

PATAÑJALI'S  
VYĀKARANA MAHĀBHĀṢYA

WITH  
KAIYAṬA'S PRADĪPA

AND  
NĀGEṢA'S UDDYOTA

Vol. IV



Edited with foot-notes etc.,

BY

Pt. BHĀRGAVASĀSTRĪ JOSHI SĀSTRĀCĀRYA

PANDIT, WILSON COLLEGE, BOMBAY.

Sa 4V  
Pat

PUBLISHED

BY

SATYABHAMABAI PANDURANG,

FOR THE 'NIRNAYA-SAGAR' PRESS,

BOMBAY.

1942.

Price 5 Rupees  
MUNSHI RAM MANOHAR LAL  
Oriental & Foreign Book-Sellers  
P.B. 1165, NARINAH DELHI 6

[All rights reserved by the Publisher.]

Publisher:-Satyabhamabai Pandurang, }  
Printer:-Ramchandra Yesu Shedge, } 'Nirnaya-sagar' Press,  
26-28, Kolbhat Street, Bombay,

CENTRAL ARCHAEOLOGICAL  
LIBRARY, NEW DELHI.

Acc. No. 155.76 .....  
Date..... 12/6/58.....  
Call No. Sak V / Pat.....





श्रीमद्भगवत्पतञ्जलिमुनिविरचितं

# पाणिनीयव्याकरणमहाभाष्यम् ।



एतद्व्याख्यानभूत उपाध्यायकैयटप्रणीतो भाष्यप्रदीपस्तद्व्याख्यानभूतो  
नागेशभट्टविरचितो भाष्यप्रदीपोद्घोतः ।

तत्र

चतुर्थपञ्चमाध्यायव्याख्यानभूतं

## चतुर्थखण्डम् ।

परशुरामक्षेत्राभिजनजोश्यापाभिधश्रीभिकाजीपन्तात्मजेन भार्गवशास्त्रिणा  
शास्त्राचार्येण विषमस्थलटिप्पणीभिः पाठभेदादिसंदर्शनेन च

संभूष्य संस्कृतम् ।

प्रथमं संस्करणम् ।



मुम्बय्यां

सत्यभामाबाई पाण्डुरङ्ग इत्येताभिः,

निर्णयसागरमुद्रणालयार्थं तत्रैव मुद्रयित्वा प्राकाश्यं नीतम् ।

शकाब्दाः १८६४, ख्रिस्ताब्दाः १९४२.

मूल्यं ५ रुपयाः ।



(31)

1. The first part of the paper is devoted to a general discussion of the problem of the existence of solutions of the system of equations

which are satisfied by the functions  $u_1, u_2, \dots, u_n$  and  $v_1, v_2, \dots, v_n$  in the domain  $G$  of the  $x$ -space.

The second part of the paper is devoted to a detailed study of the case when the functions  $u_i$  and  $v_i$  are assumed to be harmonic in the domain  $G$ .

It is shown that in this case the system of equations can be reduced to a system of linear equations with constant coefficients.

The third part of the paper is devoted to a study of the case when the functions  $u_i$  and  $v_i$  are assumed to be biharmonic in the domain  $G$ .

It is shown that in this case the system of equations can be reduced to a system of linear equations with constant coefficients.

The fourth part of the paper is devoted to a study of the case when the functions  $u_i$  and  $v_i$  are assumed to be triharmonic in the domain  $G$ .

It is shown that in this case the system of equations can be reduced to a system of linear equations with constant coefficients.

The fifth part of the paper is devoted to a study of the case when the functions  $u_i$  and  $v_i$  are assumed to be tetraharmonic in the domain  $G$ .

It is shown that in this case the system of equations can be reduced to a system of linear equations with constant coefficients.



विदिततरमेवैतत्तत्रभवतां प्रथितयशसां यन्निर्णयसागराधिपतिभिः प्रदीपोद्घोतसहितं व्याकरणमहाभाष्य-  
मभिनवपरिपाठ्या प्रकाशयितुमारब्धमिति । अद्ययावन्महता प्रथासेन तृतीयाध्यायान्तं भागत्रयमेव विद्वत्करकमल-  
योरुपनिवेशयितुं प्रभविष्णवस्ते । सुप्रभातमिवाद्य चतुर्थपञ्चमाध्यायद्वयस्य चतुर्थोऽयं भागो विद्वज्जनकरकमलेषु  
विनिवेशयितुं न विरादवतीर्ण इति । म. म. शिवदत्तपण्डितैरुपक्रान्तोऽयं मार्गः शनैः शनैराक्रम्यमाणोऽपि  
बुद्धिलाघवात् ग्रन्थस्यास्यातीवदुरुहत्वात् आलस्यादिदोषबाहुल्याद्वा वर्षद्वयाभ्यन्तरे कष्टभरेणैवायं भागोऽस्माभिः  
पूर्णतां नीत इति गुणैकपक्षपतिनो विद्वांसः शिवेन चक्षुषाऽवलोकयिष्यन्ति ।

इदानीं विरलप्रचारे महाभाष्याध्ययने दौर्भाग्यमिव यत् भाष्यवार्तिकयोर्भेदो नोपलभ्यते । तेन कियान्  
वार्तिकोऽशः कियांश्च भाष्यांश्च इत्येतन्निर्णये महान् प्रयत्न इति—एतद्विषये यदस्माभिः प्रयतितं तत् पदमञ्जरीकौस्तुभ-  
मञ्जूषादिप्रबन्धग्रन्थसाहाय्येन । प्राचीनग्रन्थकारैश्च वार्तिकत्वोपलब्धिचिह्नं भाष्यकुण्डलनारूपं प्रामुख्येनाध्यवसितम् ।  
अतश्च प्रामाणिकः शुद्धः पुरातनश्च भाष्यपाठो महताऽपि प्रयत्नेन प्रकाशकैः संरक्षणीयः । अद्ययावत् गीर्वाणवाणी-  
पीठरूपेऽस्मिन् भारते वर्षे महाभाष्यप्रकाशनपरिश्रमः सन्ध्येतरकराङ्गुलिपरिमितैरेव महाभागैः कष्टभरेणासादितः । तत्र  
कास्यां बहुतिथकालात्प्राक् स्थानत्रये ह्येतन्मुद्रितमपि नातीव मनोरमं सङ्कीर्णं च भाष्यवार्तिकयोर्विभागविधौ नातीवोप-  
युक्तमिति तत्र विचार्यते । मुम्बापुर्यां द्वीपान्तरीयमहाभागेन पण्डितमण्डलीसाहाय्यमुपसम्पाद्य मुद्रितं मूलमात्रमसंदिग्धं  
प्रायः प्रमादरहितमस्माभिः पाठभेददर्शनावसरे (छ)संज्ञकत्वेन गृहीतं भाष्यवार्तिकयोर्भेदविधौ विचारकक्षामा-  
पतति । तस्मिंश्च पुस्तके वार्तिकानि स्थूलाक्षरेण मुद्रितानीति भेदः सुस्पष्टं व्यज्यते । तस्मिन् पुस्तके सुस्पष्टं भेदे प्रती-  
यमानेऽपि नास्माभिरन्धानुकरणं तस्य कृतम् । यतस्तत्र प्रमादपतितानि बहूनि स्थलानि दरीदृश्यन्ते । तानि च स्थलानि  
कतिपयान्युदाह्रियन्ते—

‘यज्ञश्च’ (४१।११६) इति सूत्रे ‘आपत्यग्रहणं द्वीपाद्यजः प्रतिषेधार्थम्’ इत्येतद्वार्तिकमेतद्विज्ञेयं सर्वेष्वपि  
पुस्तकेषु दृश्यते । अत्र च ‘आपत्यग्रहणं कर्तव्यं द्वीपाद्यजः प्रतिषेधार्थम्’ इत्येव वार्तिकरहितं भाष्यं संदृश्यते ।  
सर्वेषु मुद्रितामुद्रितपुस्तकेषु ऐकमत्येन वार्तिकपाठदर्शनादस्माभिरपि तस्य वार्तिकस्योल्लेखः कृतः । एतद्वार्तिकमिति तु  
प्राचीनपुस्तकेषु तथा पाठदर्शनादेवावगतमिति न । कौस्तुभकृद्भिरपि तस्य वार्तिकत्वेनोल्लेखः सुस्पष्टं कृतः । मनोरमायां च  
‘यद्यपि ‘आपत्यग्रहणं कर्तव्यम्’ इति वार्तिकं तथापि अपत्याधिकारविहितपरं तत्’ इत्युक्तम् । एवं च वैय्याकरणग्रंथै-  
र्दीक्षितैर्यद्वार्तिकत्वेन परिगृहीतं तद्वार्तिकमेवेति धियाऽस्माभिस्तदुपन्यस्तम् ।

‘गोत्रोक्षोष्टोरभराजराजान्य-’ (४१।१२९) इति सूत्रे ‘वृद्धाच्च’ इति वार्तिकमस्माभिरुपन्यस्तम् । कीलहॉर्न-  
पुस्तके तु ‘वृद्धाच्चेति वक्तव्यम्’ इत्येवं भाष्यपाठः, नतु तत्र तस्य वार्तिकस्योल्लेखः । बहुषु पुस्तकेषु वार्तिकपाठदर्शना-  
त्तथोपन्यस्तम् ।

‘केदाराद्यञ्च’ (४१।१३०) इति सूत्रे ‘गणिकायाश्च’ इति वार्तिकमेतत्पुस्तके उद्धृतम् । (छ)संज्ञककीलहॉर्नपुस्तके  
तु नैतद्विद्यते ।

‘ग्रामजनबन्धुभ्यस्तत्’ (४१।१३३) इति सूत्रे ‘गजसहायाभ्याञ्च’ इति वार्तिकमत्रोपन्यस्तम् । (छ)पुस्तके तु  
नास्योपन्यासः । अस्माभिरुपन्यस्तानि वार्तिकानि प्राचीनपुस्तकेषु दृश्यन्त इति प्रामाणिकानीति वयं विश्वः । अन्यच्च  
ग्रामजनेति सूत्रव्याख्यानावसरे तत्त्वबोधिनीकारेण ‘वृत्तिकृता तु वार्तिकस्यसहायशब्दोऽपि सूत्रे प्रक्षिप्तः’ इत्युक्तम् ।  
तेन च ‘गजसहायाभ्यां च’ इति वार्तिकमित्येव निर्णीयते ।

‘क्रतृक्थादिसञ्ज्ञान्ताट्टक्’ (४१।१६०) इति सूत्रे ‘तस्येदं प्रत्ययाल्लुक्’ इत्येतद्वार्तिकमस्मत्पुस्तके निर्दिश्यते ।  
कीलहॉर्नपुस्तके तु नास्य वार्तिकेषु परिगणनम् । अत्र नागेशभट्टचरणैः ‘तस्येदं प्रत्ययादिति’ इति प्रतीकमुपगृह्य  
‘वार्तिके षष्ठ्यर्थे पञ्चमी’ इत्युक्तम् । तेन चास्य वार्तिकेष्वपरिगणयतामयं प्रमाद एव ।

manu sharan manohar 18 Delhi Univ. (05/12/12)



‘वयसि प्रथमे’ (४।१।२०) इति सूत्रे ‘वयस्य चरमे’ इति वार्तिकमस्मदुपनिर्दिष्टम् । द्वीपान्तरीयपण्डितेन नैतद्वार्तिकेषु परिगणितम् । बहुषु पुस्तकेषु वार्तिकेष्वस्य पाठ इत्यस्याभिरूपन्यस्त इति तु सत्यमेव । भाष्ये कृतभूरिपरि-  
श्रमेर्भेदाचायैश्च ‘ये त्रीणीति’ इति प्रतीकमुपादाय ‘वार्तिकसंमतत्वादिदमेव युक्तम्’ इत्युक्तम् । एतेनास्य वार्तिकेष्व-  
परिगणनं श्रम एव ।

वार्तिकविषये संदिग्धजिह्वरसाभिर्बहुनि पुस्तकानि ‘वार्तिकपाठ’संज्ञकानि प्राचीनानि उपसंगृहीतानि । तानि च कतिपयवार्तिकसंग्रहेणैव कृतकृत्यतां गतानि अकिञ्चित्कराणीति न तद्दर्शनेन संतोषः ।

एवं वार्तिकविषये ग्रामाण्यमुपसंगृह्यैव प्रायशः सर्वाणि तानि संगृहीतानि न तु तत्र गतानुगतिकसरणिः । अत एव कतिपयान्युदाहरणमात्राणि कीलहार्नपुस्तकस्थानि वाचकवृन्दकरकमलयोः समर्प्यन्ते, न तु दोषैकदर्शनजिज्ञासा-  
समुत्थेन प्रौढिवादमात्रेणेत्यतिक्रान्तमपि क्षन्तव्यं सुधीभिः ॥

एकत्र च वास्तविकवार्तिकान्यपि अपरिगणितानि, अन्यत्र तु अवार्तिकान्यपि स्वकपोलकल्पितपाठानुसारेण वार्तिकत्वेन स्वीकृतानीति विपर्ययदर्शनेनानुपेक्षणीयोऽयं विषय इत्येवं विज्ञाप्यन्ते वैय्याकरणाः ।

काश्यामचिरोद्धतमहाभाष्यपुस्तके बहुषु स्थलेषु नूत्नाः पाठाः प्रकल्पिताः । भाष्यवाक्यान्वेव वार्तिकत्वेन परि-  
गणितानि इत्येवं चमत्कृतिर्दुर्नोलेव संशोधनव्यापृतचेतः । तत्रैकमुदाहरणमुपन्यस्यते विद्वज्जनसेवायाम्—

‘तदस्मिन्नधिकमिति दशान्ताङ्गः’ (५।२।४५) इति सूत्रे—

अधिके समानजातौ, इष्टं शतसहस्रयोः । यस्य संख्या तदाधिक्ये ङः कर्तव्यो मतो मम ॥

इत्येवं भाष्येष्टिर्दृश्यते । इयं च भाष्येष्टिवार्तिकत्वेन परिगणिता तैर्महाभागैः, तदर्थं च ‘यस्य संख्या तदा-  
धिक्ये ङः कर्तव्यो मतो मम’ इत्यस्याग्रे ‘यस्य संख्या तदाधिक्ये ङः कर्तव्यो मतो मम’ इत्येवं कुण्डलनारूपस्पाठं  
परिकल्प्य टिप्पण्या सूच्यते च ‘अयं पाठो नेदानीमुपलभ्यते कापि, औचित्यादस्माभिरत्र स्थापितः’ इति । भाष्यका-  
राणामयं शैली समुपलभ्यते यत् वार्तिकव्याख्याने ‘इष्टम्’ ‘इष्यते’ इत्यादि पदं प्रायो न कापि संप्रयुज्यते । वार्तिक-  
विषये व्यामोहश्च प्राचीनविदुषामपि चक्षुर्गोचरो भवति । यतो भैरवमिश्रैरेतद्वार्तिकमित्युद्धोषितम् ।

तदनुसारेण वार्तिकमेतदिति स्वीकारेऽपि ‘अव्ययात्त्यम्’ (४।२।१०४) इति सूत्रे ‘निशब्दादपि वाच्योऽयं  
ध्रुवार्थे नियते तथा’ इत्येतद्वार्तिकेषु परिगण्य ‘इदमुत्तरार्थं लुप्तं गौडैरुद्धृतम्’ इत्येतत् टिप्पण्या सूचितम् । ‘निशब्दा-  
दपि—’ इत्येतद्वार्तिकमेवाग्रामाणिकम् । ‘अस्माभिः कल्पितोऽयं पाठः’ इत्येतदुल्लिख्यापि ‘निनिर्भ्यामपि वाच्योऽयं  
ध्रुवार्थे गमने तथा इति पाठान्तरम्’ इति सूचितम् । स्वकपोलकल्पितपाठस्यापि पाठान्तरमवलोक्य विस्मयेत वाचक-  
वृन्दानां चेतः । अन्यच्च ‘खब्नेध्रुवे’ इत्येतस्मिन् वार्तिके जाग्रति सति कपोलकल्पितवार्तिकस्य क उपयोग इत्येतत्सु-  
धीभिर्विमर्शनीयम् । एतच्चोदाहरणमात्रम्, अन्यान्यप्यसंख्येयानि तादृश्युदाहरणानि इतस्ततः संदृश्यमानानि विस्माप-  
यिष्यन्तीति नान्नारोपितानि ।

एवं च सहृदयैः सूरिभिरस्मिन् विषये दत्तदृष्टिभिर्भवितव्यमिति विज्ञाप्य प्रकृतमनुसारामः ।

सूत्रग्रन्थस्य वैदिकपठनपाठनशैलीसिद्धत्वेन तत्र अमस्तु विरलप्रचारः क्वचिदृश्यते—वैदिकपाठे ‘रैवतिकादि-  
भ्यङ्गः’ ‘कौपिञ्जलहास्तिपदादण्’ ‘आथर्वणिकस्येकलोपश्च’ इत्येतानि सूत्राणि पठ्यन्ते । तत्र ‘कौपिञ्जलहास्तिपदादण्’  
इत्येतद्वार्तिकमपि पाठकप्रमादात्सूत्रेषु संबद्धम् । कीलहार्नभाष्यपुस्तके च कौपिञ्जलेति साहचर्यात् आथर्वणिकस्येत-  
दपि वार्तिकेष्वेवोपनिबद्धम् । केवलभाष्यदर्शनेन च संदिग्धमप्येतत्कैयट्यादिदर्शनादसंदिग्धमेव । कैयटश्च ‘अण्वक्तव्य  
इति’ इति प्रतीकमुपादाय ‘कौपिञ्जलहास्तिपदादण् इत्यस्यापाणिनीयत्वात्’ इत्याह । तेन कौपिञ्जलहास्तिपदेत्यस्य  
वार्तिकत्वेन वार्तिकात्सूत्रेऽनुवृत्तसम्भवात् ‘आथर्वणिकस्येकलोपश्च’ इत्यत्राण् वक्तव्य इत्यर्थ उक्तः । भाष्यैकप्रमाणेन  
शेखरकृताऽपि ‘नन्वाथर्वणिकेत्यत्राणुवृत्त्यैव सिद्धेऽण्वक्तव्य इति व्यर्थमत आह—कौपिञ्जलेति । वार्तिकस्य  
सूत्रेऽनुवृत्तिर्दुर्लभेत्यर्थः’ इति कैयटद्वयाख्यानावसर उक्तम् । तेनेदं सूत्रमिति सुस्पष्टमेव । पदमज्जर्यादावस्य वार्तिकेषु  
परिगणनं ग्रामादिकमेव । सूत्रेषु मतभेदस्य काचित्कत्वेऽपि अन्यान्यप्येतादृशान्युदाहरणानि विस्तरभयासंक्षिप्यन्ते ।

वार्तिकपदानि सूत्रेऽनुवर्तन्ते न वेत्येतद्विषये ‘काभ्ये रोरेवेति वाच्यम्’ इत्यस्य निदर्शनमेवालम् ॥

ननु इन्द्रचन्द्रापिशलिकाशकृत्भारद्वाजादीनामनेकेषां व्याकरणप्रणेतृणामुपलब्धौ मुनित्रयस्यैवास्य ग्रामाण्य-  
माश्रयणीयमिति दुराग्रह एव । पाणिनीयव्याकरणे च पाणिनिकात्यायनपञ्जलीनामेव ग्रामाण्यमाश्रीयते न त्वितरेषाम्,  
तदेतदसांमतमिति चेन्न । ‘शताच्च ठन्यतावशते’ इत्येतस्मिन् सूत्रे कैयटेन ‘आपिशलकाशकृत्भारद्वाजोस्त्रग्रन्थे—इति

वचनादन्यत्र प्रतिषेधाभावो नियतकालाश्च स्मृतयो व्यवस्था हेतव इति मुनित्रयमतेनाद्यत्वे साध्वसाधुप्रविभागः' इति सुस्पष्टं प्रतिपादितम् । सर्वतन्त्रस्वतन्त्रैर्नागेशभट्टैरपि 'नियतकालाश्चेति' इति प्रतीकमुपादाय 'कलौ पाराशरी स्मृतिरिति वदिति भावः' इति व्याख्यातम् ।

एवं च व्याकरणविषये मुनित्रयमेवैतत्सर्वतन्त्रस्वतन्त्रमिति नात्र संशयलेशः ॥

प्रस्तुतेऽस्मिन् खण्डे चतुर्थपञ्चमाध्यायौ च सुपञ्चीप्रत्ययतद्धितसमासान्तविषयकौ, तत्र चतुर्थाध्यायप्रथमे पादे द्वितीयं सूत्रं सुबिबोधायकम् । ततश्च चतुःसप्ततिसूत्राणि स्त्रीप्रत्ययविषयकाणि । तत आरभ्य पञ्चमाध्यायचतुर्थपादस्थ-सप्तषष्ठितमान्तसूत्राणि च तद्धितप्रत्ययविधायकानि । ततश्चापञ्चमाध्यायं समासान्तविधायकानि सूत्राणि—इत्येवं विषयविभागः ॥

ननु अस्मिन् शास्त्रे शब्दादिगतं लिङ्गमाश्रीयते । तत्र शब्दस्य गुणत्वे शब्दे लिङ्गस्यानुपपत्तिः स्यात्, पञ्चकं प्रातिपदिकार्थं इति पक्षे च संख्यारूपगुणस्यापि शब्देऽसम्भवापत्तिः, गुणे गुणानङ्गीकारात् । एवं चास्य शास्त्रस्य शब्द-साधुत्वमात्रप्रतिपादकत्वपरत्वेऽपि शास्त्रीयव्यवहाराय यदनुरोधेन पदार्थाः स्वीकरणीयास्तत्किमप्यास्थेयम्, येन निष्कृ-ष्टार्थकरणे न कोऽपि व्याघातः संभाव्येत । तच्च भाष्यादितोऽवगन्तव्यम् । भाष्यकृद्भिश्च 'स्त्रियाम्' इति सूत्रे—'अवश्यञ्च कश्चित् स्वकृतान्त आस्थेयः । कोऽसौ स्वकृतान्तः? संस्त्यानप्रसवौ लिङ्गमास्थेयो स्वकृतान्ततः' इत्युक्तम् ।

व्याख्याकृद्भिर्बुद्ध्योतकारैश्च—'साङ्ख्यमतावष्टम्भेनाह—स्वकृतान्त इति । एतेन सांख्यशास्त्रानुसारित्वं व्याकरणस्येति सूचयति' इत्युक्तम् ।

'स्वकृतान्त आस्थेयः' इत्येतद्भाष्यं सांख्यशास्त्रानुसारित्वमस्य शास्त्रस्योपपादयितुं नालमतो भगवान् स्वयमेवाग्रे आह—'कस्य पुनः संस्त्यानं स्त्री, प्रवृत्तिर्वा पुमान्? गुणानाम् । केषां? शब्दस्पर्शरूपरसगन्धानाम् । सर्वाश्च पुनर्मृतय एवमात्मिकाः संस्त्यानप्रसवगुणाः शब्दस्पर्शरूपरसगन्धवत्यः । यत्राल्पीयांसो गुणास्तत्रावतरतस्त्रयः शब्दः स्पर्शो रूप-मिति । रसगन्धौ न सर्वत्र' ।

अनेन च सुस्पष्टं प्रतिपादितं साङ्ख्यशास्त्रानुसारित्वमस्य । कथमन्यथा 'सर्वाश्च पुनर्मृतय एवमात्मिकाः' इत्येवं वदेद्भगवान् पतञ्जलिः ।

कैयटोऽपि—'सत्त्वरजस्तमांसि गुणास्तत्परिणामरूपाश्च तदात्मका एव शब्दादयः पञ्च गुणाः, तत्संघातरूपं च घटादि, ननु तद्वतिरिक्तमवयविद्रव्यमस्तीति सांख्यानां सिद्धान्तः' इत्याद्याह ।

साङ्ख्यसिद्धान्तश्च श्रीनागेशभट्टचरणैरेवमुपपादितः—'सर्वस्य जगतः सुखदुःखमोहान्धयात्तत्कारणत्वेन सत्त्वरजस्तमांसि परिकल्प्यन्ते । त्रिगुणात्मिका च प्रकृतिर्महच्छब्दवाच्यबुद्धिरूपेण परिणमते । महदहङ्कारात्मना । अहङ्कारस्य-गन्धरूपरसस्पर्शशब्दात्मकपञ्चतन्मात्राः, दशेन्द्रियाणि, मनश्च परिणामः । अत एव सत्त्वाद्यात्मकाः शब्दादयश्च पृथिव्याद्यात्मना परिणमन्ते । तत्र गन्धादीनां पञ्चानां पृथिवी, चतुर्णां गन्धादीनामापः, रूपरसस्पर्शानां त्रयाणां तेजः, रसस्पर्शयोर्द्वयोर्वायुः, शब्दस्यैकस्य गगनम् । एवं प्रकृतिः सर्वरूपा पुरुषभोगार्था । पुरुषश्च न प्रकृ-तिर्नापि विकृतिः, केवलचैतन्यरूपोऽपरिणामी शुद्ध इति साङ्ख्यसिद्धान्तः । प्रकृतिरचेतनाऽपि चेतनस्य पुरुषस्य भोगा-पवर्गलक्षणमर्थं साधयितुं तत्र दृष्टादिसहकारेणैश्वरेण प्रवर्त्यते इति च सेश्वरसाङ्ख्यसिद्धान्तः—'इति ।

भगवान् पतञ्जलिः—'गुणसमूहो द्रव्यम्' इति योगशास्त्रे आह । एवं च सेश्वरसाङ्ख्यसिद्धान्तानुयायिभिरेभि-वैय्याकरणैरपि गुणसमुदायो द्रव्यं न त्वतिरिक्तं किञ्चिदित्येवावगन्तव्यम् । तथा च शब्दादिगुणसमुदायरूपस्य घटादि-शब्दरूपद्रव्यस्य लिङ्गयोगित्वेऽपि न क्षतिरिति वैय्याकरणसिद्धान्तसमुच्चयः ॥

वैय्याकरणाश्च लिङ्गबोधकप्रत्ययान्तैः शब्दैः स्त्रीलिङ्गबोधमाहुः । तदर्थं च तैः—टाप्, डाप्, चाप्, डीप्, डीन्, डीप्—इत्याद्याः प्रत्यया आश्रिताः ।

ननु किमिदं लिङ्गं लौकिकमलौकिकं वा? किञ्चैतच्छब्दगतमुतार्थगतम्? इत्यादिविचार्यमाणे यदि च लौकिक-माश्रीयेतैतदलिङ्गम् तदा लोके यथा—इयं स्त्री, अयं पुमान्, इदं नपुंसकम्, इत्याद्यालोच्यैतदध्यवसीयते तद्वत् खट्वा-दिध्वभावात् खट्वाशब्दास्त्रीत्वबोधो न स्यात् । स्याच्च भ्रूकुंशशब्दादपि स्त्रीप्रत्ययः, यतो लोके विज्ञायमानस्य स्त्रीत्वस्य स्तनवस्त्रवैशिष्ट्यस्य च सत्त्वेन लौकिकलिङ्गसत्त्वात् ।

लौकिकस्यैवाश्रयणे च खरकुटीः पश्येत्सादौ लौकिकस्य पुंस्त्वस्य सत्त्वेन पुंस्त्वप्रयुक्तकार्यप्रसक्तिः स्यात् ।

एवं च लौकिकलिङ्गस्य ग्रहणे खट्वावृक्षादिशब्दानां लिङ्गं न सिध्येत् खरकुट्यादीनां विरुद्धलिङ्गतापत्तिश्चेति वैय्या-करणैः शब्दादिगतमन्यदेव लिङ्गमाश्रितम्, तच्च लोकानुसारादिति—लिङ्गमश्रित्यं लोकाश्रयत्वाल्लिङ्गस्य—इत्यादिना भग-वान्माह ॥



हरिरपि—सन्निधाने निमित्तानां किञ्चिदेव प्रवर्तकम् । यथा तक्षादिशब्दानां लिङ्गेषु नियमस्तथा ।

भावतत्त्वविदः शिष्टाः शब्दार्थेषु व्यवस्थिताः । यद्यद्धर्मेऽङ्गतामेति लिङ्गं तत्तत्प्रचक्षते ॥

इत्याह ।

“तक्षणच्छेदनाद्यनेकनिमित्तानां सन्निधानेऽपि तक्षणमेव तक्षाशब्दस्य प्रवर्तकम् । तथा लिङ्गेषु नियमः । भाव-  
तत्त्वविदः शिष्टाः शब्दार्थेषु प्रमाणत्वेन व्यवस्थिताः । तेषां प्रयोगे यद्यलिङ्गं धर्मेऽङ्गतामेति तत्तदलिङ्गं प्रचक्षते”-इत्यादि-  
व्याख्यानेन नागेशोऽप्येतदनुसंधत्ते । एवं च लोकाश्रयं लिङ्गं शब्दनियतमित्यतो दाराशब्दादौ पुंस्त्वस्योपपत्तिः,  
खट्वाघटाद्यचेतनादिषु स्त्रीत्वपुंस्त्वस्यान्वयः, तटादिशब्दादिषु चानेकलिङ्गसमवायोऽप्युपपद्यते ॥

तदेतच्छीत्वं किं प्रत्ययार्थे उत प्रकृत्यर्थे इत्यादिविचारश्च भगवता ‘सिद्धं तु स्त्रियाः प्रातिपदिकविशेषणत्वात्स्वार्थे  
प्रत्ययः’ इत्यादिना सुस्पष्टं प्रतिपादित इति तत् एवावधार्यताम् ॥

चतुर्थाध्याये पूर्वं प्रतिपादिताः सुप्रत्ययाः संख्यादीनां वाचका अपि तदनन्तरं प्रतिपादिताः स्त्रीप्रत्यया द्योतका  
एव न तु वाचकाः । स्त्रीप्रत्ययानां वाचकत्वे बहवो दोषा भाष्यादावुक्तास्तटीकादौ च स्पष्टीकृता इति नात्र  
विविच्यन्ते । पञ्चकं प्रातिपदिकार्थं इति पक्षे संख्यायाः कारकस्य च प्रातिपदिकार्थत्वेन सुवर्तत्वाभावात्सुपामपि  
द्योतकत्वमेवेति न प्रसरभङ्गः ।

सुपां द्योतकत्वमेवेति ‘क्रीतात्करणपूर्वात्’ इति सूत्रस्थभाष्याज्जायते । तत्र हि—‘करणपूर्वादिति किमर्थम् ?  
गवा क्रीता, अश्वेन क्रीता । करणपूर्वादित्युच्यमानेऽप्यत्र प्राप्नोति, एषोऽपि क्रीतशब्दः करणपूर्वः । विभक्त्या व्यवहि-  
तत्वाच्च भविष्यति’ इत्युक्तम् । करणतृतीयायाः करणवाचकत्वे ‘विभक्त्या व्यवहितत्वाच्च भविष्यति’ इति कथनमयुक्तं  
स्यात्, अतश्च सुपां द्योतकत्वमेवेति राद्धान्तः ॥

प्रत्ययाश्च तावद्विविधाः—धातूत्तरं जायमानाः, प्रातिपदिकत्वव्याप्यधर्मावच्छिन्नोद्देश्यकाश्च । तत्र धातूत्तरं जाय-  
मानाः प्रत्ययास्तृतीयेऽध्याये एव व्यवस्थिताः, ततश्च प्रातिपदिकत्वव्याप्यधर्मावच्छिन्नोद्देश्यकाः प्रत्यया अनयोरध्या-  
ययोरुक्ताः । धातुत्वव्याप्यधर्मावच्छिन्नोद्देश्यकप्रत्ययानां प्रागुपन्यासस्तु प्रातिपदिकेष्वपि धातूनामेव निगूहनात्तेषामभ्य-  
हितत्वात् प्रातिपदिकत्वसंपादकत्वाच्च भगवता क्रियत इति नासमञ्जसं किञ्चित् ।

ननु संख्याकारकबोधकाः स्त्रीप्रत्ययान्तेभ्यो विधीयमानाश्च सुप्रत्ययाः स्त्रीप्रत्ययानन्तरमेव वक्तव्या न तु ततः  
पूर्वं, स्वार्थादीनां क्रमेणैवोपस्थितेः—इति कथमत्र सुपां प्रागुपन्यासः संगच्छेतेति चेन्न । स्त्रीप्रत्ययप्रकरणानन्तरं सुपां कथने  
तेषां तद्वितसंज्ञा स्यात्, तद्विताधिकारस्य ‘यूनस्तिः’ इति सूत्रप्रतिपादितप्रत्ययात् प्रागेवोपलब्धेः । तद्विताधिकारा-  
त्प्राक्कथने तु तेषां स्त्रीत्वमापद्येतेति पूर्वमुक्ताः सुप्रत्ययाः ।

अपि च खौजसमौडिति सामान्यसूत्रेण विधीयमानाः प्रातिपदिकमात्रोद्देश्यकाः प्रत्ययाः ‘ङ्याप्प्रातिपदिकात्’  
इत्यधिकारप्रणयनानन्तरं द्राक् स्मृतिपथमारूढाः—इति अन्तरङ्गत्वादेव पूर्वमुक्ताः । स्त्रीप्रत्ययानां तद्वितानां च प्रातिपदिक-  
रूपार्थापेक्षयाऽधिकार्थापेक्षासत्त्वेन सुपामन्तरङ्गत्वमिति नातिष्ठं किञ्चित् ।

ननु अष्टाङ्गयोगवदष्टाध्यायात्मिकेयमष्टाध्यायी द्वात्रिंशत्पादैः प्रक्रमतीति न न्यूनाऽस्या गतिः । तथापि अध्या-  
यानां पादानां च येयं मर्यादा समुद्रासते सा किं अशोकवनिकान्यायेन, कारणनियन्त्रिता वा—इत्याद्यनेकविधविचारश्च  
अङ्गाधिकारप्रस्तावनायां विस्तरशः प्रस्तूयेतेति विस्तरभिया नात्र विचारयामः किन्तु प्रस्तुते चतुर्थपञ्चमाध्यायद्वये तादृशीं  
सङ्गतिं ब्रूमो येन पादाध्यायसमाप्तिर्न स्वेच्छया भगवता क्रियते किन्तु कारणनियन्त्रितैव सेति ।

धातुप्रत्ययप्रकरणस्यावसितत्वेन तृतीयाध्यायः कथं समाप्त इति नात्र सुधीनां कारणजिज्ञासा स्यात् । तृतीया-  
ध्यायस्थप्रकरणापेक्षया प्रातिपदिकाधिकारप्रकरणस्य भिन्नत्वेन पृथगध्यायोऽयमारब्ध इति नैतच्चित्रम्, परं च यथा  
धातुप्रत्यया एकस्मिन्नेवाध्याये उक्तास्तथैमे प्रातिपदिकप्रत्यया अपि चतुर्थाध्याये एव निरूपणीयाः किमर्थमयमध्यायभेद  
आरब्ध इत्यादिविन्तजर्जरचेतसामत्रभवतामिदमुत्तरम्—यत् स्त्रीप्रत्ययान्त एव प्रथमः पादः समापनीयो यदि तद्विता-  
धिकारः स्त्रीप्रत्ययेषु न स्यात् । स च स्त्रीप्रत्ययेष्वप्यनुवर्तत इति न पादभेदः कृतः । ततश्चापत्याधिकारान्तः प्रथमः  
पादः । ‘वृद्धाच्छः’ इति छप्रत्ययान्तो द्वितीयः पादः । प्राग्दीव्यतीथान्तस्त्वृतीयः पादः । प्राग्वितीथान्तश्चतुर्थः पादः ।  
इत्थं चतुर्थाध्यायस्य चत्वारः पादाः प्रकल्पिताः । तत्र प्रायः प्रकरणभेदे पादसमाप्तिर्दृश्यते । अध्यायस्य च धर्मार्थकाम-  
मोक्षवचत्वारः पादाः प्रकल्पिताः, तादृक्संकेतभेदो मा भूदिति पादबाहुल्यं न स्वीकृतं भगवतेत्यपि वक्तुं शक्यम् ।

अपि च अर्थमवधीकृत्य विधीयमानः प्रत्ययो द्वितीयतृतीयचतुर्थपादादौ न दृश्यते तादृशश्च यत्र पादादौ दृश्यते—  
‘प्राक् क्रीताच्छः’ इत्यत्र, तत्राध्यायभेदः कृत इत्यपि न विरुद्धम् ।



अन्यच्च मुख्यं तद्विप्रकरणं चतुर्थाध्याये प्रथममुक्त्वा तस्य शेषभूतं स्वार्थिकसमासान्तादिप्रत्ययबहुलीभूतम-  
ध्यायं पृथगेवाचार्यः कृतवानित्यध्यायभेदेऽप्येतत्सामञ्जस्यं स्यादित्यलमतिविचारेण ।

अस्मिन् भागे केषुचित् कठिनस्थलेषु कतिपयाष्टिप्यण्यो दत्तास्ता नास्मत्पाण्डित्यप्रदर्शनार्थं विरचिताः । अभ्यास-  
काले संपादिताः केवलं जिज्ञासूनां ग्रन्थतत्त्वावगाहने साहाय्यभूता भविष्यन्तीत्येतद्विधेयात्रारोपिता इति क्वचित्स्वलन-  
मपि विदुषांवरैः क्षन्तव्यमित्यभ्यर्थयामः । चतुर्थाध्याये सूत्रवार्तिकयोः क्रमाङ्कलेखनव्यत्यासोऽनवधानतया क्वचिदुच्यते ॥

सोद्ध्योतप्रदीपभाष्यप्रकाशनं च बहुतरवित्तकट्टादिसाध्यमपि निर्णयसागराधिपतिभिः प्रारब्धमिति ते न किमिव  
धन्यवादाहार्ताः । मन्यामहे तावत् निर्णयसागराधिपतये सपरिवाराय समन्निगे च स्वस्ति-इति निखिलोऽपि पण्डित-  
समाजः सुभृशमविरतं चाशास्ते-इति । यैर्मुद्रणालयाधिपतिभिः सुश्रिष्टाक्षरविन्याससुशोभीनि विद्वदधिगतत्वादशुद्धि-  
रहितानि दुर्लभतराणि पुस्तकान्यल्पेनैव मूल्येन प्रत्यहं प्रदीयन्ते तैर्महाभाष्यस्यायं चतुर्थो भागो विद्वत्करकमलेष्विदानीं  
समर्प्यत इति नैतच्चित्रम् ॥

उद्ध्योतप्रदीपसमुद्भासितमहाभाष्यप्रकाशनस्यायं समुद्योगः प्रथमोऽपि नाद्वितीयतां सांप्रतमुपादत्ते । यतः  
काश्यां पण्डितवरश्रीगुरुप्रसादशास्त्रिभिरचिरेणैव कालेन सोद्ध्योतं सप्रदीपं सम्पूर्णमपि महाभाष्यं मुद्रितं नितरां विरा-  
जते । अभिनन्दामो वयं द्रौपदीस्वयंवरे ब्राह्मणसमाजादुत्तिष्ठन्तमर्जुनमिव राजस्थानसंस्कृतमहाविद्यालयाध्यक्षमपि ।  
नात्र संशयलेशोऽपि यच्चमत्कृतिरिवैतत्प्रकाशनम्-इति । नूनं समयातिलाघवाद्बिद्वद्भिर्न तत्र दृश्यमाना दोषा अप्य-  
संधेया एव । अयं चात्रत्यो दोषोऽनुपेक्षणीय इवावभासते-‘तद्युक्ताकर्मणोऽण्’ इति सूत्रस्य ‘अण् प्रकरणे कुलाल-’  
इति वार्तिके ‘लुप्तोऽयं पाठः सम्प्रति गौडैरुद्धृतः’ इत्येतादृग्वचनं प्रमाणमनुपन्यसद्भिर्गौडैरत्र तत्र जोष्यमाणं  
नातीव रमणीयमिति सुधीर्बिचिचारणीयम् । ‘गौडैरुद्धृतम्’ इत्यर्थकानि वचनान्यपरिमितानीति सुभृशं सन्दूयते चेत्तः ।  
लेखकप्रमादात्पाठभेदाः समुपजायन्ते, तत्र यदि प्रकाशकैरपि पाठभेदः कृतः क्षते क्षारमिवासह्यमिति प्रकाशनविदां  
व्युत्पत्तिरित्यलं परदोषाविष्करणेन ॥

अथात्रास्मिन् समुद्योगे क-संज्ञकं राजापुरपाठशालातो लब्धं भाष्यकैयटपुस्तकम् । पुस्तकमेतत्प्राचीनमपि सुश्रिष्टा-  
क्षरमपि नातीवशुद्धम् । ख-संज्ञकं अस्मन्मित्रवरैर्भट्टकुलावतसैर्विद्वदग्रेसरैः श्रीगोपालभट्टचरणैर्दत्तमुद्ध्योतपुस्तकम् ।  
विद्वत्कुलक्रमागतमेतत्प्रामाणिकमित्यत्र न सन्देहः । अस्मद्भुर्भाग्यवशात्तत्रभवन्तो भट्टचरणा विद्वन्मण्डलीदर्शनार्थमिव  
कैलासं गता नेदानीमिमं प्रयत्नमवलोकयन्ति । ग-संज्ञकं उद्ध्योतपुस्तकमसम्पूर्णमपि अतीवशुद्धम्, श्रिष्टाक्षरमपि  
विद्वद्भिः कृतपरिचयं श्रेष्ठिमहोदयैर्गुर्जरमुद्रणयन्त्रालयाधिपतिभिर्दत्तम् । घ-संज्ञकं उद्ध्योतपुस्तकं राजापुरपाठशालातो  
लब्धमशुद्धिबहुलम् । ङ-संज्ञकं भाष्यकैयटोद्ध्योतसहितं गुर्जरदेशतोऽत्रत्यैर्विद्वदग्रेसरैः श्रीमोतीरामशास्त्रिभिरानीतम् ।  
पुस्तकमेतत्सुश्रिष्टाक्षरमशुद्धिरहितं च दृश्यते, नैतत् सम्पूर्णं । च-संज्ञकं काश्यां मुद्रितं चौखम्भायन्त्रालयस्थं भाष्यकैयट-  
पुस्तकम् । छ-संज्ञकं कीलहर्नमुद्रितं महाभाष्यम् । ज-संज्ञकं नागपुरप्रान्ते निवसन्निर्विदुषांवरैः श्रीकृष्णशास्त्रि शुले  
सुगृहीतनामधेयैः स्वकुलभूषणमिव प्रयत्नत उपहितम् । पुस्तकं चैतन्निःसन्दिग्धं सुश्रिष्टाक्षरं आन्तरिहितं च प्रकाशन-  
विधौ तरणिरिवातितरां विराजते । झ-संज्ञकं पं. गुरुप्रसादशास्त्रिभिर्मुद्रितम् । ज-संज्ञकं काश्यां मुद्रणयन्त्रालये मुद्रितं  
प्राचीनं पुस्तकम् । एतानि च पुस्तकानि पाठभेदादौ संज्ञापिताणि । अन्यानि च मुद्रितानि कतिपयपत्रमात्राणि बहु-  
विधानि पुस्तकानि संलिहितान्यपि न निर्दिष्टानि । यैर्महाभागैः पुस्तकानि ददन्तिरुपकृता वयं तेषां धन्यवाद्दानमपि  
नैतत्किञ्चित् । यैश्च विद्वद्भिर्निर्णयसागरास्थानपण्डितैः सुगृहीतनामधेयैः साधलेकुलावतसैः श्रीबालकृष्णशास्त्रिभिः,  
सोमणमहोदयैः, आचार्योपाधिपतिश्रीनारायणशास्त्रिभिः प्रधानपण्डितैश्च प्रतिपदमनुसन्धानमाचरन्निर्वदुपकृता वयं  
तत्तैरेव कर्तुं शक्यमित्येव निर्दिश्यते ।

महाभाष्यसंशोधनाख्ये दुरुद्धेऽपरिचिते चास्मिन् कर्मणि प्रवर्तयितारो विद्वत्सन्महाविद्यालये प्रधानाध्यापकपद-  
मलङ्कुर्वन्तो वेलणकरोपाह्वहरिशर्माणः । तैश्च पुस्तकसंपादनाद्यनेकविधसाहाय्यदानेन उपकृता वयमत्र पराक्रान्ता  
इति कथं न ते धन्यवादाहार्ताः ।

टङ्कसंयोजकहिराजीप्रभृतीनां कौशलं शीघ्रकारित्वं च नास्मिन्नवसरेऽनुपेक्षणीयम् । पुस्तके चास्मिन्नष्टविधाटङ्का  
व्यवहियन्ते । तेषां संकरप्रसङ्गश्च तदीयहस्तलाघवेनैव विलिखारित इत्येतन्निर्विवादम् ॥

भागेऽस्मिन्नन्ते अभ्याससौलभ्यायाध्यायद्वयगतसूत्रवार्तिकपाठः प्रतिनिवेशितस्तथा चादौ सूत्रसूचिरपि सन्निवेशिता । अनल्पमतिभिरुपक्रमणीयेऽस्मिन् कर्मणि यद्वाष्ट्यादस्माभिरुपक्रान्तं तदुदाराशयाः सफल्यन्तु तत्रभवन्तो विद्वच्चरणाः ।

यदत्र सौष्ठवं किञ्चित्तदुरोरेव मे नहि । यदत्रासौष्ठवं किञ्चित्तन्ममैव गुरोर्नहि ॥ इति

श्रीमधुसूदनसरस्वतीनिष्यन्दैरत्रत्यसत्यतत्त्वप्रथनेन विद्वदनुग्रहं संप्रार्थयामो वयं

नागपञ्चमी  
शाके १८६४

काशीविश्वविद्यालयविनेयाः  
म. म. श्रीजयदेवमिश्रचरणान्तेवासिनः  
श्रीभार्गवशास्त्रिणः



## चतुर्थपञ्चमाध्यायभाष्यव्याख्यातसूत्रसूचिः ।

| क्रमाङ्कः   | पृष्ठाङ्कः । | क्रमाङ्कः                                 | पृष्ठाङ्कः |
|---|--------------|---|------------|
| १ अक्ष्णोऽदर्शनात् ।  | ४१८          | ३८ अल्पे ।                                | ४०१        |
| २ अचतुरविचतुरसुचतुरज्जीपुंस० ।                                | ४१८          | ३९ अवक्षेपणे कन् ।                        | ४०३        |
| ३ अजादी गुणवचनादेव ।  | ३८५          | ४० अवयवे च प्राण्योषधिवृक्षेभ्यः ।        | २२३        |
| ४ अजायतघ्राप् ।   | ३१           | ४१ अवयसि ठश्च ।                           | २८०        |
| ५ अन्नासिकायाः संज्ञायां नसं चास्थूलात् ।                     | ४२०          | ४२ अव्यक्तानुकरणाद्व्यजवराधोदनितां डाच् । | ४१५        |
| ६ अणिजोरनार्थयोर्गुरुपोत्तमयोः ष्यङ् गोत्रे ।                 | ८६           | ४३ अव्ययसर्वनाम्नामकचप्राक् टेः ।         | ३९५        |
| ७ अण्व  | ३५२          | ४४ अव्ययात्त्यप् ।                        | १८६        |
| ८ अत इञ् ।  | १३३          | ४५ अव्ययीमावाच्च ।                        | २०८        |
| ९ अत इनिठनौ ।   | ३५४          | ४६ अषडक्षाशितङ्गवलंकर्मालं० ।             | ४०७        |
| १० अतश्च ।  | १५८          | ४७ असमासे निष्कादिभ्यः ।                  | २५७        |
| ११ अतिशायने तमबिष्टनौ ।                                       | ३७३          | ४८ अस्तिनास्तिदिष्टं मतिः ।               | २३५        |
| १२ अदूरभवश्च ।  | १७९          | ४९ अहःसर्वैकदेशसंख्यातपुण्याच्च रात्रेः । | ४१८        |
| १३ अधिकम् ।   | ३३६          | ५० अहोऽह एतेभ्यः ।                        | ४१९        |
| १४ अधिकृत्य कृते ग्रन्थे ।                                    | २१२          | ५१ आकर्षात् छल् ।                         | २३१        |
| १५ अधुना ।  | ३६४          | ५२ आकालिकडाद्यन्तवचने ।                   | २८५        |
| १६ अध्यर्धपूर्वद्विगोर्लृगसंज्ञायाम् ।                        | २६२          | ५३ आगवीनः ।                               | ३१३        |
| १७ अध्यायानुवाकयोर्लृक् ।                                     | ३३५          | ५४ आ च त्वात् ।                           | ३०४        |
| १८ अनत्यन्तगतौ क्तात् ।                                       | ४०६          | ५५ आत्मन्विश्वजनभोगोत्तरपदात् खः ।        | २४६        |
| १९ अनसन्तानपुंसकाच्छन्दसि ।                                   | ४१९          | ५६ आथर्वणिकस्येकलोपश्च ।                  | २१९        |
| २० अनुदात्तादेश्च ।   | २२३          | ५७ आरगुदीचाम् ।                           | १४२        |
| २१ अनुपदसर्वाच्चायानयं बद्धाभक्षयतिनेयेषु ।                   | ३११          | ५८ आर्हादगोपुच्छसंख्यापरिमाणाष्टकम् ।     | २५३        |
| २२ अनुपसर्जनात् ।   | ४१           | ५९ आलजाटजौ बहुभाषिणि ।                    | ३५६        |
| २३ अनुप्रवचनादिभ्यश्छः ।                                      | २८४          | ६० आवख्याच्च ।                            | ८५         |
| २४ अनुब्राह्मणादिनिः ।  | १७६          | ६१ इतराभ्योऽपि ह्रयन्ते ।                 | ३६४        |
| २५ अन्वयानन्तर्ये बिदादिभ्योऽञ् ।                             | १३६          | ६२ इतो मनुष्यजातेः ।                      | ८२         |
| २६ अन्तःपूर्वपदाद्गुञ् ।                                      | २०८          | ६३ इनच्पिठच्चिकचि च ।                     | ३१८        |
| २७ अन्तर्वैत्पतिवतोर्नुक् ।                                   | ५७           | ६४ इनित्रकथ्यचश्च ।                       | १७२        |
| २८ अपत्यं पौत्रप्रभृति गोत्रम् ।                              | १५१          | ६५ इन्द्रवरुणभवशर्वैरुद्रमृडहिमारण्य० ।   | ७२         |
| २९ अपरिमाणविस्तारितकम्बल्येभ्यो न तद्धितलुकि ।                | ५४           | ६६ ईयसश्च ।                               | ४२२        |
| ३० अपोनप्त्रपानपृभ्यां घः ।                                   | १६६          | ६७ ईषदसमाप्तौ कल्पव्देश्यदेशीयरः ।        | ३९०        |
| ३१ अप्पूरणीप्रमाण्योः ।                                       | ४२०          | ६८ उगवादिभ्यो यत् ।                       | २४२        |
| ३२ अभिजनश्च ।   | २१३          | ६९ उगितश्च ।                              | ३३         |
| ३३ अभिजिद्विदमृच्छालावच्छिखावच्छमी-<br>वदूर्णावच्छुमदणो यन् । | ४०४          | ७० उत्तरपथेनाहतं च ।                      | २७९        |
| ३४ अभिनिष्कामसि द्वारम् ।                                     | २१२          | ७१ उत्सादिभ्योऽञ् ।                       | १०२        |
| ३५ अयःशूलदण्डाजिनाभ्यां ठक्ठनौ ।                              | ३३७          | ७२ उचीचामिन् ।                            | १४७        |
| ३६ अरण्यान्मनुष्ये ।  | १९४          | ७३ उपर्युपरिष्ठात् ।                      | ३६९        |
| ३७ अर्धाद्यत् ।   | १९८          | ७४ उपसर्गाच्च ।                           | ४२०        |
|   |              | ७५ उपसर्गाच्छन्दसि धात्वर्थे ।            | २९२        |



| क्रमाङ्कः                                  | पृष्ठाङ्कः । | क्रमाङ्कः                                | पृष्ठाङ्कः । |
|--|--------------|--|--------------|
| ७६ उभादुदात्तो नित्यम् ।                   | ३२३          | ११९ केदाराद्यच्च ।                       | १६९          |
| ७७ ऊङुतः ।                                 | ८३           | १२० केवलमामकभागधेयपापापरसमानार्थ-        |              |
| ७८ ऊधसोऽनङ् ।                              | ४२१          | कृतसुमङ्गलभेषजाच्च ।                     | ५७           |
| ७९ ऊषसुषिमुष्कमधो रः ।                     | ३५३          | १२१ केशाद्वोऽन्यतरस्याम् ।               | ३५३          |
| ८० ऋक्पूर्वधूः पथामानक्षे ।                | ४१७          | १२२ कोशाङ्गम् ।                          | २०७          |
| ८१ ऋतोऽङ् ।                                | २३४          | १२३ कौमारापूर्ववचने ।                    | १६४          |
| ८२ ऋष्यन्धकवृष्णिङ्कुरुभ्यश्च ।            | १३९          | १२४ कौरव्यमाण्डूकार्भ्यां च ।            | ५२           |
| ८३ एकगोपूर्वाट्ठञ् नित्यम् ।               | ३५५          | १२५ कौसल्यकार्मार्याभ्यां च ।            | १४८          |
| ८४ एकस्य सङ्गच्च ।                         | ४०९          | १२६ क्रतुयज्ञेभ्यश्च ।                   | २११          |
| ८५ एकाच्च प्राचाम् ।                       | ४०३          | १२७ क्रतूक्थादिसूत्रान्ताट्ठक् ।         | १७४          |
| ८६ एकादाकिनिच्चासहाये ।                    | ३७२          | १२८ क्रीतवत्परिमाणात् ।                  | २२७          |
| ८७ एकाद्वो ध्यमुजन्यतरस्याम् ।             | ३७१          | १२९ क्रीतात्करणपूर्वात् ।                | ७३           |
| ८८ एको गोत्रे ।                            | १२१          | १३० क्षुद्राभ्यो वा ।                    | १४३          |
| ८९ एतदोऽङ् ।                               | ३६१          | १३१ क्षेत्रियचपरक्षेत्रे चिकित्स्यः ।    | ३३९          |
| ९० एनबन्यतरस्यामदूरेऽपञ्चम्याः ।           | ३६९          | १३२ खण्डिकादिभ्यश्च ।                    | १७०          |
| ९१ ऐकारिकद चौरे ।                          | २८४          | १३३ खलगोरथात् ।                          | १७२          |
| ९२ ओरञ् ।                                  | १८०          | १३४ खलयवमाषतिलवृषभ्रद्वणश्च ।            | २४५          |
| ९३ कच्छादिभ्यश्च ।                         | १९४          | १३५ खार्या ईकन् ।                        | २६५          |
| ९४ कत्रयादिभ्यो ढकञ् ।                     | १८५          | १३६ गन्धस्येडुत्पतिसुसुरभिभ्यः ।         | ४२१          |
| ९५ कद्रुकमण्डत्वोऽछन्दसि ।                 | ८४           | १३७ गम्भीराञ्ज्यः ।                      | २०८          |
| ९६ कन्यायाः कनीन च ।                       | १४०          | १३८ गर्तोत्तरपदाच्छः ।                   | १९५          |
| ९७ कम्बलाच्च संज्ञायाम् ।                  | २४५          | १३९ गहादिभ्यश्च ।                        | १९५          |
| ९८ कम्बोजालुक् ।                           | १५८          | १४० गुणवचनब्राह्मणादिभ्यः कर्मणि च ।     | ३०८          |
| ९९ कलापिवैशम्पायनान्तेवासिभ्यश्च ।         | २१५          | १४१ ग्रहपतिना संयुक्ते व्यः ।            | २३७          |
| १०० कलाप्यश्वत्थयवबुसाङ्गुन् ।             | २०७          | १४२ गोत्रस्त्रियाः कुत्सने ण च ।         | १४४          |
| १०१ कंसाट्ठिठत् ।                          | २६२          | १४३ गोत्रावयवात् ।                       | ९३           |
| १०२ कस्य च दः ।                            | ३९५          | १४४ गोत्रेऽङ्गुणचि ।                     | १०६          |
| १०३ कस्येत् ।                              | १६५          | १४५ गोत्रे कुञ्जादिभ्यश्चफञ् ।           | १३५          |
| १०४ कापिड्याः षफक् ।                       | १८५          | १४६ गोत्रोक्षोष्ट्रोरभ्रराजराजन् ।       | १६९          |
| १०५ कालेभ्यो भववत् ।                       | १६६          | १४७ गोत्र्यचोऽसंख्यापरिमाणाश्चादेर्यत् । | २६६          |
| १०६ किमः क्षेपे ।                          | ४१७          | १४८ ग्रामजनबन्धुभ्यस्तल् ।               | १७०          |
| १०७ किमः संख्यापरिमाणे ङति च ।             | ३२१          | १४९ ड्याप्रातिपदिकात् ।                  | १            |
| १०८ किमिदंभ्यां वो घः ।                    | ३२१          | १५० चटकाया ऐरक् ।                        | १४२          |
| १०९ कियत्तदो निर्धारणे द्वयोरेकस्य ङतरच् । | ४०२          | १५१ चूर्णादिनिः ।                        | २३२          |
| ११० किंसर्वनामबहुभ्योऽद्यादिभ्यः ।         | ३६०          | १५२ छ च ।                                | १६६          |
| १११ कुटीशमीशुण्डाभ्यो रः ।                 | ४०१          | १५३ छत्रादिभ्यो णः ।                     | २३५          |
| ११२ कुत्सिते ।                             | ३९६          | १५४ छदिरुपधिबलेर्दञ् ।                   | २५०          |
| ११३ कुमुदनङवेतसेभ्यो ङातुप् ।              | १८१          | १५५ छन्दोब्राह्मणानि च तद्विषयाणि ।      | १७६          |
| ११४ कुर्वादिभ्यो ण्यः ।                    | १४७          | १५६ छेदादिभ्यो नित्यम् ।                 | २७७          |
| ११५ कुलकुक्षिग्रीवाभ्यः श्वाऽस्यलंकारेषु । | १८५          | १५७ जनपदतदवध्योश्च ।                     | १९३          |
| ११६ कुलिजालुक्खौ च ।                       | २६८          | १५८ जनपदशब्दात्क्षत्रियादञ् ।            | १५७          |
| ११७ कृते प्रन्धे ।                         | २१६          | १५९ जनपदिनां जनपदवत्सर्व जनपदेन समान० ।  | २१३          |
| ११८ कृभ्वस्तियोगे संपद्यकर्तरि च्विः ।     | ४१४          | १६० जातेरस्त्रीविषयादयोपधात् ।           | ७९           |

| क्रमाङ्कः                                     | पृष्ठाङ्कः । | क्रमाङ्कः  | पृष्ठाङ्कः । |
|---|--------------|--|--------------|
| १६१ जानपदकुण्डगोणस्थलभाजनागकालनील० ।          | ६२           | २०४ तेन कीतम् ।  | २६५          |
| १६२ जीवति तु वंश्ये युवा ।                    | १५२          | २०५ तेन तुल्यं क्रिया चेद्वतिः ।                                 | २८५          |
| १६३ जीविकार्थं चापण्ये ।                      | ४०३          | २०६ तेन निवृत्तम् ।  | १७९          |
| १६४ जितश्च तत्प्रत्ययात् ।                    | २२५          | २०७ तेन प्रोक्तम् ।  | २१४          |
| १६५ टिड्ढाणद्वयसज्जदन्नमात्रचतयष्ठकठक्करपः ।  | ४८           | २०८ तेन रक्तं रागात् ।   | १६०          |
| १६६ ठाजादाबूर्ध्वं द्वितीयादचः ।              | ३९९          | २०९ त्रेमिन्नित्यम् ।  | २३२          |
| १६७ डाबुभाभ्यामन्यतरस्याम् ।                  | ३९           | २१० दक्षिणादाच् ।  | ३७०          |
| १६८ ढकि लोपः ।                                | १४३          | २११ दक्षिणोत्तराभ्यामतसुच् ।                                     | ३६७          |
| १६९ णचः स्त्रियामञ् ।                         | ४०९          | २१२ दानीं च ।  | ३६४          |
| १७० तत्र च दीयते कार्यं भववत् ।               | २८३          | २१३ दामहायनान्ताच्च ।  | ५६           |
| १७१ तत्र जातः ।                               | २०४          | २१४ दिक्पूर्वपदान्डीप् ।   | ७९           |
| १७२ तत्र तस्येव ।                             | २९०          | २१५ दिक्शब्देभ्यः सप्तमीपञ्चमीप्रथमाभ्यो० ।                      | ३६६          |
| १७३ तत्र भवः ।                                | २०७          | २१६ दिल्यदित्यादित्यपच्युत्तरपदाण्यः ।                           | १००          |
| १७४ तदधीते तद्वेद ।                           | १७४          | २१७ दष्टं साम ।  | १६२          |
| १७५ तदर्थं विकृतेः प्रकृतौ ।                  | २४९          | २१८ देवतान्तात्तादर्थ्ये यत् ।                                   | ४११          |
| १७६ तदर्हम् ।                                 | २९२          | २१९ देवात्तल् ।  | ४१२          |
| १७७ तदस्मिन्नधिकमिति दशान्ताड्डः ।            | ३२३          | २२० द्वन्द्वाद्बुन् वैरमैथुनिकयोः ।                              | २१८          |
| १७८ तदस्मिन्नज्ञं प्राये संज्ञायाम् ।         | ३३८          | २२१ द्विगोळुगनपत्ये ।  | १०४          |
| १७९ तदस्मिन्नस्तीति देशे तच्चाप्ति ।          | १७९          | २२२ द्वित्रिपूर्वाभिष्ठात् ।                                     | २६४          |
| १८० तदस्मिन् वृद्धायलामशुक्लोपदा दीयते ।      | २६७          | २२३ द्वित्रिभ्यां ष मूर्धः ।                                     | ४१९          |
| १८१ तदस्य तदस्मिन्स्यादिति ।                  | २५१          | २२४ द्वित्र्योश्च धमुञ् ।  | ३७१          |
| १८२ तदस्य परिमाणम् ।                          | २६८          | २२५ द्विवचनविभज्योपपदे तरवीयसुनौ ।                               | ३८३          |
| १८३ तदस्य ब्रह्मचर्यम् ।                      | २८१          | २२६ ब्रजुद्गाहणकप्रथमाध्वरपुरश्चरणनामाख्याताड्डक् ।              | २११          |
| १८४ तदस्यास्त्यस्मिन्निति मतुप् ।             | ३४०          | २२७ ब्रह्मगधकलिङ्गसूरमसादण् ।                                    | १५८          |
| १८५ तदो दा च ।                                | ३६५          | २२८ धनद्विरण्यात्कामे ।  | ३३५          |
| १८६ तद्युक्तात्कर्मणोऽण् ।                    | ४१३          | २२९ धर्मं चरति ।   | २३४          |
| १८७ तद्वहति रथयुगप्रासङ्गम् ।                 | २३६          | २३० नक्षत्रेण युक्तः कालः ।                                      | १६१          |
| १८८ तपःसहस्राभ्यां विनीनी ।                   | ३५२          | २३१ नडादीनां कुक्वच ।  | १८१          |
| १८९ तमधीष्टो मृतो भूतो भावी ।                 | २८०          | २३२ नद्यां मतुप् ।   | १८१          |
| १९० तयोर्दाहिलौ च च्छन्दसि ।                  | ३६५          | २३३ न नञ्पूर्वात्तत्पुरुषादचतुरसंगतलवणवट-                        |              |
| १९१ तवकममकावेकवचने ।                          | १९८          | युधकतरसलसेभ्यः ।   | ३०५          |
| १९२ तसेश्च ।                                  | ३६३          | २३४ न पूजनात् ।  | ४१६          |
| १९३ तस्मिन्नाणि च युष्माकास्माकौ ।            | १९७          | २३५ न षट्स्रसादिभ्यः ।   | ३८           |
| १९४ तस्य दक्षिणा यज्ञाख्येभ्यः ।              | २८२          | २३६ न सामिवचने ।   | ४०७          |
| १९५ तस्य निमित्तं संयोगोत्पातौ ।              | २६६          | २३७ नान्तादसंख्यादेर्मट् ।                                       | ३३०          |
| १९६ तस्य निवासः ।                             | १७९          | २३८ नासिकोदरौष्ठजङ्घादन्तकर्णशृङ्गाच्च ।                         | ७८           |
| १९७ तस्य पूरणे ङट् ।                          | ३२७          | २३९ पक्षातिः ।   | ३१४          |
| १९८ तस्य भावस्त्वतलौ ।                        | २९३          | २४० पङ्क्तिर्विशतिर्त्रिंशच्चत्वारिंशत्पञ्चाशत्षष्टिसप्तत्यशीति- |              |
| १९९ तस्य विकारः ।                             | २२०          | नवतिशतम् ।   | २७०          |
| २०० तस्य व्याख्यान इति च व्याख्यातव्यनाम्नः । | २०९          | २४१ पञ्चम्यास्तसिल् ।  | ३६२          |
| २०१ तस्यापत्यम् ।                             | ११७          | २४२ पत्युर्नो यज्ञसंयोगे ।                                       | ५८           |
| २०२ तस्येदम् ।                                | २१६          | २४३ पन्थो ण नित्यम् ।  | २७७          |
| २०३ तावतिथं ग्रहणमिति क्षुब्धः ।              | ३३७          | २४४ परिवृत्तो रथः ।  | १६४          |

| क्रमाङ्कः                                   | पृष्ठाङ्कः । | क्रमाङ्कः                              | पृष्ठाङ्कः । |
|---|--------------|--|--------------|
| २४५ परोवरपरम्परपुत्रपौत्रमनुभवति ।          | ३१२          | २८८ ब्रह्महस्तिभ्यां वर्चसः ।          | ४१८          |
| २४६ पर्यभिभ्यां च ।                         | ३६४          | २८९ ब्राह्मणमाणववाडवाद्यन् ।           | १६९          |
| २४७ पश्चात् ।                               | ३६९          | २९० भिक्षादिभ्योऽण् ।                  | १६८          |
| २४८ पाककर्णपर्णपुष्पफलमूलवालोत्तरपदाच्च ।   | ८२           | २९१ मतोश्च बह्वजज्ञात् ।               | १८१          |
| २४९ पाण्डुकम्बलादिनिः ।                     | १६४          | २९२ मतौ छः सूक्तसान्नोः ।              | ३३३          |
| २५० पादशतस्य संख्यादेर्वीप्सायां ० ।        | ४०६          | २९३ मत्वर्थे मासतन्वोः ।               | २३८          |
| २५१ पारायणतुरायणचान्द्रायणं वर्तयति ।       | २७८          | २९४ मद्रात् परिवापणे ।                 | ४१५          |
| २५२ पार्श्वेनान्विच्छति ।                   | ३३६          | २९५ मनोज्ञतावज्यतौ युक् च ।            | १५०          |
| २५३ पाशादिभ्यो यः ।                         | १७२          | २९६ मयङ्गैतयोर्भाषायामभक्षाच्छादनयोः । | २२४          |
| २५४ पितृव्यमातुलमातामहपितामहाः ।            | १६७          | २९७ महाराजप्रोष्ठपदाट्टञ् ।            | १६७          |
| २५५ पुंयोगादाख्यायाम् ।                     | ६४           | २९८ मातुरुत्संख्यासम्भद्रपूर्वायाः ।   | १४०          |
| २५६ पुराणप्रोक्तेषु ब्राह्मणकल्पेषु ।       | २१६          | २९९ मातृष्वसुश्च ।                     | १४३          |
| २५७ पुष्करादिभ्यो देशे ।                    | ३५७          | ३०० यल्लश्वाप् ।                       | ८५           |
| २५८ पूतकतोरै च ।                            | ५९           | ३०१ यज्ञत्विग्भ्यां छल्लजौ ।           | २७८          |
| २५९ पूरणाद्भागे तीयादन् ।                   | ३७२          | ३०२ यजश्च ।                            | ५०           |
| २६० पूरणार्धाट्टन् ।                        | २६७          | ३०३ यत्तदेतेभ्यः परिमाणे वतुप् ।       | ३२०          |
| २६१ पृथ्वादिभ्य इमनिज्वा ।                  | ३०८          | ३०४ यथामुखसम्मुखस्य दर्शनः खः ।        | ३११          |
| २६२ प्रज्ञाश्रद्धार्चाभ्यो णः ।             | ३५२          | ३०५ याप्ये पाशाप् ।                    | ३७२          |
| २६३ प्रतियोगे पञ्चम्यास्तसिः ।              | ४१४          | ३०६ युष्मदस्मदोरन्यतरस्यां खञ्च ।      | १९७          |
| २६४ प्रमाणे द्वयसज्जदघ्नमात्रचः ।           | ३१८          | ३०७ यूनि लुक् ।                        | १११          |
| २६५ प्रयच्छति गर्ह्यम् ।                    | २३३          | ३०८ योजनं गच्छति ।                     | २७९          |
| २६६ प्रशंसायां रूपम् ।                      | ३८७          | ३०९ रङ्गोरमनुष्येऽण्च ।                | १८६          |
| २६७ प्रशस्यस्य श्रः ।                       | ३८६          | ३१० रजःकृष्यासुतिपरिषदो वलच् ।         | ३५४          |
| २६८ प्राक्क्रीताच्छः ।                      | २४०          | ३११ रसादिभ्यश्च ।                      | ३५०          |
| २६९ प्राग्दिशो विभक्तिः ।                   | ३६०          | ३१२ राजश्चशुरायत् ।                    | १४३          |
| २७० प्राग्दीव्यतोऽण् ।                      | ९७           | ३१३ रात्रेश्चाजसौ ।                    | ५७           |
| २७१ प्राग्बह्वेष्टकृ ।                      | २३१          | ३१४ राष्ट्रवारपाराद्धखौ ।              | १८५          |
| २७२ प्राचां ष्फ तद्धितः ।                   | ५०           | ३१५ रूपादाहतप्रशंसयोर्यप् ।            | ३५५          |
| २७३ प्राणिस्थादातो लजन्यतरस्याम् ।          | ३५०          | ३१६ रैवतिकादिभ्यश्छः ।                 | २१९          |
| २७४ प्रायभवः ।                              | २०६          | ३१७ लवणालुक् ।                         | २३३          |
| २७५ प्रोक्ताल्लुक् ।                        | १७६          | ३१८ लाक्षारोचनाट्टक् ।                 | १६०          |
| २७६ फले लुक् ।                              | २२९          | ३१९ लुप् च ।                           | २३०          |
| २७७ फाण्टाहृतिमिमताभ्यां णफिजौ ।            | १४६          | ३२० लुबविशेषे ।                        | १६२          |
| २७८ बहुपूगगणसङ्घस्य तिथुक् ।                | ३३१          | ३२१ लुब्मनुष्ये ।                      | ४०३          |
| २७९ बहुलं छन्दसि ।                          | ३५५          | ३२२ लोमादिपामादिपिच्छादिभ्यः शनेलचः ।  | ३५१          |
| २८० बहुव्रीहेरुधसो ङीष् ।                   | ५४           | ३२३ लोहितान्मणौ ।                      | ४१२          |
| २८१ बहुव्रीहेश्चान्तोदात्तात् ।             | ७४           | ३२४ वतण्डाच्च ।                        | १३७          |
| २८२ बहुव्रीहौ सक्थ्यक्ष्णोः स्वाङ्गात्षच् । | ४१९          | ३२५ वतोरिङ्गा ।                        | २६०          |
| २८३ बहुव्रीहौ संख्येये ङच्चबहुगणात् ।       | ४१७          | ३२६ वत्सोक्षाश्वर्षभेभ्यश्च तनुत्वे ।  | ४०२          |
| २८४ बहुलपार्थाच्छस्कारकादन्यतरस्याम् ।      | ४१४          | ३२७ वनो र च ।                          | ३५           |
| २८५ बाह्वादिभ्यश्च ।                        | १३३          | ३२८ वयसि प्रथमे ।                      | ५२           |
| २८६ बिल्वादिभ्योऽण् ।                       | २२३          | ३२९ वर्णादनुदात्तात्तोपधात्तो नः ।     | ६१           |
| २८७ विस्ताच्च ।                             | २६४          | ३३० वसन्तादिभ्यश्छक् ।                 | १७६          |



| क्रमाङ्कः                                  | पृष्ठाङ्कः । | क्रमाङ्कः   | पृष्ठाङ्कः । |
|--|--------------|---|--------------|
| ३३१ वसोः समूहे च ।                         | २३८          | ३७० शृङ्खलमस्य बन्धनं करभे ।                          | ३३७          |
| ३३२ वाऽन्यस्मिन् सपिण्डे स्थविरतरे जीवति । | १५३          | ३७१ शेवलसुपरिविशालवरुणार्थमादीनां तृतीयात् ।          | ४००          |
| ३३३ वाकिनादीनां कुक् च ।                   | १४९          | ३७२ शेषाद्विभाषा ।                                    | ४२१          |
| ३३४ वातातीसाराभ्यां कुक् च ।               | ३५७          | ३७३ शेषे ।  | १८२          |
| ३३५ वा बहुनां जातिपरिप्रश्ने डतमच् ।       | ४०२          | ३७४ श्रविष्ठाफल्युन्यनुराधास्वातितिष्यपुनर्वसुहस्त० । | २०५          |
| ३३६ वामदेवाङ्घ्र्यङ्घ्रौ ।                 | १६३          | ३७५ श्राद्धमनेन मुक्तमिनिठनौ ।                        | ३३९          |
| ३३७ वासुदेवार्जुनाभ्यां वुन् ।             | २१३          | ३७६ श्रोत्रियश्छन्दोऽधीते ।                           | ३३८          |
| ३३८ विदूराञ्ज्यः ।                         | २११          | ३७७ श्वसस्तुद् च ।                                    | १९९          |
| ३३९ विध्यत्यधनुषा ।                        | २३७          | ३७८ षट्कतिकतिपयचतुरां शुक् ।                          | ३३१          |
| ३४० विनञ्भ्यां नानानौ न सह ।               | ३१५          | ३७९ षष्टिकाः षष्टिरात्रेण पच्यन्ते ।                  | २८०          |
| ३४१ विभाषाऽञ्चरिक् स्त्रियाम् ।            | ४०८          | ३८० षष्ट्यादेश्वासंख्यादेः ।                          | ३३२          |
| ३४२ विभाषा कार्षापणसहस्राभ्याम् ।          | २६४          | ३८१ संख्याया अतिशदन्तायाः कन् ।                       | २६०          |
| ३४३ विभाषा कुरुगुगन्धराभ्याम् ।            | १९४          | ३८२ संख्याया अवयवे तयप् ।                             | ३२२          |
| ३४४ विभाषा तिलमाषोमामङ्गाण्यः ।            | ३१०          | ३८३ संख्याया गुणस्य निमाने मयट् ।                     | ३२५          |
| ३४५ विभाषा पूर्वाह्णापराह्णाभ्याम् ।       | २०२          | ३८४ संख्याया विधार्थे धा ।                            | ३७०          |
| ३४६ विभाषा विवधात् ।                       | २३१          | ३८५ संख्यायाः संज्ञासंघसूत्राध्ययनेषु ।               | २६८          |
| ३४७ विभाषा सपूर्वस्य ।                     | ५९           | ३८६ सङ्घाङ्गलक्षणेष्वाभ्यामण् ।                       | २१८          |
| ३४८ विभाषा सुपो बहुचपुरस्तात् ।            | ३९३          | ३८७ संज्ञायां जन्याः ।                                | २३७          |
| ३४९ विभाषा हविरप्पादिभ्यः ।                | २४५          | ३८८ संज्ञायां श्रवणाश्वत्थाभ्याम् ।                   | १६२          |
| ३५० विंशतित्रिंशद्भ्यां डनसंज्ञायाम् ।     | २६१          | ३८९ सद्यः पसत्परार्थेषमः परेद्यव्यय०                  | ३६५          |
| ३५१ विषयो देशे ।                           | १७२          | ३९० सप्तम्याखल् ।                                     | ३६२          |
| ३५२ वृद्धाढक् सौवीरेषु बहुलम् ।            | १४६          | ३९१ संप्रोदश्च कटच् ।                                 | ३१३          |
| ३५३ वृद्धादकेकान्तखोपधात् ।                | १९५          | ३९२ समर्थानां प्रथमाद्वा ।                            | ९५           |
| ३५४ वेः शालच्छङ्कटचौ ।                     | ३१५          | ३९३ समां समां विजयते ।                                | ३१२          |
| ३५५ वोतो गुणवचनात् ।                       | ६२           | ३९४ समासाच्च तद्विषयात् ।                             | ४०४          |
| ३५६ व्यन्सपत्ने ।                          | १४४          | ३९५ समासान्ताः ।                                      | ४१५          |
| ३५७ व्युष्टादिभ्योऽण् ।                    | २८३          | ३९६ सम्भवत्यवहरति पचति ।                              | २६७          |
| ३५८ व्रातेन जीवति ।                        | ३१४          | ३९७ सर्वत्र लोहितादिकतन्तेभ्यः ।                      | ५१           |
| ३५९ व्रीह्यादिभ्यश्च ।                     | ३५५          | ३९८ सर्वत्राण्च तलोपश्च ।                             | १९९          |
| ३६० शक्तियष्ट्योरीकक् ।                    | २३४          | ३९९ सर्वपुरुषाभ्यां णट्जौ ।                           | ३४९          |
| ३६१ शताच्च ठन्यतावशते ।                    | २५९          | ४०० संहितशफलक्षणवामादेश्च ।                           | ८४           |
| ३६२ शदन्तविंशतेश्च ।                       | ३२५          | ४०१ साक्षाद्दृष्टि संज्ञायाम् ।                       | ३३९          |
| ३६३ शरीरावयवाद्यत् ।                       | २४५          | ४०२ सार्थचिरं प्राह्मिप्रगेऽव्ययेभ्यश्च्युलौ तुट् च । | २००          |
| ३६४ शाणाद्वा ।                             | २६५          | ४०३ साऽस्मिन् पौर्णमासीति ।                           | १६५          |
| ३६५ शालीनकौपीने अष्टष्टाकार्ययोः ।         | ३१३          | ४०४ सिष्मादिभ्यश्च ।                                  | ३५०          |
| ३६६ शिल्पम् ।                              | २३४          | ४०५ सुधातुरकच् च ।                                    | १३४          |
| ३६७ शिवादिभ्योऽण् ।                        | १३८          | ४०६ सूत्राच्च कोपधात् ।                               | १७६          |
| ३६८ शिशुकन्दयमसमभन्वेन्द्रजननादिभ्यश्छः ।  | २१३          | ४०७ सोऽस्य निवासः ।                                   | २१३          |
| ३६९ शीतोष्णाभ्यां कारिणि ।                 | ३३५          | ४०८ सोऽस्यादिरितिच्छन्दसः प्रगाथेषु ।                 | १७४          |
|  |              | ४०९ स्तेनाद्यञ्जलोपश्च ।                              | ३०८          |

| क्रमाङ्कः                               | पृष्ठाङ्कः । | क्रमाङ्कः                   | पृष्ठाङ्कः । |
|---|--------------|-----------------------------|--------------|
| ४१० स्त्रियाम् ।                        | १६           | ४१५ स्वामिन्नैश्वर्ये ।     | ३५७          |
| ४११ स्त्रीपुंसाभ्यां नञ्संज्ञौ भवनात् । | १०२          | ४१६ हायनान्तयुवादिभ्योऽण् । | ३०९          |
| ४१२ स्त्रीभ्यो ढक् ।                    | १४१          | ४१७ हितं भक्षाः ।           | २३६          |
| ४१३ स्थूलादिभ्यः प्रकारवचने कन् ।       | ४०६          | ४१९ हैयंगवीनं संज्ञायाम् ।  | ३१४          |
| ४१४ स्वाङ्गाचोपसर्जनादसंयोगोपधात् ।     | ७५           | ४२० हस्वे ।                 | ४०१          |

भाष्यव्याख्यातसूत्रसूचिः समाप्ता ।



॥ श्रीः ॥  
श्रीमद्भगवत्पतञ्जलिमुनिविरचितं  
महाभाष्यम् ।

तद्याख्यानभूतः कैयटविरचितः प्रदीपः,  
तद्याख्यानभूतो नागेशभट्टविरचित उद्घोतश्च प्रारभ्यते ।  
चतुर्थाध्यायस्य प्रथमपादस्य प्रथममाहिकम् ।

[ विधिप्रकरणम् ]

( ६१८ अधिकारसूत्रम् ॥ ४ । १ । १ आ. १ सूत्रम् ॥ )

१२७५ ड्याप्प्रातिपदिकात् ॥ ४।१।१ ॥

( अधिकारप्रयोजनाधिकरणम् )

( आक्षेपभाष्यम् )

ड्याप्प्रातिपदिकग्रहणं किमर्थम् ।

( प्रदीपः ) श्रीगणेशाय नमः ॥ ड्याप्प्रातिपदिकात् ॥ १ ॥ ड्याप्प्रातिपदिकग्रहणं किमर्थमिति । परश्चेति वचनात्परं भवन्तो वक्ष्यमाणाः प्रत्ययाः प्रत्ययार्थसंबन्धयोग्यार्थभिधायिनीं ड्याप्प्रातिपदिकलक्षणमेव प्रकृतिमाक्षेप्यन्ति । सति च पञ्चमीनिर्देशे परश्चेति प्रत्याख्यातम्, असति त्विह पञ्चमीनिर्देशे वक्ष्यमाणप्रत्ययपरत्वप्रतिपादनपरत्वाच्चास्ति प्रत्याख्यानम् । सति वा प्रत्याख्याने प्रत्ययद्योत्यवाच्यार्थसंबन्धार्थभिधायिप्रकृत्याक्षेपः सिद्ध इति प्रश्नः ॥

( उद्घोतः ) श्रीगणेशाय नमः । ड्याप्प्रा । नन्वेतदभावे केवलानामेव स्वादीनां प्रयोगः स्यादत आह—परश्चेतीति ॥ नन्वेवं धात्वादेरपि स्युरत आह—प्रत्ययार्थेति । स च कर्मादिरपत्यादिश्च, तत्संबन्धयोग्यार्थस्याभिधायिनीमित्यर्थः ॥ ननु प्रत्याख्यातसूत्रमादायैतदाक्षेपो न युक्तोऽत आह—सति चेति । एतदादि पञ्चमीनिर्देशैस्तस्मादिति परिभाषया परत्वलाभेन हि तत्प्रत्याख्यातमिति भावः ॥

१ प्रत्ययः, परश्चेत्यधिकारादित्यर्थः ॥

२ सम्बन्धयोग्यार्थभिधायिनीमिति क. पु. ।

३ ड्याप्प्रातिपदिकादित्यस्याभावे परश्चेत्यनेन प्रत्ययः परं भवन्तीति नियमेऽपि धात्वादिभ्योऽनर्थकाद्वा भविष्यन्तीत्याशङ्क्यां प्रत्ययार्थेन सह सम्बन्धयोग्यमर्थमभिधायती प्रकृतिरपेक्ष्येत, अन्यथा प्रत्ययार्थान्वयो न स्यादित्यर्थः ॥

४ परश्चेति सूत्रस्य सार्थक्येन न तस्य प्रत्याख्यानमित्यर्थः ॥

५ परश्चेत्यस्य प्रत्याख्यानेऽपि प्रत्ययानां द्योत्यो वाच्यो वा योऽर्थस्तत्सम्बन्धार्थस्याभिधायिनीं प्रकृतिमाक्षेप्यन्ति प्रत्ययाः । एवं च तत्प्रत्याख्यानेऽपि ड्याप्प्रा-

तिपादनपरत्वादिति । परश्चेति सूत्रस्येति शेषः ॥ ननु वचनान्तराश्रयेण वचनान्तराक्षेपो न युक्तः, अत आह—सति चेति । द्योत्यवाच्यार्थयोः संबंधी योऽर्थ इत्यर्थः ॥ प्रकृत्याक्षेप इति । निर्त्याकांक्षत्वादित्यर्थः । प्रत्याययति प्रकृत्या सह स्वार्थमिति प्रत्यय इति भावः ॥

( समाधानभाष्यम् )

ड्याप्प्रातिपदिकात्स्वादयो यथा स्युः । धातोर्मा भूवन्निति ॥

( प्रदीपः ) धातोर्मा भूवन्निति । असतीह प्रकृतिनिर्देशे धात्वधिकाराद्धातोरेव स्युः । वासरूपविधिश्च स्यात् ॥ अथ वा प्रत्ययपरत्वेन प्रकृतिमात्राक्षेपे धातोरपि स्युः । तत्र यथा कर्तृकर्मणोर्लकार उत्पद्यते, साधनाश्रयसंख्यायां च तिङासुत्पत्तिः, कर्त्रादिषु तृचत्व्यादीनां च, तथा स्वाद्योपि स्युरिति भावः ॥

( उद्घोतः ) असतीहेति । सजातीयाधिकारान्तरादर्शनेन पूर्वाधिकारनिवृत्तिरयुक्त्येत्यर्थः ॥ नन्वेवं विशेषविहिततव्याद्यो व्यर्थस्युरत आह—वासरूपेति ॥ ननु व्याख्यानादेव पूर्वाधिकारनिवृत्तिः सिद्धेत्यत आह—अथचेति ॥ ननु पदान्तरवाच्यक्रियापेक्षकारकबोधकता स्वादीनां दृष्टेति धातोर्नोत्पत्तिः । ततो विधीर्यमानानां तथात्वासंभवादत आह—तत्र यथेति । प्रकृतिमात्राक्षेपे यथा प्रकृत्यर्थपेक्षकर्तृकर्मादावभिधेये लादय उत्पद्यन्ते, तथा स्वाद्यो-

प्रातिपदिकादित्यपि न कार्यमित्यर्थः ॥

६ द्योत्यानां त्रीप्रत्ययटावादीनां वाच्यानामपत्याद्यर्थकाणादीनामप्रकृत्यंशे नित्यसाकांक्षतया प्रत्ययार्थानुसूत्यार्थवत्प्रकृत्याक्षेप इति भावः ॥

७ प्रत्ययानां नित्यसाकांक्षत्वमेव दर्शयति—प्रत्याययतीति ॥

८ धातूत्तरविहितप्रत्ययानां कारकबोधकत्वे नास्तीत्यन्वयव्यतिरेकव्याख्या सिद्धे कारकबोधने मसिद्धानां स्वादीनामेवां न धातूत्तरस्मादिति भावः ॥

९ ग. घ. पुस्तकयोः 'यथा कुल्यार्थपेक्ष' इति पाठः । प्रत्ययानामप्रकृतिमात्राक्षेपे धात्वर्थकृतिरूपार्थपेक्षकर्तृकर्मादावभिधेय इत्यर्थः ॥



ऽपि स्थिरिति योजना । प्रतिपदिकाद्विधौ तु प्रकृत्यर्थपेक्षकर्माद्यसंभवाद्वागत्या तथा स्वीकार इति भावः ॥ नन्वेवमपि धात्वर्थस्य संख्या-ऽभावात्कथमुत्पत्तिरत आह—साधनाश्रयेति । यथा तैदाश्रयेण लब्धसंख्यया तिङः, तथा स्वादयोऽपि स्थिरिति भावः ॥ ननु स्वादीनां वृजादीनां च बाध्यबाधकभावोऽयुक्तोऽत आह—कर्त्रादिष्विति । यथा ण्वलुत्चोः कर्तृतिङा, यथा वा तव्यादीनां कर्मतिङा पर्याय-स्तथा स्वादीनामपि तैः स्यादिति भावः । धातोरित्यननुवृत्तावपि वासरूप इति संबध्यत एवेत्यभिर्मानः ॥

( प्रयोजननिरासभाष्यम् )

नैतदस्ति प्रयोजनम् । धातोस्तव्यदादयो विधी-यन्ते, तेऽपवादात्वाद्वाधका भविष्यन्ति ॥

( प्रदीपः ) धातोरिति । धातुग्रहणं निवृत्तम् । तत्र प्रैक-तिमात्राद्विधीयमानाः स्वादय उत्सर्गाः, तव्यदादयस्तु प्रकृतिवि-शेषाश्रयेण विधानादपवादा इति भावः ॥

( उद्ध्योतः ) सिद्धान्ताशयमाह—निवृत्तमिति । अत एव तदधिकारसंबद्धवासरूपविधिरपि नेति भावः ॥

( प्रयोजनपरभाष्यम् )

तिङन्तात्तर्हि मा भूवन्निति ॥

( प्रदीपः ) तिङन्तादिति । कर्मादयः स्वादीनामर्थाः । तत्र यथा पुत्रीयशब्दादन्तर्भूतकर्मक्रियावाचिनः कर्तरि लकार उत्पद्यते, तथा पचतिशब्दात्कर्तृविशिष्टक्रियावाचिनः कर्मादिषु द्वितीयादयः स्युः । यद्वैकत्वादिष्वपि विभक्त्यर्थेषु यथैको द्वौ ब-हव इति प्रकृत्यभिहितेष्वपि भवत्येवं तिङाऽभिहितेष्वपि स्थिरिति भावः ॥

( उद्ध्योतः ) ननु कर्मादौ विधीयमानाः स्वादयः कर्माद्यभि-धायिनस्तिङन्तात् कर्मादैरुक्तत्वेन न भविष्यन्तीत्यत आह—कर्मादय इति । अन्तर्भूतकर्मणि बहुव्रीहिः । ततः क्रियापदेन कर्मधारयः ॥

१ उद्याप्तातिपदिकादिति सन्धे तु प्रकृतीनां निश्चितत्वेन तासां कर्माद्य-पेक्षामावाच्य-स्वादीनां कारकाद्यर्थबोधकतेति भावः ॥

२ साधनाश्रयाल्लब्धसंख्यायां यथा तिङो भवति तथा साधनाश्रयलब्ध-संख्यायां स्वादयोऽपीति भावः ॥

३ यथा ण्वलुत्चोः कर्मतिङां पर्यायो भवति तथा स्वादीनामपि तिङादि-प्रत्ययैः पर्यायः स्यादिति भावः ॥

४ व्याख्यानादिना धातोरित्यस्य स्वादिप्रत्ययविधायकेष्वननुवृत्तावपि वास-पविशिष्टाद्येन सुवादीनां तिङादिभिः पर्यायो भवेदित्यभिमान इति भावः ॥

५ उद्याप्तातिपदिकादित्यस्याभावे प्रत्यय इति महासंज्ञया प्रकृति साक्षाक्षे-पेण प्रकृतिमात्राद्विधीयमानाः प्रत्यया उत्सर्गास्तेषां च प्रकृतिविशेषाद्विधीयमानै-साध्यदादिभिर्बाध इति भावः ॥

६ एवं चात्र वासरूपविधेरभावेन धातुभ्यः सुपां प्राप्तिरेव नेति न दोष इत्याशयः ॥

७ ननु पुत्रीयशब्दादन्तर्भूतकर्मक्रियावाचिनः कर्तृप्रत्ययस्योत्पत्तिः साधयितुं शक्या, यतः शब्दबोधे प्रत्ययार्थस्य कथ्यर्थस्येच्छाऽलुकूलव्यापाररूपस्य विशेष्य-त्वेन तत्र पुत्रकर्मत्वस्यान्वयो भवितुमर्हति, इच्छाऽलुकूलव्यापारे च तिङर्थस्य कर्तृ-रूपाथस्यान्वय इति न कोऽपि बाधः । पचतिपदात्कर्माद्यैकप्रत्यये तु विभक्त्यर्थक-र्मादावभेदेन सम्बन्धेन प्रकृत्यर्थस्यान्वयादुरोधात्कर्तृवृत्तिविकृत्यलुकूलव्यापारा-मित्रङ्गमेत्यर्थः स्वीकार्यः स्यात्, तच्चातुपपन्नमित्यत आह—यद्वैकत्वादिष्विति ॥

नन्वेवमेकत्वादपि विभक्त्यर्थेषु संख्याया उक्तत्वाच्च स्थिरत आह—यद्वेति । अत्र पक्षे प्रथमाऽऽपत्तिर्बोधा ॥

( प्रयोजनपरिहारभाष्यम् )

एकत्वादिष्वर्थेषु स्वादयो विधीयन्ते । ते चात्र तिङोक्ता एकत्वादय इति कृत्वा, उक्तार्थत्वाच्च भवि-ष्यन्ति ॥

( प्रदीपः ) एकत्वादिष्विति । संख्या विभक्त्यर्थः, सा च तिङैवाभिहितेत्युक्तार्थत्वात् स्वादयो न भवन्ति, एकादिभ्यस्तु वचनग्रहणाद्यन्तात्संख्यावाचिभ्योऽपि प्रथमा भवति । न च पचतिशब्दात्कर्त्रभिधायिनः कर्मादिषु द्वितीयादीनामुत्पत्तिर्युक्ता । न हेकक्रियापेक्षमित्रसाधनाभिधायिनोरेकस्मिन् पदेऽनुसहाय-भावो युक्तः । पुत्रीयशब्दस्तु जीवत्यादिधातुवद्विशिष्टक्रियावाचीति ततः कर्तरि लकारोत्पत्तिरविरुद्धा । अनभिहिताधिकांश्च तिङ-भिहिते साधने स्वाद्यनुत्पत्तिः ॥

( उद्ध्योतः ) वचनग्रहणादिति । प्रैक्षित्तिनिमित्तभूता हि संख्या वचनशब्देनोच्यत इति नायं यत्नः प्रकृत इति भावः ॥ प्रकारान्तरेणाप्यप्राप्तिमुपपादयति—न चेति । एकप्रकृत्यर्थक्रियाया एकपदे प्रत्ययद्वयवाच्येन भिन्नेन साधनद्वयेन संबन्धो न युक्तः । शाब्दे व्यवहारे तथा क्वचिददर्शनादिति भावः ॥ भिन्नसाधना-भिधायिनोरिति । प्रत्यययोरिति शेषः । एकक्रियापेक्षः—एक-क्रियायामनेकसाधनान्वयबोधजननायापेक्षणीयं सहायत्वं तयोर्न युक्तमित्यन्वयः ॥ ननु पुत्रीयतीत्यादावेकस्या इच्छायाः शब्दद्वय-वाच्येन कर्मणा कर्त्रा च संबन्धो दृष्ट इत्यत आह—पुत्रीयेति ॥ नन्वेवं तिङाच्च एव साधने स्वादयः स्थिरत आह—अनभिहि-तेति । अत्रेदं चिन्त्यम्—पचैति पश्येत्यादौ क्रियाया अपि कर्मत्वा-द्वाच्योक्त एव समाधिर्युक्त इति । न चैतस्सर्गिकमेकवचनं युक्तम् । न केवला प्रकृतिरिति निषेधेन यत्र केवलप्रकृतिप्रयोगो न प्राप्तस्तत्र

८ ननु तिङन्तपदेरेकत्वादीनामुक्तत्वेन तेभ्य एकत्वादिवाचकानां सुवा-दीनामनुत्पत्तिः । द्वित्ववाचकादेकत्ववाचकस्य प्राप्तिस्त्वनन्वयाच्च स्यादत आह—नन्वेवमिति ॥

९ तिङन्तात्सुविधि पक्षे न तेभ्यः सर्वेषां सुपासुत्पत्तिः, किन्तु कर्माद्यर्थान-भिधायिनी प्रथमैवेति भावः । एवं च प्रथमाया अपि तिङन्तादुत्पत्तिर्मा भूदित्ये-तदर्थं प्रातिपदिकग्रहणमावश्यकमेव ॥

१० ननु वचनग्रहणाद्यन्तात्कादिशब्देभ्यो यथा प्रथमा भवति तथैकत्वादि वाचिभ्यः पचत्यादिशब्देभ्योपि स्यादित्यत आह—प्रवृत्तिनिमित्तेति । यत्र प्रवृत्तिनिमित्तभूता संख्या वाच्या स्यत्तेभ्यो वचनग्रहणेन स्वादयो विधीयन्ते, पच-त्यादौ तु न तथेति न प्राप्तिरिति भावः ॥

११ एकादिशब्देभ्यो यथोक्तेऽप्येकत्वे स्वादयो भवन्ति तथा तिङ्वाच्यसाधने कर्तृकर्मादौ तत्तदर्थकाः स्वादयो भविष्यन्तीति भावः ॥

१२ ननु पश्य मृगो धावतीत्यादौ दर्शनक्रियायाः कर्मत्वं भवतिक्रियायाः पचतिक्रियाः कर्त्रो भवन्तीति भाष्यादविरुद्धमिति ततः कर्मादिबोधकानां स्वादीनामुत्पत्तिः सुकरेत्यत आह—पचतीति । एवं च कर्मत्वादिवोधकानां स्वादीनामनन्वयाच्च तत् उत्पत्तिरिति समाधिर्युक्त इति भावः ॥

१३ नन्वेकवचनमुत्सर्गतः करिष्यत इति न्यायादुक्तेऽप्येकत्वे स्वादयो भवि-ष्यन्तीत्यत आह—न चैतस्सर्गिकमिति ॥

तत्प्रवृत्तावपि, अन्यत्र तत्प्रवृत्तौ मानाभावात् । प्रकृतित्वं च प्रत्ययवि-  
धादुद्देश्यतावच्छेदकावच्छिन्नत्वम् । एतदधिकाराभावे हि प्रत्ययान्तरा-  
नभिहितसंख्याकारकत्वमुद्देश्यतावच्छेदकम्, न चेदं तदवच्छिन्नमिति  
नैतद्विषये तन्निषेधप्रवृत्तिः । अव्ययेभ्यस्त्वव्ययादाप्सुप इति ज्ञापका-  
त्कस्यचिदुत्पत्तावावदियकायामौत्सर्गिकं तदेव भवति । पचन्तिरूपमि-  
त्यादावपि पूर्वोत्तरतद्धितानां सुप्रकृतित्वनिर्णयेनास्यापि प्रकृतित्वान्न  
केवलेत्यादिनिषेधप्रवृत्तिः सूपपादा । तृतीयाथेकवचनं त्वन्नाभिधा-  
नान्नेति भावः । अत एव सुप्तिर्दन्तमिति सूत्रे तिङ्ग्रहणं चरितार्थम् ॥

( प्रयोजनपरभाष्यम् )

टाबादयस्तर्हि तिङन्तान्मा भूवन्निति ॥

( प्रदीपः ) टाबादय इति । यथा साधनाश्रयसंख्या-  
भिधायित्वं तिङां तथा तद्वतलिङ्गाभिधायित्वमपि स्यादिति  
भावः ॥

( उद्ध्योतः ) ननु क्रियाया लिङ्गाभावोऽत आह—यथेति ॥

( प्रयोजननिरासभाष्यम् )

स्त्रियां टाबादयो विधीयन्ते । न च तिङन्तस्य  
स्त्रीत्वेन योगोऽस्ति ॥

( प्रदीपः ) न च तिङन्तस्येति । क्रियाप्रधानत्वादा-  
ख्यातस्य क्रियायाश्चासत्त्वभूतत्वात्सत्त्वधर्मेण लिङ्गेनायोगः ।  
न च द्रव्यधर्मलिङ्गग्रहणयोग्यत्वनियतत्वाच्छब्दशक्तीनामिति  
भावः । तदुक्तं हरिणा—

एकत्वेऽपि क्रियाख्याते साधनाश्रयसंख्याया ।

भिद्यते न तु लिङ्गाख्यो भेदस्तत्र तदाश्रयः ॥ १ ॥

तस्मादुपस्थितेऽप्यर्थे कस्यचित्प्रतिबध्यते ।

शब्दस्य शक्तिर्न त्वेष शास्त्रेऽन्वाख्यायते विधिः ॥ २ ॥

इति ॥

शोभनं पचतीत्यादावुक्तक्रियाविशेषणस्य नपुंसकत्वम्, न तु  
क्रियायाः । पचतिरूपमित्यादौ तु रूपवाच्यन्तार्थस्य क्रियायाः

१ न केवला प्रकृतिः प्रयोक्तव्येति निषेधत्वेकत्वप्रकृतिप्रयोगः प्राप्तोऽपि कर्तुं  
न शक्यते । तत्प्रवृत्तावपि न तत्रैकवचनस्य प्रवृत्तावपीति तात्पर्यम् ॥

२ पचतीत्यादिविषये न केवलाप्रकृतिरिति निषेधो न प्रवर्तत इत्यर्थः ।  
पचतीत्यादीनां सुविध्युद्देश्यतावच्छेदकावच्छिन्नत्वाभावात् ॥

३ 'विभाषा उपो बहुच पुरस्ताद्' इत्यादिना विहितान्तमन्त्रितविधिष्ठानां  
सुप्रकृतित्वमित्यापि सुप्रकृतित्वमिति भावः ॥

४ यदि सर्वत्रापि तिङन्तेश्च औत्सर्गिकमेकवचनं स्यात्तदा सुबन्तस्यैव पद-  
संज्ञायामिष्टसिद्धौ तिङ्ग्रहणं व्यर्थं स्यादिति भावः ॥

५ यदि च पचतीत्यादितिङन्तेषु विकृत्यनुकूलव्यापाराश्रय इति बोधः  
स्यात्तदा सत्त्वधर्मेण लिङ्गेन योगः स्यात् । परंतु साधनानामाख्यातमिति सिद्धा-  
न्तेन क्रियाप्राधान्यम्, तस्याश्च सत्त्वधर्मेणायोग इत्यर्थः ॥

६ क्रियावाचकस्याख्यातस्यैवैषि कारकाश्रयसंख्यायाः क्रियायामारोपो भव-  
ति । कारकाश्रितलिङ्गस्य चारोपस्तस्यां न भवतीत्यर्थः ॥

७ एवं च शब्दस्य कस्य इति च न शक्तिः कसिंश्चिदर्थं निरूप्यतस्मात्साधनाधिकोऽर्थः  
शब्दस्य महिमेति विशेषणवाचोद्दिश्यते शब्द इत्यर्थः ॥

८ ननु क्रियाया नपुंसकत्वेनैव तद्विशेषणस्यापि नपुंसकत्वम्भवतीति पचति-

शब्दशक्तिस्वाभाव्यादेव नपुंसकत्वम् । नानारूपा हि शब्दानां  
शक्तयो न सामान्यतो दृष्टेनानुमानेन व्यवस्थापयितुं शक्यन्ते ।  
अनेनैव न्यायेन धातोष्टाबाद्यनुत्पत्तिर्व्याख्यायते ॥

( उद्ध्योतः ) ननु कारकद्वारा संख्याकार्यवत्तद्वारैव लिङ्गकार्य-  
मस्त्वत आह—न चेति ॥ तिङन्तोपस्थाप्यक्रियाया द्रव्यधर्मसंख्याया  
परंपरायोगेऽपि न तथा लिङ्गेन योगः, विचित्रत्वाच्छब्दशक्तीनामिति  
भावः ॥ भिद्यते=आरोपितसंख्यावती भवति । तदाश्रयः=तत्सं-  
बन्धो लिङ्गाख्योभेदः, तत्र नारोप्यत इति शेषः ॥ १ ॥ कस्यचिच्छब्दस्य  
शक्तिः कसिंश्चिदुपस्थितेऽप्यर्थे प्रतिबध्यत इत्यन्वयः । एष प्रकारः  
स्वाभाविकत्वाच्छब्दे नान्वाख्यायत इत्यर्थः ॥ २ ॥ अत्रैतत्स्वरसा-  
त्साधनगतसंख्यायाः क्रियायामारोपेण तिङ्गर्थसंख्यायाः प्रकृत्यर्थ एवा-  
न्वयः । आरोपमूलतया च कर्तुरप्येकत्वप्रतीतिः, शब्दशक्तिस्वभावाच्च  
स्वप्रकृतिकप्रत्ययवाच्यसाधनगताया एव तस्यास्तत्रारोपः । तेनैव भावेन  
द्विवचनाद्यापाद्यम् । यदा तु तत्र प्रकारान्तरेण संख्यावगमस्तदा  
भावेऽपि बहुवचनं भवत्येव—इतशायिकाः शक्यन्ते इति यथा । तत्र हि  
उपमानबहुत्वाद्धात्वर्थे बहुत्वावगतिः । अन्यथा तत्र बहुत्वोपादानं व्यर्थं  
स्यात् । एतेन क्रिया संख्यायामयोग्येवेति परास्तिम् ॥ न चैवं पचतिः-  
कल्पमित्यादौ द्विवचनाद्यापत्तिः, संख्यायास्तिङ्गोक्तत्वात् । एकवचनं  
तु साधुत्वार्थमिति न दोषः । तदपि प्रथमाया एव नान्यासामन-  
मिधानात् इत्यादि पञ्चमे वक्ष्यते । अत एव सुबाधुत्पत्तिरेकत्वादीनां  
मुक्तत्वाद्वारिता, न तु संख्याभावादित्युक्तम् । यदि संख्यायाः स्वप्र-  
कृत्यर्थकर्त्रादावन्वयस्तदा स्त्रीत्वस्यापि तत्रैव स्यादिति वैषम्यं दुरुप-  
पादम् । किं च पचति पश्येत्यादौ द्वितीयावारणाय संख्याभावादित्येक-  
वक्तुं युक्तं न तूक्तत्वादिति । त्वद्रीत्या पचतीति तिङा कर्तृगताया  
उक्तत्वेपि क्रियागताया अनुक्तेः । अत एव कर्माद्यभावादिति नोक्त-  
मित्यधिकं संज्ञायां द्रष्टव्यम् ॥ न तु क्रियाया इति । शब्दशक्ति-  
स्वभावेनाख्यातोपात्तक्रियायास्तदयोगादिति भावः ॥ नपुंसकत्व-  
मिति । नपुंसकत्वमेव, नान्यलिङ्गयोग इत्यर्थः ॥ सामान्यतो दृष्टे-  
नेति । विमतं, न लिङ्गयोगि, क्रियात्वात्, यथा पचतीति । एवंरूपे-  
णानुमानेनेत्यर्थः ॥ अनेनैवेति । लिङ्गाभावेनैवेत्यर्थः ॥

शब्दादपि सत्त्वधर्मलिङ्गकार्यं स्यादित्यत आह—शोभनं पचतीति । शब्द-  
शक्तिस्वाभाव्यादेव तथेति भावः ॥

९ ननु पचतीत्यादौ यथा संख्यासंबन्धो भवति, तथा लिङ्गयोगोऽपि स्यादि-  
त्याह—ननु कारकद्वारेति ॥

१० तिङ्गर्थसंख्यायां साधनगता संख्याऽभिधीयते, प्रत्युत साधनगता संख्या  
क्रियायामारोप्यते तस्यां च तिङ्गर्थसंख्याया अन्वय इति प्रत्ययानां प्रकृत्यलगावित-  
स्वावबोधकत्वव्युत्पत्तेर्न मङ्ग इति भावः ॥

११ नन्वेवं तिवर्थसंख्याया कर्तुरेकत्वादिकं न प्रतीयेतित्यत आह—आरोप-  
मूलतयेति ॥

१२ साधनगतसंख्याया आरोपेण क्रियारूपात् भावादपि द्विवचनाद्युत्पत्ति-  
र्भवतीति भावः ॥

१३ पचतःकल्पमित्यस्याद्विवचनापत्तिरित्यर्थः । तस्य प्रत्ययेनोक्तत्वाच्च भवति ॥

१४ क्रियायाः संख्यायोगेऽप्युक्तकार्यानामयोगादेव ॥

१५ यैः कर्तृगतसंख्याया आरोपेणैव क्रियाया संख्याप्रतीतिर्भवतीति न भव्यते ते  
पचत्यादौ संख्यामात्राच्च स्वादिरित्येव वक्तव्यं स्यादित्यर्थः ॥ साधनगतसंख्याया  
रिक्ता संख्या यदि क्रियायामाश्रिता तदा तद्विवचनार्थमप्युक्तत्वाच्च वक्तव्यं ॥

( प्रयोजनपरभाष्यम् )

अणादयस्तर्हि तिङन्तान्मा भूवन्निति ॥

( प्रदीपः ) अणादय इति । यथैव गर्गस्यापत्यमित्यपत्या-  
पत्यवत्संबन्धादिसंभवः, एवं पचति यस्तस्यापत्यमिति सर्वनाम-  
प्रत्ययमृष्टतिङन्तार्थाधारसंबन्धसंभव इति भावः ॥ ननु षष्ठ्य-  
न्तादपत्ये प्रत्ययो विधीयते, सर्वनामप्रत्ययान्न षष्ठ्यन्तत्वं न तिङ-  
न्तस्य । नैष दोषः । गर्गस्यापत्यमपि वाक्यगोचरैव षष्ठी  
संबन्धस्य प्रदर्शनायोपादीयते । प्रत्ययस्तु प्रातिपदिकादेवोत्प-  
द्यते । लुग्विधानद्वारेण ह्याचार्यः स्वाभाविकी प्रत्ययस्यानुत्पत्ति-  
माचष्टे । तस्येति तु षष्ठीनिर्देशः सति संबन्धे प्रत्ययविधानार्थो  
न तु षष्ठ्यन्तात्प्रत्ययोत्पत्त्यर्थः ॥

( उद्घोतः ) ननु तिङन्तार्थस्यापत्यादिना कथं योगोऽत आह—  
यथैवेति । सर्वनामप्रत्ययमृष्टो यस्तिङन्तार्थक्रियाधारस्तेन संबन्धसंभव  
इति भावः ॥ ननु प्रातिपदिकादेवोत्पत्तौ लुग्विधानं व्यर्थमत  
आह—लुग्विधानेति । न तु सतो निवृत्तिराख्यायते, अयु-  
क्तत्वादिति भावः । तद्वन्वाख्यानफलं च प्रत्ययलक्षणसिद्धिरिति  
बोध्यम् । स्तोकांमुक्ते आमुध्यायण इत्यादौ त्वलुग्विधानादेव षष्ठी  
बोध्येलभिमानः ॥ नन्वेवं तस्यापत्यमित्यादौ किमर्थं समर्थविभक्ति-  
निर्देशोऽत आह—तस्येति त्विति ॥

( प्रयोजननिरासभाष्यम् )

अपत्यादिष्वर्थेष्वणादयो विधीयन्ते । न च तिङ-  
न्तस्यापत्यादिभिर्योगोऽस्ति ॥

( प्रदीपः ) न चेति । क्रियाप्रधानत्वादाख्यातस्य,  
तस्याश्चासत्त्वभूतत्वादपत्यादिभिर्योगाभावः । साधनस्यापि  
क्रियां प्रति गुणभावादपत्यादिभिर्योगो नास्ति । शब्दान्तरपरा-  
मृष्टस्य साधनस्यापत्यादियोगसंभवेऽपि तिङन्तप्रतिपाद्यस्य साध-  
नस्यापत्यादिभिर्योगाभावः । न हि यथा पाचकस्यापत्यमिति  
संबन्धप्रतिपत्तिरेवं पचत्यपत्यमिति ॥

( उद्घोतः ) असत्त्वभूतत्वादिति । तस्य हि सत्त्वभूतमर्थं  
प्रति विशेषणत्वं न दृष्टमिति भावः ॥ शब्दान्तरेति । यच्छब्दपरा-  
मृष्टस्यापत्यादियोगस्तच्छब्दादेव प्रत्यय इति भावः ॥

( अभ्युपगमभाष्यम् )

अथापि कथंचिद्योगः स्यात् । एवमपि न दोषः ।

१ ननु तिङन्तस्य ब्रूतेनायोगाद्वादीनामनुत्पत्तावपि अपत्याद्यर्थबोध-  
काणादीनामन्त उत्पत्तिः स्यात् । पचतीत्यस्य विकृत्यनुकूलस्यापाराश्रय इत्यर्थः ।  
तस्य चापत्येनार्थेन योग इति भावः ॥

२ ननु तिङन्तास्तुवादीनामनुत्पत्तौ तस्य सुबन्तत्वाभावेनापत्याद्यर्थकप्रत्ययानां  
सुबन्तेभ्यो विधानाच्च नायं दोष इत्याशङ्क्यामाह—ननु षष्ठ्यन्तादिति ॥

३ सुपो लुग्विधानप्रत्ययलक्षणेन पदत्वादिसम्पादनायेत्यर्थः ॥

४ ननु प्रत्ययस्य न सुबन्तादुत्पत्तिः किन्तु प्रातिपदिकादेवेति कैर्यटमत-  
स्वीकारे आमुध्यायण इत्यादौ न विभक्तिश्रवणं स्यादत आह—स्तोकांमुक्तेति ॥

५ क्रियाप्रधानमाख्यातं सत्त्वप्रधानानि नामानि इति स्वीकारादिति भावः ॥

आचार्यप्रवृत्तिर्ज्ञापयति—न तिङन्तादणादयो भव-  
न्तीति यदयं क्वचित्तद्वितविधौ तिङ्ग्रहणं क-  
रोति—अतिशायने तमविष्टनौ, तिङ्श्चेति ॥

( प्रदीपः ) अथापीति । सर्वनामप्रत्ययमृष्टस्यार्थस्यापत्या-  
दियोगसंभवादिति भावः । धातोरप्यणाद्युत्पत्तिर्धात्वर्थस्यापत्या-  
दियोगाभावादेव प्रतिक्षिप्ता, वाक्यार्थस्याप्यसत्त्वभूतत्वाच्छक्ति-  
लिङ्गापत्यादियोगाभावाद्दृश्यमाणप्रत्ययानुत्पत्तिरभिधानीया । भा-  
ष्यकारेण तु न्यायस्योक्तत्वात् पृथगुपन्यासो न कृतः ॥

( उद्घोतः ) अथापि कथंचिदिति । भाष्यमभ्युपगमवादा-  
मात्रम् । केचित्तु तिङ्श्चेति श्रापकं न तिङन्तात्स्वादयो भवन्तीत्येवं  
सामान्यापेक्षम् ॥ भाष्ये—अणादय इति । आदिशब्दः प्रकीरणाची-  
त्याहुः ॥ वाक्यार्थस्येति । कारकान्वितक्रियैवासन्मते वाक्यार्थ इति  
भावः ॥ शक्तिः=कारकम् ॥ न्यायस्योक्तत्वादिति । न च तिङ-  
न्तस्य स्त्रीत्वेन योगोऽस्तीत्यनेनेत्यर्थः । तदेवं स्वादिविधौ प्रकृत्यन्तरा-  
सम्भवात्प्रातिपदिकलक्षणैव प्रकृतिरिति स्थितम् ॥

( वार्तिकावतरणभाष्यम् )

अत उत्तरं पठति—

( ५०९४ प्रयोजनवार्तिकम् ॥ १ ॥ )

॥\*॥ ड्याप्प्रातिपदिकग्रहणमङ्गभपद-  
संज्ञार्थम् ॥ \* ॥

( भाष्यम् ) ड्याप्प्रातिपदिकग्रहणं क्रियते, अ-  
ङ्गभपदसंज्ञार्थम् । अङ्गभपदसंज्ञा ड्याप्प्रातिपदि-  
कस्य यथा स्युरिति ॥

( प्रदीपः ) अङ्गभपदसंज्ञार्थमिति । यस्मात्प्रत्ययवि-  
धिरित्यत्र विधिग्रहणाद्यस्य प्रत्ययविधौ शब्देनाश्रयणं तस्य  
तस्याङ्गसंज्ञा । भपदसंज्ञे अप्युत्तरत्र यस्मात्प्रत्ययविधिरित्यस्या-  
नुवर्तनात्तस्यैवेति भावः ॥

( उद्घोतः ) ननु तेषामेवाक्षेपे तत एव स्वादय इति—अंग-  
त्वादिकमपि तेषां सिद्धमत आह—शब्देनेति ॥

( वार्तिकोक्तप्रयोजननिराकरणभाष्यम् )

क पुनरिहाङ्गभपदसंज्ञार्थेन ड्याप्प्रातिपदिकग्र-  
हणेनार्थः ? ।

१ अणादय इत्यनेन स्वादीनामपि संग्रहो यथा स्यादित्येतदर्थमाह—प्रकार-  
वाचीति ॥

२ वाक्यार्थस्यापि क्रियाप्राधान्येन तस्याश्चापत्यादिसम्बन्धाभावेन न वाक्या-  
दणादिप्रत्ययसंभवः ॥

३ ड्याप्प्रातिपदिकादित्यधिकाराभावेपि सुवादीनामप्रकृत्यन्तरासम्भवात्प्रातिप-  
त्तिरिति ड्याप्प्रातिपदिकादिति व्यर्थमेवेति नेदस्मयोजनमधिकारस्येति भावः ॥

४ ननु ड्याप्प्रातिपदिकादित्यधिकाराभावे सुबुत्पत्तामुद्देश्यत्वेन तेषामन्व-  
यत्तेषामङ्गसंज्ञाऽपि स्यादिति तदर्थमापेक्षाऽधिकारस्येत्याह—ननु तेषामिति ॥  
भवामीत्यादावङ्गसंज्ञार्थमावश्यकं विधिशब्देनायमर्थो लभ्यत इति भावः ॥

१० विशेषजिज्ञासायामाह—क पुनरिति ॥



टावादिषु ।

नैतदस्ति प्रयोजनम् ।

ग्रहणवद्भ्यष्टावादयो विधीयन्ते ।

उगितो ङीबभवति ।

अतश्चाभवतीति यत्तच्छब्दरूपं गृह्यते, तस्मादुत्पत्तिस्तस्यैताः संज्ञा भविष्यन्ति ॥

( प्रदीपः ) भाष्यकार एतत्प्रयोजनं निराकर्तुमाह—क पुनरिति ॥ ग्रहणवद्भ्यश्च इति । ग्रहणमुपादानं तच्च क्वचित्साक्षात्, यथाऽजायतष्टावित्यजादीनाम् । क्वचित् संज्ञाद्वारेण, यथाऽत्रैवाकारेणान्तानाम् । क्वचिदनुबन्धनिर्देशोपलक्षितसंज्ञानिर्देशेन, यथोगितश्चेति । अत्र ह्यर्थभिर्भाष्यशब्द आक्षिप्तोऽकारेणोगिता च विशेष्यते ॥

( उद्घोतः ) भाष्यकार इति । ननु वार्तिककृत्, तेनोत्तरवार्तिके चकारकारणात्, इति भावः । वस्तुत उत्तरवार्तिके चशब्दो वार्तिककृताऽपि तैर्ह्यर्थ एव प्रयुक्तः । हृदि स्थितयाऽरुच्या च वार्तिके फलान्तरकल्पनम्, तामरुचिं भाष्यकारः स्फुटयति, इत्येवं व्याख्यानमुचितमेवमन्यत्रापि बोध्यम् ॥ उपादानमिति । न तु साक्षादुच्चारणमिति भावः ॥ संज्ञेति । येन विधिरित्यनेनेति भावः । नन्वेतदधिकाराभावेऽपि विशेष्यासंनिधानात्कथं तदंतविधिरत आह—अत्रेति । स्वधिकारेणेत्यर्थः ॥

( अभ्युपगमवादभाष्यम् )

अथापि कश्चिद्ग्रहणः ।

एवमपि न दोषः ।

स्त्रियां टावादयो विधीयन्ते । यत्तच्छब्दरूपं स्त्रियां वर्तते, तस्मादुत्पत्तिस्तस्यैताः संज्ञा भविष्यन्ति ॥

( प्रदीपः ) अथापीति । सामर्थ्याक्षिप्तस्याप्युपादानमस्येव । अभ्युपगम्यवादेन तु दर्शयति । वयसि प्रथम इत्यादौ सामर्थ्याक्षिप्ता प्रकृतिः । अथ त्वत्राप्यत इत्यनुवर्तनाद्वर्णग्रहणे च सर्वत्र तदन्तविधिसंभवादकारान्तस्य ग्रहणं तदा नास्ति कश्चिद्ग्रहणष्टावादिः ॥

( उद्घोतः ) दर्शयतीति । यः सामर्थ्याक्षिप्तस्योपादानं नाभ्युपगच्छति तं प्रति क्वचित् तदभ्युपगमावश्यकत्वमेकदेशी दर्शयति—इत्यर्थः ॥ परमार्थतस्तत्रापि ग्रहणमस्तीत्याह—अथ त्विति ॥

१ ननु ह्यर्थभिर्भाष्यशब्दादक्षिप्ताप्रत्ययेऽपि स प्रातिपदिकादेव सवस्त्विति तद्ग्रहणमपेक्ष्यत इति चेदत्र पूर्वोक्त एव समाधिरवगन्तव्यः । पारिशेष्यास्तु बादिप्रत्ययविध्युद्देश्यप्रातिपदिकमेव स्यादिति भावः ॥

२ उत्तरवार्तिकद्वये चकारकारणेन वार्तिककारस्य दोषसमुच्चय एवेष्टः । भाष्यकारस्तु तत्त्वगृह्यति ॥

३ 'पूर्वोक्तदोषो न चेत्तर्हि' इत्यर्थः । एवं च भाष्यकारवद्वार्तिककारोऽपि दोषान्तरमेवाहेति भावः ॥

४ अदस्तस्य संज्ञात्वमुपादयति—येन विधिरित्यादिना ॥

( आशंकानिराकरणभाष्यम् )

अणादिषु तर्हि ।

अणादयोऽपि ग्रहणवद्भ्यो विधीयन्ते—गर्गादिभ्यो यञ्, नडादिभ्यः फगिति । यत्तच्छब्दरूपं गृह्यते, तस्मादुत्पत्तिस्तस्यैताः संज्ञा भविष्यन्ति ॥

( अभ्युपगमवादभाष्यम् )

अथापि कश्चिद्ग्रहणः ।

एवमपि न दोषः । अपत्यादिष्वर्थेष्वणादयो विधीयन्ते । यत्तच्छब्दरूपमपत्यादिष्वर्थेषु वर्तते तस्मादुत्पत्तिस्तस्यैताः संज्ञा भविष्यन्ति ॥

( प्रदीपः ) यत्तच्छब्दरूपमपत्यादिष्विति । परार्थान्निधानं वृत्तिरिति प्रकृतिरप्यपत्यादिषु वर्तते ॥

( उद्घोतः ) नन्वपलेण न तु प्रकृतिरिति यत्तच्छब्दरूपमपत्यादिभाष्यमनुपपन्नमत आह—परार्थेति । तद्धितवृत्तौ परस्य प्रत्ययस्यार्थं प्रकृतिरभिधत्ते—तदन्वितस्वार्थं प्रतिपादयति, इत्याशयेनैतदित्यर्थः । यच्छब्दरूपमपत्यादिष्वर्थेषु वर्तते तदन्वयार्थप्रतिपादकमित्यन्ये ॥

( आशंकानिराकरणभाष्यम् )

स्वार्थिकेषु तर्हि ।

स्वार्थिका अपि ग्रहणवद्भ्यो विधीयन्ते—यावादिभ्यः कन्, प्रज्ञादिभ्योऽणिति । यत्तच्छब्दरूपं गृह्यते तस्मादुत्पत्तिस्तस्यैताः संज्ञा भविष्यन्ति ॥

( अभ्युपगमवादभाष्यम् )

यस्तर्ह्यग्रहणः । शुक्लतमः शुक्लतरः कृष्णतमः कृष्णतर इति ।

अत्रापि न यावच्छुक्लः=तावच्छुक्लतरः, प्रकृष्टः शुक्लः=शुक्लतरः । यत्तच्छब्दरूपं प्रकृष्टे वर्तते तस्मादुत्पत्तिस्तस्यैताः संज्ञा भविष्यन्ति ।

( प्रदीपः ) शुक्लतर इति । न ह्यत्र शब्देन प्रकृतिरुपात्तेति भावः ॥ न यावदिति । यावत्तावच्छब्दौ निपातौ पर्यायतां द्योतयतः ॥

( उद्घोतः ) ननु यावदिति नपुंसकस्य शुक्ल इत्यनेन सामानाधिकरण्यमयुक्तमत आह—यावत्तावदिति । न तु तद्वितान्तावित्यर्थः ॥

५ 'भावे विरो' इति ख. पाठः । अपिशब्दपाठे स शब्दस्तर्ह्यर्थ इति भावः ॥

६ स्त्रियामित्यधिकारबलात्स्त्रीत्वयोग्यार्थकः शब्दो विशेष्यत्वेनाप्येतीत्यर्थः ॥

७ यस्य स्त्रीत्वेन योगस्तस्मात्प्रत्यय इष्ट एवेति न दोष इत्याशयः ॥

८ अपत्यादीर्थोऽवयवयोग्यशब्दादुत्पत्तिरित्यर्थः ॥

९ वृत्तौ संक्षिप्तार्थकत्वेनापत्यरूपोऽर्थः प्रकृतिरिति भावः ॥

१० स्वार्थिकप्रत्ययानाम्प्रकृतिसामान्यापेक्षणादनिष्टापत्तिः स्यादित्याशयः ॥

११ प्रकृतेरेवातिशयोक्त्ये ये प्रत्ययाः प्रकृतिविशेषानाश्रयेण संगृहीतास्तैश्च निष्टापत्तिरित्यर्थः ॥

( आशंका निराकरणभाष्यम् )

खादिषु तर्हि ।

एकत्वादिष्वर्थेषु स्वादयो विधीयन्ते । यत्तच्छब्द-  
रूपमेकत्वादिष्वर्थेषु वर्तते तस्मादुत्पत्तिस्तस्यैताः  
संज्ञा भविष्यन्ति ॥

( प्रदीपः ) खादिषु तर्हि । प्रकरणोत्कर्षाद्बहुषु बहु-  
वचनमित्यादेः खादिविधवाक्यस्य च भिन्नवाक्यता मन्थते ॥  
एकत्वादिष्विति । औकाङ्क्षयोग्यतावशाद्भिन्नप्रकरणपठिता-  
नामप्येकवाक्यत्वमिति भावः । तत्र त्रिके प्रातिपदिकार्थे, चतु-  
ष्केपि पक्षे स्वादय एकत्वादीनां वाचकाः । पञ्चके तु पक्षे, चतुष्के  
च द्योतकाः । तत्रैकत्वादिषु द्योतका वाचका वा विधीयन्त  
इत्यर्थः ॥ यत्तदिति । द्योतकपक्षेऽयमर्थः—एकत्वादिषु यद्व-  
र्तते तस्मात् स्वादय एकत्वादीनां द्योतका उत्पद्यन्ते ॥ वाचकपक्षे  
त्वयमर्थः—एकत्वादिषु खादिवाच्येष्वधिधेयु यच्छब्दरूपं तदा-  
धारार्थवाचि, तस्मात् स्वादय एकत्वादीनां वाचका उत्पद्यन्ते ॥

( उद्घोतः ) ननु संख्यावाक्यैः खादिविधीनामेकवाक्यत्वा-  
द्वक्ष्यमाणरीत्या न दोषोऽत आह—प्रकरणेति ॥ त्रिके=स्वार्थद्रव्य-  
लिङ्गरूपे ॥ चतुष्केपीति । स्वार्थद्रव्यलिङ्गकारकरूपेत्यर्थः ॥ चतुष्के  
चेति । स्वार्थद्रव्यलिङ्गसंख्यारूपोऽत्र चतुष्कशब्दार्थः ॥ ननु वाच-  
कपक्षे यत्तच्छब्दरूपमेकत्वादिषु वर्तते इति भाष्यमनुपपन्नमत  
आह—वाचकपक्षे स्त्विति । द्योतकपक्षे एव तु भाष्यस्वरसः ।  
अत एव तस्या विशेषणत्वमेवेति बोध्यम् ॥

( आक्षेपभाष्यम् )

कथं पुनरिहोच्यमानाः स्वादय एकत्वादिष्वर्थेषु  
शक्या विज्ञातुम् ॥

( समाधानभाष्यम् )

एकवाक्यत्वात् । एकं वाक्यंतच्चेदं च ।

यद्येकं वाक्यं तच्चेदं च किमर्थं नानादेशस्थं  
क्रियते ? कौशलमात्रमेतदाचार्यो दर्शयति—यदेकं  
वाक्यं सन्नानादेशस्थं करोति, अन्यदपि किञ्चित्सं-  
ग्रहीष्यामीति ॥

( प्रदीपः ) अन्यदपीति । तिष्ठिधिवाक्येनापि सहैकवा-  
क्यत्वं यथा स्यादित्येवमर्थमित्यर्थः । अज्ञानां हि प्रधानसंनिधा-

१ विधिशब्देन पूर्वस्मृतिस्ततो नियमशब्देन निवृत्तिरित्यभिप्रायेणेदम् ।  
विधिनियमयोरैकवाक्यताभिप्रायेण च 'एकत्वादिष्वर्थेषु' इत्युत्तरम् ॥ एवं च  
विधिशब्दस्य नियमशब्देनैकवाक्यत्वमेव व्याख्यातव्यमिति सिद्धान्तः ॥

२ द्युतिलिङ्गवाक्यप्रकरणेति प्रकरणप्रमाणेन विधिशब्दस्य नियमाऽनपेक्षयैव  
शब्दबोध इत्याशयेनेदम् ॥

३ वाक्यरूपप्रमाणस्य प्राबल्येनाकौशलयोग्यतादीनामपि शब्दबोधे कारण-  
त्वमिति सिद्धान्ताशयेनेदम् ॥

४ संख्यातिरिक्तार्थक इत्यर्थः ॥

५ संख्यासहित त्रय इत्यर्थः ॥

६ तस्याः संख्यायाः । यदि संख्यारूपोऽर्थो वाच्यः स्यात्त्वादीनाम्, तर्हि तस्यैव

व्युपदेशार्हाणां प्रकरणोत्कर्षेणोपदेशः सर्वप्रधानसंबन्धार्थः ॥

( उद्घोतः ) अज्ञानां हीति । एकसन्निधौ पाठे हि तदन्वय  
एव स्यादिति भावः ॥

( ५०९५ द्वितीयप्रयोजनवार्तिकम् ॥ २ ॥ )

॥ \* ॥ यच्छयोश्च लुगर्थम् ॥ \* ॥

( भाष्यम् ) यच्छयोस्तर्हि लुगर्थं उद्याप्रातिपदि-  
कग्रहणं क्रियते । “कंसीयपरशव्ययोर्यजजौ लुक्च”  
इति उद्याप्रातिपदिकात्परस्य लुग्यथा स्यात् । अ-  
क्रियमाणे हि उद्याप्रातिपदिकग्रहणे प्रकृतेरपि लुक्  
प्रसज्येत ॥

( प्रदीपः ) यच्छयोश्चेति । वार्तिककारस्य समुच्चयार्थश्च-  
शब्दः, भाष्यकारेण तु पूर्वप्रयोजनस्य दूषितत्वात्तर्ह्यर्थं च शब्दो  
व्याख्यातः ॥ प्रकृतेरपीति । यच्छयोर्या प्रकृतिः कंसशब्दः  
परशुशब्दश्च तदवयवस्यापि प्रत्ययस्येत्यर्थः ॥

( उद्घोतः ) एवं च यस्मात्प्रत्ययविधिरित्यत्र विधिग्रहणाद्यस्य  
प्रत्ययविधौ शब्देनार्थतो वाऽवधितयाऽऽश्रयणन्तस्याङ्गादिसंज्ञा सिध्य-  
तीत्यङ्गादिसंज्ञार्थं सूत्रं न कार्यमिति स्थिते फलान्तरमाशङ्कते—यच्छ-  
ब्दयोश्चेति ॥ ननु प्रत्ययस्य लुगिति वचनात् कथं प्रकृतेर्लुगापादन-  
मत आह—यच्छयोरिति ॥

( प्रयोजननिराकरणभाष्यम् )

एतदपि नास्ति प्रयोजनम् । यथापरिभाषितं  
प्रत्ययस्य लुक्शुलुपो भवन्तीति—प्रत्ययस्य भवि-  
ष्यति ॥

( प्रदीपः ) इतरश्च प्रकृतेरिति स्थानषष्ठीं मत्वाऽऽह—एत-  
दपीति ॥

( अनिष्टापत्त्युन्नावकभाष्यम् )

एवमप्युकारसकारयोः प्रसज्येत । कमेः सः  
कंसः । परान् शृणातीति परशुरिति ॥

( प्रदीपः ) इतरः पूर्वमेवार्थं स्पष्टीकरोति—एवमपीति ॥

( समाधानभाष्यम् )

उणादयोऽव्युत्पन्नानि प्रातिपदिकानि ॥

प्राधान्यं स्यात् । अन्यथा प्रकृतिप्रत्ययार्थयोः प्रत्ययार्थस्यैव प्राधान्यमिति  
व्युत्पत्तिभङ्गः स्यादित्यर्थः ॥

७ ननु विधिनियमयोरैकवाक्यत्वे तयोर्ज्ञानगौरवकारणयैकप्रकरण एव पाठ  
आवश्यक इत्याशङ्कां निवारयितुं ज्ञानगौरवफलमाह—अन्यदपीति ॥

८ यदि द्वयैकयोर्द्विवचनेत्यादिसूत्राणां खोजसमोऽडित्यत्र पाठः क्रियेत तर्हि  
द्वयैकयोरित्यादीनामन्वयकांक्षाया अभावेन न तिष्ठिधायकैः सह तेषामन्वयः  
स्यात् ॥ तथा च तदर्थमन्वयवचनापेक्षेति गौरवमिति भावः ॥

९ कंसीयेति लुक् कमुपातोः क्रियमाणस्य प्रत्ययस्यापि स्यादिति भावः ॥

१० लुक्पदेन प्रत्ययस्य कोप एव गृह्यत इति न प्रकृतेर्लोप शङ्केति भावः ॥

११ 'इतरः प्र' इति (क.)

१२ 'पूर्वमर्थ' इति (क.)

( प्रदीपः ) उणादय इति । अतः कृकमिकंसेति कसि-  
ग्रहणेनैव कंसग्रहणे सिद्धे कंसशब्दोपादानं ज्ञापकं क्वचिदेषां  
व्युत्पत्तिकार्यं न भवतीति । यज्जोस्तु विधानसामर्थ्याद्भुद् न  
भवतीति यच्छयोरेव भविष्यतीत्यर्थः ।

( उद्घोतः ) ननु कमेः स इति व्युत्पादनादव्युत्पन्नानीत्य-  
युक्तमत आह—अत इति । कंसेस्तु न कंसोऽनभिधानादिति भावः ॥  
ननु यज्जोरेव लुक् स्यादत आह—यज्जोस्त्विति । औत्सर्गि-  
काण एव लुका सिद्धे तद्विधानं व्यर्थं स्यादिति भावः । विकल्पस्त्वष्टदोष-  
दुष्ट इति ध्येयम् ॥

( ५०९६ सिद्धान्तवार्तिकम् ॥ ३ ॥ )

॥ \* ॥ वृद्धावृद्धावर्णस्वरद्वयजलक्षणे च  
प्रत्ययविधौ तत्सम्प्रत्ययार्थम् ॥ \* ॥

( भाष्यम् ) वृद्धावृद्धावर्णस्वरद्वयजलक्षणे तर्हि  
प्रत्ययविधौ तत्सम्प्रत्ययार्थं ङ्याप्रातिपदिकग्रहणं  
क्रियते । वृद्धात्, अवृद्धात्, अवर्णान्तात्, अनुदा-  
त्तादेः, द्वचः, इत्येतानि ङ्याप्रातिपदिकविशेष-  
णानि यथा स्युरिति ॥

( प्रदीपः ) वृद्धावृद्धेति । अत्रापि वार्तिककारस्य चश-  
ब्दः समुच्चये, भाष्यकारस्य तु तर्ह्यर्थः । वृद्धादयो लक्षणं नि-  
मित्तं यस्य प्रत्ययविधौ तस्मिन् वृद्धादीनि ङ्याप्रातिपदिकविशेष-  
णानि यथा स्युरित्यर्थः ॥

( उद्घोतः ) अथ मुख्यफलमाह—वृद्धेत्यादि ॥ नन्वसाधा-  
रणधर्मो लक्षणम्, न च वृद्धादिः प्रत्ययस्यासाधारणो धर्मोऽत आह—  
वृद्धादय इति ॥ वृद्धादीनीति । तस्य ङ्याप्रातिपदिकस्य वृद्धादि-  
विशेष्यत्वेन संप्रत्ययो यथा स्यादिति वार्तिकार्थ इति भावः ॥

१ उणादयो व्युत्पन्नानीत्यत्र ज्ञापकमाह—अतः कृकेति ॥

२ कंसीयपरशब्दाभ्यां विहितयोर्यज्जोस्त्यर्थः ॥

३ ननु यज्जोर्लुकि कृतेपि तदर्थस्य लाभेन न यज्जोर्विधानमनर्थकमत  
आह—औत्सर्गिकाण इति ॥

४ अत्र विकल्पसम्भावना चेत्थम्—कंसीयपरशब्दयोर्यज्जो लुक् चेत्यनेन  
यज्जौ विधीयते लुक् च, स च लुक् यज्जोर्लुक्चयोर्वा पर्यायेण भवति इति  
स्वीकारो यज्जोर्विधानसामर्थ्यात्सर्वथा लुक् न, किन्तु पर्यायेणेति सामर्थ्यकल्पना-  
रूपं गौरवम् ॥ यदा च यज्जोर्लुक् तदा यज्जोर्लुक्वतो लक्ष्यस्य साधुत्वम्,  
यज्जोर्लुक्वतो लक्ष्यस्य चासाधुत्वम् । यज्जोर्लुकि तदितरलुको बाधः, तेन  
चास्य बाध इति विकल्पस्य गौरवजनकत्वमिति भावः ॥ ननु वैयर्थ्याकरणैस्तत्र  
तत्र विकल्पः स्वीक्रियत एवेति न दोष इति चेत् यथा अग्निहोत्रं जुहोतीत्यस्यो-  
त्पत्तिविधिवस्वीकारे द्रव्याकाङ्क्षायां 'दध्ना जुहोति', 'पयसा जुहोति' इति वाक्य-  
जातेन खले कपोतयायेन गुणा विधीयन्ते ततो नानेकादृशकल्पनागौरवम् ।  
तथाऽप्रातिपदिकस्थले विधानसहचरितस्यैव विकल्पस्य विधानेन न बाधादि-  
दोषाः ॥ प्रातिपदिकस्थले विकल्पस्य केवलनिषेधबोधकत्वादेव न दोषः ॥  
प्राप्ताप्रातिपदिकस्थले दोषसम्भावनासत्त्वादेव न वेति विभाषेत्यारब्धमगवता, येन  
प्रथमतः सर्वान्विधिव्युत्पत्तिसहचरित एव वेद्यनेन विकल्पः क्रियत इति सर्वं  
निरवष्टम् ॥

५ लक्षितम्—तादृशे प्रत्ययविधिसूत्रे ॥

( एकदेश्याक्षेपभाष्यम् )

अथाक्रियमाणे ङ्याप्रातिपदिकग्रहणे कस्येतानि  
विशेषणानि स्युः ॥

( प्रदीपः ) अथेति । प्रत्ययार्थसंबन्धयोग्यार्थाभिधायि-  
त्वान् ङ्याप्रातिपदिकस्यैव विशेषणानि भविष्यन्तीति प्रश्नः ॥

( उद्घोतः ) प्रत्ययार्थेति । भाष्ये कस्येतानीति किं शब्दः  
क्षेपे । नान्यस्य कस्यापि, किं तर्हि ?—ङ्याप्रातिपदिकस्यैवेत्यर्थ इति  
भावः ॥

( एकदेशिसमाधानभाष्यम् )

समर्थविशेषणानि ॥

( प्रदीपः ) समर्थविशेषणानीति । समर्थानां प्रथमा-  
दित्यधिकाराद्विभक्तिमन्तरेण सामर्थ्यानवंगमाद्विभक्त्यन्तस्यैव  
विशेषणानि स्युरित्यर्थः । ङ्याप्रातिपदिकग्रहणे तु सति तदुपा-  
दानसामर्थ्यात्तद्विशेषणानि वृद्धादीनि भवन्ति ॥

( उद्घोतः ) अधिकारादिति । समर्थः पदविधिरित्येतदधि-  
कारादिति वक्तुं युक्तम् । श्रुतविशेष्यसंभवेन कल्पनावर्काश इति भावः ॥  
नन्वेतदधिकारेपि संनिहितत्वाविशेषात्समर्थविशेषणान्येव स्युरत आह—  
तदुपादानसामर्थ्यादिति । प्रागुक्तप्रयोजनानि तु भगवता खण्डि-  
ताभ्येवेति भावः ॥ वृद्धादीनीति । आदिनां समर्थानां प्रथमादि-  
त्यपि । अन्यथा कृतवर्णानुपूर्वीकत्वसामर्थ्यस्य सुबन्तविशेषणत्वे भानो-  
रपत्वं भानव इत्यत्र—ओकारसहितस्य—लुका निवृत्तौ तद्रूपसिद्धिः  
स्यादिति बोध्यम् ॥

( दोषनिरूपकभाष्यम् )

तत्र को दोषः ॥

उदीचां वृद्धादगोत्रात् । इह च प्रसज्येत । ज्ञानां  
ब्राह्मणानामपत्यमिति । एतद्वि समर्थं वृद्धम् ॥

६ वार्तिकस्थलक्षणपदस्यासाधारणधर्मवत्परत्वं मत्वाऽऽशङ्कते—नन्वसाधा-  
रणेति ॥

७ यथा स्त्रीजसमौडित्यादीं ङ्याप्रातिपदिकग्रहणाभावेपि सुबर्थसंख्याऽन्व-  
ययोग्यस्यास्यस्य कस्यचनालाभेन प्रातिपदिकस्यैवान्वयस्तद्वन्नापि तस्यैव विशेष्य-  
त्वेनान्वयः स्यादित्याशयेनाशङ्कत इत्यर्थः ॥

८ तद्विशेषणानि—प्रातिपदिकविशेषणानि । प्रातिपदिकस्य विशेषणानीत्यर्थः ॥

९ समर्थानामप्रथमादितिसूत्रघटकसमर्थपदस्य कृतसन्धिकार्यपरत्वेन न तस्य  
विशेषणानीति भाष्याभिप्रायः । समर्थः पदविधिरित्यधिकारादित्येवं वक्तुं युक्तम् ।  
समर्थानामिति पदस्य तदर्थकत्वाभावे समर्थः पदविधिरित्यनेन तस्य वैयर्थ्यमेव  
स्यात् । पदविधित्वत्वस्य शकालतमेध्वित्यादिना सिद्धमेव । समर्थानामिति पदस्य  
कृतसन्धिकार्यपरकत्वाभावे च सौत्थितिरिति न स्यादित्यपि ॥

१० समर्थपदस्यान्वयेन तद्विशेष्यत्वकल्पनाया अवकाश इति भावः ॥

११ ननु प्रातिपदिकाधिकारसत्त्वेऽपि संनिहितत्वरूपविशेषात्समर्थस्यैवैतानि  
विशेषणानि भविष्यन्ति । प्रातिपदिकादित्यस्य वैयर्थ्यमपि न, मत्त्यस्तु प्रातिपदि-  
कादेव वृद्धादिविशेषणानि समर्थस्यैवार्थादित्याक्षेपं निराकरोति—प्रागुक्तप्रयो-  
जनानीत्यादिना । वृद्धादिविशेष्यत्वमेव प्रातिपदिकाधिकारस्य फलमित्यर्थः ॥

१२ समर्थानामित्यपि प्रातिपदिकस्यैव विशेषणम्, तेन कृतसन्धिकार्यत्वमपि  
प्रातिपदिकस्यैवेत्येते न तु समर्थस्येति भावः ॥



इह च न स्यात् । ज्ञयोर्ब्राह्मण्योरपत्यमिति । एतद्वि समर्थमवृद्धम् । वृद्ध ॥

( प्रदीपः ) ज्ञानामिति । ननु वृत्तावभेदैकत्वसंख्योपजननाच्चास्ति द्विवचनबहुवचनान्ताप्रत्ययः । नैष दोषः । क्वचिदादेशादिवशात्संख्याविशेषोऽपि प्रतीयते—यथा तावको मामक इति । एवमिहापि फिञ् विधीयमानो बहुवचनमन्तरेण वृद्धत्वाभावाद्बहुत्वं गमयेत् । प्रकरणादिवशाद्वा । तदुक्तम्—

भेदः संख्याविशेषो वा व्याख्यातो वृत्तिवाक्ययोः । सर्वत्रैव विशेषस्तु नावश्यं तादृशो भवेत् ॥ इति ॥

( उद्द्योतः ) ननु आम्नगुप्तायनिरित्यादौ चरितार्थः फिञ् कथं बहुत्वं गमयेदत आह—प्रकरणादिवशाद्वेति । भेदः—पृथगुपस्थितिः । संख्याविशेषः—द्वित्वादिः । व्याख्यातः—वृत्तावसत्त्वेन वाक्ये सत्त्वेनेत्यर्थः ॥ विशेषस्त्विति । संख्याविशेषस्त्वित्यर्थः । तादृशः—असत्त्वविशिष्टः । शौर्षिकमासजाततावकीनादौ व्यभिचारादिति भावः । वस्तुतो वृत्तौ द्वित्वादीनामभानमेव । प्रकृत्यर्थेताऽवच्छेदकरूपेणानेकव्यक्तिभानम् । तत्र तद्वोधनायेदं वाक्यं प्रदर्शयते नत्वेव विग्रह इति बोध्यम् ॥

( दोषप्रदर्शकभाष्यम् )

अवृद्ध, प्राचामवृद्धात्फिन्बहुलम् । इह च प्रसज्येत—ज्ञयोर्ब्राह्मण्योरपत्यमिति । एतद्वि समर्थमवृद्धम् । इह च न स्यात्—ज्ञानां ब्राह्मणानामपत्यमिति । एतद्वि समर्थं वृद्धम् । अवृद्ध ॥

अवर्ण, अत इञ्भवतीति—इहैव स्यात्—दक्षस्यापत्यं दाक्षिरिति । एतद्वि समर्थमकारान्तम् । इह च न स्यात्—दक्षयोरपत्यं दक्षाणामपत्यमिति । एतद्वि समर्थमनवर्णान्तम् । अवर्ण ॥

स्वर, अनुदात्तादेरञ्भवति । इह च प्रसज्येत—वाचो विकारस्त्वचो विकार इति । एतद्वि समर्थमनुदात्तादि । इह च न स्यात्—सर्वेषां विकार इति । एतद्वि समर्थमुदात्तादि । स्वर ॥

द्यज्जक्षण, द्यञ्चष्टमिति । इह च प्रसज्येत—वाचा तरति त्वचा तरतीति । एतद्वि समर्थं द्यञ्च । इह च न स्यात्—घटेन तरतीति । एतद्वि समर्थमद्यञ्च ॥

( प्रदीपः ) वाचो विकार इति । सावेकाच इति विभक्तैरुदात्तात्पदमेतदनुदात्तादि । एतच्चोदाहरणद्विप्रदर्शनार्थम् । एतस्य हि वृद्धत्वान्नमयटा भाव्यम् । इदं तूदाहरणं—

१ तवममादेशावेकत्व एवोपपद्यन्त इति भावः ॥

२ ज्ञशब्दस्य बहुवचनपरकत्वं एव वृद्धत्वमुपपद्यत इति भावः ॥

३ ज्ञादिशब्देषु कथंचित्संख्याऽवगमेपि आम्नगुप्तायनिरित्यादौ तदनवगतिरित्यर्थः ॥

४ वृद्धत्वाद्गशाधको मयडेव स्यादिति भावः ॥

पञ्चानां विकार इति । षट्त्रिचतुर्भ्यो हलादिरिति विभक्तैरुदात्तत्वादनुदात्तादिसमर्थमेतत् । प्रातिपदिकं तु त्रः संख्याया इत्याद्युदात्तम् ॥ सर्वेषामिति । सर्वस्य सुपीत्याद्युदात्तं पदम् । प्रातिपदिकं तु सर्वशब्दोऽन्तोदात्तो निपातित इत्यनुदात्तादि ॥

( उद्द्योतः ) मयटेति । नित्यं वृद्धेत्यनेन । केचित्तु नित्यं वृद्धेत्यत्र भाषायामित्यनुवृत्तेर्भाष्यं छन्दोभिप्रायमित्याहुः ॥ सर्वस्य सुपीति । सौवरसप्तमीनां तदन्तसप्तमीत्वेन प्रत्यये परतः पूर्वकार्यत्वाभावेन न लुप्तत्वेत्याप्राप्तौ प्रत्ययलक्षणेन सुबन्तत्वं बोध्यम् । अन्तरङ्गानपीति न्यायोऽप्यन्तरङ्गनिमित्तविनाशकस्यैव लुको बलवत्त्वबोधकः । अकृतव्यूहपरिभाषाया भाष्यकृताऽस्वीकाराच्च । सुपग्रहणफलमप्येतदेव, तदभावे हि सर्वत्रानेनाद्युदात्तत्वेऽनुदात्तादित्वाभावादजननापत्तिरिति बोध्यम् ॥ ननु शिष्टस्वरेण सर्वशब्दआद्युदात्त एवेति किं सर्वस्य सुपीत्यनेनेत्यत आह—सर्वशब्द इति । अत एव सिद्धान्ते सार्व इत्यनन्तप्रयोगसिद्धिः ॥

( समर्थाधिकारफलप्रदर्शकभाष्यम् )

अस्ति पुनः समर्थविशेषणे सति किञ्चिदिष्टं संगृहीतं भवति । आहोस्विहोषान्तमेव । अस्तीत्याह । किम्? साम्ना तरति वेम्ना तरतीति । एतद्वि समर्थमपि द्यञ्च ड्याप्रातिपदिकमपि ॥

( आक्षेपभाष्यम् )

अथ ड्याग्रहणं किमर्थम् । न प्रातिपदिकादित्येव सिद्धम् ॥

( प्रदीपः ) अथेति । लिङ्गविशिष्टपरिभाषया सिद्धं मन्यते ॥

( समाधानभाष्यम् )

न सिध्यति ।

अप्रत्यय इति प्रातिपदिकसंज्ञायाः प्रतिषेधः प्राप्नोति ॥

( प्रदीपः ) इतरोऽगृहीताभिप्राय आह—न सिध्यतीति ॥

( प्रत्याक्षेपभाष्यम् )

यद्येष ड्याग्रहणे हेतुः । त्व्यूङ्ग्रहणमपि कर्तव्यम् । तावपि हि प्रत्ययौ ॥

( प्रत्याक्षेपनिरासभाष्यम् )

तिग्रहणे तावद्भारतम् । तद्धितः प्रातिपदिकमिति प्रातिपदिकसंज्ञा भविष्यति ॥

ऊङ्ग्रहणे चापि वार्तम् । उवर्णान्तादूङ्ग्रहीयते

५ प्रातिपदिकग्रहणे लिङ्गविशिष्टस्याग्रहणमिति परिभाषया प्रातिपदिकग्रहणेनैव सिद्धमिति प्रश्नाशयः । अन्याभिप्रायेणैव 'न सिध्यति' इत्युत्तरम् ॥

६ ड्याबन्तस्य प्रत्ययान्तभिन्नत्वाभावेन प्रातिपदिकसंज्ञा न स्यादिति भावः ॥

७ त्व्यूङ्ग्रहणमपि प्रत्ययान्तत्वेन प्रातिपदिकसंज्ञा न स्यादिति भावः ॥

८ ल्यन्तस्य प्रत्ययान्तत्वेपि द्युतद्धितेति प्रातिपदिकसंज्ञा युक्तैवेति भावः । अथवा ल्यन्ते प्रातिपदिकसंज्ञायाः सिद्धत्वेन तिग्रहणं निर्वर्तमिति भावः ॥

तत्रैकादेशः । एकादेशे कृतेऽन्तादिवद्भावात्प्रातिपदिकसंज्ञा भविष्यति ॥

( प्रदीपः ) तिग्रहण इति । वार्तं=युक्तं प्रातिपदिकत्वमित्यर्थः ॥

( उद्घोतः ) वार्तं युक्तमिति । वार्तशब्दो युक्तपर्यायोऽसार-पर्यायश्च ॥ भाष्ये—ऊङ्ग्रहणे चेति । श्वश्रुशब्दः “श्वश्रुः श्वश्रवा” इति निर्देशादनून्त एवायमव्युत्पन्न इति भावः ॥

( आक्षेपसमर्थकभाष्यम् )

यद्येष ऊङोऽग्रहणे हेतुः । आवग्रहणमपि न कर्तव्यम् । आवपि ह्यकारान्ताद्विधीयते । तत्रैकादेशः । एकादेशे कृतेऽन्तादिवद्भावात्प्रातिपदिकसंज्ञा भविष्यति ॥

यस्तर्ह्यनकारान्तात्—कुञ्जा, उष्णिहा, देवविशेति । अत्राप्यकारान्ताद् वृत्तिर्लक्ष्यते—कुञ्जानालभेत, उष्णिहककुभौ, देवविशं च मनुष्यविशं चेति ॥

( प्रदीपः ) कुञ्जानिति । अजैदिषु तु पाठो जातिलक्षणाधीष्ठाधनार्थः ॥

( उद्घोतः ) अदन्तत्वेऽजादि पाठो व्यर्थ इत्यत आह—अजादिष्विति ॥

( आवग्रहणवादिभाष्यम् )

इह तावदुष्णिहककुभाविति ।

आप एवैतदौत्तरपदिकं ह्रस्वत्वम् ॥

इह खल्वपि देवविशं च मनुष्यविशं चेति ।

नास्ति विशेषः । अकारान्तादम उत्पत्तौ सत्यां व्यञ्जनान्ताद्वेति ॥

( प्रदीपः ) आवग्रहणवाद्याह—इह तावदिति ॥ आप इति । ङ्यापोरिति ह्रस्वं ह्रन्तादेव विहितस्याप इत्यर्थः ॥ इहेति । ततश्च देवविदशब्दादेवामिति भावः ॥

( उद्घोतः ) ह्रन्तादेवेति । पूर्वकारो भिन्नक्रमः । ह्रन्ताद्विहितस्याप एवेत्यर्थः ॥ नन्वविशेषे ‘अकारान्तादम्’ इति सोऽप्यस्तीति तत आपि, अन्तवद्भावेन सिद्धमत आह—देवविद शब्दादेवा-

मिति । एवं चाव्यवहृतादन्तसत्त्वे मानाभावेन नाकारान्तादाप् वक्तुं शक्य इति भावः । देवविद शब्दादेवामिति पाठेऽप्युक्त एवार्थः ॥

( प्रत्याख्यानवादिभाष्यम् )

यत्तावदुच्यते—

इह तावदुष्णिहककुभावित्याप एवैतदौत्तरपदिकं ह्रस्वत्वमिति ॥

संज्ञाछन्दसोरित्येवं तत् ॥

नैषा संज्ञा, नापीदं छन्दः ॥

यदप्युच्यते इह खल्वपि देवविशं च मनुष्यविशं चेति ॥

नास्ति विशेषः—अकारान्तादम उत्पत्तौ सत्यां व्यञ्जनान्ताद्वेति ॥

खरे विशेषः—यद्यत्र व्यञ्जनान्तादुत्पत्तिः स्याद् देवविशमित्येवं खरः प्रसज्येत । देवविशमिति चेप्यते । तस्मात्क एष एवं विषयः ॥

( प्रदीपः ) आवग्रहणप्रत्याख्यानवाद्याह—यत्तावदिति । खरे विशेष इति । किञ्चन्तस्य कृदुत्तरपदप्रकृतिखरेणान्तोदात्तत्वाद्विभक्तेः सुप्त्वादनुदात्तत्वं भवति । यदा तु मूलविभुजादित्वाद् ‘देवविश’ शब्दः कप्रत्ययान्तस्तदा थायादिखरेणान्तोदात्तत्वाद्विभक्त्या च सहैकादेश उदात्तो भवति ॥

( उद्घोतः ) भाष्ये—तस्मात्क एष इति । कप्रत्ययान्तोऽदन्त एव एवं विषयः—देवविशं देवविशेत्यादिप्रयोगविषयो न ह्रन्त इत्यर्थः । अनेनातिप्रसङ्गो वारितः । एतेन ह्रन्तन्तेभ्योऽपि ङाविति भागुरिमत् चिन्त्यमिति सूचितम् ॥

( आवग्रहणवादिभाष्यम् )

इदं तर्हि—“पादोऽन्यतरस्याम्” “टावृचि” इति ॥ ऋचीत्युच्यते ॥

तत्र छान्दसत्वाद्भविष्यति ॥

ऋचीति नेदं छन्दो विवक्षितम्—काठकं कालापकं मौदकं पैपलादकं वा । किं तर्हि—प्रत्ययार्थविशेषणमेतत् । ऋक्चेत्प्रत्ययार्थो भवतीति ॥

एतदपि नास्ति प्रयोजनम् । पदशब्दः पादशब्दसमानार्थोऽकारान्तश्छन्दसि दृश्यते—तस्याः सप्ता-

१ ननु श्वश्रुस्य स्त्रीलर्थविवक्षायां श्वश्रुस्योकाराकारलोपश्चेत्यनेन श्वश्रुशब्दादुच्चि उकाराकार लोपे च श्वश्रुरिति सिध्यति । तत्रैकादेशाभावेनान्तादिवद्भावात्प्रातिपदिकसंज्ञोन्तस्य न स्यादित्यसङ्गतमित्यत आह—श्वश्रुशब्द इति ॥

२ समानप्रतिपत्त्याऽऽशङ्कते—यद्येष इति ॥

३ नन्वदन्तत्वादेव कुञ्जादिभ्यश्चापि सिद्धेऽजादि पाठो व्यर्थः स्यादत आह—अजादिष्विति । सपाठो वाचकवाधनार्थ इति भावः ॥

४ ककुभ् शब्दादपि ङ्यापोरित्यनेन ह्रस्वः । एवं चानकारान्तात्तस्मादपि प्रातिपदिकसंज्ञार्थमावश्यकमाग्रहणमिति भावः ॥

५ देवविशं च मनुष्यविशं चेति प्रयोगादकारान्त एव देवविशशब्द इति ज्ञानुमशक्यमित्यर्थः ॥

६ ननु ‘आप एवैतत्’ इति भाष्यस्य व्याख्यानं कैश्येन ‘ङ्यापोरिति

ह्रस्वं ह्रन्तादेव’ इत्यादिना कृतमनुपपन्नं यतो भाष्ये ‘एव’कारस्यापपदोत्तरमेवान्वयादत आह—एवकारो भिन्नेति ॥

७ ह्रन्तात्कृत्खरेणातोदात्तादन अनुदात्तत्वे ‘उदात्तादनुदात्तस्य खरितम्’ इत्यनेन शकाराकारस्य खरितत्वमिति भावः ॥

८ देवविशशब्दस्याकारान्तत्वे शकाराकारस्योदात्तत्वमिति भावः ॥

९ ननु ‘टावृचि’ इत्यनेन ह्रन्तात्पादशब्दाद्वृचि विधीयते, तत्र प्रातिपदिकसंज्ञार्थमावग्रहणं स्यादित्यत आह—ऋचीत्युच्यते इति ॥

१० स्त्रीप्रत्ययस्य द्योतकत्वे ऋक् चेत्प्रकृतिप्रत्ययसमुदायस्यार्थ इति भावः ॥

११ अत्र टावृचीत्यस्य प्रत्याख्यानं सूचयति भाष्यकारः । सूत्रसत्त्वे ‘एकपदा’ इति प्रयोगो भवति, स च पादशब्दसमानार्थस्पादशब्दनाश्रित्य तदन्तादपि सिध्यतीति सूत्रं न कार्यमिति भावः ॥

क्षरमेकं पदम्, एकः पाद इत्यर्थः । तस्मादुत्पत्तिर्भविष्यति ॥

इदं तर्हि—“डाबुंभाभ्यामन्यतरस्याम्” इति । बहुराजा बहुराजे बहुराजा इति ॥

( प्रदीपः ) तत्र छान्दसत्वादिति । अप्रातिपदिकत्वेऽपि प्रत्ययोत्पत्तिरिति शेषः ॥

( उद्ध्योतः ) भविष्यति—इत्यस्य किमित्याकाङ्क्षायामाह—अप्रातिपदिकत्वेऽपीति ॥ भाष्ये—पदशब्द इति । छन्दसि दृष्टस्य लोकेऽपि क्वचित्प्रयोगाङ्गीकारे बाधकाभावेनाकारान्तादेव प्रत्ययः । एवं च टाबुचीति सूत्रं न कार्यमिति भावः । एवं च क्वचि वाच्यायामपि एकपदी एकपादित्यस्य भाष्यरीत्या सत्त्वेन टाबुचीति सूत्रारम्भेऽपि तन्मन्यतरस्यां ग्रहणानुवृत्त्या तत्साध्यमिति सूचितम् ॥ भाष्ये—बहुराजेतीति । वाचा निशा दिशादेरप्युपलक्षणमिदम् ॥

( ५०९७ सिद्धान्तवार्तिकम् ॥ ४ ॥ )

॥ \* ॥ ड्याब्रग्रहणमनर्थकं प्रातिपदिकग्रहणे लिङ्गविशिष्टस्यापि ग्रहणात् ॥ \* ॥

( भाष्यम् ) ड्याब्रग्रहणमनर्थकम् ॥

किं कारणम् ?

‘प्रातिपदिकग्रहणे लिङ्गविशिष्टस्यापि ग्रहणात्’ ॥ प्रातिपदिकग्रहणे लिङ्गविशिष्टस्यापि ग्रहणं भवतीत्येषा परिभाषा कर्तव्या ।

कः पुनरत्र विशेषः ?

एषा वा परिभाषा क्रियेत, ड्याब्रग्रहणं वा ?

अवश्यमेषा परिभाषा कर्तव्या । बहून्येतस्याः परिभाषायाः प्रयोजनानि ॥

( प्रदीपः ) लिङ्गविशिष्टस्येति । यथा कथञ्चित् प्रातिपदिकग्रहण एषा परिभाषोपपत्तिरनेन तु प्रातिपदिकस्य स्वरूपेण ग्रहण एवेति भावः ॥ कः पुनरिति । ड्याब्रग्रहणं लघु, न तु परिभाषेति भावः ॥

( उद्ध्योतः ) स्वरूपग्रहण एवेति । विशिष्टग्रहण एवेत्यर्थः । अत एव भाष्ये—‘प्रमाणे द्वैयसच’ इति फलेषु ‘न्नित्यादिः’ इति च दोषेषु, उक्तं संगच्छते । ‘कः पुनः’ इति प्रश्ने विशेषाभावमात्रं न विवक्षितमित्याह—लघ्विति ॥

( जिज्ञासाभाष्यम् )

कानि ?

१ अकारान्ताङ्गापि कृतेऽपि डित्वाङ्गलोपे जाते हलन्तात्पर एवाविति तत्र प्रातिपदिकत्वज्ञार्थमात्रग्रहणमिति भावः ॥

२ प्रातिपदिकत्वतद्वाच्यधर्मग्रहण एवैषा परिभाषोपपत्तिरनेन तु प्रातिपदिकप्रातिपदिकग्रहण इति भावः ॥

३ प्रातिपदिकत्वव्याप्यधर्मपुरस्कारेणैवेत्यर्थः ॥

४ अनोनयत्रापि प्रातिपदिकसामान्यग्रहणमेवेति भावः ॥

( ५०९८ प्रयोजनवार्तिकम् ॥ ५ ॥ )

॥ \* ॥ सर्वनामस्वरसमासतद्धितविधिलुगलुगर्थम् ॥ \* ॥

( भाष्यम् ) सर्वनामविधिः प्रयोजनम् । सर्वनाम्नः सुद्धिर्हैव स्यात्—येषाम्, तेषाम् ॥

यासाम्, तासामित्यत्र न स्यात् ॥

( प्रयोजनखण्डनभाष्यम् )

नैतदस्ति प्रयोजनम् ।

अवर्णान्ताङ्गाविविधीयते । तत्रैकादेशे कृतेऽन्तादिवद्भावात्सुद्धिर्भविष्यति ॥

( प्रयोजनभाष्यम् )

इदं तर्हि प्रयोजनम्—“सर्वनाम्नस्तृतीया च” इहैव स्यात्—भवता हेतुना, भवतो हेतोरिति । भवत्या हेतुना, भवत्या हेतोरित्यत्र न स्यात् । सर्वनाम् ॥

( व्याख्यानभाष्यम् )

स्वर, “कुसूलैकूपकुम्भशालं विले” इहैव स्यात्—कुसूलविलम् ।

कुसूलीविलमित्यत्र च न स्यात् । स्वर ॥

( व्याख्यानभाष्यम् )

समास द्वितीया श्रितादिभिः सह समस्यते । इहैव स्यात्—कष्टं श्रितः=कष्टश्रितः ।

कष्टं श्रिता=कष्टश्रितेत्यत्र न स्यात् ॥

( वार्तिकोक्तप्रयोजनखण्डनभाष्यम् )

एतदपि नास्ति प्रयोजनम् । श्रितशब्दोऽकारास्तस्तत्रैकादेशे कृतेऽन्तादिवद्भावाद्भवति ॥

( प्रयोजनभाष्यम् )

इदं तर्हि—पूर्वसदृशेति । इहैव स्यात्—पित्रा सदृशः=पितृसदृशः ॥

पित्रा सदृशी=पितृसदृशीत्यत्र न स्यात् । समास ॥

( व्याख्यानभाष्यम् )

तद्धितविधि, “अचित्तहस्तिधेनोष्टक” इहैव स्यात्—हस्तिनां समूहो हास्तिकम् ॥

हस्तिनीनां समूहो हास्तिकमित्यत्र न स्यात् ॥

( प्रयोजननिरासभाष्यम् )

एतदपि नास्ति प्रयोजनम् । पुंवङ्गावेनैतत्सिद्धम् ॥

५ ‘कुसूलादीन्यन्यतोदात्तानि विलेपे’ एतदर्थकेन कुसूलीशब्दस्य कुसूलशब्दत्वाभावेनायं स्वरः न स्यादिति भावः ॥

६ श्रिताशब्दस्य श्रितशब्दत्वाभावेनास्य प्रवृत्तिर्न स्यादित्यर्थः ॥

७ हस्तिनीशब्दस्य पुंवङ्गावे प्रत्ययोत्पत्तेः पूर्व कृते हस्तिशब्दत्वेन तत्राचित्तहस्तीत्यस्य सुलभप्रवेशेनेष्टसिद्धेः ॥



( उद्घोतः ) भाष्ये—पुंवङ्गवेनैतस्सिद्धमिति । अस्याडे तद्धिते सिद्धश्च प्रत्ययविधावित्युक्तेरिति भावः ॥

( प्रयोजनभाष्यम् )

इदं तर्हि—प्रमाणे द्वयसच् । यथेह भवति—हस्तिद्वयसम्, हस्तिमात्रम् । एवं हस्तिनीद्वयसम्, हस्तिनीमात्रमित्यपि यथा स्यात् । तद्धितविधि ॥

( व्याख्यानभाष्यम् )

लुक्, “नेन्सिद्धवधातिषु च” इहैव स्यात्—स्थण्डिलशायी ॥

स्थण्डिलशायिनीत्यत्र न स्यात् । लुक् ॥

( प्रदीपः ) स्थण्डिलशायिनीति । गतिकारकोपपदानां कृद्धिः सह समासवचनं प्राक् सुबुत्पत्तेरिति वचनादनुत्पन्न एव ङीपि समासे सति, इच्चन्तमेवोत्तरपदमित्यप्रयोजनमेतत् । एवं ग्रामेवासिनी, दर्शनीयमानिनी, दीर्घमुखमानिनीत्यपि द्रष्टव्यम् ॥

( उद्घोतः ) अप्रयोजनमिति । तदनित्यत्वाश्रयेण भाष्यम् । किं चास्याः परिभाषायाः प्रातिपदिकत्वतश्चाप्यधर्माणां लिङ्गविशिष्टेऽतिदेश इत्यर्थे इति बहुव्रीहेरूपस्य इति सूत्रभाष्ये व्यक्तीभविष्यति । एवं च समासोत्तरमप्यन्तरङ्गत्वाद्भुक्ः पूर्वं ङीपि तेन न्यायेनोत्तरपदैत्वस्य तद्विशिष्ट एव सत्त्वेन लुगलुगादि न स्यादिति सा तदर्थमावश्यकताशयः । एतदपि भाष्यं तत्र नानमित्यन्ये ॥

( व्याख्यानभाष्यम् )

अलुक् “शयवासवासिष्वकालात्” इहैव स्यात्—ग्रामेवासी ॥

ग्रामेवासिनीत्यत्र न स्यात् ॥

( ५०९९ परिभाषाप्रयोजनवार्तिकम् ॥ ६ ॥ )

॥\*॥ मानिनि च विधिप्रतिषेधार्थम् ॥\*॥

( भाष्यम् ) मानिनि च विधिप्रतिषेधार्थं प्रयोजनम्—विध्यर्थं तावत् “क्यङ्मानिनोश्च” इहैव स्यात् । दर्शनीयमानिनी ॥

दर्शनीयमानिनीत्यत्र न स्यात् ॥

प्रतिषेधार्थमपि । वक्ष्यति “स्वाङ्गाच्चेतोऽमानिनि” तस्मिन् क्रियमाणे इहैव स्यात्—दीर्घमुखमानिनी ॥

दीर्घमुखमानिनीत्यत्र न स्यात् ॥

१ बहुगुणसंघस्येति सूत्रे प्रातिपदिकग्रहणे लिङ्गविशिष्टस्यापीति परिभाषया बहुव्रीह्यात्प्रत्यये कृते ‘पुंवङ्गचनं च’ इति वार्तिकखण्डनावसरे ‘न अस्याडे तद्धिते पुंवङ्गवतीति सिद्धम् । अस्त्युच्यते यजादौ च भं भवति । नात्र यजादिस्पर्शायाम् । इदमिह सम्प्रधानं तिष्ठत् किंयतां पुंवङ्गाव इति । परत्वात्पुंवङ्गावो नित्यसिद्धम् । पुंवङ्गावो कृते पुनः प्रसङ्गविज्ञानात्तिष्ठत् सिद्धः’ इति भगवतोक्तम् । तेन प्राक् प्रत्ययोत्पत्तेः पुंवङ्गाव इत्यर्थे इति कैयटेन व्याख्यातम् । तथा च प्रत्ययविधौ पूर्वपुंवङ्गावः सिद्ध इति भाष्याशय इति भावः ॥

२ प्रमाणेद्वयसजित्यस्य समर्थत्वात्प्रातिपदिकत्वात्प्रमाणेद्वयसजादयो भवन्तीत्यर्थात् उद्घातधिकाराभावे हस्तिनीशब्दस्य प्रातिपदिकत्वाभावेन स न स्यादित्यर्थः ॥

( ५१०० परिभाषाप्रयोजनवार्तिकम् ॥ ७ ॥ )

॥ \* ॥ प्रत्ययग्रहणोपचारेषु च ॥ \* ॥

( भाष्यम् ) प्रत्ययग्रहणोपचारेषु च प्रयोजनम् । “तृजकाभ्यां कर्तरि” इहैव स्यात्—अपां स्रष्टा ॥

अपां स्रष्टीत्यत्र न स्यात् । प्रत्यय ॥

उपचार—“अतः कृकमिकंसकुम्भ” इहैव स्यात्—अयस्कुम्भः ॥

अयस्कुम्भीत्यत्र न स्यात् ॥

( परिभाषाफलोपसंहारभाष्यम् )

एतान्येतस्याः परिभाषायाः प्रयोजनानि । यदर्थमेषा परिभाषा कर्तव्या ॥

एतस्यां च सत्यां नार्थो उद्घातग्रहणेन ॥

( ५१०१ परिभाषाशेषवार्तिकम् ॥ ८ ॥ )

॥ \* ॥ अतिप्रसङ्ग उपपदविधौ ॥ \* ॥

( भाष्यम् ) उपपदविधावतिप्रसङ्गो भवति “द्विषत्परयोस्तापेः” यथेह भवति—द्विषन्तप इति ॥

एवं द्विषतीताप इत्यत्रापि स्यात् ॥

( उद्घोतः ) परः परिभाषास्वीकारे दोषानुद्भावयति—अतिप्रसङ्ग इत्यादि ॥

( ५१०२ परिभाषाशेषे द्वितीयवार्तिकम् ॥ ९ ॥ )

॥ \* ॥ यजिजोः फकि ॥ \* ॥

( भाष्यम् ) यजिजोः फक्यतिप्रसङ्गो भवति । यथेह भवति—गार्ग्यायणः, दाक्षायणः ॥

एवं गार्ग्यो दाक्षेय इत्यत्रापि स्यात् ॥

नैष दोषः ॥

द्वगत्र बाधको भविष्यति ॥

( प्रदीपः ) द्वगत्रेति । परत्वादिति भावः ॥

( उद्घोतः ) अपवादत्वाद्यसम्भवाद्वाह—परत्वादिति । ढकोवकाशो दाक्षेय इति ॥

( ५१०३ परिभाषाशेषे तृतीयवार्तिकम् ॥ १० ॥ )

॥ \* ॥ समासान्तेषु च ॥ \* ॥

( भाष्यम् ) समासान्तेषु चातिप्रसङ्गो भवति

३ प्रातिपदिकग्रहणेति परिभाषया प्रातिपदिकवृत्त्युत्तरपदत्वस्य ङीप्विशिष्टेऽतिदेशेन तद्विशिष्ट एवोत्तरपदत्वमिति भावः ॥

४ प्रातिपदिकत्वतश्चाप्यधर्माणां लिङ्गप्रत्ययरहिते दृष्टान्तात्तद्विशिष्टेऽतिदेश इति लिङ्गविशिष्टपरिभाषाया अर्थ इत्यत्र मानमिति भावः ॥

५ अत्रापि गतिकारकोपपदानां कृद्धिः सहेति वचनात् ङीबुत्पत्तेः प्राक् समासेऽङ्गि च ङीप्यपीष्टसिद्धिः ॥ ङीबुत्पत्तावपि वासिशब्दपरत्वमपि सुसाधम् ॥

६ द्विषत्त्वद्विषतीशब्देऽनयापरिभाषयाऽतिद्विषेत् । तथा च युम्, स्यादिति भावः ॥

“राजाहःसखिभ्यष्टु” यथेह भवति—मद्रराजः,  
कश्मीरराजः ॥

एवं मद्रराज्ञी कश्मीरराज्ञीत्यत्रापि स्यात् ॥  
( आक्षेपभाष्यम् )

न वा भवति मद्रराजीति ॥  
( उपपादकभाष्यम् )

भवति, यदा समासान्तादीकारः । लिङ्गविशिष्ट-  
ग्रहणे तु ईकारान्तात्समासान्तः प्रसज्येत ॥

तत्र को दोषः ? पुंवद्भावष्टिलोपश्च । तत्र मद्र-  
राजीत्येवं रूपं स्यात् । मद्रराज्ञीति चेप्यते ॥

( प्रदीपः ) समासान्तादीकार इति । मद्रराजस्य भार्या  
मद्रराजीति पुंयोगादाख्यायामिति ङीष् ॥ तत्र को दोष इति ।  
टवि कृते यस्येति चेतीकारे लुप्ते टित्वाद् ङीप् कृते मद्रराज्ञीति  
सिध्यतीति प्रश्नः ॥

( उद्धोतः ) ईकारे लुप्त इति । तस्याभीयत्वेनासिद्धत्वान्  
‘नस्ते’ इति टिलोपाभावे ‘अङ्गोपो नः’ इत्यकार लोपे यस्येति लोपे  
च सतीत्यर्थः ॥ भाष्ये—पुंवद्भावष्टिलोपश्चेति । भस्याढ इति  
पुंवत्वम्, नस्तद्धित इति टिलोप इत्यर्थः ॥

( ५१०४ परिभाषाक्षेपे चतुर्थवार्तिकम् ॥ ११ ॥ )

॥ \* ॥ महदात्वे प्रियादिषु ॥ \* ॥

( भाष्यम् ) महदात्वे प्रियादिष्वितिप्रसङ्गो  
भवति । “आन्महतः समानाधिकरणजातीययोः”  
इति यथेह भवति महान् प्रियोऽस्य महाप्रियः ॥

एवं महती प्रियाऽस्य महतीप्रिय इत्यत्रापि स्यात् ॥

किमुच्यते प्रियादिष्विति ? यत्र पुंवद्भावः प्रति  
षिध्यते ॥

यत्र तु न प्रतिषिध्यते भवितव्यमेव तत्रात्वेनेति ॥

( प्रदीपः ) यत्र पुंवद्भाव इति । तत्रापूर्णीप्रियादि-  
ष्वितिवचनात् ॥ यत्र त्विति । महाजङ्ग इत्यादौ ॥

( उद्धोतः ) महाजङ्ग इति । महती जङ्गा यस्येति समाने  
‘स्त्रियाः’ इति पुंवत्वे आत्वं भवत्येवेत्यर्थः ॥

( ५१०५ परिभाषाक्षेपे पञ्चमवार्तिकम् ॥ १२ ॥ )

॥ \* ॥ जित्स्वरे ॥ \* ॥

( भाष्यम् ) जित्स्वरेऽतिप्रसङ्गो भवति “जित्-

१ प्रियादिभिन्नेषु परेष्वपि ङीलिङ्गमहच्छब्दस्यावृत्तिरूपदोषसत्त्वेन  
महदात्वे प्रियादिष्वित्यत्र प्रियादिष्विति किमर्थमिति प्रश्नाशयः । प्रियादिभिन्नेषु  
परेषु पुंवद्भावेन ङीलिङ्गमहच्छब्दस्य सम्भव एव नास्तीति प्रियादिपदपुंवद्भाव-  
प्रतिषेधपरमित्युत्तराशयः ॥

२ बहुगोमतीत्यत्र ङीवन्तविशिष्टस्य समासस्वरः स्यात् । न च बहोर्नञिति  
सूत्रे प्रातिपदिकपदाभावेन नात्रास्याः परिभाषायाः प्राप्तिरिति वाच्यम् । लिङ्ग-  
विशिष्टपरिभाषा हि प्रातिपदिकत्वतश्चाप्यधर्मग्रहणे प्रवर्तत इति सिद्धान्तात् ॥

त्यादिः” उदात्तो भवतीति । यथेह भवति—दाक्षिः,  
अहिचुम्बकायनिः ॥

एवं दाक्षी, अहिचुम्बकायनीत्यत्रापि स्यात् ॥

( प्रदीपः ) दाक्षीति । इतो मनुष्यजातेरिति ङीष् प्रत्यय-  
स्वरेणान्तोदात्त इष्यते ॥

( ५१०६ परिभाषाक्षेपे षष्ठवार्तिकम् ॥ १३ ॥ )

॥ \* ॥ राज्ञः स्वरे ब्राह्मणकुमारयोः ॥ \* ॥

( भाष्यम् ) राज्ञः स्वरे ब्राह्मणकुमारयोरति-  
प्रसङ्गो भवति “राजा च” ब्राह्मणकुमारयोरिति ।  
यथेह भवति—राजब्राह्मणः, राजकुमारः ॥

एवं राजब्राह्मणी, राजकुमारीत्यत्रापि स्यात् ॥

( उद्धोतः ) इष्यत इति । आद्युदात्तं तु पदं प्राप्नोतीत्यर्थः ॥

( ५१०७ परिभाषाक्षेपे सप्तमवार्तिकम् ॥ १४ ॥ )

॥ \* ॥ समाससंघातग्रहणेषु च ॥ \* ॥

( भाष्यम् ) समाससंघातग्रहणेषु चातिप्रसङ्गो  
भवति “बहोर्नञ्वदुत्तरपदभूम्नि” यथेह भवति—  
बहुगोमान् बहुयवमान् ॥

एवं बहुगोमती बहुयवमतीत्यत्रापि स्यात् ।

( प्रदीपः ) बहोर्नञ्वदिति । बहुशब्दादुत्तरपदबहुत्वे  
वर्तमानाद्यत्परं पदं तदन्तस्य समासस्य नञ इव स्वरो भवती-  
त्यतिदेशार्थः । तेन बहवो गोमन्तोऽस्य बहुगोमानित्यत्र ‘नञ्सु-  
भ्याम्’ इति समासान्तोदात्तत्वं भवति ॥ बहुगोमतीति ।  
बहवो गोमन्तोऽस्या इति बहुव्रीहिः, उगितश्चेति ङीप् । समा-  
सोऽत्र संघातरूपः कार्षीति लिङ्गविशिष्टसमासाग्रहणात्समासा-  
न्तोदात्तत्वाभावादीकारः पित्वादनुदात्तो भवति, ईकारान्तु पूर्व  
उदात्तो भवति ॥

( उद्धोतः ) अत्र यथा पूर्वोत्तरपदरूपसमाससंघातग्रहणं तथा  
सूत्रार्थव्याजेन दर्शयति—बहुति । बहुवो गोमन्तो यस्या इति विशद-  
यत्तद्वृत्तेरित्वादाह—बहवो गोमन्तोऽस्या इति ॥ ईकारात्पूर्व  
इति । ततः पूर्वो मशब्दाकारो बहोरिति सूत्रेणोदात्त इत्यर्थः ॥

( संघातपदाक्षेपभाष्यम् )

किमुच्यते समाससंघातग्रहणेष्विति ? ॥

( संघातपदप्रयोजनभाष्यम् )

यदवयवग्रहणं प्रयोजनमेवैतस्याः परिभाषायाः

अत्र हि प्रातिपदिकत्वव्याप्यधर्मः समासपदेन गृहीत इति दोषापादनम् ॥

३ वस्तुतस्तु ङीवन्तस्य समासत्वरूपप्रातिपदिकत्वव्याप्यधर्मत्वेऽपि बहु-  
शब्दाद्यत्परं पदं तदन्तत्वाभावेन नात्र ङीवविशिष्टस्य स्वरापत्तिः ॥

४ उत्तरपदचरमावयवकसमुदायस्यैव बहोर्नञिति सूत्रेण स्वरविधानादुत्तर-  
पदत्वं च ङीवविशिष्टसमासमवापरिभाषास्तीकारेऽपि नायन्वोप इति भावः ॥

५ अत्र हि ङीवविशिष्टस्यैवोत्तरपदत्वेन नानया किञ्चिद्विशिष्टापादनम् ॥

“कुसूलकूपकुम्भशालं बिले” कुसुलीबिलमिति यथा ॥

( प्रदीपः ) कुसुलीबिलमिति । पूर्वपदस्यात्र कार्यत्वम्, न तु संघातस्येति पूर्वपदान्तोदात्तत्वं भवत्येव ॥

( ५१०८ परिभाषाक्षेपेऽर्म्भेवार्तिकम् ॥ १५ ॥ )

॥ \* ॥ विभक्तौ चोक्तम् ॥ \* ॥

( भाष्यम् ) किमुक्तम् ? न वा विभक्तौ लिङ्गविशिष्टाग्रहणादिति ॥

( प्रदीपः ) विभक्तौ चोक्तमिति । उगिदचामित्यत्रोक्तम्—यथा गोमानित्यत्र नुम्भवति, एवं गोमतीत्यत्रापि प्राप्नोति । तत्र परिहार उक्तः—‘न वा विभक्तौ लिङ्गविशिष्टाग्रहणात्’ इति । विभक्त्याश्रयकार्यं क्रियमाणे लिङ्गविशिष्टपरिभाषा नेष्यत इत्यर्थः ॥

( उद्घोतः ) उगिदचामित्यत्रेति । युवोरनाकाविति सूत्रे तत्सूत्रमपि गृहीत्वाऽस्यार्थस्योक्तत्वादिति बोध्यम् ॥

( परिभाषोपसंहारभाष्यम् )

एतेऽस्याः परिभाषाया दोषाः, एतानि च प्रयोजनानि स्युः ॥

एते दोषाः समा भूयांसो वा ?

तस्मान्नार्थोऽनया परिभाषया ॥

न हि दोषाः सन्तीति परिभाषा न कर्तव्या । लक्षणं वा न परिणेत्यम् ॥

न हि भिक्षुकाः सन्तीति स्थाल्यो नाधिशीर्यन्ते । न च मृगाः सन्तीति यवा नोप्यन्ते ॥

दोषाः खल्वपि साकल्येन परिगणिताः । प्रयोजनानामुदाहरणमात्रम् । कुत एतत् । न हि दोषाणां लक्षणमस्तीति ॥

तस्मान्नान्येतस्याः परिभाषायाः प्रयोजनानि तदर्थमेषा परिभाषा कर्तव्या, प्रतिविधेयं च दोषेषु ॥

( प्रदीपः ) प्रतिविधेयमिति । अन्तप्रकरणे शक्तिलाङ्गुलाङ्गुलेत्यत्र वार्तिके घटग्रहणेनैव घटीग्रहणे सिद्धे घटीग्रहणमस्याः परिभाषाया अनित्यत्वज्ञापनार्थम्, तेनानिष्टविषये नोपतिष्ठते ॥

( उद्घोतः ) दोषोद्भावयिता आह—एते दोषा इति । मदुक्ता इत्यर्थः ॥ एतानि च=त्वदुक्तानि ॥ समा भूयांसो वेति ।

अन्येषामपि दोषाणां सत्त्वादित्यभिमानः । परिभाषावाचाह—न हि दोषा इत्यादि ॥ आरम्भे युक्त्यन्तरमाह—दोषाः खल्वपीति । अन्यत्र दोषाभावादिति भावः ॥

( ५१०९ ड्याप्प्रयोजनवार्तिकम् ॥ १६ ॥ )

॥ \* ॥ तद्धितविधानार्थं तु ॥ \* ॥

( भाष्यम् ) तद्धितविधानार्थं तु ड्यावग्रहणं कर्तव्यं ड्यावन्तात्तद्धितोत्पत्तिर्यथा स्यात्—कालितरा, हरणितरा, खट्वातरा, मालातरा ॥

( प्रदीपः ) तद्धितविधानार्थं त्विति । सति ड्यावग्रहणे तद्धितविधौ प्रकृतित्रयाधिकारसामर्थ्यात् पूर्व ड्यापौ भवतः, तदन्तात्तद्धित इत्यर्थः ॥

( उद्घोतः ) ननु ड्यावग्रहणे कृतेऽपि प्रातिपदिकत्वमाश्रित्य परत्वात्तद्धितः स्यादत आह—सतीति । प्रकृतित्रयाधिकारसामर्थ्यादिति पाठः ॥

( आक्षेपभाष्यम् )

किं पुनः कारणं न सिध्यति ?

( ५११० आक्षेपसाधकवार्तिकम् ॥ १७ ॥ )

॥ \* ॥ विप्रतिषेधाद्धि तद्धितवली-  
यस्त्वम् ॥ \* ॥

( भाष्यम् ) विप्रतिषेधाद्धि तद्धितोत्पत्तिः प्राप्नोति ॥

( प्रदीपः ) विप्रतिषेधाद्धीति । स्त्रीप्रत्ययस्यावकाशो यत्र प्रकर्षो न विवक्ष्यते—कालीति । प्रकर्षप्रत्ययस्यावकाशो यत्र स्त्रीत्वाविवक्षा—कालतर इति । स्त्रीत्वप्रकर्षयोस्तु युगपद्विवक्षायां परत्वात्प्रकर्षप्रत्ययः स्यादित्यर्थः ॥ ननु स्त्रीत्वस्यान्तरङ्गत्वात्तन्निमित्तः प्रत्ययान्तरङ्गः, प्रकर्षस्तु बाह्यप्रतियोग्यपेक्षत्वाद् बहिरङ्गः । ततस्तन्निमित्तस्य प्रत्ययस्यापि बहिरङ्गत्वम् । अन्तरङ्गबहिरङ्गयोश्चायुक्तो विप्रतिषेधः । तथा च वक्ष्यते—‘स्वार्थसमिधार्थं शब्दो निरपेक्षो द्रव्यमाह । समवेतं समवेतस्य च वर्चने लिङ्गं संख्यां विभक्तिं चाभिधाय तान्निवेशानपेक्षमाणश्च कृत्स्नमात्मानं प्रियकृत्सनादिषु ततः प्रवर्ततेऽसौ विभक्त्यन्त इति’ । एवं तर्ह्येतत्कमानाश्रयेण लौकिके प्रयोगे पदादुच्चरिताद्युगपदर्थः प्रतीयन्त इति लौकिकार्थव्यवस्थाङ्गीकरणेन प्रातिपदिकार्थगत-स्त्रीत्वप्रकर्षविवक्षाश्रयेण विप्रतिषेध उक्तः ॥

१ तत्सूत्रे ‘विप्रतिषेधाद्वापो वलीयस्त्वम्, इति वार्तिकव्याख्यानावसरे ‘उगितश्च’ इति सूत्रव्याख्यायामवमर्थः प्रकाशित इति भावः ॥

२ पूर्वपक्षिण इति शेषः । दोषाः खल्वपि साकल्येन परिगणिता इति भाष्योक्तेः । अस्याः परिभाषाया अनित्यत्वादेतावत्स्वेवाप्रवृत्तिरित्यर्थः ॥

३ तुल्यबलविरोधप्रदर्शयति—स्त्रीप्रत्ययेति ॥

४ तदर्थप्रतिषेधोऽपि च स्वार्थं समाप्तपदमिति स्त्रीप्रत्ययस्य पूर्वप्रवृत्तत्वेनान्तरङ्गत्वमिति भावः ॥

५ स्वार्थे परिपूर्णः शब्द इत्यर्थः ॥

६ स्वार्थापेक्षारहितः ॥

७ स्वार्थे समवेतम् ॥

८ वचने=बोधने ॥

९ तान्निवेशान्=लिङ्गसंख्याविभक्तिनिमित्तान् प्रत्ययादीनित्यर्थः ॥

१० ननु स्त्रीप्रत्ययस्यान्तरङ्गत्वेन पूर्वप्रवृत्तौ विप्रतिषेधादित्युक्तमत आह—एवमिति ॥



( उद्ध्योतः ) बाह्यप्रतियोग्यपेक्षत्वादिति । तदपेक्षप्रक-  
र्षाद्यन्वयश्च स्वार्थे समाप्तस्यैवेति तदवादिर्देहिरङ्ग इति भावः ॥ स्वार्थ-  
मिति । स्वार्थेऽत्र प्रवृत्तिनिमित्तं समवेतम् । तेन स्वार्थेनाश्रितमित्यर्थः ।  
विभक्तिः=कारकम्, यतः कृत्स्नात्मानमपेक्षमाणः पूर्वं तत्तद्विषय-  
काकाङ्क्षावानतः—ततः प्रियादिषु प्रवर्तत इत्यन्वयः ॥ युगपदर्थो  
इति । शब्देबुद्धिकर्मणां विरम्य व्यापारायोगादिति भावः । न तु  
शौक्यं कल्पितं कल्पितन्यायवशादारोपितक्रमवतीमर्थवत्तामाश्रित्येति  
तोत्पर्यम् । तदाश्रयणे तु सत्यंतरङ्गत्वादेव पूर्वं स्त्रीप्रत्यये व्यर्थमेव  
ड्याप्ग्रहणमिति भावः ॥

( ५१११ ड्यावग्रहणे दोषवार्तिकम् ॥ १८ ॥ )

॥ \* ॥ तत्र समासान्तेषु दोषः ॥ \* ॥

( भाष्यम् ) तत्र समासान्तेषु दोषो भवति—बहु-  
गोमत्का, बहुयवमत्का ॥

समासान्ता अपि ड्यावन्तात्स्युः ॥

( प्रदीपः ) समासान्ता अपीति । तत्र बहवो गोम-  
न्तोऽस्या इति बहुव्रीहौ कृते ङीप् च कबुत्पत्तौ बहुगोमतीकेति  
प्राप्नोति ॥

( उद्ध्योतः ) भाष्ये—तत्र समास्तेषु दोष इत्यतः प्राक् 'तत्र  
को दोषः' इति कान्वित्कोऽपपाठः । प्रश्नस्यानन्वयात्, बहुयव-  
मत्केत्युत्तरं वा स ग्रन्थः । तत्र ड्यावग्रहणे कृते समासान्तेषु दोष  
इति तदर्थः ॥

( ५११२ न्यूनतापूरकवार्तिकम् ॥ १९ ॥ )

॥ \* ॥ त्यूडोश्च ग्रहणम् ॥ \* ॥

( भाष्यम् ) त्यूडोश्चापि ग्रहणं कर्तव्यं भवति । यु-  
धतिका, ब्रह्मबन्धुकेति ॥

( प्रदीपः ) ब्रह्मबन्धुकेति । अज्ञाताद्यर्थविवक्षायामूढ-  
न्तात्कप्रत्यय ईष्यते ॥

( वार्तिकाक्षेपभाष्यम् )

ऊङ्ग्रहणेन तावन्नार्थः । नास्त्यत्र विशेषः । उका-  
रान्तादुत्पत्तौ सत्यामूढन्ताद्वा ॥

( प्रदीपः ) नास्त्यत्रेति । केण इति ह्रस्वविधानादिति  
भावः ॥

( उद्ध्योतः ) ननु ह्रस्वदीर्घयोर्विशेषान्नास्त्यत्रेत्यनुपपन्नमत  
आह—केण इतीति ॥

१ तदपेक्ष=प्रतियोग्यपेक्षेति भावः ॥

२ शब्दोच्चारणसमकालमेव तज्ज्ञानमभवतीति स्वार्थे परिपूर्णमित्यादिकमो  
नापेक्ष्यत इति भावः ॥

३ ड्यावग्रहणे दोषमाह—तत्र समासान्तेष्विति ॥

४ ड्यावग्रहणाधिकारसामर्थ्यात्समासान्ता अपि स्त्रीप्रत्ययात्पूर्वं न स्तुरि-  
त्यर्थः ॥

५ त्यूडोश्चापि तद्विधौ पूर्व स्यादिति दोषः ॥

६ रूपे न विशेष इत्याशयः ॥

७ जातेरङीति सूत्रेण जातिलक्षणद्वयमपि भाष्यकृतामभिधेयम् । पूर्व-

( प्रयोजनभाष्यम् )

इदं तर्हि—युवतितरा, ब्रह्मबन्धुतरा, इति ॥

( प्रदीपः ) युवतितरेति । जातेत्येति पुंवद्भावप्रतिषेधं  
मन्यते । यौवनस्य जातिरूपत्वात् ॥ ब्रह्मबन्धुतरेति । अत्र  
नद्याः शेषस्यान्यतरस्यामिति विकल्पेन ह्रस्वः ॥

( उद्ध्योतः ) ननु युवतितरेत्यत्र तसिलादिवृत्ति पुंवस्त्वं दुर्वार-  
मत आह—जातेत्येतीति । एषां जातिकार्यस्य वैकल्पिकताया अग्रे  
वक्ष्यमाणत्वाच्च 'अचः परस्मिन्' इति सूत्रस्य युवजानिरिति भाष्य-  
प्रयोगासङ्गतिः ॥ विकल्पेनेति । एवं च तदभावे दीर्घश्रवणार्थ-  
मूढन्तात्तद्धितोऽवश्यमङ्गीकार्य इति भावः ॥

( ५११३ दोषपरिहारवार्तिकम् ॥ २० ॥ )

॥ \* ॥ तदन्तस्य च प्रत्ययार्थेनायोगा-  
त्तद्वितानुत्पत्तिः ॥ \* ॥

( भाष्यम् ) तदन्तस्य च ड्यावन्तस्य प्रत्ययार्थे-  
नायोगात्तद्वितोत्पत्तिर्न प्राप्नोति । कालितरा, हरि-  
णितरा, खट्वातरा, मालातरेति ॥

किं कारणम् ?

ड्यावन्तमेतत् स्त्रीप्रधानम् । न च स्त्रीत्वस्य  
प्रकर्षाप्रकर्षौ स्तः ।

नैष दोषः ।

न हि किञ्चिदुच्यते—एवंजातीयकादुत्पत्तव्यमेवं  
जातीयकान्नेति ।

एतावदुच्यते—“अतिशयने तमविष्टनौ” “ति-  
डश्च” इति । यस्य च प्रकर्षोऽस्ति तस्य प्रकर्षे प्रत्ययो  
भविष्यति । अस्ति चाप्रधानस्य गुणस्य प्रकर्षः ।

इह खल्वपि शुक्लतरः कृष्णतर इति ।

द्रव्यं प्रधानम् । गुणस्य च प्रकर्षे प्रत्यय उत्पद्यते ॥

( प्रदीपः ) न च स्त्रीत्वस्येति । तस्य सर्वत्रैकरूपत्वात्  
प्रकर्षाप्रकर्षाभाव इत्यर्थः ॥ इह खल्वपीति । सर्वत्र प्रधा-  
नस्य प्रकर्षाभावः । तदुक्तं हरिणा—

सर्वस्यैव प्रधानस्य न विना भेदहेतुना ।

प्रकर्षो विद्यते नापि शब्दस्योपैति वाच्यताम् ॥ इति ॥

ततश्च कालितरेत्यत्रापि कालगुणप्रकर्षाश्रयस्तरप्रत्ययः ॥

लक्षणेन युवत्यादीनां जातिव्युत्पत्तेरेण च नेति वैकल्पिकमेपां जातिकार्यमिति  
भावः ॥

८ ननु युवत्यादिशब्दानां जातिवाचकत्वे युवजानिरिति भाष्यप्रयोगोऽसङ्गतः  
स्यादत आह—एषां जातीति ॥

९ तरप्रत्ययेन प्रकृत्यर्थमुच्यविशेष्यताश्रयस्यैव प्रकर्षो बोध्यत इत्यभि-  
प्रायेणेदम् ॥

१० प्रकृत्यर्थसुखविशेष्यताश्रये गुणीभूतस्यापि प्रकृत्यर्थस्य प्रकर्षोऽनेन  
बोध्यत इत्याह—एतावदिति ॥

११ अत्र दृष्टान्तमाह—इह खल्वपीति ॥

( उद्ध्योतः ) भाष्ये दोषान्तरमाह—तदन्तस्य चेति ॥ तस्य सर्वत्रेति । प्रत्ययार्थत्वात् शास्त्रीयं स्त्रीत्वं प्रधानम् ॥ सर्वस्यैवेति । भेदहेतुगुणादिकं विना न द्रव्यस्य स्वतः प्रकर्षः । नापि भेदहेतुं विना स द्रव्यरूपः प्रधानोऽर्थः शब्दाभिधेय इत्यर्थः । एवं च निरुपाधेर्व्यपदेशाभावाद्युपाधिकृतो व्यपदेशस्तन्निमित्त एव प्रकर्षः । उपाधिरपि यत्र प्रकर्षादिहीनस्तत्र तत्सहचरितगुणप्रकर्षो बोध्यः—यथा गोतर इत्यादौ । एवं गुणादिरेव यत्र प्रधानं तत्र तस्य द्रव्यायमाणत्वात्तत्संसर्गिधर्मान्तरनिमित्त एव प्रकर्षः, यथा शुक्लतरं रूपम्=अतिशयेन शुक्लमित्यर्थ इत्यादि बोध्यम् ॥

( ५११४ सिद्धान्तवार्तिकम् ॥ २१ ॥ )

॥ \* ॥ उक्तं वा ॥ \* ॥

( भाष्यम् ) किमुक्तम् ? 'सिद्धं तु स्त्रियाः प्रातिपदिकविशेषणत्वात्स्वार्थं टावादयः' इति । प्रातिपदिकविशेषणं स्त्रीग्रहम्, स्वार्थिकाष्टावादयः ॥

नैवं विज्ञायते—स्त्रियामभिधेयायामिति ॥

नापि स्त्रीसमानाधिकरणात्प्रातिपदिकादिति ॥

कथं तर्हि—यत्प्रातिपदिकं स्त्रियां वर्तते तस्माद्वावादयो भवन्ति ॥

कस्मिन्नर्थे ?

स्वार्थे इति ॥

( प्रदीपः ) उक्तं वेति । नात्र स्त्रीत्वं प्रधान्येन प्रत्ययाभिधेयम् । किं तर्हि, स्त्रीत्ववति द्रव्ये वर्तमानात् प्रातिपदिकात् स्वार्थं टावादयः । ततश्च द्रव्यमेव प्रधान्येनाभिधीयते तस्य च व्यपदेशहेतुगुणप्रकर्षाश्रयातिशयविवक्षायां प्रकर्षप्रत्यय इत्यर्थः ॥

( उद्ध्योतः ) स्त्रीत्ववति द्रव्ये इति । प्रातिपदिकविशेषणत्वादित्यस्य तदर्थविशेषणत्वादित्यर्थ इति भावः । स्वार्थं टाप्यपि प्रकृते किमायातमत आह—ततश्चेति ॥ गुणप्रकर्षाश्रयेति । गुणप्रकर्षकृतेत्यर्थः । गुणैर्गतिप्रकर्षस्य द्रव्ये आरोप इति भावः ॥

( वार्तिकोक्तदोषपरिहारभाष्यम् )

ननु चोक्तं तत्र समासान्तेषु दोष इति ॥

समासान्ता अपि स्वार्थिकाः ॥

१ द्रव्यस्य प्रकर्षो भेदहेतुगुणादिप्रकर्षेणैव बोद्धुं शक्यः । गुणादिव्यतिरेकेण केवलद्रव्यस्य प्रकर्षो न भवतीत्यशयः ॥

२ भेदहेतुगुणादिव्यतिरेके वस्तु शब्दवार्थं न भवतीत्यर्थः ॥

३ निरुपाधेर्वस्तुनो व्यपदेशाभावेन=व्यवहारभावेन तत्तदुपाधिकृत एव प्रकर्षः ॥ यथा मालातर इत्यादौ । मालाशब्दः पुष्परचनाविशेषोपाधिना व्यवहृतो भवति । तत्र पुष्परचनायाः प्रकर्षे तरपप्रत्यय इत्यर्थः ॥

४ ननु गवादिशब्देषु गोत्वमुपाधिः स च प्रकर्षोप्रकर्षाभ्यां रहित इति गोशब्दात्तरप्रात्ययौ न स्यादत आह—उपाधिरपीति । एवं च गवादिशब्दात्तरप्रात्यये गवादिगत जाड्यादिगुणानामेव प्रकर्षो बोध्य इति भावः ॥

५ यत्र शुक्लतरं रूपमित्यादौ शुक्लशब्दस्य शुक्लरूपपरत्वेन भेदहेतु गुणादिकं विना मुख्यस्यार्थस्य प्रकर्षाभावाच्छुक्लरूपे तरप्रात्ययेन न प्रकर्षः किन्तु रूपसंसर्गान्तरशुक्लनिमित्त एव प्रकर्ष इति तात्पर्यम् ॥

उभयोः स्वार्थिकयोः परत्वात्समासान्ता भविष्यन्ति ॥

( प्रदीपः ) समासान्ता अपीति । ड्याच्ग्रहणप्रत्याख्यानेन समासान्तेषु परिहारः । स्त्रियामन्यपदार्थं बहुव्रीहिविधानात् स्त्रीप्रत्ययस्य च समासान्तस्य च विप्रतिषेधोपपत्तिः । कालितरेत्यादौ तु पूर्वोक्तेन न्यायेनान्तरङ्गत्वात् स्त्रीप्रत्यये कृते प्रकर्षप्रत्यय उत्पद्यते ॥

( उद्ध्योतः ) अन्येदोष उद्धृतेऽप्याद्यो दोषोऽस्त्येवेत्याह—ननु चोक्तमिति—भाष्ये ॥ स्वार्थं कथं कालिकेत्यग्रिमभाष्यानुत्थानापत्तेराह—प्रत्याख्यानेनेति ॥ विप्रतिषेधोपपत्तिरिति । अर्थकृतबहिरङ्गत्वानाश्रयणात् स्त्रीप्रत्ययानां न बहिरङ्गत्वमिति भावः ॥ ननु पूर्वोक्तकालितरेत्यादि त्यक्त्वा 'कथं कालिका' इत्युदाहरणांतरदाने बीजमाह—कालितरेत्यादौ त्विति । पूर्वोक्तेन=स्वार्थमभिधायेत्यादिना । अत्यंतस्वार्थिकतरपोऽभावादिति भावः ॥

( वार्तिकोक्तदोषपरिहारभाष्यम् )

कथं कालिकेति ? ॥

प्रत्ययस्थात्कात्पूर्वस्येतीत्वं भविष्यति ॥

( प्रदीपः ) कथं कालिकेति । 'वर्णे चानित्ये' 'रक्ते' इति वर्तमाने 'कालाच्च' इति स्वार्थं कन्प्रत्ययस्तदपेक्षं च स्त्रीप्रत्ययस्यान्तरङ्गत्वं नास्तीति परत्वात्कन् स्यादिति प्रश्नः ॥

( उद्ध्योतः ) ननु कालिकेत्यादावपि तेनैव न्यायेनान्तरङ्गत्वात्स्त्रीप्रत्ययः स्यादत आह—वर्णे चेति ॥ स्वार्थं=केवलस्वार्थं । अत्यन्तस्वार्थिकत्वात्तेषाम्, तत्र च न तन्मार्थावयसर इति भावः ॥

( वार्तिकोक्तदोषपरिहारभाष्यम् )

कथं हरिणिकेति ? ॥

हरिणशब्दः प्रकृत्यन्तरमस्ति ।

( प्रदीपः ) कथं हरिणिकेति । स्वार्थं हरितशब्दात् परत्वात्कन् स्यादिति प्रश्नः । अज्ञातादिकनस्तु बहिरङ्गत्वात् प्रागेव स्त्रीप्रत्ययः सिध्यति ॥ हरिणशब्द इति । हरितशब्दसमानार्थ इति भावः । तत्र हरितशब्दस्य हरितिकेति भवति । हरिणशब्दस्य तु हरिणिकेति भावः ॥

( उद्ध्योतः ) हरितशब्दात्परत्वात्कनिति । ततश्च वर्णादनु-

६ एवं च भेदहेतुगुणादिकं विना न द्रव्यस्येत्यत्र द्रव्यपदं मुख्यार्थपरमेव । तेन द्रव्यायमाणत्वात्=द्रव्यसहसु मुख्यार्थत्वादित्यर्थः ॥

७ स्त्रीप्रत्ययानां द्योतकत्वमभिधायोक्तदोषाभिरस्यति भगवान्—सिद्धं निवृत्ति ॥

८ स्त्रीप्रत्ययानां वाचकत्वभिरस्यति—नैवमिति, नापीति च ॥

९ एवं च स्त्रियां विद्यमानं यत्प्रातिपदिकमित्यर्थः ॥

१० नन्वेवं गोतरेत्यादौ गवादिगतजाड्यादिगतप्रकर्षविवक्षायान्तरप्रात्यये प्रत्ययार्थः प्रकृत्यर्थेऽन्वेतीति सिद्धान्तव्याकोपः । जाड्यादिगुणानां गोशब्दवाच्यत्वाभावादत आह—गुणगतप्रकर्षेति ॥

११ अन्येदोषे=तदन्तस्य च प्रत्ययार्थेनायोगात्तज्ज्ञातानुत्पत्तिः इति दोषवारणेऽप्याद्यो दोषः=तत्र समासान्तेषु दोषः इति दोष इत्यर्थः ॥

१२ अन्तरङ्गस्यावयसरः ॥

दात्तादिति डीप् नकारौ न स्यातामिति भावः । अज्ञातादिकस्य क्विति पाठः । कन इति पाठे संशया कनिति बोध्यम् ॥

( वार्तिकोक्तदोषपरिहारभाष्यम् )

कथं लोहिनिकेति ?

वक्ष्यत्येतल्लोहिताल्लिङ्गबाधनं वेति ॥ १ ॥

( प्रदीपः ) लोहिनिकेति । न हि लोहिनशब्दः प्रातिपदिकमस्तीति प्रश्नः ॥ वक्ष्यत्येतदिति । अवश्यवक्तव्यतां दर्शयति । क्रियमाणेऽपि ङ्याग्रहणे 'लोहितान्मणौ' 'वर्णे चानिले' 'रक्ते' इति प्रतिपदविधानाद् बलीयस्त्वात् स्त्रीप्रत्ययं बाधित्वा कञेव स्यात् ॥ १ ॥

( उद्ध्योतः ) ननु वचनान्तरस्वीकारेण वचनप्रत्याख्यान-मयुक्तमत आह—अवश्येति । लोहितात्कना परत्वेन प्राप्तं लिङ्ग-बोधकप्रत्ययबाधनं चेति तदर्थः ॥ प्रतिपदेति । अनवकाशत्वे सत्येव तस्य बाधकत्वप्रयोजकत्वाच्चिन्त्यमिदम्, परत्वादिति वक्तुमुचितम् । एतत्क एनिकेत्यादि तु अत्यंतस्वार्थिके कनि न भवत्येव । वचनाभावात्, एनशब्दस्य प्रकृत्यंतरस्याभावाच्च कित्वेतिकेत्येव । सूत्रमतेपि ङ्याग्रहणमत्यन्तस्वार्थिकानारभ्य निवृत्तमेव । अत्र चार्थे 'लोहितात्' इति वचनमेव ज्ञापकं । सूत्रे ङ्याग्रहणं तु कालितरेत्यादावुक्तन्याय-सिद्धार्थकथनमेवेति न सूत्रभाष्ययोर्विरोधः । न च हरणिकेत्यादौ कनिकृतेऽपि पूर्वभागे वर्णादनुदात्तादिति दुर्गारम् । एकाज्जिवैन-न्यायेन समुदायात्स्त्रीप्रत्यये—नैवोक्ततया मध्ये तदनुत्पत्तेरित्याहुः ॥

( ६१९ अधिकारसूत्रम् ॥ ४ । १ । १ आ. २ )

१२७७ स्त्रियाम् ॥ ४ । १ । ३ ॥

( लिङ्गाधिकरणम् )

( आक्षेपभाष्यम् )

स्त्रियामित्युच्यते ।

का स्त्री नाम ॥

१ तस्य=प्रतिपदविधानस्य ॥ शेषाद्विभाषेति सूत्रस्य 'शेषग्रहणमनर्थकं ये प्रतिपदं विधीयन्ते ते बाधका भविष्यन्ति' इत्याशङ्क्य 'अनवकाशा हि विधयो बाधका भवन्ति' इति भाष्यात्प्रतिपदोक्तत्वस्य निरवकाशत्वे सत्येव बाधकत्वमिति सिद्धम् ॥

२ वर्णादनुदात्तादित्यस्य वैकल्पिकत्वेन 'एतिका, एनिका' इति द्वे रूपे भवतः । तत्र परत्वात्कनि 'एतिका' इत्येव रूपं स्यादिति ॥

३ कनः पूर्वभागे हरितशब्दे तस्य वर्णवाचित्वेन प्राप्तिरिति शङ्कितुराशयः । समुदायात्स्त्रीप्रत्ययेऽनेन न्यायेन समुदायस्यैव वर्णवाचित्वत्रतु कनः पूर्वभागस्येत्युत्तरम् ॥

४ स्त्रीत्वस्य शास्त्रे काव्यव्याख्यानात् प्रश्नः ॥

५ यथा वृद्धिरेचीलादौ वृद्धिरादैलित्यत्र प्रसिद्धस्य वृद्धिपदस्योपादानं तथा नात्रेत्याह—प्रसिद्धार्थेति ॥

६ खट्वादिषु शब्देषु स्त्रीलिङ्गव्यवहारसत्त्वेपि 'इयं खट्वा स्त्री' इति व्यवहारो नास्तीति भावः ॥

७ यथाऽवयवसंस्थानव्यवहारं गोत्वं सर्वास्वपि गोव्यक्तिषु वर्तते, न तथा

( प्रदीपः ) का स्त्री नामेति । प्रसिद्धस्यार्थस्य कार्यान्तर-विधानायानुवादसम्भवात्, इह च शास्त्रे स्त्रिया अपरिभाषित-त्वात् । लोके च खट्वादिषु स्त्रीव्यवहारभावाच्चौकिकस्त्रीग्रहणेऽव्या-प्त्यतिव्याप्तिदर्शनात्प्रश्नः । न च गोत्वौदित्वसंस्थानविशेषव्यङ्ग्यत्वं स्त्रीत्वस्य, यतः सामान्यविशेषरूपत्वं तस्य स्यात् । खट्वादिशेषा-नगर्यादिषु भिन्नत्वात्संस्थानस्य । न च सकृदाख्यातं स्त्रीत्वं गो-त्वादिवत् सर्वेषु स्त्रीलिङ्गेषु व्यत्यन्तरेषु ग्रहीतुं शक्यते ॥ यत्र वस्तुस्वरूपजिज्ञासा तत्र प्रथमान्तेन प्रश्नो युक्त इति का स्त्री नामेत्युक्तम् । कस्यां स्त्रियामिति तूच्यमाने विशेषविषयः प्रश्नः स्यात् ॥

( उद्ध्योतः ) शास्त्रप्रसिद्धेरभावेऽपि लोकप्रसिद्धार्थानुवादो भविष्यतीत्यत आह—लोके चेति । खट्वादिव्यव्याप्तिः, भ्रुकुंसादि-ध्वतिव्याप्तिरित्यर्थः ॥ ननु यद्यपि लौकिकस्त्रीव्यक्तिग्रहणे दोषस्तथापि जातिरूपस्य खट्वादिसाधारणस्य भ्रुकुंसादिव्यावृत्तस्य ग्रहणमस्त्वित्यत आह—न चेति ॥ सामान्यविशेषरूपत्वम्=जातिविशेषरूपत्वमित्यर्थः ॥ भिन्नत्वादिति । एतेनाकृतिग्रहणेत्येतल्लक्षितत्वं न स्त्रीत्वस्येत्युक्तम् ॥ लक्षणान्तरमपि नास्तीत्याह—न चेति ॥ सौत्रविभक्त्यनुसारेणैव प्रश्ने कर्तव्ये किमित्यन्यथा प्रश्नोऽत आह—यत्र वस्त्विति ॥ विशेषविषय इति=स्त्रीविशेषविषय इत्यर्थः ॥

( समाधानभाष्यम् )

लोकत एते शब्दाः प्रसिद्धाः । स्त्री पुमान्पुंसकमिति ।

यल्लोके दृष्ट्वा एतदवसीयते—

इयं स्त्री, अयं पुमान्, इदं नपुंसकमिति ।

सा स्त्री, स पुमान्, तन्नपुंसकमिति ॥

( प्रदीपः ) लोकत इति । पञ्चम्यन्तारसप्तम्यन्ताद्वा तसिः ॥ शब्दाः प्रसिद्धा इति । विशिष्टार्थाभिधायित्वेनेति भावः । पुंनपुंसकयोरुपादानं प्रसङ्गेन तद्विषयस्याप्यज्ञानस्य निराकरणार्थम् ॥ यल्लोक इति । यन्निमित्तमुपलभ्य निमित्त-वस्तुर्थे प्रत्यय उपजायते तत्क्यादिशब्दवाच्यमित्यर्थः । तद्यो-गाच्च निमित्तवान्वयर्थः क्यादिशब्दवाच्यो भवति ॥

स्त्रीत्वं सकलस्त्रीव्यक्तिष्ववयवसंस्थानव्यवहारमस्ति, अतो न तस्य स्त्रीत्वस्य जातिरूपत्वमित्यर्थः ॥

८ अवयवसंस्थानविशेषव्यवहारव्यभिचारं दर्शयति—खट्वेति ॥

९ नन्वाकृतिग्रहणा जातिरिति लक्षणलक्षितजातिरूपत्वं स्त्रीत्वस्य खट्वादिषु व्यभिचारान्मास्तु । सकृदाख्यातनिर्गमेति लक्षितजातिरूपत्वं स्त्रीत्वस्य को बाध इत्याह—न चेति ॥

१० लोकप्रसिद्धस्य 'स्वनकेशवती' इति स्त्रीत्वस्य ग्रहणे खट्वादिषु तदभावाद् व्याप्तिः । भ्रुकुंसादिषु स्वनकेशसम्बन्धसत्त्वेनातिव्याप्तिरित्यर्थः ॥

११ इत्येतल्लक्षणलक्षितजातिरूपत्वमित्यर्थः ॥

१२ स्त्रीत्वव्याप्यधर्मविषयक इति भावः ॥

१३ लोक एते शब्दा विशिष्टार्थाभिधायित्वेनेति कथनेन का स्त्रीनामेति भाष्यतः स्त्रीत्वरूपार्थविषयकमश्रयोत्तरमपि स्त्रीत्वरूपार्थविषयकमेव सम्भवति ॥ अन्यथा प्रश्नोत्तरयोर्वैयर्थ्यविकरण्यापातः ॥

१४ तद्योगात्=निमित्तयोगात् ॥ निमित्तस्य वाचकः स्त्रीशब्दो यत्र तन्निमित्तं गवादिशब्देषु वर्तते तस्यापि वाचको भवतीति गौः स्त्रीति व्यवहारः सप्रज्ञः ॥



( उद्घोतः ) पञ्चम्यन्तादिति । औघे लोकशब्देन व्यवहारः । अन्ये व्यवहर्तार इति भेदः ।

लोकयते येन शब्दार्थो लोकस्तेन स उच्यते ।

व्यवहारोऽथवा वृद्धव्यवहर्तृपरंपरा ॥ इत्युक्तेः ॥

नन्वर्थे पृष्ठे शब्दप्रसिद्धयभिधानं व्यधिकरणमत आह—विशिष्टेति ॥ प्रसंगेनेति । न तु तत्प्रकृतमिति भावः ॥ दर्शनावसाय-योरैकत्वादाह—यन्निमित्तमिति । यन्निमित्तमुपलभ्य एतन्निमित्तवदर्थरूपं ख्यादिशब्देनावसीयते=प्रत्याख्यत इत्यक्षरार्थः ॥ भाष्येऽवसायाकारमाह—इयं स्त्रीत्यादि ॥ ननु स्त्रीत्वावसायस्यं स्त्रीत्याकारोऽनुपपन्नोऽत आह—तद्योगाच्चेति । शुक्लादिशब्दवदिति भावः ॥ सौ स्त्रीत्यादौ तदादीनां विधेयलिङ्गादितया नानुपपत्तिः, अन्यथा तत्स्त्रीत्यादि वक्तव्यं स्यात् ॥

( स्त्रीत्वनिमित्तजिज्ञासाभाष्यम् )

किं पुनर्लोके दृष्ट्वा एतदवसीयते—

इयं स्त्री, अयं पुमान्, इदं नपुंसकमिति ॥

( प्रदीपः ) किं पुनरिति । द्रव्ये सत्तादेरनेकार्थस्य सम्भवात्प्रश्नः ॥

( उद्घोतः ) सत्तादेरिति । आदिना संख्याकर्मत्वादि ॥

( निमित्तकथनभाष्यम् )

लिङ्गम् ॥

( प्रदीपः ) लिङ्गमिति । स्तनकेशादिकमिति भावः ॥

( उद्घोतः ) लिङ्गमित्यस्यानुमितिजनकत्वमिति नार्थ इत्याह—स्तनेति ॥

( जिज्ञासाभाष्यम् )

किं पुनस्तत् ?

( लिङ्गलक्षणभाष्यम् )

स्तनकेशवती स्त्री स्याल्लो-

मशः पुरुषः स्मृतः ।

उभयोरन्तरं यच्च तद-

भावे नपुंसकम् ॥

( प्रदीपः ) स्तनकेशवतीति । भूमादौ मतुप् । तथैव लोमश इति—शः । लिङ्गे पृष्ठे लिङ्गिकथनं लिङ्गप्रतिपत्तिपरमिति प्रश्नप्रतिवचनयोर्नास्त्यसंगतिः । स्तनकेशं च प्रसिद्धत्वादित्य-

१ पञ्चम्यन्तात्प्रसिद्धये लोकादेते शब्दाः प्रसिद्धा इत्यस्य लोकव्यवहारात्प्रसिद्धा इत्यर्थः । सप्तम्यन्ताच्च प्रत्यये लोके=व्यवहर्तृषु प्रसिद्धा इत्यर्थः । व्यवहरणक्रियायाः शब्दाधारत्वात्सम्भवादित्युक्तिः ॥

२ शुक्लनीलादिसमुदायवाचकस्य रूपशब्दस्य व्यापकस्य रूपत्वव्याप्येन शुक्लेन सहाभेदान्वयस्तथा स्त्रीत्वगोत्वाद्यवच्छिन्नादिसमुदायस्य 'इयं' शब्दार्थस्य स्त्रीत्वगोत्वाद्यवच्छिन्नव्याप्येन स्त्रीशब्दार्थेनाभेद इति तात्पर्यम् ॥

३ ननु 'सा स्त्री' इत्यादिभाष्ये तत्पदेन स्त्रीत्वनिमित्तमुद्दिश्य स्त्रीपदेन स्त्रीत्वं विधीयते तत्र तत्पदस्य स्त्रीत्वनिमित्तवाचकत्वेन नपुंसकनिर्देश आवश्यक अत आह—सा स्त्रीत्यादि ॥

४ ननु किंपुनर्लिङ्गमिति प्रश्नस्य स्तनकेशवती स्त्री स्यादिति लिङ्गाश्रयक-सुत्तरमयुक्तमत आह—लिङ्गे पृष्ठे इति ॥

३ पा० च०

स्यापि स्त्रीप्रतिपत्तिनिमित्तस्य कुमार्यादिगतस्योपलक्षणम् । तदनेन स्त्रीत्वादीनां स्तनाद्युपव्यञ्जनानां गोत्वादिवत्सामान्यविशेषत्वं दर्शितम् । यथोक्तं हरिणा—

हस्तिन्यां वडवायां च स्त्रीति बुद्धेः समन्वयः ।

अतस्तां जातिमिच्छन्ति द्रव्यादिसमवायिनीम् ॥

इति ॥

उभयोरन्तरमिति । लिङ्गवत्त्वेन सदृशमित्यर्थः । तेनाव्ययाख्यातार्थस्य नपुंसकत्वाभावः । तदभाव इत्यनेन मयूरी-कुक्कुटादीनां स्त्रीपुंससमुदायानां नपुंसकत्वं निराकृतम् । भवति हि समुदायः समुदायिनोः सदृश इति स्यान्नपुंसकत्वम् । अथ तु परवल्लिङ्गमित्यनेन समुदायस्य परवल्लिङ्गतातिदेशादप्रसङ्गो नपुंसकत्वस्य । ततो वस्तुस्वरूपनिरूपणपरमेतदित्यवगन्तव्यम् ॥

( उद्घोतः ) ननु स्तनादिसंबन्धस्यान्यत्रापि दर्शनादाह—भूमादाविति । आदिना—अतिशयः ॥ लिङ्गप्रतिपत्तिपूर्वकमिति । पूर्वकमिति स्वार्थे कस्ततः षष्ठीसमासः, तज्जनकमित्यर्थः । लिङ्गप्रतिपत्तिपरमिति पाठे तत्प्रतिपत्तितात्पर्यकमित्यर्थः ॥ ननु कुमार्या-मतिशयितस्तनाद्यभावात्कथं स्त्रीत्वमत आह—अन्यस्यापीति । योन्यादेरित्यर्थः ॥ ननु स्तनादीनामननुगतत्वात्तन्निमित्तानुगतप्रत्यय-प्रयोगयोरयोगोऽत आह—अनेनेति । जातिविशेषरूपं स्त्रीत्वादिकम् ॥ तत्राकृतिग्रहणत्वं दर्शयति—स्तनाद्युपव्यञ्जनानामिति—बहुव्रीहिः ॥ समन्वयः=अनुगमः ॥ द्रव्यादीति । आदिना गुणक्रिया-जातीनां संग्रहः । स्तनादीत्यादिपदेन शब्दगतटाबाचपि, शब्दार्थ-योरभेदाच्च तदप्यर्थगतस्त्रीत्वादि व्यञ्जकं बोध्यम् । स्तनादीनां व्यञ्जकत्वादेव भाष्ये यदुद्घा एतदवसीयत इत्युक्तम् । तत्र हि स्वरसतो यच्छब्दैतच्छब्दार्थयोर्भेदः प्रतीयते ॥ अंतरशब्दः सदृशवाचीत्याह—लिङ्गेति । अनेन सादृश्यहेतुरुक्तः ॥ तेनेति । लिङ्गवत्तया सादृश्यग्रहणेनेत्यर्थः । अव्ययार्थानामसत्त्वभूतत्वाच्च लिङ्गयोग इति भावः । तदभाव इत्युच्यमानेऽव्ययानामपि नपुंसकत्वं स्यादिति तात्पर्यम् ॥ तदभावे इति । स्त्रीपुंस्त्वाभावे इत्यर्थः ॥

( लिङ्गलक्षणदूषणभाष्यम् )

लिङ्गात्स्त्रीपुंसयोर्ज्ञाने भ्रूकुंसे टाप्प्रसज्यते ।

लिङ्गात्स्त्रीपुंसयोर्ज्ञाने सति भ्रूकुंसे टाप्प्राप्नोति ।

यद्धि लोके दृष्ट्वैतदवसीयते—इयं स्त्री ।

५ तदभावे नपुंसकमित्यनेन मयूरीकुक्कुटादिसमुदाये स्त्रीपुंल्लक्षणस्य सत्त्वाच्च नपुंसकत्वमिति भावः ॥

६ स्तनकेशवतीत्यत्र 'अतिशयार्थे' मतुवित्यर्थः ॥

७ स्वार्थे कप्रत्यय इत्यनेन बहुव्रीहिनिति बोध्यते । लिङ्गप्रतिपत्तिपूर्वकमिति पाठ इदानीन्तनेषु पुस्तकेषु नोपलभ्यत इति स नात्र स्थापितः । लिङ्गिकथनं लिङ्गज्ञानजनकमित्यर्थः ॥

८ यल्लोके दृष्ट्वैतदवसीयत इति भाष्ये यत्पदेन व्यञ्जकं स्तनकेशादि, एतत्पदेन च व्यञ्जं स्त्रीत्वमिति तयोर्भेद इत्यर्थः ॥

९ उभयोरन्तरमित्यनुव्यमान इति शेषः । एवं चांशद्वयस्यापि नपुंसकलक्षणे सार्थव्यमित्याशयः ॥

अस्ति तद् भ्रूकुंसे ॥

( प्रदीपः ) इदानीमेतद् दूषयितुमाह—लिङ्गादिति । भ्रूकुंसः स्त्रीवेषधारी नटस्तस्य स्तनकेशसंबन्धात् स्त्रीत्वे सति टाप्यात् ॥ ननु नित्ययोगे स्तनकेशवतीति मनुष्विज्ञानाद् भ्रूकुंसशब्दस्य स्त्रीत्वाभावः । नैतदस्ति । प्रतिपत्तुणां नित्यलिङ्गदर्शनात्तत्रापि स्त्रीत्वप्रसङ्गात् । केशवपने च स्त्रियाः स्त्रीत्वञ्च स्यात्, तदानीं केशसंबन्धाभावात् । स्तनातिशयसम्बन्धस्य चोत्तरकालभावित्वादतिशयेऽपि मनुषि विज्ञायमाने प्राक् स्त्रीत्वं न स्यात् । अव्याप्तिस्तद्भावादेयत्वादस्य दर्शनस्य न सुष्ठु निर्बन्धोत्र कर्तव्यः ॥

( उद्द्योतः ) प्रतिपत्तुणामिति । सामाजिकानां स्त्रीवेषधारिण एव तस्य दर्शनादिति भावः ॥ नित्ययोगे मनुषि दोषांतरमाह—केशवपने चेति ॥ ननु स्तनातिशययोगादेव तत्र स्त्रीत्वमत आह—स्तनेति । बाल्याः केशवपने तत्संबन्धोऽपि नास्तीत्यर्थः ॥ ननु स्तनकेशग्रहणमन्यस्य योन्वादेरुपलक्षणमित्युक्तमतो न दोष इत्यत आह—अव्याप्तीति । खट्वादावित्यर्थः । दारादिष्वतिर्व्यापकत्वमपि बोध्यम् ॥

( द्वितीयदूषणभाष्यम् )

नत्वं खरकुटीः पश्य ॥

इह चञ्चाः पश्य, वधिकाः पश्य, खरकुटीः पश्येति तस्माच्छसो नः पुंसीति नत्वं प्राप्नोति ॥

यद्वि लोके दृष्ट्वैतदवसीयते—अयं पुमानिति । अस्ति तद्वधिकादिषु ॥

( प्रदीपः ) नत्वमिति । खरकुटी नापितृहृमुच्यत इति केचिदाहुः । तत्रेवार्थे 'संज्ञायाम्' इति कन्प्रत्ययः, तस्य 'लुम्मनुष्ये' इति लुप् । तत्र मनुष्यस्य वाच्यत्वात्तस्य च लोमशत्वात् पुंस्त्वाद् खरकुटीः पश्येत्यादौ नत्वप्रसङ्गः ॥

( उद्द्योतः ) इति केचिदाहुरिति । तस्य लोमशत्वेन पुंस्त्वात्त्वापत्तिरिति तदाशयः । चञ्चेत्यादिसाधारण्येन प्रकारान्तरमाह—तत्रेवार्थ इति ॥ लुम्मनुष्य इति । यद्यपि मनुष्यशब्दः स्त्रीपुंससाधारणस्तथापि पुरुषसंज्ञायामयं प्रसंगो बोध्यः ॥

१ एतत्—लिङ्गलक्षणमित्यर्थः ॥

२ ननु पूर्वोक्तरीत्याऽतिशयेऽपि मनुषि भ्रूकुंसे स्तनकेशातिशयसत्त्वेन स्त्रीत्वं दुर्गममत आह—ननु नित्ययोग इति ॥ भ्रूकुंसादौ तद्वारणाय नित्ययोगे मनुष्याश्रीयत इत्यर्थः ॥

३ भ्रूकुंसे स्तनकेशानां नित्ययोगाभावेऽपि सामाजिकाः स्तनकेशरहितास्तान् पश्यन्तीति सामाजिकव्यवहारं स्तनकेशानां नित्यसम्बन्ध इति भावः । तस्य—भ्रूकुंसस्य ॥

४ तत्र—कृतकेशवपनस्त्रीवेष्यौ ॥

५ बाल्याः स्तनसम्बन्धाभावेन केशवपने च कृते स्तनकेशवतीति लक्षणस्य सुतरामपत्तिरिति भावः ॥

६ एवं च स्तनकेशवतीति लक्षणमन्याह्यतिव्याप्तिदोषदुष्टत्वाद्धेयमिति भाव्याशयः ॥

७ केवलखरकुटीशब्दस्य नापितृहृवाचकत्वेन तस्य च लोमनवादिंसंकीर्णत्वेन लोमशः पुरुष इति लक्षणावत्वमातिरित्यर्थः । तत्रेवार्थेकनिकृते पुरुष-हृदयस्यापि सम्भवेन पुंस्त्वाच्चत्वात्तिष्ठ ॥

( तृतीयदूषणभाष्यम् )

खट्वावृक्षौ न सिध्यतः ॥

खट्वावृक्षयोश्च लिङ्गं न सिध्यति । यद्वि लोके दृष्ट्वैतदवसीयते—इयं स्त्री, अयं पुमानिति । न तत्खट्वावृक्षयोरस्ति ॥

किं तर्हि तयोर्लिङ्गं न्याय्यम् ?

( दूषणसाधकभाष्यम् )

नापुंसकं भवेत्तस्मिन् ॥

नापुंसकं खट्वावृक्षयोर्लिङ्गं न्याय्यम् । किमिदं नापुंसकमिति ? नपुंसके भवं नापुंसकम् ॥

( प्रदीपः ) नापुंसकमिति । नपुंसके वस्तुनि भवं लिङ्गं नापुंसकम्, नापुंसकेतवं तत् प्राप्तं स्त्रीत्वपुंस्त्वयोरभावात्, स्त्रीपुंससदृशत्वाच्च लिङ्गवत्त्वेन, सत्त्वरूपत्वाच्च—लिङ्गसंस्कारहितस्यासत्त्वभूतस्यार्थस्याभावादिति भावः ॥

( उद्द्योतः ) नपुंसकशब्दाद्भावेऽणो दुर्लभत्वादाह—नपुंसक इति । लिङ्गवत्त्वेन स्त्रीपुंससदृशत्वादित्यन्वयः ॥ लिङ्गवत्त्वे हेतुमाह—सत्त्वेति । सत्त्वरूपत्वं कथं लिङ्गवत्त्वे साधकमत आह—लिङ्गेत्यादि ॥

( दूषणसाधकभाष्यम् )

तदभावे नपुंसकम् ॥

तदभावे स्त्रीपुंसलिङ्गाभावे नपुंसकं लिङ्गं न्याय्यम्

( लिङ्गसाधकभाष्यम् )

असत्तु मृगतृष्णावत् ॥

असत्तु खट्वावृक्षयोर्लिङ्गं द्रष्टव्यम् । कथं पुनरसन्नाम लिङ्गं शक्यं द्रष्टुम् ? मृगतृष्णावत् । तद्यथा—मृगास्तृषिता अपां धाराः पश्यन्ति । न च ताः सन्ति ॥

( प्रदीपः ) असत्त्विति । मृगतृष्णाविषया मरुमरीचिका

८ चञ्चादिषु लिङ्गलक्षणस्यातिव्याप्तिरप्रदर्शयामासि मपि दर्शयति—खट्वावृक्षावित्यादि ॥

९ नपुंसकत्वलक्षणस्य खट्वावृक्षादावतिव्याप्तिमपि प्रदर्शयति—नापुंसकमिति ॥

१० नापुंसकमभवेत्तस्मिन्नित्यस्य नपुंसकत्वप्रयुक्तकार्यं खट्वावृक्षादौ भवेदित्यर्थः । तत्र च नपुंसके भवमिति भवार्थे प्रत्ययस्य नपुंसकलिङ्गे कस्यचन कार्यस्यासम्भवादसङ्गतिः स्यादित्यत आह—नपुंसके वस्तुनीति ॥

११ सुदृष्टतुल्यकेषु 'नपुंसके वस्तुनि भवं लिङ्गं' नापुंसकत्वं तदप्राप्तं स्त्रीत्व' इत्यादि पाठो दृश्यते । तदपेक्षया लिखितपाठः श्रेयानिति स एव स्थापितः । स्त्रीत्वपुंस्त्वयोरभावाच्चलिङ्गं नापुंसकत्वम्, लिङ्गवत्त्वेन सादृश्याच्चेत्यर्थः ॥

१२ ननु खट्वावृक्षादौ स्त्रीपुंस्त्वप्रवेशेन स्त्रीत्वपुंस्त्वयोरभाव इत्येव न । किन्तु असत्त्वभूतत्वेन सर्वलिङ्गस्याप्यभाव इत्याशङ्कां निरस्यति—सत्त्वरूपपरवादित्यादिना ॥

१३ यथा मृगतृष्णारूपा मरुमरीचिकाऽसत्त्वजलस्वरूपा भासते तथा खट्वावृक्षौ असत्त्वेन स्त्रीपुंसत्वेन प्रतिभासते इति भावः ॥

यथाऽऽस्येन जलरूपेण प्रतिभासते, तथा खट्वावृक्षावसता स्त्री-  
पुंसत्वेनेत्यर्थः ॥

( उद्ध्योतः ) वृक्षादावव्याप्तिवारणायाह भाष्ये—असत्त्विति ।  
तत्राविद्यमानमित्यर्थः । बुद्धौ तु सदिति भावः । तदुक्तं—

विप्रपृथ्व्यादि चित्तस्थं न बहिष्ठं कदा च न ।

स्वप्नभ्रममदाद्येषु सर्वैरेवानुभूयते ॥ इति ।

अत्र न कदा च नेत्युक्त्या सर्वः प्रपंचो बहिरसत्त्वेनेति सूचयति ।  
प्रपञ्चितं चैतदस्माभिः परमार्थसारोद्योते । तत्र ह्येवमुक्तं भगवता  
शेषेण—

मृगतृष्णायामुदकं, शुक्तौ रजतं, भुजंगमो रज्ज्वां ।

तैमिरिकचंद्रयुगवत् आन्तर्मखिलं जगद्रूपम् ॥ इति ।

अत्रे च बहिरसत एव भानमित्यत्रोक्तम् ॥ ननु मृगतृष्णा न  
स्वरूपेणासती, नाप्यन्यरूपेण तत्प्रतिभासः, यतः प्रतिभासमानान्य-  
रूपेणासत्त्वं स्यादत आह—मृगेति । पिपासापर्यायतृष्णाशब्देन  
तत्कृतभावनावशादुदकत्वेन प्रतिभासमाना मरुमरीचिकोच्यत इति  
भावः । मरुमरीचिकशब्देन रविकिरणा ऊर्ध्वाधरभावेन नभ आका-  
मन्तस्तरंगाकारप्रतीतिजनका उच्यन्ते । तद्यथा—मृगास्तृषिता  
इति भाष्ये मृगा इत्युपलक्षणम् ॥

( लिङ्गाधकभाष्यम् )

गन्धर्वनगरं यथा ॥

यथा गन्धर्वनगराणि दूरतो दृश्यन्ते, उपसृत्य च  
नोपलभ्यन्ते । तद्वत्खट्वावृक्षयोरसल्लिङ्गं द्रष्टव्यम् ॥

( प्रदीपः ) अथोच्यते—मरीचिदर्शनात्सादृश्याज्जलं पूर्वा-  
नुभूतं स्मर्यते न तु तत्रासज्जलं चकास्तीति तत्राह—गन्धर्व-  
नगरं यथेति । न हि गन्धर्वनगरमन्तरिक्षे कदाचिदुपलब्धम् ।  
न च तत्र तत्सदृशवस्त्वन्तरग्रहणं येन गन्धर्वनगरं स्मर्येत ।  
तस्मादसतामपि भावानामविन्याजिमित्तसामर्थ्याद्यथोपलम्भः,  
तथा खट्वादावपि स्त्रीत्वादेरित्यर्थः । तदुक्तं हरिणा—

यथा सलिलनिर्भासो मृगतृष्णासु जायते ।

जलोपलब्ध्यनुगुणाद् बीजाद् बुद्धिर्जलेऽसति ॥

तथैवाव्यपदेश्येभ्यो हेतुभ्यस्तारकादिषु ।

मुख्येभ्य इव लिङ्गेभ्यो भेदो लोके व्यवस्थितः ॥ इति ॥

१ असत् मृगतृष्णावदित्यनेन बाह्यपदार्थानामसत्त्वमेव प्रतिपादयति भग-  
वान् । तत्र प्रमाणमाह—विप्रेति । यतः स्वप्नभ्रमादिष्वसन्तोषि पदार्था बाह्य-  
पदार्थवदनुभूयन्ते, अतः पृथ्व्यादिवस्तुजातम्बौद्धमेवावगन्तव्यम्, न बहिष्ठ-  
मित्यर्थः ॥

२ नन्वसत् मृगतृष्णावदित्युक्तिरुक्त्या । यतो मरुमरीचिकायां जलसाद-  
ृशेन तत्सरणम्भवति नत्वंसज्जलन्तत्रानुभूयते । खट्वावृक्षादौ तु लिङ्गसदृशस्य  
कस्यचन दर्शनाभावेन लिङ्गसरणमशक्यमेव । एवं च मृगतृष्णेत्यादिदृष्टान्तोक्ति-  
रुक्त्येवाशयेनाह—गन्धर्वनगरमिति ॥

३ ख. ग. पुस्तकयोः 'अनुभवः सदृशवस्त्वन्तरग्रहणादिसंस्कारोद्बोधेनानादौ  
संसारे तेषामपि दर्शनेन च तत्रापि सरणसम्भवाच्चिन्त्यमेतत्' इति पाठः ॥

( उद्ध्योतः ) स्मर्येत इति । प्रमोषाच्च न ततोऽहेन इति  
भावः । इदं च वैशेषिकादिमतानुसारेण ॥ अत्र सरणाभावं दर्शयति—  
न हीति । अनुभवः सदृशवस्त्वन्तरग्रहणादिसंस्कारोद्बोधश्च स्मृतिहेतु-  
रिति भावः । अदुष्टवशादपि संस्कारोद्बोधेनानादौ संसारे तेषामपि  
दर्शनेन च तत्रापि सरणसंभवाच्चिन्त्यमेतत् । पातंजलैः पूर्वानुभूत-  
तारूपतत्तायाः प्रमोषानङ्गीकारान्न जलमात्रसरणसंभवः । किं च जलस्य  
सरणेपि तस्य तद्देशस्थत्वमसदेव भासत इति भाष्याशयः ॥ अचि-  
त्येति । अनाद्यविद्यारूपमिथ्यावासनावशादित्यर्थः । अदुष्टविशेषवशा-  
दित्यर्थः इत्युच्यते ॥ मृगतृष्णासु तद्विषयमरुमरीचिकासु सलिलनिर्भासं  
स्वयमेव विवृणोति—बुद्धिरित्यादि । असति जले तद्बुद्धिरित्यर्थः ।  
बीजम्=मिथ्यावासनादि, अव्यपदेश्येभ्यः=अचित्येभ्यो हेतुभ्यः=  
मिथ्यावासनाऽदृष्टरूपेभ्यः कारणेभ्य इत्यर्थः ॥ तारकादिषु । तारका=  
पुण्यः=नक्षत्रमित्यादिष्वचेतनेषु । मुख्येभ्यः=कुमारीत्यादिषु बहिर्वि-  
द्यमानेभ्यः स्तनकेशादिभ्यो हेतुभ्यस्तद्देतुकतव्यवहार इवासल्लिङ्गहेतु-  
कोऽपि भेदाभेदव्यवहार इत्यर्थः । शब्देन सम्यक्ज्ञानमिथ्याज्ञानाभ्या-  
मावेदितस्यार्थस्याविशेषेणाभिधानाच्चेतनेषु देवदत्तादिष्विवाचेतनेषु  
तारकापुण्यनक्षत्रादिषु लिङ्गप्रतीतिरिच्छेति भावः । प्रतीतिमात्रेणैव  
च शास्त्रीयकार्यनिर्वाह इति तात्पर्यम् ॥

( लिङ्गाधकभाष्यम् )

आदित्यगतिवत्सन्न ॥

अथ वा यथा—आदित्यगतिः सती नोपलभ्यते ।  
तद्वत्खट्वावृक्षयोः सल्लिङ्गं नोपलभ्यते ॥

( प्रदीपः ) इदानीमसत्त्वं निराकरोति—आदित्यगति-  
वत्सन्नेति । यथाऽऽदित्यगतिः सती प्रत्यक्षेण नोपलभ्यते  
देशान्तरप्राप्त्याऽनुमीयते तथा खट्वावृक्षयोः सदपि लिङ्गं सूक्ष्म-  
त्वात्प्रत्यक्षेणाशक्यं ग्रहीतुं तत्कृतकार्यदर्शनादनुमीयते । कि-  
ञ्चिद्वि स्थूलमुपलभ्य व्यञ्जनम्, किञ्चित्सूक्ष्मत्वाद् दुरवधारण-  
मिति भावः ॥

( उद्ध्योतः ) निराकरोतीति । मृगतृष्णादिदृष्टान्तेनासतो  
लिंगस्य खट्वादौ मिथ्याज्ञानात्मकप्रत्यक्षविषयतामुक्त्वा तस्यैव शब्दबो-  
ध्यतोक्ता । तत्रासत उपलम्भे शशविषाणादेरप्युपलब्ध्यापत्तिरित्या-  
शयेनासत्त्वं निराकरिष्यन् प्रकारान्तरमाहेत्यर्थः । तत्र तन्निराकरणम्  
'तयोस्तु तत्कृतं दृष्ट्वा' इत्यादिना वक्ष्यति । क्रियाप्रत्यक्षत्ववादिसत्-

४ ननु मृगतृष्णायाः पूर्वानुभूतजलसरणलीकारेऽपि मरुमरीचिकायाः  
पूर्वानुभूतत्वस्य च ज्ञानं स्यादेवेति तृतीयोपाशयस्यैव मृगाणामनुधावनमसङ्गतमेव  
स्यादित्यभिप्रेत्याह—प्रमोषाच्चेति । जलसरणेन मरुमरीचिकाज्ञानस्य प्रमोष  
इत्यर्थः ॥

५ गन्धर्वनगराणि दूरतो दृश्यमानानि वस्तुतो नोपलभ्यन्त इत्येतन्न युक्तम् ।  
अनादौ संसारे तादृशस्य पूर्वानुभूतगन्धर्वनगरस्यापि सम्भवसत्त्वेन पूर्वानुभूतस्य  
गन्धर्वनगरस्य सरणमेव तत्रेति वक्तुं शक्यम् ॥

६ ग-पुस्तके 'पूर्वानुभूततायाः प्रमोष' इति पाठः ॥

७ इदानीमसत्त्वं निराकरोतीति प्रदीपस्यार्थमाह—असत्त्वं निराकरिष्यन्  
प्रकारान्तरमाहेत्यर्थः इति ॥



साधारण्यादित्यगतिर्दृष्टान्तत्वेनोक्ता भाष्ये । तत्कृतं कार्यं=दानादि ॥ किं चिद्धीति । उद्ध्योतानुद्ध्योतगंधादिवदित्यर्थः ॥ व्यंजनम्=स्वीत्वा-  
दिव्यंजकं स्तनकेशादि । अनिर्वचनीयवादेनापि न निर्वाहः । अनि-  
र्वचनीयस्वाप्युपलब्धिदर्शनात् । किं च 'नानिर्वचनीयस्य ख्याति-  
स्तद्भावात्' इति सांख्यसूत्रेण तन्निरासात्, तस्य लोके काप्यदर्श-  
नादिति तदर्थः । अत एवात्र भाष्येऽसुप्तु मृगतृष्णावदित्येवोक्तम् ।  
न तु 'अनिर्वचनीयं तु' इत्युक्तम् । किं च सद्भेदे—असत्त्वम्,  
असद्भेदे च सत्त्वमित्युभयरूपतापत्तिः, नत्वतिरिक्तत्वम् । तत्र सत्त्व-  
मधिष्ठानगतमारोपितं यावद्विशेषदर्शनम् । असत्त्वं वास्तवम् । अत  
एव परमार्थसारे भगवता—

सत्यमिव जगदसत्यं मूलप्रकृतेरिदं कृतं येन ।

इत्यादिनोक्तम् । तत्र सत्त्वमधिष्ठानब्रह्मनिष्ठमारोपितमिति सत्य-  
मिवेलनेन स्पष्टमेवोक्तम् । एतच्च परव्याख्याने प्रपञ्चितमिति बोध्यम् ॥

( लिङ्गसाधकभाष्यम् )

वस्त्रान्तर्हितवच्च तत् ॥

यथा वस्त्रान्तर्हितानि द्रव्याणि नोपलभ्यन्ते ।  
तद्वत्खट्वावृक्षयोः सल्लिङ्गं नोपलभ्यते ॥

( आक्षेपभाष्यम् )

विषम उपन्यासः । वस्त्रान्तर्हितानि द्रव्याणि व-  
स्त्रापाय उपलभ्यन्ते । खट्वावृक्षयोः पुनर्येऽप्येते रथ-  
कारा वाशीवृक्षादनहस्ता मूलात्प्रभृति—आऽग्राद्  
वृक्षास्तक्षुण्वन्ति तेऽपि तयोर्लिङ्गं नोपलभ्यन्ते ॥

( प्रदीपः ) विषम इति । यस्य कदाचिदुपलब्धिर्भवति  
तस्यानुपलब्धिकारणं व्यवधानादिकमभिधीयताम् । अत्यन्तानु-  
पलब्धस्य तु शशविषाणादिवत् खट्वादौ लिङ्गस्यासत्त्वमेवेत्यर्थः ॥  
येऽप्येते इति । अनेन दृश्यानुपलब्धिमभावसंव्यवहारहेतुमु-  
पन्यस्यति ॥ रथकाराः=तक्षाणः । वृक्षादनम्=शकम् ॥

( उद्ध्योतः ) शशविषाणादिवदिति । अन्यथा तेषामपि  
सत्त्वं स्यादिति भावः । दृश्यानुपलब्धिम्=दर्शनयोग्यानुपलब्धिम् ।  
शक्यमिदं कः, अर्थ इति लोके प्रसिद्धमित्याहुः ॥

१ खट्वाशब्दे टा, वृक्षे नकारश्च ॥

२ 'उद्ध्योतगन्धादिवत्' इति ग. पाठः ॥ यथोद्ध्योतगन्धवत्त्वे पृथिवीलक्षणं  
सम्यगुपपद्यते । अनुद्ध्योतगन्धवत्त्वेऽपि गन्धवत्त्वं स्वीक्रियते एव, तथा स्थूलं स्तन-  
केशादि कचिद्भवति तत्र स्वीत्वमसत्त्वेव यत्र च स्थूलं किंचित्तोपलभ्यते तत्रापि  
स्वीत्वमसत्त्वेवेति तात्पर्यम् ॥

३ लिङ्गस्यानिर्वचनीयत्ववर्णनेनापि न निर्वाहः । अनिर्वचनीयस्यापि वस्तुनः  
प्रतीतिरावश्यकत्वात्, लिङ्गस्य च कचित्प्रत्यक्षं कचिच्च प्रतीतिरप्यभाव इति न  
लिङ्गमनिर्वचनीयमित्यर्थः ॥

४ ननु लिङ्गमनिर्वचनीयमित्याश्रयणेऽपि जगतो ह्यनिर्वचनीयत्वेन सदसद्रूप-  
त्वमाश्रीयते तथा लिङ्गस्यापि सदसद्रूपत्वप्रसङ्गः । तस्य सदसद्रूपत्वं त्वाश्रीयते  
एव, असद्रूपत्वमु आश्रयितुमशक्यमिति लिङ्गस्यानिर्वचनीयत्वं कल्पयितुम-  
शक्यमिति प्रपञ्चयति—किं च सद्भेद इति ॥

( आक्षेपसाधकभाष्यम् )

केनैतदवसीयते खट्वावृक्षयोः सल्लिङ्गं नोपलभ्यते  
इति ?

षड्भिः प्रकारैः सतां भावानामनुपलब्धिर्भवति—  
अतिसन्निकर्षात्, अतिविप्रकर्षात्, मूर्त्यन्तरव्यव-  
धानात्, तमसावृतत्वाद्, इन्द्रियदौर्बल्यात्, अति-  
प्रमादादिति ॥

अतोऽत्र कश्चिद्धेतुर्दृष्टव्यो येन खट्वावृक्षयोः  
सल्लिङ्गं नोपलभ्यते ॥

( प्रदीपः ) इतरो विद्यमानस्यापि लिङ्गस्य सौक्ष्म्यमनुपल-  
ब्धिकारणं दर्शयितुमाह—षड्भिरिति ॥ अतिसन्निकर्षा-  
दिति । यथा खचक्षुर्गतस्याजनादेः ॥ अतिविप्रकर्षादिति ।  
यथोद्दीनस्य शकुनेः ॥ मूर्त्यन्तरव्यवधानादिति । कुच्छादि-  
व्यवहितस्य सुवर्णादेः ॥ तमसावृतत्वादिति । अन्धकारा-  
क्रान्तस्य श्वभ्रादेः ॥ इन्द्रियदौर्बल्यादिति । तिमिराद्यावृतस्य  
नयनादेः ॥ अतिप्रमादादिति । विषयान्तरव्यासक्तचित्त-  
त्वादित्यर्थः । सौक्ष्म्यस्येन्द्रियदौर्बल्येऽन्तर्भावान्न पृथगुपन्यासः ।  
दिव्यचक्षुःश्रोत्रा हि सूक्ष्ममप्यर्थमुपलभ्यन्ते न तु दुर्बलेन्द्रि-  
याः ॥ अतोऽत्रेति । इन्द्रियदौर्बल्यमिति भावः ॥

( उद्ध्योतः ) भाष्ये—केनैतदिति । यतो नोपलभ्यतेऽत इदं  
केन मानेन निर्णीतम् ॥ सदिति । एवं च सत्त्वं मानाभावादसत्त  
एवोपलब्धं इत्यवश्यमंगीकार्यम् । किं च यदि सत्तदाऽनुपलम्भे किं  
कारणमिति भावः ॥ अन्धकारेति । आलोकस्य सहकारित्वादिति  
भावः ॥ श्वभ्रः=गर्तः । इन्द्रियाणां दौर्बल्यं=ग्राहकशक्तिहीनता,  
सा च स्वगततिमिरादिदोषेण, वस्तुगतसौक्ष्म्यदोषेण, तदाधारकाल-  
गतसौक्ष्म्यदोषेण च ॥ विषयांतरेति । मैनःसमाधेरपि तत्सहकारि-  
त्वादिति भावः ॥ ननु प्रकृतेऽनुपलब्धिकारणसौक्ष्म्यस्यानुल्लेखन्य-  
नतेत्यत आह—सौक्ष्म्यस्येति ॥ तदुर्ध्वपादयति—दिव्यचक्षुरिति ।  
योगसामर्थ्येनेति भावः । एवं चासदादीनामिन्द्रियशक्त्यभावेन सूक्ष्मा-  
र्थसूक्ष्मकालावच्छिन्नार्थग्रहणायोग्यत्वमिति भावः । यद्यपि सर्वदर्शन-  
शक्तिमत्सर्वमिन्द्रियं तथाऽप्यसदादीनामिन्द्रियस्य बह्वयः शक्तयस्तमसा-  
वृता इति न देशकालस्वभावविप्रकृष्टानां प्रत्यक्षम्, योगाभ्यासेन च

५ क. पुस्तके—कृतं येनेत्यादिना सत्त्वब्रह्मनिष्ठमारोपितमिति पाठः । ग.  
पुस्तके च—येनेत्यादिना सत्त्वब्रह्मनिष्ठमारोपितं सत्यमिवेति पाठः ॥

६ खट्वावृक्षादिषु लिङ्गमसत्त्वेव, व्यवधानान्न दृश्यते । यथा वस्त्रान्तर्हितानि  
द्रव्याणि न दृश्यन्ते तद्वत् ॥

७ दर्शनयोग्यानुपलब्धिमिति । प्रत्यक्षयोग्यस्य वस्तुनः प्रत्यक्षविशेषेणा-  
प्यदर्शनमभाव एव तस्य वस्तुनः प्रतिपादयति ॥

८ आलोकस्येति । वस्तुनः प्रत्यक्ष इत्यादिः ॥

९ मनः समाधेरिति । वस्तुनः प्रत्यक्ष इत्यादिः ॥

१० ननु यत्र सौक्ष्म्यादप्रत्यक्षत्वमित्युच्यते तत्र तस्य वस्तुनः कदाप्युप-  
लम्भमावेनासत्त्वमेवेति किं नोच्यते इत्यत आह—तदुपपादयतीति । एवञ्च  
योगिनां योगसामर्थ्येनेन्द्रियवृत्तिमोनाशात्सूक्ष्मवस्तुनः प्रत्यक्षमिन्द्रियैरेव भव-  
तीति अनुपलम्भाद्धेतोस्तस्य वस्तुनोऽभावो न कल्पनीय इत्यर्थः ॥

तदपनये हृतैः संनिर्घैः संयोगादिभिरेव सर्वं प्रत्यक्षम्, योगैजधर्मस्य पृथक्प्रत्यासत्तिवकल्पनस्य गुरुत्वादिति तात्पर्यम् ॥ भाष्ये—अतो-  
त्रेति । अतः—उक्तपदकादित्यर्थः ॥

( लिङ्गसाधकभाष्यम् )

केनैतदवसीयते खट्वावृक्षयोः सल्लिङ्गं नोपलभ्यत इति ?

तयोस्तु तत्कृतं दृष्ट्वा

स्त्रीकृतं शब्दं दृष्ट्वा स्त्रीत्ववसीयते । पुंस्कृतं शब्दं दृष्ट्वा पुमानिति ॥

( प्रदीपः ) केनैतदिति । सतामसतां चानुपलम्भात् खट्वादिषु सर्वदा लिङ्गानुपलम्भात् सदसत्त्वविषयः संदेह इति प्रश्नः ॥ इतरस्तत्सद्भावेऽनुमानमाह—तयोस्त्विति । स्त्रीपुं-  
सकार्यं टाप्त्रत्वादिकं दृष्ट्वा कारणभूतलिङ्गानुमानं क्रियत इत्यर्थः ॥

( उद्घोतः ) सतामसतां चेति । सतां विप्रकर्षादिना, असतामसत्त्वेन । अनुपलम्भोऽत्राप्रत्यक्षम् । एवं च खट्वादिषु लिङ्ग-  
सदसत्त्वसंदेह एव, न सत्त्वनिश्चय इत्यर्थः ॥ लिङ्गानुमानमिति । स्त्रीत्वसत्ताऽनुमानमेव जायते, न तु तद्वाधशानमपि कदाचिद्व्यवहार-  
पर्यन्तम्, मृगतृणाजलादेस्तत्तत्कालं बाधनिश्चयोऽतो न तद्वदारेपे-  
णासतो भानमत्रेत्यर्थः ॥

( लिङ्गसाधने दृष्टान्तभाष्यम् )

यथाऽऽकाशेन ज्योतिषः ।

तद्यथा—आकाशं दृष्ट्वा ज्योतिरत्रेति गम्यते । ज्योतिर्निमित्तं ह्याकाशम् ॥

( प्रदीपः ) आकाशेनेति । आकाशत इत्याकाशम्= प्रकाश=आलोकः, तेन यथा मेघान्तरितं ज्योतिरनुमीयते तथा लिङ्गमित्यर्थः ॥

( उद्घोतः ) नन्वव्याप्यत्वात्कथं गगनेन ज्योतिरनुमानमत आह—आकाशत इति ॥

१ ननु योगिनां प्रत्यक्षमवतीति तद्योगेनैव नत्विन्द्रियैरित्याशङ्कामपन-  
यति—योगजधर्मसेति ॥

२ स्त्रीपुंलिङ्गहेतूनां स्तनकेशादीनां सतां, तदभावे नपुंसकमिति नपुंसक-  
लिङ्गहेतूनामसतामप्रत्यक्षत्वादित्यर्थः । ननु खट्वादौ तदभावे नपुंसकमिति  
लक्षणसत्त्वेनासतामित्यनुपपन्नमिति चेत् साम्यावरधारूपहेतूनामप्रत्यक्षत्वादि-  
त्यर्थो बोध्यः ॥

३ लौकिकलिङ्गाश्रयेण शब्दे लिङ्गं दृष्ट्वा प्रत्यक्षः प्रवर्तते, प्रत्यक्षसन्निधाने  
च शब्दे लिङ्गं दृश्यत इत्येतदितरेतराश्रयम् ॥

४ दृष्टविषये एव प्रवर्तमानं यदनुमानं तस्यानुमानस्य सर्वथाऽप्रत्यक्षत्वा-  
लिङ्गस्यात्र न प्रवृत्तिरित्यर्थः ॥

५ ननु संसारस्यानादित्वेन प्रयोगे वर्तमानाच्छब्दादलिङ्गावगतिः स्यात्तत्त्व-  
स्वकीयः प्रयोगोऽप्युपपद्येत्यन्योन्याश्रयस्य न प्रतिबन्धकत्वमित्याशङ्कयां शब्दस्य  
साधुत्वज्ञानं लिङ्गसत्तानन्तरभावि, लिङ्गमेवेत्येतदालम्बिका लिङ्गसत्ता च साधु-

( आक्षेपभाष्यम् )

अन्योन्यसंश्रयं त्वेतत्

अन्योन्यसंश्रयं त्वेतद्वचति । स्त्रीकृतः शब्दः, शब्दकृतं च स्त्रीत्वम् । एतदितरेतराश्रयं भवति । इतरेतराश्रयाणि च न प्रकल्पन्ते ॥

( प्रदीपः ) अन्योन्यसंश्रयमिति । ज्योतिःप्रकाशयोः प्रत्यक्षेण कार्यकारणभावावगमात् भवतु कार्येण कारणानुमा-  
नम् । खट्वादिषु तु लिङ्गस्य कदाचिदप्यग्रहणाच्च तेन कस्यचि-  
त्कार्यकारणभावप्रहणम् । तत्र हि लिङ्गावगमात् शब्दप्रयोगः, शब्दप्रयोगालिङ्गावगतिरितीतरेतराश्रयमेतदित्यर्थः ॥

( उद्घोतः ) न तेन कस्यचित्कार्यकारणेति । अनेन दृष्ट-  
विषयानुमानायोगोऽत्र दर्शितः ॥ अथ स्त्रियां टाविति शब्दतत्त्वयोः कार्यकारणभावग्रहात् कार्यं कारणपूर्वमिति सामान्यव्याख्या च  
टावादिना कार्येण तत्कारणलिङ्गानुमानं स्यात्, तत्रेतराश्रयमाह—  
तत्र हीति ॥ एतदिति । लिङ्गकार्यदर्शनेन लिङ्गानुमानमित्यर्थः । साधुलिङ्गकार्येण लिङ्गसत्ताऽनुमानं लिङ्गसत्ताज्ञानेन च तत्साधुत्व-  
ज्ञानमित्यन्योन्याश्रय इति भावः ॥

( दूषणभाष्यम् )

प्रत्यक्षेण विरुध्यते ॥

प्रत्यक्षेण खल्वपि स विरुध्यते—

य आह खट्वावृक्षयोः सल्लिङ्गं नोपलभ्यत इति । तत्र स्वेन्द्रियविरोधः कृतो भवति ।

न च नाम स्वेन्द्रियविरोधिना भवितव्यम् ॥

( प्रदीपः ) यदुक्तमादित्यगतिवत्सन्नेति तदूषयति—  
प्रत्यक्षेणेति । लिङ्गस्वरूपविविक्तखट्वादिवस्तुविषयेण प्रत्य-  
क्षेण लिङ्गाभावनिश्चयकारिणा विरुध्यत एतदित्यर्थः । इन्द्रिय-  
दौर्बल्यमनुपलब्धिकारणं प्रमाणान्तरावसितवस्तुविषयमेवाभि-  
धातुं शक्यते ॥

( उद्घोतः ) लिङ्गस्वरूपविविक्तमिति । लिङ्गस्वरूपेण विविक्तं  
रहितं यत् खट्वादि तत्प्रत्यक्षेणेत्यर्थः । एवं च प्रत्यक्षबाधितमनु-  
मानमिति भावः ॥ ननु इन्द्रियदौर्बल्यादनुपलब्धिरित्युक्तं तत्राह—  
इन्द्रियेति । अन्यथा शैशविषाणादावप्येवं स्यादिति भावः ॥

स्वज्ञानानन्तरभावीत्येतदालम्बन्योन्याश्रयमाह—साधुलिङ्गस्यादिना ॥ अस्य  
चान्योन्याश्रयस्य पूर्वं साधुत्वाभावादेव प्रतिबन्धकत्वमिति सुस्पष्टमेव ॥

६ लौकिकलिङ्गाहितखट्वादिवस्तुदर्शनेन खट्वादिषु वस्तुनि लिङ्गं नास्तीति  
प्रत्यक्षम्, खट्वादिषु स्त्रीप्रत्यक्षादिदर्शनेहेतुना लिङ्गस्यानुमानं स्यात् तच्च  
प्रत्यक्षविरुद्धमिति अप्रमाणमिति भावः ॥

७ ननु खट्वादिषु विद्यमानमपि लिङ्गमतिदूरादतिशक्तिर्वादिन्द्रियदौर्बल्याच्च  
नोपलभ्यत इत्येतदितिपादयति—नन्विति ॥

८ प्रबलप्रमाणान्तरसिद्धवस्तुविषयकमेवानुपलब्धिसाधकमिन्द्रियदौर्बल्यादि,  
अन्यथा शैशविषाणं सदपि इन्द्रियदौर्बल्यादिप्रतिबन्धकवशाच्चोपलभ्यत इत्ये-  
तदप्यादर्शनीयं स्यात्तदाह—शेतेति ॥

९ इन्द्रियदौर्बल्यस्यानुपलब्धिकारणत्वन्तर्भावाश्रित्युं शक्यते यत्र प्रबलप्रमा-  
णान्तरेण निश्चितसत्ताकमपि वस्तु कचिदनुपलब्धं स्यात्, न तु सर्वत्र ॥

प्रमाणांतरावसितेति । प्रबलमानांतरेत्यर्थः ॥ भाष्ये—स्वेन्द्रिय-  
विरोधः—स्वेन्द्रियजन्यप्रत्यक्षविरोधः । अनुमानेन च स्वेन्द्रियज-  
प्रत्यक्षविरोधिना न भवितव्यमित्यर्थः । अनयोः प्रत्यक्षानुमान-  
योरनुमानस्थानन्यथासिद्धत्वरूपवद्वत्त्वाभावेन प्रत्यक्षेण बाध एवो-  
चित इति तात्पर्यम् ॥

( दूषणान्तरभाष्यम् )

तटे च सर्वलिङ्गानि दृष्ट्वा  
कोऽध्यवसास्यति ॥

तटे च खल्वपि सर्वाणि लिङ्गानि दृष्ट्वा—तटः,  
तटी, तटमिति, कस्तदध्यवसातुमर्हति—इयं स्त्री,  
अयं पुमान्, इदं नपुंसकमिति ॥

( प्रदीपः ) तटे चेति । लिङ्गशब्देन तत्कार्याप्यभिधी-  
यन्ते । एकस्मिन् द्रव्ये विरोधात्सर्वलिङ्गासम्भवः । स्त्रीपुंससद्भावे  
च नपुंसकत्वं न स्यात् 'तदभावे नपुंसकम्' इति वचनात् ॥

( उद्द्योतः ) कार्येण लिङ्गानुमानेन दोषान्तरमाह भाष्ये—  
तटे चेति ॥ ननु तटे स्तनादिलिङ्गानि नोपलभ्यन्तेऽत आह—  
लिङ्गशब्देनेति । भाष्ये—अध्यवसास्यति=निश्चेष्यति ॥ ननु तत्र  
सर्वं लिङ्गानुमानमस्तव आह—एकस्मिन्निति ॥ सर्वलिङ्गासम्भव  
इति । लौकिकसर्वलिङ्गासम्भव इत्यर्थः । तेषां परस्परं विरोधेन  
विविक्तविषयावस्थानादिति भावः ॥

( पूर्वपक्षोपसंहारभाष्यम् )

तस्मान्न वैयाकरणैः शक्यं लौकिकं लिङ्गमास्था-  
तुम् । अवश्यं च कश्चित्स्वकृतान्त आस्थेयः ।

कोऽसौ स्वकृतान्तः ?

( प्रदीपः ) स्वकृतान्त इति । स्वसिद्धान्तः । स्त्रीपुमा-  
निति रूढिपरिहारेण क्रियाशब्दत्वमाश्रयणीयमित्यर्थः ॥

( उद्द्योतः ) भाष्ये—तस्मादिति । सन् लिङ्गं नोपलभ्यत  
इति वक्तुमशक्यं प्रत्यक्षविरोधात्, तदादिषु विरोधाच्च । नाप्यसदुप-  
लभ्यत इत्यपि सत्त्वेन प्रतीतिविरोधात्, कदाचिदपि बाधाननुभ-  
वाच्च, अनुमानेन सत्त्वनिश्चयाच्च । तथा चाचेतनेऽव्याप्तिदोषादिष्व-  
तिव्याप्तिश्च यत्तस्मादित्यर्थः ॥ सांख्यमतावगम्भेनाह—स्वकृ-  
तान्त इति । एतेन सांख्यशास्त्रानुसारित्वं व्याकरणस्येति सूचि-  
तम् ॥ रूढिपरिहारेणेति । लोके, अन्यतत्रे च रुपादिशब्दाः

१ खट्वाशब्दादौ स्त्रीप्रत्ययाविदर्शनेन लिङ्गस्यानुमानं भवतीत्याग्रहेऽपि एकस्मिन्  
द्रव्ये लौकिकलिङ्गद्रव्यासम्भवेनानुमानस्यासम्भवमाह—तटे चैत्यादिना ॥

२ ननु विरोधादेकस्मिन् द्रव्ये सर्वलिङ्गानामसम्भवेऽपि एकस्मिन् शब्दे  
सर्वलिङ्गकार्याणि भविष्यन्ति तेन तेषामनुमानं स्यादित्यस्यासम्भवमाह—स्त्री-  
पुंसेति ॥

३ वैयाकरणैर्लौकिकलिङ्गस्त्रीकारे तटाद्यचेतनेषु शब्देष्वव्याप्तिस्तत्र कस्यापि  
लिङ्गस्याभावात् । दारादिशब्देष्वतिव्याप्तिस्तत्र लौकिकस्य स्त्रीत्वस्य विद्य-  
मानत्वेन पुंस्त्वमनुपपन्नं यत्तस्मादित्यर्थः ॥

४ स्त्रीपुमानित्याद्यन्वर्थसंज्ञाऽऽश्रयेण स्त्यायतीति—स्त्री, सूते—पुमान्, स्त्री  
धातोर्बुद्धि स्त्रीमत्यये च स्त्री, सू धातोरौणादिके मसुन् प्रत्यये सू इत्यस्य सका-

स्तनकेशादिमत्सुरुद्धा अपि, असच्छास्त्रे योगेन तैः संस्त्यानप्रस-  
वावुच्येत इत्यर्थः ।

( सिद्धान्तभाष्यम् )

संस्त्यानप्रसवौ लिङ्गमास्थेयौ

स्वकृतान्ततः ।

संस्त्यानप्रसवौ लिङ्गमास्थेयौ ॥

( आक्षेपभाष्यम् )

किमिदं संस्त्यानप्रसवाविति ?

( व्युत्पत्तिदर्शकभाष्यम् )

संस्त्याने स्त्यायतेर्द्वाद स्त्री, सूतेः सप्

प्रसवे पुमान् ॥ इति ।

( आक्षेपभाष्यम् )

ननु च लोकेऽपि स्त्यायतेरेव स्त्री, सूतेश्च पुमा-  
निति ॥

( प्रदीपः ) संस्त्यान इति । भावसाधनत्वं दर्शयति ॥  
सूतेरिति । 'सू' इत्येतस्य धातोः सप् भवति=सित्यस्य  
पकारो भवतीत्यर्थः । औणादिको मसुन्प्रत्ययः, ह्रस्वश्च बाहु-  
लकात् ॥

( उद्द्योतः ) सपः प्रत्ययत्वभ्रमं निराकरोति—सित्यस्येति ।  
सकारस्येति पाठान्तरम् । बाहुलकादिति सर्वान्वयि, पातेर्दुम्भसुवि-  
त्यादि तु व्याकरणान्तरेऽप्यनार्थम् ॥

( समाधानभाष्यम् )

अधिकरणसाधना लोके स्त्री—स्त्यायत्यस्याङ्गमं  
इति । कर्तृसाधनश्च पुमान्—सूते पुमानिति ।

इह पुनरुभयं भावसाधनम् । संस्त्यानं स्त्री,  
प्रवृत्तिश्च पुमान् ॥

( प्रदीपः ) स्त्यायत्यस्यामिति । संचातरूपं प्राप्नोती-  
त्यर्थः ॥ कर्तृसाधन इति । सूतेऽपत्यं जनयतीति पुमानि-  
त्यर्थः ॥ संस्त्यानमिति । तिरोभावः, प्रवृत्तिरविर्भावः, सा-  
म्यावस्था स्थितिः, एताश्चावस्थाः शब्दगोचरा एवेत्यवसेयम् ॥

रस्य पकारे बाहुलकाङ्गत्वे च पुमानित्याद्याह—संस्त्यानेत्यादिना ॥

५ इदानीन्तनेषु कैश्चटपुस्तकेषु सकारस्येत्येव पाठ उपलभ्यते तथाऽपि  
उद्द्योतानुरोधेन स पाठः स्थापितः ॥

६ सप्प्रत्ययेन सकारस्य स्थाने पकार आदेशो विधीयतेऽतः 'सू' इत्येतस्य,  
'धातोः' इत्यनयोः पठ्यन्तत्वं सुपपन्नम् ॥

७ क. छ. पुस्तकयोः 'इति' शब्दो न दृश्यते ॥

८ बाहुलकादेव सप्, मसुन् प्रत्ययः, ह्रस्वोऽपि ॥

९ गुणानां सत्त्वरजस्तमसां तिरोभावः स्त्री, तेषां गुणानामविर्भावश्च पुमान् ।  
एवं च गुणानामाधिक्ये पुमान्, गुणानां न्यूनतायां स्त्री, साम्ये च नपुंसकं  
मिति फलति ॥



( उद्घोतः ) संघातरूपमिति । गर्भपदेन तत्कारणं शुक्र-  
शोणितमुच्यते ॥ संस्थानपदार्थमाह—तिरोभाव इति ॥ संस्था-  
नप्रसवाभ्यां तृतीयमपि लक्ष्यत इत्याह—साम्यावस्थेति ॥ नन्वेता-  
सामवस्थानां सर्वत्र सत्त्वे प्रत्यक्षेण कुतो नोपलभोऽत आह—पुता  
इति । शब्दगोचरा एव—शब्दजन्यप्रतीतिविषया एवेत्यर्थः ।  
यद्यपि वक्ष्यमाणन्यायेन सर्वेषु पदार्थेष्वेता व्याप्तास्तथाऽपि केनन्वि-  
च्छब्देन कस्यचिदेव प्रत्यायनमित्यपि शब्दगोचरा इत्यनेनोच्यते ॥

( आक्षेपभाष्यम् )

कस्य पुनः संस्थानं स्त्री, प्रवृत्तिर्वा पुमान् ?  
गुणानाम् ।

केषाम् ?

( प्रदीपः ) गुणानामिति । सत्त्वरजस्तमांसि गुणाः, त-  
त्परिणामरूपाश्च तदात्मका एव शब्दादयः पञ्च गुणाः । तत्सं-  
घातेरूपं च घटादि, न तु तद्व्यतिरिक्तमवयविद्रव्यमस्तीति सां-  
ख्यानां सिद्धान्तः ॥ केषामिति । सत्त्वादीनामनारब्धका-  
र्याणां सूक्ष्मावस्थायिनामप्रत्यक्षत्वाच्छब्दव्यवहारगोचरत्वात्प्र-  
श्नः । तथा चोक्तम्—

गुणानां परमं रूपं न दृष्टिपथमृच्छति ॥ इति ।

( उद्घोतः ) भाष्ये—कस्य पुनरिति । जातावेकवचनम् ॥  
सत्त्वेत्यादि । सर्वस्य जगतः सुखदुःखमोहान्वयात्तत्कारणत्वेन  
सत्त्वादीनि परिकल्प्यते । प्रकृतिस्त्रिगुणात्मिका महच्छब्दवाच्यबुद्धि-  
रूपेण परिणमते । महदहंकारात्मना, अहंकारस्य गंधरूपरसस्पर्श-  
शब्दात्मकपञ्चतन्मात्रा दशेन्द्रियाणि मनश्च परिणामः । अत एव  
सत्त्वाद्यात्मकाः शब्दादयश्च पृथिव्यात्मना परिणमते । तत्र पञ्चानां  
पृथ्वी, चतुर्णामापः, त्रयाणां तेजः, द्वयोर्वायुः, एकस्य गगनं ।  
एवं प्रकृतिः सर्वरूपा पुरुषभोगार्था, पुरुषश्च न प्रकृतिर्नापि वि-  
कृतिः । केवलचैतन्यरूपोऽपरिणामी हर्द इति सांख्यसिद्धान्तः ॥  
प्रकृतिरचेतनाऽपि चेतनस्य पुरुषस्य भोगापवर्गलक्षणमर्थं साधयितुं  
तत्तददृष्टादिसहकारेण ईश्वरेण प्रवर्त्यत इति च सेश्वरसांख्य-  
सिद्धान्तः ॥ तत्संघातरूपं चेति । शब्दादिसंघातरूपमित्यर्थः ॥  
ननु तद्व्यतिरिक्तमिति । अत एवाग्रे सर्वाश्च मूर्तय एवमात्मिका  
इति भाष्यकारो वक्ष्यति ॥ सांख्यानामिति । सेश्वरसांख्यानामा-  
चार्यस्य पतञ्जलेरित्यर्थः । 'गुणसमूहो द्रव्यमिति पतञ्जलिः' इति योग-

भाष्ये स्पष्टम्, तद्वक्ष्यति—सर्वाश्च मूर्तय एवमात्मिका इति ॥ सूक्ष्मा-  
वस्थायिनामिति । प्रकृतिरूपाणामित्यर्थः । अप्रत्यक्षत्वादित्यस्यैव  
व्याख्यानं शब्दव्यवहारेति । प्रकृतिव्यतिरिक्तशब्दावाच्यत्वादि-  
त्यर्थः । तदवस्थानामाविर्भावतिरोभावयोरभावादिगन्धव्यवहारानु-  
पपत्तेरित्यपि बोध्यम् । यद्वा शब्दकृतव्यवहारस्य प्रवृत्तिनिवृत्ति-  
रूपस्याविषयत्वादित्यर्थः, तत्राप्रत्यक्षत्वं हेतुः । परमम्—शब्दादि-  
रूपेणापरिणतम्, दृष्टिपथमित्यस्य ज्ञानविषयत्वमित्यर्थः ॥

( समाधानभाष्यम् )

शब्दस्पर्शरूपरसगन्धानाम् ॥

( प्रदीपः ) इतरस्तत्परिणामरूपान् लोकप्रसिद्धानाह—श-  
ब्दस्पर्शेति ॥

( उद्घोतः ) शब्दोदिग्रहणं तत्परिणामसामान्योपलक्षणम् ॥

( सामान्यप्रतिपत्तिभाष्यम् )

सर्वाश्च पुनर्मूर्तय एवमात्मिकाः—संस्थान-  
प्रसवगुणाः, शब्दस्पर्शरूपरसगन्धवत्यः ॥

यत्राप्यीयांसो गुणास्तत्रावरतस्त्रयः—शब्दः,  
स्पर्शः, रूपमिति ॥

रसगन्धौ न सर्वत्र ॥

( प्रदीपः ) अवरत इति । अन्तत इत्यर्थः । ननु आ-  
काशं शब्दात्मेकमव, स्पर्शात्मकश्च वायुः । नैष दोषः । संपि-  
ण्डितस्वभावाश्चक्षुर्गोचरा मूर्तिशब्देनात्र विषयिताः ॥ रसग-  
न्धाविति । वाय्वाकाशयोरभावात् ॥

( उद्घोतः ) भाष्ये संस्थानप्रसवगुणत्वे हेतुकथनम्—शब्द-  
स्पर्शादि । शब्दोदिग्रहेण शब्दादितन्मात्राणि, तेषां तिरोभावादि-  
संभवादिति भावः । समूहसमूहिनोः काल्पनिको भेदोऽपीति सूच-  
यितुमत्र मत्वर्थीयः ॥ स्पर्शात्मकश्चेति । चात् शब्दात्मक इति  
बोध्यम् ॥ भाष्ये—शब्दस्पर्शरूपरसगन्धवत्यः सत्त्वरजस्तमःकार्यमा-  
त्रस्य । अत एव रसो गंधः पाक इत्यादौ लिंगव्यवहारनिर्वाहः ।  
पञ्चावल्यादौ रूपादीनां सुखदुःखमोहजनकतया तेषां सत्त्वरजस्त-  
मोमयतायाः स्पष्टतया तत्कथनद्वारा सर्वं तत्कार्यमुपलक्षितमिति बो-  
ध्यम् । एतेन शब्दनिष्ठमेव लिङ्गमिति नव्योक्तं परास्तम् । स्पर्शादि-  
कथनस्य भाष्ये वैयर्थ्यापत्तेः ॥ चक्षुर्गोचरा इति । वाय्वाकाशयो-

१ स्थावत्यस्यां गर्भे इति विग्रह इति भावः । यस्यां शुक्रशोणिते संघात-  
रूपं प्राप्नुत इत्यर्थः ॥

२ छ. पुस्तके 'स्थानम्' इति पाठः ॥

३ गुणपदेन सत्त्वरजस्तमसामेव ग्रहणं स्यात्तथाऽपि तेषामतीव सूक्ष्मत्वाति-  
रोभावाविर्भावौ न दृश्यते इत्येतदसंगतमिव भातित्युपपादयति प्रश्नमुखेन भाष्य-  
कारः—केषामिति ॥

४ सांख्यमते समवायस्यानभ्युपगमेनावयवातिरिक्तमवयवि द्रव्यं न स्त्री-  
कर्तुं शक्यम्, अवयवसमुदायरूपत्वादेवावयविनः ॥

५ इन्द्रियजन्यप्रत्यक्षविषयस्यैव पदार्थस्य शब्दव्यवहारगोचरत्वम् ।  
अनारब्धकार्याणां सत्त्वरजस्तमसामिन्द्रियजन्यप्रत्यक्षविषयत्वाभावेन शब्दव्यव-  
हारगोचरत्वाभाव इति भावः ॥

६ ख. ग. पुस्तकयोः 'शुद्धः' इति पाठः ॥

७ सत्त्वरजस्तमःपरिणामरूपशब्दस्पर्शरूपरसगन्धगुणानामित्यर्थः ॥

८ मूर्तयः=अवयविनः, द्रव्यरूपाः ॥

९ 'प्रकृतिशब्दातिरिक्तशब्दावाच्यत्वात्' इति ख. ग. पाठः ॥

१० ननु गुणानामहंकारोपपन्नानां परिणामसमये शब्दस्पर्शादिकथनस्य  
न्यूनतेत्यत आह—शब्दादिग्रहणमिति ॥

११ शब्दादिपदेन=शब्दस्पर्शरूपरसगन्धपदैः शब्दादितन्मात्राणि गृह्यन्ते,  
तेष्वेवाविर्भावतिरोभावसम्भवादित्यर्थः ॥

१२ सर्वाश्च पुनर्मूर्तयः—सर्वाणि द्रव्याणीत्यर्थः । सांख्यमतेनावयवातिरिक्ता-  
वयविनोऽभावेन गुणसमुदायो द्रव्यं न तु तदतिरिक्तं किञ्चित् ॥

रेवरूपत्वाभावेन ताविह न विवक्षितावित्यर्थः ॥ वाच्यवाक्यशयो-  
रिति । इदमुपलक्षणं तेजसोऽपि, तत्रापि रसगंधयोरभावात् ॥

( सर्वपदार्थेषु लिङ्गबोधकभाष्यम् )

प्रवृत्तिः खल्वपि नित्या । न हीह कश्चिदपि स्व-  
स्मिन्नात्मनि मुहूर्तमप्यवतिष्ठते, चर्द्धते वा यावदनेन  
वर्द्धितव्यम्, अपायेन वा युज्यते ॥

तच्चोभयं सर्वत्र ॥

( प्रदीपः ) सर्वपदार्थव्यापित्वं पुंस्त्वादीनामाह—प्रवृत्ति-  
रिति ॥ न हीति ॥ सत्त्वादीनामाविर्भावोदिरूपः प्रवृत्तिश-  
ब्दवाच्यो नित्यः परिणाम इत्यर्थः । पुरुषो यद्यप्यपरिणामी  
तथाऽपि भोक्तृत्वात्तद्वर्मापन्न इव भवति । तदुक्तं हरिणा—

प्रवृत्तिरिति सामान्यं लक्षणं तस्य कथ्यते ।

आविर्भावस्तिरोभावः स्थितिश्चेत्यथ भिद्यते ॥ १ ॥

प्रवृत्तिमन्तः सर्वेऽर्थास्तिसृभिश्च प्रवृत्तिभिः ।

सततं न वियुज्यन्ते वाचश्चैवात्र सम्भवः ॥ २ ॥

यश्चाप्रवृत्तिधर्मार्थश्चितिरूपेण गृह्यते ।

अनुयातीव सोन्येषां प्रवृत्तीर्विष्वगाश्रयः ॥ ३ ॥

तेनास्य चितिरूपं च चितिकालश्च भिद्यते ।

तस्य स्वरूपभेदस्तु न कश्चिदपि विद्यते ॥ ४ ॥

अचेतनेषु संक्रान्तं चैतन्यमिव दृश्यते ।

प्रतिबिम्बकधर्मेण यत्तद्वाचो निबन्धनम् ॥ ५ ॥ इति

सामान्यमपि गोत्वादिकं व्यक्तेरव्यतिरिक्तत्वात्प्रवृत्तिधर्मः ।  
शशविषाणादावपि उत्तरपदार्थस्य सद्भावात्तद्व्यापको लिङ्गयोग  
इति सर्वपदार्थव्यापिनीत्वं प्रवृत्तेः । आविर्भावस्तिरोभावान्तरा-  
लावस्था स्थितिरुच्यते । सा च नपुंसकत्वेन व्यवस्थाप्यते ।  
स्त्रीत्वं स्त्रीता पुंस्त्वमित्यादौ संस्त्यानादेरपि प्रवृत्तिलक्षण-  
लिङ्गयोगः ॥

( उद्ध्योतः ) नन्वेवमपि संस्त्यानप्रसवगुणत्वं सर्वत्र कथमत  
आह भाष्ये—प्रवृत्तिः खल्वपीति । प्रवृत्तिरिति लिंगसामान्यल-  
क्षणम् । नित्या सार्वदिकत्वात्सार्वत्रिकत्वाच्च, तदाह—सर्वपदार्थ-  
व्यापित्वमिति । रूपरसादिसर्वपदार्थेत्यर्थः । इदमुपलक्षणं सर्व-  
कालव्यापित्वस्य । प्रवृत्तिः खल्वपि नित्येत्यनेनान्यम् । तच्चोभयं  
सर्वत्रेत्यनेनैव दर्शितमिति बोध्यम् ॥ भाष्ये—नहीहेति । रूपादी-  
नामपि कान्चिदवस्था प्रलीयते कान्चिदर्थत इति आविर्भावस्तिरोभावौ

सर्वत्रेत्यर्थः ॥ आविर्भावादीति । आदिना तिरोभावस्थिती ॥ नित्य  
इति । नित्यत्वं च सर्वदा सर्वत्र च भावात्, तच्च नहीत्यादिना

भाष्ये दर्शितम् ॥ ननु पुरुषे परिणामानभ्युपगमात् कथं पुरुषश्चितिश्चैत-  
न्यमिति लिङ्गत्रययोग इति शङ्कते—पुरुषो यद्यपीति ॥ तद्वर्मापन्न

इवेति । भोग्यत्रिगुणात्मकसकलवस्तुधर्मापत्तेत्यर्थः । अयं भावः—

भोक्तृत्वावस्थायां भोग्यवस्तुशबलितमेव चैतन्यं प्रतीयते, तदेव च

शब्दगोचरं; एवं च गच्छति पुरुष इतिवत्तस्य लिङ्गत्रयोपपत्ति-

रिति ॥ प्रवृत्तिरिति । अजल्लपरिणामिनां गुणानां परिणामविशेषा-

नादरेण प्रवृत्तिः=परिणाम इति सामान्यलक्षणमित्यर्थः ॥ अथ

तत्सामान्यमाविर्भावादिरूपेण त्रिधा भिद्यते, तत्राविर्भावः पुंस्त्वम्,

तिरोभावः स्त्रीत्वम्, स्थितिरंतरालावस्था नपुंसकत्वम्, अर्त एव

स्थितेः संस्त्यानप्रसवव्यापित्वेन लिङ्गसर्वनामनपुंसकम् ॥ १ ॥

प्रवृत्तेः सार्वत्रिकत्वं दर्शयति—प्रवृत्तिमन्त इति । यतस्ति-

सृभिः प्रवृत्तिभिः सततं सर्वदा न वियुज्यन्तेऽतः सर्वेऽर्थाः प्रवृत्ति-

मन्त इत्यन्वयः, नित्ययोगे मनुष्यः । नित्यं प्रवृत्तिमन्त इत्यर्थः । सत-

तमित्यनेन सार्वदिकत्वमुक्तम् ॥ वाचश्चैवेति । एवंभूतेषु पदार्थ-

ेष्वेव वाचःशब्दस्य संभवः, न हि शुद्धं परिणामरहितं वस्तु शब्द-

विषयः, आकारावग्रहेणैव शब्दवान्यत्वादिति भावः ॥ २ ॥

अपरिणामधर्मिणि पुरुषे लिङ्गमुपपादयति—यश्चेति । चितिरूपेण=

केवलचैतन्यरूपेण । गृह्यते योमिभिरिति शेषः । अन्येषां=भो-

ग्यानां, विष्वगाश्रयः=सर्वपदार्थानुगतः । 'विष्वगाश्रयाः', इति

पाठोऽसंगतः । अन्येषां प्रवृत्तिरित्यनेन पौनरुक्त्यादित्याहुः ॥ अनु-

यातीव=अनुगच्छतीव । वस्तुतः परिणामाभावेऽपि व्यवहारे भोग्य

शबलितत्वेनैव ग्रहणात् भोग्यनिष्ठप्रवृत्त्यादिना सोऽपि लिङ्गादिमा-

निति भावः । तत्तदवस्थतत्तदस्त्वाकारवृत्तीनां चैतन्ये प्रतिबिम्बा-

दिति तत्त्वम् ॥ ३ ॥ तत्र मानं दर्शयति—तेनेति । तेन बुद्धिदर्पण-

संक्रान्तेन भोग्यजातेन भोक्तृशक्तिरूपं भिद्यते । विषयाकारेण हि

ज्ञानं भेदेन गृह्यत इत्यर्थः । यथा घटज्ञानं पटज्ञानमिति ॥ काल-

श्चेति—ज्ञास्यति ज्ञातेत्यादौ । तस्य=चैतन्यमात्ररूपस्य पुरुषस्य ॥

स्वरूपभेद इति । स्वरूपतो देशतः कालतो वा न कश्चित्स्वरूप-

भेदस्तस्य विद्यत इत्यर्थः ॥ ४ ॥ ननु शुद्धस्य पुरुषस्य भोग्येनासं-

बन्धात्कथं तद्वृत्तिधर्मेण व्यवहारोऽत आह—अचेतनेष्विति ।

चैतन्यमचेतनेषु संक्रान्तमिव दृश्यत इत्यन्वयः ॥ प्रतिबिम्बकधर्मे-

णेति । बिम्बप्रतिबिम्बन्यायेनेत्यर्थः । यथा दर्पणे मुखादि गृह्यते न च

तद्वस्तुतस्तत्रास्ति, तद्वचैतन्यमपि दर्पणस्थानीयेषु सत्त्वादिगुणमयेषु

जडेभ्यः करणादिषु सत्त्वधर्मस्वच्छत्वातिशयवशेन तत्राविद्यमानमपि

संक्रान्तमिव दृश्यते । अतस्तत्संक्रमविशिष्टान्तःकरणवृत्तौ सर्वा-

१ तिरोभावविर्भावौ सर्वत्र नित्यावेवेति कथयितुं—नहीह कश्चिदित्यादि ॥

२ तिरोभावविर्भावौ ॥

३ भोग्यसम्बन्धि आविर्भावस्तिरोभावस्थितिरूपान् परिणामानुगच्छतीव  
विष्वगाश्रय इत्यर्थः ॥

४ यद्यपि पुरुषः परिणामरहितोऽपि स्वीयकारेण्युगत्तत्वात्सत्तद्विज्ञा-  
नभवति, तथाऽपि सामान्यादिषु पदार्थेषु प्रकृतिविकृतिभावभावेन कथं लिङ्ग-  
योगः संभवतीत्याह—सामान्यमपीति ॥

५ सर्वदाशब्दात्कालाद्विनि सार्वदिक इति । सार्वकालिक इत्यर्थः ॥

६ प्रवृत्तिः खल्वपीति भाष्येण सर्वकालव्यापित्वरूपमन्यन्मोध्यत इत्यर्थः ॥

७ तच्चोभयं सर्वत्रेत्यनेन भाष्येण सर्वपदार्थव्यापित्वरूपमाद्यन्मोध्यत इत्यर्थः ॥

८ ननु स्थितिपदेन कथं नपुंसकलिङ्गग्रहणम् ? तदभावे नपुंसकमित्यादिना  
वभावरूपत्वमेव नपुंसकलिङ्गस्येति स्थितिपदेन तद्वहणमयुक्तमित्याशङ्कां वार-  
यितुमाह—अत एव स्थितेरिति ॥

९ निराकारं वस्तु शब्दवाच्यं न भवतीति शब्दबोधव्यवहारात्तद्वहणेनेत्यर्थः ॥

थाकारसमर्पणात् तादृशवृत्तेश्च पुनश्चेतने प्रतिबिम्बादन्येषां प्रवृत्ति-  
मनुविदधदनुभवति लिङ्गे योगमिति ॥ तदेव वाचो निबन्धनमिति  
भावः ॥ ५ ॥ ननु जातेनित्यतया प्रवृत्तिधर्मायोगात्कथं जातिः  
सामान्यमित्यादि लिङ्गयोगोऽत आह—**सामान्यमपीति** । तत्तद्व-  
चनयुगता वस्तुसत्तैव गोत्वादिजातिरिति पक्षे इदम्, जातिव्यक्तयोस्ता-  
दात्म्यबोधकस्य समवायस्यैव संबंधत्वात्तद्वर्मापस्तत्रेत्यर्थः । वस्तु-  
तस्तदपि प्रकृतेः परिणामविशेष एव, चिरस्थायिता मात्रेण तु परेषां  
नित्यत्वव्यवहारः ॥ अत्यन्तासच्छशविषाणादौ लिङ्गयोगमुपपाद-  
यति—**शशेति** । एवं चोत्तरपदार्थधर्मस्य बौद्धे समुदाये आरोप  
इति भावः ॥ केचित्तु यथा बुद्धिविधैयार्थवत्त्वेन प्रातिपदिकत्वं तथा  
लिङ्गयोगोऽपीत्याहुः ॥ **प्रवृत्तेरिति** । परिणामस्येत्यर्थः ॥ ननु स्त्री-  
त्वादेः स्त्रीत्वांतराद्ययोगात् कथं स्त्रीतेत्यादीति तत्राह—**संस्त्याना-**  
**देरिति** । परिणामस्वरूपस्थायिसंस्त्यानादेः परिणामांतरसद्भावेन  
संलिङ्गतोपपत्तेरिति भावः ॥

( आक्षेपभाष्यम् )

यद्युभयं सर्वत्र,

कुतो व्यवस्था ?

( समाधानभाष्यम् )

विवक्षातः ।

संस्त्यानविवक्षायां स्त्री, प्रसविवक्षायां पुमान्,  
उभयविवक्षायां नपुंसकम् ॥

( प्रदीपः ) विवक्षात इति । लोकव्यवहारानुवादिनी  
विवक्षाऽऽश्रीयते न तु प्रायोजक्री । तदुक्तं हरिणा—  
**संनिधाने निमित्तानां किञ्चिदेव प्रवर्तकम् ।**  
**यथा तक्षादिशब्दानां लिङ्गेषु नियमस्तथा ॥ १ ॥**  
**भावतत्त्वविदः शिष्टाः शब्दार्थेषु व्यवस्थिताः ।**  
**यद्यद्वर्मेऽङ्गतामेति लिङ्गं तत्तत्प्रचक्षते ॥ २ ॥ इति ॥**

( उद्ध्योतः ) लोकव्यवहारेति । पृषोदरादिसूत्रोक्तशिष्टलो-  
केत्यर्थः ॥ किञ्चिदेवेति । लिङ्गविशेषरूपं निमित्तमित्यर्थः । शब्द-  
शक्तिवैविध्यमिति भावः । प्रवर्तकम्—तत्तदर्थं तत्तच्छब्दप्रयोग-  
नियामकम् । यथा तक्षणेच्छेदनाद्यनेकक्रियासंनिधानेऽपि तक्षण-

माश्रित्य तक्षाऽयमिति व्यवहियते ॥ १ ॥ **भावतत्त्वविदः**—ब्रह्मत-  
त्त्वसाक्षात्कारवन्तः, निरुपपदभावपदस्य ब्रह्मणि रूढेः । **ते=शिष्टाः** ।  
शब्दार्थेषु व्यवस्थिताः । प्रमाणत्वेनेति शेषः । तेषां प्रयोगे यद्यलिङ्गं  
धर्मेऽङ्गतामेति तत्तच्छब्दस्य लिङ्गमित्यन्वयः । एवं च येषां शब्दानां  
यलिङ्गमुपादाय शिष्टाः साधुत्वावगमपूर्वकं धर्मजनकत्वबुद्ध्या प्रयोगं  
कुर्वन्ति तेषां तदेव लिङ्गमिति नियमः सिद्ध इति भावः ॥

( दोषपरिहारभाष्यम् )

**तस्योक्तौ लोकतो नाम**

**तस्योक्तौ वचने<sup>१</sup> लोकतो नामैतद्भवति—स्त्री,**  
**पुमान्, नपुंसकमिति ॥**

( प्रदीपः ) तस्योक्ताविति । लोकतः=शिष्टलोकात्तस्य  
लिङ्गस्य प्रतिपादने व्यवस्थाऽनुगन्तव्येत्यर्थः ॥

( उद्ध्योतः ) तमेवार्थं भगवानाह—**तस्योक्ताविति ॥ तस्योक्ता-**  
**वित्यत्र वचिः प्रतिपादन इत्याह—लोकत इति । प्रतिपादने=श-**  
**ब्देन बोधने । तेनास्य लिङ्गस्य शब्दजन्यबोधविषयतोक्ता ॥ किमेत-**  
**दित्यत्राह—स्त्रीपुमानित्यादि ॥**

( ईदृशलिङ्गाश्रयणे लाघवबोधकभाष्यम् )

**गुणो वा लुपि युक्तवत् ॥**

**वर्धिकादिषु भूयान् परिहारः ।**

**लुपि युक्तवद्वयक्तिवचने ( १।२।५१ ) इत्येवमत्र-**  
**गुणो भवति ॥**

( प्रदीपः ) भूयानिति । भ्रुकुंसादिषु स्तनकेशादिमत्त्व-  
लक्षणलिङ्गाभ्युपगमत्यागः परिहारः । चञ्चादिषु तु तदपरित्या-  
गेऽपि शास्त्रालिङ्गसिद्धिरिति भावः ॥

( उद्ध्योतः ) भाष्ये—**गुणो वेति । गुणशब्देन लिङ्गमुच्यते ।**  
एवंचातिदिश्यमानविरुद्धस्वकार्थभाव इति भावः ॥

( प्रमाणप्रदर्शकभाष्यम् )

**न चैतन्मन्तव्यं स्वमनीषिकयोच्यत इति ।**

**पठिष्यति ह्याचार्यः—लिङ्गमशिष्यं लोकाश्रय-**  
**त्वालिङ्गस्येति ।**

१ ब्रह्मसत्तैवेति पाठः ख. पु. ॥

२ शशविषाणादौ—उत्तरपदार्थस्य विषाणपदस्य सत्त्वेन तत्सहोच्चारित-  
शशविषाणपदस्यापि बौद्धोऽर्थः कश्चन आश्रीयते तदुक्तं हरिणा—

व्यपदेशे पदार्थानां बाह्यसत्तौपचारिकी ।

सर्ववस्थानुसंधेयमात्मरूपस्य दर्शिका ॥

अत्रत्य बाह्यसत्तौपचारिकीति पदस्य 'बाह्यविलक्षणसत्ता बुद्धिसमाविष्टा  
औपचारिकी=आरोपप्रयोजनवती' इत्यर्थमाह मञ्जूपाटीकाकारः ॥

३ यथा शशविषाणादिपदस्य बौद्धार्थमाश्रित्य प्रातिपदिकत्वादिव्यवहार-  
स्तथा बौद्धार्थे वर्तमानस्य लिङ्गस्यापि शशविषाणपदे समाश्रयणादित्यर्थः ॥

४ ननु गुणानामाविर्भावः पुंस्त्वमित्यादिप्रकरणे लिङ्गव्यवस्था क्रियते  
चैत् आविर्भूतगुणवाचके पुंस्त्वपदे कथं लिङ्गयोगः स्यात्, तत्र गुणानामाविर्भावे  
न तेषां पुनरप्याविर्भावः सम्भवति, न च गुणाविर्भावे तिरोगात्रोऽपि वक्तुं  
४ पा० च०

शक्यः । एवं च लिङ्गमात्रबोधकपुंस्त्वादपेक्षेयं स्त्रीत्वादीनामुपपत्तये परिणामेऽपि  
परिणामान्तरसत्ता समाश्रयणीयेति लिङ्गवत्तोपपत्तिरित्यर्थः ॥

५ ननु आविर्भावतिरोभावस्थितीनां विवक्षाऽङ्गोऽपि लिङ्गवत्त्वाश्रयणे सर्व-  
वामपि पदानां सर्वलिङ्गबोधकत्वापत्तिः स्यात्तदाह—**विवक्षात इति=लौकि-**  
**कविवक्षयेत्यर्थः । एवं च यत्राविर्भाव एवाश्रीयते तत्र पुंस्त्वमेवेत्यादिना समाश-**  
**यमिति भावः ॥**

६ 'निरुपपदस्य' इति ग. पाठः ॥

७ ते=ब्रह्मतत्त्वसाक्षात्कारवन्तः ॥

८ ख. घ. पुस्तकयोः 'सिद्धमिति' इति पाठः ॥

९ 'तस्योक्तौ च व' इति छ. पाठः ॥

१० लिङ्गस्य प्रतिपादनं लोकतो भवतीत्यर्थः ॥

११ तस्योक्तौ वचने लोकतो नामैतद्भवतीत्येतद्भाष्यगत 'एतत्' पदार्थमाह  
भगवान्—स्त्री पुमानित्यादिना ॥



पुनः पठिष्यति—एकार्थं शब्दान्यत्वात् दृष्टं लिङ्गान्यत्वम्, अवयवान्यत्वाच्च, इति ॥

संस्थाने स्थायतेर्द्ध स्त्री

सूतेः सप् प्रसवे पुमान् ।

तस्योक्तौ लोकतो नाम

गुणो वा लुपि युक्तवत् ॥

( प्रदीपः ) लिङ्गमशिष्यमिति । लिङ्गव्यवस्थायां लोकः प्रमाणमित्यर्थः ॥ एकार्थं इति । अनेन लिङ्गस्वरूपमपि लोकादेव ज्ञायत इत्युक्तं भवति । तत्रैकस्मिन्नेवार्थे संस्थानादिसङ्ख्यावात्पुण्यस्तरका नक्षत्रमिति शब्दान्यत्वाल्लिङ्गान्यत्वम् । स्तनकेशादिसम्बन्धे तु लिङ्गेऽभ्युपगम्यमान एतन्न युक्तम् ॥ अवयवान्यत्वाच्चेति । कुटी कुटीर इति रेफस्यावयवस्योपजने लिङ्गभेदो दृष्ट इत्यर्थः । यद्यप्यविचारितरमणीयं लिङ्गमाश्रित्य वक्तारः शब्दानुच्चारयन्ति श्रोतारश्च प्रतिपद्यन्ते तथाऽपि वस्तुतत्त्वनिर्णयो भाष्यकारेण कृत इति यदन्यैरभ्यध्यायि—संस्थानादिलक्षणमलौकिकं लिङ्गमिति, तदपाकृतं भवति ॥

( उद्धोतः ) भाष्ये—न चैतदिति । एतत्=आविर्भाववि-रूपं लिङ्गम्, तस्योक्तौ लोकतो नामेत्येतच्च स्वमनीषिकयोच्यत इति न मन्तव्यमित्यर्थः ॥ आचार्य इति । वार्तिककृदित्यर्थः ॥ पुनः पठिष्यतीति । तस्यापत्यमिति सूत्र इति बोध्यम् ॥ तत्राद्यवार्तिकार्थमाह—लिङ्गव्यवस्थायामिति । लिङ्गस्वरूपम्=संस्थानप्रसवविलेखत् ॥ तत्रेति । गुणानामवस्था लिङ्गमित्यभ्युपगमे सतीत्यर्थः ॥ भाष्ये शब्दान्यत्वमेव प्रकारान्तरेणाह—अवयवान्यत्वाच्चेति । एवमपि शब्दान्यत्वमिति भावः ॥ नास्य प्रयोगप्रतिपत्तिः फलं विचारस्य, किं तर्हि परमतनिरास इत्याह—यद्यपीति । अविचारितमपि=आविर्भाववादिनाऽज्ञातमपि रमणीयं=शब्दबलात्प्रतीतं लिङ्गमाश्रित्य शब्दव्यवहारदर्शनात्तास्य विचारस्य प्रयोगप्रतिपत्तिः फलमित्यर्थः । तस्मात्स्त्रीत्वादिना प्रतीयमानं संस्थानादिकं लौकिकम् । तस्यलौकिकत्वे तु खट्वा स्त्री, वृक्षः पुमान्, इत्यादिव्यवहारोऽनुपपन्न इति तस्यापि लौकिकत्वप्रसाधनेनालौकिकत्वं निराकृतमिति भावः ॥

( 'स्त्रियाम्' पदान्वयाधिकरणम् )

( आक्षेपभाष्यम् )

कथं पुनरिदं विज्ञायते—स्त्रियामभिधेयायां टावा-दयो भवन्तीति । आहोस्वित् स्त्रीसमानाधिकरणा-त्प्रातिपदिकादिति ॥

१ अलौकिकस्य लिङ्गस्यादर्शनेऽपि दोषादर्शनात् ॥

२ भगवताऽत्र पक्षत्रयमुपन्यस्तम् । एकस्य प्रत्ययार्थपक्षः सुस्पष्ट एव । स्त्रीसमानाधिकरणादित्यनेन च स्त्रीसमानाधिकरणपक्षः, प्रकृत्यर्थविशेषणकपक्षश्च तत्र द्रव्यमात्रवाचिनः प्रातिपदिकस्य स्त्रीत्ववार्थः किन्तु द्रव्यसामानाधिकरण्य-तदवगतिः । प्रकृत्यर्थविशेषणकपक्षे च स्त्रीत्वयुक्तद्रव्यवाचित्वेन स्त्रीत्वस्यापि तत्त्वमिति भावः ॥

कश्चात्र विशेषः ?

( प्रदीपः ) कथमिति । स्त्रीशब्दः शुक्लादिशब्दवद् गुण-मात्रे गुणिनि च वर्तते । तत्र यैदा गुणमात्रमिह स्त्रीत्वं स्त्रीश-ब्देनोच्यते तदा द्रव्यवाचिनः प्रातिपदिकात् स्त्रीत्वे वाच्ये टावा-दय इति स्त्रीत्वं प्रत्ययार्थं इति पक्षः संपद्यते । यदा तु स्त्रीत्व-युक्तं द्रव्यं स्त्रीशब्देनोच्यते तदा परं पक्षद्वयं संभवति स्त्रीत्वोप-लक्षितद्रव्यवाचिनः प्रातिपदिकाट्टावादय इति—स्त्रीसमानाधि-करणपक्षसंभवः । अथ स्त्रीत्वयुक्तद्रव्यवाचिनोऽङ्गीकृतस्त्रीत्वात्प्रा-तिपदिकादिति—प्रकृत्यर्थविशेषणपक्षसंभवः ॥

( उद्धोतः ) स्त्रीत्वोपलक्षितेति । वस्तुतः स्त्रीत्वयुक्तं यद्द्रव्यं तन्मात्रवाचिनः, न तु स्त्रीत्वविशिष्टवाचिन इत्यर्थः ॥ अङ्गीकृत-स्त्रीत्वात्प्रातिपदिकादिति । अस्य पक्षस्तदेति शेषः ॥

( ५११५ आक्षेपवार्तिकम् ॥ १ ॥ )

॥ \* ॥ स्त्रियामिति रुयर्थाभिधाने चेद्वा-  
बादयो द्विवचनबहुवचनानेक-  
प्रत्ययानुपपत्तिः ॥ \* ॥

( भाष्यम् ) स्त्रियामिति रुयर्थाभिधाने चेद्वाबादयो भवन्ति, द्विवचनबहुवचनयोरनुपपत्तिः—कुमार्यौ, कुमार्यः, किशोर्यौ, किशोर्यः ॥

किं कारणम् ?

एकत्वात् स्त्रीत्वस्य । एकैऽयमर्थः स्त्रीत्वं नाम । तस्यैकत्वादेकवचनमेव प्राप्नोति ॥

( प्रदीपः ) एकोऽयमर्थ इति । प्रकृत्यर्थोपसर्जनस्य स्त्रीत्वस्य प्रत्ययेनाभिधानादिति भावः । यद्यपि शब्दादीनामव-स्थाविशेषो लिङ्गम्, अवस्थाश्चावस्थानुरभिधाः, तथाऽपि यथा शब्दादीनां संनिवेशमात्रे घटे शब्दादीनां बहुत्वेऽपि संनिवेश-स्यामेदविवक्षायां घट इत्येकवचनं भवति । एवमवस्थाविशेषस्य लिङ्गस्याप्येकत्वमेव संस्थानादेरिति मन्यते ॥

( उद्धोतः ) प्रकृत्यर्थोपसर्जनेति । यद्यपि स्त्रीत्वाश्रयद्रव्यस्य द्वित्वादिसंभवस्तथाऽपि प्रधानार्थस्य संख्यायां वचनेन भाष्यम्, तस्य च द्वित्वाद्यभाव इति भावः । वेदाः प्रमाणमित्याद्यपि प्रमाणत्व-गतसंख्यायां धर्मिण्यारोपात्साध्यमित्याशयः ॥ शब्दादीनाम्=शब्द-रूपादिगुणानामित्यर्थः ॥ अवस्थाश्चेति । एवं च कुमार्य इत्यत्रा-वस्थाभूतानां गुणानां बहुत्वात् सर्वदा बहुवचनमेव स्यादिति चोद-नीयमित्यर्थः ॥ संनिवेशस्येति । रूपादिसंघातरूपस्य संस्थानविशे-

३ क. पुस्तके 'यदा'शब्दो न दृश्यते ॥

४ अङ्गीकृतस्त्रीत्वात्प्रातिपदिकादिति यदा पक्षस्तदा प्रकृत्यर्थविशेषण-सम्भव इत्यर्थः ॥

५ प्रकृत्यर्थविशेषणकप्रत्ययार्थस्त्रीत्वस्यैकत्वेन तस्यैकवचनमेव स्यात् द्विवच-नवचने । एवं च स्त्रीवाचकात्सर्वार्थैकवचनमेव स्यादिति दोषः ॥

६ क. पुस्तके 'यथा'शब्दो न दृश्यते ॥

पत्येत्यर्थः ॥ अभेदेति । एकत्वस्येत्यर्थः ॥ अवस्थाविशेषस्येति ।

अवस्थात्रभेदस्यापि सत्वात्स्वगतैकत्वमेवेत्यर्थः ॥

( द्वितीयदोषप्रदर्शकभाष्यम् )

अनेकप्रत्ययानुपपत्तिश्च ।

अनेकश्च प्रत्ययो नोपपद्यते—गार्ग्यायणी, करी-  
षगन्ध्या, कालितरा, इति ।

किं कारणम् ?

एकत्वात् स्त्रीत्वस्य । एकोऽयमर्थः स्त्रीत्वं नाम  
तस्यैकेनोक्तत्वाद् द्वितीयस्य प्रयोगेण न भवितव्यम् ।

किं कारणम् ?

उक्तार्थानामप्रयोग इति ॥

( प्रदीपः ) अनेकश्चेति । पक्षद्वयेऽपि द्योतकः प्रत्ययः,  
अनेकस्यापि च प्रदीपादेर्दृष्टं द्योतकत्वमित्यनेकप्रत्ययोत्पत्तिर-  
विरुद्धा । वाचके तु प्रत्ययेऽर्थप्रयुक्तत्वाच्छब्दस्यैकेनैवाभिहितेऽर्थे  
द्वितीयस्यानुत्पत्तिप्रसङ्गः ॥ गार्ग्यायणीति । गर्गस्यापत्यं गोत्रं  
स्त्री । गर्गादिभ्यो यञ् । तदन्तात्प्राचां ष्फ तद्धित इति ष्फः,  
तदन्तान् ङीप् ॥ करीषगन्धेरपत्यं स्त्रीत्यण् । तस्याणिञोरिति  
ष्यङ् । ततो यङश्चाबिति चाप् ॥ कालशब्दाज्जानपदादिसूत्रेण  
ङीप् । ततस्तरप् । ततश्चान्न प्राप्नोति । ङीषा स्त्रीत्वस्योक्तत्वात् ॥

( उद्घोतः ) नन्वितरयोरपि पक्षयोरनेकप्रत्ययानुपपत्तिस्तुत्या  
तत्राह—पक्षद्वये त्विति । समानाधिकरणपक्षे, प्रकृत्यर्थविशे-  
षणपक्षे चेत्यर्थः ॥ अनेकस्यापीति । यथाऽन्धकारबाहुल्य एक-  
प्रदीपेन प्रकाशभावे प्रदीपान्तरोपादानम्, तद्वदेकेन स्त्रीत्वाद्योतने  
प्रत्ययान्तरोपादानमित्यर्थः ॥ तदन्तान् ङीषिति । द्योतकत्वे तु  
प्रातिपदिकेनोक्तोऽपि स्त्रीत्वे ङीषुत्पत्तिरविरुद्धेति भावः । स्त्रीसमा-  
नाधिकरणादिति पक्षेऽपि द्योतकत्वैवेति बोध्यम् ॥

( ५११६ आक्षेपवार्तिकम् ॥ २ ॥ )

॥ \* ॥ रुयर्थस्य च प्रातिपदिकार्थत्वात्  
स्त्रियामिति लिङ्गानुपपत्तिः ॥ \* ॥

( भाष्यम् ) रुयर्थस्य च प्रातिपदिकार्थत्वात्  
स्त्रियामिति—ईकारो न प्राप्नोति ॥

( प्रदीपः ) रुयर्थस्येति । संस्त्यानवाचिङ् प्रत्ययान्तेन  
ज्ञशब्देन स्त्रीत्वस्याभिधानान् ङीष्ण प्राप्नोति ॥

( पक्षान्तरोपपादकभाष्यम् )

अस्तु तर्हि स्त्रीसमानाधिकरणात्प्रातिपदिका-  
दिति ॥

१ ख. घ. पुस्तकयोः ‘अवस्थात्रभेदेपि भेदस्यापि सत्वात्’ इति पाठः ।  
अस्मिन् पाठेऽवस्थात्रभेदेपि स्वगतभेदस्यापि सत्वेनावस्थागतैकत्वमानम् ।  
अवस्थात्रभेदस्यापीति पाठे तु—अवस्थात्रभेदेनैकयाचतृकैकत्वमानम् ॥

२ प्रातिपदिकेनोक्ते स्त्रीत्वे तदर्थकप्रत्ययस्य पुनरनुत्पत्तिरित्यर्थः । स्त्रीत्वस्य  
प्रत्ययार्थत्वपक्षे दोषोऽयम् ॥

३ प्रत्ययार्थपक्षातिरिक्तपक्षद्वयेऽयं दोषः ॥

( ५११७ आक्षेपवार्तिकम् ॥ ३ ॥ )

॥ \* ॥ स्त्रीसमानाधिकरणादिति चेद्  
भूतादिष्वतिप्रसङ्गः ॥ \* ॥

( भाष्यम् ) स्त्रीसमानाधिकरणादिति चेद् भूता-  
दिष्वतिप्रसङ्गो भवति—भूतमियं ब्राह्मणी, कारण-  
मियं ब्राह्मणी, आवपनमियमुष्टिकेति ॥

( प्रदीपः ) भूतमियमिति । स्त्रीत्वोपलक्षितब्राह्मणीवृत्ति-  
त्वाद्भूतशब्दस्य तत्समानाधिकरणत्वात् स्त्रीप्रत्ययप्रसङ्गः ॥

( उद्घोतः ) स्त्रीत्वोपलक्षितेति । अत्र पक्षे स्त्रीत्वं द्रव्योप-  
लक्षणमिति तदुपलक्षितब्राह्मण्यां भूतशब्दस्य वृत्तेः । पदान्तरोप-  
लक्षितबहिरंगस्यैवार्थस्य स्त्रीप्रत्ययान्वाख्याने निमित्तत्वात् स्यादिति  
भावः । ननु भूतमियमित्यत्र दाय्यपि हस्वो नपुंसक इति हस्वो दुर्वार  
इति चेन्न । पर्जन्यवल्गुक्षणप्रवृत्त्याऽन्तरंगत्वात् हस्वे ततश्चापि लक्ष्ये  
लक्षणस्येति न्यायेन पुनरुपलक्षितेः । आवपनादौ ङीपः, भूतत्वस्य  
जातित्वे तत्रापि ङीषः प्रसंगाच्च ॥

( प्रथमपक्षसमर्थकभाष्यम् )

रुयर्थाभिधाने पुनश्चावादिषु सत्सु,

इह तावद्—भूतमियं ब्राह्मणीति, नात्र स्त्रीत्वं  
विवक्षितम् । किं तर्हि ? पौतन्यम् ॥

कारणमियं ब्राह्मणीति, नात्र स्त्रीत्वं विवक्षितम् ।  
किं तर्हि ? प्राधान्यम् ॥

आवपनमियमुष्टिकेति, नात्र स्त्रीत्वं विवक्षितम् ।  
किं तर्हि ? संभवनम् ॥

( उद्घोतः ) भाष्ये—रुयर्थाभिधान इति । रुयर्थस्याभि-  
धाने—प्रतिपादने तन्निमित्तं प्रयोगे द्वावादिषु सत्सु—जायमानेषु न दोष  
इति शेषः । दोषाभावमेवोपपादयति भाष्ये—इहेति ॥ पौतन्यम्—  
पूतनात्वम्, पिशाचता । तद्वाचिभूतशब्दो नित्यनपुंसकः । एव-  
मावपनम्—भोजनविशेषः । पौतन्यादि—प्रवृत्तिनिमित्तम् ॥

( ५११८ आक्षेपवार्तिकम् ॥ ४ ॥ )

॥ \* ॥ षट्संज्ञकेभ्यश्च प्रतिषेधः ॥ \* ॥

( भाष्यम् ) षट्संज्ञकेभ्यश्च प्रतिषेधो वक्तव्यः ।  
पञ्च ब्राह्मण्यः, दश ब्राह्मण्यः ॥

( उद्घोतः ) भाष्ये—षट्संज्ञकेभ्य इति । षट्संज्ञकानां लि-  
भाभावात्पक्षद्वये तत्र कर्तव्यमित्याशयः । भेदनिश्चितत्वात्संख्या—भेदः ॥

४ स्त्रीसमानाधिकरणात्स्त्रीप्रत्यय इति पक्षे भूतादीनामपि ब्राह्मण्यादिसामा-  
नाधिकरण्यात् तेभ्यः स्त्रीप्रत्ययप्रसङ्ग इत्यर्थः ॥

५ परिच्छेदकभाष्यरूपः ॥

६ भूतादिशब्दानामिति शेषः ॥

७ स्त्रीसमानाधिकरणात्स्त्रीप्रत्यय इत्यर्थस्त्रीकारे ब्राह्मणीसामानाधिकरणा-  
त्पञ्चादिशब्देभ्योऽपि स्त्रीप्रत्ययस्यापत्तिः स्यादित्याशयः ॥

( प्रथमपक्षसमर्थकभाष्यम् )

रूपार्थाभिधाने पुनश्चादिषु सत्सु, नात्र स्त्रीत्वं विवक्षितम् । किं तर्हि ? भेदो विवक्षितः संख्या ॥

( प्रदीपः ) रूपार्थाभिधान इति । प्रत्ययार्थपक्षे दोषोऽयं नावतरतीत्यर्थः । भूतादयः पौतन्याद्यर्थवृत्तय इति तदर्थस्य स्त्रीत्वेन संबन्धाभावात् प्रत्ययोत्पत्तिप्रसङ्गाभावः ॥

( दोषप्रतिपादकभाष्यम् )

इह च 'स्त्री' ईकारो न प्राप्नोति । न हि तेनैवं तस्य सामानाधिकरण्यमस्ति ॥

( प्रदीपः ) न हि तेनैवेति । स्त्रीशब्दसामानाधिकरण्याद् ब्राह्मण्यादिषु स्त्रीप्रत्ययः सिध्यति । स्त्रीशब्दे तु पदान्तरप्रयोगाभावाद्, ब्राह्मण्यादिपदापेक्षाभावाच्च प्रत्ययो न प्राप्नोतीत्यर्थः । अथ ब्राह्मण्याद्यपेक्षया स्त्रीशब्दात्प्रत्ययः क्रियते तदेतैरेतराश्रय-दोषापत्तिः । प्रत्ययोत्पत्तौ परस्परापेक्षणात् ॥

( उद्घोतः ) स्त्रीप्रत्यय इति । स्त्रीशब्दप्रयोगाभावेऽपि प्रविश पिण्डीमित्यादौ क्रियाकारकादेरिव तत्प्रतीत्या तत्सामानाधिकरण्यमिति भावः । नन्वेव पक्षे यथा ब्राह्मण्यादिषु स्त्रीप्रत्ययस्तथा स्त्रीशब्देऽपि स्यादत आह—स्त्रीशब्दे त्विति ॥ पदापेक्षाभावादिति । तदार्थापेक्षाभावादित्यपि बोध्यम्, सामान्यविवक्षया शब्दप्रयोगादिति भावः ॥ अथेति । सामान्ये सर्वविशेषान्तर्भावात् ब्राह्मण्यादिप्रतीतेरिति भावः ॥ परस्परापेक्षणादिति । स्त्रीशब्दान्द्वीपि सति तत्सामानाधिकरण्यात् तदधिकारस्य स्त्रीप्रत्यये ब्राह्मण्यादिसिद्धिः, तत्सामानाधिकरण्याच्च स्त्रीशब्दात्प्रत्यय इत्यर्थः । साधुत्वज्ञानानुपपत्तिरैतदितरेतराश्रयस्य दूषकताबीजम् ॥

( ५११९ सिद्धान्तवार्तिकम् ॥ ५ ॥ )

॥ \* ॥ सिद्धं तु स्त्रियाः प्रातिपदिकविशेषणत्वात् स्वार्थं टावादयः ॥ \* ॥

( भाष्यम् ) सिद्धमेतत् ।

कथम् ?

स्त्रियाः प्रातिपदिकविशेषणत्वात् । प्रातिपदिकविशेषणं स्त्रीग्रहणम्, स्वार्थिकाद्यावादयः ।

नैवं विज्ञायते स्त्रियामभिधेयामिति ।

नापि स्त्रीसामानाधिकरणादिति ।

कथं तर्हि ?

स्त्रियां यत् प्रातिपदिकं वर्तते तस्माद्वावादयो भवन्ति । कस्मिन्नर्थे ? स्वार्थ इति ॥

( प्रदीपः ) इदानीं तृतीयं पक्षमाश्रित्याह—सिद्धं त्विति । स्त्रीत्वयुक्तेऽर्थेऽस्त्रीकृतसंस्थाने वर्तमानात् स्वार्थं टावादय इत्यर्थः ॥

( उद्घोतः ) अंगीकृतसंस्थान इति । तद्विशिष्टस्त्रीवाचकादित्यर्थः । अनेनात्र पक्षे स्त्रीत्वस्य विशेषणत्वमेवेति सूचितम् ॥

( पूर्वपक्षोपपादकभाष्यम् )

अथ वा पुनरस्तु स्त्रियामभिधेयामिति ।

ननु चोक्तं स्त्रियामिति रूपार्थाभिधाने चेद्वावादयो द्विवचनबहुवचनानेकप्रत्ययानुपपत्तिः, रूपार्थस्य च प्रातिपदिकार्थत्वात् स्त्रियामिति लिङ्गानुपपत्तिरिति ॥

( प्रथमपक्षोक्तदोषपरिहारभाष्यम् )

नैष दोषः ॥

यत्तावदुच्यते द्विवचनबहुवचनयोरनुपपत्तिरिति ॥

( ५१२० पूर्वपक्षोक्तदोषोद्धारकवार्तिकम् ॥ ६ ॥ )

॥ \* ॥ गुणवचनस्य चाश्रयतो लिङ्गवचनभावात् ॥ \* ॥

( भाष्यम् ) गुणवचनानां हि शब्दानामाश्रयतो लिङ्गवचनानि भवन्ति । तद्यथा—शुक्लं वस्त्रम्, शुक्ला शाटी, शुक्लः कम्बलः, शुक्लौ कम्बलौ, शुक्लाः कम्बला इति ।

यदसौ द्रव्यं श्रितो भवति गुणस्तस्य यल्लिङ्गं वचनं च तद् गुणस्यापि भवति । एवमिहापि यददो द्रव्यं श्रितं भवति स्त्रीत्वं गुणः, तस्य यल्लिङ्गं वचनं च तत् स्त्रीत्वस्यापि भविष्यति ॥

( प्रदीपः ) एवमिहापीति । यद्यपि गुणमात्रे प्रत्ययः क्रियते तथाऽपि गुणगुणिनोरभेदविवक्षायां स्वाभाविकत्वाद्वा गुणप्रधानभावव्यवस्थायाः कुमारीशब्देन द्रव्यस्यैवाभिधानात्तद्वत्संख्यानिमित्ता वचनोत्पत्तिः, द्रव्यवाचिना च नित्यं सामानाधिकरण्यमिति भावः । तदुक्तं हरिणा—

सोऽयमित्यभिसंबन्धादाश्रयं प्रतिपद्यते ।

स्त्रीत्वं स्वभावसिद्धो वा गुणभावविपर्ययः ॥ इति ॥

( उद्घोतः ) ननु शुक्लादीनां द्रव्यविशेषणत्वादाश्रयगत लिङ्गादिशुक्तम्, तस्याप्राधान्यात् । इह तु स्त्रीत्वं प्रधानम्, प्रत्ययवाच्यत्वात् । द्रव्यं गुणभूतं प्रकृत्यर्थत्वादिति कथं गुणधर्माणां प्रधाने

१ सामानाधिकरण्यपक्षे स्त्रीशब्दात्तदतिरिक्तस्त्रीलिङ्गशब्दसामानाधिकरण्याभावेन स्त्रीप्रत्ययानुपपत्तिः ॥ च. पुस्तके 'स्त्रीति ई' इति पाठः ॥

२ स्त्रीशब्देनैव स्त्रीशब्दस्य सामानाधिकरण्यं नास्तीत्यर्थः ॥

३ क. पुस्तके 'तदेतराश्रयदोषापत्तिः' इति पाठः ॥

४ मत्प्रत्ययः स्त्रीत्वमिति नाश्रीयत इत्यर्थः ॥

५ प्रकृत्यर्थः स्त्रीत्वमित्यपि नेति भावः ॥

६ छ. पुस्तके 'स्त्रीत्वं तस्य' इति पाठः ॥

७ गुणप्रधानभावव्यवस्थायाः स्वाभाविकत्वाद्द्रव्यस्यैवाभिधानादित्यर्थः । प्रकृतप्रत्ययार्थयोः प्रत्ययार्थस्यैव प्राधान्यमिति न नियमः किन्तुसर्ग इति भावः ॥



प्रतिपत्तिरिति शङ्कते—यद्यपीति । अमेदविवक्षायामित्यस्य द्रव्यस्यै-  
वाभिधानादित्यनेनान्वयः ॥ स्वाभाविकत्वाद्देति । प्रत्ययार्थप्राधान्यं  
तूत्सर्ग इति भावः ॥ द्रव्यस्यैवेति । न कदाचिदपि प्राधान्येन  
स्त्रीत्वस्य गुणस्येति भावः ॥ नित्यं सामानाधिकरण्यमिति । इयं  
स्त्रीत्येव सर्वदा, न त्वस्याः स्त्रीति कदाचिदिति भावः । एवं तु ‘अजा-  
दीनां या स्त्री’ इति ‘अजाद्यतः’ इति सूत्रे भाष्यम्, अजाद्यर्थगतं  
स्त्रीत्व इत्यर्थ इति कैयटश्च कथं संगत इति चिन्त्यम् ॥ सोऽयमि-  
तीति । गुणमात्रस्य प्रत्ययार्थत्वेऽपि द्रव्येणोपचरिताभेदं गुणं प्रत्ययो-  
ऽभिपद्यते इति स्त्रीत्वं कर्तुं—आश्रयमभेदेन प्रतिपद्यत इति तद्वत्संख्या-  
दिलाभ इत्यर्थः । अत्रैव पक्षे भाष्यस्वारस्यम्, गुणवचनवृष्टान्तेन  
साधनात् । नहि गुणप्रधानभावविपर्ययेऽस्योपयोगः, संभवो वा ।  
वाचकत्वे प्रत्ययार्थस्य प्राधान्यमेवेत्येव भाष्याशय इति दिक् ॥

( पूर्वपक्षोक्तदोषाक्षेपरभाष्यम् )

यदप्युच्यते अनेकप्रत्ययानुपपत्तिरिति ॥

( ५१२१ पूर्वपक्षोक्तदोषोद्धारकवार्तिकम् ॥ ७ ॥ )

॥ \* ॥ भावस्य च भावयुक्तत्वात् ॥ \* ॥

( भाष्यम् ) भावो भावेन युज्यते । तद्यथा—इषि-  
रिषिणा, निमन्त्रिश्च निमन्त्रिणा ॥

( प्रदीपः ) भावस्येति । स्त्रीत्वस्य स्त्रीत्वेन योग इत्यर्थः ॥  
इषिरिति । एषितुमिच्छतीत्यत्रेत्यर्थः ॥ निमन्त्रिश्चेति ।  
‘निमन्त्रयेत्’ इत्यत्र निमन्त्रणे लिङ्विधावित्यर्थः ॥

( उद्ध्योतः ) भावशब्देन धर्ममात्रमुच्यत इत्याह—स्त्रीत्व-  
स्येति ॥ निमन्त्रय इत्यत्रेति । निमन्त्रणार्थकलिङ्विधिविषये निमन्त्रय  
इत्यत्रेत्यन्वयः ॥

( दृष्टान्तविघटकभाष्यम् )

विषम उपन्यासः । युक्तं तत्रान्यत्वं सार्धनभेदात्,  
कालभेदाच्च ।

युक्तं तत्रैकस्य बाह्यं साधनम्, सर्वकालश्च  
प्रत्ययः ।

अपरस्याभ्यन्तरं साधनम्, वर्तमानकालश्च प्र-  
त्यय इति ।

इह पुनरेकं स्त्रीत्वम् ॥

( प्रदीपः ) एकस्येति । एषितुमित्यस्येतिरित्यर्थः ॥ बाह्य-  
मिति । भोजनादिकमित्यर्थः ॥ सर्वकाल इति । तुमुनि-  
त्यर्थः । स हि समानकर्तृकेषु तुमुजिति कालमात्रे विधीयते ॥

१ एषितुमिच्छतीत्यत्र द्वयोरपि ‘इष्’ धात्वोः कारके भिन्ने । प्रथमस्य ‘इवे’  
बहिर्भूतं भोजनादिकं साधनं स्वीकरणीयम् । द्वितीयस्य च प्रथम इषिरेव कर्मेति  
साधनभेदः स्पष्ट एव ॥

२ इह पुनरेकं स्त्रीत्वमिति ब्रुवता वादिना लिङ्गस्य स्वीकारः कृतः । स्त्रीकृते  
च तस्मिन्भेदोऽपि सुसाध एवेति मत्वा—अथैकमिति भाष्यम् । यदि स्त्रीत्वमस्ति  
तर्हि तस्य प्रत्यक्षमप्यवश्यं भविष्यति । यदि च तल्लिङ्गं प्रत्यक्षं न भवति  
किंस्वनुमानाद्भ्रमं तर्हि द्वितीयमप्यनुमानाज्ञायेत एवेति भावः ॥

३ क-पुस्तके ‘अथदुपलभ्यते’ इति पाठः । सच युक्तः ॥

अपरस्येति । इच्छतीत्यस्य ॥ आभ्यन्तरमिति । इषिरेव  
कर्मेत्यर्थः । स चैषिषतीत्यत्र प्रकृत्यर्थत्वादाभ्यन्तरः ॥ इह  
पुनरिति । भेदहेत्वभावादिकमेव स्त्रीत्वम् । इच्छायास्त्वभिन्न-  
रूपाया अपि कालसाधनभेदाद् भवतु भेदग्रहणमित्यर्थः ॥

( उद्ध्योतः ) कथं पुनरिषिरूपस्य कर्मेण आभ्यन्तरत्वमत  
आह—चेति । इषिश्चेत्यर्थः ॥ एकमेवेति । ष्फडीषादिवाच्यमेक-  
मेव स्त्रीत्वमिति स्वस्य स्वेन योगासंभव इत्यर्थः ॥ अभिन्नरूपाया  
इति । धातुतो भेदानवगतेरिति भावः ॥

( समानप्रतिपत्तिभाष्यम् )

अथैकमप्युपलभ्यते ।

किं चातः ?

यद्येकमुपलभ्यते द्वितीयमप्युपलभ्यताम् ।

अथैकमप्यनुमानगम्यं द्वितीयमप्यनुमानाद्भ्य-  
ताम् ॥

( प्रदीपः ) इतर इह पुनरेकमिति ब्रुवता स्त्रीत्वमनेन प्रति-  
पन्नं भेदस्तु सुसाध इति मत्वाऽऽह—अथैकमपीति ॥ यद्ये-  
कमुपलभ्यत इति ।

खट्वादिष्वसदपि मृगतृष्णावद्युपलभ्यते लिङ्गम् ।  
अविचारितरमणीयेन च तेन प्रसिद्धो व्यवहारः ॥

तदा स्त्रीतेत्यादौ द्वितीयस्याप्युपलम्भोऽस्त्विति भावः ॥  
अथैकमिति । सुखदुःखमोहान्ध्यात्सर्वव्यक्तीनां तत्परिणाम  
एवेदं विश्वम्, गुणानां च प्रवृत्तिलिङ्गम् । तत्र प्रवृत्तेरपि प्रवृ-  
त्तिसङ्गावालिङ्गयोगोऽस्त्वित्यर्थः ॥

( उद्ध्योतः ) भेदसाधनाय यथैकमिति भाष्यम्, तद्वाच्ये—  
खट्वादिष्विति ॥ लिङ्गस्यानुमानगम्यत्वमुपपादयति—सुखेति ॥  
तत्परिणाम इति । सुखाद्यात्मकतत्त्वादिपरिणाम इत्यर्थः । एवं च  
गुणानां प्रवृत्त्यनुमेयत्वेन तत्परिणामात्मकलिङ्गस्यापि तत्त्वम् ॥ तत्र  
प्रवृत्तेरपीति । गुणानां प्रवृत्तिः=आविर्भावोऽस्ति तत्पदवाच्यम् ।  
एवं च प्रवृत्तेरपि गुणपरिणामत्वात्तत्रापि गुणा विभावादिसत्त्वाल्लिङ्ग-  
योग इत्यर्थः ॥

( समाधानान्तरप्रतिपादकभाष्यम् )

कस्य तावद्भवानेकं गुणं न्याय्यं मन्यते स्त्रीत्वं  
नाम ?

द्रव्यस्य ॥

द्रव्ये च भवतः कः संप्रत्ययः ?

४ तत्र=गुणत्रयपरिणामरूपे विश्वे गुणानां सत्त्वादीनामप्रवृत्तिसङ्गावात्  
प्रवृत्तेरपि लिङ्गमुपपद्यत इति भावः ॥ च. पुस्तके ‘तत्र प्रवृत्तिसङ्गावात्’  
इत्येव पाठः ॥

५ ‘भियत्वे तत्परी’ इति ग. पाठः ॥

६ ‘लिङ्गं तस्य तत्पद’ इति घ. पाठः ॥

७ ननु स्त्रीत्वस्याश्रये निर्ज्ञाते तस्य प्रत्यक्षं भवति न वेति विचारो युज्येतेति  
स्त्रीत्वस्याश्रयपरिज्ञानार्थं भगवानाह—कस्य तावदिति ॥

८ छ. पुस्तके ‘यत्तं गुणं’ इति पाठः ॥

( प्रदीपः ) कस्य तावदिति । आश्रये निर्ज्ञाते सुवचः-  
समाधिरिति भावः ॥

( उद्धोतः ) सुवचःसमाधिरिति । समार्थतरमनेनोच्यत  
इति भावः ॥ भाष्ये—संप्रत्यय इति । किमात्मकं द्रव्यं भवान्  
मन्यत इत्यर्थः ॥

( द्रव्यलक्षणभाष्यम् )

यदि तावद् गुणसमुदायो द्रव्यम् ॥

( प्रदीपः ) गुणसमुदाय इति । रूपादिसंनिवेशमात्र-  
मित्यर्थः ॥

( द्रव्यलक्षणखण्डनभाष्यम् )

का गतिर्य एते भावाः कृदभिहितास्तद्विताभिहि-  
ताश्च—चिकीर्षा, गोतेति ॥

( प्रदीपः ) गोतेति । भावे तत् ॥

( उद्धोतः ) भाष्ये—य एते भावा इति । तेषां गुण-  
समुदायत्वाभावात् स्त्रीत्वं न स्यादिति गुणसमुदायो द्रव्यमिति लक्षणं  
न युक्तमिति भावः ॥

( द्रव्यलक्षणसाधकभाष्यम् )

अथ मैतमेतत् 'कृदभिहितो भावो द्रव्यवद्भवति'  
इति स्त्रीत्वमपि स्त्रीत्वेनाभिहितं द्रव्यवद्विष्यति ॥

( प्रदीपः ) अथ मतमिति । इदम्, तत्, इति सर्व-  
नामैप्रत्ययमर्शयोग्यं वस्तु द्रव्यमित्यर्थः । ततश्च स्त्रीत्वस्यापि  
द्रव्यरूपत्वादपरेण स्त्रीत्वेनाविरुद्धो योगः ॥

( उद्धोतः ) इदं तदिति । न तु गुणसमूहो द्रव्यमिति  
लक्षणमित्यर्थः । इदं चैतच्छास्त्रमात्रोपयोगिं द्रव्यलक्षणमिति  
बोध्यम् ॥ स्त्रीत्वस्यापीति । चिकीर्षादेरिवेत्यर्थः । भाष्ये—स्त्रीत्वे-  
नाभिहितमिति । स्त्रीत्वेन=स्त्रीत्वगुणवैशिष्ट्येन ॥

( आक्षेपभाष्यम् )

क च तावद् दोषः स्यात् ?

दृष्टस्य हि दोषस्य सुसुखः परिहारः—गौर्या-  
यणी, कारीषगन्ध्या, कालितरेति ॥

१ गुणसमुदायो द्रव्यमिति स्त्रीकारे कृदाद्यभिहितभावानां गुणसमुदाय-  
रूपत्वाभावेन द्रव्यत्वानापत्तिः । ततश्च स्त्रीत्वरूपगुणस्याप्यसंभवः स्यादिति  
चिकीर्षादीनामुपपत्तिरित्यत आह—का गतिरिति ॥

२ चिकीर्षादौ अनुपपत्तिं मनसि निधाय द्रव्यलक्षणान्तरमाह—अथेति ॥

३ कृदभिहितभावस्यापि द्रव्यत्वस्त्रीकारेण गुणसमुदायो द्रव्यमित्युक्त-  
मित्येव सूचयति भाष्यकारः । तदाशयं लक्षणान्तरमदर्शनेन व्याचष्टे—  
इदं तदिति ॥

४ इदं तच्छब्दाभ्यां प्रत्ययमर्शयोग्यं वस्तु द्रव्यमिति स्त्रीकारे गार्ग्यायणी-  
त्वादयो दोषाः सम्भवन्ति । तत्र हि एकमेव स्त्रीत्वं समुदायवाच्यम् । तदर्थं  
नैक एव प्रत्ययः स्यान्नस्वपर इति प्रत्ययान्तरात् न स्यात्, व्यञ्ज प्रत्ययान्तरात्  
न स्यात्, कालीशब्दस्थेन स्त्रीप्रत्ययेन कालितरशब्दगतस्त्रीप्रत्ययस्यापि बोधने  
तत्र टाप् न स्यात्, कालीरूपार्थस्य तरप्रत्ययेनाधिक्यमेव गन्व्यते न त्वर्थान्तर-

( उद्धोतः ) भाष्ये—क च तावदित्यादिना लिंगस्य लिंगा-  
न्तरानङ्गीकारेऽपि, अनेकप्रत्ययानुपपत्तौ समाध्यन्तरम् ॥ दृष्टस्येति ।  
त्वया दृष्टस्य गार्ग्यायणीत्वादावेकप्रत्ययानुपपत्तिरूपस्योक्तस्येत्यर्थः ॥

( दोषोद्धारकभाष्यम् )

इह तावद्—गार्ग्यायणीति । शिक्तरणसामर्थ्या-  
न्ङीष् भविष्यति ॥

कारीषगन्ध्येति । वचनाच्चाभविष्यति ॥

कालितरेति । न यावत्काली तावत्कालितरेति ।  
किं तर्हि ?

प्रकृष्टा काली कालितरा । यत्तच्छब्दरूपं प्रकर्षं  
वर्तते तस्यानुक्तं स्त्रीत्वमिति कृत्वा टाभविष्यति ॥

( प्रदीपः ) शिक्तरणसामर्थ्यादिति । एकमपि स्त्रीत्वं  
प्रत्ययद्वयेनाभिधीयत इत्यर्थः ॥ वचनादिति । यदश्चावित्य-  
स्मात् । तथाहि—अत्र सामान्यग्रहणाय तदविघाताय च  
ष्यङोऽनुबन्धद्वयं कृतमिति भावः ॥ यावत्कालीति ।  
अन्योऽत्र प्रकर्षयुक्तोऽर्थोऽन्यश्चाप्रकर्षयुक्तः, अवस्थाभेदाद्वाचक-  
शब्दभेदाच्चैक एवार्थो भिद्यत इति भावः ॥

( उद्धोतः ) नैन्विदं व्यङ्गि सावकाशमत आह—तथा ह्य-  
त्रेति । एवं च व्यङ्गोऽपि चावनुमीयत इत्यर्थः ॥ अवस्थाभेदादिति ।  
प्रकर्षयुक्तत्वायुक्तत्वरूप एवावस्थाभेदः । नन्वेवमपि लोहिनिकेत्यत्य-  
न्तस्वार्थिके कनि टाप् न स्यादत आह—वाचकशब्दभेदाच्चेति ।  
शब्दस्यापि शब्दबोधे विशेषणत्वादिति भावः ॥

( आक्षेपभाष्यम् )

यदप्युच्यते—इह च 'स्त्री' इतीकारो न प्राप्नो-  
तीति ॥

निपातनादेतत् सिद्धम् ।

किं निपातनम् ?

त्रियामवन्तिकुन्तिकुरुभ्यश्च (४।१।१७६) इति ॥

( उद्धोतः ) भाष्ये—निपातनादिति । उणादयोऽव्युत्पन्ना  
इति पक्षे इदम् । व्युत्पत्तिपक्षे ङट्ठित्वादपि ङीप् सिद्धिर्बोध्यः ॥

मिति स्त्रीत्वस्यान्यस्यासम्भवेन टाप् न स्यादित्यर्थः ॥

५ न यावत्कालीत्यनेन प्रकर्षरूपोऽर्थो यत्र न भासत एवं रूपः कालितरे-  
त्यस्यार्थो न, किन्तु प्रकर्षविशिष्ट इत्यर्थः ॥

६ व्यङ्गि प्रकारानुबन्धेऽङ्कते यद्व्यङ्ग्यविलयास्यैव ग्रहणं भवेत्तदनुबन्धक-  
ग्रहणे नातदनुबन्धकस्येति परिभाषया, प्रकारे कृतेऽपि प्रकारानुबन्धस्यापि  
यद्व्यङ्ग्यविलयास्य ग्रहणमेव न स्यादित्यर्थः ॥

७ अवस्थाभेदात्—प्रकर्षप्रकर्षरूपावस्थाभेदादित्यर्थः ॥ लोहिनिकेत्यादौ  
स्वार्थे कमलप्रविधानेनावस्थाभेदाभावात्को न स्यादत आह—वाचनिकेति ।

८ कालीशब्दस्य कालीशब्दविशिष्टोऽर्थो वाच्यः । कालितरेत्यत्र च कालि-  
तरशब्दविशिष्टोऽर्थ इति शब्दविशिष्टवाच्ययोर्भेद इत्यर्थः ॥

९ ननु कारीषगन्ध्याय टावभावेपि यद्व्यङ्ग्येति न व्यर्थमत आह—  
नन्विदं ॥

( ५१२२ आक्षेपवार्तिकम् ॥ ८ ॥ )

॥ \* ॥ स्त्रीविषये ड्यापोरप्रसिद्धि-  
कारान्तादर्शनात् ॥ \* ॥

( भाष्यम् ) स्त्रीविषये ड्यापोरप्रसिद्धिः । खट्वा,  
माला ।

किं कारणम् ?

अकारान्तादर्शनात् । न ह्यकारान्तता दृश्यते ।

ननु चेयं दृश्यते—अतिखट्वः, अतिमाल इति ।

नैषाऽकारान्तता । आप एवैतद् ह्रस्वत्वम् ॥

( प्रदीपः ) स्त्रीविषय इति । ये नित्यमेव स्त्रियां  
वर्तन्ते खट्वामालादयस्तेषामकारान्तप्रकृतिवैभवधारयितुं न  
शक्यते । अकारान्तस्य प्रयोगाभावात् । अनेकलिङ्गेषु तु कुकु-  
टादिषु शक्यतेऽकारान्तत्वं निश्चेतुमिति भावः ॥

( उद्ध्योतः ) विषयशब्दस्य प्रयोजनपूर्वमर्थं दर्शयति—ये  
नित्यमेवेति । अनन्यभावे हि विषयशब्दः ॥

( ५१२३ समाधानवार्तिकम् ॥ ९ ॥ )

॥ \* ॥ सर्वेषां तु खरवर्णानुपूर्वीज्ञानार्थं  
उपदेशः ॥ \* ॥

( भाष्यम् ) सर्वेषामेव तु प्रातिपदिकानां खर-  
वर्णानुपूर्वीज्ञानार्थं उपदेशः कर्तव्यः—

शशः, षष इति मा भूत् ।

पलाशः, पलाष इति मा भूत् ।

मञ्चकः, मञ्जक इति मा भूत् ॥

( प्रदीपः ) सर्वेषामिति । शाकटायनदर्शनेन सर्वश-  
ब्दानां व्युत्पाद्यत्वाच्छास्त्रद्वारेणाऽकारान्तता निश्चीयत इत्यर्थः ॥

( उद्ध्योतः ) शाकटायनेति । सर्वं नाम धातुजमाह ।  
निरुक्ते, व्याकरणे, शकैटस्य च तोकमित्युक्तेरिति भावः ॥ भाष्ये—  
उपदेशशब्देन—व्युत्पादनम् ॥

( ५१२४ सिद्धान्तवार्तिकम् ॥ १० ॥ )

॥ \* ॥ तस्मात्सिद्धम् ॥ \* ॥

( भाष्यम् ) तस्मात्सिद्धमेतद्भवति ॥

अथ वा इयमकारान्तता दृश्यते—पञ्चभिः खट्वा-  
भिः क्रीतः पटः पञ्चखट्वः, दशखट्वः ॥

( प्रदीपः ) पञ्चभिरिति । तद्वितार्थे द्विगुः । आर्हादिति

ठक् । तस्याञ्चर्धपूर्वेति लृक् । लृक्तद्धितलुकीति स्त्रीप्रत्ययस्य  
लृक्कृते प्रयोग एवाकारान्तता दृश्यत एवेत्यर्थः ॥ ३ ॥

( ६२० प्रत्ययविधिसूत्रम् ॥ ४ । १ । ३ ॥ )

( प्रत्ययाधिकरणम् )

१२७८ अजाद्यतष्टाप् ॥ ४ । १ । ४ ॥

( ५१२५ विधिवार्तिकम् ॥ १ ॥ )

॥ \* ॥ शूद्रा चामहत्पूर्वा ॥ \* ॥

( भाष्यम् ) शूद्रा चामहत्पूर्वेति वक्तव्यम्—शूद्रा ॥  
अमहत्पूर्वेति किमर्थम् ?

महाशूद्री ॥

( प्रदीपः ) शूद्रा चेति । जातिलक्षणो ङीष् अनेन टापा  
बाध्यते न तु पुंयोगलक्षणः, गौणमुख्ययोर्मुख्ये संप्रत्यय इति  
न्यायान्मुख्यार्थवृत्तेरिह शूद्रशब्दस्य ग्रहणात् । तेन शूद्रस्य  
भार्या शूद्रीत्येव भवति । अमहत्पूर्वेत्यत्र महच्छब्दस्यानुकरण-  
शब्दत्वाद्भौकिकार्थाभिधायित्वाभावादात्वाभावः ॥ अमहत्पू-  
र्वेति किमर्थमिति । अन्तरङ्गत्वात् पूर्वं टापि कृते सुप्यु-  
त्पन्ने समासेन भाव्यम्—महती शूद्रा महाशूद्रेति, ततश्च निर्वृ-  
त्तत्वाद्वापः प्रतिषेधोऽनर्थक इति प्रश्नः ॥ महाशूद्रीति । महा-  
शूद्रशब्दः समुदाय एवाभीरजातिवचनो न त्वत्रावयवार्थोऽस्ति,  
यथा गौरखर इति । तत्र समुदायव्युत्पादनेऽवयवार्थस्य स्त्रीत्वा-  
भावात्तदविवक्षितत्वेव समासः क्रियते । ततश्चापि प्रतिषेधे  
जातिलक्षणो ङीषेव भवति ॥

( उद्ध्योतः ) भाष्ये—शूद्रा चेति । गणपठितशूद्रेत्यत्रा-  
महत्पूर्वेति वक्तव्यमित्यर्थः । गणे अजा, एडका, मूषिका, शूद्रेति  
स्त्रीप्रत्ययान्ताः पठ्यन्त इति बोध्यम् । अत एवाग्रे शूद्राशब्दोऽजा-  
दिषु पठ्यत इति भाष्यं संगच्छते ॥ बाध्यत इति । अकारान्त-  
त्वेन सिद्धे पुनः पाठादिति भावः ॥ गौणमुख्ययोरिति । यद्यपि  
पदकार्येष्वयं न्याय इत्योत्पन्न उक्तम्, तथाऽपि यत्र प्रातिपदिकावस्था-  
यामेव गौणत्वप्रतीतिस्तत्र तदाश्रयणं युक्तमेव । तत्र पदग्रहणस्य  
गौणवृत्त्याऽऽश्रयोपलक्षणत्वात् । अत्र हि पुंयोगात्स्त्रियां वृत्तौ स्त्रीत्व-  
प्रतीतिसमये एव गौणार्थेतेति भावः । अत्राहुः—लाक्षणिकत्वं न  
गौणत्वं किन्तु सहशलाक्षणीकत्वमिति कथमत्रास्य न्यायस्य  
विषयः । शूद्रस्य स्त्रीत्यर्थे तु न टापः । जातिवाचि महत्पूर्वमित्यस्य  
स्त्रीत्वविशिष्टजातिबोधकस्यैव शूद्रशब्दस्य ग्रहणात् । किं च येषां  
शब्दानामर्थस्य स्वत एव स्त्रीत्वं न तत्र पुंयोगादुत्तिरित्यस्य  
स्त्रीत्यर्थे ङीप् स्वादिति न वाच्यम् । यदा त्वन्यजातिः शूद्रभार्येति  
विवक्षिता तदा शूद्रीत्येवेति विद् ॥ अंतरंगत्वादिति । एवं चार-  
ब्धेऽप्यशक्यक्रियः प्रतिषेध इति प्रश्न इति भावः । निर्वृत्तस्य

१ स्त्रीविषये—नित्यस्त्रीलिङ्ग इत्यर्थः ॥

२ 'प्रकृतिमवधा' इति क. पाठः ॥

३ सर्वेषामपि शब्दानां शाकटायनेन व्युत्पत्तिः प्रदर्शयत इति भावः ॥

४ उपदेशशब्दस्य व्युत्पत्तिरेवार्थोऽभिधीयत इत्यर्थः ॥

५ ननु गौणमुख्ययोर्मुख्ये कार्यसंप्रत्यय इत्यत्रत्यगौणपदेन सहशलाक्षणीक  
एव गृह्यते न लाक्षणिक इति शूद्रस्य स्त्रीत्वविषयार्थां शूद्रशब्दस्य सहशलाक्ष-  
णीकत्वाभावेन तस्माद्वापः कस्मात् स्यादित्यत आह—जातिवाचीति ॥



वचनशतेनापि दूरीकर्तुमशक्यत्वादिति तात्पर्यम् ॥ आभीरेति । क्षत्रियाच्छूद्रकन्यायामुत्पन्नोऽप्रकन्या, तस्यां ब्राह्मणादुत्पन्न आभीरः ॥ तदविवक्षित्वैवेति । अविवक्षायां हेतुः स्त्रीत्वाभावः ॥

( ५१२६ विध्यंशपूरकवार्तिकम् ॥ २ ॥ )

॥ \* ॥ जातिः ॥ \* ॥

( भाष्यम् ) जातिरिति वक्तव्यम् । या हि महती शूद्रा महाशूद्रा सा भवति ॥

( प्रदीपः ) जातिरिति । महाशूद्रशब्दसमुदायो यदा जातिवाची तदा टापः प्रतिषेधः, यदा तु महत्त्वविशिष्टा शूद्रा प्रतिपिपादयिषिता तदा महाशूद्रेत्येव भवति । असति तु जाति-ग्रहणे, अमहत्पूर्वेति प्रतिषेधसामर्थ्यादन्तरङ्गोऽपि टाव्वाच्येत । ततश्चात्रापि ङीप् प्रसज्यते ॥

( उद्ध्योतः ) ननु जातेरन्यत्रांतरंगे टापि ततः सुपि समासे च जातस्य टापो निवृत्त्ययोगान्निषेधो जातावेव पर्यवस्यतीति नार्थो जातिवचनेनेत्यत आह—असतीति । एतत्सर्वं चित्तम्—आभीर-जातिवाचिमहाशूद्रशब्दे प्रतिषेधावकाशात् । नचानर्थकस्तत्र शू-द्राशब्द इति तदन्ते प्राप्त्यभावादनर्थकः प्रतिषेधः, महाशूद्रावयव-शूद्रशब्दस्यानर्थक्ये तदन्ताट्यापः प्राप्तिरेव नेति निषेधवैध्यर्थानु-द्धारात्, जातिरित्यस्य सुतरां वैयर्थ्यानुद्धाराच्च । वस्तुतो या हि महती शूद्रा तद्विवक्षायां जातिमात्रविवक्षया कुकुटाण्डादाविव शूद्रा-शब्देन समासे ततः स्त्रीत्वविवक्षायां निषेधेऽसति जातिलक्षणो ङीप् मा भूत् इत्यर्थं तत् । महाशूद्रशब्दे शूद्रशब्दश्चार्थवानेवेति भाष्या-शयः ॥ भाष्ये—ग्रहणवतेति । प्रत्ययविधौ प्रतिषेधोपलक्षणमिदम् ।

( वार्तिकप्रत्याख्यानभाष्यम् )

शूद्रशब्दोऽजादिषु पठ्यते । तत्र कः प्रसङ्गो यन्महत्पूर्वात्स्यात् ?

नैव प्राप्नोति नार्थः प्रतिषेधेन ॥

तदन्तविधिना प्राप्नोति ॥

ग्रहणवता प्रातिपदिकेन तदन्तविधिः प्रति-षिध्यते ॥

१ अनहत्पूर्वसति जातिरिति कस्य विशेषणं स्यात् ? एवं च तद्वक्तुमशक्य-मिति भावः ॥

२ यदि बृहन्महच्छब्दाभ्यां ङीपुत्पद्येत तदा तस्योदात्तत्वेन नद्यजाद्युदात्तत्वं इति भाष्योपसंख्यानस्य वैयर्थ्यं स्यात् ॥

३ शत्रुरनुमोनयत्रादीति सूत्रे भाष्ये बृहन्महत्तोरित्यस्य महती, महता, बृहती, बृहता, इत्युदाहरणान्युदाहृतानि । महतेत्यादौ विभक्त्युदात्तार्थं नद्य-जाद्युदात्तत्वे बृहन्महत्तोरुपसंख्यानमिल्यावश्यकमेव । गौरादिगणे पठितयोर्बृह-न्महत्तोरुपसंख्यानं नद्यजाद्युदात्तत्वं इति वचनस्य वा प्रत्याख्यानमिल्याशङ्कायां महतेत्यादौ विभक्त्युदात्तार्थं तद्वचनमावश्यकमिति गौरादिगणे एव तौ न पठ-नीयौवित्यर्थः ॥

४ इदानीन्तनेषूपलब्धेषु पुस्तकेषु 'उगिदन्तादपि' इत्येव पाठ उपलभ्यते ॥

( समाधानभाष्यम् )

एवं तर्हि ज्ञापयत्याचार्यः—भवतीह तदन्तविधि-रिति ।

किमेतस्य ज्ञापने प्रयोजनम् ?

भवती, अतिभवती, महती, अतिमहती, अत्र तदन्तविधिः सिद्धो भवति ॥

जातिरिति च वक्ष्यामीति ॥

( प्रदीपः ) अतिभवतीति । भवन्तमतिक्रान्ता महान्त-मतिक्रान्तेति प्रादिसमासः । तत उगितश्चेत्यनेनोगिदन्तादपि ङीप् सिद्धो भवति । गौरादिषु बृहन्महच्छब्दौ न पठितव्यौ । तथैव च शत्रुरनुम इत्यत्र नद्यजाद्युदात्तत्वे बृहन्महत्तोरु-पसंख्यानमित्युक्तम् । अन्यथा ङीप् एवोदात्तत्वेन सिद्धत्वात् किं ङीप् उदात्तविधानेन ? विभक्त्युदात्तार्थं तद्वचनमिति चेत् किं गौरादिषु पाठेन प्रयोजनम् ? अनुपसर्जनाधिकाराच्चाति-महतीत्यत्र गौरादिङीष्भावादुगिलक्षणो ङीप् कर्तव्यस्तस्य चो-दात्तत्वमुपसंख्याननेन कर्तव्यम् ॥ जातिरिति च वक्ष्या-मीति । अन्यथाऽमहत्पूर्वस्यसति प्रतिषेधे महाशूद्रीमहाशूद्रा-शब्दयोर्विषयविभागेन कथं साधुत्वं प्रतीयेतेति भावः ॥

( उद्ध्योतः ) उगिदन्तान्तादपीति । भवच्छब्दः शन्त इत्यभिप्रायेणेदम् । उगिदन्तादपीति तु युक्तः पाठः ॥ ननु गौरादि-पाठान्महच्छब्दे ङीषा भाव्यम्, न तु ङीपेति भाष्ये महतीत्येतत्कथन-मयुक्तमित्यत आह—गौरादिष्विति ॥ ननु गौरादिपाठेन तद्वचन-मेव प्रत्याख्यायतामिति चेन्न । अन्यार्थमावश्यकत्वादित्याह—विभ-क्तीति ॥ फलान्तरमप्युपसंख्यानस्याह—अनुपसर्जनेति ॥ भाष्ये—जातिरिति चेति । तदन्तविधौ हि सति 'अमहत्पूर्व' इत्यस्य कारणे तद्विशेषणं जातिरिति वक्तुं शक्यमिति भावः ॥ जातिरित्यपि मारित्वेति शङ्कमानं प्रत्याह—अन्यथेति । अमहत्पूर्वेति प्रतिषेधाभावे जाति-रित्यस्याभावात् अनयोर्विषयविभागो न स्यादिति भावः ॥ साधुत्व-मिति । स्पष्टप्रतीतिर्न स्यादिति भावः ॥

( समाधानाक्षेपभाष्यम् )

यद्येतज्ज्ञाप्यते—पञ्चाजी, दशाजी, अत्रापि प्रा-प्नोति ॥

भवच्छब्दस्य शत्रन्तत्वस्वीकारादुगिदन्तान्तादिति पठितं कैयेटेन । वस्तुतस्तु प्रातिपदिकाधिकारादुगिदन्तादिति तन्तविधिः, शूद्राचामहदिति ज्ञापितश्च द्वितीय इति 'उगिदन्तान्तात्' इति न्यायमेव ॥ प्रातिपदिकविशेषणेन प्राप्तस्य तदन्त-विधेः 'ग्रहणवता प्रातिपदिकेन' इत्यादिपरिभाषया वारणं तु न युक्तम् । तस्यास्तत्तद-पेण गृहीतप्रातिपदिकेष्वेव प्रवृत्तेः । एवं च 'उगिदन्तादपि' इति पाठस्य युक्तत्वं चिन्त्यम् ।

५ खग-पुस्तकयोः 'महत्पूर्वेति' पाठः ॥

६ जातिरित्यस्याभावेपि पुंयोगविवक्षायां महाशूद्रीति, इतरत्र महाशूद्रेति रूपद्वयं स्यादेव । तथाऽपि 'अमहत्' इत्यस्याभावे इदस्य विषयविभागस्य स्पष्ट-प्रतीतिर्न स्यादित्यर्थः ॥

७ अमहत्पूर्वग्रहणेन यदि स्त्रीप्रत्ययेषु तदन्तविधिर्ज्ञाप्यते तदा पञ्चाजीत्यादौ टाप बाधितो ङीप् न स्यादित्यर्थः ॥

( प्रदीपः ) पञ्चाजीति । पञ्चानामजानां समाहार इति द्विगुः । ततो 'द्विगोः' इति ङीष् प्रप्नोति । टापा बाध्यमानत्वात् ॥

( आक्षेपखण्डनभाष्यम् )

नैष दोषः ॥

अजादिभिर्न स्त्रियं विशेषयिष्यामः—अजादीनां या स्त्रीति ॥

( प्रदीपः ) अजादीनामिति । अजाद्यत इति षष्ठी । तेनाजादिप्रातिपदिकाभिधेयसमवेतं स्त्रीत्वमिह गृह्यते । पञ्चाजीत्यत्र तु समासाभिधेयसमाहारगतं स्त्रीत्वं न त्वजादिशब्दगतमिति टापोऽप्रसङ्गः । प्रत्यासत्त्या च स्त्रीत्वविशेषणोपक्षीणानामप्यजादीनामेव प्रकृतित्वं विज्ञायते, सामर्थ्याद्वा । एवं तु सत्यमहत्पूर्वेति न प्रतिषेधो वक्तव्यः । न हि महाशब्दीत्यत्र शूद्रार्थगतं स्त्रीत्वमिति टापः प्रसङ्गाभावः ॥ ४ ॥

( उद्घोतः ) नन्वजाद्यत इति पञ्चम्या कथं स्त्री विशेष्येत्यत्राह—अजाद्यत इतीति ॥ नन्वेवं टाप् कस्मादिति न ज्ञायेतेत्यत आह—प्रत्यासत्त्येति ॥ सामर्थ्याद्वेति । अजाद्यन्तप्रातिपदिकवदर्थगतस्त्रीत्वप्रतिपादनं तदुत्पन्नेनैव प्रत्ययेन शक्यते कर्तुमिति भावः ॥ नहीति । समुदायस्य जातिविशेषवाचित्वेन शूद्रशब्दस्य नैरर्थवयेन स्त्रीत्ववृत्तित्वाभावादिति भावः । तदन्तविधौ तु शापकान्तरमनुसर्तव्यम् । अत्र केचित्—अनुलोमसंकराणामपि मातृजातिवृत्तेः स्मृतिपूर्वत्वेन मातृजातीयत्वात्तर्जापि शूद्रत्वमस्ति । अत एव शंखस्मृतौ ब्राह्मण-क्षत्रिय-वैश्यैः क्षत्रिया-वैश्या-शूद्रास्तृन्नाः क्षत्रिय-वैश्य-शूद्रा एवेत्युक्तम् ।

शूद्राणां तु सधर्माणः सर्वेऽपध्वंसजाः स्मृताः ॥

इति स्मृतिरपि तेषां शूद्रत्वोपमूलिकैव, अन्यथाऽस्य मूलान्तरकल्पने गौरवं स्यात् । स्मृतावपध्वंसः शूद्राविवाह उच्यते । अतः शूद्रशब्दार्थसमवेतस्त्रीत्वस्य सत्त्वादस्त्येव टापः प्रसंग इत्यमहत्पूर्वेत्याशयम् । जातिप्रत्ययश्च शूद्रशब्देन समास एव, न तु शूद्राशब्देन समासे, इति न प्रागुक्तदोषः । उक्तरीत्या जातिरिति चावश्यकमेवेति भाष्यतात्पर्यम्, अत एव भाष्यकृता नेदं प्रत्याख्यातमित्याहुः ॥

१ अनुपसर्जनादित्वाधिकारसामर्थ्यात्तद्विषये स्त्रियामिति विशेषणं विशिष्टस्यैवेति ज्ञाप्यते, तदत्र नास्तीति स्त्रियामिति विशेषणं गृह्यमाणस्यैवेति भावः ॥

२ ननु पञ्चाजीत्यादावन्यपदार्थबोधकबहुव्रीहौभावेनाजशब्दाव्यमेव तस्त्रीत्वमिति भ्रमवारणाय—पञ्चाजीत्यत्रेति ॥

३ अन्यस्याः प्रकृतेस्तत्र प्रत्यासन्नत्वाभावादिति भावः ॥

४ शूद्रशब्दार्थगतस्त्रीत्वे टावित्यधिकरणेन महाशूद्रशब्दस्य यत्र जातिवाचकत्वं तत्रावयवार्थभावेन शूद्रशब्दस्यानर्थकत्वात् ततश्चाह । महती चासौ शूद्रेत्यर्थकरणे तु टापः स्यादिति विषयविभागः सुस्पष्ट एवेति भावः ॥

५ अजाद्यत इति पञ्चमीभ्रमवारणाय—नन्वजाद्यत इति ॥

६ तथापि—जातिवाचकमहाशूद्रशब्दवटकशूद्रशब्देऽपि ॥

७ अपध्वंसजेषु शूद्रसधर्मत्वबोधिकाया स्मृत्या तेषु शूद्रत्वस्यारोप एव बोध्यते ॥

८ एवं च जातिवाचकस्यापि महाशूद्रशब्दस्यारोपितशूद्रत्ववदपध्वंसजबोधकत्वेन तद्वटकशूद्रशब्दस्यापि तदर्थबोधकत्वेन स्त्रीत्वसमवेतत्वात्ततश्चापः प्रसङ्ग एवेति शूद्रा चामहदित्यावश्यकमेवेति भावः ॥

५ पा० च०

( ६२१ प्रत्ययविधायकसूत्रम् ॥ ४ । १ । ४ )

१२८० उगितश्च ॥ ४ । १ । ६ ॥

( तदन्तविध्यभावे दोषप्रतिपादकं भाष्यम् )

कथमिदं विज्ञायते—

उगितः प्रातिपदिकादिति,

आहो स्विदुगिदन्तात्प्रातिपदिकादिति ?

किं चातः ?

यदि विज्ञायते उगितः प्रातिपदिकादिति,

सिद्धम्—भवती, महतीति ।

अतिभवती, अतिमहतीति न सिध्यति ॥

तदन्तविधिना भविष्यति ।

ग्रहणवता प्रातिपदिकेन तदन्तविधिः प्रातिषिध्यते ॥

( प्रदीपः ) कथमिति । प्रातिपदिकादिति वर्तते । तत्र विशेषणविशेष्यभावे कामचाराद्यदि प्रातिपदिकेनोनिगद्विशेष्यते तदोगितः प्राधान्यात्तेन तदन्तविधिर्नास्ति । न च प्रातिपदिकान्तमुगित्संभवतीति प्रातिपदिकादुगित इति पक्षसम्भवः । यदा तूगिता प्रातिपदिकं विशेष्यते तदा तदन्तविधौ सत्युगिदन्तात्प्रातिपदिकादिलेष पक्षो भवति । पक्षद्वयेऽप्यव्याप्तिरिति मत्वा प्रश्नः ॥ भवतीति । सर्वादिषु भवतुशब्द उगित्पठ्यते, महच्छब्दोऽपि शतृवद्भावादुगित्यपदेशैः ॥ तदन्तविधिनेति । उगिता प्रातिपदिकस्य विशेषणादिति भावः ॥ ग्रहणवतेति । ग्रहणमुपादानम्, न तु प्रातिपदिकस्य स्वरूपेणोच्चारणम् ॥

( उद्घोतः ) ननु भातेर्भवतौ निष्पन्नस्य भवतो नोगित्वम्, किन्तु मिदं त्वमेवेत्यत आह—सर्वादिविविति । तैवेनार्थमिल्याहुः ॥ शतृवद्भावेनेति । 'वर्तमाने पृथग्महद्बहुजगच्छतृवच्च' इत्यनेन । उगित्पदेश इति पाठे—उगिदिति व्यपदेशो यस्येत्यर्थः । भाष्ये—अतिभवतीत्यादि पञ्चतीत्यादेरप्युपलक्षणं बोध्यम् ॥ ननु प्रातिपदिकस्य स्वरू-

९ ननु महाशूद्रशब्दे शूद्रस्यारोपितशूद्रत्ववदर्थः, महच्छब्देन च आरोपविषयस्यैव महत्त्वं बोध्यत इति स्त्रीकारे शूद्रशब्देन सह महच्छब्दस्य समासे जातिवाचकत्वेऽपि महाशूद्रेति प्रयोगापत्तिः स्यादित्यत आह—जातिप्रत्ययश्चेति । शब्दशक्तित्वाभावादिति भावः ॥

१० ननु प्रातिपदिकरूपविशेष्यसत्त्वे शूद्रा चामहदित्यनेन ज्ञापिते च तदन्तविधौ 'उगितः प्रातिपदिकात्' इति न सम्भवत्यत आह—तत्र विशेषणविशेष्यभाव इति ॥

११ ननु प्रातिपदिकपदस्य विशेषणत्वे तत्रैव ज्ञापितसदन्तविधिः स्यादत आह—न च प्रातिपदीति ॥

१२ उगितो व्यपदेश इति षष्ठीतत्पुरुषादहर्हीत्यर्थे 'दण्डारिभ्यो यत्' (५।१।६) इति यत् । क. पुस्तके 'व्यपदेशः' इत्येव पाठः ।

१३ तत्तन्भातेर्भवतुमत्ययविष्पन्नो भवच्छब्दः, अप्रामाणिक इत्यर्थः ॥

१४ प्रातिपदिकस्य स्वरूपेणोच्चारणाभावेऽपि प्रातिपदिकपदमात्रेण तदन्तविधिः स्यादिति पूर्वपक्षमिमात्रेणेत्यर्थः ॥

पेपोच्चारणाभावात् कथमत्र न्यायप्राप्तिरत आह—ग्रहणमुपादान-  
मात्रमिति ॥

( तदन्तविधौ दोषाधायकभाष्यम् )

अथ विज्ञायते उगिदन्तात्प्रातिपदिकादिति,  
सिद्धम्—अतिभवती, अतिमहतीति ॥

भवती, महतीति न सिध्यति ।

व्यपदेशिवद्भावेनैह भविष्यति ।

व्यपदेशिवद्भावोऽप्रातिपदिकेन ॥

( प्रदीपः ) अथेति । अमहत्पूर्वेति प्रतिषेधेनैह प्रकरणे  
तदन्तविधेर्ज्ञापितत्वादिति भावः ॥

( पक्षद्वये दोषप्रतिपादकभाष्यम् )

उभयथा च निर्गोमती, निर्यवमतीति न सिध्यति ॥

किं कारणम् ?

प्रत्ययग्रहणे यस्मात्स विहितस्तदादेर्ग्रहणं भव-  
तीति ॥

( प्रदीपः ) निर्गोमतीति । आद्ये पक्षे गोमतीत्यत्रापि  
न सिध्यति । उगित्वं मनुषो गोमानित्यादौ नुमर्थं स्यात् ।  
द्वितीये तु गोमतीति सिध्यति, मनुष उगित्वात्तदन्तत्वाच्च  
गोमच्छब्दस्य । गोमतीति निष्क्रान्तेति समासे तु कृते निरादेः  
समुदायात् मनुषो विधानाभावात् नञ् स्यादित्यर्थः ॥

( उद्ध्योतः ) ननु मनुषादीनां उगित्वसामर्थ्यात्तदन्तविधिः  
स्यादत आह—उगित्वं त्विति । नुमविधेरगित्वेन तत्र तदन्त-  
विधिरिति भावः ॥ समुदायादिति । प्रत्ययग्रहणपरिभाष्येति  
भावः ॥

( प्रथमपक्षे दोषाभावोपपादकभाष्यम् )

यथेच्छसि तथास्तु ॥

अस्तु तावदुगितः प्रातिपदिकादिति ॥

कथम्—अतिभवती, अतिमहतीति ? तदन्तवि-  
धिना भविष्यति ॥

१ निर्गोमतीत्यादौ प्रातिपदिकस्योगिद्वपत्वाभावात्तदन्तविध्यभावे दोषः ।  
अमहत्पूर्वेत्यनेन ज्ञापनात्तदन्तविधावपि निर्गोमतीत्यादौ उगिद्वपत्वात्प्रत्यय-  
प्रत्ययेन प्रत्ययग्रहणे यस्यादिति परिभाषयो गिद्वसाद्विहितस्तदादितदन्तत्वाभावात्  
प्रातिपदिकस्येत्यर्थः । प्रत्ययग्रहणपरिभाषा प्रत्ययग्रहणविषयेऽपि प्रवर्तते इत्यभिप्राये-  
णेदम् ॥

२ गोमतीत्यत्र मनुष उगित्वेन प्रातिपदिकस्य चोगिद्वपत्वाभावेनोगितः  
प्रातिपदिकादिति तदन्तविध्यभावपक्षेऽपि दोष इत्यर्थः ॥

३ गोशब्दस्य निर्यवदेन समासे गोशब्दस्य ह्रस्वः स्यादिति निर्गोमतीति  
रूपं स्यात् । गोमतीशब्देन समासेऽत्र 'निर्गोमती' इति दीर्घो न स्यादत आह—  
गोमतीति निष्क्रान्तेति ॥

४ 'नुमविधेरगमत्वेन' इति ग. पाठः । तदा समासप्रत्ययविधौ प्रतिषेध इति  
तदन्तविधेः प्रतिषेधो नुम आगमत्वेन प्रत्ययविधित्वाभावात् प्रवर्तते इत्यर्थः ॥

नुमविधेरगमत्वेनेति पाठे 'पदाङ्गाधिकारे' इति परिभाषया तदन्तविधिरिति  
भावः ॥

५ प्रत्ययग्रहणपरिभाषया समुदायस्योगिद्वपत्वाभावादित्यर्थः ॥

६ ग्रहणवतेति परिभाषा यत्र तच्चद्रूपेण प्रातिपदिकग्रहणं तत्रैव, न तु

ननु चोक्तं ग्रहणवता प्रातिपदिकेन तदन्तविधिः  
प्रतिषिध्यत इति ।

नैतत्प्रातिपदिकग्रहणम् । प्रातिपदिकाप्रातिपदि-  
कयोरेतद् ग्रहणम् ॥

( प्रदीपः ) तदन्तविधिनेति । ननु च प्रातिपदिकेनो-  
गितो विशेषणाद्विशेष्येण कथं तदन्तविधिः ? एवं तर्हि तन्त्रेण  
योगद्वयमुच्चार्यते, तत्रैकस्मिन् योगे प्रातिपदिकेनोगिद्विशेष्यते ।  
द्वितीये तु गिता प्रातिपदिकमिति दोषाभावः ॥ नैतदिति ।  
उगित्यस्य तदुगिदिति शब्दरूपमात्रमन्यपदार्थ आश्रीयते न तु  
प्रातिपदिकमेवेत्यर्थः ॥

( उद्ध्योतः ) नन्वाद्यपक्ष उगितो विशेष्यत्वात्तदन्तविध्यभाव  
इत्युक्तमिति शङ्कते—ननु चेति ॥ ननु गिच्छब्दस्य संनिधानात्  
प्रातिपदिकमेवान्यपदार्थ इति प्रातिपदिकग्रहणमेवेदमत आह—उगि-  
त्यस्येति ॥ शब्दरूपमात्रमिति । प्रत्ययोऽपीत्यर्थः ॥ नन्वनुवर्त्य  
व्यपदेशिवद्भावानारम्भ एव ज्यायानिति शङ्कायामाह—तेनेति ।  
व्यपदेशिवद्भावस्त्वप्रातिपदिकेनेति भावः । वस्तुत इदं चिन्त्यम्,  
तस्याप्रत्ययविधिविषयत्वात् । गोक्षीरमित्यस्य यथा वारणं तथा  
गोस्त्रियोरित्यत्रैव निरूपितम् ॥

( द्वितीयपक्षे दोषाभावोपपादकभाष्यम् )

अथ वा पुनरस्तु—उगिदन्तात्प्रातिपदिकादिति ॥

कथं—भवती, महतीति ?

व्यपदेशिवद्भावेन भविष्यति ॥

ननु चोक्तं व्यपदेशिवद्भावोऽप्रातिपदिकेनेति ।

नैतत्प्रातिपदिकग्रहणम् । प्रातिपदिकाप्रातिपदि-  
कयोरेतद् ग्रहणम् ॥

( प्रदीपः ) व्यपदेशिवद्भावेनेति । प्रयोगभेदेन भवान्  
भवतीति यच्छब्दरूपं प्रयुज्यते तस्यायं भवच्छब्दोऽन्त इति  
कल्पनयेत्यर्थः । एतेन येन विधित्तदन्तस्येति खं रूपमिति

प्रातिपदिकाप्रातिपदिकग्रहण इत्याशयेनाह—नैतदिति ॥

७ अनुवर्त्य=येन विधिरिति सूत्रे खं रूपमित्यनुवर्त्यं ॥

८ गोक्षीरमित्यादौ व्यपदेशिवद्भावप्रवर्तनेनैव ह्रस्ववारणम्, येन विधिरिति  
सूत्रे खं रूपमित्यस्यानुवर्तनेन व्यपदेशिवद्भावस्य प्रत्याख्यानं तु गोशब्दस्य  
ह्रस्वः स्यात् । अत एवानुवर्तनापेक्षया व्यपदेशिवद्भावो भाष्यकृता स्वीकृतः ।  
अत्र गोक्षीरमित्यत्रैव व्यपदेशिवद्भावप्रत्याख्याने दोषः, भवती—महतीत्यादिषु  
येन विधिरित्यनेनापि सिद्धमिति ध्वननं चिन्त्यमित्यर्थः । चिन्त्यत्वे हेतुमाह—  
तस्याप्रत्ययेति । येन विधिरिति सूत्रस्य प्रत्ययविध्यतिरिक्तविषयत्वेन व्यप-  
देशिवद्भावोपपादकभवेन भवतीत्यादीन्वेन न स्युः ॥

९ तत्र हि—परे तु ग्रथमानिर्दिष्टमिति सूत्रोक्तरीत्या येन शब्देन समास-  
विधौ यत्प्रथमानिर्दिष्टं तस्य तं प्रत्ययग्रहणमेवोपसर्जनत्वात् प्रत्याख्यानं तत्प्रमा-  
सप्रातिपदिकान्त्यस्यैव ह्रस्व इति भाष्यार्थः । इत्यादिग्रन्थेन गोस्त्रियोरिति ह्रस्वा-  
भावः साधितः ॥

१० ननु येन विधित्तदन्तस्येति सूत्रे खं रूपमित्यस्यानुवर्तनेन तदन्तविधा-  
वपि केवलस्य कार्यं भवेदेवेत्याह—इतेनेति । व्यपदेशिवद्भावमाश्रित्यानु-  
वृत्तिर्न कियत इत्यर्थः ॥



निवृत्तमिति दर्शितं भवति । तेन गोक्षीरमित्यादौ गोस्त्रियोरिति हस्यो न भवति ॥

( पक्षद्वये दोषाभावोपपादकभाष्यम् )

यदप्युच्यते—उभयथा निर्गोमती, निर्यवमतीति न सिध्यतीति ।

किं कारणम् ?

प्रत्ययग्रहणे यस्मात्स विहितस्तदादेर्ग्रहणं भवतीति ॥

नैतत्प्रत्ययग्रहणम् । प्रत्ययाप्रत्यययोरेतद् ग्रहणम् ॥

कथम् ?

वर्णोप्युगित्, प्रत्ययोप्युगित्, प्रातिपदिकमप्युगित् ॥

( प्रदीपः ) वर्णोप्युगिति । 'अवर्णस्त्रैसावनजः' इत्यवर्णशब्दस्य तृशब्द आदेशः, तत्रावर्तीति ङीप् भवति, अश्वपर्यायोऽवर्णशब्दः । नन्वेवञ्च तृशब्द आदेशो विधीयते तत्र ऋन्नेभ्य इति ङीपि कृते त्रान्देशेन भाष्यम् । एवं तर्हि सम्भवमात्रेणैतदुक्तमित्यदोषः ॥

( उद्घोतः ) अवर्णशब्दस्य स्त्रियां वृत्तित्वं दर्शयति—अश्वपर्याय इति ॥ भाष्यमिति । ङीपं निमित्तीकृत्यैवेति भावः ॥ संभवमात्रेणेति । 'वर्णोऽप्युगित्संभवति' इत्येतदेव भाष्येऽभिसंहितम्, न तु प्रकृतोपयोगोऽपीत्यर्थः । वस्तुतस्तु क्रोष्टीत्यादावांगोऽपि 'स्त्रियां च' इति तुज्वद्भावो यथा ङीबुत्पत्तेः प्राक्, तथा 'तृ' आदेशोऽपि ततः प्रागेवेति भाष्याशयः ॥

( ५१२७ पूर्वपक्षवार्तिकम् ॥ १ ॥ )

॥ \* ॥ धातोरुगितः प्रतिषेधः ॥ \* ॥

( भाष्यम् ) धातोरुगितः प्रतिषेधो वक्तव्यः । उखास्वद् ब्राह्मणी, पर्णध्वद् ब्राह्मणी ॥

( ५१२८ पूर्वपक्षवार्तिकम् ॥ २ ॥ )

॥ \* ॥ अश्वतेश्चोपसंख्यानम् ॥ \* ॥

( भाष्यम् ) अश्वतेश्चोपसंख्यानं कर्तव्यम् । प्राची, प्रतीची ॥

( उद्घोतः ) भाष्ये—अश्वतेश्चेति । वार्तिके 'नलोपिनः' इति शेषः । एवं हि प्रत्याख्यानेन समफलता भवति ॥

१ क. पुस्तके 'स्वरूपमिति प्रवृत्तमिति' इति पाठः । अस्मिन् पाठेऽभिमतः कथं संगच्छेतेति सुधीर्भविष्यावनीयम् ॥

२ गोस्त्रियोरिति सूत्रे प्रथमानिर्दिष्टस्योपसर्जनस्य ग्रहणेन गोक्षीरमित्यत्र गोशब्दस्य गोशब्दात्तेत्यर्थकरणेऽपि येन विधिरिति सूत्रे स्वं रूपमित्यस्यानुवर्तनात् ह्यसंप्राप्तिः स्यादिति स्वं रूपमित्यनुवर्त्य व्यपदेशिवद्भाव आश्रीयत इत्यर्थः । संप्रदेशिवद्भावस्य त्रामातिपदिकविषयत्वाच्च न प्राप्तिः ॥ तेन केवल्योऽशब्दस्य न ह्यस्य इति भावः ॥

३ वर्णस्योगित्वं प्रदर्शयति—अवर्णस्त्रैसाविति ॥

( ५१२९ सिद्धान्तवार्तिकम् ॥ ३ ॥ )

॥ \* ॥ उगित्यञ्चतिग्रहणात्सिद्धमधातोः ॥ \* ॥

( भाष्यम् ) "उगिति" अञ्चतिग्रहणादधातोः सिद्धम् ॥

अञ्चतिग्रहणं नियमार्थं भविष्यति । अञ्चतेरेवो-गितो धातोर्नान्यस्योगितो धातोरिति ॥

( प्रदीपः ) उगित्यञ्चतिग्रहणादिति । उगिदचामित्यत्रोगिद्ग्रहणादञ्चतेरपि ग्रहणे सिद्धेऽञ्चतिग्रहणं नियमार्थम्—इह शास्त्रे यत्कार्यमुगितो विधीयते तदञ्चतेरेव धातोर्भवति नान्यस्य धातोरिति कार्यमात्रं नियम्यते न तु नुमागम एव । अधातुग्रहणं तु तत्राधातुभूतपूर्वस्यापि नुमागमार्थम् । तेन गोमन्तमिच्छतीति क्यचि क्रिपि च कृते गोमानित्यत्रापि नुम्भवति । अन्यथा धातुत्वादञ्चतिग्रहणात् नियमार्थाच्च स्यात् । अन्ये त्वाहुः—उगित्यञ्चेति यश्चशब्दः सोऽचतेर्लुप्ताकारनकारस्यानुकरणम् । विभक्तेश्च सुपां सुलुगिति लुक् । भाविनं चाकारलोपमाश्रित्य चेति निर्देशः कृतः । ततश्चाञ्चतिग्रहणमिहैव नियमार्थम् । अकारनकारलोपयोश्चातन्त्रत्वात्—नाश्चेः पूजायामिति यदा नलोपः प्रतिषिध्यते तदापि ङीप् भवति ॥ ६ ॥

( उद्घोतः ) नन्वेवमधातेरिति व्यर्थमत आह—अधात्स्विति । वाक्यभेदेनेति भावः ॥ च शब्द इति । अकारस्तच्चारणार्थ इति भावः ॥ भाविनं चेति । ङीपि कृते भाविनमित्यर्थः । न लोपस्य न्याय्य एवेति भावः ॥ तदापि ङीप् भवतीति । इदं चित्यम्—आद्यव्याख्याने 'उगिदचाम्' इत्यत्र न लोपस्य विवक्षितत्वात्पूजायामप्राप्तेः । अत एवोपदेशिकं प्राश्नीत्याद्यपहायातिदेशिकं प्राचीत्याद्युदाहरणं भाष्ये दत्तम् । उगित्यञ्चतिग्रहणादिति चोक्तम्, अन्ययोगित्यस्य नोपयोगः स्यात् । एवं च पूजायां प्राचीत्याद्यसाध्वेवेत्यन्ये ॥

( ६२२ प्रत्ययविधिसूत्रम् ॥ ४ । १ । ५ )

१२८१ वनो र च ॥ ४ । १ । ७ ॥

( अतिव्याप्तिपरिहारभाष्यम् )

इह कस्मान्न भवति—निःशुनी, अतियूनीति ?

अर्थवद्ग्रहणे नानर्थक्यस्येति ।

४ ननु विभक्तिनिमित्तकाङ्गसापेक्षत्वेन त्रान्देशस्य बहिरङ्गत्वान्ङीपः पूर्वमुत्पत्तिः स्यादित्याह—नन्वेवञ्चस्येति ॥

५ तदापि—पूजायामपि ॥

६ उगित्यञ्चतेरस्य चकाराकार इत्यर्थः ॥

७ आद्यव्याख्यानादुरोधेन द्वितीयव्याख्यानेऽपि नलोपस्य विवक्षितत्वमैवोचितम् । अत्र द्वितीयपक्षे नकारलोपस्यातन्त्रमेव चिन्त्यमित्यर्थः ॥ पूजायामपि ङीपिऽञ्चतेर्भाष्ये प्राथमिकं प्राश्नीत्येव देयं स्यादित्याशयः ॥

८ ङीप्रत्ययेषु तदन्तर्ज्ञापनेन वज्रान्तात्तत्वादित्यर्थः स्यात्, तथा च निःशुनीत्यादौ दोष इत्याशयेन शङ्कते—इह कस्यादिति ॥

एवमपि मघोनी—अत्र प्राप्नोति ।

मघवन्शब्दोऽव्युत्पन्नं प्रातिपदिकम् ॥

( प्रदीपः ) निःशुनीति । शुनो निष्कान्ता, युवानमति-  
कान्तेति प्रादिसमासस्ततो ङीप् । श्वन्शब्दस्य गौरौदिपाठेऽव्युत्प-  
सर्जनत्वादत्र ङीप् न भवति ॥ मघोनीति । मघमस्यास्तीति  
'छन्दसीवनिपौ वक्तव्यौ' इति वनिप् । स चार्थवानिति प्रश्नः ॥  
अव्युत्पन्नमिति । 'श्वशुक्ष्म' इत्यौणादिको मघवच्छब्दः । उ-  
णादिषु च नावश्यं व्युत्पत्तिनिमित्तं कार्यं भवतीति प्रागेवोक्तम् ॥

( उद्योतः ) वनोरच । ननु वनिपा व्युत्पन्नस्य कथमव्युत्प-  
न्नत्वमुक्तमत आह—श्वशुक्ष्ममिति । ननु तेन कनिप्रत्ययस्य, महे-  
र्घस्य, अङ्गुगामस्य च निपातनाव्युत्पत्तिपक्षेऽपि नैरर्थक्यान् दोषोऽत  
आह—नावश्यमिति । इत्यौशयेनाव्युत्पन्नत्वमेवोक्तमिति भावः ॥

( ५१३० सिद्धान्तपूरकवार्तिकम् ॥ १ ॥ )

॥ \* ॥ वनो न हशः ॥ \* ॥

( भाष्यम् ) वनो र चेत्प्रत्ययं हशन्तान्न भवतीति  
वक्तव्यम् । इह मा भूत्—सहयुध्वा ब्राह्मणीति ॥

यदि न हश इत्युच्यते—शर्वरीति न सिध्यति ।

विहितविशेषणं हश्यहणम्—हशन्ताद्यो विहित  
इति ।

एवमपि प्रेर्वरीति न सिध्यति ।

कथं चात्र तुगागमः ? छान्दसत्वात् । ङीब्रावपि  
तर्हि छान्दसत्वादेव भविष्यतः ॥

बहुलं छन्दसि ङीब्रौ वक्तव्यौ—यज्वरीरिषः ।  
यज्वनीरिषः ॥

( प्रदीपः ) वनो न हश इति । द्वयोरपि ङीबरेफयोर्नि-  
षेधः ॥ सहयुध्वेति । 'सहे च' इति कनिप् । शर्वरीति ।

१ व्युत्पत्तिपक्षानिप्रायेण प्रश्नः । उणादयोऽव्युत्पन्नानीत्याश्रित्योत्तरम् ॥

२ श्वन्शब्दानीपि तेन प्रादिसमासे निःशुनिरिति ह्रस्वः स्यादित्याशङ्कं  
वारयितुमाह—शुनो निष्कान्तेति ॥

३ निःशुनीत्यत्र श्वशब्देन बहुव्रीहिसमासे च निःशुनीत्येव रूपं स्यादिति  
प्रादिसमास उक्तः । तस्य चान्यपदार्थे एव विद्यमानत्वेनोपसर्जनत्वाच्च गौरौदि-  
पाठमात्रोऽपि ङीप् इत्यर्थः ॥

४ ननु अव्युत्पत्तिपक्षे दोषाभावेऽपि व्युत्पत्तिपक्षे कथं श्रुदास इत्याशङ्का-  
यामाह—ननु तेनेति । श्वशुक्ष्मश्रित्यनेन कनिप्रत्ययस्य, महेर्घस्य स्थाने घस्य,  
प्रकुतेरङ्गुगामस्य च निपातनेन व्युत्पत्तिपक्षेऽपि कनिप्रत्यय एव क्रियतामिति  
वनोऽनर्थकत्वेन नास्प्राप्तिरित्यर्थः ॥

५ व्युत्पत्तिपक्षेऽपि दोषाभावादित्यर्थः ॥

६ हशन्तात्परस्य वनो न हश रक्ते न भवतीत्यनिप्रायेण दोषमाह—शर्वरीति ॥

७ शर्वरीत्यादि दोषवारणायामाह—विहितेति ॥

८ विहितविशेषणेऽपि दोषमाह—प्रेर्वरीतीति ॥ प्रपूर्वादीर गताविति  
प्रातोर्वनिपि रूपमिदम् । तत्र यथा तुगागमश्छान्दसत्वाद्वति तथा ङीब्रावपि  
भावः ॥

९ ननु असिद्धप्रकरणे बहुलं छन्दसीत्यस्याभावेन हशन्ताद्विहितस्य वनिप-  
श्छन्दस्यपि रो न स्यादिति यज्वरीरिष इत्यादीनामसिद्धिप्रसङ्गः स्यादत आह—

शृ हिंसायामित्येतस्मात् 'अन्येभ्योऽपि दृश्यन्ते' इति वनिप् ।  
तत्र गुणे रपरत्वे च कृते हशन्तो भवतीति पूर्वः पक्षः ॥  
प्रेर्वरीति । ईरगतावित्यस्मात्पूर्वादन्त्येभ्योऽपि दृश्यन्त  
इति कनिव्वनिपोरन्यतरः, स च हशन्ताद्विहित इति ङीब्रौ न  
स्यातामिति प्रश्नः ॥ छान्दसत्वादिति । 'प्रईरिशद्योस्तुद च'  
इत्युणादिसूत्रमनपेक्षयैतदुक्तम् ॥ यज्वरीति । 'सुयजोर्ङ्गनिप्' ।  
'वा छन्दसि' इति पूर्वसवर्णदीर्घः ॥

( उद्योतः ) अनपेक्षेति । अनपेक्षा च तेषामाधुनिकत्वा-  
दिति बोध्यम् ॥ यज्वरीरिति । जसन्तम् । भो यजनशीलाः  
प्रजाभ्य इषोऽन्नानि देयत्वेन चनस्यत=प्रार्थयतेति मंत्रार्थः । तत्र  
दीर्घाञ्जसीति निषेधादीर्घो दुर्लभोऽत आह—वा छन्दसीति ॥

( ५१३१ पूर्वपक्षवार्तिकम् ॥ २ ॥ )

॥ \* ॥ रविधाने बहुव्रीहेरुपसंख्यानं  
प्रतिषिद्धत्वात् ॥ \* ॥

( भाष्यम् ) रविधाने बहुव्रीहेरुपसंख्यानं कर्त-  
व्यम्—बहुधीवरी, बहुपीवरी ॥

किं पुनः कारणं न सिध्यति ?

प्रतिषिद्धत्वात् । 'अनो बहुव्रीहेः' (४।१।१२) इति  
प्रतिषेधः प्राप्नोति ॥

( प्रदीपः ) बहुधीवरीति । बहुवो धीवानोऽस्यामिति  
बहुव्रीहिसूत्र 'अनो बहुव्रीहेः' इति ङीपः प्रतिषेधः प्राप्नोति ।  
रेफस्य ङीप्सन्नियोगेन विधानात्तद्भावादेवाभावप्रसङ्गः । यदि  
वा स्त्रियां यदुक्तं तस्य सर्वस्यानो बहुव्रीहेरिति प्रतिषेधविधाना-  
दत्र ङीब्रौ न प्राप्नुतः । तस्मात् 'वनो र च' 'बहुव्रीहेश्च' इति व-  
क्तव्यमित्यर्थः । तत्र बहुव्रीहेश्चेल्यनेन लक्षणान्तरेणान उपधा-  
लोपिन इत्यनेन विहिते ङीपि रेफमात्रं विधेयम् । यदि तु द्रा-

बहुलं छन्दसीति । अथैतद्वचनं कर्तव्यमित्याशयः । तेनैव च प्रेर्वरीति  
सिध्यतीति भावः ॥

१० क. पुलके 'पूर्वपक्षः' इति पाठः ।

११ 'प्रईरिशद्योस्तुद च' इति साम्प्रतस्याऽऽप उपलभ्यते, पदमञ्जरीमिदानी-  
मपि मूलरथ एव पाठः ॥

१२ ननु ङीपोऽनो बहुव्रीहेरिति निषेधेऽपि रः कथं नेत्याशङ्कयामाह—  
रेफस्येति । सन्नियोगशिष्टत्वाभावेन ङीपो निषेधेऽपि रः स्यादेवेत्यत आह—  
यदि वेति । न षट्सन्नादिभ्य इतिवद्वनो बहुव्रीहेरित्येतदपि स्त्रियां यस्मा-  
मिति तत्रैत्यर्थबोधकमित्यर्थः ॥

१३ ननु वनोरचेत्यत्र ऋग्रेभ्यो ङीब्रित्यस्य सम्बन्धः, अनो बहुव्रीहेरिति तु  
अन उपधालोपिन इत्यस्य प्रकरणान्तरपठितस्यास्य च निषेधकम् । यदा वनो  
रचेत्यनेन केवलरमात्रस्यैव विधानम्, ङीप् तु तत्तत्सूत्रेण भविष्यतीत्याश्रीयते  
तदा ङीब्रयोः सन्नियोगशिष्टत्वाभावेन ङीपो निषेधेऽपि रः स्यादेवेत्यत आह—  
यदि वेति । न षट्सन्नादिभ्य इतिवद्वनो बहुव्रीहेरित्येतदपि स्त्रियां यस्मा-  
मिति तत्रैत्यर्थबोधकमित्यर्थः ॥

१४ ननु वनोरचेत्यस्यान्तरं बहुव्रीहेश्चेति वचनं क्रियते, तस्य च—वचनान्-  
द्रुव्रीहेर्ङीब्रौ भवत इत्यर्थलीकारे सुपर्वेलादौ कसाभेत्याशङ्कयामाह—तत्र  
बहुव्रीहेरिति ॥ एवं च बहुव्रीहेश्चेति वचनेन केवलरमात्रस्यैव विधानम्, ङीप्  
तु तत्तत्सूत्रेणैवेति भावः ॥

वपि ङीव्रौ विधीयेयाताम्, तदा सुपूर्वादेरनुपधालोपिनोऽपि स्याताम् ॥

( उद्धोतः ) ननु बहुवो धीवर्यो यत्येति बहुव्रीहौ अंतरंगत्वा-  
ज्जातयोर्ङीपूरयोः प्रतिषेधस्य वचनेनाशक्यत्वात् उपसंख्यानं व्यर्थ-  
मत आह—बहुव इति ॥ यदि चेति । इदं चावश्यकमिति न-  
दित्यत्र वक्ष्यामः ॥

( ५२३२ पूर्वपक्षीयसमाधानवार्तिकम् ॥ ३ ॥ )

॥ \* ॥ अनो बहुव्रीहिप्रतिषेधे वोपधा-  
लोपिनो वावचनम् ॥ \* ॥

( भाष्यम् ) अनो बहुव्रीहिप्रतिषेधे वोपधालो-  
पिनो वेति वक्तव्यम् ॥

( प्रदीपः ) अन इति । 'अनो बहुव्रीहेः' इत्यस्यानन्तरम्  
'उपधालोपिनो वा' इति वक्तव्यम् । तेन 'अन उपधालोपिनोऽन्य-  
तरस्याम्' इत्येतन्न वक्तव्यं भवति । तत्रानुपधालोपिनो नित्यो  
ङीप्रतिषेधो भवति ॥ सुपूर्वेति । उपधालोपिनस्तु ङीब्विक-  
ल्पस्तेन—बहुराजी, बहुराजानी, बहुराजैति रूपत्रयं सिध्यति ।  
एवं बहुधीवरी, बहुधीवानौ, बहुधीवेति वचनन्तस्यानुपधालो-  
पिनो रूपत्रयं भवति ॥

( उद्धोतः ) इत्यस्यानन्तरमिति । यथान्यासेष्यसुपसर्जनादि-  
तीह न संबध्यते, बहुव्रीहवचनंतस्यानुपसर्जनस्यासम्भवात् इति भावः ॥  
ननु वचनेन वचनप्रत्याख्यानमयुक्तमत आह—तेनान उपधेति ॥  
ङीप्रविकल्प इति । निषेधविकल्पे विधिविकल्पः फलतीति भावः ॥  
बहुराजानावेति । ईकवचने—प्रतिषेधे, ङापि च रूपमेवाभावा-  
द्विवचनमुदाहृतम् ॥

( समाधानाक्षेपभाष्यम् )

अन्यथा कृत्वा चोदितमन्यथा कृत्वा परिहारः ।

१ ननु बहुव्रीहस्य धीवरीशब्देन समासे रूपस्य सिद्धत्वाद्वातिकमनर्थकमत  
आह—ननु बहुवो धीवर्यो यत्येतीति । एवं च धीवरीशब्देन समासे  
वार्तिकाभावेऽपि रूपं सिद्ध्यत्येव । बहुवो धीवानो यस्यामिति विग्रहे रूपसिद्ध्यर्थं  
वार्तिकमपेक्ष्यत इति भावः ॥

२ क. पुस्तके 'अथवा—अनो बहुव्रीहिप्रतिषेधे 'उपधा लोपिनो वे'ति  
वक्तव्यम्'—इति पाठः । मूलपाठे प्रथमो वाशब्दः 'अथवा' पदार्थकः ॥

३ अनो बहुव्रीहिप्रतिषेधे इत्यादिभाष्यस्यार्थमाह—अनो बहुव्रीहे-  
रित्यस्येति ॥

४ अनउपधालोपिन इति सूत्रं प्रत्याख्यायानो बहुव्रीहेरित्येतदनन्तरमुप-  
धालोपिनो वेत्यस्यासाधारणं फलमाह—एवं बहुधीवरीत्यादि । यथान्यासे तु  
बहुधीवन् शब्दात्मकरणान्तरस्थेनानुपधेति सूत्रेण ङीपि कृतेऽपि रो न स्यादिति  
तत्र सिद्धेदित्यर्थः ॥

५ ननु अनउपधालोपिन इत्यत्रानुपसर्जनादित्यस्य सम्बन्धादनो बहुव्री-  
हेरित्यस्यानन्तरमुपधालोपिनो वेति सूत्रकरणेऽनुपसर्जनादित्यस्यासम्बन्ध इति  
शेषः स्यादेवेत्यत आह—यथा न्यासेऽपीति । अनुपसर्जनादित्येतद्विशेषणं  
गृह्णामास्येवेति निबन्धादन्तस्य तद्विशेषणेऽपि बहुव्रीहवतुपसर्जनस्य तस्या-  
सम्भवात्फलमाव इति भावः ॥

६ वचनेनेति । फलविशेषाभावे इत्यादिः । एवञ्च फलविशेषाभावे 'उप-  
धालोपिनो वा' इति वचनेन 'बहुव्रीहेः' इति वचनप्रत्याख्यानमयुक्तमित्यर्थः ।

यथोपसंख्यानं चोदितं तथा नित्याभ्यां ङीव्राभ्यां  
भवितव्यम् ।

यथा परिहारः, तथा विभाषया भवितव्यम् ॥

( प्रदीपः ) इतरः पूर्वोक्तमभिप्रायमप्रतिपद्याह—अन्यथा  
कृत्वेति ॥

( उद्धोतः ) पूर्वोक्तमिति । अनउपधेत्यनेन विहिते ङीपि  
रमात्रमनेन विधीयत इत्येतमित्यर्थः ॥ यथोपसंख्यानमिति—बहु-  
व्रीहेरित्यतः । परिहारः—उपधालोपिनो वेत्येषः ॥

( सिद्धान्तभाष्यम् )

यथोपसंख्यानं चोदितमेवमपि विभाषया भवि-  
तव्यम्, न ह्यत्र ङीव् दुर्लभः । सिद्धोऽत्र ङीप्—अन  
उपधालोपिनोन्यतरस्याम् ( ४।१।२८ ) इति । ङी-  
प्संनियोगेन र उच्यमानोऽन्येन सति न स्यादित्ये-  
वमर्थमुपसंख्यानं चोद्यते ॥

( प्रदीपः ) अन्येन सतीति । प्रकरणान्तरविहितत्वा-  
त्तस्य ङीप इति भावः । बहुव्रीहेश्चेति तु वचनेन प्रकरणान्तर-  
विहिते पाक्षिके ङीपि रेफो विधीयत इति तदेव रूपत्रयं भव-  
तीत्यर्थः ॥

( उद्धोतः ) नन्वन उपधेति ङीपि तत्सन्नियोगेन वनोरच-  
त्यनेन रादेशस्यापि सिद्धेर्बहुव्रीहेश्चैत्युपसंख्यानं व्यर्थमतो भाष्ये—  
ङीप्सन्नियोगेनेति । ऋत्रेभ्य इति ङीप्सन्नियोगेनेत्यर्थः ॥ ननु  
ऋत्रेभ्य इति ङीप्सन्नियोगेनेवैतन्ङीप्सन्नियोगेनापि रत्वं दुर्बलमत-  
आह—प्रकरणान्तरेति ॥ वचनेनेति । वचनसामर्थ्येनेत्यर्थः ॥

( सिद्धान्तक्षेपभाष्यम् )

किं पुनः कारणं ङीप्संनियोगेन र उच्यते ?

इह मा भूत्—सुपूर्वा, चारुपूर्वेति ।

तत्तैर्ह्युपसंख्यानं कर्तव्यम् ?

अत्र तु 'उपधालोपिनो वा' इति वचनकरणे बहुव्रीहेः, अनउपधालोपिनो-  
न्यतरस्यामिति वचनद्वयं न कार्यमिति महत्ताघवमिति भावः ॥

७ अत्रानुपधालोपिनो बहुव्रीहेर्वा ङीप् नैत्यर्थकोपधालोपिनो वेति  
वचनस्वीकारे निषेधाभावपक्षे ऋत्रेभ्य इति ङीप् स्यादेवेत्याह—निषेधेति ॥  
'प्रतिषेधविकल्पे' इति ग. पाठः ॥

८ ननु बहुराजी, बहुराजा, इति प्रथमान्तररूपद्वयमध्ये तृतीयस्यापि प्रथ-  
मान्तरत्वमेव युक्तमिति बहुराजानावित्यस्यायुक्तत्वनित्याशङ्क्यामाह—एकवचन-  
इति ॥

९ वनो र चेत्यनन्तरं 'बहुव्रीहेः' इति करणे नित्यं ङीव्री भविष्यतः । अनो-  
बहुव्रीहेरित्येतदनन्तरमुपधालोपिनो वेति पाठे विकल्पः स्यादिति फलमेव इत्यर्थः ॥

१० ननु वनोरचेत्यस्यानन्तरं बहुव्रीहेश्चेति पाठेऽपि न तेन ङीव्रयोर्विधान-  
मपि तु केवलरस्यैव । तथा च प्रकरणान्तरपठितेनानुपधेत्यनेन ङीपि बहु-  
व्रीहेश्चेत्यनेन रो न स्यादिति 'अन्येन सति न स्यात्' इत्येतद्भाष्यमनुपपन्नमत-  
आह—बहुव्रीहेश्चेति त्विति । अनुपधालोपिनो वेति पक्षो व्याकल्प्यते । बहु-  
व्रीहेश्चेति करणपक्षेऽनुपधालोपिनो बहुव्रीहेर्ङीवभावेन, उपधालोपिनो बहुव्रीहे-  
प्रकरणान्तरस्थस्यैव ङीप् सम्भवेन च बहुव्रीहेरिति वचनं व्यर्थमेव स्यादिति  
तत्सामर्थ्यात्प्रकरणान्तरस्थेऽपि ङीपि तत्सम्भवतीति रूपत्रयं सुसाधमित्यर्थः ॥

११ वनोरचेत्यस्यानन्तरं बहुव्रीहेश्चेति पक्षे लाघवमप्याह भवन्नाम्—तत्त-  
र्ह्येति । अन्यतरस्यां महत्ताघवमप्याह सिद्धेति भावः ॥



न कर्तव्यम् ॥

( प्रदीपः ) किं पुनरिति । बीप्सन्नियोगमनपेक्ष्य रेफमात्रं वृजन्तस्य स्त्रियां विधीयताम् । ततश्च बहुधीवरीत्यत्रापि रेफो भविष्यति, 'अन उपधालोपिनः' इत्यनेन च डीबिति प्रश्नः ॥

( उद्ध्योतः ) भाष्ये—किं पुनः कारणं डीबिति । सूत्रे-णोपसंख्यानानेन च किमिति मानान्तरसिद्धीडोपसन्नियोगेन रो विधीयते, अपूर्वावेव डीबौ किं न विधीयेते इत्यर्थः । अपूर्वविधाने च नित्यैव स्यादिति भावः ॥ तत्तर्ह्युपसंख्यानमिति । वनोरचेलनन्तरं बहुव्रीहेश्चेतीत्यर्थः । 'उपधालोपिनो वेतिन्यासाभावे' इति शेषः ॥

( सिद्धान्तभाष्यम् )

वक्ष्यति—डाबुभाभ्यामन्यतरस्यामित्यत्रान्यतरस्यां ग्रहणेऽस्य प्रयोजनं डाप्प्रतिषेधाभ्यां मुके डीब्रावपि यथा स्यातामिति ॥

( प्रदीपः ) डाबिति । एतत्तत्रैव व्याख्यास्यते । कैचि-  
द्विदयन्ति—वञ्जिति प्रत्ययग्रहणम्, कृद्ग्रहणं वा । ततश्च 'प्रत्ययग्रहणे यस्मात्स विहितः' इति 'कृद्ग्रहणे गतिकारकपूर्वस्यापि ग्रहणम्' इति वा बहुधीवरी, अतिधीवरीति रेफो न प्राप्नोति । नैष दोषः । असद्वत्पूर्वेति प्रतिषेधेन तदन्तविधेर्ज्ञापितत्वात् ॥ ७ ॥

( उद्ध्योतः ) प्रत्ययग्रहणमिति । तद्विद्वन्निपो ग्रहणे प्रत्ययग्रहणम्, फलाभावात् तदग्रहणे तु कृद्ग्रहणमिति विवेकः ॥ तदन्तविधेरिति । प्रत्ययग्रहणपरिभाषया वञ्जतग्रहणे, तेन च प्रातिपदिकविशेषणे तदन्तविधेर्ज्ञापनादिति भावः ॥

( ६२३ स्त्रीप्रत्ययनिषेधसूत्रम् ॥ ४ । १ । १ आ० ६ ॥ )

१२८४ न षट्स्वस्त्रादिभ्यः ॥ ४।१।१० ॥

( निषेधाधिकरणम् )

( विषयोपन्यासभाष्यम् )

कस्यायं प्रतिषेधः ?

डीवनन्तरस्य प्रतिषेधः ॥

१ अपूर्वविधाने चेति । डीपसन्नियोगेन विधानाभावे—केवलस्य विधाने 'अन उपधालोपिनः' इत्यस्यानपेक्षत्वेनान्यस्य विकल्पस्यात्र ग्राह्यभावाच्च नित्यं स्वार्थं रः स्यादिति भावः ॥

२ डाबुभाभ्यामित्यत्र डाप्प्रतिषेधवदितरूपद्वयार्थमन्यतरस्यामित्येतदना-  
वश्यकम्, योगविभागसामर्थ्येनैव तत्सिद्धेः । तदेतदन्त्यतरस्यां ग्रहणं व्यर्थं सद्  
डीवनोरपि विधानं ज्ञापयति । तथा चोक्तान्ताद्वह्वीहेर्होपि सिद्धे 'अन उपधेति'  
सूत्रे व्यर्थं सदस्येव विकल्पविधायकमिति न तत्प्रकरणान्तरस्य डीबिविधायक-  
मिति बहुधीवरीति सिद्धिरिति भाष्याशयः ॥

३ ननु वञ्जिति प्रत्ययग्रहणमेव न, किन्तु प्रत्ययस्त्वव्याप्यकृद्ग्रहणमेव ।  
तथा च प्रत्ययस्त्वव्याप्यवर्त्मस्य तत्र ग्रहणेन तदादिनिमित्तोऽत्र दुर्निवार एवेति  
बहुधीवरीत्यादि लक्ष्येषु सुतरां वनो र चेलस्याप्रातिरित्याशयेन शङ्कते—कैचि-  
द्विदयन्तीति ॥

( प्रदीपः ) कस्यायमिति । यदि डीपः प्रतिषेधस्तदा  
'पञ्च ब्राह्मण्यः' इत्यत्र नलोपे सति, अदन्तत्वाद्वा प्राप्नोतीति  
मत्वा प्रश्नः ॥ आचार्यः शिष्यबुद्धिपरीक्षार्थं परिहाराभासमाह—  
डीवनन्तर इति । यस्तु 'टावृचि' इति पादन्ताद्वाविविहित-  
स्वस्यात्र प्रसङ्गाभावात् 'डीवनन्तरः' इत्युक्तम् ॥

( उद्ध्योतः ) आचार्य इति । आचार्यदेशीयोक्तिरित्यपि बलुं  
शक्यम् । नो भाविति—पूर्वपक्षयुक्तिः, वार्तिककार एवात्र पूर्वपक्षी ।  
आचार्य आह—तत्तर्हीतीत्यन्ये । ननु टावृचीत्यनन्तरमत आह—  
यस्त्विति ॥

( टावापत्तिवारकभाष्यम् )

अथेदानीं डीपि प्रतिषिद्धे—

षट्संज्ञानामन्ते लुसे टावुत्पत्तिः

कस्मान्न स्यात् ?

अत इति प्राप्नोति ।

असिद्धो नलोपस्तस्यासिद्धत्वाच्च भविष्यति ।

परिगणितेषु कार्येषु नलोपोऽसिद्धः । न चेदं तत्र  
परिगण्यते ।

इदमपि तत्र परिगण्यते ।

कथं ?

प्रत्याहाराचापा सिद्धम्

सुबिति नेदं प्रत्ययग्रहणम् ।

किं तर्हि ?

प्रत्याहारग्रहणम् ।

क संनिविष्टानां प्रत्याहारः ? प्रथमैकवचनात्प्र-  
भृत्या चापः पकारात् ।

( प्रदीपः ) परिगणितेष्विति । 'नलोपः सुप्स्वर' इति  
सूत्रं नियमार्थम्—'सुवादिविधिवेव नलोपोऽसिद्धो नान्यत्र'  
इत्यर्थः ॥ आ चाप इति । 'यडश्चाप' इत्यस्य । तत्र प्रत्या-  
हारे टापोऽन्तर्भावाद्वाविविधिः—सुबिविधिः, तत्र नलोपस्यासिद्ध-  
त्वमस्त्येवेत्यर्थः ॥

४ ननु वनिष्प्रत्ययस्य तद्विद्वत्स्यापि सत्वेन नैतद् कृद्ग्रहणमेवेत्याशङ्क्या-  
होद्यते—तद्विद्वत् । तद्विद्वत्विनित्यन्तात्फलाभावेन डीपोऽप्राप्तेर्न तस्य ग्रहण-  
मिति मते कृद्ग्रहणमेवेत्युक्तम् ॥

५ सं. घ. पुस्तकयोः 'तदन्तविधेर्ज्ञाप' इति पाठः ॥

६ नैतद्वाच्यार्थानां भाष्यकाराणां मतम्, किन्तु वार्तिककाराणामेव, अतः  
आचार्यः शिष्येभ्यस्तुक्तं स्यादत आह—आचार्यदेशीयेति । आचार्यैः पूर्व-  
पक्षयुक्तिर्यस्युद्देशे आचार्यदेशीयं मतमित्यर्थः । आचार्यमतं तु तत्तर्हि वक्तव्य-  
मिलेवेति भावः ॥

७ टावृचीत्यनन्तरत्वेन डीवनन्तर इति भाष्यमनुक्तमिति दोषवारणाय  
'यस्त्विति' कैच्यटोक्तं तत्समर्थयति—ननु डाबिति ॥

८ नलोपसिद्धत्वस्य परिगणितत्वं साधयति—नलोप इति ॥

( आपस्थुज्ञावकभाष्यम् )

यदि प्रत्याहारग्रहणम्—

दोषस्त्वित्वे

इत्वे दोषो भवति—बहुचर्मिका, बहुवर्मिका ।  
प्रत्ययस्थात्कात्पूर्वस्यात् ( ७।३।४४ ) इति—इत्वं न  
प्राप्नोति ॥

( प्रदीपः ) दोषस्त्वित्व इति । तत्र हि सुब्विधिरिति  
सर्वविभक्त्यन्तावयवः समास आश्रीयते । तैतश्च टापि सुपि  
विधिः 'इत्वम्' सुब्विधिर्भवतीति—इत्वे कर्तव्ये नलोपस्यासि-  
द्धत्वात्कात्पूर्वोऽकारो न भवतीतीत्वं न स्यादित्यर्थः ॥

( उद्ध्योतः ) नन्वित्वं टापि न विधीयते इति कथं सुपविधिरत  
आह—तत्र हीति ।

( सिद्धान्तभाष्यम् )

तस्मान्नोभौ ॥

तस्मात् षड्संज्ञकेभ्य उभौ न भवत इति वक्त-  
व्यम् ।

तत्तर्हि वक्तव्यम् ?

न वक्तव्यम् ।

स्त्रियाम् (४।१।३) इति वर्तते, स्त्रियां यत्प्राप्नोति  
तस्य प्रतिषेधः ॥

षड्संज्ञानामन्ते लुप्ते

टाबुत्पत्तिः कस्मान्न स्यात् ।

प्रत्याहाराच्चापा सिद्धं

दोषस्त्वित्वे तस्मान्नोभौ ॥

( प्रदीपः ) स्त्रियां यत्प्राप्नोतीति । अर्थाश्रयप्राप्तिमा-  
त्रापेक्षोऽयं प्रतिषेध इत्यर्थः ॥ १० ॥

( उद्ध्योतः ) ननु स्त्रियामित्यनुवृत्तावपि स्त्रियां विहितं नेत्य-  
र्थेऽनन्तरस्येत्यादि दुर्वारमत आह—अर्थाश्रयेति । प्रियपञ्चा द्रौपदी,  
अतिपञ्चा कुलटेत्यादौ गौणेऽप्ययं निषेधः, तदन्तविधिसत्त्वात् । बहु-  
वचनस्य व्यक्तित्वद्वयाभिप्रायेणैव सत्त्वेनार्थप्राधान्य एवैतत्प्रवृत्तौ

१ 'विभक्त्यन्तावयव इति समास' इति क. पाठः । अत्र—इतिशब्दः  
प्रकारार्थः, सुब्विधिरिति पदं सर्वविभक्त्यन्तावयवकमेवप्रकारः समास आश्री-  
यत इत्यर्थः । इतिशब्दयुत एव पाठः श्रेयान् ॥ 'टापि सुपि' इत्यस्य—टाबूपे  
सुपि, विधिरित्वमित्यस्य इत्वाख्यो विधिरित्यर्थः ॥

२ इत्वास्य सुपि विधिः सुब्विधिरिति संसमीतत्पुरुषमाश्रित्य सुब्विधिरिव  
साधयति—तत्तश्चेति । बहुचर्मिकशब्दादपि सुपि विधिरिति समासे इत्वं  
सुब्विधिर्भवति, इति इत्वे कर्तव्य इत्याद्यर्थः ॥

३ नन्वर्थाश्रयप्राप्तिमात्रेत्यादिकैरप्यनेन षड्संज्ञकानामर्थप्राधान्य एवार्थ  
निषेध इति अत्रो मा भूदित्यत आह—ननु स्त्रियामित्यादि । अत एव प्रिय-  
पञ्चेत्यादि गौणस्थलेऽपि निषेध इति ॥

४ ननु डाबुभाभ्यामिति सूत्रस्य 'उभाभ्याम्' पदेन 'मनः' 'अनो बहुव्रीहेः'

मानाभावाच्च । एतेन चापः प्रकारेण प्रत्याहारे इत्वे दोषवत्, अति-  
पञ्चा कुलटेत्यादौ टाप्यादिति दोषानुपन्यासे बीजाभाव इत्यपास्तेम् ।  
एवं चैतद्भाष्यप्रामाण्याद्बहुव्रीह्यामित्यत्र नलोपे टावभावनिर्णयान्नो-  
बहुव्रीहेरित्यनेनाप्युभयोर्निषेधः । एतदभिप्रायेणैव पूर्वत्र—'यदि वा  
स्त्रियां यदुक्तम्' इत्यादि कैयटेनोक्तमिति बोध्यम् ॥ १० ॥

( ६२४ डापुविधिसूत्रम् ॥ ४ । १ । १ भा. ७ ॥ )

१२८७ डाबुभाभ्यामन्यतरस्याम्

॥ ४ । १ । १३ ॥

( विकल्पाधिकरणम् )

( सूत्रैकदेशाक्षेपभाष्यम् )

किमर्थमुभाभ्यामित्युच्यते ?

( समाधानभाष्यम् )

उभाभ्यां योगाभ्यां डाब्यथा स्यात् । मन्त्रन्तादन्-  
न्ताच्च बहुव्रीहेः ॥

( प्रदीपः ) योगाभ्यामिति । योगस्था प्रकृतियौगद्य-  
न्देनोच्यते ॥

( उद्ध्योतः ) योगाभ्यां प्रत्ययविधेरसंभवादाह—योगस्थेति ।

( सिद्धान्तभाष्यम् )

नैतदस्ति प्रयोजनम् । प्रकृतमुभयमनुवर्तते ॥

( प्रदीपः ) प्रकृतमिति । द्वयोरपि स्वरितत्वप्रतिज्ञा-  
नात्, अपेक्षणाद्वैति भावः । एवमुभाभ्यामिति प्रत्याख्यातम् ॥

( उद्ध्योतः ) नन्वनन्तरस्यैव सा स्यादत आह—द्वयोरपीति ॥  
'स्वरितेनाधिकारः' इत्यस्य प्रत्याख्यानपक्षेऽप्याह—अपेक्षणाद्वैति ।

( आक्षेपभाष्यम् )

अर्थान्यतरस्यां ग्रहणं किमर्थम् ?

( समाधानभाष्यम् )

अन्यतरस्यां डाब्यथा स्यात् । डापांमुक्ते प्रतिषे-  
धोऽपि यथा स्यादिति ॥

इति सूत्रद्वयं परामृश्यते । सूत्रद्वयस्य डाब् नैव भविष्यति, तयोः प्रातिपदि-  
कत्वाभावात्तथा च 'उभाभ्यां योगाभ्यां' इति भाष्यमनर्थकं स्यादत आहोद्ध्योते—  
योगाभ्यामिति । सूत्रद्वयात्प्रत्ययोत्पत्तेरसंभवं इत्यर्थः ॥

५ उभाभ्यामिति पदं न करणीयम्, 'मनः' 'अनो बहुव्रीहेः' इति सूत्रयो-  
रेवानुवृत्तिः करणीयेत्यर्थः ॥

६ द्वयोरपीति । 'मनः' 'अनो बहुव्रीहेः' इत्यनयोः स्वरितत्वप्रतिज्ञाना-  
द्वानुवृत्तिः स्यादित्यर्थः ॥

७ स्वरितेनाधिकार इत्यस्य प्रत्याख्यानपक्षे स्वरितत्वप्रतिज्ञयाऽनुवर्तमानसंभ-  
वेऽपि सूत्रद्वयस्यान्वयवित्वेन विवक्षणात्तयोरान्वयः स्यादित्यर्थः ॥

८ डाबुभाभ्यामिति सूत्रेण डापो विधानात्, पूर्वसूत्राभ्यां निषेधविधानाच्च  
रूपद्वयं सिध्यतीति विफलं विकल्पग्रहणमित्याशयेन शङ्कते—अर्थान्यतरस्येति ॥

( समाधानाक्षेपभाष्यम् )

नैतदस्ति प्रयोजनम् । इह डाबुच्यते, प्रतिषेधोऽपि । तावुभावपि वचनाद्भाष्यतः ॥

( प्रदीपः ) तावुभाविति । यदि यत्रैव डीप्रतिषेधस्तत्रैव डाप् स्यात्तदा प्रतिषेधमविधायैव 'मनो डाप्' इत्युच्येत, ततः 'अनो बहुव्रीहेः' इत्यनेनापि डावेव विधीयेत, स एव हि डीपं बाधियते किं प्रतिषेधेन ? तस्मादुभयविधानसामर्थ्यादुभयं भाष्यतीत्यर्थः ॥

( उद्द्योतः ) ननु सम्भवत्येकविषयत्वे विषयभेदेन प्रवृत्तिर्न स्यादत आह—यदि यत्रैवेति ।

( समाधानभाष्यम् )

इदं तर्हि प्रयोजनम्—

डाप्रतिषेधाभ्यां मुक्ते डीवपि यथा स्यात् ॥

( उद्द्योतः ) भाष्ये—डाप्रतिषेधाभ्यां मुक्ते इति । अन्यतरस्यां ग्रहणं वाक्यभेदानान्तरस्य 'अनोबहुव्रीहेः' इत्येतस्य विषये डीवनुज्ञानार्थमिति भावः ॥

( प्रत्याक्षेपभाष्यम् )

सिद्धोऽत्र डीप्—अन उपधालोपिनोऽन्यतरस्याम् (४।१।२८) इति ॥

( प्रदीपः ) सिद्धोत्रेऽति । ननु यत्र तेन न सिध्यति सुपर्वेत्यादौ, तदर्थमन्यतरस्यां ग्रहणं स्यात् । नैतदस्ति । यदाऽनेनान्यतरस्यां ग्रहणेन पक्षे डीवनुज्ञायते तदाऽन उपधालोपिन इति नियमार्थं भवति—उपधालोपिन एवाञ्जन्ताद् डीव् भवति नान्यस्मादिति । ततश्च सुपर्वेत्यादेरनुपधालोपिनो डीपा न भाष्यमेव ॥

( उद्द्योतः ) तदर्थमिति । तत्र डीवनुज्ञानार्थमित्यर्थः । न भाष्यमेवेति । सैत्यसति वाऽन्यतरस्यां ग्रहणं इत्यर्थः ॥

( सूत्रान्तरेकदेशाक्षेपभाष्यम् )

अथ तदन्यतरस्यां ग्रहणं शक्यमकर्तुम् ?

वाढं शक्यम् ॥

कथम् ?

इह डावप्युच्यते, प्रतिषेधोऽपि, डीवपि । तत्सर्वं वचनाद्भाष्यति ॥

१ वचनात्—वचनसामर्थ्यादित्यर्थः ॥

२ वचनसामर्थ्येतेवोपपादयति—यदि यत्रैवेति । 'मनः' इति सूत्रेणैव डाप्रतिषेधः, स च 'अनो बहुव्रीहेः' इत्यत्राप्यनुवर्तते । तथा च डाबुभाष्यामिति सूत्रं नैव कार्यमिति तत्करणसामर्थ्याद्विकल्पः सिध्यतीति भावः ॥

३ ननु पृथक् 'डाप्' विधानसामर्थ्यादेव विकल्पे सिद्धेऽन्यतरस्यां ग्रहणं व्यर्थं सत् डाप्रतिषेधाभ्यां मुक्ते डीपमपि विधेते । स च डीप् मन्त्रादप्यापतति, तद्वारणायाह—अन्यतरस्यामिति ॥ 'अनन्तरस्य विधिर्वा भवति प्रतिषेधो वा' इति परिभाषणादिति भावः ॥

४ उपधालोपित्वाभावादिति भावः ॥

५ डाबुभाष्यामित्यवल्यान्यतरस्यामिति पदेन ससुखीयमानो डीप् अञ्जन्तबहुव्रीहिसामर्थ्यादिति अनुपधालोपिनः सुपर्वशब्दादपि प्राप्येतेति भावः ॥

६ 'न भाष्यमेव' इति प्रदीपस्य 'एव' शब्दाभिप्रायमाविष्कर्तुमाह—सत्य-

( प्रदीपः ) अथ तदिति । अन्तराले विचारः क्रियते—इदमेवान्यतरस्यां ग्रहणं भवतु, तत्रत्यं न कर्तव्यं भवतीति मन्यते ॥ इतरोऽकरणं संमन्यते—वाढमिति ॥ डीवपीति । अन्यतरस्याङ्ग्रहणेनात्रत्येन प्रापित इति भावः ॥

( उद्द्योतः ) विचार इति । प्रकृतविचारोपयोगि विचारान्तरमित्यर्थः ॥ ननु द्वयोरपि तयोः प्रत्याख्याने सुपर्वेत्यादौ सावकाशयोर्डाप्प्रतिषेधयोः 'अन उपधालोपिनः' इति डीप् बहुव्रीहेत्यादौ बाधकः स्यादत आह—इदमेवेति । इदं च निषिद्धडीपोऽनुमतये, अस्यैव चानुपधालोपिन इत्येतन्नियमायेति बहुव्रीहेत्यादौ डीप्—डाप्—प्रतिषेधाः सिद्धाः, सुपर्वेत्यादौ च डीवभावः ॥ ननु प्रतिषिद्धो डीप् कथम् 'उच्यते इत्युच्यते' अत आह—अन्यतरस्यां ग्रहणे नात्रत्येनेति ॥

( आक्षेपनिरासभाष्यम् )

नैवं शक्यं विज्ञातुम् । अक्रियमाणे हि तत्रान्यतरस्यां ग्रहणेऽनवकाशो डीव् डाप्रतिषेधौ बाधेत ॥

( उद्द्योतः ) भाष्ये—अनवकाश इति । नित्योऽन उपधेति विधिस्तद्विधानार्थः, विधिनियमसंभवे विधेरेव ज्यायस्त्वादिति भावः ।

( प्रत्याक्षेपभाष्यम् )

डाप्रतिषेधावप्यनवकाशौ तौ वचनाद्भाष्यतः ॥

( समाधानभाष्यम् )

सावकाशौ डाप्रतिषेधौ । कोऽवकाशः ?

सुपर्वा, चारुपर्वेति ।

तस्मादन्यतरस्यां ग्रहणं कर्तव्यम् ॥

( उद्द्योतः ) तस्मादिति । अन उपधेत्यस्य नियमत्वार्थमित्यर्थः । अन्यथा एतदन्यतरस्यां ग्रहणबोधितविकल्पः सुपर्वेत्यादावपि स्यादिति भावः ॥

( आक्षेपभाष्यम् )

इदं तु खल्वन्यतरस्यां ग्रहणं शक्यमकर्तुम् ॥

( प्रदीपः ) इदं त्विति । अस्मिन्नन्यतरस्यां ग्रहणे क्रियमाणेऽन उपधालोपिनोऽन्यतरस्यामिति नियमार्थं कर्तव्यम् । तदेवेवाकृतेऽन्यतरस्यां ग्रहणे विध्यर्थं भाष्यतीति भावः ॥

सतीति । सुपर्वेत्यादेः पक्षद्वयेऽपि डीपो नावकाश इति भावः । अन्यतरस्यां पदसत्त्वे 'अन उपधालोपिनोऽन्यतरस्याम्' इत्यस्य नियमार्थतया न अनुपधालोपिनो डीप्, तत्पदानावे च विधानाभावादेव सुपर्वेत्यादेरनुपधालोपिनो न डीवित्यर्थः ॥

७ ननु 'इह डावप्युच्यते, प्रतिषेधोऽपि, डीवपि' इत्यसिन् भाष्ये डीवप्युच्यते इत्येतदनुपपन्नम्, तत्र डीपो विधानाभावादित्येतदाह—ननु प्रतिषिद्धो डीवित्यादि । यः प्रतिषिद्धो डीप् स उच्यत इति पदेन कथमुच्यत इत्यर्थः ॥

८ अन उपधेत्यन्यतरस्यां ग्रहणाभावे नित्योऽपि विधिः पूर्वस्य डाबुभाष्यामित्यस्य नियामको न स्यात् । तथा च 'अनुपधालोपिनि डाप् डीप् प्रतिषेधा' उपधालोपिनि च नित्योऽपि 'अन उपधा' इत्यनेन डीवित्येतदनभिप्रेतमापद्येत्यर्थः ॥

९ एतत्—डाबुभाष्यामिति सूत्रस्य 'अन्यतरस्यां' ग्रहणम् ॥



( उद्घोतः ) विध्यर्थं भविष्यतीति । फले न कश्चिद्विशेष इति भावः ॥

( समाधानभाष्यम् )

इदमप्यवश्यं कर्तव्यम् ॥

किं प्रयोजनम् ?

डाप्प्रतिषेधाभ्यां मुक्ते ङीव्रावपि यथा स्यातामिति । रविधाने बहुव्रीहेरुपसंख्यानं चोदितं तत्र वक्तव्यं भवति ॥

( प्रदीपः ) इदमपीति । असतीहान्यतरस्यां ग्रहणे 'अन उपधालोपिनोन्यतरस्याम्' इति सूत्रं विध्यर्थं स्यात्ततश्च प्रकरणान्तरेण ङीपो विधानात् 'वनो र च' इत्यनेन 'ऋन्नेभ्यो ङीप्' इत्येतत्सूत्रविधीयमानङीप्सन्नियोगेन विधीयमानो रेफो बहुधीवरीत्यत्र न स्याद्, बहुधीवनीति स्यात् । सति त्विहान्यतरस्यां ग्रहणेऽन उपधालोपिन इति सूत्रं नियमार्थं भवति न तु विध्यर्थमिति बहुधीवरीत्यत्र ऋन्नेभ्यो ङीबित्यनेनैव ङीव् भवति । ततश्च वनो र चेति रेफादेशः सिध्यति । यदि तर्ह्यन्यतरस्यां ग्रहणेन पक्षे ङीबनुज्ञायते तदा मन्त्रन्तादपि प्राप्नोति, व्यवस्थितविभाषाविज्ञानाच्च भविष्यति । अथवा डाबुभाभ्यामित्येको योगः क्रियते, ततोऽन्यतरस्यामिति द्वितीयः, तत्रानो बहुव्रीहेरिति वर्तते न तु मन इति ॥

( उद्घोतः ) इत्येतत्सूत्रेति । अनन्तरत्वादिति भावः ॥ ऋन्नेभ्यो ङीबित्यनेनैवेति । नियमार्थस्य तदनुवादरूपत्वादिति भावः ॥ मन्त्रन्तादपीति । अबहुव्रीहौ 'पामे, पामानौ' इत्यादौ डाबिवान्यतरस्यामित्यनेन वाक्यभेदेनानुज्ञायमानो ङीबप्युभाभ्यां स्यादिति भावः ॥ एकवाक्येन तदनुज्ञाऽसंभवाद्वाक्यभेद आवश्यक इत्याशयेनाह—अथवेति । व्यवस्थितविभाषया तु नैतत्साधयितुं शक्यम्, 'मनः' इत्यस्य संबन्धे तद्वैयर्थ्यापत्तेः ॥

( जिज्ञासाभाष्यम् )

अथेह कथं भवितव्यं—

बहवः श्वानोऽस्यां रथ्यायाम्, बहवो युवानोऽस्यां शालायामिति ?

( प्रदीपः ) अथेहेति । यदि 'नयूतश्च' इत्यनेन नयन्तानां बहुव्रीहेः कव्विधीयते, तदाऽत्रापि कपा भाव्यम् । अथ नयन्तानां वर्तिपदानां यो बहुव्रीहिस्ततः कविति, तदा तत्र कपा न भाव्यमिति संशय्य पृच्छति ॥

( उद्घोतः ) तदाऽत्रापि । डाप्-टिलोप-सम्प्रसारणपूर्वत्व-दीर्घत्वेषु कृतेषु नयन्तत्वादिति भावः ॥ नयन्तानां वर्तिपदानामिति । नयन्तोत्तरपदक इत्यर्थे इति भावः । बहुवचनं प्रयोगाद्बहुव्याभिप्रायेण ॥

( रूपाक्षेपभाष्यम् )

'बहुशूका, बहुयूका' इति भवितव्यम् ॥

१ डाबुभाभ्यामित्यत्र वाक्यभेदाभावे एकेनैव वाक्येन डापो ङीपश्च विधानमनुमत्तव्यम् । तत्र व्यवस्थितविभाषाऽऽश्रयणेऽपि यदि मन्त्रन्ताङीप् नैव भवति चेत् तर्हि मन इत्यस्य ङीबुद्देशतावच्छेदकोटौ सम्बन्धो विफल एव स्यादिति वाक्यभेद एवात्र शरणम् ॥

६ पा० च०

का रूपसिद्धिः—डाप्, टिलोपः, प्रसारणम्, प्रसारणपरपूर्वत्वम्, नयूतश्चेति कप् ॥

( प्रदीपः ) आचार्यदेशीय आह—बहुशूकेति ॥ प्रसारणपरपूर्वत्वमिति । सम्प्रसारणस्य, डापश्चेत्यर्थः । ततो 'हलः' इति सम्प्रसारणान्तस्य दीर्घत्वम्, अङ्गप्रत्यययोरेकादेशस्य पूर्वं प्रत्यन्तवद्भावात्ततो नदीसंज्ञायामुपजातायां नयूतश्चेति कप् ॥

( उद्घोतः ) ननु टिलोपे पराभावात्कथं सम्प्रसारणपूर्वत्वमत आह—डापश्चेति ॥ दीर्घप्रवृत्तिनिमित्तं सम्प्रसारणत्वम्, तदन्तांगत्वं चोपपादयति—अंतवदिति । हल इति सूत्रारभसामर्थ्येनास्त्रिधावप्यतिदेशप्रवृत्तिरिति भावः । अंतवत्वादेव च सम्प्रसारणान्तस्याङ्गत्वं बोध्यम् । एवं कपो निमित्तं बहुव्रीहित्वमप्यन्तवत्त्वेन बोध्यम् ॥ तत इति । दीर्घानंतरमित्यर्थः ॥

( सिद्धान्तभाष्यम् )

कपा तावन्न भवितव्यम् ॥

किं कारणम् ?

नयन्तानां यो बहुव्रीहेरित्येवं तद्विज्ञायते, न चैष नयन्तानां बहुव्रीहिः ॥

प्रसारणेनापि न भवितव्यम् ।

वक्ष्यत्येतत्—श्वादीनां प्रसारणे नकारान्तग्रहणमनकारान्तप्रतिषेधार्थमिति ॥

परपूर्वत्वेन चापि न भवितव्यम् ।

वक्ष्यत्येतत्—संप्रसारणपूर्वत्वे समानाङ्गग्रहणमसमानाङ्गप्रतिषेधार्थमिति ॥

तस्माद्बहुश्वा, बहुयुवेति भवितव्यमिति ॥

( प्रदीपः ) इदानीमाचार्य आह—कपा तावदिति ॥ वक्ष्यतीति । डापि परतः पूर्वमङ्गम्, डाबन्तन्तु प्रत्ययान्तरे इति संप्रसारणस्य डापश्च समानाङ्गत्वं नास्तीत्युकाराकारयोरेकादेशाभावः, यथा शकहाविति ॥

( उद्घोतः ) भाष्ये—श्वादीनां सम्प्रसारण इति । ननु टिलोपस्याभीयासिद्धत्वेन कथं न नान्तत्वमिति चेन्न । तस्यानित्यत्वात् । ईदृशविषये व्याश्रयत्वादसिद्धत्वाप्रवृत्तिरित्यर्थस्यासिद्धवत्त्वे उपपादयिष्यमाणत्वाच्च ॥ प्रत्ययान्तरे इति । स च नाषाप्युत्पन्न इति भावः ॥

( ६२५ अधिकारसूत्रम् ॥ ४ । १ । १ आ० ८ )

१२८८ अनुपसर्जनात् ॥ ४।१।१४ ॥

( तदन्तविधिज्ञापनाधिकरणम् )

( आक्षेपभाष्यम् )

अनुपसर्जनादिति किमर्थम् ?

२ उपसर्जनपदेन नामधानं गृह्यते, किन्तु 'एकविभक्तिं चापूर्वनिपाते' इति सूत्रेण विधीयमाना संज्ञा यस्य स्यात्तदेवेहाश्रीयत इति तस्मादुपसर्जनात् त्रीप्त्यस्य प्राप्तिरेव नेति—अनुपसर्जनादिति किमर्थमिति प्रश्नः ॥

( प्रदीपः ) उपसर्जनमिह शास्त्रीयं गृह्यते—समासावयव-भूतम् । तत्रावयवाश्रयं कार्यं समुदायस्य न प्राप्नोति । यदवयवे कार्यमकृतार्थं तत्समुदायस्य भवति, यथा—‘जुगुप्सते’ इत्यात्मने-पदम् । न तु यदवयवे कृतार्थम्, यथा—‘पणायति’ इति न भ-वति-आत्मनेपदम् । तर्दन्तविधिश्च ‘ग्रहणवता’ इति प्रतिषिद्धः । तत्रानर्थकोऽयं प्रतिषेध इति मत्वाऽऽह—अनुपसर्जना-दिति किमर्थमिति ॥

( उद्द्योतः ) शास्त्रीयमित्युक्तम्, तत्र किं तच्छास्त्रीयमि-त्यत्राह—समासावयव भूतमिति । कृत्रिमत्वात् प्रथमानिर्दिष्ट-मित्यादीत्यर्थः ॥ निषेधवैयर्थ्योपपादिकां विधेरप्राप्तिमुपपादयति—तत्रावयवेति । कुरुचरशब्दो हि टित्, तदाश्रयो ङीप् समुदाये न प्राप्नोतीति निषेधो व्यर्थ इति भावः ॥ नन्ववयवानुदात्तत्वमाश्रित्य सन्नन्ताञ्जुगुप्सत इत्यादावात्मनेपदं दृष्टम्, तद्वदिहापि स्यादत आह—यदवयव इति ॥ कार्यम्=प्रयोजकं निमित्तम् ॥ यथा पणायतीति । आर्धधातुके ‘आयस्य’ वैकल्पिकत्वेन केवले तच्चरि-तार्थमिति भावः ॥ नन्वेवं तदन्तविधिना स्यादत आह—तदन्तेति ॥

( प्रयोजनभाष्यम् )

बहुकुरुचरा मथुरा, प्रियकुरुचरा मथुरा ।

( प्रदीपः ) इतरोऽमहत्पूर्वेति प्रतिषेधेन तदन्तविधिर्ज्ञापित इति मत्वाऽऽह—बहुकुरुचरेति । बहवः कुरुचरा अस्या-मिति बहुव्रीहिः । कुरुचरशब्द उपसर्जनमिति ङीष् भवति ॥

( उद्द्योतः ) इतरोऽमहत्पूर्वेति । अस्मादेव ज्ञापकात्तदन्त-विधिरिति वक्ष्यमाण आशय इत्यन्ये ॥ ननु बहूनां कुरुणां समाहारो बहुकुरु, तत्र चरतीत्यर्थे भाष्यमेव ङीपेयत आह—बहव इति ॥

( प्रत्याक्षेपभाष्यम् )

नैतदस्ति प्रयोजनम् । कुरुचरशब्दात्प्रत्ययो वि-धीयते । तत्र कः प्रसङ्गो यद्बहुकुरुचरशब्दात्स्यात् ? नैव प्राप्नोति-नार्थः प्रतिषेधेन ॥

( प्रदीपः ) कुरुचरशब्दादिति । टिङ्गणञित्यत्र टि-प्रातिपदिकं गृह्यते । तच्च किञ्चित्साक्षाद्विद्वति, यथा—नदद्, चोरडिति । किञ्चित्त्वयवटित्वद्वारेण, अवयवे हि यत्र टि-त्वमकिञ्चित्करं तत्र समुदायार्थं तद्विज्ञायते, स चावयवः

१ क. पुल्ले ‘यदवयवकार्यं’ इति पाठः ।

२ गुप गोपन इत्यादाहोः सप्रत्ययस्य नित्यत्वेन केवलस्य धातोरुदात्ते-रवमचरितार्थं सत् सन्नन्तादप्यात्मनेपदं विधत्ते ॥

३ पण व्यवहारे, रतुतो चेत्यसादायप्रत्ययस्यार्धधातुके विषये वैकल्पिकत्वेन तत्र चरितार्थमुदात्तेरवमचरितार्थस्यान्तादात्मनेपदं विधत्ते ॥

४ ननु पारिभाषिकोपसर्जनस्याप्यणन्तादेस्तदन्तविधिना—अणन्तान्ता-स्त्रीप्रत्ययः सुलभलद्वारणार्थमनुपसर्जनादित्यावश्यकमित्याशङ्कां वारयितुमाह—तदन्तविधिश्चेति ॥

५ प्रथमानिर्दिष्टं समास, एकविभक्ति चापूर्वं इति सूत्राभ्यामुपसर्जनं ज्ञाय विधीयते, तत्र प्रथमानिर्दिष्टमित्यनेन संज्ञितस्योपसर्जनस्य पूर्वनिपातो भवतीति तस्मात्स्त्रीप्रत्ययाप्राप्तिरित्येतदभिप्रायेणाह—किन्तदिति ॥

क्वचिद्भातुष्टिद्ववति, यथा—स्तनन्धीयति । क्वचित्द्वितः—य्युय्यु-लादिः । क्वचित् कृद्-ल्युवादिः । तत्र यं समुदायं योऽवयवो न व्यभिचरति तदर्थमवयवस्य टित्वमित्यनेनाभिप्रायेणोक्तम्—कुरुचरशब्दादिति । न तु कृद्ग्रहणपरिभाषाऽऽश्रयेण, न हि टिदिति कृत एव ग्रहणम् ॥

( उद्द्योतः ) ननु टंस् टित्वाहितो विधीयमानो ङीप् तत एव प्राप्नोति, तदन्तविधीवपि चरशब्दात्, सर्वथाऽपि कुरुचरशब्दा-दित्युक्तमत आह—टिङ्गिति । प्रातिपदिकाधिकारादिति भावः ॥ नदडिति । पचादौ साक्षात्तथा पाठादिति भावः ॥ स्तनन्धीयति । स्तनपा तु स्तनन्धीयत्यमरः ॥ नन्ववयवटित्वद्वारेण समुदायस्य टित्वे बहुकुरुचरेत्यत्रापि स्यादत आह—तत्र यमिति ॥ न हीति । ‘कृद्ग्रहणे’ एव सा परिभाषा, न तु कृदकृद्ग्रहण इति भावः ॥

( समाधानभाष्यम् )

तदन्तविधिना प्राप्नोति ॥

अत उत्तरं पठति—

( ५१३३ पूर्वपक्षवार्तिकम् ॥ १ ॥ )

॥ \* ॥ अनुपसर्जनग्रहणमनर्थकं प्राति-पदिकेन तदन्तविधिप्रतिषेधात् ॥ \* ॥

( भाष्यम् ) अनुपसर्जनग्रहणमनर्थकम् ॥

किं कारणम् ?

प्रातिपदिकेन तदन्तविधिप्रतिषेधात् । ग्रहणवता प्रातिपदिकेन तदन्तविधिः प्रतिषिध्यते ॥

( उद्द्योतः ) भाष्ये—तदन्तविधिप्रतिषेधादिति ॥ ‘समा-सप्रत्ययविधौ प्रतिषेध’ इत्यनेनेति भावः । ‘ग्रहणवता’ इत्यपि ‘वर्ण-ग्रहणवर्जम्’ इत्येतदर्थानुवाद एवेति बोध्यम् ॥

( ५१३४ सिद्धान्तवार्तिकम् ॥ २ ॥ )

॥ \* ॥ ज्ञापकं तु पूर्वत्र तदन्ता-प्रतिषेधस्य ॥ \* ॥

( भाष्यम् ) एवं तर्हि ज्ञापयत्याचार्यः—पूर्वत्र त-दन्तविधिप्रतिषेधो न भवतीति ॥

६ प्रथमानिर्दिष्टमित्यनेन विहितस्योपसर्जनसंज्ञकस्यानुपयोगित्वादाह—आदीति । एकविभक्तिचापूर्वेनिपात इत्यनेनेत्यर्थः ॥

७ ननु कार्यस्य ङीवादिरूपस्य चारितार्थ्यन्तत्तद्वक्ष्येपूर्वपक्षत एवेत्यनुपपन्न-मेतदित्याशयेनाह—कार्यं प्रयोजकमिति । कार्यशब्देन कार्यप्रयोजकं निमित्त-मेव ग्राह्यम् । तच्च ‘अनुदात्तेत्वादि’ अचरितार्थमित्यर्थः ॥

८ बहुकुरुचरशब्दे केशकुरुचरशब्दस्योपसर्जनत्वेन अमहत्पूर्वेति ज्ञापित-तदन्तविधिबलात्प्राप्तस्य स्त्रीप्रत्ययस्य वारणार्थमात्रयकमनुपसर्जनादित्येतदित्यर्थः ॥

९ ‘चरेष्टः’ इति टप्रत्ययस्य ॥

१० तदन्तविधावपि=प्रत्ययग्रहणे यस्मात्स इति परिभाषया तदन्तविधाव-पीत्यर्थः ॥

( उद्घोतः ) भाष्ये—ज्ञापकं त्विति । 'अनुपसर्जनात्' इति तदन्तविध्यभावसिद्धार्थानुवादः, तेन पूर्वत्र तदन्तविधिलभ इत्याशयः, अत एव 'पूर्वत्र' इत्युक्तम् ॥

( ज्ञापनप्रयोजनभाष्यम् )

किमेतस्य ज्ञापने प्रयोजनम् ?

भवती, अतिभवती, महती, अतिमहतीत्यत्र तदन्तविधिः सिद्धो भवति ॥

नैतदस्ति प्रयोजनम् । उक्तमेतत्—वर्णोप्युगित्, प्रत्ययोऽप्युगित्, प्रातिपदिकमप्युगित् इति ॥

( ज्ञापनप्रयोजनभाष्यम् )

इदं तर्हि—बहुधीवरी, बहुपीवरीति ॥

एतदपि नास्ति प्रयोजनम् । अत्राप्युक्तम्—'रविधाने बहुव्रीहेरुपसंख्यानं प्रतिषिद्धत्वात्' इति ॥

( प्रदीपः ) बहुधीवरीति । 'वनो र च' इत्यत्र वञ्चन्तस्य प्रातिपदिकस्य ग्रहणादेव तदन्तविधिर्न स्यादिति भावः ॥ उपसंख्यानानादत्र सिद्धिं मत्वाऽऽह—एतदपीति ॥

( उद्घोतः ) ननु वनोरचेल्यत्र वनिति प्रत्ययग्रहणात् कथं ग्रहणवता प्रातिपदिकेनेति निषेधोऽत आह—वनो र चेल्यत्रेति । प्रत्ययग्रहणपरिभाषयेति भावः । तथा च सामर्थ्यगृहीतेन वञ्चन्त-प्रातिपदिकेन प्रातिपदिकाधिकारे विशेष्ये सम्भवन्नपि तदन्तविधिः प्रतिषेधान्न स्यात्, अस्मात् ज्ञापकाद्भवतीति तात्पर्यम् । एतत्प्रकरणस्थ-शब्दानामस्त्रीलिङ्गप्रकृतिकाचारकिबन्तप्रकृतिककर्तृकिबन्तानां स्त्रीलिङ्गानामभाव एवेति बोध्यम् ॥

( ज्ञापनप्रयोजनभाष्यम् )

इदं तर्हि—अतिधीवरी, अतिपीवरी ॥

( प्रदीपः ) अतिधीवरीति । धीवानमतिक्रान्तेति तत्पुरुषः ॥

( उद्घोतः ) तत्पुरुष इति । बहुव्रीहौ तूपसंख्यानेन सिद्धमिति भावः ॥

१ 'उग्रिग्रहणवर्जम्' इति समासप्रत्ययविधौ तदन्तविधिप्रतिषेधस्य निषेधकमिति तदन्तविधिरत्रज्ञापकं विनाऽपि सिद्ध इत्याशयः ॥

२ वनोरचेल्यत्र प्रत्ययग्रहणेन तदन्तविधिसत्त्वेऽपि वञ्चन्तस्य धीवन्शब्दस्य ग्रहणं स्यान्न तदन्तस्येति पुनस्तदन्तविधिरावश्यक इत्यर्थः ॥

३ बहुधीवरीत्यादिसिद्धये 'रविधाने बहुव्रीहेरुपसंख्यानं प्रतिषिद्धत्वात्' इति वार्तिककृतोक्तम् ॥

४ अस्य तत्पुरुषत्वेन रविधाने बहुव्रीहेरित्यनेनासिद्धिरिति भावः ॥

५ पूर्वपक्षिणा 'अनुपसर्जन' पदार्थः शास्त्रीय एकविभक्तिचापूर्व इत्यनेन संक्षिप्तो गृहीतः । इदानीमप्रधानपदार्थमनुपसर्जनमिति पदभित्तितत्प्रातिपदिकमिति—पूर्वसूत्रेति ॥

६ अतिधीवरीत्यादिलक्ष्यममहत्पूर्वैति ज्ञापिततदन्तविधिना सिद्धमिति नैतदनुपसर्जनाधिकारस्य फलमत आह—ननु अमहदिति । अतिधीवरीत्यादिलक्ष्यविषये पारिभाषिकोपसर्जननिरवन्धीवजित्यादीनामस्त्येव ॥

७ अमहत्पूर्वग्रहणेन तदन्तविधौ ज्ञापितेऽपि बहुकुरुचरेत्यादौ प्राप्तस्य जीवो वारणार्थमनुपसर्जनादित्यावश्यकमिति प्रयोजनसमुच्चयमाह—अथेति ॥

( ५१३५ उपसर्जनपदार्थबोधकवार्तिकम् ॥ ३ ॥ )

॥ \* ॥ पूर्वसूत्रनिर्देशो वाऽऽपिशलमधीत इति ॥ \* ॥

( भाष्यम् ) पूर्वसूत्रनिर्देशो वा पुनरयं द्रष्टव्यः । पूर्वसूत्रेऽप्रधानस्योपसर्जनमिति संज्ञा क्रियते । यावद् ब्रूयात्प्रधानादुत्पत्तव्यमप्रधानान्नेति, तावदनुपसर्जनादिति ॥

किं प्रयोजनम् ?

आपिशलमधीते ब्राह्मणी—आपिशला ब्राह्मणी । अणन्तादितीकारो मा भूदिति ॥

( प्रदीपः ) ननु अमहत्पूर्व इत्यनेनैव ज्ञापितस्तदन्तविधिः । ततश्च नार्थोऽनेन ज्ञापकेनेत्याह—पूर्वसूत्रनिर्देश इति । वाशब्दस्तर्ह्यर्थः ॥ अर्थं वा पूर्वं तदन्तविधेर्ज्ञापितत्वादनुपसर्जनेनापि तदन्तविधिः स्यादिति प्रयोजनसमुच्चयार्थो वाशब्दः । पूर्वसूत्र-शब्देन पूर्वाचार्यकृतं व्याकरणमुच्यते । आपिशलिना प्रोक्तमिति 'इजश्च' इत्यण् । ततोऽध्येत्र्यां 'तदधीते' इत्यण्, तस्य 'प्रोक्ताल्लुक्' इति लृक् । प्रोक्तप्रत्ययस्याणोऽत्रोपसर्जनत्वाद् जीञ् भवति ॥

( उद्घोतः ) ननु पारिभाषिकोपसर्जनग्रहणे तदन्तविधिज्ञापनस्य प्रयोजनस्योक्तत्वेन कथं लौकिकोपसर्जनग्रहणं पक्षान्तरत्वेनोपन्यस्तम् ? कुत्रिमाकुत्रिमन्यायबाधस्यानुवित्वादत आह—ननु अमहदिति ॥ तर्ह्यर्थ इति । यदि ज्ञापकस्य नोपयोगस्तर्ह्येत्यर्थः ॥ ननु तेन तदन्तविधिज्ञापने बहुकुरुचरेत्यादि व्यावृत्त्यर्थे अधिकार आवश्यक इति 'तर्ह्यर्थे' इत्युक्तमत आह—अथ वेति ॥ पूर्वमिति । अमहत्पूर्वैत्यनेनेत्यर्थः । अत्र पक्षे 'इदं तर्हि प्रयोजनम्' इत्यग्रिमभाष्यास्वारस्यम्, तस्मादमहदिति ज्ञापकं लक्ष्यानुसाराज्ज्ञापकसिद्धस्य वाच्यत्वेन पूर्वविषयमेव । अत एव पूर्ववार्तिके पूर्वत्रेत्युक्तम् । एतत्प्रसूति तदन्तविधेः फलं तु अयं न पश्यति इत्यपरे ॥ भाष्ये—पूर्वसूत्रेति । सामर्थ्याल्लक्ष्यानुसारिव्याख्यानाच्चात्र कुत्रिमन्यायाप्रवृत्ति-

८ 'आपिशला' इत्यत्र प्रोक्तार्थकप्रत्ययस्याण उपसर्जनत्वात् जीप् । अध्ये-त्रणोऽनुपसर्जनत्वेऽपि तस्य लोपात् ततो जीवित्यर्थः ॥

९ कुत्रिमाकुत्रिमन्यायबाधे बीजम्—'आपिशला' इत्यादि लक्ष्याणामसिद्धिरेव । पारिभाषिकस्योपसर्जनस्य ग्रहणे आपिशलेत्यस्य पारिभाषिकोपसर्जनत्वाभावाद्वाप्राप्तिः ॥

१० अत्र पक्षे—प्रदीपाश्रित पक्षे, स्त्रीप्रत्ययेषु तदन्तविधिरमहत्पूर्वैत्यनेनैव ज्ञाप्यते, तथा चोपसर्जनेनापि तदन्तविधिः प्राप्नोति, तद्वारणार्थमनुपसर्जनादित्येतदावश्यकमिति पक्ष इत्यर्थः ॥

११ भाष्यकृता हि इदं तर्हि प्रयोजनम्—प्रधानेन तदन्तविधिर्यथा स्यात् इत्यादिना अनुपसर्जनादित्यनेनैव तदन्तविधिर्भवतीति स्वरसतः प्रतीयते । प्रदीपमताश्रये हि अस्यानुपसर्जनादित्यधिकारस्य तदन्तविधिज्ञापकत्वाभावेन नैतद्वाच्यं स्वरसतः संगच्छेत्यर्थः ॥

१२ पूर्वविषयमेव—अनुपसर्जनाधिकाराच्चाह तदन्तविधिबोधकमित्यर्थः । अत्रार्थे प्रमाणं 'ज्ञापकं तु पूर्वं तदन्तप्रतिषेधस्य' इति वार्तिकस्थपूर्वग्रहणमेव ॥



रिति भावः ॥ ननु डाबुभाभ्यामिति पूर्वसूत्रे नाप्रधानस्योपसर्जन-  
संज्ञोक्त्यत आह—पूर्वाचार्येति ॥ नन्वापिशलिशब्दात्प्रोक्तार्थे छेन  
भाष्यमत आह—इजश्चेतीति ॥

( अन्वयबोधकभाष्यम् )

अथानुपसर्जनादित्युच्यमाने कस्मादेवात्र न भ-  
वति ?

अणन्तं ह्येतदनुपसर्जनम् । नानुपसर्जग्रहणे-  
नाणन्तं विशेष्यते—अणन्तादनुपसर्जनादिति ॥

किं तर्हि ? अणेष विशेष्यते । अण्योऽनुपसर्जन-  
मिति ॥

( प्रदीपः ) अणन्तमिति । प्रत्यये छेते प्रकृतेरेव तदर्था-  
भिधानादिति भावः ॥ अणवेति । अत्र च प्रोक्तार्थस्योपसर्ज-  
नत्वादर्थद्वारेणाण्प्रत्यय उपसर्जनमिति भावः । यस्त्वध्येत्यां  
प्रत्यय उत्पन्नस्तस्य छेत्तत्वात्तदाश्रयो जीवन् भवति । प्रत्यय-  
लक्षणेनापि न भवति—‘अण्योऽकार’ इति विज्ञानात् ॥

( उद्घोतः ) साक्षाच्छब्दस्योपसर्जनत्वासम्भवादाह—अत्र  
चेति ॥ अण्योऽकार इति । एवं च प्राधान्येन वर्णाश्रयत्वात्प्रत्य-  
यलक्षणाभाव इति भावः ॥

( ५१३६ अनुपसर्जनस्य गृह्यमाणविशेषणत्वे दोष-  
वार्तिकम् ॥ ४ ॥ )

॥ \* ॥ जातिशब्देभ्यस्त्वतिप्रसङ्गः ॥ \* ॥

( भाष्यम् ) जातिशब्देभ्यस्त्वतिप्रसङ्गो भवति—  
अवन्ती, कुन्ती, गान्धारी ॥

( प्रदीपः ) अतिप्रसङ्ग इति । तेभ्योऽपि प्रतिषेधः  
प्राप्नोतीत्यर्थः ॥ अवन्तीति । अवन्तेरपत्यं स्त्री, ‘वृद्धेत्कोस-  
त्ताजादाञ्ज्यद्’ तस्य ‘स्त्रियामवन्तिकुन्तिकुरुभ्यश्च’ इति लुक् ॥  
गान्धारीति । गान्धारेरपत्यं स्त्री, ‘सात्वयेगान्धारीभ्याश्च’  
इत्यञ्, तस्य ‘अतश्च’ इति लुक् । अत्र प्रत्ययार्थं प्रति प्रकृत्य-  
र्थस्योपसर्जनत्वात् ‘इतो मनुष्यजातेः’ इति ङीष् न प्राप्नोति ।  
तस्य तु दाक्षीत्यादिष्वकाशः ॥

१ पूर्वसूत्रपदेन डाबुभाभ्यामिति पूर्वसूत्रे नाप्रधानस्योपसर्जन-  
ग्रहणमित्युपपन्नमेतत्स्यादत आह—ननु डाबुभाभ्यामिति ॥

२ क. पुल्लिङ्गे ‘तथाऽनुप’ इति पाठो दृश्यते । अनुपसर्जनादणन्तादि-  
त्यर्थकरणे ‘आपिशला’ इत्यादौ यः शिष्यते स लुप्यमानार्थमिच्छातीति न्यायेन  
प्रोक्तार्थान्तस्यैवाध्वेयार्थकत्वात्तस्य चानुपसर्जनत्वादोष एवेत्याशयेनाह—अथा-  
नुपसर्जनादिति ॥

३ अनुपसर्जनं योऽणित्युच्यमाने प्रोक्तार्थक अण उपसर्जनत्वाच्च दोष  
इत्यर्थः ॥

४ ननु प्रत्यस्योपसर्जनत्वं न संभवति किन्तु अर्थस्य, तथा च ‘अण्यो-  
नुपसर्जनम्’ इत्यसङ्गतं स्यादित्यत आह—अत्र चेति ॥

५ मनु प्रत्ययलक्षणेनाध्वेयप्रणन्तत्वं स्यादिति छेत्तेऽपि तस्मिन् प्रत्यये  
तस्यानुपसर्जनत्वात्ततो जीवन्भविष्यत्वेवेत्याशङ्कां निवारयति—प्रत्ययलक्षणे-  
नापीति ॥ वर्णाश्रये नास्ति प्रत्ययलक्षणमिति परिभाषणादिति भावः ॥

( उद्घोतः ) भाष्ये—जातिशब्देभ्यस्त्विति । उपसर्ज-  
नार्थप्रतिपादकत्वादवन्त्यादिशब्दानामिति पूर्वपक्षः । उपसर्जनीभूत-  
जात्यर्थप्रतिपादकादित्यर्थ इत्युत्तरम् । अनन्तरापत्येऽपि गोत्रत्वरो-  
पेणात्र जातित्वम् ।

( ५१३७ दोषाभावोपपादकवार्तिकम् ॥ ५ ॥ )

॥ \* ॥ सिद्धं तु जातेरनुपसर्जनत्वात् ॥ \* ॥

( भाष्यम् ) सिद्धमेतत् ।

कथम् ? अनुपसर्जनादित्युच्यते । न च जाति-  
रुपसर्जनम् ॥

( प्रदीपः ) सिद्धं त्विति । प्रत्यये छेते प्रकृतिरेवापत्य-  
लक्षणां जातिमाह, सा चानुपसर्जनमित्यर्थः ॥

( वार्तिकान्यथासिद्धिभाष्यम् )

एतदपि नास्ति प्रयोजनम् । स्त्रियामिति वर्तते ।  
तेनाणं विशेषयिष्यामः—स्त्रियां योऽणिवहित इति ॥

( प्रदीपः ) एतदपीति । यदुक्तं पूर्वसूत्रनिर्देशो वेति  
तद्भाष्यकारः प्रत्याचष्टे ॥ स्त्रियां योऽणिति । आपिशलि-  
शब्दात्तु यः प्रोक्तार्थेऽण्प्रत्ययः स स्त्रियां न विहितः ॥

( अभ्युपेत्यवादेन दोषभाष्यम् )

एवमपि काशकृत्स्निना प्रोक्ता मीमांसा—काश-  
कृत्स्नी, काशकृत्स्नीमधीते—काशकृत्स्ना ब्राह्मणी,  
अत्र प्राप्नोति ॥

( उद्घोतः ) भाष्ये—एवमपीति । अत्र प्रोक्ताया अपि  
स्त्रीत्वात्स्त्रियामणस्तीति पूर्वपक्षाशयः ॥

( दोषाभावोपपादकभाष्यम् )

नैष दोषः । अध्येत्र्यामभिधेयायामण ईकारेण  
भवितव्यम् । यश्चात्राध्येत्र्यामभिधेयायामणुक्तः,  
लुप्तः सः ।

यश्च श्रूयते, उत्पन्नस्तस्मादीकार इति कृत्वा पुनर्न  
भविष्यति ॥

( प्रदीपः ) उत्पन्न इति । सोऽपि लुप्तद्वितलुकीति लुप्तः ॥

६ शब्दस्य साक्षादुपसर्जनत्वं न सम्भवति किन्तु अर्थद्वारेणेत्यर्थः ॥

७ ननु अण्योकार इत्यर्थानाश्रयेणोऽपि अत इत्यनुवर्तनाददन्तादणन्ता-  
दित्यर्थानाश्रयेण वर्णाश्रयत्वमस्येवेति किमर्थमण्योकार इत्यर्थानाश्रयमित्याशङ्कां-  
यामाह—एवं च प्राधान्येनेति । यत्र प्राधान्येन वर्णग्रहणन्तस्यैवैयमवर्तते  
इति भावः ॥

८ अवन्तिशब्दस्यापत्यप्रत्ययान्तत्वाद्गोत्रं च चरणैः ब्रूहेति जातित्वम् ।  
अत्र चानन्तरापत्येऽपि गोत्रत्वरोप इति भावः ॥

९ मुद्रितपुल्लिङ्गे ‘तेन तेभ्योऽपि’ इति पाठः ॥

१० इतो मनुष्यजातेरित्यस्य—ईकारान्तादयोपधामनुष्यजातिवाचिनोऽनु-  
पसर्जनात्प्रातिपदिकादित्यर्थकरणेऽवन्त्यादिप्रातिपदिकार्थस्यावोपसर्जनत्वेन दोष  
इत्यर्थः ॥

११ उपसर्जनीभूतम्—उपसर्जनार्थप्रतिपादकमेव जात्यर्थं प्रतिपादकस्तस्मा-  
दित्यर्थः ॥

**पुनर्नेति ।** संकृतप्रवृत्तौ शास्त्रस्य चरितार्थत्वात् पुनः प्रवृत्त्य-  
भावः । अकारान्तस्य चाध्येष्यां स्त्रियां वृत्त्या टाव् भवति ॥

(उद्घोतः) भाष्ये—उत्तरयति—नैष इति ॥ किमध्येत्रीगतस्त्रीत्वे  
प्रोक्ताणतादापादयसि, उत प्रोक्तागतस्त्रीत्वे ? नाथ इत्याह—अध्ये-  
ष्यामभिधेयायामिति । एवं चात्र ‘शिष्यमाणं लुप्यमानार्थमिधायि’  
इति न्यायेनान्तस्य तद्वत्स्वीकार्यकत्वेऽपि विद्यमानो योऽण स न  
तद्वत्स्वीकार्यक इति भावः ॥ नाथ इत्याह—उत्पन्न इति । एते-  
नार्थभेदेन लक्ष्यभेदात्प्रोक्तागतस्त्रीत्वे उत्पन्नत्वेऽपि, अध्येत्रीगतस्त्रीत्वे  
स्यादेव । अतएव चित्रायां जाता चित्रेत्यादौ पुनर्वाचित्यपास्तम् ।  
प्रोक्तागतस्त्रीत्वे पुनरापादितस्य ङीपः ‘उत्पन्न’ इत्यादिना वारणात् ॥  
यद्युत्पन्नः कथं न श्रूयतेऽत आह—सोऽपीति । अध्येत्रणो लुक्  
‘भस्यादे’ इति पुंवत्वे प्रोक्तार्थकात्परत्वेन सुलभः । लिङ्गविशिष्टपरि-  
भाषयाऽध्येत्रणो लुगित्यन्ये ॥

( सूत्रप्रयोजनभाष्यम् )

**इदं तर्हि प्रयोजनम्—**

**प्रधानेन तदन्तविधिर्यथा स्यात्—कुम्भकारी,  
नगरकारी ।**

**अत्र हि प्रत्ययग्रहणे यस्मात्स तदादेर्ग्रहणं भव-  
तीति—अवयवादुत्पत्तिः प्राप्नोति ।**

( प्रदीपः ) **इदं तर्हीति ।** प्रधानेन तदन्तविधिज्ञापना-  
र्थमिदमित्यर्थः । नन्वमहत्पूर्वेति ज्ञापितोऽसौ । एवं तर्हि ज्ञाप-

१ लक्ष्ये लक्षणन्यायेनेत्यर्थः ॥

२ ननु काशकृत्त्वेन प्रोक्ता मीमांसा इत्यर्थे तेन प्रोक्तमित्यनेनाणि तस्या-  
स्त्रीपि च काशकृत्स्वीशब्दात्तदधीते तद्वद् इत्यनेनाध्येत्र्येऽणि च प्रोक्ताल्लक्  
इत्यनेन प्रोक्तार्थकप्रत्ययात्परस्याध्येत्रणो लोपविधानादत्र च ङीपाध्यवधाना-  
ल्लुकोऽप्राप्तिः स्यादत आह—अध्येत्रणो लुगिति ॥ भस्याद इति पुंवत्वे  
ङीपोऽपहारेण प्रोक्तार्थकप्रत्ययात्परत्वमिति भावः ॥

३ ननु पुंवद्भावेन ङीपोऽपहारेऽपि अत्येति चेत्यनेनाकारस्य लुप्तत्वादन्य-  
परत्वं न सम्भवति, निमित्तापाये नैमित्तिकत्वेति तु नास्त्येवेत्याशयेनाह—लिङ्ग-  
विशिष्टेति । अध्येत्रणो लुकि च लुक् तद्वत् लुकीत्यनेन ङीपो लुगित्यर्थः ॥

४ अमहत्पूर्वेत्यनेन ज्ञापितेऽपि तदन्तविधौ स तदन्तविधिः प्रधानेन यथा  
स्यादुपसर्जनेन नाभूदित्येतत्फलमनुपसर्जनाधिकारस्य । तेन कुम्भकारीत्यत्र  
योऽण स अनुपसर्जन इति भवति तत्र तदन्तविधिः ॥

५ अणन्तान्ङीपो विधाने प्रत्ययग्रहणपरिभाषया तदादिनिषेधे कारशब्दा-  
देव ङीप् प्रत्ययः स्यात्, तथा च कुम्भकारेण इत्याद्यापद्येत, अतस्तदन्तविधि-  
ज्ञापनार्थमावश्यकमेतत्सूत्रम् ॥

६ ‘तदन्तविधेर्ज्ञापनार्थमित्यर्थः’ इति मुद्रिते पाठः ॥

७ गणपठितप्रतिषेधः श्रद्धाचामहत्पूर्वा जातिरित्येषः, तदनपेक्षया—अमहत्पूर्वे-  
त्यनेन तदन्तविधिज्ञापयितुं शक्योऽपि तदनपेक्षयैवानेन सूत्रेण तदन्तविधि-  
ज्ञाप्यत इत्यर्थः । वस्तुतस्तु श्रद्धाचामहदित्येतन्न गणसूत्रं किन्तु वार्तिकमेतत् ॥

८ सर्वादि वार्तिके—सर्वादि सूत्रस्थवार्तिक इत्यर्थः ॥

९ नैतदानुपूर्वीकभाष्यम्, किन्तु ‘नैव प्राप्नोति नार्थः प्रतिषेधेन’ इत्ये-  
तदनुपसर्जनाधिकारप्रत्याख्यानपरम्भाष्यमित्यर्थः ॥

१० तदपेक्षया—श्रद्धा चामहदित्येतदपेक्षया ॥

११ अनुपसर्जनादित्यधिकारादुत्तरापीति तात्पर्यम् । तदधिकारात्प्राक्  
तदन्तविधिरित्यु ‘अमहत्पूर्वे’त्यनेनापि सिद्ध्येत, तदुत्तरप्रधानेन तद्वत्तापनन्त्यस्यैव  
फलमित्यर्थः ॥

कायथा प्रधानेन भवति, एवमुपसर्जनेनापि स्यादिति सर्वथाऽयं  
योगः कर्तव्यः । भाष्यकारेण तु सूत्रमेवेदं ज्ञापनायाश्रितम्,  
गणपठितप्रतिषेधानपेक्षया । सर्वादिवार्तिके तु भाष्यम्—अनुप-  
सर्जनादित्ययं योगः प्रत्याख्यायते’ इत्यादि तदपेक्षया ॥

(उद्घोतः) प्रधानेनेति । उत्तरापीति भावः । एवं चास्य  
नानुवादतामात्रम्, किन्तु व्यावर्तकताऽपीति भावः ॥ गणपठि-  
तेति । वस्तुतो वार्तिकं तत् । अतएवैव वक्तव्यमिति भाष्ये उक्तम्  
गणस्य तु सूत्रकृदुक्तत्वात्तत्पदप्रयोगासंगतिः । एवं च वार्तिकेन  
सूत्रप्रत्याख्यानं न युक्तमिति भाष्याशय उचितः ॥ प्रतिषेधान-  
पेक्षयेति । सूत्रस्यैवावश्यकर्तव्यत्वादिति भावः ॥ प्रत्याख्यायत  
इति । तद्वगैव पठितप्रतिषेधस्य ज्ञापकत्वापेक्षया, स्त्रियामित्यस्य गृहमा-  
णविशेषणत्वापेक्षया चेतिशेषः ॥ केचित्तु तत्रैत्या ‘प्रत्याख्यायते’ इत्या-  
द्युक्तिराद्यवार्तिकाभिप्रायेण, ‘अत उत्तरं पठति’ इति भाष्यकृदवतरणि-  
काया तस्य वार्तिककृत्सिद्धान्तत्वोक्तेः । उत्तरार्थव्यद्वयं तु आचार्यदे-  
शीयस्य । पूर्वत्र तदन्ताप्रतिषेधेऽप्युत्तरत्र तदन्तविध्यभावेन बहुकुरुच-  
रादावप्राप्त्याऽस्य सार्थक्याननुपपादनात् । ‘पूर्वत्र’ इत्युक्त्यसंगतेराद्यस्य  
तदुक्तित्वम्, अयं तु भाष्य एव दूषितम् । तेनाद्यवार्तिकास्यैव वार्तिककृ-  
त्सिद्धान्तत्वम् । वार्तिककारीयसंज्ञोपसर्जनप्रतिषेधप्रत्याख्यानान्न हि तत्र  
तदुक्तम्, त्वत्प्रत्याख्यातसूत्रेणैवैवोपसर्जनप्रतिषेधप्रत्याख्यानसंभवात्  
अत्र तद्वर्थमिति तदाशयः । इदं तर्हि प्रयोजनं प्रधानेनेत्यादि तु  
भाष्यकृतः सूत्रप्रयोजनप्रदर्शनेनैव वार्तिकप्रत्याख्यानमित्याहुः ॥

१२ यद्येतद्वगसूत्रं स्यात्तदा ‘श्रद्धा चामहदित्युक्तम्’ इत्युक्तं स्यात् । यत  
एतद्वार्तिकमतो वक्तव्यमित्युक्तम् ॥

१३ तत्पदप्रयोगासङ्गतिः—वक्तव्यमिति पदप्रयोगासङ्गतिः ॥

१४ श्रद्धा चामहदित्यस्य तदन्तविधिज्ञापकत्वेऽपि प्रधानेन तदन्तविधिर्यथा-  
स्यादित्याद्यनुपसर्जनाधिकारस्य फलमस्त्येव, अनेनैव तदन्तविधिज्ञापनमपि  
स्यादित्यर्थः ॥

१५ तद्वगपठितप्रतिषेधस्य—श्रद्धा चामहत्पूर्वेत्यस्य ॥

१६ तत्रत्या—‘सर्वादीनि सर्वनामानि’ इति सूत्रस्था, भाष्यकृद्विरनुपसर्जनाधि-  
कारस्य ‘अनुपसर्जनादित्येष योगः प्रत्याख्यायते’ इत्यादिभिः प्रत्याख्यानं कृत-  
न्तत् ‘अनुपसर्जनं ग्रहणमनर्थकम्’ इत्यादि वार्तिकाभिप्रायेण, न तु श्रद्धा चामह-  
दित्याद्यपेक्षयेति भावः ॥

१७ उत्तरवाक्यद्वयं तु—ज्ञापकं तु पूर्वत्र, रविधाने बहुव्रीहिरुपसंख्यानमि-  
त्यादिवार्तिकद्वयमित्यर्थः ॥

१८ आचार्यदेशीयस्य—पूर्वपक्षिण इत्यर्थः । अनुपसर्जनादित्यधिकारात्प्राक्  
तदन्तविधेरनेन ज्ञापनेऽपि एतदुत्तरं तदन्तविधेरभावेन बहुकुरुचरेत्यादौ  
ङीपोऽप्राप्त्या तत्रिवारणार्थमस्याधिकारस्यानुपयोगान्नैतज्ज्ञापकं युक्तमिति पूर्व-  
पक्षयुक्तित्वमस्येति भावः ॥

१९ संज्ञोपसर्जनेत्यादिवार्तिकप्रत्याख्यानान्न भाष्यकृता ‘अनुपसर्जनादित्येष-  
योगः प्रत्याख्यायते’ इत्यादि सर्वादिसूत्रे उक्तम् ॥

२० त्वत्प्रत्याख्यातसूत्रेणैव—त्वया वार्तिककारेण प्रत्याख्यातं यदनुपसर्जना-  
दिति सूत्रेनैवात्र—सर्वादिसूत्रे उपसर्जनप्रतिषेधस्य व्याख्यानसम्भवादत्र—सर्वा-  
दिसूत्रे तत्—संज्ञोपसर्जनीभूतेत्यादिव्यर्थमित्याशय इति भावः ॥

२१ ‘सूत्रप्रयोजनप्रदर्शनवार्तिक’ इति व. पाठः ॥ भाष्यकृतः—सिद्धान्तिनः  
सूत्रप्रयोजनप्रदर्शनवार्तिकस्य ‘ज्ञापकं तु पूर्वत्र’ इत्यादेः प्रत्याख्यानार्थमिति भावः ॥  
मूलस्थपाठे हि प्रधानेन तदन्तविधिरित्यादिसूत्रप्रयोजनप्रदर्शनेन वार्तिकस्य  
ज्ञापकं तु पूर्वनेत्यस्य प्रत्याख्यानमिति भावः ॥

( प्रयोजनाक्षेपभाष्यम् )

कृद्ग्रहणे गतिकारकपूर्वस्यापि ग्रहणं भवतीति—संघातादुत्पत्तिर्भविष्यति ।

( प्रत्याक्षेपभाष्यम् )

कृद्ग्रहण इत्युच्यते, न चैतत्कृद्ग्रहणम् ।

कृदकृद्ग्रहणमेतत्—कृदप्ययमण, तद्धितोऽपि ॥

( सूत्रानुपयोगप्रदर्शकभाष्यम् )

एवं तर्हि—ईकारान्तेन समासो भविष्यति ।

( प्रदीपः ) एवं तर्हीति । कुम्भस्य कारीशब्देनोपपदलक्षणः समासः करिष्यते । 'स्त्रीभ्यो ढक्' इत्यत्र च ङ्याप्प्रातिपदिकादिति त्रितयाधिकारात् स्त्रीप्रत्ययान्तात्समासप्रातिपदिकाङ्ढविधास्यते । समासमन्तरेण स्त्रीप्रत्ययान्तस्य प्रातिपदिकस्यासंभवात्समासः स्त्रीप्रत्ययान्तो गृह्यते । ङ्याबन्तेभ्यश्च सुपर्णादिभ्यो ङ्याव्ग्रहणानुवृत्त्या भविष्यतीति भावः ॥

( उद्द्योतः ) ननु स्त्रीप्रत्ययान्तेन समासेऽपि समासस्य प्रत्ययग्रहणपरिभाषया स्त्रीप्रत्ययान्तत्वाभावात्कथं ततो ढगत आह—स्त्रीभ्यो ढगिति । एवं च स्त्रीप्रत्ययान्तप्रातिपदिकात् ढको विधानसामर्थ्येन प्रत्ययग्रहणपरिभाषा बाध्यत इति भावः ॥

सन्नेवं सुपर्णादिभ्यो ङ्यन्तेभ्यो ढक् न स्यात्, उभयत आश्रयणेऽन्तादिवत्त्वाभावाच्च विनतादिभ्योऽपि न स्यादत आह—ङ्याबन्तेभ्य इति । अनुपसर्जनस्त्रीप्रत्यये तदादिनियमाभावादिदं सर्वं खिन्त्यम् । तस्मात्स्त्रीभ्य इति सूत्रे प्रातिपदिकादिति न संबध्यत इत्येव तत्त्वम् । अन्यथा ङ्याव्ग्रहणस्यैतदर्थमावश्यकत्वेन ङ्याप्सूत्रस्य भाष्यविरोध इति दिक् ॥

( सूत्रोपयोगप्रदर्शकभाष्यम् )

यद्येवं लभ्येत, कृतं स्यात् । तच्च न लभ्यते ।

किं कारणम् ? अत्र हि गतिकारकोपपदानां कृद्धिः सह समासो भवतीति समास एव तावद्भवति । समासे च कृते, अवयवादुत्पत्तिः प्राप्नोति ॥

अवयवादुत्पत्तौ सत्यां को दोषः ?

कौम्भकारेयो न सिद्ध्यति—अवयवस्य वृद्धिस्वरौ स्याताम् ।

१ 'भ्यस्तु सुप' इति च पाठः ॥

२ 'तच्च न लभ्यम्' इति क. पाठः ॥

३ 'तु कुम्भकारशब्दाङ्गीकृत्ययते तदा कुम्भकारीशब्द एव स्त्रीप्रत्ययान्तो भवति न तु कारीशब्द इति ततः प्रत्ययो न भवति' इति च पाठः ॥

४ केवलादपि कारीशब्दात्प्रत्ययोल्लेखं साधयति—केचिद्विति ॥

५ यत्र कुम्भकर्मकोत्पत्यनुकूलक्रियाऽऽश्रयसम्बन्धित्वमस्ति तत्र सामान्योत्पत्त्यनुकूलक्रियाश्रयत्वसम्बन्धित्वमाप्यस्येवेति भवेदेव ततोऽपि स्त्रीभ्यो ढगिति ढक् प्रत्ययः ॥

६ ननु सामान्योत्पत्यनुकूलक्रियाश्रयसम्बन्धित्वस्य विद्यमानत्वेऽपि कुम्भकर्मकोत्पत्यनुकूलक्रियाश्रयसम्बन्धित्वस्य तत्र सत्त्वेन कुम्भकारीशब्दादेव ढक्

तस्मादनुपसर्जनाधिकारः ॥

( प्रदीपः ) अवयवादिति । अत्र चोदयन्ति—'कृतद्धि-तस्मासाश्च' इत्यत्र कृद्ग्रहणपरिभाषया कुम्भकारशब्दस्य प्रातिपदिकत्वात्त एव ङीव भविष्यतीति—तद्युक्तम् । अत्रास्याः परिभाषाया अनुपस्थानस्य पुंयोगसूत्रे प्रतिपादनात् ॥ नन्वेमपि कारशब्दाद् ङीपि विहिते कुम्भकारीशब्दादेव ढक् भविष्यति, स्त्रीप्रत्ययग्रहणे तदादिनियमाभावात् । तथा च परमकारीषगन्धीपुत्र इत्यत्र संप्रसारणं भवति । एवं तर्हि तदादिनियमाभावादनियमः प्रसज्येत । तथा च कदाचित्कारीशब्दात्प्रत्ययः स्यात्, कदाचित् कुम्भकारीशब्दात् । यैदा तु कुम्भकारीशब्द एव स्त्रीप्रत्ययान्तो भवति, न तु कारीशब्द इति ततः प्रत्ययो भवति ॥ ननु कदाचिन्नियमाभावात्कारीशब्दोऽपि स्त्रीप्रत्ययान्तो भवतीति ततोऽपि ढक्प्रसङ्गः । नैष दोषः । नियमप्रतिषेधेनाधिकस्य तदन्तस्य कार्यं विधीयते, न तु न्यूनस्य । अथ वा स्त्रीप्रत्यये तदादिनियमाभावमनाश्रित्य कुम्भकारीति प्रयोजनमुक्तम् ॥

( उद्द्योतः ) तत एवेति । वस्तुतोऽवयवस्याप्रातिपदिकत्वात्समुदायस्य चाण्णन्तत्वाभावात् ङीपोऽप्राप्तिरेवेति शङ्कितमुचितम् ॥ प्रधानेन तदंतविधिज्ञापने तु नानियमप्रसंगदोष इत्याह—यदात्विति । 'विधीयते' इत्यनन्तरं 'तदा' इति शेषः ॥ तत इति । कुम्भकारीशब्दादित्यर्थः । ननुपाठे तु कारीशब्दादित्यर्थः ॥ सत्यपि प्रधानेन तदंतविधौ शङ्कते—ननु कदाचिदिति ॥ नियमप्रतिषेधेनेति । अयं भावः—नियमेनाधिकस्यैव व्यावृत्तिर्न तु न्यूनस्य, अत एव 'अस्यापत्यं युवा' इत्यर्थे—अशब्दादिभि यत्येति लोपे, इजन्तत्वात्फकृसिद्धिः । 'इयदेवेयन्मात्रम्' इत्यादौ वत्तत्वात्स्वार्थे मात्रादिसिद्धिः । एवं च तन्निषेधे तद्व्यावर्त्यस्यैव संग्रहो न्यायो न तु अतद्व्यावर्त्यस्येति ॥

नन्वसत्यपि प्रधानेन तदंतविधौ स्त्रीप्रत्यये तदादिनियमाभावात्कुम्भेनैकार्थीभूतस्य निष्कृष्ट्यापत्येनानन्वयाच्च तदंतगतकारीशब्दस्य सुबन्तत्वाभावाच्च समुदायादेव ढगादि भविष्यतीत्यत आह—अथ वेति । तदाश्रयणे तु व्यर्थमेवेदमिति ध्वनितम् ॥ केचिर्सु—कुम्भकर्मकोत्पत्यनुकूलक्रियाश्रयसंबन्धित्वे विवक्षिते सामान्योत्पत्यनुकूलक्रियाश्रयसंबन्धित्वविवक्षाया अभ्यनपायेन तस्यापि प्रथमोच्चरितत्वाच्च भवेदेवावयवादुत्पत्तिरेकार्थीभावेऽपि । समुदायाथेनैकार्थीभावे प्रधानावयवाथेनापि तस्य दुर्वारत्वात् । ध्वनितं चेदं येन विधिरिति सूत्रे भाष्येऽपीति तत्रैव

प्रत्ययः स्यात्, न केवलकारीशब्दात् । एकार्थीभावस्य विशिष्ट एव सत्त्वादित्यत आह—तस्यापीति । तस्यैवेत्यर्थः ॥

७ ननु कुम्भकारीशब्दाथेनैकार्थीभावो न तु अवयवाथेन, इत्यसङ्गतमिदमित्यत आह—समुदायाथेनैकेति । यत्र समुदायाथेनैकार्थीभावस्तत्रावयवाथेनाप्येवेत्यर्थः ॥

८ समासप्रत्ययविधौ प्रतिषेध इति वार्तिकव्याख्यानावसर इत्यर्थः । तत्र हि एतन्निषेधाभावे कष्टं परमश्रित इत्यादावपि द्वितीयाश्रितेति समासः स्यादित्यापत्तिः प्रदर्शिता । समुदायाथेनैकार्थीभावे प्रधानावयवाथेनैकार्थीभावो नेति स्त्रीकारे कष्टं परमश्रित इत्यादौ श्रितशब्दार्थस्य द्वितीयाश्रितेनैकार्थीभावो नेति कष्टं परमश्रित इत्यादौ समासापत्तिप्रदर्शकभाष्यमसङ्गतं स्यात् । तथा च तद्भाष्यप्रामाण्येन यत्र समुदायाथेनैकार्थीभावस्तत्रावयवाथेनाप्येवेत्याश्रयणीयमेवेति तात्पर्यम् ॥



निरूपितम् । सुबन्तत्वं तु न वचनेन निमित्तकोटौ प्रविष्टम्, किन्तु न्यायप्राप्तमिति भाष्याशयः । तत्रैव वृद्धिदोषः प्रकृतोदाहरणस्येष्ट एव । स्वरदोषस्तु यदा कुम्भकारणे नियुक्ता कुम्भं करोति तदा 'अणि नियुक्ते' इत्यनेन पूर्वपदाद्बुदात्तत्वमिति । न च स्त्रियामित्यस्य गृह्यमाणविशेषणतायाः प्रागुक्तत्वेन, अनुपसर्जनादित्येतद्भाववत्संभवेन ज्ञापितेऽपि कथं चारितार्थम्? अनेनैव स्त्रियामित्यस्य तदन्तविशेषणताया अपि ज्ञापनात्, तस्य ङीप्प्रकृतिविशेषणताया न्याय्यत्वाच्च । स्वप्रकृत्यर्थे एव तदर्थान्वयात् । एवं च बहुकुरुचरेति व्यावर्त्यं प्रसिद्धम् । किञ्चैवं सति 'आपिशला' इत्यप्येतद्भाववर्त्यमेव । अनुपसर्जनादिति तु गृह्यमाणविशेषणभवेत्याहुः ॥

( ५१३८ पूर्वपक्षवार्तिकम् ॥ ६ ॥ )

॥ \* ॥ अनुपसर्जनाधिकारे जातेर्ङी-  
ष्विधाने सुपण्या उपसंख्यानम् ॥\*॥

( भाष्यम् ) अनुपसर्जनाधिकारे जातेर्ङीष्विधाने  
सुपण्या उपसंख्यानं कर्तव्यम्—सुपर्णी ॥

( प्रदीपः ) सुपर्णीति । शोभनानि पर्णान्यस्या इति बहु-  
व्रीहिः । तत्र पर्णशब्दस्योपसर्जनत्वाद् ङीष् न प्राप्नोति ॥

( उद्घोतः ) भाष्ये—जातेर्ङीषिति । जातेरित्यनुवर्तमाने  
पाककर्णेति ङीष्विधाने इत्यर्थः । भाष्ये 'तस्य च शब्दस्य जातिवा-  
चकत्वात्' इत्यन्वयः ॥

( ५१३९ सिद्धान्तवार्तिकम् ॥ ७ ॥ )

॥ \* ॥ न वा समासस्यानुपसर्जनत्वा-  
ज्जातिवाचकत्वाच्च शब्दस्य सामा-  
न्येन ङीष्विधानम् ॥ \* ॥

( भाष्यम् ) न वा एष दोषः ।

किं कारणम्? समासस्यानुपसर्जनत्वात् । समा-  
सोऽत्रानुपसर्जनम् । स च जातिवाचकः । समास-

१ ननु 'स्त्रीप्रत्ययान्तप्रकृतिकसुबन्ताङ्कुक्' इति स्त्रीभ्योऽङित्यस्यार्थः । तथा  
च केवलकारीशब्दस्य सुबन्तत्वाभावादेव न ततः प्रत्यय इत्याशङ्क्यामाह—  
सुबन्तत्वमिति । अत्र सुप्पदं नावर्तत इत्यर्थः ॥

२ कुम्भकारेय इत्यादावयवस्य वृद्धौ सत्यामपि न कश्चिद्दोष इत्यर्थः ॥

३ ननु विशिष्टाङ्कुक् प्रत्यये 'कितः' इत्यनेनातोदात्तत्वम्, निष्कृष्यैकार्थी-  
भावे केवलकारीशब्दादपि ढकि अन्तोदात्तत्वमेवेति कथं 'अवयवस्य वृद्धिस्वरौ  
स्यातां' इत्याद्यापत्तिः प्रदर्शितेत्यत आह—स्वरदोषस्तिवति । कुम्भकार  
इत्यत्र प्रत्ययस्वरैरान्तोदात्तत्वम्, तत्र विशिष्टाङ्कुक्वाद्वा ढकि अन्तोदात्तत्वमेव  
स्यादिति न स्वरदोषः । यत्र कुम्भकारणक्रियायां नियुज्यते काचन तत्र 'अणन्ते  
परे नियुक्तवाचिनि समासे पूर्वमाद्युदात्तम्' इत्यर्थकेन 'अणिनियुक्ते' इति सूत्रेण  
कुम्भकारीशब्दे कुम्भशब्द एव आद्युदात्तः स्यात् । ततश्चावयववात्कारीशब्दा-  
ङ्कुकि प्रत्ययस्वरैरान्तोदात्तत्वे आद्युदात्तस्यान्तोदात्तस्य चेति स्वरद्वयस्य श्रवणं  
स्यादिति भावः ॥ अनुदात्तम्पदभेकवर्जमिति परिभाषया सति शिष्टस्वर वली-

स्यानुपसर्जनत्वात्तस्य च जातिवाचकत्वाच्छब्दस्य  
सामान्येन ङीष् भविष्यति—'जातेरङ्गीषविषयाद-  
योपधात्' (४।१।६३) इति ॥

( प्रदीपः ) न वेति । सुपर्णशब्दो जातिवाचि प्राति-  
पदिकं तच्चानुपसर्जनम् । बहुकुक्कुटा नगरीत्यत्र तु जातिवा-  
चिनः कुक्कुटशब्दस्योपसर्जनत्वात्समासस्याजातिवाचित्वाद् ङी-  
षोऽभावः ॥ जातेरिति । जातेरित्यनुवर्तमाने 'पाककर्णपर्णे'  
इत्यनेनेत्यर्थः ॥

( उद्घोतः ) जातिवाचीति । औषधिजातिवाचीत्यर्थः ॥  
नन्वेवं जातेरङ्गीषस्यानुपसर्जनाधिकारे पाठो व्यर्थोऽत आह—  
बहुकुक्कुटेति ॥

( वार्तिकोपसंहारभाष्यम् )

कथं कृत्वा चोदितम्? कथं कृत्वा परिहारः ?

बहुव्रीहिरिति कृत्वा चोदितम् ।

तत्पुरुष इति कृत्वा परिहारः ॥

इति श्रीभगवत्पतञ्जलिविरचिते व्याकरण-

महाभाष्ये चतुर्थाध्यायस्य प्रथमे

पादे प्रथममाह्निकम् ॥

( प्रदीपः ) बहुव्रीहिरिति । नास्त्युपसर्जनमस्मिन्नित्यनु-  
पसर्जनमित्याश्रीयमाणे पर्णशब्दस्योपसर्जनत्वाद् ङीष् न स्यात् ।  
तत्पुरुषे तु दोषाभावः । समासस्योपसर्जनत्वाभावात् ॥

इत्युपाध्यायजैय्यटपुत्रकैय्यटकृते महाभाष्यप्रदीपे चतुर्था-  
ध्यायस्य प्रथमपादे प्रथममाह्निकम् ॥

( उद्घोतः ) 'कथंकृत्वा' इति भाष्यस्य उदाहरणविषयत्वमत्र  
निराकरोति—नास्त्युपेति ॥

इति श्रीशिवभट्टसुतसतीर्गर्भजनागोजीभट्टकृते भाष्यप्रदीपो-

द्घोते चतुर्थाध्यायस्य प्रथमे प्रथममाह्निकम् ॥

यस्त्वेन चान्तोदात्तत्वमेव स्यादिति तु न वक्तुं शक्यम् । अवयवात्कारीशब्दा-  
ङ्कुकि तस्यैव तद्विज्ञानत्वेन प्रातिपदिकत्वात्सुबन्तत्वमपि कारेय इत्यस्यैवेति  
परिभाषया न कोऽपि दोष इत्याहुः ॥

४ ननु स्त्रियामिति विशेषणं गृह्यमाणस्यैवेति स्त्रीक्रियमाणे बहुकुरुचरेत्यादौ  
दोषाभावेनानुपसर्जनादित्येतदेव मास्तु, कथं खाशे चारितार्थ्याभावात्स्त्रियामिति  
तदन्तस्यैव विशेषणमिति ज्ञाप्यत इत्यत आह—तस्य ङीषिति । ङीषस्य  
स्त्रीत्वस्य प्रकृत्यर्थ एवावयवस्य न्याय्यत्वेन स्त्रियामित्येतदपि तदन्तस्यैव विशेषणं  
न्याय्यमिति भावः ॥

५ अनुपसर्जनादित्येतद्विशेषणं गृह्यमाणस्यैवेति सिद्धान्तितत्वेन पाककर्णे-  
त्यादौ अनुपसर्जनं यत् पाकादि जातिवाचकं तदन्तात्स्त्रीवाचकाभ्यस्य इत्यर्थ-  
स्यावयवत्वेन सुपर्णीत्यादौ पर्णस्योपसर्जनत्वादप्राप्तिरिति भावः ॥

६ ननु सुपर्णीशब्दस्य नित्यस्त्रीत्वेन जातेरङ्गीषस्य प्राप्त्यसम्भवादाह—  
जातेरित्यनुवर्तमान इति ॥

( ६२६ डीपविधायकसूत्रम् ॥ ४ । १ । २ आ. ९ ॥ )

१२८९ टिड्ढाणज्झयसज्झमात्र-  
चतयण्ठकञ्जकञ्जरपः ॥ ४ । १ । १५ ॥

( डीवधिकरणम् )

( ५१४० पूर्वपक्षवार्तिकम् ॥ १ ॥ )

॥ \* ॥ ढग्रहणे सानुबन्धकस्योप-  
संख्यानम् ॥ \* ॥

( भाष्यम् ) ढग्रहणे सानुबन्धकस्योपसंख्यानं  
कर्तव्यम्—कारिकेयी, हारिकेयी ॥

किं पुनः कारणं न सिद्ध्यति ?

( ५१४१ पूर्वपक्षसाधकवार्तिकम् ॥ २ ॥ )

॥ \* ॥ अननुबन्धकग्रहणे हि न सानु-  
बन्धकस्य ॥ \* ॥

( भाष्यम् ) 'अननुबन्धकग्रहणे हि न सानुबन्ध-  
कस्य ग्रहणं भवति' इत्येषा परिभाषा कर्तव्या ।

कान्येतस्याः परिभाषायाः प्रयोजनानि ?

तव्यग्रहणे तव्यद्वग्रहणं मा भूत् ।

दिवग्रहणे दिवुग्रहणं मा भूत् ॥

( प्रदीपः ) तव्यग्रहण इति । 'पूरणगुण' इति तव्येन  
समासप्रतिषेध उच्यमानस्तव्यता न भवतीति ब्राह्मणकर्तव्यमिति  
समासो भवत्येव, तत्र कृतस्वरेणान्तस्वरितं भवति । तव्येन तु  
समासे कृतस्वरेण तशब्दाकार उदात्तः स्यात् ॥ दिवग्रहणे  
इति । तेनाक्षचूरिति 'दिव औत्' इति न भवति । अक्षचूरभ्या-  
मिति 'दिव उत्' इति न भवति । अन्यथा 'ऊठि' कृते, एक-  
देशविकृतस्यानन्यत्वादौत्वोत्वे स्याताम् । परिभाषायां तु सत्यां  
प्रातिपदिकस्य स्वर्गान्तरिक्षवाचिनो दिव्शब्दस्य ग्रहणम् ॥

( उद्ध्योतः ) अतःस्वरितमिति । तव्यतस्त्वित्वेन स्वरितात्-  
त्वात् ॥ तशब्दाकार इति । प्रत्ययस्वरेण कर्तव्यस्य मध्योदात्त-  
त्वात् ॥ अक्षचूरिति । धातोः सानुबन्धकत्वात् ॥ ऊठि कृत इति ।  
बहिर्भूतविभक्त्यपेक्षत्वापेक्षया क्तिवपेक्षत्वादुत्तरंगः ॥ दिव्शब्द-  
स्येति । डिविप्रत्ययात्स, अण्युत्पन्नस्य वेत्यर्थः ॥

( परिभाषाक्षेपभाष्यम् )

ननु चेयमपि कर्तव्या—'तदनुबन्धकग्रहणेऽतद-  
नुबन्धकग्रहणं न' इति ।

कान्येतस्याः परिभाषायाः प्रयोजनानि ?

'यत्'ग्रहणे 'ण्यत्' ग्रहणं मा भूत् ।

१ 'स्वरितत्वम्' इति क. पाठः ॥

२ प्रत्ययस्यानुदात्तत्वेन तकाराकार उदात्त इति कर्तव्य शब्दो मध्योदात्तः ॥

३ ऋदशोऽङि गुण इत्यस्यानोपादानं श्रयते र इत्यत्र तस्मादङ्गपदस्यानु-  
द्वितिरित्येतद्वोधनार्थमित्यर्थः ॥

'अङ्' ग्रहणे 'चङ्' ग्रहणं मा भूत्

'अच्' ग्रहणे 'णच्' ग्रहणं मा भूत् ॥

( प्रदीपः ) प्रसङ्गेन परिभाषाऽन्तरप्रतिपादनायाह—ननु  
चेयमिति । स एवानुबन्धो यस्येत्यर्थः । उपात्तानुबन्धव्य-  
तिरिक्तानुबन्धयुक्तस्त्वतदनुबन्धकः ॥ यत् ग्रहण इति । 'य-  
तोऽनावः' इत्यादावित्यर्थः ॥ अङ्ग्रहण इति । 'ऋदशोऽङि  
गुणः' इत्यत्र चङो ग्रहणाभावादङि विधीयमानं 'श्रयतेरः' इत्यत्वं  
चङि न भवति—अशिश्चियदिति ॥

( उद्ध्योतः ) प्रसङ्गेनेति । न तु प्रकृते ङको ग्रहणानुपपत्तिप्र-  
योजिका सेत्यर्थः ॥ स एवेति । सप्तपर्णादौ वीप्सावदत्र वृत्ताववधा-  
रणस्यान्तर्भाव इत्यर्थः ॥ अतदित्यस्य तत्तद्विज्ञेयत्वं इत्याह—उपा-  
त्तेति ॥ ऋदशोऽङीति । अनुवृत्तिप्रदर्शनार्थमेतत् ॥ चङि नेति ।  
'विभाषाषेद्व्योः' इति चङ्, 'जृस्तम्भु' इति पक्षेऽङ् ॥

( परिभाषाज्ञापकभाष्यम् )

ते द्वे एते परिभाषे कर्तव्ये ?

न कर्तव्ये ।

आचार्यप्रवृत्तिर्ज्ञापयति भवत एते परिभाषे इति  
यदयं 'वामदेवाद्' ज्यङ्ज्यौ' (४।२।९) इति ययतौ  
डितौ करोति ॥

( प्रदीपः ) ज्यङ्ज्याविति । यस्येति लोपेन वामदेव्य-  
मिति रूपे सिद्धे डित्करणं 'ययतोश्चातदर्थे' इत्यत्र ज्यङ्यतोर्ग्रहण-  
निवारणार्थम् । एवं चैतद् डित्वस्य प्रयोजनं भवति, यद्येते परि-  
भाषे भवतः । तेनावामदेव्यमित्यत्रान्तोदात्तत्वं न भवति, अपि  
त्वव्ययपूर्वपदप्रकृतिस्वरेणाधुदात्तत्वम् ॥

( उद्ध्योतः ) ननु लोपार्थं डित्वमत आह—यस्येतीति ॥  
'एवं च' इति शब्दस्यार्थमाह—यद्येते इत्यादि ॥ अन्तोदात्तत्वं नेति ।  
'ययतोश्चातदर्थे' इत्यनेन, नञ उत्तरयोर्थयदंतयोरुत्तरपदयोस्समा-  
सस्यान्त उदात्त इति तदर्थः ॥

( प्रथमवार्तिकप्रत्याख्यानभाष्यम् )

तत्तत्पुंसंख्यानं कर्तव्यम् ?

न कर्तव्यम् ।

अननुबन्धको ढशब्दः स्त्रियां नास्तीति कृत्वा  
सानुबन्धकस्य ग्रहणं विज्ञास्यते ।

ननु चायमस्ति 'शिलाया ढः' (५।३।१०२) इति । नैष  
स्त्रियां वर्तते ।

अयं तर्हि 'सभाया यः' (४।३।१०५) 'ढदृच्छन्दसि'  
(४।३।१०६) इति । एषोऽपि न स्त्रियां वर्तते ॥

४ यद्येते परिभाषे भवतस्तदा ज्यङ्यतोर्ग्रहणनिवारणरूपं प्रयोजनं डित्वस्य  
भवतीति भावः ॥

५ तत्पुरुषे तुस्मार्थतृतीयासप्तम्युपमानाव्ययद्वितीयाकृत्याः ६।२।२ इत्यने-  
नेत्यर्थः ॥

किं कारणम् ? तत्र साधुरिति वर्तते । कथं च स्त्री नाम सभायां साध्वी स्यात् ?

( प्रदीपः ) नैष स्त्रियामिति । शिलेव शिलेयमिति नपुंसकलिङ्ग एव शिलेयशब्दः स्वभावात् ॥ कथं स्त्री नामेति । यज्ञसभायां विदुषामेव पुरुषाणां साधुत्वाधिकारादिति भावः ॥ ननु सभायां साधुरियं ब्राह्मणपङ्क्तिः, परिषद्वेति संभवति स्त्रियाः सभायां साधुत्वम् । एवं तर्हि च्छन्दसि सभेयशब्दस्यैवं विधायां स्त्रियां प्रयोगाभावः ॥

( उद्घोतः ) यज्ञसभायामिति । यज्ञेति प्रायश्चित्तादेरप्युपलक्षणम् । प्रायश्चित्तादिविमर्शे, याजनादौ वा विदुषामेव साधुत्वेन योग्यतयाऽधिकारादिति भावः ॥ वैदुष्यं च—उपनयनादिमतां पुंसामेवेति तात्पर्यम् ॥

( ५१४२ पूर्वपक्षवार्तिकम् ॥ ३ ॥ )

॥ \* ॥ अञ्ग्रहणमनर्थकं तदन्ताद्धि  
डीन्विधानम् ॥ \* ॥

( भाष्यम् ) अञ्ग्रहणमनर्थकम् । किं कारणम् ? तदन्ताद्धि डीन्विधानम्—तदन्ताद्ध्यञन्ताद् डीन् विधीयते—‘शाङ्करवाद्यञो डीन्’(४।१।७३) इति ॥

न चास्ति विशेषः—अञन्ताद् डीपो वा डीनो वा, तदेव रूपं स एव स्वरः ॥

( प्रदीपः ) अञ्ग्रहणमिति । ‘शाङ्करवाद्यञो डीन्’ इत्यनेनाञन्तान्डीन्विधानादञन्तान् डीन्विधानमनर्थकम् । स्वरे विशेषाभावाद्—अञन्तस्याद्युदात्तत्वान् डीपि डीनि चैद्युदात्तस्यैवावस्थानात् ॥

( उद्घोतः ) डीन्विधानादिति । भाष्ये हिहंतावित्यर्थः ।

( ५१४३ समाधानवार्तिकम् ॥ ४ ॥ )

॥ \* ॥ न वा जात्यधिकारात् ॥ \* ॥

( भाष्यम् ) न वाऽनर्थकम् । किं कारणम् ? जात्यधिकारात् । जातेरिति तत्रानुवर्तते । अजात्यर्थोऽयमारम्भः—औदपानी, औत्सी ॥

तच्चावश्यं जातिग्रहणमनुवर्त्यम् ॥

( प्रदीपः ) औत्सीति । उत्से भवेति भवौदावर्थे ‘उत्सादिभ्योऽञ्’ इत्यञ्चविधाने जातिवाचित्वाभावः ॥

( उद्घोतः ) ननु औत्स्या अपत्यार्थत्वे जातित्वमस्येवेत्यत आह—भवेति ॥

( ५१४४ सिद्धान्तसाधकवार्तिकम् ॥ ५ ॥ )

॥ \* ॥ अनधिकारे हि पुंयोगादाख्यायां  
डीन्प्रसङ्गः ॥ \* ॥

( भाष्यम् ) अननुवर्तमाने हि जातिग्रहणे पुंयोगादाख्यायां डीन्प्रसज्येत—वैदस्य स्त्री वैदीति ॥

( अञ्ग्रहणद्वयस्य साफल्यबोधकभाष्यम् )

यदि तर्ह्यस्य निबन्धनमस्ति, इदमेव वक्तव्यम् । तन्न वक्तव्यम् ।

तदप्यवश्यं वक्तव्यम् । अक्रियमाणे हि तस्मिन् वैदस्य भगिनी—वैदी, परत्वाजातिलक्षणो डीष् डीपं बाधेत । डीनि पुनः सति परत्वाद् डीन् डीष् बाधते ॥

( प्रदीपः ) वैदस्य भगिनीति । अनेन जातिवाचित्वं दर्शयति । यी हि वैदस्य भगिनी सा विदस्यापत्यमिति तस्यां जातिनिमित्त एव वैदशब्दः प्रवर्तते, न पुंयोगनिमित्तः ॥ परत्वादिति । परत्वग्रहणेन बाधकत्वं लक्ष्यत इत्यपवादत्वादित्युक्तमभवति ॥

( उद्घोतः ) ननु भगिन्यामपि पुंयोगादेव वैदशब्दस्य वर्तनात्कथं जातित्वमत आह—अनेनेत्यादि ॥ ननु शाङ्करवास्ये जातिग्रहणानुवृत्तौ निरवकाशत्वात् डीनः कथं परत्वोक्तिरत आह—परत्वेति ॥

( ५१४५ सूत्रांशपूरकवार्तिकम् ॥ ६ ॥ )

॥ \* ॥ ख्युन उपसंख्यानम् ॥ \* ॥

( भाष्यम् ) ख्युन उपसंख्यानं कर्तव्यम्—आढ्यङ्करणी, सुभगङ्करणी ।

( सूत्रांशपूरकभाष्यम् )

अल्पमिदमुच्यते ‘ख्युनः’ इति—

नञ्स्त्रीककख्युंस्तरुण-

तलुनानामुपसंख्यानम् ।

नञ्स्त्रीककख्युंस्तरुणतलुनानामुपसंख्यानं कर्तव्यम् । नञ्—स्त्रीणी । खञ्—पौंस्त्री । ईकञ्—शा-

१ छन्दसि सभेयशब्दस्य ‘सभायां साधुः’ इत्यर्थे स्त्रियाम्प्रयोगो नास्तीति दृष्टव्यः स्त्रियां नास्तीति सम्भवेन ॥ छन्दसि दृष्टानुविधित्वात् ॥

२ च. पुस्तके ‘धानादन्नाऽञन्तात्’ इति पाठः ॥

३ ‘डीनि वाऽऽद्युदात्तस्यै’ इति च. पाठः ॥

४ अपत्यार्थे गोत्रं च चरणैः सहेति जातित्वम् । भवार्थे जातित्वाभावेन तत्सिद्ध्यर्थमेतदित्यर्थः ॥

५ च. छ. पुस्तकयोः ‘पुंयोगादाख्यायात्’ इति पाठः । वार्तिके पुंयोगादा-  
७ पा० च०

ख्यायामिति सूत्रेण डीन्प्रसज्येत्येत्यर्थः । भाष्ये तु पुंयोगादाख्यायां सत्यां स्त्रीषु इति तात्पर्यम् ॥

६ ‘अनुच्यमाने’ इति च. पुस्तके ॥

७ भगिनी वैदीत्यपरं इति च. पुस्तके ॥

८ भगिन्यामर्थे प्रयुज्यमानस्य वैदशब्दस्य जातिवाचकत्वमुपपादयति—  
या हीति ॥

९ ‘अत्यल्प’ इति च. छ. पाठः ॥

१० ‘नञ्, खञ्—स्त्रीणी, पौंस्त्री’ इति क. पाठः ॥



कीकी, याष्टीकी । ख्युन्—आद्यङ्करणी, सुभग-  
ङ्करणी । तरुण, तलुन—तरुणी, तलुनी ॥

( प्रदीपः ) ख्युन इति । सूत्रे ख्युनः पाठोऽनार्थः ॥  
नञ्चञ्जीति । तरुणतलुनशब्दयोरवयोऽर्थं ग्रहणम्—तैरुणी  
सुरेति । प्राणिधर्मो हि वयः । गौरादिषु तरुणतलुनशब्दयोः  
पाठान् ङीषपि भवति । स्वरे विशेषः । अथ वा वयोवाचि-  
भ्यामपि गौरादिपाठात्परत्वान् ङीषेव स्यादिति वयोवचनावपि  
तरुणतलुनशब्दावुपसंख्यानं प्रयोजयतः, तत्र सामर्थ्यात्  
ङीष्ङीषोर्विकल्पः ॥

( उद्द्योतः ) ननु तर्हेणतलुनयोः 'वयस्यचरमइति' ङीषः सि-  
द्धेरुपसंख्यानं व्यर्थमत आह—तरुणेत्यादि ॥ स्वरे विशेष इति ।  
उननन्तावाद्युदात्ताविमौ । तत्र ङीष्याद्युदात्तत्वम्, ङीषि त्वतोदात्त-  
त्वमिति विवेकः ॥ तरुणी सुरेत्याद्यपि वयस आरोपात्प्रयोगः स्यादत  
आह—अथवेति ॥

( ६२७ ङीपविधायकसूत्रम् ॥ ४ । १ । २ आ. १० ॥ )

१२९० यजश्च ॥ ४ । १ । १६ ॥

( ङीषधिकरणम् )

( ५१४६ आक्षेपवार्तिकम् ॥ १ ॥ )

॥ \* ॥ आपत्यग्रहणं द्वीपाद्यजः प्रति-  
षेधार्थम् ॥ \* ॥

( भाष्यम् ) आपत्यग्रहणं कर्तव्यम्, द्वीपाद्यजः  
प्रतिषेधार्थम् ।

इह मा भूत्—द्वैप्येति ।

तत्तर्हि वक्तव्यम् ॥

( प्रदीपः ) आपत्यग्रहणमिति । अपत्ये भव आप्त्यः ॥  
द्वैप्येति । द्वीपे भवेति भवादावर्थे 'द्वीपादनुसमुद्रं यज्' इति  
यज् ॥

( उद्द्योतः ) अपत्ये भव इति । स चै प्रतिपदोक्तपरिभाषया-

१ वैदिकपाठे रुद्रनित्यस्य सूत्रे ग्रहणम्, तत्त्वनामिल्यर्थः ॥

२ तरुणी सुरेत्यत्र न वयो गन्त्यते किन्तु सुरागुणस्य मदस्याधिक्यं बोध्यते ॥

३ ङीपि अन्तात्तुदात्तत्वम्, ङीषि चान्तात्तुदात्तत्वमिति विशेषः ॥

४ तरुण तलुन शब्दयोः प्रथमवयोवाचकत्वाभावेन वयसि प्रथम इत्यस्या-  
मात्या वयोवाचकाभ्यामप्याभ्यां सिद्धिर्न स्यादत आह—तरुणतलुनयोर्वयस्य  
चरम इति ॥

५ 'आपत्यग्रहणं द्वीपाद्यजः प्रतिषेधार्थम्' इत्यादेर्वार्तिकत्वेन छ. पुस्तके पाठो  
न दृश्यते ॥ परंतु बहुषु पुस्तकेषु तथा पाठोपलभ्यते गृहीतम् ॥

६ अपत्येऽर्थे विद्यमानाद्यज इत्यर्थः । तेन भवादावर्थे विद्यमानाद्यजन्तान्  
यजश्चेति विधानमित्यर्थः ॥

७ ननु 'दैव्या' इत्यादावप्यपत्यार्थक एव यन्निति कथं न ङीप्—इत्यत  
आह—स चेति ॥

८ अत एव—आपत्यग्रहणेनापत्याधिकारस्थस्यैव ग्रहणादेव । वार्तिकस्य

ऽपत्याधिकारस्थ एव गृह्यते । अत एव देवाद्यभ्याविति यजि दैव्ये-  
त्यादौ न ङीप् इति बोध्यम् । अत एव प्रत्याख्यानेन समफलता ॥

( समाधानभाष्यम् )

न वक्तव्यम् । नैवं विज्ञायते—कञ्करपो यज-  
श्चेति ।

कथं तर्हि ?

कञ्करपोऽयजश्चेति ॥

( प्रदीपः ) कञ्करपोऽयजश्चेति । अयं संहितापाठ  
आर्षः । तत्र 'गर्गादिभ्यो यज्' इत्यत्राकारप्रश्लेषादयज्विधीयते,  
स एव चेहायुक्रियते । तत्राकारोऽनुनासिक इत्संज्ञकः, इह  
विशेषणार्थं इति यजो ग्रहणाभावाद् द्वैप्येति टावेव भवति ।  
'यस्कादिभ्यो गोत्रे, यजजोश्च' इत्यत्राप्यकारप्रश्लेषः ॥

अथर्वा गोत्रग्रहणानुवृत्त्या 'गर्गादिभ्यो यज्' इत्यस्यैव लुप्ता-  
कारस्य निर्देशः ॥

( उद्द्योतः ) ननु विच्छिद्य पाठे दोष एवेत्यत आह—आर्ष  
इति । स तु व्याख्यातुकल्पित इति भावः ॥ ननु अयजोऽभावात्कथं  
तदन्ताङ्गीप्विधिरत आह—तत्रेति ॥ नन्वेवं गार्ग्यो न सिध्यती-  
त्यत आह—तत्राकार इति ॥ लुग्विधीयकेऽकारप्रश्लेषं विनाऽपि सिद्धिं  
दर्शयति—अथ वेति । एतेन<sup>११</sup> संघातलक्षणेति व्याख्यातम्, गोत्रचर-  
णादित्यतो गोत्रग्रहणानुवृत्तेः । तदनुबंधकपरिभाषा त्वनित्यत्वेन भा-  
ष्यप्रामाण्यात् प्रवर्तते । गोत्रग्रहणस्य तत्रानुवृत्त्या गोत्रे तदनुबंधकय-  
जोऽभावाच्चेति दिक् । 'अभिजित्' इति यजस्तु अस्त्रियां विधानात्  
तद्विषये दोषः ॥

( ६२८ ष्फविधायकसूत्रम् ॥ ४ । १ । २ आ. ११ ॥ )

१२९१ प्राचां ष्फ तद्धितः ॥ ४।१।१७ ॥

( तद्धितष्फाधिकरणम् )

( आक्षेपभाष्यम् )

तद्धितवचनं किमर्थम् ?

प्रत्याख्यानेन कञ्करपोऽयजश्चेति करणेन न फलभेदः । अन्यथाऽपत्यार्थमात्रस्य  
यजो ग्रहणे आरम्भप्रत्याख्यानयोः समफलता न स्यादित्यर्थः ॥

९ पाणिनिमहर्षिभिः संहितयैश्च सूत्राणि पठितानि, अतः स पाठ आर्ष  
इत्यर्थः ॥

१० यजजोश्चेत्यादौ गोत्रग्रहणानुवृत्तिं विधाय गोत्रे यो यज इत्यर्थकरणेन  
भवार्थे विहितस्य यजो न ग्रहणमिति भावः ॥

११ विच्छिद्य पाठस्तु व्याख्यातुभिः कल्पितो नत्वार्थ इत्यर्थः ॥

१२ लुग्विधायके यजजोश्चेत्यादौ ॥

१३ एतेन—गोत्रग्रहणानुवृत्त्या गोत्रार्थक यज इत्यर्थकरणेन ॥

१४ ननु यजजोश्चेत्यनेन आभिजित्यादिभ्यो ङीप् प्रसज्येत्यत आह—अभि-  
जिदिति ॥ आभिजित्यादयः शब्दाः स्त्रियां न वर्तन्ते इति ङीपोऽप्राप्तिरेवेति  
बोध्यम् ॥

( ५१४६ प्रयोजनवार्तिकम् ॥ १ ॥ )

॥ \* ॥ तद्धितवचनं षितः प्रातिपदि-  
कादीकारार्थम् ॥ \* ॥( भाष्यम् ) तद्धितवचनं क्रियते, षितः प्राति-  
पदिकादितीकारो यथा स्यात् ॥

नैतदस्ति प्रयोजनम् ।

षित्करणसामर्थ्यादेवात्र-ईकारो भविष्यति ।

यथैव तर्हि षित्करणसामर्थ्यादप्रातिपदिकादी-  
कारो भवति । एवं प्रातिपदिकादित्यस्यानुवर्तन-  
सामर्थ्यादेषितोऽपि प्रातिपदिकादीकारः स्यात् ॥अस्यन्यत् प्रातिपदिकादित्यनुवृत्तौ प्रयोजनम् ।  
किम् ?

उत्तरार्थम् । अत इज्—दाक्षिः, प्राक्षिः ॥

( प्रदीपः ) षित्करणसामर्थ्यादिति । धातोः—त्रैपादेः  
षित्वमङ्गिधौ चरितार्थमिति त्रपा क्षमेत्यादौ ङीष् भवति ॥ य-  
थैव तर्हीति । यदि 'षिट्गौरादिभ्यश्च' इत्यत्र षित्—प्रातिप-  
दिकशब्दयोर्विशेषणविशेष्यभावो नास्ति, तदा समुच्चयेन भा-  
व्यमिति भावः ॥ उत्तरार्थमिति । अत्र त्वैनुवर्तनं नान्त-  
रीयकम् । एतच्च गौरादिग्रहणाद्विज्ञायते ॥ समुच्चये गौरादिभ्यो  
ङीष्ः सिद्धत्वात् ॥ अत इजिति । अन्यथाऽत इति समर्थ-  
विशेषणं स्यादिति भावः ॥( उद्घोतः ) ननु षित्वसामर्थ्यादप्रातिपदिकान्डीषि धातोरपि  
स्यादत आह—धातोरिति । धात्वर्थस्य स्त्रीत्वेनायोमः । कुदंते तु  
अवयवे चारितार्थ्येन समुदायोपकारकत्वे मानाभाव इति भावः ॥एतच्च—अत्रानुवृत्तेर्नान्तरीयकत्वं च । यद्यपि गौरादिग्रहणमित-  
रप्रातिपदिकव्यावृत्त्यर्थं तथाऽपि व्याख्यानात्तदसंबन्धेनैवोपपत्तौ तद्धि-  
तग्रहणं न कार्यमिति भाष्याशयः ॥ अन्यथा—प्रातिपदिकाधिकारा-  
भावे ॥ समर्थेति । ततश्च दैक्षयोरपत्यमित्यत्र न स्यादिति भावः ॥१ 'प्रातिपदिकादीकारो' इति क. च. पाठः । षिट्गौरादिभ्यश्चेत्यत्र प्राति-  
पदिकादित्यनुवृत्तेः षितः प्रातिपदिकादित्यर्थः स्यात्ततश्च षफप्रत्ययान्तस्य  
तद्धिताग्नत्वात्प्रातिपदिकसंज्ञाऽप्यावश्यक्यी ॥२ त्रपादेः—त्रपूष् लज्जायामित्यादेः षित्वं 'षिट्गौरादिभ्योङ्' इत्यङ्  
विधानेन चरितार्थमिति कुदन्ता त्रपशब्दात् ङीषित्यर्थः । केवलाद्धातोः स्त्रीत्वा-  
योगात् प्रत्ययः ॥३ अत्र त्वनुवर्तनम्—षिट्गौरादिभ्यश्चेत्यत्र प्रातिपदिकादित्यस्यानुवृत्तिर्ना-  
त्रैवोपपद्यते किन्तु उत्तरार्थमनुवर्तमाना नान्तरीयकत्वात्संख्यत इत्यर्थः । यद्यत्र  
प्रातिपदिकादित्यस्य न विशेषणत्वं किन्तु समुच्चयस्तदा गौरादीनां ग्रहणं व्यर्थ-  
मेव स्यात्साम्प्रतिपदिकादित्येतद्विशेषणमेवेति ॥

४ अत इत्येतद्विशेषणं यदि समर्थस्य स्यात्तदाऽकारान्तात्समर्थ्यादित्यर्थः

( ६२९ प्रत्ययविधायसूत्रम् ॥ ४ । १ । २ आ. १२ ॥ )

१२९२ सर्वत्र लोहितादिकतन्तेभ्यः

॥ ४ । १ । १८ ॥

( 'सर्वत्र' पदकृत्यभाष्यम् )

सर्वत्रग्रहणं किमर्थम् ?

प्राचामेव हि स्यात् ।

नैतदस्ति प्रयोजनम्, सिद्धं प्राचां पूर्वेण ॥

इदं तर्हि प्रयोजनम् । सर्वेषामेव यथा स्यात्—  
आवध्यायनी, चापं बाधित्वा षफो यथा स्यात् ।( प्रदीपः ) सिद्धमिति । आरम्भसामर्थ्यात् 'प्राचाम्' इति  
न संभन्त्यत इति भावः ॥ सर्वेषामिति । अपवादविषया-  
णामपीत्यर्थः । इहानुपयोगात् पूर्वसूत्रेण सर्वत्रग्रहणं संबध्यते ।  
तेनावध्यायनीति प्राचां षफः सिद्धो भवति । अन्यथा ह्यावध्या-  
चेति चाप—उदीचां सावकाशः परत्वात्प्राचां षफं बाधेत ॥( उद्घोतः ) अपवादेति । बाधैकेत्यर्थः । परत्वाद्धि चाप्  
प्राप्नोति, बाधकविषयेऽपि प्राचां मते षफो यथा स्यादित्यर्थः ॥  
अत्रत्यसर्वत्रग्रहणेन कथं तद्धामोऽत आह—इहेति । सर्वत्रैत्यस्य  
बाधकविषयेऽपीति तत्रार्थः ॥ ननु चाप्यपि लिङ्गविशिष्टपरिभाषया षफस्य  
सिद्धेः सर्वत्रग्रहणं व्यर्थमेवेति चेन्न । अत इत्यधिकारादिति दिक् ॥

( ५१४७ सूत्रांशपूरकवार्तिकम् ॥ १ ॥ )

॥ \* ॥ लोहितादिषु शाकल्यस्योप-  
संख्यानम् ॥ \* ॥( भाष्यम् ) लोहितादिषु शाकल्यस्योपसंख्यानं  
कर्तव्यम्—शाकल्यायनी ।

यदि पुनरयं शाकलशब्दो लोहितादिषु पठ्येत ।

नैवं शक्यम् ।

इह हि शाकल्यस्य छात्राः शाकलाः 'कण्वादि-  
भ्योगोत्रे' (४।२।११) इत्यण्ण स्यात् ।

स्यात् । दक्षयोरित्यस्याकारान्तत्वामावेन न ततः प्रत्ययः स्यादिति भावः ॥

५ सर्वत्रेति सूत्रारम्भ सामर्थ्यादत्र प्राचामिति न सम्बध्यत इति भावः ।  
अन्यथा तेनैव सिद्धे सूत्रमिदं व्यर्थं स्यात् ॥६ सर्वत्र लोहितेति सूत्रे सर्वत्र ग्रहणाभावेऽपि लक्ष्यदोषाऽसम्भवात्तत्पूर्वसूत्रे  
प्राचां षफ तद्धित इत्यत्र सम्बध्यते । तथा च यजन्तादावव्यशब्दात्परत्वात्प्रात-  
मपि चापं बाधित्वा षफ एव भवति । सर्वत्रपदसम्बन्धामावे हि चापा षफो बाध्यते ॥७ तदप्रातियोग्येऽचरितार्थत्वरूपापवादकत्वस्यरूपाभावाद्—बाधकेत्यर्थं  
इति ॥

८ तत्रार्थः—पूर्वसूत्रे सम्बद्धस्य सर्वत्रपदस्येत्यर्थः ॥

९ ननु सर्वेषामपि स्त्रीप्रत्ययान्तात्कत्वेनानेकप्रत्ययोत्पत्तेरपि दोषाभावा-  
त्सर्वत्रेति व्यर्थमत आह—ननु चाप्यपीति ॥

( गणपाठनिश्चायकभाष्यम् )

एवं तर्हि—

कण्वात्तु शकलः पूर्वः

कण्वशब्दात् शकलशब्दः पूर्वः पठितव्यः ॥

कतादुत्तर इष्यते ।

कतशब्दात् शकलशब्द उत्तरः पठितव्यः ॥

पूर्वोत्तरौ तदन्तादी

पूर्वोत्तरौ गणौ तदन्तादी द्रष्टव्यौ । ये कण्वादयस्ते शकलादयः । ये कतपर्यन्तास्ते शकलपर्यन्ताः ॥

किं प्रयोजनम् ?

ष्फाणौ तत्र प्रयोजनम् ।

तत्रैवं सति ष्फाणौ सिद्धौ भवतः ॥

कण्वात्तु शकलः पूर्वः

कतादुत्तर इष्यते ।

पूर्वोत्तरौ तदन्तादी

ष्फाणौ तत्र प्रयोजनम् ॥

( प्रदीपः ) कण्वाच्चिति । गर्गादिषु कपिकत, कुरुकत, अनड्डह, कण्व, शकल, इत्येवं गणसन्निवेशः । तत्रानड्डह-कुरु-कतशब्दावतः स्थानादपकृष्यान्त्यत्र पठितव्यौ । शकलशब्दस्तु कतकण्वशब्दयोर्मध्ये पठितव्यः । कत-शकल-कण्वेति । तत्र कतस्यान्तः कतन्त इति तत्पुरुषेण शकलशब्द उच्यते । शकन्ध्वादिवास्त्रिपातनाद्वा पररूपत्वम् । तथा कतोऽन्तो येषां तानि कतन्तानि । तत्र बहुव्रीहितत्पुरुषयोर्बहुव्रीहिः शिष्यते, स्वरभिन्नानां यस्योत्तरस्वरविधिः स शिष्यत इति वचनात् । एवं कण्वादिभ्यो गोत्रे इत्यत्राप्येकशेषः ॥ ष्फाणाविति । शाकल्यायनीति स्त्रियामनेन ष्फः । शाकल्यस्य छात्रा इति छापवादः 'कण्वादिभ्यो गोत्रे' इति शैषिकोऽण् भवति ॥

( उद्द्योतः ) भाष्ये—पूर्वोत्तरौ तदन्तादीति । पूर्वौ लोहि-तादिः शकलान्तः । उत्तरः कण्वादिः शकलादिरित्यर्थः ॥ नन्वेव-मप्युपसंख्यानमावश्यकं, कतकण्वयोर्मध्ये पठितस्य शकलस्य गण-द्वयादपि प्रच्युतत्वादत आह—तत्र कतस्येति ॥ अंतशब्दः समी-पवाची, पदान्तत्वादतो गुण इत्यस्याप्राप्तिराह—शकंध्वादीति ॥ स्वरभिन्नानामिति । यद्यपीदं नपुंसकमनपुंसकेनेत्यनेनापि सिध्यति, तथाऽपि कण्वादिभ्य इत्येतत्साधारण्येनेदमेवोपन्यस्तम् ॥ अत्रा-प्येकशेष इति । षष्ठीतत्पुरुषबहुव्रीहोरिति भावः ॥

१ तद्धितग्रहणं उत्तरसिन् सूत्रे सम्बन्धार्थमावश्यकमसिन् सूत्रे नान्तर्रीय-कत्वादेवान्वेति, न तु तस्यान्योपयोग इति भावः ॥

२ नान्तर्रीयकत्वात्सम्बन्धमानं तद्धितग्रहणमासुरिशब्दात्फं ज्ञापयती-त्यर्थः । इकारलोपार्थं तद्धितग्रहणमावश्यकमिति भावः ॥

३ एतदर्थस्य आसुरिशब्दात्फस्य ॥

४ द्विरासुरिग्रहणमिति । वृद्धाच्छ इत्यत्रात्र चेल्लर्थः ॥

( ६३० ष्फविधिसूत्रम् ॥ ४ । १ । २ आ. १३ ॥ )

१२९३ कौरव्यमाण्डूकाभ्यां च

॥ ४ । १ । १९ ॥

( ५१४८ सूत्रांशपूरकवार्तिकम् ॥ १ ॥ )

॥ \* ॥ कौरव्यमाण्डूकयोरासुरेरुप-संख्यानम् ॥ \* ॥

( भाष्यम् ) कौरव्यमाण्डूकयोरासुरेरुपसंख्यानं कर्तव्यम्—आसुरायणी ।

( प्रदीपः ) आसुरायणीति । 'प्राचां ष्फ तद्धितः' इत्यत्र सूत्रपाठापेक्षया तद्धितग्रहणं प्रत्याख्यातम् । आसुरिशब्दात् ष्फस्य तद्धितसंज्ञाप्रयोजनमिकारलोपः, अकारान्तात्तु ष्फे सव-र्णदीर्घत्वेनापि रूपं सिध्यति ॥

( उद्द्योतः ) ननु पूर्वत्र तद्धितग्रहणप्रत्याख्यानात्कथमासुरा-यणीत्यत्र यस्येतिलोपोऽत आह—सूत्रपाठेति । एवं च तद्धितग्रहण-मेवैतदर्थस्य शापकमित्यर्थः ।

( ५१४९ सूत्रांशपूरकवार्तिकम् ॥ २ ॥ )

॥ \* ॥ छश्च ॥ \* ॥

( भाष्यम् ) छश्चेति वक्तव्यम्—आसुरीयः कल्पः ॥

( प्रदीपः ) आसुरीय इति । आसुरिणा प्रोक्त इति शेषे-ऽर्थे छापवादे 'इच्छ' इत्यणि प्राप्ते छस्य प्रतिप्रसव इहैव लाघवार्थं क्रियते । अन्यथा द्विरासुरिग्रहणं कर्तव्यं स्यात् ॥

( उद्द्योतः ) शेषेऽर्थ इति । 'इदं च भाष्योदाहरणस्य 'कल्प' पदाज्ज्ञायते ॥ ननु छप्रतिप्रसवस्येह का संगतिरत आह—इहै-वेति ॥ लाघवमेव दर्शयति—अन्यथेति ।

( ६३१ डीप् विधिसूत्रम् ॥ ४ । १ । २ आ. १४ ॥ )

१२९४ वयसि प्रथमे ॥ ४ । १ । २० ॥

( ५१५० सूत्रार्थसाधकवार्तिकम् ॥ १ ॥ )

॥ \* ॥ वयस्य चरमे ॥ \* ॥

( भाष्यम् ) वयस्यचरम इति वक्तव्यम् । इहापि यथा स्यात्—वधूदी, चिरण्डीति ।

( प्रदीपः ) वयस्यचरम इति । ये त्रीणि वयांसी-च्छन्ति—कौमारयौवनस्थाविराणि, तन्मतेनेदं वक्तव्यम् । वधू-टचिरण्ठशब्दयोर्द्वितीयवयोवचनत्वात् । यदा तु द्वे एव वयसी

५ ननु 'छश्च' इति वार्तिकस्य आसुरिशब्दात्त्रिणां छ इत्येवार्थः स्यात्तु शेषेथे छ इति कथमेतत्तदाह—इदं चेति ॥

६ ननु 'छश्च' इति वार्तिकं वृद्धाच्छ इत्यत्रैव वक्तव्यं स्त्रीप्रत्ययप्रकरणे-ऽस्यानुपयोगादत आह—ननु छेति ॥

७ इदानीं तत्र पाठे 'वयस्य चरमे' इत्यस्य वार्तिकत्वेन पाठो नोपलभ्यते । परंतु उद्द्योतकारस्य वार्तिकसम्मतत्वादिवादिप्रत्ययेन वार्तिकमेतदिति ज्ञायते ॥



उपचर्यापचयलक्षणे इति दर्शनम्, तदैतन्न वक्तव्यम् । यौवन-  
स्यापि प्रथमवयोरुपत्वात् ॥

( उद्धोतः ) ये त्रीणीति । वार्तिकसंमतत्वादमेव युक्तम् ॥

( अतिव्याप्तिनिरासभाष्यम् )

इह कस्मान्न भवति—उत्तानशया, लोहितपा-  
दिका, द्विवर्षा, त्रिवर्षेति ।

नैतानि वयोवाचीनि ॥

कथं तर्हि वयो गम्यते ?

संबन्धाद् ॥

( प्रदीपः ) उत्तानशयेति । एते हि शब्दाः प्रथमव-  
योविषयाः प्रयुज्यन्त इति भावः ॥ नैतानीति । नैषां वयः  
प्रवृत्तिनिमित्तमित्यर्थः ॥ संबन्धादिति । विशेषणविशेष्यभा-  
वलक्षणादित्यर्थः । ततश्च बहिर्ज्ञत्वाद्यः प्रतीतेर्भावात् भवति ॥

( उद्धोतः ) ननु वयोविषयत्वेन वयोबोधकतया नैतानि  
वयोवाचीनि—इत्युक्तमत आह—नैषामिति । वाक्ययौवनस्था-  
विरूपं वयो नैषां प्रवृत्तिनिमित्तमिति भावः ॥ एतच्छब्दप्रतिपाद्य-  
क्रियाकारकादिसंबन्धाद्वयसोऽप्रतीतेराह—विशेषणेति । प्रकरणा-  
दिसापेक्षावधारणादिगर्भविशेषणविशेष्यभावादित्यर्थः । सर्वाऽपि कदा-  
चिदुत्ताना शेत इति सामर्थ्यात् उत्तानैव शेत इत्यवधारणमाश्रीयते ।  
तत्र प्रकरणादिकं वृद्धत्वाभावे निश्चिते बालेति गम्यत इति तात्पर्यम् ॥  
मन्वेवं वयोऽवगतौ डीप् स्यादेवेत्यत आह—ततश्चेति ॥

( अव्याप्तिनिरासभाष्यम् )

यदि तर्हि यत्र सम्बन्धाद्वयो गम्यते तत्र न  
भवति—इति—इहापि न प्राप्नोति—कुमारीति ॥

अत्रापि हि सम्बन्धाद्वयो गम्यते ।

कोऽसौ सम्बन्धः ?

योऽसौ पुंसां सहासंप्रयोगः ॥

१ यावदुपचयस्तावेदेकं वयः, यतश्चापचयस्ततोऽपरमिति व्याख्यायां वधूत-  
चिरण्टयोरपि यौवनवाचकत्वेनोपचयरूपत्वात्प्रथमवयोवाचकत्वमेवेति तस्मिन्-  
ध्यर्थमचरमेति न वक्तव्यमिति भावः ॥

२ 'वयस्य चरम इति वक्तव्यम्' इति वार्तिकसंमतत्वादिति भावः ॥

३ उत्तानशयादिशब्दैरवस्थाविशेषो बोध्यते, ततश्च वयसः प्रतीतिर्वक्तृता-  
त्प्राप्तेरुपरोधात् । तेन च कदाचिदत्यन्तं वृद्धाया अपि बोधः स्यात्, कदाचिच्च  
बालाया अपीति प्रथमवयो वाचकत्वस्यापि सम्भवेन सूत्रस्य प्राप्तिमाशङ्कते ॥

४ 'नैतेषां' इति ख. घ. ङ. पाठः । उत्तानशयादिशब्दैर्वयो बोध्यते,  
उत्तानशयत्वस्य बाल्यविषयत्वात्, न तु वयस्त्वोपायवृत्तिनिमित्तमिति भावः ॥

५ उत्तानशयादिशब्दैरेयं 'उत्तानशया बाला' इत्यादि विशेष्यविशेषण-  
वाचकपदप्रयोगः क्रियते, अथवा विशेष्यविशेषणभावः प्रकरणादिवशाद्विज्ञायते,  
तदा वयसः प्रतीतिः—इति विशेष्यविशेषणभावरूपात्संबन्धात्तद्विज्ञायते इत्यर्थः ॥

६ उत्तानशयादिशब्दैः पूर्वं वयसोऽप्रतीतिरिति वयसि प्रथमं इत्यस्याप्राप्ता-  
वन्तरङ्गत्वात्पूर्वोपस्थितिकत्वरूपादपि न बहिर्ज्ञो जीवित्यर्थः ॥

७ 'उत्ताना शेत, लोहिती पादौ यस्याः सन्ति' इत्यादि शब्दैः प्रतिपादिता-  
क्रियाकारकादिसंबन्धाद्वयसोऽप्रतीतिरित्यर्थः ॥

८ 'भवतीहापि न' इति छ. पुस्तके ॥

९ 'पुंसांसंप्रयोगः' इति छ. पाठः ॥

( प्रदीपः ) कुमारीति । पुंसां सहासंप्रयोगोऽस्य प्रवृत्ति-  
निमित्तम्, न तु प्रथमं वयः । तथा च वृद्धकुमारीति प्रयोगः ।  
पाणिगृहीती तु प्रथमवया अपि कुमारीशब्देन नोच्यत इति  
भावः ॥

( उद्धोतः ) भाष्ये—अत्रापि हि संबन्धादिति । पुरुषा-  
संप्रयोगसंबन्धादिति भावः ॥

( विवरणभाष्यम् )

सम्बन्धादेवात्र वयो गम्यते ॥

इह पुनः सम्बन्धसम्बन्धात् ।

इह तावत्—उत्तानशयेति—

यदा कर्तृत्वं विशेषितं भवति तत उत्तरकालं  
वयो गम्यते ॥

लोहितपादिकेति—

यदा बहुव्रीह्यर्थो विशेषितः तत, उत्तरकालं  
वयो गम्यते ॥

द्विवर्षा त्रिवर्षेति—

यदा द्विवर्षार्थो विशेषितः, तत उत्तरकालं वयो  
गम्यते ॥

( प्रदीपः ) सम्बन्धादेवेति । औत्पत्तिकाद्वाच्यवाचक-  
भावलक्षणात्संबन्धादित्यर्थः । कुमारशब्दस्य हि प्रथमं वयः  
प्रवृत्तिनिमित्तम्, सौहचर्यात् पुंसां सहासंप्रयोगमुपादाय वृद्धायां  
गौणः कुमारीशब्दः प्रयुज्यते ॥ सम्बन्धादिति । कर्तृमा-  
त्रादेरभिधेयस्य शब्दसंबन्धस्य प्रमाणान्तरावगतेर्न विशेषणेन  
संबन्धादित्यर्थः ॥ कर्तृत्वमिति । उत्तानशया—इति शक्ति-  
यायाः कर्त्री शब्दार्थः । यदा तु प्रकरणादिवशात्प्रथमवयो-

१० अत्र—कुमारीशब्दे साक्षात्संबन्धाद्वाच्यवाचकभावरूपाद्वयो गम्यत  
इत्यर्थः ॥

११ इह—उत्तानशयेत्यादौ क्रियाकारकभावः सम्बन्धज्ञानानन्तरंप्रकरणा-  
दिना वयसः प्रतीतिरित्येषां शब्दानां साक्षाद्वाच्यं वयो नास्तीत्यर्थः ॥

१२ प्रतीयमानवयोरुपायस्य विशेष्यं कर्तृत्वमवतीत्यर्थः ॥

१३ प्रकरणादिना प्रतीयमानोऽर्थो यो वयोरुपलस्य विशेष्यम्वहुव्रीहिणा  
वाच्योऽर्थोऽन्यपदार्थो भवति तदेत्यर्थः ॥

१४ द्विवर्षो वर्षद्वयभूतारूपः प्रकरणादिना प्रतीयमानवयोरुपायस्यविशेष्य  
मित्यर्थः ॥

१५ ननु वृद्धायामपि वृद्धकुमारीति शब्दः प्रयुज्यत इति कुमारशब्दस्य न  
वयोवाचकत्वमित्यत आह—सौहचर्यात् इति । कुमारीशब्दो वयोवाचक एव,  
वृद्धायां कुमारीशब्दस्य प्रयोगस्तु सिंहो माणवकेत्यादौ यथा कौयोदिरूपसंबन्धा-  
त्सिंहत्वमारोप्यते माणवके तद्वदत्रापि पुंसांसंप्रयोगरूपसंबन्धात्कुमारत्वं  
वृद्धायामारोप्यत इति भावः ॥

१६ उत्तानशयेत्यादौ उत्तानशयनक्रियाकर्त्रीत्वमप्रथमतो भासते, ततश्च सां-  
कर्षी बालेति प्रकरणादिना गम्यत इति 'प्रथमवयोविशिष्टा शयनकर्त्री' इत्येव  
प्रकारको बोधः प्रथमवयोरुपायविशेषणक इत्यर्थः ॥

विशिष्टा कर्त्री प्रतीयते तदा प्रथमवयोविषयत्वं बहिरङ्गमित्यर्थः ॥ लोहितपादकेति । अत्राप्यन्यपदार्थमात्रं शब्दार्थः । विशेषप्रतिपत्तिः प्रकरणाद्यत्ता ॥ द्विवर्षेति । द्वे वर्षे भूतेति ठञो 'वर्षाद्भुक्' वित्तवति नित्यम् इति लुक् । अत्रापि परिमाणमात्रं शब्दार्थः, शालादावपि प्रयोगाद् । वयःप्रतिपत्तिस्तु प्रमाणान्तरनिबन्धना ॥

( उद्घोतः ) औत्पत्तिकदिति । स्वाभाविकादित्यर्थः । स हि साक्षात्सम्बन्धः ॥ प्रथमं वय इति । पुंसि<sup>१</sup> तस्यैव प्रवृत्तिनिमित्तत्वेन स्त्रियामपि तदेवेति भावः ॥ साहचर्यादिति । यस्याः प्रथमं वयस्तस्याः पुंसाऽसंप्रयोग इति सम्बन्धादित्यर्थः ॥ शब्दसंबन्धस्येति । शब्देन संबन्धो यस्येति बहुव्रीहिः ॥ प्रमाणान्तरं=प्रकरणादि ॥ विशेषणेनेति । प्रकरणादिना प्रथमवयोविशिष्टायाः कर्त्रीत्वप्रतीतिरिति प्रकरणादिप्राप्तप्रथमवयोरूपेण विशेषणेन सम्बन्धादित्यर्थः ॥ विशेषेति । स्वभावत एवास्याः पादौ रक्तौ नास्त्येकादिनेत्येवं गृहीतौ तौ, बालेति गम्यत इत्यर्थः ॥ भाष्ये—यदा कर्तृत्वमित्यादि । प्रत्ययार्थो यदोपपदार्थधात्वर्थार्थ्यां विशेषितस्तदा तद्विशेषणकप्रत्ययार्थस्य सामान्यतो बोधोत्तरं प्रकरणादितो वयः प्रतीतिरित्यर्थः ॥ उत्तानशयननिरूपितकर्तृत्ववतीति बोधादिति भावः । एवं बहुव्रीह्यर्थोऽन्यपदार्थो वर्तिपदार्थविशेषणकः प्रथमं बुध्यते, ततोऽनन्तरं प्रकरणादितः स्वाभाविकरक्तपादत्ववती बालेति विशेषप्रतीतिरिति ॥ द्विवर्ष इत्यस्य द्विगुनिमित्तप्रत्ययार्थ इत्यर्थः ॥ प्रमाणान्तरं=प्रकरणादि ॥

( अतिव्याप्तिनिरासभाष्यम् )

यदि तर्हि यत्र सम्बन्धादेव वयो गम्यते तत्र भवति-इति-इहापि प्राप्नोति-कन्येति ।

निपातनादेतत्सिद्धम् ॥

किं निपातनम् ?

'कन्यायाः कनीन च' ( ४।१।१६ ) इति ॥

( ६३२ ङीप्रतिषेधसूत्रम् ॥ ४।१।२ आ. १५ )

१२९४ अपरिमाणविस्ताचितकम्बल्येभ्यो न तद्धितलुकि ॥ ४।१।२२ ॥

( निषेधाधिकरणम् )

( योगविभागेन सूत्रांशप्रत्याख्यानभाष्यम् )

ईमौ द्वौ प्रतिषेधाबुच्येते, तत्रैकः शक्योऽवकुम् ।

१ उत्तानशयनकर्त्र्याः प्रथमत उत्तानशयादिशब्दाद्बोधे तत्र स्त्रीत्वस्यापि सत्त्वेनान्तरङ्गत्वाद्वापि पश्चात्प्रतीयमानात्प्रथमवयोविशिष्टरूपार्थात् 'वयसि प्रथमे' इत्यस्य प्रातिपदिकानामपि अकारान्तत्वाभावात् ङीप्, शीघ्रोपस्थितिकत्वस्वरूपादन्तरङ्गत्वाद्वापि जायमानत्वात् ॥

२ शब्दार्थः=शब्दशक्यः ॥

३ ननु भाष्यकृता कुमारशब्दाद्वयवः प्रतिपत्तिरित्युक्तम्, प्रदीपे तु 'कुमार शब्दस्य' इत्यादिना पुल्लिङ्गविषयकसुत्तरमुक्तप्रतिभासत इत्यत आह—पुंसितीति ॥

४ शब्दसंबन्ध इत्यत्र तत्पुरुषभ्रमवारणायाह—शब्देनेति । तत्पुरुषसमास आश्रीयमाणे हि कर्तृरूपार्थस्य सम्बन्धत्वप्रतीतिः स्यात्, तच्च नोपपद्यत इत्यतो बहुव्रीहिर्माहेत्यर्थः ॥

५ 'प्रकरणात्प्राप्त' इति ख. घ. पुस्तकयोः पाठः ॥

६ विशेषेणादि गम्यत इत्यर्थ इत्यतो ग्रन्थो घ. पुस्तक एव दृश्यते ॥

कथम् ?

एवं वक्ष्यामि—परिमाणान्तात्तद्धितलुकि ङीष्भवतीति ।

तन्नियमार्थं भविष्यति—परिमाणान्तादेव तद्धितलुकि ङीष् भवति, नान्यत इति ॥

ततो विस्ताचितकम्बल्येभ्यो नेति । तद्धितलुकीत्येव ॥

( प्रदीपः ) परिमाणान्तादेवेति । तद्धितलुक्येवेत्येष तु विपरीतनियमो न भवति, लक्ष्यानुसारित्वाद्दृष्टव्यस्य । तेन तद्धितलुकि समाहारे च द्वयादकीति ङीष् भवति, पञ्चभिरश्वैः क्रीता पञ्चाश्वेत्यादौ न भवति । विस्तादीनां परिमाणवाचित्वात्प्रतिषेधो विधेयः ॥

( उद्घोतः ) तद्धितलुक्येवेति । एवं हि समाहारे न स्यादिति भावः । 'आगन्तुनामन्ते निवेशः' इति न्यायेन स एवोचित इति तात्पर्यम् ॥ द्वादकीति । द्वाभ्यामादकाभ्यां क्रीतेति, द्वयोरादकयोः समाहार इति चार्थः ॥ परिमाणवाचित्वादिति । विस्तादीनां पृथग्ग्रहणादेवात्र परिमाणशब्देनोन्मानमपि गृह्यत इति भावः । विस्तादयः परिमाणविशेषा अपीत्याशय इत्यन्ये ॥

( ६३३ प्रत्ययविधिसूत्रम् ॥ ४।१।२ आ. १६ )

१२९५ बहुव्रीहेरुधसो ङीष्

॥ ४।१।२५ ॥

( ङीष्धिकरणम् )

( ५१५१ पूर्वपक्षवार्तिकम् ॥ १ ॥ )

॥ \* ॥ ऊधसो नकारो लिङ्गाधिकारे ॥ \* ॥

( भाष्यम् ) ऊधसो नकारो लिङ्गाधिकारे वक्तव्यः । इह मा भूत्—महोधाः पर्जन्य इति ॥

( प्रदीपः ) ऊधस इति । 'ऊधसोऽनङ्' इति समासान्तप्रकरणे सूत्रमकृत्वा 'बहुव्रीहेरुधसो ङीष् नश्च' इति वक्त-

७ च. पुस्तके 'तत्र भवितव्यम् । इहा' इति पाठः ॥

८ असिखं सूत्रे नञ्द्वयं दृश्यते, तत्रैको नञ् शक्योऽवकुम्बित्यर्थः ॥

९ परिमाणान्तान्ङीष् भवति चेत्तद्धितलुक्येवेति नियमे आश्रिते द्वादकीत्यादौ समाहारेऽपीष्टो ङीष् न स्यात्, पञ्चाश्वेत्यादौ च स्यादित्यनिष्ठापत्तिनिवरणार्थं लक्ष्यानुसारित्वात्परिमाणान्तादेव तद्धितलुकीति नियम आश्रयणीय इति भावः ॥

१० आगन्तुत्वेन प्राप्तस्यैवकारस्यान्ते निवेश इति 'परिमाणान्तात्तद्धितलुक्येव' इति नियमो न्यायतः प्राप्तः परंतु लक्ष्यानुसारित्वात् नाश्रीयत इत्यर्थः ॥

११ विपरीतनियमाश्रयणे द्वयोरादकयोः समाहार इत्यर्थे द्वादकीति न स्यात्तदर्थमपि नियमोऽयमाश्रयणीय इत्यर्थः ॥

१२ ननु विस्तादिशब्दानां ग्रहणं व्यर्थम्, तेषां परिमाणवाचकत्वाभावेन दोषाभावादित्यत आह—विस्तादीनामिति ॥

व्यम् । तत्र 'अलोन्त्यस्य' इत्यन्यस्य नकारो डीषप्रत्ययश्च स्त्रियां भवतीत्यर्थो भवति । 'धनुषोऽनङ्' इति समासान्तेषु पठितव्यम् एवं च महोधाः पर्जन्यः, कुण्डो धौ धैनुकमित्यनङ् न भवति ॥

( उद्घोतः ) ननु लिङ्गाधिकारे नकारे क्रियमाणे 'महोधाः' इत्यादावधसोऽनङ् दुर्वारोऽत आह—ऊधसोऽनङिति ॥ नश्चेति वक्तव्यमिति । न चैवमनो लाक्षणिकत्वादलोपानापत्तिः । अर्थ-वत्परिभाषावत्—अनङ्ग्रहणे लक्षणप्रतिपदोक्तपरिभाषाया अप्यप्रवृत्तेः; एतद्भाष्यप्रामाण्यादेव । अनङ्गोदेष्टित्वं हलन्तेभ्य आचारकिवभाषान्ना-चारकिवन्ते आत्मनेपदप्रयोजकमिति बोध्यम् ॥ ननु अत्रै पाठे 'धनुषश्च' इत्यनङ् न लभ्येतेत्यत आह—धनुष इति ॥

( ५१५२ सिद्धान्तवार्तिकम् ॥ २ ॥ )

॥ \* ॥ न वा समासान्ताधिकारे स्त्रीग्रहणात् ॥ \* ॥

( भाष्यम् ) न वा लिङ्गाधिकारे नकारः कर्तव्यः । किं कारणम् ?

समासान्ताधिकारे स्त्रीग्रहणात्—समासान्ताधि-कार एव स्त्रीग्रहणं कर्तव्यम् ॥

( प्रदीपः ) न वेति । समासान्तप्रकरण एव 'ऊधसोऽनङ् स्त्रियाम्' इति वक्तव्यम् । तत्रैवैवश्यं कर्तव्यम्—कप्स-मासान्तनिवृत्त्यर्थमित्यर्थः ॥

( उद्घोतः ) कप्समासान्तेति । कप्समासान्तेत्यर्थः ॥

( ५१५३ सिद्धान्तसाधकवार्तिकम् ॥ ३ ॥ )

॥ \* ॥ इतरथा हि कव्विधिप्रसङ्गः ॥ \* ॥

( भाष्यम् ) इतरथा हि कव्विधिः प्रसज्येत ॥

कस्यां पुनरवस्थायां कप्प्राप्नोति ?

प्राक् डीषुत्पत्तेः ॥

१ स्त्रियामित्यधिकारे 'बहुव्रीहेरुधसो डीषः नश्च' इति क्रियमाणे 'ऊध-सोऽनङ्' इत्यत्र 'स्त्रियाम्' इति न वक्तव्यम्, तथा च महोधा इत्यादौ दोष इति भावः ॥

२ अनङ्गः प्रत्ययाधिकारपठितत्वेन प्रत्ययत्वं माभूदिति डित् करणं कृतम्, ततश्च डित्वसामर्थ्यादयमादेश इति सिद्धम् ॥ अत्र केचित् 'एतद्भाष्यप्रामाण्या-देव' इति हेतुं हलन्तेभ्य आचारकिवृत्त्येवोपयोक्ष्यन्ते । तनुच्छम् । हलन्तेभ्य आचारकिवभाषानाश्रयणोऽपि अस्य भाष्यस्य वैयर्थ्यं नापद्येतेति न तद्भाष्यमत्रार्थे प्रमाणं भवितुमर्हतीति भावः । अत्र ख. ग. घ. पुस्तकेषु 'नङादेः' इत्ययमेव पाठ उपलभ्यते, तथापि 'नङ्' रूपस्य क्वाप्यनुक्तत्वेन 'अनङ्' अस्माभिराश्रित इति सुधियोऽत्र विभावयन्तु ॥

३ अत्रैव 'बहुव्रीहे रूधसो डीषः' इत्यत्रैव नकारस्य पाठे 'ऊधसोऽनङ्' इत्यस्य निष्फलत्वेन त्यागे चेति शेषः । एवञ्चात्र नकारपाठेन 'ऊधसोऽनङ्' 'स्त्रियां च' इत्येतन्न वक्तव्यं भवतीति लाघवमिति भावः ॥

४ 'ऊधसोऽनङ्' इति गुरुतरमूत्रकरणेनापि नकारादेशप्रत्याख्यानो बीज-माह—तत्रैवेति । रूपसिद्धावपि समासान्तप्रत्ययेन कपाऽनिष्टापत्तिः स्यात् । समासान्तप्रकरणे क्रियमाणस्य चानङ्गः कप्प्रत्ययबाधकत्वेनेष्टसिद्धिरिति भावः ॥

५ 'समासान्त इत्यर्थः' इति घ. पाठः ॥

प्राक्तावन्न प्राप्नोति ।

किं कारणम् ?

न हि डीष्विभाषा ॥

उत्पन्ने तर्हि डीषि प्राप्नोति ॥

उत्पन्ने चापि न प्राप्नोति ।

किं कारणम् ?

नद्यन्तानां यो बहुव्रीहिरित्येवं तत् । न चैष नद्य-न्तानां बहुव्रीहिः ॥

प्रागेव तर्हि प्राप्नोति ।

ननु चोक्तं न हि डीष्विभाषेति ।

यद्यपि न डीष्विभाषा, कप् तु विभाषा ॥

कपोऽवकाशः—अन्यो बहुव्रीहिः—अयवकः, अत्रीहिकः ।

डीषोऽवकाशः—विभाषा कप्, यदा न कप् सो-ऽवकाशः—कुण्डोष्ठी, घटोष्ठी ।

कप्प्रसङ्ग उभयं प्राप्नोति, परत्वात्कप्स्यात् ।

( प्रदीपः ) कस्यां पुनरिति । द्वार्वैयत्र कपो—नदी-लक्षणो नित्यः, शेषलक्षणो विकल्पितश्च; तत्र कस्य प्रसङ्ग इति प्रश्नः ॥ प्रागिति । शेषलक्षण इत्यर्थः ॥ न हि डीषिति । यद्यत्र कप्स्याद्, डीष्विधानमनवकाशं स्यादिति भावः । द्वयोस्तु विकल्पे सति परस्परपरिहारेण प्रवर्तनान्नास्ति डीषोऽनवकाश-त्वम् उत्पन्न इति । नदीलक्षण इत्यर्थः ॥

( उद्घोतः ) द्वावन्नेति । अवस्थाप्रश्नद्वारेण कप्विशेषविषयः प्रश्न इति भावः ॥ अनवकाशं स्यादिति । वाक्यावस्थायां कपः प्र-वृत्त्या तदंतस्यैव बहुव्रीहित्वादूधोन्तबहुव्रीहेरभाव इति भावः ॥ ननु न हि सावकाशो डीषिति वक्तव्ये न हि डीष्विभाषेति कुत उक्तमत आ-ह—द्वयोस्त्विति ॥ नदीलक्षण इति । ननु डीषि कृते तदन्तस्य

६ ननु उधोन्ताद्बहुव्रीहेरनङ्गोदेशमावेऽपि नकारादेशसन्निधौ न डीष भवति, ततश्च समासान्तप्रत्ययस्यानुपपत्तिरेव, समासान्तप्रत्ययस्य समाससंज्ञातः प्राक् जायमानत्वात् । यदि च नकारादेशात्प्रागेव समासान्त इति मन्यते तदो-धदशब्दान्तात्वाभावादेव तस्याप्राप्तेः स बाधको भवितुमर्हतीत्येद्विदुषोति—कस्यां पुनरिति ॥

७ 'न भवितव्यम्' इति च. पाठः ॥

८ 'नद्यन्तश्च' इत्यस्य नद्यन्तोत्तरपदाद्बहुव्रीहेः कवित्वार्थः । तथा चात्र बहु-व्रीहेर्डीषुत्पत्तेर्नद्यन्तोत्तरपदकत्वम्बहुव्रीहेः न सम्भवतीति नद्यन्तश्चेत्यस्याप्राप्ति-रिति भावः ॥

९ 'त्येवं सः' इति च. पाठः ॥

१० 'द्वावन्न' इति क. पाठः ॥

११ डीषुत्पत्तेः प्राक् नद्यन्तश्चेत्यस्य मातिसम्भावनाऽपि नेति शेषाद्विभाषेत्यस्यैव डीषः प्राक् प्राप्तिरित्यर्थः ॥

१२ ननु 'उत्पन्ने तर्हि डीषि प्राप्नोति' इति भाष्यस्य—ऊधोन्ताद्बहुव्रीहेर्डीषि प्रातिपदिकग्रहणपरिभाषया डीषन्ते बहुव्रीहित्वमाश्रित्य समासान्तप्रत्ययः स्यादित्याशयः । स च नोपपद्यते । समासान्त विधावस्याः परिभाषाया अप्यवृत्तिकथ-नात् । एवञ्चात्रोपपन्नमेतदित्याशयेनाह—ननु डीषि कृत इत्यादि ॥

बहुव्रीहत्वाभावात् बहुव्रीह्यर्थकवाक्यत्वाभावाच्च नैवंतबहुव्रीहेः कवि-  
त्यर्थेऽपि कथं तत्प्राप्तिः ? न च लिङ्गविशिष्टपरिभाषया तत्प्राप्तिः, तथा  
च परिभाषया स्त्रीप्रत्ययसमन्विताहारे प्रातिपदिकत्व-तद्व्याप्यधर्माणां  
लिङ्गप्रत्ययविशिष्टेऽतिदेशो बोध्यत इति वाच्यम् । समासान्तविधौ  
लिङ्गविशिष्टपरिभाषा नेति 'उच्चापप्रातिपदिकात्' इति सूत्रे भाष्य उ-  
क्तत्वेनात्र तदप्राप्तेरिति चेन्न । तदनन्त्युपगमेनैव पूर्वपक्षिणा प्राप्सुका-  
वनात् । समासान्तविधायकग्रहण एव दोष इत्यत्रैव तद्व्याप्यतात्प-  
र्याच्च । समाससमुदायग्रहणे तत्प्रवृत्त्यप्रवृत्त्योः फले विशेषाभावाच्च ॥  
भाष्ये—नद्यन्तानामिति । नद्यन्तप्रकृतिकसुवन्तोत्तरपद इति  
भावः । अत एव करभोरुरित्यत्र न नित्यः कप् ॥ भाष्ये—परत्वा-  
दिति । उक्तृत्वादन्तरङ्गत्वादित्यर्थः ॥

( सिद्धान्तभाष्यम् )

तस्मात्सुष्ठुच्यते—न वा समासान्ताधिकारे स्त्री-  
ग्रहणादितरथा हि कविविधिसङ्ग इति ॥

( ६३४ डीपविधिसूत्रम् ॥ ४ । १ । २ आ. १७ ॥ )

१२९६ दामहायनान्ताच्च ॥ ४।१।२७ ॥

( डीपधिकरणम् )

( ५१५४ पूर्वपक्षवार्तिकम् ॥ १ ॥ )

॥ \* ॥ दामहायनान्तात्संख्याऽऽदेः ॥ \* ॥

( भाष्यम् ) दामहायनान्तात्संख्याऽऽदेरिति वक्त-  
व्यम् ।

इह मा भूत्—उद्दामा वडवेति ॥

( प्रदीपः ) संख्याऽऽदेरिति । संख्याऽव्यययोर्द्वन्द्व-  
निर्देशादेकदेशानुवृत्तिरलभ्येति भावः ॥

( ५१५५ एकदेशिसमाधानवार्तिकम् ॥ २ ॥ )

॥ \* ॥ तत्पुरुषविज्ञानाद्वा सिद्धम् ॥ \* ॥

( भाष्यम् ) बहुव्रीहेरिति वर्तते । तत्पुरुषश्चा-  
यम्—उत्क्रान्ता दाम उद्दामेति ॥

भवेत्सिद्धम्—यदा तत्पुरुषः ॥

१ ननु समासान्तः प्रत्ययः समासार्थवाक्य एव कियत इति डीपन्तस्य बहु-  
व्रीहत्वाभावेऽपि न दोष इत्यत आह—बहुव्रीह्यर्थक इति ॥

२ नद्यन्तश्चेत्यस्य नद्यन्ताद्बहुव्रीहेः कवित्वार्थकरणेऽपि । सिद्धान्ते नद्यन्तोत्तर-  
पदाद्बहुव्रीहेरित्यर्थ आश्रीयत इत्यर्थः ॥

३ प्रातिपदिकत्वव्याप्यो धर्मो बहुव्रीहत्वम्, तस्य च डीपन्तेऽतिदेशः कर्तुं  
शक्य इति भावः ॥

४ समासान्तविधौ प्रातिपदिकग्रहणपरिभाषा नोपतिष्ठत इत्येतदनन्त्युपगमे-  
नैव ॥

५ डीपन्तात्समासान्तप्रत्ययोद्भावकभाष्येण समासान्तविधायकग्रहण एवेवं  
परिभाषा न प्रवर्तते, संघातग्रहणे तु प्रवर्तते एवेत्येतदाश्रयणमेव वरम् ॥

६ ननु डीपो नित्यत्वेन परत्वादित्यसङ्गतं स्यादत आह—उक्तृत्वादिति ॥

यदा तु खलु बहुव्रीहिस्तदा न सिध्यति—उत्क्रान्तं  
दाम अस्या इति ।

( एकदेश्याक्षेपसमाधानभाष्यम् )

ननु चेतनावत एतद्भवति—उत्क्रमणं वाऽपक्रमणं  
वा, दाम चाचेतनम् ॥

अचेतनेष्वपि चेतनवदुपचारो दृश्यते । तद्यथा—  
स्वस्तान्यस्या बन्धनानि, सस्यन्तेऽस्या बन्धनानीति ॥

( प्रदीपः ) चेतनावत इति । लोकव्यवहारे—उत्क्रम-  
णादौ चेतनस्यैव कर्तृत्वेन प्रसिद्धत्वाच्च हि घट उत्क्रामतीति  
प्रसिद्धिरिति भावः ॥ अचेतनेष्वपीति । देशान्तरप्राप्तिर-  
चेतननामपि दृश्यत इत्यर्थः ॥

( उद्द्योतः ) न हि घट इति । फलानुकूलत्वेन कृतेरपि  
सर्वधात्वर्थत्वादिति भावः ॥ भाष्ये—अचेतनेष्वपीति । कृत्या-  
चारोपेण प्रयोग इति भावः । एवमेव रथो गच्छतीत्याद्युपपत्तिः ॥

( सिद्धान्तभाष्यम् )

तत्तर्हि संख्यादेरिति वक्तव्यम् ?

न वक्तव्यम्, प्रकृतमनुवर्तते ॥

क प्रकृतम् ?

'संख्याऽव्ययादेर्डीप' ( ४।१।२६ ) इति ॥

यदि तदनुवर्तते, अव्ययादेरपि प्राप्नोति ।

नैष दोषः ।

संख्यादेरित्यनुवर्तते, अव्ययादेरिति निवृत्तम् ॥

( परिभाषामुत्तेन सिद्धान्तभाष्यम् )

कथं पुनरेकयोगनिर्दिष्टयोरेकदेशोऽनुवर्तते, एक-  
देशो न ?

एकयोगनिर्दिष्टानामप्येकदेशानुवृत्तिर्भवति ।

तद्यथा—'तस्य पाकमूले पीलवादिकर्णादिभ्यः  
कुणञ्जाहचौ' ( ५।२।२४ ) 'पक्षात्तिः' ( २५ ) इत्यत्र  
मूल इत्यनुवर्तते, पाक इति निवृत्तम् ॥

( प्रदीपः ) एकयोगेति । शब्दानुमीनपक्षे यस्यैव श-  
ब्दस्य स्वरितत्वं प्रतिज्ञायते, स एवानुवर्तते । अर्थानुमानपक्षे  
तु द्वन्द्वार्थस्यैकत्वादनुवृत्तिः स्यात् ॥

७ एकयोगनिर्दिष्टानां सह वा प्रवृत्तिः सह वा निवृत्तिरिति परिभाषयेति  
भावः ॥

८ रथो गच्छतीत्यादौ रथस्याचेतनत्वेन कृत्याश्रयत्वाभाव इति कृतिर्न-  
धात्वर्थ इत्युक्तिरुक्तैवेति भावः ॥

९ कचिदेकदेशोऽप्यनुवर्तत इति परिभाषयेति भावः ॥

१० यदा पूर्वसूत्राच्छब्दस्यैवानुवृत्तिः क्रियते तदा यस्मिन् शब्दे स्वरितत्व-  
प्रतिज्ञा तस्यैवानुवृत्तिः स्यादिति कचिदेकदेशोऽप्यनुवर्तत इति परिभाषा सिद्धा ।  
यदा चार्थस्यैवान्वय उत्तरत्र क्रियते न तु शब्दानुवृत्तिस्तदा संख्याभ्ययादेरिति  
पदवाच्यस्यैकत्वात्सर्वत्र स सम्पूर्णोऽप्यर्थोऽनुवर्ततेति एकयोगनिर्दिष्टानां  
सहेति परिभाषासिद्धिरिति भावः ॥



( उद्घोतः ) एकयोगनिर्दिष्टानामेकदेशानिवृत्तौ बीजमाह—  
शब्दानुमानेति ॥

( सिद्धान्तशकथनभाष्यम् )

अथेह कथं भवितव्यम् द्वौ हायनावस्थाः शा-  
लायाः ?

द्विहायना, त्रिहायनेति ?

हायनो वयसि स्मृतः ॥

वयोवाचिनो हायनशब्दस्य ग्रहणम् । न चैष  
वयोवाची ।

अथ णत्वं कस्माच्च भवति ?

णत्वमपि वयोवाचिन एव ॥

( प्रदीपः ) हायन इति । वक्तव्यमेतदिति भावः ॥ णत्व-  
मपीति । 'त्रिचतुर्भ्यां हायनस्य' इति विहितम् ॥

( उद्घोतः ) भाष्ये—शालाया इत्यंतः प्रश्नः । ईदृशेऽर्थे कथं  
प्रयोगेण भाव्यमिति प्रश्नः, द्विहायनेत्याद्युत्तरम् ॥ वक्तव्यमिति ।  
हायनान्तो यो बहुव्रीहिः स वयसि गम्य एव जीषः प्रकृतिः शिष्टैः  
स्मृतेत्यर्थो भाष्यस्य ॥

( ६३४ जीपविधिसूत्रम् ॥ ४ । १ । २ आ. १८ ॥ )

१२९७ केवलमामकभागधेयपापापर-

समानार्थकृतसुमङ्गलभेषजाच्च

॥ ४ । १ । ३० ॥

( जीवधिकरणम् )

( आक्षेपभाष्यम् )

मामकग्रहणं किमर्थम्, नार्णन्तादित्येव सिद्धम् ?

( समाधानभाष्यम् )

नियमार्थोऽयमारम्भः—मामकशब्दात्संज्ञाछन्द-  
सोरेव ॥

( प्रत्युदाहरणभाष्यम् )

क मा भूत् ?

मामिका बुद्धिरिति ॥

( प्रदीपः ) मामिकेति । ममेयमिति—'युष्मदस्मदोर-  
न्यतरस्यां खच्च' इत्यण् । 'तवकममकावेकवचने' इति ममका-  
देशः । टाप् । 'मामकनरकयोरुपसंख्यानम्' इतीत्वम् ॥

( ६३५ जीपविधिसूत्रम् ॥ ४ । १ । २ आ. १९ )

१२९८ रात्रेश्चाजसौ ॥ ४ । १ । ३१ ॥

( जीवधिकरणम् )

( सिद्धान्तभाष्यम् )

अजसादिष्विति वक्तव्यम् । इहापि यथा स्यात्—  
रात्रिं रात्रिं स्मरिष्यन्तः ।

रात्रिं रात्रिमजानतः ।

सर्वा रात्रिं सहोषित्वा ।

वृत्त्यामेकान्तरात्रिम् ॥

( उद्घोतः ) भाष्ये—'सर्वा रात्रिं सहोषित्वा पत्या एक  
त्रिरात्रिकाम्' इति पाठः ॥

( ६३६ विधिसूत्रम् ॥ ४ । १ । २ आ. २० )

१२९९ अन्तर्वत्पतिवतोर्नुक् ॥ ४ । १ । ३२ ॥

( नुगधिकरणम् )

( ५१५६ पूर्वपक्षवार्तिकम् ॥ १ ॥ )

॥ \* ॥ अन्तर्वत्पतिवदिति गर्भभर्तृ-  
संयोगे ॥ \* ॥

( भाष्यम् ) अन्तर्वत्पतिवदिति गर्भभर्तृसंयोग  
इति वक्तव्यम् ।

इह मा भूत्—

'प्रथते त्वया पतिमती पृथिवी' इति ॥

( प्रदीपः ) अन्तर्वदिति । अन्तर्वन्ती=गर्भिणी । पति-  
वन्ती=जीवद्धर्तृकेत्यर्थः ॥

( उद्घोतः ) जीवदिति । लोकव्यवहारादीदृशस्य संयोगस्य  
ग्रहणम् । अत एवाग्रे 'जीवपत्यां च' इति भाष्ये उक्तम् । तत्रैव डिति  
ह्रस्वश्चेति पाक्षिकनदीत्वम् ॥

( आक्षेपभाष्यम् )

अथान्तःशब्दस्यागर्भसंयोगे किं प्रत्युदाह्रियते ?  
अन्तरस्यां शालायामस्तीति ॥

किं पुनः कारणं वाच्यमेवोदाह्रियते, न पुनर्म-  
तुप् ?

अस्तिसामानाधिकरण्ये मतुब् विधीयते । न  
चार्त्तास्तिसामानाधिकरण्यम् ॥

( प्रदीपः ) किं पुनरिति । अन्तर्वतीति नुगभाव एव  
प्रत्युदाहार्य इति मन्यते ॥ न चात्रेति । अन्तःशब्दस्याधिक-  
रणप्रधानत्वादिति भावः ॥

१ मामकशब्दस्याणप्रत्ययांतत्वादिति भावः ॥

२ मामिकाशब्दस्य सिद्धिमाह—युष्मदेति ॥

३ 'स्मरिष्यते' इति क. पुल्लिङ्गे ॥

४ 'पत्या चैकान्तरात्रिकम्' इति क. पुल्लिङ्गे ॥

५ जीवपत्यामिति रूपं साधयति—तत्र डिति ॥

६ 'न चात्रास्तिसां सामा' इति ड पाठः, 'न चास्तिसां सामा' इति  
क. पाठः, 'न चास्मिन् विषयेऽस्तिसां सामा' इति च. पाठः ॥

( उद्घोतः ) ननु मनुष्यगिहलक्षणजीपो दुर्वारत्वेन कथं प्रत्यु-  
दाहरणत्वमत आह—नुगभाव एवेति ॥

( प्रत्याक्षेपभाष्यम् )

इहापि तर्हि न प्राप्नोति । अन्तर्वत्नीति ॥

( सिद्धान्तभाष्यम् )

एवं तर्हि—

अन्तर्वत्पतिवतोस्तु

मनुष्यत्वे निपातनात् ।

अन्तर्वदिति मनुष्यं निपात्यते, वत्वं सिद्धम् ।  
पतिवदिति वत्वं निपात्यते, मनुष्यं सिद्धम् ॥

किमविशेषेण ? नेत्याह—

गर्भिण्यां जीवपत्यां च

एतस्मिन् विषये ॥

वा च छन्दसि नुगभवेत् ॥

वा च छन्दसि नुगभवेत्—

साऽन्तर्वती देवानुपैत्, साऽन्तर्वत्नी देवानुपैत्,  
पतिवती तरुणवत्सा, पतिवत्नी तरुणवत्सा ॥

( प्रदीपः ) वा चेति । मनुष्यत्वे तु नित्यं भवतः ॥

( उद्घोतः ) भाष्ये—उक्तमेव सामान्येनोपसंहरति—एत-  
स्मिन्विषये इति । एतस्मिन् विषयविशेष इत्यर्थः ॥ नुगपदो-  
च्चारणकृत्यमाह—मनुष्यत्व इति ॥

अन्तर्वत्पतिवतोस्तु

मनुष्यत्वे निपातनात् ।

गर्भिण्यां जीवपत्यां च

वा च छन्दसि नुगभवेत् ॥

( १३७ विधिसूत्रम् ॥ ४ । १ । २ आ. २१ )

१३०० पत्युर्नो यज्ञसंयोगे ॥४११३३॥

( नादेशाधिकरणम् )

( आक्षेपभाष्यम् )

यज्ञसंयोग इत्युच्यते, तत्रेदं न सिध्यति—इय-  
मस्य पत्नी ॥

१ अन्तर्वदित्याधिकरणप्रधानत्वेनास्मिन्सामानाधिकरणभावेऽपि मनु-  
ष्यत्वार्थः ॥

२ एतस्मिन् विषयविशेषेऽपि नुको विकल्प आश्रयणीय इति भावः ॥

३ अत्र यज्ञसंयोगाभावादिति भावः ॥

४ यज्ञसंयोगनिरूपितं यदैश्वर्यं तत्र वर्तमानादित्यर्थः ॥

५ भार्याया यज्ञसंयोगमुपपादयति—मदभिलषितेति ॥

६ शूद्रस्य नामैतत् ॥

७ 'पत्नीति' इति छ. पाठः ॥

क तर्हि स्यात् ?

'पत्नीसंयाजाः' इति यत्र यज्ञसंयोगः ॥

( प्रदीपः ) इयमस्य पत्नीति । यज्ञसंयोग इति पति-  
शब्दस्य विशेषणं मन्यते । तेन यत्र यज्ञवाचिसमवधाने पति-  
शब्दः प्रयुज्यते—पत्नीसंयाजा इत्यादौ—तत्रैव नत्वेन भाव्य-  
मिति भावः ॥

( उद्घोतः ) पतिशब्दस्येति । नार्थस्येत्यर्थः, पत्नीसंयाज-  
शब्दो यागविशेषस्य संज्ञा ॥

( समाधानभाष्यम् )

नैष दोषः । पतिशब्दोऽयमैश्वर्यवाची । सर्वेण च  
गृहस्थेन पञ्च महायज्ञा निर्वर्त्याः, यच्चादः सायंप्रात-  
होमचरुपुरोडाशान्निर्वपति तस्यासाधीष्टे ॥

( प्रदीपः ) पतिशब्दोऽयमिति । पतिशब्दार्थस्य यज्ञ-  
संयोग इति विशेषणम् । पत्न्याश्च दम्पत्योः सहाधिकाराद्  
यज्ञे कर्तृत्वात्तत्फलसंबन्धाद् यज्ञसंयोगः ॥

( उद्घोतः ) पतिशब्दार्थस्येति । तत्प्रवृत्तिनिमित्तस्यैश्वर्य-  
स्येत्यर्थः । सूत्रे 'यस्य च भावेन' इति सप्तमी यज्ञसंयोगे सति यदै-  
श्वर्यम्, प्रत्यासत्त्या तैश्चिरूपितं तत्र वर्तमानापतिशब्दादित्यर्थ इति  
भावः । यज्ञफलस्वर्गादिभोक्तृत्वाच्च यज्ञस्वामित्वं भार्याया बोध्यम् ॥  
सहाधिकारादिति । मैदभिलषितसाधनत्वात् 'मदर्थं कर्तुं'—इत्येवं  
लक्षणोऽधिकारो भार्याया अप्यस्तीति मीमांसायां स्पष्टम् ॥ कर्तृत्वा-  
दिति । यस्याधिकारस्तस्य कर्तृत्वादित्यर्थः ॥

( अव्याप्तिवारकभाष्यम् )

एवमपि तुषर्जकस्य पत्नी न सिध्यति ।

उपमानात्सिद्धम्—पत्नी च पत्नीति ॥

( प्रदीपः ) तुषर्जकस्येति । त्रैवर्णिकानामेव सभार्याणां  
यज्ञेऽधिकारो न तु शूद्रस्य ॥ उपमानादिति । अस्मिन्नाक्षि-  
पूर्वकपाणिग्रहणाश्रयादिति भावः ॥

( उद्घोतः ) न तु शूद्रस्येति । विद्याया अभावात्तस्यैवान-  
धिकारे तद्वार्यायाः सुतरामिति भावः । ननु पञ्चमहायज्ञेषु शूद्राणा-  
मप्यधिकारोऽस्तीति चेन्न । शूद्रस्येत्यस्यासच्छूद्रस्येत्यर्थात् । सच्छूद्रा-  
णामेव तेष्वधिकार इति प्रसिद्धं स्मृत्यादिषु ॥ अस्तीति । अस्मिन्नाक्षि-  
कपाणिग्रहणनिमित्तसाहचर्यादित्यर्थः । इदमुपलक्षणम्—येषां तदपि  
नास्ति तेषां सादृश्यान्तरं बोध्यम् ॥

८ दम्पत्योः सहाधिकारित्वेऽपि शूद्रस्याधिकाराभावेन तद्वार्यायाः सुतराम-  
माप्तिरिति भावः ॥

९ उपमाने सामान्यधर्ममुपमानोपमेयगतमाह—अस्तीति ॥

१० शूद्रस्य यज्ञाधिकाराभावे बीजमाह—विद्याया इति ॥

११ पञ्चमहायज्ञेषु स्मार्तविधिवित्यर्थः ॥

१२ नन्वसच्छूद्रेषु विवाहादावस्मिन्नाक्षिकत्वं न भवतीति कथन्तश्च तस्य  
पत्नीति व्यवहारः स्यादित्यत आह—इदमुपेति ॥

१३ पतिपत्न्यन्विध्वन्याधिकारित्वादिकमिति भावः ॥

( ६३८ विधिविकल्पसूत्रम् ॥ ४ । १ । २ आ. २२ )

१३०१ विभाषा सपूर्वस्य ॥ ४।१।३४ ॥

( विकल्पाधिकरणम् )

( ५१५७ पूर्वपक्षवार्तिकम् ॥ १ ॥ )

॥ \* ॥ पत्युः सपूर्वादुपसर्जनसमास  
उपसंख्यानम् ॥ \* ॥( भाष्यम् ) पत्युः सपूर्वादुपसर्जनसमास उप-  
संख्यानं कर्तव्यम्—वृद्धपतिः, वृद्धपत्नी, स्थूल-  
पतिः, स्थूलपत्नी ।

वचनाद्भविष्यति ॥

अस्ति वचने प्रयोजनम् ।

किम् ?

आशापतिः, आशापत्नी ॥

( प्रदीपः ) सहैशब्दोऽत्र विद्यमानवचनो—विद्यमानपूर्वं  
सपूर्वम्, न तु सपुत्र आगत इत्यादिवतुल्ययोगे सहशब्दः ।  
न हि पूर्वस्य नकारादेश इष्यते । तत्र पतिशब्दविशेषणं सपूर्व-  
ग्रहणमिति मत्वाऽऽह—पत्युरिति ॥ उपसर्जनसमास  
इति । सर्वोपसर्जने बहुव्रीहावित्यर्थः ॥ आशापतिरिति ।  
आशायाः पतिरिति षष्ठीसमासः ॥ प्रातिपदिकविशेषण-  
त्वादिति । प्रातिपदिकं पतिशब्देन विशेष्यते, तदेवानुप-  
सर्जनग्रहणेन सपूर्वग्रहणेन च । पूर्वशब्दश्चावयववाची गृह्यते  
न तु व्यवस्थावाची । शब्देऽवयवस्य प्रत्यासन्नत्वात् । सामर्थ्याच्च  
पतिशब्देन तदन्तविधिर्भवति । ग्रहणवतेति तदन्तविधिप्रति-  
षेधवाधनात् ॥( उद्धोतः ) विद्यमानेति । 'सहैव पुत्रैर्दशभिः' इतिवत् ॥  
नत्विति । तर्था सति पूर्वस्यापि नकारः स्यादिति भावः ॥ तदाह—  
नहीति ॥ तत्र पतिशब्देति । प्रत्ययविधौ तदन्तविधिप्रतिषेधात्  
गृह्यमाणविशेषणताया एव सर्वत्र दर्शनात् 'अनुपसर्जनात्' इत्यपि  
तस्यैव विशेषणमिति भावः ॥ ननु वृद्धपत्नीत्यादावपि समास उपसर्जनं  
न भवतीत्यत आह—सर्वोपसर्जनेति । वस्तुतस्तु उपसर्जनपत्यवयवके  
समासे इत्यर्थः । अत एवातिपत्नीत्यपि सिध्यति । संकोचे माना-  
भावाच्च । अत एव प्रत्याख्यानानरम्भोः समफलता ॥ आशायाः१ अत्रत्यसहशब्दस्य तुल्ययोगपरकत्वे यथा सपुत्र आगत इत्यादौ पुत्र-  
स्यान्यस्य चागमनक्रियायामन्वयो भवति, तथा नकारादेशस्थानिकत्वं पति-  
शब्दस्यैव तत्पूर्वशब्दस्यापि स्यात्तन्मा भूदित्याह—सह शब्दोऽत्रेति ॥२ प्रातिपदिकाधिकांशप्रातिपदिकस्य पतिशब्दस्य वा विशेषणं सम्भाव्यते ।  
तत्र पतिशब्दविशेषणं भवितुमिति भावः ॥३ ननुपसर्जनसमासे इत्युच्यमाने बहुव्रीहिसमासस्यानुपसर्जनत्वाभावेन  
कथं लक्ष्यसिद्धिः स्यादित्याशयेनाह—सर्वोपेति । समासावयवानां सर्वेषां  
यनोपसर्जनत्वं तादृशे बहुव्रीहाविति भावः ॥४ तदेव=पतिशब्दान्तप्रातिपदिकमेव । नन्वेवमनुपसर्जनस्येति विशेषणं  
गृह्यमाणस्येति सिद्धान्तो व्याकुल्येतेति चेन्न । सपूर्वपदस्य गृह्यमाणस्यैव विशेष-  
णमिति न दोषः ॥पतिरिति । आशापतित्वं च तत्पूर्वकत्वेन ॥ तदेव=प्रत्यतप्रातिपदि-  
कमेव ॥ सपूर्वग्रहणेन चेति । विशेष्यत इत्यनुपपन्नः ॥ ननु वृद्ध-  
पत्नीत्यादौ समासप्रातिपदिकात्पूर्वस्य कस्यचिदभावात्सपूर्वत्वाभावेन-  
प्रत्ययो न स्यादत आह—पूर्वशब्दश्चेति । अत एव वाक्ये नाति-  
प्रसंगः ॥ प्रत्ययविधौ तदन्तविधिप्रतिषेधादाह—सामर्थ्याच्चेति ।  
सपूर्वस्येति विशेषणसामर्थ्यादित्यर्थः । विद्यमानपूर्वावयवकत्वस्य  
केवलपतिशब्देऽभावात् । पकाररूपावयवस्तु अव्यभिचारिणी तात्प-  
र्यम् । लक्ष्यानुसारिव्याख्यानाच्चानुपसर्जनादित्यपि तदन्तविशेषणम्—  
प्रत्यतादनुपसर्जनादिति ॥

( ५१५८ सिद्धान्तवार्तिकम् ॥ २ ॥ )

॥ \* ॥ सिद्धं तु पत्युः प्रातिपदिक-  
विशेषणत्वात् ॥ \* ॥

( भाष्यम् ) सिद्धमेतत् ॥

कथम् ?

पत्युः प्रातिपदिकविशेषणत्वात् । नैवं विज्ञायते ।  
अस्यस्मात्पतिशब्दात्पूर्वः सोऽयं सपूर्वः, सपूर्वा-  
त्पतिशब्दादनुपसर्जनादिति ॥

कथं तर्हि ?

अस्यस्मिन् प्रातिपदिके पूर्वं तदिदं सपूर्वम्,  
सपूर्वात्प्रातिपदिकात्प्रत्यन्तादनुपसर्जनादिति ॥

( ६३९ विधिसूत्रम् ॥ ४ । १ । २ आ. २३ )

१३०२ पूतक्रतोरै च ॥ ४ । १ । ३६ ॥

( ऐकारादेशाधिकरणम् )

( ५१५९ विधिवार्तिकम् ॥ १ ॥ )

॥ \* ॥ पूतक्रत्वादीनां पुंयोगप्रकरणे  
वचनम् ॥ \* ॥( भाष्यम् ) पूतक्रत्वादयः पुंयोगप्रकरणे वक्त-  
व्याः—पूतक्रतोः स्त्री पूतक्रतायी ॥

यया हि पूताः क्रतवः पूतक्रतुः सा भवति ॥

( प्रदीपः ) पूतक्रत्वादीनामिति । त्रय एते योगा

५ सपूर्वमिति विशेषणभेदसम्बन्धेन प्रातिपदिकविशेषणमिति भावः ॥

६ सपूर्वपदग्रहणसामर्थ्यादित्यर्थः ॥

७ ननु येनविधिरित्यनेन विशेषणमात्रस्य तदन्तबोधनमिति सामर्थ्यकथन-  
मनुपयुक्तं स्यादित्यत आह—ग्रहणवत्तेति ॥८ अत्र सहशब्दस्य विद्यमानवाचकत्वम्, अत एव पुत्राणां नारक्रिया-  
यामन्वयाभावेऽपि सहैव पुत्रैरित्याद्युपपद्यत इति भावः ॥

९ तथा सति=तुल्ययोगवचनकत्वे इत्यर्थः ॥

१० उपसर्जनसमास इत्युच्यमाने तस्य सर्वोपसर्जनइत्यर्थोऽश्रयणे च बहु-  
व्रीहावेव स्यात्, अतिपत्नीत्यादौ न स्यात् । तस्य प्रत्याख्यानपक्षे च पतिशब्दान्त  
प्रातिपदिकत्वमतिपत्नीत्यादावपि सम्भवतीति तत्र प्रातिरिति फलभेदः स्पष्टः ।  
तथा च उपसर्जनपत्यवयवकसमास इत्यर्थोऽश्रयणमेव युक्तमिति भावः ॥

डीप्सहिताः पुंयोगादाख्यायामित्यत्रानुवर्तयितव्या इत्युक्तं भवति । तेन यदा पुंयोगात् त्रियां पूतकत्वादयो वर्तन्ते, तदाऽयं विधिर्नान्यदा ॥

( उद्द्योतः ) अविशेषेण सर्वेषामुत्तरयोगानां ग्रहणमिति भ्रमं निराकरोति—त्रय इति । लक्ष्यानुसारिव्याख्यानेनेति भावः ॥

( ५१६० पूर्वपक्षवार्तिकम् ॥ २ ॥ )

॥ \* ॥ लिङ्गसंनियोगेन सर्वत्रागमा-  
देशानां वचने लिङ्गलुकि

तत्कृतप्रसङ्गः ॥ \* ॥

( भाष्यम् ) लिङ्गसंनियोगेन सर्वत्रागमादेशानां वचने लिङ्गलुकि तत्कृतं प्राप्नोति—पञ्चेन्द्राण्यो देवता अस्य पञ्चेन्द्रः, पञ्चाग्निः, दशाग्निः ॥

( प्रदीपः ) लिङ्गसंनियोगेनेति । लिङ्गार्थविहितः प्रत्ययो लिङ्गशब्देनोच्यते । यद्यपि स्त्रीप्रत्ययेन सहागमादेशानां विधानं तथाऽपि विधानोत्तरकालं स्त्रीप्रत्यये लुक्तेऽपि तेषां श्रवणं प्रसज्येत, तन्निवृत्तौ प्रमाणाभावात् । यथा यमलकयोरेकयोरेकविनाशेऽपि नापरस्य विनाश इति भावः ॥ पञ्चेन्द्राण्य इति । तद्वितार्थं द्विगुः । 'सास्य देवता' इत्यण्, तस्य 'द्विगोर्लुग्नपत्ये' इति लुक् । 'लुक्तद्वितलुकि' इति ङीपो लुक् । अत्राऽऽनुको निवृत्तिर्न प्राप्नोति ॥ पञ्चाग्निरिति । पञ्चाग्राण्यो देवता अस्येति पूर्ववत्सर्वम् । अत्रैकारस्य निवृत्तिर्न प्राप्नोति ॥

( उद्द्योतः ) नन्वर्थधर्मस्य लिङ्गस्य लुकोऽसम्भवः, आगमादेशैः संनियोगस्य चासम्भवोऽत आह—लिङ्गार्थे इति ॥ यद्यपीति । सन्नियोगशिष्टानामन्यतरापाये उभयोरप्यपायादिति भावः ॥ अस्य न्यायस्य न्यमिचरितत्वं दर्शयति—यथेति ॥ अत्रानुक्त इति । इन्द्रवरुणेति विहितस्येत्यर्थः । ऐकारस्य=वृषाकप्यशीति विहितस्य ॥

( पूर्वपक्षसाधकभाष्यम् )

किमुच्यते सर्वत्रेति ? अन्यत्रापि, नार्थस्यमिहैव ॥  
कान्यत्र ?

१ इदानीन्तनेषूपलब्धेषु प्रदीपपुस्तकेषु 'लिङ्गार्थविहितः' इत्येव पाठो दृश्यते । परंतु ख. ग. घ. पुस्तकेषु 'लिङ्गार्थे' इति उद्द्योते प्रतीकस्य सत्त्वेन 'लिङ्गार्थे विहितः' इत्यपि पाठोऽनुमीयते ॥

२ 'यमलकयोरेक' इति च. पाठः ॥

३ अन्यत्रापि=वृत्तकतोरै चेति सूत्रलक्ष्यादन्यत्रापि । पतस्सूत्रलक्ष्येव्येवात्योपयोग इति न, किन्त्वन्येषु लक्ष्येष्वपीत्यर्थः ॥

४ लिङ्गसंनियोगेन सर्वत्रागमादेशानामिति वार्तिके लिङ्गसंनियोगेनेत्येतदपि न वक्तव्यमित्यर्थः ॥

५ क. पुस्तके 'तत्कृते प्रसङ्गः' इति पाठः ।

६ ख. पुस्तके 'ग्राह्यते' इति पाठः ।

७ 'लुक् तद्वित लुकि' इत्यनेन ङीपो लुक् । पतद्वार्तिकभावे पञ्चमीत्यत्र रेफस्य निवृत्तिर्न स्यादिति भावः ॥

८ तावतिथेन गृह्णातीति कर. वक्तव्यो लुक् चेत्पुपसंख्यानात्कर. प्रत्ययः, लुक् च भवतीत्यर्थः ॥

९ उक्तो ग्रहणेन मद् प्रत्ययस्यापि ग्रहणात्तेनैव सिद्धे नैतद्व्यत्यक्तमित्यर्थः ॥

पञ्चभिर्धीवरीभिः क्रीतः—पञ्चधीवा, दशधीवेति ॥

लिङ्गग्रहणेन नार्थः, सर्वत्रागमादेशानां वचने लुकि तत्कृतप्रसङ्ग इत्येव ॥

इदमपि सिद्धं भवति—पञ्चमेन गृह्णाति पञ्चकः । नैतदस्ति । मयडयं परादिः स डटो ग्रहणेन ग्रहीष्यते ॥

इदं तर्हि प्रयोजनं—पष्ठेन गृह्णाति षट्क इति ॥

( प्रदीपः ) पञ्चभिरिति । आर्होयष्टक् । तस्याव्यर्द्धपूर्वेति लुक् । ततो ङीपो लुक्, अत्र रेफस्य निवृत्तेरप्रसङ्गः ॥ पञ्चमेनेति । तावतिथस्य ग्रहणमिति लुक्वेत्यत्र तावतिथेन गृह्णातीति लुक्चेत्युपसंख्यानात्कर. प्रत्ययो डटश्च लुक् ॥ स डट इति । एतेन मद्सहितस्य लुगित्यर्थः ॥ षट्क इति । डटि परतः पूर्वभक्तस्थुगागमो डटि निवृत्तेऽपि न निवर्तत, प्रत्ययलक्षणेन वा प्रसज्येत । ननु कनि पूर्वस्य पर्दत्वात्संयोगान्तस्य लोप इति युक्तो लोपो भवति । एवं तर्हि चतुर्थेन गृह्णाति चतुष्क इत्युदाहरणम् । अत्र हि रात्सस्येति नियमात् युक्तः संयोगान्तस्य लोप इति नास्ति ॥

( उद्द्योतः ) धुगागमः=पदकृतिकतिपयेति विहितः । नन्वन्तरंगानपीति न्यायेन लुगिपये पूर्वमेवाप्रवृत्तिरत आह—प्रत्ययलक्षणेनेति । स न्यायस्त्वंतरंगनिमित्तविनाशकविधिविषयः । न च प्रकृते तन्नाशः, प्रत्ययलक्षणेन सत्त्वादिति भावः । पठिति सूत्रे उल्लिख्यनुवृत्तस्य उद्देश्येदस्तीत्येवार्थः । सप्तम्या विपरिणामे फलाभावादित्याशयः । डटि परत इत्यपि वस्तुतस्तस्य परत्वादुक्तमिति बोध्यम् ॥ ननु कनीति । डटं प्रत्ययलक्षणेनाश्रित्य भवत्वं तु न, न लुमता तस्मिन्निति प्रत्ययलक्षणनिषेधात् । उद्देश्यस्यां पूर्वजातभसंज्ञाया डटि निवृत्तेऽपि निवृत्तौ मानाभावेन पराया भसंज्ञाया विद्यमानत्वेन पदत्वाभावात्तदप्राप्तिः । युक्तो निवृत्तौ तु सुबन्तत्वनिमित्तकपदत्वेनान्तरङ्गेन जस्त्वादीति भाष्याशयमन्ये ॥

१० च. पुस्तके 'प्रत्ययलक्षणेनापि प्र' इति पाठः ।

११ पष्ठशब्दात्कर.प्रत्यये जाते उडश्च लुका विनाशे कर.प्रत्ययनिमित्तिका पूर्वस्य पदसंज्ञेति संयोगान्तलोपेनैव निर्वाह इति भावः ॥

१२ ननु न लुमताङ्गस्येत्यस्य आरूप्यत्वेन प्रत्ययलक्षणेन सत्त्वादित्येतदनुपपन्नमत आह—पठिति सूत्रे इति । 'पदकृतिकतिपयचतुरां युक्' इति सूत्र इत्यर्थः । पदकृतीति सूत्रेऽनुवृत्तस्य उद्देश्यस्य फलाभावात् सप्तम्या विपरिणाम इति न तन्निमित्तकत्वं धुगागमस्येति प्रत्ययलोपेऽपि तद्वृद्धेन धुगागम शुशक इति न लुमताङ्गस्येत्यस्यानवतारः ॥

१३ ननु षट्कतीत्यनुवृत्तस्य उद्देश्यस्य सप्तम्या विपरिणामाभावे 'डटि परतः पूर्वभक्तस्थुगागमः' इत्यादि कैर्ययदोक्तमनुपपन्नतदाह—डटि परत इत्यादि ॥

१४ कैर्यये—ननु कनीत्यादिग्रन्थेनान्यथासाधितम्भाष्यस्य पठेन गृह्णाति पदक इत्येतदुपपादयति—उडवस्थायामिति ॥

१५ ननु डटि निवृत्तेऽपि पूर्वप्रवृत्तभसंज्ञानिवृत्तौ मानाभाव इति स्वीकारे युक्तः संयोगान्तलोपो न स्यादित्यत आह—युक्तो निवृत्तापिति ॥



( ५१६१ सिद्धान्तवार्तिकम् ॥ ३ ॥ )

॥ \* ॥ सिद्धं त्वागमादेशानामङ्गतः

स्त्रीप्रकरणे वचनात् ॥ \* ॥

( भाष्यम् ) सिद्धमेतत् । कथम् ?

आगमादेशा य इह स्त्रीप्रकरण उच्यन्ते तेऽङ्गाधिकारे वक्तव्याः ॥

स्त्रीप्रकरणग्रहणेन नार्थः । सिद्धं त्वागमादेशानामङ्गतो वचनादित्येव ।

इदमपि सिद्धं भवति—पष्ठेन गृह्णाति षट्क इति ॥

( प्रदीपः ) सिद्धं त्विति । स्त्रीप्रकरणे य आगमादेशास्ते—अङ्गतः=अङ्गाधिकाधिकारे वक्तव्या इत्यर्थः । तत्र स्त्रीप्रत्यये परतोऽङ्गस्य विधीयमाना आगमादेशास्तत्र लुप्ते 'न लुमताङ्गस्य' इति प्रत्ययलक्षणप्रतिषेधान्न भविष्यन्तीति भावः ॥

( उद्घोतः ) अङ्गाधिकारे इति । अङ्गत इति—आद्यादि-त्वात्तत्सिरिति भावः । अङ्गस्येति तत्र तत्र सूत्रे वक्तव्यमिति तात्पर्यम् ॥

( ५१६२ प्रकारान्तरेण सिद्धान्तवार्तिकम् ॥ ४ ॥ )

॥ \* ॥ लिङ्गलुकि वा प्रकृतिप्रत्यापत्ति-  
वचनम् ॥ \* ॥

( भाष्यम् ) अथ वा लिङ्गलुक्येव प्रकृतिप्रत्यापत्तिर्वक्तव्या ॥

लिङ्गग्रहणेन नार्थः । लुकि वा प्रकृतिप्रत्यापत्ति-  
वचनमित्येव ॥इदमपि सिद्धं भवति—पष्ठेन गृह्णाति षट्क  
इति ॥

( सिद्धान्तभाष्यम् )

किं पुनरत्र ज्यायः ?

लुकि प्रकृतिप्रत्यापत्तिवचनमित्येव ज्यायः । इद-  
मपि सिद्धं भवति—पञ्चभिः षट्पदीभिः क्रीतः—पञ्च-  
षट्कः, दशपटुरिति ॥( प्रदीपः ) पञ्चपटुरिति । यणादेशस्यानाङ्गत्वात्प्रत्यय-  
लक्षणप्रतिषेधाभावः । यद्यपि यणादेशः प्रत्ययलक्षणो न भवति,  
तथापि स्त्रीप्रत्ययलुको बहिरङ्गत्वादिसिद्धत्वाद्यणादेशोऽन्तरङ्गो न  
निवर्ततेति प्रत्यापत्तौ त्विष्टं सिध्यतीत्यर्थः ॥( उद्घोतः ) प्रत्ययलक्षणो न भवतीति । वार्णत्वादिति  
भावः ॥ बहिरङ्गत्वादिति । तद्धितलुगपेक्षत्वात्, यण तु वार्ण-  
त्वादन्तरङ्ग इति भावः ॥

१ क. पुस्तके 'देशाः स्त्रीप्र' इत्येव पाठः ।

२ ननु स्त्रीप्रत्ययानामङ्गाधिकारे पाठे 'प्रत्ययः' 'परश्च' इत्येतावधिकारा-  
वपि तत्र पठनीयो स्याताम्, 'आद्युदात्तश्च' इत्ययमपि तत्रावुवर्त्य, इत्यादि  
गौरवं स्यात्तद्वारणायह—अङ्गस्येति तत्रेति ॥

३ छ. पुस्तके 'रथ्यभावः' इति पाठः ।

( परिभाषामुखेन सिद्धान्तभाष्यम् )

तत्तर्हि वक्तव्यम् ?

न वक्तव्यम् ।

संनियोगशिष्टानामन्यतरापाय उभयोरप्यपौयः ।

तद्यथा—देवदत्तयज्ञदत्ताभ्यामिदं कर्म कर्त-  
व्यम् । देवदत्तापाये यज्ञदत्तोऽपि न करोति ॥( प्रदीपः ) संनियोगशिष्टानामिति । लौकिकोऽयं  
न्यायः । एकस्मिन् प्रयोजने येषां सहाधिकारस्तत्रान्यतरनि-  
वृत्तावितरनिवृत्तिः । लिङ्गमपि शास्त्रेऽस्ति—'वित्त्वकादिभ्यश्छस्य  
लुक्' इत्यत्र छस्येति स्थानिनिर्देशः । तस्य हि प्रयोजनं छमात्रस्य  
लुग्यथा स्यात्, लुको निवृत्तिर्मा भूदिति । यदि चैषा परिभाषा  
नामविष्यत् तदा कुङ्क् न न्यवर्त्येदिति किं तन्निर्देशेन ? कथं  
पञ्चपटुरिति ? न हि यणादेशः संनियोगशिष्टः । एवं तर्ह्य-  
न्तरङ्गानपि विधीन् बहिरङ्गो लुग् बाधत इत्यकृत एव यणादेशो  
लुकि सति निमित्ताभावाद्यण न भवति । न च लुको बहिरङ्ग-  
त्वादिसिद्धत्वम् । नाजानन्तर्य इत्यसिद्धत्वेनिषेधात् । 'इको  
यणचि' इत्यत्र हि अचोरानन्तर्यमाश्रितम् ॥( उद्घोतः ) लोके कञ्चिदभिचारदर्शनादाह—लिङ्गम-  
पीति । एवं च ज्ञापकाच्छास्त्रेऽङ्गीक्रियते । किं च सहाधिकारविषयोऽयं  
न्याय इति न व्यभिचार इति तात्पर्यम् ॥ न च लुक् इति । अन्त-  
रङ्गानपीति न्यायस्य बहिरङ्गपरिभाषाऽपवादत्वेन लुग्विषये बहिरङ्गा-  
सिद्धत्वापवृत्तेश्चिन्त्यैषा शङ्का ॥ निषेधादिति । अनित्यत्वादपि तद-  
प्रवृत्तिर्वक्तुं शक्या ॥

( ६३९ विधिसूत्रम् ॥ ४ । १ । २ आ० २४ )

१३०३ वर्णादनुदात्तात्तोपधात्तो

नः ॥ ४ । १ । ३९ ॥

( ङीप्सन्निधयोगशिष्टनकारादेशाधिकरणम् )

( ५१६३ अतिव्याप्तिवारकवार्तिकम् ॥ १ ॥ )

॥ \* ॥ असितपलितयोः प्रतिषेधः ॥ \* ॥

( भाष्यम् ) असितपलितयोः प्रतिषेधो वक्तव्यः ।  
असिता, पलिता ॥

( ५१६४ विधिवार्तिकम् ॥ २ ॥ )

॥ \* ॥ छन्दसि क्रमेके ॥ \* ॥

( भाष्यम् ) छन्दसि क्रमेक इच्छन्ति । असिक्रय-  
स्योषधे, पलिक्कीरिद्युवतयो भवन्ति ।

४ च. पुस्तके 'एकैकस्मिन्' इति पाठः ॥

५ इदानीं नोपलब्धप्रदीपपुस्तकेषु 'सिद्धत्वप्रतिषेधात्' इत्येव पाठः,  
तथापि—उद्घोतपुस्तकेषु सर्वत्र 'सिद्धत्वनिषेधात्' इत्यस्य स्त्रीकारेण  
सोऽस्याभिः स्थापितः ॥

६ क. पुस्तके 'पलिता' इति दीर्घः पाठः ।

( प्रदीपः ) छन्दसि क्लमिति । तस्य स्थान इति बोद्धव्यम् ॥ अत्र केचित्—छन्दोग्रहणं प्रयोगदर्शनार्थमिच्छन्ति । तेन भाषायामपि क्लेशो भवति—‘गतो गणस्तूर्णमसिक्किनाम्’ इति । भाष्यकारेण त्वेतन्नोपन्यस्तमित्युक्तमित्याहुः ॥

( उद्ध्योतः ) तस्येति । तशब्दस्येत्यर्थः । नत्वापवादत्वादिति भावः ॥

( ५१६५ अव्यासिवारकवार्तिकम् ॥ ३ ॥ )

॥ \* ॥ वर्णान्डीवविधाने पिशङ्गादुप-  
संख्यानम् ॥ \* ॥

( भाष्यम् ) वर्णान्डीवविधाने पिशङ्गादुपसंख्यानं कर्तव्यम्—पिशङ्गी ॥

( प्रदीपः ) पिशङ्गादिति । उत्तरसूत्रेण ङीष् प्राप्ते ङीवविधिः । स्वरे विशेषः—पिशङ्गशब्दो ‘लघावन्ते द्वयोश्च बहुषो गुरुः’ इति मध्योदात्तादनुदात्तान्तः ॥

( उद्ध्योतः ) उत्तरसूत्रेणेति । तोषधापेक्षैमेव तत्रान्यत्वम्, वर्णादनुदात्तादिति तत्र वर्तते । तत्रानुदात्तात्त्वमुपपादयति—लघावन्ते इति ॥ बहुषः=बहुचः ॥

( ६४० विधिसूत्रम् ॥ ४ । १ । २ आ. २५ ॥ )

१३०४ जानपदकुण्डगोणस्थलभाज-  
नागकालनीलकुशकामुककबराद्  
वृत्त्यमत्रावपनाकृत्रिमाश्राणा-  
स्थौल्यवर्णानाच्छादनायोवि-  
कारमैथुनेच्छाकेशवेशेषु

॥ ४ । १ । ४२ ॥

( ५१६६ नियमवार्तिकम् ॥ १ ॥ )

॥ \* ॥ नीलादोषधौ ॥ \* ॥

( भाष्यम् ) नीलादोषधाविति वक्तव्यम् । नीली ओषधिः ॥

१ प्रायशच्छन्दोविषयकप्रयोगदर्शनाच्छन्दसीत्युच्यते । छन्दोग्रहणं न नियामकमित्याशयः ॥

२ ‘ङीप् प्राप्ते विधिः’ इति च. पाठः ।

३ ननु ‘अन्यतो ङीष्’ इति सूत्रस्थान्यतःपदेन वर्णवाचकमित्रादित्याद्यर्थः स्यात्तदाशंकावारणयाह—तोषधापेक्षमेवेति ॥

४ आच्छादनमित्रार्थाङ्गीलशब्दादोषविवाचकादपि ङीष् सूत्रेणैव प्राप्त इति स्वार्थमेवैतद्वार्तिकमित्याशङ्कावारणयाह—सर्वस्मिन्नित्यादि ॥

५ नियमार्थकनीलादोषधाविति वार्तिकेन निषेधाह—प्राणिनि चेति ॥

६ पूर्वेण प्राप्तस्यैवार्थं विकल्पः ॥

( प्रदीपः ) नीलादिति । सर्वस्मिन्ननाच्छादने प्राप्नोतीति वचनम् ॥

( उद्ध्योतः ) ननु नीलादनाच्छादने ङीषो विधानाद्यर्थमेतदत आह—सर्वस्मिन्निति । नियमार्थमिति भावः ॥

( ५१६७ विधिवार्तिकम् ॥ २ ॥ )

॥ \* ॥ प्राणिनि च ॥ \* ॥

( भाष्यम् ) प्राणिनि चेति वक्तव्यम् । नीली गौः, नीली वडवा ॥

( ५१६८ विकल्पवार्तिकम् ॥ ३ ॥ )

॥ \* ॥ वा संज्ञायाम् ॥ \* ॥

( भाष्यम् ) वा संज्ञायामिति वक्तव्यम् । नीली, नीला ॥

( ६४१ विकल्पविधिसूत्रम् ॥ ४ । १ । २ आ. २६ )

१३०५ वोतो गुणवचनात् ॥ ४।१।४४ ॥

( विकल्पाधिकरणम् )

( जिज्ञासाभाष्यम् )

गुणवचनादित्युच्यते, को गुणो नाम ?

( प्रदीपः ) उत इति वचनान्द्वचनग्रहणाच्च अदेङोर्न ग्रहणम् । विशेषणस्यापि तु गुणस्य ग्रहणं प्राप्नोति । यथा ‘यस्य गुणस्य हि भावात्’ इत्यत्र । तर्तश्च जात्यादिवचनादपि ङीष् प्राप्नोति—आखुरित्यादाविति पृच्छति—को गुण इति ॥

( उद्ध्योतः ) अदेङुगुण इति परिभाषणात्किमप्यश्रेनेत्यत आह—उत इतीति ॥ वचनग्रहणाच्चेति । गुणवति द्रव्ये वर्तमान-प्रातिपदिकलाभाय हि तत् । न चादेङामेवं प्रकारः सम्भवतीति भावः ॥ नन्वेवं ‘संसर्गिभेदकं यद्यत्’ इति लक्षितगुणग्रहणमस्त्वित्यत आह—विशेषणस्यापि त्विति । अपि तु विशेषणस्य संसर्गिभेदकमितिलक्षितगुणस्य ग्रहणं प्राप्नोतीत्यन्वयः ॥

( गुणलक्षणभाष्यम् )

सत्त्वे निविशतेऽपैति पृथग् जातिषु दृश्यते ।

आधेयश्चाक्रियाजश्च सोऽसत्त्वप्रकृतिर्गुणः ॥

( प्रदीपः ) सत्त्व इति । द्रव्यमाश्रयते, तत एव च द्रव्यान्निवर्तते, भिन्नजातीयेषु दृश्यते यः स गुणः । एतेन जातेर्गुणत्वं

७ वोतो गुणवचनादिति सूत्रे गुणपदेन ‘अदेङां’ ग्रहणं किञ्चेत्याशङ्क्यामाह—उत इति वचनादित्यादि । अदेङामुदन्तत्वं न सम्भवतीति तत्सामर्थ्यात् ‘अदेङां’ ग्रहणमिति भावः ॥

८ ननु गुणपदेन गुणविशिष्टस्य लक्षणं स्यादिति—अदेङविशिष्टादुकारान्तादित्याद्यर्थोऽपि संभाव्येतेति—उत इति वचनसामर्थ्यमयुक्तं स्यादत आह—वचनग्रहणाच्चेति ॥

९ गुणपदेन विशेषणस्य ग्रहणादाखुशब्दादपि वोतो गुणवचनादित्यनेन ङीष् प्राप्त्यादतो साध्यकार आह—को गुणो नामेति ॥ आखुशब्देन हि आखु-त्वरूपा जातिविशेषणीभूतोच्यते इति गुणवचनोऽयमाखुशब्द इति भावः ॥

निवारितम् । सा हि द्रव्ये निविशमाना द्रव्यं न कदाचिज्जाति, न च भिन्नजातीयानि द्रव्याण्यभिनविशते । यद्यपि गवाश्वादिषु प्राणित्वमस्ति तथापि प्राणित्वेन तेषामेकजातीयत्वमेव ॥

क्रियायास्तु पूर्वोक्तलक्षणयोगाद् गुणत्वं प्राप्नोति । साऽपि हि द्रव्ये निविशते कदाचिद् द्रव्यान्निवर्तते । निष्क्रियं हि द्रव्यं कदाचिद् भवति कदाचित्सक्रियम्, भिन्नजातीयानि च द्रव्याण्याश्रयतीत्याह—**आधेय इति**—उत्पाद्यः—यथा घटादेः पाकजो रूपादिः ॥ **अक्रियाजः**=अनुत्पाद्यः—यथाऽऽकाशादेर्महत्त्वादिः । क्रिया तूपाद्यैव न निवर्तते तस्या द्वैविध्याभावात् गुणत्वाभावः ॥

एवं तु द्रव्यस्यापि गुणत्वं प्राप्नोति । अवयविद्रव्यमवयवद्रव्येषु निविशते, असमवायिकारणसंयोगनिवृत्तौ च विनाशात्ततोऽपैति, भिन्नजातीयेषु च हस्तपादादिषु दृश्यते । द्विविधञ्च तन्निवर्तनित्यभेदेन । निरवयवस्य द्रव्यस्यात्मपरमाण्वादेर्नित्यत्वादवयविद्रव्यस्यानित्यत्वादित्याह—**असत्त्वप्रकृतिरिति** । अद्रव्यस्वभाव इत्यर्थः । अत्र पृथग्जातिष्वित्यसमासः । समासे हि 'जात्यन्तान्छब्धधुनि' इति छः प्रसज्येत । तत्र व्यक्तिषु—जात्याधारेषु दृश्यमानः—जातिषु दृश्यते—इत्युच्यते ॥

( उद्घोतः ) द्रव्यमिति । सीदन्त्यस्मिन् जातिगुणक्रिया इति व्युत्पत्तेः सदैरौपादिको वप्रत्ययः । ततः पाकादिकारणान्तरवशाद्गुणान्तरप्राप्तौ स गुणस्ततो द्रव्यान्निवर्तते इत्यर्थः ॥ **भिन्नजातीयेष्विति** । घटपटादिष्वित्यर्थः ॥ एतेन जातेरिति । इदमुपलक्षणम्, अनेन संज्ञाया अपि तत्त्वनिरासात् ॥ न कदाचिदिति । नित्यत्वात्तस्या इति भावः ॥ **प्राणित्वमिति** । यद्यपि प्राणित्वं प्राणसंबन्धरूपं न जातिर्नाप्यखण्डोपाधिस्तथापि तस्य जातित्वाङ्गीकारेणेदम् ॥ इत्याहेति । इत्यत आह इत्यर्थः ॥ **आधेय इत्यस्यार्थः**—उत्पाद्य इति । एतेन नित्येनित्यवृत्तिजातिमत्त्वं लब्धम् ॥ नैवं क्रियेत्याह—**क्रियात्विति** ॥ **अद्रव्यस्वभाव इति** । द्रव्यभिन्न इत्यर्थः, द्रव्यादन्य इति उत्तरलक्षणे उक्तेः । द्रव्यपदेनात्र गुणाश्रय उच्यते । अत्रैवं व्याख्याने 'पृथग् जातिषु दृश्यत' इत्यनेन, 'सत्त्वे निविशते' इत्यादिना वा जातेर्वारणे सिद्धेऽन्यतरवैयर्थ्यापत्तिः । किं च क्रियावारकेणैव जातिवारणे सिद्धे उभयोरपि वैयर्थ्यम् । किं च पृथक्जाति-

ष्वित्यनेन जातिवारणमशक्यं भिन्नजातीयेषु घटपटादिषु द्रव्यत्वादिदर्शनात् ॥

( लक्षणान्तरभाष्यम् )

अपर आह ॥

उपैत्यन्यज्जहात्यन्यद् दृष्टो द्रव्यान्तरेष्वपि ।

वाचकः सर्वलिङ्गानां द्रव्यादन्यो गुणः स्मृतः ॥

( प्रदीपः ) अयमेवार्थः श्लोकान्तरेणोच्यते—**उपैत्यन्यदिति** । अन्यद्—द्रव्यं शुक्लादिको गुण आगच्छति, अन्यतु परित्यजति, भिन्नजातीयेषु च द्रव्येषु दृष्टः । सर्वलिङ्गाश्रयगतलिङ्गाहित्वात्—**वाचकः सर्वलिङ्गानाम्** । शब्दधर्मस्य वाचकत्वस्यार्थ आरोपाद् **वाचक इत्युच्यते** ॥ **द्रव्यादन्य इति** । यथोक्तलक्षणयुक्तत्वेऽपि यस्य द्रव्यत्वं नास्ति स गुण इत्यर्थः ॥

( उद्घोतः ) अन्यद्रव्यमिति । यथा कुसुम्भादिरूपं वस्त्रमायाति कुसुम्भञ्च परित्यजतीत्यर्थः । पटुत्वाद्यपि क्वचिदायाति क्वचिन्नश्यति, कस्यचित्पटोरपटुत्वस्यापटोश्च पटुत्वस्य दर्शनात् । पूर्वोक्तलक्षणेऽप्येवमेव व्याख्यातुमुचितम् ॥ **द्रव्येषु दृष्ट इति** । पूर्वोक्तसंज्ञाया जातेश्च तत्त्वनिरासः ॥ ननु गुणस्य वाचकत्वमनुपपन्नमत आह—**शब्दधर्मस्येति** । अनेनालिङ्गक्रियाया गुणत्वनिरासः । अत्रापि पूर्वोक्तलक्षणवच्चरित्रविशेषणताऽऽपत्तिः । द्रव्यादन्यत्वेन भावत्वोपलक्षणादभावनिरासः ॥

अत्र वदन्ति—गुणो नामेति प्रश्ने नामैकदेशग्रहणम्, गुणवचनः क इति प्रश्नः । अत एवोत्तरे वाचकः सर्वलिङ्गानामिति यथाश्रुततयैव संगच्छते । येषां च शब्दानामाकाङ्क्षारसूत्रे गुणवचनसंज्ञोक्ता तेषामेवात्र कथनम् । एवं हि द्वयोर्भाष्ययोरेकवाक्यता भवति । तत्र हि समस्तकृदन्तस्तद्विज्ञानान्तसर्वनामजातिसंख्यासंज्ञाशब्दातिरिक्तशब्दस्य गुणवचनसंज्ञा कृता । तस्मादत्रापि विशेषणैस्तद्व्यावृत्तिरेव युक्ता ॥

तथाहि—तत्रार्थपदेन संज्ञानिरासः । न हि संज्ञाजातिशब्दाद्व्ये विद्यमान एव रक्तादिशब्दवत्कदाचिद्वाचकत्वेन प्रवर्तन्ते कदा-

१ ननु प्राणित्वरूपा जातिभिन्नजातीयानि गवाश्वादीनि द्रव्याण्यभिनविशते एवेति जातिवर्णनं गुणलक्षणं प्राप्तमित्याशङ्क्यामाह—यद्यपीति ॥

२ सत्त्वे निविशत इत्यादिकारिकाधोक्तलक्षणयोगात् ॥

३ 'जातीयानि द्रव्याण्या' इति च. पाठः ।

४ 'धारेषु दृश्यत इत्युच्यते' इति क. पाठः ।

५ गुणस्य द्रव्याश्रितत्वं दर्शयति—सीदन्त्यस्मिन्निति ॥

६ गुणस्य द्रव्याश्रितत्वं दर्शयति—ततः पाकादीति ॥

७ परिनिष्ठितं गुणलक्षणमाह—नित्यानित्येत्यादि ॥

८ द्रव्यपदेन—सोऽसत्त्वप्रकृतिरित्यत्रत्यसत्त्वपदेनेत्यर्थः ॥

९ 'उच्यते' इत्युच्यत इति । जातिशब्दो लक्षणया व्यक्तवचन इति भावः । अत्रैव इत्यधिकः पाठो दृश्यते ज. पुस्तके ॥

१० एवं कैर्यटोक्तव्याख्यानेऽव्याप्त्यतिव्याप्तिवैयर्थ्यरूपा दोषाः सम्भवन्तीत्यर्थः । स्वातन्त्र्यं व्याख्यानम् 'अत्र वदन्ति' इत्यादिनाऽमे कथयति ॥

११ ननु जातिपदेन व्यक्तेर्ग्रहणे 'पृथक् जातिषु' इत्यनेन न जातेर्वारणम्, तथा च नाम्यतरवैयर्थ्यापत्तिरित्यत आह—किं च क्रियेति ॥

१२ नन्वाधेयपदेन न—उत्पाद्यरूपार्थस्य ग्रहणम्, किन्त्वाधारे स्थित इत्यर्थस्य ग्रहणम्, तथा 'अक्रियाजः' इति क्रियावारकपदेन जातेर्वारणं न सम्भवति, तस्या अप्यक्रियाजत्वादित्यस्यऽऽह—किं च पृथगिति ॥

१३ कुसुम्भादिना यत्र वर्णं रञ्जयति रङ्गकारसंज्ञं कुसुम्भरूपं वर्णं समायाति कुसुम्भञ्च तद्रूपं परित्यजतीत्यर्थः ॥

१४ अत्रत्यं तत्त्वं सुधीभिरेवोहनीयम् ॥

१५ द्रव्यादन्यपदेन द्रव्यभेदो विधक्ष्यते—द्रव्यभिन्नो द्रव्यसदृश इति । सादृश्यञ्च भावत्वेन, तेनाभावनिरास इत्यर्थः ॥

१६ आद्यपादेन—सत्त्वे निविशतेऽपैतीत्यनेन । घटो रक्त इत्यादिव्यवहारस्तु घटस्य विद्यमानत्वदशायामेव भवति, न त्वविद्यमानत्वदशायाम् । संज्ञादिशब्दानां न तथा व्यवहार इति भावः ॥

चिन्नेति भवन्ति । 'जातिषु पृथक् दृश्यते' इत्यनेन सर्वनामनिरासः । यथा शुक्लादयः शब्दाः समाने शुक्ले गवि शुक्लशब्दः, अश्वे कर्कशशब्दः, नैवं सर्वनामशब्दा नियतविषयाः । चार्वाक्योऽपि क्वचिच्चारुरिति क्वचिच्चारुतर इति, नैवं क्वचिदपि सर्वतर इति । 'आधेयः' इत्यनेन संख्याशब्दनिरासः । न हि स रक्तादिगुणशब्दवद्ब्रह्मे विद्यमाने यत्ताधेयः—यत्ताधेयार्थक इत्यर्थः । अनेनैव जातिशब्दानामपि निरासः । अक्रियाज इत्यस्य क्रियाप्रतिपादकधात्वजन्य इत्यर्थः । तेन कृदन्तनिरासः । असत्त्वप्रकृतिरित्यनेन सत्त्ववाचकप्रकृतिकभिन्नार्थकेन समस्ततद्धितान्तयोनिरासः । अत एव प्रकृतिग्रहणं चरितार्थम् ॥

उत्तरक्षेकेष्याद्यपादेन संज्ञाशब्दनिरासः, दृष्ट इत्यस्य पृथगिति शेषः । तेन सर्वनामनिरासः । तृतीयपादेन जातिनिरासः, न चाद्यपादेन जातिनिरासः । नीचतत्तद्वर्णवृत्त्या सप्तमादौ ब्राह्मणत्वादिनिरासात्, विश्वामित्रादौ तत्सम्बन्धाच्च । आविष्टलिंगा जातिर्यल्लिंगसुपादाय प्रवर्तते—उत्पत्तिप्रभृत्याविनाशात्तल्लिङ्गं न जहातीति विशेषणानां चेति सूत्रे भाष्योक्तेस्तद्वाचकानां न सर्वलिंगवाचकत्वम् । अनेन संख्यानिरासोऽपि, विश्वत्यादीनां सर्वलिंगत्वाभावात् । द्रव्यादन्य इत्यस्य द्रव्यवाचकप्रातिपदिकप्रकृतिकादन्य इत्यर्थः । द्रव्यवाचकान्यप्रकृतिक इत्यर्थो वा । तेन समस्ततद्धितान्तयोनिरासः । द्वितीयपादस्थापिना—अधातुजत्वस्य, तेन कृदन्तनिरासः । अत एवोत्तरसूत्रे बहुग्रहणं चरितार्थम् । संख्याशब्दस्यागुणवचनत्वादिति कैच्यटव्याख्यानेऽप्याधेयश्चेत्यादिना संख्यावारणसम्भवात् । वस्तुतोऽत्रत्यमिदम्भाष्यमेकदेशयुक्तिः, व्याख्यालेशस्याप्यभावात्, उत्तरीत्या सिकताकूपवद्विशीर्णत्वाच्च, आकडारसूत्रे स्वयमुक्तत्वाच्च भगवताऽत्र नोत्तरितमिति भाति ॥

( ५१६९ सिद्धान्तसाधकवार्तिकम् ॥ १ ॥ )

॥\*॥ गुणवचनान्डीवाद्युदात्तार्थम् ॥\*॥

( भाष्यम् ) गुणवचनाद् डीवक्तव्यः ।

किं प्रयोजनम्? आद्युदात्तार्थः । आद्युदात्ताः प्रयोजयन्ति—वस्वी, पट्नी ॥

( प्रदीपः ) वस्वीति । 'धान्ये नित' इत्यतो निदिति वर्तमाने 'भूस्त्वस्मिहि' इति वसुशब्द आद्युदात्तो व्युत्पादितः । तस्मान् डीपि सति ईकारोऽनुदात्तो भवति । डीषि तूदात्तः स्यात् । अन्तोदात्तात्तु डीमडीषोर्विशेषाभावः—'उदात्तयणो हल्पूर्वात्' इति डीप उदात्तत्वविधानात् ॥

१ सर्वनामशब्दानां नियतविषयत्वं नास्ति यथा कर्कादिशब्दानाम् । जातिवाचकेषु पार्थक्येन नियतविषया गुणशब्दा दृश्यन्ते, न तथा सर्वनामशब्दाः, ते हि सर्वत्रानिवन्धमचरन्ति ॥

२ नामैकदेशग्रहणम्, गुणवचनः क इति प्रश्न इत्यभिप्रायेण 'यत्ताधेयार्थकः शब्दः' इत्ययं ग्रन्थः ॥

३ समासतद्धितयोः प्रायेण सत्त्ववाचकं लुप्तमेव प्रकृतिरिति असत्त्वप्रकृतिरित्यनेन तथोच्युदासः ॥

४ अत एव—सत्त्ववाचकप्रकृतिकयोः समासतद्धितयोनिरासत्येष्टत्वादेव ॥

५ ख. पुस्तके 'तेन सर्वसर्वनाम' इति पाठः ॥

६ उपैत्यन्यज्जहात्यन्यदिसाद्यपादेन जातिशब्दानां न निरासः, ब्राह्मणा-

( उद्ध्योतः ) ननु डीमडीषोः को विशेषोऽत आह—धान्ये निदिति । वसुशब्दः प्राशस्त्यगुणवाची, खरुः=पाणिग्रहणोत्कण्ठावती ॥

( ५१७० अतिव्याप्तिवारकवार्तिकम् ॥ २ ॥ )

॥ \* ॥ खरुसंयोगपधप्रतिषेधश्च ॥ \* ॥

( भाष्यम् ) खरुसंयोगोपधानां च प्रतिषेधो वक्तव्यः—खरुरियं ब्राह्मणी, पाण्डुरियं ब्राह्मणी ॥

( ६४२ विधिसूत्रम् ॥ ४ । १ । २ आ. २७ )

१३०६ पुंयोगादाख्यायाम् ॥ ४।१।४८ ॥

( डीपधिकरणम् )

( ५१७१ अतिव्याप्तिवारकवार्तिकम् ॥ १ ॥ )

॥ \* ॥ गोपालिकादीनां प्रतिषेधः ॥ \* ॥

( भाष्यम् ) गोपालिकादीनां प्रतिषेधो वक्तव्यः—गोपालिका, पशुपालिका ॥

किं पुनरिहोदाहरणम्?

प्रष्टी, प्रचरी ॥

( आक्षेपभाष्यम् )

कथं पुनरयं प्रष्टशब्दोऽकारान्तः स्त्रियां वर्तते? ।

( प्रदीपः ) पुंसा योगः पुंयोगः, तस्माद्धेतोर्यत्प्रातिपदिकं स्त्रियां वर्तते ततो डीप् भवति । आख्याग्रहणं गुणभूतेनापि पुंसा संबध्यते, अन्येन संबन्धासंभवात् । गणकादयो हि शब्दाः पुंयोगात् स्त्रियां वर्तमाना न पुंयोगस्याख्या भवन्ति । स्त्रियां च पुंयोगमन्तरेण न प्रवर्तन्त इति स्त्रिया अपि नाख्याः । पुंयोगात् स्त्रियां वर्तमानानां स्त्रीं प्रत्याख्यात्वमव्यभिचाराज् विशेषणम् । पुंविशेषणस्य तु प्रयोजनं प्रजाता प्रसूतेत्यादौ डीभिवृत्तिः । प्रसूतादयो हि पुंयोगात् स्त्रियां प्रवर्तन्ते पुमांसं तु नाचक्षते ॥ गोपालिकादीनामिति । 'सिद्धये' इति वाक्यशेषः ॥ किं पुनरिति । यदि प्रष्टादिशब्दः पुंसि व्युत्पाद्यते ततः स्त्रीवृत्तिर्न स्यात् । अथ तत्समर्थाचरणान् प्रस्थानादिक्रियां प्रति कर्तृत्वमाश्रित्य स्त्रियां व्युत्पाद्यते तदाऽन्तरङ्गत्वाद्यापि कृते सुबुत्पत्तौ सत्यां समासे कृते—अकारान्तत्वाभावान् डीप् न स्यादिति प्रश्नः ॥

( उद्ध्योतः ) छिष्टत्वात्स्वार्थं दर्शयति—पुंसा योग इति ।

सुत्तनवर्णेन स्वापेक्षयाऽपकृष्टवर्णवृत्त्या जीवने सप्तमपुरुषादौ ब्राह्मणादेनिरासो भवति, उत्तमाचरणेन च विश्वामित्रादौ ब्राह्मणत्वदर्शनाच्च जातिरप्युपैत्यन्यज्जहात्यन्यदितिरूपेण वर्तते इति न तेन जातिशब्दोदेनिरास इति भावः ॥

७ जातिशब्दानां सर्वलिङ्गवाचकत्वाभावादेव 'वाचकः सर्वलिङ्गनाम्' इत्युक्त्या तेषां गुणत्वनिरासः ॥

८ अस्य संग्रह इति शेषः ।

९ कृदन्तनिरासो यदि न स्यात्तर्हि बहुशब्दस्यापि गुणवचनत्वं स्यादित्यनेनैव बहुशब्दात्तद्वीमल्यवसिद्धौ ब्रह्मादिभ्यश्चेति सूत्रे बहुग्रहणं व्यर्थं स्यादिति भावः ॥

१० छ. पुस्तकेऽस्य न वार्तिकत्वेन ग्रहणम् ।



कर्तृकरण इति समासः ॥ हेतोरिति । हेतौ पञ्चमीति भावः ॥ ननु प्रधानेन योगेन, स्त्रिया वा सम्बन्धः स्यादत आह—अन्येनेति ॥ तत्र नार्थ इत्याह—गणकादय इति ॥ अन्ये स्त्रिया आख्यायामित्यत्र किमुपयोगात्प्राक् तदाख्यायामित्यर्थः ? उत उत्तरकालमिति ? नाथ इत्याह—स्त्रियाञ्चेति ॥ नान्य इत्याह—पुंयोगादिति ॥ प्रसूतादयो हीति । पुंयोगहेतुकगर्भाधानोत्तरकालं तन्निःसरणरूपप्रसवप्रवृत्तिनिमित्तत्वादिति भावः ॥ नाचक्षते इति । ततो गर्भनिःसरण-भावादिति भावः । गर्भाधाननिमित्तकः प्रसूतशब्दः पुंस्यपि, तथाऽप्युक्तप्रवृत्तिनिमित्तको न पुंस आख्या । नापि गर्भाधाननिमित्तेन प्रसूतशब्दवाच्यपुंयोगमात्रेणास्य स्त्रियां वृत्तिरिति भावः ॥ गोपालिकादीनां प्रतिषेधप्रतियोगित्वासम्बन्धाद्—वाक्यशेष इति । नन्वत्रैव तुजकाभ्यामिति निषेधात् समासो दुर्लभः, शेषषष्ठ्या समासेऽपि आपः सुपः परत्वादित्वं दुर्लभमिति चेन्न । शेषषष्ठ्या अपि तत्प्रकृत्यर्थस्य क्रियाजनकत्वात् कारकत्वमेवेति तथाऽपि सुबुत्पत्तेः पूर्वं समास इति नापः सुपः परत्वमित्यदोषात् । यथाकथञ्चित्कारकोपादानेऽपि कथञ्चित्कारकत्वमादाय सा प्रवर्तत इति अत्रत्यभाष्यात्, उपपदमिति सूत्रस्थभाष्याच्च ज्ञायते ॥ पुंसीति । प्रस्थानादिक्रियायाः पुंभर्मत्वादिति भावः । उदाहरणयोः सुपिस्थः, चरेष्टः—इति कटौ ॥

( समाधानभाष्यम् )

तस्येदमित्यनेनाभिसम्बन्धेन । यथैव ह्यसौ तत्कृतान् स्नानोद्धर्तनपरिषेकान् लभते, एवं प्रष्टशब्दमपि लभते ॥

( प्रदीपः ) तस्येदमित्यनेनेति । यथा राजामालो राजकार्याणि, राजव्यपदेशं च लभते; तथा प्रष्टभार्याऽपीत्यर्थः । 'स्नान' शब्दः करणसाधन इत्यपुनरुक्तः 'परिषेक' शब्दः ॥

( उद्घोतः ) भाष्ये—तस्येदमिति । सामान्ये नपुंसकम् ॥ तत्कृतानिति । तस्येदमित्यभिसम्बन्धकृतानित्यर्थः ॥ करणसाधन इति । तथा च स्नानशब्दो गन्धतैलादिवचन इत्यर्थः ॥

( समाधानाक्षेपभाष्यम् )

यद्येवं,

१ योगेनेति । सूत्रस्थयोगशब्देनेत्यर्थः ॥

२ योगशब्देनाख्याया न सम्बन्धः, गणकादयो हि शब्दा गणकरूपा पुमाख्या स्त्रियां वर्ततेऽतः स्त्रियाम्प्रवर्तते, न तु पुंयोगस्याख्या वर्तत इति प्रवर्तते ॥

३ पुंयोगादिति सूत्रे पुम्पदभावे योगादाख्यायामिति सूत्रं स्यात्तत्त्व या योगाख्या स्त्रियां वर्तते ततो डीषित्यर्थः सम्प्रयेत, प्रसूतादयो हि शब्दाः पुंयोगाख्यां ज्ञापयन्ति, प्रसूतेः पुंयोगहेतुकगर्भाधानोत्तरभावित्वात् । न तु पुमाख्यां ज्ञापयन्ति—अतः पुम्पदमिति भावः ॥

४ पुंसांस्मृतियोग्यत्वाभावादिति भावः ॥

५ ननु देवो देव्यामुग्रस्यासूत, प्रसूतो देवदत्तः पुत्रमिषादिलोकप्रसिद्धः प्रसूतशब्दः पुंस्यपि—इति सूत्रे पुम्पदग्रहणेऽपि ततो डीष् प्रागुयादेवेत्यत आह—गर्भाधानेति । क्रियाप्रधानोऽर्थः शब्दो न पुंस आख्या इति भावः ॥

६ प्रतिषेधः—अभावः । तस्य च प्रतियोगित्वत्वेन न सम्भवतीति 'सिद्धये' इति शेषः । एवञ्च तेषां रूपाणां सिद्धये डीषः प्रतिषेध इत्यर्थः ॥

९ पा० च०

( ५१७२ आक्षेपसाधकवार्तिकम् ॥ २ ॥ )

॥ \* ॥ पुंयोगादाख्यायां तद्धित-  
लुग्वचनम् ॥ \* ॥

( भाष्यम् ) पुंयोगादाख्यायां तद्धितस्य लुग् वक्तव्यः । 'तस्येदम्' ( ४३१२ ) इति प्राप्नोति ॥

न तर्हीदानीमिदं भवति—प्राष्टय इमाः, प्राचर्य इमा इति ।

भवति च । विभाषा लुग् वक्तव्यः ।

यदा लुक् तदा प्रष्टी, यदा न लुक् तदा प्राष्टी ॥

( प्रदीपः ) तद्धितलुग्वचनमिति । तस्येदमिति संबन्धस्य भेदनिबन्धत्वाद् भेदाश्रयतद्धितोत्पत्तौ सत्यां तस्य लुग्वक्तव्यः । लुकि च सति प्रष्टीतिरेव प्रष्टशब्दस्तद्धितार्थं स्त्रियमभिधत्त इति प्रष्टीति ङीष् सिद्ध्यति ॥

( वार्तिकान्यथासिद्धिपरभाष्यम् )

यद्येवं नार्थो लुका, विभाषा तद्धितोत्पत्तिः ।

यदा तद्धितोत्पत्तिः—तदा—प्राष्टी ।

यदा न तद्धितोत्पत्तिः—तदा—प्रष्टी ॥

( वार्तिकप्रयोजनबोधकभाष्यम् )

एवमपि लुग् वक्तव्यः । न ह्यन्तरेण तद्धितस्य लुकं परार्थे शब्दो वर्तते ॥

( प्रदीपः ) न ह्यन्तरेणेति । तद्धितस्य विकल्पेनोत्पत्तावपि पक्षे वाक्यमेव भवति—प्रष्टस्येति । तत्र च प्रष्टशब्दः पुंस्येव वर्तते न तु स्त्रियाम् । तस्मात् स्त्रीवृत्तित्वमस्येच्छता तद्धितलुग्विधेय इत्यर्थः ॥

( उद्घोतः ) ननु तद्धितस्य विकल्पे प्रष्टशब्द एव सम्बन्धमाचष्ट इति किं लुकेत्यत आह—तद्धितस्येति । महाविभाषया वाक्यस्यैवाभ्यनुष्ठानादिति भावः । लक्षणया चेदृशेऽसाधुत्वम्, तत्सम्बन्धीत्यर्थेऽनुशासनेन प्रत्ययांतस्यैव, तत्सम्बन्धीत्यादिसमोसस्यैव वा साधुत्वनिश्चयनादिति तात्पर्यम् ॥

७ वार्तिकोक्तगोपालिकेति रूपे साधयति—नन्वत्रेत्यादिना ॥

८ तत्प्रकृत्यर्थस्य=षष्ठीप्रकृत्यर्थस्य गोशब्दार्थस्य पालनरूपक्रियाजनकत्वात्कारकत्वमित्यर्थः ॥

९ उपपदनतिङिति सूत्रे—कुम्भकार इत्यत्र षष्ठीसमासोऽपि प्राप्तः, उपपदसमासोऽपि । तत्र भाष्यकार आह—न वाऽर्थो विप्रतिषेधेन, किं कारणम् ? षष्ठीसमासस्याभावादुपपदसमासो भविष्यति—गतिकारकोपपदानां कृद्भिरिति समासवचनात् । एवञ्च कुम्भस्य कार इत्यादौ कारशब्दात्तुप्रत्ययोत्पत्तेः प्राक् उपपदमिति प्राप्तः । सुबुत्पत्तेः पूर्वं षष्ठी समासो न प्राप्नोतीति तस्याभावो भाष्यकारेणोक्तः । तथा च शेषषष्ठ्यन्तस्य कुम्भशब्दस्य कारकत्वम्भाष्यकृतोक्तमिति सुस्पष्टमेव ॥

१० यः सिध्यते स लुप्यमानार्थमिवासीति न्यायादिति भावः ॥

११ तत्सम्बन्धीत्यादि समासस्येति । प्रष्टभाष्यादि समासस्येत्यर्थः ॥

( प्रत्याक्षेपभाष्यम् )

यदि पुनस्तस्यामेव प्रष्टशब्दो वर्तेत ।

कथं पुनस्तस्यामेवाप्रतिष्ठमानायां प्रष्टशब्दो वर्तेते ?

यथैव ह्यसावकुर्वती किञ्चित्पापं भर्तृकृतान् वध-  
बन्धनादिक्रेशान् लभते, एवं प्रष्टशब्दमपि लभते ॥( प्रदीपः ) यदि पुनरिति । यथा पञ्चभिर्हलैः कृषतीति  
प्रतिविधानात् कर्तृत्वम्, एवं स्त्रिया अपि प्रस्थानादौ कर्तृत्वं  
स्यादेवेति भावः ॥ कथमिति । साक्षात्तस्याः क्रियाया अकर-  
णादकर्तृत्वं मन्यते ॥ यथैवेति । साक्षात्पापमकुर्वत्यपि संवि-  
धानात्कर्तृत्वमापद्यत एव । यथा स्वामिदासौ पचत इति  
स्वामिनः संविधातृत्वात् पचत्वम्, दासस्य तु साक्षात्, तथा  
स्त्रीपुंसयोः प्रस्थातृत्वमित्यर्थः ॥( उद्ध्योतः ) प्रतिविधानात्—तत्समर्थाचरणात्, पञ्चभिर्हलै-  
र्भूकर्षणस्यैकानासम्भवादिति भावः ॥ भाष्ये—भर्तृकृतानिति ।  
भर्तृकृतैर्पापकृतानित्यर्थः । तत्कृतानिति पाठेऽप्ययमेवार्थः ॥ “तर्था च  
दाम्पत्यलक्षण एव पुंयोगो भगवतोऽभिमतः । केकयी, देवकी, रेवती-  
त्यादौ गौरादित्वान्डीषिति तदाकृतम्” ॥ तथेति । स्वामिदासयोः  
पापकर्तृत्ववत्स्त्रीपुंसयोः पापकर्तृत्ववच्च तयोः प्रस्थातृत्वमपीत्यर्थः ॥  
कथम्पुनरन्यार्थेनान्याथाभिधानमत आह—सम्बन्धादिति ॥

( ५१७३ पूर्वपक्षवार्तिकम् ॥ ३ ॥ )

॥ \* ॥ सुबन्तसमासवचनाच्चाकारा-  
न्तानुपपत्तिः ॥ \* ॥( भाष्यम् ) सुबन्तसमासवचनाच्चाकारान्तता नो-  
पपद्यते । सुबन्तानां समासस्तत्रान्तरङ्गत्वाद्वाप ।  
टाप्युत्पन्ने समासः । स्याशब्दः समस्येत । तत्र पुंयो-  
गादाख्यायामकारान्तादितीकारो न प्राप्नोति ॥( प्रदीपः ) तत्रान्तरङ्गत्वादिति । प्रातिपदिकं पूर्वं  
लिङ्गमभिधाति, पश्चात्संख्यामिति तन्निमित्तस्य सुपो बहिरङ्ग-  
त्वमिति भावः ॥

( ५१७४ समाधानवार्तिकम् ॥ ४ ॥ )

॥ \* ॥ सिद्धं तु स्त्रियाः पुंशब्देना-  
भिधानात् ॥ \* ॥

( भाष्यम् ) सिद्धमेतत् ।

१ देवदत्तः पञ्चभिर्हलैः कृषतीत्यत्र यथा पञ्चभिर्हलैः कर्षणमितरेषां साहा-  
स्येन सम्पाद्यते कर्षणकर्तृत्वशाक् च भवति तथा पतिसाहास्यके प्रस्थानेऽपि  
कर्तृत्वं स्त्रिया इत्यर्थः ॥

२ ‘आपद्यते यथा’ इति च. पाठः ।

३ न तु भर्ता वधः क्रियते बन्धनं वा । किन्तु भर्तृपापकृतानि वधबन्धना-  
नीति भावः ॥

४ “

” एतच्चिन्हङ्कितो ग्रन्थ अस्मात्सविधे प्रमाणत्वेनाश्रितेषु  
पुस्तकेषु नोपलभ्यते । तथाप्यस्याध्यायस्य कानिचन पत्राण्यशुद्धप्रायाणि दृश-  
द्वादशसंख्याकानि संयुहीतानि तेषूपलम्भादस्य पाठस्य, चिह्नसहितोऽत्र निवेशः ॥

कथम् ?

स्त्रियाः पुंशब्देनाभिधानात् । स्त्री पुंशब्देनाकारा-  
न्तेनाभिधीयते ॥( प्रदीपः ) सिद्धं त्विति । तस्येदमिति संबन्धात्  
तच्छब्दलाभं मन्यते ॥

( प्रथमवार्तिकोक्तक्षेपनिरासभाष्यम् )

ननु चोक्तं पुंयोगादाख्यायां तद्धितलुग्वचन-  
मिति ॥

नैष दोषः ।

आचार्यप्रवृत्तिर्ज्ञापयति—नातस्तद्धितोत्पत्तिर्भव-  
तीति, यदयं पुंयोगादाख्यायामिति ‘ईकारं’ शास्ति ॥( प्रदीपः ) यदयमिति । अणि हि ङीप् सिद्धः, न  
चाणन्तात् ङीपि ङीषि वा विशेषः, उदात्तनिवृत्तिस्वरेण ङीप  
उदात्तत्वात् ॥( उद्ध्योतः ) नन्वणि ङीप्विधानार्थमिदमित्यज्ञापकमत आह—  
अणिहीति ॥

( ज्ञापकक्षेपभाष्यम् )

नैतदस्ति ज्ञापकम् । अस्ति ह्यन्यदेतस्य वचने  
प्रयोजनम् । येऽनीकारास्तद्धितास्तदर्थमेतत्स्यात् ॥( प्रदीपः ) येऽनीकारा इति । यथा भानोरियमिति  
वृद्धाच्छः—भानवीया । अत्र टाब्बाधनार्थमिदं वचनं स्यात् ॥( उद्ध्योतः ) भाष्ये—अनीकारा इति । ईकारांप्राप्तिर्योग्या  
इत्यर्थः ॥

( ज्ञापकसाधकभाष्यम् )

यत्तर्ह्याख्याग्रहणं करोति । न हि तद्धितान्त-  
माख्या भवति ॥( प्रदीपः ) न हि तद्धितान्तमिति । तद्धितान्तस्य  
शब्दस्य प्रकृत्यर्थे पुंस्यवर्तनादिति भावः । तदेवमाख्याग्रहणं  
तस्येदमिति भेदविवक्षायामपि तद्धितोत्पत्तिमन्तरेण प्रष्टशब्दस्य  
स्त्रियां वृत्तित्वं साधुत्वञ्च ज्ञापयति । ‘तेन न केवला प्रकृतिः  
प्रयोक्तव्या’ इति नियमो न प्रवर्तत इत्युक्तम् ॥( उद्ध्योतः ) प्रकृत्यर्थे पुंसीति । एवं च पुमाख्यायाः स्त्रिया-  
मवृत्तेः सूत्रवैयर्थ्यमेवेति भावः । ननु प्रस्तादौ ङीप्स्यावृत्तये तस्य

५ “लिङ्गमुपधाति” इति क. पाठः ।

६ प्रातिपदिकार्थानां स्वार्थ, द्रव्य, लिङ्ग, संख्या, कारकाणां क्रमेणैव बोध-  
स्याभियुक्तैः स्त्रीकारात् ॥७ ननु ङीपि सत्यन्तोदात्तत्वम्, ङीपि चान्तानुदात्तत्वमिति विशेष एवेत्यत  
आह—उदात्तेति । अण्यन्ताङ्गीप्यपि अण उदात्तत्वेनोदात्तनिवृत्तिस्वरेण  
ङीप् इकारस्याप्युदात्तत्वमिति भावः ॥

८ छ. पुस्तके ‘काराः स्त्रीप्रत्ययास्तदर्थे’ इति पाठः ।

९ अनीकारा इत्यत्र ईकारान्तमिज्ञा इत्याशङ्क्यवारणार्थमाह—ईकारा-  
प्राप्तीति ॥

चारिताध्यात्कथं ज्ञापकत्वमिति चेन्न । व्याख्यानात् पुंयोगादित्यस्य पुंशब्दः स्वार्थयोगात्त्रिधा वर्तते इत्यर्थकरणेन तद्वारणात् ॥

( तृतीयपक्षोपस्थापकं भाष्यम् )

अथ वा पुनरस्तु—तस्येदमित्यनेनाभिसंबन्धेन ।

ननु चोक्तम्—पुंयोगादाख्यायां तद्वितलुग्वचनमिति ।

नैष दोषः ।

नावश्यमयमेवाभिसंबन्धो भवति—तस्येदमिति । अयमप्यभिसंबन्धो भवति—सोऽयमिति ।

कथं पुनरतस्मिन् 'सः' इत्येतद्भवति ?

चतुर्भिः प्रकारैरतस्मिन् 'सः' इत्येतद्भवति—तात्स्थ्यात्, ताद्वर्त्यात्, तत्सामीप्यात्, तत्साहचर्यादिति ।

तात्स्थ्यात्तावत्—मञ्चा हसन्ति, गिरिर्दहते ॥

ताद्वर्त्यात्—जटिनं यान्तं ब्रह्मदत्त इत्याह । ब्रह्मदत्ते यानि कार्याणि जटिन्यपि तानि क्रियन्त इत्यतो जटी ब्रह्मदत्त इत्युच्यते ॥

तत्सामीप्याद्—गङ्गायां घोषः, कूपे गर्गकुलम् ॥

तत्साहचर्यात्—कुन्तान् प्रवेशय, यष्टीः प्रवेशयेति ॥

( प्रदीपः ) अस्मिन्तु व्याख्याने तद्वितस्य नित्यो बाधः प्राप्नोतीति 'सिद्धं तु त्रिधाः' इत्येतत्पैक्षान्तराश्रयेण व्याचष्टे—अथ वेति ॥ अनेनाभिसंबन्धेनेति । एतत्पूर्वकेण सोऽयमिति संबन्धेनेति भावः ॥ इतरो भेदसंबन्ध एवाननोक्त इति मत्वाऽऽह—ननु चेति ॥ अयमपीति । अभेदाच्च भेदस्य

निवृत्तत्वात्तद्वितानुपपत्तिः । भेदस्य तु विवक्षायां तद्वितो न निवार्यते ॥

कथं पुनरिति । भिन्नानामभेदाभावादिति प्रश्नः ॥ चतुर्भिरिति । आरोप्यते ताद्रूप्यम्, न तु मुख्यमित्यर्थः ॥ मञ्चा हसन्तीति । अत्र बालेषु मञ्चत्वारोपान्मञ्चशब्दप्रवृत्तिर्हसन्तीति पदान्तरप्रयोगाद्विज्ञायते ॥ जटिनमिति । ब्रह्मदत्तधर्मलाभात्तद्रूपारोपः । 'सिंहो माणवकः' 'गौर्वाहीकः' इत्यादावपि ताद्वर्त्यात्ताद्रूप्यारोपात्तच्छब्दप्रवृत्तिः । तदुक्तं हरिणा—

गोत्वानुषङ्गो वाहीके निमित्तात्कैश्चिदिष्यते ।

अर्थमात्रं विपर्यस्तं शब्दः स्वार्थं व्यवस्थितः ॥ इति ॥

इह तु साहचर्यात् त्रिधां प्रष्टव्यारोपः ॥

( उद्ध्योतः ) नित्यो बाध इति । तथा च प्राष्ठय इमा इत्यसाधु स्यादिति भावः ।

इदं चिन्त्यम्—सर्वथा बाधकत्वापनाऽपेक्षया ईदृशे विषये तस्य वैकल्पिकत्वज्ञापनस्यैवौचित्यात् । तच्चेदं ज्ञापकं स्त्रीप्रत्ययडीष्विषयमेवेति नान्यत्रानया रीत्या प्रकृतिमात्रस्य साधुत्वमिति न पक्षयोः फलभेदः । परन्तु-आख्यायामित्यस्योक्तार्थतात्पर्यग्राहकतया चारितार्थेन ज्ञापकत्वासम्भव इत्यरुचिर्वक्तुमुचिता ॥ ननु पूर्वव्याख्यानेऽपि तस्येदमिति सम्बन्धस्यैवोक्तेः पक्षभेदेऽनुपपन्न इत्यत आह—एतत्पूर्वकेणेति ॥ प्राष्टीत्यस्य तर्हि कथं साधुत्वमत आह—भेदस्य विवति ॥ आरोप्यत इति । आरोपे च हेतवस्तात्स्थ्यादयः । शर्वयैतावच्छेदकप्रकारक एव लक्ष्यार्थबोध इति भावः । तत्प्रकारकप्रतीतिविशेषप्रसिद्धार्थत्वम्—मुख्यत्वम्, तादृशप्रसिद्धार्थत्वं च गौणत्वम् ॥ अत्र बालेष्विति । मुख्यमन्वपदार्थस्याचेतनत्वेन हसनकर्तृत्वासम्भवादित्यर्थः ॥ ताद्वर्त्यादिति । शौर्यादियोगात् माणवकवाहीकयोः सिंहत्वगोत्वारोप इति भावः ॥ गोत्वानुषङ्ग इति ।

१ प्रसूतशब्दो हि पुंसि गर्भाधाननिमित्तक एव, त्रिधाश्च गर्भाधानोत्तरकालं तन्निःसरणरूपप्रसवनिमित्तः । यश्च पुंवाचकः प्रसूतशब्दस्तस्य त्रिधा वृत्तिर्नास्ति, गर्भाधानकर्तृत्वस्य तात्त्विकसम्भवात् ॥

२ अत्र कथं पुनरयमप्रष्टव्यशब्दोऽकारान्तः त्रिधा वर्तते इत्याद्याक्षिप्य तस्येदमित्यनेनाभिसंबन्धेनेति प्रथमपक्षोपस्थापनं कृतम् । तस्मिन् पक्षे तद्वितलुक् वक्तव्य इति दोषमुद्घाट्य तस्यानेवमप्रष्टव्यो वर्तते यथा मर्त्यकृतान् क्लेशान् लभत एवमप्रष्टव्यदमपीति द्वितीयपक्षव्याहृतिः । अयं च पक्षः—अन्तरङ्गत्वाद्यापि समासे ततो विशिष्टस्याकारान्तत्वं नेति दूष्यते । अतश्चाख्याग्रहणसामर्थ्यात्तस्येदमित्यभिसंबन्धे कृतेऽपि स्त्रीप्रत्ययविषये न तद्वितोत्पत्तिरिति ज्ञापयित्वा प्रथमः पक्षः समर्थ्यते । 'अथवा पुनरस्तु' इत्यनेन च पक्षद्वयाभ्यामप्याभ्यां तृतीयः पक्षः समर्थितो भवति । स च सोऽयमित्यभिसंबन्धरूपः । तस्येदमित्यभिसंबन्धे स्त्रीकृते तद्वितलुक् वक्तव्यो भवति । स च दोषः सोऽयमित्यभिसंबन्धे स्त्रीकृते नैवापततीत्यस्य पक्षस्य समाश्रयः ॥

३ इत्यस्माद्विप्रक्षान्तराश्रयेणेनेत्यर्थः । 'सिद्धं तु त्रिधाः' इत्यादि वार्तिकोद्भावितपक्षे प्राप्तस्य तद्वितस्य ज्ञापकादिना वारणं कृतम् । स दोषो नात्र । सोऽयमित्यस्मिन्नर्थे तद्वितप्राप्तेरभावादिति भावः ॥

४ अथवा पुनस्तु तस्येदमित्यादिभाष्येण भेदसम्बन्धस्तस्येदमित्यनेन व्याख्यातो नाग्य इत्याशयकवान्—ननु चोक्तमित्यादिना पृच्छति ॥

५ सोऽयमित्यभिसंबन्धरूपपदभेदात्, भेदस्य तस्येदमिति पक्षस्य निवृत्तत्वात्तद्वितो न प्राप्नोतीति भावः ॥

६ तस्येदमित्यभिसंबन्धस्य स्त्रीकारे ज्ञापकादिनाऽपि तद्वितो निवारयितुमशक्यः । यत्तर्ह्यस्याग्रहणं करोतीत्यादि भाष्यमप्येतदभिप्रायकमेव । अत एव च भगवता पक्षान्तरमुपन्यस्तम्—अथ वा पुनरित्यादिना ॥

७ ननु पुंवाचकः प्रष्टव्यशब्दः कथं त्रिधा तदाह—इह तु साहचर्यादिति ॥

८ प्रष्टव्यशब्दात्तद्वितप्रत्ययानुत्पत्तेः 'प्राष्टी' इति रूपं नैव भवति 'प्रष्टी' इति प्राप्नोति—इत्यस्यासाधुत्वं स्यादिति भावः ॥

९ अत्रेयं चिन्ता—आख्याग्रहणस्य प्रसूतादौ डीष्वव्यावृत्तये—यः पुंशब्दः स्वार्थयोगात्त्रिधा वर्तते तस्मात्पुंयोगे डीष्—एतत्तात्पर्यपरत्वेन ज्ञापकत्वं न सम्भवति ॥

१० पक्षभेदः स्फुटप्रतिपादयति—ननु पूर्वव्याख्यानेऽपीति ॥

११ एवञ्च सोऽयमिति सम्बन्धे डीषि प्रष्टी, तस्येदमिति भेदसम्बन्धस्त्रीकारे प्राष्टी—इत्युभयोरपि भिन्नविषयत्वेन नोभयोरनुपपत्तिरिति ज्ञापयितुमवतारयति—प्राष्टीत्यस्येति ॥

१२ सिंहो माणवक इत्यादौ सिंहपदेन सिंहत्वावच्छिन्नमाणवकस्य बोधः, न तु माणवकत्वावच्छिन्नस्येत्यर्थः ॥

१३ सिंहत्वप्रकारकप्रतीतिविशेषो यः प्रसिद्धार्थः सिंहरूपस्त्वं मुख्यार्थत्वम् । सिंहत्वप्रकारकप्रतीतिविशेषो योऽप्रसिद्धार्थो माणवकरूपस्त्वं गौणत्वमिति समन्वयः ॥

१४ आदिपदेन जाड्यादीनां संग्रहः । माणवके शौर्यगुणस्य सत्त्वेन माणवके सिंहत्वारोपः । जाड्यगुणयोगाच्च वाहीके गोत्वारोप इति भावः ॥



गोत्वसम्बन्ध इत्यर्थः ॥ नन्वन्यधर्मस्यान्यत्र कथं सम्बन्धोऽत आह—  
निमित्तादिति । शौर्यादिरूपादित्यर्थः ॥ विपर्यस्तमिति । अन्यत्र  
विद्यमानमर्थरूपम्, अन्यत्रारोपितमित्यर्थः ॥ स्वार्थे=गोत्वे । कैश्चि-  
दित्यस्य पातञ्जलैरित्यर्थः । सामीप्यात् गंगायां घोषः, अत्र तीरे  
सामीप्यात् गंगात्वारोपः, गंगासम्बन्धितीरे लक्षणायां तु तस्येदमित्य-  
णन्तस्यैव तत्रार्थे साधुत्वेनासाधुत्वम् । एवं मत्वर्थोदिरुक्षणायामपि  
प्रकृतेरसाधुत्वम् । साहचर्यं च सम्बन्धमात्रोपलक्षणम् ॥

( द्वितीयवार्तिकखण्डनभाष्यम् )

अथ वा पुनरस्तु तस्यामेव प्रष्टव्यः ।

ननु चोक्तम्—‘सुबन्तसमासवचनाच्चाकारान्ता-  
नुपपत्तिः’ इति ।

नैष दोषः ॥

( प्रदीपः ) अथ वेति । संविधानीत्वात् प्रस्थाने कर्तृत्वं  
स्त्रियाः, पुरुषगताया वा प्रस्थानक्रियायास्तस्यामारोपादिति भावः ॥

( उद्द्योतः ) अत्र पक्षे पुंयोगहेतुकलीवृत्तित्वाभावादाह—  
पुरुषगताया वेति । आरोपे निमित्तं च तत्साहचर्यम् ॥

( ५१७५ परिभाषावार्तिकम् ॥ ५ ॥ )

॥ \* ॥ गतिकारकोपपदानां कृद्भिः सह  
समासवचनम् ॥ \* ॥

( भाष्यम् ) गतिकारकोपपदानां कृद्भिः सह  
समासो भवतीत्येषा परिभाषा कर्तव्या ॥

( परिभाषाप्रयोजनभाष्यम् )

कानि पुनरस्याः परिभाषायाः प्रयोजनानि ?

( ५१७६ प्रयोजनवार्तिकम् ॥ ६ ॥ )

॥ \* ॥ प्रयोजनं क्तादल्पाख्यायाम् ॥ \* ॥

( भाष्यम् ) अभ्रविलिप्ती, सूपविलिप्ती ।

सुबन्तानां समासः । तत्रान्तरङ्गत्वाद्वाप्यु-  
त्पन्ने समासः । विलिप्ताशब्दः समस्येत । तत्र ‘क्ताद-  
ल्पाख्यायाम्, ( ४११५१ ) अकारान्तादिति ङीष्  
न प्राप्नोति ॥

( प्रदीपः ) अभ्रविलिप्तीति । अभ्रशब्दस्य तृतीया-  
न्तस्य विलिप्ताशब्देन ‘कर्तृकरणे कृता’ इति समासः । ततः  
करणपूर्वादिति वर्तमाने ‘क्तादल्पाख्यायाम्’ इति ङीष् न

१ सिंहे विद्यमानमर्थरूपं माणवके आरोपितमित्यर्थः ॥

२ गंगैव तीरमिति सोऽयमित्यभिधमन्वेन गंगात्वस्य तीरे आरोपत्वेन च  
गंगापदेन तीरमुच्यते । गंगासम्बन्धितीरे इत्यर्थस्त्रीकारे ‘तस्येवं’ इत्यनेन  
तद्धितप्रत्ययः स्यात्, तथाच तीरे गंगाशब्दप्रयोगस्यासाधुत्वम् ॥

३ तद्वत्वाधाय=अत इत्यधिकारस्य बाधाभावाय परिभाषाकरणे गौरवमिति  
सा न कर्तव्या । तेनात इत्यधिकारस्य बाधो न भवेदत आह—ननु तद-  
वाधयेति ॥

४ ‘परिभाषायाः करणे’ इति घ. पाठः ।

५ ‘मिषेधात्’ इति क. ।

प्राप्नोति । वचनसामर्थ्याद्वावन्तादपि भविष्यतीति चेदत इत्य-  
धिकारो बाध्येत, परिभाषा चान्यार्थाऽवश्यं कर्तव्या । अथ वा  
वचनात् प्रातिपदिकाधिकारो बाध्येत, ततश्च वाक्ये ङीष् प्रस-  
ज्येत—अत्रैविलिप्ता द्यौरिति ॥

( उद्द्योतः ) बाध्येतेति । अबाधेनोपपत्तौ बाधो न न्याय्य  
इति भावः ॥ ननु तद्वत्वाधाय परिभाषाकरणे गौरवमत आह—परि-  
भाषा चेति ॥

( ५१७७ द्वितीयं प्रयोजनवार्तिकम् ॥ ७ ॥ )

॥ \* ॥ जातेर्ङीष्विधाने ॥ \* ॥

( भाष्यम् ) जातेर्ङीष्विधाने प्रयोजनम्—व्याघ्री,  
कच्छपी ।

सुबन्तानां समासः । तत्रान्तरङ्गत्वाद्वाप्युत्पन्ने  
समासः । घ्राशब्दः समस्येत । तत्र ‘जातेरङ्गीविष-  
यादयोपधात्’ ( ४११६३ ) अकारान्तादिति ङीष्  
न प्राप्नोति ॥

( प्रदीपः ) व्याघ्रीति । व्याघ्रपूर्वाजिघ्रतेः ‘घ्रः संज्ञायां  
प्रतिषेधः’ इति शस्य प्रतिषेधात् ‘आतश्चोपसर्गे’ इति कप्रत्ययः ।  
तत्र घ्राशब्दमात्रं जातौ न वर्तत इति टावेव स्यात् । ङीष्स्तु  
सूकर्यादिरवकाशः ।

( उद्द्योतः ) शस्य=पात्रेत्यादिना विहितस्य । वैस्तुतो जिघ्रा-  
देशस्य तेन प्रतिषेध इति शप्रत्ययांत एव व्याघ्राशब्द इति बोध्यम् ॥  
घ्राशब्दमात्रमिति । किन्तु व्याघ्राशब्द इति भावः ॥ सूकर्यादि-  
रिति । सूतेः करमिति मत इदम् । प्रोष्ठीत्यादिरिति पाठान्तरम् ।  
प्रोष्ठी=सूकरीत्याहुः ॥

( ५१७८ तृतीयं प्रयोजनवार्तिकम् ॥ ८ ॥ )

॥ \* ॥ समासान्तस्य णत्वे ॥ \* ॥

( भाष्यम् ) समासान्तस्य णत्वे प्रयोजनम् । वक्ष्य-  
ति—प्रातिपदिकान्तस्य णत्वे समासान्तग्रहणम-  
समासान्तप्रतिषेधार्थमिति । तस्मिन् क्रियमाणे—  
माषवापिणी, व्रीहिवापिणी । सुबन्तानां समासः ।  
तत्रान्तरङ्गत्वाच्चकारान्तत्वान्ङीष् । ङीप्युत्पन्ने स-  
मासः । वापिनीशब्दः समस्येत । तत्र समासा-  
न्तस्येति णत्वं न प्राप्नोति ॥

( प्रदीपः ) समासान्तग्रहणमिति । समासस्य प्राति-  
पदिकस्य योऽन्तो नकारस्तस्य णत्वमिति<sup>१</sup> तत्र माषान् वपय-

६ ननु घ्राशब्दमात्रं जातौ नास्तीति ङीषोऽप्राप्तिः । एवं चैतत्परिभाषा-  
ऽभावे जातेरङ्गीत्यस्य कारितार्थमेव न स्यादिति तत्सामर्थ्याद्वाघ्रादिभ्यो ङीष्  
स्यादित्याशङ्क्यामाह—ङीष्स्त्विति ॥

७ घ्रः संज्ञायां प्रतिषेध इति वार्तिकेन निघ्रादेशस्यैव तेन निषेधः क्रियते,  
शप्रत्ययस्तु नवत्येवेति भावः ॥

८ वार्तिकमेतत्प्रातिपदिकान्त ( ८११७१ ) इति सूत्रे ।

९ एवञ्च माषवापिणीत्यादिसिद्धस्य गतिकारकोपपदायामित्यावश्यकमिति  
भावः ॥

१० ‘मित्यर्थः । तत्र’ इति छ. ।



भीक्षणमिति 'बहुलमाभीक्ष्ये' इति णिनौ कृते 'ऋन्नेभ्यः' इति वीपि कृते सुबन्तेन यदि समासः स्यात्तदा समासस्यान्त इकारो न तु नकार इति णत्वं न स्यात् । भाषवापिण इत्यादौवेव तु स्यात् ॥

( उद्घोतः ) अभीक्षणमिति । तच्छीलस्याप्युपलक्षणम् ॥

( ५१७९ चतुर्थं प्रयोजनवार्तिकम् ॥ ९ ॥ )

॥ \* ॥ कृदन्तात्तद्धिते वृद्धिस्वरौ च ॥ \* ॥

( भाष्यम् ) कृदन्तात्तद्धिते वृद्धिस्वरौ च प्रयोजनम् । सांकूटिनम्, व्यावक्रोशी । अत्रावयवादुत्पत्तिः प्रसज्येत ।

गतिकारकोपपदानां कृद्धिः सह समासो भवतीति न दोषो भवति ॥

( प्रदीपः ) सांकूटिनमिति । 'अभिविधौ भाव इनुण्' इतीनुण्प्रत्ययः । तत्र कूटिन्नित्येतस्माच्छब्दात्समासार्था विभक्तिश्च प्राप्नोति, 'अणिनुणः' इत्यण्प्रत्ययश्च । तत्र स्वार्थिकत्वात्-अन्तर्ज्ञत्वादाण्प्रत्ययः स्यात् । ततश्च कूटिन्नित्यस्यैवाज्ञत्वादादिवृद्धिः स्यात् । प्राक् सुबुत्पत्तेः समासेऽन्तरज्ञत्वात् पूर्वं समासः । अण्प्रत्ययो हि प्रातिपदिकविशेषापेक्षत्वाद् बहिरङ्गः । तत्र सांकूटिन्नित्यस्मात्समासप्रातिपदिकादण्प्रत्यये सतीष्टं सिध्यति ॥ व्यावक्रोशीति । 'कर्मव्यतिहारे णच् खियाम्' इति णच् । 'णचः खियाम्' इत्यञ् ।

( उद्घोतः ) स्वार्थिकत्वादिति । एवं चाल्यन्तस्वार्थिकानां सुबुत्पत्तैः पूर्वमेव प्रवृत्तिरिति भावः । अन्यथा तस्यापि सुबन्तादुत्पत्तौ पूर्वं सुपि, इनुणन्तत्वरूपाधिकपदार्थसापेक्षतया बहिरङ्गाण्प्रत्ययादन्तरज्ञत्वात्पूर्वं समासे ततो विशिष्टादणि रूपसिद्धौ भाष्यमसङ्गतमेव स्यात् । भाष्योक्तः स्वरदोषस्तु व्यावक्रोशीत्यत्र-प्रथमं तद्धिते तदन्तेन समासे-अन्तोदात्तं स्यात् । समासोत्तरमणि तु-आद्युदात्तमिति बोध्यम् ॥ विशेषापेक्षत्वादिति । इनुणन्तत्वरूपाधिकपदार्थापेक्षत्वादित्यर्थः ॥

( परिभाषाऽऽक्षेपभाष्यम् )

सत्यामप्येतस्यां परिभाषायामवयवादुत्पत्तिः प्राप्नोति ।

किं कारणम् ?

प्रत्ययग्रहणे यस्मात्स तदादेर्ग्रहणं भवतीति ॥

( प्रदीपः ) सत्यामपीति । 'णचः' 'इनुणः' इति प्रत्ययग्रहणात्-प्रत्ययग्रहणपरिभाषोपस्थानात् कूटिन्नित्यादेरेवावयवात्तद्धितोत्पत्तिप्रसङ्ग इत्यर्थः ॥

१ वचनस्य चारितार्थ्यम्प्रदर्शयति-भाषवापिण इति ॥

२ 'इत्यादेरेव तु' इति छ. ।

३ णिनिप्रत्ययविधायके 'सुप्बजातौ णिनिस्ताच्छील्ये' इति सूत्रे जातिभिन्ने सुप्बुपपद इत्यर्थेन भाषवापील्यत्र भाषपदस्य जातिवाचकत्वेन ताच्छील्ये णिनिर्न प्राप्नोतीति 'बहुलमाभीक्ष्ये' इति णिनिः कृतः प्रदीपकृता । यवञ्च तच्छील्यस्याप्युपलक्षणमित्युद्घोतोक्तिस्तु चिन्त्या ॥

४ समासस्यैवान्तोदात्तं स्यादिति भावः । समासोत्तरमणि तु 'चिन्तिन्त्यादि-

( परिभाषान्तरेण समाधानभाष्यम् )

कृद्ग्रहणे गतिकारकपूर्वस्यापि ग्रहणं भवतीति संघातादुत्पत्तिर्भविष्यति ॥

( प्रदीपः ) कृद्ग्रहण इति । अनया परिभाषया प्रत्ययग्रहणपरिभाषा बाध्यत इत्यर्थः ॥

( उद्घोतः ) बाध्यते इति । नन्विदं तर्द्धप्राप्तविषयसंग्राहिका, अतएवापिना तदर्थस्यापि संग्रहः परिभाषायामिति चेन्न । गत्यादि-समवधाने बाधिकैव तस्या इत्याशयात् । अपिस्तु गत्याद्यभावे तावन्मात्रस्यापि ग्रहणार्थे इति भावः ॥

( परिभाषान्तरेण परिभाषाखण्डनभाष्यम् )

यदि तर्द्धेष्वा परिभाषास्ति, नैतदस्याः परिभाषायाः प्रयोजनं भवति, एतयैव सिद्धम् ॥

( प्रदीपः ) नैतदस्या इति । गतिकारकोपपदानामित्यस्याः सांकूटिनमित्यादि न प्रयोजनम् । अकृत एव समासे कृद्ग्रहणपरिभाषया संघातात्तद्धितोत्पत्तिर्भविष्यतीति भावः ॥

( परिभाषोपपादकभाष्यम् )

न सिध्यति ।

किं कारणम् ?

अप्रातिपदिकत्वात् ।

कृत्वात् प्रातिपदिकसंज्ञा भविष्यति ॥

ननु चेदानीं प्रातिपदिकसंज्ञायामप्येतया परिभाषया इह शक्यमुपस्थातुम् ।

नेत्याह ।

इह हि मूलकेनोपदंशं भुङ्क्ते इति वाक्येऽपि लुक् प्रसज्येत ॥

स्वरे च दोषः स्यात्-प्रकारकः, प्रकरणम् । गतिकारकोपपदात् कृदन्तमुत्तरपदं प्रकृतिस्वरं भवतीत्येष स्वरो न स्यात् ॥

नैव दोषः ।

द्वे अत्र प्रातिपदिकसंज्ञे, अवयवस्यापि समुदायस्यापि । तत्रावयवस्य या प्रातिपदिकसंज्ञा तदाश्रयः स्वरो भविष्यति ॥

( प्रदीपः ) अप्रातिपदिकत्वादिति । 'णचः खियाम्' 'अणिनुणः' इत्यत्र प्रातिपदिकाधिकाराद्-णजन्तादिनुणन्ताच्च प्रातिपदिकात्तद्धितो विधीयते । तत्र कृद्ग्रहणपरिभाषया णजि-नुणन्तत्वं सिध्यति, न तु प्रातिपदिकत्वम् । तत्र समासग्रहणेन

नित्यम्' इत्याद्युदात्तमिति भावः ॥

५ तस्यैव-इनुणन्ततदादित्वादिति भावः । अवयवात्-सांकूटिन्-इत्यस्यावयवात् ॥

६ कृद्ग्रहण इति परिभाषाप्रत्ययग्रहणे यस्यादित्यस्या अविषयस्यापि संग्राहिका । अत एवापिशब्देन प्रत्ययग्रहण इत्येतदर्थस्यापि संग्रह इत्यर्थः ॥

७ कृद्ग्रहणपरिभाषास्तीकारेऽपि गतिकारकोपपदानामित्यस्या न सर्वाणि प्रयोजनानि सिध्यन्ति, किन्तु सांकूटिनमित्यादीन्येवेति भावः ॥

नियमार्थेन संघातस्य प्रातिपदिकसंज्ञानिषेधात्संघातात्तद्धितो न स्यादित्यर्थः ॥

**ननु चेति ।** 'कृतद्धितसमासाश्च' इत्यत्रापि कृदग्रहणे कृदग्रहणपरिभाषया संकूटिन्नित्यस्य विनाऽपि प्राक् सुबुत्पत्तेः समासेन प्रातिपदिकसंज्ञा भविष्यति, तच्चिबन्धनश्च तद्धित इति भावः ॥ **मूलकेनोपदंशमिति ।** 'उपदंशस्तृतीयायाम्' इति णमुल् । अत्र यदि सगतिकारकस्य कृदन्तस्य प्रातिपदिकसंज्ञा स्यात्, तदा प्रातिपदिकान्तर्वर्तितात्सुबुल्लक् प्रसज्येत । अथेवं 'तृतीयाप्रभृतीन्यन्तरस्याम्' इति विकल्पेन समासविधानस्य किं प्रयोजनम्? इति चेत्—दधि उपदंशं भुङ्क्ते इत्यत्र पक्षे प्रकृतिभावः । अन्यथाऽसत्यस्मिन् विकल्पविधाने 'अमेवाव्ययेन' इति नित्यसमासः स्यात् । ततश्च सिञ्जित्यसमासयोः शाकलप्रतिषेधो वक्तव्य इति प्रकृतिभावः प्रतिषिध्येत ॥

**प्रकारक इति ।** अत्र समुदायस्य प्रातिपदिकसंज्ञायां सत्यां सुबुत्पत्तौ पदव्यपदेशोऽस्ति, न तूत्तरपदव्यपदेशः; तत्र समुदायस्य कृदन्तव्यपदेशे तदन्तर्भावाद् गतेः तस्मात् कृदन्तमुत्तरपदं न भवतीति कारकशब्दस्य प्रकृतिस्वरो न स्यात् । वचनं किमर्थमिति चेत्, उपपदार्थं स्याद्—अमावासेत्यादौ । गतिकारकग्रहणं तूत्तरार्थं स्यात् । अथवा वचनस्याप्रतिपादकत्वलक्षणमप्रामाण्यं स्यात् ॥

**द्वे इति ।** गतिकारकपूर्वस्यापीत्यत्रापिशब्दात्कारकशब्दस्यापि प्रत्ययान्तस्य प्रातिपदिकसंज्ञा, प्रकारकशब्दस्यापि समुदायस्येत्यर्थः ॥ **तदाश्रय इति ।** कारकशब्दस्यापि प्रातिपदिकसंज्ञायां सत्यां गतिकारकोपपदानामित्येतदनाश्रयणे सुप्युत्पत्तेः समासे कृते, अपिग्रहणात्कारकशब्दस्यापि कृदन्तत्वात् गतेरुत्तरत्वात् स्वरो भविष्यतीत्यर्थः ॥

**( उद्ध्योतः ) न तु प्रातिपदिकत्वमिति ।** प्रत्ययग्रहणपरिभाषया कृदन्तत्वाभावादिति भावः ॥ अर्थवत्सुत्रेणापि नेत्याह—तत्र समासेति ॥ भाष्ये—इतर आह—कृत्वादिति ॥ तदेव विवृणोति—ननु चेदानीमिति ॥ एतया परिभाषया इहेति । कृदग्रहणपरिभाषयेत्यर्थः ॥ सुबुल्लक् प्रसज्येतेति । तद्व्यावृत्तये समासग्रहण-

कृतनियमेन परत्वात्कृदन्तत्वप्रयुक्तसंज्ञाया अपि बाधोऽवश्यं वाच्यः । एवं च फलाभावात् नैतत्परिभाषोपस्थितिस्तत्रेति भावः ॥ **सिञ्जित्यसमासयोरिति ।** नित्यग्रहणाभावेऽपि समासे प्रतिषेधः प्राप्नोतीत्यपि बोध्यम् ॥ **प्रतिषिध्येतेति ।** स्वरेऽपि विशेषो बोध्यः समासासमासयोः । एवं च प्रकृतिभावः समासप्रयोजनम्, तथा विशेषणानन्वय-संख्या-भानाभावावित्यपि बोध्यम् ॥ **पदव्यपदेशोऽस्तीति ।** समुदायस्येति शेषः ॥ **नतूत्तरपदेति ।** उत्तरखण्डस्येति शेषः, समासाभावादिति भावः ॥ **तस्मादिति ।** यत् कृदन्तं तदुत्तरपदं न, यच्च गतेरुत्तरं तत् न कृदन्तम्, नापि पदम्, समुदायस्यैव पदत्वात्, समासाप्राप्तिरपि तत एवेति भावः । अयं भावः—गतिसमवधाने विशिष्टस्यैव कृदन्तत्वमिति ॥ ननूत्तरार्थत्वे तत्रैव कार्यमत आह—अथवेति ॥ एकदेश्यैह भाष्ये—नैष दोष इत्यादि ॥ ननु कृदग्रहणपरिभाषायां सत्यां कथमवयवस्य प्रातिपदिकत्वमत आह—गतिकारकेति । गतिसमवधानेऽपि—अपिशब्दात्केवलस्येत्यर्थ इत्यभिमानः ॥

**( दोषापादकभाष्यम् )**

**इहापि तर्हि—सांकूटिनं, व्यावक्रोशीति द्वे अत्रापि प्रातिपदिकसंज्ञे, अवयवस्यापि समुदायस्यापि । तत्रावयवस्य या प्रातिपदिकसंज्ञा तदाश्रया अवयवादुत्पत्तिः प्रसज्येत ॥**

**( उद्ध्योतः )** तदूचयति—इहापीति । कृदन्तत्वादवयवस्य प्रातिपदिकत्वम्, ततः सुपि समासे विशिष्टस्यापि प्रातिपदिकत्वमिति द्वे इत्यर्थः । एवं चावयवादुत्पत्तौ सांकूटिन-कौम्भकारेयाद्यसिद्ध्या नैवं परिभाषार्थः, किन्तु प्रागुक्त एव ॥ एवं च समुदायस्याप्रातिपदिकत्वात्सांकूटिनासिद्ध्या तत्सिद्धये एषाऽपि तदर्थमावश्यकतीत्याह भाष्ये—तस्मादिति ॥

**( आक्षेपभाष्यम् )**

**अवयवादुत्पत्तौ सत्यां को दोषः?**

**कौम्भकारेयो न सिध्यति, अवयवस्य वृद्धिस्वरो स्याताम् ।**

**( प्रदीपः ) कौम्भकारेय इति ।** एतच्चोपलक्षणम् ।

१ अत्र सुबुत्पत्तेः प्राक् समासेन विनाऽपि प्रातिपदिकसंज्ञाऽसमस्तस्य संकूटिन्नित्यस्य स्यादित्यन्वयः ॥

२ इतुणन्तत्विबन्धनप्रातिपदिकत्वनिबन्धन इत्यर्थः ॥

३ 'गते स्वस्मात्' इति क. ।

४ छ. पुस्तके 'कारकशब्दस्य प्राति' इति पाठः ॥

५ एवं च कृतद्धितेत्यत्र कृदग्रहणपरिभाषा न प्रवर्तत इत्येतत्प्रतिभाति । सा च यत्र कृद्विशेषग्रहणन्तर्वेति खीकारेऽत्र नोपस्थीयत । तच्च न । कुत्सा-मान्यग्रहणे परिभाषोपस्थानाभावे 'नखनिभिन्नः' इत्यत्र समासो न स्यात् । अतः समासग्रहणकृतनियमेनैव विशिष्टस्य प्राप्ता संज्ञा वारणीयेति भावः ॥

६ ननु इकोऽसवर्णेति सूत्रे भाष्ये—नित्यग्रहणेन नार्थः, सित्यसमासयोः शाकलं न भवतीत्येव । इदमपि सिद्धम्भवति—वाप्यामश्वो वाप्यश्व इत्युक्तम् । एवञ्च तत्र नित्यग्रहणाभावे नार्थं दोष इत्याशङ्कावारणायाह—नित्यग्रहणाभावेऽपीति ॥

७ एवञ्च तृतीयाप्रभृतीन्यन्तरस्यामिति समासविकल्पविधानस्य न वैश्य-

र्थम्, समासे विशेषणानन्वयो भवति, विशेषणगतसंख्याभानाभावश्चेति; यदा न समासखदा नैत इति विकल्पस्य फलमित्यर्थः ॥

८ 'भानाभावे इत्यपि' इति ग. ज. पाठः ।

९ उत्तरपदशब्दो हि समासचरमावयवे रूढः, अतो न यावत्समासत्तादुत्तरखण्डस्योत्तरपदत्वव्यवहारोऽपि नैति भावः ॥

१० कृदन्तं प्रकारक इति, तत्रोत्तरपदम्, तस्मात्पूर्वपदस्याभावात्; यच्च गतेरुत्तरं कारक इति, तत् कृदग्रहणइति परिभाषया न कृदन्तम् । नापि पदम्, कृदन्तस्यैव प्रातिपदिकत्वेन तस्मादेव सुबुत्पत्तेर्विशिष्टस्यैव पदत्वम्, समासाप्राप्तिरपि कारकस्य पदत्वाभावादेवेत्यर्थः ॥

११ गतिसमवधाने विशिष्टस्यैव कृदन्तत्वमिति द्वे अत्र प्रातिपदिकसंज्ञे इत्येतद्भाष्यमनुपपन्नम् । विशिष्टस्यैव कृदन्तत्वमिति तु सिद्धान्तसदाह—एकदेश्येति । अत एवात्येकदेशित्वम् ॥

१२ अपि शब्दात्—कृदग्रहणे गतीत्यादिपरिभाषायाद्विशिष्टादित्यर्थः ॥

१३ नातिदूरे सिद्धान्ताभाष्यम्—तस्मात्प्रयोजनमेवैतदस्या इत्यादि ॥

सांकूटिनं व्यावकोशीत्यपि न सिध्यति । समुदायावयवसन्निधाने द्विर्वचनवत्समुदाय एव प्रकृतित्वेनाश्रयिष्यत इति चेत्प्रकारके दोषः स्यात् । समुदायस्य कृदन्तत्वे तदन्तर्भावाद्भूतेः—तदाश्रयः स्वरो न स्यात् ॥

किञ्च समुदाये द्विरुक्ते अवयवा अपि द्विरुक्ता भवन्तीति पृथग्द्विर्वचनं न प्रयुज्यते । ईह तु समुदायादुत्पत्तौ तस्यैवाङ्ग-संज्ञायां तन्निबन्धनानि कार्याणि प्रवर्तन्ते, नावयवानामित्यवय-वादपि प्रत्ययोत्पत्तिप्रसङ्गः । तत्र कुम्भकारशब्दे यदि कार-शब्दस्यापि प्रातिपदिकसंज्ञा समुदायस्यापि, गतिकारकोपपदानामित्येतच्च नाश्रीयते तदा कारशब्दात्प्रातिपदिकान् डीपि कृते कारीशब्दस्य स्त्रीप्रत्ययान्तत्वात्तत् एव ढकि सति तस्यैवादि-बुद्धिः स्यात् ॥

ननु चानुपसर्जनादिति सूत्रं प्रधानेन तदन्तविध्यर्थमित्युक्तम् । तत्र कारशब्दान्तान् डीव् भविष्यति, तत्कथमुक्तं कौम्भकारेयो न सिध्यतीति ? नैष दोषः । गतिकारकोपपदानामित्येतद्वचनमत्र प्रदेशे आक्षिप्तम् । अस्मिन्वासति-उपपदस्य सुबन्तेन सह समा-सेन भाव्यम् । तत्रान्तरङ्गत्वात्कारशब्दादेव डीपि सति सुबु-त्पत्तौ सत्यां समासः प्रसज्येत । ततश्च कारीशब्दादेव ढक् स्यात् । यद्यपि स्त्रीप्रत्यये तदादिनियमो नास्ति, तथापि 'स्त्रीभ्यो ढक्' इति समुदायाङ्गकं बाधित्वा 'द्व्यचः' इति परत्वादन्तरङ्गा-त्वाद्वाडवयवाङ्गकं प्रसज्येत । तस्मात् स्थितमेतत् 'कृतद्वितसमा-साश्च' इत्यत्र कृद्ग्रहणपरिभाषा नोपतिष्ठते । यस्मात्—अप्रत्यय इत्यस्य प्रतिषेधस्य बाधनार्थं तत् कृद्ग्रहणम् । परिभाषोपस्थाने तु सति मूलकेनोपदर्शं भुङ्क्ते इति वाक्यस्यापि स्यात् । तथा च समासग्रहणाद्यो नियमः स बाध्यते । मध्येऽपवादा इति न्यायाच्च 'अप्रत्ययः' इत्ययं निषेधः कृद्ग्रहणेन बाध्यते, न तु समासग्रहण-कृतो नियमः । तत्र परत्वात्समासग्रहणेन गतिकारकपूर्वस्यापि कृदन्तस्य वाक्यस्य प्रातिपदिकसंज्ञाया निवर्तनात् यस्मात् कृद्विहितस्तदादेरेव कृदन्तस्य प्रातिपदिकसंज्ञाऽवतिष्ठते ॥

( उद्घोतः ) न्यायासम्भवमपि दर्शयति—किञ्चेति ॥ इत्ये-तच्च नाश्रीयत इति । तदाश्रयणे ह्यन्तरङ्गत्वात्कारशब्देनैव पूर्व समासे ततः प्रधानेन तदन्तविधिसत्त्वात्समुदायादेव डीपि समुदाया-देव तद्वितः स्यादिति भावः ॥ कारीशब्दादेवेति । न तूपपदसहि-तात् ॥ तथापीति । तदादिनियमाभावात्कदाचित्कारीशब्दादपि

'स्त्रीभ्यः' इत्यनेनैव स्यादित्यपि बोध्यम् । यथोक्तं कैयटेनैव 'अनुप-सर्जनात्' इत्यत्र अन्तरंगत्वादिति । स्त्रीभ्य इत्यत्र स्त्रीप्रत्ययान्त-त्वस्याधिकस्यापेक्षणादस्यान्तरङ्गत्वमिति भावः ॥ अनुपस्थितौ प्रमाणा-न्तरं दर्शयति—यस्मादित्यादिना ॥ अप्रत्यय इत्यस्येति । अथानु-रित्यस्यापीति बोध्यम् ॥ ननु तद्भावेऽपीष्टापत्तिरत आह—मध्येऽप-वादा इति ॥

( सिद्धान्तभाव्यम् )

तस्मात्प्रयोजनमेवैतदस्याः परिभाषायाः, उभा-भ्यां तु खलु सिध्यति ॥

( प्रदीपः ) तस्मादिति । गतिकारकोपपदानामित्यस्याः सांकूटिनमित्यादि प्रयोजनमित्यर्थः ॥ उभाभ्यामिति । सांकू-टिनादि परिभाषाद्वयेन सिध्यति, न केवलया कृद्ग्रहणपरिभाष-येत्यर्थः ॥

ननु च गतिकारकपूर्वस्यापीत्यपिग्रहणात् कृदिन्नित्यस्यापि इत्युपपत्त्यादौ प्राप्नोति । नैष दोषः । उभयोरपीनुपपत्तित्वे प्रातिपदिकत्वे चार्थविच्छेदाभावादवयवविच्छेदे प्रमाणाभावा-त्समुदायादेवोत्पत्तिर्भवति । असत्यां त्वेकतरस्यां परिभाषायाम-वयवस्यैवेत्युपपत्त्यात्प्रातिपदिकत्वात्तत् एव तद्वितोत्पत्तिः प्रस-ज्येत । 'गतिकारकोपपदात् कृत्' इत्यत्र तु गतिकारकयोर्मैदे-नोपादानात् निमित्तभावाद्यथासंभवं कञ्चित् केवलस्य कृदन्तस्य, कञ्चित् गतिकारकपूर्वस्य गत्यादिभ्य उत्तरस्य स्वरो भवति । तदेवम्—गतिकारकोपपदानामिति वचनात् प्राक् सुबुत्पत्तेः समासे प्रष्टशब्दोऽकारान्तः पुंयोगात् प्रस्थानासङ्गात्, पुंस्कृत्क-प्रस्थानक्रियायां संविधात्रीत्वाद्वा कर्तृत्वात् स्त्रियां वर्तते पुंसो वाचकश्च—इति प्रष्टीत्युदाहरणं भवतीति ॥

( उद्घोतः ) परिभाषाद्वयेन—गतिकारकोपपदानामिति, कृद्ग्रहण इति च । समासे कृते विशिष्टस्यैवेत्युपपत्त्यात्, प्रातिपदिक-त्वाच्च ॥ अर्थविच्छेदाभावादिति । वृत्तावेकार्थीभावेनावयवार्थस्य पृथक् निष्कर्षाभावात्, तस्मात्प्रगतस्वार्थस्य प्रत्ययेन प्रतिपिपाद-यिषायाः कर्तुमशक्यत्वात्तत्र प्रत्ययाभाव इति भावः ॥

परे तु शङ्कैवमसङ्गता, गतिकारकसमवधाने तत्पूर्वस्यैव ग्रहण-न्तदसमवधाने केवलस्यापीत्येव तत्परिभाषाऽर्थात् । उक्तरीत्या भाष्या-त्तथैव लाभात् । अनया प्रत्ययग्रहणपरिभाषा बाध्यत इति स्वोक्तेर-सङ्गत्यापत्तेश्च । किञ्च सिद्धान्तोऽप्यसङ्गतः, अनुपसर्जनादिति सूत्रस्य-

१ समुदायावयवसन्निधाने समुदाय एव प्रकृतित्वेनाश्रयिष्यत इत्याश्रीय-भाणे कौम्भकारियादौ न दोषः, तथावयवाद्युत्पत्तिरेव न स्यात् । एवं च प्रकार-कादौ दोषः । तमेव दोषमिति व्यवहृति—समुदायस्येत्यादिना ॥

२ छ. पुस्तके 'प्रयुज्यते' इति पाठः ।

३ समुदायद्विर्वचनन्यायस्यात्र न प्रसरः, यतः समुदायस्य द्विर्वचनेऽवयवा अपि द्विरुक्ता भवन्तीति नावयवानामनुनद्विर्वचनम् । ईह कौम्भकारेयादिस्थले समुदायप्रयुक्तकार्येषु सत्सप्त्यवयवप्रयुक्तानि न भवन्तीति—अवयवानामपि पुनः कार्यप्रसङ्ग इति नास्य न्यायस्य विषय इति प्रतिपादयति—इह त्वित्यादिना ॥

४ अवयवानामङ्गसंज्ञानिबन्धानि कार्याणि न कियन्तेऽतोऽवयवद्वि प्रत्ययो-त्पत्तिप्रसङ्ग इत्यर्थः ॥

५ प्रातिपदिकसंज्ञेति शेषः ॥

६ समाशेषेभ्यः पदान्तरसापेक्षत्वरूपबहिरङ्गत्वाभावात्—अत एवान्तरङ्ग-त्वात्प्रातिपदिकान्डीपीत्यर्थः ॥

७ प्रधानेन—अण्णन्तेन तदन्तविधावण्णन्तान्तादित्येवमर्थः संपद्येत । ततश्च केवलात्कारशब्दान्डीप् न स्यादेव । किन्तु कुम्भकारशब्दादेवेत्यनिष्टाशङ्काऽपि नास्तीति शङ्कितुराशयः ॥

८ यान्युद्घोतपुस्तकान्युपलब्धानि तेषु सर्वेष्वपि 'अन्तरङ्गत्वमिति' इति प्रतीकं दृश्यते, तथापि—अन्तरङ्गत्वमित्यस्य कैयटे दर्शनाभावेन 'अन्तरङ्ग-त्वादिति' प्रतीकत्वेन गृहीतम् ॥

९ सिद्धान्तः—अर्थविच्छेदाभावादवयवविच्छेदे प्रमाणाभावादित्यादिः । यथे-तत्सिद्धान्तत्वेन स्वीक्रियेत तदा—अत्र हि प्रत्ययग्रहणे यस्मात् तदादेर्ग्रहणमभवतीत्यवयवादुत्पत्तिः प्राप्नोतीति भाष्यमनुपपन्नमित्यर्थः ॥



स्यावयवादुत्पत्तिः प्राप्नोतीति भाष्यस्य निर्दलत्वापत्तेः । किञ्च येन विधिस्तदन्तस्येति सूत्रस्य समर्थः पदविधिरिति सूत्रशेषस्य च भाष्यस्यासङ्गतैरित्याहुः ॥ तत् एवेति । सामर्थ्यादिति भावः ॥ नन्वेवं गतिकारकोपपदादिति स्वरविधायके कृद्रहण इत्युपस्थितौ प्रकारके स्वरो न स्यात्, अनुपस्थितौ इधमप्रवक्ष्यने प्रवक्ष्यनस्य कृदन्तत्वाभावात्स्वरो न स्यादत आह—गतिकारकेति । एवञ्च तत्पृष्ठे गतिकारकयोर्भेदेनोपादानसामर्थ्यात्, तयोरपि निमित्तत्वेन कृद्रहणे गतीत्यस्याः प्रत्ययग्रहणे यस्मादित्यस्याश्चोपस्थितिरिति भावः ॥ पुंयो-गात्स्त्रियां वर्तत इत्यन्वयः कथमित्याह—प्रस्थानासङ्गादिति । साहचर्येण स्त्रियां प्रस्थानारोपादित्यर्थः ॥ संविधानीत्वाद्देति । तदनुकूलसंविधानमपि धात्वर्थ इति भावः ॥

( ५१८० प्रासङ्गिकपूर्वपक्षवार्तिकम् ॥ १० ॥ )

॥ \* ॥ अवदातायां तु डीप्प्रसङ्गः ॥ \* ॥

( भाष्यम् ) अवदातायां डीप् प्राप्नोति । अवदाता ब्राह्मणी । 'वर्णादनुदात्तात्तोपधात्तो नः' ( ४।१।३९ ) इति ॥

( प्रदीपः ) अवदातायामिति । प्राक् सुबुत्पत्तेः समास इत्येतत्प्रसङ्गेनात्रेदमुक्तम्, वर्णादनुदात्तादित्यत्र तु वक्तव्यम् । अवदातशब्दो गौरवाचीति मन्यते ॥

( उद्द्योतः ) अवदातायामित्यस्य प्रकृतसूत्रेऽसंगतेः प्रसङ्ग-संगतिं दर्शयति—प्राक् सुबिति । अवदातशब्दः 'वर्णानां तणति' इत्याद्युदात्तः, गतिकारकेति सुबुत्पत्तेः पूर्वं समासादकारान्तश्चेति डीप्प्रसङ्गकारयोः प्राप्तिः ॥

( समाधानभाष्यम् )

नैष वर्णवाची ।

किं तर्हि ?

विशुद्धवाची । आतश्च विशुद्धवाची ॥

एवं ह्याह—

त्रीणि यस्यावदातानि

विद्या योनिश्च कर्म च ।

एतच्छिवं विजानीहि

ब्राह्मणाग्र्यस्य लक्षणम् ॥ इति ।

( प्रदीपः ) विशुद्धवाचीति । वर्णान्तरव्यतिकर्षेऽपि विशुद्धिमुपादाय प्रयुज्यते ॥

( उद्द्योतः ) वर्णान्तरेति । वर्णान्तरं गौरातिरिक्तम्, तद्यु-

१ ननु अवदातस्य स्त्रीत्यर्थस्यासम्भवेन नैतदुदाहरणमेतत्सूत्रे वक्तुं युक्तमित्याशङ्क्यामाह—प्राक् सुबुत्पत्तेरित्यादि ॥

२ ननु अवदातशब्दस्य वर्णवाचकत्वं न प्रसिद्धम्, किन्तु विशुद्धवाचकत्वं भवेति वर्णादनुदात्तादित्यस्याद्युदाहरणमेतन्न सम्भवतीत्याशङ्क्यामाह—अवदातशब्दो गौरैति ॥

क्तोऽपि प्रयोगाद्गौरवाचीत्युक्तमिति भावः । एवञ्च गौरैऽपि विशुद्धि-मादायैव प्रयोग इति तात्पर्यम् ॥

( अतिव्याप्तिपरिहारभाष्यम् )

सूर्यादेवतायां चाव वक्तव्यः—सूर्यस्य स्त्री-सूर्या । देवतायामिति किमर्थम् ?

सूरी ॥

( प्रदीपः ) सूरीति । सूर्यतिष्ठेति यलोपः ॥

( ६४३ विधिसूत्रम् ॥ ४ । १ । २ आ. २७ )

१३०४ इन्द्रवरुणभवशर्वरुद्रमृडहि-

मारण्ययवयवनमातुलाचार्या-

णामानुक् ॥ ४ । १ । ४९ ॥

( आनुगधिकरणम् )

( ५१८१ अर्थनियामकवार्तिकम् ॥ १ ॥ )

॥ \* ॥ हिमारण्ययोर्महत्त्वे ॥ \* ॥

( भाष्यम् ) हिमारण्ययोर्महत्त्वं इति वक्तव्यम् । महद्भिर्म हिमानी, महदरण्यमरण्यानी ॥

( प्रदीपः ) महद्भिर्ममिति । महत्त्वयोगे हिमारण्ययोः स्त्रीत्वम् ॥

( उद्द्योतः ) महत्त्वयोग इति । तेन महत्त्वोपाध्यभावेऽप्यत्र ऽविति अमो न कार्य इति भावः ॥

( ५१८२ अर्थनियामकवार्तिकम् ॥ २ ॥ )

॥ \* ॥ यवाहोषे ॥ \* ॥

( भाष्यम् ) यवाहोष इति वक्तव्यम् । दुष्टो यवो यवानी ॥

( प्रदीपः ) यवानीति । जाल्यन्तरमेवाभिधीयते । दोषस्तु यवत्वजातेरभावे तदाकारानुवृत्तिमात्रमित्याहुः ॥

( उद्द्योतः ) जाल्यन्तरमेवेति । न तु यवानामेव केनचित्कारणेन दुष्टत्व एतत्प्रवृत्तिरिति भावः । तर्हि दोष इत्युक्तमत आह—दोषस्त्विति ॥

( ५१८३ अर्थनियामकवार्तिकम् ॥ ३ ॥ )

॥ \* ॥ यवनाल्लिप्याम् ॥ \* ॥

( भाष्यम् ) यवनाल्लिप्यामिति वक्तव्यम् । यव-नानी लिपिः ॥

( प्रदीपः ) यवनानीति । 'तस्येदम्' इत्यणो बाधको ङीष् ॥

( उद्द्योतः ) बाधक इति । हिमादिसाहचर्योदसादपि सु-

१ अवदातशब्दस्यानुदात्तान्तरं प्रसाधयति—अवदात शब्द इति ॥

२ च. पुस्तके एतच्छिवं चि इति पाठः । स च काचित्कः ।

५ यदा तु सूर्यस्य स्त्री देवता काचन तदा—सूर्या, यदा च तस्य स्त्री मानुषी तदा—सूरी, कुन्तीत्यर्थः ॥



स्वार्थादेव प्रत्यय इति भावः । 'तथा च 'यावनी' इति प्रयोगो लिपा-  
वसाधुः । बोधकृतं वैलक्षण्यन्तु भगवतो नाभिमतमिति 'तस्येदमित्य-  
प्येऽपि' इत्यादिना साध्य एव स्पष्टम् । भाषायान्तु साधुरेव" ॥

( ५१८४ प्रासाप्रासविकल्पवार्तिकम् ॥ ४ ॥ )

॥ \* ॥ उपाध्यायमातुलाभ्यां वा ॥ \* ॥

( भाष्यम् ) उपाध्यायमातुलाभ्यां वेति वक्तव्यम् ।

उपाध्यायी, उपाध्यायानी, मातुली, मातुलानी ॥

( प्रदीपः ) उपाध्यायेति । उपाध्यायस्याप्राप्ते, मातुलस्य  
तु नित्यं प्राप्ते, आनुग्विकल्पते ॥

( उद्घोतः ) आनुग्विकल्पते इति । डीष् तु पुंयोगादिति  
नित्यमेवेति भावः । इदं च भाष्ये—उपाध्यायीत्युदाहरणाज्ज्ञायते ।  
'इडश्च' इति सूत्रे या स्वयमध्यापिका तस्यामुपाध्यायी, उपाध्याया,  
इत्युक्तेरिदं पुंयोग एवेति ज्ञायते ॥

( ५१८५ विधिवार्तिकम् ॥ ५ ॥ )

॥ \* ॥ मुद्रलाच्छन्दसि लिच् ॥ \* ॥

( भाष्यम् ) मुद्रलाच्छन्दसि लिच्चेति वक्तव्यम् ।

रथीरमून्मुद्रलानी ॥

( प्रदीपः ) मुद्रलानीति । डीषो लित्वादीनुगाकारस्य  
लित्स्वरः ॥

( ५१८६ विधिवार्तिकम् ॥ ६ ॥ )

॥ \* ॥ आचार्यार्दणत्वं च ॥ \* ॥

( भाष्यम् ) आचार्यार्दणत्वं चेति वक्तव्यम् ।  
आचार्यानी ॥

( ५१८७ विकल्पविधायकवार्तिकम् ॥ ७ ॥ )

॥ \* ॥ अर्यक्षत्रियाभ्यां वा ॥ \* ॥

( भाष्यम् ) अर्यक्षत्रियाभ्यां वेति वक्तव्यम् ।  
अर्या, अर्याणी, क्षत्रिया, क्षत्रियाणी ॥

( प्रदीपः ) अर्येति । 'केचित्पुंयोग एवेच्छन्ति । अन्ये  
तु स्वार्थ एवेच्छन्ति । पुंयोगे तु—अर्या, क्षत्रियीत्येव भवि-  
तव्यम् ॥

( उद्घोतः ) स्वार्थ एवेति । इदमेव युक्तम्, अन्यथोपा-  
ध्यायीतिवत्—अर्याति पक्षे डीषमेवोदाहरेत् ॥

—०००००—

१ "...." एतच्चिह्नं किं भागः प्रायशो न दृश्यते । कुटितपुस्तक-  
पत्रेषु दृष्ट इत्युद्धृतः ॥

२ 'विकल्पयत इति' इति प्रतीकापाठः ग. ज. पुस्तकयोः ।

३ तत्र हि सूत्रे—अपादाने क्रियासुपसङ्ख्यानन्तदन्ताच्च वा डीषिति वार्तिक-  
ध्याख्यानावसरे 'उपेयाधीयते तस्या उपाध्यायी, उपाध्या' इति भाष्यकृतोक्तम् ।  
अत्र टाप्प्रत्ययान्तरूपप्रदर्शनेन इदं सूत्रं पुंयोग एवेति ज्ञायत इत्यर्थः ॥

४ मुद्रलाच्छन्दसि लिच्चेत्येन मुद्रलाच्छन्दीप् स च लिङ्गवति । तत्र 'लिङ्गि'  
१० पा० च०

( ६४४ विधिसूत्रम् ॥ ४ । १ । २ आ. २८ ॥ )

१३०५ क्रीतात् करणपूर्वात् ॥४११५०॥

( डीषधिकरणम् )

( आक्षेपभाष्यम् )

करणपूर्वादिति किमर्थम् ?

गवा क्रीता, अश्वेन क्रीता ।

करणपूर्वादित्युच्यमानेऽप्यत्र प्राप्नोति । एषोऽपि  
क्रीतशब्दः करणपूर्वः ॥

( प्रदीपः ) करणपूर्वादिति किमर्थमिति । क्रिय-  
माणेऽपि करणपूर्वग्रहणे पूर्वशब्दस्य व्यवस्थावाचित्वादनिष्ट-  
प्रसङ्ग इति पृच्छति ॥

( एकदेशिसमाधानभाष्यम् )

विभक्त्या व्यवहितत्वान्न भविष्यति ॥

( प्रदीपः ) विभक्त्येति । कर्मादीनां द्योतिका विभक्त्य  
इति दर्शने इदमुच्यते । अन्यथा विभक्तेः कर्णाभिधाने व्यव-  
धानाभावः ॥

( उद्घोतः ) कर्मादीनामिति । शक्तीनामित्यर्थः ॥ विभक्ते-  
रिति । पञ्चमीयम्, ततः करणबोधे इत्यर्थः । अस्माद्वाध्याद्योतकत्वपक्ष  
एव सिद्धान्त इति ज्ञायते ॥

( प्रत्याक्षेपभाष्यम् )

यदि तर्हि विभक्तिरपि व्यवधायिका भविष्यति ।  
'मनसा क्रीती' इति न सिध्यति ॥

( प्रदीपः ) मनसा क्रीतीति । 'मनसः संज्ञायाम्' इति  
तृतीयाया अलुक् ॥

( सिद्धान्तभाष्यम् )

एवं तर्हि नैवं विज्ञायते करणं पूर्वमस्मात् क्रीत-  
शब्दात् सोऽयं करणपूर्वस्तस्मात्करणपूर्वात् क्रीत-  
शब्दादनुपसर्जनादिति ।

कथं तर्हि ?

करणमस्मिन् प्रातिपदिके पूर्वं तदिदं करणपूर्वम्,  
तस्मात्करणपूर्वात्प्रातिपदिकात्क्रीतान्तादनुपसर्ज-  
नादिति ॥

( प्रदीपः ) करणमस्मिन्निति । पूर्वशब्दोऽवयववचनः,  
समासप्रातिपदिकं चान्यपदार्थस्तेन वाक्ये डीष्ण भविष्यतीत्यर्थः ॥

( उद्घोतः ) करणपूर्वादित्यस्य करणत्ववान् योऽर्थस्तदाचक्रपूर्वादि-

इत्यनेन प्रत्ययात्पूर्वस्योदात्तत्वं विधीयतेऽत आनुगाकारस्य लित्स्वर इति भावः ॥

५ क. पुस्तके 'दणत्वं वा' इति ।

६ क. पुस्तके 'दणत्वं वा वक्तव्यम्' इति पाठः ।

७ छ. पुस्तके 'केचित्पुं पुं' इति पाठः ।

८ विभक्त्यैवैकत्वपक्षे क्रीतशब्दस्य करणवाचकतृतीयापूर्वकत्वाच्च व्यवधान-  
मित्यर्थः ॥

९ कर्मत्वादियशक्तीनामिति भावः ॥

त्यर्थः ॥ समासप्रातिपदिकञ्चेति । अवयवेनावयविन आक्षेपादिति भावः । तत्सामर्थ्यादेव क्रीतान्तादिति तदन्तविधिरिति तात्पर्यम् ॥

( ६४५ विधिसूत्रम् ॥ ४ । १ । २ आ. २९ ॥ )

**१३०६ बहुव्रीहेश्चान्तोदात्तात्**

**॥ ४ । १ । ५२ ॥**

( ङीषधिकरणम् )

( ५१८८ अतिव्यासिवारकवार्तिकम् ॥ १ ॥ )

**॥ \* ॥ अन्तोदात्ते जातप्रतिषेधः ॥ \* ॥**

( भाष्यम् ) अन्तोदात्ते जातस्य प्रतिषेधो वक्तव्यः । दन्तजाता, स्तनजाता ॥

( प्रदीपः ) दन्तजातेति । 'वा जाते' इत्यन्तोदात्तत्वं वा भवति ॥

( उद्द्योतः ) ननु दन्तजातेति बहुव्रीहौ पूर्वपदप्रकृतिस्वर-प्राप्त्याऽन्तोदात्तत्वाभावाद्वा—वा जात इति ॥

( ५१८९ नियमवार्तिकम् ॥ २ ॥ )

**॥ \* ॥ पाणिगृहीत्यादीनां विशेषे ॥ \* ॥**

( भाष्यम् ) पाणिगृहीत्यादीनां विशेष इति वक्तव्यम् । पाणिगृहीती भार्या चेत् ।

यस्या हि यथाकथंचित्पाणिगृह्यते पाणिगृहीता सा भवति ॥

( प्रदीपः ) पाणिगृहीतीति । यस्या अभिसाक्षिपूर्वकं पाणिग्रहणं कृतं साऽभिधीयते ॥

( उद्द्योतः ) विशेषं दर्शयति—यस्या इति । भाष्ये—आदि-पदार्थो हस्तगृहीतीत्यादिः ॥

( ५१९० अनियमवार्तिकम् ॥ ३ ॥ )

**॥ \* ॥ बहुलं तणी ॥ \* ॥**

( भाष्यम् ) बहुलं तणीति वक्तव्यम् ।

किमिदं तणीति ?

संज्ञाच्छन्दसोर्ग्रहणम् ।

किं प्रयोजनम् ?

१ भार्यारूपविशेषेऽर्थे पाणिगृहीत्यादीनामभ्योगदर्शनमित्यर्थः ॥

२ 'यस्या हि'...सा भवति' इत्याद्यन्तो यन्शो न दृश्यते क. पुस्तके ॥

३ उद्द्योते—आदिपदार्थः करगृहीतीत्यादिः ॥

४ प्रवद्धविलूनादिप्रयोगसिध्यर्थे संज्ञाच्छन्दसोर्ग्रहणमिति वक्तव्यमित्यर्थः । अथ हि बहुव्रीहौ पूर्वपदप्रकृतिस्वरत्वेनान्तोदात्तत्वाभावादप्राप्तिः । यद्यत्र कर्मधारयः स्वीक्रियेत तदा बहुव्रीह्याभावेऽपि बाहुलकात्प्राप्तिः ॥

५ ननु कर्मधारयसुबुत्पत्तेः प्रागेव टापि अदन्तत्वानावाङ्गीपः प्राप्तिरेव नेत्यत आह—स च बहुलेति ॥

( ५१९१ प्रयोजनवार्तिकम् ॥ ४ ॥ )

**॥ \* ॥ प्रवद्धविलून्याद्यर्थम् ॥ \* ॥**

( भाष्यम् ) प्रवद्धविलूनी, प्रवद्धविलूना ॥

( प्रदीपः ) प्रवद्धविलूनीति । प्रवद्धं विलूनं यस्यामिति बहुव्रीहिः । अपरे तु कर्मधारयं कुर्वन्ति ॥

( उद्द्योतः ) कर्मधारयमिति । स च बहुलग्रहणात्प्रकृते सुबुत्पत्तेः पूर्वमेवेति-अन्तरङ्गत्वादापि, अदन्तत्वाभावाच्च ङीषोऽप्राप्तिरिति न शङ्क्यम् ॥

( ५१९२ अतिव्यासिवारकवार्तिकम् ॥ ५ ॥ )

**॥ \* ॥ अन्तोदात्तादबहुनञ्सुकाल-  
सुखादिपूर्वात् ॥ \* ॥**

( भाष्यम् ) अन्तोदात्तादबहुनञ्सुकालसुखादि-पूर्वादिति वक्तव्यम् ॥

बहु—बहुकृता ।

नञ्—अकृता ।

सु—सुकृता ।

काल—मासजाता, संवत्सरजाता ।

सुखादि—सुखजाता, दुःखजाता, क्षिप्रजाता ॥

( प्रदीपः ) बहुकृतेति । बहूनि कृतान्यनयेति बहुव्रीहिः । 'बहोर्नञ्वदुत्तरपदभूम्नि' इत्यन्तोदात्तत्वम् । अकृता सुकृतेत्यत्र 'नञ्सुभ्याम्' इति । मासजातेत्यादौ 'जातिकाल-सुखादिभ्यः' इति । सुखादयः 'सुखादिभ्यः कर्तृवेदनायाम्' इति क्यङर्थं गणे पठिता इह गृह्यन्ते ॥

( उद्द्योतः ) बहुकृतादौ 'अस्वाङ्पूर्वपदाद्वा' इत्युत्तरसूत्र-प्राप्त्यापि निषेधः ॥

( ५१९३ अन्तोदात्तेतिवार्तिकप्रत्याख्यानवार्तिकम् ॥ ६ ॥ )

**॥ \* ॥ जातिपूर्वाद्वा ॥ \* ॥**

( भाष्यम् ) अथ वा जातिपूर्वादिति वक्तव्यम् ॥

( प्रदीपः ) अथ वेति । बहुव्रीहावन्तोदात्तनिमित्तेष्वन्येषु निषिद्धेषु जातिरेवान्तोदात्तनिमित्तं ज्ञान्तस्यावशिष्यत इति जातिग्रहणमेवात्र कर्तव्यमित्यर्थः ॥

६ नैतदुदाहरणं क. छ. पुस्तकयोर्दृश्यते ।

७ बहुलं तणीति बाहुलकफलमाह—बहुकृतेति । बहुकृतेत्यत्र 'बहोर्नञ्वदुत्तरपदभूम्नि' इत्यनेन नञ्वदुत्तरपदस्य स्वरविधानं क्रियतेऽतः अन्तोदात्तत्वेन बहुव्रीहेश्चान्तोदात्त इति प्राप्ते ङीप् बाहुलकाद्धार्यत इत्यर्थः ॥

८ अन्तोदात्तादबहुनञ्सुकालसुखादिपूर्वादिति वार्तिकेन बहुव्रीहावन्तोदात्तनिमित्तकानां सर्वेषां निषेधकरणेन जातिरेवावशिष्यत इति जातिपूर्वादन्तोदात्ताद्बहुव्रीहौ ङीप्सिद्धेव वक्तव्यम्, तेन बहुकृतेत्यादौ ङीप् प्राप्तिरेव नेति न दोष इति भावः ॥

( ६४६ विधिसूत्रम् ॥ ४ । १ । २ आ. ३० ॥ )

१३०७ स्वाङ्गाच्चोपसर्जनादसंयो-

गोपधात् ॥ ४ । १ । ५४ ॥

( स्वाङ्गलक्षणाधिकरणम् )

( जिज्ञासाभाष्यम् )

स्वाङ्गाच्चोपसर्जनादित्युच्यते,  
किं स्वाङ्गं नाम ? ॥

( प्रदीपः ) किं स्वाङ्गमिति । किं स्वमङ्गं स्वाङ्गमाहो-  
स्विलक्षणान्तरप्रयुक्तमिति प्रश्नः ॥

( उद्घोतः ) ननु लोकेत एव स्वाङ्गशब्दः प्रसिद्धोऽतः प्रश्ना-  
नुपपत्तिरत आह—किं स्वमिति । तदाश्रयणे 'दीर्घनासिक्यर्चा'  
इत्यादावव्याप्तिः । अङ्गशब्दस्य चेतनशरीरावयवे रूढत्वात् ॥

( स्वाङ्गलक्षणम् )

अद्रवमिति मूर्तिमत्स्वाङ्गं

प्राणिस्थमविकारजम् ।

अतत्स्थं तत्र दृष्टं च

तस्य चेत्तत्तथायुतम् ॥

अप्राणिनोऽपि स्वाङ्गम् ॥

( प्रदीपः ) अद्रवमिति । द्रवतीति द्रवम् । ततोऽन्यद-  
द्रवम् ॥ मूर्तिः—काठिन्यम् । अथ वा—असर्वगतद्रव्यपरि-  
माणम्, सा यस्यास्ति तत्—मूर्तिमत् ॥ अविकारजमिति ।  
विकारो वातादिवैषम्यम्, तस्माद्यन्न जातमित्यर्थः । तथा—  
अप्राणिस्थमपि संप्रति, यत् पूर्वं प्राणिनि दृष्टं तदपि स्वाङ्गम् ।  
यथा रथ्यापतिताः केशाः ॥ तस्य चेदिति । अप्राणिनोऽपि  
मुखं स्वाङ्गं भवति, यदि यथा प्राणिना तत्संबद्धं तथैवाप्राणि-  
नापि ॥ अप्राणिनोऽपीति । तस्य चेत्तत्तथायुतमित्यस्य साम-  
र्थ्यलभ्योऽयमध्याहारः ॥

( उद्घोतः ) अद्रवमित्यनेन रुधिरादिव्यावृत्तिः ॥ नन्वेव-  
मद्रवमिति व्यर्थं स्यादत आह—अथवेति ॥ आकाशादेर्मूर्तत्ववार-  
णाय—असर्वेति । अविमुद्रव्यपरिमाणमित्यर्थः ॥ 'अविकारजम्'  
इत्यनेन शोफादिव्यावृत्तिः ॥ ननु प्राणिनि दृष्टस्य कथमप्राणिस्थत्वमत  
आह—सम्प्रतीति ॥ अप्राणिनोऽपीति । तस्येति शेषत्वविवक्षायां  
पृष्टी, तेन—अप्राणिना तथायुतं चेदप्राणिनोऽपि स्वाङ्गमित्यर्थः ।

१ स्वमङ्गं स्वाङ्गमित्यादिप्रश्नोपपत्तिमाह—नन्वित्यादिना ॥

२ दीर्घनासिक्यर्चैत्यादौ नासिकायाः स्वाङ्गत्वाभावे बीजमाह—अङ्ग-  
शब्दस्येति ॥

३ मूर्तिः काठिन्यरूपार्थम्परित्यज्य, असर्वगतद्रव्यपरिमाणमित्यर्थमाह ।  
सर्वगतद्रव्यम्—विमुद्रव्यम्, तद्वत् यत्परिमाणं न भवति तत् । अत एव  
'अविमुद्रव्यपरिमाणम्' इत्यर्थमाहोद्घोते ॥

४ अतत्स्थं तत्र दृष्टं चेत्तत्तथायुतमाह—तथा—अप्राणिस्थेत्यादिना ॥

तदाह—अप्राणिनोऽपि स्वाङ्गमिति ॥ अध्याहार इति । अन्य-  
लक्षणद्वयप्रदर्शनमात्रलक्षणे प्राणिस्थपदोपलक्षितार्थविवेचनायेति  
बोध्यम् ॥

( लक्षणपदकृत्यभाष्यम् )

अद्रवमिति किमर्थम् ?

बहुलोहिता ।

नैतदस्ति । बह्वचो नेति प्रतिषेधो भविष्यति ।

इदं तर्हि—बहुकफा ॥

मूर्तिमदिति किमर्थम् ?

बहुबुद्धिः, बहुमनाः ।

नैतदस्ति । अत इति वर्तते ।

इदं तर्हि—बहुज्ञाना ॥

प्राणिस्थमिति किमर्थम् ?

श्लक्ष्णमुखा शाला ॥

अविकारजमिति किमर्थम् ?

बहुगडुः, बहुपिटका ।

नैतदस्ति । इह तावद्बहुगडुरिति, अत इत्यनु-  
वर्तते, बहुपिटकेति, बह्वचो नेति प्रतिषेधो भवि-  
ष्यति ।

इदं तर्हि—बहुशोफा ॥

( प्रदीपः ) बहुलोहितेति । लोहितं रुधिरमुच्यते ॥  
नैतदस्तीति । जीषभावार्थं लोहितस्यास्वाङ्गत्वप्रतिपादनं नोप-  
युज्यते, 'स्वाङ्गे ध्रुवे' 'उपसर्गात् स्वाङ्गं ध्रुवमपश्ये' इत्यादिकार्या-  
भावार्थं तूपयुज्यत एव ॥

( उद्घोतः ) रुधिरमिति । न तु रक्तवर्णमात्रमिति भावः ॥  
उपयुज्यत एवेति । एवमुत्तरत्रापि द्रष्टव्यम् ॥

( द्वितीयं स्वाङ्गलक्षणम् )

अतत्स्थं तत्र दृष्टं च

अप्राणिस्थं प्राणिनि दृष्टं च स्वाङ्गसंज्ञं भवति ।  
दीर्घकेशी रथ्या-इति ॥

( तृतीयं स्वाङ्गलक्षणम् )

तस्य चेत्तत्तथायुतम् ॥

अप्राणिनोऽपि स्वाङ्गसंज्ञं भवतीति । दीर्घना-  
सिकी—अर्चा, तुङ्गनासिकी—अर्चेति ॥

५ 'न क्रोडादि बहुचः' इति प्रतिषेध इत्यर्थः ॥

६ जीषभावस्तु न क्रोडादिवह्वच इत्यनेन सिद्ध एव । लोहितस्य स्वाङ्गत्वा-  
भावफलमाह—स्वाङ्गे ध्रुवे—इत्यादिना ॥

७ लोहितपदस्य रुधिररूपार्थकरणे प्रयोजनमाह—ननु रक्तेत्यादिना ॥

८ उत्तरत्रापि—बहुबुद्धिः, बहुमनाः, बहुगडुरित्यापि । बुद्ध्यादीनां  
स्वाङ्गत्वनिराकरणस्य फलं न जीषभावः, किन्तु स्वाङ्गे ध्रुव इत्यादिकार्याभाव-  
रूपमेव ॥

( उपसर्जनपदकृत्यभाष्यम् )

अथोपसर्जनग्रहणं किमर्थम् ?

इह मा भूत्—अशिखा ॥

( उद्द्योतः ) भाष्ये—अशिखेति । नन्वत्र बहुव्रीहौ उपसर्जनग्रहणे कृतेऽपि दोषः, अन्तरङ्गत्वादापि अदन्तत्वाभावेनोपसर्जनग्रहणाभावेऽप्यप्राप्तेऽर्थे, अत एव तत्पुरुषोऽपि न, नञपूर्वकत्वेन 'सहनञ् विद्यमान' इति निषेधेनाप्राप्तेऽर्थे चेत । शिखेत्यवयवस्यैव प्रत्युदाहरणत्वे तात्पर्यात् । कच्चित्तु शिखेत्येव पाठः ॥

( ५१९४ पूर्वपक्षवार्तिकम् ॥ १ ॥ )

॥ \* ॥ उपसर्जनग्रहणमनर्थकं बहुव्रीह्यधिकारात् ॥ \* ॥

( भाष्यम् ) उपसर्जनग्रहणमनर्थकम् ।

किं कारणम् ?

बहुव्रीह्यधिकारात् । बहुव्रीहेरिति प्रकृतमनुवर्तते ।

क प्रकृतम् ?

'बहुव्रीहेश्चान्तोदात्तात्' ( ४।१।५२ ) इति ॥

( एकदेशिसमाधानभाष्यम् )

बह्वजर्थं तर्हि उपसर्जनग्रहणं कर्तव्यम् । बह्वचो नेति प्रतिषेधं वक्ष्यति तद्वह्वजग्रहणमुपसर्जनविशेषणं यथा विज्ञायेत—बह्वच उपसर्जनान्नेति ॥

( एकदेश्याक्षेपभाष्यम् )

अथाक्रियमाणे उपसर्जनग्रहणे कस्य बह्वजग्रहणं विशेषणं स्यात् ?

बहुव्रीहेरिति वर्तते । बहुव्रीहिविशेषणं विज्ञायेत । अस्ति चेदानीं कश्चिदबह्वज बहुव्रीहिः, यदर्थो विधिः स्यात्—अस्तीत्याह । खडा, खडीति ॥

( प्रदीपः ) अस्ति चेदानीमिति । अनेकपदावयवत्वादबह्वचत्वं बहुव्रीहेर्न संभवति, तत्र विधिसामर्थ्याद्बह्वजग्रहणमुत्तरपदविशेषणं भविष्यतीति मत्वा प्रश्नः ॥ खडेति । अडो वृश्चिकावयवविशेषः ॥

( उद्द्योतः ) भाष्ये—अथाक्रियमाण इति । बह्वजग्रहणस्य बहुव्रीहिविशेषणत्वे सुमुखीत्यादावपि निषेधापत्तिः । उपसर्जनविशेषणत्वे उपसर्जनीभूतबह्वजन्तात्प्रातिपदिकार्त्तं ङीषिल्यर्थ इति भावः ॥

१ भाष्ये(सर्वेषूपलब्धपुस्तकेषु, 'शिखा' इत्येव पाठ उपलभ्यते । परंतु उद्द्योतपुस्तकेषु 'भाष्ये—अशिखेति' इति प्रतीकमुपलभ्यते, तदुत्तरोवादिसम्पादमनुमीयासाभिः रथापितः ॥ उद्द्योते च कच्चित्, 'शिखा' इत्येव पाठ इत्युक्तम्, तदध्यस्यार्थस्यैवोपोद्बलकम् । शेखरकृता चास्मिन् सूत्रे 'बह्वपि भाष्ये 'अशिखा' इति प्रत्युदाहृतम्' इत्युक्तम्, तदप्येतदेवावगमयति ॥

२ चो हेतौ, यत अन्तरङ्गत्वादापि अदन्तत्वाभावेनोपसर्जनग्रहणाभावेऽप्यप्राप्तिरत उपसर्जनग्रहणे कृतेऽपि दोष इत्यर्थः ॥

( ५१९५ एकदेशिसमाधानवार्तिकम् ॥ २ ॥ )

॥ \* ॥ बह्वजर्थमिति चेत्स्वाङ्गग्रहणात्सिद्धम् ॥ \* ॥

( भाष्यम् ) स्वाङ्गग्रहणं क्रियते, तद्वह्वजग्रहणेन विशेषयिष्यामः—स्वाङ्गाद् बह्वचो नेति ॥

एवं तर्हि अन्तोदात्तादिति वर्तते । अनन्तोदात्तार्थोऽयमारम्भः ॥

( प्रदीपः ) अनन्तोदात्तार्थ इति । बहुव्रीह्यधिकारात् स्वाङ्गस्योपसर्जनत्वे लब्धे पुनरुपसर्जनग्रहणमुपसर्जनमात्रपरिग्रहार्थमित्यनन्तोदात्तादपि ङीष् भविष्यतीति भावः ॥

( उद्द्योतः ) कथम्पुनरुपसर्जनग्रहणे सत्यनन्तोदात्तान्ङीप्सिद्धिरत आह—बहुव्रीहीति ॥

( ५१९६ उपसर्जनग्रहणस्य निष्फलत्वबोधकं वार्तिकम् ॥ ३ ॥ )

॥ \* ॥ अनन्तोदात्तार्थमिति चेत्

सहादिकृतत्वादित्सिद्धम् ॥ \* ॥

( भाष्यम् ) यदयम् 'सहनञ्विद्यमानपूर्वाच्च' ( ४।१।५७ ) इति प्रतिषेधं शास्ति तज्ज्ञापयत्याचार्यः—अनन्तोदात्तादपि भवतीति ॥

( प्रदीपः ) सहादिकृतत्वादिति । सहादीनां कृतः सहादिकृतः—प्रतिषेधः, तज्ज्ञावः सहादिकृतत्वम्, तस्मादित्यर्थः । सहादिपूर्वस्य हि बहुव्रीहेः पूर्वपदप्रकृतिस्वरे शेषनिघाते च नास्त्यन्तोदात्तत्वमिति प्रतिषेधं न विदध्यादिति भावः ॥

( उद्द्योतः ) तस्मादिति । भावप्रत्ययान्तेन पुनर्धर्मा लक्ष्यते । प्रियतद्धिता दाक्षिणात्या इति तदुच्चारणमिति भावः ॥ प्रतिषेधं न विदध्यादिति । तेन 'अन्तोदात्तात्' इत्यस्य निवृत्तिर्ज्ञाप्यत इति भावः ॥

( ५१९७ पूर्वपक्षवार्तिकम् ॥ ४ ॥ )

॥ \* ॥ स्वाङ्गसमुदायप्रतिषेधार्थं तु ॥ \* ॥

( भाष्यम् ) स्वाङ्गसमुदायप्रतिषेधार्थं तर्ह्युपसर्जनग्रहणं कर्तव्यम् ।

स्वाङ्गाद्यथा स्यात्,

स्वाङ्गसमुदायान्मा भूत्—कल्याणपाणिपादा ॥

३ सूत्रे उपसर्जनग्रहणाभावे शिखेत्यत्रापि ङीष् प्राप्नुयात्तदर्थमुपसर्जनग्रहणमिति भावः ॥

४ उपसर्जनीभूतबह्वजन्तात्प्रातिपदिकादित्यर्थकरणेन सुमुखीत्यादौ न दोष इति भावः ॥

५ ननु सहादिकृतत्वादिति वार्तिके उक्तम्, तत्र भावप्रत्ययस्यार्थविशेषो न ज्ञाप्यते । सहादिकृतात्मप्रतिषेधादित्यस्यार्थस्यैव प्रकृत उपपद्यमानत्वात्तदेतदाह—भावप्रत्ययान्तेनेति । त्वप्रत्ययान्तेन वार्तिककृतसिद्धिप्रियत्वमवगमयति ॥



अथ क्रियमाणेऽप्युपसर्जनग्रहणे कस्मादेवात्र न भवति ? स्वाङ्गं ह्येतदुपसर्जनम् ।

न स्वाङ्गसमुदायः स्वाङ्गग्रहणेन गृह्यते । यथा जनपदसमुदायो जनपदग्रहणेन न गृह्यते—काशिकोशलीया इति, जनपदतदवध्योरिति बुञ् न भवति ॥

एतदपि नास्ति प्रयोजनम् ।

अस्वाङ्गपूर्वादिति वर्तते, तेन स्वाङ्गं विशेषयिष्यामः—अस्वाङ्गपूर्वपदात्परं यत्स्वाङ्गं तदन्ताद् बहुव्रीहेरिति ।

यच्चात्रास्वाङ्गपूर्वपदात्परं स्वाङ्गम्, न तदन्तो बहुव्रीहिः ।

यदन्तश्च बहुव्रीहिः, न तदस्वाङ्गपूर्वपदात्परं स्वाङ्गम् ॥

( प्रदीपः ) कल्याणपाणिपादेति । पाणी च पादौ च पाणिपादन्तत्—कल्याणं यस्या इति बहुव्रीहिः । अत्र पाणिपादशब्द उपसर्जनम्, स च स्वाङ्गसमुदायवाची न तु स्वाङ्गवाची । यस्तु स्वाङ्गवाची पादशब्दः स उपसर्जनं न भवतीति ङीष् न भवति । असति तूपसर्जनग्रहणे पादशब्देन स्वाङ्गवाचिना स्वाङ्गान्तो बहुव्रीहिर्भवतीति ङीष् स्यात् ॥ काशिकोशलीया इति । काशयश्च कोशलश्चेति द्वन्द्वः । तत्र भवा इति 'अवृद्धादपि' इति बुञ् न भवति, वृद्धलक्षणश्च एव भवति ॥

( उद्घोतः ) ननु स्वाङ्गसमुदायस्यास्वाङ्गत्वादेव ङीष्भावः सिद्धः, किमुपसर्जनपदेनेत्यत आह—असति त्विति । सति तु तस्मिन् समासशास्त्रे प्रथमानिर्दिष्टत्वं समुदायस्येति न पादशब्द-उपसर्जनम्, अन्यपदार्थविशेषणं च समुदाय एव; न केवलः पादशब्द इति तात्पर्यम् ॥ 'जनपदतदवध्योश्च' इति प्रकरणोपलक्षणमिष्यते—अवृद्धादपि । जनपदत्वादेः प्रत्येकपर्याप्ततया समुदाये स्वाङ्गत्वजनपदत्वयोरभाव इति दिक् ॥ भाष्ये—अस्वाङ्गपूर्वपदात्परं स्वाङ्गमिति । पादशब्दस्य व्यवहितत्वम्, पाणिपादेति समुदायस्य तु स्वाङ्गसमुदायत्वाच्च स्वाङ्गत्वमिति भावः ॥

१ 'बहुव्रीहिर्नादोऽस्वाङ्ग' इति क. पाठः ।

२ कल्याणपाणिपादमित्यत्र ङीष्भावमुपपादयति—पाणी चेत्यादिना ।

३ 'पादशब्देन स्वाङ्गान्तो' इति क. पाठः । अस्मिन् पुस्तके 'स्वाङ्गवाचिना' इत्यस्य न पाठः ॥

४ अवृद्धादपि बहुवचनविषयादित्यनेन काशिकोशलीया इत्यस्य जनपदवाचित्वाभावेन तस्माद्बुञ् न भवतीत्यर्थः । प्रत्येकस्य जनपदवाचित्वेऽपि समुदायस्य तद्वचित्वाभावात् ॥

५ ननु स्वाङ्गसमुदायस्य यदि स्वाङ्गवाचित्वं न स्यात्तदा ततो ङीष्मावार्थमुपसर्जनग्रहणमपि नावश्यकमित्येतत्प्रतिपादयति—ननु स्वाङ्गत्वादिना ॥

६ पादशब्दस्य शास्त्रीयमशास्त्रीयचोपसर्जनत्वनिराकरोति—सति तु तस्मिन्नित्यादिना ॥

७ ननु काशिकोशलीया इत्यत्र जनपदतदवध्योश्चेति सामान्यसूत्रस्यापवादैर्वाधितत्वात्प्रातिरेक नास्तीति 'जनपदतदवध्योरिति बुञ् न भवति' इति भाष्यस्यानुपपत्तिं वारयति—जनपदतदवध्योश्चेतीति ॥

( आक्षेपभाष्यम् )

ननु च तत् पूर्वस्मिन् योगे बहुव्रीहिविशेषणम् । नेत्याह ।

पूर्वपदविशेषणं तत् । न स्वाङ्गमस्वाङ्गम्, पूर्वं पदं पूर्वपदम्, अस्वाङ्गं पूर्वपदमस्वाङ्गपूर्वपदम्, अस्वाङ्गपूर्वपदादिति ।

यद्येवं पूर्वस्मिन् योगे बहुव्रीहिरविशेषितो भवति । बहुव्रीहिश्च विशेषितः ।

कथम् ?

कादिति वर्तते तेन बहुव्रीहिं विशेषयिष्यामः ।

अस्वाङ्गात् पूर्वपदात्परं यत् कान्तं तदन्ताद् बहुव्रीहेरिति ॥

( प्रदीपः ) न स्वाङ्गमिति । पर्युदासाश्रयेण तत्सदृशं शब्दान्तरमर्थान्तरवाचि गृह्यत इत्यर्थः ॥

( उद्घोतः ) बहुव्रीहिविशेषणमिति । अस्वाङ्गपूर्वपदादिति बहुव्रीहेरिति भावः ॥ पूर्वपदविशेषणमिति । कर्मधारय इति भावः ॥ ननु पर्युदासेन स्वाङ्गभिन्नस्य प्राणिस्यवाचकस्यैव ग्रहणं स्यादत आह—शब्दान्तरमिति । शब्दत्वेनैव सादृश्यं गृह्यत इत्यर्थः ॥

( सिद्धान्तभाष्यम् )

इदं तर्हि प्रयोजनम्—

बहुव्रीहेरिति वर्तमान उपसर्जनग्रहणमुपसर्जनमात्राद्यथा स्यात्—निष्केशी यूका, अतिकेशी मालेति ॥

( प्रदीपः ) निष्केशीति । केशेभ्यो निष्कान्तेति प्रादि-समासस्तत्पुरुषः ॥

( उद्घोतः ) भाष्ये—उपसर्जनमात्रादिति । निष्केशीत्यादौ 'एकविभक्ति' इत्युपसर्जनत्वम्, अप्रधानत्वरूपमुपसर्जनत्वञ्चेति भावः ॥ न चैवं कल्याणपाणिपादेत्यत्र दोषः, तत्र स्वाङ्गरूपपदार्थस्य समाहारम्प्रति—अप्रधानत्वेऽपि न तस्य स्त्रीत्वम्, बहुव्रीह्यर्थम्प्रति तु समाहारस्योपसर्जनत्वेऽपि न पादस्य तत्त्वमिति वाच्यम् । यदन्तस्य स्त्रीत्वं तदर्थं प्रत्युपसर्जनस्वाङ्गांतस्यैव तस्य प्रत्यासत्त्या ग्रहणात् । अस्वाङ्गपूर्वपदात्परं यत्स्वाङ्गमित्यनेनैव वारणसंभवाच्चेति बोध्यम् ॥

८ अस्वाङ्गवाचकात्कल्याणपदादव्यवहितपरत्वम्पादशब्दस्य नास्ति, यस्य च पाणिपादसमुदायस्याव्यवहितत्वं न तस्य स्वाङ्गत्वमिति भावः ॥

९ तत्=अस्वाङ्गपूर्वपदादित्येतत् ॥

१० तत्=अस्वाङ्गमित्येतत् ॥

११ अस्वाङ्गपूर्वपदादित्येतद्विबहुव्रीहिविशेषणं स्यात्तदा अस्वाङ्गपूर्वपदादित्येवमपि बहुव्रीहिरवकल्पनीयः, तदेतदाह—अस्वाङ्गपूर्वपदादिति ॥

१२ 'वर्तते उपसर्जनमात्राद्यथा' इति छ. ।

१३ निष्केशीत्यादौ बहुव्रीहिशङ्कां वारयति—केशेभ्य इति ॥

१४ एवम्—उपसर्जनमात्राद्यथा स्यादित्यर्थं स्तीकारे ॥

१५ यथाकथञ्चिदुपसर्जनस्य ग्रहणे कल्याणपाणिपादेति समुदायार्थम्प्रत्युपसर्जनस्यापि पादरूपस्वाङ्गस्य समाहारम्प्रत्युपसर्जनत्वेन ग्रहणस्यानुयादित्वेन रूपो दोष इत्यर्थः । तदेव विवृणोति—तत्र स्वाङ्गत्वादिना ॥ परिहरति—यदन्तस्येति । अत्र च पादान्तसमुदायार्थम्प्रति पादस्यानुपसर्जनत्वेन प्रातिरेक-नेति न दोषः । यदन्तस्येवादेरनुपपत्तत्वात् प्रदर्शयति—अस्वाङ्गपूर्वेति ॥

( ६४७ विधिसूत्रम् ॥ ४ । १ । २ आ. ३१ ॥ )

१३०८ नासिकोदरौष्ठजङ्घादन्तकर्ण-

शृङ्गाच्च ॥ ४ । १ । ५५ ॥

( डीर्घिकल्पाधिकरणम् )

( ५१९८ विधिवार्तिकम् ॥ १ ॥ )

॥ \* ॥ नासिकादीनां विभाषायां

पुच्छाच्च ॥ \* ॥

( भाष्यम् ) नासिकादीनां विभाषायां पुच्छाच्चेति वक्तव्यम् । कल्याणपुच्छी, कल्याणपुच्छा ।

( ५१९९ विधिवार्तिकम् ॥ २ ॥ )

॥\*॥ कबरमणिविषशरेभ्यो नित्यम् ॥\*॥

( भाष्यम् ) कबरमणिविषशरेभ्यो नित्यमिति वक्तव्यम् । कबरपुच्छी, मणिपुच्छी, विषपुच्छी, शरपुच्छी ॥

( प्रदीपः ) कबरपुच्छीति । कबरशब्देन वर्णविशेषोऽभिधीयते ॥

( उद्घोतः ) अस्वाङ्गपूर्वपदात्परत्वं व्युत्पादयितुमाह—कबर-शब्देनेति । न तु केशपाश इति भावः ॥

( ५२०० विधिवार्तिकम् ॥ ३ ॥ )

॥ \* ॥ उपमानात्पक्षाच्च पुच्छाच्च ॥ \* ॥

( भाष्यम् ) उपमानात्पक्षात्, पुच्छाच्चेति वक्तव्यम् । उलूकपक्षी शाला, उलूकपुच्छी सेनेति ।

( ५२०१ विधिमिषेधयोर्विप्रतिषेधबोधकवार्तिकम् ॥ ४ ॥ )

॥ \* ॥ नासिकादिभ्यो विभाषायाः

सहनञ्जविद्यमानपूर्वैभ्यः प्रतिषेधो

विप्रतिषेधेन ॥ \* ॥

( भाष्यम् ) नासिकादिभ्यो विभाषायाः सहनञ्जविद्यमानपूर्वैभ्यः प्रतिषेधो भवति विप्रतिषेधेन ।

नासिकादिभ्यो विभाषाया अवकाशः—कल्याण नासिकी, कल्याणनासिका ।

सहनञ्जविद्यमानपूर्वैलक्षणस्य प्रतिषेधस्यावकाशः—समुखा, अमुखा, विद्यमानमुखेति ।

इहोभयं प्राप्नोति—सनासिका, अनासिका, विद्यमाननासिकेति ।

१ 'पक्षाच्च पुच्छा' इति छ. पाठः ॥

२ अनादवीजं प्रदर्शयति—विध्युन्मूलकत्वादिति ॥

३ 'सहादिलक्षणेनैव प्रतिषेधेन' इत्यस्य कैयटस्यार्थप्रदर्शयति—तल्लक्षणेनेति ॥

सहनञ्जविद्यमानपूर्वैभ्यः प्रतिषेधो भवति विप्रतिषेधेन ।

नैष युक्तो विप्रतिषेधः ।

अयं विधिः ।

स प्रतिषेधः । विधिप्रतिषेधयोश्चायुक्तो विप्रतिषेधः ।

अयमपि विधिः—न मृदूनामिव कार्पासानां कृतः, प्रतिषेधविषय आरभ्यते । स यथैव बह्वलक्षणं संयोगोपधलक्षणं च प्रतिषेधं बाधते, एवं हि सहनञ्जविद्यमानलक्षणमपि बाधते ।

का तर्हि गतिः ? ॥

( प्रदीपः ) विधिप्रतिषेधयोरिति । विधिरुत्सर्गः, प्रतिषेधस्त्वपवाद इति तुल्यबलत्वाभावादस्या अप्राप्तेः सहादिलक्षणेनैव प्रतिषेधेन भाव्यमित्यर्थः ॥ न मृदूनामिति । मृदुभिः कार्पासैः कृतः पटो मृदुरेव भवति । अयं तु विधिः प्रतिषेधापवादत्वादलवानित्यर्थः ॥ का तर्हीति । विधेरपि बलवत्त्वे विप्रतिषेधाभाव इति मन्यते ॥

( उद्घोतः ) अपवाद इति । विध्युन्मूलकत्वादिति भावः ॥ अस्या अप्राप्तेरिति । विप्रतिषेधपरिभाषाया इत्यर्थः ॥ सहादिलक्षणेनैवेति । तल्लक्षणेन प्रतिषेधेनैव भाव्यम्, प्रतिषेधत्वात्, न तु विप्रतिषेधस्यायं विषय इति भावः । 'अस्या अपि प्राप्तेः' इति पाठे 'नासिकोदरौष्ठ' इति प्राप्तेरपि विप्रतिषेधं विनैव तेन प्रतिषेधः सिद्ध इति भावः ॥ मृदुभिरिति । भाष्ये करणस्य शेषत्वविवक्षार्थां षष्ठीति भावः ॥ प्रतिषेधापवादत्वादिति । बह्वलक्षणे संयोगोपधलक्षणे च प्रतिषेधे प्राप्तेऽस्यारम्भादिति भावः ॥ विधेरपि बलवत्त्वे विप्रतिषेधोपपत्तौ तदुपपत्त्याक्षेपो न युक्तोऽत आह—विधेरपीति । सर्वप्रतिषेधकत्वाद्विप्रतिषेधानुपपत्तिरित्यर्थः ॥

( विप्रतिषेधसमर्थकभाष्यम् )

इह तावन्नासिकोदर इति—

बह्वलक्षणश्च प्रतिषेधः प्राप्नोति, सहनञ्जविद्यमानपूर्वैलक्षणश्च ।

'पुरस्तादपवादा अन्तरान् विधीन् बाधन्ते' इत्येवमयं विभाषा बह्वलक्षणं प्रतिषेधं बाधियते, सहनञ्जविद्यमानलक्षणं न बाधियते ।

ओष्ठजङ्घादन्तकर्णशृङ्गाच्चेति—

संयोगोपधलक्षणश्च प्रतिषेधः प्राप्नोति, सहनञ्जविद्यमानपूर्वैलक्षणश्च ।

४ बह्वलक्षणे—न क्रोडादिवह्व इत्येतस्मिन्, संयोगोपधलक्षणे—स्वाङ्गाद्योपसर्जनादित्येतस्मिन् प्रतिषेध इत्यर्थः ॥

५ तदुपपत्त्याक्षेप इति । विप्रतिषेधोपपत्तिविषयक आक्षेप इत्यर्थः ॥

‘मध्येऽपवादाः पूर्वान् विधीन् बाधन्ते’ इत्येवमियं विभाषा संयोगोपधलक्षणं प्रतिषेधं बाधियते, सहनञ्चविद्यमानपूर्वलक्षणं न बाधियते ॥

( प्रदीपः ) इदानीं यथा विप्रतिषेधोपपत्तिस्तथा दर्शयति—इह तावदिति ॥

( ६४८ आदेशविधिसूत्रम् ॥ ४ । १ । २ आ. ३२ )

१३१३ दिक्पूर्वपदान्ङीप् ॥ ४।१।६० ॥

( ङीवादेशाधिकरणम् )

( ५२०२ आक्षेपवार्तिकम् ॥ १ ॥ )

॥\*॥ दिक्पूर्वपदान्ङीपोऽनुदात्तत्वम् ॥\*॥

( भाष्यम् ) दिक्पूर्वपदान्ङीपोऽनुदात्तत्वं वक्तव्यम् । प्राङ्मुखी, प्रत्यङ्मुखी ।

( ५२०३ द्वितीयाक्षेपवार्तिकम् ॥ २ ॥ )

॥ \* ॥ ङीव्विधाने ह्यन्यत्रापि ङीव्विषयान्ङीप्प्रसङ्गः ॥ \* ॥

( भाष्यम् ) ङीव्विधाने हि सति अन्यत्रापि ङीव्विषयान्ङीप् प्राप्नोति । प्राग्गुल्फा, प्रत्यग्ललाटा ।

ननु चैते विशेषा अनुवर्तन्ते—‘असंयोगोपधात्’ ‘बह्वचो न’ इति । यद्यप्येते विशेषा अनुवर्तेरन्—संयोगोपधाद्बह्वचो नेति । एवमपि दिक्पूर्वपदात् ङीपा मुक्ते ङीप् प्रसज्येत ।

नैष दोषः ।

उक्तमेतत्—यत्रोत्सर्गापवादं विभाषा तत्रापवादेन मुक्ते उत्सर्गो न भवतीति ॥

( प्रदीपः ) अन्यत्रापीति । यत्रापि प्रतिषिद्धो ङीपित्यर्थः । ‘असंयोगोपधात्’ इत्यादिकस्तु प्रतिषेधोऽनन्तरस्य विधिर्वा भवति प्रतिषेधो वेति ङीष एव भवति, नानेन विधीयमानस्य ङीपो लभ्यत इति भावः ॥ एवमपीति । वेत्यनुवर्तनाद्विकल्पेन ङीव् विधीयते, पक्षे प्राङ्मुखेऽपि यथा स्यात् । तत्र ङीपा मुक्ते पक्षे ङीप् प्राप्नोतीत्यर्थः ॥ उक्तमिति । ‘पारेमध्ये षष्ठा वा’ इत्यादौ । ततश्च ङीपा मुक्ते टावेव भविष्यतीति नार्थः सूत्रभङ्गेनेत्यर्थः ॥

१ ‘अनुवर्तेरन् संयोगो’ इति छ. ‘अनुवर्तेरन् असंयोगो’ इति च. पाठः ॥

२ यत्रापीति । ङीप्रतिषेधविषयेऽपि ङीप्यानुवादित्यर्थः ॥

३ ननु प्रकरणान्तरस्य ङीपोऽसंयोगोपधादित्यादयो निषेधा न भवन्तीति सामान्यतो ङीष एवेति कथनममुक्तं स्यादत आह—स्वाङ्गाच्चोपेति ॥

४ मध्ये विकल्पावृत्तेरसम्बन्धादाह—मण्डकेति ॥

५ सर्वविशेषानुवृत्तौ हि अयम्—दिक्पूर्वपदादिति ङीप्, तस्य—ङीपोऽपवाद

( उद्ध्योतः ) ङीष एवेति । ‘स्वाङ्गाच्चोपसर्जनात्’ इति विहित ङीष एवेत्यर्थः ॥ वेत्यनुवर्तनादिति । ‘अस्वाङ्गपूर्वपदाद्वा’ इत्यतो मण्डकमुच्येति भावः ॥ तथाऽनुवृत्तौ मानमाह—प्राङ्मुखेऽपीति । अत एवादेशपक्षेण न फलभेदः ॥ भाष्ये—यत्रोत्सर्गापवादमिति । सर्वविशेषानुवृत्तौ हि—अयं तस्यापवादः, तत्रैतदभावे तत्प्रसक्तावपवादत्वमेव भज्येतेति भावः ॥ सूत्रभङ्गेनेति । दिक्पूर्वपदान्ङीपोऽनुदात्तत्वमित्येवंपेणेत्यर्थः ॥

( सिद्धान्तभाष्यम् )

अथ वा ङीष आदेशो ङीप् करिष्यते ॥

तत्तर्हि ङीपोऽत्र ग्रहणं कर्तव्यम् ?

न कर्तव्यम् ।

प्रकृतमनुवर्तते ।

क प्रकृतम् ?

अन्यतो ङीषिति ।

तद्वै प्रथमानिर्दिष्टं षष्ठीनिर्दिष्टेन चेह्यर्थः ।

दिक्पूर्वपदादित्येषा पञ्चमी ङीषिति प्रथमायाः षष्ठीमिह प्रकल्पयिष्यति तस्मादित्युत्तरस्य (११।६७) इति ॥

प्रत्ययविधिरयम्, न च प्रत्ययविधौ पञ्चम्यः प्रकल्पिका भवन्ति ।

नायं प्रत्ययविधिः, विहितः प्रत्ययः प्रकृतश्चानुवर्तते ॥

( ६४९ विधिसूत्रम् ॥ ४ । १ । २ आ. ३३ )

१३१४ जातेरस्त्रीविषयादयोपधात्

॥ ४ । १ । ६३ ॥

( जातिलक्षणाधिकरणम् )

( लक्षणभाष्यम् )

जातेरित्युच्यते, का जातिर्नाम ?

आकृतिग्रहणा जाति-

लिङ्गानां च न सर्वभाक् ।

सकृदाख्यातनिर्ग्राह्या

गोत्रं च चरणैः सह ॥

इत्यर्थः । तत्र यदि विकल्पवशात् दिक्पूर्वपदादिति ङीपोऽभावे यदि ङीष भवेत्तदा तस्य ङीपोऽपवादत्वमेव नङ्क्ष्यतीति भावः ॥

६ ङीपोऽनुदात्तत्वमिति । ङीपोऽप्रातिविषये ङीषः प्रसक्तिर्मा मृदित्येतदर्थं ङीष एवानुदात्तत्वं विधीयते, न तु स्वतन्त्रो ङीपस्य इत्येवंपेणेत्यर्थः ॥

७ ‘विहितश्च प्रत्ययः’ इति च. पाठः ॥



अपर आह—

प्रादुर्भावविनाशाभ्यां  
सत्त्वस्य युगपद् गुणैः ।  
असर्वलिङ्गां बहूनां  
तां जातिं कवयो विदुः ॥

गोत्रं च चरणानि च ॥

( प्रदीपः ) का जातिरिति । लक्षणविप्रतिपत्त्या प्रश्नः ॥  
आकृतिग्रहणेति । गृह्यतेऽनेनेति ग्रहणमिति करणसामान्ये  
पदं संस्क्रियते । तत्राकृतिशब्दसंनिधाने स्त्रीत्वप्रतिपत्तेः—बहिरङ्ग-  
त्वात् स्त्रीप्रत्ययनिमित्तं न भवति । आकृतिग्रहणं यस्याः सा—  
आकृतिग्रहणा, अवयवसंनिवेशविशेषव्यङ्ग्येत्यर्थः ॥

एतेन गोत्वादिजातिर्लक्षिता । ब्राह्मणत्वादिस्तु न संगृहीता,  
ब्राह्मणक्षत्रियादीनां संस्थानस्य सदृशत्वादिति तत्संप्रदायाह—  
लिङ्गानामिति । लिङ्गानि सर्वाणि भजतीति सर्वशब्दस्य  
लिङ्गापेक्षत्वेऽपि गमकत्वात् 'भजो ण्विः' इति ण्विप्रत्ययः ।  
लिङ्गानामिति कर्मणि षष्ठी । अप्राप्तप्रापणार्थं चेदं वचनमिति  
तदादेः सर्वलिङ्गत्वेऽप्याकृतिग्रहणत्वाज्जातिरूपोपपत्तिः । उप-  
देशापेक्षं च 'लिङ्गानाम्' इति जातिलक्षणमिति ब्राह्मणत्वादिरेव  
लक्ष्यते । तेन देवदत्तैस्त्यसर्वलिङ्गत्वेऽपि जातिलक्षणबीषभावः ॥  
सकृदिति । 'अयं गौः' इति सकृदुपदिष्टा जातिर्निगृहीतुम्—  
निश्चेतुं पिण्डान्तरे शक्येत्यर्थः ॥

गोत्रमिति । अपत्यमित्यर्थः । चरणशब्देन शाखाऽध्या-  
यिनो गृह्यन्ते । गोत्रस्य सर्वलिङ्गत्वात् पृथगुपादानम्, 'नाडा-  
यनं नपुंसकम्' इति दर्शनात् ॥

प्रादुर्भावेति । सत्त्वस्य=द्रव्यस्य प्रादुर्भावविनाशाभ्यां  
या-आविर्भावतिरोभावौ प्राप्नोति । यावद्द्रव्यभाविनीत्यर्थः ।  
गुणैर्युगपद् द्रव्येण संबध्यते, यथा निर्गुणस्य द्रव्यस्योपलम्भो न  
भवति, एवं जातिरहितस्यापीत्यर्थः ॥ बहूनामिति । सर्व-  
व्यक्तिव्यापिनीमित्यर्थः । अर्थशब्दोऽत्र विषयवाची ॥ चरणा-  
नीति । चरणशब्दोऽध्ययनवचनः, इह तूपचारादभ्येतृषु  
वर्तते ॥

( उद्घोतः ) ननु जातेर्लौके तत्रे च प्रसिद्धत्वात्प्रश्रानुप-  
पत्तेराह—लक्षणेति । जर्नेनेन प्राप्यत इति लक्षणमेकं । जायेते

अनया भिन्नेष्वाभिन्नाभिधानप्रत्ययावितीत्यन्ये । नित्यमेकमनेकानुगतं  
सामान्यमित्यन्ये, इत्येवं विप्रतिपत्त्येत्यर्थः ॥ ननु करणसाधनग्रहण-  
शब्दस्याकृतिसमानाधिकरणतया स्त्रीत्वेन 'आकृतिग्रहणीका' इति  
प्राप्नोतीत्यत आह—सामान्य इति ॥ स्त्रीप्रत्ययनिमित्तं न भव-  
तीति । स्त्रीत्वमिति शेषः ॥ नन्वाकृतिरपि जातिरेवेति जातिव्यङ्ग्या  
जातिरित्युक्तमत आह—अवयवेति ॥

ननु 'भजो ण्विः' इत्यस्य सुप्युपपदे विधानात् पदविधितयाऽसा-  
मर्थ्यं कथं प्राप्तिरत आह—गमकत्वादिति । बोधकत्वादित्यर्थः,  
अबोधकत्वमेव ह्यसामर्थ्यं वृत्त्यप्राप्तौ बीजम् ॥ नन्वेवं तदादेः सर्व-  
लिङ्गत्वाज्जातित्वं न स्यादत आह—अप्राप्तेति । पूर्वेण यत्राप्तां  
जातित्वं तदर्थमिदमित्यर्थः । एतदभावेऽपि पूर्वलक्षणेन सिद्धिरिति  
भावः ॥ सर्वलिङ्गत्वेऽपीति । न च जालाश्रयो द्रव्यं सैलिङ्गं न  
जातिरिति कथमेतत्तद्विशेषणमिति वाच्यम्, जातिद्रव्ययोरेभेदात् ।  
यद्वा—आकृतिग्रहणार्थकः शब्दः, सकृदाख्यातनिर्ग्राह्यासर्वलिङ्गार्थकः  
शब्दो जातिशब्द इति शब्दलक्षणमेतत् । ध्वनितं चेदमाकङ्कारसूत्रे  
भाष्ये ॥ नन्वेवमपि देवदत्तत्वादेरसर्वलिङ्गत्वाज्जातिरित्वापत्तिरत  
आह—उपदेशेति । उपदेशसहायप्रत्यक्षेण एकत्र गृहीतब्राह्मणत्वस्य  
तज्जातृपित्रादिरूपपिण्डान्तरे ग्रहणवन्न देवदत्तत्वं क्वचित्पिण्डान्तरे  
प्रतीयते । यद्यपि पिण्डान्तरस्यापि 'देवदत्त' इति संज्ञा, तथापि  
वाचकसादृश्यमेव न त्वर्थसादृश्यं तत्र प्रतीयत इति ॥ 'सकृदाख्यात'  
इत्युभयशेष इत्याह—अयं गौरिति । अनेन चानेकवृत्तित्वमेकत्वं  
चोपलक्ष्यत इति भावः । 'लिङ्गानां च न सर्वभाक्' इत्यनेन शुद्धादि-  
व्यावृत्तिः, तेषां त्रिलिङ्गत्वात् । ब्राह्मणादिशब्दानु न त्रिलिङ्गा इति  
बोध्यम् ॥

अपत्यमित्यर्थ इति । अपत्याधिकारादन्यत्र लौकिकगोत्रग्रहणा-  
दिति भावः । प्रवराध्यायप्रसिद्धगोत्रप्रत्ययान्तमपत्यमित्यस्यार्थः 'एको  
गोत्रे' 'अणिजोः' इति सूत्रस्य भाष्यस्वरसात् । 'अवन्ति' इत्यादौ  
तादृशगोत्रत्वारोपाज्जातिर्कार्यनिर्वाह इत्यन्ये । शाखाध्यायिन  
इति—इन्द्रः । तेन कठी शाखेत्यपि सिद्धमिति केचित् । कठ-  
शाखेत्येव तत्र प्रयोग इत्यपरे ॥ शेषं पूरयति—आविर्भावेत्यादि ।  
नित्यत्वादुत्पत्तिविनाशासंभवादेयमुक्तम् ॥ नन्वेवमात्मनः प्रादुर्भाव-  
विनाशाभावेनात्मत्वादेर्जातित्वं न स्यादत आह—यावत् द्रव्ये-  
त्यादि । एतदर्थोपलक्षणं तदित्याशयः ॥ गुणैरिति । इदमत्र लक्षणे  
स्वरूपकथनपरमेव । तेन द्रव्यगतजातिरेवात्र लक्ष्येति सूचितम् ।  
यावद्द्रव्यं भावित्वेन युवत्वादीनां न जातित्वम् ॥ बहूनामित्यनेन

१ ननु वार्तिकस्थम् 'आकृतिग्रहणा' इति रूपमशुद्धम् । तत्राकृतिसामाना-  
धिकरण्यात् ग्रहणशब्दस्य स्त्रीत्वं समासात्प्रागेवावगतमिति ङीप् प्रसङ्गो  
दुरुद्धर एवेत्यत आह—गृह्यतेऽनेनेत्यादिना । पदान्तरसंनिधाने हि ज्ञाय-  
मानं स्त्रीत्वं बहिरङ्गमिति न तङ्गीपो निमित्तम्भवतीति भावः ॥

२ एतेनेति । प्रथमलक्षणेनेत्यर्थः ॥

३ ननु तदादिशब्दानां सर्वलिङ्गत्वेन जातित्वानुपपत्तिः । आकृतिग्रहणे-  
त्यादिपूर्वलक्षणेन स्यादिति चेत् लिङ्गानाश्च न सर्वभागित्यनेन सर्वलङ्गवतां  
जातित्वं निषिध्यत इति न तत्पूर्वलक्षणेन स्यादत आह—अप्राप्तप्रापणार्थ-  
मिति । पूर्वलक्षणेनाप्राप्तस्य विधानमेवानेन क्रियते न तु निषिध्यत इत्यर्थः ॥

४ विप्रतिपत्तिप्रदर्शनाय कतिपयजातिलक्षणान्याह—जननेनेत्यादिना ॥

जननेन—उत्पत्त्या मनुष्यत्व—पशुत्व—पक्षित्वादीत्यर्थ इति प्रथमलक्षणस्याभि-  
प्रायः । अनया जाला भिन्नावपि वृषमौ वृषमरूपमेकमभिधानं लभेते, एकस्य  
च वृषमस्य ज्ञानात्सर्वेषामपि वृषभाणां ज्ञानम्भवतीति द्वितीयस्याभिप्रायः ।  
तृतीयस्तु प्रसिद्ध एवेत्यादिलक्षणानां विप्रतिपत्तिप्रदर्शनात्प्रश्रविषयेयं जाति-  
रित्यर्थः ॥

५ द्रव्यं सलिङ्गमिति । जातिलिङ्गसहिता नास्ति किन्तु द्रव्यमेव सलिङ्ग-  
मित्यर्थः ॥

६ यावद्द्रव्यभाविपदार्थस्यैव जातिसंज्ञाकरणेन युवत्वादीनां न जातित्वम्,  
युवत्वादयो हि न यावद्द्रव्यगताः पदार्था इत्यर्थः ॥



‘देवदत्त’ इति संज्ञाशब्दे न दोषः ॥ विषयवाचीति । न प्रयो-  
जनादिवाची । जाल्याश्रयत्वाच्चत्तीनां विषयत्वोक्तिः । समानकालिक-  
बहुव्यक्तित्वनिमित्त्यर्थः । तेन परिमाणभेदेन द्रव्यभेदेऽपि देवदत्त-  
त्वादीनां न जातित्वम् ॥ ‘चरणानि’ इति नपुंसकत्वोपपत्तये आह—  
चरणशब्द इति ॥ उपचारात्—अध्ययनत्वरोपादित्यर्थः ॥

( जातिलक्षणविशेषदर्शकभाष्यम् )

कः पुनरेतयोर्जातिलक्षणयोर्विशेषः ?

यथा पूर्वं जातिलक्षणं तथा—‘कुमारीभार्यः’  
इति भवितव्यम् ।

यथोत्तरं तथा—‘कुमारभार्यः’ इति भवितव्यम् ॥

( प्रदीपः ) कुमारभार्य इति । कुमारम्—अयावद्व्य-  
भावि-अपि-आकृतिग्रहणत्वाज्जातिरिति ‘जातेश्च’ इति पुंवद्भाव-  
प्रतिषेधः । उत्तरे तु लक्षणे कौमारं जातिर्न भवति, अयाव-  
द्व्यभावित्वात् । पूर्वोक्तमेव लक्षणं भाष्यकारस्याभिमतम्,  
‘अपर आह’ इत्यभिधानादित्याहुः । तथा च ‘युवतितरा’ इति  
लघापसूत्र उदाहरणं ददौ, ‘तसिलादिषु’ इति प्राप्तस्य पुंवद्भा-  
वस्य ‘जातेश्च’ इति निषेधात् ॥

( उद्घोतः ) आकृतिग्रहणत्वादिति । बाल्यगतसूक्ष्मावयव-  
संनिवेशस्य सर्वत्रैकजातीयत्वादिति भावः ॥ नन्वेवं संदेहे कथं  
साधुत्वव्यवस्थेत्यत आह—पूर्वोक्तमेवेति । वस्तुतस्तु लक्षणद्वयप्रणे-  
तृभिरित्यप्रामाण्याज्जातिकार्यस्य युवशब्दादौ विकल्पः । अत एव  
‘युवजानिः’ ‘युवतितरा’ इत्यादौ द्विविधमप्यनुष्ठानं भगवतः । ‘बृद्धा’  
‘स्थविरा’ इत्यादौ त्वजाविपाठादप्यु-इति तत्त्वम् ॥

परे तु ‘आकृतिग्रहणा’ इत्येव लक्षणम् । आकृतिपदैर्नोपदेश्यमुप-  
लक्ष्यते । तेन ‘आकृत्युपदेशद्वारा साक्षाद्वोपदेशेन गम्या जातिः’  
इत्येव लक्षणमुभयसाधारणम् । ‘लिङ्गानां च न सर्वभाक्’ इत्यनेन  
‘विशेषणानां च’ इति सूत्रस्यमाविष्टलिङ्गत्वं जातेरुक्तमनूदितम् ।  
उत्तरलक्षणेऽसर्वलिङ्गमित्यस्य तावन्मात्रफलकत्वात् । ‘सकृत्’ इत्यने-  
नैकत्वमनेकवृत्तित्वं चोक्तम् । उत्तरलक्षणे बहुवर्थामित्यनेन तदेवोक्तम् ।  
तत्र—असर्वलिङ्गत्वं प्रायिकम्, भाष्यप्रामाण्याज्जातिशब्दानां त्रिलि-  
ङ्गत्वमप्रामाणिकं वा । अत एव भाष्ये—‘यथापूर्वं जातिलक्षणम्’ इत्ये-  
कवचनं प्रयुक्तम् । वस्तुतो मित्रेष्वभिन्नं छिन्नेष्वच्छिन्नमिति परस्पर-  
शास्यभाष्यबोधितम् ‘नित्यत्वे एकत्वे च सति अनेकानुगतत्वम्’ एव

जातिलक्षणं भाष्यसंमतं ब्राह्मणत्वघटत्वादिसाधारणम् । शुद्धादीनां  
नित्यत्वैकत्वमतेष्वौपाधिकभेदेनानेकत्वव्यवहारादेकत्वव्यवहाराभावाच्च  
न जातित्वम् । अत एव ‘जाल्याख्यायाम्’ इति सूत्रे ‘यत्तद्ग्रीहौ ग्रीहित्वं  
गार्ग्यं गार्ग्यत्वं तस्यैकत्वादेकवचनम्’ इति भाष्ये । अनेन तत्र  
जातित्वारोपो दर्शितः, ‘गोत्रं च चरणैः सह’ इत्यत्रत्यमपि तयो-  
स्तत्त्वारोपबोधकमेव । छित्यत्वादौ तु न तत्त्वारोपः, जातिकार्यादर्श-  
नात् । वयस्यपि जातित्वारोपः कार्यानुसारेण व्यवस्थित इति तद्विषय-  
रूपद्वयसिद्धिः ‘अवन्ती’ इत्यादौ तव गोत्रत्वारोपवत् । अत एवेतयो-  
र्लक्षणयोर्व्याख्यानलेशोऽपि भगवता नाकारिती सांप्रदायिकाः ॥

( सूत्रार्थबोधकभाष्यम् )

अथास्त्रीविषयादिति कथमिदं विज्ञायते—समा-  
नायामाकृतौ यदस्त्रीविषयमिति ?

आहो स्वित् कचिदस्त्रीविषयमिति ?

किं चातः ?

यदि विज्ञायते समानायामाकृतौ यदस्त्रीविषय-  
मिति—द्रोणी, कुटी, पात्रीति न सिध्यति ॥

अथ विज्ञायते क चिदस्त्रीविषयमिति—माला,  
बलाका, अत्रापि प्राप्नोति ।

अस्तु क चिदस्त्रीविषयमिति ।

कथं—माला, बलाकेति ?

अजादिषु पाठः करिष्यते ॥

( प्रदीपः ) अथेति । यदा—अस्त्रीविषयोऽस्मिन्नर्थे प्रवृत्ति-  
निमित्त इत्यन्यपदार्थः प्रवृत्तिनिमित्तमाश्रीयते, तदा—समा-  
नायामाकृतावस्त्रीविषयात्—इत्येष पक्षो भवति । यदा  
तु प्रातिपदिकमन्यपदार्थत्वेनाश्रीयते, तदा—यत्र क चिद-  
स्त्रीविषयात्—इत्येष पक्षः संपद्यते ॥ द्रोणीति । द्रोण-  
शब्दः परिमाणविशेषे पुल्लिङ्गः, गवादन्त्यां तु स्त्रीलिङ्गः ॥  
मालेति । मलनं माल इति पुल्लिङ्गम्, क्षेत्रविशेषे नपुंसकम् ।  
सज्जि स्त्रीलिङ्गम् । बलमाकायतीति बलाकशब्दो यौगिकः  
पुंसि दृश्यते ॥ अस्तिवति । अन्य एव क्रियावाची, जाति-  
शब्दस्त्वन्य एवेति परिहारान्तरमप्यत्र संभवति ॥

( उद्घोतः ) गवादन्त्यां त्विति । एवं च जातौ नित्यस्त्री-  
त्वात् ङीपनापत्तिरिति भावः । एवं कुटशब्दो गेहे स्त्रीलिङ्गः, घटे

१ ‘चरणादीनि’ इति ख. ग. ज. पुस्तकेषु पाठो दृश्यते, तेन भाष्ये  
चरणादीनि-इति पाठेन भाष्यमित्यनुमीयते । इदानीन्तनस्तथापाठो नैति  
नाश्वस्यतः ॥

२ ‘यथोत्तरं कुमारभार्यः’ इति क. पाठः ।

३ ननु ‘आकृतिपदयुपदेशोपलक्षणम्’ इति एतत्सूत्रव्याख्यानावसरे शेख-  
रादायुक्तम् । अत्र च ‘आकृतिपदेनोपदेश्यमुपलक्ष्यते’ इत्युच्यते । अत्रत्यं तत्त्वं  
सुधीभिरालोचनीयम् ॥

४ एतन्मतेनैतल्लक्षणद्वयमपि भाष्यकृतां नाभिमतम्, अत एवेतयोर्लक्षणयो-  
र्व्याख्या भगवता न कृता । परस्परशास्त्रम् ‘नित्यत्वे एकत्वे च सति अनेकानुगत-  
त्वम्’ इत्येव लक्षणं सिद्धान्तसम्मतम् । तदेतदाह—वस्तुत इत्यादिना ॥

५ अत एवेति । गोत्वब्राह्मणत्वयोरैकलक्षणेन संग्रहादेवेत्यर्थः ॥

६ रूपद्वयसिद्धिरिति । भाष्यकृदुक्तकुमारीभार्यः, कुमारभार्य इति रूप-  
द्वयसिद्धिरित्यर्थः ॥

७ भाष्योक्तपक्षद्वयमुपपादयति—यदेत्यादिना । यस्य प्रवृत्तिनिमित्तम-  
स्त्रीविषयमित्यर्थः स्वीक्रियते तदा समानायामाकृतावित्येष पक्ष उपपद्यते, येन  
प्रातिपदिकेनास्त्रीविषय उच्यते इत्यर्थस्य प्रातिपदिकान्यपदार्थस्य स्वीकारस्तथा  
कचिदस्त्रीविषयादित्येतदुपपद्यत इत्यर्थः ॥

८ स्त्रीलिङ्ग इति । तथा च समानायामाकृतावस्त्रीविषयत्वस्य द्रोणशब्दे  
ऽभावेन न ततो ङीपित्यर्थः ॥

पुमान् । पात्रशब्दो भाजनसामान्येऽर्थादित्वादुभयलिङ्गः, भाजन-  
विशेषे स्त्री ॥ बलमाकायतीति । अर्थप्रदर्शनमेतत् । व्युत्पत्तिस्त्वे-  
वम्—आकायतीति—आकः, बलस्याक इति । अन्यथा बलाकाय—इति  
स्यात् ॥ परिहारान्तरमपीति । द्रोणीत्यादावपि तुल्यन्यायादोषापत्ते-  
रिदं चिन्त्यम् । केचित्तु—‘समानायामाकृतौ अस्त्रीविषय’ इत्यर्थ-  
प्रवोच्यतः, अतएव पाककर्णेति चरितार्थम्, तद्धि स्त्रीविषयार्थम्,  
अन्यथा तेषामपि यौगिकार्थे लिङ्गान्तरसंभवेनास्त्रीविषयत्वात्पूर्वैर्नैव  
सिद्धे किं तेन ? द्रोणीत्यादयो गौरादिषु पाठ्या इत्याहुः ॥ वस्तुतः—  
क्वचिद्वदित्येवाश्रित्य पाककर्णेत्यपि न कार्यमिति भाष्यतात्पर्यम् ॥

( पदकृत्यभाष्यम् )

अयोपधादिति किमर्थम् ? इभ्या, क्षत्रिया ।

अत्यल्पमिदमुच्ये—अयोपधादिति, अकोपधा-  
दित्यपि वक्तव्यम् । इहापि यथा स्यात्—चटका,  
मूषिकेति ।

यद्यकोपधादित्युच्यते—काकी, कोकी, पिकी,  
शुकी, उलूकीति न सिध्यति ।

अस्तु तर्ह्ययोपधादित्येव ।

कथं—चटका, मूषिकेति ?

अजादिषु पाठः कर्तव्यः ॥

( ५२०४ विध्यंशपूरकवार्तिकम् ॥ १ ॥ )

॥ \* ॥ योपधप्रतिषेधे ह्यगवयमुकय-  
मनुष्यमत्स्यानामप्रतिषेधः ॥ \* ॥

( भाष्यम् ) योपधप्रतिषेधे गवयह्यमुकयमनु-  
ष्यमत्स्यानामप्रतिषेधो भवतीति वक्तव्यम् । ग-  
वय—गवयी । ह्य—हयी । मुकय—मुकयी ।  
मनुष्य—मनुषी । मत्स्य—मत्सी ॥

( प्रदीपः ) गवयीति । गौरादिष्विदानींतनैर्गवयादयः  
प्रक्षिप्ता इति वार्तिकारम्भाद्विज्ञायते ॥

( ६५० विधिसूत्रम् ॥ ४ । १ । २ आ. ३४ )

१३१५ पाककर्णपर्णपुष्पफलमूलवालो-  
त्तरपदाच्च ॥ ४ । १ । ६४ ॥

( डीषधिकरणम् )

( ५२०५ अतिव्याप्तिवारकवार्तिकम् ॥ १ ॥ )

॥ \* ॥ सदक्काण्डप्रान्तशतैकेभ्यः  
पुष्पात् प्रतिषेधः ॥ \* ॥

( भाष्यम् ) सदक्काण्डप्रान्तशतैकेभ्यः पुष्पात्प्रति-

षेधो वक्तव्यः—सत्पुष्पा, प्राक्पुष्पा, प्रत्यक्पुष्पा,  
काण्डपुष्पा, प्रान्तपुष्पा, शतपुष्पा, एकपुष्पा ॥

( प्रदीपः ) सदक्काण्डेति । अत्राश्वतिः किञ्चन्तो  
गृह्यते । अयमप्यजादिषु पाठ इदानींतनः ॥

( उद्घोतः ) अत्राश्वतिरिति । ‘सत्प्राक्काण्ड’ इति पाठस्त्व-  
युक्त इति भावः ॥ भस्त्रा फलेति । जातिशब्दोऽयम्, न संज्ञा—  
इति हस्यो न कृतः ॥

( ५२०६ अतिव्याप्तिवारकवार्तिकम् ॥ २ ॥ )

॥ \* ॥ सम्भस्त्राजिनशणपिण्डेभ्यः

फलात् प्रतिषेधः ॥ \* ॥

( भाष्यम् ) सम्भस्त्राजिनशणपिण्डेभ्यः फला-  
त्प्रतिषेधो वक्तव्यः—सम्—सम्फला—सम् । भ-  
स्त्रा—भस्त्राफला—भस्त्रा । अजिन—अजिनफ-  
ला—अजिन । शण—शणफला—शण । पिण्ड—  
पिण्डफला ॥

श्वेताच्चेति वक्तव्यम् । श्वेतफला ॥

( ५२०८ अतिव्याप्तिवारकवार्तिकम् ॥ ३ ॥ )

॥ \* ॥ त्रेश्च ॥ \* ॥

( भाष्यम् ) त्रेश्च प्रतिषेधो वक्तव्यः । त्रिफला ॥

( प्रदीपः ) त्रिफलेति । त्रयाणां फलानां समाहार इति  
द्विगुः । ततो द्विगुलक्षणात् डीपः परत्वात् डीष् प्राप्तो निषिध्यते ।  
तन्निषेधसामर्थ्यात् डीबपि न भवति । तयोर्रेत्र विशेषाभावात् ॥

( उद्घोतः ) निषेधसामर्थ्यं दर्शयति—तयोर्रेत्रेति । द्विगु-  
समासस्यान्तोदात्तत्वेन डीप्युदात्तनिवृत्तिस्वरप्राप्तेः, डीपि प्रत्ययस्वर-  
प्राप्तेश्चेति भावः ॥

( ५२०९ अतिव्याप्तिवारकवार्तिकम् ॥ ४ ॥ )

॥ \* ॥ मूलान्नजः ॥ \* ॥

( भाष्यम् ) मूलान्नजः प्रतिषेधो वक्तव्यः ।  
अमूला ॥

( ६५७ विधिसूत्रम् ॥ ४ । १ । २ आ. ३५ )

१३१५ इतो मनुष्यजातेः ॥ ४।१।६५ ॥

( डीषोऽधिकरणम् )

( जिज्ञासाभाष्यम् )

जातेरिति वर्तमाने पुनर्जातिग्रहणं किमर्थम् ?

१ कैयटे—बलमाकायतीति बलाकशब्द इति कथनेन बलाकशब्दस्य बल-  
माकायतीति व्युत्पत्तिरिति भ्रमं वारयितुमाह—अर्थप्रदर्शनमेतदिति ॥  
समानायामाकृतौ अस्त्रीविषय इत्यस्य प्रवृत्तिनिमित्तैक्ये लिङ्गान्तररहितमिदं  
इत्यर्थः ॥

२ अतएव—समानायामाकृतौ विलयार्थश्रयणात्—योगार्थग्रहणेन उद्घोतः

रीत्या ओदनपाकीत्यादीनां स्त्रीविषयत्वादेव ॥

३ अन्यथा—समानायामाकृतौ विलयाद्युक्तरीत्या स्त्रीविषयत्वानङ्गीकारे ॥

४ ‘अकोपधादिति वक्तव्यम्’ इति क. पाठः ।

५ ‘सामर्थ्याच्च’ इति च. ॥

६ डीपि डीपि वा फले ( अन्तोदात्तत्वरूपे ) विशेषाभावादित्यर्थः ॥

अयोपधादिति वर्तते, योपधादपि यथा स्यात् ।  
औदमेयी ॥

(प्रदीपः) औदमेयीति । उदमेयस्यापत्यम्, 'अत इञ्' ॥

(उद्ध्योतः) औदमेयिश्चब्दस्य मनुष्यजातिवाचित्वं दर्शयति—  
उदमेयस्येति ॥

(५२१० विध्यंशपूरकवार्तिकम् ॥ १ ॥)

॥ \* ॥ इतो मनुष्यजातेरिज उप-  
संख्यानम् ॥ \* ॥

(भाष्यम्) इतो मनुष्यजातेरिज उपसंख्यानं  
कर्तव्यम् । सौतङ्गमी, मौनित्ति ॥

(प्रदीपः) सौतङ्गमीति । सुतङ्गमेन निर्वृतेति बुञ्-  
छणादिसूत्रेण इञ् ॥

(उद्ध्योतः) सुतङ्गमेनेति । एवं चोपसंख्यानमजात्यर्थमिति  
भावः ॥

(६५८ विधिसूत्रम् ॥ ४ । १ । २ आ. ३६)

१३१६ ऊङुतः ॥ ४ । १ । ६६ ॥

(ऊङोऽधिकरणम्)

(पदकृत्यभाष्यम्)

किमर्थो ङकारः ?

विशेषणार्थः ।

क विशेषणार्थेनार्थः ?

'नोङ्धात्वोः' (६।१।१७५) इति । नोङ्धात्वोरित्यु-  
च्यमाने—यवाग्वै, यवाग्वै, इत्यत्रापि प्रसज्येत ॥

(प्रदीपः) यवाग्वेति । वर्णग्रहणेऽर्थवद्ग्रहणपरिभाषा  
नोपतिष्ठत इति भावः ॥

(उद्ध्योतः) वर्णग्रहणे इति । प्रत्ययग्रहणपरिभाषाऽप्येव-  
मिति बोध्यम् ॥

१ औदमेयिश्चब्दस्य 'गोत्रञ् चरणैः सह' इति जातित्वम् ॥

२ बुञ्छणादिसूत्रेणेनन्तस्य सौतङ्गमिशब्दस्य जातिवाचित्वाभावादप्राप्ते-  
रिदं वचनमित्येतदाह—एवञ्चोपेति ॥

३ ऊङि लिट्प्रयुक्तकार्यविशेषादर्शनादाशङ्कते—किमर्थ इति ॥

४ ननु नोङ्धात्वोरित्यत्र विशेषणार्थमूङि ङकारकरणापेक्षया तस्मिन्नेव  
सूत्रे ङकारो मास्तिवत्याशङ्क्यामाह—नोङ्धात्वोरित्यादि ॥

५ ननु नोङ्धात्वोरित्यत्रार्थवत्परिभाषोपस्थाने—अर्थवदूकाराद्धातोश्च परा  
शसादिर्विमक्तिर्नोदा-इत्येवं नोङ्धात्वोरित्यस्यार्थः स्यात्, ततश्च यवाग्वेत्यादा-  
वूकारस्यार्थवत्त्वाभावादेव न दोष इत्याशङ्क्यामाह—वर्णग्रहण इत्यादि ।  
अस्याः परिभाषाया विशिष्टरूपोपादानविषयत्वेन वर्णग्रहणेऽस्या अप्रवृत्तिरिति  
भावः । विशिष्टरूपोपादानत्वञ्च—आनुपूर्व्यवच्छिन्नविषयताप्रयोजकत्वेनोपादान-  
त्वम् ॥

६ ननु—अर्थवत्परिभाषाया अनुपस्थितावपि प्रत्ययग्रहणपरिभाषोपस्थाना-  
वूकाररूपप्रत्ययान्तदादेः परा शसादिर्विमक्तिर्नोदा-इत्येवमर्थो नोङ्धात्वो-

(पदकृत्यभाष्यम्)

अथ दीर्घोच्चारणं किमर्थम्, न 'ऊङुतः', इत्ये-  
वोच्येत ?

का रूपसिद्धिः—ब्रह्मबन्धूः, वीरबन्धूरिति ?

सवर्णदीर्घत्वेन सिद्धम् ।

न सिध्यति । 'गोस्त्रियोरुपसर्जनस्य' (१।२।४८)  
इति ह्रस्वत्वं प्रसज्येत ॥

इह च ब्रह्मबन्धूच्छत्रम्, ब्रह्मबन्धूच्छत्रम्, 'षत्व-  
तुकोरसिद्धः' (६।१।८६) इत्येकादेशस्यासिद्धत्वाच्चित्य-  
स्तुक् प्रसज्येत ॥

इह च ब्रह्मबन्धूः, वीरबन्धूः 'नर्धृतश्च' (५।४।१५३)  
इति कप् प्रसज्येत ॥

नैष दोषः ।

यत्तावदुच्यते—ब्रह्मबन्धूः, वीरबन्धूरिति गोस्त्रि-  
योरुपसर्जनस्येति ह्रस्वत्वं प्रसज्येतेति,

उभयत आश्रयणे नान्तादिवत् ॥

यदप्युच्यते—ब्रह्मबन्धूच्छत्रम्, ब्रह्मबन्धूच्छत्रम्,  
षत्वतुकोरसिद्ध इत्येकादेशस्यासिद्धत्वाच्चित्यस्तुक्  
प्रसज्येतेति,

पदान्तपदाद्योरेकादेशोऽसिद्धः । न चैष पदान्त-  
पदाद्योरेकादेशः ॥

यदप्युच्यते—इह च ब्रह्मबन्धूः, वीरबन्धूरिति  
नर्धृतश्चेति कप्प्रसज्येतेति,

नद्यन्तानां यो बहुव्रीहिरित्येवं तत्, न चैष नद्य-  
न्तानां बहुव्रीहिः ॥

शेषलक्षणस्तर्हि कप् प्राप्नोति । तस्माद्दीर्घोच्चारणं  
कर्तव्यम् ॥

(प्रदीपः) गोस्त्रियोरिति । एकादेशस्यानैतवद्भावादुप-  
सर्जनान्तं प्रातिपदिकं स्त्रीप्रत्ययान्तं भवतीति भावः ॥ नर्धृत  
इति । नर्धन्तो बहुव्रीहिर्भवतीति भावः । <sup>१३</sup> दीर्घोच्चारणे तु

रित्यस्य स्यात्, तथा च यवाग्वेत्यादावदोष एवेत्याशङ्क्यामाह—प्रत्यय-  
ग्रहणेत्यादि । प्रत्ययग्रहणपरिभाषा च प्रत्ययमात्रग्रहणे एव प्रवर्तते ननु  
प्रत्ययाप्रत्ययग्रहणे । तच्च निर्यवमतीत्यत्र प्रत्ययग्रहणपरिभाषया 'उमितश्च'  
इत्यत्र प्रत्ययस्येवोमितो ग्रहणेन जीप् न स्यादित्याशङ्क्य, उमितपदस्य प्रत्ययमात्र-  
बोधकत्वाभावेन नात्रास्या उपस्थितिरित्यादिना दोषस्परिहरता भाष्यकारेण  
ज्ञापितम् । एवञ्च प्रत्ययग्रहणपरिभाषाऽपि—अर्थवत्परिभाषावन्नोपतिष्ठत इति  
तात्पर्यम् ॥

७ 'धीवबन्धूः' इति क. छ. पाठः ॥

८ 'नर्धृतः कविति कप् प्रसज्येत' इति छ. पाठः ॥

९ धीवबन्धूः—'नर्धृतः कविति कप् प्रसज्येत' इति छ. पाठः ॥

१० 'अन्तादिवद्भा' इति क. ॥

११ एकादेशस्य परादिवद्भावेन नद्यन्तत्वमिति भावः ॥

१२ ननु ऊङि दीर्घे कृतेऽपि परादिवद्भावेन नद्यन्तत्वात्कबृहत्त्वा प्राप्नुत  
एवेत्यत आह—दीर्घोच्चारण इति ॥



तत्सामर्थ्यात्कवहस्वौ न प्रवर्तते ॥ उभयत इति । एकादेशस्या-  
न्तवत्त्वेन प्रातिपदिकसंज्ञा संपाद्या, अन्यथाऽप्रत्यय इति प्रतिषेध-  
प्रसङ्गः । आदिवत्त्वेन च स्त्रीप्रत्ययत्वं साध्यमित्येकोऽवयवो  
युगपद् द्वयोरित्येषा बुद्धिर्विरोधान्न प्रवर्तते । स्त्रीप्रत्ययविशेषणं  
चोपसर्जनम् । न चात्र स्त्रीप्रत्ययस्योपसर्जनत्वमिति ह्यस्याऽप्र-  
सङ्गः ॥ पदान्तेति । अधीत्येत्यादावेवेत्यर्थः ॥ तस्मादिति ।  
उकारद्वयं दीर्घेण निर्दिष्टम्, तत्र द्वितीय उकारः परत्वाद्वाधकस्य  
शेषलक्षणस्य कपो बाधनार्थ इति भावः ॥

(उद्द्योतः) ननूपसर्जनस्त्रीप्रत्ययांतांतप्रातिपदिकाभावात्कथं ह्रस्व-  
त्वमत आह—एकादेशस्येति । उपसर्जनेन स्त्रीप्रत्ययेन च प्राति-  
पदिकं विशेष्यत इति भावः । तत्रैकादेशस्यांतवद्भावेनोपसर्जनान्तं  
प्रातिपदिकम्, आदिवद्भावाच्च स्त्रीप्रत्ययान्तमिति बोध्यम् ॥ ननुचर-  
पदादित्यथेऽप्राप्तेराह—नयन्त इति ॥ तत्सामर्थ्यादिति । प्रक्षेपेण  
उकारद्वयविधानात् कबन्निवृत्तिरिति भावः ॥ स्वयं परिहारान्तरमाह—  
स्त्रीप्रत्ययविशेषणं चेति । स्त्रीप्रत्ययान्तविशेषणमित्यर्थः ॥ भाष्ये—  
शेषलक्षणस्तर्हीति । ऊङः प्रागेवेति शेषः ॥ ननु दीर्घोच्चारणेऽपि  
परत्वाकप् प्राप्नोति, कवभावे ऊङ् सावकाशोऽत आह—उकार-  
द्वयमिति ॥ परत्वादिति । अन्तरङ्गत्वादित्यर्थः । श्रुशब्दस्तु  
'श्रुश्रुः श्रुश्वा' इति निर्देशसिद्धोऽव्युत्पन्नं प्रातिपदिकमिति भावः ।  
ध्वनितं चेदं उच्चाप्यते भाष्ये ॥

( ५२११ विधिवार्तिकम् ॥ १ ॥ )

॥ \* ॥ ऊङ्प्रकरणेऽप्राणिजातेश्च-  
रज्जवादीनाम् ॥ \* ॥

( भाष्यम् ) ऊङ्प्रकरणेऽप्राणिजातेश्चरज्जवादी-  
नामिति वक्तव्यम् । अलाबूः, कर्कन्धूः ।

अप्राणिजातेरिति किमर्थम् ?

कृकवाकुः ॥

अरज्जवादीनामिति किमर्थम् ?

रज्जुः, हनुः ॥

( प्रदीपः ) अलाबूरिति । ऊङि सति 'नोद्धात्वोः' इति  
विभक्तेरुदात्तत्वनिषेधो भवति—अलौब्धेति ॥

( उद्द्योतः ) नन्वलाबूशब्दस्य स्वत ऊकारान्तत्वात्किमूङ्-  
धानेनेत्यत आह—ऊङि सतीति । अत्र वार्तिके उत इत्यस्यासंबन्ध  
इति भावः ॥

१ ननु शेषलक्षणस्य कपो वैकल्पिकत्वेन तदभावे सावकाशस्योक्ते दीर्घ-  
करणं नावश्यकमित्याशङ्क्यामाह—उकारद्वयमित्यादि ॥

२ ननु ह्रस्वस्य ऊङः करणे श्रुशब्दसिद्धिर्न स्यात्तत्र सवर्णदीर्घाभावेरेत  
आह—श्रुशब्दस्त्विति ॥

३ 'अलाबू' इत्यत्र वृत्तीयैवावचनटाण्डाल्यस्य नोद्धात्वोरित्यनेनोदात्त-  
निषेधो भवतीत्यर्थः ॥

( ६५२ विधिसूत्रम् ॥ ४ । १ । २ आ. ३७ )

१३२० संहितशफलक्षणवामादेश्च

॥ ४ । १ । ७० ॥

( ऊङोऽधिकरणम् )

( पूरकभाष्यम् )

सहितसहाभ्यां चेति वक्तव्यम् । सहितोरुः,  
सहोरुः ॥

( प्रदीपः ) सहितोरुरिति । नन्वेकदेशविकृतस्यानन्य-  
त्वात्संहितशब्दग्रहणेन सहितशब्दस्य सिद्धं ग्रहणम् । एवं तर्हि  
विद्यमानं हितमस्य सहित इति यदा व्युत्पत्तिस्तदर्थं वार्तिकम् ॥  
सहोरुरिति । सहेते इति सहो ऊरु इति व्युत्पत्तिः । अथवा  
विद्यमानावरू यस्याः सा सहोरुरित्युर्वतियप्रतिपादनार्थः  
प्रयोगः ॥

( उद्द्योतः ) नन्वेकदेशेति । 'समो वा हिततयोः' इति  
व्युत्पन्नत्वादिति भावः ॥ ननु सर्वस्या अप्युक्तत्वेनैतत्प्रयोगानर्थक्य-  
मत आह—सहेते इति । रतिश्रममिति शेषः ॥

( ६५३ विधिसूत्रम् ॥ ४ । १ । २ आ० ३८ )

१३२१ कद्रुकमण्डल्वोश्छन्दसि

॥ ४ । १ । ७१ ॥

( छन्दस्युङोऽधिकरणम् )

( सूत्रांशपूरकभाष्यम् )

अत्यल्पमिदमुच्यते—कद्रुकमण्डल्वोरिति,

कद्रुकमण्डलुगुगुलुमधुजतुपतयालूनामिति व-  
क्तव्यम् । कद्रूः, कमण्डलूः, गुगुलूः, मधूः, जतूः,  
पतयालूः ॥

( प्रदीपः ) गुगुलुमधुजतूनां छन्दसि लिङ्गव्यत्ययेन  
स्त्रीत्वम् । पतयालुशब्दः 'स्पृहिगृहि' इत्यालुजन्तः ॥

( उद्द्योतः ) ननु गुगुलुमधुजतूनामस्त्रीत्वात्कथं स्त्रियामूङ्-  
धानमत आह—गुगुलुविति ॥

४ ननु 'ऊङ्प्र' इत्यस्मिन् सूत्रे—अप्राणिजातेश्चरज्जवादीनामुपसंख्यानोऽपि  
अलाबूशब्दादुक्तप्रत्ययस्यासम्भवं, तस्य दीर्घोकारान्तत्वेन 'ऊङ्प्र' इत्यस्याप्राप्ते-  
रित्याशङ्क्यामाह—अत्र वार्तिकं इति ॥

५ समो वा हिततयोरित्यनेन व्युत्पन्नस्य संहितार्थकसहितशब्दस्यैकदेशविकृत-  
न्यायेनैव ग्रहणे सिद्धे सहितसहाभ्यां चेत्यादि अभ्यमत आह—एवं तर्हीति ॥



( ६५४ विधिसूत्रम् ॥ ४ । १ । २ आ. ३९ ॥ )

१३२४ यङश्चाप् ॥ ४ । १ । ७४ ॥

( चापोऽधिकरणम् )

( ५२१२ विध्यंशपूरकवार्तिकम् ॥ १ ॥ )

॥ \* ॥ षाच्च यजश्चाप् ॥ \* ॥

( भाष्यम् ) षाच्च यजश्चाप्वक्तव्यः । शार्कराक्ष्या, पौतिमाण्या ।

तत्रायमप्यर्थः—गौकक्ष्यशब्दः क्रौड्यादिषु पठ्यते, स न पठितव्यो भवति ।

यदि न पठ्यते, 'गौकक्षीपुत्रः' इति संप्रसारणं न प्राप्नोति ।

इष्टमेवैतत्संगृहीतम्—'गौकक्ष्यापुत्रः' इत्येव भवितव्यम् ।

एवं हि सौनागाः पठन्ति—

यङः संप्रसारणे

गौकक्ष्यायाः प्रतिषेधः । इति ॥

( प्रदीपः ) शार्कराक्ष्येति । गर्गादियजन्ता एते ॥

( ६५५ विधिसूत्रम् ॥ ४ । १ । २ आ. ४० )

१३२५ आवट्याच्च ॥ ४ । १ । ७५ ॥

( चापोऽधिकरणम् )

( ५२१३ पूर्वविप्रतिषेधवार्तिकम् ॥ १ ॥ )

॥ \* ॥ अन उपधालोपिन ऊधसो

डीष् पूर्वविप्रतिषिद्धम् ॥ \* ॥

( भाष्यम् ) 'अन उपधालोपिनोऽन्यतरस्याम्' (४।१।२८) इत्येतस्मादूधसो डीष्भवति पूर्वविप्रतिषेधेन ।

अन उपधालोपिनोऽन्यतरस्यामित्यस्यावकाशः—बहुराशी, बहुतक्षणी ।

ऊधसो डीष्भवतीत्यस्यावकाशः—विभाषा डीप्, यदा न डीप् सोऽवकाशः ।

डीप्सङ्गे उभयं प्राप्नोति, ऊधसो डीष्भवति पूर्वविप्रतिषेधेन ॥

१ क्रौड्यादिगणे 'क्रौड्यादिभ्यश्च' इत्यनेन स्त्रियां ष्यङ् प्रत्ययार्थस्पाठः क्रियते । असिन् वार्तिके क्रियमाणे गर्गादियजन्तादपि चाप् सिद्धतीति न ष्यङ् प्रयोजनमिति भावः ॥

२ अम उपधालोपिन ऊधसो डीष् पूर्वविप्रतिषिद्धमित्यादिवार्तिकोक्तपूर्व-

स तर्हि पूर्वविप्रतिषेधो वक्तव्यः ।

न वक्तव्यः ।

अन उपधालोपिनोऽन्यतरस्यामित्यत्र 'ऊधसो डीष्भवति' इत्येतदनुवर्तिष्यते ॥

( प्रदीपः ) अन इति । यद्यपीदमन्यत्र वक्तव्यम्, तथाप्यन्यैर्धर्मपूर्वविप्रतिषेधप्रतिपादनप्रसङ्गेनात्रोक्तम् ॥

( ५२१४ पूर्वविप्रतिषेधे द्वितीयं वार्तिकम् ॥ २ ॥ )

॥ \* ॥ आवट्याद्यजः ष्फश्चापः ॥ \* ॥

( भाष्यम् ) आवट्याद्यजः ष्फश्चापो भवति पूर्वविप्रतिषेधेन ।

आवट्याद्यजश्चापोऽवकाशः—उदीचाम्—आवट्या ।

ष्फस्यावकाशः—अन्यानि यजन्तानि—गार्ग्यायणी, वात्स्यायनी ।

आवट्यशब्दात्प्राचामुभयं प्राप्नोति—आवट्यायनी, ष्फो भवति पूर्वविप्रतिषेधेन ॥

( सूत्रन्यासेन सिद्धान्तभाष्यम् )

आवट्यग्रहणेन नार्थः । 'यजः ष्फश्चापः' इत्येव । इदमपि सिद्धं भवति—शार्कराक्ष्यायणी, पौतिमाण्यायणी ॥

यज्ग्रहणेनैव नार्थः । 'ष्फश्चापः' इत्येव । गौकक्ष्यशब्दः क्रौड्यादिषु पठ्यते, इदमपि सिद्धं भवति—गौकक्ष्यायणी ।

तत्तर्हि वक्तव्यम् ?

न वक्तव्यम् । एवं वक्ष्यामि—'प्राचां ष्फ तद्धितः सर्वत्र' ।

क्व सर्वत्र ?

यत्र ष्फश्चान्यश्च प्राप्नोति, ष्फ एव तत्र भवतीति ॥ ततो लोहितादिकतन्तेभ्यः सर्वत्र ।

क्व सर्वत्र ?

प्राचां चोदीचां च ॥

( प्रदीपः ) गौकक्ष्यायणीति । गौकक्ष्यस्यापत्यं गोत्रं स्त्री । गर्गादित्वाद्यञ्, ततः ष्यङ् । प्रातिपदिकग्रहणे लिङ्गविशिष्टस्यापि ग्रहणाद्यजन्तात् ष्फो विधीयमानः ष्यङ्गन्तादपि भवतीति प्रक्रियाऽऽश्रयेणेदमुक्तम् ॥

( उद्घोतः ) प्रक्रियाश्रयेणेति । वस्तुतः स्त्रीप्रत्ययविधौ

विप्रतिषेधः 'आवट्याद्यजः ष्फश्चापः' इति पूर्वविप्रतिषेधसङ्गेन सारित इति असिन् सूत्र उक्त इति भावः ॥

३ 'ग्रहणेन नार्थः' इति छ. पाठः ।

४ प्रातिपदिकग्रहणपरिभाषया गर्गादियजन्तत्वस्य स्त्रीप्रत्ययव्यङ्ग्ये अतिदृष्टे इति भावः ॥

नास्याः प्रवृत्तिः फलाभावात्, इति—अनेन ध्वनितम् । ष्वविधावपि भाष्ये ध्वनितमेतत् । भाष्याशयस्तु—‘क्रौड्यादिभ्यः’ इति तादर्थ्यं चतुर्थी, क्रौड्यादिसिद्धये प्रत्ययस्य ष्यङादेश इत्यर्थः । एवं च स्थानिवत्त्वेन यञन्तत्वात्फो भवतीति ॥ यद्वा ‘भस्याङे तद्धिते’ ‘सिद्धश्च प्रत्ययविधौ’ इति पुंवङ्गपातिदेशेन यञन्तत्वात्फ इति ॥

( ६५६ आदेशसूत्रम् ॥ ४ । १ । २ आ. ४० ॥ )

१३२८ अणिजोरनार्षयोर्गुरूपोत्तमयोः

ष्यङ् गोत्रे ॥ ४ । १ । ७८ ॥

( तद्धितष्यङधिकरणम् )

( आक्षेपभाष्यम् )

इह कस्मान्न भवति—दाक्षी, ग्लाक्षीति ॥

( प्रदीपः ) दाक्षीति । दक्षस्यापलं गोत्रं स्त्रीति ‘अत इङ्’ । उत्तमशब्दमव्युत्पन्नमन्यमानवचनमाश्रित्य प्रश्नः ॥

( उद्ध्योतः ) अनन्यमात्रेति । तेनात्रोपान्यस्य गुरुत्वात्ष्यङः प्रसंग इति भावः ॥

( समाधानभाष्यम् )

आतिशायिकेनायन्तमशब्देन निर्देशः क्रियते, स च त्रिप्रभृतिषु वर्तते, त्रिप्रभृतीनामभावात् ॥

( प्रदीपः ) स चेति । यत्रैकोऽनुद्गतः प्रथमोच्चारितत्वात्, त्रयस्तूद्गता ऊर्ध्वोच्चारितास्तत्रोत्तमशब्दः प्रयुज्यते । एवं च चतुष्प्रभृतिषु प्रयुज्यते । उद्गतापेक्षया च त्रिप्रभृतिष्वित्युक्तम् ॥

( उद्ध्योतः ) ननु त्रिप्रभृतिष्वित्युक्तेर्वारिहिशब्देऽचत्रयसङ्गावात् वाराह्यायां ष्यङ् न सिध्यतीति वक्ष्यमाणं चोद्धमनुपपन्नमत आह—यत्रेति ॥ उच्छब्द उत्तगतार्थे वर्तते । ऊर्ध्वमुच्चरितम्—उद्गतम् । ऊर्ध्वं च प्रथमसापेक्षम्, तदाह—प्रथम इति । उद्गतत्वस्यानुद्गतापेक्षत्वाद्गुणानामेकस्य प्रकर्षे तमपो विधानाच्च बहुषूद्गतेषु, अन्ये उत्तमशब्दो वर्तत इति भावः ॥

( प्रत्याक्षेपे श्लोकभाष्यम् )

यद्येवम्—

१ प्राचां ष्व तद्धित इति सूत्रे—तद्धितवचनं क्रियते पितः प्रातिपदिकादीकारो यथा स्यात्—इत्युक्तं भगवता । यदि स्त्रीप्रत्ययविधौ लिङ्गविशिष्टपरिभाषा प्रवर्तत तर्हि प्राचां ष्वेति सूत्रे तद्धितग्रहणाभावेऽपि यञन्तत्वे विद्यमानस्य प्रातिपदिकत्वस्य ष्वप्रत्ययान्तेऽतिदेशात् पितः प्रातिपदिकादीकारो यथा स्यादित्यादि सिद्ध्यत्येवेति तद्धितपदप्रयोजनकथनपरभाष्यालिङ्गविशिष्टपरिभाषा स्त्रीप्रत्ययविधौ न प्रवर्तत इति ध्वन्यते । अत्र च ‘यञ् ग्रहणेनापि नार्थः । ष्वश्चाप इत्येव, इदमपि सिद्धम्भवति गौकक्ष्यायणी’ इत्युक्तम्भाष्यकृता । यञः ष्वश्चाप इत्यत्र यञग्रहणाभावे गौकक्ष्यायणीति सिध्यति, यञग्रहणसत्वे तु न तत्सिद्धयेदित्याशयो भगवतः । स्त्रीप्रत्ययविधौ यदि लिङ्गविशिष्टपरिभाषा प्रवर्तत तदा यञन्तत्वस्य ष्यङन्तेऽतिदेशाद्यञग्रहणसत्वेऽपि गौकक्ष्यायणीति सिद्ध्यते । तथा च ‘इदमपि सिद्धम्भवति’ इत्यत्रस्यापिपदस्वारस्यस्मभ्यन्ते । एवञ् ध्वनितोऽयमर्थो भगवता यस्त्रीप्रत्ययविधौ लिङ्गविशिष्ट परिभाषा न प्रवर्तत इति ।

२ ‘पेक्षया तु त्रि’ इति छ. ।

३ उत्तमशब्दघटकाच्छब्दार्थमाह—उच्छब्द इति ॥

प्रकर्षे चेत्तमं कृत्वा

दाक्ष्या नोपोत्तमं गुरु ।

आम्बिधिः केन ते न

स्यात् ? प्रकर्षे यद्ययं तमः ॥

प्रकर्षे चेत्तमं कृत्वा दाक्ष्या नोपोत्तमं गुर्वित्युच्यते, आम्बिधिः केन तव न स्यात् ? ‘अव्ययघात’ इति प्राप्नोति । ‘प्रकर्षे यद्ययं तमः’=यद्ययं तमः प्रकर्षे वर्तते ॥

( प्रदीपः ) प्रकर्षे चेति । चैण चेदर्थे वर्तते । क्वचित्तु प्रकर्षे चेदिति पाठः । यदि प्रकर्षप्रत्ययं कृत्वा दाक्ष्या गुरुपोत्तमं न भवतीत्युच्यते, तत उच्छब्दात्तमपि सति ‘किमेत्तिष्ठव्ययघात’ इत्याम्प्रत्ययप्रसङ्गादुत्तमामिति प्राप्नोति ॥

( उद्ध्योतः ) यदि प्रकर्षेति । एतेनाव्युत्पन्नोत्तमशब्दाश्रयणे नायं दोष इति ध्वनितम् ॥

( प्रत्याक्षेपनिरासे श्लोकभाष्यम् )

उद्गतस्य प्रकर्षोऽयं

गतशब्दोऽत्र लुप्यते ।

उद्गतस्यायं प्रकर्षः । गतशब्दस्यात्र लोपो भवति ।

नाव्ययार्थप्रकर्षोऽस्ति

धात्वर्थोऽत्र प्रकृत्यते ।

नायमव्ययार्थस्य प्रकर्षः ।

कस्य तर्हि ?

धात्वर्थस्य ॥

( प्रदीपः ) उद्गतस्येति । उच्छब्दोऽत्रत्यः ससाधनक्रियावचनः । तत्र क्रियाप्रकर्षद्वारको द्रव्यप्रकर्ष इति ‘अद्रव्यप्रकर्षे’ इति वचनादाम् न भवतीत्यर्थः ॥ गतशब्दोऽत्रेति । उच्छब्देन गतार्थस्याभिधानादप्रयोग एव गतशब्दस्यात्र लोपः ॥ धात्वर्थोऽत्रेति । धातुशब्देन धात्वर्थोऽत्र क्रियाऽभिधीयते,

४ उद्गतार्थमाह—ऊर्ध्वमिति । अनन्तरमुच्चरितमित्यर्थः । तत्र च कालादनन्तरमित्यपेक्षा भवतीति प्रथमसापेक्षत्वं वर्तत इति भावः ॥

५ यत्र चत्वारो वर्णा अधिका वा वर्तन्ते तत्रैवोत्तमशब्दप्रयोगः । चतुर्षु वर्णेषु हि प्रथमस्यानुद्गतत्वं एव तदितरेषामनुद्गतत्वम्भवति, बहुनामेकस्य प्रकर्षे च तमपो विधानमिति—उद्गताश्रयः प्रथमस्यानुद्गत इति चतुर्षु वर्णेष्वेव सम्भवतीति भावः ॥

६ ‘चण् चेदर्थे वर्तते’ इति कैश्यटग्रन्थेन ‘प्रकर्षे च तमङ्कृत्वा’ इति भाष्यपाठोऽनुमीयते । अत्र ‘च’ इत्येतदव्ययणकारावुत्पन्नविशिष्टचेदर्थे वर्तत इति कैश्यटाशयः । णकारावुत्पन्नफलानु निपातैर्बद्धादिहन्तकुविनेष्वेचण् कश्चिद्यत्र युक्तमित्येव । एतेन ‘चोत्तमम्’ इति कैश्यटाभिमतः पाठ इति कैश्चिदुक्तान्त्वामादिकमेव ॥

७ ननु उत्तमशब्दादाम् ‘अद्रव्यप्रकर्षे’ इति निषेधान्न भवतीत्युच्यमाने उच्छब्दस्य द्रव्यवाचित्वमापेक्ष, तथा च तस्य निपातसङ्गा न स्यादत आह—तत्र क्रियाप्रकर्ष इति । क्रियाप्रकर्षेण द्रव्यप्रकर्षो ज्ञायते न तु वास्तविको द्रव्यप्रकर्षः ॥

सोऽर्थः प्रयोजनं विषयो वा यस्य स धात्वर्थः—साधनाधारः पदार्थः, स प्रकृष्यते क्रियाप्रकर्षद्वारेणेत्यर्थः ॥

( उद्घोतः ) ससाधनेति । क्रियाविशिष्टसाधनवचन इत्यर्थः ॥ क्रियाप्रकर्षद्वारक इति । एवं चाद्रव्यप्रकर्ष इति निषेध इति भावः ॥ ननु धात्वर्थप्रकर्षेऽपि 'अद्रव्यप्रकर्षे' इत्याम् पचतितरामित्यत्रेव स्यादत आह—धातुशब्देनेति ॥ भाष्ये—नाव्ययार्थेत्यस्य—नासत्त्व-भूतार्थेत्येत्यर्थः ॥ प्रयोजनमिति । क्रियार्थं साधनोपादानात्क्रिया तत्प्रयोजनम् ॥ विषय इति । उद्देश्य इत्यर्थः । साधननिर्वर्त्यत्वा-क्रियायाः साधनानां सा-उद्देश्यतया विषय इति उच्यते ॥ साधना-धार इति । शक्यताधारो द्रव्यमित्यर्थः ॥

( व्युत्पत्त्या तमपस्वीकारे दोषश्लोकभाष्यम् )

उद्गतोऽपेक्षते किं चित्  
त्रयाणां द्वौ किलोद्गतौ ॥

अनुद्गतमपेक्ष्योद्गतमित्येतद्भवति । 'त्रयाणां द्वौ किलोद्गतौ' त्रयाणां किल द्वावुद्गतौ भवतः ।

चतुष्प्रभृतिकर्तव्यो  
वाराह्यायां न सिध्यति ।

चतुष्प्रभृतिषु प्यङ् वक्तव्यः । 'वाराह्यायां न सिध्यति' वाराह्यायां न प्राप्नोति ।

किं कारणम् ?

चतुष्प्रभृतीनामभावात् ॥

( प्रदीपः ) त्रयाणामिति । यत्र त्रयो वर्णास्तत्रैकोऽनु-द्गतो द्वावुद्गतौ, द्वयोश्चैकस्य प्रकर्षे तरपा तमपो बाधनादुत्तमशब्दो नास्तीति वाराह्येति प्यङ् प्राप्नोति । यत्र तु चतुष्प्रभृतयो वर्णा-स्तत्रैव प्यङ् सादित्यर्थः ॥

( उद्घोतः ) तमपप्रत्ययपक्षे आम्रूपदोषोद्घारेऽपि लक्ष्यासिद्धि-माह—भाष्ये—उद्गतोऽपेक्षते इति । 'त्रयाणां द्वौ किलोद्गतौ' इत्येतत् 'चतुःप्रभृतिकर्तव्यः' इत्येतच्च शेषपूरणेन योजयति—यत्रेति ॥

( व्युत्पत्तिपक्षे दूषणान्तरबोधकं श्लोकभाष्यम् )

भिद्यतेऽस्य स्वरस्तेन  
विधिश्चामो न लक्ष्यते ।

भिद्यते खल्वस्य स्वरः, तेनातिशायनिकेन तमश-ब्देन उत्तमस्य 'विधिश्चामो न लक्ष्यते' विधिश्चामो न कचिदपि लक्ष्यते ॥

( प्रदीपः ) भिद्यत इति । तमपः पितृवादनुदात्तत्वाद्-तमशब्द आद्युदात्तः प्राप्नोति, अन्तोदात्तश्चेष्यते । एतच्चोच्छ्रा-दिषु—'उत्तमशश्वत्तमौ सर्वत्र' इति पाठानपेक्षयोक्तम् ॥

( उद्घोतः ) भाष्ये—व्युत्पत्तिपक्षे दूषणान्तरमप्याह—भिद्य-तेऽस्येति ॥ दूषणान्तरमाह—विधिश्चामो इति ॥

( सिद्धान्ते श्लोकभाष्यम् )

शब्दान्तरमिदं विद्याद्  
दृष्टमभ्यन्तरं त्रिषु ।

एवं तर्हि—अन्योऽयमातिशायनिकेन समानार्थः 'तमः' त्रिप्रभृतिषु वर्तते ॥

( प्रदीपः ) न च क्रियाप्रकर्षेऽपि आमन्तस्य कचित्प्रयोगो दृश्यते—इत्यनभिधानादुच्छब्दात्तमवेव नास्ति । अव्युत्पन्न एवोत्तमशब्दः स्वभावात् त्रिप्रभृतीनामन्यमाहेत्याह—शब्दा-न्तरमिति ॥ दृष्टमिति । त्रिप्रहणं बहुत्वोपलक्षणार्थम् । तेन त्रिप्रभृतिषु यत्—अभ्यन्तरम्=अन्तर्भूतं तत्र दृष्टमित्यर्थः ॥ आतिशायनिकेनेति । आतिशायनिकश्चतुःप्रभृतीनामन्य-माह । अव्युत्पन्नस्तु त्रिप्रभृतीनाम्, इति-अन्यत्वमात्रेण सदृशार्थ-त्वमिति भावः ॥ तम इति । तमान्तोऽव्युत्पन्नशब्द इत्यर्थः ॥

( उद्घोतः ) तच्चाचष्टे—न च क्रियेति । यद्यपि तमप् स्यात्तदा क्रियाप्रकर्षविवक्षायामान स्यात् । न च तत्रापि स दृश्यतेऽतः—तमवेवात्र नास्तीति भावः । क्रियाप्रकर्षेऽप्यामन्तस्य न कचित्प्रयोगो दृश्यते इत्यन्वयः ॥ अभ्यन्तरमित्यन्यमेव विवक्षितमित्याह—अन्य-भूतमिति । अन्तर्भूतमिति पाठेऽन्यमिति शेषः ॥ नन्वव्युत्पन्नत्वे तमस्यानर्थक्यात्तमस्त्रिप्रभृतिषु वर्तते इत्युक्तमत आह—तमान्त इति । त्रिप्रभृतिषु वर्तते इति भाष्यस्य तेषु मध्ये यदन्यं तत्र वर्तते इत्यर्थः । एते श्लोका भाष्यकृत पद, न वार्तिककृतः, संपुटीकरणा-भावात् ॥

( आक्षेपभाष्यम् )

किं पुनरयमणिजोरादेशः, आहोस्विदणिज्भ्यां परः ?

कश्चात्र विशेषः ?

( प्रदीपः ) किं पुनरिति । प्रत्ययविधावपि 'गापोष्ठक्' 'वीहिशाल्योर्दक्' इत्यादौ षष्ठी दृश्यते इति संदेहात्प्रश्नः ॥

( उद्घोतः ) ननु षष्ठीनिर्देशेनादेशत्वनिश्चयात्प्रश्नानुपपत्तिरत आह—प्रत्ययविधावपीति ॥

१ नूतनशब्दघटक उच्छब्दार्थप्रकर्षेऽव्ययार्थमकर्वोऽस्येति 'ना व्यया-र्थप्रकर्षोऽस्ति' इति भाष्यमनुपपन्नमत आह—नासत्त्वेति ॥

२ क्रियायाः साधनप्रयोजनत्वं साधयति—क्रियार्थमिति ॥

३ क्रियाया विषयत्वं साधयति—साधनेति ॥

४ 'तेन त्रिप्रभृतिषु यत्—अभ्यन्तरम्—अन्यभूतम्' इति कैश्यटपाठापेक्षया

प्रतीकमिदम् । तादृशः पाठस्त्वदानीम्बहुषु पुस्तकेषु नोपलभ्यते ॥

५ एतेन 'कात्यायनश्लोकवार्तिकान्येताभि' इति वदन्त आधुनिकगौडाः परास्ताः ॥

६ प्रत्ययाधिकारपठितत्वात्प्रत्ययविधायकत्वज्ञानेऽपि प्रत्ययविधिप्रदेशे प्रायः पञ्चमीदर्शनम्, अत्र च षष्ठी—इति सन्देहात्प्रश्नः ॥

( ५२१५ अनादेशे दोषवार्तिकम् ॥ १ ॥ )

॥ \* ॥ व्यङ्ग्यनादेशे यलोपवचनम् ॥ \* ॥

( भाष्यम् ) व्यङ्गि अनादेशे यलोपो वक्तव्यः । औदमेच्यायाश्छात्रा औदमेघाः ॥

( प्रदीपः ) औदमेच्याया इति । उदमेघस्यापत्यं गोत्रं । स्त्री, 'अत इज्' । यद्यत्र इजन्तात्परः स्त्रियां व्यङ्ग्यं विधीयते तदाऽपत्यकारो न भवतीति यलोपो न प्राप्नोति । आदेशपक्षे तु स्थानिवद्भावात् व्यङ्ग्य आपत्यत्वमिति यलोपः सिध्यति ॥

( उद्ध्योतः ) स्थानिवद्भावादिति । अपत्ये विधानेनापत्यार्थकत्वमपि शास्त्रीयमेवेति भावः । वैस्तुतः स्थानिवद्भावादित्यस्य स्थानिसदृशत्वादित्यर्थः । स्थान्यार्थमिधानसमर्थस्यैवादेशत्वात्, आदेशत्वेऽपत्यार्थकत्वरूपमापत्यत्वमिति भावः ॥

( ५२१६ अनादेशे दोषवार्तिकम् ॥ २ ॥ )

॥ \* ॥ द्विरपिवधिः ॥ \* ॥

( भाष्यम् ) द्विश्चापिवधेयः । औदमेच्यायाश्छात्रा औदमेघाः । औदमेच्यानां संघ औदमेघः । 'इजः' इत्यण् न प्राप्नोति ॥

( प्रदीपः ) द्विरिति । इजश्चेत्यस्यानन्तरं व्यङ्ग्येति वक्तव्यम् । तेनेजः परो यः व्यङ्ग्यं तदन्तादण् भवतीत्ययमर्थो भवति । 'संघाङ्क' इत्यत्रापि तथैव वक्तव्यम् । आदेशपक्षे तु स्थानिवद्भावात्सिध्यति ॥

( उद्ध्योतः ) द्विरणो विधेयतामुपपादयति—इजश्चेतीति ॥ तथैवेति । इजः व्यङ्ग्येतीत्यर्थः ॥ ननु 'संघाङ्क' इति सूत्रे ऋषिप्रजनस्यैव गोत्रस्य ग्रहणमिति 'खीपुंसाभ्याम्' इति सूत्रे आभ्यादिषु प्रसिद्धम्, तदस्यानृषित्वात्कथं तत्प्राप्तिः, ऋषित्वे तु कथं व्यङ्ग्यः प्राप्तिरिति चेन्न । संघाङ्के सूत्रे ऋषिप्रजनस्यैव ग्रहणमिति नियमोऽन्यप्रत्ययमात्रविषय इति न दोषः । ऋषिप्रजनत्वेऽप्यनृषित्वे बाधकाभावाच्च ॥ स्थानिवद्भावादिति । अण्वमिन्त्वं चातिदेशादिति भावः ॥

( आदेशपक्षे भाष्यम् )

अस्तु तर्हि आदेशः ॥

१ आपत्यस्य च तद्धितेनाति—इत्यनेन यलोपो न प्राप्नोतीत्यर्थः ॥

२ 'अत इज्' इत्यनेन विधीयमानस्य इज् प्रत्ययस्य अपत्याधिकारपटित्वात्पत्यार्थकत्वम्, तथा च—अपत्यार्थकत्वरूपो धर्मः सूत्रप्रतिपादित इति शास्त्रीय एवेत्यर्थः ॥

३ ननु एकपदप्रतिपाद्यो धर्म एव शास्त्रीयः, अपत्यार्थकत्वमिति तु न शास्त्रीयम् । अनेकपदप्रतिपादितत्वादित्यत आह—वस्तुतः इति ॥

४ 'संघाङ्क' इत्यत्रापि व्यङ्ग्येति वक्तव्यम् । तथा च—इजः परोऽण् भवति, इजः परो यः व्यङ्ग्यं तदन्तादण् भवतीत्यर्थः ॥ आदेशपक्षे तु स्थानिवत्त्वेनेज्जत्वं सुसाधमेव ॥

५ अनापे विधीयमानात्पत्यकन्तात्वादनृषित्वम् । एवञ्च—औदमेच्यानां संघ

( ५२१७ आदेशे दोषवार्तिकम् ॥ ३ ॥ )

॥ \* ॥ आदेशोऽल्लोपवचनम् ॥ \* ॥

( भाष्यम् ) यथादेशः, अनो लोपो वक्तव्यः । औडुलोम्या, शारलोम्येति । 'ये चाभावकर्मणोः' ( ६।४।१६८ ) इति प्रकृतिभावः प्रसज्येत ॥

( प्रदीपः ) औडुलोम्येति । औडुलोमोऽपत्यं गोत्रं स्त्री । बाह्वादिषु लोमनशब्दस्य पाठात् केवलस्यापत्येन योगाभावात् सामर्थ्यात्तदन्तग्रहणादिप्रत्ययः । तत्र यदि तदादेशः व्यङ्ग्यं कियेत तदा 'ये चाभावकर्मणोः' इति प्रकृतिभावाद्दिलोपो न प्राप्नोति । प्रत्ययपक्षे त्विवा व्यवधानात् प्रकृतिभावाभावः ॥

( उद्ध्योतः ) सामर्थ्यादिति । अन्यथा प्रत्ययविधौ निषेधात्तदन्तात् स्यादिति भावः ॥ दिलोपः—'नस्तद्धिते' इति विहितः ॥ इवा व्यवधानादिति । यस्येति लोपेऽपि स्थानिवत्त्वाव्यवधानमेवेति भावः ॥

( ५२१८ आदेशे दोषवारकं वार्तिकम् ॥ ४ ॥ )

॥ \* ॥ न वा व्यङ्ग्यो लोपनिमित्तत्वात् ॥ \* ॥

( भाष्यम् ) न वा एष दोषः ।

किं कारणम् ?

व्यङ्ग्यो लोपनिमित्तत्वात् । लोपनिमित्तः व्यङ्ग्यं, न चाकृते लोपे व्यङ्ग्यं प्राप्नोति ।

किं कारणम् ?

गुरुपोत्तमयोरित्युच्यते, न चाकृते लोपे गुरुपोत्तमता भवति ॥

( प्रदीपः ) न वेति । आनुपूर्व्याश्रयेण दोषं परिहरति ॥

( उद्ध्योतः ) भाष्ये—लोपनिमित्त इति—नैद्विहीहिः । इजान्तस्य हि गुरुपोत्तमत्वमपेक्षितम्, तच्च न लोपं विनेति भावः ॥

( परत्वपक्षे दोषवारकं भाष्यम् )

अथ वा पुनरस्तु परः । ननु चोक्तं व्यङ्ग्यनादेशे यलोपवचनम्, द्विरण विधिरिति ।

नैष दोषः ।

यत्तावदुच्यते—यलोपवचनमिति, अदोष एषः । किं कारणम् ?

इत्यर्थे संघाङ्केत्यस्य प्राप्तिरेव नेति भावः ॥

६ ऋषिप्रजनत्वेऽपि यथा विदुरादौ न क्षत्रियत्वम्, तद्वदिति भावः ॥

७ 'आदेशो न लोप' इति छ. ।

८ औडुलोम्येति रूपं साधयति—औडुलोमोऽपत्यमिति ॥

९ आदेशत्वे दोषमुपपादयति—तत्र यदीति ॥

१० येन विधिरुदन्तस्येत्यस्य समासप्रत्ययविधौ प्रतिषेधेन लोमन्-शब्दान्तात्प्रातिपदिकादित्यर्थो न स्यादिति 'औडुलोमन्' शब्दात्प्रत्ययो न स्यादित्यर्थः ॥

११ यस्येति लोपेनापहाराद्व्यवधानमुपपादयति—यस्येतीति ॥

१२ लोपस्य निमित्तेति श्रुती तत्पुरुषे विशेषाभावाद्द्विषेपमुपपादयति—ननु-त्रीहिरिति ॥



पुंवद्भावाद्यजादौ तद्धिते । यजादौ तद्धिते पुंवद्भावो भविष्यति, भस्यादे तद्धिते पुंवद्भवतीति ॥

अयं तर्हि दोषः—द्विरण्वधिरिति ।

नैष दोषः ।

सिद्धश्च प्रत्ययविधौ, स च सिद्धः प्रत्ययविधौ ॥

( प्रदीपः ) सिद्धश्चेति । यद्यपि लिङ्गविशिष्टपरिभाषाऽऽश्रयेण इवन्तात्प्रातिपदिकादण् विधीयमानः प्यङ्गन्तादपि सिध्यति, तथाऽपि पुंवद्भावस्य न्याय्यत्वात्स एवोक्तः ॥

( उद्घोतः ) न्याय्यत्वादिति । पुंवत्त्वेन प्यङ्गो निवृत्तौ लिङ्गविशिष्टपरिभाषाया अनुपस्थानादिति भावः ॥

( सिद्धान्तभाष्यम् )

उभयमिदमुक्तम्—आदेशः, पर इति च ।

किमत्र न्याय्यम् ?

आदेश इत्येतद् न्याय्यम् ।

कुत एतत् ?

एवं चैव हि कृत्वाऽऽचार्येण सूत्रं पठितम्, पष्ठथा च निर्देशः कृतः ।

अत एष पक्षो निर्दोषः ॥

( प्रदीपः ) पष्ठथा चेति । चैवशब्दो हेतौ । 'अणिञोर-नाभयोः' इति षष्ठीनिर्देश आदेशार्थ एव । प्रत्ययपक्षस्याभिमतत्वे ह्यसंदेहाय पक्षम्येवोच्चार्येत ॥

( उद्घोतः ) हेतुन्तरानभिधानाच्चोऽनुपपन्न इत्यत आह—चो हेताविति ॥ असंदेहायेति । किमौनन्तये षष्ठी ? उत स्थानरूपे संबन्धे ? इति संदेहनिवृत्तय इत्यर्थः ॥ भाष्ये—अत एष पक्षो निर्दोषेति । नन्वीदेशपक्षे हस्तिशिरसोऽपल्यं हास्तिशीर्षिः । बाह्यादित्वादिञ्, अन्वि शीर्षः, तत इजः प्यङ्—हास्तिशीर्ष्या । अत्र स्थानिवत्त्वेन शीर्षस्य शिरःशब्दत्वात् 'ये च तद्धिते' इति शीर्षन्नादेशः प्राप्नोति, 'ये चाभावकर्मणोः' इति प्रकृतिभावात् टिलोपो दुर्लभः । प्रत्ययत्वपक्षे त्विकारलोपस्य स्थानिवत्त्वेन व्यवधानान्न दोषः । स्पष्टं

चेदं 'ये च तद्धिते' इति सूत्रे भाष्य इति चेन्न । उपजीव्यविरोधेन शीर्षन्नादेशाप्रवृत्तेः, प्रकृतिभावविधायकेऽभावेत्यादिपदार्थेन प्रत्ययस्थानिकयादेरेव ग्रहणेनादोषाच्च । अत्र चैदं भाष्यं मानमित्याहुः ॥

( प्रत्ययपक्षे दोषप्रदर्शकभाष्यम् )

ननु च परस्मिन्नपि सति ये दोषास्ते परिहृताः, पुंवद्भावेन यलोपः परिहृतः ।

स च पुंवद्भावोऽदे भवति, तत्र ते औदमेधेयो न सिध्यति ॥

( प्रदीपः ) औदमेधेय इति । प्यङ्गन्तात् 'स्त्रीभ्यो ढक्' ॥

( आदेशपक्षे दोषोद्भावकं श्लोकभाष्यम् )

अनुबन्धौ त्वया कार्यौ

यस्यादेशः, अनुबन्धौ तेन कर्तव्यौ । एकः सामान्यग्रहणार्थः, अपरः सामान्यग्रहणाविघातार्थः ॥

क सामान्यग्रहणार्थेनार्थः ?

यङश्चाप् ( ४।१।७४ ) इति ॥

अथ क सामान्यग्रहणाविघातार्थेनार्थः ?

अत्रैव ॥

किं प्रयोजनम् ?

चावर्थम्

चाव्यथा स्यात् ॥

( प्रदीपः ) इदानीं प्रत्ययवाद्यादेशवादिनो दोषमुद्भावयति—अनुबन्धाविति ॥

( उद्घोतः ) दोषमुद्भावयतीति । असत्यपक्षे लक्ष्यासिद्धिर्दोषः, त्वन्मते गौरवमिति समतेलभिमानः । एवं चानुबन्धावित्यादिभाष्ये एकदेशिनोरुक्तिः ॥ भाष्ये—एकः सामान्येति । एको ङकारोऽस्य 'यङश्चाप्' इत्यत्र ग्रहणार्थ इत्यर्थः । एकानुबन्धकत्वादस्यैव ग्रहणं स्यान्न तु 'वृद्धेत्' इति व्यङ्ग इति द्वितीयोऽपि कार्य इत्यर्थः ॥ अत्रैवेति । यङश्चावित्यत्रैवेत्यर्थः ॥ चावर्थम् । अत्रैव, व्यङ्गि च चापसिद्ध्यर्थमित्यर्थः ॥

१ प्रत्ययविधौ लिङ्गविशिष्टपरिभाषा न प्रवर्तत इति प्राचां प्य तद्धित इति सूत्रस्याभाष्यागन्नायत इत्यरुच्याऽऽह—तथापीति ॥

२ पुंवत्त्वेन प्यङ्गो निवृत्तौ लिङ्गविशिष्टपरिभाषाया अत्र विषय एव नास्तीत्यनुपस्थानमिति भावः ॥

३ यतः पष्ठथा निर्देशः कृतोऽत आचार्येण एवचैव हि सूत्रमपठितमित्यन्वयः । षष्ठीनिर्देशादेशविधायकमेतत्सूत्रमित्यर्थः ॥

४ आदेशविधायकमेतत्सूत्रमित्यनुमाने नान्यो हेतुः सम्भवतीति नायं समुच्चयार्थक्षार इत्यत आह—हेतुवेति ॥

५ प्रत्ययाधिकारपठितत्वादस्य प्रत्ययविधायकत्वम्, उत षष्ठीनिर्देशादेशविधायकत्वमित्येवंप्रस्तु संदेहो न सम्भवति । 'गापोऽह्' इत्यादौ षष्ठीनिर्देशस्थलेऽपि प्रत्ययविधायकत्वस्य दृष्टत्वेन षष्ठीनिर्देशस्यादेशविधायकत्वानुमाने हेतुत्वासम्भवात् । अतः सन्देहमपदर्शयति—किमेति ॥

६ आदेशपक्षेऽपि भाष्यानुक्तदोषमुपपादयति—नन्वादेशपक्ष इत्यादिना ॥

७ इवन्तस्य गुरुपोत्तमत्वं प्यङ्ग उपजीव्यम्, तच्च शिरसादेशे हास्तिशिर-

सिरिति रूपाद्विरुध्येत । तथा चोपजीव्यविरोधाच्छीर्षन्नादेशो न भवतीति तात्पर्यम् ॥

८ ननुपजीव्यविरोधेऽपि व्यङ्गिधायकस्य सन्निपातलक्षणविधित्वं नास्ति, केन इत्यादीनामकारान्ताङ्गं के प्रत्ययस्य निमित्तमिति सन्निपातलक्षणविधित्वं सुस्पष्टम् । अणिञोरनार्योरित्यस्य च गोत्रे यावणिञौ विहितावनार्यौ तदन्तयोर्गुरुपोत्तमयोः स्त्रियां व्यङ्गदेश इत्यर्थेन तत्सम्भवतीति न सन्निपातलक्षणपरिभाषायाः प्रवृत्तिरित्यरुचिविरोधनायाह—प्रकृतिभावेति । ये चाभावकर्मणोरित्यत्र भावकर्मार्थकप्रत्ययभिन्ने यादौ प्रत्यये प्रकृतिभाव इत्यर्थस्य सद्भावात्, भावकर्मार्थकप्रत्ययस्य प्रत्ययस्थानिक एव लभ्यत इति तत्सदृशो यादिप्रत्ययोऽपि प्रत्ययस्थानिक एव गृह्यत इति न दोष इति भावः ॥

९ ये चाभावकर्मणोरित्यस्य एवंप्रकारार्थकरण इदमेव भाष्यमप्राणमित्यर्थः ॥

१० सामान्यग्रहणाविघातार्थकत्वमप्यदर्शयति—एकानुबन्धेति ॥

११ 'यङश्चाप्' इत्यत्र व्यङ्ग्यलोभग्रहणार्थमित्यर्थः । तेन हास्तिशीर्ष्या, कौसल्या—इति चाप्रत्ययान्तररूपद्वयसिद्धिः ॥

१२ प्यङ्गन्तात्, व्यङ्गन्ताच्च चापसिद्ध्यर्थमित्यर्थः ॥

( आदेशवादिन आक्षेपभाष्यम् )

तव कथं चाप् ?

( उद्द्योतः ) तव कथं चाविति । आदेशवादिनः प्रश्नः ॥

( प्रत्ययवादिनः समाधानश्लोकभाष्यम् )

टान्विधिर्मम ।

टापा मम सिद्धम् ॥

( प्रदीपः ) टापा ममेति । प्रत्ययवादी प्रत्यये कृते टापं करोतीत्यर्थः ॥

( उद्द्योतः ) टाविति । प्रत्ययवादिन उत्तरम् ॥

( आदेशवादिनः प्रतिबन्दिभाष्यम् )

ननु च ममापि टापा सिद्धं स्यात् ॥

( प्रदीपः ) आदेशवाद्याह—ममापीति ॥

( प्रत्ययवादिनः परिहारभाष्यम् )

न सिध्यति । अण इति, ईञ इति चेकारः प्राप्नोति ॥

( आदेशवादिनः परिहारभाष्यम् )

नैष दोषः ।

नैवं विशायते—अणन्तादकारान्ताद्, इजन्तादिकारान्तादिति ।

कथं तर्हि ?

अण्योऽकारः, इज्य इकार इति ॥

( प्रदीपः ) अण्य इति । अकारः प्रधानम्, तद्विशेषणम् । तत्रानल्विधाविति प्रतिषेधात् स्थानिवद्भावाभावः । अणन्तादिकारान्तादिति तु विशायमाने स्वाश्रयमकारान्तत्वं स्थानिवद्भावादनन्तत्वं चेति स्यादेव ङीप्प्रत्ययः । इजादेशस्य तु ष्यङो न स्वाश्रयमिकारान्तत्वम्, नापि स्थानिवद्भावप्रापितम्, अनल्विधाविति प्रतिषेधादिति ततः सिद्ध एव टाप । यदा चेज उपसंख्यानमित्यत्रेत इत्यपेक्ष्यते, तदा ष्यङि कृतेऽनिकारान्तत्वात् ङीषोऽप्रसङ्गः ॥

( उद्द्योतः ) इतो मनुष्येत्यस्य प्राप्तिस्तु नेत्याह—इजादेशस्य त्विति ॥ ननु सञ्ज्ञाप्राप्तावपि 'इज उपसंख्यानम्' इति प्राप्नोति, तत्र च 'इतः' इत्यस्याभावोऽत आह—यदा चेति । अत्रैव वारणार्थमिति इत्यस्यानुवृत्तिरिति भावः ॥

( प्रत्ययवादिनो दोषभाष्यम् )

स्वरार्थस्तर्हि त्वया चावक्तव्यः । ज्नितीत्याद्युदा-

त्तत्वं मा भूत्, चितोऽन्त उदात्तो भवतीत्यन्तोदात्तत्वं यथा स्यादिति ॥

( प्रदीपः ) प्रत्ययवाद्याह—स्वरार्थ इति । इजादेशो यदि ष्यङ् कियते, तदन्ताच्च टाप, तदा वाराह्येत्याद्युदात्तं पदं स्यात्; तस्मादन्तोदात्तार्थस्त्वया चाप् विधेयः ॥

( उद्द्योतः ) चाप् विधेय इति । प्रत्ययवादिमते तु प्रत्यय-स्वरेणान्तोदात्तं पदं सिध्यति—इत्याशयः ॥

( आदेशवादिनः प्रत्याक्षेपभाष्यम् )

तवापि तर्हि ष्यङा उक्तत्वात् स्त्रीत्वस्य टान्न प्राप्नोति ॥

( प्रदीपः ) आदेशवाद्याह—तवापीति । मम तु 'यङ-श्चाप्' इति वचनाच्चाप् भवतीति मन्यते ॥

( उद्द्योतः ) नन्वादेशपक्षेऽप्युक्तार्थत्वं तुर्यमत आह—मम त्विति ॥

( प्रत्ययवादिनः श्लोकभाष्येण समाधानम् )

नैष दोषः ।

उक्तेऽपि हि भवन्त्येते ।

उक्तेऽपि तु स्त्रीत्वे भवन्त्येते टावादय इति । उक्तमेतत्—स्वार्थिकाद्यावादय इति ॥

( प्रदीपः ) प्रत्ययवाद्याह—नैष दोष इति ॥ उक्त इति । द्योतित इत्यर्थः । एकस्य स्त्रीत्वद्योतने सामर्थ्याभावात् द्वयोर्द्योतकत्वम् । तच्च प्रयोगदर्शनादवसीयते ॥

( उद्द्योतः ) वान्वक्तव्यपक्षात् द्योतकत्वपक्षे विशेषमाह—एक-स्येति । अन्धकाराधिक्ये एकस्य प्रदीपस्यैवेत्यर्थः । गार्ग्य इत्यादावपि यस्य सत्त्वेन तन्मात्रस्य द्योतने सामर्थ्याभावादिति भावः ॥ तच्च प्रयोगेति । अतिप्रसंगो नाशङ्क्य इति भावः ॥

( आदेशवादिनो दोषवारकं भाष्यम् )

सानुबन्धकस्यादेशो मम ।

ममापि तर्हि सानुबन्धकस्यादेश इत्कार्यं नेति, तेन जिज्ञा भविष्यति ॥

( प्रदीपः ) आदेशवाद्याह—सानुबन्धकस्येति । इज एवाकृतजनकारेतसंज्ञकस्य यादेशः करिष्यते, तेन अित्स्वराभावात्प्रत्ययस्वरे टापि कृते 'एकादेश उदात्तेनोदात्तः' इति वाराह्या-शब्दोऽन्तोदात्तो भविष्यतीत्यर्थः ॥

( उद्द्योतः ) सानुबन्धकस्यादेशे अित्कार्याभावमुपपादयति—इज एवेति ॥

१ टिङ्हाणसङ्ख्यसजित्यनेन ॥

२ इतो मनुष्यजातेः, इतो मनुष्यजातेरिज उपसंख्यानमिति सूत्रवार्ति-काभ्याम् ॥

३ अकारस्याप्राप्त्ये दोषमाह—अणन्तादिति ॥

४ इतो मनुष्यजातेरित्यस्याप्राप्त्यपि तत्सूत्रस्य 'इज उपसंख्यानम्' इति वार्तिकस्य प्राप्तिरित्यर्थः ॥

५ इज उपसंख्यानमिति वार्तिके इत इत्यस्यानुवृत्तिरिति भावः ॥

६ प्रत्ययवादिनस्तु ष्यङः प्रत्ययस्वरेणोदात्तत्वम्, ततश्च टापि उदात्त-निवृत्तिस्वरेणोदात्तत्वात्तत्त्वमिति चावभावेऽपि न दोष इति भावः ॥

७ आदेशवादिमते 'यङश्चाप्' इति वचनादुक्तेऽपि स्त्रीत्वे चाप् भविष्यति । तव तु ष्यङा स्त्रीत्वस्योक्तत्वेन उक्तार्थानामप्रयोग इति टाप न स्यादिति भावः ॥

( प्रत्ययवादिनो दोषदर्शकं श्लोकभाष्यम् )

**अस्थानिवत्त्वे दोषस्ते  
वृद्धिरत्र न सिध्यति ।**

अस्थानिवत्त्वे दोषः—वृद्धिस्ते न प्राप्नोति । औडु-  
लोम्या, शारलोम्येति । न चेदानीमर्द्धजरतीयं  
लभ्यम्—वृद्धिर्मम भविष्यति, स्वरो नेति ।

तद्यथा—अर्थं जरत्याः कामयन्ते, अर्थं नेति ॥

( प्रदीपः ) प्रत्ययवाद्याह—अस्थानिवत्त्व इति ॥  
अर्द्धजरतीयमिति । 'समासाच्च तद्विषयात्' इति छप्रत्ययः ।  
मुखं न कामयन्ते, अङ्गान्तरं तु जरत्याः कामयन्ते ॥

( उद्घोतः ) भाष्ये—अस्थानिवत्त्व इति । स्थानिवत्त्वेन  
श्रित्वाभावे इत्यर्थः ॥ समासाच्चेति । इवार्थं समीपः, इवार्थं प्रत्यय  
इति इवार्थद्वयनिर्वाहाय जरतीशब्दोऽर्धान्तरे वर्तते, अर्द्धशब्दश्च प्रत्या-  
सत्या जरत्या एवार्धान्तरे, तौ च कामनाऽकामनालाक्षणिकौ । एवं  
च तादृशकामनाऽकामनादिसदृशवृद्ध्यादिकामनाऽकामनाप्रयोज्या  
तज्जन्यप्रवृत्तिसदृशी तव प्रवृत्तिरित्यर्थः । व्यतिरेके च वृष्टान्तः ।  
यथा तत्र विषयभेदात्तादृशकामनादि, तथा प्रवृत्त्यादि वक्तुं शक्यम् ;  
नैवं प्रकृते । एकनिमित्तकत्वात्कार्यद्वयस्येति तात्पर्यम् ॥

( आदेशवादिनः प्रतिबन्दिश्लोकभाष्यम् )

**त्वयाऽप्यत्र विशेषार्थं  
कर्तव्यं स्याद् विशेषणम् ।**

त्वयाऽप्यत्र विशेषणार्थोऽनुबन्धः कर्तव्यः ॥  
क विशेषणार्थेनार्थः ?

प्यङ्गः सम्प्रसारणमिति ॥

( प्रदीपः ) आदेशवाद्याह—त्वयाऽप्यत्रेति ॥

( प्रत्ययवादिनो दोषनिवारकं श्लोकभाष्यम् )

**अक्रियैव विशेषोऽत्र  
सानुबन्धो विशेषवान् ।**

अक्रियैव मम विशेषः, सानुबन्धस्तु विशेषवान् ॥

( प्रदीपः ) प्रत्ययवाद्याह—अक्रियैवेति । 'यस्य संप्रसा-  
रणम्' इति वक्ष्यते । निरनुबन्धकत्वाच्चायमेव प्रहीष्यते ।  
आम्बुपुत्र इत्यादौ तु न्यङ्गः सानुबन्धकत्वात्संप्रसारणं न  
भविष्यतीत्यर्थः ॥

१ 'वृद्धिस्तत्र न' इति क. ॥

२ अत्र केचित् 'न वार्द्धजरतीयत्वं स्वरो मे न भविष्यति' इति श्लोकवार्ति-  
करूपमधिकं ग्रन्थमनुयाय 'इदं पञ्चशत्यापि वर्षाणां लुप्तमासीत्तदस्माभिरुद्धतम्'  
इति वदन्ति । तत्र समीचीनम् । कैयटेन अर्द्धजरतीयरूपसाधनार्थम् 'अर्ध-  
जरतीयमिति' इति प्रतीकमुद्धृतम् । यदि ततः पूर्वं 'न वार्द्धजरतीयत्वम्' इति  
वार्तिकमभविष्यत्तादा 'अर्द्धजरतीयत्वमिति' इति प्रतीकम्प्राथम्यादग्रहीष्यत् ॥  
रूपासुपपत्तेरपि संवात् । अपि च नैतानि श्लोकवार्तिकानि, भाष्यकाराणामे-  
वैते श्लोका इत्येतदपि उद्घोततस्तत्र तत्र प्रतीयत इति सुधिय एवात्र प्रमाणम् ॥

( उद्घोतः ) न्यङ्गः—'वृद्धेत्कोशला' इतिविहितस्य ॥

( आदेशवादिनो दोषभाष्यम् )

**पाश्यायां ते कथं न स्यात् ?**

पाश्यापुत्र इत्यत्र कस्मान्न भवति ?

( प्रदीपः ) आदेशवाद्याह—पाश्यायामिति । यदीह  
यप्रत्ययं विधाय 'यस्य संप्रसारणम्' इत्युच्यते तदा पाश्यानां  
समूहः 'पाशादिभ्यो यः' इति यप्रत्ययस्य पाश्यापतिरित्यादौ  
संप्रसारणप्रसङ्गः ॥

( प्रत्ययवादिन उत्तरभाष्यम् )

**एको मे स्याद्विशेषणम्**

एको मम विशेषणार्थः । त्वया पुनर्द्वौ कर्तव्यौ ॥

( प्रदीपः ) प्रत्ययवाद्याह—एक इति ॥

( आदेशवादिन आक्षेपकं श्लोकभाष्यम् )

अथैकस्मिन्नपि सति कः करिष्यते ?

किं चातः ?

**अन्यस्मिन् सूत्रभेदः स्यात्**

यद्येताभ्यामन्यः क्रियते, सूत्रभेदः कृतो भवति ।

**षिति लिङ्गं प्रसज्यते ।**

अथ षित् क्रियते, षित इतीकारः प्राप्नोति ।

**ङिति चेक्रीयिते दोषः**

अथ ङित् क्रियते, चेक्रीयिते दोषो भवति ।  
लोलूयापुत्रः, लोलूयापतिरिति ॥

( प्रदीपः ) आदेशवाद्याह—अथेति ॥ चेक्रीयित  
इति । 'धातोरेकाचो' इत्यनेन विहिते यङीत्यर्थः । यङ्गः  
पूर्वाचार्यसंज्ञा चेक्रीयितमिति ॥

( प्रत्ययवादिन उत्तरं श्लोकभाष्यम् )

**व्यवधानान्न दुष्यति ॥**

अकारेण व्यवहितत्वान्न दोषो भवति ॥

( प्रदीपः ) प्रत्ययवाद्याह—व्यवधानादिति । लो-  
येल्यत्र यङन्तात् 'अप्रत्ययात्' इत्यकारप्रत्यये सति अकारेण  
व्यवधानादित्यर्थः । 'पुत्रपत्न्योः' इति सप्तमीनिर्देशादनन्तरस्य  
यङ्गः संप्रसारणेन भाव्यम् । तत्र वाराह्याशब्दे टापा सहैका-  
देशस्य पूर्वं प्रत्यन्तवद्भावात् पुत्रपत्न्योरनन्तरो यङ्ग भवति ।

३ अस्य प्रवृत्तकस्यायमर्थः—अर्द्धजरतीयमित्यत्र समासोऽपि इवार्थः, प्रत्य-  
योऽपि तदर्थ एव । इवार्थद्वयनिर्वाहाय अर्द्धशब्द अर्धान्तरे वर्तते तद्वजरती-  
शब्दोऽपि अर्धान्तर एव स्वीकरणीयः । उभयत्रापि जरत्या एवार्थं प्राप्नोति ।  
तथा च एकमर्थं कामनाविषयम् । अपरं च अकामनाविषयम् । दार्ष्टान्तिकेऽपि  
वृद्धयर्थं स्थानिवद्भावेन श्रित्वे समाश्रिते वृद्धिः स्यात्स्वरो नेत्येतादृशमर्द्धजरतीयं  
न लभ्यमिति भावः ॥ जरत्या अङ्गभेदेन कामनाऽकामने सम्भवतः । अत्र  
वृद्धिस्वरयोस्तु श्रित्वमेकमेव निमित्तमिति न तथेति द्योतयति—व्यतिरेके  
इत्यादिना ॥

लोळ्येत्यत्र तु यङन्तात् 'अप्रत्ययात्' इत्यकारप्रत्यये कृते 'अतो लोपः', इति यङोऽकारो लुप्यते । तत्र टापि कृते एकादेशे च पुत्रपत्नोरनन्तरो यङ् न भवति, आकारेण व्यवधानादिति संप्रसारणं न भविष्यतीत्यर्थः ॥

( उद्धोतः ) ननु यदि लोळ्यापुत्रेऽकारेण व्यवधानं तर्हि वाराहीपुत्रेऽपि टापा व्यवधानान्न प्राप्नोतीत्यत आह—तत्र वाराहोति । न च 'अचः परस्मिन्' इत्येतत् 'कृदतिङ्' इतिसूत्रस्थभाष्यरीत्या सुलभम्, एवं च व्यवधानमेवेति वाच्यम् । 'येन नाव्यवधानम्' इतिन्यायेन तद्व्यवधानेऽपि प्रवृत्तेरित्याशयात् ॥

( आदेशवादिनः श्लोकभाष्यम् )

योऽनन्तरो न धातुः सः ।

धातोरिति वर्तते, यश्चात्रानन्तरो नासौ धातुः ।

यो धातुः सोऽनन्तरः

यश्च धातुर्नासावनन्तरः ।

न चेदुभयतः साम्य-

मुभयत्र प्रसज्यते ।

न चेदुभयतः साम्यम्, उभयत्र प्राप्नोति ।

( प्रदीपः ) आदेशवाद्याह—योऽनन्तर इति । यदा 'यङः संप्रसारणम्' इति भवता सूत्रं क्रियते तदा 'लिटि धातोः' इत्यतो धातुग्रहणानुवृत्तौ सत्यां धातुना यङ् विशेष्यते । तत्र पुत्रपत्नोरनन्तरो यङन्तो धातुर्न संभवतीति सामर्थ्याद्यथाऽधातोरनन्तस्य वाराहीपुत्र इति संप्रसारणं भवति, एवं लोळ्यापुत्र इत्यत्र व्यवहितस्यापि धातोः स्यादित्यर्थः । धातुत्वमानन्तर्यं च विशेषणमाश्रितम् । तत्रैकस्योभयासंभवात्सामर्थ्यादेकतर-विशेषणाश्रयणादुभयोरपि संप्रसारणप्रसङ्ग इत्यर्थः ॥ न चेदिति । एकस्य यदा धर्मद्वयं न संभवति तदाऽन्यतररूपाश्रयणादुभयोः साम्यात्कार्यप्राप्तिः ॥

( उद्धोतः ) आदेशवाद्याहेति । प्रत्ययवादिना 'यङः संप्रसारणम्' इति सूत्रन्यासेऽतिप्रसंगे परिहृते तं परिहारमादेशवाद्याक्षिपतीत्यर्थः ॥ धातुग्रहणानुवृत्ताविति । उत्तरत्र संबन्धावश्यकत्वेन मध्येऽपि संबन्ध इति भावः ॥ न संभवतीति । धातुना ताभ्यां समासाभावात् । न च क्विन्ते संभवः, अलोपयलोपयोः कृतयोः स्थानिन्यभावादिति भावः ॥

( प्रत्ययवादिनः समर्थकं भाष्यम् )

यदि पुनर्यङ्गा धातुर्विशेष्येत ?

( प्रदीपः ) प्रत्ययवाद्याह—यदीति । तदा किं दोषः स्यान्न वेति पृच्छति ॥

( उद्धोतः ) उभयोरपीति । अधातोरनन्तरस्य, धातोर्व्यवहितस्य चेत्यर्थः ॥ अङ्गस्थेका वेल्यत्र विशेषण इत्यनुकर्षः ॥

( आदेशवादिभाष्यम् )

यङा विशेष्येत यदीह धातु-

र्यङ् धातुना वा यदि तुल्यमेतत् ।

यद्येव यङा धातुर्विशेष्यते, अथापि धातुना यङ्, तुल्यमेतद्भवति ।

( प्रदीपः ) आदेशवाद्याह—यङेति । 'जुसि च' इत्यादावङ्गेनको विशेषणे, अङ्गस्थेका वा विशेषोऽस्त्येव । यङा तु धातौ विशेष्यमाणे, धातुना वा यङि विशेषो नास्तीत्यर्थः ॥

( उद्धोतः ) अन्यत्र विशेषणविशेष्यभावव्यत्यासेऽर्थभेदेऽपि प्रकृते नेत्याह—जुसि चेति । अङ्गेनेको विशेषणेऽनन्त्यस्यापि गुणः, अन्यथा त्वन्त्यस्येति विशेषः ॥ यङा त्विति । उभयथाऽपि प्रत्ययग्रहणपरिभाषया तदन्तविधिसङ्गावाढादुपयङोऽसम्भवादिति भावः । धातुना वा यङीत्यत्र विशेषणे इत्यनुकर्षः ॥

( प्रत्ययवादिभाष्यम् )

उभौ प्रधानं यदि नात्र दोषः ।

अथोभौ प्रधानं भवतः, नात्र दोषो भवति ॥

( प्रदीपः ) प्रत्ययवाद्याह—उभाविति । यङ्धात्वोः परस्परं विशेषणविशेष्यभावो नास्ति । समुच्चयेन तु कार्यविधीयते पुत्रपत्नोरनन्तरस्य यङो धातोश्चेति । तत्र वाराहीपुत्र इत्यादौ भविष्यति न तु लोळ्यापतिरित्यादौ, धातोर्व्यवधानात् । ततश्च सामर्थ्याद्भातुग्रहणस्योत्तरार्थवानुवृत्तिः ॥

( उद्धोतः ) ननु धातोः कार्याभावे किं तदनुवृत्त्येत्यत आह—ततश्चेति ॥

( आदेशवादिभाष्यम् )

तथा प्रसार्येत तु वाक्पतिस्ते ।

तथा सति वाक्पतिः, वाक्पुत्र इत्यत्र सम्प्रसारणं प्राप्नोति ।

( प्रदीपः ) आदेशवाद्याह—तथेति । यदि यङा धातोः समुच्चयः, न तु विशेषणविशेष्यभावः, तदा वाक्पतिशब्दे पत्न्योरनन्तरस्य यङो धातोश्चेति वचेर्धातोः संप्रसारणप्रसङ्गः ॥

( प्रत्ययवादिभाष्यम् )

एवं तर्हि ?

धातुप्रकरणस्येह

न स्थानमिति निश्चयः ।

१ 'जुसि च' इत्यत्र विशेषणव्यत्यासे-इगन्ताङ्गस्य गुणो जुसि, अङ्गस्थेको गुणो जुसि इति द्विप्रकारकोऽर्थः सम्भवतीति भावः ॥

२ अन्यत्र=जुसि चेत्यादौ ॥

३ अन्यथा=अङ्गस्य विशेषणत्वाभावे तस्य विशेष्यत्वे चेत्यर्थः ॥

४ 'विशेष्यमाणे' इति इ. पाठः ।

५ 'यङ्धात्वो' इति च. पाठः ।

६ 'एवं तर्हि' इति पाठः क. पुस्तके एव समुपलभ्यते । स च विद्वद्भिर्दर्श-नार्थमपारोपितः ॥



धातुप्रकरणस्येह स्थानं नास्तीति कृत्वा एष निश्चयः क्रियते ॥

( प्रदीपः ) प्रत्ययवाद्याह—धातुप्रकरणस्येति । धातुग्रहणं नानुवर्तत इति नास्त्यतिप्रसङ्गः ॥

( उद्घोतः ) भाष्ये—‘धातुप्रकरणस्य’ इति प्रकरणपदेनानुवृत्तिरुच्यते ॥ नास्त्यतिप्रसङ्ग इति । वाक्यताविलम्बः ।

( आदेशवादिभाष्यम् )

अवश्यमात्वार्थं धातुग्रहणं कर्तव्यम् । इह मा भूत्—गोभ्याम्, गोभिः, नौभ्याम्, नौभिरिति ॥

( प्रदीपः ) आदेशवाद्याह—अवश्यमिति । ‘आदेश उपदेशेऽशिति’ इत्येतदर्थमवश्यमनुवर्त्य धातुग्रहणमित्यर्थः ॥

( प्रत्ययवादिभाष्यम् )

आत्वार्थं यदि कर्तव्यं तत्रैवैतत्करिष्यते ॥

उपदेशो यदेजन्तं तस्य चेदात्वमिष्यते ।  
उद्देशो रूढिशब्दानां तेन गोर्न भविष्यति ॥

एवं तर्हि उपदेशो ईत्युच्यते । उद्देशश्च प्रातिपदिकानां नोपदेशः ॥

( प्रदीपः ) प्रत्ययवाद्याह—आत्वार्थमिति ॥ एतदिति । एतत्प्रयोजनार्थं व्याख्यानमित्यर्थः । उपदेशशब्देन शास्त्रमुच्यते । तेन शास्त्रे ये पठिता एजन्तास्तेषामात्वं विधीयते । प्रातिपदिकानि तु न प्रतिपदं शास्त्रे पठितानि, किं तर्हि ? प्रकृत्यादिविभागकल्पनाद्वारेण साधुत्वेन प्रतिपादितानि । ननु ‘नौक्षचछम्’ ‘गोक्षचः’ इत्यादौ उपदेशे यानि प्रातिपदिकानि पठितानि तेषामात्वप्रसङ्गः । एवं तर्हि ‘गोतो गित्’ इति गित्वातिदेशाज्ज्ञापकात्तेषामात्वाभावः । न ह्यात्वे गोशब्दस्य कृते गित्वस्यास्ति प्रयोजनम् । एवं प्रत्ययपक्षोऽपि निर्दोषः । अत एव ‘कौब्धादिभ्यश्च’ इति पञ्चमीनिर्देशः । औदमेघेय इत्यादौ तु सिद्धः प्रत्ययपक्षोऽपि यलोपः । व्यङ्ग्य आपत्याद्विहितत्वात् स्वार्थिकत्वादापत्यत्वादित्याहुः ॥

( उद्घोतः ) ननु येनाननुवृत्तिरुक्ता तेनैव कथं तत्करणमुच्यतेऽतो नानेनानुवृत्तिकर्तव्यतोच्यते, किं तर्हि तत्फलसंप्रत्यर्थं व्याख्यानमेवेत्याह—एतत्प्रयोजनार्थमिति ॥ शास्त्रमिति । करणव्युत्पत्त्येति भावः ॥ एवं तर्हीति । वस्तुत उपदेशपदेनाज्ञातज्ञापकमुच्चारणमुच्यते, एजन्तमित्यर्थश्च शब्दरूपं विशेष्यमादाय । शब्दश्च

प्रत्यासन्नोपदेशविषय एवेति—द्वौकितेत्यादौ न दोषः । नैवं ‘नौ-ब्रचः’ इत्यादौ, अनुवादत्वादिति तत्त्वम् । अत एवाग्रे—‘प्रातिपदिकानां नोपदेशः’ इति भाष्यं संगच्छते ॥ स्वयं प्रौढ्याऽऽह—एवं प्रत्ययेति ॥ अपत्याद्विहितत्वादिति । अपत्यप्रत्ययान्ताद्विहितत्वादित्यर्थः । यलोपसूत्रे आपत्यशब्दस्य तत्रैवार्थद्वयम्—अपत्ये भवत्येति, अपत्यार्थकप्रत्ययोद्देशेन विहितस्येति चेति भावः । द्वितीये ‘ज्ञेये’ इत्यण् ॥ अस्यार्थस्यापत्यशब्देन स्वरसतोऽल्पाभादाह—स्वार्थिकत्वाद्धेति । इयंतस्य स्वार्थकत्वमेवेति भावः । अधिक-स्त्रीत्वद्योतकतासत्त्वेऽपि तत्त्वाक्षतेरिति तात्पर्यम् । वस्तुतस्तु स्वार्थिकत्वेऽपि स्त्रियामिति विशिष्योक्तेः स्त्रीत्वार्थकत्वमेवास्ति न तु अपत्यार्थकत्वम्, अभिजिच्छब्दाद्गोत्राणन्तादत्यंतस्वार्थिके यच्च कस्याप्यर्थस्य विशिष्य चोत्पत्ताऽनुक्तेरविशेषास्तत्त्वोऽपि तद्व्योत्य इति यत्रोऽपत्यार्थकत्वेन ततो ‘गोत्रचरणात्’ इति बुद्धिः ‘आपत्यस्य’ इति यलोपसिद्धिरिति भाष्याशयः ॥

( ६५५ व्यङ्ग्यदेशविधायकसूत्रम् ॥ ४ । १ । २ आ. ३९ )

१३२७ गोत्रावयवात् ॥ ४।१।७९ ॥

( व्यङ्ग्यदेशाधिकरणम् )

( सूत्राक्षेपभाष्यम् )

किमर्थमिदमुच्यते ?

( प्रदीपः ) अवयवशब्दस्यानेकार्थत्वात् सन्देहात्प्रश्नः—किमर्थमिति ॥

( उद्घोतः ) गोत्रावयवाद्विहितयोरणिजोः व्यङ्ग्यसिद्धार्थः ॥ अनेकार्थत्वादिति । पृथग्भूताप्रधानैकदेशार्थत्वादिति भावः ॥

( एकदेशिसमाधानभाष्यम् )

गोत्रावयवादगोत्रार्थम् । गोत्रावयवादित्युच्यते, अगोत्रार्थोऽयमारम्भः ॥

( प्रदीपः ) पृथग्भाववाचिनमवयवशब्दमाश्रित्याऽऽह—गोत्रावयवादिति । गोत्रावयवो गोत्रात् पृथग्भूतो गोत्रं न भवतीत्यर्थः । सप्तम्यर्थं चेयं पञ्चमी । तेन गोत्रेऽणिजोः व्यङ्ग्यं भवतीत्यर्थः ॥

( उद्घोतः ) नन्वेवमर्थेन पौर्वापर्यासंभवात्पञ्चम्यनुपपन्नेत्यत आह—सप्तम्यर्थं चेति ॥

( ५२२० एकदेश्याक्षेपवार्तिकम् ॥ १ ॥ )

॥ \* ॥ गोत्रावयवादगोत्रार्थमिति चेत्तदनिष्टम् ॥ \* ॥

( भाष्यम् ) गोत्रावयवादगोत्रार्थमिति चेत्तदनिष्टं प्राप्नोति ।

इहापि प्राप्नोति—आहिच्छत्री, कान्यकुब्जीति ॥

( प्रदीपः ) इहापीति । पूर्वसूत्रे गोत्रग्रहणानर्थक्यप्रस-  
ङ्गादेवोऽर्थ इह नाश्रीयत इति भावः ॥

( उद्द्योतः ) तदनाश्रयणे बीजमप्याह—पूर्वसूत्रे इति ॥

( एकदेशिसमाधानभाष्यम् )

एवं तर्हि गोत्रादेव गोत्रावयवात् ॥

( प्रदीपः ) इदानीमेकदेशवाच्याश्रयेणाह—एवं तर्हीति ।  
यथा घृतावयवो घृतम्, एवं गोत्रावयवोऽपि गोत्रमित्यर्थः ॥

( उद्द्योतः ) ननु देवदत्तावयवस्य देवदत्तत्वाभावेन गोत्रादेव  
गोत्रावयवादित्युक्तमत आह—यथा घृतेति ॥

( ५१२१ सूत्राक्षेपवार्तिकम् ॥ २ ॥ )

॥\*॥ गोत्रादिति चेद्वचनानर्थक्यम् ॥\*॥

( भाष्यम् ) गोत्रादिति चेद्वचनमनर्थकं भवति ।  
सिद्धं गोत्रे पूर्वणैव ॥

( प्रदीपः ) गोत्रादिति चेदिति । पौत्रप्रभृत्यपत्यसमु-  
दायस्य गोत्रत्वे तदवयवस्यापि गोत्रत्वात् पूर्वणैव व्यङ् सिद्ध  
इत्यर्थः ॥

( उद्द्योतः ) सूत्रे—‘गोत्रावयवात्’ इति—गोत्रं चासावयव-  
वश्वेति कर्मधारयः । तत्र गोत्रशब्देन यदि पारिभाषिकं गोत्रं तदा दोष-  
माह—भाष्ये—वचनमनर्थकमिति ॥ ननु पूर्वेण गोत्रे विधान-  
मनेन तदवयव इति कथं वचनानर्थक्यमत आह—पौत्रप्रभृतीति ॥

( सिद्धान्त्येकदेशिभाष्यम् )

इदं तर्हि प्रयोजनम्—गुरुपोत्तमयोरित्युच्यते,  
अगुरुपोत्तमार्थोऽयमारम्भः ॥

( उद्द्योतः ) भाष्ये—अगुरुपोत्तमार्थ इति । कस्मि-  
न्श्चिन्महागोत्रे आन्यवान्तरगोत्राणि, यथा—भार्गवस्य च्यवनादीनि,  
तेष्वगुरुपोत्तमार्थः ॥

( ५२२२ सूत्रप्रत्याख्याने वार्तिकम् ॥ ३ ॥ )

॥ \* ॥ अगुरुपोत्तमार्थमिति चेत्

सर्वेषामवयवत्वात्सर्वप्रसङ्गः ॥ \* ॥

( भाष्यम् ) अगुरुपोत्तमार्थमिति चेत् सर्वेषाम-  
वयवत्वात्सर्वत्र प्राप्नोति । अष्टाशीतिसहस्राण्यूर्ध्व-  
रेतसामृषीणां बभूवुस्तत्रागस्त्याष्टमैर्ऋषिभिः प्रज-  
नोऽभ्युपगतः । तत्रभवतां यदपत्यं तानि गोत्राणि,  
अतोऽन्ये गोत्रावयवाः, तत उत्पत्तिः प्राप्नोति ।  
तच्चानिष्टम् । तस्मान्नार्थोऽनेन योगेन ॥

( प्रदीपः ) सर्वप्रसङ्ग इति । यथा भार्गवगोत्रस्य साधा-  
रणस्यावान्तरगोत्राणि च्यवनादीनि, तेषु ऋषिशब्देभ्यः पूर्व-

सूत्रेऽनार्थयोरिति व्यङ्प्रतिषेधादृषिशब्देभ्यो गुरुपोत्तमेभ्य  
एव व्यङ्ग्यते, न त्वगुरुपोत्तमेभ्य इति भावः ॥ तत्रभव-  
तामिति । अगस्त्याष्टमानामित्यर्थः ॥

( उद्द्योतः ) ( भाष्ये )—तत्रभवतां यदपत्यमिति ।  
साक्षाद्यदपत्यमित्यर्थः ॥ तानि गोत्राणीति । गोत्रत्वेन लोके प्रसि-  
द्धानीत्यर्थः । एतदेव च तत्र तत्र लौकिकगोत्रपदेनोच्यते ॥ अतोऽन्ये  
इति । तदपत्यसंतानरूपा अवांतरगोत्रपदार्था इत्यर्थः ॥ तत इति ।  
अवान्तरगोत्रेभ्योऽगुरुपोत्तमेभ्य इत्यर्थः ॥ तच्चाचष्टे—यथा भार्गवे-  
त्यादि । प्रवराध्यायप्रसिद्धा द्विविधाः—ऋषयोऽनृषयश्च । ऋषिशब्दे-  
नान्न मन्त्रद्रष्टारः । तत्राद्येषु न प्राप्तिरित्याह—पूर्वसूत्रे इति ॥ अलै  
आह—अनुपीति ॥ न त्विति । एवं चागुरुपोत्तमार्थत्वं दुष्टमिति  
बोध्यम् । ‘ये क्रौड्यादयः’ इत्यन्तेन ग्रन्थेन सूत्रं प्रत्याख्यातम् ॥

( प्रत्याख्यानसाधकभाष्यम् )

कथं येभ्योऽगुरुपोत्तमेभ्य इष्यते ?

( प्रदीपः ) कथं येभ्य इति । पुणिकमुखरादिभ्यः ॥

( ५२२३ प्रत्याख्यानसाधकवार्तिकम् ॥ ४ ॥ )

॥\*॥ सिद्धं तु रौड्यादिषूपसंख्यानात् ॥\*॥

( भाष्यम् ) सिद्धमेतत् ।

कथम् ?

रौड्यादिषूपसंख्यानात् । रौड्यादिषूपसंख्यानं  
कर्तव्यम् ।

के पुना रौड्यादयः ?

ये क्रौड्यादयः ॥

( प्रदीपः ) ये क्रौड्यादय इति । पूर्वार्चयसंज्ञयैवम-  
भिहितमित्यर्थः ॥

( भारद्वाजीयमतेन फलप्रदर्शकभाष्यम् )

भारद्वाजीयाः पठन्ति—सिद्धं तु कुलाख्याभ्यो  
लोके गोत्राभिमतभ्य इति ।

सिद्धमेतत् ।

कथम् ?

कुलाख्या लोके गोत्रावयवा इत्युच्यन्ते ॥

अथ वा गोत्रावयवः को भवितुमर्हति ?

यो गोत्रादवयुतः ।

कश्च गोत्रादवयुतः ?

योऽनन्तरः—दैवदत्त्या, याज्ञदत्त्येति ॥

इति श्रीभगवत्पतञ्जलिविरचिते व्याकरण-

महाभाष्ये चतुर्थस्याध्यायस्य प्रथमे

पादे द्वितीयमाह्निकम् ॥

( प्रदीपः ) कुलाख्याभ्य इति । अग्रधानवचनोऽव-

१ देवदत्तावयवस्य देवदत्तत्वाभावेऽपि घृतावयवस्य घृतत्व इव गोत्रावयव-  
स्यापि गोत्रत्वं स्यादित्यर्थः ॥

२ ‘रौड्यादि’ इति च. पाठः ।

३ ‘लोके गोत्राभिमतता गोत्राव’ इति च. झ. पाठः ।

यवशब्द इह गृह्यते । तत्र प्रवराध्यायपठितानां मुख्यं गोत्र-  
त्वम् । ये त्वादिपुरुषाः श्रुतशीलसंपन्ना अपत्यसन्तानप्रसिद्धि-  
हेतवस्तेषामप्रधानं गोत्रत्वम्, तेभ्योऽनेन व्यङ्गविधानम् । पुणि-  
कस्यापत्यं गोत्रं स्त्री—पौणिक्या, भौणिक्या, मौख्येति ॥  
**योऽनन्तर इति ।** पृथग्भावाच्चयवशब्दोऽपत्यत्वेन गोत्र-  
सादृश्ये सति पृथग्भावोऽन्तरङ्गत्वादाश्रीयत इति जातादौ व्यङ्ग-  
न भवति—आहिच्छत्रीति । तदेवमर्थद्वयस्य सूत्रस्य भाष्य-  
कारेण व्याख्यातम् । अभिधानलक्षणाश्च कृतद्धितसमासा इति  
सर्वज्ञानन्तरापत्ये व्यङ्ग न भवति ॥

इत्युपाध्यायजैय्यटपुत्रकैय्यटकृते महाभाष्यप्रदीपे चतुर्थ-  
स्याध्यायस्य प्रथमे पादे द्वितीयमाहिकम् ॥

( उद्घोतः ) अथ भारद्वाजीयोक्तं सूत्रप्रयोजनमाह—**भार-  
द्वाजीया इति ॥ अप्रधानवचन इति ।** अप्रधानानि गोत्राणि  
गोत्रावयवशब्देनोच्यन्ते । तत्र प्राधान्याप्राधान्ये कथमत आह—  
**प्रवराध्यायेति ॥ तेषामप्रधानमिति ।** अपत्यसन्तानप्रसिद्धिहेतुत्वे  
न तेषां गौणं गोत्रत्वम् । ‘अपत्यं पौत्रप्रभृति’ इति गोत्रत्वं चोभय-  
साधारणमिति भावः । सूत्रे कर्मधारयः, सौत्रः परनिपातः ॥ एवं  
चात्र ‘गुरुपोत्तमयोः’ इति नानुवर्तत इत्याह—**पुणिकस्येति ।**  
एवं चागुरुपोत्तमार्थमिदमिति भावः ॥ क्रौड्यादिपाठात्सिद्धेः सूत्र-  
वैयर्थ्यं मनसि निधायाह—**भारद्वाजीयः—अथवेति ।** अयं  
भावः—एतत्सूत्रारम्भसामर्थ्यात् अपत्याधिकारादन्यत्वेऽपि पूर्वसूत्रे  
गोत्रशब्देन ज्ञात्वा तद्विशेषेनान्तरापत्यप्रत्ययान्ते विध्यर्थमिद-  
मिति ॥ तद्धनयन्नुदाहरति—**दैवदस्येत्यादि ।** गोत्रावयवशब्देन कथ-  
मनन्तरापत्यग्रहणमत आह—**पृथग्भावेति ।** यथा ब्राह्मणात्पृथग्-  
भूतोऽयमित्युक्ते तत्सदृशे क्षत्रियादौ प्रथमं प्रतीतिरिति भावः । नन्वेवं  
सत्यतिप्रसंगः स्यादत आह—**अभिधानलक्षण इति ।** अत एव  
युवापत्ये न दोषः । एवञ्चानन्तरापत्ये तत्पठितमुदाहरणद्वयमेव  
साध्विति भावः । एवं च येभ्योऽनन्तरापत्यप्रत्ययान्तेभ्य इष्यते, तानपि  
क्रौड्यादिषु पठित्वा इदं सूत्रं त्याज्यमेवेति भाष्यमतमिति भाति ॥

इति श्रीशिवभट्टसुतसतीगर्भजनागोजीभट्टकृते भाष्यप्रदीपो-  
द्घोते चतुर्थस्य प्रथमे पादे द्वितीयमाहिकम् ॥

( ६५६ अधिकारसूत्रम् ॥ ४ । २ । ३ आ. ४० ॥ )  
**१३२८ समर्थानां प्रथमाद्वा ॥ ४।१।८२ ॥**

( अधिकाराधिकरणम् )  
( पदकृत्यभाष्यम् )

**समर्थवचनं किमर्थम् ?**

- १ ‘असमर्थान्मा भूत्’ इत्येव इतिरहितः पाठः क. च. पुस्तकयोः ॥
- २ श्रूयमाणो योऽपत्यादिरूपोऽर्थस्तन्निरूपितसम्बन्धविशिष्टपेक्षायामित्यर्थः ॥
- ३ समर्थानामित्यस्याभावेऽपि तस्यापत्यमित्यादि सूत्रैरेवासमर्थानामपत्योत्पत्ति-  
कारणं प्रदर्शयति—तत्सम्बन्धपत्यमिति ॥
- ४ प्रत्ययविधायकसूत्रस्थानां तस्येत्यादिपदानां पष्ठ्यन्तात्प्रत्ययसिद्धयर्थ-  
भावश्चैकत्वम् समर्थानामित्यधिकाराभावे तस्यापत्यमित्यादीनां अपत्यार्थ-

**समर्थादुत्पत्तिर्यथा स्यात्—उपगोरपत्यम् ।**

**असमर्थान्मा भूदिति—कम्बल उपगोरपत्यं देव  
दत्तस्येति ॥**

( प्रदीपः ) **समर्थवचनमिति ।** ‘तस्यापत्यम्’ इत्यादौ  
श्रूयमाणसम्बन्धपेक्षायां विभक्तौ विज्ञायमानायामसामर्थ्ये  
प्रत्ययप्रसङ्ग एव नास्तीति मत्वा प्रश्नः ॥ **समर्थादिति ।**  
समर्थादेवेत्यवधारणं द्रष्टव्यम् । न ‘तस्यापत्यम्’ इत्यादौ लक्षण-  
वाक्ये सम्बन्धप्रतिपादनाय विभक्त्युच्चारणम्, इह तस्य प्रयो-  
जनाभावात् । किं तर्हि—षष्ठ्यन्तात्प्रत्ययविध्यर्थं ‘तस्य’ इति  
निर्दिष्टम्, अपत्यमिति प्रत्ययार्थत्वेन निर्दिष्टमिति—परस्पर-  
सम्बन्धस्याप्रतिपादनादसमर्थादपि प्रत्ययः स्यादिति भावः ।  
ऋद्धस्योपगोरपत्यमित्यादावपि प्रत्ययो न भवति, सापेक्षत्वाद्-  
सामर्थ्यात् ॥

( उद्घोतः ) **संबन्धपेक्षायामिति ।** अपत्याद्यर्थनिरूपित-  
संबन्धार्थिकायामित्यर्थः । तत्संबन्धपत्यमित्यर्थे प्रथमोच्चारितात्प्रत्यय-  
इत्यर्थात् ‘वृक्षमुपगोरपत्यं चैत्रस्य’ इत्यादिव्यावृत्तिसिद्धेरिति भावः ॥  
ननु न समर्थादुत्पत्त्यर्थं वचनम्, किं त्वसमर्थादुत्पत्त्यर्थमत आह—  
**समर्थादेवेति ॥ इह—लक्षणे ॥ तस्य—संबन्धप्रतिपादनस्य ॥**  
**तस्येतीति ।** सर्वविशेषसंग्रहाय च तच्छब्देन सामान्येनोपादानम् ।  
पूर्वोक्तार्थकत्वेऽपि सूत्राणां ‘समर्थात्’ इत्यावश्यकमित्याह—**ऋद्ध-  
स्येति ॥**

( ५२२४ पूर्वपक्षवार्तिकम् ॥ १ ॥ )

**॥ \* ॥ समर्थवचनमनर्थकम्, न ह्यसम-  
र्थेनार्थाभिधानम् ॥ \* ॥**

( भाष्यम् ) **समर्थवचनमनर्थकम् ।**

**किं कारणम् ?**

**नह्यसमर्थेनार्थाभिधानम् । नह्यसमर्थादुत्पद्यमा-  
नेन प्रत्ययेनार्थाभिधानं स्यात् । अनभिधानात्तत  
उत्पत्तिर्न भविष्यति ॥**

( प्रदीपः ) **समर्थवचनमिति ।** प्रयुक्तानामिदमन्वा-  
ख्यानं प्रवृत्तम् । तत्र ‘कम्बल उपगोरपत्यं देवदत्तस्य’ इति  
योऽर्थः प्रतीयते नासौ ‘कम्बल औपगवो देवदत्तस्य’ इति प्रत्यये  
कृते, इति प्रत्ययो न भविष्यतीत्यर्थः । प्रकृतिप्रत्ययौ च प्रत्ययार्थं  
सह ब्रूतो न चानन्वितयोः सहाभिधानसम्भवः । असमर्थ-  
शब्देनासमर्थादुत्पन्नः प्रत्यय उपचारादभिहितः ॥

( उद्घोतः ) **अनभिधानादित्यस्य—प्रत्ययान्तेन वाक्यप्रती-**

निरूपितसम्बन्धबोधकात्प्रत्यय इत्यर्थः स्यात् । तदाश्रयणेऽपि ऋद्धस्योपगोर-  
पत्यमित्यादावपि प्रत्ययप्रसङ्गस्तदेतत्प्रदर्शयति—**पूर्वोक्तार्थकत्वेऽपीति ॥**

५ इति—प्रत्ययान्तेनार्थाभिधानाभावाद्धेतोरुपगुशब्दात्प्रत्ययो नेत्यर्थः ॥

६ वाक्येन प्रतीयमानो योऽर्थस्तस्य प्रत्ययान्तेन वसुदायेन प्रतीतेरर्थावधि-  
त्यर्थः । कम्बल उपगोरपत्यं चैत्रस्येति वाक्येन प्रतीयमानोऽर्थः, उपगुशब्दात्प्रत्यये  
कृतेऽपि न ततः प्रतीतो भवतीति न तस्याप्रत्ययप्रसङ्ग इति भावः ॥

यमानार्थप्रतीत्यभावादित्यर्थमुक्त्वा प्रकृतिप्रत्यययोः सहाभिधानायोगा-  
दित्यर्थान्तरं दर्शयति—प्रकृतिप्रत्ययौ चेति ॥ प्रत्ययार्थमिति ।  
प्रतीयमानमित्यर्थः । कञ्चित् 'प्रत्येयार्थम्' इति पाठः । ऋद्धस्यौपगव  
इत्यादिवारणाय पूर्वोक्तार्थ एवावश्यक इति बोध्यम् ॥ नन्वसमर्थे-  
नापि प्रकृत्यादिना स्वार्थाभिधानमस्त्येवेत्यत आह—असमर्थशब्दे-  
नेति । तुल्यन्यायात् 'समर्थः पदविधिः' इत्यपि प्रत्याख्यातमिति  
बोध्यम् ॥

( पदकृत्यभाष्यम् )

अथ प्रथमवचनं किमर्थम् ?

प्रथमवचनं प्रकृतिविशेषणार्थम् । प्रथमात्प्रत्य-  
योत्पत्तिर्यथा स्यात्, अप्रथमान्मा भूत्—उपगोर-  
पत्यमिति अपत्यशब्दात् ॥

( प्रदीपः ) अपत्यशब्दादिति । अपत्यविशेषवाचिनो  
देवदत्तादिशब्दादित्यर्थः । तथाहि—यथा-इन्द्रो देवता यस्य तदैन्द्रं  
हविरिति प्रथमान्तात्प्रत्ययो भवति, एवं देवदत्तोऽपत्यमस्योप-  
गोरिति प्रत्ययप्रसङ्गः । लक्षणवाक्यापेक्षञ्च प्राथम्यं नियतत्वा-  
दाश्रीयते न तु विग्रहवाक्यापेक्षमनियतम्, अन्यथा पर्यायेण  
सर्वस्य प्राथम्यात् प्रथमादित्यनर्थकं स्यात् ॥

( उद्ध्योतः ) नन्वपत्यमित्यर्थनिर्देशात् ततः शब्दात्प्रत्यय-  
प्रसङ्गः 'स्त्रीभ्यो ङक्' इत्यादेशासंगतिः स्यादत आह—अपत्य-  
विशेषेति ॥ अपत्यशब्दादिति भाष्यस्यापत्यबोधकशब्दादित्यर्थः ॥  
न त्विति । उपगोरपत्यम्, अपत्यमुपगोः—इति द्विविधप्रयोगस्यापि  
लोके दर्शनादिति भावः ॥

( ५२२५ पूर्वपक्षवार्तिकम् ॥ २ ॥ )

॥ \* ॥ प्रथमवचनमनर्थकं न ह्यप्रथमे-  
नार्थाभिधानम् ॥ \* ॥

( भाष्यम् ) प्रथमवचनमनर्थकम् ।

किं कारणम् ?

न ह्यप्रथमेनार्थाभिधानम् । न ह्यप्रथमादुत्पद्य-  
मानेन प्रत्ययेनार्थाभिधानं स्यात्, अनभिधाना-  
त्तत् उत्पत्तिर्न भविष्यति ॥

( प्रदीपः ) प्रथमवचनमिति । दैवदत्तिरित्युक्तेऽपत्यं  
प्रतीयते, न त्वपत्यवानित्यर्थः ॥

( पदकृत्यभाष्यम् )

अथ वावचनं किमर्थम् ?

वाक्यमपि यथा स्यात्—उपगोरपत्यमिति ॥

( ५२२६ पूर्वपक्षवार्तिकम् ॥ ३ ॥ )

॥ \* ॥ वावचने चोक्तम् ॥ \* ॥

( भाष्यम् ) किमुक्तम् ?

१ ततः शब्दादिति । तस्मादपत्यशब्दादित्यर्थः ॥

२ देवदत्तशब्दात्प्रत्यये कृतेऽपत्यरूपोऽर्थः प्रतीयते भवति, न तथा अपत्य-  
शब्दात्प्रत्यये कृतेऽपि अपत्यरूपार्थस्य प्रतीतिः स्यादिति भावः ॥

३ तत्र—धातोः कर्मणः समास ( ३११७ ) इति सूत्र इत्यर्थः ॥

तत्र तावदुक्तं वावचनानर्थक्यं च, तत्र नित्य-  
त्वात् सन इति ।

इहापि वावचनमनर्थकम् ।

किं कारणम् ?

तत्र नित्यत्वात्प्रत्ययस्य ॥

( वावचनप्रत्याख्यानसमर्थकभाष्यम् )

इह द्वौ पक्षौ वृत्तिपक्षश्चावृत्तिपक्षश्च । स्वभाव-  
तश्चैतद्भवति—वाक्यं च वृत्तिश्च ।

तत्र स्वाभाविके वृत्तिविषये नित्ये प्रत्यये प्राप्ते  
वावचनेन किमन्यच्छक्यमभिसम्बन्धुमन्यदतः सं-  
ज्ञायाः, न च संज्ञाया भावाभावाविष्येते ।

तस्मान्नार्थो वावचनेन ॥

( प्रदीपः ) इहेति । व्यपेक्षैर्कार्थोभावयोरत्यन्तभेदा-  
द्विज्ञार्थस्य वाक्यस्य वृत्त्या बाधनं न भविष्यतीत्यर्थः ॥

( उद्ध्योतः ) भाष्ये—अन्यदतः संज्ञाया इति । प्रत्यय-  
तद्धितादिसंज्ञाया इत्यर्थः ॥

( सिद्धान्तभाष्यम् )

अथैतत्समर्थग्रहणं नैव कर्तव्यम् ।

कर्तव्यं च ।

किं प्रयोजनम् ?

समर्थादुत्पत्तिर्यथा स्यादसमर्थान्मा भूदिति ।

किं पुनः समर्थम् ?

अर्थाभिधाने यत्समर्थम् ।

किं पुनस्तत् ? कृतवर्णानुपूर्वीकं पदम्—सौत्थि-  
तिः, वैक्षमाणिरिति ।

( प्रदीपः ) कृतवर्णानुपूर्वीकमिति । तस्यैव लोकेऽर्थ-  
प्रतिपादनाय प्रयोगात्समर्थत्वमिति भावः ॥ सौत्थितिरिति ।  
विभज्यान्वाख्याने सु उत्थित इत्यस्मादपि प्रत्ययः स्यात्, ततश्च  
सात्थितिरित्यनिष्टप्रसङ्गः, वार्णादाङ्गं बलीय इति वृद्धिप्रसङ्गात् ।  
नन्वन्तरङ्गत्वाद्वाग्रेषु कार्येषु कृतेषु प्रत्ययो भविष्यति । एवं  
तर्ह्येतदनेन समर्थवचनेन ज्ञाप्यते—अस्तीयं परिभाषा 'अकृत-  
व्यूहाः पाणिनीयाः' इति । तेन पपुषः, तस्थुष इत्यादि सिद्धं  
भवति । अन्तरङ्गत्वात्पूर्वं कृतोऽपीडागम एतत्परिभाषावशाज्जि-  
वर्तते । तत्र पपा वस् अस् इति स्थिते इदं च प्राप्नोति, सम्प्र-  
सारणं च । तत्र सम्प्रसारणं बलीयः प्रतिपदविधानादिति ।  
तत्र कृते वलादित्वाभावादित् नास्तीति सिद्धं—पपुष इति ॥

( उद्ध्योतः ) भाष्ये—अथैतत्समर्थेति । 'समर्थः पदविधिः'

४ व्यपेक्षायां प्रत्ययानावस्य, एकार्थोभावविवक्षणे च वाक्याभावावस्य सिद्ध-  
त्वेन वावचनमनर्थकमित्यर्थः ॥

५ 'अथान्तरङ्गत्वात्' इति श्र. पाठः ।



इत्येव सिद्धेरिति भावः । परिपूर्णस्यैव पदार्थान्तरेण संबन्धात् सुबन्तात्तद्धितोत्पत्त्या पदविधित्वं स्पष्टमेव ॥ भाष्ये—अर्थाभिधाने यत्समर्थमिति । अर्थबोधने यच्छक्तमित्यर्थः ॥ कृतवर्णानुपूर्वीकं पदमिति । अनेनार्थबोधनसामर्थ्यं विशिष्टपदे एव, न तु सत्यपि शास्त्रात्प्रकृतिप्रत्ययशक्तिज्ञाने तस्य लोके बोधकत्वमिति । एवं च वर्णरूपोटः शास्त्रव्यवहारमात्रोपयोगीति सूचितम् । एवं च समर्थपदेनापि सुबन्तादुत्पत्तिः सूचिता । तदेव 'कुत्सिते' इति सूत्रे वक्ष्यति ॥ नन्वन्तरङ्गत्वात्सर्वगर्णदीर्घः स्यादत आह—वाणीदिति ॥ क्रमेणान्वाख्याने सिध्यतीदमिति शङ्कते—नन्वन्तरङ्गत्वादिति । वाणीदाङ्गमिति तु समानकालप्राप्तिविषयमिति भावः । न कृतो विशिष्ट ऊहस्तर्को निमित्तविनाशेऽपि कार्यस्थितिरूपो यथा दण्डनाशेऽपि घटस्थितिः, स यैस्ते इत्यर्थः । तदाह—पूर्वं कृतोऽपीत्यादि ॥ प्रकारान्तरेण पपुष इत्यस्य सिद्धिमाह—तत्रेत्यादि ॥ प्रतिपदविधानादिति । अनवकाशत्वाभावाद्वाधकत्वाभावेऽपि पूर्वप्रवृत्तौ शीघ्रोपस्थितिकत्वेनेदमपि नियामकमिति भावः । अनेन पदस्य विभज्यान्वाख्यानेऽकृतव्यूहपरिभाषां विनाऽप्येतत्सिद्ध्या तस्यां अनावश्यकत्वं सूचितम् । विपुण इत्यादावकृतसंघेः प्रत्ययदर्शनेन सर्वत्र तद्धिते तथेति अमवारणाय सूत्रे न्यायसिद्धार्थानुवाद एव समर्थग्रहणमिति भाष्याशयः । अत एव सौ स्थितौ पदस्य विभज्यान्वाख्यानेऽकृतसंघेरपि प्रत्ययः स्यादिति कैयटेनोक्तम् । अत एव विप्रतिषेधसूत्रेऽन्तरङ्गं बलीय इत्यस्य सौस्थितिः, वैक्षमाणिरिति प्रयोजनत्वेनोक्तम् । वाणीपरिभाषात्वनित्यत्वान्न प्रवर्तते इति तदाशयः ॥

( वाक्चने सिद्धान्तभाष्यम् )

अथ तद्वाक्चनं नैव कर्तव्यम् ।

कर्तव्यं च ।

किं प्रयोजनम् ?

नित्याः शब्दाः, नित्येषु शब्देषु वाक्यस्य साधुत्वमनेनान्वाख्यायते ॥

( प्रदीपः ) वाक्यस्येति । वृत्तिवाक्ययोरवान्तरार्थभेदेऽपि प्रधानार्थाभेदादैकार्थ्याद्वाक्यस्य वृत्त्या बाधः स्यात् । तथा ह्यौपगममानयेत्युक्ते योऽर्थ आनीयते स एवोपगोरपत्यमानयेत्युक्ते । तत्र तथा गोशब्देन गावीशब्दो निवर्त्यते सत्यामपि गावीशब्दादधिकस्य स्त्रीत्वस्य प्रतिपत्तौ जातिलक्षणार्थाभेदात्, एवं वाक्यस्यापि वृत्त्या निवृत्तिः स्यादिति तदभ्यनुज्ञानाय वाक्चनम् ॥

( उद्घोतः ) नन्वर्थभेदादेव वृत्त्या वाक्यस्य न बाधोऽत आह—वृत्तीति । अवान्तरार्थभेदः—पदजन्योपस्थितिकालिकः । वाक्येऽपत्यशब्देनापत्यत्वप्रकारिकोपस्थितिः, वृत्तौ त्वणा-उपगुसंबन्धविशिष्टस्येति भावः ॥ उभयविधार्थाभेद एव बाधकत्वं मन्यमानं प्रत्याह—तत्र यथेति । वाक्यस्य निवृत्तिरित्यस्य तस्य साधुत्वनिवृत्तिः स्यादित्यर्थः । अनेन समासीयमहाविभाषाऽपि कर्तव्ये-

त्युक्तम्, तुल्यन्यायात् ॥ अधिकस्य स्त्रीत्वस्येति । प्रवृत्तिनिमित्तादधिकस्य स्त्रीत्वस्यैवेत्यर्थः । गोशब्दस्तु पुंस्त्वसमानाधिकरणमपि गोत्वमाहेति भावः ॥

( ६५७ अधिकारसूत्रम् ॥ ४ । १ । २ आ. ४१ )

१३२९ प्राग्दीव्यतोऽण् ॥ ४।१।८३ ॥

( अणधिकाराधिकरणम् )

( भाष्येपभाष्यम् )

अयुक्तोऽयं निर्देशः, न हि तत्र कश्चिद् दीव्यच्छब्दः पठ्यते ।

कस्तर्हि ?

दीव्यतिशब्दः ।

कथं तर्हि निर्देशः कर्तव्यः ?

प्राग्दीव्यतेरिति ।

स तर्हि तथा निर्देशः कर्तव्यः—प्राग्दीव्यतेरिति ?

( प्रदीपः ) अयुक्त इति । प्रसिद्धन्यायकरणो वुजिः ।

प्रसिद्धस्य च कदाचिद्विस्पष्टप्रतिपत्त्यर्थः प्रयोगो दृश्यते—न्यायेऽनायुक्तमिति ॥ नहीति । दीव्यतिशब्दवाच्यस्यार्थस्यैवावधिभावो विवक्षितः । अर्थानामेवावधिमत्त्वस्येष्टत्वात् । समानजातीयानामवध्यवधिमद्भावस्य सुप्रसिद्धत्वात् । समुदाये चैकदेशस्य गुणभावादवधित्वानुपपत्तिरिति भावः ॥

( उद्घोतः ) केनायुक्त इत्याकाङ्क्षायामाह—प्रसिद्धेति । न तु जीवत्यादौ प्राणादिवद्वाच्येऽन्तर्भूतः ॥ तदेव ध्वनयन्नाह—प्रसिद्धस्य चेति । ननु तदेकदेशदीव्यच्छब्दमनुकृत्य निर्देशोऽत आह—दीव्यति शब्देति ॥ समानजातीयेति । अवधिमत्वमर्थानामेवेष्टमित्यवधिरप्यर्थः एवेति भावः ॥ नन्वेकदेशदीव्यदर्थस्यैवावधित्वमस्त्वत आह—समुदाये चेति । एकदेशस्य समुदायस्वरूपनिष्पादकतया कथमपि नार्थप्रतिपादकत्वमित्यर्थः ॥

( समाधानभाष्यम् )

न कर्तव्यः ।

दीव्यतिशब्दे दीव्यच्छब्दोऽस्ति तस्मादेवापञ्चमी ॥

( प्रदीपः ) दीव्यच्छब्द इति । एकदेशेन समुदायो निर्दिश्यते । स चार्थप्रधान इत्यर्थस्यावधित्वं सम्पद्यते ॥

( उद्घोतः ) निर्दिश्यत इति । समुदायार्थो बोध्यत इत्यर्थः, एकदेशविहृतस्यान्यत्वाभावादिति भावः । स च—समुदायश्च । अर्थप्रधान इत्ययमेकदेशोऽपि अर्थप्रधान इति तात्पर्यम् ॥

( परिभाषाज्ञापकपरभाष्यम् )

किं पुनः कारणं विकृतनिर्देशः क्रियते ?

१ समर्थः पदविधिरित्यस्याः परिभाषाया अत्र प्राप्तिभदर्थयति—परिपूर्णस्येवेति ॥

२ वृत्तिवाक्यार्थयोर्भेदप्रपञ्चयति—अवान्तरार्थभेद इति ॥

१३ पा० च०

३ यथा जीवधातुः प्राणनेऽर्थे, तत्र प्राण रूपोऽर्थस्तदन्तर्भूत एव । न तथा जुगधात्वर्थे न्यायकरणकत्वस्य प्रवेशः । धात्वर्थे प्रवेशाभावादेव 'न्यायेनायुक्तम्' इत्येवम्प्रकारकः प्रयोगो दृश्यते, न तथा प्राणेन जीवत्वेन रूपः ॥

एतज्ज्ञापयत्याचार्यो भवत्येषा परिभाषा—एक-  
देशविकृतमनन्यवद्भवतीति ।

किमेतस्य ज्ञापने प्रयोजनम् ?

एकदेशविकृतेषूपसंख्यानं चोदितं तन्न कर्तव्यं  
भवति ।

अथ वा प्राक्शब्दोऽयं दिक्शब्दः, दिक्शब्दैश्च  
योगे पञ्चमी भवति । तत्र 'अप्रथमासमानाधिकरणे'  
इति शता भविष्यति ॥

( प्रदीपः ) तत्रेति । तेन पंचत्वित्यादौ पदसंज्ञा सिद्धा  
भवति ॥ अथवेति । नैवेदमनुकरणम्, किं तर्हि ? अर्थ  
एवावधित्वेन निर्दिश्यते । तत्र दिवेर्लटि कृतेऽर्थादित्यनेन  
गम्यमानार्थत्वाद्प्रयुक्तेनाप्रथमान्तेन सामानाधिकरण्यात्,  
प्रथमासमानाधिकरणे निषेधाद्वा लटः शत्रादेशः कृत इत्यर्थः ॥

( उद्ध्योतः ) तदाह भाष्ये—विकृतिनिर्देशा इत्यादिना ।  
इकाराभावरूपविकारेण निर्देश इत्यर्थः ॥ भवत्येषेति । एवं चैकदे-  
शविकृतोऽप्यर्थबोधक इति भावः । अनन्यवदित्यस्यान्यवन्नैत्यर्थः । तत्रा-  
न्यसादृश्यनिषेधेऽन्यत्वनिषेधः सुतराम् । एतेनैकदेशविकृतन्यायोऽपि  
स्थानपट्टीनिर्दिष्ट एवेत्यपास्तम् ॥ भाष्ये—अथवा प्राक्शब्दोऽय-  
मिति । यथैष्याद्यपक्षेऽपि दिक्शब्द एवायम्, तथापि प्रथमासमाना-  
धिकरण्याभावबोधनायेदम् । अयं हि सूत्रे प्रथमान्तः संभाव्यते ।  
तेन तु न सामानाधिकरण्यमिति भावः । एवं च प्रसज्यप्रतिषेधे  
शतृसंभवः । पर्युदासस्य न्याय्यत्वादयं पक्ष एकदेशिनः ॥ नैवेदम-  
नुकरणमिति । नैकदेशोच्चारणमित्यर्थः । अनूच्चारितस्य=नान्तर्रीयक-  
तयोच्चारितस्य करणम्=उच्चारणमित्यक्षरार्थः । शब्दमात्रतारपर्यंकत्वा-  
भावेन मुख्यानुकरणत्वाभावात् ॥ अर्थ एवेति । अविकृतस्वबोधकपद-  
बोध्योऽर्थ एवेत्यर्थः ॥ नन्वप्रथमान्तेन सामानाधिकरण्याभावात्कथं  
शतेत्यत आह—तत्रेति ॥ निषेधाद्वेति । प्रसज्यप्रतिषेध इति भावः ।  
प्रयुक्तेनैव सामानाधिकरण्यं भवतीत्याद्योऽयुक्त इति बोध्यम् ॥

( पदकृत्यभाष्यम् )

अथ प्राग्वचनं किमर्थम् ?

( प्रदीपः ) अथेति । एकदेशाक्षेपद्वारेण प्राग्दीव्यत

१ एकदेशविकृतन्यायोदाहरणमाह—तेन पञ्चत्विति ॥

२ 'अथवा प्राक् शब्दोऽयम्' इत्यादिना भाष्यकृता पक्षान्तरमुपपत्तम् ।  
तस्य हि अयमाशयः—प्राक्शब्दस्य दिक्शब्दत्वेन तद्युक्तापञ्चमी स्यात् ।  
ततश्च पञ्चम्यन्तेन सामानाधिकरण्यात् लटः शतृ स्यादिति नैकदेशानुकरणमेत-  
दिति । लटः श्रुतिरिति सूत्रे अप्रथमासमानाधिकरण इति पदे च प्रसज्यप्रतिषेध  
आश्रीयते तेन पञ्चम्यन्तेन सामानाधिकरण्याच्छत्रादेश इति ॥ वाक्यभेदादि-  
गौरवमस्तथा पर्युदासस्य न्याय्यत्वेन प्रसज्यप्रतिषेधाश्रयणमेकदेशिन इति  
तात्पर्यम् ॥

३ एकदेशाक्षेपद्वारेण सम्पूर्णस्य सूत्रस्याक्षेपे सूत्ररथमणपदमन्याक्षिसमेव  
स्यादित्याशङ्क्यामाह—अणिलेवेति ॥

४ अत्राशब्दमात्रस्यैवाधिकारत्वेन सिद्धौ प्राग्दीव्यत इत्यस्योपादान-

इति समुदाय आक्षिप्तः । अणिलेव वक्तव्यमधिकारार्थमिति  
मत्वा प्रश्नः ॥

( उद्ध्योतः ) नन्वेवं प्रतियोगमणिलस्य कर्तव्यतया गौरवमत  
आह—अणिलेवेति ॥

( ५२२७ सिद्धान्तवार्तिकम् ॥ १ ॥ )

॥ \* ॥ प्राग्वचनं सकृद्विधानार्थम् ॥ \* ॥

( भाष्यम् ) प्राग्वचनं क्रियते, सकृद्विधानार्थम् ।  
सकृद्विहितः प्रत्ययो विहितो यथा स्यात् । योगे  
योगे तस्य ग्रहणं मा कार्षमिति ॥

( प्रदीपः ) सकृद्विधानार्थमिति । प्राग्दीव्यतो येऽर्था-  
स्तान् सर्वानपेक्ष्यानेनाणप्रत्ययः सकृद्विधीयत इत्यर्थः ॥  
विहितो यथा स्यादिति । सर्वेष्वर्थेषु विहितो यथा स्यादि-  
त्यर्थः ॥

( उद्ध्योतः ) अण् प्रत्ययः सकृद्विधीयते इति । सर्वेष्वर्थ-  
बोधकवाक्येषु अण्प्रत्ययसंबन्धः सकृद्विधीयत इत्यर्थः ॥ विहितशब्द-  
पौनरुक्त्यं वारयति—सर्वेष्वर्थेष्विति । सकृदुच्चारितः सर्वेष्वर्थ-  
वाक्येषु विहितो यथा स्यादिति भाष्याक्षरार्थः । अन्यथा सर्वत्रार्थबो-  
धकवाक्ये अणित्युच्चार्यं स्यादित्याह—योगे योगे इति ॥

( आक्षेपभाष्यम् )

नैतदस्ति प्रयोजनम् ।

अधिकारादप्येतत् सिद्धम्—अधिकारः प्रतियोगं  
तस्यानिर्देशार्थं इति योगे योग उपतिष्ठते ॥

( ५२२८ समाधानवार्तिकम् ॥ २ ॥ )

॥ \* ॥ अधिकारात्सिद्धमिति चेदपवाद-  
विषयेऽणप्रसङ्गः ॥ \* ॥

( भाष्यम् ) अधिकारात् सिद्धमिति चेदपवाद-  
विषयेऽण् प्राप्नोति—'अत इच्छ' (४।१।९५) अण्चे-  
त्यणपि प्राप्नोति ॥

( प्रदीपः ) अण् चेति । प्रतियोगमुपस्थाने द्वयोरेकविष-  
यत्वाद्विकल्पः स्यान्न तु बाध्यबाधकभाव इति भावः ॥

प्राग्दीव्यतो येऽर्थास्तेष्वपि विधानार्थम् । तेन 'अश्वपत्यादिभ्यश्च' इत्यादिसूत्रेऽपि  
प्राग्दीव्यतीयेष्वर्थेष्वित्यस्य लाभः ॥

५ भाष्ये 'सकृद्विहितः प्रत्ययो विहितो यथा' इत्यत्र पौनरुक्त्याशङ्कां  
वारयतीत्यर्थः ॥

६ भाष्यस्य मध्यमस्य विहितशब्दस्य उच्चारणरूपोऽर्थ इति भावः ॥

७ 'अधिकारादप्येतत्' इति क. पाठः ॥

८ अण्चेति प्रतीकमेव भाष्यतो गृहीतमित्यसिन् विषये विवादः ॥ च.  
पुस्तके 'अण् चेति ।' प्रतीकं निर्दिश्यते । इ. पुस्तके च नास्य प्रतीकत्वेनो-  
पादानम् । क. पुस्तके च संदेहः । असाकन्तु प्रतीकमेवैतदिति माति ॥

९ 'बाध्यबाधकभावः' इत्येव पाठः च. झ. पुस्तकयोः ॥

( ५२२९ सिद्धान्तवार्तिकम् ॥ ३ ॥ )

॥ \* ॥ तस्मात् प्राग्वचनम् ॥ \* ॥

( भाष्यम् ) तस्मात्प्राग्वचनं कर्तव्यम् ॥

( सूत्रार्थविषये पक्षद्वयबोधकं भाष्यम् )

अथ क्रियमाणेऽपि प्राग्वचने कथमिदं विज्ञायते—प्राग्दीव्यतो याः प्रकृतय इति, आहो खित्प्राग्दीव्यतो येऽर्था इति ।

किं चातः ?

यदि विज्ञायते प्राग्दीव्यतो याः प्रकृतय इति, स एव दोषः, अपवादविषयेऽणप्रसङ्ग इति ॥

अथ विज्ञायते प्राग्दीव्यतो येऽर्था इति,

न दोषो भवति । समानेऽर्थे प्रकृतिविशेषादुत्पद्यमान इज्जणं बाधते ।

यथा न दोषस्तथाऽस्तु ॥

( प्रदीपः ) स एव दोष इति । सर्वाश्वेतप्रकृतय इहापेक्ष्यन्ते तदैकविषयत्वादणं इवादीनां च बाध्यैवाधकभावो न स्यात् ॥ समानेऽर्थे इति । अर्थापेक्षणे सत्यर्थेऽपि दमण्विधानमिति प्रकृत्यन्तरे सावकाशोऽणप्रत्यय एकस्मिन्नर्थे प्रकृतिविशेषादुत्पद्यमानेनेवादिना तत्कौण्डिन्यन्यायेन बाध्यत इत्यर्थः ॥

( उद्ध्योतः ) सर्वाश्वेदिति । प्राग्दीव्यतः प्रकृतिवर्णितेन त्संबध्यत इत्यर्थः इति भावः ॥ भाष्ये—समानेऽर्थे इति । समानशब्द एकपर्यायः ॥

( अन्यतरपक्षेऽभिनिवेशभाष्यम् )

प्राग्दीव्यतो येऽर्था इति विज्ञायते ।

कुत एतत्—

तथा ह्ययं प्राधान्येनार्थं प्रतिनिर्दिशति । इतरथा हि बह्व्यस्तत्र प्रकृतयः पठ्यन्ते, ततो यां कां चिदेव निमित्तत्वेनोपाददीत ॥

अथ वा पुनरस्तु प्राग्दीव्यतो याः प्रकृतय इति ।

ननु चोक्तमपवादविषयेऽणप्रसङ्ग इति ॥

( प्रदीपः ) तथा हीति । यज्जातीयोऽवधिस्तज्जातीयोऽवधिमिति भावः ॥ प्राधान्येनेति । तात्पर्येणेत्यर्थः ॥ यां कांचिदिति । 'प्राक्कुलत्वाद्दण्' इति वक्तव्यं स्यादित्यर्थः ॥

( उद्ध्योतः ) ननु 'अर्थं प्रतिनिर्दिशति' इत्येव सिद्धे 'प्राधान्येन' इत्यधिकमत आह—तात्पर्येणेति । तर्ङ्गाहकमाह—भाष्ये—

यां काञ्चिदिति । स्पष्टप्रतिपत्तये इत्याशयः । एवं चावधिजातीय एवावधिमानुचित इति अर्था एवावधिमन्त इति तात्पर्यम् ॥

( ५२३० एकदेशिसमाधानवार्तिकम् ॥ ४ ॥ )

॥ \* ॥ न वा क चिद्वावचनात् ॥ \* ॥

( भाष्यम् ) न वा एष दोषः ।

किं कारणम् ?

क चिद्वावचनात् । यदयं क चिद्वावचनं करोति—पीलाया वा ( ४१।११८ ), उदश्वितोऽन्यतरस्याम् ( ४२।१९ ) इति, तज्ज्ञापयत्याचार्यो नापवादविषयेऽणभवतीति ॥

( प्रदीपः ) पीलाया वेति । सूत्रमप्येतदनारम्भणीयं स्यात्, 'वाचः' इत्यनेनैव ठकः सिद्धत्वात्, अनेनाप्यणः ॥ उदश्वित इति । 'उदश्वितः' इत्येव ठग्विधानाय कर्तव्यं स्यात्, अनेनाणः सिद्धत्वादित्यर्थः ॥

( उद्ध्योतः ) सूत्रमपीति । न केवलं वा वचनमेवेत्यर्थः ॥

( एकदेशिसिद्धान्तभाष्यम् )

यद्येतज्ज्ञाप्यते नार्थः प्राग्वचनेन । अधिकारात्सिद्धम् ।

ननु चोक्तमधिकारात्सिद्धमिति चेदपवादविषयेऽणप्रसङ्ग इति ।

नैष दोषः ।

परिहृतमेतत्—न वा क चिद्वावचनादिति ॥

किं पुनः कारणमियानवधिर्गृह्यते, न 'प्राक् ठकः' इत्येवोच्येत ?

एतज्ज्ञापयत्यर्थेऽप्ययम्भवतीति ।

किमेतस्य ज्ञापने प्रयोजनम् ?

प्रकृतिविशेषादुत्पद्यमान इज्ज-अणं बाधते ॥

( प्रदीपः ) न प्राक् ठक इति । र्ययपीहानेकं ठग्रहणमस्ति तथाऽपि व्याख्यानात् 'प्राग्वहतेष्टक' इत्ययमेवावधित्वेन ग्रहीष्यते ॥ एतदिति । एवं हि स्पष्टो बाध्यबाधकभावो भवति, ज्ञापकाश्रयणमन्तरेणैवेत्यर्थः ॥

( उद्ध्योतः ) मात्रागौरवेऽपि प्रतिपत्तिरावयय तथा निर्देश इति भाष्यार्थः इत्याह—एवं हीति ॥

१ 'अणिवादीनां बाध्य' इति च. ज. पुस्तकयोः ॥

२ अणपदस्य प्रतियोगमुपस्थान इत्यर्थः ॥

३ 'चिदेवावधित्वेनो' इति च. झ. पाठः ।

४ तद्वाह्यमिति—तात्पर्यमाहकमित्यर्थः ॥

५ पीलायावेति सूत्रस्थवाच्यस्य वैयर्थ्यस्य कटयति—सूत्रमप्येतदित्या-

दिना ॥

६ अन्यतरस्यामित्यस्य वैयर्थ्यस्योद्ययति—उदश्वित इत्येवेति ॥

७ 'त्यर्थेऽप्ययम्' इति च. पाठः ॥

८ ननु प्राग्वहतेष्टकित्यतः प्राक् बहुषु सूत्रेषु ठग्रहणमस्ति, तथा चावधित्वेन कथम्प्राग्वहतेरित्यस्यैव ग्रहणं स्यात्तदाह—ययपीहानेकमिति ॥



( ६५८ विधिसूत्रम् ॥ ४ । १ । २ आ. ४२ )

१३३०दित्यदित्यादित्यपत्युत्तरपदाण्यः

॥ ४ । १ । ८५ ॥

( ण्यप्रत्ययाधिकरणम् )

( प्रदीपः ) अणपवादो ण्यः ॥

( उद्ध्योतः ) प्राग्दीव्यतोऽर्थबोधकेष्विदमधिक्रियत इत्यादि-  
प्रकारेणैषामप्यधिकारत्वं बोध्यम् । तेष्वयं भवतीति विधायकत्वमेवे-  
त्यन्ये ॥

( ५२३१ विधिवार्तिकम् ॥ १ ॥ )

॥ \* ॥ ( ण्यप्रकरणे ) वाङ्मतिपितृमतां

छन्दस्युपसंख्यानम् ॥ \* ॥

( भाष्यम् ) ( ण्यप्रकरणे ) वाङ्मतिपितृमतां छन्द-  
स्युपसंख्यानं कर्तव्यम् । वाक्—वाच्यः । वाक् ॥  
मति—मात्यः । मैति ॥ पितृमत्—पैतृमत्यः ॥( प्रदीपः ) वाङ्मतीति । कुर्वादिषु मतिपितृमच्छब्द-  
योरपत्येऽर्थे भाषायामपि ण्यविधानार्थः पाठः । अनेन तु च्छ-  
न्दसि सर्वेषु प्राग्दीव्यतीयेषु अर्थेषु ण्यविधिः ॥( उद्ध्योतः ) ननु सत्युपसंख्याने कुर्वादौ मतिपितृमतोः  
पाठो व्यर्थः स्यादत आह—कुर्वादिष्विति । नन्वेवमत्र पाठो  
व्यर्थोऽत आह—अनेन त्विति ।

( ५२३२ विधिवार्तिकम् ॥ २ ॥ )

॥ \* ॥ पृथिव्या जाजौ ॥ \* ॥

( भाष्यम् ) पृथिव्या जाजौ वक्तव्यौ । पार्थिवा,  
पार्थिवी ॥

( ५२३३ विधिवार्तिकम् ॥ ३ ॥ )

॥ \* ॥ देवस्य यज्ञजौ ॥ \* ॥

( भाष्यम् ) देवस्य यज्ञजौ वक्तव्यौ । दैव्यम्, दैवम् ।

( ५२३४ विधिवार्तिकम् ॥ ४ ॥ )

॥ \* ॥ बहिषष्टिलोपश्च यञ् च ॥ \* ॥

( भाष्यम् ) बहिषष्टिलोपश्च यञ् च वक्तव्यः ।  
बहिर्भवो बाह्यः ॥१ प्राग्दीव्यत इति सूत्रे प्राग्पदसत्वे स्पष्टो बाध्यवाचकभावो भवति,  
अधिकारत्वे तु ज्ञापकादिना स साधनीय इति प्रतिपत्तिगौरवम् । तद्वारणाय  
प्राग्वचनकरणेन मात्रागौरवमप्याश्रयणीयमिति भाष्याशय इति भावः ॥२ ( ) चिह्नमध्यपत्तितोऽशः छ. पुस्तके नास्ति, वार्तिकघटकोऽपि नाश-  
मंश इति भाति ॥३ वाक्, मति—अनयोः क. पुस्तके न पाठः । झ. पुस्तके च पैतृमत्य इत्य-  
स्यामे 'पितृमत्' इत्यधिकः पाठः ॥

४ सत्युपसंख्यान इति । 'ण्य प्रकरणे' इति वार्तिकस्येति शेषः ॥

( प्रदीपः ) बहिष इति । टिलोपवचनम् 'अव्ययानां  
भमात्रे टिलोपः' इत्यस्यानित्यत्वज्ञापनार्थम्, तेनारतीय इत्येव-  
मादि सिद्धं भवति ॥( उद्ध्योतः ) नन्वव्ययानामित्येव सिद्धेष्टिलोपविधानं व्यर्थमत  
आह—टिलोपेति । 'आरातीयः' इति प्रयोगः 'अव्ययात्तयप्' सूत्रे  
भाष्ये ॥

( ५२३५ विधिवार्तिकम् ॥ ५ ॥ )

॥ \* ॥ ईकञ्च ॥ \* ॥

( भाष्यम् ) ईकञ्च वक्तव्यः । बाहीकः ॥

( ५२३६ विधिवार्तिकम् ॥ ६ ॥ )

॥ \* ॥ ईकञ् छन्दसि ॥ \* ॥

( भाष्यम् ) ईकञ् छन्दसि वक्तव्यः । बाहीक-  
मस्तु भद्रं वः ॥

( ५२३७ विधिवार्तिकम् ॥ ७ ॥ )

॥ \* ॥ स्थान्नोऽकारः ॥ \* ॥

( भाष्यम् ) स्थान्नोऽकारो वक्तव्यः । अश्वत्थामः ॥

( प्रदीपः ) स्थान्न इति । भाष्यकारवचनप्रामाण्यात्तद-  
न्तस्य ग्रहणम्, न केवलस्य ॥ अश्वत्थाम इति । अश्वस्येव  
स्थाम=बलं यस्येति बहुव्रीहिः, पृषोदरादित्वात्सकारस्य  
तकारः, अपत्यादावर्थेऽकारप्रत्ययः, नस्तद्धित इति टिलोपः ॥( उद्ध्योतः ) प्रत्ययविधौ तदन्तविधिप्रतिषेधादाह—भाष्येति ।  
यैद्यपि बलवाचिनः स्थामशब्दस्यापत्येन न योगः, तथाऽपि जातादिना  
योगः संभवतीत्येवमुक्तम् । वार्तिके प्रातिपदिकं विशेष्यमादाय तदन्त-  
विधिः । 'ग्रहणवता' इत्यादिनिषेधाप्रवृत्तिर्भाष्योदाहरणात् । 'उगि-  
द्वर्णग्रहणवर्जम्' इत्यनेनमप्युपलक्षणमिति भावः ॥

( ५२३८ विधिवार्तिकम् ॥ ८ ॥ )

॥ \* ॥ लोमोऽपत्येषु बहुषु ॥ \* ॥

( भाष्यम् ) लोमोऽपत्येषु बहुषु अकारो वक्तव्यः ।  
उडुलोमाः, शारलोमाः ।

बहुष्विति किमर्थम् ?

औडुलोमिः, शारलोमिः ॥

( प्रदीपः ) उडुलोमा इति । बाह्वादिषु लोमन्शब्दस्य  
पाठादिति प्राप्तेऽकारो विधीयते ।५ नन्वेवमिति । कुर्वादिगणे मतिपितृमतोः पाठादेव ण्यप्रत्ययस्य सिद्धा-  
वपीत्यर्थः ॥६ 'अव्ययतीररूप्योत्तरपदोदीच्यग्रामकोपधविधेर्वृद्धाच्छो भवति पूर्वविप्र-  
तिषेधेन' इत्यनेनाव्ययात्तयप् बाधित्वा आरादित्यव्ययाच्छप्रत्ययः । अव्यया-  
नाम्भमात्र इत्यस्यानित्यत्वाच्च टिलोपो न ॥७ ननु केवलस्य स्थामन्शब्दस्यापत्येन योगाभावाद्बचनसामर्थ्यादेव  
तदन्तविधिः स्यादिति भाष्यकारवचनप्रामाण्यादित्येतदनुपपन्नमित्यत आह—  
यद्यपि बलवाचिन इति ॥



**केचिदाहुः—**इज्यपि कृते तस्य 'बहुच इजः प्राच्यभर-  
तेषु' इति लुकि प्रत्ययलक्षणेन स्वादिष्विति पदसंज्ञायां नलोपेन  
सिद्धं रूपम् । भसंज्ञा तु वर्णाश्रयत्वात्प्रत्ययलक्षणेन न भवति,  
'न हिंसंबुद्धयोः' इति ङौ नलोपनिषेधाद्वा । तदेतदयुक्तम् ।  
प्राच्यभरतगोत्रादन्यत्र लुगभावात् । किं 'चोडुलोमैरुडुलोमेभ्य  
इत्यादौ सुब्विधौ नलोपस्यासिद्धत्वादिसादि न स्यात्, 'न लुम-  
ताङ्गस्य' इति प्रत्ययलक्षणनिषेधाद्वा पदसंज्ञाया अभावः । यथा  
काश्यपेन प्रोक्तमधीयते काश्यपिन इत्यत्र 'प्रोक्तालुक्' इत्यणो  
लुकि कृते नलोपो न भवति, एवमिहापि न स्यात् ॥

( उद्घोतः ) लोमन्शब्दस्येति । अत्र लोमोऽपत्येन योगा-  
भावात्सामर्थ्यात्तदन्तविधिः ॥ ननु भत्वेन बाधात्कथं पदत्वमत  
आह—भसंज्ञा त्विति ॥ ननु यन्निमित्तको नलोपः, प्रत्यासत्त्या  
तन्निमित्तके सुब्विधावेवासिद्धत्वादित्यादि परिहर्तुं शक्यमत आह—न  
लुमतेति ॥ अणो लुकीति । न चान्तर्वर्तिविभक्त्या पदत्वान्न-  
लोपो दुर्वारः । तद्विषयताबलात्प्रोक्तार्थकप्रत्ययान्तेभ्यः सुबुत्पत्तेः  
पूर्वमेवाध्येत्रादिप्रत्ययस्वीकारेणादोषात् । प्रकृते त्वन्तर्वर्तिविभक्त्या  
पदत्वस्य सत्त्वेन 'प्राच्यभरतगोत्रादन्यत्र' इति—आद्यसमाधिरेव युक्त  
इति ध्येयम् ॥

( ५२३९ विधिवार्तिकम् ॥ ९ ॥ )

॥ \* ॥ सर्वत्र गोरजादिप्रसङ्गे यत् ॥ \* ॥

( भाष्यम् ) सर्वत्र गोरजादिप्रसङ्गे यद्वक्तव्यः ।  
गवि भवं गव्यम् । गोः स्वं गव्यम् । गौर्देवताऽस्य  
स्थालीपाकस्य गव्यः स्थालीपाकः ॥

( प्रदीपः ) सर्वत्रेति । नापत्य एव । यद्वा प्राग्दीव्यतीये,  
अन्यत्र च । तेन गवा चरति गव्य इति भवतीति केचिदाहुः ।  
अजादिप्रसङ्ग इति किम् ? गोभ्यो हेतुभ्य आगतं गोरूप्यम्,  
गोमयम् ॥

( उद्घोतः ) प्राग्दीव्यतीयेषु पाठादेव नापत्य एवेति सिद्धमत  
आह—यद्वेति । तदनुवाद एव सर्वत्रेति—इति तत्त्वम् ॥

( ५२४० सिद्धान्तवार्तिकम् ॥ १० ॥ )

॥ \* ॥ प्यादयोऽर्थविशेषलक्षणादण-  
पवादात्पूर्वविप्रतिषेद्धम् ॥ \* ॥

( भाष्यम् ) प्यादयोऽर्थविशेषलक्षणादणपवादा-  
द्भवन्ति पूर्वविप्रतिषेधेन ।

**प्यादीनामवकाशः—**दितिर्देवताऽस्य दैत्यः, अं  
दितिर्देवताऽस्य आदित्यः ।

**अर्थविशेषलक्षणस्याणपवादस्यावकाशः—**दुलेर-  
पत्यं दौलेयः, बालेयः ।

**इहोभयं प्राप्नोति—**दितेरपत्यं दैत्यः, अदितेरा-  
दित्यः ॥

**अपरस्यार्थविशेषलक्षणस्याणपवादस्यावकाशः—**  
अचित्तहस्तिधेनोष्ठक् ( ४२।४७ ) आपूपिकम्,  
शाष्कुलिकम् ।

**प्यादीनामवकाशः—**बार्हस्पत्यम्, प्राजापत्यम् ।

**इहोभयं प्राप्नोति—**वनस्पतीनां समूहो वानस्प-  
त्यम् ।

**प्यादयो भवन्ति पूर्वविप्रतिषेधेन ।**

**स तर्हि पूर्वविप्रतिषेधो वक्तव्यः ।**

**न वक्तव्यः ।**

**इष्टवाची परशब्दः ।** विप्रतिषेधे परं यदिष्टं तद्व-  
वतीति ।

**दितिर्वनस्पतिभ्यामपत्यसमूहयोः ॥**

( प्रदीपः ) प्यादय इति । प्यादयो येन नाप्राप्तिन्या-  
येनाण एवापवादाः । ढगादिभिरणपवादैस्तु सह संप्रधारणाय  
परत्वात्त एव स्युरिति वार्तिकारम्भः । अर्थविशेषो लक्षणं  
निमित्तं यस्य सोऽर्थविशेषलक्षणः । यस्त्वर्थसामान्यलक्षणे-  
ऽणपवादस्स परत्वाद्भवति, उष्ट्रपतिर्नाम पत्रं तस्येदमौष्ट्रपतम् ।  
'पत्राध्वर्युपरिषदश्च' इत्यञ् भवति, न तु प्यः ॥

**बार्हस्पत्यमिति ।** बृहस्पतिर्देवता अत्येति प्यः ॥

**दितिर्वनस्पतिभ्यामिति ।** 'इतश्चानिजः' इति दिते-  
र्देक् न भवति । वनस्पतेः 'अचित्तहस्तिधेनोष्ठक्' इति ठक् न  
भवति ॥

( उद्घोतः ) ननु प्यादीनामितरापवादत्वात्कथं विप्रतिषेधोऽत  
आह—प्यादय इति ॥ यस्त्वर्थसामान्येति । 'तस्येदम्' इति  
सामान्येन विधानादिति भावः । न च 'पत्राद्वाद्ये' इत्युत्तरयमप्यर्थ-  
विशेषलक्षण इति वाच्यम्, सामान्यशब्देनैव तस्य विशेषस्यापि संय-

१ लोमोऽपत्येति वार्तिकान्यथासिद्धिमाक्षिपति—केचिदाहुरिति ॥

२ वर्णाश्रयेनास्तिप्रत्ययलक्षणमिति प्रत्ययलक्षणाभावात् भवति भसंज्ञेत्यर्थः ॥

३ 'चोडुलोमेभ्य इ' इति क. पाठः । प्राच्य भरतगोत्रेऽपि रूपासिद्धि-  
मतिपादयति—किं चोडुलोमैरिति ॥

४ 'त्वादिसादि परि' इति झ. पाठः ॥

५ इत्यस्याग्रे 'गोरिदं गव्यम्' इत्यधिका. छ. पाठः ॥

६ 'इत्यपि भव' इति झ. पाठः ॥

७ पतदुदाहरणं छ. पुस्तके न दृश्यते ।

८ एतदपि छ. पुस्तके न दृश्यते ।

९ 'तद्ववति' इति-इतिरहितः पाठः छ. पुस्तकस्य ।

१० उत्सर्गापवादयोर्विप्रतिषेधासम्भवात् तदुपपादयति—ननु प्यादीना-  
मिति ॥

११ पत्राध्वर्युपरिषदश्चेत्यनेन विधीयमानोऽन्यप्रत्ययः पत्राद्वाद्य इत्यभियुक्तो-  
क्तेर्वाङ् एवार्थे भवतीति 'अर्थविशेषलक्षणः' अयमिति शङ्काशयः ॥

१२ सामान्येन-इदंशब्देनैव ब्राह्मरूपार्थस्य संप्रदायानामर्थविशेषलक्षण  
इत्याशयः ॥

हात् । विशेषलक्षणत्वं च विशेषशब्देन बोधितार्थकप्रत्ययत्वमिति भावः ॥ इतश्चेति । दितिर्वैनस्पतिभ्यामपत्यसंमूहयोर्ण्य एवेष्टः, न तु प्रत्ययान्तरमिति भौष्यार्थ इति भावः । दितिश्चन्देन भाष्येऽदितिरप्युपलक्षणीयः । एतेन दैतेयादितेयौ भगवतो नेष्टाविति प्रतीयते, ङीष्न्ताभ्यामपि लिङ्गविशिष्टपरिभाषया ण्य एवेति भाति ॥

( ६५८ विधिसूत्रम् ॥ ४ । १ । २ आ. ४३ )

१३३१ उत्सादिभ्योऽञ् ॥ ४ । १ । ८६ ॥

( अञ्प्रत्ययाधिकरणम् )

( ५२४१ सिद्धान्तवार्तिकम् ॥ १ ॥ )

॥\*॥ अञ्प्रकरणे ग्रीष्मादच्छन्दसि ॥\*॥

( भाष्यम् ) अञ्प्रकरणे ग्रीष्मादच्छन्दसीति वक्तव्यम् । ग्रीष्मम् ।

अच्छन्दसीति किम् ?

त्रिष्टुप् ग्रीष्मी ॥

( प्रदीपः ) ग्रीष्मादिति । छन्दःशब्देनेह वृत्तमुच्यते । तस्मिन्मिधेयेऽञः प्रतिषेधादणो भवति ॥ त्रिष्टुबिति । ग्रीष्मो देवता अस्या इत्यण् । यदा तु ग्रीष्मे भवेति शेषार्थविक्षा तदा तु शैषिक ऋत्वण् सिद्ध एव । न चात्र शैषिकस्य बाधप्रसङ्गः, अर्थविशेषलक्षणानां तुल्यकक्ष्याणामेव प्रत्ययानां ण्यादिभिर्बाधनात् । ऋत्वण् तु कक्ष्यान्तरबाधकत्वादङो बाधकः । तथा हि—कालाट्ठम्—अणोपवादः, ठञोऽपि ऋत्वण् ॥

( उद्धोतः ) वृत्तमिति । यस्य गायत्र्यादयो विशेषाः ॥ ननु 'ण्यादयोऽर्थविशेषे' इति पूर्वविप्रतिषेधेन ऋत्वणोऽप्यञ् बाधकः स्यादत आह—न चात्रेति । अर्थविशेषलक्षणत्वं तुल्यकक्षत्वं च बाधे निमित्तम्, तत्र ऋत्वणः शेषमात्रे विधानादार्थं नास्ति ॥ द्वितीयमपि नेत्याह—ऋत्वणिति ॥

( छन्दःपदार्थविवरणभाष्यम् )

यद्यच्छन्दसीत्युच्यते, ग्रीष्मावेतौ मासौ—अत्र न प्राप्नोति ।

अच्छन्दसीत्युच्यते, नेदं छन्दो विवक्षितम्—काठकं कालापकं मौदकं पैपलादकमिति ।

१ पञ्चाध्वर्गपरिषदक्षेत्रलनेन—इदमर्थ एव मलयस्य विधानमिति न सोऽर्थ-विशेषलक्षणः । यस्य च मलयस्यापत्यरूपविशेषशब्देन तदर्थं विधानं सोऽर्थ-विशेषलक्षण इति ण्यप्रत्ययस्तथेति भावः ॥

२ ननु यद्यर्थविशेषलक्षणपवादस्य ण्यप्रत्ययः पूर्वविप्रतिषेधेन बाधकः, तर्हि दितिश्चब्दादपत्येऽर्थे वनस्पतिशब्दाच्च समूहस्य अचित्तहस्तित्वेनोरिति ठकोऽपि बाधः स्यादिति चेद्विष्टमेवेत्याह—दिति वनस्पतिभ्यामिति ॥

३ पूर्वविप्रतिषेधनिरूपणभाष्यस्यायमर्थ इति भावः ॥

४ ये हि दैतेयादितेयाविति रूपे लीकुर्वन्ति ते लिङ्गविशिष्टपरिभाषया अनित्यत्वादप्रवृत्ता ङीष्न्तदिति शब्दात्—दित्यादित्यादित्येत्यामाति मत्वा ङीभ्यो ङगिति ङकं कल्पयन्ति त एवं प्रवृत्त्याः—ङायपू सूत्रे लिङ्गविशिष्टपरि-

किं तर्हि ?

प्रत्ययार्थविशेषणमेतद् । न चेच्छन्दः प्रत्ययार्थो भवतीति ॥

( प्रदीपः ) ग्रीष्मावेताविति । शेषलक्षणादार्थादन्यत्र बोद्धव्यम् । शेषे तु ऋत्वणा भाव्यमित्युक्तम् ॥

( ६५९ विधिसूत्रम् ॥ ४ । १ । २ आ० ४४ )

१३३२ स्त्रीपुंसाभ्यां नञ्ज्ञौ भव-

नात् ॥ ४ । १ । ८७ ॥

( नञ्ज्ञाधिकरणम् )

( प्रत्ययभेदाक्षेपभाष्यम् )

किमर्थं नञ्ज्ञाबुच्येते, न नञेवोच्येत ?

का रूपसिद्धिः ?

पौंसम् । पुंस् इति सकारान्तः, नञ्शब्दश्च प्रत्ययः ।

न सिध्यति । संयोगान्तस्य लोपः ( ८१२२३ ) इति लोपः प्राप्नोति ।

एवं तर्हि नैवार्थो नञा, नापि स्त्र्या । अञ् प्रकृतः सोऽनुवर्तिष्यते, नकारश्चागमो वक्तव्यः ।

अथ नकारागमे सति किं पूर्वान्तः करिष्यते, आहोस्विपरादिः ?

किं चातः ?

यदि पूर्वान्तः—

स्त्रैणाः, बहुषु लोपः प्राप्नोति ।

स्त्रैणानां सङ्गः, सङ्गाङ्गलक्षणेऽप्यञ्जिज्ञामण ( ४१३१२७ ) इत्यण् प्राप्नोति ॥

अथ परादिः—पौंसम् । स एव दोषः—संयोगान्तलोपः प्राप्नोति ॥

अस्तु पूर्वान्तः ।

कथं स्त्रैणाः, स्त्रैणानां सङ्ग इति ?

उभयत्र लौकिकस्य गोत्रस्य ग्रहणम् । न चेदं लौकिकं गोत्रम् ॥

भाषा दोषेषु अस्यानुक्तैर्भगवतो नैतदिष्टम्, दोषाः खल्वपि साकल्येन परिगणिता इति भाष्योक्त्याऽप्यत्रानित्यत्वे मानाभावाच्चेति ॥

५ 'वृत्तमित्युच्यते' इति क. । छन्दसीत्यस्य न वेदे इत्यर्थः, विशेषाः—गायत्र्यादयो ये वृत्तविशेषास्त इहोच्यन्ते ॥

६ 'कक्ष्यान्तरप्राप्तत्वादङो' इति च, झ. पाठः ॥

७ 'तथाहि' इत्यस्य स्थाने 'यथाहि' इति च, झ. पाठः ॥

८ 'नैतच्छन्दः समीक्षितं काठ' इति छ. पाठः, 'नेदं छन्दः समीक्षितं' इति च, पाठः ॥

९ 'पैपलादकं वा' इति छ. पाठः ॥

ईकारस्तर्हि प्राप्नोति ।

इष्टमेवैतत्संगृहीतम्—स्त्री, पौंस्त्रीत्येव भवितव्यम् ।

एवं हि सौनागाः पठन्ति—‘नञ्स्त्रयीककङ्कु-  
स्तरुणतलुनानामुपसंख्यानम्’ इति ॥

( प्रदीपः ) लोपः प्राप्नोतीति । तत्र कर्तव्ये ‘पूर्वत्रा-  
सिद्धम्’ इत्यनुस्वारस्यासिद्धत्वादनुस्वारस्यापि वा अयोगवाहस्य  
प्रत्याहारे द्रष्टव्यत्वासंयोगान्तत्वादिति भावः ॥ अञ् प्रकृत  
इति । तत्र भत्वात्पदत्वाभावात् संयोगान्तलोपाप्रसङ्गः ॥

बहुषु लोप इति । ‘यजजोश्च’ इत्यनेन ॥

अथ परादिरिति । परादौ नञ्शब्दः संपद्यत इत्यञ्-  
कार्याभावः ॥ ननु च तद्वक्तस्य तद्ग्रहणेन ग्रहणात्परादावपि  
नकारेऽङ्कृतं प्राप्नोति । एवं तर्हि अश्वासावजित्याश्रयणाददोष  
इति मन्यते । पररूपं च शकन्ध्वादित्वात्सौत्रत्वाद्वा निर्देशस्य  
भवति ॥

उभयत्रेति । ‘यजजोश्च’ इत्यत्र ‘यस्कादिभ्यो गोत्रे’  
इत्यनुवर्तते । ‘सङ्घाङ्क’ इत्यत्रापि ‘गोत्रचरणाद्बुञ्’ इत्यतः ।  
ऋषिप्रजनश्च लोके गोत्रमित्युच्यते । स्त्री च नर्षिर्नापि पुंशब्द-  
वाच्यं सामान्यमिति भावः ॥

( उद्घोतः ) नन्वनुस्वारस्यात्त्वात्सस्य संयोगान्तत्वाभावोऽत  
आह—तत्र कर्तव्य इति ॥ प्रत्याहारे—शर्प्रत्याहारे ॥ ‘स एव  
दोषः’ इत्येवकारासंगतिं शङ्कते—ननु चेति ॥ अञ्कृतम्—लोपादि ॥  
नन्वेवं सवर्णदीर्घः स्यादत आह—पररूपं चेति ॥ ऋषिप्रजन  
इति । प्रवराध्यायप्रसिद्ध इत्यर्थः ॥ तस्यैव लोके गोत्रत्वेन व्यव-  
हारात् । ‘गोत्रावयवात्’ इति सूत्रे भाष्ये स्फुटमेतत् ॥ नापि पुंश-  
ब्दवाच्यं सामान्यमिति । ऋषिरिति शेषः ॥ भाष्ये—इष्टमेवै-  
तदिति । न च गोत्रापत्यस्त्रियामनन्तत्वे शाङ्करवादि ङीन्, नञाद्य-  
तत्वे जातिलक्षणङीप्, ङीपः परत्वात्—इति स्वरे विशेष इति वाच्यम्,  
जातिलक्षणेऽपि ऋषिप्रजनस्यैव गोत्रस्य ग्रहणात् । अवन्तीत्यादौ तु  
तदारोपेण जातिकार्यमित्यदोषात् । न च द्वयोः स्त्रियोर्भवो द्वैस्त्रीण  
इत्यादौ द्विगोर्लगापत्तिः । प्रत्ययविधौ तदन्तविध्यभावेन तादृशप्रयो-  
गस्यैव दुर्लभत्वात् ॥

( प्रयोजनमुखेन समाधानभाष्यम् )

टिलोपस्तर्हि प्राप्नोति ।

नुग्वचनान्न भविष्यति ।

भवेदिह नुग्वचनान्न स्यात्स्त्रीणमिति ।

इह तु खलु पौंस्त्रिमिति, नुग्वचनादेव प्राप्नोति ।

तस्मान्नञ्स्त्रयौ वक्तव्यौ ॥

( प्रदीपः ) टिलोपस्तर्हि । ‘प्रकृत्यैकाञ्’ इत्यत्र ‘इष्टे-  
मेयःसु’ इत्यनुवर्तनात् प्रकृतिभावो नास्ति ॥ इह तु खल्विति ।  
‘यं विधिं प्रति’ इति ‘यस्य तु विधेः’ इति च न्यायाभ्या-  
मित्यर्थः । ननु च स्त्रीशब्दस्यापि नुगेव लोपनिमित्तम् । अन्यथा  
श्रीदेवता अयेति श्रायमित्यादाविव ययेति लोपात्परत्वाद्  
वृद्धिः स्यादिति चिन्त्यमेतत् । पौंस्त्रे दोषप्रसङ्गाद्वा स्त्रीणे नाकारि  
सूक्ष्मेक्षा ॥

( उद्घोतः ) भाष्ये—नुग्वचनादिति । ययेति लोपेनैव  
सिद्धे नुग्विधानसामर्थ्यादित्यर्थः ॥

सूक्ष्मेक्षेति । परे तु एतद्भाष्यप्रामाण्याद्बुद्धेः पूर्वविप्रतिषेधेन  
लोपो बलीयान् । श्रायमिति यदि प्रामाणिकं तदा वर्णव्यत्ययेन साधु,  
लोके तु ‘श्रम्’ इत्येव साधु, ‘नागलोपि’ इति सूत्रे गिति प्रत्याहारं-  
ग्रहणेन सामान्यत एव वृद्धेर्लोपस्य बलवत्त्वज्ञापनाच्च । ‘कसोमाङ्गुण’  
इति सिद्धे ‘कस्येत्’ इतीत्वविधानाच्चैत्याहुः । नन्वकारसहितनगागम  
एवास्तु, तत्र ययेति लोपे तस्य स्थानिवत्त्वाट्टिलोपाप्राप्तेरिति चेन्न;  
असन्देहाय प्रतिपत्तिलाघवाय च तथोक्ते; तादृशागमस्याद्बुद्धत्वा-  
च्चैत्याहुः ॥

( जिज्ञासाभाष्यम् )

अथेमौ नञ्स्त्रयौ प्राग्भवनादिति, आहो खित्प्रा-  
ग्वतेः ?

कश्चात्र विशेषः ?

( ५२४२ पूर्वपक्षवार्तिकम् ॥ १ ॥ )

॥ \* ॥ नञ्स्त्रयौ भवनादिति चेद्व्यत्यर्थं  
प्रतिषेधः ॥ \* ॥

( भाष्यम् ) नञ्स्त्रयौ भवनादिति चेद्व्यत्यर्थं प्रति-  
षेधो वक्तव्यः—स्त्रीवत्, पुंवदिति ।

किं पुनः कारणं न सिद्ध्यति ?

इमौ नञ्स्त्रयौ प्राग्भवनादित्युच्येते, तौ विशेष-  
विहितौ सामान्यविहितं वर्ति बाधेयाताम् ॥

तत्तर्हि वक्तव्यम् ।

न वक्तव्यम् ।

वतेः प्रागिति वक्ष्यामि ॥

( प्रदीपः ) व्यत्यर्थ इति । प्राक् भवनात्सर्वेष्वर्थेषु नञ्-  
स्त्रयौ प्रकृतिविशेषाद्विधीयमानौ प्रकृत्यन्तरेषु सावकाशस्य वते-  
र्बाधकौ प्राप्तौ इति भावः ॥

( ५२४३ पूर्वपक्षवार्तिकम् ॥ २ ॥ )

॥ \* ॥ वतेः प्रागिति चेद् भाव उप-  
संख्यानम् ॥ \* ॥

( भाष्यम् ) वतेः प्रागिति चेद् भाव उपसंख्यानं



कर्तव्यम्—स्त्रीभावः स्त्रीणम्, पुंभावः पौंस्त्वमिति ।  
सूत्रं च भिद्यते ॥

( समाधानभाष्यम् )

यथान्यासमेवास्तु ॥

ननु चोक्तं नञ्ज्ञञौ भवनादिति चेद्व्यत्यर्थे प्रति-  
षेध इति ।

नैव दोषः ।

आचार्यप्रवृत्तिर्ज्ञापयति—न व्यत्यर्थे नञ्ज्ञञौ  
भवत इति, यदयं स्त्रियाः पुंवदिति निर्देशं करोति ।

एवमपि स्त्रीवदिति न सिध्यति ।

योगापेक्षं ज्ञापकम् ॥

( प्रदीपः ) योगापेक्षमिति । अयं योगो व्यत्यर्थे न  
प्रवर्तत इति पुंवदिति निर्देशेन ज्ञाप्यत इत्यर्थः । त्वतलोस्तु  
नञ्ज्ञञभ्यां समावेशाय 'आ च त्वात्' इत्यत्र यैः करिष्यते ।  
तेन स्त्रीत्वं, स्त्रीता, पुंस्त्वं, पुंस्तेत्यपि भवति ॥

( उद्घोतः ) ननु प्राग्भवनादित्युक्तेर्भावे नञ्ज्ञञौ सिद्धौ,  
परं तु ताभ्यां त्वतलोर्बाधौ न स्यातामत आह—त्वतलोस्त्विति ॥

( ६६० विधिसूत्रम् ॥ ४ । १ । २ आ. ४५ )

१३३३ द्विगोर्लुगनपत्ये ॥ ४।१।८८ ॥

( लुगधिकरणम् )

( सूत्रार्थोपपादकभाष्यम् )

इह कस्मान्न भवति—त्रैविद्यः, पाञ्चनदः, षाट्-  
कुल इति ?

इह तावत्—त्रैविद्य इति—

नैवं विज्ञायते—तिस्रो विद्या अधीते त्रैविद्य इति ।

कथं तर्हि ?

व्यवयवा विद्या त्रिविद्या, त्रिविद्यामधीते त्रैविद्य  
इति ।

इहापि पाञ्चनद इति—

१ पुंवदिति निर्देशेन पुंशब्दाद्व्यत्यर्थे ज्ञञ् नेति विशेषापेक्षं न ज्ञाप्यते किन्तु  
व्यत्यर्थे योगो न प्रवर्तत इति तात्पर्यम् ॥

२ आ च त्वादिति चकारकरणमपवादसमावेशार्थमित्यादिरूपो यत्नः ।  
तथा च तस्य फलमप्युक्तम्—स्त्रीपुंसाभ्यां त्वतलोरुपसंख्यानं चोदितं तत्र वक्तव्यं  
भवतीति ॥

३ तिस्रो विद्या अधीते इत्यर्थे द्विगोरण् प्रत्यय इति शङ्कको मन्यत इत्यर्थः ।  
सिद्धान्तस्तु व्यवयवा विद्येत्यादिना द्विगोः परत्वम्प्रत्ययस्य नास्तीत्यादिना मूल  
एव स्फुटम् ॥

४ ननु त्रैविद्यपदात् विद्यात्रयमधीते इत्यर्थः प्रतिपद्यते, न तु व्यवयवा  
विद्येति, समासार्थवशो धनस्यैव विग्रहत्वमिति व्यवयवाविद्येलाघनुपपन्नं स्यादत  
आह—विद्यात्रय रूपस्येति ॥

नैवं विज्ञायते—पञ्चसु नदीषु भवः पाञ्चनद  
इति ।

कथं तर्हि ?

पञ्चानां नदीनां समाहारः पञ्चनदम्, पञ्चनदे  
भवः पाञ्चनद इति ।

षाट्कुल इति—

नैवं विज्ञायते—षट्सु कुलेषु भवः षाट्कुल इति,  
कथं तर्हि ?

षण्णां कुलं षट्कुलम्, षट्कुले भवः षाट्कुल  
इति ॥

( प्रदीपः ) त्रैविद्य इति । द्विगोरत्राण् प्रत्यय इति  
मैत्र्यते ॥ व्यवयवेति । विद्यात्रयरूपस्य समुदायस्य विद्यात्वं  
विवक्षितमित्यर्थभेदो नास्ति । अव्यविकन्यायाच्च द्विवभावः ॥  
पञ्चनदमिति । 'नदीमिश्र' इति समाहारेऽव्ययीभावः ।  
'कृष्णोदकपाण्डुसंख्यापूर्वायाः' इत्यच् समासान्तः ॥ षण्णा-  
मिति । आदिपुरुषाणाम् ॥ कुलमिति । कुलसामान्यस्य  
विवक्षितत्वाच्च एवार्थः षट्सु कुलेषु भव इति, स एव षण्णां कुले  
भव इतीति भावः ॥

( उद्घोतः ) द्विगोरत्रेति । तिस्रो विद्या अधीते इति विग्रह  
इति भावः ॥ ननु व्यवयवेति विग्रहे 'विद्यात्रयमधीते' इत्यर्थोसंप्र-  
त्ययादर्थभेदोऽत आह—विद्यात्रयरूपस्येति ॥ नन्वेवमपि यदा  
तद्धितार्थे द्विगुस्तदा त्रिविद्य इति स्यादत आह—अव्यविकेति ॥  
ननु पञ्चनदात्समाहारद्विगोर्लुक् इति लुक्स्यादत आह—नदी-  
मिश्रेति ॥ संख्यापूर्वाया इतीति । तत्र 'भूमेः' इत्यवयुल्याऽनु-  
वादः, 'अच् प्रत्यन्वव' इति योगविभागसिद्धत्वादिति भावः । योग-  
विभागाभावे तु पृषोदरादित्वादुत्तरपदान्तस्याकारादेशः, पञ्चानाभव-  
दित्यन्ये ॥

कुलपदस्य समूहपरत्वमवारणाय षण्णामित्यस्य व्याख्या—  
आदिपुरुषाणामिति । कुलम्—संतानसमूहः ॥ नन्वेवमादिपुरुष-  
भेदेन कुलभेदात्कुलानीति युक्तमत आह—कुलसामान्यस्येति ।  
एवं च विग्रहद्वयेऽपि नार्थभेद इत्याह—य एवेति ॥

५ अवेर्मांसमिति विग्रहे अविकशब्दादेव प्रत्यय उत्पद्यते न त्वविशब्दा-  
दिति—आविकमित्येव रूपं भवति । द्वयोः शब्दयोः समानार्थयोरेकैवविग्रहः,  
अपरसादुत्पत्तिर्भवति । तथाऽत्रापि व्यवयवा विद्या त्रिविद्या त्रिविद्यामधीते  
त्रैविद्य इत्येव भवति न त्वत्र द्विगुरिति भावः ॥

६ 'द्विगोर्लुगनपत्ये' इत्यनेन तद्धितलुगित्यर्थः ॥

७ कृष्णोदकपाण्डुसंख्या पूर्वाया भूमेरजिघ्र्यत इति वचने भूमिशब्दस्य  
पाठेन पञ्चनदमित्यत्राच्च दुर्लभ एवेत्याशङ्क्यामाह—तत्र भूमेरिति ।  
अवयुल्याऽनुवाद इति कथनेन अन्येभ्योऽपि अव्ययस्यो भवतीति तात्पर्यम् ।  
तत्र प्रमाणीमाह—अजिति । कृष्णोदगिति वचनं नापूर्वम्, किन्तु 'अच्' इति  
योगविभागादेव सिद्धमिति भावः ॥



( सूत्रार्थसंग्राहकभाष्यम् )

अजादिग्रहणं च कर्तव्यम् । इह मा भूत्—पञ्च-  
गर्गरूप्यम्, पञ्चगर्गमयम् ॥

( प्रदीपः ) पञ्चगर्गरूप्यमिति । पञ्चभ्यो गर्गेभ्यो  
हेतुभ्य आगतमिति द्विगुः । ततो रूप्यमयौ ॥

( उद्घोतः ) ततो रूप्येति । 'हेतुमनुष्येभ्योऽन्यतरस्यां  
रूप्यः' 'मयद् च' इति विहितौ । नन्वादिग्रहणे 'द्विरथः' इत्यत्र  
'तस्येदम्' इत्यधिकारविहितयतोऽपि लुक्—'येन विधिः' 'तद्वहति'  
इति सूत्रस्य भाष्यसंमतो न सिद्धयेदिति चेन्न; 'अजादिग्रहणं कर्तव्यम्'  
इति भाष्यस्य—उत्तरसूत्रादचीत्यपकृष्य बाव्यभेदेन व्याख्येयम्, तेन  
हलादेरपि कस्य चिद्भुगिति—तात्पर्येणादोषात् ॥

( ५२४४ पूरकवार्तिकम् ॥ १ ॥ )

॥\*॥ द्विगोर्लुकि तन्निमित्तग्रहणम् ॥\*॥

( भाष्यम् ) द्विगोर्लुकि तन्निमित्तग्रहणं कर्त-  
व्यम्, द्विगुनिमित्तं यस्तद्धितः—तस्य लुग्भवतीति  
वक्तव्यम् ।

इह मा भूत्—पञ्चकपालस्येदं खण्डं पाञ्चकपाल-  
मिति ॥

( प्रदीपः ) द्विगुनिमित्तमिति । द्विगोर्निमित्तमिति  
षष्ठीसमासः । कचिद् 'द्विगुनिमित्तः' इति पाठः । तत्र द्विगो-  
र्निमित्तं यस्मिन्तद्धिते तदीयो योऽर्थः स द्विगुनिमित्त इति  
व्याख्येयम् ॥ पञ्चकपालस्येति । पञ्चसु कपालेषु संस्कृत  
इति तद्धितार्थे द्विगुः, ततोऽण् । तस्यानेन लुक्, पुनः 'तस्ये-  
दम्' इत्यण् । तस्य द्विगुं प्रत्यनिमित्तत्वाद्भुगभावः ॥

( उद्घोतः ) भाष्ये—द्विगुनिमित्तं य इति । यद्यप्युत्तर-  
वार्तिके 'अतन्निमित्ताद्' इति पञ्चमीदर्शनेन तन्निमित्तग्रहणमपि  
पञ्चम्यन्तम्, अत एवाग्रे तन्निमित्तपदे समासविकल्पशङ्कापरभाष्ये  
पञ्चम्यन्तत्वं दृश्यते; तथाऽपि तत्र बहुव्रीहिं सिद्धान्तमभिप्रेत्य फलि-  
तार्थकथनमिदम् । तदाह—षष्ठीसमास इति । बहुव्रीहौ सर्वस्यापि  
द्विगोर्विहितस्य द्विगुनिमित्तत्वेन पाञ्चकपालादावपि लुगापत्तस्तन्निमित्त-  
ग्रहणवैयर्थ्यापत्तिर्ननुसक्तत्वानापत्तिश्चेति भावः ॥ निमित्तपदार्थ-  
माह—तदीयो य इति ॥ स इति । तद्धित इत्यर्थः ॥

( ५२४५ पूरकवार्तिकम् ॥ २ ॥ )

॥ \* ॥ अर्थविशेषासंप्रत्ययेऽतन्नि-  
मित्तादपि ॥ \* ॥

( भाष्यम् ) अर्थविशेषासंप्रत्ययेऽतन्निमित्ताद-  
पीति वक्तव्यम् ।

किं प्रयोजनम् ?

१ अजादिग्रहणं कर्तव्यमित्यस्याश्रयणेन यतोऽजादित्वाभावाच्च लुक् प्राप्नो-  
तीति शङ्काशयः । उत्तरसूत्रादचीत्यपकृष्य व्याख्यानेन तस्य कान्तित्वमभ्युपगम्य

१४ पा० च०

पञ्चसु कपालेषु संस्कृतः पञ्चकपालः, पञ्च-  
कपाल्यां संस्कृत इत्यपि विगृह्य पञ्चकपाल इत्येव  
यथा स्यात् ॥

( प्रदीपः ) अर्थविशेषासंप्रत्यय इति । तद्धितहेतु-  
कात् द्विगोर्लुकि योऽर्थः प्रतीयते स एवातद्धितहेतुकादपि यदी-  
त्यर्थः । समाहारद्विगुश्च तद्धितार्थ इति द्विगुना समानार्थ इति  
तत इदं लुग्विधानम् ॥

( उद्घोतः ) सर्वस्याप्यर्थवत्त्वादर्थविशेषासंप्रत्यय इत्यनुपपन्नमत  
आह—तद्धितहेतुकादिति ॥ अतद्धितेति । समाहारद्विगोरि-  
त्यर्थः । 'समाहारद्विगुश्च तद्धितार्थद्विगुना' इति पाठः । समाहार-  
द्विगुप्रकृतिकतद्धितान्तश्च तद्धितार्थद्विगुप्रकृतिकतद्धितान्तेन समानार्थ-  
मित्यर्थः ॥

( जिज्ञासाभाष्यम् )

अथ क्रियमाणेऽपि तन्निमित्तग्रहणे कथमिदं  
विज्ञायते—

तस्य निमित्तं तन्निमित्तं तन्निमित्तादिति,  
आहो खिन् स निमित्तमस्य सोऽयं तन्निमित्त-  
स्तन्निमित्तादिति ।

किं चातः ?

यदि विज्ञायते—तस्य निमित्तं तन्निमित्तं तन्नि-  
मित्तादिति,

क्रियमाणेऽपि तन्निमित्तग्रहणेऽत्र प्राप्नोति—  
पञ्चकपालस्येदं खण्डमिति ॥

अथ विज्ञायते स निमित्तमस्य सोऽयं तन्निमित्त-  
स्तन्निमित्तादिति,  
न दोषो भवति ।

यथा न दोषस्तथाऽस्तु ॥

स निमित्तमस्य सोऽयं तन्निमित्तः, तन्निमित्ता-  
दिति विज्ञायते ।

कुत एतत् ।

यद्यमाह—अर्थविशेषाऽसंप्रत्ययेऽतन्निमित्ताद-  
पीति ॥

( प्रदीपः ) तस्येति । तद्धितस्य ॥ स निमित्तमिति ।  
स तद्धितोऽर्थद्वारेण निमित्तं यस्येत्यर्थः ॥ यद्यमिति । पञ्च-  
कपाल्यां संस्कृत इत्यत्रापि तद्धितस्य निमित्तं द्विगुरिति किं  
द्वितीयवार्तिकारम्भेण । किं च तन्निमित्तग्रहणमपि व्याख्याभावा-  
दनर्थकं स्यात् ॥ निमित्तमिति । निमित्तनिमित्तिभावलक्षणस्य  
संबन्धस्यान्तरङ्गत्वात् एवाश्रीयते न तु पौर्वापर्यलक्षणः । पौर्वा-  
पर्यस्य च पञ्चम्या लाभात् षष्ठ्याश्रयणमनर्थकं स्यात् ॥

इति हलादावपि लुगिति भावः ॥

( उद्ध्योतः ) तस्येति तच्छब्देन यदि द्विगुः परामृश्यते, तदा द्विगुनिमित्ताद्विगोरित्यर्थः स्यात्स चायुक्त इत्यत आह—तद्वि-  
तस्येति । तस्माद्विधीयमानत्वेन द्विगोस्तद्धितनिमित्तत्वमिति भावः ॥  
नन्वानन्तर्यादिनिरूपितस्यापि संबन्धस्य सत्त्वात्कथं तस्माद्विगोऽत  
आह—निमित्तेति ॥ हेत्वन्तरमप्याह—पौर्वापर्यस्य चेति ।  
अयमभ्युच्यः ॥

( प्रथमवार्तिकान्यथासिद्धिकरणभाष्यम् )

तत्तर्हि निमित्तग्रहणं कर्तव्यम् ?

न कर्तव्यम् ।

द्विगोरिति नैषा पञ्चमी,

का तर्हि ?

संबन्धे षष्ठी—द्विगोस्तद्धितस्य लुग्भवति ।

किञ्च द्विगोस्तद्धितः ?

निमित्तम् । यस्मिन् द्विगुरित्येतद्भवति ।

कास्मिंश्चैतद्भवति ?

प्रत्यये ॥

( द्वितीयवार्तिकान्यथासिद्धिभाष्यम् )

इदं तर्हि वक्तव्यम्—अर्थविशेषासंप्रत्ययेऽतन्नि-  
मित्तादपीति ।

एतच्च न वक्तव्यम् ।

इहास्माभिर्लैशब्दं साध्यं—पञ्चसु कपालेषु सं-  
स्कृतः, पञ्चकपाल्यां संस्कृतः, पञ्चकपालः । दश-  
कपाल इति ।

तत्र द्वयोः शब्दयोः समानार्थयोरेकेन विग्रहः,  
अपरसादुत्पत्तिर्भविष्यत्यव्यविकन्यायेन ।

तद्यथा—अवेर्मांसमिति विगृह्याविकशब्दादुत्प-  
त्तिर्भवति—आविकमिति ।

एवं पञ्चसु कपालेषु संस्कृत इति विगृह्य पञ्च-  
कपाल इति भविष्यति ।

पञ्चकपाल्यां संस्कृत इति विगृह्य वाक्यमेव  
भविष्यति ।

१ 'सम्बन्धषष्ठी' इति छ. पाठः ॥

२ त्रैशब्दमिति । पञ्चसु कपालेषु संस्कृत इत्येकः, पञ्चकपाल्यां संस्कृत  
इति द्वितीयः, पञ्चकपाल इति तृतीय इति त्रैशब्दमित्यर्थः ॥

३ 'अविरिकन्या' इति छ. पाठः ॥

४ 'तत्रैशब्दम्' इति झ. पाठः । अयञ्चासार्वत्रिकः पाठ इति तत्राष्टकम् ॥

५ तत्र च=अविरिकन्यायेनेति पाठे च, अत्र असेति शेषः । दृष्टान्तत्वमेव  
प्रदर्शयति—अविः—अविकन्यायेनेति ॥

६ अनुकार्येणार्थेनेति । अनुकार्यानुकरणयोर्मैदविषययेति भावः ॥

७ न तु पूर्वसा इति । प्रथमान्तविशब्दस्य 'अविस्' इत्यस्यानुकरणद्वि-  
कृते, तद्वत्कीमृतायाः प्रथमाया न लोपः किन्तु ततः परमुत्पन्नायाः प्रथमाया  
लोपः । पूर्वसा लोपाभावे हेतुमाह—अनुकरणत्वात्सुखाभावादिति ।  
लोपाभावे हेतुः सुखाभावः, तदभावे आनुकरणत्वस्य ॥

त्रैशब्दं चेह साध्यम्, तच्चैवं सति सिद्धं भवति ॥

( प्रदीपः ) अव्यविकन्यायेनेति । अव्यविकशब्दयोर्नो  
न्यायस्तेत्यर्थः । क्वचित्—अविरिकन्यायेन—इति पाठः,  
तत्र च दृष्टान्तत्वोपन्यासः । अविः—अविकन्यायेन—तद्द्वारेण  
यथा प्रत्ययमुत्पादयति न स्वयम्, तथाऽयमपीत्यर्थः ।

अथवाऽविरित्यस्य विभक्त्यन्तस्यानुकरणमविरिति ।  
ततोऽनुकार्येणार्थनार्थवत्त्वाया विभक्तिरुत्पद्यते तस्या द्वन्द्वान्त-  
र्भावालोपः, न तु पूर्वसाः, अनुकरणत्वात् सुखाभावात् ।  
यथाऽस्यवामीयमिति षष्ठ्या लुगभावः ।

अथवा भाष्यकारवचनप्रामाण्यादस्य साधुत्वम् ॥ एवमिति ।  
पञ्चकपालीशब्दात्त्वन्निधानात्तद्धितानुत्पत्तिरिति भावः ॥

( उद्ध्योतः ) यो न्याय इति । अविशब्देन विग्रह एव ।  
अविकशब्दात्प्रत्ययः, तेन विग्रहश्चेति तयोर्न्यायः ॥ तद्वारेण=अविक-  
द्वारेण । अयमेव न्यायशब्दार्थ इति भावः ॥

अत्र पक्षे यथातथैत्यध्याहारगौरवमतः पक्षान्तरमाह—अथ-  
वेति । अत्रायमर्थः—अविरित्येतत्पदम्, अविक इति च, तयोर्मध्ये  
विकारादिप्रत्ययः कनन्तादेव, न तु केवलादिति न्यायः—तेनेति ।  
भाष्ये—विगृह्याविकशब्दादुत्पत्तिरिति 'परावरयोगे च' इति क्त्वा ॥

न्यायस्य प्रथमान्ते पदे न विषय इत्यरुचेराह—भाष्यकारेति ।  
अयं हि भाष्यकारस्यैव प्रयोगः, तद्वचनप्रामाण्यान्मयूरव्यंसकादित्वा-  
त्पूर्वपदस्य रेफ आगम इत्याशयः ॥

( ६६१ अलुग्विधिसूत्रम् ॥ ४।१।२ आ. ४६ ॥ )

१३३४ गोत्रेऽलुगचि ॥ ४।१।८९ ॥

( अलुगधिकरणम् )

( प्रदीपः ) 'यस्कादिभ्यो गोत्रे' इति प्रकरणेन प्राप्तस्य लुको  
विषयविशेषेऽयमपवादः ॥

( उद्ध्योतः ) अत्र गोत्रशब्देन पारिभाषिकं शास्त्रीयमेव,  
उत्तरसूत्रस्थेन कृत्रिमेण यूना सौहचर्यात् । पूर्वसूत्रेण गोत्रप्रत्ययलुकोऽ-  
प्राप्तेः प्रीतिं दर्शयति—यस्कादिभ्य इति । अनेन 'तद्राज' इत्यस्यापि  
संग्रहः । तैर् एवैषु 'बहुषु' इत्यनुवृत्तेस्तस्याप्येतत्प्रकरणस्थत्वात् ।  
'ण्यक्ष्यत्रिय' इति तु न गृह्यते, यूनो गोत्रसंज्ञाया अभावात्, 'भूञ्चि

८ तेन=अविशब्देन, तयोः=अव्यविकशब्दयोः ॥

९ 'अविरिकन्यायेन' इति पाठे कैत्यटोक्तं द्वितीयपक्षमुपपादयति—  
अत्रायमर्थ इति ॥

१० रेफ आगम इति । न तु 'अविर्' पदस्य प्रथमान्तत्वमिति भावः ॥

११ पारिभाषिकम्=शास्त्रीयरीयसङ्केतविषयमिति पादकम् ॥

१२ यूनि लुगिति सूत्रे युवशब्दो यथा शास्त्रीयार्थस्य प्रकाशकः, तथा  
तत्सूत्रपूर्ववृत्तिसूत्रवटको गोत्रशब्दोऽपि तादृशार्थस्य प्रकाशक इति भावः ॥

१३ प्राप्तिमिति । 'लुक्' इत्यादिः ॥

१४ अनेन=प्रकरणेन प्राप्तस्य लुका इति कैत्यटग्रन्थेन तत्प्रकरणस्थस्य तद्रा-  
जस्य बहुषु तेनैवास्त्रियमित्यस्य यस्कादिभ्यो गोत्र इत्यतः प्राप्तकनस्यापि संग्रहः ॥

१५ तद्राजस्थेयस्य यस्कादिभ्यो गोत्र इत्यस्य च एकप्रकरणगोचरत्वं कथ-  
यति—तत इति । तत एव=तद्राजस्थेति सूत्रादेव ॥

प्राप्तस्य' इति भाष्याच्च ॥ विशेषे=प्राग्दीव्यतीयाजादिप्रत्यये । प्राग्दी-  
व्यतीयत्वोपजीवनायेव च प्रकरणोत्कर्ष इति बोध्यम् ॥

( ५२४६ पूर्वपक्षवार्तिकम् ॥ १ ॥ )

॥ \* ॥ गोत्रेऽलुगचीति चेदितरेतरा-  
श्रयत्वादप्रसिद्धिः ॥ \* ॥

( भाष्यम् ) गोत्रेऽलुगचीति चेदितरेतराश्रय-  
त्वादप्रसिद्धिः ।

का इतरेतराश्रयता ?

अलुङ्गिमित्तोऽजादिः, अजादिनिमित्तश्चालुकः  
तदेतदितरेतराश्रयं भवति ।

इतरेतराश्रयाणि च न प्रकल्पन्ते ॥

( प्रदीपः ) गोत्रेऽलुगचीति चेदिति । अस्मिन् सूत्र-  
न्यासे दोषः । यदि तु 'गोत्रेऽलुक्' इत्युक्त्वा 'हलि न' इत्युच्येत  
तदान् स्याद्दोष इत्यर्थः ॥ अलुङ्गिमित्त इति । गर्गाणां छात्रा  
इति प्राग्दीव्यतीयार्थविवक्षायां सत्यलुकि वृद्धत्वाच्छेन भाव्यं  
नान्यथा, छे च कृते ईयादेशे परतोऽलुगितीतरेतराश्रयत्वम् ।  
व्यक्तिपक्षेऽचीति परसप्तम्याश्रयणेऽयं दोषः । आकृतिपक्षे तु  
विषयसप्तम्याश्रयणेऽस्य दोषस्यानवतारः ॥

( उद्ध्योतः ) 'अलुगिनिधाने' इति वक्तव्ये 'गोत्रेऽलुगचीति चेत्'  
इत्युक्तमत आह—अस्मिन्सूत्रेति ॥ यदि त्विति । प्राग्दीव्यतीयेऽर्थे  
विवक्षिते गोत्रस्यालुक्, हलादौ तु नेति सूत्रार्थः ॥ यद्यप्यजादिप्रत्ययमा-  
त्रस्य नालुगिमित्तकता, तथाऽपि तद्विशेष्यस्यास्तीत्याह—गर्गाणा-  
मिति ॥ परत इति । ईयादेशे कृते तस्मिन्परत इत्यर्थः । एतेन विषय-  
सप्तम्यां न दोष इति ध्वनितम् ॥ तदाह—व्यक्तीपक्षे इति । तत्पक्षे  
साक्षात्पूर्वार्थसंभवात् ॥ आकृतीति । अत्र हि जातेः पूर्वार्थ-  
संभवात् विषयसप्तम्येवेत्याशयः । इदम् 'आर्धधातुके' इति सूत्रे द्वितीये  
स्पष्टम् ॥

( ५२४७ पूर्वपक्षवार्तिकम् ॥ २ ॥ )

॥ \* ॥ विप्रतिषेधात् लुक्छविधानम् ॥ \* ॥

( भाष्यम् ) विप्रतिषेधात् लुक् छो भविष्यति ।

लुकोऽवकाशः—गर्गाः, वत्साः, बिदाः, उर्वाः ।

छस्यावकाशः—शालीयः, मालीयः, गार्गीयः,  
वात्सीयः ।

इहोभयं प्राप्नोति—गर्गाणां छात्राः गार्गीयाः,  
वात्सीयाः ।

छो भवति विप्रतिषेधेन ।

१ ननु यदि तद्राजस्येति प्रकरणविहितलुक् एवायमलुगवाधकस्तदा द्वितीया-  
ध्याय एव तस्मिन् लुक्प्रकरणे सूत्रमिदं कर्तव्यमत आह—प्राग्दीव्यतीयत्वो-  
पेति । प्राग्दीव्यतीति विषयलभार्थं द्वितीयाध्याये न कृतमेतदित्यर्थः ॥

२ भाष्यकृता—अलुगिनिधाने—अलुगिचो इतरेतराश्रयत्वादप्रसिद्धिरिति वक्त-  
व्यम्, न तु गोत्रेऽलुगित्यादि । तस्मात् 'गोत्रेऽलुगचीति' भाष्यकृत उक्तिन्यासे  
दोषप्रदर्शनार्थमुक्तेत्यर्थः ॥

नैष युक्तो विप्रतिषेधः ॥

( प्रदीपः ) गार्गीया इति । गार्गीयायां छात्र इति यदा  
एकवचनान्ता प्रकृतिस्तदेदं छस्यावकाशप्रदर्शनम् ॥

( उद्ध्योतः ) ननु गार्गीयस्य विवादस्थानत्वाच्छावकाशत्वमनुप-  
पन्नमत आह—यदेति ॥

( समाधानश्लोकभाष्यम् )

भूमीति च लुक् प्राप्तो

बाह्ये चार्थे विधीयतेऽजादिः ।

बहिरङ्गमन्तरङ्गाद्

विप्रतिषेधादयुक्तं स्यात् ॥

भूमि प्राप्तस्य लुको

यदजादौ तद्धितेऽलुक् शास्ति ।

एतद् ब्रवीति कुर्वन्

समानकालावलुगलुक् च ॥

यदयं भूमि प्राप्तस्य लुकोऽजादौ तद्धितेऽलुक्  
शास्ति, तज्ज्ञापयत्याचार्यः समानकालावेतावलु-  
गलुकाविति ॥

( प्रदीपः ) भूमीति चेति । प्रत्ययार्थबहुत्वमात्रापेक्षो लुग-  
न्तरङ्गः, बाह्यप्राग्दीव्यतीयार्थपेक्षत्वात् बहिरङ्गोऽजादिप्रत्ययः ।  
अन्तरङ्गबहिरङ्गयोश्चातुल्यकालत्वादयुक्तो विप्रतिषेधः ॥ तुल्य-  
कालत्वप्रतिपादनायाह—भूमीति ॥ समानकालाविति ।  
यदि पूर्वं लुक् प्रवर्तत तदाऽभिनिर्वृत्तस्य निवर्तयितुमशक्यत्वा-  
दनर्थकमलुगिनिधानं स्यात् । तस्मादलुगिनिधानाच्च तावत्पूर्वं लुक्  
प्रवर्तत इति लुकोऽपि सापेक्षत्वादनन्तरङ्गत्वाभावादुपपन्नएव  
विप्रतिषेध इत्यर्थः ॥

( उद्ध्योतः ) अन्तरङ्गः—पूर्वकालप्राप्तिक इत्यर्थः ॥ लुकोऽपि  
सापेक्षत्वात्—बाह्यार्थसापेक्षाऽलुक्शास्त्रकृतलक्ष्यसंस्कारापेक्षत्वात्,  
न केवलं छैस्यैव किंतु लुकोऽपीत्यपेरर्थः ॥

( अजादिप्रत्ययस्य बलवत्त्वोपपादकभाष्यम् )

यदि वा लुक् प्रसङ्गे भवत्य-

लुक् छस्तथा प्रसिद्धोऽस्य ।

यदि वा लुक् प्रसङ्गेऽलुग्भवति तथाऽस्य छः  
प्रसिद्धो भवति ।

३ ननु अर्थनिमित्तकस्य बहिरङ्गत्वं नाश्रीयते, अत एव स्त्रीत्वरूपार्थ-  
निमित्तकतिसपेक्षयाऽन्तरङ्गत्वान्नयादेशे 'न तिसृचतस्र' इति निषेधो न व्यर्थः ।  
एवञ्च प्रत्ययार्थबहुत्वमात्रापेक्ष इत्यादि प्रदीपप्रयोगोऽसङ्गतः स्यात्, तदसङ्गति-  
वारणायाह—पूर्वकाल प्राप्तिक इति ॥

४ बहिरङ्गत्वमिति भावः ॥

पूर्वं ह्यपवादा अभिनिविशन्ते पश्चादुत्सर्गाः ॥

(प्रदीपः) यदि वेति । अन्तरेणापि विप्रतिषेधं लुगपवादत्वादल्लुकः, तन्निमित्तमजादिप्रत्ययो बलवत्त्वात्प्रवर्तत इत्यर्थः ॥ पूर्वमिति । निरपवादे विषये उत्सर्गेण प्रवर्तितव्यमिति पश्चादसौ प्रवर्तत इति भावः ॥

( उद्घोतः ) भाष्ये—यदि वेति । अथ वेल्यर्थः ॥ तन्निमित्तमिति । यथाऽपवादो बलवान्, तथा तन्निमित्तमपीत्यर्थः । तदाह—भाष्ये—पूर्वं हीति । अपवादशास्त्रकृतलक्ष्यसंस्कारज्ञानोत्तरमुत्सर्गेण स्वलक्ष्यसंस्कारं लक्षणैकचक्षुष्को जानीत इत्यर्थः । द्वितीये त्वपवादविषयपरिहारेण उत्सर्गस्य स्वलक्ष्यसंस्कारकता, ततः प्रागेवेत्यर्थः । अयं लक्ष्यैकचक्षुष्कविषयो न्यायः । एवञ्च लुकाऽलुगविषयपर्यालोचनात्पूर्वं छ इत्याशयः । एवं भाष्ये प्रकारत्रयोक्त्याऽचीत्यस्य विषयसम्पत्तिर्त्वं ध्वनितमित्याहुः ॥

( प्रकारान्तरोपपादकभाष्यम् )

लुग्वाऽल्लुकः प्रसङ्गं

प्रतीक्षते छेऽल्लुगस्य तथा ॥

लुग्वा पुनरल्लुकः प्रसङ्गं यदि प्रतीक्षते, तथाऽस्य छेऽल्लुकं सिद्धो भवति ।

प्रकल्प्य चापवादविषयं तत उत्सर्गोऽभिनिविशते ॥

( प्रदीपः ) प्रकल्प्येति । अन्यथा निर्विषयोऽपवादः स्यात्, यदि सर्वत्रोत्सर्गः प्रवर्ततेति भावः ॥

( ५२४८ पूर्वपक्षवार्तिकम् ॥ २ ॥ )

॥ \* ॥ गोत्रस्य बहुषु लोपिनो बहुवचनान्तस्य प्रवृत्तौ द्व्येकयोरल्लुकः ॥ \* ॥

( भाष्यम् ) गोत्रस्य बहुषु लोपिनो बहुवचनान्तस्य प्रवृत्तौ द्व्येकयोरल्लुगवक्तव्यः । विदानामपत्यं माणवको वैदः, वैदौ ।

१ अपवादत्वादल्लुकाश्चास्य बलवत्त्वेऽपि, अल्लुकाश्चानिमित्तस्याजादिप्रत्ययस्य बलवत्त्वे प्रमाणमाह—पूर्वं ह्यपवादिति ॥

२ विप्रतिषेधमन्तरेणापि—विप्रतिषेधामावेऽपि लुगपवादोऽल्लुगभवति, अल्लुगमित्तभूतो योऽजादिप्रत्ययः सोऽपि बलवत्त्वात्प्रवर्तत इति भावः ॥

३ द्वितीये इति । प्रकल्प्य चापवादमिति पक्षे इत्यर्थः ॥

४ 'अयञ्च लक्ष्यै' इति घ. श. पाठः ॥ अयमिति । प्रकल्प्य चापवादविषयमिति न्याय इत्यर्थः ॥

५ बहिरङ्गमन्तरङ्गाद्विप्रतिषेधादयुक्तं स्यात् । पूर्वं ह्यपवादा अभिनिविशन्ते पश्चादुत्सर्गाः । प्रकल्प्य चापवादविषयान्तत उत्सर्गोऽभिनिविशते । इति प्रकारत्रयमित्यर्थः । अचीति परसप्तम्याश्रयणे तु लुगलुकोः समानकालिकत्वाभावेन 'भूमीति च लुक् प्राप्तः' इत्यादिनाऽन्तरङ्गत्ववर्णनं न युज्येत । विषयसप्तमीपक्षे तु तदुज्येतेत्याशयः ॥

६ 'यदा अर्थान्तरे' इति क. पाठः ।

७ भाष्यरथ 'गोत्रस्य बहुषु' इत्यस्यार्थमाह—भाष्ये बहुष्विति ।

किमर्थमिदम्, नाचीत्येवाल्लुकं सिद्धः ?

अचीत्युच्यते, न चात्राजादिम्पश्यामः ।

प्रत्ययलक्षणेन ।

वर्णाश्रये नास्ति प्रत्ययलक्षणम् ॥

( प्रदीपः ) गोत्रस्येति । गोत्रप्रत्ययस्येत्यर्थः ॥ बहुषु लोपिन इति । बहुष्वर्थेषु विधीयमानलोपस्येत्यर्थः ॥ बहुवचनान्तस्येति । यदा तदर्थान्तरे यूनि संक्रामति तदन्ताद्यूनि यदा प्रत्ययः कियत इत्यर्थः ॥ द्व्येकत्वयोरित्यर्थः । द्वयोर्यूनोरेकस्मिन् वा यूनि यदा प्रत्यय उत्पद्यत इत्युक्तं भवति ॥ विदानामिति । विदस्यापत्यानि बहूनि । 'अनृष्यानन्तर्ये' इति गोत्रेऽच् । तदन्ताद्यूनि 'अत इच्' । तस्य 'प्यक्षत्रियार्थजितः' इति लुक् । तत्राजो बहुषूपत्रत्वाल्लुकं प्राप्तः प्रतिषिध्यते ॥

( उद्घोतः ) ननु गोत्रसंज्ञकस्यापत्यस्य लुकोऽसंभवादाह—गोत्रप्रत्ययस्येति ॥ भाष्ये—बहुषु लुग्भावी यो गोत्रप्रत्ययः, तदन्तस्य—बहुवचनान्तस्य प्रवृत्तौ—अर्थान्तरसंक्रान्तावित्यर्थः । तदेवाह—यदा तदिति । बहुवचनान्तम्—गोत्रप्रत्ययान्तमित्यर्थः ॥ यूनि यदेति । तस्य च यदा लुगिलपि बोध्यम् ॥ ननु द्व्येकामिति युक्तमत आह—द्विवेति । अर्थान्तरसंक्रान्तस्य द्विवैकत्वयोः सतीत्यर्थः ॥ तत्फलितमाह—द्वयोरिति ॥ भाष्ये—वर्णाश्रये नास्तीति । प्रत्ययलक्षणसूत्रस्य प्रत्ययस्यासाधारणं रूपं यत्राश्रीयते तदेव कार्यं प्रत्ययलोपे भवतीति नियमार्थत्वे—ईदम् । एतेन वर्णाश्रयान्वाभावादिदं चिन्त्यमित्यपास्तम् ॥

( ५२४९ पूर्वपक्षवार्तिकम् ॥ ३ ॥ )

॥ \* ॥ एकवचनद्विवचनान्तस्य प्रवृत्तौ बहुषु लोपो यूनि ॥ \* ॥

( भाष्यम् ) एकवचनद्विवचनान्तस्य प्रवृत्तौ बहुषु लोपो यूनि वक्तव्यः । वैदस्यापत्यं बहवो माणवका विदाः, वैदयोर्विदाः ।

बहुत्वे यस्य लुग्भवति, एतादृशो यो गोत्रप्रत्ययस्तदन्तस्य बहुवचनान्तस्यार्थान्तरसंक्रान्तावित्यर्थः ॥

८ भाष्यरथ यदा तदित्यत्र तत्पदार्थमाह—बहुवचनान्तमिति ॥

९ ननु भाष्यकृता द्व्येकयोरित्युक्तम् । तत्र द्वित्वविशिष्टस्यैकत्वविशिष्टस्य च मेलनेन बहुत्वाद्द्व्येकशब्दाद्बहुवचनमेव युज्येत, अत आह—ननु द्व्येकामिति । द्वित्वैकत्वयोरित्युक्त्यमाने धर्मद्वयस्यैव सम्भवेन द्विवचनमेवात्र न्याय्यमिति भावः ॥

१० द्वित्वैकत्वविशिष्टार्थान्तरे संक्रान्तस्य गोत्रप्रत्ययान्तस्य द्वित्वैकत्वयोः सतीत्यर्थः ॥

११ वस्तुतस्तु नैतत्सिद्धान्तिनो मतम् । अत एवाग्रे भगवता यदि वा कानिचिद्वर्णाश्रयाण्यपीत्याहुक्त्वा न्यासान्तरमुक्तम् । एवञ्च वर्णाश्रयान्वाभावेऽपि—इयं परिभाषा यत्र सूत्रस्य नियमार्थत्वेन प्रत्ययलक्षणं नास्ति तत्र प्रवर्तत इत्यादि कथनान्तदभिप्रायेणेवेति ॥

१२ 'वैदयोर्वा विदाः' इति च. श. न. पुस्तकेषु ।



अज्यो बहुषु यज्यो बहुष्वित्युच्यमानो लुगप्रामोति ।

मा भूदेवम्—अज्यो बहुषु यज्यो बहुष्विति ।  
अजन्तं यद्बहुषु यजन्तं यद्बहुष्वित्येवं भविष्यति ॥  
नैवं शक्यम् ।

इह हि दोषः स्यात्—काश्यपप्रतिकृतयः काश्यपा इति ॥

(प्रदीपः) अजन्तमिति । इति लुप्ते युवसु बहुष्वजन्तस्य वर्तनालुगभविष्यतीत्यर्थः ॥ काश्यपा इति । काश्यपस्यापत्यं विदादित्वादच् । तत एकस्यैव काश्यपस्य बह्वयः प्रतिकृतयो यदा विवक्षिता भवन्ति तदा 'इवे प्रतिकृतौ' इति कन्प्रत्ययस्तस्य देवपथादित्वालुप् । 'हरीतक्यादिषु व्यक्तिः' इति वचनाल्लिङ्गमेव युक्तवद्भावेन भवति । वचनं त्वभिधेयगतमेव । यद्वैकशेषः कियते, तदाऽजन्तस्य प्रतिकृतिबहुत्वे वर्तमानालुगप्रसङ्गः ॥

(उद्ध्योतः) हरीतक्यादित्वाभावेऽपि बहुवचनं साधयति—यद्वैकशेष इति ।

( सिद्धान्तभाष्यम् )

नैष दोषः ।

यत्तावदुच्यते—'गोत्रस्य बहुषु लोपिनो बहुवचनान्तस्य प्रवृत्तौ द्वेकयोरलुगवक्तव्यः' इति ।

न वक्तव्यः ।

अचीत्येवालुक् सिद्धः ।

अचीत्युच्यते, न चात्राजार्दि पश्यामः ।

प्रत्ययलक्षणेन ॥

ननु चोक्तं वर्णाश्रये नास्ति प्रत्ययलक्षणमिति ।

यदि वा कानिचिद्वर्णाश्रयाण्यपि प्रत्ययलक्षणेन भवन्ति, तथा चेदमपि भविष्यति ॥

अथ वाऽविशेषेणालुगमुक्त्वा हलि नेति वक्ष्यामि ।

यद्यविशेषेणालुगमुक्त्वा हलि नेत्युच्यते, विदानामपत्यं बहवो माणवका विदाः—अत्राप्यलुक् प्रामोति ।

अस्तु ।

पुनरस्य युवबहुत्वे वर्तमानस्य लुगभविष्यति ।

पुनरलुक्कस्मान्न भवति ?

समर्थानां प्रथमस्य गोत्रप्रत्ययान्तस्यालुगुच्यते, न चैतत्समर्थानां प्रथमं गोत्रप्रत्ययान्तम् ।

किं तर्हि ?

द्वितीयमर्थमुपसंक्रान्तम् ।

अवश्यं चैतदेवं विज्ञेयम्—अत्रिभरद्वाजिका, वसिष्ठकश्यपिका, भृग्वङ्गिरसिका, कुत्सकुशिकिका—इत्येवमर्थम् ॥

(प्रदीपः) यदि वेति । यथैवेत्यर्थः । अतृणेड् इत्यत्र हलादौ पिति सार्वधातुके विधीयमानः 'तृणह इम्' इतीमागमो लुप्तेऽपि सार्वधातुके भवति । तत्र हि हलीत्यनेन सार्वधातुकं विशेष्यते । ततश्च हलादिसार्वधातुकाश्रयत्वादिमागमः प्रत्ययलक्षण इति लुप्तेऽपि प्रत्यये प्रवर्तते । गवे हितं गोहितमित्यादौ त्ववादयोऽज्मात्रे विधीयमाना वर्णरूपतानिमित्ता एव न तु प्रत्ययत्वनिमित्ता इति प्रत्ययलक्षणाभावाद्योपे न प्रवर्तन्ते । इहाप्यजादौ प्रत्यये लुगुच्यमानः प्रत्ययलक्षणो भवतीति लुप्तेऽपि प्रत्यये प्रवर्तते इति भावः ॥

अविशेषेणेति । प्राग्दीव्यतीयोऽर्थ एवापेक्ष्यते, न त्वजादिः प्रत्ययविशेष इत्यर्थः ॥ हलि नेति । गर्गेभ्य आगतं गर्गरूप्यम्, गर्गमयमिति हलादावलुङ्ग भवति ॥ विदानामपत्यमिति । अत्रापि प्राग्दीव्यतीयार्थस्य विवक्षितत्वादलुक् प्रामोतीत्यर्थः ॥

युवबहुत्वं इति । लुगिवधौ गोत्रप्रत्ययमात्रं गृह्यते इति युवबहुत्वेऽपि लुक् प्रवर्तते इति भावः ॥

प्रथमस्येति । 'प्रथमात्' इत्यनुवृत्तिमिहार्थवशात् षष्ठ्यन्तं संपद्यते । प्रथमार्थवृत्तित्वाच्च प्राथम्यम्, गोत्रप्रत्ययस्य द्वितीयार्थवृत्तित्वे त्वलुगभावः ॥

अत्रिभरद्वाजिकेति । अत्रेरपत्यानि बहूनि 'इतश्चानिजः' इति ढक् । तदन्ताद्युवबहुत्वे 'अत इच्' । तस्य 'प्यक्षत्रियायै' इति लुक् । 'अत्रिभृगु' इति ढको लुक् । भरद्वाजशब्दाद्विदायच् । ततो यूनीच् । पूर्ववलुक् । अजोऽपि युवबहुत्वे लुगिष्यते । अनेन प्रथमस्योच्यमानः—अत्रिभरद्वाजानां मैथुनिका—इति प्राग्दीव्यतीयार्थविवक्षायामलुगं भवति ॥ वसिष्ठकश्यपिकेति । वसिष्ठादप्यण् । यूनीजो लुक् । अणोऽप्यत्र्यादिसूत्रेण लुक् । कश्यपाद्विदायच् । यूनीजो लुक् । अजः 'यजजोश्च' इति लुक् । पूर्ववलुक् । भृगोः—ऋष्यण् । यूनीजो लुक् । अणः 'अत्रिभृगु' इति लुक् । एवमङ्गिरसः । कुत्सात्—

१ यद्यपि प्रायो वार्तिकोक्तगणानामाकृतिगणत्वेन काश्यपशब्दस्य हरीतक्यादिगणपाठकल्पने न कोऽपि दोषस्तथापि हरीतक्यादिषु व्यक्तिरित्यनेन लिङ्गस्यैव वचनस्यापि व्यक्तिः स्यात्तथा च काश्यपशब्दाद्बहुवचनं न स्यात्, केवललिङ्गस्यैव युक्तवद्भावाकरणे, वचनस्य च युक्तवद्भावाकरणे प्रमाणाभावादित्यत आह—यद्वैकशेष इति ॥

२ आकृतिगणत्वकल्पनेन हरीतक्यादिगणे काश्यपशब्दस्य पाठकल्पनन्वगतिकगतिरिति भावः ॥

३ 'यदि वा कानिचिद्वर्णाश्रयाण्यपि प्रत्ययलक्षणे न भवन्ति तथेदमपि न भविष्यति' इति क. पुस्तके पाठो दृश्यते, सामान्यतो विचार्यमाणे नास्य पाठस्य सङ्गतिमवलोकयामः ॥

ऋष्यण्, तस्माद्यूनि 'अणो द्व्यचः' इति फिजा भाष्यम्, न त्विजेति युवविवक्षा न क्रियते । कुशिकाद्विदाद्यञ् । यूनीजो लुक् । अजोऽपि लुक् । वुच् ॥

( उद्योतः ) अनन्वयादाह—यथैवेति । विधिपक्षाभिप्रायेणेदम् । वर्णाश्रय इति तु वर्णप्राधान्यविषयकमिति भावः । विषयसप्तमीपक्षेऽपि प्रत्ययलक्षणेन तद्विषयताप्रयुक्तस्यातिदेशो भवत्येव । 'न लुमता' इति निषेधस्तु न, अङ्गसंज्ञकोद्देश्यकत्वाभावादिति भावः ॥

नन्वविशेषेणालुग्वचने गर्गा इत्यादावप्यपत्तिः, प्राग्दीव्यतीये परे इत्यर्थे प्रत्ययलक्षणशास्त्रस्य नियमार्थतया वैद इत्यादावप्यनापत्तिरित आह—प्राग्दीव्यतीये इति । प्राग्दीव्यतीयेति विवक्षिते इत्यर्थे इति भावः ॥ हलादावलुप्तेति । अपर्वादविषयपरिहारेणोत्सर्गप्रवृत्तेरिति भावः ॥ भाष्ये—यद्यविशेषेणेति । प्रत्ययलक्षणसूत्रे विधिपक्षस्याप्युपलक्षणमिदम् ॥ अस्त्विति । युवार्थविवक्षायां गोत्रबहुत्वार्थकस्यालुक्पि युवबहुत्वे वर्तमानस्य लुगिति भावः ॥ पुनरलुगिति । गोत्रातिरिक्तप्राग्दीव्यतीयेतिविषयस्य सत्त्वादिति भावः । लुग्विधौ बहुत्वं गोत्रार्थगतम्, अन्यार्थगतं वेति नाग्रह इति तात्पर्यम् ॥

ननु गोत्रबहुत्वे विधीयमानो 'यजजोश्च' इति लुक् कथं युवबहुत्वे ? अत आह—लुग्विधौ भवति ॥ गोत्रप्रत्ययमात्रमिति । गोत्र इत्यस्य लुगाक्षिप्तप्रत्ययेनैवान्वयाद्गोत्रेऽजो लुगभवति, तदन्तं चेद्बहुत्वे इत्यर्थे इति भावः । अन्यथा 'शिष्यमाणम्' इति न्यायेनाजन्तस्य युवबहुत्वे वृत्तिर्नाञ इति न लुक् प्राप्तिः स्यादिति बोध्यम् ॥

प्रथमार्थेति । न तु प्रथमोपपन्नत्वात्, तेन यत्रार्थे प्रत्यय उत्पन्नस्तत्रार्थे वर्तमानस्यैवालुगिति भावः ॥

लुगिष्यत इति । स तु प्रथमस्येत्यनुच्यमानेऽलुका बाधान्न प्राप्नोति, प्रथमस्येत्युक्तौ तु नालुका प्राप्तिः ॥ तदाह—अनेनेति । एतत्प्रयोगसिध्यर्थमेव लुक् द्वितीयमर्थमुपसंक्रान्तस्यापि । तत्र प्रथमस्येत्यस्याभावात् ॥ पूर्वबहुनिति । वसिष्ठकश्यपानां मैथुनिकेति 'इन्द्राद्वृन्वैरमैथुनिकयोः' इति वुनिति भावः ॥

१ पूर्वोक्ते 'यदि वा लुक् प्रसङ्गेऽलुगभवतीत्यत्र यदि वा शब्दस्य 'अथवा' अर्थकत्वं तदाऽन, अथवाऽर्थस्यानन्वयात्, तदाह—अनन्वयादिति ॥

२ ननु वार्तिककृता प्रत्ययलक्षणसूत्रस्य विद्वयर्थत्वेनोक्तम्, न तु नियामकत्वम् । तथा च वर्णाश्रयेऽपि प्रत्ययलक्षणं स्यादिति 'गोत्रस्य बहुबुलोपिनः' इत्येतद्व्यर्थमेवेत्याशयमाह—विधिपक्षाभिप्रायेणेति ॥

३ वर्णप्राधान्यञ्च वर्णस्येतरविशेषणत्वम्, प्रत्ययनिरूपितविशेष्यतारूपञ्चेति स्पष्टम्परिभाषेन्दुशेखरे । वर्णस्येतरविशेषणत्वञ्च—वर्णावयविप्रत्ययनिष्ठविशेष्यतानिरूपितप्रकारतानाश्रयत्वम् । यथा गोहितमित्यादाववादेशाभावः । अत्र हि—एयोऽथवाप्याव इत्यनेनाजन्तवहितपूर्वत्वविशिष्टस्यैव आदेशविधानेनाचो वर्णावयविप्रत्ययनिष्ठविशेष्यतानिरूपितप्रकारतानाश्रयत्वस्य सत्त्वेन वर्णप्राधान्यमिति नात्रावादेशः ॥ प्रत्ययनिरूपितविशेष्यतारूपत्वञ्च—वर्णावयविनिष्ठप्रकारतानिरूपितविशेष्यताश्रयत्वम्, तथा च 'चित्रा' इत्यादौ लीप् न । टिङ्गणभिलस्याणो योऽकार इत्यर्थस्य सत्त्वात् ॥

४ गोत्रेऽलुगचीत्यत्र विषयसप्तमीति भावः ॥

५ प्रत्ययलक्षणशास्त्रस्य नियमार्थत्वपक्षः सिद्धान्त इत्यनेन द्योतितम् ॥

६ यत्र प्रत्ययस्यासाधारणं रूपमाश्रीयते तत्रैव प्रत्ययलक्षणमिति नियमात्

( ५२५० सिद्धान्तवार्तिकम् ॥ ४ ॥ )

॥ \* ॥ गर्गभार्गविकाग्रहणं वा नियमार्थम् ॥ \* ॥

( भाष्यम् ) अथ वा गर्गभार्गविकाग्रहणं नियमार्थं भविष्यति ।

एतस्यैव गोत्रप्रत्ययान्तस्य द्वितीयमर्थमुपसंक्रान्तस्यालुगभवति, नान्यस्येति ॥

( सिद्धान्तभाष्यम् )

यदप्युच्यते—एकवचनद्विवचनान्तस्य च प्रवृत्तौ बहुषु लोपो यूनि वक्तव्यः, अज्यो बहुषु यज्यो बहुष्वित्युच्यमानो लुङ् न प्राप्नोतीति ।

मा भूदेवम्—अज्यो बहुषु यज्यो बहुष्विति, अजन्तं यद्बहुषु यजन्तं यद्बहुष्वित्येवं भविष्यति ।

ननु चोक्तं नैवं शक्यमिह हि दोषः स्यात्—काश्यपप्रतिकृतयः काश्यपा इति ।

नैष दोषः ।

लौकिकस्य तत्र गोत्रस्य ग्रहणम्, न चैतल्लौकिकं गोत्रम् ॥

यद्यजन्तं यद्बहुषु यजन्तं यद्बहुष्वित्येवमुच्यते, विद्वानामपत्यं माणवको वैदः, वैदौ—अत्रापि प्राप्नोति ॥

अलुगत्र लुक् बाधिर्यते । अलुकि च कृते पुनर्लुको निमित्तं नास्तीति कृत्वा पुनर्लुगं भविष्यति ॥

( प्रदीपः ) गर्गात्—यजो लुक् । भृगोः—ऋष्यण् । यूनीजो लुक् । अणः 'अत्रिष्टु' इति लुक् प्राप्तिः 'न गोपवनादिभ्यः' इति प्रतिषिध्यते । स एष प्रतिषेधो नियमार्थ इति विदा इत्यत्र युवलक्षणेऽर्थेऽलुङ् भवतीत्यर्थः ॥ लोपो यूनीति । लोपग्रहणेन लुग् लक्ष्यते । लोपे हि प्रत्ययलक्षणेन 'द्विद्विस्वरप्रसङ्गः ॥

प्राग्दीव्यतीये पर इत्युक्तौ प्रत्ययासाधारणरूपानाश्रयणात्म्यलक्षणमावेन वैद इत्यादावप्यनापत्तिरिति भावः ॥

७ न त्वत्र प्रत्ययो निमित्तमिति नैतत्प्रत्ययलक्षणं कार्यमिति नात्र प्रत्ययलक्षणमिति भावः ॥

८ 'गोत्रेऽलुक्, हलि न' इति न्यासे हलि नेत्यस्य पूर्वसूत्रापवादत्वेन तद्विषयपरिहारेण पूर्वसूत्रस्य प्रवृत्तिरिति भावः । निषेधशास्त्रस्य वाक्यार्थात्माक् विधिशास्त्रस्य वाक्यार्थ एव नेति तदतिरिक्तत्वपूर्वशास्त्रस्येति न—इति बोधयितुमाह—अपवादेति ॥

९ ल. पुस्तके 'बहुत्वे इति भावः' इति पाठः ॥

१० 'हणं कर्तव्यम्, तश्चि' इत्येवम्पाठः—च. पुस्तके । द. पुस्तके च काचित्कमेतदिति निर्दिष्टम् ॥

११ 'गोत्रप्रत्ययान्तस्य' इति पदं ल. पुस्तके न दृश्यते ॥

१२ एकवचनद्विवचनान्तस्येति वार्तिकेन लोपे विधीयमाने विद्वद्वत्त्वाद्वा लोपे प्रत्ययलक्षणेन जित्वादादिवृद्धिः 'जित्वादि' इति सूत्रेणाधुनात्त्वञ्च प्रसज्यतेत्यर्थः ॥

**लौकिकस्येति ।** अपत्यस्येत्यर्थः । काश्यपाः—इत्यजन्तं तु प्रतिष्ठितबहुत्वे वर्तते नापत्यस्य बहुत्वे ॥ **निमित्तं नास्तीति ।** बहुत्वं नास्ति, द्वित्वैकत्वविषयत्वादित्यर्थः ॥

( उद्ध्योतः ) नियमार्थत्वमुपपादयति—गर्गादिति । अन्यथाऽनेनैवाहुकि सिद्धे गर्गभार्गविकाशब्दस्य गोपवनादिषु पाठो व्यर्थः स्यादिति भावः ॥ भाष्ये—अजन्तमिति । एवञ्च 'यजजोश्च' इत्यनेनैव सिद्धिरिति भावः ॥ तत्र शङ्कते—ननु चेत्यादि काश्यपा इत्यन्तेन ॥

**अपत्यस्येति ।** प्रवराध्यायप्रसिद्धापत्यस्येत्यर्थः 'स्त्रीपुंसाभ्याम्' इति सूत्रे स्वयमेव तथोक्तेः ॥ भाष्ये—बैदाः, बैदावत्रापि प्राप्नोतीति । अजन्तस्य गोत्रयुवसमुदायगतबहुत्वे वर्तनात् । अज्यो बहु-  
भित्यर्थे तु न दोषः, तत्समुदायगतबहुत्वेऽज्योऽवर्तनादित्यभिमानः ॥ उत्तरं तु—गोत्रबहुत्वे प्राप्त्यालुका बाधः, यून्स्तु बहुत्वमेव न । उभयसमुदायस्तु न समकक्षतया शब्दवाच्य इति ॥ **बहुत्वं नास्तीति ।** युवबहुत्वं नास्तीत्यर्थः ॥

( ५२५१ सिद्धान्तवार्तिकम् ॥ ५ ॥ )

॥ \* ॥ उक्तं वा ॥ \* ॥

( भाष्यम् ) किमुक्तम् ?

'आपत्यं वा गोत्रम्', 'परमप्रकृतेश्चापत्यः', 'आपत्याजीवद्वंश्यात्स्वार्थे द्वितीयो युवसंज्ञः', 'स चाखियाम्' 'एको गोत्रग्रहणानर्थक्यं' च, 'बहुवचनलोपिषु च सिद्धम्' इति ।

तत्र विदानामपत्यं माणवक इति विगृह्य विद-  
शब्दाद्ध्येकयोस्तुपत्तिर्भविष्यति—बैदः, बैदौ ।

बैदस्यापत्यं बहवो माणवक इति विगृह्य विद-  
शब्दाद्बहुषुपत्तिर्भविष्यति—विदा इति, अविरविकन्यायेन ॥

( प्रदीपः ) आपत्यं वेति । अपत्यस्येदमापत्यम्, पौत्र-  
प्रभृत्यपत्यमित्यर्थः, तद् गोत्रसंज्ञं भवति ॥ परमप्रकृतेरिति ।  
गर्गादिरेवापत्यप्रत्ययः कार्यो न त्वनन्तरगोत्रयुवभ्य इत्यर्थः ॥  
आपत्यादिति । गर्गादिर्यदा पौत्रप्रभृतेरपत्ये चतुर्थादौ जीव-  
द्वंश्ये प्रत्ययः क्रियते तदा स्वार्थे द्वितीयः 'यजिजोश्च' इत्यादिना  
फगादिः क्रियते, गार्ग्यार्यण इति ॥ स चेति । खियां द्वितीय-  
प्रत्ययाभावाद् गार्गाख्येव भवति ॥ एक इति । 'परमप्रकृतेश्चा-  
पत्यः' इत्यनेन तदर्थस्य लामात् ॥ बहुवचनलोपिष्विति ।  
युवबहुत्वे विदा इत्यादि सिद्धम् । द्वित्वैकत्वयोस्तु वैदः, वैदा-  
वित्यादीत्यर्थः ॥ तत्र विदानामिति । 'गोत्रस्य बहुषु लो-  
पिनः' इति वार्तिकप्रयोजनमन्यथा साधयति । परमप्रकृतेरेव

यूनि प्रत्ययः । आपत्याजीवद्वंश्यादित्यनेन स्वार्थेको द्वितीयः  
'प्यक्षत्रियार्षजितः' इति लुप्यते ॥

**अविरविकन्यायेनेति ।** केचिदाहुरग्रन्थोऽयमिति, 'पर-  
मप्रकृतेश्चापत्यः' इति वाचनिकत्वादित्यर्थस्य । अन्ये तु वच-  
नस्यैवाव्यविकन्यायमूलत्वप्रतिपादनार्थेतदुक्तमित्याहुः ॥

( उद्ध्योतः ) अन्यत्र स्वयम्पठितवार्तिकैरत्रत्ये वार्तिके प्रत्याच्छे-  
तेषामावश्यकत्वाभिप्रायेण—उक्तं वेति ॥ अपत्यस्येदमिति ।  
'तस्येदम्' इत्यादिवार्तिकविरुद्धमेतत् । शिवादिपाठादिति युक्तम् ॥  
आपत्याजीवद्वंश्यादिति । जीवद्वंश्यचतुर्थादिवोधकाद्गोत्रप्रत्ययान्ता-  
त्स्वार्थे द्वितीयः फगादिर्भवति स युवसंज्ञक इत्यर्थः ।

परे तु अपत्यापत्यार्थकस्य आपत्यशब्दस्य तदर्थकप्रत्ययरता, 'पर-  
मप्रकृतेश्च' इति वार्तिके 'आपत्यात्' इत्यत्र च तस्य तत्परत्वावश्यक-  
त्वात् । एवं च—प्रत्ययस्यैव गोत्रसंज्ञा, युवसंज्ञावत् । कैयटोक्तव्या-  
ख्याने वार्तिकस्य सूत्रसमानार्थकतया 'आपत्यं वा' इति वाशब्दा-  
संगतिः, उद्देश्यानन्तरेण 'वा' शब्देन तद्विकल्पबोधनात् । न्यास  
विकल्पे तु—'आपत्यं गोत्रमिति वा' इति वदेत् । स चापत्यापत्यं-  
बोधकः प्रत्ययः परमप्रकृतेरेव भवति । एवं च—गोत्रत्वयुवत्वादिना  
बोधविषयताशङ्काऽपि न । 'आपत्यो वा गोत्रम्' इति वार्तिकपाठः  
'जीवति' इति सूत्रे भाष्ये कञ्चित्पुस्तके दृश्यते, स युक्ततरः; अप-  
त्यान्तानां स्त्रीपुंसयोरैव वृत्तेः, 'गोत्रे' लुग्वि' इत्यादौ 'यूनि लुक्'  
इत्यादौ च षष्ठ्यर्थे सप्तमीत्याहुः ॥ वार्तिकप्रयोजनमिति । वार्तिक-  
द्वयप्रयोजनमित्यर्थः ॥ अन्यथेति । वार्तिककारो वचनं विज्ञेय-प्रका-  
रान्तरेण साधयतीत्यर्थः ॥ यूनि—युवबहुत्वे, तद्द्वित्वैकत्वयोश्चेत्यर्थः ॥  
वाचनिकत्वादिति । तत्त्वे न्यार्यसिद्धत्वकथनमयुक्तमित्यर्थः ॥

( ६६२ लुग्विधिसूत्रम् ॥ ४ । १ । २ आ. ३७ ॥ )

१३३६ यूनि लुक् ॥ ४ । १ । ९० ॥

( लुगधिकरणम् )

( ५२५२ आक्षेपवार्तिकम् ॥ १ ॥ )

॥ \* ॥ यूनि लुगचीति चेत् प्रत्ययस्या-  
यथेष्टप्रसङ्गः ॥ \* ॥

( भाष्यम् ) यूनि लुगचीति चेत् प्रत्ययस्यायथेष्टं  
प्राप्नोति । अनिष्टे प्रत्ययेऽवस्थिते लुक् । अनिष्टस्य  
प्रत्ययस्य श्रवणं प्रसज्येत ॥

( प्रदीपः ) यूनि लुगचीति चेदिति । अस्मिन् सूत्र-  
न्यासे दोषः, न तु न्यासान्तर इत्यर्थः ॥

( उद्ध्योतः ) न्यासान्तरे इति । 'यूनि लुक्, न हलि' इति  
न्यासे इत्यर्थः ॥

१ एभिरन्यत्रोक्तैर्वार्तिकैरत्रोक्तयोर्वार्तिकयोः प्रत्याख्यानमित्याशयः ॥

२ सर्वेषां वार्तिकानाङ्कनेगार्थमाह—अपत्यस्येदमित्यादिना ॥

३ अपत्यस्यापत्यमित्यर्थे शिवादिपाठादण युक्तः, न तु तत्र तस्येदमित्यने-  
नाण । तस्यापत्यमित्यस्य तद्वाधकत्वात् ॥

४ नव्वापत्यं वा गोत्रमित्यस्यापत्यशब्दस्यापत्यार्थकप्रत्ययरतात्वे गोत्र-

शब्देनापत्यप्रत्यय एव गृह्येत, ततश्च गोत्रेऽलुगचीत्यादौ सप्तम्या अनुपपत्तिर-  
दाह—गोत्रेऽलुगचीत्यादाविति ॥

५ पूर्वोक्तार्थस्य वाचनिकत्वे, अविरविकन्यायेनेति न्यायशब्दकथनमयुक्तं  
स्यात्, वाचनिकत्वे न्यायासम्भवदित्याशयः ॥

( ५२५३ समाधानवार्तिकम् ॥ २ ॥ )

॥ \* ॥ सिद्धं त्वविशेषेण लुग्वचनं  
हलि च प्रतिषेधः ॥ \* ॥

( भाष्यम् ) सिद्धमेतत् ।

कथम् ?

अविशेषेण लुकमुक्त्वा हलि नेति वक्ष्यामि ।  
सिध्यति ।

सूत्रं तर्हि भिद्यते ॥

( वार्तिकान्यथासिद्धिकरणभाष्यम् )

यथान्यासमेवास्तु ।

ननु चोक्तम्—‘यूनि लुगचीति चेत् प्रत्ययस्या-  
यथेष्टप्रसङ्गः’ इति ।

नैष दोषः ।

अचीति नैवा परसप्तमी ।

का तर्हि ?

विषयसप्तमी—अजादौ विषय इति । तत्राचि  
विषये लुकि कृते यो यतः प्रत्ययः प्राप्नोति स ततो  
भविष्यति ॥

( प्रयोजनावतरणभाष्यम् )

कानि पुनरस्य योगस्य प्रयोजनानि ?

( ५२५४ प्रयोजनवार्तिकम् ॥ ३ ॥ )

॥ \* ॥ प्रयोजनं सौवीरगोत्रेभ्यो  
णठकछाः ॥ \* ॥

( भाष्यम् ) ण, फाण्टाहृतेरपत्यं माणवकः—  
फाण्टाहृताः, फाण्टाहृतस्य यूनश्छात्राः—फाण्टा-  
हृताः । ण ॥

ठक्, भागवित्तेरपत्यं माणवको भागवित्तिकः ।  
भागवित्तिकस्य यूनश्छात्राः—भागवित्ताः । ठक् ॥

छ, तैकायनेरपत्यं माणवकस्तैकायनीयः । तैका-  
यनीयस्य यूनश्छात्राः—तैकायनीयाः ॥

( प्रदीपः ) फाण्टाहृतस्यापत्यमिति ‘अत इञ्’ । तस्या-  
पत्यं युवा ‘फाण्टाहृतिमिमताभ्याम्’ इति णः । तस्य छात्रा इति  
प्राग्दीव्यतीयार्थविवक्षायाम् ‘इञश्च’ इत्यणिष्यते । स च न  
प्राप्नोति, णान्तत्वात् । ततश्च वृद्धलक्षण एव छे परतो णस्य  
छक् स्यादिति छस्य श्रवणप्रसङ्ग इत्यर्थः ॥

१ ‘हलि नेति प्रतिषेधः’ इति क. च. झ. न. पाठः ॥

२ तैकायनिशब्दो द्विविधः—सौवीरगोत्रः, असौवीरगोत्रश्चेति भावः ॥

३ प्राग्दीव्यतोऽधिकारे यूनो वृद्धवदतिदेशः कर्तव्य इत्यनेनाभिनेण वार्ति-  
केन वृद्धवदतिदेशे ‘इञश्च’ ( ४१२११२ ) इति सूत्रेण इजन्ताद्गोत्रार्थे अण-  
प्रत्ययः प्राप्नोतीत्यर्थः ॥

४ ‘उपगोरपत्येऽण्’ इति क. पाठः । अपत्यार्थे ‘प्राग्दीव्यतोऽण्’ ( ४११ )

भागवित्तेरिति । भागवित्तस्यापत्यमिति ‘अत इञ्’ ।  
ततो यूनि ‘वृद्धाठक् सौवीरेषु बहुलम्’ इति ठक् । तस्य छात्रा  
इत्यर्थे ठको लुकि ‘इञश्च’ इत्यण् ॥

तैकायनेरिति । तिकस्यापत्यमिति ‘तिकादिभ्यः फिञ्’ ।  
ततो यूनि ‘फिञ्च च’ इति च्छः ।

यमुन्दश्च सुषामा च वार्ण्यायणिः फिजः स्मृताः ।

इति परिगणनं भाष्यकारेण ‘फिञ्च च’ इत्यत्र नाश्रितमिति  
तैकायनेरुचो भवति । परिगणनाश्रये तु प्राप्नोति । तस्य छात्रा  
इति च्छे छप्ते वृद्धलक्षणश्छः ॥

( उद्धोतः ) अनिष्टप्रत्ययश्रवणमुदाहरणे दर्शयति—फाण्टा-  
हृतेति ॥ अविशेषेणेति—भाष्ये । ‘अचि’ इत्ययं विशेषो नापे-  
क्ष्यत इत्यर्थः ॥

फेड्छ चेति । तैकायनिः सौवीरगौत्र इति भावः । असौवीर-  
गौत्रोऽप्येयम् । अतएव ‘फेड्छ च’ इति सूत्रे—सौवीरेति किम् ?  
तैकायनिः—इति वृत्त्यादिग्रन्थाः संगच्छन्ते ॥ परिगणनाश्रये  
त्विति । एवं च परिगणनं चिन्त्यमिति भावः ॥ छे छप्ते इति ।  
यद्यपि तदलुक्कयपि छः प्राप्नोति तथापि तैकायनीयीय इति प्राप्नोतीति  
भावः ॥

( ५२५५ प्रयोजनवार्तिकम् ॥ ४ ॥ )

॥ \* ॥ इङ्ण्यौ सर्वत्र ॥ \* ॥

( भाष्यम् ) इङ्ण्यौ सर्वत्र प्रयोजनम् । औपगवे  
यूनश्छात्राः—औपगवीयाः । वृद्धवदतिदेशे सति  
इजो गोत्र इत्यण् प्राप्नोति ॥

नैष दोषः ।

प्रत्याख्यायतेऽसावतिदेशः ।

कथं यानि प्रयोजनानि ?

तानि ज्ञापकेन सिद्धानि ॥

( प्रदीपः ) औपगवेरिति । उपगोरपत्यमित्यण्, ततो  
यूनीञ्, तस्मिन् छप्ते छः ॥ किं पुनरिजो लुक् प्रयोजनम् ? यदा  
तस्मिन्छप्तेऽपि सिद्धश्छो वृद्धलक्षण इत्याह—वृद्धवदिति ।  
वृद्धशब्दः पूर्वाचार्यसंज्ञा गोत्रस्य । तत्र यूनो वृद्धवदतिदेशादिजो  
लुक्कयसत्यण् स्यात् ॥ कथं पुनर्यानीति । गौर्यायणानां  
समूह इत्यादौ गोत्रलक्षणो बुझिष्यते, स न प्राप्नोति ॥ ज्ञापके-  
नेति । ‘राजन्यादुल् मनुष्याच्च’ इति वक्ष्यमाणेन । तदेवमिजो  
लुका विनाऽप्यौपगवीया इति च्छस्य सिद्धत्वादानुदाहरणमेतत् ॥

८३ इत्यधिकृत अण् । ततः ‘अत इञ्’ ( ४११५४ ) इत्यनेन यूनीञ् ।  
तस्येनप्रत्ययस्य ‘यूनि लुक्’ ( ४११५० ) इत्यनेन लुकि सति ‘वृद्धाच्छः’  
( ४१२११४ ) इत्यनेन छः प्रत्ययः ॥

५ प्राग्दीव्यतोऽधिकारे यूनो वृद्धवदतिदेशस्य यानि प्रयोजनानि भाष्यो-  
क्तानि गौर्यायणानां समूहः, किञ्चित्, भक्तिरित्यादीनि, तानि तदतिदेशस्य  
प्रत्याख्याने कथं सिद्धयतीत्यर्थः ॥



( उद्धोतः ) भाष्ये—सर्वत्रेति । सौवीरगोत्रेभ्योऽसौवीर-  
गोत्रेभ्यश्चेत्यर्थः ॥ सिद्ध इति । 'इजश्च' इत्यण् तु न प्राप्नोति, यून  
इज उत्पन्नत्वेनागोत्रार्थत्वादिति भावः ॥ इत्याहेति । इत्यत आह-  
त्यर्थः ॥ वक्ष्यमाणेनेति । तेनै ह्यपत्याधिकारादन्यत्र लौकिकगोत्र-  
ग्रहणं ज्ञाप्यत इति भावः ॥ लुका विनाऽपीति । 'इजश्च' इत्यस्य  
तु न तेन ज्ञापकेन प्राप्तिः, तत्र शास्त्रीयगोत्रस्यैव ग्रहणादिति वक्ष्यत  
इति भावः ॥

( प्रयोजनान्तरभाष्यम् )

यत्स्वच्छान्तात्तर्हि—इजः प्रयोजनम् ।

यत्—श्वशुरस्यापत्यं श्वशुर्यः, श्वशुर्यस्यापत्यं  
श्वाशुरिः । श्वाशुरेर्यूनश्छात्राः श्वाशुराः—यत् ॥

ख—कुलस्यापत्यं कुलीनः, कुलीनस्यापत्यं कौ-  
लीनिः, कौलीनेर्यूनश्छात्राः कौलीनाः—ख ॥

छ—स्वसुरपत्यं स्वस्त्रीयः, स्वस्त्रीयस्यापत्यं स्वा-  
स्त्रीयिः, स्वास्त्रीयेर्यूनः छात्राः स्वास्त्रीयाः ॥

( प्रदीपः ) इदानीमिज उदाहरणान्तरं दर्शयितुमाह—  
यत्स्वच्छान्तादिति ॥ श्वाशुरिरिति । 'आपत्यस्य च तद्धिते  
नाति' इति यलोपः । उणादीनामव्युत्पन्नत्वाद् 'न व्याभ्याम्'  
इति वृद्धिनिषेध एजागमश्च न प्रवर्तते ॥ कुलीन इति ।  
'कुलात्त्वः' ॥ स्वस्त्रीय इति । 'स्वसुच्छः' ॥

( उद्धोतः ) ननु आश्वर्थके शावुपपदे उरनि श्वशुरस्य सिद्धेः  
'न व्याभ्याम्' इत्येच्प्राप्नोतीत्यत आह—उणादीनामिति ॥

( प्रयोजनाक्षेपभाष्यम् )

एतान्यपि हि न सन्ति प्रयोजनानि । अत्रापि  
यूनि—श्वशुर्यः, कुलीनः, स्वस्त्रीय इत्येव भवितव्यम् ।  
उक्तमेतत्—'अणिजोर्लुकि-अब्राह्मणगोत्रमात्राद्युव-  
प्रत्ययस्योपसंख्यानम्' इति ।

अब्राह्मणगोत्रमात्रादित्युच्यते, न चैतदब्राह्मण-  
गोत्रमात्रम् ।

अब्राह्मणगोत्रमात्रादिति नायं पर्युदासः—यद-  
न्यद् ब्राह्मणगोत्रमात्रादिति ।

किं तर्हि—

प्रसज्य प्रतिषेधोऽयम्—ब्राह्मणगोत्रमात्रात्नेति ।

अवश्यं चैतदेवं विज्ञेयम् । मायूरिः, कापोतिः,  
कापिञ्जलिरित्येवमर्थम् ॥

( प्रदीपः ) एतान्यपीति । लक्षणान्तरेण युवप्रत्ययस्य  
लुक् सिद्धत्वादित्यर्थः ॥ न चैतदिति । अब्राह्मणशब्देन  
ब्राह्मणसदृशक्षत्रियादिग्रहणात्, श्वशुरादिशब्दैश्च क्षत्रियादेरन-  
भिधानादित्यर्थः ॥ प्रसज्य प्रतिषेध इति । युवप्रत्ययमात्रस्य  
लुकं विधाय ब्राह्मणगोत्रात्परस्य स निषिध्यत इत्यर्थः ॥ मायू-  
रिरिति । मयूरस्य पक्षिविशेषस्य गोत्र इज् । तदन्ताद्यूनि  
'यजिजोश्च' इति फक् । तस्य लुक् ॥

( उद्धोतः ) क्षत्रियादेरिति । क्षत्रियादेरेवेत्यर्थः । अब्रा-  
ह्मणगोत्रमात्रादित्यत्र मात्रपदमवधारणार्थकमिति भावः ॥ ब्राह्मणगो-  
त्रमात्रादन्यदिति—भाष्ये—अन्यच्छब्देन क्षत्रियादिगोत्रमात्रग्रहणं  
बोध्यम् । ब्राह्मणगोत्रमात्रे निषेधे तु क्षत्रियादिमात्रगोत्रे, साधारणे  
च विधिरिति बोध्यम् ॥

( प्रयोजनभाष्यम् )

एवं तर्हि—अण्यौ सर्वत्र प्रयोजनम् ।

अण्—ग्लुचुकायनेरपत्यं माणवको ग्लौचुकायनः,  
ग्लौचुकायनस्य यूनश्छात्रा ग्लौचुकायनाः ।

ण्यश्च कापिञ्जलाद्यर्थम् । कापिञ्जलादेरपत्यं  
माणवकः कापिञ्जलाद्यः, कापिञ्जलाद्यस्य यून-  
श्छात्राः कापिञ्जलादाः ॥

( प्रदीपः ) ग्लुचुकायनेरिति । ग्लुचुकायनापत्यं गोत्र-  
मिति 'प्राचामवृद्धात् फिन् बहुलम्' इति फिन्, ततो यून्यण् ।  
तस्य लुक्प्रत्ययेव भवति । अन्यथा वृद्धत्वाच्छः स्यात् ॥ कापि-  
ञ्जलादेरिति । कपिञ्जलादस्यापत्यम् 'अत इज्' । ततो यूनि  
'कुर्वादिभ्यो ण्यः' इति ण्यः । तस्य लुकि 'इजश्च' इत्यण् भवति ।  
अन्यथा छः स्यात् ॥

( ५२५६ पूर्वपक्षवार्तिकम् ॥ ५ ॥ )

॥ \* ॥ प्राग्दीव्यतोऽधिकारे यूनो  
वृद्धवदतिदेशः ॥ \* ॥

( भाष्यम् ) प्राग्दीव्यतोऽधिकारे यूनो वृद्धवद-  
तिदेशः कर्तव्यः । युवा वृद्धवद्वचतीति वक्तव्यम् ।  
किं प्रयोजनम् ?

१ ननु इजन्ताच्छो न स्यात् 'इजश्च' इति सूत्रेण विहितस्याणः प्रतिपदे-  
कात्वेन बाधकत्वादत आह—इजश्चेत्यण् तु नेति ॥

२ तेन—राजन्याद्भुज् मनुष्याच्चेति वार्तिकेन ॥

३ ननु राजन्याद्भुजिति वार्तिकेन लौकिकगोत्रग्रहणं ज्ञाप्यते, तथा च  
औपगवीया इत्यत्र छस्य बाधक इजश्चेत्यण् स्यादत आह—इजश्चेत्येसेति ॥

४ श्वशुरस्यापत्यमित्यर्थे 'राजश्वशुराद्यत्' ( ४१११३७ ) इति यत्प्रत्यये  
ततोऽपत्यार्थे 'अत इज्' इत्यनेनेति तस्य 'यूनि लुक्' इत्यनेन लुकि 'प्राग्दी-  
व्यतोऽण्' इत्यणि च 'श्वाशुराः' इति सिद्धयति ॥

५ कुलस्यापत्यमित्यर्थे 'कुलात्त्वः' ( ४१११३९ ) इत्यनेन स्वप्रत्यये तद-

१५ पा० च०

न्तात् 'अत इज्' इतीज्, ततः 'यूनि लुक्' इत्यनेन लुकि च 'प्राग्दीव्यतोऽण्'  
इत्यणि 'कौलीनाः' इति ॥

६ 'स्वसुच्छः' इति छप्रत्ययान्तादिभिः ततो यून्यणि लुकि च 'स्वास्त्रीयाः'  
इति पूर्ववत् ॥

७ 'ण्यक्षत्रियार्थजितो यूनि लुगणिजो' इति सूत्रे वार्तिकमेतत् ॥

८ छ. पुस्तके 'प्रसज्यायमप्रतिषेधः' इति पाठः, च. श. पुस्तके च 'प्रसज्य  
प्रतिषेधः' इत्येव पाठः ॥

९ एतानि त्रीण्यपि रूपाणि—इजन्तात्फको लुकि भवन्ति । प्रदीपे च स्पष्टी-  
कृतानि ॥

गार्ग्यायणानां समूहो गार्ग्यायणकम्, गार्ग्यायणानां किञ्चिद् गार्ग्यायणकम्, गार्ग्यायणो भक्तिरस्य गार्ग्यायणकः । गोत्राश्रयो बुञ् यथा स्यात् ।

यदि वृद्धवदतिदेशः क्रियते—औपगवेर्यून-छात्रा औपगवीया इतीजो गोत्र इत्यण् प्राप्नोति ॥

( प्रदीपः ) प्राग्दीव्यत इति । प्राग्दीव्यतो येऽर्थास्तेषु विवक्षितेष्वित्यर्थः ॥ वृद्धवदिति । गोत्रवदित्यर्थः । अन्यथा गोत्रसंज्ञाया युवसंज्ञया बाधितत्वाद् गोत्राश्रयकार्याप्रसङ्गः ॥ गार्ग्यायणानामिति । गर्गस्यापत्यं गोत्रम् 'गर्गादिभ्यो यञ्' । तदन्ताच्चूनि 'यञिञोश्च' इति फक् । तदन्तात्समूहे 'गोत्रो-क्षोष्ट्रोश्च' इति बुञ् । इदमर्थे 'गोत्रचरणाद्बुञ्' इति बुञ् । सोऽस्य भक्तिरित्यत्रार्थे 'गोत्रक्षत्रियाख्येभ्यो बहुलं बुञ्' इति बुञ् ॥ औपगवेरिति । सत्यतिदेशे 'यूनि लुक्' इत्यस्य प्रत्याख्यानादिजो लुगभावाद्बुद्धवदतिदेशात् 'इञश्च' इत्यण्प्रसङ्गः ॥

( उद्घोतः ) बाधितत्वादिति । 'जीवैति तु' इति तुग्रह-णादन्वधारणार्थादिति भावः ॥ नन्वत्रातिदेशेऽपि स्वाश्रययुवत्वमा-दायौपगवेरिजोलुकि 'इञश्च' इत्यत्र शकन्त्वादिपररूपेणैकारप्रक्षेपादि-कारेणेजो विशेषणादणोऽप्राप्तेराह—सत्यतिदेश इति ॥ प्रत्याख्यानादिति । इदं चिन्त्यम् । कार्यातिदेशे तत्प्रत्याख्यानात्सम्भवः, कापिञ्जलादासिद्धिः । अर्थातिदेशानुत्पत्त्यतिदेशयोर्विषयमाणात्वेनेदानीं तदभावात् । तस्माद्बुक्कयपि प्रत्ययलक्षणेनेजन्तत्वाद्गणप्रसंग इति भाष्या-शयः । इकारप्रक्षेपे तु न मानमिति तत्त्वम् ॥

( एकदेशिसमाधानभाष्यम् )

यदि पुनर्युवा वृद्धवदित्यनेनानुत्पत्तिरतिदि-श्येत ।

कथं पुनर्युवा वृद्धवदित्यनेनानुत्पत्तिः शक्या निर्देष्टुम् ?

वतिनिर्देशोऽयम्, कामचारश्च वतिनिर्देशो वाक्यशेषं समर्थयितुम् । तद्यथा—उशीनरवन्मद्रेषु यवाः,

सन्ति—न सन्तीति,

१ प्राग्दीव्यतीयाधिकारे वृद्धवदतिदेशस्योपयोगमात्रेण लक्ष्ये च तस्या-वश्यकत्वेन वातिकमसङ्गतं स्यादतस्तदर्थमाह—प्राग्दीव्यत इति ॥

२ गार्ग्यायणो भक्तिरित्यसिद्धार्थे इत्यर्थः ॥

३ नन्वासां गोत्रादिसंज्ञानामेकसंज्ञाऽधिकारे पाठान्मात्रेण न तयोः परस्पर-म्बाध्यबाधकभावः स्यादित्यत आह—जीवतीति ॥

४ इजश्चेत्येकारप्रक्षेपेण—इकारान्तादिजन्तादित्यर्थः स्यात्, साश्रय-युवत्वमादायेजो लोपे प्रत्ययलक्षणेनेजन्तत्वेऽपि—इकारान्तत्वाभावेनाणः प्राप्ति-नेत्यर्थः ॥

५ कार्यातिदेशे वृद्धवदतिदेशेन वृद्धवत्कार्यस्यातिदेशः, तत्र यदि स्वाश्रय-युवत्वमुक्तकार्यस्य प्राप्तिः स्यात्तदपि भविष्यतीति स्वाश्रययुवत्वमुक्तं यूनि लुगित्येतः वर्तते, स्वाश्रययुक्तकार्यस्य प्रवृत्तिरतिदेशस्य स्वभावात् । कापिञ्जला-दशब्दादिनि ततो यूनि पञ्चमस्य तस्य लुकीनश्चेति सूत्रेणाणि च कापिञ्जला-दस्य सिद्धिः । यदि यूनि लुगित्येतत्प्रत्याख्यायते तदा पञ्चमस्यस्यापहाराभावेन-

मातृवदस्याः कलाः,  
सन्ति—न सन्तीति ।

एवमिहापि युवा वृद्धवद्भवति, वृद्धवन्न भव-तीति—एवं वाक्यशेषं समर्थयिष्यामहे । यथा—गोत्रे युवप्रत्ययो न भवति, एवं प्राग्दीव्यतोऽधिकारे यून्यपि न भवतीति ॥

( प्रदीपः ) एतद्दोषपरिहारायाह—यदि पुनरिति । यथा गोत्रे युवप्रत्ययो नोत्पद्यते तथा यून्यपि प्राग्दीव्यतीयार्थ-विवक्षायां युवप्रत्ययस्यानुत्पादात् 'इञश्च' इत्यण् न भविष्यती-त्यर्थः ॥ अतिदिश्येतेति । अतोऽयं दोषो न स्यादिति वाक्यशेषः ॥

एवं वाक्यशेषमिति । उभयसंभवे 'न भवति' इत्य-ध्याहरिष्यत इत्यर्थः । एवम्—इत्यनेनानन्तरम्प्रक्रान्तः 'न भवति' इति वाक्यशेषः परामृश्यते ॥

( उद्घोतः ) उभयथाऽतिदेशस्यानिष्टत्वादाह—उभयसंभव इति ॥

( समाधानाक्षेपभाष्यम् )

तद्वक्तव्यम् ? यद्यप्येतदुच्यते ॥

( प्रदीपः ) तद्वक्तव्यमिति । तर्तश्च गौरवं स्यादिति भावः ॥

( एकदेशिसमाधानान्तरभाष्यम् )

अथ वैतर्हि 'यूनि लुक्' इत्येतन्न क्रियते ।

कथं तर्हि—फक्फिजोरन्यतरस्याम् ( ४।१।९१ ) इति ?

फक्फिज्वर्ती युवा वा वृद्धवद्भवतीति वक्ष्यामि ॥

( प्रदीपः ) अथ वै तर्हीति । एवं सतीत्यर्थः । एतेन गौरवं परिहृतम् ॥ कथमिति । 'यूनि लुक्' इत्यस्मिन्नकृते 'फक्फिजोरन्यतरस्याम्' इत्येतदपि न कर्तव्यम्, विधेयकार्या-निर्देशात् । ततश्च गार्ग्यायणस्य छात्राः—गार्गीयाः, गार्ग्या-यणीया इति रूपद्वयं न सिध्यतीति भावः ॥ फक्फिज्व-र्तीति । वर्तनं वर्तः, फक्फिजोर्वर्तः—फक्फिज्वर्तः, स विद्यते

अश्लेषणं नेति न तस्य सिद्धिः । अतो न यूनि लुगित्येतत्प्रत्याख्यायते ॥

६ 'स्यानुत्पादादिजभावादिजश्च' इति श्र. पाठः ॥

७ युवा वृद्धवदित्यनेन—यथा गोत्रे युवप्रत्ययो न भवति, एवम्प्राग्दीव्यतो-ऽधिकारे यून्यपि न भवति, यथा गोत्रे प्रत्ययो भवति तथा प्राग्दीव्यतोऽधिकारे यून्यपि प्रत्ययो भवति । इत्येवमुभयथाऽतिदेशः ॥

८ यूनि लुगित्यस्य स्थाने युवा वृद्धवदिति न्यासेऽपि पदगौरवाभावाच्च दुष्यते । तत्र न भवतीति वाक्यशेषकरणे च गौरवमिति भावः ॥

९ 'न भवति' इति वाक्यशेषाश्रयणस्य गौरवपराहृतत्वादाह—अथ वै त-र्हीति ॥

१० वृद्धवदतिदेशाश्रयणे न भवतीति वाक्यशेषाश्रयणरूपगौरवे सतीति भावः ॥

११ यूनि लुगित्यस्याकरणे फक्फिजोरन्यतरस्यामित्येतदपि न कर्तव्यं स्यात्, ततश्च मातामनुपपत्तिरनुपपत्तिरिति—यूनि लुगित्यस्मिन्निति ॥

यस्मिन् यूनि स वा वृद्धवत् । ततः पक्षे फक्फिजोऽस्तपत्तिः, पक्षेऽनुत्पत्तिरिति द्वैरूप्यसिद्धिः ॥

( उद्ध्योतः ) ननु स्वसाध्यफलसिद्धये 'फक्फिजोः' इत्येतत्सूत्रमावश्यकमत आह—यूनि लुगिति ॥ वर्तः=प्रवृत्तिः ॥

( समाधानाक्षेपभाष्यम् )

यदा तर्हि न वृद्धवत्, तदा—  
गार्ग्यायणानां समूहो गार्ग्यायणकम्,  
गार्ग्यायणानां किञ्चिद् गार्ग्यायणकम्,  
गार्ग्यायणो भक्तिरस्य गार्ग्यायणकः,  
गोत्राश्रयो बुञ् न प्राप्नोति ॥

( प्रदीपः ) यदा तर्हीति । गार्ग्यायणानां समूह इति विवक्षायां यदा वृद्धवदतिदेशात् फकोऽनुत्पत्तिस्तदा गार्ग्यकमिति सिध्यति । यस्मिन्स्तु पक्षे वृद्धवदतिदेशाभावात् फक्श्रवणं तत्र गोत्रलक्षणो बुञ् न प्राप्नोति ॥

( उद्ध्योतः ) भाष्ये—यदा तर्हीति । यदैवातिदेशस्तदैव फकोऽनुत्पत्तिरिति भावः ॥

( प्रकरान्तरेणैकदेशिसमाधानभाष्यम् )

यदि पुनर्युवा वृद्धवदित्यनेनार्थोऽतिदिश्येत । प्राग्दीव्यतोऽधिकारे यूनो वृद्धवदर्थो भवतीति ॥

( प्रदीपः ) इदानीमर्थान्तिदेशनिदर्शनायाह—यदि पुनरिति ॥

( समाधानाक्षेपभाष्यम् )

तद्वक्तव्यम् । यद्यप्येतदुच्यते ॥

( एकदेशिसमाधानभाष्यम् )

अथ वैतर्हि 'यूनि लुक्' इत्येतन्न करिष्यते ।

कथं फक्फिजोरन्यतरस्यामिति ?

फक्फिज्वर्ती युवार्थो वा वृद्धवद्धवतीति वक्ष्यामि । यदा तर्हि न वृद्धवत्, तदा—

गार्ग्यायणानां समूहो गार्ग्यायणकम्,  
गार्ग्यायणानां किञ्चिद् गार्ग्यायणकम्,  
गार्ग्यायणो भक्तिरस्य गार्ग्यायणकः,  
गोत्राश्रयो बुञ् न प्राप्नोति ॥

१ यस्मिन् यून्यर्थे फक्फिजौ प्रवर्तते स युवाऽर्थो वा वृद्धवद्धवतीत्यर्थः ॥

२ एवञ्च गार्ग्यायणकमिति रूपं न सिद्ध्येदिति भावः । तत्र युवप्रत्ययान्तस्य गोत्रार्थकत्वाभावेन गोत्रवाचकत्वाभावात् गोत्रचरणाङ्गुलियादि बुञ् न प्राप्नोतीति भावः ॥

३ नन्वतिदेशेन वृद्धत्वप्रसक्तकार्यस्य प्राप्तावपि स्वाश्रयवृत्त्वप्रसक्तमल्योऽपि स्यादित्याशङ्क्यामाह—अतिदिश्यमानेति ॥

४ भाष्योक्तम् 'गोत्रोक्षोक्षोरञ्जराजराजस्यराजपुत्रवत्समुज्याजाहुञ्' इति सूत्रस्थराजन्यमनुष्यशब्दयोर्ज्ञापकत्वमुपपादयति—प्राग्गोत्रसंज्ञायामिति । एवञ्च 'राजश्वशुराद्यत्' 'मनोजातावज्यतौ' बुञ् न इत्यत्र गोत्रग्रहणानुवृत्तेराभ्यामनन्तरापले प्रत्यय एव नेति राजन्यमनुष्यशब्दयोगोत्रग्रहणेनैव सिद्धेः पृथग्रहणं ज्ञापकमिति भावः ॥

५ गोत्रग्रहणम्—गोत्रोक्षोक्षोरञ्जेति सूत्रस्थगोत्रग्रहणं लौकिकगोत्रस्यैव

( प्रदीपः ) यूनि लुगित्येतदिति । यूनो गोत्रत्वातिदेशाद् युवप्रत्ययस्याभावाद्बुञ् विधेय इत्यर्थः ॥

( उद्ध्योतः ) गोत्रत्वातिदेशादिति । तत्त्वातिदेशे च गोत्रे एक एवेति नियमेन युवप्रत्ययानुत्पत्तेर्लुङ् विधेयः, अतिदिश्यमानधर्मविरुद्धत्वाश्रयाभावश्चातिदेशस्वभावसिद्ध इति भावः ॥

( सिद्धान्तभाष्यम् )

एवं तर्हि—

राजन्याद् बुञ् मनुष्याच्च

ज्ञापकं लौकिकं परम् ॥

यदयं बुञ्विधौ राजन्यमनुष्ययोर्ग्रहणं करोति तज्ज्ञापयत्याचार्यः—लौकिकं परं गोत्रग्रहणमिति । युवा च लोके गोत्रमित्युपचर्यते ।

किं गोत्रोऽसि माणवक ?

गार्ग्यायणः ।

किं गोत्रोऽसि माणवक ?

वात्स्यायनः ॥

( प्रदीपः ) यद्यमिति । प्राग्गोत्रसंज्ञायाः 'गोत्रे कुञ्जादिभ्यः' इत्यतो गोत्रग्रहणानुवर्तनाच्छास्त्रीयगोत्राभिधायिनौ राजन्यमनुष्यशब्दौ, ततश्च गोत्रग्रहणेनैव ताभ्यां बुञ् सिद्धत्वात् किं तयोर्ग्रहणेन । गृहीतौ तु ज्ञापयतः—गोत्रग्रहणं लौकिकं गोत्रपरमिति । राजन्यमनुष्यशब्दौ च लौकिके प्रयोगे जातिविशेषवाचित्वाल्लौकिकगोत्राभिधायिनौ न भवत इति कर्तव्यं तयोर्ग्रहणम् । लौकिकं च गोत्रमपत्यमात्रम् ॥ परमिति । अपत्याधिकारादुत्तरमित्यर्थः ॥ उपचर्यत इति । व्यवहियत इत्यर्थः ॥

( उद्ध्योतः ) ननु 'राजश्वशुराद्यत्' 'मनोजातावज्यतौ' इत्याभ्यामनन्तरापलेऽपि प्रत्ययेन तस्य गोत्रत्वाभावात्तत्र बुञोऽप्राप्तौ तत्प्रापकत्वेन तस्य चारिताश्रयात्कथं ज्ञापकत्वमत आह—प्राग्गोत्रेति । न चात्र पक्षेऽनन्तरापले 'गाङ्गेयः' 'श्वशुर्यः' इत्यसिद्धिः । द्रौणायनविदुपचारेण सिद्धेः । न च गार्गीप्रभृतिभ्यो यूनि ढञ् स्यात्, गोत्रत्वारोपे 'एको गोत्रे' इति नियमात्, तैद्विनारोपे तु गोत्रत्वाभावा-

वाचकत्वं तु शास्त्रीयगोत्रस्य वाचकमिति ॥

६ गोत्रत्वाभावादिति । शास्त्रीयगोत्रत्वाभावादित्यर्थः ॥

७ अत्र पक्ष इति । गोत्रे कुञ्जादिभ्य इत्यतो गोत्रग्रहणानुवर्तनपक्ष इत्यर्थः ॥

८ सर्वत्र 'अपत्यस्यैवग्रभृति' इति पारिभाषिकगोत्रग्रहणे गङ्गाशब्दाच्छ्वशुरशब्दान्तरापले प्रत्ययो नेति गाङ्गेयश्वशुर्यशब्दयोरनुपपत्तिरिति ॥

९ गोत्रत्वारोप इति । ज्ञापकाङ्गोत्रशब्देन लौकिकगोत्रग्रहणे यूनोऽपि गोत्रत्वमेवेत्यनारोपः ॥

१० गार्गीत्यत्रैकस्य गोत्रप्रत्ययस्य यत्र उत्पन्नत्वेन पुनरपि यूनोऽपि गोत्रत्वारोपेन एको गोत्र इति नियमानुवार्थं प्रत्ययो न । ज्ञापकानाश्रयेन यूनि गोत्रत्वारोपो न । गोत्रे कुञ्जादिभ्य इत्यतः क्षीभो ढगित्यत्र गोत्रपदासुवृत्तेर्ढक् प्रत्ययो नेति भावः ॥

दिति वाच्यम् । 'उदीचां वृद्धात्' इति सूत्रे 'अगोत्रात्' इत्युक्ति-  
सामर्थ्येन गोत्रप्रत्ययान्तप्रकृतिभ्योऽप्येषां विशिष्य विधानसामर्थ्यात्  
'यजिज्योश्च' इत्यादिवत् यून्युत्पत्तिसिद्धेः ॥ शास्त्रीयेति । यद्यपि लोके  
राजन्यमनुष्यशब्दौ नापत्यार्थकत्वेन प्रसिद्धौ, किन्तु जातिबोधकत्वे-  
नैव प्रसिद्धौ; तथाऽपि गोत्राधिकारात्पौत्रप्रभृत्यपत्ये प्रत्ययविधानाच्छा-  
स्त्रेवासनया तदभिधायिनावित्यर्थः । शास्त्रप्रक्रियायाश्च शास्त्रकल्पित  
आरोपितोऽप्यर्थो निमित्तम् । अत एव मनुषीशब्दात्कुत्सितमपत्यमित्यर्थे  
मानुषो जाह्नम इति भवत्येव । राजन्यशब्दाच्च 'उदीचां वृद्धात्'  
इति फिन्न । 'राजश्वशुरात्' 'मनोजातौ' इत्यनयोर्गोत्राधिकारे पाठा-  
त्तयोरपि शास्त्रीयगोत्रत्वात् । एवं च शास्त्रीयगोत्रग्रहणे तद्वैयर्थ्यं स्पष्ट-  
मेव । 'शिवादिभ्यः' इत्यत्रैव 'गोत्रे' इति निवृत्तमिति वृत्त्यादिग्रन्थास्तु  
चिन्त्या एव, उक्तप्रयोगासिद्ध्यापत्तेः ॥ लौकिकमित्यस्य च—लो-  
केऽपत्यत्वेन बोधजनकमपत्याधिकारविहितप्रत्ययान्तमित्यर्थः । अत एव  
राजन्यमनुष्याभ्यां शैषिकः 'गोत्रचरणात्' इति वुञ्ज, लौकिकगोत्रत्वा-  
भावात् ॥ न चैतत्तथेत्याह—राजन्येत्यादि । लोके—अपत्यत्वप्र-  
कारकप्रतीतिजनकत्वरूपस्य तस्याभावः, जातिप्रकारेण बोधजननात्,  
इत्यर्थः । गार्ग्यादिभ्योऽपत्यत्वेन गोत्रस्य पौत्रप्रभृतेर्बोध इति बो-  
ध्यम् । इदं च यत्र शास्त्रीयग्रहणे गमकाभावस्तद्विषयम् । यत्र तु गमकं  
तत्र तस्यैव । यथा 'गोत्रेऽलुक्' इति सूत्रे उत्तरसूत्रस्यैवसाहचर्या-  
च्छास्त्रीयस्यैव ग्रहणम् । अत एव 'वाऽन्यस्मिन्' इति सूत्रभाष्ये गोत्र-  
युवसंज्ञयोः समावेशे र्थतद्विषये फलं दत्तम् ॥ भाष्ये—युवा च लोके  
इति । अनन्तरापत्यस्याप्युपलक्षणमिदम् ॥ उत्तरमिति । अन्यत्रे-  
त्यर्थ इति केचित् । इदमेव युक्तम्, अत एव 'यज्योश्च' इत्यत्र लौकि-  
कगोत्रग्रहणं भाष्ये उक्तम् ।

अत्र वदन्ति—एतत्सूत्रस्य भाष्यस्वरस्येन, 'अणिजोः' 'गोत्रावय-  
वात्' इति सूत्रस्य भाष्येण च कथ्यपत्यमात्रं गोत्रं लौकिकमिति लभ्यते ।  
जातिलक्षणे चैवमेव । 'अनुपसर्जनात्' इति सूत्रे कुन्ती—अवन्ती—  
गान्धारीषु तत्त्वोरोपेण 'इतो मनुष्यजातेः' इत्यस्योदाहरणत्वोक्तिः,  
'गोत्रोक्ष' इति सूत्रे च । 'खण्डिकादि' सूत्रे शुद्रकमालवशब्दे 'जन-  
पदशब्दाक्षत्रियात्' इत्याधिकारस्य प्रत्ययान्ते 'गोत्रोक्ष' इति सूत्रेण  
वुञ्जो भाष्ये करणं तु तद्वदारोपणैव । अपत्याधिकारे तु युवत्वाना-  
क्रान्तपौत्रप्रभृत्यपत्यरूपम् । तदर्थकत्वश्चरूपितं वींस्तवं वेल्यन्यदिति ॥

१ 'विधानाच्छास्त्रीय वासनया' इति घ. झ. पाठः ॥

२ तदभिधायिनाः—गोत्रार्थाभिधायिनी ॥

३ तद्वैयर्थ्यम्—गोत्रोक्षोद्देशेऽत्रेति सूत्रे राजन्यमनुष्यशब्दयोर्वैयर्थ्यम् ॥

४ गोत्रचरणद्वित्यापि लौकिकगोत्रग्रहणादेव राजन्यमनुष्यशब्दयोरुक्तं  
जातिवाचकत्वेन गोत्रार्थकत्वाभावेन च वुञ्जेत्यर्थः ॥

५ इदञ्च—गोत्रशब्देन लौकिकगोत्रग्रहणरूपं ज्ञापकञ्च ॥

६ यूनि लुगित्यत्र युवत्वं शास्त्रीयमेव गृह्यते तत्साहचर्याद्गोत्रेऽलुगचील-  
त्रापि गोत्रशब्देन शास्त्रीयगोत्रमेव गृह्यते ॥

७ अत एव—सति गमके शास्त्रीयगोत्रग्रहणादेव ॥

८ एतद्विषये—शास्त्रीयगोत्रविषये ॥

९ अपत्याधिकारादन्वयेति वक्तव्यम्, न त्वपत्याधिकारादुत्तरमिति । तेन  
अपत्याधिकारात्प्राप्तं यज्योः ( २१४६४ ) इत्यत्र लौकिकगोत्रग्रहणसिद्धिः ॥

( आक्षेपवारकभाष्यम् )

यद्येतज् ज्ञाप्यते—

औपगवेर्यूनश्छात्रा औपगवीयाः, गोत्राश्रय इजो  
गोत्र इत्यण्प्राप्नोति ।

सामूहिकेषु ज्ञापकम् ।

यदि सामूहिकेषु ज्ञापकम्, गार्ग्यायणानां किं-  
चिद् गार्ग्यायणकम्, गार्ग्यायणो भक्तिरस्य गार्ग्या-  
यणकः, गोत्राश्रयो वुञ्ज प्राप्नोति ।

वुञ्जविधौ ज्ञापकम् ।

यदि वुञ्जविधौ ज्ञापकम्, शालङ्केर्यूनश्छात्राः  
शालङ्काः । इजो गोत्र इत्यण् प्राप्नोति ।

अस्तु तर्ह्यविशेषेण ।

कथमौपगवेर्यूनश्छात्रा औपगवीयाः ?

गोत्रेणेजं विशेषयिष्यामः—'गोत्रे य इज् विहि-  
तः' इति ॥

( प्रदीपः ) शालङ्केरिति । शालङ्केरपत्यमिति बाह्यदेरा-  
कृतिगणत्वादित् । पैलादिषु शालङ्किशब्दपाठान्निपातनाच्छलङ्का-  
देशः । अत एव च निपातनाद् गोत्रेऽपि नडादिफका—इज् न  
बाध्यते । ततो यूनि फक् । तस्य पैलादित्वाद्धुकि कृते—इजन्तं  
यूनि वर्तते इति गोत्राश्रयः 'इजश्च' इत्यण् न प्राप्नोति ॥

गोत्रेणेजमिति । कण्वादिभ्यो 'गोत्रे' इत्यत्र गोत्रग्रहणेन  
पौत्रप्रभृति गोत्रं गृह्यते । गोत्रप्रत्ययानुवादेन ह्यत्राण्विधीयते—  
'कण्वादिभ्यो गोत्रे यः प्रत्ययो विहितस्तदन्तेभ्योऽण् भवति'  
इति । कण्वादयश्चर्गादिषु पठितास्तत्र च गोत्र इति वर्तते ।  
अपत्याधिकारे च गोत्रग्रहणोदेव शास्त्रीयं गोत्रं गृह्यते । तदेव  
च 'कण्वादिभ्यो गोत्रे' इत्यत्रानुवर्तते । तदेव 'इजश्च' इत्यत्रानु-  
वर्तते । तेन गोत्रे य इज् विहितस्तदन्तादण् विधीयमानः  
शालङ्केर्भविष्यति न त्वौपगवेरित्यर्थः । नन्वौपगविशब्देऽनेन  
सूत्रेणेजो लुका भाव्यम् । नैष दोषः । पूर्वमेवास्योदाहरणस्य  
प्रत्याख्यानात्—अन्यथासिद्धत्वादित्यभिप्रायेणेदमुक्तम् ॥

१० अत एव द्रौणायनिः, गोक्षश्च इत्यादिसिद्धिः ॥

११ 'प्राप्नोति । एवन्तर्हि वुञ्जविधौ' इति झ. च. पाठः ॥

१२ अत एव च निपातनादिति । पैलादिषु इजन्तस्य शालङ्किशब्दस्य  
निपातनाश्रयादिगणपाठात्प्राप्तः फक्-इज् न बाधते इत्यर्थः ॥

१३ पौत्रप्रभृतीति । शास्त्रीयमित्यर्थः ॥

१४ गोत्रग्रहणादेवेति । अपत्याधिकार एव गोत्रं गृह्यते, न तत्र कण्वा-  
दिभ्यो गोत्र इत्यत्रैव गोत्रमनुवर्तते इति शास्त्रीयस्यैवान् ग्रहणमिति भावः ॥

१५ तेन—इजश्चेत्यत्रापि कण्वादिभ्यो गोत्र इत्यसाच्छास्त्रीयगोत्ररूपार्थबोध-  
कस्य गोत्रशब्दस्यानुवर्तनेनेत्यर्थः ॥

१६ शलङ्कुशब्दाद्गोत्र एवेव प्रत्यय इतीजोगोत्रार्थकत्वेन ततोऽण् भविष्यति,  
औपगवेरित्यत्र च युवाये—इज् प्रत्यय इति गोत्रार्थकत्वाभावेन न ततोऽणित्यर्थः ॥

१७ नेतद्वाच्यकाराणामभिमतमुदाहरणमित्यर्थः ॥



( उद्घोतः ) अत एव चेति । अन्यथा नडादिषु शलङ्कु शलङ्कश्चेति पाठात् गोत्रे फगेव स्यात् । निपातनात्विजपि भवतीत्यर्थः ॥

नन्वविशेषेण ज्ञापने कथं 'कण्वादिभ्यो गोत्रे' इत्यत्र शास्त्रीयगोत्रग्रहणमित्यत आह—गोत्रप्रत्ययेति । गोत्राधिकारविहितप्रत्ययानुवादेनेत्यर्थः । तत्र च गोत्र इति स्वयंत इति भावः ॥ तदेव चेति । शास्त्रीयं गोत्रमित्यर्थः । तच्च युवत्वानाक्रान्तपौत्रप्रभृत्यपत्यरूपम् ॥ न त्विति । यूनीजो विधानादित्यर्थः ॥ इजो लुका भाष्यमिति । ननु लुक्पि प्रत्ययलक्षणं सुलभम्, न चेकाररूप इन्नित्यर्थान्न तैत्, मानाभावात्—इति चिन्त्यमिदम् ॥

( ६६३ विधिसूत्रम् ॥ ४।१।२ आ. ४८ )

१३३८ तस्यापत्यम् ॥ ४।१।१२ ॥

( अपत्यार्थाधिकरणम् )

( आक्षेपकं श्लोकवार्तिकम् )

तस्येदमित्यपत्येऽपि

( भाष्यम् ) तस्येदम् (४।३।१२०) इत्यपत्येऽपि—अण् सिद्धः । तस्येदंविशेषो ह्येत—अपत्यम्, समूहः, विकारः, निवास इति ।

किमर्थं तर्हिदमुच्यते ?

( प्रदीपः ) तस्येदमिति । ईदमिति संबन्धिसामान्ये सर्वविशेषान्तर्भावादपत्यस्याप्यन्तर्भूतत्वादित्यर्थः ॥

( उद्घोतः ) सर्वविशेषेति । सामर्थ्यादिति भावः । एतच्च 'तस्य' पदविचारे भाष्य एव स्फुटम् ॥

( समाधाने श्लोकवार्तिकम् )

बाधनार्थं कृतं भवेत् ।

( भाष्यम् ) ये तस्य बाधकास्तद्बाधनार्थम् ॥

( प्रदीपः ) बाधका इति । जातौ बहुवचनम् । 'तस्येदम्' इत्यनेन विधीयमानस्याणो बाधकश्छस्तस्य बाधनार्थमिदं सूत्रमित्यर्थः ॥

१ अपत्याधिकारादन्यत्र लौकिकमेव गोत्रमिति ज्ञापने इत्यर्थः ॥

२ तत्—प्रत्ययलक्षणमित्यर्थः । एवंप्रत्ययकरणे प्रमाणाभावः । एवञ्च प्रत्ययलक्षणेनान्तत्वाद् गोत्रमिति त्वेदं गोत्रे य इति विहित इत्यादिर्भाष्योक्तः समाधिः सुललित इति कैव्यटोकश्चिन्त्यमित्यर्थः ॥

३ इदं विशेषा इति । सामान्यस्येदमर्थस्य विशेषा अपत्यादय इत्यर्थः ॥

४ इदमिति पदं सम्बन्धिसामान्येऽर्थे वर्तते, तस्मिन् सामान्यरूपेऽर्थे सर्वविशेषाणामर्थानामपत्यसमूहादिरूपाणामन्तर्भावादपत्यरूपोऽप्यर्थोऽन्तर्भवतीति भावः ॥

५ सामान्यवाचकत्वस्य लक्ष्ये उपयोगभावेन इदमिति विधानसामर्थ्यात्तस्य विशेषवाचकत्वमिति भावः ॥

६ ननु 'तस्यापत्यमत इज्' इत्येकयोगकरणे सामान्यरूपोऽपत्यार्थ उक्त एव नेति—उत्सर्गः शेष एवेति कथमुपपद्येत्यत आह—अथ वेति ॥

७ शैषिकातिरिक्तप्रत्ययविधावत इज्यादावुपयुक्त्यापत्यार्थस्य शेषत्वाभावेऽपि इदमर्थसंगृहीतस्य सामान्यरूपापत्यार्थस्य सामान्यप्रत्ययविधावुपयोगाच्छेषत्वमिति भावः ॥

( उद्घोतः ) ननु उदाहरणे एकस्य छल्लैवोपादानात् बहुवचनमनुपपन्नमत आह—जाताविति । प्रयोगबाहुल्याभिप्रायेणेति वक्तुं युक्तम् । जातौ बहुवचनस्य भाष्ये प्रत्याख्यानात् ॥

( प्रत्याक्षेपभाष्यम् )

कथं पुनरशैषिकः शैषिकं बाधेत ?

( प्रदीपः ) कथं पुनरिति । एकस्मिन्नर्थे प्राप्तौ सत्यां बाध्यबाधकभावो भवति । तत्र शेषेऽर्थे विधीयमानश्छः, अण्त्वनेनापत्य इति भिन्नार्थत्वादनयोः कथं बाध्यबाधकभाव इति प्रश्नः ॥

( उद्घोतः ) भिन्नार्थत्वादिति । न हि ब्राह्मणेभ्यो भोक्तुं दधि दीयताम्, कौण्डिन्याय तैलं खानायेत्यत्र बाध्यबाधकभावोऽस्तीति भावः ॥

( प्रत्याक्षेपसमाधाने श्लोकवार्तिकम् )

उत्सर्गः शेष एवासौ

( भाष्यम् ) यो हुत्सर्गः सोऽपि शेष एव ॥

( प्रदीपः ) उत्सर्ग इति । यदि योगविभागमकृत्वा 'तस्यापत्यमत इज्' इत्युच्येत तदा प्रकृतिविशेषसम्बद्धस्यैवापत्यार्थस्योपयोगात् प्रकृतिसामान्यसम्बद्धोऽपत्यार्थः शेष एव स्यादिति स्यादेव वृद्धादपत्ये छः । पृथग्योगे तु अपत्यार्थस्याणादिविधावुपयोगाच्छेषत्वाभावाच्छस्याप्राप्तिरिति सैव बाधा कथ्यते । उत्सर्ग इति प्रकृतिसामान्यसंबद्धः सामान्यभूतोऽपत्यार्थ उक्तः । अथ वा—इदमिति सामान्यभूतोऽर्थ उत्सर्गः, तदन्तर्भावादसत्यस्मिन् पृथग्योगेऽपत्यार्थ उत्सर्गः शेष एव भवति, अतुपयुक्तत्वादित्यर्थः ॥

( उद्घोतः ) यथेवम् 'उत्सर्गः शेष एव' इत्यनुपपन्नमत आह—यदीति । भाष्ये—उत्सर्ग इत्युक्तिस्तु प्रकृतिविशेषासंबद्धत्वमात्रेण बोध्या ॥ सामान्यसंबद्ध इति । उक्तप्रकृतिविशेषातिरिक्तप्रकृतिविशेष इत्यर्थः । कथं पुनरशैषिकः शैषिकं बाधेतेति भाष्ये न 'तस्येदमित्यपत्येऽपि' इति वदतः पूर्वपक्षः, 'तस्येदम्' इत्यपत्ये सिद्धयभावात्,

८ अस्मिन्ने तस्येदमित्यपत्येऽपीति पूर्वपक्षः, तदुत्तरम्बाधनार्थमिति ।

तत्र चाशङ्क्यते पूर्वपक्षिणा—कथमुत्तरशैषिक इति, तस्य चोत्तरमुत्सर्गः शेष इत्यादिना, इत्येवमापाततः प्रतीयते । न चैतत्तथेवाह—कथमुत्तरशैषिक इत्यादिना । तस्येदमित्यपत्येऽपीति वदतो न—कथमुत्तरशैषिक इत्यादिः पूर्वपक्षः । कथमुत्तररिति वदता तस्येदमिति वक्तुमप्यशक्यम् । एवमाशङ्कावतोऽपत्ये तस्येदमित्यस्य सिद्धयभावात् । कथमुत्तररित्याशङ्कासमये तस्येदमित्याशङ्काया निवर्तनाच्च । तस्मात्तस्यामन्यस्य तृतीयस्य पूर्वोक्तशङ्कासमाधानयोरनुपपत्तिप्रदर्शनार्थमाशङ्का—कथमुत्तररिति । यद्यशैषिकः शैषिकं न बाधेत तर्हि तस्येदमित्यपत्येऽपि न प्राप्नुयात्, अशैषिकेऽपत्यरूपेऽर्थे तस्येदमित्यस्यावर्तनात् । तदाशङ्कायास्माधनार्थमित्यस्यायुक्ततरलं सुस्पष्टमेव । अत एव च—उत्सर्गः शेष इति समाधानमनुपपद्यते । यदि च बाधनार्थमित्यस्यैवायङ्कथमुत्तररित्याक्षेपः स्यात्तदा शैषिकस्याशैषिकेण बाधस्तु—अशैषिकविषये शैषिकस्याप्राप्तिरेव बाध इत्येवोत्तरन्दद्यात् । तस्मादुत्सर्गः शेष इत्याद्युत्तररपतो भगवतोऽयमेवाशयः । एवञ्च पूर्वपक्षोपादनयोर्बाधकत्वाभावशङ्कायाश्च सर्वस्याप्येतदुत्तरम्—उत्सर्गः शेष एवेति ॥

तत्पूर्वपक्षस्यापि गलनात्, तस्मात्तृतीयस्योभयानुपपत्त्युद्भाविका शङ्का । अत एव 'उत्सर्गः शेष धवासौ' इति समाधिः । बाधकत्वाभावमात्र-शङ्कायां त्वप्राप्तिरेव बाध इत्येवोत्तरं दद्यात् । तस्मात्पूर्वपक्षोपपादनपूर्वकं बाधकत्वाभावशङ्काया अपीदमुत्तरम् । व्याख्यातं च तथैवोपा-ध्यायैः ॥ अपत्यार्थ उत्सर्ग इति । उत्सर्गभूतसामान्यशब्देनो-पादानादिति भावः ॥

( सूत्रफलजिज्ञासाभाष्यम् )

अथैतस्मिन् बाधकवाधनार्थे सति किं प्रयोजनम् ?

( प्रयोजने श्लोकवार्तिकम् )

वृद्धान्यस्य प्रयोजनम् ॥

( भाष्यम् ) वृद्धानि प्रयोजयन्ति—भानोरपत्यं भानवः, श्यामगोरपत्यं श्यामगव इति ॥

( आक्षेपभाष्यम् )

कथं पुनरिच्छताऽपि—अपवादः प्राप्नुवन् शक्यो बाधितुम् ?

( प्रदीपः ) कथं पुनरिति । प्रकृतिसामान्याद्विधानाद-प्येवोत्सर्गः । प्रकृतिविशेषात्तु विधानाच्छोऽपवाद इति मत्वा प्रश्नः ॥

( उद्ध्योतः ) ननु योगविभागेऽपत्ये छस्याप्राप्त्या बाधाया उक्तेः 'कथं पुनर्' इति प्रश्नोऽनुपपन्नोऽत आह—प्रकृतिसामान्यादिति ॥

( समाधानभाष्यम् )

तस्य ग्रहणसामर्थ्यात् ॥

( प्रदीपः ) तस्य ग्रहणसामर्थ्यादिति । एकदेशेन सूत्रं लक्ष्यते । तेन पृथक्सूत्रारम्भादित्यर्थः । पृथसूत्रे हि—अपत्यार्थस्य शेषत्वाभावाच्छस्याभावः ॥

( उद्ध्योतः ) ननु 'तस्य' ग्रहणमपि 'अत इव' इत्याद्यर्थमत आह—एकदेशेनेति ॥

( प्रत्याक्षेपभाष्यम् )

किमिदं भवानध्याह्य तस्य ग्रहणस्य प्रयोजन-माह, न पुनः सर्वस्यैव योगस्य ।

अवश्यमुत्तरार्थमर्थनिर्देशः कर्तव्यः ।

१ अथ वेत्यादि व्याख्यानकुर्वद्विरुपाध्यायैरिति यावः ॥

२ 'बाधने सति' इति छ. पाठः ॥

३ तस्यापत्यमिति योगविभागेऽपत्यरूपेऽर्थे छो न प्राप्नोति । एवमाप्राप्ति-रूपा छस्य बाधा—उक्तैवेति कथमुपनरिति प्रश्नोऽनुपपन्न इति भावः ॥

४ ननु तस्य पदोपादानं पृथगन्ताम्यथोत्पत्त्यर्थमावश्यकमिति न तस्येति पदं व्यर्थमत आह—एकदेशेनेति । तस्यापत्यमिति सूत्रकरणसामर्थ्यादिति हि तस्य ग्रहणसामर्थ्यात्—इत्यस्यार्थ इति भावः ॥

५ केवलतत्वेत्यस्यैवोपादाने पृथक् सूत्रकरणमनुक्तम्, तत्र विधेयाभावात् । किन्तु तदुत्तरार्थमेवाधिकाररूपार्थं स्यादित्यर्थः ॥

६ अत्रारोहणाधिकरणन्तस्येति प्रवृत्तं भविष्यतीत्याशयेनाह—गतिविशे-

समर्थविभक्तिरपि तर्हि अवश्यमुत्तरार्थं प्रति-निर्देश्यया ॥

( प्रदीपः ) इतरोऽज्ञाताभिप्राय आह—किमिदमिति ॥ अध्याह्येति । तत्रैव तात्पर्यं कृतवैत्यर्थः ॥

( उद्ध्योतः ) गतिविशेषरूपस्याध्यारोहणस्य कथं शब्दविषय-त्वमत आह—तत्रैवेति ॥

( समाधानभाष्यम् )

एवं तर्हि योगविभागकरणसामर्थ्यात् ।

इतरथा हि तस्यापत्यमत इव भवतीत्येव ब्रूयात् ॥

( प्रदीपः ) सिद्धान्तवादी स्वाभिप्रायं दर्शयितुमाह—एवं तर्हीति ॥

( आक्षेपभाष्यम् )

पुंलिङ्गेनायं निर्देशः क्रियते, एकवचनान्तेन च । तेन पुंलिङ्गादेवोत्पत्तिः स्यात्, एकवचनान्ताच्च ।

स्त्रीनपुंसकलिङ्गाद्, द्विवचनबहुवचनान्ताच्चेदं न स्यात् ॥

( प्रदीपः ) पुंलिङ्गेनेति । यद्यपि नपुंसकेऽपि तस्येति-रूपं भवति, तथाऽपि पुंनपुंसकयोर्गुणपञ्चिदेशस्य कर्तुमशक्य-त्वात् कामाचारादेवमुक्तम् ॥ स्त्रीनपुंसकलिङ्गादिति । सुमातुरपत्यं सौमात्रः, क्षत्रस्यापत्यं क्षात्रिरित्यादावित्यर्थः ॥

( उद्ध्योतः ) कामचारादिति । एवं स्त्रीनपुंसके स्त्रीनपुंसकयोर्न स्यादिति बोध्यम् । यद्यपि 'नपुंसकमनपुंसके' इति—एकशेषेणाप्येत-त्तिष्ठति, तथाऽपि वास्तवमेव समाधिं वक्तुं तन्नादृतेर्ह ॥ क्षत्र-स्येति । एतेन नपुंसकस्यार्थस्यापत्येन योगासंभव इत्यपास्तम् ॥

( ५२५७ समाधानवार्तिकम् ॥ १ ॥ )

॥ \* ॥ तद्वितार्थनिर्देशो लिङ्गवचनमप्रमाणं तस्याविवक्षितत्वात् ॥ \* ॥

( भाष्यम् ) तद्वितार्थनिर्देशो लिङ्गवचनमप्रमा-णम् ।

किं कारणम् ?

तस्याविवक्षितत्वाद् । नात्र निर्देशस्तत्रम् ।

वेति ॥

७ 'तस्येति रूपम्' इत्येव च. श. पाठः ॥

८ एकैवैव तस्येतिपदेन पुंनपुंसकयोः निर्देशस्याशक्यत्वेन नपुंसकलिङ्गेना-यन्निर्देश इत्युक्तेरपि शक्यत्वात्पुंलिङ्गेनायमित्युक्तिः कामचार इत्यर्थः ॥

९ नन्वेकशेषेणोभयनिर्देशः कर्तुं शक्यस्तदाह—यद्यपीति ॥

१० पुंनपुंसकलिङ्गेनायन्निर्देशः क्रियत इत्युच्यमानेऽपि स्त्रीलिङ्गात्तस्यादि-त्याक्षेपस्य सत्त्वात्तस्योत्तरन्देयमेवेत्येकशेषस्योपेक्षणमिति भावः ॥

११ जननासामर्थ्यादिति भावः ॥

१२ 'तार्थवचने लिङ्ग' इति क. पाठः ॥

कथं पुनस्तेनैव च नामनिर्देशः क्रियते, तच्चा-  
तन्त्रं स्यात् । तत्कारी च भवांस्तद्वेषी च ।

नान्तरीयकत्वाद्वा पुंलिङ्गेन निर्देशः क्रियते,  
एकवचनान्तेन च । अवश्यं कयाचिद्विभक्त्या केन-  
चिद्वचनेन निर्देशः कर्तव्यः ।

तद्यथा—कश्चिदन्नार्थी शालिकलापं सतुषं सप-  
लालमाहरति, नान्तरीयकत्वात् । स यावदादेयं  
तावदादाय तुषपलालान्युत्सृजति ।

तथा—कश्चिन्मांसार्थी मत्स्यान् सशकलान् स-  
कण्टकानाहरति, नान्तरीयकत्वात् । स यावदादेयं  
तावदादाय शकलकण्टकान्युत्सृजति ।

एवमिहापि नान्तरीयकत्वात्पुंलिङ्गेन निर्देशः  
क्रियते, एकवचनान्तेन च । न ह्यत्र निर्देशस्तन्त्रम् ॥

( प्रदीपः ) तद्धितार्थनिर्देश इति । तद्धितप्रकरणादेव-  
मुक्तम् । सर्वत्रैव हि शास्त्रेऽस्मिन्नान्तरीयकत्वादुपात्तं लिङ्गसंख्यं  
न विवक्ष्यते । क्वचित्संख्या तु विवक्ष्यते । यथा—सुप्सु-  
पेति ॥ अप्रमाणमिति । तद्वशात्कार्यस्य विधিনিषेधौ न  
भवत इत्यर्थः । भावसूत्रे ( ३।३।१८ ) विस्तरेण भाष्यमेतद्  
व्याख्यातमिति तत एवावधार्यम् ॥

( उद्घोतः ) तद्धितार्थेति—भाष्ये । तत्संबन्धपत्यमित्यर्थे  
प्रत्यय इति सूत्रार्थादेवमुक्तम् । यद्वा तद्धितप्रयोजनकनिर्देशे इत्यर्थः ॥  
सर्वत्रैवेति । 'भावे' इत्यादावपि ॥ क्वचित्संख्येति । लिङ्गं तु सर्व-  
त्राविवक्षितमेव, संख्या तु लक्ष्यानुसारात् क्वचिद्विवक्ष्यते, क्वचिन्ने-  
त्यर्थः । विषेयविषये संख्याविवक्षोदाहर्तुमुचिता ॥ तद्वशादिति ।  
अप्रमाणमित्यस्य विधিনিषेधप्रसङ्गजनकमित्यर्थ इति भावः ॥

( ५२५८ आक्षेपवार्तिकम् ॥ २ ॥ )

॥ \* ॥ सर्वनामनिर्देशे विशेषाऽसंप्रत्ययः

सामान्यनिर्देशात् ॥ \* ॥

( भाष्यम् ) सर्वनामनिर्देशे विशेषासंप्रत्ययः ।

किं कारणम् ?

सामान्यनिर्देशात् । सर्वनाम्नाऽयं निर्देशः क्रियते ।  
सर्वनाम च सामान्यवाचि । तेन सामान्यवाचिन  
एवोत्पत्तिः स्याद्, विशेषवाचिनो न स्यात् ॥

( प्रदीपः ) सामान्यनिर्देशादिति । 'तस्य' इति निर्दे-  
शात्तच्छब्दादेव सामान्यवाचिनः प्रत्ययः स्यान्नोपगवादिभ्य  
इत्यर्थः ॥

( उद्घोतः ) सामान्यवाचिनस्तच्छब्दादेवेत्यन्वयः, उपस्थि-  
तत्वादिति भावः । सामान्यवाचित्वं च परोक्षत्वेन सकलपरोक्षव्यक्ति-  
बोधकत्वम् ॥

( ५२५९ समाधानवार्तिकम् ॥ ३ ॥ )

॥ \* ॥ सामान्यचोदनास्तु विशेषेषु ॥ \* ॥

( भाष्यम् ) सामान्यचोदनास्तु विशेषेष्वव-  
तिष्ठन्ते ।

तद्यथा—गौरनुबन्ध्योऽजोऽग्रीवोमीय इति । आ-  
कृतौ चोदितायां द्रव्ये आरम्भणालम्भनप्रोक्षण-  
विशसनादीनि क्रियन्ते ।

विषम उपन्यासः ।

अस्ति कारणं येनैतदेवं भवति ।

किं कारणम् ?

असंभवात् । आकृतावारम्भणादीनां संभवो  
नास्तीति कृत्वा-आकृतिसहचरिते द्रव्ये आरम्भ-  
णालम्भनविशसनादीनि क्रियन्ते ।

इदमप्येवंजातीयकमेव ।

असंभवात् सामान्यवाचिन उत्पत्तौ विशेष-  
वाचिन उत्पत्तिर्भविष्यति ॥

( प्रदीपः ) सामान्यचोदना इति । विशेषाणामेव  
कार्यसिद्ध्यर्थं सामान्यमुपादीयते न तु स्वार्थमित्यर्थः ॥

इदमपीति । 'अपत्यम्' इत्यनेनैव सम्बन्धिशब्दत्वाद्-  
पत्यवन्मात्रस्याक्षेपात्सामान्येनापत्यस्य विशेषणविशेष्यभावायो-

१ 'नान्तरीयकत्वात्' इति वार्तिकमेतदिति गोडाः । तादृशपाठस्य  
साम्प्रतमनुपलम्भाच्चैतन्निर्धारयितुं शक्यते । न चानेन किञ्चिद्विधीयत इति वार्ति-  
कसत्त्वे प्रमाणाभाव एवेति प्रतिभाति ॥

२ 'कश्चिदन्नार्थी' इति च. पाठः ॥

३ 'तुषपलालानुत्सृजति' इति च. पाठः ॥

४ 'कण्टकानुत्सृजति' इति च. पाठः ॥

५ ननु हेतुयगतसङ्ख्याया अविबक्षणोऽपि विषेयगतसङ्ख्यायाः सर्वत्र विवक्ष-  
णास्तत्रैव हि शास्त्र इत्यादि प्रदीपोक्तिर्नोपपद्येतेत्यत आह—तत्सम्ब-  
न्धपत्यमिति । अत्रोद्देश्यगतलिङ्गसङ्ख्याया एवाविबक्षणमुक्तमिति भावः ।  
तदेव स्पष्टयति—यद्वेति ॥

६ ननु 'अप्रमाणम्' इति भाष्यस्य प्रदीपोक्तः 'तद्वशात्कार्यस्य' इत्याद्यर्थोऽनु-  
पपन्नः, तादृशार्थस्य शब्दमर्यादायाऽलगादित्यत आह—अप्रमाणमित्यस्येति ॥

७ 'विधিনিषेधे प्रमाऽजन' इति घ. झ. पाठः ॥

८ 'तच्छब्दादेव सामान्यवाचिनः' इत्युच्यमाने तच्छब्दस्य विशेष-  
वाचित्वमव्यक्ति, ततश्च विशेषवाचिनः स्यादेव प्रत्यय इत्याशङ्कां वारयितु-  
माह—सामान्यवाचिन इति ॥

९ ननु सामान्यवाचिभ्य इदमादिशब्देभ्योऽपि प्रत्ययः स्यादिति तच्छ-  
ब्दादेवेति निर्धारणकृतं सङ्गच्छेतेत्यत आह—उपस्थितत्वादिति ॥

१० तद्व्यक्तिवृत्तिव्यापकधर्मावच्छेदेनेति 'परोक्षत्वेन' इत्यस्यार्थः । यथा  
घटरूपव्यक्त्यवच्छेदेन न बोधः किन्तु तत्त्वेन तच्छब्दादिति भावः । तच्छब्दस्यैव  
सामान्यवाचित्वस्य लक्षणमुक्तम् । अत एवेदमादिशब्दानाम्प्रत्ययव्यक्तिबोध-  
कत्वेऽपि न सामान्यवाचित्वस्य हानिः ॥ वस्तुतस्तु परोक्षत्वेन सकलव्यक्ति-  
बोधकत्वमेव लक्षणमुचितम् ॥

११ यतस्तस्मिन्नि निर्दिष्टे पूर्वस्येत्यतस्तच्छब्देन अचीत्यादिसप्तमीनिर्देश-  
विशेषा एव गृह्यन्तेऽतो विशेषाणामेव कार्यार्थं सामान्यमुपादीयते न तु तच्छ-  
ब्दात्प्रत्ययोपपत्त्यर्थमित्यर्थः ॥

गादिहापि सामान्येन विशेषा एव गृह्यन्ते । यदा तु प्रकरण-  
वशाद्विशेषे सर्वनाम वर्तते तदा तस्मादपि प्रत्ययो भवति—  
तादायनिरिति ॥

( उद्घोतः ) विशेषाणामेवेति । यथा 'तस्मिन्निति निर्दिष्टे'  
'तस्मादित्युत्तरस्य' इत्यादौ ॥ ननु 'गौरनुबन्धः' इत्यादावाकृताव-  
संभवात् द्रव्योपलक्षणत्वेऽपीहोपलक्षणत्वे प्रमाणाभावोऽत आह—  
अपत्यमित्यनेनेति ॥

विशेषणविशेष्यभावायोगादिति । फलभावाच्चेत्यपि बोध्यम् ॥  
नन्वेवं सामान्यवाचिनः प्रत्ययो न स्यादेवेत्यत आह—यदा त्विति ।  
यदा तच्छब्दः परोक्षत्वेन व्यक्तिविशेषं वक्तुबुद्धिस्थं प्रकरणाद्बोधयति  
तदेत्यर्थः । तादायनौ 'त्यदादीनि' इति वृद्धत्वात् 'उदीचां वृद्धात्'  
इति फिज् । एवमेव क्षेत्राः, पौष्ठा इत्यत्राप्ये प्रत्ययो बोध्यः ॥

( ५२६० आक्षेपवार्तिकम् ॥ ४ ॥ )

॥ \* ॥ अपत्याभिधाने स्त्रीपुंलिङ्गस्या-  
प्रसिद्धिर्नपुंसकत्वात् ॥ \* ॥

( भाष्यम् ) अपत्याभिधाने स्त्रीपुंलिङ्गस्याप्रसिद्धिः ।  
किं कारणम् ?

नपुंसकलिङ्गत्वात् । अपत्यं नपुंसकलिङ्गम् । तेन  
नपुंसकलिङ्गस्यैवाभिधानं स्यात्, स्त्रीपुंलिङ्गस्य न  
स्यात् ।

ननु चेदं पुरस्तादेव चोदितं परिहृतं च ।

उत्पत्तिस्तत्र चोद्यते ।

इह पुनरुत्पन्नेनाभिधानं चोद्यते ॥

( प्रदीपः ) नपुंसकलिङ्गस्येति । औपगवमित्यनेनैवापत्य-  
स्याभिधानं स्यात् । औपगवः, औपगवीत्येवं न स्यादित्यर्थः ॥

( उद्घोतः ) उत्पत्तिस्तत्रेति—भाष्ये । तत्र यथा पुंलिङ्गादे-  
वोत्पत्तिश्चोदिता तथा प्रकृते नपुंसके वाच्य एवोत्पत्तिः स्यादिति न  
चोद्यते, किंतु नपुंसकत्ववैशिष्ट्येनैव सर्वापत्याभिधानं स्यात् न तु पुंस्त्वा-  
दिवैशिष्ट्येनापीति चोद्यत इत्यर्थः ॥

( ५२६१ समाधानवार्तिकम् ॥ ५ ॥ )

॥ \* ॥ सिद्धं तु प्रजनस्य विवक्षितत्वात् ॥ \* ॥

( भाष्यम् ) सिद्धमेतत् ।

कथम् ?

प्रजनस्य विवक्षितत्वात् । प्रजनोऽत्र विवक्षितः ।  
स च सर्वलिङ्गः ।

( प्रदीपः ) प्रजन इति । प्रसवमात्रं विवक्षितं न तु

लिङ्गसंख्ये अपीत्यर्थः ॥ स चेति । सन्ततिः, अपत्यम्, प्रसव  
इति सर्वलिङ्गस्य शब्दैरभिधीयमानस्य दर्शनादित्यर्थः ॥

( प्रजनशब्दस्य सर्वलिङ्गकाक्षेपेभाष्यम् )

किं पुनः कारणं समानायाम्प्रवृत्तौ—अपत्यं नपुं-  
सकलिङ्गम्, प्रजनः सर्वलिङ्गः ॥

( प्रदीपः ) समानायामिति । एकस्मिन्नर्थे इत्यर्थः ॥  
अपत्यमिति । अपत्यशब्दप्रत्याय्यमानमित्यर्थः ॥ प्रजन  
इति । सर्वलिङ्गः प्रत्याय्यमानत्वात्सर्वलिङ्ग इत्युच्यते ॥

( उद्घोतः ) 'अपत्यं नपुंसकम्' इत्युक्तम्, तस्यैव शब्दा-  
न्तरेणाभिधाने लिङ्गान्तरयोगादत आह—अपत्यशब्देति ॥ प्रजन-  
शब्दप्रत्याय्यस्य पुंलिङ्गत्वात् प्रजनः सर्वलिङ्ग इत्युक्तमत आह—  
सर्वलिङ्गैरिति । प्रजन इत्यर्थ एव विवक्षितः, सूत्रे तच्छब्दाभावा-  
दिति भावः ॥

( ५२६२ समाधानसाधकवार्तिकम् ॥ ६ ॥ )

॥ \* ॥ एकार्थे शब्दान्यत्वाद् दृष्टं  
लिङ्गान्यत्वम् ॥ \* ॥

( भाष्यम् ) एकार्थे शब्दान्यत्वाल्लिङ्गान्यत्वं दृश्यते ।  
तद्यथा—पुष्यः, तारका, नक्षत्रम्; गेहम्,  
कुटी, मठ इति ।

( प्रदीपः ) एकार्थ इति । एकैकोऽर्थः सर्वलिङ्गः, स च  
केन चिच्छब्देन प्रत्याय्यमानः केन चिदेव लिङ्गेन युक्तः प्रतीयते ॥

( उद्घोतः ) नन्वेकस्यार्थस्य तत्तच्छब्दप्रतिपाद्यस्यैकमेव लिङ्गं  
लोके दृष्टं प्रायः, इति कथं सर्वलिङ्गत्वमत आह—भाष्ये—एकार्थ  
इति । एकस्मिन्नर्थेऽपीत्यर्थः ॥ तच्चाचष्टे—एक इति । 'क्षियाम्'  
इति सूत्रे निरूपितमेतत् ॥

( ५२६३ समाधानसाधकद्वितीयवार्तिकम् ॥ ७ ॥ )

॥ \* ॥ अवयवान्यत्वाच्च ॥ \* ॥

( भाष्यम् ) अवयवान्यत्वाच्च लिङ्गान्यत्वं दृश्यते ।  
तद्यथा—कुटी—कुटीरः, शमी—शमीरः, शु-  
ण्डा—शुण्डारः ।

अवयवान्यत्वात्किं लिङ्गान्यत्वं स्यात्, किं पुन-  
र्यत्र शब्दान्यत्वमपि ?

( प्रदीपः ) अवयवान्यत्वादिति । स्वार्थिकस्यापि प्रत्य-  
यस्योत्पत्तौ भिन्नावयवत्वात्—भिन्नशब्दप्रत्याय्यमानत्वादेकस्यै-  
वार्थस्य लिङ्गभेदोऽवगम्यते । किं पुनरत्यन्तभिन्नशब्दप्रत्याय्य-  
मानस्य लिङ्गभेदावगतिर्न स्यात् ? इत्यर्थः ॥

( उद्घोतः ) कैमुतिकन्यायप्रदर्शनाय भाष्ये—अवयवान्य-  
त्वाच्चेति ॥ तच्चाचष्टे—स्वार्थिकस्येति । भिन्नावयवत्वेऽपि भिन्न-

१ 'नपुंसकलिङ्गत्वात्' इति च. झ. पाठः ॥

२ 'लिङ्गस्यैवापत्याभिधानं' इति झ., 'स्यैवापत्याभि' इति च. पाठः ॥

३ क. पुंसके 'स्त्रीपुंलिङ्गस्य न स्यात्' इति पाठो न दृश्यते ॥

४ 'एकार्थत्वेऽपि' इति च. झ. पाठः ॥

५ नन्वेकस्यापि शब्दस्यैकार्थस्यानेकलिङ्गत्वमन्वदश्यत इति 'तत्तच्छब्दप्रति-  
पाद्यस्यैकमेव लिङ्गम्' इत्युक्तिरसङ्गता स्यादत आह—प्राय इति ॥

६ तच्चाचष्टे—भाष्यस्य कैमुतिकत्वं व्याचष्ट इत्यर्थः ॥



शब्दत्वमेवेति 'किं पुनर्यत्र' इति न युक्तमत आह—अत्यन्तेति ।  
यत्किञ्चिदवयवानामपि साम्याभावे इत्यर्थः ॥

( ६६४ नियमसूत्रम् ॥ ४ । १ । २ आ. ४९ )

१३३९ एको गोत्रे ॥ ४ । १ । ९३ ॥

( प्रत्ययनियमाधिकरणम् )

( प्रदीपः ) एकशब्दोऽयमन्यप्रधानासहायसंख्याप्रथमसमानवाची, इह तु संख्यावाची प्रथमवाची वा गृह्यत इत्येव निर्णयः, अर्थान्तरासम्भवात् ॥

( उद्घोतः ) एकशब्दोऽयमिति । 'एके मन्यन्ते' 'एकः पार्थो धनुष्मताम्' 'आद्यन्तवदेकस्मिन्' 'द्वेकयोः' 'एकेऽव्यप्राणाः' 'तेनैकदिक्' इतिक्रमेणोदाहरणानि ॥ असंभवादिति । इष्टानुगुणासंभवादित्यर्थः ॥

( आक्षेपभाष्यम् )

किमर्थमिदमुच्यते ?

( प्रदीपः ) किमर्थमिति । कियमाणेऽपि सूत्रद्वये सर्वमिष्टं न सिध्यतीति प्रश्नः । इह पौत्रप्रभृतावपत्ये विवक्षिते मूलप्रकृतेरेव गार्गादेः प्रत्यय इष्यते । न त्वनन्तरापत्यवाचिनो गार्गिप्रभृतेः, नापि गोत्रप्रत्ययान्ताद् गार्ग्यप्रभृतेः । यूनि तु गोत्रप्रत्ययान्तादेवेष्यते, न तु मूलप्रकृत्यनन्तरयुवभ्यः । स्त्रियां तु युवकार्यं नेष्यते, अपि तु गोत्रकार्यमेव । एतत्सर्वमेतस्मात्सूत्रद्वयाद्यथा न सिध्यति तथा क्रमेण वक्ष्यते ॥

( उद्घोतः ) सूत्रद्वये—'गोत्राद्युनि' 'एको गोत्रे' इति च ॥

( ५२६४ प्रयोजनवार्तिकम् ॥ १ ॥ )

॥\*॥ उत्पादयितारं प्रत्यपत्ययोगात् तस्य च विवक्षितत्वादेकवचनं गोत्रे ॥ \*॥

( भाष्यम् ) उत्पादयितोत्पादयिताऽपत्येन युज्यते । तस्य च विवक्षितत्वात् । उत्पादयितुः स चाभिसम्बन्धो विवक्षितः । उत्पादयितारं प्रत्यपत्ययोगात्तस्य चाभिसम्बन्धस्य विवक्षितत्वात् उत्पादयितुः उत्पादयितुरपत्याभिधानेऽनेकः प्रत्ययः प्राप्नोति । इष्यते चैक एव स्यादिति, तच्चान्तरेण यत्नं न सिध्यतीत्येकवचनं गोत्रे ।

एवमर्थमिदमुच्यते ॥

१ कुटी-कुटीरशब्दयोः प्रायोऽवयवसास्यम्, पुष्य-तारकाशब्दयोश्चात्यन्तसास्यम् ॥

२ एकशब्दस्य प्रधानाद्यर्थकत्वमुदाहरणैः साधयति—एके इत्यादिना ॥

३ ननु नियमार्थमस्य सूत्रस्यावश्यकत्वेन 'किमर्थम्' इति भाष्यकारीयप्रश्नोऽनुपपन्नः स्यादिति तदाशयं विवृणोति—क्रियमाणेऽपीति ॥

४ मूलप्रकृत्यनन्तरयुवभ्य इति । मूलप्रकृते-गर्गशब्दात्, अनन्तरात्-अमन्तरापत्यप्रत्ययान्ताद्गार्गिशब्दात्, युवप्रत्ययान्तात्-गार्ग्यायणशब्दाद्युवप्रत्ययो न भवतीत्यर्थः ॥

५ 'तस्य चाभिसम्बन्धस्य विव' इति झ. पाठः ॥

१६ पा० च०

( प्रदीपः ) वार्तिककारः प्रयोजनं तावदाद्यस्य सूत्रस्य कथयितुमाह—उत्पादयितारमिति । प्रतिशब्दो लक्षणे वाक्यकारेण प्रयुक्तः । उत्पादयितुसामान्यविवक्षायां च द्विवचनं नाकारि । भाष्यकारेण तु भेदविवक्षायां वीप्सामाश्रित्य द्विवचनं कृतम् ॥ अपत्ययोगादिति । अपत्यस्य योग इति कर्तृषष्ठीसमासः । उत्पादयिता चात्र कर्मत्वेन न विवक्षितः, किं तर्हि ? प्रतिशब्दयोगविवक्षायां 'कर्मप्रवचनीययुक्ते द्वितीया' इति द्वितीयया निर्दिष्टः । अन्यथा 'उपपदविभक्तेः कारकविभक्तिर्वलीयसी' इति कर्मणि कृद्योगलक्षणा षष्ठी स्यात् ॥ तस्य चेति । सन्नप्यर्थो यदा लोके न विवक्ष्यते तदा नासौ शब्दसंस्कारनिमित्तं भवति । अपत्येन योगस्तु लोके उत्पादयितुरेव विवक्षित इति तन्निमित्तानेकप्रत्ययप्रसङ्ग इत्यर्थः ॥ एकवचनमिति । एकस्य प्रत्ययस्य प्रतिपादनमित्यर्थः । यावन्त्यपत्यानि तावतां प्रत्ययानां प्रसङ्गे सति—एक एव प्रत्ययो यथा स्यादित्येवमर्थमित्यर्थः । गोत्र इति च जाल्यपेक्षयैकवचनम्, तेन गोत्रसमुदाये प्रत्ययसमुदायो निवार्यते ॥

( उद्घोतः ) प्रयोजनं तावदिति । प्रयोजनज्ञानोत्तरं दोषोक्तेरवसर इति प्रथमं तत्प्रतिपादयतीत्यर्थः ॥ ननु भाष्ये—उत्पादयितोत्पादयितेत्युक्तेर्वीप्सायां प्रतिशब्द इत्यवगमात् द्विवचनं दुर्वारमत आह—प्रतिशब्द इति । उत्पादयितारं लक्ष्यकृत्यापत्ययोगव्यवहारदित्यर्थः ॥ भाष्यकारेण त्विति । वार्तिकं सामान्यविवक्षयेति दर्शयितुमेव तथोक्तमिति भावः ॥ कर्मत्वेन नेति । किंतु शेषत्वेनेत्यर्थः । तथा सति 'उभयप्राप्तौ' इति नियमात्कर्तारं षष्ठी न स्यादिति भावः ॥ प्रतिशब्दयोगविवक्षायामिति । प्रतिशब्दयोग्यलक्ष्यलक्षणभावसंबन्धविवक्षायामित्यर्थः ॥ अन्यथा—कर्मत्वेन विवक्षायाम् ॥ ननु 'तस्य च विवक्षितत्वात्' इति हेतुकथनमयुक्तम्, सतो विवक्षाया एव युक्तत्वादत आह—सन्नपीति । यथा मातुः सारतीत्यादौ कर्मत्वम् ॥ द्वितीयायाः पारिभाषिकैकवचनस्यानन्वयादाह—एकस्येति ॥ नन्वेकत्र गोत्रे एकस्यैव प्रत्ययस्य प्रसंगात् नियमानुपपत्तिरत आह—जाल्यपेक्षयेति । गोत्रपदं गोत्रसमुदायपरमिति वक्तुं युक्तम् ॥

( वार्तिकार्थसमर्थकभाष्यम् )

कथं पुनर्जायते—उत्पादयितोत्पादयिताऽपत्येन युज्यते इति ।

एवं हि दृश्यते लोके—पितामहस्योत्सङ्गे दारक-

६ ननुत्पादयितुत्वं मातापित्रोरिति वार्तिके द्विवचनमावश्यकमित्यत आह—उत्पादयित्रिति ॥

७ 'सामान्यविवक्षया च' इति च. झ. ज. पाठः ।

८ 'भेदविवक्षया च' इति च. झ. ज. पाठः ॥

९ 'कृद्योगषष्ठी' इति झ. पाठः ॥

१० तथा सति—कर्मत्वेन विवक्षायाम् । अपत्यस्येति कर्तारं षष्ठी न स्यादित्यर्थः ॥

११ ननु लक्षणेत्यमिति सूत्रेण न केवलम्प्रतिशब्दयोगे द्वितीयोच्यते, किंतु तद्गोत्रे लक्ष्यलक्षणयोगे; तदाह—प्रतिशब्देति ॥

मासीनं कैश्चित्पृच्छति कस्यायं दारक इति । स आह—देवदत्तस्य यज्ञदत्तस्य वेति ।

उत्पादयितारं व्यपदिशति नात्मानम् ॥

( प्रदीपः ) कथमिति । एकमप्यपत्यं पितृपितामहादीनां सर्वेषां सम्बन्धि भवति । तथा च 'अपत्यं पौत्रप्रभृति गोत्रम्' इति सूत्रकारेण सामानाधिकरण्येन निर्देशः कृत इति प्रश्नः ॥ एवं हि दृश्यत इति । शब्दार्थसम्बन्धे लोकव्यवहार एव प्रमाणं नान्यत् । तत्र च प्रष्टृप्रतिवक्तोरुत्पादयितृविषये एव प्रश्न-प्रतिवचने इति तत्त एतदवधार्यत इत्यर्थः । 'अपत्यं पौत्रप्रभृति' इति सामानाधिकरण्यं तु गौणमाश्रयिष्यते ॥

( उद्ध्योतः ) ननूत्पादयितुरपत्येन संबन्धस्य प्रसिद्धतया किं प्रश्नेनेत्यत आह—एकमपीति ॥ गौणमिति । अपतनहेतुत्वरूपगुणयोगादित्यर्थः ॥

( प्रयोजनान्तरप्रस्तावकभाष्यम् )

अस्ति प्रयोजनमेतत् ।

किं तर्हीति ?

( ५२६५ सूत्राक्षेपवार्तिकम् ॥ २ ॥ )

॥ \* ॥ तत्र प्रत्ययान्ताद्गोत्रे प्रतिषेधो गोत्रे नियतत्वात् ॥ \* ॥

( भाष्यम् ) तत्र प्रत्ययान्ताद्गोत्रे प्रतिषेधो वक्तव्यः । औपगवस्यापत्यमिति ।

किं कारणम् ?

गोत्रे नियतत्वात् । गोत्रे ह्ययं नियमः क्रियते । तेन यश्चासौ यथाजातीयकश्च गोत्रे प्रत्ययः प्राप्नोति स एकः स्यात् ।

कश्च प्राप्नोति ?

यः प्रत्ययान्तात् ॥

( प्रदीपः ) तत्रेति । अनन्तरोक्ते प्रयोजनेऽभिमते सूत्रस्यासामर्थ्यात् 'नापत्यात्' इति वक्तव्यम्, अपत्यप्रत्ययान्तादपत्ये प्रत्ययाभावार्थम् ॥ गोत्र इति । यदा 'एको गोत्रे' इति गोत्रशब्दोपादानेन नियमः कृतः, तदाऽयं प्रतिषेधो वक्तव्यः । यदि तु 'एकोऽपत्ये' इति उच्यते तदाऽपत्यप्रत्ययान्तादपत्ये नैवापरः प्रत्ययः स्यादपत्यजातावेकस्यैव विधानात् । 'एको गोत्रे' इति तूच्यमाने अनन्तरापत्यप्रत्ययान्ताद् गोत्रे प्रत्ययः स्यादेव ।

तुल्यजातीयापेक्षो हि नियमः, तेन गोत्रप्रत्यय एवापरो निवार्यते । ततश्च गोत्रप्रत्ययान्तादपरो गोत्रप्रत्ययो मा भूत् । अनन्तरापत्यप्रत्ययान्तात्तु गोत्रे प्रत्ययः स्यादेवेति भावः ॥

अथवा यदोत्पादयितैवापत्येन युज्यते न तु पितामहादिः, 'एको गोत्रे' इत्येतच्च नियमार्थम्, तदा यतोऽनेकप्रत्ययप्रसङ्गो गोत्राकृतौ विवक्षितार्था तस्मादेक एवेति नियम्यते । अपत्यप्रत्ययान्तादेव च क्रमेणापत्यपरम्पराविवक्षायामनेकप्रत्ययप्रसङ्गात्तत एवैकाभ्यनुज्ञानद्वारेणानेकनिवारणं स्यादिति भावः ॥

यश्चासौ यथाजातीयकश्चेति । यत्प्रकृतिरित्यर्थः । उभयोपादानं सर्वविशेषयोगप्रतिपत्त्यर्थम् ॥

( उद्ध्योतः ) तत्रेत्यस्यार्थमाह—अनन्तरोक्त इति । अनन्तरोक्तेऽभिमते प्रयोजने तत्प्रयोजनसिद्धौ सूत्रस्यासामर्थ्यादित्यन्वयः ॥ 'प्रत्ययान्तात्प्रतिषेधः' इति व्याचष्टे—नापत्यादिति । अपत्यभवप्रत्ययान्तात्त्रेत्यर्थः ॥ तेन गोत्रप्रत्यय एवेति । गोत्रसामान्ये एक एव प्रत्यय इत्युक्ते तत्रैव नानेक इति वचनव्यक्तेरिति भावः ॥

ननु गोत्रे यदपत्यलक्षणं सामान्यं तदपेक्षे नियमे नायं दोष इत्यरुचेराह—अथवेति ॥ नियमार्थमिति । न तु परमप्रकृतेस्तृतीयादावपत्ये विध्यर्थमिति भावः ॥ ननु विध्यर्थत्वे संभवति कथं नियमार्थत्वमिति चेत्सत्यम्, पराभ्युपगमेनैवमुक्तेः ॥ यतः—यस्माच्छब्दात् ॥ अपत्यप्रत्ययान्तादेव चेति । न ह्युपगोस्तृतीयेन संबन्धः, किं त्वौपगवस्यैवेति भावः ॥ युगपदसंभवादाह—क्रमेणेति ॥ तत् एव—प्रत्ययान्तादौपगवादेरेव । एवं च तृतीये औपगविरिति स्यादेवेति भावः ॥

'यथाजातीयक'शब्दार्थमाह—यत्प्रकृतिरिति ॥ सर्वविशेषेति । 'गर्गादिभ्यो यञ्' इत्यादिविशेषसूत्रविषयप्रतिपत्त्यर्थमित्यर्थः ॥

( ५२६६ सूत्राक्षेपवार्तिकम् ॥ ३ ॥ )

॥ \* ॥ परमप्रकृतेऽथोत्पत्तिः ॥ \* ॥

( भाष्यम् ) परमप्रकृतेऽथोत्पत्तिर्वक्तव्या । अयोगाद्धि न प्राप्नोति ॥

( प्रदीपः ) परमप्रकृतेरिति । गर्गादेरित्यर्थः ॥ अयोगादिति । उत्पादयितर्यपत्ययुक्ते गर्गास्य पौत्रादिनाऽपत्यापत्यवत्संबन्धाभावात्प्रत्ययो न प्राप्नोति । यद्यपि 'गर्गादिभ्यो यञ्' इति विधीनसामर्थ्याद् गर्गादिभ्यो गोत्रप्रत्ययाः सिध्यन्ति तथाऽपि येऽणादयोऽनन्तरापत्ये सावकाशास्ते परमप्रकृतेरुपगवादेर्गोत्रे न प्राप्नुवन्तीति विवक्षितम् ।

अथोच्यते—'एको गोत्रे' इत्येतत्परमप्रकृतेर्विध्यर्थं भवि-

१ 'कश्चित्कचित्पृच्छति' इति क. च. झ. न. पाठः ॥

२ 'तत्र प्रष्टृ' इत्येव पाठः क. पुस्तके ॥

३ 'तत्त एवधा' इति क. पाठः ॥

४ अपतनहेतुत्वरूपगुणयोगात्पौत्रादावपि अपत्यशब्दव्यवहारो लक्षणवेति भावः ॥ पञ्चविंशतीति सूत्रे भाष्ये 'अपतनादपत्यम्' इत्युक्तम् । अपत्यशब्दस्य पौत्रादौ व्यवहारस्तीकारादेव 'अपत्यमौपगवप्रभृति गोत्रम्' इति सूत्रं खरसतसङ्गच्छते ॥

५ 'गोत्रेऽपत्यं' इति क. पाठः ॥

६ 'गोत्रप्रत्ययः' इति छ. पाठः ॥

७ अनन्तरोक्ते प्रयोजने—अनेकः प्रत्ययः प्राप्नोति, इत्येते चैक एव स्यादित्येवमयोजनम् ॥

८ 'विवक्षायां' इति क. ॥

९ 'देव क्रमे' इति क. ॥

१० 'गर्गादेरित्यर्थः' इति क. ॥

११ 'इति सामर्थ्यात्' इति क. ॥

प्यति—इति, नियमस्तर्हि न प्रकल्प्येत । ततश्चाप्यमालायां प्रत्ययमालाप्रसङ्गः ॥

ननु परमप्रकृतेः प्रत्ययोत्पत्तावुच्यमानायामपि प्रकृतिप्रत्ययार्थयोः परम्परारयोगस्तदवस्थ एवेति प्रयोगो नैव स्यात् । नैष दोषः । पारम्पर्येण संबन्धसद्भावात्प्रयोगो भविष्यति । साक्षात्संबन्धे तु प्रत्ययस्य चरितार्थत्वाद् गौणसंबन्धाश्रयेणोत्पत्तिर्न स्यादिति वक्तव्या ॥

( उद्घोतः ) परमप्रकृतिशब्देनाप्यप्रत्ययरहित उच्यते ॥ विध्यर्थमिति । एकशब्दः प्रथमवाची, प्रथमः—प्रकृतिभूतः शब्दो गोत्रे प्रत्ययमुत्पादयतीत्यर्थः इति भावः ॥ नन्वेवमेव प्रत्ययोऽपि वचनं विना भविष्यतीत्यत आह—साक्षात्संबन्धे त्विति ॥

( द्वितीयतृतीयपञ्चमवार्तिकाक्षेपभाष्यम् )

एतयोश्चैवं परिहारः, 'पठिष्यति ह्याचार्यः—यूनि चान्तर्हितेऽप्राप्तिरिति' तस्य च—

यथा तत्प्रत्ययान्तम् ।

यथा तदेव विकारावयवप्रत्ययान्तं द्वितीयं च तृतीयं च विकारं संक्रामति, एवमिहापि तदेवापत्य-प्रत्ययान्तं द्वितीयं च तृतीयं चापत्यं संक्रमिष्यति ॥

( प्रदीपः ) इदानीमेतद्दोषद्वयं वक्ष्यमाणेन दोषेण सह परिहर्तुमाह—एतयोश्चेति । चशब्दो वक्ष्यमाणापेक्षया समुच्चयार्थः ॥ तत्प्रत्ययान्तमिति । 'जितश्च तत्प्रत्ययात्' इत्येतत्सूत्रं प्रत्याख्यायते । यो हि कपोतस्य तदवयवस्य तद्विकारस्य वाऽवयवो विकारो वा सोऽभेदोपचारात् कपोतस्याप्यवयवो विकारश्च भवतीति कपोत एव भविष्यतीति नार्थो मयद्बाधनार्थेन 'जितश्च तत्प्रत्ययात्' इत्यनेन सूत्रेण । तत्र यथा कपोतस्य, विकारावयवाभ्यामभेदोपचारात् कपोतस्य वेत्युभयथेष्टं सिध्यति, तथेहाप्युपगवौपगवयोरौपगवतदपत्ययोर्वाऽभेदोपचारात्पौत्रप्रभृतिरौपगवशब्देनाभिधास्यते । गार्ग्यायणापत्यं च गार्ग्यायणशब्देनेति दोषत्रयमपि परिहृतम् ॥

( उद्घोतः ) वक्ष्यमाणेति । 'यूनि चान्तर्हितेऽप्राप्तिः' इति । एतयोः पूर्वपक्षयोः, यच्च पठिष्यत्याचार्यो यूनि चान्तर्हितेऽप्राप्तिरिति तस्य च परिहारो यथा तत्प्रत्ययान्तमिति भाष्येऽन्वयः ॥ ननु 'जितश्च' इत्यनेन प्रत्ययान्तरविधानेऽपि रूपभेदाभावात् युक्तं यत्—तदेव द्वितीयाद्युपसंक्रामतीति, इह तु रूपाभेदसाधकप्रत्ययान्तरा-

भावाकथं तदुपपद्यत इति तत्प्रत्याख्यानाभिप्रायेणाह—जितश्चेति ॥ तृतीयदोषपरिहारप्रकारमाह—गार्ग्यायणापत्यं चेति । तयोर्भेद-विवक्षा त्वनभिधानाच्चेति नानिष्टम् ॥

( प्रत्याक्षेपभाष्यम् )

भवेत्सिद्धम्—औपगवस्यापत्यमौपगवः, यत्र स एवानन्तर इष्यते स एव गोत्रे ॥

इदं तु खलु न सिध्यति—गर्गस्यापत्यं गार्ग्य इति । अत्र ह्यन्योऽनन्तर इष्यते, अन्यो गोत्रे ॥

( प्रदीपः ) अस्य परिहारस्याव्याप्तिं दर्शयितुमाह—भवेदिति ॥ अत्र ह्यन्य इति । यदि गार्गौ गर्गत्वमारोप्यते तदा गार्गिरेव भेदसंबन्धस्य निवृत्तत्वाद्गर्गशब्दाच्च इति गार्गेरपत्यं गार्गिरेव स्यात्, गार्ग्यश्चेष्यते । अथ गार्गितदपत्ययोरभेदाध्यवसायः, तथाऽपि गार्गेरपत्यं गार्गिः प्राप्नोति । यद्यपि 'गर्गादिभ्यो यञ्' इति वचनसामर्थ्याद् गार्ग्यः स्यात्, तथाऽपि गार्गिरपि स्यात् । तस्मादपत्यविषये दोषवानभेदोपचार इति भेद एवाश्रयणीयः । तथा च प्रत्ययान्तात्प्रतिषेधः, परमप्रकृते-श्चोत्पत्तिर्वक्तव्येति स्थितमेतत् ॥

( उद्घोतः ) गार्गिरपि स्यादिति । भेदविवक्षायां यथेष्टे सिद्धेऽप्यभेदोपचारादनिष्टमपि प्राप्नोतीत्यर्थः ॥

( ५२६७ सूत्राक्षेपवार्तिकम् ॥ ४ ॥ )

॥ \* ॥ स्त्रियां चानियमः ॥ \* ॥

( भाष्यम् ) स्त्रियां च युवत्यां नियमो न प्राप्नोति—औपगवी माणविका ।

नियमाद्वि स्त्री पर्युदस्यते, 'एको गोत्रे' 'गोत्राद्यून्यस्त्रियाम्' इति ॥

( प्रदीपः ) स्त्रियां चेति । चशब्दो दोषसमुच्चयार्थः । तत्रानन्तरापत्यस्त्रियां गोत्रस्त्रियां चानियमप्रसङ्गाभावात्सामर्थ्यात्पौत्रप्रभृतेरपत्यं स्त्री गृह्यते । युवसंज्ञया गोत्रसंज्ञया एकसंज्ञाधिकारे 'वृद्धं युवा' इति वर्चनान्तुशब्दाद्वा नियमार्थाद्वाधितत्वात् स्त्रियाः पौत्रप्रभृतेरपत्यस्य गोत्रसंज्ञा नास्तीति 'एको गोत्रे' इत्येष नियमो नास्ति । अस्त्रियामिति निषेधाद् 'गोत्राद्यूनि'

अणैव प्राप्नोति । गर्गशब्दाच्च गर्गादिभ्यो यञित्यस्य गोत्रे विहितत्वेनानन्तरापत्ये इत्, गोत्रे च यञ्—इति रूपभेद इत्याशयः ॥

७ 'औपगवी माणविका' इति क, पाठः ॥

८ नियमाभावमुपपादयति—तत्रेति । गोत्रस्त्रियां नियमत्वेन युवत्यानेवानियमप्राप्तिरिति भावः ॥

९ युवसंज्ञावदपत्यं स्त्रीरूपं गृह्यत इति शेषः ॥

१० एकसंज्ञाधिकारे—आकडारसूत्रे अपत्यं वृद्धं युवसंज्ञा वापते इत्यर्थकाद् 'अपत्यं वृद्धं युवा' इति वार्तिकवचनादित्यर्थः ॥

११ ननु सिद्धान्ते गोत्रयुवसंज्ञयोरैकसंज्ञाधिकारे पाठानामेव नायम्बाधकत्वे हेतुर्गृह्यते—इत्यत आह—तु शब्दद्वयेति ॥

१२ युवसंज्ञकस्यापत्यस्येति शेषः ॥

१३ पौत्रप्रभृतेः स्त्रीरूपापत्यस्य युवसंज्ञावतः गोत्रसंज्ञाभावेन एको गोत्र इत्यस्य च गोत्र एव नियमकरणात्स्त्रियां युवत्यां नियमो न प्राप्नोतीति भावः ॥

१ 'परम्परारयोगः' इति च, अ, पाठः । स च स्वार्थः ॥ परम्परारयोग इत्यस्य च प्रकृतिप्रत्ययार्थयोः साक्षाद्योग एव नास्ति किन्तु परम्परयैव योग इति प्रत्यय एव न स्यादित्यर्थः । वस्तुतस्तु पूर्वोत्तरग्रन्थविमर्शे तु 'परम्परारयोगः' इत्येव पाठो ग्रन्थकृतमिति प्रतीयते । अत एव साक्षात्सम्बन्धाभावेऽपि पारम्पर्येण सम्बन्धसद्भावात्प्रत्ययः स्यादित्युत्तरितम् ॥

२ 'न स्यात्' इत्येव झ, पाठः ॥

३ 'एको गोत्रे' इति सूत्रस्य विवक्ष्यर्थत्वे तस्यार्थमाह—एकशब्दः प्रथमवाचीति ॥

४ 'वचनेन चिना' इति ख, घ, ग, झ, पुल्लिङ्गेषु पाठः ॥

५ 'श्रौष प' इति क, झ, पाठः ॥

६ अत्र हि औपगवस्यापत्यमित्यर्थे औपगवशब्दाच्च प्रत्ययः किन्तु अभेदोपचारादुपगोरनन्तरापत्ये गोत्रे वा समावमेव रूपम् । यत उपगोरर्थद्वयेऽपि

इत्यपि नास्ति नियमः, तथा च स्त्रियां विवक्षितायामनेकप्रत्यय-  
प्रसङ्गः । औपगवस्यापत्यं स्त्रीति 'अत इज्' इतीज् प्राप्नोति ।  
'इतो मनुष्यजातेः' इति ङीष्-अत इजन्ताञ्च प्राप्नोति । 'गोत्रं  
च चरणैः सह' इत्यत्र शास्त्रीयस्य गोत्रस्य ग्रहणात्, स्त्रियां-  
श्वास्या गोत्रसंज्ञाया अभावात् । एतच्च 'इज् उपसंख्यानम-  
जात्यर्थम्' इत्येतदनपेक्षयैवोदाहृतम् । गोत्रलक्षणश्च यजादिः  
पौत्र्यामेव स्यात् । अजीवद्वंश्यायां च स्त्रियां पौत्रप्रभृतेरपत्ये ।  
जीवद्वंश्यायां तु न स्यात् । अपत्यसामान्यलक्षण एव तु स्यात् ॥  
**नियमादिति ।** सामान्यापेक्षमेकवचनम्, नियमद्वयादि-  
त्यर्थः ॥

( उद्घोतः ) चशब्द इति । पूर्वोक्तस्य दोषद्वयस्य स्थितत्वा-  
दिति भावः ॥ ननु वार्तिके 'स्त्रियां च' इति सामान्योक्तेर्भाष्ये 'स्त्रियां  
युवत्याम्' इति विशेषकथनं निर्वाजमत आह—तत्रानन्तरेति ।  
अनन्तरापत्यस्यैकत्वात्तत्रानियमप्रसङ्गाभावः, गोत्रस्त्रियां तु 'एको  
गोत्रे' इति नियमात्तदभाव इत्यर्थः ॥ ननु 'अनन्तरस्य' इति न्यायेन  
'अस्त्रियाम्' इति 'गोत्रादूनी' इत्यस्यैव निषेधे इति भाष्ये 'एको  
गोत्रे' इत्यभिधानमयुक्तमत आह—युवसंज्ञयेति ॥ तुशब्दाद्वेति ।  
'जीवति तु' इत्यत्र तुरवधारणार्थः । युवैव, न गोत्रमित्यर्थ इति  
भावः ॥ नन्विष्यपि 'इतो मनुष्य' इति ङीष्-औपगवी माणविकेति  
सिध्यति, स्वरे च नास्ति विशेषः—अणन्तान्ङीपि, इजन्तान्ङीपि  
वेत्यत आह—इतो मनुष्येति ॥ अत इजन्तादिति । युवापत्य-  
वाचकादस्मादिजन्तादित्यर्थः ॥ नन्वजाल्यर्थमुपसंख्यानमस्त्येवेत्यत  
आह—एतच्चेति ॥ दोषान्तरमाह—गोत्रलक्षण इति । एवञ्च  
तदपेक्षायामपि न दोष इत्यर्थः ॥ पौत्र्यामेवेति । वचनसामर्थ्या-  
द्गोत्रे गणादिभ्यो भवन्त्यजादिः स्त्रीत्वे पौत्र्यामेव स्यात् । एवं च  
तत्र सावकाशोऽयमित्यर्थः ॥ अवकाशान्तरमप्याह—अजीवद्वंश्या-  
याञ्चेति । पौत्रप्रभृत्यपत्यभूतायामजीवद्वंश्यायाम्-अत एव गोत्र-  
भूतायां स्त्रियामित्यर्थः ॥ जीवद्वंश्यायां त्विति । युवसंज्ञया गोत्र-  
संज्ञाया बाधादिति भावः । सिद्धान्ते तु स्त्रियां युवसंज्ञाया अभावात्स  
प्रेष्यत इति तात्पर्यम् ॥ सामान्यलक्षणः—इत्यादिः ॥

( पक्षविशेषेण दोषोपपादकं भाष्यम् )

**कतरस्मिन् पक्षेऽयं दोषः ?**

**उत्पादयितर्यपत्ययुक्ते ॥**

१ गोत्रश्च चरणैः सहेत्यत्र शास्त्रीयगोत्रस्यैव ग्रहणेन औपगवस्यापत्यं  
स्त्रीति विवक्षायामिति प्रत्यये तस्य युवसंज्ञकस्यापेक्षितत्वेन गोत्रसंज्ञाभावाच्छा-  
स्त्रीयगोत्रत्वाभावेन जातित्वाभावाद्विजन्तान् ङीषित्यर्थः ॥

२ स्त्रियाश्चास्या इति क. पाठः ॥

३ 'च शब्दो दोषसमुच्चयार्थः' इत्यत्र कैः सह समुच्चय इत्यपेक्षायामाह—पूर्वोक्तसेति ॥

४ एकस्मिन्पत्यरूपेऽर्थेऽनेकप्रत्ययस्याविधानादनियमप्रसङ्गाभाव इति  
भावः ॥

५ गोत्रादूनीति सूत्रे-अस्त्रियामिति योगविभागेन स्त्रियां युवसंज्ञाया निषेधः  
क्रियते । स च निषेधोऽनन्तरस्येति न्यायेन गोत्रादित्यस्यैवेति भावः ॥

६ 'अत इजन्तात्' इति कैश्चटश्यातशब्दार्थमाह—युवेति ॥

७ 'स्त्रियां युव' इति श. ख. पाठः ॥

उत्पादयितरि तावत् अपत्ययुक्ते न दोषः । उत्पा-  
दयितरि ह्यपत्ययुक्ते न सर्वत उत्पत्त्या भवितव्यम् ।  
तत्र नियमो नोपपद्यते । असति नियमे नैष दोषः ॥

सर्वेषु तर्ह्यपत्ययुक्तेष्वयं दोषः ।

सर्वेषु तर्ह्यपत्ययुक्तेषु सर्वत उत्पत्त्या भवितव्यम् ।  
तत्र नियम उपपन्नो भवति । सति च नियम एष  
दोषः ॥

( प्रदीपः ) कतरस्मिन्निति । येनोद्भावितो दोषस्तदी-  
योऽयं न प्रश्नः, विरोधात् । किन्तर्हि ? पक्षविभागदर्शनेन  
भाष्यकारोऽनन्तरोक्तमेवार्थं प्रश्नपूर्वकं विवृणोति—उत्पाद-  
यितरि तावदिति ॥ 'अनियमः' इति यदुक्तं तत्र वाक्छल-  
मुद्भावयति । यदोत्पादयितुरेवापत्येन यो गो नान्यस्य, तस्मिन्  
विवक्षिते एकस्या एव प्रकृतेरेक एव प्रत्ययः प्राप्नोति न त्वनेक-  
स्तदा सूत्रद्वयं नैव नियमार्थम्, किं तर्हि ? विध्यर्थमिति—किमु-  
च्यते स्त्रियां चानियम इति । प्रत्ययमालाप्रसङ्गदोषस्तु गोत्र-  
लक्षणप्रत्ययाप्रसङ्गदोषश्च स्थित एव ॥ सर्वेष्विति । वक्ष्य-  
माणेन न्यायेन सर्वेऽपत्येन युज्यन्त इति पक्षोपपत्तिः ॥

( उद्घोतः ) विरोधादिति । 'पितुरेवापत्यम्' इति पक्षमुप-  
क्षिप्य तत्रैव दोषमभिधाय तस्यैव प्रश्नो व्याहृत इत्यर्थः ॥ अनन्त-  
रोक्तमेवेति । स्त्रियां नियमद्वयाप्रवृत्तेरनेकप्रत्ययप्रसङ्गरूपानियमः,  
गोत्रलक्षणश्च यजादिरिति चोक्तम्-अर्थमिदं ॥ वाक्छलमिति ।  
सामान्योक्तोऽर्थे वक्तुमिष्टतादार्थादर्थान्तरकल्पनया बाधोक्तिः—वाक्-  
छलम् । प्रकृते च नियमेन स्त्रिया गोत्रप्रत्ययेनाभिधानं न प्राप्नो-  
तीत्येवंरूपस्य वक्तुमिवक्षिताऽनियमशब्दार्थस्य 'एको गोत्रे' 'गोत्रादूनी'  
इति नियमशब्दाप्राप्तिरित्यन्यथाकरणेन दोषोद्भावनं क्रियत इत्यर्थः ॥  
विध्यर्थमिति । उपसुशब्दात्तृतीयादावपत्ये प्रत्ययाप्राप्तेः 'एको गोत्रे'  
इति विध्यर्थम् । एवं गोत्रान्तात्पञ्चमादौ यूनि विध्यर्थं 'परं सूत्रम् ॥  
किमुच्यत इति । नियमस्यैवाभावात् 'स्त्रियां नियमो न प्राप्नोति'  
इति किमुच्यत इति भावः ॥ ननु तर्हि विधिपक्ष एवाश्रीयतामत  
आह—प्रत्ययमालेति । अयं दोषस्तु स्थित एव, गोत्रलक्षणेत्यादि-  
दोषश्च स्थित एवेत्यन्वयः ॥

८ 'उत्पादयितर्यपत्ययुक्ते तावन्न दोषः' इत्येवं शब्दवैपरीत्येन पाठः  
क-पुस्तके ॥

९ 'पक्षप्रविभाग' इति च. श. अ. पाठः ॥

१० 'पत्येन गोत्रयोग' इति क. पाठः ॥

११ विरोधमुपपादयति—पितुरेवेति । पितुरेवापत्यमिति पक्षमुद्भावयितु-  
र्नायमशब्दः सम्भवति, तेनैव तत्पक्षस्य दोषदानेन पराहृतत्वादिति भावः ॥

१२ प्रदीपकृताऽनन्तरमेवोक्तमर्थमित्यर्थः ॥

१३ वाक्छलस्य स्वरूपमाह—सामान्येति ॥

१४ परं—गोत्रादूनीति द्वितीयं सूत्रमित्यर्थः ॥

१५ 'प्रत्ययमालाप्रसङ्गदोषस्तु गोत्रलक्षणप्रत्ययाप्रसङ्गदोषश्च' इत्येवं  
कैश्यटग्रन्थ उपलभ्यते । एतादृशे पाठे तुशब्दस्यानुपपत्तिस्तद्वारणाय ग्रन्थ-  
सङ्कतिमाह—अयन्दोषस्त्विति ॥



( उत्पादयितर्यपत्ययुक्ते दोषान्तरबोधकभाष्यम् )  
उत्पादयितरि चापत्ययुक्ते स्त्रिया युवत्या अभि-  
धानं न प्राप्नोति ।

किं कारणम् ?

गोत्रसंज्ञां युवसंज्ञा बाधते । गोत्राद् यूनि चा-  
स्त्रियां प्रत्ययो विधीयते ॥

( प्रदीपः ) इदानीं वाक्यलं परिहरति—उत्पादयितरि  
चेति । चशब्दो न केवलं पक्षान्तरे, यावदस्मिन्नपीत्यर्थस्य  
द्योतनार्थः ॥ अभिधानं न प्राप्नोतीति । गोत्रविषयेण  
यथादिप्रत्ययेनेत्यर्थः । अयमेवात्रानियमो विवक्षितः । 'एको  
गोत्रे' इत्येतन्नियमपूर्वकं स्त्रिया गोत्रप्रत्ययेनाभिधानं न प्राप्नो-  
तीत्येषोऽर्थोऽत्र विवक्षित इत्यर्थः ॥

( उद्ध्योतः ) इदानीं वाक्यलंमिति । स्वाभिप्रायप्रकाशनद्वारे-  
त्यर्थः ॥ ननु क्वादिशब्दैर्युवत्या अभिधानसंभवादाह—गोत्रविषये-  
णेति ॥ अयमेवात्रेति । न तु नियमशास्त्राप्रारूप इति भावः ॥  
नियमपूर्वकमिति । नियमोऽपि न सिध्यति, अभिधानं चेत्यर्थः ॥  
भाष्ये—अभिधानं न प्राप्नोति—इत्यस्य तयोः शास्त्रयोनियम-  
त्वपूर्वकं गोत्रविहितयथाऽभिधानं न प्राप्नोतीत्यर्थः । अनयोर्विधि-  
त्वेऽपि गोत्रसंज्ञायां बाधादभिधानाप्रारूपमिति भावः । तथा गार्ग्य-  
प्रकृतिकफकाऽपि स्त्रिया युवत्या अभिधानं न प्राप्नोति । तदाह—  
भाष्ये—गोत्रादूनि चास्त्रियां प्रत्ययो विधीयते—इति ॥

( ५२६८ सूत्राक्षेपवार्तिकम् ॥ ५ ॥ )

॥ \* ॥ यूनि चान्तर्हितेऽप्राप्तिः ॥ \* ॥

( भाष्यम् ) यूनि चान्तर्हिते नियमस्याप्राप्तिः ।  
गार्ग्यायणस्यापत्यमिति ॥

( प्रदीपः ) यूनि चेति । चतुर्थादिना व्यवहिते पञ्चमा-  
दावित्यर्थः ॥

( उद्ध्योतः ) नियमस्याप्राप्तिरिति । नियमपूर्वकं गोत्रप्रकृ-  
तिकयुवप्रत्ययेनाभिधानाप्रारूपमिति भावः ॥

( पक्षविशेषाश्रयेण दोषोपपादकं भाष्यम् )

कतरस्मिन् पक्षेऽयं दोषः ?

सर्वेष्वपत्ययुक्तेषु ।

सर्वेषु अपत्ययुक्तेषु तावन्न दोषः । सर्वेषु ह्यपत्य-  
युक्तेषु सर्वत उत्पत्त्या भवितव्यम् । तत्र नियम उप-  
पन्नो भवति । सति नियमे नैष दोषः ॥

उत्पादयितरि तर्ह्यपत्ययुक्तेऽयं दोषः । उत्पाद-  
यितरि तर्ह्यपत्ययुक्ते परमप्रकृतेरनन्तराद् गोत्राच्चा-  
योगान्न प्राप्नोति ॥

( प्रदीपः ) अत्रापि पूर्ववत्प्रश्नपूर्वकं पक्षविभागेन विव-  
रणं कर्तुमाह—कतरस्मिन्निति ॥ तत्र नियम इति ।  
गोत्रादेव यूनीति भावः ॥ परमप्रकृतेरिति । पञ्चमस्य त्रि-  
भिरपत्यापत्यवत्सम्बन्धाभावादित्यर्थः ॥

( उद्ध्योतः ) पक्षविभागेनेति । पितुरेवापत्यमिति पक्षे  
वार्तिकप्रवृत्तिं वक्तुमित्यर्थः ॥ भाष्ये—सर्वत इति । मूलप्रकृत्यन-  
न्तरापत्यप्रत्ययगोत्रप्रत्यययुवप्रत्ययान्तादित्यर्थः ॥ तत्र 'एको गोत्रे'  
इति नियम उपपन्न इति भ्रान्तिं व्युदस्यति—गोत्रादेवेति ॥ ननु  
पञ्चमस्य गर्गादिनैकदेशावस्थानादिरूपसंबन्धसंज्ञावादाह—पञ्चमस्य  
त्रिभिरिति । यूनि चान्तर्हितेऽप्राप्तिरित्यस्य नियमाप्रारूपमिति  
नार्थः, किंतु प्रत्ययाप्रारूपमिति तात्पर्यम् ॥

( दोषसमुच्चायकभाष्यम् )

यूनश्च न प्राप्नोति ।

किं कारणम् ?

गोत्रादिति नियमात् ॥

( प्रदीपः ) यूनश्चेति । चतुर्थादित्यर्थः ॥ गोत्रा-  
दिति । चतुर्थस्य युवत्वाद्गोत्रसंज्ञाया अभावः ।

ननूत्पादयितर्यपत्ययुक्ते नियन्तव्यस्याभावाद् 'गोत्रादूनि'  
इति विध्यर्थं भविष्यति । तत्रानन्तरे यूनि गोत्रात्सिद्ध एव प्रत्यय  
इति व्यवहिते यूनि गोत्रेण तस्यायोगादप्राप्तः प्रत्ययो विधास्यते ।  
तत्किमुच्यते—'यूनि चान्तर्हितेऽप्राप्तिः प्रत्ययस्य' इति ?

उच्यते—उत्पादयितर्यपत्ययुक्ते गोत्रसमुदाये प्रत्ययमाला-  
प्रसङ्गनिवृत्त्यर्थम् 'एको गोत्रे' इति सूत्रं यथा नियमार्थम्, एवं  
युवसमुदाये युवसामान्ये वा युवशब्देनोच्यमाने गोत्राद्गोत्राच्च  
प्रत्ययप्रसङ्गे—गोत्रादेव यूनि—इति नियमे क्रियमाणे विध्यर्थत्वा-  
भावाद्युक्तमुक्तम्—'यूनि चान्तर्हिते' इति ॥

( उद्ध्योतः ) नियन्तव्यस्येति । नियमेन व्युदस्येत्यर्थः ।  
एकस्मादेकस्यैव प्रत्ययस्य प्रसंगाद्गोत्रात्परमप्रकृत्यनन्तरापत्यरूपादूनि

भावः ॥

९ एकस्यैव प्रत्ययस्य प्राप्त्यनियमेन व्युदस्यः कोऽप्यन्यो नास्तीत्यर्थः ॥

१० एकस्मादिति । उत्पादयितर्यपत्ययुक्ते इति भावः । गोत्रादूनीति सूत्रस्य  
नियन्तव्यमाक्षिप्य परिहरति—एकस्मादित्यादिना । अस्मिन् पक्षे उत्पादयि-  
तुरेवापत्यप्रत्ययेन योगात्सर्वस्मादेकस्यैव प्रत्ययस्य प्रसङ्गः । अतो गोत्रप्रत्यया-  
न्तान्निग्राह्यवत्प्रत्ययस्याप्रकृतिभूतादनन्तरापत्यप्रत्ययान्तात्तृतीयस्य युवसंज्ञाभावेन  
तस्मादूनि प्रत्ययो न प्राप्नोति तथाऽपि अनन्तरापत्यप्रत्ययान्ताद्गोत्रप्रत्ययभिन्ने-  
ऽपत्यप्रत्यये कृते तस्माच्चतुर्थे वाच्येऽगोत्राद्युवप्रत्ययः स्यात् । स च गोत्रादूनीति  
सूत्रेण नियन्तव्य इत्यपि न । उत्पादयितर्यपत्ययुक्ते पक्षे गोत्रागोत्राभ्यामपत्य-  
प्रत्ययो न प्राप्नोति किन्तु अगोत्रप्रत्ययान्तादेव प्राप्नोतीति न नियमार्थकत्वम्,  
'गोत्रादूनि' इति सूत्रस्यैवाशयः ॥

१ 'गोत्रसंज्ञाया युवसंज्ञाया बाधा' इति ख. ग. घ. ङ. पाठः ॥

२ 'उत्पादयितरि ह्यपत्ययुक्ते' इति छ. ॥

३ 'पक्षप्रविभाग' इति च. ङ. ज. पाठः ॥

४ पञ्चमस्य चतुर्थेनापत्यापत्यवत्सम्बन्धो न तु प्रथमैस्त्रिभिरिति भावः ॥

५ 'तत्र नियम उपपन्नो भवति' इति भाष्ये नियमपदेन 'एको गोत्रे'  
इत्यस्य न ग्रहणम्, किन्तु 'गोत्रादूनिस्त्रियाम्' इत्यस्य ग्रहणम् । सर्वत  
उत्पत्त्या 'एको गोत्रे' इति नियम उपपद्येत्यपि, यूनि चान्तर्हितेऽप्राप्तिरिति  
दोषोऽपि तद्वत्स्थः स्थीयतात् आह—तत्रेति ॥

६ 'अभावात्' इति क. पाठः ॥

७ गोत्रप्रत्ययान्तादनन्तरे यूनीति शेषः ॥

८ गोत्रप्रत्ययान्तादनन्तरापत्यप्रत्यये कृते तस्मादूनि प्रत्ययो व्यवहित इति

प्रत्ययाप्रारब्धयपि युवाऽपत्यप्रत्ययान्तात्प्राप्नोति, तथाऽपि तस्यां व्यक्तौ गोत्रागोत्राभ्यामप्राप्त्या नियमानुपपत्तिरिति भावः ॥ यथा नियमार्थ-  
मिति । परेण स्वीकृतमित्यर्थः । तदैश्वर्यगमानुसारेण दूषणदानमिति  
तात्पर्यम् । प्रत्ययविधित्वे तु युवप्रत्ययान्तादपि युवप्रत्ययप्रसंगो दोष  
इति बोध्यम् ॥ युवसमुदाय इति । तदभिप्रायमेव सूत्रे एकवचन-  
मिति भावः ॥ युवसामान्ये वेति । जातावेकवचनमिति भावः ॥  
अगोत्रादिति । युवप्रत्ययान्तरूपादित्यर्थः ॥

( द्वितीयपक्षोपपादकभाष्यम् )

सन्तु तर्हि सर्वेऽपत्ययुक्ता इति ।

कथं पुनर्ज्ञायते सर्वेऽपत्ययुक्ता इति ?

एवं हि याज्ञिकाः पठन्ति—दशपुरुषानूकं यस्य  
गृहे शूद्रा न विद्येरन् स सोमं पिबेदिति ।

यदि च सर्वेऽपत्ययुक्ता भवन्ति, तत एतदुपपन्नं  
भवति ॥

( प्रदीपः ) सन्तु तर्हीति । तेन व्यवहितेऽपि यूनि  
गोत्रादेवेति वचनाद् गोत्रप्रत्ययो भविष्यतीति नास्त्ययं दोषः—  
'यूनि चान्तर्हीते' इति ॥ दशपुरुषानूकमिति । अनुपूर्वा-  
त्कायतेः—अनूकानमनूक इति 'घञर्थे कविधानम्' इति कः ।  
'अन्येषामपि' इति धीर्धत्वम् । दशपुरुषा अस्मिन्ननूके इति  
बहुव्रीहिः । दशपुरुषोऽनूकोऽस्मिन्निति पुनर्बहुव्रीहिः । दशपुरु-  
षानुसंशब्दनम्, दशसु पुरुषेष्विति यावत् ॥ शूद्रा इति ।  
विवाहिताः ।

शूद्रा वेदी पत्ययः ।

इति वचनात्पातहेतुः शूद्रा । एकस्मिन् पतिते सर्वेषां पैत  
इत्येतद्दशपुरुषानूकशब्देनोक्तं भवति । ततश्चार्थादेकस्यैव सर्वान्  
प्रत्यपातहेतुत्वादपत्यत्वमित्युक्तं भवति ॥

नन्वेकस्यैवापत्योत्पत्तौ व्यापारात्कथं तेनान्येषां सम्बन्धः ?  
क्रियागर्भो हि सर्वत्र सम्बन्धो नान्यथेति—उद्घुष्यते ।

नैव दोषः । पुत्रोत्पादनमेव पौत्राद्युत्पत्तौ व्यापारः, तद-  
न्तरेण तस्यासम्भवात् । 'अपत्यं पौत्रप्रभृति' इति मुख्यं  
सामानाधिकरण्यमस्मिन् पक्षे उपपद्यते । पूर्वत्र तु पक्षे गौणं  
सामानाधिकरण्यं स्यात्, अपत्यापत्यस्यापत्यत्वोपचारात् ॥

( उद्द्योतः ) सर्वेष्वपत्ययुक्तेषु यथाऽनन्तरोक्तदोषाभावस्तथा-  
ऽऽह—तेनेति । परमप्रकृतेश्चोत्पत्तिर्वक्तव्येत्ययमपि दोषो नास्तीत्यपि  
बोध्यम् ॥ अनूकानं—शब्दः ॥ अनूकेऽस्मिन्निति । शब्दोऽन्य-  
पदार्थः ॥ अनूकोऽस्मिन्निति । वाचकत्वेनेत्यर्थः । दशपुरुषसमु-  
दायोऽन्यपदार्थः । तत्फलितमाह—दशपुरुषानुसंशब्दनमिति ॥  
भाष्ये—दशपुरुषानूकमिति—यावदगो द्वितीया, ननु दासीत्वेन  
शूद्रायां सत्यामपि सोमपानदर्शनादाह—विवाहिता इति ॥ ननु

चातुर्वर्ण्यविवाहसरणान्न दोषोऽत आह—शूद्रावेदीति । शूद्रा-  
प्रथमबोध्यर्थः । 'पत्ययत्र' इति पाठे 'अत्र' इत्यस्य नरकविशेष  
इत्यर्थः ॥ भाष्ये—यस्य गृह इति । कुले इत्यर्थः । तत्र षष्ठ्यर्थो-  
ऽपत्यापत्यवत्संबन्धः । अनेन सर्वान्प्रत्ययपत्यत्वं बोधितम् । दशपुरु-  
षाणां मध्ये कस्य चित् पातेन चास्य पात उक्तः । स च दशपुरु-  
षाणामस्य संबन्धे सत्येव, संबन्धश्चापत्यापत्यवद्भाव एव, नान्यः;  
असंभवादित्यपि बोध्यम् ॥ नन्वेवमपि सर्वेऽपत्ययुक्ता इत्यर्थस्य कथं  
सिद्धिरत आह—एकस्मिन्नेति ॥ क्रियागर्भेति । जन्यजनकभावा-  
द्युपयोगिक्रियाकृत इत्यर्थः ॥

( पूर्वपक्षोक्तदोषनिरासभाष्यम् )

कथम्—यदुक्तम्—'पितामहस्योत्सङ्गे दारकमा-  
सीनं कश्चित्पृच्छति कस्यायमिति, स आह देवद-  
त्तस्य यज्ञदत्तस्य वेति, उत्पादयितारं व्यपदिशति  
नात्मानम्' इति ।

उत्पत्तिस्तस्य विवक्षिता ।

सर्वेषां न इदमपत्यम्, देवदत्तस्त्वस्योत्पादयि-  
तेति ॥

( प्रदीपः ) उत्पत्तिस्तस्येति । सामान्यशब्दस्यापि  
कश्चिद्विशेषे वृत्तिदर्शनात् । यथा गोमण्डले व्यवस्थितं गोपालकं  
कश्चित्पृच्छति गां पश्यसीति ॥ सर्वेषामिति । यदा गर्गस्य  
पौत्रप्रभृति सर्वेषां गर्गगार्गिगार्ग्याणामपत्यं भवति तदा गार्गि-  
गार्ग्याभ्यां प्रत्ययो मा भूद् गर्गशब्दादेव यथा स्यादिति—  
एवमर्थम् 'एको गोत्रे' इत्येतदित्यर्थः ॥

( उद्द्योतः ) ननु सामान्यशब्देन प्रश्नात्कथमुत्पत्तिर्विवक्षिता ?  
तत्राह—सामान्येति । सर्वेषामपत्ययोगे इष्टसिद्धेराह—यदा  
गर्गस्येति ॥

( द्वितीयपक्षे सूत्रप्रयोजनावतरणभाष्यम् )

अथ सर्वेष्वपत्ययुक्तेषु किमनेन क्रियते एको गोत्र  
इति ?

( ५२६९ प्रयोजनवार्तिकम् ॥ ६ ॥ )

॥ \* ॥ सर्वेषामपत्ययोगात् प्रत्ययान्ताद्  
गोत्रे प्रतिषेधार्थमेको गोत्रे ॥ \* ॥

( भाष्यम् ) सर्वेषामपत्ययोगात् प्रत्ययान्ता-  
द्गोत्रे प्रतिषेधार्थमेको गोत्र इत्युच्यते ॥

( सूत्रप्रयोजनाभावोपपादकभाष्यम् )

अस्ति प्रयोजनमेतत् ।

किं तर्हीति ?

तत्र न ज्ञायते क एको भवेति, यो वा परमप्रकृ-  
तेर्यो वाऽनन्तरादिति ॥

१ गोत्रसमुदाये प्रत्ययमात्राप्रसङ्गनिवृत्त्यर्थमेको गोत्र इत्यस्य नियमार्थ-  
त्वमित्येतदभ्युपगम्य वार्तिककर्तुर्यूनि चान्तर्हीते इति दूषणदानमिति भावः ॥

२ एको गोत्र इत्यादेर्विधायकत्वपक्षे इत्यर्थः ॥

३ 'सर्वेषाञ्च पातः' इति च. झ. न. पाठः ॥

४ 'तर्हीति न तु ज्ञायते' इति च. छ. पाठः ॥

५ 'भवतीति । यो वा' इति क. पाठः ॥

( प्रदीपः ) न तु ज्ञायत इति । 'एकः' इति सामान्येनोपादानाद्विशेषस्यानवगम इत्यप्रतिपादकत्वात्सन्देहलक्षणमप्राप्त्यर्थं प्रसक्तमित्यर्थः । उत्पादयितरि त्वपत्ययुक्ते क्रमेण सम्बन्धविवक्षायां गोत्रसमुदाये प्रत्ययमालाप्रसङ्गे एक एव भवतीत्युच्यमाने य एव परमप्रकृतेः प्राप्नोति स एव भवतीति नास्ति तत्रैकविशेषाज्ञानलक्षणो दोषः ॥

( उद्घोतः ) ननु पक्षान्तरसाधारणेऽस्मिन्दोषे न तद्वादिनाऽयम्पर्यनुयोक्तव्योऽत आह—उत्पादयितरि त्विति ॥

( ५२७० नियामकत्वाभावबोधकवार्तिकम् ॥ ७ ॥ )

॥ \* ॥ नियमानुपपत्तिश्च ॥ \* ॥

( भाष्यम् ) नियमश्च नोपपद्यते ।

किं कारणम् ?

( ५२७१ नियामकत्वाभावसाधकवार्तिकम् ॥ ८ ॥ )

॥ \* ॥ न ह्येकस्मिन्नपत्येऽनेकप्रत्यय-  
प्राप्तिः ॥ \* ॥

( भाष्यम् ) न ह्येकस्मिन्नपत्येऽनेकः प्रत्ययः प्राप्नोति ।

किं तर्हि ?

( प्रदीपः ) न ह्येकस्मिन्निति । एकेनैव तस्यार्थस्योक्तत्वाच्चस्मिन्नपत्ये एकः प्रत्ययः क्रियते तस्मिन्नेव नास्त्यपरस्य प्रत्ययस्य प्रसङ्ग इति तन्निवारणमनर्थकमेवेत्यर्थः ॥

( उद्घोतः ) एकेनैवेति । 'एको गोत्रे' इत्यत्र गोत्रपदेन गोत्रत्वविशिष्टलैक्यवोपस्थितेरिति भावः ॥

( ५२७२ नियामकत्वाभावे दोषसाधकवार्तिकम् ॥ ९ ॥ )

॥ \* ॥ अपत्यान्तरे शब्दान्तरात्प्रत्यया-  
न्तरप्राप्तिः ॥ \* ॥

( भाष्यम् ) अपत्यान्तरेऽपत्यान्तरे शब्दान्तराच्छब्दान्तरात् प्रत्ययान्तरप्रत्ययान्तरं प्राप्नोति । फगन्तादिभ्यः, इञ्जन्तात्फगिति फगिजोर्दाशतयी प्रत्ययमाला प्राप्नोति ॥

( प्रदीपः ) अपत्यान्तर इति । सामान्यापेक्षं वार्तिक एकवचनम् ॥ भाष्यकारस्तु भेदं वीप्सां च साकल्यप्रतिपादनायाश्रित्य विवृणोति ॥ दाशतयीति । दशावयवा यस्य संप्रत्ययः स दशतयः संप्रत्ययः, तत्र भवा दाशतयी । अनेकप्रत्ययप्रसङ्गप्रतिपादनपरं चैतत् । नत्वत्र दशार्थो विवक्षितः । अतोऽनन्तरमेव क्वचित्पुस्तके 'अपत्यं समुदायश्चेत्' इति पठ्यते ।

अन्यत्र तु प्रत्ययमालाप्रसङ्गग्रन्थानन्तरम् 'कतरस्मिन्' इत्यादि सर्वं पूर्वोक्तं पठ्यते । तत्पुनरुक्तत्वादग्रन्थत्वादन्यैरुपेक्षितम् ॥

( उद्घोतः ) ननु दाशतयीत्युक्तेर्विशत्यपत्येष्वपि किं तावत्येव प्रत्ययमाला ? नेत्याह—अनेकेति ॥

( पक्षविशेषाश्रयेण दोषोपपादकभाष्यम् )

कतरस्मिन् पक्षेऽयं दोषः ?

सर्वेष्वपत्ययुक्तेषु ।

सर्वेष्वपत्ययुक्तेषु तावन्न दोषः । सर्वेषु ह्यपत्ययुक्तेषु सर्वत उत्पत्त्या भवितव्यम् । तत्र नियम उपपन्नो भवति । सति नियमे नैष दोषः ॥

उत्पादयितरि तर्ह्यपत्ययुक्तेऽयं दोषः । उत्पादयितरि तर्ह्यपत्ययुक्ते न सर्वत उत्पत्त्या भवितव्यम् । तत्र नियमो नोपपद्यते । असति नियमे एष दोषः ॥

( प्रदीपः ) अन्ये त्वेवं पठन्ति—'कतरस्मिन् पक्ष एष दोषः ? सर्वेष्वपत्ययुक्तेषु । सर्वेष्वपत्ययुक्तेषु तावन्न दोषः । सर्वेषु ह्यपत्ययुक्तेषु सर्वत उत्पत्त्या भवितव्यम्, तत्र नियम उपपन्नो भवति । सति नियमे नैष दोषः । उत्पादयितरि तर्ह्यपत्ययुक्तेऽयं दोषः । उत्पादयितरि ह्यपत्ययुक्ते न सर्वत उत्पत्त्या भवितव्यम् । तत्र नियमो नोपपद्यते । असति नियमे एष दोषः । उत्पादयितरि चापत्ययुक्ते न दोषः । कथम् । अपत्यं समुदायश्चेत्' इति । अयं ग्रन्थ एव, पक्षपरिहारेण दोषपरिहारात् ।

अस्यायमर्थः—यदा सर्वेऽपत्येन युज्यन्ते तदैकस्मिन्नेव गोत्रापत्ये गर्गगार्गिगार्ग्येभ्यः पर्यायेणापत्यापत्यवत्सम्बन्धविवक्षायां प्रत्ययप्रसङ्गः । तत्र यदा गर्गशब्दात् प्रत्यय उत्पद्यते तदैक एव गोत्रापत्ये प्रत्ययो भवति । यदि तु गार्गिगार्ग्यशब्दाभ्यामुत्पद्यते तदा पूर्वस्मिन् स्थिते परस्योत्पादनादनेकः प्रत्ययः कृतः स्यात् । तस्मादनेकप्रत्ययनिवारणाय 'एको गोत्रे' इति नियमः क्रियते । तेन गर्गशब्दादेवोत्पत्तिनुरज्ञाता भवति । यदा तूत्पादयितैवापत्येन युज्यत इति पक्षः, गोत्रशब्देन चैकमेवापत्यमुच्यते तदोत्पादयितुरेक एव प्रत्ययः प्राप्नोतीति नियन्तव्याभावाच्चनियमो नोपपद्यत इत्यपत्यपरम्पराविवक्षायां प्रत्ययमालाप्रसङ्गदोष आपतत्येव ॥

( दोषनिरासभाष्यम् )

उत्पादयितरि चापत्ययुक्ते नायं दोषः ।

कथम् ?

( उद्घोतः ) तेन गर्गशब्दादेवेति । अनेन न ज्ञायते क एक इति, नियमानुपपत्तिश्चेत्युक्तदोषद्वयनिरासो दक्षितः ॥ भाष्ये—

स्यानि तावन्तः प्रत्ययाः प्राप्नुवन्ति—इति दाशतयीत्युक्तिरसङ्गता स्यादत आह—अनेकेति ॥

५ 'पक्ष प्रविभागेन' इति च. झ. ज. पाठः ॥

६ पक्षास्तरे दोषाभावमाह—यदा तत्पादेति ॥

१ 'अपत्यान्तरे' इत्यैकवचनमित्यर्थः ॥

२ ननु वार्तिकव्याख्यानावसरे 'अपत्यान्तरे-अपत्यान्तरे' इति द्विवचनमनुपपन्नमत आह—भाष्यकारस्त्विति ॥

३ 'संघातस्य' इति च. झ. ज. पाठः ॥

४ ननु अपत्यान्तरेऽपत्यान्तरे प्रत्ययान्तरं प्राप्नोतीत्युच्यमाने यावन्ति अप-



उत्पादयितरि चेति<sup>१</sup> । चेन 'सर्वेष्वपत्ययुक्तेषु' इति पक्षे तु नैव दोषः, अत्रापि पक्षे न दोष इत्यर्थः ॥

(दोषनिरासे श्लोकभाष्यम्)

अपत्यं समुदायश्चे-  
न्नियमोऽत्र समीक्षितः ।  
तस्मिन्सुबहवः प्राप्ता  
नियमोऽस्य भविष्यति ॥

अपत्यमित्यनेन सर्वमुपगवादिपितृकमपत्यं समी-  
क्षितम् । तस्मिन्सु बहवः प्रत्ययाः प्राप्ताः । निय-  
मोऽस्य भविष्यति—एको गोत्र इति ।

(प्रदीपः) अत्रापि पक्षे परिहारोऽभिधीयते—अपत्यं  
समुदायश्चेदिति । अपत्यशब्देनापत्यसामान्यवाचिनाऽपि  
प्रकरणवशाद् गोत्रापत्यमेवोच्यते, तेनायमर्थः । गोत्रशब्देन  
गोत्रसमुदायोऽभिधीयते, अवयवधर्मेण समुदायस्य गोत्रव्यप-  
देशात् ।

अन्ये त्वाहुः—'अपत्यं पौत्रप्रभृति गोत्रम्' इत्यत्रापत्यशब्देन  
क्रियाशब्देन समुदायोऽभिधीयत इति तस्यैव गोत्रसंज्ञा क्रियते ।  
कचित्तु अवयवमात्रेऽपि गोत्रशब्दो वर्तते । समुदायेषु प्रवृत्ताः  
शब्दा अवयवेष्वपि वर्तन्त इति न्यायात् । ततश्च 'एको गोत्रे'  
इत्यस्यायमर्थः—'पौत्रप्रभृत्यपत्यपरम्पराविवक्षायां प्रत्ययमाला-  
प्रसङ्गे एक एव कर्तव्यो नानेकः' इति । तेन परमप्रकृतेरेव  
सम्बन्धाश्रयेणापत्यापत्यवत्सम्बन्धविवक्षायां प्रत्ययः कर्तव्य  
इत्युक्तं भवति ॥ तस्मिन्निति । समुदाय इत्यर्थः ॥

(उद्घोतः) ननु सूत्रे गोत्रपदोपादानात् 'अपत्यं समुदायश्चेत्'  
इत्यनुपपन्नमत आह—अपत्यशब्देनेति ॥

ननु मुख्ये संभवति गौणगोत्रस्य समुदायस्य ग्रहणं न युक्तमत  
आह—अन्ये त्विति । वार्तिकस्यापत्यशब्देन गोत्रसंज्ञासूत्रस्यम-  
पत्यमिति गृह्यत इति भावः ॥ क्रियाशब्देनेति । उत्पादनक्रिया-  
ऽधीनं पतनाजनकत्वं ह्यपत्यत्वम् ॥ तस्यैव—अपत्यसमुदायस्यैव ॥  
कचित्—गोत्रेऽलुगचीत्यादौ ॥

अत्राहुः—न्याख्याद्वयेऽपि गोत्रशब्देनाऽपत्यगोत्रसमुदायो लक्ष्यत

<sup>१</sup> भाष्ये 'उत्पादयितरि च' इति चकारेणासिञ्चैव पक्षे दोषाभावः पूर्व-  
सिन्पक्षे च दोषोऽस्त्वेष्वेति असनिवारणायाह—चेन सर्वेष्विति ॥

<sup>२</sup> अपत्यं समुदायश्चेदित्यत्रापत्यशब्दस्य गोत्रापत्यत्वे व्यवस्थापयति—  
अपत्यशब्देनेति । प्रकरणवशात् सामान्यवाचिनाऽपत्यशब्देनापि गोत्रापत्यमे-  
वोच्यत इति भावः ॥

<sup>३</sup> 'रेव सम्बन्धिसम्ब' इति श. अ. च. पाठः ॥

<sup>४</sup> एको गोत्र इत्यस्य द्वितीयार्थकरणे हेतुमाह—ननु मुख्ये इति ॥

<sup>५</sup> पूर्वसिन् पक्षे अपत्यशब्देन गोत्रापत्यमित्युच्यते, असिन् पक्षे च  
अपत्यशब्देन अपत्यं पौत्रप्रभृतीति सूत्रस्यमपत्यं गृह्यत इत्यर्थः ॥

<sup>६</sup> अपत्यशब्दस्य क्रियाशब्दत्वं स्पष्टयति—उत्पादनेति ॥

<sup>७</sup> 'विभागेऽपि कृते यदि' इति च. श. अ. पाठः ॥

<sup>८</sup> यदि नाम अस्त्रियामिति योगविभागेऽपि कृते (योगविभागसामर्थ्यात्)

इति युक्तम् । इदमेव ध्वनयितुं भाष्ये—अपत्यपदं प्रयुक्तम्, 'सर्व-  
मुपगवादिपितृकमपत्यं समीक्षितम्' इति चोक्तम् । अत एव कैयटोऽपि  
वक्ष्यति—परमप्रकृतेरेवेति । किं चेवं सति गोत्रसमुदायेऽनेक-  
प्रत्ययवारणेऽपि तृतीये वाच्ये प्रत्ययद्वयं न निवारितं स्यादिति  
बोध्यम् । ननु मूलप्रकृतेरप्राप्ताण्यविध्यर्थमेव स्यादत्र पक्षे, न तु  
नियमार्थमिति चेन्न । विधित्वे एकग्रहणवैयर्थ्यापत्तेः । 'गोत्रे' इत्युक्त्यैव  
'प्रथमात्' इत्यनुवृत्त्योपगवादिभ्योऽणादिविधानेन त्वदिष्टसिद्धेः । एक-  
ग्रहणसामर्थ्यान्नियमेनैकाभ्यनुज्ञाद्वारा परमप्रकृतेर्विधिरपि परम्परा-  
पत्यापत्यवत्सम्बन्धे प्रवर्तत इत्यनुमीयत इति न दोष इति दिक् ॥

(चतुर्थवार्तिकोक्तदोषनिरासभाष्यम्)

यदप्युच्यते 'स्त्रियां चानियमः' इति ।

एवं वक्ष्यामि—गोत्राद्युनि प्रत्ययो भवति, स्त्रियां  
नेति ॥

(प्रत्याक्षेपभाष्यम्)

एवमपि स्त्रिया युवत्या अभिधानं न प्राप्नोति ॥

(प्रदीपः) एवमपीति । अस्त्रियामिति योगविभागे  
कृतेऽपि यदि नाम गोत्रादेव यूनीत्यस्य नियमस्य निषेधो न  
भवति तर्थाऽपि प्राधान्याद्युवप्रत्ययस्यैव निषेधः प्राप्नोति, न तु  
युवसंज्ञायाः । ततश्च गोत्रलक्षणः प्रत्ययो न प्राप्नोति, अपत्य-  
सामान्यलक्षण एव तु प्रत्ययः स्यादित्यर्थः । ततश्च गार्ग्यस्यापत्यं  
स्त्रीति गार्ग्यशब्दाद्यन्न स्यात् । तदभावात् 'यञश्च' 'प्राचां' ष्फ  
तद्धितः' इति ङीष्फौ न स्याताम्—गार्गी गार्ग्यायणीति ॥

(उद्घोतः) ननु योगविभागेन स्त्रियां युवत्वनिषेधात् गोत्र-  
प्रत्ययान्तगार्ग्यशब्देन युवत्याः स्त्रिया अभिधानं भविष्यति, इत्यत  
आह—यदि नामेत्यादि । यद्यपीत्यर्थः ॥ निषेधो न भवतीति ।  
योगविभागसामर्थ्यात् 'अस्त्रियाम्' इत्येव इति भावः ॥ न प्राप्नो-  
तीति । युवसंज्ञया गोत्रसंज्ञाया बाधोदिति भावः ॥ यन्न स्यादिति ।  
किन्तु इवेव स्यादित्यर्थः ॥

(प्रत्याक्षेपसमाधानभाष्यम्)

एवं तर्हि—एवं वक्ष्यामि—गोत्राद्युनि प्रत्ययो  
भवति, ततः—स्त्रियां लुक् ॥

(प्रदीपः) स्त्रियां लुगिति । गार्ग्यशब्दात् फको लुकिं  
कृते यञाश्रयं रूपद्वयं सिध्यति ॥

गोत्रादेव यूनीति नियमस्य निषेधो न भवतीत्यन्वयः । योगविभागाभावे गोत्रा-  
द्युन्यस्त्रियामिति सूत्रस्य स्त्रीलिङ्गभित्ते युन्यपत्ये गोत्रप्रत्ययान्तादेव प्रत्ययः स्या-  
दित्यर्थः कर्तुं शक्यः, योगविभागे तु तत्सामर्थ्यान्नायमर्थ इति नियमस्य निषेधो  
न भवतीत्यर्थः ॥

<sup>९</sup> ननु अस्त्रियामित्यनेन नियमस्य निषेधाभावे सञ्ज्ञाया एव निषेधोऽस्तु,  
ततश्चेष्टमेव सम्पद्येत्येतत् आह—सत्थापीति ।

<sup>१०</sup> स्त्रियां युवसंज्ञाया निषेधाभावेन गोत्रसंज्ञायाः परस्वाद्युवसंज्ञाया  
बाध इत्याशयः ॥

<sup>११</sup> 'भवति, स्त्रियां लुक्' इति छ. पाठः ॥

<sup>१२</sup> अस्त्रियामित्यस्य स्थाने स्त्रियां लुगिति न्यासे गार्गी गार्ग्यायणीति रूपे  
साधयति—गार्ग्यशब्दात्फक इति ।



( पक्षद्वयोक्तदोषसंकलनभाष्यम् )

इहोत्पादयितर्यपत्ययुक्ते प्रत्ययान्तात्प्रतिषेधो वक्तव्यः, परमप्रकृतेऽथोत्पत्तिर्वक्तव्या ।

सर्वेष्वपत्ययुक्तेषु प्रत्ययान्तात्प्रतिषेधो वक्तव्यः ॥

( प्रदीपः ) इदानीं पक्षद्वयोक्तदोषपरिहाराय तत्संकीर्तनं करोति—इहेति ॥ सर्वैष्विति । ननु नायं दोषः पूर्वमुक्तः । नैतदस्ति । न ज्ञायते क एको भवतीत्यभिधानादर्थत उक्त एवायं दोषः ॥

( उद्घोतः ) पक्षद्वयोक्तेति । सूत्रन्यासे तु—उत्पादयितर्यपत्ययुक्ते नैतयोः परिहारः, विधित्वसम्भवेन नियमानुपपत्तेः । 'प्रथमात्' इत्यनुवृत्त्यैव विधौ सिद्धे 'एकग्रहणसामर्थ्यान्नियमः' इत्यपि न युक्तम्, तस्य सूत्रे प्रथमोच्चारितादित्यर्थकत्वात् । किञ्च नियमत्वे परम्परासम्बन्धे प्रत्ययविध्यनुपपत्तिः । न च सोऽपि तेनैवानुमीयते, एवंविधस्य वचनव्यापारस्यान्यत्र काप्यदृष्टत्वादिति । अन्येऽपि नियमासम्भवः, एकस्मिन्नपत्येऽनेकप्रत्ययाप्राप्तेः । अपत्यसमुदायलक्षणायाञ्च न मानमिति शब्दमर्यादया सर्वेष्टासिद्धिरिति भावः ॥ अत्र दोषे उक्तत्वाभावमाशङ्कते—नन्विति ॥ अर्थत इति । क एको भवति यो वा परमप्रकृतेर्यो वाऽनन्तरादित्यनेनानियम उक्तस्तत्परिहाराय प्रत्ययान्तात्प्रतिषेधो वक्तव्य इत्युक्त एवायमर्थ इति भावः ॥

( ५२७३ दोषवारणवार्तिकम् ॥ १० ॥ )

॥ \* ॥ तस्मात्प्रतिषेधः ॥ \* ॥

( भाष्यम् ) तस्मात्प्रतिषेधो वक्तव्यः ॥

( प्रदीपः ) तस्मादिति । नापत्यादित्येव वक्तव्यम् । तेनापत्यप्रत्ययान्तादपत्ये प्रत्ययो न भवतीत्ययमर्थः संपद्यते ॥

( उद्घोतः ) नापत्यादिति । अपत्यसम्बन्धिप्रत्यय आपत्यः, तदन्तादित्यर्थः ॥

१ 'न तु ज्ञायते' इति श. पाठः ॥

२ इत्यभिधानात्—इत्युक्तत्वात् ॥

३ भगवता सिद्धान्ते 'एको गोत्रे' इति सूत्रस्य गोत्रपदस्य तात्पर्यात्, दोषाश्च निराकृताः—तदाह—सूत्रन्यासे तु इति । तु नाऽऽहं च सूचिता, एवंविधन्यासाश्रयेऽपि दोषाः सन्त्येवेति ॥

४ उत्पादयितर्यपत्येति । भाष्योक्तप्रथमपक्षे इत्यर्थः ॥

५ पितुरेवापत्यमिति पक्षे उपगोस्त्वृत्तिर्ये विवक्षिते तस्यापत्यत्वाभावेन प्रत्ययाप्रतिरस्य सूत्रस्यान्यप्रत्ययविधायकत्वसम्भवेन नियमानुपपत्तिरिति भावः ॥

६ तस्य—प्रथमादिति पदस्य ॥

७ 'नियमपरत्वे' इति ख. श. पाठः ॥

८ एवंविधस्य वचनव्यापारस्यान्यत्र दर्शनाभावेन दृष्टान्ताभावाद्नुमानमशक्यमिति भावः । अत्र हि गोत्रशब्दस्य गोत्रागोत्रसमुदाये लक्षणाश्रयणमुने एकः, पौत्रे परः, प्रपौत्रे चापर इति गोत्रे एक इति कथनेऽपि अनेकेषामपत्ययानाम्परम्परा प्राप्नोतीति व्यर्थं सत्सूत्रं नियमार्थमिलेकाभ्यनुज्ञानद्वारा परमप्रकृतेर्विधिरपि परम्परापत्यापत्यवत्सम्बन्धे प्रवर्तते इत्यनुमानसम्भवः । दृष्टान्ता-

( ५२७४ प्रकारान्तरेण दोषवारणे द्वितीयवार्तिकम् ॥ ११ ॥ )

॥ \* ॥ संज्ञाकारिभ्यो वा

प्रत्ययोत्पत्तिः ॥ \* ॥

( भाष्यम् ) अथवा संज्ञाकारिभ्यः प्रत्ययोत्पत्तिर्वक्तव्या ॥

( प्रदीपः ) संज्ञाकारिभ्य इति । कुलव्यपदेशहेतव आदिपुरुषाः संज्ञाकारिण उच्यन्ते ॥

( उद्घोतः ) कुलव्यपदेशहेतवः—सर्वघटितशब्देन स्वापत्यानां व्यवहारहेतवः ॥ आदिपुरुषाः—गर्गादय इत्यर्थः ॥

( प्रत्याक्षेपसमाधाने दोषभाष्यम् )

एवमप्यौपगवी माणविका, अनुपसर्जनादितीकारो न प्राप्नोति । मा भूदेवम्—अन्योऽनुपसर्जनमिति ।

अणन्तादनुपसर्जनादित्येवं भविष्यति ।

नैवं शक्यम् ।

इह हि दोषः स्यात्—काशकृत्स्नीनां प्रोक्ता मीमांसा काशकृत्स्नी, तामधीते काशकृत्स्ना ब्राह्मणी । अणन्तादितीकारः प्रसज्येत ।

नैष दोषः ।

अध्येत्र्यामभिधेयायामण ईकारेण भवितव्यम् । यश्चात्राध्येत्र्यामभिधेयायामण, लुप्तः सः । यश्च श्रूयते, उत्पन्नस्तस्मादीकार इति कृत्वा पुनर्न भविष्यति ॥

इह तर्हि—औपगवी माणविका भार्याऽस्य औपगवीभार्यः, जातिलक्षणः पुंवद्भावप्रतिषेधो न प्राप्नोति ।

मा भूदेवम्, 'वृद्धिनिमित्तस्य' इत्येवं भविष्यति । यस्तर्हि न वृद्धिनिमित्तम्—ग्लुचुकायनी माणविका भार्याऽस्य ग्लुचुकायनीभार्यः ॥

आवात्रानुमानम्, गोत्रशब्दस्य तादृशलक्षणायाञ्च न मानमित्यनुमानासम्भव इत्यर्थः ॥

९ अन्येऽपीति । सर्वेष्वपत्ययुक्तेष्विति द्वितीयपक्षे इत्यर्थः ॥

१० ननु पक्षद्वयेऽपि गोत्रपदस्य गोत्रागोत्रसमुदाये लक्षणाश्रयणस्य नियमत्वसम्भव इत्याशङ्क्यामाह—अपत्यसमुदायेति ॥

११ दोषस्यार्थत उक्तत्वरूपकारमाह—क एको भवतीति ॥

१२ तस्मात्प्रतिषेध इति वार्तिकार्थमाह—नापत्यादित्येवेति । एको गोत्रे इत्यस्य स्थाने नापत्यादित्येव सूत्रनाश्रयणीयम्, अपत्यसम्बन्धिप्रत्ययान्तात्प्रत्ययो न—इत्येतदर्थकमिति भावः ॥

१३ 'अपत्यप्रत्यय' इति क. पाठः ॥

१४ ननु कुलवाचकगर्गादिशब्दस्य व्यवहारहेतवः सर्वेऽपि तदपत्यादय इति आदिपुरुषा इत्येतदनुपपन्नं स्यादत आह—स्वघटितशब्देनेति ॥

१५ 'कृत्स्नी काशकृत्स्नीमधी' इति च. श. अ. पाठः ॥

१६ 'ब्राह्मणीति' इति च. श. अ. पाठः ॥

१७ 'वृद्धिनिमित्तः' इति च. छ. श. अ. पाठः ॥

( प्रदीपः ) एवमपीति । औपगवस्यापत्यं स्त्रीत्येत इजो लुकि कृतेऽनुपसर्जनाधिकारादणश्चार्थद्वारेणोपसर्जनत्वात्तदर्थस्य प्रत्ययार्थप्रतिविशेषणत्वादणलक्षण ईकारो न प्राप्नोतीत्यर्थः ॥ अणन्तादिति । प्रत्यये लुप्ते प्रकृतिरेव प्रत्ययार्थमाहेत्यणन्तस्यानुपसर्जनत्वमिति भावः ॥ काशकृत्स्निनेति । 'इजश्च' इत्यण्, तदन्तादध्येन्यामण्, तस्य 'प्रोक्ताल्लुक्' इति लुक् । 'लुक्तद्धितलुकि' इति स्त्रीप्रत्ययस्य लुक् । अत्राणन्तस्याध्येन्यां संक्रान्तत्वादनुपसर्जनत्वादीकारस्य प्रसङ्गः ॥ पुनर्न भविष्यतीति । शास्त्रस्य सकृत्प्रवृत्त्या चरितार्थत्वैवेति भावः । टाप् तु पूर्वमनुपपन्न इति उत्पद्यते । अपवादस्याप्रवृत्तावुत्सर्गस्यानिवारणात् ।

नन्वेवमापिशलिना प्रोक्तामापिशलम्, तदधीते-आपिशला ब्राह्मणीति 'डीप्' प्राप्नोति । तस्मादण एवानुपसर्जनग्रहणं विशेषणमित्यौपगवी माणविकेति न सिध्यति । एवं तर्हि वक्ष्यमाणा-दोषादिष्टसिद्धभावादेतद्भाष्यकारेण सुष्ठु न निरूपितम् ॥

जातिलक्षण इति । गोत्रसंज्ञाया अभावे जातिरूपाभावात् । यदा तु 'गोत्रे च चरणैः सह' इत्यत्र गोत्रशब्देनापत्यमात्रं गृह्यते तदौपगवीभार्य इत्यत्र जातिलक्षणकीपुंवद्भावप्रतिषेधौ सिध्यत एव ॥ ग्लुचुकायनीति । ग्लुचुकस्यापत्यमिति 'प्राचामवृद्धात्' इति फिन्प्रत्ययः, तदन्तादणो लुकि क्रियमाणे जातिरूपाभावात् 'इतो मनुष्यजातेः' इति डीप् न प्राप्नोति । अथापि 'सर्वतोऽक्तिचर्यात्' इति डीप् क्रियते । तथाऽपि पुंवद्भावप्रतिषेधो न प्राप्नोति, लुक्चाधिको विधेयः ॥

( उद्ध्योतः ) उपसर्जनत्वे हेतुः-तदर्थस्येति ॥ प्रत्ययार्थम्-इत्यर्थम् ॥ नन्वणर्थद्वाराऽणन्तमप्युपसर्जनमत आह-प्रत्यय इति । इजर्थ एव प्राधान्येनोच्यत इति नोपसर्जनत्वमित्यर्थः ॥ ननु स्त्रीप्रत्ययत्वसाम्याद्वापि न स्यादत आह-टाक्षिवति ॥ ननु डीपा बाधितष्टाप् कथं स्यादत आह-अपवादस्येति ॥

तस्मादण एवेति । किञ्च तदन्तविशेषणत्वे तदन्तान्तस्यापि विशेषणपत्तावनुपसर्जनाधिकारवैयर्थ्यापत्तिः, 'स्त्रियाम्' इत्यस्यापिशेषणत्वेनाप्यत्र परिहारः सुकर इति चेत्तदपि 'औपगवी' इत्यत्र तुल्यम् ॥ वक्ष्यमाणादोषात्-पुंवत्त्वप्रतिषेधाप्राप्तिरूपात् ॥ सुष्ठु न निरूपितमिति । काशकृत्स्निनेत्यादिसिद्धान्त्युक्तिः 'आपिशलेः' अप्युपलक्षणम् । तदाशयानभिज्ञपूर्वपक्षिणः 'नैष दोषः' इत्युक्तिः । सिद्धान्ती स्वाशयमप्रकाशयैव दोषान्तरेण तं निरस्यतीति भावः ॥

१ 'त्यत इज्, तस्य लुकि' इति च. श. अ. पाठः ॥

२ 'कारप्रसङ्गः' इति क. पाठः ॥

३ लक्ष्ये लक्षणन्यायेनेति तात्पर्यम् ॥

४ 'नन्वेवमपिश' इति श. पाठः । नन्वेवमनुपसर्जनपदं विविष्टस्य विशेषणमिति स्वीकारे ।

५ 'ब्राह्मणीति डीप्प्राप्नोति' इति श. पाठः, तत्र 'डीप्' अनुपपन्नः, स्त्रीत्वे प्राप्नोतीति डीप्पाठश्चिन्त्यः ॥

६ यदि स्त्रीत्वसाम्यार्थकस्य प्रत्ययस्य डीपोऽनुपपत्तौ 'उक्तार्थानामप्रयोगः' इति हेतुकादा तुल्यस्याप्याह्वापि न स्यादित्यर्थः ॥

जातिरूपाभावादिति । जातिरूपाभावादित्यर्थः । युवसंज्ञाया गोत्रसंज्ञाया बाधादिति भावः ॥ यदा त्विति । अत एव कुन्तीत्यनन्तरापत्ये जातिलक्षणेनो डीषिति-अनुपसर्जनात्' इति सूत्रस्य भाष्यं संगच्छते । यदा त्विति तुनाऽरुचिबोधिता-एतद्भाष्यविरोधरूपा । तस्मात् एतद्भाष्यात्, फांटाहताभार्य इति भाष्याच्च जातिलक्षणे गोत्रं शास्त्रीयमेव । अत एवापत्यमिति नोक्तम् । कुन्तीत्यादौ द्रौणायनिवद्गोत्रवारोपो भाष्यप्रामाण्यात्, यूनि तु न गोत्रवारोपस्तत्र तत्संज्ञानिषेधात्, ग्लुचुकायनीत्यत्र डीप् तु सिद्धान्ते जातिरूपात् 'इतो मनुष्य' इत्येवेत्याहुः ॥ अणो लुकीति । ग्लुचुपन्नस्य 'स्त्रियां लुक्' इत्यनेनेति भावः ॥ पुंवद्भावप्रतिषेध इति । गोत्रस्य यूनश्चापत्यत्वेनैव बोधात्समानायामाकृतौ भाषितपुंस्त्वनिर्वाहो बोध्यः ॥

( सिद्धान्तभाष्यम् )

तस्मात्स्त्रिया युवत्या युवसंज्ञैव पर्युदसितव्या । तस्याश्च पर्युदस्तायां गोत्रप्रत्ययान्तमेतद्वृत्तिं वर्तते ॥

( प्रदीपः ) तस्मादिति । 'अस्त्रियाम्' इति योगविभागे सति यूनीति वर्तते । परिभाषा चेयम् । तेन युवसंज्ञायाम् 'अस्त्रियाम्' इत्युपतिष्ठते । तदुपस्थानेन स्त्रियां युवसंज्ञा निवार्यत इति गोत्रसंज्ञा प्रवर्तते ॥ यूनि वर्तत इति । युवसंज्ञाया अभावेऽपि युवत्वेन पौत्रप्रभृतेरपत्यमुपलक्ष्यत इति यूनीत्युक्तम् ॥

( उद्ध्योतः ) ननु 'अस्त्रियाम्' इति निषेधः प्रत्ययस्यैव स्यात् न तु युवत्वस्य, अप्राधान्यादत आह-अस्त्रियामिति ॥ परिभाषेति । यत्र युवशब्दस्तत्रास्त्रियामित्युपतिष्ठत इत्यर्थः । व्यवहितेनापि संबन्धाय परिभाषात्वमुक्तम् ॥ ननु स्त्रियां युवत्वाभावाच्चूनीत्युक्तमत आह-युवसंज्ञाया इति ॥

( आक्षेपभाष्यम् )

यदि संज्ञाकारिभ्यः प्रत्ययोत्पत्तिरुच्यते, कथं गार्ग्यायणः, कात्यायन इति ?

( ५२७५ समाधानवार्तिकम् ॥ १२ ॥ )

॥ \* ॥ गोत्राद्यूनीति च ॥ \* ॥

( भाष्यम् ) गोत्राद्यूनीत्येतद्वक्तव्यम् ॥

( ५२७६ दोषवारणद्वितीयवार्तिकोपष्टम्भकवार्तिकम् ॥ १३ ॥ )

॥ \* ॥ तच्च जात्यादिनिवृत्त्यर्थम् ॥ \* ॥

( भाष्यम् ) तच्चावश्यं संज्ञाकारिग्रहणं कर्तव्यम् ।

७ स्त्रियां लुगिल्यर्थेन 'अस्त्रियाम्' इति विभक्त्युत्पत्तेर्यर्थः ॥

८ 'गोत्रस्य यूनोश्च' इति ख. ज. पाठः ॥

९ 'तस्याश्च' इत्यस्य स्थाने 'युवसंज्ञायां' इति च. अ. पाठः ॥

१० अस्त्रियामिति योगविभागेऽपि गोत्राद्यूनीति पूर्वसूत्रेण प्रत्ययस्यैव विधानादस्त्रियामित्यनेनापि प्रत्ययस्यैव निषेधः स्यात्संज्ञापदुदाहो न स्यात्, अतः संज्ञापदुदाहस्युपपादयति-परिभाषेति ॥

११ संज्ञाकारिभ्यः प्रत्ययोत्पत्तिर्गोत्रादावर्थे भवतीति वक्तव्यम्, अन्यथा जातिशब्देभ्यः संख्याशब्देभ्यः सर्वनामशब्देभ्यश्च प्रत्ययोत्पत्तिः स्यादित्यर्थः ॥

किं प्रयोजनम् ?

जात्यादिनिवृत्त्यर्थम् । जात्यादिभ्य उत्पत्तिर्मा भूदिति ॥

( उपष्टम्भसाधकभाष्यम् )

जातिर्न वर्तते, संख्या न वर्तते, सर्वनाम न वर्तते ।

जातिर्न वर्तते—काकस्यापत्यम्, कुरुरस्यापत्यमिति ।

संख्या न वर्तते—नवानामपत्यम्, दशानामपत्यमिति ।

सर्वनाम न वर्तते—सर्वेषामपत्यम्, विश्वेषामपत्यमिति ॥

( प्रदीपः ) जातिर्नैति । प्रत्ययं नोत्पादयतीत्यर्थः । परार्थाभिधानं हि वृत्तिः । सति च प्रत्यये प्रकृतिः प्रत्ययार्थे वर्तते, तत्र जात्यादिवृत्तिः संज्ञाकारिग्रहणेन निवार्यते ॥

( उद्घोतः ) सत्तानिषेधभ्रमं वारयति—प्रत्ययमिति ॥ 'न वर्तते' इत्यनेन प्रत्ययानुत्पत्तिः कथं रुभ्येत्यत आह—परार्थेति । संज्ञाकारिग्रहणं कर्तव्यमित्यस्योपपादनाय 'जातिर्न वर्तते' इत्यादिग्रन्थ इति बोध्यम् ॥

( संज्ञाकारिग्रहणप्रत्याख्यानभाष्यम् )

यत्तावदुच्यते—

जातिर्न वर्तते—काकस्यापत्यम्, कुरुरस्यापत्यमिति ।

येनैव हेतुना एकः काकस्तेनैव हेतुना द्वितीयश्च तृतीयश्च काको भविष्यति ॥

यदप्युच्यते—

संख्या न वर्तते—नवानामपत्यम्, दशानामपत्यमिति ।

संख्येयमपेक्ष्य संख्या प्रवर्तते । तत् सापेक्षम् । सापेक्षं चासमर्थं भवतीति—असामर्थ्यान्न भविष्यति ॥

यदप्युच्यते—

सर्वनाम न वर्तते—सर्वेषामपत्यम्, विश्वेषामपत्यमिति ।

निर्देश्यमपेक्ष्य निर्देशः प्रवर्तते । तत्सापेक्षम् । सापेक्षमसमर्थं भवतीति—असमर्थत्वाच्च भविष्यति ॥

( प्रदीपः ) येनैवेति । अपत्यविशेषप्रतिपत्तये प्रकृत्यर्थो विशेषणमुपादीयते । स च विशेषो जातिसंबन्धावगमेनैवागम्यत इत्यपत्यापत्यवत्संबन्धविवक्षाया एवान्नाभाव इत्यर्थः ॥ संख्येयमिति । ब्राह्मणादिकमवश्यमपेक्षणीयम्, निराधारस्य गुणस्याभावादित्यर्थः ॥ निर्देश्यमिति । पूर्वप्रकृतमित्यर्थः ॥

( उद्घोतः ) संज्ञाकारिग्रहणं प्रत्याचष्टे—भाष्ये—यत्तावदिति ॥ ननु जन्यजनकयोर्जातिसाम्येऽप्यपत्यविशेषप्रतिपत्त्यर्थं प्रत्ययः स्यादत आह—अपत्यविशेषेति ॥ निराधारस्येति । नवादीनां शब्दानां संख्येयपरत्वेऽपि संख्येयविशेषापेक्षयाऽसामर्थ्यम् ॥ भाष्ये संख्येयमित्यस्य—संख्येयविशेषमित्यर्थ इति तत्त्वम् ॥ पूर्वप्रकृतमिति । सर्वनाम्नां प्रकृतपरामर्शकत्वादिति भावः ॥ सर्वेषामित्यादेः—केषामिति नियताकाङ्क्षोदयात् निर्देश्यं विशेषमपेक्ष्य सर्वनाम्नां निर्देशः प्रवर्तत इति भाष्याक्षरार्थः । निर्देश्यश्च कश्चित्प्रसिद्धम्, कश्चित्प्रकृतम्, कश्चिदनुभूतमित्यन्यत् ॥

( निराकरणप्रतीकारभाष्यम् )

यत्तावदुच्यते—

येनैव हेतुना एकः काकस्तेनैव हेतुना द्वितीयश्च तृतीयश्च काको भविष्यतीति ।

नैतद्विदमहे—काको न काक इति ।

किं तर्हि ?

येनैव हेतुना एतद्वाक्यं भवति काकस्यापत्यम्, कुरुरस्यापत्यमिति, तेनैव हेतुना वृत्तिरपि प्राप्नोति ॥

यदप्युच्यते—

संख्येयमपेक्ष्य संख्या प्रवर्तते तत्सापेक्षम्, सापेक्षं चासमर्थं भवतीति ।

भवति वै कस्य चिदर्थत् प्रकरणाद्वा अपेक्ष्यं निर्ज्ञातम्, यदा निर्ज्ञातम्, तदा वृत्तिः प्राप्नोति ।

यदप्युच्यते—

सर्वेषामपत्यम्, विश्वेषामपत्यमिति निर्देश्यमपेक्ष्य निर्देशः प्रवर्तते, तत्सापेक्षम्, सापेक्षं चासमर्थं भवतीति ।

भवति वै कस्य चिदर्थत् प्रकरणाद्वा अपेक्ष्यं निर्ज्ञातम्, यदा निर्ज्ञातम्, तदा वृत्तिः प्राप्नोति ॥

( प्रदीपः ) वृत्तिरपीति । यदा जात्युपव्यञ्जनानि नाभिव्यक्तानि तदा पितृसंबन्ध एव विशेषावगमायोपादीयते तत्र वाक्यवृत्तिप्रसङ्ग इत्यर्थः ॥ भवतीति । तत्तच्च संख्याशब्द एव विशिष्टसंख्येयवाचीति सापेक्षत्वाभावाद्वर्ततेत्येत्यर्थः ॥

( उद्घोतः ) जालैव विशेषप्रतीतिमुक्तां निरस्यति—यदेति । अखण्डाद्यवस्थायामित्यर्थः ॥ ततश्चेति । संख्यामात्रवृत्तित्वे सापेक्ष-

१ जातिर्न वर्तते इति भाष्यस्यार्थमाह—प्रत्ययमिति ॥

२ प्रकृतेः प्रत्ययार्थे वर्तमानत्वाज्जात्यादिवृत्तिः प्रकृतिः संज्ञाकारिग्रहणेन पर्युदस्यत इत्यर्थः ॥

३ संख्याश्रयत्वनेति भावः, संख्याया गुणत्वात् ॥

४ 'वर्तते ए' इति झ. पु. ।



त्वम्, प्रकारान्तरेण संख्येयवृत्तित्वनिश्चये संख्येयविशेषपरत्वनिश्चये वा न तत्त्वमित्यर्थः ॥

(प्रतीकारपरिहारभाष्यम्)

एवं तर्हि—अनभिधानाज्जात्यादिभ्य उत्पत्तिर्न भविष्यति ।

तच्चावश्यमनभिधानमाश्रयितव्यम् ।

क्रियमाणेऽपि हि संज्ञाकारिग्रहणे यत्र जात्यादिभ्य उत्पद्यमानेन प्रत्ययेनार्थस्याभिधानं भवति, भवति तत्र उत्पत्तिः । तद्यथा—

कुतश्चरति मायूरः

केन कापिञ्जलिः कृशः ।

आहेयेन च दृष्टस्य

पाञ्चिः सुतसमो मतः ॥

तादायनिः, यादायनिः, कैमायनिरिति ॥

(प्रदीपः) आहेयेनेति । अहेरपत्यम्, 'इतश्चानिजः' इति ढक् ॥ पाञ्चिरिति । बाह्यादित्वादित् ॥ तादायनिरिति । 'उदीचां वृद्धात्' इति फिञ् ॥

(सिद्धान्तभाष्यम्)

तदेतदन्यार्थं संज्ञाकारिग्रहणं कर्तव्यम्, प्रत्ययान्ताद्वा प्रतिषेधो वक्तव्यः ।

उभयं न कर्तव्यम् ।

गोत्रग्रहणं न करिष्यते । एकोऽपत्ये प्रत्ययो भवतीत्येव ॥

यदि चेदानीं प्रत्ययान्तादपि प्रत्ययः स्यान्नैकोऽपत्ये प्रत्ययः कृतः स्यात् ॥

यदि गोत्रग्रहणं न क्रियते, कथं गार्ग्यायणः, वात्स्यायन इति ?

वक्तव्यमेवैतत्—गोत्राद्युन्यस्तियामिति ॥

अथापि गोत्रग्रहणं क्रियते ।

एवमपि न दोषः । नैकग्रहणेन प्रत्ययोऽभिसम्बध्यते—एको गोत्रे प्रत्ययो भवतीति ।

किं तर्हि ?

प्रकृतिरभिसम्बध्यते । एका प्रकृतिर्गोत्रप्रत्ययमुत्पादयतीति ।

यदि चेदानीं प्रत्ययान्तादपि प्रत्ययः स्याद्, नैका प्रकृतिर्गोत्रे प्रत्ययमुत्पादयेत् ।

अथ वा अस्थानेऽयं यत्नः क्रियते । न हीदं लोकाद्भिद्यते । लोके हि संख्यां प्रवर्तमानामुपाचरन्ति एक इति वा प्रथम इति वा ।

यावद् ब्रूयात् प्रथमो गोत्रे प्रत्ययमुत्पादयतीति तावदेको गोत्रे इति ॥

इति श्रीमद्भगवत्पतञ्जलिविरचिते व्याकरण-

महाभाष्ये चतुर्थस्याध्यायस्य प्रथमे

पादे तृतीयमाह्निकम् ॥

(प्रदीपः) एका प्रकृतिरिति । एकशब्दः संख्यावाचीति केचिदाहुः । प्रथमातिक्रमे च कारणाभावात् परमप्रकृतिरेवैकशब्देन गृह्यते । शब्दापेक्षया नैक इति पुंलिङ्गेन निर्देशः । अन्ये तु साधारणे—एक इत्याहुः । परमप्रकृतिश्च सर्वप्रत्ययसाधारणीति तत् एवोत्पत्तिर्भवति । 'सर्वेऽपत्येन युज्यन्ते' इत्ययं च पक्षः प्रमाणोपपन्नत्वात् स्थितः ॥ न हीदमिति । लोके योऽर्थ एकशब्दस्य दृश्यते स एवेहाश्रीयते । लोके च प्रथमशब्दसमानार्थ एकशब्दो दृश्यते इतीहापि प्रथमार्थ एवाश्रीयते । शास्त्रेऽपि प्रथमार्थ एकशब्दो दृश्यते—एकेऽल्पप्राणा इत्यत्र प्रथमेऽल्पप्राणा इति गम्यते ॥ उपाचरन्तीति । व्यवहरन्तीत्यर्थः । अस्यां पञ्जावेकमानयेत्यादौ त्वनियतस्यैकस्यावगमात्संख्यावाच्यैकशब्दो न प्रथमवाची ॥

इत्युपाध्यायजैय्यटपुत्रकैयटकृते महाभाष्यप्रदीपे चतुर्थस्याध्यायस्य प्रथमे पादे तृतीयमाह्निकम् ॥

(उद्घोतः) भाष्ये—एकोऽपत्ये प्रत्ययो भवतीति । प्रातिपदिकादेकोऽपत्ये प्रत्यय इत्यर्थः । प्रातिपदिकादपत्ये प्रत्ययश्चेदेक एव, अर्थादपत्यसमुदायविवक्षायामिति यावत् ॥ तदेवाह—यदि चेदानीमिति । गोत्रग्रहणे कृते तु अनुपपत्तिरुक्तैव ॥ ननु गार्ग्यायणसिद्धये 'गोत्राद्युन्य' इति विध्यर्थमेव स्यात्, एवञ्चोपगोर्गुवापत्यमित्यर्थ—औपगव इत्यस्य दुर्वारत्वापत्तिरत आह—भाष्ये—अथापि गोत्रग्रहणमिति । एवं च गार्ग्यायणस्य सिद्ध्या 'गोत्राद्युन्य' इति नियमार्थमेव वाच्यम्, तथा च नोक्तदोष इति भावः । तत्र 'पितु-रेवापत्यम्, इति पक्षेऽस्य नियमत्वं तु 'एको गोत्रे' इति साहचर्योद्बोध्यम् । युवपदञ्च युवसमुदायपरम् । विध्यभ्यनुज्ञानञ्च प्राग्वदेव । 'सर्वेऽपत्येन युज्यन्ते' इति पक्षे तु स्पष्टमेव नियमत्वम् । अयमेव पक्षः सूत्रभाष्यसंमत इत्युक्तमेव । 'एको गोत्रे' इत्यत्र गोत्रपदेन युवापत्यं न गृह्यते, एतदर्थमेव गोत्रग्रहणमिति बोध्यम् ॥ नन्वेका प्रकृतिरित्युक्ते द्वितीया तृतीया वैकाऽस्तु, प्रथमा कथं लभ्यतेऽत

१ 'पि च संज्ञा' इति च. । 'पि संज्ञा' इति क. ॥

२ 'कर्तव्यमेवैतत्' इति क. ।

३ 'प्रथमोऽपत्ये प्रत्यय' इति छ. ।

४ इदं चिन्त्यम्—यूनीत्यत्र गोत्राद्युनीत्यत्र योगविभागेन विधायकत्वेन गार्ग्यायणसिद्धौ गोत्रादित्यनेन योगेन गोत्रादेव यूनीत्यर्थेन उपगोर्गुवाऽपत्यमित्यर्थे औपगव इत्यस्य वारणमित्याशयात् । न च यूनीति सूत्रस्परमप्रकृते-

रेव यूनि विधायकमिति गार्ग्यायण इत्यस्यासिद्धिरिति वाच्यम् । परमप्रकृतेर्युक्तमेवैव प्रत्ययस्य सिद्धेः सामर्थ्याद्गोत्रादेव प्रवृत्तेः । न चानन्तरापत्यप्रत्ययान्तादेव विध्यर्थमस्त्विति वाच्यम् । विनिगमनाविरहेणानन्तरापत्यप्रत्ययान्ताद्गोत्रप्रत्ययान्ताच्च प्रवृत्तेर्वक्तुं शक्यत्वात् । इदमेव युक्तम्, इतरथा व्याख्याने 'अथापि' 'एवमपि' इति भाष्यस्वारस्यभङ्गापत्तेरिति केचित् । योगविभागे गौरवादिदमेव चिन्त्यमित्यर्थे ॥



आह—प्रथमातिक्रम इति । इदं चिन्त्यम्—‘निजां त्रयाणां’ इत्यत्र त्रयाणामित्युक्तेरस्य न्यायस्यात्र शास्त्रेऽनाश्रयणात् । तस्मादयमर्थः—गोत्रे प्रत्ययस्य सिद्धत्वादित्दं नियमार्थम् । गोत्रे बोधनीये प्रत्ययप्रकृतिरेकैव, नानेका ॥ तदाह—भाष्ये—यदि चेदानीमित्यादिना ॥ प्रकृतिपरत्वे पुंलिङ्गानुपपत्तेराह—शब्दापेक्षयेति ॥ प्रमाणोपपन्नत्वादिति । दशपुरुषानूकम्—अपत्यं पौत्रप्रभृति । जरत्कार्वाण्युपाख्यानञ्च तत्र प्रमाणम् । पक्षान्तरे त्वौपचारिकसंबन्धाश्रयेण प्रत्ययोत्पत्तिर्वाच्या भवति, विधित्वसंबन्धेन नियमालामश्रयेति बोध्यम् ॥ भाष्ये—अयं यत्नः—संशकारिग्रहणमित्यादिः, किं तर्हि प्रकृतिरित्याद्यन्तः ॥ भाष्ये—संख्याभ्रवर्तमानामिति । प्रवर्तमानां सङ्ख्याम्—आरम्भविषयां सङ्ख्याम्—एकशब्देन प्रथमशब्देन च व्यवहन्तीत्यर्थः । एको द्वावित्यादिवत्प्रथमद्वितीयेत्याद्यपि गणनादर्शनादेकशब्दो लक्षणया प्रथमवाच्यपीति भावः । ‘उपाचरन्ति’ इत्यन्तेन लक्षणावीजसंबन्धप्रदर्शनम् । एकशब्दार्थे प्रथमशब्ददर्शनादन्यत्रापि प्रथमार्थे एकत्वमारोप्यैकपदप्रयोग इति तात्पर्यम् ॥ तद्धनयन्नाह—अस्यां पङ्काविति । कन्विदेवैकशब्दस्य विवक्षाप्रकरणादिवशादलक्षणया प्रथमपरत्वम्, न सर्वत्रेत्यर्थः । प्रकृतसूत्रे च लक्ष्यानुरोधात्प्रथमपरत्वमिति भावः । ‘पितुरेवापत्यम्’ इति पक्षे, एकशब्दस्य संख्यावाचित्वपक्षे च गुरुभूतानेकाङ्किष्टकल्पनाभियां ‘सर्वेषामपत्यम्’ इति पक्षः, प्रथमवाची एकशब्द इति च न्याय्यमित्याशयः ॥

इति श्रीशिवभट्टसुतसतीगर्भजनागोजीभट्टकृते भाष्यप्रदीपो-  
द्धोते चतुर्थस्याधे पादे तृतीयमाह्निकम् ॥

( ६६५ विधिसूत्रम् ॥ ४ । १ । २ आ. ५० )

१३४१ अत इज् ॥ ४ । १ । ९५ ॥

( इन्द्रप्रत्ययाधिकरणम् )

( ५२७७ सिद्धान्तसाधकवार्तिकम् ॥ १ ॥ )

॥ \* ॥ इजो वृद्धावृद्धाभ्यां फिञ्फिनौ  
विप्रतिषेधेन ॥ \* ॥

( भाष्यम् ) इजो वृद्धावृद्धाभ्यां फिञ्फिनौ भवतो  
विप्रतिषेधेन ।

इजोऽवकाशः—दाक्षिः, प्लाक्षिः ।

फिञोऽवकाशः—तादायनिः, यादायनिः ।

इहोभयं प्राप्नोति—तापसायनिः, सामितिका-  
यनिः ।

फिनोऽवकाशः—त्वचायनिः, सुचायनिः ।

इजः स एव ।

इहोभयं प्राप्नोति—ग्लुचुकायनिः, म्लुचुकायनिः ।

फिञ्फिनौ भवतो विप्रतिषेधेन ॥

( प्रदीपः ) दाक्षिरिति । ‘वा नामधेयस्य’ इति यदा  
वृद्धसंज्ञा नास्ति तदाऽयमिजोऽवकाशः ॥ इजः स एवेति ।  
‘प्राचामवृद्धात् फिन् बहुलम्’ इति प्राचां मतेन फिनो विधा-  
नात्, उदीचां मतेन तदभावाद्विजोऽवकाश इति भावः ॥

( उद्घोतः ) ननु दक्षस्य पुक्षस्य च नामधेयत्वाद्बृद्धत्वेन  
‘उदीचां वृद्धात्’ इति फिञ्प्राप्तेः कथमिजोऽवकाशोऽत आह—यदा  
वृद्धसंज्ञा नास्तीति । वैकल्पिकत्वादिति भावः ॥ तदाऽयमिज  
इति । उदीचाम्मतेनेति भावः । ननु च वृद्धत्वाभावेऽपि अवृद्धत्वा-  
त्किं न्यातेः कथमिजः स एवेत्युच्यतेऽत आह—प्राचामिति ॥

( आक्षेपभाष्यम् )

इह कस्मान्न भवति—दाक्षिः, प्लाक्षिः ॥

( प्रदीपः ) इह कस्मादिति । प्राचां मतेनावृद्धात्  
फिन् प्राप्नोतीति भावः ॥

( समाधानभाष्यम् )

बहुलवचनात् ॥

( उद्घोतः ) भाष्ये—बहुलवचनादिति । ‘प्राचामवृद्धात्’  
इत्यत्र पठितादित्यर्थः ॥

( ५२७८ द्वितीयं सिद्धान्तसाधकवार्तिकम् ॥ २ ॥ )

॥ \* ॥ तद्राजश्च ॥ \* ॥

( भाष्यम् ) तद्राजश्चेजो भवति विप्रतिषेधेन ।  
तद्राजस्यावकाशः—ऐक्ष्वाकः ।

इजः स एव ।

इहोभयं प्राप्नोति—पाञ्चालः, वैदेहः, वैदर्भः,  
तद्राजो भवति विप्रतिषेधेन ॥

( प्रदीपः ) ऐक्ष्वाक इति । इक्ष्वाकोरपत्यमिति ‘जनप-  
दशब्दात् क्षत्रियादञ्’ इत्यञ् । दाण्डिनायनादिसूत्रेणोकारलोपो  
निपात्यते ॥ पाञ्चाल इति । पाञ्चालविदेहविदर्भेभ्योऽञ् ॥

( ६६६ विधिसूत्रम् ॥ ४ । १ । २ आ. ५१ ॥ )

१३४२ बाह्यादिभ्यश्च ॥ ४ । १ । ९६ ॥

( इन्द्रप्रत्ययाधिकरणम् )

( ५२७९ सिद्धान्तबोधकवार्तिकम् ॥ १ ॥ )

॥ \* ॥ बाह्यादिप्रभृतिषु येषां दर्शनं  
गोत्रभावे लौकिके ततोऽन्यत्र  
तेषां प्रतिषेधः ॥ \* ॥

( भाष्यम् ) बाह्यादिप्रभृतिषु येषां दर्शनं गोत्र-  
भावे लौकिके ततोऽन्यत्र तेषां प्रतिषेधो वक्तव्यः ।

बाहोरपत्यं बाहविः । यो हि बाहुनाम बाहव-  
स्तस्य भवति ॥

नैडस्यापत्यं नाडायनः । यो हि नडो नाम नाडि-  
स्तस्य भवति ॥

( प्रदीपः ) बाह्यादिप्रभृतिष्विति । प्रभृतिग्रहणेन  
वक्ष्यमाणानां कुञ्जादिनडादीनां ग्रहणम् ॥ लौकिक इति ।  
लोके विदित इत्यर्थः ॥ गोत्रभाव इति । संज्ञाकारित्वे-  
आदिपुरुषत्व इत्यर्थः । एतच्च स्मृतिशास्त्रस्यार्थतोऽनादित्वाद्-  
नायार्थाभिधायिग्रहणस्य न्याय्यत्वाल्लभ्यते । यत्तु कार्यं विशिष्ट-  
शब्दस्वरूपोपादानेन न विधीयते, किन्तु प्रकारान्तरेण, यथा-  
'अत इञ्' इति, तत्-इदानीन्तनार्थाभिधायिनोऽपि भवति—  
देवदत्तिरिति ॥

( उद्घोतः ) ननु बाह्यादीत्यनेनैव गणसंग्रहे 'प्रभृति'ग्रहणं  
मुधेत्यत आह—प्रभृतीति ॥ लोके इति । लोकेविदिते आदिपुरु-  
षत्ववति येषां दर्शनमिति भाष्यार्थः । गोत्रभावे—इति प्रकृताभि-  
प्रायम् ॥ अर्थत इति । शब्दतस्तु सादीत्यर्थः । 'अनायार्थाभिधा-  
यित्वं बाह्यादिग्रहणस्य न्याय्यत्वाल्लभ्यते' इति पाठः ॥ नन्वेवं नाडि-  
रित्यादाविजपि न स्यादत आह—यत्स्विति । यत्र शब्दादर्थोप-  
स्थितिस्तत्रैव प्रसिद्धार्थानां ग्रहणं न त्वन्यत्रापीति भावः ॥ बाहुनाम  
क्रमिः, 'जानन्ति बाहवि' इत्याश्वलायनसूत्रात् ॥

( ५२८० सिद्धान्तबोधकवार्तिकम् ॥ २ ॥ )

॥ \* ॥ सम्बन्धिशब्दप्रत्ययानां च  
तत्सदृशात्प्रतिषेधः ॥ \* ॥

( भाष्यम् ) सम्बन्धिशब्दप्रत्ययानां च तत्सदृशा-  
त्प्रतिषेधो वक्तव्यः । श्वशुरस्यापत्यं श्वशुर्यः । यो  
हि श्वशुरो नाम श्वाशुरिस्तस्य भवति ॥

( प्रदीपः ) सम्बन्धिशब्देति । अयमपि न्यायानुवादः ।  
आदिमत्त्वात् संज्ञायाः, श्वशुरस्य संबन्धोपाधिकस्य त्वनादित्वा-  
त्तद्ग्रहणस्यैव न्याय्यत्वात् ॥

( उद्घोतः ) श्वशुरादीनां गोत्रभावे दर्शनाभावात्पूर्वेणासिद्धे-  
र्वचनान्तरम् ॥ सम्बन्धिशब्देति । अनेन चार्थयुत्याऽनुवादेन  
पूर्ववार्तिके 'गोत्रभावः' इत्यस्योपलक्षणत्वं सूच्यते ॥

१ वार्तिककृता येषाम्बाह्यादिगणपठितशब्दानाङ्गोत्रभावे लौकिके दर्शन-  
न्तोऽन्यत्र प्रतिषेधकरणाद्यो हि बाहुनामा कश्चन ( गोत्रभावे लौकिकेऽप्र-  
सिद्धः ) तस्मादिज न स्यात्, किन्त्वौत्सर्गिकोऽण् तदाह—बाहुनामित्यादि ॥

२ वार्तिकोक्तप्रभृतिग्रहणस्य फलमाह—नैडस्यापत्यमिति ॥

३ यद्धि कार्यमातुपूर्ववच्छिन्नोद्देश्यताकत्र, किन्तु 'अत इञ्' इत्यादि-  
वद्ग्रहणत्वव्याप्यधर्मावच्छिन्नोद्देश्यताकम्, तत्-कार्यमिदानीन्तनार्थाभिधायिनो  
देवदत्तशब्दादपि भवतीत्यर्थः ॥

४ 'लोकविदितेष्वपि पुरुषत्ववरसु येषां' इति श्र. पाठः ॥

५ एवञ्च यत्र विशिष्टरूपोपादानस्यैव प्रसिद्धार्थानां ग्रहणमित्यर्थः ॥

( वार्तिकांशप्रत्याख्यानसाधकभाष्यम् )

प्रत्ययग्रहणेन नार्थः । सम्बन्धिशब्दानां तत्स-  
दृशात्प्रतिषेध इत्येव ।

इदमपि सिद्धं भवति—'मातृपितृभ्यां स्वसा'  
( ८।१।८४ ) मातृष्वसा, पितृष्वसा । अन्या मातृस्व-  
सेति ॥

( प्रदीपः ) मातृस्वसेति । मातृशब्दोऽत्र क्रियावाची, न  
जननीवाचीति 'मातृपितृभ्यां स्वसा' इति षत्वं न भवति ।  
यद्यपि क्रियाशब्दार्थोऽपि नित्यस्थायि प्रसिद्धतरः संबन्धि-  
लक्षणोऽर्थ इति तस्यैव ग्रहणं युक्तम् । उक्तं च हरिणा—

अभिव्यक्तपदार्था ये स्वतन्त्रा लोकविश्रुताः ।

शास्त्रार्थस्तेषु कर्तव्यः शब्देषु न तदुक्तिषु ॥ इति ॥

( उद्घोतः ) क्रियावाचीति । क्रियाप्रवृत्तिनिमित्तक इत्यर्थः ॥  
क्रियाशब्दार्थ इति । क्रियाप्रवृत्तिनिमित्तकशब्दस्यार्थ इत्यर्थः ॥  
अभिव्यक्त्येनेनानावर्थाभिधायित्वमुक्तम्, तेनाधुनानिकसंज्ञा-  
निरासः । तत्र तत्रासंज्ञायामित्युक्तेः, अत्रैव भाष्ये उक्तत्वाच्च पदकार्य-  
विषयोऽयम् । तत्रापि विशिष्टरूपोपादान एव ॥ स्वतन्त्रा इत्यनेन  
गौणनिरासः । स हि संबन्धात्प्रवर्तते ॥ लोकविश्रुता इत्यनेना-  
प्रयुक्तत्वं निरस्तम् ॥ तदुक्तिषु इति । तत्सदृशेष्वित्यर्थः ॥

( ६६७ विधिसूत्रम् ॥ ४।१।२ आ. ५२ ॥ )

१३४३ सुधातुरकङ्च ॥ ४।१।१७ ॥

( ५२८१ एकदेशिवार्तिकम् ॥ १ ॥ )

॥ \* ॥ सुधातृव्यासयोः ॥ \* ॥

( भाष्यम् ) सुधातृव्यासयोरिति वक्तव्यम् । सौ-  
धातकिः, वैयासकिः शुक्रः ।

अत्यल्पमिदमुच्यते ।

सुधातृव्यासवरुडनिषादचण्डालविम्बानामिति  
वक्तव्यम् । सौधातकिः, वैयासकिः शुक्रः, वारुड-  
किः, नैषादकिः, चाण्डालकिः, वैम्बकिः ॥

( सिद्धान्तभाष्यम् )

तत्तर्हि वक्तव्यम् ?

६ श्वशुरादिशब्दानां सामान्यवाचित्वेन संज्ञाकारित्वं न सम्भवतीति तात्प-  
र्यम् ॥

७ अनेन पृथग्वार्तिककरणेन पूर्वस्मिन् वार्तिके गोत्रभाव इत्येतद्वर्थमित्यर्थः ।  
अन्यथा श्वशुरादीनां गोत्रभावत्वमेव नास्तीति व्यर्थमेतत्स्यात् ॥

८ च. पुस्तके 'अन्या तु मातृ' इति पाठः । श्र. पुस्तके 'अन्या हि  
मातृ' इति पाठः ॥

९ क्रियाशब्दस्यार्थ इति अत्रं वारयितुमाह—क्रिया प्रवृत्तीति ॥

१० गौणो हि सम्बन्धात्प्रवर्तते इति न स्वतन्त्र इति भावः ॥

११ स्वतन्त्रशब्दसदृशशब्देऽप्यित्यर्थः ॥

न वक्तव्यम् ।

प्रकृत्यन्तराण्येवैतानि ॥

( प्रदीपः ) प्रकृत्यन्तराणीति । स्वार्थिककन्प्रत्ययान्तत्वादिति भावः । अव्यविक्रान्यायेन च कन्प्रहितैर्वाक्यमेव भवति । व्यासकशब्दाच्च कञन्तादृषिवाचिनोऽपि बाह्यदेराकृतिगणत्वादिषु भवति, न तु ऋष्यणिनि भावः ॥

( उद्घोतः ) स्वार्थिकेति । व्यासादिविषयमिदम् । अत एव वैयासकी संहितेत्यस्य सिद्धिः । अत एव वैयासक्यां संहितायामिति पुराणेषु पठ्यते । वैयासिक्यामिति त्वपपाठः ॥ ननु व्यासादिभ्यः प्रत्ययेऽनिष्टरूपापत्तिर आह—अव्यविकेति ॥

( ६६८ विधिसूत्रम् ॥ ४ । १ । २ आ० ५३ )

१३४४ गोत्रे कुआदिभ्यश्चफञ्

॥ ४ । १ । ९८ ॥

( चफजोऽधिकरणम् )

( प्रत्ययानुबन्धानाम्फलदर्शकभाष्यम् )

किमर्थश्चकारः ?

स्वरार्थः । चितोऽन्त उदात्तो भवतीत्यन्तोदात्तत्वं यथा स्यात् ॥

अथ अकारः किमर्थः ?

अकारो वृद्ध्यर्थः । जितितीति वृद्धिर्यथा स्यात् ॥

एकेन ककारेणोभयं सिद्धम् ।

अवश्यमत्र विशेषणार्थोऽन्योऽनुबन्धः कर्तव्यः ।

क विशेषणार्थेनार्थः ? 'वातचूफजोरखियाम्' (१।३।१३) इति । फक इति ह्युच्यमाने नाडायनः, अत्रापि प्रसज्येत ।

अथापि फज इत्युच्यते । एवमप्याश्वायनः, अत्रापि प्रसज्येत ।

तस्माच्चकार एव कर्तव्यः, अन्तोदात्तत्वमपि यथा स्यात् । चकारे चेदानीं विशेषणार्थं क्रियमाणेऽवश्यं वृद्ध्यर्थोऽन्योऽनुबन्धः कर्तव्यः । स च अकार एव कर्तव्यः, सूत्रभेदो मा भूदिति ॥

( प्रदीपः ) अथापि फज इति । सर्वथा सामान्यग्रहणं प्राप्नोतीत्येवम्परमेतत् । फजिति क्रियमाणे कौञ्जायना इति जितस्वरप्रसङ्गः ॥ सूत्रभेद इति । चफक्वपि सिध्यति । सूत्रभेदस्तु स्यादिति भावः ॥

( उद्घोतः ) भाष्ये—फक इत्युच्यमाने इति । कफप्रत्यये कलेत्संज्ञा दुर्लभेति भावः ॥ फजिति क्रियमाण इति । 'अज

सूत्रे' इत्यादिः ॥ कानुबन्धेनापि वृद्धिः सिध्यतीत्याह—चफक्वपि सिध्यतीति ॥

( स्वरार्थानुबन्धाक्षेपभाष्यम् )

अथ क्रियमाणेऽपि वै चकारे—अन्तोदात्तत्वं न प्राप्नोति ।

किं कारणम् ?

परत्वात् 'जिति' इत्याद्युदात्तत्वं प्राप्नोति ।

चित्करणसामर्थ्यादन्तोदात्तत्वम्भविष्यति ।

जित्करणसामर्थ्यादाद्युदात्तत्वम्प्राप्नोति ।

अस्त्यन्यजित्करणे प्रयोजनम् ।

किम् ?

वृद्ध्यर्थो अकारः ।

चित्करणेऽपि तर्हि अन्यत्प्रयोजनम् ।

किम् ?

विशेषणार्थश्चकारः ।

शक्योऽत्र विशेषणार्थोऽन्योऽनुबन्ध आसङ्गम्, तत्र चकारानुरोधादन्तोदात्तत्वम्भवति ।

वृद्ध्यर्थोऽपि तर्हि अन्यः शक्योऽनुबन्ध आसङ्गम् । तत्र अकारानुरोधादाद्युदात्तत्वम्प्राप्नोति ॥

( समाधानभाष्यम् )

एवं तर्हि स्वरे योगविभागः करिष्यते । इदमस्ति—'चितः' ( ६।१।६३ )—चितोऽन्त उदात्तो भवतीति । ततः—तद्धितस्य—तद्धितस्य च चितोऽन्त उदात्तो भवतीति ।

किमर्थमिदम् ?

परत्वात् 'जिति' इत्याद्युदात्तत्वं प्राप्नोति, तद्वाच्यनार्थम् ।

ततः—कितः—कितस्तद्धितस्यान्त उदात्तो भवतीति ॥

( प्रदीपः ) एवं तर्हीति । चकारस्य विशेषणे चरितार्थत्वात्, वृद्धौ च अकारस्य परत्वाज्जितस्वरप्राप्तावित्यर्थः ॥

( प्रत्याक्षेपभाष्यम् )

किं पुनरत्र स्वरार्थेन चकारेणानुबन्धेन ? यावता चफजन्ताञ्ज्यो विधीयते, तत्र जितितीत्याद्युदात्तत्वेन भवितव्यम् ॥

( प्रदीपः ) तत्र जितितीति । सति शिष्टस्वरस्य बलीयस्त्वादिति भावः ॥

( समाधानभाष्यम् )

नैतदस्ति ।

बहुषु लोपे कृते अन्तोदात्तत्वं यथा स्यात्—  
कौञ्जायना इति ॥

( प्राचीनवैयाकरणमतखण्डनभाष्यम् )

इह केचित्—द्येकयोः फ्यजं विदधति, बहुषु च  
फकम्, केचित्—चफजन्ताञ्ज्यम् ।

किमत्र न्याय्यम् ?

ज्यवचनमेव न्याय्यम् । द्येकयोर्हि फ्यजि सति  
बहुषु च फकि कौञ्जायनानामपत्यं माणवकः—  
कौञ्जायन्यः, कौञ्जायन्यौ, केन यशब्दः श्रूयेत ?  
द्येकयोरित्युच्यमानो न प्राप्नोति ।

इह कौञ्जायन्यस्यापत्यं बहवो माणवकाः कौञ्जा-  
यनाः । केन यशब्दो न श्रूयेत । द्येकयोरित्युच्य-  
मानः प्राप्नोति ॥

( प्रदीपः ) इहेति । पूर्वं वैयाकरणाः । केन यशब्द  
इति । यशब्दस्य बहुत्वे प्रागभावात् । यदा तु ज्यः क्रियते  
तदा 'गोत्रेऽलुगचि' इति लुकि प्रतिषिद्धे यशब्दः श्रूयते ।  
कौञ्जायन्यस्यापत्यानि बहूनीत्यत इजः 'ण्यक्षत्रियार्षे' इति लुकि  
तद्राजान्तस्य बहुषु वर्तमानाञ्ज्यस्य लुक् सिध्यति ॥

( उद्धोतः ) यशब्दस्य बहुत्वे प्रागभावादिति । बहुत्वे  
शुबप्रत्ययोत्पत्तेः प्राक् यशब्दस्याभावादित्यर्थः । कञ्चित्—'प्रयो-  
गाभावात्' इति पाठः ॥ लुकि प्रतिषिद्धे इति । शुबप्रत्ययस्य तु  
'ण्यक्षत्रिय' इति लुगिति बोध्यम् । न च लुका विषयापहारे कथमत्रा-  
लुक् ? प्रत्ययलक्षणेन सत्त्वात् । 'न लुमत' इति निषेधस्तु न, अस्य  
प्रत्ययोद्देश्यकत्वेऽप्यङ्गोद्देश्यकत्वाभावादित्याहुः । फगन्ताद्युबप्रत्ययस्य  
लुक् तु पैलादित्वात्, ऋषित्वाद्वा । 'आर्षे' इत्यत्र लक्षणप्रतिपदोक्त-  
परिभाषा तु न प्रवर्तते, अत एव 'आत्रेय'शब्दाद्यूनि इजो लुग-  
क्तोऽनेन भाष्य इत्याहुः ॥ तद्राजान्तस्य बहुष्विति । तत अजादि-  
प्राग्दीन्यतीयविवक्षाभावान्नात्रालुक् प्राप्तिरिति भावः ॥

( पाणिनिमतपुरस्करणभाष्यम् )

तदेतत्कथं कृत्वा ज्यवचनं ज्यायो भवति ?

यदि तन्नास्ति—आपत्यं वा गोत्रम्, परमप्रकृते-  
श्चापत्यः, आपत्याजीवद्वंश्यात्स्वार्थे द्वितीयो युव-  
संज्ञः, स चास्त्रियाम्, एको गोत्रग्रहणानर्थक्यं च,  
बहुवचनलोपिषु च सिद्धमिति ॥

( प्रदीपः ) आपत्यञ्चेति । 'गोत्रेऽलुगचि' इत्यत्रैतद्व्या-  
ख्यातम् । कुञ्जशब्दादेव यूनि फ्यजि फकि च कृते स्वार्थि-  
कस्य चेजो लुकि कृते सर्वेष्टसिद्धिः ॥

( उद्धोतः ) यूनि फ्यजि फकि चेति । शुबद्येकयोः फ्यज्,  
तद्वहुत्वे फगिति भावः ॥

( प्राचीनवैयाकरणमतखण्डननिराकरणभाष्यम् )

सति हि तस्मिन्—द्येकयोरपि फ्यजि सति  
बहुषु च फकि सति न दोषो भवति ॥

तत्र कौञ्जायनानामपत्यं माणवक इति विगृह्य  
कुञ्जशब्दाद् द्येकयोरुत्पत्तिर्भविष्यति—कौञ्जायन्यः,  
कौञ्जायन्यौ ।

कौञ्जायन्यस्यापत्यं माणवका इति विगृह्य कुञ्ज-  
शब्दाद् बहुषुत्पत्तिर्भविष्यति—कौञ्जायना इति ॥

( ६७४ विधिसूत्रम् ॥ ४ । १ । २ आ. ५९ )

१३५० अनृष्यानन्तर्ये विदादिभ्योऽञ्

॥ ४ । १ । १०४ ॥

( अजोऽधिकरणम् )

( आक्षेपभाष्यम् )

अनृष्यानन्तर्य इत्युच्यते तत्रेदं न सिध्यति—  
कौशिको विश्वामित्र इति ।

किं कारणम् ?

विश्वामित्रस्तपस्तेपे नानृषिः स्यामिति ।

तत्रभवानृषिः संपन्नः ।

स पुनस्तपस्तेपे नानृषेः पुत्रः स्यामिति ।

तत्रभवान् गाधिरपि ऋषिः संपन्नः ।

स पुनस्तपस्तेपे नानृषेः पौत्रः स्यामिति ।

तत्रभवान् कुशिकोऽपि ऋषिः संपन्नः ।

तदेतदृष्यानन्तर्यं भवति । तत्रानृष्यानन्तर्य इति  
प्रतिषेधः प्राप्नोति ॥

( प्रदीपः ) अनृष्यानन्तर्य इत्यस्यार्थद्वयं सम्भवति—  
ऋषीणामानन्तर्य—अव्यवधाने न भवति । यद्वा—अनन्तरमेवा-  
नन्तर्यम्, तेन ऋषिभ्योऽनन्तरापत्ये प्रत्ययो न भवतीति ।  
उभयत्राप्यसमर्थसमासः, भवतिना नञः सम्बन्धात् । तत्राद्य-  
पक्षाश्रयेण पूर्वं पक्षः, द्वितीयपक्षाश्रयेणोत्तरम् ॥

( उद्धोतः ) तेन ऋषिभ्योऽनन्तरेति । भाष्ये—'कथं  
तर्हि—ऋषीणामनन्तरं न' इत्यत्र 'ऋषौ' इत्यवधेरेवाधिकरणत्वविवक्षायां  
सप्तमीति भावः । अत्र 'विश्वामित्रस्तपस्तेपे' इति गायथा—अन्यत्र  
ऋष्यानन्तर्याभावं सूचयति । अनृषिपुत्राणामपि ऋषित्वात्, ऋषि-  
पुत्राणामप्यनृषित्वाच्चेति बोध्यम् ॥

( एकदेशिसमाधानभाष्यम् )

नैष दोषः ।

नैवं विज्ञायते—ऋष्यानन्तर्यं न भवतीति ।

कथं तर्हि ?

ऋषावनन्तरे नेति ॥

( प्रत्याक्षेपभाष्यम् )

यद्येवम्—



( ५२८२ प्रत्याक्षेपवार्तिकम् ॥ १ ॥ )

॥ \* ॥ अनृष्यानन्तर्यवचनमनर्थकं

संज्ञागोत्राधिकारात् ॥ \* ॥

( भाष्यम् ) अनृष्यानन्तर्यवचनमनर्थकम् ।

किं कारणम् ?

संज्ञागोत्राधिकारात् । संज्ञागोत्र इति वर्तते, कः प्रसङ्गो यदनन्तरे स्यात् ।

नैव प्राप्नोति, नार्थः प्रतिषेधेन ॥

( प्रदीपः ) संज्ञागोत्राधिकारादिति । संज्ञया यद् गोत्रं पौत्रप्रभृति तदेवाधिकृतम्, न त्वपत्यमात्रमित्यर्थः ॥

( उद्ध्योतः ) ननु गोत्रग्रहणमेव प्रकृतम्, न संज्ञागोत्रं नाम किञ्चिदत आह—संज्ञयेति । संज्ञया प्रतिपार्थं यत् गोत्रम्, पौत्र-प्रभृतीत्यर्थः । गोत्रसंज्ञया प्रत्याख्यं यत्पौत्रप्रभृति तस्यैवाधिकारोऽत्रेति फलितम् ॥

( सिद्धान्तभाष्यम् )

एवं तर्हि सिद्धे सति यदनृष्यानन्तर्य इति प्रतिषेधं शास्ति तज्ज्ञापयत्याचार्या विदादिषु येऽनृषयः पठ्यन्ते तेषामनन्तरेऽपि वृत्तिर्भवतीति ।

किमेतस्य ज्ञापने प्रयोजनम् ?

नानान्द्रः, पौत्रः, दौहित्र इत्येतत् सिद्धम्भवति ॥

( प्रदीपः ) तेषामनन्तर इति । अन्यथा—आनन्तर्य-प्रतिषेधोऽनर्थकः स्यात् । तत्र ऋषिभ्यो गोत्र एव प्रत्ययः । अनृषिभ्यस्त्वनन्तरापत्य एवेलेष विषयविभागः ॥ नन्वस्मा-ज्ज्ञापकादनृषिभ्योऽपत्यमात्रे प्रत्ययः प्राप्नोति । नैष दोषः । विशेषविषयस्यानुमानस्याश्रयणात् ॥

( उद्ध्योतः ) अन्यथेति । प्राप्तिपूर्वकत्वात्प्रतिषेधस्येति भावः ॥ गोत्र एवेति । अनन्तरे निषेधादिति भावः ॥ विशेषविषयस्येति । ‘ऋषिभ्योऽनन्तरे न भवति’ इति प्रतिषेधेन ‘अनृषिभ्योऽनन्तरे भवति’ इति शेषोऽनुमीयते । स च तत्तत्कौण्डिन्यायाद्गोत्रेऽजो वाधक इति भावः । भाष्ये—तेषामनन्तरेऽपि वृत्तिरित्यपिशब्द एवकारार्थः, अपिरहित एव पाठ इति वाऽऽशयः । अत्र मानं चिन्त्यम् । किं च ऋषिभ्योऽनन्तरे नेति प्रसज्यप्रतिषेधेन व्याख्यानं विफलम्, अनृषिभ्योऽनन्तर इत्येव शुक्तत्वात् । न च ‘गोत्रे’ इत्य-धिकारादनन्तरेऽप्राप्त्या निषेधो व्यर्थः । तत्सामर्थ्येनात्र सूत्रे ‘गोत्रे’ इत्यस्यासंबन्धात् । युवापले तु न; ‘गोत्राबूनि’ इति नियमात्, तस्मा-दनृषिभ्योऽनन्तरे गोत्रे च प्रत्यय इत्येव भाष्याल्लभ्यते इति दिक् ॥

( ६७८ विधिसूत्रम् ॥ ४ । १ । २ आ. ६३ )

१३५४ वतण्डाच्च ॥ ४ । १ । १०८ ॥

( यज्ञोऽधिकरणम् )

( सूत्रफलप्रदर्शकभाष्यम् )

किमर्थमिदमुच्यते ?

न गर्गादिभ्यो यञ् ( ४ । १ । १०५ ) इत्येव सिद्धम् ।

‘लुक् स्त्रियाम्’ ( १०९ ) इति वक्ष्यामीति ॥

( प्रदीपः ) लुक् स्त्रियामिति वक्ष्यामीति । तत्र च वतण्डशब्दानुवृत्त्यर्थमेतदित्यर्थः ॥

( उद्ध्योतः ) भाष्ये—न गर्गादिभ्यो यजित्येव सिद्ध-मिति । न च शिवादिष्वप्यस्य पाठादाङ्गिरसेऽण्वाधनार्थमिदमिति वाच्यम् । गणद्वयपाठसामर्थ्येनाभिधानस्वाभाव्यादाङ्गिरसे यञ्, अन्यत्राणि व्यवस्थासंभवादित्यभिमानः ॥

( आक्षेपभाष्यम् )

यदि पुनस्तत्रैवोच्येत ॥

( प्रदीपः ) यदीति । गर्गादिगण एव वतण्डशब्दानन्तरं ‘लुक् स्त्रियाम्’ इति पठितव्यमिति भावः ॥

( उद्ध्योतः ) ‘तत्र’शब्दार्थमाह—गण एवेति ॥ नन्वेव-मन्येभ्योऽपि गर्गादिभ्यो यञ्: स्त्रियां लुक्स्यादत आह—वतण्ड-शब्दानन्तरमिति । तथा च तत्र वतण्डग्रहणमनुवर्तत इति भावः ॥

( समाधानभाष्यम् )

नैवं शक्यम्, आङ्गिरसग्रहणं हि विच्छिद्येत ॥

( प्रदीपः ) आङ्गिरसग्रहणमिति । तथा च सर्वत्र लुक् स्यात् । योगविभागस्तर्हि किमर्थः, न ‘वतण्डालुक् स्त्रियाम्’ इत्येकयोग एवोच्येत ? आङ्गिरसे शिवाद्यण्वाधनार्थो योगवि-भागः । वतण्डो नाम ऋषिः, तैत ऋषित्वादेवाणि सिद्धे शिवादिषु तस्य पाठो गोत्रे गर्गादियज्ञा समावेशार्थः । अनेन तु योगेनाङ्गिरसेऽण्प्रसङ्गे यन्विधानादण् बाध्यते । अन्यत्र तु गोत्रे यञ्णौ द्वावपि भवतः । ऋषित्वादेव च वातण्डीत्यत्र व्यङ् न भवति ॥

( उद्ध्योतः ) सर्वत्र—आङ्गिरसे, तद्विज्ञे च । एवं चाङ्गिरसे वतण्डी, अन्यत्र वातण्ड्यायनीति भावः ॥ अण्वाधनार्थ इति । गणद्वयपाठसामर्थ्येन त्विष्टा व्यवस्था न लभ्यत इति भावः । परे तु विध्यर्थ इत्येवोचितम्, ‘न गर्गादिभ्यः’ इति प्रश्नस्य गर्गादिष्वेव पठनीयः, किमनेन पृथक्सूत्रेण ? कस्यादिष्विव विशेषानुक्तोः । कपि-बोधार्थां योगविभागेन ‘आङ्गिरसे’ इत्यस्यासंबन्ध इत्याशयः ॥ उत्तरयति—लुगिति । ‘यदि पुनस्तत्रैवोच्येत’ इत्यस्य कैयटोक्त एवार्थः ॥ नैवमित्यादि । तद्विच्छेदे हि सर्वत्र यञ् स्यादित्यर्थः । तस्मादाङ्गिरस एव गोत्रेऽस्माद्यञ् इति भावः । गर्गादिपाठस्तु नास्त्येव । अत एव भगवता योगविभागफलं न विचारितम् । एवञ्च योगविभागेन कपिबोधयोरिव वतण्डस्यापि गर्गादिगणे पाठाभाव एवानुमीयते । एवञ्चानाङ्गिरसे ‘वातण्ड्यायनी’ इत्यस्यावेति भाष्यार्थमाहुः ॥

( ६८२ विधिसूत्रम् ॥ ४ । १ । २ आ. ६७ ॥ )

१३५८ शिवादिभ्योऽण् ॥ ४ । १ । ११२ ॥

( अणोऽधिकरणम् )

( अण्प्रयोजनभाष्यम् )

किमर्थं शिवादिभ्योऽण् विधीयते, न यथाविहितमित्येवोच्येत ?

शिवादिभ्यो यथा विहितमितीयत्युच्यमाने—इञ् प्रसज्येत । इञ्—अतो यथाविहितः ।

पुनर्वचनमिदानीं किमर्थं स्यात् ?

ये तस्य बाधकास्तद्बाधनार्थम् ॥

( प्रदीपः ) गोत्र इति निवृत्तम्, अपत्यमित्येवानुवर्तते ॥

( उद्ध्योतः ) भाष्ये—न यथाविहितमिति । फलस्तु व्याख्यानादेव नानुवृत्तिरिति भावः ॥

( अण्प्रयोजनखण्डनभाष्यम् )

स वै नास्ति यस्तं बाधेत, तत्रारम्भसामर्थ्यात्—यो विहितः, न च प्राप्नोति, स भविष्यति ।

कश्चासौ ?

अणेव ॥

( उद्ध्योतः ) स वै नास्तीति । न चैभ्यः 'प्राचामवृद्धात्' इत्यस्य प्राप्तत्वेन कथं तदभावः ? बहुलग्रहणात्तत्सदृशे विषयेऽप्रवृत्तिरित्याशयात् ॥ कश्चासावणेवेति । नन्विदमसंगतम्, शिवादिभ्यो गोत्र एवेञ् नान्यत्रेति नियमेन चारितार्थ्यात्कथमण्ग्रहणं विनाऽण्विधिरत आह—गोत्रे इति निवृत्तमिति । अन्ये तु विध्यर्थत्वस्य युक्तत्वाद्विधित्वायाण एव विधिस्तेनेति भाष्याशयः । अत एव 'यूनि डक्' सूत्रादित्यभाष्येणाविरोध इत्याहुः ॥

( अण्प्रयोजनभाष्यम् )

उत्तरार्थमेव तर्हि । 'अवृद्धाभ्यो नदीमानुषीभ्यस्तन्नामिकाभ्यः' ( ४ । १ । ११३ ) इति । अत्र यथाविहितमितीयत्युच्यमाने—ढक् प्रसज्येत, ढक्—अतो यथाविहितः ।

पुनर्वचनमिदानीं किमर्थं स्यात् ?

ये तस्य बाधकास्तद्बाधनार्थम् ॥

( प्रदीपः ) ढगत इति । ननु मातृशब्दस्यास्त्रीप्रत्ययान्तत्वात्कथं ढगिवहितः ? एवं तर्हि परिहारान्तराभिधानाच्च विचारितमेतद्भाष्यकारेण ॥

( उद्ध्योतः ) परिहारान्तरेति । 'स्त्रीभ्यः' इत्यर्थग्रहणं मत्वा पूर्वपक्षिणोभयसाधारण्येन दशित्युक्ते उभयसाधारण्येन परिहारान्तरमेवोक्तम्, न तु वस्तुतत्वं निरूपितम् । तच्च 'स्त्रीभ्यः' इति सूत्रे निरूपयिष्यते इति भावः ॥

१ नन्विदमित्यादि 'कश्चासावणेव' इति भाष्यस्य व्याख्यानम्, न तु 'गोत्रे इति निवृत्तम्' इति प्रदीपस्य व्याख्यानम् ॥

( अण्प्रयोजनखण्डनभाष्यम् )

स वै नास्ति यस्तं बाधेत, तत्रारम्भसामर्थ्याद्यो विहितः, न च प्राप्नोति, स भविष्यति ।

कः पुनरसौ ?

अणेव ॥

( अण्प्रयोजनभाष्यम् )

उत्तरार्थमेव हि तर्हि । 'कृष्यन्धकवृष्णिङ्कुरुभ्यश्च ( ११४ )' इति । अत्र यथाविहितमितीयत्युच्यमाने—इञ् प्रसज्येत । इञ्—अतो यथाविहितः ।

इञ् प्रसज्येत । इञ्—अतो यथाविहितः ।

पुनर्वचनमिदानीं किमर्थं स्यात् ?

ये तस्य बाधकास्तद्बाधनार्थम् ॥

( खण्डनभाष्यम् )

स वै नास्ति यस्तं बाधेत, तत्रारम्भसामर्थ्याद्यो विहितः, न प्राप्नोति, स भविष्यति ।

कश्चासौ ?

अणेव ॥

( अण्प्रयोजनभाष्यम् )

उत्तरार्थमेव तर्हि । 'मातुरुत्संख्यासंभद्रपूर्वायाः, कन्यायाः कनीन च' ( ११५, ११६ ) इति । अत्र यथाविहितमितीयत्युच्यमाने—ढक् प्रसज्येत । ढक्—अतो यथाविहितः ।

पुनर्वचनमिदानीं किमर्थं स्यात् ?

मातुरुकारं वक्ष्यामि, कन्यायाः कनीनभावमिति ॥

( आक्षेपभाष्यम् )

यद्येतावत्प्रयोजनं स्यात्—तत्रैवायम्ब्रूयात्—'स्त्रीभ्यो ढक्' ( १२० ) मातुरुकारः, कन्यायाश्च कनीन इति ॥

( सिद्धान्तभाष्यम् )

इदं तर्हि प्रयोजनम्—अयमृषिषेणशब्दः शिवादिषु पठ्यते । अत्र यथाविहितमितीयत्युच्यमाने—इञ् प्रसज्येत । तं परत्वात्सेनान्ताण्यो बाधेत । तत्रारम्भसामर्थ्यात्—इञ् प्रसज्येत । पुनरण्ग्रहणादणेव भवति ॥

( प्रदीपः ) तम्परत्वादिति । परत्वग्रहणेन बाधकत्वं लक्ष्यते, तेनापवादत्वादित्यर्थः ॥

( उद्ध्योतः ) ननु ण्यस्यानवकाशत्वात्परत्वादित्युक्तमत आह—परत्वग्रहणेनेति । न च प्राग्दीव्यतीयाधिकारेणैवाण्ग्रहणे सिद्धेऽणिति व्यर्थमेव, अर्थस्यावधित्वाश्रयणेनार्थबोधकत्वाक्ये एव तदुपस्थितेः ॥

( ६५६ विधिसूत्रम् ॥ ४ । १ । २ आ. ६९ ॥ )

१३६० ऋष्यण्डकवृष्णिकुरुभ्यश्च

॥ ४ । १ । ११४ ॥

( अणोऽधिकरणम् )

( ५२८३ पूर्वपक्षवार्तिकम् ॥ १ ॥ )

॥ \* ॥ ऋष्यण्डो ढगृकौ विप्रति-  
षेधेन ॥ \* ॥

( भाष्यम् ) ऋष्यण्डकवृष्णिकुरुभ्यश्च ढगृकौ भवतो विप्रतिषेधेन ।

ऋष्यण्डोऽवकाशः—वासिष्ठः, वैश्वामित्रः । ढको-  
ऽवकाशः—दुलि—दौलेयः । बलि—बालेयः ।

इहोभयं प्राप्नोति—अत्रि—आत्रेयः ।

कुर्यण्डोऽवकाशः—मकन्दिका—माकन्दिकः । ढू-  
कोऽवकाशः—काणिकेरः ।

इहोभयं प्राप्नोति—पौणिकेरः, मौद्रलिकेरः ।

ढगृकौ भवतो विप्रतिषेधेन ॥

( प्रदीपः ) ऋष्यण्ड इति । 'अवृद्धाभ्यो नवीमानु-  
षीभ्यः' इति मानुषीलक्षणोऽण् कुर्यण्डशब्देनोक्तः । अत्र च  
यथासङ्गं सम्बन्धः ॥ दौलेय इति । दुलेरनुषित्वाढूकोऽय-  
मवकाशः ॥ काणिकेर इति । काणैव—काणिका ॥ पौणि-  
केर इति । पुणिका तन्नामिका क्षुद्रा च ॥

( उद्घोतः ) ननु कुर्यण्डप्रसिद्धोऽत आह—अवृद्धाभ्य इति ॥  
अनुषित्वादिति । मन्त्रद्रष्टृत्वाभावादिति भावः ॥ काणैवेति ।  
दृष्टत्वात् तन्नामकत्वाभावाच्च ढूकोऽयमवकाश इति भावः ॥

( ५२८४ पूर्वपक्षवार्तिकम् ॥ २ ॥ )

॥ \* ॥ द्र्यचो ढको ढूढजौ ॥ \* ॥

( भाष्यम् ) द्र्यचो ढगृभवतीत्येतस्माद्ढूढजौ भ-  
वतो विप्रतिषेधेन । द्र्यचो ढगृभवतीत्यस्याव-  
काशः—दात्तेयः, गौतेयः । ढूकः स एव । इहोभयं  
प्राप्नोति—नटी—नाटेरः, दासी—दासेरः ।

ढजोऽवकाशः—कामण्डलेयः, हैरण्यवाहेयः ।  
माद्रवाहेयः । ढकः स एव । इहोभयं प्राप्नोति—  
जम्बू—जाम्बेयः । ढूढजौ भवतो विप्रतिषेधेन ॥

( प्रदीपः ) जाम्बेय इति । चतुष्पाङ्गक्षणे ढञ्, 'ढे  
लोपोऽकट्वा' इत्युकारलोपः । जम्बूशब्दस्यास्त्रीप्रत्ययान्तत्वात्  
ढकप्रसिद्धिर्नित्या ॥

( उद्घोतः ) जम्बूशब्दस्येति । अस्य दीर्घाकारान्तत्वादु-  
भावः । 'द्यचः' इत्यत्रापि 'स्त्रीभ्यः' इति वर्तते । तच्च स्वर्यते । तेन  
तदधिकारविहितप्रत्ययग्रहणम् । तत्र 'अप्राणिजातेश्च' इति वार्तिके

'उतः' इत्यस्यासंबन्धेऽपि प्राणिजातित्वात्तदभाव इति भावः । अन्ये  
तु—

तस्या जम्बोः फलरसो नदीभूय प्रवर्तते ।

इति प्रयोगाज्जम्बुस्त्वान्तोऽपि । स च वृक्षशृगालोभयवचनः ।  
एतद्भाष्यप्रामाण्यात्तस्मादुद्धि दीर्घान्तोऽपि उभयवचनः । यद्वा 'स्त्री-  
भ्यः' इत्यत्रार्थग्रहणमेव, इडविडादयः शिवादिषु पाठ्याः, शिवा-  
दिराकृतिगण इति गणरत्ने स्पष्टम् । अनभिधानाद्वा तेभ्यो ढगृभावं  
इति भाष्याशय इत्याहुः ॥

( ५२८५ पूर्वपक्षवार्तिकम् ॥ ३ ॥ )

॥ \* ॥ न वच्यः पुनर्वचनमन्य-  
निवृत्त्यर्थम् ॥ \* ॥

( भाष्यम् ) न वा एष युक्तो विप्रतिषेधः, योऽय-  
मृष्यण्डो ढकश्च ।

किं कारणम् ?

ऋष्यण्डः पुनर्वचनमन्यनिवृत्त्यर्थम् । सिद्धोऽत्रा-  
णुत्सर्गेणैव, तस्य पुनर्वचने एतत्प्रयोजनं येऽन्ये  
तदपवादाः प्राप्नुवन्ति तद्वाधनार्थम् । स यथैव तद-  
पवादमिजं बाधते, एवं ढकमपि बाधते ॥

( प्रदीपः ) न वेति । प्राप्तिमात्रं बाध्यं मन्यते ॥

( उद्घोतः ) ननु ऋष्यण्ड मध्येऽपवादन्यायेन इज एव बाधको  
न तु ढकोऽत आह—प्राप्नोति ॥

( ५२८६ एकदेशिसमाधानवार्तिकम् ॥ ४ ॥ )

॥ \* ॥ तस्माद्विभ्योऽण्विधानेऽन्यादि-  
प्रतिषेधः ॥ \* ॥

( भाष्यम् ) तस्माद्विभ्योऽण्विधानेऽन्यादिभ्यः  
प्रतिषेधो वक्तव्यः ॥

( समाधानान्यथासिद्धिभाष्यम् )

न वक्तव्यः ।

'मध्येऽपवादाः पूर्वान् विधीन् बाधन्ते' इत्येव-  
मृष्यण्ड—इजं तदपवादं बाधिष्यते, ढकं न बाधि-  
ष्यते ॥

( पूर्वपक्षवार्तिकम् )

अयं चाप्ययुक्तो विप्रतिषेधो योऽयं ढकः—ढूढ-  
जोश्च ।

किं कारणम् ? ॥

( ५२८७ आक्षेपवार्तिकम् ॥ ५ ॥ )

॥ \* ॥ ढकः पुनर्वचनमन्यनिवृत्त्यर्थम् ॥ \* ॥

( भाष्यम् ) सिद्धोऽत्र ढक् 'स्त्रीभ्यो ढक्' ( ४।१।  
१२० ) इत्येव । तस्य पुनर्वचन एतत्प्रयोजनं येऽन्ये  
तदपवादाः प्राप्नुवन्ति तद्वाधनार्थम् । स यथैव तद-  
वादन्तन्नामिकाणं बाधते, एवं ढूढजोश्च बाधते ॥

( ५२८८ एकदेशिसमाधानवार्तिकम् ॥ ६ ॥ )

॥ \* ॥ तस्मात्तन्नामिकाण्यद्वयः ॥ \* ॥

( भाष्यम् ) तस्मात्तन्नामिकाणि—अद्वय इति वक्तव्यम् ।

( उद्घोतः ) भाष्ये—तन्नामिकाण्यद्वय इति । एवं च द्वयोऽपि 'स्त्रीभ्यो ढक्' इत्येव ढगिति 'द्वयः' इति सूत्रं पृथङ् कर्तव्यमित्यर्थः ॥

( समाधानान्यथासिद्धिभाष्यम् )

न वक्तव्यम् ।

'मध्येऽपवादाः पूर्वान् विधीन् बाधन्ते' इत्येवमयं ढक् तन्नामिकाणं तदपवादं बाधियते, ढ्गढौ न बाधियते ॥

( प्रदीपः ) मध्येऽपवादा इति । पूर्वस्य निर्ज्ञातस्वरूपत्वाद्वाध्यत्वम्, न तूत्तरस्यानिर्ज्ञातस्वरूपस्येति भावः ॥ अथा-त्राहुः—कथं पुनर्नित्यानां शब्दानामनित्यान्धकादिवंशाश्रयेणान्वाख्यानं युज्यते । अत्र समाधिः—'त्रिपुरुषानूकं नाम कुर्यात्' इति न्यायेनान्धकादिवंशा अपि नित्या एव । अथ वाऽनित्योपायाश्रयेणापि नित्यान्वाख्यानं दृश्यते । यथा शकाश्रयणेन कालस्य ॥

( उद्घोतः ) यथा शकेति । प्रसिद्धमेतज्ज्योतिर्विदाम् ॥

( ५२८९ सिद्धान्तसामान्यवार्तिकम् ॥ ७ ॥ )

॥ \* ॥ ऋण्यन्धकवृष्णिर्कुर्वणः

सेनान्ताण्यः ॥ \* ॥

( भाष्यम् ) ऋण्यन्धकवृष्णिर्कुर्वणः सेनान्ताण्यो भवति विप्रतिषेधेन ।

ऋण्यणोऽवकाशः—वासिष्ठः, वैश्वामित्रः ।

ण्यस्यावकाशः—पारिषेण्यः, वारिषेण्यः ।

जातसेनो नाम ऋषिस्तस्मादुभयं प्राप्नोति, ण्यो भवति विप्रतिषेधेन । जातसेन्यः ॥

अन्धकाणोऽवकाशः—श्वाफल्कः, चैत्रकः, रा-  
न्धसः ।

ण्यस्य स एव ।

उग्रसेनो नामान्धकस्तस्मादुभयं प्राप्नोति, ण्यो भवति विप्रतिषेधेन । औग्रसेन्यः ॥

वृष्ण्यणोऽवकाशः—वासुदेवः, बालदेवः ।

ण्यस्य स एव ।

विश्वक्सेनो नाम वृष्णिस्तस्मादुभयं प्राप्नोति, ण्यो भवति विप्रतिषेधेन । वैष्ण्वक्सेन्यः ॥

कुर्वणोऽवकाशः—नाकुलः, साहदेवः ।

ण्यस्य स एव ।

भीमसेनो नाम कुरुस्तस्मादुभयं प्राप्नोति, ण्यो भवति विप्रतिषेधेन । भीमसेन्यः ॥

( सामान्यवार्तिकस्य विशेषे संकोचकभाष्यम् )

सेनान्ताण्यो भवति विप्रतिषेधेन जातोऽ-  
विश्वग्भीमेभ्य इति वक्तव्यम् ॥

( उद्घोतः ) जातादिभ्यः परो यः सेनाशब्दस्तदन्ताण्यो विप्रतिषेधेनेति वक्तव्यमिति भाष्येऽन्वयः ॥

( ६५७ विधिसूत्रम् ॥ ४ । १ । २ आ. ७० )

१३६१ मातुरुत्संख्यासम्भद्रपूर्वायाः

॥ ४ । १ । ११५ ॥

( प्रदीपः ) अणि सिद्धे तत्सन्नियोगेनोत्त्वार्थं वचनम् ॥

( उद्घोतः ) अणि सिद्धे इति । 'तस्यापत्यम्' इत्यनेन ॥

( स्त्रीलिङ्गनिर्देशसमर्थकभाष्यम् )

किमर्थं स्त्रीलिङ्गेन निर्देशः क्रियते, न संख्या-  
संभद्रपूर्वस्येत्येवमुच्यते ?

स्त्रीलिङ्गो यो मातृशब्दस्तस्माद्यथा स्यात् ।

इह मा भूत्—संमिमीते संमाता—संमातुरपत्यं  
संमात्र इति ॥

( प्रदीपः ) स्त्रीलिङ्ग इति । अर्थधर्म स्त्रीत्वं शब्दे  
समारोप्य क्रियाशब्दनिवृत्त्यर्थः स्त्रीलिङ्गनिर्देशः कृतः । न्याया-  
नुवादश्चायं स्त्रीलिङ्गनिर्देशः । सम्बन्धिशब्दस्य प्रसिद्धतरत्वात्  
तस्यैव ग्रहणस्य सिद्धत्वात् । एतच्च 'बाह्वादिभ्यश्च' इत्यत्रोक्तम् ॥

( उद्घोतः ) भाष्ये—स्त्रीलिङ्गो य इति । नित्यं स्त्रीलिङ्ग  
इत्यर्थः ॥ संबन्धिशब्दस्येति । शशुरादिवदित्यर्थः ॥

( ६५८ विधिसूत्रम् ॥ ४ । १ । २ आ. ७१ )

१३६२ कन्यायाः कनीन च

॥ ४ । १ । ११६ ॥

( आक्षेपभाष्यम् )

इदं विप्रतिषिद्धम् ।

को विप्रतिषेधः ?

अपत्यमिति वर्तते । यदि च कन्या, नापत्यम् ।

१ 'रान्धसः' इत्ययम्पाठश्छ. पुस्तके नास्ति ॥

२ सेनान्ताण्यो भवति विप्रतिषेधेनेति भाष्यस्य जातादिभ्यः परो यः सेनान्त-  
शब्द इति अत्रवारणाय—जातादिभ्य इति ॥

३ शब्देऽस्तः । स्त्रीत्वस्य तत्रारोपेण निर्देशान्मानवाधिमातृशब्दस्याग्रहण-  
मित्यर्थः । 'अभिग्रहणपदार्था ये' इति न्यायस्यानुवाद इति भावः ॥



अथापत्यम्, न कन्या ।

कन्या चापत्यं चेति विप्रतिषिद्धम् ॥

( प्रदीपः ) यदीति । अक्षतयोनिः कन्या, सा कथमप-  
त्येन सम्बध्येतेति भावः ॥

( उद्घोतः ) ननु प्रथमं वयः कन्याशब्दप्रवृत्तिनिमित्तम्,  
दैवात्प्रथमे वयस्यपत्यसंबन्धसंभवात्को विरोधोऽत आह—  
अक्षतेति ॥

( समाधानभाष्यम् )

नैतद्विप्रतिषिद्धम् ।

कथम् ?

कन्याशब्दोऽयं पुंसाऽभिसम्बन्धपूर्वके संप्रयोगे  
निवर्तते ।

या चेदानीं प्रागभिसम्बन्धात् पुंसा सह संप्र-  
योगं गच्छति तस्यां कन्याशब्दो वर्तत एव ।

कन्यायाः कन्योक्तायाः कन्याभिमतायाः सुद-  
र्शनाया यदपत्यं स कानीन इति ॥

( प्रदीपः ) अभिसम्बन्धपूर्वक इति । शास्त्रोक्तो  
विवाहोऽभिसम्बन्धस्तत्पूर्वके पुरुषसंयोगे कन्याशब्दो निवर्तते ।  
या तु शास्त्रोक्तेन विवाहसंस्कारेण विना पुरुषं युनक्ति सा  
कन्यात्वं न जहाति ॥ कन्योक्ताया इति । कन्यैवासावुक्ता ॥  
तदेव व्याचष्टे—कन्याभिमताया इति । कन्यैव साऽभि-  
मता स्मृतिकारणामित्यर्थः ॥ सुदर्शनाया इति । प्रकटदर्श-  
नायाः, अगुप्तत्वादित्यर्थः । अन्ये त्वाहुः । मुनिदेवतामाहा-  
त्म्याद्या पुंयोगेऽप्यक्षतयोर्निर्भवति । यथा कुन्ती मन्त्राहूतदिन-  
करोत्पादितकर्णाख्यपुत्रापि पुनः कन्यैवाऽभूत् । तदपत्यं  
कानीनशब्दाभिधेयम् ॥

( उद्घोतः ) नन्वभिसंबन्धपूर्वके संप्रयोग इति पुनरुक्तमत  
आह—शास्त्रोक्त इति ॥ पुरुषं युनक्तीति । पुरुषमात्मनि  
योजयति, पुरुषेणात्मानं योजयतीति यावत् ॥ कन्याऽभिमतत्वे  
हेतुः—सुदर्शनाया इति । अगुप्तत्वाद्धेतोः प्रकटदर्शनाया  
इत्यन्वयः । मन्त्राहूतेन दिनकरोत्पादितः कर्णाख्यः पुत्रो यस्या  
इति बहुव्रीहिः, सुदर्शनाया इति भाष्येणेदमेव बोध्यते इत्यन्ये ॥

( ६६२ लुविधिसूत्रम् ॥ ४ । १ । २ आ. ७५ )

१३६६ स्त्रीभ्यो ढक् ॥ ४ । १ । १२० ॥

( ढगधिकरणम् )

( स्त्रीशब्दार्थप्रत्यायकभाष्यम् )

इदं सर्वेष्वेव स्त्रीग्रहणेषु विचार्यते—स्त्रीग्रहणे

स्त्रीप्रत्ययग्रहणं वा स्यात्, स्त्रीशब्दग्रहणं वा,  
रूपार्थग्रहणं वा ॥

किं चातः ?

यदि स्त्रीशब्दग्रहणमर्थग्रहणं वा—इडविड—  
ऐडविडः । पृथ—पार्थः । उशिक्—औशिजः ।  
दरद्—दारदः ।

अत्रापि प्राप्नोति ।

अथ प्रत्ययग्रहणम्—लैखाभ्रेयः, वैमात्रेयः, इति  
न सिध्यति ॥

अस्तु प्रत्ययग्रहणम् ।

कथं लैखाभ्रेयः, वैमात्रेय इति ?

शुभ्रादिषु पाठः करिष्यते ॥

( प्रदीपः ) बहुवचननिर्देशात् स्वरूपग्रहणे निरस्ते पक्षत्र-  
यसम्भावनापूर्वकं प्रत्ययग्रहणमिह व्यवस्थाप्यते—इदं सर्वे-  
ष्विति । तत्र क्वचिकश्चित्पक्ष आश्रीयते । इह तु स्वरितत्व-  
प्रतिज्ञानात् 'स्वरितेनाधिकारः' इत्यस्य स्वरितेनाधिकावावगति-  
र्भवतीत्यस्यार्थस्याश्रयणाद्वादिप्रत्ययग्रहणम् । 'स्त्रियां क्तिन्'  
इत्येतत्प्रकरणविहितास्तु प्रत्यया व्यवधानाच्च गृह्यन्ते ॥ स्त्री-  
शब्दग्रहणमिति । स्त्रीलिङ्गानां शब्दानां ग्रहणमित्यर्थः ॥  
रूपार्थग्रहणमिति । अर्थे कार्यासम्भवे तु तदभिधायिशब्द-  
ग्रहणमेव सम्बध्यते । इडविडादयः शब्दाः स्त्रीवृत्तयो न तु  
स्त्रीप्रत्ययान्ता इति तेभ्योऽणव भवति ॥

( उद्घोतः ) ननु स्वरूपग्रहणपक्षः कुतो न शंकितोऽत आह—  
बहुवचनेति ॥ ननु सर्वेषु एकजातीयसिद्धान्ताभावादाह—तत्र  
क्वचिदिति । यथा 'यू ख्याख्यौ' इत्यत्र स्त्रीलिङ्गशब्दग्रहणम्,  
'स्त्रियाम्' इत्यादौ चार्थाभिधानमिति भावः ॥ प्रकृतसूत्रस्थसिद्धान्त-  
पक्षे बीजमाह—इह त्विति ॥ नन्वेवं क्तिनादीनामपि ग्रहणं  
स्यादत आह—स्त्रियां क्तिनिति ॥ व्यवधानात्—अतिदूरत्वादि-  
त्यर्थः ॥ ननु बहुवचनात्स्वरूपग्रहणनिरासेन स्त्रीशब्दग्रहणमित्यनुप-  
पन्नमत आह—स्त्रीलिङ्गानामिति ॥ ननु शब्दस्यार्थस्य वा ग्रहणे  
एकजातीयदोषकथनमयुक्तमत आह—अर्थे इति । एवञ्चात्र सूत्रे  
स्त्रीशब्दग्रहणम्, रूपार्थग्रहणमिति पक्षयोरविशेषेऽपि संभवमात्रेणोप-  
न्यस्तौ । 'स्त्रियाः पुंवत्' इत्यादौ त्वनयोर्विशेषो बोध्यः । केचित्तु  
स्त्रीलिङ्गार्थबोधकशब्दग्रहणमेवात्र, इडविडादीनां शिवादिषु पाठः,  
अनभिधानाद्वा तेभ्यो ङगभावः, एको गोत्रसूत्रोक्तरीतेः । यथा के-  
भ्यश्चिदपत्यप्रत्ययसामान्याभावः, तवापि केषाञ्चित् शुभ्रादिपाठ आव-  
श्यकः, स्त्रीशब्दे स्वरितत्वप्रतिज्ञानाधिकमितिदं भाष्यमेकदेशयुक्तिः

१ 'कन्यैवासावभिमता' इति क. पाठः ॥

२ 'योजयति, सम्बन्धाति, पुरुषेणा' इति झ. पाठः ॥

३ 'स्याप्यर्थ' इति च. झ. पाठः ।

४ 'सम्भवे तदभि' इति तु रहितः पाठः च. झ. पुस्तकयोः ॥

५ स्त्रीशब्दस्य एकत्वेन स्वरूपग्रहणपक्षे बहुवचनमनुपपन्नं स्यादतः स्वरूप-  
ग्रहणपक्षस्त्यक्तः ॥

६ भाष्ये स्त्रीशब्दग्रहणेऽर्थग्रहणे वा एक एव दोष उक्तः 'यदि स्त्री शब्द-  
ग्रहणमर्थग्रहणं वा, इडविड—ऐडविडः' इत्यादिना तदेतदनुपपन्नमित्यर्थः ॥

रित्याहुः । अत्र प्रातिपदिकादिति न संवध्यते, विरोधादिति बोध्यम् । सम्बन्धेऽपि लिङ्गविशिष्टपरिभाषया न दोष इत्यन्ये ॥

( अर्थविशेषे प्रत्ययबोधकभाष्यवार्तिकम् )

**वडवाया वृषे वाच्ये ।**

**वडवाया वृषे वाच्ये ढग् वक्तव्यः—वडवाया वृषो वाडवेयः ॥**

( प्रदीपः ) वडवाया इति । वृषः—बीजाश्वः । तेन विशेषविहितेनापत्यलक्षणोऽर्थो ढको बाध्यते । तेनापत्ये वाडव इति भवति ॥

( उद्ध्योतः ) वाडव इतीति । न च चतुष्पाद्वाचित्वाद्भुजः प्राप्तिः, स्वरे च विशेष इति वाच्यम् । देवताविशेषस्य सूर्यस्त्रीरूपस्य गृहीताश्वरूपस्य वाचकवडवाशब्दस्यैवान्न ग्रहणात् । बीजाश्वशब्देनापि गृहीताश्वकारस्तत्पुमान्स्वयं एव । एवञ्च तस्य चतुष्पाद्वाचित्वाच्चित्वाभावात् दोषः । अत एव 'वाडवो वडवानलः' इत्यमरः । न चार्थस्यानुवाचत्वेन विशेषविहितेनार्थेनापत्यार्थो न बाध्यत इति वाच्यम् । अर्थस्यापि विधेयतायाः कार्यशब्दवादे सत्त्वेनादोषादिति केचित्, तन्न; 'चतुष्पादो गर्भिण्या' इत्यत्र 'जातिरिति वक्तव्यम्' इति वदता वार्तिककृताऽत्र चतुष्पाद्वाचिमात्रग्रहणस्य बोधनात् । ब्राह्मणीवाचि-वडवाशब्दात् ढकोऽपवादे 'अवृद्धाभ्यः' इत्यणि ब्राह्मणवाची वाडवः साधुः । अश्ववाचिनस्तु ढचिं वाडवेय इत्येव । वाडव इत्यस्यापीष्टत्वे 'दाशरथाय' इति वस्तुस्थितिरिति बोध्यम् ॥

( ढक्बाधकप्रत्ययबोधकभाष्यवार्तिकम् )

**अण् कुञ्चाकोकिलात्स्मृतः ।**

**कौञ्चः, कौकिल इति ॥**

( प्रदीपः ) कौञ्च इति । अपत्य एवायं ढगपवादः ॥

( उद्ध्योतः ) वार्तिके—कुञ्चाकोकिलादिति—समाहारद्वन्द्वनिर्देशः । एवं च शिवादिगणे कुञ्चाकोकिलपाठोऽनार्थ इति बोध्यम् ॥

( ढक्बाधकप्रत्ययबोधकभाष्यवार्तिकम् )

**आरक् पुंसि ततोऽन्यत्र ।**

**ततोऽन्यत्र आरक्पुंसि वक्तव्यः । मूषिकाया अपत्यं पुमान् मौषिकारः, मृग्याः पुमान्मार्गारः ॥**

( उद्ध्योतः ) ततोऽन्यत्रेति । गोधातोऽन्यत्रेत्यर्थः । गोधाया द्वन्विधावपि पुंसीत्यर्थः स्मृतः । बाधस्तु न युक्तः, नित्यशब्दबाधेऽर्थस्याविधेयत्वात् । अत एव 'मूषिकाया अपत्यं पुमान्' इति विग्रहप्रदर्शनम् भाष्ये । वाडवेयेऽपि वडवाया अपत्यं वृष इत्येव विग्रह इत्युक्तम् । एवं गोधाया अपत्यं पुमान् गौधेरः । अत एव 'त्रयो गौधारगौधेरगौधेया गोधिकात्मजे' इति कोशः ॥

१ ननु स्त्रीलिङ्गार्थबोधकशब्दानां स्त्रीप्रत्ययान्तत्वेन प्रातिपदिकत्वाभावाच्चि-  
धिकृतस्य प्रातिपदिकादित्यस्य कथमत्रान्वय इत्याकाङ्क्षायामाह—अत्र प्राति-  
पदिकादिति ॥

२ 'तेन चार्थेन विशेषेण' इति ज्ञ. श्र. पाठः ॥

( ढक्कि पुमर्थविधायकभाष्यवार्तिकम् )

**गोधाया ढक्विधौ स्मृतः ॥**

**गोधायाः पुमान् गौधेरः ॥**

( ६७० विधिसूत्रम् ॥ ४ । १ । २ आ. ८३ ॥ )

**१३७४ चटकाया ऐरक् ॥ ४।१।१२८ ॥**

( ऐरगधिकरणम् )

( ५२९० सूत्रे स्त्रीलिङ्गनिर्देशस्याविवक्षितत्वबोधक-  
वार्तिकम् ॥ १ ॥ )

**॥ \* ॥ चटकायाः पुंलिङ्गनिर्देशः ॥ \* ॥**

( भाष्यम् ) चटकायाः पुंलिङ्गेन निर्देशः कर्तव्यः ।

**इहापि यथा स्यात्—चटकस्यापत्यं चाटकैरः ।**

**यदि पुंलिङ्गेन निर्देशः क्रियते, चटकाया अपत्यं चाटकैर इति न सिध्यति ।**

**प्रातिपदिकग्रहणे लिङ्गविशिष्टस्यापि ग्रहणं भव-  
तीत्येवं भविष्यति ॥**

( प्रदीपः ) पुंलिङ्गेनेति । अन्यथा पुंलिङ्गादिषु प्रसज्येत ॥

( ५२९१ वार्तिकम् ॥ २ ॥ )

**॥ \* ॥ स्त्रियामपत्ये लुग्वक्तव्यः ॥ \* ॥**

( भाष्यम् ) चटकाया आपत्यं चटका ॥

( उद्ध्योतः ) स्त्रियामपत्य इति । स्त्रीरूपेऽपत्य इत्यर्थः ।

चटकाया अपत्यं स्त्री चटकैरत्र 'लुक्तद्धित' इत्यनेन दपो लुक्प्रत्यय-  
भेदेन लक्ष्यभेदात्पुनश्चाप । अजादिषु चटकशब्दपाठाच्च न चाति-  
लक्षणो ङीष् ॥

( ६७२ विधिसूत्रम् ॥ ४ । १ । २ आ. ८५ )

**१३७६ आरगुदीचाम् ॥ ४।१।१३० ॥**

( ५२९२ आक्षेपवार्तिकम् ॥ १ ॥ )

**॥ \* ॥ आरग्वचनमनर्थकं रका  
सिद्धत्वात् ॥ \* ॥**

( भाष्यम् ) आरग्वचनमनर्थकम् ।

**किं कारणम् ?**

**रका सिद्धत्वात् । गोधा—आकारान्ता रक् च  
प्रत्ययः ॥**

१ ननु वडवाया अपत्यमित्यर्थे ढकोऽपवादे 'चतुष्पाद्भूषो ढक्' इत्यनेन  
ढवि वाडवेय इति स्यात् न तु वाडव इत्येतत्समाधत्ते—न च चतुष्पादिति ॥

४ अपत्यस्य इदमर्थत्वेन तत्सिद्धमित्यपि 'दाशरथाय' इति साधुः ॥

( उद्घोतः ) भाष्ये—गोधा आकारान्तेति । गोधाशब्द आकारान्त इत्यर्थः । अर्थधर्मस्य स्त्रीत्वस्य शब्दे आरोपः ॥

( समाधानभाष्यम् )

एवं तर्हि सिद्धे सति यदारकं शास्ति तज्ज्ञाप-  
यत्याचार्योऽन्येभ्योऽप्ययं भवतीति ।

किमेतस्य ज्ञापने प्रयोजनम् ?

मौण्डारः, जाण्डारः, पाण्डार—इत्येतत्सिद्धं  
भवति ॥

( उद्घोतः ) अन्येभ्योऽपीति । न चाख्यानप्यन्तात्किपि  
गोधाशब्दस्यैवानाकारान्तत्वसंभवेनान्यतः प्रवृत्तौ न मानम्, भाष्य-  
प्रामाण्येनाख्यानप्यन्तात्किपोऽनुत्पत्तेः । 'अभिव्यक्त' इतिन्यायेन  
तस्याप्राग्रहणाच्चेति दिक् ॥

( ६७३ विधिसूत्रम् ॥ ४ । १ । २ आ. ८६ ॥ )

१३७७ क्षुद्राभ्यो वा ॥ ४ । १ । १३१ ॥

( क्षुद्राशब्दार्थबोधकभाष्यम् )

क्षुद्राभ्य इत्युच्यते,

का क्षुद्रा नाम ?

अनियतपुंस्का, अङ्गहीना वा ॥

( प्रदीपः ) अङ्गहीना वेति । वाशब्दश्चाथै ॥

( ६७५ विधिसूत्रम् ॥ ४ । १ । २ आ. ८८ ॥ )

१३७९ ढकि लोपः ॥ ४ । १ । १३३ ॥

( ढक्समर्थकभाष्यम् )

केन विहिते पितृष्वसुः—ढकि लोप इत्युच्यते ?  
एतदेव ज्ञापयति पितृष्वसुर्दगिति, यदयं ढकि  
लोपं शास्ति ॥

( उद्घोतः ) भाष्ये—एतदेवेति । शुभ्रादिषु तत्पाठः  
कल्पनीय इति भावः । 'ऋष्यन्धक' इति सूत्रोक्तमतान्तररीत्या  
'स्त्रीभ्यः' इति वा । अनेन ज्ञापकेन 'स्त्रीभ्य इत्यर्थग्रहणम्' इत्येव  
ज्ञाप्यत इति बोध्यम् ॥

( ६७६ विधिसूत्रम् ॥ ४ । १ । २ आ. ८९ ॥ )

१३८० मातृष्वसुश्च ॥ ४ । १ । १३४ ॥

( छणसाधकभाष्यम् )

ढकि लोप इत्युच्यते तत्रेदं न सिध्यति—मातृ-  
ष्वस्त्रीयः ।

१ च. झ. ज. पुस्तकेषु 'जाडारः' इति पाठो दृश्यते ॥

२ स्त्रीभ्यो ढगित्यत्र स्त्रीभ्यः पदेन व्यर्थग्रहणरूपमतान्तररीत्येत्यर्थः ॥

३ 'एतदेव ज्ञापयति पितृष्वसुर्दग' इति भाष्यस्य 'स्त्रीभ्यः' इति  
पदं व्यर्थग्रहणपरमित्येव तात्पर्यमिति भावः ॥

४ ननु सूत्रे चकारात्ते तेनैवेतद्वाख्यातमिति 'वक्ष्यामि' इति भाष्योक्त-

नैष दोषः ।

एवं वक्ष्यामि—पितृष्वसुश्छण, ढकि लोपः ।  
ततो मातृष्वसुश्च ।

पितृष्वसुर्यदुक्तं तन्मातृष्वसुर्भवतीति ।

किं पुनस्तत् ?

छण ढकि लोपश्च ॥

( प्रदीपः ) तत्रेदमिति । अनन्तरस्य विधिं मन्यते ॥  
एवं वक्ष्यामीति । व्याख्यास्यामीत्यर्थः । चकारेण पितृ-  
ष्वसुरित्यनुकृत्यत इति कार्यद्वयलाभः ॥

( उद्घोतः ) नन्वेवमेव पाठाद्वक्ष्यामीत्यसंगतमत आह—  
एवं व्याख्यास्यामीति । वस्तुतः 'च'रहितः सूत्रपाठ इति वक्ष्या-  
मीति यथाश्रुतमेवेत्यन्ये ॥

( ६७९ विधिसूत्रम् ॥ ४ । १ । २ आ. ९१ ॥ )

१३८३ राजश्वशुरायत् ॥ ४ । १ । १३७ ॥

( यतोऽधिकरणम् )

( प्रदीपः ) राजशब्दः क्षत्रियशब्दपर्यायः ॥

( उद्घोतः ) ननु राजशब्द ऐश्वर्यविशेषयोगनिमित्तक इति  
कथं ततः प्रत्ययेन जातिप्रतीतिरित आह—राजशब्द इति ॥

( ५२९३ अर्थविशेषे प्रत्ययनियामकवार्तिकम् ॥ १ ॥ )

॥ \* ॥ राज्ञोऽपत्ये जातिग्रहणम् ॥ \* ॥

( भाष्यम् ) राज्ञोऽपत्ये जातिग्रहणं कर्तव्यम् ।  
राजन्यो नाम जातिः ।

क मा भूत् ?

राजन इति ॥

( प्रदीपः ) जातिग्रहणमिति । यदा प्रकृतिप्रत्ययसमु-  
दायेन जातिर्गम्यते तदा प्रत्ययो नान्यदा । तेन क्षत्रियजातौ  
प्रतिपिपादयिषितायां राजन्यशब्दस्य प्रयोगः, वैश्ये शूद्रे वा  
राजापत्ये राजनशब्दप्रयोगः ॥

( उद्घोतः ) भाष्ये—राज्ञोऽपत्य इति ॥ अर्पत्य इति प्रकृते  
इत्यर्थः । जातिश्चेद्वाच्या तदाऽपत्ये यत्, अत एव राजन्यमनु-  
ष्यग्रहणस्यापत्याधिकारादन्यत्र लौकिकगोत्रग्रहणज्ञापकता प्रायुक्ता  
संगच्छते ॥

मनुपपन्नं स्यात्तद्योजयति—व्याख्यास्यामीत्यर्थ इति ॥ चकारार्थमेवङ्करोमी-  
त्यर्थः ॥

५ सूत्रे चकारामात्रे वक्ष्यामीति भाष्यं यथाश्रुतमित्यर्थः । एतद्भाष्येन च सूत्रे  
चकारो नास्तीत्यनुमीयते ॥

६ तस्यापत्यमित्यतोऽनुवृत्तमित्यर्थः ॥

( ६८० विधिसूत्रम् ॥ ४ । १ । २ आ. ९२ ॥ )

१३८४ व्यन्सपत्ने ॥ ४ । १ । १४५ ॥

( व्यन्प्रत्ययाधिकरणम् )

( ५२९४ आक्षेपवार्तिकम् ॥ १ ॥ )

॥ \* ॥ व्यन्वचनमनर्थकं प्रत्ययार्था-  
भावात् ॥ \* ॥

( भाष्यम् ) व्यन्वचनमनर्थकम् ।

किं कारणम् ?

प्रत्ययार्थाभावात् ।

किमिदं प्रत्ययार्थाभावादिति ?

अपत्यार्थाभावात् । अपत्यमिति वर्तते, अनपत्ये  
चापि सपत्ने भ्रातृव्यशब्दो वर्तते—पाप्मना भ्रातृ-  
व्येणेति ॥

( प्रदीपः ) प्रत्ययार्थाभावादिति । भ्रातृव्यशब्दः सर्व-  
स्मिन् सपत्ने इष्यते । न हि सर्वः सपत्नो भ्रातृपत्यमित्यपत्य-  
लक्षणस्य प्रत्ययार्थस्याभाव इत्यर्थः ॥

( उद्द्योतः ) ननु शत्रुरूपप्रत्ययार्थप्रतीतेस्तदभावादित्युक्त-  
मत आह—भ्रातृव्येति ॥

( समाधानभाष्यम् )

अस्तु तावद्यदपत्यं सपत्नश्च तत्र—भ्रातृव्य इति ।

कथं पाप्मना भ्रातृव्येणेति ?

उपमानात्सिद्धम्, भ्रातृव्य इव भ्रातृव्य इति ॥

( प्रदीपः ) अस्तु तावदिति । विरोधाभावात्सपत्नेना-  
पत्यार्थो न बाध्यते । न समुदायार्थः सपत्नः, प्रकृतिप्रत्यया-  
र्थयोस्त्यागप्रसङ्गात् । न च गत्यन्तरसम्भवे तत्त्यागो युक्त  
इति भावः ॥

( उद्द्योतः ) भाष्ये—अस्तु तावद्यदपत्यमिति । अनुवर्तता-  
मपत्यमितीत्यर्थः ॥ ननु विशेषविहितेन सामान्यविहितस्य बाध  
उचितोऽत आह—विरोधाभावादिति । वस्तुतो बाधप्रसंग एवात्र  
नेत्युक्तम् ॥ न च समुदायार्थ इति । शुद्धरूढ एव, अपत्यार्थस्तु  
नास्त्येवेति शंकाशयः ॥

( ६८९ विधिसूत्रम् ॥ ४ । १ । २ आ. १०१ ॥ )

१३९३ गोत्रस्त्रियाः कुत्सने ण च

॥ ४ । १ । १४७ ॥

( ण ठक् प्रत्ययाधिकरणम् )

( णित्वाक्षेपे भाष्यम् )

किमर्थो णकारः ?

१ प्रत्ययार्थाभावमुपपादयति—भ्रातृव्येति ॥

२ 'न समु' इति छ. पाठः ॥

वृद्ध्यर्थः, जिगतीति वृद्धिर्यथा स्यात्, गार्गो  
जाल्मः ॥

( ५२९५ णित्वाक्षेपवार्तिकम् ॥ १ ॥ )

॥ \* ॥ गोत्रस्त्रियाः प्रत्ययस्य णित्करणा-  
नर्थक्यं वृद्धत्वात्प्रातिपदिकस्य ॥ \* ॥

( भाष्यम् ) गोत्रस्त्रियाः प्रत्ययस्य णित्करणमन-  
र्थकम् ।

किं कारणम् ?

वृद्धत्वात्प्रातिपदिकस्य । वृद्धमेवेदं प्रातिपदि-  
कम् ॥

( प्रदीपः ) बहूनां गोत्रप्रत्ययानां वृद्धिमत्त्वदर्शनाद्वि-  
चारः—गोत्रस्त्रिया इति ॥

( उद्द्योतः ) फिन्नन्तस्यावृद्धस्यापि सत्त्वादाह—बहूनामिति ॥

( णित्वफलप्रदर्शकभाष्यम् )

लुगर्थं तर्हि णकारः कर्तव्यः । यल्लुगन्तमवृद्धं  
तत्र वृद्धिर्यथा स्यात्—वातण्डो जाल्मः ॥

( प्रदीपः ) वातण्ड इति । वतण्डस्यापत्यं गोत्रं स्त्री ।  
'वतण्डाच्च' इति यन्, तस्य 'लुक् स्त्रियाम्' इति लुक्, शार्ङ्ग-  
वादित्वान् ङीन् । वतण्ड्या अपत्यमिति णः ॥

( ५२९६ फले आक्षेपवार्तिकम् ॥ २ ॥ )

॥ \* ॥ लुगर्थमिति चेन्न लुक्प्रति-  
षेधात् ॥ \* ॥

( भाष्यम् ) लुगर्थमिति चेत्तत्र ।

किं कारणम् ?

लुक्प्रतिषेधात्, प्रतिषिध्यते तत्र लुक्—गोत्रे-  
ऽलुगचि ( ४।१।८९ ) इति ॥

( उद्द्योतः ) भाष्ये—गोत्रेऽलुगिति । यद्यपि भूम्नि प्राप्तस्य  
लुकोऽलुगिति तत्पुत्रभाष्योक्तेरत्रालुकोऽप्राप्तिः, तथापि पुंवद्भावेन  
सिद्धेः फलाभावादेव तदप्रवृत्तेर्वक्ष्यमाणतया नात्र सुष्ठु आदरः  
कृतः । 'व्यवहितत्वात्' इति वा भूम्नप्राप्तत्वस्याप्युपलक्षणम् ॥

( प्रत्याक्षेपे भाष्यम् )

व्यवहितत्वादप्रतिषेधः । ईकारेण व्यवहितत्वा-  
त्प्रतिषेधो न प्राप्नोति ॥

( प्रदीपः ) व्यवहितत्वादिति । 'अचि' इति परसप्तमी  
मन्यते । विषयसप्तम्यां तु न दोषः । अथ वा यतो गोत्रप्रत्य-  
यादव्यवहितोऽजादिरुत्पद्यते तस्यालुगिति विज्ञानाद्विषयसप्तम्या-  
मपि दोषाय व्यवधानम् ॥

१ 'व्यवहितत्वादि वा' इति ग. पाठः ॥

४ 'विज्ञापनात्' इति क. पाठः ॥



( ५२९७ प्रत्याक्षेपनिरासवार्तिकम् ॥ ३ ॥ )

॥ \* ॥ व्यवहितत्वादप्रतिषेध इति

चेन्न पुंवद्भावात् ॥ \* ॥

( भाष्यम् ) व्यवहितत्वादप्रतिषेध इति चेत्तत्र ।  
किं कारणम् ?

पुंवद्भावात्, पुंवद्भावोऽत्र भवति—भस्याढे  
तद्धिते पुंवद्भावो भवतीति ॥

( प्रदीपः ) पुंवद्भावादिति । पुंवद्भावेन रूपातिदेशा-  
द्वातण्ड्यशब्दात् स्त्रीवृत्तेण प्रत्यय इति भावः ॥

( उद्घोतः ) तद्धनयन्नाह—वातण्ड्यशब्दात् इति । पुंव-  
द्भावेन ङीन इव लुकोऽपि निवृत्तिरिति अलुको नोपयोग इति  
भाष्यार्थ इति भावः ॥ स्त्रीवृत्तेरिति । भूतपूर्वस्त्रीवृत्तेरित्यर्थः ।  
पुंवद्भावेनार्थस्य निवृत्तेः । अत एव 'वातण्ड्ययुवतिः' इत्यादौ यञो  
लुक् न ॥ भाष्ये—पुंवद्भावोऽत्र भवतीति । पुंवद्भावेनैव लुकः  
प्रातिषेधसिद्धिरिति भावः ॥

( ५२९८ णित्वफलप्रदर्शकवार्तिकम् ॥ ४ ॥ )

॥ \* ॥ फिनर्थं तु ॥ \* ॥

( भाष्यम् ) फिनर्थं तु णकारः कर्तव्यः । यत्कि-  
नन्तमवृद्धं तत्र वृद्धिर्यथा स्यात्—ग्लौचुकायनो  
जाल्म इति ॥

( प्रदीपः ) ग्लौचुकायन इति । ग्लुचुकस्यापत्यं स्त्री,  
'प्राचाम्' इति फिनप्रत्ययः । 'इतो मनुष्यजातेः' इति ङीप्,  
पुंवद्भावे कृते णः ॥

( उद्घोतः ) न्याय्यत्वादाह—पुंवद्भावे कृत इति ॥

( ५२९९ णित्वफलसंप्राहकवार्तिकम् ॥ ५ ॥ )

॥ \* ॥ पुंवद्भावप्रतिषेधार्थं च ॥ \* ॥

( भाष्यम् ) पुंवद्भावप्रतिषेधार्थं च णकारः  
कर्तव्यः । गार्गा भार्या अस्य गार्गाभार्यः । वृद्धि-  
निमित्तस्येति पुंवद्भावप्रतिषेधो यथा स्यात् ॥

( ५३०० पुंवद्भावप्रातिषेधार्थरूपफलखण्डनवार्तिकम् ॥ ६ ॥ )

॥ \* ॥ गोत्राद्यून्यस्त्रियामिति

वचनादप्रयोजनम् ॥ \* ॥

( भाष्यम् ) गोत्राद्यून्यस्त्रियाम् ( ४११९३ ) इति  
वचनादप्रयोजनमेतद्भवति । नास्ति गार्गा ॥

( प्रदीपः ) नास्ति गार्गेति । गार्ग्या अपत्यं स्त्रीत्यर्थे  
नास्ति प्रत्ययः । 'अस्त्रियाम्' इति युवसंज्ञानिषेधाद् गोत्रसं-

ज्ञाऽवस्थानात् 'एको गोत्रे' इति नियमाद् गोत्रप्रत्ययान्तादपर-  
गोत्रप्रत्ययानुत्पादात् ॥

( उद्घोतः ) ननु, 'नास्ति गार्गा' इत्यस्य 'गार्ग्या अपत्यं  
स्त्री नास्ति' इति नार्थः, मानाभावादत आह—गार्ग्या इति ।  
गार्गाशब्दो नास्तीति भाष्यार्थ इति भावः ॥

( ५३०१ मतान्तरप्रदर्शकवार्तिकम् ॥ ७ ॥ )

॥ \* ॥ अवश्यत्वाद्वा स्त्रियाः प्रयोजनम् ॥ \* ॥

( भाष्यम् ) अवश्यत्वाद्वा स्त्रियाः प्रयोजनमेत-  
द्भवति । न च स्त्री वंश्या । अस्ति गार्गा स्त्री ॥

( प्रदीपः ) अवश्यत्वाद्धेति । गार्ग्या अपत्यं या स्त्री  
तस्या न युवसंज्ञा नापि गोत्रसंज्ञा, न हि सा गर्गस्यापत्यम् ।  
पौत्रप्रभृतेष्वपत्यस्य गोत्रसंज्ञा विधीयते, तदभावात् 'एको  
गोत्रे' इति नियमाभावाण्यस्य भावादस्ति गार्गेत्यर्थः ॥ न च  
स्त्री वंश्येति । पितृपितामहादिवंशः, न मातृमातामहादिरि-  
त्यर्थः । तस्मात् पुंवद्भावप्रतिषेधार्थो णकारः । न च 'जातेश्च'  
इति प्रतिषेधः सिध्यति । गोत्रत्वाभावे जातित्वाभावात् । यदा  
च गोत्रं च चरणैः सहेत्यत्रापत्यमात्रं गोत्रं गृह्यते तदा  
जातित्वमस्येव । फिनर्थस्तु कर्तव्य एव णकारो वृद्धये ॥

( उद्घोतः ) भाष्ये—अवश्यत्वादिति । गोत्रभूतख्यपत्य-  
स्त्रिया मूलपुरुषायतनहेतुत्वाभावेन तद्वंश्यत्वाभावात् तदनपत्यत्वेन  
न गोत्रत्वम्, नापि युवत्वमित्यर्थः ॥ तदाह—गार्ग्या अपत्यमिति ।

यत्तु 'सामान्यत एव न स्त्रीवंश्येत्यर्थः' इति तत्र । 'गोत्रस्त्रियाः'  
'यञश्च' इत्यादीनामसंगत्यापत्तेः ॥

यदपि गोत्रस्यापत्यभूतस्त्रिया न वंश्यत्वमिति, तदपि न, 'स्त्रियां  
न युवसंज्ञा' इति निषेधवैयर्थ्यापत्तेः ।

मम तु गोत्रभूतपुरुषापत्यभूतस्त्रियास्तत्त्वनिषेधेन चारितार्थं  
स्पष्टमेव ॥ णस्य भावादिति । 'एको गोत्रे' इति नियमेन गोत्र-  
स्त्रिया गोत्रे विधानासंभवात् 'गोत्रे' इत्यस्यासंबन्धेनापत्यसामान्ये  
यत्तद्विधानादिति भावः ॥ यदा चेति । वस्तुत इदमयुक्तम्, 'गार्गा'  
इत्यत्र भाष्ये ङीषोऽकरणादित्याहुः ॥

( मतान्तरप्रदर्शकभाष्यम् )

अपर आह—

द्वावेव वंशौ । मातृवंशः, पितृवंशश्च । यावत्ता  
मातृवंशोऽप्यस्ति, नास्ति गार्गा ॥

( प्रदीपः ) मातृवंश इति । गार्ग्या अपत्यं या स्त्री सा  
मातृवंशेन गर्गकुला भवत्येवेति गर्गापेक्षया तस्य गोत्रत्वात्  
'एको गोत्रे' इति नियमात्प्रत्ययान्तराभावाज्जास्ति गार्गा । पौत्र-  
प्रभृतिग्रहणं तु व्यवहितापत्योपलक्षणम् । तस्मात् फिनर्थ एव  
णकारः ॥

१ 'वातण्ड्य' इति क. पाठः स च लेखकप्रमादादिति प्रतीयते ॥

२ पुंवद्भावेन पुंवद्भावातिदेश इव पुनर्थोऽपि लभ्यते, न तु कथर्थः ॥

३ अत एव—अर्थस्य स्त्रीत्वरूपस्य निवर्तनादेव वातण्ड्ययुवतिरित्यत्र

'लुक् स्त्रियाम्' इति लुक् न ॥

४ पुंवद्भावेन स्त्रीत्वमावाहलुक् प्रातिषेध इति भावः ॥

५ छ. पुस्तके 'इति' शब्दो नात्र ॥

६ छ. पुस्तके 'च' शब्दो न ॥

७ अवश्यत्वात्स्त्रिया न गोत्रसंज्ञेत्यर्थः ॥

८ 'फिनर्थो णकारः' इति एवरहितः पाठः—च. छ. पुस्तकयोः ॥

( उद्द्योतः ) भाष्ये—द्वावेवेति । द्वावपीत्यर्थः ॥ ननु पौत्र-  
प्रभृतीत्यत्र पुंस्त्वस्य विवक्षितत्वात् न गोत्रत्वमत आह—पौत्र-  
प्रभृतीति ॥

( ६९० विधिसूत्रम् ॥ ४ । १ । ४ आ. १०२ )

१३९४ वृद्धट्टक सौवीरेषु बहुलम्

॥ ४ । १ । १४८ ॥

( विषयविभागप्रदर्शकभाष्यम् )

गोत्रस्त्रियाः, वृद्धाट्टक, फेरुश्च, फाण्डाहति  
( १४७-१५० ) इमे चत्वारो योगाः ।

तत्र त्रयः कुत्सने, त्रयः सौवीरगोत्रे ।

आद्यो योगः कुत्सन एव, अन्यः सौवीरगोत्र  
एव ॥

( प्रदीपः ) गोत्रस्त्रिया इति । विषयविभागकथनार्थोऽ-  
त्रोपक्षेपः । कुत्सनग्रहणस्य सौवीरग्रहणस्य च सूत्रद्वय एवाव-  
वर्तनाद्यधोक्तविषयविभागलभः ॥

( उद्द्योतः ) भाष्ये—अन्यः सौवीरगोत्र एवेति । इदं  
च फाण्डाहत्वमिप्रायकम्, न तु मिमतामिप्रायम्, असंभवात् ॥  
कथमयं विषयविभागो लभ्यतेऽत आह—कुत्सनग्रहणस्येति ॥

( ६९२ विधिसूत्रम् ॥ ४ । १ । ४ आ. १०३ )

१३९६ फाण्डाहतिमिमताभ्यां णफिजौ

॥ ४ । १ । १५० ॥

( णित्वाक्षेपे भाष्यम् )

किमर्थो णकारः ?

वृद्ध्यर्थः । ङिणतीति वृद्धिर्यथा स्यात्—फाण्डा-  
हतः ॥

१ मिमतस्य गोत्रत्वाभावात् 'अन्यः सौवीर गोत्र एव' इत्येतन्मिमेत-  
न सह न सम्बध्यते, असम्भवादित्यर्थः ॥

२ फाण्डाहतेर्णः, मिमताच्च फिन् इत्येवं यथासंख्यसम्बन्धादित्यर्थः ॥

३ गोत्रस्त्रियाः कुत्सने ण चेति सूत्रस्थभाष्यवद्भाष्येयमित्यर्थः । तत्र हि  
पुंवद्भावप्रतिषेधार्थं, गोत्राद्यन्यस्त्रियामिति वचनादप्रयोजनम्, अवश्यत्वाद्वा  
स्त्रियाः प्रयोजनम्—इति वार्तिकत्रयव्याख्यानावसरेऽयमेवार्थस्तत्र भाष्यकुतोक्तः ॥

४ 'वृद्ध्यर्थोऽत्र णकारो' इति झ. पाठः ॥

५ गोत्रस्त्रिया इति सूत्रे वार्तिके एते उक्ते, फाण्डाहताभ्यां तत्र पुंवद्भाव-  
प्रतिषेधार्थं प्रत्ययस्य णित्करणं नैवावश्यकम्, अस्त्रियामिति स्त्रियां युवसंज्ञानिवे-  
धेन फाण्डाहतेरपसं स्त्रीत्यर्थे फाण्डाहतिशब्दाण्यप्रत्यय एव दुर्लभः, गोत्र-

( ५३०२ आक्षेपवार्तिकम् ॥ १ ॥ )

॥ \* ॥ फाण्डाहतेः प्रत्ययस्य णित्करणा-  
नर्थक्यं वृद्धत्वात्प्रातिपदिकस्य ॥ \* ॥

( भाष्यम् ) फाण्डाहतेः प्रत्ययस्य णित्करणमन-  
र्थकम् ।

किं कारणम् ?

वृद्धत्वात् प्रातिपदिकस्य । वृद्धमेवैतत्प्रातिपदि-  
कम् ॥

( प्रदीपः ) फाण्डाहतेरिति । यथासंख्यसंबन्धस्येष्ट-  
त्वाच्च मिमतशब्दार्थं णित्वम् । पूर्वनिपातव्यवस्था तु शास्त्रे  
नावश्यं सर्वत्राश्रीयतु इति तदनाश्रयणमपि न यथासंख्याभावं  
सूचयितुमलम् । शिष्टं भाष्यं पूर्ववद्भाष्येयम् ॥

( उद्द्योतः ) नन्वल्पाचरत्वान्मिमतस्य पूर्वनिपाते कर्तव्ये  
तदकरणं यथासंख्यप्रवृत्त्यभावबोधनद्वारा मिमतात् पार्थम्येति वृद्ध्यर्थो  
णकारोऽत आह—यथासंख्येति ॥

( ५३०३ णित्वफलवार्तिकम् ॥ २ ॥ )

॥ \* ॥ पुंवद्भावप्रतिषेधार्थं तु ॥ \* ॥

( भाष्यम् ) पुंवद्भावस्य प्रतिषेधार्थो णकारः  
कर्तव्यः । फाण्डाहता भार्या अस्य फाण्डाहता-  
भार्यः । 'वृद्धिनिमित्तस्य' इति पुंवद्भावप्रतिषेधो  
यथा स्यात्—इति ॥

( उद्द्योतः ) भाष्ये—फाण्डाहता भार्येति । नन्वत्र जाति-  
त्वान्ङीपुञ्चितः, किं च स्त्रियां युवसंज्ञानिवेधेन 'एको गोत्रे' इति  
नियमेन णोऽपि दुर्लभ इति चेन्न । अन्यदोषस्यापि वक्ष्यमाणत्वेना-  
दोषत्वात् । आद्योऽपि न, शास्त्रीयगोत्रस्यैव जातिलक्षणे ग्रहणात् ।  
यत्नेन 'जातेश्च' इति पुंवत्वनिषेधसिद्धेरिदमप्रयोजनमित्यपास्तम् ॥

( ५३०४ णित्वप्रयोजनाप्रयोजनवार्तिकम् ॥ ३ ॥ )

॥ \* ॥ उक्तं वा ॥ \* ॥

( भाष्यम् ) किमुक्तम् ?

गोत्राद्यन्यस्त्रियामिति वचनादप्रयोजनम्,  
अवश्यत्वाद्वा स्त्रियाः प्रयोजनमिति ॥

( उद्द्योतः ) अवश्यत्वाद्धेति । इदमपि पूर्वोक्तापर आहत्यादि-  
रीत्या प्रत्याख्येयमिति तात्पर्यम् ॥

प्रत्ययान्तादपरो गोत्रप्रत्ययो नेति एको गोत्रे इत्यनेन प्रतिषेधात् । फाण्डाहतस्यां-  
पसं फाण्डाहतिरितीत्यन्तादपरो गोत्रप्रत्ययः स्त्रियां न स्यात् । युवप्रत्ययस्तु  
स्यादेव स च स्त्रियां न भवति—इति णित्करणं फाण्डाहताभ्यां इत्येतदर्थमनाव-  
श्यकमिति भावः ॥

६ पिठुपितामहादिवंशो न तु मातृमातामहादिः । फाण्डाहतेः ऋषयस्य न  
युवसंज्ञा, न गोत्रसंज्ञेति 'एको गोत्रे' इति नियमाभावाद्भवति फाण्डाहताभ्यां  
इति तत्र पुंवद्भावप्रतिषेधार्थमावश्यकं णित्करणमिति भावः ॥

७ गोत्रस्त्रियाः कुत्सने इति भाष्ये 'मातृमातामहादिरपि वंशस्तथा च  
फाण्डाहतेः ऋषयस्य गोत्रत्वेन नियमाण्यप्रत्ययप्रातिपत्तिर्नैति नैतणित्वप्रयोजन-  
मित्याद्यपर आहृत्यनेनोक्तम् ॥

( ६९३ विधिसूत्रम् ॥ ४ । १ । ४ आ. १०४ )  
१३९७ कुर्वादिभ्यो ण्यः ॥ ४।१।१५१ ॥

( ण्यप्रत्ययाधिकरणम् )

( ५३०५ अतिदेशविधिवार्तिकम् ॥ १ ॥ )

॥ \* ॥ वामरथस्य कण्वादिचत्स्वर-  
वर्जम् ॥ \* ॥

( भाष्यम् ) वामरथस्य कण्वादिवद्भावो वक्तव्यः ।  
किमविशेषेण ?

नेत्याह—

स्वरवर्जम्, स्वरं वर्जयित्वा ।

किं प्रयोजनम् ?

वामरथस्य छात्रा वामरथाः । 'कण्वादिभ्यो  
गोत्रे' ( ४।१।११ ) इत्यण्यथा स्यात् ॥

( प्रदीपः ) वामरथस्येति । प्रकरणाण्यप्रत्ययान्तस्येति  
विज्ञेयम् । कण्वादीनां यजन्तानां यत्कार्यं तदतिदेशः । केवलानां  
तेषां कार्यस्य कस्य चिदविधानात् ॥ वामरथा इति । छे  
प्राप्तेऽण्विधिः । 'आपत्यस्य' इति यलोपः ॥

( उद्ध्योतः ) ननु 'वामरथस्य कण्वादिवत्' इत्युक्त्वा वामर-  
थस्य छात्रा इत्युदाहरणमयुक्तमत आह—प्रकरणादिति ॥ ननु  
'कण्वादिबन्ध' इति वक्तव्ये 'कण्वादिवत्' इत्ययुक्तमत आह—  
कण्वादीनामिति ॥

( पञ्चद्वयेऽप्याक्षेपकभाष्यम् )

यदि कण्वादिवदित्युच्यते, प्रत्ययाश्रयमनति-  
दिष्टं भवति ।

तत्र को दोषः ?

वामरथाः, बहुषु लोपो न प्राप्नोति । वामरथानां  
संघः—वामरथः—'संघाङ्गलक्षणेऽव्यञ्जिजामण' ( ४।१।१२७ ) इत्यण् न प्राप्नोति ।

यदि पुनर्यञ्चदित्युच्यते । एवमपि प्रकृत्याश्रित-  
मनतिदिष्टं भवति ।

तत्र को दोषः ?

वामरथस्य छात्रा वामरथाः । 'कण्वादिभ्यो  
गोत्रे' इत्यण् न प्राप्नोति ॥

( प्रदीपः ) यदीति । कण्वादिवदिति वचनात्कण्वादीना-  
माह्वय यत्कार्यं विहितं 'कण्वादिभ्यो गोत्रे' इति तस्यैवातिदेशः  
प्राप्नोति, न तु यजन्तमात्रनिबन्धनस्येति भावः ॥ एवम-  
पीति । सामान्यातिदेशे विशेषानतिदेशात् ॥

( उद्ध्योतः ) ननु कण्वादिशब्दस्य तत्प्रकृतिकयजन्तलक्षणि-  
कत्वात्कुतः प्रत्ययाश्रयाप्राप्तिरत आह—कण्वादिवदिति ॥ ननु

यज्वदित्यस्य यजन्तवदित्यर्थात् कथं प्रकृत्याश्रया प्राप्तिरत आह—  
सामान्येति ॥

( समाधानभाष्यम् )

अस्तु तर्हि कण्वादिवदित्येव ।

कथं वामरथाः, वामरथानां संघ इति च ?

यदयं स्वरवर्जमित्याह तज्ज्ञापयत्याचार्यः प्रत्य-  
याश्रयमप्यतिदिष्टं भवतीति ॥

( प्रदीपः ) यदयमिति । लिङ्गादाहत्यानाह्वय च कण्वा-  
दीनां यजन्तानां यत्कार्यं विधीयते तदतिदिश्यते ॥

( उद्ध्योतः ) स्वरस्याह्वय विधानाभावादाह—लिङ्गादिति ॥

( ६९५ विधिसूत्रम् ॥ ४ । १ । ४ आ. १०५ )

१३९९ उदीचामिञ् ॥ ४।१।१५३ ॥

( इजोऽधिकरणम् )

( ५३०६ वार्तिकम् ॥ १ ॥ )

॥ \* ॥ उदीचामिञ्विधौ तक्ष्णो-  
ऽण्वचनम् ॥ \* ॥

( भाष्यम् ) उदीचामिञ्विधौ तक्ष्णोऽण्व वक्त-  
व्यः—ताक्ष्णः ॥

( प्रदीपः ) उदीचामिति । इज्वाधनायाण्विध्यर्थं वच-  
नम् ॥ ताक्ष्ण इति । 'षपूर्वहन्धतराज्ञामणि' इत्यल्लोपः ॥

( उद्ध्योतः ) इज्वाधनायेति । 'उदीचां मते' इत्यादिः । 'अन्'  
इति प्रकृतिभावप्राप्तिराह—षपूर्वेति । इदञ्च प्रकृतिभावापवादाक-  
मिति भावः ॥

( लाघवप्रदर्शकभाष्यम् )

यदि पुनरयं तक्ष्णशब्दः शिवादिषु पठ्येत ॥

( प्रदीपः ) यदीति । विशेषविहितेनाणा बाधितत्वादिव्  
न भविष्यतीति भावः ॥

( उद्ध्योतः ) ननु शिवादिपाठः प्राचां मते चरितार्थोऽत  
आह—विशेषेति । तैत्र्यापि ण्यप्राप्तेर्बाध्यतामान्यन्विन्त्येति भावः ॥

( ५३०७ लाघवाभावबोधकवार्तिकम् ॥ २ ॥ )

॥ \* ॥ शिवादिरिति चेण्यविधिः ॥ \* ॥

( भाष्यम् ) शिवादिरिति चेद् ण्यो विधेयः ।  
ताक्ष्ण्य इति ॥

( प्रदीपः ) ण्यविधिरिति । यद्यपि कार्यमात्रं बाध्यते  
तदा द्वयोरपि ण्येर्बोधः स्यात् । अथ विशेषचिन्ता, तदा पुर-  
स्तादपवादा इति न्यायाद् ण्यस्यैव बोधः प्राप्नोति नेजः ॥

१ छ. पुलके 'प्रत्ययाश्रितम्' इति पाठः ॥

२ स्वरवर्जमिति ज्ञापकात्यातिस्विक्रममातिस्विक्रमपि यत्कार्यं विधीयते, तस्या-  
तिदेश इत्यर्थः ॥

३ तत्रापि प्राचां मतेऽपि सेवान्तलक्षणकारिभ्य इत्यनेन ण्यप्राप्तेर्बाध्य-  
तामान्यचिन्तया तयोहमयोरपि बाधः स्यादित्यर्थः ॥

४ एवञ्च ण्यो विधेय इति भावः ॥

( ५३०८ सिद्धान्तवार्तिकम् ॥ ३ ॥ )

॥\*॥ सिद्धं तूदीचां वा ण्यवचनात् ॥\*॥

( भाष्यम् ) सिद्धमेतत् ।

कथम् ?

उदीचां वा ण्यवचनात् । उदीचां वा ण्यो भवतीति वक्तव्यम् । ण्येन मुक्ते यो यतः प्राप्नोति स ततो भविष्यति ॥

( प्रदीपः ) सिद्धं त्विति । विकल्पितण्यमुक्ते पक्षे तद्वन्-शब्दात् 'प्राग्भीव्यतोऽण् इत्यण् भवति । ननु जातसेनोपसेन-विष्वक्सेनमीमसेनेभ्यो ण्येन मुक्ते, पक्षेऽण् ऋष्यादिलक्षणः प्राप्नोति । यथान्यासे तु तेभ्यो ण्येनो भवतः । एवं तर्हि बाह्वा-देराकृतिगणत्वादेतेभ्यो ण्येन मुक्ते इञ् भविष्यतीत्यदोषः ॥

( उद्धोतः ) भाष्ये—उदीचां वा ण्येति । पूर्वपक्षे उदीचां ग्रहणमपेक्ष्य विकल्पार्थतया व्याख्येयम्, इदं च सूत्रं न कार्यमिति भावः । स्वमेतत्प्रच्युतिमङ्गीकृत्येदम् ॥

( ६९७ फिज्बिधिसूत्रम् ॥ ४ । १ । ४ आ. १०६ )

१४०१ कौसल्यकार्मार्याभ्यां च

॥ ४ । १ । १५५ ॥

( फिजोऽधिकरणम् )

( विकृतनिर्देशस्य विवक्षितत्वबोधकभाष्यम् )

किमिदं कौसल्यकार्मार्ययोर्विकृतयोर्ग्रहणं क्रियते ?

एवं विकृताभ्यां यथा स्यात् ।

अत्यल्पमिदमुच्यते—कौसल्यकार्मार्याभ्यां चेति ॥

( प्रदीपः ) किमिदमिति । कौसल्यस्यापत्यम्, 'वृद्धेत्को-सलाजादाव्यङ्' इति व्यङ् । कर्मारस्यापत्यम्, कारिलक्षणो ण्य इत्येवं यौ कौसल्यकार्मार्यशब्दौ तयोर्ग्रहणं नेष्यत इति प्रश्नः । उत्तरं तु—प्रत्ययसंनियोगेनैवंभूतप्रकृत्यादेशविधानार्थ एव निर्देशः ॥

( उद्धोतः ) ननु व्यप्यन्तयोः प्रकृतित्वायैवं निर्देशोऽत आह—कौसल्यस्येति ॥ उत्तरं त्विति । कौसल्यस्यान्यादिप्रयोगे श्रूयमाणप्रकृतिभागस्येदमनुकरणमित्यर्थः ॥

१ एतत्सूत्राभावे उदीचां ग्रहणं सेनान्तलक्षणेत्यत्रैव कार्यं नत्वपकर्ष इत्या-शयः ॥

२ यथान्यासे जातसेनादिशब्देभ्यः प्राचां मते ण्य एव न त्विञ्, उदीचां मते इत्येव । एतत्सूत्राभावे तु प्राचामुदीचामित्यादिभेदो न स्यादियं स्वमत-प्रच्युतिः ॥

३ व्यप्यन्ताभ्यां कौसल्यकार्मार्याभ्यामेवायं फिज् भवत्वित्येतदर्थमयं निर्देश इत्यर्थः ॥

( ५३०९ सूत्रांशपूरकवार्तिकम् ॥ १ ॥ )

॥ \* ॥ फिज्प्रकरणे दगुकोसलकर्मार-

च्छागवृषाणां युद् च ॥ \* ॥

( भाष्यम् ) फिज्प्रकरणे दगुकोसलकर्मार-छागवृषाणां युद् चेति वक्तव्यम् । दगु—दागव्यायनिः । कोसल—कौसल्यायनिः । कर्मार—कार्मार्यायनिः । छाग—छाग्यायनिः । वृष—वाष्यायनिः ।

( आक्षेपभाष्यम् )

यदि युद् क्रियते युटि कृतेऽनादित्वादादेशो न प्राप्नोति ।

इदमिह संप्रधार्यम्—आदेशः क्रियतां युडिति किमत्र कर्तव्यम् ?

परत्वादादेशः ।

नित्यो युद्—कृतेऽप्यादेशे प्राप्नोति, अकृतेऽपि ।

युडप्यनित्यः—अन्यस्य कृत आदेशे प्राप्नोति, अन्यस्याकृते । शब्दान्तरस्य प्राप्नुवन् विधिरनित्यो भवति ।

अन्तरङ्गस्तर्हि युद् ।

काऽन्तरङ्गता ?

उत्पत्तिसंनियोगेन युडुच्यते, उत्पन्ने प्रत्यये प्रकृतिप्रत्ययावाश्रित्याङ्गस्यादेश उच्यते ।

आदेशोऽप्यन्तरङ्गः ।

कथम् ?

वक्ष्येत्येतत्—आयनादिषूपदेशिवद्भचनं स्वरसि-द्ध्यर्थमिति ।

अनवकाशस्तर्हि युद् ॥

एवं तर्हि पूर्वान्तः करिष्यते ।

यदि पूर्वान्तः क्रियते—दागव्यायनिः, ओर्गुणो न प्राप्नोति ॥

( प्रदीपः ) अङ्गस्यादेश इति । अङ्गनिमित्तप्रत्ययाव-यवस्येत्यर्थः ॥ चेनेति ॥ तेन युगपदागमादेशो भवतः ॥

( उद्धोतः ) ननु प्रत्ययावयवस्यैव आदेशा इति 'अङ्गस्यादेशाः' इत्युक्तमत आह—अङ्गनिमित्तेति ॥ भाष्ये—ओर्गुणो न प्रा-प्नोतीति । कोशलादावतो लोपानापत्तिरित्यपि बोध्यम् ॥

४ व्यप्यन्ताभ्यां नायम्फिज्, किन्तु कौसल्यकार्मार्यशब्दाभ्याम्फिज् भवति, तत्संज्ञियोगेन च प्रकृतेः कौसल्यकार्मार्य शब्दावादेशो भवत इत्येवाश्रयणीयम् । व्यप्यन्ताभ्यां फिज् लोकारे गोत्रप्रत्ययान्ताद्युवार्थे एवायम्फिज् स्यात्, इष्यते च गोत्रे ॥

५ 'युद् क्रियतामादेश इति' इति छ. पाठः ॥

६ 'आयनादिषु' इति च. झ. पाठः ॥



( समाधानभाष्यम् )

अस्तु तर्हि परादिरेव ।

ननु चोक्तम्—युटि कृतेऽनादित्वादादेशो न प्राप्नोतीति ।

नैष दोषः ।

सिद्धं त्वादिष्टस्य युङ्गचनात्, सिद्धमेतत् ।

कथम् ?

आदिष्टस्य युङ्गचनात् । युङ्गादिष्टस्येति वक्तव्यम् ।

तत्तर्हि वक्तव्यम् ?

न वक्तव्यम् । चेन संनियोगः करिष्यते—युट् च । किं च ?

यच्चान्यत्प्राप्नोति ।

किं चान्यत् प्राप्नोति ?

आदेश इति ॥

( ७०० विधिसूत्रम् ॥ ४ । १ । ४ आ. १०७ )

१४०४ वाकिनादीनां कुक् च

॥ ४ । १ । १५८ ॥

( लाघवमूलं भाष्यम् )

यदि पुनरयं कुट् परादिः क्रियते ॥

( प्रदीपः ) क्रियत इति । गणसूत्रमेवैवं पठ्यत इत्यर्थः । यद्यपि 'वाकिनादीनां कुट्' इति सूत्रपाठे लाघवं भवति, 'नलोपश्च' इति गणसूत्रैकदेशस्याकरणात्, तथापि गणपाठस्य पश्चात् सूत्रप्रणयनाद् गणपाठदर्शनात् कुक्चेत्युक्तमिति भावः । लिङ्गविशिष्टपरिभाषया चर्मिणीवर्मिणीभ्यां प्रत्ययविधानाद्भस्याह इति पुंवद्भावः सिद्ध्यति । कुटि तु भत्वाभावात् पुंवद्भावो न स्यात् ॥

( उद्घोतः ) नन्वष्टाध्याय्यामस्यादर्शनात् 'क्रियते—न्यास एव' इत्युक्तमन्त आह—गणेति ॥ स्वयं फलान्तरमाह—लिङ्गविशिष्टेति । स्त्रीप्रत्ययान्ताभ्यामाभ्यां प्रत्ययेनार्थाभिधाने वृद्धं मानं निम्नमिति कश्चित् ॥

( ५३१० कुडागमाक्षेपवार्तिकम् ॥ १ ॥ )

॥ \* ॥ कुटि प्रत्ययादेरादेशानुपपत्ति-  
रनादित्वात् ॥ \* ॥

( भाष्यम् ) कुटि सति प्रत्ययादेरादेशो नोपपद्यते ।

किं कारणम् ?

अनादित्वात्, कुटि कृतेऽनादित्वादादेशो न प्राप्नोति ॥

एवं तर्हि पूर्वान्तः करिष्यते ॥

( ५३११ कुगागमेऽप्याक्षेपवार्तिकम् ॥ २ ॥ )

॥ \* ॥ पूर्वान्ते नलोपवचनम् ॥ \* ॥

( भाष्यम् ) यदि पूर्वान्तः क्रियते, नलोपो वक्तव्यः—चार्मिकायणिः, चार्मिकायणिः । 'नलोपः प्रातिपदिकान्तस्य' इति नलोपो न प्राप्नोति । परादौ तु पुनः सति 'नलोपः प्रातिपदिकान्तस्य' इति नलोपः सिध्यति ॥

अस्तु तर्हि परादिरेव ।

ननु चोक्तम्—कुटि कृतेऽनादित्वादादेशो न प्राप्नोतीति ॥

( ५३१२ कुडागमसमर्थकवार्तिकम् ॥ ३ ॥ )

॥ \* ॥ सिद्धं त्वादिष्टस्य कुङ्गचनात् ॥ \* ॥

( भाष्यम् ) सिद्धमेतत् ।

कथम् ?

कुङ्गादिष्टस्येति वक्तव्यम् ।

तत्तर्हि वक्तव्यम् ।

न वक्तव्यम्, चेन संनियोगः करिष्यते—कुङ्ग, किं च ? यच्चान्यत् प्राप्नोति ।

किं चान्यत्प्राप्नोति ?

आदेशः ।

सिध्यति, सूत्रं तर्हि भिद्यते ॥

( कुगागमसमर्थकभाष्यम् )

यथान्यासमेवास्तु ।

ननु चोक्तं पूर्वान्ते नलोपवचनमिति ।

नैष दोषः ।

क्रियते एतद्व्यास एव 'चर्मिचर्मिणोर्नलोपश्च' इति ॥

( ५३१३ विप्रतिषेधबोधकवार्तिकम् ॥ ४ ॥ )

॥ \* ॥ कारिभ्य इजोऽगोत्रात्फिञ्  
विप्रतिषेधेन ॥ \* ॥

( भाष्यम् ) कारिभ्य इञ् भवतीत्येतस्मादगोत्रात् फिञ् भवति विप्रतिषेधेन । कारिभ्य इञ् भवतीत्यस्यावकाशः—अयस्कारिः, लौहकारिः । फिजोऽवकाशः—तापसायनिः, साम्भितिकायनिः ।

१ सूत्रप्रणयनात्पश्चाद्गणपाठस्य सत्वेन गणपाठदर्शनात्कुक्चेत्यन्वयः ॥

२ च. पुस्तके 'करिष्यते' इति पाठ उपलभ्यते ॥

३ चर्मिन्—चर्मिष्ठब्दाभ्यामपत्ये फिञ्, कुगागमश्च । कुगागमे कृते चर्मिचर्मिणोर्नलोपश्चेति गणसूत्रं न कार्यमिति भावः ॥

४ सूत्रे चकारकरणात्कुडागमकार एव फकारादेश आयेनपीति सूत्रेण क्रियत इत्यर्थः ॥

५ वाकिनादिगणसूत्रमेतत् ( ४।१।१५८ )

इहोभयं प्राप्नोति—नापितायनिः । फिञ्भवति  
विप्रतिषेधेन ॥

( ७०३ विधिसूत्रम् ॥ ४ । १ । ४ आ. १०८ )

१४०७ मनोजर्तावज्यतौ पुक् च

॥ ४ । १ । १६१ ॥

( अज्यतोरधिकरणम् )

( माणवशब्दसिद्ध्यर्थं भाष्यवार्तिकम् )

अपत्ये कुत्सिते मूढे

मनोरौत्सर्गिकः स्मृतः ।

नकारस्य च मूर्धन्य-

स्तेन सिध्यति माणवः ॥

( प्रदीपः ) अपत्य इति । णत्वविधानार्थमिदम्, अणः  
सिद्धत्वात् । न च 'न दण्डमाणवान्तेवासिषु' इति निपातनाण-  
त्वस्य सिद्धत्वाद्वाचनमनारम्भणीयम् । निपातनादर्थविशेषस्यावि-  
श्रयात् । अनधीतविद्यत्वान्मूढत्वं, विहिताकरणाभिषिद्धाचर-  
णाच्च कुत्सितत्वम् ॥

( उद्ध्योतः ) अनिश्रयादिति । निपातनसिद्धार्थं एव स्फुट-  
त्वाय कथित इति तत्त्वम् ॥

( पुक् पूर्वान्तत्वे आक्षेपभाष्यम् )

यदि पुक् पूर्वान्तः क्रियते—मानुषाः, बहुषु  
लोपः प्राप्नोति । मानुषाणां संघः "संवाङ्मलक्षणेष्वा-  
ज्यजिजामण" ( ४।२।१२७ ) इत्यण् प्राप्नोति ॥

( प्रदीपः ) मानुषा इति । अपत्याधिकारादपत्ये प्रत्ययो  
विधीयते । जातिग्रहणं तु प्रकृतिप्रत्ययविशेषणं न तु जातिः  
प्रत्ययार्थ इति 'यजोश्च' इति लुक्प्रसङ्गः । परादौ तु ण् भवति  
नत्वजिति लुगभावः । ननु तद्वक्तृस्तद्ग्रहणेन गृह्यत इति  
परादावप्यन् कृत्प्रसङ्गः । एवं तर्हि अकारप्रश्लेषादकारमात्र-  
स्याजोऽत्र ग्रहणात्परादावकार्याभावः ॥

( उद्ध्योतः ) प्रकृतिप्रत्ययविशेषणमिति । समुदायार्थविशे-  
षणमित्यर्थः । समुदायगम्येति यावत् । एवं 'राजन्य' इत्यत्रापि  
बोध्यम् ॥ अकारप्रश्लेषादिति । शकन्वादित्वात्—'यजोश्च'  
'संवाङ्' इत्यत्रेति भावः ॥

( परादित्वे आक्षेपभाष्यम् )

अस्तु तर्हि परादिः ।

यदि परादिः क्रियते—मानुषी, अजन्तादिती-  
कारो न प्राप्नोति ॥

( प्रदीपः ) ईकार इति । 'शाङ्गरवाद्यजो जीन्' इत्यने-  
नेति भावः ॥

( उद्ध्योतः ) शाङ्गरवादीति । 'अंतः' इत्यधिकारादकार-  
रूपस्यैवाजस्तत्र ग्रहणमिति भावः ॥

( पूर्वान्तत्वस्थापकभाष्यम् )

अस्तु तर्हि पूर्वान्त एव ।

कथं मानुषाः, मानुषाणां संघ इति ?

उभयत्र लौकिकस्य गोत्रस्य ग्रहणम्, न चैत-  
ल्लौकिकं गोत्रम् ।

किं तर्हि ?

जातिः ॥

इह तर्हि मानुष्यकमिति 'हलस्तद्धितस्य' इति  
यलोपः प्राप्नोति ।

परादावप्येष दोषः ।

यद्धि तद्वलस्तद्धितस्येति हलग्रहणं न तदङ्गविशे-  
षणं शक्यं विज्ञातुम् ।

इह हि दोषः स्यात्—"वृकाद्वेण्यण" ( ५।३।११५ )  
वार्केणीति ।

तस्मादुभाभ्यामेव तद्वक्तव्यम्—प्रकृत्याऽके राज-  
न्यमनुष्ययुवान इति ॥

( प्रदीपः ) न चैतदिति । अपत्ये व्युत्पादितस्यापि  
मानुषशब्दस्य ब्राह्मणशब्दस्येव जातिवाचित्वादपत्यवाचित्वा-  
भावादित्यर्थः ॥ इह तर्हीति । हलन्तादङ्गात्परस्य तद्धितय-  
कारस्य लोप इति मन्यते, 'हलस्तद्धितस्य' इति वर्तमाने 'आप-  
त्यस्य च तद्धितेनाति' इति लोपोऽत्र प्राप्नोति । 'हलस्तद्धितस्य'  
इत्यत्र तु—ईतीति वर्तते ॥ वार्केणीति । वृकशब्दादायुध-  
जीविसंघविशेषवचनात् स्वार्थे टेण्यप्रत्ययः ॥

( उद्ध्योतः ) अपत्यवाचित्वाभावादिति । शास्त्रेण विधा-  
नेऽपि लोकेऽपत्यबोधकत्वाभावादिति भावः । अपत्यत्वेन बोधकं प्रव-  
राध्यायप्रसिद्धं हि गोत्रम् । तत्प्रसिद्धत्वाभावाच्चेत्यपि बोध्यम् ॥

१ उदीचां वृद्धादगोत्रादित्यनेन ॥

२ कुत्सिते मूढे चार्थे माणवशब्दसाधनमपत्ये कुत्सित इत्यादिभाष्येण  
क्रियते । दण्डमाणवेत्यादिनिपातनात् अविशेषेण माणवशब्दसिद्धिः स्यात्तदर्थमेत-  
द्भाष्यमित्यर्थः ॥

३ तत्र न दण्डमाणवान्तेवासिष्विति सूत्रादण्डप्रधाना माणवा दण्डयोग्या एव

ग्रहीतुं शक्यास्ते च मूढाः कुत्सिता एवेति अपत्ये कुत्सिते मूढेत्यादिभाष्यस्युक्त-  
रक्तमेव, तदाह—निपातनसिद्धार्थ इति ॥

४ ननु तद्वक्तृस्तद्ग्रहणेन गृह्यत इति न्यायात्परादावपि अजन्तं हुकरमित्यत  
आह—अत इत्यधिकारादिति ॥

५ 'किं तर्हि ? जातिः' अथवाऽतः छ. पुस्तके नास्ति ॥

( ७०४ संज्ञासूत्रम् ॥ ४ । १ । ४ आ. १०९ )

१४०८ अपत्यं पौत्रप्रभृति गौत्रम्

॥ ४ । १ । १६२ ॥

( गौत्रसंज्ञाधिकरणम् )

( ५३१४ सूत्रस्य न्यूनताक्षेपे वार्तिकम् ॥ १ ॥ )

॥ \* ॥ पौत्रप्रभृतेर्गौत्रसंज्ञायां यस्यापत्यं  
तस्य पौत्रप्रभृतिसंज्ञाकरणम् ॥ \* ॥( भाष्यम् ) पौत्रप्रभृतेर्गौत्रसंज्ञायां यस्यापत्यवि-  
वक्षा तस्य पौत्रप्रभृतेर्गौत्रसंज्ञा भवतीति वक्तव्यम् ।  
गर्गोऽपि हि कंचित्प्रति पौत्रः, कुक्षिकोऽपि, तत्र  
मा भूदिति ॥( प्रदीपः ) पौत्रप्रभृतेरिति । नन्वपत्यमात्रस्य लोके  
गौत्रत्वादपत्यविशेषे गौत्रशब्दस्य नियमात्परिभाषेयं न्याय्या  
न तु संज्ञा । नैष दोषः । लिङ्गवती परिभाषा भवति, विध्यन्त-  
रशेषभूता वा । न चेयं तथा । यथा च वृद्ध्यादयः सर्वार्थप्र-  
त्यायनयोग्या अपि संज्ञिविशेषे शक्यवच्छेदकरणात् संज्ञा  
उच्यन्ते तथेयमपि । उक्तं च हरिणा—व्यवहाराय नियमः संज्ञानां संज्ञिनि कचित् ।  
नित्य एव तु संबन्धो ङित्यादिषु गवादिवत् ॥  
वृद्ध्यादीनां च शास्त्रेऽस्मिञ्छक्यवच्छेदलक्षणः ।  
अकृत्रिमो हि संबन्धो विशेषणविशेष्यवदित् ॥ इति ।गर्गोऽपीति । वस्तुस्थित्या तस्यापि पौत्रत्वमवश्यं भावि ।  
सत्यां च गौत्रसंज्ञायां गौत्राद्युनीति वचनाद्युनि प्रत्ययप्रसङ्गः,  
गार्ग्यादेव च यूनीष्यते ॥( उद्धोतः ) अपत्यमात्रस्येति । ननु प्रवराध्याय-  
प्रसिद्धापत्यस्यैव लोके गौत्रत्वेन तदतिरिक्तपौत्रप्रभृतेरपि संज्ञार्थमिदं  
चरितार्थमिति चेत्—चिन्त्यैमेवेदम् ॥ नियमादिति । अनियमे  
नियमकारिणी परिभाषेति भावः ॥ लिङ्गवतीति । यथा 'इको  
गुणवृद्धी' इति ॥ विध्यन्तरेति । यथा 'विप्रतिषेधे परम्' इति ।  
विध्यन्तरशेष भूतत्वं च विध्यन्तरनियामकत्वरूपं विवक्षितम्, अतः  
संज्ञानां कार्पाथत्वेऽपि न क्षतिः ॥ युत्त्यन्तरमप्याह—यथा चेति ।  
उपस्थाप्यस्योपस्थापकेन वृत्त्या बोधनादिति भावः ॥ करणादिति ।  
स्थापनादित्यर्थः ॥ व्यवहारायेति । कचित्संज्ञिनि संज्ञानां नियमो  
व्यवहारायेत्यन्वयः ॥ ननु विधिरैव किं न स्यादत आह—नित्यएव त्विति । ङित्यादिषु ङित्यादिपदानां नित्य एव संबन्धः, यथा  
गवादिपदानां गवाद्यर्थे इत्यर्थः ॥ अस्मिन्शास्त्रे—व्याकरणे वृद्ध्या-  
दीनां शब्दानां शक्तिसंकोचलक्षणो नियमो व्यवहारायेत्यन्वयः ॥  
तत्र हेतुः—अकृत्रिम इति । कृत्रिमत्वम्—आधुनिकत्वमिति  
भावः । यथा गुणद्रव्ययोरुपे विशेषणत्वम्, द्रव्ये विशेष्यत्वमकृत्रि-  
ममनादिसिद्धमेव, न त्वाधुनिकम्, तद्वत्संज्ञासंज्ञिसंबन्धोऽकृत्रिम  
एवेत्यर्थः ॥परे तु—कारिकायां नियमः—शक्तिबोधनम्, शक्तिस्तु नित्य-  
त्याह—नित्य एवेति । एवञ्च गौत्रशब्दस्याप्यनेकेष्वर्थेषु शक्तिरस्यैव,  
तद्बोधनफलकं शास्त्रम्, अज्ञातशक्तिबोधकत्वात् । कैयटोक्तनियम-  
त्वानुपपत्तेः—वृद्ध्यादिष्वप्येवमेवेत्याह—वृद्ध्यादीनां चेतीत्यर्थ-  
माहुः । अत्र यद्वक्तव्यं तद्वृद्धिसूत्रे शब्देन्दुशेखरे, शक्तिवादे मञ्जूषायां  
च विस्तरेण निरूपितम् ॥भाष्ये—पौत्रप्रभृतेरिति । तद्रूपापत्यस्येत्यर्थः ॥ यस्यापत्येति ।  
यत्संबन्ध्यपत्यविवक्षा तत्संबन्धिपौत्रप्रभृतीत्यर्थः ॥ गर्गस्य गौत्रत्वे  
दोषमाह—सत्याच्चेति ॥

( वार्तिकान्यथासिद्धिपरं भाष्यम् )

तत्तर्हि वक्तव्यम् ।

न वक्तव्यम् । "समर्थानां प्रथमाद्वा" (४।१।८२)  
इति वर्तते । समर्थानां प्रथमस्य यदपत्यं पौत्रप्रभृ-  
तीति विज्ञायते ॥( प्रदीपः ) समर्थानामिति । यैद्यप्यपत्यशब्दस्य संब-  
न्धिशब्दत्वेन चोद्यमेतत्परिह्रियते । न हि 'गर्गशब्दस्यापत्यत्वं  
सदपि वस्तुस्थित्याऽर्थं इति । तथापि परिहारान्तरसद्भावाद्भा-  
ष्यकारेणैतन्नोक्तम् ॥( उद्धोतः ) न हि गर्गशब्दस्येति । वस्तुस्थित्या सदप्यपत्यत्वं  
न गर्गशब्दस्यार्थं इत्यन्वयः । सूत्रे—अपत्यशब्देनापत्यत्वेन बोध-  
विषय उच्यत इत्याशयः ॥परे तु—संबन्धिशब्दत्वेऽपि 'यस्यापत्यं तं प्रति गौत्रम्' इत्यर्थ-  
लाभेऽपि गर्गस्य गौत्रसंज्ञा दुष्परिहरा । 'अपत्यत्वप्रकारकबोधविषयम्'  
इत्यर्थेन वारणे तु 'संबन्धिशब्दत्वेन' इति निष्फलम् । किञ्च  
यदाऽपत्यशब्दः प्रकरणादिना पौत्रादिपरस्तदा ततो यूनि प्रत्ययप्रसंगः,  
तस्माद्भाष्योक्तमेव युक्तम् । 'समर्थानां प्रथमात्' इत्यनुवृत्त्यर्थमेवात्र  
पठितम्, न तु प्रथमे । तेन ह्यपत्यप्रत्ययान्तवाच्यस्य गौत्रसंज्ञेति  
फलति । किञ्च यस्यापत्यं विवक्षितम्—यस्यापत्यमित्यर्थं प्रत्ययो  
विवक्षितः—यतः प्रत्ययो विवक्षित इति यावत्, तस्य पौत्रप्रभृति१ सर्वे सर्वार्थवाचका इत्यभ्युपगमेन वृद्ध्यादयः शब्दाः सर्वार्थप्रत्यायन-  
योग्या इत्यर्थः ॥२ गर्गस्य कंचित्प्रति पौत्रत्वेन पौत्रमात्रस्य गौत्रत्वेऽस्यापि गौत्रसंज्ञायां तस्मा-  
द्युनि प्रत्ययः स्यात्, इष्यते च गार्ग्यादित्यर्थः ॥

३ 'गौत्राद्युनि वचनाद्युनि' इत्येव पाठः क. पुस्तके ॥

४ एवञ्चास्य सूत्रस्यानियमे नियमकारित्वाभावात् परिभाषात्वमिति कैय-  
टोक्तशङ्कासमाधानं निर्मूलमिति भावः ॥५ ननु विध्यन्तरशेषभूतत्वं—विध्यन्तरविशेषणत्वम्, तच्च वृद्ध्यादीनामपी-  
त्यत आह—निद्व्यन्तर शेषभूतत्वञ्चेति ॥६ उपस्थाप्यस्य—आदिच् रूपार्थस्य उपस्थापकेन वृद्ध्यादिपदेन वृत्त्या-  
शक्त्या बोधनादित्यर्थः ॥

७ 'यस्यापत्यशब्दस्य' इति क. ॥

८ 'न हि गर्गस्यापत्यत्वं' इति क. ॥

गोत्रमित्यर्थः । न हेतावानर्थः संवन्धिशब्देनापि वाच्यवृत्त्या लभ्यत इत्याहुः ॥

( ५३१५ सिद्धान्तवार्तिकम् ॥ २ ॥ )

॥ \* ॥ जीवद्वंद्वश्च कुत्सितम् ॥ \* ॥

( भाष्यम् ) जीवद्वंद्वं च कुत्सितं गोत्रसंज्ञं भवतीति वक्तव्यम् । गार्ग्यस्त्वमसि जालम्, वात्स्यस्त्वमसि जालम् इति ।

का पुनरिह कुत्सा ?

पितृतो लोके व्यपदेशवताऽस्वतन्त्रेण भवितव्यम् ।

य इदानीं पितृमान् स्वतन्त्रो भवति स उच्यते गार्ग्यस्त्वमसि जालम्, वात्स्यस्त्वमसि जालम् । न त्वं पितृतो व्यपदेशमर्हसीति ॥

( प्रदीपः ) जीवद्वंद्वमिति । 'यूनश्च कुत्सायाम्' इति सूत्रमनार्षमिति वचनम् ॥ न त्वं पितृत इति । पितृतो व्यपदेशे हि गार्ग्यायण इति भाष्यम् ॥

( उद्ध्योतः ) पितृत इति । वृत्तौ त्वीदृशे विषये 'वा गोत्रसंज्ञा' इत्युक्तम्, तच्चिन्त्यमिति भावः । केचित्तु—अनेन युवैवेति नियमादप्राप्तं गोत्रत्वं विधीयते, तेन पर्यायेण साऽपि, अयमेव वृत्त्याशय इत्याहुः । परं त्विदं 'न त्वं पितृतः' इति भाष्यविरुद्धम् । पितृतो लोके व्यपदेशवतेत्यस्य पितृमतेत्यर्थः, पितृमतेति शेषो वा ॥

( ७०५ संज्ञासूत्रम् ॥ ४ । १ । ४ आ. ११० )

१४०९ जीवति तु वंद्ये युवा

॥ ४ । १ । १६३ ॥

( युवसंज्ञाधिकरणम् )

( ५३१६ अनुवृत्तिसूचकवार्तिकम् ॥ १ ॥ )

॥ \* ॥ जीवति तु वंद्ये युवेति पौत्रप्रभृत्यपेक्षं च ॥ \* ॥

( भाष्यम् ) जीवति तु वंद्ये युवेति पौत्रप्रभृत्यपेक्षं चेति वक्तव्यम् ॥

१ जीवद्वंद्वश्च कुत्सितमिति वचनदर्शनात् यूनश्च कुत्सायामिति वचनमनार्षमिति ज्ञायते ॥

२ पितृव्यस्य मातुल्यस्य वा उत्पादकपरम्परागतत्वाभावात् । देवदत्तस्य पितृव्यो मातुलो वा न देवदत्तोत्पादकानां या परम्परा तत्पतित इति न तथोक्तव्यत्वमिति भावः ॥

३ पौत्रप्रभृतेरपेक्षा यस्येति बहुव्रीह्यावगम्यपदार्थमाह—इदं संज्ञाविधानमितीत्यर्थः ॥

तच्चर्हि वक्तव्यम् ।

न वक्तव्यम्, पौत्रप्रभृतीति वर्तते ।

एवं तर्हि अन्वाचष्टे पौत्रप्रभृतीति वर्तत इति ।

किमेतस्यान्वाख्याने प्रयोजनम् ?

( प्रदीपः ) अभिजनप्रबन्धो वंशः, तत्र भवो वंश्यः पित्रादिः, तस्मिन् जीवति यस्य संज्ञेयते न स निर्दिष्ट इत्यपत्यमात्रस्य युवसंज्ञा प्राप्नोतीति मत्वाऽऽह—पौत्रप्रभृत्यपेक्षं चेति । 'इदं संज्ञाविधानम्' इति शेषः । पौत्रप्रभृतीति व्यक्तिकरणं विशेषणमपत्यस्यापेक्ष्य युवसंज्ञा विधीयते । पौत्रप्रभृतेर्यदपत्यं तद्युवसंज्ञमित्यर्थः ॥

( उद्ध्योतः ) अभिजनः=उत्पादकः ॥ तत्प्रबन्धः—तत्परम्परा ॥ तत्र भव इति । दिगादित्वाद्यत् । तेन पितृव्यमातुलादीनां न वंश्यत्वम् ॥ पौत्रप्रभृत्यपेक्षपदस्य बहुव्रीहित्वेनान्यपदार्थमाह—इदं संज्ञेति ॥ नन्वेवं पौत्रस्यापि युवसंज्ञा स्यादत आह—व्यक्तिकरणमिति ॥

( ५३१७ अनुवृत्तिफलप्रदर्शकवार्तिकम् ॥ २ ॥ )

॥ \* ॥ तच्च दैवदत्तस्यार्थम् ॥ \* ॥

( भाष्यम् ) देवदत्तस्यापत्यं दैवदत्तिरिति, अनन्तरं यदपत्यं तत्र युवसंज्ञा मा भूदिति ।

( प्रदीपः ) अनन्तरमिति । अनन्तरस्य च युवसंज्ञायां 'प्यक्षत्रियार्थ' इति लुक्प्रसङ्गः ॥

( उद्ध्योतः ) अनन्तरस्य युवत्वे दोषमाह—अनन्तरस्य चेति । 'गोत्राद्भूति' इति नियमादेवदत्तशब्दात्प्रत्ययो न स्यादित्यपि बोध्यम् ॥

( अनुवृत्तौ दोषतिरासभाष्यम् )

दैवदत्तस्य तर्हि पौत्रे युवसंज्ञा प्राप्नोति, एतदपि पौत्रप्रभृति भवति ।

न पौत्रप्रभृतीत्यनेनापत्यमभिसंबध्यते—पौत्रप्रभृति यदपत्यमिति ।

किं तर्हि ?

वंश्योऽभिसंबध्यते—पौत्रप्रभृति वंद्ये जीवति यदपत्यमिति ।

एवमपि देवदत्तस्य द्वौ पुत्रौ, तयोः कनीयसि युवसंज्ञा प्राप्नोति—“आतरि च ज्यायसि” ( ४।१।१६४ ) इति ।

४ पौत्रप्रभृतिरपेक्षं यस्येति सामानाधिकरण्ये विवक्षिते पौत्रादेरपि युवसंज्ञा स्यात्, व्यधिकरणविवक्षया पौत्रप्रभृतेरपत्यस्यापेक्षं यत्तस्य युवसंज्ञा भवति न तु पौत्रप्रभृतेरिति भावः ॥

५ 'दैवदत्तस्य पौत्रस्य तर्हि' इति उद्ध्योतदृष्टः कश्चित्पाठः । साम्प्रतमर्थं नोपलभ्यते । तत्र देवदत्ताभिज्ञस्य पौत्रस्येति नार्थः किन्तु देवदत्तस्य यः पौत्रस्तस्येत्यर्थः ॥



एवं तद्व्यपत्यमेवाभिसंबध्यते न तु पौत्रप्रभृति-  
समानाधिकरणमपत्यम् ।

नैवं विज्ञायते—पौत्रप्रभृति यदपत्यमिति ।

कथं तर्हि ?

पौत्रप्रभृतेर्यदपत्यमिति ॥

( प्रदीपः ) इतरः पौत्रप्रभृति यदपत्यमिति सामानाधिक-  
रण्येन संबन्धं मत्वाऽऽह—देवदत्तस्येति ॥ आचार्यदेशीय  
आह—न पौत्रप्रभृतीति ॥ चोदक आह—एवमपीति ।  
आतरीत्यनेन वंश्यस्य निवर्तितत्वात्तद्विशेषणस्यापि पौत्रप्रभृति-  
ग्रहणस्य निवृत्तौ ज्यायसि आतरि जीवत्यनन्तरापत्यस्यापि कनी-  
यसो युवसंज्ञाप्रसङ्ग इत्यर्थः ॥ कथं तर्हीति । एतच्चेहार्था-  
दपत्यग्रहणाद्भव्यते । अन्यथा पौत्रप्रभृतेरपत्यत्वाव्यभिचारान-  
र्थकमेवापत्यग्रहणं स्यात् ॥

( उद्घोतः ) भाष्ये—देवदत्तस्य पौत्रस्येति पाठे व्यधि-  
करणे षष्ठ्यौ ॥ पौत्रप्रभृतिवंश्ये इति । एवञ्चापत्यमपि यस्य पौत्र-  
प्रभृतिवंश्यस्तत्तुर्थ्येति भावः ॥ ननु तस्य पौत्रप्रभृतिवंश्यकत्वा-  
भावात्कथं संज्ञाऽऽपादनमत आह—आतरीत्यनेनेति । ‘आतरि  
च ज्यायसि’ इति सूत्र इति भावः ॥ वंश्यस्य—वंश्यपदस्य ॥ अन्य-  
थेति । तृतीयपरगर्गापत्यादिशब्दाद्युनिप्रत्ययवारणाय कृतया ‘प्रथ-  
मात्’ इत्यनुवृत्त्यैव समर्थानां प्रथमस्य यत्पौत्रप्रभृतीत्यनेनैव गर्गादि-  
वारणेनास्य फलाभाव इति भावः । न चापत्यग्रहणानुवृत्त्यैवास्त्यर्थस्य  
सिद्धौ पुनरपत्यग्रहणं व्यर्थमेवेति वाच्यम् । तस्य समर्थविभक्तिसं-  
बद्धत्वेनेहासम्बन्धात् । न चात्र करणम् ‘ते तद्राजाः’ इत्यत्राजादी-  
नामेव परामर्शार्थम् । ‘तद्राजाः’ इति महासंज्ञया तेषामेव संबन्धात् ॥

( ५३१८ युवसंज्ञाविधिवार्तिकम् ॥ ३ ॥ )

॥ \* ॥ वृद्धस्य च पूजायाम् ॥ \* ॥

( भाष्यम् ) वृद्धस्य च पूजायां युवसंज्ञा वक्तव्या ।  
तत्र भवन्तो गार्ग्यायणाः, तत्र भवन्तो वात्स्यायनाः ।  
का पुनरिह पूजा ?

युवत्वं लोके ईप्सितं पूजेत्युपचर्यते । तत्र भव-  
न्तश्च युवत्वेनोपचर्यमाणाः पूजिता भवन्ति ॥

( प्रदीपः ) वृद्धस्येति । सूत्रेषु तु ‘वृद्धस्य च पूजायाम्’  
इति कैश्चिद् वार्तिकदर्शनात्प्रक्षिप्तम् ॥ गार्ग्यायणा इति ।  
युवसंज्ञाविधानसामर्थ्यात् स्वार्थे युवप्रत्ययः ॥ युवत्वमिति ।  
ननु युवशब्दोऽनपेक्षितप्रवृत्तिनिमित्त एव संज्ञेति कथमेतदु-  
च्यते ? प्रायेणाल्पवयसो जीवद्वंश्यत्वं संभवतीति तदध्यारोपः  
पूजेत्यदोषः ॥

( उद्घोतः ) युवसंज्ञेति । अत्रापि वृत्तुक्तो विकल्पश्चिन्त्यः ॥  
तदध्यारोप इति । तदध्यारोपमूलतस्तद्वचरितवयसोऽध्यारोप  
ईप्सितत्वेन पूजेत्यर्थः ॥

( ५३१९ पूर्ववार्तिकप्रत्याख्याने वार्तिकम् ॥ ४ ॥ )

॥ \* ॥ आपत्यो वा गोत्रम् ॥ \* ॥

( भाष्यम् ) अथवा—आपत्यो गोत्रसंज्ञो भव-  
तीति वक्तव्यम् ॥

( प्रदीपः ) आपत्यो वेति । ‘गोत्रेऽल्लुगन्वि’ इत्यत्र  
व्याख्यातम् ॥

( ५३२० प्रत्याख्यानोपयोगिवार्तिकम् ॥ ५ ॥ )

॥ \* ॥ परमप्रकृतेश्चापत्यः ॥ \* ॥

( भाष्यम् ) परमप्रकृतेश्चापत्यो भवतीति वक्त-  
व्यम् ।

( ५३२१ प्रत्याख्यानोपयोगिवार्तिकम् ॥ ६ ॥ )

॥ \* ॥ आपत्याजीवद्वंश्यात्स्वार्थे

द्वितीयो युवसंज्ञः ॥ \* ॥

( भाष्यम् ) आपत्याजीवद्वंश्यात्स्वार्थे द्वितीयः  
प्रत्ययः स च युवसंज्ञो भवतीति वक्तव्यम् ॥

( ५३२२ प्रत्याख्यानोपयोगिवार्तिकम् ॥ ६ ॥ )

॥ \* ॥ स चास्त्रियाम् ॥ \* ॥

( भाष्यम् ) स चास्त्रियां भवतीति वक्तव्यम् ॥

( ५३२३ लाघवबोधकवार्तिकम् ॥ ७ ॥ )

॥ \* ॥ एको गोत्रग्रहणानर्थक्यं च ॥ \* ॥

( भाष्यम् ) एवं च कृत्वा एको गोत्रग्रहणमनर्थकं  
भवति ॥

( ५३२४ प्रत्याख्यानेनेष्टसाधकं वार्तिकम् ॥ ८ ॥ )

॥ \* ॥ बहुवचनलोपिषु च सिद्धम् ॥ \* ॥

( भाष्यम् ) बहुवचनलोपिषु च सिद्धं भवति ।  
तत्र विद्वानामपत्यं माणवक इति विगृह्य विदशब्दाद्  
द्व्येकयोरुत्पत्तिर्भविष्यति—बैदः, वैदौ ॥

बैदस्यापत्यानि बहवो माणवका इति विगृह्य  
विदशब्दाद्बहुवृत्तिर्भविष्यति—विदा इति ॥

( ७०७ संज्ञासूत्रम् ॥ ४ । १ । २ आ. १८२ )

१४११ वाऽन्यस्मिन् सपिण्डे स्थविरतरे  
जीवति ॥ ४ । १ । १६५ ॥

( पदकृत्यभाष्यम् )

अन्यग्रहणं किमर्थम् ?

आतरीति वर्तते, सपिण्डमात्रे यथा स्यात् ।

अथ स्थविरतरग्रहणं किमर्थम् ?

उभयतो विशिष्टे यथा स्यात्, स्थानतो वयस्तश्च ।

अथ जीवतीति वर्तमाने पुनर्जीवतिग्रहणं किमर्थम्?

जीवतो जीवति यथा स्यात्, मृते मा भूत् । मृते हि 'गान्ग्यो मृतः' इत्येव भवितव्यम् ॥

( प्रदीपः ) सपिण्डमात्र इति । अन्यथा पूर्वेण नित्यायां युवसंज्ञायां प्राप्तायामियं विभाषा स्यात् ॥ उभयत इति । ज्यायसीत्यनुवृत्त्या वयःप्रकर्षे लब्धे स्थविरतर इति वचनसामर्थ्यादुभयनिमित्तः प्रकर्ष आश्रीयते ॥ जीवत इति । जीवतीत्याख्यातपदं संज्ञिविशेषणार्थमिहोपात्तमित्यर्थः ॥ मृते हीति । संज्ञिनि सपिण्डे चेति भावः ॥

( उद्ध्योतः ) भाष्ये—अन्यग्रहणं किमर्थमिति । अन्यस्मिन् सपिण्ड इति किमर्थमिति प्रश्नः । वर्तते इति भाष्यस्य—संनिहितं वर्तत इत्यर्थः । तथा च तदनुवृत्तिः स्यादिति भावः । स्थविरतरग्रहणं विद्यादिकृतोत्कर्षलाभार्थं स्यादित्याशयः । अत्र 'आतुरन्यस्मिन्' इति पर्युदासान्मातृसपिण्डत्वं न गृह्यते इति वृत्तिस्वरसः । अविवेष्टात्तदपि गृह्यत इत्यन्ये ॥ पूर्वेणेति । आतुरीत्यनेनेत्यर्थः । पूर्वसूत्रं त्वस्यविरार्थम्, मृतस्य संज्ञार्थञ्च स्यादिति भावः ॥

केचित्तु—अन्यग्रहणं किमर्थमिति । सपिण्डग्रहणसामर्थ्यात् आतुरीत्यस्य निवृत्तिर्भविष्यति । न च तन्निवृत्तावपि आतुरूपसपिण्डे जीवति जीवतः परत्वादिकल्प एव स्यात्, पूर्वसूत्रं तु मृतस्य संज्ञार्थमिति तद्व्यावृत्तयेऽन्यग्रहणमिति वाच्यम्, स्थानवयोभ्यामुत्कृष्ट इत्यर्थकस्यविरतरपदेनैव वारणात् । न हि आता स्थानत उत्कृष्टः, किं तु वयसैवेति प्रश्नाशयः । उत्तरस्य तु—केवलस्यविरतरसपिण्डमात्रे यथा स्यात्, न तु आतुरसहितान्यसपिण्डेऽपि जीवतीत्यर्थ इत्याशयः । तेन तत्र पूर्वेण नित्यमेव ॥ आतुरीति वर्तत इत्यस्य 'आतरि च ज्यायसि' इति सूत्रं वर्तत इत्यर्थः; तद्विषये मा भूत् इति शेषः ॥ सपिण्डमात्र इत्यस्य तद्वद्वितसपिण्डमात्रे इत्यर्थ इत्याहुः ॥

यत्तु वृत्तौ—पितृव्ये, पितामहे, आतरि वा वयसाऽधिके जीवति गान्ग्योयणः, गान्ग्यो वेत्युक्तम् । तच्चिन्त्यम् । आतरि केवलेऽन्यसहिते वा जीवति जीवतोऽपि नित्यसंज्ञाया एव स्वीकारात् । तत्र आतृपदेन पितामहआतेत्यर्थ इत्यन्ये ॥ सामर्थ्यमुपपादयति—ज्यायसीत्यनुवृत्त्येति ॥ स्थानम्—पितृव्यत्वादि । पितृव्यादयो हि कनिष्ठा अपि स्थानतो ज्येष्ठाः ॥ नन्वेवमपि स्थविरग्रहणसामर्थ्यादेवोभयतो विशिष्टलाभे तरनिर्देशो व्यर्थ इति चेन्न, 'ज्यायसि' इतिवत् स्वार्थे तरवित्याशयात् ॥ ननु सप्तम्यन्तजीवतिपदेन संज्ञिनो विशेषणासंभवात् कथं मृतस्य संज्ञानिवृत्तिरत आह—आख्यातेति ॥ संज्ञिनीति । संज्ञिनि मृतेऽवश्ये पितृव्यमातुलादौ

जीवतीत्यर्थः । वंश्ये जीवति मृतस्यापि नित्ययुवसंज्ञाया इष्टत्वात् इति बोध्यम् ॥ सपिण्डे चेति । 'मृते हि गान्ग्यो मृत इत्येव' इति भाष्ये पाठ इति भावः ॥

( गोत्रयुवसंज्ञयोः समावेशे दोषापादकभाष्यम् )

अथ गोत्रयूनोः समावेशो भवति, उताहो न ।

किं च प्राप्नोति ?

वाढं प्राप्नोति, न ह्ययमेकसंज्ञाधिकारः ।

किं चातः ?

( प्रदीपः ) अथेति । एकसंज्ञाधिकारादन्यत्र समावेशस्य दर्शनादर्शनाभ्यां प्रश्नः ॥

( उद्ध्योतः ) समावेशस्येति । कृतकृत्यप्रत्ययसंज्ञानां समावेशदर्शनम् । सार्वधातुकार्धधातुकयोश्च समावेशदर्शनमित्यर्थः ॥

भाष्ये—किंच प्राप्नोतीत्यस्य—समावेशः किं प्राप्नोतीत्यर्थः ॥

( दोषे श्लोकवार्तिकम् )

गोत्रयूनोः समावेशे

को दोषस्तत्कृतं भवेत् ॥

( भाष्यम् ) गोत्रयूनोः समावेशे को दोषः ?

तत्कृतं प्राप्नोति, गोत्राश्रया विधयो यून्यपि प्राप्नुवन्ति—यास्कायनयः, लाह्यायनयः । "यस्कादिभ्यो गोत्रे" ( २।४।६३ ) इति लुक् प्राप्नोति ॥

( प्रदीपः ) यास्कायनय इति । यस्कस्यापत्यं गोत्रमिति शिवाद्यण् । तदन्ताद्युनि "अणो ङ्यच्" इति फिज्, एकदेशविकृतस्थानन्यत्वाद्द्वौ 'यस्य' इति लोपे च यास्केतिशब्दो यस्कशब्द एवेति लुक् प्राप्नोति ॥

( उद्ध्योतः ) ननु यास्कादयं परो न तु यस्कादत आह—एकदेशेति ॥

( एकदेशे दोषवारकं श्लोकवार्तिकम् )

यस्कादिषु न दोषोऽस्ति

न यूनीत्यनुवर्तनात् ।

( भाष्यम् ) यस्कादिषु न दोषः ।

किं कारणम् ?

न यूनीत्यनुवर्तनात्, न यूनीति तत्रानुवर्तते ।

क प्रकृतम् ? "न तौल्वलिभ्यः" ( २।४।६३ ) इति ॥

( प्रदीपः ) न यूनीति । तत्र वाक्यभेदेन संबन्धो यस्कादिभ्यः परस्य गोत्रप्रत्ययस्य बहुषु लुग् भवति, यूनि तु न भवतीति ॥

१ 'मृते हि मा भूत्' इति क. झ. पाठः ॥

२ ननु सूत्रेऽन्यग्रहणाभावेऽपि सोऽर्थोऽन्युपपद्यत एव, यतो जीवति वंश्ये नित्या संज्ञा, सपिण्डे स्थविरतरे जीवति च विकल्पेनेति विषयभेदो न स्यादित्यन्यग्रहणं किमर्थमिति भाष्यमनुपपन्नमत आह—अन्यस्मिन्सपिण्ड इति । अन्यस्मिन् सपिण्डे इति ग्रहणं किमर्थमिति भाष्याशयः ॥

३ अन्यस्मिन् सपिण्ड इत्यस्याभावे सञ्ज्ञितं आतुरीति ग्रहणमत्रानुवर्तते ।

ततश्च आतरि स्थविरतरे जीवति वा संज्ञेत्यर्थः स्यात् । ननु 'आतरि च ज्यायसि' इति नित्या संज्ञा स्थविरतरे आतरि विकल्प इति पूर्ववद्विरोधो दुष्परिहरः स्यादित्यत आह—स्थविरतरग्रहणमिति । ज्यायसि आतरि नित्या, विद्यादिगुणसम्पन्ने कनिष्ठे आतरि विकल्पेनेति विषयविभागः कर्तुं शक्य इति भावः ॥

( दोषापादकं श्लोकवार्तिकम् )

दोषोऽत्रिविदपञ्चाला  
न यूनीत्यनुवर्तनात् ॥

( भाष्यम् ) यदि न यूनीत्यनुवर्तते—अत्रयः,  
विदाः, पञ्चाला, माणवका इति न सिध्यति ।

नैव दोषः ।

संबन्धमनुवर्तिष्यते । ‘न तौत्वलिभ्यः’ ‘तद्वाजस्य  
बहुषु तेनैवास्त्रियां’ लुग् भवति, तौत्वलिभ्यो यूनि  
न । ‘यस्कादिभ्यो गोत्रे’ लुग् भवति, यूनि न ।  
तौत्वलिभ्य इति निवृत्तम् ।

‘यजजोश्च’ ‘अत्रिभृगुकुत्सवसिष्ठगोतमाङ्गिरो-  
भ्यश्च’ लुग् भवति । यूनि नैत्यपि निवृत्तम् ।

इह तर्हि—काण्व्यायनस्य छात्राः काण्व्यायनीयाः ।  
“कण्वादिभ्यो गोत्रे” (४।१।११) इत्यण प्राप्नोति ॥

( प्रदीपः ) अत्रय इति । अत्रेगोत्रे ‘इतश्चानिजः’ इति  
ढक् । विदादच् । पञ्चालात् ‘जनपदशब्दात्’ इत्यञ् । ततो  
बहुषु युवसु—अत इच् । तस्य ‘ण्यक्षत्रियार्षे’ इति लुकि कृते  
ढगजोर्लुगिष्यते, स ‘न यूनि’ इत्यनुवर्तनाच्च प्राप्नोति ॥ संब-  
न्धमिति । तेन ‘यस्कादिभ्यो गोत्रे’ इत्यत्रैव ‘न यूनि’ इति  
संबध्यते नान्यत्रेत्यर्थः ॥ इह तर्हि—विद्वद्विद्वत्पि पर-  
शब्दस्य वृत्तिदर्शनात्कण्वशब्दात्परः फग् भवतीति गोत्रसंज्ञाया  
मण्प्रसङ्गः ॥

( उद्ध्योतः ) न प्राप्नोतीति । ‘क्षिष्यमाणं लुप्यमानार्थान्भि-  
धायि’ इति न्यायेन ढगाद्यन्तानां यूनि वृत्तेरिति भावः । ‘अत्रि  
भृगु’ इति ‘यजजोश्च’ इति च ढगजोर्लुक् ॥ ननु कण्वादिभ्यः परो  
यो गोत्रप्रत्यय इति तदर्थः, अयं च न कण्वादिभ्यः परः, किं तु  
काण्व्यादत् आह—व्यवहितेऽपीति । प्रत्ययानां परेषामेव विधानात्  
ह्यदिति परशब्दस्यैवाक्षेप इति भावः ॥

( दोषोद्धारकं श्लोकवार्तिकम् )

कण्वादिषु न दोषोऽस्ति  
न यून्यस्ति ततः परम् ॥

( भाष्यम् ) कण्वादिषु दोषो नास्ति ।

किं कारणम् ?

न यून्यस्ति ततः परम् । कण्वादिभ्यो यो विहित-

स्तदन्तात्प्रातिपदिकादित्युच्यते । यश्चात्र कण्वा-  
दिभ्यो विहितः, न तदन्तं प्रातिपदिकम् । यदन्तं च  
प्रातिपदिकम्, नासौ कण्वादिभ्यः ॥

( प्रदीपः ) विहितविशेषणपक्षाश्रयेण परिहारमाह—कण्वा-  
दिष्विति । कण्वादिभ्यो गोत्रे यः प्रत्ययो विहितस्तदन्तात्प्रा-  
तिपदिकान्छेपेऽर्थेऽण्प्रत्यय इति सूत्रार्थाश्रयणैवात्तदोषाभावः ॥

( उद्ध्योतः ) विहितेति । ‘तस्मात्’ इति परिभाषया अव्यव-  
हितपरत्वलाभेन दोषवारणसंभवेऽपि लाघवादिदमेवादृतम् । विहित-  
विशेषणस्यापि तत्रैव तात्पर्यमिति परे । ‘न यून्यस्ति ततः परम्’ इति  
भाष्यपाठे—यत् युवरूपे गोत्रेऽस्ति फगुरूपं न तत् कण्वादिभ्यो विहितं  
परमित्यर्थः ॥ विहिताद्धि ततः परमिति । ततः कण्वादिभ्यो  
विहितात्—विहितप्रत्ययान्तात्—परं—परदेशेऽणविधानमित्यर्थः ॥  
भाष्ये—न तदन्तम्प्रातिपदिकमिति । ‘शैबिकप्रकृतिभूतम्’ इति  
शेषः ॥ भाष्ये—तदन्तादिति । अणन्तादित्यर्थः ॥

( दोषापादकभाष्यम् )

इह तर्ह्यौपगवस्यापत्यमौपगविरिति “एको गोत्रे”  
( ४।१।९३ ) इत्येतस्मान्नियमात्प्रत्ययो न प्राप्नोति ॥

( दोषोद्धारकं श्लोकवार्तिकम् )

एको गोत्रे प्रतिपदम् ।

( भाष्यम् ) प्रतिपदमत्र प्रत्यया विधीयन्ते ।  
“गोत्राद्यून्यस्त्रियाम्” ( ४।१।९४ ) इति ॥

( प्रदीपः ) प्रतिपदमिति । ‘एको गोत्रे’ इति नियमा-  
दप्राप्तो यून्यपरः प्रत्ययो विधीयत इत्यर्थः ॥

( दोषापादकं भाष्यम् )

तदन्तात्तर्ह्यनेकः प्रत्ययः प्राप्नोति ॥

( प्रदीपः ) तदन्तात्तर्ह्यिति । यदि ‘एको गोत्रे’ इति  
नियमो बाध्यते तदौपगवैर्यूनोऽपत्यमित्यत्रापि यूनो गोत्रत्वे  
सति ‘यजिजोश्च’ इति फक्प्रसङ्गः ॥

( दोषोद्धारकं श्लोकवार्तिकम् )

गोत्राद्यूनि च तत्सरत् ।

( भाष्यम् ) “गोत्राद्यून्यस्त्रियाम्” इति तत्  
सरत् ।

किम् ?

एक इत्येव ॥

१ ‘न यून्यस्ति’ इत्यस्य स्थाने ‘विहिताद्धि ततः परम्’ इति पाठ  
उद्ध्योतसम्मत इत्यवगम्यते । एतावांश्च पाठो न इदानीन्तनभाष्यपुस्तकेषूप-  
लभ्यते ॥

२ ‘कण्वादिभ्यः परः’ इति च. झ. पाठः ॥

३ ‘श्रयणादोषाभावः’ इति क. ॥

४ गोत्रयुवसंज्ञयोः समावेशे युवसंज्ञकस्यापि गोत्रसंज्ञकत्वेन ‘एको गोत्रे’  
इति नियमादौपगवैर्यूनान्तादिव्यत्ययो न स्यादित्यर्थः ॥

५ गोत्रयुवसंज्ञयोः समावेशे, एको गोत्र इत्यस्य नियमार्थत्वे च गोत्राद्यूनी-

त्यस्य नियमार्थत्वं न सम्भवति किन्तु गोत्रप्रत्ययान्ताद्युवार्थेऽप्राप्तस्य प्रत्ययस्य  
विधायकत्वमेवेति गोत्रे यूनि च प्रत्ययौ भविष्यत इत्यर्थः ॥

६ गोत्राद्यूनीति सूत्रेण गोत्रप्रत्ययान्तादपरो गोत्रप्रत्ययो न, युवप्रत्ययस्तु  
भवत्येवेति युवप्रत्ययविषये नियमाभावाद्युवप्रत्ययान्तादौपगवैर्यूनान्ताद्युवार्थे गोत्र-  
प्रत्ययः फक् स्यात्, गोत्रयूनोः समावेशादिति भावः ॥

७ एको गोत्र इत्यत्र यो नियमो गोत्रप्रत्यय एक एवेति गोत्राद्यूनीत्यत्रापि  
युवप्रत्यय एक एवेति नियमं सरेदित्यर्थः ॥

( प्रदीपः ) गोत्रादिति । 'गोत्राद्युनि' इत्यत्रैकग्रहणमनुवर्तते, तेनैकस्यैव युवप्रत्ययस्यानुज्ञानादनेकः प्रत्ययो न भविष्यतीत्यर्थः । यद्यप्याद्यस्य युवप्रत्ययस्य 'यूनि लुक्' इति लुकि कृत इष्टं सिध्यति, तथापि परिहारान्तरसंभवादेतन्नाश्रितम् ॥

( उद्धोतः ) यद्यपीति । प्राग्दीव्यतीयाजादिप्रत्यये विषयभूते लुगिवधानादिन एव प्राप्त्येष्टसिद्धिरिति भावः । अत्रेदं चिन्त्यम्—लुग्यपि प्रत्ययलक्षणेनेजन्तत्वात्फक् प्राप्त्येवेति भाष्योक्त एव समाधिरिति ॥

( संज्ञयोः समावेशे दोषापादनभाष्यम् )

गोत्रे तर्ह्यलुगुक्तः स यून्यपि प्राप्नोति ।

अस्तु ।

पुनर्यूनि लुग् भविष्यति ।

नैवं शक्यम् ।

फक्फिजोर्दोषः स्यात्—शालङ्केर्यूनश्छात्राः शालङ्काः, पैलस्य पैलीयाः । "फक्फिजोरन्यतरस्याम्" (४।१।९१) इत्यन्यतरस्यां श्रवणं प्रसज्येत ॥

( प्रदीपः ) स यून्यपीति । अत्रीणां यूनां छात्रा इत्यादित्यर्थः ॥ पुनरिति । परत्वादलुक् बाधित्वा लुग् भविष्यतीत्यर्थः ॥ शालङ्केरिति । शालङ्केरपत्यं गोत्रमिति बह्वादेराकृतिगणत्वादिञ् । पैलादिषु शालङ्किशब्दपाठाञ्चिपातनाद्वैप्रत्ययः शालङ्कादेशश्च । ततः शालङ्केरपत्यं युवेति 'यभिजोश्च' इति फक् । तस्य 'पैलादिभ्यश्च' इति लुक् । ततः शालङ्केर्यूनश्छात्रा इति प्राग्दीव्यतीयार्थविवक्षायां यूनो गोत्रसंज्ञायां सत्यां पैलादिषु लुको 'गोत्रेऽलुगन्वि' इत्यलुग् बाधकः स्यात् । तस्यापि 'यूनि लुक्' इति परत्वाल्लुग् बाधकः, तस्यापि 'फक्फिजोरन्यतरस्याम्' इति विकल्प इति पक्षे तु फकः श्रवणप्रसङ्गः । यदा तु यूनो गोत्रसंज्ञा नास्ति तदा 'गोत्रेऽलुगन्वि' इत्यस्याप्रवृत्तौ 'पैलादिभ्यश्च' इति लुग् भवत्येव, ततः कण्वादिभ्यो गोत्रे 'इञश्च' इत्यणि सति शालङ्का इति भवति । 'फक्फिजोरन्यतरस्याम्' इत्ययं च विकल्पोऽनन्तरस्य 'यूनि लुक्' इत्यस्यैव बाधको न तु पैलादिलुको व्यवहितस्यान्तरङ्गस्य च ॥ पैलीया इति । पीलाया अपत्यं गोत्रं 'पीलाया वा' इत्यण्, ततो यूनि 'अणो ह्यच' इति फिन्, तस्य 'पैलादिभ्यश्च' इति लुक्, ततो वृद्धाच्छः ॥

( उद्धोतः ) अत्रीणामिति । अत्रिशब्दात् 'अचः' इति ढकि

तदन्ताल्लुगवहुत्वेऽत इजितस्य 'ण्य क्षत्रिय' इति लुकि 'एकवचनद्विवचनान्तस्य प्रवृत्तौ बहुषु लोपो यूनि' इति 'अत्रि भृगु' इति सूत्रेण ठको लुकि अत्रीणामिति भवति । अत्र प्राग्दीव्यतीयाजादिविवक्षाया-मलुगिञः प्रसज्येत, एवं च ढगन्तस्य बहुत्वेऽवर्तनाङ्गको लुगभावे 'इञश्च' इत्यणि 'अत्रेयाः' इति स्यात् । इजो लुकि तु ढकोऽपि लुकि प्रत्ययलक्षणेनेजन्तत्वादणि 'आत्राः' इति रूपमिति भावः ॥ परत्वादिति । अस्त्विति भाष्यस्य प्राप्त्येष्टित्वार्थ इति भावः ॥ नन्वे-नन्तरत्वात् 'फक्फिजोः' इति लुकः पैलादिलुगपदात्त्वाभावेऽपि परत्वेन बाधकत्वं स्यादत आह—अन्तरङ्गस्य चेति । प्राग्दीव्यतीयाजादिप्रत्ययनिरपेक्षत्वात्पैलादिलुकोऽन्तरङ्गत्वम् । 'गोत्रेऽलुगन्वि' इत्यत्र भूम्नि प्राप्तस्य लुकोऽलुगिति कथनमेतन्मूलकमेवेति न तद्विरोधः । 'गोत्रेऽलुगन्वि' इत्यत्र हि शास्त्रीयगोत्रग्रहणमित्युक्तम् । शेषभाष्यं तु 'यूनि लुक्' इत्यत्र व्याख्यातं तत एवावधार्यम् ॥

( प्रकारान्तरेण दोषनिवारकभाष्यम् )

तस्माद्युवसंज्ञायां गोत्रसंज्ञायाः प्रतिषेधो वक्तव्यः ॥ न वक्तव्यः ।

तुर्नियामकः, तुः क्रियते स नियामको भविष्यति—जीवति वंश्ये अपत्यं युवसंज्ञमेव भवतीति ॥

( प्रदीपः ) तुर्नियामक इति । अनेकार्थत्वाञ्चिपातानामवधारणार्थत्वात्तुशब्दस्य ॥

( पूर्वोक्तदोषनिवारणेऽन्यदोषापादकं भाष्यम् )

यदि तर्हि युवसंज्ञायां गोत्रसंज्ञा न भवति, य इध्यन्ते यूनि गोत्राश्रया विधयस्ते न सिध्यन्ति—गार्ग्यायणानां समूहो गार्ग्यायणकम्, गार्ग्यायणानां किञ्चिद् गार्ग्यायणकम्, गार्ग्यायणो भक्तिरस्य गार्ग्यायणकः । गोत्राश्रयो वृज् प्राप्तोति ॥

एवं तर्हि—

( दोषोद्धारकं श्लोकवार्तिकम् )

राजन्याद्वृज् मनुष्याच्च

ज्ञापकं लौकिकं परम् ।

( भाष्यम् ) यदयं वृज्विधौ राजन्यमनुष्ययोर्ग्रहणं करोति, तज् ज्ञापयत्याचार्यः—लौकिकं परं गोत्रग्रहणमिति ।

युवा च लोके गोत्रमित्युपचर्यते—किं गोत्रोऽसि माणवकः ? गार्ग्यायणः । किं गोत्रोऽसि माणवकः ? वात्स्यायनः ॥

१ एको गोत्र इत्यत एकपदालुवृत्तेर्गोत्रप्रत्ययान्ताल्लुगप्रत्ययोऽप्येक एव भवतीति भावः ॥

२ 'इष्टं सिद्धयति' इति प्रदीप उक्तस्तत्कथं तदाह—प्राग्दीव्यतीयेति । अजादौ प्राग्दीव्यतीये विवक्षिते यूनि लुगिणनेन लुगिवधानादौपगविशब्दान्प्रत्यये विवक्षिते इजो लुकि-इगन्तत्वाभावाच्चभिजोश्चेति फकोऽप्राप्त्याऽदन्तत्वेनेञ् एवस्यादितीष्टसिद्धिरित्याशयः । फकि त्विष्टसिद्धिर्न स्यादिति तु सुस्पष्टमेव । परन्तु न लुमताङ्गस्येत्यनेन अङ्गकार्योभावात्प्रत्ययलक्षणविषयमाहया फगेव स्यादिति दोष एवेति चिन्त्यमित्यर्थः ॥

३ 'यूनि लुगित्येवं लुक्' इति च. झ. पाठः ॥

४ 'फिजोस्तर्हि दो' इति क. पाठः ॥

५ अत्र यूनि लुक् ( ४।१।९० ) फक्फिजोरन्यतरस्याम् ( ४।१।९१ )

पैलादिभ्यश्च ( २।४।५९ ) एवं सूत्रक्रमः । फक्फिजोरिति लुगनन्तरस्य विधिर्वा भवति प्रतिषेधो वेतिन्यायाद्युनि लुगित्यस्यैव बाधको न तु पैलादिभ्यश्चेत्यस्य । एवञ्च परत्वात्पैलादिभ्यश्चेत्यस्य फक्फिजोरित्यनेन बाधे को दोषः ? इति भावः । अत्र 'नन्वन्तरङ्गत्वात्फक्फिजोः' इति केचित्युठन्ति स तेषाम्प्रमाद एव ॥

६ 'जीवति तु वंश्ये' इति क. झ. पाठः ॥



( सूत्रार्थोपसंहारभाष्यम् )

यद्येतज्ज्ञाप्यते-औपगवेर्यूनश्छात्रा औपगवीयाः ।  
इजो गोत्र इत्यण् प्राप्नोति ।

सामूहिकेषु ज्ञापकम् ।

यदि सामूहिकेषु ज्ञापकम्—गार्ग्यायणानां कि-  
चिद् गार्ग्यायणकम्, गार्ग्यायणो भक्तिरस्य गार्ग्या-  
यणकः, गोत्राश्रयो वुञ्ज प्राप्नोति ।

वुञ्जिधौ ज्ञापकम् ।

वुञ्जविधावेतज्ज्ञापकम् ।

यदि वुञ्जविधौ ज्ञापकम्—शालङ्केर्यूनश्छात्राः  
शालङ्काः ।

इजो गोत्र इत्यण् प्राप्नोति ।

अस्तु तर्ह्यविशेषेण ।

कथमौपगवेर्यूनश्छात्रा औपगवीयाः, इजो गोत्र  
इत्यण् प्राप्नोति ?

नैष दोषः । गोत्रेणात्रेजं विशेषयिष्यामः—गोत्रे  
य इज्विहित इति ॥

( ७१० विधिसूत्रम् ॥ ४ । १ । ४ आ० ११२ )

१४१४ जनपदशब्दात् क्षत्रियादञ्

॥ ४ । १ । १६८ ॥

( अजोऽधिकरणम् )

( ५३२५ पूर्वपक्षवार्तिकम् ॥ १ ॥ )

॥ \* ॥ क्षत्रियादेकराजात्सङ्घ-

प्रतिषेधार्थम् ॥ \* ॥

( भाष्यम् ) क्षत्रियादेकराजादिति वक्तव्यम् ।

किं प्रयोजनम् ?

सङ्घप्रतिषेधार्थम् । सङ्घान्मा भूत्—पञ्चालानाम-  
पत्यम्, विदेहानामपत्यमिति ।

तत्तर्हि वक्तव्यम् ॥

( प्रदीपः ) एकराजादिति । एकश्चासौ राजा=क्षत्रिय  
एकराजः । तेनैकक्षत्रियवाचिन एव प्रत्ययो भवति, न तु बहु-  
त्वसंख्यायुक्तक्षत्रियवाचिन इत्यर्थः । यथैवैकः क्षत्रियः पञ्चा-  
लस्तथैव बहवः क्षत्रियाः पञ्चाला इति प्रत्ययप्रसङ्गे वचनमिदम् ॥

( उद्घोतः ) ननु पञ्चालशब्दादभि बहुषु 'यजोश्च' इति  
'तद्राजस्य' इति वा लुकि पञ्चाला इति भवति, ततोऽपत्यविवक्षायाम्  
'एको गोत्रे' इति नियमान्न गोत्रे प्रत्ययप्राप्तिः, यूनि तु अजादि  
प्राग्दीव्यतीयविषये गोत्रप्रत्ययस्यालुकि पांचालशब्दे संपन्ने जनपदस-  
मानशब्दत्वाभावाच्चैव प्राप्तिरत आह—यथैवेति । न बहुषु पांचाल-

शब्दो यौगिकः, किन्तु एकसिन्निव रूढ एवेति भावः । उत्तरस्य  
तु—एकसिन्नेव रुढिः, न बहुषु, मानाभावादिति भावः ॥

( समाधानभाष्यम् )

न वक्तव्यम् । न ह्यन्तरेण बहुषु लुक् पञ्चाला  
इत्येतद्वदिति ।

यस्तस्मादुत्पद्यते युवप्रत्ययः स स्यात् । युवप्रत्यय-  
श्चेत्तस्य लुक्, तस्मिंश्चालुग् भविष्यति ॥

इदं तर्हि—क्षौद्रकाणामपत्यम्, मालवानामपत्य-  
मिति ।

अत्रापि क्षौद्रकयो मालव्य इति नैतत्तेषां दासे  
वा भवति कर्मकरे वा ।

किं तर्हि ?

तेषामेव कस्मिंश्चित् । यावता तेषामेव कस्मिं-  
श्चित्, यस्तस्मादुत्पद्यते स युवप्रत्ययः स्यात् । युव-  
प्रत्ययश्चेत्तस्य लुक्, तस्मिंश्चालुग् भविष्यति ॥

( प्रदीपः ) न ह्यन्तरेणेति । पञ्चालापत्येषु यौगिकः  
पञ्चालशब्दः, तद्राजस्याजो बहुषु लुप्तत्वात् ॥ तस्य लुगिति ।  
'प्यक्षत्रियावर्जितः' इत्यनेन ॥ तस्मिंश्चेति । 'गोत्रेऽलुगचि'  
इत्यनेन । यद्येवं पाञ्चाल इति सर्वथा भवितव्यमिति किं वार्ति-  
कारम्भेण ? ॥

तत्र वार्तिककारस्याभिप्रायमाहुः—असति वार्तिकारम्भे  
बहुवचनान्तादेव प्रत्ययः स्यात्, नैकवचनान्तात् । जनपदे हि  
बहुवचनान्तः पञ्चालशब्दो वर्तते इति तस्यैव जनपदसमान-  
शब्दत्वम्, क्षत्रियवृत्तित्वं च ॥

भाष्यकारस्तु मन्यते प्रातिपदिकस्य जनपदसमानशब्दत्वं  
प्राह्यं न सुबन्तस्यैकवचनान्तात् प्रत्ययः केन निवार्यत इति ॥

इदं तर्हि । क्षौद्रकस्य राज्ञो भृत्या अपि क्षत्रियाः  
क्षौद्रका उच्यन्ते । ततश्चापत्यापत्यवत्सम्बन्धाभावाद् गोत्रयु-  
वाश्रयकार्याभावादनिष्यमाणोऽपि तद्राजो व्यङ्ग्यः प्राप्नोतीत्यर्थः ॥  
नैतदिति । मुख्यया वृत्त्या दासेषु वृत्त्यभावादुपचरितार्था-  
त्प्रत्ययादर्शनात् तदेवोत्तरमित्यर्थः ॥

( उद्घोतः ) प्यक्षत्रियेति । अजादिप्राग्दीव्यतीयविषये  
'गोत्रेऽलुक्' इत्यलुकि पांचालशब्दत्वाज्जातस्येजो 'प्यक्षत्रिय' इति  
लुगिति भावः ॥ यद्येवमिति । बहुवचनान्तप्रकृतिके पांचालस्य  
दुर्वारत्वात् वार्तिकस्योक्तिसंभवो नास्तीत्यर्थः ॥ केन वार्यत इति ।  
एवञ्च पांचालानामपत्यं पांचाल इति मा भूदित्येवमर्थं वार्तिकमिति  
वाच्यम् । तच्च दुर्निवारमिष्टं चेति व्यावर्तयितुमशक्यमित्याशयेन  
प्रत्याख्यातं वार्तिकमिति भावः ॥ नन्विदमपि पूर्वोदाहृतेन सममत  
आह—क्षौद्रकस्येति ॥ भाष्ये—तस्मिंश्चालुगिति । अत्र 'तद्रा-  
जस्य बहुषु' इति लुक्. प्राप्तिः ॥

( क्षत्रियपदाक्षेपभाष्यम् )

अथ क्षत्रियग्रहणं किमर्थम् ?

इह मा भूत्—विदेहो नाम ब्राह्मणस्तस्यापत्यं  
वैदेहिः ॥

( ५३२६ क्षत्रियपदप्रयोजनवार्तिकम् ॥ २ ॥ )

॥ \* ॥ क्षत्रियग्रहणानर्थक्ये चोक्तम् ॥ \* ॥

( भाष्यम् ) किमुक्तम् ?

एकं तावदुक्तम्—बाह्यादिप्रभृतिषु येषां दर्शनं  
गोत्रभावे लौकिके ततोऽन्यत्र तेषां प्रतिषेध इति ।

अपरमुक्तम्—अनभिधानादिति ॥

( ५३२७ अतिदेशवार्तिकम् ॥ ३ ॥ )

॥ \* ॥ क्षत्रियसमानशब्दाज्जनपदात्तस्य  
राजन्यपत्यवत् ॥ \* ॥

( भाष्यम् ) क्षत्रियसमानशब्दाज्जनपदात्तस्य रा-  
जन्यपत्यवत्प्रत्यया भवन्तीति वक्तव्यम् । पञ्चालानां  
राजा पाञ्चालः ॥

पूरोरण वक्तव्यः—पौरवः ॥

पाण्डोर्ध्वण वक्तव्यः—पाण्ड्यः ॥

( प्रदीपः ) पूरोरिति । सिद्धे प्राग्धीव्यतीयेऽणि तद्वाज-  
संज्ञार्थमिदं वचनम् । पुरुशब्दो न जनपदवाची । अन्यथा  
'द्व्यज्मगध' इत्यणः सिद्धत्वाद्वचनमनर्थकं स्यात् ॥ पाण्डो-  
रिति । बाह्यादिप्रभृतिषु येषां दर्शनं लौकिके गोत्रभाव इति  
वचनाद् युधिष्ठिरादिपितुः पाण्डोरग्रहणात्तद्वाचिनः पाण्डव इत्येव  
भवति ॥

( उद्घोतः ) युधिष्ठिरादिपितुरिति । संज्ञाशब्दत्वेन जन-  
पदस्वामित्वेन तत्समानशब्दक्षत्रियजातिविशेषवाचिपाण्डुशब्दापेक्ष-  
याऽस्य पाण्डुत्वगुणयोगनिमित्तकत्वेनाप्रसिद्धत्वादिति भावः ॥

( ७१२ विधिसूत्रम् ॥ ४।१।४ आ. ११३ )

१४१६ द्व्यज्मगधकलिङ्गसूरमसादण्

॥ ४।१।१७० ॥

( अणोऽधिकरणम् )

( ५३२८ विप्रतिषेधवार्तिकम् ॥ १ ॥ )

॥ \* ॥ अणो ज्यङ्ण्येओ विप्रतिषेधेन ॥ \* ॥

( भाष्यम् ) अणो ज्यङ्—ण्य—इञ्—इत्येते  
भवन्ति विप्रतिषेधेन ।

अणोऽवकाशः—आङ्, वाङ् ।

ज्यङोऽवकाशः—आम्बष्ठ्यः, सौवीर्यः ।

इहोभयं प्राप्नोति—दार्ढ्यः ॥

ण्यस्यावकाशः—निचक्र—नैचक्यः ।

अणः स एव ।

इहोभयं प्राप्नोति—नीप—नैप्यः ॥

इजोऽवकाशः—आजमीढिः, आजक्रन्दिः ।

अणः स एव ।

इहोभयं प्राप्नोति—बुध—बौधिः ।

ज्यङ्ण्येओ भवन्ति विप्रतिषेधेन ॥

( प्रदीपः ) दार्ढ्य इति । दार्ढ्यस्यापत्यमिति ज्यङ् ॥

बौधिरिति । सात्वावयवलक्षण इञ् ॥

( उद्घोतः ) सात्वावयवेति । वृत्त्यनुक्ता अपि बुधाजमीढा-  
जक्रन्दा भाष्यग्रामाण्यात्सात्वावयवा बोध्याः ॥

( ५३२९ विप्रतिषेधे द्वितीयवार्तिकम् ॥ २ ॥ )

॥ \* ॥ ज्यङः कुरुनादिभ्यो ण्यः ॥ \* ॥

( भाष्यम् ) ज्यङः कुरुनादिभ्यो ण्यो भवति  
विप्रतिषेधेन । ज्यङोऽवकाशः—आवन्त्यः, क्रौन्त्यः ।

ण्यस्य स एव ।

नैशो नाम जनपदस्तस्मादुभयं प्राप्नोति ।

ण्यो भवति विप्रतिषेधेन—नैश्यः ॥

( ७१७ लुग्विधिसूत्रम् ॥ ४।१।४ आ. ११४ ॥ )

१४२१ कम्बोजालुक् ॥ ४।१।१७५ ॥

( लुगधिकरणम् )

( ५३३० सूत्रपूरकवार्तिकम् ॥ १ ॥ )

॥ \* ॥ कम्बोजादिभ्यो लुग्वचनं  
चोडाद्यर्थम् ॥ \* ॥

( भाष्यम् ) कम्बोजादिभ्यो लुग्वक्तव्यः ।

किं प्रयोजनम् ?

चोडाद्यर्थम्—चोडः, कडेरः, केरलः ॥

( ७१९ लुग्विधिसूत्रम् ॥ ४।१।४ आ. ११५ )

१४२३ अतश्च ॥ ४।१।१७७ ॥

( उद्घोतः ) स्त्रियां तद्वाजस्याकारप्रत्ययस्य लुगित्यर्थः ॥

( अलक्ष्यवारणपरभाष्यम् )

इह कस्मान्न भवति—आम्बष्ठ्या, सौवीर्या ?

अत इत्युच्यते, नैपोऽकारः ।

तदन्तविधिना प्राप्नोति ।

अत उत्तरं पठति—

१ युधिष्ठिरादेः पितुः पाण्डोः पाण्डुशब्दस्य गुणादागतत्वेन यौगत्वाङ्गण-  
मुख्यधोरिति न्यायेन नास्ति । पाण्डोर्ध्वणिलस्य प्रवृत्तिः, किन्तु क्षत्रियजाति-  
विशेषवाचिनः पाण्डुशब्दे एव प्रवृत्तिः ॥

१ 'बोलः शकः, केरलः यवजः' इति च. झ. पाठः ॥

२ क्रियामवन्तिकुन्तिकुम्भश्चेति सूत्रात्क्रियामित्यनुवृत्तिप्रदर्शनपूर्वकं सूत्र-  
अमाह—स्त्रियां तद्वाजेति ॥

( उद्धोतः ) तत्रादन्तस्येत्यर्थं मत्वा पृच्छति—इह कस्मा-  
दिति ॥

( ५३३१ तदन्ताग्रहणवार्तिकम् ॥ १ ॥ )

॥ \* ॥ अत इति तदन्ताग्रहणमवन्त्या-  
दिभ्यो लुग्वचनात् ॥ \* ॥

( भाष्यम् ) अत इति तदन्तस्याग्रहणम् ।

किं कारणम् ?

अवन्त्यादिभ्यो लुग्वचनात् । यद्यमवन्त्यादिभ्यो  
लुक् शास्ति, तज्ज्ञापयत्याचार्यः—नात्र तदन्तविधि-  
र्भवतीति ॥

( उद्धोतः ) अवन्तीति । तेन हि व्यङ्ग्ययोर्लुक् ॥

( सूत्रांशपूरकभाष्यम् )

पश्वादिभ्यो लुग्वक्तव्यः । पर्शूः, रक्षाः, असुरी ॥

( प्रदीपः ) पर्शूरिति । पर्शोरपत्यं स्त्री 'द्व्यञ्मगध' इत्यण्,  
तस्य 'अतश्च' इति लुक् । 'पश्वादिभ्योऽणौ' इति  
स्वार्थेऽण् । तस्य भिन्नप्रकरणत्वाल्लुगप्राप्तौ वचनेन विधीयते ।  
ततः 'ऊङुतः' इत्यूङ् ॥ रक्षा इति । रक्षसः क्षत्रियविशेष-  
स्यापत्यं स्त्रीति पूर्ववदस्य लुकि कृते स्त्रिया अभिधायकात्सुलोपे  
दीर्घत्वे च रक्षा इति भवति । रक्ष इत्ययुक्तः पाठः ॥ असु-  
रीति । असुरशब्दात् स्त्रियामपत्येऽणौ लुक्, ततोऽण्,  
तस्यापि लुक्, जातिलक्षणे ङीप् ॥

( उद्धोतः ) रक्षस इति । अस्मात् 'द्व्यञ्मगध' इत्यणः  
'अतश्च' इति लुकि ततः पश्वाद्यणः 'पश्वादिभ्यः' इति लुक् ॥

३ 'पूर्ववदण्यस्य' इति झ, पाठः ॥

इति श्रीशिवभट्टसुतसतीगर्भजनागोजीभट्टकृते भाष्यप्रदीपो-  
द्धोते चतुर्थाध्यायस्य प्रथमे पादे चतुर्थमाहिकम् ॥

पादश्च समाप्तः ॥

( ५३३२ अन्यथासिद्धिसाधकवार्तिकम् ॥ २ ॥ )

॥ \* ॥ यौधेयादिप्रतिषेधो ज्ञापकः  
पश्वादिभ्यो लुग्वक्तव्यः ॥ \* ॥

( भाष्यम् ) यदयं "न प्राच्यभर्गादियौधेया-  
दिभ्यः" ( ४।१।१७८ ) इति प्रतिषेधं शास्ति, तज्ज्ञा-  
पयत्याचार्यः—भवति पश्वादिभ्यो लुगिति ॥

इति श्रीमद्भगवत्पतञ्जलिविरचिते व्याकरण-

महाभाष्ये चतुर्थस्याध्यायस्य प्रथमे

पादे चतुर्थमाहिकम् ॥

पादश्च समाप्तः ॥

( प्रदीपः ) यौधेयादिप्रतिषेध इति ॥ यदि पाञ्च-  
मिकस्यापि तद्वाजस्य 'अतश्च' इति लुक् स्यात्तदा यौधेयादिभ्यो  
विहितस्याणो लुक्प्रतिषेधविधानमनर्थकमेव स्यादित्यर्थः ।  
युधाया अपत्यं स्त्री 'द्व्यञ्मगध' इति ङक् । ततः स्वार्थेऽण् । तस्य  
लुकि प्रतिषिद्धेऽनन्तलक्षणे ङीनि कृते यौधेयीति भवति ।  
यदि त्वणो लुक् स्यात्तदा ढलक्षणे ङीपि सति उदात्तनिवृत्तिस्वरः  
स्यात् ॥

इत्युपाध्यायजैय्यटपुत्रकैयटकृते भाष्यप्रदीपे चतुर्थ-

स्याध्यायस्य प्रथमे पादे चतुर्थमाहिकम् ॥

पादश्चायं समाप्तः ॥

|                    | सूत्रवार्तिकसंख्या |            |            |            |            |                   | सर्वयोगः |
|--------------------|--------------------|------------|------------|------------|------------|-------------------|----------|
|                    | प्राक्तनयोगः       | आहिके<br>१ | आहिके<br>२ | आहिके<br>३ | आहिके<br>४ | आहिकमंडल-<br>योगः |          |
| व्याख्यातसूत्राणि  | ६१७                | ८          | ३५         | १०         | ३३         | ८६                | ७०३      |
| अव्याख्यातसूत्राणि | ६६१                | ६          | ३२         | ३          | ४९         | ९०                | ७५१      |
| समुदितसूत्राणि     | १२७८               | १४         | ६७         | १३         | ८२         | १७६               | १४५४     |
| वार्तिकानि         | ५०९३               | ४६         | ७९         | ५३         | ५६         | २३४               | ५३२७     |

## चतुर्थाध्यायस्य द्वितीयपादे प्रथममाहिकम् ॥

( ७०४ अर्थविधायकसूत्रम् ॥ ४ । २ । १ आ. १ ॥ )

१४२४ तेन रक्तं रागात् ॥ ४ । २ । १ ॥

( रक्तार्थाधिकरणम् )

( पदकृत्यभाष्यम् )

रागादिति किमर्थम् ?

देवदत्तेन रक्तं वस्त्रम् ॥

( ५३२८ 'रागात्'पदानर्थक्यबोधकं वार्तिकम् ॥ १ ॥ )

॥ \* ॥ रक्तादीनामर्थान्भिधाने प्रत्यय-  
विधानादुपाध्यानर्थक्यम् ॥ \* ॥

( भाष्यम् ) रक्तादीनामर्थान्भिधाने प्रत्ययविधा-  
नादुपाधिग्रहणमनर्थकम् । न ह्यरागादुत्पद्यमानेन  
प्रत्ययेनार्थान्भिधानं स्यात् ।

अनभिधानात्तत् उत्पत्तिर्न भविष्यति ॥

( प्रदीपः ) रक्तादीनामिति । रक्तादीनां शब्दानां  
योऽर्थः स एव यदि लौकिके प्रयोगे प्रत्ययेनाभिधीयते तदा  
प्रत्ययो भवति नान्यथा । प्रयुक्तानां शब्दानां साध्वसाधुविवे-  
काय शास्त्रारम्भादेवदत्तेन रक्तं वस्त्रमिति वाक्याद्योऽर्थोऽवग-  
म्यते नासौ-दैवदत्तं वस्त्रमित्यतोऽवगम्यते, स्वस्वामिसम्बन्धस्यै-  
वातः सम्प्रत्ययात् । अत एवानभिधानात्-कोपेन रक्तं मुखं,  
रूपेण कान्तायां रक्तं इत्यादौ वर्णाभिष्वङ्गयोर्न भविष्यति  
प्रत्ययः ॥

( उद्द्योतः ) ननु रक्तादीनामर्थानामभिधान इत्यर्थे समासोऽ-  
नुपपन्नः, सविशेषणत्वेनासामर्थ्यादत आह—रक्तादीनां शब्दाना-  
मिति । शब्दपरत्वे च 'देवदत्तस्य गुरुकुलम्' इति वत्समास इति  
भावः ॥ रागादित्युक्तेऽप्यनभिधानमावश्यकमित्याह—अत एवेति ।  
अभिष्वङ्गः—प्रीतिः ॥

( ७०५ विधिसूत्रम् ॥ ४ । २ । १ आ. २ )

१४२५ लाक्षारोचनाटुकम् ॥ ४ । २ । २ ॥

( टाधिकरणम् )

( ५३२९ सूत्रांशपूरकवार्तिकम् ॥ १ ॥ )

॥ \* ॥ ठकूपकरणे शकलकर्दमाभ्या-

मुपसंख्यानम् ॥ \* ॥

( भाष्यम् ) ठकूपकरणे शकलकर्दमाभ्यामुपसं-

ख्यानं कर्तव्यम् । शाकलिकम्, कर्दमिकम् ॥

( प्रदीपः ) ठकूपकरण इति । शकलकर्दमयोः सूत्रे  
पाठोऽनार्थः ॥

( ५३३० बाधकप्रत्ययोपपादकवार्तिकम् ॥ २ ॥ )

॥ \* ॥ नील्या अन् ॥ \* ॥

( भाष्यम् ) नील्या अन् वक्तव्यः । नील्या रक्तं  
नीलम् ॥

( प्रदीपः ) नील्या इति । ओषधिविशेषो नीली ।  
अणवाधनार्थं वचनम् । नीलशब्दस्तु गुणगुणिनोरभेदोपचा-  
रान्मतुल्लोपाद्वा नील्या रक्ते वस्त्रे सिध्यति ॥

( उद्द्योतः ) प्राण्यादिरूपनील्या रागकरणत्वासंभवादाह—  
औषधीति ॥ अणवाधनेति । न तु नीलमिति रूपसिद्धय इत्यर्थः ।  
तैदुपपादयति—नीलशब्दस्त्विति ॥

( ५३३१ बाधकप्रत्ययोपपादकवार्तिकम् ॥ ३ ॥ )

॥ \* ॥ पीतात्कन् ॥ \* ॥

( भाष्यम् ) पीतात्कन्वक्तव्यः । पीतेन रक्तं  
पीतकम् ।

पीतकशब्दो वा प्रकृत्यन्तरम्, तस्मादुपवक्तव्यः ॥

( प्रदीपः ) पीतादिति । रागविशेषवाची पीतशब्दः ॥  
प्रकृत्यन्तरमिति । स्वार्थिककन्प्रत्ययान्तमित्यर्थः ॥

( उद्द्योतः ) स्वार्थिकेति । पूर्वमते तु असादनभिधानान्न-  
प्रत्यय इति बोध्यम् । अत्र मते पीतशब्दादनभिधानं बोध्यम् ॥

( ५३३२ बाधकप्रत्ययोपपादकवार्तिकम् ॥ ४ ॥ )

॥ \* ॥ हरिद्रामहारजनाभ्यामञ् ॥ \* ॥

( भाष्यम् ) हरिद्रामहारजनाभ्यामञ् वक्तव्यः ।  
हारिद्रम्, माहारजनम् ।

( प्रयोगसाधकभाष्यम् )

रागादित्युच्यते, तत्रेदं न सिध्यति—हारिद्रौ  
कुकुटस्य पादौ, काषायौ गर्दभस्य कर्णाविति ।

उपमानात्सिद्धम् । हारिद्राविव हारिद्रौ, काषा-  
याविव काषायौ ॥

( प्रदीपः ) उपमानादिति । रूपसादृश्यनिसित्तादित्यर्थः ॥

१ केचिद्लाक्षारोचनाशकलकर्दमाहमिति सूत्रमपठन्ति, स पाठोऽनार्थः  
इति भावः ॥

२ अणप्रत्ययेन नीलमिति रूपवाधनार्थमिति भावः ॥

३ तत्—नीलरूपसिद्धिम् ॥

४ 'रक्तं वस्त्र पीतकम्' इति च. श. पाठः ॥

५ पीतकशब्दस्योभयथा सिद्धिः—पीतात्कनिति, पीतकशब्दः प्रकृत्यन्तरं  
तस्मादुच्यते । तत्र पूर्वमते—पीतात्कनिति मते पीतकशब्दादनभिधानात्प्रत्ययो  
न । पीतकशब्दः प्रकृत्यन्तरमिति मते पीतशब्दादप्रत्ययानभिधानं बोध्यमिति  
भावः ॥



( ७०६ अर्थविधायकसूत्रम् ॥ ४ । २ । १ आ. ३ )

१४२६ नक्षत्रेण युक्तः कालः ॥४॥२॥३॥

( युक्तार्थाधिकरणम् )

( आक्षेपभाष्यम् )

अयुक्तोऽयं निर्देशः । योगो हि नाम स भवति ययोः संनिकर्षविप्रकर्षौ स्तः । न च कालनक्षत्रयोः संनिकर्षविप्रकर्षौ स्तः, नित्ये हि कालनक्षत्रे ।

कथं तर्हि निर्देशः कर्तव्यः ?

( प्रदीपः ) योगो हीति । अप्राप्तिपूर्विका प्राप्तिर्योगः, स कालनक्षत्रयोर्नास्ति द्वयोरपि नित्यत्वात् । न च चन्द्रमसैव योगः पुष्यादीनां नक्षत्रता । सर्वदा तेषां लोके नक्षत्रव्यवहारदर्शनात् । अथापि सम्बन्धमात्रं योगः, स च नित्यानामपि प्रधानपुरुषवदविरुद्धः । तथापि कालविशेषावगमार्थः पौषादिशब्दप्रयोगः । एवं सति—असत्यां कालविशेषावगतौ न स्यात् ॥

( उद्ध्योतः ) ननु प्रधानपुरुषयोरिव नित्यः कालर्क्षयोर्योगः स्यादत आह—अप्राप्तीति ॥ तदुक्तं भाष्ये—ययोः संनिकर्षविप्रकर्षाविति ॥ न चेति । चन्द्रमो योग एव तेषां नक्षत्रत्वम्, न तु तदभावे इत्यर्थः ॥ एवं सतीति । सर्वस्य कालस्य पुष्यसंबद्धतया कालविशेषावगतावसत्यां तदवगमार्थः प्रयोगो न स्यादिति भावः । यद्यपि क्षणरूपः कालोऽनित्यस्तथाऽपि तद्वारारूपः कालपदव्यवहार्यः, स व्यवहारनित्य इति बोध्यम् ॥

( ५३३३ आक्षेपवार्तिकम् ॥ १ ॥ )

॥ \* ॥ नक्षत्रेण चन्द्रमसो योगात्तद्युक्तात्काले प्रत्ययविधानम् ॥ \* ॥

( भाष्यम् ) नक्षत्रेण चन्द्रमसो योगात्तद्युक्तात्काले प्रत्ययविधानं भवतीति वक्तव्यम् । पुष्येण युक्तः पुष्ययुक्तः, पुष्ययुक्तश्चन्द्रमा अस्मिन् काले पौषमहः, पौषी रात्रिः ॥

( प्रदीपः ) तद्युक्तादिति । नक्षत्रयुक्तचन्द्रवाचिनः कालेऽभिधेये प्रत्ययो विधेय इत्यर्थः । चन्द्रनक्षत्रयोश्चाविभुत्वादस्ति कादाचित्को योगः । कालस्तु नित्यो व्यापी चेति योगाभावः ॥

( उद्ध्योतः ) ननु नक्षत्रयुक्तचन्द्रलक्षणादर्थान्न प्रत्ययो विधानं शक्यः, नापि तद्वचिनः काले वृत्तिरत आह—नक्षत्रयुक्तेति । तद्युक्तादित्यस्य—तद्युक्तचन्द्रवाचिनः पुष्ययुक्तादिशब्दादित्यर्थः । पुष्ययुक्तादिशब्दस्य चन्द्रवाचकत्वे हेतुकथनम्—नक्षत्रेण चन्द्रमसो योगादिति ॥ काले—तद्युक्तकाले ॥ नन्वेवमपि तयोः सार्वदिकत्वात्कथमप्रागुक्तो योगोऽत आह—चन्द्रेति ॥

( ५३३४ आक्षेपसाधकवार्तिकम् ॥ २ ॥ )

॥ \* ॥ तत्रोत्तरपदलोपः ॥ \* ॥

( भाष्यम् ) तत्रैवं सति उत्तरपदलोपो वक्तव्यः । पुष्ययुक्तशब्दाद्धि प्रत्ययो विधीयते ॥

( ५३३५ आक्षेपसाधकवार्तिकम् ॥ ३ ॥ )

॥ \* ॥ लिङ्गवचनानुपपत्तिश्च ॥ \* ॥

( भाष्यम् ) लिङ्गवचनयोश्चानुपपत्तिः । चन्द्रमसो यल्लिङ्गं वचनं च तद्युक्तवद्भावेन प्राप्नोति ॥

( प्रदीपः ) लिङ्गेति । मघायुक्तशब्दात्प्रत्यये क्रियमाणे तस्य च छुपि सति मघा इति स्त्रीत्वबहुत्वे न सिध्यत इत्यर्थः ॥

( उद्ध्योतः ) 'अथ पुष्यः' इत्यादौ युक्तवद्भावेऽपि न दोषोऽत आह—मघायुक्तेति । 'मघा'शब्दो नित्यबहुवचनान्तो नित्यस्त्रीलिङ्गश्च ॥

( ५३३६ समाधानवार्तिकम् ॥ ४ ॥ )

॥ \* ॥ कालयोगात्सिद्धम् ॥ \* ॥

( भाष्यम् ) कालयोगात्सिद्धमेतत् ॥

अस्तु नक्षत्रेण युक्तः काल इत्येव ॥

( प्रदीपः ) कालयोगादिति । कालस्यैव पुष्यादिसमीपस्थेन चन्द्रमसा योग आश्रीयत इत्यर्थः ॥

( उद्ध्योतः ) कालस्यैवेति । चन्द्रगौणनक्षत्रवाचकेनैव कालयोगात्सिद्धमिति वार्तिकार्थ इति भावः ॥ कैयटे—पुष्यादिसमीपस्थेनेत्यस्य पुष्यादिपदबोधनेत्यादिः ॥

( समाधानाक्षेपभाष्यम् )

ननु चोक्तम्—अयुक्तोऽयं निर्देशः, योगो हि नाम स भवति ययोः संनिकर्षविप्रकर्षौ स्तः, न च कालनक्षत्रयोः संनिकर्षविप्रकर्षौ स्तः, नित्ये हि कालनक्षत्रे इति ।

नैष दोषः ।

पुष्यसमीपगते चन्द्रमसि पुष्यशब्दो वर्तते, तेन तत्संज्ञकेन कालो विशेष्यते ॥

( प्रदीपः ) पुष्यसमीपगत इति । मुख्यार्थासम्भवे गौणस्याश्रयणादिति भावः । मघादयः शब्दा अपरित्यक्तस्वलिङ्गसङ्ख्या एव चन्द्रमसि वर्तन्ते । यथा मघादयः—मघान् स्त्रियः पश्येति । तेन युक्तवद्भावेऽपि दोषाभावः ॥

( उद्ध्योतः ) नन्वेवमपि युक्तवद्भावविषये दोषोऽत आह—मघादय इति । लक्षणास्थले स्वलिङ्गस्याभावादिति भावः ॥

१ 'नाम भवति' इति छ. झ. पाठः ॥

२ 'कालयोगात्सिद्धमेतत्' अयम्भाष्यपाठः क. छ. पुस्तकयोर्न दृश्यते, तयोः पुस्तकयोः कुण्डलनारहितमेव वार्तिकम् ॥

३ यथा गङ्गायां घोष इत्यादौ गङ्गाशब्दस्य तीरे लक्षणायामपि न स्वलिङ्गस्य त्यागस्त्रीरलिङ्गग्रहणञ्च, तद्वदिति भावः ॥

( ५३३७ सिद्धान्तवार्तिकम् ॥ ५ ॥ )

॥ \* ॥ तथा च संप्रत्ययः ॥ \* ॥

( भाष्यम् ) एवं च कृत्वा लोके संप्रत्ययो भवति । पुष्यसमीपगते चन्द्रमसि वक्तारो भवन्ति—पुष्येणाद्य, मघाभिरद्येति ॥

( उद्घोतः ) 'पुष्येणाद्य' इत्यादिभाष्यस्य 'भाष्यम्' इति शेषः ॥

( ७०७ लुब्विधिसूत्रम् ॥ ४ । २ । १ आ. ४ )

१४२७ लुबविशेषे ॥ ४।२।४ ॥

( लुबधिकरणम् )

( पूर्वसूत्राननुवृत्तौ दोषदर्शकभाष्यम् )

इह कस्मान्न भवति—पौषी रात्रिः, पौषमहः ?

अविशेष इत्युच्यते, विशेषश्चात्र गम्यते—रात्रिरित्युक्तेऽहर्नेति गम्यते, अहरित्युक्ते रात्रिर्नेति गम्यते ।

इहापि तर्हि न प्राप्नोति—अद्य पुष्य इति । अत्रापि हि विशेषो गम्यते—अद्येत्युक्ते न ह्यो न श्व इति गम्यते ।

यद्यप्यत्र विशेषो गम्यते, अविशेषोऽपि तु गम्यते ॥ अद्येत्युक्ते न ज्ञायते रात्रौ दिवा वेति । यतोऽविशेषस्तदाश्रयो लुब्धविष्यति ॥

इहापि तर्हि—यद्यपि विशेषो गम्यते, अविशेषोऽपि तु गम्यते । रात्रिरित्युक्ते न ज्ञायते कदेति । दिवेत्युक्ते न ज्ञायते कदेति । यतोऽविशेषस्तदाश्रयो लुप्ताप्रोति ।

( प्रदीपः ) अविशेषस्वरूपदर्शनाय प्रश्नप्रतिवचने—इहेति । पौषमहर्निरत्यहर्विशेषानवगमादस्त्यविशेष इति लुप्ताप्रसङ्गः ॥

( उद्घोतः ) दर्शनाय=ज्ञापनाय । ईदं प्रश्नसंबन्धे प्रतिवचनसम्बन्धे ज्ञापनायेत्यर्थः ॥ अहोरूपविशेषावगतेः कथमत्र लुप् ? अत आह—अहर्विशेषेति । षष्ठीसमासः । 'अविशेष इत्युच्यते' इति भाष्यं प्रसज्यप्रतिषेधमाश्रित्य । 'यद्यप्यत्र' इत्यादि तु पर्युदासं समाश्रित्येति बोध्यम् ॥ अद्य पुष्य इति । यद्यपि 'अद्य वक्ष्यं देयम्' इत्यादावधेयधिकरणशक्तिप्रधानम्, तथाऽप्यत्र भाष्यप्रामाण्याच्छक्तिमत्त्व-

१ 'पि गम्यते' इति छ. झ. पाठः ॥

२ 'अविशेषस्वरूपदर्शनाय प्रश्नप्रतिवचने' इत्यास्यान्वयमाह—इदं प्रश्नसम्बन्ध इत्यादिना ॥

३ अहो रूपस्य विशेषावगतेरित्यर्थः ॥

४ पौषी रात्रिरित्यादौ 'लुबविशेषे' इति सूत्रस्य विशेषे गम्यमाने लुब्धे-त्यर्थोऽश्रयेण दोषभाव उक्तः, अद्य पुष्य इत्यादौ पर्युदासं अविशेषे गम्यमाने

धानं बोध्यम् । 'राहोः शिरः' इतिवत्कल्पितमेदनिबन्धन आधाराधेयभावः । अत एव 'अद्यतनमहोरात्रम्' इत्यादेरुपपत्तिरित्यन्ये ॥

( सिद्धान्तभाष्यम् )

एवं तर्हि—'नक्षत्रेण युक्तः कालः' इत्यनुवर्तते, नक्षत्रेण युक्तस्य कालस्याविशेषे ।

कः पुनः कालो नक्षत्रेण युज्यते ?

अहोरात्रः ॥

( प्रदीपः ) अहोरात्र इति । तेनाहोरात्रस्य यदाऽवान्तरात्र्याद्यवयवविशेषाविवक्षा तदा लुप् । विशेषविवक्षायां तु श्रवणम् । पौषोऽहोरात्र इत्यत्रापि विशेषस्य शब्देनाश्रितत्वाल्लुब्धभावः ॥

( उद्घोतः ) श्रवणमिति । पौषी रात्रिरित्यादौ प्रत्ययस्य विशेषस्य शब्देनेति । समुदायप्रतीतावप्यवयवरूपविशेषस्येत्यर्थः ॥ अविशेष इति प्रसज्यप्रतिषेध इति भावः ॥

( ७०८ लुब्विधिसूत्रम् ॥ ४ । २ । १ आ. ५ )

१४२८ संज्ञायां श्रवणाश्रयत्वाभ्याम्

॥ ४ । २ । ५ ॥

( श्रवणाशब्दसाधकं भाष्यम् )

इह कस्मान्न युक्तवद्भावो भवति—श्रवणा रात्रिः ? निपातनादेतत्सिद्धम् ।

किं निपातनम् ?

"विभाषा फाल्गुनीश्रवणाकार्तिकीचैत्रीभ्यः" ( ४।२।३ ) इति ॥

( उद्घोतः ) भाष्ये—निपातनादिति । निर्देशेन श्रवणशब्दात्प्रत्ययलुपि युक्तवद्भावभावो ज्ञाप्यत इति भावः । यद्यपि तत्रैव फाल्गुनीत्यादिनिर्देशात् पूर्णिमायां न लुप्ताप्रस्तथापि श्रवणेति निर्देशेन पूर्णिमालुब्धिविशेषेऽनित्यत्वस्य बोधनात्र दोषः ॥

( ७०९ विधिसूत्रम् ॥ ४ । २ । १ आ. ६ )

१४३० दृष्टं साम ॥ ४ । २ । ७ ॥

( अर्थाधिकरणम् )

( ५३३८ कलिशब्दविषयं चार्तिकम् ॥ १ ॥ )

॥ \* ॥ दृष्टं साम कलेर्द्वयः ॥ \* ॥

( भाष्यम् ) दृष्टं सामेत्यत्र कलेर्द्वयत्वः । कलिना दृष्टं साम कालेयं साम गीयते ॥

लुब्वित्यर्थमाश्रित्य दोषवार्णमिति भाष्यकृता पर्युदासप्रसज्यप्रतिषेधावाश्रितौ ॥

५ सूत्रेऽविशेषपदघटको नन् प्रसज्यप्रतिषेधार्थक इति भावः ॥

६ विभाषा फाल्गुनीति सूत्रे 'श्रवणा' इति निर्देशेन श्रवणशब्दाद्युक्ता पूर्णिमासीत्यर्थे प्रत्यये तस्य न लुपि लुपि युक्तवदित्यनेन प्राप्तो युक्तवद्भावो न भवतीति ज्ञाप्यत इत्यर्थः ॥

अपर आह—

( प्रदीपः ) कलिना दृष्टमिति । यस्य साम्नो विशिष्ट-  
कार्यविषयो विनियोगो ज्ञानातिशयसम्पत्त्या कलिनाऽज्ञायि  
तत्तेन दृष्टमित्युच्यते ॥

( उद्ध्योतः ) ननु ऋग्विषयसाम्नो नित्यत्वात्कलिना दृष्टमित्य-  
नुपपन्नमत आह—यस्य साम्न इति । ज्ञापित इत्यस्य 'प्रथ-  
मतः' इत्यादिः । अज्ञायीति कवित्पाठः ॥

( ५३३९ व्यापकवार्तिकम् ॥ २ ॥ )

॥ \* ॥ सर्वत्राग्निकलिभ्यां ढक् ॥ \* ॥

( भाष्यम् ) सर्वत्राग्निकलिभ्यां ढक्त्वव्यः ।  
अग्निना दृष्टं सामाग्नेयम्, अग्नौ भवमाग्नेयम्, अग्ने-  
रागतमाग्नेयम्, अग्नेः स्वमाग्नेयम्, अग्निर्देवताऽस्या-  
ग्नेयः । कलिना दृष्टं कालेयम्, कलौ भवं कालेयम्,  
कलेरागतं कालेयम्, कलेः स्वं कालेयम्, कलि-  
र्देवताऽस्य कालेयश्चरुः ॥

( प्रदीपः ) सर्वत्रेति । सर्वेषु प्राग्दीव्यतीयेष्वर्थेष्वित्यर्थः ॥

( विधायकं श्लोकवार्तिकम् ॥ )

दृष्टे सामनि जाते

चाप्यण् डिद्विर्वा विधीयते ॥

( भाष्यम् ) दृष्टे सामनि जाते चाप्यण् डिद्विर्वा  
वक्तव्यः । उशनसा दृष्टं साम औशनम्, औशन-  
सम् । शतभिषजि जातः शतभिषजः, शतभिषः ॥

( प्रदीपः ) जाते चेति । जातेऽर्थे यो द्विरण् विधीयते  
पूर्वं विहितो बाधकेन निवर्तितः पुनर्विधीयत इत्यर्थः, स वा  
डिद्ववति ॥ शतभिषजीति । शतभिषजयुक्तः काल इत्यण् ।  
तस्य लुक् । ततो जातेऽर्थे 'प्राग्दीव्यतोऽण्' इत्यण् विहितः  
'कालाट्टञ्' इति ठना बाधितः पुनः 'सन्धिबेला' इत्यादिसूत्रेण  
विधीयते ॥

( उद्ध्योतः ) द्विरणिलनेन योभ्यतया 'जाते च' इत्येवान्वेती-  
त्याशयेनाह—जातेऽर्थे इति । 'दृष्टे सामनि' इत्येतच्च अणैव  
सम्बध्यत इति भावः ॥

( विधायकं श्लोकवार्तिकम् ॥ )

तीयादीकक् ॥

( भाष्यम् ) तीयादीकक् वक्तव्यः । द्वैतीयिकः,  
तार्क्षीयिकः ॥

( प्रदीपः ) तीयादीकगिति । अर्थानिर्देशात् स्वार्थ एवेति  
ज्ञेयम् ॥ न विद्याया इति । विद्यावाचिनो न भवतीत्यर्थः ॥

( उद्ध्योतः ) विद्याशब्दादीककोऽप्राप्तेराह—विद्यावाचिन  
इति ॥

१ 'कलिना ज्ञापितस्तत्तेन' इत्युद्ध्योतदर्शनात्पाठोऽनुनीयते । इदानीतन-  
प्रदीपपुस्तकेषु न तादृशः पाठ उपलभ्यते ॥

( निषेधे श्लोकवार्तिकम् ॥ )

न विद्यायाः ॥

( भाष्यम् ) विद्याया न भवतीति वक्तव्यम् ।  
द्वितीया विद्या, तृतीया विद्येत्येव ॥

( अतिदेशे श्लोकवार्तिकम् ॥ )

गोत्रादङ्कवदिष्यते ॥

( भाष्यम् ) औपगवकम्, कापटवकम् ॥

दृष्टे सामनि जाते

चाप्यण् डिद्विर्वा विधीयते ।

तीयादीकक् विद्याया

गोत्रादङ्कवदिष्यते ॥

( प्रदीपः ) गोत्रादिति । यथाङ्के गोत्रप्रत्ययान्तात्प्र-  
त्ययः, एवं दृष्टे सामनीत्यर्थः ॥ औपगवकमिति ॥ 'गोत्र-  
चरणाट्टञ्' इति लुक् ॥

( उद्ध्योतः ) वुमिति । अङ्के यो दृष्टस्तस्य सर्वस्यैवातिदेशः,  
न त्वङ्के आहृत्यैव विहितस्येति भावः ॥

( ७१० विधिसूत्रम् ॥ ४ । २ । १ आ. ७ )

१४३२ वामदेवाड्यङ्ग्यौ ॥ ४।२।९ ॥

( व्यङ्ग्ययोरधिकरणम् )

( उद्ध्योतः ) अत्रत्यम्भाष्यं 'टिढा' इतिसूत्रे व्याख्यातम् ॥

( डिस्वफलबोधकभाष्यम् )

किमर्थो डकारः ?

डितीति लोपो यथा स्यात् ।

नैतदस्ति प्रयोजनम् । यस्येति लोपेनाप्येतत्सि-  
द्धम् ।

एवं तर्हि सिद्धे सति यद्ययतौ डितौ करोति तज्ज-  
ज्ञापयत्याचार्यः—भवत एते परिभाषे—अनुबन्ध-  
कग्रहणे न सा अनुबन्धकस्य ग्रहणम्, तदनुबन्धक-  
ग्रहणे नातदनुबन्धकस्य ग्रहणमिति ॥

( ज्ञापनफलबोधकभाष्यम् )

किमेतस्य ज्ञापने प्रयोजनम् ?

अवामदेव्यमित्येतत्सिद्धं भवति ।

सिद्धे यस्येति लोपेन

किमर्थं ययतौ डितौ ।

ग्रहणं माऽतदर्थं भू-

द्वामदेव्यस्य नञ्स्वरे ॥

२ 'सन्धिबेलादिसूत्रेण' इति क. पाठः ॥

( प्रदीपः ) अवामदेव्यमिति । अव्ययपूर्वपदप्रकृति-  
स्वरेणाद्युदात्तत्वमित्यर्थः । अन्यथा 'ययतोश्चातदर्थे' इत्यनेनान्तो  
दात्तत्वं स्यात् ॥ ग्रहणमिति । अतदर्थग्रहणेन सूत्रं लक्ष्यते ॥  
मञ्जुस्वर इति । नञाश्रयेऽन्तोदात्तत्वे विधीयमान इत्यर्थः ॥

( ७११ विधिप्राथम्ये प्रत्ययविधिसूत्रम् ॥ ४।२।१ आ. ८ ॥ )

१४३३ परिवृतो रथः ॥ ४।२।१० ॥

( अर्थाधिकरणम् )

( ५३४० परिवृतपदार्थबोधकवार्तिकम् ॥ १ ॥ )

॥ \* ॥ परिवृतो रथ इति तदेकान्त-  
ग्रहणम् ॥ \* ॥

( भाष्यम् ) परिवृतो रथ इत्यत्र तदेकान्तग्रहणं  
कर्तव्यम् । येन परिवृतो रथो रथैकान्तश्चेत् स भव-  
तीति वक्तव्यम् ।

इह मा भूत्-पुत्रैः परिवृतो रथः, छात्रैः परिवृतो  
रथ इति ।

तत्तर्हि वक्तव्यम् ?

न वक्तव्यम् ।

कसान्न भवति-पुत्रैः परिवृतो रथः, छात्रैः परि-  
वृतो रथ इति ।

अनभिधानात् ॥

( प्रदीपः ) तदेकान्तग्रहणमिति । रथस्य चर्मवस्त्रा-  
द्योऽवयवा इति तद्वाचिभ्य एव प्रत्ययो भवतीत्यर्थः ॥ अन-  
भिधानादिति । पौत्रो रथ इत्यादावभिधानस्याभावादित्यर्थः ॥

( उद्ध्योतः ) अवयवा इति । अवयवा इवेत्यर्थः । संयुक्तच-  
क्रादिवदत्राप्यवयवत्वबुद्धिरिति भावः ॥

( ७१२ विधिसूत्रम् ॥ ४।२।१ आ. ९ )

१४३४ पाण्डुकम्बलादिनिः ॥ ४।२।११ ॥

( इतिप्रत्ययाधिकरणम् )

( फलाभावबोधकभाष्यम् )

अयं योगः शक्योऽवकुम् ।

कथम्—पाण्डुकम्बली, पाण्डुकम्बलिनौ, पाण्डु-  
कम्बलिन इति ।

इतिनैतन्मत्वर्थीयेन सिद्धम् । पाण्डुकम्बलोऽस्या-  
स्तीति—पाण्डुकम्बली ॥

( प्रदीपः ) इतिनैतदिति । अण्वनभिधानाच्च भवतीति  
तद्वाधनार्थमपीदं न वाच्यमिति भावः ॥

१ चर्मवस्त्रादिभिः परिवृतस्य रथस्य चर्मवस्त्राद्योऽवयवा इवेति भावः ॥

२ पौत्रो रथ इत्यस्यास्त्युभैः परिवृतोरथ-इत्यर्थस्यानभिधानादिति भावः ॥

३ रथसंयुक्तचक्रादौ यथाऽवयवत्वबुद्धिस्तद्वदित्यर्थः ॥

( उद्ध्योतः ) नन्वतति सूत्रे पाण्डुकम्बलेन परिवृत इत्यर्थे पूर्वे-  
णाण् स्यादत आह—अण्विति ॥

( ७१३ निपातनसूत्रम् ॥ ४।२।१ आ. १० ॥ )

१४३६ कौमारापूर्ववचने ॥ ४।२।१३ ॥

( निपातनाधिकरणम् )

( ५३४१ अपूर्ववचनार्थबोधकवार्तिकम् ॥ १ ॥ )

॥ \* ॥ कौमारापूर्ववचन इत्युभयतः  
स्त्रिया अपूर्वत्वे ॥ \* ॥

( भाष्यम् ) कौमारापूर्ववचन इत्यत्रोभयतः स्त्रिया  
अपूर्वत्व इति वक्तव्यम् । अपूर्वपतिं कुमारीमुपपन्नः  
कौमारो भर्ता । कुमारी-अपूर्वपतिः-पतिमुपपन्ना  
कौमारी भार्या ॥

( भाष्यवार्तिकम् )

कौमारापूर्ववचने

कुमार्या अण्विधीयते ।

अपूर्वत्वं यदा तस्याः

कुमार्या भवतीति वा ॥

( भाष्यम् ) अथ वा कुमार्या भवः कौमारः ॥

यद्येवं कौमारीभार्येति न सिध्यति ॥

( प्रदीपः ) उभयत इति । उभयस्मिन्नुभयतः । यदि  
कौमारीति स्त्रियां प्रयोगः, अथ कौमारः पतिरिति पुंसि, उभय-  
त्रापि स्त्रियाः पाणिग्रहणस्यापूर्वत्वे प्रयोगः कार्य इत्यर्थः ।  
एतच्च निपातनसामर्थ्याल्लभ्यमेव वार्तिककृता प्रकाशितम् ॥  
अपूर्वपतिमिति । अविद्यमानः पूर्वः पतिर्यस्यास्तां प्राप्त  
इत्यर्थः । द्वितीयासमर्थाकुमारीशब्दादुपयन्तरि-अप्रत्ययः ।  
स्त्रियां तु स्वार्थे प्रत्ययः ॥ कुमार्या भव इति । रोगादिषु  
तु यद्यभिधानं नास्ति तदाऽनभिधानात्प्रत्ययाभावः ॥

( उद्ध्योतः ) उभयत इत्यस्य-स्त्रियाः पुंसश्चेति नार्थः,  
स्त्रिया इति वाक्यशेषात्, उदाहरणविरोधाच्चात आह—उभयस्मि-  
न्निति ॥ तद्विद्वन्तीति—यदीत्यादि ॥ पाणिग्रहणस्येति । निपा-  
तनबलबन्धमेतत् ॥ तद्धनयन्वक्ष्यति—एतच्चेति ॥ सौचापूर्वशब्दो  
भावप्रधान इत्याह—अपूर्वत्व इति ॥ उपयन्तरि—विवोदरि ।  
स्वार्थे—उपयमनविशिष्टे स्वार्थे इत्यर्थः ॥ 'कुमार्या भवतीति वा' इति  
वार्तिकव्याख्यानम्—कुमार्या भव इति । तस्यां प्राप्त इत्यर्थः ।  
तस्यां संबद्ध इति यावत् ॥ यद्यभिधानमिति । इदं च सूत्रारम्भे-  
ऽप्यावश्यकम्, अन्यथा तवापि स दुर्वारः ॥

४ उभयस्मिन्-कौमारीशब्दे, कौमारशब्दे च स्त्रिया अपूर्वत्वे तयोः प्रयोग  
इति भावः ॥

५ कुमार्या भवो रोग इत्यर्थे कौमारशब्दस्याभिधायकत्वं नास्तीति भावः ॥



( ५३४२ अन्यथासिद्धिसाधकवार्तिकम् ॥ २ ॥ )

॥ \* ॥ पुंयोगात् रुयभिधानम् ॥ \* ॥

( भाष्यम् ) पुंयोगात् रुयभिधानं भविष्यति ।  
कौमारस्य भार्या कौमारीति ॥

( प्रदीपः ) कौमारस्य भार्येति । प्रत्यासत्त्या यैव तस्य  
कौमारव्यपदेशनिबन्धनं सैवाभिधीयते, नान्या ॥

( उद्घोतः ) नन्वेवमन्यस्या अप्यभिधानं स्यादत आह—  
प्रत्यासत्त्येति । (प्रकृत्येकदेशवाच्यत्वादिति भावः) । इदं च सूत्रारम्भे-  
ऽप्यावश्यकम्, अन्यथा भवार्थमादायातिप्रसंगो दुर्वार इति बोध्यम् ॥

( ७१४ विशिष्टार्थे प्रत्ययविधिसूत्रम् ॥ ४।२।१ आ० ११ )

१४४४ सास्मिन् पौर्णमासीति

॥ ४ । २ । २१ ॥

( अर्थबोधनाधिकरणम् )

( ५३४३ उपसङ्ख्यानवार्तिकम् ॥ १ ॥ )

॥ \* ॥ सास्मिन् पौर्णमासीति संज्ञा-  
ग्रहणम् ॥ \* ॥

( भाष्यम् ) सास्मिन् पौर्णमासीत्यत्र संज्ञाग्रहणं  
कर्तव्यम् ॥

( प्रदीपः ) संज्ञाग्रहणं सूत्रेऽनार्थमिति वार्तिकमारब्धम् ॥

( ५३४४ उपसङ्ख्यानभावे गौरवबोधकवार्तिकम् ॥ २ ॥ )

॥ \* ॥ असंज्ञायां हि गरीयानुप-  
संयोगः ॥ \* ॥

( भाष्यम् ) अक्रियमाणे हि संज्ञाग्रहणे गरीया-  
नुपसंयोगः कर्तव्यः स्यात्—मासार्धमासयोरिति  
वक्तव्यं स्यात् ।

इह मा भूत्—पौषी पौर्णमास्यस्मिन्-पञ्चदश-  
रात्रे, दशरात्रे इति ।

संवत्सरपर्वणीति च वक्तव्यं स्यात् । भृतकमासे  
मा भूदिति ॥

१ 'कौमारी' इति-इतिशब्दरहितः पाठः क. पुस्तके ॥

२ ( ) एतच्चिह्नस्थो भागो घ. पुस्तके दृश्यते, नान्यत्र ॥

३ 'ज्ञायां गरी' इति हि शब्दरहितः पाठः छ. पुस्तके ॥

४ 'पञ्चदशरात्रे इति' इत्येव पाठः क. पुस्तके । च. झ. पुस्तकयोस्तु  
'रात्रे दशरात्रे वेति' इति पाठः ॥

५ प्रदीपे—'पर्वविशिष्टे मासे' इत्यत्र 'पर्वविशिष्टे माघाद्यव्यपदेश-  
भाजि मासे' इति, 'पर्वविशिष्टे मासादिव्यपदेशभाजि मासे' इत्येवं वा  
पाठो भट्टाचार्यदृष्टः ॥

६ भृतकमासः=पूर्णमासीरहितो मासः, सावन इत्यर्थः । पौष्या पौर्णमा-  
स्यास्तद्वति=पौर्णमासीरहिते मासादिव्यवहारभाजि-इत्यर्थः । इदानीन्तनोप-

( प्रदीपः ) उपसंयोग इति । उपसंयुज्यत इत्युप-  
संयोगः—उपाधिरुच्यते । अनेक उपाधिर्निर्देष्टव्यः स्यादित्यर्थः ॥  
संवत्सरपर्वणीति । संवत्सरस्य द्वादश पर्वाणि मासान्ता-  
स्तत्र पर्वविशिष्टे मासे यथा स्यात् । भृतकमासे—पौष्या पौर्ण-  
मास्यास्तद्वति मासादिव्यपदेशभाजि पौषशब्दो मा भूदित्येव-  
मर्थमित्यर्थः ॥

( उद्घोतः ) भाष्ये—पञ्चरात्रे दशरात्रे इति पाठः । मासा-  
र्धमासयोरिति च वार्तिकपाठः ॥ संवत्सरस्येति । पूर्णिमान्तमा-  
नेन द्वादशमासात्मकस्य द्वादशपर्वाणि मासान्ता इत्यर्थः ॥ पर्ववि-  
शिष्टे—पर्वपरिच्छिन्न इत्यर्थः ॥ माघाद्यव्यपदेशभाजीति पाठः,  
पौषमाघादिव्यवहाररहिते इत्यर्थः । कच्चित्तु—मासादिव्यपदेश-  
भाजीति पाठः, आदिनाऽर्धमासः ॥

( उपसङ्ख्यानान्यथासिद्धिभाष्यम् )

तत्तर्हि वक्तव्यम् ।

न वक्तव्यम् । इतिकरणः क्रियते, ततश्चेद्विवक्षा ॥

( उद्घोतः ) भाष्ये—ततश्चेद्विवक्षेति । ततः—प्रत्यया-  
न्तादीदृशाथैविवक्षा चेत्तदा प्रत्यय इत्यर्थः ॥

( ७१५ प्रत्ययसन्नियोगेनादेशविधिसूत्रम् ॥ ४।२।१ आ. १२ )

१४४८ कस्येत् ॥ ४ । २ । २५ ॥

( आदेशाधिकरणम् )

( भाष्यम् )

यस्येति लोपः कस्मान्न भवति ?

इकारोच्चारणसामर्थ्यात् ।

अथ यत्कायं हविः, कथं तस्य संप्रैषः कर्तव्यः ?

यदि तावत्किमः कादेशः, कस्मा अनुब्रूहीति  
भवितव्यम् ।

अथ न किमः, कायानुब्रूहीति भवितव्यम् ।

यद्यपि किमः, अथापि न किमः, उभयथा कस्मा  
अनुब्रूहीति भवितव्यम् । सर्वस्य हि सर्वनामसंज्ञा  
क्रियते, सर्वश्च प्रजापतिः, प्रजापतिश्च कः ॥

अपर आह—

लब्धपुस्तकेषु 'पौर्णमास्या तद्वति' इत्येवम्पाठ उपलभ्यते, एकांशश्च लिखित-  
पुस्तके 'पौर्णमास्यातद्वति' इत्येवं सन्दिग्धमिव, सङ्गच्छते चायम्पाठ इत्यत्र  
तथा स्थापितः, अत्रत्यं तत्त्वं सुविशेषो विदाङ्गवन्तु ॥

७ असमाप्तुद्घोताद्भाष्ये 'पञ्चदशरात्रे' इत्यस्य स्थाने पञ्चरात्र इति पाठः,  
'असंज्ञायां हि गरीयानुपसंयोगो मासार्धमासयोः' इत्येवं च वार्तिकपाठो  
भट्टाचार्यदृष्टः ॥

८ 'अयम्पाठोऽथ याचक्षुस्त आसीदत्यन्तमावश्यकश्चेति गौडैरुद्धृतः'  
इति कैश्चिद्भाहृतम्, तदीश्वरीये १९०६ सुद्रापितपुस्तकानवलोकनमूलनि-  
त्युपेक्षणीयम् ॥

यद्येव किमः,

अथापि न किमः,

उभयथा कायानुब्रूहीति भवितव्यम् । संज्ञोप-  
सर्जनयोर्हि सर्वनामसंज्ञा प्रतिषिध्यते, संज्ञा चैषा  
तत्र भवतः ॥

( प्रदीपः ) इकारोच्चारणसामर्थ्यादिति । यदा  
कशब्दस्येकारादेशस्तदाऽयं परिहारः । यदा तु किमो मकारस्ये-  
कारस्तदा लोपेऽपि कायमिति सिध्यति । यद्यपि कशब्दस्येत्वे  
कृते परत्वाद्वृद्ध्या लोपो बाध्यते, यथा श्रीदेवताऽस्य श्रायमिति ।  
तथापि परिहारान्तरसंज्ञावादेतद्व्याप्यकृता नोक्तम् ॥ अथेति-  
कल्पकारविप्रतिपत्त्या संशयः । अध्वर्युणा होतुः संप्रैषः कियते ॥  
यदि तावदिति । किमो विभक्तौ कादेशं कृत्वा कस्य-इति ।  
यदि निर्देशः कृत इत्यर्थः । किशब्दश्च प्रश्नाक्षेपयोरिव प्रजा-  
पतौ वर्तते ॥ अथ नेति । यदा कशब्दस्यैव कस्य-इति निर्देश  
इत्यर्थः ॥ सर्वस्येति । सर्वार्थवाचिन इत्यर्थः ॥ सर्वश्चेति ।  
कार्यकारणयोरभेदादिति भावः ॥ प्रजापतिश्च क इति ।  
सर्वादिषु कशब्दस्यापाठेऽपि अन्वर्थसंज्ञाविज्ञानात्सर्वनामसंज्ञा  
भवति । गणपाठस्तु प्रपञ्चार्थः । येषां तु सकलं कृत्स्नमित्यादीनां  
सर्वनामसंज्ञा नेष्यते तेषां 'न बहुव्रीहौ' इत्यत्र नेति योगविभा-  
गात्तदभावः । यागसंप्रदानं देवता । मन्त्रस्तुत्यश्चार्थः ॥ संज्ञा  
चैषेति । यद्येवं कादेशाभावात्कायेति किमो न सिध्यति ।  
एवं तर्हि कस्य-इत्यत एव निपातनात्कादेशो भविष्यतीत्यदोषः ॥

( उद्द्योतः ) तदा लोपेऽपीति । 'वाणीदाङ्गम्' इति न्यायेन  
दीर्घात्पूर्वं लोप इति भावः । पुनर्यस्येति लोपस्तु न, पूर्वलोपस्यासि-  
द्धत्वात्, स्यानिवत्त्वाद्वा ॥ वृद्ध्या लोप इति । वृद्धयुत्तरं तु तस्य  
प्राप्तिरेव नेति भावः । वृद्धेलोपस्य बलवत्त्वाश्रयेण भाष्यम्, अत एव  
किमः कायमिति सिध्यति-इत्यन्ये ॥ कल्पकारेति । श्रुतिविप्रति-  
पत्त्या संशय इत्यन्ये ॥ ननु विभक्तौ विहितस्य कादेशस्य तद्धिते  
कथं प्राप्तिः ? अत आह-किमो विभक्ताविति ॥ ननु किशब्देन  
कथं प्रजापतिरुच्यते ? अत आह-किशब्दश्चेति ॥ यदा कशब्द-  
स्यैवेति । अत्र 'न किमः' इत्युक्त्या पूर्वपक्षिणा किमोऽपि निर्देशे  
दोषाभावस्य सूचितत्वेन सिद्धान्तिना नोक्तमेतत् । यत्तदुत्तरभाष्यं द्वयो-  
रेकदेशिनोः प्रौढोक्तिपरम् । अत एव 'सर्वादि' सूत्रस्य भाष्यविरोधो  
न, 'विशेषां देवानाम्' इति प्रयोगविरोधश्च नेति बोध्यम् ॥ ननु  
सर्वशब्दस्य संज्ञायामपि कथं 'क' शब्दस्येत्यत आह-सर्वाथेति ॥  
भाष्ये-सर्वश्च प्रजापतिः, प्रजापतिश्च क इति । अत एव-  
'सर्वं समामोषि ततोऽसि सर्वः' इति गीतायामुक्तम् ॥ ननु ब्रह्मणः  
पूजायामविनियोगात्कथं देवतात्वमत आह-यागसंप्रैति ॥ का-  
देशाभावादिति । 'किमः कः' इत्यत्र तदादीनामित्यनुवृत्तेरिति  
भावः ॥ एवं तर्हीति । एवं च 'अपर आह' इत्यस्य प्रौढित्वं  
सूचितम् ॥

( ७१६ विधिसूत्रम् ॥ ४ । २ । १ आ. १३ )

१४५० अपोनप्त्रपांनप्तृभ्यां घः

॥ ४ । २ । २७ ॥

( घप्रत्ययाधिकरणम् )

( प्रैषविचारकभाष्यम् )

अथ यदपोनप्त्रियम्, अपांनप्त्रियं हैविः, कथं  
तस्य संप्रैषः कर्तव्यः ?

अपोनपातेऽनुब्रूहि, अपांनपातेऽनुब्रूहि ।

अपोनप्त्रपांनप्तृभावः कस्मान्न भवति ?

प्रत्ययसन्नियोगेन ऋकारान्तत्वमुच्यते, तेना-  
सति प्रत्यये न भवितव्यम् ॥

( प्रदीपः ) अथेति । वेदे क्वचित्-अपोनप्त्रे स्वाहेति  
ऋकारान्तः प्रयोगो दृश्यते । क्वचिदपोनपादपांनपादिति तका-  
रान्तः प्रयोग इति प्रश्नः ॥ प्रत्ययसन्नियोगेनेति । वेदे तु  
च्छान्दसत्वात् क्वचिदृकारान्तप्रयोगः ॥

( ७१७ विधिसूत्रम् ॥ ४ । २ । १ आ. १४ )

१४५१ छ च ॥ ४ । २ । २८ ॥

( छाधिकरणम् )

( ५३४५ सिद्धान्तवार्तिकम् ॥ १ ॥ )

॥ \* ॥ छप्रकरणे पैङ्गाक्षीपुत्रादिभ्य

उपसंख्यानम् ॥ \* ॥

( भाष्यम् ) छप्रकरणे पैङ्गाक्षीपुत्रादिभ्य उप-  
संख्यानं कर्तव्यम् । पैङ्गाक्षीपुत्रीयम्, तार्णविन्द-  
वीयम् ॥

( ५३४६ सिद्धान्तवार्तिकम् ॥ २ ॥ )

॥ \* ॥ शतरुद्राद् घ च ॥ \* ॥

( भाष्यम् ) शतरुद्राद् घप्रत्ययो वक्तव्यः, छश्च  
वक्तव्यः । शतरुद्रियम्, शतरुद्रीयम् ॥

( उद्द्योतः ) शतरुद्रिये शतरुद्रोऽनन्तवाची ॥

( ७१८ अतिदेशसूत्रम् ॥ ४ । २ । १ आ. १५ )

१४५७ कालेभ्यो भववत् ॥ ४।२।३४ ॥

( अतिदेशाधिकरणम् )

( सूत्रार्थबोधकभाष्यम् )

कथमिदं विज्ञायते-

भवे ये प्रत्यया विहितास्ते भवन्ति कालेभ्यः  
साऽस्य देवतेत्यस्मिन्नर्थ इति,

आहोस्वित्कालेभ्यो भवे ये प्रत्यया विहितास्ते  
भवन्ति साऽस्य देवतेत्यस्मिन्नर्थ इति ।

कश्चात्र विशेषः ?

( प्रदीपः ) कथमिति । कालेभ्य इति सकृच्छ्रवणात् 'भवेन'  
वाऽभिसंबन्धः स्यात् 'साऽस्य देवता' इत्यनेन वेति प्रश्नः ॥

( उद्ध्योतः ) सकृदिति । आवृत्त्योभयान्वयेऽपि ऋत्वादिभ्यो  
विहितोऽण् सुहृतादिभ्योऽपि स्यादित्यपि बोध्यम् ॥

( ५३४७ प्रथमपक्षे दोषोद्भावकवार्तिकम् ॥ १ ॥ )

॥ \* ॥ कालेभ्यो भवे प्रत्ययमात्र-

प्रसङ्गः ॥ \* ॥

( भाष्यम् ) यदि विज्ञायते भवे ये प्रत्यया विहि-  
तास्ते भवन्ति कालेभ्यः साऽस्य देवतेत्यस्मिन्नर्थ  
इति, प्रत्ययमात्रं प्राप्नोति ॥

( प्रदीपः ) प्रत्ययमात्रमिति । 'दिगादिभ्यो यत्' इति  
यत्प्रत्ययो भवे विहितः स कालवाचिभ्यः प्राप्नोतीत्यर्थः ।

( ५३४८ द्वितीयपक्षे दोषोद्भावकवार्तिकम् ॥ २ ॥ )

॥ \* ॥ यः कालेभ्यो भवे तस्य विधाने  
प्रातिपदिकमात्रात्प्रसङ्गः ॥ \* ॥

( भाष्यम् ) अथ विज्ञायते कालेभ्यो भवे ये  
प्रत्यया विहितास्ते भवन्ति साऽस्य देवतेत्यस्मिन्नर्थ  
इति, प्रातिपदिकमात्रात् प्राप्नुवन्ति ॥

( प्रदीपः ) प्रातिपदिकमात्रादिति । 'कालादृञ्' इति  
ठनिन्नादेरपि प्राप्नोति ॥

( ५३४९ सिद्धान्तवार्तिकम् ॥ ३ ॥ )

॥ \* ॥ सिद्धं तूभयनिर्देशात् ॥ \* ॥

( भाष्यम् ) सिद्धमेतत् ।

कथम् ?

उभयनिर्देशात् । उभयनिर्देशः कर्तव्यः । कालेभ्यो  
भववत् कालेभ्य इति ॥

स तर्हुभयनिर्देशः कर्तव्यः ।

न कर्तव्यः ।

भववदिति वृत्तिना निर्देशोऽयम् ॥

( प्रदीपः ) सिद्धं त्विति । वतिरतिदेशमात्रे चरितार्थ  
इति न सर्वसादृश्यं लभ्यत इति वार्तिककारो मन्यते ॥ वति-

निर्देशोऽयमिति । 'कालेभ्यो भवे' इत्येव भवार्थे विहिताः  
प्रत्ययाः सिध्यन्तीति वतिनिर्देशः सर्वसादृश्यपरिग्रहार्थः कृतः ॥

( उद्ध्योतः ) इत्येवेति । 'भवे' इति सप्तम्यन्तम् । भवे ये  
प्रत्यया विहितास्ते कालवाचकेभ्य इत्यर्थः ॥

( वतिनिर्देशालङ्घ्यार्थबोधकभाष्यम् )

यदि च याभ्यः प्रकृतिभ्यो येन विशेषणेन भवे  
प्रत्यया विहितास्ताभ्यः प्रकृतिभ्यस्तेन विशेषणेन  
साऽस्य देवतेत्यस्मिन्नर्थे भवन्ति, ततोऽमी भवव-  
त्कृताः स्युः ।

अथ हि प्रकृतिमात्राद्वा स्युः, प्रत्ययमात्रं वा  
स्यात्, नामी भववत्कृताः स्युः ॥

( ७१९ विधिसूत्रम् ॥ ४ । २ । १ आ. १६ ॥ )

१४५८ महाराजप्रोष्ठपदादृञ्

॥ ४ । २ । ३५ ॥

( ठञोऽधिकरणम् )

( ५३५० सिद्धान्तवार्तिकम् ॥ १ ॥ )

॥ \* ॥ ठञ्प्रकरणे तदस्मिन् वर्तत इति  
नवयज्ञादिभ्य उपसंख्यानम् ॥ \* ॥

( भाष्यम् ) ठञ्प्रकरणे तदस्मिन् वर्तत इति नव-  
यज्ञादिभ्य उपसंख्यानं कर्तव्यम् । नवयज्ञो वर्तते-  
ऽस्मिन् काले—नावयज्ञिकः, पाकयज्ञिकः ॥

( ५३५१ सिद्धान्तवार्तिकम् ॥ २ ॥ )

॥ \* ॥ पूर्णमासादण् ॥ \* ॥

( भाष्यम् ) पूर्णमासादण्वक्तव्यः । पूर्णमासो  
वर्ततेऽस्मिन् काले—पौर्णमासी तिथिः ॥

( ७२० निपातनबोधकं सूत्रम् ॥ ४ । २ । १ आ. १७ )

१४५९ पितृव्यमातुलमातामह-

पितामहाः ॥ ४ । २ । ३६ ॥

( निपातनाधिकरणम् )

( निपातनव्युत्पादकं भाष्यम् )

पितृव्यमातुलेति किं निपात्यते ?

१ 'भवे चेत्यप्रत्यय' इति क. श. पाठः ॥

२ 'तूभयनिर्देशात् कालेभ्यो भववत्कालेभ्य इति' एतादृशं वार्तिक-

मित्यनुपपुक्तं कैश्चित्संशोधितम् ॥

३ 'वतिनिर्देशोऽयम्' इति क. च. श. पाठः ॥

( ५३५२ व्युत्पादकवार्तिकम् ॥ १ ॥ )

॥ \* ॥ पितृमातृभ्यां भ्रातरि  
व्यङ्गुलचौ ॥ \* ॥

( भाष्यम् ) पितृमातृभ्यां भ्रातरि व्यङ्गुलचौ  
प्रत्ययौ निपात्येते । पितृभ्राता—पितृव्यः, मातृ-  
भ्राता—मातुलः ।

मातामहपितामहेति किं निपात्यते ?

( उद्घोतः ) भाष्ये—व्यसिति निट्, निरनुबन्धकः, तिद्वेति  
बहुदक्षिभिर्विचार्यम् ॥

( ५३५३ व्युत्पादकवार्तिकम् ॥ २ ॥ )

॥ \* ॥ मातृपितृभ्यां पितरि डामहच् ॥ \* ॥

( भाष्यम् ) मातृपितृभ्यां पितरि डामहच्प्रत्ययो  
निपात्यते । मातुः पिता—मातामहः, पितुः पिता—  
पितामहः ॥

( ५३५४ सिद्धान्तवार्तिकम् ॥ ३ ॥ )

॥ \* ॥ मातरि षिच्च ॥ \* ॥

( भाष्यम् ) षिच्च वक्तव्यः । पितामही, माता-  
मही ॥

( उद्घोतः ) षिच्चेति । गौरादिगणे मातामहीशब्दपाठोऽ-  
नार्थ इति भावः ।

( ५३५५ अवग्रहे रूपसाधकं वार्तिकम् ॥ ४ ॥ )

॥ \* ॥ महो वा छन्दस्यानङोऽव-  
ग्रहदर्शनात् ॥ \* ॥

( भाष्यम् ) महो वा पुनरेष भविष्यति, छन्दस्या-  
नङोऽवग्रहदर्शनात् । छन्दस्यानङोऽवग्रहो दृश्य-  
ते—पिता—मह इति ॥

( प्रदीपः ) महो वेति । पितृशब्दस्यानङादेशो निपात्यते  
महच् प्रत्ययः । तेन पदसंज्ञायां सत्यां पितेत्यवग्रहो भवति ।  
डामहन्वि तु न स्यात् ॥

( उद्घोतः ) डामहन्वि त्विति । तत्र भत्वादिति भावः ॥

( ५३५६ सिद्धान्तवार्तिकम् ॥ ५ ॥ )

॥ \* ॥ अवेर्दुग्धे सोढदूसमरीसचः ॥ \* ॥

( भाष्यम् ) अवेर्दुग्धे सोढदूसमरीसच इत्येते  
प्रत्यया वक्तव्याः । अविसोढम्, अविदूसम्, अवि-  
मरीसम् ॥

( प्रदीपः ) अविसोढमिति । षत्वं सकारोच्चारणसाम-  
र्थ्यान्न भवति । अन्यथा षोढप्रत्ययं प्रक्रियालाघवार्थं कुर्यात् ।  
एवं दूसमरीसयोरेपि षत्वाभावः सकारस्य ॥

( उद्घोतः ) एवं दूसेति । न च ण्यन्तात्किपि 'अविदूस्'  
इत्यादौ सकारस्य चारितार्थ्यम् । तेषामभिधाने दृढतरमानाभावादिति  
भावः ॥

( ५३५७ सिद्धान्तवार्तिकम् ॥ ६ ॥ )

॥ \* ॥ तिलान्निष्फलात्पिञ्जपेजौ ॥ \* ॥

( भाष्यम् ) तिलान्निष्फलात्पिञ्जपेजौ वक्तव्यौ ।  
तिलपिञ्जः, तिलपेजः ॥

( प्रदीपः ) तिलपिञ्ज इति । तिलो धान्यविशेषः ।  
फलरहित इत्यर्थः ॥

( उद्घोतः ) फलरहित इति । फलकाले फलरहित इत्यर्थः ॥

( ५३५८ सिद्धान्तवार्तिकम् ॥ ७ ॥ )

॥ \* ॥ पिञ्जश्छन्दसि डिच्च ॥ \* ॥

( भाष्यम् ) पिञ्जश्छन्दसि डिच्च वक्तव्यः । ति-  
लिपञ्जं दण्डानतम् ॥

( ७२१ विधिसूत्रम् ॥ ४ । २ । १ आ. १८ )

१४६१ भिक्षादिभ्योऽण् ॥ ४ । २ । ३८ ॥

( अणोऽधिकरणम् )

( युवतिशब्दपाठफलबोधकं भाष्यम् )

किमर्थं भिक्षादिषु युवतिशब्दः पठ्यते, न  
“तस्य समूहः” ( ४।२।३७ ) इत्येव सिद्धम् ।  
न सिद्ध्यति ।

अनुदात्तादिलक्ष्णोऽङ्ग्रासः, तद्वाधनार्थम् ।

अत उत्तरं पठति—

( ५३५९ युवतिपाठानर्थक्यबोधकं वार्तिकम् ॥ १ ॥ )

॥ \* ॥ भिक्षादिषु युवतिग्रहणानर्थक्यं

पुंवद्भावस्य सिद्धत्वात् ॥ \* ॥

( भाष्यम् ) भिक्षादिषु युवतिग्रहणमनर्थकम् ।

किं कारणम् ?

पुंवद्भावस्य सिद्धत्वात् । प्रत्ययविधौ पुंवद्भावोऽत्र  
भविष्यति । ‘भस्याढे तद्धिते’ पुंवद्भवतीति ॥

१ ‘व्यङ्गुलचौ’ इति क. च. पाठः ॥

२ ‘अथ मातामह’ इति क. च. श. पाठः ॥

३ अत्र ‘दृश्यते—मातामहः, पितामहः’ इत्येवम्पाठो दृश्यते, मातामह-  
शब्देऽप्यवग्रहो दृश्यते तर्हि तथा पाठः कल्पनीयः ॥

४ ‘मरीसयोः षत्वा’ इति क. पाठः ॥

५ यदा हि तिलः फलकाले फलरहितः स्यात्तदा तस्मिन्वाच्ये पिञ्जपेजौ  
प्रत्ययावित्यर्थः ॥

६ ‘लक्ष्णोऽङ्ग्रासोति तद्वा’ इति च. श. पाठः ॥



सिद्धश्च प्रत्ययविधौ । स च सिद्धः प्रत्ययविधौ ॥  
( प्रदीपः ) पुंवद्भावेऽत्रेति । पुंवद्भावे सत्याद्युदात्त-  
त्वाद् स सिद्ध इत्यर्थः ॥ सिद्धश्चेति । पूर्वं पुंवद्भावः, पश्चा-  
त्प्रत्यय इत्यर्थः ॥

( उद्घोतः ) पुंवद्भावे सतीति । कैनिन्प्रत्ययान्तत्वादिति  
भावः ॥ ननु प्रत्यये सति तन्निमित्तं भत्वमिति कथमन्प्रत्ययोऽत  
आह—भाष्ये—सिद्धश्चेति ॥

( ७२२ विधिसूत्रम् ॥ ४ । २ । १ आ. १९ )

१४६२ गोत्रोक्षोष्टोरभ्रराजराजन्यराज-  
पुत्रवत्समनुष्याजाद्वुञ् ॥ ४।२।३९ ॥

( वुजोऽधिकरणम् )

( ५३६० पूरकवार्तिकम् ॥ १ ॥ )

॥ \* ॥ वृद्धार्च ॥ \* ॥

( भाष्यम् ) वृद्धाच्चेति वक्तव्यम् । वृद्धानां समूहो  
वार्द्धकम् ॥

( ५३६१ एकदेशिवार्तिकम् ॥ २ ॥ )

॥ \* ॥ अजो वुञ्पूर्वविप्रतिषिद्धम् ॥ \* ॥

( भाष्यम् ) अजो वुञ्भवति पूर्वविप्रतिषेधेन ।  
अजोऽवकाशः—कपोत—कापोतम् । वुजोऽव-  
काशः—ग्लुचकायनि—ग्लौचुकायनकम् ।

इहोभयं प्राप्नोति—औपगवकम्, कापटवकम् ।

वुञ्भवति पूर्वविप्रतिषेधेन ॥

स तर्हि पूर्वविप्रतिषेधो वक्तव्यः ।

न वक्तव्यः ।

वक्ष्यत्येतत्—पूर्वोऽपि वुञ् परमजं बाधत इति ॥

अथ वा—इष्टवाची परशब्दः, विप्रतिषेधे परं  
यदिष्टं तद्भवतीति ॥

( प्रदीपः ) कापोतमिति । 'लघावन्ते द्वयोश्च बहुषो  
गुरुः' इति मध्योदात्तत्वादनुदात्तादिः कपोतशब्दः ॥

( ५३६२ विप्रतिषेधबोधकवार्तिकम् ॥ ३ ॥ )

॥ \* ॥ ठकु विप्रतिषेधात् ॥ \* ॥

( भाष्यम् ) ठकु भवति विप्रतिषेधेन ।

ठकोऽवकाशः—सकु—साकुकम् ।

अजः स एव ।

इहोभयं प्राप्नोति—आपूपिकम्, शाकुलिकम्,  
मौदिकिकम् । ठग्भवति विप्रतिषेधेन ॥

( प्रदीपः ) सकुशब्दस्तु न प्रत्ययान्तत्वादाद्युदात्तः ।  
शाकुलीशब्दो ङीष्न्तोऽन्तोदात्तत्वादनुदात्तादिः ॥

( उद्घोतः ) आद्युदात्त इति । अत एव 'अचित्' इति ठकोऽ-  
यमवकाश इति भावः ॥

( ७२३ विधिसूत्रम् ॥ ४ । २ । १ आ. २० ॥ )

१४६३ केदाराद्यश्च ॥ ४ । २ । ४० ॥

( ५३६३ पूरकवार्तिकम् ॥ १ ॥ )

॥ \* ॥ गणिकायाश्च ॥ \* ॥

( भाष्यम् ) गणिकायाश्चेति वक्तव्यम् । गणिकानां  
समूहो गणिक्यम् ॥

( ७२४ विधिसूत्रम् ॥ ४ । २ । १ आ. २१ )

१४६५ ब्राह्मणमाणववाडवाद्यन्

॥ ४ । २ । ४२ ॥

( यन्प्रत्ययाधिकरणम् )

( लिङ्फलबोधकं भाष्यम् )

किमर्थं ब्राह्मणादिभ्यो यन्विधीयते, न यञ्प्रकृत-  
स्सोऽनुवर्तिष्यते ?

न ह्यस्ति विशेषो ब्राह्मणादिभ्यो यनो वा यजो  
वा, तदेव रूपं स एव स्वरः ।

एवं तर्हि सिद्धे सति यद् ब्राह्मणादिभ्यो यनं  
शास्ति तज्ज्ञापयत्याचार्यः—अन्येभ्योऽप्ययं भव-  
तीति ॥

किमेतस्य ज्ञापने प्रयोजनम् ?

यन्प्रकरणे पृष्ठादुपसंख्यानमिति चोदयिष्यति  
तत्र कर्तव्यं भवति ॥

( उद्घोतः ) भाष्ये—तदेव रूपमिति । नपुंसकत्वाद्,  
'यजश्च' इत्यत्रापत्यमहणाच्च न स्त्रियां विशेषः, वृद्धत्वाच्च न वृद्धिकृतो  
विशेषः । योगविभागसामर्थ्याच्च ङजो न संबन्धः, चानुक्कृष्टत्वाच्च न  
द्वैज इति भावः ॥

१ 'सिद्धश्च प्रत्ययविधौ' वार्तिकमेतदिति कैश्चिदुच्यते, तत् 'आह-  
भाष्ये—सिद्धश्चेति' इत्येवमुद्घोतप्रतीकदर्शनाभिमूलम् ॥

२ युवतिशब्दे तिप्रत्ययस्योदात्तत्वेनादिरनुदात्त इति—अनुदात्तादिलक्षणोऽन-  
ज्ञात इत्यभिप्रायेणाशङ्क्य पुंवद्भावेन समाहितभाष्ये । पुंवद्भावे हि तिप्रत्यय-  
स्यापगमात्कनिन्प्रत्ययस्य निश्वादाद्युदात्तो युवशब्द इति—अनुदात्तादिलक्ष-  
णोऽन न प्राप्नोतीति भावः ॥

३ ननु युवतिशब्दस्यानुदात्तादित्वाद्नुदात्तलक्षणेऽपि कृते भत्वात्पुंव-  
द्भावेनाद्युदात्तत्वेऽपि जातस्यानो निवृत्त्यभावात्स एव श्रूयते, अकृतव्यूहपरि-  
२२ पा० च०

भाषा अभावादित्याशयेन शङ्कते—ननु प्रत्यय इति ॥ अकृतव्यूहपरिभाषा-  
नाश्रयेण इदमपि भाष्यस्मानमिति भावः ॥

४ अस्य वार्तिकस्य छ. पुस्तके न पाठः ॥

५ 'ग्लौचुकायनकम्' इत्यधिकः पाठश्छ. पुस्तके ॥

६ अस्यापि वार्तिकत्वेनोद्देशः क. च. झ. पुस्तकेषु । छ. पुस्तके नैत-  
द्वार्तिकम् ॥

७ 'न वुञ् इति' ज. पाठः ॥

( ५३६४ सिद्धान्तकथनपरं वार्तिकम् ॥ १ ॥ )

॥\*॥ यन्प्रकरणे पृष्ठादुपसंख्यानम् ॥\*॥

( भाष्यम् ) यन्प्रकरणे पृष्ठादुपसंख्यानं कर्तव्यम् ।  
पृष्ठानां समूहः—पृष्ठयः—षडहः ॥

( ७२५ विधिसूत्रम् ॥ ४ । २ । १ आ. २२ ॥ )

१४६६ ग्रामजनबन्धुभ्यस्तल्

॥ ४ । २ । ४३ ॥

( तत्प्रत्ययाधिकरणम् )

( ५३६५ सिद्धान्तवार्तिकम् ॥ १ ॥ )

॥ \* ॥ गजसहायाभ्यां च ॥ \* ॥

( भाष्यम् ) गजसहायाभ्यां चेति वक्तव्यम् ।  
गजता, सहायता ॥

( ५३६६ सिद्धान्तवार्तिकम् ॥ २ ॥ )

॥ \* ॥ अहः खः ॥ \* ॥

( भाष्यम् ) खो वक्तव्यः । अहां समूहोऽहीनः ॥

( ५३६७ सिद्धान्तवार्तिकम् ॥ ३ ॥ )

॥ \* ॥ क्रतौ ॥ \* ॥

( भाष्यम् ) क्रताविति वक्तव्यम् ।

इह मा भूत—

आह्वाय धृतपाप्मानो भास्कराजितमृत्यवः ॥

( प्रदीपः ) आह्वायेति । खण्डिकादिषु दर्शनादहः-  
शब्दादञ्, तदन्तान्वतुर्थी ॥

( उद्घोतः ) क्रताविति । क्रतुवृत्तेरहनृशब्दादिलयः ।  
पवञ् सुत्यासमूहे रूढोऽहीनशब्द इति भावः ॥

( ५३६८ सिद्धान्तवार्तिकम् ॥ ४ ॥ )

॥ \* ॥ पश्वाः सण् ॥ \* ॥

( भाष्यम् ) पश्वाः सण् वक्तव्यः । पशूनां समूहः  
पार्श्वम् ।

यदि सण् क्रियते, इत्संज्ञा न प्राप्नोति ॥

एवं तर्हि णस्वक्तव्यः ।

( ६२६ विधिसूत्रम् ॥ ४ । २ । १ आ. २३ ॥ )

१४६८ खण्डिकादिभ्यश्च ॥ ४।२।४५ ॥

( अञोऽधिकरणम् )

( गणे उल्लेखशब्दपाठप्रयोजनभाष्यम् )

खण्डिकशुकोल्लुक् । किमर्थं खण्डिकादिष्वल्लुक्-  
शब्दः पठ्यते, न 'अनुदात्तादेः' इत्येव सिद्धम् ?

१ 'गजसहायाभ्याम्' इत्यस्य वार्तिकत्वेन छ. पुस्तकादौ पाठो न दृश्यते,  
तथापि तत्त्वबोधिनीकारेण ग्रामजनेति सूत्रे 'वृत्तिकृता तु वार्तिकस्य—सहाया-  
शब्दोऽपि सूत्रे प्रसिद्धः' इत्युक्तम् । तेन वार्तिकमेतदिति ज्ञायते ॥

न सिध्यति ।

चाषोल्कयोश्छन्दस्याद्युदात्तः प्रयोगो दृश्यते—  
चाषेण किकिदीविना, यदुल्लुको वदति ।

नैतयोश्छन्दसि सामूहिको दृश्यते । यत्र च  
दृश्यते, तत्रैतावनुदात्तादी ॥

इदं तर्हि प्रयोजनम्—अयमौल्लुक्यो गोत्रम्, तत्र  
गोत्राश्रयो वुञ्प्राप्तस्तद्वाधनार्थम् ।

एतदपि नास्ति प्रयोजनम् ।

बहुवचनान्तानां हि सामूहिकः, बहुषु च लुक् ।  
तत्र लुकि कृते 'अनुदात्तादेः' इत्येव सिद्धम् ।

न सिध्यति ।

"गोत्रेऽल्लुगचि" ( ४।१।८९ ) इत्यल्लुक् प्राप्नोति ॥

( प्रदीपः ) तत्रैताविति । चाषशब्दः—चषेर्ण्यन्तादच्य-  
न्तोदात्तः । उल्लुक्शब्दः 'लघावन्ते द्वयोश्च' इति मध्योदात्तः ।  
औल्लुक्शब्दो गर्गादियजन्तः ॥ बहुवचनान्तानामिति ।  
द्वयोस्तु समूहव्यवहारो लोके प्रायो नास्तीति भावः ॥ बहुषु  
चेति । 'यजजोश्च' इत्यनेन ॥ लुकि कृत इति । ननु  
लुक्यपि कृते प्रत्ययलक्षणेन गोत्रलक्षणो वुञ् पूर्वविप्रतिषेधेन  
प्राप्नोत्येव । एवं तर्हि परीहारान्तराभिधानाच्चोक्तम् । सामर्थ्या-  
चौल्लुक्शब्दार्थं उल्लेखशब्दस्य यञ्जुगन्तस्य पाठः । कृतय-  
ञ्जुक् उल्लेखशब्दस्यानुकरणो गणे निर्दिष्टः ॥

( उद्घोतः ) प्रत्ययलक्षणेनेति । इदमुपलक्षणम्, गोत्रार्थका-  
दिलयं लुक्यपि गोत्रार्थकत्वमक्षतमेवेलपि बोध्यम् ॥ पूर्वविप्रतिषेधे-  
नेति । वक्ष्यमाणेनेत्यर्थः । अद्यापि पूर्वविप्रतिषेधाज्ञानात्परिहारान्त-  
रमुक्तमिति भावः ॥ भाष्ये—अल्लुगिति ॥ तत्रौल्लुक्शब्दादणि  
'आपत्यस्य' इति श्लोपः ॥ नन्वत्रौल्लुक्ग्रहणम्, तत्कथमौल्लुक्शब्दा-  
दस्य प्राप्तिरत आह—सामर्थ्यादिति ॥ औल्लुक्शब्दार्थं इति ।  
प्रयोजनवाचि—अर्थान्तं प्रथमान्तम् ॥ उक्तमेव विवृणोति—कृतेति ॥  
अनुकरण इति । अनुकरणभूतः शब्द इत्यर्थः ॥

( क्षुद्रकमालवपाठप्रयोजने भाष्यवार्तिकम् )

अञ्सिद्धिरनुदात्तादेः

कोऽर्थः क्षुद्रकमालवात् ।

( भाष्यम् ) 'अनुदात्तादेः' इत्येवाञ्सिद्धः, कि-  
मर्थं क्षुद्रकमालवशब्दः खण्डिकादिषु पठ्यते ।

गोत्राश्रयो वुञ्प्राप्तस्तद्वाधनार्थम् ॥

( प्रदीपः ) अञ्सिद्धिरिति । क्षुद्रकस्यापत्यानीति 'जन-  
पदशब्दात्' इति विहितस्य तद्राजस्य लुक् । मालवातु वृद्ध-  
लक्षणस्य ञ्यङः । ततो द्वन्द्वः, ततः समासान्तोदात्तत्वेनानु-

भाष्यमेवैतत्, न वार्तिकमिति क. छ. पुस्तकयोः । च. झ. पुस्तकयोश्च  
वार्तिकमेतदिति दृश्यते ॥

१ 'अहः खो' इति छ. झ. पाठः ॥

दात्तादित्वमिति भावः । अत्र च 'गोत्रेऽलुगचि' इति व्यङ्गो लुक्प्रतिषेधात् 'आपत्यस्य' इति यलोपः ॥

( उद्ध्योतः ) व्यङ्गो लुक्प्रतिषेधादिति । क्षुद्रकादिहिता-  
जस्तु नाङ्क, अजादौ प्राग्दीव्यतीये विवक्षिते तदव्यवहितस्यैवाङ्गिवि-  
धानादिति भावः ॥

( पाठप्रयोजनखण्डने भाष्यवार्तिकम् )

**गोत्राद्बुञ् न च तद्गोत्रम् ॥**

( भाष्यम् ) गोत्राद् बुञ् भवतीत्युच्यते, न च क्षुद्रकमालवशब्दो गोत्रम्—न च गोत्रसमुदायो गोत्रग्रहणेन गृह्यते । तद्यथा—जनपदसमुदायो जनपदशब्देन न गृह्यते, काशिकोसलीया इति बुञ् भवति ॥

( प्रदीपः ) न चेति । चशब्दो ह्यर्थे । न हीत्यर्थः ॥  
बुञ् भवतीति । 'अवृद्धादपि' इत्यनेन ॥

( उद्ध्योतः ) समुच्चयाद्यर्थस्यासंभवादाह—ह्यर्थ इति ।  
यद्यपि क्षुद्रकमालवो न लौकिकं गोत्रम्, तथाऽपि तत्वारोपो बोध्यः ॥

( प्रयोजनसमर्थकं भाष्यम् )

**तदन्तविधिना प्राप्नोति ॥**

( तदन्तविधिखण्डने भाष्यवार्तिकम् )

**तदन्तान्न स सर्वतः ॥**

( भाष्यम् ) परिगणितेषु कार्येषु तदन्तविधिः ।  
न चेदं तत्र परिगण्यते ॥

( प्रदीपः ) तदन्तादिति । तदन्ताद्बुञ् प्राप्नोतीति यदु-  
च्यते, तन्न; यस्मात्स तदन्तविधिः सर्वत्र न भवति—उग्नि-  
द्वर्णग्रहण एव प्रत्ययविधौ तदन्तविधेरिष्टत्वात् ॥

( उद्ध्योतः ) तदन्तादिति । गोत्रान्तादित्यर्थः ॥ उग्निद्वर्ण-  
ग्रहण एवेति । इदं तत्त्वस्य 'रोणी' इत्यादिवार्तिकानामु-  
पलक्षणम् ॥

( तदन्तविधिसाधनेन फलसमर्थने भाष्यवार्तिकम् )

**ज्ञापकं स्यात्तदन्तत्वे**

( भाष्यम् ) एवं तर्हि ज्ञापयत्याचार्यो भवतीह तदन्तविधिरिति ॥

( प्रदीपः ) भवतीहेति । समूहप्रकरण इत्यर्थः ॥

( तदन्तविधिज्ञापनेन इष्टबोधकभाष्यवार्तिकम् )

**तथा चापिशलेर्विधिः ।**

( भाष्यम् ) एवञ्च कृत्वाऽऽपिशलेराचार्यस्य  
विधिरुपपन्नो भवति—धेनुरनञि कमुत्पादयति—  
धेनूनां समूहो धेनुकम् ॥

**अनञीति किमर्थम् ?**

**अधेनूनां समूहः—आधेनवम् ॥**

( प्रदीपः ) एवं चेति । तदन्तविध्यभावे ह्यनञिति  
प्रतिषेधोऽनर्थकः स्यादित्यर्थः ॥ आधेनवमिति । 'तत्पुरुषे  
तुल्यार्थः' इति पूर्वपदप्रकृतिस्वरेणाद्युदात्तत्वाद् । अन्ये  
त्वाहुः—उत्सादित्वाद् । तत्र हि 'बष्कयाऽसे' इति समास-  
निषेधात्तदन्तविधिरस्ति । 'जङ्गलधेनु' इत्युत्तरपदस्य वा वृद्धिः ॥

( उद्ध्योतः ) बष्कयासे इति । बष्कयशब्दोऽसमासेऽन-  
मुत्पादयतीत्यर्थः । न चानञिति निषेधो न कार्यः, तदन्तविधिश्च  
मास्त्विति वाच्यम् । गौधेनुकमित्याद्यसिद्धेः ॥

( सिद्धान्तख्यापकं भाष्यवार्तिकम् )

**सेनायां नियमार्थं वा**

( भाष्यम् ) अथवा नियमार्थोऽयमारम्भः—क्षुद्र-  
कमालवशब्दात्सेनायामेव ।

**क मा भूत् ?**

**क्षौद्रकमालवकमन्यदिति ॥**

( प्रदीपः ) नियमार्थं वेति । वाशब्दः समुच्चये । एव-  
मथवेत्ययमपि । यदा सेनारूपः समूहः, तदाऽञ् प्रत्ययः,  
अन्यदा तु बुजेवेत्यर्थः ॥

( उद्ध्योतः ) ननु नियमार्थत्वे तदन्तविधेरुपपत्तित्वात् 'क्षौद्र-  
कमालवकमन्यत्' इति बुञ् कथमत आह—वा शब्द इति । योग-  
विभागोभयं सिध्यतीत्यर्थः ॥

( मतान्तरेण सिद्धान्तभाष्यवार्तिकम् )

**यथा बाध्येत वाऽञ् बुजा ॥**

( भाष्यम् ) अथवा ज्ञापयत्याचार्यः पूर्वोऽपि  
बुञ् परमञ्जं बाधत इति ॥

( अनुपपत्तिपरिहारभाष्यम् )

**ननु चोक्तं गोत्राद् बुञ् न च तद्गोत्रमिति ।**

**तदन्तविधिना प्राप्नोति ।**

**ननु चोक्तम्—**

**'तदन्तान्न स सर्वतः' इति ।**

**'ज्ञापकं स्यात्तदन्तत्वे' ।**

एवं तर्हि ज्ञापयत्याचार्यो भवतीह तदन्तविधि-  
रिति ॥

कथं पुनरेतदुभयं शक्यं ज्ञापयितुम्—भवति च  
तदन्तविधिः, पूर्वश्च बुञ् परमञ्जं बाधत इति ।

उभयं ज्ञाप्यते ॥

( प्रदीपः ) ननु चेति । 'ज्ञापकं स्यात्' इत्युक्तमपि  
चोद्यपरिहारयानूदितम् ॥ उभयमिति । अन्यथाऽनुपपत्त्या  
ज्ञापकत्वं भवति, उभयेन च विना क्षुद्रकमालवाद्बुजविधानं  
नोपपद्यत इत्युभयस्यापि ज्ञापकत्वमित्यर्थः ॥

( उद्ध्योतः ) चोद्यपरिहारयेति—षष्ठीसमासः । अन्यतर-

ज्ञापनेनैव चारितार्थमिति चोच्यम् ॥ उभयस्यापि ज्ञापकत्वमिति ।  
उभयनिरूपितं ज्ञापकत्वमन्विधानस्येत्यर्थः, 'त्व'रहितपाठस्तु युक्त  
एव ॥

( ५३६९ सिद्धार्थकं वार्तिकम् ॥ १ ॥ )

॥ \* ॥ अञ्जप्रकरणे क्षुद्रकमालवा-  
त्सेनासंज्ञायाम् ॥ \* ॥

( भाष्यम् ) अञ्जप्रकरणे क्षुद्रकमालवात्सेनासं-  
ज्ञायामिति चक्तव्यम् । क्षौद्रकमालवी सेना चेत् ।  
क मा भूत् ?

क्षौद्रकमालवकमन्यदिति ॥

( प्रदीपः ) अञ्जप्रकरण इति । यद्यपि गण एवैतत्प-  
ठ्यते तथापि क्षुद्रकमालवादिति योगविभागेनार्थद्वयं ज्ञाप्यम्,  
ततः सेनासंज्ञायामिति नियमः कर्तव्य इति दर्शयितुं वार्त्ति-  
कारम्भः ॥

( उद्द्योतः ) यद्यपि गणे एवेति । गणे क्षुद्रकमालवेत्येव  
माठो वार्तिकबलादिति सांप्रदायिकाः ॥

( ७२७ विधिसूत्रम् ॥ ४ । २ । १ आ. २४ )

१४७२ पाशादिभ्यो यः ॥ ४।२।४९ ॥

( यप्रत्ययाधिकरणम् )

( गणपठितशब्देभ्यः समूहार्थे प्रत्ययोपपादकभाष्यम् )  
पाशान्तरधूमवात् ।

( ५३७० गणे वातशब्दपाठाक्षेपे वार्तिकम् ॥ १ ॥ )

॥ \* ॥ पृथग्वातादर्शनादसमूहः ॥ \* ॥

( भाष्यम् ) पृथग्वातादर्शनादयुक्तोऽयं वातशब्दस्य  
सामूहिके पाठः । न हि पृथग्वाता दृश्यन्ते ।

न तर्हीदानीमिदं भवति—वात्येति ?

भवति ॥

( प्रदीपः ) पृथगिति । वातपरमाणूनामनेकत्वेऽपि वात-  
संज्ञकस्यावयविन एकत्वादानेकत्वाश्रयरूपसमूहानुपपत्तिरित्यर्थः ॥

( उद्द्योतः ) ननु वायुत्वस्यावयवविधाधारण्यादानेकत्वम-  
स्येवेत्यत आह—वातेति ॥

१ अस्य वार्तिकत्वे सन्देहः । क. पुस्तकेऽस्य वार्तिकत्वेन नोल्लेखः । कैश्यट-  
दर्शनादपि अस्य वार्तिकत्वे सन्दिग्धते चेत् । तत्त्वविद्विस्तारवृत्तम् ॥

२ वातशब्दस्य पाशादिगणे पाठेऽपि तस्मात्समूहार्थे प्रत्ययासम्भवात्  
'वात्या' इति रूपसिद्धयर्थे गणे वातशब्दस्थाने 'वाताच्छैत्ये' इति गणमूलं  
वक्तव्यमित्यर्थः ॥

३ वस्तुतस्त्वेकमेव सूत्रम् । यमप्रत्ययानुवृत्तिबोधनार्थम्, इनित्रकव्यचप्रत्य-  
यानां यथासंख्यबोधनार्थम् योगविभागः । योगविभागाभावेऽत्र प्रत्ययोपादानेन  
पूर्वसूत्रस्य यमप्रत्ययस्य निवृत्तिरपि कल्प्येत । ननु इनित्रैतिसूत्रे चकारकरण-  
रूपाभास्यानाद्यप्रत्ययाद्युत्तिः कल्पयितुं शक्येति चेत् । इनित्रकव्यचप्रत्ययानां

( ५३७१ गणे वातशब्दपाठोपपादकं वार्तिकम् ॥ २ ॥ )

॥ \* ॥ शीघ्रत्वे तु ॥ \* ॥

( भाष्यम् ) शीघ्रो वातो वात्या ।

अथ वा पृथग्वाता अपि दृश्यन्ते ।

तद्यथा—पूर्वो वातः, उत्तरो वातः, सर्वतो वातः,  
वाता वान्तु दिशो दश ॥

( प्रदीपः ) शीघ्रत्वे त्विति । तैत्तश्च 'वाताच्छैत्ये' इति  
पृथग्वक्तव्यमित्यर्थः ॥ अथ वेति । एकस्यापि वातस्य दिग्मे-  
दनिमित्तभेदप्रतिभासादनेकाश्रयसमूहोपपत्तिः । यथैकाऽपि दिक्  
सूर्योदयास्तमयाद्युपाधिभेदादनेका व्यपदिश्यते, तथा दश दिश  
इति लोके व्यवहारः । यद्वा भिन्ना एव वाताः, अवयविनः  
पृथगुपलम्भात् ॥

( उद्द्योतः ) अनेकेति । पूर्वपक्षिमोत्तरदक्षिणभेदेनेत्यर्थः ॥  
तथेति । औपाधिक एव 'दश' इत्यपि व्यवहार इत्यर्थः ॥ भिन्ना  
एवेति । पूर्वादिवाताः स्वत एव भिन्ना इत्यर्थः ॥ पृथगुपलम्भा-  
दिति । 'वात्यासमये' इति शेषः ॥

( ७२८ विधिसूत्रम् ॥ ४ । २ । १ आ. २५ )

१४७३ खलगोरथात् ॥ ४।२।५० ॥

( ७२९ विधिसूत्रम् ॥ ४ । २ । १ आ. २६ )

१४७४ इनित्रकव्यचश्च ॥ ४।२।५१ ॥

( ५३७२ यथासङ्ख्यबोधकं वार्तिकम् ॥ १ ॥ )

॥ \* ॥ खलादिभ्य इनिः ॥ \* ॥

( भाष्यम् ) खलादिभ्य इनिर्वक्तव्यः । खलिनी,  
डाकिनी, कुन्दुमिनी, कुटुम्बिनीति ॥

( ७३० विधिसूत्रम् ॥ ४ । २ । १ आ. २७ )

१४७५ विषयो देशे ॥ ४।२।५२ ॥

( अर्थाधिकरणम् )

( ५३७३ एकदेशिवार्तिकम् ॥ १ ॥ )

॥ \* ॥ विषयाभिधाने जनपदे लुब्

बहुवचनविषयात् ॥ \* ॥

( भाष्यम् ) विषयाभिधाने जनपदे लुब् बहु-

समुच्चयबोधनेनापि चकारकरणस्य सार्थक्यात्, इष्टार्थस्यासम्भवाच्च । योगविभागे  
तु खलगोरथादित्यत्र यमप्रत्ययननुवर्त्य सर्वेभ्योऽपि तस्य विधानम्, इनित्रकव्यच-  
प्रत्ययानाञ्च यथासंख्यबोधनम् । ननु सूत्रे चकारकरणस्यसमुच्चय एवेतेषामप्रत्य-  
यानां स्यादिति चेत्, समुच्चये योगविभागवैयर्थ्यापत्तेः । एकयोगे चकार-  
करणेन व्याख्यानेन च समुच्चयस्य सिद्धेः । तस्मात्—इनित्रकव्यचप्रत्ययानां  
यथासङ्ख्यम्, यमप्रत्ययश्च सर्वेभ्य इति तात्पर्यम् ।

४ आसन् गणे डाकिनी—डूकिनी, कुटुम्बिनी—कुटुम्बिनी—कुटुम्बिनी,  
इत्येवं पाठभेदाः—छ. च. झ. पुस्तकेषु दृश्यते ॥



वचनविषयाद्वक्तव्यः । अङ्गानां विषयो देशः—अङ्गाः, वङ्गाः, सुह्याः, पुण्ड्राः ॥

( प्रदीपः ) विषयाभिधान इति । अङ्गानां निवासो जनपद इत्यतः स्वस्वामिभावो न प्रतीयते । अङ्गानां विषय इत्यत्र तु स्वस्वामिभावः प्रतीयते, न तु निर्वासार्थ इति 'जनपदे लुप्' इति चातुरार्थिकस्य लुब् विधीयमानो विषये न प्राप्नोतीति वचनम् ॥ बहुवचनविषयादिति । बहुवचनान्ताच्छब्दात्परस्य प्रत्ययस्येत्यर्थः ॥

( उद्घोतः ) ननु चातुरार्थिकलुपापि 'अंगाः' इत्यादि—विषये सेतस्यति, अर्थाभिदादत आह—अङ्गानामिति । वृत्तौ त्वङ्गत्वेनैवानेकव्यक्तिभानं बोध्यम् ॥

( ५३७४ एकदेशिवार्तिकम् ॥ २ ॥ )

॥ \* ॥ गान्धार्यादिभ्यो वा ॥ \* ॥

( भाष्यम् ) गान्धार्यादिभ्यो वेति वक्तव्यम् । गान्धारः, गान्धारयः । वासातः, वसातयः । शैबः, शिबयः ॥

( प्रदीपः ) गान्धार इति । गान्धारस्यापत्यं गान्धारिः । तस्यापत्यानि 'सात्वयगान्धारिभ्यां च' इत्यञ् । लुक् । ततो गान्धारीणां विषय इत्यण् । ततस्तस्य वा लुप् । 'लुपि युक्तवत्' इति लिङ्गसंख्यातिदेशः ॥

( उद्घोतः ) 'गान्धारिभ्यांचेल्यञ्' इत्येतदुत्तरं 'लुक्' ततो गान्धारीणाम्—इत्येव कैयटे पाठः । मध्ये—“तद्वाजत्वादञो लुक्, तस्य 'गोत्रेऽलुगन्वि' इत्यलुक्" इत्यप्रपाठः । एवम् 'ततस्तस्य वा लुप्' इत्युत्तरम् 'लुपि युक्तवत्' इत्येव पाठः । मध्ये—“ततस्तद्राजान्तत्वादञो लुक्" इत्यप्रपाठः । एतेन 'एको गोत्रे' इति नियमादयमञ्-यूनि वान्यः, एवञ्च ततोऽपि परत्वात् 'यूनि लुक्' प्राप्नोति, अवश्यञ्च स एवेष्टव्यः । अन्यथा वैषयिकाणो लुप्यपि प्रत्ययलक्षणेन 'गोत्रेऽलुक्' इत्यस्य दुर्वारतया 'गान्धारयः' इत्यस्यासिद्धिरेव स्यादिति परास्तम्, लुक्शब्देन तस्यैव ग्रहणात् । कञ्चित्तु 'चेल्यञ्' ततः 'गान्धारीणाम्' इत्येव पाठः । 'वा लुप्' 'लुपि युक्तवत्' इत्येव च पाठः ॥

( ५२७५ एकदेशिवार्तिकम् ॥ ३ ॥ )

॥ \* ॥ राजन्यादिभ्यो वा वुञ् ॥ \* ॥

( भाष्यम् ) राजन्यादिभ्यो वा वुञ् वक्तव्यः । राजन्यकः, राजन्याः । दैवयातवकः, दैवयातवाः ॥

१ निवासार्थ इति । प्रतीयत इति शेषः ॥

२ अङ्गानां निवासो जनपदः—अङ्गाः, स च देवदत्तस्य विषय इति विषये अङ्गा इति सेतस्येव, विषयार्थकत्वेऽपि जनपदरूपार्थानेदाभावात् । तथापि जनपदे लुबिलेन 'तस्य निवासः' इति सूत्रेण विहितप्रत्ययस्य लुप् विधीयते न तु 'विषयो देशः' इत्यनेन विहितस्येति लुञ् प्राप्नोतीति भावः ॥

३ वृत्तौ संख्याविशेषानवगमाज्निवासार्थस्य विषयार्थस्य च व्यक्तेरङ्गत्वेनैव भानमिति भावः ॥

( प्रदीपः ) राजन्या इति । औत्सर्गिकस्याणो विषयाभिधान इति लुप् । वुञ्पक्षे तु तद्विधानसामर्थ्यालुबभावः ॥

( ५३७६ एकदेशिवार्तिकम् ॥ ४ ॥ )

॥ \* ॥ बैल्ववनादिभ्यो नित्यम् ॥ \* ॥

( भाष्यम् ) बैल्ववनादिभ्यो वुञ् नित्यमिति वक्तव्यम् । बैल्ववनकः, आम्बरीषपुत्रकः, आत्मकामेयकः ।

तत्तर्हीदं बहु वक्तव्यम् ॥

( ५३७७ सिद्धान्तवार्तिकम् ॥ ५ ॥ )

॥ \* ॥ न वाऽभिधेयस्य निवासविषयत्वाद् निवासविवक्षायां लुबिविषयविवक्षायां प्रत्ययः ॥ \* ॥

( भाष्यम् ) न वा वक्तव्यम् ।

किं कारणम्? अभिधेयस्य निवासविषयत्वात् । यदभिधेयं स निवासश्च विषयश्च । अभिधेयस्य निवासविषयत्वात्निवासविवक्षायां लुप्, विषयविवक्षायां प्रत्ययो भविष्यति ॥

इदं तर्हि प्रयोजनम्—एतज्ज्ञास्यामि—इह नित्यो विधिः, इह विभाषेति ।

एतदपि नास्ति प्रयोजनम् ।

यावता यदभिधेयं स निवासश्च विषयश्च । अभिधेयस्य निवासविषयत्वात्-निवासविवक्षायां लुप्, विषयविवक्षायां प्रत्यय इत्येव ॥

( प्रदीपः ) न वेति । जनपदलक्षणस्याभिधेयस्याङ्गादिसंबन्धिनो निवासरूपत्वं विषयरूपत्वं चास्ति । यद्यपि विषयनिवासयोः परस्परव्यभिचारस्तथाप्यङ्गादीनां य एव स्रो विषयः स एव तेषां निवास इति स्मर्यते । तत्रैकयोभयरूपत्वात्प्रयोगदर्शनवशादङ्गादौ निवासविवक्षैव, गान्धार्यादिषु राजन्यादिषु तु पर्यायेणोभयविवक्षा, बैल्ववनादिषु विषयविवक्षैवाश्रीयत इति नार्थो लुबिविधिनौ, न तद्विकल्पेन, न वुब्विकल्पेन वा, नापि विकल्पबाधनार्थेन नित्यवचनेनेत्यर्थः ॥

( उद्घोतः ) भाष्ये—अभिधेयस्य निवासविषयत्वादिति । निवासत्वाद्विषयत्वाच्चेत्यर्थः ॥ नन्वत्र विषयस्यैवाभिधेयत्वादभिधेयस्योभयरूपत्वमसङ्गत आह—जनपदेति ॥ नन्वेवम् 'आङ्गाः' इत्यपि

४ तस्यैव=यूनि लुगित्यस्यैव ॥

५ 'इत्येव' इत्यप्रपाठः छ. पुस्तके न दृश्यते ॥

६ राजन्यादिषु च पर्यायेण इति च. झ. पुस्तकयोः ॥

७ लुबिविधेति—विषयाभिधाने जनपदे लुबित्वादिवार्तिकेन नार्थ इति भावः ॥

८ तद्विकल्पेनेत्यादि । गान्धार्यादिभ्यो वेत्यादिवार्तिकैरपि नार्थ इति भावः ॥

९ 'आङ्गाः' इत्येतदपि अङ्गानां विषय इत्यर्थे स्यादित्यर्थः ॥

कदाचित्स्यादत आह—तत्रैकस्येति । भाष्येऽपि—‘निवासविवक्षायाम्’ इत्यादिना विवक्षानैयत्यमेव प्रतिपाद्यत इति बोध्यम् ॥

( ७३१ विधिसूत्रम् ॥ ४ । २ । १ आ. २८ )

१४७८ सोऽस्यादिरिति छन्दसः

प्रगाथेषु ॥ ४ । २ । ५५ ॥

( अर्थाधिकरणम् )

( ५३७८ सिद्धान्तसाधकवार्तिकम् ॥ १ ॥ )

॥ \* ॥ छन्दसः प्रत्ययविधाने नपुंसकात्स्वार्थ उपसंख्यानम् ॥ \* ॥

( भाष्यम् ) छन्दसः प्रत्ययविधाने नपुंसकात्स्वार्थ उपसंख्यानं कर्तव्यम् । त्रिष्टुबेव त्रैष्टुभम्, अनुष्टुबेवानुष्टुभम्, जगत्येव जागतम् ॥

( प्रदीपः ) छन्दस इति । छन्दःशब्देनाक्षरेयत्ताविशेषवाचिनो गायत्र्यादेः शब्दस्य ग्रहणम् ॥ नपुंसकादिति । नपुंसकार्थाभिधायिन इत्यर्थः । नपुंसकार्थाभिधायित्वं च त्रिष्टुबादीनां स्वार्थिकाप्रत्ययान्तानामेवेति नपुंसके स्वार्थ इत्युक्तं भवति ॥

( उद्घोतः ) ननु त्रिष्टुवादीनां नपुंसकत्वाभावात्, नपुंसकात् इत्यसंगतमत आह—नपुंसकार्थेति ॥ ननु केवलं त्रिष्टुवादीनां तत्त्वमपि नास्तीत्यत आह—नपुंसकेति ॥ फलितमाह—नपुंसके स्वार्थ इति । कुंटी—कुटीर इतिवत्स्वभावान्निलिङ्गत्वम् ॥

( ७३२ विधिसूत्रम् ॥ ४ । २ । १ आ. २९ )

१४८२ तदधीते तद्वेद ॥ ४ । २ । ५९ ॥

( अर्थाधिकरणम् )

( अर्थद्वयकथनप्रयोजनभाष्यम् )

किमर्थमिमावुभावप्यर्थौ निर्दिश्येते, न योऽधीते वेत्यप्यसौ, यस्तु वेत्यधीतेऽप्यसौ ।

नैतयोरावश्यकः समावेशः ।

भवति हि कश्चित्संपाठं पठति, न च वेत्ति; कश्चिच्च वेत्ति, न च संपाठं पठति ॥

( प्रदीपः ) न य इति । यो हि यं ग्रन्थमधीते स तं स्वरूपतोऽवश्यं वेत्ति । यश्च स्वरूपतो वेत्ति सोऽवश्यमधीत इति भावः ॥ नैतयोरिति । अर्थावबोधो वेदनमभिप्रेतम्, न तु स्वरूपमात्रवेदनम् । तत्र परस्परव्यभिचारदर्शनादुभयोपादाने इत्यर्थः ॥ संपाठमिति । अर्थनिरपेक्षं स्वाध्यायं पठतीत्यर्थः ॥

( उद्घोतः ) यो हीति । वेदनम्—अधीयमानग्रन्थविषयमेव—इति चोद्याभिप्राय इति भावः ॥ भाष्ये—न य इत्यत्र नञि

काकुः ॥ यश्चेति । अध्ययनं विना स्वरूपतो वेदनासंभवादिति भावः ॥ सम्पाठशब्दः कर्मणि घञन्त इत्याशयेनाह—स्वाध्यायमिति । स्वाध्यायः—वेदः ॥

( ७३३ विधिसूत्रम् ॥ ४ । २ । १ आ. ३० )

१४८३ क्रतूकथादिसूत्रान्ताट्ठक

॥ ४ । २ । ६० ॥

( ठकोऽधिकरणम् )

( सूत्रार्थबोधकभाष्यम् )

उक्थादीत्युच्यते, कानि पुनरुक्तानि ?

सामानि । यद्येवं सामगमात्रे औक्थिक इति प्राप्नोति ।

नैष दोषः ।

तादर्थ्यात्ताच्छब्दं भविष्यति । उक्तार्थमुक्तम् ।

इह—उक्तान्यधीते—औक्थिकः, यज्ञमधीते—याज्ञिकः ।

य इदानीमौक्थिक्यं याज्ञिक्यं चाधीते, कथं तत्र भवितव्यम् ?

औक्थिकः, याज्ञिक इत्येव भवितव्यम् ।

कथम् ?

( ५३७९ एकदेशिवार्तिकम् ॥ १ ॥ )

॥ \* ॥ तस्येदम्प्रत्ययाल्लुक् ॥ \* ॥

( भाष्यम् ) तस्येदम्प्रत्ययाल्लुक्वक्तव्यः, तस्येदं

प्रत्ययस्य च ॥

स तर्हि वक्तव्यः ।

न वक्तव्यः ।

इहास्माभिलैशब्दं साध्यम्—उक्तान्यधीते, औक्थिक्यमधीते, औक्थिक इति । तत्र द्वयोः शब्दयोः समानार्थयोरेकेन विग्रहः, अपरस्मादुत्पत्तिर्भविष्यति—अविरविकन्यायेन ।

तद्यथा—अवेर्मांसमिति विगृह्याविकशब्दादुत्पत्तिर्भवति—आविकमिति । एवमुक्तान्यधीत इति विगृह्य औक्थिक इति भविष्यति, औक्थिक्यमिति विगृह्य वाक्यमेव ॥

( प्रदीपः ) कानीति । उक्तशब्दो येषु सामसु रूढस्तान्यधीयाने प्रत्ययो नेष्यते । यदधीयाने प्रत्यय इष्यते, तत्रोक्तशब्दो न रूढ इति प्रश्नः ॥ उक्तार्थमिति । सामलक्षणं प्रातिशाख्यं शास्त्रमित्यर्थः । मुख्यार्थाभिधायिनस्तूक्तशब्दात्प्रत्ययो नेष्यते । तत्र वाक्यमेव भवति—उक्तान्यधीते वेद वेत्ति ॥ इहेति । उक्तशब्देन गौण्या वृत्त्या सामलक्षणमौक्थिक्य-

मुच्यते ॥ य इदानीमिति । औक्थिकानामात्राय इतीदमर्थे 'छन्दोगौक्थिक' इति ज्ञः ॥ तस्येदं प्रत्ययादिति । अध्ये-  
तृवेदित्रोरुत्पन्नस्याणो लुक्, आत्राये विहितस्य ज्यस्य चेत्यर्थः ॥

( उद्घोतः ) नेष्यत इति । अनभिधानादिति भावः ॥  
भाष्ये—सामगमात्रे—इत्यस्य प्रातिशाख्यानध्येतरि सामगे इत्यर्थः ॥  
यदधीयान इति । प्रातिशाख्यमधीयाने इत्यर्थः । असामगेऽपीति  
शेषः ॥ सामलक्षणमिति—पठिततत्पुरुषः ॥ भाष्ये—य इदानी-  
मिति । औक्थिकमधीते इति विग्रहं करोति ॥ तत्र—तादृशविग्रहे,  
कथं भवितव्यमित्यर्थः ॥ औक्थिकानामिति । औक्थिकाः—प्राति-  
शाख्यविदः, तेषामात्रायाः—प्रातिशाख्यमेव ॥ भाष्ये—तस्येदं-  
प्रत्ययादिति । वार्तिके षष्ठ्यर्थे षष्ठी ॥ तस्येत्यस्याध्येत्रावर्थकप्रत्य-  
यस्येत्यर्थः, तदाह—अध्येत्रित्यादि ॥ एकेन विग्रहे इति ।  
विग्रहं पत्येत्यर्थः ॥ अपरस्मादुत्पत्तिरिति । उत्पत्तिरपीत्यर्थः ॥ अवि-  
कशब्दादिति । तस्मादेवेत्यर्थः ॥ औक्थिक इति । इत्यपि भवि-  
ष्यति, वाक्यञ्चेत्यर्थः ॥ तदाह—वाक्यमेवेति । 'उदधान्यधीत इति  
विगृह्य औक्थिक इत्यपि भविष्यति' इति पाठः ॥

( इकग्विधायकं भाष्यम् )

विद्यालक्षणकल्पसूत्रा-

न्तादकल्पादेरिकक स्मृतः ॥

विद्या—वायसविधिकः, सार्वविधिकः । विद्या ।  
लक्षणः—गौलक्षणिकः, आश्वलक्षणिकः । लक्षण ।  
कल्पः—पाराशरकल्पिकः । पारकल्पिकः । कल्प ।  
सूत्रः—वार्तिकसूत्रिकः, सांग्रहसूत्रिकः ॥

( प्रदीपः ) विद्येति । इकगिति—ठगित्यर्थः । अकल्पा-  
देरित्येतत्—आनन्तर्यात् सूत्रान्तस्यैव कल्पादेनिषेधं करोति । तथा  
च भाष्ये कल्पसूत्र इति प्रत्युदाहृतम् । अन्ये तु—सर्वेषामेव  
निषेधमिच्छन्तः कल्पविद्य इत्यादि भाव्यमित्याहुः । तत्तु प्रथ-  
मातिक्रमे कारणादर्शनाद्भाष्यविरुद्धमिति लक्ष्यते ॥

( उद्घोतः ) अत्र शास्त्रे इकोऽभावात्, स्त्रियां ङीबभावापत्तेः,  
'आनुसुकः' इत्यसिद्धेऽह—ठगितीति ॥ ननु 'अकल्पादेः' इत्यस्य  
प्रथमोपस्थितविधानाच्चपहाय सूत्रान्तोदाहरणदाने बीजामावोऽत  
आह—अकल्पादेरित्येतदिति ॥ प्रथमातिक्रमे इति ।—'विद्या  
चानङ्ग' इत्यत्र 'त्रिपूर्वापि' इत्यनुचया विद्यायामकल्पादेरित्यस्या-  
सम्बन्धबोधनादिति वक्तुं युक्तम् ॥

( पदकृत्यभाष्यम् )

अकल्पादेरिति किमर्थम् ?

कल्पसूत्रः ।

( ईककसंकोचकभाष्यम् )

विद्याचानङ्गक्षत्रधर्मत्रिपूर्वा ।

विद्याचानङ्गक्षत्रधर्मत्रिपूर्वेति वक्तव्यम् । आङ्ग-  
विद्यः, क्षात्रविद्यः, धार्मविद्यः, त्रैविद्यः ।

( प्रदीपः ) त्रैविद्य इति । त्र्यवयवा विद्या त्रिविद्या,  
तामधीत इति प्रत्ययः कार्यः । तिस्रो विद्या अधीत इति क्रिय-  
माणे 'द्विगोर्लुक्' इति लुक्प्रसङ्गः ॥

( ठग्विधायकं भाष्यम् )

आख्यानाख्यायिकेति-

हासपुराणेभ्यश्च ठग्वक्तव्यः ।

यावक्रीतिकः, प्रैयङ्गविकः, यायातिकः,  
आख्यान ॥

आख्यायिका—वासवदत्तिकः, सौमनोत्तरिकः ॥

ऐतिहासिकः ॥ पौराणिकः ॥

( प्रदीपः ) आख्यानेति । द्वयोरर्थग्रहणम्, द्वयोः स्वरूपग्रह-  
णम् ॥ यावक्रीतिक इति । यावक्रीताधिकारेण कृतमाख्यान-  
मुपचाराद् यावक्रीतशब्देनोच्यते । तदधीते वेद वा यावक्री-  
तिकः । एवं प्रैयङ्गवाधिकारकृताख्यानाध्यायी प्रैयङ्गविकः ॥  
वासवदत्तिक इति । वासवदत्तामधिकृत्य कृताऽऽख्यायिका  
अधिकृत्य कृते ग्रन्थ इत्यत्रार्थं वृद्धान्छः । तस्य 'लुवाख्यायि-  
काभ्यो बहुलम्' इति लुप् । ततोऽनेन ठक् । एवं सौमनोत्तरिक  
इति ॥ ऐतिहासिक इति । इतिहशब्द उपदेशपारम्पर्ये  
वर्तते । इति हास्यतेऽस्मिन्निति-इतिहासः 'हलश्च' इति घञ् ।  
मयूरव्यंसकादित्वात्समासस्ततश्च ॥

( उद्घोतः ) द्वयोरर्थेति । व्याख्यानात्, तथैव भाष्ये उदा-  
हरणाच्चेति भावः ॥ ननु यावक्रीतादयो नाख्याननामान्नीत्यत आह—  
यावक्रीतेति ॥ उपचारादिति । यावक्रीतापत्यत्वारोपादित्यर्थः ।  
तदधिकारकृतत्वेन बोधे तु 'अधिकृत्य कृते' इत्यनेन छः स्यादिति  
बोध्यम् ॥ लुबिति । वासवदत्ताधिकारकृतत्वेन बोधादिति भावः ॥  
आख्यायिकाभ्य इति । आख्यायिका अभिधातुं कृतस्य प्रत्ययस्य  
लुबित्यर्थः । बहुलग्रहणादाख्यानेऽपि लुबित्यन्ये ॥ इति हास्यत इति ।  
उपदेशपारम्पर्येणास्यते—निश्चयबुद्ध्या स्वीयतेऽस्मिन्नित्यर्थः । उपदे-  
शपरम्परया आख्यानादीन्यस्यन्ते स्थाप्यन्तेऽत्रेत्यर्थं कश्चित् ॥

( लुग्विधिभाष्यम् )

सर्वसादेर्द्विगोश्च लः ।

सर्वसादेर्द्विगोश्च लो वक्तव्यः । सर्ववेदः, सर्व-  
तन्त्रः । सवार्तिकः, ससंग्रहः । पञ्चकल्पः, द्वितन्त्रः,  
द्विवेदः ॥

( प्रदीपः ) सर्वसादेरिति । सशब्दोऽर्थवान् गृह्यत इति  
सर्वशब्दः पृथङ्निर्दिष्टः । द्विगोश्चेत्यनेन 'द्विगोर्लुक्' इति स्मारितम् ॥  
सर्ववेद इति । सर्ववेदानधीत इत्यणो लुक् ॥ सवार्तिक  
इति । वृत्तौ साधु वार्तिकम् । 'कथादिभ्यश्च' इति ठक् । वार्ति-  
कान्तमधीत इति—अन्तवचने सहस्राव्ययीभावः । 'अव्ययीभावे  
चाकाले' इति सभावः । ततोऽणो लुक् ॥ पञ्चकल्प इति ।  
पञ्चकल्पानधीत इति द्विगुः । ततः 'विद्यालक्षण' इति ठक् ।  
तस्य लुक् ॥

( उद्घोतः ) ननु 'सादेः' इत्येव सिद्धे सर्वग्रहणं व्यर्थमत आह—सशब्द इति ॥ ततोऽणो लुमिति । तत्र सत्यव्ययीभावा-  
र्थस्योपसर्जनत्वाद्वाव्ययत्वमिति बोध्यम् ॥

( संग्रहभाष्यम् )

अनुसूर्लक्ष्यलक्षणं  
सर्वसादेर्दिगोश्च लः ।  
इकन्पदोत्तरपदात्  
शतषष्ठेः षिकन्पथः ॥

( प्रदीपः ) अनुसूरिति । अनुसूरशब्दो ग्रन्थविशेषवाची,  
स ठकमुत्पादयति । लक्ष्यलक्षणशब्दौ चेत्यर्थः । अनुसूमधीत  
इति ठक् । 'इसुसुक्तान्तात्' इति कादेशः, 'केऽणः' इति ह्रस्वो  
वृद्धिश्च । तत आनुसुक इति भवति । लक्ष्यमधीते-लाक्ष्यिकः ।  
लक्षणमधीते लाक्षणिकः ॥ इकन्निति । पूर्वपदमधीते-पूर्व-  
पदिकः । शतपथमधीते-शतपथिकः, शतपथिकी । षष्टिपथिकः,  
षष्टिपथिकी ॥

( उद्घोतः ) परस्परमन्वयादाह—अनुसूरशब्द इत्यादि ॥  
अनुसूमिति । 'अनुसूः' इत्यव्युत्पन्नमिति यणभावः । कचित्तु  
'अनुसूम्' इति पाठः । तदाऽनुपूर्वात्सूतेः क्विविति बोध्यम् ॥  
लाक्ष्यिक इति—यकारसहितपाठः ॥ षिकनः पित्वं ङीपर्थम्,  
तदाह—षष्टिपथिकीति ॥

( ७३४ विधिसूत्रम् ॥ ४ । २ । १ आ. ३१ )

१४८५ अनुब्राह्मणादिनिः

॥ ४ । २ । ६२ ॥

( इतिप्रत्ययाधिकरणम् )

( प्रत्याख्यानभाष्यम् )

अयं योगः शक्योऽवकुम् ।  
कथमनुब्राह्मणी, अनुब्राह्मणिनौ, अनुब्राह्मणिन  
इति ?

इतिनैतन्मत्वर्थीयेन सिद्धम् ॥

( प्रदीपः ) अयमिति । अध्येतृवेदित्रोरनभिधानादण  
भविष्यतीति तद्वाधनार्थमपि सूत्रं न कर्तव्यम् ॥

( ७३५ विधिसूत्रम् ॥ ४ । २ । १ आ. ३२ )

१४८६ वसन्तादिभ्यष्टक् ॥ ४ । २ । ६३ ॥

( सूत्राक्षेपभाष्यम् )

अयुक्तोऽयं निर्देशः । अधीते-वेदेति वर्तते, न च  
वसन्तो नामाध्ययनमस्ति ॥

१ कचित् च. पुस्तके 'सिद्धम्' इत्यतः परं 'अनुब्राह्मणमस्यास्तीत्यनु-  
ब्राह्मणी' इत्यधिकः पाठो दृश्यते ॥

( समाधानभाष्यम् )

नैष दोषः ।

साहचर्यात्ताच्छब्दं भविष्यति । वसन्तसहचरि-  
तमध्ययनम्—वसन्तोऽध्ययनमिति ॥

( प्रदीपः ) वसन्तसहचरितमिति । यत्र वसन्तो  
वर्ण्यते, यद्वा वसन्तेऽधीयते तत्साहचर्यात्ताच्छब्दं लभते ॥

( ७३६ विधिसूत्रम् ॥ ४ । २ । १ आ. ३३ )

१४८५ प्रोक्तलुक् ॥ ४ । २ । ६४ ॥

( लुकोऽधिकरणम् )

( सूत्रस्वरूपसाधकं भाष्यम् )

अयुक्तोऽयं निर्देशः । प्रौक्तादिति भवितव्यम् ।

सौत्रो निर्देशः ॥

( प्रदीपः ) अयुक्त इति । अर्थस्य प्रोक्तत्वादर्थेन च  
प्रत्ययस्य पौर्वापर्यासंभवादिति भावः ॥ सौत्र इति । प्रोक्त-  
शब्दस्येह स्वरितत्वं प्रतिज्ञातम्, तेन तदधिकारविहितप्रत्यय-  
ग्रहणमित्यर्थः ॥

( उद्घोतः ) किमत्रायुक्तमत आह—अर्थस्येति ॥ प्रोक्तेऽर्थे  
विहितादित्यर्थेऽपि—इदमसाधित्याह—भाष्ये—प्रौक्तादिति ॥  
भाष्ये—सौत्र इति । सौत्रत्वात्प्रत्ययानुत्पत्तिरित्यर्थः । सौत्रत्वाद्बुध्य-  
भाव इत्यन्ये ॥ स्वरितत्वमिति । अस्य क उपयोगः, अधिकारवि-  
हितेत्येतत्पर्यन्तं व्याख्यानस्य च क उपयोग इति चिन्त्यम् ॥

( ७३७ विधिसूत्रम् ॥ ४ । २ । १ आ. ३४ )

१४८६ सूत्राच्च कोपधात् ॥ ४ । २ । ६५ ॥

( सूत्रपूरकभाष्यम् )

संख्याप्रकृतेरिति वक्तव्यम् । इह मा भूत्—मा-  
हावार्तिकः, चान्दनगन्धिकः, कालापकः ॥

( प्रदीपः ) संख्याप्रकृतेरिति । अष्ट अध्यायाः परि-  
माणमस्य । 'संख्याया अतिशदन्तायाः कन्' इति कन्प्रत्ययः,  
ततोऽष्टकमधीयत इति अणो लुकि कृतेऽष्टकाः पणिनीया इत्यु-  
दाहरणम् ॥

( उद्घोतः ) भाष्ये—कालापक इति । कलापिना प्रोक्त-  
मधीयते कालापास्तेषामाम्नायः कालापकम् । बुञ् । अत्राणो लुकि  
बुञ्निबन्धनमाहुदात्तत्वं स्यात्, स्त्रियां ङीप् च न स्यादिति भावः ॥  
उदाहरणं भाष्ये नोक्तमिति स्वयमाह—अष्टेति ॥

( ७३८ विधिसूत्रम् ॥ ४ । २ । १ आ. ३५ )

१४८७ छन्दोब्राह्मणानि च तद्विषयाणि

॥ ४ । २ । ६६ ॥

( छन्दोब्राह्मणानां तद्विषयाधिकरणम् )

( इष्टसिद्धिविषयकजिज्ञासाभाष्यम् )

किमर्थमिदमुच्यते ?



( प्रदीपः ) इह प्रोक्तप्रत्ययान्तस्यानेकः प्रकारो दृश्यते स्वातन्त्र्यम्, उपाध्यन्तरयोगः, वाक्यम्, अध्येतृवेदित्रोः प्रत्ययश्च । स्वातन्त्र्यं तावद् यथा—पाणिनिना प्रोक्तं व्याकरणं पाणिनीयमिति । उपाध्यन्तरयोगः—महत्पाणिनीयमिति । वाक्यम्—पाणिनीयमधीयत इति । अध्येतृवेदित्रोः प्रत्ययः—पाणिनीया इति । छन्दोब्राह्मणवाचिनां तु प्रोक्तप्रत्ययान्तानामध्येतृवेदितृ-प्रत्ययविषयतैवेध्यते, न तु स्वातन्त्र्यादि—इति तद्विषयार्थमिदं सूत्रम् । क्रियमाणेऽपि चैतस्मिन् ‘अधीते’ ‘वेद’ इत्यधिकारादध्येतृवेदितृविषयस्य वाक्यस्यैव निवृत्तिः सिध्यति, न तु स्वातन्त्र्यादेरिति मत्वा पृच्छति—किमर्थमिति ॥

( उद्घोतः ) इदं सूत्रं नियमार्थमित्याह—इह प्रोकेति ॥ तद्विषयार्थमिति । अध्येतृवेदितृप्रत्ययविषयत्वार्थमित्यर्थः ॥ नन्वेवं ‘किमर्थम्’ इति प्रश्नोऽनुपपन्नोऽत आह—क्रियमाणेऽपीति । एवं यावदिष्टासिद्धया प्रश्न इति भावः ॥

( ५३८० सूत्रविषयप्रदर्शकं वार्तिकम् ॥ १ ॥ )

॥ \* ॥ अन्यत्राभिधेयस्यानित्यत्वात्  
छन्दोब्राह्मणानां तद्विषयवचनम् ॥ \* ॥

( भाष्यम् ) अन्यत्राभिधेयमनित्यं भवति ।

पाणिनीयमिति वा भवति, पाणिनीया इति वा ।

अन्यत्राभिधेयस्यानित्यत्वाच्छन्दोब्राह्मणानामप्यनित्यता प्राप्नोति । इष्यते च तद्विषयतैव स्यादिति ।

तच्चान्तरेण यत्नं न सिध्यतीति छन्दोब्राह्मणानां तद्विषयवचनम् ॥

( प्रदीपः ) अन्यत्रेति । पाणिनीयादौ ॥ अभिधेयस्येति । प्रोक्तलक्षणस्यार्थस्य ॥ अनित्यत्वादिति । नानाविषयत्वादध्येतृवेदित्रोर्नित्यं विशेषणत्वेनाप्रयोगात्—अनियतत्वादित्यर्थः ॥

( उद्घोतः ) ननु प्रोक्ते प्रागभावाप्रतियोगित्वे सति ध्वंसाप्रतियोगित्वरूपं नित्यत्वं नास्त्येवेत्यत आह—नानेति ॥ नित्यमिति । नित्यमध्येतृवेदित्रार्थनिरूपितविशेषणत्वेन प्रोक्तार्थस्याप्रयोगादित्यर्थः ॥ भाष्ये—पाणिनीया इति वेति । वा शब्दश्चाथे ॥

( प्रयोजनान्तरावतारकं भाष्यम् )

एवमर्थमिदमुच्यते ?

अस्ति प्रयोजनमेतत् ।

किं तर्हीति ?

( ५३८१ पूर्वोक्तविषयसंग्रहाभावप्रदर्शकं वार्तिकम् ॥ २ ॥ )

॥ \* ॥ तत्र यथाधिकारं तद्विषय-  
प्रसङ्गः ॥ \* ॥

( भाष्यम् ) तत्र यथाऽधिकारं तद्विषयता प्राप्नोति ।

२३ पा० च०

अधीते—वेदेति वर्तते, तेनाध्येतृवेदित्रोरेव तद्विषयता स्यात्, येऽन्य उपचारास्तत्र न स्यात् ।

यथेह भवति—पाणिनीयं महत्सुविहितमिति,

एवमिहापि स्यात्—कठं महत्सुविहितमिति ॥

( प्रदीपः ) तत्र यथाऽधिकारमिति । अधिकारमनतिक्रम्येत्यर्थः । अधीते—वेदेत्यधिकारादध्येतृवेदित्रोरेव विवक्षितयोस्तद्विषयता विधीयमाना तद्विषयमेव वाक्यं निवर्तयेत्, न तु क्रियान्तरविषयमित्यर्थः ॥ येऽन्य उपचारा इति । व्यवहारा इत्यर्थः ॥

( उद्घोतः ) नन्वध्येतृवेदितृविषयताया एव स्वीकारादध्येतृवेदित्रोरेव तद्विषयता स्यादिति कथम्? अत आह—तद्विषयमेव वाक्यमिति ॥ क्रियान्तरमिति । श्रवणादीत्यर्थः ॥ भाष्ये—येऽन्ये उपचारास्तत्र न स्यादिति । अन्यथा व्यवहारे प्रोक्तप्रत्ययान्तप्रयोगनिवृत्तिर्न स्यादित्यर्थः । तद्विषयता हि तन्निवृत्त्यर्थापीति भावः ॥

( ५३८२ सिद्धान्तवार्तिकम् ॥ ३ ॥ )

॥ \* ॥ सिद्धं तु प्रोक्ताधिकारे तद्विषय-  
वचनात् ॥ \* ॥

( भाष्यम् ) सिद्धमेतत् ।

कथम् ?

प्रोक्ताधिकार एव तद्विषयता वक्तव्या । “तेन प्रोक्तम्” ( ४।३।१०१ ) ‘छन्दोब्राह्मणान्यध्येतृवेदित्रोः’ इति ॥

तत्तर्ह्यध्येतृवेदितृग्रहणं कर्तव्यम् ।

ननु चेहंपि क्रियते ।

परार्थमेतद्भवति—तदधीते—तद्वेदेति ।

एवं तर्हि—यावदिह—छन्दोब्राह्मणग्रहणम्, तावत्तत्राध्येतृवेदितृग्रहणम् ।

ननु च तत्रापि क्रियते ।

परार्थं तद्विषयति—“पुराणप्रोक्तेषु ब्राह्मणकल्पेषु” ( ४।३।१०५ ) “शौनकादिभ्यश्छन्दसि” ( १०६ ) इति ।

इह वा छन्दोब्राह्मणग्रहणं क्रियते, तत्र वाऽध्येतृवेदितृग्रहणम्, को न्वत्र विशेषः ॥

( प्रदीपः ) सिद्धं त्विति । अध्येतृवेदित्रोरेव विवक्षितयोश्छन्दोब्राह्मणेषु प्रोक्तप्रत्यय उत्पद्यते, नान्यत्र; इत्येवं वक्तव्यमित्यर्थः ॥ परार्थं तदिति । ‘छन्दोब्राह्मणान्यध्येतृवेदित्रोः’ इति परिभाषां कृत्वा ‘पुराणप्रोक्ते कल्पे च’ इति करिष्यते । चकारेण ब्राह्मणग्रहणमनुकृत्यते । ततः ‘शौनकादिभ्यः’ इति । ततश्छन्दोग्रहणमनुवर्तिष्यत इति भावः ॥

१ ननु चेहंपि । छन्दोब्राह्मणानीति सूत्रे ‘तद्विषयाणि’ इत्येतदध्येतृवेदित्रार्थबोधकमित्यर्थः ॥

( उद्द्योतः ) छन्दोब्राह्मणेऽपि । अभिषेधेऽप्यित्यर्थः ।  
अध्येत्राद्यर्थे विवक्षित एव छन्दोब्राह्मणार्थकप्रोक्तप्रत्ययान्तानि प्रयो-  
क्तव्यानीति भाष्यस्थवचनाक्षरार्थः ॥ भाष्ये—ननु चेद्वापीति ।  
तदर्थकं 'तद्विषयाणि' इत्येतदित्यर्थः ॥ परार्थमिति । यत्परार्थं  
कृतम् 'तदधीते तद्विद' इति, तदनुवृत्त्यैव सामान्येन नियमार्थतायाः  
'अध्येतृवेदित्रोः' इत्यनेन विनाऽपि सिद्धत्वादिति भावः ॥ एवन्त-  
र्हति । न्यासद्वयेऽपि समता—इत्यर्थः ॥ ननु चेति । छन्दोब्राह्म-  
णग्रहणप्रयुक्तं गौरवं तुल्यमित्यर्थः ॥ परार्थमिति । 'पुराण' इत्या-  
दिसूत्रद्वये तदकरणालाघवमित्यर्थः । इष्टानुवृत्तिज्ञानं व्याख्यानात्सुल-  
भमिति भावः ॥ को न्वत्रेति । अत्रापि करणे लक्ष्यानुरोधेन  
सामान्यापेक्षनियमस्य व्याख्यातुं शक्यत्वादिति भावः । एवं सूत्र-  
न्यासः स्थापितः, तद्विषयताबलादेव च सुवृत्पत्तेः पूर्वमीदृशे विषये  
प्रत्यय इति 'शैलालिनो नयः' इत्यादौ न नलोपः ॥

( ५३८३ अनिष्टनिरासे वार्तिकम् ॥ ४ ॥ )

॥\*॥ याज्ञवल्क्यादिभ्यः प्रतिषेधः ॥\*॥

( भाष्यम् ) याज्ञवल्क्यादिभ्यः प्रतिषेधो वक्त-  
व्यः । याज्ञवल्कानि ब्राह्मणानि, सौलभानि ।

किं प्रोक्ताधिकारे तद्विषयता क्रियत इत्यतो याज्ञ-  
वल्क्यादिभ्यः प्रतिषेधो वक्तव्यः ?

नेत्याह ।

सर्वथा याज्ञवल्क्यादिभ्यः प्रतिषेधो वक्तव्यः ॥

( प्रदीपः ) याज्ञवल्कानीति । याज्ञवल्कस्यापत्यमिति  
गर्गादिवाच्यम् । तदन्तालोकार्थं 'कण्वादिभ्यो गोत्रे' इत्यण् ।  
अत्र तद्विषयता न भवति ॥ सौलभानीति । सौलभेन प्रोक्ता-  
नीति 'तेन प्रोक्तम्' इत्यण् 'सिद्धं तु' इत्यस्यानन्तरं प्रतिषेध-  
वचनात् ॥ तन्निमित्तत्वं प्रतिषेधवचनस्याशङ्क्यं पृच्छति—किं  
प्रोक्ताधिकार इति ॥

( ५३८४ पूर्ववार्तिकप्रत्याख्याने वार्तिकम् ॥ ५ ॥ )

॥\*॥ इनिर्वा प्रोक्ते तद्विषयः ॥\*॥

( भाष्यम् ) अथवा इनिः प्रोक्ते तद्विषयो भव-  
तीति वक्तव्यम् ॥

( प्रदीपः ) इनिर्वेति । इनिशब्देन णिनिरपि गृह्यते,  
'कर्मन्दकुशाश्वादिनिः' इत्ययमिनिरपि । तेनेनेरेव प्रोक्तार्थविहि-  
तस्य तद्विषयता भविष्यति, न त्वण इत्यर्थः ॥

( उद्द्योतः ) ननु 'इनिर्वा' इत्युक्ते 'काश्यपिनः' इत्यादौ  
णिनिविषये तद्विषयता न स्यादत आह—इनिशब्देनेति ॥ न त्वण  
इति । एवञ्च याज्ञवल्क्यादिभ्यः प्रतिषेधो न वक्तव्य इति भावः ॥

१ सिद्धत्वं प्रोक्ताधिकारे तद्विषयवचनादिति वार्तिकस्थवचनाक्षरार्थ इति  
भावः ॥

२ ननु चेद्वापीति भाष्यं व्याकरोति—तदर्थकमिति । अध्येतृवेदित्र-

( वार्तिकाक्षेपभाष्यम् )

यदि—इनिः प्रोक्ते तद्विषयो भवतीत्युच्यते, एवं-  
मपि पैङ्गी कल्पः, अत्रापि प्राप्नोति ॥

( प्रदीपः ) पैङ्गीति । पिङ्गेन प्रोक्तः कल्प इति णिनिः ।  
अत्रापि छन्दोब्राह्मणग्रहणेऽक्रियमाणे तद्विषयताप्रसङ्गः ॥

( उद्द्योतः ) ननु छन्दस्त्वाद्यभावात्कथम् 'पैङ्गी कल्पः' इत्यत्र  
तद्विषयताप्राप्तिः ? अत आह—छन्दोब्राह्मणेति । तदभावादिय-  
मापत्तिरिति भावः ॥

( ५३८५ समाधानवार्तिकम् ॥ ६ ॥ )

॥\*॥ काश्यपकौशिकग्रहणं च  
कल्पे नियमार्थम् ॥\*॥

( भाष्यम् ) काश्यपकौशिकग्रहणं कल्पे नियमार्थं  
द्रष्टव्यम् ।

काश्यपकौशिकाभ्यामेवेनिः कल्पे तद्विषयो भव-  
ति, नान्येभ्य इति ॥

( प्रदीपः ) काश्यपकौशिकग्रहणं चेति । 'इनिरध्ये-  
तृवेदित्रोः' इति परिभाषां कृत्वा 'काश्यपकौशिकाभ्यामृषिभ्यां  
कल्पे' इति सूत्रं नियमार्थं कर्तव्यमित्यर्थः ॥

( उद्द्योतः ) ननु तत् 'णिनि' विधायकम्, न तु तत्र 'कल्पे'  
इत्यस्ति; तत्कथं नियमः ? अत आह—इनिरध्येत्रिति ॥ परि-  
भाषामिति । नियमकारित्वात्तत्त्वम् ॥ अण्नेत्यत इति । इदं चात्र  
भाष्ये, 'तिक्तिरिवर' इति सूत्रे च भाष्ये प्रत्ययान्तानुपन्यासाज्ज्ञायते ॥

( आक्षेपभाष्यम् )

एवमपि छणादीनां तद्विषयता न प्राप्नोति—तै-  
त्तिरीयाः, वारतन्तवीयाः ॥

( प्रदीपः ) एवमपीति । इनरेकस्योपादानात्तिर्त्तिर्यादि-  
सूत्रविहितानां छणादीनां तद्विषयता न स्यात् ॥

( समाधानभाष्यम् )

यदि पुनश्छणादयः प्रोक्ते तद्विषया भवन्तीत्यु-  
च्येत ॥

( प्रत्याक्षेपभाष्यम् )

एवमपि पैङ्गीकल्पः, अत्रापि प्राप्नोति ॥

( प्रत्याक्षेपे समाधानभाष्यम् )

काश्यपकौशिकग्रहणं च कल्पे नियमार्थमित्येव ॥

( पुनः प्रत्याक्षेपभाष्यम् )

एवमप्यौत्सर्गिकाणां तद्विषयता न प्राप्नोति—  
कौडाः, काङ्कताः, मौदाः, पैपलादाः ॥

र्थकं तद्विषयाणि—इत्येतदिहापि क्रियत इत्यर्थः ॥

३ छ. पुल्ले 'एवमपि' इत्यस्य पाठो नास्ति ।

४ 'प्रोक्त इति' इत्येवं कल्पशब्दरहितः पाठः क. पुल्ले ॥

( प्रदीपः ) क्रौडा इति । क्रोडेन प्रोक्तं छन्दोऽधीयते । कङ्कतेन, मुदेन, पिप्पलादेन चेति 'तेन प्रोक्तम्' इत्यण्, तस्य छणादिष्वनन्तर्भावात्तद्विषयता न प्राप्नोति ॥

( दोषान्तरदर्शनेन प्रत्याक्षेपनिरासभाष्यम् )

छणाद्यश्चाप्यौत्सर्गिकान्ध्येतृवेदित्रोरेव बाधेरन्, येऽन्ये उपचारास्तत्र न बाधेरन्—तित्तिरिणा प्रोक्ताः श्लोका इति ॥

( प्रदीपः ) दोषान्तरमुद्भावयति—छणाद्य इति । अध्येतृवेदितृविवक्षायामेव प्रोक्तार्थं उत्पद्यमानाश्छणाद्यस्तत्रैव स्वयं भवन्त औत्सर्गिकान् बाधेरन् । अन्यत्र तु स्वयमभवन्तो न बाधेरन्—इत्यर्थः ॥ तित्तिरिणा प्रोक्ता इति ॥ 'तित्तिरिवरतन्तु'—इत्यत्र छन्दोग्रहणं कर्तव्यमिति वक्ष्यते, तेनात्र छण् न भवति । तदभावेऽप्यण् नेष्यते । यथेवमपवादाभाव उत्सर्गस्य प्रवृत्तिः केन निवार्यते ? अथानभिधानादिकमुत्सर्गानुत्पत्तौ हेतुरभिधीयते, तर्हि छणाद्यश्चापि, इति दोषो नोपन्यसनीय इति चिन्त्यमेतत् ॥

( उद्घोतः ) तर्हि छणाद्यश्चापीत्यस्य 'अनभिधानात्तत्पत्त्यन्ते' इति शेषः ॥ चिन्त्यमिति । केचित्तु तित्तिर्यादिभ्यः प्रोक्ते छन्दसेव प्रत्ययः, स च छणेवेति द्विविधनियमेन श्लोकेष्वणभाव इति भाष्याशयः । नियमद्वयस्याप्यध्येत्रार्थादिविवक्षायामेव प्रवृत्तावयं दोष इत्याहुः ॥

( वार्तिकान्यथासिद्धिकरणेनोपसंहारभाष्यम् )

अस्तु तर्ह्यविशेषेण ।

ननु चोक्तं याज्ञवल्क्यादिभ्यः प्रतिषेध इति ।

वक्ष्यत्येतत्—याज्ञवल्क्यादिभ्यः प्रतिषेधस्तुल्यकालत्वादिति, तत्रैव वक्तव्यम्—तद्विषयता च न भवतीति ॥

कथं काश्यपिनः, कौशिकिन इति ?

इनिः प्रोक्ते तद्विषयो भवतीत्युच्यमाने—अवश्यमत्र काश्यपकौशिकग्रहणं कल्पे नियमार्थं द्रष्टव्यम् । तदेवेदानीं विध्यर्थं भविष्यति ॥

कथं पाराशरिणो भिक्षवः, शैलालिनो नटाः ?

अत्रापि तद्विषयता चेत्यनुवर्तिष्यते ॥

( प्रदीपः ) अस्तु तर्हीति । इह वा—'छन्दोब्राह्मणानि च तद्विषयाणि' इति क्रियेत, प्रोक्ताधिकारे वा 'छन्दोब्राह्मणान्यध्येतृवेदित्रोः' इत्युच्येत—नास्ति विशेषः । इहापि च प्रकरणे प्रोक्तग्रहणानुवृत्त्या प्रोक्तप्रत्ययान्तानां छन्दोब्राह्मणवाचिनां तद्विषयता विधीयमाना सर्वं स्वातन्त्र्यादि निवर्तयितुं क्षमा—इति 'यथाऽधिकारम्' इत्ययं दोषो नावतरति । 'सिद्धं तु प्रोक्ताधिकारे' इत्येतदपि वार्तिकमत्रैव सूत्रे 'प्रोक्ताल्लुक्' इत्यतः प्रोक्तशब्दस्याधिकार इत्येवं केचिद्वाचक्षते ॥ वक्ष्यत्येतदिति । 'पुराण-प्रोक्तेषु' इत्यत्र ॥ कथमिति । कल्पे तद्विषयता न प्राप्नोतीति

प्रश्नः । अत्रापि तद्विषयता चेति । अर्थमात्रमत्र निर्दिष्टम् । तथा हि—यद्यत्र प्रकरणे सूत्रमिदं क्रियते, तदा व्यवहितत्वात्कथं तत्र तद्विषयग्रहणस्यानुवृत्तिः स्यात् । अथ प्रोक्तप्रकरणे 'छन्दो ब्राह्मणान्यध्येतृवेदित्रोः' इत्युच्यते तदा तद्विषयग्रहणं नास्ति । तस्मात्प्रोक्तप्रकरणेऽध्येतृवेदितृग्रहणं 'पाराशर्याशैलालिभ्याम्' इत्यादावनुवर्त्यमिति भाष्यकारो मन्यते । यद्वा—'याज्ञवल्क्याद्यर्थं तद्विषयता च न' इति यदुक्तं तदेव तद्विषयताग्रहणमुत्तरत्रानुवर्त्यमित्यर्थः ॥

( उद्घोतः ) भाष्ये—अस्तु तर्ह्यविशेषेणेति । इतिरूपविशेषमनुपादायेत्यर्थः ॥ तादृशवचनं चात्र वा कर्तव्यम्, प्रोक्ताधिकारे वा, न विशेष इत्याह—इह वेति । अत एव 'सर्वथा याज्ञवल्क्यादिभ्यः' इति भाष्ये 'सर्वथा' इत्युपात्तम् ॥ प्रोक्तग्रहणानुवृत्त्येति । इदं स्वरूपकथनम् ॥ सर्वं स्वातन्त्र्यादीति । लक्ष्यानुसारिव्याख्यानादिति भावः । यद्यपि तदनुवृत्तिसामर्थ्यात्सर्वनिवृत्तिरिति कैयटस्वरसः, तथाऽपि सामर्थ्यं कथमिति चिन्त्यम् । छन्दोब्राह्मणशब्दानां तद्विषयतावारणाय तदनुवृत्तेरावश्यकत्वादित्याहुः ॥ केचिद्वाचक्षते इति । अत्रास्तिस्तु भाष्याननुगुणत्वम् ॥ भाष्ये—तुल्यकालत्वादिति । यत्र 'शाठ्यायनिनः' इत्यादाविष्यते तैस्तुल्यकालत्वेनास्यापि पुराणप्रोक्तत्वाणिनिप्राप्तिरित्यर्थः ॥ भाष्ये—अत्रापि तद्विषयता चेति । अपिना 'काश्यप' इत्यादि सूत्रे च ॥ तस्मात्प्रोक्तप्रकरणे इति । प्रोक्तप्रकरणे यदा वचनं तदा तत्रत्यमध्येत्रादिग्रहणमित्यर्थः ॥ उत्तरत्रानुवर्त्यमिति । केचित्तु—'छन्दोब्राह्मणानि च' इति सूत्रस्थचस्यानुक्तसमुच्चयार्थत्वेन, इष्टानुरोधाब्राह्मणानां 'पुराणप्रोक्तेषु' इति सूत्रविषयभिन्ने कल्पे सूत्रे च तद्विषयता । 'अत्रापि' इत्यादिभाष्यस्यायमर्थः—काश्यपकौशिकप्रोक्ते कल्पे भिक्षुनटसूत्रयोश्च अनु—छन्दोब्राह्मणयोः पश्चात् तद्विषयता वर्तिष्यते—करिष्यते, कुतस्तत्राह—चेतीति । सूत्रे 'च' इत्युत्तेरितीति वदन्ति । ब्राह्मणानामच्छन्दस्त्वात्सूत्रे पृथग् ग्रहणं ॥

( ७३९ विधिसूत्रम् ॥ ४ । २ । १ आ. ३६ )

१४८८ तदस्मिन्नस्तीति देशे तन्नास्ति ॥ ४ । २ । ६७ ॥

( ७४० विधिसूत्रम् ॥ ४ । २ । १ आ. ३७ )

१४८९ तेन निर्वृत्तम् ॥ ४ । २ । ६८ ॥

( ७४१ विधिसूत्रम् ॥ ४ । २ । १ आ. ३८ )

१४९० तस्य निवासः ॥ ४ । २ । ६९ ॥

( ७४२ विधिसूत्रम् ॥ ४ । २ । १ आ. ३९ )

१४९१ अदूरभवश्च ॥ ४ । २ । ७० ॥

( चातुरर्थिकाधिकरणम् )

( एकानेकवाक्यतोपक्षेपे भाष्यम् )

किं पुनरयमेको योग आहोस्विन्नाना योगाः ।

किं चातः ?

( प्रदीपः ) चतुर्णां योगानां किमेकवाक्यता, अथ नानावाक्यतेति विचारः—किं पुनरिति । ननु समर्थविभक्तयः प्रत्ययार्थाश्च भिन्ना इति कथमेकयोगत्वसंभावना ? उच्यते, अणादयः 'प्राग्दीव्यतोऽण्' इत्यारभ्य पञ्च एतैर्योगैर्विधीयन्त इति तद्विधानापेक्षमेकयोगत्वं संभवति । यदा गुणपदेतेष्वर्थेष्वणादयो विधीयन्ते ग्रहणकवाक्येनैकेन तदैकयोगत्वम्, तदा चैतन्निबन्धनानि प्रक्रियावाक्यान्नुपप्लवन्ते । यदा तु क्रमेण भिन्नेष्वर्थेषु प्रत्ययविधानं तदा नानावाक्यता ॥

( उद्ध्योतः ) अणादय इति । अण्प्रत्ययान्नञ्जनः ॥ एकयोगत्वमिति । विषेयभेदप्रयुक्तयोगभेदनिरासपरमेतत् ॥

( एकवाक्यतायां दोषदर्शकं भाष्यम् )

यद्येको योगः,

उत्तरेष्वर्थादेशनेषु 'देशे तन्नान्नि' 'देशे तन्नान्नि' इत्यनुवृत्तिः कर्तव्या, न ह्येकयोगेऽनुवृत्तिर्भवति ।

कथं ज्ञायते ?

यदयं "तदधीते तद्वेद" (४।२।५९) इति द्विस्तद्ग्रहणं करोति ॥

( प्रदीपः ) देशे तन्नास्तीति । चतुर्ष्वपि योगेषु प्रत्ययान्तोपाधित्वेनैतदुपयुज्यते । एकयोगे च प्रथमेनैवार्थेनानन्तर्यात्संबध्यते, नान्यैः । नानायोगत्वे तु स्वरितत्वादधिकारे सति सर्वैरर्थैरस्योपाधेः संबन्ध उपपद्यते ॥

( भिन्नवाक्यतायां दोषदर्शकं भाष्यम् )

अथ नाना योगाः,

"ओरञ्" (४।२।७१) इत्येवमाद्यनुक्रमणं यदेव सर्वान्त्यमर्थादेशनं तस्यैव विषये स्यात् ।

यथेच्छसि तथास्तु ॥

( एकवाक्यतायां दोषाभावबोधकं भाष्यम् )

अस्तु तावदेको योगः ।

ननु चोक्तमुत्तरेष्वर्थादेशनेषु 'देशे तन्नान्नि' 'देशे तन्नान्नि' इत्यस्यानुवृत्तिः कर्तव्या, न ह्येकयोगेऽनुवृत्तिर्भवतीति ।

एकयोगेऽप्यनुवृत्तिर्भवति ।

कथं ज्ञायते ?

यदयं "तदस्यास्त्यसिन्निति मतुप्" (५।२।९४) इति द्विस्तद्ग्रहणं न करोति ॥

कथं 'तदधीते तद्वेद' इति ?

प्रमादकृतमाचार्यस्य, शक्यमकर्तुम् ।

( प्रदीपः ) प्रमादकृतमिति । शिष्याणां सुखावबोधाय लाघवं प्रत्यनवधानलक्षणेन प्रमादेन कृतमित्यर्थः । लौकिको

ह्यधिकारोऽपेक्षालक्षण एकस्मिन्नपि योगे न विरुध्यते । अर्थसमुदायं चापेक्ष्य समर्थविभक्तिरुपाधिर्वा निर्दिश्यमानः प्रत्येकमभिसंबध्यते । यत्वन्यत्रोक्तम्—न चैकयोगेऽनुवृत्तिर्भवतीति । तच्छास्त्रीयमधिकारमन्तरेणैव संबन्धस्य न्याय्यत्वमनाश्रित्येव विरोधः ॥

( उद्ध्योतः ) नन्वाचार्यस्य प्रमादोऽनुपपन्नोऽत आह—शिष्याणामिति ॥ ननु स्वरितत्वगुणजन्यानुवृत्तिरेकसूत्रे कथम् ? स्वविषयवाक्यबोधनान्तरं निराकाङ्क्षतयाऽन्यत्रान्वयाप्राप्तौ हि तत्प्राप्तये स्वरितासङ्गः, न चैतदेकयोगे; अत आह—लौकिक इति ॥ अपेक्षामेव व्युत्पादयति—अर्थसमुदायञ्चेति ॥ अन्यत्रेति । 'इको गुणवृद्धी' इत्यत्र ॥ अधिकारमन्तरेणैवेति । एवशब्दोऽप्यर्थः । अनाश्रित्येति च पाठः । अधिकारमन्तरेणैवेति पाठस्तु चिन्त्यः । केचित्तु—तद्भाष्यमेतद्विरोधादेकदेश्युक्तिरिति तवाप्यावश्यकम् । एवञ्च 'लौकिको हि' इत्यादिक्लेशो व्यर्थ एव, स्वरितत्वेनाप्येकयोगेऽनुवृत्तौ बाधकाभावात् । निराकाङ्क्षेण संबन्धाप्राप्तौ संबन्धायेव व्यवहितत्वादिनां संबन्धाप्राप्तौ संबन्धायापि स्वरितत्वासङ्गे बाधकाभावादित्याहुः ॥

( भिन्नवाक्यतायां दोषाभावबोधकं भाष्यम् )

अथ वा सन्तु पुनर्नाना योगाः ।

ननु चोक्तम्—ओरजित्येवमाद्यनुक्रमणं यदेव सर्वान्त्यमर्थादेशनं तस्यैव विषये स्यादिति ।

नैष दोषः ।

गोयूथवदधिकाराः ।

तद्यथा—गोयूथमेकदण्डप्रघट्टितं सर्वं समं घोषं गच्छति, तद्वदधिकाराः ॥

( प्रदीपः ) गोयूथवदिति । स्वरितलिङ्गासङ्गदण्डप्रेर्यमाणा अधिकारगवाः—आनन्तर्यव्यवधाननिरपेक्षाः सममेव कार्यदेशमनुसरन्तीत्यर्थः ॥

( ७४३ विधिसूत्रम् ॥ ४ । २ । १ आ. ४० )

१४९२ ओरञ् ॥ ४ । २ । ७१ ॥

( भजोऽधिकरणम् )

( ५३८६ विप्रतिषेधवार्तिकम् ॥ १ ॥ )

॥ \* ॥ ओरञ्विधेर्नद्यां मतुन्विप्रतिषिद्धम् ॥ \* ॥

( भाष्यम् ) ओरञ्विधेर्नद्यां मतुन्भवति विप्रतिषेधेन ।

ओरञ्विधेरवकाशः—कक्षतु—काक्षतवम्, काकपेलवम् ।

मतुपोऽवकाशः—उदुम्बरावती, मशकावती ।

१ 'काकपेलवम्, काकपेलवम्, काकपेलवम्' इत्येवं पाठा दृश्यन्ते ॥



इहोभयं प्राप्नोति—इधुमती, दुमती ।

मतुब्भवति विप्रतिषेधेन ॥

( प्रदीपः ) उदुम्बरावतीति । 'मतौ बह्वचोऽनजिरा-  
वीनाम्' इति वीर्यः ॥

( ७४४ विधिसूत्रम् ॥ ४ । २ । १ आ. ४१ )

१४९३ मतोश्च बह्वजङ्गात् ॥ ४।२।७२ ॥

( पदकृत्यभाष्यम् )

अङ्गग्रहणं किमर्थम् ?

यथा बह्वजङ्गमङ्गविशेषणं विज्ञायेत । बह्वचो-  
ङ्गादिति ॥

( प्रदीपः ) अङ्गग्रहणमिति । 'मतोश्च बह्वचः' इत्ये-  
वास्तु, व्यधिकरणे पञ्चम्यौ व्याख्यास्येते, बह्वचो यो विहितो  
मतुप् तदन्तादञ्भवतीति स एवार्थः सम्पद्यत इति प्रश्नः ॥  
यथेति । सामानाधिकरण्ये सम्भवति वैयधिकरण्याश्रयणस्या  
युक्तवादित्यर्थः ॥

( उद्घोतः ) सामानाधिकरण्ये इति । तथा च वैयधिक-  
रण्यान्वये तात्पर्यग्राहकं 'अङ्ग'ग्रहणमिति भावः ॥

( अङ्गग्रहणस्य फलबोधकं भाष्यम् )

अथाक्रियमाणेऽङ्गग्रहणे बह्वजङ्गमङ्गं कस्य विशे-  
षणं स्यात् ?

मत्वन्तविशेषणम् ।

तत्र को दोषः ?

इहापि प्रसज्येत—मालावतामयं निवासो माला-  
वतम् ।

अस्ति चेदानीं कश्चिद्बह्वजङ्गमत्वन्तो यदर्थो विधिः  
स्यात् ।

अस्तीत्याह । श्ववान्, खवान् ॥

( उद्घोतः ) भाष्ये—यदर्थो विधिरिति । यद्वावृत्त्यर्थं  
बह्वचपदस्य करणं स्यादित्यर्थः ॥ श्ववान्, खवाति । एषां  
निवास इत्यर्थे 'अञ्' नेत्यर्थः ॥

( ७४५ विधिसूत्रम् ॥ ४ । २ । १ आ. ४२ )

१५०६ नद्यां मतुप् ॥ ४ । २ । ८५ ॥

( मतुवधिकरणम् )

( आक्षेपभाष्यम् )

किमर्थं नद्यां मतुव्विधीयते, "न तदस्यास्त्यसि-  
न्निति मतुप्" ( ५।२।९४ ) इत्येव सिद्धम् ॥

( ५३८७ समाधाने वार्तिकम् ॥ १ ॥ )

॥ \* ॥ नद्यां मतुव्वचनं मत्वर्थं-

ऽण्विधानात् ॥ \* ॥

( भाष्यम् ) नद्यां मतुव्वचनं क्रियते मत्वर्थेऽण्वि-  
धानात् ।

अयं मत्वर्थेऽण्विधीयते, स विशेषविहितः  
सामान्यविहितं मतुपं बाधेत ॥

( प्रदीपः ) अयमिति । 'तदस्मिन्नस्तीति देशे तच्चात्रि'  
इत्येतत्सूत्रविहितः, नद्या अपि देशत्वात् । 'विशिष्टलिङ्गो नदी-  
देशो ग्रामाः' इत्यत्र तु पृथङ्नदीग्रहणं सर्वनदीवाच्यवचनद्वन्द्व-  
परिग्रहार्थम् ॥ स विशेषविहित इति । देशे तच्चात्रि  
विधानात् ॥

( उद्घोतः ) ननु नदी न देशः, अत एव 'विशिष्टलिङ्ग' इति  
देशात्पृथक् नदीग्रहणमत आह—नद्या अपीति ॥ पृथङ्नदीग्रह-  
णमिति । वस्तुतस्तत्र 'अग्रामाः' इति पर्युदासात् देशपदेन मतु-  
व्यवासयोग्यजनपदनगराणामेव ग्रहणम् । अत एव पर्वतानां न—  
कैलासगन्धमादने । एवञ्च नदीग्रहणसार्थक्यं स्पष्टमेव । नद्यादि  
सर्वावयकग्रहणं तु विशिष्टलिङ्गादिसाहचर्याव्याख्यानाच्चेति बोध्यम् ॥

( ५३८८ समाधानान्तरबोधकं वार्तिकम् ॥ २ ॥ )

॥ \* ॥ निर्वृत्ताद्यर्थं च ॥ \* ॥

( भाष्यम् ) निर्वृत्ताद्यर्थं च नद्यां मतुव्वचनं  
क्रियते ।

निर्वृत्ताद्यर्थेषु मतुव्यथा स्यात् ॥

( प्रदीपः ) निर्वृत्ताद्यर्थं चेति । निर्वृत्तादिषु त्रिवि-  
धेषु अत्रापि एव मतुब् विधीयते । तदस्मिन्नस्तीत्यत्र त्वर्थे प्रति-  
प्रसूयत इत्यर्थः ॥

( ७४६ विधिसूत्रम् ॥ ४ । २ । १ आ. ४३ )

१५०८ कुमुदनडवेतसेभ्यो आतुप्

॥ ४ । २ । ८७ ॥

( विधायकं भाष्यम् )

महिषाच्चेति वक्तव्यम् । महिष्मान् ॥

( ७४७ विधिसूत्रम् ॥ ४ । २ । १ आ. ४४ )

१५१२ नडादीनां कुक्च ॥ ४।२।९१ ॥

( छाधिकरणम् )

( कुगाक्षेपभाष्यम् )

यदि पुनरयं कुट्ट परादिः क्रियेत ॥

( प्रदीपः ) सूत्रकारेण कुक् पूर्वान्तः कृतः, तत्र कुश्चा  
अस्मिन् सन्तीति कुक्चकीयमिति ह्रस्वो न सिध्यति । तक्षकीय-  
मित्यत्र च नलोपो न प्राप्नोति । परादौ तु—'केऽण' इति  
ह्रस्वः, नान्तस्य च पदत्वाच्चलोपः सिध्यतीति मन्वान आह—  
यदि पुनरिति ॥

( उद्घोतः ) ननु कुक्चः सूत्रोपात्तत्वात्परादिव्यसम्भावना-  
भावोऽत आह—सूत्रेति ॥ केऽण इति । कादापित्यर्थं मन्यते ॥

( ५३८९ कुडागमे दोषवार्तिकम् ॥ १ ॥ )

॥ \* ॥ कुटि प्रत्ययादेरादेशानुप-  
पत्तिरनादित्वात् ॥ \* ॥

( भाष्यम् ) कुटि सति प्रत्ययादेरित्यादेशस्या-  
नुपपत्तिः ।

कुटि कृते अनादित्वादादेशो न प्राप्नोति ॥  
एवं तर्हि पूर्वान्ते करिष्यते ।

( ५३९० कुडागमे दोषवार्तिकम् ॥ २ ॥ )

॥ \* ॥ पूर्वान्ते ह्रस्वत्वम् ॥ \* ॥

( भाष्यम् ) यदि पूर्वान्तः,  
ह्रस्वत्वं वक्तव्यम्—कुञ्चकीयाः ।

परादौ पुनः सति “केऽणः” ( ७।४।१३ ) इति  
ह्रस्वत्वं सिद्धं भवति ।

अस्तु तर्हि परादिः । ननु चोक्तं कुटि कृतेऽना-  
दित्वादादेशो न प्राप्नोतीति ॥

( ५३९१ कुडागमे दोषाभाववार्तिकम् ॥ ३ ॥ )

॥\*॥ सिद्धं त्वादिष्टस्य कुङ्कुचनात् ॥\*॥

( भाष्यम् ) सिद्धमेतत् ।

कथम् ?

आदिष्टस्य कुङ्कुचनात्, कुङ्कुनादिष्टस्येति वक्तव्यम् ।

तत्तर्हि वक्तव्यम् ?

न वक्तव्यम् ॥

( ५३९२ आदिष्टस्येति न्यासाभावेऽपि दोषाभावबोधकं  
वार्तिकम् ॥ ४ ॥ )

॥ \* ॥ संनियोगात्सिद्धम् ॥ \* ॥

( भाष्यम् ) संनियोगः करिष्यते ।

क एष यत्नश्चोद्यते—संनियोगो नाम ?

चकारः कर्तव्यः, कुङ्कु ।

किं च ?

यच्चान्यत्प्राप्नोति ।

किं चान्यत् प्राप्नोति ?

आदेशः ।

सिध्यति ।

सूत्रं तर्हि भिद्यते ॥

( प्रदीपः ) क एष इति । आगमादेशौ सह भवत  
इत्युच्यमाने गौरवप्रसङ्ग इति मन्यते ॥

( सिद्धान्तभाष्यम् )

यथान्यासमेवास्तु ।

ननु चोक्तं पूर्वान्ते ह्रस्वत्वमिति ।

निपातनादेतत्सिद्धम् ।

किं निपातनम् ?

कुञ्चा ह्रस्वत्वं चेति ।

तत्तर्हि पूर्वान्ते सति निपातनं कर्तव्यम् ।

परादावप्येष दोषः—यद्धि तत्केऽण इति ह्रस्वत्वम्,  
न तत्कादिमात्रे शक्यं विज्ञातुम् ।

इहापि प्रसज्येत—नदीकल्पः परीवाहः, कुमारी-  
काम्यतीति ।

तस्मादुभाभ्यामेतद्वक्तव्यम्—कुञ्चा ह्रस्वत्वञ्चेति ॥

इति श्रीमद्भगवत्पतञ्जलिविरचिते व्याकरण-  
महाभाष्ये चतुर्थस्याध्यायस्य द्वितीये

पादे प्रथममाह्निकम् ॥

( प्रदीपः ) निपातनादिति । गण एव ‘कुञ्चा ह्रस्वत्वं च’  
‘तक्षन्नलोपश्च’ इत्युच्चारणादित्यर्थः ॥ यद्धि तदिति । केऽण  
इत्यत्र कप्रत्ययस्य ग्रहणम्, न तु वर्णमात्रस्य, यतस्तदादिविधिः  
स्यादित्यर्थः ॥

इत्युपाध्यायजैय्यटपुत्रकैयटकृते भाष्यप्रदीपे चतुर्थ-  
स्याध्यायस्य द्वितीये पादे प्रथममाह्निकम् ॥

( उद्घोतः ) ननु गणे विधायकवचनस्यैव पाठान्निपातनादि-  
त्यसंगतमत आह—गण एवेति ॥ निपातनम्—उच्चारणम् ॥  
स्वोक्तदोषस्यापि परिहारायाह—तक्षन्निति । भाष्यमुपलक्षणमिति  
भावः ॥ न त्विति । अत एवाकारोच्चारणम्, अन्यथा ‘कि’ इति  
वदेदिति भावः ॥

इति श्रीशिवभट्टसुतसतीगर्भजननागोजीमठकृते भाष्यप्रदीपो-

द्घोते चतुर्थाध्यायस्य द्वितीये पादे प्रथममाह्निकम् ॥

( ७४७ विधिसूत्रम् ॥ ४ । २ । २ आ. ४४ )

१५१३ शेषे ॥ ४ । २ । ९२ ॥

( शेषार्थाधिकरणम् )

( शेषार्थविवक्षाभाष्यम् )

शेष इत्युच्यते, कः शेषो नाम ?

अपत्यादिभ्यश्चातुरर्थपर्यन्तेभ्यो येऽन्येऽर्थाः स  
शेषः ॥

( प्रदीपः ) शेषग्रहणमन्तरेणापत्यादीनां चातुरर्थपर्य-  
न्तानां निवृत्तत्वाद्वक्ष्यमाणेषु जैतादिषु घादयः सिध्यन्तीति  
मत्वा पृच्छति—कः शेष इति ॥ इतरः शिष्यबुद्धिपरीक्षार्थं  
शेषं दर्शयति—अपत्यादिभ्य इति ॥

( उद्घोतः ) ‘कः शेषः—’ इत्यस्य किंप्रयोजनकं शेषपदमि-  
त्यर्थः । अतस्तदभावेऽपि तदर्थसिद्धिं दर्शयति—शेषग्रहणमिति ॥  
भाष्ये—चातुरर्थेति । चतुर्णामर्थानां समाहारश्चातुरर्थी, चातुरर्थ्येव  
चातुरर्थम्, प्रज्ञादित्वाद्गणः । अस्मादेवाध्यात्मादित्वाद्बुद्धिः ‘चातुर-  
र्थिकः’ इति बोध्यम् ॥

( शेषपदाक्षेपभाष्यम् )

किमर्थं पुनः शेषग्रहणं क्रियते ?

शेषे घादयो यथा स्युः स्वार्थे मा भूवन्निति ।

नैतदस्ति प्रयोजनम् ।

इदं तावदयं प्रष्टव्यः—अणादयः स्वार्थे कस्मान्न भवन्तीति ?

अपत्यादिष्वर्थेष्वणादयो विधीयन्ते, तेन स्वार्थे न भविष्यन्ति ।

इमेऽपि तर्हि जातादिष्वर्थेषु विधीयन्ते, तेन स्वार्थे न भविष्यन्ति ॥

( प्रदीपः ) येनाभिप्रायेण पृष्ठवांस्तेनैव पुनः पृच्छति—  
किमर्थमिति ॥ स्वार्थे मा भूवन्निति । अर्थाभिर्देशे हि  
स्वार्थे घादिप्रसङ्गः, विप्रकर्षात्तु जातादिभिर्घादीनां सम्बन्धो न  
स्यादिति भावः ॥ अपत्यादिष्विति ॥ 'प्राग्दीव्यतः' इति  
विशिष्टावधिपरिच्छिन्नार्थाश्रयेणाणादीनां विधानादिति भावः ॥  
इमेऽपीति । घादिविधानवाक्येष्वर्थनिर्देशाभावात् । 'तत्र  
जातः' इत्यादिष्वर्थनिर्देशवाक्येषु प्रत्ययानुपादानात् परस्परा-  
काङ्क्षावशादेकवाक्यतायां सत्यां जातादिष्वेव घादयो भवि-  
ष्यन्ति, न तु स्वार्थे इत्यर्थः ॥

( उद्घोतः ) ननु जाताद्यर्थनिर्देशात्कथं स्वार्थे विधानमत  
आह—विप्रकर्षादिति ॥ ननु 'प्राग्दीव्यतोऽण' इत्यत्रापत्याधि-  
काराभावात्कथमेतदत आह—प्राग्दीव्यत इति ॥ ननु विप्रकर्षो-  
ऽत आह—घादीति । पाठविप्रकर्षेऽप्याकाङ्क्षावशात्संनिधानमिति  
भावः ॥

( प्रत्याक्षेपभाष्यम् )

कथं पुनरिहोच्यमाना घादयो जातादिषु शक्या  
विज्ञातुम् ?

( प्रत्याक्षेपसमाधानभाष्यम् )

अनुवर्तिष्यन्ते तत्र घादयः ।

यद्यनुवर्तन्ते घादयः, या या परा प्रकृतिस्तस्या-  
स्तस्याः पूर्वं पूर्वं प्रत्ययाः प्राप्नुवन्ति ।

एवं तर्हि जातादिष्वर्थेषु घादीनपेक्षिष्यामहे ।

अयुक्तैवं बहुनोऽपेक्षा । अपेक्षमाणोऽयमनन्तरं  
योगमपेक्षेत ।

बहुनोऽप्यपेक्षा भवति ।

“तद्यथा-कषादिषु यथाविध्यनुप्रयोगः”(३।४।४६)  
इति ससामान्यकं सविशेषकं सर्वमपेक्ष्यते ।

अथ वा पुनरस्त्वनुवृत्तिः ।

ननु चोक्तं या या परा प्रकृतिस्तस्यास्तस्याः पूर्वं  
पूर्वं प्रत्ययाः प्राप्नुवन्तीति ।

नैष दोषः ।

संबन्धमनुवर्तिष्यते । राष्ट्रावारपाराद्वखौ ( ४।२  
।९३ ) । ग्रामाद्यखजौ ( ९४ )

राष्ट्रावारपाराद्वखौ । कज्यादिभ्यो ढकञ् ( ९५ )

राष्ट्रावारपाराद्वखौ ग्रामाद्यखजाविति ।

( प्रदीपः ) एवं तर्हि । 'तत्र जात' इत्यादिषु प्रत्यया-  
निर्देशादवश्याकाङ्क्षितव्या घादय इति भावः ॥ अयुक्तेति ।  
बहुनो वस्तुनोऽपेक्षा न युक्ता, अनन्तरेणैव प्रत्ययेनाकाङ्क्षा-  
विच्छेदसम्भवादिति भावः ॥ अनन्तरमिति । 'विभाषा  
पूर्वाङ्गापराङ्गाभ्याम्' इत्येतदित्यर्थः ॥ कषादिष्विति । यथा-  
ऽत्र कषादिष्विति वचनेनापेक्षा प्रतिपाद्यते तथेहापि योग-  
विभागसामर्थ्यात्प्रत्ययसमुदायापेक्षा भविष्यतीति मन्यते ॥ स-  
सामान्यकमिति । 'उपमाने कर्मणि च' इत्यत्र धातुसामान्यं  
प्रकृतित्वेनोपादीयते, अन्यत्र तु विशेषः । ततश्च सर्वस्यैवापेक्षा  
भविष्यतीत्यर्थः ॥ अथ वेति । स्वरितत्वादिति भावः ॥

( उद्घोतः ) बहुनो वस्तुन इति । वैपुल्यवाचिबहुवचनस्य  
नपुंसकैकवचनप्रयोग इति बोध्यम् ॥ ननु तत्र 'कषादिषु' इत्युक्तत्वा-  
त्सर्वापेक्षा, न चैवमत्रेत्यत आह—यथाऽत्रेति ॥ योगविभागेति ।  
'विभाषा पूर्व' इत्यनेनैव योगविभागेत्यर्थः ॥ नन्वधिकारपक्ष एव  
प्रकृते, 'अथवा' इत्ययुक्तमत आह—स्वरितत्वादिति । लौकिका-  
धिकारपरित्यागेन शास्त्रीयाधिकारोत्तनाय 'अथवा' इत्युक्तिरिति  
भावः ॥

( शेषपदाक्षेपसमाधानभाष्यम् )

अत उत्तरं पठति ।

( ५३९३ शेषपदाक्षेपसमाधाने वार्तिकम् ॥ १ ॥ )

॥ \* ॥ शेषवचनं घादीनामपत्यादिष्व-  
प्रसङ्गार्थम् ॥ \* ॥( भाष्यम् ) शेषवचनं क्रियते शेषे घादयो यथा  
स्युः, अपत्यादिषु मा भूवन्निति ।

कथं च प्राप्नुवन्ति ?

( उद्घोतः ) एवञ्च शेषग्रहणे व्यर्थतां प्राप्ते वार्तिककृत उत्तरं  
भाष्ये—शेषवचनमिति ॥

( ५३९४ समाधानसमर्थकं वार्तिकम् ॥ २ ॥ )

॥ \* ॥ तस्येदं वचनात्प्रसङ्गः ॥ \* ॥

( भाष्यम् ) तस्येदं विशेषा ह्येते—अपत्यम्, स-  
मूहः, निवासः, विकार इति ॥

( उद्घोतः ) तस्येदं विशेषा हीति । सर्वे च विशेषा लाववा-

१ 'जातादिष्वर्थेषु शक्या' इति च. झ. पाठः ॥

२ यदि 'तत्र जात' इत्यस्य 'विभाषा पूर्वाङ्गा' इत्यस्यैवापेक्षा तर्हि

एकयोग एव कृतः स्यात् । योगविभागसामर्थ्याच्च बहुनोऽपेक्षेति भावः ॥

दिदंपदेनोक्ताः 'तस्येदम्' इति सूत्रे । इदम्पदार्थस्य 'इदंत्वस्याश्रय-  
भूतः व्यक्तिविशेषा इति' अक्षरार्थः । यद्यपीदमिति प्रत्यक्षविषयत्वेन  
बोधकम्, तथाऽपि तेन रूपेण सर्वविशेषसंग्राहकमेतत् । प्रत्ययतश्च  
प्रकरणादितस्तत्तद्रूपेण बोधः । शेषग्रहणे तु शेषे इदमर्थे प्रत्यय इत्यर्थे-  
नापत्यादीनामुक्तानामिदंत्वेन 'इदं'शब्देनाग्रहणमिति तेषु पतञ्ज-  
वृत्तिः । न चेदंपदेनापत्यादीनामग्रहणे 'आपत्यं गोत्रम्' इति  
वार्तिकप्रयोगानुपपत्तिः, अपत्यस्येदमापत्यमित्यर्थो हि तत्रेति वाच्यम्,  
तत्र शिवादिपाठेनाण्डिः । 'दाशरथः' इत्याद्यपि दशरथशब्दस्य  
शिवादिवाह्यायोः पाठेन सिद्धमिति भावः ॥

( ५३९५ समाधानाक्षेपवार्तिकम् ॥ ३ ॥ )

॥ \* ॥ विप्रतिषेधात्सिद्धम् ॥ \* ॥

( भाष्यम् ) अणादयः क्रियन्तां घादय इति,  
किमत्र कर्तव्यम् ?

अणादयो भवन्ति विप्रतिषेधेन ॥

( प्रदीपः ) विप्रतिषेधादिति । पूर्वविप्रतिषेधादिति  
भावः ॥

( ५३९६ आक्षेपनिरासवार्तिकम् ॥ ४ ॥ )

॥ \* ॥ न वा परत्वाद्धादीनाम् ॥ \* ॥

( भाष्यम् ) न वा एष युक्तो विप्रतिषेधः ।

किं कारणम् ?

परत्वाद् घादीनाम् । विप्रतिषेधे परमित्युच्यते,  
पूर्वे चाणादयः परे घादयः ॥

परेऽणादयः करिष्यन्ते ।

सूत्रविपर्यासश्चैवं कृतो भवति ॥

( प्रदीपः ) न वेति । अनिष्टप्रसङ्गाद्विप्रतिषेध आश्र-  
यितुं न युक्तः, परशब्दस्य व्यवस्थाविषयस्य तत्र ग्रहणात् ।  
इष्टवाची संश्लेषा इति चेत्, इष्टानिष्टत्वस्य वचनाद्विना दुर्ज्ञान-  
त्वात्तद्ग्रहणस्यायुक्तत्वात् ॥

( ५३९७ शेषपदप्रयोजने वार्तिकम् ॥ ५ ॥ )

॥ \* ॥ अणपवादत्वाच्चाण्विषये घादि-  
प्रसङ्गः ॥ \* ॥

( भाष्यम् ) अणपवादत्वाच्च घादीनामण्विषये  
घादयः प्राप्नुवन्ति ॥

( प्रदीपः ) अणपवादत्वादिति । नाप्राप्तेऽणि विधी-  
यमाना घादयोऽपत्यादिष्वप्यणं बाधेरन्निति शेषाधिकारः  
कर्तव्य इत्यर्थः ॥

( उद्घोतः ) पूर्वविप्रतिषेधोऽप्ययुक्तः, अपवादत्वादित्याह—  
भाष्ये—अणपवादत्वाच्चेति । अण्विषये—अपत्यादिरूपेऽप्य-  
ण्विषयेऽणं बाधित्वा घादयः प्राप्नुवन्तीत्यक्षरार्थः ॥

१ ननु तस्येदमिति सूत्रे इदंत्वेन सर्वविशेषसंग्राहकत्वेऽपि प्रत्ययेभ्यस्त-  
त्तद्विशेषार्थस्य बोधः कथं स्यात्तादाह—प्रत्ययतश्चेति ॥

( सूत्रप्रत्याख्यानभाष्यम् )

नैष दोषः ।

आचार्यप्रवृत्तिर्नापयति—नाण्विषये घादयो भव-  
न्तीति, यदयं "फेइछ च" ( ४।१।१४९ ) इति  
फिजन्ताच्छ शास्ति ।

नैतदस्ति ज्ञापकम् ।

फिनर्थमेतत् स्यात् ।

सौवीरगोत्रेण्विति वर्तते, न च फिनन्तं सौवीर-  
गोत्रमस्ति ॥

गोत्रग्रहणं सामूहिकेषु ज्ञापकम्, दैवयातवग्रहणं  
वैषयिकेषु, भास्त्रायणग्रहणं नैवासिकेषु ॥

( प्रदीपः ) इदानीं भाष्यकारोऽसत्यपि शेषाधिकारे ज्ञापकेना-  
पत्यादिषु शेषाधिकारप्रत्याख्यानानां घादीन् व्यावर्तयति—  
नैष दोष इति ॥ फेइछचेति । 'फेर्वा' इत्येवं ठग्विधानार्थं  
कर्तव्यम् । तत्र ठका मुक्ते पक्षे 'बृद्धाच्छः' इति छो भविष्यति,  
नार्थश्छविधानेन । तत्तु ज्ञापकार्थं सम्पद्यते—'घादयोऽपत्यादिषु  
न भवन्ति' इत्यस्यार्थस्य ॥ अपत्य एव ज्ञापकं स्यादित्याशङ्क्य  
ज्ञापकान्तराण्याह—गोत्रग्रहणमिति । 'गोत्रोक्षोष्ट्रोरञ्ज'  
इत्येतदिति भावः । 'गोत्रचरणाहुञ्' इति समूह इदमर्थान्त-  
र्भूते वुञि सिद्धे पुनर्वुञ्विधानं यथोक्तार्थज्ञापकम् ॥ दैवयातव-  
ग्रहणमिति । राजन्यादिगणपठितमिति भावः । देवयातूना-  
मपत्यानि दैवयातवा इति, गोत्रप्रत्ययान्तमेतत् ॥ भास्त्रायण-  
ग्रहणमिति । अरीहणादिगणपठितं वुञ्विधानार्थमिति भावः ।

यद्यपि न्यायेनापत्यादिषु घाद्यभावः सिध्यति, तथापि  
विस्पष्टप्रतिपत्तये भाष्यकारो ज्ञापकान्युपन्यास्यत् । तथाहि—  
विशेषशब्दसन्निधाने सामान्यशब्द उपादीयमानस्तत्रैव वा  
विशेषेऽवतिष्ठते, यथा—वृक्षः शिशपेति । विशेषान्तरेषु वा, यथा—  
'दधि ब्राह्मणेभ्यो दीयतां तर्कं कौण्डिन्याय' इति । तस्येदमिति  
सामान्यमपत्यादिशब्दसन्निधानुपादीयमानं यद्यपत्यादिष्वेव वर्तते  
तदा सामान्योपादानमनर्थकमेव स्यात् । तस्मादपत्यादिविशेष-  
परिहारेण विशेषान्तराणि 'तस्येदम्' इत्यनेन ग्राहिष्यन्ते ॥

यदि तर्हि शेषग्रहणं प्रत्याख्यायते तदा तस्य लक्षणतया  
यानि शब्दरूपाणि साध्यानि तानि कथं सिध्यन्ति—चक्षुषा गृह्यते  
चाक्षुषं रूपम् । श्रावणः शब्दः । चतुर्भिरुच्यते चातुरं  
शकटम् । आश्वो रथः । दृषदि पिष्टा दार्पदाः सक्तवः ।  
उल्लखले क्षुण्ण औलूखलो यावकः । चतुर्दश्यां दृश्यते  
चातुर्दशं रक्ष इति । 'तस्येदम्' इति 'संसकृतं भक्षाः' इति  
च सिद्धत्वाच्चार्थस्तदर्थेन शेषवचनेन । 'तत्र जातः' इत्यत्र तु  
सूत्रेऽस्य लक्षणत्वमाश्रित्यैतेषां सिद्धिमभिधास्यति नागनाथः ॥

( उद्घोतः ) इदानीं भाष्यकारोऽसत्यपीति । शेषाधि-  
कारप्रत्याख्यानानां ज्ञापकेनापत्यादिषु घादीनिति संबंधः । भाष्य-  
कार इत्यस्य—तस्यैकदेशीत्यर्थः । 'फेइछच' इत्यनेन सौवीरगोत्रा-  
त्फिजन्तादपत्ये ठक्छो विधीयेते ॥ इदमर्थान्तर्भूते इति । न



चेदमर्थबुजन्तं त्रिलिङ्गं स्यात्, समूहे तु क्रीवमिति वाच्यम्, लोका-  
श्रयत्वालिङ्गस्येत्युक्तेः ॥ यथा दधीति । अत्र ब्राह्मणशब्दः कौण्डिन्य-  
संनिधौ तदतिरिक्तविशेषे वर्तते । 'वृक्षः शिशपा' इत्यत्र तु फलग्र-  
हणनिवृत्तये, लौकिके प्रयोगे लाघवं प्रत्यनादराच्च सामान्यशब्दोपा-  
दानमिति बोध्यम् ॥ 'यद्यपत्यादि' इत्यनेनार्थः प्रकारो दूषितः,  
अतो द्वितीयं एव प्रकार इत्याह—तस्मादिति । केचित्तु सामान्यो-  
पादानं व्यवहितान्यवहितसर्वसंग्रहाय स्यात्, अतो विशेषान्तरस्यैवात्र  
ग्रहणबोधनार्थं शेषग्रहणम्, ज्ञापकोपन्यासो वाऽऽवश्यकः । तत्र ज्ञाप-  
केनानुमानिकवचनकल्पनाऽपेक्षया सूत्रमेव ज्याय इति—इयमेकदेश्यु-  
क्तिरित्याहुः ॥ एतेषां सिद्धिमिति । आख्यातवाच्यार्थस्येदमा परा-  
मर्शयोगादनेनैव साधनं युक्तमिति भगवतो नागनाथस्याभिप्रायः ।  
ज्ञापकेन वैतर्किकोक्तार्थप्रत्याख्यानन्त्वेकदेशिन इत्युक्तमेव । 'शैषिकी-  
न्मतुवर्थायात्' इत्यस्य विषयलाभायाप्यधिकारसूत्रमावश्यकमिति  
बोध्यम् ॥

( ७४८ विधिसूत्रम् ॥ ४ । २ । २ आ. ४५ )

१५१४ राष्ट्रावारपाराद्धखौ ॥ ४।२।१३ ॥

( घखाधिकरणम् )

( ५३९८ सिद्धान्तवार्तिकम् ॥ १ ॥ )

॥ \* ॥ अवारपाराद्विगृहीतादपि ॥ \* ॥

( भाष्यम् ) अवारपाराद्विगृहीतादपीति वक्त-  
व्यम् । अवारीणः, पारीणः, अवारपारीणः ॥

( ५३९९ सिद्धान्तवार्तिकम् ॥ २ ॥ )

॥ \* ॥ विपरीताच्च ॥ \* ॥

( भाष्यम् ) विपरीताच्चेति वक्तव्यं । पारा-  
वारीणः ॥

( ७४९ विधिसूत्रम् ॥ ४ । २ । २ आ. ४६ )

१५१६ कत्र्यादिभ्यो ढकञ्

॥ ४ । २ । १५ ॥

( ढकञ्प्रत्ययाधिकरणम् )

( ग्रामपदविषयकशङ्कासमाधानभाष्यम् )

ग्रामाच्चेति वक्तव्यम् । ग्रामेयकः ।

तत्तर्हि वक्तव्यम् ?

१ आद्यः प्रकार इति । 'विशेषशब्दसन्निधाने सामान्यशब्द उपादीय-  
मानस्तत्रैव वा विशेषेऽवतिष्ठते' इत्ययम् ॥

२ द्वितीय इति । 'विशेषान्तरेषु वा' इत्ययम् ॥

३ इयम्—'शेषे' इति सूत्रप्रत्याख्यानपरा ॥

४ आख्यातवाच्यार्थस्य क्रियारूपस्य जातरूपार्थस्य इदंशब्देन निर्देशा-  
संभवात्सूत्रमावश्यकमिति भगवतोऽभिप्रायः ॥

५ 'शेषवचनं चादिग्रामपत्यादिष्वप्रसङ्गार्थम्' इतिवार्तिकोक्तशेषपद-  
प्रयोजनप्रत्याख्यानमेकदेशिन इति भावः ॥

२४ पा० च०

न वक्तव्यम् । कत्र्यादिभ्यो ढकञित्यत्र ग्रामादि-  
त्येतदनुवर्तिष्यते ॥

( ७५० विधिसूत्रम् ॥ ४ । २ । २ आ० ४७ )

१५१७ कुलकुक्षिग्रीवाभ्यः श्वाऽस्य-  
लङ्कारेषु ॥ ४ । २ । १६ ॥

( सूत्रप्रत्याख्याने भाष्यम् )

अयं योगः शक्योऽवकुम् ।

कथं कौलेयकः ?

कुलस्यापत्यम् ।

कुक्षिग्रीवात्तु कन् ढञः ।

कुलस्यापत्यं कौलेयक इति भविष्यति ।

कुक्षिग्रीवादपि ढञन्तात्कन्भविष्यति ॥

( प्रदीपः ) कुलस्यापत्यमिति । शुनः प्रत्ययार्थत्वे  
शकुलं प्रकृत्यर्थः संपद्यते ॥ कन्निति । स्वार्थिक इति भावः ॥

( उद्घोतः ) शुन इति ॥ कुलशब्दात् 'अपूर्वपदादन्यतर-  
स्याम्' इति ढकन् । शब्दशक्तिसंभावात्तद्धितस्याभिधानलक्षणत्वाच्च  
शुन्येबापत्ये इति भावः । ननु कुलस्यापत्येन कथं योग इति चेन्न,  
कुलशब्दस्य तत्प्रभवपरत्वात् । शुनि शैषिकोऽण्टु न, अनभिधाना-  
दिति बोध्यम् ॥ स्वार्थिक इतीति । 'वृत्तिकुक्षिकलशिवस्यत्यस्यदेर्ढञ्'  
'ग्रीवाभ्योणञ' इत्यभिधानस्वाभाव्यादस्यलङ्कारयोरेवेति बोध्यम् ॥  
'संज्ञायां कन्' इति कन् ॥

( ७५१ विधिसूत्रम् ॥ ४ । २ । २ आ. ४८ )

१५२० कापिड्याः षफक् ॥ ४।२।१९ ॥

( षफक्प्रत्ययाधिकरणम् )

( संग्रहभाष्यम् )

बाह्वयुर्दिपदिभ्यश्चेति वक्तव्यम् । बाह्वायनी,  
और्दायनी, पार्दायनी ॥

( प्रदीपः ) बाह्वयुर्दीति । 'अवृद्धादपि' इति वुञि प्राप्ते  
षफगारम्भे इत्याहुः ॥

( उद्घोतः ) अवृद्धादपीति । 'बाह्वायनी' इत्यत्रापि मा-  
वृद्धादित्यर्थेन प्राप्तिः । कचित्तु 'नख्युर्दी' इत्येव पाठः ॥

६ अधिकारसूत्रस्य फलान्तरमन्याह—शैषिकादिति ॥

७ 'कौलेयकः, कौशेयकः, ग्रैवेयकः ? कुलस्यापत्यम्' इति पाठः श.  
पुस्तके ॥

८ शुनः प्रत्ययार्थत्वं इति । अपत्यत्वेन शुन एव विवक्षायां प्रत्ययार्थः  
स्या स्यादित्यर्थः ॥

९ कौलेयकपदस्य श्वाचकत्वनिग्रहणे प्रमाणमाह—शब्दशक्तीति ॥

१० 'षफगारभ्यते' इति च. झ. पाठः ॥

( ७५२ विधिसूत्रम् ॥ ४ । २ । २ आ. ४९ )

१५२१ रङ्गोरमनुष्येऽण्व ॥ ४।२।१००॥

( अमनुष्यग्रहणाक्षेपभाष्यम् )

अमनुष्य इति किमर्थम् ?

राङ्गवको मनुष्यः ॥

( ५४०० प्रत्याख्यानवार्तिकम् ॥ १ ॥ )

॥ \* ॥ रङ्गोरमनुष्यग्रहणानर्थक्यं मनुष्य-  
तत्स्थयोर्वुञ्जिधानात् ॥ \* ॥

( भाष्यम् ) रङ्गोरमनुष्यग्रहणमनर्थकम् ।

किं कारणम् ?

मनुष्यतत्स्थयोर्वुञ्जिधानात् । अयं मनुष्ये मनु-  
ष्यस्थे च वुञ्जिधीयते स बाधको भविष्यति ॥

( प्रदीपः ) रङ्गवो जनपदस्ततः 'प्राग्दीव्यतोऽण' इत्यण्  
प्राप्तः, ततः 'अवृद्धादपि' इति वुञ् प्राप्तः, ततः 'ओर्देशे ठञ्'  
प्राप्तः, ततः 'कोपधादण्', ततः 'कच्छादिभ्यश्च' इत्यण् प्राप्तः,  
ततः ष्फगणौ विधीयते । कच्छादिषु कोपधत्वादेवाणि सिद्धे  
रङ्गशब्दस्य पाठो मनुष्यतत्स्थयोर्वुञ्जिधानार्थः ॥ स बाधक  
इति । विशेषविहितत्वादिति भावः ॥

( उद्घोतः ) ननु रङ्गोः कच्छादित्वादेवाणि सिद्धेऽण्विधानं  
व्यर्थमत आह—रङ्गव इति । तत्र ष्फका बाधा सा भूदिति अण  
विधीयत इति भावः ॥ नन्वेवं कच्छादिषु रङ्गशब्दपाठो व्यर्थः, कोप-  
धत्वादेव सिद्धेरत आह—कच्छादिष्विति ॥ विशेषेति । रङ्गश-  
ब्दविषयस्य तस्याचरितार्थत्वादिति भावः । न च रङ्गोर्मनुष्यवुञ्  
वैकल्पिक इत्यर्थज्ञापनार्थं तत्र रङ्गशब्दपाठः, अमनुष्येत्यस्याभावे हि  
पक्षे ष्फगणि स्यात् । एवञ्च मनुष्ये राङ्गवो राङ्गवक इति रूपद्वय-  
मिति वाच्यम् । एतत्सुप्रविहितयोर्द्वयोरप्यभावस्यामनुष्यग्रहणेन बोध-  
मात्, ज्ञापितेऽप्यणोऽलाभात् । न च तेन ष्फगभाव एव बोध्यते,  
विनिगमनाविरहात् सूत्रोपात्तत्वेन तत्रामनुष्ये इत्यस्यान्वयौचित्यात् ॥

( एकदेशिभाष्यम् )

एवं तर्हि ज्ञापयत्याचार्यः—अमनुष्ये मनुष्यस्थे  
ष्फगणौ भवत इति ॥

( प्रदीपः ) अनुमन्ये मनुष्यस्थ इति । चूडादावि-  
त्यर्थः । यदि हि मनुष्यस्थे वुञ् ष्फगणौ न बाधेयाताम्,  
मनुष्यप्रतिषेधोऽनर्थकः स्यात् ॥

( उद्घोतः ) यदि हीति । एवञ्च वुञ्ः ष्फगणौ नाशकमिति  
ज्ञाप्यत इत्यर्थः ॥

( ५४०१ प्रत्याख्यानसमर्थकं वार्तिकम् ॥ २ ॥ )

॥ \* ॥ अमनुष्ये मनुष्यस्थे ष्फगणो-  
र्ज्ञापकमिति चेन्नानिष्टत्वात् ॥ \* ॥

( भाष्यम् ) अमनुष्ये मनुष्यस्थे ष्फगणोर्ज्ञापक-  
मिति चेत्तन्न ।

किं कारणम् ?

अनिष्टत्वात् । न ह्यमनुष्ये मनुष्यस्थे ष्फगणा-  
विष्येते ।

किं तर्हि ?

वुञ्जेवेष्यते ॥

( ५४०२ अणग्रहणप्रत्याख्यानवार्तिकम् ॥ ३ ॥ )

॥ \* ॥ अणग्रहणं च कच्छादिभ्यो-  
ऽण्वचनात् ॥ \* ॥

( भाष्यम् ) अणग्रहणं चानर्थकम् ।

किं कारणम् ?

कच्छादिभ्योऽण्वचनात् । कच्छादिपाठादत्रा-  
णमविष्यति ॥

( प्रदीपः ) कच्छादिभ्योऽण्वचनादिति । ततश्चैक-  
विषयत्वात्पर्यायेण ष्फगणौ भविष्यत इति नार्थोऽण्वचनेनेत्यर्थः ।  
तदेवं 'रङ्गोश्च' इत्येव वक्तव्यम् । यत्तु कैश्चिदभ्यधायि—अ-  
मनुष्यग्रहणेन पर्युदासाश्रयेण मनुष्यसदृशे प्राणिनि ष्फग्विधीयते,  
नाप्राणिनि । अत एव विशेषविहितत्वादणो बाधकः स्यादित्यण्-  
ग्रहणमपि कृतमिति । तदयुक्तम् । न हि भाष्यकारवार्तिकका-  
राभ्यामभियुक्ततरः शब्दविषये कश्चिदस्ति ॥

( उद्घोतः ) ततश्चेति । न च मनुष्यतत्स्थयोर्वुञ्जिध्यर्थः  
स पाठश्चरितार्थः, विनिगमनाविरहेण तत्पाठस्योभयार्थत्वादिति  
भावः ॥ न हि भाष्येति । एवञ्च भाष्यसंमतमेव लक्ष्यम्, सूत्रे तु  
स्पष्टप्रतिपत्त्यर्थं ग्रहणमिति भावः ॥

( ७५३ विधिसूत्रम् ॥ ४ । २ । २ आ. ५० )

१५२५ अव्ययात्त्यप् ॥ ४ । २ । १०४ ॥

( त्यप्प्रत्ययाधिकरणम् )

( अव्ययपरिगणनभाष्यम् )

परिगणनं कर्तव्यम् ।

अमेहकृतसित्रेभ्यस्त्य-

विवधिर्योऽव्ययात्स्मृतः ॥

अमा—अमात्यः । अमा ।

इह—इहत्यः । इह ।

क—कत्यः । क ।

तसि—ततस्त्यः, यतस्त्यः । तसि ।

त्र । तत्रत्यः, यत्रत्यः ।

इतरथा ह्यौत्तराहौपरिष्ठपारतानां प्रतिषेधो  
वक्तव्यः स्यात् । औत्तराहः, औपरिष्ठः, पारतः ॥

त्यन्नेर्ध्रुवे । त्यन्नेर्ध्रुवे वक्तव्यः । नित्यः ॥

निसो गते । त्यन्नेर्ध्रुवे इति । निष्ठयः ॥

अरण्याणः । अरण्याणो वक्तव्यः । आरण्याः  
सुमनसः ॥

दूरादेत्यः । दूरादेत्यो वक्तव्यः । दूरेत्यः ॥

उत्तरादाहञ् । उत्तरादाहञ् वक्तव्यः । औत्त-  
राहः ॥

( प्रदीपः ) अमेहेति । योऽव्ययात्त्यन्निविधिः सोऽमादिभ्य  
एव स्मृत इत्यर्थः । अमाशब्दः सहाय्यं सामीप्ये च वर्तते ।  
तेन समीपे भवतीत्यमात्यः ॥ औत्तराह इति । 'आहि च  
दूरे' 'उत्तराच्च' इत्यादिप्रत्ययः । उत्तराहि भवः—उपरिष्ठाद्भवः—  
परतो भव इत्यण् । 'अव्ययानां भमात्रे' इति टिलोपः । परतः—  
शब्दः 'विभाषा परावराभ्याम्' इत्यतस्तुजन्तः ॥ त्यन्नेर्ध्रुवे  
इति । ध्रुवं नियतमुच्यते ॥ निसो गत इति । निर्गतो  
वर्णाश्रमेभ्य इति निष्ठयः—चण्डालादिः । 'हस्तात्तादौ तद्धिते इति  
सकारस्य मूर्धन्यस्तकारस्य हुत्वम् ॥ अरण्याण इति ।  
अणि सति ङीप् स्यादिति णो विधीयते ॥

( उद्ध्योतः ) अमादिभ्यो यत्त्यन्निविधिः सोऽव्ययादित्यन्नेवोऽप्र-  
सिद्धिः, वैयर्थ्यं चेत्यत आह—योऽव्ययादिति ॥ ध्रुवं नियतमिति ॥  
ध्रुवं प्राप्तियोगित्वादि कमित्यर्थः ॥ 'निर्गतः' इत्यस्य कस्मादित्याका-  
ङ्क्षायाः सत्त्वादाह—वर्णाश्रमेभ्य इति ॥ नन्वरण्यात्सामान्यसूत्रे-  
णाण सिद्ध एवेत्यत आह—अणीति । एतदर्थमेव भाष्ये खिया-  
मुदाहृतम् ॥

( ५४०३ संप्रहवार्तिकम् ॥ १ ॥ )

॥ \* ॥ अव्ययात्त्यप्याविष्टस्योप-  
संख्यानं छन्दसि ॥ \* ॥

( भाष्यम् ) अव्ययात्त्यप्यविष्टस्य छन्दस्यु-  
पसंख्यानं कर्तव्यम् । आविष्टयो वर्द्धते चारुंरासु ॥

( प्रदीपः ) आविष्ट इति । आविष्टशब्दाद्वृद्धाच्छे  
प्राप्ते त्यन्निविधिः । आविर्भूत आविष्टः ॥

( उद्ध्योतः ) परिगणनमभिप्रेत्याह—वृद्धाच्छे इति ॥

( ५४०४ विप्रतिषेधेन छविधिवोधकवार्तिकम् ॥ २ ॥ )

॥ \* ॥ अव्ययतीररूप्योत्तरपदोदीच्यग्राम-  
कोपधविधेर्वृद्धाच्छो विप्रतिषेधेन ॥ \* ॥

( भाष्यम् ) अव्ययतीररूप्योत्तरपदोदीच्यग्राम-  
कोपधविधेर्वृद्धाच्छो भवति विप्रतिषेधेन ।

अव्ययात्त्यभवतीत्यस्यावकाशः—अमात्यः ।

वृद्धाच्छस्यावकाशः—शालीयः, मालीयः ।

आरादुभयं प्राप्नोति, आरातीयः ।

तीरोत्तरपदादञ् भवतीत्यस्यावकाशः—कख-  
तीर—काखतीरी ।

छस्य स एव ।

वायसतीरादुभयं प्राप्नोति, वायसतीरीयः ॥

रूप्योत्तरपदाञ्चो भवतीत्यस्यावकाशः—चणा-  
रूप्य—चाणारूप्या ।

छस्य स एव ।

माणिरूप्यादुभयं प्राप्नोति । तं चापि छं पर-  
त्वाद्योपधलक्षणो वृद्धाधत्ते । माणिरूप्यकः ॥

उदीच्यग्रामाच्च बह्वचोऽन्तोदात्तादञ्भवतीत्य-  
स्यावकाशः—शिवपुर—शैवपुरः ।

छस्य स एव ।

वाडवकर्षादुभयं प्राप्नोति, वाडवकर्षीयः ।

कोपधादण् भवतीत्यस्यावकाशः—निलीनक—  
नैलीनकः ।

छस्य स एव ।

औलूकादुभयं प्राप्नोति, औलूकीयः ॥

( प्रदीपः ) आरातीय इति । असति परिगणनेऽत्र  
प्राप्नोति ॥ योपधलक्षण इति । 'धन्वयोपधादुञ्' इति  
धुञ् । परस्वग्रहणेन बाधकत्वं लक्ष्यते । अपवादत्वादि छस्य  
वृञ् बाधकः । वार्तिककारेण तु प्राप्तिसामानाश्रयेण छस्य रूप्यो-  
त्तरपदलक्षणस्य च व्यस्य विप्रतिषेध उक्तः ॥ शिवपुरमिति ।  
शिवस्य पुरमिति षष्ठीसमासः, समासस्वरणान्तोदात्तत्वम् ।  
'प्रस्थपुरवहान्ताच्च' इत्यत्र 'वृद्धात् प्राचाम्' इत्यतो वृद्धाधिकारा-  
दत्र धुञ् न भवति ॥ कोपधादिति । 'प्रस्थोत्तरपदपलयादि-  
कोपधादण्' इत्ययमण्विधक्षितः । एतस्मादि परश्छः । यस्तु  
'कोपधादण्' इत्यण्, स जनपदधुञोऽपवादः । तस्यापि 'वृद्धाद-  
केकान्तखोपधात्' इत्यत्र खोपधग्रहणात् छो बाधकः, परत्वात् ॥  
औलूकादिति । उलूका अस्मिन् सन्तीति 'तदस्मिन्नस्ति'  
इत्यण् । औलूको नाम ग्रामः ॥

( उद्ध्योतः ) ननु परिगणनादत्र त्यपः प्राप्तिरेव नेत्यत आह—  
असतीति । परिगणनं भाष्यकृतः, अन्यवार्तिककारस्य वा—इति  
विप्रतिषेधवार्तिककारस्तत्र जानातीति भावः ॥ ननु 'धन्वयोपधात्'  
इत्यत्र 'वृद्धात्' इत्यनुवृत्तेरनवकाशत्वात्परस्वोक्तिरसंगतेत्यत आह—  
परत्वेति ॥ नन्वेवं 'रूप्योत्तरपदादञ्प्रत्ययात् वृद्धाच्छः परत्वात्'  
इति वार्तिकसंगतिरत आह—वार्तिकेति ॥ 'पुरे प्राचाम्' इत्यनेन  
पुरान्तसमासे पूर्वपदस्यान्तोदात्तत्वविधानान्नायमन्तोदात्तोऽत आह—  
शिवस्येति । तच्च अधिकाराद्बहुव्रीहिविषयमिति भावः ॥ ननु कथ-  
मयमञ्जोऽवकाशः, परत्वेन पुरान्तलक्षणधुञोऽपत्तेरत आह—प्रस्थेति ॥  
धुञोऽपवाद इति । स तु 'वृद्धाच्छः' इत्यतः पर इति भावः ॥  
कोपधाग्रहणादिति । अकेकान्तस्थाने कोपधग्रहणं कर्तव्यमिति  
वार्तिकमिति भावः । एवञ्च तत्रापि फले न विशेषो यद्यपि, तथाऽपि



‘वृद्धाच्छः’ इति वार्तिकसंगतं स्यादिति तात्पर्यम् ॥ केचित्तु-  
वृद्धाच्छपदेनोभयोरपि संग्रहं मन्यते । ‘वृद्धादके’ इति सूत्रस्य-  
कोपधादित्यस्य जनपदतदवधिविषयस्यात्र प्राप्तिरपि नैयाह—  
औलुको नाम ग्राम इति ॥

( ५४०५ ठञ्जिठोर्विप्रतिषेधबोधकवार्तिकम् ॥ ३ ॥ )

॥ \* ॥ तेभ्यष्ठञ्जिठौ ॥ \* ॥

( भाष्यम् ) तेभ्यस्त्यवादिभ्यष्ठञ्जिठौ भवतो वि-  
प्रतिषेधेन ।

अव्ययात्स्यभवतीत्यस्यावकाशः—अमात्यः ।

ठञ्जिठयोरवकाशः—कारतन्तविकी, कारतन्त-  
विका ।

आरात्नाम वाहीकग्रामस्तस्मादुभयं प्राप्नोति—  
आरात्की, आरात्का ॥

तीरोत्तरपदादभ्यवतीत्यस्यावकाशः—कैरवतीर-  
कारवतीरीं ।

ठञ्जिठयोः स एव ।

कास्तीरो नाम वाहीकग्रामस्तस्मादुभयं प्राप्नोति—  
कास्तीरिकी, कास्तीरिका ॥

रूप्योत्तरपदाञ्जो भवतीत्यस्यावकाशः—चणा-  
रूप्य—चाणारूप्या ।

ठञ्जिठयोः स एव ।

दासरूप्यं नाम वाहीकग्रामस्तस्मादुभयं प्राप्नोति ।  
तौ चापि ठञ्जिठौ परत्वाद्योपधलक्षणो बुद्ध्वा बाधते ।  
दासरूप्यकः ॥

उदीच्यग्रामाच्च बह्वचोऽन्तोदात्तादभ्यवतीत्य-  
स्यावकाशः—शिवपुर—शैवपुरः ।

ठञ्जिठयोः स एव ।

शाकलं नाम वाहीकग्रामस्तस्मादुभयं प्राप्नोति ।  
शाकलिकी, शाकलिका ।

कोपधादभ्यवतीत्यस्यावकाशः—निलीनक—नै-  
लीनकः ।

ठञ्जिठयोः स एव ।

सौसुकं नाम वाहीकग्रामस्तस्मादुभयं प्राप्नोति ।  
तौ चापि ठञ्जिठौ परत्वात्कोपधलक्षणश्चो बाधते ।  
सौसुकीयः ॥

( प्रदीपः ) तेभ्य इति । ये छस्य बाध्या अव्ययादि-  
लक्षणाः प्रत्ययास्तेभ्य इत्यर्थः ॥ आरात्कीति । परिगणना-  
नपेक्षयाऽयं विप्रतिषेध उक्तः ॥ शाकलमिति । शाकलानि  
सन्त्यस्मिन्निति पूर्ववदण् ॥ कोपधलक्षण इति । ‘वृद्धादके-  
कान्त’ इत्यत्राकेकान्तग्रहणे कोपधग्रहणं कर्तव्यमिति विहितः ॥

( उद्धोतः ) तच्छब्दपरामर्शमनुगतं रूपं दर्शयति—ये  
इति ॥ परिगणनानपेक्षयेति । ग्रामवाचिनोऽप्यव्ययत्वमित्याश्रि-  
त्येदम् ॥ पूर्ववदिति । ‘तदस्मिन्नस्ति’ इत्यनेन । अत्र सर्वत्र ‘वाही-  
कग्रामेभ्यश्च’ इति ठञ्जिठौ ॥

( ५४०६ विप्रतिषेधवैफल्यबोधकवार्तिकम् ॥ ४ ॥ )

॥ \* ॥ न वा ठञादीनां छापवादत्वात्त-  
द्विषये चाभावादितरेषाम् ॥ \* ॥

( भाष्यम् ) न वाऽर्थो विप्रतिषेधेन ।

किं कारणम् ?

ठञादीनां छापवादत्वात् । ठञादयश्छापवादाः,  
तद्विषये चाभावादितरेषाम् । तद्विषये—छविषये  
त्यवादीनामभावः ॥

( प्रदीपः ) न वेति । यदुक्तं ‘तेभ्यष्ठञ्जिठौ’ इति तन्नि-  
राकरोति । अव्ययादिलक्षणानां प्रत्ययानां परत्वाच्छेन बाधितानां  
छापवादैष्ठ्यादिभिरुक्तृष्टबलैः सह संप्रधारणा नास्तीत्यर्थः ॥

( उद्धोतः ) छापवादैरिति । ‘वाहिकग्रामेभ्यश्च’ इत्यत्र  
वृद्धादित्यनुवृत्तेरिति भावः ॥ ठञादिभिरिति । आदिना णिठः ।  
बहुवचनं प्रयोगबहुत्वाभिप्रायम् ॥

( ५४०७ विप्रतिषेधवैफल्यबोधकवार्तिकम् ॥ ५ ॥ )

॥ \* ॥ कोपधादणः पुनर्वचनमन्य-  
निवृत्त्यर्थम् ॥ \* ॥

( भाष्यम् ) अयं चाण्ययुक्तो विप्रतिषेधः—योऽयं  
कोपधादणः, छस्य च ॥

किं कारणम् ?

कोपधादणः पुनर्वचनमन्यनिवृत्त्यर्थम् । सिद्धो-  
ऽत्राण् उत्सर्गेणैव, तस्य पुनर्वचन एतत्प्रयोजनं  
येऽन्ये तदपवादाः प्राप्नुवन्ति तद्वाधनार्थम् । स  
यथैव तदपवादमजं बाधते, एवं छमपि बाधेत ॥

( प्रदीपः ) अजं बाधत इति । उदीच्यग्रामलक्षण-  
मित्यर्थः ॥

( उद्धोतः ) भाष्ये—कोपधादणः पुनरिति । पूर्ववार्ति-  
कोक्तो यः कोपधाण्छयोर्विप्रतिषेधः ‘औलुकीयः’ इत्येतद्विषयस्त-  
त्खण्डकमिदम् । तदाह—अयञ्चापीति ॥ तदपवादम्—अणप-  
वादम् ॥ उदीच्यग्रामलक्षणमिति । ‘प्रत्योत्तरपद’ इति कोपध-  
लक्षणाणि शेषः । अपवादत्वाच्च सोऽजो बाधकः, तत्र उदीच्य-  
ग्रामाच्च’ इति संपूर्णसन्धानुवृत्तेरिति भावः ॥

( ५४०८ विप्रतिषेधाभावसमर्थकं वार्तिकम् ॥ ६ ॥ )

॥ \* ॥ तस्मादन्तोदात्ते कोपधप्रतिषेधः ॥ \* ॥

( भाष्यम् ) तस्मादन्तोदात्ते कोपधादजः प्रति-  
षेधो वक्तव्यः ॥



( प्रदीपः ) तस्मादिति । 'उदीच्यग्रामाच्च बह्वचोऽन्तोदात्तादकोपधात्' इति वक्तव्यमित्यर्थः ॥

( उद्घोतः ) वक्तव्यमित्यर्थ इति । एवं हि अत्र प्रतिषिद्धे यो यतः प्राप्नोति स ततो भविष्यतीति छः सिद्ध इत्यर्थः ॥

( विप्रतिषेधसमर्थकं भाष्यम् )

न वक्तव्यः ।

मध्येऽपवादाः पूर्वान् विधीन् बाधन्त इत्येवं कोपधादण अजं बाधिष्यते, छं न बाधिष्यते ॥

( प्रदीपः ) भाष्यकारो विप्रतिषेधं समर्थयितुमाह—न वक्तव्य इति ॥

( ५४०९ विप्रतिषेधबोधकवार्तिकम् ॥ ७ ॥ )

॥ \* ॥ छादोर्देशे कालाट्ठञ् ॥ \* ॥

( भाष्यम् ) छात् "ओर्देशे ठञ्" ( ४।३।११९ ) "कालाट्ठञ्" ( ४।३।११ ) इत्येतद्भवति विप्रतिषेधेन ।

छस्यावकाशः—शालीयः, मालीयः ।

ओर्देशे ठञ्भवतीत्यस्यावकाशः—निषाहकर्षूर्नाम देशः—नैषाहकर्षुकः ।

इहोभयं प्राप्नोति—दाक्षिकर्षुकः ॥

कालाट्ठञ्भवतीत्यस्यावकाशः—आर्द्धमासिकम्, सांवत्सरिकम् ।

छस्य स एव ।

मासादुभयं प्राप्नोति, मासिकम् ॥

( प्रदीपः ) दाक्षिकर्षुक इति । दाक्षिकर्षूर्नाम वाहीक-ग्रामः, 'तत्र भवः' इति ठञ् । 'इसुसुक्तान्तात्कः' 'केशणः' इति ह्रस्वः ॥

( उद्घोतः ) वृद्धत्वं दर्शयितुमाह—दाक्षिकर्षुरिति । अत्रास्य ठञोऽवकाशप्रदर्शनभाष्ये 'निषादकर्षुः' इति पाठः । एतदुत्तरभाष्ये 'नक्षत्राण्यष्टात्परत्वात्' 'व्युद्युलौ च छात्परत्वात्' इति विप्रतिषेधद्वयमुक्तम्, तदेकदेशयुक्तिः, परत्वेन छाबाधकठञपवादत-थोत्कृष्टबलानामणादीनां दुर्बलेन छेन सम्प्रधारणाया अयोगात् । तद्विधावपि कालादिति वर्तत इति वृत्त्यनुसारिणः । वस्तुतस्तु ठञप-वादत्वेऽपि परस्परपरिहारेण चारितार्थस्यैव सम्प्रधारणाबीजत्वेन भाष्यासङ्गलभाव इति दिक् ॥

( ५४१० विप्रतिषेधबोधकवार्तिकम् ॥ ८ ॥ )

॥ \* ॥ नक्षत्रादण् ॥ \* ॥

( भाष्यम् ) नक्षत्रादण् छाद्भवति विप्रतिषेधेन ।

अणोऽवकाशः—तैषः, पौषः ।

छस्य स एव ।

खातेरुभयं प्राप्नोति, सौवातः ॥

( प्रदीपः ) सौवात इति । अतेः सुपूर्वात् 'अज्यति-भ्याम्' इतीण्प्रत्ययः । खातिना युक्तः काल इत्यण् । 'छव-

विशेषे' इति छप् । खातौ भव इति सन्धिवेलादिसूत्रेणाण् । जातेऽर्थे तु लुका भाष्यम् 'श्रविष्ठाफलगुनी' इत्यादिना ॥

( उद्घोतः ) श्रविष्ठेति । तत्र सूत्रे 'खातिविष्' इति ह्रस्वान्तः पाठ इति भावः ॥

( ५४११ विप्रतिषेधबोधकवार्तिकम् ॥ ९ ॥ )

॥ \* ॥ अव्ययाद्व्युद्युलौ ॥ \* ॥

( भाष्यम् ) अव्ययाद्व्युद्युलौ छाद्भवतो विप्रति-षेधेन ।

व्युद्युलोऽवकाशः—दोषातनम्, दिवातनम् ।

छस्य स एव ।

प्रातःशब्दादुभयं प्राप्नोति, प्रातस्तनम् ॥

( ५४१२ विप्रतिषेधबोधकवार्तिकम् ॥ १० ॥ )

॥ \* ॥ शरीरावयवाद्यत् ॥ \* ॥

( भाष्यम् ) शरीरावयवाद्यच्छाद्भवति विप्रति-षेधेन ।

यतोऽवकाशः—दन्त्यम्, ओष्ठयम् ।

छस्य स एव ।

पादशब्दादुभयं प्राप्नोति, पद्यम् ॥

( प्रदीपः ) पद्यमिति । 'पद्यत्यतदर्थे' इति पद्भावः ॥

( ५५१३ विप्रतिषेधबोधकवार्तिकम् ॥ ११ ॥ )

॥ \* ॥ वर्गान्ताच्चाशब्दे यत्त्वौ ॥ \* ॥

( भाष्यम् ) वर्गान्ताच्चाशब्दे यत्त्वौ छाद्भवतो विप्रतिषेधेन ।

यत्त्वयोऽवकाशः—अकूरवर्ग्यः, अकूरवर्गीणः ।

छस्य स एव ।

वासुदेववर्गादुभयं प्राप्नोति, वासुदेववर्ग्यः, वा-सुदेववर्गीणः ॥

( प्रदीपः ) अकूरवर्ग्य इति । अकूरो नाम क्षत्रियः, भगवान् वासुदेवो वा ॥

( उद्घोतः ) वासुदेवो वेति । 'अकूरः पेशलो दक्ष' इति सहस्रनामसु पाठादिति भावः ॥

( ५४१४ विप्रतिषेधबोधकवार्तिकम् ॥ १२ ॥ )

॥ \* ॥ बह्वचोऽन्तोदात्ताट्ठञ् ॥ \* ॥

( भाष्यम् ) "बह्वचोऽन्तोदात्ताट्ठञ्" ( ४।३।६७ ) छाद्भवति विप्रतिषेधेन । ठञोऽवकाशः—नतान-नत—नातानतिकः ।

छस्य स एव ।

सामस्तशब्दादुभयं प्राप्नोति, सामस्तिकः ॥

( प्रदीपः ) नातानतिक इति । नतः—अनुदात्तः ।

अनतः—उदात्तः । ततो द्वन्द्वः, समासखरेणान्तोदात्तः ।

सामस्तं नाम शास्त्रम् ॥

( उद्धोतः ) उदात्त इति । तत्तत्प्रतिपादकशास्त्रं च नतानतशब्दाभ्यामुच्यते, 'तस्य व्याख्यान' इत्यधिकारे 'बह्वचोऽन्तो-दात्तात्' इत्यस्य पाठात् ॥

( ५४१५ विप्रतिषेधबोधकवार्तिकम् ॥ १३ ॥ )

॥ \* ॥ आयस्थानेभ्यष्टक् ॥ \* ॥

( भाष्यम् ) आयस्थानेभ्यष्टक् छाद्भवति विप्रतिषेधेन ।

ठकोऽवकाशः—शौल्किकम्, गौल्मिकम् ।

छस्य स एव ।

आपणादुभयं प्राप्नोति, आपणिकम् ॥

( प्रदीपः ) आपणिकमिति । आपणादागतमिति ठक् ॥

( ५४१६ विप्रतिषेधबोधकवार्तिकम् ॥ १४ ॥ )

॥ \* ॥ विद्यायोनिस्वन्धेभ्यो वुञ् ॥ \* ॥

( भाष्यम् ) "विद्यायोनिस्वन्धेभ्यो वुञ्" ( ४।३।७७ ) छाद्भवति विप्रतिषेधेन ।

वुञोऽवकाशः—औपाध्यायकम्, पैतामहकम् ।

छस्य स एव ।

इहोभयं प्राप्नोति, आचार्यकम्, मातुलकम् ॥

( ५४१७ विप्रतिषेधोपपादकवार्तिकम् ॥ १५ ॥ )

॥ \* ॥ ऋतष्टञ् ॥ \* ॥

( भाष्यम् ) ऋतष्टञ् ( ४।३।७८ ) छाद्भवति विप्रतिषेधेन ।

ठकोऽवकाशः—हौतुकम्, स्वासुकम् ।

छस्य स एव ।

इहोभयं प्राप्नोति, शास्तुकम्, भ्रातुकम् ॥

( प्रदीपः ) स्वासुकमिति । उणादीनां कचिद् व्युत्पत्तिनिमित्तकार्याभावात् 'नय्वाभ्याम्' इति न प्रवर्तते ॥ शास्तुकमिति । शासेस्तृनृचौ । 'शंसिक्षदादिभ्यः संज्ञायां नानिदौ' इति तृन्प्रत्ययः ॥

( ५४१८ विप्रतिषेधवार्तिकम् ॥ १६ ॥ )

॥ \* ॥ रूप्यमयटौ ॥ \* ॥

( भाष्यम् ) रूप्यमयटौ छाद्भवति विप्रतिषेधेन ।

रूप्यमयटोरवकाशः—देवदत्तरूप्यम्, देवदत्तमयम् ।

छस्य स एव ।

वायुदत्तादुभयं प्राप्नोति, वायुदत्तरूप्यम्, वायुदत्तमयम् ॥

( ५४१९ विप्रतिषेधवार्तिकम् ॥ १७ ॥ )

॥ \* ॥ अचित्ताट्ठक् ॥ \* ॥

( भाष्यम् ) अचित्ताट्ठक् छाद्भवति विप्रतिषेधेन ।

ठकोऽवकाशः—आपूपिकः, शाष्कुलिकः, मौदिकः ।

छस्य स एव ।

पायसादुभयं प्राप्नोति, पायसिकः ॥

( प्रदीपः ) पायसिक इति । पयसि संस्कृतमिलणं, ततष्टक् ॥

( उद्धोतः ) ततष्टगिति । 'भक्तिः' इत्यधिकारे 'अन्विताद-देशकालाट्ठक्' इत्यनेनेति भावः ॥

( ५४२० विप्रतिषेधवार्तिकम् ॥ १८ ॥ )

॥ \* ॥ गोत्रक्षत्रियाख्येभ्यो बहुलं वुञ् ॥ \* ॥

( भाष्यम् ) "गोत्रक्षत्रियाख्येभ्यो बहुलं वुञ्" ( ४।३।९९ ) छाद् भवति विप्रतिषेधेन ।

वुञोऽवकाशः—ग्लौबुकायनकः, त्रैगर्तकः ।

छस्य स एव ।

इहोभयं प्राप्नोति, गार्गकः, वात्सकः, मालवकः ॥

( प्रदीपः ) गार्गक इति । गार्ग्यो भक्तिरस्येति वुञ् । 'आपलस्य' इति यलोपः ॥ मालवक इति । मालवस्याप-त्यम् । 'बृद्धेत्कोसल' इति ञ्यङ् । पूर्ववद्बुञ्यलोपो ॥

( उद्धोतः ) मालवः—क्षत्रियः ॥

( ५४२१ विप्रतिषेधवार्तिकम् ॥ १९ ॥ )

॥ \* ॥ णिनिरन्तेवासिब्राह्मणेभ्यः ॥ \* ॥

( भाष्यम् ) णिनिरन्तेवासिब्राह्मणेभ्यश्छाद्भवति विप्रतिषेधेन ।

णिनेरवकाशः—हारिद्रविणः, तौम्बुरविणः, भाल्लविनः ।

छस्य स एव ।

इहोभयं प्राप्नोति, आरुणिनः, शाट्यायनिनः ॥

( प्रदीपः ) भाल्लविन इति । भाल्लना प्रोक्तमधीयत इति 'पुराणप्रोक्तेषु' इति णिनिः । तदन्तादध्येत्यण् । तस्य 'प्रोक्ता-ट्ठक्' इति छक् ॥ आरुणिन इति । आरुणिवैशंपायनान्ते-वासी । तेन प्रोक्तं छन्दोऽधीयत इति णिनिः ॥ शाट्यायनिन इति । शटस्यापत्यं शाट्यः । तस्यापत्यं युवा 'यन्विजोक्ष' इति फक् । शाट्यायनेन प्रोक्तं ब्राह्मणमधीयत इत्यर्थविवक्षायां यृनि छक् । 'फक्फिवोरन्यतरस्याम्' इति पक्षे छगभावः । 'पुराण-प्रोक्तेषु' इति णिनिः ॥

( उद्धोतः ) हरिद्रुम्बुवैशंपायनान्तेवासित्वेऽपि भाल्लो-स्तत्त्वाभावादाह—भाल्लुनेति । णिनिद्वयस्यापि विप्रतिषेधो भाष्ये उक्तः, 'अन्तेवासिब्राह्मणेभ्यः' इत्युक्तेः । ब्राह्मणेभ्य इत्यस्य ब्राह्म-णबोधकप्रत्ययप्रकृतिभ्य इत्यर्थः ॥

( ५४२२ विप्रतिषेधवार्तिकम् ॥ २० ॥ )

॥ \* ॥ पत्रपूर्वादञ् ॥ \* ॥

( भाष्यम् ) “पत्रपूर्वादञ्” (४।३।१२२) छाद्भवति विप्रतिषेधेन ।

अञोऽवकाशः—उष्ट्र—औष्ट्रम्, औष्ट्रथम् ।  
छस्य स एव ।

इहोभयं प्राप्नोति, वामी—वामम्, वामीरथम् ॥

( प्रदीपः ) औष्ट्रथमिति । ‘रथाद्यत्’ ‘पत्रपूर्वात्’ इत्यञ् ॥  
वामीति । वामी वडवा तस्या वाह्यमिति ‘पत्राध्वर्यु’ इत्यञ् ॥

( उद्घोतः ) भाष्ये—पत्रपूर्वादजित्यनेन—‘पत्रपूर्वादञ्’  
‘पत्राध्वर्युपरिषदश्च’ इत्युभयोरपि ग्रहणम्, द्वयोरप्युदाहरणम् ॥

( ५४२३ विप्रतिषेधवार्तिकम् ॥ २१ ॥ )

॥ \* ॥ द्वन्द्वाद् वुन् वरैरमैथुनिकयोः ॥ \* ॥

( भाष्यम् ) “द्वन्द्वाद्वन्वैरमैथुनिकयोः” (४।३।१२५)  
छाद्भवति विप्रतिषेधेन ।

वुनोऽवकाशः—अहिनकुलिका ।

छस्य स एव ।

इहोभयं प्राप्नोति, काकोलूकिका, श्वाचराहिका ॥

( प्रदीपः ) श्वाचराहिकेति । श्वा च वराहश्चेति द्वन्द्वः,  
‘येषां च विरोधः’ इत्येकवद्भावः । ‘शुनो दन्तदंष्ट्रा’ इति वीर्यः ।  
ततो वरै वुन् ॥

( उद्घोतः ) श्वाचराहस्य वृद्धत्वमुपपादयति—श्वा चेति ॥  
शुनो दन्तेति । ‘अन्येषामपि वृद्धयते’ इत्येतत्प्रपञ्चभूताभियुक्तोक्ति-  
रियम् ॥

( ५४२४ विप्रतिषेधवार्तिकम् ॥ २२ ॥ )

॥ \* ॥ गोत्रचरणाद् वुञ् ॥ \* ॥

( भाष्यम् ) “गोत्रचरणाद् वुञ्” (४।३।१२६)  
छाद्भवति विप्रतिषेधेन ।

वुञोऽवकाशः—ग्लौचुकायनकम्, ग्लौचुकाय-  
नकम् । काठकम्, कालापकम् ।

छस्य स एव ।

इहोभयं प्राप्नोति, गार्गकम्, वात्सकम् । मौद-  
कम्, पैप्पलादकम् ॥

( उद्घोतः ) भाष्ये—मौदकमिति । मौदपैप्पलादौ शाखाऽ-  
ध्येतृवाचिनौ ॥

( ५४२५ विप्रतिषेधवार्तिकम् ॥ २३ ॥ )

॥ \* ॥ कण्वादीञोऽण्विधेः ॥ \* ॥

( भाष्यम् ) ‘कण्वादिभ्योऽण् भवति’ ‘इञोऽण्

भवति’ इत्येतस्माद् वुञ् भवति विप्रतिषेधेन । कण्वा-  
दिभ्योऽण् भवति इञोऽण् भवतीत्यस्यावकाशः—  
काण्वाः—दण्डमाणवाः, दाक्षाः—दण्डमाणवाः ।

वुञः स एव ।

इहोभयं प्राप्नोति, काण्वकम्, दाक्षकम् ॥

( प्रदीपः ) काण्वा इति । काण्व्यो गर्गादियन्तः ।  
तस्य ‘दण्डमाणवा’ इत्यण् । वुञ्च ‘न’ दण्डमाणवान्तेवासिषु’  
इति निषिद्धः । ‘पुरस्तादपवादाः’ इति न्यायेनाण् छं बाधते  
न वुञमिति विप्रतिषेध उक्तः ॥

( उद्घोतः ) ननु कण्वाद्यणश्छसेव वुञोऽप्यपवादत्वात्कथं  
विप्रतिषेधोऽत आह—पुरस्तादिति ॥

( ५४२६ विप्रतिषेधवार्तिकम् ॥ २४ ॥ )

॥ \* ॥ ठञ्जिठाभ्यामोर्देशे ठञ् ॥ \* ॥

( भाष्यम् ) ठञ्जिठाभ्याम् “ओर्देशे ठञ्”  
(४।३।१२९) इत्येतद्भवति विप्रतिषेधेन ।

ठञ्जिठयोरवकाशः—कारतन्तविकी, कारतन्त-  
विका ।

ओर्देशे ठञ् भवतीत्यस्यावकाशः—निषाद-  
कर्षुः—नैषादकर्षुकः ।

इहोभयं प्राप्नोति, नापितवास्तुकः । ठञ् भवति  
विप्रतिषेधेन ॥

( उद्घोतः ) भाष्ये—ठञ्जिठाभ्यामिति । ‘काश्यादिभ्यश्च-  
ञ्जिठौ’ ‘वाहीकग्रामेभ्यश्च’ इति विहितावित्यर्थः ॥ कारतन्तव  
नापितवास्तू वाहिकग्रामौ ॥

( ५४२७ विप्रतिषेधाभावोपपादकं वार्तिकम् ॥ २५ ॥ )

॥ \* ॥ न वा ठञोऽनवकाशत्वात् ॥ \* ॥

( भाष्यम् ) न वाऽर्थो विप्रतिषेधेन ।

किं कारणम् ?

ठञोऽनवकाशत्वात् । अनवकाशश्च ठञ्जिठौ  
बाधिष्यते ।

ननु चेदानीमवकाशः प्रकृतः—यद्वृद्धमनुवर्णान्तं  
वाहीकग्रामः स ठञ्जिठयोरवकाशः ।

यद्वृद्धमुवर्णान्तमवाहीकग्रामः स ठञोऽव-  
काशः ।

यद्वृद्धमुवर्णान्तं वाहीकग्रामश्च तस्मादुभयं  
प्राप्नोति ॥

एवं तर्हि नायमस्य विप्रतिषेधस्योपालम्भः ।

कस्य तर्हि ?

‘छादोर्देशे कालाद्वुञ्’ इत्येतस्य ।

ननु च तत्राप्यवकाशः प्रकृतः ।

यद्वृद्धमुवर्णान्तं स छस्यावकाशः ।

यद्वृद्धमुवर्णान्तं स ठञोऽवकाशः ।

यद्वृद्धमुवर्णान्तं देशश्च तस्मादुभयं प्राप्नोति ॥

एवं तर्हि “वृद्धात् प्राचाम्” (४।२।१२०) इत्यनेन वृद्धग्रहणेन किं क्रियते ?

यावद् ब्रूयात्पूर्वस्मिन् योगे वृद्धाच्चावृद्धाच्चेति ।

यदेतस्मिन् योगे वृद्धग्रहणं तदनवकाशं तस्या-  
नवकाशत्वादयुक्तो विप्रतिषेधः ॥

( प्रदीपः ) एवं तर्हीति । छठजोरपि विप्रतिषेधो नास्तीति दर्शयति, ‘वृद्धात्प्राचाम्’ इति ठञो विशेषविहित-  
त्वादित्यर्थः ॥ यावद् ब्रूयादिति । यदि ‘वृद्धाच्छः’ इत्यतो वृद्धग्रहणम् ‘ओदेशे’ इत्यत्रानुवर्तते तदा ‘वृद्धात्प्राचाम्’ इति सूत्रं न कुर्यात् । एतद्वि नियमार्थं कृतं—प्राग्देशवाचिनो वृद्धादेव यथा स्याद्, अवृद्धान्मा भूद्—माहवास्तव इति । न च वृद्धग्रह-  
णानुवृत्ताववृद्धात्प्रासिष्ठ्योऽस्तीति किं नियमार्थेन सूत्रेणेत्यर्थः ॥

( उद्घोतः ) छठजोरपीति । ‘ओदेशे’ इति ठञ् ॥  
भाष्ये—कालाट्टन्तु वार्तिकोच्चारणप्रसंगेनोक्तः ॥ ननु ‘ओदेशे’  
इत्यत्र ‘वृद्धात्’ इत्यस्य निवृत्तावपि वृद्धाच्चावृद्धाच्च तेनैव तत्तिष्ठौ  
‘वृद्धात्प्राचाम्’ इति व्यर्थमत आह—तद्धीति ॥ वृद्धात्प्राचामिति  
ठञ् इति । इत्येतत्सामर्थ्येन ‘ओदेशे ठञ्’ इत्यनेन वृद्धाट्टञो विशेष-  
विहितत्वानुमानादित्यर्थः ॥ माहवास्तव इति । मल्लवास्तु—  
प्रकृतिः ॥ न चेति । एवञ्चैतत्सामर्थ्यात्पूर्वसूत्रेण वृद्धेष्वपि विधानानु-  
मानात्तस्यानवकाशत्वेनैव बाधकत्वोपपत्तौविप्रतिषेधोऽयुक्त इत्यर्थः ॥

( ५४२८ विप्रतिषेधवार्तिकम् ॥ २६ ॥ )

॥ \* ॥ योपधप्रस्थादीनां वुञ् ॥ \* ॥

( भाष्यम् ) योपधप्रस्थादीनां वुञ् ठञ्जिठभ्यां  
भवति विप्रतिषेधेन ।

योपधाद्वुञ् भवतीत्यस्यावकाशः—साङ्गाश्च—  
साङ्गाश्चकः, कापिल्यकः ।

ठञ्जिठयोः स एव ।

दासरूप्यं नाम वाहीकग्रामः, तस्मादुभयं प्राप्नो-  
ति, दासरूप्यकः ॥

प्रस्थान्ताद्वुञ् भवतीत्यस्यावकाशः—मालाप्रस्थ-  
कः ।

ठञ्जिठयोः स एव ।

पातानप्रस्थं नाम वाहीकग्रामस्तस्मादुभयं प्राप्नो-  
ति, पातानप्रस्थकः ॥

पुरान्ताद् वुञ् भवतीत्यस्यावकाशः—काञ्चीपुर-  
काञ्चीपुरकः ।

ठञ्जिठयोः स एव ।

नान्दीपुरं नाम वाहीकग्रामस्तस्मादुभयं प्राप्नोति,  
नान्दीपुरकः ॥

वहान्ताद्वुञ्भवतीत्यस्यावकाशः—वातवह—  
वातवहकः ।

ठञ्जिठयोः स एव ।

कौकुडीवहं नाम वाहीकग्रामस्तस्मादुभयं प्राप्नोति,  
कौकुडीवहकः ॥

( ५४२९ विप्रतिषेधवार्तिकम् ॥ २७ ॥ )

॥ \* ॥ ओश्च ठञः ॥ \* ॥

( भाष्यम् ) ओश्च ठञो वुञ् भवति विप्रतिषेधेन ।

ओष्ठञोऽवकाशः—नैषादकर्षुकः ।

वुञः स एव ।

आप्रीतमायोदुभयं प्राप्नोति, आप्रीतमायवकः ॥

( ५४३० विप्रतिषेधवार्तिकम् ॥ २८ ॥ )

॥ \* ॥ जनपदानामकाणौ ॥ \* ॥

( भाष्यम् ) जनपदानामकाणावोष्ठञो भवतो  
विप्रतिषेधेन ।

अकस्यावकाशः—अङ्गाः—आङ्गकः ।

ओष्ठञः स एव ।

जिह्वो नाम जनपदस्तस्मादुभयं प्राप्नोति, जैह-  
वकः ।

अणोऽवकाशः—ऋषिक—आर्षिकः ।

ओष्ठञः स एव ।

इक्ष्वाकवो नाम जनपदस्तस्मादुभयं प्राप्नोति,  
ऐक्ष्वाकः ॥

( उद्घोतः ) भाष्ये—अकाणाविति । ‘अवृद्धादपि बहुवच-  
नविषयात्’ इत्यकः । ‘कोपधादण’ इत्यण् ॥

( ५४३१ विप्रतिषेधाभाववार्तिकम् ॥ २९ ॥ )

॥ \* ॥ न वा वुञपवादत्वादणः ॥ \* ॥

( भाष्यम् ) न वाऽर्थो विप्रतिषेधेन ।

किं कारणम् ?

वुञपवादत्वादणः । वुञपवादोऽण्, वुञ्च-ओष्ठञं  
बाधिष्यते ॥

( प्रदीपः ) वुञ्चेति । परत्वादिति भावः ॥

( उद्घोतः ) न वाऽर्थो विप्रतिषेधेनेति । ओष्ठञणोरिति शेषः ॥

१ छ. पुलके नास्य पाठः ॥

२ ‘दासरूप्यं—दासरूप्यकः’ इति च. झ. पाठः ॥

३ ‘पातालप्रस्थं—पातालप्रस्थः’ इति च. झ. पाठः ॥

४ ‘कौकुडीवहं—कौकुडीवहः’ इति च. झ. पाठः ॥

५ ‘नैषादकर्षुकः’ इति छ. पाठः ॥



( ५४३२ विप्रतिषेधवार्तिकम् ॥ ३० ॥ )

॥ \* ॥ कोपधादणोऽकेकान्ताच्छः ॥ \* ॥

( भाष्यम् ) कोपधादणभवतीत्येतस्मादकान्ताच्छो भवति विप्रतिषेधेन ।

कोपधादणभवतीत्यस्यावकाशः—निलीनक-नै-लीनकः ।

अकेकान्ताच्छो भवतीत्यस्यावकाशः—आरीहणकम्—आरीहणकीयः ।

ब्राह्मणको नाम जनपदस्तस्मादुभयं प्राप्नोति, ब्राह्मणकीयः ॥

( प्रदीपः ) कोपधादण इति । जनपदवाचिनः कोपधादोऽपिधीयते तस्मादित्यर्थः ॥ आरीहणकमिति । आरीहणेन निर्वृतमिति 'बुच्छणकठ' इति बुच् । अयम् जनपदवाचीति कोपधादणो न विषयः ॥ ब्राह्मणक इति । 'ब्राह्मणकोष्णिके संज्ञायाम्' इत्यत्र ब्राह्मणा आयुधजीविनो यत्र देशे तस्मिन्नर्थे ब्राह्मणकशब्दो निपातितः ॥

( उद्घोतः ) 'कोपधादणोऽकान्ताच्छः' इति भाष्ये पाठः ॥ ननु 'प्रसोत्तर' इति विहितकोपधाणः 'बृद्धाच्छः' परः, तस्यापि जनपदबुच् बाधकः, ततोऽपि परः 'बृद्धादके', इति सिद्धमेव तद्बाधकत्वमिति किमनेन वार्तिकेन ? इत्यत आह—जनपदवाचिन इति । 'कोपधादण' इति स्वतन्त्रसूत्रेणेति भावः । ब्राह्मणकीये 'बृद्धादकेकान्त' इति छः ॥

( ५४३३ विप्रतिषेधवार्तिकम् ॥ ३१ ॥ )

॥ \* ॥ धन्वबुजश्च ॥ \* ॥

( भाष्यम् ) धन्वबुजश्च छो भवति विप्रतिषेधेन । धन्वनो बुच् भवतीत्यस्यावकाशः—पारेधन्व-पारेधन्वकः ।

छस्य स एव ।

आष्टकं नाम धन्व तस्मादुभयं प्राप्नोति, आष्टकीयः ॥

( प्रदीपः ) धन्वबुज इति । धन्वशब्दो मरुदेशवाची ॥ पारे धन्वेति । धन्वनः पारमिति 'पारे मध्ये षष्ठा वा' इत्यव्ययीभावात् । 'अनश्च' 'नपुंसकादन्यतरस्याम्' इति पक्षे टच्समासान्तः ॥ आष्टकीय इति । 'बृद्धादकेकान्त' इति छः ॥

( उद्घोतः ) 'पारेधन्व'शब्दो मरुदेशविशेषवाची । अत्र भाष्ये पारेधन्वमिति पाठः । क्वचित्पारेधन्वेति, तदुभयसिद्धये आह—पक्षे टजिति । 'अनश्च' इति त्वनुवृत्तिप्रदर्शनार्थम् ॥

( ५४३४ विप्रतिषेधाभावेपपादकवार्तिकम् ॥ ३२ ॥ )

॥ \* ॥ न वा छस्य पुनर्वचनं छापवाद-निवृत्त्यर्थम् ॥ \* ॥

( भाष्यम् ) न वाऽर्थो विप्रतिषेधेन ।

किं कारणम् ?

छस्य पुनर्वचनं छापवादनिवृत्त्यर्थम् । सिद्धोऽत्र छः 'बृद्धाच्छः' ( ४२।११४ ) इत्येव ।

तस्य पुनर्वचन एतत्प्रयोजनम्—येऽन्ये तदपवादाः प्राप्नुवन्ति तद्वाधनार्थम् ।

स यथैवान्यास्तदपवादान् बाधते एवमिममपि बाधिष्यते ॥

( प्रदीपः ) येऽन्य इति । वृषादयः ॥ स यथैवेति । ततश्चापवादत्वादेव छो बाधको न तु परत्वादित्यर्थः ॥

( ७५४ विधिसूत्रम् ॥ ४।२।२ आ. ५१ )

१५४५ जनपदतदवध्योश्च

॥ ४।२।१२४ ॥

( वृजोऽधिकरणम् )

( ५४३५ सूत्रातिव्याप्तिप्रदर्शकवार्तिकम् ॥ १ ॥ )

॥ \* ॥ जनपदतदवध्योर्बुजविधानेऽव-यवमात्रात्प्रसङ्गः ॥ \* ॥

( भाष्यम् ) जनपदतदवध्योर्बुजो विधानेऽवयवमात्रात्प्राप्नोति । मौजो नाम वाहीकेषु ग्रामस्तस्मिन् भवो मौजीयः ॥

एवं तर्हि जनपदादेव जनपदावधेः ॥

( प्रदीपः ) तस्यावधिस्तदवधिरिति षष्ठीसमासाश्रयेण चोदयति—जनपदेति ॥ अवयवमात्रादिति । यो जनपदस्यावधिः—सीमा—अजनपदोऽपि, तस्मादपि प्राप्नोति, विशेषानुपादानादित्यर्थः ॥ मौजो नाम वाहीकेष्विति । सामीपिकमिदमधिकरणम् । तेन 'वाहीकग्रामेभ्यः' इति ठञ्जिठौ न भवतः ॥ एवं तर्हीति । स चासाववधिस्तदवधिरिति कर्मधारय आश्रीयते इत्यर्थः । कस्यासाववधिरिति चेत्, प्रत्यासत्त्या जनपदस्येति विज्ञायते ॥

( उद्घोतः ) ननु 'तदवधिः' इति लाघवात्कर्मधारयः, तत्कथमिदं नोद्यम् ? अत आह—तस्यावधिरिति ॥ ननु जनपदावयवसाजनपदत्वात्कथमवयवमात्रात्प्राप्तिरत आह—यो जनपदस्येति । तदवधिपदांश्च एव पूर्वपक्ष इति भावः ॥ ननु वाहीकग्रामः कथं तस्य जनपदस्यावधिः ? तत्वेऽपि वा ठञ्जिठौ युक्तौ इति मौजीय इत्युक्तमत आह—सामीपिकमिति । यत्नं च वाहीकसमीपः

दृश्यते ॥

१ 'आष्टकं-आष्टकीयः' इति च. अ. पाठः ॥

२ 'अवयवमात्रादिति । यो' इति पाठः क. पुस्तके नास्ति ॥

१ इदानीन्तनेषु उद्घोतपुस्तकेषु 'कोपधादणोऽकान्ता च्छः' इत्येव पाठ उपलभ्यते । क. पुस्तके 'कोपधादणोऽकेकान्ताच्छः' इति पाठ उपलभ्यते ॥

२ क. पुस्तके 'अकेकान्ता' इति पाठोऽपि उद्घोतेषु 'अकान्ता' इति पा० अ० २५

स ग्रामः, वाहीकरूपजनपदस्यावधिश्चेति भावः ॥ भाष्ये—अव-  
यवमात्रादित्यस्यावधिभूतजनपदावयवमात्रात्सीमाप्राप्तादेरपीत्यर्थः ॥

( ५४३६ सूत्रांशवैयर्थ्यप्रदर्शकवार्तिकम् ॥ २ ॥ )

॥\*॥ जनपदादिति चेद्वचनानर्थक्यम् ॥\*॥

( भाष्यम् ) जनपदादिति चेदवधिग्रहणमनर्थ-  
कम् । सिद्धं जनपदादित्येव ।

( प्रदीपः ) बुजेवेति । त्रिगतेषु भवन्नैर्गतक इत्यत्रेत्यर्थः ॥

( सिद्धान्तभाष्यम् )

इदं तर्हि प्रयोजनम्—जनपदावधेर्बुजेव यथा  
स्यात्, यदन्यत्राप्येति तन्मा भूदिति ।

किं चान्यत्राप्येति ?

छः ।

गतोत्तरपदाच्छविधेर्जनपदाद्बुज् पूर्वविप्रतिषिद्ध-  
मिति वक्ष्यति स पूर्वविप्रतिषेधो न पठितव्यो  
भवति ॥

( ७५५ विधिसूत्रम् ॥ ४ । २ । २ आ. ५२ )

१५५० अरण्यान्मनुष्ये ॥ ४।२।२९ ॥

( संग्राहकभाष्यम् )

अत्यल्पमिदमुच्यते—मनुष्य इति, पथ्यध्याय-  
न्यायविहारमनुष्यहस्तिष्विति वक्तव्यम् । आरण्यकः  
पन्थाः, आरण्यकोऽध्यायः, आरण्यको न्यायः,  
आरण्यको विहारः, आरण्यको मनुष्यः, आरण्यको  
हस्ती ।

वा गोमयेष्विति वक्तव्यम् । आरण्यका गोमयाः ।  
आरण्या गोमयाः ॥

( ७५६ विधिसूत्रम् ॥ ४ । २ । २ आ. ५३ )

१५५१ विभाषा कुरुयुगन्धराभ्याम्

॥ ४ । २ । १३० ॥

( ५४३७ विप्रतिषेधवार्तिकम् ॥ १ ॥ )

॥ \* ॥ कुरुयुगन्धरेभ्यो वावचनान्मनुष्य-  
तत्स्थयोर्बुज्विधानम् ॥ \* ॥

( भाष्यम् ) कुरुयुगन्धरेभ्यो वावचनात् “मनुष्य-  
तत्स्थयोर्बुज्” ( ४।२।१३४ ) इत्येतद्भवति विप्रति-  
षेधेन ।

कुरुयुगन्धरेभ्यो वा वचनस्यावकाशः—कौरवः,  
कौरवकः, यौगन्धरः, योगन्धरकः ।

मनुष्यतत्स्थयोर्बुज् भवतीत्यस्यावकाशः—अन्ये  
कच्छादयः—काच्छको मनुष्यः, काच्छकमस्येक्षि-  
तम्, हसितम्, जल्पितम्, स्मितम् ।

इहोभयं प्राप्नोति, कौरवको मनुष्यः, कौरवक-  
मस्येक्षितम्, हसितम्, जल्पितम्, स्मितम् । बुज्  
भवति विप्रतिषेधेन ॥

( प्रदीपः ) अन्ये कच्छादय इति । समुदाये कार्यं  
विधीयमानं केषु चिदप्यवयवेषु प्रवर्तमानं सावकाशमेवेति  
मन्यते ॥

( उद्ध्योतः ) औभ्यां बुजित्यर्थः । ‘मनुष्यतत्स्थयोः’ इति नित्यो  
बुज् ॥ ननु कुरोस्तत्र पाठो व्यर्थोऽत आह—समुदाये इति ॥

( कुरुशब्दस्य विप्रतिषेधानर्थक्ये भाष्यम् )

नैष युक्तो विप्रतिषेधः ।

न हि कुरुशब्दस्यान्ये कच्छादयोऽवकाशः ।  
कुरुशब्दस्य यः कच्छादिषु पाठः सोऽनवकाशः ॥

न खल्वपि कुरुशब्दो विभाषां प्रयोजयति ।  
अनेन बुज्, कच्छादिपाठादणभविष्यति ।

सैषा युगन्धरार्था विभाषा ॥

( प्रदीपः ) न हीति । सर्व एवावयवास्तत्र कार्यत्वेन  
निर्दिष्टा इति भावः ॥ सैषेति । ननु युगन्धरशब्दादपि ‘अवृ-  
द्धादपि’ इति नित्ये बुजि सिद्धेऽन्तरेणापि विभाषाग्रहणं विकल्पो  
विज्ञास्यते । नैतदस्ति । युगन्धराश्रित्यो बुज्, ‘अवृद्धात्’  
इत्यनेन तु विभाषेत्येवमपि विज्ञायते । तस्माद्विभाषाग्रहणं  
कर्तव्यमेव ॥

( उद्ध्योतः ) भाष्ये—न खल्वपीति । विकल्पस्य कुरुग्रहण-  
मात्रेण सिद्धेरिति भावः । एवञ्चामनुष्यतत्स्थयोरनेन बुज्, कच्छादि-  
पाठादण, तयोस्तु कच्छादणं बाधित्वा बुजेवेति विप्रतिषेधोऽनर्थक  
इति भावः ॥

( ७५७ विधिसूत्रम् ॥ ४ । २ । २ आ. ५४ )

१५५४ कच्छादिभ्यश्च ॥ ४।२।१३३ ॥

( अणोऽधिकरणम् )

( जिज्ञासाभाष्यम् )

किमर्थं साल्वानां कच्छादिषु पाठः क्रियते ?

( ५४३८ पाठप्रयोजनवार्तिकम् ॥ १ ॥ )

॥ \* ॥ साल्वानां कच्छादिषु पाठोऽण-  
विधानार्थः ॥ \* ॥

( भाष्यम् ) साल्वानां कच्छादिषु पाठोऽणविधा-  
नार्थः क्रियते । अन्यथा स्याद्, बुज् मा भूदिति ॥

( ५४३९ पाठप्रयोजनाभावबोधकं वार्तिकम् ॥ २ ॥ )

॥ \* ॥ न वाऽपदातिगोयवागूग्रहण-  
मवधारणार्थम् ॥ \* ॥

( भाष्यम् ) न वैतत्प्रयोजनमस्ति ।

किं कारणम् ?

अपदातिगोयवागूग्रहणमवधारणार्थं भविष्यति ।  
अपदातावेव साल्वात् । गोयवाग्वोरेव च साल्वा-  
दिति ॥

( प्रदीपः ) साल्वशब्दो गणे पठ्यते तस्य प्रत्याख्याना-  
याह-न वेति । 'जनपदतदवध्योः' इति वुञि सिद्धे 'अपदातौ  
साल्वात्' 'गोयवाग्वोश्च' इति वुञो नियमादन्यत्राण्ण भविष्यती-  
त्यर्थः । ननु वुञभावे छः प्राप्नोति न त्वणिति चिन्त्यमेतत् ॥

( उद्घोतः ) साल्वशब्द इति । 'साल्वानाम्' इति भाष्ये  
बहुवचनं तु अर्थगतबहुत्वस्य शब्द आरोपाद्बोध्यम् । साल्वानां  
वाचकस्य किमर्थः पाठ इति वाऽर्थः ॥ वुञभावे छ इति । वृद्ध-  
त्वादिति भावः । 'अपदातौ' इति सूत्रेऽणमनुवर्त्य वाक्यभेदेन तद्वति-  
रिक्तेऽर्थेऽणविधानमिति भाष्यतात्पर्यमाहुः ॥

( ७५८ विधिसूत्रम् ॥ ४ । २ । २ आ. ५५ )

१५५८ गतौत्तरपदाच्छः ॥ ४।२।१३७ ॥

( छाधिकरणम् )

( ५४४० पूर्वविप्रतिषेधे वार्तिकम् ॥ १ ॥ )

॥ \* ॥ गतौत्तरपदाच्छविधेर्जनपदाद्  
वुञ् विप्रतिषिद्धम् ॥ \* ॥

( भाष्यम् ) गतौत्तरपदाच्छविधेर्जनपदाद् वुञ्  
भवति पूर्वविप्रतिषेधेन ।

गतौत्तरपदाच्छो भवतीत्यस्यावकाशः—श्वावि-  
द्वर्त—श्वाविद्वर्तीयः ।

वुञोऽवकाशः—अङ्गाः—आङ्गकः ।

इहोभयं प्राप्नोति, त्रैगर्तकः ।

वुञ् भवति पूर्वविप्रतिषेधेन ॥

( प्रदीपः ) श्वाविद्वर्तय इति । श्वानं विध्यतीति  
किप् । 'नहिद्वृति' इति वीर्षः । श्वाविधां गर्त इति समासः ॥

( वार्तिकप्रत्याख्याने भाष्यम् )

स तर्हि पूर्वविप्रतिषेधो वक्तव्यः ?

न वक्तव्यः ।

उक्तमेवावधिग्रहणस्य प्रयोजनम्—जनपदाज्जन-  
पदावधेर्वुञेव यथा स्यात्, यदन्यत् प्राप्नोति तन्मा  
भूदिति ॥

( ७५९ विधिसूत्रम् ॥ ४ । २ । २ आ. ५६ )

१५५९ गहादिभ्यश्च ॥ ४।२।१३८ ॥

( ५४४१ मध्यमशब्दस्य आदेशिनिश्चायकं वार्तिकम् ॥ १ ॥ )

॥ \* ॥ गहादिषु पृथिवीमध्यस्य  
मध्यमभावः ॥ \* ॥

( भाष्यम् ) गहादिषु पृथिवीमध्यस्य मध्यमभावो  
वक्तव्यः । पृथिवीमध्ये भवो मध्यमीयः ॥

( प्रदीपः ) 'मध्यो मध्यमं चाण चरणे' इति गणपाठः, तं  
विशेषेऽवस्थापयितुमाह—गहादिष्विति । पृथिवीमध्यवा-  
च्येव मध्यशब्दो ग्राह्यः, न तु मध्यान्तरवाचीत्यर्थः ॥

( उद्घोतः ) ननु पृथिवीमध्यस्य प्रकृतित्वे तद्व्यक्तामध्यश-  
ब्दस्य मध्यमादेशोऽपि 'मध्यमीयः' इत्यसंगतमत आह—वाच्ये-  
वेति । गहादिषु पृथिवीमध्यवाची 'मध्य'शब्दो ग्राह्यः, तस्य  
च मध्यमादेश इति वार्तिकार्थः ।

अन्ये तु—गणसूत्रमनार्थम्, पृथिवीमध्यशब्दस्यैव मध्यमादेश  
इत्याहुः ॥

( ५४४२ अर्थनिर्णयविषये वार्तिकम् ॥ २ ॥ )

॥ \* ॥ चरणसम्बन्धेन निवासलक्ष-  
णोऽण् ॥ \* ॥

( भाष्यम् ) चरणसम्बन्धेन निवासलक्षणोऽण्-  
वक्तव्यः । त्रयः प्राच्याः । त्रय उदीच्याः । त्रयो  
माध्यमाः । सर्वे निवासलक्षणाः ॥

( प्रदीपः ) चरणसम्बन्धेनेति । पृथिवीमध्यं निवास  
एषां चरणानामित्यत्रार्थे माध्यमाश्चरणा इति भवतीत्यर्थः ।  
चरणाः कठादयः ॥ निवासलक्षण इति । सोऽस्य निवास  
इत्यत्रार्थ इत्यर्थः ॥

( उद्घोतः ) प्राक् निवासो येषाम्, षडक् निवासो येषा-  
न्ते—प्राच्याः—उदीच्याः । 'बुप्राक्' इति यत् ॥ माध्यमा  
इति । प्रकृतवार्तिकेनाण्, तदाह—भाष्ये—सर्वे इति । अनेन  
भाष्येण प्रागुदग्यां निवासे एव इति सूचयतीति केचित् ॥

इति श्रीशिवभट्टसुतसतीगर्मजनागोजीभट्टकृते भाष्यप्रदीपो-  
द्घोते चतुर्थाध्यायस्य द्वितीये पादे द्वितीयमाह्निकम् ॥

पादश्च समाप्तः ॥

( ७६० विधिसूत्रम् ॥ ४ । २ । २ आ. ५७ )

१५६२ वृद्धादकेकान्तखोपधात्

॥ ४ । २ । १४१ ॥

( सूत्रोपसंख्याने भाष्यम् )

ईकान्तादपीति वक्तव्यम् ।

इहापि यथा स्यात्—ऐणीकीयः ॥

तत्तर्हि वक्तव्यम् ?

न वक्तव्यम् ॥

( ५४४३ लघूपसङ्ख्यानबोधकं वार्तिकम् ॥ १ ॥ )

॥ \* ॥ अकेकान्तग्रहणे कोपधग्रहणं  
सौसुकाद्यर्थम् ॥ \* ॥

( भाष्यम् ) अकेकान्तग्रहणे कोपधग्रहणं कर्त-  
व्यम् ।

किं प्रयोजनम् ?

सौसुकाद्यर्थम्, सौसुकीयः ॥

इति श्रीमद्भगवत्पतञ्जलिविरचिते व्याकरण-

महाभाष्ये चतुर्थाध्यायस्य द्वितीये पादे

द्वितीयमाहिकम् ॥

पादश्च समाप्तः ॥

( प्रदीपः ) अकेकान्तग्रहण इति । अकेकान्तग्रहणम-  
पनीय कोपधग्रहणं व्यापकं कर्तव्यमित्यर्थः ॥

इत्युपाध्यायजैय्यटपुत्रकैय्यटकृते भाष्यप्रदीपे चतुर्थ-  
स्याध्यायस्य द्वितीये पादे द्वितीयमाहिकम् ॥

पादश्च समाप्तः ॥

|                    | अस्मिन् पादे सूत्रवार्तिकसंख्या । |            |            |                   |          |
|--------------------|-----------------------------------|------------|------------|-------------------|----------|
|                    | प्राक्तनयोगः                      | आहिके<br>१ | आहिके<br>२ | आहिकमंडल-<br>योगः | सर्वयोगः |
| व्याख्यातसूत्राणि  | ७०३                               | ४३         | १४         | ५७                | ७६०      |
| अव्याख्यातसूत्राणि | ७२२                               | ४८         | ४०         | ८८                | ८१०      |
| समुदितसूत्राणि     | १४२५                              | ९१         | ५४         | १४५               | १५७०     |
| वार्तिकानि         | ५३२७                              | ६५         | ५१         | ११६               | ५४४३     |



( ७६१ विधिसूत्रम् ॥ ४ । ३ । १ आ. १ )

१५७१ युष्मदस्मदोरन्यतरस्यां खञ्

॥ ४ । ३ । १ ॥

( खञोऽधिकरणम् )

( ५४४४ योगविभागबोधकवार्तिकम् ॥ १ ॥ )

॥ \* ॥ युष्मदस्मद्भ्यां प्रत्ययविधाने  
योगविभागः ॥ \* ॥( भाष्यम् ) युष्मदस्मद्भ्यां प्रत्ययविधाने योग-  
विभागः कर्तव्यः ।युष्मदस्मदोरन्यतरस्याम् । छो भवति । युष्म-  
दीयः, अस्मदीयः ।

ततः-खञ् ।

खञ् भवति युष्मदस्मदोरन्यतरस्याम् । यौष्मा-  
कीणः, आस्माकीनः ॥

किमर्थो योगविभागः ?

( प्रदीपः ) ल्यदादित्वाद्द्वित्वाद् छे प्राप्ते खञ् विधीयते ।  
ततश्चस्य बाधे प्राप्ते चकारेण छोऽनुकृष्यते । एवं च खञ्छाव-  
न्यतरस्यां युष्मदस्मदोर्विधीयते । तेन पक्षे यथाप्राप्तमण् भवति ।  
तत्र खञ्छयोर्युष्मदस्मदोश्च संख्यासाम्याद्यथासंख्यं प्राप्नोति,  
तन्निराकरणायाह—युष्मदस्मद्भ्यामिति ॥ केचित्त्व-  
त्राहुः—एक एवानेन खञ् विधीयते, चकारेण तु तस्य सहायता  
द्योत्यते । तत्र प्रकरणछेन—इति विज्ञायते । अन्यतरस्याग्रहणेन  
चाणः प्रतिप्रसवः क्रियते । तत्र यथेक एवापूर्वः खञ् विधी-  
यते, यदि वा त्रयः खञ्छाणः, सर्वथा नास्ति संख्यासाम्यमिति  
यथासंख्यनिरासाय न कर्तव्यो योगविभाग इति ।अत्राहुः—चकारेण छस्यानुकर्षणं क्रियते, तेन यावदुक्तं  
खञ्छाविति तावत् खञ्चेति । ततश्च सिद्धोऽपि छप्रत्ययोऽने-  
नैवाबाधाय चकारेण समुच्चयार्थेनानुकृष्य विधीयत इति स्यादेव  
यथासंख्यम्, अन्यतरस्याग्रहणेन तु खञ्छयोः पक्षेऽनुत्पत्तिः  
प्रतिपाद्यते । तदनुपत्तौ चापवादाभावात्स्वशास्त्रेणाण् भवतीति  
कुतः प्रत्ययत्रयस्यानेन विधानम् ॥( उद्घोतः ) ननु खञ् एवानेन विधानान्नयाणां वा खञ्छाणां  
विधानात् क यथासङ्ख्याप्राप्तिः ? किमर्थो वा योगविभागः ? अत  
आह—ल्यदादित्वादिति ॥कुतः प्रत्ययत्रयस्येति । ननु यदि प्रत्ययत्रयाविधानं तर्हि द्वयो-  
रपि न विधानम्, चेन सहायतामात्रद्योतनात् । यदि तात्पर्यत-  
स्तस्यापि विधानाद्भयोर्विधानं तर्हि त्रयाणामपि, इति चेन्न; अन्य-  
तरस्याग्रहणस्य हि पक्षेऽभावमानमर्थः, न त्वन्यभावोऽपि, नानार्थ-तापत्तेः । एषञ्च वाक्यस्य महाविभाषया सिद्धत्वाद्वन्यतरस्याग्रहण-  
बोधिततदभावे-अणेवेति लक्ष्यसंस्कारवेलायां निर्णीयते । यथासङ्ख्य-  
सूत्रे च 'विध्यर्थप्रमितिकालिकं सङ्ख्यासाम्यं' गृह्यत, इति 'अम-  
ङ्ग' इति सूत्रभाष्ये स्पष्टमित्याशयात् । सहायत्वस्य प्रतियोगि-  
सापेक्षत्वाद्वाक्यार्थवेलायामेव तदुपस्थितिरित्यदोषः ॥ युष्मदस्मदो-  
रिति—पृष्ठी 'गापोः' इतिवदानन्तर्ये । पृष्ठैरुच्चारणमुत्तरार्थम् ॥

( ५४४५ योगविभागफलबोधकवार्तिकम् ॥ २ ॥ )

॥ \* ॥ समसंख्याप्रतिषेधार्थः ॥ \* ॥

( भाष्यम् ) संख्यातानुदेशो मा भूदिति ॥

( ७६२ विधिसूत्रम् ॥ ४ । ३ । १ आ. २ )

१५७२ तस्मिन्नाणि च युष्माकास्माकौ

॥ ४ । ३ । २ ॥

( आदेशाधिकरणम् )

( ५४४६ योगविभागे वार्तिकम् ॥ १ ॥ )

॥ \* ॥ आदेशवचने च ॥ \* ॥

( भाष्यम् ) किम् ?

योगविभागः कर्तव्यः । 'तस्मिन्नाणि युष्माका-  
स्माकौ' भवतः । यौष्माकः, आस्माकः ।ततः—'खञि' । खञि च युष्माकास्माकौ भवतः ।  
यौष्माकीणः, आस्माकीनः ।

किमर्थो योगविभागः ?

समसंख्याप्रतिषेधार्थ इत्येव ॥

( ५४४७ योगविभागसाधने वार्तिकम् ॥ २ ॥ )

॥ \* ॥ तत्र पुनः खञ्ग्रहणम् ॥ \* ॥

( भाष्यम् ) तत्र पुनः खञ्ग्रहणं कर्तव्यम् । न  
ह्यन्तरेण खञ्ग्रहणं योगाङ्गमुपजायते ॥( प्रदीपः ) तत्र पुनरिति । खञि-अणि चेति वक्तव्य-  
मित्यर्थः । अन्यथा पूर्वसूत्रे खञ्चेति चकारेण छोऽनुकृष्ट इति  
स एवानन्तर्यात्तस्मिन्नित्यनेन परामृश्येत ॥( उद्घोतः ) ननु तच्छब्देन खञः परामर्शसिद्धिरसङ्गतमेव  
तत्, अत आह—अन्यथेति ॥

( योगविभागसाधनप्रत्याख्याने भाष्यम् )

तत्तर्हि वक्तव्यम् ।

न वक्तव्यम् ।

एवं वक्ष्यामि—तस्मिन् खञि युष्माकास्माकौ  
भवतः ।

१ 'प्रकरणाच्छेन-इति' इति झ. पाठः ॥

२ यथासङ्ख्याप्राप्तिमुपपादयति—ननु खञ् एवानेनेति ॥

३ ननु युष्मदस्मदोरिति सूत्रे पृष्ठपेक्षया पृष्ठयुच्चारणमेव कथं न कृत-

मगवतल्याह—पृष्ठयुच्चारणमिति ॥

४ 'संख्यातानुदेशप्रतिषेधार्थः' इति झ. अ. पाठः ॥

ततः—अणि च । अणि च युष्माकास्माकौ भवत इति ॥

( प्रदीपः ) एवं वक्ष्यामीति । एवं व्याख्यास्यामीत्यर्थः । तस्मिन्नित्यनेन पूर्वेण साक्षाद्विहितः खञ् परामृश्यते, न तु चकारानुकृष्टः । चशब्दो हि समुच्चयस्य द्योतकः प्रकृतमनु-  
कर्षति । तत्र किं प्रकृतं स्यादिति विचारप्रवृत्तौ विलम्बिता छस्य प्रतीतिः, अव्यवहिता तु खञ् इति तस्यैव सर्वनाम्ना परामर्शो युक्त इति भावः । अथवा पूर्वसूत्रे योगविभागस्य व्याख्यातत्वा-  
नैव चकारेण छस्यानुकर्षणमिति कुतस्तस्यानन्तर्यम्, यतस्तस्य परामर्शः स्यात् ॥

( उद्द्योतः ) अव्यवहिता इति । साक्षादुच्चारणादिति भावः । तच्छब्दस्याव्यवहितबुद्धिस्परामर्शकत्वादिति तात्पर्यम् । तदेतत्पठन्ति—‘चानुकृष्टोत्तरत्र’ इति । इदमेव युक्तम् । ‘अथवा’ इत्यादि तु प्रोक्ता व्याख्यानम् ॥

( ७६३ विधिसूत्रम् ॥ ४ । ३ । १ आ. ३ )

१५७३ तवकममकावेकवचने

॥ ४ । ३ । ३ ॥

( ५४४८ उपसंख्यानवार्तिकम् ॥ १ ॥ )

॥ \* ॥ एकार्थग्रहणं च ॥ \* ॥

( भाष्यम् ) एकार्थग्रहणं च कर्तव्यम् । एकार्थ-  
योर्गुणद्वयदोरिति वक्तव्यम् ।

किमर्थम् ?

न एकवचन इत्येव सिद्धम् ?

न सिध्यति ।

किं कारणम् ?

एकवचनाभावात् । एकवचन इत्युच्यते, न  
चात्रैकवचनं पश्यामः ॥

( प्रदीपः ) कृत्रिमाऽकृत्रिमयोः कृत्रिमे कार्यसंप्रत्ययादिति न्यायात् प्रत्ययस्यैकवचनस्य ग्रहणं स्यात्, तस्य च नित्यत्वाङ्गु-  
प्रवर्तनात् प्रत्ययलक्षणप्रतिषेधाच्च एकवचनपरता युष्मदस्मदोर्न  
संभवतीति मत्वाऽऽह—एकार्थग्रहण चेति ॥

( उद्द्योतः ) ननु ‘एकं वक्ति’ इति व्युत्पत्त्या एकवचनशब्द-  
स्यैव तदर्थत्वसम्भवादाह—कृत्रिमेति ॥ नित्यत्वादिति । ‘अन्त-  
रङ्गानपि’ इति न्यायाच्चेत्यपि बोध्यम् ॥

( वार्तिकान्यथासिद्धिबोधकं भाष्यम् )

यदि पुनरेकवचनपरत्वेनाणखञौ विशेष्येया-  
ताम् ।

नैवं शक्यम्, इह हि प्रसज्येयाताम्—युष्माकं  
छात्रो यौष्माकीणः । आस्माकीनः ।

इह च न स्याताम् । तव छात्रास्तावकीनाः ।  
मामकीनाः ।

तस्मान्नैवं शक्यम् ।

न चेदेवमेकार्थग्रहणं कर्तव्यम् ॥

न कर्तव्यम् ।

नेदं पारिभाषिकस्यैकवचनस्य ग्रहणम् ।

किं तर्हि ?

अन्वर्थग्रहणम् । उच्यते वचनम्, एकस्यार्थस्य  
वचनमेकवचनमिति ॥

( प्रदीपः ) यदि पुनरिति । तवायं—तावक इत्यादि  
विध्यतीति मन्यते ॥ नैवं शक्यमिति । अव्याप्त्यतिव्याप्ति-  
दोषदुष्टत्वादिति भावः ॥ अन्वर्थग्रहणमिति । उभयगति-  
रिह शास्त्रे संभवति । तत्र विषयभेदेन क्वचित् कृत्रिमस्य ग्रह-  
णम्, क्वचिदकृत्रिमस्य, क्वचिदुभयोः ।

अथ वचनात् प्रत्ययलक्षणं भवतीति कस्मान्नाश्रितम् ।  
उच्यते । अन्वर्थग्रहणे सत्यव्यवहिता प्रतिपत्तिर्भवतीति तदेवा-  
श्रितम् । ‘एकवचने’ इति च प्रथमाद्विवचनान्तं—युष्मदस्मदोः  
समानाधिकरणं विशेषणम् ॥ एकस्येति । वाच्यवाचक-  
संबन्धे षष्ठी । एकार्थाभिधानाय ये उच्येते युष्मदस्मदी तयो-  
रादेशविलयर्थः ॥

( उद्द्योतः ) ननुभयोर्ग्रहणं वा स्यात्, कृत्रिमस्यैव वा,  
अकृत्रिमस्यैव ग्रहणं तु कथं लभ्यम् ? अत आह—तत्र विषय-  
भेदेनेति । व्याख्यानादिति भावः ॥ अव्यवहितेति । प्रत्यय-  
लक्षणस्य तु निषेधप्रतिबन्धद्वारा व्यवहितेत्यर्थः । किञ्च शास्त्राधा-  
पेक्षया लौकिकन्यायबाधो युक्तः । किञ्च ‘त्वमावेकवचने’ ‘प्रत्ययो-  
त्तरपदयोश्च’ इत्यत्रास्या एव सरणोरावश्यकत्वेनात्रापीयमेवावृत्ता  
अगवता ॥ नन्वेवम् ‘एकवचने’ इति सप्तम्येकवचनासंगतिरत आह—  
एकवचने इति चेति ॥ प्रथमाद्विवचनान्तमिति । एवञ्च  
एकार्थवाचके ये युष्मदस्मदी तयोरिति शेषोऽत्र बोध्यः । षष्ठ्यर्थे प्रथमा-  
द्विवचनमित्यन्ये ॥ नन्वेकस्यार्थस्य वचनम्—कथनम्, न हि ते  
युष्मदस्मदी, अत आह—वाच्येति । वचनशब्दः करणव्युत्पत्त्या  
प्रतिपादकपर इति भावः ॥

( ७६४ विधिसूत्रम् ॥ ४ । ३ । १ आ. ४ )

१५७४ अर्धाद्यत् ॥ ४ । ३ । ४ ॥

( यतोऽधिकरणम् )

( ५४४९ विधिवार्तिकम् ॥ १ ॥ )

॥ \* ॥ अर्धाद्यद्विधाने सपूर्वाद्वा ॥ \* ॥

( भाष्यम् ) अर्धाद्यद्विधाने सपूर्वाद्वा वक्तव्यः ।  
बालेयार्थिकः । गौतमार्थिकः ॥

( ५४५० विधिवार्तिकम् ॥ २ ॥ )

॥ \* ॥ दिक्पूर्वपदाद्यच्च ॥ \* ॥

( भाष्यम् ) दिक्पूर्वपदाद्यच्च ठञ्च वक्तव्यः ।  
पूर्वार्धः, पौर्वार्धिकः, दक्षिणार्धः, दाक्षिणार्धिकः,  
उत्तरार्धः, औत्तरार्धिकः ॥

( वार्तिकाक्षेपभाष्यम् )

किमर्थमिदमुच्यते, यथान्यास एव दिक्पूर्व-  
पदादर्धादुभयमुच्यते ।

इदमद्यापूर्वं कियते—अर्धाद्यद्विधाने सपूर्वा-  
द्वजिति ॥

( समाधानभाष्यम् )

तद् द्वेष्यं विजानीयात्—सर्वमेव विकल्पत इति ।

तदाचार्यः सुहृदभूत्वाऽन्वाचष्टे दिक्पूर्वपदाद-  
र्धाद्यथान्यासमेव भवतीति ॥

( उद्घोतः ) भाष्ये—तद्वेष्यमिति । ‘दिक्पूर्वपदात्’  
इत्यस्य स्थाने सूत्रकृच्छिक्षणायेदं कृतमिति यो आन्येत्तम्प्रतीदमाख्या-  
यत इत्यर्थः ॥

( ७६५ विधिसूत्रम् ॥ ४ । ३ । १ आ. ५ )

१५८५ श्वसस्तुट् च ॥ ४ । ३ । १५ ॥

( ठञोऽधिकरणम् )

( ५४५१ आगमस्य टित्वकरणे आक्षेपवार्तिकम् ॥ १ ॥ )

॥ \* ॥ श्वसस्तुट्यादेशानुपपत्तिर-  
नादित्वात् ॥ \* ॥

( भाष्यम् ) श्वसस्तुटि कृते आदेशानुपपत्तिः ।  
किं कारणम् ?

अनादित्वात् । तुटि कृतेऽनादित्वादादेशो न  
प्राप्नोति ॥

( प्रदीपः ) अनादित्वादिति । यद्यपि ‘ठस्येक’ इत्यत्रादि-  
ग्रहणं नास्ति तथाऽप्यङ्गस्य निमित्तं यष्टस्तस्येक इति सूत्रार्थाश्रय-  
णाद् यथा ‘कर्मणि घटोऽठच्’ इत्यठजङ्गस्य निमित्तं न ठ इति  
कर्मठ इत्यत्रेकादेशो न भवति, एव तुटि कृते समुदायोऽङ्ग-  
संज्ञानिमित्तम्, न ठमात्रमिति कादेशा न प्राप्नोतीति भावः ॥

( उद्घोतः ) समुदायोऽङ्गसंज्ञानिमित्तमिति । चिन्त्यमि-  
दम्, ‘ठस्येकः’ इत्यत्र वर्णग्रहणपक्षे वर्णमात्रस्यैव प्रत्ययत्वेन,  
समुदायग्रहणपक्षे च तस्यैव प्रत्ययत्वेन ‘यदागमाः’ इति न्यायेन  
तुड्विशिष्टस्यापि प्रत्ययत्वेन ठग्रहणेन च ग्रहणात् । तस्याप्यङ्गसंज्ञा-  
निमित्तत्वेऽपि निर्दिश्यमानपरिभाषया ठस्यैवादेशेन च दोषाभावात् ।  
तस्मादङ्गात्परस्येति व्याख्यानमभिप्रेत्य—अनादित्वात्—इति भा-  
ष्यम् । तत्र योऽङ्गात्परो न स निर्दिश्यमानः, यश्च निर्दिश्यमानो

नासावङ्गात्पर इत्यादेशानुपपत्तिरिति भावः ॥ अनादित्वात् इत्यने-  
नाङ्गात्परत्वाभावो बोध्यते । आदित्वे हि निर्दिश्यमानस्य तस्याङ्गा-  
त्परत्वं भवतीति बोध्यम् । समाधानान्तरमेव वक्तुम्—अङ्गनिमि-  
तस्येति नाश्रितं भगवतेत्येव सारम् ॥

( तुडागमस्य पूर्वान्तत्वबोधकं भाष्यम् )

एवं तर्हि पूर्वान्तः करिष्यते ॥

( ५४५२ पूर्वान्तत्वे दोषवार्तिकम् ॥ २ ॥ )

॥ \* ॥ पूर्वान्ते कप्रतिषेधः ॥ \* ॥

( भाष्यम् ) यदि पूर्वान्तः, कादेशस्य प्रतिषेधो  
वक्तव्यः । शौवस्तिकम् ।

तान्तादिति कादेशः प्राप्नोति ।

( प्रदीपः ) शौवस्तिकमिति । ‘द्वारादीनां च’ इति  
वृद्धिप्रतिषेधः, ऐजागमश्च ॥

( परादित्वाभ्युपगमाभाष्यम् )

अस्तु तर्हि परादिः ।

ननु चोक्तं श्वसस्तुट्यादेशानुपपत्तिरनादित्वा-  
दिति ॥

( १४५३ परादित्वाभ्युपगतदोषनिराकरणवार्तिकम् ॥ ३ ॥ )

॥ \* ॥ सिद्धं त्वादिष्टस्य तुड्वचनात् ॥ \* ॥

( भाष्यम् ) सिद्धमेतत् ।

कथम् ?

तुडादिष्टस्येति वक्तव्यम् ॥

( ५४५४ सिद्धान्तवार्तिकम् ॥ ४ ॥ )

॥ \* ॥ संनियोगाद्वा ॥ \* ॥

( भाष्यम् ) अथ वा चेन संनियोगः करिष्यते ।  
तुट् च ।

किं च ?

यच्चान्यत्प्राप्नोति ।

किं चान्यत्प्राप्नोति ?

आदेशः ॥

( प्रदीपः ) संनियोग इति । तेनागमादेशौ सह भवतः ॥

( ७६६ विधिसूत्रम् ॥ ४ । ३ । १ आ. ६ )

१५९२ सर्वत्रापच तलोपश्च ॥ ४ । ३ । २२ ॥

( अणोऽधिकरणम् )

( ५४५५ सूत्रैकदेशप्रत्याख्यानवार्तिकम् ॥ १ ॥ )

॥ \* ॥ हेमन्तस्याणि तलोपवचनानर्थक्यं  
हेमन्तः प्रकृत्यन्तरत्वात् ॥ \* ॥

( भाष्यम् ) हेमन्तस्याणि तलोपवचनमनर्थकम् ।  
किं कारणम् ?

हेमः प्रकृत्यन्तरत्वात् । प्रकृत्यन्तरं हेमन्शब्दः ।  
आतश्च प्रकृत्यन्तरम्, एवं ह्याह—हेमन् हेमन्नागनी-  
गन्ति कर्णौ तस्मादेतौ हेमन्शुष्यत इति ॥

(प्रदीपः) हेम इति । हेमन्तपर्यायो हेमन्शब्दोऽप्यस्ति,  
तस्माद्वृत्तवर्ण कृते हेमन्मिति भविष्यति, नार्थस्तलोपविधानेन;  
'सर्वत्राण' इत्येव वक्तव्यम् । भाषायां च—एतद्वृत्तिविषय एव  
हेमन्शब्द ऋतुवाचीत्यस्वपदेन विग्रहः कर्तव्यः—हेमन्ते साधु  
हेमन्मिति । 'अन्' इति प्रकृतिभावाद्दिलोपाभावः ॥ हेमन्  
हेमन्मिति । सप्तम्येकवचनस्य छन्दसि 'सुपां सुछक्' इति  
छक् । 'नडिसंबुद्धयोः' इति नलोपप्रतिषेधः ॥

(उद्घोतः) अनेन सूत्रेणाप्तलोपो विधीयेते । ननु हेमन्-  
शब्दस्य स्वर्णशक्तत्वात् अर्थभेदोऽत आह—हेमन्तेति ॥ सर्वत्राणि-  
त्येव वक्तव्यमिति । वेदे ठञा बाधा मा भूदिति वक्तव्यम् । छन्द-  
स्येवापि विधाने लोके तदभाव आशङ्क्येतेति 'सर्वत्र' इति वक्तव्यम् ।  
ननु 'हेमन् हेमन्नागनीगन्तिकर्णौ तस्मादेतौ हेमन्शुष्यतः' इति वेदे  
प्रयोगाच्छन्दसि तत्सत्त्वेऽपि भाषायां तदभावेन तत्र 'हेमन्' इति  
प्रयोगसिद्धयर्थं तलोप आवश्यकः, भाषायामपि तत्स्वीकारेऽन्यत्रापि  
तत्प्रयोगापत्तिरत आह—एतद्वृत्तिविषय इति ॥ प्रकृतिभावा-  
दिति । इदञ्च सूत्रे तलोपग्रहणेऽपि 'त' इति समुदायलोप इति  
पक्षे आवश्यकम् । अनेन व्यञ्जनस्यैव लोपः । 'यस्येति च' इत्यलोप  
इति पक्षे अलोपस्य स्थानिवत्त्वादसिद्धत्वाच्च न दिलोप इत्यपि  
बोध्यम् ॥

(५४५६ प्रत्याख्यानोपपद्यम्भकवार्तिकम् ॥ १ ॥)

॥ \* ॥ अलोपदर्शनाच्च ॥ \* ॥

(भाष्यम्) अलोपः खल्वपि दृश्यते । पङ्क्तिर्हेमन्-  
न्तीति ।

(उद्घोतः) भाष्ये—अलोपः खल्वपीति । न च 'अण्च'  
इति चकारेण यथाप्राप्तकृत्वणोऽपि बोधनेन तत्र च तलोपाभावात्  
हेमन्तीति सिद्धयतीति वाच्यम् । भाष्यविरोधेन चस्य तत्तत्पर्यक-  
त्वाभावात् । तदपेक्षया तलोपाकरणस्यैवोचितत्वं चेति भावः ॥

(सूत्रप्रत्याख्यानभाष्यम्)

अपर आह—हेमन्तस्याण्वचनम्, अणि च तलो-  
पवचनमनर्थकम् ।

किं कारणम् ?

हेमः प्रकृत्यन्तरत्वात् अलोपदर्शनाच्चेत्येव ।

तत्र ऋतुभ्य इत्येव सिद्धम् ॥

(प्रदीपः) अपर आह—इति । सूत्रस्यैव प्रत्याख्यानम् ।  
तथा हि—छन्दस्येव रूपत्रयमिष्टम्—हेमन्, हेमन्तिकम्, हेम-  
न्तमिति । तत्र हेमन्शब्दस्य ऋत्वणि हेमन्मिति भवति ।  
'हेमन्ताच्च' इत्यनेन ठञि हेमन्तिकमिति । 'सर्वे विधयः छन्दसि

विकल्प्यन्ते' इति हेमन्तशब्दाद्वृत्तवर्ण हेमन्तमिति भवति ।  
भाषायां तु हेमन्हेमन्तशब्दयोर्ऋत्वणि हेमन् हेमन्तमिति  
रूपद्वयमिष्टं सिध्यतीति नार्थः सूत्रेणेत्यर्थः ॥

(उद्घोतः) ननु 'सर्वत्र'ग्रहणसामर्थ्यात्पूर्वसूत्रेऽप्यस्यानुक-  
र्षणेन भाषायां ठञा कृत्वणो बाधा मा भूदिति 'सर्वत्राण' इत्यावश्य-  
कमत आह—छन्दस्येवेति । 'सर्वत्र' ग्रहणं तु 'सर्वत्र विभाषा गोः'  
इतिवत्पष्ठार्थमेवेति भावः ॥ नन्वेवमपि ठञा बाधादेरे 'हेमन्तम्'  
इत्यस्यासिद्धिरत आह—सर्वे विधय इति ॥

(७६७ विधिसूत्रम् ॥ ४ । ३ । १ आ. ७)

१५९३ सायंचिरंप्राह्मेप्रगेऽव्ययेभ्यश्च्यु-

व्युलौ तुद च ॥ ४ । ३ । २३ ॥

(व्युच्युलोरधिकरणम्)

(विशुपष्टम्भकभाष्यम्)

चिरपरुत्परारिभ्यस्तो वक्तव्यः ।

चिरत्तम्, परुत्तम्, परारित्तम् ।

प्रगस्यच्छन्दसि गलो-

पश्च तश्च वक्तव्यः ।

प्रत्तमात्मानम् ।

अग्रादिपश्चाद्विमच स्मृतः ।

अग्रिमम्, आदिमम्, पश्चिमम् ।

अन्ताच्चेति वक्तव्यम् ।

अन्तिमम् ॥

(प्रदीपः) चिरपरुदिति । व्युच्युलभ्यां नस्य समावेश  
इष्यते, न तु व्युच्युलोर्बाध इत्याहुः ॥

(उद्घोतः) समावेश इति । चिरशब्दे तद्दर्शनादिति  
भावः ॥ इत्याहुरिति । अत्रारुचिबीजं तु परुत्परारिभ्यां समावेशे  
मानाभाव इति ॥

(वार्तिकावतरणभाष्यम्)

अथ सायचिरयोः किं निपात्यते ?

(५४५७ निपातनबोधकं वार्तिकम् ॥ १ ॥)

॥ \* ॥ सायचिरयोर्मकारान्तत्वं

प्रत्ययसंनियुक्तम् ॥ \* ॥

(भाष्यम्) सायचिरयोर्मकारान्तत्वं प्रत्यय-  
संनियोगेन निपात्यते । सायन्तनम्, चिरन्तनम् ॥

(प्रदीपः) सायचिरयोरिति । स्यतेर्धञि सायशब्दस्य  
चिरशब्दस्य च मान्तत्वं निपात्यत इत्यर्थः ॥



( वार्तिकाक्षेपभाष्यम् )

नैतदस्ति प्रयोजनम्, मकारान्तः सायंशब्दः ।

( प्रदीपः ) मकारान्त इति । अनेन सायंशब्दः प्रत्याख्यायते, अव्ययत्वादेव द्व्युल्लोः सिद्धत्वात् । चिरशब्दस्यैव तु मान्तत्वं निपात्यते । सायंशब्दस्तु घञन्तोऽवसानमात्रवाची, न तु कालविशेषवाची—इति तस्येह ग्रहणमयुक्तमिति भावः ॥

( उद्घोतः ) ननु मान्तसायंशब्दस्याव्ययत्वादेव सिद्धे सूत्रे तदुपादानं व्यर्थमत आह—अनेनेति ॥ नन्वेवमपि घञन्तस्य सायंशब्दस्य ‘सायिकः’ इत्येतद्व्यावृत्तये तदुपादानमत आह—सायंशब्दस्त्विति ॥ तस्येह ग्रहणमिति । एतत्प्रकरणस्य प्रत्यये प्रकृतित्वेन ग्रहणमित्यर्थः । अत्रापि ‘कालात्’ इत्यनुवर्तत इति भावः ॥ न च सायंशब्दस्यापि लक्षणया कालविशेषपरत्वे कालादृब्जनिवारणाय सूत्रे तद्ग्रहणम्, अनभिधानेन तत्र तदभावकल्पनादित्याशयः ॥ केचित्तु—‘अकारान्तसायंशब्दस्य घञन्तस्यानभिधानमेव’ इति भाष्याशयः । अत एवाग्रे प्रश्नः—‘कथं सायाहः’ इत्यादिः, अन्यथाऽवसानवचनस्य तत्स्यकाललक्षणया ‘सायाहः’ इत्येकदेशिसमासोपपत्तौ प्रश्नासंगतिः स्पष्टैवेत्याहुः ॥

( प्रत्याक्षेपभाष्यम् )

यदि मकारान्तः,

कथं सायाहः ?

( प्रत्याक्षेपसमाधानभाष्यम् )

सायमोऽह्ने मलोपः ।

सायमोऽह्ने मलोपो वक्तव्यः ।

कथं सायतरे ?

तरे चेति वक्तव्यम् ।

कथं सायम् साये ?

वा सप्तम्यामिति वक्तव्यम् ॥

( प्रदीपः ) सायमोऽह्ने इति । ‘अहोऽह्ने एतेभ्यः’ इत्यादेशश्चान्तो निर्दिष्टः । ‘संख्याविसायपूर्वस्याहस्य’ इति ज्ञापकादेकदेशिसमासः ॥ सायतर इति । तदपि रूपमेतत् ॥ वा सप्तम्यामिति । मलोपे च कृते ‘साये’ इति, भाष्यकारवचनप्रामाण्यादव्ययसंज्ञाऽभावः ॥

( उद्घोतः ) ननु पूर्वोदित्वाभावात्कथमेनैकदेशिसमासः ? अन्यसमासे तु पूर्वनिपातवैपरीत्यापत्तिरत आह—संख्यावीति ॥ नन्वेवमप्यव्ययत्वादिभक्तिश्रवणमसंगतमत आह—भाष्यकारेति । ‘सायमण्डनमभित्वरयन्त्यः’ इत्यादि तु चिन्त्यमेवेत्याहुः ॥ चिरमित्यव्ययेनैव सिद्धे चिरशब्दाच्च हेनैव ठञो बाधे सिद्धे तदुपादानात् चिरमित्यव्ययमप्रामाणिकमित्याहुः ॥

( वार्तिकावतरणभाष्यम् )

अथ प्राहप्रगयोः किं निपात्यते ?

१ यदि चिरमित्येतदव्ययं स्यात्तदाऽव्ययग्रहणेनैव द्व्युल्लोचप्रत्ययौ सिद्धाविति सूत्रे तदुपादानात्—चिरशब्दग्रहणाच्चिरमित्येतदव्ययमप्रामाणिकमिति भावः ॥

२६ पा० च०

( ५४५८ निपातनबोधकं वार्तिकम् ॥ २ ॥ )

॥ \* ॥ प्राहप्रगयोरेदन्तत्वम् ॥ \* ॥

( भाष्यम् ) प्राहप्रगयोरेकारान्तत्वं निपात्यते । प्राहृतनम्, प्रगेतनम् ॥

( वार्तिकाक्षेपभाष्यम् )

नैतदस्ति प्रयोजनम्, सप्तम्या अलुकाऽपि सिद्धम् ॥

( प्रदीपः ) अलुकेति । ‘घकालतनेषु कालनाम्नः’ इत्यनेन ॥

( उद्घोतः ) घकालेति । स च नित्य इति भावः ॥

( आक्षेपसमाधानभाष्यम् )

भवेत्सिद्धम्, यदा सप्तमी । यदा त्वन्या विभक्तयः, तदा न सिध्यति ॥

( प्रदीपः ) यदा त्वन्या इति । प्राहः सोढोऽस्य—प्राहृतन इत्यादौ ॥

( ५४५९ टित्वकरणाक्षेपवार्तिकम् ॥ ३ ॥ )

॥ \* ॥ तुट्युक्तम् ॥ \* ॥

( भाष्यम् ) किमुक्तम् ?

तुट्यादेशानुपपत्तिरनादित्वादिति । तुटि कृतेऽनादित्वादादेशो न प्राप्नोति ॥

( प्रदीपः ) अनादित्वादिति । अङ्गसंज्ञानिमित्तस्य योः—अनादेश उच्यमानो मृत्युशब्द इव तुटि कृते तुट्याब्दोऽङ्गनिमित्तम्, न तु युशब्द इति न स्यादित्यर्थः ॥

( उद्घोतः ) तत्रादिग्रहणाभावादाह—अङ्गसञ्ज्ञेति । अवलम्ब्य भाष्यम्—‘श्वसस्तुद् च’ इतिसूत्रस्य भाष्यव्याख्यानरीत्यैव व्याख्येयम् । कैयटस्तु चिन्त्य एव ॥

( पूर्वान्तत्वबोधकं भाष्यम् )

एवं तर्हि पूर्वान्तः करिष्यते ॥

( ५४६० पूर्वान्तत्वे दोषवार्तिकम् ॥ ४ ॥ )

॥ \* ॥ पूर्वान्ते विसर्जनीयः ॥ \* ॥

( भाष्यम् ) यदि पूर्वान्तः, विसर्जनीयो वक्तव्यः । प्रातस्तनम्, पुनस्तनम् ।

परादौ पुनः सति “खरवसानयोर्विसर्जनीयः”

( ८।३।१५ ) इति विसर्जनीयः सिद्धो भवति ॥

( प्रदीपः ) यदीति । पदान्तस्य रेफस्य विधीयमानस्तु किं कृते अपदान्तत्वाच्च प्राप्नोतीत्यर्थः ॥

( सिद्धान्तोपक्रमभाष्यम् )

अस्तु तर्हि परादिः ।

२ ‘रेदन्तत्वम्’ इति च. न. पाठः ॥

३ योरिति । सुवारनाकाविलनेन सुस्थाने विधीयमानस्यानदेशस्येत्यर्थः ॥

४ विधीयमान इति । विसर्जनीय इति शेषः ॥

ननु चोक्तं तुटि कृतेऽनादित्वादादेशो न प्राप्नो-  
तीति ॥

( ५४६१ एकदेशिवार्तिकम् ॥ ५ ॥ )

॥ \* ॥ सिद्धं त्वादिष्टस्य तुङ्गचनात् ॥ \* ॥

( भाष्यम् ) सिद्धमेतत् ।

कथम् ?

आदिष्टस्य तुङ्गचनात् । तुङ्गादिष्टस्येति वक्त-  
व्यम् ।

तत्तर्हि वक्तव्यम् ?

( सिद्धान्तभाष्यम् )

न वक्तव्यम् ॥

( ५४६२ सिद्धान्तवार्तिकम् ॥ ६ ॥ )

॥ \* ॥ संनियोगाद्वा ॥ \* ॥

( भाष्यम् ) अथ वा चेन संनियोगः करिष्यते ।  
तुद् च ।

किं च ?

यच्चान्यत्प्राप्नोति ।

किं चान्यत् प्राप्नोति ?

आदेशः ॥

( ७६८ विधिसूत्रम् ॥ ४ । ३ । १ आ. ८ )

१५९४ विभाषा पूर्वाह्णापराह्णाभ्याम्

॥ ४ । ३ । २४ ॥

( ५४६३ एदन्तत्वसाधकवार्तिकम् ॥ १ ॥ )

॥ \* ॥ पूर्वाह्णापराह्णाभ्यां सुबन्तवचनं  
सप्तमीश्रवणार्थम् ॥ \* ॥

( भाष्यम् ) पूर्वाह्णापराह्णाभ्यां सुबन्तत्वं वक्त-  
व्यम् ।

किं प्रयोजनम् ?

सप्तमीश्रवणार्थम् । सप्तम्याः श्रवणं यथा स्यात् ।  
पूर्वाह्णेतनम्, अपराह्णेतनम् ।

तत्तर्हि वक्तव्यम् ?

( प्रदीपः ) सुबन्तवचनमिति । ड्याप्रातिपदिका-  
धिकारात् प्रातिपदिकस्यैव तद्धितोत्पत्तौ प्रकृतित्वेन भाव्यम्,  
न तु सुबन्तस्येति भावः ॥

( उद्घोतः ) ननु समर्थोत्पत्तिरिति, सामर्थ्यं च सुबन्तेनेति  
सुबन्तादेव तद्धित इति किं वचनेन ? इत्यत आह—ड्याविति ।  
यथाकथञ्चित्कार्पणिकसामर्थ्यमादायैव शास्त्रप्रवृत्तिरिति भावः ॥

( पूर्वशार्तिकस्यान्यथासिद्धत्वबोधकं भाष्यम् )

न वक्तव्यम् ।

आचार्यप्रवृत्तिर्ज्ञापयति—भवत्यत्र सप्तमीति,  
यदयं “घकालतनेषु कालनाम्नः” ( ६।३।१७ ) इति  
सप्तम्या अलुक्कं शास्ति ॥

( उद्घोतः ) भाष्ये—भवत्यत्रेति । अत्र=कालवाचक-  
शब्दे ॥

( ५४६४ आक्षेपवार्तिकम् ॥ २ ॥ )

॥ \* ॥ अलुक्गवचनं ज्ञापकमिति चेद-  
व्ययात्सप्तमीप्रसङ्गः ॥ \* ॥

( भाष्यम् ) अलुक्गवचनं ज्ञापकमिति चेदव्यया-  
त्सप्तमी प्राप्नोति । दोषातनम्, दिवातनम् ॥

( प्रदीपः ) दोषातनमिति । दोषाशब्दस्यापि काल-  
वाचित्वादलुगनुमितायाः सप्तम्याः श्रवणप्रसङ्गः ॥

( उद्घोतः ) तदाह—कालवाचित्वादिति ॥

( प्रत्याक्षेपपरं भाष्यम् )

अस्तु । ‘अव्ययात्’ इति लुग्भविष्यति ।

इहापि लुक्प्राप्नोति—पूर्वाह्णेतनम्, अपराह्ण-  
ेतनम् ।

अलुगत्र लुक् वाधिष्यते ।

इहापि तर्हि बाधेत—दोषातनम्, दिवातनम् ।

समानाश्रयो लुगलुका बाध्यते ।

कश्च समानाश्रयः ?

यैः प्रत्ययाश्रयः, अत्र च प्रागेव प्रत्ययोत्पत्ते-  
रुग्भवति ॥

न सिध्यति । इह हि सति प्रत्यये लुका भवित-  
व्यम्, सति लुक्लुका भवितव्यम् । तत्र च प्रत्यय-  
एव नास्ति कुतो लुग्भविष्यति ॥

सैषा ज्ञापकेनासती विभक्तिराकृत्यते । सा यथै-  
वेह बाधिका भवति—पूर्वाह्णेतनम्, अपराह्णेतन-  
मिति, एवमिहापि स्यात्—दोषातनम्, दिवातनम् ॥

( प्रदीपः ) समानाश्रय इति । ‘लुपो धातुप्रातिपदि-  
कयोः’ इत्ययं लुक् तद्धितोत्पत्तिनिमित्तप्रातिपदिकसंज्ञकसमु-  
दायान्तवर्तिसुस्थानिकः—अलुक्स्तद्धितविशेषनिमित्तस्य समाना-  
श्रयः ॥ अत्र चेति । ‘अव्ययादाप्नुपः’ इत्ययं लुग् अव्यय-  
मात्रापेक्षत्वादन्तरङ्गत्वाद्भवतीत्यर्थः ॥ न सिध्यतीति ।  
प्रातिपदिकात् प्रत्ययोत्पत्तिः, अलुग्विधानानु ज्ञापकाद्विभक्तिरिति

पक्षः प्रकान्तः । तत्र प्रत्यय उत्पन्ने विभक्त्या भाष्यम्, न तु पूर्वम्; ततश्च 'अव्ययादाप्सुप' इत्ययमपि लुक्छितोत्पत्त्युत्तरकालभाविमुपस्थानिकत्वादलुक्कः समानाश्रयत्वात् बाध्यत इत्यर्थः । एतच्च हलदन्तादित्यस्यानुवृत्तिमनपेक्ष्यते ॥ तत्र च प्रत्यय इति । प्राक्तद्धितोत्पत्तेः सुपसंज्ञकः प्रत्ययो नास्तीत्यर्थः ॥

(उद्घोतः) ननु लुकोऽनैमित्तकत्वात्किमादाय समानाश्रयत्वम् ? अत आह—सुपो धात्विति । समानकालप्राप्तिकत्वमेव समानाश्रयत्वमिति भावः ॥ अन्तरङ्गत्वादिति । 'अन्तरङ्गानपि' इति न्याये तु लुगतिरिक्ता एवान्तरङ्गविधयो गृह्यन्ते इति भावः ॥ ननु 'अव्ययात्' इति लुक्कः कथं तद्धितप्रत्ययापेक्षत्वम् ? अत आह—प्रातिपदिकादिति ॥ एतच्चेति । एवञ्च तत्र तत्र तदनुवृत्तिवृत्तिकृतामेतद्भाष्यविरोधेति भावः ॥ सुपः प्रत्ययस्य सत्त्वादितदयुक्तमत आह—प्राक्तद्धितेति ॥ भाष्ये—आकृत्यत इति । उत्पाद्यत इत्यर्थः ॥ सा यथैवेह बाधिकेति । तदनुमापकाऽलुक्प्रवृत्त्येत्यर्थः ॥

(एदन्तत्वे साधकान्तरबोधकं भाष्यम्)

एवं तर्हि न ब्रूमः—'अलुग्वचनं ज्ञापकम्-भवत्यत्र सप्तमी' इति ।

किं तर्हि ?

भवति सुबन्तादुत्पत्तिरिति ।

किं पुनर्ज्ञाप्यमेतद्, यावता समर्थानां प्रथमादिति वर्तते सामर्थ्यं च सुबन्तेन ?

ज्ञाप्यमित्याह ।

कथम् ?

ङ्याप्प्रातिपदिकादित्यपि वर्तते, तत्र कुत एतत्-सुबन्तादुत्पत्तिर्भविष्यति, न पुनर्ङ्याप्प्रातिपदिकादिति ॥

(उद्घोतः) भाष्ये—सुबन्तादुत्पत्तिरिति । 'स्वार्थद्रव्यलिङ्ग-सङ्ख्याकारकैः परिपूर्णार्थस्य पदस्य पदान्तरेण सम्बन्धः' इत्यर्थो ज्ञाप्यत इत्यर्थः ॥ यावता समर्थानां प्रथमादिति । 'किं पुनः समर्थम् ? अर्थाभिधाने यच्छक्तं कृतवर्णानुपूर्वीकं पदम्' इति तत्सूत्रभाष्योक्तेरिति भावः । कृतवर्णानुपूर्वीकत्वं परं—ङ्याप्प्रातिपदिकाद्ये एवेत्यन्यत् ॥ न पुनर्ङ्याप्तिरिति । यत्सुपि सत्यर्थबोधे शक्तम्, ततः प्रथमात्प्रातिपदिकादित्यर्थो भविष्यतीति भावः ॥

(साधकान्तराक्षेपभाष्यम्)

कथं यत्तदुक्तम्—'वृद्धावृद्धावर्णस्वरद्वयलक्षणे च प्रत्ययविधौ तत्संप्रत्ययार्थम्' इति ?

(प्रदीपः) कथं यदिति । यद्यलुग्विधानेन समर्थस्य प्रकृतित्वमनुमीयते तदा ङ्याप्प्रातिपदिकाधिकारस्य वृद्धादिवि-

शेषणत्वेन ङ्याप्प्रातिपदिकस्य प्रकृतित्वप्रतिपादनं अयोजनं यदुक्तं तत्कथं न विरुध्यत इति प्रश्नः ॥

(उद्घोतः) ननु ज्ञापकात्सुबन्तस्य प्रकृतित्वेऽपि 'प्रातिपदिकात्परः सुबन्तात्परः' इत्यर्थः । तत्र सुबन्तात्परत्वमव्यवहितम्, प्रातिपदिकानु व्यवहितम्, सामर्थ्यात्, इति—प्रातिपदिकस्यापि संनिहितत्वात्-तद्विशेषणं 'वृद्धात्' इत्यादि भविष्यतीति को विरोधः ? अत आह—यदीति ॥ वृद्धादिविशेषणत्वेनेति बहुव्रीहिः । अयं भावः—'वृद्धाच्छः' इत्यादौ 'वृद्धात्' इत्यादि प्रकृतिबोधकम्, तस्य प्रातिपदिकाविशेषणत्वे तस्यैव प्रकृतित्वं लभ्यते इति प्रकृतित्वप्रतिपादनरूपं यत्प्रयोजनं तदधिकारस्योक्तं तद्विरुध्यते इति । किञ्च विनिगमनाविरहाद्भयोविशेषणं स्यात्, ततश्च 'ज्ञानैमयं ज्ञीयः' इत्यत्रैव स्यात्, 'ज्ञयोरयम्' इत्यत्र न स्यात् । 'ज्ञौ'शब्दोऽत्रावन्त इति भावः ॥

(आक्षेपनिरासभाष्यम्)

समर्थस्य यद् वृद्धं ङ्याप्प्रातिपदिकमित्येवमेतद्विज्ञायते ॥

(प्रदीपः) परिहारमाह—समर्थस्येति । समर्थस्य विभक्त्यन्तस्य प्रत्ययप्रकृतित्वेनाश्रितस्यावयवभूतं ङ्याप्प्रातिपदिकं वृद्धादि चेद्भवति ततः समर्थादेव प्रत्ययो भवतीति नास्ति विरोध इत्यर्थः ॥

(उद्घोतः) समर्थस्येति । लक्ष्यानुरोधात्प्रातिपदिकादित्येतत्सामर्थ्याच्च तस्यैव विशेषणं भविष्यतीति भावः ॥

(प्रत्याक्षेपभाष्यम्)

यद्येतज्ज्ञाप्यते, कथं द्विपद आगतं द्विपाद्व्ययम्, प्रष्टौह आगतं प्रष्टवाइरूप्यम्, कीलालप आगतं कीलालपारूप्यम्, पपुष आगतं पपिबद्व्ययम् ?

पद्मावः, ऊद्, आकारलोपः, प्रसारणमित्येते विधयः प्राप्नुवन्ति ॥

(प्रदीपः) कथं द्विपद इति । विभक्त्यन्तात्प्रत्ययोत्पत्तावाश्रीयमाणायां विभक्तिनिमित्तानि कार्याण्यन्तरङ्गत्वात् प्राप्नुवन्तीति प्रश्नः । सर्वत्र 'हेतुमनुष्येभ्योऽन्यतरस्यां रूप्यः' इति रूप्यप्रत्ययः ॥

(उद्घोतः) भाष्ये—प्रष्टौह इति । 'वहश्च' इति णिवः । एतद्भाष्यप्रामाण्यात् तत्र 'छन्दसि' इति नानुवर्तते, न हि विग्रहवाक्यं छन्दः । ण्यन्ताद्विन्वि तु णिलोपस्य स्थानिवत्वादूर् दुर्लभः, 'कौ लुप्तम्' इत्यत्र किग्रहणं विचोऽप्युपलक्षणं वा ॥ कीलालप इति । एतद्भाष्यप्रामाण्यात् 'आतो मनिन्' इत्यादिष्वे 'छन्दसि' इत्यस्यासम्बन्धः, तेनैवात्र विच् । किपि तु अत्रेत्वं स्यात्, आदन्तात्किपोऽनभिधानाच्च ॥ पपुष इति । एतद्भाष्यप्रामाण्यादेव कसुलौ-

१ ङ्याप्प्रातिपदिकादितिसूत्रार्थं तृतीयं वार्तिकमेतत् ॥

२ ज्ञानामयमिति । वृद्धादित्यस्य भवविशेषणत्वे वृद्धात्प्रातिपदिकात् वृद्धाच्च सुबन्तादित्यर्थः स्यात् । ज्ञयोरित्यस्य सुबन्तस्य वृद्धत्वाभावात्तत्र कप्रत्ययो न स्यादित्यर्थः ॥

३ ननु वृद्धादित्येतात्प्रातिपदिकविशेषणमपि । एवञ्च इत्य वृद्धात्प्रातिपदिकत्वा-

भावादेव न ततश्छस्यायंकाऽपीत्यत आह—ज्ञाशब्दोऽत्रावन्त इति ॥

४ एतत्—अलुग्वचनात्सुबन्तादुत्पत्तिरित्येतत् ॥

५ ज. पुल्ले 'कीलालप इति' 'अनभिधानाच्च' इत्यन्तो मन्थो नास्ति ॥

६ 'नभिधानाच्चेत्याहुः' इत्येवं पाठो ज. पुल्ले ॥

केऽपि क्वचिद्भवति, 'भाषायां सदवस' इत्यत्र सदादिग्रहणं त्वा-  
हरणमात्रमित्याहुः ॥

( प्रत्याक्षेपनिरासभाष्यम् )

लुकि कृते न भविष्यन्ति ॥

( प्रदीपः ) लुकि कृत इति । कृताकृतप्रसङ्गित्वाञ्जित्य-  
त्वादिति भावः । वर्णाश्रयत्वाद् भसंज्ञायाः प्रत्ययलक्षणत्वा-  
भावात्पद्मावादिप्रमनित्यम् ॥

( उद्ध्योतः ) नित्यत्वादिति । पदस्य विभज्यान्वाख्याने  
इदम् ॥

( पुनः प्रत्याक्षेपभाष्यम् )

इह तर्हि सामसु साधु सामन्यः, वेमन्यः ।  
“न लोपः प्रातिपदिकान्तस्य” (८।२।७) इति नलोपः  
प्राप्नोति ॥

( प्रदीपः ) इह तर्हि । नलोपस्य प्रत्ययलक्षणेन प्राप्या  
नित्यत्वं मन्यते ॥

( उद्ध्योतः ) नलोपस्येति । लुक्पि प्रत्ययलक्षणेन पदत्वा-  
दिति भावः ॥

( प्रत्याक्षेपनिरासभाष्यम् )

लुकि कृते भत्वाच्च भविष्यति ।

इदमिह संप्रधार्यम्—लुक् क्रियतां नलोप इति,  
किमत्र कर्तव्यम् ?

परत्वान्नलोपः ।

एवं तर्हिदमिह संप्रधार्यम्—नलोपः क्रियतां  
तद्धितोत्पत्तिरिति, किमत्र कर्तव्यम् ?

परत्वान्नलोपः ।

असिद्धो नलोपः, तस्यासिद्धत्वात्तद्धितोत्पत्ति-  
र्भविष्यति ।

परिगणितेषु कार्येषु नलोपोऽसिद्धः, न चेदं तत्र  
परिगण्यते ।

इदमपि तत्र परिगण्यते ।

कथम् ?

सुब्विधिरिति सर्वविभक्त्यन्तः समासः—सुपो  
विधिः सुब्विधिः, सुबन्ताद्विधिः सुब्विधिरिति ॥

( प्रदीपः ) परत्वादिति । द्वावपि लुङ्नलोपौ नित्यौ ।  
‘यस्य लक्षणान्तरेण निमित्तं विहन्यते न तदनित्यम्’ इति  
नलोपोऽपि नित्य इति भावः । एतच्च ‘अन्तरङ्गानपि विधीन्  
बहिरङ्गो लुङ् बाधते’ इत्येतदनाश्रित्योक्तम् । एतदेव त्वाश्रयणी-  
यम्, अन्यथाऽन्तरङ्गत्वात्पद्मावादयो नित्यमपि लुङ् बाधेरन् ।  
तदुक्तम्—परनित्यान्तरङ्गप्रतिपदविधयो विरोधिसंनिपाते तेषां  
मिथः प्रसङ्गे परबलीयस्त्वमिति । सुबन्ताद्विधिरिति । ततश्च

तद्धितोऽपि सुब्विधिरिति तत्र कर्तव्ये नलोपस्यासिद्धत्वादप्रवृत्तिः ।  
तद्धिते तु कृते लुकोऽपि सुब्विधित्वात्तत्र नलोपस्यासिद्धत्वाल्लुक्  
प्रवर्तते, ततो भत्वाच्चलोपाभावः ॥

( उद्ध्योतः ) ननु लुकि सति भत्वे पदत्वाभावाच्चलोपाप्राप्तेः  
कथं तस्य नित्यत्वम् ? अत आह—यस्येति ॥ परनित्येति । एते  
विधयो विरोधिभिः पूर्वादिभिः संनिपाते भवन्तीति शेषः ॥ तेषां  
मिथः प्रसङ्गे—परनित्याद्योरेकत्र प्रसङ्गे परनित्यान्तरङ्गेति पाठरीत्या  
यद्यत्परन्तद्वलीय इति परिभाषार्थः ॥

अन्ये तु—पद्मावादिविषये ‘लुकि कृते’ इति भाष्यस्यान्तरङ्गा-  
नपीति न्यायेनेति शेषः । लुकि कृतेऽपि प्रत्ययलक्षणेन पदत्वसत्त्वा-  
न्नलोपः प्राप्नोतीत्याह—इह तर्हि । उत्तरयति—लुकि कृते  
भत्वादिति । समानावधिकसर्वपदत्वबाधो भत्वेनेति भावः ।  
‘इदमिह’ इत्यादि भाष्यं तु ‘अन्तरङ्गानपि’ इति परिभाषाऽन-  
भिज्ञयोरेकदेशिनोरुक्तिप्रत्युक्तिपरमित्याहुः ॥

( ७६९ विधिसूत्रम् ॥ ४ । ३ । १ आ. १ )

१५९५ तत्र जातः ॥ ४ । ३ । २५ ॥

( जातार्थाधिकरणम् )

( सूत्राक्षेपभाष्यम् )

किमर्थं जातादयोऽर्था निर्दिश्यन्ते ?

( प्रदीपः ) जातादिषु घादीनामपेक्षामाश्रित्य शेषग्रहणं  
प्रत्याख्यातम् । इह तु शेष इत्यस्य लक्षणत्वमधिकारत्वं चाश्रित्य  
जातार्थाक्षेपः—किमर्थमिति । प्रत्ययार्थवशेनाभिधान-  
सामर्थ्येन च समर्थविभक्तिर्लभ्यते इति तच्चिदेशोऽपि न कर्तव्य  
इति भावः ॥

( उद्ध्योतः ) ननु ‘शेषे’ इत्यधिकारेऽपि समर्थविभक्तिनिर्दे-  
शयैतान्यावश्यकानीत्यत आह—प्रत्ययार्थेति ॥ ननु जातरूपप्रत्य-  
यार्थे सप्तम्या इव तृतीयाया अपि योग्यत्वादाह—अभिधानेति ॥

( सूत्रप्रयोजनभाष्यम् )

जातादिष्वर्थेषु घादयो यथा स्युः, स्वार्थे मा  
भूयन्निति ॥

( प्रयोजनाक्षेपभाष्यम् )

नैतदस्ति प्रयोजनम् ।

“शेषे” (४।२।९२) इत्यनुवर्तते, तेन स्वार्थे न  
भविष्यन्ति ॥

( प्रदीपः ) तेन स्वार्थे इति । ननु स्वार्थोऽपि प्रत्ययवि-  
धावनुपयोगाच्छेषः, इति कुतस्तत्र न स्युः ? उच्यते—अन्त-  
रेणापि शेषाधिकारं चातुरर्थपर्यन्तापत्याद्यर्थनिवृत्त्या स्वार्थे  
घादिषु प्राप्तेषु शेषाधिकारः स्वार्थव्यतिरिक्तार्थपरिग्रहार्थः ॥

( उद्ध्योतः ) स्वार्थव्यतिरिक्तेति । उपपुक्तादन्यस्योपपुक्त-  
सजातीयस्यैव ग्रहणादिति भावः ॥



( वार्तिकावतरणभाष्यम् )

अत उत्तरं पठति—

( ५४६५ सूत्रप्रयोजनवार्तिकम् ॥ १ ॥ )

॥\*॥ तत्र जातादिषु वचनं नियमार्थम् ॥\*॥

( भाष्यम् ) नियमार्थोऽयमारम्भः । जातादिष्वेव घादयो यथा स्युरिह मा भूवन्—तत्रास्ते, तत्र शेत इति ॥

( प्रदीपः ) तत्र आस्ते इति । सुप्त आस्त इत्यादावपि शेष इत्यस्य लक्षणत्वात्प्रत्ययप्रसङ्गः ॥

( उद्घोतः ) भाष्ये—अयमारम्भ इति । ‘तत्र जातः’ इत्यादि सूत्रसमूहारम्भ इत्यर्थः ॥ नियमाभावे प्रत्ययप्रसंगमुपपादयति—सुप्त इत्यादि ॥

( नियमानर्थक्यबोधकभाष्यम् )

यदि नियमः क्रियते, दार्षदाः सक्तवः, औलूखलो यावक इति न सिध्यति ।

संस्कृतमित्येवं भविष्यति ।

भवेत् सिद्धम्—दार्षदाः सक्तव इति ।

इदं तु न सिध्यति—औलूखलो यावक इति । संस्कृतं नाम तद्भवति यत्तत् एवापकृष्याभ्यवह्रियते, न च यावक औलूखलादेवापकृष्याभ्यवह्रियते । अवश्यं रन्धनादीनि प्रतीक्ष्याणि ।

तस्मान्नार्थोऽनेन नियमेन ॥

( प्रदीपः ) संस्कृतमिति । उपयोगफला हि क्रिया संस्कार इति मन्यते ॥

( उद्घोतः ) उपयोगः—साक्षाद्भोजनादौ विनियोगः ॥

( नियमफलसाधकभाष्यम् )

कस्मान्न भवति—तत्रास्ते, तत्र शेत इति ।

अनभिधानात् ॥

तच्चावश्यमनभिधानमाश्रयितव्यम् । क्रियमाणेष्वपि ह्यर्थनिर्देशेषु यत्र जातादिषूपद्यमानेन प्रत्ययेनार्थस्याभिधानं न भवति, न भवति तत्र प्रत्ययोत्पत्तिः । तद्यथा—अङ्गुल्या खनति, वृक्षमूलादागत इति ॥

( प्रदीपः ) तच्चावश्यमिति । अर्थनिर्देशकरणवादिनाऽप्यनिष्टनिवृत्तयेऽवश्यमाश्रयितव्यमनभिधानमित्यर्थः ॥

( सूत्रफलबोधकभाष्यम् )

न तर्हीदानीं जातादयोऽर्था निर्देष्टव्याः ।

निर्देष्टव्याश्च ।

किं प्रयोजनम् ?

अपवादविधानार्थम् । “प्रावृषष्टप्” ( ४।३।२६ )

प्रावृषि जातः प्रावृषिकः ।

क मा भूत् ?

प्रावृषि भवाः प्रावृषेण्या बलाहकाः ।

यानि त्वेतानि निरपवादान्यर्थादेशनानि तानि शक्यान्यकर्तुम् । “कृतलब्धक्रीतकुशलाः” ( ४।३।२८ ) सौमो देवदत्त इति ॥

( प्रदीपः ) अपवादविधानार्थमिति । असंकरेण विशिष्ट एवार्थेऽपवादा यथा स्युरित्येवमर्था अर्थनिर्देशा इत्यर्थः ॥

( उद्घोतः ) नन्वर्थनिर्देशं विनाऽप्यपवादविधाने को दोषोऽत आह—असंकरेणेति । अन्यथा प्रावृष ण्यठपोः सर्वेष्वर्थेषु पर्यायप्रसंगः स्यादिति भावः ॥

( ७७० विधिसूत्रम् ॥ ४ । ३ । १ आ. १० )

१६०४ श्रविष्ठाफल्युन्यनुराधास्वाति-

तिष्यपुनर्वसुहस्तविशाखाषाढा-

बहुलालुक् ॥ ४ । ३ । ३४ ॥

( लुकोऽधिकरणम् )

( ५४६६ उपसंख्यानवार्तिकम् ॥ १ ॥ )

॥\*॥ लुक्प्रकरणे चित्रारेवतीरोहिणीभ्यः

स्त्रियामुपसंख्यानम् ॥ \* ॥

( भाष्यम् ) लुक्प्रकरणे चित्रारेवतीरोहिणीभ्यः स्त्रियामुपसंख्यानं कर्तव्यम् । चित्रायां जाता-चित्रा स्त्री । चित्रा ॥

रेवती । रेवती स्त्री । रेवती ॥

रोहिणी । रोहिणी स्त्री ॥

( प्रदीपः ) रेवतीरोहिणीति । नक्षत्राणो लुकि कृते ‘लुक्प्रकृतलुकि’ इति स्त्रीप्रत्ययस्य लुक् । ततो गौरादिषु ‘पिप्पल्यादयश्च’ इति पाठादादिशब्दस्य प्रकारार्थत्वान्नीष् प्रत्ययः ॥

( उद्घोतः ) ननु गौरादौ ‘रेवतीरोहिणी नक्षत्रे’ इत्युक्तेः कथंमत्र ङीष् ? अत आह—पिप्पल्यादयश्चेति ॥ ङीष्प्रत्यय इति । कौशकृत्स्नेतिवत् ‘लक्ष्ये लक्षणस्य’ इति न्यायस्तु न, कृतलुकां पिप्पल्यादिषु पाठादित्याहुः ॥

१ प्रावृष ण्यः ( ४।३।१७ ) इत्यनेन प्रावृषि साधुरित्यर्थे ण्यप्रत्ययो विधीयते । प्रावृषष्टप् ( ४।३।२६ ) इत्यनेन तु प्रावृषि जात इत्यर्थे ट्प्रत्यय इति तयोर्जातार्थनिर्देशमात्रे पर्यायः स्यादित्यर्थः ॥

२ पूर्वोक्तेषु चित्रा रेवति रोहिणीत्युदाहरणेषु तेषां शब्दानां चित्रादिनक्षत्र-जातस्त्रीबोधकत्वाच्च नक्षत्रवाचकत्वमिति भावः ॥

३ काशकृत्स्नेतिवदिति । काशकृत्स्निना प्रोक्ता सीमांसेत्यर्थेऽपि ङीप् च काशकृत्स्नी, तामधीते इत्यर्थेऽपि लुकि कृते उपसर्जनस्त्रीप्रत्ययस्य ङीपोऽपि लुकि, अण्णन्तत्वात्प्राप्तो ङीप् लक्ष्ये लक्षणन्यायाच्च भवति । अत्र तु कृतलुकां गणे पाठेन लक्ष्ये लक्षणन्यायानवकाश इति भावः ॥

( ५४६७ विधिवार्तिकम् ॥ २ ॥ )

॥ \* ॥ फल्गुन्यषाढाभ्यां टानौ ॥ \* ॥  
( भाष्यम् ) फल्गुन्यषाढाभ्यां टानौ वक्तव्यौ ।  
फल्गुनी, अषाढा उपदधाति ॥

( ५४६८ विधिवार्तिकम् ॥ ३ ॥ )

॥ \* ॥ अविष्टाषाढाभ्यां छण् ॥ \* ॥  
( भाष्यम् ) अविष्टाषाढाभ्यां छण्वक्तव्यः । अवि-  
ष्टायाः, अषाढायाः ।

स तर्हि वक्तव्यः ?

( ५४६९ प्रथमवार्तिकखण्डनवार्तिकम् ॥ ४ ॥ )

॥ \* ॥ न वा नक्षत्रेभ्यो बहुलं  
लुग्वचनात् ॥ \* ॥

( भाष्यम् ) न वा वक्तव्यः ।

किं कारणम् ?

नक्षत्रेभ्यो बहुलं लुग्वचनात् । नक्षत्रेभ्यो बहुलं  
लुगित्येवमत्र लुगभविष्यति ॥

( प्रदीपः ) न वेति । लुक एव प्रत्याख्यानम्, प्रत्या-  
स्तृप्तसंख्येयाः ॥( उद्ध्योतः ) ननु लुग्विधानेन कथं दासनादिविधायकप्रत्या-  
ख्यानमत आह—लुक एवेति ॥

( ७७१ विधिसूत्रम् ॥ ४ । ३ । १ आ. ११ )

१६०९ प्रायभवः ॥ ४ । ३ । ३९ ॥

( प्रायभवार्थाधिकरणम् )

( ५४७० सूत्रप्रत्याख्याने वार्तिकम् ॥ १ ॥ )

॥ \* ॥ प्रायभवग्रहणमनर्थकं तत्र भवेन  
कृतत्वात् ॥ \* ॥

( भाष्यम् ) प्रायभवग्रहणमनर्थकम् ।

किं कारणम् ?

तत्र भवेन कृतत्वात् । यो हि राष्ट्रे प्रायेण  
भवति तत्र भवोऽसौ भवति । तत्र “तत्र भवः”  
( ४।३।५३ ) इत्येव सिद्धम् ।

न सिध्यति ।

अनित्यभवः प्रायभवः । नित्यभवस्तत्र भवः ॥

( प्रदीपः ) तत्र भवेनेति । भवे सामान्ये प्रायभवस्यापि  
विशेषस्यान्तर्भावादिति भावः ॥( उद्ध्योतः ) ननु भवेन प्रायभवस्य कथं गतार्थता ? अर्थ-  
भेदादत आह—भवे इति ॥

१ ‘नित्यभवस्तत्र भवः’ इत्यस्य पाठश्च, पुस्तके नास्ति ॥

२ अपचारपदस्य नाशरूपार्थमाशङ्क्याह—दृष्टव्यभिचार इति ॥

३ अङ्गुलीसम्बन्धेति । अङ्गुलीयस्य खर्णालङ्कारस्य मञ्जूषादौ स्थितस्यापि

( ५४७१ प्रत्याख्यानोपष्टम्भकं वार्तिकम् ॥ २ ॥ )

॥ \* ॥ अनित्यभवः प्रायभव इति  
चेन्मुक्तसंशयेन तुल्यम् ॥ \* ॥

( भाष्यम् ) यद्भवान् मुक्तसंशयं तत्र भव उदा-  
हरणं न्याय्यं मन्यते—सौम्यौ देवदत्त इति, तेनै-  
तत्तुल्यम् । सोऽपि ह्यवश्यमुदकदेशादीन्यभिनि-  
ष्कामति ।

अथैतद्भवान् प्रायभवे उदाहरणं न्याय्यं मन्यते,  
तत्र भवे किमुदाहरणम् ?

यत्तत्र नित्यं भवति—सौम्याः प्रासादाः, सौम्याः  
प्राकारा इति ।

एवं तर्हि तत्र भव इति प्रकृत्य जिह्वामूलाङ्गुलेश्चो  
विधीयते । स यथा तस्मिन् दृष्टापचारे—अङ्गुली-  
यम्—इति भवति, एवं प्रायभवेऽपि भविष्यति ॥

( प्रदीपः ) अनित्यभव इति । अर्थभेदमनेनाचष्टे ।  
यस्तत्र कदाचिद्भवति कदाचिन्न भवति सः—प्रायभवः । यस्य  
तु नियत आधाराधेयभावः सः—तत्र भव इति भावः ॥ एत-  
न्निराकरोति—मुक्तसंशयेनेति ॥

( उद्ध्योतः ) मुक्तसंशयेनेतीति । एवञ्च ‘तत्र भवः’ इत्यत्र  
सर्वं गृह्यते, अभिधानस्वाभाष्याच्च व्यवस्थेति भावः ॥ भाष्ये—  
देवदत्तस्यानित्यभवत्वमुपपादयति—सोऽपि ह्यवश्यमुदकदेशा-  
दीनीति । जलाहरणाद्यर्थमिति भावः । ‘उदकदेशादीनि’ इति क्वचि-  
त्पाठः, अयमेव युक्तः पाठः, जलादेः सुगन्धदेशेऽपि सुलभत्वा-  
दिति बोध्यम् ॥ भाष्ये—यत्तत्र नित्यमिति । एवञ्च तदेवोदाहरणं  
स्यान्न तु ‘सौम्यो देवदत्तः’ इति । एवञ्च संग्रहादिषु तदुदाहरणदा-  
नमसंगतं स्यादिति भावः ॥ नित्यभवस्यैव ‘तत्र भवः’ इत्यत्र ग्रहणे  
दोषान्तरमाह—भाष्ये—एवं तर्हीति । किञ्चेत्यर्थः । अभ्युपेत्य  
वा दोषान्तरमाह—एवं तर्हीति ॥ दृष्टापचारे इति । दृष्टव्यभि-  
चारे, अङ्गुलीसम्बन्धाभावेऽपीति यावत् । तस्मिन्नाङ्गुलीभवेऽङ्गुलीय-  
मिति भवतीत्यर्थः ॥

( सूत्रप्रयोजनभाष्यम् )

इदं तर्हि प्रयोजनम्—प्रायभव इति प्रकृत्य  
उपजानूपकर्णोपनीवेष्टकं वक्ष्यति स प्रायभव एव  
यथा स्यात्, तत्र भवे मा भूत् । उपजानुभवं  
गङ्गिति ॥

( सूत्रप्रयोजननान्यथासिद्धिप्रदर्शकं भाष्यम् )

अथेदानीं तत्र भव इति प्रकृत्य शरीरावयवाद्य-  
विधीयते सोऽत्र कस्मान्न भवति ?

‘अङ्गुलीयम्’ इत्यङ्गुलीभवत्वव्यवहारः । तत्राङ्गुलीसम्बन्धस्य व्यभिचारो दृष्ट  
इति भावः ॥

अनभिधानात् ।

यथैव तर्ह्यनभिधानाद्यन्न भवति, एवं ऽगपि न भविष्यति ॥

( प्रदीपः ) अथेति । जानुसमीपस्थशरीरावयववाची-उ-पजानुशब्द इति भावः ॥ एवं ऽगपीति । तत्रभवाधिकारे ऽविष्यतीत्यर्थः ॥

( उद्घोतः ) ननु उपजानुशब्दस्य कथं शरीरावयववाचकत्व-मत आह—जानुसमीपेति ॥ प्रायभव एवेति । अभिधानस्वा-भावात्तत्र भवविशेष एव तदुत्पत्तिर्भविष्यतीति नार्थः । 'प्रायभवः' इत्यधिकारेणेति भावः ॥

( ७७२ विधिसूत्रम् ॥ ४ । ३ । १ आ. १२ )

१६१२ कोशाङ्गु ॥ ४ । ३ । ४२ ॥

( सम्भूताधिकरणे ढम्प्रत्ययः )

( ५४७२ प्रत्ययस्यार्थबोधकवार्तिकम् ॥ १ ॥ )

॥ \* ॥ विकारे कोशाङ्गु ॥ \* ॥

( भाष्यम् ) विकारे कोशाङ्गुवक्तव्यः । कोशस्य विकारः कौशेयम् ॥

( प्रदीपः ) विकारे इति । 'तस्य विकारः' इत्यत्र प्रक-रणे सूत्रमिदं कर्तव्यम् । 'एण्या ङञ्' इति कृत्वा कोशादिति कर्तव्यम् ॥

( उद्घोतः ) विकारे-इति नापूर्वमित्याह—तस्य विकार इति ॥ तत्र लाघवमप्याह—एण्या इति ॥

( ५४७३ उत्तरसूत्रानुपपत्तिदर्शकवार्तिकम् ॥ २ ॥ )

॥ \* ॥ संभूते ह्यर्थानुपपत्तिः ॥ \* ॥

( भाष्यम् ) संभूत इति ह्युच्यमानेऽर्थस्यानुप-पत्तिः स्यात् । न ह्यदः कोशे संभवति ।

किं तर्हि ?

कोशस्यादो विकारः ॥

( प्रदीपः ) अर्थानुपपत्तिरिति । कौशेयशब्दस्य लौकिको योऽर्थः सूत्रवत्प्रलक्षणः स एवं नोपपद्यते, लौकिकोऽर्थो न संगृहीतः स्यादित्यर्थः ॥ न ह्यद इति । कौशेयशब्दाभिधेयं वत्ससूत्रलक्षणं कोशेन सम्भवतीत्यर्थः । ननु कोशस्य वत्सकार-णत्वात् कारणे च कार्यस्य सम्भवात् कथमर्थानुपपत्तिः ? नैष दोषः । लोकप्रसिद्धार्थबाध एवं कृतः स्यात्, न हि कार्यावस्थायां लोकः कार्यकारणयोः सम्भवक्रियापेक्षमाधाराधेयभावमधि-गच्छति, किन्तर्हि ? प्रकृतिविकारभावम् ॥

( उद्घोतः ) लौकिक इति । एवञ्चेष्टार्थानुपपत्तिरिति 'अर्था-नुपपत्तिः' इत्यस्यार्थ इति भावः ॥ स एवमिति । सम्भूताधिकारे क्रियमाणे इत्यर्थः ॥ सम्भवः—उत्पत्तिः, सम्भावना—आधेयस्या-धारपरिमाणानतिरेकश्च ॥ अद इत्यस्य च लोके बुध्यमानमित्यर्थस्त-दाह—कौशेयेति । सम्भवक्रिया—उत्पत्तिक्रिया ॥ किं तर्हि प्रकृ-

तीति । तन्तुषु पट इति तु न सम्भवक्रियापेक्ष आधाराधेयभावः, किन्त्ववयवेषु आधारत्वोपचारः, न हि तथा कोश इति भावः ॥

( प्रथमवार्तिकव्यासिदर्शकं भाष्यम् )

यदि विकार इत्युच्यते, भस्मन्यपि प्राप्नोति । भस्मापि कोशस्य विकारः ॥

( अतिव्यासिनिवारकभाष्यम् )

अथ सम्भूत इत्युच्यमाने क्रिमौ कस्मान्न भवति ? किमिरपि कोशे सम्भवति ।

अनभिधानात् ।

यथैव तर्ह्यनभिधानात्किमौ न भवत्येवं भस्मन्यपि न भविष्यति । अर्थश्चोपपन्नो भवति ॥

( प्रदीपः ) अर्थश्चेति । लौकिकोऽर्थो विकारे प्रत्ययविधा-नेन शास्त्रेणानुसृतत्वाद्युक्तियुक्तो भवतीत्यर्थः ॥

( उद्घोतः ) युक्तियुक्तो भवतीति । 'स्मिन्' शब्दस्य साधुत्वनियामको भवतीत्यर्थः ॥

( ७७३ विधिसूत्रम् ॥ ४ । ३ । १ आ. १३ )

१६१८ कलाप्यश्चत्थयवबुसाद्

बुन् ॥ ४ । ३ । ४८ ॥

( देयमृणाधिकरणे वुन्प्रत्ययः )

( सूत्रार्थोपपादकभाष्यम् )

अयुक्तोऽयं निर्देशः । कालादिति वर्तते, न च कलापी नाम कालोऽस्ति ॥

नैष दोषः ।

साहचर्यात्ताच्छब्दं भविष्यति । कलापिसह-चरितः कालः कलापी काल इति ॥

( प्रदीपः ) कलापिसहचरित इति । यस्मिन् काले मयूराः कलापिनो भवन्ति स कलापीत्यर्थः ॥

( उद्घोतः ) भाष्ये—कालादिति वर्तते इति । 'काला-त्साधुपुण्यत्' इत्यतः ॥ साहचर्यमुपपादयति—यस्मिन्निति ॥

( ७७४ विधिसूत्रम् ॥ ४ । ३ । १ आ. १४ )

१६२३ तत्र भवः ॥ ४ । ३ । ५३ ॥

( तत्र भवार्थाधिकरणम् )

( पदकृत्यभाष्यम् )

तत्रेति वर्तमाने पुनस्तत्रग्रहणं किमर्थम् ?

( ५४७४ तत्रग्रहणप्रयोजनवार्तिकम् ॥ १ ॥ )

॥ \* ॥ तत्रप्रकरणे पुनस्तत्रवचनं

कालनिवृत्त्यर्थम् ॥ \* ॥

( भाष्यम् ) तत्रप्रकरणे तत्रेति पुनर्वचनं क्रियते कालनिवृत्त्यर्थम् । कालाधिकारो निवर्त्यते ॥

( उद्ध्योतः ) भाष्ये—कालाधिकार इति । 'कालात्साधु' इत्ययम् ॥ निवर्तते इति । तत्रशब्देनेति शेषः । न च 'तदस्य सोढम्' इत्यनेन विच्छेदात्तत्रग्रहणासंबन्धः, तस्यान्यत्रापि पठितुं शक्यत्वादिति भावः ॥

( वार्तिकार्थोपपन्नभाष्यम् )

न हि काको वाश्यत इत्येवाधिकारा निवर्तन्ते, को वाऽभिसम्बन्धो यत्तत्रग्रहणं कालाधिकारं निवर्तयेत् ।

एषोऽभिसम्बन्धः—

कालाभिसम्बन्धं तत्रग्रहणमनुवर्तते, तत्रग्रहणं च तत्रग्रहणस्य निवर्तकं भवति, तस्मिन्निवृत्ते कालाधिकारोऽपि निवर्तते ॥

( प्रदीपः ) न हि काक इति । यथा काकवाशितस्य कालाधिकारनिवृत्तिर्नाभिधेया तथा तत्रशब्दस्यापीत्यर्थः ॥ तत्र ग्रहणं चेति । सप्तम्यर्थमात्रप्रतिपत्तिप्रयोजनं तत्रग्रहणं कालसम्बन्धस्य विशेषफलस्य तत्रग्रहणस्य निवृत्तिं विरोधात् करोतीत्यर्थः ॥

( उद्ध्योतः ) विशेषफलस्येति । कालनिष्ठसप्तम्यर्थप्रतिपत्ति-फलस्येत्यर्थः ॥

( ७७५ विधिसूत्रम् ॥ ४ । ३ । १ आ. १५ )

१६२८ गम्भीराज्ज्यः ॥ ४ । ३ । ५८ ॥

( तत्रभवाधिकरणे व्यप्रत्ययः )

( ७७६ विधिसूत्रम् ॥ ४ । ३ । १ आ. १६ )

१६२९ अव्ययीभावाच्च ॥ ४ । ३ । ५९ ॥

( ५४७५ उपसङ्ख्यानवार्तिकम् ॥ १ ॥ )

॥ \* ॥ ज्यप्रकरणे परिमुखादिभ्य

उपसंख्यानम् ॥ \* ॥

( भाष्यम् ) ज्यप्रकरणे परिमुखादिभ्य उपसंख्यानं कर्तव्यम् । परिमुख्यम्, पौयोष्ठ्यम्, पारिहन्यम् ॥

( प्रदीपः ) ज्यप्रकरण इति । 'अव्ययीभावाच्च' इत्येतदतिव्यापकत्वादकृत्वा परिमुखादिभ्य एव ओ विधेयः, गणे चाव्ययीभावकार्ययुक्तानि परिमुखादीनि पठितव्यानि न तु प्रातिपदिकान्येव । तेन तेषां बहुव्रीहितत्पुरुषाणां ग्रहणं न भविष्यतीति भावः ॥

( उद्ध्योतः ) ननु परिमुखादिभ्योऽव्ययीभावेभ्य एवेध्यते, अत एव सूत्रारम्भे 'उपकूलादिभ्यः प्रतिषेधः' इत्युक्तम्, तत्र 'अव्ययीभावाच्च' इत्येव सिद्धमत आह—अव्ययीभावाच्चेत्येतदिति ॥

१ यथा काकवाशितस्य कालाधिकारनिवृत्तिरूपोऽर्थो न वाच्यः, एवं तत्रशब्दस्यापि नैव वाच्यमेतदिति भावः ॥

( ५४७६ उत्तरसूत्रातिव्याप्तिनिवारकं वार्तिकम् ॥ २ ॥ )

॥ \* ॥ अव्ययीभावाद्विधाने उपकूलादिभ्यः प्रतिषेधः ॥ \* ॥

( भाष्यम् ) अव्ययीभावाद्विधाने उपकूलादिभ्यः प्रतिषेधो वक्तव्यः । औपकूलः, औपमूलः, औपशालः ॥

( प्रदीपः ) अथ सूत्रं क्रियते तदाऽतिव्याप्तिपरिहारायेदं वक्तव्यमित्याह—अव्ययीभावादिति ॥

( उद्ध्योतः ) इदं वक्तव्यमिति । वक्ष्यमाणम्—उपकूलादिभ्यः प्रतिषेधः' इत्येतदित्यर्थः । एवञ्च 'परिमुखादिभ्यः' इत्येवोक्तत्वा 'अव्ययीभावाच्च' इति न वक्तव्यमिति भावः । बहुव्रीहितत्पुरुषाणामनभिधानात् ग्रहणमित्यन्ये ॥

( ७७७ विधिसूत्रम् ॥ ४ । ३ । १ आ. १७ )

१६३० अन्तःपूर्वपदाट्ठञ् ॥ ४ । ३ । ६० ॥

( तत्रभवाधिकरणे ठञ् )

( वार्तिकावतरणभाष्यम् )

अत्यल्पमिदमुच्यते ।

( ५४७७ संग्राहकवार्तिकम् ॥ १ ॥ )

॥ \* ॥ समानस्य तदादेश्च अध्यात्मादिषु चेष्ट्यते ॥ \* ॥

( भाष्यम् ) समानस्य—सामानिकः ।

तदादेश्च—सामानग्रासिकः, सामानदेशिकः ।

अध्यात्मादिषु चेष्ट्यते—आध्यात्मिकः, आधिदैविकः, आधिमौक्तिकः ॥

( ५४७८ वार्तिकम् ॥ २ ॥ )

॥ \* ॥ ऊर्ध्वदमाच्च देहाच्च ॥ \* ॥

( भाष्यम् ) ठञ्वक्तव्यः—और्ध्वन्दमिकम्, और्ध्वदेहिकम् ॥

( प्रदीपः ) ऊर्ध्वदमाच्चेति । दम उत्तरपदे ठञ्संनियोगेनोर्ध्वशब्दस्य मकारान्तत्वं निपात्यते ॥

( उद्ध्योतः ) उदाहरणे 'और्ध्व' इत्यनुस्वारश्रवणं कथम्? अत आह—दमे इति । न तु देहे, और्ध्वदेहिकमिति भाष्ये तदनुचाराणादिति भावः ॥

( ५४७९ वार्तिकम् ॥ ३ ॥ )

॥ \* ॥ लोकोत्तरपदस्य च ॥ \* ॥

( भाष्यम् ) ठञ् वक्तव्यः । ऐहलौकिकम्, पारलौकिकम् ॥

२ छ. पुस्तके नास्त्योदाहरणस्य पाठः ॥



( प्रदीपः ) ऐहलौकिकमिति । अनुशतिकादित्वादुभय-  
पदवृद्धिः ॥

( ५४८० वार्तिकम् ॥ ४ ॥ )

॥ \* ॥ मुखपार्श्वतसोरीयः ॥ \* ॥

( भाष्यम् ) मुख पार्श्व इत्येताभ्यां तसन्ताभ्या-  
मीयप्रत्ययो वक्तव्यः । मुखतीयम्, पार्श्वतीयम् ॥

( प्रदीपः ) मुखतीयमिति । अव्ययानां भमात्रे टिलोपः ॥

( उद्घोतः ) भाष्ये—तसन्ताभ्यामिति । वार्तिके आर्षत्वा-  
स्तमासः ॥ अव्ययानां भेति । 'मुखपार्श्वतसोरीयश्च' इत्यनार्ष-  
मिति भावः ॥

( ५४८१ वार्तिकम् ॥ ५ ॥ )

॥ \* ॥ कुग्जनस्य परस्य च ॥ \* ॥

( भाष्यम् ) ईयो वक्तव्यः, कुक्चागमः । जनकी-  
यम्, परकीयम् ॥

( ५४८२ वार्तिकम् ॥ ६ ॥ )

॥ \* ॥ ईयः कार्योऽथ मध्यस्य ॥ \* ॥

( भाष्यम् ) मधीयः ॥

( ५४८३ वार्तिकम् ॥ ७ ॥ )

॥ \* ॥ मण्मीयौ चापि प्रत्ययौ ॥ \* ॥

( भाष्यम् ) मण्मीयौ चापि प्रत्ययौ वक्तव्यौ ।  
माध्यमः, मध्यमीयः ॥

( ५४८४ वार्तिकम् ॥ ८ ॥ )

॥ \* ॥ मध्यो मध्यं दिनं चास्मात् ॥ \* ॥

( भाष्यम् ) मध्यशब्दो मध्यंशब्दमापद्यते, दिनं  
चास्मात्प्रत्ययो वक्तव्यः । माध्यन्दिन उद्गायति ॥

( प्रदीपः ) मध्यमीय इति । गहादिषु 'मध्यो मध्यं  
चाप् चरणे' इति यत्पठितं तत्र पृथिवीमध्यमवाची मध्यशब्दो  
गृह्यत इत्युक्तम् । ततोऽन्यत्रापि भवार्थे मध्यमीय इति यथा  
स्यादिति मीयप्रत्ययविधिः । जातादिषु पृथिवीमध्यवाचिन एव  
मध्यमीय इति यथा स्यात्, मध्यान्तरवाचिनो मा भूदित्येवमर्थ  
गहादिषु पृथिवीमध्यस्य मध्यमभाव इत्युक्तम् ॥

( उद्घोतः ) गहादिपाठादेव सिद्धे इदं किमर्थम् ? अत आह—  
गहादिष्विति ॥ प्रकृतवार्तिकप्रयोजनमाह—ततोऽन्यत्रापि ॥  
ननु गहादिषु सर्वमध्यशब्दस्य ग्रहणमस्तु, इदञ्च न कार्यमत आह—  
जातादिष्विति ॥

( ५४८५ वार्तिकम् ॥ ९ ॥ )

॥ \* ॥ स्थानो लुगजिनात्तथा ॥ \* ॥

( भाष्यम् ) स्थानो लुगवक्तव्यः । अश्वत्थामा ।

अजिनात्तथा । अजिनान्ताच्च लुगवक्तव्यः । कृष्णा-  
जिनः, उल्लौजिनः, सिंहाजिनः, व्याघ्राजिनः ॥

( प्रदीपः ) स्थानो लुगजिनात्तथेति । उभाभ्यामपि  
तदन्तविधिरिष्यते ॥

( उद्घोतः ) स्थानो लुगित्यादि । भवार्थप्रत्ययस्य लुगित्यर्थः ॥  
तदन्तविधिरिष्यत इति । भाष्ये तदन्तोदाहरणादिति भावः ॥

( ५४८६ वार्तिकम् ॥ १० ॥ )

॥ \* ॥ बाह्यो दैव्यः पाञ्चजन्यो गाम्भीर्यं  
च ज्य इष्यते ॥ \* ॥

( प्रदीपः ) बाह्य इति । 'गम्भीराञ्ज्यः' इत्यत्रेदं वक्तव्य-  
मित्यर्थः ॥

( उद्घोतः ) इदं वक्तव्यमिति । यो गम्भीराञ्ज्य उक्तः,  
स एष्विष्यत इति भाष्याक्षरार्थः । यद्यपि बाह्यदैव्यौ 'बहिषष्टिलोपो  
यञ्च' 'देवाद्यञौ' इति सिद्धौ, तथाऽपि तयोरपि भवार्थे एव प्रवृत्ति  
सञ्चितुमिदम्—अन्यत्रानभिधानमिति भावः । अत एव तद्वान-  
तिके—'बहिर्भवो बाह्यः' इत्येव विग्रहो भाष्ये दर्शितः ॥

समानस्य तदादेश्च अध्यात्मादिषु चेष्ट्यते ।

ऊर्ध्वदमाच्च देहाच्च लोकोत्तरपदस्य च ॥ १ ॥

मुखपार्श्वतसोरीयः कुग्जनस्य परस्य च ।

ईयः कार्योऽथ मध्यस्य मण्मीयौ चापि प्रत्ययौ ॥ २ ॥

मध्यो मध्यं दिनं चास्मात्स्थानो लुगजिनात्तथा ।

बाह्यो दैव्यः पाञ्चजन्यो गाम्भीर्यं च ज्य इष्यते ॥ ३ ॥

( ७७८ विधिसूत्रम् ॥ ४ । ३ । १ आ. १८ )

१६३६ तस्य व्याख्यान इति च  
व्याख्यातव्यनाम्नः ॥ ४३६६ ॥

( व्याख्यानार्थाधिकरणम् )

( वार्तिकावतरणभाष्यम् )

किमर्थं भवव्याख्यानयोर्युगपदधिकारः क्रियते ?

( प्रदीपः ) अधिकारोऽयमिति वृत्तिकारैर्व्याख्यापि, तत्र  
प्रयोजनं पृच्छति—किमर्थमिति । यथाविहितविधानार्थमेव  
भवव्याख्यानयोरुपादानं कस्माच्च भवतीति भावः ॥

( उद्घोतः ) अधिकारोऽयमिति । विधौ फलभाव इति  
तेषां गूढोऽभिप्रायः । अधिकारफलप्रश्नो युगपत्तत्करणफलप्रश्नश्चात्र ।  
अन्यफलम्—पृथगपवादसूत्रकरणाभाव इति बोध्यम् ॥ यथा  
विहितेति । धादिविध्यर्थमित्यर्थः । विध्यर्थमेव किञ्चेति प्रश्नाशयः ॥

१ 'मुखतीयः, पार्श्वतीयः' इत्येवं पाठश्च, क. पुस्तकयोः ॥

२ 'कुक्चागमः' इत्यस्य पाठश्च, पुस्तके नास्ति ॥

३ 'उद्घाजिनः' इति च, झ. न. पाठः ॥

४ अस्मिन् सूत्रे यानि वार्तिकानि तेषां श्लोकसंग्रहोऽयम् ॥

( ५४८७ सूत्रप्रयोजनवार्तिकम् ॥ १ ॥ )

॥ \* ॥ भवव्याख्यानयोर्युगपदधिकारो-  
ऽपवादविधानार्थः ॥ \* ॥

( भाष्यम् ) भवव्याख्यानयोर्युगपदधिकारः क्रि-  
यते, अपवादविधानार्थः । युगपदपवादान् वक्ष्या-  
मीति ।

( प्रदीपः ) अपवादविधानार्थ इति । वक्ष्यमाणाष्टजा-  
दयोऽपवादा भवव्याख्यानयोर्यथा स्युरित्येवमर्थस्तयोरधिकार  
इत्यर्थः ॥

( उद्घोतः ) विधौ फलाभाव इत्यभिप्रायेणैवाह—भाष्ये—अप-  
वादविधानार्थ इति ॥

( वार्तिकाक्षेपभाष्यम् )

किमुच्यतेऽपवादविधानार्थ इति, न पुनर्निर्देशा-  
र्थोऽपि स्यात् ?

( प्रदीपः ) निर्देशार्थोऽपीति । अणादीनां चादीना-  
म्नार्थनिर्देशार्थोऽपीत्यर्थः ॥

( उद्घोतः ) गूढाभिप्रायमजानान आह—भाष्ये—न पुनर्नि-  
र्देशार्थ इति ॥

( ५४८८ आक्षेपनिरासवार्तिकम् ॥ २ ॥ )

॥ \* ॥ कृतनिर्देशौ हि तौ ॥ \* ॥

( भाष्यम् ) कृतनिर्देशौ होतावर्थौ । एकः “तत्र  
भवः” (४।३।५३) इति, अपरः “तस्येदम्” (१२०)  
इति ॥

( पदकृत्यभाष्यम् )

अथ व्याख्यातव्यनाम्नो ग्रहणं किमर्थम् ?

( उद्घोतः ) व्याख्यातव्यनाम्नो ग्रहणं किमर्थमिति ।  
व्याख्यानेनैव योग्यतावशादस्य संबन्धः । तत्राक्षेपादेव सिद्धिरिति  
मत्वा प्रश्नः ॥

( ५४८९ पदप्रयोजनवार्तिकम् ॥ ३ ॥ )

॥ \* ॥ तत्र व्याख्यातव्यनाम्नो ग्रहणं  
भवार्थम् ॥ \* ॥

( भाष्यम् ) तत्र व्याख्यातव्यनाम्नो ग्रहणं क्रियते  
भवार्थम् ।

किमुच्यते भवार्थमिति न पुनर्व्याख्यानार्थमपि  
स्यात् ?

( प्रदीपः ) भवार्थमिति । उत्तरैर्योगैर्भवे व्याख्यातव्य-  
नाम्न एव यथा प्रत्यया स्युरित्येवमर्थमित्यर्थः ॥

( उद्घोतः ) ननु सामान्यतो विधानेनापि ततः सिध्यतीत्यत  
आह—उत्तरैरिति ॥

( ५४९० पदप्रयोजनसमर्थकवार्तिकम् ॥ ४ ॥ )

॥ \* ॥ व्याख्याने ह्यवचनात्सिद्धम् ॥ \* ॥

( भाष्यम् ) व्याख्याने हि सति अन्तरेण वचनं  
सिद्धम् । यत्प्रति व्याख्यानमित्येतद्भवति, तस्मा-  
दुत्पत्तिर्भविष्यति ।

किं प्रत्येतद्भवति ?

व्याख्यातव्य नाम ॥

( प्रदीपः ) व्याख्याने हीति । व्याख्यानशब्दस्य संव-  
न्धिश्चब्दत्वाद् व्याख्यातव्याक्षेपस्य सिद्धत्वादिति भावः ॥

( अन्यदपि प्रयोजनप्रदर्शनपरं भाष्यम् )

यदुच्यते भवार्थमिति, तत्र । व्याख्यातार्थमपि  
व्याख्यातव्यनाम्नो ग्रहणं क्रियते । इह मा भूत्—  
पाटलिपुत्रस्य व्याख्यानी सुकोसलेति ।

अथ क्रियमाणेऽपि व्याख्यातव्यनाम्नो ग्रहणे  
कस्मादेवात्र न भवति ? अवयवशो ह्याख्यानं व्या-  
ख्यानम्, पाटलिपुत्रं चाप्यवयवश आचष्टे—ईदृशा  
अस्य प्राकारः, ईदृशा अस्य प्रासादा इति ।

सत्यमेवमेतत् ।

कच्चित्तु काचित्प्रसृततरा गतिर्भवति । शब्द-  
ग्रन्थेषु चैषा प्रसृततरा गतिर्भवति—निरुक्तं व्या-  
ख्यायते, व्याकरणं व्याख्यायत इत्युच्यते, न कश्चि-  
दाह—पाटलिपुत्रं व्याख्यायत इति ॥

( प्रदीपः ) पाटलिपुत्रस्येति । यादृशः सुकोसलायां  
प्राकारादिसंनिवेशस्तादृशः पाटलिपुत्रे, इति पाटलिपुत्रं व्या-  
ख्यातव्यं भवतीति स्यादेव प्रत्ययः । व्याख्यातव्यनामग्रहणात्तु  
व्याख्यातव्यत्वेन प्रसिद्धतमस्य ग्रन्थस्य यज्ञाम तस्य ग्रहणा-  
दितिप्रसङ्गाभावः ॥

( उद्घोतः ) व्याख्यातव्यनामग्रहणादिति । भवार्थत्वस्य  
व्याख्यातव्यग्रहणेनैव सिद्धेर्नामग्रहणमेतदर्थकमिति भावः ॥

भाष्ये—कच्चित्तु काचिदिति । एवञ्च भवार्थमेव व्याख्यातव्यना-  
मग्रहणमिति भावः ॥

( ५४९१ पूर्वपक्षवार्तिकम् ॥ ५ ॥ )

॥ \* ॥ भवे मन्त्रेषु लुग्वचनम् ॥ \* ॥

( भाष्यम् ) भवे मन्त्रेषु लुग्वक्तव्यः । अग्निष्टोमे  
भवो मन्त्रः—अग्निष्टोमः, राजसूयः, वाजपेयः ॥

( प्रदीपः ) अग्निष्टोमे भव इति । अग्निष्टोमशब्दोऽत्र  
कतुवाच्येव, न तु व्याख्यातव्यावाची, इति ठजभावादणो लुक् ॥

( उद्घोतः ) नन्वाग्निष्टोमादिभ्यो भवे लुग्विधाने ‘कतुयज्ञे-  
भ्यश्च’ इति भवे ठग्विधानं व्यर्थं स्यादत आह—अग्निष्टोमशब्द  
इति । ठग्विधानं तु तदर्थमन्त्रादिः आक्षेपिकाग्निष्टोमादिभ्यश्चरितार्थ-  
मिति भावः ॥

( ५४९२ पूर्वपक्षवार्तिकम् ॥ ६ ॥ )

॥ \* ॥ कल्पे च व्याख्याने ॥ \* ॥

( भाष्यम् ) कल्पे च व्याख्याने लुग्वक्तव्यः ।  
अग्निष्टोमस्य व्याख्यानः कल्पः—अग्निष्टोमः, राज-  
सूयः, वाजपेयः ।

स तर्हि वक्तव्यः ॥

( प्रदीपः ) कल्पे चेति । अत्र ठञ एव लुक् ॥

( उद्घोतः ) अत्र ठञ एवेति । व्याख्यातव्यनामत्वादिति  
भावः ॥ भाष्ये—स तर्हि । भवे, मन्त्रे, व्याख्याने, कल्पे च  
लुगिलर्थः ॥

( ५४९३ वार्तिकप्रत्याख्याने वार्तिकम् ॥ ७ ॥ )

॥ \* ॥ न वा तादर्थ्यात्ताच्छब्दम् ॥ \* ॥

( भाष्यम् ) न वा वक्तव्यः ।

किं कारणम् ?

तादर्थ्यात्ताच्छब्दम् ।

तादर्थ्यात्ताच्छब्दं भविष्यति । अग्निष्टोमार्थः—अ-  
ग्निष्टोमः, राजसूयः, वाजपेयः ॥

( उद्घोतः ) तादर्थ्यात्ताच्छब्दमिति । अग्निष्टोमार्थे मन्त्रे  
तदर्थे कल्पे चाग्निष्टोमत्वारोपेण प्रयोग इति भावः ॥

( ७७९ विधिसूत्रम् ॥ ४ । ३ । १ आ. १९ )

१६३८ क्रतुयज्ञेभ्यश्च ॥ ४ । ३ । ६८ ॥

( ठञोऽधिकरणम् )

( पदकृत्यभाष्यम् )

क्रतुग्रहणं किमर्थम् ?

यज्ञेभ्य इतीयत्युच्यमाने य एव संज्ञीभूतका  
यज्ञास्तत एवोत्पत्तिः स्याद् । आग्निष्टोमिकः, राज-  
सूयिकः, वाजपेयिकः ।

यत्र वा यज्ञशब्दोऽस्ति—नावयज्ञिकः, पाक-  
यज्ञिकः ।

इह न स्यात्—पाञ्चौदनिकः, दाशौदनिकः, शातौ-  
दनिकः, सातौदनिकः । क्रतुग्रहणे पुनः क्रियमाणे  
न दोषो भवति ॥

अथ यज्ञग्रहणं किमर्थम् ?

क्रतुभ्य इतीयत्युच्यमाने य एव संज्ञीभूतकाः  
क्रतवस्तत उत्पत्तिः स्यात् । अग्निष्टोमिकः, राज-  
सूयिकः, वाजपेयिकः ।

इह न स्यात्—पाञ्चौदनिकः, शातौदनिकः,  
सातौदनिक इति ।

यज्ञग्रहणे पुनः क्रियमाणे न दोषो भवति ॥

( प्रदीपः ) क्रतुयज्ञशब्दयोः पर्यायत्वात् प्रश्नः—क्रतु-  
ग्रहणमिति ॥ संज्ञीभूतका इति । मुख्या इत्यर्थः ॥ यत्र  
वेति । बहुवचननिर्देशात् स्वरूपग्रहणे निरस्ते तदन्तविधिः  
स्यादिति भावः ॥ पाञ्चौदनिक इति । सोमपानाभावादमु-  
ख्यत्वमेषामिति भावः । तस्माद् गौणमुख्यपरिहारार्थमुभयोरु-  
पादानम् ॥

( उद्घोतः ) मुख्या इति । सोमसाध्येष्वेतौ मुख्याविति  
बोध्यम् ॥ बहुवचननिर्देशादिति । तेन 'स्व' रूपम् इत्येतद्वाधेन  
विशेषग्रहणवत् 'ग्रहणवता' इत्येतद्वाधेन तदन्तानामपि ग्रहणं  
स्यादिति भावः ॥ भाष्ये—यत्र वेति—'वा'शब्दश्चार्थः ॥  
अमुख्यत्वमिति । एवं नवयज्ञादीनामपि तत्त्वं बोध्यम् ॥

( ७८० विधिसूत्रम् ॥ ४ । ३ । १ आ. २० )

१६४२ द्यजृद्वाहणक्प्रथमाध्वरपुर-  
श्चरणनामाख्याताटुक ॥ ४ । ३ । ७२ ॥

( ठञोऽधिकरणम् )

( ५४९४ नामग्रहणवैयर्थ्यनिवारकवार्तिकम् ॥ १ ॥ )

॥ \* ॥ नामाख्यातग्रहणं संघात-  
विगृहीतार्थम् ॥ \* ॥

( भाष्यम् ) नामाख्यातग्रहणं संघातविगृहीतार्थं  
दृष्टव्यम् । नामिकः, आख्यातिकः, नामाख्यातिकः ॥

( ७८१ विधिसूत्रम् ॥ ४ । ३ । १ आ. २१ )

१६५४ विदूराज्यः ॥ ४ । ३ । ८४ ॥

( व्यप्रत्ययाधिकरणम् )

( सूत्रानुपपत्तिदर्शकभाष्यम् )

अयुक्तोऽयं निर्देशः, न ह्यसौ विदूरात्प्रभवति ।

किं तर्हि ?

वालवायात्प्रभवति, विदूरे संस्क्रियते ।

एवं तर्हि—

( सूत्रोपपत्तिप्रदर्शकं श्लोकभाष्यम् )

वालवायो विदूरं च

प्रकृत्यन्तरमेव वा ।

वालवायशब्दो विदूरशब्दमापद्यते जश्वासात्प्र-  
त्ययो वक्तव्यः ॥

अथवा प्रकृत्यन्तरं विदूरशब्दोऽस्ति वालवा-  
यस्य । न वै तत्र वालवायं विदूर इत्युपाचरन्ति ॥

न वै तत्रेति चेद्भूया-

जित्वरीवदुपाचरेत् ।

तद्यथा—वणिजो वाराणसीं जित्वरीत्युपाचरन्ति ।

एवं वैयाकरणा बालवायं विदूर इत्युपाचरन्ति ॥

बालवायो विदूरं च

प्रकृत्यन्तरमेव वा ।

न वै तत्रेति चेद्भूया-

जित्वरीवदुपाचरेत् ॥

( प्रदीपः ) बालवाय इति । आदेश एव सूत्रे निर्दिष्टः । तेन त्वनुरूपः स्थानी बालवायशब्द आक्षिप्यते, यथा शिवादिगणे विश्रवणरवणेत्यादेशौ पठ्येते ताभ्यां तु विश्रवःशब्दः स्थानित्वेनाक्षिप्यते ॥

प्रकृत्यन्तरमिति । विदूरशब्दो नगरविशेषस्यैव पर्वतविशेषस्यापि वाचकः, स एवात्र प्रकृतित्वेनाश्रीयत इत्यर्थः । पर्वते विदूरशब्दो न प्रसिद्ध इति चेत्, जित्वरीवदुपाचरेत् । प्रतिनियतपुरुषापेक्षाऽपि प्रसिद्धिर्भवति । वणिजश्च मङ्गलार्थां वाराणसीं जित्वरीति व्यवहरन्ति ॥

( उद्ध्योतः ) 'बालवायो विदूरश्च' इत्यस्य नापूर्वत्वमित्याह—आदेश एवेति ॥ अनुरूपः—प्रभवतीत्यर्थानुरूपः । बालवायस्येति—भाष्ये 'वाचकः' इति शेषः ॥ न वै तत्रेत्येतद्व्याचष्टे—न वै लोके इति ॥ मङ्गलार्थां वाराणसीमिति । स्मरणमात्रेण सर्वमङ्गलप्रयोजनां वाराणसीं तत्त्वादेव जित्वरीति व्यवहरन्तीत्यर्थः । स्मरणमात्रेण सर्वमङ्गलदत्त्वान्स्मरणमात्रेण मुक्तिदत्त्वात्सर्वोत्कर्षवत्त्वाजित्वरीति व्यवहार इति भावः । एवं व्याकरण एव बालवायस्य विदूरशब्देन व्यवहार इति भावः ॥

( ७८२ विधिसूत्रम् ॥ ४ । ३ । १ आ. २२ )

१६५६ अभिनिष्क्रामति द्वारम्

॥ ४ । ३ । ८६ ॥

( अभिनिष्क्रामतिद्वारमित्यर्थाधिकरणम् )

( सूत्रानुपपत्तिदर्शकं भाष्यम् )

अयुक्तोऽयं निर्देशः, चेतनावत एतद्भवति—निष्क्रमणमपक्रमणं वा, द्वारं चाचेतनम् ।

कथं तर्हि निर्देशः कर्तव्यः ?

१ न वै लोके—इति प्रतीकं सर्वेष्वुद्ध्योतपुस्तकेषु दृश्यते, भाष्ये कैच्यटे वोपलब्धपुस्तकेषु नैतादृशो ग्रन्थ उपलभ्यते । असावुद्ध्योतात् 'न वै तत्रेति' भाष्यग्रन्थेऽन्यः पाठोऽनुमीयते ॥

अभिनिष्क्रमणं द्वारमिति । स तर्हि तथा निर्देशः कर्तव्यः ।

न कर्तव्यः ॥

( प्रदीपः ) चेतनावत इति । निष्क्रमणस्य पादविक्षेपरूपत्वादिति भावः । यद्यपि शकटादीनां निष्क्रमणादि भवति तथापि चेतनाधिष्ठानात्, न तु स्वतन्त्राणामिति भावः ॥

( उद्ध्योतः ) यद्यपीति । तेषाञ्च न पादविक्षेपरूपं निष्क्रमणमिति भावः ॥ तथाऽपीति । अश्वादिपादविक्षेपस्य तत्रापि सत्त्वमिति भावः ॥

( सूत्रोपपत्तिप्रदर्शकं भाष्यम् )

अचेतनेष्वपि चेतनवदुपाचारो दृश्यते ।

तद्यथा—अयमस्य कोणोऽभिनिस्तुतः, अयमभिप्रविष्ट इति ॥

( प्रदीपः ) अचेतनेष्वपीति । देशान्तरप्राप्तिलक्षणकार्यदर्शनादचेतनेष्वपि क्रियाव्यवहारः । न च पादविक्षेप एव निष्क्रमणम्, वायुनिष्क्रामतीति दर्शनात् । ननु द्वारस्य देशान्तरप्राप्तिफलं नैव निष्क्रमणं मस्ति । एवं तर्हि करणस्यापि कर्तृसाध्यक्रियाऽऽरोपादभिनिष्क्रामति द्वारमिति निर्देशः ॥

( उद्ध्योतः ) क्रियारोपादिति । असिद्धिर्नस्तीतिवदिति भावः ॥

( ७८३ विधिसूत्रम् ॥ ४ । ३ । १ आ. २३ )

१६५७ अधिकृत्य कृते ग्रन्थे ॥ ४ । ३ । ८७ ॥

( अर्थाधिकरणम् )

( ५४९५ लक्ष्यविशेषसाधकवार्तिकम् ॥ १ ॥ )

॥ \* ॥ अधिकृत्य कृते ग्रन्थे लुबाख्यायिकाभ्यो बहुलम् ॥ \* ॥

( भाष्यम् ) अधिकृत्य कृते ग्रन्थ इत्यत्राख्यायिकाभ्यो बहुलं लुब्धक्तव्यः । वासवदत्ता, सुमनोत्तरा ॥

( प्रदीपः ) आख्यायिकाभ्य इति—तादर्थ्यं चतुर्थी । आख्यायिकाऽभिधानाय यः प्रत्ययस्तस्य बहुलं लुप् भवतीत्यर्थः ॥

( उद्ध्योतः ) आख्यायिकावाचकात्प्रत्ययानुत्पत्तेः पचभ्यनुपपन्नेत्यत आह—तादर्थ्यं इति ॥

( बहुलफलबोधकं भाष्यम् )

न च भवति—भैरवशी ॥

२ 'विहितानाम्' इति च. झ. पाठः ॥

३ सर्वेष्वुद्ध्योतपुस्तकेषु 'असीद्भिन्नस्तीति भावः' इति पाठः । झ. पुस्तके 'इतिवदिति' इति पाठो दृश्यते ॥



( ७८४ विधिसूत्रम् ॥ ४ । ३ । १ आ. २४ )

१६५८ शिशुक्रन्दयमसभद्वन्द्वेन्द्रजन-  
नादिभ्यश्छः ॥ ४ । ३ । ८८ ॥

( ५४९६ द्वन्द्वे विशेषबोधकवार्तिकम् ॥ १ ॥ )

॥\*॥ द्वन्द्वे देवासुरादिभ्यः प्रतिषेधः ॥\*॥

( भाष्यम् ) द्वन्द्वे देवासुरादिभ्यः प्रतिषेधो व-  
क्तव्यः । दैवासुरम्, राक्षोऽसुरम् । दैवासुरी,  
राक्षोऽसुरी ॥

( उद्घोतः ) भाष्ये—दैवासुरमित्यत्राख्यानं विशेष्यम् ।  
दैवासुरीत्यत्राख्यायिका विशेष्येति बोध्यम् ॥

( ७८५ विधिसूत्रम् ॥ ४ । ३ । १ आ. २५ )

१६५९ सोऽस्य निवासः ॥ ४।३।८९ ॥

( ७८६ विधिसूत्रम् ॥ ४ । ३ । १ आ. २६ )

१६६० अभिजनश्च ॥ ४ । ३ । ९० ॥

( अर्थाधिकरणम् )

( निवासामिजनविशेषे भाष्यम् )

निवासामिजनयोः को विशेषः ?

निवासो नाम यत्र संप्रत्युच्यते ।

अभिजनो नाम यत्र पूर्वैरुचितम् ॥

( प्रदीपः ) निवासामिजनयोरिति । अभिजनशब्देन  
पूर्वं बान्धवा उच्यन्ते । तत्संबन्धात् देशोऽभिजनो गृह्यते ।  
निवासशब्देनाप्यधिकरणसाधनेन देश एवेत्यविशेषात्प्रश्नः ॥  
निवासो नामेति । यत्र स्वयं वसति स तस्य निवासः ।  
यत्र पूर्वबान्धवानामुपितं सोऽभिजन इत्यर्थः । निवाससाह-  
चर्याच्चाभिजनो देशो गृह्यते न तु पूर्वं बान्धवाः ॥

( उद्घोतः ) पूर्वबन्धवोऽभिजनाः, निवासो देश इति विशेषः  
स्पष्ट एवेत्यत आह—अभिजनेति ॥ ननु मुख्यार्थस्यैव ग्रहणङ्कतो  
नेत्यत आह—निवाससाहचर्याच्चेति ॥

( ७८७ विधिसूत्रम् ॥ ४ । ३ । १ आ. २७ )

१६६८ वासुदेवार्जुनाभ्यां वुन् ॥ ४।३।९८ ॥

( वुनोऽधिकरणम् )

( वुनि-आक्षेपभाष्यम् )

किमर्थं वासुदेवशब्दाद्वुन् विधीयते, न “गोत्रक्ष-  
त्रियाख्येभ्यो बहुलं वुञ्” (४।३।९९) इत्येव सिद्धम् ?  
न ह्यस्ति विशेषो वासुदेवशब्दाद् वुनो वा वुजो  
वा । तदेव रूपं स एव स्वरः ॥

( प्रदीपः ) वसुदेवस्यापत्यं वासुदेवः, ‘ऋष्यन्धक’ इत्य-  
णन्तः । तत्र गोत्रत्वात् क्षत्रियत्वाच्च वुञ्चि रूपस्वरयोः सिद्ध-  
त्वात्प्रश्नः—किमर्थमिति ॥

( उद्घोतः ) वासुदेवस्य गोत्रत्वादि दर्शयति—वासुदेवस्येति ॥  
गोत्रत्वादिति । चिन्त्यमिदम् । अपत्याधिकारादुत्तरत्र लौकिकं  
गोत्रम्, तच्च प्रवराध्यायप्रसिद्धमेव, न चैतत्तत्प्रसिद्धम् । अत एवाप्ये  
‘नैषा क्षत्रियाख्या’ इत्येव भाष्ये वक्ष्यति ॥

( आक्षेपनिराकरणभाष्यम् )

इदं तर्हि प्रयोजनम्—वासुदेवशब्दस्य पूर्वनिपातं  
वक्ष्यामीति ।

अथ वा नैषा क्षत्रियाख्या । संज्ञैषा तत्र भवतः ॥

( प्रदीपः ) पूर्वनिपातमिति । अभ्यहितं पूर्वं निपतती-  
त्यस्यार्थस्य ज्ञापनार्थमित्यर्थः ॥ संज्ञैषेति । नित्यः परमात्मा  
देवताविशेष इह वासुदेवो गृह्यत इत्यर्थः । प्रसङ्गेन च निर्देशेन  
पूर्वोक्तोऽप्यर्थो ज्ञाप्यते ॥

( उद्घोतः ) ‘अभ्यहितं पूर्वम्’ इत्यर्थज्ञापनेऽपि चारिताश्या-  
नुपादनादाह—भाष्ये—अथवा नैषा क्षत्रियाख्येति । देवता-  
विशेष इति—बहुव्रीहिः । देवतापदं चोपलक्षणमित्याहुः ॥

( ७८८ विधिसूत्रम् ॥ ४ । ३ । १ आ. २८ )

१६७० जनपदिनां जनपदवत्सर्वं जन-  
पदेन समानशब्दानां बहुवचने

॥ ४ । ३ । १०० ॥

( प्रत्ययातिदेशाधिकरणम् )

( सर्वशब्दाक्षेपे भाष्यम् )

सर्ववचनं किमर्थम् ?

( प्रदीपः ) जनपदिनः=जनपदस्वामिनः क्षत्रियाः, तद्वा-  
चिनां बहुवचने जनपदवाचिना शब्देन समानश्रुतीनां जनपद-  
वत् सर्वं भवति, सोऽस्य भक्तिरित्येतस्मिन् विषये । यथा अज्ञा  
जनपदो भक्तिरस्य आज्ञक इति ‘अवृद्धादपि’ इति वुञ् भवति ।  
एवमज्ञाः क्षत्रिया भक्तिरस्येत्यत्रापि भवति । एवं स्थिते प्रश्नः—  
सर्ववचनमिति । अन्तरेणापि सर्ववचनं जनपदवदिति  
सामान्येनातिदेशः क्रियमाणः सर्वस्य भविष्यतीति भावः ॥

( उद्घोतः ) करिष्यमाणपूर्वपक्षस्य स्फुटप्रतिपत्तये सन्नार्थ-  
माह—जनपदिन इति ॥

( ५४९७ आक्षेपनिराकरणवार्तिकम् ॥ १ ॥ )

॥\*॥ सर्ववचनं प्रकृतिनिर्हासार्थम् ॥\*॥

( भाष्यम् ) सर्ववचनं क्रियते प्रकृतिनिर्हासा-  
र्थम् । प्रकृतिनिर्हासो यथा स्यात् ॥

( प्रदीपः ) प्रकृतिनिर्हासार्थमिति । असति सर्व-  
ग्रहणे प्रत्ययस्यैव प्राधान्यादितिदेशः स्याच्च तु प्रकृतेरपि । सर्व-  
ग्रहणान्तु भवति । निर्हासः=अपचयः, अल्पत्वमित्यर्थः ॥

( उद्द्योतः ) प्राधान्यादिति । विधेयत्वेन प्राधान्यम्, प्रक-  
रणेष्वपि बोध्यम् ॥ ननु निर्हासो ह्रस्वः, एवं हि 'वृजिकः' इत्य-  
सङ्गतमत आह— निर्हासोऽपचय इति । जनपदाधिकारविहित-  
प्रत्ययप्रकृतिरुल्लेखेति वाच्यार्थः । एवं हि तस्यापचयः फलति ॥

( ५४९८ प्रयोजनवार्तिकम् ॥ २ ॥ )

॥ \* ॥ तच्च मद्रवृज्यर्थम् ॥ \* ॥

( भाष्यम् ) तच्च मद्रवृज्यर्थं द्रष्टव्यम् । माद्रो  
भक्तिरस्य माद्रौ वा भक्तिरस्य—मद्रक इत्येव यथा  
स्यात् । वाज्यौ भक्तिरस्य वाज्यौ वा भक्तिरस्य—  
वृजिक इत्येव यथा स्यात् ॥

( प्रदीपः ) वृद्धिनिमित्तेषु वृत्तादिषु विशेषाभावं मत्वाऽऽह—  
तच्चेति । द्वित्वैकत्वयोः शब्दभेदादितिदेशः प्रकृतिनिर्हा-  
सार्थः, न तु बहुत्वे, तत्र मद्रा इति शब्दभेदाभावात् ॥  
मद्रक इति । मद्रस्यापत्यमिति 'ह्रस्वमगध' इत्यण् । माद्र-  
शब्दस्य मद्रशब्दादितिदेशः, तत्प्रत्ययातिदेशश्च ॥ वाज्यं इति ।  
वृजेरपत्यमिति 'वृद्धेत्कोसल' इति व्यङ् ॥

( उद्द्योतः ) वृद्धिनिमित्तेष्विति । 'आङ्गकः' इत्यादौ ॥ ननु  
विग्रहे द्विवचनबहुवचनयोरैवोच्छेदो निर्बीजोऽत आह—द्वित्वेत्यादि ॥  
तत्प्रत्ययातिदेश इति । 'मद्रवृज्योः कन्' इति प्रत्ययः ॥

( ७८९ विधिसूत्रम् ॥ ४ । ३ । १ आ. २९ )

१६७१ तेन प्रोक्तम् ॥ ४ । ३ । १०१ ॥

( प्रोक्तार्थाधिकरणम् )

( ५४९९ प्रोक्तग्रहणाक्षेपे वार्तिकम् ॥ १ ॥ )

॥ \* ॥ प्रोक्तग्रहणमनर्थकं तत्रा-  
दर्शनात् ॥ \* ॥

( भाष्यम् ) प्रोक्तग्रहणमनर्थकम् ।

किं कारणम् ?

तत्रादर्शनात् । ग्रामे ग्रामे कालापकं काठकं च  
प्रोच्यते । तत्रादर्शनात्, न च तत्र प्रत्ययो दृश्यते ॥

( प्रदीपः ) प्रपूर्वो वचिः प्रकाशने अध्यापनरूपे वा वर्तते  
करणे वा । तत्राद्येऽर्थे प्रत्ययो न दृश्यते, द्वितीये तु सूत्रान्तरेण  
सिद्धमिति मत्वाऽऽह—प्रोक्तग्रहणमिति ॥ ग्रामे ग्राम  
इति । सुशर्मादीनां प्रतिग्रामं प्रवक्तृत्वेऽपि सुशर्मणा प्रोक्तं  
काठकं सौशर्मणमिति प्रयोगो न दृश्यत इत्यर्थः ॥

( उद्द्योतः ) कालापककाठकयोगोत्रचरणादुज्ज्वलधर्माभ्यायोरिति  
बोध्यम् ॥ प्रपूर्वो वचिरिति । अध्यापनरूपे प्रकाशने वा वर्तते,

करणे वेत्यन्वयः ॥ ननु 'काठकम्' इत्यादौ प्रत्ययदर्शनात्—न  
प्रत्ययो दृश्यते—इत्यनुपपन्नमत आह—सुशर्मादीनामिति ॥

( ५५०० आक्षेपसाधकवार्तिकम् ॥ २ ॥ )

॥ \* ॥ ग्रन्थे च दर्शनात् ॥ \* ॥

( भाष्यम् ) यत्र च दृश्यते ग्रन्थः सः, तत्र  
“कृते ग्रन्थे” ( ४।३।११६ ) इत्येव सिद्धम् ॥

( उद्द्योतः ) भाष्ये—ग्रन्थे चेति । तेन कृते ग्रन्थे इत्यर्थः ।  
ग्रन्थः स इति । तेन कृते ग्रन्थः स इत्यर्थः ॥

( आक्षेपनिवारकभाष्यम् )

छन्दोऽर्थं तर्हीदं चकत्वम् । न हि छन्दांसि क्रि-  
यन्ते, नित्यानि छन्दांसि ॥

( प्रदीपः ) नित्यानीति । कर्तुरस्मरणात्तेषामिति भावः ॥

( ५५०१ प्रत्याक्षेपे वार्तिकम् ॥ ३ ॥ )

॥ \* ॥ छन्दोऽर्थमिति चेत्तुल्यम् ॥ \* ॥

( भाष्यम् ) छन्दोऽर्थमिति चेत्तुल्यमेतद्भवति ।  
ग्रामे ग्रामे काठकं कालापकं च प्रोच्यते तत्रादर्श-  
नात् । न च तत्र प्रत्ययो दृश्यते ।

ग्रन्थे च दर्शनात् । यत्र दृश्यते ग्रन्थः सः, तत्र  
कृते ग्रन्थ इत्येव सिद्धम् ।

ननु चोक्तम्—न हि छन्दांसि क्रियन्ते नित्यानि  
छन्दांसीति ।

यद्यप्यर्थो नित्यः, या त्वसौ वर्णानुपूर्वी साऽनि-  
त्या । तद्भेदाच्चैतद्भवति—काठकम्, कालापकम्,  
मौदकम्, पैण्डलादकमिति ॥

( प्रदीपः ) या त्वसाविति । महाप्रलयादिषु वर्णानु-  
पूर्वाविनाशे पुनरुत्पद्य ऋषयः संस्कारातिशयाद्वेदार्थं स्मृत्वा  
शब्दरचनां विदधतीत्यर्थः ॥ तद्भेदादिति । आनुपूर्वीभेदा-  
दित्यर्थः । ततश्च कठादयो वेदानुपूर्व्याः कर्तार एव, न तु  
स्थिताया एव सुशर्मादिवत्प्रवक्तारः । ततश्च छन्दस्यपि 'कृते  
ग्रन्थे' इत्येव सिद्धः प्रत्यय इति भावः ॥

( उद्द्योतः ) तुल्यमेतदिति । वेदानुपूर्व्यनित्येत्यर्थः ॥ अंशेन  
वेदस्य नित्यत्वं स्वीकृत्यांशेनानित्यत्वमाह—यद्यप्यर्थ इति । अनेन  
वेदत्वं शब्दार्थोभयवृत्तीति ध्वनितम् ॥ ननु 'धाता यथापूर्वमकल्पयत्'  
इत्यादिश्रुतिबलेनानुपूर्व्येति सैवेति नव्यपूर्वमीमांसासिद्धान्तात्साऽनि-  
त्येत्युक्तमत आह—महाप्रलयादिष्विति । आनुपूर्व्यास्तत्तत्क्षणवदि-  
तत्वेनानित्यत्वमिति भाव इति केचित्, तत्र, 'यद्यप्यर्थो नित्यः' इत्यादि-  
वाक्यशेषविरोधात्, अर्थस्यापि ज्योतिष्टोमादेरनित्यत्वात् । प्रवाहावि-  
च्छेदेन नित्यत्वं तूभयोरपि, तस्मान्मन्वन्तरभेदेनानुपूर्वी भिन्नैव ।  
'प्रतिमन्वन्तरञ्चैषा श्रुतिरन्या विधीयते' इत्युक्तेः—इत्यन्ये ॥

परे तु—'अर्थो नित्यः' इत्यत्र कृतकत्वविरोधिनित्यत्वस्यैवा-

भ्युपगमः, पूर्वपक्षिणा तादृशनित्यत्वस्यैव छन्दःसूक्तेः । एव-  
आर्थशब्देनात्र ईश्वरः, मुख्यतया तस्यैव सर्ववेदतात्पर्यविषयत्वात्,  
'वेदैश्च सर्वैरहमेव वेद्यः' इति गीतोक्तेरित्याहुः ॥

वर्णानुपूर्व्या अनित्यत्वे मानमाह—तद्भेदाच्चेति । अनित्यत्वव्या-  
प्यभेदेन तत्सिद्धिः । भेदोऽत्र नानात्वम् । ईश्वरे तु न तत्त्वम् ॥  
भेदे मानं व्यवहारमाह—काठकेत्यादि । अर्थक्येऽप्यानुपूर्व्यभेदादेव  
काठककालापकादिव्यवहार इति भावः । अत्रानुपूर्वी 'अनित्या'  
इत्युक्तेः 'पदानि तान्येव' इति ध्वनितम्, तदाह—तत्तश्च  
कठादय इति । अधिकं मञ्जूपायां द्रष्टव्यम् ॥

( सिद्धान्तभाष्यम् )

न तर्हीदानीमिदं वक्तव्यम् ।

वक्तव्यं च ।

किं प्रयोजनम् ?

यत्तेन प्रोक्तं न च तेन कृतम् । माधुरी वृत्तिः ।  
यदि तर्हि अस्य निबन्धनमस्ति, इदमेव वक्तव्यम्,  
तच्च वक्तव्यम् ।

तदप्यवश्यं वक्तव्यम् । यत्तेन कृतं न च तेन  
प्रोक्तम्—वाररुचं काव्यम्, जालूकाः श्लोकाः ॥

( प्रदीपः ) माधुरीति । माधुरेण प्रथमतः प्रकाशितेत्यर्थः ।  
'कलापिनोऽण' इत्यणग्रहणस्याधिकविधानार्थत्वाद्बुद्धादप्यत्राण  
भवति । द्विविधं चेह प्रोक्तं गृह्यते स्वकृतम्, परकृतम्—वा-  
यत् प्रकाशितम् । तेन प्रोक्ताधिकार एव कठादिभ्यो वक्ष्यमाण-  
प्रत्ययविधानम् ॥

( उद्घोतः ) ननु माधुराद्बुद्धाच्छेन भाव्यमत आह—कला-  
पिनोऽणिति ॥ नन्वेवं कठादिभ्यः प्रोक्ताधिकारे प्रत्ययविधानं  
व्यर्थम्, तत्र यत्प्रोक्तं न च तेन कृतम्—इत्यर्थबाधादत आह—  
द्विविधं चेति ॥ प्रोक्ताधिकार एवेति । कृतग्रहणेन स्वाप्रकाशि-  
तस्वकृतस्यैव ग्रहणादिति भावः ॥

( ७९० विधिसूत्रम् ॥ ४ । ३ । १ आ. ३० )

१६७४ कलापिवैशम्पायनान्ते-  
वासिभ्यश्च ॥ ४ । ३ । १०४ ॥

( गिनिप्रत्ययाधिकरणम् )

( ५५०२ पूर्वपक्षवार्तिकम् ॥ १ ॥ )

॥ \* ॥ प्रत्यक्षकारिग्रहणम् ॥ \* ॥

( भाष्यम् ) प्रत्यक्षकारिग्रहणं कर्तव्यम्, अन्ते-  
वास्यन्तेवासिभ्यो मा भूदिति ।

तत्तर्हि वक्तव्यम् ?

न वक्तव्यम् ॥

( प्रदीपः ) प्रत्यक्षकारिग्रहणमिति । करोतेः क्रिया-

सामान्यवाचित्वात् सामान्यस्य सर्वविशेषेषु समवायादध्ययन-  
मिह करणं गृह्यते । शिष्यशिष्याणामपि शिष्यव्यवहारदर्शनात्  
वार्तिकारम्भः ॥

( उद्घोतः ) नन्वेवासीनः प्रत्यक्षाध्येतारो न तु तथा-  
कारिणोऽत आह—करोतेरिति । प्रत्यक्षत्वेन साक्षात्त्वमुपलक्ष्यते ॥  
ननु शिष्यशिष्या नान्तेवासिनोऽत आह—शिष्यशिष्याणामपीति ॥

( ५५०३ पूर्वपक्षनिराकरणे वार्तिकम् ॥ २ ॥ )

॥ \* ॥ कलापिखाडायनग्रहणं ज्ञापकं  
वैशम्पायनान्तेवासिषु प्रत्यक्षकारि-  
ग्रहणस्य ॥ \* ॥

( भाष्यम् ) यदयं कलापिखाडायनग्रहणं करोति  
तज्ज्ञापयत्याचार्यो नान्तेवास्यन्तेवासिभ्यो भव-  
तीति ।

कथं कृत्वा ज्ञापकम् ?

वैशम्पायनान्तेवासी कठः, कठान्तेवासी खाडा-  
यनः । वैशम्पायनान्तेवासी कलापी ।

यदि चान्तेवास्यन्तेवासिभ्योऽपि स्यात्कलापि-  
खाडायनग्रहणमनर्थकं स्यात् । पश्यति त्वाचार्यो  
नान्तेवास्यन्तेवासिभ्यो भवतीति, ततः कलापि-  
खाडायनग्रहणं करोति ॥

( प्रदीपः ) कलापिखाडायनग्रहणमिति । वैशम्पा-  
यनान्तेवासी कलापी, कलाप्यन्तेवासिनां वैशम्पायनान्तेवाशि-  
त्वाणिनौ सिद्धे पृथक् कलापिग्रहणं प्रत्यक्षकारिग्रहणे लिङ्गम् ।  
तथा वैशम्पायनान्तेवासी कठः । कठान्तेवासी खाडायनो  
वैशम्पायनान्तेवासी भवत्येवेति णिनौ सिद्धे शानकादिषु णिन्यर्थं  
खाडायनग्रहणं साक्षाच्छिष्यग्रहणे लिङ्गमित्यर्थः ॥

( उद्घोतः ) 'कलापि' इति सूत्रस्य—कलाप्यन्तेवासिभ्यो  
वैशम्पायनान्तेवासिभ्यश्च गिनिरित्यर्थः ॥

( ५५०४ सिद्धान्तवार्तिकम् ॥ ३ ॥ )

॥ \* ॥ छन्दोग्रहणं चेतरेषां ह्यति-  
प्रसङ्गः ॥ \* ॥

( भाष्यम् ) छन्दोग्रहणं च कर्तव्यम् । इतरथा  
ह्यतिप्रसङ्गः । इतरथा ह्यतिप्रसङ्गः स्यात् ।

इहापि प्रसज्येत-तित्तिरिणा प्रोक्ताः श्लोका  
इति ॥

( प्रदीपः ) तित्तिरिणेति । छणोऽभावे यथाऽण् भवति  
तथा 'छन्दोब्राह्मणानि' इत्यत्रोक्तम् ॥

( उद्घोतः ) भाष्ये—छन्दोग्रहणञ्चेति । 'शौनकादि'सूत्रे  
'छन्दसि' इति योगं विभज्य 'तित्तिरि' इत्यादिसर्वसूत्रशेषत्वेन

व्याख्येयमिति भावः ॥ इत्यत्रोक्तमिति । 'अनभिधानात्' इति हि तत्रोक्तम् । प्रकारान्तरमपि मया तत्रोक्तम् ॥

( ७९१ विधिसूत्रम् ॥ ४ । ३ । १ आ. ३१ )

१६७५ पुराणप्रोक्तेषु ब्राह्मणकल्पेषु

॥ ४ । ३ । १०५ ॥

( ५५०५ प्रतिषेधवार्तिकम् ॥ १ ॥ )

॥ \* ॥ पुराणप्रोक्तेषु ब्राह्मणकल्पेषु

याज्ञवल्क्यादिभ्यः प्रतिषेध-

स्तुल्यकालत्वात् ॥ \* ॥

( भाष्यम् ) पुराणप्रोक्तेष्वित्यत्र याज्ञवल्क्यादिभ्यः प्रतिषेधो वक्तव्यः । याज्ञवल्कानि ब्राह्मणानि, सौलभानि इति ।

किं कारणम् ?

तुल्यकालत्वात् । एतान्यपि तुल्यकालानीति ॥

( प्रदीपः ) तुल्यकालत्वादिति । शाखायनादिप्रोक्तैर्ब्राह्मणैरेककालत्वादित्यर्थः ॥

( उद्घोतः ) शाखायनादीति । येषु ब्राह्मणेषु गिनिरिष्यते तैरेतानि तुल्यकालानि—इति—एतान्यपि पुराणप्रोक्तानीति भावः । एतेन शाखायनाद्यपेक्ष्यैतानि आधुनिकानीति वृत्त्याद्युक्तमपास्तम् । 'अत्राणि तद्विषयताया अपि प्रतिषेधः' इति 'छन्दोब्राह्मणानि' इत्यत्र भाष्ये उक्तम् ॥

( ७९२ विधिसूत्रम् ॥ ४ । ३ । १ आ. ३२ )

१६८६ कृते ग्रन्थे ॥ ४ । ३ । ११६ ॥

( अर्थाधिकरणम् )

( ५५०६ ग्रन्थाभावेऽपि प्रत्ययविधिवार्तिकम् ॥ १ ॥ )

॥ \* ॥ कृते ग्रन्थे मक्षिकादिभ्योऽण् ॥ \* ॥

( भाष्यम् ) कृते ग्रन्थ इत्यत्र मक्षिकादिभ्योऽणवक्तव्यः । मक्षिकाभिः कृतं माक्षिकम् ॥

( उद्घोतः ) भाष्ये—मक्षिकादिभ्य इति । अग्रंथार्थमिदम् ॥

( ५५०७ प्रत्ययविधिवार्तिकम् ॥ २ ॥ )

॥ \* ॥ तद्विशेषेभ्यश्च ॥ \* ॥

( भाष्यम् ) तद्विशेषेभ्यश्चाणवक्तव्यः । सरघाभिः कृतं सारघम्, गार्मुतम्, पौत्तिकम् ।

स तर्हि वक्तव्यः ।

न वक्तव्यः ॥

( ५५०८ वार्तिकद्वयान्यथासिद्धिवार्तिकम् ॥ ३ ॥ )

॥ \* ॥ योगविभागात्सिद्धम् ॥ \* ॥

( भाष्यम् ) योगविभागः करिष्यते । कृते ग्रन्थे । ततः—संज्ञायाम्, संज्ञायां च तेन कृत इत्येतस्मिन्नर्थे यथाविहितं प्रत्ययो भवति । सरघाभिः कृतं सारघम्, गार्मुतम्, पौत्तिकम् ।

ततः कुलालादिभ्यो वुञ् । संज्ञायामित्येव ॥

इति श्रीमद्भगवत्पतञ्जलिविरचिते व्याकरण-महाभाष्ये चतुर्थस्याध्यायस्य तृतीये पादे प्रथममाह्निकम् ॥

( प्रदीपः ) कृते योगविभाग इति । 'संज्ञायाम्' 'कुलालादिभ्यो वुञ्' इति सूत्रं विभक्तव्यमित्यर्थः ॥

इत्युपाध्यायजैय्यटपुत्रकैयटकृते भाष्यप्रदीपे चतुर्थ-स्याध्यायस्य तृतीये पादे प्रथममाह्निकम् ॥

( उद्घोतः ) नन्विदं विभक्तमेव पठ्यते, तत्क योगविभागस्य कर्तव्यता नोद्यत इत्यत आह सञ्ज्ञायां कुलालेति ॥

इति श्रीशिवभट्टसुतसतीगर्भसम्भवनागोजीभट्टेन कृते भाष्य-प्रदीपोद्घोते चतुर्थस्य तृतीये प्रथममाह्निकं ॥

( ७९३ विधिसूत्रम् ॥ ४ । ३ । २ आ. १ )

१६९० तस्येदम् ॥ ४ । ३ । १२० ॥

( इदमर्थाधिकरणम् )

( ५५०९ पूर्वपक्षवार्तिकम् ॥ १ ॥ )

॥ \* ॥ तस्येदमित्यसंनिहितेऽप्राप्तिरिदमः प्रत्यक्षवाचित्वात् ॥ \* ॥

( भाष्यम् ) तस्येदमित्यसंनिहितेऽप्राप्तिः ।

किं कारणम् ?

इदमः प्रत्यक्षवाचित्वात् । इदमित्येतत्प्रत्यक्षे वर्तते, तेनेहैव स्यात्—तस्येदमिति, तस्याद् इति । तस्य तदित्यत्र न स्यात् ॥

( प्रदीपः ) इदम् इति । इदंशब्दाद्योऽर्थः प्रतीयते तस्मिन्नेव प्रत्ययप्रसङ्ग इत्यर्थः ॥

( उद्घोतः ) ननु 'इदम्' इत्यनेन संबन्धिनि प्रत्ययविधानात्सर्वत्र सेत्स्यति—इत्यत आह—इदंशब्दादिति ॥ योऽर्थ इति । प्रत्यक्षविषयत्वावच्छिन्न इत्यर्थः ॥

( ५५१० न्यासान्तरेण समाधानवार्तिकम् ॥ २ ॥ )

॥ \* ॥ सिद्धं तु यद्योगा षष्ठी तत्र ॥ \* ॥

( भाष्यम् ) सिद्धमेतत् ।



कथम् ?

यद्योगा षष्ठी प्रवर्तते तत्रेति वक्तव्यम् ॥

( प्रदीपः ) सिद्धं त्विति । येन सम्बन्धिना योगे षष्ठी विधीयते तस्मिन् प्रत्यय इत्यर्थः ॥

( उद्घोतः ) ननु 'षष्ठी शेषे' इत्यस्यान्यसम्बन्धनिमित्तकत्वाभावादाह—येनेति । शेषे—विशेषणे षष्ठी विधीयते, विशेषणं च विशेष्यनिरूपितमिति भावः । सूत्रन्यासेऽसाधारणम्, सूत्रवार्तिकन्यासयोः साधारणं च दोषं वार्तिककृत्स्नन्यासे परिहरति—सिद्धमिति ॥

( ५५११ पूर्वपक्षवार्तिकम् ॥ ३ ॥ )

॥ \* ॥ अनन्तरादिषु च प्रतिषेधः ॥ \* ॥

( भाष्यम् ) अनन्तरादिषु च प्रतिषेधो वक्तव्यः । तस्यानन्तरः, तस्य समीप इति ।

किं यद्योगा षष्ठी प्रवर्तत इत्यतोऽनन्तरादिषु प्रतिषेधो वक्तव्यः ?

नेत्याह ।

सर्वथाऽनन्तरादिषु प्रतिषेधो वक्तव्यः ॥

( प्रदीपः ) सर्वथेति । पाणिनीये कालायनीये च न्यास इत्यर्थः । पाणिनीयन्यासेऽपि देवदत्तस्येदमनन्तरमिति प्रत्ययप्रसङ्गः ॥

( ५५१२ एकदेशिसमाधानवार्तिकम् ॥ ४ ॥ )

॥ \* ॥ सिद्धं तु परिगणनात् ॥ \* ॥

( भाष्यम् ) सिद्धमेतत् ।

कथम् ?

परिगणनं कर्तव्यम् ॥

( प्रदीपः ) सिद्धं त्विति । असंनिहिते प्रत्ययविधानमनन्तरादिषु चाप्रसिरित्यर्थः ॥

( उद्घोतः ) तद्वनयन्याचष्टे—असंनिहिते प्रत्ययविधानमिति । तत्रायं दोष आधेन 'सिद्धं तु' इत्यनेन, 'अनन्तरादिषु च' इति दोषो द्वितीयेन तेनोद्धृत इति भावः । 'असंनिहिते प्रत्ययविधाने' इति पाठे परिगणनेनासंनिहिते प्रत्ययविधाने कृते सति 'अनन्तरादिषु' इति द्वितीयोऽपि दोष उद्धृत इत्यन्वय इत्येके ॥

( ५५१३ परिगणनवार्तिकम् ॥ ५ ॥ )

॥ \* ॥ स्वे ग्रामजनपदमनुष्येभ्यः ॥ \* ॥

( भाष्यम् ) स्वे ग्रामजनपदमनुष्येभ्य इति वक्तव्यम् । सौप्तः, माथुरः । ग्राम ॥

जनपद । आङ्गकः, वाङ्गकः । जनपद ॥

मनुष्य । दैवदत्तः, याज्ञदत्तः ॥

( प्रदीपः ) स्व इति । तेनात्मीयज्ञातिधनेष्वेव प्रत्यया भवन्ति न त्वनन्तरादिषु ॥

( उद्घोतः ) आत्मीयज्ञातिधनेष्वेवेति । ग्रामादिभ्य एष्वेवेत्यर्थः ॥

( ५५१४ परिगणनवार्तिकम् ॥ ६ ॥ )

॥ \* ॥ पत्राद्राह्ये ॥ \* ॥

( भाष्यम् ) पत्राद्राह्य इति वक्तव्यम् । आश्वम्, औष्ट्रम्, गार्दभम् ॥

( प्रदीपः ) पत्राद्राह्य इति । 'पत्राश्वर्युपरिषदश्च' इत्यत्रायमर्थनिर्देशः ॥

( उद्घोतः ) पत्राश्वर्युवेति । अत एव 'आश्वम्' इत्यादि तदुदाहरणं भाष्ये दत्तम् ॥

( ५५१५ परिगणनवार्तिकम् ॥ ७ ॥ )

॥ \* ॥ रथाद्रथाङ्गे ॥ \* ॥

( भाष्यम् ) रथाद्रथाङ्ग इति वक्तव्यम् । आश्व-रथम्, औष्ट्ररथम्, गार्दभरथम् ॥

( प्रदीपः ) रथादिति । 'रथाद्यत्' 'पत्रपूर्वादच्' इत्येतयोर्योगयोरर्थनिर्देशः ॥

( उद्घोतः ) पत्रपूर्वादिति । अत एव 'आश्वरथम्' इत्याद्युदाहरणम् ॥

( ५५१६ परिगणनवार्तिकम् ॥ ८ ॥ )

॥ \* ॥ वहेस्तुरणिट् च ॥ \* ॥

( भाष्यम् ) वहेस्तुरादण्वक्तव्य इदं वक्तव्यः । संवोदुः स्वं सांवहित्रम् ॥

( प्रदीपः ) सांवहित्रमिति । तत्र 'पूर्वत्रासिद्धम्' इति ढत्वादीनामिति कर्तव्येऽसिद्धत्वात् तृचि इति रूपम् ॥

( उद्घोतः ) तृचि—तृजवस्थायाम् ॥

( ५५१७ परिगणनवार्तिकम् ॥ ९ ॥ )

॥ \* ॥ अग्नीधः शरणे रज्जुं च ॥ \* ॥

( भाष्यम् ) अग्नीधः शरणे रज्जुवक्तव्यो भसंज्ञा वक्तव्या । अग्नीधः शरणमाग्नीध्रम् ॥

( प्रदीपः ) आग्नीध्रमिति । अग्निमिन्धे—इति ि अन्तर्भावितव्यार्थत्वादिन्धिः सकर्मकः । होता—अग्नीदुच्यते शरणं—गृहमाग्नीध्रम् । भसंज्ञया पदसंज्ञाया बाधनात्त्वाभावः ॥

१ 'प्रत्ययविधानेऽनन्तरादिषु' इति क. पाठः ॥

२ असंनिहिते प्रत्ययविधानमित्यर्थं दोषः प्रथमेन—सिद्धं तु यद्योगा षष्ठी तत्रेति वार्तिकेन, द्वितीयदोषश्च सिद्धं तु परिगणनादिति वार्तिकेनोद्धृत इति भावः ॥

३ ननु ढत्वादीनामसिद्धत्वेऽपि ढत्वोत्तरं तृज् नैव क्रियते स प्रथम-नेवोत्पन्न इति 'असिद्धत्वात्तृचि इति' इति कैच्यटग्रन्थोऽनुपाः स्वादत्ताह—तृजवस्थायामिति । ढत्वादीनामसिद्धत्वात्तृचि अवहित्वेत्यर्थः ॥

( उद्ध्योतः ) होतेति । कविग्विशेष इत्यर्थः । अन्यथा होत्राख्यकविजस्तस्य भिन्नत्वादसङ्गतिः स्पष्टैव ॥ असंज्ञयेति । नन्वस्य भत्वस्याकडारस्थत्वाभावात् कथमनेन पदत्ववाधः ? तद्वाधे च कथं नाङ्गत्ववाधः ? इति चेत्, न, 'यत्वि भम्' इत्युत्तरम् 'रणि' इति कर्तव्यमित्याशयात् ॥

( ५५१८ परिगणनवार्तिकम् ॥ १० ॥ )

॥ \* ॥ समिधामाधाने वेपथ्यम् ॥ \* ॥

( भाष्यम् ) समिधामाधाने वेपथ्यम् वक्तव्यम् । समिधामाधानो मन्त्रः सामिधेन्यो मन्त्रः । सामिधेनी ऋक् ॥

( ५५१९ परिगणनवार्तिकम् ॥ ११ ॥ )

॥ \* ॥ चरणाद्धर्माग्राययोः ॥ \* ॥

( भाष्यम् ) चरणाद्धर्माग्राययोरिति वक्तव्यम् । कठानां धर्म आग्रायो वा—काठकम् । कालापकम् । मौदकम् । पैण्णलादकम्—इति ॥

( प्रदीपः ) चरणादिति । 'गोत्रचरणात्' इत्यत्रायमर्थनिर्देशः ॥

( सिद्धान्तभाष्यम् )

तत्तर्हीदं बहु वक्तव्यम्, सूत्रं च भिद्यते ।

यथान्यासमेवास्तु ।

ननु चोक्तं तस्येदमित्यसंनिहितेऽप्राप्तिरिति । किमिदं भवान् प्रत्ययार्थमेवोपालभते, न पुनः प्रकृत्यर्थमपि । यथैव हि—इदमित्येतत् प्रत्यक्षे वर्तते, एवं तदित्येतत्परोक्षे वर्तते । तेनेहैव स्यात्तस्येदमिति, अस्यामुष्य इत्यत्र न स्यात् ।

अस्त्यत्र विशेषः, एकशेषनिर्देशोऽत्र भविष्यति—तस्य चास्य च अमुष्य च तस्येति भवति ।

इहापि तर्ह्येकशेषनिर्देशो भविष्यति—तच्चादश्चेदं च—इदमित्येव ।

यदप्युच्यते—अनन्तरादिषु च प्रतिषेधो वक्तव्य इति ।

न वक्तव्यः ।

अनभिधानादनन्तरादिषूपत्तिर्न भविष्यति ॥

( प्रदीपः ) एकशेषनिर्देश इति । 'त्यदादीनि सर्वैर्नि-त्यम्' इत्येकशेषः । त्यदादीनां यद्यत्परं तत्तच्छिष्यत इत्युक्तेः 'पूर्वशेषदर्शनाच्च' इत्युक्तमिति पूर्वस्यापि तदः शेषः । सौत्रत्वाच्च निर्देशस्यैकवचनम्, विभक्त्यन्तानां चैकशेषः । एकशेषद्वारेण चैतत्प्रतिपादयति—षष्ठ्यन्तमात्रं प्रकृतित्वेन विवक्षितम्, तत्प्रति-योगिमात्रं च प्रत्ययार्थत्वेन । यत्त्वपरं लिङ्गसंख्याप्रत्यक्षत्वपरो-क्षत्वादिकं तद्विवक्षितम् ॥

( उद्ध्योतः ) इत्युक्तेरिति । अनन्तरमिति शेषः । इत्युक्ते-रनन्तरमित्यर्थः । सप्तम्यन्तपाठे—इत्युक्ते सतीत्यर्थः ॥ निर्देशस्य सौत्रत्वमावश्यकमित्याह—विभक्त्यन्तानामिति । तेषामेकशेषस्य सूत्रानारूढत्वादेकशेषोऽत्र सौत्रः ॥ प्रत्यक्षत्वपरोक्षत्वादिकमिति । षष्ठ्यन्ताद्बुद्धिविषयत्वेन भासमाने बुद्धिविषयेऽर्थे प्रत्यय इत्यर्थे इति भावः ॥ भाष्ये—अनभिधानादिति । अत एव वृक्षादिभ्योऽप्य-नन्तरादिषु नोत्पत्तिरिति भावः ॥

( ७९४ विधिसूत्रम् ॥ ४ । ३ । २ आ. २ )

१६९५ द्वन्द्वाद्बुन् वैरमैथुनिकयोः

॥ ४ । ३ । १२५ ॥

( बुनोऽधिकरणम् )

( ५५२० सूत्रार्थपर्युदासे वार्तिकम् ॥ १ ॥ )

॥ \* ॥ वैरे देवासुरादिभ्यः प्रतिषेधः ॥ \* ॥

( भाष्यम् ) वैरे देवासुरादिभ्यः प्रतिषेधो वक्त-व्यः । देवासुरम्, राक्षोऽसुरम् ॥

( ७९५ विधिसूत्रम् ॥ ४ । ३ । २ आ. ३ )

१६९७ सङ्गाङ्गलक्षणेष्वाजिआ-

मण् ॥ ४ । ३ । १२७ ॥

( अणप्रत्ययाधिकरणम् )

( ५५२१ सिद्धान्तवार्तिकम् ॥ १ ॥ )

॥ \* ॥ सङ्गादिषु घोषग्रहणम् ॥ \* ॥

( भाष्यम् ) सङ्गादिषु घोषग्रहणं कर्तव्यम् । गार्गो घोषः, वात्सो घोषः ।

( प्रदीपः ) घोषग्रहणमिति । तेन घोषेऽपि प्रत्ययः सिध्यति । वैषम्याच्च यथासंख्यं न भवति ॥

( एकदेशिनो णकारप्रयोजनभाष्यम् )

किमर्थो णकारः ?

वृद्ध्यर्थः, 'ङिति' इति वृद्धिर्यथा स्यात् ॥

( ५५२२ पूर्वपक्षवार्तिकम् ॥ २ ॥ )

॥ \* ॥ सङ्गादिषु प्रत्ययस्य णित्करणा-नर्थक्यं वृद्धत्वात्प्रातिपदिकस्य ॥ \* ॥

( भाष्यम् ) सङ्गादिषु प्रत्ययस्य णित्करणमनर्थ-कम् ।

किं कारणम् ?

वृद्धत्वात् प्रातिपदिकस्य । वृद्धमेवैतत् प्राति-पदिकम् ॥

( ५५२३ समाधानवार्तिकम् ॥ ३ ॥ )

॥ \* ॥ लिङ्गपुंवद्भावप्रतिषेधार्थं तु ॥ \* ॥

( भाष्यम् ) लिङ्गपुंवद्भावप्रतिषेधार्थं तु णकारः कर्तव्यः ।

लिङ्गार्थम्—वैदी ।

पुंवद्भावप्रतिषेधार्थम्—वैदी स्थूणाऽस्य वैदी-स्थूणः । 'वृद्धिनिमित्तस्य' इति पुंवद्भावप्रतिषेधो यथा स्यात् ॥

( प्रदीपः ) लिङ्गेति । लिङ्गविहितप्रत्ययो लिङ्गशब्दे-नोच्यते ॥

( उद्घोतः ) लिङ्गरूपार्थं पुंवद्भावभावाङ्गिगार्थत्वस्याभि-अभावाच्चाह—लिङ्गविहितेति ॥

( ७९६ विधिसूत्रम् ॥ ४ । ३ । २ आ. ४ )

१७०१ रैवतिकादिभ्यश्छः

॥ ४ । ३ । १३१ ॥

( छप्रत्ययाधिकरणम् )

( ५५२४ अण्विधिवार्तिकम् ॥ १ ॥ )

॥ \* ॥ कौपिञ्जलहास्तिपदादण् ॥ \* ॥

( भाष्यम् ) कौपिञ्जलहास्तिपदादण् वक्तव्यः । कौपिञ्जलाः, हास्तिपदाः ॥

( प्रदीपः ) अपाणिनीयः सूत्रेषु पाठ इत्याह—कौपि-ञ्जलेति । गोत्रे-बुद्धि प्राप्तेऽण्विधिः । अस्मादेव निपातनाद-पत्यार्थं कूपिञ्जलहास्तिपादशब्दाभ्यामण्, पादस्य पद्मावश्च । गोत्राधिकाराद् गोत्रप्रत्ययान्तादिदं विधानम् ॥

( उद्घोतः ) नन्वनयोः कथं गोत्रे साधुत्वम् ? अपत्याण इत्या वा-धादत आह—अस्मादेवेति ॥ अलोपस्य स्थानिवत्वात्पादः पद्मावा-प्राप्तेराह—पद्मावश्चेति । समासान्तलोपस्तु न, 'अहस्यादिभ्यः' इति प्रतिषेधात् ॥ नन्वनपत्याणंतमेवात्रोदाहरणमस्त्वित्यत आह—गो-त्राधिकारादिति । गोत्रचरणालित्यतो गोत्रपदाधिकारः ॥

( ७९७ विधिसूत्रम् ॥ ४ । ३ । २ आ. ५ )

१७०२ आथर्वणिकस्येकलोपश्च

॥ ४ । ३ । १३२ ॥

( अणोऽधिकरणम् )

( चकारार्थबोधकभाष्यम् )

आथर्वणिकस्येकलोपश्चाण्व वक्तव्यः । आथ-र्वणः—धर्मः, आथर्वणः—आम्नायः ।

( प्रदीपः ) अण्वक्तव्य इति । 'कौपिञ्जलहास्तिपदादण्' इत्यस्यापाणिनीयत्वात् ॥

( उद्घोतः ) नन्वाथर्वणिकेत्यत्राणनुवृत्त्यैव सिद्धेऽण्वक्तव्य इति व्यर्थमत आह—कौपिञ्जलेति । वार्तिकस्यस्य सूत्रेऽनुवृत्तिर्दुर्ल-भेत्यर्थः । इदमपि वार्तिकमिति तु हरदत्तः । 'काम्ये रोः' इत्यादि-वार्तिकानां सूत्रेष्वनुवृत्तिदर्शनात्कैयटोक्तं चिन्त्यम् ॥

( अथर्वणशब्दव्यवस्थाभाष्यम् )

इदमाथर्वणार्थमाथर्वणिकार्थं च चतुर्थहणं क्रि-यते । वसन्तादिषु-अर्थवन्शब्द आथर्वणशब्दश्च पठ्यते । षष्ठेऽध्याये प्रकृतिभावार्थं ग्रहणं क्रियते । इदं चतुर्थमिकलोपार्थम् ।

द्विर्ग्रहणं शक्यमकर्तुम् ।

कथम् ?

“तेन प्रोक्तम्” (४।३।१०१) इति प्रकृत्य ऋषिभ्यो लुग्वक्तव्यः—वसिष्ठोऽनुवाकः, विश्वामित्रोऽनुवाक इत्येवमर्थम् ।

ततो वक्तव्यम्—अथर्वणो वेति । तेन सिद्धम-थर्वा-इति आथर्वण, इति च ।

अथ वसन्तादिष्व्वाथर्वणशब्दः पठितव्यः, तत्र नैवार्थः प्रकृतिभावार्थेन, नापि—इकलोपार्थेन ॥

( प्रदीपः ) ऋषिभ्यो लुगिति । वसिष्ठादिशब्दसिद्धये अवश्यवक्तव्यो लुक् ॥ नन्वसत्यस्मिन् सूत्रे आथर्वणिकानां धर्म आम्नायो वेत्यत्रार्थे आथर्वणशब्दो न सिध्यतीत्याह—तत्रेति । यदेवाथर्वणा प्रोक्तमाथर्वणं शास्त्रं तदेवाथर्वणिकानामाम्नायः, न तु तेषामाम्नायान्तरमाथर्वणशब्दवाच्यम्, धर्मस्तु आथर्वण-सादस्यादाथर्वणशब्देनाभिधास्यते ॥

( उद्घोतः ) सनु ऋषिभ्यो लुगिति वाच्यम्, अथर्वग्रहणं वा, को विशेषोऽत आह—वसिष्ठादीति ॥ इत्याहेति । इतिहेतोः ॥

( अव्यविकन्यायेन प्रयोगव्यवस्थाभाष्यम् )

यदि वसन्तादिष्व्वाथर्वणशब्दः पठ्यते—अथर्वा-णमधीते आथर्वणिक इति न सिध्यति ।

नैष दोषः ।

इहास्माभिस्त्रैशब्दं साध्यम्—अथर्वाणमधीते आथर्वणमधीते, आथर्वणिक इति ।

तत्र द्वयोः शब्दयोः समानार्थयोरेकेन विग्रह-ऽपरस्मादुत्पत्तिर्भविष्यति—अविरविकन्यायेन ।

तद्यथा—अवेर्मांसमिति विग्रह्याविकशब्दादु-त्तिर्भवति—आविकमिति । एवमाथर्वणमत इति विग्रह्य—आथर्वणिक इति भविष्यति । अ-र्वाणमधीत इति विग्रह्य—वाक्यमेव भविष्यति । त्रा-मिसंबन्धमात्रं कर्तव्यम्—आथर्वणिकानामिदंति ।

न चेदानीमन्यदाथर्वणिकानां स्वं भवितुर्हति, अन्यदतो धर्मादाम्नायाद्वा ॥

(प्रदीपः) न चेदानीमिति । 'चरणाद् धर्माग्राययोः' इति वचनादर्थान्तरे प्रत्ययाभावादित्यर्थः ॥

(उद्घोतः) भाष्ये—तत्राभिसंबन्धमात्रमिति । तत्र—आथर्वणिकसंबन्धमात्राय इत्यर्थे सम्बन्धबोधकपट्टीवदितवाक्यमेव प्रयोक्तव्यं न तु ततः प्रत्यय इति भावः ॥ आथर्वणसादृश्यादिति । सादृश्यं चाथर्वानुष्ठिततया तत्क्रियाविषयत्वेनेति बोध्यम् ॥ ननु पुनर्वचनादिकमपि तेषां स्वमत आह—चरणादिति । 'तस्येदम्' इत्यस्य व्यवस्थापकमेतदित्यर्थः ॥

( ७९८ विधिसूत्रम् ॥ ४ । ३ । २ आ. ६ )

१७०३ तस्य विकारः ॥ ४ । ३ । १३३ ॥

( विकारार्थप्रत्ययाधिकरणम् )

( वार्तिकावतरणभाष्यम् )

तस्येति वर्तमाने पुनस्तस्यग्रहणं किमर्थम् ?

( ५५२५ तस्यपदप्रयोजनवार्तिकम् ॥ १ ॥ )

॥ \* ॥ तस्यप्रकरणे तस्यपुनर्वचनं

शैषिकनिवृत्त्यर्थम् ॥ \* ॥

( भाष्यम् ) तस्यप्रकरणे तस्यपुनर्वचनं क्रियते शैषिकनिवृत्त्यर्थम् । शैषिका निवर्त्यन्ते ॥

(प्रदीपः) शैषिकनिवृत्त्यर्थमिति । विकारावयवयोर्धादयो मा भूवन्नित्येवमर्थं तस्य ग्रहणमित्यर्थः ॥

( उद्घोतः ) ननु वक्ष्यमाणप्रकृतिभ्यस्तत्तत्प्रत्ययैर्वाधादेश शैषिकसामान्यप्रत्ययनिवृत्तिः सिद्धेत्यत आह—विकारेत्यादि । भाष्ये शैषिकेत्यस्य तदधिकारविहितवादीत्यर्थं इति भावः ॥

( वार्तिकावतरणभाष्यम् )

कथं च प्राप्नुवन्ति ?

( प्रदीपः ) कथं चेति । किमधिकारात् प्राप्नुवन्ति ? अथ तस्येदमिति वचनात् ? यथाधिकारात् प्राप्तानां तस्यग्रहणेन निवृत्तिः क्रियते तदा पुनरपि 'तस्येदम्' इत्यनेन प्राप्नुवन्ति । अथ 'तस्येदम्' इत्यनेन प्राप्तानां तस्यग्रहणेन निवृत्तिः क्रियते, तदाऽसौ नोपपद्यते, उत्तरार्थत्वादस्य योगस्य तत्रैव चरितार्थत्वादिति प्रश्नः ॥

( उद्घोतः ) अधिकारादेव प्राप्तिस्तत्वात् कथं चेल्लनुपपन्नमत आह—किमिति ॥ तत्रैवेति । अर्थनिर्देशवत्तत्समर्थविमुक्तिरपि प्राप्नुवति चरितार्थत्वमिमानः ॥

( ५५२६ प्रयोजनसाधकवार्तिकम् ॥ २ ॥ )

॥ \* ॥ तस्येदंवचनात् प्रसङ्गः ॥ \* ॥

( भाष्यम् ) तस्येदं विशेषाद्येते—अपत्यम्, समूहः, निवृत्तिः, विकार इति ॥

( प्रदीपः ) तस्येदंवचनादिति । तस्यग्रहणं घादिसम्बद्धस्य तस्यग्रहणस्य निवर्तकं घादीनपि निवर्तयति । तन्निवर्तनसामर्थ्यात् 'तस्येदम्' इत्यनेनापि विकारावयवयोर्धादयो न भवन्ति । अन्यथा तन्निवर्तनमनर्थकं स्यादित्यर्थः । प्राग्दीव्यत इत्यवधिविशेषाश्रयेण तु अणादीनामधिकारादणादय इह सम्बध्यन्त इति विपर्ययोऽत्र न चोदनीयः—घादयोऽनुवर्तन्ताम्, अणादयो मानुवृत्तिति ॥

( सूत्राक्षेपसमाधानभाष्यवार्तिकम् )

किमर्थमिदमुच्यते ?

बाधनार्थं कृतं भवेत् ।

ये तस्य बाधकास्तद्बाधनार्थम् ।

कथं पुनरशैषिकः शैषिकं बाधते ?

उत्सर्गः शेष एवासौ ॥

यो ह्युत्सर्गः सोऽपि शेष एव ॥

(प्रदीपः) किमर्थमिति—सर्वस्यैव सूत्रस्याक्षेपः ॥ बाधनार्थमिति । 'तस्येदम्' इत्यत्राणादयो घादयश्चाणाद्यपवादा विहिताः । तत्र विकारावयवयोरणादय एव यथा स्युस्तदपवादा घादयो मा भूवन्नित्येवमर्थमिदमुच्यते ॥ ये तस्येति । अण इत्यर्थः ॥

कथं पुनरिति । 'तस्येदम्' इत्यस्मात् 'तस्य विकारः' इत्यस्य पृथक्निर्देशादनेन विधीयमानोऽप्रत्ययोऽशैषिकः कथं विकारेऽप्राप्तान् घादीन् बाधते इति प्रश्नः ॥ उत्सर्ग इति । असत्यस्मिन् पृथक् सूत्रे विकारोऽपि 'तस्येदम्' इत्यन्तर्भावाच्छेषो भवतीति घादयः प्राप्नुवन्ति । उत्सर्गत्वं विकारस्य प्रकृतिविशेषासंबन्धात् । असति हि योगविभागे 'बि-ह्वादिभ्योऽण् विकारे' इति वक्तव्यम् । तत्र प्रकृतिविशेषसंबद्ध एव विकार उपयुक्तत्वादशेषः स्यात् । प्रकृतिमात्रसंबद्धस्त्वनुपयोगाच्छेष एव स्यात् । सति तु योगविभागे विकारस्यापि धावुपयोगादशेषत्वाद् घादीनामप्राप्तिः । अप्राप्त्यनुमानमेव बाध इति भावः ॥

( उद्घोतः ) सर्वस्यैवेति । 'तस्येदम्' इत्यनेनैव सिद्धेर्योगविषयः प्रश्न इत्यर्थः ॥ नन्वपत्यादिचतुरर्थपर्यन्तादन्यत्वेन कथमशैषिकत्वमत आह—तस्येदमित्यस्मादिति । पृथग्योगकरणात् तस्यग्रहणाच्चास्याशैषिकत्वमित्यर्थः । अयं भावः—'तत्र जातः' इत्यादिषु 'शेषे' इति संबध्यते, यत्र यत्र च तस्य सम्बन्धस्ते शैषिकाः । अत्र च पृथग्योगात्तस्यग्रहणाच्च तदसम्बन्ध इत्ययमशैषिक इति ॥ विकारेऽप्राप्तिरिति । अस्य शेषत्वाभावात्तस्येदमित्यनेनापि न प्राप्तिरिति भावः ॥ विकारोऽपीति । प्रकृतिविशेषासम्बद्ध इत्यादिः ॥ उत्सर्गत्वं चेति । योगविभागे इति शेषः ॥ उपयुक्तत्वादशेष इति । उपयुक्तश्च—उक्तो वक्ष्यमाणो वेत्यन्यत् ॥ नन्वप्राप्तौ कथं तद्बाधकत्वमत आह—अप्राप्तिरिति ॥



( आक्षेपभाष्यम् )

के पुनः शैषिकाणां विकारावयवयोः प्राप्नुवन्ति, यावता सर्वमद्यापवादैर्व्याप्तिम् ॥

( प्रदीपः ) के पुनरिति । शैषिकाणामिति निर्धारणे षष्ठी ॥ अपवादैरिति । वक्ष्यमाणैरणादिभिरित्यर्थः ॥

( उद्ध्योतः ) वक्ष्यमाणैरिति । केपुचिक्तोपधावण, केपुचिदोरञ्, केपुचिदनुदात्तादेरिति भावः ॥

( समाधानभाष्यम् )

‘इह न किञ्चिदुच्यते—“हलसीराट्ठक्” (४।३।१२४) इति ॥

कथं पुनरिच्छताऽप्यपवादः प्राप्नुवन् शक्यो बाधितुम् ।

तस्यग्रहणसामर्थ्यात् ॥

किमिदं भवानध्यारुह्य तस्यग्रहणस्यैव प्रयोजनमाह, न पुनः सर्वस्यैव योगस्य ।

अवश्यमुत्तरार्थोऽर्थनिर्देशः कर्तव्यः ।

समर्थविभक्तिरपि तर्ह्यवश्यमुत्तरार्था निर्देष्टव्या । प्रकृता समर्था विभक्तिरनुवर्तते—‘तस्येदम्’ इति ॥

( प्रदीपः ) हलसीरादिति । हलशब्दः ‘नञ्विषयस्यानि-सन्तस्य’ इत्याद्युदात्तः, सीरशब्दोऽपि कञन्तो नित्वात् । ततश्चैताभ्यां विकारे न कश्चिदणपवादोऽस्तीति ठकं बाधित्वाऽणैव भवति—हालः, सैर इति ॥ कथं पुनरिति । ‘हलसीराट्ठक्’ इत्ययमण एवापवादः कथमणैव शक्यो बाधितुम्, योगस्तत्तरार्थ एव स्यादिति प्रश्नः ॥ तस्यग्रहणसामर्थ्यादिति । बाधकबाधनार्थादणः पुनर्विधानादित्यर्थः । तस्यग्रहणमेवानन्यार्थमिति तत्सामर्थ्यादित्युक्तम् । ईदमर्थाद्विकारस्योत्कर्षो बाधकबाधनार्थ एवेत्यर्थः ॥

( उद्ध्योतः ) ननु हलसीराभ्यामपि ‘अनुदात्तादेरञ्’ इत्यस्य प्राप्तिरत आह—हलशब्द इति ॥ नन्वारभसामर्थ्यादेव बाधो भविष्यतीत्यत आह—योगस्त्विति ॥ ननु संपूर्णसूत्रसामर्थ्यमेव कुतो नोक्तमत आह—तस्यग्रहणमेवेति । तस्यैत्यनुवृत्त्यैव सिद्धेरिति भावः । अर्थनिर्देशस्तत्तरार्थ इति बोध्यम् । तत्फलितमाह—इदमर्थादिति ॥

( ५५२७ सूत्रेणैसाधनत्वाभावबोधकं वार्तिकम् ॥ ३ ॥ )

॥ \* ॥ न वा संप्रत्ययः ॥ \* ॥

( भाष्यम् ) न वा संप्रत्यय इयता सूत्रेण, शैषिकाणां निवृत्तेः ।

न हि काको वाश्यत इत्येवाधिकारा निवर्तन्ते ।

यदि खल्वपि विकारावयवयोः शैषिका नेष्यन्ते, महता सूत्रेण निवृत्तिर्वक्तव्या ॥

( प्रदीपः ) न वेति । घादीनां प्राधान्यात्तस्यग्रहणे गुणे प्राक्तने निवर्तमानेऽपि निवृत्तिर्न शक्यते प्रतिपादयितुम् । न हि गुणानुयायि प्रधानं भवति ॥

( उद्ध्योतः ) प्राधान्यादिति । विधेयत्वेन तत्त्वम् ॥ भाष्ये—महता सूत्रेणेति । घादयो विकारावयवयोर्नैत्येवं सूत्रं कार्यमित्यर्थः ॥

( ५५२८ सूत्राक्षेपे वार्तिकम् ॥ ४ ॥ )

॥ \* ॥ अवयवे चाप्राण्योषधिवृक्षेभ्यो-  
ऽनिवृत्तिः ॥ \* ॥

( भाष्यम् ) अवयवे चाप्राण्योषधिवृक्षेभ्योऽनिवृत्तिरिष्टा, तत्र च निवृत्तिः प्राप्नोति । पाटलिपुत्रकाः प्राकाराः, पाटलिपुत्रकाः प्रासादा इति ॥

( प्रदीपः ) अवयवे चेति । अवयवेऽर्थे घादीनां निवृत्तत्वादप्राण्योषधिवृक्षेभ्योऽप्रसङ्ग इत्यर्थः ॥ पाटलिपुत्रका इति । पाटलिपुत्रस्यावयवा इति तस्येदमित्यत्रार्थे ‘रोपधेतोः प्राचाम्’ इति वृत् ॥

( उद्ध्योतः ) ननु ‘अवयवे च प्राण्योषधिवृक्षेभ्यः’ इत्युक्तेः कथं तस्मिन्नेभ्योऽवयवेऽनिवृत्तिरित्यत आह—अवयवेऽर्थे इति । तेषामवयवार्थेनासम्बन्ध इत्यभिमानः ॥ पाटलिपुत्रस्येमे इति—इदंत्वेनावयवबोधे बुद्धिः, तदाह—पाटलिपुत्रस्यावयवा इति । यद्वा तत्सम्बन्धिनो येन केनापि रूपेण बोधे प्रत्यय इति भावः ॥

( ५५२९ सूत्राक्षेपे वार्तिकम् ॥ ५ ॥ )

॥ \* ॥ अण्मयटोश्च विप्रतिषेधानुपपत्ति-  
र्मयडुत्सर्गात् ॥ \* ॥

( भाष्यम् ) अण्मयटोश्च विप्रतिषेधो नोपपद्यते । पठिष्यति हि विप्रतिषेधम्—‘अणो वृद्धान्मयट्’ इति स विप्रतिषेधो नोपपद्यते ।

किं कारणम् ?

मयडुत्सर्गात् । निवर्तमानेषु शैषिकेषु वृद्धान्मयडुत्सर्गेस्तस्याणपवादः, उत्सर्गापवादयोश्चायुक्तो विप्रतिषेधः ॥

( प्रदीपः ) मयडुत्सर्गादिति । मयडुत्सर्गः—शैषिकेषु निवृत्तेषु सामान्येन विधानमित्यर्थः, अप्राप्त एव वृद्धाच्छे ‘नित्यं वृद्ध’ इति मयडारम्भात् । ‘अनुदात्तादेः’ इत्ययमवबुद्धेषु कृतार्थः, तत्राविशेषादण्मयटोः ‘कोपधाच्च’ इत्ययमपवादोऽणिति शाकमयमित्यत्र मयण लभ्यत इत्यर्थः ॥

( उद्ध्योतः ) मयडुत्सर्गादिति—भाष्यस्य मयटः सामान्येन विधानात्, न त्वन्यत्र प्राप्ते विधानादित्यर्थस्तदाह—मयडुत्सर्ग इति । षष्ठीतत्पुरुषः ॥ ननु ‘नित्यं वृद्ध’ इति मयटश्चापवादसंभवात्कथमुत्सर्गत्वमत आह—अप्राप्ते एवेति । शैषिकाणामेतयोरर्थयोरप्राप्तेरिति

१ तस्यग्रहणसामर्थ्यादित्यस्यार्थमाह—इदमर्थादित्यादिना ॥

२ मयटः सामान्येन विधानात्, अन्यत्र प्राप्ते विधानाभावादिति मयडु-

त्सर्गः—इति भाष्यस्यान्वयः ॥

भावः ॥ अविशेषादिति । बाध्यसामान्यचिन्तयेत्यर्थः ॥ अपवादोऽणि । मयदत्वनपवाद इति समबलत्वाभाव इति भावः ॥

( ५५३० तस्यग्रहणाभावे इष्टसिद्धिबोधकमेकदेशि-  
वार्तिकम् ॥ ६ ॥ )

॥ \* ॥ अनुवृत्तौ हि छोट्सर्गापवाद-  
विप्रतिषेधान्मयद् ॥ \* ॥

( भाष्यम् ) अनुवर्तमानेषु शैषिकेषु वृद्धाच्छ उ-  
त्सर्गः । तस्याण्मयटावपवादौ । अपवादविप्रतिषे-  
धान्मयद् भविष्यति ॥

( प्रदीपः ) अपवादविप्रतिषेधादिति । शाकशब्दा-  
च्छापवादयोरण्मयटोः परत्वाण्मयट् सिध्यतीत्यर्थः ॥

( उद्घोतः ) भाष्ये—छोट्सर्गापवादेति छोट्सर्गस्या-  
पवादयोः विप्रतिषेधादित्यर्थः । अर्षत्वावृत्तिः, गमकत्वाद्वा ॥ छाप-  
वादयोरिति । एवं चापवादत्वेन समत्वाद्विप्रतिषेधोपपत्तिरित्यर्थः ॥

( तृतीयवार्तिकोक्ताक्षेपपरिहारभाष्यम् )

यत्तावदुच्यते—‘न वा संप्रत्यय इयता सूत्रेण  
शैषिकाणां निवृत्तेः’ इति,  
संप्रत्यय एव ।

न ह्यत्राण् दुर्लभः । सिद्धोऽत्राण् तस्येदमित्येव ।  
सोऽयं पुनस्तस्यग्रहेण—तस्य सापवादस्याणः  
प्रसङ्गे इमं निरपवादकमणं प्रतिपादयति ।

तत्र ये तावत् द्वितीयास्तानयमपवादत्वाद्वा-  
धिष्यते ।

ये तृतीयास्तान् परत्वात् ।

ये चतुर्थस्तत्र केचित्पुरस्तादपवादा अनन्तरान्  
विधीन् बाधन्ते इत्येवमिमं न बाधिष्यन्ते । केचि-  
न्मध्येऽपवादाः पूर्वान् विधीन् बाधन्त इति ।

एतावन्तश्चैते स्युर्यदुत द्वितीयास्तृतीयाश्चतुर्था  
वा । न पञ्चमाः सन्ति न षष्ठाः ॥

( प्रदीपः ) इदानीं भाष्यकारः सूत्रेणैवेष्टसिद्धिं प्रतिपाद-  
यितुमाह—यत्तावदिति ॥ इदमिति । घादीनामिह निवृ-  
त्तत्वादयमण् निरपवादः, घाद्यनुवृत्तौ हि योगविभागोऽनर्थकः  
स्यात्, ‘तस्येदम्’ इत्यनेनैव विकारेऽप्यणादीनां घादीनां च  
सिद्धत्वात् ॥

तत्रेति । यथा ‘हलसीराट्ठक्’ इत्यणि प्राप्ते ठन्विधीयमानो  
द्वितीयो भवति, तमपवादत्वादयमण् बाधते तृतीयकक्षां प्राप्तः ॥

ये तृतीया इति । तृतीयस्थाने प्राप्तत्वादस्याणस्तुल्य-  
कक्ष्यत्वात्परत्वाद् बाध्याः । यथा वृज्जीनां विकार इति  
‘तस्येदम्’ इत्यण् प्रथमः । ‘अवृद्धादपि’ इति वुञ् द्वितीयः ।

‘मद्वृज्योः कन्’ इति तृतीयोऽनेन बाध्यते—वार्ज इति ।  
वृजिशब्दस्य फिदसूत्रेषु विकल्पेनोदात्तत्वविधानात् पक्षे  
आद्युदात्तत्वादण् । पक्षे ‘अनुदात्तादेश्व’ इत्यञ् ॥

ये चतुर्था इति । यथा त्रिगर्तानां व्यवहारः—विका-  
रः—त्रैगर्त इति । त्रिगर्तशब्दो बहुव्रीहिपूर्वपदप्रकृतिस्वरेणा-  
द्युदात्तः । अत्राण् प्रथमः । जनपदलक्षणो वुञ् द्वितीयः ।  
गर्तोत्तरपदलक्षणश्छस्तृतीयः । तदवधिग्रहणविहितो वुञ्  
चतुर्थः ॥ केचिन्मध्य इति । यथा रङ्गूणां विकारो  
राङ्गव इत्यत्राण् प्रथमः । तदपवादयोः ‘अवृद्धादपि’ इति  
‘ओर्देशे ठञ्’ इति वुञ्ठवोस्तुल्यबलयोरन्यतरो द्वितीयः ।  
ततः ‘कोपधादण्’ इति वा कच्छादिपाठाद्वाऽण् तृतीयः ।  
‘मनुष्यतत्स्थयोर्वुञ्’ इति चतुर्थः । पूर्वमेवाणं बाधते न तु  
विकाराणं बाधते । तेनैव तु परत्वादुञ् बाध्यते । ततः ‘ओरञ्’  
इत्यञि प्राप्ते ‘कोपधाच्च’ इत्यण् प्रतिसूयते ॥

न पञ्चमा इति । शैषिका इति शेषः । अन्यथा प्रावृषो  
विकारः प्रावृष्मयः इति मयडस्त्येव । अत्राण् प्रथमः । तद-  
पवादः कालाट्ठजिति द्वितीयः । ऋत्वण् तृतीयः । प्रावृष-  
ण्य इति चतुर्थः । विकाराण् पञ्चमः । नित्यं वृद्धेति मयड-  
षष्ठो भवति ॥

( उद्घोतः ) नन्वप्रे अस्याप्यपवादानां वक्ष्यमाणात्वात्कथमयं  
निरपवादोऽत आह—घादीनामिति ॥ अपवादशब्दस्तद्विशेषपर  
इति भावः ॥ तन्निवृत्तावुक्तां युक्तिं सारयति—घाद्यनुवृत्तौ हीति ॥  
उत्सर्गस्य साक्षाद्विधयो द्वितीयः, तद्विधकस्तृतीय इत्याह—यथेति ॥  
तमपवादत्वादिति । योगविभागात्तस्यग्रहणासामर्थ्याच्चेति भावः ॥  
तुल्यकक्ष्यत्वादिति । साक्षादण्वाधकबाधेन चरितार्थत्वादिति  
भावः ॥ ननु वार्ज इत्यत्र कथमण्, अनुदात्तादित्वेनाण् उचितत्वा-  
दित्यत आह—वृजिशब्दस्येति ॥ फिदसूत्रेणिविति । ‘हयादीनाम-  
संयुक्तलतानामन्तःपूर्वं वा’ इत्यनुवर्तमाने ‘इंगतानां च व्यपाम्’  
इत्यनेन ॥

अञ्प्राप्तिविधातायाह—पूर्वपदेति ॥ अत्राण् प्रथमः, जनप-  
दलक्षणो वुञ् द्वितीय इति पाठः । अत्र चतुर्थस्य वुञस्तृतीयकक्ष्या-  
प्राप्तबाधकत्वेन बलवत्त्वात् प्रति परत्वस्याप्रयोजकत्वात्सोऽस्याप्यणो  
बाधकः स्यादत आह—भाष्ये—केचित्पुरस्तादिति ॥

तत ओरजीति । विकार इत्यर्थः ॥

( चतुर्थवार्तिकोक्ताक्षेपपरिहारभाष्यम् )

यदप्युच्यते—‘अवयवे च प्राण्योषधिवृक्षेभ्यो  
निवृत्तिः’ इति, प्राण्योषधिवृक्षेभ्यो निवृत्तिरुच्यते ।  
तत्र कः प्रसङ्गो यदप्राण्योषधिवृक्षेभ्यो निवृत्तिः  
स्यात् ॥

( पञ्चमवार्तिकोक्ताक्षेपपरिहारभाष्यम् )

यदप्युच्यते—‘अण्मयटोश्च विप्रतिषेधानुपप-

१ ‘छस्योत्सर्गापवाद’ इति च. अ. पाठः ॥

२ ‘तृतीयकक्षां प्राप्तः’ इति च. अ. अ. पाठः ॥

३ ‘इति पाठ इति’ एतादृश एव कैच्यटे पाठ इदानीमुपलभ्यते ॥

त्तिर्मयदुत्सर्गात्' इति, मा भूद्विप्रतिषेधः । पुरस्ता-  
दपवादा अनन्तरान् विधीन् बाधन्ते इत्येवमणञं  
वाधिष्यते, मयटं न बाधिष्यते ॥

( प्रदीपः ) यदपीति । 'अवयवे च प्राण्योषधिवृक्षेभ्यः'  
इति प्रकृतिविशेषाद्विधीयमानोऽण् तस्मादेव शैषिकाणां बाधकः ।  
न तु प्रकृत्यन्तरात्, स्वयमेवाभावादित्यर्थः ॥ अत्रमिति ।  
'ओरञ्' 'अनुदात्तादेश्व' इति सूत्रद्वयविहितं 'कोपधाच्च' इत्यण्  
'वाधिष्यते' न तु मयटम् । मयटैव तु परत्वाद्वाध्याध्यात  
इत्यर्थः ॥

( उद्ध्योतः ) स्वयमेवाभावादिति । एवञ्चात्र वादीनां निवृ-  
त्तावपि तस्येदमित्यनेन पाठलिपुत्रका इत्यादौ बुद्धिसिद्धिरिति भावः ।  
'परत्वाद्वाध्याध्यात' इति पाठः ॥

( ७९९ विधिसूत्रम् ॥ ४ । ३ । २ आ. ७ )

१७०४ अवयवे च प्राण्योषधिवृक्षेभ्यः

॥ ४ । ३ । १३४ ॥

( अवयवार्थाधिकरणम् )

( आक्षेपभाष्यम् )

किमर्थं विकारावयवयोर्युगपदधिकारः ?

( ५५३१ समाधानवार्तिकम् ॥ १ ॥ )

॥ \* ॥ विकारावयवयोरुक्तम् ॥ \* ॥

( भाष्यम् ) किमुक्तम् ?

तत्र तावदुक्तम्—भवव्याख्यानयोर्युगपदधिकारोऽपवादाविधानार्थः, कृतनिर्देशौ हि ताविति ।

इहापि—विकारावयवयोर्युगपदधिकारोऽपवा-  
दविधानार्थः, कृतनिर्देशौ ह्येतावर्थौ—“तस्येदम्”  
( ४।३।१२० ) इति ॥

( प्रदीपः ) कृतनिर्देशौ ह्येताविति । यद्यपि शैषिक-  
निवृत्त्यर्थत्वमुक्तम्, तथापि तदनपेक्ष्य 'कचित्तावदणादयस्सि-  
द्धाः--भास्मनं मार्तिकमित्यादौ' इत्यभिसंबन्धाय-एतदुक्तम् ॥

( उद्ध्योतः ) तदनपेक्ष्येति । यथा सामान्यविधानेऽपि 'स्वे  
ग्राम' इत्यादिव्यवस्थाऽभिधानमूलिका, तथाऽनभिधानादेव वादीनां  
विकारावयवयोरभाव इति तदनपेक्ष्येति भावः । 'तथापि तदनपेक्ष्यै-  
तदुक्तम्' इत्येव कैथ्येदे साम्प्रदायिकः पाठः ॥

१ अवयवे च प्राण्योषधिवृक्षेभ्य इत्यनेन प्राण्योषधिवृक्षरूपात्मकृतिविशेष-  
वाध्याध्यातमानोऽण् प्राण्योषधिवृक्षेभ्य एव शैषिकाणां बाधकः स्यात्, न तु  
प्राण्योषधिवृक्षान्तरकृतिभ्यः, प्राण्योषधिवृक्षेभ्योऽन्यत्र अस्याण् प्रत्ययस्य प्राप्ते-  
रभावादित्यर्थ इति भावः ॥

२ तस्येदमिति सूत्रे देवदत्तस्यानन्तरमित्यर्थे प्रत्ययः कसान्नेत्याशङ्क्य अर्थ-

( ८०० विधिसूत्रम् ॥ ४ । ३ । २ आ. ८ )

१७०५ विल्वादिभ्योऽण् ॥ ४।३।१३५ ॥

( अण्प्रत्ययाधिकरणम् )

( आक्षेपभाष्यम् )

किमर्थं विल्वादिषु गवीधुकाशब्दः पठ्यते, न  
कोपधादणित्येव सिद्धम् ?

( ५५३२ समाधानवार्तिकम् ॥ १ ॥ )

॥ \* ॥ विल्वादिषु गवीधुकाग्रहणं  
मयट्प्रतिषेधार्थम् ॥ \* ॥

( भाष्यम् ) विल्वादिषु गवीधुकाग्रहणं क्रियते  
मयट्प्रतिषेधार्थम् । मयडतो मा भूदिति ॥

( उद्ध्योतः ) भाष्ये—मयडत इति । परत्वात् 'मयडैतयोः'  
इति प्राप्तः ॥

( ८०१ विधिसूत्रम् ॥ ४ । ३ । २ आ. ९ )

१७०६ अनुदात्तादेश्व ॥ ४।३।१३६ ॥

( अजोऽधिकरणम् )

( ५५३३ पूर्वपक्षवार्तिकम् ॥ १ ॥ )

॥ \* ॥ अनुदात्तादेरजो विधाने आद्यु-  
दात्तान्डीष उपसंख्यानम् ॥ \* ॥

( भाष्यम् ) अनुदात्तादेरजो विधाने आद्युदात्ता-  
न्डीष उपसंख्यानं कर्तव्यम् । कुवली-कौवलम्,  
वदरी-वादरम् ।

तत्तर्हि वक्तव्यम् ।

न वक्तव्यम् । निघाते कृतेऽनुदात्तादेरित्येव  
सिद्धम् ।

न सिध्यति ।

किं कारणम् ?

( प्रदीपः ) कुवलीति । कुवलवदरशब्दौ 'ग्रामादीनां  
च' इत्याद्युदात्तौ ताभ्यां गौरादित्वान्डीष ॥

( उद्ध्योतः ) आद्युदात्तान्डीष इत्यस्य-आद्युदात्तप्रकृतिक-  
न्डीषतादित्यर्थः ॥

( ५५३४ एकदेशिसमाधानवार्तिकम् ॥ २ ॥ )

॥ \* ॥ पदस्य ह्यनुदात्तादित्वम् ॥ \* ॥

( भाष्यम् ) पदस्य हि निघातः, सुबन्तं च पदम्,  
उद्याप्रातिपदिकाच्च प्रत्ययो विधीयते ॥

परिगणनात्सिद्धमित्युक्त्वा 'स्वे ग्रामजनपदमनुष्येभ्यः' इत्येवम्परिगणन-  
प्रकार उक्तः । सोऽपि अनभिधानादेवदत्तस्यानन्तरमित्यर्थे प्रत्ययो नेति समा-  
धाय प्रत्याख्यातः । यथा तस्येदमित्यनेन सामान्यतो विधानेऽपि अनभिधानवत्ता-  
त्वे ग्रामेत्यादिपरिगणनस्य प्रत्याख्यानव्यवस्थोपलभ्यते तथाऽनेति भावः ॥

( प्रदीपः ) पदस्येति । 'अनुदात्तं पदमेकवर्जम्' इति वचनात् । इह चानुदात्तादिग्रहणस्य ङ्याप्रातिपदिकविशेषणत्वात् । यथोक्तम्—वृद्धावृद्धावर्णस्वरङ्यज्जलक्षणे च प्रत्ययविधौ तत्संप्रत्ययार्थमिति ॥

( उद्ध्योतः ) ननु सुबन्तात्तद्धितोत्पत्तौस्तस्यैवानुदात्तादित्वं विशेषणम्, अतो न दोषोऽत आह—अनुदात्तादिग्रहणस्येति । एवञ्च ङ्यन्तादेरेव प्रकृतित्वम्, न च तदनुदात्तादीति भावः ॥

( ५५३५ समाधानवार्तिकम् ॥ ३ ॥ )

॥ \* ॥ न वा समर्थस्यानुदात्तादि-  
त्वात् ॥ \* ॥

( भाष्यम् ) न वा वक्तव्यम् ।

किं कारणम् ?

समर्थस्यानुदात्तादित्वात् । समर्थमनुदात्तादि-  
त्वेन विशेषयिष्यामः ॥

नैवं शक्यम् । इह च प्रसज्येत—वाचो विकारः,  
त्वचो विकार इति । एतद्धि समर्थमनुदात्तादि ।

इह च न स्यात्—सर्वेषां विकारः सर्व इति ।  
तस्मान्नैवं शक्यम् ॥

न चेदेवमुपसंख्यानं कर्तव्यम् ।

न कर्तव्यम् । आचार्यप्रवृत्तिर्नापयति—यावत्येव  
द्वितीयस्य स्वरस्य प्रादुर्भावस्तावत्येव पूर्वस्य निघात  
इति, यद्यं भिक्षादिषु गर्भिणीशब्दस्य पाठं करोति ।

कथं कृत्वा ज्ञापकम् ?

भिक्षादिषु गर्भिणीशब्दस्य पाठे एतत्प्रयोजनम्—  
अनुदात्तादिलक्षणोऽच् मा भूदिति ।

यदि च पदस्य निघातः, गर्भशब्दोऽयमाद्युदात्त-  
स्तस्मादिनिः । इन्नन्ताद्यः प्रत्ययः प्राप्नोति स ताव-  
त्स्यात् । तस्मिन्नवस्थिते निघातः । तत्र कोऽनुदा-  
त्तादिलक्षणस्याजः प्रसङ्गः ?

पश्यति त्वाचार्यः—यावत्येव द्वितीयस्य स्वरस्य  
प्रादुर्भावस्तावत्येव पूर्वस्य निघात इति । अतो  
भिक्षादिषु गर्भिणीशब्दं पठति ॥

( प्रदीपः ) न वेति । विभक्त्युत्पत्तौ सत्यां ङ्यन्तस्या-  
नुदात्तादित्वं मन्यते । न च वृद्धावृद्धेल्यनेन विरोधः, समर्थ-  
वयवस्य ङ्याप्रातिपदिकस्य वृद्धादिविशेषणत्वेनाश्रयणात् ॥

एतद्धीति । 'सावेकाचः' इति विभक्तेरुदात्तत्वात्, प्राति-  
पदिकयोस्तु धातुस्वरेणान्तोदात्तत्वम् । सर्वशब्दश्च 'सर्वस्य

सुप्ति' इति सुप्याद्युदात्तः । केवलस्त्वयमुणादिष्वन्तोदात्तो  
निपातित इत्यनुदात्तादिः । तस्माद्विभक्त्युत्पत्तेः प्रागनुदात्तादि-  
त्वमाश्रयणीयम् ॥

पूर्वस्य निघात इति । प्राग्व्यवस्थितस्य निघात इत्यर्थः ॥

गर्भशब्द इति । 'अर्तिगृभ्यां मन्' इति प्रत्ययस्य नित्वात् ॥

( उद्ध्योतः ) नन्वाद्युदात्तादिविषये परस्यापि निघातदर्शना-  
त्पूर्वस्य निघात इत्यसङ्गतमत आह—प्रागिति । प्राग्व्यवस्थितस्य  
तु तत्समकालमेव निघातः, असंनिहितस्य तु पश्चादपि । अतः  
'अनुदात्तौ सुप्ति' इति भाष्येण न विरोध इति बोध्यम् ॥

भाष्ये—तस्मादिनिरिति । स प्रत्ययस्वरेणोदात्तः ॥ इन्नन्ताद्यः  
प्रत्यय इति । इन्नन्ताङ्गीपि यः पदत्वप्रयोजकः सुप् स तावत्प्रथमं  
ततो निघात इति सुदुत्पत्तेः पूर्वं ङ्यन्तस्यानुदात्तादित्वाभावाद-  
जोऽप्राप्तिरित्यर्थः ॥ यावत्येवेति । यदैवेत्यर्थः ॥

( पदकृत्यभाष्यम् )

पदग्रहणं किमर्थम् ?

( ५५३६ समाधानवार्तिकम् ॥ ४ ॥ )

॥ \* ॥ पदग्रहणं परिमाणार्थम् ॥ \* ॥

( भाष्यम् ) पदग्रहणं क्रियते, परिमाणार्थम् ।

पदावधेयथा स्यात्, वाक्यस्य मा भूत्—“अनुदात्तं  
पदमेकवर्जम्” ( ६।१।१५४ ) इति ॥

( प्रदीपः ) पदग्रहणमिति । यस्य पदत्वं भविष्यति  
तस्यैकवर्जमनुदात्तं यथा स्यात् पदसमूहस्य मा भूदित्येवमर्थं  
पदग्रहणमित्यर्थः ॥

( उद्ध्योतः ) यस्य पदत्वमिति । इदमुपलक्षणम् । यावतः  
पदत्वं तावति येऽचो भाविनस्तेषामनुदात्तादिप्रवृत्तिकालेऽसंनिहिता-  
नामपि निघातार्थमित्यपि बोध्यम् ॥

( ८०२ विधिसूत्रम् ॥ ४।३।२ आ. १० )

१७१२ मयड्वैतयोर्भाषायामभक्षाच्छा-  
दनयोः ॥ ४।३।१४२ ॥

( मयडोऽधिकरणम् )

( आक्षेपभाष्यम् )

किमर्थं मयड्वैतयोरित्युच्यते ?

( प्रदीपः ) किमर्थमिति । विकारावयवौ प्रकृतावेवेति  
भावः ॥ मयडिति । एतयोरित्येतस्मिन् सति पुनर्विधानं  
मयडो भवति, तच्चापवादविषयेऽपि प्राप्त्यर्थं संपद्यते ॥

( उद्ध्योतः ) नन्वेतयोरित्युक्तिमात्रेण कथमपवादवार्धकत्वम् ?  
अत आह—एतयोरिति । योगविभागेनावृत्त्या वा पुनर्विधान-  
मित्यर्थः ॥



( ५५३७ समाधानवार्तिकम् ॥ १ ॥ )

॥ \* ॥ मयद्वैतयोर्वचनमपवाद-  
विषयेऽनिवृत्त्यर्थम् ॥ \* ॥

( भाष्यम् ) मयद्वैतयोरित्युच्यते, अपवादविषये-  
ऽनिवृत्तिर्यथा स्यादिति । बिल्वमयम्, वैल्वम् ॥

( ५५३८ सिद्धान्तवार्तिकम् ॥ २ ॥ )

॥ \* ॥ एतयोरित्यर्थनिर्देशः ॥ \* ॥

( भाष्यम् ) एतयोरित्यर्थनिर्देशो द्रष्टव्यः । द्वैत्यं  
विजानीयात्—योगयोर्वा प्रत्यययोर्वेति ।

तदाचार्यः सुहृद्भूत्वाऽन्वाचष्टे—एतयोरित्यर्थ-  
निर्देश इति ॥

( प्रदीपः ) योगयोर्वेति । योगयोः प्रत्यययोर्वा विषये  
मयद्वैत्यर्थः स्यादित्यर्थः ॥

( उद्ध्योतः ) योगयोरिति । 'पलाशादिभ्यो वा' 'शम्भ्याः  
लृञ्' इत्येतयोरित्यर्थः ॥ प्रत्यययोः—अञ्जोरित्यर्थः ॥

( ८०३ विधिसूत्रम् ॥ ४ । ३ । २ आ. ११ )

१७२४ जितश्च तत्प्रत्ययात् ॥४।३।१५४॥

( अजोऽधिकरणम् )

( प्रदीपः ) तयोर्विकारावयवयोर्यो जितप्रत्ययस्तदन्ता-  
द्विकारावयवयोरेवान् भवतीति सूत्रार्थः ॥

( उद्ध्योतः ) विकारावयवयोरेवेति । एवकारः स्वरूपकथ-  
नपरः । क्वचित्प्रहित एव पाठः ॥

( भाष्येपभाष्यम् )

किमर्थमिदमुच्यते ?

( प्रदीपः ) किमर्थमिति । अन्तरेणापि सूत्रं सिद्धिं  
मत्वा प्रश्नः ॥

( उद्ध्योतः ) अन्तरेणापीति । वक्ष्यमाणप्रत्याख्यानरीत्येति  
भावः ॥

( ५५३९ समाधानवार्तिकम् ॥ १ ॥ )

॥ \* ॥ विकारावयवयोर्विकारावयव-  
युक्तत्वान्मयद्वप्रतिषेधार्थं जितश्च  
तत्प्रत्ययादजो विधानम् ॥ \* ॥

( भाष्यम् ) विकारो विकारेण युज्यते, अवयवे-  
नावयवः । विकारावयवयोर्विकारावयवयुक्तत्वा-  
न्मयद्व प्राप्नोति । इष्यते चात्रेव स्यादिति । तच्चा-  
न्तरेण यत्नं न सिद्ध्यतीति मयद्वप्रतिषेधार्थं जितश्च  
तत्प्रत्ययादजो विधानम् । एवमर्थमिदमुच्यते ॥

( प्रदीपः ) विकारावयवयोरिति । कपोतस्य विकारो  
यत्—मांसं—कापोतम्, तस्यापि विकारो रसो भवति, कपोता-  
वयवस्य सकथ्यादेः कापोतस्यावयवोऽन्यो भवतीति वृद्धत्वा-  
न्मयद्वप्रसङ्गे तन्निवृत्त्यर्थमज्विधानमित्यर्थः ॥

( उद्ध्योतः ) सकथ्यादेः कापोतस्येति । ननु अस्य प्राण्यौ-  
पधिवृक्षत्वाभावाच्चिन्त्यमिदं भाष्यमिति चेत्, न, प्राणित्वारोपेणा-  
क्षतेरित्याशयात् ॥

( ५५४० समाधानाक्षेपवार्तिकम् ॥ २ ॥ )

॥ \* ॥ न वा दृष्टो ह्यवयवे समुदाय-  
शब्दो विकारे च प्रकृतिशब्द-  
स्तस्मान्मयद्वभावः ॥ \* ॥

( भाष्यम् ) न वैतत्प्रयोजनमस्ति ।

किं कारणम् ?

दृष्टो ह्यवयवे समुदायशब्दः, तद्यथा—पूर्वं प-  
ञ्चालाः । उत्तरे पञ्चालाः । तैलं भुक्तम् । घृतं  
भुक्तम् । शुक्लः, नीलः, कृष्ण इति ।

विकारे च प्रकृतिशब्दः । विकारे च प्रकृतिशब्दो  
दृश्यते । तद्यथा—शालीन् भुङ्क्ते मुद्गैः, शालि-  
विकारं मुद्गविकारेणेति ।

तस्मान्मयद्वभावः । तस्मान्मयद्वतो न भविष्यति ॥

( प्रदीपः ) न वेति । यदा कपोतावयवसकथ्यादेर-  
वयवो विवक्ष्यते तदा कपोतशब्दादेव सकथ्याद्यवयववृत्तेरज्  
भविष्यति । कपोतविकारमांसवृत्तेश्च कपोतशब्दान्मांसविकारे  
रसे इत्यर्थः ॥

( उद्ध्योतः ) यदा कपोतेति । अयं चारोपः सूत्रारम्भेऽप्या-  
वश्यकः । अन्यथाऽवयवे प्राण्यादित्वाभावात्ततोऽवयवे प्रत्ययो दुरु-  
पपाद एवेति बोध्यम् ॥

( प्रत्याक्षेपभाष्यम् )

नैतद्विचदामहे—अवयवे समुदायशब्दोऽस्ति  
नास्तीति, विकारे वा प्रकृतिशब्द इति ।

किं तर्हि ?

विकारावयवशब्दोऽपि त्वस्ति, तत् उत्पत्तिः  
प्राप्नोति ॥

( ५५४१ प्रत्याक्षेपनिराकरणवार्तिकम् ॥ ३ ॥ )

॥ \* ॥ विकारावयवशब्दात्प्रसङ्ग इति  
चेन्न तेनानभिधानात् ॥ \* ॥

( भाष्यम् ) विकारावयवशब्दात् प्रसङ्ग इति  
चेत्तन्न ।

किं कारणम् ?

१ 'मयद्वैतयोरिति वच' इति च. झ. अ. पाठः ॥

२ 'तद्वैत्यं वि' इति च. झ. अ. पाठः ॥

३ 'योगयोर्वाप्रत्यययोर्वेति' इति च. झ. अ. पाठः । स च निर्मूलः ॥

तेनानभिधानात् । न हि विकारावयवशब्दादु-  
त्पद्यमानेन प्रत्ययेनार्थस्याभिधानं स्यात् । अनभि-  
धानात्तत् उत्पत्तिर्न भविष्यति ॥

तच्चावश्यमनभिधानमाश्रयितव्यम् ॥

( प्रदीपः ) तेनेति । मयटः 'कापोतमयम्' इति विकार-  
रावयवयोः प्रयोगाभावादित्यर्थः ॥

( उद्ध्योतः ) प्रयोगाभावादिति । मयटः प्रयोगेण तदर्था-  
नवगमादित्यर्थः ॥

( ५५४२ आक्षेपवार्तिकम् ॥ ४ ॥ )

॥ \* ॥ अभिधाने ह्यन्यतोऽपि

मयटप्रसङ्गः ॥ \* ॥

( भाष्यम् ) अभिधाने सत्यन्यतोऽपि मयट प्रस-  
ज्येत । वैत्वस्य विकार इति ॥

( ५५४३ सिद्धान्त्येकदेशिवार्तिकम् ॥ ५ ॥ )

॥ \* ॥ तस्मात्तत्प्रत्ययान्ताल्लुग्वचनम् ॥ \* ॥

( भाष्यम् ) तस्मात्तत्प्रत्ययान्ताल्लुग्वक्तव्यः ॥

( प्रदीपः ) तस्मादिति । यद्यनभिधानं नाश्रीयते तदा  
'जितश्च तत्प्रत्ययात्' इति सूत्रमपनीय वैत्वमयादिनिवृत्त्यर्थं  
'तत्प्रत्ययाल्लुक्' इति वक्तव्यम् ॥

( सिद्धान्तभाष्यम् )

यदि लुगुच्यते, कथं गौमयं भस्म, द्रौवयं मान-  
म्, कापित्थो रसः ? इति ।

अन्यत्र गोमयाद् द्रुवयात् फलाच्च लुग्वक्तव्यः ॥  
इह तर्हि—औष्ट्रकी, अजन्तादितीकारो न  
प्राप्नोति ।

इष्टमेवैतत्संगृहीतम्, औष्ट्रिकेभ्येव भवितव्यम् ।  
इह हि सौनागाः पठन्ति—वुजश्चावृकृतप्रसङ्ग इति ॥

इह तर्हि—पालाशी समिदित्यनुपसर्जनलक्षण  
ईकारो न प्राप्नोति ।

मा भूदेवम्—अञ् योऽनुपसर्जनमिति, अजन्ता-  
दनुपसर्जनादित्येवं भविष्यति ।

नैवं शक्यम् । इह हि दोषः स्यात्—काशकृ-  
त्स्विना प्रोक्ता मीमांसा काशकृत्स्वी तामधीते का-  
शकृत्स्वा ब्राह्मणीति, अजन्तादितीकारः प्रसज्येत ।

१ तत्प्रत्ययाल्लुगिति । 'जितश्च तत्प्रत्ययात्' इति सूत्रघटकजितश्चेत्यस्य  
प्रत्याख्यानान्त-तत्प्रत्ययादित्यस्य विकारावयवप्रत्ययान्ताल्लुगित्यर्थः । तथाच  
वैत्वमयशब्दात् जिद्विजप्रत्ययान्ताद्विकारार्थकमयजन्तात्प्रत्ययस्य लुकि 'वैत्व-  
मयम्' इति न भवतीत्यर्थः ॥

२ केचित्—अन्यत्रेत्यादिवार्तिकमेतत्, व्याख्याभाष्येन अस्य लुगिति तादृशं  
व्याख्याभाष्यं च प्रकल्पयन्ति । तत्र समीचीनम् । व्याख्याभाष्यस्य काप्यनुप-  
लम्भेन भाष्यकृतैव दोषाधिप्य समाहितमिति कल्पनमेव वरं स्यात् । अग्रेऽस्या-  
धिसदोषा भाष्यकृतैव समाहिताः, न तु वार्तिककृतैत्ययमपि दोषो भाष्यकृतैव

तस्मादस्तु न तेनानभिधानादित्येव ॥

इह तर्हि कापोतो रस इति—प्राणिशब्दो नोपप-  
द्यते ।

नैष दोषः । इदं तावदयं प्रष्टव्यः—योऽसावाद्यः  
कपोतः सलोमकः सपक्षः, न संप्रति प्राणिति,  
कथं तत्र प्राणिशब्दो वर्तते ? इति ।

अथ मतमेतत्—प्रकृत्यन्वया विकारा भवन्तीति ।

इहापि न दोषो भवति ॥

( प्रदीपः ) अन्यत्रेति । 'गोश्च पुरीषे' इति विकारे प्रत्ययं  
मन्यते । यदा तु पुरीषं नावयवो नापि विकारस्तदा गोमयद  
तत्प्रत्यय एव न भवतीति लुक् प्रसङ्ग एव नास्ति । द्रुवय-  
शब्दो द्रोर्विकार इति 'माने वयः' इति वयप्रत्ययान्तः । एताभ्या-  
मनुदात्तादिलक्षणोऽञ् ॥

औष्ट्रकीति । वृद्धलक्षणस्य मयटो लुकि कृतेऽजन्तत्वाभा-  
वादीकाराप्रसङ्गः ॥

वुजश्चेति । पाणिनीयलक्षणे दोषोद्भावनमेतत् ॥

पालाशीति । पलाशस्य विकारः । 'पलाशादिभ्यो वा'  
इति पक्षेऽञ् । तदन्ताद्विकारे मयटो लुकि ईकाराप्रसङ्गः ।  
पाणिनीयलक्षणे त्वजन्तादजि सतीकारः सिध्यति ॥

काशकृत्स्नेति । अणन्तस्य स्त्रियामध्येऽयामनुपसर्जनत्वादी-  
काराप्रसङ्गः ॥

तस्मादिति । यस्माल्लुकि पालाशीति न सिध्यति तस्मादन-  
भिधानान्मयटोऽनुत्पत्तिराश्रयितव्या ।

केषांचित्तु ग्रन्थः—'नैष दोषः, अध्येऽयामभिधेयाया-  
मण ईकारेण भवितव्यम् । यश्चाध्येऽयाम् वर्तते लुक् सः, यश्च  
श्रूयते उत्पन्नस्तस्मादीकारः । अथ वा पुनरस्तु—न तेनान-  
भिधानादिति' ।

अनेन यद्यपि काशकृत्स्ना परिहृता तथाप्यापिशला न  
परिहृता भवति । पालाश्यापिशले न संवदेते । 'तस्मात् अस्तु  
न तेनानभिधानात्' इत्येष पाठो युक्तः ॥

इह तर्हीति । उद्भूतप्राणे मांसे प्राणिवाचिनः कपोतश-  
ब्दस्य वृत्तिः । सत्यां वृत्तौ प्राणिवाचित्वाभावाद्भावे मांसविकारे  
कापोतशब्दो न सिध्यतीति चोद्यम् ॥

कथं तत्रेति । तत्रापि लोके कपोतशब्दो दृश्यत इति  
प्रश्नः ॥

वारित इति कल्पनया नास्मान्स्वस्य वार्तिकत्वेन निर्देशः कृत इति विचारणीय  
मेतत्सुधीभिः ॥

३ तत्प्रत्यय एवेति । 'गोश्च पुरीषे' इत्यनेन विहितो मयट पुरीषस्य  
विकाराभावाच्च विकारार्थ इति 'तत्प्रत्ययाल्लुक्' इति स्यात्सर्वकृतप्रत्ययपदार्थ  
एव न भवतीत्यर्थः । तत्प्रत्ययपदस्य च तत्र विकारावयवप्रत्यय इत्यर्थात् ।  
अस्य च मयटो न विकारार्थत्वमिति भावः ॥

४ पाणिनीयलक्षणे—जितश्च तत्प्रत्ययादिति सूत्रे ॥

प्रकृत्यन्वया इति । प्रकृतेरन्वयो येषु ते प्रकृत्यन्वयाः । प्रकृतिरेव विकाररूपतामापद्यमाना विकारावस्थायामपि क्वचित्प्रकृतिशब्देनाभिधीयत इत्यर्थः ॥

( उद्घोतः ) मन्यते इति । 'गोश्वे पुरीषे' इति तु पुरीषरूपे विकारे एवेति नियमार्थमिति भावः ॥ यदा त्विति । इदं चिन्त्यम्, भाष्यविरोधात् । शरीरसंबन्धाहारविकारत्वाच्च शरीरविकारत्वमपि तस्मिन् द्रष्टव्यम् ॥ कापिस्थो रस इति—भाष्ये—कापिस्थशब्दात्फले विकारे प्रत्ययेऽपि तस्य लुकि 'लघावन्ते' इति मध्योदात्ततया फलवाचिनः 'अनुदात्तादिः' इत्यञ् ॥

बुजश्चेति—चेन 'कंसीय' इति यञो ग्रहणम् । न चै शमी-लशब्दात् फलजन्तादपि लीपि आद्युदात्तं पदम्, अभेदेविवक्षायां पित्वाण्डीष्यन्तोदात्तं स्यादिति वाच्यम् । भाष्यप्रामाण्यात् फलज-ष्टित्वस्यैवांगीकारान्न दोष इत्याशयः ॥

भाष्ये—इकारः प्रसज्येतेति । किं चानुपसर्जनादित्यस्य तदन्तविशेषणत्वेऽनुपसर्जनादित्यस्य वैयर्थ्यमपि, 'बहुकुरुचरा' इत्यत्रापि प्रसंगादिति बोध्यम् ॥

न परिहृतेति । स्त्रियामित्यस्य गृह्यमाणविशेषणत्वेनेदं परिहर्तुं शक्यमिति चेत्—तुल्यं पालादयामपि—इति बोध्यम् ॥

वृत्तिरिति । आरोपः—इत्यर्थः ॥ सत्यां वृत्ताविति । आरोपे इत्यर्थः ॥ न सिध्यतीति । प्राणित्वाभावात् 'प्राणिरजतादिभ्योऽञ्' इत्यस्याप्राप्तेरिति भावः ॥ चोद्यमिति । विकारलक्ष्यकप्रकृतेर्विकारे प्रत्यय इति प्रत्याख्यानपक्षे इदं चोद्यमित्यर्थः ॥

भाष्ये—न संप्रतीति । मरणोत्तरावस्थायामित्यर्थः ॥ तत्रापि लोके इति । तथा चारोपेणान्यत्र वृत्तावपि प्राणिवाचकत्वाक्ष-तिरिति भावः । प्राणिवाचको यो दृष्टततः प्रत्यय इत्यर्थात्—इति बोध्यम् ॥

प्रकृतेरिति । प्रकृतिवाचकशब्दस्येत्यर्थः ॥

( ८०४ अतिदेशसूत्रम् ॥ ४ । ३ । २ आ. १२ )

१७२५ क्रीतवत्परिमाणात् ॥ ४।३।१५५॥

( प्रत्ययातिदेशाधिकरणम् )

( जिज्ञासाभाष्यम् )

कथमिदं विज्ञायते—क्रीते ये प्रत्यया विहितास्ते भवन्ति परिमाणाद्विकारावयवयोरिति,

आहोस्वित्परिमाणात् क्रीते ये प्रत्यया विहि-तास्ते भवन्ति विकारावयवयोरिति ?

१ गोश्वेत्यादिसूत्रप्रयोजनमाह—गोश्वे पुरीषे इति त्विति ॥

२ पूर्वमेव 'लघावन्ते' इति मध्योदात्ततयाऽनुदात्तादेरित्यञि प्राप्ते, अ-पीति चिन्त्यम् ॥

३ विकारविकारोऽप्यभेदविवक्षायां विकार एवेत्याश्रित्य जितश्चेत्यस्य प्रत्या-ख्याने आरम्भप्रत्याख्यानयोः फलभेदरूपं दोषमाक्षिपति—न च शमीलेति ॥

४ वार्तिककारो जितश्च तत्प्रत्ययादित्यस्य स्थाने तत्प्रत्ययाल्लुगित्वेव सूत्र-माह । भाष्यकारस्तु विकारविकारोऽपि अभेदविवक्षया विकार एवेति सम्पूर्ण-

किं चातः ?

यदि विज्ञायते—क्रीते ये प्रत्यया विहितास्ते भ-वन्ति परिमाणाद्विकारावयवयोरिति,

प्रत्ययमात्रं प्राप्नोति ।

अथ विज्ञायते—परिमाणात् क्रीते ये प्रत्यया विहितास्ते भवन्ति विकारावयवयोरिति,

प्रकृतिमात्रात् प्राप्नुवन्ति ।

तस्मात्—

( प्रदीपः ) प्रत्ययमात्रमिति । मुद्रैः क्रीतं मौद्रिकमिति क्रीते ठग्विहित इति शूर्पस्य विकार इत्यत्रापि प्राप्नोति ॥ प्रकृतिमात्रादिति । 'शूर्पादजन्यतरस्याम्' इत्यञ्ठञौ हलस्य विकार इत्यत्रापि प्राप्नुतः ॥

( उद्घोतः ) शूर्पस्येति । तत्र हि शूर्पादजिष्टः, पक्षे ऽञ्च ॥

( ५५४४ सूत्रार्थसम्पादने एकदेशिवार्तिकम् ॥ १ ॥ )

॥ \* ॥ क्रीतवत्परिमाणादङ्गं च ॥ \* ॥

( भाष्यम् ) अङ्गं च क्रीतवदिति वक्तव्यम् ।

तत्तर्हि वक्तव्यम् ?

न वक्तव्यम् ॥

( प्रदीपः ) अङ्गं चेति । 'कालेभ्यो भववत्' इत्यत्र यदुक्तं 'सिद्धं तृभयनिर्देशात्' इति तदेवानेन प्रतिपाद्यते । अङ्ग-ग्रहणेन प्रत्यासत्त्या परिमाणमेव गृह्यते । तेनायमर्थो भवति—क्रीतार्थे यथा परिमाणमङ्गं यथा च परिमाणात् प्रत्ययस्तथा विकारेऽपि परिमाणमङ्गं प्रत्ययश्च । तेन यस्मात्परिमाणात् क्रीते यः प्रत्ययस्तस्मादेव स विकारेऽपि भवति ॥

न वक्तव्यमिति । क्रीते परिमाणादित्येवान्यतरविशेष-णत्वे परिमाणस्य सिद्धे वतिनिर्देशात्सर्वसादृश्यपरिग्रहार्थादुभय-विशेषणं परिमाणग्रहणमर्थोद्भवतीत्यर्थः ॥

( उद्घोतः ) ननु क्रीतेऽङ्गस्याविधानात् 'क्रीतवदङ्गम्' इत्य-युक्तमत आह—कालेभ्य इत्यादि ॥ अन्यतरेति । क्रीते ये परि-माणाद्विहिता इति, ये क्रीते विहितास्ते परिमाणाद्भवति—इति वाऽर्थः ॥

( वार्तिकोक्तार्थसाधने भाष्यम् )

क्रीतवदिति वतिनिर्देशोऽयम् । यदि च याभ्यः प्रकृतिभ्यो येन विशेषणेन क्रीते प्रत्यया विहित-स्ताभ्यः प्रकृतिभ्यस्तेनैव विशेषणेन परिमाणाद्वि-कारावयवयोर्भवन्ति, ततोऽमी क्रीतवत् कृताः स्युः ।

मेव जितश्चेत्यादिसूत्रं प्रत्याचष्टे । तदेतदाह—अभेदविवक्षायामिति ॥

५ 'विकारलक्षक' इति च. झ. पाठः । विकारलक्षक इत्यस्य विकारो लक्ष्यं यस्या इत्यर्थः ॥

६ प्रत्याख्यानपक्षे इति । जितश्च तत्प्रत्ययादित्यस्य विकारविकारोऽपि विकार एवेत्याश्रित्य प्रत्याख्याने मांसवाचिनः कपोतशब्दस्य प्राणिवाचित्वा-भावात्प्राणिरजतादिभ्योऽञिति न प्राप्नोतीति चोद्यमित्यर्थः ॥

अथ हि प्रकृतिमात्राद्वा स्युः प्रत्ययमात्रं वा  
स्यात्, नामी क्रीतवत् कृताः स्युः ॥

( ५५४५ विप्रतिषेधवार्तिकम् ॥ २ ॥ )

॥ \* ॥ अणो वृद्धान्मयट् ॥ \* ॥

( भाष्यम् ) अणो वृद्धान्मयडिलेतद्भवति विप्र-  
तिषेधेन ।

अणोऽवकाशः—तित्तिडीक—तैत्तिडीकम् ।

मयटोऽवकाशः—काष्ठमयम् ।

इहोभयं प्राप्नोति—शाकमयम् ॥

( प्रदीपः ) अण इति । 'कोपधाच्च' इति विहितात् ॥

( ५५४६ विप्रतिषेधवार्तिकम् ॥ ३ ॥ )

॥ \* ॥ ओरजोऽनुदात्तादेरजश्च ॥ \* ॥

( भाष्यम् ) ओरजोऽनुदात्तादेरजश्च मयट् भ-  
वति विप्रतिषेधेन ।

ओरजोऽवकाशः—अरडु—आरडवम् ।

मयटः स एव ।

इहोभयं प्राप्नोति—दारु—दारुमयम् ।

अनुदात्तादेरज्भवतीत्यस्यावकाशः—कौवलम् ।

जरदृक्ष—जारदृक्षम् ।

मयटः स एव ।

इहोभयं प्राप्नोति—आम्रमयम् ॥

( प्रदीपः ) कौवलमिति । कुवल्या विकार इत्यर्थेऽञ् ॥  
मयटः स एवेति । काष्ठमयमिति, काष्ठशब्दस्याद्युदात्त-  
त्वात् ॥ आम्रमयमिति । आम्रशब्दः 'अमितभ्योर्दीर्घश्च'  
इति रगन्तोऽनुदात्तादिः ॥

( उद्घोतः ) भाष्ये—कौवलमिति पाठः । कुवली—कौवल-  
मित्यपपाठः । एवमग्रेऽपि—गृध्र—गार्धमित्यपपाठः । गार्धमित्येव ॥

( ५५४७ विप्रतिषेधवार्तिकम् ॥ ४ ॥ )

॥ \* ॥ मयटः प्राण्यज्विप्रतिषेधेन ॥ \* ॥

( भाष्यम् ) मयटः प्राण्यज्भवति विप्रतिषेधेन ।

प्राण्यजोऽवकाशः—गार्ध्रम् ।

मयटः स एव ।

इहोभयं प्राप्नोति—चापम् । भासम् ।

प्राण्यज्भवति विप्रतिषेधेन ॥

( प्रदीपः ) गार्ध्रमिति । गृध्रस्य विकार इत्यर्थः ॥

( ५५४८ विप्रतिषेधखण्डनवार्तिकम् ॥ ५ ॥ )

॥ \* ॥ न वाऽनवकाशत्वादपवादो

मयट् ॥ \* ॥

( भाष्यम् ) न वैष युक्तो विप्रतिषेधः, योऽय-  
मजो मयटश्च ।

किं कारणम् ?

अनवकाशत्वादपवादो मयट् ।

अनवकाशो मयट् सावकाशमजं बाधियते ।

स कथमनवकाशः ?

यद्यनुवर्तन्ते शैषिकाः ।

अथ निवृत्ताः शैषिकाः,

वृद्धमाद्युदात्तं मयटोऽवकाशः ॥

( प्रदीपः ) नवेति । 'ओरजोऽनुदात्तादेरजश्च' इति य उक्तो  
विप्रतिषेधस्तन्निराकरोति ॥ यद्यनुवर्तन्त इति । 'तस्य  
विकारः' इत्यत्र शैषिकाणामनुवृत्तौ छे प्राप्ते मयडारभ्यमा-  
णोऽन्यपूर्वको भवतीति छेयेवाजोऽपि बाधक इत्यर्थः । एतच्च  
बाध्यसामान्यचिन्तायां येन नाप्राप्त इति न्यायस्यानवतारा-  
देतद्व्यायानपेक्षयोच्यते ॥ अथेति । तन्निवृत्तौ विध्यन्तर-  
पूर्वको मयट् न भवतीति काष्ठमयादौ सावकाशः परत्वादेवाजं  
बाधते, न त्वपवादत्वादित्यर्थः ॥

( उद्घोतः ) 'प्राण्यजश्च' इत्यस्य पौनरुक्त्यपरिहारायाह—  
ओरज इति । इदं कोपधाणोऽभ्युपलक्षणम् ॥ ननु छेनेवावा येन  
नाप्राप्त्यभावात् कथमजोऽपि बाधोऽत आह—एतच्चेति । न्यायान-  
पेक्षायां हेतुन्यायानवतारः ॥ तन्निवृत्ताविति । तन्निवृत्तिबोधकतस्य-  
ग्रहणसामर्थ्यात् 'तस्येदम्' इत्यनेनापि विकारे छाप्राप्तिरिति भावः ॥

( ५५४९ विप्रतिषेधखण्डनवार्तिकम् ॥ ६ ॥ )

॥ \* ॥ प्राण्यजश्च ॥ \* ॥

( भाष्यम् ) अयं चाप्ययुक्तो विप्रतिषेधः—योऽयं  
मयटः प्राण्यजश्च ।

किं कारणम् ?

अनवकाशत्वादपवादो मयडित्येव ।

अनवकाशो मयट्, स यथैव ओरजमनुदात्ता-  
देरजं च बाधते, एवं प्राण्यजमपि बाधेत ॥

( प्रदीपः ) प्राण्यजश्चेति । पूर्वत्र विप्रतिषेधाभावेऽपी-  
ष्टसिद्धिर्भवत्येव—दारुमयमाम्रमयमिति । प्राण्यजि तु तदभावे  
चापं भासमितीष्टं न सिध्यति, मयट्प्रसङ्गात् ॥

( उद्घोतः ) ननु पूर्ववार्तिकेनैव सिद्धाविदं व्यर्थम्, अतस्ततो  
विशेषं दर्शयति—पूर्वत्रेति । अपवादत्वेनेति भावः ॥ मयट्प्रसं-  
गादिति । अपवादत्वादिति भावः । यथेतदित्यादिना भाष्ये कोप-  
धलक्षणानो मयटश्च विप्रतिषेधः स्थाप्यते । अत्राधिकारे शैषिकानुवृत्तौ  
मयट् छापवादः । 'कोपधाच्च' इत्यत्र 'ओरज्' इत्याद्यजोऽपवादः ।  
तत्रापवादविप्रतिषेधो न्याय्यः । अननुवृत्तौ तु कोपधाणोऽज  
इव मयडपवादत्वादयुक्तः, स स्यात् इति बोध्यम् । पुरस्तादिति  
न्यायाङ्गीकारे तु मयटो नापवाद इति सर्वथा युक्तो विप्रतिषेध इति  
तात्पर्यम् । तद्धनयन् वक्ष्यति—मयटा परत्वात्कोपधलक्षणोऽज  
बाध्यत इति ॥



( ५५५० एकदेशिवार्तिकम् ॥ ७ ॥ )

॥\*॥तस्मान्मयद्विधाने प्राणिप्रतिषेधः॥\*॥

( भाष्यम् ) तस्मान्मयद्विधाने प्राणिभ्यः प्रतिषेधो वक्तव्यः ।

स तर्हि वक्तव्यः ।

न वक्तव्यः ॥

( प्रदीपः ) तस्मादिति । 'नित्यं वृद्धशरादिभ्योऽप्राणिनः' इति वक्तव्यमित्यर्थः ॥

( सिद्धान्तभाष्यम् )

मध्येऽपवादाः पूर्वान् विधीन् बाधन्त इत्येवमयं मयद् ओरजमनुदात्तादेरजं च बाधिष्यते, प्राण्यजं न बाधिष्यते ॥

यद्येतदस्ति—'मध्येऽपवादाः' 'पुरस्तादपवादाः' इति, माऽनुवृत्तशैषिकाः ।

पुरस्तादपवादा अनन्तरान् विधीन् बाधन्त इत्येवमयमण् अजं बाधिष्यते, मयटं न बाधिष्यते ॥

( प्रदीपः ) यद्येतदस्तीति । यद्येतदाश्रीयत इत्यर्थः ॥ माऽनुवृत्तमिति । वृतेः 'बुद्धपो लुङि' इति वा परस्मैपदम् । 'पुषादियुतादि' इति च्लेरङादेशः । शैषिकाणां निवृत्त्यनुवृत्त्योरपि विप्रतिषेधोपपत्त्या मयटा परत्वात्कोपधलक्षणोऽण् बाध्यत इत्यर्थः ॥

( उद्ध्योतः ) वृतेरनुदात्तत्वात्परस्मैपदं कथमत आह—वृतेरिति ॥

( ५५५१ विप्रतिषेधवार्तिकम् ॥ ८ ॥ )

॥ \* ॥ अनुदात्तादेरजः प्राण्य-  
ज्विप्रतिषेधेन ॥ \* ॥

( भाष्यम् ) अनुदात्तादेरजः प्राण्यज्भवति विप्रतिषेधेन ।

अनुदात्तादेरज्भवतीत्यस्यावकाशः—जरद्वृक्षः—जारद्वृक्षम् ।

प्राण्यजः स एव ।

इहोभयं प्राप्नोति—कपोत—कापोतम् ।

प्राण्यज्भवति विप्रतिषेधेन ॥

( प्रदीपः ) जरद्वृक्ष इति । जरद्वृक्षशब्दः समास-स्वरेणान्तोदात्तत्वादनुदात्तादिः ॥ स एवेति ।—गार्ध्रमिति । कपोतशब्दः 'लघावन्ते' इति मध्योदात्तत्वादनुदात्तादिः ॥

( उद्ध्योतः ) कपोते उभयप्राप्त्युपपादनायाह—कपोत इति ॥

( विप्रतिषेधोपपादकं भाष्यम् )

कः पुनरत्र विशेषः, तेन वा सति, अनेन वा ?

सापवादः स विधिः, अयं पुनर्निरपवादः ।

यदि तेन स्याद्, इह न स्यात्—श्वाविधो वि-  
कारः शौवाविधम् ॥

( प्रदीपः ) सापवाद इति । मयटा परत्वाद् बाध्यमान-त्वात् ॥ अयमिति । अनेन परत्वान्मयटो बाधनात् ॥ श्वाविध इति । श्वानं विध्यतीति क्तिप् । 'नहिद्यति' इति दीर्घः । कृत्स्नरेणोत्तरपदस्यान्तोदात्तत्वादनुदात्तादित्वम् । अत्र मयडभावात् प्राण्यञ् भवति—इति 'द्वारादीनां च' इति वृद्धि-प्रतिषेध ऐजागमश्च ॥

( उद्ध्योतः ) परत्वादिति । अपवादशब्दो बाधकमात्रपर इति भावः ॥ मयडभावादिति । प्राण्यञा परत्वाद्वाधेन तद-भावो बोध्यः ॥

( ८०५ विधिसूत्रम् ॥ ४ । ३ । २ आ. १३ )

१७३३ फले लुक् ॥ ४ । ३ । १६३ ॥

( लुगधिकरणम् )

( ५५५२ सूत्राक्षेपे वार्तिकम् ॥ १ ॥ )

॥ \* ॥ फले लुग्वचनानर्थक्यं  
प्रकृत्यन्तरत्वात् ॥ \* ॥

( भाष्यम् ) फले लुग्वचनमनर्थकम् ।

किं कारणम् ?

प्रकृत्यन्तरत्वात्, प्रकृत्यन्तरमामलकशब्दः फले वर्तते ।

एकान्तदर्शनात् प्राप्नोति ॥

( प्रदीपः ) प्रकृत्यन्तरत्वादिति । आमलकादिशब्दः फले न यौगिकः—आमलक्याः फलमिति । किं तर्हि ? जातिश-ब्द एवेत्यर्थः ॥

( उद्ध्योतः ) ननु यौगिकत्वेऽपि अण्प्रकृत्यपेक्षयाऽन्यत्वमस्त्वित्येतत् आह—आमलकादिशब्द इति । फलं हि वृक्षस्य नावयवः, अना-रंभकत्वात् । नापि विकारः, स हि द्विविधः—प्रकृत्युपमर्दकः—यथा भस्मादिः, प्रकृतेर्व्यपदेशान्तरकारी वा—यथा खादिरः स्तुव इति । फलं तु नैवंविधमिति तत्र प्रत्ययाप्राप्तेः प्रकृत्यन्तरत्वमावश्यकमिति भावः ॥

( ५५५३ सूत्राक्षेपे वार्तिकम् ॥ २ ॥ )

॥ \* ॥ एकान्तदर्शनात्प्रसङ्ग इति  
चेद्वृक्षे लुग्वचनम् ॥ \* ॥

( भाष्यम् ) एकान्तदर्शनात्प्रसङ्ग इति चेत्, वृक्षे लुग्वक्तव्यः ।

वृक्षोऽपि हि फलैकान्तः ॥

( प्रदीपः ) एकान्तदर्शनादिति । आमलक्या अवयवे आमलकं दृश्यते, ततश्च यौगिक एव फले आमलकशब्द इत्यर्थः ॥ फलैकान्त इति । फलमेकान्तो यस्येति बहुव्रीहिः ।

यदि संबन्धदर्शनाद्यौगिकत्वमामलकशब्दस्य फले व्यवस्थाप्यते तदा संबन्धाविशेषादामलकस्येयमामलकी वृक्ष इति वृक्षावयविनि प्रत्ययमुत्पाद्य लुग्विधेयः । तस्मादुभयत्राप्यामलकादयो जातिशब्दा एव स्वभावतो वर्तन्त इत्यभ्युपगन्तव्यमित्यर्थः ॥

(उद्घोतः) भाष्ये—एकान्तदर्शनादिति । एकान्तोऽवयवः ॥ आमलक्या अवयव इति । अवयव्युत्पत्तेः प्रागसत्त्वादनांभकेऽपि दन्तशृंगादौ गवाधवयवत्ववत् फलमप्यवयव इति भावः । एवं विकारत्वमपि बोध्यम्, प्रकृतेरवस्थान्तरस्यैव विकारत्वात् । भवति चाफलितावस्थायाः फलितावस्था—अवस्थान्तरमिति । एवं चामलकीमयमित्यादिनिवृत्त्यर्थं लुगावयव इति भावः ॥ भाष्ये—फलैकान्तशब्देन फलवृक्षयोः संबन्धो दर्शितस्तदाह—यदि संबन्धेति ॥ लुग्विधेय इति । आमलकीयो वृक्ष इत्यादि निवृत्त्यर्थमिति भावः ॥ स्वभावतो वर्तन्त इति । अतिप्रसंगस्त्वनभिधानाद्धारणीय इति भावः ॥

( ८०६ विधिसूत्रम् ॥ ४ । ३ । २ आ. १४ )

१७३६ लुप् च ॥ ४ । ३ । १६६ ॥

( लुपोऽधिकरणम् )

( ५५५४ संग्रहवार्तिकम् ॥ १ ॥ )

॥ \* ॥ लुप्प्रकरणे फलपाकशुषामुप-  
संख्यानम् ॥ \* ॥

( भाष्यम् ) लुप्प्रकरणे फलपाकशुषामुपसंख्यानं कर्तव्यम् । व्रीहयः, यवाः, माषाः, मुद्गाः, तिलाः ॥

( प्रदीपः ) फलपाकशुषामिति । फलपाकेन ये शु-

ष्यन्ति व्रीह्यादयः, तद्वान्विनामित्यर्थः ॥ व्रीहय इति । विल्वाद्यण् ॥ यवा माषा इति । 'तृणधान्यानां च व्यषाम्' इत्याद्युदात्तत्वादौत्सर्गिकोऽण् । मुद्गशब्दात्—विल्वाद्यण् ॥

( ५५५५ संग्रहवार्तिकम् ॥ २ ॥ )

॥ \* ॥ पुष्पमूलेषु च बहुलम् ॥ \* ॥

( भाष्यम् ) पुष्पमूलेषु बहुलं लुब्धक्तव्यः । मल्लिका, करवीरम्, विसम्, मृणालम् ।

न च भवति—पाटलानि मूलानि ॥

इति श्रीमद्भगवत्पतञ्जलिविरचिते व्याकरण-

महाभाष्ये चतुर्थस्याध्यायस्य तृतीये पादे

द्वितीयमाह्निकम् ॥

पादश्च समाप्तः ॥

( प्रदीपः ) पाटलानीति । पाटलिशब्दो विल्वादितः ॥

इत्युपाध्यायजैय्यटपुत्रकैयटकृते भाष्यप्रदीपे चतुर्थ-  
स्याध्यायस्य तृतीये पादे द्वितीयमाह्निकम् ॥

( उद्घोतः ) पाटलिशब्दस्य वृद्धत्वान्मयङुचितोऽत आह—  
विल्वादिरिति ॥

इति श्रीशिवभट्टसुतसतीगर्भजनागोजीभट्टकृते भाष्यप्रदीपो-  
द्घोते चतुर्थाध्यायस्य तृतीये पादे द्वितीयमाह्निकम् ॥

पादश्च समाप्तः ॥

| अस्मिन् पादे सूत्रवार्तिकसंख्या । |              |              |              |                     |          |
|-----------------------------------|--------------|--------------|--------------|---------------------|----------|
|                                   | प्राक्तनयोगः | आह्निके<br>१ | आह्निके<br>२ | आह्निकमंडल-<br>योगः | सर्वयोगः |
| व्याख्यातसूत्राणि                 | ७६०          | ३२           | १४           | ४६                  | ८०६      |
| अव्याख्यातसूत्राणि                | ८१०          | ८७           | ३५           | १२२                 | ९३२      |
| समुदितसूत्राणि                    | १५७०         | ११९          | ४९           | १६८                 | १७३८     |
| वार्तिकानि                        | ५४४३         | ६५           | ४७           | ११२                 | ५५५५     |

## चतुर्थाध्यायस्य चतुर्थे पादे

## प्रथममाहिकम् ।

( ८०७ अधिकारसूत्रम् ॥ ४ । ४ । १ आ. १ )

१७३९ प्राग्वहेतेष्टक् ॥ ४ । ४ । १ ॥

( ठकोऽधिकरणम् )

( ५५५६ संग्रहवार्तिकम् ॥ १ ॥ )

॥ \* ॥ ठक्प्रकरणे तदाहेति माशब्दा-  
दिभ्य उपसंख्यानम् ॥ \* ॥( भाष्यम् ) ठक्प्रकरणे तदाहेति माशब्दादिभ्य  
उपसंख्यानं कर्तव्यम् । माशब्दिकः, नैत्यशब्दिकः,  
कार्यशब्दिकः ॥( प्रदीपः ) तदाहेति । तदिति कर्ममात्रं निर्दिश्यते न  
तु द्वितीया समर्थविभक्तिः, 'आहौ प्रभूतादिभ्यः' इत्यतो भेदेन  
वचनात् । तेन पदसमुदायादयं प्रत्ययः । माशब्द इत्याह—  
माशब्दिकः, नित्यः शब्द इत्याह—नैत्यशब्दिकः—इति ।  
तत्र पदसमुदायार्थ इतिना प्रत्ययमृश्यमानो वचनक्रियासंबन्धा-  
त्कर्म संपद्यते । अप्रातिपदिकत्वात्तु द्वितीयाऽनुत्पत्तिः ॥( उद्ध्योतः ) ननु तदाहेति द्वितीयासमर्थप्रत्यय इति लभ्यते ।  
न च तद्युक्तम्, वाक्यात्प्रत्ययविधानेन वाक्यस्य द्वितीयांतत्त्वासंभवा-  
दाह—तदिति कर्मेति ॥ भेदेन वचनादिति । तेन हि पदा-  
देव द्वितीयान्ताद्विधीयते ॥ केवल 'मा'शब्दोच्चारयितरि प्रत्ययस्या-  
निष्ठेराह—मा शब्द इति । शब्दो मा कारीत्यर्थः । वृत्तौ  
करोति क्रियाऽन्तर्भूता बोध्या । भाष्ये माशब्दमाहेत्युपपाठः ॥

( ५५५७ संग्रहवार्तिकम् ॥ २ ॥ )

॥ \* ॥ आहौ प्रभूतादिभ्यः ॥ \* ॥

( भाष्यम् ) आहौ प्रभूतादिभ्यष्ट्वक्तव्यः । प्रभू-  
तमाह—प्राभूतिकः, पार्याप्तिकः ॥

( प्रदीपः ) प्रभूतमाहेति । क्रियाविशेषणत्वात्कर्मत्वम् ॥

( ५५५८ संग्रहवार्तिकम् ॥ ३ ॥ )

॥ \* ॥ पृच्छतौ सुस्नातादिभ्यः ॥ \* ॥

( भाष्यम् ) पृच्छतौ सुस्नातादिभ्यष्ट्वक्तव्यः ।  
सौस्नातिकः, सौखरात्रिकः, सौखशायनिकः ॥( प्रदीपः ) पृच्छताविति । तिङन्तानुकरणमेतत् । तत्र  
शब्दे कार्यासंभवात्तिङन्तार्थे ऽपिबधिः ॥( उद्ध्योतः ) आहौ पृच्छताविति । वैदुलग्रहणाद्धात्वर्थ-  
निर्देशे इक्षितपौ ॥ पृच्छतौ प्रकारान्तरमप्याह—तिङन्तेति ।  
सौखशायनिके उभयपदवृद्धिः, अनुशक्तिकादित्वात् ॥

१ तेन—आहौ प्रभूतादिभ्य इत्यनेन ॥

२ वार्तिकद्वयस्थौ 'आहौ-पृच्छतौ' शब्दौ साधयति—बहुलेति । आहौ-  
इक् । पृच्छतौ—क्षितम् ॥

३ 'किमत्र' इति न. ज. पाठः ।

( ५५५९ संग्रहवार्तिकम् ॥ ४ ॥ )

॥ \* ॥ गच्छतौ परदारादिभ्यः ॥ \* ॥

( भाष्यम् ) गच्छतौ परदारादिभ्यष्ट्वक्तव्यः ।  
पारदारिकः, गौरुतत्पिकः ॥

( ८०८ विधिसूत्रम् ॥ ४ । ४ । १ आ. २ )

१७४७ आकर्षात् षट् ॥ ४ । ४ । १ ॥

( षट्प्रत्ययाधिकरणम् )

( प्रत्ययानां षित्वनिर्द्धारणे भाष्यम् )

इह केषांचित्साहितिकं षत्वम्, केषांचित्पि-  
दर्थम् ।तत्र न ज्ञायते केषां साहितिकं षत्वम्, केषां  
षिदर्थमिति ?

तत्र किं न्याय्यम् ?

परिगणनं कर्तव्यम् ॥

( ५५६० परिगणनवार्तिकम् ॥ १ ॥ )

॥ \* ॥ आकर्षात्पर्पादेर्भस्त्रा-

दिभ्यः कुसीदसूत्राच्च ।

आवसथात्किसरादेः

षितः षडेते ठगधिकारे ॥ \* ॥

( प्रदीपः ) इहेति । एकस्य वाऽनेकस्य वा षकारस्य व्यञ्ज-  
नपरस्य श्रुत्या विशेषानवधारणात्साहितिकेऽपि वा षकारे 'अनचि-  
च' इति द्विवचनविधानादनेकषकारत्वसंभवात्संशयः ॥ आक-  
र्षेति । श्लोकः—वार्तिककारः संदिग्धानसंदिग्धांश्च भ्रान्तिनिरा-  
साय पर्यजीगणत् ॥ षडेते इति । विधिवाक्यापेक्षं षट्त्वम्,  
प्रत्ययास्तु सप्तैते ॥( उद्ध्योतः ) एकस्य वेति । 'भस्त्रादिभ्यन्' इत्यादावयं  
संदेहः ॥ ननु कुसीदसूत्रे षट्चोर्द्वयोर्विधानात्षडित्युक्तमत आह—  
विधिवाक्येति ॥

( ८०९ विधिसूत्रम् ॥ ४ । ४ । १ आ. ३ )

१७५५ विभाषा विवधात् ॥ ४ । ४ । १ ॥

( छनो विभाषाधिकरणम् )

( ५५६१ पुरकवार्तिकम् ॥ १ ॥ )

॥ \* ॥ वीवधाचेति वक्तव्यम् ॥ \* ॥

वैवधिकः ॥

४ 'वैवधिकः, वीवधिकः' इति झ. पाठः । तादृशः पाठोऽन्येषु पुस्तकेषु  
न दृश्यते । 'वीवधिक इत्यस्वापीडत्वात्' इत्युद्योते रूपप्रदर्शनादपि मूले  
न तच्चिद्विष्टम्भवेदिति प्रतिभाति ॥

( प्रदीपः ) वीवधाच्चेति वक्तव्यमिति । अत्र विवधशब्दवीवधशब्दौ पर्यायौ । तत्राविरविकन्यायो न संभवति, उभाभ्यां प्रत्ययस्येष्टत्वात् । ततो वीवधाच्चेति वक्तव्यमित्युक्तम् ॥

( उद्ध्योतः ) उभाभ्यामप्रत्ययस्येति । छन इत्यर्थः । 'वीवधिकः' इत्यस्यापीष्टत्वादिति भावः । एकदेशविकृतन्यायेनैव वीवधग्रहणस्य सिद्धाविदं व्यर्थमित्यन्ये । विवधवीवधशब्दौ स्वतन्त्रावेव, न प्रकृति-विकारभावापन्नाविति वार्तिकाशयः ॥

( ८१० विधिसूत्रम् ॥ ४ । ४ । १ आ. ४ )

१७५८ त्रेर्मन्नित्यम् ॥ ४ । ४ । २० ॥

( मध्यप्रत्ययाधिकरणम् )

( पदकृत्यभाष्यम् )

नित्यग्रहणं किमर्थम् ?

विभाषा मा भूत् ।

नैतदस्ति प्रयोजनम्, पूर्वस्मिन्नेव योगे विभाषा-ग्रहणं निवृत्तम् ॥

इदं तर्हि प्रयोजनम्—

( प्रदीपः ) विभाषा मा भूदिति । द्वे अत्र विभाषे संभवतः । एका महाविभाषा, अपरा—'विभाषा विवधात्' इति । तत्रान्तरेणापि नित्यग्रहणं पूर्वसूत्र एवानन्तरस्य विभाषाग्रहण-स्यास्वरितत्वादननुवृत्तत्वान्महाविभाषा नित्यग्रहणेन निवर्त्यते ॥ इतरः—'अनन्तरा विभाषा निवर्त्यते' इत्युक्तम्—इति मत्वाऽऽह—नैतदस्तीति ॥ इतरः स्वाभिप्रायं प्रकाशयति—इदं तर्हीति ॥

( उद्ध्योतः ) ननु 'अण कुटिलिकायाः' इत्यत्राननुवृत्त्या 'विभाषा विवधात्' इत्यस्यास्वरितत्वादेव निवृत्तिसिद्धेर्विभाषा मा भूदित्यसंगतमत आह—द्वे अत्रेति ॥ भाष्ये—इदं तर्हीति । महाविभाषानिवृत्त्यर्थमित्यर्थः ॥

( ५५६२ नित्यग्रहणप्रयोजनवार्तिकम् ॥ १ ॥ )

॥ \* ॥ त्रेर्मन्नित्यवचनं विषयार्थम् ॥ \* ॥

( भाष्यम् ) नित्यं व्यन्तं मन्विषयमेव यथा स्यात्, केवलस्य प्रयोगो मा भूत् ।

अस्ति प्रयोजनमेतत् ।

किं तर्हीति ?

( उद्ध्योतः ) तदाह—नित्यं व्यन्तं मन्विषयमेवेति । नित्य-पदस्यैवार्थे एवकारेण दर्शितः ॥

( ५५६३ एकदेशप्रयोजनवार्तिकम् ॥ २ ॥ )

॥ \* ॥ तत्र यथाधिकारं तद्विषय-

प्रसङ्गः ॥ \* ॥

( भाष्यम् ) तत्र यथाधिकारं तद्विषयता प्राप्नोति । निर्वृत्त इति वर्तते, तेन निर्वृत्त एव व्यन्तं

मन्विषयं स्यात्, येऽन्ये उपचारास्तत्र न स्यात् । कृत्रिमं महत्सु विहितमिति ॥

( प्रदीपः ) निर्वृत्त एवेति । पक्वित्रणा निर्वृत्तमित्यस्यैव वाक्यस्य निवृत्तिः स्यात्, न तु पक्वित्रः क्रियत इत्यादेरपी-त्यर्थः ॥ कृत्रिमं महदिति । प्रत्ययप्रयोगमन्तरेणापि मह-त्वादीनि कृत्रिमशब्दार्थविशेषणानि स्युरित्यर्थः ॥

( उद्ध्योतः ) ननु कृत्रिमं महदिति प्रयोग इष्ट एवेत्यत आह—प्रत्ययप्रयोगमिति । कृत्रिमं महदितिवत् महती कृत्रि-रित्याद्यपि प्रयुज्येतेति भाष्यार्थ इति भावः ॥

( सिद्धान्तसाधकभाष्यम् )

एवं तर्हि भाव इति प्रकृत्य इमव्यक्तव्यः । कु-ट्टिमा भूमिः, सेकिमोऽसिरित्येवमर्थम् ।

ततो वक्तव्यम्—त्रेः,

—त्रेश्चेमपू भवति ।

ततः—नित्यम्,

—नित्यं व्यन्तादिमविति ।

किमर्थमिदम् ?

नित्यं व्यन्तमिमन्विषय एव यथा स्यात्, केव-लस्य प्रयोगो मा भूदिति ॥

( प्रदीपः ) भाव इति प्रकृत्येति । भाववाचिनः शब्दाज्जिह्वतेऽर्थे इमब् विधेय इत्यर्थः ॥ त्रेरिति । पूर्वेण सिद्धे नित्यार्थं वचनम् । तेन निर्वृत्ते तावद्वाक्यं निवर्त्यते । ततो नित्यमित्यनेनोपचारान्तरविषयस्यापि वाक्यस्य निवृत्तिः क्रियत इति तद्विषयता त्रिप्रत्ययस्य सिध्यति ॥

( उद्ध्योतः ) ननु भावे इमपूविधाने कुट्टिमा भूमिरित्युदा-हरणासंगतिरत आह—भाववाचिन इति । कुट्टनं कुट्टस्तेन निर्वृ-त्त्यर्थः ॥ ततो नित्यमित्यनेनेति । शंखो नित्यं पाण्डुर इतिवत् नित्यशब्दोऽयोगव्यवच्छेदार्थः । तत्र हि न कदाप्यपाण्डुर इति प्रती-यते । एवं च योऽयं निर्वृत्ते इमपू स व्यन्ताद्भवत्येवेत्यर्थ इति भावः । यद्यपि केवलसूत्रेऽपि योगविभागेन तत्सामर्थ्यादयमर्थः साधयितुं शक्यते, तथापि मण्पदाकरणबोधनाय भगवता वार्तिकपूर्वकं योगविभागो दर्शित इति बोध्यम् ॥

( ८११ विधिसूत्रम् ॥ ४ । ४ । १ आ. ५ )

१७६१ चूर्णादिनिः ॥ ४ । ४ । २३ ॥

( इतिप्रत्ययाधिकरणम् )

( सूत्रप्रत्याख्यायकभाष्यम् )

अयं योगः शक्योऽवक्तुम् ।



कथं चूर्णां, चूर्णिनौ, चूर्णिन इति ?

इनिनैतन्मत्वर्थीयेन सिद्धम् ॥

( प्रदीपः ) इनिनेति । ठकु 'संसृष्टे' इत्यनेनानभिधानाज भविष्यतीति भावः ॥

( ८१२ विधिसूत्रम् ॥ ४ । ४ । १ आ. ६ )

१७६२ लवणालुक् ॥ ४ । ४ । २४ ॥

( लुकोऽधिकरणम् )

( ५५६४ सूत्रप्रत्याख्याने वार्तिकम् ॥ १ ॥ )

॥ \* ॥ लवणालुग्वचनानर्थक्यं रस-  
वाचित्वात् ॥ \* ॥

( भाष्यम् ) लवणालुग्वचनमनर्थकम् ।

किं कारणम् ?

रसवाचित्वात् । रसवाच्येष लवणशब्दः, नैष  
संसृष्टिनिमित्तः ।

आतश्च रसवाची ॥

( प्रदीपः ) रसवाचित्वादिति । रसस्य गुणत्वाद् गुण-  
वाचिनां शुक्लादीनां गुणगुणिनोरभेदोपचाराद् गुणिवृत्तिदर्शना-  
चार्यो लुकेत्यर्थः ॥

( उद्घोतः ) रसस्य गुणत्वादिति । द्रव्येण द्रव्यस्यैव च  
संसृष्टव्यवहारोऽदिति भावः ॥ ननु समवायादिसंसर्गस्य गुणेनापि  
सत्त्वात् ततोऽपि प्रत्ययः स्यादित्यत आह—अभेदेति । भेदे एव  
संसृष्टव्यवहारः, न हि गुणगुणिनोः स इति भावः । रूपादिव-  
द्रसशब्दस्य गुणिसमानाधिकरणत्वाभावेऽपि शुक्लादिवल्वणशब्दस्य  
तत्त्वमिति तात्पर्यम् । लवणद्रव्यसंसृष्टे लावणिक इति त्वनभिधाना-  
द्वारणीयमिति तत्त्वम् ॥

( ५५६५ लवणशब्दस्य रसवाचकत्वबोधकवार्तिकम् ॥ २ ॥ )

॥ \* ॥ असंसृष्टे च दर्शनात् ॥ \* ॥

( भाष्यम् ) असंसृष्टेऽपि हि लवणशब्दो वर्तते ।

तद्यथा—लवणं क्षीरम्, लवणं पानीयमिति ॥

( प्रदीपः ) असंसृष्टे चेति । लवणेन द्रव्येण यदसंसृष्टं  
लवणरसयुक्तं तत्रापि लवणशब्दस्य दर्शनाद् गुणशब्दत्व-  
मेवासेत्यर्थः ॥

( ५५६६ रसवाचकत्वबोधकवार्तिकम् ॥ ३ ॥ )

॥ \* ॥ संसृष्टे चादर्शनात् ॥ \* ॥

( भाष्यम् ) संसृष्टेऽपि च यदा नोपलभ्यते,  
तदाह—अलवणः सूपः, अलवणा यवागूः, अलवणं  
शाकमिति ॥

( प्रदीपः ) संसृष्टे चेति । लवणद्रव्यसंसृष्टमपि यल्लवण-  
रसं न भवति, तत्र न दृश्यते लवणशब्द इत्यर्थः ॥

( ८१३ विधिसूत्रम् ॥ ४ । ४ । १ आ. ७ )

१७६८ प्रयच्छति गर्ह्यम् ॥ ४।४।३० ॥

( ठकोऽधिकरणम् )

( सूत्रनिर्देशाक्षेपभाष्यम् )

अयुक्तोऽयं निर्देशः, यदसावल्पं दत्त्वा बहु  
गृह्णाति तद्गर्ह्यम् ।

कथं तर्हि निर्देशः कर्तव्यः ?

( प्रदीपः ) अयुक्त इति । उत्तमर्णो यदल्पं ददाति  
न तत् गर्ह्यम् । यत्तत्त्वं दत्त्वा बहु गृह्णाति तदेव गर्ह्यमित्यर्थः ॥

( उद्घोतः ) उत्तमर्णं चायमिष्यते न च तत्र प्राप्नोति—इत्याह—  
उत्तमर्ण इति । एवं च न तत्र प्रत्ययार्थः । यत्र चाधमर्णं प्रत्य-  
यार्थः, न तत्रेभ्यत इति भावः ॥

( ५५६७ निर्देशसाधकवार्तिकम् ॥ १ ॥ )

॥ \* ॥ प्रयच्छति गर्ह्याय ॥ \* ॥

( भाष्यम् ) इति । स तर्हि तथा निर्देशः कर्तव्यः ।  
न कर्तव्यः ।

तादर्थ्याच्चाच्छब्दं भविष्यति—गर्ह्यार्थं गर्ह्यम् ॥

( प्रदीपः ) गर्ह्यायेति । द्विगुणाय प्रयच्छति द्वैगुणिक इति  
चतुर्थ्यन्तात् प्रत्ययो विधेय इत्यर्थः ॥

( ५५६८ निर्देशोपपादकवार्तिकम् ॥ २ ॥ )

॥ \* ॥ मेस्याल्लोपो वा ॥ \* ॥

( भाष्यम् ) मेस्याच्छब्दलोपो वा द्रष्टव्यः । द्वि-  
गुणं मे स्यादिति प्रयच्छति—द्वैगुणिकः, त्रैगुणिकः ॥

( प्रदीपः ) मेस्याल्लोपो चेति । उपचारापेक्षया विक-  
ल्पार्थो वाशब्दः । द्विगुणं मे स्यादिति वाक्यात् प्रत्ययः, मे-  
स्याच्छब्दलोपश्च ॥

( ५५६९ लक्ष्यसाधकवार्तिकम् ॥ ३ ॥ )

॥ \* ॥ वृद्धेर्वृधुषिभावः ॥ \* ॥

( भाष्यम् ) वृद्धेर्वृधुषिभावो वक्तव्यः । वार्धुषिकः ॥

( प्रदीपः ) वार्धुषिक इति । वृद्धार्थं धनं प्रयच्छती-  
त्यर्थः ॥

( उद्घोतः ) वृद्धार्थमिति । योऽल्पवृद्धिदानमङ्गीकृत्य पर-  
कीयं धनं गृहीत्वा बहुवृद्धयेऽन्यसौ यच्छति तत्रैवायमिष्यत इत्यन्ये ॥

( ८१४ विधिसूत्रम् ॥ ४ । ४ । १ आ. ८ )  
१७७९ धर्मं चरति ॥ ४ । ४ । ४१ ॥

( ठकोऽधिकरणम् )  
( ५५७० पूरकवार्तिकम् ॥ १ ॥ )

॥ \* ॥ अधर्माच्च ॥ \* ॥

( भाष्यम् ) अधर्माच्चेति वक्तव्यम् । आधर्मिकः ॥  
( प्रदीपः ) अधर्माच्चेति । तदन्तविधेः 'ग्रहणवता प्राति-  
पदिकेन' निषेधाद्वचनम् । 'येन विधिः' इत्यत्र 'धर्माच्चनः' इति  
वार्तिकमनपेक्ष्यैतदुक्तम् ॥

( ८१५ विधिसूत्रम् ॥ ४ । ४ । १ आ. ९ )  
१७८७ ऋतोऽन् ॥ ४ । ४ । ४९ ॥

( अजोऽधिकरणम् )  
( ५५७१ पूरकवार्तिकम् ॥ १ ॥ )

॥ \* ॥ नृनराभ्यामव्यचनम् ॥ \* ॥

( भाष्यम् ) नृनराभ्यामश्चेति वक्तव्यम् । नुर्थ-  
र्या-नारी । नरस्यापि-नारी ॥

( प्रदीपः ) नृनराभ्यामिति । नृशब्दस्य सूत्रेणैव सिद्धे  
प्रत्यये दृष्टान्तत्वेनोपादानम् । यथा नृशब्दादञ् भवति, एवं  
नरशब्दादपीत्यर्थः ॥

( उद्द्योतः ) नरशब्दादपीति । ठसिद्वत्यर्थं वचनम् । अनेनै-  
वोभयानोर्या सिद्धायां नृनरयोर्वृद्धिश्चेति गणसूत्रमनार्थम् । सर्वथा  
आश्रुदात्तत्वात् नृनरस्य वा तज्जातीयैव धर्म्येति जातिप्रतीतिरपि  
सिद्धा । नरीति तु नरस्येभ्यत एव । नृशब्दाऽत्तु ङीषोऽनभिधा-  
नम्, तच्च तवाप्यावश्यकं पुंयोगेन ङीषो वारणायैलाङ्गुः ॥

( ५५७२ पूरकवार्तिकम् ॥ २ ॥ )

॥ \* ॥ विशसितुरिङ्लोपश्च ॥ \* ॥

( भाष्यम् ) विशसितुरिङ्लोपश्चाश्च वक्तव्यः ।  
विशसितुर्धर्म्यं वैशखम् ॥

( ५५७३ पूरकवार्तिकम् ॥ ३ ॥ )

॥ \* ॥ विभाजयितुर्णिङ्लोपश्च ॥ \* ॥

( भाष्यम् ) विभाजयितुर्णिङ्लोपश्चाश्च वक्तव्यः ।  
विभाजयितुर्धर्म्यं वैभाजित्रम् ॥

( ८१६ विधिसूत्रम् ॥ ४ । ४ । १ आ. १० )

१७९३ शिल्पम् ॥ ४ । ४ । ५५ ॥

( ठजोऽधिकरणम् )

( अनिष्टनिवारकं भाष्यम् )

किं यस्य मृदङ्गः शिल्पं स मार्दङ्गिकः ?  
किं चातः ?

कुम्भकारे प्राप्नोति ।

एवं तर्ह्युत्तरपदलोपो द्रष्टव्यः । शिल्पमिव—  
शिल्पम् । मृदङ्गवादनं शिल्पमस्य—मार्दङ्गिकः,  
मौरजिकः, पाणविकः, पैठरिकः ॥

( प्रदीपः ) अभ्यासपूर्वकं क्रियासु कौशलं शिल्पम् ।  
मृदङ्गादिषु द्विविधा क्रिया—अभ्याहननलक्षणा, निष्पादनलक्षणा  
च । तत्र विशेषानुपादानात् पृच्छति—किं यस्येति ॥

एवं तर्हीति । उपचरितवृत्तिः शिल्पशब्द आश्रीयत इत्यय-  
मेवेवशब्दलोपः । कुम्भकारस्य हि मृदङ्गो मुख्यं शिल्पं वादकस्य  
तूपचरितम् ॥ मृदङ्गवादनमिति । लोके तु मार्दङ्गिकशब्दस्य  
मृदङ्गवादनशिल्पोऽभिधेयः । तत्र साहचर्यान्मृदङ्गवादाने मृदङ्ग-  
शब्दस्य वृत्तिविषये वृत्त्या गतार्थत्वादप्रयोगो वादनशब्दस्य ॥

( उद्द्योतः ) ननु लोके द्रव्यसौन्दर्यजनकक्रियाकौशले शिल्प-  
शब्दप्रसिद्धेर्मृदङ्गवादनकौशलवति कथं प्रत्ययोऽत आह—अभ्यासे-  
त्यादि । मुख्यगौणसाधारणमिदं लक्षणम् ॥ द्विविधेति । तत्रान्ये  
मुख्यम्, आद्ये औपचारिकम् । स्पष्टं चेदं भाष्ये ॥ विशेषानुपादा-  
नादिति । गौणस्यैव ग्रहणमित्यर्थबोधकविशेषानुपादानादित्यर्थः ॥

उपचरितेति । मुख्येऽनभिधानेन सामर्थ्यादुपचरितस्य ग्रहण-  
मिति भावः ॥ उपचरितमिति । मृदङ्गवादनमिति शेषः, क्वचित्तु  
तथैव पाठः । तदुपचरितं शिल्पमित्यर्थः ॥ नन्वेवं मार्दङ्गवादनिक  
इति स्यादत आह—तत्र साहचर्यादिति ॥ वृत्तिविषये वृत्त्येति ।  
तद्धितवृत्तिविषये लक्षणयेत्यर्थः । मृदङ्गवादनशब्दात्त्वनभिधाना-  
त्प्रत्ययाभाव इति भावः ॥

( ८१७ विधिसूत्रम् ॥ ४ । ४ । १ आ. ११ )  
१७९७ शक्तियष्टोरीकक् ॥ ४ । ४ । ५९ ॥

( ईकोऽधिकरणम् )

( सूत्रन्याससमर्थकं भाष्यम् )

किमर्थमीकगुच्यते, न कगेवोच्येत ?

कारूपसिद्धिः—शाक्तीकः, याष्टीक इति ?

शक्तियष्टोरीकारोऽन्ते, कशब्दश्च प्रत्ययः ॥

न सिध्यति ।

विभाषा चैव हि शक्तियष्टोरीकारः, अपि च  
“केऽणः” (७।४।१३) इति ह्रस्वत्वम् प्रसज्येत ।

एवं तर्हि—इकगुच्यते ।

का रूपसिद्धिः—शाक्तीको याष्टीक इति ।

सवर्णदीर्घत्वेन सिद्धम् ।

न सिध्यति, यस्येति लोपः प्राप्नोति ॥

इकारोच्चारणसामर्थ्यान्न भविष्यति ॥

यदि तर्हि प्राप्नुवन् विधिरिकारोच्चारणसामर्थ्या-  
द्वाप्यते, सवर्णदीर्घत्वमपि न प्राप्नोति ।

यं विधिं प्रत्युपदेशोऽनर्थकः स विधिर्वाध्यते ।

यस्य तु विधेर्निमित्तमेव, नासौ बाध्यते ।

१ 'मौरजिकः पाणविकः'—एते उदाहरणे छ. पुस्तके न दृश्यते ॥

यस्येति लोपं च प्रतीकारोच्चारणमनर्थकम्,  
सवर्णदीर्घस्य तु निमित्तमेव ॥

( प्रदीपः ) ईकारोऽन्त इति । बह्वादिपाठात् । 'प्राति-  
पदिकग्रहणे लिङ्गविशिष्टस्यापि ग्रहणम्' इति वचनात् शक्तीयष्टी-  
शब्दाभ्यां कर्मविषयतीत्यर्थः ॥

इकारोच्चारणसामर्थ्यादिति । अन्यथा ककमेव विद-  
ध्यात् । न चावग्रहनिवृत्तिरिकारस्य प्रयोजनम् ; यतः—न लक्ष-  
णेन पदकारा अनुवर्त्याः, पदकारैर्नाम लक्षणमनुवर्त्यम् ॥

यं विधिमिति । एवं च दीर्घोच्चारणं प्रत्याख्यातम्,  
इकका सिद्धत्वात् ।

अन्ये त्वाहुः—'शक्तियष्टिभ्यां ठक्' इति ठग्विधानादेव  
यस्येति लोपाभावः सिद्धः । 'प्रहरणम्' इत्यनेन हि ठकि सिद्धे  
पुनश्च ठग्विधानं यस्येति लोपाभावार्थमेव । वाक्यनिवृत्तये नित्यार्थं  
तस्यादिति चेत्—तत्र, शक्तियष्टिभ्यामित्येवाधिकस्य ठकः पूर्वैण  
सिद्धस्य पुनर्विधानेन वाक्यनिवृत्तेरपि सिद्धत्वात् ॥

( उद्घोतः ) ननु स्रजे हस्वपाठात् कथमीकारोऽन्ते, कथं वा तदं-  
तात्प्रत्ययोऽत आह—बह्वादीति । तत्र हि शक्तियष्टिशब्दौ पठितौ ॥

भाष्ये—विभाषेति । तथा च जीषभावे शक्तिक इत्यापत्तिरिति  
भावः ॥

ननु लोपायैवेकारोच्चारणं स्यादत आह—अन्यथेति ॥ इक-  
केति । न च नञ्जनीकगिति ङीप्विधायकवार्तिकेऽस्य ग्रहणार्थं  
दीर्घपाठः, तत्रापि ह्रस्वस्य सुपठत्वात् । 'कर्कलोहितादीकक्' 'तीया-  
दीकक्' इत्यादेस्तु न तत्र ग्रहणम्, नञ्जन्साहचर्येणास्तार्थिकस्यैव  
तत्र ग्रहणादिति भावः ॥

वाक्यनिवृत्तेरपि सिद्धत्वादिति । एवं च ठगेव वक्तुं युक्त  
इति भावः । वैस्तुतष्टको विकाराभावात्तत्त्वस्यापि संभावितत्वेनेका-  
देशदीर्घयोरभावापत्तिरिति चिन्त्यमिदम् ॥

( ८१८ विधिसूत्रम् ॥ ४ । ४ । १ आ. १२ )

१७९८ अस्तिनास्तिदिष्टं मतिः

॥ ४ । ४ । ६० ॥

( ठकोऽधिकरणम् )

( सूत्रार्थोपपादकभाष्यम् )

किं यस्यास्ति मतिः स आस्तिकः ?

किं चातः ?

चौरेऽपि प्राप्नोति ॥

१ तत्र हीति । शक्तियष्टिशब्दयोर्बह्वादिगणपठितत्वाद्बह्वादिभ्यश्चेति  
ङीप् दीर्घकारान्तौ तौ शब्दौ । लिङ्गविशिष्टपरिभाषया च शक्तियष्टयोरिति  
स्रजे तयोर्ग्रहणमिति भावः ॥

२ वस्तुत इति । 'शक्तियष्टयोरीकक्' इति सूत्रमपहाय 'शक्तियष्टयोष्टक्'  
इति न्यासे पूर्वैण ठकः सिद्धत्वात्पुनश्च ठग्विधानसामर्थ्येनायं ठक् विकारे न  
भवतीति ज्ञापनेनापि ठग्विधानस्य सार्थक्यसिद्धौ ठग्विधानसामर्थ्यादिकादेश-  
विमित्तको यस्येति लोपो न, दीर्घश्च भवतीति ज्ञापयितुमुच्यते इति भावः ॥

एवं तर्हि—इति लोपोऽत्र द्रष्टव्यः । अस्तीत्यस्य  
मतिः—आस्तिकः । नास्तीत्यस्य मतिः—नास्तिकः ।  
दिष्टमित्यस्य मतिः—दैष्टिकः ॥

( प्रदीपः ) चौरेऽपीति । तस्यापि मतिसद्भावात् ।  
अचेतनश्च पदार्थो नास्तिकः स्यादिति वक्तव्यम् । न्यायस्य तु  
प्रदर्शनाद्वाच्यकारेण प्रतिपदं नोक्तम् ॥ अस्तीत्यस्येति ।  
परलोककर्तृका च सत्ता विज्ञेया । तत्रैव विषये लोके प्रयोग-  
दर्शनात् । तेन परो लोकोऽस्तीति मतिर्यस्य स आस्तिकस्तद्विपरीतो  
नास्तिकः । दिष्टशब्दो देवपर्यायः । तेन देवपरायणो दैष्टिकः ॥

( उद्घोतः ) इति वक्तव्यमिति । इत्यपि वक्तुं योग्यमिति  
भावः ॥ न्यायस्य त्विति । एवं चार्थतत्तदुक्तमेवेति विशिष्य नोक्त-  
मित्यर्थः ॥ नन्वेवं घटादिकर्तृकसत्तामतिमत्यपि आस्तिक इति स्यादत  
आह—परलोकेति ॥

( ८१९ विधिसूत्रम् ॥ ४ । ४ । १ आ. १३ )

१८०० छत्रादिभ्यो णः ॥ ४ । ४ । ६२ ॥

( गप्रत्ययाधिकरणम् )

( सूत्रार्थबोधकभाष्यम् )

किं यस्य छत्रधारणं शीलं स छत्रः ?

किं चातः ?

राजपुरुषे प्राप्नोति ।

एवं तर्हि—उत्तरपदलोपोऽत्र द्रष्टव्यः—छत्र-  
मिव छत्रम् । गुरुश्छत्रम् । गुरुणा शिष्यश्छत्रवत्  
छाद्यः । शिष्येण गुरुश्छत्रमिव परिपाल्यः ॥

( प्रदीपः ) राजपुरुष इति । यः पुरुषो राजश्छत्रं  
धारयति स छत्रशब्दाभिधेयः स्यादित्यर्थः ॥ उत्तरपद-  
लोप इति । उत्तरपदस्य—इवशब्दस्य लोपो द्रष्टव्य इत्यर्थः ।  
गौणी वृत्तिश्छत्रशब्दस्याश्रयणीया । तत्रैव प्रत्ययस्य दर्शना-  
दित्युक्तं भवति ॥ गुरुश्छत्रमिति । अज्ञानं शिष्यस्य छाद-  
यति—निवर्तयति, यतस्तत्र छत्रं शीलमस्य, गुरुविषयं पालनं  
शीलमस्येत्यर्थः ॥

( उद्घोतः ) अज्ञानमिति । यथा छत्रमुष्णादि निवर्तयति,  
यवमज्ञानं गुरुनिवर्तयति—इति तत्सदृशत्वाद्गुरुः—छत्रम् । वैतौ  
तद्विषयपालनादौ छत्रशब्दस्य वृत्तिः । तदुक्तं भाष्ये—शिष्येण  
गुरुश्छत्रमिव परिपाल्य इति । मुख्यार्थात्तु प्रत्ययो नानभिधाना-  
दिति बोध्यम् ॥

१ न्यायस्येति । यस्य मतिरस्तीत्यास्तिक इति कथनेनैव भगवता—अचे-  
तनश्च पदार्थो नास्तिक इति—अर्थत उक्तमेवेति प्रतिपदं नोक्तमिति भावः ॥

२ वृत्ताविति । तद्धिताविवृत्तिषट्कस्य छत्रशब्दस्य तद्विषयपालनादौ  
लक्षणेति भावः ॥

३ मुख्यार्थादिति । अज्ञानं गुरुनिवर्तयतीति छत्रसदृशो गुरुश्छत्र इति  
गुरुपार्थश्छत्रशब्दस्य मुख्यः । तस्माद्गुरुपार्थश्छत्रशब्दात्प्रत्ययोऽनभिधा-  
नान्न । शिष्यायै लक्षणिकाश्छत्रशब्दात्प्रत्यय इति भावः ॥

( ८२० निधिसूत्रम् ॥ ४ । ४ । १ आ. १४ )

१८०३ हितं भक्षाः ॥ ४ । ४ । ६५ ॥

( ५५७४ आक्षेपवार्तिकम् ॥ १ ॥ )

॥ \* ॥ हितं भक्षा इति चतुर्थीनिर्देशः ॥ \* ॥

( भाष्यम् ) हितं भक्षा इति चतुर्थीनिर्देशः कर्तव्यः ॥

( ५५७५ आक्षेपसमर्थकवार्तिकम् ॥ २ ॥ )

॥ \* ॥ इतरथा ह्यनिर्देशः ॥ \* ॥

( भाष्यम् ) इतरथा हि निर्देशो न भवति । हित-शब्देन च योगे चतुर्थी विधीयते, सा प्राप्नोति ।

स तर्हि चतुर्थीनिर्देशः कर्तव्यः ?

न कर्तव्यः ।

एवं वक्ष्यामि—हितं भक्षास्तदसौ । ततः—दी-यते नियुक्तम् । तदस्मा इति ॥

( प्रदीपः ) इतरथा हीति । यदि हि चतुर्थी न निर्दिश्यते तदा प्रकृताया अत्येति षष्ठाः सम्बन्धयोग्यत्वादिहातुपस्थाना-प्रत्ययार्थो न निर्दिष्टः स्यादित्यर्थः ॥

( उद्ध्योतः ) संबन्धयोग्यत्वादिति । हितयोगे चतुर्थीविधानादिति भावः ॥ भाष्ये—अनिर्देश इति । अर्थानिर्देश इत्यर्थः ॥ तदेवाह—सा प्राप्नोतीति । चतुर्थी प्राप्नोतीति—अत्येति षष्ठ्यनुपपत्तिरित्यर्थः ॥

( ८२१ निधिसूत्रम् ॥ ४ । ४ । १ आ. १५ )

१८१४ तद्वहति रथयुगप्रासङ्गम्

॥ ४ । ४ । ७६ ॥

( यतोऽधिकरणम् )

( ५५७६ सूत्राक्षेपवार्तिकम् ॥ १ ॥ )

॥ \* ॥ वहत्यभिधाने रथशकटहलसी-रेभ्यः प्रत्ययविधानानर्थक्यं

विहितत्वात् ॥ \* ॥

( भाष्यम् ) वहत्यभिधाने रथशकटहलसीरेभ्यः प्रत्ययविधानमनर्थकम् ॥

किं कारणम् ?

विहितत्वात् । विहितोऽत्र प्रत्ययः “तस्येदम्” (४।३।१२०) इति ॥

१ द्वितीयावाच्यमित्यस्य स्थाने “द्वितीयावोध्यम्” इति ख. पाठः ॥

२ “स एवार्थो” इति छ. पाठः ॥

३ तस्येदम् ४।३।१२० इति सूत्रे तदुक्तम् ॥

४ तिङन्तस्य=वहतीत्यस्य ॥

५ एवमेवेति । रथस्य वोढेति कृदन्ते विग्रहवाक्येऽस्त्यादिक्रियाया अध्याहारेऽपि विशेष्यविशेषणभावव्यत्यासेन कर्तृरूपार्थस्यैव तत्र प्रतीतिरिति भावः ॥

शब्दभेदादविधानम् । शब्दभेदादविधिः स भवति—अन्यो हि शब्दो रथं वहति, अन्यो हि रथस्य वोढेति ॥

( प्रदीपः ) शब्दभेदादिति । षष्ठ्यन्तात्प्रत्ययो विधीयमानो द्वितीयान्ताच्च प्राप्नोतीत्यर्थः ॥

( उद्ध्योतः ) ननु सूत्रे वहनकर्तृरूपार्थस्यैव विवक्षितत्वाद्वहति वोढेति शब्दभेदकथनमसंगतमत आह—षष्ठ्यन्तादिति । षष्ठी-वाच्यकर्मत्वापेक्षया द्वितीयावाच्यं कर्मत्वं विजातीयमित्यभिमानः ॥

( ५५७७ आक्षेपसमर्थकं वार्तिकम् ॥ २ ॥ )

॥ \* ॥ शब्दभेदादविधानमिति चेदर्थ-श्रयत्वात् प्रत्ययविधानस्यार्थ-

सामान्यात्तिसङ्गम् ॥ \* ॥

( भाष्यम् ) शब्दभेदादविधानमिति चेदर्थश्रयः प्रत्ययविधिः । यं एवार्थो रथं वहति, स एव रथस्य वोढेति ।

तत्रार्थसामान्यात्तिसङ्गम् ॥

( प्रदीपः ) अर्थसामान्यादिति । अर्थस्यैक्यात् षष्ठ्यन्तादेव प्रत्ययोत्पत्ताविष्टसिद्धिर्भवत्येवेत्यर्थः । ननु “रथैद्रथाङ्गे” इति तत्रोक्तम् । वोढर्यपि प्रयोगदर्शनादिष्यतामित्यदोषः ॥

( उद्ध्योतः ) अर्थस्यैक्यादिति । वहतीत्यस्य क्रियाप्रधानत्वेऽपि विशेषणविशेष्यभावव्यत्यासेन कर्तृरूपार्थस्यैव सूत्रे प्रतीत्या तस्यैव तद्धितार्थत्वेन विवक्षितत्वादिति भावः । कर्मत्वयोर्वैजाल्ये मानाभाव इति तत्त्वम् ॥ भाष्ये—य एवार्थ इति । तद्धितार्थोप-दर्शकविग्रहवाक्यस्यतिङन्तस्येत्यर्थः । तदुक्तम्—

आख्यातं तद्धितार्थस्य यत्किञ्चिदुपदर्शकम् ।

गुणप्रधानभावस्य तत्र दृष्टो विपर्ययः ॥ इति ।

तुल्यन्यायात्कृदर्थोपदर्शकविग्रहवाक्यस्यतिङन्तेऽप्येवमेव । अत एव वृत्तिविग्रहयोः समानार्थत्वनिर्वाहः । इदमपि वृत्त्यर्थोपदर्शक-वाक्यविषयमेव । तेन स्वातन्त्र्येण प्रयुज्यमाने धात्वर्थप्रधानत्वमेव । एवं च तुल्यन्यायाच्चित्रगुरित्यस्यार्थोपदर्शके चित्रा गावो यस्येति वाक्येऽपि तद्व्यत्यासेन चित्रगोसंबन्धीत्येव बोधः । अत एव तत्रापि वृत्तिविग्रहयोः समानार्थत्वनिर्वाहः । एतद्वोधनायैव तत्र स इत्यस्य विग्रहवाक्ये प्रयोग इत्याहुः ॥ तत्रोक्तमिति । एवं च वोढरि कथं तेन सिद्धिरिति भावः ॥

६ इदमपि—आख्यातं तद्धितार्थस्येति वचनमपि, क्रियाप्रधानत्वेऽपि कर्तृ-रूपार्थस्य प्रतीतिरित्यपि च ॥

७ इत्येव बोध इति । चित्रगुरित्यस्य चित्रगोस्वामीति बोधः । चित्रा गावो यस्य सन्तीति विवरणवाक्यस्य च—यत्सम्बन्धि चित्रगवाभिन्नकर्तृवृत्तिवृत्ता इति बोधः । एवञ्च विवरणविश्रियमाणयोरर्थभेदाच्च विवरणार्थत्वमस्त्येवाक्षेपोऽपि परास्तः । आख्यातं तद्धितार्थस्येत्यत्र तद्धितार्थस्येत्युपलक्षणं समासस्यापि—इति समासार्थवाक्येऽपि कर्तृरूपार्थस्यैव प्रतीतिरिति भावः ॥



( सिद्धान्तभाष्यम् )

इदं तर्हि प्रयोजनम्—यो द्वौ रथौ वहति स द्विरथः । यो द्वयो रथयोर्वोढा स द्विरथः । तेन सति लुग्भवति ॥

अनेन सति कस्मान्न भवति ?

प्राग्दीव्यत इत्युच्यते ॥

( प्रदीपः ) द्विरथ इति । 'रथसीताहलेभ्यो यद्विधौ' इति तदन्तविधिः ॥

( उद्ध्योतः ) भाष्ये—तेन सति लुगिति । अनजादि-त्वेऽपि यथाऽस्य लुक् तथा 'द्विगोर्लुक्' इत्यत्रोक्तम् ॥

( ८२२ विधिसूत्रम् ॥ ४।४।१ आ. १६ )

१८२० संज्ञायां जन्याः ॥ ४।४।८२ ॥

( सूत्रार्थोपपादकभाष्यम् )

किं निपात्यते ?

जनन्या जनीभावो निपात्यते यच्च प्रत्ययः ॥

( उद्ध्योतः ) भाष्ये—जनन्या जनीभाव इति । योग्यता-वशात्पुत्रजनन्यत्र जननीशब्देन गृह्यते ॥

( ५५७८ सूत्राक्षेपवार्तिकम् ॥ १ ॥ )

॥ \* ॥ जन्या इति निपातनानर्थक्यं

पञ्चमीनिर्देशात् ॥ \* ॥

( भाष्यम् ) जन्या इति निपातनमनर्थकम् ।

किं कारणम् ?

पञ्चमीनिर्देशात् । जनीशब्दादेशा पञ्चमी ॥

( प्रदीपः ) निपातनानर्थक्यमिति । वृत्तिकारैर्यजि-पातनमाश्रितं तदनर्थकं विधिनैवेष्टसिद्धिर्भवत्येवेत्यर्थः ॥ जनी-शब्दादिति । जायतेस्यां गर्भे इति जनी बधूच्यते । 'जनि-सहिभ्याम्' इतीप्रत्ययः, 'जनिवध्योश्च' इति वृद्धिप्रतिषेधः ॥

( सूत्रफलबोधकं भाष्यम् )

इदं तर्हि प्रयोजनम्—सर्वकालः प्रत्ययविधिर्यथा विज्ञायेत ।

जनीं वहन्ति जन्याः । जनीं वोढारो जन्याः । जनीमवाक्षुर्जन्या इति ॥

( प्रदीपः ) सर्वकाल इति । यद्यपि विध्यर्थत्वेऽपि संख्याकालयोरविवक्षयैतत्सिध्यति, तथापि न्यायानुसरणे प्रति-पत्तिगौरवं स्यादिति निपातनाश्रयणम् ॥

( उद्ध्योतः ) जनीं वोढार इति । लुटि रूपम् ॥

( ८२३ विधिसूत्रम् ॥ ४।४।१ आ. १७ )

१८२१ विध्यत्यधनुषा ॥ ४।४।८३ ॥

( ५५७९ आक्षेपवार्तिकम् ॥ १ ॥ )

॥ \* ॥ विध्यत्यकरणेन ॥ \* ॥

( भाष्यम् ) विध्यत्यकरणेनेति वक्तव्यम् ॥

( उद्ध्योतः ) अकरणेनेत्यस्य करणयोगे नेत्यर्थः ॥

( ५५८० आक्षेपसमर्थकं वार्तिकम् ॥ २ ॥ )

॥ \* ॥ इतरथा ह्यनिष्टप्रसङ्गः ॥ \* ॥

( भाष्यम् ) अधनुषेति ह्युच्यमानेऽतिप्रसङ्गे भवति ।

इहापि प्रसज्येत—शर्कराभिर्विध्यति, कण्टकै-र्विध्यतीति ।

तत्तर्हि वक्तव्यम् ?

न वक्तव्यम् ॥

( प्रदीपः ) शर्कराभिरिति । प्रधानस्यात्र सापेक्षत्वात् । वृत्तिप्रसङ्गः ॥ अनभिधानादिति । शर्कराभिः पय इति प्रयोगाभावादित्यर्थः । एवं चाधनुषेत्यपि न वक्तव्यम् ॥

अन्ये त्वाहुः—धनुषा करणविशेषेण करणमात्रं लक्ष्यत इति सर्वत्र करणे प्रतिषेधः प्रवर्तते ॥

( उद्ध्योतः ) प्रधानस्यात्रेति । न चाख्याते क्रियायाः प्रधान्येऽपि तद्धिते साधनप्राधान्यादिदमयुक्तम्, कारकांशे गुणभूत-क्रियाया अपि नित्यसापेक्षत्वेनादोषात् । अत एव कृतपूर्वी कटमित्यादि सिध्यति । प्रत्ययार्थत्वात् प्रधानस्येत्युक्तमुपाध्यायैः ।

इदं तु बोध्यम्—प्रत्ययान्तयोगे न तृतीया, तदर्थं प्रति कर-णत्वाभावस्य करणसंज्ञाभावस्य च 'कर्तृकर्मणोः' इति सूत्रस्थभाष्य-संमतत्वात् । विग्रहकालिककरणत्वमादाय तु करणत्वव्यवहार इति ॥

( सिद्धान्तभाष्यम् )

कस्मान्न भवति—कण्टकैर्विध्यति, शर्कराभि-र्विध्यतीति ।

अनभिधानात् ॥

( ८२४ विधिसूत्रम् ॥ ४।४।१ आ. १८ )

१८२८ गृहपतिना संयुक्ते ज्यः

॥ ४।४।९० ॥

( व्यप्रत्ययाधिकरणम् )

( आक्षेपभाष्यम् )

गृहपतिना संयुक्त इत्युच्यते, तत्र दक्षिणाग्नावपि प्राप्नोति । दक्षिणाग्निरपि गृहपतिना संयुज्यते ॥

( प्रदीपः ) गृहपतिः—यजमानः ॥

( उद्ध्योतः ) ननु गृहपतिः=अग्निविशेषः, तेन संयोगो गार्हपत्यस्यैवेति कथं दक्षिणाग्नौ प्राप्तिरत आह—यजमान इति । स च गार्हपत्य इव दक्षिणाग्नौ कार्याणि करोतीति तेनापि स संयुक्त इति भावः ॥

( सिद्धान्तभाष्यम् )

एवं तर्हि—गृहपतिना संयुक्त इत्युच्यते, सर्वश्च गृहपतिना संयुक्तः ।

तत्र प्रकर्षगतिर्विज्ञास्यते—साधीयो यो गृहपतिना संयुक्त इति ।

कश्च साधीयः ?

यस्मिन् पत्नीसंयाजाः क्रियन्ते ॥

अथ वा गृहपतिर्नाम मन्त्रः स यस्मिन्नुच्यते ॥

अथ वा संज्ञायामिति वर्तते ॥

( प्रदीपः ) यस्मिन्निति । यजमानेन पत्न्या च ये याग-विशेषाः क्रियन्ते ते पत्नीसंयाजाः, ते च गार्हपत्य एव क्रियन्ते न दक्षिणाग्नौ ॥ अथ वेति । स च मन्त्रो गार्हपत्यविषय एव ॥

( उद्ध्योतः ) प्रकर्षगतेर्मन्त्रविशेषस्य वा ग्रहणे बीजाभावादाह—भाष्ये—अथ वा संज्ञायामिति ॥

( ८२५ विधिसूत्रम् ॥ ४ । ४ । १ आ. १९ )

१८६६ मत्वर्थे मासतन्वोः

॥ ४ । ४ । १२८ ॥

( ५५८१ पूरकवार्तिकम् ॥ १ ॥ )

॥ \* ॥ मासतन्वोरनन्तरार्थे वा ॥ \* ॥

( भाष्यम् ) मासतन्वोरनन्तरार्थे वेति वक्तव्यम् । मध्वस्मिन्नस्ति मध्वनन्तरमिति वा मधव्यः । माधवः ॥

( प्रदीपः ) अनन्तरार्थे वेति । वाशब्दः समुच्चये । मत्वर्थे मासतन्वर्थविशेषेणऽपि प्रत्ययोऽनन्तरार्थेऽपीत्यर्थः ॥

( उद्ध्योतः ) मासतन्वर्थविशेषेणऽपीति । सामान्यस्य विशेषं प्रति विशेषणत्वादिति भावः ॥

( ५५८२ पूरकवार्तिकम् ॥ २ ॥ )

॥ \* ॥ लुगकारेकाररेफाश्च ॥ \* ॥

( भाष्यम् ) लुगकारेकाररेफाश्च प्रत्यया वक्तव्याः । लुक्—मधुः, नभः, तपः ।

अकारः—इषः, ऊर्जः ।

इकारः—शुचिः ।

रेफश्च—शुकः ॥

( प्रदीपः ) मधुरिति । मधु विद्यतेऽस्मिन्, नभांसि विद्यन्ते यस्मिन्, तपो विद्यतेऽस्मिन्निति यतो लुक् । नभःशब्दोऽत्राभवाची । अत्र नभः, तप इति नपुंसकत्वम्, छान्दसत्वात् ॥

इष इति । एषणम्—इष्ट, सास्मिन्नस्ति, ऊर्जस्मिन्नस्ति, शोचनं—शुक् सास्मिन्नस्तीति प्रत्ययाः ।

शुक इत्यत्रायसयादित्वाज्ज्ञत्वाभावः ॥

( उद्ध्योतः ) ननु लुकि विशेष्यनिघ्नतया पुंस्त्वं स्यादत आह—नपुंसकत्वमिति ॥ वार्तिके बाहुलकात् 'र' इति समुदायनिर्देशोऽपि इफः कृतः । कञ्चित् 'रशब्दाश्च प्रत्ययाः' इति पाठः ॥

( ८२६ विधिसूत्रम् ॥ ४ । ४ । १ आ. २० )

१८७८ वसोः समूहे च ॥ ४।४।१४० ॥

( ५५८३ पूरकवार्तिकम् ॥ १ ॥ )

॥ \* ॥ अक्षरसमूहे छन्दस उपसंख्यानम् ॥ \* ॥

( भाष्यम् ) अक्षरसमूहे छन्दस उपसंख्यानं कर्तव्यम् । ओ भ्रावयेति चतुरक्षरम् । अस्तु श्रौषडिति चतुरक्षरम्, ये यजामह इति पञ्चाक्षरम्, यजेति द्व्यक्षरम्, द्व्यक्षरो वषट्कारः । एष वै सप्तदशाक्षरः—छन्दस्यः प्रजापतिर्यज्ञमनुविहितः ॥

( प्रदीपः ) अक्षरसमूह इति । अक्षरसमूहवाचिनश्छन्दःशब्दाद्यत्प्रत्ययः ॥ ओ भ्रावयेति—अक्षराणि गण्यन्ते ॥

( उद्ध्योतः ) ननु छन्दःशब्दस्याक्षरसमूहवाचकत्वात्तत्तत्र प्रत्ययविधानानुपपत्तिरत आह—अक्षरसमूहवाचिन इति । अक्षरसमूहे वर्तमानात्प्रातिपदिकादिति वार्तिकार्थः । प्रत्ययस्तु स्वार्थ इति भावः ॥ भाष्ये—प्रजापतिः=प्रजापतिदृष्ट इत्यर्थः ॥

( ५५८४ एकदेशिवार्तिकम् ॥ २ ॥ )

॥ \* ॥ छन्दसि बहुभिर्वसव्यैरुपसंख्यानम् ॥ \* ॥

( भाष्यम् ) छन्दसि बहुभिर्वसव्यैरुपसंख्यानं कर्तव्यम् । हस्तौ पृणस्व बहुभिर्वसव्यैः ॥

( उद्ध्योतः ) पृणस्वेति । पृणातिः पूरणकर्मा ॥

( ५५८५ एकदेशिवार्तिकम् ॥ ३ ॥ )

॥ \* ॥ अग्निरीशे वसव्यस्य ॥ \* ॥

( भाष्यम् ) अग्निरीशे वसव्यस्येत्युपसंख्यानं कर्तव्यम् ।

तच्चर्हि उपसंख्यानं कर्तव्यम् ?

न कर्तव्यम् ॥

( ५५८६ सिद्धान्तवार्तिकम् ॥ ४ ॥ )

॥ \* ॥ स्वार्थविज्ञानात्सिद्धम् ॥ \* ॥

( भाष्यम् ) स्वार्थविज्ञानात् सिद्धमेतत् । वसव एव वसव्याः पान्तु ॥

इति श्रीमद्भगवत्पतञ्जलिविरचिते व्याकरण-

महाभाष्ये चतुर्थस्याध्यायस्य चतुर्थे

पादे प्रथममाह्निकम् ॥

पादोऽध्यायश्च चतुर्थः समाप्तः ॥

( प्रदीपः ) स्वार्थविज्ञानादिति । 'वसोः' इति योगविभागः कर्तव्यः । तेन स्वार्थे भविष्यतीत्यर्थः ॥

इत्युपाध्यायजैय्यटपुत्रकैय्यटकृते भाष्यप्रदीपे चतुर्थ-  
स्याध्यायस्य चतुर्थे पादे प्रथममाह्निकम् ॥

पादोऽध्यायश्च चतुर्थः समाप्तः ॥

( उद्घोतः ) स्वार्थे यतो विधानाभावादाह—योगविभाग इति । वस्तुतः स्वार्थिकप्रकरणे षष्ठासुपसंख्यानं कर्तव्यम्, यत्-  
प्रत्यय उपसंख्येयो वेति भाष्यार्थ इति पंचमे वक्ष्यते ॥

इति श्रीशिवभट्टसुतसतीगर्भजनागोजीभट्टकृते भाष्यप्रदीपो-  
द्घोते चतुर्थाध्यायस्य चतुर्थे पादे प्रथममाह्निकम् ॥

पादोऽध्यायश्च चतुर्थः समाप्तः ॥

|                    | अस्मिन् पादे सूत्रवार्तिकसंख्या । |           |          |
|--------------------|-----------------------------------|-----------|----------|
|                    | प्राक्तनयोगः                      | आह्निके १ | सर्वयोगः |
| व्याख्यातसूत्राणि  | ८०६                               | २०        | ८२६      |
| अव्याख्यातसूत्राणि | ९३२                               | १२४       | १०५६     |
| समुदितसूत्राणि     | १७३८                              | १४४       | १८८२     |
| वार्तिकानि         | ५५५५                              | ३१        | ५५८६     |

|                    | चतुर्थाध्यायस्यसूत्रवार्तिकसंख्या । |             |           |            |               |
|--------------------|-------------------------------------|-------------|-----------|------------|---------------|
|                    | प्रथमपादे                           | द्वितीयपादे | तृतीयपादे | चतुर्थपादे | समग्रोऽध्याये |
| आह्निकानि          | ४                                   | २           | २         | १          | ९             |
| व्याख्यातसूत्राणि  | ८६                                  | ५७          | ४६        | २०         | २०९           |
| अव्याख्यातसूत्राणि | ९०                                  | ८८          | १२२       | १२४        | ४२४           |
| समुदितसूत्राणि     | १७६                                 | १४५         | १६८       | १४४        | ६३३           |
| वार्तिकानि         | २३४                                 | ११६         | ११२       | ३१         | ४९३           |

जयदेवगुरुज्ञत्वा तुर्यभाष्यं सुपूजितम् । प्रभाष्यैर्भागवेण प्रीयतां परमेश्वरः ॥

## पञ्चमाध्यायस्य प्रथमपादे

## प्रथममाहिकम् ॥

( ८२७ अधिकारसूत्रम् ॥ ५ । १ । १ आ. १ )

१८८३ प्राक् क्रीताच्छः ॥ ५ । १ । १ ॥

( छप्रत्ययाधिकरणम् )

( पदकृत्यभाष्यम् )

प्राग्वचनं किमर्थम् ?

( प्रदीपः ) प्राग्वचनमिति । छ इत्येवाधिकारोऽस्त्विति प्रश्नः ॥

( उद्घोतः ) ननु प्राक्पदाऽभावे 'क्रीतात्' इत्यस्याऽपि व्यर्थत्वेन भाष्ये—'प्राग्वचनं किमर्थम्' इति तन्मात्रोच्छेदे न बीजमिति चेन्न; अवयवाक्षेपद्वाराऽवधिनिर्देशाक्षेपे एव तात्पर्यात्—इत्याह—इत्येवेति ॥

( ५५८७ प्राक्पदप्रयोजनवार्तिकम् ॥ १ ॥ )

॥ \* ॥ प्राग्वचन उक्तम् ॥ \* ॥

( भाष्यम् ) किमुक्तम् ?

तत्र तावदुक्तम्—\*प्राग्वचनं सकृद्विधानार्थम्, अधिकारात्सिद्धमिति चेदपवादविषयेऽणप्रसङ्गः\* इति ।

इहापि प्राग्वचनं क्रियते सकृद्विधानार्थम् । सकृद्विहितः प्रत्ययो विहितो यथा स्यात्, योगे योगे तस्य ग्रहणं मा कार्षमिति ॥

( प्रदीपः ) प्राग्वचन उक्तमिति । अस्मिन् प्राग्वचने यद्वक्तव्यं तदन्यत्रोक्तम् । न्यायस्य तुल्यत्वात् 'प्राग्वीच्यतोऽण' इत्यत्र यदुक्तं तदेवेहापि द्रष्टव्यमित्यर्थः ॥ सकृद्विधानार्थमिति । प्राक्क्रीताद्येऽर्थास्तानपेक्ष्य सकृदेवानेन तेष्वर्थेषु छस्य विधानं यथा स्यादित्यर्थः ॥

विहितो यथा स्यादिति । पुनः श्रुत्या प्रकर्षप्रतिपत्तिः—सुष्ठु लाघवेन विहितो यथा स्यादित्यर्थः ॥ योगे योग इति । असति सकृद्विधाने 'तस्मै हितम्' 'छः' इत्येवं प्रत्ययनिर्देशसूत्रं छो वक्तव्यस्तथा च शास्त्रगौरवप्रसङ्गः ॥

( उद्घोतः ) ननु 'छः' इत्येव नानावाक्यत्वाऽभावात्सकृद्विधानं सिद्धमेवेत्यत आह—प्राक्क्रीतादिति ॥ ननु विहितो विहित

इति पुनरुक्तमत आह—पुनरिति ॥ प्रकर्षमेव दर्शयति—सुष्ठुति ॥ नन्वधिकारत्वेऽपि कियद्दूरमधिकार इत्येतज्ज्ञानायावधिनिर्देशावश्यकत्वे किं तत्र लाघवमत आह—छ इतीति ॥

( प्रयोजनाक्षेपभाष्यम् )

नैतदस्ति प्रयोजनम्, अधिकारादप्येतत्सिद्धम् । अधिकारः प्रतियोगं तस्यानिर्देशार्थं इति योगे योग उपतिष्ठते ॥

( प्रदीपः ) अधिकारादिति । 'छः' इत्येतावदेव सूत्रमस्तु, नार्थः प्राक्क्रीतादित्यनेन । यथैव प्रत्ययादयोऽधिकारा अवधिविशेषोपादानमन्तरेणैष्टं साधयन्ति, एवमयमपि साधयिष्यतीत्यर्थः । प्रतियोगमित्यनेन लाघवार्थत्वमधिकारस्य दर्शयति । 'योगे योग उपतिष्ठते' इत्यनेन त्वधिकारस्य व्यापारः प्रदर्श्यते ॥

( उद्घोतः ) ननु 'प्रतियोग'मिति 'योगे योगे' इति च पुनरुक्तमत आह—प्रतियोगमिति ॥ व्यापार इति । उत्तरत्रोपस्थितिरूपः ॥

( समाधानवार्तिकसारकभाष्यम् )

\*अधिकारात्सिद्धमिति चेदपवादविषये छप्रसङ्गः\*

अधिकारात् सिद्धमिति चेदपवादविषये छः प्राप्नोति । "उगवादिभ्यो यत्" [ ५।१।२ ] छश्च, इति छोऽपि प्राप्नोति ।

तस्मात् प्राग्वचनं कर्तव्यम् ॥

( प्रदीपः ) उगवादिभ्यो यत् छश्चेतीति । नदीस्रोतोऽन्यायेन प्रतिसूत्रमधिकारस्योपस्थानात् उत्सर्गपवादयोः सन्निधानाविशेषात्तत्त्वव्यानीयारामिव विकल्पः स्यादित्यर्थः ।

केचिदाहुः—'उगवादिभ्यो यत्' इत्ययमप्यधिकारस्ततो द्वयोरपि पारार्थ्यात्परस्परसम्बन्धादुपलक्षणमेतत् । इदं तु प्रदर्शनीयम्—'शरीरावयवाद्यच्छश्च' इति ॥

( उद्घोतः ) नन्वत्र यदेव निराकाङ्क्षत्वात् 'छः' इत्यस्याऽसम्बन्धोऽत आह—नदीति । एतेन 'श्रौतसम्बन्धेन निराकाङ्क्षत्वात्प्रकरणलब्धस्य कथं सम्बन्धः' इत्यपास्तम् । स्वरितत्वरूपयत्नेन तस्याऽपि सम्बन्धसम्भवादिति भावः ॥ केचिदाहुरिति । संज्ञापरिभाषयोः पारार्थ्ययोरपि परस्परसम्बन्धदर्शनादत्राऽपि स्यादित्यत्राऽरुचिः ॥

( प्राक्पदार्थनिरूपकभाष्यम् )

अथ क्रियमाणेऽपि प्राग्वचने कथमिदं विज्ञा-

१ सुष्ठु लाघवेनेति । एकैवैव वाक्येन क्रीतपर्यन्तार्थेऽपि छप्रत्ययो विहितः स्यादिति यावत् ॥

५ व्यापारः प्रदर्श्यत इति । सूत्रे प्राक्क्रीतादित्यस्याभावे छ इत्यंशस्य प्रतिसूत्रमुपस्थानेन वाक्यभेदेन च गौरवपूर्वमुक्तम् । इदानीं तु 'छः' इत्येवमधिकारे कृते एकवाक्यतयैवोत्तरवापि सम्बन्ध इति प्राक्क्रीतादित्यस्याभावेऽपि न गौरवमिति प्रदर्शयति ॥

६ सन्निधानाविशेषादिति । अपवादत्वज्ञानं हि वाक्यार्थबोधोत्तरमेवेति न वाक्यार्थबोधकाले तज्ज्ञानमिति बाध्यबाधकभावासम्भवाद्विकल्पः स्यादित्यर्थः ॥

७ 'पारार्थयोः परस्पर' इति घ. झ. पुस्तकायोरपि शब्दरहितः पाठः ॥

जयदेवगुरुत्तरा पञ्चमाध्यायवार्तिनाम् ।

भाष्यप्रदीपोद्घोतानाम्प्रभास्युष्णाति भार्गवः ॥

१ तात्पर्यादिति । एवञ्च प्राग्वचनं किमर्थमिति भाष्यस्यावधिप्रदर्शनं किमर्थमित्येव तात्पर्यमिति भावः ॥

२ सकृदेवानेनेति । सूत्रे प्राक्क्रीतादित्यस्याभावे छप्रत्ययाहुवृत्त्या प्रतिसूत्रं छविधानं स्यादिति वाक्यभेदः । प्राक्क्रीतादिति पदसत्त्वे तु प्राक्क्रीताद्येऽर्थास्तेषु छप्रत्ययस्य विधानमनेनैवैकैव वाक्येन स्यादिति सकृद्विधानमिति भावः ॥

३ पुनः श्रुतेति । भाष्ये 'विहितः प्रत्ययो विहितः' इति विहितपदस्य पुनः श्रवणेन प्रकर्षप्रतिपत्तिर्भवतीत्यर्थः ॥



यते—प्राक् क्रीताद्याः प्रकृतयः, आहोस्वित्प्राक्-  
क्रीताद्येऽर्था इति ।

किं चातः ?

यदि विज्ञायते—प्राक्क्रीताद्याः प्रकृतय इति,

स एव दोषः—अपवादविषये छप्रसङ्ग इति ।

अथ विज्ञायते प्राक् क्रीताद्येऽर्था इति

न दोषो भवति । समानेऽर्थे प्रकृतिविशेषादुत्प-  
द्यमानो यत् छं बाधियते ॥

यथा न दोषस्तथाऽस्तु ।

प्राक् क्रीताद्येऽर्था इति विज्ञायते ।

कुत एतत् ?

तथा ह्ययं प्राधान्येनार्थं प्रतिनिर्दिशति । इतरथा  
हि बह्व्यस्तत्र प्रकृतयः पठ्यन्ते, ततो यां कांचिदेव  
प्रकृतिमवधित्वेनोपाददीत ।

अथ वा पुनरस्तु—प्राक् क्रीताद्याः प्रकृतय इति ।  
ननु चोक्तमपवादविषयेऽपि छप्रसङ्ग इति ॥

( प्रदीपः ) स एव दोष इति । 'तस्मै हितम्' इत्या-  
दिष्वर्थनिर्देशेषु ङ्याप्प्रातिपदिकादिति सामान्यप्रकृतिरधिकारा-  
त्सन्निहिता । 'शरीरावयवाद्यत्' इत्यादौ तु विशेषप्रकृतिः ।  
तत्र प्राक्क्रीतात् प्रकृतिभ्यो विधीयमानश्छो विशेषप्रकृतेरपि  
प्राप्नोतीत्यर्थः ॥

समानेऽर्थे इति । तस्मै हितमित्यस्मिन्नर्थे शरीरावयवा-  
द्यद्विधीयमानः प्रकृत्यन्तरे सावकारं छं बाधते, तन्मिव  
कौण्डिन्ये दधीत्यर्थः ॥ तथा हीति । यथाजातीयोऽवधिस्त-  
थाजातीयेनावधिमता भाव्यम् । यथा मासात्पर इत्युक्ते कालः  
प्रतीयते, ग्रामात् पूर्वं इत्युक्ते देशः, अलोऽन्यात्पूर्वं इत्युक्ते  
यां कांचिदिति । 'आ परिखायाश्छः' इत्येवं वाच्यं स्यादि-  
त्यर्थः ॥

अथवेति । अभ्युपगम्यवादोऽयम् । न त्वयं पक्षो युक्तः,  
अवधिविजातीयत्वात् । नन्वस्मिन्पक्षे छस्यार्थो न निर्दिष्टः  
स्यात् ततश्च स्वार्थे प्राप्नोति । नैष दोषः । 'तस्मै हितम्'  
इत्यादीनामर्थनिर्देशानां प्रत्ययं प्रति साकाङ्क्षत्वात् सन्निहितेन  
छेन निराकाङ्क्षीकरणादर्थस्य लाभात् स्वार्थे प्रत्ययाप्रसङ्गात् ॥

( उद्घोतः ) ननु 'तस्मै हितम्' इत्यादौ सामान्यप्रकृतिविषये  
चरितार्थश्छो विशेषप्रकृतिभ्यस्तैर्बाध्यतेत्यत आह—तस्मै इत्यादि ॥  
ननु 'क्रीतात्' इत्यस्य प्राग्विशेषणत्वेन कथं प्राधान्यमत आह—य-  
थेति । प्राधान्येनेत्यस्याऽवधित्वेनेत्यर्थे इति भावः । स ह्यवधिमद-

पेक्षया प्रधानम्, तत्प्रतिपादनतात्पर्येणाऽवधिनिर्देशादिति बोध्यम् ॥  
नन्वस्मिन्पक्षे इति । प्रकृतियुक्ते सूत्रेऽर्थनिर्देशादित्यभिमानः ॥

( आक्षेपनिवारकवार्तिकस्मारकभाष्यम् )

\*न वा कचिद्वावचनात्\*

न वा एष दोषः ।

किं कारणम् ?

कचिद्वावचनात् । यदयं कचिद्वावचनं करोति—  
"विभाषा हविरपूपादिभ्यः" (५।१।४) इति, तज्ज्ञा-  
पयति—नापवादविषये छो भवतीति ॥

( प्रदीपः ) वावचनादिति । विकल्पवचनादित्यर्थः ॥

( उद्घोतः ) ननु 'वावचनम्' इत्यस्य 'विभाषा हविः' इत्यु-  
दाहरणमसङ्गतमत आह—विकल्पेति । वाशब्दोऽर्थपर इति भावः ॥

( आक्षेपभाष्यम् )

यद्येवम्, नार्थः प्राग्वचनेन, अधिकारात्सिद्धम् ।

ननु चोक्तमधिकारात्सिद्धमिति चेदपवादविषये  
छप्रसङ्ग इति ।

परिहृतमेतत्—'न वा क चिद्वावचनात्' इति ।

( सिद्धान्तभाष्यम् )

अथै किमर्थमियानवधिर्गृह्यते, न प्राक् ठञ् इत्ये-  
वोच्येत । एतज्ज्ञापयत्याचार्यः—अर्थेऽवयवं भव-  
तीति ।

किमेतस्य ज्ञापने प्रयोजनम् ?

समानेऽर्थे प्रकृतिविशेषादुत्पद्यमानो यत् छं  
बाधते ॥

( प्रदीपः ) अथेति । ठञः परोऽर्थः प्रकृतिर्वा प्राक्क्री-  
तान्नास्तीति लाघवार्थम् 'प्राक्ठञः' इति वक्तव्यम् । 'प्राग्वते-  
ष्ठञ्' इति प्रत्यासन्नष्ठञ् गृहीष्यत इत्यर्थः ॥ अर्थेऽविवृतिः ।  
तेन ज्ञापकाश्रयणमन्तरेण न्यायेनापवादविषये छस्याप्रवृत्तिः  
सिध्यति । 'प्राक् ठञः' इति तूच्यमाने तुल्यजातीयस्यावधि-  
मतोऽभावादर्थः प्रकृतयो वाऽवधिमत्त्वेन संगृह्येरन् ॥

( उद्घोतः ) नन्वेवं 'लोकसर्वलोक' इति ठञोऽप्यवधित्वं  
सम्भाव्येत्यत आह—प्राग्वतेरिति ॥ न्यायेनेति । न्यायश्च  
यच्छयोः सामान्यविशेषभाव एव ॥ अवधिमतोऽभावादिति ।  
सर्वत्राऽन्वयप्रयोजकस्येत्यर्थः ॥ प्रकृतयो वेति । वाशब्दश्चार्थः ।  
प्रकृतीनाञ्चाऽवधिमत्त्वे यच्छयोः समावेशः स्यात् । तद्वारणायोक्तज्ञाप-  
काश्रयणे गौरवं स्यादिति तत्परिहाराय सूत्रकृताऽर्थोऽवधित्वेनाश्रित  
इति भावः । अनेन च भाष्येण 'अथवा पुनरस्तु' इत्यस्य प्रौढि-  
वादत्वं सूचितम् ॥

१ 'तिभ्यस्तैर्बाध्ये' इति ख. ग. पाठः ॥

२ इति भाष इति । भाष्यस्थप्राधान्येनेति पदस्यावधित्वेनेत्यर्थ इत्याशयः ॥

३ अथेति । अस्मिन् सूत्रे सिद्धान्तस्तु—'प्राक्क्रीताच्छः' इत्येव सूत्रमा-  
वश्यकम् । क्रीतादित्यनेन तु अर्थे एवावधित्वेन निर्दिश्यते । प्रतिसूत्रमस्योप-

स्थाने हि प्राक्क्रीतादित्यर्थो व्यर्थ एव स्यात्, छ इत्यधिकारेण प्रतिसूत्रमुप-  
स्थानस्य सिद्धत्वात् । एवञ्च प्राक्क्रीतादित्येतत्सामर्थ्यादर्थेऽवयवस्योपरिस्थितिरिति  
यत्प्रत्ययादीनामनेन न बाधः । न वा तच्च तन्व्यानीयवर्तमानावेशोऽपि—इति ॥

( ८२८ विधिसूत्रम् ॥ ५ । १ । १ आ. २ )

१८८४ उगवादिभ्यो यत् ॥ ५।१।२ ॥

( यतोऽधिकरणम् )

( ५५८८ पूर्वविप्रतिषेधबोधकमेकदेशिवार्तिकम् ॥ १ ॥ )

॥ \* ॥ यञ्ज्यावजः पूर्वविप्रतिषिद्धं

सनङ्गूपानहौ प्रयोजनम् ॥ \* ॥

( भाष्यम् ) यञ्ज्यौ भवतोऽजः पूर्वविप्रतिषेधेन ।

किं प्रयोजनम् ?

सनङ्गूपानहौ प्रयोजनम् ।

यतोऽवकाशः—शङ्क्यं दारु, पिचव्यः कार्पासः ।

अजोऽवकाशः—वार्धम्, वारत्रम् ।

सनङ्गुर्नाम चर्मविकारः, तस्मादुभयं प्राप्नोति—  
सनङ्गव्यं चर्म ॥

ज्यस्यावकाशः—औपानहं दारु ।

अजः स एव ।

उपानहाम चर्मविकारस्तस्मादुभयं प्राप्नोति—  
औपानहं चर्म ॥( प्रदीपः ) यञ्ज्याविति । छापवादानां परविप्रतिषे-  
धबाधनायेदम् ॥( उद्ध्योतः ) वार्धे—‘चर्मणोऽञ्’ । औपनह्ये—‘ऋषभोपान-  
होर्ध्वः’ । नन्वञ्ज्यावत्त्वाद्वाध्यसामान्यचिन्तया यतोऽप्यप-  
वादत्वादयुक्तो विप्रतिषेधोऽत आह—छापवादानामिति । येन  
नाप्राप्तिन्यायेन छापवादत्वमेव, न तु यदपवादत्वम् । ‘यत्’ अपि  
छापवाद इति अपवादविप्रतिषेध इति भावः ॥

( ५५८९ विप्रतिषेधबोधकवार्तिकम् ॥ २ ॥ )

॥ \* ॥ ढञ्च ॥ \* ॥

( भाष्यम् ) ढञ्च भवत्यजः पूर्वविप्रतिषेधेन ।

ढञोऽवकाशः—छादिषेयं तृणम् ।

अजः स एव ।

छदिर्नाम चर्मविकारस्तस्मादुभयं प्राप्नोति—  
छादिषेयं चर्म ।

ढञ् भवति पूर्वविप्रतिषेधेन ॥

( प्रदीपः ) छदिर्नामेति । छादनं छदिस्तच्च चर्मविका-  
रोऽपि सम्भवति ।अत्राहुः—छदिरूपानहोः प्रतिपदं प्रत्ययविधानादयुक्तो  
विप्रतिषेधः । तथा चोक्तम्—‘परनिखान्तरङ्गप्रतिपदविधयो  
विरोधिसन्निपाते तेषां मिथः प्रसङ्गे परबलीयस्त्वम्’ इति  
नार्थः पूर्वविप्रतिषेधेनेति चिन्त्यमेतत् ॥( उद्ध्योतः ) छादनमिति—करणे ल्युट् । छदिरित्यत्र  
‘इसन्न’ इति ह्रस्वः । तच्च तृणविकारः । कचिच्चर्मविकारोऽपि ॥अत्राहुरिति । अत्राऽरुचिबीजं निरवकाशत्वे सत्येव प्रतिपद-  
विधित्वं बाधकत्वे प्रयोजकम्, नान्यथा—इति ॥

( ५५९० विप्रतिषेधबोधकवार्तिकम् ॥ ३ ॥ )

॥ \* ॥ हविरपूपादिभ्यो विभाषाया  
यत् ॥ \* ॥( भाष्यम् ) हविरपूपादिभ्यो विभाषाया यद्भ-  
वति पूर्वविप्रतिषेधेन ।हविरपूपादिभ्यो विभाषाया अवकाशः—आमि-  
क्ष्यम्—आमिक्षीयम् । पुरोडाश्यम्—पुरोडाशी-  
यम् ।

यतः स एव ।

इहोभयं प्राप्नोति—चरव्यास्तपडुलाः ।

यद्भवति पूर्वविप्रतिषेधेन ॥

( प्रदीपः ) हविरपूपादिभ्य इति । सूत्रपाठानुपूर्वीप्र-  
दर्शनार्थमपूपादिग्रहणम् । न ह्यपूपादिषु प्रतिपदं कश्चिदुका-  
रान्तः पठ्यते । पाठेऽपि वाऽपवादोऽसौ भवति, उत्सर्गापवा-  
दयोश्चायुक्तो विप्रतिषेधस्तस्माद्विर्विशेषवाचिविषय एव विप्र-  
तिषेधोऽभिमतः । गवादिगणे हविःशब्दस्य पाठात् स्वरूपप्र-  
हणाच्च ‘विभाषा हविर्’ इत्यत्र हविर्विशेषवाचिग्रहणम् ॥  
चरव्या इति । चर्वधिकरणं हविरुपचाराच्चरशब्देनोच्यते ॥( उद्ध्योतः ) ननु हविर्विषयस्यैवोदाहरणादपूपादिग्रहणं व्यर्थ-  
मत आह—सूत्रपाठेति ॥ असम्भवोऽपि तद्विषये विप्रतिषेधस्ये-  
त्याह—न हीति । पाठेऽपि वेलभ्युपगमवादः ॥ ननु हवि-  
श्शब्दस्य ग्रहणात्कथं तत्राऽपि विप्रतिषेधप्रसक्तिरत आह—गवा-  
दीति ॥ स्वरूपेति । असंज्ञातिविरोधित्वन्यायेन तत्रैव स्वरूपग्रहण-  
मिति भावः ॥ ननु चरशब्दस्य स्थाल्यां प्रसिद्धेः कथमत्रोभयप्राप्ति-  
रत आह—चर्वधीति ॥

( ५५९१ विप्रतिषेधबोधकवार्तिकम् ॥ ४ ॥ )

॥ \* ॥ अन्नविकारेभ्यश्च ॥ \* ॥

( भाष्यम् ) अन्नविकारेभ्यश्च विभाषाया यद्भ-  
वति पूर्वविप्रतिषेधेन ।अन्नविकारेभ्यश्च विभाषाया अवकाशः—सुर्याः,  
सुरीयाः ।

यतः स एव ।

इहोभयं प्राप्नोति—सक्तव्या धाना इति ।

यद्भवति पूर्वविप्रतिषेधेन ॥

( प्रदीपः ) अन्नविकारेभ्यश्चेति । अपूपादिषु ‘अन्न-  
विकारेभ्यश्च’ इति पठ्यते, तद्विषयोऽयं विप्रतिषेध उच्यते ।

प्रपञ्चार्थश्चायं पाठः, 'हविरपूपादिभ्यो विभाषाया यत्' इत्युक्तत्वात् । तत्र सामर्थ्यादपूपादिग्रहणेनानिर्धारितविशेषा अन्नविकारा एव ग्रहीष्यन्ते ॥

( उद्घोतः ) ननु 'हविरपूपादिभ्यः' इति वार्तिकेऽपूपादिग्रहणं व्यर्थम्, अन्नविकारातिरिक्तापूपादिषु वर्णान्ताभावादत आह—तत्रेति विप्रतिषेधवार्तिके इत्यर्थः ॥ सामर्थ्यादिति । अपूपादिषु तद्भिन्नो वर्णान्तापाठाभावादिति भावः ॥ अनिर्धारितविशेषा इति । तत्स्वरूपा अन्नविकारवाचकाः शब्दा इत्यर्थः । तैस्य च कचित्सुरादौ चारितार्थाद्विप्रतिषेधसङ्गतिरिति भावः । पूर्वं 'अन्नविकारेभ्यश्च' इत्यस्यापूर्वत्वं मत्वा अपूपादिग्रहणं सूत्रपाठानुपूर्वीप्रदर्शनार्थमुक्तम् । इह त्वस्य तत्प्रपञ्चार्थत्वमुच्यते ॥

( विप्रतिषेधानर्थक्यबोधकमेकदेशिभाष्यम् )

स तर्हि पूर्वविप्रतिषेधो वक्तव्यः ।

न वक्तव्यः । इष्टवाची परशब्दः—विप्रतिषेधे परं यदिष्टं तद्वचतीति ।

( वार्तिकावतरणभाष्यम् )

अयं नाभिशब्दो गवादिषु पठ्यते । तत्रैवोच्यते—नाभि नभं चेति । तत्र चोद्यते—

( ५५९२ नामेः प्रत्ययानुपपादकवार्तिकम् ॥ ५ ॥ )

॥ \* ॥ नाभेर्नभभावे प्रत्ययानुपपत्तिः

प्रकृत्यभावात् ॥ \* ॥

( भाष्यम् ) नामेर्नभभावे प्रत्ययस्यानुपपत्तिः ।

किं कारणम् ?

प्रकृत्यभावात् ।

विकृतेः प्रकृतावभिधेयायां प्रत्ययेन भवितव्यम्, न च नाभिसंज्ञिकाया विकृतेः प्रकृतिरस्ति । यदेव हि तन्मण्डलचक्राणां मण्डलचक्रं तन्नभ्यमित्युच्यते ॥

( प्रदीपः ) प्रकृत्यभावादिति । यद्यपि हितार्थं नभ्यं तैलं नभ्यं लोहवन्धनमिति सिध्यति, तथापि नभ्यं चक्रमिति न सिध्यति । न हि चक्रस्य नाभिविकृतिरपि त्ववयवः । नापि

तादर्थ्यमस्ति, अवयविनोऽवयवार्थत्वाभावादिति पर्यनुयोगः । यस्तु शरीरावयवो नाभिस्ततः परत्वादितार्थं 'शरीरावयवाद्यत्' इति यता भाव्यम्—नाभ्यम् तैलमिति । गवादियता सन्नियुक्तो नभभावोऽन्यत्र यति न भवति ॥

न चेति । यद्यपि दारुलक्षणा प्रकृतिर्नाभेरस्ति, तथापि नभ्यशब्दवाच्यं चक्रं नामेः प्रकृतिर्नास्तीत्यर्थः । मण्डलचक्राणामिति—नेयं निर्धारणे षष्ठी, सामान्यविशेषाभावात् । न हि भवति—गवां गौः सम्पन्नक्षोरतमेति । तस्मादवयवावयवभावे षष्ठी । मण्डलाकारं चक्रं येषां तानि मण्डलचक्राणि—शकटानि, तेषां मण्डलाकारं यच्चक्रं तन्नभ्यमुच्यते । तच्च नामेः प्रकृतिर्न भवतीति तत्र प्रत्ययो न प्राप्नोतीत्यर्थः ॥

( उद्घोतः ) ननु हितार्थं प्रत्ययविधानोपपत्तेः किमुच्यते प्रत्ययानुपपत्तिरित्यत आह—यद्यपीत्यादि । तैलं लोहवन्धनमशैथिल्यकारकत्वात्, नाभये हितमिति बोध्यम् ॥ अवयव इति । छिद्रवत्प्रदेशरूप इत्यर्थः । र्यच्छिद्राऽनुप्रविष्टः काष्ठविशेषोऽक्ष इत्युच्यते ॥ अवयवार्थत्वाऽभावादिति । आरम्भकत्वेनावयवानामेवावयवार्थत्वादिति भावः ॥ नन्वेवं 'नाभ्यं तैलम्' इति न सिध्येदत आह—यस्त्विति ॥ 'मण्डलचक्राणां मण्डलचक्रम्' इत्यत्रान्वयानुपपत्तिं परिहरति—नेयमित्यादिना ॥ सामान्यविशेषाभावादिति । तैत्त्वाभावादित्यर्थः । क्वचित्तु 'सामान्ये विशेषाभावात्' इति पाठः । तत्राऽयमर्थः—सामान्यबोधके विशेषबोधकत्वाऽभावादित्यर्थः । 'सामान्यविशेषाभावात्' इति कश्चित्पाठः ॥

( ५५९३ रूपसाधकं वार्तिकम् ॥ ६ ॥ )

॥ \* ॥ सिद्धं तु शाखादिषु वचनात् ह्रस्वं च ॥ \* ॥

( भाष्यम् ) सिद्धमेतत् ।

कथम् ?

शाखादिषु नाभिशब्दः पठितव्यः, ह्रस्वं च वक्तव्यम् । नाभिरिव—नभ्यमिति ।

कः पुनरिहोपमार्थः ?

यत्तदक्षधारणं परिवर्तनं वा ॥

च चक्रं वाच्यत्वेन प्रसिद्धम् । न च तत् नाभिरुपाया विकृतेः प्रकृतिरिति प्रत्ययानुपपत्तिरिति भावः ॥

७ नभ्यं तैलम्, नभ्यं लोहवन्धनमित्यत्र तैललोहवन्धनयोर्नाभेर्हितत्वम्वोधयति—तैलमित्यादिना ॥

८ यच्छिद्रानुप्रविष्ट इति । चक्रस्य यस्मिन् छिद्रेऽनुप्रविष्टः काष्ठदण्डोऽक्ष इति संज्ञा लभते तादृशच्छिद्रवत्प्रदेशो नाभिसंज्ञकश्चक्रस्यावयव इत्यर्थः ॥

९ ननु मण्डलचक्राणां मण्डलचक्रमित्यत्र निर्धारणषष्ठ्यभावे सामान्यविशेषाभावरूपहेतुकथनमयुक्तम् । 'यत्तश्च निर्धारणे' इत्यनेन हि यतः स्वघटितसमुदायात्स्वेतरसमुदायघटकव्यावृत्तधर्मकरणकं पृथकरणन्तद्वाचकात् षष्ठी विधीयते, सामान्यविशेषेऽपि हि धर्मकरणकपृथकरणाभावे षष्ठी न भवति—इति नार्थं हेतुनिर्धारणषष्ठ्यभावे । अतः षष्ठ्यभावे हेतुमतिपादयति—तत्त्वाभावादित्यर्थ इति । विशेषत्वरूपधर्मकरणकपृथकरणासम्भवादित्यर्थः ॥

१ पाठ इति । हविरपूपादिभ्यो या विभाषा ततो यद्विप्रतिषेधेन इत्येतदर्थकवार्तिकेन पूर्वविप्रतिषेधस्योक्तत्वादपूपादिगणपठितगणसूत्रस्य 'अन्नविकारेभ्यश्च' इत्यस्य वार्तिके पूर्वविप्रतिषेधार्थमुपनः पाठः प्रपञ्चार्थ इति भावः ॥

२ तस्य च—'अन्नविकारेभ्यश्च' इति गणसूत्रस्य च ॥

३ ननु सूत्रपाठानुपूर्वीप्रदर्शनार्थमपूपादिग्रहणं तु प्रयोजनमपूपादिग्रहणस्यास्तीति 'हविरपूपादिभ्यो' इति वार्तिके उक्तम्, अत्र तु अपूपादिग्रहणस्य फलमुच्यते—इति विरोधस्तत्परिहारायाह—पूर्वमित्यादि ॥

४ अस्य—अन्नविकारेभ्यश्चेत्यस्य । तत्प्रपञ्चार्थत्वम्—अपूपादिप्रपञ्चार्थत्वम् । एवञ्चास्य प्रपञ्चार्थसुक्तवतो मतेन अपूपादिग्रहणस्य फलवत्त्वमुपपादितम्भवतीति पूर्वोक्तेन विरोध इति भावः ॥

५ 'प्रत्ययविधानानुपपत्तिः' इति श. पाठः ॥

६ प्रत्ययानुपपत्तौ हेतुमाह—विकृतेः प्रकृताविति । विकृतिवाचकाच्छब्दात्प्रकृतौ वाच्यतायां यत्प्रत्ययेन भाष्यम् । प्रत्ययान्तस्य नभ्यशब्दस्य

अपर आह—यत्तदञ्जनोपाञ्जनमिति ।

( प्रदीपः ) कः पुनरिति । अवयवावयविनोः सादृश्याभावादिति प्रश्नः ॥ इतरः क्रियाद्वारकं सादृश्यं प्रतिपादयति—यत्तदिति । छिद्रवान् रथाङ्गविशेषो नाभिश्चब्दवाच्यः, स यथाऽश्वाख्यं काष्ठविशेषं धारयति परिवर्तते च, एवं चक्रमपि, इति तत्सादृश्याच्चभ्यशब्देनाभिधास्यत इत्यर्थः ॥ अञ्जनोपाञ्जनमिति । अञ्जनम्—तैलाभ्यङ्गः । उपाञ्जनम्—समीपाभ्यङ्गः ॥

( उद्धोतः ) भाष्ये—सिद्धं तु शाखादिष्विति । 'शाखादिभ्यो वः' इति पाठस्त्वसाम्प्रदायिक इति भावः ॥ सादृश्याभावादिति । संस्थानकृतसादृश्याभावादित्यर्थः ॥ रथाङ्गविशेष इति । रथाङ्गस्य—चक्रस्य विशेषः—अवयवविशेष इत्यर्थः ॥ एवं चक्रमिति । अवयविनो धारणाद्यभावेऽवयवस्यापि तदभावप्रसङ्ग इति भावः ॥ समीपेति । नाभिसमीपवर्तिदेशाभ्यङ्ग इत्यर्थः । यथा नामेरिदम्, तथा चक्रस्यापि—इति सादृश्यमिति भावः ॥

( गवादिगणपाठप्रयोजनभाष्यम् )

न तर्हीदानीमिदं वक्तव्यम्—नाभि नमं चेति ।

वक्तव्यं च ।

किं प्रयोजनम् ?

यान्येतान्यरवन्ति चक्राणि तदर्थम् । तत्र नाभिसंज्ञिकाया विकृतेः प्रकृतिरस्ति ।

यानि चाप्यनरवन्ति चक्राणि तदर्थमपीदं वक्तव्यम् । दृश्यते हि समुदायादवयवस्य पृथक्त्वम् ।

तद्यथा—वाक्षीं शाखेति ॥

गुणान्तरयोगाच्च विकारशब्दो दृश्यते ।

तद्यथा—वैभीतको यूपः, खादिरं चषालमिति ।

तत्रावयवात्समुदाये वृत्तिर्भविष्यति ॥

( प्रदीपः ) यान्येतानीति । एतच्चोपलक्षणम्, 'नभ्यो लोहबन्धः' 'नभ्योऽक्षः' इत्याद्यर्थमपि पठितव्यमेव । अरवत्सु चक्रेषु पृथग्व्यवस्थितेभ्यः काष्ठेभ्यः पृथग्भूता एव नाभ्यादयोऽवयवा उत्पद्यन्ते । तत्र नाभेः प्रकृतिः काष्ठं नभ्यं भवत्येव । अररहितं तु चक्रमेकस्मादेव काष्ठादुत्पद्यत इति पृथङ्नाभेः प्रकृतिभूतकाष्ठाभावात् प्रत्ययाप्रसङ्गदित्यर्थः ॥

यानि चापीति । अनराणीति वक्तव्ये चक्रजातिविशेषप्रतिपत्त्यर्थो मनुजनिर्देशः । अनराणीत्युक्ते भस्माराण्यपि चक्राणि प्रतीयेरन्, तस्मादरवत्पर्युदासेनानुपजातारवचक्रप्रतीतिरनरवन्तीत्यनेन भवति ॥ ननु यथा वृक्ष एव बहवो वनं न तु

तद्व्यतिरिक्तम् । एवं नाभ्यादय एव चक्रम्, तत्र भेदनिबन्धनो नाभिचक्रयोः प्रकृतिविकारभावो न स्यादित्याशङ्क्य भेदं तावदवयवावयविनोः साधयति—दृश्यते इति । भेदेनापि व्यवहारोऽवयवावयविनोर्दृश्यते, न केवलमभेदेनैवेत्यर्थः ॥

ननु प्रकृत्युच्छेदे विकारस्य दर्शनम्, यथा—काष्ठोच्छेदे भस्मनः । न चेह चकोच्छेदे नाभिदर्शनमित्याशङ्क्याह—गुणान्तरयोगादिति । तत्रावयवो यश्चक्रस्य नाभिसंज्ञकः सोऽञ्जनादिगुणयुक्तनाभिसंज्ञावयवप्रकृतिः, तद्वारेण चक्रमपि प्रकृतिः । दृश्यते ह्यवयवनिबन्धनो व्यपदेशः समुदाये, पेटो दग्ध इत्यादौ । तत्र बुद्धिपरिगृहीतभावविकारापेक्षालब्धप्रकृतिव्यपदेशनाभिलक्षणावयवद्वारकश्चक्रस्य नभ्यव्यपदेशः ॥

( उद्धोतः ) अरवत्सु को विशेषोऽत आह—अरवत्स्विति ॥ पृथग्व्यवस्थितेभ्य इति । अरनिर्माणसौकर्यार्थमिति भावः ॥ तत्र नामेरिति । तत्प्रकृतिभूतकाष्ठस्य पृथग्भावादित्यर्थः । विकारद्वारा तथोगाच्च चक्रमपि नभ्यमिति भावः ॥ ननु वृत्तिद्वयकल्पनागौरवेण बहुव्रीहिणा 'अनराणि' इत्येव युक्तमत आह—चक्रजातीति ॥ अनरवचक्रार्थत्वमुपपादयति—भाष्ये—दृश्यते हीति ॥ समुदायादिति । अपृथगुत्पन्नादपीत्यर्थः ॥ ननु गुणान्तरयोगादिकृतित्वेऽपि चक्रस्य नाभिः कथं विकृतिरत आह—भाष्ये—तत्रावयवादिति ॥ तद्याचष्टे—तत्रेति ॥ सोऽञ्जनादीति । अञ्जनादिगुणयुक्तनाभिसंज्ञकस्य स्वात्मकाऽवयवस्य तद्रहितः स्वयं प्रकृतिरित्यर्थः ॥ नन्वेवमवयवस्य नामेर्नभ्यत्वेऽपि अवयविनि चक्रे कथं तद्व्यपदेशोऽत आह—दृश्यते हीति ॥ भावविकारः—अञ्जनादिगुणयोगस्तदपेक्षया लब्धः प्रकृतिव्यपदेशो येनेदृशनाभिलक्षणावयवद्वारेणेत्यर्थः ॥

( वृक्षे नभ्यशब्दोपपादकवार्तिकावतरणभाष्यम् )

अथ यो नभ्यार्थो वृक्षः कथं तत्र भवितव्यम्—नभ्यो वृक्षः, नभ्या शिशपेति ?

( ५५९४ एकदेशिसमाधानवार्तिकम् ॥ ७ ॥ )

॥ \* ॥ नभ्यात्तु लुग्वचनम् ॥ \* ॥

( भाष्यम् ) नभ्यात्तु लुग्वक्तव्यः ।

स तर्हि लुग्वक्तव्यः ।

( सिद्धान्तभाष्यम् )

न वक्तव्यः । तादर्थ्यात्ताच्छब्दं भविष्यति । नभ्यार्थो नभ्य इति ॥

( प्रदीपः ) तादर्थ्यादिति । अनेनैव न्यायेन चरव्यतण्डुलार्थो व्रीहयोऽपि चरव्याः । अङ्गरीयकाष्ठायां वृक्षोऽप्यङ्गरीय एवेति प्रकृतौ छे न भवतीति वेदितव्यम् ॥

१ ननु काष्ठविकारत्वरूपं सादृश्यं नाभिचक्रयोरत्येवेत्यत आह—संस्थानेति ॥

२ 'संज्ञाया' इति क. ज. पाठः ॥

३ 'तत्र नाभिप्रकृतिः काष्ठं' इति च. झ. क. पाठः ॥

४ 'प्रसङ्गः स्यादि' इति ज. झ. पाठः ॥

५ 'यथा-पेटो दग्ध' इति झ. पाठः ॥

६ 'अनरवन्ति' इत्यत्र समासवृत्तिस्तद्विस्तृतवृत्तिरिति वृत्तिद्वयम्, अनराणीत्यत्र चैक एव बहुव्रीहिः समास इति लक्ष्यमिति भावः ॥



( उद्धोतः ) प्रकृताविति । प्रकृतेः प्रकृतावित्यर्थः । अन-  
भिधानादिति भावः ॥

( ८२९ विधिसूत्रम् ॥ ५ । १ । १ आ. ३ )

१८८५ कम्बलाच्च संज्ञायाम्

॥ ५ । १ । ३ ॥

( सूत्रप्रत्याख्यानपरं भाष्यम् )

अयं योगः शक्योऽवकुम् ।  
कथमशीतिशतं कम्बल्यमिति ?  
निपातनादेतत्सिद्धम् ।  
किं निपातनम् ?

“अपरिमाणविस्ताचितकम्बल्येभ्यो न तद्धित-  
लुकि” ( ४।१।२२ ) इति ।

इदं तर्हि प्रयोजनम्—संज्ञायामिति वक्ष्यामीति ।  
इह मा भूत्—कम्बलीया ऊर्णाः ।

एतदपि नास्ति प्रयोजनम् । परिमाणपर्युदासेन  
पर्युदासे प्राप्ते तत्र कम्बल्यग्रहणं क्रियते—परि-  
माणार्थम्, परिमाणं च संज्ञैव ॥

( प्रदीपः ) निपातनादिति । अन्तस्तरितपाठाच्च यद-  
न्तत्वं विज्ञायते ॥

परिमाणपर्युदासेनेति । अपरिमाणान्ताद् द्विगो-  
स्तद्धितलुकि पञ्चाश्वेत्यादौ ङीपि प्रतिषिद्धे कम्बल्यग्रहणं तत्र  
परिमाणार्थमेवेत्यर्थः ॥ परिमाणं च संज्ञैवेति । संज्ञायत  
इति संज्ञा ॥

( उद्धोतः ) ननु तेन कम्बल्यशब्दसाधुत्वबोधनेऽपि स्वार्थं  
बद्धिधिरत आह—अन्तेति । ‘लोके वेदे च’ इति शेषः ॥ ननु  
परिमाणमर्थः, संज्ञा तु शब्दः—इति कथं तयोः सामानाधिकरण्यमत  
आह—संज्ञायत इति । परिमाणं कृत्वा कम्बल्यशब्देन गन्धत  
इत्यर्थः ॥

( ८३० विधिसूत्रम् ॥ ५ । १ । १ आ. ४ )

१८८६ विभाषा हविरपूपादिभ्यः

॥ ५ । १ । ४ ॥

( अप्राप्तविभाषानिश्चायकं भाष्यम् )

किमियं प्राप्ते विभाषा, आहोस्विदप्राप्ते ।

१ न त्वस्मिन्नित्याहुरिति । रथसीताहलेभ्यो यद्विधावित्येतथेनविधिरिति  
सूत्रस्य वार्तिकम् । तद्वहतिरथयुगेत्यनेन रथशब्दाद्यत्, नौवयोधमेत्यनेन सीता-  
शब्दाद्यत्, मतजनहलादित्यनेन च हलशब्दाद्यत् । परमरथ्यः, परमसीत्यम्,  
परमहल्या—एतानि दन्तविधेः प्रयोजनानि । अत्र सीताहलशब्दाभ्यां विहितस्य  
यतश्चतुर्थोऽप्यथत्येन तत्साहचर्याच्चतुर्थोऽप्यथस्ये यद्विधावेव तदन्तविधिरिति  
अन्येषां मतम् । एवञ्च हितार्थे अत्यल्यो रथान्ताञ्च भवतीति तदभिप्रायः ॥

कथं च प्राप्ते ? कथं वाऽप्राप्ते ?

ऊर्णान्तादिति वा नित्ये प्राप्ते, अन्यत्र वाऽप्राप्ते ॥

( प्रदीपः ) किमियमिति । यद्यपि ‘हविरपूपादिभ्यो  
विभाषाया यत्’ इति पूर्वविप्रतिषेधप्रदर्शनादप्राप्तविभाषात्व-  
मिहावगतम्, तथापि शिष्याणां सुखावबोधनायोपन्यासः ॥

( ५५९५ सिद्धान्तवार्तिकम् ॥ १ ॥ )

॥ \* ॥ हविरपूपादिभ्योऽप्राप्ते ॥ \* ॥

( भाष्यम् ) हविरपूपादिभ्योऽप्राप्ते विभाषा, प्राप्ते  
नित्यो विधिः । चरव्यास्तण्डुलाः ॥

( ८३१ विधिसूत्रम् ॥ ५ । १ । १ आ. ५ )

१८८८ शरीरावयवाद्यत् ॥ ५ । १ । ६ ॥

( ५५९६ संग्राहकवार्तिकम् ॥ १ ॥ )

॥ \* ॥ यत्प्रकरणे रथाच्च ॥ \* ॥

( भाष्यम् ) यत्प्रकरणे रथाच्चोपसंख्यानं कर्त-  
व्यम् । रथाय हिता—रथ्या ॥

( प्रदीपः ) रथायेति । हितार्थ एव रथात् यत् यथा  
स्यादर्थान्तरे मा भूदित्येवमर्थम् ‘उगवादिभ्यो यत्’ इत्यत्रोप-  
संख्यानं न कृतम् । केचित्—‘रथसीताहलेभ्यो यद्विधौ’  
इति तदन्तविधिमिच्छन्ति । अन्ये तु—हलसीताशब्दयोः  
साहचर्यात् चतुर्थोऽप्यथविहित एव यति तदन्तविधिः, न  
त्वस्मिन्नित्याहुः ॥

( उद्धोतः ) इत्याहुरिति । अत्रारुचिस्तु—असमासग्रहण  
ज्ञापकसिद्धतदन्तविधेः ‘कृष्णतित्यम्’ ‘राजमाष्यम्’ इत्यादाविवेहापि  
दुर्वास्त्वमिति ॥

( ८३२ विधिसूत्रम् ॥ ५ । १ । १ आ. ६ )

१८८९ खलयवमाषतिलवृषब्रह्मणश्च

॥ ५ । १ । ७ ॥

( अनिष्टरूपनिवारकं भाष्यम् )

वृषशब्दोऽयमकारान्तो गृह्यते ।

२ अत्रारुचिस्त्विति । सीताहलशब्दसाहचर्यात्तदन्तविधिश्चतुर्थोऽप्यथस्ये  
यद्विधावेवेत्याश्रयणे असिन् पञ्चमाध्यायस्यथत्प्रकरणे असमास निष्कादिभ्य  
इत्येतत्सूत्रस्यासमासग्रहणेन ज्ञापितः परिमाणान्तस्यासंज्ञाशानयोरित्यत्र परि-  
माणान्तग्रहणेन निर्दिष्टावधिकसूदन्तविधिरत्र दुर्निवार इति साहचर्याश्रयणे न  
युक्तमिति भावः ॥

वृषन्शब्दोऽपि नकारान्तोऽस्ति तस्योपसंख्यानं कर्तव्यम्, वृषशब्दश्चादेशो वक्तव्यः । वृष्णे हितमिति विगृह्य-वृष्यमित्येव यथा स्यात् ।

तथा ब्रह्मन्शब्दो नकारान्तो गृह्यते ।

ब्राह्मणशब्दश्चाकारान्तोऽप्यस्ति तस्योपसंख्यानं कर्तव्यम्, ब्रह्मन्शब्दश्चादेशो वक्तव्यः । ब्राह्मणेभ्यो हितमिति विगृह्य-ब्रह्मण्यमित्येव यथा स्यात् ।

तत्तर्हि वक्तव्यम् ।

न वक्तव्यम् । समानार्थोवेतौ—वृषशब्दो वृष-  
न्शब्दश्च, ब्रह्मन्शब्दो ब्राह्मणशब्दश्च । आतश्च  
समानार्थौ, एवं ह्याह—कुतो नु चरसि ब्रह्मन् कुतो  
नु चरसि ब्राह्मण—इति ।

तत्र द्वयोः शब्दयोः समानार्थयोरेकेन विग्रहः,  
अपरस्मादुत्पत्तिर्भविष्यति—अविरविकन्यायेन ।

तद्यथा—अवेर्मांसमिति विगृह्य अविकशब्दा-  
दुत्पत्तिर्भवति—आविकमिति ।

एवमिहापि वृषाय हितमिति विगृह्य-वृष्यमिति  
भविष्यति । वृष्णे हितमिति विगृह्य वाक्यमेव ।

तथा ब्रह्मणे हितमिति विगृह्य ब्रह्मण्यमिति  
भविष्यति, ब्राह्मणेभ्यो हितमिति—विगृह्य वाक्य-  
मेव भविष्यति ।

त्रैशब्दं चेह साध्यम्, तच्चैवं सति सिद्धं भवति ॥  
( प्रदीपः ) वृषशब्दोऽयमिति । न तु कृतनलोपोऽका-  
रान्तः, अन्यथाऽसदेहायाकृतनलोपो निर्दिश्येतेति भावः ॥

वृषन्शब्द इति । उच्चारणादेव नान्तत्वे ज्ञाते नकारान्त  
इति वचनं स्वरूपनिरूपणार्थम् ॥ तस्येति । अन्यथा ततश्छः  
प्रसज्यते ॥ वृषशब्दश्चादेश इति । अन्यथा 'ये चाभाव-  
कर्मणोः' इति प्रकृतिभावाद्वृषण्यमिति स्यात् ॥

कुतो नु चरसीति—ब्रह्मन्शब्दस्यानेकार्थत्वाद् ब्राह्मण-  
शब्दपर्यायत्वं नातिप्रसिद्धमिति व्युत्पादयति ॥ एकेन विग्रह

१ 'वृषशब्दश्चादेशः । वृषशब्दोऽस्या' इत्येवं पाठः क. पुस्तके । अत्र  
केचित् 'वृषन्शब्दस्योपसंख्यानं वृषशब्दादेशश्च' 'ब्राह्मणशब्दस्योपसं-  
ख्यानं ब्रह्मन्शब्दादेशश्च' इति द्वे वार्तिके इति वदन्ति, तत्र । तत्तर्हि वक्तव्यं  
न वक्तव्यमित्यादिशब्दैरेव भाष्यकृताऽस्याथस्य प्रत्याख्यानान्नेयं वार्तिककारो-  
क्तिरिति प्रतीयते । ईदृशशब्दैरेव प्रत्याख्यानं तत्र वार्तिककृतो वचनमिति  
भाष्यकारशैली प्रतीयते । तादृशपाठोऽपि (वार्तिकरूपेण) नोपलभ्यत इति वार्ति-  
कामिनिभिरेवोक्तम् । भाष्यकृच्छ्रं तत्तर्हि वक्तव्यं न वक्तव्यमित्यादिशब्दैरेव  
प्रत्याचष्टे इत्यभिप्रायैरपि तथैवोक्तत्वात् ॥

२ ननु सूत्रे वृषशब्दो लुप्तनकारोऽपि सम्भवति तर्हि कथमुच्यते—वृष-  
शब्दोऽयमकारान्त इत्यादि—इत्याशङ्कान्नाशनायाह—न तु कृतेति । सन्देह-  
स्थलेऽसन्दिग्धोच्चारणमेवाचार्योणां व्यवहार इत्यस्माद्ब्राह्मण्यमितीयेति ॥

३ अन्यथा—अस्मिन्सूत्रे नान्तवृषन्शब्दाग्रहणे नान्तशब्दत्सामान्यविहि-  
तश्छः प्रसज्येतेति भावः ॥

४ अन्यथा—नान्तशब्दाद्यति वृषादेशकरणाभावे ॥

इति । एकेन विग्रह एवेत्यर्थः । विग्रहस्तु द्वाभ्यामपि भवतीति  
नासौ नियम्यते ॥

विगृह्येति—भिन्नकर्तृकत्वात् क्त्वाऽनुपपत्तिः । नैष  
दोषः । उत्पत्तिशब्देनोत्पादनमुच्यते, अन्तर्भावितण्यर्थत्वात्  
पदेः । 'परावरयोगे च' इति वा क्त्वाप्रत्ययः । वृषन्ब्राह्मण-  
शब्दाभ्यामनभिधानाच्छ्रप्रत्ययो न भवतीत्यर्थः ॥

( उद्धोतः ) भाष्ये—अकारान्त इति । अत एव वृष्यमिति  
सिध्यति ॥ अन्यथेति । 'आत्मन्विश्वजन' इतिवत् । किञ्च नान्त-  
ग्रहणे तस्य वृषादेशवचनम्, वृषस्य वृषीयमिति स्यादिति ततो यद्वच-  
नश्चावश्यकमेव ॥ स्वरूपनिरूपणं—स्वरूपस्य साक्षाच्छब्देन बोध-  
नम् ॥ ननु ब्रह्मन्शब्दस्य ब्राह्मणपर्यायत्वे इव वृषस्य वृषन्पर्यायत्वे कुतो  
युक्तिर्न दर्शितेत्यत आह—ब्रह्मन्शब्दस्येति । अनेकाऽर्थत्वञ्च—  
कमलासनादावपि वृत्तेः । वृषन्-वृषयोस्तु नान्यतरस्याप्यनेकार्थत्वमिति  
भावः ॥ नाऽसौ नियम्यत इति । एकेनैव विग्रह इत्येव मित्यर्थः ।  
तथा च सति त्रैशब्दासिद्धिर्न स्यादिति भावः ॥ भिन्नेति । विग्रहे  
प्रयोक्ता कर्ता, भवने उत्पत्तिः, उत्पत्तौ च प्रत्ययः कर्तेति भावः ॥  
एवमपि 'वृष्णे हितमिति विगृह्य वाक्यमेव' इत्यनुपपन्नमेवात आह—  
परावरेति । कालकृतोऽत्र परावरयोगः, विग्रहज्ञानोत्तरकालिकत्वा-  
त्प्रत्ययतदभावज्ञानस्य । इदमपि—'अतिबाललोकहृष्ट्या' इति बोध्यम् ॥

( ८३३ विधिसूत्रम् ॥ ५ । १ । १ आ. ७ )

१८९१ आत्मन्विश्वजनभोगोत्तर-

पदात्खः ॥ ५ । १ । ९ ॥

( लाधिकरणम् )

( ५५९७ भोगोत्तरपदात्खविधाने पूर्वपक्षे आक्षेप-  
वार्तिकम् ॥ १ ॥ )

॥ \* ॥ भोगोत्तरपदात्खविधानेऽनिर्देशः  
पूर्वपदार्थहितत्वात् ॥ \* ॥

( भाष्यम् ) भोगोत्तरपदात्खविधानेऽनिर्देशः ।  
अगमको निर्देशोऽनिर्देशः ।

५ एकेनेति । एकेन विग्रह एवेत्युक्ते एकेन विग्रहः, अन्त्येन विग्रहः  
प्रत्ययश्चेति प्रतीयते, यत एवकारस्ततोऽन्यत्र नियम इति न्यायात् । अत्र  
विग्रहशब्दोत्तरमेवकारकरणेन एकस्य शब्दस्य नियमः । एकेनैव विग्रह इत्यु-  
च्यमाने विग्रहस्य नियमः, विग्रह एकेन शब्देन भवति, अन्येन च न विग्रह  
इति ॥

६ उत्पादनमुच्यत इति । केवलाया उत्पत्तेः प्रत्ययः कर्ता, अन्तर्भावित-  
ण्यर्थस्योत्पादनस्य च प्रयोक्ता कर्तेति समानकर्तृकत्वात्कत्वाप्रत्ययः सुलभ इति  
उत्पत्तिशब्दस्योत्पादनार्थपर्यन्तमनुधावनम् ॥

७ उत्पत्तिरिति । कर्त्रो—इति शेषः । अवेर्मांसमिति विगृह्याविकशब्दा-  
दुत्पत्तिर्भवतीति भाष्यवाक्ये उत्पत्तिः कर्त्री—इति भावः ॥

८ एवमपीति । अवेर्मांसमिति विगृह्यति वाक्ये अन्तर्भावितण्यार्थादियुक्त्या  
क्त्वाप्रत्ययसाधनेऽपि वृष्णे हितमिति विगृह्य वाक्यमेवेत्यत्र पूर्वोक्तयुत्तरानुप-  
योगाद्युक्त्यन्तरमाहैत्यर्थः ॥

किं कारणम् ?

पूर्वपदार्थहितत्वात् । उत्तरपदार्थप्रधानस्तत्पुरुषः  
पूर्वपदार्थप्रधाने च प्रत्यय इष्यते । पितृभोगाय  
हिते प्राप्नोति, पित्रे चैव हित इष्यते ।

एवं तर्हि भोगीनप्रत्ययो विधास्यते ॥

( प्रदीपः ) अनिर्देश इति । योऽयं हितमिति प्रत्यया-  
र्थनिर्देशः स भोगोत्तरपदात्त्वविधाने विवक्षितार्थप्रत्यायनासा-  
मर्थ्यानिर्देशः, तत्कार्याकरणात् । तथाहि—लोके पितृभोगी-  
नादिशब्दैः पित्रादिहितस्यार्थस्य प्रतिपत्तिः । पित्रादिभोगहि-  
तस्य तु प्रतिपत्तिप्रसङ्गः ॥

( उद्घोतः ) कस्य निर्देशस्याऽगमकत्वमत आह—योऽय-  
मिति ॥ विवक्षितार्थेति । पितृभोगीनशब्दादिवक्षितार्थेत्यर्थः ॥  
तत्कार्येति । निर्देशकार्येत्यर्थः । प्रत्ययार्थनिर्देशकार्यं च प्रयोगतस्त-  
दर्थप्रतीतिः ॥ भाष्ये—पूर्वपदार्थप्रधाने इति । पूर्वपदार्थनिरु-  
पितप्राधान्यवति हितरूपेऽर्थे प्रत्यय इष्यते । ‘लोके’ इति शेषः ॥  
तद्रेव व्युत्पादयति—पितृभोगायेत्यादिना ॥

( ५५९८ न्यासान्तरविधाने दोषवार्तिकम् ॥ २ ॥ )

॥ \* ॥ भोगीनरिति चेद्वाचनम् ॥ \* ॥

( भाष्यम् ) भोगीनरिति यदि प्रत्ययो विधीयते  
वाचनं कर्तव्यम्, मात्रीयः पित्रीय इत्यपि यथा  
स्यादिति ॥

( प्रदीपः ) वाचनमिति । अन्यथा भोगीनराच्छो-  
बाध्यते । भोगोत्तरपदात् खविधाने केवलभ्यः पित्रादिभ्यो  
बाधकाभावाच्छः सिध्यति ॥

( ५५९९ एकदेशिवार्तिकम् ॥ ३ ॥ )

॥ \* ॥ राजाचार्याभ्यां नित्यम् ॥ \* ॥

( भाष्यम् ) राजाचार्याभ्यां नित्यमिति वक्तव्यम् ।  
राजभोगीनः ।

आचार्यादणत्वं च । आचार्यभोगीनः ॥

किं भोगीनप्रत्ययो विधीयत इत्यतः राजा-  
चार्याभ्यां नित्यमिति वक्तव्यम् ?

नेत्याह । सर्वथा राजाचार्याभ्यां नित्यमिति  
वक्तव्यम् ॥

इह च ग्रामणिभोगीनः, सेनानिभोगीन इति  
‘उत्तरपदे’ इति ह्रस्वत्वं न प्राप्नोति ।

इह चाभोगीन इति “अपोभि” ( ७।४।४८ )  
इति तत्त्वं प्राप्नोति । सूत्रं च भिद्यते ॥

( प्रदीपः ) किं भोगीनरिति । प्रत्यासत्त्याश्रयेण प्रश्नः ॥  
सर्वथेति । सौमर्थ्यं बलवदित्युत्तरम् । ननु भोगोत्तरपदात्  
खविधाने, क्रियमाणेऽपि नित्यग्रहणे केवलाभ्यां राजाचार्याभ्यां  
छस्य निवृत्तिर्न सिध्यति । एवं तर्हि तथा पाठः कर्तव्यः, यथेष्टं  
सिध्यति—राजाचार्याभ्यां नित्यं भोगोत्तरपदाभ्यामेव हिते  
प्रत्यय इति ॥ ग्रामणिभोगीन इति । ग्रामण्यो भोग इति  
षष्ठी समासः । ‘इको ह्रस्वोऽङ्यो गालवस्य’ इति ह्रस्वः ॥ तत्त्वं  
प्राप्नोतीति । अकारादौ प्रत्ययेऽङ्गस्य विधीयमानमिति भावः ॥

( उद्घोतः ) निवृत्तिर्न सिध्यतीति । ‘नित्यम्’ इत्यस्य  
प्रत्ययेन सम्बन्धान्महाविभाषानिवृत्तिरेव स्यादिति भावः ॥ राजेति ।  
‘राजाचार्याभ्यां यदि हिते प्रत्ययस्तर्हि भोगोत्तरपदाभ्यामेव’ इत्यर्था-  
दिष्टेऽसिद्धिरिति भावः । नित्यमित्यस्यैव विवरणं—भोगोत्तरपदा-  
भ्यामेवेति ॥ भाष्ये—इह चेत्यादिना प्रत्ययान्तरविधाने दोषा-  
न्तरमाह—इह चेति । यथान्यासे यथा सिध्यति तदाह—ग्रामण्य  
इत्यादि ॥

( सिद्धान्तभाष्यम् )

यथान्यासमेवास्तु ।

ननु चोक्तम्—भोगोत्तरपदात्त्वविधानेऽनिर्देशः  
पूर्वपदार्थहितत्वात्—इति ।

नैष दोषः । अयं भोगशब्दोऽस्त्येव द्रव्यपदार्थकः ।  
तद्यथा—भोगवानयं देश इत्युच्यते यस्मिन्नावः  
सस्यानि च वर्तन्ते ।

अस्ति क्रियापदार्थकः । तद्यथा—भोगवानयं  
ब्राह्मण इत्युच्यते । यः सम्यक् ज्ञानादीः क्रिया अनु-  
भवति ।

तद्यः क्रियापदार्थकस्तस्येदं ग्रहणम् ।

यश्च पितृस्थाभ्यः क्रियाभ्यो हितः, संबन्धादसौ  
पित्रेऽपि हितो भवति ॥

यदि संबन्धात्, अस्तु द्रव्यपदार्थकस्यापि ग्रह-  
णम् । योऽपि हि पितृद्रव्याय हितः, संबन्धादसौ  
पित्रे हितो भवति ॥

अथ वा भोगशब्दः शरीरवाच्यपि दृश्यते ।  
तद्यथा—अहिरिव भोगैः पर्येति बाहुम् । अहिरिव  
शरीरैरिति गम्यते ।

१ ‘पितृभोगीण श’ इति पाठः झ. पुलके ॥

२ ‘इको ह्रस्वोऽङ्यो गालवस्य’ ( ६।३।६१ ) इत्यनेन ॥

३ सामर्थ्यमिति । एकार्थमावरूपसामर्थ्यस्य बलवत्त्वेन राजभोगीन  
इत्यादौ वृत्तिरेव, न तु विग्रह इति भावः ॥

४ नित्यमित्यस्येति । राजाचार्याभ्यां नित्यमित्युच्यमानेऽपि नित्यग्रहणेन  
वाक्यस्य निवृत्तिः क्रियेत न तु केवलाभ्यां राजाचार्याभ्यां छप्रत्ययस्य ।  
नित्यग्रहणेन हि भोगोत्तरपदाभ्यां राजाचार्याभ्यां नित्यप्रत्यय इत्येव बोधयितुं

वाक्यन्तेन हि वाक्यमेव निवर्ततेति भावः ॥

५ इष्टसिद्धिरिति । केवलाभ्यां राजाचार्याभ्यां हितार्थे छप्रत्याभावरूपेति  
भावः ॥

६ ननु ‘राजाचार्याभ्यां नित्यं भोगोत्तरपदाभ्यामेव हिते प्रत्ययः’  
इति प्रदीपे उक्तम् । तत्र हि नित्यग्रहणानावेऽपि इष्टार्थः सिद्ध्यत्येवेति नित्य-  
ग्रहणं व्यर्थमित्याशङ्क्यारणायाह—नित्यमित्यस्यैवेत्यादिना ॥



एवं पितृशरीराय हितः—पितृभोगीण इति ॥

(प्रदीपः) द्रव्यपदार्थक इति । भोगो धनमुच्यते ॥ भोगवानयं ब्राह्मण इति । धनवानपि कृपणो निर्भोग उच्यते, तस्मादत्र क्रिया भोगशब्दाच्चा ॥ संबन्धादिति । यस्तु पितृधनाय हितो नासाववश्यं पितृहितो भवति, ममैतद्धनं भविष्यतीत्येवं बुद्ध्या पितृधनरक्षणादिति भावः ॥ योऽपि हीति । यस्तु 'ममैतद्धविष्यति' इति मन्यते नासौ 'पितुरेतद्धनम्' इति रक्षति, किं तर्हि 'ममैतत्' इत्यभिमानेन ॥ अहिरिवेति । समुदाये वृत्तो भोगशब्द एकदेशेषु फणेषु प्रयुज्यते ।

केचिदाहुः—भुजङ्गाङ्गमेव भोगशब्देनोच्यते, न तु सर्वशरीरमिति । तदयुक्तम् । अनन्तत्वात् प्रयोगविषयस्यावधारणस्य कर्तुमशक्यत्वात् ॥

(उद्धोतः) भोगो धनमिति । कर्मणि घञिति भावः ॥ नन्वत्रापि धनमेव भोगपदार्थोऽस्त्वत आह—धनवानपीति ॥ ननु द्रव्यपदार्थेऽप्येतत्तुल्यमत आह—यस्त्विति ॥ मन्यते नासन्निति । एवं हि पित्रादिना धनस्य विशेषणमयुक्तं स्यादिति भावः ॥ ननु भोगशब्दस्य शरीरवाचकत्वे एकदेशे फणे प्रयोगो न स्यादत आह—समुदाये इति ॥ भुजङ्गाङ्गमेवेति । भुजङ्गशरीरमेवेत्यर्थः ॥ न तु सर्वमिति । अत एव 'अहेश्च फणकाययोः' इति कोशः सङ्गच्छत इति भावः ॥ अनन्तत्वादिति । भाष्यप्रामाण्यात्कोशः प्रसिद्धतरार्थविषय इति भावः ॥

( ५६०० उपसङ्ख्यानवार्तिकम् ॥ ४ ॥ )

॥ \* ॥ खविधाने पञ्चजनादुपसंख्या-  
नम् ॥ \* ॥

(भाष्यम्) खविधाने पञ्चजनादुपसंख्यानं कर्तव्यम् । पञ्चजनाय हितः—पञ्चजनीनः ।

समानाधिकरण इति वक्तव्यम् । यो हि पञ्चानां जनाय हितः—पञ्चजनीयः स भवति ॥

(प्रदीपः) पञ्चजनादिति । मनुष्याः पञ्चजना उच्यन्ते—चत्वारो वर्णाः, रथकारपञ्चमाः ॥ पञ्चजनायेति । 'दिक्संख्ये संज्ञायाम्' इति समासः । समुदाये वृत्तस्यावयवेऽपि वृत्त्या एकवचनम्, यथा—सप्तधिरिति ॥ यो हि पञ्चानामिति ।

१ समानाधिकरण इति । वार्तिकमेतदिति केवाचिद्धम्, असिन्नेव सूत्रे 'आचार्यादणत्वञ्च' इत्यपि वार्तिकमिति च वदन्ति, तदपि नातीव समञ्जसम् । वररुचिकृतानां वार्तिकानां सर्वेषामपि कुण्डलना भाष्यकुट्टिः कियत इत्यभिप्रायः । अत्र चासदुपलब्धपुस्तकेषु मावीनेध्वपि कुण्डलनादिरदर्शनात्त्रैते वार्तिके इति निर्णयमस्माभिः । यैश्च प्राचीनतमेषु पुस्तकेषु कुण्डलनादिनिमित्तं दृष्टम्, भवेत्तेषां गौडानां वार्तिकत्वेऽभिनिवेश इति सुधियो विचारयन्तु ॥

२ समुदाये इति । जनसमुदाये शक्तस्य पञ्चजनशब्दस्य अवयवे—समुदायघटकेऽपि शक्तिरिति एकवचनमित्यर्थः । यदा जातिबोधकत्वं तदा—एकवचनम्, व्यक्तिबोधकत्वे बहुवचनमिति भावः । तदाह—उद्धोते—एवञ्चैकस्मिन्निति ॥ अथवा 'इहो हि अवयवे समुदायशब्दः । तद्यथा—पूर्वे पञ्चालाः'

ननु सापेक्षत्वादत्र समासेन न भाव्यम् । संख्येया हि संख्येयविशेषमपेक्षते । संख्येयस्यैव जनापेक्षया व्यतिरेकस्तद्वारेण तु संख्यायाः—गुणस्येति साक्षात् संबन्धाभावात्समासाप्रसङ्गः । नैष दोषः । प्रकरणादिवशाद्यदा विशिष्टसंख्येयवृत्तित्वावसायः संख्याशब्दानां तदा जनादिना साक्षात्संबन्धाद्भवति वृत्तिः ॥

(उद्धोतः) नन्वेवं बहुवचनं स्यादत आह—समुदाये वृत्तस्येति । एवञ्चैकस्मिन् यदा वृत्तिसादकवचनम् ॥ संख्या हीति । पञ्चादयः केवलसङ्ख्याबोधका इत्यभिमानः ॥ व्यतिरेकः—भेदपूर्वकः सम्बन्धः । साक्षात्संबन्धाभावात्—सङ्ख्येयमनपेक्ष्य सम्बन्धाभावात् । अनेन सापेक्षत्वादसामर्थ्यं दृढं कृतम् । वस्तुतः सङ्ख्येयवृत्तित्वेऽपि तद्विशेषापेक्षत्वेन सापेक्षत्वं बोध्यम् । ध्वनितश्चेदं 'सङ्ख्येयविशेषमपेक्षते' इत्युक्त्या, सिद्धान्ते 'विशिष्टसङ्ख्येयवृत्तित्वावसायः' इत्युक्त्या चेति बोध्यम् ॥

( ५६०१ विधिवार्तिकम् ॥ ५ ॥ )

॥ \* ॥ सर्वजनादुश्च ॥ \* ॥

(भाष्यम्) सर्वजनादुश्च वक्तव्यः, खश्च । सर्वजनाय—हितः सार्वजनिकः, सर्वजनीनः ।

समानाधिकरण इति च वक्तव्यम् । यो हि सर्वेषां जनाय हितः—सर्वजनीयः स भवति ॥

(प्रदीपः) सर्वजनायेति । सर्वो जन इति 'पूर्वकालैकसर्व' इति समासः ॥ सर्वेषां जनायेति । सर्वसाधारणाय वेद्यादिजनायेत्यर्थः ॥

( ५६०२ नित्यत्वबोधकवार्तिकम् ॥ ६ ॥ )

॥ \* ॥ महाजनान्नित्यम् ॥ \* ॥

(भाष्यम्) महाजनान्नित्यं ठञ्वक्तव्यः । महाजनाय हितो माहाजनिकः ।

तत्पुरुष इति वक्तव्यम्, बहुव्रीहौ मा भूदिति । महान् जनोऽस्य—महाजनः, महाजनाय हितः—महाजनीयः ।

(प्रदीपः) महाजनादिति । नित्यग्रहणं सर्वजनादुक्तः खो मा भूदित्येवमर्थम् । महाजनशब्दश्च समानाधिकरणपद आत्वनिर्देशादेवावसीयते ॥

उत्तरे पञ्चालाः, तैलम्मुक्तमिति' इति जितश्च तत्प्रत्ययादिति सूत्रभाष्ये उक्तत्वात्तदुपसारेणायम्पञ्चजनशब्दो यदा एकस्यां व्यक्तौ प्रवर्तते तदैकवचनमिति भावः । तदाह—यथा सप्तधिरिति । सप्तकविसमुदाये प्रवृत्तस्य शब्दस्यावयवेऽपि वृत्तिरित्येकवचनमिति भावः ॥

३ सापेक्षत्वादिति । पञ्चानां जनः पञ्चजन इत्यत्र सङ्ख्याया जनेन न साक्षात्सम्बन्धः किन्तु सङ्ख्येयद्वारेति सङ्ख्येये सापेक्षस्य पञ्चशब्दस्य जनेन समासो न स्यादिति शङ्काऽऽशयः । सापेक्षत्वमेवोपपादयति—सङ्ख्या हीत्यादिना ॥

४ इत्यभिमान इति । 'संख्येये ह्यादश त्रिषु' इति कोशादशात्तानां शब्दानां संख्येयवाचकत्वे प्रसिद्धेऽपि संख्यावाचित्वमनुसृत्यानुपपत्तिप्रदर्शनमभिमान इति भावः ॥



( उद्घोतः ) नेदं नित्यग्रहणं महाविभाषानिवृत्त्यर्थमित्याह—  
नित्यग्रहणमिति । अन्यथा खानुवृत्तिरप्यत्र सम्भाव्येतेति भावः ॥  
अत्र 'समानाधिकरणे' इत्यनुक्तौ बीजमाह—महाजनशब्दश्चेति ॥

( समानाधिकरणाद्युपाधिप्रत्याख्यानं भाष्यम् )

यदि तर्ह्यतिप्रसङ्गाः सन्तीत्युपाधिः क्रियते,  
आद्यन्यासेऽप्युपाधिः कर्तव्यः—'आत्मन्विश्वजन'  
समानाधिकरण इति वक्तव्यम् । यो हि विश्वेषां  
जनाय हितः—विश्वजनीयः स भवति ।

अथ मतमेतत्—अनभिधानादाद्यन्यासे न भवि-  
ष्यतीति, इहापि नार्थ उपाधिग्रहणेन ।

इहाप्यनभिधानाच्च भविष्यति ॥

( ८३४ विधिसूत्रम् ॥ ५ । १ । १ आ. ८ )

१८९२ सर्वपुरुषाभ्यां णटञौ ॥५११०॥

( छप्रत्ययापवादणटञोरधिकरणम् )

( ५६०३ विकल्पवार्तिकम् ॥ १ ॥ )

॥ \* ॥ सर्वाणस्य वावचनम् ॥ \* ॥

( भाष्यम् ) सर्वाणस्य वेति वक्तव्यम् । सर्वः,  
सर्वायः ॥

( प्रदीपः ) सर्वादिति । अनुकरणत्वात्सर्वनामकार्या-  
भावः, 'सर्वनामानि' इत्यन्वर्थसंज्ञाविज्ञानाद् । अनाश्रिता-  
र्थस्य च शब्दरूपस्यानुकरणमिति प्रकृतिवद्भावादपि सर्वनामत्वं  
न भवति ॥

( उद्घोतः ) भाष्ये—सर्वाणस्य वेति वक्तव्यमिति ।  
सर्वाणविधायकांशस्य वेति वक्तव्यम् । अधिकरणस्य शेषत्ववि-  
धायकं षष्ठी । अनाश्रितार्थस्य शब्दरूपस्येति । शब्दस्वरूपपरस्ये-  
त्यर्थः । एवञ्च—प्रकृतेरेव सर्वनामत्वाभावेन तदतिदेशोऽशक्य  
इति भावः । तस्यानित्यत्वादिति तु तत्त्वम् ॥

( ५६०४ अर्थविधायकवार्तिकम् ॥ २ ॥ )

॥ \* ॥ पुरुषाद्वधे ॥ \* ॥

( भाष्यम् ) पुरुषाद्वध इति वक्तव्यम् । पौरुषेयो  
वधः ॥

१ ननु 'महाजनाश्रित्यम्' इति वार्तिके नित्यग्रहणात् 'महाजनाय  
हितो माहाजनिकः' इति विग्रहप्रदर्शनं भाष्यकृतामनुपपन्नमत आह—नेदं  
निलेति ॥

२ उपाधिः—समानाधिकरणानामिति वक्तव्यम्, तत्पुरुष इति वक्तव्य-  
मिति ॥

३ ननु सर्वशब्दस्य सर्वनामत्वेन वार्तिके सर्वादित्यनुपपन्नमत आह—  
अनुकरणत्वादिति ॥

४ प्रकृतिवद्भावादपि—प्रकृतिवदनुकरणमित्यतिदेशादपि ॥

५ तस्येति । प्रकृतिवदनुकरणमित्यतिदेशस्यानित्यत्वात् सर्वशब्दस्यानुकरण-  
स्यात्र न संज्ञेति भावः ॥

६ ननु 'पुरुषाद्वधविकारसमूहेनकृतेष्विति वक्तव्यम्' इति भाष्ये  
३२ पा० च०

अत्यल्पमिदमुच्यते—पुरुषाद्वध इति ।

पुरुषाद्वधविकारसमूहेनकृतेष्विति वक्तव्यम् ।  
पौरुषेयो वधः । पौरुषेयो विकारः । पौरुषेयस्स-  
मूहः । तेन कृतं पौरुषेयम् ॥

( प्रदीपः ) पुरुषाद्वधेति । प्रत्ययार्थसामर्थ्येन षष्ठी  
समर्थविभक्तिरभ्यते । कृते तु 'तेन' इति तृतीयोपात्तैव ।  
पुरुषश्च लोकप्रसिद्धः पाण्यादियुक्त इह गृह्यते । न तु सांख्यादि-  
शास्त्रप्रसिद्धः, तत्र प्रत्ययस्यादर्शनादित्याहुः ॥

( उद्घोतः ) ननु समर्थविभक्तिर्न निर्दिष्टेत्यत आह—प्रत्य-  
यार्थेति ॥ तेनेति तृतीयेति । सौत्रत्वाद् द्वन्द्व इति भावः ॥  
तत्र प्रत्ययस्येति । तस्य वधविकाराद्यसम्भवाच्चैत्यपि बोध्यम् ।  
अनेकार्थत्वाच्च वधादिशब्दप्रयोगोऽपि ॥

( ८३५ विधिसूत्रम् ॥ ५ । १ । १ आ. ९ )

१८९४ तदर्थं विकृतेः प्रकृतौ ॥५११२॥

( तदर्थे प्रत्ययविध्यधिकरणम् )

( ५६०५ संग्रहवार्तिकम् ॥ १ ॥ )

॥ \* ॥ तदर्थमिति कृत्यनामभ्यष्टञ् ॥ \* ॥

( भाष्यम् ) तदर्थमिति कृत्यनामभ्यष्टञ्चक्तव्यः ।  
इन्द्रमहार्थमैन्द्रमहिकम् । गाङ्गामहिकम् । काशेर-  
यज्ञिकम् ॥

( प्रदीपः ) कृत्यनामभ्य इति । अवश्यकर्तव्यत्वात्  
करणार्हत्वाद्वा कृत्याः—उत्सवाः, तन्नामभ्य इत्यर्थः ॥

( उद्घोतः ) ननु प्रकृतिविकृतिभावस्थले कार्यत्वरूपकृत्यत्वा-  
व्यभिचारादाह—अवश्येति ॥

( ५६०६ प्रत्याख्यानवार्तिकम् ॥ २ ॥ )

॥ \* ॥ न वा प्रयोजनेन कृतत्वात् ॥ \* ॥

( भाष्यम् ) न वा वक्तव्यम् ।

किं कारणम् ?

प्रयोजनेन कृतत्वात् । यद्धीन्द्रमहार्थम्, इन्द्र-

कृतमित्यर्थे प्रत्यये समर्था विभक्तिः 'तेन' इति निर्दिश्यते, अन्याये तु नेति  
पौरुषेयो वध इत्यत्र का समर्थविभक्तिरित्याकाङ्क्षायामाह—प्रत्ययार्थेति ॥

७ सौत्रत्वादिति । पुरुषाद्वधविकारसमूहेनकृतेष्विति वक्तव्यमित्येति  
भावः ॥

८ तस्य—सांख्यप्रसिद्धपुरुषस्य निर्विकारत्वेन वधादीनामसम्भवं ॥

९ अनेकार्थत्वाच्चेति । शास्त्रप्रसिद्धस्यास्य पुरुषस्य विराड् रूपस्य सर्ववाच-  
कत्वेन पुरुषः—वधः—इत्येवमप्रयोगः स्यान्न तु पुरुषस्य वध इति भेदेन निर्देशः  
सम्भाव्येतेति भावः ॥

१० कृत्यनामेति । यत्र प्रकृतिविकृतिभावो नास्ति प्रत्ययश्चेत्येते तदर्थ-  
मिदं वार्तिकम् । इन्द्रमहार्थं यद्यद्यत्क्रियते न तदिन्द्रमहस्य प्रकृतिविकृतिवैय-  
पात्तावयमारम्भः ॥

महस्तस्य प्रयोजनं भवति; तत्र “प्रयोजनम्”  
( ५।१।१०९ ) इत्येव सिद्धम् ॥

( प्रदीपः ) न वेति । प्रयुज्यतेऽनेनेति प्रयोजनम्—फल-  
मप्यभिधीयते, कारणमपि—इति भावः ॥

( उद्द्योतः ) ननु कार्यस्येन्द्रमहस्य कथं कारणत्वरूपं प्रयोज-  
नत्वम्, तत्र चैकागारिकानुरोधेन कारणपर्यायस्य ग्रहणमत आह—  
प्रयुज्यतेऽनेनेति । ऐकागारिकानुप्रवचनीयाद्यनुरोधेनोभयमपि  
तत्र गृह्यत इति भावः ॥

( ८३६ विधिसूत्रम् ॥ ५।१।१०९ आ. १० )

१८९५ छदिरुपधिवलेर्दञ् ॥ ५।१।१३ ॥

( ढजोऽधिकरणम् )

( ५६०७ आक्षेपवार्तिकम् ॥ १ ॥ )

॥ \* ॥ उपध्यर्थमिति प्रत्ययानुपपत्ति-  
रुपध्यभावात् ॥ \* ॥

( भाष्यम् ) उपध्यर्थमिति प्रत्ययस्यानुपपत्तिः ।  
किं कारणम् ?

उपध्यभावाद् । विकृतेः प्रकृतावभिधेयायां प्रत्य-  
येन भवितव्यम्, न चोपधिसंज्ञिकाया विकृतेः  
प्रकृतिरस्ति ।

यद्धि तद्रथाङ्गं तदौपधेयमित्युच्यते ॥

( प्रदीपः ) उपध्यभावादिति । उपधिशब्दो विकृति-  
वाची नास्ति, एकस्यैव रथाङ्गविशेषस्योपध्यापधेयशब्दाभ्याम-  
भिधानात् प्रकृतिप्रत्ययार्थयोश्च प्रकृतिविकारभावाभावादित्यर्थः ॥

( उद्द्योतः ) भाष्ये—उपध्यर्थमिति । ‘उपध्यर्थमेवा  
प्रकृतिः’ इत्यर्थे प्रत्ययाऽनुपपत्तिरित्यर्थः ॥ ननूपध्यभावादित्यस्य—  
‘उपधिशब्दाभावात्’ इति नार्थः, तस्य किप्रत्ययान्तस्य शास्त्रसिद्धत्वा-  
दत आह—उपधीत्यादि । औपधेयपदस्य षोऽर्थस्तद्विकृतिवाची  
नास्तीत्यर्थः । तदेवाह—एकस्यैवेति । एवञ्च तादर्थ्यस्याप्यभाव  
इत्यपि ध्वनितम् ॥ भाष्ये—न चेति । औपधेयपदवाच्योऽर्थः  
प्रकृतिर्नास्तीत्यर्थः । तदेवाह—यद्धि तद्रथाङ्गमिति । यद्रथाङ्ग-  
मुपधिशब्दवाच्यन्तदेवौपधेयशब्देनोच्यत इत्यर्थः ॥

१ प्रयोजनमिति । प्रयोजनपदेन फलं कारणञ्च द्वयमपि गृह्यत इति  
इन्द्रमहात्, ‘प्रयोजनम्’ इत्यनेन प्रत्ययः सिद्ध इति भावः ॥

२ तत्र चैकागारिकेति । ‘ऐकागारिकद चौरै’ इत्यनेन हि एकागार-  
शब्दात्प्रत्ययः प्रयोजनमित्यर्थे निपात्यते । तत्र एकमगारं हि चौरस्य चौर्य-  
कर्मणि कारणं न तु कार्यम्—इति तत्साहचर्यात्कारणवाचकादेवप्रत्यय इति—  
इन्द्रमहशब्दात्प्रत्ययो न स्यात्, तस्य कार्यत्वादिति भावः ॥

३ ऐकागारिकेति । अनुप्रवचनादिभ्यश्च इत्यनेन अनुप्रवचनशब्दा-  
त्प्रत्ययः । अनुप्रवचनं च कार्यमिति तत्साहचर्यात्कार्यवाचकात्, ऐकागारिक  
साहचर्यात्कारणवाचकादपि प्रत्यय इति भावः ॥

४ विकृतिवाचकोभ्यश्च छदिरुपधिवलिशब्देभ्यसादर्थ्याभ्यक्तौ वाभ्यां ढञ्-

( ५६०८ एकदेशिसमाधानवार्तिकम् ॥ २ ॥ )

॥ \* ॥ सिद्धं तु कृदन्तस्य स्वार्थेऽञ्-  
वचनात् ॥ \* ॥

( भाष्यम् ) सिद्धमेतत् ।

कथम् ?

कृदन्तस्य स्वार्थे अञ्वक्तव्यः । उपधीयते—उप-  
धेयम्, उपधेयमेवौपधेयम् ।

सिद्ध्यति ।

सूत्रं तर्हि भिद्यते ॥

( प्रदीपः ) सिद्धं त्विति । उपधेयशब्दात्कर्मसाधन-  
यदन्तात् स्वार्थेऽञ् वक्तव्य इत्यर्थः ॥

( उद्द्योतः ) ननूपधीत्यस्य कृदन्तत्वेऽपि ततोऽपि नेष्टसिद्धि-  
रत आह—उपधेयेति । कृत्पदेन सामर्थ्यात्कृत्यो गृह्यत इत्यर्थः ।  
एवञ्च स्वार्थिकप्रकरणे ‘आप्तीभ्रसधारणादञ्’ इत्यत्रोपधेयशब्दः पाठ्य-  
इति भावः ॥

( सिद्धान्तभाष्यम् )

यथान्यासमेवास्तु ।

ननु चोक्तम्—‘उपध्यर्थमिति प्रत्ययानुपपत्ति-  
रुपध्यभावात्’ इति ।

नैतदस्ति । अयमुपधिशब्दोऽस्त्येव कर्मसाधनः—  
उपधीयते—उपधिरिति । अस्ति भावसाधनः—उप-  
धानमुपधिरिति । तद्यो भावसाधनस्तस्येदं ग्रहणम् ।  
एवमपि न सिद्ध्यति ।

किं कारणम् ?

विकृतेः प्रकृताविति वर्तते ।

प्रकृतिविकृतिग्रहणं निवर्तय्यते । तच्चावश्यं  
निवर्त्यम्, इहार्थमुत्तरार्थं च । इहार्थं तावत्—वा-  
लेयास्तण्डुलाः । उत्तरार्थम्—“ऋषभोपानहोर्ज्यः”  
( ५।१।१४ ) आर्षभ्यो वत्स इति ॥

( प्रदीपः ) तद्यो भावसाधन इति । तत्र हि तादर्थ्यं  
संभवति, उपधानक्रियार्थत्वाद्वाङ्गविशेषस्य ॥ एवमपीति ।  
यद्यपि लोके क्रिया विकारत्वेन कचिच्चिर्दिश्यते—‘बहुविकारोऽयं

प्रत्यय इति सूत्रार्थः । तत्र—उपधिशब्दस्य रथाङ्गवाचित्वम्, ढञ्प्रत्यया-  
न्तस्योपधेयशब्दस्यापि तद्वच्चित्वमेवेति न विकृतिवाचित्वमुपधिशब्दस्य न वा  
प्रकृतिवाचकत्वमौपधेयशब्दस्येति प्रत्ययाप्राप्तावाह—वार्तिककारः—उपध्यर्थ-  
मिति ॥

५ नास्तीत्यर्थ इति । औपधेयपदार्थस्य विकृतिवाची उपधेयशब्दो  
नास्तीति भावः ॥

६ कर्मसाधन इति । कर्मसाधने उपधिशब्दो रथाङ्गवाचक इति रथाङ्गार्थ  
रथाङ्गं न भवतीति तादर्थ्यासम्भवाद्भावनसाधनस्यैवात्र ग्रहणम् । उपधानक्रिया-  
र्थत्वं भविष्यतीति न दोषः ॥

मनुष्यो हसति गायति नृत्यति' इति, तथापि प्रत्ययविधौ विशिष्ट एव प्रकृतिविकारभावो गृह्यते—यत्र प्रकृत्युच्छेदः, यत्र वा प्रकृते रूपान्तरापत्तिः ॥ बालेया इति । अत्र तण्डुलानां तादर्थ्यमस्ति न तु प्रकृतिविकारभावः, बल्यवस्थायामपि तण्डुलानां तदवस्थत्वादिति भावः ॥ आर्षभ्य इति । यथा पक्वमात्रफलमात्रफलविकारत्वेन न प्रसिद्धम्, अपि तु प्रत्यभिज्ञावशात्तत्वेन । एवमृषभोऽपि न वत्सविकारः ॥

( उद्घोतः ) विशिष्ट इति । उभयोपादानसामर्थ्यादिति भावः ॥ ननु वत्सर्षभयोरवस्थाभेदेन प्रकृतिविकारभावः स्पष्ट एवेत्यत आह—यथेति ॥

( अनुवृत्तिनिश्चायकभाष्यम् )

अथ तदर्थमित्यनुवर्तते, उताहो न ।

किं चार्थोऽनुवृत्त्या ?

बाढमर्थः—“तदस्य तदस्मिन् स्यादिति” (५।१।१६) तदर्थं यथा स्यात्, इह मा भूत्-प्रासादो देवदत्तस्य स्यादिति, प्राकारो नगरस्य स्यादिति ।

यदि तदर्थमित्यनुवर्तते “ऋषभोपानहोर्ज्यः” ऋषभार्थो घासः, उपानदर्थस्तिलकल्क इत्यत्रापि प्राप्नोति ।

एवं तर्हि—अनुवर्तते प्रकृतिविकृतिग्रहणम् ।

ननु चोक्तं बल्यृषभयोर्न सिध्यतीति ।

कं पुनर्भवान् विकारं मत्वाऽऽह—बल्यृषभयोर्न सिध्यतीति ?

( प्रदीपः ) अथेति । तदर्थग्रहणाननुवृत्तौ स्थायं प्रत्यय उपधिशब्दात्सिध्यतीति भावः । ऋषभोपानहोर्ज्यस्य शब्दा-स्तादर्थ्याद्वत्सादिषु वर्तमानाः स्थायं एव प्रत्ययमुत्पादयिष्यन्ति ॥ प्रासाद इति । अत्र संभावनामात्रं गम्यते न तु तादर्थ्यमिति प्रत्ययो नेष्यते । इतिकरणापरामर्शेनेदमुच्यते । यदि तर्हि ‘तदस्य’ इत्यनेन तादर्थ्यं प्रत्ययः कियते तदा योग्यता-मात्रविवक्षायां प्रत्ययाप्रसङ्गः—अरणीयं सूनाकाष्ठमिति । अत्रापि बुद्धिपरिकल्पितारोपिततादर्थ्याश्रयणे प्रत्ययो भविष्यतीत्याहुः ॥

( उद्घोतः ) ननु ऋषभानुरोधेनानुवृत्तिरेव न्याय्या, बहूनामनुग्रहात् । न त्वेकोपध्वर्थमननुवृत्तिः, ‘त्यजेदेकम्’ इति न्यायादत आह—ऋषभेति । मुख्यार्थस्यस्त्वनभिधानान्न प्रत्यय इति भावः ॥ नन्वितिकरणेनैवानतिसङ्गे ‘तदर्थम्’ इत्यनुवृत्तिर्व्यर्थेत्यत आह—इतिकरणेति ॥ अरणीयं सूनाकाष्ठमिति । अरणिः सूनाकाष्ठस्य स्यादित्यर्थे इत्यभिमानः ॥ अत्रापीति । अन्यथा

१ इतिकरणेति । तदस्य तस्मिन्निति सूत्रे तदर्थमित्यस्याननुवृत्तौ प्रासादो देवदत्तस्य स्यादित्यादौ सम्भावनाविषयेऽपि प्रत्ययः प्राप्नुयादित्यापत्तिर्न सम्भवति । तत्सूत्रे इतिकरणेनेष्टार्थत्वाभावात् । इतिकरणाविचारेण चेदमुच्यते इति भावः ॥  
२ ‘स्थूणाकाष्ठम्’ इति च. अ. पाठः । ‘सूनाधो जिह्विकापि च’ इत्यमरः । ‘सूनाख्या पुष्पिते पुष्पे जिह्वातले वधालये’ इत्यनयः ।

सूनाकाष्ठमेवारणिरिति भेदनिबन्धना षष्ठी न स्यात् । आरोपितभेदेन सूनाकाष्ठस्यारणिरिति षष्ठां तु तादर्थ्यमपि तथैवेति भावः ॥

( विकारपदार्थबोधकं भाष्यम् )

यदि तावद्यः प्रकृत्युपमर्देन भवति स विकारः, वैभीतिको यूपः, खादिरं चपालमिति न सिध्यति । अथ मतमेतत्तदेव गुणान्तरयुक्तं विकार इति, बल्यृषभयोरपि सिद्धं भवति । गुणान्तरयुक्ता हि तण्डुला बालेयाः, गुणान्तरयुक्तश्च वत्स आर्षभ्यः । औपधेयं तु न सिध्यति ।

वचनात्स्वार्थिको भविष्यति ॥

( प्रदीपः ) गुणान्तरयुक्ता हीति । बल्यवस्थायां यो गुणः सन्निवेशलक्षणः, लाक्षादिकृतलौहिसादिलक्षणो वा तदपेक्षया प्राक्तनगुणयुक्ता इत्यर्थः ॥ गुणान्तरयुक्तश्च वत्स इति । सुजातावयवः संहननवान् महाप्राण ऋषभभावस्थाप्राप्तये यदा परिपोष्यते, न तु दानविक्रयार्थम्; तदा तादर्थ्यस्य सम्भवः । आम्रं तु पक्वं यद्यप्याम्रविकारः, गुणभेदात्; तथापि तत्त्वबुद्ध्युत्पादादौ प्रकृतिविकारभावस्याप्रसिद्धत्वात् तत्र प्रत्ययाभावः । आमपक्वावस्थयोराम्रशब्द एव वाचकत्वेन प्रवर्तते, न तु शब्दान्तरं वत्सर्षभशब्दवत् ॥ औपधेयं त्विति । सत्यपि क्रियापेक्षद्रव्यस्य तादर्थ्यं प्रकृतिविकारभावात् ॥ वचनादिति । कर्मसाधनकिप्रत्ययान्तादुपधिशब्दात्स्वार्थं ढ्वं प्रत्ययः, उपध्यापधेयशब्दयोर्लोके पर्यायत्वादेकस्यार्थस्यात्मापेक्षया तादर्थ्यम्, प्रकृतिविकारभावाभावात् ॥

( उद्घोतः ) ननु प्राक्तनगुणापेक्षया भिन्नगुणयुक्ता हि बलिरूपा एव, न बालेया अत आह—बल्यवस्थायामिति । गुणः—कुङ्कुमादिकृतलौहिसादिरूपः, सन्निवेशलक्षणो वा ॥ ननु दानविक्रयार्थं वत्सपोषणे तादर्थ्याभावोऽत आह—सुजातेति ॥ संहननम्—अक्षिथिलबन्धता ॥ यत्वात्रफलदृष्टान्तेन प्रकृतिविकृतिभावाभाव इत्युक्तम्, तत्राह—आम्रन्त्विति ॥ तत्त्वबुद्धिः—प्रत्यभिज्ञारूपा ॥ वैषम्यान्तरमप्याह—आमपक्वेति । एवञ्च पक्वां प्रत्ययाभेदाभावात्प्रकृतिविकारभावाभाव इति भावः ॥

( ८३७ अधिकारसूत्रम् ॥ ५।१।१ आ. ११ )

१८९८ तदस्य तदस्मिन्त्स्यादिति

॥ ५।१।१६ ॥

( पदकृत्यभाष्यम् )

( षष्ठी सप्तम्यर्थे प्रत्ययाधिकरणम् )

स्याद्ग्रहणं किमर्थम् ?

‘स्थूणा स्तम्भेऽपि वेदमनः’ इत्यमरः । ‘स्थूणा स्यात् सूर्म्यं स्तम्भेऽपि वेदमनः’ इति मेदिनी । ‘सूर्म्यं स्थूणाऽयःप्रतिष्ठा’ इत्यमरः । ‘स्थूणा सूर्म्यं स्तम्भे रुगन्तरे’ इति हैमः—इत्यादिकोपदर्शनतत्पर्यायविताविलवगम्यते ॥  
३ अन्यथा—बुद्धिपरिकल्पितारोपिततादर्थ्याश्रयणमात्रे ॥

इह मा भूत्—प्रासादो देवदत्तस्य, प्राकारो नगरस्येति ।

( प्रदीपः ) स्याद्ग्रहणमिति । क्रियमाणेऽपि स्याद्ग्रहणे नैवातिप्रसङ्गनिवृत्तिः, इति करणदेव च सर्वातिप्रसङ्गनिवृत्तिः सेत्स्यतीति प्रश्नः ॥ प्रासादो देवदत्तस्येति । अक्रियमाणे स्याद्ग्रहणे स्वस्वामिसंबन्धादावतिप्रसङ्ग उक्तः, अस्येति षष्ठ्या संबन्धमात्रस्य प्रतिपादनात् सामान्ये च सर्वविशेषान्तर्भावात् ।

ननु तदर्थग्रहणानुवृत्त्याऽत्र न भविष्यति । तथा च 'छदिरुपधिवलेर्ध्व' इत्यत्र भाष्यं—वाढमर्थः—इत्यादि । एवं तर्ह्यसति स्याद्ग्रहणे प्रासादार्थोऽयं देवदत्त उत्पन्नो योग्योऽयं प्रासादलाभ इति तादर्थ्यसंभवात्प्रत्ययप्रसङ्गः ॥

( उद्घोतः ) ननु स्याद्ग्रहणं सम्भावनार्थकत्वेन स्वस्वामिभावादिसम्बन्धव्यावृत्त्यर्थमत आह—क्रियमाणेऽपीति । 'प्रासादो नगरस्य स्यात्' इत्यादावतिप्रसङ्गसत्त्वादिति भावः ॥ सर्वेति । एवञ्च व्यापकत्वात्तदेव कार्यमिति भावः ॥ नन्वत्र स्वस्वामिभावोऽवयवावयविभावश्च तत्त्वेन विवक्षितो न तु सम्बन्धसामान्यम्, अस्येति च सामान्यार्थकमतो न दोषोऽत आह—अस्येति षष्ठ्येति ॥ तादर्थ्यसम्भवादिति । 'तदस्य' इत्यर्थे प्रत्ययो भवति, सम्बन्धी चेत्तदर्थो भवति—इति तदर्थः । प्रासादार्थस्य देवदत्तस्यायं प्रासाद इत्यर्थे 'प्रासादीयः' इति स्यादिति—इह माभूदित्यादेरर्थः ॥

( स्याद्ग्रहणाक्षेपभाष्यम् )

अथ क्रियमाणेऽपि स्याद्ग्रहण इह कस्मान्न भवति—प्रासादो देवदत्तस्य स्यात्, प्राकारो नगरस्य स्यादिति ।

शक्यार्थे लिङ्गिति वक्तव्यम् ।

नैवं शक्यम्, इदानीमेव ह्युक्तम्—न ह्युपाधेरुपाधिर्भवति विशेषणस्य वा विशेषणमिति ।

एवं तर्हि—इतिकरणः क्रियते । ततश्चेद्विवक्षा भवति । विवक्षा च द्वयी । अस्त्येव प्रायोक्त्री विवक्षा, अस्ति लौकिकी ।

प्रायोक्त्री विवक्षा—प्रयोक्ता हि मृद्या स्निग्धया श्लक्ष्णया जिह्वया मृदून् स्निग्धान् श्लक्ष्णान् शब्दान् प्रयुङ्के ।

लौकिकी विवक्षा—यत्र प्रायस्य संप्रत्ययः, प्राय इति लोको व्यपदिश्यते । न च प्रासादो देवदत्तस्य स्यात् प्राकारो नगरस्य स्यादित्यत्रोत्पद्यमानेन प्रत्ययेन प्रायस्य संप्रत्ययः स्यात् ॥

( प्रदीपः ) अथेति । यदा देवदत्तनामा केनचिद्विश्वरो दृष्टस्ततः प्रासादं विस्तीर्णं दृष्ट्वाऽसौ संभावयति—नायं प्रासादोऽन्यस्य संभवति देवदत्तस्यायं प्रासादः स्यादिति, तदा प्रत्ययः प्राप्नोतीत्यर्थः । नन्वत्र तादर्थ्यं न प्रतीयत इति प्रत्ययो न भविष्यति । एवं तर्हि 'प्रासादलाभयोग्योऽसौ देवदत्तः प्रासादार्थः' इत्येवं विवक्षायामिदमुदाहरणम् । अथवा तदर्थग्रहणमत्र नानुवर्तते, इतिकरणेनानिष्टनिवृत्तेः साधयिष्यमाणत्वात् । पूर्वसूत्रे तु भाष्यकारेणेतिकरणापरामर्शेन प्रसङ्गान्तरेण तदर्थग्रहणस्यैवानुवृत्तिर्दिशिता, न त्वसौ सिद्धान्तः । तथा चान्यार्थमपि दाह योग्यतामात्रेण प्रासादीयमुच्यते । न च तत्र तादर्थ्यलेशोऽप्यस्ति, न च प्रतीयते, येनासदपि तादर्थ्यं बुद्ध्या परिकल्प्य प्रयोगः क्रियेत ॥ शक्यार्थ इति । 'स्याच्छक्यार्थे' इति पठितव्यमित्यर्थः ॥ इदानीमेवेति । विरुद्धतमपि वस्तु बुद्ध्या भावितत्वात्प्रत्यासन्नमिव प्रतीयते । 'उपदेशोऽजनुनासिक इत्' इत्यत्रेदमुक्तम्—'प्रायग्रहणादसंज्ञायामपि घञ् भवति, प्रायवचनात् संज्ञायामेव घञ् स्याद्वा न वा, न ह्युपाधेरुपाधिर्भवति विशेषणस्य वा विशेषणम्' इति । तत्र हि घञ् विधेयत्वात्प्रधानम्, तस्यैव प्रायग्रहणं संज्ञाग्रहणं च विशेषणं न्याय्यम् । न तु संज्ञायाः प्रायग्रहणं विशेषणम्, परार्थस्य स्वसंस्कारप्रतिपत्तावयोग्यत्वात्, शब्देन पारार्थ्यापन्नस्यैव प्रत्यायनात्, एकवाक्यत्वाच्च । उपाधिविशेषणशब्दयोश्च क्वचित्पर्यायत्वम्, क्रियाभावशब्दयोरिव । क्वचित्तु भेदेन व्यवहारः ।

तदुक्तम्—

अर्थविशेष उपाधिस्तदन्तचाचयः समानशब्दो यः । अनुपाधिरतोऽन्यः स्याच्छ्रद्धादिविशेषणं यद्वत् ॥ इति ।

तत्र स्यादित्येतत्प्रकृत्यर्थविशेषणायोपात्तं परतन्त्रमयोग्यं शक्यार्थ इत्यनेन विशेषणेन संबन्धानुभवे । ननु विशेषणसंबन्धमनुभूय प्रकृत्यर्थं विशेषयिष्यति । नैतदस्ति । विशेषणसंबन्धानुभवे प्रधानत्वं तस्य स्यात्, न तूपाधित्वम्; प्रतीतिकाल एव तस्य पारार्थ्यमवगतमिति कुतो विशेषणसंबन्धः ? अथोपाधिद्वयेन प्रकृत्यर्थः संबध्येत, तदिहापि प्रसज्येत—'शक्यः प्रासादो देवदत्तस्य स्यात्' इति । तत्र ज्ञातुमुपभोक्तुं वा शक्य इति प्रकृत्यर्थस्य शक्यार्थविशेषणसंबन्धसंभवः ॥ मृदू निति । अपभ्रंशानित्यर्थः । तस्मात् प्रयोक्तृविवक्षा नाश्रीयते, प्रयोक्तुः स्वातन्त्र्यान्नियमाभावात् ॥

( उद्घोतः ) ननु तत्स्वामिकत्वेन निर्णीते प्रासादे कथं सम्भावनाविषयत्वमत आह—यदेति । स्वस्वामिभावविषये सम्भावनासत्त्वेन न तेन तादृशसम्बन्धव्यावृत्तिरिति भावः ॥ भाष्योदाहरणाक्षरेभ्यः 'प्रासादार्थ' इत्यादेरलाभादाह—अथवेति ॥

नोक्त उपाधिसंभवति । गार्गिकया श्लाघते इत्यत्र च 'गोत्रचरणाच्छायात्वाकारतद्भवेतेषु' इत्यनेन विधीयमानो बुञ्च न श्लाघामृते, श्लाघादिषु विषयभूतेष्वस्य विधीयमानत्वात् । एवञ्च प्रत्ययान्तेन गार्गिकापदेन श्लाघाया अवचनाज्ज्ञेयं श्लाघा—उपाधिः किन्तु विशेषणमेव ॥

२ 'भावविषयेऽपि सम्भावना' इति च. ज. पाठः ॥

१ उपाधिविशेषणयोर्भेदमाह—अर्थविशेष इत्यादि । इतिहरिः पशुरित्यत्र हरतेर्दतिनाथयोरित्यनेन इत्युपपदात् इन् धातोः इन् प्रत्ययः पशौ कर्तरि भवति । अत्र हि इतिहरिपदेन इन्प्रत्ययान्तेन पशुरेवोच्यते । पशुरूपाथविशेषः प्रत्ययान्तेन पदेन वाच्यः समानाधिकरणशब्देन य उच्यते स उपाधिरित्यर्थः । इतिहरिः पशुरित्यत्र समानाधिकरणः पशुरूपाथो इतिहरिशब्दे-



भाव्यकारेणेति । तदेकदेशिनेत्यर्थः । न हि सिद्धान्तिनोऽज्ञान-  
कल्पना युक्ता ॥ प्रसङ्गान्तरेणेति । औपधेये तदर्थग्रहणानुवृत्तावपि  
प्रत्ययस्य स्वार्थिकत्वव्युत्पादनप्रसङ्गेनेत्यर्थः ॥ ननु शक्यार्थे लिङः  
'शकि लिङ् च' इति सूत्रेणैव सिद्धेर्वक्तव्यत्वोक्तिरसङ्गतेत्यत आह—  
स्याच्छक्यार्थ इति । यत्प्रथमासमर्थं तच्चेच्छक्यार्थकस्यात्पदबोध-  
मित्यर्थः । तदस्य शक्यमित्यर्थे प्रत्ययो वक्तव्य इत्यर्थः । एवञ्चा-  
विकारिकारण एवायं प्रत्यय इति नोक्तदोष इति भावः । तत्र सम्भा-  
वनाविषयस्वस्वामिभावस्यैव प्रतीतिर्न तु कारणत्वस्येति तात्पर्यम् ॥  
नन्विदं प्रथमे उक्तम्, तत्कथमिदानीमेवेत्युच्यते ? अत आह—  
चिरेति ॥ परार्थस्येति । परविशेषणत्वेन प्रतीतस्येत्यर्थः । यथा  
राजसेवकस्य राजसेवाकरणकाले स्वसेवककृतसेवया संस्काराभाव इति  
भावः ॥ तदेवाह—शब्देन पारार्थ्येति । सप्तम्येत्यर्थः ॥ एकेति ।  
ध्विबन्धकवाक्यतापन्नत्वादिति भावः । एतेन 'अवान्तरवाक्यार्थवत्  
तदर्थः प्रागिति तत्र तस्य स्वातन्त्र्यमेव' इति परास्तम् ॥

तदन्तवाच्यः—प्रत्ययान्तशब्दवाच्यः । समानशब्दः—  
समानाधिकरणशब्दः । यथा 'इतिहरिः पशुः' इति, कर्तुः प्रत्य-  
येनाभिधानात्पशोरुपाधित्वम् । अतोऽन्यः—प्रत्ययावाच्यः, व्यधि-  
करणश्चेत्यर्थः । यथा 'गागिकया श्लाघते' इति श्लाघा ॥

तत्रेति । प्रथमासमर्थात् षष्ठ्याद्यर्थे प्रत्यय इत्येकं वाक्यम्,  
यत्तत्प्रथमासमर्थं तच्चेत्स्यादिति द्वितीयम् । तत्र द्वितीये प्रकृत्यर्थः  
प्रधानम्, विशेष्यत्वात् । 'स्यात्' इत्येतच्च विशेषणत्वेन प्रतीयमान-  
त्वादप्रधानमिति न तस्य विशेषणान्तरेण सम्बन्ध इति भावः ॥  
नन्विति । 'गुणैः कृतात्मसंस्कारः' इति न्यायादिति भावः ॥  
नन्वन्यनिरूपितप्रधानत्वेऽप्यन्यनिरूपितं विशेषणत्वं स्यात्को वि-  
रोधः ? अत आह—प्रतीतिकाल एवेति । अयं भावः—

आख्यातं तद्धितार्थस्य यत्किञ्चिदुपदर्शकम् ।

गुणप्रधानभावस्य तत्र दृष्टो विपर्ययः ॥

—इति 'तद्ग्रहति' इति सूत्रस्य भाष्यसंमतेन्यायेन शक्योत्पत्ति-  
कर्तृवाचकप्रथमान्तादस्येत्यर्थे प्रत्यय इत्यर्थो वाच्यः । तत्र च शक्य-  
त्वमसंघातवर्थात्पत्तिविशेषणम्, तस्याश्रयोपस्थितिकाले एव कर्तृविशेषण-  
तयोपस्थितेन तत्र विशेषणान्वय इति ॥ ननु कथं प्रासादस्य  
शक्यार्थरूपविशेषणसम्बन्धः, स्वरूपेणाशक्यत्वाद्; अत आह—  
तत्र ज्ञातुमिति ॥ शक्यार्थविशेषणसम्बन्धेति । शक्यार्थः—  
शक्यत्वं, तद्रूपविशेषणेत्यर्थः ॥

( सिद्धान्तभाष्यम् )

यद्येवम्, नार्थः स्याद्ग्रहणेन । न हि प्रासादो देव-  
दत्तस्य प्राकारो नगरस्येत्यत्रोत्पद्यमानेन प्रत्ययेन  
प्रायस्य संप्रत्ययः स्यात् ॥

१ सप्तम्येत्यर्थ इति । पुंसि संज्ञायां घः प्रायेणेति सूत्रतोऽनुवृत्तसंज्ञायामिति  
सप्तम्येत्यर्थः ॥

२ ध्विबन्धकेति । 'हलश्च' इति ध्विबन्धकवाक्यतापन्नत्वादित्यर्थः ॥

३ गुणः कृतात्मसंस्कारः प्रधानं प्रतिपद्यते ।

प्रधानस्योपकारो हि तथा भूयसि वर्तते । इति न्यायस्वरूपम् ॥

( प्रदीपः ) प्रायस्येति । समग्रकल्पस्येत्यर्थः । तस्माद्य-  
त्रार्थे लोकाः शब्दान् प्रयुज्यते तदर्थभिधायिन एव शास्त्रेणानु-  
विधीयन्ते, प्रयोगमूलत्वाद् व्याकरणस्मृतेः । अयमेव न्यायः  
क्वचित्—इतिकरणेनोपसंगृह्यते । तत्र—इति—शब्दो हेत्वर्थः सन्  
विवक्षामनुसारयति । योऽयमर्थः—'तदस्य तदस्मिन् स्यादिति'  
तदर्थप्रत्यायनाय यदा विवक्षा भवति, अतो हेतोरयमर्थः प्रत्य-  
योत्पत्तिनिमित्तत्वेनाश्रीयत इति । अथ वा एवमर्थवृत्तिः—इति—  
शब्दो विवक्षामनुसारयति । एवं यदि लोकस्य विवक्षा भवति  
तत्र प्रत्यय इत्यर्थः । न च लोकस्य प्रासादो देवदत्तस्य स्यादि-  
त्यर्थस्य प्रतिपादनाय प्रासादीयो देवदत्त इति शब्दप्रयोगेच्छा  
भवति, भवाद्यर्थप्रतिपादनायैवैतच्छब्दप्रयोगात् ॥

( उद्ध्योतः ) तस्मादिति । यतः प्रयोक्तारो मार्दवगुणादरेणा-  
साधूनपि प्रयुज्यत इत्यर्थः ॥ लोकाः शब्दानिति । साधुप्रयोगादर-  
शालिनः शिष्टलोका इत्यर्थः ॥ अनुसरणप्रकारमाह—योऽयमिति ॥  
भवादीति । आदिना जातः ॥

( ८३८ अधिकारसूत्रम् ॥ ५ । १ । १ आ. १२ )

१९०१ आर्हादगोपुच्छसंख्यापरि-

माणादृक् ॥ ५ । १ । १९ ॥

( उगधिकरणम् )

( परिमाणतः संख्यायाः पृथग्रहणप्रयोजनभाष्यम् )

किमर्थं संख्यायाः पृथग्रहणं क्रियते ? न  
संख्याऽपि परिमाणमेव, तत्र परिमाणपर्युदासेन  
पर्युदासो भविष्यति ।

एवं तर्हि सिद्धे सति यत्संख्यायाः पृथग्रहणं  
करोति तज्ज्ञापयत्याचार्यः—अन्या संख्या, अन्य-  
त्परिमाणमिति ॥

किमेतस्य ज्ञापने प्रयोजनम् ?

“अपरिमाणविस्ताचितकम्बलेभ्यो न तद्धित-  
लुकि” ( ४।१।२२ ) इति—द्वाभ्यां शताभ्यां कीता  
द्विशता, त्रिशता । परिमाणपर्युदासेन पर्युदासो  
न भवतीति ॥

( प्रदीपः ) किमर्थमिति । परिमीयतेऽनेनेति परिमाण-  
मिति क्रियाशब्दत्वात्परिमाणशब्दस्य संख्याया अपि परिच्छेद-  
हेतुत्वात् पृथग्रहणं न कर्तव्यमिति मत्वा प्रश्नः ॥ एवं  
तर्हीति—आचार्यदेशीयः परिहरति । यथा प्राच्यत्वाद्भरतानां

४ ननु प्रकृतिप्रत्ययार्थयोः प्रत्ययार्थस्य प्राधान्येऽपि भावप्रधानमाख्यात-  
मिति सिद्धान्तादसंघातवाच्योत्पत्तिः कथं कर्तृरूपे प्रत्ययार्थे विशेषणतयाऽन्विये-  
तेत्यत आह—सूत्रस्य भाष्यसंमतन्यायेनेति । भावप्रधानमाख्यातमिति  
सिद्धान्तेऽपि तद्धितान्तस्य विवरणभूते आख्याते गुणप्रधानभावस्य विपर्ययो  
दृष्ट इति—अत्रापि असंघातवर्थात्पत्तिः प्रत्ययार्थे विशेषणतयाऽन्वेतीति भावः ॥

ग्रहणे सिद्धे 'बहुवचः' इत्यत्र भेदेनोपादानमन्यत्र प्राच्यग्रहणे भरतग्रहणनिवारणार्थम्, तेन 'इवः प्राचाम्' इति भरतेभ्यो युवप्रत्ययस्य लुङ् भवति—औद्दालकिः पिता, औद्दालकायनः पुत्र इति । एवमिहापि संख्याग्रहणमन्यत्र परिमाणग्रहणे संख्याया अग्रहणार्थम् । तेन द्वाभ्यां शताभ्यां क्रीता द्विशतेत्यत्र द्विगुलक्षणस्य ङीपोऽपरिमाणान्तत्वात् प्रतिषेधः सिध्यति यथा—पञ्चाश्वेति । 'पणपाद' इति नित्ये यति प्राप्ते 'शाणाद्वा' इत्यत्र 'शतशाणाभ्यां वा' इति वचनाद्यत्प्रत्ययाभावात्, पक्षे 'शताच्च ठन्यतावशते' इत्यत्रासमासग्रहणानुवृत्त्या संख्यालक्षणस्य कनः 'अध्यर्धपूर्व' इति लुकि कृते द्विशतेति भवति ॥

( उद्घोतः ) ननु 'परिमाणन्तु सर्वतः' इत्युक्तेः सङ्ख्या कथं परिमाणमत आह—परिमीयतेऽनेनेति । रूढेरुच्चाप्यज्ञानादिति भावः ॥ ननु वास्तवे भेदे ज्ञापकं व्यर्थम्, असति तु तस्मिन् ज्ञापकेन कथं तत्त्वमत आह—यथेति ॥ द्विशतेत्येतदुपपादयति—पणपादेति नित्ये यतीति । तस्य च विधानसामर्थ्याल्लुगभाव इत्यर्थः ॥ ननु ठन्यतोरपि विधानसामर्थ्याल्लुगभाव इति, अत आह—असमासेति । एवञ्च समासे तदप्राप्तिरेवेति भावः ॥

( परिमाणतः संख्याभेदे दोषभाष्यम् )

यद्येतज्ज्ञाप्यते, "तदस्य परिमाणम्" "संख्यायाः संज्ञासङ्गसूत्राध्ययनेषु" ( ५।१।५७-५८ ) इति विशेषणं न प्रकल्पते—परिमाणं या संख्येति । इह च "क्रीतवत्परिमाणात्" ( ४।३।१९६ ) इति संख्याविहितस्य प्रत्ययस्यातिदेशो न प्रकल्पते । शतस्य विकारः—शत्यः, शतिकः, साहस्र इति ॥

( प्रदीपः ) यद्येतदिति—शिष्य आचार्यदेशीयेनोक्ते दूषणमुद्भावयति ॥

( ज्ञापकासम्भवप्रदर्शनभाष्यम् )

यत्तावदुच्यते—एतज्ज्ञापयत्याचार्यः—अन्या संख्या, अन्यत्परिमाणमिति ।

नैतज्ज्ञापकसाध्यम्—अन्या संख्या, अन्यत्परिमाणमिति ।

न्यायसिद्धमेवैतत् ।

भेदमात्रं संख्याऽऽह । यच्चेपीकान्तं यच्चापरिमाणं तस्य सर्वस्य संख्या भेदमात्रं ब्रवीति ।

परिमाणं तु सर्वतः । सर्वतो मानमिति चातः परिमाणमिति । प्रत्यस्य च समानाकृतेर्न कुतश्चिद्विशेषो गम्यते—न चोन्मानतः, न परिमाणतः, न प्रमाणतः ॥

( प्रदीपः ) इदानीमाचार्य आह—यत्तावदिति । परिमाणशब्दः क्रियाशब्दत्वेऽपि विशिष्टपरिच्छेदहेतौ द्रोणादौ रूढो न संख्यामभिधेयत्वेन गृह्णाति । यथा पङ्कजशब्दः पद्ममेवाभिधेयति न तु कुमुदादिकमपीत्यर्थः ॥ भेदमात्रमिति । भेदः—पदार्थानां वैलक्षण्यम्, तन्मात्रं संख्याशब्दः प्रतिपादयति, मूर्तामूर्तगणनात्मकत्वात् संख्यायाः । एको घट इत्यत्रापि व्यादिनिरासाद्भेदावगतिरस्येव ॥ यच्चेपीकान्तमिति । अपचितपरिमाणोपलक्षणमिषीकान्तग्रहणम् । तेनायमर्थः—हिमवदादि महापरिमाणमपि संख्याया गण्यते—सप्त कुलाचला इति । अपचितपरिमाणमपि—त्रयः परमाणव इति ॥ यच्चापरिमाणमिति । अमूर्तमप्यात्मादि गण्यते इत्यर्थः । उन्मानप्रमाणपरिमाणानि तु मूर्तद्रव्यविषयाण्येव । क्वचित्पाठः—यच्च परिमाणमिति । तत्रायमर्थः—द्रोणादिपरिमाणमपि संख्याया परिच्छिद्यते—द्वौ द्रोणाविति । परिमाणग्रहणं चोपलक्षणम्, सर्वस्य संख्यापरिच्छेद्यत्वात् ।

तदुक्तम्—

दिष्टिप्रस्थसुवर्णादि मूर्तिभेदाय कल्पते ।

क्रियाभेदाय कालस्तु संख्या सर्वस्य भेदिका ॥ इति ॥

सर्वत इति । आरोहपरिणाहाभ्यां खगताभ्यां धान्यादि येन मीयते काष्ठादिमयेन, तत्—परिमाणं प्रस्थादिकमुच्यते ॥ प्रस्थस्य चेति । संख्ययैव विशेषो गण्यते—द्वौ प्रस्थौ, त्रयः प्रस्था इति, न त्वन्यत इत्यर्थः । भिन्नसन्निवेशस्य हस्तादिनाऽपि परिच्छेदो भवतीति समानाकृतिग्रहणं समानसन्निवेशप्रतिपादनार्थम् ॥

( उद्घोतः ) ननु परिमाणशब्दस्य यौगिकत्वात्कथमन्या सङ्ख्येत्यत आह—परिमाणशब्द इति । योगरूढोऽयमिति भावः ॥ द्रोणादौ—सर्वतो मानत्वविशिष्टे ॥ वैलक्षण्यम्—सङ्ख्यानैरप्रयोजकवस्तुसाहित्याभावरूपम्, सङ्ख्यानन्तरनिर्वर्तकवस्तुसाहित्यरूपं च । सङ्ख्याशब्दइत्यस्य सङ्ख्याशब्दवाच्यत्वेन प्रसिद्धः शब्द इत्यर्थः । तदाह—मूर्तैत्यादि । तत्रान्यभेदो व्यादिशब्दवाच्यः । आद्यस्त्वेकशब्दे इत्याह—एको घट इति ॥ भाष्ये—भेदमात्रमित्यस्य भेदसहचरितमितरसाहित्यम्, तत्सहचरितेतरसाहित्याभावेत्यर्थः ॥ यच्चेपीकान्तमिति । चोऽप्यर्थः । तेन यदल्पपरिमाणम्, यच्च महापरिमाणम्, यच्चापरिमाणं रूपक्रियादि, तत्सर्वं सङ्ख्यया गण्यत इत्यर्थे इत्येके ॥ मूर्तिः—असर्वगतद्रव्यपरिमाणम् ॥ अमूर्तमप्यात्मादीति । नन्वात्मन्यपि परममहत्परिमाणसत्त्वात्कथं 'अपरिमाणम्' इति भाष्ये उक्तिः, द्रव्यस्य परिमाणवत्त्वनियमादिति चेन्न; नियमस्य मूर्तद्रव्यविषयत्वात्, सर्वपरिमाणाभाववत्त्वेनैव तत्र परममहदादिव्यवहारस्य गौणत्वादिति कैयटाशयः ॥ मूर्तद्रव्यविषयाण्येवेति । तदपि न सर्वमूर्तद्रव्यविषयमित्यपि बोध्यम् ॥ सर्वस्य—मूर्तामूर्तस्य ॥

१ यत्तावदिति । सिद्धान्तिन इत्युक्तिः । नैतज्ज्ञापकेन साध्यम् । संख्याभिन्ने प्रस्थादिकादौ परिमाणशब्दस्य रूढेः संख्येन न संख्यायाः परिमाणपदेन ग्रहणमिति लोकसिद्धोऽयमर्थः ॥

२ इपीका—सूचिः, सूच्यन्तपरिमाणमपकृष्टपरिमाणमित्यर्थः ॥

३ संख्यानन्तरप्रयोजकवस्तुसाहित्याभावरूपम्, संख्यानन्तरनिर्वर्तकवस्तुसाहित्यरूपेति द्विधाव्याख्यानस्योद्गाहणे आह—तत्रान्यभेद इति ॥

आरोहः—उच्छ्रायः ॥ परिणाहः—विस्तारः ॥ एतौ च न मेयगता-  
वित्याह—स्वगताभ्यामिति ॥ परिमाणशब्दस्य प्रस्थादिमात्रे  
वृत्तियोगमाह—भाष्ये—सर्वतोमानमिति चात इति ॥ परिमाण-  
भेदकत्वादपि न सङ्ख्या परिमाणमित्याह—प्रस्थस्य चेति ॥  
सङ्ख्ययैवेति । ‘न कुतश्चित्’ इति भाष्यस्य—सङ्ख्याया अन्यतः  
कुतश्चिद्विशेषो न गम्यत इत्यर्थः ॥ भिन्नसन्निवेशस्येति । प्रस्था-  
न्तराद्विन्नसन्निवेशस्य प्रस्थस्येत्यर्थः ॥

(उन्मानादिलक्षणैः संख्यायाः परिमाणतो भेदबोधकं भाष्यम्)

किं पुनरुन्मानम् ? किं परिमाणम् ? किं प्रमाणम् ?

ऊर्ध्वमानं किलोन्मानम्

ऊर्ध्वं यन्मीयते तदुन्मानम् ॥

परिमाणं तु सर्वतः ।

सर्वतो मानमिति चातः परिमाणम् ।

कुत एतत् ?

परिः सर्वतोभावे वर्तते ।

आयामस्तु प्रमाणं स्यात्

आयामविवक्षायां प्रमाणमित्येतद्भवति ॥

संख्या बाह्या तु सर्वतः ॥

आतश्च सर्वतः संख्या बाह्या—

भेदमात्रं ब्रवीत्येषा

नैषा मानं कुतश्च न ॥

एवं च कृत्वा संख्यायाः पृथग्रहणं क्रियते ॥

( प्रदीपः ) प्रसङ्गेन उन्मानप्रमाणयोरपि स्वरूपप्रतिपादनं  
प्रश्नपूर्वकं करोति—किं पुनरिति ॥ ऊर्ध्वमिति । ऊर्ध्वदि-  
गवस्थितं परिच्छेदकमुन्मानमुच्यते । यथा हास्तिनमुदकमित्यत्र  
हस्तीति केचिदाहुः । अन्ये तु—हस्त्यादेः प्रमाणे एवा-  
न्तर्भावात्तुलादण्डादावारोप्य येन द्रव्यान्तरपरिच्छिन्नगुरुत्वेन  
पलादिशब्दवाच्येन पाषाणादिना सुवर्णादेर्गुरुत्वं मीयते तदु-  
न्मानम्, तच्चोर्ध्वारोपणादूर्ध्वमुच्यत इत्याहुः ॥ आयाम  
इति । विस्तारो येन मीयते दाक्षवस्त्रादीनां तत्प्रमाणं हस्तादि,  
तच्चायामपरिच्छेदित्वादुपचारादायामशब्देनोच्यते ॥ नैषेति ।  
न कुतश्चित्—सन्निवेशादेः संख्या मानं—सन्निवेशादिनिर-  
पेक्षं मानमित्यर्थः । तथाहि—द्वौ मेरुसर्षपावित्यपि भवति ॥

( उद्ध्योतः ) पूर्वग्रन्थेनासङ्गतिमाशङ्क्याह—प्रसङ्गेनेति । ‘न  
चोन्मानतः’ इत्याद्युक्तिरप्येवं प्रश्नपूर्वकं तत्स्वरूपनिरूपणायैवेति  
बोध्यम् ॥ भाष्ये—यन्मीयते इति । मीडो दैवादिकस्य रूपम्, परि-  
च्छेदं करोतीत्यर्थः । तदाह—ऊर्ध्वदिगवस्थितमिति ॥ हस्त्या-

देरिति । द्विविधायामस्यापि प्रमाणत्वादिति भावः ॥ आहुरिति ।  
अत्रारुचिवीजं त्वेवम्—पुरुषद्वयसम्, हस्तिनीद्वयसम्—इत्यादौ  
‘प्रमाणे ल’ इति नित्यलुगापत्तिः । अयं नित्यो लुगिति तत्रैव भाष्य-  
कैयट्योः स्पष्टमित्याहुः । तस्माद्विविधमपि तदुन्मानमेवेति बोध्यम् ।  
तिर्यग्विस्तारपरिच्छेदकमेव च प्रमाणमिति । विस्तारः—दैर्घ्यम् ॥  
नन्वायामपरिच्छेदके आयामशब्दः कथमत आह—तच्चायामेति ॥  
कुतश्चित् इति । एषा सङ्ख्या कुतश्चित्सन्निवेशादेर्न मानम्, अपि  
तु तन्निरपेक्षं मानमित्यन्वयः । अनेन सन्निवेशनिरपेक्षत्वसापेक्षत्वाभ्यां  
सङ्ख्यापरिमाणयोर्भेद उक्तः । किञ्चानेन ग्रन्थेन सङ्ख्यायाः सर्व-  
वाह्यत्वोक्त्या तेषामवाह्यत्वमपि परस्परं सूचितम् । अत एव ‘अपरि-  
माणविस्तार’ इति सूत्रे ‘परिमाणान्तस्य’ इति सूत्रे च परिमाणग्रहणे-  
नोन्मानग्रहणमपि । अत एव डीप्निषेधे विस्तारचितग्रहणम्, द्वितीये  
शाणपर्युदासश्च सङ्गच्छते ॥

( संख्याया भेदे पूर्वोक्तदोषनिरासभाष्यम् )

यदप्युच्यते—‘तदस्य परिमाणं संख्यायाः संज्ञा-  
सङ्ख्यासूत्राध्ययनेष्विति विशेषणं न प्रकल्पत इति’

आहायम्—परिमाणं या संख्येति, न चास्ति  
संख्या परिमाणम्, तत्र वचनादियती विवक्षा  
भविष्यति ।

यदप्युच्यते—‘क्रीतवत्परिमाणादिति च संख्या-  
विहितस्य प्रत्ययस्यातिदेशो न प्रकल्पते इति’

संख्याया इति च तत्र वक्तव्यम् ॥

( प्रदीपः ) इयती विवक्षेति । रुढिपरित्यागेन परि-  
च्छेदकत्वमात्रमाश्रयिष्यते इत्यर्थः । नन्वेवमप्यभिचारात्  
संख्याया विशेषणमनर्थकम् । नैष दोषः । प्रत्ययार्थस्य यदा  
परिच्छेदिका संख्या तदा प्रत्ययो यथा स्यात्—पञ्चको गोसंघ  
इति । यदा तु प्रकृत्यर्थस्यैव परिच्छेदिका संख्या—पञ्च गावोऽस्य  
संघस्येति तदा सा भूदित्येवमर्थं संख्या परिमाणग्रहणेन विशे-  
ष्यते ॥ संख्याया इति च तत्रेति । लक्ष्यसिद्धये संख्या-  
ग्रहणं तत्राधिकं कर्तव्यमित्यर्थः ॥

( उद्ध्योतः ) भाष्ये—इयतीति । यौगिकार्थमात्रविषयेत्यर्थः ॥  
तदाह—रुढिपरित्यागेनेति । योग्यतावशाच्च विशिष्टस्योपस्थितावपि  
तावन्मात्रस्यैव शाब्दबोधविषयतेत्याशयः । ईदृशे विषये लक्षणे-  
त्यन्ये ॥ पञ्चको गोसङ्घ इत्यस्य पञ्चसङ्ख्यापरिच्छेदो गोसङ्घ  
इत्यर्थः ॥ तत्राधिकमिति । लक्षणैकक्षुषां योगार्थमात्रतात्पर्य-  
ग्रहस्य वक्तुमशक्यत्वाद्ग्रहणमेव कार्यमिति भावः ॥

( उगाधधिकारमर्यादासम्भवभाष्यम् )

किं पुनरिमे उगादयः प्रागर्हाद्भवन्ति, आहो  
स्वित्सहार्हेण ।

कश्चात्र विशेषः ?

१ इत्याद्युक्तिरपीति । ‘कुतश्चिद्विशेषो न गम्यते । न चोन्मानतो न  
परिमाणतो न प्रमाणतः’ इति भाष्योक्तिरपीति भावः ॥

२ तायन्मात्रस्यैवेति । यौगिकार्थमात्रस्यैवेत्यर्थः ॥

( प्रदीपः ) किं पुनरिति । किं मर्यादायामाह, अथा-  
भिधाविति प्रश्नः । अर्हतिशब्दैकदेशानुकरणञ्चात्रार्हशब्दः ॥

( उद्द्योतः ) अर्हतिशब्देति । 'तदहम्' इति सूत्रस्याजन्त-  
ग्रहे तु आर्हादित्यस्य वैयर्थ्यापत्तिः, 'प्राग्वतेः' इत्येव सिद्धेः । न  
चाभिधिष्यर्थतया वल्यर्थेऽपि एतदधिकारार्थं तत् । वल्यर्थमभिव्याप्या-  
धिकारानिष्ठेः । विशेषविहितकना वतेर्बाधापत्तौ 'एकवच्चास्यान्यतर-  
स्याम्' इति प्रयोगविरोधापत्तेरिति भावः ॥

( ५६०९ प्रथममर्यादाऽऽक्षेपवार्तिकम् ॥ १ ॥ )

॥\*॥ ठगादयः प्रागर्हाच्चेदहं तद्विधिः ॥\*॥

( भाष्यम् ) ठगादयः प्रागर्हाच्चेदहं तद्विधिः । अहं  
ठगादयो विधेयाः । शतमर्हति-शत्यः—शतिकः,  
साहस्र इति ।

वस्त्रे वचनात्सिद्धम् ।

इह यः शतमर्हति शतं तस्य वस्त्रो भवति । तत्र  
“सोऽस्यांशवस्त्रभृतयः” (५।१।५६) इत्येव सिद्धम् ॥

( प्रदीपः ) वस्त्रे वचनादिति । पटादेरर्थस्य शत्यादि-  
शब्दैरभिधानादिति भावः ॥

( उद्द्योतः ) वस्त्रे इति । वस्त्रः—मूल्यम् ॥

( ५६१० आक्षेपवार्तिकम् ॥ २ ॥ )

॥ \* ॥ वस्त्रे वचनात्सिद्धमिति चेन्मां-  
सौदनिकादिष्वप्राप्तिः ॥ \* ॥

( भाष्यम् ) वस्त्रे वचनात्सिद्धमिति चेन्मांसौद-  
निकादिष्वप्राप्तिः । मांसौदनिकोऽतिथिः, श्वैतच्छ-  
त्रिकः, कालायसूपिकः ॥

तथा गुणानां परिप्रश्नो भवति—किमयं ब्राह्म-  
णोऽहंति ।

शतमर्हति-शत्यः, शतिकः, साहस्रः, नैष्किक  
इति न सिध्यति ॥

( प्रदीपः ) मांसौदनिक इति । न हि मांसौदनोऽतिथे-  
र्मूल्यमिति भावः ॥

( द्वितीयमर्यादाक्षेपवार्तिकावतरणभाष्यम् )

सन्तु तर्हि सहाहंण ॥

( ५६११ द्वितीयमर्यादाक्षेपवार्तिकम् ॥ ३ ॥ )

॥\*॥ आर्हाच्चेद्भोजनादिष्वतिप्रसङ्गः ॥\*॥

( भाष्यम् ) आर्हाच्चेद्भोजनादिष्वतिप्रसङ्गो भव-  
ति—भोजनमर्हति, पानमर्हतीति ।

किमुच्यते भोजनादिष्वतिप्रसङ्ग इति, यदा  
छेदादिभ्य इत्युच्यते । अवश्यं मांसौदनिकाद्यर्थं  
योगविभागः कर्तव्यः—तदहंति, ततः—छेदादिभ्यो  
नित्यमिति । तस्मिन् क्रियमाणे भोजनादिष्वति-  
प्रसङ्गो भवति ॥

( ५६१२ समाधानवार्तिकम् ॥ ४ ॥ )

॥ \* ॥ उक्तं वा ॥ \* ॥

( भाष्यम् ) किमुक्तम् ?

अनभिधानादिति ।

अनभिधानाद्भोजनादिष्वतिप्रसङ्गो न भवति ।

अथ वा योगविभागो न करिष्यते ।

कथं मांसौदनिकोऽतिथिः, श्वैतच्छत्रिकः, का-  
लायसूपिकः ?

अस्मिन् दीयते, अस्मा इति च, एवमेतत्सिद्धम् ।

अथ वा पुनः सन्तु प्रागर्हात् ।

ननु चोक्तं ठगादयः प्रागर्हाच्चेदहं तद्विधिरिति ।

परिहृतमेतद्-वस्त्रे वचनात्सिद्धमिति ।

ननु चोक्तं वस्त्रे वचनात्सिद्धमिति चेन्मांसौद-  
निकादिष्वप्राप्तिरिति, तथा गुणानां परिप्रश्नो भ-  
वति—किमयं ब्राह्मणोऽहंति, शतमर्हति शत्यः, शति-  
कः, साहस्रः, नैष्किक इति न सिध्यतीति ।

अस्मिन् दीयते, अस्मा इति च—एवमेतत्  
सिद्धम् ॥

( प्रदीपः ) अस्मिन् दीयत इति । अधिकरणत्वं सम्प्र-  
दानत्वं वा विवक्षित्वा प्रत्ययो विधास्यत इति विकल्पप्रदर्श-  
नार्थमुभयोरुपादानम् । तत्र 'तदस्मिन् वृद्ध्यायलाभशुल्कोपदा-  
दीयते' इति योगविभागः क्रियते । 'तदस्मिन्' इत्येको योगः ।  
'वृद्ध्यायलाभशुल्कोपदा' इति द्वितीयः पूर्वयोगस्यासर्व-  
विषयत्वज्ञापनार्थः । 'दीयते' इति तृतीयो योग उभयो-  
र्योगयोः शेषः । ततो दीयते तदस्मिन्निति सप्तम्यर्थे ठगादयः  
प्रत्यया भवन्ति । 'तदस्मिन् दीयते तदस्मा इति चोपसंख्यान-  
म्' इति वचनाच्चतुर्थ्यर्थेऽपि भवन्तीति सर्वेष्टसिद्धिः । यद्यप्य-  
हंतेऽपि न दीयते तथापि योग्यतया संभावितदानाश्रयप्रत्ययो-  
त्पादनेन विशिष्टस्वरूपनित्यशब्दव्युत्पत्तिरविरुद्धेति मन्यते ॥

( उद्द्योतः ) विकल्पेति । भाष्ये चशब्दो वाऽर्थ इति  
भावः ॥ ननु 'तदस्मिन्' इति सूत्रस्य 'वृद्ध्याय' इत्यादिवाक्यशेषात्कथ-  
मन्यत्र प्रत्ययोऽत आह—तत्रेति ॥ इति योगविभाग इति ।  
इत्यत्र योगविभाग इत्यर्थः ॥ नन्वेवं चतुर्थ्ये न स्यादत आह—  
तदस्मिन्दीयते तदस्मा इति । एवं च 'प्राक्'पदानुवृत्त्यैव सिद्धे  
आङ्गहणसामर्थ्यादभिधिष्यर्थक एवायमत्रेति निष्कर्षः ॥



( ८३९ विधिसूत्रम् ॥ ५ । १ । १ आ. १३ )

१९०२ असमासे निष्कादिभ्यः

॥ ५ । १ । २० ॥

( पदकृत्यभाष्यम् )

असमास इति किमर्थम् ?

परमनिष्केण क्रीतम्-परमनैष्किकम् ।

नैतदस्ति । निष्कशब्दात्प्रत्ययो विधीयते, तत्र कः प्रसङ्गो यत्परमनिष्कशब्दात्स्यात् । नैव प्राप्नोति, नार्थः प्रतिषेधेन ।

तदन्तविधिना प्राप्नोति ।

ग्रहणवता प्रातिपदिकेन तदन्तविधिः प्रतिषि-  
ध्यते ॥

अत उत्तरं पठति—

( प्रदीपः ) असमास इति । वक्ष्यमाणः प्रहुरभि-  
प्रायः ॥ परमनैष्किकमिति । ठजेवात्र भवति । निष्क-  
शब्दस्य परिमाणवाचित्वात् पूर्वणाप्राप्तोऽनेन ठग्विधीयते ॥( उद्घोतः ) ठजेवात्रेति । ‘असमासे’ इति पर्युदासेना-  
स्याप्राप्तेः ॥ ननु निष्कस्योन्मानत्वेनापरिमाणत्वात्पूर्वणैव ठकि  
सिद्धेऽस्य नियमार्थत्वेन निष्कशब्दात्प्रत्ययो विधीयत इत्यादिभाष्या-  
सङ्कतिरत आह—परिमाणवाचित्वादिति । एतद्भाष्यप्रामाण्ये-  
नात्र परिमाणविशेषवाचकानामेव निष्कादीनां ग्रहणमिति भावः ।  
तेषां तद्वान्वित्वेऽपीदमेव भाष्यं मानम्, असमासग्रहणस्य तदन्त-  
विधिज्ञापकतापरं भाष्यञ्च मानम् । अन्यथा पणपादादिविषये पूर्वसूत्र-  
प्राप्तको निवृत्त्या तच्चारितार्थं स्पष्टमेव ॥ यद्वा पूर्वेण ठकि सिद्धे  
इदं व्यर्थमत आह—परिमाणवाचित्वादिति । पूर्वसूत्रे उन्मान-  
स्यापि परिमाणग्रहणेन ग्रहणादिति भावः । पणपादादयोऽप्युन्मान-  
मेवेति बोध्यम् । ‘परिमाणान्तस्यासंज्ञाज्ञाणयोः’ इत्युत्तरपदवृद्धिः ।  
ज्ञाणपर्युदासाच्च तत्रोन्मानमपि गृह्यते । परिमाणविशेषा एव वा  
निष्कादयः । यद्यपि ‘उत्तरपदस्य’ इति सूत्रभाष्येऽत्र सूत्रे ‘संख्यायाः’  
इत्यनुवृत्तिरुक्ता, तथाप्यत्रत्यप्रयोगरूपभाष्यविरोधेनोत्तरपदाधिकार-  
प्रयोजनखण्डकपूर्वपक्षयुक्तिरूपतद्भाष्यं प्रौढिवाद इति भावः । अत एव  
‘परिमाणान्तस्य’ इत्यन्तग्रहणं चरितार्थम् । ‘संख्यायाः’ इत्यनुवृत्तौ  
तु तद्वैयर्थ्यं स्पष्टमेव । यद्वा ‘संख्यायाः’ इत्यनुवृत्त्यं तत्र वाक्यभेदेन  
व्याख्येयम् । तेन ‘परिमाणान्तस्य’ इत्यस्य—असंख्यापूर्वपदे काचित्क-  
त्वम् । अत एवास्याप्युत्तरपदे एव प्रवृत्तिरिति न तत्राधिकारप्रयो-  
जनमिति तदाशयः । एतेन ‘संख्यायाः संवत्सरसंख्यस्य च’ इत्यत्रसंवत्सरग्रहणमन्यत्र परिमाणग्रहणे कालाग्रहणज्ञापकमिति भाष्ये  
उक्तम् । तत्प्रामाण्याच्च ‘परिमाणान्तस्य’ इत्यत्र ‘संख्यायाः’ इत्यनु-  
वृत्तिरवश्यवाच्या । अन्यथा ‘संवत्सरस्य चेतसंख्यायाः’ इति नियमा-  
र्थतासम्भवेनोक्तार्थज्ञापकता न स्यादित्यपास्तम् । ‘परिमाणं तु सर्वतः’  
इति लक्षणलक्षितपरिमाणत्वस्य संख्यायामिव कालेऽभावात्, लक्ष्याऽनु-  
रोधेनासञ्जातविरोधन्यायेन च विधित्वमङ्गीकृत्य तज्ज्ञापनमेव युक्त-  
मिति प्रायाच्चेत्याहुः । अत एव ‘विभाषा कार्षापण’ इति सूत्रे ‘अध्वर्ष-  
सौवर्णिकम्’ इत्यादिष्वनेन वृद्धिर्वक्ष्यते कैयटेन । अन्यथा समास-  
कन्विध्योरेव तस्य संख्यात्वेन तदसङ्कतिः स्पष्टैव ॥

( ५६१३ असमासपदप्रयोजनवार्तिकम् ॥ १ ॥ )

॥ \* ॥ निष्कादिष्वसमासग्रहणं ज्ञापकं  
पूर्वत्र तदन्ताप्रतिषेधस्य ॥ \* ॥( भाष्यम् ) निष्कादिष्वसमासग्रहणं क्रियते  
ज्ञापकार्थम् ।

किं ज्ञाप्यम् ?

एतज्ज्ञापयत्याचार्यः—पूर्वत्र तदन्तविधेः प्रति-  
षेधो न भवतीति ।

किमेतस्य ज्ञापने प्रयोजनम् ?

“प्राग्वतेष्टु” ( ५।१।१८ ) इत्यत्र तदन्तविधिः  
सिद्धो भवति ॥

नैतदस्ति प्रयोजनम् ।

ग्रहणवता प्रातिपदिकेन तदन्तविधिः प्रतिषि-  
ध्यते, न च ठज्विधौ काचित्प्रकृतिर्गृह्यते ।इदं तर्हि प्रयोजनम्—“आर्हादगोपुच्छसंख्या-  
परिमाणाट्टक” ( ५।१।१९ )—परमगोपुच्छेन क्रीतं  
पारमगोपुच्छिकम् । अत्र तदन्तविधिः सिद्धो भवति ॥

एतदपि नास्ति प्रयोजनम् ।

विधौ प्रतिषेधः, प्रतिषेधश्चायम् ।

एवं तर्हि ज्ञापयत्याचार्यः—इत उत्तरं तदन्तविधेः  
प्रतिषेधो न भवतीति ।

किमेतस्य ज्ञापने प्रयोजनम् ?

“पारायणतुरायणचान्द्रायणं वर्तयति” ( ५।१।  
७२ ) द्वैपारायणिकः, त्रैपारायणिकः । अत्र तदन्त-  
विधिः सिद्धो भवति ॥एतदपि नास्ति प्रयोजनम् । वक्ष्यत्येतत्—प्राग्वतेः  
संख्यापूर्वपदानां तदन्तग्रहणमलुकीति ।१ अत्र सूत्रे—परिमाणान्तत्वेति सूत्रे । एवञ्च संख्यापूर्वपदस्य परिमाणा-  
न्तस्योत्तरपदवृद्धिरित्यर्थः स्यात् । ततश्च परमनैष्किकमित्यत्र न स्यात् ॥

२ भाष्यविरोधेनेति । परमनैष्किकमिति प्रयोगविरोधेनेति भावः ॥

३ अत एव—संख्यायाः इत्यस्यानुवर्तनादेव ॥

४ परिमाणान्तस्यैव संख्यायाः इत्यस्यानुवृत्तौ संख्यायाः संवत्सरसंख्यस्य  
चेति सूत्रं नियमार्थं स्यात्—संवत्सरस्य चेत संख्यापूर्वपदस्यैवेति । कालाग्रहण-

३३ पा० च०

ज्ञापनार्थं न स्यादत आह—यदेति ॥

५ अत एव—संख्यायाः इत्यस्यानुवर्तनादेव ॥

६ अनेन—परिमाणान्तस्यासंज्ञाज्ञाणयोः इत्यनेन ॥

७ अन्यथा—संख्यायाः इत्यस्यानुवृत्तौ, समासे कन्विधौ न संख्यापूर्वपदत्वेन  
परिमाणान्तस्यैवस्योपरिधौ, अत्र—अध्वर्षसौवर्णिकमित्यत्र परिमाणान्तस्यैव-  
स्योपरिधौतिरुक्तैवेति भावः ॥

पूर्वत्रैव तर्हि प्रयोजनम् । “खलयवमावतिलवृष-  
जह्वणश्च” (५।१।७) इति । कृष्णतिलेभ्यो हितः—  
कृष्णतिल्यः, राजमाषेभ्यो हितं—राजमाष्यम् ॥

( प्रदीपः ) निष्कादिष्विति । पूर्वग्रहणं वार्तिककारः  
पठन् कृष्णतिल्यादि सिद्धमेव प्रयोजनं मेने । भाष्यकारस्तु न्याय-  
व्युत्पादनाय पूर्वग्रहणमविवक्षितार्थं मत्वा प्रयोजनानि प्रदर्श्य  
दूषयित्वा च कृष्णतिल्याद्यर्थत्वमेव ज्ञापकस्य स्थापयिष्यति ॥

प्राग्वतेष्टवित्यत्रेति । तेन परमनिष्कशब्दादृज् सिद्धो  
भवति । केवलात् प्रातिपदिकादृज् विधीयमानः समासाच्च  
स्यादित्याभासमात्रेणैवमुक्तम् ॥

न च ठञ्विधाविति । यत्र विशिष्टा प्रकृतिरुपाधीयते  
तत्र तदन्तविधेः प्रतिषेधः । ठञ्विधौ तु ड्याप्रातिपदिका-  
धिकारात् प्रातिपदिकमात्रं प्रकृतिस्त्वेनाश्रीयते । तत्र हि समास-  
स्यापि प्रातिपदिकत्वात्तदन्तविधेर्न विधिः, न प्रतिषेध इति ठञ्  
सिध्यतीति भावः ॥ पारमगोपुच्छिकमिति । ठक्प्रतिषेधा-  
दृज् भवति । यद्येवं केवलस्य प्रतिषेधो न प्राप्नोति—गोपुच्छिक  
इति । नैष दोषः । यस्यां परिभाषायां प्रातिपदिकश्रुतिरस्ति  
सेह नोपतिष्ठत इति सामान्यापेक्षं ज्ञापकमाश्रीयते । तेन ‘ग्रह-  
णवता प्रातिपदिकेन तदन्तविधिर्नास्ति’ ‘व्यपदेशिवद्भावोऽप्राति-  
पदिकेन’ इति द्वयोरप्यत्रानुपस्थानात्तदन्तविधिना तदन्तस्य  
कार्यम्, केवलस्यापि व्यपदेशिवद्भावेन ॥

विधौ प्रतिषेध इति । ‘पूर्वादिनिः’ ‘सपूर्वाच्च’ इति  
प्रत्ययविधौ ‘ग्रहणवता’ इत्येतस्याः परिभाषाया ज्ञापितत्वाद्  
यत्रैव प्रत्ययो विधीयते तत्रैवानया तदन्तविधिः प्रतिषिध्यते ।  
अगोपुच्छसंख्यापरिमाणादित्यनेन तु ठक् प्रतिषिध्यत इति न  
तदन्तविधिप्रतिषेधः, नापि व्यपदेशिवद्भावप्रतिषेधः । अन्ये  
त्वाहुः—गोपुच्छात्परष्ठक् साधुर्न भवतीत्येवं प्रतिषेधे विशाय-  
माने गोपुच्छश्रुतेः सर्वत्राविशेषात् केवलत्तदन्ताच्च ठक्सा-  
धुत्वं सिध्यतीति नात्र तदन्तविधिना प्रयोजनमिति तदभावे  
तत्प्रतिषेधस्याप्रसङ्ग इति ज्ञापनस्यापि न प्रयोजनम् ॥

वक्ष्यत्येतदिति । तच्चावश्यं वक्तव्यम्—असत्यस्मिन्  
ज्ञापके विध्यर्थम्, सति तु नियमार्थम्—संख्यापूर्वपदानामेव यथा  
स्यात् । इह सा भूत्—परमपारायणं वर्तयतीति । तथा लुग-  
न्तायाः प्रकृतेर्मा भूत्—द्विशूर्पेण क्रीतं द्विशौर्पिकमिति ॥

राजमाष्यमिति । ननु राजमाषशब्दस्य जाल्यन्तर-  
वाचित्वान्माषशब्दस्यानर्थक्यादत्र प्रत्ययो न प्राप्नोति । नैष  
दोषः । यथैकविंशतिर्नरसिंहो गौरखरो लोहितशालिखिन्नादीनां  
समुदायानामर्थान्तराभिधायित्वेऽपि नावयवानामानर्थक्यम्,  
तथाऽस्यापि । शब्दसंस्काराय हि शास्त्रे सर्वत्र परिकल्पिताऽर्थ-

वत्ताऽऽश्रीयते । तात्त्विकी तु वाक्यस्यैव, तस्यैवार्थस्य प्रत्या-  
यनाय प्रयोगात् ॥

( उद्घोतः ) ननु वार्तिके ‘पूर्वत्र’ इत्युक्तेर्भाष्ये ‘पारायण’  
इत्यादेरुदाहरणत्वं कथमत आह—पूर्वत्रेति ॥ प्रयोजनानीति ।  
‘पारायण’ इति सूत्रविषयाण्यपीत्यर्थः ॥

आभासमात्रेणेति । तद्वीजन्तु ‘ग्रहणवता—’ इति सिद्धान्त्युक्तिः ॥  
ननु प्रातिपदिकरूपाप्रकृतिस्तत्रास्त्येवेत्यत आह—यत्र विशि-  
ष्टेति । तत्रैव विशेष्यसन्निधानान्तदन्तविधिप्रसक्तैरिति भावः ॥ यद्ये-  
वमिति । व्यपदेशिवद्भावस्तत्राप्रातिपदिकेनेति निषिद्ध इति भावः ॥  
सामान्यापेक्षमिति । स निषेधः सूत्रोपात्तान्तादिशब्दविषयक  
इत्यपि बोध्यम् । इदञ्च ‘येनविधिः’ इत्यत्र कैयटे स्पष्टम् ॥

विधावेव प्रतिषेध इत्यर्थे मानमाह—पूर्वादित्यादि । अन्यथा  
‘पूर्वादिनिः’ इत्येव तदन्तविधिना सिद्धे ‘सपूर्वाच्च’ इतिवैयर्थ्यं स्पष्ट-  
मेव । अत्रैव ‘पूर्वात्सपूर्वादिनिः’ इत्येकसूत्रे कर्तव्ये योगविभागः  
‘व्यपदेशिवद्भावोऽप्रातिपदिकेन’ इत्यस्य ज्ञापको बोध्यः ॥ अन्ये  
त्वाहुरिति । अत्रास्तुविधीजन्तु विधावप्येवमेवार्थापत्तौ ‘ग्रहणवता’  
इत्यस्य निर्विषयत्वापत्तिर्भाष्यविरोधश्च ॥

आनर्थक्यादिति । अनर्थकेन तदन्तविधेरभावादिति भावः ॥  
नावयवानामानर्थक्यमिति । अत एव सुबन्तत्वसमानाधिकर-  
णत्वप्रयुक्तसमाससिद्धिरिति भावः ॥ नन्वेतत्कार्त्तिकम्, न वास्त-  
वम् ; तत्राह—शब्दसंस्काराय हीति ॥

( ५६१४ उपसङ्ख्यानवार्तिकम् ॥ २ ॥ )

॥ \* ॥ प्राग्वतेः संख्यापूर्वपदानां

तदन्तग्रहणमलुकि ॥ \* ॥

( भाष्यम् ) प्राग्वतेः संख्यापूर्वपदानां तदन्त-  
ग्रहणमलुकि कर्तव्यम् । पारायणतुरायणचान्द्रायणं  
वर्तयति । द्वैपारायणिकः । त्रैपारायणिकः ।

अलुकीति किमर्थम् ?

द्वाभ्यां शूर्पाभ्यां क्रीतम्—द्विशूर्पम्, त्रिशूर्पम् ।  
द्विशूर्पेण क्रीतम्—द्विशौर्पिकम्, त्रिशौर्पिकम् ॥

( प्रदीपः ) द्वाभ्यामिति । ‘तद्धितार्थ’ इति समासे कृते  
‘शूर्पादजन्यतरस्याम्’ इत्यवृत्तञोरन्यतरस्य ‘अध्यर्ध’ इति  
लुक् । ततो द्विशूर्पेण क्रीतमित्यत्रभावे सामान्यविहितछञ् भवति ।  
तस्य द्विगुणमित्तत्वाभावाल्लुगभावः । ‘परिमाणान्तस्य’ इत्युत्तर-  
पदद्विदिः ॥

( उद्घोतः ) भाष्ये—प्राग्वतेरिति । इत् ऊर्ध्वमाहीयेऽना-  
हीये चेति शेषः ॥ अलुकीत्युक्तेः फलं दर्शयति—समासे कृते

१ पारायण इत्यादेरिति । निष्कादिष्वसमासग्रहणं ज्ञापकमित्यादिवार्तिके  
वार्तिककृता पूर्व तदन्तविधेरप्रतिषेध उक्तः, तेन च पारायणतुरायणणि सूत्रे  
तदन्तविधेः सत्त्वेन पारायणिक इत्याद्युदाहरणं भाष्यकृतां कथं संगच्छेत्याशयः ॥

२ इत् ऊर्ध्वमिति । असमासि निष्कादिभ्यः (५।१।३०) इत्यतः प्राक्-

तदन्तविधिरत्रसमासग्रहणेन ज्ञाप्यते । इतः परं च ‘प्राग्वतेः’ इति वार्तिकेन  
तदन्तविधिर्बोध्यते । ‘तद्धृति’ (५।१।६१) इत्येतत्पर्यन्तमार्हयम्, ततः परं  
‘तेन तुल्यं क्रिया चेद्वृत्ति’ (५।१।११५) इत्येतत्पर्यन्तमार्हयम् । अतः  
प्राक् तदन्तविधिर्भवति ॥

इति ॥ अत्रभावे इति । लुगन्तायाः प्रकृतेस्तदन्तविधिना ग्रह-  
णाभावादिति भावः । अलुकीलस्य लुगन्ता या प्रकृतिस्तद्विषयस्य-  
न्तविधिर्नैति वाच्योऽर्थः ॥

( ८४० विधिसूत्रम् ॥ ५ । १ । १ आ. १४ )

१९०३ शताच्च ठन्यतावशते

॥ ५ । १ । २१ ॥

( ठन्यतोरधिकरणम् )

( प्रदीपः ) 'संख्यायाः' इति कनि प्राप्ते ठन्यतौ विधीयेते ।  
तत्र 'अशते' इति प्रत्ययार्थविशेषणं न प्रकृतेः, असंभवात् । न  
हि शतशब्दस्याशते वृत्तिः संभवति । तत्र प्रत्ययार्थस्य द्विविधं  
शतत्वम्—प्रकृत्यर्थव्यतिरिक्तसंख्येयान्तरविषयम्, प्रकृत्यर्थविषयं  
च । तत्र पूर्वं यथा—शतेन क्रीतं शल्यं शाटकशतमिति । अपरं  
तु—शतमध्यायाः परिमाणमस्य ग्रन्थस्य—शतक इति । अत्र  
हि केवलं प्रत्ययोत्पादनाय प्रकृतिप्रत्ययार्थयोर्भेदविवक्षा, तात्त्विक-  
कस्त्वभेद इति प्रत्ययार्थस्यैकत्वेऽपि शतत्वमस्त्येव । यथा शत-  
मित्येकत्वे विभक्तिवाच्ये सत्यपि शतत्वं न निवर्तते ॥

( उद्घोतः ) वार्तिकोत्थानायाह—संख्याया इति ॥ प्रकृ-  
त्यर्थेति । तद्व्यतिरिक्तं तत्संख्येयान्तरम्—संख्येयविशेषः, तद्विषयम्=  
तदाश्रितमित्यर्थः ॥ यथा—शतेनेति । अत्र च प्रत्ययार्थस्य शतत्वं  
शाटकशतादिपदान्तरसमभिव्याहारगम्यमिति बोध्यम् ॥ अपरं  
त्विति । इदं च पदान्तरानपेक्षं प्रत्ययान्तशब्दश्रवणमात्रेणैव गम्यते—  
प्रत्ययार्थोऽपि शतमिति ॥ नन्वत्र प्रकृतिप्रत्ययार्थयोर्भेदाभावात् कथं  
'तदस्य परिमाणम्' इति प्रत्ययः, अपि च प्रत्ययार्थस्यैकत्वात् कथं  
शतत्वम्? अत आह—अत्र हीति । आरोपितभेदमादायैव प्रत्ययो-  
त्पत्तिरिति भावः ॥ अन्त्यं समाधत्ते—प्रत्ययार्थस्यैकत्वेऽपीति ॥

१ अत्रभावे हेतुमाह—लुगन्ताया इति ॥

२ ननु अलुकीलस्य लुकि कर्तव्ये तदन्तविधिर्नैत्यर्थः स्यात् । तथा च  
द्विशरणं क्रीतमित्यर्थे अत्र कर्तव्ये तदन्तविधिः स्यादेवेत्यत आह—अलुकी-  
लस्येति ॥

३ प्रकृतिविशेषणासम्भवं प्रकटयति—न हीति ॥

४ शल्यं शाटकशतमिति । अत्र हि प्रकृत्यर्थव्यतिरिक्तं शाटक-  
शतरूपं संख्येयान्तरं तद्विषयं शतत्वमस्ति । एवञ्च प्रकृत्यर्थव्यतिरिक्तसंख्येया-  
न्तरविषयं शतत्वं प्रत्ययवाच्यं यत्र तत्र शताच्च ठन्यताविति प्रवर्तते । यत्र  
प्रकृत्यर्थविषयं शतत्वमप्रत्ययवाच्यं तत्र नैतत्प्रवर्तते । शल्यमित्यत्र शाटकागतं  
शतत्वं प्रत्ययवाच्यं न तु प्रकृत्यर्थविषयमिति तत्रास्य प्रवृत्तौ बाधकाभावः ।  
शतको ग्रन्थ इत्यत्र तु प्रकृत्यर्थविषयमेव शतत्वं प्रत्ययेनोच्यते इति नात्रास्य  
प्रवृत्तिः ॥

५ अत्र हि—शतमध्यायाः परिमाणमस्त्येव हि । 'शतकः' इत्यत्र हि  
'तदस्य परिमाणम्' इत्यनेन प्रत्ययो विधीयते । यदि चात्र प्रकृतिप्रत्ययार्थ-  
योर्भेदः स्यात्तदा भेदसम्बन्धबोधकशब्दश्रवणेन अस्तेति पदेन प्रत्ययो न प्राप्नु-  
यादतो भेदविषया ॥

( ५६१५ अर्थविशेषबोधकवार्तिकम् ॥ १ ॥ )

॥ \* ॥ शतप्रतिषेधेऽन्यशतत्वे-

ऽप्रतिषेधः ॥ \* ॥

( भाष्यम् ) शतप्रतिषेधेऽन्यशतत्वे प्रतिषेधो न  
भवतीति वक्तव्यम् ।

इह मा भूत्—शतेन क्रीतं शल्यं शाटकशतमिति ।

अन्यशतत्व इति किम् ?

शतकं निदानमिति ॥

( प्रदीपः ) तत्रार्थस्य निषेधो मा भूदित्याह—शत  
प्रतिषेध इति । तत्र केचिदाहुः—न्यायसिद्ध एवार्थो  
वार्तिककारेण प्रतिपादितः । प्रकृत्यर्थस्य शतस्य यत्र प्रत्यया-  
र्थत्वं तत्रान्तरङ्गमहेयम्, संख्येयान्तरासाधारणं च शतत्वम् ।  
अन्यत्र तु शल्यं शाटकशतमित्यादौ शब्दान्तरप्रयोगसमधि-  
गम्यत्वाद्विहितमिति तत्र प्रतिषेधाप्रसङ्गः ॥ अन्ये त्वाहुः—  
शतको ग्रन्थ इत्यत्र ग्रन्थस्यैकसंख्येयत्वाच्छतत्वमनुमीयते । तत्र  
यथा 'वृक्षः' इत्यत्र मूलाद्यवयवसमवेतबहुत्वसंख्याश्रयं बहु-  
वचनं न भवति, एवम्—अशते इति प्रतिषेधो ग्रन्थे न प्राप्नोति,  
अन्यशतत्वे च प्राप्नोतीति वार्तिकारम्भः । ततः—अन्यशतत्वे  
प्रतिषेधाभावात्सामर्थ्यादनुमीयमानशतत्वविषयः प्रतिषेधः  
संपद्यते । एवं च सति शतं गावः परिमाणमस्य गोसङ्ख्यस्य—शतको  
गोसंघ इत्यत्रापि प्रतिषेधो भवति । 'आपिशालकाशकृत्स्नयोस्त्व-  
ग्रन्थे' इति वचनादन्यत्र प्रतिषेधाभावः । नियतकालाश्च स्मृतयो  
व्यवस्थाहेतव इति मुनित्रयमतेनाद्यत्वे साध्वसाधुप्रविभागः ॥

( उद्घोतः ) इत्याहेति । इतिहेतौ ॥ भाष्ये—अन्यशतत्वे  
इति । प्रकृत्यर्थव्यतिरिक्तशतत्वस्य प्रत्ययार्थत्वे इत्यर्थः ॥ तत्रान्तर-  
रङ्गमिति । पदान्तरसमभिव्याहारानपेक्षत्वादनन्तरङ्गत्वम् ॥ अहेय-  
मिति । शल्यं शाटकशतमित्यादौ शल्यं शाटकद्वयमित्यस्यापि संभ-  
वात्तस्य हेयत्वम् । अत एव तत्संख्यान्तरासाधारणमित्याहुः ॥ अन्ये

१ प्रत्ययार्थस्यैकत्वेऽपीति । 'शतकः' इत्यादौ प्रत्ययार्थस्य संवादिरूपै-  
कत्वेऽपि शतत्वमस्त्येव । तत्र दृष्टान्तमाह—यथा शतमिति ।

२ अन्त्यं समाधत्त इति । प्रत्ययार्थस्यैकत्वात्कथं शतत्वमित्याक्षेपं समा-  
धत्त इत्यर्थः । आद्यं—प्रकृतिप्रत्ययार्थयोर्भेदाभावादित्यादि समाधत्ते—आरो-  
पितभेदमादायैवेति ॥

३ शतप्रतिषेध इति । शताच्च ठन्यतावित्यत्र 'अशते' इत्यनेन अन्य-  
शतत्वे—प्रकृत्यर्थव्यतिरिक्तसंख्येयान्तरविषये प्रतिषेधो न भवतीति वार्तिकार्थः ॥

४ आद्यस्य—प्रकृत्यर्थव्यतिरिक्तसंख्येयान्तरविषयस्य ॥

५ न्यायसिद्ध इति । शताच्च ठन्यतावित्यस्य हि—शतशब्दाद्व्यन्यतौ  
भवतः शतत्वविशेषे प्रत्ययार्थ—इत्यर्थः । तत्र प्रत्ययार्थस्य शतत्वं द्विषोपपद्यते—  
प्रकृत्यर्थगतशतत्वविषयकत्वेन, प्रकृत्यर्थव्यतिरिक्तगतशतत्वविषयकत्वेन च ।  
तत्रान्तरङ्गत्वात् प्रकृत्यर्थगतशतत्वविषयकमहेयमिति तस्यैव निषेधो नान्यस्येति  
भावः ॥

६ अहेयस्य हेतुमाह—संख्येयान्तरासाधारणमिति ॥

७ अनुमीयत इति । एवञ्च प्रत्ययार्थस्य शतत्वाभावेन तत्र प्रतिषेधो न  
प्राप्नुयादित्येतदर्थं वार्तिकारम्भः ॥

त्वाहुरिति । शब्दमर्यादानुसारिण इत्यर्थः ॥ अनुमीयत इति । अवयवगतं तदारोप्य शब्दजबोधोत्तरं प्रतीतिविषयीक्रियत इत्यर्थः ॥ बहुवचनं न भवतीति । तस्य बहुत्वस्य शब्दजप्रतीतिविषयत्वाभावादिति भावः ॥ एवमिति । अस्य शतत्वस्य प्रत्ययार्थवृत्तितया शब्देनाप्रतीतेरिति भावः ॥ अन्यशतत्वे इति । तत्र हि प्रत्ययार्थस्य शब्देनैव प्रतीयते शतत्वम्—इति तत्रैव स्यादिति भावः ॥ नियत-कालाश्चेति । कलौ पाराशरी स्मृतिरिति वदिति भावः ॥

( ८४१ विधिसूत्रम् ॥ ५ । १ । १ आ. १५ )

१९०४ संख्याया अतिशदन्तायाः

कन् ॥ ५ । १ । २२ ॥

( कनोऽधिकरणम् )

( उपसंख्यानभाष्यम् )

उत्तेश्चेति वक्तव्यम् ।

इहापि यथा स्यात्—कतिभिः क्रीतं कतिकम् ।

किं पुनः कारणं न सिध्यति ?

त्यन्ताया नेति प्रतिषेधः प्राप्नोति ॥

( प्रदीपः ) उत्तेश्चेति । विंशतिशब्दात्तु 'विंशतिकात्कः' इति ज्ञापकात्कन् भवति ॥

( उद्ध्योतः ) ननु उत्तेरुपसंख्यानेऽपि विंशतेः कन्न स्यात्, तस्यापि त्यन्तत्वात् आह—विंशतीति ॥

( ५६१६ उपसंख्यानार्थक्यबोधकं वार्तिकम् ॥ १ ॥ )

॥ \* ॥ तिप्रतिषेधाडुतिग्रहणमिति चेदर्थ-  
वद्ग्रहणात्सिद्धम् ॥ \* ॥

( भाष्यम् ) अर्थवतस्तिशब्दस्य ग्रहणम्, न च  
उत्तेस्तिशब्दोऽर्थवान् ॥

( प्रदीपः ) न च उत्तेरिति । समुदायस्यार्थवत्त्वात्तद-  
वयवस्तिशब्दोऽनर्थकः । अत एव विंशतिशब्दे शतितः प्रत्यय-  
त्वात्तिशब्दस्यानर्थक्याज्ज्ञापकमन्तरेणापि कन् सिद्धः ॥

( उद्ध्योतः ) ज्ञापकमन्तरेणापीति । यदा विंशतिशब्द-  
प्रत्ययश्च तदा तु ज्ञापकादेव सिद्धिर्बोद्ध्या ॥

( सिद्धान्तभाष्यम् )

नैषा परिभाषा इह शक्या विज्ञातुम्, न हि केव-  
लेन प्रत्ययेनार्थो गम्यते ।

किं तर्हि ?

१ अर्थवद्ग्रहणपरिभाषा च लौकिकार्थवत्त्वोपपत्तिरिते न शास्त्रीय इत्याश्रित्य-  
नैषा परिभाषेत्यादि उक्तं भगवता, सिद्धान्ते तु शास्त्रीयाऽव्यव्यव्यतिरेक-  
गम्याऽऽश्रीयत इत्याह—केवलेनापि प्रत्ययेनार्थ इत्यादि ॥

२ 'लौकिकार्थवत्ता' इति च. झ. ज. पाठः ॥

३ सुप्तेति । सम्परिस्थां करोतौ भूषण इत्यनेन । गर्भे च स्यात्स्तीत्यत्र

सप्रकृतिकेन ।

क तर्ह्येषा परिभाषा कर्तव्या भवति ?

यान्येतानि शब्दसंघातग्रहणानि ॥

तत्तर्हि वक्तव्यम् ?

न वक्तव्यम्, अर्थवद्ग्रहणात्सिद्धम् ।

ननु चोक्तम्—नैषा परिभाषा शक्या विज्ञातुं न  
हि केवलेन प्रत्ययेनार्थो गम्यते केन तर्हि सप्रकृति-  
केन—इति ।

केवलेनापि प्रत्ययेनार्थो गम्यते ।

कथम् ।

उक्तम्—अन्वयव्यतिरेकाभ्याम् ॥

( प्रदीपः ) नैषेति । लौकिकार्थवत्ता प्रकृतीनां प्रत्ययानां  
च नास्ति, केवलानां प्रयोगाभावादिति भावः ॥ यान्येता-  
नीति । यद्यपि प्रत्यया अपि शब्दसंघातास्तथापि तेषामान-  
र्थक्यादर्थवन्तः शब्दसंघाता इह विवक्षिताः । यथोक्तम्—सं-  
ग्रहणे पायसं करोतीति सुष्ण भवति । उद्ग्रहणे गर्मुद्ग्रहणं न  
भवति—गर्मुत् स्यात्सतीति । हन्ग्रहणे प्लीहन्ग्रहणं न भवति—  
'प्लीहानौ' इति ॥ केवलेनापीति । शास्त्रव्यवस्थाहेतुरन्वय-  
व्यतिरेकगम्याऽर्थवत्ताऽऽश्रीयत इत्यर्थः । अत एव शोऽर्थवद्ग्रहणा-  
त्काशे कुशे इत्यादौ शेषशब्दस्य ग्रहणाभावः । उपसर्गाणामपि  
केवलानां प्रयोगाभावाल्लौकिक्या अर्थवत्ताया अभावादन्य-  
व्यतिरेकव्यवस्थाप्यैवासावाश्रीयते ॥

( उद्ध्योतः ) ननु शास्त्रेणार्थवत्ताबोधनात् कथमेतत् ? अत  
आह—लौकिकीति ॥ संग्रहणे इति । समादेर्लौकिकीमर्थवत्तां  
मन्यते ॥ अन्वयव्यतिरेकगम्येति । शास्त्रवासनाकल्पितान्वयव्यति-  
रेकगम्येत्यर्थः ॥ उपसर्गाणामपीति । धातोरप्युपलक्षणम् । लौकि-  
क्या अर्थवत्ताया ग्रहणे तु उपसर्गाणामपि तदभावात्तदसंगतिः स्पष्ट-  
वेति दिक् ॥ अन्वयव्यतिरेकेति । ताभ्यां व्यवस्थापनीयैवेत्यर्थः ॥

( ८४२ विधिसूत्रम् ॥ ५ । १ । १ आ. १६ )

१९०५ वतोरिद्धा ॥ ५ । १ । २३ ॥

( इडागमाधिकरणम् )

( एकदेश्याक्षेपभाष्यम् )

कस्यायमिद्धिधीयते ?

कन इत्याह ।

तत्कनो ग्रहणं कर्तव्यम्, अक्रियमाणे हि प्रत्यया-  
धिकारात् प्रत्ययोऽयं विज्ञार्यते ।

टित्करणसामर्थ्यादादिर्भविष्यति ।

उदस्थाःस्तम्भोः पूर्वस्थेति पूर्ववर्णः । प्लीहानावित्यत्र हन्ग्रहिति नियमो  
नेत्यर्थः ॥

४ लौकिकार्थवत्ताया आश्रयेण न केवलं प्रकृतिप्रत्ययविवय एव दोषः  
किन्त्वन्वयापीति दर्शयति—उपसर्गाणामपीति ॥



अस्त्यन्यद्वित्करणस्य प्रयोजनम्—दित इति ईकारो यथा स्यात् ।

अकारान्तप्रकरणे ईकारः, न चैषोऽकारान्तः ।

एवमपि कुत एतत्—दित्करणसामर्थ्यादादि-  
र्भविष्यति, न पुनरकारान्तप्रकरणे अनकारान्ता-  
दपि ईकारः स्यात् ?

तस्मात्कनो ग्रहणं कर्तव्यम् ॥

( प्रदीपः ) कस्यायमिति । टित्वादस्यागमत्वं निश्चि-  
तम्, आगमी तु न निर्दिष्ट इति तद्विषयः प्रश्नः । वतोः—  
इति पञ्चमीनिर्देशाद्वन्तस्यागमित्वमयुक्तम् ॥ कन इति ।  
वन्तस्य संख्यात्वात् पूर्वेण विहितस्येति भावः । आनन्तर्याच्च  
कनमागमिनं मन्यते ॥ तदिति । संख्यायास्तावदनेकस्य  
प्रत्ययस्य विधानादागमिविशेषो दुर्लभः । प्रत्ययाधिकाराच्च  
'चरेष्टः' इत्यादिवदितः प्रत्ययत्वप्रसङ्गः ॥ अनकारान्ता-  
दिति । यथा डिलभस्यापि टिलोपः ।

अर्थे प्रयोजनाभावाद्दकारस्येत्संज्ञा न भवतीति कस्माच्च  
कल्प्यते । नैतदस्ति । 'हलन्त्यम्' इति श्रुतेर्बलीयस्त्वादत  
इति प्रकरणदुर्बलस्य बाधोपपत्तौ प्रयोजनलाभात् ॥

( उद्ध्योतः ) ननु वन्तत्वादित्यर्थात्, प्रत्ययविधेश्च कस्याय-  
मिदं—इत्यनुपपन्नमत आह—टित्वादिति ॥ पञ्चमीति । व्याख्या-  
नादिति भावः ॥ संख्यात्वात्—संख्यासंज्ञत्वात् ॥ ननु संख्या-  
वाचकेभ्यः पाञ्चिरित्यादौ इत्यादिरपि विहित इति कन एवेति कुतः ?  
तत्राह—आनन्तर्याच्चेति ॥ संख्यायास्तावदिति । व्यासिन्या-  
याश्रयणादानन्तर्यानादरं मन्यते ॥ युक्त्यन्तरमाह—प्रत्ययाधि-  
काराच्चेति ॥

( समाधानभाष्यम् )

न कर्तव्यम् । प्रकृतमनुवर्तते ।

क प्रकृतम् ?

"संख्याया अतिशदन्तायाः कन्" ( ५।१।२२ )  
इति ।

तद्वै प्रथमानिर्दिष्टम्, षष्ठीनिर्दिष्टेन चेहार्थः ।

वतोरित्येषा पञ्चमी कन्निति प्रथमायाः षष्ठीं  
प्रकल्पयिष्यति—"तस्मादित्युत्तरस्य" इति ।

प्रत्ययविधिरयम्, न च प्रत्ययविधौ पञ्चम्यः  
प्रकल्पिका भवन्ति ।

नायं प्रत्ययविधिः, विहितः प्रत्ययः प्रकृतश्चानु-  
वर्तते ॥

१ ननु 'इदं' इत्यत्र दकारस्येत्संज्ञायामपि डीद्विधायको अत इत्यस्यानुवर्त-  
नात् न प्राप्नोति, 'प्रत्ययः' 'परश्च' इत्यधिकारात् 'आद्यन्तौ टकितौ'  
इत्यपि न प्राप्नोति—इति टित्वं व्यर्थमतद्विकारस्येत्संज्ञैव नेति वाच्यमिति चेन्न  
प्रकरणप्राप्तस्यात इत्यस्य बाधनमेव दित्करणस्य फलं मन्यते, हलन्त्यमिति  
द्विबाधकत्वनं नोपपद्यत इत्येतदाह—अथ प्रयोजनाभावादिति ॥

२ असत् इति । स्वरूपेणासत्तः प्रत्ययस्य पञ्चम्या षष्ठीप्रकल्पनं न सम्भ-  
वतीति भावः ॥

( प्रदीपः ) न चेति । पञ्चमी हि प्रत्ययस्वरूपमुत्पाद-  
यति, यथा 'गुतिजकिद्वयः सन्' इति । न तु षष्ठीं प्रकल्पयति,  
असत्तः षष्ठीप्रकल्पनाभावादिति भावः ॥ प्रकृतश्चेति ।  
स्वरितत्वप्रतिज्ञानादिति भावः ॥

ननु विधानार्थाऽपि कनोऽनुवृत्तिः संभवति, इटा मा  
बाधीति । तत्रेदकनौ वा भवतः पक्षे ठञ्—इति प्रत्ययत्रयं  
स्यात् । नैष दोषः । पूर्वसूत्रेण तावत् कन्विहित इति तस्येहा-  
नुवृत्तिर्विधानार्था न भवतीति प्रतीतिरुपजायते । 'तस्मादित्यु-  
त्तरस्य' इत्येषा च परिभाषाऽवतिष्ठते, तत्र किमनिष्टप्रकल्प-  
नयाऽनेकबाधोऽस्तु ? अथेष्टप्रकल्पनया सर्वानुग्रह इति । तत्र  
सर्वानुग्रहो न्याय्यः, लक्ष्यस्य तथाऽवस्थानाच्च ॥

( उद्ध्योतः ) प्रत्ययविधौ पञ्चम्याः प्रकल्पकत्वाभावे बीज-  
माह—पञ्चमी हीति । प्रत्ययसंज्ञाविशिष्टस्य तैद्योगे विधानात्तस्याः  
प्रत्ययस्वरूपोत्पादकत्वं बोध्यम् । प्रकृतानुवृत्तौ तु पूर्वसूत्रविहित-  
त्वेन सत्त्वात् तत्र षष्ठीप्रकल्पनं युक्तमित्युत्तरम् ॥ अनेकेति ।  
विधानार्थत्वाभावपूर्वकनियामकत्वप्रतीतिः, 'तस्मात्' इति परिभाषाया-  
श्चेत्यर्थः ॥ तथावस्थानाच्चेति । तावदित्युत्तरात्क इत्येवमेवावस्था-  
नादित्यर्थः । एवं च लक्ष्यानुसारिव्याख्यानमेवात्र शरणमिति भावः ॥

( ८४३ विधिसूत्रम् ॥ ५।१।१ आ. १७ )

१९०६ विंशतित्रिंशद्भ्यां डुनसंज्ञायाम्

॥ ५।१।२४ ॥

( कन् दुनोरधिकरणम् )

( पदकृत्यभाष्यम् )

असंज्ञायामिति किमर्थम् ? त्रिंशत्कः, विंशतिकः ।

कथं चात्र कन् भवति ?

संख्यायाः कन् भवतीति ।

अतिशदन्ताया इति प्रतिषेधः प्राप्नोति ।

एवं तर्ह्याचार्यप्रवृत्तिर्ज्ञापयति—भवत्यत्र कन्नि-  
ति, यदयं "विंशतिकात्त्वः" ( ५।१।३२ ) इति प्रत्य-  
यान्तनिपातनं करोति ।

विंशतेरेतज्ज्ञापकं स्यात् ।

नेत्याह, योगापेक्षं ज्ञापकम् ।

अथ वा योगविभागः करिष्यते—विंशतित्रिंश-  
द्भ्यां कन् भवतीति ।

ततः—डुनसंज्ञायामिति ॥

३ तद्योगे इति । पञ्चमीद्योगे प्रत्ययसंज्ञाविशिष्टस्य विधानात्पञ्चम्याः  
प्रत्ययस्वरूपोत्पादकत्वमित्यर्थः ॥

४ प्रकृतानुवृत्ताविति । प्रकृतस्य कन्प्रत्ययस्याक्रानुवृत्तौ तस्य कनः पूर्व-  
सूत्रेण विहितत्वात्कन्प्रत्ययः सिद्ध इति तस्य षष्ठीप्रकल्पनं युक्तमिति भावः ॥

५ तावदित्युत्तरात्क इति । कन्प्रत्ययान्तमेवोदाहरणम्, न तु टञ्प्रत्ययान्तं केवल-  
इदप्रत्ययान्तं वा दृश्यत इति लक्ष्यानुसारात्कन इडेव विधीयत इति भावः ॥

( प्रदीपः ) प्रत्ययान्तनिपातनमिति । कन्प्रत्ययान्तोच्चारणमित्यर्थः ।

ननु विंशतिशब्दे शतिचः प्रत्ययत्वात्तिशब्दस्यानर्थक्यात् प्रतिषेधप्रसङ्गाभावात्किं ज्ञापकाश्रयणेन ? उच्यते—द्विदशशब्दस्य विंशदेशस्तिप्रत्यय इत्येषा प्रक्रियाऽऽश्रीयते । एवं हि ज्ञापकाश्रयणेन त्रिंशत्कशब्दोऽपि सिध्यति । अन्यथा त्रिंशच्छब्दे शतोऽर्थवत्त्वादशदन्ताया इति प्रतिषेधः स्यात् ॥

ननु विंशतिशब्दादज्ञातायर्थविवक्षायां कन्प्रत्यये विंशतिकशब्दः स्यादिति कथं ज्ञापकम् ? नैतदस्ति । स्वार्थिके कन्प्रत्यये विंशतिकाया इति निर्देशः स्यात् । असंज्ञायां दुनो विधानात् संज्ञाविषयमेव ज्ञापकमाश्रयणीयम् ॥

योगापेक्षमिति । यथा 'पुंवत्' इति योगापेक्षत्वाज्ज्ञापकस्य वक्तव्यं नञ्ज्ञानोरप्रवृत्तौ स्त्रीवदित्यपि भवति, एवम्—एतद्योगापेक्षं 'विंशतिकात्' इति ज्ञापकमिति त्रिंशत्कशब्दोऽपि संज्ञायां भवतीत्यर्थः ॥

( उद्द्योतः ) ननु निपातनत्वे ज्ञापकत्वोक्तिरसंगतेत्यत आह—कन्प्रत्ययान्तेति ॥ एषा प्रक्रियेति । भाष्यानुगुण्यादेतत्प्रक्रियाश्रयणमेव युक्तमिति भावः ॥ तत्प्रक्रियाश्रयणे युक्त्यन्तरमाह—एवं हीति ॥ निर्देशः स्यादिति । विंशत्यादि—नवत्यन्तानां स्त्रीत्वात् स्वार्थिकानां प्रकृतिलिङ्गानतिवर्तनादिति भावः । सूत्रेऽस्य शब्दपरत्वादिदमर्थुक्तम् । व्याख्यानात्तस्याग्रहणमिति वक्तुं युक्तम् ॥ नन्वेवमसंज्ञायामप्येतस्माज्ज्ञापकात् विंशतिक इति स्यादत आह—असंज्ञायामिति ॥ एतद्योगेति । 'विंशतित्रिंशद्भ्याम्' इति योगेत्यर्थः ॥

( ८४४ विधिसूत्रम् ॥ ५ । १ । १ आ. १८ )

१९०७ कंसाद्विठन् ॥ ५ । १ । २५ ॥

( टिटन्प्रत्ययाधिकरणम् )

( उद्द्योतः ) 'कंसाद्विठन्' इति पाठान्तरम् ॥

( ५६१७ उपसंख्यानवार्तिकम् ॥ १ ॥ )

॥ \* ॥ टिटन्नर्धाच्च ॥ \* ॥

( भाष्यम् ) टिटन्नर्धाच्चेति वक्तव्यम् । आर्धिकः, आर्धिकी ॥

( प्रदीपः ) आर्धिक इति । अर्धशब्दः कार्षापणस्यार्धे

१ असंज्ञायामिति । विंशतिकात् इत्यादिनिर्देशेन विंशतित्रिंशच्छब्दाभ्यां कन्प्रत्ययो भवतीति यदि ज्ञाप्येत तदा ज्ञापितः कन् दुनमपि बाधेत । तथा चासंज्ञायां 'विंशतिक' इति दुनप्रत्ययापवादः कन् स्यात् स मा भूदतः संज्ञायामेव विंशतित्रिंशच्छब्दाभ्यां कन्प्रत्ययो भवतीति ज्ञाप्येत इति न दोषः ॥

२ अयुक्तमिति । विंशतिकादिति सूत्रे विंशतिशब्दस्य शब्दपरत्वेन स्त्रीत्वाभावात् विंशतिकाया इति निर्देशः स्यादित्युक्तिरसङ्गतेति भावः । वस्तुतस्तु 'स्त्रायां इकम्' इत्यादौ शब्दपरकस्यापि स्त्रीशब्दस्य स्त्रीत्वदर्शनात्स्त्रीव्यटोक्तमपि युज्यते ॥

३ ननु स्वार्थिककन्प्रत्ययान्तस्यापि विंशतिशब्दस्य विंशतिकादिति निर्देशोप-

रूढ इति भागवदपेक्षायामसामर्थ्यं नाशङ्कनीयमिति केचिदाहुः । अन्ये तु प्रकरणादिवशाद्यदा निर्ज्ञातो भागवद्विशेषो भवति तदा नास्त्यसामर्थ्यमिति सर्वस्यैवार्थस्य ग्रहणेन भाव्यमित्याहुः ॥

( उद्द्योतः ) भागवदपेक्षयेति । अर्धशब्दस्य भागवाचि-त्वादिति भावः ॥ इत्याहुरिति । वस्तुतो नित्यसापेक्षत्वेन गमकत्वात्सामर्थ्यमिति बोध्यम् । कंसशब्दोऽत्र पूर्वोत्तरसाहचर्यात् परिमाणवाच्येव गृह्यते, न लोहविशेषवाचीत्याहुः ॥

( ५६१८ उपसंख्यानवार्तिकम् ॥ २ ॥ )

॥ \* ॥ कार्षापणाद्वा प्रतिश्च ॥ \* ॥

( भाष्यम् ) कार्षापणाद्वा टिटन्वक्तव्यः, वा च प्रतिरादेशो वक्तव्यः । कार्षापणिकः, कार्षापणिकी । प्रतिकः, प्रतिकी ॥

( ८४५ विधिसूत्रम् ॥ ५ । १ । १ आ. १९ )

१९१० अध्यर्धपूर्वद्विगोर्लुगसंज्ञायाम्

॥ ५ । १ । २८ ॥

( उद्द्योतः ) समौहारे द्वन्द्वः, सौत्रं पुंस्त्वम् ॥

( ५६१९ निमित्तग्रहणावश्यकत्वबोधकवार्तिकम् ॥ १ ॥ )

॥ \* ॥ द्विगोर्लुक् युक्तम् ॥ \* ॥

( लुकोऽधिकरणम् )

( भाष्यम् ) किमुक्तम् ?

तत्र तावदुक्तम्—\*द्विगोर्लुकि तन्निमित्तग्रहणम्\* अर्थविशेषासंप्रत्ययेऽतन्निमित्तादपि\* इति ।

इहापि द्विगोर्लुकि तन्निमित्तग्रहणं कर्तव्यम् ।

द्विगोर्निमित्तं यस्तद्धितस्तस्य लुग्भवतीति वक्तव्यम् ।

इह मा भूत्—द्राभ्यां शूर्पाभ्यां क्रीतं द्विशूर्पम् ।

द्विशूर्पेण क्रीतं द्विशौर्पिकम् । त्रिशौर्पिकम् ।

\*अर्थविशेषासंप्रत्ययेऽतन्निमित्तादपि\* ।

अर्थविशेषस्यासंप्रत्ययेऽतन्निमित्तादपीति वक्तव्यम् ।

किं प्रयोजनम् ? द्वयोः शूर्पयोः समाहारः—द्विशूर्पा । द्विशूर्पा क्रीतमिति विगृह्य द्विशूर्पमित्येव यथा स्यात् ॥

पक्षौ कथं तन्निर्देशस्य ज्ञापकत्वमत आह—व्याख्यानादिति । व्याख्यानादेव विंशतिकशब्दे स्वार्थिककन्प्रत्ययस्य न ग्रहणमिति भावः ॥

४ ननु अर्धशब्दस्य नित्यसापेक्षत्वेन 'अर्धेन क्रीतः' इत्यादिरसंभवात् 'टिटन्नर्धाच्च' इति वार्तिकस्य अर्थान्तादाहर्षिऽर्थे टिटन्नित्यर्थो वाच्यः स्यात् । तथाच 'आधिकः' इति भाष्योदाहरणं न युज्येतेत्याशङ्क्यामाह—अर्धशब्द इत्यादि ॥

५ सर्वस्यैव—कार्षापणस्यापि रूढसाधर्म्यशब्दस्य, भागवाचिनोऽर्धशब्दस्य च ॥

६ अर्धशब्दस्य साधर्म्यमुपपादयति—भागवाचित्वादिति ॥

७ अस्मैवपुर्वेति न द्विगोर्विशेषणमित्याह—समाहारे इति ॥

( प्रदीपः ) द्विगोर्लुक् युक्तमिति । 'द्विगोर्लुगनपत्ये'  
इत्यत्र भाष्ये व्याख्यातमिति तत एव बोद्धव्यम् ॥

( उद्घोतः ) भाष्ये—द्विशौर्षिकमिति । अत्र द्वितीयस्य  
ठको लुक् माभूदिति भावः ॥ अर्थविशेषेति । तद्धिताथैद्विगुना  
सह यत्राथो न भिद्यते तत्रातन्निमित्तद्विगोरपि परस्य लुगित्यर्थः ॥  
इति विगृह्य द्विशूर्पमिति । विग्रहो वृत्तिश्चेत्युभयमन्वेष्यते ॥

( तन्निमित्तपदार्थबोधकभाष्यम् )

अथ क्रियमाणेऽपि तन्निमित्तग्रहणे कथमिदं  
विज्ञायते—तस्य निमित्तं—तन्निमित्तम्, तन्निमित्ता-  
दिति, आहोस्वित्स निमित्तं यस्य सोऽयं तन्नि-  
मित्तः, तन्निमित्तादिति ।

किं चातः ?

यदि विज्ञायते—तस्य निमित्तं तन्निमित्तम्,  
तन्निमित्तादिति ।

क्रियमाणेऽपि हि तन्निमित्तग्रहणेऽत्र प्राप्नोति—  
द्वाभ्यां शूर्पाभ्यां क्रीतं द्विशूर्पम्, द्विशूर्पेण क्रीतं  
द्विशौर्षिकम् । त्रिशौर्षिकम् ।

अथ विज्ञायते—स निमित्तमस्य सोऽयं तन्निमि-  
त्तः, तन्निमित्तादिति ।

न दोषो भवति ।

यथा न दोषस्तथाऽस्तु ।

स निमित्तमस्य सोऽयं तन्निमित्तः, तन्निमित्ता-  
दिति विज्ञायते ।

कुत एतत् ?

यद्यमाह—अर्थविशेषासंप्रत्ययेऽतन्निमित्ताद-  
पीति ।

( निमित्तग्रहणानावश्यकत्वबोधकभाष्यम् )

तत्तर्हि तन्निमित्तग्रहणं कर्तव्यम् ।

न कर्तव्यम् ।

द्विगोरिति नैषा पञ्चमी ।

का तर्हि ?

संबन्धवष्टी । द्विगोस्तद्धितस्य लुग्भवति । द्विगो-  
र्यस्तद्धितः ।

किं च द्विगोस्तद्धितः ?

निमित्तम् । यस्मिन् द्विगुरित्येतद्भवति ।

कस्मिंश्चैतद्भवति ?

प्रत्यये ।

इदं तर्हि वक्तव्यम्—अर्थविशेषासंप्रत्ययेऽतन्नि-  
मित्तादपीति ।

एतच्च न वक्तव्यम् । इहास्माभिस्त्रैशब्दं साध्य-  
म्—द्वाभ्यां शूर्पाभ्यां क्रीतम्, द्विशूर्पा क्रीतम्,  
द्विशूर्पम् । त्रिशूर्पमिति ।

तत्र द्वयोः शब्दयोः समानार्थयोरेकेन विग्रहः  
करिष्यते, अपरस्मादुत्पत्तिर्भविष्यति—अविरविक-  
न्यायेन ।

तद्यथा—अवेर्मांसमिति विगृह्य अविकशब्दा-  
दुत्पत्तिर्भवति—आविकमिति ।

एवमिहापि—द्वाभ्यां शूर्पाभ्यां क्रीतमिति वि-  
गृह्य—द्विशूर्पमिति भविष्यति ।

द्विशूर्पा क्रीतमिति विगृह्य—वाक्यमेव भवि-  
ष्यति ॥

( उद्घोतः ) भाष्ये—इति विगृह्य वाक्यमेवेति । न तु  
वृत्तिः, अनभिधानादिति भावः ॥

( पदकृत्यभाष्यम् )

असंज्ञायामिति किमर्थम् ?

पाञ्चलोहितिकम्, पाञ्चकलापिकम् ॥

( ५६२० असंज्ञाग्रहणानर्थक्यबोधकवार्तिकम् ॥ २ ॥ )

॥ \* ॥ संज्ञाप्रतिषेधानर्थक्यं च तन्नि-  
मित्तत्वाल्लोपस्य ॥ \* ॥

( भाष्यम् ) संज्ञाप्रतिषेधश्चानर्थकः ।

किं कारणम् ?

तन्निमित्तत्वाल्लोपस्य । नान्तरेण तद्धितं तद्धितस्य  
च लुक् द्विगुः संज्ञाऽस्ति, यस्तस्मादुत्पद्यते नासौ  
तन्निमित्तं स्यात् । एवं तर्हि इदं स्यात्—पञ्चानां  
लोहितानां समाहारः पञ्चलोहिती, पञ्चलोहित्या  
क्रीतमिति ।

अत्रापि पञ्चलोहितमित्येव भवितव्यम् ।

कथम् ?

उक्तं ह्येतत्—अर्थविशेषासंप्रत्ययेऽतन्निमित्ताद-  
पीति ॥

( प्रदीपः ) संज्ञाप्रतिषेधानर्थक्यमिति । इह  
वृत्तिकारा असंज्ञाग्रहणं प्रत्ययान्तविशेषणं व्याचक्षते—न  
चेत् प्रत्ययान्तं संज्ञेति । पाञ्चलोहितिकपाञ्चकलापिकशब्दौ च  
परिमाणविशेषस्य संज्ञे इति लुङ् भवति ।

वार्तिककारस्तु—द्विगुविशेषणमसंज्ञाग्रहणं सन्निधानाद-  
वगम्य प्रत्याचष्टे—तन्निमित्तत्वादिति । तस्याः संज्ञाया  
लोप एव निमित्तमित्यर्थः । पञ्चलोहितपञ्चकलापशब्दौ द्विगु कृत-  
तद्धितलुक्कावेव संज्ञे, ततो नार्थः प्रतिषेधेनेत्यर्थः ॥ पञ्चलोहि-  
तीति । समाहारद्विगुं संज्ञां मन्यते । ततश्च नलोपनिमित्तैव  
संज्ञा ॥ अत्रापीति । अव्यविकन्यायेन वाक्यविषय एव  
समाहारद्विगुरित्यर्थः ॥

( उद्घोतः ) ननु द्विगोः संज्ञात्वाभावात्कथमेतत्प्रयुदाहरण-  
मत आह—इहेति ॥ प्रत्ययान्तविशेषणमिति । सप्तमीनिर्देशा-  
दिदं द्विगोर्न विशेषणम्, किन्तु प्रत्ययान्तस्यासंज्ञात्वे लुगित्यर्थ इति

भावः । पञ्च लोहिन्यः पञ्च कलापाः परिमाणमस्येति 'तद्धितार्थे' इति समासः । 'तदस्य परिमाणम्' इति ठञि 'भस्याडे' इति पुंवत्वा-  
लोहिनीशब्देकारणकारयोनिवृत्तिः ॥ परिमाणविशेषस्येति ।  
तत्संख्याकगुणाकलापादिपरिच्छिन्नस्येत्यर्थः । द्विगुविशेषणमिति ।  
विषयत्वं सप्तम्यर्थः, संज्ञाविषयो द्विगुर्न चेदित्यर्थः ॥ तस्याः  
संज्ञाया इति । सत्येव लुकि संज्ञाप्रतीतेरिति भावः ॥

( ५६२१ अर्धग्रहणानर्थक्यबोधकवार्तिकम् ॥ ३ ॥ )

॥ \* ॥ उक्तं संख्यात्वे प्रयोजनं तस्मा-  
दिहाध्यर्धग्रहणानर्थक्यम् ॥ \* ॥

( भाष्यम् ) उक्तं संख्यात्वेऽध्यर्धग्रहणस्य प्रयो-  
जनम् ।

किमुक्तम् ?

अध्यर्धग्रहणं च समासकन्विध्यर्थं लुकि चाग्रह-  
णमिति ।

तस्मादिहाध्यर्धग्रहणानर्थक्यम् ।

तस्मादिहाध्यर्धग्रहणमनर्थकम्, द्विगोरित्येव  
लुक् सिद्धः ॥

( प्रदीपः ) अध्यर्धग्रहणं चेति । 'बहुगण' आदिसूत्र  
इदमुक्तम् । न च संख्याकार्याभावज्ञापनमध्यर्धग्रहणस्येह प्रयो-  
जनम्, कन्समासाभावप्रसङ्गात् । तस्मात्तत्रत्यं वार्तिकमेव  
कर्तव्यम्, तस्मिंश्च सति इहाध्यर्धग्रहणमनर्थकम्, द्विगुत्वाल्लुक्  
सिद्धत्वात् ॥

( उद्घोतः ) न चेति । तेन कृत्वसुजभाव इति भावः ॥  
तस्मादिति । वार्तिके च कृते समासकानोरेव संख्यात्वोपसंख्या-  
नात् कृत्वसुजभावः सिद्ध एवेति भावः ॥

( ७४६ विधिसूत्रम् ॥ ५ । १ । १ आ. २० )

१९११ विभाषा कार्षापणसहस्राभ्याम्

॥ ५ । १ । २९ ॥

( ५६२२ उपसंख्यानवार्तिकम् ॥ १ ॥ )

॥ \* ॥ कार्षापणसहस्राभ्यां सुवर्ण-  
शतमानयोरुपसंख्यानम् ॥ \* ॥

( भाष्यम् ) कार्षापणसहस्राभ्यां सुवर्णशतमान-  
योरुपसंख्यानं कर्तव्यम् । अध्यर्धसुवर्णम्, अध्यर्ध-  
सौवर्णिकम् । अध्यर्धशतमानम्, अध्यर्धशतमा-  
नम् । द्विशतमानम्, द्विशतमानम् ॥

( प्रदीपः ) अध्यर्धसुवर्णमिति । अध्यर्धेन सुवर्णेन  
क्रीतमिति द्विगौ कृते ठञो लुक् । अलक्ष्यपक्षे 'परिमाणान्तस्य'

इत्युत्तरपदवृद्धिः । उन्मानस्यापि वृद्धौ शाणप्रतिषेधात् ग्रह-  
णात् ॥ द्विशतमानमिति । 'शतमान' आदिसूत्रेणाण् ॥

( उद्घोतः ) ठञो लुगिति । सहस्रादप्यस्यैव लुक् । कार्षा-  
पणस्य परिमाणत्वे ततोऽप्यस्यैव लुक् । अन्यथा ततश्च लुगिति  
बोध्यम् । शाणप्रतिषेधादितोरुन्मानस्यापि वृद्धौ ग्रहणादित्यन्वयः ॥

( ८४७ विधिसूत्रम् ॥ ५ । १ । १ आ. २१ )

१९१२ द्वित्रिपूर्वात्रिष्कात् ॥ ५ । १ । ३० ॥

( ८४८ विधिसूत्रम् ॥ ५ । १ । १ आ. २२ )

१९१३ विस्ताच्च ॥ ५ । १ । ३१ ॥

( उद्घोतः ) अत्राध्यर्धग्रहणं न संबध्यते, विरोधात्, चस्या-  
भावाच्च । द्विगोरिति तु संबध्यते षष्ठीसमासव्यावृत्तये इति  
बोध्यम् । उत्तरत्र त्वनुवर्तत एव ॥

( ५६२३ सूत्रविषयनिर्धारकवार्तिकम् ॥ १ ॥ )

॥ \* ॥ द्वित्रिभ्यां द्वैयोग्यम् ॥ \* ॥

( भाष्यम् ) द्वित्रिभ्यामिति यदुच्यते द्वैयोग्य-  
मेतद्वृष्यम् ।

किमिदं द्वैयोग्यमिति ?

द्वयोर्योग्योर्भवं—द्वियोगम्, द्वियोगस्य भावो  
द्वैयोग्यमिति ॥

( प्रदीपः ) द्वयोर्योग्योरिति । तद्धितार्थे द्विगौ कृते  
'बहुन्नोऽन्तोदात्तादृन्', 'द्विगोर्लुगनपत्ये' इति लुक् । अथ  
द्विगुर्न व्याख्यातव्यनाम तदा अण एव लुक् । द्वैयोग्यशब्देन  
चाधाराधेयभाव उच्यते, 'समासकृतद्वितेषु संबन्धाभिधान-  
नम्—'इति वचनात् ॥

( उद्घोतः ) भाष्ये—द्वित्रिभ्यामिति । अनेन सूत्रे पूर्व-  
ग्रहणं स्निग्धप्रयोजनमिति ध्वनयति ॥ आधाराधेयभाव इति ।  
तेन च स्वाश्रयो लक्ष्यते—इति 'एतद्वैयोग्यम्' इति सामानाधिकर-  
ण्योपपत्तिः । तद्धितप्रयोगस्तु 'प्रियतद्धिता दाक्षिणात्याः' इति  
न्यायेनेति दिक् ॥

( वार्तिकप्रत्याख्यानं भाष्यम् )

द्वेष्यं विजानीयादविशेषेणेत् उत्तरं द्वित्रिभ्या-  
मिति ।

तदाचार्यः सुहृद् भूत्वाऽन्वाचष्टे द्वित्रिभ्यां द्वैयो-  
ग्यमिति ॥

( ५६२४ संग्रहवार्तिकम् ॥ २ ॥ )

॥ \* ॥ तत्र च बहुग्रहणम् ॥ \* ॥

( भाष्यम् ) तत्र च बहुग्रहणं कर्तव्यम् । बहु-



निष्कम्, बहुनैष्किकम् । बहुविस्तम्, बहुवैस्तिकम् ॥

( ८४९ विधिसूत्रम् ॥ ५ । १ । १ आ. २३ )

१९१५ खार्या ईकन् ॥ ५ । १ । ३३ ॥

( ईकन्प्रत्ययाधिकरणम् )

( ५६२५ इष्टाख्याने वार्तिकम् ॥ १ ॥ )

॥ \* ॥ खार्या ईकन् केवलायाश्च ॥ \* ॥

( भाष्यम् ) खार्या ईकन् केवलायाश्चेति वक्तव्यम् । खारीकम् ॥

( ५६२६ उपसंख्यानवार्तिकम् ॥ २ ॥ )

॥ \* ॥ काकिण्याश्चोपसंख्यानम् ॥ \* ॥

( भाष्यम् ) काकिण्याश्चोपसंख्यानं कर्तव्यम् । अध्यर्धकाकिणीकम्, द्विकाकिणीकम् ॥

( ५६२७ इष्टाख्याने वार्तिकम् ॥ ३ ॥ )

॥ \* ॥ केवलायाश्च ॥ \* ॥

( भाष्यम् ) केवलायाश्चेति वक्तव्यम् । काकिणीकम् ॥

( प्रदीपः ) केवलायाश्चेति । 'अध्यर्धपूर्वद्विगोः' इत्यधिकारात्केवलाया न प्राप्नोतीति वचनम् ॥

( उद्घोतः ) अध्यर्धेति । तदसम्बन्धे तु केवले ईकनश्चरितार्थस्य अध्यर्धपूर्वद्विगुविषये लुक् स्यादिति बोध्यम् ॥

( ८५० विधिसूत्रम् ॥ ५ । १ । १ आ. २४ )

१९१७ शाणाद्वा ॥ ५ । १ । ३५ ॥

( यतोऽधिकरणम् )

( ५६२८ उपसंख्यानवार्तिकम् ॥ १ ॥ )

॥ \* ॥ शतशाणाभ्यां वा ॥ \* ॥

( भाष्यम् ) शतशाणाभ्यां वेति वक्तव्यम् । अध्यर्धशतम्, अध्यर्धशत्यम् । पञ्चशतम्, पञ्चशत्यम् । अध्यर्धशाणम्, अध्यर्धशाण्यम् । पञ्चशाणम्, पञ्चशाण्यम् ॥

( प्रदीपः ) शतशाणाभ्यामिति । शतान्तात्पूर्वेण नित्ये यति प्राप्ते विकल्पार्थं वचनम् । यदभावपक्षे कनो लुक् ॥

( ५६२९ उपसंख्यानवार्तिकम् ॥ २ ॥ )

॥ \* ॥ द्वित्रिपूर्वादण्च ॥ \* ॥

( भाष्यम् ) द्वित्रिपूर्वादण्चेति वक्तव्यम् । द्विशणम्, त्रिशणम् । द्वैशणम्, त्रैशणम् । द्विशण्यम्, त्रिशण्यम् ॥

( प्रदीपः ) द्वित्रिपूर्वादण्चेति—सूत्रेष्वाहीयाः पाठ इति वार्तिकारम्भः ॥

( ८५१ विधिसूत्रम् ॥ ५ । १ । १ आ. २५ )

१९१९ तेन क्रीतम् ॥ ५ । १ । ३७ ॥

( कीतार्थाधिकरणम् )

( ५६३० एकदेश्युपसंख्यानवार्तिकम् ॥ ७ ॥ )

॥ \* ॥ तेन क्रीतमिति करणात् ॥ \* ॥

( भाष्यम् ) तेन क्रीतमित्यत्र करणादिति वक्तव्यम् । इह मा भूद्—देवदत्तेन क्रीतम्, यज्ञदत्तेन क्रीतमिति ॥

( उद्घोतः ) करणादिति । करणत्वञ्च वाक्यावस्थायां बोध्यम् ॥

( ५६३१ एकदेश्युपसंख्यानवार्तिकम् ॥ २ ॥ )

॥ \* ॥ अकर्त्रेकान्तात् ॥ \* ॥

( भाष्यम् ) अकर्त्रेकान्तादिति वक्तव्यम् । इह मा भूत्—देवदत्तेन पाणिना क्रीतमिति ॥

( उद्घोतः ) अकर्त्रेकान्तादिति । कर्त्रेकत्ववादित्यर्थः ॥

( ५६३२ एकदेश्युपसंख्यानवार्तिकम् ॥ ३ ॥ )

॥ \* ॥ संख्यैकवचनाद् द्विगोश्चोपसंख्यानम् ॥ \* ॥

( भाष्यम् ) संख्याया इति वक्तव्यम् । इहापि यथा स्यात्—पञ्चभिः क्रीतं पञ्चकम् ।

किं पुनः कारणं न सिध्यति ?

एकवचनान्तादिति वक्ष्यति, तस्यायं परस्तादपकर्षः ।

एकवचनात् ।

एकवचनान्तादिति वक्तव्यम् । इह मा भूत्—शूर्पाभ्यां क्रीतम्, शूर्पैः क्रीतमिति ।

द्विगोश्चेति वक्तव्यम् । इहापि यथा स्यात्—द्वाभ्यां शूर्पाभ्यां क्रीतं—द्विशूर्पम्, त्रिशूर्पमिति ।

( प्रदीपः ) संख्यैकवचनादिति । समाहारे द्वन्द्वः ॥

( उद्घोतः ) द्वन्द्वे द्विवचनं स्यात्, समासान्तरं तु भाष्यनिरुद्धमत आह—समाहारे इति ॥ भाष्ये—अपकर्षः—अपवाद इत्यर्थः । एकवचनान्तत्वाभावादप्राप्तौ वचनम् । 'द्विगोश्च' इत्यपि एकवचनान्तादित्यस्यापकर्षः । तद्वचनयद्वाह—द्वाभ्यां शूर्पाभ्यामिति ॥

( आक्षेपभाष्यम् )

यद्येकवचनान्तादित्युच्यते, मुद्गैः क्रीतं मौद्गिकम्, माषैः क्रीतं माषिकमिति न सिध्यति ।

परिमाणस्य संख्याया यदेकवचनं तदन्तादिति वक्तव्यम् ।

तत्तद्धैकवचनान्तादिति वक्तव्यम् । तस्मिन् क्रियमाणे बहु वक्तव्यं भवति ।

न वक्तव्यम् ।

कस्मान्न भवति शूर्पाभ्यां क्रीतं शूर्पैः क्रीतमिति ?

( प्रदीपः ) परिमाणस्येति । परिमाणस्य या संख्या तस्या यत् वाचकं द्योतकं वैकवचनं तदन्तादिति वक्तव्यमिति वचनाद् मुद्रादीनां व्यादीनां चाप्रतिषेधः ॥

( ५६३३ सिद्धान्तवार्तिकम् ॥ ४ ॥ )

॥ \* ॥ उक्तं वा ॥ \* ॥

( भाष्यम् ) किमुक्तम् ?

अनभिधानादिति ॥

यद्येवम्, 'करणात्' 'अकर्त्रेकान्तात्' इत्यपि न वक्तव्यम् ॥

कर्तुः कर्त्रेकान्ताद्वा कस्मान्न भवति ?

अनभिधानात् ॥

( प्रदीपः ) अनभिधानादिति । वृत्तौ संख्याविशेषा-  
नवगमात् परिमाणशब्देभ्यो द्विवचनबहुवचनान्तेभ्यः प्रत्यया-  
भावः । एकत्वसंख्यायुक्ते चार्थे तेषां स्वभावतो वृत्त्या-एक-  
वचनान्तेभ्य एव प्रत्ययः । व्यादयस्तु शब्दा लुप्तायामपि  
विभक्तौ स्वप्रवृत्तिनिमित्तभूतां संख्यामवगमयन्तीति तेभ्यः  
प्रत्ययो भवत्येव । एकया च मुद्रादिव्यक्त्या क्रयासंभवाद् बहु-  
वचनान्तादेव प्रत्ययः । यदा तु जातिशब्दत्वं मुद्रादीनामभ्युपे-  
यते तदैकवचनान्तेभ्योऽपि प्रत्ययः । ननु यत् निष्केण क्रीतं  
तस्य निष्को वन्नो भवतीति 'सोऽस्यांशवन्नमृतयः' इत्यनेन  
प्रत्ययः सिद्ध इति नार्थोऽनेन योगेन । अत्राहुः—यस्य शतं  
मूल्यं न भवति अथ च तेन क्रीतं कार्यवशात्, तदर्थमिदम् ॥

( उद्ध्योतः ) परिमाणशब्देभ्य इति । वस्तुतः 'अनभिधा-  
नात्' इति भाष्योक्तमेव साधु ॥ नन्वेवं व्यादिभ्योऽपि न स्यादत  
आह—व्यादयस्त्विति ॥

( ८५२ विधिसूत्रम् ॥ ५ । १ । १ आ. २६ )

१९२० तस्य निमित्तं संयोगोत्पातौ

॥ ५ । १ । ३८ ॥

( संयोगोत्पातयोरर्थनिश्चायकभाष्यम् )

संयोगोत्पातयोः को विशेषः ?

संयोगो नाम स भवति—इदं कृत्वेदमवाप्यत  
इति ।

उत्पातो नाम स भवति—यादृच्छिको भेदो वा  
छेदो वा पञ्च वा पर्ण वा ॥

१ ननु वृत्तौ संख्यामवगमाद्यदिप्रत्ययाभावस्तर्हि 'संख्यैकवचनाद्भिन्नोः'  
इत्यादिवार्तिकेण शूर्पेण क्रीतमित्यत्रापि एकत्वसंख्यानवगमात्प्रत्ययो न स्यादि-  
त्यत आह—वस्तुतोऽनभिधानादिति । अनभिधानादित्येव प्रत्ययाहुः

( प्रदीपः ) संयोगोत्पातयोरिति । कोऽनयोः शब्द-  
योरर्थ इति प्रश्नः । नत्वेकार्थत्वं मन्यमानस्य प्रश्नः । कोऽसौ  
विशेषः, येन संयोगोत्पातौ प्रतिपद्यामहे ॥ इदं कृत्वेति ।  
यथा—काम्यैर्यागैः पुत्रादयोऽवाप्यन्ते, तत्र संयुज्यते फलविशे-  
षेण येन यागादिना करणेन स यागादिरर्थः संयोगः ॥ यादृ-  
च्छिक इति । अतर्कितोपनतः ॥ भेद इति ।—वस्त्रादेः ॥  
छेद इति ।—उपानदादेः । भाविनः शुभस्याशुभस्य वा सूच-  
कोऽर्थ उत्पात इत्यर्थः । तस्य च निमित्तत्वं—फलविशेषविषय-  
बुद्ध्युत्पत्तिहेतुत्वात्, न तु फलं प्रतिकारणत्वात् ॥

( उद्ध्योतः ) न त्वेकार्थत्वमिति । अर्थभेदस्य स्पष्टत्वादिति  
भावः ॥ यदवाप्यते स संयोग इति भ्रमं वारयति—यथेति ॥  
भाष्ये—पञ्च वा पर्ण वेति । पात्रादावकस्मादुपगतं पञ्चादि तावू-  
ल्यादिपर्ण वा शुभसूचक उत्पात इत्यर्थः ॥ ननु तस्य फलकारणत्वा-  
भावात् कथं निमित्तत्वमत आह—तस्य चेति ॥

( ५६३४ उपसंख्यानवार्तिकम् ॥ १ ॥ )

॥ \* ॥ तस्य निमित्तप्रकरणे वातपित्त-

श्लेष्मभ्यः शमनकोपनयो-

रूपसंख्यानम् ॥ \* ॥

( भाष्यम् ) तस्य निमित्तप्रकरणे वातपित्तश्ले-  
ष्मभ्यः शमनकोपनयोरुपसंख्यानं कर्तव्यम् । वातस्य  
शमनं कोपनं वा—वातिकम्, पैत्तिकम्, श्लैष्मि-  
कम् ॥

( प्रदीपः ) वार्तिकमिति । शमनकोपने एवात्र प्रत्य-  
यार्थः, न तु निमित्तम् । उगत्र प्रत्ययः । प्रकरणादिवशाच्च  
क्वचिच्छमनं प्रतीयते क्वचित्कोपनम् ॥

( ५६३५ उपसंख्यानवार्तिकम् ॥ २ ॥ )

॥ \* ॥ संनिपाताच्च ॥ \* ॥

( भाष्यम् ) सन्निपाताच्चेति वक्तव्यम् । सान्नि-  
पातिकम् ॥

( ८५३ विधिसूत्रम् ॥ ५ । १ । १ आ. २७ )

१९२१ गोद्व्यचोऽसंख्यापरिमाणा-

श्चादेर्यत् ॥ ५ । १ । ३९ ॥

( यतोऽधिकरणम् )

( ५६३६ उपसंख्यानवार्तिकम् ॥ १ ॥ )

॥ \* ॥ यत्प्रकरणे ब्रह्मवर्चसाच्च ॥ \* ॥

( भाष्यम् ) यत्प्रकरणे ब्रह्मवर्चसाच्चोपसंख्यानं

वृत्तौ हेतुवक्तव्यं, न तु संख्याविशेषानवगमादित्यादिति भावः ॥

२ 'ताम्र्यलादिपर्ण' इति खं. ज. पाठः ॥

कर्तव्यम् । ब्रह्मवर्चसस्य निमित्तं संयोगः—ब्रह्म-  
वर्चसः, उत्पातो वा ॥

( प्रदीपः ) ब्रह्मवर्चस इति । ब्रह्मणो वर्चो ब्रह्मवर्च-  
सम् । वृत्तस्वाध्यायसंपदुच्यते । 'ब्रह्महस्तिभ्यां वर्चसः' इत्यच्  
समासान्तः ॥

( उद्घोतः ) ब्रह्मणः=ब्राह्मणस्य । वृत्तम्=आचारः स्वा-  
ध्यायः=वेदाध्ययनम् ॥

( ८५४ विधिसूत्रम् ॥ ५ । १ । १ आ. २८ )

१९२९ तदस्मिन् वृद्धयायलाभशुल्को-  
पदा दीयते ॥ ५ । १ । ४७ ॥

( अर्थाधिकरणम् )

( ५६३७ एकदेश्युपसंख्यानवार्तिकम् ॥ १ ॥ )

॥ \* ॥ तदस्मिन् दीयतेऽस्मा इति च ॥ \* ॥

( भाष्यम् ) तदस्मिन् दीयतेऽस्मा इति चेति  
वक्तव्यम् । पञ्च वृद्धिर्वा आयो वा लाभो वा शुल्को  
वा उपदा वा दीयते अस्मै—पञ्चकः, सप्तकः,  
अष्टकः, नवकः, दशकः ॥

( प्रदीपः ) यत्र नदीद्वारादौ शुल्कादि दीयते तत्र प्रत्ययो  
विधीयमानः सम्प्रदाने न प्राप्नोतीत्याह—तदस्मिन्निति ॥

( सिद्धान्तभाष्यम् )

तत्तर्हि उपसंख्यानं कर्तव्यम् ।

न कर्तव्यम् ।

यद्धि यस्यै दीयते तस्मिन्नपि तद्दीयते, तत्र तद-  
स्मिन् दीयते इत्येव सिद्धम् ॥

( प्रदीपः ) तस्मिन्नपीति । संप्रदानमेव दानक्रिया-  
पेक्षयाऽधिकरणत्वेन विवक्ष्यते । यथा 'सममब्राह्मणे दानम्'  
इति ॥

( उद्घोतः ) यथा सममिति । अब्राह्मणे दानमदानेन  
समम्, निष्फलमित्यर्थः । कालान्तरीयब्राह्मणसंप्रदानकदानेन ग्रह-  
णादि कालिकब्राह्मणमुवादिदानं सममित्यर्थो वा ॥

( ८५५ विधिसूत्रम् ॥ ५ । १ । १ आ. २९ )

१९३० पूरणार्धाटुन् ॥ ५ । १ । ४८ ॥

( ठनोऽधिकरणम् )

( ५६३८ एकदेशिवार्तिकम् ॥ १ ॥ )

॥ \* ॥ ठन्प्रकरणेऽनन्तादुपसंख्यानम् ॥ \* ॥

( भाष्यम् ) ठन्प्रकरणेऽनन्तादुपसंख्यानं कर्त-  
व्यम् । द्वितीयिकः । तृतीयिकः ।

किं पुनः कारणं न सिध्यति ?

पूरणादित्युच्यते । न चैतत्पूरणान्तम् । अनैत-  
त्पर्यवपन्नम् ॥

( प्रदीपः ) अन्नन्तादिति । यथा 'गोस्त्रियोः—' इत्यत्र  
स्त्रीशब्देन ह्यधिकारविहितानां दावादीनां ग्रहणम्, एवमिहापि  
पूरणाधिकारविहिता एव ङडादयो शृङ्गेरिजिति वचनम् ॥  
द्वितीयिक इति । द्वयोः पूरणो भाग इति द्वेस्त्रीयस्तदन्तात्  
'पूरणाद्भागे तीयादन्' इति स्वार्थे अन्प्रत्ययः । ततो द्वितीयो  
वृद्धादिरस्मिन् दीयत इति ठन् प्रत्ययः ॥ पर्यवपन्नमिति ।  
व्यवहितमित्यर्थः ॥

( उद्घोतः ) नैनु स्वार्थिक—अन्—प्रत्ययान्तत्वेन तस्यापि  
पूरणार्थत्वमस्त्येवेत्यत आह—यथेति ॥

( सिद्धान्तभाष्यम् )

पूरणं नामार्थः, तमर्थमाह तीयशब्दः, पूरणं  
सोऽसौ भवति ।

पूरणान्तात्स्वार्थे भागे अन्, सोऽपि पूरणं भव-  
त्येव ॥

( प्रदीपः ) पूरणं नामेति । अर्थग्रहणमिह, न तु  
पूरणाधिकारविहितप्रत्ययग्रहणमिति भावः ॥ स्वार्थ इति ।  
स्वस्याः प्रकृतेरर्थः । सा हि प्रत्ययस्यात्मीया । तदर्थं च-अन्-  
विधीयमानः पूरणाभिधायित्वात्पूरणव्यपदेशमासादयतीत्यर्थः ॥

( उद्घोतः ) भाष्ये—तमर्थमिति । यतस्तमर्थं तीयशब्द  
आह, अतः सोऽसौ तीयशब्दः पूरणं भवति । यतश्च तदन्तात्स्वार्थ-  
ऽन् अतः स अन्—अपि पूरणमित्यर्थः ॥ ननु सर्वोऽपि प्रत्ययः  
स्वस्यैवार्थे, किञ्चानोऽर्थोभावात्स्वार्थे इत्यनुपपन्नमत आह—स्वस्या  
इति ॥

( ८५६ विधिसूत्रम् ॥ ५ । १ । १ आ. ३० )

१९३४ सम्भवत्यवहरति पचति

॥ ५ । १ । ५२ ॥

( अर्थाधिकरणम् )

( ५६३९ उपसंख्यानवार्तिकम् ॥ १ ॥ )

॥ \* ॥ तत्पचतीति द्रोणादण्च ॥ \* ॥

( भाष्यम् ) तत्पचतीति द्रोणादण् चेति वक्त-  
व्यम् । द्रोणं पचति द्रौणी, द्रौणिकी ॥

( प्रदीपः ) द्रोणादिति । द्रोणपरिमिते व्रीह्यादौ वर्त-  
मानाद् द्रोणशब्दात्प्रत्ययः, तस्यैव पाकसम्भवात् ॥

१ 'अब्राह्मणे गोदानमदानेन' इति घ. पाठः ॥

२ नन्विति । पूरणार्थात्तीयप्रत्ययान्तात्स्वार्थे विधीयमानः 'अन्' प्रत्ययो-  
ऽपि पूरणार्थ एवेत्यर्थः ॥

३ पूरणं नामार्थ इत्यादिभाष्यान्वयं प्रदर्शयति—यतस्तमर्थमिति ॥

४ ननु द्रोणम्—परिमाणम्, न च तस्य पाकः सम्भवति, अत आह—  
द्रोणपरिमिते इति ॥

( ८५७ विधिसूत्रम् ॥ ५ । १ । १ आ. ३१ )

१९३७ कुलिजाखुखौ च

॥ ५ । १ । ५५ ॥

( लुक्खाधिकरणम् )

( ५६४० लुक्खग्रहणानर्थक्यबोधकवार्तिकम् ॥ १ ॥ )

॥ \* ॥ कुलिजाचेति सिद्धे लुक्खग्रहणा-  
नर्थक्यं पूर्वस्मिन् त्रिकभावात् ॥ \* ॥( भाष्यम् ) कुलिजाचेत्येव सिद्धं नार्थो लुक्ख-  
ग्रहणेन ।

किं कारणम् ?

पूर्वस्मिन्नभावात् । पूर्वस्मिन् योगे सर्वे एष  
त्रिको निर्दिश्यते—व्याढकी, व्याढकिकी, व्याढ-  
कीना ॥( प्रदीपः ) कुलिजाचेति सिद्ध इति । 'कुलिजाच'  
इत्येव सूत्रमस्तु, तत्र 'द्विगोष्ठं च' इत्यनुवर्तते, खोऽन्यतरस्या-  
मिति च । तत्र घन्खाभ्यां मुक्ते पक्षे ठञ्, तस्य 'अध्यर्धपूर्व'  
इति लुक् । एवं रूपत्रयं सिद्धम् । न च ठञः पक्षे लुगभावेन  
चतुर्थं रूपमिष्यते, इति लुक्खग्रहणं वार्तिककृता प्रत्याख्यातम् ॥( उद्ध्योतः ) भाष्ये—पूर्वस्मिन् योग इति । 'आढकाचित'  
इति सूत्रे ॥ न च ठञ इति । अत्र सूत्रेऽन्यतरस्याग्रहणानुवृत्त्येति  
भावः । वृत्तिस्तु भाष्यविरोधाच्चिन्त्यैव ॥

( ८५८ विधिसूत्रम् ॥ ५ । १ । १ आ. ३२ )

१९३९ तदस्य परिमाणम् ॥ ५।१।५७ ॥

( ८५९ विधिसूत्रम् ॥ ५ । १ । १ आ. ३३ )

१९४० संख्यायाः संज्ञासंघसूत्राध्य-  
यनेषु ॥ ५ । १ । ५८ ॥

( अर्थाधिकरणम् )

( ५६४१ संख्येयमात्रार्थकत्वेनाऽप्राप्तौ प्रत्ययबोधक-  
वार्तिकम् ॥ १ ॥ )

॥ \* ॥ संज्ञायां स्वार्थे ॥ \* ॥

( भाष्यम् ) संज्ञायां स्वार्थे प्रत्यय उत्पाद्यः ।  
पञ्चैव पञ्चकाः शकुनयः । त्रिकाः शालङ्कायनाः ।  
सप्तका ब्रह्मवृक्षाः ॥१ अत्र सूत्र इति । कुलिजाखुखौ चेति सूत्रे लुक्खग्रहणे क्रियमाणेऽन्यत-  
रस्यामिल्यप्यत्रानुवर्तते, तथा च लुकोऽपि विकल्पः सम्भाव्येतेति रूपचतुष्टयं  
स्यात् । अतोऽत्र वार्तिककृता लुक्खग्रहणं प्रत्याख्यातम्, तेन च लुको विकल्पो  
न भवतीति रूपत्रयमिष्टमुपपद्यते । वृत्तिकृता रूपचतुष्टयप्रदर्शनं कृतं तद्भाष्य-  
विरोधादुपेक्ष्यमिति भावः ॥( प्रदीपः ) संज्ञायां स्वार्थे इति । इहादशभ्यः  
संख्याः संख्येये वर्तन्ते, न तु संख्यानामात्रे । ततः परा तु  
संख्या संख्याने संख्येये च । तत्र य एव शकुनयः पञ्चत्व-  
संख्यायुक्ताः पञ्चशब्दस्य वाच्यास्त एव पञ्चकशब्दस्यापि । ततश्च  
परिमाणपरिमाणिभावाभावात् स्वार्थे एव प्रत्ययो वक्तव्यः ।यदा वृत्तिविषये संख्यामात्रवृत्तिं पञ्चादीनामाश्रीयते,  
तथा च 'द्येकयोः' इति सूत्रकारेण द्वित्वैकत्वे द्येकशब्दवाच्ये  
आश्रित्य निर्देशः कृतः । संख्येयार्थत्वे हि द्येकेष्विति स्यात्,  
तदा परिमाणपरिमाणिभावाश्रयेणापि शक्यः प्रत्यय उत्पाद-  
यितुम् ॥( उद्ध्योतः ) ननु संख्यामात्रवृत्तेः पञ्चादिशब्दात्संख्येये  
परिमाणिनि प्रत्ययसंभवात् किं वार्तिकेन ? इत्यत आह—इहेति ॥  
संख्यानेति । करणे ल्युट् । तेनैकत्वद्वित्वादविलयर्थः ॥ शक्य  
उत्पादयितुमिति । एवं हि पञ्चसंख्यः संघ इत्यर्थे 'पञ्चकः' इत्यपि  
स्यादिति संख्येयवृत्तेरेवानेनैव प्रत्यय पृष्टव्य इत्यपरे ॥

( ५६४२ संवादिषु प्रत्ययबोधकवार्तिकम् ॥ २ ॥ )

॥ \* ॥ ततः परिमाणिनि ॥ \* ॥

( भाष्यम् ) ततः परः प्रत्ययः परिमाणिनीति  
वक्तव्यम् । पञ्चकः संघः । दशकः संघः ॥( उद्ध्योतः ) ततः परिमाणिनीत्यस्य भाष्यस्य तदूर्ध्वपञ्च-  
मानसंवादिष्वित्यर्थः ॥

( ५६४३ प्रथमवार्तिकक्षेपयैकदेशिवार्तिकम् ॥ ३ ॥ )

॥\*॥ जीवितपरिमाणे चोपसंख्यानम् ॥\*॥

( भाष्यम् ) जीवितपरिमाणे चोपसंख्यानं कर्त-  
व्यम् । षष्ठिर्जीवितपरिमाणमस्य—षाष्टिकः, सात-  
तिकः ॥( उद्ध्योतः ) जीवितपरिमाणे इत्यस्य—तत्र वर्तमानात्  
प्रथमान्तादस्येत्यर्थे प्रत्यय इत्यर्थः ॥

( ५६४४ एकदेशिनिरासवार्तिकम् ॥ ४ ॥ )

॥ \* ॥ जीवितपरिमाणे चेत्यनर्थकं  
वचनं कालादिति सिद्धत्वात् ॥\*॥( भाष्यम् ) जीवितपरिमाणे चेत्यनर्थकं वचनम् ॥  
किं कारणम् ?कालादिति सिद्धत्वात् । "कालात्" (५।१।७८)  
इत्येव सिद्धम् । इह यस्य षष्ठिर्जीवितपरिमाणं षष्टि-२ तेनैकत्वेति । करणे ल्युट्पदानादेकद्व्यादिशब्दानानेकत्वद्वित्वादौ वृत्ति-  
र्नैत्यर्थः ॥३ अनेनेति । यदा तु वृत्तिविषये पञ्चादिशब्दानां संख्यामात्रवृत्तिं  
तदा तेभ्यः परिमाणिनि प्रत्ययः स्यादेवेति तस्मिन् पक्षे वार्तिकं व्यर्थमेव स्यात् ।  
अतः संख्येयवृत्तेन तु संख्यावृत्तेरनेन वार्तिकेन प्रत्यय पृष्टव्य इत्यपरेषां  
माशयः ॥



मसौ भूतो भवति । तत्र तमधीष्टो भूतो भूतो भावीत्येव सिद्धम् ॥

अवश्यं चैतदेवं विज्ञेयम् ॥

( प्रदीपः ) जीवितपरिमाणे चेति । पूर्वापेक्षः समुच्चयः । संघादिषु प्रत्ययो विधीयमानोऽन्यत्र न प्राप्नोतीति वचनम् ॥

( उद्घोतः ) पूर्वापेक्ष इति । ‘संज्ञायां स्वाथे’ इत्येतदपेक्ष इत्यर्थः ॥ एतद्वचनारम्भे बीजमाह—सङ्ख्यादिष्विति । परिमाणेष्वित्यर्थः । अत्र हि षष्ठिसङ्ख्या सङ्ख्येयस्य परिमाणजीवितद्वारा देवदत्तादिः, न तु सङ्ख्यादिरित्यप्राप्तिरिति भावः ॥

( ५६४५ एकदेशिवार्तिके दोषप्रदर्शकं वार्तिकम् ॥ ५ ॥ )

॥ \* ॥ इह वचने हि लुक्प्रसङ्गः ॥ \* ॥

( भाष्यम् ) इह हि क्रियमाणे लुक् प्रसज्येत—द्विषाष्टिकः, त्रिषाष्टिकः ।

अनेन सति लुग्भवति ।

तेन सति कस्माच्च भवति ?

आर्हादित्युच्यते ।

न सिध्यति ।

किं कारणम् ?

न हीमे कालशब्दाः ।

किं तर्हि ?

संख्याशब्दा इमे ।

इमेऽपि कालशब्दाः ।

कथम् ?

संख्या संख्येये वर्तते ।

यदि तर्हि यो यः काले वर्तते स स कालशब्दः, रमणीयादिष्वतिप्रसङ्गो भवति । रमणीयं कालं भूतः, शोभनं कालं भूतः ।

अथ मतमेतत्—काले दृष्टः शब्दः कालशब्दः, कालं यो न व्यभिचरति—इति । न रमणीयादिष्वतिप्रसङ्गो भवति, जीवितपरिमाणे तूपसंख्यानं कर्तव्यम् ।

इह चोपसंख्यानं कर्तव्यम्—वार्षशक्तिकः, वार्षसहस्रिक इति ।

किं पुनः कारणं न सिध्यति ?

न हि वर्षशतशब्दः संख्या ।

किं तर्हि ?

संख्येये वर्तते वर्षशतशब्दः ।

एवं तर्हि—

( प्रदीपः ) द्विषाष्टिक इति । ‘संख्यायाः संवत्सर-

संख्यस्य च’ इत्युत्तरपदवृद्धिः ॥ आर्हादिति । ‘अध्यर्धपूर्व’ इत्यत्रार्हादित्युवर्तनादार्हायस्य लुका भाव्यम् । ‘तमधीष्ट’ इत्यनेन प्रत्ययोऽर्हात्पर इति तस्य लुगभावः ॥ न हीम इति । मासादय एव कालशब्दाः, न तु निमित्तान्तरेण काले प्रयोगमात्रेणेति भावः ॥ संख्या संख्येय इति । काले संख्येये वर्तमानस्य संख्यावाचिनः कालाभिधायित्वसुपपन्नमिति भावः ॥ वार्षशक्तिक इति । संख्यायाः प्रत्ययो विधीयमानस्तदन्तात्र प्राप्नोति । संख्या पूर्वपदानामेव प्रारवतेस्तदन्तविधिरिष्यते ॥

( उद्घोतः ) नन्वेतेऽपि कालबोधका विशेष्यतया—इत्यत आह—मासादय एवेति । कालेतराऽवृत्तिकालत्वव्याप्यधर्मप्रवृत्तिनिमित्तका इति भावः ॥ सङ्ख्येयवृत्तिवेषि पञ्चादिवत्सङ्ख्यात्वमक्षतमत आह—सङ्ख्याया इति ॥ ननु तदन्तविधिना भविष्यतीत्यतः—सङ्ख्यापूर्वेति । परे तु ‘अन्विधौ सङ्ख्यायाः’ इति तदन्तविधिसूत्रभाष्योक्तेस्तदारम्भसामर्थ्येनात्रान्यपूर्वपदस्याऽपि तदन्तस्य ग्रहणाच्चिन्त्यमिदम् । तस्माद्वर्षशतशब्दादौ ‘शतं वर्षाणि’ इत्याद्यर्थे मयूरव्यंसकादित्वापूर्वपदार्थप्रधानः समाप्तः । सङ्ख्येये वर्तते इत्यस्य वर्षादिरूपसङ्ख्येये वर्तते, शतब्राह्मणशब्दवत् । सङ्ख्याशब्दत्वं च—सङ्ख्याप्रवृत्तिनिमित्तकत्वम् । द्वे षष्ठी संवत्सरा जीवितपरिमाणमस्येत्यर्थे द्विषष्टिशब्दस्य सङ्ख्याप्रवृत्तिनिमित्तकत्वमेव । प्रकरणादिवशाच्च संवत्सररूपसङ्ख्येयस्य तादृशसङ्ख्यावत्त्वेनैव शाब्दबोधे भानमित्यन्यत्—इत्यादिः ॥

( ५६४६ योगविभागबोधकवार्तिकम् ॥ ५६ ॥ )

॥ \* ॥ अन्येभ्योऽपि दृश्यते खारशताद्यर्थम् ॥ \* ॥

( भाष्यम् ) अन्येभ्योऽपि दृश्यत इति वक्तव्यम् ।

किं प्रयोजनम् ?

खारशताद्यर्थम् । खारशतिको राशिः । खारसहस्रिको राशिः ॥

( प्रदीपः ) खारशताद्यर्थमिति । खारशब्दोऽकारभूतो वार्तिककारवचनात् साधुः । ‘तदस्य परिमाणम्’ इति योगविभागः कर्तव्य इत्युक्तं भवति ॥

( उद्घोतः ) खारशब्द इति । खारीशब्दपर्याय इत्यर्थः । ‘अन्येभ्योऽपि’ इत्यस्य—सङ्ख्याभिन्नेभ्य इत्यर्थः । दृशेः सर्वोपाधिव्यभिचारार्थत्वात् ‘अन्येष्वपि’ इत्यर्थोऽपि द्रष्टव्यः ॥ योगविभाग इति । द्विषाष्टिकवार्षशक्तिकादिसिद्धये इति भावः ॥

( सिद्धान्ताभिप्रायकं भाष्यम् )

अयं तर्हि दोषः—इह वचने हि लुक्प्रसङ्ग इति ।

न ब्रूमो यत्र क्रियमाणे दोषस्तत्र कर्तव्यमिति ।

किं तर्हि ?

यत्र क्रियमाणे न दोषस्तत्र कर्तव्यम् ।

क च क्रियमाणे न दोषः ? परमार्हात् ।

तत्तर्हि उपसंख्यानं कर्तव्यम् ।

न कर्तव्यम् ।

कालादित्येव सिद्धम् ।

ननु चोक्तं नेमे कालशब्दाः, किं तर्हि, संख्या-  
शब्दा इति ।

ननु चोक्तमिमेऽपि कालशब्दाः । कथं ? संख्या  
संख्येये वर्तते ।

ननु चोक्तं यदि तर्हि यो यः शब्दः काले वर्तते  
स स कालशब्दः, रमणीयादिष्वतिप्रसङ्गो भव-  
तीति ॥

( उद्द्योतः ) भाष्ये—लुक्प्रसङ्ग इति । 'द्विषाष्टिकः'  
इत्यत्रेति भावः ॥ परमार्हादिति । 'तदस्य परिमाणम्' इति तत्र  
पठितव्यमित्यर्थः ॥ तत्तर्हीति । परमार्हात् 'तदस्य परिमाणम्' इत्ये-  
तत् ॥ न कर्तव्यमिति । खारशक्तिकवर्षशक्तिकार्थमत्र योगविभागः  
कार्यः, द्विषाष्टिकादिश्च 'कालात्' इत्येव सिद्ध इति न तदर्थः स  
आर्हात्परः कार्य इति भावः ॥

( ५६४७ सिद्धान्तवार्तिकम् ॥ ७ ॥ )

॥ \* ॥ उक्तं वा ॥ \* ॥

( भाष्यम् ) किमुक्तम् ?

अनभिधानादिति । अनभिधानाद्रमणीयादिषू-  
त्पत्तिर्न भविष्यति ॥

( प्रदीपः ) अनभिधानादिति । न हि रमणीयादयो  
वृत्तिविषये काले वर्तन्ते, षष्ठ्यादयस्तु वृत्तौ संख्येयेषु संवत्सरेषु  
स्वभावतो वर्तन्ते इति युक्तं तेषां कालवाचित्वम् । लोके च  
संवत्सरसंख्यया जीवितं प्रायेण परिच्छिद्यत इति संवत्सर-  
वृत्तित्वं षष्ठ्यादीनामुच्यते ॥

( उद्द्योतः ) इमेऽपि कालशब्दा इत्यनेन—कालग्रहणे  
यथाकथञ्चित्कालवृत्तीनां ग्रहणमिति सूचयति, अतिप्रसङ्गाभाव-  
स्त्वनभिधानात् । तदेवाह—न हीति ॥ ननु संवत्सरेष्विति कुतः ?  
मासादीनामपि सङ्ख्येयत्वसम्भवात्—अत आह—लोके चेति ॥

( ५६४८ उपसङ्ख्यानवार्तिकम् ॥ ८ ॥ )

॥ \* ॥ स्तोमे ऽविधिः पञ्चदशार्थः ॥ \* ॥

( भाष्यम् ) स्तोमे ऽविधेयः ।

किं प्रयोजनम् ?

पञ्चदशार्थः । पञ्चदशः स्तोमः । सप्तदशः स्तोम  
इति ॥

इति श्रीमद्भगवत्पतञ्जलिविरचिते व्याकरण-

महाभाष्ये पञ्चमस्याध्यायस्य प्रथमे पादे

प्रथममाह्निकम् ॥

( प्रदीपः ) स्तोमे ऽविधिरिति । डित्करणं विंशः  
स्तोम इत्यादौ टिलोपार्थम् । पञ्चदश इत्यत्र तु 'नस्तद्धिते'  
इति टिलोपः सिध्यति । स्तोमो मन्त्रसमूहः ॥

इत्युपाध्यायजैयटपुत्रकैयटकृते भाष्यप्रदीपे पञ्चम-  
स्याध्यायस्य प्रथमे पादे प्रथममाह्निकम् ॥

( उद्द्योतः ) डित्करणमिति । विंशे टिलोपार्थम्, त्रयस्त्रिं-  
शदौ टिलोपार्थमित्यर्थः । 'तिटिलोपार्थम्' इति पाठः ॥

इति श्रीशिवभट्टसुतसतीगर्भजनागोजीभट्टकृते भाष्यप्रदीपो-  
द्द्योते पञ्चमाध्यायस्य प्रथम पादे प्रथममाह्निकम् ॥

( ८६० विधिसूत्रम् ॥ ५ । १ । २ आ. ३४ )

१९४१ पङ्क्तिविंशतित्रिंशच्चत्वारिंश-  
त्पञ्चाशत्षष्टिसप्तत्यशीतिनवति-

शतम् ॥ ५ । १ । ५९ ॥

( निपातनाधिकरणम् )

( वार्तिकावतरणभाष्यम् )

इमे विंशत्यादयः सप्रकृतिकाः सप्रत्ययकाश्च  
निपात्यन्ते, तत्र न ज्ञायते—का प्रकृतिः, कः प्रत्ययः,  
कः प्रत्ययार्थ इति ।

तत्र वक्तव्यम्—इयं प्रकृतिः, अयं प्रत्ययः, अयं  
प्रत्ययार्थ इति ।

इमे ब्रूमः—द्विशब्दादयं दशार्थाभिधायिनः  
स्वार्थे शक्तिन् प्रत्ययो निपात्यते, विन्भावश्च । द्वौ  
दशतौ विंशतिः ॥

( प्रदीपः ) इमे विंशत्यादय इति । सूत्रे पठितानां प्रत्यक्ष-  
त्वादिदमा परामर्शः । पङ्क्तिशब्दश्छन्दोविशेषे संनिवेशविशेषे  
च रूढो नैवावयवार्थानुसारेण प्रवर्तत इति तत्परित्यागेन विंश-  
त्यादय एव विचार्यन्ते । वक्ष्यमाणवार्तिकावतारणार्थं चायं भाष्य  
उपक्षेपः ॥ सप्रकृतिका इति । प्रकृतिप्रत्ययप्रकरणे उच्चार-  
णादिति भावः । सहशब्दोऽत्र विद्यमानार्थः, न तुल्ययोगार्थः ।  
तेन विद्यमानप्रकृतिप्रत्यया इत्यर्थः ॥ निपात्यन्त इति ।  
अथ प्रकृतिस्त्वमेपां कस्माच्च विज्ञायते ? पञ्चम्याः प्रत्ययस्य चानु-  
पादानात्, अनिष्पन्नस्य च प्रकृतित्वाभावात् । प्रत्ययत्वं तर्हि  
कस्मादेषां न भवति ? लोके केवलानां प्रयोगदर्शनात् । 'शतान्च  
ठन्तावशते' 'विंशत्यादिभ्यः' इति शास्त्रे च केवलानामुच्चार-  
णात् । विधिनिपातनयोश्चायं भेदो यत्रावयवा निर्दिश्यन्ते,  
समुदायोऽनुमीयते स विधिः । यत्र तु समुदायः श्रूयते,  
अवयवाश्चानुमीयन्ते तन्निपातनम् ॥ का प्रकृतिरिति ।  
प्रकृतिप्रत्ययविशेषविषयः प्रश्नः । प्रकृत्यर्थं तु न पृच्छति,  
प्रकृतौ विज्ञातायां तदर्थस्यापि विज्ञानात् ॥ कः प्रत्ययार्थ  
इति । लोके विंशत्यादीनां संख्यायां संख्येये च प्रयोगो  
दृश्यते, तत्र लौकिकार्थानुगुणकं प्रत्ययार्थमाश्रित्य साधुत्वायैषा-  
मन्वाख्यानां क्रियत इत्यर्थः ॥

इमे ब्रूम इति । वचनक्रियायामाभिमुख्यं प्रतिपादयितुं  
प्रत्ययार्थसर्वनामोपादानम् । वचनमात्रं चेह विवक्षितम्, न

तु कर्त्रभिप्रायं क्रियाफलमित्यात्मनेपदं न कृतम् ॥ द्विशब्दा-  
दिति । दशद्वर्गलक्षणसंख्येयवाचिन इत्यर्थः । समुदाये च  
निपात्यमाने नान्तरीयकमवयवानां निपातनमित्यभिप्रायेण  
शतिचूप्रत्ययो निपात्यत इत्युच्यते ॥ स्वार्थ इति । प्रत्ययस्य  
स्वात्मीया प्रकृतिः, तस्या अर्थ इत्यर्थः । अथ वा यः प्रकृते-  
रर्थः स एव प्रत्ययानां स्वार्थः—पितृधनसिव पुत्रस्य, तत्रैवार्थे  
प्रत्यासत्त्याऽनिर्दिष्टार्थप्रत्ययस्योत्पत्तेरन्याय्यत्वात् ॥

( उद्घोतः ) प्रथमोपस्थितपङ्क्तिर्यागे बीजमाह—पङ्क्ति-  
शब्द इति ॥ बीजान्तरमप्याह—वक्ष्यमाणेति । तच्च विशला-  
दिविषयमेवेति भावः ॥ ननु कथमेतदवगतं सप्रकृतिका इत्यादि ? अत  
आह—प्रकृतीति ॥ ननु प्रकृतिप्रत्ययाऽतिरिक्तनिपात्याभावात्केन  
साहित्यमत आह—सहशब्दोऽनेति ॥ अथेति । पङ्क्त्यादिभ्यो-  
ऽधिकृतः प्रत्ययो भवति—इति हि—अर्थः स्यादिति भावः ॥ प्रत्यय-  
स्याधिकारलब्धत्वात् ‘गापोष्टक्’ इत्यादौ पञ्चम्या अभावाच्च युक्त्यन्त-  
रमाह—अनिष्पन्नस्य चेति । अन्यत एषामनिष्पत्तेः ॥ शताच्चेति ।  
तत्र तदन्तविधिसम्भवाच्चिन्त्यमिदम् । विधीयन्त इति त्यक्त्वा ‘निपा-  
त्यन्ते’ इत्युक्तौ बीजमाह—विधीयादि ॥ विशेषविषय इति ।  
प्रकृतिसामान्यस्य प्रकरणादेव श्रातत्वादिति भावः ॥ ननु प्रकृता-  
बुक्त्यां तदर्थेऽवगतेऽवशिष्टः प्रत्ययार्थ इति ज्ञातुं शक्यत इति किं  
तत्प्रश्नेन ? इत्यत आह—लोके इति ॥ सङ्ख्याने इति । सङ्ख्या-  
यतेऽनेनेति सङ्ख्यानं—सङ्ख्या ॥ साधुत्वाय—तद्वोधनाय ॥

आभिमुख्यमिति । उत्तरदानोद्यतत्वमित्यर्थः ॥ प्रतिपादयि-  
तुमिति । प्रतिवचनस्य सुशक्तवद्योतनायेति भावः ॥ ( नैवाचार्यः  
स्वोक्तदूषणपरिहारमाह—इति क्रियाफलस्य कर्तृगामित्वादात्मनेपदाप-  
त्तिरत आह—) वचनमात्रञ्चेति । वस्तुतः कथनफलस्य—तद्विर्ण-  
यस्य शिष्यगामित्वात्तत्त्वेनैव विवक्षणाच्च कथमत्रात्मनेपदप्राप्तिरिति  
चिन्त्यम् ॥ दशद्वर्गेति । दश द्रव्याणि परिमाणमस्य वर्गस्य सः—  
दशद्वर्गः । वर्गः—सङ्ख्य इत्युच्यते ॥

ननु समुदायस्यैव निपातनात्कथं प्रत्ययो निपात्यत इत्युक्तिः ? अत  
आह—समुदाये चेति ॥ स्वार्थशब्दे षष्ठीतत्पुरुषः कर्मधारयो  
वेत्याह—प्रत्ययस्येयादिना ॥

( ५६४९ विशालादीनां दशदाद्यर्थे समासवचनानुपपत्ति-  
रूपाक्षेपवार्तिकम् ॥ १ ॥ )

॥ \* ॥ विशालादयो दशदर्थे चेत्समास-  
वचनानुपपत्तिः ॥ \* ॥

( भाष्यम् ) विशालादयो दशदर्थे चेत्समासो  
नोपपद्यते—विंशतिगवमिति ।

किं कारणम् ?

द्रव्यमनभिहितम्, तस्यानभिहितत्वात् षष्ठी

प्राप्नोति, षष्ठ्यन्तं च समासे पूर्वं निपतति । तत्र  
गोविंशतिरिति प्राप्नोति ॥

न चैवं भवितव्यम्—गोविंशतिरिति ?

भवितव्यम् च, विंशतिगवं तु न सिध्यति ॥

इह च त्रिंशत्पूली चत्वारिंशत्पूली समानाधि-  
करणलक्षणः समासो न प्राप्नोति ॥

वचनं च विधेयम् । विंशतिः ।

द्वित्वाद्दशतोर्द्वयोर्द्विवचनमिति द्विवचनं प्राप्नोति ॥

( प्रदीपः ) समासवचनानुपपत्तिरिति । इष्टयोः  
समासवचनयोरनुपपत्तिरित्ययमर्थोऽभिमतः । न हि समासमात्रं  
वचनमात्रं वा न सिद्ध्यति ॥ विंशतिगवमिति । विंशति-  
शब्देन द्वयोर्दशतोरभिधानं न तु दशसंबन्धनां द्रव्याणाम् ।  
ततश्च दशदपेक्षया गवां व्यतिरेकोपजननात् षष्ठा भाव्यम्—  
गवां विंशतिरिति । ततः समानाधिकरणपदनिबन्धनद्विगुसमा-  
साप्रसङ्गः ॥ षष्ठ्यन्तं चेति । ‘उपसर्जनं पूर्वम्’ इति लक्ष-  
णेन । ‘गुणेन षष्ठी न समस्यते’ इति प्रतिषेधः संख्येया न  
भवति, ‘शतसहस्रान्ताच्च निष्कात्’ इति प्रत्ययविधानाज्ज्ञाप-  
कात्, ‘क्रोशशतयोजनशतयोः’ इति वार्तिकवचनाच्च ॥

द्विवचनं प्राप्नोतीति । स्वार्थिकाः प्राकृतं लिङ्गमेवं  
केचिदतिवर्तन्ते न तु संख्यामपि, संख्यान्तरयुक्तस्य संख्यान्त-  
रविरोधात् । लिङ्गानां तु विरोधाभावः स्त्रीसूत्रे प्रतिपादितः ॥

एवं तर्हीति । ‘तदस्य परिमाणम्’ इत्यधिकारात्परिमाणो-  
पाधेः संख्यायाः ‘अस्य’ इति परिमाणिनि प्रत्ययः । परिमाणी  
च द्विविधः—द्रव्यसंघातः, भिन्नानि वा द्रव्याणि । तत्र संघस्यै-  
कत्वाद् विंशतिरित्येकवचनं सिध्यति । द्रव्याणां तु परिमाणित्वे  
विंशतिगवं त्रिंशत्पूलीति समानाधिकरणसमाससिद्धिरिति भावः ॥

( उद्घोतः ) ननु षष्ठीसमासादेः सिद्धेः कथं समासाऽनु-  
पपत्तिः ? अत आह—इष्टयोरिति ॥ ननु विंशतिशब्दस्य सङ्ख्ये-  
यवान्वित्वात्समानाधिकरणसमासोऽपि सेत्स्यतीत्यत आह—विंश-  
तिशब्देनेति ॥ दशतोः—दशाऽवयवकसमूहयोः ॥ न त्विति ।  
तादृशसमूहसम्बन्धनां दशसङ्ख्यद्रव्याणामित्यर्थः ॥ गवां व्यतिरे-  
कोपजननादिति । गवां द्वौ दशतावित्यर्थादिति भावः ॥

ननु गुणेन षष्ठीसमासनिषेधात्समास एव तावदुल्लभः, किं  
पूर्वनिपातदूषणेन ? इत्यत आह—गुणेनेति ॥ अस्य प्रयोगस्येष्ट-  
त्वादाह—भाष्ये—न चैवमिति ॥ उत्तरयति—भवितव्यञ्चेति ॥  
ननु ‘स्वार्थिकाः प्रकृतितो लिङ्गवचनान्यतिवर्तन्ते’ इत्यस्यापि सत्त्वा-  
त्कथमिदं दूषणमत आह—स्वार्थिका इति ॥ न तु सङ्ख्याम-  
पीति । सङ्ख्याबोधकप्रकृत्युपात्तसङ्ख्यामपीत्यर्थः ॥ स्त्रीसूत्रे इति ।  
‘इयं व्यक्तिरयं पदार्थ इदं वस्तु’ इति त्रिविधव्यवहारस्य प्रतिवस्तु  
सत्त्वात्तत्पुंसक इति व्यवहाराच्च तेषामविरोध इति भावः ॥ ननु किं

१ ( ) एतच्चिह्नस्यो ग्रंथः ‘श्रु.’ पुस्तक एवोपलभ्यते । प्रामाणिक-  
प्राचीनोद्योतपुस्तकेषु नास्य पाठः ॥

२ ‘संख्यायां’ इति ज. पाठः ॥

३ श. पुस्तके ‘सङ्ख्यामात्रपरत्वेऽस्य’ इति पाठः । अन्येषु च स नोप-  
लभ्यते ॥



‘परिमाणिनि’ इति वक्तव्यं, नेत्याह—तदस्येति ॥ द्विविध इति ।  
द्वौ दशतौ परिमाणमस्य, एषामिति वा विग्रहः ॥

( वार्तिकवतरणभाष्यम् )

एवं तर्हि—परिमाणिनि विंशत्यादयो भविष्यन्ति ॥

( ५६५० परिमाण्यर्थस्वीकारे दोषोद्भावक-  
वार्तिकम् ॥ २ ॥ )

॥ \* ॥ परिमाणिनि चेत् पुनः स्वार्थं  
प्रत्ययविधानम् ॥ \* ॥

( भाष्यम् ) परिमाणिनि चेत् पुनः स्वार्थं प्रत्ययो  
विधेयः । विंशकः संघः ॥

( प्रदीपः ) परिमाणिनि चेदिति । द्वौ दशतौ परि-  
माणं यस्य स संघो विंशतिरित्यभिधीयते । तत्र विंशतिः परि-  
माणं यस्य संघस्येति संघान्तरस्य परिमाणिनोऽसंभवाद्विंशकः  
संघ इति सिद्धये ‘विंशतिर्त्रिंशद्भ्यां ङुनसंज्ञायाम्’ इति ङुन-प्र-  
त्ययः स्वार्थे वक्तव्यः । ननु यदा द्रव्याणि परिमाणीनि विंश-  
तिशब्दाभिधेयानि तदा संघे परिमाणिनि प्रत्ययः सिध्यत्येव-  
विंशतिर्गावः परिमाणमस्य विंशकः संघ इति । एवं तर्हि  
विंशतिशब्देन संघस्याभिधानं प्राप्नोति । न चेष्ट्यते—विंशतिर्गो-  
संघ इति । तस्माद्यदा संघे परिमाणिनि विंशत्यादयो निपा-  
त्यन्ते तदा तत्र तेषां केवलानां प्रयोगो मा भूदिति पुनः  
स्वार्थं नित्यं प्रत्ययो विधेयः ॥

( उद्द्योतः ) ननु परिमाणिनि विहितस्य पुनः स्वार्थं विधान-  
मनुपपन्नमत आह—द्वौ दशताविति ॥ भाष्ये—पुनरित्यस्य—तद-  
न्तादित्यर्थो बोध्यः ॥ स्वार्थे इति । अन्यथाऽधिकारादाहोपेक्षेव  
स्यादिति भावः ॥ न चेष्ट्यते विंशतिरिति । किन्तु ‘विंशको  
गोसङ्घः’ इत्येवेष्ट्यत इति भावः ॥

( ५६५१ परिमाण्यर्थे द्वितीयदोषोद्भावक-  
वार्तिकम् ॥ ३ ॥ )

॥ \* ॥ षष्ठीवचनविधिश्च ॥ \* ॥

( भाष्यम् ) षष्ठी च विधेया । गवां विंशतिः ।  
द्रव्यमभिहितं तस्याभिहितत्वात् षष्ठी न  
प्राप्नोति ॥

एकवचनं च विधेयम् । विंशतिर्गावः ।

गोभिः सामानाधिकरण्यात् “बहुषु बहुवच-  
नम्” ( १।४।२१ ) इति बहुवचनं प्राप्नोति ॥

( प्रदीपः ) षष्ठीवचनविधिश्चेति । संघे परिमाणिनि  
विंशत्यादीनां केवलानां नित्यं प्रयोगो नेष्ट्यते । भिन्नेषु तु द्रव्येषु  
परिमाणिषु प्रत्ययोत्पत्तावाश्रीयमाणार्था विंशतिशब्देन द्रव्या-  
णामभिधानाद् व्यतिरेकाभावाद् गवां विंशतिरिति षष्ठी न  
प्राप्नोति, द्रव्यसामानाधिकरण्याद् बहुवचनप्रसङ्गश्च ॥

( उद्द्योतः ) ननु सङ्ख्यस्य विंशत्यर्थत्वेन ‘गवां सङ्घः’ इतिव-  
त्षष्ठ्युपपन्नैवेत्यत आह—सङ्घे इति ॥ नित्यमिति । सर्वथेत्यर्थः ॥

( ५६५२ दृष्टान्तनिदर्शनेनाक्षेपवारकवार्तिकम् ॥ ४ ॥ )

॥ \* ॥ अनारम्भो वा प्रातिपदिकविज्ञा-  
नाद्यथा सहस्रादिषु ॥ \* ॥

( भाष्यम् ) अनारम्भो वा पुनर्विंशत्यादीनां  
न्याय्यः ।

कथं सिध्यति ?

प्रातिपदिकविज्ञानात् ।

कथं प्रातिपदिकविज्ञानम् ?

विंशत्यादयोऽव्युत्पन्नानि प्रातिपदिकानि । यथा  
सहस्रादिषु ।

तद्यथा—सहस्रम्-अयुतम्-अर्बुदम्-इति, न  
चानुगमः क्रियते, भवति चाभिधानम् ॥

( प्रदीपः ) तदेवं व्युत्पत्तिपक्षे दूषणान्यभिधायव्युत्पत्ति-  
पक्षं निर्दोषमाश्रित्यारम्भं प्रत्याख्यातुमाह—अनारम्भो  
वेति । वाशब्दस्तर्ह्यर्थः । सहस्रादिवदव्युत्पन्ना एव विंशत्या-  
दयः ‘अर्थवदधातुः—’ इति लब्धप्रातिपदिकसंज्ञा अर्थवत्सूत्रे-  
णानुज्ञातसाधिमानः संख्यायां संख्येये च प्रयोगभेदेनाक्षादिप-  
दवदनेकार्थतया स्वभावतो वर्तमाना रूढिशब्दत्वाच्च नियतलि-  
ङ्गसंख्याः, यथा आपोदारा इति भावः ॥

( उद्द्योतः ) व्युत्पत्तिपक्षस्य दुष्टत्वादिकल्पार्थो वाशब्दो न  
युज्यतेऽत आह—तर्ह्यर्थः इति ॥ अर्थवत्सूत्रेणाऽनुज्ञातेति ।  
अन्यथा सर्वत्र ‘कृतञ्चित्—’ इत्येव सिद्धेऽर्थवत्सूत्रं व्यर्थं स्यादिति  
भावः । ‘बहुपदवः’ इत्याद्यर्थं तदावश्यकत्वाच्चिन्त्यमिदमिति केचित् ।  
तत्र । ‘बहुजकञ्चवत्’ इति न्यासेनैव सिद्धेरित्याशयात् ॥ स्वभावत  
इत्यस्यैव व्याख्या—रूढिशब्दत्वाच्चेति । चो हेतौ । अनेन  
योगनिरपेक्षमेवानेकार्थदृष्टित्वमुक्तं, न त्विदं नियतलिङ्गत्वे हेतुः,  
तादृशानामपि पञ्चादीनामनेकलिङ्गत्वदर्शनात् । नियतलिङ्गत्वं तु  
स्वभावतो दृष्टान्तमात्रेणेति बोध्यम् ॥ भाष्ये—न चाऽनुगम  
इति । प्रकृतिप्रत्यययोरित्यर्थः ॥ भवति चाभिधानमिति ।  
अर्थस्येति भावः ॥

( सहस्रादिष्वक्षेपसमाधानभाष्यम् )

यथा सहस्रादिष्वित्युच्यते,

अथ सहस्रादिष्वपि कथं भवितव्यम्—सहस्रं  
गवाम् । सहस्रं गावः । सहस्रगवम् । गोसह-  
स्रमिति ।

यावताऽत्रापि संदेहः, नास्या कर्तव्या यत्रानु-  
गमः क्रियते ॥

( प्रदीपः ) इदानीं भाष्यकार आरम्भं समर्थयमान आह—  
यथेति । अयमत्रार्थः—अक्षादयः परस्परानन्वितानेकार्था-  
भिधानिनां भिन्नासु जातिषु रूढशब्दा एव न तु यौष्मिकाः ।  
विंशत्यादयः सहस्रादयश्च शुक्लादिवद् गुणिनि यौष्मिका एव ।  
न हि संख्यानिरपेक्षाः संख्येयविशेषमेते प्रत्याययन्ति येनैषां



रुदिशब्दत्वमुच्येत ॥ अत्रापि संदेह इति । क एषां मुख्योऽर्थः, को वा 'सोऽयम्' इति संबन्धादौपचारिक इति संदेहः ॥ नासूयेति । अनुगमो हि दोषाय । अशक्यो वाऽऽनन्त्यात्सर्वशब्दानुगमः । न त्वनुगम एव स्वप्रज्ञापराधा-दशक्यार्थविशेषनिश्चयत्वाद्दोषत्वेनोद्भावनीय इत्यर्थः ॥

( उद्घोतः ) ननु स्वभावत एवानेकार्थत्वात् 'कथं भवितव्यम्' इति प्रश्नाऽनुपपत्तिरत आह—अयमत्रेति ॥ शुक्लादिवदिति । 'गुणवचनेभ्यो मत्तुपो लुगिष्ठः' इति वार्तिकरीत्येदम् ॥ न हि सङ्ख्येति । किन्तु सङ्ख्याप्रकारकसङ्ख्येयबोधजनका एवेति भावः ॥ रुदिशब्दत्वमुच्येतेति । शुक्लादीनां यौगिकत्वं वदता वार्तिककृतेदं वक्तुमनुचितमिति भावः ॥ ननु स्वभावत उभयत्रापि वृत्तेः सन्देहानुपपत्तिरत आह—क एषामिति ॥ सोऽयमिति सम्बन्धादिति । सोऽयम्—अस्यास्तीति सम्बन्धेनोत्पन्नस्य मत्तोलोपाद्विलम्बोपस्थितिक इत्यर्थः । यद्वा 'गुणवचनेभ्यः' इत्येतत्प्रत्याख्यानरीत्येदम् ॥ दोषायेति । अनुगममन्तरेण मन्दबुद्धीनामनुग्रहासम्भवादिति भावः ॥ वस्तुतो न सोऽप्याचार्यस्य दोष इत्याह—अशक्यो वेति ॥ अनुगमस्तु सर्वथा नाचार्यस्य दोषायेत्याह—नत्विति । अनुगमविषयेषु विशत्यादिष्वर्थविशेषानिश्चयः स्वप्रज्ञाऽपराधजः, न तु तत्र सन्नकदपराध इति भावः ॥ अशक्यार्थविशेषनिश्चयत्वादिति । बहुव्रीहेस्त्वप्रत्ययः ॥ दोषत्वेनेति । अयमाचार्यदोषत्वेन सर्वथा नोद्भावनीय इत्यर्थः ॥

( विशत्यादीनां समुदायबोधकत्वस्वीकारेण

वार्तिकाक्षिसदोषवारणभाष्यम् )

ननु चोक्तम्—विशत्यादयो दशदर्थं चेत्—समासवचनानुपपत्तिः, परिमाणानि चेत्—पुनः स्वार्थे प्रत्ययविधानम्, षष्ठीवचनविधिश्चेति ।

नैष दोषः ।

समुदाये विशत्यादयो भविष्यन्ति ।

किं वक्तव्यमेतत् ?

न हि ।

कथमनुच्यमानं गंस्यते ?

सङ्ग इति वर्तते, सङ्गः समूहः समुदाय इत्यन्तरन्तरम् ॥

( प्रदीपः ) समुदाय इति । 'अस्य' इति प्रत्ययार्थस्यानुवर्तनात्समुदायः परिमाणी प्रत्ययार्थत्वेनाश्रीयते, न तु भिन्नानि द्रव्याणीत्यर्थः ॥ किं वक्तव्यमिति । अख्येयानुवर्तनात्परिमाणमात्रे प्रत्ययो लभ्यते, न तु तद्विशेष इति मत्वा प्रश्नः ॥ संघ इति वर्तते इति । पूर्वसूत्रे द्वन्द्वनिर्दिष्टस्यापि संघशब्दस्यैव स्वरितत्वादिहानुवृत्तिः ॥ ननु प्राणिसमूहः संघः, ततश्च वृक्षाणां विशतिरिति न प्राप्नोतीत्याह—संघः समूह इति । सामान्येन प्राणिनामप्राणिनां समुदायः संघ इत्यर्थः ॥

ननु चोक्तं 'परिमाणानि चेत् पुनः स्वार्थे प्रत्ययविधानम्' इति । नैष दोषः । द्रव्यसंघयोर्दशतोः संघे प्रत्ययो निपात्यते,

३५ पा० च०

न तु द्रव्यसंघे । इह द्रव्याणां द्रव्यसंघस्य दशतां दशसंघस्य च पारमार्थिको भेदो नास्ति, केवलं बुद्ध्या परिकल्प्यते । बुद्धिव्यवस्थापितार्थनिबन्धनाश्च शब्दा बुद्धिमेवार्थाकारामुपजनयन्तोऽस्यपि वास्तवे भेदे भेदमवगमयन्ति ॥

( उद्घोतः ) ननु भिन्नानीति । एवञ्च सङ्ख्यैकत्वादेकवचनं, सामानाधिकरण्यनिबन्धनद्विगुसमासश्चोपपन्न इति भावः ॥ सामान्येनेति । 'संघोद्धो—' इति निपातनबललभ्यमेतत् ॥ ननु चोक्तमिति । अन्यथा 'विशतिर्गोसङ्घः' इति प्राप्नोति, 'विशकः' इति चेत्थत इति भावः ॥ द्रव्यसंघयोरिति । दशच्छब्दो दशसङ्ख्यापरिच्छिन्नद्रव्यसंघे इति भावः ॥ न तु द्रव्यसंघे इति । तत्र दशतोः संघस्य विशतिशब्देनाभिधानात् गोसंघे विवक्षिते दशसंघद्रव्यात्मिका विशतिः परिमाणमस्येत्यर्थे 'विशको गोसंघः' इति भविष्यति, 'विशतिर्गोसङ्घः' इति च न । गवां विशतिर्गोविशतिरिति च सिध्यतीति भावः ॥

नन्वेवमपि दशतोः सङ्ख्यस्य दशतौ गुणिनौ, न गावः । तेन दशतोर्विशतिरिति प्राप्नोति, गवां विशतिरिति च न सिध्यत्यत आह—इहेति । एवञ्च गवां दशतोश्च तात्त्विकभेदाभावाद्दशसङ्ख्यमपि प्रति गवां गुणत्वमुपपद्यते, व्यभिचाराभावाच्च दशसङ्ख्यां विशतिर्न विशेष्यते, तत एव च सामानाधिकरण्यमपि—विशतिर्गाव इतीति भावः ॥

नन्वेवमपि भेदाभावात्पृथग्यनुपपत्त्येतत् आह—केवलं बुद्धेति ॥ बुद्धिव्यवस्थापितेत्यादि । बुद्धिपरिकल्पितार्थाभिधायिन एव शब्दानु तु बाह्यार्थाभिधायिन इति मञ्जूषायां शक्तिवादे निरूपितम् ॥

( विशत्यादीनां गुणवचनत्वबोधकभाष्यम् )

त एते विशत्यादयः समुदाये सन्तो भाववचना भवन्ति, भाववचनाः सन्तो गुणवचना भवन्ति, गुणवचनाः सन्तोऽविशिष्टा भवन्त्यन्यैर्गुणवचनैः ॥

( प्रदीपः ) त एत इति । निपातनसामर्थ्याद्विशिष्टे दशतैः संघे वर्तमाना भाववचना भवन्ति । भावशब्देनात्र धर्ममात्रमुच्यते । भाव इव भावः । यथा पाकादिभावः पराश्रयः, एवमन्योऽपि धर्मः पराश्रयत्वाद् भावः ॥ गुणवचना इति । गुणमुक्तवन्तो गुणवचनाः, गुणमुक्त्वा द्रव्यमभिधत्तव्येत्यर्थः ॥ अन्यैरिति । शुक्लादिभिरुभयवचनैस्तुल्या इत्यर्थः ॥

( उद्घोतः ) प्रकारान्तरेणाऽपि 'विशतिर्गावः' इति सामानाधिकरण्ययोगोपपादनायाह—माष्ये—त एत इति ॥ विशिष्टे दशते इति । दशद्रव्यात्मके इत्यर्थः ॥ नन्वेते न भाववचनरूपभाववचना अत आह—भावशब्देनेति । वस्तुत एते क्रियारूपा एव, एकबुद्धिसम्बद्धत्वरूपस्य, एकदेशसम्बद्धत्वरूपस्य वा समूहस्य बन्धनक्रियारूपत्वात्, तादृशाश्च सन्तो गुणवचनास्तत्सदृशा भवन्ति ॥ तत्सादृश्यमेवाह—तत्सदृशाः सन्तोऽन्यैर्गुणवचनैरविशिष्टा अविलक्षणा इति । अत एव 'शतसहस्रादौ षष्ठीसमासः' इति परे ॥ गुणबोधकरूपादितुल्यत्वेऽपि नेष्टसिद्धिरत आह—शुक्लादिभिरिति ॥

( गुणानां गुणविशेषकत्वबोधकभाष्यम् )

अन्येषु च गुणवचनेषु कदाचिद्गुणो गुणि-

विशेषको भवति, तद्यथा—शुक्लः पट इति ॥

( प्रदीपः ) गुणिविशेषक इति । भाष्यकारवचनात् 'कर्तरि च' इति अनित्यः षष्ठीसमासनिषेधः, शेषषष्ठ्या वा समासः । अथ वा गुणिनं विशिनष्टीति, कर्मण्यण् । ततः स्वार्थे कन्प्रत्ययः ॥ पटः शुक्ल इति । गुणगुणिनोरव्यतिरेकविवक्षया मनुब्लोपाद्वा सामानाधिकरण्यम् । एवं विंशत्यादीनामपि द्रव्येण सामानाधिकरण्यम् ॥

( उद्द्योतः ) नन्वत्र षष्ठीसमासनिषेधः प्राप्नोतीत्यत आह—भाष्येति ॥

( गुणिनां गुणव्यपदेशदर्शकभाष्यम् )

कदाचिद्गुणिना गुणो व्यपदिश्यते, तद्यथा—पटस्य शुक्ल इति ॥

( प्रदीपः ) कदाचिदिति । आधारान्तरव्यवच्छेदायो-पजातव्यतिरेकेण गुणिना गुणो विशेष्यते—पटस्य शुक्लः, न शङ्कादेरित्यर्थः ॥

( उद्द्योतः ) ननु भेदकल्पने किं बीजमत आह—आधारा-न्तरेति ॥

( आक्षेपपरिहारदर्शकभाष्यम् )

तद्यदा तावदुच्यते—विंशत्यादयो दशदर्थे चेत्—समासवचनानुपपत्तिरिति, सामानाधिकरण्यं तदा गुणगुणिनोः ।

वचनपरिहारस्तिष्ठतु तावत् ।

परिमाणिनि चेत्पुनः स्वार्थे प्रत्ययविधानमिति, संहनने वृत्तः संहनने वर्तिष्यते, संख्यासंहनने वृत्तो द्रव्यसंहनने वर्तिष्यते ॥

अथ षष्ठी तदा गुणिना गुणो विशेष्यते ॥

( प्रदीपः ) दशदर्थे चेदिति । अस्मिन् पक्षे यो दोषः स पक्षान्तराश्रयेण परिह्रियत इत्यर्थः ॥ वचनपरिहार इति । समुदायाभिधाने वचनदोषो नावतरति । सामानाधिकरण्ये त्ववतरति, स च परतः परिहरिष्यते ॥ तिष्ठत्विति । परस्ताद्वक्ष्यमाणत्वात् ॥ संहनन इति । संघः—संहननम्, तत्र दशतोः संघे त्रैतो विंशतिशब्दो गवादिद्रव्यसंघे परिमाणिनि प्रत्ययमुत्पादयिष्यतीत्यर्थः । विंशतिः परिमाणमस्य गोसंघस्य विंशको गोसंघ इति ॥ वर्तिष्यत इति । परार्थाभिधानं वृत्तिर्विवक्षिता, न तु विंशतिशब्दः कदाचिदपि गोसंघे वर्तते ॥ गुणिनेति । गवादिनेत्यर्थः ॥ ननु दशतस्य संघस्य गवादि-गुणी न भवति, दशतौ हि तस्य गुणिनौ । नैष दोषः । गवां दशतोश्च तात्त्विकभेदाभावाद् गवामपि गुणित्वात् । तत्राव्यभिचाराद् दशता विंशतिर्न विशेष्यते—दशतोर्विशतिः—इति ।

गोभिस्त्वश्वादिव्यावृत्तये विशेष्यते—गवां विंशतिरिति । यथा 'पटस्य शौक्ल्यम्' इति पटेन शङ्कादिव्यावृत्तये शौक्ल्यं विशेष्यते, न तु शुक्लेन गुणेन स्वसमवेतं गुणसामान्यं—शुक्लस्य शौक्ल्यमिति, व्यभिचाराभावाद् ॥

( उद्द्योतः ) भाष्ये—तद्यदा तावदिति । दशदर्शाभिधा-यिनो 'द्वि'शब्दात्स्वार्थे प्रत्यय इति पक्षे यद्वृणमुच्यते 'दशदर्थे चेत्' इत्यादिना,—तस्मिन् पक्षे तद्वृणं न भवति, यतस्तदा गुण-गुणिनोः सामानाधिकरण्यमिति भाष्याक्षरार्थः । तदाह—यो दोष इति । समासानुपपत्तिरूप इत्यर्थः ॥ पक्षान्तरेति । पूर्वं दशते सङ्गे वृत्तिं समुदायसमुदायिनोश्चाभेदमाश्रित्य परिहृतम्, इदानीं तु दशदर्थे एव वृत्तिं गुणगुणिनोरिव समूहसमूहिनोः सामानाधि-करण्यमाश्रित्य परिह्रियते इत्यर्थः ॥ तदेत्यनेन—यदा भेदविवक्षा तदा गवां विंशतिरिति वैयधिकरण्यमित्यपि सूचितम् ॥ दशतोः सङ्गे इति । दशसमुदाययोः सङ्गे इत्यर्थः ॥ भाष्ये—संहनने वर्तिष्यते इति । संहनने द्रव्यसङ्गे स्वप्रकृतिकप्रत्ययवृत्तिं वृत्त्यन्तरं प्राप्स्यत इत्यर्थः ॥ तदाह—परार्थेति । भाष्ये—सङ्ख्यासंहनने इति । सङ्ख्यारूपे समुदाये वृत्त इत्यर्थः ॥ कदाचिदपीति । अत एव 'विंशतिर्गोसङ्घः' इति न ॥

भाष्ये—गुणो विशेष्यते इति । भेदेनेत्यर्थः ॥ नन्विति । एवञ्च दशतोर्विशतिरिति प्राप्नोतीति भावः ॥ गवां गोसमूहेन दशतश्च दशत्सङ्गेन न पारमार्थिको भेदः, किन्तु बुद्धिकल्पित इति न दोष इत्याशयेनाह—गवां दशतोश्चेति । गवामपि दशत्सङ्गं प्रति गुणि-त्वादित्यर्थः । न शुक्लेन गुणेनेति । स्वाश्रयद्वारेत्यर्थः ॥

( वचनदोषपरिहारभाष्यम् )

वचनपरिहार उभयोरेवम् ।

उभयोरपि पक्षयोरेवं कृत्वा वचनपरिहारः—

( प्रदीपः ) वचनपरिहार उभयोरिति । समुदाया-भिधाने गुण्यभिधाने चेत्यर्थः । तत्र समुदायाभिधाने तस्यै-कत्वात्सिद्धमेकवचनमिति सामर्थ्यात् परिहृत एव वचनदोषः । सामानाधिकरण्ये तु परिहार उच्यते इति भावः ॥

( उद्द्योतः ) समुदायेति । वर्गद्वयसमुदायेत्यर्थः ॥ गुण्य-भिधाने चेति । तादृशसङ्ख्यगुणकद्रव्याभिधाने चेत्यर्थः । तादृश-सङ्ख्य एव विंशतित्वमिति बोध्यम् । एवं व्यादिसङ्ख्य एव द्वित्वादिक-मित्याहुः ॥

( विंशत्यादीनां गुणवचनत्वसाधने आक्षेपभाष्यम् )

यदि तर्हि—इमे विंशत्यादयो गुणवचनाः स्युः, सधर्मभिरन्यैर्गुणवचनैर्भवितव्यम् ।

अन्ये च गुणवचना द्रव्यस्य लिङ्सङ्ख्ये अनु-वर्तन्ते, तद्यथा—शुक्लं वस्त्रम्, शुक्ला शादी, शुक्लः कम्बलः, शुक्लौ कम्बलौ, शुक्लाः कम्बला इति ।

यदसौ द्रव्यं श्रितो गुणस्तस्य यल्लिङ्गं वचनं च तद्गुणस्यापि भवति ॥

( विंशत्यादीनां गुणवचनानां लिङ्गसंख्याऽननुवर्तनेन दोषाभावबोधकभाष्यम् )

विंशत्यादयः पुनर्नानुवर्तन्ते ।

अन्येऽपि वै गुणवचना नावश्यं द्रव्यस्य लिङ्गसंख्ये अनुवर्तन्ते, तद्यथा—गावो धनम् । पुत्रा अपत्यम् । इन्द्राग्नी देवता । विश्वेदेवा देवता । यावन्तस्ते तां वाशितामनुयन्ति सर्वे ते दक्षिणा समृद्ध्या इति ॥

( प्रदीपः ) तं वचनदोषं 'यदि तर्हि' इत्यनुभाष्य परिहरति—विंशत्यादयः पुनरिति । अत्र शतात्तेषां स्त्रीलिङ्गत्वादेकवचनान्तत्वाच्च, शतस्य नपुंसकत्वादेकवचनान्तत्वाच्चेति भावः । विंशती-विंशतयः शते-शतानि-इति तु प्रचयविवक्षायां मेकशेषो भवति ॥ गावो धनमिति । धनादीनां साकाङ्क्षत्वाद्भेदकत्वात् क्रियायां पारतन्त्र्याच्च गुणत्वम् । यथा शुक्लमित्युक्ते 'किं तत्' इति नित्यं द्रव्यमाकाङ्क्षति । शुक्लं च वस्त्रमिति द्रव्यस्य भेदकम् । शुक्लमानयेति क्रियायां द्रव्यपरतन्त्रं, द्रव्यानयनमन्तरेण गुणानयनासंभवात्-इति शौक्यं गुणः । एवं धनमित्युक्ते 'किं तत्' इति गवायाकाङ्क्षति । गावो धनमिति गवां प्रीतिहेतुत्वावगमाद्भेदकम् । धनमानयेत्युक्ते गवादिद्रव्यानयनात् क्रियायां पारतन्त्र्यमिति धनं गुणः ॥

( उद्घोतः ) यदि तर्हीत्यनुभाष्येति । 'यदि तर्हीत्यादि तद्गुणस्यापि भवति' इत्यन्तेन ग्रन्थेनानूयैत्यर्थः ॥ विंशत्यादयो गुणवचना इत्यस्य—तत्सदृशा इत्यर्थः ॥ प्रचयविवक्षायामिति । समुदायभेदविवक्षायामित्यर्थः ॥ विंशत्यादिभिस्तदनुवृत्तिं दृष्टान्तसिद्धयुक्तयोपपादयितुमाह—भाष्ये-अन्येऽपि वै गुणेत्यादि ॥ ननु धनादीनां द्रव्यवचनत्वात्कथं गुणवचनत्वमत आह—धनादीनामिति ॥ हेतुत्रयमपि दृष्टान्ते उपपादनपूर्वं प्रकृते उपपादयति—यथेत्यादि ॥ भेदकमिति । प्रीतिहेतुत्वेनेतरेभ्यो भेदकमित्यर्थः ॥

( लिङ्गसंख्याननुवर्तनेहेतुबोधकभाष्यम् )

अथात्राननुवृत्तौ हेतुः शक्यो वक्तुम् ?

बाढं शक्यो वक्तुम् ।

कामं तर्ह्युच्यताम् । इह—कदाचिद्गुणः प्राधान्येन विवक्षितो भवति, तद्यथा—पञ्चोडुपशतानि तीर्णानि । पञ्चवर्गशतानि तीर्णानि । अश्वैर्युद्धम् । असिभिर्युद्धमिति । न चासयो युध्यन्ते, असिगुणाः पुरुषा युध्यन्ते, गुणस्तु खलु प्राधान्येन विवक्षितो भवति ॥

इह तावद्गावो धनमिति, धिनोतेर्धनम्, एको गुणः स च प्राधान्येन विवक्षितः ॥

पुत्रा अपत्यमिति, अपतनादपत्यम्, एको गुणस्स प्राधान्येन विवक्षितः ॥

इन्द्राग्नी देवता—विश्वेदेवा देवता इति, दिवे-रैश्वर्यकर्मणो देवः, तस्मात्स्वार्थे तत्, एको गुणः स प्राधान्येन विवक्षितः ।

यावन्तस्ते तां वाशितामनुयन्ति सर्वे ते दक्षिणा समृद्ध्या इति, दैक्षतेर्वृद्धिकर्मणो दक्षिणा एको गुणः स प्राधान्येन विवक्षितः, तस्यैकत्वादेकवचनं भविष्यति ॥

विंशत्यादिषु चाप्येको गुणः स प्राधान्येन विवक्षितः, तस्यैकत्वादेकवचनं भविष्यति ॥

( प्रदीपः ) उडुपशतानीति । अत्र संख्यालक्षणस्य गुणस्य तरणे प्राधान्यं विवक्षितम्, 'तीर्णानि' इति कर्तरि निष्ठाविधानात् । तत्त्वतस्तु संख्येयानामुडुपानां हवने कर्तृत्वम् । अथ वा—उडुपानां करणानामेव कर्तृत्वविवक्षायामिदमुदाहरणम् ॥ अश्वैरिति । अश्वो असयश्चाधिकरणत्वात्करणत्वाच्चोपकारित्वात् गुणा अपि सन्तः प्रहारे प्राधान्येन विवक्षिताः, कर्तरि तृतीयाविधानात् ।

धिनोतेर्धनमिति । समुदायस्य प्रीतिहेतुत्वाद्धनत्वम्, न त्वेकैकस्य गोपिण्डस्येति धनमेकं गोमिर्विशेष्यते । आश्रितसंख्याविशेषाश्च गोपिण्डा धनं विशेषन्तः समुदायस्य प्रीतिहेतुत्वं प्रत्याययन्तीति गावोऽपि धनसंख्यां नानुवर्तन्ते, गौर्धनमित्युक्ते विवक्षितार्थानवगमात् ॥

अपतनादिति । बहूनां चापतनहेतुत्वम्, न त्वेकैकस्य । तथा चोच्यते—'वरमपुत्रत्वं न त्वेकपुत्रता' इति लोकाश्रयत्वालिङ्गस्यापत्यशब्दो नपुंसकलिङ्ग एव प्रयुज्यते । प्रत्येकं त्वपतनहेतुत्वे विवक्षिते 'पुत्रा' 'अपत्यानि' इति बहुवचनं भवत्येव ।

इन्द्राग्नी देवतेति । संघस्य देवतात्वमेकं हविष्यति—इति द्विवचनाभावः । 'देवते' इत्युच्यमाने प्रत्येकं देवतात्वं प्रतीयेत, ततश्च विकल्पेन देवताकार्यं स्यात् । यथा खादिरे बभ्राति पालाशे बभ्रातीति बभ्रातावेकार्थत्वादधिकरणविकल्पः ।

सर्वे ते दक्षिणेति । अत्रापि समुदायस्य दक्षिणात्वमित्येकवचनम् । 'दक्षिणाः' इति तु बहुवचने दाने विकल्पः स्यात् ।

विंशत्यादिष्विति । विंशतिसंख्या समुदितद्रव्यसमवायिनी, न तु प्रत्येकं शुक्लादिवत्परिसमाप्तिं द्रव्यगते लिङ्गसंख्ये



नानुवर्तते । पञ्चादयस्तु नित्यं संख्येयवचना इति संख्ये-  
यल्लिङ्गसंख्याऽनुविधायिनः ॥

(उद्द्योतः) भाष्ये—अथात्राननुवृत्ताविति । गुणि-  
लिङ्गावननुवृत्तावित्यर्थः ॥ उद्बुपशतानीत्यादि—षष्ठीतत्पुरुषः ॥  
कर्तरि निष्ठेति । भुवनार्थस्य तस्मात्कर्तृत्वादिति भावः । तरणे  
च तेषां कर्तृत्वात्प्राधान्यमिति तात्पर्यम् ॥ ननु तेषां करणत्वेन कथं  
कर्तृत्वमिति चेन्न, यदा स्वत एव तानि जले प्लवन्ते तदोदाहरण-  
त्वमित्याशयात् । इत एव वाऽस्वरसादाह—अथ वेति । एवञ्च  
करणत्वेन गुणानामेवोद्बुपानां प्राधान्यविवक्षेति भावः ॥ कर्तरि तृती-  
येति । कर्तृन्तरानुपादानाक्रियाया नियमेन कर्त्ताकाङ्क्षात्वाच्च तेषा-  
मेव कर्तृत्वप्रतीतिरिति तात्पर्यम् ॥

समुदायस्येति । अयम्भावः—यस्य धर्मस्य धर्मिणा सहाभेदः  
प्रतिपाद्यते, स चेत्तेषु प्रत्येकं परिसमाप्तत्वा तस्याऽपि धर्मिव-  
देव भिन्नत्वात् द्विवचनादि । यथा—शुद्धो शुद्धा इति । न  
चैवं प्रकृते, धनाकारे भेदाभावाद्बहुवचनाप्रसङ्ग इति ॥ धन-  
मेकमिति । प्रीतिहेतुत्वमेकं समुदाये पर्याप्तमित्यर्थः । एक-  
रूपप्रीतिहेतुत्वस्य प्रतिपिपादयित्वाविति भावः ॥ भाष्ये—स  
च प्राधान्येन विवक्षित इति । एतदेव चास्य प्राधान्यं  
यत्तद्गतसंख्यावत्त्वेनैव तत्तत्तदाश्रयद्रव्यप्रतीतिरिति बोध्यम् । केवल-  
धर्मप्रतीतिस्तु नैतेभ्यः, अनभिधानादिति 'गवां धनम्' इत्यादि  
नापाद्यम् । द्रव्यवचनानामप्येषां गुणवचनसाहचर्याद्गुणवचनव्यव-  
हारो भाष्ये । सादृश्यं चोपपादितमेव कैयटेन । यथा च लोके  
यद्भनादिना यो धनकार्यादीनि लभते, स तदपेक्षया प्रधानत्वेन  
व्यवहियते, तद्भद्रं प्राधान्येन विवक्षेति भाष्यतात्पर्यम् ॥ यत्तु  
प्रकृत्यर्थताऽवच्छेदकेऽत्र संख्याऽन्वयः, संख्याऽन्वयित्वमेव च  
प्राधान्यमिति, तन्न, तस्याप्रकृत्यर्थत्वेन 'प्रकृत्यर्थाङ्गित' इति व्युत्प-  
त्तिविरोधात् ॥ नन्वेवं गावो धनसंख्यां कुतो नानुवर्तन्ते इत्यत  
आह—आश्रितेति । प्रत्येकं त्विति । अनया रीत्या 'गावो  
धनानि' इत्यपि भवतीति द्रष्टव्यम् ॥

दक्षिणात्वमिति । कर्मफलसमृद्धिहेतुत्वमित्यर्थः । तदुक्तम्—  
'दक्षिणा दक्षतेः समृद्धिकर्मणो व्युद्धं समर्द्धयति' इति ॥ विकल्पः  
स्यादिति । 'कदाचिद्ब्रू, कदाचित्सर्वे' इत्येवं विकल्पः स्यादित्यर्थः ॥  
विंशतिसंख्येति । दशद्वयसङ्ख्यरूपैव सेत्याहुः ॥

नानुवर्तते इति । 'विंशतिर्गावः' इत्यादाविति भावः ॥ नन्वेवं  
'त्रयः' 'पञ्च' इत्यादावपि एकवचनापत्तिः, त्रित्वादीनामपि  
प्रत्येकमपरिसमाप्तत्वादत आह—पञ्चादयस्त्विति । अत्र वदन्ति—  
विंशतिशब्दद्वयादिशब्दयोः को विशेषः ? समुदितद्रव्यसमवा-  
यित्वस्योभयत्रापि तुल्यत्वात्, 'द्वेकयोः' इत्यादौ तेषामपि  
संख्यामात्रवचनताया दृष्टत्वाच्च । तस्मादयमत्र भाष्यार्थः—  
विंशत्यादयो द्रयादयश्च धर्मशक्ता एव, धर्मधर्मिणोरभेदाच्च व्यक्तौ  
कार्याणि, तयोश्च भेदाभेदौ । विंशत्यादयः कदाचिद्भेदेन संख्यां  
वदन्ति—'गवां विंशतिः' इति । कदाचिद्भेदेन—'विंशतिर्गावः' इति ।

यदाऽप्यभेदेन तदापि धर्मगतसंख्यावैशिष्ट्येनैव ततो द्रव्यप्रतीतिः,  
शब्दशक्तिस्वभावात् । यथा—'गावो धनम्' इत्यादौ प्रीतिहेतुत्वगुण-  
गतसंख्यावैशिष्ट्येन द्रव्यप्रतीतिर्धनशब्दात् । इयास्तु विशेषः—तत्र  
कदाचित्स्वगतसंख्यावैशिष्ट्येनापि प्रतीतिः । अन्यगतसंख्यावैशिष्ट्य-  
मन्यस्य कथमिति चेत्—आरोपेणेति गृहाण । द्रयादयस्तु स्वैवाच्य-  
संख्याविशिष्टद्रव्याभेदेन तद्गतसंख्याविशिष्टमेव धर्मं प्रतिपादयन्ति,  
शब्दशक्तिस्वभावात्—इति न कदाचिदपि तत्रैकवचनम्, नापि विंश-  
त्यादिभ्यो बहुवचनम् । विंशतिप्रचये तु बहुवचनमिष्टमेव । 'द्वेकयोः'  
इत्यादौ तु विंशतिवदेव धर्मगतसंख्याविशिष्टद्रव्यस्यैव प्रतीतिरिति  
द्विवचनम् । एवम्प्रतीतिरीदृशवृत्तिविषयैवेति नातिप्रसङ्गः । 'न  
ब्राह्मणं हन्यात्' इत्यादौ 'जातावेकवचनम्' इत्यस्याप्ययमेवार्थः—  
जातिगतसंख्याऽऽरोपवद्द्रव्यस्यैव प्रतीतिरिति । तद्गतसंख्यारोपश्च  
विनिगमनाविरहात्सर्वव्यक्तिष्विति सकलव्यक्तिप्रतीतिः । 'जातिप्रा-  
धान्यविवक्षा' इत्यस्याऽप्ययमेवार्थः । तद्धूनयन् वक्ष्यति—अथ  
वाऽव्यतिरेकादिति ॥

(विंशत्यादीनां गुणवचनत्वे आक्षेपभाष्यम्)

अयं तर्हि विंशत्यादिषु भाववचनेषु दोषः—गोविं-  
शतिरानीयतामिति, भावानयने चोदिते द्रव्या-  
नयनं न प्राप्नोति ॥

(प्रदीपः) भावानयन इति । न ह्यन्यस्मिन्चोदितेऽन्य-  
स्यानुष्ठानं युक्तम् । न हि दण्डं छिन्धीत्युक्ते कश्चिद्दण्डनं  
छिनतीति भावः ॥

(उद्द्योतः) भाष्ये—भाववचनेष्विति । वैयधिकरण्ये  
इत्यर्थः ॥

(दृष्टान्तप्रदर्शनपूर्वकं समाधानभाष्यम्)

नैष दोषः ।

इदं तावदयं प्रष्टव्यः—अथेह—गौरनुबन्ध्योऽजो-  
ऽग्नीषोमीय इति कथमाकृतौ चोदितायां द्रव्ये आ-  
रम्भणालम्भनप्रोक्षणविशसनादीनि क्रियन्ते इति ।  
असंभवात् ।

आकृतावारम्भणादीनां संभवो नास्तीति कृत्वा  
आकृतिसहचरिते द्रव्ये आरम्भणादीनि क्रियन्ते ।  
इदमप्येवंजातीयकमेव । असंभवाद्भावानयनस्य  
द्रव्यानयनं भविष्यति ॥

(प्रदीपः) इदं तावदिति । अन्यस्मिन्चोदितेऽन्य-  
त्रापि तदव्यभिचारिणि कार्यं दृश्यत इति मत्वा प्रश्नः ॥ असं-  
भवादिति । आकृतौ साक्षात् कार्याणामसंभवाद् द्रव्येषु  
कार्याणि क्रियन्त इत्यर्थः । येषां तावद्यतिरिक्ता जातिस्तेषामेत-  
देव जातौ कार्यं चोद्यमानं द्रव्यविषयमेवोपतिष्ठते । यथा  
च 'अग्निमानय' इति चोदिते नान्तरीयकत्वादचोदितमपि  
पात्रमानीयते, तथा जातिचोदनायां द्रव्ये क्रियाप्रवृत्तिः ॥



( उद्ध्योतः ) भाष्ये—आकृतौ चोदितायामिति । आकृतिरेव शक्या सैव तज्जन्यबोधविषयेति मत इदम् ॥ तदव्यभिचारिणीति । अनेनातिप्रसङ्गनिरासः । अव्यभिचारश्च शक्तिग्रहे नियमेन विषयतया बोध्यः, तत्पक्षेऽपि 'गौगौपदशक्यः' इत्येव शक्तिग्रहात् । तदुक्तं भाष्ये—आकृतिसहचरित इति ॥ व्यतिरिक्तैति । व्यतिरिक्तैवेत्यर्थः ॥ तेषामेतदेवेति । एतदेव समाधानमित्यर्थः ॥ तदेवाह—जातौ कार्यमित्यादिना । असम्भवादिति भावः ॥

( प्रकारान्तरेण समाधानभाष्यम् )

अथ वा अव्यतिरेकात् ॥

( प्रदीपः ) अव्यतिरेकादिति । जातितद्वतोरुणगुणिनोश्च तात्त्विकभेदाभावाद् द्रव्यमेव तेन द्वारेण तासु तासु क्रियासु चोद्यत इत्यर्थः । सहस्रादयस्तु पृषोदरादित्वाद्दनुज्ञातसाधिमानः ॥

( उद्ध्योतः ) भाष्ये—अव्यतिरेकादिति । एवञ्च सामानाधिकरण्यमपि मतुब्बोप विनैवेत्यादि ध्वनितम् ॥ नन्वेवं सहस्रादीनामननुगमोऽत आह—पृषोदरादित्वादिति । केषाञ्चिद्ग्रहणं तूदाहरणमात्रमित्याहुः ॥

( ८६१ विधिसूत्रम् ॥ ५ । १ । २ आ. ३५ )

१९४६ छेदादिभ्यो नित्यम् ॥ ५।१।६४॥

( ८६२ विधिसूत्रम् ॥ ५ । १ । २ आ. ३६ )

१९५८ पन्थो ण नित्यम् ॥ ५।१।७६ ॥

( णप्रत्ययाधिकरणम् )

( ५६५३ सूत्रद्वयेऽपि नित्यग्रहणाक्षेपवार्तिकम् ॥ १ ॥ )

॥ \* ॥ छेदादिपथिभ्यो विग्रहदर्शना-  
नित्यग्रहणानर्थक्यम् ॥ \* ॥

( भाष्यम् ) छेदादिपथिभ्यो नित्यग्रहणमनर्थकम् ।

किं कारणम् ?

विग्रहदर्शनात् । विग्रहो दृश्यते—छेदमर्हति, पन्थानं गच्छतीति ॥

( प्रदीपः ) छेदादिपथिभ्य इति । नित्यग्रहणं प्रत्ययान्तरनिवृत्त्यर्थं तावदिह न भवति, तस्याप्राप्तत्वात् । यथा 'एकगोपूर्वाद्' नित्यम् इत्यत्र नित्यग्रहणं मतुब्बिनवृत्त्यर्थम् । तथा हि—'छेदादिभ्यः' इति ठविधीयते, न चैतेभ्यः प्रत्ययान्तरप्रसङ्गः । पथिशब्दात् ष्कन्प्रत्ययो विधानसामर्थ्याद्भवत्येव, प्रत्ययान्तरस्य तु प्रसङ्गाभावः । नापि तद्विषयार्थं नित्यग्रहणम् । यथा 'त्रैमन्त्रित्वम्' इति मप्रत्ययादन्यत्र त्र्यन्तप्रयोगनिवारणफलं नित्यग्रहणम्, छेदादीनामन्यत्र प्रयोगस्येष्टत्वात् । नापि प्रत्ययार्थविशेषणम्, नित्यं छेदमर्हतीत्यस्यैव सम्भवात् । न हि कश्चित्पदार्थो नित्यं छेदमर्हति, योऽपि वेतसादिरर्थश्छिन्नः प्ररोहति सोऽपि न नित्यं छेदमर्हति, कालान्तरे तस्य छेदप्रवर्तनात् ।

नित्यं पन्थानं गच्छतीति यद्यप्यर्थः सम्भवति तथापि नात्रैवार्थं पान्थशब्दस्य प्रयोग इष्यते, कदाचिद्गच्छत्यपि प्रयोगात् । वाक्यनिवृत्त्यर्थं नित्यग्रहणं स्यात् । यथा—'नित्यं क्रीडाजीविकयोः' इति । एतदप्यप्रयोजनम्, शिष्टप्रयोगे वाक्यस्य दर्शनात् ॥

( उद्ध्योतः ) अन्यार्थत्वमाशङ्क्य नित्यग्रहणस्य निराचष्टे—नित्यग्रहणमित्यादिना । यथा 'एकगोपूर्वात्' इत्यत्र नित्यग्रहणं मतुब्बिनवृत्त्यर्थं, तथैह न भवति,—कुतः,—तस्याप्राप्तत्वादित्यन्वयः ॥ अप्राप्तिमेवोपपादयति—तथा हीति । विधानसामर्थ्यादिति । अन्यथा 'पथः ष्कम्' इति व्यर्थं स्यादिति भावः ॥ प्रत्ययान्तरस्येति । कना वाधादिति भावः ॥ इष्टत्वादिति । अत एव छेदादिपठितसम्प्रश्नशब्दस्य विधिनिमग्नणादिसूत्रे स्वतन्त्रप्रयोगः ॥ वाक्यस्य दर्शनादिति । न च 'नित्यं कौटिल्ये गतौ' इत्यत्र यथाऽर्थान्तरनिवृत्त्यर्थं नित्यग्रहणं वृत्तिमते, तथेहापि स्यादिति वाच्यम् । अर्थान्तरेऽपि छेदादिभ्य आर्हायप्रत्ययेष्टेति बोध्यम् ॥ ननु 'नित्यं विकार उत्पद्यते' इत्येव लभ्यते न तु तेन वाक्यनिवृत्तिरत आह—नित्यं प्रत्ययेति । वास्तव्यभावादेव विकारस्य नित्यत्वे लब्धे नित्यश्रुतिरेतदर्थेति भावः ॥

( नित्यग्रहणप्रयोजनभाष्यम् )

विकारार्थं तर्हीदं नित्यग्रहणं क्रियते, विकारेण विग्रहो मा भूदिति ।

विराग विरङ्गं च । पन्थो ण नित्यमिति ॥

( प्रदीपः ) विकारेणेति । नित्यग्रहणं विकारेण सम्बध्यते । विरङ्गदेशः पन्थादेशश्च नित्यं प्रत्ययविषयौ भवतः, न तु ताभ्यां वाक्यं कर्तव्यमित्यर्थः । अन्यथा तयोः साधुत्वं सर्वविषयमित्याशङ्क्येत, प्रत्ययविधानं त्वन्वाचीयमानं विज्ञायतेति भावः ॥

( उद्ध्योतः ) ननु प्रत्ययसन्निधौ शिष्टत्वात्कथं सर्वविषयं साधुत्वमत आह—अन्वाचीयमानमिति ॥

( ५६५४ नित्यग्रहणवैफल्यबोधकवार्तिकम् ॥ २ ॥ )

॥ \* ॥ विकारार्थमिति चेदकडादि-  
भिस्तुल्यम् ॥ \* ॥

( भाष्यम् ) विकारार्थमिति चेदकडादिभिस्तुल्यमेतत् । यथाऽकडादिभिर्विकारैर्विग्रहो न भवति, एवमाभ्यामपि न भविष्यति ।

( प्रदीपः ) अकडादिभिरिति । 'उधातुरङ्' 'कल्याणादीनामिन्द्र' 'परस्त्री परशु च' इति प्रत्ययसंनियोगेन विधीयमानानामादेशानां तदभावे प्रसङ्ग एव नास्तीति नार्थो विकारेण वाक्यनिषेधार्थेन नित्यग्रहणेन ॥

( उद्ध्योतः ) विकारेण वाक्येति । विकारेण प्राप्तस्य वाक्यस्य निषेधार्थेनेत्यर्थः ॥

( सन्निधौ शिष्टन्यायेन नित्यग्रहणवैफल्यबोधकभाष्यम् )

किं पुनरिहाकर्तव्यं नित्यग्रहणं क्रियते, आहोस्विदन्यत्र कर्तव्यं न क्रियते ?

इहाकर्तव्यं क्रियते ।

एष एव न्यायो यदुत-संनियोगशिष्टानामन्य-तरापाये उभयोरप्यभावः । तद्यथा—देवदत्तयज्ञ-दत्ताभ्यामिदं कर्तव्यमिति देवदत्तापाये यज्ञदत्तोऽपि न करोति ॥

( प्रदीपः ) संनियोगशिष्टानामिति । विशिष्टप्रयोग-सिद्धये ययोरैकस्मिन् विषये विधिस्तयोस्तद्विषयादन्यत्रैकस्या-प्रयोगे परोऽपि न प्रयुज्यते । यथा 'श्रुवः श्रु च' इति श्रुत-क्रियोगेन विधीयमानस्य श्रुभावस्य विषयान्तरे प्रयोगाभावः । अस्यैव न्यायसिद्धस्यार्थस्य 'वित्त्वकादिभ्यश्छस्य छक्' इत्यत्र लिङ्गं वक्ष्यते ॥ इदं कर्तव्यमिति । धर्मेतिर्णयादिकं । तत्र होकस्य सन्देहसम्भवादनधिकारः ॥

( उद्घोतः ) अकडादिभिस्तुल्यमित्यनेन किमकडादिषु कर्तव्यताऽऽपाद्यते, किं वा तद्वदिहाकर्तव्यतोच्यते इति पृच्छति भाष्ये—किं पुनरिति ॥ सन्नियोगशिष्टत्वं सह विधानमित्याह—विशिष्टेति ॥ सन्नियोगपदार्थः—एकस्मिन् विषये इति ॥ ननु-भाष्यां कर्तव्यत्वेन नोदितस्याऽपि भारवहनादेरैकेनापि शक्तेन करणं भवतीत्यत आह—धर्मेति । यत्तु 'नित्यग्रहणं पौनःपुन्यार्थकं छिन्न-प्ररुद्धो वेतसादिश्चोदाहरणम्' इति वृत्तिकृतः, तद्भाष्यविरुद्धम् । एवं च 'छेदादिभ्यः-' इत्यपि व्यर्थमेवेति 'छेदादिभ्यो नित्यम्' इति सूत्रस्यैव प्रत्याख्यानं बोध्यम् ॥

( ८६३ विधिसूत्रम् ॥ ५ । १ । २ आ. ३७ )

११५३ यज्ञत्विग्भ्यां घखजौ ॥५।१।७१॥

( घखजप्रत्ययाधिकरणम् )

( ५६५५ उपसङ्ख्यानवार्तिकम् ॥ १ ॥ )

॥ \* ॥ यज्ञत्विग्भ्यां तत्कर्माहंतीत्युप-संख्यानम् ॥ \* ॥

( भाष्यम् ) यज्ञत्विग्भ्यां तत्कर्माहंतीत्युपसंख्यानं कर्तव्यम् ।

यज्ञकर्माहंतीति यज्ञियो देशः ।

ऋत्विक्कर्माहंतीत्यात्विजीनं ब्राह्मणकुलमिति ॥

( प्रदीपः ) तत्कर्माहंतीति । ननु वृत्तिविषये यज्ञार्थ-व्यापारे यज्ञशब्दस्य वृत्त्या सिद्धः सूत्रेणैव प्रत्ययः । यथा—मृदङ्ग-वादनवृत्तेर्मृदङ्गशब्दात् ठग् भवति—मार्दङ्गिक इति । नैतदस्ति । तत्र हि गौणार्थवृत्तिभ्य एव प्रत्यय इष्यते, न तु मुख्यार्थवृत्ति-भ्यः । ततश्च गौणमुख्यपरिभाषा तत्र नाश्रीयते । इह तु यश्च यज्ञ-मर्हति यश्च तत्कर्माहंति तयोरपि प्रत्यय इष्यते । तत्र मुख्यार्थस-म्भवे गौणपरिग्रहणस्यान्याय्यत्वात्सूत्रेण न सिध्यतीति वार्तिका-रम्भः ॥ ननु यो देशो यज्ञकर्माहंति स यज्ञमर्हतीति नार्थो वार्तिकारम्भेण । नैतदस्ति । यस्य यज्ञेऽधिकारः स यज्ञमर्हति । अधिकारश्च कर्तुरर्थिनो विदुषः शास्त्रेणापर्युदस्तस्य, न तु देशादेः । तस्य तु योग्यत्वाद्यज्ञार्थव्यापाराहंत्वमुच्यते ॥

( उद्घोतः ) यज्ञार्थेति । यज्ञशब्देन प्रधानज्योतिष्टोमादि-यार्गवरूपः ॥ गौणेति । अप्रसिद्धत्वमत्र गौणत्वम् ॥ वार्तिकारम्भ इति । गौणादपि प्रत्ययसिद्ध्यर्थं वार्तिकारम्भ इति भावः ॥ यज्ञेऽ-धिकार इति । शब्दशक्तित्वभावात्तत्रैवाहं प्रत्यय इष्यते ॥

( ८६४ विधिसूत्रम् ॥ ५ । १ । २ आ. ३८ )

११५४ पारायणतुरायणचान्द्रायणं वर्तयति ॥ ५ । १ । ७२ ॥

( ठजोऽधिकरणम् )

( ५६५६ वर्तयति निर्देशस्यानुपपत्तिबोधकवार्तिकम् ॥ १ ॥ )

॥ \* ॥ तद्वर्तयतीत्यनिर्देशस्तत्रा-दर्शनात् ॥ \* ॥

( भाष्यम् ) तद्वर्तयतीत्यनिर्देशः । अगमको निर्दे-शोऽनिर्देशः ।

पारायणं को वर्तयति ?

यः परस्य करोति ।

तुरायणं को वर्तयति ?

यश्चरुपुरोडाशान्निर्वर्तयति ।

तत्रादर्शनात् । न च तत्र प्रत्ययो दृश्यते ॥

( प्रदीपः ) अनिर्देश इति । इष्टार्थसाधनत्वाभावाज्नि-र्देशकार्याकरणादनिर्देशः ॥ परस्येति । शिष्यस्य ॥ करो-तीति । उच्चारयति अध्यापक इत्यर्थः । शिष्यस्तु केवलं प्रतिपद्यते न तु निष्पादयति, अध्यापकाधीनत्वाज्निष्पत्तेरिति भावः ॥ तुरायणमिति । यज्ञविशेषमृत्विगेव सव्यापारत्वाद् निष्पादयति । यजमानस्तूष्णीमास्त इति भावः ॥

( उद्घोतः ) ननु गुरुत्वविषयनिर्देशस्य गमकत्वादिनि-र्देश इत्युक्तमत आह—इष्टार्थेति । निर्देशकार्याकरणेऽयं हेतुः ॥ शिष्यस्येति । 'अर्थबोधार्थम्' इति शेषः ॥ प्रतिपद्यते—तदुच्चा-रितं वस्तु प्राप्नोति ॥ न तु निष्पादयति—तद्वस्तुविषयमुच्चारणम् इति शेषः ॥ यज्ञविशेषमिति । संवत्सरसाध्यं यज्ञविशेषमित्यर्थः ॥ ( ५६५७ अन्यत्रप्रत्ययोत्पत्तिरूपदोषबोधकवार्तिकम् ॥ २ ॥ )

॥ \* ॥ इड्यज्योश्च दर्शनात् ॥ \* ॥

( भाष्यम् ) इड्यज्योश्च प्रत्ययो दृश्यते ।

यः पारायणमधीते स पारायणिक इत्युच्यते ।

यस्तुरायणेन यजते स तौरायणिक इत्युच्यते ॥

( वार्तिकाक्षिप्तदोषनिवारकं सिद्धान्तभाष्यम् )

यश्चैवाधीते यश्च परस्य करोति, उभौ तौ वर्त-यतः ।

यश्च यजते यश्च पुरोडाशान्निर्वर्तयति, उभौ तौ वर्तयतः ॥

उभयत्र कस्माच्च भवति ?

अनभिधानात् ॥

( प्रदीपः ) उभौ ताविति । अन्यतरासन्निधौ क्रियाया अनुत्पादादुभयोः कर्तृत्वम् ॥ यश्चेति । यजमानो देवतोद्देशेन स्वं द्रव्यं त्यजतीति तस्यापि तुरायणनिर्वर्तने कर्तृत्वम् । तदेवं भाष्यकारेण यथान्यासं सूत्रं समर्थितम् ॥ अनभिधानादिति । अध्यापके याजके च प्रयोगाभावात् ॥

( उद्ध्योतः ) अन्यतरासन्निधाविति । आदित आरभ्य आस्तादविच्छेदेनाध्ययनं पारायणम् । तच्चोभाभ्यां निर्वर्त्यत इति भावः ॥

( ८६५ विधिसूत्रम् ॥ ५ । १ । २ भा. ३९ )

१९५६ योजनं गच्छति ॥ ५।१।७४ ॥

( ५६५८ उपसंख्यानवार्तिकम् ॥ १ ॥ )

॥ \* ॥ योजनं गच्छतीति क्रोशशत-  
योजनशतयोरुपसंख्यानम् ॥ \* ॥

( भाष्यम् ) योजनं गच्छतीत्यत्र क्रोशशतयोजन-  
शतयोरुपसंख्यानं कर्तव्यम् ।

क्रोशशतं गच्छति-इति-क्रौशशतिकः ।

योजनशतं गच्छति-इति-यौजनशतिक इति ॥

( ५६५९ अर्थोपसंख्यानवार्तिकम् ॥ २ ॥ )

॥ \* ॥ ततोऽभिगमनमर्हतीति च ॥ \* ॥

( भाष्यम् ) ततोऽभिगमनमर्हतीति च क्रोशशत-  
योजनशतयोरुपसंख्यानं कर्तव्यम् ।

क्रोशशतादभिगमनमर्हति-क्रौशशतिको भि-  
श्रुः । योजनशतादभिगमनमर्हति-यौजनशतिको  
गुरुः ॥

( ८६६ विधिसूत्रम् ॥ ५ । १ । २ भा. ४० )

१९५९ उत्तरपथेनाहतं च ॥ ५।१।७७ ॥

( प्रदीपः ) चकारः प्रत्ययार्थसमीपे श्रूयमाणः प्रत्ययार्थ-  
मेव 'गच्छति' इत्येतं समुच्चिनोति । समर्थविभक्तिस्तु तत्रापि  
सूत्रोपात्ता तृतीयैव । तेन वारिपथेन गच्छतीत्यादिः पाठो युक्तो  
न द्वितीयान्तपाठः । द्वितीयपक्षे आक्रान्ते अनाक्रान्ते च  
प्रकृत्यर्थे प्रत्ययः स्यात्, आक्रान्ते एवैष्यते ॥

१ अनेन सूत्रेण गच्छतीत्यर्थे योजनशतशब्दाप्रत्ययो विधीयते । प्रथमवार्तिके-  
न हि क्रोशशतयोजनशतशब्दाभ्यामपि गच्छतीत्यर्थे प्रत्ययो विधीयते । द्वितीय-  
वार्तिकेन च पूर्ववार्तिकोक्त्याभ्यां क्रोशशतयोजनशतशब्दाभ्यां 'अभिगमन-  
मर्हति' इत्यस्मिन्नर्थे प्रत्ययो विधीयते ॥

२ एतत्सूत्रघटकश्चकारः 'आहतं' इति प्रत्ययार्थस्य समीपे श्रूयमाणः  
प्रत्ययार्थेन पूर्वसूत्रोपात्तेन 'गच्छति' इत्यनेन समुच्चयं करोति न तु समर्थ-

( उद्ध्योतः ) ननु 'गच्छति' इत्यर्थे पूर्वत्र द्वितीयायाः समर्थ-  
विभक्तित्वस्य क्लृप्तया 'उत्तरपथेन गच्छति' इत्ययुक्तमित्यत आह—  
चकार इति ॥ प्रत्ययार्थमेवेति । न तु समर्थविभक्तियुक्तं  
वाक्यार्थमित्यर्थः । 'तस्य व्याख्यानं—'इत्यत्रैव वाक्यार्थपरामर्श-  
इति शब्दाभावादिति भावः । 'आक्रान्ते' इत्यादेः 'कर्त्रा' इत्यादिः ॥  
आक्रान्त एवेष्यत इति । तादृशस्य करणताया युक्तत्वादिति  
भावः । वार्यादिपूर्वपदकं च प्रकरणात्पथिशब्दान्तमेव गृह्यते ॥

( ५६६० उपसंख्यानवार्तिकम् ॥ १ ॥ )

॥ \* ॥ आहतप्रकरणे वारिजङ्गलस्थल-  
कान्तारपूर्वपदादुपसंख्यानम् ॥ \* ॥

( भाष्यम् ) आहतप्रकरणे वारिजङ्गलस्थलका-  
न्तारपूर्वपदादुपसंख्यानं कर्तव्यम् ।

वारिपथेन गच्छति-वारिपथिकः । वारिपथेना-  
हतम्-वारिपथिकम्-वारि ॥

जङ्गल-जङ्गलपथेन गच्छति-जाङ्गलपथिकः ।  
जङ्गलपथेनाहतं-जाङ्गलपथिकम्-जङ्गल ॥

स्थल-स्थलपथेन गच्छति-स्थालपथिकः ।  
स्थलपथेनाहतं-स्थालपथिकम्-स्थल ॥

कान्तार-कान्तारपथेन गच्छति-कान्तारप-  
थिकः । कान्तारपथेनाहतं-कान्तारपथिकम् ॥

( ५६६१ उपसंख्यानवार्तिकम् ॥ २ ॥ )

॥ \* ॥ अजपथशङ्कुपथाभ्यां च ॥ \* ॥

( भाष्यम् ) अजपथशङ्कुपथाभ्यां चेति वक्तव्यम् ।  
अजपथेन गच्छति-अजपथिकः । अजपथेना-  
हतम्-अजपथिकम् । शङ्कुपथेन गच्छति-शङ्कु-  
पथिकः । शङ्कुपथेनाहतं-शङ्कुपथिकम् ॥

( ५६६२ उपसंख्यानवार्तिकम् ॥ ३ ॥ )

॥ \* ॥ मधुकमरिचयोरण स्थलात् ॥ \* ॥

( भाष्यम् ) मधुकमरिचयोरण स्थलाद्वक्तव्यः ।  
स्थालपथं मधुकम् । स्थालपथं मरिचम् ॥

( प्रदीपः ) मधुकमरिचयोरिति । अत्र मुख्यगमना-  
सम्भवादाहत एव च प्रत्ययमिच्छन्ति । अन्ये तु गौणगमना-  
श्रयेण गच्छतीत्यत्राप्यर्थे प्रत्ययमाहुः । प्रत्ययार्थोपाधित्वाच्च  
द्वयोरसन्देहार्थोऽन्यतरप्रयोगः ॥

( उद्ध्योतः ) (भाष्ये)-स्थलादिति । ततः परो यः पथिश-  
ब्दस्तदन्तादित्यर्थः ॥ गौणगमनेति । अन्याधिष्ठितस्य रथादिवद्गौ-  
णगमनसम्भवादित्यर्थः ॥

विभक्तौ समुच्चय इति भावः ॥

१ द्वितीयापक्षे-द्वितीयासमर्थविभक्तिरनेन 'आहतं' इत्यनेन विधीयते  
इति तत्पक्षे ॥

२ मधुकमरिचयोरचेतनत्वेन गमनासम्भवादाह-अत्र मुख्येति ॥

३ अन्यतरप्रयोग इति । भाष्ये स्थालपथं मधुकम्-स्थालपथं मरिच-  
मित्युदाहरणद्वयं दत्तं तदसन्देहार्थमित्यर्थः ॥



( ८६७ विधिसूत्रम् ॥ ५ । १ । २ आ. ४१ )

१९६२ तमधीष्टो भूतो भूतो भावी

॥ ५ । १ । ८० ॥

( ५६६३ 'तस्' इति द्वितीयान्तनिर्देशाक्षेपवार्तिकम् ॥ १ ॥ )

॥ \* ॥ अधीष्टभृतयोर्द्वितीयानिर्देशो-  
ऽनर्थकस्तत्रादर्शनात् ॥ \* ॥

( भाष्यम् ) अधीष्टभृतयोर्द्वितीयानिर्देशोऽनर्थकः ।

किं कारणम् ?

तत्रादर्शनात् । न ह्यसौ मासमधीष्यते ।

किं तर्हि ?

मुहूर्तमसावधीष्टो मासं तत्कर्म करोति ।

( प्रदीपः ) अधीष्टभृतयोरिति । यावन्तं कालमध्येषणं भरणं च क्रियते ततः प्रत्ययो नेष्यते । अध्येषणभरणफल-  
व्यापारव्याप्यात् कालादिष्यते, ततो न प्राप्नोति । तस्या-  
ध्येषणभरणाभ्यामव्याप्त्या द्वितीयाऽनुपपत्तिरिति निष्प्रयोजनो  
द्वितीयानिर्देशः ॥( उद्ध्योतः ) अधीष्टः—सत्कृत्य व्यापारितः । भृतः—  
वेतनेन क्रीतः । भूतः—सत्तया व्याप्तकालः । भावी—तादृश  
द्वानागतः ॥ ननु क्विन्मासमध्यध्येषणादि क्रियतेऽत आह—  
यावन्तमिति ॥ फलव्यापारेति । अध्येषणादिफलभूतो यो  
व्यापारः कर्मकरणरूपस्तद्व्याप्यात्—तेनात्यन्तसंयुक्तादित्यर्थः ॥

( ५६६४ चतुर्थीनिर्देशेनाक्षेपनिरासवार्तिकम् ॥ २ ॥ )

॥ \* ॥ सिद्धं तु चतुर्थीनिर्देशात् ॥ \* ॥

( भाष्यम् ) सिद्धमेतत् ।

कथम् ?

चतुर्थीनिर्देशः कर्तव्यः । तस्मा अधीष्ट इति ।

( प्रदीपः ) सिद्धं त्विति । तेन मासायाधीष्टो भूतो  
वेति तादर्थ्यचतुर्थ्यन्तात्प्रत्ययः । मासव्यापिव्यापारार्थमधीष्ट  
इत्यर्थः ॥( उद्ध्योतः ) ननु मासस्य सम्प्रदानत्वाऽभावात्कथं चतुर्थी-  
त्यत आह—तादर्थ्येति ॥ ननु न मासस्वरूपार्थमध्येषणमत  
आह—मासव्यापीति ॥

( वार्तिकानुपयोगप्रदर्शनपूर्वकं सिद्धान्तभाष्यम् )

स तर्हि चतुर्थीनिर्देशः कर्तव्यः ?

न कर्तव्यः । तादर्थ्यात्ताच्छब्दं भविष्यति ।  
मासार्थो मुहूर्तः—मासः ॥१ अवयसि ऽन्धेति । अवयसि ऽन्धेति सूत्रे अनन्तरात् 'षण्मासाप्यक्ष'  
इति सूत्राण्यतोऽनुकर्ष इत्यर्थः ॥२ चकारादिति । 'अवयसि' इति एको योगः । तत्र हि ण्यतोऽनुकर्षणा-  
त्सिद्धिः । 'ऽन्' इति द्वितीयो योगः । अत्र 'अवयसि' इत्यस्यानुकर्षः । एवं  
च योगविभागेनैव सिद्धौ चकारकरणसामर्थ्यादन्तरस्य ण्यतोऽनुकर्ष इति भावः ॥( प्रदीपः ) तादर्थ्यादिति । मासादिशब्दा अध्येषणभरण-  
व्याप्तमुहूर्तादिकालवाचिन एवाश्रीयन्ते । भूतभाविनोस्तु प्रत्यय-  
विधौ मुख्यार्थवृत्तय इति विभागो लक्ष्यपरतन्त्रत्वाद्भक्षणस्य ॥( उद्ध्योतः ) अध्येषणेति । मासव्यापिव्यापारफलकाध्येष-  
णेत्यर्थः ॥

( ८६८ विधिसूत्रम् ॥ ५ । १ । २ आ. ४२ )

१९६६ अवयसि ऽन्धे ॥ ५ । १ । ८४ ॥

( ठनोऽधिकरणम् )

( ५६६५ अनुकर्षणनिर्धारकवार्तिकम् ॥ १ ॥ )

॥ \* ॥ अवयसि ऽन्धेत्यनन्तरस्यानुकर्षः ॥ \* ॥

( भाष्यम् ) अवयसि ऽन्धेत्यनन्तरस्यानुकर्षो  
द्रष्टव्यः । द्वेष्यं विजानीयात् यवप्यनुवर्तत इति ।  
तदाचार्यः सुहृद् भूत्वाऽन्वाचष्टे—अवयसि ऽन्धे-  
त्यनन्तरस्यानुकर्ष इति ॥( प्रदीपः ) अनन्तरस्येति । ण्यतः ॥ द्वेष्यमिति ।  
विपरीतमित्यर्थः । व्यवहितस्यापि क चिदनुवृत्तिर्दृष्टा । यथा  
—'द्वितीयाटौखेनः' इत्यत्रैतद इव इदम इति दर्शनादिहापि  
कश्चिद् भ्राम्येदित्यर्थः ॥( उद्ध्योतः ) इहाऽपि कश्चिदिति । 'अवयसि' 'ऽन्' इति  
योगद्वयेनैव सिद्धौ चकारादिति तदाशयः ॥ भाष्ये—यवप्यनु-  
वर्तत इति । 'पूर्वसूत्रे' इति शेषः । अन्यथा पूर्वसूत्रे उभयोरण्यु-  
पस्थितत्वाविशेषात्तस्यापि समुच्चयः स्यात् । 'अनन्तरस्यानुकर्षः'  
इत्युक्त्या तस्यानन्तरत्वं सूचितम् । तच्च पूर्वसूत्राननुवृत्तौ भवतीति  
साऽन्वाख्यायत इति भावः । कैयटेनापि—'व्यवहितस्यापि' इत्यादि  
व्याचक्षणेन हृष्टान्तेन च पूर्वसूत्रेऽप्यननुवृत्तिरित्युक्तप्रायमेव ।  
एवञ्च पूर्वसूत्रे 'चेनाधिकारप्राप्तक एव समुच्चयः' इति बोध्यम् ।  
अनन्तरस्येति भाष्यस्य ण्यत्वेत्येत्यर्थः । अत एव 'दत्तः षाण्मा-  
सिकोऽवधिः' इत्यादिसिद्धमित्यर्थः ॥

( ८६९ अधिकारसूत्रम् ॥ ५ । १ । २ आ. ४३ )

१९७२ षष्टिकाः षष्टिरात्रेण पच्यन्ते

॥ ५ । १ । ९० ॥

( निपातनाधिकरणम् )

( प्रदीपः ) बहुवचनमतन्त्रम् । एकवचनान्तस्यापि षष्टि-  
कशब्दस्य लोके प्रयोगात् ॥

( उद्ध्योतः ) ननु सूत्रे 'षष्टिकाः' इति बहुवचननिर्देशाद्बहु-

१ पूर्वसूत्राननुवृत्ताविति । पूर्वसिन्—'अवयसि' इति विभक्तसूत्रे  
यवप्यनुवर्तमानसूत्रौ ठनपेक्षया ण्यतोऽनन्तरत्वं भवति । एकयोगे तु षण्मासा-  
प्यच्येति सूत्रे यपोऽनुवर्तनात्सोऽप्यनन्तरः स्यात् । अनन्तरस्यानुकर्ष इति कथ-  
नात् । ण्यत एवानन्तरत्वमाचार्याणामभिमतम् । तच्च योगविभागेनैव साधनीय-  
मिति भावः ॥



वचन प्रवास्य साधुत्वमवगम्यते, तत्कथं 'षष्टिके' इति वार्तिके एकवचननिर्देशोऽत आह—बहुवचनमिति । सूत्रे तु प्रयोगवा-  
हुत्वाऽभिप्रायेण तदिति भावः ॥ 'षष्टिके' इति वार्तिकप्रयोगः  
शब्दपरतयाऽपि साधुः स्यादत आह—लोक इति । अयमन्वेष्टो  
बहुदक्षिभिः । सूत्रस्वरसात् तस्यासाधुत्वं प्रतीयत इति केचित् ॥

( ५६६६ षष्टिकशब्दमर्यादाकरणवार्तिकम् ॥ १ ॥ )

॥ \* ॥ षष्टिके संज्ञाग्रहणम् ॥ \* ॥

( भाष्यम् ) षष्टिके संज्ञाग्रहणं कर्तव्यम् । मुद्रा  
अपि हि षष्टिरात्रेण पच्यन्ते तत्र मा भूदिति ॥

( प्रदीपः ) संज्ञाग्रहणमिति । षष्टिरात्रेण पच्यन्ते  
इत्यत्रार्थे निपात्यमानस्य धान्यविशेष एव प्रयोगार्थम् ॥

( उद्घोतः ) निपात्यमानस्येति । रात्रिशब्दलोपः कप्रत्ययश्च  
निपात्यत इत्यर्थः । धान्यविशेषः—व्रीहयः ॥

( ५६६७ सिद्धान्तवार्तिकम् ॥ २ ॥ )

॥ \* ॥ उक्तं वा ॥ \* ॥

( भाष्यम् ) किमुक्तम् ?

अनभिधानादिति ॥

( प्रदीपः ) अनभिधानादिति । लोके स्वार्थे प्रयुज्य-  
मानानां शब्दानां साधुत्वमात्रमनेन प्रतिपाद्यते, न त्वर्थे नियोगः  
क्रियते ॥

( उद्घोतः ) ननु तदर्थे शास्त्रेण विधानात्कथमनभिधानम् ?  
अत आह—लोक इति । शिष्टलोकव्यवहारे इत्यर्थः । नियोगः—  
अपूर्वविधानम् ॥

( ८७० विधिसूत्रम् ॥ ५ । १ । २ आ. ४४ )

१९७६ तदस्य ब्रह्मचर्यम् ॥ ५।१।९४ ॥

( ब्रह्मचर्यार्थाधिकरणम् )

( प्रदीपः ) द्विधेदं सूत्रं व्याख्यायते—तदिति द्वितीया-  
समर्थात् कालवाचिनोऽस्येति षष्ठ्यर्थे ठञ् भवति, ब्रह्मचर्यं चेद्  
गम्यते । मासं ब्रह्मचर्यमस्य मासिको ब्रह्मचारी । तथा—तदिति  
प्रथमासमर्थात्कालवाचिनोऽस्येति षष्ठ्यर्थे ठञ् भवति, यत्तदस्येति  
षष्ठीनिर्दिष्टं ब्रह्मचर्यं चेत्तद्वति । मासो ब्रह्मचर्यमस्य मासिकं  
ब्रह्मचर्यमिति वाक्ये मासस्य प्राधान्यात् प्रथमैव न तु द्वितीया,  
तस्याः षष्ठीविषये विधानात् ॥

( उद्घोतः ) ननु 'तदस्य' इत्यर्थे विधानान्महानास्त्रीनां ब्रह्म-  
चर्यमिति विग्रहोऽसङ्गतोऽत आह—द्विधेति ॥ ननु द्वितीयपक्षेऽपि  
'मासो ब्रह्मचर्यस्य' इत्यादावत्यन्तसंयोगप्रतीतिः 'अत्यन्तसंयोगे—' इति  
द्वितीया स्यादत आह—तस्या इति । एवञ्च विशेषणादेव द्विती-  
याविधिरिति भावः ॥

३६ पा० च०

( ५६६८ उपसंख्यानवार्तिकम् ॥ १ ॥ )

॥ \* ॥ तदस्य ब्रह्मचर्यमिति महानास्त्र्या-  
दिभ्य उपसंख्यानम् ॥ \* ॥

( भाष्यम् ) तदस्य ब्रह्मचर्यमिति महानास्त्र्यादिभ्य  
उपसंख्यानं कर्तव्यम् । महानास्त्रीनां ब्रह्मचर्यं माहा-  
नान्निकम् । आदित्यव्रतिकम् ॥

( प्रदीपः ) महानास्त्र्यादिभ्य इति । ब्रह्मचर्यस्य  
प्रत्ययार्थत्वात् सामर्थ्यलभ्या षष्ठी समर्थविभक्तिः ॥

( उद्घोतः ) नन्वेवमपि 'महानास्त्र्योऽस्य ब्रह्मचर्यस्य' इत्येवं  
विग्रह उचितोऽत आह—सामर्थ्यलभ्येति । अयं भावः—सूत्रेऽपि  
द्वितीयपक्षे 'तदस्य' इति व्यर्थ, 'तस्य ब्रह्मचर्यम्' इत्येव सिद्धेः । यस्य  
मासः सम्बन्धी, तन्मासस्यापि सम्बन्धि भवत्येवेति । एवञ्च तद-  
स्येत्येतत्सामर्थ्यादाद्यव्याख्यानेऽपि सूत्रतात्पर्यं, भाष्यप्रामाण्येन  
द्वितीयेऽपीति । एवञ्च द्वितीयव्याख्याने 'तत्' इत्यस्यान्वयो नेति  
तात्पर्यम् ॥

( ५६६९ उपसंख्यानवार्तिकम् ॥ २ ॥ )

॥ \* ॥ तच्चरतीति च ॥ \* ॥

( भाष्यम् ) तच्चरतीति च महानास्त्र्यादिभ्य उप-  
संख्यानं कर्तव्यम् । महानास्त्रीश्चरति माहानान्नि-  
कः । आदित्यव्रतिकः ॥

( आक्षेपभाष्यम् )

नैष युक्तो निर्देशस्तच्चरतीति । महानास्त्र्यो ना-  
मर्चः, न च ताश्चर्यन्ते, व्रतं तासां चर्यते ॥

( प्रदीपः ) न च ता इति । चरणम्—अनुष्ठानं, तच्च  
क्रियाविषयमिति भावः ॥

( समाधानभाष्यम् )

नैष दोषः ।

साहचर्यात्ताच्छब्दं भविष्यति । महानास्त्रीसह-  
चरितं व्रतं महानास्त्र्यो व्रतमिति ॥

( प्रदीपः ) महानास्त्र्यो व्रतमिति । लिङ्गसंख्ये अजह-  
देव महानास्त्रीशब्दो व्रते वर्तते ॥

( उद्घोतः ) ननु 'महानास्त्र्यो व्रतम्' इत्यसङ्गतं, व्रतस्य नपुं-  
सकत्वेन 'महानाम व्रतम्' इत्यस्यैवौचित्यादत आह—लिङ्गसङ्ख्ये  
इति । अत एव महानास्त्रीशब्दस्याभाषितपुंस्कत्वाद् 'मस्यादे'  
इति पुंस्त्वं न ॥

( ५६७० उपसंख्यानवार्तिकम् ॥ ३ ॥ )

॥ \* ॥ अवान्तरदीक्षाभ्यो ङिनिः ॥ \* ॥

( भाष्यम् ) अवान्तरदीक्षाभ्यो ङिनिर्वक्तव्यः ।  
अवान्तरदीक्षी, तिलव्रती ॥

( प्रदीपः ) ङिनेर्ङित्करणमष्टाचत्वारिंशदर्थम् । अन्येषां  
'यस्य—' इति लोपेन रूपस्य सिद्धत्वात् ॥

( ५६७१ उपसंख्यानवार्तिकम् ॥ ४ ॥ )

॥ \* ॥ अष्टाचत्वारिंशतो ङुंश्च ॥ \* ॥

( भाष्यम् ) अष्टाचत्वारिंशतो ङुंश्च ङिनिश्च वक्तव्यः । अष्टाचत्वारिंशकः, अष्टाचत्वारिंशी ॥

( प्रदीपः ) अष्टाचत्वारिंशक इति । वृत्तिविषये वर्षेष्वेव संख्येयेष्वष्टाचत्वारिंशच्छब्दो वर्तते । चतुर्षु वेदेष्वष्टाचत्वारिंशतं वर्षाणि व्रतं चरति । प्रतिवेदं द्वादशवर्षाणि व्रतचरणात् ॥

( उद्ध्योतः ) नन्वष्टाचत्वारिंशद्वर्षव्रतचारिण्येव प्रयोग इष्यते, अष्टचत्वारिंशत्सङ्ख्यव्रतचारिणि प्राप्नोतीत्यत आह—वृत्तिविषये इति ॥

( ५६७२ उपसंख्यानवार्तिकम् ॥ ५ ॥ )

॥ \* ॥ चातुर्मास्यानां यलोपश्च ॥ \* ॥

( भाष्यम् ) चातुर्मास्यानां यलोपश्च ङुंश्च ङिनिश्च वक्तव्यः । चातुर्मासकः । चातुर्मासी ।

अथ किमिदं चातुर्मास्यानामिति ?

( प्रदीपः ) चातुर्मासीति । 'तत्र भवः' इत्येवाण् सिद्धः । तस्य तु 'द्विगोर्लुगनपले' इति लुक् प्राप्नोतीति पुनरन्विधिः । 'कालाट्वञ्' इत्यस्याप्राप्तिः, समुदायस्याकालवाचित्वात्तदन्तविध्यभावाच्च । केचित्तु—यथाकथंचित्कालवृत्तेष्वत्र इष्टत्वात् ङ्येव प्राप्ते तस्य च लुकि इदमण्विधानमित्याहुः ॥

( उद्ध्योतः ) तस्य च लुकीति । अत्रापि 'प्राप्ते' इति बोध्यम् ॥

( ५६७३ चातुर्मास्यसिद्धिसाधकं वार्तिकम् ॥ ६ ॥ )

॥ \* ॥ चतुर्मासाण्यो यज्ञे तत्र भवे ॥ \* ॥

( भाष्यम् ) चतुर्मासाण्यो वक्तव्यः, यज्ञे तत्र भव इत्येतस्मिन्नर्थे । चतुर्षु मासेषु भवानि चातुर्मास्यानि यज्ञाः ॥

( ५६७४ विधिवार्तिकम् ॥ ७ ॥ )

॥ \* ॥ संज्ञायामण् ॥ \* ॥

( भाष्यम् ) संज्ञायामण् वक्तव्यः । चतुर्षु मासेषु भवा चातुर्मासी पौर्णमासी ॥

१ अत्र आहुपसर्गपूर्वकत्वात् 'आतोऽनुपसर्गो कः' इत्यनेनाप्राप्तत्वात् मूलविमुजादित्वात्प्रत्ययो विधीयते ॥

२ अत्र यज्ञशब्देन स्वरूपग्रहणे बहुवचनमनुपपन्नम्, अतो यज्ञार्थाभिधा-  
यिभ्यः प्रत्ययो लभ्यत इति 'आख्या'ग्रहणमनर्थकमिति प्रश्न इति भावः ॥३ ननु 'आख्याग्रहणं किमर्थम्' इति भाष्यमनुपपन्नम् । सूत्रे आकारान्त  
'आख्या' शब्दस्य ग्रहणाभावात् । अतो भाष्यं योजयितुमाह—आहपूर्व-

( ८७१ विधिसूत्रम् ॥ ५ । १ । २ आ. ४५ )

१९७७ तस्य दक्षिणा यज्ञाख्येभ्यः

॥ ५ । १ । ९५ ॥

( ङजोऽधिकरणम् )

( उद्ध्योतः ) यज्ञमाचक्षते यज्ञाख्याः । मूलविमुजादित्वात्कः, सोपसर्गत्वात्स्वरेणाप्राप्तेः ।

( आख्यापदाक्षेपभाष्यम् )

आख्याग्रहणं किमर्थम् ?

( प्रदीपः ) आख्याग्रहणमिति । 'यज्ञेभ्यः' इति बहुवचननिर्देशात् स्वरूपग्रहणाभावात्तदार्थाभिधायिभ्यः प्रत्ययो लभ्यत इति प्रश्नः ॥

( उद्ध्योतः ) भाष्ये—आख्याग्रहणमिति । आहपूर्वख्या-  
धातोर्ग्रहणं किमर्थमित्यर्थः । ह्रस्वपाठस्तु युक्तः ॥ पर्यायेभ्यो विशेषेभ्यश्च कथं सिद्धिरत आह—बहुवचनेति । अविशेषादुभयेभ्यः सिध्यतीति भावः । आख्याग्रहणसामर्थ्यादेव चात्र 'कालात्' इत्यस्यासम्बन्ध इति बोध्यम् ॥

( आख्यापदप्रयोजनभाष्यम् )

'तस्य दक्षिणा यज्ञेभ्यः' इतीयत्युच्यमाने य एव संज्ञीभूतका यज्ञास्तत उत्पत्तिः स्यात्—आग्निष्टो-  
मिक्यः, राजसूयिक्यः, वाजपेयिक्यः ।यत्र वा यज्ञशब्दोऽस्ति—नाचयज्ञिक्यः, पाक-  
यज्ञिक्यः ।

इह न स्यात्—पाश्चौदनिक्यः, दाशौदनिक्यः ।

आख्याग्रहणे पुनः क्रियमाणे न दोषो भवति ।  
ये च संज्ञीभूतका यज्ञाः, ये च न संज्ञीभूतकाः,  
यत्र च यज्ञशब्दोऽस्ति, यत्र च नास्ति, तदाख्या-  
मात्रात्सिद्धं भवति ॥( प्रदीपः ) संज्ञीभूतकाः—सर्वलोकप्रसिद्धाः । प्रसिद्ध-  
त्वादेव ते यज्ञा मुख्या इति भावः ॥ यत्र वेति । बहुवचन-  
निर्देशाद्यज्ञशब्दान्ता एव गृह्येरन्, नान्ये । एवं यज्ञशब्दश्रुति-  
बहुवचनं चातुर्गृहीतं भवतीति भावः ॥ आख्याग्रहण इति ।  
ये यज्ञं प्रसिद्धमप्रसिद्धं वाऽऽचक्षते सर्वेभ्यश्च भवति ॥

रूपाधातो रिति । आख्याग्रहणं किमर्थमिति ह्रस्वान्त पाठ एवोचित इति भावः ॥

४ ननु 'तस्य दक्षिणा' इति सूत्रे आख्याग्रहणाभावेऽपि यज्ञेभ्य इत्युच्यमाने  
यज्ञवाचकशब्देभ्य एव स्यादिति कालाधिकारो निवर्तते इति यज्ञग्रहणदेव  
कालाधिकारनिवृत्तिरिति वक्तुं शक्यं तथापि अप्रसिद्धयज्ञवाचकानामपि ग्रह-  
णार्थं यज्ञपदग्रहणमिति आख्याग्रहणेनैव कालाधिकारो निवर्तते ॥

( ८७२ अतिदेशसूत्रम् ॥ ५ । १ । २ आ. ४६ )

१९७८ तत्र च दीयते कार्यं भववत्

॥ ५ । १ । ९६ ॥

( अतिदेशाधिकरणम् )

( ५६७५ कार्यग्रहणाक्षेपवार्तिकम् ॥ १ ॥ )

॥ \* ॥ कार्यग्रहणमनर्थकं तत्र भवेन  
कृतत्वात् ॥ \* ॥

( भाष्यम् ) कार्यग्रहणमनर्थकम् ।

किं कारणम् ?

तत्र भवेन कृतत्वात् । यद्धि मासे कार्यं मासे  
भवं तद्भवति, तत्र 'तत्र भवः' ( ४।३।५३ ) इत्येव  
सिद्धम् ।( प्रदीपः ) 'दीयते' 'कार्यम्' इत्येतयोरर्थयोः कालवाचिभ्यो  
भववत् प्रत्यया भवन्तीति सूत्रार्थः । तत्र कार्यस्य भवेऽन्तर्भा-  
वादेवात्र प्रत्ययानां सिद्धिं मत्वाऽऽह—कार्यग्रहणमिति ॥( उद्घोतः ) सूत्रार्थ इति । 'वृत्तिसंमतः' इति शेषः ॥  
सिद्धिमिति । 'तत्र भवः' इत्यनेन—इत्यादिः ॥

( 'दीयते'ग्रहणाक्षेपभाष्यम् )

किमिदं भवान् कार्यग्रहणमेव प्रत्याचष्टे, न  
पुनर्दीयतेग्रहणमपि ।यथैव हि यन्मासे कार्यं तन्मासे भवं भवति,  
एवं यदपि मासे दीयते तदपि मासे भवं भवति ।  
तत्र 'तत्र भवः' इत्येव सिद्धम् ।

न सिध्यति । न तन्मासे दीयते ।

किं तर्हि ?

मासे गते ।

एवं तर्हि—औपश्लेषिकमधिकरणं विज्ञास्यते ॥

( प्रदीपः ) मासे गते इति । 'मासे दीयते' इति नैषा-  
ऽधिकरणसप्तमी । किं तर्हि ? 'यस्य च भावेन' इति । 'तत्र  
भवः' इत्यत्र चाधिकरणसप्तमी आश्रिता, 'उपपदविभक्तेः कार-  
कविभक्तिर्वलीयसी' इति न्यायात् । इह त्वतिदेशसामर्थ्याद्भाव-  
लक्षणसप्तमीपरिग्रहः ॥ औपश्लेषिकमिति । मासेऽतिक्रान्ते  
यदीयते तस्य मास औपश्लेषिकमधिकरणमिति 'तत्र भवः' इत्यने-  
नैव सिद्धमित्यर्थः । कारकप्रकरणे च गौणस्यापि संज्ञा भवती-  
त्युक्तम् ॥( उद्घोतः ) नन्वेवमनेनापि सूत्रेण न सिध्यतीत्यत  
आह—नैषेति ॥ यस्य च भावेनेति । मासगमनेन दानक्रिया-  
कालो लक्ष्यत इति तत्प्राप्तिरिति भावः ॥ कारकविभक्तिरिति ।  
कारकाधिकारपठितसंज्ञानिमित्तका हि विभक्तिः कारकविभक्तिपदे-  
नोच्यत इति भावः ॥ औपश्लेषिकमिति । उप-समीपे श्लेषः—

१ तदेवमिति । दीयमानस्य भवत्वेऽपि व्याख्यातव्यनाम्न इत्यस्य तत्रा-

सम्बन्धः । तेन 'वटे गावः' इति वत्सामीपिकमिदमधिकरणमित्यर्थः ॥  
नन्वयं गौण आधारस्तत्र कथं सप्तमीत्यत आह—कारकेति ॥

( समाधानभाष्यम् )

एवं तर्हि योगविभागोत्तरकालमिदं पठित-  
व्यम्—

'तस्य दक्षिणा यज्ञाख्येभ्यः' ।

'तत्र च दीयते' ।

ततः—'कार्यं भववत् कालात्' इति ॥

( प्रदीपः ) एवं तर्हीति । प्रत्ययविध्यर्थ 'दीयते' इत्यु-  
पात्तम्, न त्वतिदेशार्थम् । तेनाग्निष्टोमे दीयते—आग्निष्टोमिकं  
भक्तमित्येवमादि सिद्धम् । केचिदाहुः—दीयमानस्य भवत्वात्  
'कतुयज्ञेभ्यश्च' इति ठञ् सिद्ध इति । तदयुक्तम् । 'व्याख्यात-  
व्यनाम्नः' इति तत्रानुवर्तनात् । तदेवं कार्यग्रहणमेव वार्तिककृता  
प्रत्याख्यातम् ।'प्राग्वतेः संख्यापूर्वपदानाम्' इति वचनाद् द्वयोर्वाजपेय-  
योर्दीयते—द्वैवाजपेयिकमित्यत्रापि योगविभागादुक्तं भवति ॥( उद्घोतः ) प्रत्ययविध्यर्थमिति । चो 'दीयते' इत्यस्या-  
नन्तरं योज्यः, वाक्यभेदश्च । तत्राद्ये 'यज्ञाख्येभ्यः' इति वर्तत इति  
भावः ॥ प्रत्याख्यातमिति । वस्तुतस्तु कर्तुं योग्यस्याकृतस्यापि  
कार्यपदार्थत्वेन तत्र तत्र भवत्वाभावात्तदप्यावश्यकमेव । अत एवा-  
न्यभाष्ये उपसंहारे तस्याप्युल्लेखः । 'तत्र भवः' इत्यत्र हि भूधातुः  
सत्तार्थक एवेत्याहुः ॥योगविभागे फलान्तरमप्याह—प्राग्वतेरिति । एवं 'द्वयोर्मा-  
सयोर्भवं द्वैमासिकम्' इत्येतत्सिद्धिः कार्याशस्य फलम् । कालादुच्चा  
तु न सिध्यति, 'द्विगोर्लुक्' इत्यस्य प्रसङ्गात् । अनेन प्रत्यये तु न  
लुक्, अनादीयत्वादप्राग्दीव्यतीत्यल्लेख्याहुः ॥

( ८७३ विधिसूत्रम् ॥ ५ । १ । २ आ. ४७ )

१९७९ व्युष्टादिभ्योऽण् ॥ ५।१।९७ ॥

( अण्प्रत्ययाधिकरणम् )

( ५६७६ उपसंख्यानवार्तिकम् ॥ १ ॥ )

॥ \* ॥ अण्प्रकरणेऽग्निपदादिभ्य  
उपसंख्यानम् ॥ \* ॥( भाष्यम् ) अण्प्रकरणेऽग्निपदादिभ्य उपसंख्यानं  
कर्तव्यम् ॥( प्रदीपः ) अण्प्रकरण इति । प्रकरणं—प्रस्तावः ॥  
अग्निपदादिभ्य इति । आदिशब्दः प्रकारे । तत्र कचि-  
दर्थे कृतश्चिदण्प्रत्ययो भवति । तत्राण्दर्शनमात्रकृतं सादृश्य-  
माश्रीयते ॥

( उद्घोतः ) सन्वेवं सर्वत्रार्थे सर्वेभ्यः प्रत्ययः प्राप्नोतीत्यत

उपवर्तमानकतुयज्ञेभ्यश्चेत्यनेन प्रत्ययसिद्धये दीयते इत्यस्यावश्यकत्वे इत्यर्थः ॥

आह—आदिशब्द इति ॥ क्वचिदर्थे इति । तच्च भाष्य  
एव स्पष्टम् ॥

( अग्निपदादिभ्य उपसंख्यानस्य स्थलसम्भवबोधकं भाष्यम् )

त्रीणीमान्यणग्रहणानि—व्युष्टादिभ्योऽण, सम-  
यस्तदस्य प्राप्तम् ऋतोरण (५।१।१०४, १०५) । प्रयो-  
जनम् विशाखावाढादण मन्थदण्डयोः (१०९, ११०)  
इति ।

तत्र न ज्ञायते कतरस्मिन्नणप्रकरणे अग्निपदादिभ्य  
उपसंख्यानम् ॥

( उपसंख्यानस्थलनिश्चायकभाष्यम् )

अविशेषात्सर्वत्र ।

व्युष्टादिभ्योऽण भवतीत्युक्त्वाऽग्निपदादिभ्य-  
श्चेति वक्तव्यम् । अग्निपदे दीयते कार्यं वा—आग्नि-  
पदम्, पैलुमूलम् ।

समयस्तदस्य प्राप्तमृतोरण, अग्निपदादिभ्यश्चेति  
वक्तव्यम् । उपवस्ता प्राप्तोऽस्योपवल्गम्, प्राशिता  
प्राप्तोऽस्य प्राशित्रम् ।

प्रयोजनं विशाखावाढादण मन्थदण्डयोः,  
अग्निपदादिभ्यश्चेति वक्तव्यम् । चूडा प्रयोजन-  
मस्य—चौडम्, श्रद्धा प्रयोजनमस्य—श्राद्धम् ॥

( ८७४ विधिसूत्रम् ॥ ५ । १ । २ आ. ४८ )

१९९३ अनुप्रवचनादिभ्यश्छः

॥ ५ । १ । १११ ॥

( छप्रत्ययाधिकरणम् )

( ५६७७ उपसंख्यानवार्तिकम् ॥ १ ॥ )

॥ \* ॥ छप्रकरणे विशिपूरिपदिरुहिप्रकृते-  
रनात्सपूर्वपदादुपसंख्यानम् ॥ \* ॥

( भाष्यम् ) छप्रकरणे विशिपूरिपदिरुहिप्रकृतेर-  
नात्सपूर्वपदादुपसंख्यानं कर्तव्यम् । विशि-गोहानु-  
प्रवेशनीयम् । पूरि-प्रपापूरणीयम् । पदि-गोप्रपद-  
नीयम्, अश्वप्रपदनीयम् । रुहि-प्रासादारोहणी-  
यम् ॥

( प्रदीपः ) अनादिति । अनस्य केवलस्य पूर्वपदेन  
संबन्धाभावात्सामर्थ्यात्तदन्तग्रहणम् ॥

( उद्धोतः ) विशिपूरीत्यादि-ठन्वाधनार्थम् ॥ भाष्ये—  
गोहानुप्रवेशनीयमिति । अनुप्रवेशनशब्दस्यानान्तत्वं 'छ्रद्धहणे  
गतिकारकपूर्वस्यापि' इति न्यायेन बोध्यम् । 'अस्य प्रयोजनम्'  
इत्यर्थे प्रत्ययः ॥

( ५६७८ विधिवार्तिकम् ॥ २ ॥ )

॥ \* ॥ स्वर्गादिभ्यो यत् ॥ \* ॥

( भाष्यम् ) स्वर्गादिभ्यो यत्प्रत्ययो भवति ।  
स्वर्ग्यम् । धन्यम् । यशस्यम् । आयुष्यम् ।

( प्रदीपः ) स्वर्ग्यमिति । स्वर्गः प्रयोजनमस्येति ठञि  
प्राप्ते यद्विधिः ॥

( ५६७८ लुग्विधिवार्तिकम् ॥ १ ॥ )

॥ \* ॥ पुण्याहवाचनादिभ्यो लुक् ॥ \* ॥

( भाष्यम् ) पुण्याहवाचनादिभ्यो लुग्वक्तव्यः ।  
पुण्याहवाचनम् । शान्तिवाचनम् । स्वस्तिवाचनम् ॥

( प्रदीपः ) पुण्याहवाचनादिभ्य इति । साहचर्याद-  
भिधाने सिद्धे भेदविवक्षायां प्रत्ययश्रवणनिवृत्त्यर्थं लुग्विधानम् ॥

( ८७५ विधिसूत्रम् ॥ ५ । १ । २ आ. ४९ )

१९९५ ऐकागारिकद् चौरे ॥ ५।१।११३ ॥

( ५६७९ सूत्रप्रत्याख्यानवार्तिकम् ॥ १ ॥ )

॥ \* ॥ एकागाराग्निपातनानर्थक्यं

ठञ्प्रकरणात् ॥ \* ॥

( भाष्यम् ) एकागाराग्निपातनमनर्थकम् ।

किं कारणम् ?

ठञ्प्रकरणात् । ठञ् प्रकृतः सोऽनुवर्तिष्यते ।

इदं तर्हि प्रयोजनम्—चोर इति वक्ष्यामीति ।

इह मा भूत्—एकागारं प्रयोजनमस्य भिक्षो-  
रिति ।

यद्येतावत्प्रयोजनं स्यात् 'एकागाराच्चोरे' इत्येव  
ब्रूयात् ॥

( प्रदीपः ) एकागारादिति । 'प्रयोजनम्' इत्यनेनैव ठञः  
सिद्धत्वात्सूत्रं निपातनार्थं न कर्तव्यमित्यर्थः ॥ ठञ्प्रकरणा-  
दिति । 'प्रयोजनम्' इत्यत्र ठञ्प्रकृतस्तेनैवैकागारिकशब्दः सिद्ध  
इत्यर्थः । एकशब्दोऽसहायवाची, असहायं गृहमस्य सुमुषिषोः  
प्रयोजनं स एकागारिकः । ससहायं तु गृहमनेकपुरुषाधिष्ठाना-  
न्मोषितुमशक्यम् ॥ ठञ् प्रकृत इति । 'प्राग्वतेष्टञ्' इत्यत्र ।  
ठञ्प्रत्ययः 'प्रयोजनम्' इत्यत्रानुवर्तिष्यते ॥ इदं तर्हीति ।  
नियमार्थमेतदित्यर्थः ॥ भिक्षोरिति । एकामेव यो भिक्षां गृहीते  
न द्वितीयां, तस्याभिधानं मा भूदित्यर्थः ॥ यद्येतावदिति ।  
अनभिधानाद्भिक्षोर्न भविष्यतीति नियमार्थमप्येतन्नोपयुज्यते  
इति भावः । न च चित्स्वरनिवृत्त्यर्थं निपातनम् । चित्स्वरस्ये-  
ष्टत्वात् । एतच्च भाष्यवार्तिककाराभ्यां निराकरणात् ज्ञायते ॥

( उद्धोतः ) सूत्रप्रत्याख्यानपरमेव भाष्यं, न तु निपातन-  
मात्रप्रत्याख्यानपरमित्याह—प्रयोजनमित्यनेनैवेति ॥ ननु यत्त-



सूत्राभावे प्रकरणात्क ठञा सम्बन्धः स्यादत आह—प्रयोजन-  
मित्यत्रेति ॥ ननु न चोरोऽप्येकमेव गृहं सुष्णातीत्यत आह—  
एकशब्द इति ॥ एकासेवेति । 'एकागारे चरेद्गामे तत्पुराणं  
मुनेत्रतम्' इत्युक्तेः ॥ यद्यन्तर्भावोक्तेरेवं सूत्रकरणे न तात्पर्य-  
मित्याह—अनभिधानादिति ॥ अत्रत्यवृत्तिर्भाष्यविस्मयेत्याह—न  
चेत्यादिना । एवञ्च सूत्रारम्भेऽप्याद्युदात्तनिपातनं बोध्यम् ॥

( ८७६ विधिसूत्रम् ॥ ५ । १ । २ आ. ५० )

१९९६ आकालिकडाद्यन्तवचने

॥ ५ । १ । ११४ ॥

( निपातनाधिकरणम् )

( ५६८० निपातनानर्थक्यबोधकवार्तिकम् ॥ १ ॥ )

॥ \* ॥ आकालान्निपातनानर्थक्यं ठञ्  
प्रकरणात् ॥ \* ॥

( भाष्यम् ) आकालान्निपातनमनर्थकम् ।

किं कारणम् ?

ठञ्प्रकरणात् । ठञ् प्रकृतः सोऽनुवर्तिष्यते ॥

( प्रदीपः ) आकालादिति । आकालशब्दात् प्रत्ययनि-  
पातनमनर्थकम्, प्रकृतिमुच्चार्य प्रकृतञ्च विधेय इत्यर्थः । तत्रा-  
ऽऽवृत्तः कालो यस्यासावाकालः, न च कालस्यावृत्तिः संभवति-  
इति—अयमर्थो भवति—उत्पत्तिकालेन समानो यस्य विनाशकालः ।  
एवं हि तस्योत्पत्तिकालो विनाश आवृत्तो भवति—यदि य एवो-  
त्पत्तिकालः स एव विनाशकालः । न चोत्पादविनाशयोरेक-  
कालत्वं संभवति, निरन्तरविनाशकालप्रतीतिर्भवति । निरन्तरो  
हि कालो भेदाग्रहणात् 'स एव कालः' इति लोके व्यवहियते ।  
ततः स्वार्थे ठञ् विधेयः । आद्यन्तवचने विषय इति भावः ॥

( उद्घोतः ) अत्रत्यभाष्यस्य सूत्रप्रत्याख्यानपरत्वेनाव्याख्यान-  
बीजभूतां सूत्रान्तरेणासिद्धिं दर्शयति—तत्रावृत्त इति ॥ तत्र  
कालस्य मुख्यावृत्तेरसम्भवाद्वौणी आवृत्तिरित्याह—अयमर्थ इति ।  
समानशब्दोऽत्रैकपर्यायः । 'एवं हि' इत्यादि 'स एव विनाशकालः'  
इत्यन्तमेकं वाक्यम् । निरन्तरत्वम्—अव्यवहितत्वम् ॥ नन्वेवं प्रत्य-  
यार्थः कोऽत आह—ततः स्वार्थे इति ॥ आद्यन्तवचने विषय  
इति । आद्यन्तयोस्तत्पत्तिनाशयोरेककालत्ववचने विषये इत्यर्थः ।  
यद्वाऽऽदिकालस्यान्तकालत्ववचने इत्यर्थः । एवं हि ङीप् आद्युदात्त-  
त्वञ्चेत्युभयमपि सिध्यतीति वार्तिकाशयः ॥

( निपातनस्य फलान्तरबोधकं भाष्यम् )

इदं तर्हि प्रयोजनम्—एतस्मिन् विशेषे निपातनं  
करिष्यामि समानकालस्याद्यन्तविवक्षायामिति ॥

१ अस्य हि—'आकालिक' इति रूपं निपात्यते, आद्यन्तवचने—आद्य-  
न्तयोर्वचने—विशेषणे विवक्षिते । समानकालशब्दस्य स्थानेऽप्यभादेशः समान-  
कालशब्दार्थस्याद्यन्तयोर्विशेषणं चेदित्यर्थः ॥

( प्रदीपः ) भाष्यकारो निपातनं समर्थयितुमाह—इदं  
तर्हि ॥ निपातने हि समानकालशब्दः प्रकृतित्वेनाश्रीयते,  
तस्य च 'आकालः' आदेशो निपात्यते । समानशब्द एकवाची,  
एककालावाद्यन्तौ यस्यासावाकालिकः । आदिः—जन्म, अन्तः—  
विनाशः । जन्मविनाशयोश्चाव्यवहितकालत्वादेककालत्वम् । विधौ  
त्यमर्थः क्लेशेन प्रतीयत इति निपातनाश्रयणम् । उक्तं च—  
धातुसाधनकालानां प्राप्त्यर्थं नियमस्य च ।

अनुबन्धविकाराणां रूढ्यर्थं च निपातनम् ॥ इति ॥

अन्ये वर्षादिष्वप्याकालिकशब्दमिच्छन्ति । यस्मिन्नेव काले  
मध्याह्नादाद्युत्पत्तिर्येषां तेषां तस्मिन्नेव द्वितीयादिदिवससंबन्धिनि  
विनाशस्तानि—आकालिकानि ॥

( उद्घोतः ) भाष्ये—समानकालस्येति । एककालस्याद्यन्त-  
कालत्वविवक्षायामित्यक्षरार्थः ॥ निपातने हीति । समानकालावा-  
द्यन्तौ यस्येति विग्रहः । यस्येति अधिकारात्स प्रत्ययार्थः । अत्र पक्षे  
आद्युदात्तत्वमपि निपात्यम्, अतः प्रत्याख्यानवार्तिकेन न विरोधः ॥  
अन्ये इति । समानपदोपादानेन भाष्येऽप्ययमर्थः सूचितः ॥

( ५६८१ विधिवार्तिकम् ॥ २ ॥ )

॥ \* ॥ आकालाङ्गश्च ॥ \* ॥

( भाष्यम् ) आकालाङ्गश्च वक्तव्यः । आकालिकी ।  
आकालिका ॥

( प्रदीपः ) आकालाङ्गश्चेति । आकालशब्दद्व्युत्पत्तिः  
प्रदर्शिता, ततः स्वार्थे ठञ्प्रत्ययः, चकारात् ठञ् । अर्थस्तु  
पूर्वं प्रदर्शितः ॥

( उद्घोतः ) चकाराद्गङ्गेति । इदञ्च सूत्रप्रत्याख्यानवार्तिक-  
रीत्या, भाष्यरीत्या तु चात्रिपातनं बोध्यम् । निपातनपक्षेऽपि प्रक-  
रणाद्गङ्गन्तनिपातनसम्भवाद्विस्मयं लिख्यम् ॥

( अथ भावकर्माः )

( ८७७ विधिसूत्रम् ॥ ५ । १ । २ आ. ५१ )

१९९७ तेन तुल्यं क्रिया चेद्वतिः

॥ ५ । १ । ११५ ॥

( वतिप्रत्ययाधिकरणम् )

( निर्देशाक्षेपभाष्यम् )

इदमयुक्तं वर्तते ।

क्रिमत्रायुक्तम् ?

यत्तत्तृतीयासमर्थं क्रिया चेत्सा भवति—इत्युच्यते,  
कथं च तृतीयासमर्थं नाम क्रिया स्यात् ॥

( प्रदीपः ) इदमयुक्तमिति । सूत्रोपात्तं वस्तु इदमा-  
परामृश्यते, यत्तत्तृतीयासमर्थमिति । 'तेन तुल्यम्'

२ इद्वफलमिति । सूत्रे 'आकालिक' इति निपात्यते तत्र टकारदि-  
त्यर्थः । निपातनपक्षे ठञन्तस्यैतन्निपातनमिति कल्पनेन टित्कार्यरूपादनात्  
टित्वनिपातनमनर्थकमिति भावः ॥

इत्यनेन क्रमेण प्रकृतिप्रत्ययार्थौ निर्दिष्टौ, तत्र क्रियाग्रहणं प्रकृत्यर्थस्यैव प्राथम्यात् व्यतिक्रमहेत्वभावाद्विशेषणं न्याय्यम्, एतच्चार्थभावादयुक्तमित्यर्थः ॥ ननु तेनेत्यस्य विविभक्तिकत्वेन क्रियाग्रहणेन कथं संबन्धः? सोपस्कारत्वात् सूत्राणां यत्तृतीयासमर्थं क्रिया चेत्सा भवतीत्येवं संबन्धसंभवाददोषः ॥

कथं चेति । तृतीया सत्त्ववाचिनः प्रातिपदिकाद्विधीयते । क्रिया तु साध्यरूपत्वादसत्त्वभूता, ततो विशेषणविशेष्यभावोऽसंभवादयुक्तः । पाकादयो घञाद्यन्तवाच्याः सत्त्वधर्मसमन्वयात् क्रियाधर्मातीताः, तथा च तत्र कृत्वोऽर्थप्रत्ययाभावः । 'भोक्तुं पाकः' इत्यादौ धातुवाच्यक्रियापेक्षस्तुमुप्रत्ययः, विभक्तिस्तु तृतीयादिः पाकादेः सत्त्वरूपाश्रया, न क्रियारूपताश्रया । पचत्यादीनां तु क्रियावाचिनामप्रातिपदिकत्वादसत्त्वभूतार्थाभिधानाच्च तृतीयाद्यभावः । 'कृत्वा हत्वा कर्तुं हर्तुम्' इत्यादीनामव्ययकृतां यद्यपि क्रियावाचित्वं, तथा च 'पञ्चकृत्वः कृत्वा' इति कृत्वोऽर्थोत्पत्तिर्भवति, तथाप्यसत्त्ववाचित्वात्तन्मयस्तृतीयाद्यभावः । प्रातिपदिकार्थमात्रे तु प्रथमाया एवोत्पत्तिः । शयितव्यादयो यद्यपि क्रियावचनाः, पञ्चकृत्वः शयितव्यमिति कृत्वोऽर्थप्रत्ययदर्शनात्, तथापि तत्रोपमानोपमेयभावसंभवः । न हि भवति शयितव्येन तुल्यो देवदत्तः शयितव्येन तुल्यः शुक्ल इति । उपमानं हि प्रसिद्धगुणक्रियाहेतुकं भवति, यथा—अस्याश्चन्द्र इव सुखमिति । नापि शयितव्येन तुल्यः शायक इति क्रियावतः क्रियोपमानं संभवति, क्रियातद्वतोरत्यन्तभेदात् । क्रियाणामपि भिन्नजातीयानां नास्त्युपमानोपमेयभावः—शयितव्येन तुल्यमासितव्यमिति, अत्यन्तभेदात् । नास्त्येकजातीयानामपि—शयितव्येन तुल्यं शयितव्यमिति, यथा गौरिव गौरिति । येनैव हेतुनैको गौस्तेनैवाऽपरोऽपीति क उपमानोपमेयभावः ॥

नन्वाधारभेदादेकजातीयानामपि भेदाश्रय उपमानोपमेयभावो भवति, यथा—राज्ञः शयितव्येन तुल्यं देवदत्तस्य शयितव्यमिति । सापेक्षत्वादत्र प्रत्ययेन न भाव्यमित्यदोषः ॥

ननु यदा प्रकरणादिवशादपेक्ष्यं निर्ज्ञातं भवति तदा प्रत्ययप्रसङ्गः । तथा राजशयितव्येन तुल्यं देवदत्तशयितव्यमित्यत्र सापेक्षत्वाभावः, तथा स्यात्तव्येन तुल्यं गमनं, मन्दत्वात्; नृत्येन तुल्यं गमनं, बहुविकारत्वात्—इति, भोक्तुं पाक इत्यादौ च क्रियानिबन्धनकार्यदर्शनात्तैलपाकेन तुल्यो घृतपाक इत्यादावस्ति तृतीयासमर्थस्यापि क्रियावाचित्वम्, तत्किमुच्यते—कथं च तृतीयासमर्थं नाम क्रिया स्यादिति? अत्रोच्यते—उपमानोपमेयभाववृत्तितयसंनिधानाद्यत्तः—येनोपमीयते यच्चोपमीयते यश्च

तयोः साधारणोऽर्थः । एतत् त्रयमवश्यापेक्ष्यम् । तत्र यदा क्रिया उपमानत्वेन विवक्ष्यते तदाऽसाववश्यापेक्ष्यसाधारणधर्माधारत्वात् क्रियारूपतां हित्वा सत्त्वरूपतां प्रतिपद्यत इति मत्वा भाष्यकृतैतदुक्तम् ॥

( उद्योतः ) सर्वेषां पदानां साधुत्वादर्थस्य च तत्त्वात् 'इदमयुक्तम्' इति न युक्तमत आह—सूत्रोपात्तमिति । सूत्रबोध्यावयवार्थस्वरूपमित्यर्थः ॥ ननु 'क्रिया चेत्' इत्येतत्सन्निहितत्वाच्चुल्लेखविशेषणं न्याय्यमिति नेदं सूत्रबोध्यमत आह—तेनेत्यादि ॥ प्राथम्यादिति । तुल्यपदार्थान्वये 'चेत्' ग्रहणं व्यर्थं, तृतीयासमर्थतुल्यं क्रियेत्यर्थे प्रत्यय इत्यर्थेन सिद्धेः । तस्माच्चेद्वह्नातृतीयासमर्थविशेषणमिति परे ॥ विविभक्तिकत्वेनेति । विरुद्धविभक्तित्वे कथं सामानाधिकरण्येन सम्बन्ध इत्यर्थः । सोपस्कारत्वात्—अर्थाहारादि—सापेक्षत्वादित्यर्थः ॥ अध्याहियमाणं दर्शयति—यत्तत्तृतीयासमर्थमिति ॥

ननु रीदनेन तुल्यं गायतीत्यादौ सम्भवतीत्यत आह—तृतीयेति ॥ असम्भवादिति । एकस्यैव वस्तुनः सत्त्वभूतत्वासत्त्वभूतत्वयोर्विरोधादित्यर्थः ॥ ननु पाकादिषु कारकान्वयेन तदर्थस्य क्रियात्वमावश्यकं, लिङ्सङ्ख्याऽन्वयात्सत्त्वभूतत्वञ्च—इति ते तत्र वृष्टे—अत आह—पाकादय इति । कारकान्वयस्तु धातुवाच्यशमादाय । तमादाय कृत्वसुष्ठु न, क्रियाग्रहणसामर्थ्यात्साध्यत्वेनैव भासमानक्रियायास्तत्र ग्रहणादिति भावः ॥ वस्तुत इदं चिन्त्यं, 'द्विर्वचनेऽङि' इत्यादिप्रयोगात् । वतिस्तु यथा न प्राप्नोति तथाऽनुपदमेव वक्ष्यते ॥ नन्वेवं 'भोक्तुं पाकः' इति न स्यादत आह—धातुवाच्येति । तत्र कृत्वसुष्ठुक्रोक्तार्थग्रहणे मानाभावादिति भावः । कारकान्वयोऽप्येतदादायैवेत्युक्तमेव । किञ्च 'उपपदमतिङ्' इति सूत्रभाष्यरीत्या पाकादियोगे कारकविभक्तित्वं कृत्वसुजादयो भवन्त्येवेति तत्रैव निरूपितम् । 'तुमुञ्च' इत्यपि तत्रैव निरूपितमितीदं चिन्त्यम् ॥ नन्वेवं तद्वदेव वतिः स्यादत आह—विभक्तिस्त्विति । 'द्वैक्योः' इत्यादिभिस्तस्यैकवाक्यत्वादित्यर्थः । साध्यत्वावयवैजात्येन पाकप्रकारकः, सिद्धत्वावयवैजात्येन तद्विशेष्यको बोधो घञन्तात् । वस्तुत एकनिष्ठत्वाच्च प्रकारताविशेष्यतयोर्न स्फुटं ग्रहो बोधे । एवञ्च 'तेन' इत्यनेनोपस्थापितपाकादिविशेष्यांशे तदन्वयबाधः, प्रत्ययानां प्रकृत्यर्थविशेष्यान्वयित्वस्योत्सर्गिकत्वादिति भावः । एवञ्च तृतीयासमर्थत्वं नाम तृतीयार्थान्वितत्वम् । न च तत् क्रियारूपे, सङ्ख्याया अपि विभक्त्यर्थत्वेन तदन्वययोग्य एव विभक्त्यर्थान्वयाङ्गीकारादिति तत्त्वम् ॥ प्रथमाया इति । तदेकवचनस्येत्यर्थः ॥ प्रसिद्धेति । न हि देवदत्तशयितव्ययोः सादृश्यप्रयोजकं गुणाद्यस्तीति भावः ।

१ प्रकृतिप्रत्ययार्थाविति । 'तेन' इति तृतीयान्तात्, तुल्यमित्यर्थे इत्येवं निर्दिष्टावित्यर्थः ॥

२ विविभक्तिकत्वेनेति । एवं पाठे हेत्वर्थे तृतीयेयम् । तेनेत्यस्य विविभक्तिकत्वात्क्रियाग्रहणेन सम्बन्धः कथमित्यर्थः । विविभक्तिकत्वेनेति पाठे क्रियाग्रहणेनेत्यस्य विशेषणं बोध्यम् ॥

३ ननु का तादृ विभक्तिकत्वादह—प्रातिपदिकार्थमात्रे र्विति ॥

४ तत्त्वदग्रहणात् क्रिया तृतीयासमर्थस्य विशेषणमित्यर्थः ॥

५ अस्याश्चरत्वात्सूत्राणामध्याहाराद्यपेक्षेति भावः ॥

६ तृतीयासमर्थस्यापि क्रियात्वमप्रतिपादयति—रोदनेनेत्यादि ॥

७ क्रियात्वसत्त्वभूतत्वयोरेकत्र संभवं प्रदर्शयति—ननु पाकादिष्वित्यादि ॥

८ इदं चिन्त्यमिति । द्विर्वचने इत्यत्र कृत्वसुष्ठुचो दर्शनेन साध्यत्वेन भासमानायाः क्रियायास्तत्रादर्शनेन च साध्यत्वेन प्रतीयमानक्रियास्थले एव कृत्वसुजित्यादि चिन्त्यमित्यर्थः ॥

क्रियातद्वतोरिति । उक्त एव भावः । अत्यन्तभेदे च सादृश्या-  
भावः ॥ येनैव हेतुनेति । गोत्वादिनेत्यर्थः । एवञ्च तेन रूपेणा-  
भेद एव, न केनाऽपि भेद इति नोपमानोपमेयभाव इति ॥

ननु व्यक्तिभेदेन तत्रैवान्नाप्यस्तु-इति शङ्कते-नन्विति ॥  
सापेक्षत्वादिति । नित्यसापेक्षत्वे गमकत्वे च भवत्येव-विष्णोः  
पुत्रवच्छिष्यस्य पुत्र इति ॥ तैलपाकेनेति । घञन्ते सिद्धत्वसाध्य-  
त्वोभयविशिष्टस्य पच्यर्थस्य बोध इत्युभयरूपताऽस्ति । न च  
विरोधः, भाष्यादिप्रामाण्येन वैजात्यद्वये विरोधाभावस्यैवाङ्गीकारा-  
दिति भावः ॥ साधारणधर्माधारत्वादिति । साधारणधर्मान्वयि-  
त्वादित्यर्थः । परे तु-‘अवश्यापेक्षसाधारणधर्माधारत्वात्’ इत्यादि-  
व्याख्या न भाष्यानुगुणा, तृतीयासमर्थत्वस्यैव क्रियात्वाभावे हेतुताया  
भाष्याद्धाभात् । किञ्च साधारणधर्मान्वयेऽपि यथा तत्र कारकान्वय-  
स्तथा वतिरपि स्यात् । तस्मादयमत्र भाष्यार्थः-उपमानोपमेयभाव-  
विषयं प्रकृतं तृतीयासमर्थमुपमानं, क्रिया न-इति । तथा हि ‘न वै  
तिङन्तेनोपमानमस्ति’ इति सन्सूत्रस्य भाष्ये तिङन्तग्रहणस्य क्रियोप-  
लक्षणत्वादसत्त्वभूतशयितव्याधर्मानुपमानत्वमेव न । एवञ्च तेषां  
तुल्यादियोगाभावात्तेभ्यस्तृतीयैव न, पाकादिपदार्थस्य तृतीयार्था-  
न्वितस्य सत्त्वमेव, न क्रियात्वं, ब्राह्मणादिपदार्थस्य चेति ॥

( समाधानभाष्यम् )

नैष दोषः । सर्व एते शब्दा गुणसमुदायेषु  
वर्तन्ते-ब्राह्मणः क्षत्रियो वैश्यः शूद्र इति ।

आतश्च गुणसमुदाये,

एवं ह्याह-

तपः श्रुतं च योनिश्च एतद् ब्राह्मणकारकम् ।

तपःश्रुताभ्यां यो हीनो जातिब्राह्मण एव सः ॥१॥

तथा गौरः शुच्याचारः पिङ्गलः कपिलकेश  
इत्येतानप्यभ्यन्तरान् ब्राह्मण्ये गुणान् कुर्वन्ति ।  
समुदायेषु च शब्दा वृत्ता अवयवेष्वपि वर्तन्ते ।

तद्यथा-पूर्वं पञ्चालाः, उत्तरे पञ्चालाः । तैलं  
भुक्तम्, घृतं भुक्तम् । शुक्लः, नीलः, कृष्ण इति ।

एवमयं ब्राह्मणशब्दः समुदाये वृत्तोऽवयवेष्वपि  
वर्तते ॥

( प्रदीपः ) सर्व एत इति । उपमानोपमेयभावविषयाः  
शब्दा एतच्छब्देन परामृश्यन्ते ॥

१ ‘शुक्ल उच्यते’ इति क. पाठः ॥

२ उपमेये-क्षत्रियोऽधीते इत्यत्र या क्रिया श्रूयते ‘अधीते’ इति तस्या-  
मेव क्रियायां ब्राह्मणशब्दो वर्तते, समुदायेष्वपि च वृत्ताः शब्दा अवयवेष्वपि  
वर्तन्ते इति न्यायादित्यर्थः ॥

३ तुल्यमितीति । क्रियाविशेषणानां कर्मत्वं छीवता चेत्याश्रयणादिति  
भावः ॥

४ क्रियावाचित्वमिति । ‘अधीते क्षत्रियः’ इत्यर्थे सामर्थ्यात्पुत्रस्य  
ब्राह्मणशब्दस्य तृतीयासमर्थस्य ‘समुदायेषु च वृत्ताः शब्दाः’ इति न्यायेन  
क्रियावाचित्वमिति भावः ॥

तप इति । चान्द्रायणादि ॥ श्रुतमिति । वेदवेदाङ्गा-  
दीनाम् ॥ योनिरिति । ब्राह्मणाद्ब्राह्मण्यां जन्म ॥ ब्राह्मण-  
कारकमिति-शेषषष्ठीसमासः । ‘तृजकाभ्यां कर्तरि’ ‘कर्तरि  
च’ इत्येताभ्यां तु कर्तरि या षष्ठी या च तृजकनिमित्ता कर्मणि  
तस्या एव समासनिषेधः, न तु शेषषष्ठाः । न हि सा तृजक-  
संबन्धनिमित्ता । ब्राह्मणव्यपदेशस्य निमित्तमेतदित्यर्थः ॥  
तपःश्रुताभ्यामिति । नासौ परिपूर्णो ब्राह्मणः । जाति-  
लक्षणैकदेशाश्रयस्तु तत्र ब्राह्मणशब्दप्रयोगः । अत एव च  
तस्य सर्वासु ब्राह्मणक्रियासु नास्त्यधिकारः ॥

शुच्याचारः=अनुपहृताचारः ॥ एतानपीति । गौर-  
त्वादयो ब्राह्मण्यस्य पुराकल्पदर्शनेनाद्यत्वेऽपि क्वचित्तदन्वय-  
दर्शनेन व्यञ्जका इति तानपि शब्दार्थान्तर्भूतत्वेनाश्रयन्तीत्यर्थः ॥

पूर्वं पञ्चाला इति । समुदायरूपारोपादवयवैः समुदाय-  
वृत्तिशब्दवृत्तिः, न तु उपात्तार्थत्यागेनार्थान्तराभिधानं शब्दा-  
नामुपपद्यते, शब्दार्थसंबन्धस्यानित्यत्वप्रसङ्गात् । पूर्वादिशब्द-  
सामानाधिकरण्याच्चावयववृत्तित्वावसायः, समुदायवृत्तित्वे हि  
पञ्चालानां पूर्वं इति षष्ठा भाव्यम् ॥ तैलं भुक्तमिति । यदा  
द्रव्यसंस्कृते विशिष्टमात्रायुक्तेऽर्थे तैलादयो वर्तन्ते तदैषां समु-  
दायशब्दत्वम्, एकदेशोपयोगे च यदा तैलं भुक्तमिति प्रयोग-  
स्तदावयववृत्तित्वमवसेयम् । यदा तु जातिशब्दास्तैलादयस्तदा  
संस्थानप्रमाणनिरपेक्षा जातिसमाश्रयेण वर्तन्त इति-अनु-  
दाहरणमेतत् ॥ शुक्ल इति । खयमशुक्लोऽप्यवयवः शुक्लसमु-  
दायसंबन्धात्तद्रूपारोपात् शुक्ल इत्युच्यते ॥ एवमयमिति ।  
यैव क्रियोपमेये श्रूयते तस्यामेव ब्राह्मणादिशब्दो वर्तते इत्यर्थः ।  
ब्राह्मणेन तुल्यमधीते-ब्राह्मणवैदधीते क्षत्रिय इति । अध्ययनक्रि-  
याविशेषणत्वात् ‘तुल्यैम्’ इति द्वितीया नपुंसकत्वं च । ब्राह्मणा-  
ध्ययनेन च क्षत्रियाध्ययनस्य तुल्यत्वसंभवात्सामर्थ्यात् ब्राह्मण-  
शब्दस्य वृत्तिः-इति-उपपद्यते तृतीयासमर्थस्य क्रियावाचित्वम् ॥

ननु भिन्नकर्तृकयोरध्ययनयोस्तुल्यत्वे आश्रीयमाणेऽन्यः सा-  
धारणो धर्मोऽपेक्षणीयः । कर्तारैव तूपमानोपमेयत्वेऽध्ययनमेव  
साधारणो धर्म इति नास्ति धर्मान्तरापेक्षा । उच्यते । शब्दानु-  
पात्ता अपि यथा चन्द्र इव मुखमस्या इत्यादौ कान्त्यादयः  
प्रतीयन्ते तथाऽत्रापि सौष्ठवादयः प्रत्येक्ष्यन्ते ।

ननु चोक्तं साधारणधर्माधारत्वात्सत्त्वरूपापत्त्या क्रियारूप-  
हानिरिति । एवं तर्हि सामर्थ्याद् भूतपूर्वगत्याश्रयणम्-यस्यार्थस्य  
क्रियारूपताऽभूत् स संप्रति क्रियारूपातीतोऽपि सत्त्वभावा-

५ आश्रीयमाणेऽन्य इति । ‘सादृश्यं सुन्दरमुपमा’ इति अभियुक्ततरै-  
रुपमापदार्थस्य निर्णयात् ब्राह्मणाध्ययनक्षत्रियाध्ययनयोरुपमानोपमेयत्वे  
अध्ययनयोः सुन्दरसादृश्यसम्भवादन्यायः साधारणधर्म आश्रयणीयः स्यात् ।  
ब्राह्मण क्षत्रिययोरेवोपमानोपमेयत्वे साधारणधर्मोऽध्ययनमस्येवेति कोऽत्र धर्म  
आश्रयणीय इति प्रश्नः ॥

६ उक्तमपि । अस्मिन्नेव सूत्रे पूर्वं ‘कथं च तृतीया समर्थ क्रिया स्यात्’  
इति भाष्यव्याख्यावसरे समाधानप्रकरणे ‘अत्रोच्यते’ इत्यन्तरं प्रदीपे उक्त-  
मित्यर्थः ॥



पञ्चस्तृतीयान्तशब्दवाच्यः परिग्रहीष्यते । अत एव ब्राह्मणादयः शयितव्यादयश्च भूतपूर्वक्रियारूपार्थवाचित्वेन तुल्या इति संप्रति क्रियारूपार्थवाच्यसम्भवाद्वृत्तपूर्वगतिरभ्युपेयते ॥

( उद्ध्योतः ) उपमानोपमेयेत्यादि । एवं व्याख्याने बीजं चिन्त्यम् ॥ पुत्तत्—तपःश्रुतादि ॥ ब्राह्मणकारकम्—ब्राह्मणव्यवहारकारणम् ॥ ननु ब्राह्मणलक्षणभावे कथं ब्राह्मणपदप्रयोगोऽत आह—जातिलक्षणेति । अयमेव भाष्ये जातिब्राह्मणपदस्यार्थः । गौरादिपदार्था 'नञ्' २।२।६ सूत्रे व्याख्याताः ॥ ननु गौरत्वादि न ब्राह्मण्यव्यञ्जकं, व्यभिचारादत आह—ब्राह्मण्यस्येति । पुराकल्पे ते तस्य व्यञ्जकत्वेन दृष्टा इत्यर्थः ॥ भाष्ये—अभ्यन्तरान् ब्राह्मण्ये इति । एते सर्वे ब्राह्मणशब्दजबोधे प्रकारतया भासन्त इत्यर्थः ॥

नन्वन्यवान्यशब्दस्य वृत्ती शब्दार्थसम्बन्धनित्यत्वहानिरत आह—समुदायरूपेति ॥ 'पूर्वं पञ्चालाः' इत्यादावारोपगमकमाह—पूर्वादिशब्देति ॥ ननु तैलादीनामवयवविधाधाराणां जातिशब्दत्वात्कथमिदम् ? अत आह—यदेति । मात्रा—परिमाणम् ॥ संस्थानप्रमाणनिरपेक्षा इति । अवयवावयवविधाधाराणां इत्यर्थः ॥ ननु देवदत्तवत्पत्नीति तदनभ्यन्तरक्रिययोरप्युपमादर्शनादाह—यैवेति । यथा समुदायवृत्तस्य तदन्तर्गतयत्किञ्चिदवयवे वृत्तिः, एवमन्यक्रियायामपि तद्वृत्तिः, तस्यामप्यभ्यन्तरत्वारोपेणेति भाष्याशयः ॥ सामर्थ्यादिति । द्रव्येण क्रियाया उपमासम्भवादित्यर्थः ॥

कर्त्रेरेव स्थिति । न च तयोः सादृश्येऽर्थे वल्यन्तस्याऽव्ययत्वं न स्यात्, 'ब्राह्मणेन तुल्यः क्षत्रियः' इत्यादाविव द्रव्याभिधानादिति वाच्यम् । अवयवप्रकरणे पाठेन, शब्दशक्तित्वभावेन च वत्पुपात्तस्य लिङ्गाद्यनन्वयित्वसम्भवात्, चादिवत्-इत्याशयः ॥

साधारणधर्माधारत्वात्सर्वरूपापस्येति । तृतीयार्थान्वितत्वेन सर्वरूपताऽऽपत्तिरित्यपि बोध्यम् । सामर्थ्यादिति । मुख्यक्रियायास्तिष्ठन्तकृत्यप्रत्ययान्तादिवाच्यायाः सादृश्यान्वयाऽभावात् । अन्यस्याश्च लिङ्गाद्यनन्वयित्वेन सर्वभूतत्वादिति भावः ॥ अत एवेति । गौणमुख्यन्यायस्य तु नायं विषयः, सादृश्यसम्बन्धमूलगौणलक्षणिकत्वरूपस्य गौणत्वस्य तत्राश्रयणात् ॥ न चैवं ब्राह्मणपदादि । लक्षणिकत्वमात्रेण तु न गौणता । ईदृशानामप्रसिद्धत्वमपि गौणत्वं नात्र, अस्य लोकप्रसिद्धत्वादित्याशयः ॥ शयितव्यादयश्चेति । तैलपाकादयश्चेति वक्तुं युक्तम् । 'सम्प्रति क्रियारूपार्थवाच्यसम्भवात्' इति पाठे—तद्वच्चिनः शब्दस्याभावादित्यर्थः । 'वाच्यासम्भवात्' इति पाठे बहुव्रीहिः । 'वाचकत्वासम्भवात्' इति पाठस्तु युक्त एव ॥

१ व्याख्याने इति । 'सर्व एते शब्दा गुणसमुदायेषु वर्तन्ते' इति भाष्यव्याख्यायां प्रदीपे 'सर्व एते इति' इति प्रतीकमुपादाय 'उपमानोपमेयभावविषयाः शब्दा एतच्छब्देन परामृश्यन्ते' इति कैच्यटेनोक्तम् तत्र सर्व एते इत्यनेन उपमानोपमेयभावविषयाणां शब्दानामेवोपादानमिति उपमानोपमेयभावविषयो यो ब्राह्मणशब्दो न संभवति सोऽपि गुणसमुदाये वर्तते एव—इत्येवं व्याख्याने बीजं चिन्त्यमिति भावः । तेन तुल्यमिति सूत्रोदाहरणीभूतानां ब्राह्मणादिशब्दानामुपमानोपमेयभावविषयत्वात्तथोक्तमिति कैचित् ॥

२ ननु ब्राह्मणेति । 'तपः श्रुताभ्यां यो हीनो जातिब्राह्मण एव स'

( तृतीयासमर्थविशेषणे दोषदर्शकभाष्यम् )

यदि तर्हि तृतीयासमर्थं विशेष्यते, प्रत्ययार्थोऽविशेषितो भवति ।

तत्र को दोषः ?

तृतीयासमर्थात् क्रियावाचिनो गुणतुल्येऽपि प्रत्ययः स्यात् । पुत्रेण तुल्यः स्थूलः । पुत्रेण तुल्यः पिङ्गल इति ॥

( प्रदीपः ) अविशेषित इति । एकेन विशेषणेन द्वयोः सम्बन्धाभावादिति भावः ॥ गुणतुल्य इति । गुणैस्तुल्य इति तृतीयासमासः ॥ पुत्रेण तुल्यः स्थूल इति । पुत्रशब्दोऽत्र श्रुताध्ययननिदेशस्थानादिप्रसिद्धक्रियाऽन्तर्भावेण स्वार्थमभिधातीति सम्भवति क्रियावाची ॥

( उद्ध्योतः ) तृतीयासमास इति । 'पूर्वसदृशः' इत्यनेनेति भावः ॥ श्रुताध्ययनं—श्रुतमात्रस्याध्ययनं—ग्रहणम् ॥ निदेशस्थानं—पित्राद्याश्रयां स्थितिः ॥ क्रियावाचीति । क्रियाघटितार्थं वाचकत्वादिति भावः ॥

( प्रत्ययार्थविशेषणे दोषभाष्यम् )

अस्तु तर्हि प्रत्ययार्थविशेषणम्—यत्तत्तुल्यं क्रियाचेत्सा भवतीति ।

एवमपि तृतीयासमर्थमविशेषितं भवति ।

तत्र को दोषः ?

तृतीयासमर्थादक्रियावाचिनः क्रियातुल्येऽपि प्रत्ययः प्राप्नोति ॥

( प्रदीपः ) अस्तु तर्हि । समानविभक्तित्वात् प्रधानत्वाच्च प्रत्ययार्थः क्रमभावेन विशेष्यत इति भावः ॥ क्रियातुल्येऽपीति । अत्रोदाहरणमूढम् । क्वचित्तु पुस्तके भाष्य एव पठ्यते—स्थूलेन तुल्यः पुत्रः स्थूलेन तुल्यो यातीति । तत्र पुत्रादयो निदेशस्थानादिभिः क्रियावन्तः स्थूल्यगुणयुक्तेन पित्रादिना स्थूल्येनैव गुणेन तुल्या इति विवक्षायामपि वतिप्रसङ्गः । क्रियाग्रहणं च क्रियावत् उपलक्षणं, निष्क्रियनिवृत्तिफलत्वात्तस्य-इत्यभिप्रायेण पक्षद्वयेऽप्यतिप्रसङ्गचोदना ॥

( उद्ध्योतः ) प्रधानत्वाच्चेति । सन्निहितत्वाच्चेत्यपि बोध्यम् । 'चेत्' शब्दस्त्वत्र पक्षेऽपि यथाकथञ्चिद्योजयितुं शक्यते इति भावः । नन्वेवं क्रियावत्तुल्यत्वेऽपि न क्रियायास्तौल्यमत आह—क्रियाग्रहणेति ॥ तदुपादाने तर्हि किं फलमत आह—निष्क्रियेति ॥

इति लक्षणे तपश्श्रुताभ्यां हीने कथं ब्राह्मणपदव्यवहार इत्यर्थः ॥

३ 'नञ्' सूत्रे हि 'गौरः शुच्याचारः' इत्यादिब्राह्मणलक्षणवटकगौरपदस्य—अष्टवर्षादु या दत्ता श्रुतशीलसमन्विते । सा गौरी तत्सुतो यस्तु स गौरः परिकीर्तितः । एवमर्थ उक्तः, न तु गौरवर्णो गौरपदस्यार्थः ॥

४ अविशेषितो भवतीत्यत्र हेतुमाह—एकेन इति ॥

५ क्रियाघटितार्थवाचकः 'समुदाये वृत्तोऽवयवेष्वपि वर्तते' इति न्यायेन क्रियावाचीति भावः ॥



पक्षद्वयेऽपीति ॥ पक्षद्वयेऽपि क्रियाग्रहणं क्रियावदुपलक्षणमिति पुत्रेण तुल्यः स्थूलः स्थूलेन तुल्यः पुत्र इत्यत्रातिप्रसङ्गोद्भावनमिति भावः ॥

( प्रत्ययार्थविशेषणे दोषाभावबोधकभाष्यम् )

नैष दोषः ।

यत्तत्तुल्यं क्रिया चेत्सा भवतीत्युच्यते । तुलया च संमितं तुल्यम्, यदि च तृतीयासमर्थमपि क्रिया, प्रत्ययार्थोऽपि क्रिया, ततस्तुल्यं भवति ॥

( प्रदीपः ) नैष दोष इति । एकस्मिन्नप्यर्थे विशेषिते सामर्थ्यादुभयोर्विशेषितत्वात् ॥ तुलया च संमितमिति । सदृशमित्यर्थः । यथा तुला परिच्छिनत्ति द्रव्यविशेषम्, एवं यत् सादृश्येन वस्त्वन्तरं परिच्छिनत्ति तत् तुल्यमुच्यते । ततः प्रत्ययार्थे विशेषिते सामर्थ्यात् प्रकृत्यर्थोऽपि विशेषितो भवति । न ह्यक्रियया क्रिया तुलया भवतीति सामर्थ्यात् क्रियावाचिन एव प्रत्ययो विज्ञायते । न च क्रियाशब्देन क्रियावान् गृह्यते, मुख्यार्थसंभवे गौणग्रहणस्यायुक्तत्वात् । न च स्थूलेन तुल्यः पुत्र इत्यादौ क्रियोस्तुल्यत्वप्रतीतिः, क्रियापदानुपादानात् । अत एव न पुत्रादेः क्रियावत्त्वप्रतीतिः । स्थूलेन तुल्यो यातीत्यत्रापि न क्रिया तुलया, स्थूलेन यस्तुल्यः—स्थौल्येन गुणेन स यातीत्यर्थवगमात् । यदा तु स्थूलेन तुल्यं यातीति क्रियातुल्यत्वविवक्षा तदा वतिर्भवत्येव—स्थूलवद्यातीति ॥

( उद्ध्योतः ) सामर्थ्यादुभयोरिति । अत्यन्तभेदे उपमाया असम्भवादिति भावः ॥ नन्वध्ययनादि न तुलया संमितमत आह—यथेति ॥ क्रियावाचिन एवेति । क्रियोपमानत्वयोग्यार्थवाचिन एवेत्यर्थः । क्रियात्वलाभे दृढतरमानाभावात् ॥ एवं हि प्रागुक्तातिप्रसङ्गोऽपि नैत्याह—न च स्थूलेनेति ॥ क्रियावानित्यर्थोऽपि वस्तुतो नातिप्रसङ्ग इत्याह—अत एवेति । क्रियापदानुपादानादेवेत्यर्थः । निदेशस्थानादयो न पुत्रशब्दप्रवृत्तिनिमित्तमिति भावः ॥ ननु क्रियापदोपादाने तर्ह्यतिप्रसङ्गः स्यादत आह—स्थूलेनेत्यादि । 'स्थौल्येन गुणेन' इति तुल्यपदान्वयि ॥

( तृतीयासमर्थस्य विशेषणे दोषाभावबोधकभाष्यम् )

अथ वा पुनरस्तु—यत्तत्तृतीयासमर्थं क्रिया चेत्सा भवति—इत्येव ।

ननु चोक्तं प्रत्ययार्थोऽविशेषित इति ।

तत्र को दोषः ?

१ न पुत्रादेरिति । पुत्रेण तुल्यः स्थूल इत्यादौ क्रियाया अनुपादानात् क्रियावत्त्वप्रतीतिरिति भावः ॥

२ ननु क्रियावाचिनः प्रत्ययोत्पत्तावपि 'ब्राह्मणवत्' इत्यादौ ब्राह्मणशब्दाद्वतिप्रत्ययो दुर्लभ इत्यत आह—क्रियोपमानत्वयोग्यार्थवाचिन इति ॥

३ ननु सर्व एते शब्दा गुणसमुदायेषु वर्तन्ते—ब्राह्मणादयः । तद्वत्पुत्रशब्दोऽपि गुणसमुदाये वृत्तश्चेत् निदेशस्थितावपि पुत्रशब्दस्य वृत्तिरिति क्रियावाचित्वं तस्य । तथा च 'न क्रियावत्त्वप्रतीतिः' इति कथं संगच्छेत ? तदाह—निदेशस्थानादय इति ॥

३७ पा० च०

तृतीयासमर्थात् क्रियावाचिनो गुणतुल्येऽपि प्रत्ययः प्राप्नोति—पुत्रेण तुल्यः स्थूलः, पुत्रेण तुल्यः पिङ्गल इति ।

नैष दोषः ।

यत्तत्तृतीयासमर्थं क्रिया चेत्सा भवतीत्युच्यते, तुलया च संमितं तुल्यम् । यदि च तृतीयासमर्थमपि क्रिया, प्रत्ययार्थोऽपि क्रिया, ततस्तुल्यं भवति ॥

( प्रदीपः ) अथ वेति । पूर्वोक्तनैव न्यायेन प्रकृत्यर्थे विशेषिते प्रत्ययार्थोऽपि विशेषित इत्यर्थः ॥

( सिद्धान्तभाष्यम् )

किं पुनरत्र ज्यायः ?

प्रत्ययार्थविशेषणमेव ज्यायः ।

कुत एतत् ?

एवं चैव हि कृत्वाऽऽचार्येण सूत्रं पठितम् । वतिना सामानाधिकरण्यं कृतम् ॥

( प्रदीपः ) किं पुनरिति । उक्तदोषपरिहाराद्वयोरपि प्रशस्यत्वादन्त्यतरप्रकर्षविषयः प्रश्नः ॥ वतिनेति । वतिशब्देन वत्यर्थ उच्यते । तेनैवमर्थः—प्रकृत्यर्थविशेषणपक्षे वाक्याध्याहारेण समर्थनीयम्, 'तेन' 'क्रिया' इत्यनयोः पदयोर्मिन्नविभक्तित्वात् । 'तुल्यं' 'क्रिया' इत्यनयोस्तु पदयोरेकविभक्तिकत्वात् श्रुत्यैव सामानाधिकरण्योपपत्तिः ॥ अन्ये तु—वतिप्रत्ययेनैव सामानाधिकरण्यं व्याचक्षते—वतिर्भवति स च क्रियावाची । एवं च क्रियायां तुलयायां वतिर्भवतीत्यर्थः संपद्यते ॥

( उद्ध्योतः ) आतिशायनिकोपपत्तये आह—उक्तदोषेति ॥ ननु सूत्रे वतिविधेयतया स्वरूपपरत्वेन कथं क्रियापदेन सामानाधिकरण्यमत आह—वतिशब्देनेति । 'तुल्यम्' इति च सूत्रे प्रथमान्तं सामान्ये नपुंसकम् । 'चेत्' इत्युच्चारणन्तु पूर्वाचार्यामुरोधेनेति बोध्यम् ॥ अन्ये त्विति । अध्याहारसापेक्षत्वमत्राह्विः ॥

( प्रत्ययार्थविशेषणे फलान्तरकथनभाष्यम् )

अपि च वतेरव्ययेषु पाठो न कर्तव्यो भवति । क्रियायामयं भवन् लिङ्गसंख्याभ्यां न योक्ष्यते ॥

( प्रदीपः ) अपि चेति । प्रत्ययार्थविशेषणपक्षे मुख्यया क्रिया साध्यमानस्वभावाऽस्त्वभूता संभवति । तस्यां वतिर्विधीयमानो विनाऽपि गणपाठेनाव्यसंज्ञां प्रतिपद्यते । 'यच्चव्येति लिङ्गसंख्यानुपादानात्'—तदव्ययमिति अव्ययलक्षणं, गणपाठस्तु प्रप-

४ क्रियायाः प्रकृत्यर्थविशेषणत्वप्रत्ययार्थविशेषणत्वरूपपक्षद्वयस्य मशस्त्वोऽपि प्रत्ययार्थविशेषणत्वपक्षे भाष्यकुह्येति तत्पक्षपातं स्पष्टवति—तेनायमर्थ इत्यादिना ॥

५ प्रत्ययार्थविशेषणपक्षे लाघवमप्याह—भाष्यकृत—अपि चेति ॥

६ वतेरव्ययेषु पाठो न कर्तव्यो भवतीत्येतदुपपादयति—प्रत्ययार्थविशेषणेति । क्रियायां वतिप्रत्ययस्य विधानेन प्रत्ययार्थस्य च शब्दबोधे मुख्यत्वेन क्रियावाचित्वमेव वतिप्रत्ययान्तस्य शब्दस्येति लिङ्गसंख्याभ्यां योगानावाचित्य अव्ययत्वं सुलभमिति न तदर्थं गणे वतिप्रत्ययस्य पाठ आवश्यक इति भावः ॥

अर्थ इति भाष्यकाराभिप्रायः । क्रियामात्रं चेह वतिनाऽभिधी-  
यत इति तद्विशेषप्रतिपत्तये क्रियापदप्रयोगः । प्रकृत्यर्थविशेषण-  
पक्षे तु—भूतपूर्वगतिर्वाऽऽश्रयणीया, क्रियाग्रहणेन वा क्रियावत  
उपलक्षणे क्रियाद्वारकं क्रियावतः सादृश्यमाश्रयणीयम् । तत्र  
गल्यन्तरसम्भवे भूतपूर्वाश्रयणमयुक्तम् । द्वितीये तु पक्षे—  
क्रियावान् प्रत्ययार्थः स्यात्—ब्राह्मणेन तुल्योऽध्येतेति । तथा  
च लिङ्गसंख्यावदार्थाभिधायित्वादव्ययसंज्ञार्थो वतेः पाठः  
कर्तव्यः स्यात् । पाठैसामर्थ्याच्च सत्त्ववाचित्वेऽव्ययसंज्ञा-  
प्रवृत्तिः । तदेवं स्थितमेतत्—प्रत्ययार्थविशेषणं क्रिया ।  
ब्राह्मणेन तुल्योऽध्येतेत्येवमादौ क्रियावतोः सादृश्यं विवक्षितं न तु  
क्रिययोरिति प्रत्ययाभावः । उत्तरसूत्रेणापि वतेर्विहितस्यास-  
त्त्वभूतार्थाभिधायित्वम्, इवशब्दस्येव । 'तदर्हम्' इत्यनेनापि  
क्रियायां वतिर्विधीयत इति तदर्थोऽप्यव्ययेषु वतेः पाठो न  
कर्तव्यः ॥

( उद्द्योतः ) मुख्या क्रियेति । उपमेयभूतेत्यर्थः ॥ नन्वेवं  
वतेरेव क्रियायैव क्रियापदप्रयोगो न स्यादत आह—क्रिया-  
मात्रञ्चेति ॥ ननु प्रकृत्यर्थविशेषणपक्षेऽप्यनैया रीत्याऽव्ययत्वस्य  
सुलभत्वात्कथं प्रत्ययार्थविशेषणपक्षे साधकत्वेनास्योपन्यासोऽत आह—  
प्रकृत्यर्थविशेषणपक्षे त्विति ॥ भूतपूर्वगतिरिति । प्रकृत्य-  
र्थस्येव प्रत्ययार्थस्यापि संप्रत्यक्रियारूपस्य—भूतपूर्वक्रियारूपस्य ग्रहणं  
स्यादिति नियमेनाव्ययत्वासिद्धिरिति भावः ॥ अत्र पक्षे दोषान्तर-  
मप्याह—गल्यन्तरेति । परे तु—प्रत्ययार्थविशेषणेऽपि ब्राह्मण-  
वदधीत इत्यत्रैव स्यात्, न तु नृत्यवद्गमनमित्यादौ, गमनपद-  
वाच्यस्य सत्त्वरूपत्वात् । तस्मात्तत्रापि व्याख्यानेन, स्वरित-  
पाठाश्रयेण वा भूतपूर्वस्यापि ग्रहणमावश्यकमिति वदन्ति । तन्न ।  
अस्ति क्रियाऽध्याहारेण तत्रापि क्रियाया एव तुल्यत्वादित्याशयात् ॥  
द्वितीये त्विति । क्रियावदुपलक्षणत्वमिति पक्षे इत्यर्थः ॥ क्रिया-  
वान्प्रत्ययार्थः स्यादिति । क्रियावता क्रियावत एव सादृश्यसम्भ-  
वादिति भावः ॥ पाठः कर्तव्यः स्यादिति । यद्यपि शब्दशक्ति-  
स्वभावेनेदं परिहर्तुं शक्यं, तथाऽपि तद्द्योतनार्थमेव पाठः कर्तव्य  
इत्याशयः ॥ न तु क्रिययोरिति । अस्ति क्रियामादाय तु भव-

१ क्रियामात्रमिति । यथा एवमात्र इत्यादौ विशेषक्रियावाचिनः परः  
सामान्यक्रियावचनस्य 'अस्' धातोः प्रयोगः क्रियते न तु क्रियाविशेषवचनस्य  
प्रयोगः । तद्वदत्र वतेः क्रियावाचित्वेऽपि तस्य सामान्यक्रियावाचित्वमिति  
तद्विशेषज्ञानाय क्रियापदप्रयोग आवश्यक इति भावः ॥

२ प्रकृत्यर्थविशेषणपक्षे त्विति । प्रकृत्यर्थविशेषणे हि 'यत्तत्तृतीया  
समर्थ क्रिया चेत्सा' इत्यर्थक्रमेणोऽपि तृतीयासमर्थस्य ब्राह्मणादिशब्दस्य  
क्रियावाचित्वाभावात्तत्र भूतपूर्वगतिराश्रयणीया । तथा च संप्रति क्रियावाचि-  
त्वाभावाच्चान्यत्वमिति तदर्थं वतेः पाठो गणे आवश्यक इति गौरवम् ।  
क्रियाग्रहणेन क्रियावत उपलक्षणेऽपि क्रियावाचित्वाभाव एवेति गणपाठ आव-  
श्यक इति भावः ॥

३ ननु प्रकृत्यर्थविशेषणपक्षे वतेर्गणे पाठेऽपि क्रियावाचित्वाभावात्कथम-  
व्ययत्वं तदाह—पाठसामर्थ्याच्चेति ॥

४ प्रकृत्यर्थविशेषणपक्षे दोषमप्याह—ब्राह्मणेन तुल्य इत्यादि । अस्मिन्  
हि पक्षे क्रियावतोः सादृश्यविवक्षणात्स्य आत्र सत्त्वात्स्यादिति । प्रत्ययार्थविशे-

त्येव वतिरिति बोध्यम् । अनेन च क्रियावदुपलक्षणत्वपक्षो दुष्ट इति-  
बोधितम् । अत एव अध्येतृब्राह्मणतुल्योऽसौ क्षत्रियोऽध्येतेत्यादावपि  
न वतिरिति बोध्यम् ॥ ननुत्तरसूत्रविहितवत्यन्तस्य संज्ञार्थं पाठ  
आवश्यकोऽत आह—उत्तरसूत्रेणाऽपीति ॥

( ८७८ विधिसूत्रम् ॥ ५ । १ । २ आ. ५२ )

११९८ तत्र तस्येव ॥ ५ । १ । ११६ ॥

( प्रयोजनाक्षेपभाष्यम् )

किमर्थमिदमुच्यते ? न 'तेन तुल्यं क्रिया चेद्वतिः'  
( ११५ ) इत्येव सिद्धम् ?

( प्रदीपः ) किमर्थमिति । 'तुल्यार्थैः'—इति या तृतीया  
तथैवेवयोगे सर्वविभक्त्यर्थो व्याप्ताः । यथा—ब्राह्मण इवाधीते,  
ब्राह्मणेन तुल्यमधीते । ब्राह्मणमिव पश्यति, ब्राह्मणेन तुल्यं पश्यति ।  
ब्राह्मणेनेवाधीतं, ब्राह्मणेन तुल्यमधीतम् । ब्राह्मणायैव वैश्याय  
ददाति, ब्राह्मणेन तुल्यं वैश्याय ददाति । ब्राह्मणादिव वैश्यादधीते,  
ब्राह्मणेन तुल्यं वैश्यादधीते । ब्राह्मणस्यैव क्षत्रियस्य स्वं, ब्राह्मणेन  
तुल्यं क्षत्रियस्य स्वम् । ब्राह्मण इव क्षत्रिये वर्तते, ब्राह्मणेन  
तुल्यं क्षत्रिये वर्तत इति । तत्र तृतीयया षष्ठीसप्तम्यर्थस्य व्याप्त-  
त्वात् तृतीयान्तादेव पूर्वेण प्रत्ययो विधास्यते, क्रियाग्रहणं च  
न करिष्यते, य एव चार्थो मधुरायामिव पाटलिपुत्रे प्राकारा  
इति स एव मधुरया तुल्याः पाटलिपुत्रे प्राकारा इति । तथा  
देवदत्तस्येव यज्ञदत्तस्य शुक्ला दन्ताः, देवदत्तेन तुल्या यज्ञदत्तस्य  
शुक्ला दन्ता इति । मधुराशब्देन च तदवयवाः प्राकारा उच्यन्ते,  
देवदत्तशब्देनापि दन्ता इति प्रश्नः ॥

( उद्द्योतः ) ननु तृतीयासमर्थक्रियातुल्यत्वे तेन प्रत्ययः, अनेन  
तु द्रव्यगुणादितुल्ये षष्ठ्याचन्तादिति कथं तेन सिद्धिः ? अत आह—तु-  
ल्यार्थैरिति । इवयोगे ये सर्वे विभक्त्यर्थोऽस्ते तुल्ययोगे 'तुल्यार्थैः'  
इति तृतीयया व्याप्ताः—सम्बद्धा इत्यन्वयः ॥ यथेति । ब्राह्मण इवा-  
धीत इत्यादितोऽपि ब्राह्मणेन तुल्यमधीत इत्यादित इव ब्राह्मणकर्तृ-  
काध्ययनतुल्यमध्ययनमित्यादिक्रमेणैव बोध इत्यभिमानः ॥ पूर्वेण

षणपक्षे हि क्रिययोरत्र सादृश्यं न विवक्षितमिति न प्रत्यय इति भावः ॥

५ अनया रीत्येति । तत्पक्षेऽपि हि क्रियावाचकाद्ब्राह्मणादिशब्दात्साार्थे  
प्रत्ययविधानाद्विशिष्टस्य क्रियावाचित्वाद्यव्ययत्वमितिरीत्येत्यर्थः ॥

६ इत्यत्रैव स्यादिति । लिङ्गसंख्याऽनन्वयादसत्त्वरूपत्वादव्ययत्वमिति  
शेषः । गमनपदस्य सत्त्वरूपार्थवाचकत्वेन यथा लिङ्गसंख्याभ्यामन्वयः, अव्य-  
यत्वाभावाच्च, तथा नृत्यवदिति वतिप्रत्ययान्तस्यापि सत्त्वरूपत्वेनाव्ययत्वं न  
स्यादिति तदर्थं प्रत्ययार्थविशेषणपक्षेऽपि गणपाठ आवश्यक इति भावः ॥

७ प्रत्ययार्थविशेषणपक्षेऽपि नृत्यवद्गमनमित्यादौ प्राप्तदोषस्य परिहार-  
माह—अस्ति क्रियाध्याहारेणेति । नृत्यशब्दस्य नृत्यकर्तृकसत्तायां लक्षणया  
नृत्यकर्तृकसत्ताया उपमानत्वं, गमनकर्तृकसत्ताया उपमेयत्वमित्यर्थः ॥

८ संज्ञार्थमिति । अव्ययसंज्ञार्थं वतेर्गणे पाठ इत्यर्थः ॥

९ इत्यभिमान इति । ब्राह्मण इवाधीते—ब्राह्मणेन तुल्यमधीत इत्यत्र  
इवार्थसादृश्यस्य ब्राह्मणविशेषणतया तुल्यार्थस्य च विशेषणतया बोधे वैलक्षण्येऽपि  
'तृतीयार्थैव इव योगे सर्वविभक्त्यर्थो व्याप्ताः' इत्युक्तिरभिमान इति भावः ॥

प्रत्यय इति । अत एव 'पूर्ववत्सनः' इत्यादौ पञ्चम्यन्तार्थकाद्वतिर्विधीयते ॥ न करिष्यत इति । अतिप्रसङ्गस्त्वनभिधानात्परिहरणीय इत्यर्थः ॥ ननु प्राकारादीनां मधुरादिभिः कथं तुल्यत्वमत आह—मधुराशब्देन चेति ॥

( सूत्रप्रयोजनबोधकभाष्यम् )

न सिध्यति ।

तृतीयासमर्थात्तत्र प्रत्ययः—यदाऽन्येन कर्तव्यां क्रियामन्यः करोति तदा प्रत्यय उत्पाद्यते ।

न च काचिदिवशब्देन योगे तृतीया विधीयते ।

ननु च सप्तम्यपि न विधीयते ।

एवं तर्हि सिद्धे सति यदिवशब्देन योगे सप्तमी-समर्थाद्विति शास्ति तज्ज्ञापयत्याचार्यः—भवति-इवशब्देन योगे सप्तमीति ।

किमेतस्य ज्ञापने प्रयोजनम् ?

'देवेष्विव नाम, ब्राह्मणेष्विव नाम' एष प्रयोग उपपन्नो भवति ॥

( प्रदीपः ) न सिध्यतीति । पूर्वसूत्रे अवश्यं कर्तव्यं क्रियाग्रहणं 'गवा तुल्यो गवयः' इत्यादौ प्रत्ययनिवृत्त्यर्थं, तस्मिन् क्रियमाणे गुणद्रव्ययोस्तुल्यत्वे प्रत्ययो न प्राप्नोतीति षष्ठीसप्तम्यन्तादिवाक्ये वतिर्विधीयत इत्यर्थः । इवशब्दश्च द्योतकत्वाच्च व्यतिरेकहेतुः—गौरिव गवय इति । यथा चशब्दः—'धवश्च खदिरश्च' इति । तुल्यशब्दस्तु वाचकत्वादुपमाने व्यतिरेकहेतुः—देवदत्तेन तुल्यो देवदत्तस्य तुल्यः इति वा । तत्र दन्त-प्राकारादिसम्बन्धोपजनितषष्ठीसप्तम्यन्तादिवाक्येऽनेन प्रत्ययः ।

ननु 'इव' इत्येव सूत्रमस्तु, पूर्वसूत्राच्च 'तेन' इत्यनुवर्तिष्यते, तदनुवृत्त्या च शेषविषये सर्वा विभक्तय इवशब्दप्रयोगे उपमानाद्भवन्तीत्यनुमास्यते—इत्याशङ्काह—न च काचिदिति । अयमर्थः—इवशब्दस्तावदसत्त्ववाचित्वाच्च व्यतिरेकहेतुरिति तद्योगे लक्षणेन तृतीया नास्ति, नापि तद्योगे शेषविषये ज्ञापयितुमिष्टेति हित्वा तृतीयां विभक्त्यन्तरमाश्रितम् ॥ ननु चेति । तत्र यथा शेषविषये ज्ञापकात्सप्तमी भवति—एवं तृतीयाऽपि भविष्यतीति भावः ॥ एवं तर्हीति । तृतीयाऽनुवृत्त्यैव इवयोगेऽस्मादेव ज्ञापकादनुमिततृतीयान्ताद्वतौ सिद्धे तत्रेति सप्तमीनिर्देशो ज्ञापयति—'शेषविषये भवति—इवयोगे सप्तमी' इति । तृतीया तु नेष्यत इति नासौ ज्ञाप्यते ॥

देवेष्विवति । देवानामिवेत्यर्थः । नन्वसति प्रयोजने ज्ञापकं भवति । अस्ति च सप्तम्युपादानस्य प्रयोजनं—मधुरायामिव मधुरावत्पाटलिपुत्रे प्राकार इत्यादौ प्राकाराद्याधेयापेक्षाधिकरण-विहितसप्तम्यन्तात्प्रत्ययविधानम् । किं च ज्ञापकात्सप्तम्यनुमानेऽधिकरणसप्तम्यन्ताद्वतेरनुपपत्तिः स्यात् । एवं तर्हि तन्त्रेण

सूत्रद्वयमुच्चारितमिति भाष्यकाराभिप्रायः । तत्रैकेन सूत्रेण स्वलक्षणविहितषष्ठीसप्तम्यन्ताद्वतिर्विधीयते, द्वितीयेन तु इवशब्दयोगे 'तस्य' इत्यस्यार्थे 'तत्र' इति सप्तमी विधीयते । सप्तम्या षष्ठी मा बाधि इति तस्येत्यनेन प्रतिप्रसूयते । महाविभाषाऽधिकाराद्वा षष्ठी न बाध्यते ॥

( उद्घोतः ) भाष्ये—तृतीयासमर्थात्तत्र प्रत्यय इत्यस्य—तृतीयासमर्थात्तत्र क्रियातुल्यत्वे प्रत्यय इत्यर्थः ॥ तदेवाह—यदाऽन्येनेति ॥ क्रियास्य—तत्सदृशीमित्यर्थः ॥ तदाह—पूर्वसूत्रे इत्यादि ॥ नन्विदयोगेऽपि 'तुल्यार्थः—' इति तृतीया सुलभा, अतः 'तत्र तस्य' इति व्यर्थ, 'तेन' इत्यनुवृत्त्यैव सिद्धेरत आह—द्योतकत्वादिति । समभिव्याहृतस्यैव तदर्थकतेति भेदाभाव इत्यर्थः ॥ व्यतिरेकहेतुरिति । भेदनिबन्धनषष्ठ्यादिहेतुरित्यर्थः । अपरे तु—इवादिर्थदन्तर-मुपात्तस्तदुपमानत्वस्य, तद्वत्साधारणधर्मसम्बन्धस्योपमानोपमेय-भावसम्बन्धस्य च बोधकः । एवञ्च 'चन्द्र इव मुखम्' इत्यत उपमानचन्द्राभिन्नमाह्लादकं मुखमिति धीः । एवञ्चेवार्थस्योपमानत्वस्य विशेषणतया चन्द्रादेश्विशेष्यतया न तत्रोपपदविभक्तिरिति वाचकत्वेऽपि न दोषः । तदुक्तं भाष्ये—न च काचिदिवशब्देन योग इति । तदर्थनिरूपितसम्बन्धे इत्यर्थः । एवञ्च बोधभेदायेदं सार्थकमिति भावः । एतच्च 'न च' इति चेन सूचितम् । तेन ह्यस्य प्रयोजनान्तरत्वं सूचितम् । द्रव्यगुणादितुल्यार्थमिदमित्यपि 'यदाऽन्येन' इत्यादिनोक्तम् । इवार्थस्योपमानविशेषणतयोपमानस्योपमेयेऽभेदान्वयेनोपमेयसमाने षष्ठीसप्तम्यौ स्त एवेति तात्पर्यम् ॥ एतदाशयानभिज्ञ एकदेशीय शङ्कते—ननु चेति ॥ सिद्धान्त्येकदेश्याह—एवं तर्हीति । अन्यथा इवार्थनिरूपितसम्बन्धे षष्ठ्या अपि दुर्लभत्वाच्छङ्कोत्तरयोरसङ्गतिः, न हि भवति चन्द्रस्यैव मुखमिति । 'देवेष्विव' इत्यस्योपमेयं नामेतीति भाष्यार्थमाहुः । कैयटव्याख्या तु चिन्त्या ॥ अथ कैयटाक्षराणि व्याख्यायन्ते—यथा चशब्द इति । इतरसमुच्चयवान्धवस्तथा खदिर इति बोधादिति भावः ॥ वाचकत्वादिति । सत्त्वभूतार्थवाचकत्वेन विशेष्यत्वादित्यर्थः ॥ नन्वेवं कथं षष्ठ्याद्यन्तादिवाक्ये प्रत्ययोऽत आह—तत्र दन्तेति । अयं भावः—वाक्ये प्राकारादिपदाध्याहारेणैव बोधः । प्राकारयोरैव च सादृश्यम् । वृत्तौ तु मधुरादिपदानां तत्सम्बन्धिप्राकारादौ लक्षणेति ।

ननु 'तुल्यार्थः—' इति सूत्रमस्त्येवेत्यत आह—इवशब्द इति ॥ असत्त्ववाचित्वादिति । द्योतकत्वादित्यर्थः । एवञ्च तद्योगे न तत्प्राप्तिरिति भावः ॥ इष्टेतीति । किन्तु प्राकारादिजनितव्यतिरेके एव षष्ठी इष्टेति भावः ॥ शेषविषये—प्राकारादिजनितसम्बन्धे क्रियासम्बन्धाभावात्सप्तम्यप्राप्तेरिति भावः ॥ देवानामिति । देवानां नामेवेत्यर्थः ॥ नन्वसतीति । आधारस्याधेयद्वारेव क्रियाऽन्वय इति नासामर्थ्यम् । परे तु—अधिकरणसप्तम्यन्तात्प्रत्ययो नेष्ट एव भगवतः । उपमानमधुरासम्बन्धिप्राकाराभिन्नः पाटलिपुत्रसम्बन्धी प्राकार इत्येव बोधः । 'भवतीवयोगे सप्तमी' इत्यस्योपमानविशेषणे उपमेयविशेषणे चेत्यर्थः । एवञ्च—आवृत्तिवर्धयैव । देवेष्विवेत्यस्य—देवेष्विव मनुष्येषु नामे-

त्यर्थः । महाविभाषाऽधिकाराद्वैलपि चिन्त्यमेव, तस्यास्तद्धित-  
प्रत्ययान्नमित्वादित्याहुः ॥

( ८७९ विधिसूत्रम् ॥ ५ । १ । २ आ. ५३ )

१११९ तदर्हम् ॥ ५ । १ । ११७ ॥

( सूत्राक्षेपभाष्यम् )

किमर्थमिदमुच्यते न 'तेन तुल्यं क्रिया चेद्वतिः'  
(११५) इत्येव सिद्धम् ?

( प्रदीपः ) किमर्थमिति । इह क्रियाग्रहणमनुवर्तते तेन  
द्वितीयान्तादर्हणस्य कर्त्र्या क्रियायां वतिर्विधीयते-राजानमर्हति  
वृत्तं, ब्राह्मणमर्हति वृत्तं, राजवद्वर्तते, ब्राह्मणवद्वर्तते इति । तत्र  
'राज्ञा तुल्यं वर्तते' इति विग्रहाश्रयेण पूर्वेण वतिः सिद्धः ।  
राजानमर्हति छत्रमित्यादौ क्रियाऽनुवर्तनात् प्रत्ययेन न भाव्यम् ।  
राजवद्वृत्तमस्येत्यादावपि 'तत्र तस्येव' इति सिद्धो वतिः । 'तेन  
तुल्यम्' इत्येतत्तु चोदकेनोपलक्षणायापात्तम् । इह तर्हि 'राज-  
वद्वर्तते राजा' इति भेदाभावाद्भेदनिबन्धनसादृश्याभावाद्प्राप्तो  
वतिरनेन विधीयते । अत्रापि राजत्वेन प्रसिद्धा ये पृथुभरत-  
भगीरथादयस्त इदानींतनानां राज्ञामुपमानानि-इति सिद्धो वति-  
रिति प्रश्नः ॥

( उद्द्योतः ) ननु पूर्वसूत्रवदक्रियार्थमेतत्स्यादत आह-इ-  
हेति । द्वितीयान्तादर्हमित्यर्थे प्रत्ययो भवति, यदर्ह सा क्रिया चेदि-  
त्यर्थः । अर्हमिति पञ्चाद्यन्तम् । राजानमर्हतीत्यादेः-राजनिष्ठयो-  
ग्यतानिरूपकत्वकर्त्तृ तद्वृत्तमिति बोधः । एवं तर्हि अर्हणक्रियाकर्तृवृत्तं  
भवति । एवञ्च राजवृत्ततुल्यमेतद्वृत्तमिति फलति । तदाह-राज्ञा  
तुल्यमिति । राजवृत्तेन तुल्यं वर्तनमित्यर्थः ॥ क्रियाऽनुवृत्तेः  
फलं दर्शयति-राजानमिति । राजवद्वृत्तमस्येत्यादौ तृतीयासमर्थ-  
त्वाभावाद्द्वृत्तपदार्थस्याक्रियात्वाच्च 'तेन तुल्यम्' इत्यस्याप्राप्तेराह-  
तत्र तस्येवेति ॥ शङ्कते-इहेति ॥ राजपदद्वयमप्येकस्यैव वाचकं,  
तदाह-भेदाभावादिति ॥

( फलसमर्थकभाष्यम् )

न सिध्यति ।

तृतीयासमर्थत्वात्तत्र यदाऽन्येन कर्तव्यां क्रिया-  
मन्यः करोति तदा प्रत्यय उत्पाद्यते ।

इह पुनर्द्वितीयासमर्थत्वादात्मार्हायां क्रियायाम-  
र्हतिकर्तरि निश्चितबलाधाने प्रत्यय उत्पाद्यते-  
ब्राह्मणवद्ववान् वर्तते । एतद्वृत्तं ब्राह्मणमर्हतीति ॥

( प्रदीपः ) न सिध्यतीति । यदा राजशब्दः सामान्यव-  
चनः, प्रसिद्धविशेषविषयो वा 'राजवदयं वर्तते पृथुः' इति तदा  
सादृश्याभावाद्विग्रहाप्राप्तिः । तथा 'चिच्छेद कृतहस्तवत्' इति-  
कृतहस्तमर्हति च्छेदनमित्यर्हणं गम्यते न तु सादृश्यम् ॥ आ-  
त्मार्ह्यामिति । द्वितीयान्तवाच्यस्यार्थस्यात्मनोऽर्हा या क्रिया  
तस्यामित्यर्थः ॥ अर्हतिकर्तरीति । अर्हतेः कर्तरि कियारूपे

वृत्तादिक इत्यर्थः ॥ निश्चितबलाधान इति । निश्चितस्यार्थ-  
स्यान्ययोगनिवृत्त्यर्थं बलाधानम्-पुनरुपादानेन निश्चयनमि-  
त्यर्थः । यदा राज्ञः किञ्चन वृत्तं प्रसिद्धमेवान्यनिवृत्त्यर्थं पुनरुपादी-  
यते-'राजानमेतदर्हति वृत्तं न त्वराजानम्' इति तदाऽर्थवदेतत्  
सूत्रम् । यदा त्वेकमेव वस्तु अवस्थाभेदपरिकल्पितभेदमुपमानो-  
पमेयत्वेन विवक्ष्यते तदा नार्थोऽनेन योगेन । तथा च इवशब्द-  
स्यापि प्रयोगो दृश्यते-'राजेवायं राजा युध्यते' 'वैयाकरण  
इवायं वैयाकरणो ब्रूते' 'त्वमिव त्वं बुध्यस्व' इति । तथा  
'सहशस्त्वं तवैव' इति ॥

( उद्द्योतः ) सामान्यस्य विशेषानालिङ्गितस्याभावादाह-  
प्रसिद्धविशेषेति ॥ राजवदयमिति । पृथुकर्तृकवर्तनं पृथुराजयो-  
ग्यमित्यर्थः ॥ न तु सादृश्यमिति । तदुक्तं-

'युक्तमौपयिकं राज इत्यर्थस्य निदर्शनम् ।

उपमानाविवक्षायां तदर्हमिति पठ्यते ॥' इति ॥

चिच्छेद कृतहस्तवदित्यस्याऽपि-कृतहस्तयोग्यमेतदीयं छेदन-  
मिति बोधः । एवञ्चाऽथमपि कुशल इति फलति ॥ नन्वात्मार्ह्यामि-  
त्यत्रात्मपदेन क्रियाग्रहणेऽसङ्गति मत्वा आह-द्वितीयान्तेति ।  
द्वितीयान्तवाच्यार्थस्यात्मपदेन ग्रहणमिति भावः ॥ अर्हतेरिति । अर्ह-  
थातोश्च योग्यतानिरूपकत्वमर्थः । तत्र वृत्तस्य कर्तृत्वम्, ब्राह्मणस्य  
योग्यताश्रयत्वात्कर्तृत्वम् ॥ ननु सर्वेणापि स्वयोग्यक्रियाकरणादीदृ-  
शप्रयोगो निष्फलोऽत उक्तं-निश्चितबलाधान इति ॥ तद्याचष्टे-  
निश्चितस्येति ॥ तदेवोपपादयति-यदेति ॥ तदा नाऽर्थ इति ।  
तदुक्तम्-

'तदर्हमिति नारद्वं सूत्रं व्याकरणान्तरे ।

सम्भवत्युपमाऽत्रापि भेदस्य परिकल्पनात् ॥' इति ।

इदं चिन्त्यम् । 'त्वमिव त्वम्' इत्यत्र द्वितीयसदृशव्यवच्छेदप्र-  
तीतिरेव, न तु सादृश्यमिति सूत्रभाष्यकृतोरभिप्रायात् ॥

( ८८० विधिसूत्रम् ॥ ५ । १ । २ आ. ५४ )

२००० उपसर्गाच्छन्दसि धात्वर्थे

॥ ५ । १ । ११८ ॥

( अर्थग्रहणाक्षेपभाष्यम् )

अर्थग्रहणं किमर्थम् ?

न 'उपसर्गाच्छन्दसि धातौ' इत्येवोच्येत ॥

धातुवै शब्दः, शब्दे कार्यस्यासंभवादर्थे कार्यं वि-  
ज्ञास्यते ।

कः पुनर्धात्वर्थः ?

क्रिया ॥

( प्रदीपः ) अर्थग्रहणमिति । धातावित्येव धात्वर्थो  
लभ्यत इति भावः ॥ धातुवै शब्द इति । तत्रार्थग्रहणम-  
न्तरेणार्थस्य ग्रहणं न स्यादिति भावः ॥ येनाभिप्रायेण प्रश्नस्त-



मेवाविष्कर्तुमाह—शब्दे कार्यस्येति । न हि वतिप्रत्ययस्य धातुर्वाच्य उपपद्यत इति सामर्थ्याद्धातुसहचरितोऽर्थ आश्रयिष्यत इत्यर्थः । अथवा 'धातुर्वै शब्दः शब्दे कार्यस्य' इत्येकग्रन्थ एवायम् ॥

( उद्घोतः ) धातावित्येवेति । वक्ष्यमाणरीत्यर्थः ॥

( समाधानभाष्यम् )

इदं तर्हि प्रयोजनम्—उत्तरपदलोपो यथा विज्ञा-  
येत, धातुकृतोऽर्थो धात्वर्थ इति ।

कः पुनर्धातुकृतोऽर्थः ?

साधनम् ।

किं प्रयोजनम् ?

साधनेऽयं भवन् लिङ्गसंख्याभ्यां योक्ष्यते । उद्ग-  
तानि उद्गतः, निगतानि निवत इति ॥

( प्रदीपः ) उत्तरपदलोप इति । गम्यमानार्थत्वाद्-  
प्रयोग एव शब्दस्य लोपः ॥ धातुकृत इति । धातुशब्दे-  
नात्र धात्वर्थ उच्यते । क्रियाकृतोऽर्थ आश्रयिष्यत इत्यर्थः ।  
क्रियया कारकं कर्मादिव्यपदेशयुक्तं क्रियते, क्रियापेक्षत्वा-  
त्कर्मादिव्यपदेशस्य । बहुव्रीह्याश्रयाच्चायमर्थो गृह्यते—धातुः  
—धात्वर्थः क्रिया, सा अर्थः प्रयोजनं यस्य साधनस्य तस्मिन्  
वर्तमानादुपसर्गात् स्वार्थे वतिप्रत्ययः । वृत्तिविषये चोपसर्गः  
क्रियाविशेषविशिष्टशक्त्याधारे च द्रव्ये वर्तत इति तस्यार्थे  
विधीयमानस्य वतेः सत्त्ववाचित्वादन्यर्थसंज्ञाविज्ञानादलिङ्गा-  
संख्यस्य विधीयमानाऽव्ययसंज्ञा न प्रवर्तते । साधनशब्देनात्र  
शक्त्याधारो द्रव्यं विवक्षितम् ॥ उद्गतान्युद्गत इति ।  
पुंस्त्वमत्र नपुंसकप्रसङ्गे च्छान्दसम् ॥

( उद्घोतः ) 'वाररुचं काव्यम्' इत्यादौ शब्देऽपि कार्यदर्शना-  
दाह—न हीति ॥ एकग्रन्थ इति । एकवक्तृको ग्रन्थ इत्यर्थः ॥  
कोपविधायकभावादाह—गम्यमानेति । ननु धातुकृतोऽर्थः क्रियै-  
वेति पूर्वस्मादविशेष इत्यत आह—धातुशब्देनेति ॥ ननु साधन-  
कृता क्रिया, न तु क्रियाकृतं साधनमत आह—क्रिययेति ॥ धातु-  
शब्दस्य धात्वर्थकृते लक्षणायां बीजाभावादाह—बहुव्रीह्याश्रया-  
च्चेति ॥ क्रियाविशेषशक्तीति । क्रियाविशेषनिरूपितशक्त्याधार  
इत्यर्थः । क्वचित्तु 'क्रियाविशेषे विशिष्टशक्त्याधारद्रव्ये च' इति पाठः ।  
तत्र क्रियाविशेषे—उद्गमनरूपे, तन्निरूपितशक्त्याधारद्रव्ये चेत्यर्थः ॥  
ननु साधनं शक्तिरिति पर्यायौ तत्कथं लिङ्गादियोगोऽत आह—  
साधनशब्देनेति ॥

( ५६८२ एकदेशिवार्तिकम् ॥ १ ॥ )

॥\*॥ स्त्रीपुंसाभ्यां वत्युपसंख्यानम् ॥\*॥

( भाष्यम् ) स्त्रीपुंसाभ्यां वत्युपसंख्यानं कर्तव्यम् ।  
स्त्रीवत्, पुंवदिति ।

किं पुनः कारणं न सिध्यति ?

इमौ नञ्ज्ञौ प्राग्भवनादित्युच्येते तौ विशेष-  
विहितौ सामान्यविहितं वर्ति बाधेयाताम् ॥

( प्रदीपः ) वत्युपसंख्यानमिति । वतिप्रत्यये विधीय-  
मान इत्यर्थः ॥ इमौ नञ्ज्ञौ प्राग्भवनादित्युच्येते तौ विशेष-  
विहितौ सामान्यविहितौ त्वत्प्रत्यये विधीयमानौ प्रकृतिविशेषाद्विधीयमानौ प्रकृतिसामान्याद्विधीय-  
मानस्य सर्वस्य प्रत्ययस्य सर्वेष्वर्थेषु नञ्ज्ञौ बाधकौ, ततो  
वत्यर्थे वतिरुपसंख्यायते । तेन चोपसंख्यानेन विशिष्टार्थ-  
विषयेणार्थान्तरे सावकाशौ नञ्ज्ञौ बाध्येते ॥

( उद्घोतः ) ननु 'वतेरुपसंख्यानम्' इत्यनेन विहितो वतिः  
सर्वार्थे स्वार्थे एव वा स्यादत आह—वतिप्रत्यये इति ॥ ननु  
नञ्ज्ञावप्यर्थमादाय सामान्यौ, वतिरपि प्रकृतिमादायेति कथं  
बाध्यबाधकभावोऽत आह—प्राग्भवनादिति ॥ तान्सर्वानिति ।  
तत्तद्रूपेणेत्यर्थः ॥

( सिद्धान्तभाष्यम् )

नैव दोषः ।

आचार्यप्रवृत्तिर्ज्ञापयति—न वत्यर्थे नञ्ज्ञौ भवत  
इति, यदयं 'स्त्रियाः पुंवत्' इति निर्देशं करोति ॥

एवमपि 'स्त्रीवत्' इति न सिध्यति ।

योगापेक्षं ज्ञापकम् ॥

( प्रदीपः ) योगापेक्षमिति । 'स्त्रीपुंसाभ्याम्' इति योगो  
वत्यर्थे न प्रवर्तते इत्यस्यार्थस्य 'पुंवत्' इति ज्ञापकमित्यर्थः ॥

( ८८१ विधिसूत्रम् ॥ ५ । १ । २ आ. ५५ )

२००१ तस्य भावस्त्वतलौ

॥ ५ । १ । ११९ ॥

( त्वत्प्रत्ययाधिकरणम् )

( ५६८३ एकदेशिपूर्वपक्षवार्तिकम् ॥ १ ॥ )

॥ \* ॥ स्त्रीपुंसाभ्यां त्वत्लोरुप-  
संख्यानम् ॥ \* ॥

( भाष्यम् ) स्त्रीपुंसाभ्यां त्वत्लोरुपसंख्यानं कर्त-  
व्यम् । स्त्रीभावः—स्त्रीत्वम्, स्त्रीता । पुंभावः—  
पुंस्त्वम्, पुंस्तेति ।

किं पुनः कारणं न सिध्यति ?

इमौ नञ्ज्ञौ प्राग्भवनादित्युच्येते, तौ विशेष-  
विहितौ सामान्यविहितौ त्वत्तलौ बाधेयाताम् ॥

( ५६८४ एकदेशिपूर्वपक्षवार्तिकम् ॥ २ ॥ )

॥ \* ॥ वावचनं च ॥ \* ॥

( भाष्यम् ) वावचनं च कर्तव्यम् ।

किं प्रयोजनम् ?

नञ्ज्ञावपि यथा स्याताम् । स्त्रीभावः—स्त्रीणम्,  
पुंभावः—पौंणमिति ॥

(प्रदीपः) वावचनं चेति । अन्यथाऽर्थान्तरे सावकाश-  
योर्नञ्जञोरुपसंख्यानविहिताभ्यां विशिष्टार्थविषयाभ्यां त्वत-  
लभ्यां बाधः स्यात् ॥

(उद्धोतः) ननुपसङ्ख्यानसूत्राभ्यामुभयोः सिद्धौ वावचनं  
व्यर्थमत आह—अन्यथेति ॥

( ५६८५ एकदेशिसमाधानवार्तिकम् ॥ ३ ॥ )

॥ \* ॥ अपवादसमावेशाद्वा सिद्धम् ॥ \* ॥

( भाष्यम् ) अपवादसमावेशाद्वा सिद्धमेतत् ।  
तद्यथा—इमनिचप्रभृतिभिरपवादैः समावेशो भ-  
वति, एवमाभ्यामपि भविष्यति ॥

(प्रदीपः) अपवादसमावेशाद्वेति । वाशब्दः पूर्वोक्त-  
वचनव्यावृत्त्यर्थः । वावचनं न कर्तव्यम्, अपवादसमावेशात्सि-  
द्धत्वादित्यर्थः । यथा प्रकृतिविशेषाद्विधीयमानैरिमनिजादिभि-  
स्त्वतलौ समाविशतः, एवं नञ्जञ्भ्यामित्यर्थः ॥

(उद्धोतः) ननु युक्तिवचनयोः समत्वाभावाद्विकल्पाभ्यो  
वाशब्दोऽनुपपन्नोऽत आह—वाशब्द इति । निपातानामने-  
कार्थत्वात्तयो वाशब्द इति भावः । पूर्वोक्तवचनं—‘स्त्रीपुंसाभ्यां  
त्वतलौः’ इत्येतत् ॥

( वार्तिकोक्तार्थसाधकसिद्धान्तभाष्यम् )

नैवैश्वर आज्ञापयति नापि धर्मसूत्रकाराः पठ-  
न्ति—इमनिचप्रभृतिभिरपवादैः समावेशो भवतीति ।

किं तर्हि ?

‘आ च त्वात्’ इत्यस्माद्यत्नादिमनिचप्रभृतिभिरप-  
वादैः समावेशो भवति, न चैतावत्राभ्यन्तरौ ।

एतावप्यत्राभ्यन्तरौ ।

कथम् ?

१ विरुद्धमपीति । स्वेच्छाविरुद्धमपीत्यर्थः ॥

२ तेवामपीति । धर्मशास्त्रकाराणां वचनमदृष्टार्थं प्रमाणमिति यदि अप-  
वादसमावेशविषयकमीश्वरस्य धर्मशास्त्रकाराणां वा वचनं स्यात्तदा भयाद्वा  
अदृष्टविशेषेच्छया वा अपवादसमावेशं करिष्यन्ति । तथा न वचनमिति यत्ना-  
देव तत्साध्यमित्यर्थः ॥

३ चासौ यज्ञ इति । ‘पृथ्वादिभ्य इमनिञ्च्वा’ इत्यादिसूत्रविहिते-  
मनिजादिभिरनयोस्त्वतलौः समावेशो भवतीति ‘आ च त्वात्’ इत्यनेन यत्नेन  
प्रतीयते । यदि ‘स्त्रीपुंसाभ्यां त्वतलोरुपसंख्यानम्’ ‘वावचनं च’ इत्येते  
वार्तिके न स्यातान्तदा ‘आ च त्वात्’ इत्यनेन यत्नेन नञ्जञ्भ्यामपि अनयोः  
समावेशो न स्यात् । तत्र हेतुमाह—‘आ च त्वात्’ इत्यस्मात्सूत्रादूर्ध्व-  
मित्यादि । नञ्जञोरसन्निधानात्ताभ्यां सह नानेन यत्नेन समावेश इत्यर्थः ॥

४ नञ्जञोः समानदेशत्वमुपपादयति—प्राग्भवनादित्यादिना । यदि  
स्त्रीपुंसाभ्यां नञ्जञावित्यर्थं विधिः स्यात्तदा पृथ्वादिभ्य इमनिञ्चेत्यादिसूत्र-  
विहितैः इमनिजादिभिः सहास्य समानदेशत्वं न स्यात्, द्वयोरप्युद्देश्यताव-  
च्छेदकमेतत् । स्त्रीपुंसाभ्यामित्यस्य विधित्वेऽपि तद्वटकनञ्जञोर्धन्यानां  
भवन् इत्यतः प्रागधिकारात्समानदेशत्वमिति न दोषः ॥

५ ‘न जानीमः’ इति भाष्योक्तौ हेतुमाह—विध्यधिकारेति ॥

अपवादसदेशा अपवादा भवन्तीति ।

एतच्चैव न जानीमोऽपवादसदेशा अपवादा भ-  
वन्तीति ।

अपि च कुत एतद्—एतावप्यत्राभ्यन्तराविति, न  
पुनः पूर्वौ वा स्यातां परौ वा ।

एवं तर्हि वक्ष्यति—‘आ च त्वात्’ इत्यत्र चकारक-  
रणस्य प्रयोजनं नञ्जञ्भ्यामपि समावेशो भव-  
तीति ॥

(प्रदीपः) नैवैश्वर इति । ईश्वरभयाद्विरुद्धमप्यनुष्ठी-  
यते ॥ नापीति । तेषां हि वचनमदृष्टार्थं प्रमाणम् । एतेन  
दृष्टादृष्टार्थाभाव उक्तः ॥ यत्नादिति । नञ्जञोश्चासौ यत्नो न  
व्याप्रियते, ‘आ च त्वात्’ इत्यस्मात्सूत्रादूर्ध्वमा त्वसंशब्दनात्  
नञ्जञोरसन्निधानात् ॥ एतावप्यत्रेति । प्राग्भवनात् प्रति-  
सूत्रमुपस्थानात् त्वतलापवादैरिमनिजादिभिः समानदेशौ नञ्-  
जञावित्यर्थः ॥ एतच्चैव न जानीम इति । विध्यधिकार-  
परिभाषारूपसंभवादन्यतरूपनिश्चयाभावात् । तत्राधिकारपक्षे  
कार्यकालपरिभाषापक्षे च प्रतिसूत्रं प्रत्यर्थं चोपस्थानात् स्याद-  
नयोरभ्यन्तरत्वम् । यदा तु प्राग्भवनाद्येऽर्थास्तानपेक्ष्य नञ्जञौ  
विधीयेते यथोद्देशं वा परिभाषाऽऽश्रीयते तदा नास्त्यनयोर-  
भ्यन्तरत्वम् । तथा च ‘ण्यादयोऽर्थविशेषलक्षणादणपवादा-  
त्पूर्वविप्रतिषिद्धम्’ इति पूर्वविप्रतिषेधो विधियथोद्देशपरिभाषा-  
पक्षयोरेव संभवति, न तु प्रतिसूत्रमुपस्थाने ॥ न पुनरिति ।  
कार्यकालपरिभाषापक्षेऽपि प्राग्भवनाद्येऽर्थास्तत्र नञ्जञ्भ्यामु-  
पस्थातव्यम् । तत्र यदि तावद्भाव इत्यर्थनिर्ज्ञानमात्र एव नञ्ज-  
ञावुपतिष्ठेत्—‘तस्य भावस्त्वतलौ’ स्त्रीपुंसाभ्यां भावे नञ्जञौ  
इति, तदाऽस्मिन् प्रदेशे सन्निधानात् ‘आ च त्वात्’ इत्येतस्मात्  
सूत्रात्पूर्वौ नञ्जञौ भवतः, नाभ्यन्तरौ । अथ तूत्सर्गापवाद-  
विधानोपयोगविज्ञानानन्तरं नञ्जञोरुपस्थानं तदा ‘ब्रह्मणस्त्वः’

६ कार्यकालपरिभाषापक्षे चेति । स्त्रीपुंसाभ्यामित्यस्य परिभाषात्वपक्षे  
परिभाषाविषयकार्यकालपक्षसमाश्रयणे चेत्त्यर्थः ॥

७ अभ्यन्तरत्वमिति । अधिकारपक्षे प्रतिसूत्रमुपस्थानेन ‘आ च त्वात्’  
इत्यतः परमप्यस्योपस्थानेनास्य तदभ्यन्तरत्वम् । परिभाषापक्षेऽपि यदि कार्य-  
कालपक्षाश्रयणत्वाद तत्पक्षेऽस्याः परिभाषाया विधिदेशे उपस्थानेन तदभ्यन्तर-  
त्वमिति भावः ॥

८ नास्त्यनयोरभ्यन्तरत्वमिति । यथोद्देशपक्षे परिभाषादेशे एव तस्या  
सफलवाक्यार्थबोधेन तद्देशस्थत्वमेवेति नाभ्यन्तरत्वमिति भावः ॥

९ यदि तावद्भाव इति । अर्थोपस्थापकपक्षे यत्र भावस्वरूपस्य ज्ञानं  
तत्रेयं परिभाषोपतिष्ठत इति ‘तस्य भावस्त्वतलौ’ इति सूत्रे एवास्या उप-  
स्थानमिति ‘आ च त्वात्’ इत्यतः प्रागेवोपस्थितिः स्यात् । इति तौ नाभ्य-  
न्तराविति भावः ॥

१० ननु परिभाषापक्षेऽपि नास्याः शास्त्रत्वसम्पादकत्वमिति सूत्रार्थकरण-  
वेलायां नास्या उपस्थानम् । अपि तु बाध्यबाधकभावज्ञानवेलायामस्या उप-  
स्थितिरिति तस्य भावस्त्वतलावित्यादि ब्रह्मणस्त्व इत्येतत्पर्यन्तं यदा वाक्यार्थ-  
बोधस्तदा स्यादिति ब्रह्मणस्त्व इत्यस्मात्परमेवास्या उपस्थानमित्येतदाह—अथ  
तूत्सर्गापवादेत्यादि ॥

इत्येतस्मात्परौ नञ्ज्ञौ भवतः, तथापि नाभ्यन्तरौ । 'गुणवचन-  
ब्राह्मणादिभ्यः कर्मणि च' इत्यत्र तु प्रकृतिविशेषसंबद्धस्य कर्मा-  
र्थस्योपादानात् प्रकृत्यन्तरेण तस्यासंबन्धात्कर्मणि नञ्ज्ञोर-  
नुपस्थानादभ्यन्तरत्वं नाशङ्कनीयम् ॥ एवं तर्हीति । अश-  
ब्देन यत्नेन समावेशः सिध्यति । एतच्च तत्रैव व्याख्यास्यते ॥

( उद्धोतः ) ईश्वरो-राजा । 'ब्रह्मणस्त्वः' इत्येतत्पर्यन्तं  
त्वत्लोरधिकार इति 'आच त्वात्' इत्यस्याऽर्थः ॥

नन्वस्य विधित्वादिमनिजादिसमानदेशत्वमसिद्धमत आह—  
प्राग्भवनादिति । अधिकारत्वादिति भावः ॥ ननु नदीद्योतोन्त्या-  
येनाधिकारे निश्चिते 'एतच्चैव न जानीमः' इत्युक्तमत आह—  
त्रिध्यधिकारेति । एवञ्च विधित्वस्यापि सम्भवान्न जानीम  
इत्युक्तिः—न निश्चिनुम इत्यर्थिकेति भावः । प्रतिसूत्रं प्रत्यर्थञ्चेति ।  
भवनात्प्राक्तनोऽर्थो यत्र यत्र सन्निहितस्तत्र तत्र परिभाषापक्षेऽप्युपस्था-  
नादित्यर्थः ॥ यथोद्देशं वेति । 'स्त्रीपुंसाभ्यां नञ्ज्ञौ' इत्यनेन तौ  
विधाय 'प्राग्भवनात्' इत्यंशो नञ्ज्ञानुवृत्त्याऽर्थनियमार्थतया परिभाषा-  
त्वेन व्याख्येय इति भावः ॥ प्यादय इति । 'दित्यदित्यादि—' आदि-  
सूत्रविहिता प्यादयः । प्रतिसूत्रमनुवृत्तौ हि उपस्थितिसामर्थ्यादेव बाध-  
सम्भव इति तस्याऽऽनर्थक्यमिति भावः ॥ यथोद्देशेति । इदं चिन्त्य-  
मिति 'इको गुणवृद्धी' इत्यत्र निरूपितम् । विधित्वमेव तूचितं, सर्वत-  
स्तस्य लुप्तत्वात् । अभ्युपेत्यापि परिभाषात्वं भाष्ये दूषणान्तरमाह—  
अपि चेति ॥ तद्याचष्टे—कार्यकालपरिभाषापक्षेऽपीति । 'अर्थ-  
निर्ज्ञानमात्र एव' इति पाठे निर्ज्ञानमपि ज्ञानमेव, सामान्यतो ज्ञानं  
वा । अत एवाग्रे 'विज्ञान' इत्युक्तं,—विशिष्टज्ञानेत्यर्थकं । तत्तत्प्रकृत्याद्यप-  
वाद्याकाङ्क्षानिवृत्त्यनन्तरं हि अन्यस्मरणवाकाशः । उपयोगो-लक्ष्यम् ।  
ननु कर्मणि तयोरुपस्थित्याऽभ्यन्तरत्वमत आह—गुणवचनेति ॥

( ५६८६ अतिव्याख्याशङ्कवार्तिकम् ॥ ४ ॥ )

॥ \* ॥ तस्य भाव इत्यभिप्रायादिष्वति-  
प्रसङ्गः ॥ \* ॥

( भाष्यम् ) तस्य भाव इत्यभिप्रायादिष्वतिप्र-  
सङ्गो भवति । इहापि प्राप्नोति-अभिप्रायो देवद-  
त्तस्य मोदकेषु भोजने । ये नो भावास्ते नो भावाः  
पुत्राः पुत्रैश्चेष्टन्त इति ॥

( प्रदीपः ) अभिप्रायादिष्विति । अनाश्रितप्रवृत्ति-  
निमित्तविशेषो भावशब्दवाच्यो यावान् कश्चिदर्थस्तस्य सर्वस्य  
विशेषानुपादानाद् ग्रहणस्य न्याय्यत्वादतिप्रसङ्गः ॥ ये नो

भावा इति । अस्माकं येऽभिप्रायास्ते नित्यमेवास्माकं भव-  
न्तीत्यर्थः । भवन्तीति भावाः । 'भवतेश्चेति वक्तव्यम्' इति  
कर्तरि णः ॥

( उद्धोतः ) भावशब्दोऽस्त्यभिप्रायवाची, यथा 'अयम्भावः'  
इति । पदार्थमात्रेऽपि यथा—'विचित्रा भावशक्तयः' इति । अस्ति च  
शृङ्गारादिस्थायिसञ्चारिषु—'स्थायीभावः',—'सञ्चारीभावः' इति ।  
कर्तृवर्जितकारके च—'यस्य च भावेन—' इत्यादौ धात्वर्थवचनः, प्रवृ-  
त्तिनिमित्तवाची चेत्यभिप्रायेणाह—भाष्ये—अभिप्रायादिष्विति ॥  
तद्याचष्टे—अनाश्रितेति । 'ये नो भावाः' इति भाष्येण 'भाव'-  
शब्दस्याभिप्रायवाचित्वे लौकिकः प्रयोगः प्रमाणत्वेन दर्शितः ।  
अभिप्रायभवनमेव दर्शयति—भाष्ये—पुत्राः पुत्रैश्चेष्टन्त इति ॥

( ५६८७ अतिव्यासिनिवारकवार्तिकम् ॥ ५ ॥ )

॥ \* ॥ सिद्धं तु यस्य गुणस्य  
भावाद् द्रव्ये शब्दनिवेशस्तद-  
भिधाने त्वत्तलौ ॥ \* ॥

( भाष्यम् ) सिद्धमेतत् ।

कथम् ?

यस्य गुणस्य भावाद् द्रव्ये शब्दनिवेशस्तदभि-  
धाने—तस्मिन् गुणे वक्तव्ये प्रत्ययेन भवितव्यम्, न  
चाभिप्रायादीनां भावाद् द्रव्ये देवदत्तशब्दो वर्तते ॥

( प्रदीपः ) यस्य गुणस्येति । गुणशब्देन यावान् कश्चित्प-  
राश्रयो भेदको जाल्यादिरर्थः स सर्व इह गृह्यते । 'यस्य भावात्'  
इत्येतावत्युच्यमाने पुत्रस्य भावात् पितरि पितृशब्दप्रवर्तनात्पि-  
तृत्वमिति पुत्रे भावप्रत्ययः स्यात्, पुत्रत्वमिति च पितरि—इति  
गुणग्रहणम् । भावात्—विद्यमानत्वादित्यर्थः । द्रव्यशब्देन  
विशेष्यभूतस्त्वभावापन्नोऽर्थ उच्यते । तस्मिन् द्रव्ये शब्दनि-  
वेशः—शब्दस्य प्रवृत्तिर्यस्य गुणस्य शब्देन वाच्यस्यावाच्यस्य वा  
भावात् स त्वत्तलाद्यभिधेय इत्यर्थः । तत्र ये रूपादयः शब्दा  
गुणमात्रवृत्तयस्तेभ्यो गुणसमवायिनि सामान्ये भावप्रत्ययः—  
रूपत्वमिति । ये तु शुक्लादयो गुणगुणिवृत्तयो गुणगुणिनोरभेदोप-  
चारात्मतुल्योपादा तेभ्यो गुणवृत्तिभ्यो गुणसमवायिनि सामान्ये  
भावप्रत्ययः । गुणिवृत्तिभ्यस्तु गुणे । अणुमहदीर्घादयो नित्यं  
परिमाणानि वर्तन्ते न तु परिमाणमात्रे, तेन तेभ्यः परिमाणे  
गुणे भावप्रत्ययः । 'वैत्वं' 'णत्वम्' इति भिन्नवर्णव्यक्तिसमवेते

१ तस्यानर्थक्यमिति । प्रतिसूत्रमुपस्थाने हि अनुवृत्तिबलादेव अप-  
वादबाधकत्वमिति प्यादयोऽर्थविशेषलक्षणादणपवादात्पूर्वविप्रतिषिद्धमिति  
वार्तिकस्थानार्थक्यमिति भावः ॥

२ निर्ज्ञानपदेन मिष्टकृद्ज्ञानस्य बोधो मा भूदित्यत आह—इति पाठे  
निर्ज्ञानमपीति ॥

३ भावशब्दस्यानेकार्थत्वमुपदर्शयति—भावशब्दोऽस्तीति ॥

४ 'सिद्धं तु यस्य गुणस्य' इति वार्तिकप्रथमगुणशब्देन न लोकप्रसिद्ध-  
गुणानां ग्रहणमित्येतदाह—गुणशब्देन यावानित्यादि ॥

५ 'यस्य गुणस्य भावात्' इति वार्तिकप्रथमशब्दप्रयोजनमाह—यस्य  
भावादित्येतावतीति ॥

६ शब्देन वाच्यस्यावाच्यस्य वा यस्य गुणस्य भावात्—स्त्वात् शब्दस्य  
प्रवृत्तिः सः—गुणस्त्वत्तलाद्यभिधेय इत्यन्वयः ॥

७ शुक्लादीनां गुणगुणिवृत्तित्वे हेतुमाह—गुणगुणिनोरभेदोपचारा-  
दिति ॥

८ गुणवृत्तिभ्य इति । गुणवृत्तिभ्यो गुणसमवायिनि सामान्ये एव भावः  
प्रत्यय इति भावः । गुणिवृत्तिभ्यस्तु गुणे एव भावप्रत्यय इति भावः ॥

९ धत्वमिति । इतरेभ्यो भिन्ना या प्रकारवर्णव्यक्तिसत्त्वसमवेतसामान्ये-  
हतरवर्णसमवेतसामान्यतो विशेषे भावप्रत्यय इत्यर्थः ॥

सामान्यविशेषे प्रत्ययः । गवाद्यो यदा जातिमात्रवाचिनः, तदा तेभ्यः शब्दस्वरूपे प्रत्ययः । तथा हि—अर्थं जातौ शब्दस्वरूपमध्यस्थते—यो गोशब्दः स एवार्थ इति, ततः शब्दस्वरूपमेव तत्र प्रवृत्तिनिमित्तं नान्यत् । द्रव्यवाचिभ्यस्तु गवादिभ्यो जातौ प्रत्ययः । समासकृतद्वितास्तु यद्यपि केवलं संबन्धं नाभिदधति तथापि संबन्धिनि वर्तमानाः संबन्धं प्रवृत्तिनिमित्तमपेक्षन्त इति तेभ्यः संबन्धे भावप्रत्ययः । तथा च 'राजपुरुषत्वम्' इति स्वस्वामिभावः प्रतीयते । 'पाचकत्वम्' इति क्रियाकारकसंबन्धः । 'औपगवत्वम्' इति अपत्यापत्यवत्संबन्धः ॥

केचिदौपगवत्वमित्यपत्यप्रत्ययान्ताद्भावप्रत्ययस्य जातिमभिव्ययामिच्छन्ति तन्मतेऽर्थान्तरवृत्तिस्तद्विदित उदाहार्यः । उक्तं च—'समासकृतद्वितेषु संबन्धाभिधानमन्यत्र रूढ्यभिन्नरूपाव्यभिचरितसंबन्धेभ्यः' इति । **रूढिशब्दाः**—गौरखरससर्पणलोहितशाल्यादयो जातिविशेषावच्छिन्नद्रव्यवाचिन इति तेभ्यो जातावेव भावप्रत्ययः । एवं कुम्भकारत्वं हस्तित्वमिति । **अभिन्नरूपाः**—शुक्लादयो भुवुल्लुकि विज्ञायमाने यद्यपि तद्विदितान्तास्तथापि तेभ्यो भावप्रत्ययो गुण एव भवति न तु संबन्धे । गुणगुणिर्जातितद्वतोरिव सोऽयमित्यभिसंबन्धेन लोकनिरुद्धेन भेदसंबन्धस्य न्यग्भावात् 'गुणवचनेभ्यो लुक्' इति लुग्विधानद्वारेण भेदेनैव गुणिर्नोऽभिधानं न तु भेदं कृत्वा मत्वर्थोत्पत्तिरित्याख्यायते । **अव्यभिचरितसंबन्धात्**—सतो भावः सत्तेति जातावेव भावप्रत्ययः । न हि सद्रस्तु सत्तासंबन्धं व्यभिचरतीति सत्तासंबन्धानपेक्षणाच्च संबन्धे प्रत्ययः । राजपुरुषयोस्तु संबन्धस्य कादाचित्कत्वात्तदपेक्षो राजपुरुषशब्दः स्वार्थमभिधत्त इति ततः संबन्धे प्रत्ययो युक्तः । तस्मात् सत्सु सर्वेषु पदार्थेषु नित्यसमवायिनी शब्दप्रवृत्तिहेतुः सतैव भावप्रत्ययवाच्या न तु सत्सत्तयोः संबन्धः समवायाख्यः । 'धवखदिरत्वम्' इति जातिद्वन्द्वाज्जातिसमुदाये । 'कुत्वम्' इत्यादौ संज्ञास्वरूपे संज्ञिष्वध्यस्ते प्रत्ययः । अन्ये तु संज्ञासंज्ञिसंबन्ध इत्याहुः ॥

( उद्ध्योतः ) ननु घटत्वमित्यादौ त्वानापत्तिः, नाथं गुणप्रवृत्तिनिमित्तकोऽत आह—**गुणशब्देनेति** । न तु नैयायिकादि-सम्मत एवेति भावः ॥ **विद्यमानत्वादिति** । बुद्ध्यादिव्यादिः ॥ तादृक्द्रव्यग्रहणे 'रूपत्वम्' इति भावप्रत्ययानुपपत्तिरत आह—**द्रव्यशब्देनेति** ॥ विशेष्यभूतत्वस्य क्रियायामपि सत्त्वात्तद्व्याचष्टे—**सत्त्वभावापन्न इति** । लिङ्गैः सङ्ख्यादिविशेष्यभूत इत्यर्थः ॥ **प्रवृत्तिः** । 'तद्बोधनार्थम्' इति शेषः ॥ **वाच्यस्येति** । इदञ्च 'विशिष्टे शक्तिः' इति मते, 'धर्मे एव शक्तिः' इति मते च ॥ व्यक्तिमात्रं

१ ननु घटत्वमिति । यस्य गुणस्य भावाच्छब्दनिवेशो द्रव्य इत्युच्यमाने घटत्वमित्यादौ त्वप्रत्ययानापत्तिः, अस्य घटस्य गुणप्रवृत्तिनिमित्तकत्वाभावादित्यर्थः ॥

२ ननु पुत्रस्य भावात्—विद्यमानत्वात् द्रव्ये पित्र्यशब्दस्य निवेशस्तदभिधाने त्वप्रत्यय इत्युच्यमाने सूत्रस्य पुत्रस्य विद्यमानत्वाभावात्तदभिधायाक-स्त्वप्रत्ययो न स्यादत आह—**बुद्ध्यादिव्यादिरिति** ॥

३ ननु शब्दबोधे क्रियाया एव विशेष्यत्वमाश्रीयते वैद्याकरणैरिति सत्त्व-

पदार्थ इति मत आह—**अवाच्यस्य वेति** ॥ तत्र तत्र शब्दे प्रवृत्ति-निमित्तानि स्पष्टप्रतिपत्तये दर्शयति—**तत्र ये इति** । सामान्ये—रूप-त्वादौ ॥ गुणवृत्तिवस्तुपदादयति—**अभेदेति** । सामान्ये—गुणगत-शुक्लत्वादित्येतौ ॥ **नित्यं परिमाणिनीति** । परिमाणं चतुर्धा—अणु, महत् ह्रस्वं, दीर्घं च इत्यादावपवादयः शब्दा अपवादिवृत्तौ लाक्षणिका बोध्याः ॥ **भिन्नवर्णेति** । उच्चारणभेदेन भेदं वर्णानां मन्यते, औपा-धिकभेदेन वा ॥ **जातिमात्रेति** । 'जाल्याख्यायाम्' इति सूत्रवलात्त-द्राव्जिता बोध्या ॥ **अध्यस्यत इति** । अनादिलोकपरम्परयेत्यर्थः ॥ अध्यासमेव दर्शयति—**यो गोशब्दः स एवार्थ इति** । प्रवृत्तिनिमित्ततदाश्रययोश्च सर्वत्राध्यासिकं तादात्म्यमेव सम्बन्ध इति भावः ॥ **केवलमिति** । जातिगुणप्रवृत्तिनिमित्तकशब्देषु यथा केवले जातिगुणौ वाच्ये, आश्रयस्य त्वाक्षेपादिना लामस्तथा नाऽत्र, सम्ब-न्धन्यालिङ्गितसम्बन्धभानाभावादिति भावः ॥ **सम्बन्धं प्रवृत्ति-निमित्तमिति** । राजसम्बन्धज्ञानादेव पुरुषे राजपुरुषपदप्रवृत्तिरिति तस्य प्रवृत्तिनिमित्तत्वम् । एवं नामर्वाच्यक्रियया भेदस्यैव प्रतीतेस्तत्र सम्बन्धज्ञानादेव शब्दस्य प्रवृत्तिः । जातिगुणयोस्तु स्वरूपज्ञानादेवेति भावः ॥ **क्रियाकारकसम्बन्धः**—कर्तृत्वादिरूपः । 'पाचकपदं पाक-सम्बद्धकर्तरि शक्तम्' इति—शक्तिग्रहात्कृत्वैकार्थीभावाङ्गीकारात् । न चैषां क्रियाप्रवृत्तिनिमित्तकत्वव्यवहारानापत्तिः; क्रियासम्बन्धप्रवृ-त्तिनिमित्तक इत्येव तदर्थत् । क्रियापदञ्च सम्बन्धप्रवृत्तिनिमित्तक शब्दमात्रोपलक्षणं, तेन 'चतुष्टयी शब्दानां प्रवृत्तिः' इत्यस्य न हानिरिति बोध्यम् ॥

**केचिदिति** । 'गोत्रञ्च चरणैः सह' इत्यनेन तस्यापि जातित्वबोध-नादिति तद्भावाः । तथा च 'जाल्याख्यायाम्' इति सूत्रे औपगवादयो-ऽप्युदाहृता भाष्यकैयटयोः ॥ **जातावेवेति** । सम्बन्धस्याभावात् । जा-तेस्तु व्यक्त्यभेदेनैव भानमिति न तत्सम्बन्धस्यापि प्रतीतिरिति भावः ॥ **जातितद्वतोरिव**—इति हृष्टान्तः ॥ **भेदसम्बन्धस्य**—तन्मूलकस-म्बन्धस्येत्यर्थः ॥ **न्यग्रभावादिति** । नीलोत्पलमित्यादावपि तन्नय-ग्रभावेन तदुत्तर'त्व'प्रत्ययेन नीलरूपमुत्पलत्वं चोच्यत इति बोध्यम् ॥ ननु 'पटस्य शुद्धः' इतिवद्भेदविवक्षायां मत्वर्थोत्पत्तिरिति तेभ्यः स्यादिति वात्तिकमते सम्बन्धाभिधानमेव स्यादत आह—**लुग्विधानद्वारे-**  
**णेति** ॥ न हीति । 'सत्'पदं हि सत्ताऽभेदेनैव बोधकं, न तु सत्तासम्बन्धेन । शतप्रत्ययस्तु कर्तृत्वारोपेणोपपाद्य इति भावः ॥ **तस्मात्सर्वेष्विति** । सत्पदार्थेष्वित्यर्थः । क्वचित्तु 'सत्सु सर्वेषु'—इत्येव पाठः ॥ **जातिसमुदाये इति** । तस्यानुद्भूतावयवभेदत्ववि-वक्षयैकवचनम्, उद्भूतावयवभेदत्वे तु द्विवचनादिकमपि बोध्यम् ॥ **संज्ञिष्वध्यस्ते इति** । शब्दार्थयोरभेदाध्यवसायाज्जातिवद्विशेषणतया भासमाने इत्यपि बोध्यम् । तदभेदज्ञानादेव हि तत्र 'कु'आदिशब्द-

मूलोऽर्थः कथं विशेष्यः स्यादत आह—**लिङ्गसंख्यादीति** ॥

४ विशिष्टे शक्तिरिति । जातिविशिष्टव्यक्तौ शक्तिरिति मत इत्यर्थः ॥

५ धर्मे एवेति । केवलज्ञातावेव शक्तिरिति मते इत्यर्थः ॥

६ 'नामक्रियया' इति ख. ग. घ. पाठः ॥

७ ननु शब्दस्य जातिविशिष्टव्यक्तिबोधकत्वे जातिव्यक्तयोः सम्बन्ध-त्वाच्छब्दवाच्यो वर्तत एवेति कथं सम्बन्धाभावः ? तदुपपादयति—**जाते-स्त्वित्यादिना** ॥



प्रवृत्तिरिति तस्य प्रवृत्तिनिमित्ततेति भावः ॥ इत्याहुरिति । शब्दा-  
र्थयोर्भेदविमत इदम् । वाचकत्वमेव सम्बन्धस्तज्ज्ञानाद्वाचकत्व-  
ग्रहासम्भव इत्यत्राश्विः । 'नानात्वं' 'सहत्वं' 'योगपक्षम्' इत्यादौ  
'नाना'शब्दोऽसहभूते, 'सह'शब्दः सहभूते वृत्तौ वर्तते, अतोऽसह-  
भावादौ प्रत्यय इति बोध्यम् । एवञ्च यज्ज्ञानार्थे शब्दस्य प्रवृत्तिः स  
प्रत्ययार्थः । प्रकृतिरर्थपरैव । प्रवृत्तिनिमित्तत्वेन च तच्छक्यम् ।  
बोधस्तु समभिव्याहाराद्विशिष्यैव, तथैवानुभवात्, वार्तिकस्वरस्याच्च ।  
शक्ततावच्छेदकञ्च त्वत्त्वत्वादीत्यादि बोध्यम् ॥

( द्रव्यगुणनिर्वचनभाष्यम् )

किं पुनर्द्रव्यं? के पुनर्गुणाः?

शब्दस्पर्शरूपरसगन्धा गुणाः, ततोऽन्यद् द्र-  
व्यम् ॥

( प्रदीपः ) किं पुनरिति । प्रकृतिप्रत्ययार्थयोर्भेदप्रति-  
पत्त्यर्थः प्रश्नः ॥ शब्दस्पर्शेति । एतच्चोपलक्षणम्, परा-  
श्रयस्य सर्वस्य भेदकस्य जात्यादेरिह गुणत्वेनाभिमतत्वात्,  
विशेष्यस्य सर्वान्ना प्रत्ययस्यस्य द्रव्यत्वेनाभिमतत्वात् ।  
तत एतदुक्तं भवति—यथा शब्दादय आश्रिताः संसर्गिणो  
गुणा एवमन्योऽपि जात्यादिधर्मो गुण इति ॥

( उद्घोतः ) भेदप्रतिपत्त्यर्थ इति । 'स्त्रियाम्' इति सूत्र-  
भाष्योक्ते 'गुणसमूहो द्रव्यम्' इति मते समूहसमूहिनोर्भेदाभावादिति  
भावः ॥ भाष्ये—ततोऽन्यदिति । प्रत्येकातिरिक्तसमूहरूपमित्यर्थः ॥  
एतदुक्तमिति । 'शब्द' इत्यादिभाष्यं संसर्गिभेदकपरमिति तात्पर्यम् ॥

( द्रव्यनिर्वचनोपक्रमभाष्यम् )

किं पुनरन्यच्छब्दादिभ्यो द्रव्यम्, आहोस्विदन-  
न्यत्?

गुणस्यायं भावाद् द्रव्ये शब्दनिवेशं कुर्वन् ख्या-  
पयति—अन्यच्छब्दादिभ्यो द्रव्यमिति ।

अनन्यच्छब्दादिभ्यो द्रव्यम्, न ह्यन्यदुपलभ्यते ।  
पशोः खल्वपि विशसितस्य पर्णशते न्यस्तस्य नान्य-  
च्छब्दादिभ्य उपलभ्यते ॥

( प्रदीपः ) किं पुनरन्यदिति—भेदावगतिहेतुप्रमाण-  
प्रश्नः ॥ अयमिति । तार्त्तिकभेदाभेदचिन्तापरिहारेण लोक-  
प्रसिद्धं भेदमाश्रित्य प्रत्ययार्थ आचार्येण व्यवस्थापित इत्यर्थः ॥  
न ह्यन्यदिति । असत्यपि भेदे लोके भेदव्यवहारदर्शनाच्चास्ति

ततो भेदनिश्चयः । न च रूपादिव्यतिरेकेण द्रव्यं प्रत्यक्षे-  
णोपलभ्यते, रूपादिसंनिवेशमात्रे घटादिव्यवहारात् ॥ पशोः  
खल्वपीति । उपलब्धिलक्षणप्राप्तस्य द्रव्यस्यानुपलम्भादसत्त्व-  
निश्चयो युक्त इति भावः ॥ पर्णशते न्यस्तस्येति । बहुधा  
विभक्तस्येत्यर्थः । एतेन भागानां परस्पराव्यवधानेन व्यवधान-  
स्यानुपलब्धिकारणस्याभावः प्रतिपादितः ॥ नन्ववयवविभागा-  
त्संयोगनिमित्तावयविद्रव्यस्य विनाशादनुपलम्भः स्यात् । एवं  
तर्ह्युपलब्धिलक्षणप्राप्तस्य सर्वदाऽनुपलम्भादसत्त्वनिश्चयोऽस्तु ॥

( उद्घोतः ) 'ततोऽन्यद्द्रव्यम्' इत्युक्ते पुनरन्यत्त्वानन्यत्वविषये  
प्रश्नोऽयुक्तोऽत आह—हेतुप्रमाणेति । तेभ्योऽन्यद्द्रव्यमिति प्रमाण-  
सिद्धं वा, उत—अनन्यदिति प्रमाणसिद्धं वा ? इति प्रश्नभाष्यार्थ इति  
भावः ॥ भाष्ये—गुणस्यायं भावादिति । अयम्—वार्तिककारः ।  
कुर्वन्—वदन् ।

ननु तद्वाक्यावगतेऽर्थे प्रमाणं पृच्छन्तं प्रति तद्वाक्यस्यैव प्रमा-  
णत्वेनोपन्यासोऽयुक्तोऽत आह—तार्त्तिकेति । एवञ्च त्वदीयोऽयं  
प्रश्नो निर्विषय इति भावः ॥ लोकप्रसिद्धमिति । लोकव्यवहारार्थं  
शास्त्रे लोकप्रसिद्धपदार्थस्यैवाश्रयणं युक्तमिति भावः ॥ वास्तवमेदस्तु  
नास्त्येवेति तात्पर्यम् ॥ असत्यपीति । यथा मृद्वयोर्वास्तवभेदा-  
भावेऽपि लोके 'मृदो घटः' इति भेदव्यवहार इत्यर्थः । एवञ्च आन्त-  
लोकव्यवहारेण कथं शास्त्रार्थनिर्णय इति भावः ॥ न च रूपादीति ।  
एवञ्चानुपलब्धिप्रमाणेनान्यत्त्वाभावनिश्चय इत्यर्थः ॥

अनुपलब्धिप्रमाणमेव द्रव्यमिति भाष्ये—पशोरिति ॥ तद्व्या-  
चष्टे—उपलब्धीति । एवञ्च विविक्ततया ग्रहणाभावादसत्त्वनि-  
श्चय इत्यर्थः । उपलब्धिलक्षणं प्रमाणमेव सत्त्वनिश्चयकम्, उपल-  
ब्धिलक्षणत्वात्प्रमाणत्वात्प्राप्तस्य प्राप्तसत्त्वनिश्चययोग्यस्यानुपलम्भादसत्त्व-  
निश्चय इत्यर्थः ॥ एतेनेति । भागानां मेलने हि तत्कृतव्यवधानाद-  
नुपलब्धिः सम्भाव्यत इति भावः ॥ एवं तर्हीति । अतिरिक्तद्रव्यस्य  
तन्नाशस्य च कल्पनापेक्षयाऽनन्यत्वं लब्धमिति भावः ॥

( द्रव्यनिर्वचनभाष्यम् )

अन्यच्छब्दादिभ्यो द्रव्यम्, तत्त्वनुमानगम्यम् ।  
तद्यथा—ओषधिवनस्पतीनां वृद्धिहासौ, ज्योतिषां  
गतिरिति ।

कोऽसावनुमानः?

इह समाने वर्ष्मणि परिणाहे च अन्यसुलाग्रं

१ 'यज्ज्ञानादर्थे' इति ख. ग. घ. पाठः ॥

२ प्रकृतिप्रत्ययार्थयोरिति । यस्य गुणस्य भावाद्द्रव्ये शब्दनिवेशस्तद-  
भिधाने त्वत्त्वाविति वार्तिकेन द्रव्यवाचकाच्छब्दाद्गुणे त्वत्त्वो विधीयते । तयोः  
प्रकृतिप्रत्ययार्थयोर्द्रव्यगुणयोः को भेद इति प्रश्नः ॥

३ भाष्यकृता—शब्दस्पर्शरूपरसगन्धा गुणास्ततोऽन्यद्द्रव्यम्—इत्युक्त्वा किं  
पुनरन्यच्छब्दादिभ्यो द्रव्यमित्युक्तम् । नैतन्मन्वसुद्धीनां सामञ्जस्येन सङ्गच्छत  
इति तत् 'भेदावगतिहेतुप्रमाण प्रश्नः' इति ग्रन्थेन कैच्यटेन व्याख्यातम् ।  
शब्दादिभ्यो द्रव्यस्य भेदे यो हेतुः स मामाणिको न वेति तदाशयः ॥

४ 'यस्य गुणस्य भावाद्' इत्यादिवार्तिकवाक्यात् अवगतेऽर्थे प्रमाण-  
३८ पा० च०

जिज्ञासायां वार्तिकवाक्येनैव समाधानमयुक्तमिति भावः ॥

५ प्रश्न इति । एकदेशिना 'किं पुनरन्यत्' इत्यादिना कृतः ॥

६ वास्तवभेदस्त्विति । गुणसमुदायो द्रव्यमिति सिद्धान्ताद्द्रव्यगुणयोर्भेदः  
सिद्धान्ते नैवाश्रीयत इत्यर्थः ॥

७ ननु द्रव्यगुणयोर्वास्तवभेदाभावे लोके कथं भेद इत्येतत् दृष्टान्तेन विश-  
दयति—यथा मृद्वयोरिति ॥

८ एवञ्चेति । द्रव्यं गुणेभ्योऽन्यत्वेन नोपलभ्यत इत्यन्यत्वं नास्तीत्यर्थः ॥

९ अतिरिक्तद्रव्यस्येति । भागानां संयोगेऽतिरिक्तं द्रव्यमुत्पद्यते, संयो-  
गस्य च नाशोद्भवनाद्य इति गुरुतरकल्पनापेक्षयाऽनन्यत्वमेव भरमिति भावः ॥

भवति लोहस्य, अन्यत्कार्पासानाम् । यत्कृतो विशेषस्तद् द्रव्यम् ॥

तथा कश्चित्स्पृशन्नेव च्छिनत्ति, कश्चिल्लम्बमानोऽपि न च्छिनत्ति, यत्कृतो विशेषस्तद् द्रव्यम् ॥

तथा कश्चिदेकेनैव प्रहारेण व्यपवर्गं करोति, कश्चिद् द्वाभ्यामपि न करोति, यत्कृतो विशेषस्तद् द्रव्यम् ॥

( प्रदीपः ) अनुमानगम्यमिति । यद्यपि गुणव्यतिरिक्तद्रव्यादिभिः प्रत्यक्षप्रमाणग्राह्यं द्रव्यमभ्युपगतं, रूपाद्यालम्बनप्रत्ययविलक्षणपदार्थालम्बनप्रत्ययोत्पादात्, तथापि प्रत्यक्षे विप्रतिपन्नं प्रति साक्षिस्थानीयानुमानोपन्यासः ॥ प्रत्यक्षापलापिनं प्रति प्रत्यक्षपूर्वकानुमानासंभवात् सामान्यतो दृष्टमनुमानमुपन्यस्यते—ओषधिवनस्पतीनामिति । भाष्यकारवचनात् 'जातिरप्राणिनाम्' इत्येकवद्भावो न भवति । कुड्यादीनामुपचयापचयपूर्वको देशविशेषसंबन्धो दृष्ट इति वनस्पत्यादीनामङ्कुराद्यवस्थासु दृष्टानां कालान्तरे देशविशेषसंबन्धदर्शनादुपचयापचयानुमानम् ॥ ज्योतिषां गतिरिति । गतिपूर्विकां देशान्तरप्राप्तिमश्वादीनामुपलभ्याऽऽदित्यादीनां देशान्तरप्राप्त्या गत्यनुमानम् ॥ कोऽसावनुमान इति । अनुमीयतेऽनेनेत्यनुमानशब्देन हेतुरुच्यते ॥ समान इति । वर्ष्म—उच्छ्रायः । पारिमाणम्—पारिमाण्डल्यम् । क्वचित्परिणाह इति पाठः । परिणाहः—पारिमाण्डल्यमेव ॥ अन्यतुलाग्रमिति । तुलाग्रस्यान्यथात्वं—नामोच्चांमलक्षणं, गुरुत्वभेदात् । गुरुत्वस्य च समवायिकारणं द्रव्यमिति रूपादिव्यतिरिक्तद्रव्यसिद्धिः ॥ विशेष इति । तुलाग्रस्य नामोच्चांमलक्षणो भेद इत्यर्थः ॥ स्पृशन्नेवेति । खड्गादिः ॥ लम्बमानोऽपीति । कार्पासादिः ॥ व्यपवर्गमिति । विभागम् ॥

( उद्द्योतः ) विलक्षणमेति । 'रूपं' 'रसः' इत्यादितो विलक्षणरूपवद्रसवदित्यादिद्रव्यरूपपदार्थविषयप्रत्ययेत्यर्थः ॥ विप्रतिपन्नमिति । पुरुषप्रतीतेर्भ्रान्तत्वसम्भवादिति भावः ॥

सामान्यतो दृष्टमिति । 'द्रव्यं—गुणेभ्योऽन्यत्, विशेषवत्त्वात्, यद्यतो विशेषवत् तत्ततोऽन्यत्, यथा लोहकार्पासे परस्परस्मात्' । यैदि प्रत्येकं द्रव्यत्वं स्यात्, उच्छ्रायविस्तारयोः साम्यात्तयोरेकत्वापत्त्या तुलाग्रादिविशेषाऽनुपपत्तेः प्रत्येकातिरिक्तस्य तत्तद्विशेषवदित-

१ सामान्यतो दृष्टमनुमानमाह—'द्रव्यं गुणेभ्योऽन्यत्' इति ॥

२ अनुमानसिद्धमर्थं विशदयति—यदि प्रत्येकमिति । यदि प्रत्येकस्य गुणस्य द्रव्यत्वमाश्रियेत तदा कार्पासे यौ उच्छ्रायविस्तारौ तावेव लोहे अस्मिन् भवतः, तयोरेकत्वात् कार्पासलोहयोस्तुलाग्रस्य नामोच्चांमने विशेषानुपपत्तिः, तस्माद्धेतोः प्रत्येकगुणातिरिक्तस्य गुणसमूहरूपस्य द्रव्यस्य निव्यव्यक्तिगतगुरुत्वभेदेन लोहकार्पासयोर्विशेषसिद्धिर्द्रव्यसिद्धिरेवेति भावः ॥

३ 'ओषधिवनस्पतीनाम्' इत्यादौ एकवद्भावमावमुदाहरतां भाष्यकाराणामभिप्रायमाह—द्रव्यप्राधान्येति ॥

४ यत्तत्पर्यन्तेति । यदि गुणसमवायिकारणतयैव द्रव्यसिद्धिः स्यात्तदा भाष्यकृतानुमानदर्शनपर्यन्तमनुवाचनं व्यर्थं स्यादित्यर्थः ॥

गुणसमूहरूपस्य नानागुरुत्वादिभिरधिकगुरुत्वादिमत्त्वेन भाष्यप्रदर्शितविशेषसिद्धिरित्यतिरिक्तसमूहरूपद्रव्यसिद्धिरिति भाष्याभिप्रायः ॥ भाष्यकारेति । द्रव्यप्राधान्यविषयेत्याशयः । 'कुड्यादीनामुपचयापचयपूर्वकः' इति पाठः । 'ओषध्यादीनाम्' इत्यपपाठः, तेषामपि पक्षत्वेन भाष्ये उपन्यासात् । येऽश्वादिक्रियायाः प्रत्यक्षत्वं मन्यन्ते तन्मतेऽप्यनुमानविषयत्वम्, 'ज्योतिषां गतेः' इति तदुपन्यासः ॥ प्रमाणवाच्यनुमानशब्दस्य ननुसकत्वात्तुस्त्वानुपपत्तेराह—अनुमीयतेऽनेनेति । प्रकृते को हेतुरिति भाष्याक्षरार्थः ॥ पारिमाण्डल्यं—विस्तारः ॥ ननु तुलाग्रस्य भेदाभावादाह—नामोच्चांमेति । नमनोच्चमनेत्यर्थः ॥ गुरुत्वभेदादिति । तद्वेदश्च समवायिकारणभेदाधीन इति द्रव्यमतिरिक्तं सिध्यति ॥

भाष्ये—तद्द्रव्यमित्यस्य तदाश्रयो द्रव्यमिति भावः ।

अत्र वदन्ति—यवं हि रूपादिसमवायिकारणतयैव द्रव्यसिद्धावेतत्पर्यन्तं धावनवैकल्यापत्तिः । किञ्च अतिरिक्तस्यैकगुरुत्वाश्रयस्याभावेऽपि दर्शगुञ्जाभिरुपगुञ्जाभ्योऽधिकाभ्यश्च नामोच्चांमोऽनेकगुरुत्वैरेव दृष्टः, तद्वदत्रापि तैरेव द्रव्यानतिरिक्तैस्तदुपपत्तौ न तदतिरिक्तद्रव्यसिद्धाविदं मानम् । किञ्चैवं पदादौ सूत्रादिभ्योऽधिकगुरुत्वाद्युपलम्भापत्तिः । तस्मात् 'यत्कृतो विशेषः' इति भाष्यस्य कार्पासादधिकगुरुत्वसमूहकृतो विशेषः, तत्समूहो द्रव्यमित्यक्षरार्थः । एवञ्च तुल्यन्यायाद्रूपादिसमूह एव द्रव्यम् । प्रत्येकञ्च गुणत्वमिति द्रव्यगुणयोर्भेदसिद्धौ प्रकृतिप्रत्ययार्थयोर्भेदोपपत्तिरिति भावः । किञ्च तेषामेव प्रत्येकं द्रव्यत्वेऽनेकद्रव्यप्रतीत्यापत्तिरिति । यवञ्चाद्युत्तसिद्धरूपादिपरमाणुरूपावयवानुगतः समूहो द्रव्यम्—अतो वनादेर्न द्रव्यत्वम् । स्पष्टं च 'स्त्रियाम्' इति सूत्रे भाष्ये उक्तं—द्रव्यं च भवतः कः संप्रत्ययः ? गुणसमुदायो द्रव्यम् इति । तथा तपरस्त्रेऽपि भाष्ये—'कं च प्रत्ययवयो गुणः ?' समुदायम्' इतीति दिक् ॥

( द्रव्यपरिचायकलक्षणभाष्यम् )

अथ वा यस्य गुणान्तरेष्वपि प्रादुर्भवत्सु तत्त्वं न विहन्यते तद् द्रव्यम् ।

किं पुनस्तत्त्वम् ?

तद्भावस्त्वम् । तद्यथा—आमलकादीनां फलानां रक्तादयः पीतादयश्च गुणाः प्रादुर्भवन्ति, आमलकं बदरमित्येव भवति ॥

( प्रदीपः ) तत्त्वमिति । एकाकारबुद्धिमित्तत्वमित्यर्थः ।

५ ननु 'इह समाने वर्ष्मणि परिणाहे' इत्यादि भाष्यस्य रूपादिसमवायिकारणतयैव द्रव्यसिद्धौ तात्पर्यमित्यस्त्वेवाह—किञ्चेति । लोहस्य कार्पासानां च तुलाग्रभेदो गुञ्जादिदृष्टान्तेनाप्युपपादयितुं शक्यत इत्यर्थः ॥

६ दशसंख्यातो न्यूनसंख्याकगुञ्जाभ्यः अनेकगुरुत्वैर्दशगुञ्जाभिरुशमो दृष्टः, दशसंख्यातोऽधिकसंख्याकगुञ्जाभ्यश्च अनेकगुरुत्वैर्दशगुञ्जाभिरिव दृष्ट इत्यादिरर्थः ॥

७ तैरेवेति । द्रव्यानतिरिक्तैर्गुरुत्वैरेवेत्यर्थः ॥

८ ननु दशगुञ्जादिदृष्टान्तेन लोहकार्पासयोर्नमनोच्चमनस्योपपत्तावपि न सर्वेष्टसिद्धिरित्याह—किञ्चेवमिति ॥

यदि रूपाद्यालम्बनैवामलकादिबुद्धिः स्यात्तदा पूर्वरूपादिविना-  
शादपूर्वरूपादिप्रादुर्भावाच्च तदेवेदमामलकमिति प्रत्यभिज्ञा-  
प्रत्ययो नोत्पद्येत । अस्ति च भिन्नाकारबुद्ध्युत्पत्तिः । तस्मादस्ति  
रूपाश्रयो द्रव्यम् । एतच्च पाकजरूपाद्युत्पत्तौ ये द्रव्यविनाशं  
नेच्छन्ति तन्मतेन द्रव्यं प्रत्यभिज्ञाश्रयेणोक्तम् ॥ ये तु पाकज-  
रूपाद्युत्पत्तौ पूर्वद्रव्यविनाशमपूर्वद्रव्यारम्भं चाभ्युपगच्छन्ति  
तन्मतेन द्रव्यभेदेऽपि जातेरेकत्वाज्जातिप्रत्यभिज्ञाश्रयेणोक्तम् ।  
जातेश्चाधारो द्रव्यं, ततो जातिमन्तरेण प्रत्यभिज्ञाया अभावाद्  
द्रव्यमन्तरेण जात्युपलम्भाभावाद् द्रव्यस्य सद्भावनिश्चयः ॥

( उद्ध्योतः ) नन्वत्र पक्षे आमलकादौ पाकेन पूर्वरूपादि-  
विनाशे तत्तद्वदितसमुदायस्यापि नाशात्तदेवेदमामलकमिति प्रतीत्य-  
नापत्तिरिति चेन्न, केषाञ्चिद्गुणानां नाशेऽपि बहोर्गुणसमुदायस्य  
सत्त्वेन प्रत्यभिज्ञोपपत्तेः । तदेवाह—अथ वा यस्येति । ‘सद्भा-  
वात्’ इति शेषः । यस्यावयवसमूहस्य सद्भाववित्यर्थः । कैयटस्तु  
वैशेषिकादिनयानुसारेण भाष्यं व्याचक्षाणः कथं ‘स्वियाम्’ इति  
सूत्रस्यभाष्येण न विरुध्यत इति चिन्त्यम् ; कथं च ‘किं पुनर्द्रव्यम्,  
के गुणाः’ इति प्रश्नस्य न निर्दलतेति च चिन्त्यम् ॥ तन्मतेनेति ।  
ते हि व्यक्तिविषयामेव प्रत्यभिज्ञां मन्यन्ते ॥ ये त्विति । ते हि  
परमाणुपर्यन्तद्रव्यनाशे परमाणुष्वेव पाकजरूपाद्युत्पत्तौ पुनः पूर्व-  
वद्भ्रव्यारम्भं वदन्ति ॥ जातेश्चाधारो द्रव्यमिति । यद्यपि गुणोऽपि  
जात्याधारस्तथापि प्रकृताभिप्रायेणेदम् ॥

( द्रव्यस्यान्वर्थलक्षणभाष्यम् )

अन्वर्थं खल्वपि निर्वचनं—गुणसंद्रावो द्रव्य-  
मिति ॥

( प्रदीपः ) अन्वर्थमिति । अर्थान्विताद् द्रव्यव्यप-  
देशादेव रूपादिव्यतिरिक्तं द्रव्यं सिद्धमित्यर्थः ॥ गुणसंद्राव  
इति । संद्रव्यते—संगम्यते—आश्रीयते इति संद्रावः । ‘समि  
युद्धदुवः’ इति घञ् । गुणानामाश्रयो द्रव्यमित्यर्थः ॥

( उद्ध्योतः ) गुणानामाश्रय इति । समूहस्य भेदकल्पनयैव  
चाश्रयत्वव्यवहारोऽपीति भावः । एवञ्च ‘गुणसमूहो द्रव्यमिति पत-  
ञ्जलिः’ इति योगभाष्येण न विरोध इति मञ्जूषायां निरूपितम् ॥

( सिद्धं तु यस्येत्यादिन्यासाक्षेपभाष्यम् )

यदि तर्हि षष्ठीसमर्थाद् गुणे प्रत्यया उत्पद्यन्ते,  
किमियता सूत्रेण ?

१ अर्थान्वितादिति । गुणसंद्रावरूपद्रव्यपदस्य व्यवहारादेव तदतिरिक्त-  
मित्यर्थः ॥

२ द्रव्यगुणपदार्थयोः प्रसङ्गादापन्नयोर्विवेचनानन्तरं ‘सिद्धं तु यस्य-’  
इत्यादिवाचित्कोकन्यासे पदप्रयोजनमाह—किमियतेति ॥

३ रज्जुशब्दात्त्विति । द्विगुणा रज्जुरित्यत्र न त्वतल्लौ प्राप्नुतः किन्तु रज्जु-  
शब्दादेव द्विगुण इत्येतस्मिन्नर्थे प्रत्ययः प्राप्नोतीति भाष्याशयः ॥

४ टीकाकाराणान्तरभवतामसमतोऽप्यर्थं पाठ इदानीन्तनेषु सर्वेष्वपि पुस्त-  
केषूपलभ्यत इत्यस्माभिरपि स्थापितः । अत्रत्यं तत्र च प्रदीपोद्घोतदर्शनाद-  
वगतं भवेदिति न तत्पाठेऽपि असंबद्धं भाष्यं इति श्रमो भविष्यति ॥

५ ननु द्वाभ्यां समाभ्यामवयवाभ्यां निर्मिता रज्जुर्द्विगुणा रज्जुरित्युच्यते ।

एतावद्वक्तव्यम्—षष्ठीसमर्थाद् गुण इति ॥

( प्रदीपः ) किमियतेति । ‘यस्य गुणस्य भावात्’  
इत्यादिना गुरुणा सूत्रेणेत्यर्थः ॥

( उद्ध्योतः ) भाष्ये—षष्ठीसमर्थाद्गुणे इति । ‘तस्य गुणे’  
इति वक्तव्यमिति भावः ॥

( एतादृशान्यासे दोषभाष्यम् )

षष्ठीसमर्थाद् गुण इतीयत्युच्यमाने द्विगुणा रज्जु-  
स्त्रिगुणा रज्जुः, अत्रापि प्राप्नोति ॥

( प्रदीपः ) द्विगुणा रज्जुरिति । विषयप्रदर्शनमात्र-  
मेतत् । रज्जुशब्दात्तु षष्ठ्यन्तादवयवलक्षणे गुणे त्वतल्लसङ्गः ॥

( उद्ध्योतः ) ननु ‘द्विगुणा रज्जुः’ इत्यत्र गुणशब्देनैवाभिधा-  
नात् ‘उक्तार्थानाम्’ इति न्यायेन षष्ठीसमर्थाभावेन च प्रत्ययानुत्प-  
त्तिरत आह—विषयेति ॥

( अवयवानामपि गुणत्वबोधकभाष्यम् )

नैष दोषः ।

गुणशब्दोऽयं बह्वर्थः । अस्त्येव समेष्ववयवेषु  
वर्तते । तद्यथा—द्विगुणा रज्जुः, त्रिगुणा रज्जुरिति ।

अस्ति द्रव्यपदार्थकः । तद्यथा—गुणवानयं देश  
इत्युच्यते, यस्मिन् गावः सस्यानि च वर्तन्ते ।

अस्त्यप्राधान्ये वर्तते । तद्यथा—यो यत्राप्रधानं  
भवति स आह—गुणभूता वयमत्रेति ।

अस्त्याचारे वर्तते । तद्यथा—गुणवानयं ब्राह्मण  
इत्युच्यते, यः सम्यगाचारं करोति ।

अस्ति संस्कारे वर्तते । तद्यथा—संस्कृतमन्नं  
गुणवदित्युच्यते ॥

( प्रदीपः ) कथं प्रसङ्ग इत्याह—गुणशब्दोऽयमिति ।  
कचित्तु पाठः—नैष दोषः । गुणशब्दोऽयमिति ।

तत्रार्थमर्थः—यतोऽयं गुणशब्दो बह्वर्थः, ततः ‘यस्य गुणस्य  
भावात्’ इत्यस्मिन् न्यासेऽतिप्रसङ्गो न भवति, शब्देन विशिष्टस्य  
गुणस्य शब्दप्रवृत्तिनिमित्तरूपस्योपादानात् ॥

( उद्ध्योतः ) कथं प्रसङ्ग इति । पराश्रयस्य भेदकस्य  
गुणपदार्थत्वादिति भावः ॥ क्वचित्त्विति । तद्वद्विर्तपाठ एव युक्तः,  
अत्र पाठेऽर्थसामञ्जस्याभावादित्याहुः ॥

अवयवानाम्ब गुणत्वं नास्तीति रज्जुशब्दात्प्रत्यय एव न प्राप्नोतीत्याशयेनाह—  
कथं प्रसङ्गेति ॥

६ ‘नैष दोषः’ इति पाठे तस्यापि युक्तार्थत्वं संपादयति—तत्रार्थमर्थं  
इति ॥

७ अवयवानामपि गुणत्वं संपादयति—पराश्रयस्येति ॥

८ तद्वद्विर्त पाठ एव युक्त इति । भाष्यकृता हि—द्विगुणा रज्जुरित्यत्र  
प्राप्नोतीत्युक्तम् । अत्र अवयवानां गुणत्वाभावादेव प्रत्ययस्य प्राप्तिर्नास्तीति  
आशङ्क्य अवयवानामपि गुणत्वमुपपादयति भगवान्—गुणशब्दोऽयमित्या-  
दिना । एवञ्च मध्ये ‘नैष दोषः’ इति पाठोऽयुक्त एवेति तद्वद्विर्तपाठ एव  
युक्त इति भावः ॥



( षष्ठीसमर्थाद्गुण इति न्यासे अतिव्याप्तिदर्शकभाष्यम् )

अथवा सर्वत्रैवायं गुणशब्दः समेषु अवयवेषु वर्तते । तद्यथा—द्विगुणमध्ययनं त्रिगुणमध्ययनमित्युच्यते । चर्चागुणान् क्रमगुणांश्चापेक्ष्य भवति, न संहितागुणांश्चर्चागुणांश्च ।

यद्येवं गुणवद्वयमिति गुणशब्दो नोपपद्यते । नह्यत्रस्य सूपादयो गुणाः समा भवन्ति ।

नावश्यं वर्ध्मतः परिमाणत एव वा साम्यं भवति ।

किं तर्हि ?

युक्तितोऽपि । आतश्च युक्तितः, यो हि मुद्रप्रस्थे लवणप्रस्थं प्रक्षिपेन्नादो युक्तं स्यात् ।

यदि तावदेदं न नादोऽत्तव्यं स्यात् ।

अथानितरेदं न नादो जग्ध्वा प्राप्यात् ॥

( प्रदीपः ) अथ वेति । पूर्वोक्तविषये सर्वस्मिन्नित्यर्थः ॥ त्रिगुणमध्ययनमिति । पदक्रमसंहितालक्षणावयवत्रययोगात् ॥ चर्चागुणाः—पदविच्छेदगुणाः । पदक्रमाध्यायी द्विगुणमधीत इत्युच्यते ॥ न संहितागुणांश्चेति । वेदान्तरसंहितां वेदान्तरपदानि वाऽधीयानो द्विगुणमधीत इति नोच्यते, अध्ययनक्रमभेदादेकस्याध्ययनस्य द्विगुणत्वाभावात् । यद्यपि क्रमपाठे पदावृत्त्याधिक्यं भवति, तथापि युक्तितः साम्योपपत्तिः । ‘गुणवानयं देशः’ इत्यत्रापि गोसस्यादयो युक्तितः समा देशावयवत्वाद् गुणा उच्यन्ते । गवादीनां देशावयवत्वमुपचरितम् । ‘गुणभूता वयम्’ इत्यत्रापि गृहाद्यवयवसदृशात्मनिर्देशः । ‘गुणवानयं ब्राह्मणः’ इत्यादावपि ब्राह्मणादिशब्दार्थगुणसमुदायैकदेशाचारवाची गुणशब्दः । युक्तितश्चाचारस्य साम्यम् ॥ यद्येवमिति । यथा ‘द्विगुणा रज्जुः’ इत्यादौ प्रमाणतोऽवयवस्य साम्यं न तथाऽत्रेति प्रश्नः ॥ युक्तित इति । अर्थक्रियायां यद्योग्यं तत्सममित्यर्थः ॥ यदि तावदिति । युक्तितः साम्याभावे अत्रमेव तत्र स्यात्, कुतः पुनस्तस्य गुणवत्त्वमित्यर्थः । तदेवं ‘षष्ठीसमर्थाद्गुणे’ इत्युच्यमानेऽतिप्रसङ्गात् ‘यस्य गुणस्य भावात्—’ इत्याश्रयितव्यम् ॥

( उद्घोतः ) संहितामधीत्य यः पदान्यधीते तदीयमध्ययनं द्विगुणमित्युच्यते । ते अधीत्य यः क्रममध्यधीते तस्य त्रिगुणम् । संहिताध्ययनकालेऽपि नान्तरीयकतया पदाध्ययनसत्त्वादाह—पदविच्छेदेति । भाष्ये—‘चर्चागुणान्’ इत्यादेः ‘समान्’ इत्यादिः । पदक्रमाध्यायीति । पदानां क्रमेण—विच्छेदेनाध्यायीत्यर्थः ॥ भाष्ये समावयवेषु वृत्तौ युक्तिमाह—न संहितेति । अस्य ‘विषमान्’ इत्यादिः । तद्वन्नयन्नाह—वेदान्तरेति ॥ अध्ययनक्रमभेदादिति ।

१ अदेरन्नमिति । अति-मक्षयति—तदन्नमित्येवं व्युत्पत्तावपि युक्तितः साम्याभावे मुद्रप्रस्थे लवणप्रस्थं दत्तं स्यात्तादृशमन्नं अन्नपदवाच्यमेव न स्यादित्यर्थः ॥

२ अनितरेन्नमिति । यदि युक्तितः समं तदन्नं न स्यात्तर्हि तादृशत्रस्य

अध्ययनविषयवर्णानुपूर्वीभेदादित्यर्थः ॥ युक्तित इति । बोध्यमानपदस्वरूपभेदाभावादिति भावः ॥ युक्तितः समा इति । देशस्य समा अवयवा इत्यर्थः ॥ तदाह—देशावयवत्वादिति । ‘समानदेशावयवत्वात्’ इति पाठे अवयवान्तरेण तुल्यतया देशावयवत्वादित्यर्थः ॥ ननु तेषां देशावयवत्वं कथमत आह—गवादीनामिति । यथा देशावयवोऽर्थक्रियाकारी, तथा गोसस्यादिकमपीत्यर्थः ॥ युक्तितः—ब्राह्मणव्यवहारप्रयोजकत्वेनेत्यर्थः ॥ ननूक्तरीत्या युक्तितः साम्यादेव ‘गुणवदन्नम्’ इत्यादयः प्रयोगा अत आह—यथेति ॥ अर्थक्रियायामिति । सा च प्रकृते भोजनरूपा ॥

( यस्य गुणस्येति न्यासस्याव्याप्तिप्रदर्शकं भाष्यम् )

शुक्लादिषु तर्हि वर्त्यभावाद् वृत्तिर्न प्राप्नोति । शुक्लत्वम्, शुक्लतेति ।

किं पुनः कारणं शुक्लादय एवोदाह्रियन्ते, न पुनर्वृक्षादयोऽपि—वृक्षत्वम्, वृक्षतेति ।

अस्त्यत्र विशेषः,

उभयवचना ह्येते द्रव्यं चाहुर्गुणं च, यतो द्रव्यवचनास्ततो वृत्तिर्भविष्यति ॥

( प्रदीपः ) अत्राप्यव्याप्तिं चोदयति—शुक्लादिष्विति । ‘पदस्य शुक्लः’ इति व्यतिरेकदर्शनाद्गुणमात्रवचनाः शुक्लादयः । ‘पदस्य शुक्लत्वम्’ इत्यादौ गुण एव त्वतलादिप्रत्ययो दृश्यते । न च गुणे वर्तमानानां तेषां गुण एव प्रवृत्तिनिमित्तमिति मत्वा प्रश्नः । गुणसमवायिनि तु सामान्ये स्यात् प्रत्ययः, किंतु पदस्य शुक्लत्वमिति पदेन संबन्धाभावप्रसङ्गः ॥ वर्त्यभावादिति । वर्तनं—वर्तः । वृत्तिरित्यर्थः । वर्तोऽस्मिन्नस्तीति—वर्तो प्रत्ययार्थः, प्रकृत्यर्थव्यतिरिक्तप्रत्ययार्थाभावादित्यर्थः ॥ न पुनर्वृक्षादय इति । तेषां जातिमात्रवचनाः, ततो जातौ प्रत्ययाप्रसङ्गः ॥ द्रव्यं चाहुरिति । विशिष्टजातियुक्तमित्यर्थः ॥ गुणं चेति । जातिलक्षणम् ॥ यतो द्रव्यवचना इति । यस्माद्द्रव्यवचनास्तस्माज्जातौ प्रवृत्तिनिमित्ते प्रत्ययः ॥

( उद्घोतः ) ननु गुणिपरेषु शुक्लादिषु गुण एव वर्तौ, गुणपरेषु तद्वत्जातिरिति किमुच्यते ‘वर्त्यभावात्’ इति ? इत्यत आह—पदस्य शुक्ल इति ॥ पदेन सम्बन्धाभावेति । प्रकृत्यर्थस्य पदेन सम्बन्धे च सापेक्षत्वाद्द्रव्यभावप्रसङ्ग इति भावः ॥

( अव्याप्त्यभावावोपादकभाष्यम् )

इमेऽपि तर्हि—उभयवचनाः ।

कथम् ?

आरभ्यते मतुलोपः—गुणवचनेभ्यो मतुपो लुगभवतीति ।

यतो द्रव्यवचनास्ततो वृत्तिर्भविष्यति ॥

मध्यमेन जीवनमपि न स्यादित्यर्थः ॥

३ अर्थक्रियायामिति । भोजनरूपायां तस्यां यद्योग्यं भवेत्—मुद्रप्रस्थे न्यूनमपि लवणं सममेव । यदि च मुद्रप्रस्थे लवणप्रस्थं दीनेत न तत् सम स्यादित्यर्थः ॥



(प्रदीपः) आरभ्यते मतुब्लोप इति । वृक्षादयो जाति-  
द्वतोरभेदविवक्षायां द्रव्यमाहुः । न हि यथा 'पटस्य शुक्लः' इति  
व्यतिरेको दृश्यते तथा 'धवस्य वृक्षः' इति । तत्र गुणद्रव्ययो-  
र्व्यतिरेकदर्शनान्मतुवृक्षवर्णनवृत्त्यर्थो लुगारम्भः ॥

( उद्ध्योतः ) ननु यथा वृक्षशब्दो मतुब्लोपं विनैव जातिवि-  
शिष्टद्रव्यमाह, तथा शुक्लादयोऽपि गुणविशिष्टं द्रव्यं वक्ष्यन्तीति किं  
मनुब्लोपेन ? इत्यत आह—वृक्षादय इति । जातिप्रवृत्तिनिमित्तकश-  
ब्दबोध्यजातेः स्वाश्रयेणाभेदविवक्षेवेति भावः । अत्रत्यं तत्त्वं प्रागे-  
वोक्तम् ॥

( अव्याप्तिदर्शकं भाष्यम् )

डित्थादिषु तर्हि वर्त्यभावाद् वृत्तिर्न प्राप्नोति ।  
डित्थत्वम्, डित्थता, डाम्भिदृता, डाम्भिदृत्व-  
मिति ।

अत्रापि—“कश्चित् प्राथमकल्पिको डित्थो डाम्भि-  
दृश्चेति” । तेन कृतां कियं गुणं वा यः कश्चित्करोति  
स उच्यते—डित्थत्वं त एतत्, डाम्भिदृत्वं त एत-  
त् । एवं डित्थाः कुर्वन्ति, एवं डाम्भिदृष्टाः कुर्वन्ति ॥

यस्तर्हि प्राथमकल्पिको डित्थो डाम्भिदृश्च, तस्य  
वर्त्यभावाद् वृत्तिर्न प्राप्नोति ।

नैव दोषः ।

यथैव तस्य काथंचित्कः प्रयोगः, एवं वृत्तिरपि  
भविष्यति ॥

( प्रदीपः ) डित्थादिष्विति । डित्थादयो यदृच्छाशब्दा  
अर्थगतं न किञ्चित्प्रवृत्तिनिमित्तमपेक्षन्ते, पुरुषेच्छावशेन प्रवर्त-  
नात् ॥ तेन कृतमिति । डित्थसहचरितगुणक्रियादर्शनादन्य-  
त्राप्युपचारात्प्रवर्तमानस्य डित्थशब्दस्य गुणक्रिये एव प्रवृत्तिनि-  
मित्तमित्यर्थः ॥ काथंचित्क इति । विनयादिषु कथंचिच्छ-  
ब्दस्य पाठात्स्वार्थे ठक्प्रत्ययः । शब्दस्वरूपमर्थेऽध्यस्य 'अयं  
डित्थः' इति संज्ञासंज्ञिसंबन्धः क्रियते । ततः शब्दस्वरूपासङ्गा-  
यथा डित्थशब्दस्यार्थे प्रयोगस्तथैव शब्दस्वरूपेऽर्थेऽध्यस्ते प्रत्यय  
इत्यर्थः । अन्ये तूपतिप्रभृत्या विनाशात्कौमाराद्यवस्थामेदमिद-  
द्रव्यसमवायिनीं जातिमिच्छन्ति । यद्दर्शनादवस्थान्तरेऽपि 'स  
एवायं डित्थः' इति प्रत्यभिज्ञाप्रत्यय उत्पद्यते तस्यां प्रत्ययः ॥

( उद्ध्योतः ) ननु तत्रापि शब्दरूपं प्रवृत्तिनिमित्तमस्तीत्यत आह—  
डित्थादय इति । भाष्ये—तत्रापि कश्चिदिति । 'तत्रापि' इत्यस्य  
'उत्तरमाह' इति शेषः ॥ 'कश्चित्'—इत्यादि 'इति' इत्यन्तं वार्तिकोक्त-  
मुत्तरम् ॥ तच्चाचष्टे—तेन कृतमित्यादि ॥ शब्दस्वरूपमर्थेऽध्य-  
स्येति । तादात्म्याध्यासोऽत्र बोध्यः । तदेवाह—अयं डित्थ  
इति संज्ञासंज्ञिसंबन्धः क्रियत इति ॥ यथा डित्थशब्दस्येति ।  
अन्यथा शब्दान्निर्विकल्पकाभावेन निर्धर्मितावच्छेदकशक्तिग्रहाभावेन  
च प्रयोग एव न स्यादित्यर्थः । जाल्यतिरिक्तपदार्थे विशेष्यताप्रकार-  
तयोः सावच्छिन्नत्वनियमादिति भावः । अन्ये तु—एवं व्याख्याने षटा-  
दिपदसहस्रत्वादस्य 'कथञ्चित्' पदप्रयोगासामञ्जस्यम्, अतो व्यक्ते-

रेव प्रकारताविशेष्यताख्यविषयताद्वयेन भानमिति शक्तिग्रहप्रयोगयो-  
रुपपत्तिः । एवं प्रकारस्य चान्यत्रादृष्टत्वात् 'कथञ्चित्' इत्युक्तिः  
समञ्जसा । एवञ्च प्रकारताविशिष्टा व्यक्तिः 'त्व'प्रत्ययार्थ इत्याहुः ॥  
जातिमिच्छन्तीति । अत एवात्रातिप्रसङ्गवारणाय 'आकृतिग्रहणा'-  
इत्यादिपरिभाषा स्वशास्त्रे आश्रिता ॥

( ५६८८ सिद्धं तु यस्येति न्यासं परित्यज्य अन्यन्यासे  
वार्तिकम् ॥ ६ ॥ )

॥ \* ॥ यद्वा सर्वे भावाः स्वेन भावेन  
भवन्ति स तेषां भावस्तदभिधाने ॥ \* ॥

( प्रदीपः ) यद्वेति । पूर्वत्र लक्षणे जातिगुणद्रव्यलक्ष-  
णार्थाभिधायिभ्यो गवादिभ्यः शब्दस्वरूपगुणसामान्यादिषु  
प्रत्ययः । इह तु शब्दाभिधायिभ्यः पूर्वोक्तैवेवार्थेषु—इति प्रकृ-  
त्यर्थभेदेऽपि प्रधानप्रत्ययार्थाभेदापेक्षो विकल्पः ॥

( उद्ध्योतः ) पूर्वन्यासादत्र पक्षे विशेषमाह—पूर्वत्र लक्षणे  
इति ॥ शब्दस्वरूपेत्यादि । यदा गोशब्दो गोत्वमात्रवचनस्तदा  
शब्दस्वरूपे, डित्थादयोऽपि शब्दस्वरूपे उदाहरणं । गुणिवाच-  
केभ्यः शुक्लादिभ्यो गुणे, गुणवचनेभ्यस्तद्गते सामान्ये—इत्यर्थः ।  
गवादिभ्यश्च सामान्ये । शब्दाभिधायिभ्यः—शब्दस्वरूपमात्रप-  
रेभ्यः । गोत्वमित्यादौ गोशब्दसम्बन्धी धर्म इत्यादिप्रकारेण बोधः ॥  
नन्वर्थभेदे विकल्पोऽयुक्तः, एकार्थानां विकल्पात्—अत आह—प्रकृ-  
त्यर्थभेदेऽपीति ॥

( वार्तिकव्याख्याभाष्यम् )

किमेभिस्त्रिभिर्भावग्रहणैः क्रियते ?

एकेन शब्दः प्रतिनिर्दिश्यते द्वाभ्यामर्थः । यद्वा—  
सर्वे शब्दाः स्वेनार्थेन भवन्ति स तेषामर्थ इति,  
तदभिधाने वा त्वतलौ भवत इति वक्तव्यम् ॥

नैवमन्यत्र भवति । न हि “तेन रक्तं रागात्”  
( ४१२१ ) इत्यत्र शब्देन रक्ते प्रत्यया उत्पद्यन्ते ।

शब्देऽसंभवादर्थेन रक्ते प्रत्यया भविष्यन्ति ॥

( प्रदीपः ) किमेभिरिति । भावशब्दत्रयस्यार्थभेदं  
पृच्छति ॥ एकेनेति । भवन्तीति—भावाः—शब्दाः । 'भवतेत्येति  
वक्तव्यम्' इति कर्तरि णः ॥ द्वाभ्यामिति । स च द्विविधः—  
वाच्य-प्रवृत्तिनिमित्तरूपः । अत्र तु करणसाधनो घञ् । तत्र  
शुक्लस्य भावः शुक्लत्वमिति शुक्लशब्दस्य गुणे वर्तमानस्य भावो  
गुणसमवायिसामान्यं, तस्माद्धि निमित्ताच्छुक्लशब्दः स्वस्मिन्नर्थे  
गुणलक्षणं भवति—प्रवर्तत इत्यर्थः । द्रव्ये तु वर्तमानस्य शुक्ल-  
शब्दस्य गुणो भावः । तथा गोशब्दस्य द्रव्ये वर्तमानस्य जाति-  
भावः । राजपुरुषशब्दस्य संबन्ध इत्यादि बोद्धव्यम् ॥ स्वेनार्थे-  
नेति । शब्दानां स्वार्थः—वाच्यः, तेन भवन्ति । तत्र वाचकत्वेन  
प्रवर्तन्ते इत्यर्थः । वाच्योर्थः शब्दभवेन करणत्वेन विवक्षितः ।  
अर्थप्रत्यायनाय शब्दप्रयोगाद्भवति—अर्थस्य करणत्वम् ॥ स  
तेषामर्थ इति । यत्तदोर्नित्याभिसंबन्धाद्यस्मादित्यपेक्षते ।

यस्मात्प्रवृत्तिनिमित्तात् स्वेनार्थेन प्रयुज्यन्ते सोऽर्थस्तेषां प्रवृत्ति-  
निमित्ततया संबन्धीत्यर्थः । एतेन प्रकृतिप्रत्ययार्थयोः संबन्धो  
दर्शितः ॥

**नैवमन्यत्रेति ।** अन्यत्र शब्दार्थसंबन्धी प्रत्ययार्थो निर्दि-  
श्यते । न तु शब्दसंबन्धीत्यर्थः ।

**अत्रोत्तरम्—शब्देऽसंभवादिति ।** शब्दसंबन्धित्वं प्रत्य-  
यार्थस्य नोपपद्यते । कषायादिशब्देन रागाद्यसंभवात्ततः शब्दार्-  
थसंबन्धित्वं प्रत्ययार्थस्याश्रीयते । इह तु शब्दस्य तदर्थस्येव  
भावसंबन्धसंभवात्तद्व्याचिनी कामचारात् प्रकृतिराश्रीयते । यथा  
हि—शुक्लस्य द्रव्यस्य गुणो भावः, तद्वशाद्धि शुक्लं द्रव्यं भवति ।  
गोत्वसंबन्धाच्च गौर्द्रव्यम् । एवं शुक्लशब्दस्यापि द्रव्ये वर्तमानस्य  
गुणो भावः, तद्वशात्तस्य द्रव्ये प्रवर्तनात् । गोत्ववशाच्च गोश-  
ब्दस्य—इत्येवं सर्वत्रावसेयम् । 'नानात्वं' 'योग्यपद्यम्' इत्यादौ  
पूर्वत्र लक्षणे नानाभूतार्थाभिधायिनो युगपद्भूतार्थाभिधायिनश्च  
द्रव्यधर्मैः असहभावे युगपद्भावे च प्रत्ययः । उत्तरत्र तु शब्दा-  
भिधायिभ्यां पूर्वोक्त एव भावे प्रत्ययः ॥

**( उद्द्योतः ) भवन्तीति ।** उच्चारणविषया भवन्तीत्यर्थः ॥  
द्विविध इति । वाच्यो—विशेष्यरूपः । प्रवृत्तिनिमित्तम्—प्रकार-  
रूपम् । अयमत्र वार्तिकार्थः—सर्वे शब्दाः स्वेन वाच्येन  
करणेन यस्मात्प्रवृत्तिनिमित्ताद्भवन्ति—वाच्यार्थबोधनाय प्रयोगं प्राप्नु-  
वन्ति स प्रवृत्तिनिमित्तरूपोऽर्थस्तेषां शब्दानां भावः । अतस्तदभि-  
धानेऽर्थाच्छब्दपरेभ्यः प्रत्यय इत्यर्थः । प्रथमभावशब्दस्य शब्दपर-  
तायां 'यद्वा सर्वे भावाः' इत्यादिनोक्तं लक्षणं यादृशं सम्पद्यते तदनु-  
वदति—भाष्ये—यद्वा सर्वे शब्दा इति ॥ नन्वर्थस्य शब्दभवने  
कथं कारणत्वमत आह—अर्थप्रत्यायनायेति ॥ प्रवृत्तिनिमित्तत-  
येति । प्रवृत्तिनिमित्तेन शक्तिरित्यभिप्रायः ॥ सम्बन्ध इति ।  
प्रवृत्तिनिमित्तरूपः । प्रकृतिश्चात्र पक्षे शब्दस्वरूपपरा । प्रवृत्ति-  
निमित्तत्वं च स्वजन्यबोधीयमुख्यविशेष्यतानिरूपितविषयतावत्त्वम् ॥

भाष्ये शङ्कते—नैवमन्यत्रेति । अन्यत्र—अर्थे । क्वचिदपि  
लक्ष्ये एवंप्रकारो न भवतीत्यर्थः ॥

**यथा हीति ।** गुणादेर्द्रव्यभावत्वं तद्वृत्तिधर्मत्वात् ॥ तद्वशात्—  
गुणवशात् । तद्—द्रव्यं । शुक्लं—तद्वपदेशवत् । एवं गोत्वसम्ब-  
न्धाद् द्रव्यं—गौः—तद्वपदेशवत् । अतो गुणादेर्द्रव्यभावत्वम् ।  
एवं तत्तच्छब्दानां द्रव्ये वृत्तौ तेषामेव निमित्तत्वादौपचारिकं  
शब्दधर्मत्वमिति शब्दभावोऽपि स इति भावः । परे तु—संज्ञाशब्दे  
प्रवृत्तिनिमित्तानङ्गीकारेऽपि प्रत्ययोपपादनायेदम् । अयं भावः—  
शब्दस्य योऽर्थो वाच्यप्रवृत्तिनिमित्तान्यतररूपस्तद्वाचकत्वं प्रत्ययस्य ।  
तत्र 'घटत्वम्' इत्यादौ जात्यादिरूपं प्रवृत्तिनिमित्तं तदर्थः ।  
'द्विधत्वम्' इत्यादौ त्वन्यस्यासम्भवाद्विशेष्यभूतोऽर्थ एव त्वार्थः ।  
एवञ्च द्विधत्वशब्दयोः पर्यायता । ईदृशे स्थले एव प्रकृतिः  
शब्दपरा 'त्व'स्य साधुत्वाय कल्प्यते । एवञ्च 'कुत्वम्' इत्यादेः कवर्ग  
इत्यादिरैवार्थः । तत्र तु 'कुत्वं कस्मान्न भवति' इत्यादौ कुत्वशब्दार्थ-

कुशब्दस्य प्राप्त्यभावात्तस्य स्वार्थाश्रये लक्षणाऽऽश्रयणीया स्यात् ।  
किञ्चैवं 'द्विधत्वम्' इत्यादौ प्रकृतिप्रत्ययार्थयोर्भेदाभावः । किञ्च  
सर्वत्र प्रकृतेर्लक्षणायां न मानम् । 'द्विधत्वम्' इत्यादौ तु प्रकृतिप्र-  
त्ययार्थानुपपत्त्या तत्कल्पनम् । शब्देऽसम्भवादित्यादेरयमर्थः,—  
यथा तत्र शब्देऽसम्भवादर्थेन रक्ते प्रत्ययास्तथैतद्विषये द्विधत्वादा-  
वर्थस्य भावेऽसम्भवात् प्रकृतेः शब्दपरत्वं कृत्वाऽर्थे वाच्य एव भाव-  
प्रत्ययः । सम्भवे तु अर्थपरायाः प्रकृतेः शब्दबोध्यप्रवृत्तिनिमित्ते  
प्रत्यय इत्याहुः । गुणसमुदायस्य द्रव्यत्वेऽपि तत्तच्छब्दस्वभावात्  
कश्चिद्गुणः, कश्चित्प्रकारः, इतरे विशेष्या इति निमित्तत्वरूपसम्बन्धस्य  
न हानिः ॥

**( न्यासप्रत्याख्यानकवार्तिकावतरणभाष्यम् )**

**तत्तर्ह्यन्यतरकर्तव्यम् । सूत्रं च भिद्यते ॥**

**यथान्यासमेवास्तु ।**

**ननु चोक्तं—तस्य भाव इत्यभिप्रायादिष्वतिप्रसङ्ग  
इति ॥**

**( प्रदीपः ) तत्तर्ह्यन्यतरदिति ।** 'यस्य गुणस्य भावात्'  
इति वा 'यद्वा सर्वे भावाः' इति वेत्यर्थः ॥

**( उद्द्योतः ) भाष्ये—तत्तर्ह्यन्यतरदिति ।** 'कु' आदिपदानां  
ककारादिवृत्तिधर्मान् कत्वादीनुपलक्षणीकृत्य 'यः शुक्लवासाः स  
देवदत्तः' इत्यादाविव शक्तिग्रहो बोध्य इत्याहुः ॥

**( ५६८९ न्यासप्रत्याख्यानकसिद्धान्तवार्तिकम् ॥ ७ ॥ )**

**॥ \* ॥ उक्तं वा ॥ \* ॥**

**( भाष्यम् ) किमुक्तम् ?**

**अनभिधानादिति ।** अनभिधानादभिप्रायादिष्व-  
त्पत्तिर्न भविष्यति ॥

**( प्रदीपः ) अनभिधानादिति ।** न हि गोत्वमश्वत्व-  
मित्यादावुक्तोऽभिप्रायाद्यवगम्यते किं तु जात्यादीत्यर्थः । तत्र  
भवत्यनेनेति करणसाधनेन घञन्तेन भावशब्देन जात्यादिके  
उच्यमाने वाच्यसंबन्धनि शब्दसम्बन्धनि च पूर्वोक्तन्याया-  
द्ब्रव्यादिद्वान्निनः शब्दाभिधायिनो वा शुक्लादेस्त्वतलादय इति  
स्थितम् ॥

**( उद्द्योतः )** वार्तिकद्वयलभ्यमर्थं सूत्राक्षरैः साधयति—तत्र  
भवत्यनेनेति ॥

**( ५६९० पूर्वविप्रतिषेधवार्तिकम् ॥ ८ ॥ )**

**॥ \* ॥ त्वतलभ्यां नञ्समासः पूर्वविप्रति-  
षिद्धं त्वतलोः खरसिद्धिर्यम् ॥ \* ॥**

**( भाष्यम् )** त्वतलभ्यां नञ्समासो भवति पूर्व-  
विप्रतिषेधेन ।

**किं प्रयोजनम् ?**

**त्वतलोः खरसिद्धिर्यम् । त्वतलोः खरसिद्धिर्यथा  
स्यात् ।**

त्वत्तलोरवकाशः—भावस्य वचनं प्रतिषेधस्या-  
वचनम्—ब्राह्मणत्वम्, ब्राह्मणता ।

नञ्समासस्यावकाशः—प्रतिषेधस्य वचनं भाव-  
स्यावचनम्—अब्राह्मणः, अवृषलः ।

उभयवचने उभयं प्राप्नोति—अब्राह्मणत्वम्,  
अब्राह्मणता ।

नञ्समासो भवति पूर्वविप्रतिषेधेन ।

स तर्हि पूर्वविप्रतिषेधो वक्तव्यः ॥

( प्रदीपः ) त्वत्तलभ्यामिति । 'न ब्राह्मणस्य भावः' इति  
युगपद्भावनवर्धसंबन्धविवक्षायां यदि परत्वात्त्वत्तलोः कृतयोर्नञ्-  
समासः स्यात्तदाऽव्ययपूर्वपदप्रकृतिस्वरेणाद्युदात्तत्वं प्रसज्येत ।  
नञ्समासात् त्वप्रत्यये प्रत्ययस्वरेणान्तोदात्तं पदं भवति । तल्लि  
तु लिस्वरेण मध्योदात्तमिति तदर्थं पूर्वविप्रतिषेध आश्रीयते ॥

( उद्घोतः ) पूर्वविप्रतिषेधारम्भे फलं दर्शयति—न ब्राह्म-  
णस्येति । युगपदुभाभ्यामेकार्थीभावविवक्षायामित्यर्थः ॥ त्वत्तलोः  
कृतयोरिति । ततः समासः—त्वाद्यन्तेन, एकदेशद्वारकं च सामर्थ्यं  
त्वाद्यन्तेनापि नञ इति बोध्यम् ॥

( पूर्वविप्रतिषेधाभावोपपादकं भाष्यम् )

न वक्तव्यः । नात्र त्वत्तलौ प्राप्नुतः ।

किं कारणम् ?

असामर्थ्यात् ।

कथमसामर्थ्यम् ?

सापेक्षमसमर्थं भवतीति । यावता ब्राह्मणशब्दः  
प्रतिषेधमपेक्षते ॥

नञ्समासोऽपि तर्हि न प्राप्नोति ।

किं कारणम् ?

असामर्थ्यादेव ।

कथमसामर्थ्यम् ?

सापेक्षमसमर्थं भवतीति । यावता ब्राह्मणशब्दो  
भावमपेक्षते ॥

प्रधानमत्र तदा ब्राह्मणशब्दः, भवति च प्रधा-  
नस्य सापेक्षस्यापि समासः ॥

( प्रदीपः ) यावता ब्राह्मणशब्द इति । प्रत्ययार्थस्या-  
प्राधान्यात् ब्राह्मणार्थस्य नवार्थापेक्षत्वादसामर्थ्यादप्रधानस्य सापे-  
क्षत्वे सति 'ऋद्धस्य राजपुरुषः' इत्यादाविव वृत्त्यभावात्त्वत्तलो-  
रप्रसङ्गः ॥ प्रधानमत्रेति । उत्तरपदार्थप्रधानत्वात्तत्पुरुषस्य ।  
यथा 'राजपुरुषोऽभिरूपः' इति प्रधानस्य सापेक्षत्वेऽपि  
वृत्तिर्भवति, एवं भावमपेक्षमाणस्यापि ब्राह्मणस्य नञ्समासो  
भवतीत्यर्थः ॥

( उद्घोतः ) उपसर्जनस्यैव सापेक्षत्वे वृत्त्यभावेन ब्राह्मणपदा-  
र्थस्य यथोपसर्जनत्वं तथा दर्शयति—प्रत्ययार्थस्येति ॥ ननु ब्राह्मण-  
भिन्न इति बोधादुत्तरपदार्थोऽप्रधानमेवेत्युक्तं आह—उत्तरपदार्थेति ।  
आरोपितो ब्राह्मण इति बोध इति भावः ॥ राजपुरुषोऽभिरूप इति ।  
'राज्ञः सुन्दरोऽश्वः' इत्यर्थे राजसुन्दरोऽश्व इतिवन्नेत्यपि बोध्यम् ॥

( पूर्वविप्रतिषेधप्रयोजनभाष्यम् )

इदं तर्हि प्रयोजनम्—नञ्समासादन्यो भाव-  
वचनः स्वरोत्तरपदवृद्ध्यर्थमिति वक्ष्यति, तत्र  
व्यवस्थार्थमिदं वक्तव्यम् ॥

( प्रदीपः ) इदं तर्हीति । न्यायेनैव पूर्वं नञ्समासे सिद्धे  
'त्वत्तलभ्याम्' इति वचनं नियमार्थम्—'त्वत्तलोरेव कर्तव्ययोः पूर्वं  
नञ्समासो नान्यत्र भावप्रत्यये' इत्यन्यो भावप्रत्ययः प्राग्भवति  
पश्चाच्चञ्समासः । न्यायस्य नियमार्थेन वचनेन बाधनात् । ततश्च  
सति शिष्टत्वात् 'अप्रथिमा' इत्यादौ नञ्स्वरो भवति, 'अशौक्यम्'  
इत्यादौ च नञः प्रकृत्यनेकदेशत्वादुत्तरपदवृद्धिः सिध्यति ।  
यदि तु पूर्वं नञ्समासः स्यात् ततः 'न नञ्पूर्वात्—' इति  
प्रतिषेधात् प्यजोऽप्रसङ्गात् 'अशौक्यम्' इत्यादि न सिध्येत् ॥

( उद्घोतः ) नन्वेन वचनेनान्यभावप्रत्ययस्य पूर्वं प्रवृत्तिः  
कथं बोधयितुं शक्या, अशब्दार्थत्वादत आह—न्यायेनैवेति ॥  
तत्र व्यवस्थार्थमिति—भाष्यस्य तत्र—अन्यत्वे प्रतियोगिसमर्पणार्थ-  
मित्यर्थः । एवञ्चैतन्नियमसिद्धार्थानुवाद एव स इति भावः । 'तद्व्य-  
वस्थार्थम्' इति पाठे तदर्थलाभार्थमित्यर्थः । कैयटस्वरसस्त्वत्रैव  
पाठेऽर्थे च ॥ दूषणान्तरमप्याह—यदि तु पूर्वमिति ॥

( ५६९१ नञ्समासविकल्पबोधकवार्तिकम् ॥ ९ ॥ )

॥ \* ॥ वा छन्दसि ॥ \* ॥

( भाष्यम् ) वा छन्दसि नञ्समासो वक्तव्यः ।  
निर्वीर्यतां वै यजमान आशास्ते अपशुतां । अयो-  
नित्वाय । अशिथिलत्वाय । अंगोतामनपत्यताम् ।  
भवेदिदं युक्तमुदाहरणम्—अयोनित्वाय, अशि-  
थिलत्वायेति ।

इदं त्वयुक्तम्—अपशुतामिति । नह्यसौ समा-  
सभावमाशास्ते ।

किं तर्हि ?

उत्तरपदाभावमाशास्ते—न पशोर्भाव इति ॥

( प्रदीपः ) वा छन्दसीति । छन्दोविषये कचित् पूर्वं  
त्वत्तलौ ततो नञ्समासः, कचित् तु विपर्ययः ॥ अयोनित्वा-  
येति । प्रत्ययस्य पश्चाच्चञ्समासे नञ्स्वरो भवति ॥ भवे-  
दिदमिति । अत्र हि नञ्समासभावप्रत्यययोर्युगपत् प्राप्तिः ॥  
न ह्यसौ समासभाव इति । समासशब्देन समासार्थो  
जालन्तरयुक्तं वस्तु उच्यते । तद्व्यावमसौ नाशास्ते—अपशुः—  
पशुसदृशो भूयासमिति ॥ किं तर्हि ? उत्तरपदाभाव-  
मिति । उत्तरपदार्थस्य पशुत्वस्याभावमाशास्ते—पशुर्मा भूय-  
मिति । ततश्च पूर्वं भावप्रत्ययः पश्चाच्चञ्समासो विनाऽपि 'वा  
छन्दसि' इति वचनेन सिध्यति ॥ न पशोर्भाव इति ।  
भावस्य नञ्संबन्धात्, पशोरसंबन्धात् ॥

( उद्घोतः ) ननु समासत्वाशासनस्य कापि न सत्त्वमत  
आह—समासशब्देनेति ॥ पशोरिति । पशोर्नञ्वाऽसम्बन्धादि-  
त्यर्थः ॥

( ५६९२ प्रत्ययसमावेशे वार्तिकम् ॥ १० ॥ )

॥ \* ॥ नञ्समासादन्यो भाववचनः

स्वरोत्तरपदवृद्ध्यर्थम् ॥ \* ॥

( भाष्यम् ) नञ्समासादन्यो भाववचनो भवति विप्रतिषेधेन ।

किं प्रयोजनम् ?

स्वरोत्तरपदवृद्ध्यर्थम् ।

स्वरार्थमुत्तरपदवृद्ध्यर्थं च ।

स्वरार्थं तावत्-अप्रथिमा, -अप्रदिमा ।

उत्तरपदवृद्ध्यर्थम्-अशौक्ल्यम्, अकार्ण्यम् ॥

( ८८२ त्वतलोपरिचकारसूत्रम् ॥ ५ । १ । २ आ. ५६ )

२००२ आ च त्वात् ॥ ५ । १ । १२० ॥

( प्रदीपः ) वक्ष्यमाणैर्विशेषविहितैस्त्वतलौ मा बाधिषा-  
ताम्, गुणवचनादिभ्यः कर्मणि च यथा स्यातामिति सूत्रम् ॥

( उद्ध्योतः ) 'ब्रह्मणस्त्वः' इत्यन्तं त्वतलावधिक्रियेते इति सूत्रार्थः, तत्फलमाह—वक्ष्यमाणैरिति । इमनिजादिभिरपवाद-  
ैरित्यर्थः ॥ गुणवचनादिभ्यः इति । येभ्य एव कर्मणि ष्यञादयो  
विहितास्तेभ्य एव त्वतलावपि कर्मणि यथा स्यातामित्येतदर्थमिदं  
घञमित्यर्थः ॥

( चकाराक्षेपप्रयोजनभाष्यम् )

किमर्थश्चकारः ?

अनुकर्षणार्थः, त्वतलावनुकुप्येते ।

नैतदस्ति प्रयोजनम्, प्रकृतौ त्वतलावनुवर्ति-  
ष्येते ॥

अत उत्तरं पठति—

( प्रदीपः ) किमर्थश्चकार इति । वक्ष्यमाणोऽभिप्रायः ।  
अथ त्वतलोत्तरपदाधिकारादेव सिद्धत्वात् सूत्रमेव कस्माच्छा-  
क्षितम् । नैतदस्ति । गुणवचनादिभ्यः कर्मणि विधानार्थत्वादनु-  
वृत्तेरपवादैरसंदिग्धैः संदिग्धतदर्थोपस्थानौ त्वतलौ बाध्येयाता-  
मिति सूत्रमवश्यं कर्तव्यम् । किं चासत्यस्मिन् सूत्रे त्वतलोरु-  
त्तरपदानुवृत्तिर्दुर्ज्ञाना, उत्तरेषां प्रत्ययनिर्देशान्निराकाङ्क्षत्वात् ।  
त्वतलोरपि पूर्वसूत्रेण प्रातिपदिकसामान्याद्भावे विधानादाका-  
ङ्क्षया अभावात् ॥ अनुकर्षणार्थं इति । अन्यथाऽभिधेयानु-  
पादानादवधिमामत्रनिर्देशोऽनर्थकः स्यात् ॥ प्रकृताविति ।  
विशेषमन्तरेणावध्युपादानस्यानर्थक्यादेव साकाङ्क्षत्वात् प्रकृतौ  
त्वतलावपेक्षिष्येते इत्यर्थः ॥

( उद्ध्योतः ) सन्दिग्धतदर्थोपस्थानाविति । सन्दिग्धं तत्त-  
त्सूत्रोपात्तप्रकृतिनिमित्तमुपस्थानं ययोरित्यर्थः ॥ एतत्सूत्राभावे 'गुण-  
वचन' आदिसूत्रेऽपि सम्बन्धो दुर्धट इत्याह—किञ्चेति ॥ ननु तेषा-  
माकाङ्क्षाऽभावेऽपि त्वतलाकाङ्क्षैव सम्बन्धः स्यादत आह—त्वत-  
लोपीति ॥

( ५६९३ चकारप्रयोजनवार्तिकम् ॥ १ ॥ )

॥ \* ॥ आ च त्वादिति चकारकरणम-

पवादसमावेशार्थम् ॥ \* ॥

( भाष्यम् ) आ च त्वादिति चकारकरणं क्रियते,  
अपवादसमावेशार्थम् । इमनिचप्रभृतिभिरपवादैः  
समावेशो यथा स्यात् ॥

( प्रदीपः ) अपवादसमावेशार्थमिति । नञ्सञ्ज-  
समावेशार्थमित्यर्थः । भाष्यकारस्तु न्यायव्युत्पादनाय वक्ष्य-  
माणापवादसमावेशार्थत्वमुपन्यस्य दूषयित्वा च नञ्सञ्जसमा-  
वेशार्थत्वं विवरिष्यते ॥ इमनिचप्रभृतिभिरिति । असति  
चकारे प्राक् त्वात् अर्थे त्वतलौ भवत इत्ययमेवार्थः स्यादिति  
कर्मण्येव गुणवचनादिभ्यस्त्वतलोर्विधिः स्यान्न त्वपवादेन समा-  
वेशः । चशब्दात्सोऽपि भवतीति भावः ॥

( उद्ध्योतः ) विवरिष्यत इति । अस्य वार्तिकस्य व्याख्या-  
स्यतीत्यर्थः । ननु 'आ त्वात्' इत्येव स सिद्धोऽत आह—अस-  
तीति ॥ इत्ययमेवार्थ इति । 'प्राग्दीव्यतः' इत्यादावर्थानामेवा-  
वधिमतां दर्शनादिति भावः ॥

( वार्तिकोक्तप्रयोजनाक्षेपभाष्यम् )

नैतदस्ति प्रयोजनम् । 'आ त्वात्' इत्येवेमनिचप्र-  
भृतिभिरपवादैः समावेशो भविष्यति ॥

( प्रदीपः ) नैतदस्तीति । आ त्वाद्याः प्रकृतयस्ताभ्यस्त्व-  
तलौ भवत इति विज्ञायमाने सूत्रार्थे सिद्धोऽपवादैः समावेशः ॥

( उद्ध्योतः ) आ त्वाद्याः प्रकृतय इति । लक्ष्यानुरोधादेवं  
विज्ञास्यत इति भावः ॥

( प्रयोजनभाष्यम् )

इदं तर्हि प्रयोजनम्—आ त्वाद्याः प्रकृतयः—ता-  
भ्यश्च त्वतलौ यथा स्यातां यतश्चोच्येते ॥

( प्रदीपः ) आ त्वाद्याः प्रकृतय इति । गुणवचन-  
ब्राह्मणादिप्रकृतयः ॥ ताभ्यश्चेति । कर्मणीति भावः ।  
अनेन सूत्रार्थो व्याख्यातः ॥ यतश्चोच्येते इति । अनेन  
चशब्दस्य प्रयोजनमाख्यायते । यतो विशेषप्रकृतेर्भावे पूर्व-  
सूत्रेण प्रसक्ताविमनिजादिभिश्च बाधितौ ततोऽपि यथा स्याता-  
मित्येवमर्थश्चशब्दः । अन्यथा कर्मणि त्वतल्विधावस्य सूत्रस्योप-  
योगात्त्वतलोरपवादैर्बाधः स्यात् ॥

( उद्ध्योतः ) गुणवचनेति । 'आ त्वाद्याः प्रकृतयोऽप्रासत्वं-  
तत्कास्ताभ्यः' इत्यर्थादिति भावः ॥ सूत्रार्थ इति । सूत्रप्रयोज-  
नमित्यर्थः ॥

( प्रयोजनाक्षेपभाष्यम् )

एतदपि नास्ति प्रयोजनम् । 'आ त्वात्' इत्येव  
आत्वाद्याः प्रकृतयः ताभ्यस्त्वतलौ भविष्यतः, यत-  
श्चोच्येते ॥



( प्रदीपः ) एतदपि नास्तीति । आ त्वात्प्रकृतीः सर्वा अपेक्ष्य त्वतलौ विधीयमानावपवादविषये कर्मणि च भविष्यति इति नार्थश्चशब्देनेत्यर्थः ॥

( उद्ध्योतः ) आ त्वात्प्रकृतीरिति । अप्राप्तत्वतत्का इत्यर्थे मानाभावादिति भावः ॥

( प्रयोजनभाष्यम् )

इदं तर्हि प्रयोजनम्—आ त्वाद्येऽर्थास्तत्र त्वतलौ यथा स्यातां, यत्र चोच्येते ॥

( प्रदीपः ) आ त्वाद्येऽर्था इति । जातौ बहुवचनम् । कर्मण एकस्यैवार्थस्य वक्ष्यमाणत्वात् । अयमर्थः—यद्यवधिमलः प्रकृतय आश्रीयन्ते तदा अपवादैः समावेशः सिध्यति, प्रतिप्रसवार्थत्वादस्य सूत्रस्य । गुणवचनादिभ्यस्तु कर्मणि त्वतलोर्विधानं न सिध्यति । तस्मादवधिमदर्थपरिग्रहेण कर्मणि त्वतलौ सूत्रेण विधीयेते, चकारेण तु भावे अपवादैः समावेश्येते ॥ यत्र चोच्येते इति । भावे विशेषप्रकृतिभ्योऽपवादैः प्रसक्तबाधावित्यर्थः ॥

( उद्ध्योतः ) जाताविति । 'कर्मणां बाहुल्यात्' इति वक्तुं युक्तम् ॥ न सिध्यतीति । प्रतिप्रसवापेक्षया विधित्वस्य गुरुत्वात्, उभयरूपत्वस्यैकवाक्येऽलामात्रेति भावः ॥ ननु यत्रोच्येते तत्र विधानं व्यर्थमत आह—भावे विशेषेति ॥

( प्रयोजनाक्षेपभाष्यम् )

एतदपि नास्ति प्रयोजनम् । 'आ त्वात्' इत्येव आ त्वाद्येऽर्थास्तत्र त्वतलौ भविष्यतः, यत्र चोच्येते ॥

( प्रदीपः ) एतदपीति । अर्थात् प्रकृतीश्चाविशेषणावधिमत्वेनापेक्ष्य त्वतल्विधानाच्चावधकारेणेत्यर्थः । केचित्तु—प्रातिपदिकसामान्यात्कर्मणि त्वतलाविच्छन्तो भाष्यमन्यथा व्याचक्षते । तत्त्वयुक्तम् । प्रकृतिविशेषसम्बद्धस्य कर्मार्थस्योपादानात् प्रकृत्यन्तरेण तस्य सम्बन्धायोग्यत्वात् । तस्माद् गुणवचनेत्यतः प्रभृति प्राक् त्वात् या विशेषप्रकृतयस्ताभ्य एव प्रकृतिभ्यः कर्मणि त्वतलौ भवतः, आपादपरिसमाप्तेर्भावकर्माधिकारात् । भावे तु प्राक्त्वादितस्मात् सूत्रादूर्ध्वं याः प्रकृतयस्ताभ्यः । पूर्वसूत्रेण तु व्याप्रातिपदिकमात्रादिति सिद्धान्तः ॥

( उद्ध्योतः ) अर्थानिति । अवधिसजातीयत्वस्य क्वाप्यभावेन विनिगमनाविरहादिति भावः ॥ अन्यथा व्याचक्षत इति । 'आ त्वाद्येऽर्थास्तत्र' इत्यस्य 'प्रातिपदिकमात्रादिति शेषः' इत्यादिरित्येत्यर्थः ॥ प्रकृत्यन्तरेणेति । निराकाङ्क्षत्वादित्यर्थः ॥

( सिद्धान्तप्रयोजनभाष्यम् )

इदं तर्हि प्रयोजनम्—आ त्वाद्याः प्रकृतयस्ताभ्यश्च त्वतलौ यथा स्याताम्, यस्याश्च प्रकृतेरेतस्मिन् विशेषेऽन्यः प्रत्यय उत्पद्यते ।

किं कृतं भवति ?

स्त्रीपुंसाभ्यां त्वतलोरुपसंख्यानं चोदितं तत्र वक्तव्यं भवति ॥

( प्रदीपः ) यस्याश्चेति । प्रकृतिविशेषाच्चञ्जनौ प्राग्भवनात्सर्वेष्वर्थेषु विधीयमानौ त्वतलोर्बाधकौ प्राप्तुत इति तद्विषये त्वतलौ प्राप्येते । 'प्राग्भवनात्' इत्यवध्युपादानाच्च नञ्ज्ञावापि भावे भवतः । अन्यथा प्राग्वतेरित्येव वक्तव्यं स्यात् । वल्यर्थे हि नञ्ज्ञाभ्यां 'पुंवत्' इति लिङ्गाच्च भाष्यम् ॥

( उद्ध्योतः ) नन्वेवं भावे नञ्ज्ञावौ न स्यातामत आह—प्राग्भवनादिति । एतेन तद्वातिकशेषभूतं वाचचनमपि प्रत्याख्यातम् ॥

( ८८२ निषेधसूत्रम् ॥ ५ । १ । २ आ. ५६ )

२००३ न नञ्पूर्वात्तत्पुरुषादचतुरसंगत-  
लवणवटयुधकतरसलसेभ्यः

॥ ५ । १ । १२१ ॥

( निषेधाधिकरणम् )

( निषेधप्रयोजनाक्षेपभाष्यम् )

कस्यायं प्रतिषेधः ?

त्वतलोरित्याह ।

नैतदस्ति प्रयोजनम् ।

इष्येते नञ्पूर्वात्तत्पुरुषात्त्वतलौ—अब्राह्मणत्वम्, अब्राह्मणतेति ।

अत उत्तरं पठति—

( प्रदीपः ) कस्यायमिति । प्रतिषेधस्यानुपादानात् अनन्तरयोश्च त्वतलोः प्रतिषेधस्यानिष्टत्वात्—प्रश्नः ॥ आचार्यदेशीय आह—त्वतलोरिति । 'अनन्तरस्य विधिर्वा भवति प्रतिषेधो वा' इति मन्यते ॥

( उद्ध्योतः ) ननु त्वतलोरुपस्थितत्वात् 'कस्य ?' इति प्रश्नोऽनुपपन्नोऽत आह—प्रतिषेध्यस्येति ॥

( ५६९४ निषेध्यकथनवार्तिकम् ॥ १ ॥ )

॥\*॥ न नञ्पूर्वादित्युत्तरस्य प्रतिषेधः ॥\*॥

( भाष्यम् ) 'न नञ्पूर्वात्' इत्युत्तरस्य भावप्रत्ययस्य प्रतिषेधः क्रियते ॥

( प्रदीपः ) उत्तरस्य प्रतिषेध इति । अधिकारादस्य सूत्रस्येति भावः ॥

( उद्ध्योतः ) ननु प्रतियोगिज्ञानपूर्वकत्वादभावज्ञानस्य कथमुत्तरस्य प्रतिषेधः ? अत एवोत्तरप्रतिषेधे 'नेदृशि' इत्यादौ प्रतिषेधोपादानम्—अत आह—अधिकारादिति ॥

१ उत्तरप्रतिषेधे इति । अभावज्ञाने प्रतियोगिज्ञानस्य कारणत्वेन असिन् सूत्रे निषेध्यग्रहणमावश्यकम्, सिद्धान्ते विवक्षितस्य निषेध्यस्याद्यावदुपपत्तेः । यथा 'नेदृशि कृति' इति सूत्रे इडग्रहणम् । यदि 'आर्षधातुकस्येद्वलादेः' इत्यत ३९ पा० च०

ऊर्ध्वं नेदृशीति सूत्रं प्रणीतं स्यात्तदाऽस्मिन्सूत्रे इडग्रहणमावश्यकमेव । नेदृशीति सूत्रप्रणयनसमये इट अभावात्प्रतियोगिज्ञानोपपत्त्यर्थमिदग्रहणम्, तद्वदत्रापि प्रतियोगिज्ञानोपपत्त्यर्थे यत्नः कार्य इति भावः ॥

( प्रयोजनाक्षेपभाष्यम् )

नैतदस्ति प्रयोजनम् ।

परिगणिताभ्यः प्रकृतिभ्य उत्तरो भावप्रत्ययो विधीयते, न च तत्र काचिन्नञ्पूर्वा प्रकृतिर्गृह्यते ।

तदन्तविधिना प्राप्नोति ।

ग्रहणवता प्रातिपदिकेन तदन्तविधिः प्रतिषिध्यते ।

यत्र तर्हि तदन्तविधिरस्ति—“पत्यन्तपुरोहितादिभ्यो यक्” ( ५।१।१२८ ) इति ।

यद्येतावत्प्रयोजनं स्यात्तत्रैवायं ब्रूयात्—पत्यन्ताद्यभवति, नञ्पूर्वात्तत्पुरुषाच्चेति ॥

( प्रदीपः ) परिगणिताभ्य इति—पृश्वादिप्रसृतिभ्यो गणे सूत्रे च पठिताभ्यः ॥ यत्र तर्हीति । एतच्चोपलक्षणम् । ‘हायनान्तयुवादिभ्योऽण्’ ‘इगन्ताच्च लघुपूर्वात्’ ‘योपधाद् गुरुपोत्तमाद्बुञ्’ इत्येतैः सूत्रैर्नञ्पूर्वात्तत्पुरुषादस्येव प्रसङ्गः ॥ यद्येतावदिति । अत्र प्रदेशे प्रयोजनाभावात् ‘पत्यन्त-’ सूत्रस्य परतः प्रतिषेधो विधेयः, स एवोत्तरत्रानुवर्तिष्यते ॥

( उद्ध्योतः ) परिगणनस्याऽदर्शनादाह—पृश्वादीति ॥ ननु पत्यन्तविषयकनिषेधेन कथं हायनान्तादिविषये सिद्धिः ? अत आह—अत्र प्रदेशे इति ॥

( प्रयोजनभाष्यम् )

एवं तर्हि ज्ञापयत्याचार्यः—उत्तरो भावप्रत्ययो नञ्पूर्वाद्बहुव्रीहेर्भवतीति ॥

( प्रदीपः ) एवं तर्हीति । अत्र प्रदेशे प्रतिषेधाधिकारस्योपादानादिमन्त्रिजादीनामपि प्रतिषेधो विज्ञायते । तत्र तदन्तविध्यभावात् प्रसङ्गाभावात् किं प्रतिषेधेन ? कृतश्चासौ नञ्पूर्वाद्बहुव्रीहेरन्यपूर्वाच्च तत्पुरुषात्प्रत्ययविधानं ज्ञापयतीति पूर्वः पक्षः । अनिष्टत्वेन तूत्तरम् ॥

( उद्ध्योतः ) ननु नञ्पूर्वाद्बहुव्रीहेस्तत्तत्ताज्ञापनेऽपि कथमस्य सार्थक्यम् ? अत आह—अत्र प्रदेशे प्रतिषेधेति ॥ इमन्त्रिजादीनामपीति । तथा च तद्विषये तदन्तविधिर्ज्ञाप्यत इति भावः ॥

१ पत्यन्तसूत्रस्य परत इति । अस्मिन्प्रदेशेऽस्य प्रतिषेधस्यानुपयोगात् ‘पत्यन्तपुरोहितादिभ्यो यक्’ इति प्रदेशे तत्प्रकरणविषयकः प्रतिषेधो वक्तव्यः । तेन हायनान्तादिविषयेऽपि सिद्धिरिति भावः ॥

२ अत्र प्रदेशे इति । अस्य प्रतिषेधस्य अधिकारत्वाश्रयेण प्रदेशविषयकत्वात् इमन्त्रिजादीनामप्ययं निषेधः प्राप्नोतीति भावः ॥

३ तत्र तदन्तविध्यभावादिति । ‘पृश्वादिभ्यः—’ इत्यादिसूत्रैः प्रकृतीनामुपादानात् ‘ग्रहणवता प्रातिपदिकेन—’ इति तदन्तविधेर्विषेधाच्च इमन्त्रिजादीनां नञ्पूर्वात्तत्पुरुषात्प्रातिरेव नैति भावः ॥

४ तत्सन्नेति । नञ्पूर्वाद्बहुव्रीहेरिमन्त्रिजादिप्रत्ययसत्ताज्ञापनेऽपि—इत्यर्थः ॥

५ कृतस्त्विति । नञ्पूर्वात्तत्पुरुषाद्भावप्रत्ययस्य कस्यापि प्रातिरेव नैति ‘न

( आक्षेपभाष्यम् )

नैष्यते । त्वतलावेवेष्येते । अविद्यमानाः पृथवोऽस्यापृथुः, अपृथोर्भावः—अपृथुत्वम्, अपृथुतेति ।

( प्रयोजनभाष्यम् )

एवं तर्हि ज्ञापयत्याचार्यः—उत्तरो भावप्रत्ययोऽन्यपूर्वात्तत्पुरुषाद्भवतीति ।

( आक्षेपभाष्यम् )

नैवेष्यते । त्वतलावेवेष्येते । परमः पृथुः—परमपृथुः, परमपृथोर्भावः—परमपृथुत्वम्, परमपृथुता ।

( प्रयोजनभाष्यम् )

एवं तर्हि ज्ञापयत्याचार्यः—उत्तरो भावप्रत्ययः सापेक्षाद्भवतीति ।

किमेतस्य ज्ञापने प्रयोजनम् ? \*नञ्समासादन्यो भाववचनः स्वरोत्तरपदवृद्ध्यर्थम्\* इत्युक्तं तदुपपन्नं भवति ॥

( प्रदीपः ) एवं तर्हीति । प्रसङ्गाभावात्प्रतिषेधो न वक्तव्यः । कृतस्तु ज्ञापयति—‘यत्रापि विषये उत्तरो भावप्रत्ययो न प्राप्नोति तत्रापि भवति’—न पृथोर्भाव इति । अत्र हि प्रकृत्यर्थस्य नञर्थोपेक्षत्वात्सापेक्षत्वादसामर्थ्यादिमन्त्रिजा प्राप्नोतीति ज्ञापकात् भवति—अप्रथिमेति । नञ्पूर्वस्य तत्पुरुषस्य प्रत्यासन्ना तदर्थविग्रहवाक्यावस्था—इति तद्विषयमेव ज्ञापनमाश्रीयते । त्वतलौ तु कृते नञ्समासे भवतो न तु सापेक्षात्, उत्तरप्रत्ययविषयत्वाज्ज्ञापनस्य ॥

( उद्ध्योतः ) सापेक्षाद्भावप्रत्ययोत्पत्तौ ज्ञापकत्वं यथा तथा दर्शयति—प्रसङ्गाभावादिति । नञ्पूर्वतत्पुरुषात्तदन्तविध्यभावेन प्रसङ्गाभाव इत्यर्थः ॥ यत्राऽपि विषये इति । सापेक्षे इत्यर्थः । अयं भावः—उत्तरपदार्थे युगपदुभयसम्बन्धविवक्षायामसामर्थ्यादप्राप्तः प्रत्ययोऽनेन ज्ञाप्यते । न च ज्ञापितेऽपि कथं चारितार्थ्यम् ? ‘नञ्पूर्वात्तत्पुरुषाच्च किन्तु ततः प्रागेव’ इति सूत्रार्थ इत्याशयात् । ज्ञापयतीत्यस्य च—बोधयतीत्यर्थः । तद्धनयन्नाह—अत्र हीत्यादि ॥ ननु ‘सापेक्षात्—’ इत्यर्थज्ञापने ‘राज्ञः पृथोर्भावः’ इत्यर्थेऽपि स्यादत आह—प्रत्यासन्नेति ॥

भाष्ये—सापेक्षादित्यस्य—नञर्थसापेक्षादित्यर्थः । ननु त्वतला-

नञ्पूर्वात्—’ इति सूत्रं व्यर्थं सत् ज्ञापयतीति भावः ॥

६ ज्ञापनस्वरूपमाह—यत्रापितीति ॥

७ तादृशं लक्ष्यमाह—न पृथोरिति ॥

८ न पृथोर्भाव इत्यत्र भावप्रत्ययस्याभावे हेतुमाह—अत्र हीति ॥

९ नञ्पूर्वेति । तदन्तविध्यभावेन नञ्त्पुरुषात्प्रत्यासन्नाभाव इत्यन्वयः ॥

१० युगपदिति । न पृथोर्भाव इत्यत्र पृथुशब्दार्थे नञर्थस्य भावप्रत्ययार्थस्य च युगपदन्वयविवक्षायामित्यर्थः ॥

११ ज्ञापितेऽपीति । असामर्थ्यादप्राप्तः प्रत्ययो युगपदुभयसम्बन्धविवक्षायामपि भवतीत्यर्थज्ञापनेऽपि तत्पुरुषस्य कालमेव प्रत्ययः, तत्पुरुषोत्तरं निषेधश्चेति चारितार्थ्यभाव इत्यर्थः ॥

वपि तर्हि सापेक्षाख्यातां, ततो नञ्समासे स्वरदोषोऽत आह—  
त्वतलौ त्विति ॥

( प्रयोजनाक्षेपभाष्यम् )

एतदपि नास्ति प्रयोजनम् । आचार्यप्रवृत्तिर्ज्ञाप-  
यति—सर्व एते तद्धिताः सापेक्षाद्भवन्तीति यदयं  
“नञो गुणप्रतिषेधे संपाद्यर्हहितालमर्थास्तद्धिताः”  
( ६।२।१५५ ) इत्याह ॥

( प्रदीपः ) यद्यमिति । ‘वत्सेभ्यो न हितः’ इत्यादौ  
प्रतिषेधापेक्षानुत्पत्तिरनुत्पत्तौ नञः परस्य सम्पाद्याद्यर्थतद्धिता-  
न्तस्यान्तोदात्तविधानमनुपपन्नम् । तत्क्रियमाणं ‘सामान्येन सर्व-  
स्तद्धितो नञर्यापेक्षाद्भवति’ इति ज्ञापयति । तदेवं सूत्रमेतत्  
प्रत्याख्यातम् । ‘त्वैतल्भ्यां नञ्समासः—’ इत्येतदिदानीं विध्यर्थं  
न नियमार्थम् । चतुरादिभ्यस्तु नञपेक्षेभ्योऽनभिधानात् ष्यञ्च  
भवति । कृते तु नञ्समासे ब्राह्मणादेराकृतिगणत्वात् ष्यञि सति  
‘आचतुर्यम्’ इत्यादि भवति । ‘यथातथयथापुरयोः पर्यायेण’  
इत्येतत् सूत्रं विवक्षाभेदेन रूपद्वयसिद्धिं मत्वा भाष्यकारेण  
प्रत्याख्यास्यते । यदा पूर्वं भावविवक्षा पश्चात्प्रतिषेधविवक्षा  
तदा—‘अयाथातथ्यम्’ अयाथापुर्ण्यम्’ इति भवति । पूर्वं तु  
प्रतिषेधविवक्षायाम् ‘आयथातथ्यम्’ ‘आयथापुर्ण्यम्’ इति भवति ।  
‘न पत्युर्भावः’ इत्यत्र पतिशब्दः केवलं प्रातिपदिकं न पत्यन्त-  
मिति यगभावे ‘त्वतल्भ्यां नञ्समासः—’ इति वचनाच्चञ्समासे  
कृते त्वतलौ भवतः । ‘न पटोर्भावः’ ‘न मनुष्यस्य भावः’  
‘न द्विहायनस्य भावः’ इत्यादौ पूर्वाक्तज्ञापकान्नञर्यापेक्षत्वेऽपि  
पूर्वं प्रत्ययः पश्चाच्चञ्समासः—‘अपाठवम्’ ‘अमानुष्यकम्’  
‘अद्वैहायनम्’ इति । अशुचिशब्दात् तत्पुरुषात् ‘इगन्तात्—’  
५।१।१३१ इतीष्यत एवाण्—‘आशौचम्’ ‘अशौचम्’ इति ।  
‘नञः शुचीश्वर—’ इति पूर्वपदस्य वा वृद्धिरुत्तरपदस्य नित्यम् ।  
‘न शुक्रस्य भावः’ इत्यादौ सापेक्षात् ष्यञुत्पत्तौ च ‘अशौक्यम्’  
इत्यादि भवति । तदेवं सूत्रेऽस्मिन् प्रत्याख्याते लक्ष्यदर्शन-  
वशात् क्वचिद्भावनिषेधयोर्युगपद्विवक्षायां ज्ञापकात्—नञर्या-  
पेक्षत्वेऽपि पूर्वं यथाप्राप्तं भावप्रत्ययः, पश्चाच्चञ्समासः ।  
त्वतलौ तु कृते नञ् समासे । क्वचित् पूर्वं भावविवक्षा क्वचित्  
पूर्वं निषेधविवक्षा ॥

( उद्घोतः ) वत्सेभ्यो न हित इति । अत्र नञमनपेक्ष्य  
तद्धितं कृत्वा नञत्पुरुषे उत्तरपदार्थसदृशोऽन्यः प्रतीयते, न तु

हितत्वादिगुणप्रतिषेध इति न सूत्रोदाहरणसम्भवः । यथार्थी तत्प-  
तीतिरस्तीत्युच्यते तदा ज्ञापकत्वासम्भवः । पूर्वं नञ्समासे तु  
तद्धितान्तोत्तरपदाभाव इति हितार्थे नञर्थप्रकृत्यर्थयोर्युगपदन्वयं  
विवक्षित्वा पूर्वं तद्धितं कृत्वा पश्चादन्वयद्वारकसामर्थ्याश्रयेण तद्धि-  
तान्तेन नञ्समासे उदाहरणत्वं वाच्यम्, तत्र च हितार्थस्य सापेक्ष-  
त्वाद्भ्रमप्राप्तौ ज्ञापकत्वमित्यर्थः । ‘वत्सार्थे उभयविवक्षा’ इति तु न  
युक्तं, गुणप्रतिषेधस्याप्रतीतेरिति भावः ॥ इदं न युक्तम्, एवं हि  
प्रत्ययार्थस्य सापेक्षत्वं, न प्रकृत्यर्थस्य—इति सापेक्षाद्भवन्तीति ज्ञाप्यार्था-  
सङ्गतिः । किञ्च हितार्थस्य प्रधानस्य प्रतिषेधसापेक्षत्वेऽप्यप्रधानस्य  
वत्सस्य न सापेक्षतेति कुतस्तद्धितानुत्पत्तिः ? इति । ‘भवति च प्रधानस्य  
सापेक्षस्यापि समासः’ इत्यस्य ‘उपमितम्—’ इति सूत्रे न्यायसिद्धतायाः  
कैयटे उक्तत्वेन वृत्त्यन्तरेऽपि प्राप्तेः, न्यायप्राप्तौ मानाभावात् । अत  
एव ‘पिपठिषति भोक्तुम्’ इत्यादौ सन्निधिः, ‘भोक्तुम्’ इत्यस्य पठ-  
नकर्मकेच्छायामन्वयात् । ‘गुणप्रतिषेधग्रहणं ज्ञापकम्’ इति तु वक्तुं  
युक्तं, तस्य हि ‘अगार्दभरधिकः’ इति प्रत्युदाहरणम् । तत्र हि  
गार्दभरधारणकर्तृभिन्न इत्यर्थे आर्थिकगुणप्रतिषेधसत्त्वात्प्रत्युदाहरणत्वा-  
सङ्गतिरेव, अन्यथा ‘अवत्सीयः’ इत्यत्रापि हितार्थे नञर्थवत्स-  
योर्युगपदन्वयविवक्षायामपि हितस्य धर्मित्वेन तत्र नञर्थाल्यन्ता-  
भावान्वये हिताभावः प्रतीयते, न गुणप्रतिषेधः । भेदार्थकत्वे  
तु न वाच्यवृत्त्या, अपि त्वार्थेवेति तस्याप्युदाहरणत्वं न स्यात् ।  
‘वत्सहितत्वाभाववान्’ इत्यर्थस्तु न, प्रवृत्तिनिमित्तस्यान्यत्र विशेषण-  
तायास्तदाश्रयस्यान्यत्र विशेष्यतायाश्चादृष्टचरत्वाद्यन्तर्भव्युत्पन्न-  
त्वाच्च । सूत्रं तु गुणप्रतिषेधगम्ये इत्येवं सुयोजमिति न तद्व्यादीदृश-  
व्युत्पत्त्यन्तरकल्पनाऽवकाशः । तस्माद्गर्दभरये युगपदुभयविवक्षायां  
परत्वात्तद्धितोत्तरं समासे प्रत्युदाहरणत्वं वाच्यं, तदा हि ‘गर्दभर-  
थभिन्नाहर्णकर्ता’ इत्यर्थे इति गुणप्रतिषेधाभावः । तत्र च परत्वात्पूर्वं  
तद्धितं कृतेऽन्वयद्वारकसामर्थ्याश्रित्य तद्धितान्तेनैव समासः, न तु  
तदन्वयेन, अस्मादेव प्रतिषेधाज्ञापकात् । अन्यथा तद्धितान्तस्योत्त-  
रपदत्वाभावाद्विध्यप्राप्तौ निषेधवैयर्थ्यं स्पष्टमेवेति दिक् ॥ प्रत्या-  
ख्यातमिति । अत्रप्रदेशे प्रत्याख्यातमित्यर्थः । ‘पत्यन्त’ इत्यस्याग्रे  
तु ‘न नञपूर्वात्’ इति कर्तव्यमेवेति बोध्यम् ॥ इदानीमिति ।  
सापेक्षादपि तद्धित इति ज्ञापने इत्यर्थः ॥ ननु सापेक्षादपि तद्धितोत्पत्तौ  
चतुरादिभ्यो युगपदुभयविवक्षायां परत्वात्प्रत्यये ‘आचतुर्यम्’ इति  
स्यात्, सूत्ररीत्या तु ‘आचतुर्यम्’ इति—इष्यते, अत आह—चतुरा-  
दिभ्य इति ॥ न भवतीति । ‘ष्यञ्’ इति शेषः । त्वतलौ तु भवत  
एव, ‘त्वतल्भ्याम्’ इति वचनात् ॥ नन्वेवं कृतनञ्समासात्ष्यञपि न

१ नञो गुणप्रतिषेधे इत्यस्य ज्ञापकत्वमुपपादयति—वत्सेभ्यो नेति ॥

२ ‘तस्य भावस्त्वतलौ’ इति सूत्रे ‘त्वतल्भ्यां नञ्समासः पूर्वविप्रति-  
षिद्धं त्वतलौ स्वरसिद्धम्’ इति वार्तिकम् । न्यायेनैव पूर्वं नञ्समासे  
सिद्धे ‘त्वतल्भ्याम्’ इति वचनं नियमार्थमिति च कैयटेनोक्तम् ॥

३ नञमनपेक्षेति । नञसम्बन्धात्प्राक् तद्धितप्रत्यये ततश्च नञ्समासे  
तत्र नञो गुणप्रतिषेधे विद्यमानत्वाभावेन न तादृशस्य ‘नञो गुण—’ इति सूत्रो-  
दाहरणत्वं सम्भवतीत्यर्थः ॥

४ यथार्थीति । वत्सहितस्य निषेधेऽपि हितस्यापि तत्र निषेधः प्रतीयत  
एवेति नञोगुणप्रतिषेधार्थकत्वमपि संभवतीत्युक्तौ तु सूत्रोदाहरणस्य संभवेन

वैयर्थ्याभावाज्ज्ञापत्वासंभव इति भावः ॥

५ वत्सार्थे इति । नञर्थस्य हितार्थस्य चेति भावः ॥

६ इदं न युक्तमिति । कैयटेन हि हितार्थे नञर्थप्रकृत्यर्थयोरन्वयविव-  
क्षायां सापेक्षत्वाच्च प्रामोलीत्याद्युक्तं तत्र युक्तम् ॥

७ वृत्त्यन्तरेऽपि—तद्धितवृत्तावपि ॥

८ न्यायप्राप्तमिति । न्यायेन प्राप्तस्य वस्तुनः अप्राप्तौ मानस्य—प्रमा-  
णस्याभावादित्यर्थः ॥

९ गुणप्रतिषेधेति । प्रदीपे संपूर्णस्य ज्ञापकत्वं यदुक्तन्तदपेक्षया  
गुणप्रतिषेधग्रहणमेव ज्ञापकमिति युक्तमिति भावः ॥

स्यादत आह—कृते त्विति ॥ नञ्समासात् ष्यञिष्यत इत्यत्र भाष्यं प्रमाणत्वेनोपन्यस्यति—यथातथेति । ‘अचतुर—’ इत्यादिसूत्रशेषो-  
ऽप्यत्र गमकः । स च ब्राह्मणादेराकृतिगणत्वात्प्रत्याख्यातव्य इत्य-  
न्यत् । अन्यथा ‘चतुर—’ इत्यादिसूत्रशेषे कृतेऽपि ष्यञिष्यत इत्यन्त-  
विध्यभावात्तदप्राप्तिरेव स्यात् ॥

न पत्यन्तमिति । ‘व्यपदेशिवद्भावोऽप्रातिपदिकेन’ इति निषेधा-  
दिति भावः ॥ त्वत्तलौ भवत इति । नञ्समासे कृते यद् तु न,  
‘न नञपूर्वात्’ इति निषेधात् । तत्र तत्कर्तव्यताया उक्तेः । अस्मात्कै-  
यदात् एतत्प्रदेशे प्रत्याख्याने एव पूर्वकैयदात्पर्य न सर्वथा प्रत्याख्याने  
इति बोध्यम् ॥ पूर्व प्रत्यय इति । कृतनञ्समासात् न, पूर्वोक्त-  
युक्तेः । बहुव्रीहेस्तु भवत्येव ॥ अशुचिशब्दादिष्यत इत्यत्र प्रमाणमा-  
ह—नञ इति । आशौचशब्दात् भावप्रतीतेरिति भावः ॥

तदेवमिति । तदेवम्—अत्रप्रदेशे प्रत्याख्याते इत्यर्थः । ‘पूर्वं  
निषेधविवक्षा’ इत्यनन्तरम्—‘एवं व्यवस्थामाश्रित्य सर्वथा सूत्रं प्रत्या-  
ख्येयम्’ इति शेषः ॥ लक्ष्यदर्शनवशादिति । एवं च ‘पत्यन्त’—  
इत्युत्तरमपीदं न कार्यमिति भावः ॥ कृते नञ्समास इति ।  
‘भवतः’ इति शेषः । कश्चित्पूर्वमिति । ‘लक्ष्यदर्शनवशात्’ इति  
अत्रान्यपेक्ष्यते । पत्यन्तादिविषये च पूर्व भावविवक्षेवेति न नञ-  
त्पुरुषात्प्राप्तं प्रसङ्ग इति न तत्रापि प्रदेशे ‘न नञपूर्वात्तत्पुरुषात्’  
इति वक्तव्यमिति भावः ॥

( ८८३ विधिसूत्रम् ॥ ५ । १ । २ आ. ५७ )

२००४ पृथ्वादिभ्य इमनिज्वा

॥ ५ । १ । १२२ ॥

( विकल्पाधिकरणम् )

( वाप्रयोजनजिज्ञासाभाष्यम् )

वावचनं किमर्थम् ?

वाक्यमपि यथा स्यात् ।

नैतदस्ति प्रयोजनम् । प्रकृता महाविभाषा  
( ४।१।८२ ) तथा वाक्यमपि भविष्यति ।

इदं तर्हि प्रयोजनम्—त्वत्तलावपि यथा स्याताम् ।  
एतदपि नास्ति प्रयोजनम् । ‘आ च त्वात्’ इत्ये-  
तस्माद्यत्नात् त्वत्तलावपि भविष्यतः ॥

अत उत्तरं पठति—

( प्रदीपः ) वावचनमिति । वक्ष्यमाणेऽभिप्रायः ।  
आचार्यदेशीयः परिहरति—वाक्यमपीति ॥

( ५६९५ वाप्रयोजनवार्तिकम् ॥ १ ॥ )

॥ \* ॥ पृथ्वादिभ्यो वावचनमण-

समावेशार्थम् ॥ \* ॥

( भाष्यम् ) पृथ्वादिभ्यो वावचनं क्रियते, अ-  
ण्समावेशो यथा स्यात् । पार्थवम्, प्रथिमा ॥

( प्रदीपः ) अण्समावेशार्थमिति । यत्रोत्सर्गापवादौ  
विभाषा तत्रापवादेन युक्ते उत्सर्गो न प्रवर्तते, वाक्यानुज्ञानार्थ-  
त्वाद्विभाषायाः । लिङ्गं च ‘पारे मध्ये षष्ठा वा’ ‘पीलाया वा’  
इत्यादिषु विकल्पवचनमस्यार्थस्य—इति अण्समावेशार्थमिह  
वावचनम् ॥

( ८८३ विधिसूत्रम् ॥ ५ । १ । २ आ. ५८ )

२००६ गुणवचनब्राह्मणादिभ्यः

कर्मणि च ॥ ५ । १ । १२४ ॥

( ष्यञ्प्रत्ययाधिकरणम् )

( ५६९६ उपसंख्यानवार्तिकम् ॥ १ ॥ )

॥ \* ॥ ब्राह्मणादिषु चातुर्वर्ण्यादीना-  
मुपसंख्यानम् ॥ \* ॥

( भाष्यम् ) ब्राह्मणादिषु चातुर्वर्ण्यादीनामुप-  
संख्यानं कर्तव्यम् । चातुर्वर्ण्यम् । चातुर्वैद्यम् ।  
चातुराश्रम्यम् ॥

( प्रदीपः ) चातुर्वर्ण्यादीनामिति । प्रत्ययान्तोच्चारणं  
भावकर्मसम्बन्धनिवृत्त्यर्थमिति स्वार्थ एव ष्यञ् भवति । च-  
त्वारो वर्णाः—चातुर्वर्ण्यम् । चतुर्वैद्यमेव—चातुर्वैद्यम् । अथ वा  
चतस्रो विद्या अधीते, ‘विद्यालक्षणकल्पसूत्रान्तादकल्पादेः’ इति  
ठकः ‘सर्वसादेर्द्विगोश्च लः’ इति लुक् । चतुर्विद्य एव—चातु-  
र्वैद्यम् । अनुशतिकादेराकृतिगणत्वाद्भुभयपदवृद्धिः ॥

( उद्द्योतः ) ‘चतुर्वर्णादिभ्यः’ इत्येव वक्तुमुचितमत आह—  
प्रत्ययान्तविति ॥

( ५६९७ उपसंख्यानवार्तिकम् ॥ २ ॥ )

॥ \* ॥ अर्हतो नुम्च ॥ \* ॥

( भाष्यम् ) अर्हतो नुम्च ष्यञ्च वक्तव्यः । अर्हतो  
भावः—आर्हन्त्यम् । आर्हन्ती ॥

( प्रदीपः ) अर्हतो नुम् चेति । ‘अर्हः प्रशंसायाम्’ इति  
शत्रन्तोऽर्हच्छब्दः पूजाद्यर्थोभिधायी ॥ आर्हन्तीति ।  
वित्त्वकरणात् स्त्रियामपि ष्यञन्तः प्रयोगः । तथा च—औचिती,  
मैत्री—इत्यादि प्रयुज्यते ॥

( ८८५ विधिसूत्रम् ॥ ५ । १ । २ आ. ५९ )

२००७ स्तेनाद्यन्नलोपश्च ॥ ५।१।१२५ ॥

( यत्प्रत्ययाधिकरणम् )

( नेति संघातग्रहणसमर्थकं भाष्यम् )

किमिदं नलोपे वर्णग्रहणम्, आहोस्वित् संघात-  
ग्रहणम् ।



किं चातः ?

यदि वर्णग्रहणम्, स्तेयम्, नलोपे कृते अयादेशः प्राप्नोति ।

अथ संघातग्रहणम्, अन्त्यस्य लोपः कस्मान्न भवति ।

सिद्धोऽन्त्यलोपः 'यस्य' ६।४।१४८ इत्येव । तत्रारम्भसामर्थ्यात्सर्वस्य भविष्यति ॥

(प्रदीपः) अयादेशः प्राप्नोतीति । 'यस्य'—इत्यकारलोपस्य पूर्वविधौ स्थानिवद्भावात् ॥ अथेति । 'नानर्थकेऽलोन्त्यविधिः—' इत्येषा परिभाषा प्रयोजनाभावाद्भादता ॥ आरम्भसामर्थ्यादिति । 'अलोऽन्त्यस्य' इत्यनुसंहारो बाध्यत इत्यर्थः ॥

( ८८६ विधिसूत्रम् ॥ ५ । १ । २ आ. ६० )

२०१२ हायनान्तयुवादिभ्योऽण्

॥ ५ । १ । १३० ॥

( अणोऽधिकरणम् )

( ५६९८ उपसंख्यानवार्तिकम् ॥ १ ॥ )

॥ \* ॥ अणप्रकरणे ओत्रियस्य घलोपश्च ॥ \* ॥

( भाष्यम् ) अणप्रकरणे ओत्रियस्योपसंख्यानं

कर्तव्यम्, घलोपश्च वक्तव्यः । ओत्रियस्य भावः श्रौत्रम् ॥

इति श्रीमद्भगवत्पतञ्जलिविरचिते व्याकरण-

महाभाष्ये पञ्चमस्याध्यायस्य प्रथमे

पादे द्वितीयमाहिकम् ॥

॥ पादश्च समाप्तः ॥

( प्रदीपः ) घलोपश्चेति । यदा 'छन्दसः श्रौत्रभावो घञश्च प्रत्यय' इति पक्षस्तदा यस्य लोपः, यदा तु 'वाक्यार्थे पदवचनम्' इति दर्शनं तदा घञब्देन 'इय' इतिरूपं लक्ष्यते । कच्चित्तु 'यलोपश्च' इति पाठः ॥

इत्युपाध्यायजैयटपुत्रकैयटकृते भाष्यप्रदीपे पञ्चम-  
स्याध्यायस्य प्रथमे पादे द्वितीयमाहिकम् ॥

पादश्च समाप्तः ।

( उद्घोतः ) कचित्त्विति । तत्रैव 'य' इति सङ्घातग्रहणं, पश्चादिकारस्य 'यस्य'—इति लोपः ॥

इति श्रीशिवमहसुतसतीगर्भजनागोजीभट्टकृते भाष्यप्रदीपो-  
द्घोते पञ्चमाध्यायस्य प्रथमपादे द्वितीयमाहिकम् ॥

पादश्च समाप्तः ॥

१ क. पुल्ले 'यलोपश्च' इति पाठः ॥

२ तत्र चेति । 'यलोपश्च वक्तव्यः' इति भाष्यपादे यस्य सङ्घातग्रहणं यलोपान्तर्गतं च अणमाश्रित्य इकारलोप इति भावः ॥

|                    | अस्मिन् पादे सूत्रवार्तिकसंख्या । |              |              |                     |          |
|--------------------|-----------------------------------|--------------|--------------|---------------------|----------|
|                    | प्राक्तनयोगः                      | आह्निके<br>१ | आह्निके<br>२ | आह्निकमंडल-<br>योगः | सर्वयोगः |
| व्याख्यातसूत्राणि  | ८२६                               | ३२           | २८           | ६०                  | ८८६      |
| अव्याख्यातसूत्राणि | १०५६                              | २६           | ५०           | ७६                  | ११३२     |
| समुदितसूत्राणि     | १८८२                              | ५८           | ७८           | १३६                 | २०१८     |
| वार्तिकानि         | ५५८६                              | ६१           | ५१           | ११२                 | ५६९८     |

( ८८७ विधिसूत्रम् ॥ ५ । २ । १ आ. १ )

२०२२ विभाषा तिलमाषोमाभङ्गा-

णुभ्यः ॥ ५ । २ । ४ ॥

( यतोऽधिकरणम् )

( उद्घोतः ) खञि प्राप्ते वचनम् ॥

( ५६९९ पूर्वपक्षिविधिवार्तिकम् ॥ १ ॥ )

॥ \* ॥ तिलादिभ्यः खञ्च ॥ \* ॥

( भाष्यम् ) तिलादिभ्यः खञ्चेति वक्तव्यम् ।  
तिल्यम् । तैलीनम् ।किमर्थमिदमुच्यते, न यता मुक्ते 'धान्यानां  
भवने क्षेत्रे खञ्च' ( ५।२।१ ) इत्येव सिद्धम् ।

न सिध्यति ।

किं कारणम् ?

( प्रदीपः ) न यता मुक्त इति । महाविभाषया वाक्ये  
सिद्धे विभाषाग्रहणमुत्सर्गप्राप्त्यर्थमेवेति भावः ॥( उद्घोतः ) यत्रोत्सर्गाऽपवादमिति न्यायात्खञप्राप्तेराह—  
महाविभाषयेति ॥

( ५७०१ समर्थकवार्तिकम् ॥ २ ॥ )

॥ \* ॥ उमाभङ्गयोरधान्यत्वात् ॥ \* ॥

( भाष्यम् ) 'धान्यानां भवने क्षेत्रे खञ्च' इत्यु-  
च्यते, न चोमाभङ्गे धान्ये ।

चमेषु यत्पठ्यते तद्धान्यम्, न चैते तत्र पठ्येते ॥

( प्रदीपः ) उमाभङ्गयोरिति । निमित्ताभावात्ताभ्यां  
खञोऽप्राप्तिः । विभाषाग्रहणं तु तिलमाषाणुभ्य एव खञः प्रा-  
प्त्यर्थं स्यात् ॥ चमेष्विति । 'यवाश्च मे माषाश्च मे' इति चमे-  
शब्दस्य पुनःपुनरुच्चारणचमेशब्देन तद्वन्तोऽनुवाका उच्यन्ते ।  
अथ वा 'च मे' शब्दस्य 'चम्' इति यन्मकारान्तं तदनुकरणं-  
चम्' इति । आगन्तुना चाकारेण चमशब्दो भवति । चमशब्दो  
विद्यते येष्वनुवाकेषु ते-चमाः । 'अध्यायानुवाकयोर्लुक्' इति  
छस्य लुक् ॥( उद्घोतः ) उमा-अतसी । भङ्गा-प्रसिद्धा ॥ निमित्ता-  
भावादिति । धान्यत्वाभावादित्यर्थः ॥ ननु 'च मा' इति न किञ्चि-  
त्प्रसिद्धं, चकारमकारेषु च धान्यानां पाठोऽसम्भवीत्यत आह—  
यवाश्च मे इति ॥ ननु 'च मे' शब्देन तद्वदनुवाकोक्तौ मत्वर्थ-  
प्रत्ययं विनाऽसाधुत्वापत्तिरत आह—अथ वेति । एकारान्तानु-  
करणादेव छलुकि सिद्धे, आगन्तुकाकारपर्यन्तं धावनं किमर्थमिति  
चिन्त्यम् ॥

( खञग्रहणाक्षेपभाष्यम् )

तत्तर्हि खञग्रहणं कर्तव्यम् ?

न कर्तव्यम् ।

प्रकृतमनुवर्तते ।

क प्रकृतम् ?

धान्यानां भवने क्षेत्रे खञिति ॥

( अनुवर्तनाक्षेपभाष्यम् )

यदि तदनुवर्तते, "व्रीहिशाल्योर्द्वक्" ( २ ) "यव-  
यवकषष्टिकाद्यत्" ( ३ ) इति खञ्चेति खञपि  
प्राप्नोति ॥

( आक्षेपपरिहारभाष्यम् )

सम्बन्धमनुवर्तिष्यते-धान्यानां भवने क्षेत्रे खञ् ।  
व्रीहिशाल्योर्द्वग्भवति, धान्यानां भवने क्षेत्रे खञ् ।  
यवयवकषष्टिकाद्यद्भवति, धान्यानां भवने क्षेत्रे  
खञ्भवति ।विभाषातिलमाषोमाभङ्गाणुभ्यः, भवने क्षेत्रे ख-  
ञग्रहणमनुवर्तते । धान्यानामिति निवृत्तम् ॥( प्रदीपः ) सम्बन्धमनुवर्तिष्यत इति । धान्यग्रह-  
णेन सम्बन्धमनुरोत्स्यत इत्यर्थः । अथ वा सम्बन्ध्यत इति  
सम्बन्धः । धान्यग्रहणसम्बन्धमनुवर्तिष्यते इत्यर्थः । ततो धान्य-  
सामान्यसम्बन्धं खञग्रहणं व्रीह्यादिभिर्वाक्यविशेषैर्न सम्ब-  
ध्यते । 'भवने क्षेत्रे' इत्येतत्तु प्रत्ययेनाभिधायकेन सम्बध्यते ॥( उद्घोतः ) सम्बन्धस्याप्रकृतत्वात्तदनुवृत्तिः कथमत आह—  
धान्येति । भावे वञिति भावः ॥ अनुरोत्स्यत इति । खञग्र-  
कर्ता । धातूनामनेकार्थत्वादनुपूर्वकवृत्तेरनुरोधोऽप्यर्थ इति भावः ॥  
अथ वेति । कर्मणि घञ् । एवञ्च 'अनुवर्तिष्यते' इति यथाश्रुतमेवेति  
भावः ॥ व्रीह्यादिभिरिति । तद्वदितैरित्यर्थः ॥ प्रत्ययेनेति ।  
तस्यार्थाकाङ्क्षित्वादिति भावः । अत एव 'विभाषा—' इति सूत्रे 'धान्या-  
नाम्—' इत्यस्यैव निवृत्तिर्भाष्ये उक्ता ॥

( परिहारान्तरभाष्यम् )

अथ वा मण्डूकसुतयोऽधिकाराः ।

यथा—मण्डूका उत्सुत्योत्सुत्य गच्छन्ति, तद्वद-  
धिकाराः ॥( प्रदीपः ) अथ वेति । यत्रैवार्थित्वं तत्रैवाधिकाराः  
सम्बध्यन्ते, नान्यत्रेत्यर्थः ॥( उद्घोतः ) मण्डूकस्य चेतनत्वेन तथा गमनसम्भवेऽपि  
शब्दस्य कथं तथा गमनमत आह—यत्रैवेति ॥ अर्थित्वम्—आ-  
काङ्क्षा । न तु नदीस्रोतोऽन्यायेनाधिकार इति भावः ॥

( परिहारान्तरभाष्यम् )

अथ वा अन्यवचनाच्चकाराकरणात् प्रकृतस्याप-  
वादो विज्ञायते, यथोत्सर्गेण प्रसक्तस्यापवादः ।  
अन्यस्य प्रत्ययस्य वचनाच्चकारस्य चानुकषणार्थ-  
स्याकरणात्प्रकृतस्य खञोऽग्यतौ बाधकौ भविष्यतः,  
यथोत्सर्गेण प्रसक्तस्यापवादो बाधको भवति ॥

( प्रदीपः ) यथोत्सर्गेणेति । उत्सर्गस्यान्यत्र चरिता-

श्रृत्वादपवादविषये प्रवृत्तिः सन्दिग्धा—इति—असन्दिग्धेनापवादनासौ बाध्यते । एवं खञ उत्तरार्थायामनुवृत्तौ नान्तरीयकोपस्थानसम्भवात्सन्दिग्धप्रवृत्तित्वादसन्दिग्धप्रवृत्तिभ्यां ढग्यद्व्यां बाधः । ‘धान्यानाम्—’ इत्यनेन प्राप्तस्य खञो ढग्यतावपवादौ, न तु तत्रानुवृत्त्या सन्निहितस्येति साधर्म्यवैधर्म्यसम्भवात्—‘यथोत्सर्गेण प्रसक्तस्य—’ इत्युक्तम् ॥

( उद्घोतः ) अपवादनासाविति । यथा केन अणिति भावः ॥ नन्वत्राप्युत्सर्गापवादभावसत्त्वात् दृष्टान्तदार्ष्टान्तिकभावोऽनुपपन्नोऽत आह—धान्यानामित्यनेनेति । सन्दिग्धप्रवृत्तिकत्वात्साधर्म्यं बोध्यम् । अनुवृत्त्या सन्निहितस्यानुवृत्तिसामर्थ्येन बाधासम्भवाद्वैधर्म्यं बोध्यम् ॥

( परिहारान्तरभाष्यम् )

अथ वा एतज्ज्ञापयति—अनुवर्तन्ते नाम विधयो न चानुवर्तनादेव भवन्ति ।

किं तर्हि ?

यत्नाद्भवन्ति ॥

( प्रदीपः ) अथ वेति । विभाषाग्रहणमेव ज्ञापयति—‘अनुवर्तमाना अप्यधिकारा यत्र यत्नो विभाषाग्रहणादिकस्तु तत्रैव भवन्ति नान्यत्र’ इति । अन्यथा विभाषाग्रहणमनर्थकं स्यात्, अनुवर्तनादेव खञः सिद्धत्वात् ॥

( सिद्धान्तभाष्यम् )

अथ वा यता मुक्ते ‘धान्यानां भवने क्षेत्रे खञ्’ इत्येव सिद्धम् ।

ननु चोक्तं न सिध्यति ।

किं कारणम् ?

उमाभङ्गयोरधान्यत्वादिति ।

नैष दोषः ।

धिनीतेर्धान्यम्, एते चापि धिनुतः ।

अथ वा शणसप्तदशानि धान्यानि ॥

( प्रदीपः ) धिनीतेरिति । योगरूढिरियम्—उमाभङ्गयोरपीति भावः । चमकेषु तु—अधान्यान्यपि कानिचित्पठ्यन्ते, धान्यान्यपि कानिचिन्न पठ्यन्ते । न हि तद्वान्यपरिगणनार्थमिति तत्रापाठादुमाभङ्गयोरधान्यत्वं न भवति ॥ शणसप्तदशानीति । धान्यपरिगणनार्था स्मृतिरियम् ॥

( उद्घोतः ) नन्वतिप्रसङ्गोऽत आह—योगरूढिरिति । श्रूयते च—‘धान्यमसि धिनुहि देवान्’ इति ॥ ननु धान्यपरिगणनार्थचमकासुवाकविरोधोऽत आह—अधान्यान्यपीति । अश्मादीनीत्यर्थः ॥ धान्यान्यपीति । कोद्रवादीनि । भाष्ये—धिनुत इति । प्रीणीत इत्यर्थः ॥ स्मृतिरिति । उमाभङ्गयोरपि शणविशेषत्वाद्धान्यत्वमिति भावः ॥

( ८८८ विधिसूत्रम् ॥ ५ । २ । १ आ. २ )

२०२४ यथामुखसंमुखस्य दर्शनः खः

॥ ५ । २ । ६ ॥

( खप्रत्ययाधिकरणम् )

( निपातनाभिप्रायशङ्काभाष्यम् )

सममुखेति किं निपात्यते ?

( ५७०२ निपातनार्थबोधकवार्तिकम् ॥ १ ॥ )

॥ \* ॥ संमुखेति समस्यान्तलोपः ॥ \* ॥

( भाष्यम् ) संमुखेति समस्यान्तलोपो निपात्यते । सममुखस्य दर्शनः—संमुखीनः ॥

( प्रदीपः ) समस्यान्तलोप इति । समं मुखं यत्रादर्शादौ प्रतिबिम्बाश्रये सति दृश्यते स हि—संमुखीन इति प्रयोगदर्शनाज्जिपातनमाश्रितम् । संशब्दस्य निपातस्यार्थसङ्ख्यभावादनाश्रयणम् । प्रत्ययसन्नियोगेनाकारलोपो निपात्यमानस्तदभावे न भवति । संमुखीनादर्शादिसादृश्याच्चाप्यभिमुखावस्थानः संमुखीन उच्यत इत्याहुः ॥

( उद्घोतः ) ननु समुपसर्गपूर्वोत्खेनैव सिद्धे निपातनं व्यर्थमत आह—समं मुखमिति । सर्वं मुखमित्यर्थः । न चात्रार्थे ‘सम्’ इति निपातस्य सङ्गतिरस्तीति भावः ॥ दर्शन इति—अधिकरणे ल्युट् । न भवतीति । अत एव भाष्ये ‘सममुखस्य दर्शनः’ इत्येवं विग्रहो दर्शितः । तेन ‘संमुखस्य दर्शनः’ इति वृत्तिकारोक्तमयुक्तमिति भावः ॥ नन्वेवं ‘संयुगे संमुखीनं तं’ इत्यादिप्रयोगासङ्गतिरत आह—संमुखीनादर्शादीति ॥

( ८८९ विधिसूत्रम् ॥ ५ । २ । १ आ. ३ )

२०२७ अनुपदसर्वान्नायानयं बद्धाभक्षयतिनेयेषु ॥ ५ । २ । ९ ॥

( अयानयपदार्थबोधकं भाष्यम् )

अयानयं नेय इत्युच्यते, तत्र न ज्ञायते कः—अयः, कः—अनय इति ॥

अयः प्रदक्षिणम् ।

अनयः प्रसव्यम् । प्रदक्षिणप्रसव्यगमिनां शाराणां यस्मिन् परैः पदानामसमावेशः सः—अयानयः । अयानयं नेयः—अयानयीनः, शारः ॥

( प्रदीपः ) तत्र न ज्ञायत इति । अयनं—‘अयः’ इति गमनमात्रमयशब्देनोच्यते । तत्र प्रतिषेधस्तु ‘अनय’शब्देन—इति विरुद्धार्थाभिधानात् ‘अयानयं नेयः’ इत्यसमन्वयाशङ्कया प्रश्नः ॥ अयः प्रदक्षिणमिति । एकद्यूतकारापेक्षया शारस्य प्रदक्षिणं गमनम्—अयः, द्वितीयापेक्षया प्रसव्यं वामापरपर्यायं गमनम्—‘अनयः’ रुदिवशादुच्यते ॥ परैरिति । द्वितीयद्यूत-

कारसम्बन्धिभिः शारैः पदानां-स्थानानां गृहापरपर्यायाणा-  
मनाक्रमणम्-अनध्यासनमित्यर्थः ।

‘ससहायस्य शारस्य परैर्नाक्रम्यते पदम् ।  
असहायस्तु शारेण परकीयेण बाध्यते ॥’

इति द्यूतव्यवहारः । असहितः-अनय इत्युत्तरपदलोपी  
समासस्तत्पुरुषः । अथ वा-अयश्चासावनयः-अयानय इत्येक-  
देशद्वारेण समुदायस्य कृताकृतादिवत् व्यपदेशात्समानाधिकरण-  
समासः, समाहारद्वन्द्वो वा ॥ अयानयमिति । नयतेद्विकर्म-  
कत्वात् ‘अयानयम्’ इत्यप्रधानेऽपि कर्मणि द्वितीया । प्रधाने तु  
कृत्यप्रत्ययः । तत्र केचित्-फलकशिरस्थस्यैव स्वशारवर्गमाने-  
यस्य ‘अयानयनीनम्’ इत्यभिधानमिच्छन्ति । यस्तु शार एकपार्श्व  
एव संचरति तत्र न भवति प्रत्ययः, यो हि शारः प्राश्नात्पार्श्वा-  
न्तरमानीयते स एवायानयं नीयते । अन्यस्तु अयमेव नीयते,  
अनयमेव वा ॥

( उद्ध्योतः ) अयानययोर्बोधावयोरिवार्थः प्रसिद्ध एवेत्यत  
आह-अयनमिति । एवञ्च प्रकृतान्वययोऽर्थो न ज्ञायत इत्यर्थ  
इति भावः ॥ ननु प्रदक्षिणप्रसव्यगमनमेकस्य कथमत आह-एक-  
द्यूतकारेति ॥ ननु प्रदक्षिणप्रसव्यगमनमात्रे शब्दाच्छभ्येते, ‘शारस्य’  
इति विशेषलाभः कथम्? अत आह-रूढीति ॥ उच्यते इति ।  
अयानयशब्दाभ्यामित्यर्थः ॥

भाष्ये-प्रदक्षिणेत्यादि । अनेन गतिविशेषवाचि-अयानयश-  
ब्दाभ्यां सव्यापसव्यगमिशाराणां तादृशगत्या प्राप्तं स्थलविशेषं  
शारयुगादिस्थानं लक्षणयोज्यते । ये हि परशारभिया युग्मादिस्थानं  
प्रापणीयाः, ते-अयानयनीना इत्युच्यन्ते इति भावः ॥ पदानां-स्थान-  
विशेषाणां मध्ये यस्मिन्स्थानविशेषे परैः-द्वितीयद्यूतकारसम्बन्धिभिः  
शारैः-शृणन्त्येभिर्भूतकाराः परस्परमिति-शारास्तैः, असमावेशः-  
अनतिक्रमणमित्यक्षरार्थः ॥ तं स्थलविशेषं दर्शयति-ससहायस्येति ।  
अयानययोर्भेदात्कर्मधारयानुपपत्तेराह-उत्तरपदलोपीति ॥ समु-  
दायस्य कृताकृतादिवदिति । यथा तत्रैकदेशद्वारा समुदायस्य  
तत्त्वं, तथाऽत्र गतिसमुदायस्य किञ्चिदपेक्षया सव्यत्वम्, अन्यापे-  
क्षयाऽपसव्यत्वं चेति कर्मधारय इति भावः ॥ समाहारद्वन्द्वो वेति ।  
इदं चिन्त्यम्, ‘सोऽयानयः’ इति भाष्ये पुंलिङ्गनिर्देशात् ॥

फलकशिर इति । आरम्भकाले यत्र स्थाने शाराः स्थाप्यन्ते  
तच्छिरः, तत्र स्थितः शारः परपार्श्वीदात्मपार्श्वान्तरमानीयते तत्रै-  
वायं प्रयोग इष्यते इति भावः ॥ अन्यस्त्वयमेवेति । अस्योप-  
पत्तिश्चिन्त्या महद्भिः ॥

( ८९० विधिसूत्रम् ॥ ५ । २ । १ आ. ४ )

२०२८ परोवरपरम्परपुत्रपौत्रमनु-  
भवति ॥ ६ । २ । १० ॥

( निपातनजिज्ञासाभाष्यम् )

परोवरेति किं निपात्यते?

( ५५०३ निपातनार्थबोधकवार्तिकम् ॥ १ ॥ )

॥ \* ॥ परोवरे परस्योत्ववचनम् ॥ \* ॥

( भाष्यम् ) परोवरेति परस्योत्वं निपात्यते ॥

( प्रदीपः ) परस्योत्ववचनमिति । परशब्दस्यान्तस्य  
ओकारो निपात्यत इत्यर्थः । ततः ‘एङः पदान्तादति’ इति  
पूर्वैकादेशः ॥

( उद्ध्योतः ) ‘उत्वं परशब्दान्तस्य’ इत्यर्थे ‘परोवर’ इत्यसिद्धेराह  
—ओकार इति ॥

( सूत्रनिर्देशोपपादकं भाष्यम् )

यद्येवं परस्योत्ववचनमिति प्राप्नोति ।

शकन्धुन्यायेन निर्देशः ।

अथ वा नैवं विज्ञायते परस्योत्वं निपात्यत इति ।  
कथं तर्हि?

परस्य शब्दरूपस्यादेरुत्वं निपात्यत इति । परां-  
श्चावरांश्चानुभवति-परोवरीणः ।

( प्रदीपः ) शकन्धुन्यायेनेति । ‘शकन्ध्वादिषु पररूपं  
वक्तव्यम्’ इति पररूपेण निर्देशः ॥ परस्येति । अवर्शब्दस्या-  
देरकारस्येत्यर्थः । तत्राहुः । तत्र केचित्सामान्येन निपातनमि-  
च्छन्ति । तेन स्वप्रत्ययाभावेऽपि प्रयोग उपपन्नो भवति-‘पारो-  
पर्यवित्’ इति, ‘पारम्पर्यमविच्छिन्नम्’ इति च । अन्ये तु  
परम्पराशब्दमव्युत्पन्नमाचक्षते । तस्मात्स्वार्थे व्यभि-पारम्पर्य-  
मिति भवति । पारोपर्यविदित्यस्यासाधुत्वमाहुः प्रत्ययसंनियोगेनैव  
निपातनस्य युक्तत्वं मन्यमानाः ॥

( उद्ध्योतः ) मन्यमाना इति । अत एव ‘परांश्च अवरांश्च’  
‘परांश्च परतरांश्च’ इत्यनादेशेनैव विग्रहो दर्शितो भाष्ये । ‘पारो-  
पर्यवित्’ इत्येष निरुक्ते हृदयते प्रयोगः ॥

( निपातनजिज्ञासाभाष्यम् )

अथ परम्परेति किं निपात्यते?

( ५७०४ निपातनार्थबोधकवार्तिकम् ॥ २ ॥ )

॥ \* ॥ परपरतराणां परम्परभावः ॥ \* ॥

( भाष्यम् ) परपरतराणां परम्परभावो निपा-  
त्यते । परांश्च परतरांश्चानुभवति-परम्परीणः ॥

( ८९१ विधिसूत्रम् ॥ ५ । २ । १ आ. ५ )

२०३० समां समां विजायते ॥ ५ । २ । १० ॥

( आक्षेपभाष्यम् )

इह-समांसमीना गौः “सुपो धातुप्रातिपदि-  
कयोः” ( २।४।७१ ) इति सुब्लुक् प्राप्नोति ॥

( ५७०५ समाधानवार्तिकम् ॥ १ ॥ )

॥ \* ॥ समां समां विजायते इति

यलोपवचनादलुग्विज्ञानम् ॥ \* ॥

( भाष्यम् ) समां समां विजायते इति यलोप-



वचनादलुग्विज्ञानं भविष्यति । यदयं यलोपं शास्ति तज्ज्ञापयत्याचार्यः—नात्र लुग्भवतीति ॥

( प्रदीपः ) विजायते—प्रसूयत इत्यर्थः । तत्र 'समायां समायाम्' इत्यस्मात्पदसमुदायात् प्रत्ययो वचनाद्भवति । तद्धितान्तत्वात् प्रातिपदिकत्वे सति तदवयवस्योत्तरपदवत् पूर्वपदेऽपि सुपो लुक् प्राप्तो यलोपवचनान्न भवति । याटः सुबभूवत्वात्सुबल्लुक् यलोपे सिद्धे सूत्रे यलोपवचनं नियमार्थं—'यकारस्यैव लोपो भवति न तु सर्वस्य प्रत्ययस्य' इत्यर्थः ॥

( उद्ध्योतः ) ननु सङ्ख्यद्वयस्य न पुनरुत्पत्तिरत आह—प्रसूयत इति । प्रत्ययार्थोऽयम् ॥ ननु समुदायस्यासुबन्तत्वात्कथं प्रत्ययोऽत आह—पदसमुदायादिति । वीप्साद्विवेचनमित्यन्ये ॥ ज्ञापकत्वमुपपादयति—तद्धितान्तत्वादिति । 'तदवयवस्य सुपः' इत्यन्वयः ॥

( ५७०६ प्रत्याक्षेपवार्तिकम् ॥ २ ॥ )

॥ \* ॥ समां समां विजायत इति यलोपवचनादलुग्विज्ञानमिति चेदुत्तरपदस्य लुग्वचनम् ॥ \* ॥

( भाष्यम् ) समां समां विजायत इति यलोपवचनादलुग्विज्ञानमिति चेदुत्तरपदस्य लुग्वक्तव्यः ॥

( प्रदीपः ) उत्तरपदस्य लुग्वचनमिति । यलोपनिपातनात् पूर्वपदवदुत्तरपदेऽपि लुक् न प्राप्नोतीति भावः ॥

( ५७०७ समाधानवार्तिकम् ॥ ३ ॥ )

॥ \* ॥ सिद्धं तु पूर्वपदस्य यलोपवचनात् ॥ \* ॥

( भाष्यम् ) सिद्धमेतत् ।

कथम् ?

पूर्वपदस्य यलोपो वक्तव्यः ॥

( प्रदीपः ) सिद्धं त्विति । तेन पूर्वपद एव यलोपनिपातनादामः श्रवणं भवति । उत्तरपदे तु सुबल्लुक् भवत्येवेत्यर्थः ॥

( उद्ध्योतः ) भाष्ये—सिद्धं तु पूर्वपदस्येति—प्रत्ययसन्निधौ शिष्टम् ॥

( ५७०८ पक्षान्तरेण समाधानवार्तिकम् ॥ ४ ॥ )

॥ \* ॥ अनुत्पत्तावुत्तरपदस्य वाचनम् ॥ \* ॥

( भाष्यम् ) अनुत्पत्तौ पूर्वपदस्य उत्तरपदस्य च यलोपो वा वक्तव्यः ।

समां समां विजायते, समायां समायां विजायत इति ॥

( प्रदीपः ) अनुत्पत्ताविति । वाक्ये पूर्वोत्तरपदयोर्वा यलोपो वक्तव्यः । तेन द्वैरूप्यं भवति ॥

( उद्ध्योतः ) नन्वेवं सौत्रनिर्देशासङ्गतिरत आह—भाष्ये—अनुत्पत्ताविति ॥ तद्वाच्ये—वाक्ये इति ॥ भाष्ये—समायां मिति—अधिकरणत्वविचक्षायां सप्तमी ॥

( ८९२ निपातनसूत्रम् ॥ ५ । २ । १ आ. ६ )

२०३२ आगवीनः ॥ ५ । २ । १४ ॥

( निपातनजिज्ञासाभाष्यम् )

आगवीन इति किं निपात्यते ?

( प्रदीपः ) किं निपात्यत इति । का प्रकृतिः कः प्रत्ययः कः प्रत्ययार्थ इति प्रश्नः ॥

( उद्ध्योतः ) नन्वस्यैव शब्दस्य निपात्यत्वात् प्रश्नोऽनुपपन्नोऽत आह—केलादि ॥

( ५७०९ निपातनार्थबोधकवार्तिकम् ॥ १ ॥ )

॥ \* ॥ गोराङ्पूर्वादा तस्य गोः प्रतिदानात्कारिणि खः ॥ \* ॥

( भाष्यम् ) गोराङ्पूर्वात् आ तस्य गोः प्रतिदानात् कारिणि खो निपात्यते । आ तस्य गोः प्रतिदानात्कर्मकारी—आगवीनः कर्मकरः ॥

( प्रदीपः ) गोराङ्पूर्वादिति । यो गवा भूत आ गोः प्रत्यर्पणात्कर्म करोति स आगवीन उच्यते । तत्र वृत्तिविषये गोशब्दो गोप्रत्यर्पणे वर्तते । तत्र—आङ् गोशब्दयोः 'आङ्ग्यादा' भिविध्योः' इत्यव्ययीभावे ह्रस्वत्वे च कृते खो निपात्यते ॥

( उद्ध्योतः ) भाष्ये—गोरित्यस्य गोशब्दादित्यर्थः ॥ प्रतिदानं—प्रत्यर्पणम् ॥ कारिणीत्यावश्यकं णिनिः । 'कर्मण' इत्यादिः ॥ तस्येति—'कारिणि' इत्यनेनान्वेति ॥ तस्य—गोस्वामिनः कर्मकारिणीत्यर्थः ॥ खो निपात्यत इति । खे—ओर्गुणः ॥

( ८९३ निपातनसूत्रम् ॥ ५ । २ । १ आ. ७ )

२०३८ शालीनकौपीने अधृष्टाकार्ययोः

॥ ५ । २ । २० ॥

( शालीनकौपीनार्थबोधकभाष्यम् )

किं यः शालायामधृष्टः स शालीनः, कूपे वा यदकार्यं तत्कौपीनम् ।

नेत्याह ।

उत्तरपदलोपोऽत्र द्रष्टव्यः । शालाप्रवेशनमर्हत्यधृष्टः सः—शालीनः । कूपावतरणमर्हत्यकार्यं तत्कौपीनम् ॥

१ प्रत्ययेति । समायां समायामित्यत्र प्रत्ययसन्निधौ नैव यलोपविधानमित्यर्थः ॥

२ 'पदस्य च वाचनम्' इति झ. पाठः ॥

(प्रदीपः) किं यः शालायामिति । अस्यां कल्पनायां शालाकूपशब्दयोर्मुख्यार्थत्वमाश्रितं भवतीति भावः ॥ शालायामधृष्ट इति । अन्यत्र धृष्टः ॥ कूप इति । लङ्घनादिकमित्यर्थः ॥ उत्तरपदलोप इति । लोकप्रसिद्धार्थानुवादेन साधुत्वान्वाख्यानानादधृष्टाकार्यमात्रे च शालीनकौपीनशब्दयोः प्रयोगादिति भावः । तत्र वृत्तिविषये शालाकूपशब्दौ तत्कर्मिकायां क्रियायां वर्तते इति गम्यमानार्थत्वादप्रयोग एवोत्तरपदस्य लोपः ॥ शालाप्रवेशनमिति । अन्यत्र प्रागल्भ्याभावादासितुमशक्यत्वाच्छालामेव प्रवेष्टुमर्हतीत्यर्थः ॥ कूपावतरणमिति । यदकार्यं तत् प्रच्छादनीयत्वात् कूपावतरणमर्हतीत्यर्थः । अकार्ययोग्यत्वाच्च पुरुषलिङ्गमपि कौपीनमुच्यते । तत्साहचर्यात्तदाच्छादनमपि कौपीनम् । अथवा-अकार्यशब्दे करोतिः क्रियासामान्यवचनः । तेनाद्रष्टव्यत्वाद्वाहेतुदर्शनत्वात्पुरुषलिङ्गं कौपीनम्, अस्पृश्यत्वाच्च तदाच्छादनम् ॥

(उद्धोतः) नन्वीहगर्थस्य लोकेऽसम्प्रत्ययात्कथमीदृशार्थविषयः प्रश्नोऽत आह—अस्यामिति । लक्षणैकशरणोऽयं प्रश्नः ॥ अन्यत्रेति । शालायां तु भार्याजितत्वादधृष्ट इत्यर्थः ॥ लोकेति । लक्ष्यैकचक्षुष्कतयोत्तरमिति भावः ॥ नन्वधृष्टस्य शालाप्रवेशनयोग्यत्वं कथमत आह—अन्यत्रेति ॥ आसितुं—स्यातुम् ॥ अद्रष्टव्यत्वे हेतुः—लज्जाहेतुदर्शनत्वम् ॥

(८९४ विधिसूत्रम् ॥ ५।२।१ आ. ८)

२०३९ व्रातेन जीवति ॥ ५।२।२१ ॥

(व्रातपदार्थबोधकभाष्यम्)

व्रातेन जीवतीत्युच्यते, किं व्रातं नाम ?

नानाजातीया अनियतवृत्तय उत्सेधजीविनः संघा व्राताः, तेषां कर्म-व्रातम् । व्रातकर्मणा जीवतीति-व्रातीनः ॥

(प्रदीपः) किं व्रातं नामेति । व्रातशब्दस्तावत्संघवचनः । तत्र यः संघेन जीवति तत्र व्रातीनशब्दो न प्रयुज्यते । व्रातकर्मणा जीवति तु प्रयुज्यते । व्रातकर्मणि च व्रातीयशब्देन भाव्यमिति प्रश्नः ॥ नानाजातीया इति—एकजातीयक्षत्रियादिसङ्घनिराकरणम् ॥ अनियतवृत्तय इति—नियतवृत्ति-आयुधजीविसंघनिषेधः ॥ उत्सेधजीविन इति । उत्सेधः—शरीरं, तदायासेन-भारवहनादिना जीवन्ति न तु बुद्धिवैभवेनेत्यर्थः । त्रैतानां कर्म-इति-अत एव निपातनाच्छं बाधित्वाऽऽग भवति । तेषामेवान्यतमो व्रातीन उच्यते । यस्तु अन्यस्तत्कर्मणा जीवति स नोच्यते ॥

(उद्धोतः) ननु व्रातशब्दस्य सङ्गे लोकप्रसिद्धत्वात्प्रशानुपपत्तेराह—व्रातशब्द इति ॥ ननु व्रातशब्देन तत्कर्मैव गृह्यतामत आह—व्रातीयशब्देनेति । इदमर्थं छेन भाव्यमिति भावः ॥ अतः

एव निपातनादिति । एवञ्च सूत्रे योगेन व्रातशब्दस्तत्सम्बन्धिकर्मवृत्तिरिति भावः । लक्षणया व्रातसम्बन्धिकर्मपरत्वेऽसाधुत्वमिति तात्पर्यम् ॥ यस्त्वन्व्य इति । अनभिधानादिति भावः । इदं च वृत्तौ स्पष्टम् ॥

(८९५ निपातनसूत्रम् ॥ ५।२।१ आ. ९)

२०४० हैयङ्गवीनं संज्ञायाम् ॥ ५।२।२३ ॥

(निपातनार्थजिज्ञासाभाष्यम्)

हैयङ्गवीनमिति किं निपात्यते ?

(प्रदीपः) किं निपात्यत इति । प्रकृतिसंदेहात्प्रश्नः ॥

(५७१० निपातनार्थबोधकवार्तिकम् ॥ १ ॥)

॥ \* ॥ ह्योगोदोहस्य ह्रियङ्गवादेशः संज्ञायां तस्य विकारः ॥ \* ॥

(भाष्यम्) ह्योगोदोहस्य ह्रियङ्गवादेशो निपात्यते संज्ञायां विषये 'तस्य विकारः' इत्येतस्मिन्नर्थे । ह्योगोदोहस्य विकारः—हैयङ्गवीनं घृतम् ।

संज्ञायामिति किमर्थम् ?

ह्योगोदोहस्य विकार-उदश्वित्—अत्र मा भूदिति ॥

(प्रदीपः) ह्योगोदोहस्येति । 'ह्यस्'शब्दस्य गोदोहशब्देन 'सुपसुपा' इति समासः । दुह्यत इति-दोहः, क्षीरमुच्यते । 'ह्यस्'शब्देन कालप्रत्यासत्तिः प्रतिपाद्यते । तेनाविकृतरूपगन्धमेव घृतं हैयङ्गवीनमुच्यते इत्याहुः ॥

(उद्धोतः) घृतमिति । नवनीतमिति हरदत्तः ॥

(८९६ विधिसूत्रम् ॥ ५।२।१ आ. १०)

२०४३ पक्षात्तिः ॥ ५।२।२५ ॥

(तिप्रत्ययाधिकरणम्)

(एकदेशिन उपसंख्यानभाष्यम्)

'मूले' इति वक्तव्यम् । पक्षस्य मूलं पक्षात्तिः । तत्तर्हि वक्तव्यम् ॥

(प्रदीपः) मूल इति वक्तव्यमिति । अन्यथा-अनिर्दिष्टार्थत्वात् स्वार्थे प्रत्ययप्रसङ्गः ॥

(उपसंख्यानानर्थक्यबोधकभाष्यम्)

न वक्तव्यम् । 'मूले' इति वर्तते ।

क प्रकृतम् ?

"तस्य पाकमूले पीडवादिकर्णादिभ्यः कुण्डाहचौ" (५।२।२४) इति ।

यदि तदनुवर्तते, पाकेऽपि प्राप्नोति ।  
मूल इत्यनुवर्तते, पाक इति निवृत्तम् ।  
कथं पुनरेकयोगनिर्दिष्टयोरेकदेशोऽनुवर्तते, एक-  
देशो वा निवर्तते ।

एकयोगनिर्दिष्टानामप्येकदेशानुवृत्तिर्भवति ।  
तद्यथा—“संख्याव्ययादेर्डीप्” (४।१।२६) “दा-  
महायनान्ताच्च” (२७) संख्यादेरित्यनुवर्तते, अव्य-  
यादेरिति निवृत्तम् ॥

( प्रदीपः ) कथं पुनरिति । एकस्मिन्नर्थे योगः—संबन्धः,  
तेन निर्दिष्टयोः समुदायाभिधायिद्वन्द्वनिर्दिष्टयोरित्यर्थः ।  
द्वन्द्वस्य तदर्थस्य चैकत्वादेकदेशानुवृत्तिर्न संभवतीति भावः ।  
एकसूत्रनिर्दिष्टानां त्वेकदेशानुवृत्तिर्दृश्यते ॥ एकयोगनिर्दि-  
ष्टानामपीति । अर्थाधिकारपक्षे—अर्थलैकत्वाद्विच्छेदाभावाच्च  
स्यादेकदेशानुवृत्तिः । शब्दाधिकारपक्षे तु—यस्यैव शब्दस्य  
स्वरितत्वं प्रतिज्ञातं तत्सदृशशब्दान्तरसंनिधानं योगान्तरे प्रती-  
यते इति दोषाभावः ॥

( उद्घोतः ) नन्वेकसूत्रनिर्दिष्टानामेकदेशानुवृत्तेरदर्शना-  
दाह—एकस्मिन्निति ॥ दृश्यत इति । यथा ‘अत इच्’ इत्यादित  
इव्यदमात्रस्योत्तरत्रानुवृत्तिः ॥ अर्थाधिकारमाश्रित्य पूर्वपक्षः,  
शब्दाधिकारमाश्रित्योत्तरमित्याह—अर्थाधिकारेति ॥ पक्षतिः—  
प्रतिपत्, पक्षिणां पक्षमूलञ्च ॥

( ८९७ विधिसूत्रम् ॥ ५ । २ । १ आ. ११ )

२०४५ विनञ्भ्यां नानाञौ न

सह ॥ ५ । २ । २७ ॥

( नानाप्रत्ययाधिकरणम् )

( प्रत्ययार्थनिर्णयभाष्यम् )

इह नानेति सहार्थो गम्येत, द्वौ हि प्रतिषेधौ  
प्रकृतमर्थं गमयतः । न न सह—सहैवेति ।

नैष दोषः ।

नायं प्रत्ययार्थः ।

किं तर्हि ?

प्रकृतिविशेषणमेतत् । ‘वि-नञ्’ इत्येताभ्याम-  
सहवाचिभ्यां नानाञौ भवतः ।

कस्मिन्नर्थे ?

स्वार्थे ॥

( प्रदीपः ) सहार्थो गम्येतेति । ‘न सह’ इति प्रत्ययार्थ-  
निर्देशं मन्यते । प्रकृत्यर्थेन प्रत्ययार्थो विशेषणीयः । ततः प्रति-  
षेधस्य प्रतिषेधात् विधिना भाव्यमिति भावः ॥ नायमिति ।

१ प्रतिषेधस्येति । प्रकृत्यर्थस्य प्रतिषेधस्य प्रत्ययार्थेन प्रतिषेधेनान्वये  
विधिना भाव्यमित्यर्थः । अभावाभावस्य प्रतियोगिरूपत्वनिश्चयसात् ॥

२ यथा मातुरिति । ‘मातुः स्मरति’ इत्यत्र स्मरणरूपार्थस्यासत्त्वभूतस्यापि  
यथा सम्बन्धहेतुत्वं तथा विना देवदत्तेनेत्यादावपि असत्त्वभूतार्थस्य विनापदा-

लोकप्रसिद्धार्थानां शब्दानामिह साधुत्वान्वाख्यानानात्, लोके च  
नानाशब्दस्य पृथग्भावाभिधायित्वात् ‘न सह’ इति प्रकृत्यर्थनि-  
र्देशः । यद्येवं सहेत्येव प्रत्ययार्थो निर्देश्यः, विनञोः प्रतिषेधार्थ-  
त्वात्; विगार्दभरथिक इत्यादौ विशब्दस्य गुणप्रतिषेधवृत्तित्वदर्श-  
नात् । नैतदस्ति । क्रियावाचिनोऽपि विशब्दात्सहार्थे प्रत्ययो विज्ञा-  
येत—विगतौ सह, विद्वतौ सहेति । इह तु विना देवदत्तेन नाना  
देवदत्तेनेति—अस्यासत्त्वभूतस्याप्यर्थस्य व्यतिरेकहेतुत्वं भवति,  
यथा मातुः स्मरतीति ॥

( उद्घोतः ) नन्वसहार्थे वर्तमाननञः स्वार्थे प्रत्यये कथं  
सहाभावगतिरत आह—प्रत्ययार्थेति । प्रकृतिविशेषणत्वे प्रत्यय-  
स्यार्थाकाङ्क्षा न शान्ता स्यादिति भावः ॥ भाष्ये ‘न न सह’ इत्यस्य  
व्याख्यानं—सहैवेति ॥ प्रत्ययार्थत्वाभावे हेतुमाह—लोके  
इति ॥ विगार्दभरथिक इति । ‘नञो गुणप्रतिषेध-’ इति सूत्रे  
नमित्यस्य प्रत्युदाहरणमिदम् ॥ नन्वेवं ‘विनानाना’ शब्दयोरसत्त्वभू-  
तार्थभिधायित्वेन चादिव्यतिरेकहेतुत्वं न स्यादिति ‘देवदत्तेन  
विना’ इत्याद्यनुपपन्नमत आह—इह त्विति । द्योतकानामेव तत्त्व-  
भावत्वमिति भावः । अत एव ‘पृथग्विनानानाभिः’ इति सङ्गच्छते ॥

( ८९८ विधिसूत्रम् ॥ ५ । २ । १ आ. १२ )

२०४६ वेः शालच्छङ्कटचौ ॥ ५।२।२८ ॥

( शालच्छङ्कटचप्रत्ययाधिकरणम् )

( प्रत्ययार्थनिर्णयभाष्यम् )

कस्मिन्नर्थे शालजादयो भवन्ति ?

न सह इत्यनुवर्तते ।

भवेत्सिद्धम्—विशाले शृङ्गे, विशङ्कटे शृङ्गे इति ॥

( प्रदीपः ) कस्मिन्नर्थे शालजादय इति । वक्ष्यमा-  
णप्रत्ययापेक्षं बहुवचनम् । असहार्थस्य सर्वत्रासंभवादर्थानु-  
पादानाच्च प्रश्नः ॥ विशाले इति । नानादेशगमनादस्त्वत्रा-  
सहार्थत्वमिति भावः ॥

( उद्घोतः ) वक्ष्यमाणेति । ‘सम्प्रोदश्च कटच्’ इतीत्यर्थः ।  
सर्वत्रेति । कटञ्जिषये इत्यर्थः ॥

( आक्षेपभाष्यम् )

इह खलु संकटमिति संगतार्थो गम्यते, प्रकट-  
मिति प्रगतार्थो गम्यते, उत्कटमिति उन्नतार्थो  
गम्यते ॥

( समाधानभाष्यम् )

एवं तर्हि साधने शालजादयो भवन्ति ।

किं वक्तव्यमेतत् ?

न हि ।

कथमनुच्यमानं गम्यते ?

यस्य संबन्धहेतुत्वं भवतीत्यर्थः । केचित् ‘यथा वा मातुः—’ इत्यादि पठन्ति ।  
तेषां वाशब्दोऽज्ञानमूलक एव ॥

३ ‘असहायार्थस्य’ इति क. पाठः ॥



उपसर्गोभ्य इमे विधीयन्ते, उपसर्गाश्च पुनरेव-  
मात्मकाः—यत्र कश्चित् क्रियावाची शब्दः प्रयुज्यते  
तत्र क्रियाविशेषमाहुः, यत्र हि न प्रयुज्यते ससा-  
धनां तत्र क्रियामाहुः । त एते उपसर्गोभ्यो विधीय-  
मानाः ससाधनायां क्रियायां भविष्यन्ति ॥

( प्रदीपः ) किं वक्तव्यमिति । शब्दान्तरवाच्यक्रिया-  
विशेषस्य द्योतका उपसर्गाः । वाचका भावे द्योत्यार्थाभावादन्-  
र्थका एवेति भावः ॥ ससाधनामिति । क्रियोपसर्जनं सा-  
धनमाहुरित्यर्थः । नियतविषयाः शब्दानां शक्तयो दृश्यन्ते,  
यथा—द्विदशा इत्यादौ कृत्वोऽर्थार्थमिधानमिति भावः ॥ उपस-  
र्गोभ्य इति । अन्यत्रोपसर्गसंज्ञादर्शनाद्विषयान्तरेऽपि योग्य-  
तामात्राश्रयं प्राचीनामिदमभिधानम् ॥

( उद्ध्योतः ) अनर्थका एवेति । एवं च क्रियावृत्तित्वाभावा-  
त्कथं साधने प्रत्यय इति अक्रियावाचिनोऽपि साधने प्रत्ययो वक्तव्य  
इत्यर्थः ॥ नन्वेवं सति क्रियाया एव प्राधान्यं स्यादत आह—क्रियो-  
पसर्जनमिति । साहित्यमेव सहायः । एवं च क्रियासाधने वर्तमा-  
न—वि—आदिभ्यः स्वार्थे प्रत्यय इति भावः ॥ नन्वीदृशेऽर्थे शक्तिग्रा-  
हकाभावोऽत आह—नियतेति ॥ नन्वत्र क्रियायोगाभावात्कथमु-  
पसर्गत्वम् ? अत आह—अन्यत्रेति । क्रियायोगे इत्यर्थः ॥

( आक्षेपभाष्यम् )

एवमपि भवेत्सिद्धं—विशाले शृङ्गे इति ।

इदं तु न सिध्यति—विशालः, विशङ्कटः—इति ॥

( प्रदीपः ) विशाल इति । शृङ्गयोरेव विगमनक्रियाक-  
र्तृत्वं न तु गोरिति भावः ॥

( उद्ध्योतः ) शृङ्गयोरेवेति । विगमनक्रियाकर्तृत्वेन तत्साध-  
नादिति भावः ॥

( समाधानभाष्यम् )

एतदपि सिद्धम् ।

कथम् ?

अकारो मत्वर्थीयः । विशाले अस्य स्तो विशालः ।  
विशङ्कटे अस्य स्तो विशङ्कट इति ॥

( प्रदीपः ) विशाले अस्येति । मनुष्यप्रत्ययस्तु गव्यन-  
भिधानाच्च भवति । विशालवानित्युक्तेऽपि विशालगवयुक्तस्य  
गोष्ठादेरवगमो न तु गोरित्यर्थः । व्युत्पत्त्यनुसारेण चेदमुच्यते ।  
गुणशब्दास्तु विशालादयः । साधुत्वान्वाख्यानाय तु कंचिदुपाय-  
माश्रित्य व्युत्पत्तिः क्रियते । यथा—प्रतिलोमोऽनुलोम इति ॥

( उद्ध्योतः ) ननु अन्धप्रत्ययवन्मनुष्ये कदाचित्सादत आह—  
मनुष्येति ॥ परमार्थमाह—गुणशब्दास्त्विति । विशालत्वगुणव-  
द्बोधका इत्यर्थः ॥

( ८९९ विधिसूत्रम् ॥ ५ । २ । १ आ. १३ )

२०४२ संप्रोदश्च कटच् ॥ ५ । २ । २९ ॥

( कटच्प्रत्ययाधिकरणम् )

( प्रदीपः ) अलावूतिलोमाभङ्गाभ्य ओषधित्वादवयवेऽला-  
वूशब्दात् 'ओरच्' इत्यणि प्राप्ते, तिलोमाशब्दाभ्यां घृतादित्वा-  
दन्तोदात्तत्वात् 'अनुदात्तादेश्च' इत्यणि प्राप्ते, भङ्गायाः 'तृणधा-  
न्यानां च ह्येषाम्' इत्याद्युदात्तत्वादि प्राप्ते रजसि कटज्विधिः ॥

( उद्ध्योतः ) रजसोऽप्यवयवत्वं मन्यमान आह—ओषधि-  
त्वादवयव इति ॥ तिलोमाशब्दाभ्यामिति । अत्र तिलस्य  
घृतादित्वे न मानं, 'तिलाश्च मे' इत्यादावाद्युदात्तपाठादिति  
विन्यम् ॥

( ५७११ उपसंख्यानवार्तिकम् ॥ १ ॥ )

॥ \* ॥ कटच्प्रकरणे अलावूतिलोमाभ्यो  
रजस्युपसंख्यानम् ॥ \* ॥

( भाष्यम् ) कटच्प्रकरणे अलावूतिलोमाभ्यो  
रजस्यभिधेये उपसंख्यानं कर्तव्यम् । अलावूकटः,  
तिलकटः, उमाकटः ॥

( ५७१२ उपसंख्यानवार्तिकम् ॥ २ ॥ )

॥ \* ॥ भङ्गायाश्च ॥ \* ॥

( भाष्यम् ) भङ्गायाश्चेति वक्तव्यम् । भङ्गाकटः ॥

( ५७१३ उपसंख्यानवार्तिकम् ॥ ३ ॥ )

॥ \* ॥ गोष्ठादयः स्थानादिषु पशु-  
नामादिभ्यः ॥ \* ॥

( भाष्यम् ) गोष्ठादयः प्रत्ययाः स्थानादिष्वर्थेषु  
पशुनामादिभ्यो वक्तव्याः । गवां स्थानं—गोगोष्ठम् ।  
अविगोष्ठम् ।

संघाते कटच्च वक्तव्यः ।

अविकटः । उष्ट्रकटः ।

विस्तारे पटच्च वक्तव्यः ।

अविपटः । उष्ट्रपटः ।

गोयुगशब्दश्च प्रत्ययो वक्तव्यः ।

उष्ट्रगोयुगम् । खरगोयुगम् ।

तैलशब्दश्च प्रत्ययो वक्तव्यः ।

इक्षुदतैलम् । सर्पपतैलम् ।

शाकटशब्दश्च प्रत्ययो वक्तव्यः ।

इक्षुशाकटम् । मूलशाकटम् ।

१ 'गोष्ठादयः' इति च. झ. ज. पाठः ॥

२ 'गवां स्थानं' इति छ. झ. पुस्तकयोर्न ॥

३ अस्य क. पुस्तके पाठो न ॥

४ 'संघे कटच्च' इति च. पाठः । 'संघाते' इति नास्त्येव छ. पुस्तके ॥

५ 'विस्तारे' इति छ. पुस्तके नास्ति ॥

६ 'द्वित्वे गोयुच्' इति च. झ. पाठः ॥

७ 'जेहने तैलच्' इति च. झ. पाठः ॥

८ 'संसवने क्षेत्रे' इति च. झ. पाठः ॥



**शाकिनशब्दश्च प्रत्ययो वक्तव्यः ।**

**इक्षुशाकिनम् । मूलशाकिनम् ॥**

( प्रदीपः ) गोष्ठादय इति । प्रयोगसमवायिप्रत्ययरूपं निर्दिष्टम् । चकारस्तु स्वरार्थोऽनुबन्ध आसङ्गव्यः । तथा हि—समासाश्रयेण प्रत्ययाः प्रत्याख्यायन्ते । तत्र चित्स्वरसमास-स्वरयोरभेदादेकफलत्वमारम्भप्रत्याख्यानयोरुपपद्यते । सर्वत्रा-दिशब्दः प्रकारे ॥ गवां स्थानमिति । 'तस्येदम्' इत्यत्रार्थे 'सर्वत्र गोरजादिप्रत्ययप्रसङ्गे यत्' इति यति प्राप्ते गोष्ठप्रत्ययः ॥

**अविकट इति ।** अवीनां समूह इत्यणि प्राप्ते कटच् । अवीनां विस्तार इत्यर्थे पटच् । अप्रसृते समूहे—अविकटः, प्रसृते तु—अवि-पटः ॥ **उष्ट्रगोयुगमिति ।** द्वावुष्ट्राविलयार्थं गोयुगचप्रत्ययः ॥

**अन्ये त्वाहुः—**उष्ट्रस्य ग्रीवाबन्धने यानाङ्गे युगे प्रत्ययः ॥ **इङ्गुदतैलमिति ।** 'लघावन्ते' इत्याद्युदात्तत्वात् 'तस्य विकारः' इत्यण्प्राप्तः । सर्षपशब्दस्य 'सादीनां शाकानाम्' इत्याद्युदात्तत्वे प्राप्ते परत्वात् 'अथ द्वितीयं प्रागीषात्' इत्यनुवर्तमाने 'यान्तानां च गुर्वादीनाम्' इति मध्योदात्तत्वं भवति । ततोऽनुदात्तत्वाद्च प्राप्तः ॥ **इक्षुशाकटमिति ।** इक्षूणां भवनं क्षेत्रमित्यर्थे शाकटशाकिनौ ॥

( उद्घोतः ) सर्वत्रादिशब्द इति । अत्रत्य—आदिशब्दविवरण-भूतान्येवाग्रिमाणि वर्त्तन्ति ॥

**अप्रसृते इति ।** उत्तरवार्तिकेष्वर्था निर्देशेऽपि स्वभावगम्योऽयं विशेष इति भावः । अत एव 'प्रस्तीर्णः पटो यथा एवम्' इत्यादि-प्रत्याख्यानभाष्ये वक्ष्यति ॥ **द्वावुष्ट्राविति ।** 'द्वयं युगम्' इत्यादिवद् द्वयवयवसङ्घातिभावित्वादेकवचनम् 'उष्ट्रगोयुगम्' इत्यत्रेति बोध्यम् ॥

**यानाङ्गे युगे इति ।** उष्ट्ररूपयानेत्यर्थः ॥ प्रत्ययः—गोयुग-प्रत्ययः ॥

( ५७१४ गोष्ठादयः स्थानादिविलादेः प्रत्याख्यान-वार्तिकम् ॥ ४ ॥ )

**॥ \* ॥ उपमानाद्वा सिद्धम् ॥ \* ॥**

( भाष्यम् ) उपमानाद्वा सिद्धमेतत् । गवां स्थानं—गोष्ठम् । यथा गवां तद्वदुष्ट्राणाम् ।

**कटज् वक्तव्य इति ।** यथा नानाद्रव्याणां संघातः कटः, एवमवयवः संहताः—अविकटः ।

**पटच्च वक्तव्य इति ।** प्रस्तीर्णः पटो यथा, एवम-वयवः प्रस्तीर्णाः—अविपटः ।

**गोयुगशब्दश्च प्रत्ययो वक्तव्य इति ।** गोर्युगं—गोयुगम् । यथा गोस्तद्वदुष्ट्रस्य—उष्ट्रगोयुगम् ।

**तैलशब्दश्च प्रत्ययो वक्तव्य इति ।** प्रकृत्यन्तरं तैलशब्दो विकारे वर्तते, एवं च कृत्वा तिलतैल-मित्यपि सिद्धं भवति ।

**शाकटशब्दश्च प्रत्ययो वक्तव्य एव ।**

**शाकिनशब्दश्च प्रत्ययो वक्तव्य एव ॥**

( प्रदीपः ) गवां स्थानमिति । गावस्तिष्ठन्ति यस्मि-न्निति 'घञर्थे कविधानम्' इति कः । तत्र गोष्ठसाधर्म्यादुष्ट्रादिस्था-नमपि गोष्ठशब्देनोच्यते । तत्र विशेषप्रतिपत्त्यर्थमुष्ट्रादीनामन्य-तमेन विशेष्यते । मुख्यगोष्ठप्रतिपत्तये च गोभिरपि गोष्ठस्य विशेषणात्—गोगोष्ठमित्यपि भवति ॥

**नानाद्रव्याणामिति ।** रज्जुवीरणादीनामित्यर्थः । तत्सा-धर्म्यादन्योऽपि संघातः कटशब्दाभिधेयोऽविभिर्विशेषितः—अविकट इत्युच्यते ॥

**यथा पट इति ।** विस्तारसामान्यादन्योऽपि संघातः पट-शब्दाभिधेयोऽविभिर्विशेष्यते—अविपट इति ॥

**गोयुगमिति ।** युगशब्देन द्वयमुच्यते—ग्रीवाबन्धनं काष्ठञ्च तत्र यानाङ्गे युगः पुंस्युक्त इति पुंस्त्वं प्राथिकं बोद्धव्यम् ॥

**प्रकृत्यन्तरमिति ।** अव्युत्पन्नं विशिष्टज्ञेहद्रव्यवाचीत्यर्थः ॥ **तिलतैलमित्यपीति ।** अपिशब्दातैलमपीत्यर्थः । यदि तु तैलचप्रत्ययो विधीयते तदा विशेषविहितेन तैलचा तिलशब्दादच् बाध्येत, ततश्च तैलमिति न सिध्येत् । यदा त्वव्युत्पन्न एव तैलशब्दो विकारविशेषवाची तदा 'तिलानां तैलम्' इति समासे कृते—तिलतैलमिति भवति । तिलानां विकार इत्यत्राञि—तैल-मिति । उपमानाश्रयेणापि 'इङ्गुदतैलम्' इत्यादि सिध्यति । तिलविकारो मुख्यं तैलं, तत्सादृश्यादन्यदपि तैलमिङ्गुदादिभिर्वि-शेष्यते । गौणसंभवे च मुख्यतैलप्रतिपादनाय तिलैर्विशेषणा-तिलतैलमित्यपि भवतीति केचिदाहुः । व्युत्पत्त्युपाय एव—तिलानां विकारस्तैलमिति । रुद्धिशब्दश्चायं ज्ञेहद्रव्यवृत्तिः । तथा च सादृश्यानुकरणमन्तरेणुद्धुदतैलादयः शब्दा प्रयुज्यन्ते । यथा प्रकृष्टो वीणायां—प्रवीण इति व्युत्पत्तिमात्रं कियते । कौशलं त्वस्य प्रवृत्तिनिमित्तम् । तेन वीणायां प्रवीण इत्यपि भवति ॥

( उद्घोतः ) नन्वेवं 'गोगोष्ठम्' इति न स्यादत आह—मुख्य-गोष्ठेति । यथा स्वामिमात्रपरतया प्रयुक्ते गोपतिशब्दे गवां विशेष-णत्वं—'गत्रामसि गोपतिरेकः' इत्यादौ ॥

**द्वयं—युगमित्यर्थः ॥**

**प्रकारान्तरेणापि इङ्गुदतैलादीन्साधयन्ति केचित्—इत्याह—उप-**

१ अत्रत्यादीति । एतत्सूत्रस्य 'गोष्ठादयः स्थानादिषु पञ्चानामादिभ्यः' इत्येतद्वचनस्थादिशब्दाह्नभ्योऽर्थ एव अग्रिमाणि—'कटचपटच्' इत्यादीनि वचनानि—इत्यर्थः । यच्च 'गोष्ठादयः स्थानादिषु—' इति वार्तिकोदाहरणे 'उष्ट्रगोष्ठम्' इति 'गौडाः पटन्ति' इत्याहुः । तन्मन्त्रम् । माचीनपुस्तकेषु तादृक्पाठोपलभ्ये 'गौडा आहुः' इत्यस्य वैयर्थ्यम् । तादृक्पाठोपलभ्यभावे च अशोकवनिनाम्नायेन 'महिषगोष्ठं' इत्यस्यापि पाठो गौडाः कथं नेच्छति ? ननु अग्रे 'उष्ट्रकटा—उष्ट्रपटः' इत्युदाहरणयोर्भाष्ये दर्शनादत्रापि 'उष्ट्र-

गोष्ठम्' इति पाठः स्वरसतः प्रतीयत इत्यपि न । तादृक्स्वरस्येन 'उष्ट्रकटः' इत्यादौ 'गोकटः' इत्युदाहरणस्यापि न्यूनता गौडैरुपपादनीयेति—चिन्त्यमेतत् । यदि च 'यथा गवां तद्वदुष्ट्राणाम्' इति भाष्यदर्शनात्तथाऽभिप्राय इति तदपि न । गोष्ठादीनां सिद्धावपि उष्ट्रगोष्ठादीनां सिद्धिर्न स्यादित्यभिप्रायेण तदुक्ति-र्माष्यकृताम् ॥

२ इदानीन्तनोपलब्धपुस्तकेषु 'यथा पटः प्रस्तीर्णः' इत्येव पाठो उप-लभ्यते, तथाप्युद्योतदर्शनादवगतः पाठोऽस्माभिः स्थापितः ॥

मानाश्रयेणाऽपीति ॥ तद्व्यति—व्युत्पत्त्युपाय एवेति ॥ स्नेह-  
द्रव्यवृत्तिरिति । स्नेहवद्रव्यविशेषवृत्तिरित्यर्थः ॥ सादृश्यानुकरणं—  
सादृश्यप्रत्ययम् । एतेन “न हि तैलम्” इत्युक्ते सस्नेहद्रव्यरूपं  
विकारमात्रं प्रतिपन्ति” इति हरदत्तः परास्तः ॥

( १०० विधिसूत्रम् ॥ ५।२।१ आ. १४ )

२०४६ इनचिपटचिकचिच

॥ ५।२।३३ ॥

( इनचिपटजधिकरणम् )

( ५७१५ उपसंख्यानवार्तिकम् ॥ १ ॥ )

॥ \* ॥ इनचिपटच्काः चिकचिचिका-  
देशाश्च ॥ \* ॥

( भाष्यम् ) इनचिपटच्काः प्रत्ययाः वक्तव्याः,  
चिक चि चिक्-इत्येते च प्रकृत्यादेशा वक्तव्याः ।  
चिकिनः । चिपिटः । चिक्कः ॥

( प्रदीपः ) सूत्रे निशब्दस्य द्वावादेशौ प्रत्ययौ च विहिता-  
वित्यादेशत्रयप्रत्ययत्रयविधानाय वार्तिकम् ॥

( उद्घोतः ) ननु सूत्रे प्रत्ययद्वयादेशद्वययोर्विधानात्तयोर्वार्तिके  
उल्लेखोऽसङ्गतोऽत आह—सूत्रे इति । कसन्नियोगेन ‘चिक्’ इति  
कान्त आदेशः ॥

( ५७१६ उपसंख्यानवार्तिकम् ॥ २ ॥ )

॥\*॥ क्लिन्नस्य चिल्पिल्लश्चास्य चक्षुषी ॥\*॥

( भाष्यम् ) क्लिन्नस्य चिल्पिल्ल इत्येतौ प्रकृत्या-  
देशौ वक्तव्यौ लश्च प्रत्ययः, अस्य चक्षुषी इत्यस्मि-  
न्नर्थे । क्लिन्ने अस्य चक्षुषी-चिल्लः, पिल्लः ।

चुल्ल च वक्तव्यः । चुल्लः ।

यद्यस्येत्युच्यते, चिल्ले चक्षुषी पिल्ले चक्षुषी-इति  
न सिध्यति तस्मान्नार्थोऽस्य ग्रहणेन ।

कथं चिल्लः पिल्ल इति ?

अकारो मत्वर्थीयः । चिल्ले अस्य स्तः—चिल्लः ।

पिल्ले अस्य स्तः—पिल्ल इति ॥

( प्रदीपः ) तस्मान्नार्थ इति । क्लिन्नशब्दाच्चक्षुर्विशे-  
षार्थाभिधायिनः स्वार्थे लो विधेयः ॥ अकारो मत्वर्थीय

१ नन्वेवमपीति । तदस्येति सूत्रादस्येत्वनुवर्तमानेऽपि प्रमेये विद्यमाना-  
त्ययमानात् ‘अस्य’ इति निर्दिष्टे प्रमाणेऽर्थे त्रयः प्रत्ययाः स्युः । तथा च उदकं  
प्रमेयमस्येति—उदकशब्दात्प्रमेयवाचकात्प्रत्ययप्रसङ्ग इति भावः ॥

२ अनियतेति । प्रमाणानां यावत्प्रमेयपरिच्छेदकत्वं लोकसिद्धम् । तत्र  
यदि एकेन प्रमेयेण संबन्धः प्रमाणस्य विवक्ष्यते तदा उदकशब्दात्प्रमेयवाचकात्  
प्रत्यये कृतेऽपि ऊरुरूपप्रमाणसम्बन्धबोधो न स्यादिति न प्रमेयवाचकात्प्रत्ययः ।  
प्रमेयवाचकात्प्रत्यये कृते तु उदकमात्रशब्दादूरुरूपप्रमाणस्य उदकमेव प्रमेय-  
मित्यर्थः स्यात्-तदाह—उद्योते—इतरनिरूपितप्रमाणत्वप्रतीतिप्रति-

इति । अर्था आदिषु—‘स्वाङ्गादीनात्’ इति पाठात् । मतुप् तु  
अनभिधानाच्च भवति ॥

( उद्घोतः ) ननु ‘अस्य’ ग्रहणाभावे कसिन्नर्थे प्रत्ययः ? अत  
आह—क्लिन्नशब्दादिति ॥

( १०१ विधिसूत्रम् ॥ ५।२।१ आ. १५ )

२०५५ प्रमाणे द्वयसज्द्वयमात्रचः

॥ ५।२।३७ ॥

( द्वयसजादिप्रत्ययाधिकरणम् )

( ‘प्रमाणे’ इति प्रकृत्यर्थविशेषणं प्रत्ययार्थविशेषणं  
वेति निर्धारणे श्लोकवार्तिकम् )

प्रमाण इति किमयं प्रत्ययार्थः ?

प्रमाणं प्रत्ययार्थो न ।

प्रमाणे इति नार्थः प्रत्ययार्थः ।

क तर्हि प्रत्यया भवन्ति ?

तद्वति ।

कुत एतत् ?

अस्येत्यनुवर्तनात् ।

क प्रकृतम् ?

‘तदस्य संजातं, तारकादिभ्य इतज्’ ( ५।२।३६ )  
इति ॥

( प्रदीपः ) किमयमिति । सप्तमीनिर्दिष्टस्येह शास्त्रे  
प्रकृत्यर्थप्रत्ययार्थत्वदर्शनादुभयसम्भवाच्च प्रश्नः ॥ अस्येत्यनु-  
वर्तनादिति । नन्वेवमपि प्रमेयवाचिनः प्रमाणे प्रत्यय-  
प्रसङ्गः—उदकं प्रमेयमस्य—ऊरोरिति । नैष दोषः, अनियतप्रमेय-  
विषयत्वात् प्रमाणानामेकेन प्रमेयेण विशेषणे दुःसम्बन्धात् ।  
प्रमेयस्य तु नियतप्रमाणप्रतिपादनाय ऊरुमात्रादयः शब्दा  
लोके प्रयुज्यमानाः साधुत्वेनान्वाख्यायन्ते ॥

( उद्घोतः ) ननु सप्तमीक्षरैः प्रत्ययार्थत्वस्यैव प्रतीतिः, तस्या-  
र्थाङ्गाभावात् सत्त्वाच्च प्रश्नोऽनुपपन्नः अत आह—सप्तमीति । ‘अति-  
शायने तमप्’ इत्यादौ प्रकृत्यर्थत्वं, ‘कर्तरि कृत्’ इत्यादौ प्रत्ययार्थ-  
त्वम् । प्रत्ययार्थत्वे च प्रमेयवाचिनः प्रमाणे प्रत्ययः स्यात्, षष्ठी  
च समर्थविभक्तिः, योग्यतावशादिति बोध्यम् ॥ नन्विति । यत्तत्  
‘अस्य’ इति निर्दिष्टं प्रमाणं चेद्भवतीत्यर्थः स्यात्, प्रमाणस्य प्रमेयापेक्ष-  
त्वाच्चान्वित्वं प्रकृतेरिति भावः ॥ दुःसम्बन्धादिति । इतरनिरू-

बन्धादिति ॥

२ ‘दुःसम्बन्धात्’ इति क. झ. पाठः ॥

३ ‘किमयं प्रत्ययार्थः’ इत्यादि भाष्योक्तं प्रश्नोपपादयति—ननु सूत्रा-  
क्षरैरित्यादिना ॥

४ सप्तमीनिर्दिष्टस्य प्रत्ययार्थत्वं प्रकृत्यर्थत्वं च प्रदर्शयति—अतिशायने-  
तमवित्यादिना ॥

५ कैच्ये ‘नन्वेवमपि’ इत्यादिना शङ्काकर्तृमतेन सूत्रार्थं प्रदर्शयति—  
यत्तदस्येति ॥

मितप्रमाणत्वप्रतीतिप्रतिबन्धादिति भावः । वस्तुतः शङ्केयं निर्दला,  
'अस्य' इत्यनुवृत्तिवैयर्थ्यापत्तेरिति बोध्यम् ॥

( प्रत्ययार्थनिर्धारकं श्लोकवार्तिकम् )

प्रथमश्च द्वितीयश्च ऊर्ध्वमाने मतौ मम ॥

ऊर्ध्वयसम् । ऊर्ध्वद्वयम् ।

प्रमाणे लः ।

प्रमाणे लो वक्तव्यः । शमः, दिष्टिः, वितस्तिः ।

द्विगोर्नित्यम् ।

द्विगोर्नित्यं लो वक्तव्यः । द्विशमम्, त्रिशमम् ।

द्विदिष्टिः, त्रिदिष्टिः । द्विवितस्तिः, त्रिवितस्तिः ।

किमर्थमिदमुच्यते ?

संशये आविणं वक्ष्यति तस्यायं पुरस्तादपकर्षः ।

डट् स्तोमे ।

डट् स्तोमे वक्तव्यः । पञ्चदशः स्तोमः ।

शच्छानोर्दिनिः ।

शच्छानोर्दिनिर्वक्तव्यः । त्रिंशिनो मासाः । पञ्च-  
दशिनोऽर्धमासाः ।

विंशतेश्चेति वक्तव्यम् । विंशिनोऽङ्गिरसः ॥

( प्रदीपः ) प्रथमश्चेति । यथायामवाच्येव प्रमाणशब्दः  
सूत्र उपात्तः, तदोर्ध्वमाने प्राप्नो द्वयसज्जदन्नचौ प्रमाणादपकृष्य  
विधीयेते । अथ तु परिच्छेदमात्रं प्रमाणमिह गृह्यते, तदोर्ध्व-  
मान एव यथा स्यातामिति नियमाय वचनम् ॥

प्रमाणे ल इति । प्रमाणशब्दा लोके ये प्रसिद्धा दिष्टि-  
हस्तादयस्तेभ्यः परस्य प्रत्ययस्य लृप् भवति । स च सम्भ-  
वान्मात्रच एव । इतरयोर्ऊर्ध्वमान एव हि विधानम् । मात्र-  
चस्त्वविशेषेण परिच्छेदकमात्रवाचिनः स्मरणात् ॥

द्विगोर्नित्यमिति । तदन्तविध्यभावाद्गुणप्राप्तिः ॥

किमर्थमिति । नित्यग्रहणं प्रति प्रश्नः । न हि विकल्पः  
प्रकृत इति भावः ॥ आविणमिति । श्रवणं-श्रावः, स  
यस्यास्तीति-श्रावी-मात्रप्रत्ययः । तस्य परत्वाच्छ्रवणे प्राप्ते  
नित्यग्रहणाद् बाधकबाधनार्थाद्गुणेव भवति । द्वौ शमौ प्रमाण-  
मस्य स्यात् न वा-द्विशममिति । प्रकरणादिवशाच्च निश्चय-  
संशयविषयप्रयोगावधारणम् ॥

१ इदानीं सर्वेषु पुस्तकेषु प्रायः-तस्य सिद्धत्वात् इत्येव पाठः । उद्यो-  
ताभिप्रायस्त्वसमी रक्षितः ॥

२ युगपत्प्राप्त्यभावादिति । सूत्रे प्रमाणशब्देन परिच्छेदकमात्रं गृह्यते  
इति सर्वसमतम् । प्रमाणे ल इति वार्तिके तु प्रमाणत्वेन प्रसिद्धानामेव ग्रह-  
णम् । न च वार्तिकेऽपि परिच्छेदकमात्रग्रहणमिति वाच्यम् । ऊर्ध्वयसमित्याद्य-  
सिद्धेः । तथा च द्विशममित्यादौ प्रमाणे ल इत्यस्याप्राप्तिः, द्विगोः प्रमाणत्वेन  
प्रसिद्धत्वाभावात् । ननु तथापि प्रमाणे ल इत्यत्र तदन्तविधिना प्राप्नोतीत्यत  
आह-कैयटे-तदन्तविध्यभावाद्गुणप्राप्तिरिति । 'परत्वाच्छ्रवणे प्राप्ते'

डट् स्तोम इति । अत्रायामस्य प्रमाणस्यासंभवात्परिच्छे-  
दोपाधिकायाः संख्यायास्तोमे डट्प्रत्ययः । पञ्चदशमन्त्राः परि-  
माणमस्य स्तोमस्य पञ्चदशः ॥

विंशिन इति । विंशतिशब्दात् संख्यामात्रवाचिनः  
संख्येये प्रमेये ङिनिः । 'ति विंशतेर्ङिति' इति तिलोपः, तस्य  
'यस्येति च' इत्यकारलोपे कर्तव्ये 'असिद्धवदत्राभात्' इत्यसिद्धत्वं  
न भवति, भाष्यकारवचनात्स्यासिद्धत्वात् । 'तदस्य परिमाणं'  
'संख्यायाः संज्ञा-' इत्यत्र 'स्तोमे ङविधिः पञ्चदशाद्यर्थम्'  
इत्युक्तेऽपि स्त्रियां ङीवर्थमिह ङङ्विधीयते । स्तोमसाहचर्याच्च  
स्त्रियां प्रयोगः-सप्तदशी रात्रिरिति । तत्र तु ङविधानं टावर्थं  
यदि प्रयोगो दृश्यते । तददर्शने तु प्रपञ्चार्थम् । ङिनेः सामा-  
न्यविधानात्तत्र 'शन्शतोर्ङिति' इच्छन्दसि वक्तव्यः इति वचनं  
प्रपञ्चार्थमेव ॥

( उद्घोतः ) ननु 'प्रत्यमात्रम्' इत्यादौ मात्रचो दर्शनात्  
प्रमाणशब्देनात्र परिच्छेदकमात्रग्रहणादूर्ध्वमानेऽपि सिद्धावेतौ-अत  
आह-यथायामेति । अत एव चोत्तरसूत्रे परिमाणग्रहणं चरि-  
तार्थम् ॥ अत्र पक्षे 'प्रत्यमात्रम्' इत्याद्यसिद्धिः-इत्यरचेराह-अथ  
स्त्विति । उत्तरत्र परिमाणग्रहणप्रयोजनं तु वार्तिककृदेव वक्ष्यति,  
तत्रकौण्डिन्यायस्यापवादविषयत्वेनान्नाश्रयणाच्च ऊर्ध्वमाने मात्र-  
जपि-ऊर्ध्वमात्रमिति ॥

ननु 'प्रमाणे लः' इत्यत्रापि सूत्रवत्प्रमाणशब्देन परिच्छेदकमा-  
त्रग्रहणे 'ऊर्ध्वयसम्' इत्याद्यनुपपन्नमत आह-प्रमाणशब्दा इति ॥  
मात्रचस्त्विति । अत एव 'प्रत्यमात्रम्' इत्यादिसिद्धिः । अत एवोत्त-  
रसूत्रस्य वार्तिके 'मात्रादि' इत्यादिग्रहणं चरितार्थम् । आयामार्थक-  
प्रमाणग्रहणानुवृत्तौ दन्नादेर्वाचाप्राप्तेस्तद्वैयर्थ्यं स्पष्टमेव ।

पूर्वेणासिद्धिं दर्शयति-तदन्तेति । ननु 'प्रमाणे वर्तमानात्प-  
रस्य लृक्' इति तदर्थः, तत्र कस्तदन्तविधेरुपयोगः ? न च द्विगु-  
नं प्रमाणं, तर्हि प्रत्ययस्याप्यप्राप्तिरिति चिन्त्यमिदम् । तस्मात् 'किम-  
र्थम्' इति भाष्यस्य-पूर्वेण सिद्धेः 'दिशोर्-' इत्यादि व्यर्थमित्ये-  
वाशयः । 'प्रमाणे वर्तमानादस्येत्यर्थे जातस्य प्रत्ययस्य लृक्' इति  
पूर्ववार्तिकार्थः । अस्य तु 'द्विगोः परस्य नित्यं सर्वत्रास्येत्यर्थे संशये  
चोत्पन्नस्य लृक्' इत्यर्थ इत्युत्तराशयः । किञ्च 'परत्वाच्छ्रवणे प्राप्ते'  
संशये मात्रच इत्यप्यसङ्गतं, युगैपत्प्राप्त्यभावात् । नित्यग्रहणं तु  
'सर्वत्र' इत्यर्थकमुपयोगः समानम् । 'श्राव' इत्यत्र बाहुलकाद्धवम् ।  
अन्यथा श्रुदोरप्येति ॥

ननु 'प्रमाणे' इत्यनुवृत्तेः 'पञ्चदश' इत्युदाहरणमनुक्तमत  
आह-अत्रायामस्येति । 'मात्रचः परिच्छेदकमात्रे स्मरणात्' इति

इति कैयटेऽपि परत्वादिति न विप्रतिषेधसूत्रप्रवृत्त्युपादकम् । किन्तु वस्तु-  
स्थितिकथनम् । तथा च युगपत् प्राप्त्यभावादिति नास्ति दोषः । प्रमाण-  
परिमाणाभ्यामिति वार्तिके प्रमाणशब्देन न परिच्छेदकमात्रग्रहणम्, परिमाण-  
ग्रहणवैयर्थ्यापत्तेः । न च तत्र प्रमाणशब्देन प्रमाणत्वेन प्रसिद्धस्य ग्रहणे  
द्विशममात्रमित्यादौ संशये मात्रच न स्यादिति वाच्यम् । तत्र वार्तिके प्रमाण-  
पदेन यथाकथंचित्प्रमाणस्य ग्रहणेन मात्रच सिद्धे-इति कैयटाशयः-इति  
केषां चिन्तान्यानामभिप्रायः ॥



कैयटोक्तेरिदमुपलक्षणम्—उन्मानपरिमाणयोरपि, डित्वन्तु एकविंशे तिलोपार्थम्, त्रयस्त्रिंशदादौ तिलोपार्थं चेति बोध्यम् ॥ तस्यासिद्धत्वादिति । असिद्धवत्सूत्रस्यानित्यत्वादित्यर्थः ॥ तस्य सिद्धत्वादिति पाठे—तिलोपस्य सिद्धत्वादित्यर्थः ॥

( संशये मात्रचप्रत्ययविधायकं श्लोकवार्तिकम् )

**प्रमाणपरिमाणाभ्यां**

**संख्यायाश्चापि संशये ॥**

मात्रज्वक्तव्यः । शममात्रम् । दिष्टिमात्रम् । कुडव-  
मात्रम् । पञ्चमात्राः । दशमात्राः ॥

( प्रदीपः ) प्रमाणपरिमाणाभ्यामिति । रुढिशब्दौ भेदेनोपात्तौ ॥ शममात्रमिति । शमः प्रमाणमस्य स्यान्न वा, दिष्टिः प्रमाणमस्य स्यान्न वा, कुडवं प्रमाणमस्य स्यान्न वा—इत्यत्रार्थे मात्रच ॥ पञ्चमात्रा इति । पञ्च स्युर्न वेति संशय्य-  
मानार्थवाचिनः स्वार्थे प्रत्ययः । अथ वा वृत्तिविषये द्वयेकयो-  
रित्यादिवत्संख्यामात्रवाचिनः षष्ठ्यर्थे प्रत्ययः । पञ्चत्वसंख्या  
प्रमाणमेषां स्यान्न वेति—पञ्चमात्राः ॥

( उद्ध्योतः ) भेदेनेति । तेनोन्मानान्न ॥ इत्यत्रार्थे इति । संश-  
यस्य प्रत्यासत्त्या तदस्येतिप्रत्ययार्थगतधर्मविषयस्यैव ग्रहणमुत्पितमिति  
भावः ॥ प्रत्ययार्थगतधर्मविषयसन्देहासम्भवादाह—संशयेति ॥

( ५७१७ स्वार्थे प्रत्ययविधिवार्तिकम् ॥ १ ॥ )

॥ \* ॥ वत्वन्तात्स्वार्थे द्वयसज्मात्रचौ  
बहुलम् ॥ \* ॥

( भाष्यम् ) वत्वन्तात्स्वार्थे द्वयसज्मात्रचौ बहुलं  
वक्तव्यौ । तावदेव—तावद्द्वयसम्, तावन्मात्रम् ।  
यावदेव—यावद्द्वयसम्, यावन्मात्रम् ॥

( प्रदीपः ) तावदेवेति । तत्परिमाणं यस्य धान्यादेः  
तत्—तावद्धान्यादिकं, ततः स्वार्थे प्रत्ययः । उत्तरसूत्रे तु 'भावः  
सिद्धश्च डावतोः' इत्यर्थान्तरे वत्वन्तान्मात्रादिप्रतिपादनम् ॥

**प्रमाणं प्रत्ययार्थो न  
तद्व्यत्यस्येति वर्तनात् ।**

**प्रथमश्च द्वितीयश्च**

**ऊर्ध्वमाने मतौ मम ॥**

**प्रमाणे लो द्विगोर्नित्यं**

**डट्स्तोमे शच्छनोर्दिनिः ।**

**प्रमाणपरिमाणाभ्यां**

**संख्यायाश्चापि संशये ॥**

( ९०२ विधिसूत्रम् ॥ ५ । २ । १ आ. १६ )

**२०५७ यत्तदेतेभ्यः परिमाणे**

**वतुप् ॥ ५ । २ । ३९ ॥**

( वतुप्प्रत्ययाधिकरणम् )

( परिमाणग्रहणाक्षेपभाष्यम् )

किमर्थं परिमाण इत्युच्यते, न प्रमाण इति वर्तते ?

( प्रदीपः ) किमर्थमिति । प्रमाणपरिमाणशब्दयोरेका-  
र्थत्वं मत्वा प्रश्नः ॥ न प्रमाण इति वर्तत इति । काका  
नजः प्रयोगात्—वर्तत एवेत्यर्थः । अथ वा—अनेकार्थत्वात्त्रिपा-  
तानां 'ननुशब्दस्यार्थे' नशब्दो वर्तते ॥

( उद्ध्योतः ) प्रमाणेत्यादि । पूर्वसूत्रे प्रमाणशब्दः परिच्छे-  
दकमात्रवाची, तत्साहचर्यात् 'यावानध्वा' इत्यादिप्रयोगदर्शनाच्चेह  
परिमाणशब्दोऽपि तथेति तदनुवृत्त्यैव सिद्धमिति भाव इति केचित् ।  
अस्मादेव ज्ञापकात्तयोर्भेद इत्याचार्यदेशीयमतम् । ज्ञापकं विनाऽप्या-  
र्हात्सूत्रोक्तरीत्या सिद्धोऽनयोर्भेद इत्याचार्यपक्षः ॥

( एकदेशिनः प्रयोजनभाष्यम् )

एवं तर्हि सिद्धे सति यत्परिमाणग्रहणं करोति  
तज्ज्ञापयत्याचार्यः—अन्यत् प्रमाणम्, अन्यत्परि-  
माणमिति ॥

( प्रदीपः ) आचार्यदेशीय आह—एवं तर्हीति ॥

( ज्ञापकासंभवप्रदर्शकं श्लोकभाष्यम् )

**डावतावर्थवैशेष्यान्निर्देशः पृथगुच्यते ।**

नैतज् ज्ञापकसाध्यमन्यत्प्रमाणमन्यत्परिमाणमि-  
ति । उक्तोऽत्र विशेषः ॥

**मात्राद्यप्रतिघाताय ।**

एवं च कृत्वा मात्रादीनां प्रतिघातो न भवति ॥

**भावः सिद्धश्च डावतोः ।**

डावत्वन्ताच्च मात्राजादीनां भावः सिद्धो भवति ॥

( प्रदीपः ) आचार्य आह—डावताविति । पूर्वाचार्य-  
प्रक्रियाऽपेक्षो निर्देशः । इह तु वतुपं विधाय 'आ सर्वेनाम्नः'  
इत्यात्त्वं विहितम् । पूर्वाचार्यास्तु—डावतुं विदधिरे ॥ अर्थ-  
वैशेष्यादिति । विशिष्यत इति विशेषः, विशेषस्य भावो  
वैशेष्यम्, अर्थस्य वैशेष्यम्—अर्थवैशेष्यम्=अर्थभेदस्तस्मा-  
त्परिमाणशब्दस्य पृथग्विर्देशः क्रियते ॥

उक्तोऽत्रेति । 'आयामस्तु प्रमाणं स्यात्परिमाणं तु सर्वत'  
इति ॥

मात्राद्यप्रतिघातायेति । यदि 'प्रमाण' इत्यनुवृत्त्या  
प्रमाणोपाधिकेभ्यो यदादिभ्यो वतुन्विधीयते तदाऽसौ विशेष-  
विहितत्वात्सामान्यविहितान् मात्रादीन् बाधेत । परिमाणग्रहणे  
तु सति भिन्नोपाधिविषयत्वाद्वाध्यबाधकभावाभावात् । तेन



‘तन्मात्रं’ ‘यन्मात्रम्’ इत्यादि प्रमाणोपाधौ प्रकृत्यर्थे सिद्धं भवति ॥

**भावः सिद्धश्चेति ।** तत्परिमाणमस्य धान्यस्य तत्-ताव-  
द्धान्यं राशीकृतं, तावत्प्रमाणमस्य कुड्यादेस्तावन्मात्रम् ।  
यादृशाशीकृतस्य धान्यस्य दैर्घ्यं तादृगस्यापीत्यर्थः । एकविष-  
यत्वे तु वतुपैवोक्तत्वाद्विशिष्टस्य प्रमेयस्य तदन्तान्मात्रादयो  
न स्युः । यस्य हि तावत्प्रमाणं तस्य तत्-प्रमाणमिति ताव-  
च्छब्दस्यैव तत्रापि प्रयोगः स्यात् ॥

( उद्घोतः ) डावतोरप्रसिद्धत्वादाह—पूर्वाचार्येति ॥ पृथ-  
ङ्निर्देश, इति । अत्र परिमाणशब्देन रूढस्यैव ग्रहणमिति भावः ।  
‘यावानध्वा’ ‘यावती रज्जुः’ ‘अधिकरणेतावत्त्वे च’ इत्यादिनिर्देशास्तु  
सादृश्याद्बोधा इति तात्पर्यम् ॥ भाष्ये—उक्तोऽत्रेति । ‘आर्हात’  
इति सूत्रे इत्यर्थः ॥ प्रमाणोपाधिकेभ्य इति । प्रमाणशब्देन  
परिच्छेदकमात्रम् ॥ प्रमाणोपाधौ—आयामपरिच्छेदकत्ववदुपाधौ ।  
सर्वतोमानोपाधौ तु ‘यन्मात्रम्’ इति नेष्यत एव, ‘यावत्’ इत्येवेष्यत  
इति भावः । इदमुपलक्षणम्—ऊर्ध्वमानोपाधौ ‘तद्वन्नम्’ इत्यादेः ॥  
नन्वेतदर्थमत्र सूत्रे ‘प्रमाणे’ इति परिच्छेदकमात्रार्थकमनुवर्त्य  
‘यत्तदेतेभ्यो वतुप् च’ इति सूच्यताम् । चेन—मात्रादयः । ‘प्रथमश्च  
द्वितीयश्च’—इत्यनेनात्रापि नाव्यवस्था । सर्वप्रयोगाश्च लक्षणां  
विनैव सिध्यन्तीत्यपरमनुकूलम्, एवञ्च परिमाणग्रहणं व्यर्थमिति  
चेन्न, सर्वतोमाने ‘यन्मात्रम्’ इत्यस्यानिष्टस्य त्वन्मते आपत्तेरिति  
बोध्यम् ॥ फलान्तरमाह—भाष्ये—भावः सिद्धश्चेति ॥ विशि-  
ष्टस्येति । कुड्यादिरूपस्येत्यर्थः ॥ तस्य तत्प्रमाणमिति ।  
साक्षात्-परम्परया वा परिच्छेदकमित्यर्थः ॥ तावच्छब्दस्यैवेति ।  
‘न कर्मधारयान्मत्वर्थीयः’ इति न्यायेनेति भावः । अत एव मात्र-  
जायन्ताच्च प्रत्ययमाला, परिमाणग्रहणे सर्वतो मानत्वेन बोधाय वतुः,  
तदन्तात्कुड्यादिवोधाय मात्रजाद्यपीति सर्वमनवद्यम् ॥

( ५७१८ सादृश्ये वतुविविधवार्तिकम् ॥ १ ॥ )

॥ \* ॥ वतुप्रकरणे युष्मदस्मद्भ्यां छन्दसि  
सादृश्य उपसंख्यानम् ॥ \* ॥

( भाष्यम् ) वतुप्रकरणे युष्मदस्मद्भ्यां छन्दसि  
सादृश्य उपसंख्यानं कर्तव्यम् । न त्वावां अन्यो  
दिव्यो न पार्थिवो न जातो न जनिष्यते । त्वावतः  
पुरुषसो । यज्ञं विप्रस्य मावतः । त्वत्सदृशस्य  
मत्सदृशस्येति ॥

**डावतावर्थवैशेष्या-**

**न्निर्देशः पृथगुच्यते ।**

**मात्राद्यप्रतिघाताय**

**भावः सिद्धश्च डावतोः ॥**

( प्रदीपः ) सादृश्य इति । विषयनिर्देशोऽयं, सदृशस्तु  
प्रत्ययार्थः ॥

( उद्घोतः ) ननु सादृश्ये प्रत्ययं विधाय ‘त्वत्सदृशस्य’ इत्यर्थ-  
४१ पा० च०

कथनमयुक्तमत आह—विषयेति । परे तु ‘उक्तोऽत्र भेदः’ इत्यत्र-  
त्यभाष्यात्पूर्वसूत्रे प्रमाणशब्द आयामार्थक एव, अत्र परिमाणशब्दश्च  
सर्वतोमानार्थक एव, एवञ्च ‘प्रत्यमात्रम्’ इत्यादयः प्रयोगाः । ‘मात्र-  
चस्त्वविशेषेण परिच्छेदकमात्रे स्मरणात्’ इति कैयटश्चिन्त्य एवेत्याहुः ॥

( ९०३ विधिसूत्रम् ॥ ५ । २ । १ आ. १७ )

**२०५८ किमिदंभ्यां वो घः ॥ ५ । २ । ४० ॥**

( किमिदंभ्यां वतुपज्ञापकभाष्यम् )

केन विहितस्य किमिदंभ्यां वतुपो वो घत्व-  
मुच्यते ?

एतदेव ज्ञापयत्याचार्यः—‘भवति किमिदंभ्यां  
वतुप्’ इति, यदयं किमिदंभ्यामुत्तरस्य वतुपो वो  
घत्वं शास्ति ॥

( प्रदीपः ) एतदेवेति । आदेशविधानान्यान्याऽनुपपत्त्या  
प्रत्ययोऽनुमीयते ॥

( योगविभागेन वतुपज्ञापकभाष्यम् )

अथवा योगविभागः करिष्यते—

**किमिदंभ्याम् ।**

वतुप् भवति । ततः—

**वो घः । इति ।**

वश्चास्य घो भवतीति ॥

( ९०४ विधिसूत्रम् ॥ ५ । २ । १ आ. १८ )

**२०५९ किमः संख्यापरिमाणे डति**

**च ॥ ५ । २ । ४१ ॥**

( पूर्वपक्षिण उपसंख्यानभाष्यम् )

बहुष्विति वक्तव्यम् । इह मा भूत्—कियान्,  
कियन्तौ ।

तत्तर्हि वक्तव्यम् ॥

( प्रदीपः ) बहुष्विति वक्तव्यमिति । का संख्या  
परिमाणमस्य वर्गस्येति यदा वर्गावयवगतसंख्याविशेषविषयः  
प्रश्नस्तदा प्रत्ययः प्राप्नोति—कति वर्ग इति, तदा ‘पञ्चकः’ इत्या-  
द्युत्तरेण भाष्यम् । तस्मादत्र प्रत्ययनिवृत्तये ‘बहुषु’ इति  
वक्तव्यमिति भावः ॥

( उद्घोतः ) ननु ‘कियान्’ इति न सङ्ख्याप्रश्नः, किन्तु परि-  
माणमात्रप्रश्नः, तत्प्रश्ने तु तत्रापि बहुवचनमेव—कियन्तः—इतीत्यत  
आह—का संख्येति ॥

( सिद्धान्तभाष्यम् )

न वक्तव्यम् । किमित्येतत्परिप्रश्ने वर्तते, परिप्रश्न-

१ ‘वतुपो घत्व’ इति क. पाठः ॥

आनिर्ज्ञाते, अनिर्ज्ञातं च बहुषु । द्वेकयोः पुनर्निर्ज्ञातम् । निर्ज्ञातत्वाद् द्वेकयोः परिप्रश्नो न भवति । परिप्रश्नाभावात् किमेव तावन्नास्ति कुतः प्रत्ययः ॥

( प्रदीपः ) किमित्येतदिति । इह 'अस्य' इत्यधिकाराद्यधीया संख्या पृच्छ्यते तत्रैव प्रत्ययेनोत्पत्तव्यम् । तत्र यदा वर्गावयवगतसंख्याविशेषप्रश्नस्तदाऽवयवेभ्येव प्रत्ययेन भाव्यं न तु व्यवहितसंख्यासम्बन्धे वर्गे । ततः 'कति गावोऽस्मिन् वर्गे' इति भवति, 'कति गावोऽयं वर्गः' इति वा संघसंघिनोरभेदविवक्षायाम् । 'कियान्' इति तु परिमाणोपाधौ प्रकृत्यर्थे प्रयुज्यते । संख्याप्रश्ने तु 'कियन्तः' इति बहुवचनान्तस्यैव प्रयोगः ॥

( उद्घोतः ) उत्तराशयमाह—इहेति ॥ व्यवहितसंख्यासम्बन्धे इति । व्यवहितः प्रश्नविषयसंख्यया सम्बन्धो यस्येत्यर्थः । यथा प्रकृते वर्गावयवद्वारा वर्गेण सम्बन्ध इति भावः ॥ तत्र तदवयवसंख्याप्रश्ने यादृशप्रयोगस्तमाह—कति गावोऽस्मिन्निति ॥ प्रकारान्तरमाह—कति गाव इति । असमस्तमेतत् । तदुपपत्तिमाह—सङ्केति ॥ किमेव तावन्नास्ति—इति भाष्यस्य सङ्ख्याप्रश्नार्थको नास्तीत्यर्थः ॥

( ९०५ विधिसूत्रम् ॥ ५ । २ । १ आ. १९ )

२०६० संख्याया अवयवे तयप्

॥ ५ । २ । ४२ ॥

( तयप्रत्ययाधिकरणम् )

( संख्याशब्देन कस्याग्रहणमिति निर्णयभाष्यम् )

इह कस्माच्च भवति—बहवोऽवयवा अस्याः संख्याया इति ?

'अवयवे या संख्या' इत्युच्यते, न च काचित्संख्याऽस्ति यस्या बहुशब्दोऽवयवः स्यात् ।

ननु चेयमस्ति—संख्येत्येव ।

नैषा संख्या, संज्ञैषा ॥

( प्रदीपः ) बहवोऽवयवा इति । उत्सृष्टभेदस्य संख्यालक्षणस्यार्थस्यैकत्वादीन् विशेषानवयवान्मत्वा प्रश्नः ॥ अवयवे या संख्येति । अवयवे यः संख्यावाची शब्दो वर्तते तस्मात् 'अस्य' इत्यधिकारादवयविनि प्रत्ययो भवति । न च सामान्यविशेषयोरवयवावयविभावः सम्भवतीति भावः ॥ बहुशब्द इति । बहुशब्दवाच्योऽर्थ इत्यर्थः । अथैवं कल्प्यते—बहव एकत्वगुणा अवयवा अस्या विंशतिसंख्यायास्तत्समुदायस्वरूपायाः सा बहुतयी विंशतिरिति, तथापि प्रत्ययार्थस्य प्रकृत्यर्थो विशेषणमव्यभिचारादनुपपन्नम् ॥ संख्येत्येवेति । संख्याशब्दवाच्या संख्याऽवयविनीत्यर्थः ॥ नैषा संख्येति । संख्याशब्देन संख्याविशेषो नाभिधीयत इत्यर्थः ॥ संज्ञैषेति । एकत्वादीनां संख्यात्वजातियुक्तानां 'संख्या' इत्येषा संज्ञा । तत्र

संख्याशब्दप्रतिपाद्यस्य सामान्यविशेषस्यावयवित्वासम्भव इत्युक्तमेतत् । बहुतयं यूथमित्येतदवयवावयविभेदविवक्षायां भवति । बहुतयं रूपमित्येतच्चित्रस्य रूपस्यावयवित्वविवक्षायां भवति । यदा तु रूपसामान्यं विवक्ष्यते शुक्लादिविशेषविषयं तदा सामान्यविशेषयोरवयवावयविभावाभावाच्च भवति ॥

( उद्घोतः ) ननु संख्याया बहवयवासम्भवोऽत आह—उत्सृष्टेति । त्यक्तभेदस्येत्यर्थः ॥ ननु तथोक्तावपि दोषस्तदवयवः, अवयवे एव बहुशब्दस्य वृत्तेरत आह—अवयवे य इति । शब्दस्यावयवत्वानुक्तेराह—शब्दवाच्य इति ॥ एकत्वगुणा इति । एकत्वसङ्ख्यारूपा गुणा इत्यर्थः ॥ अव्यभिचारादिति । विंशतिसङ्ख्याया बह्वेकत्वावयवकत्वाव्यभिचारादिति भावः । इदं चिन्त्यं । तत्तद्व्यसमुदायरूपत्वस्य विंशत्यादीनां पङ्क्त्यादिसूत्रे भाष्ये उक्तत्वेऽपि एकत्वसमूहरूपत्वे न मानम् । किञ्चैवं विंशतिर्गाव इत्याद्यसिद्धिरिति ॥ संख्याविशेष इति । नियतपरिच्छेदहेतुर्हि सङ्ख्येति भावः । नापि संख्यासंज्ञकत्वं सङ्ख्याशब्दस्येत्यपि बोध्यम् ॥ सामान्यविशेषस्येति । संख्यात्वस्येत्यर्थः । तदाश्रयश्च एकत्वाव्यतिरिक्तो न कश्चिदिति भावः ॥ चित्रस्य रूपस्येति । तच्चातिरिक्तं, समूहोऽतिरिक्त इति वा । अवयवे वर्तमानो यः संख्यासंज्ञकस्तस्मात्तयमित्यर्थ इति भावः । एतेन 'बहुशब्दस्य संख्यावाचकत्वाभावात्कथं तयप्' इत्यपास्तम् ।

( ५०१९ अवयविनि तयविविधिवार्तिकम् ॥ १ ॥ )

॥\*॥ अवयवविधानेऽवयविनि प्रत्ययः॥\*॥

( भाष्यम् ) अवयवविधानेऽवयविनि प्रत्ययो भवतीति वक्तव्यम् ।

इह मा भूत्—पञ्चावयवाः, दशावयवाः—इति ॥

( प्रदीपः ) अवयविनीति । स्वार्थे प्रत्ययो मा भूदित्येवमर्थमवयविनीति वक्तव्यम् ॥

( उद्घोतः ) भाष्ये—अवयवविधाने इति । अवयवे वर्तमानाद्विधाने इत्यर्थः ॥ अर्थानिर्देशादाह—स्वार्थे इति ॥

( आक्षेपपूर्वकं वार्तिकान्यथासिद्धिसाधकं भाष्यम् )

अथ अवयविनीत्युच्यमानेऽवयवस्वामिनि कस्माच्च भवति—पञ्च पञ्चवयवा देवदत्तस्येति ?

अवयवशब्दोऽयं गुणशब्दः, अस्येति च वर्तते । तेन यं प्रत्यवयवो गुणस्तस्मिन्नवयविनि प्रत्ययेन भवितव्यम् ।

कं च प्रत्यवयवो गुणः ?

समुदायम् ॥

यद्येवमवयविनीत्यपि न वक्तव्यम् ।

अवयवेषु कस्माच्च भवति ?

अस्येति वर्तते ॥

( प्रदीपः ) अवयवस्वामिनीति । अवयवाः सन्त्यस्येति न्युत्पत्त्या स्वामिनोऽप्यवयविशब्देनाभिधानात्तत्रापि प्रत्ययेन

भाव्यमिति मत्वा प्रश्नः ॥ अवयवशब्दोऽयमिति । सम्बन्धिशब्दास्त्रियत एव सम्बन्धिनः मत्वर्थीयो भवति । यथा पितृमानिति पुत्र एवाभिधीयते, पुत्रवानिति च पितैव । तथेहाप्यवयविशब्देनावयवारब्ध एवोच्यते न तु स्वामीत्यर्थः ॥ अस्तेति च वर्तत इति । 'अत इनिठनौ' इत्यत्र 'तदस्यास्त्यसि-न्निति मनुष्य' इत्यतोऽस्तेति वर्तते । सप्तम्यर्थे तु इनिठनोरभावः, 'सप्तम्यां च न तौ स्पृष्टौ' इति वचनात् ॥ अस्तेति वर्तत इति । 'तदस्य संजातम्' इत्यतः ॥

( उद्ध्योतः ) अवयविशब्दस्य अवयवारब्धे एव प्रयोगादाह—अवयवा इति । 'कञ्च प्रत्यवयवो गुणः? समुदायम्' इति भाष्येण अयुतसिद्धावयवानुगतस्तत्समूह एवावयवीति ध्वनितम् । 'स्त्रियां च' इति सूत्रे स्पष्टमेवैतदुक्तम् ॥ नन्वेवमपि सप्तम्यर्थे इनौ तदाधारभूत्यादाविति प्रसङ्गोऽत आह—सप्तम्यर्थे त्विति ॥

( ९०६ विधिसूत्रम् ॥ ५ । २ । १ आ. २० )

२०६२ उभादुदात्तो नित्यम् ॥ ५।१।४४॥

( प्रदीपः ) उभयो मणिरित्यवयविनोऽवयवद्वित्वनिमित्तो व्यपदेशः । उभौ पीतलोहितावयवौ यस्य स उभयः । उभये देवमनुष्या इति वर्गद्वयापेक्षमतिरोहितभेदानां वर्गिणामभिधानम् ॥

( उद्ध्योतः ) अयजन्तस्य यथैकवचनान्तत्वं तथा दर्शयति—उभय इति । एवञ्चैकस्यावयविनः प्राधान्यादेकवचननिर्देश इति भावः ॥ 'उभये' इति बहुवचनोपपत्तिं दर्शयति—वर्गद्वयेति । द्विवचनं तु न, अनभिधानात् । तिरोहितावयवभेदवर्गद्वयाभिधाने हि तत्सम्भवः ॥

( उदात्तपदाक्षेपप्रयोजनभाष्यम् )

किमर्थमुदात्त इत्युच्यते ?

उदात्तो यथा स्यात् ।

नैतदस्ति प्रयोजनम्, प्रत्ययस्वरेणाप्येष स्वरः सिद्धः ।

न सिध्यति । चितोऽन्त उदात्तो भवतीति अन्तोदात्तत्वं प्रसज्येत ।

( प्रदीपः ) किमर्थमिति । किमप्राप्तमादेरुदात्तत्वं विधातुमुदात्तवचनम् ? उतामन्त्रितस्वरबाधनार्थमन्तस्यैवोदात्तत्वं विधातुम् ? इति प्रश्नः ॥ उदात्त इति । आदेरिति भावः । स्थानिवद्भावात्पितृत्वादनुदात्तत्वं प्राप्तं बाधित्वा चित्स्वरे प्राप्ते आदेरुदात्तत्वं विधीयते ॥ प्रत्ययस्वरेणापीति । स्थानिवद्भावात्प्रत्ययत्वात् । चित्स्वरं तु पूर्वपक्षवादित्वात् पश्यति । सर्वदर्शित्वे पूर्वपक्षमेव न विदधीत ॥

( उद्ध्योतः ) पूर्वपक्षवादित्वादिति । 'अय-इति प्रत्ययान्तरं विधेयं, ङीष् मात्रजितिप्रत्याहाराश्रयणात्सिध्यतीत्याशयः । प्रत्ययान्तरविधाने गौरवं मन्यमान आह—चितोऽन्त इति—इत्याशयमाह कश्चित् ॥

( उदात्तपदसामर्थ्यादिष्टार्थबोधकभाष्यम् )

अथ उदात्त इत्युच्यमाने कुत एतत्-आदेरुदात्तत्वं भविष्यति न पुनरन्तस्येति ।

उदात्तवचनसामर्थ्यात् यस्याप्राप्तः स्वरस्तस्य भविष्यति ।

कस्य चाप्राप्तः ?

आदेः ।

अन्तस्य पुनश्चित्स्वरेणैव सिद्धम् ॥

( प्रदीपः ) कुत एतदिति । खरान्तरबाधनार्थमन्तस्यैवोदात्तत्वमस्तिवति मन्यते । 'हे उभय' इत्यामन्त्रिताद्युदात्तत्वप्रसङ्गः ॥ उदात्तेति । 'पुरस्तादपवादा अनन्तरान् विधीन् बाधन्ते' इति चित् स्वर एवानेन बाध्यते, नामन्त्रितस्वरः ॥

( उद्ध्योतः ) हे उभयेति । 'हे' शब्दाप्रयोगे इदमुदाहरणम् । तत्प्रयोगे तु पदात्परत्वेनाष्टमिकनिघातप्रसङ्ग इति चिन्त्यम् ॥ नामन्त्रितस्वर इति । ननूभशब्दस्य 'उभे भदे' इत्यादिप्रयोगादन्तोदात्तत्वमावश्यकम्, एवञ्च चित्त्वादन्तोदात्तत्वेऽकारस्यानुदात्तत्वाद्यस्य—'इतिलोपे—'अनुदात्तस्य च यत्र—'इत्यनेनाद्युदात्तत्वसिद्धेरुदात्तग्रहणं व्यर्थमेव—इति चेन्न; प्रकृतेरपि शेषनिघातेनानुदात्तत्वात् । न चोभात् 'अय' इति निरनुबन्धकं प्रत्ययान्तरमस्तु किमुदात्तग्रहणेनेति वाच्यं, पदलाघवाभावात् । एतेन—'उभात्-अय इति निरनुबन्धकादेशान्तरमस्तु, तस्यान्तरतन्त्येनानुदात्तत्वात्, उभयशब्दस्यान्तोदात्ततया 'अनुदात्तस्य च—' इत्यनेनाद्युदात्तत्वसिद्धेरुदात्तग्रहणं व्यर्थमेव' इति परास्तम् ॥

( ९०७ विधिसूत्रम् ॥ ५ । २ । १ आ. २१ )

२०६३ तदस्मिन्नधिकमिति दशान्ता-

ङ्ङः ॥ ५ । २ । ४५ ॥

( उप्रत्ययाधिकरणम् )

( अधिकपदाक्षेपसमाधानभाष्यम् )

इह कस्मान्न भवति—एकादश भाषा अधिका अस्मिन् कार्षापणशत इति ?

अधिके समानजातौ

समानजातावधिक इष्यते ।

अथेह कस्मान्न भवति—एकादश कार्षापणा अधिका अस्यां कार्षापणत्रिंशति—इति ?

इष्टं शतसहस्रयोः ।

शतसहस्रयोरधिक इष्यते ।

अथेहैकादशं शतसहस्रमिति कस्याधिक्ये भवितव्यम् ?

यस्य संख्या तदाधिक्ये

ङः कर्तव्यो मतो मम ॥



यदि तावच्छतानि संख्यायन्ते शताधिक्ये भवितव्यम्, अथ सहस्राणि संख्यायन्ते सहस्राधिक्ये भवितव्यम् ॥

( प्रदीपः ) अधिके समानजाताविति । समाना या जातिस्तस्यां सत्यामधिकेऽर्थे वर्तमानात् प्रत्ययः । प्रकृतिप्रत्ययार्थयोस्तुल्यजातीयत्वे प्रत्यय इत्यर्थः । न्यायप्राप्त एवायमर्थ उक्तः । तथा हि—एकादशधिका अस्मिन् गोशत इति वाक्ये शतविशेषणत्वेनाप्युपात्ता गावः सन्निधानात् प्रकृत्यर्थमपि विशिष्यन्ति । एवं वृत्तावपि 'एकादशं गोशतम्' इत्युक्ते गावः प्रकृत्यर्थतया प्रतीयन्ते । शब्दान्तरप्रयोगमन्तरेणाप्यधिकाधिकिभावस्तुल्यजातिविषय एव प्रसिद्धः । न च वृत्तौ भिन्नजातीयसंख्येयवाचिना शब्देन प्रकृत्यर्थो विशेषं शक्यते, 'सविशेषणानां वृत्तिर्न वृत्तस्य वा विशेषणं न' इति न्यायात् ॥ यस्य संख्येयि । शतानां सहस्रं—शतसहस्रमिति व्युत्पत्तिः क्रियते, सहस्राणां शतं—शतसहस्रमिति च । 'संख्याया अल्पीयसः' इति द्वन्द्वे च स्मरणाच्छतस्य पूर्वनिपातः । तत्र शतानां सहस्रमिति शतानि संख्यायन्त इति तान्येव प्रकृत्यर्थतया विज्ञायन्ते—एकादशशतान्यधिकान्यस्मिंश्शतसहस्रे तदेकादशं शतसहस्रमिति । सहस्राणां शतं शतसहस्रमिति तु सहस्राणां संख्येयत्वात्तेषामेव प्रकृत्यर्थत्वम्—एकादश सहस्राण्यधिकान्यस्मिन्नेकादशमिति प्रकरणादिवशाच्छतानां सहस्राणां वा संख्येयत्वावसायः । 'यस्य संख्या तदाधिक्ये' इत्येतत्प्रत्ययार्थेन तुल्यजातीयस्य प्रकृत्यर्थस्याश्रयणालम्भ्यत इति नायमपूर्वोऽर्थः ॥

( उद्ध्योतः ) प्रत्ययार्थपेक्षया समानजातीये प्रकृत्यर्थेऽधिके सति प्रत्यय इत्यर्थस्तदाह—समाना येति । न्यायेति ॥ प्रत्यासत्तिन्यायेत्यर्थः ॥

शब्दान्तरेति । 'शब्दान्तरप्रयोगमन्तरेणापि' इत्यभिधटितः पाठोऽपपाठः । तत्प्रयोगे तु शब्दतः सन्निहितेन तेनार्थतः सन्निहितं सजातीयं बाध्यते, यथोदाहृते 'एकादश माषाः' इत्यादौ । न च तत्र वृत्तिः सम्भवतीत्याह—न चेति ॥ सविशेषणानामिति । इदमुपलक्षणं—सविशेष्याणामित्यस्यापि । अन्यथा प्रकृते माषाणां विशेष्यत्वात्तदसङ्गतिः स्पष्टैव । वस्तुतः प्रत्यासत्तिन्यायविरोधादनभिधानाच्च न तथा प्रयोग इति तत्त्वम् । अत एव भाष्ये 'इष्यते' इत्युक्तिः ॥ भाष्ये—कार्षापणत्रिंशतीति—सप्तमी ॥ उत्तरमाह—इष्टं शतेति । 'कस्याधिक्ये' इति पाठः ॥ प्रत्ययार्थेनेति । 'अस्मिन्' इत्यनेनेत्यर्थः ॥ भाष्ये—परिमाणशब्दानां—शतसहस्ररूपाणाम्, अधिकस्याधिकरणाभावात्—तत्त्वाभावात्—अनिर्देश इत्यर्थः ॥

१ 'द्वन्द्वे वा द्वन्द्वे च' इति झ. पाठः ॥

२ अपपाठ इति । स्वकल्पनयाऽपपाठ इति । वस्तुतस्तु 'अपि' धटितः पाठः सुयोज—इति स्पष्टमेव ॥

३ उत्तरमिति । अथेह कस्मात् कार्षापणत्रिंशति—इति भाष्यप्रश्रयोत्तरमित्यर्थः ॥

( ५७२० इष्टसिद्धौ सूत्रस्यासामर्थ्यबोधकवार्तिकम् ॥ १ ॥ )

॥ \* ॥ डविधाने परिमाणशब्दानामाधिक्यस्याधिकरणाभावादनर्देशः ॥ \* ॥

( भाष्यम् ) डविधाने परिमाणशब्दानामाधिक्यस्याधिकरणाभावादनर्देशः । अगमको निर्देशोऽनिर्देशः । नह्येकादशानां शतमधिकरणम् ॥

( प्रदीपः ) न ह्येकादशानामिति । तेषां शतेऽनन्तर्भावादिति भावः ॥

( उद्ध्योतः ) अनन्तर्भावादिति । अनन्तर्भावे हि 'वृक्षे शाखा' इतिवत्स्यादधिकरणत्वमिति भावः ॥

( ५७२१ अन्यथानिर्देशेन समाधानवार्तिकम् ॥ २ ॥ )

॥ \* ॥ सिद्धं तु पञ्चमीनिर्देशात् ॥ \* ॥

( भाष्यम् ) सिद्धमेतत् ।

कथम्? पञ्चमीनिर्देशः कर्तव्यः—तदस्मादधिकमिति ॥

( प्रदीपः ) पञ्चमीनिर्देश इति । 'यस्मादधिकम्' इति निपातनात्, बुद्धिप्रकल्पितापायाश्रयणाद्वा पञ्चमी ॥

( वार्तिकद्वयान्यथासिद्धिसाधकभाष्यम् )

स तर्हि पञ्चमीनिर्देशः कर्तव्यः ।

न कर्तव्यः । यद्यपि तावद्वैषयिके व्यापके वाऽधिकरणत्वे संभवो नास्ति, औपश्लेषिकमधिकरणं विज्ञास्यते—एकादश कार्षापणा उपश्लिष्टा अस्मिच्छते—एकादशं शतम् ॥

अधिके समानजाताविष्टं शतसहस्रयोः ।

यस्य संख्या तदाधिक्ये डः कर्तव्यो मतो मम ॥ १ ॥

( प्रदीपः ) औपश्लेषिकमिति । एवं चाधिकसंबन्धे पञ्चमीसप्तम्यौ भवतः । अधिका खारी द्रोणेनेति कर्तरि तृतीयाऽपि भवति ॥

( उद्ध्योतः ) औपश्लेषिकमिति । उप—समीपे श्लेषः—सम्बन्धः, तत्कृतमित्यर्थः ॥ एवञ्चेति । अत एवैतन्निर्देशोपपत्तिः ॥ कर्तरि तृतीयेति । अधिकशब्दान्तर्गतार्थाध्यारोहणक्रियायाश्चान्वय इति भावः । एवं ह्यत्र षष्ठीव्यावृत्तये 'कर्तृकर्मणोः' इति सूत्रे कुड्रहणस्यावश्यकत्वेन तत्सूत्रस्य भाष्यमसङ्गतं स्यात् । तस्मात् 'उपश्लिष्टाः' इति क्रियाऽपेक्षमधिकरणत्वमिति भाष्याशयः । कर्तृद्वारा चेदमधिकरणं, कर्त्रा चेदमुपश्लिष्टमिति । तृतीया तु प्रकृत्यादित्वाद्नेति तत्त्वम् । तदूनयन्नाह भाष्ये—एकादश कार्षापणा उपश्लिष्टा अस्मिन् शत इति ॥

४ 'तृतीया भवति' इति क. पाठः ॥

५ क्रियापेक्षमिति । उपश्लिष्टशब्दवाच्य—उपश्लेषणक्रियापेक्षमधिकरणत्वमिति भावः ॥

६ तृतीया स्थिति । अधिका खारी द्रोणेनेत्यत्र तृतीयेत्यर्थः ॥



( ९०८ विधिसूत्रम् ॥ ५ । २ । १ आ. २२ )

२०६४ शदन्तविंशतेश्च ॥ ५।२।४६ ॥

( अन्तग्रहणाक्षेपभाष्यम् )

किमर्थं शङ्ग्रहणेऽन्तग्रहणम् ?

( प्रदीपः ) अन्तग्रहणमिति । केवलस्य शतः प्रातिपदिकस्यासंभवात्प्रत्ययग्रहणपरिभाषया वा तदन्तविधिर्भविष्यतीति प्रश्नः ॥

( उद्ध्योतः ) ननु 'ग्रहणवता-' इति निषेधात् 'दशान्तात्-' इति वदिदमप्यन्तग्रहणमत आह—केवलस्येति । एवञ्च प्रातिपदिकग्रहणाभावात् निषेधप्रवृत्तिरिति भावः । तदाह—प्रत्ययग्रहणपरिभाषया वेति । सामर्थ्यापेक्षो विकल्पः । त्रिंशदादिषु निपातनात् शतप्रत्ययः ॥

( ५७२२ अन्तग्रहणप्रयोजनवार्तिकम् ॥ १ ॥ )

॥ \* ॥ शङ्ग्रहणेऽन्तग्रहणं प्रत्ययग्रहणे यस्मात्स तदादेरधिकार्थम् ॥ \* ॥

( भाष्यम् ) शङ्ग्रहणेऽन्तग्रहणं क्रियते प्रत्ययग्रहणे यस्मात्स विहितस्तदादेस्तदन्तस्य ग्रहणं भवतीति इह न प्राप्नोति—एकत्रिंशं शतम् । इष्यते चात्रापि स्यादिति । तच्चान्तरेण यत्नं न सिध्यतीति—अन्तग्रहणमेवमर्थमिदमुच्यते ।

अस्ति प्रयोजनमेतम् ।

किं तर्हीति ?

( ५७२३ उपसंख्यानवार्तिकम् ॥ २ ॥ )

॥ \* ॥ संख्याग्रहणं च ॥ \* ॥

( भाष्यम् ) संख्याग्रहणं च कर्तव्यम् । इह मा भूत्—गोत्रिंशदधिका अस्मिन् शत इति ॥

( प्रदीपः ) संख्याग्रहणं चेति । 'संख्याया अवयवे तयप्' इत्यतः 'संख्यायाः' इत्यनुवर्तते इति व्याख्यानं कर्तव्यमित्यर्थः । एकत्रिंशदादयश्च शब्दाः संख्यान्तरस्य नरसिंहादय इव जालन्तरस्य वाचकाः, न तु संख्यासमूहस्य ॥

( उद्ध्योतः ) नन्वेकत्रिंशदादयोऽपि सङ्ख्यासमूहवाचका न सङ्ख्यावाचका इति तेभ्यः प्रत्ययानुपपत्तिरत आह—एकत्रिंशदादय इति । सङ्ख्यान्तरस्य समूहविशेषरूपस्येत्यर्थः ॥ न तु सङ्ख्यासमूहस्येति । त्रिंशत्त्वैकत्वसमूहस्येत्यर्थः । अत एव 'नान्तादसंख्यादेः-' इति चरितार्थम् ॥

( ५७२४ उपसंख्यानवार्तिकम् ॥ ३ ॥ )

॥ \* ॥ विंशतेश्च ॥ \* ॥

( भाष्यम् ) विंशतेश्चान्तग्रहणं कर्तव्यम् । इहापि यथा स्यात्—एकविंशं शतम् ।

१ तदन्ताच्चेति वक्तव्यमिति । 'विंशतेश्च' इत्येतदपहाय विंशत्यन्तादित्युच्यमाने व्यपदेशिवद्भावनिषेधात्केवलञ्च स्यात्—इति विंशतेश्चेत्युक्त्वा 'तद-

चकारात्संख्याग्रहणं च कर्तव्यम् । इह मा भूत्—गोत्रिंशदधिका अस्मिन् शत इति ॥

( प्रदीपः ) विंशतेश्चेति । 'ग्रहणवता-' इति तदन्तविधिनिषेधात्तदन्तादपि यथा स्यादिति वचनम् ॥

( उद्ध्योतः ) ननु विंशतिशब्दोत्तरमन्तग्रहणे व्यपदेशिवद्भावनिषेधात्केवलेऽप्राप्तौ 'इहापि' इति भाष्ये—अपिशब्दोऽनुपपन्न इति चेन्न; 'अन्तग्रहणं कर्तव्यम्' इत्यस्य 'तदन्ताच्च' इति वक्तव्यमित्यर्थात् ॥

( ९०९ विधिसूत्रम् ॥ ५ । २ । १ आ. २३ )

२०६५ संख्याया गुणस्य निमाने

मयट् ॥ ५ । २ । ४७ ॥

( मयट्प्रत्ययाधिकरणम् )

( प्रदीपः ) 'तदस्य संजातम्-' इत्यतस्तदस्येत्यनुवर्तते । 'मेङ् प्रणिदाने' इत्यस्मादातोः करणे ल्युटि निमानशब्दः, स च मूल्यवाची । प्रकृत्यर्थविशेषणं चैतत् । निमाने वर्तमानात्संख्यावाचिनोऽस्येति षष्ठ्यर्थे मयट्प्रत्ययो गुणस्य चेन्निमानं भवति । गुणशब्दः समानावयववचनः । निमानस्य निमेयापेक्षत्वात्निमेयं प्रत्ययार्थः संपद्यते । निमानस्य च गुणत्वमन्तरेण निमेयस्य गुणत्वं नोपपद्यते इति सामर्थ्यान्निमानस्यापि गुणत्वं विज्ञायते । यवानां द्वौ भागौ निमानमस्योदश्विद्भागस्य—द्विमयमुदश्विद्यवानामित्युदाहरणम् । भागविशेषप्रतिपत्त्यर्थं यवादेः प्रकृत्यर्थविशेषणस्योपादानं, नित्यसापेक्षत्वाच्च वृत्तिर्भवति ॥ संख्याया इति किम् ? यवभागौ निमानमस्योदश्विद्भागस्य ॥ गुणस्येति किम् ? द्वौ कार्षापणौ निमानमस्य व्रीहेर्द्विमयो व्रीहिः कार्षापणयोरिति मा भूत् ॥ निमान इति किम् ? यवानां द्वौ भागौ समीपेऽस्योदश्विद्भागस्येत्यत्र मा भूत् ॥

( उद्ध्योतः ) स्पष्टप्रतिपत्त्ये सूत्रार्थं पदप्रयोजनानि चाह—तदस्येत्यादि ॥ समानावयववचन इति । 'द्विगुणं' 'त्रिगुणम्' इत्यादौ तथा दर्शनात् । व्याख्यानं चात्र शरणम् ॥ सामर्थ्यादिति । गुणत्वं—समानावयवत्वम् । तद्वद्वत्समानत्वं निमेयस्य किमपेक्षमित्याकाङ्क्षायां सन्निधानान्निमानापेक्षमिति सामर्थ्यान्निमानस्यापि भागत्वमर्थसिद्धमिति भावः । केचित्तु—'गुणस्य' इति मध्यमणिन्यायेनोभयान्वाचि, तेन गुणस्य निमाने वर्तमानाद्गुणगतसङ्ख्यावाचकात्प्रत्यय इत्यर्थमाहुः ॥ भागविशेषेति । भागविशेषसम्बन्धिभागविशेषेत्यर्थः ॥ नित्यसापेक्षत्वादिति । वृत्तौ व्यादीनां भागरूपसङ्ख्येय एव वृत्तेरिति भावः । गमकत्वाद्वृत्तिरिति युक्तम् ॥

( ५७२५ उपसंख्यानवार्तिकम् ॥ १ ॥ )

॥ \* ॥ निमाने गुणिनि ॥ \* ॥

( भाष्यम् ) निमाने गुणिनीति वक्तव्यम् ।

न्ताच्च' इति द्वितीयं कर्तव्यमित्यर्थः ॥

किं प्रयोजनम् ?

गुणेषु मा भूत् ॥

( प्रदीपः ) गुणिनीति । 'द्विमयमुदश्वित' इति गुणिनि निमेये प्रत्ययो यथा स्यादित्येवमर्थम् ॥ गुणेषु मा भूदिति । स्वार्थे मा भूदित्येवमर्थमित्यर्थः । अन्यथा द्वौ यवानां गुणौ निमानमस्योदश्विद्भागस्य द्विमयौ यवानामुदश्वित इति स्वार्थे भयद् प्रसज्येत ॥

( उद्घोतः ) 'तदसिद्धधिकम्-' इत्यनेन विच्छेदात्तदस्येति नानुवर्तत इत्यभिप्रेत्य वार्तिकं—गुणिनीति । निमेये इत्यर्थः ॥ गुणेषु मा भूदिति । निमानरूपेषु इत्यर्थः ॥ तदाह—स्वार्थे इति ॥

( ५७२६ उपसंख्यानवार्तिकम् ॥ २ ॥ )

॥ \* ॥ भूयसः ॥ \* ॥

( भाष्यम् ) भूयस इति च वक्तव्यम् ।

किं प्रयोजनम् ?

भूयसो वाचिकायाः संख्याया उत्पत्तिर्यथा स्यात्, अल्पीयसो वाचिकायाः संख्याया उत्पत्तिर्मा भूदिति ॥

( प्रदीपः ) भूयस इति । निमेयभागसंख्याया निमान-भागसंख्या यदाऽधिका भवति तदा प्रत्ययो यथा स्यात्, एको यवभागो निमानमस्योदश्विद्भागस्येत्यत्र मा भूदिति ॥

( उद्घोतः ) ननु 'भूयसः' इत्युक्तेद्विमयमिति न स्यात्, भूयस्त्वञ्च किमपेक्षं ग्राह्यमत आह—निमेयेति ॥ यदाधिकेति । आधिक्यमात्रं विवक्षितं, न तु बहुत्वं, नाप्यतिशय इत्यर्थः ॥

( ५७२७ उपसंख्यानवार्तिकम् ॥ ३ ॥ )

॥ \* ॥ एकोऽन्यतरः ॥ \* ॥

( भाष्यम् ) एकश्चेदन्यतरो भवतीति वक्तव्यम् । इह मा भूत्—द्वौ यवानां त्रय उदश्वित इति ॥

( प्रदीपः ) एकोऽन्यतर इति । अन्यतरशब्देन निमे-यमेव विवक्षितम् । एक एव यदि निमेयगुणो भवति तदा प्रत्ययः, द्वयोर्बहुषु च निमेयगुणेषु न भवति ॥ द्वौ यवानां त्रय उदश्वित इति । नन्वत्र भूयस्त्वाभावाच्च भविष्यति । एवं तर्ह्युदाहरणदिनियम् । इदं त्वत्रोदाहरणं—त्रयो यवानां द्वावुदश्वित इति । अथवा द्वौ यवानां निमेयौ त्रय उदश्वितो भागा निमानमिति विवक्षायामुदाहरणम् ॥

( उद्घोतः ) निमानेऽधिकत्वस्योक्तत्वात्सामर्थ्यमवलम्ब्याह—अन्यतरशब्देनेति ॥ 'द्वौ भागौ यवानां निमानम्, उदश्वितस्त्रयो भागा निमेयम्' इत्यर्थं शङ्कते—नन्विति । निमाननिमेयभा-वस्य वैपरीत्ये तु न शङ्केति बोध्यम् ॥ भाष्ये—समानानाञ्चेति । निमेयभागस्य येन केनापि निमानभागेन समानत्वे सति यदा निमेयसङ्ख्या निमानसङ्ख्यातोऽधिका तदा प्रत्यय इत्यर्थः ॥

( ५७२८ उपसंख्यानवार्तिकम् ॥ ४ ॥ )

॥ \* ॥ समानानाम् ॥ \* ॥

( भाष्यम् ) समानानां चेति वक्तव्यम् । इह मा भूत्—एको यवानामध्यर्धमुदश्वित इति । तत्तर्हीदं बहु वक्तव्यम् । न वक्तव्यम् ।

( प्रदीपः ) एको यवानामध्यर्धमुदश्वित इति । 'भूयसः' इत्येतदनपेक्षेदमुदाहरणम् । तदपेक्षायां तु—द्वौ यवाना-मध्यर्धमुदश्वित इत्युदाहार्यम् । अन्ये तु—अध्यर्धशब्दात्प्रत्य-यनिवृत्त्यर्थमिदमुदाहरणमित्याहुः । तदयुक्तम् । अध्यर्धशब्दस्य समासकनोरेव संख्यासंज्ञात्वादित्यत्र संख्यात्वाभावात् प्रत्यया-प्रसङ्गात् । अध्यर्धपञ्चमादयोऽपि समासकनोरेव संख्यासंज्ञा, नान्यत्रेति तेभ्योऽपि प्रत्ययाप्रसङ्गः ॥

( उद्घोतः ) अन्ये त्विति । पूर्वोक्त 'अथवा' इति प्रका-रानुसारेणेति भावः ॥ सङ्ख्यात्वाभावादिति । एतेन 'एको यवानामध्यर्धमुदश्वित' इति भाष्ये पाठ इत्यपास्तम् ॥

( प्रथमवार्तिकप्रत्याख्यानभाष्यम् )

यत्तावदुच्यते—गुणिनीति वक्तव्यमिति, न वक्तव्यम् ।

गुणेषु कस्मान्न भवति ?

अस्येति वर्तते ॥

( प्रदीपः ) अस्येति वर्तत इति । तेन स्वार्थे मयण भवति । किं तर्हि ? निमेये क्षीरादौ स्वभागापेक्षया लब्धगुणि-व्यपदेशे । निमेयगुणमात्रे तु प्रत्ययो न भवति, अनभिधानात् ॥

( उद्घोतः ) ननु उदाहरणे 'द्विमयमुदश्वित' इत्युक्तं, 'द्विमय उदश्विद्भागः' इत्येवोक्तिमत आह—निमेयगुणमात्रे त्विति । निमेये भागमात्रे इत्यर्थः ॥

( द्वितीयवार्तिकप्रत्याख्यानभाष्यम् )

यदुक्तं—'भूयस इति वक्तव्यम्' इति,

न वक्तव्यम् ।

अल्पीयसो वाचिकायाः संख्याया उत्पत्तिः कस्मान्न भवति ?

अनभिधानात् ॥

( तृतीयवार्तिकप्रत्याख्यानभाष्यम् )

यदुक्तम्—'कश्चेदन्यतरो भवतीति वक्तव्यम्' इति, न वक्तव्यम् ।

कस्मान्न भवति—द्वौ यवानां त्रय उदश्वित इति ? तत्र विभक्तिनिर्देशः ॥

( प्रदीपः ) तन्नमिति । पशुनां यजेतेत्यादिवत् 'गुणस्य' इत्येकत्वसंख्या विवक्षिता । एतदर्थमेव गुणनिमान इति लघुरपि समासनिर्देशो न कृतः ॥

( उद्घोतः ) भाष्ये—तन्नमिति । विधेयैकत्वत्वाभावेऽपि लक्ष्यानुसाराद्विवक्षा, ग्रहैकत्ववद्विवक्षाकारणाभावाच्चेति भावः ॥

( चतुर्थवार्तिकप्रत्याख्यानभाष्यम् )

यदप्युच्यते—समानानामिति वक्तव्यमिति,  
न वक्तव्यम् ।

कस्मान्न भवति—एको यवानामध्यर्द्धमुदश्वित  
इति ?

अनभिधानात् ॥

( प्रदीपः ) अनभिधानादिति । अन्युनाधिकैकगुण-  
मुदश्वितादिनिमेयं वक्तुं प्रत्ययान्तस्य सामर्थ्यादित्यर्थः ॥

( उद्घोतः ) अन्यूनेति । अन्यूनानधिकैकभागकमुदश्विता-  
दिरूपं निमेयं । निमेयभागकमेव वक्तुं सामर्थ्यं तस्य, न तु तं भागं  
वक्तुमित्यर्थः ॥

( ५७२९ अतिव्यासिद्दर्शकं वार्तिकम् ॥ ५ ॥ )

॥ \* ॥ निमेये चापि दृश्यते ॥ \* ॥

( भाष्यम् ) निमेये चापि प्रत्ययो दृश्यते—  
द्विमया यवाः । त्रिमयाः ।

( प्रदीपः ) द्विमया यवा इति । उदश्वितो द्वौ गुणौ  
निमेयौ येषामेकगुणानां यवानां ते द्विमयाः ॥

( निमाननिमेयपदार्थबोधकं भाष्यम् )

किं पुनरिह निमानम्, किं निमेयम् ?

यावता उभयं त्यज्यते ।

सत्यमेवमेतत् । कश्चित् कश्चित्प्रसृततरा गति-  
र्भवति । तद्यथा—समाने त्यागे धान्यं विक्रीणीते  
यवान् विक्रीणीते इत्युच्यते, न कश्चिदाह कार्षापणं  
विक्रीणीत इति ।

अथवा येनाधिगम्यते तन्निमानम्, यदधिग-  
म्यते तन्निमेयम् ॥

( प्रदीपः ) यावतेति । तथा च निमेयस्यापि निमानत्वात्  
निमेये चापि दृश्यते इति न वक्तव्यमिति मन्यते ॥ प्रसृततरा  
गतिरिति । 'आशु' 'द्राक्' इति प्रतिपत्तिरित्यर्थः ॥

अथवेति । येन मूल्येन करणेन क्रय्यं प्राप्नुमिष्यते तन्नि-

मानं, यत्प्रेष्यते तन्निमेयमित्यर्थः । देशकालापेक्षव्यवहारापेक्ष-  
त्वाच्चिमाननिमेयभावस्य ॥

( उद्घोतः ) भाष्ये—उभयं त्यज्यते इति । तदीयमुपादाय  
स्वीयं दीयत इत्यर्थः । एवञ्च स्ववस्तुदानपूर्वकं परवस्तुपादानस्यो-  
भयसाधारणत्वादुभयं निमानमिति भावः ॥ आशु द्रागिति ।  
'अलाशु' इत्यर्थः । तरवर्थमपि व्याख्यातुं पर्यायद्वयोपादानम् । एवञ्च  
दृष्टे लाभार्थिभिर्यदीयते तन्निमेयम्, तन्मूल्यं निमानमित्याद्यपक्षार्थः ।  
यदपेक्षितं तन्निमेयं, येन च तत्प्राप्यं तन्निमानमित्यथवेत्यादेरर्थः ।  
एवञ्च निमेयत्वावनिमित्तमित्याह—देशेति । देशकालापेक्षो यः  
क्रयविक्रयव्यवहारस्तदपेक्षत्वादित्यर्थः । एवञ्च यदा यन्निमेयं तदाऽपि  
तस्मिन्प्रत्ययदर्शनात् 'निमेये चापि—इत्यावश्यकमिति भावः ॥

( ११० विधिसूत्रम् ॥ ५ । २ । १ आ. २४ )

२०६६ तस्य पूरणे डट् ॥ ५ । २ । ४८ ॥

( डटोऽधिकरणम् )

( प्रदीपः ) तस्य—इति संबन्धमात्रं विवक्षितं नैकत्वम् । न  
ह्येकस्य पूरणं संभवतीति द्वादिभ्य एव द्विवचनबहुवचना-  
न्तेभ्यः प्रत्ययविधिः ॥

( उद्घोतः ) 'गुणस्य' इत्यत्रेव सङ्ख्याविवक्षाभ्रमं व्यावर्त-  
यति—सम्बन्धमात्रमिति ॥ न त्वेकमिति । तद्विवक्षायां  
कुतश्चिदेव प्रत्ययः स्यान्न सर्वत इति तद्विधेति भावः ॥

युत्तयन्तरमाह—न हीति ॥

( ५७३० अतिप्रसङ्गापादकवार्तिकम् ॥ १ ॥ )

॥ \* ॥ तस्य पूरण इत्यतिप्रसङ्गः ॥ \* ॥

( भाष्यम् ) तस्य पूरण इत्यतिप्रसङ्गो भवति ।  
इहापि प्राप्नोति—पञ्चानामुष्ट्रिकाणां पूरणो घट  
इति ॥

( प्रदीपः ) तस्य पूरण इत्यतिप्रसङ्ग इति । 'संख्या-  
वाचिनः शब्दात् पूरणे डट्प्रत्ययः' इत्येतावानेव सूत्रार्थः ।  
तथा च लब्धपञ्चत्वसंख्यानां संख्येयानामुष्ट्रिकादीनां पूरणे  
घटे प्रत्ययोऽनिष्टः प्राप्नोति ॥

( उद्घोतः ) ननु सङ्ख्या-त्र्यादिसङ्ख्याव्याप्यकथमान्यत-  
त्वावकात्पूरणे प्रत्यय इत्युक्ते प्रत्यासत्त्या सङ्ख्याया इति गम्यते,  
तत्कथमतिप्रसङ्गोऽत आह—सङ्ख्यावाचिन इति । प्रत्यासत्त्या  
हि प्रकृत्यर्थपूरणे इत्येव लभ्येतेति भावः । उष्ट्रिका—चर्मविकारः  
पात्रविशेषो मृण्मयो वा, यद्वट्मितेनोदकेन पञ्च ताः पूर्यन्त इत्यर्थः ॥

१ पशुना यजेतेति । यथा पशुपदोत्तरपृथग्व्याख्यस्यैकत्वस्य विवक्षणात्रा-  
नैकपशुकरणको यागः किन्त्वेकपशुकरणक एव, तथा गुणस्येति षष्ठ्या एकत्वस्य  
विवक्षणात् एकसिन्निमेयगुणे विवक्षिते प्रत्यय इत्यर्थस्य लाभात् द्वौ यवानां  
त्रय उदश्वित इत्यत्र दोषो नेति भावः ॥

२ लघुरपीति । 'गुणनिमाने' इति समासनिर्देशे मात्रालाघवं पदलाघवं  
मपि समासे हि एकत्वसंख्याया अपि न भानं किन्तु संख्यासामान्याभाव  
एवेति भावः ॥

३ ननु पशुना यजेतेत्यादौ विधेयसमर्पकपदार्थगत संख्याविवक्षणेऽपि  
उद्देश्यगतसंख्याविवक्षणं न दृष्टचरमित्यत आह—विधेयगतत्वाभावेऽपीति ॥

४ ग्रहैकत्वेति । 'ग्रहे समाष्टि' इत्यत्र यद्येकत्वस्य विवक्षणं स्यात्तदा  
एकस्यैव ग्रहस्य संमार्जनं प्राप्नुयात् । तच्च संमार्जनं कस्य ग्रहस्य ? इतराणां संमा-  
र्जनाभावे एकसंमार्जनस्य दृष्टं फलमपि न स्यादिति तत्रैकत्वमविवक्षितमिति  
सर्वेषां संमार्जनं । अत्र तु एकत्वस्य विवक्षणेऽपि दोषाभावाच्चविवक्षा ॥



( ५७३१ अतिप्रसङ्गनिरासवार्तिकम् ॥ २ ॥ )

॥ \* ॥ सिद्धं तु संख्यापूरण  
इति वचनात् ॥ \* ॥

( भाष्यम् ) सिद्धमेतत् ।

कथम् ?

संख्यापूरण इति वक्तव्यम् ।

एवमपि घटे प्राप्नोति, संख्येयं ह्यसावद्भिः पूर-  
यति ।

संख्यापूरण इति ब्रूमः, न ब्रूमः संख्येयपूरण  
इति ॥

( प्रदीपः ) एवमपीति । आधारधर्मेण पूरणेनाधेयायाः  
संख्यायास्तद्द्वारेण संस्पर्शादिति भावः ॥ संख्यापूरण इति  
ब्रूम इति । द्वे संख्याग्रहणे अनुवर्तते । तत्रैकं प्रकृतविशेष-  
णम्, अपरं पूरणविशेषणम् । ततश्च येन पञ्चत्वादिसंख्या  
संपद्यते स प्रत्ययार्थः । अथ वा—एकस्मिन्नेव संख्याग्रहणेऽनु-  
वर्तमाने प्रत्यासत्त्या संख्यापूरण एव प्रत्ययो भवति न तु  
विप्रकृष्टे पञ्चत्वादिसंख्यासंख्येयेऽनन्तर्भूते ॥

( उद्घोतः ) ननु 'संख्यापूरणे' इत्युक्तेः संख्येयपूरणे कथं  
प्रसङ्गोऽत आह—आधारेति । 'सङ्ख्यापूरणे' इत्यस्य 'सङ्ख्या-  
बोधकशब्दबोधपूरणे' इत्यर्थ इत्याशय इत्यन्ये ॥ नेदमपूर्वमिल्याह—  
द्वे इति । 'सङ्ख्याया अययवे—' इत्यतः 'सङ्ख्याया गुणस्य—' इत्यतश्च ॥  
तत्रैकमिति । सङ्ख्याबोधकाच्छब्दात्पठ्यन्तात्तदर्थसङ्ख्यापूरणे ङङिति  
सूत्रार्थ इति भावः ॥ प्रत्यासत्त्येति । प्रवृत्तिनिमित्तसङ्ख्यापूरणे  
तत्सङ्ख्यासङ्ख्येयभूते एव प्रत्ययो न तु तत्सङ्ख्यासङ्ख्येयानन्तर्भूते  
पूरणे इत्यर्थः ॥

( ५७३२ प्रकारान्तरेणातिप्रसङ्गनिरासवार्तिकम् ॥ ३ ॥ )

॥\*॥ यस्य वा भावादन्यसंख्यत्वं तत्र ॥\*॥

( भाष्यम् ) अथ वा यस्य भावादन्या संख्या प्रव-  
र्तते तत्रेति वक्तव्यम् । एवमपि द्वितीयेऽध्याये  
अष्टम इति प्राप्नोति, सर्वेषां हि तेषां भावात्संख्या  
प्रवर्तते ।

१ यस्य वा भावादिति । 'अष्टमः' इत्यादौ अष्टसंख्यावयवकसमुदाये  
योऽन्त्योऽवयवस्य भावात् अष्टशब्दाभिधेयाऽन्या संख्या यत्र प्रवर्तते तत्र पूर-  
णार्थः प्रत्ययः प्रवर्तते इति वार्तिकार्थः । एवं च यस्य भावादन्या संख्या प्रवर्तते  
तस्यापूरणे प्रत्यय इत्यर्थको न्यासः कर्तव्य इत्यर्थः । अस्मिन्नासे च द्विती-  
यस्यापि भावात् अष्टसंख्या प्रवर्तते इति द्विशब्दादपि पूरणप्रत्ययः मासुबादि-  
त्येवं दोष आगच्छत, अतोऽस्यैव वार्तिकस्य 'चरमोपजाते—' इत्यादिरर्थो  
माध्यकृता प्रदर्श्यते ॥

२ चरमोपजाते—इत्यादेशश्च पूर्वस्मिन् संख्येये अनपगते यः संख्येयः पश्चा-  
दुपजायते तस्मात् प्रत्यय इत्यर्थः । एवञ्च द्वितीयेऽध्याये अष्टम इति न मासु-  
यात् । यतः एकादीनां सप्तमपर्यन्तानां संख्येयानामवगतौ यस्याष्टमस्य पश्चा-  
दवगतिस्तत्रैव प्रत्यय इत्यर्थावगतिः । द्वितीयस्य च तथात्वाभावात् तस्मात्प्रत्यय  
इति भावः ॥

चरमोपजाते पूर्वस्मिन् अथानपगते इति वक्तव्यम् ।  
एवमपि एकादशीद्वादश्याौ सौविष्टकृती, इदं द्वि-  
तीयमिदं तृतीयं, दशं दशमानि—इति न सिध्यति,  
सूत्रं च भिद्यते ॥

( प्रदीपः ) यस्य वेति । न्यासान्तरं वा कर्तव्यमित्यर्थः ।  
तेन पञ्चत्वसंख्या भवत्यनेनेत्यत्रार्थे पञ्चम इति भवति ॥ एव-  
मपीति । प्रसिद्धसंनिवेशविशेषस्य ग्रन्थस्य यो द्वितीयोऽध्यायः,  
यथेह—'समर्थः पदविधिः' इत्यादिस्तस्याप्यष्टमशब्देनाभिधानं  
प्राप्नोति । तद्भावेऽष्टत्वसंख्याया भावात् । तदभावेऽभावात् ।  
द्वितीयग्रहणं चोपलक्षणं, न्यायस्य तुल्यत्वात्प्रथमाध्यायादाव-  
प्यष्टमाद्यभिधानप्रसङ्गात् । यदा तु व्युत्क्रमेण गणना क्रियते  
तदा द्वितीयोऽध्यायः पश्चाद्वर्णमानोऽष्टमादिव्यपदेशत्वेनेष्यत  
एव । तथा च भाष्यकारो वक्ष्यति—'भवत्येव' इति । पूरण-  
ग्रहणे तु क्रियमाणे चरमोपजातस्य गणनापेक्षायां पूरणत्वात्  
संनिवेशमात्रापेक्षया द्वितीयेऽष्टमव्यपदेशाभावः ॥

द्वितीयं न्यासान्तरमाह—चरमोपजात इति । गणनायां  
क्रियमाणायाम् पूर्वस्मिन् संख्येयेऽनपगते—बुद्ध्या परिगृहीतत्वाद-  
पेक्षिते यत् बुद्धौ पश्चादुपजायते तत्र प्रत्यय इत्यर्थः ॥

एकादशीद्वादश्याविति । द्वादशीसंनिधावेकादश्या-  
श्चरमोपजातत्वाभावः । एवं तृतीयसंनिधौ द्वितीयस्य चरमत्वा-  
भावः ॥

दश दशमानीति । शततमस्यैव चरमोपजननाच्चवानां  
दशमानां चरमत्वाभावः ॥ सूत्रं चेति । न च केवलमन्यासि-  
दोषः, यावत् सूत्रभेदोऽपीति चशब्दस्यार्थः ॥

( उद्घोतः ) भाष्ये—अन्यसङ्ख्यत्वमिति—बहुव्रीहेस्त्वः ।  
अन्या सङ्ख्येत्यर्थः ॥ ननु व्युत्क्रमेण गणने तस्याप्यष्टमत्वमिष्टमेव-  
त्यत आह—प्रसिद्धेति ॥ यो द्वितीय इति । प्रसिद्धसंनिवेश-  
क्रमीयगणनाक्रमेणेत्यर्थः । एवं च न्यासान्तरमपि दुष्टमित्यत्र तात्प-  
र्यम् ॥ अष्टमादिव्यपदेश्यत्वेनेति । तच्छब्दव्यवहारार्थत्वेनेत्यर्थः ।  
'अष्टमादिव्यपदेश्यत्वेन' इति पाठे बहुव्रीहेस्त्वः । यथान्यासे तु नायं  
दोष इत्याह—पूरणग्रहणे त्विति । प्रथमत्वादिना या गणना तदपे-  
क्षायां पूर्वस्मिन् बुद्धिस्थे एव यश्चरममुपजातस्तस्यैव पूरणत्वमित्यर्थः ॥  
सन्निवेशमात्रेति । सन्निवेशः—निर्माणक्रमः । भाष्ये—

३ चरमोपजात इत्यर्थं स्वीकारेऽपि दोषस्थलमाह—मगवान्—एवमपी-  
त्यादिना । 'एकादशीद्वादश्याौ सौविष्टकृती' इत्यत्र एकादशी द्वादश्यां  
विलेबोदाहरणम् । एकादशीत्यत्र पूरणप्रत्ययो न स्यात्, अस्याः संख्याया  
द्वादशीसन्निधयेन चरमोपजातत्वाभावात् ॥

४ दश दशमानीति । शतेषु दशानामेको भाग इत्येवं दशभागा भवति ।  
तत्रैकस्मिन् भागे यश्चरममस्य दशमो भवति । एवञ्च शतेषु दश दशमानि  
भवन्तीत्यर्थः ॥

५ 'चरमोपजाते—' इत्याद्यर्थस्वीकारे दोषमाह—पूरणग्रहणे तु क्रिय-  
माण इति । 'तस्य पूरणे' इत्याद्युच्यमाने द्वितीयेऽपि अष्टमादिव्यपदेशो न  
स्यात्, अष्टमस्यैव पूरणत्वेन द्वितीयस्य च तत्त्वाभावात् । चरमोपजात इत्यादि-  
न्यासे तु पश्चाद्वर्णमानोऽपि द्वितीयोऽष्टमो भवत्येवेलपरमनिष्टमिति भावः ॥



सौविष्टकृती-इत्यत्र प्रथमादिवचनस्य लुक् ॥ शततमस्येति । दशमदशद्वर्गीयदशमस्येत्यर्थः । यद्यपि तत्तत्सङ्ख्याऽवच्छिन्नेभ्योऽन्येभ्यस्तत्तत्सङ्ख्यापूरकस्य चरमोपजातत्वाच्चायं दोषस्तथाऽपि दोषान्तरमाह भाष्ये-सूत्रं चेति ॥

( वार्तिकप्रत्याख्यानभाष्यम् )

यथान्यासमेवास्तु । ननु चोक्तं 'तस्य पूरण इत्यतिप्रसङ्गः' इति ।

परिहृतमेतत्-सिद्धं तु संख्यापूरण इति वचनादिति ।

तत्तर्हि संख्याग्रहणं कर्तव्यम् ?

न कर्तव्यम् । प्रकृतमनुवर्तते ।

क प्रकृतम् ?

'संख्याया गुणस्य निमाने मयट्' (४७) इति ।

एवं तर्हि नेयं वृत्तिरुपालभ्यते ।

किं तर्हि ?

वृत्तिस्थानमुपालभ्यते ॥

वृत्तिरेवात्र न प्राप्नोति ।

किं कारणम् ?

प्रत्ययार्थाभावात् ।

नैष दोषः ।

वचनात्स्वार्थिको भविष्यति ।

अथवा पूर्वस्याः संख्यायाः परापेक्षयोत्पत्तिर्वक्तव्या । उत्तरा च संख्या आदेशो वक्तव्यः ॥

अथवा न्यूनेऽयं कृत्स्नशब्दो द्रष्टव्यः । चतुर्षु पञ्चशब्दः ॥

अथवा सर्व एव द्रयादयोऽन्योन्यमपेक्षन्ते ।

यद्येवं द्वितीयेऽध्याये अष्टम इति प्राप्नोति ।

भवत्येव ॥

( वृत्त्युपालम्भमारभ्यार्थस्य संग्रहश्लोकाः )

प्रकृत्यर्थाद्वहिः सर्वा वृत्तिः प्रायेण लक्ष्यते ।

पूरणे स्यात्कथं वृत्तिर्वचनादिति लक्ष्यताम् ॥ १ ॥

तस्याः पूर्वा तु या संख्या तस्यां भवतु तद्धितः ।

आदेशश्चोत्तरा संख्या तथा न्याय्या भविष्यति ॥ २ ॥

न्यूने वा कृत्स्नशब्दोऽयम्पूर्वस्यामुत्तरा यदि ।

सामर्थ्यं च तथा तस्यास्तथा न्याय्यं भविष्यति ॥ ३ ॥

अन्योन्यं वा व्यपान्नित्य सर्वसिन् द्रयादयो यदि ।

प्रवर्तन्ते तथा न्याय्या वृत्तिर्भवति पूरणे ॥ ४ ॥

बहूनां वाचिका संख्या पूरणश्चैक इष्यते ।

अन्यत्वादुभयोन्याय्या वाक्षीं शाखा निदर्शनम् ॥ ५ ॥

( प्रदीपः ) एवं तर्हीति । वृत्तिः-परार्थाभिधानमुच्यते,

उपसर्जनपदानां प्रधानार्थाभिधानात् । तदयमर्थः-इष्टविषयवदनिष्टेऽपि विषये वृत्तिः प्राप्नोति-एवमुपालम्भो न कियते । किं तर्हि ? इष्टे विषये प्रत्ययो न सिध्यति, अनिष्ट एव प्राप्नोतीत्युच्यते ॥

वृत्तिस्थानमिति । प्रत्ययार्थ इत्यर्थः । प्रत्ययार्थे हि

स्वार्थोपसर्जने प्रकृतिर्वर्तत इति प्रत्ययार्थः-वृत्तिस्थानम् ।

अयमत्रार्थः-प्रकृत्यर्थव्यतिरिक्तेन प्रत्ययार्थेन भवितव्यम्,

यथा-औपगवमिति । इह तु पञ्चमः पञ्चशब्दार्थेऽन्तर्भूतः ।

तथाहि-पञ्चानीयतामित्युक्ते पञ्चमस्याप्यानयनं भवति । ततश्चात्र

प्रकृत्यर्थव्यतिरिक्तप्रत्ययार्थाभावात्पञ्चानामुद्दिष्टाणां पूरणो घट

इत्यत्रैवानिष्टे विषये प्रत्ययप्रसङ्गः ॥

वचनादिति । प्रकृत्यर्थान्तर्भावमात्रेण स्वार्थिकत्वं न तु

सर्वात्मना, तत्र संख्याग्रहणद्वयानुवर्तनादन्तरङ्गत्वाद्वा संख्या-

संप्रतिपत्तिहेतौ प्रकृत्यर्थान्तर्भूतेऽपि प्रत्ययो भविष्यतीत्यर्थः ॥

पूर्वस्या इति । चतुःशब्दादिभ्यः प्रत्ययो विधेयः,

पञ्चादयश्चादेशाः कर्तव्या इत्यर्थः । तेन चतुर्णां पञ्चत्वसंख्यो-

पजननद्वारेण पूरणः पञ्चमः ॥

न्यूने इति । यथा अर्धतृतीया द्रोणा इत्यत्रार्धद्रोणोऽपि

द्रोणशब्देनाभिधीयते, तथा च 'द्रोणाः' इति बहुवचनम्,

अवयवेन विग्रहः, समुदायः समासार्थः, तथेहापि वृत्तिविषये

चतुर्षु पञ्चशब्दो वर्तते । तेन न्यूनानां पञ्चानां पूरणः

पञ्चमः । न्यूनाश्च पञ्च-चत्वारो भवन्ति । तथा हि-पञ्चसु लब्ध-

व्येषु चतुरो लब्ध्वा ब्रवीति-'न्यूनानि पञ्च लब्धानि' इति ॥

अथ वेति । सर्वेष्वेव पञ्चशब्दो वर्तते इत्येकैकमन्तरेण

पञ्च न भवन्तीति पञ्चभ्यो बुद्ध्या एकतमं निष्कृष्य प्रत्ययो

विधीयते । पञ्चानां पूरणः पञ्चसंख्यानिमित्तत्वात्पञ्चमः ॥

भवत्येवेति । गणनापेक्षया । यथा पूर्वं व्याख्यातम् ॥

प्रकृत्यर्थादिति-पूर्वोक्तार्थसंग्रहश्लोकाः ॥ बहिरिति ।

बाह्येऽर्थे सर्वा वृत्तिर्न तु स्वार्थ इत्यर्थः ॥ वचनादिति । स्वार्थे

इत्यर्थः ॥ १ ॥

पूर्वस्यामुत्तरेति । यदोत्तरसंख्यावाची पञ्चादिशब्दः

पूर्वस्यां संख्यायां वर्तत इत्यर्थः ॥ सामर्थ्यं चेति । तस्या

न्यूनार्थाभिधायिन्याः संख्यायाः प्रत्ययार्थेन संबद्धत्वं न्याय्य-

मित्यर्थः ॥ ३ ॥

अन्योन्यं वेति । अपेक्षितपरस्परः संख्येयाः पञ्चादिश-

ब्दवाच्यास्तेषामन्यतमे पञ्चत्वादिसंख्याहेतौ प्रत्ययः ॥ ४ ॥

बहूनामिति । पूर्वस्मात्पक्षादयं भेदः-पूर्वत्र पक्षे सर्व

एवातिरोहितभेदाः पञ्चशब्दार्थः । उत्तरत्र तु समुदायः

शब्दार्थः । अवयवस्तु नोपात्तो न च ल्यक्तः । प्रत्ययेन त्वभिधी-

यते ॥ अन्यत्वादुभयोरिति । समुदायावयवयोर्भेदात्समुदायः

प्रकृत्यर्थः, अवयवः प्रत्ययार्थः ॥ यथा-'वाक्षीं शाखा' इति

प्रत्यस्तमितमूलाद्यवयवभेदः समुदायः प्रकृत्यर्थः । अवयवस्तु

शाखाप्रत्ययार्थः, 'अनुदात्तादेश्व' इत्यप्रत्ययः ॥ ५ ॥

१ सौविष्टकृतीति । सिष्टकृच्छब्दात्तद्धितान्तात्त्विकप्रत्यये रूपमिदम् । तत्र एकादशीद्वादश्यावित्यस्य सामानाधिकरण्यात् प्राप्तस्य द्विवचनस्य लुगित्यर्थः ॥

२ पूर्वत्रेति । न्यूने वा कृत्स्नशब्दोऽयमित्यादिपक्षे ॥

३ उत्तरत्रेति । बहूनां वाचिका संख्येति पक्षे इत्यर्थः ॥

( उद्घोतः ) प्रधानार्थाभिधानम्—प्रधानार्थसंसृष्टस्वार्थो-  
पस्थापकत्वम् ॥ अतिव्याख्या वृत्तेरेवोपात्तत्वात् 'नेयं वृत्तिरुपा-  
ल-  
भ्यते' इत्यनुपपन्नमत आह—अयमर्थ इति । 'पञ्चानामुक्त्यानाम्'  
इत्यनेनातिव्याप्तिरेव नोच्यते, किन्तर्हि? अव्याप्तिरपीत्यर्थः, तदाह  
अनिष्टे एवेति ॥

ननु प्रकृतिभावेनाप्रतीतस्य पञ्चत्वसङ्ख्यापूरकत्वस्यापि प्रतीतेः  
कथं स्वार्थिकत्वमत आह—प्रकृत्यर्थान्तर्भावेति ॥ सम्प्रतिपत्ति-  
हेताविति । पञ्चत्वादिसम्प्रतिपत्तिहेतावित्यर्थः । पञ्चत्वादिसङ्ख्या-  
पूरण इति यावत् ॥

चतुःशब्दादिभ्य इति । सङ्ख्यावाचकात्स्वार्थवृत्तिसङ्ख्यान्तर-  
पूरणे प्रत्यय इत्यर्थः सूत्रस्य—इति भावः ॥ तदाह भाष्ये—परा-  
पेक्षयेति । परसङ्ख्यापेक्षपूरणत्वे इत्यर्थः । चतुर्णां पञ्चत्वस-  
ङ्ख्यापूरकः पञ्चम इति तात्पर्यम् ॥

भाष्ये—न्यूनेऽयं कृत्स्नशब्द इति । अधिकवाचकः शब्द  
इत्यर्थः ॥

अधिकवाचकस्य न्यूने वृत्ति दृष्टान्तव्यवहाराभ्यां दर्शयति—  
अयेति ॥ नन्वेवं वृत्तिपदार्थसमासार्थयोर्भेदाभावोऽत आह—अव-  
यवेन विग्रह इति । अवयवार्थकेन वृत्तिपदार्थबोधनमित्यर्थः ।  
तदाह—समुदायः समासार्थ इति । अत्रापि पक्षे चतुर्णां पञ्च-  
त्वसंख्यापूरक इत्येव पञ्चमशब्दार्थो द्रष्टव्यः । 'सर्वेष्वेव पञ्चशब्दो  
वर्तते इति' इति पाठे—इतिहेतोः सर्व एव व्यादयोऽन्योन्यम-  
पेक्षन्त इति भाष्येणान्वयः । प्रायेण 'इति'शब्दरहित एव पाठः ।  
अत्र 'सर्वेष्वेव'—इत्युक्त्या प्रत्येकं व्यादिसङ्ख्यासम्बन्धाभावो  
दर्शितः । यथा—महतो भारस्योत्थापनशक्तिः प्रत्येकमसम्बन्धा, समु-  
दायेनैव सम्बन्धा; तद्वत् । यथा वा विशिष्टं गुरुत्वं प्रत्येकासम्बन्धं,  
समुदाये सम्बन्धः तद्वदित्याहुः ॥ सर्वेष्वेव वृत्तौ हेतुमाह—एकैक-  
मन्तरेणेति ॥ गणनापेक्षायामिति । यथाकथञ्चिद्गणनमात्रापे-  
क्षायामित्यर्थः । निर्माणपेक्षायां तु 'द्वितीय एव' इति बोध्यम्, तदा  
प्रागुक्तपूरणत्वाभावादिति भावः ॥

पूर्वोक्तार्थसङ्ग्रहेति—पचाधजन्तसङ्ग्रहशब्देन षष्ठीसमासः ॥ १ ॥

भाष्ये—'यदि' इत्यसन्दिग्धे सन्दिग्धवचनं, तदाह—यदेति ।  
अत इत्यर्थः । तथा सति तस्याः—प्रकृत्यभिहितसङ्ख्यायाः,  
तया—प्रत्ययाभिहितव्यक्त्या, सामर्थ्यं—सम्बन्धश्चतुर्वृत्तिपञ्चत्व-  
सङ्ख्यापूरक इत्यर्थात् । एवं हि वृत्तिन्यायेत्यर्थः ॥ ३ ॥

'अन्योन्यं वा व्यप्राश्रित्य' इति पाठो भाष्ये । अपेक्षेत्यर्थः ॥ ४ ॥

अतिरोहितभेदा इति । अवयवमात्रवृत्तिधर्मेण भासमानाः  
पञ्चादिशब्दवाच्या इत्यर्थः ॥ नोपात्त इति । अवयवमात्रवृत्तिधर्मेण  
प्रकृत्या नोपात्त इत्यर्थः ॥ न च त्यक्त इति । साधारणरूपेणोपात्त-

१ 'निर्माणपेक्षायां द्वितीयः' इति तु शब्दरहितः पाठो ज-पुस्तके ॥

२ अत एव बहुवचनमिति । शब्दशक्तिस्वभाव्यादेव बहुवचनमिति  
कैयटाशयः । अत एव—बहुवचनोपपत्तेरवप्रकारेण कृतत्वादेव ॥

३ पूर्वसमाधानमिति । न्यूने वा कृत्स्नशब्दस्येति पक्षे समाधानमेतदिति  
उद्घोताभिप्रायः । तन्मतेन च बहूनां वाचिका संख्येति पक्षः प्रकृत्यर्थतावच्छेद-  
केत्याद्यालभ्येति भावः ॥

त्वादित्यर्थः । अत एव बहुवचनम् ॥ प्रत्ययेन त्वभिधीयत इति ।  
अवयवमात्रवृत्तिधर्मेणाभिधीयते इत्यर्थः ॥

परे तु—सर्वस्मिन् प्रत्ययवाच्यसहिते व्यादयः प्रवर्तन्ते, अतः  
पूरणे न्याय्या वृत्तिः । तदेव न्याय्यत्वमुपपादयति—बहूनां—  
समुदितानाम्, वाचिका सङ्ख्या—प्रकृतिः पूरणः—तदर्थश्च तद-  
न्तर्गत एकः, अत उभयोः—प्रकृतिप्रत्ययार्थयोरन्यत्वाद्याख्या ।  
'वृत्तिः' इति शेषः । 'पूर्वत्र पक्षे' इत्यादिकैयटस्तु चिन्त्यः, पक्ष-  
द्वयेऽप्यतिरोहितभेदस्यैव समूहस्य पञ्चादिशब्दवाच्यतावश्यकत्वात् ।  
अत एव बहुवचनम्, एकैकस्मिन् कदाऽप्यप्रवृत्तेश्च । प्रकृत्यर्था-  
न्तर्भावमात्रेण प्रकृतिप्रत्ययार्थयोर्भेदाभावशङ्कायां तमभ्युपेत्य पूर्वसमा-  
धानम् । प्रकृत्यर्थतावच्छेदकप्रत्ययार्थतावच्छेदकभेदेन तदवच्छिन्न-  
भेदेन च भेद एवेत्यवलम्ब्यान्यः पक्ष इत्येव युक्तमाभातीत्याहुः ॥

( १११ आगमविधिसूत्रम् ॥ ५ । २ । १ आ. २५ )

२०६७ नान्तादसंख्यादेर्मद् ॥ ५।२।४९॥

( ५७३६ निर्देशानुपपत्तिबोधकवार्तिकम् ॥ १ ॥ )

॥ \* ॥ मडादिषु यस्यादिस्तन्निर्देशः ॥ \* ॥

( भाष्यम् ) मडादिषु यस्यादिः क्रियते तन्निर्देशः  
कर्तव्यः । अस्यादिर्भवतीति वक्तव्यम् ।

अक्रियमाणे प्रत्ययाधिकारात्प्रत्ययोऽयं विज्ञायते ।  
तत्र को दोषः ?

( प्रदीपः ) मडादिष्विति । 'षष्ठीस्थाने योगा' इत्यत्र  
षष्ठीति योगविभागात् तत्र च 'आद्यन्तौ टकितौ' इत्यस्यानुवर्तनात्  
षष्ठीनिर्दिष्टस्यागामिनोऽभावात् 'चरेष्टः' इत्यादिवन्मडादयो  
डटपवादाः प्रत्ययाः प्राप्नुवन्ति । तत्र मर्द्धथुकागमत्वप्रत्य-  
यत्वयोर्विशेषाभावः । तमद् तु प्रत्ययत्वे सत्याद्युदात्ताः स्यात्,  
आगमत्वे त्वनुदात्तो भवतीति डट्स्वरेण विंशतितम इत्यन्तो-  
दात्तत्वं भवति ॥

( उद्घोतः ) ननु यस्यादिहितस्तस्यादिरेवास्तु, न हि 'आद्यन्तौ'  
इत्यत्र षष्ठीनिर्देशोऽस्तीत्यत आह—षष्ठीस्थान इति । मर्द्धथ-  
थुकामिति त्वपपाठः । एवं मर्द्धथुकोरिति च । थुकः प्रत्ययत्वे  
'चतुर्थः' इत्यादावकारश्रवणानापत्तिर्विसर्गापत्तिश्च । मर्द्धथदोरित्येव  
पाठः । मर्द्धथदोरिति पाठे तयोर्मध्ये मट इत्यर्थः ॥

( ५७३४ तादृशो निर्देशो दोषवार्तिकम् ॥ २ ॥ )

॥ \* ॥ प्रत्ययान्तरे हि सति खरे दोषः ॥ \* ॥

( भाष्यम् ) प्रत्ययान्तरे हि सति खरे दोषः

४ तत्र मडिति । इदानींतनोपलब्धपुस्तकेषु 'मर्द्धथथुका' इत्येव  
पाठो दृश्यते इति स एवात्र निर्दिष्टः ॥

५ मर्द्धथथुकामिति, मर्द्धथुकोरिति पाठद्वयस्याप्यसामञ्जस्ये हेतुमाह—  
थुकः प्रत्ययत्वे इति । थुकः प्रत्ययत्वे हि स डटोऽपवादाः स्यात् । ततश्च चतुर्-  
शब्दात्थुकि चकारोत्तरमकारश्रवणावापत्तिः । थुकः प्रत्ययत्वे तस्मिन् परे पूर्वस्य  
पदत्वात् चतुरिति रेफस्य विसर्गापत्तिश्चेति भावः ॥

स्यात् । विंशतितमः—एष स्वरः प्रसज्येत । विंश-  
तितम इति चेष्ट्यते ।

स तर्हि तथा निर्देशः कर्तव्यः ॥

( वार्तिकद्वयप्रत्याख्यानभाष्यम् )

न कर्तव्यः । प्रकृतं डङ्ग्रहणमनुवर्तते ।

क प्रकृतम् ?

“तस्य पूरणे डट्” (४८) इति ॥

तद्वै प्रथमानिर्दिष्टम्, षष्ठीनिर्दिष्टेन चेहार्थः ॥

नान्तादित्येषा पञ्चमी डडितिप्रथमायाः षष्ठीं  
प्रकल्पयिष्यति “तस्मादित्युत्तरस्य” (१।१।६७)  
इति ॥

प्रत्ययविधिरयम् । न च प्रत्ययविधौ पञ्चम्यः  
प्रकल्पिका भवन्ति ।

नायं प्रत्ययविधिः । विहितः प्रत्ययः प्रकृतश्चानु-  
वर्तते ॥

( प्रदीपः ) प्रकृतमिति । स्वरितत्वादिति भावः ॥  
विहित इति । न ततो विधानार्था डट् इहानुवृत्तिः, अपि  
त्वागमसंबन्धप्रतिपत्त्यर्थेऽर्थः ॥

( ९१२ आगमविधिसूत्रम् ॥ ५।२।१ आ. २६ )

२०६९ षट्कतिकतिपयचतुरां

थुक् ॥ ५।२।५१ ॥

( ५७३५ उपसंख्यानवार्तिकम् ॥ १ ॥ )

॥ \* ॥ चतुरश्छयतावाचक्षरलोपश्च ॥ \* ॥

( भाष्यम् ) चतुरश्छयतौ वक्तव्यौ, आद्यक्षर-  
लोपश्च वक्तव्यः । तुरीयम् । तुर्यम् ॥

( प्रदीपः ) आद्यक्षरलोप इति । अक्षरशब्देनाक्षरसहितं  
व्यञ्जनमुच्यते । छयद्वयां च डट् न बाध्यते, डटि चतुर-  
स्थुविधानात् ॥

( उद्घोतः ) नन्वाद्यक्षरस्य चकारस्य लोपेऽकारस्य श्रवणं  
स्यादत आह—अक्षरशब्देनेति । ‘व्यञ्जनसहितोऽच्’ इति तु  
नोक्तं, तकारस्यापि लोपापत्तेः ॥

( वार्तिकावतरणभाष्यम् )

अथ किमर्थं थट्थुको पृथक् क्रियते । न सर्वं  
थडेव वा स्यात् थुगेव वा ॥

( प्रदीपः ) न सर्वमिति । सर्वं थकाररूपं थडेव क्रियतां  
थुगेव वेत्यर्थः ॥

( उद्घोतः ) नपुंसकप्रयोगोपपत्तय आह—सर्वं थकारेति ॥

१ एष स्वर इति । तमटः प्रत्ययान्तरत्वे हि तस्य ‘आद्युदात्तश्च’ इत्यनेन  
तकाराकार उदात्तः स्यात् । आगमत्वे तु डटः प्रत्ययत्वेन स आद्युदात्त इति  
मकाराकार उदात्त इति खरे भेदः ॥

( ५७३६ पृथगनुबन्धप्रयोजनवार्तिकम् ॥ २ ॥ )

॥ \* ॥ थट्थुकोः पृथक्करणं पदान्तविधि-  
प्रतिषेधार्थम् ॥ \* ॥

( भाष्यम् ) थट्थुकोः पृथक्ग्रहणं क्रियते पदान्त-  
विधिप्रतिषेधार्थम् । पदान्तविध्यर्थम्, पदान्तप्रति-  
षेधार्थं च ।

पदान्तविध्यर्थं तावत्—पर्णमयानि पञ्चथानि  
भवन्ति, रथः सप्तथः । पदान्तस्येति नलोपो यथा  
स्यात् ।

पदान्तप्रतिषेधार्थम्—षष्ठः । पदान्तस्येति जश्त्वं  
मा भूत् ।

इह—चतुर्थ इति, पदान्तस्येति विसर्जनीयो मा  
भूदिति ॥

( प्रदीपः ) पदान्तविधिप्रतिषेधार्थमिति । विधि-  
प्रतिषेधौ नलोपादीनां पदान्तकार्याणां विषयविभागेन व्यवतिष्ठे-  
यातामित्यर्थः ॥ पञ्चथानीति । थटि सति ‘स्वादियु’ इति  
पदत्वात्तन्निबन्धनो नलोपो भवति । थुकि तु सति थकारान्तस्य  
भत्वं स्यात् ॥

षष्ठ इति । यद्यत्र थट् क्रियते ततः षकारान्तस्य पद-  
त्वात्तन्निबन्धनं जश्त्वं स्यात्, थुकि तु तदन्तस्य भत्वात्पद-  
त्वाभावः ॥

( उद्घोतः ) ननु पदान्तविधिप्रतिषेधौ नैतदपेक्षावत् आह—  
विधीति । पदान्तकार्यनलोपादीनां विधिप्रतिषेधौ विषयविभागेन  
व्यवस्थितौ भवेतामित्यर्थं भिन्नानुबन्धकरणमित्यर्थः ॥ तदन्तस्य  
भत्वादिति । अत्र ‘भत्वात्’ इत्यस्योपयोगश्चिन्त्यः ॥

( ९१३ आगमविधिसूत्रम् ॥ ५।२।१ आ. २७ )

२०७० बहुपूगगणसङ्घस्य तिथुक्

॥ ५।२।५२ ॥

( ५७३७ उपसंख्यानवार्तिकम् ॥ १ ॥ )

॥ \* ॥ बहुकतिपयवतूनां लिङ्गविशिष्टा-  
दुत्पत्तिः ॥ \* ॥

( भाष्यम् ) बहुकतिपयवतूनां लिङ्गविशिष्टादु-  
त्पत्तिर्वक्तव्या । इहापि यथा स्यात्—बह्वीनां पूरणी  
बहुतिथी । कतिपयानां पूरणी कतिपयतिथी ।  
तावतीनां पूरणी तावतिथी ॥

( प्रदीपः ) लिङ्गविशिष्टादिति । लिङ्गसहचरितः  
प्रत्ययो लिङ्गं, तैदधिकादित्यर्थः ॥

२ चिन्त्य इति । थुकि षकारान्तो पदत्वाभावः । थकारान्तस्य तु भत्वा-  
त्पदत्वाभावः । तेन थकारस्य न जश्त्वमिति कैश्चिदाशयः ॥

३ तदधिकादिति । लिङ्गप्रत्ययविशिष्टादित्यर्थः ॥



( उद्घोतः ) नाम्नां लिङ्गवैशिष्ट्यस्याव्यभिचरितत्वादाह—  
लिङ्गसहचरित इति ॥

( वार्तिकान्यथासिद्धिसाधकभाष्यम् )

बहुकतिपयवतूनां लिङ्गविशिष्टादुत्पत्तिः सिद्धा ।  
कथम् ?

प्रातिपदिकग्रहणे लिङ्गविशिष्टस्यापि ग्रहणं भव-  
तीति ॥

( ५७३८ उपसंख्यानवार्तिकम् ॥ २ ॥ )

॥ \* ॥ पुंवद्भावनं च ॥ \* ॥

( भाष्यम् ) पुंवद्भावश्च वक्तव्यः । बह्वीनां पूरणी  
बहुतिथी ।

किमर्थम् ? न भस्यादे तद्धिते पुंवद्भवतीति  
सिद्धम् ।

भस्येत्युच्यते, यजादौ च भं भवति । न चात्र  
यजादिं पश्यामः ।

किं कारणम् ? तिथुका व्यवहितत्वाच्च प्राप्नोति ॥

( प्रदीपः ) तिथुकेति । तिथुकि कृते तदन्तस्य भवं, न  
तु स्त्रीप्रत्ययान्तस्थेत्यर्थः ॥ उत्पत्तिसंनियोगेनेति । यदैव  
प्रकृतयः पूरणविषयाः प्रत्ययोत्पत्तिनिमित्तं तदैवागम इत्यर्थः ॥

( उद्घोतः ) यदैवेति । एषां 'तस्य पूरणे' इत्यनेन वाक्यैक-  
वाक्यता—'षष्ठ्यन्तात्पूरण इत्यर्थे एभ्यो ङट्, एषां तिथुक् च' इत्यर्थः  
इति भावः ॥

( वार्तिकान्यथासिद्धौ सिद्धान्तभाष्यम् )

इदमिह संप्रधार्यम्—तिथुक् क्रियतां पुंवद्भाव  
इति ।

किमत्र कर्तव्यम् ?

परत्वात्पुंवद्भावः ।

नित्यस्तिथुक्, कृतेऽपि पुंवद्भावे प्राप्नोति, अकृ-  
तेऽपि प्राप्नोति ।

तिथुगप्यनित्यः । अन्यस्य कृते पुंवद्भावे प्राप्नोत्य-  
न्यस्याकृते, शब्दान्तरस्य प्राप्नुवन् विधिरनित्यो  
भवति ।

अन्तरङ्गस्तर्हि तिथुक् ।

काऽन्तरङ्गता ?

उत्पत्तिसंनियोगेन तिथुगुच्यते, उत्पन्ने प्रत्यये  
प्रकृतिप्रत्ययावाश्रित्य पुंवद्भावः ।

पुंवद्भावोऽप्यन्तरङ्गः ।

कथम् ?

उक्तमेतत् \*सिद्धश्च प्रत्ययविधौ\* इति ।

उभयोरन्तरङ्गयोः परत्वात्पुंवद्भावः, पुंवद्भावे  
कृते पुनः प्रसङ्गविज्ञानात् तिथुक् सिद्धः । बहुतिथी ॥

( प्रदीपः ) प्रकृतिप्रत्ययाविति । भस्येति वचना-  
दुभयमाश्रीयते ॥ सिद्धश्चेति । तेन प्राक् प्रत्ययोत्पत्तेः पुंव-  
द्भाव इत्यर्थः ॥

( उद्घोतः ) तेनेति । 'भसंज्ञानिमित्ते तद्धिते विवक्षिते पुंवत्'  
इति वार्तिकार्थ इति भावः ॥

( ५१४ आगमविधिसूत्रम् ॥ ५ । २ । १ आ. २८ )

२०७६ षष्ठ्यादेश्चासंख्यादेः

॥ ५ । २ । ५८ ॥

( पदकृत्यभाष्यम् )

असंख्यादेरिति किमर्थम् ?

इह मा भूत्—एकषष्ठः, द्विषष्ठः ॥

( प्रदीपः ) किमर्थमिति । इह प्रत्यासत्त्या 'पङ्क्ति—'आदि-  
सूत्रनिपातिताः षष्ठ्यादयो गृह्यन्ते, न लोकप्रसिद्धा विप्रकृष्टाः ।  
तथा चानर्थकः प्रतिषेधः इति मत्वा प्रश्नः ॥

( उद्घोतः ) ननु लौकिकषष्ठ्यादिग्रहणेन एकषष्ठेरपि तत्त्वा-  
त्प्राप्त्या प्रश्नोऽनुपपन्नोऽत आह—इहेति ॥

( असङ्ख्यादिपदस्य वैयर्थ्यबोधकभाष्यम् )

असंख्यादेरिति शक्यमवक्तुम् ।

कस्मान्न भवति—एकषष्ठः, द्विषष्ठ इति ?

षष्ठिशब्दात्प्रत्ययो विधीयते, कः प्रसङ्गो यदेक-  
षष्ठिशब्दात्स्यात् । नैव प्राप्नोति नार्थः प्रतिषेधेन ।  
तदन्तविधिना प्राप्नोति ।

ग्रहणवता प्रातिपदिकेन तदन्तविधिः प्रति-  
विध्यते ॥

( प्रदीपः ) इतरो व्याप्तिन्यायाश्रयालौकिकग्रहणादतिप्रसङ्ग  
इति मत्वाऽऽह—एकषष्ठ इति ॥ प्रत्यासत्तिन्यायाश्रयेणाह—  
षष्ठिशब्दादिति । षष्ठिशब्दस्योपलक्षणत्वात्सप्तत्यादयोऽपि  
गृह्यन्ते ॥ प्रत्यय इति । प्रत्ययभक्तत्वात्तदवयवत्वादागम  
एव प्रत्ययशब्देनोक्तः ॥ तदन्तविधिनेति । शास्त्रीयाणामपि  
षष्ठ्यादीनां ग्रहणे तैः संख्यायां विशेषणात्तदन्तविधौ सति  
षष्ठ्याद्यन्तस्य संख्यावाचिनो ग्रहणप्रसङ्गः ॥

( उद्घोतः ) नन्वसागमविधित्वात् 'प्रत्ययो विधीयते' इत्युक्त-  
मत आह—प्रत्ययभक्तत्वादिति । प्रत्ययविधिरप्यनेनैवेत्यन्ये ॥

( असङ्ख्यादिपदस्य ज्ञापकत्वबोधकभाष्यम् )

एवं तर्हि ज्ञापयत्याचार्यः—भवतीह तदन्तविधि-  
रिति ।

किमेतस्य ज्ञापने प्रयोजनम् ?

एकविंशतितमः—एतत्सिद्धं भवति ॥

( प्रदीपः ) भवतीहेति । इह प्रकरण इत्यर्थः । तत्र यदि  
लौकिकसंख्याग्रहणं ज्ञाप्यते तदा 'एकविंशति' शब्दात्तमद



न प्राप्नोतीति भाष्यकारेण शास्त्रीयग्रहणाभ्युपगमेन तदन्तविधि-  
ज्ञापनमुक्तम् । एवं चैकाग्रविंशतितम इति भाव्यमिति लक्ष्यते ।  
यत्र च ज्ञापकात्तदन्तविधिस्तत्र व्यपदेशिवद्भावात् केवलानामपि  
ग्रहणं भवति । ज्ञापकेन सामान्येन 'ग्रहणवता प्रातिपदिकेन  
तदन्तविधिर्नास्ति' व्यपदेशिवद्भावोऽप्रातिपदिकेन' इति परि-  
भाषाद्वयस्यानुपस्थानज्ञापनात् । अथवा—सूत्रोपात्तानां केवलानां  
प्रथमं ग्रहणं भवति । ततो ज्ञापकेन लक्षणविशेषो वाक्यान्तर-  
मनुमीयत इति तदन्तस्यापि ग्रहणं भवति । तेन विंशतितम  
इति भवति । एकषष्ठ्यादिभ्यो 'विंशत्यादिभ्यः—' इति विकल्पेन  
तमङ् भवति । केचित्तु—असंख्यादेरिति प्राप्तिमात्रापेक्षया  
निषेधाश्रयणादसंख्यादेरिति योगविभागाद्वा विकल्पितस्यापि  
तमटो निषेधमिच्छन्त एकषष्ठितम इति न भवितव्यमित्याहुः ।  
एतच्च भाष्यकारेणानुक्तत्वादसम्बन्धम् । 'अनन्तरस्य विधिवर्वा  
भवति प्रतिषेधो वा' इत्येतच्च त्यागहेतुत्वाभावात् कथं त्यज्येत ॥

( उद्घोतः ) तमप्यन प्राप्नोतीति । सहस्रादिभ्यः प्राप्नोती-  
त्यपि बोध्यम् ॥ ननु वैयर्थ्ये सति ज्ञापकं भवति, न हि व्यपदेशि-  
वद्भावनिषेधप्रवृत्तावप्यसंख्यादेरित्यस्य वैयर्थ्यमत आह—अथ-  
वेति । वस्तुतस्तु सूत्रोपात्तान्तादिशब्दविषय एव निषेध इति  
नात्र तस्य प्राप्तिः । स्पष्टं चेदं 'येन विधिः—' इत्यत्र—प्रदीपे ॥  
लक्षणविशेष इति । विधायकं विशेषभूतं वाक्यान्तरमित्यर्थः ।  
'लक्षणविशेषः' इति क्वचित्पाठः । 'विंशत्यादिभ्यस्तमङ्' 'तदन्तेभ्यश्च'  
इत्येवमिति भावः । 'त्यागे हेत्वभावात्' इति पाठः ॥

( ९१५ विधिसूत्रम् ॥ ५ । २ । १ आ. २९ )

२०७७ मतौ छः सूक्तसाम्नोः॥५।२।५९॥

( छप्रत्ययाधिकरणम् )

( प्रदीपः ) मनुशब्देन साहचर्यान्मत्वर्थ उच्यते । तद्वि-  
शेषणे सूक्तसाम्नी । प्रधानानुयायित्वाच्च गुणानां प्रथमा समर्थ-  
विभक्तिः, अस्त्युपाधिकत्वं च प्रकृते गम्यते । अच्छावाकशब्दो-  
ऽस्मिन्नस्ति—अच्छावाकीयं सूक्तमित्युदाहरणम् ॥

( उद्घोतः ) अन्यशब्दस्यान्यशब्दे वृत्त्यसम्भवादाह—मत्वर्थ  
इति ॥ तद्विशेषणे इति । सूक्तसामरूपे सम्बन्धिनि प्रथमान्ताच्छ  
इत्यर्थ इति भावः ॥ नन्वेवमपि समर्थविभक्त्यादिकं न लभ्येत्यत  
आह—प्रधानेति । प्रधानं प्रत्ययार्थः, गुणाः समर्थविभक्त्यादयः ।  
प्रधान उपस्थापिते तद्गुणभूतमुपस्थाप्यते एवेति भावः । यथा 'ब्राह्मण  
भोज्यन्ताम्' इत्युक्तेऽनुक्ता अभ्याचमनादय आक्षिप्यन्त इति तात्पर्यम् ॥

( ५७३९ एकदेशिवार्तिकम् ॥ १ ॥ )

॥ \* ॥ छप्रकरणे अनेकपदादपि ॥ \* ॥

( भाष्यम् ) छप्रकरणेऽनेकपदादपीति वक्तव्यम् ।

१ 'लक्षणे विशेषः' इति क. पाठः ॥

२ 'एतत्तु' इति च. झ. पाठः ॥

३ षष्ठीति । पूर्वपक्षाभिप्रायेण षष्ठीप्रथमयोरुपलब्धिर्वर्ण्यते । सिद्धान्ते तु

इहापि यथा स्यात्—अस्यवामीयम् । कयाशुभीयम् ।

किं पुनः कारणं न सिध्यति ?

अप्रातिपदिकत्वात् ॥

( प्रदीपः ) अनेकपदादपीति—कर्मधारयो बहुव्री-  
हिर्वा । पदसमुदायादित्यर्थः । 'अस्य वामः' इत्यस्मिन्नस्तीति  
षष्ठीप्रथमयोरुपलम्भात्पदसमुदायात्मकत्वात्प्रातिपदिकत्वाभावा-  
त्प्रत्ययो न प्राप्नोतीति वचनम् ॥

( उद्घोतः ) एकपदभिन्नादपीत्यर्थे वर्णमात्रादपि प्रत्ययः  
स्यादत आह—कर्मधारय इति । पराभ्युपगमेनेदम् । यं भवा-  
ननेकपदरूपं समुदायं मन्यते तस्मादपीत्यर्थः ॥ षष्ठीप्रथमयोरिति ।  
'अस्य' इति षष्ठी, 'वामः' इति प्रथमा ॥

( ५७४० सिद्धान्तवार्तिकम् ॥ २ ॥ )

॥\*॥ सिद्धं तु प्रातिपदिकविज्ञानात् ॥\*॥

( भाष्यम् ) सिद्धमेतत् ।

कथम् ?

प्रातिपदिकविज्ञानात् ।

कथं प्रातिपदिकविज्ञानम् ?

( प्रदीपः ) सिद्धं त्विति । 'अस्य वामस्य' इति वेदे  
यत् पठ्यते तदेकदेशस्य 'अस्यवाम' शब्दस्य यदनुकरणमस्य-  
वामशब्दोऽनुकार्येणार्थेनार्थवत्त्वाच्छब्दप्रातिपदिकसंज्ञस्तस्मादेत-  
त्प्रत्ययविधानमित्यर्थः ॥

( ५७४१ सिद्धान्तोपपादकवार्तिकम् ॥ ३ ॥ )

॥ \* ॥ स्वं रूपं शब्दस्याशब्दसंज्ञेति

वचनात् ॥ \* ॥

( भाष्यम् ) स्वं रूपं शब्दस्याशब्दसंज्ञा भवतीति ।  
एवं योऽसावान्नाये अस्यवामशब्दः पठ्यते सोऽस्य  
पदार्थः ॥

( प्रदीपः ) स्वं रूपमिति । दृष्टान्तत्वेनास्योपन्यासः ।  
यथा 'स्वं रूपम्' इति वचनात् 'अग्नेर्देव' इत्यत्राग्निशब्दस्व-  
रूपमग्निशब्दस्य प्रत्यायकम्, एवमान्नायपठितस्यास्यवामशब्दस्य  
छप्रत्ययप्रकृतिरस्यवामशब्दः प्रत्यायक इत्यर्थवत्त्वात्पदसमुदाय-  
रूपत्वाभावाच्च प्रातिपदिकमित्यर्थः । न त्वनुकरणविषये 'स्वं  
रूपम्' इत्युपतिष्ठते । स्वशास्त्रविषयत्वादस्य, लौकिकत्वाच्चानु-  
कार्यानुकरणभावस्य ॥ एवं योऽसाविति । एवंशब्दस्तथा-  
शब्दस्यार्थः । यथाऽत्र शास्त्रे वचनात् स्वं रूपं शब्दस्य प्रत्या-  
यकं तथाऽनुकार्यस्यानुकरणमित्यर्थः ॥

( उद्घोतः ) पदसमुदायरूपत्वाभावाच्चेति । अनेन 'पद-  
समुदायस्य चेत् समासस्यैव' इति नियमाप्राप्तिर्दिशिता । पदघटित-

अस्य अनुकरणत्वेन न तयोरुपलब्धिरिति अग्रे स्फुटम् ॥

४ 'न त्वनुकार्यानुकरणविषये' इति च. झ. पाठः ॥

समुदायरूपत्वाभावादिति तदर्थः । 'अस्य' इत्यस्यापि न पदत्वं, तत्रत्य'स्य'शब्दस्य विभक्त्यर्थाप्रतिपादकत्वेनासुप्त्वादिति भावः । एवंशब्दस्य 'अनेन प्रकारेण' इति नार्थः, सूत्रस्याप्राप्त्याऽसङ्गतत्वात्, किन्त्वन्य इत्याह—तथाशब्दस्येति ॥ स्वं रूपं शब्दस्येति । 'शब्दः स्वरूपस्य' इति वक्तुमुचितम् । वस्तुतो भाष्ये सूत्रकथनं तत्प्रत्याख्यानप्रकारोपलक्षणम्, अर्थे वाधादुपस्थितशब्दस्यैव ग्रहणं भविष्यतीति व्यर्थं सूत्रमिति सः । लोकेऽप्यर्थबाधे प्रवानुकरणत्वमिति दिक् ॥

( आम्नायशब्दानां आन्यभाव्यावतरणभाष्यम् )

किं पुनरन्ये आम्नायशब्दाः, अन्य इमे ।

ओमित्याह ।

कुत एतत् ?

( प्रदीपः ) किं पुनरिति—अभिन्नरूपत्वादनुकार्यानुकरणयोरभेदं मन्यमानः पृच्छति ॥

( उद्ध्योतः ) नन्वर्थभेदाद्भेदविषयः प्रश्नोऽनुपपन्नोऽत आह—अभिन्नरूपत्वादिति । एवं च भेदनिबन्धनार्थवत्त्वानुपपत्तिरित्यर्थः ॥

( ५७४२ आम्नायशब्दानां भेदोपपादकवार्तिकम् ॥ ४ ॥ )

॥ \* ॥ आम्नायशब्दानामान्यभाव्यं स्वरवर्णानुपूर्वीदेशकालनियतत्वात् ॥ \* ॥

( भाष्यम् ) आम्नायशब्दानामान्यभाव्यम्—अन्यभावः सिद्धः ।

कथम् ?

स्वरवर्णानुपूर्वीदेशकालनियतत्वात् ।

स्वर-स्वरो नियत आम्नाये-अस्यवामशब्दस्य ।

वर्णानुपूर्वी-वर्णानुपूर्वी खल्वप्याम्नाये नियता-अस्यवामशब्दस्य ।

देशः-देशः खल्वप्याम्नाये नियतः, इमशाने नाध्येयम्, चतुष्पथे नाध्येयमिति ।

कालः-कालः खल्वप्याम्नाये नियतः, नामावास्यायामधीयीत, न चतुर्दश्यामिति ॥

( प्रदीपः ) आम्नायशब्दानामिति । अन्यस्य भावोऽन्यभावः । अन्यभाव एवान्यभाव्यम् । ब्राह्मणादिषु प्रतिपदपाठात् स्वार्थे व्यञ् । अथवा अन्यो भावः-अन्यभावोऽन्यद्वस्तु, तस्य भावः-आन्यभाव्यम् । अन्यवस्तुत्वमित्यर्थः । यद्यप्यनुकार्यानुकरणयोरर्थभेदादन्यत्वनिश्चयस्तथाप्यन्यत्वस्य दार्ढ्याय स्वरादिभेदोपन्यासः ॥

स्वर इति । अस्मेति 'ऊडिदम्'-इत्यन्तोदात्तत्वम् । वामशब्दः 'कर्षात्त्वतः-' इत्यन्तोदात्तः । अथवा 'ज्वलितिकसन्तेभ्यो णः' इति णान्तः प्रत्ययस्वरेणान्तोदात्तः । अनुकरणं तु अस्य-

वामशब्दः प्रातिपदिकस्वरेणान्तोदात्तः । 'प्रकृतिवदनुकरणम्' इत्येतत्तु विरोधादत्र स्वरे नाश्रीयते । अनुकरणे एकस्मिन् पदे उदात्तद्वयविरोधात् ॥ वर्णानुपूर्वीति । अनुकरणं तु व्युत्क्रमेणाप्युच्चार्यमाणं सादृश्यादनुकार्यस्य प्रत्यायकं भवति ॥ देश इति । अनुकरणस्य तु देशकालनियमाभावः ॥

( उद्ध्योतः ) अर्थभेदादिति । अनुकार्यस्य बाह्योऽर्थः, अनुकरणस्य तु अनुकार्यशब्दरूपमेवेत्यर्थभेदः ॥

अस्मेतीति । इत्यस्मेत्यर्थः । ननु लोकेऽपि स्वरस्य नियतत्वाद्भेदे एव स्वरनियमकथनं भाष्यस्यमसङ्गमिति चेन्न । लोके एकश्चुतेरपि सत्त्वेन तदनियम इति भाष्याशयात् ॥ ( भाष्ये ) वर्णानुपूर्वी.....नियतेति । तत्तत्कल्पे यादृशी ऋषिभिः कृता सा तत्कल्पसमाप्तिपर्यन्तं नियतेत्यर्थः ॥ नियमाभाव इति । अनुकरणं शृण्वतः शृद्धस्य प्रायश्चित्ताभाव इत्यपि बोध्यम् । अध्ययनकालेऽर्थपराणामपि अर्थाबोधात् अध्येतॄणां शब्दपरत्वभ्रमः । नाप्यनुकरणत्वं, शब्दतात्पर्यकत्वस्याभावात् । स्वरवर्णानुपूर्वीभेदाभावाच्च तत्त्वबुद्ध्या तद्धर्माः सर्वेऽत्रापीत्याहुः ॥

( ५६४३ आम्नाये भेदोपपादकवार्तिकम् ॥ ५ ॥ )

॥ \* ॥ पदैकदेशसुबलोपदर्शनाच्च ॥ \* ॥

( भाष्यम् ) पदैकदेशः खल्वप्याम्नाये दृश्यते-अस्यवामीयम् ।

ननु चैष सुबलोपः स्यात् ।

सुबलोपदर्शनाच्च । सुबलोपः खल्वपि दृश्यते-अस्यवामीयमिति ।

( तैस्मादन्ये आम्नायशब्दा अन्य इमे । )

यदि तर्हि अन्य आम्नायशब्दा अन्य इमे, मत्वर्थो नोपपद्यते-अस्यवामशब्दोऽस्मिन्नस्तीति ।

न संज्ञा संज्ञिनं व्यभिचरति ॥

( प्रदीपः ) पदैकदेशेति । आम्नाये 'अस्य वामस्य-' इति प्रयुज्यते, तदेकदेशस्यास्यवामशब्दस्यानुकरणमेकदेश एवास्यवामशब्दो दृश्यते-अस्यवामीयशब्दे प्रकृतिरित्यर्थः ॥ सुबलोपदर्शनाच्चेति । यदि षष्ठ्या लुकि कृते रूपमेतद्भवतीत्युच्यते तदा पूर्वपदेऽपि लुक्प्रसङ्गः । अनुकरणस्य तु विभक्त्यर्थाप्रतिपादनात् सुप्त्वाभावाद्भ्रमभावः ॥ मत्वर्थो नोपपद्यत इति । अनुकार्येण सूक्तानाम्रोस्तद्वत्ता, न त्वनुकरणेनेति भावः ॥ न संज्ञेति । अनुकरणं प्रत्यायकत्वात्संज्ञा । अनुकार्यं तु प्रत्याय्यत्वात् संज्ञि । अव्यभिचारश्चावश्यप्रत्याय्यत्वात्संज्ञिनः, तत्र यथा गवादयः शब्दाः साम्नावदर्थं प्रत्याययन्तस्तेनार्थेन तद्वति मतुपमुत्पादयन्ति-गोमामिति । तथा अनुकरणशब्दाः प्रथमासमर्थाः स्वेनार्थेनानुकार्येण तद्वति छप्रत्ययमिति न कश्चिद्दोषः । अनुकरणशब्दश्चानुकार्यं स्वजातिसमवेतं वक्षतीति जातिशब्द इति लृकारवार्तिकेऽभिहितम् ॥

१ स इति । प्रत्याख्यानप्रकार इति भावः ॥

२ 'अथवा अन्यो भावोऽन्यद्वस्तु' इत्येव च, झ. पाठः ॥

३ छ. पुस्तके ( ) एतद्विह्वल्यस्य पाठो न ॥

४ 'शब्दोऽत्रास्तीति' इति च, झ. पाठः ॥

( उद्घोतः ) आम्नाये पदैकदेशादर्शनादाह—आम्नाये इति—भाष्ये आम्नाये पठ्यमानस्य यः पदैकदेशः स छप्रत्ययप्रकृति-भूतेऽनुकरणे दृश्यत इत्यन्वयः ॥ ननूत्तरभागे सुब्लोपो दृश्यत एवेत्यत आह—यदीति ॥ नन्वनुकरणस्यापि कुतो न सुत्वं, कुतो वा न लुगत आह—अनुकरणस्य त्विति ॥ भाष्ये उत्तरयति—न संज्ञेति ॥ संज्ञासंज्ञिनोरव्यभिचारे यथा मत्वर्थोपपत्तिस्तथा दर्शयति—तत्र यथेति ॥ स्वजातिसमवेतमिति । अनुक्रियमाण-निष्ठजातिसम्बद्धमनुकार्यमित्यर्थः ॥

( ९१६ विधिसूत्रम् ॥ ५ । २ । १ आ. ३० )

२०७८ अध्यायानुवाकयोर्लुक्

॥ ५ । २ । ६० ॥

( लुगधिकरणम् )

( ५६४४ विकल्पोपसंख्यानवार्तिकम् ॥ १ ॥ )

॥\*॥ अध्यायानुवाकाभ्यां वा लुक् ॥\*॥

( भाष्यम् ) अध्यायानुवाकाभ्यां वा लुग्वक्तव्यः । स्तम्भः, स्तम्भीयः । गर्दभाण्डः, गर्दभाण्डीयः । अनुकः, अनुकीयः ॥

( प्रदीपः ) अध्यायानुवाकाभ्यामिति । तादर्थ्ये एषा चतुर्थी । अध्यायानुवाकार्थो यद्वस्तस्य वा लुग्वक्तव्यः । तेन पक्षे श्रवणं भवति । लुग्विधानमेव ज्ञापकम्—अध्यायानुवाकयोर्लुको भवतीति । तत्र मतुप्प्रकरण एवास्मिन् सूत्रे कर्तव्ये यदत्र लुक् लुग्विधानं तस्मात्पाक्षिको लुगनुमीयते इत्याहुः ॥

( उद्घोतः ) नन्वेतौ प्रत्ययार्थौ, न त्वाभ्याम्परः प्रत्यय इत्यत आह—तादर्थ्ये इति ॥ ननु पूर्वसूत्रे 'सूक्तसाम्नोः' इत्युक्त्या तथोक्त एव नास्ति, कस्य लुगत आह—लुग्विधानमेवेति ॥ मतुप्प्रकरण एवेति । तथा च 'मनुप्'प्रत्ययस्यैवानेन लुक्सिद्धेरत्र करणं पाक्षिकत्वाथम्, तत्र न्यासे च प्रत्ययानुमानं नेति भावः ॥

( ९१७ विधिसूत्रम् ॥ ५ । २ । १ आ. ३१ )

२०८३ धनहिरण्यात्कामे

॥ ५ । २ । ६५ ॥

( कन्प्रत्ययाधिकरणम् )

( ५६४५ एकदेशुपसंख्यानवार्तिकम् ॥ १ ॥ )

॥ \* ॥ धनहिरण्यात्कामाभिधाने ॥ \* ॥

( भाष्यम् ) धनहिरण्यात्कामाभिधान इति वक्तव्यम् ॥

( प्रदीपः ) कामाभिधान इति । इच्छामात्राभिधान इत्यर्थः ॥

( ५६४६ अनिष्टोपपत्तिप्रदर्शकवार्तिकम् ॥ २ ॥ )

॥ \* ॥ षष्ठ्यर्थे ह्यनिष्टप्रसङ्गः ॥ \* ॥

( भाष्यम् ) षष्ठ्यर्थे हि सति अनिष्टं प्राप्नोति । धने कामोऽस्येति ।

तर्हि वक्तव्यम् ?

( प्रदीपः ) षष्ठ्यर्थे हीति । यद्यप्यत्र षष्ठ्यर्थो न प्रकृतस्तथापि कामयत इति काम इति कर्तृसाधनकामशब्दोपादाने धनस्य कामयिता देवदत्तादिर्धनकशब्देनाभिधीयत इति सामर्थ्यात् षष्ठ्यर्थ एव प्रत्ययः स्यादित्यर्थः ॥

( सिद्धान्तभाष्यम् )

न वक्तव्यम् ।

कस्मान्न भवति—धने कामोऽस्येति ।

अनभिधानात् ॥

( प्रदीपः ) अनभिधानादिति । कामशब्देनेच्छामात्रमभिधीयते, न तु कामयिता । ततश्च 'तत्र' इत्यधिकाराद्धनहिरण्याभ्यां सप्तम्यन्ताभ्यामिच्छामात्रे प्रत्ययो भवति—धनको देवदत्तस्येति, न तु तद्वतीति भावः ॥

( उद्घोतः ) अनभिधानादित्यस्य—कामशब्देन कर्त्रनभिधानादित्यर्थ इत्याह—कामशब्देनेति ॥

( ९१८ विधिसूत्रम् ॥ ५ । २ । १ आ. ३२ )

२०९० शीतोष्णाभ्यां कारिणि

॥ ५ । २ । ७२ ॥

( शीतोष्णशब्दयोर्मुख्यार्थेऽनिष्टापत्तिप्रदर्शकभाष्यम् )

किं यः शीतं करोति स शीतकः, यो वा उष्णं करोति स उष्णकः ?

किं चातः ?

तुषारे आदित्ये च प्राप्नोति ॥

( प्रदीपः ) किं यः शीतमिति । शीतोष्णशब्दयोः स्पर्शविशेषो मुख्योऽर्थ इति तत्संप्रत्ययेनैव भाव्यमिति मत्वा प्रश्नः ॥

( सिद्धान्तभाष्यम् )

एवं तर्हि—उत्तरपदलोपोऽत्र द्रष्टव्यः । शीतमिव शीतम् । उष्णमिवोष्णम् । य आशु कर्तव्यानर्थान्ध्रिरेण करोति स उच्यते—शीतक इति । यः पुनराशु कर्तव्यानर्थानाश्वेव करोति स उच्यते—उष्णक इति ॥

१ पदैकदेश इति । पदसमुदायैकदेश इत्यर्थः । विशिष्टस्य पदत्वाभावात् । पदरूप एकदेश इति तु नार्थः । एकदेशस्य पदत्वाभावात् ॥

२ 'अनुवाकः, अनुवाकीयः' इति च. श. पाठः ॥



( प्रदीपः ) उत्तरपदलोप इति । नात्र समासावयव उत्तरपदमभिप्रेतं, समासस्यासंभवात् । किं तर्हि ? उत्तरं यत्पदं—द्योतक इवशब्दः, तस्यापि गतार्थत्वाद्भुक्तिविषयेऽप्रयोग इत्यर्थः । यथा—मन्दतायुक्तं शीतं, सति शीते कार्यकरणे पाट-वाभावात्तद्वन्मन्दकरणं शीतमित्युच्यते । एवमाशुकरणमुष्णम् । तत्र क्रियाविशेषणाभ्यां कर्मभ्यां प्रत्ययः—शीतं कारी—शीतकः, अलस इत्यर्थः । उष्णं कारी—उष्णकः, दक्षः । प्रयोगदर्शनाच्च गौणस्याप्यर्थस्येह कचिद्भवति ॥

( उद्ध्योतः ) समासाभावेनोत्तरपदासम्भवादाह—नात्रेति ॥ समासासम्भवादिति । ‘इवेन समासो विभक्त्यलोपश्च’ इत्यस्य सम्भवाच्चिन्त्यमिदम् ॥ गतार्थत्वादिति । वृत्तौ शीतादिपदं तत्सह-शपरमिति भावः ॥ मन्दतायुक्तं—तत्समानाधिकरणं । ‘मन्दकरणं शीतम्’ इत्यादिना मन्दाद्यर्थशीतादिपदं क्रियाविशेषणमिति सूचितं, तदाह—क्रियाविशेषणाभ्यामित्यादि ॥ गौणस्यापीति । ‘अपिः’ एवार्थे ॥ इह—शास्त्रे । ‘कचिद्’ इत्यस्य ग्रहणमिति शेषः । सूत्रविशेष इत्यर्थः ॥

( ११९ निपातनसूत्रम् ॥ ५ । २ । १ आ. ३३ )

२०९१ अधिकम् ॥ ५ । २ । ७३ ॥

( एकदेशिन आक्षेपभाष्यम् )

अधिकमिति किं निपात्यते ?

( प्रदीपः ) किं निपात्यत इति । यद्यधिशब्दात्स-साधनक्रियावचनात् कञ्निपात्यते तदा कर्तृकर्मणोऽरन्त्यतरस्य साधनस्याभिधानेन भाव्यम् । तत्र कर्तुरङ्गीकरणे कर्मणोऽभिधानं न प्राप्नोति, कर्माश्रयणे कर्तुरभिधानस्याप्रसङ्ग इति मत्वा प्रश्नः ॥

( उद्ध्योतः ) ससाधनेति—साहिल्यमात्रं विवक्षितं, तेन क्रियाविशिष्टसाधनवाचकादित्यर्थः ॥

( समाधानभाष्यम् )

अध्यारूढस्योत्तरपदलोपः कश्च प्रत्ययः । अध्या-रूढम्—अधिकम्—इति ।

भवेत्सिद्धम्—अध्यारूढो द्रोणः खार्याम्, अधिको द्रोणः खार्यामिति ।

इदं तु न सिध्यति—अध्यारूढा द्रोणेन खारी, अधिका द्रोणेन खारीति । गत्यर्थानां हि कः कर्तरि विधीयते ।

गत्यर्थानां वै कः कर्मण्यपि विधीयते ॥

( प्रदीपः ) अध्यारूढस्येति । लौकिके प्रयोगे अधिक-शब्देन विषयभेदेन कर्तृकर्मणोरनभिधानदर्शनादनङ्गीकृतसाधन-

१ चिन्त्यमिति । ‘इवेन समास-’ इत्यस्य छान्दसत्वमित्यादिमानेन केच्यटः ॥

भेदमध्यारूढस्येदं निपातनं, स चोभयार्थ इति न कश्चिद्दोषा-वसरः ॥ खार्यामिति । यदा कर्तरि कस्तदा कर्मणोऽन-भिधानाद् द्वितीयायां प्राप्तायां ‘यस्मादधिकम्—’ इति ज्ञापका-त्पञ्चमी भवति । औपश्लेषिकाधिकरणविवक्षायां तु सप्तमी, तथा ‘तदस्मिन्नधिकम्—’ इति निर्देशः कृतः ॥

( उद्ध्योतः ) अनङ्गीकृतेति । अनाश्रितार्थशब्दस्वरूपमात्रस्य निपातनमित्यर्थः ॥

द्वितीयायामिति । ‘अध्यारूढो द्रोणः खारीम्’ इतिवत् । भाष्ये-ऽध्यारूढपदयुक्तप्रयोगे ‘खारीम्’ इति द्वितीयान्तपाठ इति भावः । कर्मणः शेषत्वविवक्षया षष्ठ्यन्तपाठोऽपि कचिद् । वस्तुतोऽधिक-शब्दार्थस्य क्रियात्वाभावात्तद्योगे द्वितीयाप्राप्तिश्चिन्त्यैव । अन्यथा ‘देवदत्तेन शल्योऽश्वः’ इत्यादौ षष्ठीवारणाय ‘कर्तृकर्मणोः—’ इति सूत्रे कृद्ग्रहणस्यावश्यकतया तत्सूत्रस्य भाष्यविरोधापत्तिः । भाष्यं तूभय-विधाध्यारूढशब्दार्थे पतन्निपातनमित्यर्थमात्रपरमिति स्पष्टमेव तद्वि-दाम् । किञ्च ‘रुहिर्गल्यर्थः’ इति ‘यद्वितुपरम्—’ इति सूत्रे भाष्यम्, न च सा क्रियाऽधिकशब्दजबोधे भासते, ‘अस्य परिमाणादस्य परि-माणमधिकम्’ इत्यादावप्रतीतेः । नाप्यन्या, तथा सति ‘गल्यर्थ-त्वात्कर्तरि कर्मणि च कः’ इति भाष्यासङ्गतिः । आधिक्यगुणप्रवृत्ति-निमित्तकश्चायम् । पञ्चमी तु षष्ठीबाधिका ज्ञापकादेव स्वतन्त्रा । सप्तमी तु उपश्लेषपदाध्याहारेण औपश्लेषिकेऽधिकरण इत्यन्ये ॥ औप-श्लेषिकेति । एतच्च ‘तदस्मिन्’ इति सूत्रे व्याख्यातम् । ‘अधिका खारी द्रोणेन’ इत्यत्र तृतीया प्रकृत्यादित्वात्, हेतौ वा, ‘कृता’ इतिपदा-ध्याहारेण कर्तरि वा ॥

( १२० विधिसूत्रम् ॥ ५ । २ । १ आ. ३४ )

२०९३ पार्श्वेनान्विच्छति ॥ ५।२।७५ ॥

( एकदेशिभाष्यम् )

किं यः पार्श्वेनान्विच्छति स पार्श्वकः ?

किं चातः ?

राजपुरुषे प्राप्नोति ॥

( प्रदीपः ) राजपुरुष इति । स हि राजपार्श्वश्रये-णार्थमिच्छतीति भावः ॥ ऋजुनेति । यथा पार्श्वं तिर्यगवस्था-नादञ्जु, तथाऽन्योऽप्यञ्जुप्रायः पार्श्वमित्यर्थः ॥

( उद्ध्योतः ) भाष्ये ‘राजपुरुषे’ इति पाठः । ‘राजपुरुषेऽ-पि’ इति पाठे ‘अपिः’ एवार्थः ॥

( सिद्धान्तभाष्यम् )

एवं तर्हि उत्तरपदलोपोऽत्र द्रष्टव्यः । पार्श्वमिव पार्श्वम् । य ऋजुनोपायेनान्वेष्ट्यानर्थानञ्जुनोपा-येनान्विच्छति स उच्यते—पार्श्वक इति ॥



( ९२१ विधिसूत्रम् ॥ ५ । २ । १ आ. ३५ )

२०९४ अयःशूलदण्डाजिनाभ्यां

ठक्ठजौ ॥ ५ । २ । ७६ ॥

( ठक्ठजोरधिकरणम् )

( आक्षेपभाष्यम् )

किं योऽयःशूलेनान्विच्छति स आयःशूलिकः ?

किं चातः ?

शिवभागवते प्राप्नोति ॥

( प्रदीपः ) शिवभागवत इति । भगवान् भक्तिरस्य भागवतः । शिवस्य भागवत इति षष्ठीसमासः । अवयवसंस्पर्श-द्वारेण समुदायार्थविशेषणाच्छिवो भगवान्भक्तिरस्य स प्रतीयते ॥

( उद्घोतः ) शिवभागवते एतद्भाष्यप्रामाण्यादेव गमकत्वा-द्वृत्तिः, अन्यथा भगवत्पदार्थस्य शिवरूपविशेष्यसापेक्षत्वेनासाम-र्थ्याद्वृत्तिर्न स्यात् ॥ ननु शिवस्य भगवता सामर्थ्येऽपि भागवतेनासा-मर्थ्यात्कथं समासोऽत आह—अवयवेति ॥ भक्तिः—सेव्यः । कर्मणि क्तिन् ॥ शिवभागवताः—कापालिकाः । ते हि शूल-हस्ताः प्रायेण भिक्षां चरन्ति ॥

( समाधानभाष्यम् )

एवं तर्हि उत्तरपदलोपोऽत्र द्रष्टव्यः । अयः शूल-मिव-अयःशूलं । यो मृदुनोपायेनान्वेष्टव्यानर्थान् रभसेनान्विच्छति स उच्यते-आयःशूलिकः ॥

( प्रदीपः ) एवं तर्हीति । यथा-अयःशूलं तीक्ष्णम्, एव अन्योऽपि तीक्ष्ण उपायोऽयःशूलमुपचारादुच्यते ॥

( उद्घोतः ) तीक्ष्ण उपाय इति । भाष्ये रभसपदेनाप्ययमेव ॥

( ९२२ विधिसूत्रम् ॥ ५ । २ । १ आ. ३६ )

२०९५ तावतिथं ग्रहणमिति लुग्वा

॥ ५ । २ । ७७ ॥

( कनोऽधिकरणम् )

( प्रदीपः ) तावतिथमिति—पूरणप्रत्ययान्तनिर्देशः । गृह्य-तेऽनेनेति ग्रहणम् । तत्रायमर्थः—पूरणप्रत्ययान्ताद् ग्रहणो-पाधिकात् स्वार्थे कन् भवति, तस्य च कनो वा लुग् भवति—पञ्चमं ग्रहणं पञ्चमकमिति । एतत्सूत्रार्थाश्रयेण वार्तिकारम्भः ॥

( उद्घोतः ) तावतिथस्यैव सूत्रे निर्देशात् 'षट्कः' इत्युदाहरणं कथमत आह—पूरणेति ॥ अनेनेतीति । अत एव यत्र सामा-नाधिकरण्येन निर्देशः ॥

४३ पा० च०

( ५७४७ लुग्ग्रहणाक्षेपवार्तिकम् ॥ १ ॥ )

॥ \* ॥ तावतिथं ग्रहणमिति लुग्वावचना-  
नर्थक्यं विभाषाप्रकरणात् ॥ \* ॥( भाष्यम् ) तावतिथं ग्रहणमिति लुग्वावचनम-  
नर्थकम् ।

किं कारणम् ?

विभाषाप्रकरणात् । प्रकृता महाविभाषा, तथै-  
तत्सिद्धम् ॥( प्रदीपः ) तावतिथमिति । महाविभाषाऽधिका-  
राद्विकल्पेन प्रत्ययोत्पादनाद्रूपद्वयस्य सिद्धत्वादित्यर्थः । यदा  
तु पूरणप्रत्ययस्य वा लुग्विधीयते—पञ्चकं ग्रहणं, पञ्चमकं ग्रहण-  
मिति, तदा लुग्वाग्रहणं च कर्तव्यमेव । अन्यथा रूपद्वयं कथं  
सिद्धयेत् ?( उद्घोतः ) यदा त्विति । अत एव 'षष्ठेन गृह्णाति षट्कः'  
इति भाष्यं सङ्गच्छते । एवञ्चैवं वार्तिकं प्रौढ्यैवेति भावः ।  
'पञ्चकम्' इत्यस्य च ग्रहणकरणं पञ्चमं रूपमित्यर्थः ॥

( ५७४८ उपसंख्यानवार्तिकम् ॥ २ ॥ )

॥ \* ॥ तावतिथेन गृह्णातीति लुक् च ॥ \* ॥

( भाष्यम् ) तावतिथेन गृह्णातीत्युपसंख्यानं क-  
र्तव्यं लुक् च वक्तव्यः । षष्ठेन गृह्णाति षट्कः ॥( प्रदीपः ) तावतिथेनेति । स्वार्थे प्रत्ययो विधीयमानो  
ग्रहीतरि न प्राप्नोतीति वचनम् । लुक्च पूरणप्रत्ययस्यैव, न तु  
कनः ॥

( ९२३ विधिसूत्रम् ॥ ५ । २ । १ आ. ३७ )

२०९७ शृङ्खलमस्य बन्धनं करमे

॥ ५ । २ । ७९ ॥

( ५७४९ निर्देशाक्षेपवार्तिकम् ॥ १ ॥ )

॥ \* ॥ शृङ्खलमस्य बन्धनं करम  
इत्यनिर्देशः ॥ \* ॥( भाष्यम् ) 'शृङ्खलमस्य बन्धनं करमे' इत्य-  
निर्देशः । अगमको निर्देशोऽनिर्देशः । न हि तस्य  
शृङ्खलं बन्धनम्, शृङ्खलवत्याऽसौ रज्ज्वा बध्यते ॥( प्रदीपः ) शृङ्खलमिति । बध्यते—अस्वतन्त्रीक्रियतेऽने-  
नेति—बन्धनमुच्यते । रज्जोश्चास्वतन्त्रीकरणे करणत्वं, न तु  
शृङ्खलस्येति भावः । काष्ठमयं पाशकं पादे यत् व्यतिषज्यते  
तत् शृङ्खलमुच्यते । बाल उष्ट्रः—करमः ॥( उद्घोतः ) ननु संयोगविशेषरूपस्य बन्धनस्य शृङ्खलमपि  
करणमेवेत्यत आह—अस्वतन्त्रीक्रियत इति ॥ व्यतिषज्यते—  
रज्ज्वादिना बध्यते इत्यर्थः । 'शृङ्खलम्' इति कान्वित्पाठः ॥

( ५७५० समाधानवार्तिकम् ॥ २ ॥ )

॥ \* ॥ सिद्धं तु तद्वन्निर्देशाल्लुक् च ॥ \* ॥

( भाष्यम् ) सिद्धमेतत् ।

कथम् ?

तद्वन्निर्देशः कर्तव्यः, लुक् च वक्तव्यः—शृङ्खल-  
बन्धनमिति ।

स तर्हि तद्वन्निर्देशः कर्तव्यः ।

न कर्तव्यः ।

इह यन्नान्तरेण यस्य प्रवृत्तिर्भवति तत्तस्य निमि-  
त्तत्वाय कल्पते । न चान्तरेण शृङ्खलं बन्धनं प्रवर्तते ।अथवा साहचर्यात्ताच्छब्दं भविष्यति—शृङ्खल-  
सहचरितं बन्धनं शृङ्खलं बन्धनमिति ॥( प्रदीपः ) इहेति । यद्यपि रज्जोः करणत्वं तथापि शृङ्ख-  
लस्य करणत्वमस्त्येव, तदन्तरेण बन्धनस्याभावात् ॥ अथ-  
वेति । रज्जुः शृङ्खलशब्देन तत्साहचर्यादुच्यत इत्यर्थः ॥( उद्द्योतः ) भाष्ये—यं नान्तरेणेति । यं विना यस्य  
प्रवृत्तिर्नैत्यर्थः ॥

( ९२४ विधिसूत्रम् ॥ ५ । २ । १ आ. ३८ )

२१०० तदस्मिन्नन्नं प्राये संज्ञायाम्

॥ ५ । २ । ८२ ॥

( ५७५१ उपसंख्यानवार्तिकम् ॥ १ ॥ )

॥ \* ॥ प्राये संज्ञायां वटकेभ्य इनिः ॥ \* ॥

( भाष्यम् ) प्राये संज्ञायां वटकेभ्य इनिर्वक्तव्यः ।  
वटकिनी पौर्णमासी ॥( प्रदीपः ) वटकेभ्य इनिरिति । कनि प्राप्ते वचनम् ।  
मत्वर्थायस्त्विनिः 'सप्तम्यां च न तौ स्मृतौ' इति नास्ति ॥

( ९२५ विधिसूत्रम् ॥ ५ । २ । १ आ. ३९ )

२१०२ श्रोत्रियश्छन्दोऽधीते

॥ ५ । २ । ८४ ॥

( वप्रत्ययनिपातनाधिकरणम् )

( वार्तिकावतरणभाष्यम् )

किं निपात्यते ?

१ 'क्रियारूपस्य वाऽसत्त्वं' इति घ. च. पाठः ॥

२ 'भूतार्थकत्वात्' इति ख. घ. झ. पाठः ॥

३ ननु सम्बन्धस्येति । 'सम्बन्धस्य वाक्यार्थत्वं' इति नञरहित-  
पाठोऽपि ख. ग. घ. पुस्तकेषु दृश्यते, तथापि प्रामाणिके अशुद्धिरहिते ज. पुस्तके  
नञरहितपाठदर्शनात्सोऽनुसृतः । सम्बन्धस्य वाक्यार्थत्वं नास्तीत्यत्र हेतु-  
माह—वाक्यार्थे इत्यादि । भाष्यस्य 'वाक्यार्थे' इतिपदस्य 'वाक्यजन्यबोध-  
विशेष्ये' इत्यधिकरणार्थः वाक्यार्थः सम्बन्धः किन्तु वाक्यजन्यमुख्यविशेष्य एव

( ५७५२ सूत्रार्थोपोद्बलवार्तिकम् ॥ १ ॥ )

॥ \* ॥ श्रोत्रियश्छन्दोऽधीत इति

वाक्यार्थे पदवचनम् ॥ \* ॥

( भाष्यम् ) छन्दोऽधीत इत्यस्य वाक्यस्यार्थे  
'श्रोत्रियन्' इत्येतत्पदं निपात्यते ॥( प्रदीपः ) वाक्यार्थे इति । वाक्यार्थस्य सम्बन्ध-  
रूपस्य कियारूपस्य चाऽसत्त्वभूतत्वात् श्रोत्रियशब्दस्य च सत्त्व-  
भूतार्थभिधायित्वात् वाक्यार्थग्रहणेन तदाश्रयः 'छन्दोऽध्यायी'  
उपचारादभिहितः । तत्राविद्यमानप्रकृतिप्रत्ययविभागः श्रोत्रिय-  
शब्दो निपात्यते । नकारः स्वरार्थः । तेनाद्युदात्तत्वं नित्करण-  
सामर्थ्यात् व्यपवर्गाभावेऽपि भवति ॥( उद्द्योतः ) ननु वाक्यार्थे वृत्तावसत्त्वभूतार्थत्वादव्ययत्वा-  
पत्तिरत आह—वाक्यार्थस्येति ॥ ननु सम्बन्धस्य न वाक्यार्थत्वं,  
'वाक्यार्थे' इत्यस्य 'तज्जन्यबोधविशेष्ये' इत्यर्थादत आह—क्रिया-  
रूपस्य चेति ॥ व्यपवर्गाभावेऽपीति । 'निति' परे इत्यर्थः 'इत्य-  
भिमानः । वस्तुतस्तु 'निदन्ते पदे' इत्यर्थादपदेशिवद्भावेनेदं सिद्धम् ॥

( ५७५३ प्रकारान्तरवर्णनवार्तिकम् ॥ २ ॥ )

॥ \* ॥ छन्दसो वा श्रोत्रभावः, तदधीत  
इति घञ्च ॥ \* ॥( भाष्यम् ) छन्दसो वा श्रोत्रभावो निपात्यते,  
'तदधीते' इत्यस्मिन्नर्थे घञ्च प्रत्ययः । छन्दोऽधीते—  
श्रोत्रियः ॥( प्रदीपः ) छन्दसो वेति । तस्मिन् पक्षे 'घना' अणो बाध-  
प्रसङ्गात् छान्दसशब्दो न सिध्यतीति 'तावतिथं ग्रहणम्—'  
इत्यतो वाग्रहणमनुवर्त्यम् । अथ वा विशेषतः—छन्दोऽध्यायिनि  
तदर्थानुष्ठायिनि श्रोत्रियशब्दस्य निपातनादध्येतुमात्रे छान्दस-  
शब्दस्य नास्ति बाधः ॥( उद्द्योतः ) विशेषे छन्दोऽध्यायिनीति । छन्दोऽध्या-  
यित्व-तदर्थानुष्ठायित्वरूपविशेषवतीत्यर्थः । 'विशेषतः' इति पाठे  
'निपातनात्' इत्यनेनान्वयः । विशेषमेव दर्शयति—छन्दोऽध्या-  
यिनीत्यादिना ॥

वाक्यार्थे इति भावः । नञरहित पाठस्तु नैवं सामञ्जस्येन संगच्छते ॥

४ निति परे इति । जिन्यादिर्नित्यम् ६।१।१९७। इति सूत्रे निति परे  
इत्यधिकरणमभिमान इति भावः । 'भीहीभृद्भुमदजन' इति सूत्रे पूर्व-  
ग्रहणात्सौवर्यः सप्तम्यस्तदन्तसप्तम्य इति ज्ञापनान्निति परे इत्येवमर्थो न  
भवति ॥५ विशेषत इति । उद्योतदर्शनात् 'विशेषे छन्दो' इति पाठोऽनुमी-  
यते । असदुपलब्धपुस्तकेषु विशेषतः इत्यस्यैव दर्शनात्तथा स्थापितः ॥

( ९२६ विधिसूत्रम् ॥ ५ । २ । १ आ. ४० )

२१०३ श्राद्धमनेन भुक्तमिनिठनौ

॥ ५ । २ । ८५ ॥

( इनिठनोरधिकरणम् )

( ५७५४ एकदेशिन उपसंख्यानवार्तिकम् ॥ १ ॥ )

॥ \* ॥ इनिठनोः समानकालग्रहणम् ॥ \* ॥

( भाष्यम् ) इनिठनोः समानकालग्रहणं कर्तव्यम् । अद्य भुक्ते श्वः श्राद्धिक इति मा भूत् ॥

( प्रदीपः ) समानकालग्रहणमिति । भुजिना समाने काले प्रत्ययप्रयोगो यथा स्यात् । यस्मिन् काले भुजिक्रिया-ऽऽहिततुसिलक्षणविशेषानुवृत्तिस्तस्मिन्नेव श्राद्धिश्राद्धिकशब्दयो-रुच्चारणम्, न तु कालान्तरे । स च समानः कालो लोकप्रसि-द्धानुसारेणाद्यतन एव द्रष्टव्यः । तेन यदा द्वितीयेऽहनि कस्य-चिदन्नमपरिणतं तदा प्रत्ययाभावः ॥

( उद्घोतः ) द्वयोः प्रत्यययोः समानकालत्वासम्भवादाह—भुजिनेति ॥ नन्वेवं भोजनोत्तरं तद्दिनेऽपि प्रयोगो न स्यादित्यत आह—यस्मिन्निति । ‘लोकप्रसिद्धानुसारेण’ इति पाठः ॥

( ५७५५ सिद्धान्तवार्तिकम् ॥ २ ॥ )

॥ \* ॥ उक्तं वा ॥ \* ॥

( भाष्यम् ) किमुक्तम् ?

अनभिधानादिति ॥

( ९२७ विधिसूत्रम् ॥ ५ । २ । १ आ. ४१ )

२१०९ साक्षाद् द्रष्टरि संज्ञायाम्

॥ ५ । २ । ९१ ॥

( सूत्रार्थनिश्चायकभाष्यम् )

संज्ञायामिति किमर्थम् ?

त्रिभिः साक्षाद् द्रष्टव्यं भवति—यश्च ददाति, यस्मै च दीयते, यश्चोपद्रष्टा, तत्र सर्वत्र प्रत्ययः प्राप्नोति । संज्ञाग्रहणसामर्थ्याद्विनिकान्तेवासिनोर्न भवति ॥

( प्रदीपः ) संज्ञायत इति संज्ञा—इति—अर्थ एवंव्यपदिश्य-मानोऽभिधीयते । अथ वा संज्ञायतेऽनयेति—संज्ञा । निपात-नात् लुब्धभावः । ततः शब्द एव संज्ञाशब्देनोच्यते । संज्ञायां विषये कार्यं भवतीत्यर्थः । लक्ष्यानुसारिप्रतिपन्नपेक्षया प्रश्नः—संज्ञाग्रहणं किमर्थमिति ॥ लक्ष्यानुसारिप्रतिपन्नपेक्षया उत्तरम्—त्रिभिरिति ॥ अन्तेवासिशब्देन विध्यसाधर्म्या-त्पारतर्क्याद्धर्मण उच्यते ॥

१ ‘षञ्च’ इति च. झ. पाठः ॥

( उद्घोतः ) एवंव्यपदिश्यमान इति । ‘संज्ञायते’ इत्यर्थ-कसंज्ञाशब्देन साक्षाद् द्रष्टृत्वेन व्यवहियमाणोऽर्थोऽभिधीयत इत्यर्थः । एवंव्यवहियमाणोऽर्थे इनिप्रत्यय इत्यर्थः ॥ अनयेति । शब्दव्य-त्तयेत्यर्थः । तदाह—शब्द एवेति ॥ संज्ञायां विषये इति । तदर्थप्रतिपादकशब्दविषये इत्यर्थः ॥

इति श्रीशिवभट्टसुतसतीगर्भजनागोजीभट्टकृते भाष्यप्रदीपो-

द्घोते पञ्चमाध्यायस्य द्वितीयपादे प्रथममाह्निकम् ॥

( ९२८ निपातनसूत्रम् ॥ ५ । २ । १ आ. ४२ )

२११० क्षेत्रियचपरक्षेत्रे चिकित्स्यः

॥ ५ । २ । ९२ ॥

( निपातनाधिकरणम् )

( वार्तिकावतरणभाष्यम् )

किं निपात्यते ?

( ५७५६ सूत्रार्थज्ञापकवार्तिकम् ॥ १ ॥ )

॥ \* ॥ क्षेत्रियः श्रोत्रियवत् ॥ \* ॥

( भाष्यम् ) क्षेत्रियः श्रोत्रियवन्निपात्यते । पर-क्षेत्रे चिकित्स्य इत्येतस्य वाक्यस्यार्थं ‘क्षेत्रियच’ इत्येतत्पदं निपात्यते ॥

( प्रदीपः ) परक्षेत्रे—जन्मान्तरशरीरे चिकित्स्यो व्याधि-रसाध्यत्वात् क्षेत्रियः । तथा परक्षेत्रे—धान्यार्थे क्षेत्रे यानि वृणानि जातानि विनाश्यानि तानि क्षेत्रियाणि । तथा परदारे निग्राह्यः—क्षेत्रियः । तथा परशरीरेषु संक्रम्य यदिषं चिकि-त्स्यते तत्—क्षेत्रियम् ॥

इत्युपाध्यायजैय्यटपुत्रकैयटकृते भाष्यप्रदीपे पञ्चम-स्याध्यायस्य द्वितीये पादे प्रथममाह्निकम् ॥

( ५७५७ प्रकारान्तरेण सूत्रार्थज्ञापकवार्तिकम् ॥ २ ॥ )

॥ \* ॥ परक्षेत्राद्वा तत्र चिकित्स्य

इति परलोपो घञ् ॥ \* ॥

( भाष्यम् ) परक्षेत्राद्वा तत्र चिकित्स्य इत्येतस्मि-न्नर्थे परलोपो निपात्यते घञ् प्रत्ययः । परक्षेत्रे चिकित्स्यः—क्षेत्रियः ॥

इति श्रीमद्भगवत्पतञ्जलिविरचिते व्याकरण-

महाभाष्ये पञ्चमस्याध्यायस्य द्वितीये

पादे प्रथममाह्निकम् ॥



( १२९ विधिसूत्रम् ॥ ५ । २ । २ आ. ४३ ) .

२११२ तदस्यास्त्यस्मिन्निति मतुप

॥ ५ । २ । ९४ ॥

( मतुप्रत्ययाधिकरणम् )

( पदकृत्यभाष्यम् )

किमर्थमिमावर्थावुभौ निर्दिश्येते-अस्य अस्मिन्निति, न यद्यस्य भवति तस्मिन्नपि तद् भवति, यच्च यस्मिन् भवति तत्तस्यापि भवति ?

नैतयोरावश्यकः समावेशः । भवन्ति हि देवदत्तस्य गावः, न च तास्तस्मिन्नाधृता भवन्ति । भवन्ति च पर्वते वृक्षा न च ते तस्य भवन्ति । तस्मात् 'अस्यास्मिन्' ग्रहणम् ॥

( प्रदीपः ) 'शाखावान् वृक्षः' इत्यादौ वृक्षादेराधारभावोऽप्यस्ति, तत्पूर्वकं संबन्धित्वं च-इत्यन्यतरोपादानेनेष्टविषये सिद्धिं मत्वा पृच्छति-किमर्थमिति । कस्मा इदं-किमर्थम् । कोऽर्थोऽस्येति वा-किमर्थम् । एतच्च निर्देशक्रियाविशेषणं, न तु निर्दिश्यमानविशेषणमिति नपुंसकैकवचननिर्देशः ॥ न यद्यस्येति । नैशब्दः काका प्रयुक्तः 'भवत्येव' इति विधिं गमयति ॥

नैतयोरावश्यक इति । अवश्यं भाव आवश्यकम् । मनोज्ञादेराकृतिगणत्वात् 'ओरावश्यक' इति निपातनाद्वा बुञ् प्रत्ययः । 'अव्ययानां भमात्रे' इति टिलोपः । आवश्यकमस्मिन्नस्तीत्यावश्यकः, अर्शादेराकृतिगणत्वाच्चप्रत्ययः । इह यदा संबन्धः सर्वकारकपूर्वः, नाधारपूर्वक एव; यथा 'देवदत्तस्य गाव' इति क्रयप्रतिग्रहादिक्रियाविषये कर्तृत्वपूर्वकः स्वस्वामिसंबन्धः, तदा सप्तम्युपादाने कारकान्तरपूर्वसंबन्धाग्रहणादस्येति षष्ठ्यर्थोऽप्युपपादनीयः । तथा षष्ठ्यर्थमात्रनिर्देशे यत्राधिकरणं शेषसंबन्धनिमित्तसंबन्धित्वेनाविवक्षितम्-वृक्षा अस्मिन् पर्वते सन्तीति' तत्र प्रत्ययो न स्यात् । न ह्यत्र क्रियाकारकपूर्वः शेषसंबन्धो दृश्यते । वृक्षैः पर्वतस्यानारम्भात् नावयवावयविभावः, आनन्तर्यादिसंबन्धसंभवेऽपि तत्र मत्वर्थार्थेन भाव्यम्, तस्मादुभयोपादानम् । ननु किमुच्यते-न च तास्तस्मिन्नाधृता भवन्तीति ? यावता 'यस्य चेश्वरवचनम्' इत्येतत्प्रत्याख्यानायाधिग्रहदत्ते पञ्चाला इति सप्तमीसिद्ध्यर्थं भाष्यकारेणाभिहितम्-'परिग्रहीतव्यं परिग्रहीत्रधीनम्' इत्यादि ।

१ 'तस्मात् 'अस्यास्मिन्' ग्रहणम्' इत्यस्य छ. क. पुस्तके न पाठः ॥

२ निर्दिश्यमानविशेषणमिति । निर्दिश्यमानौ यौ अर्थौ तयोः 'किमर्थ' इत्येतन्न विशेषणम् । तयोर्विशेषणत्वे हि द्विवचनपुङ्ग्वनिर्देशश्चाप्येते । किन्तु क्रियाविशेषणमेतदिति निर्देश उपपन्न इति भावः ॥

३ 'न यद्यस्य' इति भाष्ये नञो निषेधार्थकत्वे 'किमर्थम्' इति प्रश्नोऽनुपपद्यते, अत आह-न शब्दः काकोति ॥

४ सम्बन्धित्वस्य नपुंसकनिर्दिष्टस्य विशेषणान्नपुंसकनिर्देशमाह-अवयवा-

तथा च देवदत्ते गाव इत्यपि भवितव्यम् । कारकप्रकरणे हि गौणमुख्यन्यायस्यानाश्रयणाद् गौणस्याधारस्याप्यधिकरणसंज्ञया भाव्यम् । यथा 'गङ्गायां घोषः' कूपे गर्गकुलम्' इति । ततश्च सप्तम्युपादानेऽपि 'गोमान् देवदत्तः' इति सिध्यत्येव । नैतदस्ति । सप्तमीमात्रनिर्देशे मुख्य एवाधिकरणे मत्वर्थार्थाः स्युः-वृक्षवान् पर्वतः' इत्यादौ, न तु गौणे-'गोमान् देवदत्तः' इत्यादौ । कारकप्रकरणे हि गौणमुख्यन्यायानाश्रयणम् । अयं तु प्रत्ययविधिरिति स्यात् न्यायाश्रयणमिति षष्ठीनिर्देशोऽपि कृतः ॥

( उद्धोतः ) नन्वाधारत्वसम्बन्धित्वयोर्भेदात्प्रश्नानुपपत्तेराह-शाखावानिति । 'वृक्षे शाखा' 'वृक्षस्य शाखा' इत्युभयदर्शनादिति भावः ॥ तत्पूर्वकं सम्बन्धित्वं चेति । सम्बन्धित्वं-सम्बन्धः, अवयवावयविभावरूपमिति भावः । बोधविषयधर्मभेदसत्त्वेन 'मत्वा' इत्युक्तम् ॥ द्वयोरर्थयोर्विशेष्यत्वात्तु सैकैकवचननिर्देशानुपपत्तेराह-एतच्चेति ॥ नञो निषेधार्थत्वेऽसङ्गतेराह-नशब्द इति ॥ भवत्येवेति । तस्मिन्नपि तद्व्यवस्थेवेत्यर्थः ॥

भावप्रत्ययान्तस्य नपुंसकत्वदर्शनादनव्यासम्भवाच्चाह-अवश्यम्भाव इत्यादि । अवश्यं यज्जवति तस्य भावस्तद्वोधकशब्दः, स चावश्यशब्द एव, सोऽर्थद्वारा यत्रास्तीत्यावश्यकः । एवं च, 'आवश्यक' इत्यस्य-अवश्यं समावेश इत्यर्थः ॥ वृक्षशाखयोस्तत्समावेशदर्शनादाह-इहेत्यादि ॥ यदेति-यत इत्यर्थे ॥ तदेति च-तत इत्यर्थे ॥ कर्तृत्वपूर्वक इति । कर्तृत्वस्याऽप्युपलक्षणम् ॥ सम्बन्धनिमित्तेति । सम्बन्धनिमित्ते-सम्बन्धनिरूपके सम्बन्धित्वेनाविवक्षितम्, किन्त्वधिकरणत्वेन विवक्षितमित्यर्थः ॥

तत्त्वेनाऽविवक्षा च सम्बन्धासम्भवादेवेत्याह-न ह्यत्रेति । कारकाणां शेषत्वविवक्षा हि तत्पूर्वकसम्बन्धसत्त्वे, न च प्रकृते कश्चित्तादृशः सम्बन्धोऽस्तीति भावः ॥ तदेवोपपादयति-वृक्षैरिति ॥ आनन्तर्यादिसम्बन्धेति । अनन्तरादिसमभिव्याहारे विना तेषां षष्ठ्यावर्थत्वाभावः, तत्समभिव्याहारे तु सापेक्षत्वान्मत्वर्थार्थो नेति भावः ॥ कारकप्रकरणे इति । 'साधकतमम्' इति तमग्रहणादिति भावः ॥ अयन्त्विति । न चेह गौणग्रहणे ज्ञापकमस्तीति भावः । अन्ये तु-एवं हि 'बोधवती गङ्गा' 'काकवद्गृहम्' इत्याद्यनापत्तिः, व्यापकाधारस्यैव मुख्याधिकरणत्वमिति 'स्वरितेन-' 'साधकतमम्'-इत्यादौ भाष्ये स्पष्टमुक्तेः । तस्मादधिग्रहदत्ते पञ्चाला इत्यादौ 'आधृताः' इत्यध्याहारेण बौद्धमाधारत्वम्, तच्च यत्र तथा बुद्धिरस्ति तत्रास्तु, सा चाधिग्रहदयोग एव, नान्येति भाष्याशयः ॥ भाष्ये-भवन्ति च पर्वते इति । न च तेऽपि तस्य

वयविभावरूपमिति । शाखावान् वृक्ष इत्यादौ ॥

५ बोधविषयधर्मभेदसत्त्वेनेति । शाखा अस्ति अस्य, शाखा अस्ति अस्मिन्नित्युभयत्रापि विशेष्यस्य वृक्षस्यैव प्रतीतिः 'इहविषये सिद्धिं मत्वा' इति प्रदीपे मत्वाशब्दोऽनुपपन्नस्तु उपपादयति-बोधविषयेति । अस्ति अस्य, अस्ति अस्मिन्नित्यत्र अधिकरणत्वसम्बन्धित्वरूपबोधविषये धर्मभेदस्य सत्त्वाद् 'मत्वा' इत्युक्तमिति भावः ॥



संयोगवन्तो भवन्तीति वाच्यं, संयोगसम्बन्धेन सम्बन्धिनि मनुष्यः पृष्ठयाश्चानङ्गीकारात् । न हि कथञ्चित्संयुक्तयोर्वदयोः 'घटवान् घट' इति 'घटस्य घटः' इति वा भवति । संयोगविशेष एव च भवति, तत्र च आधाराधेयभाव एव इत्याहुः ॥

( अस्तिग्रहणाक्षेपभाष्यम् )

अथास्तिग्रहणं किमर्थम् ?

( प्रदीपः ) अथास्तिग्रहणमिति । संभवे व्यभिचारे च विशेषणविशेष्यभावो भवति, यथा नीलोत्पलमिति । सत्तां तु पदार्थो न व्यभिचरति, तामन्तरेण पदोच्चारणासंभवात् तस्या एव सर्वशब्दप्रवृत्तौ कारणत्वादिति प्रश्नः ॥

( उद्ध्योतः ) 'अस्ति' इति प्रकृत्यर्थविशेषणम्, तत्र प्रश्नाशयमाह—संभवे इति ॥ तामन्तरेण—बुद्धौ पदार्थसत्तामन्तरेणार्थबोधाय पदोच्चारणासंभवादित्यर्थः ॥ तस्या एव—बुद्धिसत्ताया एव ॥ प्रवृत्तौ—प्रयोगे ॥

( अस्तिग्रहणप्रयोजनभाष्यम् )

सत्तायामर्थं प्रत्ययो यथा स्यात् ॥

( प्रदीपः ) सत्तायामर्थं प्रत्ययो यथा स्यादिति । सत्तायां वर्तमानात्सत्तोपाधिकार्थाभिधायिनः प्रत्ययो यथा स्यादित्यर्थः ॥

( उद्ध्योतः ) ननु 'न सत्ता प्रकृत्यर्थः' इति 'सत्तायां वर्तमानात्' इत्यसङ्गतमतस्तदर्थमाह—सत्तोपाधिकेति । वृत्तौ प्रकृतेस्तदर्थान्तर्भावेण वृत्तिरिति भावः ॥

( प्रयोजनाक्षेपभाष्यम् )

नैतदस्ति प्रयोजनम् । न सत्तां पदार्थो व्यभिचरति ॥

( प्रदीपः ) न सत्तां पदार्थो व्यभिचरतीति । यावत् बुद्ध्या पदार्थो न विषयीकृतस्तावत्पदस्य प्रयोगाभावः । तस्माद्बुद्धिसत्तासमाविष्टोऽर्थो विधिनिषेधजननादिभिः संबध्यते—वृक्षोस्ति वृक्षो नास्ति वृक्षो जायत इति । अत्यन्तासतोऽपि बहिः शशविषाणादीनर्थान् बुद्ध्या विषयीकृत्य शशविषाणादिप्रयोगः, तस्माद्बुद्ध्यारूढोपचरिता सत्ता शब्दप्रयोगाश्रयत्वादव्यभिचारित्यर्थः । सैव तु बुद्धिसत्ता प्रयोक्तृप्रतिपत्तौ बहिरूपतयाऽवभासते । यदि तु वृक्षादीनां बाह्यसत्तासमाविष्टं वस्तु वाच्यं स्यात्तदा 'वृक्षः' इत्यतः सत्ताऽवगमादस्तीत्यस्य गतार्थत्वात् प्रयोगो न स्यात् । नास्तीत्यस्य च सत्ताविरोधात्प्रयोगाप्रसङ्गः । 'अङ्कुरो जायते' इति च प्रयोगो न स्यात्, सतो जन्मविरोधात् । उपचारसत्तायां त्वेते दोषा नावतरन्ति, बुद्धिसत्तासमाविष्टस्य बहिःसत्त्वासत्त्वजननप्रतिपादनायास्ति नास्ति जायत इति प्रयोगयोगात् । अन्ये तु वर्णयन्ति—यत्र क्रियापदं न श्रूयते तत्रास्तिर्भवन्तीपरः प्रथमपुरुषोऽप्रयुज्यमानोऽप्यस्तीति गम्यत इत्येतदाश्रयणेन 'न सत्तां पदार्थो व्यभिचरति' इत्युक्तम् । तेषां 'सम्प्रति सत्तायां यथा स्यात्' इति परिहारग्रन्थो नोपपन्नः ।

'राजपुरुषः' इत्यादौ च सम्बन्धप्रतिपादनेऽस्तेराक्षेपाभावादनेकान्तिकमेतत् ॥

( उद्ध्योतः ) ननु वर्तमानार्थशत्रन्तप्रकृतिकसत्तापदार्थो न भूतभविष्यतीति कथं पदार्थेस्तां न व्यभिचरतीत्यत आह—यावदिति ॥ सम्बध्यत इति । 'बहिःसत्त्वासत्त्वादिप्रतिपादनाय' इति शेषः ॥

नन्वत्यन्तासत् शशविषाणादिः सत्तां व्यभिचरतीत्यत आह—अत्यन्तेति ॥ उपचरितेति । बाह्यसत्ताया एव मुख्यत्वादित्यं गौणीत्यर्थः, तथैव सर्वव्यवहारात् ॥ शब्दप्रयोगाश्रयत्वात्—तत्प्रयोगनिमित्तत्वात् ॥ ननु तस्या न शब्दजबोधविषयत्वं, तद्विशिष्टस्य नयनाथसम्भवादत्त आह—सैव त्विति । बहिःसत्तासत्त्वे तु तत्समानाधिकरणतया, असत्त्वे तु केवलायास्तस्या एव बहिरूपत्वेन भानम्, अत एव घटशून्यादपि गेहाद्वदमानयेत्युक्ते आनयने प्रवर्तते, पश्चात्तदभावनिर्णये वक्तृज्ञानस्य भ्रमत्वं कल्पयतीति भावः । अन्तःकरणस्य रागादिदोषवशेन तस्या एव तत्त्वेन भानमिति तात्पर्यम् ॥ बाह्यसत्ताया एव प्रयोगनियामकत्वे दोषमाह—यदि त्विति ॥ सतो जन्मविरोधादिति । 'सूक्ष्मरूपेण स्थितस्यैव स्थूलरूपापत्तिर्जन्म' इति मतेऽपि अङ्कुरशब्दोपात्तस्थूलरूपावच्छिन्नस्यासत् एव जन्मेति भावः ॥ उपचारसत्तायां त्विति । उपचारसत्तायाः शब्दप्रयोगनिमित्तत्वाश्रयणे त्वित्यर्थः ॥ नन्वेवं बुद्धिसत्तायाः सर्वत्र भाने 'अस्ति' इत्यादिप्रयोगो न स्यादत्त आह—बुद्धीति । तया च बाह्यसत्ताऽभावस्य जननस्य चाविरोधादिति भावः ॥ नोपपन्न इति । अस्तिना सम्प्रति सत्ताया एव प्रतीतेरिति भावः ॥ दोषान्तरमप्याह—राजपुरुष इत्यादौ चेति ॥ आक्षेपाभावादिति । 'राजपदार्थे' इति शेषः ॥

( प्रयोजनभाष्यम् )

इदं तर्हि प्रयोजनम्—सम्प्रति सत्तायां यथा स्यात्, भूतभविष्यत्सत्तायां मा भूत् । 'गावोऽस्यासन्' 'गावोऽस्य भवितारः' इति ॥

( प्रदीपः ) सम्प्रति सत्तायामिति । वर्तमानसत्तायां बाह्यायां सत्तायामित्यर्थः ॥ भूतभविष्यत्सत्तायामिति । भूतभविष्यतोऽस्या सत्ता अतीतानागतवस्तुपरामर्शिवुद्धितत्त्वोत्प्रेक्षितोपचरितरूपा तस्यां मा भूदित्यर्थः । या तु मुख्या सत्ता सा भूतभविष्यत्सत्तेति व्यपदेशं न शक्यते । 'सत्' इत्यस्य लङन्तस्य वर्तमानकालविषयत्वाद् 'भूतभविष्यतोऽस्या सत्ता' इति सम्बन्धयोगात् । नापि 'भूता सत्ता' 'भविष्यन्ती सत्ता' इति सामानाधिकरण्येन सम्बन्धोपपत्तिः । अथाश्रयस्य भूतभविष्यत्वात् 'भूता सत्ता' 'भविष्यन्ती सत्ता' इत्युच्यते तथाप्यसौ वर्तमाना न भवतीति तत्र प्रत्ययाभावः । तेन 'गावोऽस्यासन्' 'गावोऽस्य भवितारः' इत्यत्रार्थे गोमानिति प्रयोगो न भवति ॥

( उद्ध्योतः ) ननु बुद्धिसत्ता सर्वा व्यवहारकाले सम्प्रतिसत्त्वैवेत्यत आह—बाह्यायामिति । मुख्यायामित्यर्थः ॥ वस्तुपरामर्शिवस्तुग्राहकम् ॥ बुद्धितत्त्वम्—अन्तःकरणम् । तदु-

त्प्रेक्षिता—तद्वृत्तिविषयीकृता ॥ ननु मुख्यायामेव वर्तमानायां यथा स्यात्, भूतभविष्यत्यां मा भूदित्येव भाष्यं कुतो न व्याख्यायतेऽत आह—या त्विति ॥ सम्बन्धायोगादिति । सत्तावर्तमान-कालत्वस्याश्रयगतभूतत्वादिना विरोधात् । सत्तावर्तमानत्वस्या-श्रयवर्तमानत्वनियतत्वात् । सामानाधिकरण्येनापि न सम्बन्धः, स्वगतवर्तमानत्वस्य स्वगतभूतत्वादिना विरोधादिति भावः ॥ अथ कर्मधारयं समर्थयते—अथाश्रयस्येति । सत्ताशब्दश्च केवलरूढ एव, न तु वर्तमानकालावच्छिन्नसत्ताप्रतिपादक एवेति भावः ॥ तथाप्यस्याविति । तथापि न दोषो यतोऽसावित्यन्वयः । ‘सम्प्रति-सत्तायाम्’ इति भाष्यस्य—वर्तमानाश्रयकसत्तायामित्यर्थेकरणादिति भावः ॥

( अलिप्तनिवारकभाष्यम् )

न तर्हीदानीमिदं भवति—गोमानासीत्, गोमान् भवितेति ।

भवति, न त्वेतस्मिन् वाक्ये ।

यद्येतस्मिन् वाक्ये स्यात्—यथेहास्तेः प्रयोगो न भवति ‘गोमान्’ ‘यवमान्’ इति, एवमिहापि न स्यात्—गोमानासीत्, गोमान् भवितेति ।

सति चाप्यस्तेः प्रयोगे यथेह बहुवचनं श्रूयते—गावोऽस्यासन्, गावोस्य भवितार इति, एवमिहापि स्यात्—गोमानासीत्, गोमान् भवितेति ।

का तर्हीयं वाचोयुक्तिः—गोमानासीत् गोमान् भवितेति ।

एषैषा वाचो युक्तिः—नैषा गवां सत्ता कथ्यते ।

किं तर्ही ?

गोमत्सत्तैषा कथ्यते । अस्यत्र वर्तमानकालोऽस्ति ।

कथं तर्ही भूतभविष्यत्सत्ता गम्यते ?

“धातुसम्बन्धे प्रत्ययाः” इति ॥

( प्रदीपः ) न तर्हीति । विद्यमान एव देवदत्ते तद्वीनाम-तीतानागतत्वप्रतिपादनाय ‘गोमानासीत्’ ‘गोमान् भविता’ इति प्रयुज्यते । तत्र प्रकृत्यर्थस्य सम्प्रति सत्ताया अभावात् प्रत्यया-प्रसङ्गः । गुणधर्मस्य च प्रधान आरोपादासीद्भूवितेति प्रत्ययार्थ-स्यातीतानागतव्यपदेश इति चोदको मन्यते ॥ भवतीति । अव-स्थातुर्विद्यमानत्वेऽप्यवस्थाविशेषस्य भूतभविष्यत्वादासीद्भूवितेति व्यपदेशः, यथा—‘ईश्वरोऽयमासीत्’ इति सिद्धान्तवादिनोऽभि-प्रायः ॥ न त्वेतस्मिन् वाक्ये इति । ‘गावोऽस्यासन्’ गावो-स्य भवितारः’ इत्यत्रार्थे ‘गोमान्’ इति न प्रयुज्यते इत्यर्थः ॥

यथेति । प्रत्ययान्तेनैव प्रकृत्यर्थोपाधेः प्रतीतत्वादुपा-धिवाचिनः प्रयोगाभावः, यथा—दाण्डा क्रीडेति प्रहरणशब्दस्येति भावः ॥

सति चेति । सामान्याभिधाने विशेषावगमाय दृश्यते प्रयोगः । यथा—उत्पुच्छयते इत्यादावसनविशेषप्रतिपादनाय

व्युत्परीणाम्, अभिमनायत इत्यादौ च प्रत्ययार्थभवनविशेषा-वगमाय सुदुरभीनामिति भावः ॥ एवमिहापीति । प्रकृ-त्यर्थसत्ताकालविशेषावधारणाय वाक्यवत् बहुवचनान्तस्यास्तेः प्रयोगप्रसङ्गः ॥

का तर्हीति । गोमतो वर्तमानत्वादासीद्भूवितेति प्रयोगा-नुपपत्तिरिति मत्वा प्रश्नः ॥ एषैवेति । या एषा शिष्टैः प्रयुक्ता सैषैव वाचोयुक्तिः, यथाऽस्माभिर्व्याख्यायते न त्वन्यथे-त्यर्थः ॥ नैवेति । साक्षादित्यर्थः ॥ गोमत्सत्तेति । अतीताना-गता वेति शेषः । अवस्थाविशेषस्यातीतानागत्वादवस्थातुरती-तानागतत्वमिति प्रागेवोक्तम् ॥ अस्यत्रेति—चोदकः । गोमा-नित्यादौ वर्तमानसत्तायुक्तः प्रकृत्यर्थः प्रतीयत एव, अस्तिर्भवन्ती-पर इत्यन्तरङ्गत्वात्सत्तायाः । तथा च प्रत्ययान्तदेव शब्दशक्ति-स्वाभावात् प्रकृत्यर्थसत्तावगमात् सत्तावाचिपदाप्रयोगः । तस्मा-दङ्गीकृतसत्ताः प्रकृत्यर्थः प्रत्ययार्थमवच्छिन्नतीति न कर्तव्यमस्ति-ग्रहणम् । चोदक एव ‘कथं तर्ही’ इत्याशङ्क्य ‘धातुसम्बन्धे’ इति परिहरति । तत्रारम्भपक्षे प्रत्ययाधिकारे प्रत्ययग्रहणस्येदं प्रयोजनम्—‘अधात्वधिकारविहितानामपि तद्धितानां कालान्तरे धातुसम्बन्धे साधुत्वं यथा स्यात्’ इति । यदा तु तत्सूत्रं प्रत्याख्या-यते तदा हि स्वकाल एव प्रत्यया विधीयन्ते । तत्र ‘अग्निष्टोमया-ज्यस्य पुत्रो जनिता’ इति विरुद्धकालक्रियासम्बन्धादग्निष्टोमया-जित्वस्यैव वाक्यार्थवशाद्भावित्वं गम्यते, तथेहापि ‘गोमानासीद् गोमान् भविता’ इति विरुद्धकालक्रियासंबन्धाद् गोमत्स-तालक्षणावस्थाविशेषविषयातीतानागतत्वप्रतीतिरवस्थातुः सत्त्वे, असत्त्वे च । तत्र प्रकृत्यर्थस्य वर्तमानसत्ताभावप्रतीतावपि शब्दसंस्कारस्यान्तरङ्गस्यानिवृत्तिः, यथा—ग्रामान्नागच्छतीति ॥

( उद्धोतः ) ननु ‘गोमानासीत्’ इत्यादौ सम्बन्धिनोऽतीतादि-सत्ता प्रतिपाद्यते, न गवामिति नायं दोषोऽत आह—विद्यमान एवेति ॥ ननु गवां सत्ताया एवातीतत्वादिप्रतिपादने ‘आसन्’ इत्यादि बहुवचनं स्याद्भावोऽस्यासन्नितिवदत आह—गुणधर्मस्य चेति । विशेषणगोतातीतत्वस्येत्यर्थः । प्रधाने—गोमति । ‘आ-सीद्भूवितेतिशब्दाभ्याम्’ इति शेषः ॥ प्रत्ययार्थस्य—मनुप्रत्ययार्थ-गोसम्बन्धिकर्तृकसत्ताया इत्यर्थः ॥

ननु गोमतो विद्यमानत्वेन कथं भूतादिप्रयोगोऽत आह—अव-स्थातुरिति ॥ अवस्थाविशेषस्य—बाह्यसत्ताविशिष्टगोसम्बन्धस्य ॥ यथेति । यथा च विशेष्यस्य विद्यमानत्वेऽपि शिखासम्बन्धरूपविशे-षणनाशादिशिष्टनाशमादाय ‘शिखी नष्टः’ इत्यादिव्यवहारः, तद्वदेव चाथांदिशिष्टवेषेण मत्वन्तार्थस्य सम्बन्धिनोऽतीतत्वादिप्रतीतिरिति बोध्यम् ॥

ननु मतुपः सम्बन्धिमात्रार्थकत्वेन तत्राप्यस्तेः प्रयोगः कुतो नेत्यत आह—प्रत्ययान्तेनैवेति । प्रत्ययान्तप्रकृत्येत्यर्थः ॥ ननुक्त-त्वादप्रयोग एव न्याय्योऽत आह—विशेषावगमायेति । सत्ता-गतातीतत्वाद्यवगमायेत्यर्थः । प्रत्ययेन हि प्रकृत्यर्थोपाधितया सत्ता-मात्रावगतेरिति भावः ॥ असनविशेषेति । व्यसनोदसनपर्यसन-रूपेत्यर्थः । प्रत्ययार्थभवने इति । ‘मनस्वी सुष्ठु भवति’ इत्याद्यर्थ-

प्रतीतिरित्यभिमानः । भाष्ये-का-किमर्थिका, वाचोयुक्तिः,-  
वाचः-शब्दस्य युक्तिः-प्रयोग इत्यर्थः । अलुक्समासः ॥ नन्वर्थतो-  
ऽतीतगोसत्ताया अपि प्रतीतेः 'नैषा' इत्यनुपपन्नमत आह-साक्षा-  
दिति ॥ अवस्थाविशेषस्येति । उक्त एवार्थः । तस्माद्वाह्यसत्तायामेव-  
यथा स्यादित्यर्थ 'अस्ति' इत्युक्ते तत्प्रत्याख्यानय चोदक आह-भाष्ये-  
अस्त्यत्रेति ॥ तद्वाच्ये-गोमानित्यादाविति ॥ प्रतीयत  
एवेति । सूत्रे 'अस्ति' इति पदं विनाऽपि शब्दशक्तिस्वभावमित्यर्थः ।  
यथा सुजयं बहुव्रीहिरित्यनुक्तावपि 'द्विदशाः' इत्यादौ सुजयं  
बहुव्रीहिरिति भावः ॥

तत्र हेतुमाह-अस्तिर्भवन्तीति । अन्यनिवृत्तिपरवाक्येऽपि प्रथ-  
मायाः साधुत्वाय तत्सम्बन्ध आवश्यक इति भावः । असति बाधके  
ज्ञानसामान्यसामग्र्येव वर्तमानसत्ताभासिकेति तात्पर्यम् ॥ सत्ताया  
इति । वर्तमानसत्ताया इत्यर्थः ॥ इत्याशङ्क्येति । 'गोमानासीत्'  
इत्यादौ वर्तमानसत्ताया अतीतत्वादिना विरोधाद्गोसत्ताऽतीतत्वस्या-  
प्यर्थतस्ततः प्रतिपत्तेरिति भावः ॥ ननु 'धातुसम्बन्धे' इत्यत्र धात्व-  
धिकारात्कथं मनुपुनियामकताऽस्येत्यत आह-तत्रेति ॥ विरुद्ध-  
कालक्रियासम्बन्धादिति । धर्मिणि विशेषणगतकालविरुद्धकाल-  
क्रियासम्बन्धाद्यथा तद्धर्मे यागे भावित्वप्रतीतिः, अतीततथागतकर्तारि  
भावित्वान्वयबाधेन तद्वाक्यार्थानुपपत्तिवशादित्यर्थः ॥ तथेहापीति ।  
अतीते सम्बन्धिनि विद्यमानगोसम्बन्धस्य वक्तुमशक्यत्वाद्गोसत्ताया-  
मप्यतीतत्वप्रतीतिरित्यर्थः । अयं भावः-वाक्यार्थानुपपत्तिवशा-  
द्विशेषणगतकालस्य शब्दबोधेऽभ्यस्तमिति । यदाऽपि गोमति विद्य-  
माने 'गोमानासीत्' इति प्रयोगस्तदापि विशिष्टैवस्याविशिष्टस्यैव  
गोसम्बन्धित्वादवस्थानाशेऽपि तत्र विद्यमानगोसम्बन्धो वक्तुमशक्य  
इति तदतीतत्वप्रतीतौ न बाधकम् ॥ ननु गोमति गोषु च विद्यमानासु  
तत्सम्बन्धातीतत्वेऽपि 'गोमानासीत्' इति प्रयोगो दृश्यते इति कथं  
तत्र तदतीतत्वप्रतीतिरित आह-गोमत्सत्तालक्षणेति । गोमत्स-  
म्बन्धलक्षणस्य गोनिष्ठस्यावस्थविशेषस्यातीतत्वेन तत्रापि गवामती-  
तत्वादिप्रतीतिर्गोमत् इव ॥ अवस्थानुरिति । गवादेरित्यर्थः ।  
असत्त्वे तु स्फुटैव तत्रातीतत्वप्रतीतिरिति बोध्यम् ॥ नन्वेवं सत्ताया  
वर्तमानत्वप्रतीतिनिवृत्तौ तन्निवन्धनमनुपपत्तेऽपि निवृत्तिः स्यादत  
आह-प्रकृत्यर्थस्येति ॥ अन्तरङ्गस्येति । 'अस्ति' इत्यस्य प्रत्या-  
ख्यानेऽपि शब्दशक्तिस्वभावबलात्तस्य तत्संस्कारनिमित्तत्वं बोध्यम् ॥

( प्रयोजनभाष्यम् )

इदं तर्हि प्रयोजनम्-अस्तियुक्ताद्यथा स्यात्,  
अनन्तरादियुक्तान्मा भूदिति । गावोऽस्यानन्तराः,  
गावोऽस्य समीप इति ॥

( प्रदीपः ) अस्तियुक्तादिति । अस्तिनैव युक्तादित्यर्थः ।  
पूर्वोक्तेन न्यायेनास्त्युपाधिकत्वे लब्धे पुनरस्तिग्रहणं विशेषणा-  
न्तरयुक्तप्रकृत्यर्थनिराकरणार्थम् ॥ गावोऽस्येति । अनन्त-  
रम्-अव्यवहितं, समीपं तु व्यवहितमपीति भावः ॥

( उद्ध्योतः ) अस्तिनैवेति । 'अस्तिना युक्तादेव' इति वक्तु-  
मुचितम्, 'अथ क्रियमाणेऽपि' इत्युत्तरभाष्यस्वरसात् ॥

( आक्षेपभाष्यम् )

अथ क्रियमाणेऽप्यस्तिग्रहण इह कस्मान्न भव-  
ति-गावोऽस्य सन्त्यनन्तराः, गावोऽस्य सन्ति  
समीप इति ?

( प्रदीपः ) गावोऽस्य सन्त्यनन्तरा इति । केवलाना-  
मनन्तरादीनां भवत्वस्तिग्रहणाच्चिरासः । इह तु सत्तासद्भावात्  
प्राप्तेरेव प्रत्यय इति भावः ॥

( उद्ध्योतः ) नन्वत्रास्तिनैव न योगोऽतः कथं प्राप्तिः ? अत  
आह-केवलानामिति । 'अस्तियुक्तादेव' इति नियम इति भावः ।  
ननु 'गावः' इत्यस्य सत्तारूपविशेष्यान्वये यथा मनुपः साधुत्वं  
तथाऽनन्तरान्वयेऽपि भविष्यतीत्यत आह-इहेति । 'इह तु' इति  
पाठे तुशब्दार्थश्चिन्त्यः ॥ प्रकृत्यर्थोपाधिरिति । ननु तस्य वक्ष्य-  
र्थत्वात्प्रत्ययार्थत्वं वक्तुं युक्तं न तु प्रकृत्यर्थोपाधित्वमिति चेन्न;  
आनन्तर्यादीनामनन्तरादिपदप्रयोगाभावे वक्ष्यर्थत्वाभावात्, न ह्यन-  
न्तरादिप्रयोगमन्तरा 'ब्राह्मणस्य कम्बलः' इत्यादौ सत्यपि प्रकरणादौ  
आनन्तर्यप्रतीतिरस्ति । 'अस्तेरनन्तरे समीपे वा' इत्यादिभाष्यं तु  
अनन्तरादिपदाध्याहारेण तन्निरूपितसम्बन्धाधिकां षष्ठीत्वेतत्परम् ।  
अत एवासामर्थ्याद्वृत्तिर्नैति भाष्यं सङ्गच्छते । यत्र तु प्रकरणादिना  
वाक्यैकदेशन्यायेनानन्तर्यादिप्रतीतिः, तत्रापि 'गावः' इति  
सुबुत्पत्तिर्गोशब्दात्स्वार्थपरादेवेति न समर्थप्रकृतिकता सुबन्तस्येति  
न मनुविति ध्वनितं 'कर्मणि च' इति सूत्रे भाष्य इति बोध्यम् ।  
एवञ्च 'अनन्तराः' इत्यनेन सविशेषणत्वाच्च न वृत्तिरिति भावः ॥

( समाधानभाष्यम् )

असामर्थ्यात् ।

कथमसामर्थ्यम् ?

सापेक्षमसमर्थं भवतीति ॥

( प्रदीपः ) असामर्थ्यादिति । इह यः प्रकृत्यर्थोपाधिः  
प्रत्ययान्तेनान्तर्भावयितुं शक्यस्तदुपाधेरेव प्रत्ययेन भाष्यम् ।  
न च गोमानित्येतत्प्रकृत्यर्थस्यानन्तर्यं गमयितुं शक्नोतीति तद-  
भिधानाय वाक्यमेव प्रयुज्यते । स्वस्वामिभावस्तु सत्तयैवान्त-  
र्भावित इति तत्प्रतीतिर्भवत्येव ॥

( प्रत्याक्षेपभाष्यम् )

यथैव तर्हि क्रियमाणेऽस्तिग्रहणेऽसामर्थ्यादन-  
न्तरादिषु न भवति, एवमक्रियमाणेऽपि न भवि-  
ष्यति ॥

( प्रदीपः ) क्रियमाण इति । प्रकृत्यर्थविषयपदापेक्षं  
तृतीयत्वम्-गावः सन्त्यनन्तरा अस्येति । तत्रास्तिग्रहणे क्रिय-

१ अतीततथागतकर्तरीति । मृतकालयागसम्बन्धिनि पुत्रे भूतकालविरुद्ध-  
भविष्यत्कालक्रियासम्बन्धानुपपत्तिवशात्, पुत्रविशेषणे यागक्रियायां भावित्व-

प्रतीतिः, अतीतयागकर्तारि भावित्वबाधात् वाक्यार्थानुपपत्तिवशात्-इत्यर्थः ॥

२ विशिष्टावस्था-गोमत्त्वावस्था ॥



माणे केवल एवास्त्यर्थं उपाधिभावेन प्रत्ययान्तेऽन्तर्भवति । असति तु अस्तिग्रहणे धर्मान्तरावच्छिन्नस्याप्यस्त्यर्थस्यान्तर्भाव आशङ्क्यतेत्यर्थः । तत्र क्रियमाणेऽस्तिग्रहणेऽस्त्यर्थस्यैवान्तर्भावावगमाद्वाक्ये यत् तृतीयं पदम्—‘अनन्तराः’ इति तद्वृत्तौ स्वार्थप्रतिपादनायावश्यकं प्रयोक्तव्यम् । तत्प्रयोगे चासामर्थ्यम् । अक्रियमाणे त्वस्तिग्रहणेऽनेकस्याप्युपाधेरन्तर्भावसम्भावनया वृत्तावनन्तरपदप्रयोगमन्तरेणाप्यानन्तर्यावगमादसामर्थ्यं न स्यादित्यर्थः ॥

( उद्धोतः ) ननूक्तोदाहरणे ‘अनन्तराः’ इत्यस्य चतुर्थत्वात् तृतीयस्येत्युक्तमत आह—प्रकृत्यर्थविषयेति ॥ केवल एवेति । अस्तिनैव युक्तादित्यर्थादिति भावः ॥ असति त्विति । तदा हि सूत्रानुपात्तास्त्यर्थान्तर्भावेण यथा वृत्तिस्तथाऽन्यानन्तर्भावेणापि स्यादित्यर्थः ॥ भाष्ये—अक्रियमाणे पुनरिति वाक्यस्य ‘गम्यन्ते’ इत्यस्य गम्येरन्वित्यर्थः । तदाह—असामर्थ्यं न स्यादिति । ‘अस्तिनैव युक्तात्’ इत्यनेन अस्तिसहितेतरयुक्तः, केवलेतरयुक्तश्च वारित इति बोध्यम् ॥

( प्रत्याक्षेपनिरासभाष्यम् )

अस्त्यत्र विशेषः । क्रियमाणेऽस्तिग्रहणे नान्तरेण तृतीयस्य पदस्य प्रयोगमनन्तरादयोऽर्था गम्यन्ते । अक्रियमाणे पुनरस्तिग्रहणे अन्तरेणापि तृतीयस्य पदस्य प्रयोगमनन्तरादयोऽर्था गम्यन्ते ॥

( मनुष्यप्रत्ययातिव्याप्तिनिवारकभाष्यम् )

अथेह कस्मान्न भवति—चित्रगुः शबलगुरिति ? बहुव्रीहिणोक्तत्वान्मतवर्थस्य ॥

( प्रदीपः ) चित्रगुरिति । सत्ताविशिष्टचित्रगवार्थः पृथ्वीश्चास्तीति प्रश्नः ॥ बहुव्रीहिणेति । पृथ्वी एव बहुव्रीहिविधानादित्यर्थः ॥

( उद्धोतः ) तस्मान्नियमायास्तिग्रहणमित्युक्ते पूर्वपक्षी चोचान्तरे आवश्यकेन परिहारेणास्यापि परिहारादेतदर्थं तन्नावश्यकमिति वक्तुं चोदयति—भाष्ये—अथेह कस्मादिति ॥

( प्रत्ययातिव्याप्तिनिवारकभाष्यम् )

अथेह कस्मान्न भवति—चित्रा गावो यस्य सन्तीति ?

कुतः कस्मान्न भवति ? किमवयवात्, आहोस्वित्समुदायात् ?

अवयवात्कस्मान्न भवति ?

असामर्थ्यात् ।

कथमसामर्थ्यम् ?

सापेक्षमसमर्थं भवतीति ॥

समुदायात्तर्हि कस्मान्न भवति ?

अप्रातिपदिकत्वात् ।

ननु च भो आकृतौ शास्त्राणि प्रवर्तन्ते । तद्यथा—सुप्सुपेति वर्तमाने अन्यस्य चान्यस्य च समासो भवति ।

सत्यमेवमेतत् । आकृतिस्तु प्रत्येकं परिसमाप्यते । यावत्येतत्परिसमाप्यते व्याप्रातिपदिकादिति तावत् उत्पत्त्या भवितव्यम् । अवयवे चैतत्परिसमाप्यते न समुदाये ॥

( प्रदीपः ) कुतः कस्मादिति । समुदायावयवसन्निधानात्प्रश्नः ॥ सापेक्षमिति । चित्रा इति गुणपदं विशेष्यापेक्षं द्रव्यद्वारेणैव चित्रार्थस्य देवदत्तादिना सम्बन्धाद् गाव इत्येतदपि गुणापेक्षमित्येकार्थीभावं प्रतिपत्तुं न शक्नोति । तस्माद्वृत्तौ चित्रादिगुणानपेक्षप्रकृत्यर्थोपसर्जनप्रत्ययार्थावगमात्तस्मानार्थमेव वाक्यं प्रदर्शयितव्यं—गावोऽस्य सन्तीति ॥

अप्रातिपदिकत्वादिति । यदा—‘सुबन्तात्प्रत्ययोत्पत्तिः, ‘समर्थात् प्रत्ययः, प्रातिपदिकान्तु परः श्रूयते’ इत्येवमाश्रयणं तदा सुबन्तसमुदायस्य समासग्रहणान्नियमार्थादप्रातिपदिकत्वम् । सुबन्तत्वमपि नास्ति, समुदायात्सुपोऽविधानात् । प्रातिपदिकसमुदायस्याप्यर्थान्तरोपजनाभावादेका प्रातिपदिकसंज्ञा नास्तीत्यप्रातिपदिकत्वम् । विशेषणविशेष्यभावस्य हि पदावस्थार्थाप्रादुर्भावः, न प्रातिपदिकावस्थायाम् ॥

आकृताविति । जातौ कार्यमुच्यमानमनपेक्षितव्यक्तिगतसंख्याविशेषं सर्वतः प्रवर्तते, यथा—ब्राह्मणो न हन्तव्य इति । ततश्च प्रातिपदिकसमुदायादपि प्रत्ययोत्पत्तिप्रसङ्गः ॥ अन्यस्यान्यस्य चेति । अनेन जात्याश्रयत्वं कार्याणां समर्थयते । यदि हि व्यक्तिः पदार्थः, तदा कस्यचिदेवैकस्य सुबन्तस्य समासः प्रसज्येत, न तु सर्वस्येत्यर्थः ॥ प्रत्येकमिति । आश्रयगतैकत्वसंख्याविशिष्टा जातिः कार्य आश्रीयते, यथा—पशुना यजेतेति भावः । व्याप्रातिपदिकादित्यत्रैकवचनान्तानां समाहारनिर्देशाद् गुणे संख्याया विवक्षितत्वादेकैकस्मात्प्रातिपदिकात्प्रत्ययोत्पत्तिः, न तु तत्समुदायादित्यर्थः ॥

( उद्धोतः ) यद्यपि ‘चित्रा गावो यस्य सन्ति’ इत्यत्रानवकाशेन बहुव्रीहिणा बाधोऽपि वक्तुं शक्यस्तथापि तदप्राप्तिमेव दर्शयितुमाह—कुत इत्यादि ॥ उभयोरप्यवयवयोर्यथा सापेक्षत्वं तथा दर्शयति—चित्रा इतीति ॥ एकार्थीभावमिति । ‘मत्वर्थेन’ इति शेषः ॥ ननु प्रातिपदिकप्रकृतिकसुबन्तात्प्रत्यय इति ‘अप्रातिपदिकत्वाद’ इत्युक्तम्, ‘असुबन्तत्वात्’ इति वक्तुं युक्तमत आह—यदेति ॥ उक्तार्थेऽप्यदोष इत्याह—सुबन्तत्वमपीति ॥ नन्वेवमपि प्रातिपदिकसमुदायादेकसुपि स्यादेव दोष इत्यत आह—प्रातिपदिकसमुदायास्यापीति । एवञ्च न ततः सुबिति भावः ॥ ननु विशेषणविशेष्यभावरूपसम्बन्धपदाधिकोऽर्थ उपजायतेऽत आह—विशेषणविशेष्यभावस्येति ॥ प्रातिपदिकसमुदायादपीति । सुबन्तसमुदायादपीत्यपि बोध्यम् ॥



ननु जातेः प्रत्येकं समासत्वेऽपि एकत्वस्याविवक्षणेन तत्समुदाया-  
त्स्यादेवेत्यत आह—आश्रयगतैकत्वेति ॥ ननु 'ङ्याप्प्रातिपदि-  
कात्' इत्यस्य समाहारे एकवचनस्य सत्त्वात्कथं तद्विवक्षया निर्वा-  
होऽत आह—ङ्याविति । अत्र यद्वक्तव्यं तत्समर्थमुत्र उक्तम् ॥

( प्रत्ययातिव्याप्तिनिवारकभाष्यम् )

अथेह कस्मान्न भवति-पञ्च गावः सन्त्यस्य-पञ्च-  
गुर्दशगुरिति ?

प्रत्येकमसामर्थ्यात्, समुदायात्-अप्रातिपदिक-  
त्वात्, समासात्-समासेनोक्तत्वात् ॥

( आक्षेपभाष्यम् )

नैतत्सारम् । उक्तेऽपि हि प्रत्ययार्थे उत्पद्यते  
द्विगोस्तद्धितः । तद्यथा-द्वैमातुरः, पाञ्चनापिति-  
रिति ॥

( प्रदीपः ) उक्तेऽपीति । द्विगोर्लुग्विधानात् 'तद्धितार्थे'-  
इत्यत्र स्यादर्थस्यार्थशब्दस्य ग्रहणाद्वा तद्धितार्थाद् द्विगोस्तद्धितो  
भवति । पञ्चगुशब्दं च द्विगुं मन्यते न बहुव्रीहिम् ॥

( उद्ध्योतः ) उक्तेऽप्युत्पत्तौ बीजमाह—द्विगोरिति ॥ स्या-  
दर्थस्येति । 'तद्धितः स्यात्' इति समासः कार्य इति तत्सुत्रार्थे इति  
भावः । अत्र पक्षे तद्धितार्थस्य द्विगुनाऽभिधाने मानं चिन्त्यम् ।  
तस्मादार्थमेव युक्तम् ॥ मन्यत इति । समासान्तरस्तु अनित्यत्वा-  
च्चेति तदाशयः । 'द्विगोर्लुक्' इति तु मतोर्न लुक्, अप्राग्वीव्यतीय-  
त्वादिति बोध्यम् । वस्तुतो न द्विगुरत्र, 'मत्वर्थे प्रतिषेधः' इति वच-  
नादिति भावः ॥ अत्र प्रत्येकमित्यादि सिद्धान्तनोक्ते पूर्वपक्ष्याह—  
नैतत्सारमित्यादि ॥ ततः सिद्धान्याह—नैष द्विगुरित्यादि ॥  
पूर्वपक्ष्याह—अपवादत्वादित्यादि । तमवकाशमसौ नाज्ञासीत् ।  
'पञ्चसु कपालेषु संस्कृतः पुरोडाशः' इत्यादौ द्विगोः सावकाशत्वा-  
त्परत्वेन बहुव्रीहिरित्याशयः ॥

( समाधानभाष्यम् )

नैष द्विगुः ।

कस्तर्हि ?

बहुव्रीहिः ।

अपवादत्वाद् द्विगुः प्राप्नोति ।

अन्तरङ्गत्वाद्वहुव्रीहिर्भवति ।

काऽन्तरङ्गता ?

अन्यपदार्थे बहुव्रीहिर्यतते, विशिष्टेऽन्यपदार्थे त-  
द्धितार्थे द्विगुस्तस्मिन्नास्य तद्धितेऽस्तिग्रहणं क्रियते ॥

( प्रदीपः ) अपवादत्वादिति । अन्यपदार्थमात्रे सुब-  
न्तमात्रस्य विधीयमानस्य बहुव्रीहेः संख्यायास्तद्धितार्थे 'पञ्चगुः'

इत्यादौ विधीयमानो द्विगुर्विशेषविषयत्वाद्वाधकः प्राप्नोतीत्यर्थः ॥

अन्तरङ्गत्वादिति । ननु चानवकाशेनान्तरङ्गमपि  
बाध्यते । नैष दोषः । यत्रैकनिमित्ता द्विगुबहुव्रीहिप्राप्तिस्तत्र  
द्विगुना बहुव्रीहिर्बाध्यताम् । इह तु द्विगुरस्यर्थमधिकमपेक्षते ।  
तदाह—तस्मिन्नास्येति । तेन विशिष्टस्य पञ्चार्थस्य तद्धितार्थ-  
त्वादस्यार्थोऽवश्यापेक्षो द्विगुना, पञ्चार्थमात्रापेक्षस्तु बहुव्रीहिः ॥

( उद्ध्योतः ) ननु द्विगोरप्यन्यैतद्धितार्थे सावकाशत्वात्कथमप-  
वादत्वमत आह—अन्यपदार्थमात्र इति ॥ ( भाष्ये ) सिद्धान्त्येक-  
देश्याह—अन्तरङ्गत्वादित्यादि-अस्तिग्रहणं क्रियत इत्यन्तम् ।  
तत्र शङ्कते—ननु चेति ॥ नैष दोष इति । अपवादोऽपि यद्य-  
न्यत्र चारितार्थस्तर्ह्यन्तरङ्गेन बाध्यत एवेति भावः । 'पञ्चसु कपालेषु  
संस्कृतः पञ्चकपाल इत्यादौ तद्धितार्थेद्विगुः सावकाशः' इति वक्तुं  
युक्तम् । पूर्वपक्षिणस्तु मनुविषयवाक्यविहितो द्विगुरपवाद इत्यभि-  
मानः । पृथक्तद्विषयवाक्यकल्पनैव न-इत्युत्तराशयः । कैयटस्तु  
चिन्त्यः, एकनिमित्ताया द्विगुबहुव्रीहिप्राप्तेरसम्भवात् ॥ भाष्ये—  
तस्मिन्नास्य तद्धित इति । अस्य द्विगोरर्थद्वारा निमित्तभूते तद्धित  
इत्यर्थः । एवञ्च 'पञ्चगुः' इत्यादिर्न द्विगुः, किन्तु बहुव्रीहिरिवेति  
न ततो मनुविति बोध्यम् । नैषा सिद्धान्त्युक्तिः, तावताऽन्यपवाद-  
त्वाहानेः । अरुसामान्यापेक्षयणो विशिष्टसवर्णाजपेक्षदीर्घेण बाधद-  
शेनात् । यत्तु 'सामान्यापेक्षे विशेषापेक्षादन्तरङ्गम्' इति-एतद्भाष्येण  
सूचितमिति, तत्र अधिकापेक्षत्वेन बहिरङ्गत्वं एवेतद्भाष्यतात्पर्यात् ।  
अत एव 'सुबन्तसामान्यापेक्षो बहुव्रीहिस्तद्विशेषापेक्षो द्विगुः' इति  
भाष्ये नोक्तम् । तस्मादुक्तस्य द्विगोः सावकाशत्वेन परत्वादत्र  
बहुव्रीहिरिवेति सिद्धान्तितत्पर्यम् ॥

( प्रत्याक्षेपभाष्यम् )

यदि तर्हि अतिप्रसङ्गाः सन्तीति तद्धितविधा-  
वस्तिग्रहणं क्रियते, बहुव्रीहावप्यस्तिग्रहणं कर्तव्य-  
मस्तियुक्ताद्यथा स्यादनन्तरादियुक्तान्मा भूदिति ।

अथ न सन्ति, तद्धितविधावपि नार्थोऽस्ति  
ग्रहणेन ॥

( प्रदीपः ) यदि तर्हीति । यदि वचनमन्तरेणान्त-  
रादीनां निवृत्तिर्नास्तीत्यर्थः ॥ अथ न सन्तीति । अन-  
भिधानादेवानिष्टाप्रसङ्गादिति भावः ॥

( उद्ध्योतः ) अथ न सन्तीति भाष्यस्य—'बहुव्रीहावति-  
प्रसङ्गाः' इति शेषः ॥ तत्र हेतुमाह—अनभिधानादेवेति ॥

( प्रत्याक्षेपसमाधानभाष्यम् )

सत्यमेवमेतत् । क्रियते त्विदानीं तद्धितविधा-  
वस्तिग्रहणम् । तद्वै क्रियमाणमपि प्रत्ययविध्यर्थं,  
नोपाध्यर्थम् । अस्तिमानिति मनुक् यथा स्यात् ।

१ आद्यमेवेति । 'द्विगोर्लुग्विधानात्' इत्येव युक्तमित्यर्थः ॥

२ द्विगुबहुव्रीहोः सामान्यविशेषभावमुपपादयति—अन्यपदार्थमात्रे-इत्या-  
दिना । अन्यपदार्थसामान्ये बहुव्रीहिः, संख्यायास्तद्धितार्थरूपविशेषे द्विगुरिति  
तयोः सामान्यविशेषभावः । तथा च द्विगोरपवादत्वमित्याशयः । निरवकाश-  
त्वमपवादत्वं न, किन्तु विशेषविहितत्वादिति पूर्वपक्षी ॥

३ अन्यतद्धितार्थे-संस्कृतः पुरोडाश इत्यर्थः ॥

४ पूर्वपक्षिणस्त्विति । अपवादत्वाद्विगुः प्राप्नोतीति वादिनः ॥

५ 'अतिप्रसङ्गाः सन्ति बहुव्रीहाव-' इति छ. पाठः ॥

६ 'अथ बहुव्रीहौ दोषा न सन्ति तद्धित' इति च. पाठः ॥

किं च कारणं न स्यात् ?

अप्रातिपदिकत्वात् ।

नैव दोषः । अव्ययमेवोऽस्तिशब्दः, नैवोऽस्तेल्लङ् ।

कथमव्ययत्वम् ?

विभक्तिस्वरप्रतिरूपकाश्च निपाता भवन्तीति  
निपातसंज्ञा, निपातोऽव्ययमित्यव्ययसंज्ञा ।

एवमपि न सिध्यति ।

किं कारणम् ?

अस्तिना सामानाधिकरण्ये मनुष्यं विधीयते, न  
चास्तेरस्तिना सामानाधिकरण्यम् ॥

तदेतत् क्रियमाणमपि प्रत्ययविध्यर्थं नोपाध्य-  
र्थम् । तस्माद् द्विगोस्तद्धितस्य प्रतिषेधो वक्तव्यः,  
यदि तन्नास्ति 'सर्वत्र मत्वर्थे प्रतिषेधः' इति ।  
सति हि तस्मिन्नेतैतत्सिद्धम् ॥

( प्रदीपः ) प्रत्ययविध्यर्थमिति । 'अस्ति' इति लुप्त-  
पञ्चमीकः प्रकृतिनिर्देश इति भावः ॥ अव्ययमिति ।  
कर्तृविशिष्टसत्तावाचीति भावः । तथा च 'अस्तित्वम्' इति  
भावप्रत्ययप्रयोगोपपत्तिः ॥ न चास्तेरिति । गवादीनां  
सम्भवव्यभिचाराभ्यामस्तीति सामानाधिकरण्यं सम्भवति,  
अस्तेस्त्वव्यभिचारादस्तिना सामानाधिकरण्याभावः । तत्रास्तिमा-  
निति वृत्तिविषयेऽस्ति क्रियायाः कर्तृविशेषे धनेऽस्तिशब्दो  
वर्तते, कर्तृसामान्येन प्रत्ययार्थस्य विशेषणायोगात् ॥ त-  
स्माद् द्विगोरिति । उपाध्यनुपादानेऽपि शब्दशक्तिस्वा-  
भाव्यान्मनुष्यो बहुव्रीहेश्चास्त्युपाधिकार्थविषयत्वाद् द्विगुबहुव्री-  
ह्योस्तुत्याश्रयत्वादनन्तरङ्गबहिरङ्गभावाभावादिशेषविहितेन द्वि-  
गुना बहुव्रीहेर्बाधनाद् द्विगोर्मेतुबादेस्तद्धितस्य प्रतिषेधो  
वक्तव्यः ॥ तेनैतत्सिद्धमिति । द्विगो प्रतिषेधे बहुव्रीहेर्भा-  
वाद् द्विगुप्रतिषेध एव युक्तः । पञ्चखट्व इत्यादौ 'बहुव्रीहौ प्रकृ-  
त्या' इति पूर्वपदप्रकृतिस्वरो भवति । द्विगौ तु समासान्तोदा-  
त्तत्वप्रसङ्गः ॥

( उद्ध्योतः ) भाष्ये—सत्यमेवमेतदिति । कृते उपायेऽनभि-  
धानाश्रयणमयुक्तमिति भावः ॥ किञ्चान्वयार्थं तदित्याह—तद्वै इति ॥  
कर्तृविशिष्टेति । कर्तृसहितेत्यर्थः । सत्ताऽऽश्रयकर्तृवाचीति तात्पर्यम् ॥  
नन्वेवम् 'अस्ति' भवति इत्यस्यापि सम्भवात्कृतो नास्तेरस्तिनामा-  
नाधिकरण्यमत आह—गवादीनामिति । 'अस्ति' इत्यतः  
सत्तावत् एव प्रतीतेस्तत्सत्ताप्रतिपादनं विफलमिति भावः ॥ अस्ति-  
शब्द इति । विशेष्यविशेषणभावव्यत्यासादिति भावः ॥ कर्तृसामा-  
न्येन—सत्ताकर्तृसामान्येन ॥ प्रत्ययार्थस्य—मत्वर्थसम्बन्धिनः ॥

विशेषणायोगादिति । अव्यभिचारादिति भावः ॥ तुल्याश्रयत्वा-  
दिति । उभयोरप्यस्त्युपाधिकत्वस्यावश्यकत्वात्, सूत्रेऽनुपादानाच्चेति  
भावः ॥ विशेष्यविहितेनेति । तदप्राप्तिविषये तद्धितार्थद्विगोश्चास्ति-  
ताभ्यांभावादित्यभिमानः । यदि तु 'पञ्चखट्वः' इत्यादौ  
द्विगोश्चारितार्थं, तदोक्तरीत्याऽपवादत्वं मन्यमानस्य पूर्वपक्षिण इदं  
वचनम् । 'सर्वत्र मत्वर्थे प्रतिषेधः' इति च तस्येव । वस्तुतो द्वयोः  
समानाश्रयत्वेन सावकाशत्वेन च परत्वाद्वहुव्रीहेरेव युक्तत्वमित्यन्ये ॥  
तत्र द्विगुप्रतिषेधवचनमेवावश्यकमित्याह—पञ्चखट्व इति । 'पञ्चखट्वा'  
इत्यादौ जीवापत्तिः, 'पञ्चगुः' इत्यादौ टजापत्तिश्चैवपि बोध्यम् ॥

( मनुबन्तान्मनुष्यस्याभावोपपादकभाष्यम् )

अथ मत्वर्थीयान्मत्वर्थीयेन भवितव्यम् ?

न भवितव्यम् ।

किं कारणम् ?

अर्थगत्यर्थः शब्दप्रयोगः । अर्थं संप्रत्याययि-  
ष्यामीति शब्दः प्रयुज्यते । तत्रैकेनोक्तत्वात्तस्या-  
र्थस्य द्वितीयस्य प्रयोगेन न भवितव्यम् ।

किं कारणम् ?

उक्तार्थानामप्रयोग इति ॥

( प्रदीपः ) अथेति । 'यवमानस्यास्ति' इत्यादौ ॥ अर्थ-  
गत्यर्थ इति । यस्य यवमानस्य तस्य यवैरपि तैस्सम्बन्धद्वारेण  
सम्बन्धोऽस्तीति यवमानित्यनेनैव यवमत्सम्बन्धावगमादिति  
भावः ॥

( उद्ध्योतः ) ननु 'यवसम्बन्धी' इति 'यवमान्' इत्यस्यार्थः,  
'यवसम्बन्धिसम्बन्धी' इति 'यवमानस्यास्ति' इत्यस्यार्थ इत्यर्थभेदात्  
'एकेनोक्तत्वात्' इत्यसङ्गतमत आह—यस्येति । साक्षात्परम्परासा-  
धारणसम्बन्धिनि मनुष्याधुरिति भावः ॥

( आक्षेपभाष्यम् )

न तर्हीदानीमिदं भवति—दण्डिमती शाला,  
हस्तिमत्युपत्यकेति ॥

( प्रदीपः ) दण्डिमतीति । यस्यां शालायां दण्डिनः  
पुरुषाः सन्ति, दण्डा अपि तस्यां सन्ति—इति दण्डैवतीत्यनेनैव  
पूर्वाक्तेन न्यायेन दण्डिसम्बन्धावगमान्मनुष्यं प्राप्नोतीति भावः ॥

( समाधानभाष्यम् )

भवति, अर्थान्तरे वृत्तादर्थान्तरे वृत्तिः । षष्ठ्यर्थे  
वा वृत्तं सप्तम्यर्थे वर्तते, सप्तम्यर्थे वा वृत्तं  
षष्ठ्यर्थे वर्तते ॥

( प्रदीपः ) 'अर्थान्तरे वृत्तात्' इति यदुक्तं तदेव  
विभजति—षष्ठ्यर्थे वेति । एकजातीये हि सम्बन्धे मनुष्यं

१ 'नैवास्तेल्लङ्' इति छ. पाठः ॥

२ 'तेनैवैतत्' इति च. झ. पाठः ॥

३ तत्सम्बन्धद्वारेण—यवमत्सम्बन्धद्वारेण ॥

४ अनेनैवेति । यवमान् इत्येकेनैव यजेन यवैः, यवमता च सम्बन्धः

प्रतीयत इति न मनुबन्तान्मनुष्यमिति भावः ॥

५ दण्डिमतीत्यनेनैवेति । यथा यवमानित्येकेन यजेन यवैर्यवमद्विष्य  
सम्बन्धः प्रतीयते तथा दण्डिमतीति एकेनैव यजेन दण्डेन दण्डिना च सम्बन्धः  
प्रतीयतेति दण्डिमतीति न स्यादिति भावः ॥

भवति । यस्य हि यवमान् विद्यते तस्य यवा अपि सन्ति । इह तु यस्यां शालायां हस्तिनो गोमन्तश्च तस्यां नावश्यं हस्ता गावश्च सन्ति, छिन्नहस्तानामपि हस्तिवजातिसम्बन्धात् तद्देशासंहितगोरपि गोमत्त्वाच्च ॥

( उद्घोतः ) नन्वेवमन्यषष्ठ्यर्थे वृत्तस्यान्यषष्ठ्यर्थेऽपि वृत्तिः प्राप्नोतीत्यतो भाष्ये-अर्थान्तरं विभज्य दर्शयति-षष्ठ्यर्थे वेत्यादिना ॥ तत्र बीजं दर्शयति-एकजातीये हीति । गोमदुल्लेखस्त्वग्रि-मभाष्यपूर्वपक्षोपपादनायेति बोध्यम् । 'तद्देशासंहितगवीभिः' इति पाठः । 'तद्देशासंहितगोरपि' इति पाठे बहुव्रीहिः ॥

( प्रत्याक्षेपभाष्यम् )

अथ मत्वन्तान्मतुषा भवितव्यम्-गोमन्तोऽस्य सन्ति यवमन्तोऽस्य सन्तीति ?

( प्रदीपः ) अथ मत्वन्तादिति । पूर्वोक्तन्यायस्य मनुप्यपि सद्भावात् प्रश्नः ॥ यस्य गोमन्त इति । गावो विद्यन्ते येषु ते गोमन्तः=प्रामाः, ते यस्य सन्तीत्यर्थः ॥

( उद्घोतः ) पूर्वोक्तन्यायस्येति । दण्डिमच्छब्दे उपपादित-न्यायस्येत्यर्थः ॥

( प्रत्याक्षेपसमाधाने भाष्यम् )

न भवितव्यम् ।

किं कारणम् ?

यस्य गोमन्तः सन्ति, गावोऽपि तस्य सन्ति, तत्रोक्तो गोभिरभिसम्बन्धे प्रत्यय इति कृत्वा तद्वि-तो न भविष्यति ।

न तर्हीदानीमिदं भवति-दण्डिमती शाला, हस्तिमत्युपत्यकेति ।

भवति, अर्थान्तरे वृत्ताद् अर्थान्तरे वृत्तिर्भविष्यति । षष्ठ्यर्थे वा वृत्तं सप्तम्यर्थे वर्तते, सप्तम्यर्थे वा वृत्तं षष्ठ्यर्थे वर्तते ॥

( प्रदीपः ) गावोऽपीति । द्विविधो हि गोभिः सम्बन्धः-साक्षात् पारम्पर्येण वेति भावः । ततो गोमानिलयं शब्दो द्विविध-मपि सम्बन्धं शब्दप्रवृत्तिनिमित्तत्वेनान्तर्भावयितुं शक्तः । तत्र पारम्पर्येण गोसम्बन्धेऽभिधित्सिते गोमत्सम्बन्धोऽप्याक्षिप्त एव, तद्द्वारकत्वाद्गोसम्बन्धस्य ॥

न तर्हीति । न्यायस्य तुल्यत्वादिति भावः ॥

इहापीति । मत्वन्तादपि मनुप्रसङ्गः, न्यायस्य तुल्य-त्वादित्यर्थः ॥

( उद्घोतः ) ननु गोमद्रामस्वामिनः कथं गोभिः सम्बन्धोऽत आह-द्विविधो हीति ॥

१ समानवृत्ताविति । षष्ठ्यर्थे वृत्ताद्विरूपोऽपि षष्ठ्यर्थे प्रत्ययो न । भिन्नवृत्तौ-षष्ठ्यर्थत्वात्सप्तम्यर्थे, सप्तम्यर्थत्वाद्वा षष्ठ्यर्थे सरूपात्सरूपः प्रत्ययो न भवति, विरुपस्तु भिन्नवृत्तौ भवत्येव । अत एव दण्डिमतीत्याहुपपन्नम् ॥

२ दण्डिमतीति । दण्डोऽस्ति यस्येति षष्ठ्यर्थे वृत्तौ मत्वर्थीयः प्रत्ययः । तस्मात् 'दण्डी अस्ति यस्यां' इति सप्तम्यर्थे वर्तनमुचितं न तु 'दण्डी अस्ति यस्य' इत्यर्थे प्रत्ययवर्तनमिति भावः ॥

( समानन्यायेनाक्षेपभाष्यम् )

इहापि-सप्तम्यर्थे वा वृत्तं षष्ठ्यर्थे वर्तते, षष्ठ्यर्थे वा वृत्तं सप्तम्यर्थे वर्तते । अन्यथाजातीयकः खल्वपि गोभिरभिसम्बन्धे प्रत्ययः, अन्यथाजातीयक-स्तद्वता । येनैव खल्वपि हेतुना एतद्व्याक्यं भवति-गोमन्तोऽस्य सन्ति यवमन्तोऽस्य सन्तीति तेनैव हेतुना वृत्तिरपि प्राप्नोति ॥

( प्रदीपः ) अन्यथाजातीयक इति । सम्बन्धे प्रत्ययः, अवगम इत्यर्थः । गोमानित्युक्ते साक्षाद्गोभिः सम्बन्धः प्रतीयते । गोमत्सम्बन्धेऽपि गोसम्बन्धो नावश्यंभावी । न हि गोमत्स्वामिना गोस्वामिना भाव्यमिति नियम इत्यर्थः ॥ येनैवेति । वृत्तिवाक्ययोस्तुल्यार्थत्वाद्दृष्टेरीव वाक्यस्याभावः स्यात् वाक्यवद्वा वृत्तिप्रसङ्गः ॥

( उद्घोतः ) ननु मनुष्य एवापाद्यत्वात् 'अन्यथाजातीयकः ... प्रत्ययः' इत्यनुपपन्नमत आह-अवगम इति । सम्बन्धविषयो बोध इत्यर्थः । परम्परासम्बन्धो न मनुस्मिन्यामकः, नापि पट्टी-नियामक इति भावः । एवञ्च सप्तम्यर्थेष्वर्थभेदात्, गोमच्छ-ब्देन गोसम्बन्धस्येव तद्वत्सम्बन्धस्य प्रत्याययितुमशक्यत्वाच्च, वृत्ति-समानार्थकवाक्यदर्शनाच्च-इति हेतुत्रयेण मत्वन्तान्मतुषमापाद्य भाष्ये समाधत्ते-तस्मादिति ॥

( प्रतिषेधेन समाधानभाष्यम् )

तस्मान्मत्वर्थीयान्मतुषादेः प्रतिषेधो वक्तव्यः ।

तं चापि ब्रुवता 'समानवृत्तौ सरूप' इति वक्तव्यम् । भवति हि-दण्डिमती शाला, हस्तिमत्यु-पत्यकेति ।

शैषिकान्मतुषर्थीयान्छैषिको मतुषर्थिकः । सरूपः प्रत्ययो नेष्टः सन्नन्तान्न सनिष्यते ॥

( प्रदीपः ) मत्वर्थीयान्मतुषादेः प्रतिषेध इति । न केवलं मत्वन्तान्मतुष नेष्यते, यावता ठन्नन्तादिनिठनावपि नेष्येते इति सामान्येनोक्तम् ॥ सामान्येन प्रतिषेधं विधाय विशेषप्रतिपा-दनायाह-तं चापीति ॥ समानवृत्ताविति । समाने प्रत्य-यार्थे-षष्ठ्यर्थे वृत्तं षष्ठ्यर्थे न वर्तते, सप्तम्यर्थे वृत्तं सप्तम्यर्थे न वर्तते इत्यर्थः । तेन 'सप्तम्यां च न तौ स्मृतौ' इति वचनात् षष्ठ्यर्थे इनिठनोर्विधानात्समानवृत्तित्वाद्विरूपोऽपि इनिष्ठन्नन्तान्न भवति-दण्डिका अस्य सन्तीति । तथा भिन्नवृत्तावपि सरूपो न भवति-यवमन्तो प्रामा अस्य सन्तीति । अथ हस्तिमान् राजेति समान-

३ सप्तम्यामिति । 'अत इनि ठनौ' इति सूत्रे वार्तिककृता सप्तम्यां तथोर्निषेध उक्तः ॥

४ समानवृत्तत्वादिति । सप्तम्यां तथोर्निषेधादेकैव वृत्तिलयोरवशिष्यत इति इनिठनोः समानवृत्तित्वमित्यर्थः ॥

५ ननु हलो यस्यास्ति स हस्ती, हस्ती यस्यास्ति स हस्तिमामिति समान-वृत्तित्वाद्विरूपोऽपि प्रत्ययोऽन न स्यादित्याह-अथ हस्तिमानिति ॥



वृत्तिवात्कथं प्रत्ययः ? हस्तिशब्दस्य जातिशब्दत्वात् सम्बन्धः प्रवृत्तिनिमित्तमित्यदोषः । अत एव 'अहस्ती' इति कृते मत्वर्थीये नञ्समासः क्रियते, न बहुव्रीहिः । न ह्यहस्त इत्युक्ते जातिपर्यु-  
दासप्रतीतिः । यत्र तु समानार्थत्वं तत्र बहुव्रीहिरेव भवति, यथा—'अगुः' 'अनश्वः' इति । न तु 'अगोमान्' 'अनश्ववान्' इति । यत्रापि मत्वर्थीयेनार्थविशेषप्रतीतिस्तत्रापि तदन्तेन नञ्समासः, यथा—अदण्डी, अपुच्छी, अवाग्मी—इति । दण्ड-  
पुच्छसंयोगनिषेधस्य सम्यग्भाषित्वनिषेधस्य च बहुव्रीहेर-  
नवगमात् ॥

**शैषिकादिति ।** शैषिकाच्छैषिकः सरूपो नेष्टः । यथा—  
शालीयां भवः शालीयो घटः । 'तत्र भवः' 'तस्येदम्' इति वा छान्ताच्छो न भवति । विरूपस्तु भवत्येव—अहिच्छत्रे भव आहिच्छत्रः, तत्र भव आहिच्छत्रीय इति । तथा मतुव-  
र्थीयान्मतुवर्थीयः सरूपो नेष्टः, यथा—यवमानस्यास्तीति—मत्व-  
न्तान्मतुव् न भवति । 'समानवृत्तौ' इति तु श्लोकानुरोधोक्तम् । पूर्वमेव च विषयः प्रविभक्तः ॥ सन्नन्तादिति ।  
'सरूपः' इत्यपेक्ष्यते । सारूप्यं चाव्यभिचारात् । तेन समानत्वं लक्ष्यते । तच्चार्थकृतम् । तेनेच्छासन्नन्तादिच्छासन्न भवति । अर्था-  
न्तराभिधायिनस्तु भवत्येव—जुगुप्सिषते—मीमांसिषत इति ॥

**( उद्ध्योतः ) नेष्येते इति ।** 'सप्तम्याञ्च न तौ स्मृतौ' इत्युक्तेः षष्ठ्यर्थे वृत्तस्य षष्ठ्यर्थे वृत्त्यभावादित्यर्थः ॥ तं चाऽपीति—  
भाष्यस्य—समानवृत्तौ मत्वर्थान्मत्वर्थप्रतिषेधो वक्तव्यः, भिन्नवृत्तावपि समानाकारस्य प्रतिषेधो वक्तव्य इत्यर्थस्तदाह—समाने इति ॥  
अर्थविशेषेति । भूमादिरूपेत्यर्थः ॥ संयोगेति । भूमादिषु संस-  
र्गपदेन संयोगो गृहीतः । गृहावस्थितदण्डे दण्डस्वामिनि 'दण्डी' इत्यप्रयोगात् । स च न बहुव्रीहिणा बोधयितुं शक्यः, स्वस्वामिभा-  
वेऽपि तद्विधानात् । 'अदण्डः' इत्युक्ते हि स्वामित्वाभावस्यापि प्रतीतिः । 'अदण्डी' इति तु स्वामिन्यपि दण्डसंयोगाभाववतीष्यत इत्यर्थः ॥

**श्लोकानुरोधादिति ।** तदनुरोधादत्र तन्नोक्तं, किन्तु पूर्वमेवे-  
त्यर्थः । यत्तु—अत्र सरूपपदस्य 'समानार्थो विरूपोऽपि न, अर्थभेदे समानाकारोऽपि न' इत्यर्थद्वये तात्पर्यमिति । तत्र, सरूपपदेन समानार्थत्वस्यालोभात्—तत आह—सारूप्यञ्चाव्यभिचारादिति ।  
'विशेषणत्वेनान्वयायोग्यम्' इति शेषः । एवञ्च—अयं श्लोकः कस्यचि-  
च्छात्रस्येति बोध्यम् ॥

**( प्रत्ययोद्देश्यतावच्छेदकनिर्धारणोपक्रमभाष्यम् )**

**किं पुनरिमे मतुप्रभृतयः सन्मात्रे भवन्ति ?  
एवं भवितुमर्हति ॥**

१ उत्तरमाह—हस्तिशब्दस्येति । अयमाशयः—'हस्तिमान्' इत्यत्र हस्ती यस्यास्तीति हस्तीत्येवं न सम्बन्धबोधकत्वमिति षष्ठ्यर्थे वृत्तं नास्तीति मतुप्रत्ययस्य न किञ्चिद्वाधकम् । हस्तिशब्दे तादृशव्युत्पत्तिसम्भवेऽपि जाति-  
वाचकानां शब्दानां रूढार्थकत्वमेवेति सम्बन्धबोधकत्वं नास्तीति ॥

२ अत एवेति । सम्बन्धस्य प्रवृत्तिनिमित्तत्वाभावादेवेत्यर्थः । यत्र मत्व-  
र्थीये प्रत्यये नञ्समासं च कृते योऽर्थः प्रतीयते स यदि बहुव्रीहिणा प्रतीयेत

( प्रदीपः ) किं पुनरिति । विशेषानुपादानात् सन्-  
मात्रस्य सर्वत्रानिष्टप्रसङ्गात् प्रश्नः ॥ अभिधानतो व्यवस्था  
वक्ष्यामीत्याह—एवं भवितुमर्हतीति ॥

( उद्ध्योतः ) 'विशेषानुपादानात्सर्वत्र चानिष्टत्वात्' इति  
पाठः । 'विशेषानुपादानात्सन्मात्रस्य सर्वत्र' इति क्वचित्पाठः ।  
तत्र सत्तामात्रप्रतिपादकस्येत्यर्थः ॥

( ५७५८ अतिप्रसंगापादकवार्तिकम् ॥ १ ॥ )

॥ \* ॥ मतुप्रभृतयः सन्मात्रे इति

चेदतिप्रसङ्गः ॥ \* ॥

( भाष्यम् ) मतुप्रभृतयः सन्मात्र इति चेदति-  
प्रसङ्गो भवति ।

इहापि प्राप्नोति—व्रीहिरस्य, यवोऽस्येति ॥

( एकदेशिसमाधानभाष्यम् )

तस्माद् भूमादिग्रहणं कर्तव्यम् ॥

( प्रदीपः ) भूमेति । यद्यपि त्रिप्रभृतिषु बहुत्वं व्यव-  
स्थितं तथाऽप्यभिधानमाश्रयणीयम् । न हि यस्य त्रयो यवाः  
सन्ति स यवमानित्युच्यते ॥

( भूमादिनिर्वचनभाष्यम् )

के पुनर्भूमादयः ?

भूमनिन्दाप्रशंसासु  
नित्ययोगेऽतिशायने ।

संबन्धेऽस्तिविवक्षायां  
भवन्ति मतुवादयः ॥

भूमि-गोमान् यवमान् ।

निन्दायाम्-ककुदावर्ती । संखादकी ।

प्रशंसायाम्—रूपवान् । वर्णवान् ।

नित्ययोगे-क्षीरिणो वृक्षाः । कण्टकिनो वृक्षा  
इति ।

अतिशायने-उदरिणी कन्या ।

संसर्गो-दण्डी । छत्री ।

तत्तर्हि भूमादिग्रहणं कर्तव्यम् ?

न कर्तव्यम् ।

कस्मान्न भवति—व्रीहिरस्य, यवोऽस्येति ॥

( उद्ध्योतः ) भूमेत्यादिश्लोकस्य—'येऽस्तिविवक्षायां मतुवादय  
उक्तास्ते भूमादिषु भवन्तीति वक्तव्यम्' इत्यर्थः । भूमादिषु संसर्ग-  
पदेन-संयोगः, स च सम्बन्धान्तरे सत्येव तन्निधामको न तु केवल  
इत्युक्तम् ॥

तत्र बहुव्रीहिरेव काषवात्कार्थः, न तु मत्वर्थीयो नञ्समासश्चेति । यथा  
गोशब्दान्मतुपि नञ्समासे च योऽर्थः प्रतीयते सः 'अगुः' इति बहुव्रीहिणाऽपि  
लभ्यत इति तत्र बहुव्रीहिरेव, न तु 'अगोमान्' इति । अत्र तु हस्तशब्दा-  
न्मत्वर्थीये नञ्समासे हस्तमावरूपो योऽर्थः प्रतीयते सोऽर्थः केवलहस्तशब्देन  
नञ्चा च बहुव्रीहौ कृते न लभ्यत इति तस्य सम्बन्धवाचित्वं नास्ति किन्तु  
जातिवाचित्वमिति भावः ॥



( ५७५९ सिद्धान्तवार्तिकम् ॥ २ ॥ )

॥ \* ॥ उक्तं वा ॥ \* ॥

( भाष्यम् ) किमुक्तम् ?

अनभिधानादिति ।

इतिकरणः खल्वपि क्रियते ततश्चेद्विवक्षा, भूमादियुक्तस्यैव च विवक्षा ।

गोमान्-यवमान्-भूमादियुक्तस्यैव सत्ता कथ्यते, न हि कस्यचिद्यवो नास्ति ।

संखादकी-ककुदावती-निन्दायुक्तस्यैव सत्ता कथ्यते, न हि कश्चिन्न संखादकी ।

रूपवान्-वर्णवान्-प्रशंसायुक्तस्यैव सत्ता कथ्यते, न हि कस्यचिद्रूपं नास्ति ।

क्षीरिणो वृक्षाः-कण्टकिनो वृक्षा इति-नित्ययुक्तस्यैव सत्ता कथ्यते, न हि कस्यचित् क्षीरं नास्ति ।

उदरिणी कन्येति-अतिशयनयुक्तस्यैव सत्ता कथ्यते, न हि कस्यचिदुदरं नास्ति ।

दण्डी-छत्री-संसर्गयुक्तस्यैव सत्ता कथ्यते, न हि कस्यचिदण्डो नास्ति ।

यावतीभिः खल्वपि गोभिर्वाहदोहप्रसवाः कल्पन्ते तावतीषु सत्ता कथ्यते । कस्यचिच्चतसृभिः कल्पन्ते । कस्यचिच्छतेनापि न प्रकल्पन्ते ॥

सन्मात्रे चर्षिदर्शनात् ।

सन्मात्रे च पुनः कर्षिदर्शयति मनुष्यम्-यवमतीभिरद्विर्युपं प्रोक्षतीति ॥

( प्रदीपः ) इतिकरण इति । इतिशब्दस्य बहुर्थत्वाद्विवक्षार्थत्वमिति भावः ॥

न हि कस्यचिदिति । मत्वर्थीयान्तानभिधेयस्यापि संबन्धोऽस्तीत्येवंपरमेतत् ॥

न हि कश्चिन्न संखादकीति । संखादकः-दशनः, स च सर्वस्यास्तीति विशेषणोपादानाज्जिन्दाप्रतीतिः ॥

न हीति । रूपमात्रसंबन्धेऽवगते रूपवानयमिति विशेषणोपादानात् प्रशंसाप्रतीतिः ॥

यावतीभिरिति । क्रियमाणेऽपि भूमादिग्रहणे विशिष्टमेव बहुत्वमभिधानवशादाश्रयणीयम् । ततश्चाकरणमेव भूमादीनां ज्याय इति भावः ॥

यवमतीभिरिति । संस्कारस्यादृष्टार्थत्वाज्जातिमात्रसंबन्धोऽत्र विवक्षितः ॥

( उद्घोतः ) बहुर्थत्वादिति । निपातत्वादिति भावः ॥

ननु यवनामापि यत्र नास्ति तादृशदेशानामपि सत्त्वात् 'न हि कश्चित्' इत्यनुपपन्नमत आह-मत्वर्थीयान्तेति ॥

संखादक इति-दन्त्यादिपाठः ॥ दशनः- 'अश्वस्य' इति शेषः ।

तदाह-सर्वस्याश्वस्येति । कञ्चित् 'स च सर्वस्यास्ति' इत्येव पाठः ॥

विशिष्टमेवेति । लोकव्यवहारानुसारादिति भावः ॥

नन्वत्रापि भूमेवेव मनुवत आह-संस्कारस्येति ॥

( ५७६० उपसंख्यानवार्तिकम् ॥ ३ ॥ )

॥ \* ॥ गुणवचनेभ्यो मनुषो लुक् ॥ \* ॥

( भाष्यम् ) गुणवचनेभ्यो मनुषो लुक्त्वव्यः । शुक्लः । कृष्ण इति ॥

( प्रदीपः ) गुणवचनेभ्य इति । शुक्लादय एवाभिन्नरूपा गुणे तद्वति च द्रव्ये वर्तमाना गृह्यन्ते, न तु रूपादयः सर्वदा गुणमात्रवाचिनः ॥

( उद्घोतः ) नन्वेवं 'रूपवान्' इति प्रयोगो न स्यादत आह-शुक्लादय एवेति । गुणे तद्वति च द्रव्ये ये लोकेऽभिन्नरूपाः-समानरूपा वर्तमाना दृश्यन्ते ते गृह्यन्ते इत्यर्थः, वचनग्रहणादिति भावः ॥

( उपसंख्यानक्षेपभाष्यम् )

अव्यतिरेकात्सिद्धम् । न गुणो गुणिनं व्यभिचरतीति ॥

( प्रदीपः ) अव्यतिरेकादिति । गुणगुणिनोः सोऽयमित्यभिसम्बन्धादभेदाध्यवसायादुत्पत्तिरेव मनुषो नास्तीत्यर्थः ॥ न गुण इति । गुणगुणिनोर्जातितद्वतोरिव युतसिद्धभावात्सोऽयमित्यभेदात्संबन्ध इत्यर्थः ॥

( उद्घोतः ) नन्वव्यतिरेकेऽपि मनुषोऽश्रवणं कुतोऽत आह-गुणगुणिनोरिति । भेदनिवन्धने षष्ठ्यर्थे मनुषो विधानात्तस्य चात्राभावात्तदनुत्पत्तिरित्यर्थः ॥ सोऽयमित्यभिसम्बन्धादिति । एवंरूपसम्बन्धादित्यर्थः ॥ अभेदाध्यवसाने हेतुर्माष्ये-न गुण इत्यादि ॥ ननु 'यो यदव्यभिचारी स तदभिन्नः' इति न नियमः, धूमवह्नयोर्व्यभिचारादत आह-गुणेत्यादि । 'न सम्बन्धः' इति पाठः । 'अभेदात्सम्बन्धः' इति पाठे ततो विशेष्यविशेषणभावरूपः सम्बन्ध इत्यर्थः । पञ्च मनुष्यवृत्तियोग्यो भेदसम्बन्धो नास्तीति भावः । अभेदसमानाधिकरणो भेदो न मनुष्यामक इति भावः ॥

( ५७६१ समाधानवार्तिकम् ॥ ४ ॥ )

॥ \* ॥ अव्यतिरेकात्सिद्धमिति

चेद् दृष्टो व्यतिरेकः ॥ \* ॥

( भाष्यम् ) अव्यतिरेकात्सिद्धमिति चेत् दृश्यते व्यतिरेकः । तद्यथा-पटस्य शुक्ल इति ॥

( प्रदीपः ) दृश्यते व्यतिरेक इति । जातिरुत्पत्तिप्रभृत्याऽऽविनाशाद् द्रव्यं न जहाति, तदात्मैव प्रतीयते । शब्देन चाभिधीयते-गोः शाबलेय इति, न तु शाबलेयस्य गौरिति । गुणाः पुनरुपायिनश्चापायिनश्चेति द्रव्याद्धेदेन प्रतीयन्ते-शब्देन चाभिधीयन्त इत्यर्थः ॥ पटस्य शुक्ल इति । ततश्चाभेदविवक्षायाः सद्भावात् मनुषः श्रवणं स्यादिति लुक्त्वव्य एव ॥

( उद्ध्योतः ) एतदजानान एकदेश्याह—इदयत इति ॥ नन्वनयैव रीत्या जातिशब्दादपि मतुपो लुग्वक्तव्यः स्यादत आह—जातिरिति ॥ विपक्षे बाधकं दर्शयति—रुदित्वे त्विति । भाष्ये—यदसौ द्रव्यमित्यादिना—मनुब्लोपेऽपि लिङ्गादिसिद्धिर्दृश्यते, तेन प्रत्याख्यानस्यैव युक्तत्वं दर्शयते, अन्यथाऽस्य ग्रन्थस्यात्रासङ्गतिरित्याहुः ॥

( ५७६२ सिद्धान्तसाधकवार्तिकम् ॥ ५ ॥ )

॥ \* ॥ तथा च लिङ्गवचनसिद्धिः ॥ \* ॥

( भाष्यम् ) एवं च कृत्वा लिङ्गवचनानि सिद्धानि भवन्ति—शुक्लं वस्त्रम् । शुक्ला शाटी । शुक्लः कम्बलः । शुक्लौ कम्बलौ । शुक्लाः कम्बला इति ।

यदसौ द्रव्यं श्रितो भवति गुणस्तस्य यल्लिङ्गवचनं च तद् गुणस्यापि भवति ॥

( प्रदीपः ) तथा चेति । यस्माद् द्रव्ये वर्तमानाः शुक्लादयो यौगिकाः, न तु वरणपञ्चालादिवद्रूढिशब्दास्ततो द्रव्यगतलिङ्गसंख्योपादायिनः । रुदित्वे तु नियतलिङ्गसंख्यत्वम्, सर्वत्र वा सर्वलिङ्गसंख्यत्वं प्रसज्येत ॥

( ९३० विधिसूत्रम् ॥ ५ । २ । २ आ. ४४ )

२११३ रसादिभ्यश्च ॥ ५ । २ । ९५ ॥

( आक्षेपभाष्यम् )

किमर्थमिदमुच्यते न “तदस्यास्त्यस्मिन्” इत्येव मतुपसिद्धिः ?

( ५७६३ एकदेशिवार्तिकम् ॥ १ ॥ )

॥ \* ॥ रसादिभ्यः पुनर्वचनमन्य-  
निवृत्त्यर्थम् ॥ \* ॥

( भाष्यम् ) रसादिभ्यः पुनर्वचनं क्रियते—अन्येषां मत्वर्थीयानां प्रतिषेधार्थम् । मतुवेव यथा स्यात्, येऽन्ये मत्वर्थीयाः प्राप्नुवन्ति ते मा भूवन्निति ।

( सिद्धान्तप्रत्यायकभाष्यम् )

नैतदस्ति प्रयोजनम् । दृश्यन्ते ह्यन्ये रसादिभ्यो मत्वर्थीयाः—रसिको नटः । उर्वशी वै रूपिण्यप्सर-साम् । स्पर्शिको वायुरिति ॥

( प्रदीपः ) दृश्यन्ते हीति । प्रयोगमूलत्वाल्लक्षणस्य नियमार्थत्वायोगात्सूत्रं प्रत्याख्यातम् ॥

( ९३१ विधिसूत्रम् ॥ ५ । २ । २ आ. ४५ )

२११४ प्राणिस्थादातो लजन्यतर-  
स्याम् ॥ ५ । २ । ९६ ॥

( प्रदीपः ) लोकप्रसिद्धशरीरादिसंघातः प्राणी, तत्र चैत-

न्यापगमेऽपि प्राणिव्यवहारस्य रुढत्वान्मृतावस्थायामपि चूडा-लादिव्यपदेशप्रवृत्तिः ॥

( अतिव्याख्याशंकाभाष्यम् )

इह कस्मान्न भवति—चिकीर्षाऽस्यास्ति, जिहीर्षाऽस्यास्तीति ?

( एकदेशिसमाधानभाष्यम् )

प्राण्यङ्गादिति वक्तव्यम् ।

तत्तर्हि वक्तव्यम् ।

न वक्तव्यम् ॥

( उद्ध्योतः ) प्राण्यङ्गादिति । चूडाकर्णिकाशब्दौ शिखाकर्णालङ्कारसदृशव्यववाचकौ, न त्वापीडाख्यालङ्कारकर्णालङ्कारवाचकाविति भावः ॥

( सिद्धान्तभाष्यम् )

कस्मान्न भवति—जिहीर्षाऽस्यास्ति, चिकीर्षाऽस्यास्तीति ?

अनभिधानात् ॥

( ९३२ विधिसूत्रम् ॥ ५ । २ । २ आ. ४६ )

२११५ सिध्मादिभ्यश्च ॥ ५ । २ । ९७ ॥

( विकल्पेन लज्जिधायाकत्वे शंकाभाष्यम् )

सिध्मादिषु यान्यकारान्तानि तेभ्यो लच्चा मुक्ते इनिठनौ प्राप्नुतः । इनिठनौ च नेष्येते । कथं तौ न भविष्यतः ?

( प्रदीपः ) ‘प्राणिस्थादातो—’ इत्यतोऽन्यतरस्याग्रहणं विकल्पार्थमनुवर्तते इति मत्वाऽऽह—सिध्मादिष्विति ॥

( ५७६४ समुच्चयबोधकत्वेनोत्तरवार्तिकम् ॥ १ ॥ )

॥ \* ॥ लजन्यतरस्यामिति समुच्चयः ॥ \* ॥

( भाष्यम् ) लजन्यतरस्यामिति समुच्चयोऽयं, न विभाषा । लच्च मतुप् च ।

कथं पुनरेतज्ज्ञायते—लजन्यतरस्यामिति समुच्चयो न विभाषेति ? ।

( प्रदीपः ) समुच्चय इति । अनेकार्थत्वाभिप्रायानां समुच्चये—अन्यतरस्यांशब्दः । अथवा विकल्पार्थ एव । तत्र लच्चा मुक्ते प्रकृत एव मतुप् भवति न तु इनिठनौ । वक्ष्यमाणज्ञापकात्—इति—सामर्थ्यात्समुच्चयः संपद्यते ॥

( उद्ध्योतः ) भाष्ये—समुच्चयोऽयं न विभाषेति । समुच्चयार्थो न विकल्पार्थ इत्यर्थः ॥ अथ वेति । अत्राद्यव्याख्यैव युक्ता ॥ मतुबिति । ‘अत इनि’ इत्यत्राप्यन्यतरस्याग्रहणानुवृत्तेरिति भावः ॥

( ५७६५ समुच्चयसमर्थकवार्तिकम् ॥ २ ॥ )

॥ \* ॥ पिच्छादिभ्यस्तुन्दादीनां नाना-  
योगकरणं ज्ञापकमसमावेशस्य ॥ \* ॥

( भाष्यम् ) यदयं पिच्छादिभ्यस्तुन्दादीनां नाना-  
योगं करोति तज्ज्ञापयत्याचार्यः—समुच्चयोऽयं न  
विभाषेति ।

यदि विभाषा स्यात् नानायोगकरणमनर्थकं  
स्यात्, तुन्दादीन्यपि पिच्छादिष्वेव पठेत् ।

नैतदस्ति ज्ञापकम् । अस्ति ह्यन्यन्नानायोगकरणे  
प्रयोजनम् ।

किम् ?

तुन्दादिषु यानि अनकारान्तानि तेभ्य इनिठनौ  
यथा स्याताम् ॥

यानि तर्ह्यकारान्तानि तेषां पाठः किमर्थः ?  
ज्ञापकार्थ एव ॥

( प्रदीपः ) पिच्छादिभ्य इति । 'तुन्दादिभ्य इलच्'  
इत्यत्र चत्वारः प्रत्यया इष्यन्ते—इलच् इनिठनौ मतुबिति ।  
तत्र यद्यन्यतरस्याग्रहणानुवृत्त्या पिच्छादिभ्यः प्रत्ययचतुष्टयं  
स्यात्तदा तुन्दादिष्वेव पिच्छादयः पठितव्याः, पिच्छादिष्वेव वा  
तुन्दादयः । पृथक्पाठात्तु ज्ञायते—अन्यतरस्याग्रहणेन मतुप्  
समुच्चयते, न यथाप्राप्तमभ्यनुज्ञायते । तेन सिध्मादिपिच्छा-  
दिभ्य इनिठनौ न भवतः ॥

( उद्घोतः ) अपर आहत्यादिना वक्ष्यमाणस्य भाष्यस्याशय-  
माह—तुन्दादिष्वेवति ॥

( प्रकारान्तरेण ज्ञापकसाधकभाष्यम् )

अपर आह—तुन्दादिभ्यः पिच्छादीनां नाना-  
योगकरणं ज्ञापकम्—असमावेशस्य ।

यदयं तुन्दादिभ्यः पिच्छादीनां नानायोगं करोति  
तज्ज्ञापयत्याचार्यः—समुच्चयः, न विभाषेति ।

यदि विभाषा स्यान्नानायोगकरणमनर्थकं स्यात् ।  
पिच्छादीन्यपि तुन्दादिष्वेव पठेत् ॥

नैतदस्ति ज्ञापकम् । अस्ति ह्यन्यन्नानायोगकरणे  
प्रयोजनम् ।

किम् ?

पिच्छादिषु यान्यनकारान्तानि तेभ्य इनिठनौ  
भा भूतामिति ।

यानि तर्ह्यकारान्तानि तेषां पाठः किमर्थः ।  
ज्ञापकार्थ एव ॥

( प्रदीपः ) नैतदस्तीति । तुन्दादिभ्योऽनकारान्तेभ्योऽपि—  
इनिठनाविष्येते । तत्र यदि तुन्दादिषु पिच्छादयः पठ्येरंस्तदा  
पिच्छादिभ्योऽनकारान्तेभ्य इनिठनौ स्याताम् । अथ पिच्छा-

दिषु तुन्दादयः पठ्येरंस्तदा तुन्दादिभ्योऽनकारान्तेभ्य इनिठनौ  
न स्यातामित्यर्थः ॥

यानि तर्हीति । कानिचिदकारान्तानि पिच्छादिषु पठि-  
तानि, कानिचित् तुन्दादिषु पठितानि । तत्र भेदेन पाठो  
ज्ञापक एव—यथोक्तार्थस्येत्यर्थः ॥

( उद्घोतः ) प्रथमभाष्याशयमाह—पिच्छादिष्विति ॥  
इनिठनौ न स्यातामिति । पिच्छादिषु तदसम्बन्धादिति भावः ॥

( ५७६६ समुच्चयबोधकवार्तिकम् ॥ ३ ॥ )

॥ \* ॥ वस्य च पुनर्वचनं सर्व-  
विभाषार्थम् ॥ \* ॥

( भाष्यम् ) वस्य खल्वपि पुनर्वचनं क्रियते सर्व-  
विभाषार्थम्—“केशाद्वोऽन्यतरस्याम्” (५।२।१०९)  
इति । एतदेव ज्ञापयत्याचार्यः—समुच्चयोऽयं, न  
विभाषेति ॥

( प्रदीपः ) वस्य च पुनर्वचनमिति । ‘केशाद्वः’ इत्येव  
वक्तव्यम् । तत्र प्रकृतान्यतरस्याग्रहणानुवृत्त्या ठन्—इनि—मतुपो  
भविष्यन्तीति किमन्यतरस्याग्रहणेन ठन्—इनिप्राप्त्यर्थेन ? तत्पुनः  
क्रियमाणम्—पूर्वस्यान्यतरस्याग्रहणस्य मतुप्समुच्चयार्थत्वं ज्ञाप-  
यतीत्यर्थः ॥

( उद्घोतः ) भाष्ये ज्ञापकान्तरमाह—वस्य च पुनर्वचन-  
मिति । वस्य विधायके शास्त्रेऽन्यतरस्याग्रहणानुवृत्त्यैव सिद्धे पुन-  
रन्यतरस्यामिति वचनं सर्वेषामिनादीनां विभाषार्थम्—पक्षे प्राप्त्यर्थं  
सदेतदर्थज्ञापकमित्यर्थः । तदाह—तत्रेत्यादि ॥

( अन्यतरस्याग्रहणस्य ज्ञापकाभावबोधकं भाष्यम् )

बुद्बुद्भ्यां नित्यार्थमेकेऽन्यतरस्याग्रहणमिच्छन्ति ।  
कथम् ?

विभाषामध्येऽयं योगः क्रियते । विभाषामध्ये ये  
विधयो नित्यास्ते भवन्तीति ॥

( प्रदीपः ) बुद्बुद्भ्यामिति । सति प्रयोजने ज्ञापकं न  
भवतीति पूर्वोक्तमेव ज्ञापकमाश्रयणीयम् ॥

( उद्घोतः ) सतीति । वस्तुतस्तु ‘बुद्बुद्भ्यां मो नित्यम्’  
इत्येव सिद्धे ‘अन्यतरस्याग्रहणं ज्ञापकमेव । इदमेव भाष्ये—‘एके’  
इत्यश्रान्विवीजम् ॥

( ५३३ विधिसूत्रम् ॥ ५ । २ । २ आ. ४७ )

२११८ लोमादिपामादिपिच्छादिभ्यः

शनेलचः ॥ ५ । २ । १०० ॥

( ५७६७ उपसंख्यानवार्तिकम् ॥ १ ॥ )

॥ \* ॥ नप्रकरणे दद्वा ह्रस्वत्वं च ॥ \* ॥

( भाष्यम् ) नप्रकरणे दद्वा उपसंख्यानं कर्तव्यम्,  
ह्रस्वत्वं च वक्तव्यम् । दद्गुणः ।



अत्यल्पमिदमुच्यते ।

शाकीपलालीददूणां ह्रस्वं चेति वक्तव्यम् ।

शाकिनम् । पलालिनम् । ददूणम् ॥

( प्रदीपः ) न प्रकरण इति । प्रकरणं—प्रस्तावः । महच्छाकं—शाकी । नानाजातीयकशाकसमाहारो वा—शाकी । पलाली—पलालक्षोदः । अथवा मिश्रानि शालिकोद्वदि-पलालानि—पलाली ॥

( उद्ध्योतः ) ननु नस्योत्तराननुवृत्तेः 'नप्रकरणे' इत्युक्तमत आह—प्रस्ताव इति । शाकीपलालयोर्महत्त्वाद्युपाधौ लोकप्रयोगात् 'जीव' गौरादिपठ्यादित्याहुः ॥

( ५७६८ उपसंख्यानवार्तिकम् ॥ २ ॥ )

॥ \* ॥ विष्वगित्युत्तरपदलोपश्चा-  
कृतसन्धेः ॥ \* ॥

( भाष्यम् ) विष्वगित्युत्तरपदलोपसंख्यानं कर्तव्यम्, उत्तर-  
पदलोपश्चाकृतसन्धेर्वक्तव्यः । विष्वग्गतान्यस्य  
विषुणः ॥

( प्रदीपः ) विष्वगिति । विषु=नाना अश्नन्तीति, विषु-अश्नि-  
तानि सन्त्यस्येति विषुणम् ॥ विष्वग्गतानीति । अर्थप्रदर्शन-  
परमेतत् । यानि हि विष्वञ्चितानि=विष्वग्गतानि, विष्वक्  
गतं गमनमेवामित्यर्थः । तत्र विषुणशब्देन विषुवदाख्यः काल  
उच्यते । तस्य हि नानागतानि दिनानि सन्ति, तदाश्रयत्वा-  
द्विष्वान्तराणां न्यूनाधिकभावस्य । तथा वायुर्मुत्युश्च=विषुणस्त-  
थाऽन्योऽप्यनवस्थितप्रकृतिर्मेनुष्यादिः=विषुणः, तत्र वृत्तिविषये  
गमनक्रियाऽन्तर्भावात् 'विष्वक् गमनमस्यास्ति' इत्येवं वाग्व्यादेर-  
भिधानमित्याहुः ॥

( उद्ध्योतः ) ननु 'विष्वग्गतानि' इति भाष्ये 'गतानि' इत्यधिकमत  
आह—अर्थप्रदर्शनेति ॥ तदेवोपपादयति—यानि हीति ॥  
विष्वगिति । नानाप्रकारमित्यर्थे रूढमपीति तद्वटितेन 'विष्वग्ग-  
तानि' इत्यनेन नानाप्रकारगमनकर्तृत्वैकविष्वक्शब्दस्यार्थकथनमिति  
भावः । वार्तिके द्वयोरपि विष्वक्शब्दयोर्ग्रहणं, तत्र वाग्व्यादिविषये  
विषुणप्रकृतिर्नानाप्रकारार्थक इत्यभिप्रायेणाह—गमनक्रियाऽन्तर्भा-  
वादिति । केचित्तु भावकिबन्तो नानाप्रकारगमनार्थो विष्वक्श-  
ब्दस्तत्र प्रकृतिरित्याहुः ॥

१ ननु अनेकैः सूत्रैर्यस्यैकविधानं किमेतत् तत्र प्रकरणशब्द उच्यते यथा—  
णश्चप्रकरणम्—यत्प्रकरणमिति । अत्र तु तथा नास्तीति प्रकरणशब्दो वार्ति-  
ककृतां भाष्यकृतां चातुपपन्न इत्यत आह—ननु नस्योत्तरेति ॥

२ शाकी-पलालीशब्दयोर्जातिवाचकत्वाभावात्जीवपुपपत्तिं सत्त्वाऽऽह—शाकी  
पलाल्योरिति ॥

३ अर्थप्रदर्शनपरमेतदिति । विष्वग्गतानि अस्येति न विग्रहप्रदर्शन-  
मिति भावः । विषु अश्नितानीति विग्रहः ॥

४ यथा कृतेति । कर्तृकर्मणोः कृतीति सूत्रे कृद्ग्रहणात्कृतपूर्वीकटमित्यत्र  
तद्धितान्तत्वात् यथा षष्ठ्यभावस्तथा प्राज्ञो व्याकरणमित्यत्रापि तद्धितान्तत्वाच्च

( ९३४ विधिसूत्रम् ॥ ५ । २ । २ आ. ४८ )

२११९ प्रज्ञाश्रद्धार्चाभ्यो णः ॥ ५ । २ । १०१ ॥

( णप्रत्ययाधिकरणम् )

( ५७६९ उपसंख्यानवार्तिकम् ॥ १ ॥ )

॥ \* ॥ वृत्तेश्च ॥ \* ॥

( भाष्यम् ) वृत्तेश्चेति वक्तव्यम् । वार्तम् ॥

( प्रदीपः ) वार्तमिति । वृत्तिशब्दः—अविच्छेदप्रतिविधा-  
नादिषु वर्तते । इह प्रज्ञाशब्दात् स्वार्थेऽपि विहिते 'प्राज्ञो व्याक-  
रणम्' इति भाष्यम् । यथा—'कृतपूर्वी कटम्' इति—कृद्ग्रहणात्तद्धित-  
प्रयोगे षष्ठ्यभावः । यदा तु प्रज्ञाशब्दान्मतवर्थायो णो विधीयते  
तदा प्रज्ञावतः प्राधान्यात्प्रज्ञानक्रियाया उपलक्षणत्वादनविर्भा-  
वाद्वाक्यकरणादिभिः कर्मभिः सम्बन्धाभावः । केचित्तु अत्रापि  
गुणभूतया प्रज्ञानक्रियाया व्याकरणादीनां सम्बन्धमिच्छन्तः  
'प्राज्ञो व्याकरणम्' इति भवितव्यमित्याहुः । विषयत्वविवक्षायां  
तु—'प्राज्ञो व्याकरणे' इति ॥

( उद्ध्योतः ) अविच्छेदप्रतिविधानेति । अविच्छेदेति—छेदः  
कर्मणि षच्, षष्ठीसमासः । प्रतिविधानं—जीविकोपायः । अवि-  
च्छिन्नजीविकोपाय इत्यर्थः । आदिना ग्रन्थविवरणम् ॥ कर्त्रर्थे 'क'-  
प्रत्ययान्तप्रज्ञाशब्दात्स्वाधिकारणैव सिद्धे सूत्रे प्रज्ञाशब्दग्रहणस्य फलं  
दर्शयति—इह प्रज्ञाशब्दादिति । 'प्रज्ञाशब्दात्' इत्युपपाठः ॥  
केचित्तिवति । इदमेव युक्तं, कारकाणां गुणभूतक्रियायामप्यन्वयात् ।  
'प्रज्ञा' इत्यादौ जीवभावार्थमिदमिति तत्त्वम् । 'कर्तृकर्मणोः' इति  
सूत्रस्य भाष्यानुगृहीतमदुक्तीत्या त्मथत्रापि 'प्राज्ञो व्याकरणस्य'  
इत्येव भाष्यमिति चिन्त्यम् ॥ विषयत्वविवक्षायामिति । वैषयि-  
काधारत्वविवक्षायामित्यर्थः ॥

( ९३५ विधिसूत्रम् ॥ ५ । २ । २ आ. ४९ )

२१२० तपःसहस्राभ्यां विनीनी

॥ ५ । २ । १०२ ॥

( ९३६ विधिसूत्रम् ॥ ५ । २ । २ आ. ५० )

२१२१ अण्च ॥ ५ । २ । १०३ ॥

( अण्प्रत्ययाधिकरणम् )

( तपःशब्दाक्षेपे भाष्यम् )

किमर्थं 'तपः' शब्दाद्विन् विधीयते । नासन्ता-  
दित्येव सिद्धम् ?

षष्ठीति भावः ॥

५ सम्बन्धमिच्छन्त इति । क्रियाकारकभावसम्बन्धविवक्षायां कर्मणि  
द्वितीयैव । विषयस्वरूपसम्बन्धविवक्षायां तु सप्तमीति भावः ॥

६ ग्रन्थविवरणमिति । अविच्छेदप्रतिविधानादिषु वर्तमानस्य घृति-  
शब्दस्य ग्रन्थविवरणमित्यर्थः ॥

७ इदमिति । णप्रत्ययविधानमित्यर्थः । अन्यथा 'अण्च' इति विधीय-  
मानोऽप्येव प्रज्ञाशब्देत्यादौ विधीयताम् । णप्रत्ययफलं तु जीवभाव इति ॥

८ चिन्त्यमिति । 'प्राज्ञो व्याकरणम्—प्राज्ञो व्याकरणे' इत्येतद्विधीयते  
चिन्त्यमित्याहुः ॥



( ५७७० समाधानवार्तिकम् ॥ १ ॥ )

॥\*॥ तपसो विन्वचनमणविधानात् ॥\*॥

( भाष्यम् ) तपसो विन्वचनं क्रियते ।

किं प्रयोजनम् ?

अण्विधानात् । तपःशब्दादण विधीयते, स विशेषविहितः सामान्यविहितं विनं बाधेत ॥

( ५७७१ उपसंख्यानवार्तिकम् ॥ २ ॥ )

॥ \* ॥ अणप्रकरणे ज्योत्स्नादिभ्य

उपसंख्यानम् ॥ \* ॥

( भाष्यम् ) अणप्रकरणे ज्योत्स्नादिभ्य उपसंख्यानं कर्तव्यम् । ज्योत्स्नाः । तामिस्रम् । कौण्डलः । कौतपः । वैपादिकः ॥

( प्रदीपः ) तामिस्रमिति । तमःसमूहस्तमिस्रम्, तद्यत्रास्ति, तमिस्रा रात्रिर्वा यस्मिन्नास्ति तत्-तामिस्रम् । कुण्डलार्हः—कौण्डल इत्याहुः ॥

( उद्घोतः ) तमिस्त्रे पृषोदरादित्वादित्त्वम्, 'तद्धिताः' इति बहुवचनाप्रत्ययः ॥ कुण्डलार्ह इति । मत्वर्थस्तु कथञ्चिदुपपाद्यः । संसृक्तकुण्डले तु नैष्यत इति भावः ॥

( ९३७ विधिसूत्रम् ॥ ५ । २ । २ आ. ५१ )

२१२५ ऊषसुषिमुष्कमधो रः

॥ ५ । २ । १०७ ॥

( रप्रत्ययाधिकरणम् )

( मधुशब्दप्रत्यायकभाष्यम् )

अयं मधुशब्दोऽस्त्येव द्रव्यपदार्थकः, अस्ति रसवाची । आतश्च रसवाची अपि, मधुन्येव हि 'मधु-इदम्-मधुरम्' इति प्रयुज्यते । तद्यो रसवाची तस्येवं ग्रहणम् ॥

यदि हि द्रव्यपदार्थकस्य ग्रहणं स्यादिहापि प्रसज्येत-मधु अस्मिन् घटेऽस्ति ॥

( प्रदीपः ) द्रव्यपदार्थ इति । माक्षिके माध्विके च प्रसिद्ध इत्यर्थः ॥ आतश्चेति । रसमात्रे मधुशब्दस्य वृत्त्ये-भावात् वृत्तिविषय एव यत्नप्रतिपाद्यं रसवाचित्वं मन्यते ॥ मधुन्येवेति । न हि तदेव तस्मिन्विद्यत इति सामर्थ्यात् वृत्तिविषये रसविशेषवाची मधुशब्द इत्यर्थः ॥ तद्यो रस-वाचीति । अभिधानशक्तिसामान्यादिति भावः । मत्वैवपि रसवाचिनोऽनभिधानाच्च भवति ॥

१ संसृक्तकुण्डल इति । धृतकुण्डले 'कौण्डलः' इति प्रयोगो न भवतीति भावः ॥

२ 'प्रवृत्त्यभावात्' इति च. श. पाठः ॥

३ 'मधुसु' इति च. पाठः ॥

४ जातिशब्दोऽयमिति । तेन 'कुञ्जरवान् राजा' इति मत्वर्थीयान्-

४५ पा० च०

( उद्घोतः ) ननु 'अस्ति च रसवाची' इत्युक्ते पुनः 'आतश्च' इत्यस्य नोपयोगोऽत आह—रसमात्रे इति । 'केवलस्य' इति शेषः । अतः 'आतश्च' इति यत्नेन प्रतिपादनमिति भावः ॥ न हि तदेवेति । व्यपदेशिवद्भावेन व्यवहारे तु मधुमात्रे तथा व्यवहारापत्तिरिति भावः । तदूनयन्नाह—भाष्ये—मध्विदमिति ॥ अभिधानशक्तीति । बोधजनकशब्दशक्तीत्यर्थः ॥ मनुस्त्विति । द्रव्यवाचिनस्तु भवत्येव—'मधुमात्रो वनस्पतिः' इत्यादौ ॥

( ५७७२ उपसंख्यानवार्तिकम् ॥ १ ॥ )

॥ \* ॥ रप्रकरणे खमुखकुञ्जेभ्य

उपसंख्यानम् ॥ \* ॥

( भाष्यम् ) रप्रकरणे खमुखकुञ्जेभ्य उपसंख्यानं कर्तव्यम् । खरः । मुखरः । कुञ्जरः ॥

( प्रदीपः ) खर इति । शब्दनिष्पत्तिकारणं कण्ठविवरं महदस्यास्तीत्यर्थः ॥ मुखर इति । खव्यापारे शब्दोच्चारणे-ऽप्रतिबन्धं मुखमस्येत्यर्थः ॥ कुञ्जर इति । वृत्तिविषये कुञ्ज-शब्देन हस्तिहनुच्यते । तेन तद्वान् कुञ्जरः, हस्तिशब्दवर्जो-तिशब्दोऽयम् ॥

( उद्घोतः ) महदिति । शब्दशक्तिस्वभावान्महत्त्वस्य वृत्ता-वन्तर्भावः ॥ खव्यापारेति । खव्यापारसाध्यशब्दोच्चारणे इत्यर्थः ॥ अप्रतिबन्धमिति । वक्तव्यावक्तव्यविवेकाभावादित्यर्थः ॥

( ५७७३ उपसंख्यानवार्तिकम् ॥ २ ॥ )

॥ \* ॥ नगाच्च ॥ \* ॥

( भाष्यम् ) नगाच्चेति वक्तव्यम् । नगरम् ॥

( प्रदीपः ) नगरमिति । नगाः—वृक्षाः पर्वताश्च । नगर-शब्दोऽपि जातिशब्द एव । नगरशब्दोऽश्मादिषु पठ्यत इति 'वृच्छणकठच्' इत्यादिना नगरशब्दस्य सिद्धत्वात् 'नगाच्च' इति न वक्तव्यम् ॥

( उद्घोतः ) जातिशब्द इति । अत एव नगरीत्यादौ ङीष् ॥ न वक्तव्यमिति । तत्र 'देशे तन्नाम्नि' इत्युक्ते—अतन्नामकेऽपि तस्य साधुत्वार्थमिदमावश्यकमिति चिन्त्यम् ॥

( ९३८ विधिसूत्रम् ॥ ५ । २ । २ आ. ५२ )

२१२७ केशाद्रोऽन्यतरस्याम् ॥ ५ । २ । १०९ ॥

( वप्रत्ययाधिकरणम् )

( ५७७४ उपसंख्यानवार्तिकम् ॥ १ ॥ )

॥ \* ॥ वप्रकरणे मणिहिरण्याभ्या-

मुपसंख्यानम् ॥ \* ॥

( भाष्यम् ) वप्रकरणे मणिहिरण्याभ्यामुपसं-ख्यानं कर्तव्यम् । मणिवः । हिरण्यवः ॥

तुप्रत्ययः 'मत्वर्थीयान्तुवादेः प्रतिषेधे समानवृत्तौ सत्त्वे च' इत्युक्तत्वात् 'हस्तिमात्र' इत्यादिवद्भवतीति भावः ॥

५ वार्तिकमेतद्भाष्यं वेत्येव सन्देहः । छ. पुस्तके नैतद्वार्तिकम् । च. श. पुस्तकयोस्तु वार्तिकमेतदिति दृश्यते । क. पुस्तकेऽपि वार्तिकत्वेनोद्धृतम् ॥

६ ङीप्ति । नगरशब्दान्तुप्रत्ययोऽपि भवतीति ज्ञेयम् ॥

( प्रदीपः ) मणिव इति । नागविशेषस्य संज्ञा ॥  
हिरण्यव इति—निधिविशेषस्य । केचित्तु कुजरखेल्याहुः ॥

( ५७७५ उपसंख्यानवार्तिकम् ॥ २ ॥ )

॥ \* ॥ छन्दसीवनिपौ च ॥ \* ॥

( भाष्यम् ) छन्दसि ईवनिपौ च वक्तव्यौ वक्ष्य  
मतुप् च । रथीरभून्मुदगलानी गविष्ठौ । सुमङ्गली-  
रियं वधूः । क्रतावानम् । मघवानमीमहे । उद्गा च  
उद्धती च ॥

( प्रदीपः ) छन्दसीवनिपौ चेति—चशब्दो वक्ष्य  
समुच्चयार्थः । अन्यतरस्यां प्रहणस्य सर्वसंबन्धान्मतुषपि भवतीति  
मत्वाऽऽह—वक्ष्य मतुप् चेति ॥ रथीरिति । रथोऽस्यास्ती-  
त्यर्थः ॥ सुमङ्गलीरिति । लाघवाद्बहुव्रीहिणा भाव्यमिति  
न्यायश्छान्दसत्वादत्र नाश्रितः ॥ मघवेति । मघमस्यास्तीति  
मघवा । मतुपि तु 'मघवत्' शब्दः । 'मघवा बहुलम्' इत्ये-  
तन्न कर्तव्यम्, 'श्वशुक्षन्' इति निपातनान्मघशब्दान्मतुपा च  
भाषायामपि शब्दद्वयस्य सिद्धत्वात् ॥ उद्गा चेति । उद्धतम-  
स्यास्तीति ससाधनक्रियावचनादुपसर्गात् प्रत्ययः ॥

( उद्ध्योतः ) ननु 'ईवनिपौ च' इति चैन प्रकृतस्यैव समुच्चयः  
स्यादिति 'वक्ष्य मतुप् च' इत्युक्तमत आह—चशब्द इत्यादि ॥ सर्व-  
सम्बन्धादिति । सर्वत्र सम्बन्धादित्यर्थः । क्वचित्तु तथैव पाठः ॥  
भाषायामपीत्यादि । 'मघोनखन्तस्य छान्दसत्वम्' इति 'मघवा  
बहुलम्' इति सूत्रभाष्योक्तेः, 'नियतविषया अपि शब्दाः' इति तत्रैव  
स्वोक्तेश्च चिन्त्यमिदम् ॥ प्रत्यय इति । 'वो मतुप्च' इत्यर्थः ॥

( ५७७६ उपसंख्यानवार्तिकम् ॥ ३ ॥ )

॥ \* ॥ मेधारथाभ्यामिरनिरचौ ॥ \* ॥

( भाष्यम् ) मेधारथाभ्यामिरनिरचौ वक्तव्यौ ।  
मेधिरः । रथिरः ।

( प्रदीपः ) मेधारथाभ्यामिति । एतदपि छन्दो-  
विषयम् ॥

( प्रकारान्तरबोधकभाष्यम् )

अपर आह—वप्रकरणे 'अन्येभ्योऽपि दृश्यते'  
इति वक्तव्यम् । बिम्बावम् । कुररावम् । इष्ट-  
कावम् ॥

( प्रदीपः ) बिम्बावम् । कुररावमिति । 'अन्येषा-  
मपि दृश्यते' इति वीर्यः ॥

१ न्याय इति । सुमङ्गलीरित्यत्र सुष्ठु मङ्गलं यस्या इति बहुव्रीहिणाऽपि इष्टा-  
र्थस्य छायात् कर्मधारयात्मत्वर्यो नोपपद्यते इत्येतन्मूलका—न कर्मधारया-  
त्मत्वर्यो इति न्यायः ॥

२ वो मतुप्चेत्यर्थ इति । 'उद्गा' इत्यत्र वमलया, 'उद्धती' इत्यत्र मतु-

( ५३९ विधिसूत्रम् ॥ ५ । २ । २ आ. ५३ )

२१३० रजःकृष्यासुतिपरिषदो

वलच् ॥ ५ । २ । ११२ ॥

( वलच्प्रत्ययाधिकरणम् )

( ५७७७ उपसंख्यानवार्तिकम् ॥ १ ॥ )

॥\*॥ वलच्प्रकरणेऽन्येभ्योऽपि दृश्यते ॥\*॥

( भाष्यम् ) वलच्प्रकरणे अन्येभ्योऽपि दृश्यत  
इति वक्तव्यम् । भ्रातृवलः । पुत्रवलः । उत्सङ्गवलः ॥

( प्रदीपः ) भ्रातृवल इति । 'वले' इत्यत्राण्प्रहणानु-  
वर्तनादीर्घाभावः ॥ पुत्रवल इति । वीर्यत्वं 'वनगिर्योः संज्ञा-  
याम्' इत्यतः संज्ञाऽनुवृत्त्या संज्ञायां विधीयते । तेन 'पुत्रा-  
वलः, उत्सङ्गवलः' इति संज्ञायां भवतीत्यसंज्ञायां वीर्याभावः ॥

( ५४० विधिसूत्रम् ॥ ५ । २ । २ आ. ५४ )

२१३२ अत इनिठनौ ॥ ५ । २ । ११५ ॥

( इनिठनोरधिकरणम् )

( ५७७८ उपसंख्यानवार्तिकम् ॥ १ ॥ )

॥ \* ॥ इनिठनोरेकाक्षरात्प्रतिषेधः ॥ \* ॥

( भाष्यम् ) इनिठनोरेकाक्षरात्प्रतिषेधो वक्तव्यः ॥  
खवान्, खवान् ।

अत्यल्पमिदमुच्यते ॥

( उपसंख्याने श्लोकभाष्यम् )

एकाक्षरात्कृतो जातेः

सप्तम्यां च न तौ स्मृतौ ॥

एकाक्षरात्—खवान् । खवान् ।

कृतः—कारकवान् । हारकवान् ।

जातेः—वृक्षवान् । प्लक्षवान् । व्याघ्रवान् ।  
सिंहवान् ।

सप्तम्यां च न तौ—दण्डा अस्यां शालायां  
सन्तीति ॥

( उद्ध्योतः ) भाष्ये—एकाक्षरात्कृतो जातेरिति । दण्ड-  
शब्दस्तु दमनकरणत्वेन बोधक इति न जातिशब्द इति तत्र भव-  
त्येवेति भावः ॥

( एकाक्षरादित्यादेः प्रत्याख्यानभाष्यम् )

यदि कृतो नेत्युच्यते, कार्या—कार्यिक इति न  
सिद्ध्यति ।

प्रत्यय इत्यर्थः ॥

१ 'मिरजिरचौ' इति च. श्र. पाठः ॥

२ 'उच्यते—एकाक्षरादिति' इति च. श्र. पाठः ॥

तथा जातेर्नैत्युच्यते, तण्डुली-तण्डुलिक इति न सिध्यति ॥

एवं तर्हि नायं समुच्चयः—कृतश्च जातेश्चेति । किं तर्हि ?

जातिविशेषणं कृद्ग्रहणम्—कृद्या जातिरिति ।

कथं कारकवान्, हारकवान् ?

अनभिधानान्न भविष्यति ॥

यद्येवं, नार्थोऽनेन ।

कथं—खवान्, खवान्, वृक्षवान्, सिंहवान्, व्याघ्रवान्, लृक्षवान्, दण्डा अस्यां शालायां सन्तीति ?

अनभिधानान्न भविष्यति ॥

( ९४१ विधिसूत्रम् ॥ ५ । २ । २ आ. ५५ )

२१३४ व्रीह्यादिभ्यश्च ॥ ५ । २ । ११६ ॥

( उपसंख्यानभाष्यम् )

शिखादिभ्य इनिर्वाच्य

इकन् यवखदादिषु ॥

किं प्रयोजनम् ?

नियमार्थम् । इनिरेव शिखादिभ्यः, इकन्नेव यवखदादिभ्यः ॥

( ५७७९ प्रत्याख्यानवार्तिकम् ॥ १ ॥ )

॥ \* ॥ शिखायवखदादिभ्यो नियमस्यावचनं निवर्तकत्वात् ॥ \* ॥

( भाष्यम् ) शिखायवखदादिभ्यो नियमस्यावचनम् ।

किं कारणम् ?

निवर्तकत्वात् ।

किं निवर्तकम् ?

अनभिधानम् ॥

( ९४२ विधिसूत्रम् ॥ ५ । २ । २ आ. ५६ )

२१३६ एकगोपूर्वाट्ठञ् नित्यम्

॥ ५ । २ । ११८ ॥

( ठञ्प्रत्ययाधिकरणम् )

( नित्यपदप्रयोजनभाष्यम् )

नित्यग्रहणं किमर्थम् ?

विभाषा मा भूत् ।

नैतदस्ति प्रयोजनम् ।

पूर्वसिन्नेव योगे विभाषाग्रहणं निवृत्तम् ।

एवं तर्हि सिद्धे सति यन्नित्यग्रहणं करोति तज्ज्ञापयत्याचार्यः—प्रागेतस्माद्योगात् 'विभाषा' इत्यनुवर्तत इति ॥

( उद्घोतः ) भाष्ये—प्रागेतस्मादिति । एवञ्चात्रापि वाग्रहणानुवृत्त्या पक्षे मनुष्यादिति तन्निवृत्त्यर्थं नित्यग्रहणमिति भावः ॥

( अनुवृत्तिनिश्चायकभाष्यम् )

अथ 'अतः' इत्यनुवर्तते, उताहो न ।

किं चातः ?

यद्यनुवर्तते, ऐकगविको न सिध्यति ।

समासान्ते कृते भविष्यति ।

एवमपि गौशकटिको न सिध्यति ॥

अथ निवृत्तम् ।

इहापि प्राप्नोति—गोविंशतिरस्यास्तीति ।

निवृत्तम् ॥

इह कस्मान्न भवति—गोविंशतिरस्यास्तीति ?

अनभिधानान्न भविष्यति ॥

( उद्घोतः ) समासान्ते कृते इति । न च तत्पुरुषे सिद्धावपि बहुव्रीहिद्वन्द्वयोर्न सिध्यतीति वाच्यम् । अनभिधानेन तत्राप्रवृत्तेः ॥ गौशकटिक इति । शकटिशब्देन समास इति भावः । यद्यप्यकारान्तशकटशब्देनेदं सिध्यति, तथापीकारान्तेन विग्रहे 'गौशकटिमान्' इत्यस्यापत्तिरिति भावः ॥ निवृत्तमिति । 'द्वन्द्वोपताप—' इत्यादौ तु मण्डूकानुवृत्त्याऽत इत्यस्य सम्बन्ध इति भावः । इदं च 'समासान्ताः' इति सूत्रे भाष्ये स्पष्टम् । वृत्तिकृतस्तु प्रमाद इति बोध्यम् ॥

( ९४३ विधिसूत्रम् ॥ ५ । २ । २ आ. ५७ )

२१३८ रूपादाहतप्रशंसयोर्यप्

॥ ५ । २ । १२० ॥

( यप्प्रत्ययाधिकरणम् )

( ५७८० उपसंख्यानवार्तिकम् ॥ १ ॥ )

॥\*॥ यप्प्रकरणेऽन्येभ्योऽपि दृश्यते ॥\*॥

( भाष्यम् ) यप्प्रकरणेऽन्येभ्योऽपि दृश्यते इति वक्तव्यम् । हिम्याः पर्वताः । गुण्या ब्राह्मणाः ॥

( ९४४ विधिसूत्रम् ॥ ५ । २ । २ आ. ५८ )

२१४० बहुलं छन्दसि ॥ ५ । २ । १२२ ॥

( विनिप्रत्ययाधिकरणम् )

( ५७८१ उपसंख्यानवार्तिकम् ॥ १ ॥ )

॥ \* ॥ छन्दोविन्प्रकरणेऽष्टामेखलाद्वयो-

भयरुजाहृदयानां दीर्घश्च ॥ \* ॥

( भाष्यम् ) छन्दोविन्प्रकरणेऽष्टामेखलाद्वयोभय-



रुजाहृदयानां दीर्घश्चेति वक्तव्यम् । अष्टावी । मेख-  
लावी । द्वयावी । उभयावी । रुजावी । हृदयावी ॥

मर्मणश्चेति वक्तव्यम् ।

मर्मावी ॥

( उद्द्योतः ) भाष्ये—दीर्घश्चेति । द्वयोभयहृदयार्थमिदम् ॥

( ५७८२ उपसंख्यानवार्तिकम् ॥ २ ॥ )

॥ \* ॥ सर्वत्रामयस्य ॥ \* ॥

( भाष्यम् ) सर्वत्रामयस्योपसंख्यानं कर्तव्यम् ।  
आमयावी ॥

( ५७८३ उपसंख्यानवार्तिकम् ॥ ३ ॥ )

॥ \* ॥ शृङ्गवृन्दाभ्यामारकन् ॥ \* ॥

( भाष्यम् ) शृङ्गवृन्दाभ्यामारकन् वक्तव्यः ।  
शृङ्गारकः । वृन्दारकः ॥

( ५७८४ उपसंख्यानवार्तिकम् ॥ ४ ॥ )

॥ \* ॥ फलबर्हाभ्यामिनच् ॥ \* ॥

( भाष्यम् ) फलबर्हाभ्यामिनच् वक्तव्यः । फ-  
लिनः । बर्हिणः ॥

( ५७८५ उपसंख्यानवार्तिकम् ॥ ५ ॥ )

॥ \* ॥ हृदयाच्चालुरन्यतरस्याम् ॥ \* ॥

( भाष्यम् ) हृदयाच्चालुर्वक्तव्योऽन्यतरस्याम् ।  
हृदयालुः । हृदयी । हृदयिकः । हृदयवान् ॥

( ५७८६ उपसंख्यानवार्तिकम् ॥ ६ ॥ )

॥ \* ॥ शीतोष्णतृप्रेभ्यस्तन्न सहते ॥ \* ॥

( भाष्यम् ) शीतोष्णतृप्रेभ्यस्तन्न सहत इति चा-  
लुर्वक्तव्यः । शीतालुः । उष्णालुः । तृपालुः ॥

( ५७८७ उपसंख्यानवार्तिकम् ॥ ७ ॥ )

॥ \* ॥ हिमाचेलुः ॥ \* ॥

( भाष्यम् ) हिमाचेलुर्वक्तव्यः, तन्न सहत इत्ये-  
तस्मिन्नर्थे । हिमेलुः ॥

( उद्द्योतः ) चालुचेलु चित्ताविलेके । अलितौ । अत एव  
'-चेलुः' इत्यत्र कचित्पुस्तके वृद्धिर्दृश्यते ॥

( ५५८८ उपसंख्यानवार्तिकम् ॥ ८ ॥ )

॥ \* ॥ बलाच्चोलः ॥ \* ॥

( भाष्यम् ) बलाच्च ऊलो वक्तव्यस्तन्न सहत  
इत्येतस्मिन्नर्थे । बलूलः ॥

१ 'इदम्'—दीर्घविधानमित्यर्थः ॥

२ 'हृदयाच्चालुः-हिमाचेलुः' एतौ प्रत्ययौ चितौ वर्तते इति एके ।  
'आलुः-एलुः' इत्येतावेवाचितौ प्रत्ययाविल्यपरे । कचित्पुस्तके 'हिमाचेलुः'  
इति समुच्चयार्थकचकारसहितो वार्तिकपाठो दृश्यते इत्यर्थः ॥

३ तदेव ध्वनयति । तपः पिप्पेन मरुत्तस्य मध्योदात्तत्वस्यैव-

( ५७८९ उपसंख्यानवार्तिकम् ॥ ९ ॥ )

॥ \* ॥ वातात्समूहे च ॥ \* ॥

( भाष्यम् ) वातात्समूहे च तन्न सहते इत्ये-  
तस्मिन्नर्थे च ऊलो वक्तव्यः । वातूलः ॥

( ५७९० उपसंख्यानवार्तिकम् ॥ १० ॥ )

॥ \* ॥ पर्वमरुद्भ्यां तप् ॥ \* ॥

( भाष्यम् ) पर्वमरुद्भ्यां तप् वक्तव्यः । पर्वतः  
मरुत्तः ॥

( उद्द्योतः ) पर्वमरुद्भ्यां तविति । पिदयम् । नित्पाठस्तु  
लेखकप्रमादात् । मरुत्तस्य मध्योदात्तत्वैवेष्टेः ॥

( ५७९१ तप्प्रत्याख्यानवार्तिकम् ॥ ११ ॥ )

॥ \* ॥ ददातिवृत्तं वा ॥ \* ॥

( भाष्यम् ) ददातिवृत्तं वा पुनरेतद्भवति ।  
मरुद्भिर्दत्तो मरुत्तः ॥

( उद्द्योतः ) तदेव ध्वनयन् तपं प्रत्याचष्टे—ददातिवृत्तं  
वेति । अत्र पक्षे उपसर्गसंज्ञायां मरुच्छब्दस्योपसंख्यानत्वात्  
'अच उपसर्गात्' इति तत्वम् । अन्यच्चोपसर्गकार्यमस्य नेति तत्रैव  
निरूपितम् । अत्र पक्षे 'तृतीया कर्मेणि' इति पूर्वपदप्रकृतिस्वरेण  
मध्योदात्तत्वं स्पष्टमेव ।

केचित्तु—एवं हि तत्त्वविधावेव मरुत्त इति पठेत् । तस्मात्संज्ञा-  
प्रकरणे प्रथमाध्याये पाठोऽनेकसंज्ञालाभाय । 'अनेकफलाय' इति  
तु न युक्तम्, उपसर्गत्वस्य फलान्तराय चारिताध्यैऽजन्तत्ववैकल्यात्-  
त्वानापस्या मरुत्त इत्यादाहरणपरभाष्यविरोधापत्तेः । एवञ्च निपात-  
त्वमप्यस्येति तन्मूलकमाधुदात्तत्वं दुर्वारमेव । तच्च तत्त्वविषये एवेति  
'मरुद्भिः' इत्यादिप्रयोगोपपत्तिः । एवञ्च नित्पाठ एवोचितः । वेदे  
क्वचिन्मध्योदात्तत्वं तु छान्दसत्वाद्बोध्यम् । मरुच्छब्दान्मतुसु न,  
ततो रुढ्यार्थाप्रतीतेः—इति प्रत्याख्यानानाशय इत्याहुः ॥

( ९४५ विधिसूत्रम् ॥ ५ । २ । २ आ. ५९ )

२१४३ आलजाटजौ बहुभाषिणि

॥ ५ । २ । १२५ ॥

( आलजाटजप्रत्ययाधिकरणम् )

( एकदेशिभाष्यम् )

कुत्सित इति वक्तव्यम् ।

यो हि सम्यग्बहु भाषते वाग्मीत्येव स भवति ।  
तत्तर्हि वक्तव्यम् ॥

एत्वं ध्वनयन्नित्यर्थः ॥

४ अत्र पक्षे—तप्प्रत्याख्यानरूपे ददातिवृत्तमिति पक्षे ।

५ संज्ञाप्रकरणे इति । उपसर्गः क्रियायोगे ( १।४।५८ ) इति सूत्रे हि  
वार्तिककृता 'मरुच्छब्दस्योपसंख्यानम्' इत्युक्तम् ॥

६ अनेकसंज्ञालाभायति । गतिनिपातोपसर्गसंज्ञालाभायत्यर्थः ॥



( समाधानभाष्यम् )

न वक्तव्यम् ।

नानायोगकरणसामर्थ्यान्न भविष्यति ॥

( उद्घोतः ) नानायोगेति । पूर्वसूत्रेऽपि 'बहुभाषिणि' इति सम्बध्यत इति भावः ॥

( १४६ निपातनसूत्रम् ॥ ५ । २ । २ आ. ६० )

२१४४ स्वामिन्नैश्वर्ये ॥ ५ । २ । १२६ ॥

( निपातनाधिकरणम् )

( अतिव्याहयाक्षेपनिरासभाष्यम् )

इह कस्मान्न भवति—स्वमस्यास्तीति ?

नैष दोषः ।

नायं प्रत्ययार्थः ।

किं तर्हि ? ।

प्रकृतिविशेषणमेतत्—'स्वामिन्नैश्वर्ये निपात्यते' इति ॥

( प्रदीपः ) स्वमस्येति । धनवाच्यत्र स्वशब्दः ॥ नायं प्रत्ययार्थः इति । प्रत्ययार्थविषयत्वात्प्रत्ययार्थ उच्यते ॥ ऐश्वर्ये इति—यदि विषयसप्तमी स्यात्तदा ईशितरि धनवाचिनोऽपि प्रत्ययः स्यात् । प्रकृत्यर्थस्तैश्वर्यमिहोपात्तमिति वृत्तिविषय एव च स्वशब्द ऐश्वर्ये वर्तते । तेन धनवाचिर्धनो वा ईशिता स्वामिशब्दाभिधेयः ॥

( उद्घोतः ) 'स्वशब्दादामिनज्भवति असेल्यर्थे, षष्ठ्यर्थक्षे-  
दैश्वर्यविषयोऽर्थादेश्वर्यान्भवति' इति सूत्रार्थं मत्वा पूर्वपक्षः । यस्य धनमस्ति स तदैश्वर्यावानिति भावः ॥ ननैश्वर्यावान्प्रत्ययाऽर्थो न त्वैश्वर्य-  
मत आह—प्रत्ययार्थविषयादिति । प्रत्ययार्थे विशेषणत्वादित्यर्थः ॥ भाष्ये—प्रकृतिविशेषणमिति । प्रकृत्यर्थबोधकमित्यर्थः ॥ स्वामि-  
न्नैश्वर्ये इति । ऐश्वर्ये वर्तमानस्वशब्दस्य 'स्वामिन्' इति निपात्यत इत्यर्थः ॥ यदि विषयेति । प्रत्ययार्थविशेषणं यदि स्यादित्यर्थः ॥ नन्वन्त्रापि स्वशब्दस्यैश्वर्ये प्रयोगापत्तिरत आह—वृत्तिविषये इति । स चैतद्वृत्तिविषये एव । अत एव 'धनस्य स्वामी' इत्यपि भवति । धनवाचिनस्तु मनुषेव ॥

( १४७ विधिसूत्रम् ॥ ५ । २ । २ आ. ६१ )

२१४७ वातातीसाराभ्यां कुक्च

॥ ५ । २ । १२९ ॥

( इतिप्रत्ययाधिकरणम् )

( उपसंख्यानभाष्यम् )

पिशाचाच्चेति वक्तव्यम् । पिशाचकी वैश्रवणः ॥

( १४८ विधिसूत्रम् ॥ ५ । २ । २ आ. ६२ )

२१५३ पुष्करादिभ्यो देशे

॥ ५ । २ । १३५ ॥

( ५७९२ उपसंख्यानवार्तिकम् ॥ १ ॥ )

॥ \* ॥ इति प्रकरणे बलाद्वाहुरूप-  
पदादुपसंख्यानम् ॥ \* ॥

( भाष्यम् ) इति प्रकरणे बलाद्वाहुरूपपूर्वपदादुप-  
संख्यानं कर्तव्यम् । बाहुवली । ऊरुवली ॥

( ५७९३ उपसंख्यानवार्तिकम् ॥ २ ॥ )

॥ \* ॥ सर्वादेश्च ॥ \* ॥

( भाष्यम् ) सर्वादेश्चेतिर्वक्तव्यः । सर्वधनी ।  
सर्वबीजी । सर्वकेशी ॥

( ५७९४ उपसंख्यानवार्तिकम् ॥ ३ ॥ )

॥ \* ॥ अर्थाच्चासन्निहिते ॥ \* ॥

( भाष्यम् ) अर्थाच्चासन्निहिते इतिर्वक्तव्यः ।  
अर्थी ॥

असन्निहित इति किमर्थम् ?

अर्थवान् ॥

( प्रदीपः ) अर्थाच्चेति । विरोधात् 'अस्ति' इति न  
संबध्यते । अर्थोऽसन्निहितोऽस्येत्यर्थेऽप्राप्त एवेतिर्विधीयते ।  
तत्कौण्डिन्यायेनास्त्युपाधिकादिनेरभावः ॥

( उद्घोतः ) असन्निहित इति । असन्निधानमत्र कालकृ-  
तम्, अत एव विरोधादस्तीत्यस्यसम्बन्धः, असन्निहितकर्तृकवर्त-  
मानसत्ताया असम्भवात् ॥ ननु सन्निहितेऽप्यर्थशब्दात् 'अत  
इतिठौ' इति दुर्वारमत आह—तत्रेति । 'अर्थी' समर्थो विद्वान्  
इति तु छान्दसत्वाद्विध्यम् ॥

( ५७९५ उपसंख्यानवार्तिकम् ॥ ४ ॥ )

॥ \* ॥ तदन्ताच्च ॥ \* ॥

( भाष्यम् ) तदन्ताच्चेति वक्तव्यम् । धान्यार्थी ।  
हिरण्यार्थी ॥

( प्रदीपः ) धान्यार्थीति । धान्यमर्थ इति कर्मधारयः,  
धान्यार्थोऽसन्निहितोऽस्येति प्रत्ययः ॥

( एकदेशिनः 'तदन्ताच्च' इति वार्तिकाक्षेपसमाधानभाष्यम् )  
किमर्थं तदन्तादित्युच्यते न तदन्तविधिना सि-  
द्धम् ? ।

ग्रहणवता प्रातिपदिकेन तदन्तविधिः प्रति-  
विध्यते ।

एवं तर्हि—इनतेन सह समासो भविष्यति ।  
धान्येनार्थी—धान्यार्थी ।

स हि समासो न प्राप्नोति ॥

यदि पुनरयमर्थयतेर्णिनिः स्यात्, एवमपि क्रिया-  
मेव कुर्वाणे स्यात् । तूष्णीमप्यासीनो यस्तत्सम-  
र्थान्याचरति सोऽभिप्रायेण गम्यते—अर्थी—अयमने-  
नेति ॥

(प्रदीपः) एवं तर्हीति । धान्येनार्थी—धान्यार्थी, तृतीया-  
समासो भविष्यतीत्यर्थः ॥

स हीति । 'तृतीया तत्कृतार्थेन—' इत्यनेनार्थशब्देन  
समासो विधीयमानोऽर्थशब्देन न प्राप्नोतीत्यर्थः । 'सुप्सुपा'  
इत्येतन्नाश्रितम्, न्याय्यस्य परिहारस्याभिधास्यमानत्वात् ॥

एवमपीति । कृतामुद्भूतक्रियासाधनाभिधासित्वात् ।  
न ह्यगच्छन् 'गन्ता' इत्यभिधीयते ॥

( उद्ध्योतः ) भाष्ये—धान्येनार्थीति । नन्वत्र कथं तृतीया ?  
न करणे, अर्थिशब्दस्याक्रियावाचित्वात् । नापि प्रकृत्यादित्वात्,  
प्रथमार्थे एकदेशान्वयेऽपि विशिष्टेनासामर्थ्यात्समासाप्राप्तेः, 'धान्येन'  
इत्यस्यैकदेशान्वयानौचित्याच्चेति चेत्, न । हेतौ सत्त्वात् । अर्थ-  
वस्त्वे च धान्यं हेतुः । एतेन 'सापेक्षत्वादीदृशे विषये तद्धितस्यैव न  
प्राप्तिः, द्रव्यवाची तु न नित्यसाक्षाद् इति स्पष्टमेव' इति परास्तम् ।  
एवमेव 'धान्येन धनी' इत्याद्युपपत्तिः ॥

( भाष्ये ) अर्थयतेरिति । एवञ्च करणतृतीयाऽन्तेन 'कर्तृकरणे—'  
इति समास इति भावः ॥ ( भाष्ये ) तत्समर्थानीति । प्रार्थना  
हि—लभानुकूलः स्फुटं लभेच्छाभ्यञ्जको व्यापारः 'देहि' इत्यादि-  
शब्दप्रयोगादिरूपः । तत्कर्तृत्वं च गिन्यन्तस्यार्थः । यस्तु तदकुर्वन्  
तत्फललभजनकक्रियान्तरमाचरति तत्रापिष्यतेऽयम्प्रयोग इति न  
गिन्यन्तस्यार्थं प्रयोग इति भावः । एतेन 'तत्समर्थान्तरणकर्तारि  
'पञ्चमिहैलैः कृषति' इतिप्रयोगवदत्राप्यर्थं प्रयोगः सुलभः' इत्य-  
पास्तम् । गिनिविग्रहरूपे 'अर्थयते' इति प्रयोगे तादृशव्यापारस्यैव  
प्रतीतेर्गिन्नन्तोऽपि तादृशार्थक एवेति तात्पर्यम् । अर्थनम्—अर्थ  
इत्यत्र तु लभेच्छार्थक इति न दोष इत्युत्तरम् । कैयटोऽप्येत-  
त्तात्पर्यक एव ॥ भाष्ये—सोऽभिप्रायेणेति । सोऽपीत्यर्थः ॥

( सिद्धान्तभाष्यम् )

एवं तर्हि अयमर्थशब्दोऽस्त्येव द्रव्यपदार्थकः ।

तद्यथा—अर्थवानयं देश इत्युच्यते, यस्मिन्  
भावः सस्यानि च वर्तन्ते ।

अस्ति क्रियापदार्थको भावसाधनः—अर्थनमर्थ  
इति ।

तद्यः क्रियापदार्थकस्तस्येदं ग्रहणम् । एवं च  
कृत्वाऽर्थिकप्रत्यर्थिकावपि सिद्धौ भवतः ॥

इति श्रीमद्भगवत्पतञ्जलिविरचिते व्याकरण-  
महाभाष्ये पञ्चमस्याध्यायस्य द्वितीये  
पादे द्वितीयमाह्निकम् ॥

॥ पादश्च समाप्तः ॥

( प्रदीपः ) तद्यः क्रियापदार्थक इति । नन्वत्रापि  
निरीहे न प्राप्नोति । नैष दोषः । गिनिपक्ष एव दोषस्यावतारः,  
गिनेः कर्तरि विधानात् । क्रियां हि कुर्वन् कर्तृत्युच्यते ।  
मत्वर्थीयस्तु शेषसंबन्धे भवति । तत्र क्रियाकारकभावस्य  
न्यग्भावानिरीहेऽपि सिद्धः प्रत्ययः ॥ एवं च कृत्वेति ।  
यदि 'अर्थाच्चासंनिहिते' इत्युच्यते तदा—इनेरेव विधानादुच्य  
स्यात् । अथापि गिनिना 'अर्थी' इति साध्यते, तथाऽप्यर्थिक  
इति न सिध्येदिति । क्रियापदार्थकत्वे 'अत इनिठनौ' इति प्रत्य-  
यद्वयं सिध्यति । मनुषु क्रियापदार्थकादनभिधानाच्च भवति ।  
धनवाचिनोऽप्यनभिधानादिनिठनोर्भावः ॥

इत्युपाध्यायजैय्यटपुत्रकैयटकृते भाष्यप्रदीपे पञ्चम-  
स्याध्यायस्य द्वितीये पादे द्वितीयमाह्निकम् ॥

पादश्च समाप्तः ।

( उद्ध्योतः ) भाष्ये—तस्येदं ग्रहणमिति । तैद्वटितस्येदं  
ग्रहणम् ॥

अर्थं प्रयोगः, धान्यार्थीति प्रयोग इत्यर्थः । एवञ्च धान्यश-  
ब्दस्य उक्तार्थकार्थशब्देन समासं कृत्वा धान्यार्थशब्दात् 'अत इनिठ-  
नौ' इतीनौ सिद्धः प्रयोगः । 'अर्थाच्च—' इति वार्तिके तु रूढत्वाद्भ्य-  
वाचिन एव ग्रहणम् । एवञ्च क्रियावाचकादत इनिठनौ भवत एव । अत  
एव 'अर्थिनश्च राजानो हिरण्येन' इति भाष्यप्रयोगः सङ्गच्छत इति  
भावः । तद्वनयन्नाह—एवञ्च कृत्वेति ॥ यद्यर्थान्चासंनिहिते  
इत्युच्यत इति । अत्र वार्तिके यद्यभयोरर्थशब्दयोर्ग्रहणमुच्यत  
इत्यर्थः ॥ यद्वा—एतदेवोच्यते—क्रियापदार्थकस्तु अर्थशब्दो नास्त्ये-  
वेति यद्युच्यत इत्यर्थः ॥ उक्तं स्यादिति । अर्थादिनिरेव, स चासंनिहित  
एवेत्याश्रयणादिति भावः ॥ अथापि गिनिनेति । 'बहुलमाभीक्ष्ये'  
इति बहुलग्रहणात्सुबन्तोपपदाभावेऽपीत्यर्थः । एतदुपयोगश्चिन्त्यः ।  
न च 'अर्थाच्च' इति वार्तिकप्रत्याख्यानं फलम्, अनिच्छोरप्यसंनि-  
हितधनस्यार्थिशब्देनाभिधानार्थं तदावश्यकत्वादित्याहुः । अत एव  
भाष्ये—अपिना अर्थीति—इन्नन्तसङ्ग्रहः ॥ नन्वेवं क्रियाशब्दान्मनुवपि

१ ननु 'तस्येदं ग्रहणम्' इति भाष्यमनुपपन्नं, 'धान्यार्थी' इत्येतन्नार्थ-  
शब्दस्य ग्रहणमत आह—तद्वटितस्येदं ग्रहणमिति ॥

२ भाष्यस्यग्रहणपदस्यार्थान्नाह—अर्थं प्रयोग इति ॥

३ तं च प्रयोगं प्रदर्शयति—धान्यार्थीतीति ॥

४ अत एव—क्रियावाचकादर्थशब्दादिनिठनोर्भवनादेव । 'अर्थिनश्च  
रजानो' इत्यत्र हि अर्थाच्चेति वार्तिकेनैवेतिप्रत्यये राजसविधे अर्थोऽसंनिहित  
इत्येवमाश्रयणीयं स्यात्, तच्चायुक्तमिति भावः ॥

५ एतदेवोच्यत इति । इत्युच्यत इत्यस्य एतदेवोच्यत इत्यर्थः ॥

स्यादत आह—मनुष्विति । तदेवं भाष्ये 'तदन्ताच्च' इति वार्तिकं प्रत्याख्यातम् ॥ नन्वेवं धनवाचकादस्त्युपाधिकादिनिठनौ स्यातामेव, ततश्च क्रियापदार्थकाभावेऽपि अर्थिकः सिद्धोऽत आह—धनेति । इतिग्रहणं दृष्टान्तार्थम् । तत्क्रकौण्डिन्यन्यायेनेनेरिवानभिधानादुक्तो-  
ऽभाव इति तात्पर्यम् । अन्ये तु तत्क्रकौण्डिन्यन्यायस्य विधेयविषय-

त्वादनुवाचोपाधिबाधे मानाभावाद्येननाप्राप्त्यभावाच्च उभयोरप्य-  
नभिधानेनाभाव इत्याहुः ॥

इति श्रीशिवभट्टसुतसतीगर्भजनागोजीभट्टकृते भाष्यप्रदीपो-  
ह्योते पञ्चमाध्यायस्य द्वितीये पादे द्वितीयमाह्निकम् ॥

पादश्च समाप्तः ॥

१ प्रत्याख्यातमिति । अर्थशब्दौ द्वौ—एको द्रव्यपदार्थकः, अपरश्च  
अर्थनमर्थ इति क्रियापदार्थकः । 'अर्थाच्चासन्नहिते' इति वार्तिके हि द्रव्य-  
पदार्थकस्य ग्रहणम् । क्रियापदार्थकाच्च 'अत इनिठनौ' इत्यनेन इनिठनौ

प्रत्ययौ भवतः । तेन च धान्यार्थो, अर्थिक इत्येतौ प्रयोगादुपपन्नौ । अन-  
भिधानाच्च द्रव्यवाचकादिनिठनोरभावः । एवञ्च 'तदन्ताच्च' इति वार्तिकं  
भाष्यकृता प्रत्याख्यायते इति भावः ॥

|                    | अस्मिन् पादे सूत्रवार्तिकसंख्या । |              |              |                     |          |
|--------------------|-----------------------------------|--------------|--------------|---------------------|----------|
|                    | प्राक्तनयोगः                      | आह्निके<br>१ | आह्निके<br>२ | आह्निकमंडल-<br>योगः | सर्वयोगः |
| व्याख्यातसूत्राणि  | ८८६                               | ४२           | २०           | ६२                  | ९४८      |
| अव्याख्यातसूत्राणि | ११३२                              | ५१           | २७           | ७८                  | १२१०     |
| समुदितसूत्राणि     | २०१८                              | ९३           | ४७           | १४०                 | २१५८     |
| वार्तिकानि         | ५६९८                              | ६०           | ३७           | ९७                  | ५७९५     |





## पञ्चमाध्यायस्य तृतीय पादे

### प्रथममाहिकम् ।

( तद्धितेषु प्राग्दिशीयाः )

( ५४९ संज्ञासूत्रम् ॥ ५ । ३ । १ आ. १ )

२१५९ प्राग्दिशो विभक्तिः ॥ ५।३।१ ॥

( विभक्तिसंज्ञाऽधिकरणम् )

( वार्तिकावतरणभाष्यम् )

विभक्तित्वे किं प्रयोजनम् ?

( प्रदीपः ) किं प्रयोजनमिति । प्रयोजनसामान्यवि-  
वक्षायामेकवचननिर्देशः ॥

( उद्द्योतः ) प्रयोजनानां बहुनामप्रे वक्ष्यमाणत्वात् किंप्रयो-  
जनमित्येकवचनमनुपपन्नमत आह—प्रयोजनसामान्येति ॥

( ५७९६ विभक्तिसंज्ञाप्रयोजनबोधकवार्तिकम् ॥ १ ॥ )

॥ \* ॥ विभक्तित्वे प्रयोजनमि-  
त्यतिषेधः ॥ \* ॥

( भाष्यम् ) इदानीम्, 'न विभक्तौ तुस्माः' १।३।४  
इतीत्यतिषेधः सिद्धो भवति ।

यद्येवं 'किमोत्' ५।३।२ 'क प्रेप्सन् दीव्यसे,  
कार्द्धमासाः' अत्रापि प्राप्नोति ॥

( प्रदीपः ) इत्यतिषेध इति । अन्यथा 'मिदचोऽन्या-  
त्परः' इति देशविच्छेदार्था दानीमो मकारस्य 'हलन्त्यम्' इतीत्सं-  
ज्ञा स्यात् ॥

( उद्द्योतः ) ननु फलाभावादेव नेत्संज्ञेत्यत आह—अन्य-  
येति । इददानीमिति स्यादिति भावः ॥

( ५७९७ प्रयोजनवार्तिकम् ॥ २ ॥ )

॥ \* ॥ तौ चोक्तम् ॥ \* ॥

( भाष्यम् ) किमुक्तम् ?

विभक्तौ तवर्गप्रतिषेधः 'अतद्धिते' इति ॥

( प्रदीपः ) तौ चोक्तमिति । तवर्गस्य चोक्तमित्यर्थः ।  
यमोरित्संज्ञापरित्राणार्थमुकारकरणमित्संज्ञायाः प्रतिषेधस्यानि-  
त्यत्वं ज्ञापयतीति तद्धितपर्युदासोऽपि न वक्तव्यः ॥

( उद्द्योतः ) तवर्गस्यैवनिषेधात्ताविलयुक्तमत आह—तवर्ग-  
स्येति । 'तौ' इति विषयसममिति भावः ॥ ननु तद्धितप्रतिषेधवचना-  
रंभे गौरवमत आह—यमोरिति । 'न विभक्तौ—' इति सूत्रभाष्ये तु  
प्राग्दिशीयेष्वस्याप्रवृत्तावुदित्वं ज्ञापकम् । दानीमो मस्य 'लोपो  
व्योः' इति लोपेन यकारं प्रक्षिप्य 'इत्संज्ञा न' इत्युक्तम् । वार्तिका-  
नुसारेण तत्र प्रयोजनत्वोक्तिरिति बोध्यम् ॥

१ इददानीमिति । दानीमो मकारस्यैवनिषेधात्ताविलयुक्तमित्यनेन  
इदमो मकारात्माक् 'दानी'त्यादिति इददानीमिति रूपसिद्धिरिति भावः ॥

( ५७९८ सूत्रप्रयोजनवार्तिकम् ॥ ३ ॥ )

॥ \* ॥ इदमो विभक्तिस्वरश्च ॥ \* ॥

( भाष्यम् ) इदमो विभक्तिस्वरश्च प्रयोजनम् ।  
इतः । इह । 'इदमस्तृतीयादिर्विभक्तिरुदात्ता भवति'  
इत्येष स्वरः सिद्धो भवति ॥

( प्रदीपः ) इतः । इहेति । 'इतः' इति मुख्यमुदाहरणम् ।  
अत्र हि लिट्स्वरे प्राप्ते विभक्तेः 'ऊडिदम्—' इत्युदात्तत्वं भवति ।  
'इह' इत्यत्र तु प्रत्ययस्वरेणान्तोदात्तत्वं सिद्ध्यति ॥ ननु मध्येऽप-  
वादा इति न्यायात् 'अनुदात्तौ सुप्पितौ' इत्येतं स्वरं विभक्तिस्वरो  
बाधते न लिट्स्वरम्, लिट्स्वर एव तु परत्वाद्विभक्तिस्वरं बाधते ।  
नैव दोषः । 'ऊडिदम्' इत्येतत्सूत्रं 'लिति' इत्यत्रानुवर्तते । तेन  
लिट्स्वरं बाधित्वा विभक्तिस्वरो भवति । तृतीयादिग्रहणेन च  
तृतीयामारभ्य प्राग्दिशः प्रत्यया विभक्तिसंज्ञा गृह्यन्ते ॥

( उद्द्योतः ) लिटीत्यत्रानुवर्तत इति । अत्र चेदमेव भाष्यं  
मानम् । हरदत्तस्तु—'ऊडिदं—' इत्यत्र 'अन्तोदात्तात्' इति वर्तते, तत्र  
निमित्तमेव लिट्स्वरो विभक्तिस्वरस्येत्याह । तं विनाऽपि अन्तोदात्त  
एव इदमशब्द इत्यन्ये ॥

( ५७९९ सूत्रप्रयोजनवार्तिकम् ॥ ४ ॥ )

॥ \* ॥ त्यदादिविधयश्च ॥ \* ॥

( भाष्यम् ) त्यदादिविधयश्च प्रयोजनम् । यतः,  
यत्र । कुतः, कुत्र । 'विभक्तौ' इति त्यदादिविधयः  
सिद्धा भवन्ति ॥

( ५५० अधिकारसूत्रम् ॥ ५ । ३ । १ आ. २ )

२१६० किं सर्वनामबहुभ्योऽद्यादिभ्यः

॥ ५ । ३ । २ ॥

( ५८०० उपसंख्यानवार्तिकम् ॥ १ ॥ )

॥ \* ॥ बहुग्रहणे संख्याग्रहणम् ॥ \* ॥

( भाष्यम् ) बहुग्रहणे संख्याग्रहणं कर्तव्यम् । इह  
मा भूत्—बहौ, बहोः—इति ॥

( आक्षेपभाष्यम् )

अथ किमर्थं किम उपसंख्यानं क्रियते न सर्व-  
नाम्न इत्येव सिद्धम् ?

( ५८०१ समाधानवार्तिकम् ॥ २ ॥ )

॥ \* ॥ द्यादिप्रतिषेधात्किम

उपसंख्यानम् ॥ \* ॥

( भाष्यम् ) द्यादिप्रतिषेधात्किम उपसंख्यानं



क्रियते । 'अद्व्यादिभ्यः' इति प्रतिषेधे प्राप्ते किम उपसंख्यानं क्रियते ॥

( प्रदीपः ) किम उपसंख्यानमिति । उपेय सख्यानं=प्रतिपदं सूत्र उच्चारणमित्यर्थः । द्रव्यादिषु किञ्चिदस्य पाठे प्रयोजनं कश्च भवांश्च- 'कौ' इति ल्यदादीनां यद्यत् परं तच्छिष्यत इति किमः शेषः, द्रव्यादिभ्यस्तु प्राक् पाठे भवतः शेषः स्यात् ॥

( उद्ध्योतः ) ननु किमः सूत्रे पाठात् उपसंख्यानं इत्युक्तमत आह—उपेत्येति ॥ ननु द्रव्यादिभ्यः पूर्वमेव किञ्चिदस्य कुतो न पठ्यतेऽत आह—द्रव्यादिष्विति । 'पूर्वशेषोऽपि दृश्यते' इति सत्त्वात् किमग्रहणं निवृत्त्यप्रयोजनमिति कश्चित् । तन्न, भवतः शेषस्य कदाऽप्यदर्शनात् ॥

( १५१ आदेशविधिसूत्रम् ॥ ५ । ३ । १ आ. ३ )

२१६३ एतदोऽन् ॥ ५ । ३ । ५ ॥

( आदेशाधिकरणम् )

( नकारप्रयोजनभाष्यम् )

कायं नकारः श्रूयते ?

न क्वचित् श्रूयते, लोपोऽस्य भवति 'नलोपः प्रातिपदिकान्तस्य' ८।२।७ इति ।

यदि न क्वचित् श्रूयते, किमर्थमुच्चार्यते ?

'अनेकाल्शित्सर्वस्य' १।१।५५ इति सर्वादेशो यथा स्यात् ॥

( प्रदीपः ) इह केचिदंशं पठन्ति, केचिदनम् । तत्रोत्तर-पाठापेक्षो विचारः—कायं नकार इति । इत्कार्याभावादित्संज्ञायामसत्यां श्रवणेन भाव्यमिति प्रश्नः ॥ लोपोऽस्येति । नेत्संज्ञाद्वारेण लोपः । किं तर्हि ? संपादितानेकाल्पदेशस्य कृतकार्यत्वात्क्षणान्तरेणेति भावः ॥

( उद्ध्योतः ) केचिदिति—वृत्तिकृतः । अत्र द्वितीयपाठ एव सङ्गृह्यकृतः, भाष्यसम्मतः ॥ नन्वनुबन्धानां सर्वत्राश्रवणेन किमस्यैव श्रवणविचारोऽत आह—इत्कार्याभावादिति ॥ नन्वि-स्वाभावे कथं लोपः ? उच्चारणसामर्थ्याच्चित्यत आह—नेत्संज्ञे-त्यादि ॥ लक्षणान्तरं—'नलोपः प्रातिपदिकान्तस्य' इति ॥

( प्रयोजनाक्षेपभाष्यम् )

क्रियमाणेऽपि वै नकारे सर्वादेशो न प्राप्नोति ।

किं कारणम् ?

नलोपे कृते एकाल्त्वात् ।

इदमिह संप्रधार्यम्—नलोपः क्रियताम्, सर्वा-देश इति ।

किमत्र कर्तव्यम् ?

परत्वाच्चलोपः ।

असिद्धो नलोपः, तस्यासिद्धत्वात्सर्वादेशो भवति ॥

४६ पा० च०

( प्रदीपः ) क्रियमाणेऽपीति । ननु यावदेतदः स्थाने आ-देशो न प्रवृत्तस्तावत् प्रातिपदिकान्तत्वाभावाच्चलोपाप्रसङ्गः । प्रवृत्तिकाले त्वनेकाल्त्वात्सिद्धः सर्वादेशः । एवं मन्यते—स्वरू-पेणार्थेनार्थवत्त्वात्प्रवृत्तोऽप्येतदः स्थाने बुद्धिस्थ इति प्रातिप-दिकं भवत्येव । ततश्च नलोपे कृते अनेकाल्त्वाभावात्सर्वादेशो न प्राप्नोति ॥

( उद्ध्योतः ) ननु प्रयोगार्थं शास्त्रं, तत्र यावत् स्थाने न जातः, तावत् प्रयोगेऽनोऽभावात् कस्य प्रातिपदिकत्वमित्यत आह—एतदः स्थाने बुद्धिस्थ इति । बुद्धिविषयतया सत्त्वमिति भावः ॥

( समाधानभाष्यम् )

परिगणितेषु कार्येषु नलोपोऽसिद्धः, न चेदं तत्र परिगण्यते ।

एवं तर्ह्यानुपूर्व्या सिद्धमेतत् । नात्राकृते सर्वा-देशे प्रातिपदिकसंज्ञा प्राप्नोति, न चाकृतायां प्रातिपदिकसंज्ञायां नलोपः प्राप्नोति ।

तदानुपूर्व्या सिद्धमेतत् ॥

( प्रदीपः ) आनुपूर्व्या सिद्धमिति । यदुक्तं 'स्वरूपे-णार्थेनार्थवत्त्वात् प्रातिपदिकम्' इति । तदयुक्तम् । सर्वत्र स्वरूपप्रतिपत्तिसंभवादर्थवद्ग्रहणसामर्थ्याद्व्यतिरिक्तबाह्यार्थ-ग्रहणात् । अन्यथा न क्वचिन्नकारस्य श्रवणं स्यात् ॥ नात्राकृत इति । अर्थवतः संज्ञाविधानात् स्थान्यर्थेनार्थवत्त्वमेष्टव्य-मित्यर्थः ॥

( उद्ध्योतः ) बाह्यार्थेति । अनुकरणानामप्यनुकार्यं बाह्य एवार्थ इति भावः । इदं तु नानुकरणम्, अनुकार्याभावादिति तात्पर्यम् ॥

( एकदेशिनो नकाराक्षेपभाष्यम् )

नैतदस्ति प्रयोजनम् । अलोऽन्त्यस्य विधयो भव-न्तीति—अकारस्याकारवचने प्रयोजनं नास्तीति कृत्वाऽन्तरेण नकारं सर्वादेशो भविष्यति ॥

( प्रदीपः ) अकारस्याकारवचन इति । ल्यदाद्यत्वं कृत्वाऽऽदेशं मन्यते । बाध्यबाधकभावमनपेक्ष्यैतदुक्तम् । तद-पेक्षायां हि दकारस्य स्थाने ल्यदाद्यत्वस्यास्य चात्वस्य विशेषो नास्तीति वक्तव्यम् ॥

( उद्ध्योतः ) बाध्यबाधकेति । येन नाप्राप्तिन्यायेनेति भावः ॥ तदपेक्षायां हीति । अकारस्य प्राप्तावकारवचने फलं नास्तीति भाष्यं व्याचक्षते परे ॥

( समाधानभाष्यम् )

अस्त्यन्यदकारस्याकारवचने प्रयोजनम् ।

किम् ?

येऽन्येऽकारादेशाः प्राप्नुवन्ति तद्बाधनार्थम् ।

तद्यथा—‘मो राजि समः क्रौ’ ८।३।२५ इति मकारस्य मकारवचनसामर्थ्यादिनुस्वारादयो न भवन्ति ।

तस्मान्नकारः कर्तव्यः ॥

( प्रदीपः ) येऽन्य इति । एतच्छब्दाकारेण सह पररूपं लिट्स्वरश्च बाध्यते ॥

( सिद्धान्तिनो नकारप्रत्याख्यानभाष्यम् )

न कर्तव्यः ।

क्रियते न्यास एव । प्रश्निष्ठनिर्देशोऽयम्—अ-अ-अ इति । सः ‘अनेकाल्शित्सवैस्य’ इति सर्वादेशो भविष्यति ॥

( ५८०२ योगविभागे वार्तिकम् ॥ १ ॥ )

॥ \* ॥ एतद् इति योगविभागः ॥ \* ॥

( भाष्यम् ) एतद् इति योगविभागः कर्तव्यः ।

एतदः ‘एत’ ‘इत्’ इत्येतावादेशौ भवतो रथोः ।

ततः—अन् । अंश्च भवति एतद् इति ॥

( प्रदीपः ) योगविभाग इति । अनुवाधनार्थम् । तत्र रेफादिः ‘अनद्यतने हिंलन्यतरस्याम्’ इति हिंलप्रत्ययः ॥

( वार्तिकावतरणभाष्यम् )

केन विहिते थकारे एतद् आदेश उच्यते ॥

( ५८०३ उपसंख्यानवार्तिकम् ॥ २ ॥ )

॥ \* ॥ एतदश्च थम उपसंख्यानम् ॥ \* ॥

( भाष्यम् ) एतदश्च थम उपसंख्यानं कर्तव्यम् ।

एतत्प्रकारमित्थम् ॥

तत्तर्हि उपसंख्यानं कर्तव्यम् ?

( उपसंख्यानानुपयोगे भाष्यम् )

न कर्तव्यम् । एतज्ज्ञापयति—भवत्यत्र थमुरिति यदयं थकारादावादेशं शास्ति ।

कुतो नु खल्वेतत्—ज्ञापकादत्र थमूर्धविष्यति, न पुनर्य एवासावविशेषविहितस्थकारादिस्तस्मिन्नादेशः स्यात् । इदमा थकारादि विशेषयिष्यामः । इदमो यस्थकारादिरिति ॥

( प्रदीपः ) अविशेषविहित इति । ‘प्रकारवचने थाल्’ इति भावः ॥ इदमेति । एवं च थमुना थाल् बाध्यते ॥

( उद्घोतः ) भाष्ये—इदमो यस्थकारादिरिति । इदम इदमशब्दमुच्चार्य विहितो यस्थकारादिरित्यर्थः । तथा च तत्सामर्थ्यात् ‘एतदयस्थमुः’ इति वचनमनुमीयत इति भावः ॥ नन्वेवमपि थाल् दुर्वारोऽत आह—एवञ्चेति ॥

( ९५२ विधिसूत्रम् ॥ ५ । ३ । १ आ. ४ )

२१६५ पञ्चम्यास्तसिल् ॥ ५ । ३ । ७ ॥

( ९५३ विधिसूत्रम् ॥ ५ । ३ । १ आ. ५ )

२१६८ सप्तम्यास्त्रल् ॥ ५ । ३ । १० ॥

( त्रल्लसिलोरधिकरणम् )

( त्रल्लसिलोः प्रत्ययत्वादेशत्वविचारकभाष्यम् )

इदं विचार्यते—इमे तसिलादयो विभक्त्यादेशा वा स्युः परे वेति ।

कथं च आदेशाः स्युः, कथं वा परे ?

यदि ‘पञ्चम्याः’ ‘सप्तम्याः’ इति षष्ठी, तदा—आदेशाः ।

अथ पञ्चमी, ततः—परे ।

कुतः संदेहः ?

समानो निर्देशः ।

कश्चात्र विशेषः ?

( ५८०४ आदेशपक्षे दोषवार्तिकम् ॥ १ ॥ )

॥ \* ॥ तसिलादयो विभक्त्यादेशाश्चेत् सुबल्लुक्स्वरगुणदीर्घैस्त्वौत्त्वस्मायादिविधिप्रतिषेधः ॥ \* ॥

( भाष्यम् ) तसिलादयो विभक्त्यादेशाश्चेत् सुबल्लुक्स्वरगुणदीर्घैस्त्वौत्त्वस्मायादिविधीनां प्रतिषेधो वक्तव्यः ।

सुबल्लुक्—ततस्त्यः, यतस्त्यः । तत्रत्यः, यत्रत्यः । ‘सुपो धातुप्रातिपदिकयोः’ ३।४।७१ इति सुबल्लुक् प्राप्नोति । सुबल्लुक् ॥

स्वर—यदा । तदा । ‘अनुदात्तौ सुप्पितौ’ ३।१।४ इत्येष स्वरः प्राप्नोति । स्वर ॥

गुण—कस्मात्, कुतः । ‘वेर्ङिति’ ७।३।१११ इति गुणः प्राप्नोति । गुण ॥

दीर्घ—तस्मिन्, तर्हि । ‘अतो दीर्घो यञि’ ‘सुप्पि च’ ७।३।१०१; १०२ इति दीर्घत्वं प्राप्नोति । दीर्घ ॥

एत्व—तेषु, तत्र । ‘बहुवचने झल्येत्’ ७।३।१०३ इत्येवं प्राप्नोति । एत्व ॥

औत्त्व—कस्मिन्, कुत्र । ‘इदुद्भ्यामौत्’ ‘अञ्च-वेः’ ७।३।११७; ११९ इत्यौत्वं प्राप्नोति । औत्त्व ।

स्मायादिविधिः—तस्मात्—ततः, तस्मिन्—तत्र । ‘ङसिङयोः स्मात्स्मिनौ’ ७।३।१५ इति स्मायादयः प्राप्नुवन्ति ॥

( उद्घोतः ) भाष्ये—कस्मिन् कुत्रेति । ‘वा इ च च्छन्दसि’ इत्यत्र ‘वा’ इति योगविभागाद्धोकेऽपि विमललिङ्गि भावः । न च

छान्दसमेव भाष्ये उदाहृतमिति अमितव्यम्, छान्दस्यापाद्यरूपाभावादिति कश्चित् । परे तु छान्दसमेवेदं, छान्दसपि न्यायविचारस्य कर्तुं योग्यत्वात् । अत एव छान्दसेषु शास्त्रेषु तत्तदुपाधिनिर्देशः सार्थक इत्याहुः ॥

( ५८०५ प्रत्ययत्वपक्षोपपादकवार्तिकम् ॥ २ ॥ )

॥ \* ॥ पञ्चमीनिर्देशात्सिद्धम् ॥ \* ॥

( भाष्यम् ) सन्तु परे ॥

( प्रदीपः ) पञ्चमीनिर्देशादिति । आदेशपक्षस्य बहुदोषत्वात् प्राथम्यात्पञ्चम्याश्रयेण प्रत्ययपक्षाश्रयणमित्यर्थः ॥

( उद्घोतः ) 'पञ्चमीनिर्देशात्सिद्धम्' इत्येतल्लब्धार्थस्य दूषणाय 'सन्तु परे' इत्यनुवादः ॥

( प्रत्ययत्वाक्षेपे भाष्यम् )

यदि परे समानशब्दानां प्रतिषेधो वक्तव्यः । तस्मात्तस्यति । यस्मात्तस्यति । पञ्चम्यन्तात्परस्य तसेस्तसिखभवतीति तसिद्धं प्राप्नोति ॥

( प्रदीपः ) तस्मात्तस्यतीति । पञ्चमीनिर्देशे 'तसेश्च' इत्यस्यायमर्थः—पञ्चम्याः परस्य तसेस्तसिलादेशो भवतीति । तसेरिति च निर्देशे इकार उच्चारणार्थः । ततश्च धातोरपि तस्यतेः पञ्चम्याः परस्य तसिलादेशस्तद्धितादेशवत्प्रसज्येत । तद्विधानसामर्थ्याच्चाप्रत्ययत्वेऽपि लिट्स्वरप्रसङ्गः । आदेशपक्षे तु नायं दोषः । 'अपादाने चाहीयरुहोः' इत्यत्राप्यादेशपक्षाश्रयणात्, ततश्च पञ्चम्याः स्थाने यस्तसिस्तस्य तसिल्विधानाद्धातोः प्रसङ्गाभावः ॥

( उद्घोतः ) ननु इकारोच्चारणसामर्थ्याद्धातोर्न भविष्यतीत्यत आह—इकार इति ॥ प्रसङ्ग इति—कर्त्तृणि घञ्, तसिलादेशः प्रसज्यत इत्यर्थः । 'प्रसज्येत' इति वा पाठः ॥ ननु षष्ठीपक्षेऽपि पञ्चमीस्थानिकतसिरप्रसिद्ध इति पञ्चम्या विशेषणासम्भवात् सर्वत्र प्रसङ्गस्तदवस्य इति 'यदि परे' इति भाष्यानुपपत्तिरत आह—आदेशपक्षे विविति ॥ नायं दोष इति । पतेन सुष्ठुक्स्वरादिदोषाः सन्त्येवेति ध्वनितम् ॥ आदेशपक्षाश्रयणादिति । अपादाने वर्तमानपञ्चम्याः स्थाने तसिरित्यर्थ इति भावः ॥

( ५८०६ समाधानवार्तिकम् ॥ ३ ॥ )

॥ \* ॥ अनादेशे स्वार्थविज्ञानात्समानशब्दाप्रतिषेधः ॥ \* ॥

( भाष्यम् ) अनादेशे स्वार्थविज्ञानात्समानशब्दानामप्रतिषेधः । अनर्थकः प्रतिषेधोऽप्रतिषेधः ।

तसिल्लक्ष्मात्रं भवति ?

स्वार्थविज्ञानात् । पञ्चम्यन्तात्परस्य तसेः स्वार्थे

वर्तमानस्य तसिला भवितव्यम् । न चात्र पञ्चम्यन्तात्परस्तसिः स्वार्थे वर्तते ॥

( प्रदीपः ) स्वार्थे वर्तमानस्येति । पञ्चम्यन्तप्रकृत्यर्थ इत्यर्थः । इह स्वार्थिकैः साहचर्यात्तसिलादेशोऽपि स्वार्थिको विज्ञायते । यदि च स्वार्थिकस्य स्थाने भवति, ततः स्वार्थिको भवति । अथ वा 'तसेः' इतीकारो विवक्षितो न तूच्चारणार्थः ॥

( उद्घोतः ) ननु तसुधातुरपि स्वस्यैवार्थे वर्ततेऽत आह—पञ्चम्यन्तेति । पञ्चम्यन्तायाः प्रकृतेरर्थे इत्यर्थः ॥ ननु 'स्वार्थे' इति पदाभावात्स्वार्थे वर्तमानस्येत्यर्थात्लाभोऽत आह—इहेति । वाक्यैकदेशन्यायेन तल्लभ इति भावः ॥ अथ वेति । 'स्वार्थे वर्तमानस्य' इत्यनेनेकारो विवक्षित इत्येव भाष्ये बोधितम्, इकारविशिष्टस्य तथावादिति भावः ॥

( ५८०७ आदेशविधिसूत्रम् ॥ ५ । ३ । १ आ. ६ )

२१६६ तसेश्च ॥ ५ । ३ । ८ ॥

( तसिलादेशाधिकरणम् )

( वार्तिकावतरणभाष्यम् )

किमर्थं तसेस्तसिलुच्यते ?

( ५८०७ प्रयोजनवार्तिकम् ॥ १ ॥ )

॥ \* ॥ तसेस्तसिल्वचनं स्वरार्थम् ॥ \* ॥

( भाष्यम् ) तसेस्तसिल्वचनं क्रियते ।

किं प्रयोजनम् ?

स्वरार्थम् । 'लिति' ६।१।१९३ प्रत्ययात्पूर्वमुदात्तं भवतीत्येष स्वरौ यथा स्यात् ॥

( प्रदीपः ) स्वरार्थमिति । ननु ल्यदाद्यत्वाद्यर्थत्वादुपायं मपि तसिल्वचनम् । न च विभक्त्यादेशपक्षाश्रयेण ल्यदादिविधिसिद्धिः, आदेशपक्षस्य सदोषत्वात्परित्यागात् । एवं तर्हि स्थान्यादेशभावः किमर्थं आश्रितः । तसिश्चेति प्रत्यय एव परत्वात्तसेर्बाधकस्य तसिलो बाधकः कर्तव्यः । तस्य च विभक्तिसंज्ञकत्वात्त्यदादिविधिः सिध्यतीत्याशङ्क्य स्वरार्थमित्युक्तम् ॥

( उद्घोतः ) विभक्त्यादेशपक्षाश्रयेणेति । 'अपादाने चाहीयरुहोः' इत्यत्र—इति शेषः ॥ सदोषत्वादिति । 'कृत आगच्छति' इत्यादौ गुणप्रसङ्गो दोषः ॥ परत्वात्तसेर्बाधकस्य तसिलो बाधक इति । परत्वात्तसिलो बाधक इत्यन्वयः । 'अहीयरुहोः' इति पर्युदासेन क्रियानिमित्तकत्वाश्रयणात्स बहिरङ्गः, अयन्तु अन्तरङ्ग इति तसेरर्थं बाधक इत्यर्थः । अर्थकृतबहिरङ्गत्वाश्रयणमत्र न—इतीदं चिन्त्यम् । अत एव भाष्ये 'तसिलः परत्वात्तसिः' इत्युक्तम् । तस्मात्पूर्वशानुक्तं लिट्फलं वक्तुं 'स्वरार्थम्' इत्युक्तम् । तच्च पूर्वोक्तल्यदाद्यत्वादीनामप्युपलक्षणम् ॥

१ इदानीन्तनोपलब्धप्रदीपपुस्तकेषु 'प्रसज्येत' इत्येव पाठः, न 'प्रसङ्ग' इति पाठ उपलभ्यते ॥

२ 'क्रियते स्वरार्थम्' इति क. पाठः ॥



( सूत्राक्षेपे समाधानभाष्यम् )

ननु चायं तसिल् तसि बाधिष्यते ।

न सिद्ध्यति ।

परत्वात्तसिः प्राप्नोति ।

तसिलोऽवकाशः—ततो हीयते, ततोऽवरोहति ।

तसेरवकाशः—ग्रामत आगच्छति, नगरत आगच्छति ।

इहोभयं प्राप्नोति—तत आगच्छति, यत आगच्छतीति । परत्वात्तसिः प्राप्नोति ।

तस्मात्सुष्ठूच्यते तसेस्तसिखचनं खरार्थमिति ॥

( ९५५ विधिसूत्रम् ॥ ५ । ३ । १ आ. ७ )

२१६७ पर्यभिभ्यां च ॥ ५ । ३ । ९ ॥

( तसिलोऽधिकरणम् )

( ५८०८ उपसंख्यानवार्तिकम् ॥ १ ॥ )

॥ \* ॥ पर्यभिभ्यां च सर्वोभयार्थे ॥ \* ॥

( भाष्यम् ) पर्यभिभ्यां चेति यदुच्यते तत्सर्वोभयार्थे द्रष्टव्यम् । यावत्सर्वतस्तावत्परितः । यावद्भुभयतस्तावदभितः ॥

( उद्घोतः ) भाष्ये—सर्वोभयार्थेति । अभिधानस्वभावमूलकमेतत् । 'ओदनं परिषिञ्चति' इत्यादौ वाचनानुवृत्तेः पक्षे तसिलभावो बोध्यः ॥

( ९५६ विधिसूत्रम् ॥ ५ । ३ । १ आ. ८ )

२१७२ इतराभ्योऽपि दृश्यन्ते

॥ ५ । ३ । १४ ॥

( अतिव्याख्याशङ्काभाष्यम् )

इह कस्मान्न भवति—सः, तौ, ते ॥

( उपसंख्यानभाष्यम् )

भवदादिभिर्योगे इति वक्तव्यम् ।

के पुनर्भवदादयः ?

भवान्, दीर्घायुः, देवानांप्रियः, आयुष्मानिति ।

स भवान्, तत्र भवान्, ततो भवान् ।

तं भवन्तम्, ततो भवन्तम्, तत्र भवन्तम् ।

तेन भवता, तत्र भवता, ततो भवता ।

तस्यै भवते, तत्र भवते, ततो भवते ।

तस्माद्भवतः, तत्र भवतः, ततो भवतः ।

तस्य भवतः, तत्र भवतः, ततो भवतः ।

तस्मिन् भवति, तत्र भवति, ततो भवति ॥

स दीर्घायुः, तत्र दीर्घायुः, ततो दीर्घायुः ।

तं दीर्घायुषम्, तत्र दीर्घायुषम्, ततो दीर्घायुषम् ॥

स देवानांप्रियः, तत्र देवानांप्रियः, ततो देवानांप्रियः ।

तं देवानांप्रियम्, तत्र देवानांप्रियम्, ततो देवानांप्रियम् ॥

स आयुष्मान्, तत्रायुष्मान्, तत आयुष्मान् ।

तमायुष्मन्तम्, तत्रायुष्मन्तम्, तत आयुष्मन्तम् ॥

( ९५७ विधिसूत्रम् ॥ ५ । ३ । १ आ. ९ )

२१७५ अधुना ॥ ५ । ३ । १७ ॥

( अधुनाऽधिकरणम् )

( इयुपादकभाष्यम् )

अधुनेति किं निपात्यते ?

इदमोऽशभावो धुना च प्रत्ययः,

इदमो वा लोपः, अधुना च प्रत्ययः । अस्मिन् काले—अधुना ॥

( ९५८ विधिसूत्रम् ॥ ५ । ३ । १ आ. १० )

२१७६ दानीं च ॥ ५ । ३ । १८ ॥

( दानींप्रत्ययाधिकरणम् )

( प्रदीपः ) केचित्—इदानीम्—इति सूत्रं पठन्ति । अन्ये तु—दानीं च—इति ॥

( उद्घोतः ) अन्ये त्विति । अयमेव पाठो 'न विभक्तौ—' इति सूत्रस्य भाष्यसंमतः ॥

( अतिव्याख्याशङ्काभाष्यम् )

इदानीम् । इदमस्तृतीयादिर्विभक्तिरुदात्ता भवतीत्येष स्वरः प्राप्नोति ॥

( प्रदीपः ) एष स्वर इति । 'अलोऽन्यस्य' इति वचनादन्यस्योदात्तत्वं प्राप्नोति ॥

( उद्घोतः ) ननु तेनाप्याधुदात्तत्वात्को भेदोऽत आह—अलोऽन्यस्येतीति ॥

( ५८०९ अतिव्याख्यानिरासवार्तिकम् ॥ १ ॥ )

॥ \* ॥ दानीमिति निपातना-

त्स्वरसिद्धिः ॥ \* ॥

( भाष्यम् ) दानीमिति निपातनात्स्वरसिद्धिर्भविष्यति । आधुदात्तनिपातनं करिष्यते स निपातनस्वरो विभक्तिस्वरस्य बाधको भविष्यति ॥

( ५८१० प्रकारान्तरेण सिद्धिसाधकवार्तिकम् ॥ २ ॥ )

॥ \* ॥ उक्तं वा ॥ \* ॥

किमुक्तम् ?

आदौ सिद्धमिति ॥



( प्रदीपः ) आदौ सिद्धमिति । 'आदेः परस्य' इति वचनात् ॥

( १५९ विधिसूत्रम् ॥ ५ । ३ । १ आ. ११ )

२१७७ तदो दा च ॥ ५ । ३ । १९ ॥

( दाप्रत्ययाधिकरणम् )

( ५८११ सूत्रप्रत्याख्यानवार्तिकम् ॥ १ ॥ )

॥ \* ॥ तदो दावचनमनर्थकं  
विहितत्वात् ॥ \* ॥

( भाष्यम् ) तदो दावचनमनर्थकम् ।

किं कारणम् ?

विहितत्वात् ।

विहितोऽत्र दाप्रत्ययः—'सर्वैकान्यर्कियत्तदः काले दा' ५।३।१५ इति ॥

( प्रदीपः ) दावचनमिति । सूत्रकारेण तु 'अदाप्रत्ययः' कृत इत्याहुः । खरे च विशेषः, अदाप्रत्यये तदाशब्द आद्युदात्तो भवति । दाप्रत्यये त्वन्तोदात्तः ॥

( उक्त्योतः ) इत्याहुरिति । अत्रारुचिवीजं भाष्यविरोधः ॥

( १६० विधिसूत्रम् ॥ ५ । ३ । १ आ. १२ )

२१७८ तयोर्दाहिलौ च छन्दसि

॥ ५ । ३ । २० ॥

( ५८१२ 'तयोः' इत्यस्यार्थनिर्देशवार्तिकम् ॥ १ ॥ )

॥\*॥ तयोरिति प्रातिपदिकनिर्देशः ॥\*॥

( भाष्यम् ) तयोरिति प्रातिपदिकनिर्देशो द्रष्टव्यः ॥ द्वेष्यं विजानीयात्—तयोः—योगयोर्वा प्रत्यययोर्वेति ।

तदाचार्यः सुहृद् भूत्वाऽन्वाचष्टे—तयोरिति प्रातिपदिकनिर्देश इति ॥

( प्रदीपः ) योगयोर्वेति । तत्र पूर्वयोर्योगयोर्विषये दाहिलौ भवतः । चशब्दाद्योगद्वयविहितौ प्रत्ययाविति सूत्रार्थः स्यात् । तत्र यदि यथासंख्यमाश्रीयते तत इदमच्छन्दसि 'इदा' 'इदानीम्' इति रूपद्वयमेव स्यात्, न तु 'अधुना—एतर्हि' इति, विशेषविहिताभ्यां छन्दोविषयाभ्यां दा-दानीभ्यां हिल्—अधुनाप्रत्यययोर्बाधप्रसङ्गात् । तदस्तु तदानीं तदा तर्हीतिरूपत्रयं सिद्ध्यत्येव । अथापि यथासंख्यानाश्रयणादिदमो हिल्विधीयते तथाप्यधुनेति छन्दसि न स्यादेव । अथ तयोरिति प्रत्ययपरामर्शः, तयोः—पूर्वसूत्रविहितयोर्विषये दाहिलौ भवतः, तदाऽऽनन्तर्यात्तद एव दाहिलौ स्यातामिति इदमः 'इदा' इति न सिध्येत् ।

प्रातिपदिकपरामर्शे तु चकारेण यथाप्राप्त्यभ्यनुज्ञाने न कश्चिदोषः ॥

( उक्त्योतः ) 'योगयोः प्रत्यययोर्वा' इत्यर्थे दोषं दर्शयति—तत्रेति ॥ हिल्लधुनाप्रत्यययोरिति । अनन्तरने हिल्लः प्राप्तिः ॥

( १६१ निपातनसूत्रम् ॥ ५ । ३ । १ आ. १३ )

२१८० सद्यः परुत्परार्येषमः परेद्यव्यय  
पूर्वेद्युरन्येद्युरन्यतरेद्युरितरेद्युरपरेद्युर-  
धरेद्युरुभयेद्युरुत्तरेद्युः ॥ ५।३।२२॥

( निपातनाधिकरणम् )

( वार्तिकावतरणभाष्यम् )

सद्य इति किं निपात्यते ?

( ५८१३ निपातने प्रकृतिप्रत्ययबोधकवार्तिकम् ॥ १ ॥ )

॥\*॥ समानस्य सभावो यश्चाहनि ॥\*॥

( भाष्यम् ) समानस्य सभावो निपात्यते यश्च प्रत्ययोऽह्न्यभिधेये । समानेऽहनि सद्यः ॥

( वार्तिकावतरणभाष्यम् )

परुत्परारीति किं निपात्यते ?

( ५८१४ निपातने प्रकृतिप्रत्ययबोधकवार्तिकम् ॥ २ ॥ )

॥\*॥ पूर्वपूर्वतरयोः परभाव उदारी  
च संवत्सरे ॥\*॥

( भाष्यम् ) पूर्वपूर्वतरयोः परभावो निपात्यते, उदारी च प्रत्ययौ संवत्सरेऽभिधेये । पूर्वस्मिन् संवत्सरे परत् । पूर्वतरे संवत्सरे परारि ॥

( वार्तिकावतरणभाष्यम् )

ऐषम इति किं निपात्यते ?

( ५८१५ निपातने प्रकृतिप्रत्ययबोधकवार्तिकम् ॥ ३ ॥ )

॥\*॥ इदमः समसण् ॥\*॥

( भाष्यम् ) इदमः समसण्प्रत्ययो निपात्यते संवत्सरेऽभिधेये । अस्मिन् संवत्सरे—ऐषमः ॥

( वार्तिकावतरणभाष्यम् )

परेद्यवीति किं निपात्यते ?

( ५८१६ निपातने प्रकृतिप्रत्ययबोधकवार्तिकम् ॥ ४ ॥ )

॥\*॥ परस्मादेद्यव्यहनि ॥\*॥

( भाष्यम् ) परस्मादेद्यविप्रत्ययो निपात्यतेऽह्न्यभिधेये । परस्मिन्नहनि—परेद्येवि ॥

( वार्तिकावतरणभाष्यम् )

अद्येति किं निपात्यते ?

( ५८१७ निपातने प्रकृतिप्रत्ययबोधकवार्तिकम् ॥ ५ ॥ )

॥ \* ॥ इदमोऽशभावो यश्च ॥ \* ॥

( भाष्यम् ) इदमोऽशभावो निपात्यते यश्च प्रत्ययोऽहन्यभिधेये । अस्मिन्नहनि-अद्य ॥

( वार्तिकावतरणभाष्यम् )

पूर्वेद्युरन्येद्युरन्यतरेद्युरितरेद्युरपरेद्युरधरेद्युरुभये-द्युरुत्तरेद्युरिति किं निपात्यते ?

( ५८१८ निपातने प्रकृतिप्रत्ययबोधकवार्तिकम् ॥ ६ ॥ )

॥ \* ॥ पूर्वान्यान्यतरेतरापराधरोभयो-त्तरेभ्य एद्युसुच ॥ \* ॥

( भाष्यम् ) पूर्वान्यान्यतरेतरापराधरोभयोत्तरेभ्य एद्युसुचप्रत्ययो निपात्यतेऽहन्यभिधेये । पूर्वस्मिन्नहनि-पूर्वेद्युः । अन्यस्मिन्नहनि-अन्येद्युः । अन्यतरस्मिन्नहनि-अन्यतरेद्युः । इतरस्मिन्नहनि-इतरद्युः । अपरस्मिन्नहनि-अपरेद्युः । अधरस्मिन्नहनि-अधरेद्युः । उभयोरहोः-उभयेद्युः । उत्तरस्मिन्नहनि-उत्तरेद्युः ॥

( ५८१९ उपसंख्यानवार्तिकम् ॥ ७ ॥ )

॥ \* ॥ द्युश्चोभयात् ॥ \* ॥

( भाष्यम् ) उभयशब्दाद् द्युश्च वक्तव्यः । तस्मान्मुप्येभ्य उभयद्युः ॥

( तद्धितेषु प्राग्वीयाः )

( ९६२ विधिसूत्रम् ॥ ५ । ३ । १ आ. १४ )

२१८५ दिक्शब्देभ्यः सप्तमीपञ्चमी-प्रथमाभ्यो दिग्देशकालेष्वस्तातिः

॥ ५ । ३ । २७ ॥

( अस्तातिप्रत्ययाधिकरणम् )

( अतिव्याख्याशङ्काभाष्यम् )

इह कस्मान्न भवति—पूर्वस्मिन् देशे वसतीति ?

( प्रदीपः ) दिशां शब्दाः—दिक्शब्दाः, ये रूढ्या दिशो वाचकाः पूर्वादयस्ते गृह्यन्ते । न त्वेन्द्रादयो यौगिकाः । तत्र दिश उपलक्षणत्वेनोपादानादिहापि प्राप्नोति—पूर्वस्मिन् गुरौ वसतीति । अत्र हि देशसम्बन्धात्कालसम्बन्धाद्वा पूर्वशब्दो गुरौ वर्तते, तदर्थं विशेषणोपादानं—दिग्देशकालेष्विति । विभक्तीनामुपाधीनां च साम्येऽपि यथासंख्याभावः, तदर्थं स्वरितत्वाप्रतिज्ञानात् । तत्र यथा पूर्वादयः स्वभावादिशि वर्तन्ते तथा देशकालयोरपि । यथा काले वर्तमाना दिशं नापेक्षन्ते तथा देशेऽपि दिगनपेक्षा—इति । 'ननु दिगवच्छिन्नत्वात्पूर्वे

गुरवः पूर्वं ब्राह्मणाः—इति । एवं दिगवच्छिन्नत्वाद्देशोऽपि पूर्वादयः, तत्कथं मुच्यते—दिगनपेक्षेति चेत् ; उच्यते । देशावच्छिन्ना दिगेव पूर्वादिरिति विनिगमनाविरहात्सुष्ठूक्तदेशेऽपि दिगनपेक्षा—इति । यद्यपि भिन्नार्थे वृत्तित्वाद्भिन्ना एव पूर्वादयो दिग्देशकालेषु, तथापि तत्त्वव्यपदेशनिबन्धनसादृश्याश्रयो दिक्शब्देभ्य इति व्यपदेशः । अनिर्दिष्टार्थत्वाच्च स्वार्थेऽयं प्रत्ययः । एवं स्थिते चोदकः पृच्छति—इह कस्मान्न भवति पूर्वस्मिन् देशे वसतीति । पूर्वशब्दस्य दिक्शब्दत्वाद्देशवृत्तित्वाच्च प्रसङ्गः ॥

( उद्द्योतः ) स्पष्टप्रतिपत्तये उत्तरचोद्यावतारणाय च सूत्रार्थं निरूपयति—दिशां शब्दा इति ॥ शब्दग्रहणसामर्थ्यलभ्यमाह—ये रूढ्येति ॥ दिश उपलक्षणेत्वेनेति । अत एव 'दिग्देशकालेषु' इति तद्विशेषणम् ॥ तथा देशेऽपीति । वक्तुसंमुखदेशत्वादेस्तत्प्राप्तिनिमित्तत्वात् । न च दिशि पूर्वादयश्चान्ताः, देशकालयोस्त्वदन्ता इति देशकालवृत्त्योः कथं दिक्शब्दत्वेन व्यवहार इति वाच्यम् । टापः स्वाधिकत्वेन द्योतकतया वाचकरूपे भेदाभावाच्च दोषः । देशकालाभ्यां व्यपदेशस्तु न कृतः, गौरवापत्तेः ॥ तत्त्वव्यपदेशेति । तत्त्वव्यपदेशः—प्रत्यभिज्ञाप्रत्ययः, तस्य निबन्धनं यत्सादृश्यं तदाश्रयः=तन्निमित्तक इत्यर्थः ॥

( अतिव्यासिनिरासभाष्यम् )

नैष देशः, देशविशेषणमेतत् ॥

( प्रदीपः ) आचार्य आह—नैष देशः, देशविशेषणमेतदिति । अयमर्थः—विशेषणविशेष्ययोः काणखजवत् कामचाराद्यदा पूर्वार्थो विशेष्यत्वेन प्रक्रम्यते देशो विशेषणत्वेन तदा प्रत्ययो भवति । वृत्तौ विशेष्यं प्राधान्याद्विशेषणमन्तर्भावयितुं शक्नोति । सत्यपि चान्तर्भावे दिग्देशकालानामविशेषणान्तर्भावाद्विशेषाभिप्रेत्ये देशादिशब्दप्रयोगो भवति—'परस्तादिश आगतो देशात्कालाद्वा' इति । यदा तु देशो विशेष्यत्वेन प्रक्रम्यते, पूर्वार्थो विशेषणत्वेन, तदा प्रत्ययाभावः । दिग्देशकालेष्वित्यनेन हि उपाधिभावो दिगादीनां समर्थितो न तु प्राधान्यं, नापि वृत्तौ गुणः प्रधानमन्तर्भावयितुं शक्नोति ॥ नैष देश इति । नैष पूर्वार्थो देशेन विशेष्यत इत्यर्थः । यो हि देशेन विशेष्यमाणो देशो भवति, ततः प्रत्ययः; न तु विशेषणादित्यर्थः ।

अन्ये त्वाहुः—अवध्यपेक्षार्थभिधायिभ्यः पूर्वादभ्यः प्रत्ययेन भवितव्यम् । इह तु पूर्वदेशेऽवधिनिरपेक्ष एव पूर्वशब्दः प्रयुज्यते । तथा हि—पूर्वदेशाद्विनिगमपथं गच्छन् कुत आगतस्त्वमिति पृष्ठः पूर्वदेशादागतोहमिति प्रतिवक्ति । प्रत्यागच्छंश्च दक्षिणपथादिति । तत्र 'नैष देशः' इत्यस्यायमर्थः—नायमवधिमत्त्वेन देश उपातः । किं तर्हि ? अवधिनिरपेक्षदेशस्यैतद्विशेषणम् । वास्तवी तु व्यवस्था विद्यत इति सर्वनामसंज्ञा प्रवर्तत एव ॥

( उद्द्योतः ) समानाधिकरणविशेषणत्वेन देशार्थकत्वमस्त्येवेत्यत आह—विशेषणविशेष्ययोरिति । अत्रेदं चिन्त्यम्—गुणश-

ब्दयोः क्रियाशब्दयोर्विशेषणविशेष्यभावे कामचारेऽपि गुणद्रव्यशब्दयोस्तत्त्वे कामचाराभावः, 'पुरस्तादेशे इदं कृतम्' इत्यादौ देशस्य विशेषणत्वानुभवाच्च, बहुव्रीह्यादौ प्रधानान्तर्भावेणापि वृत्तेर्देशनाच्च । तस्मादयमत्र भाष्यार्थः—नैष देशः=न देशत्वेन देशबोधकः, किन्तु देशविशेषणस्य पूर्वार्जितत्ववतः पूर्वाभ्युषितत्ववतो वा बोधकः । ईदृशे चार्थे 'पुरस्तात्' शब्दस्यासाधुत्वं स्पष्टमेव—इति ॥ ननु वृत्तौ देशाद्यन्तर्भावे 'पुरस्तादिशः' इति प्रयोगो न स्यादत आह—सत्यपि चेति ॥ देशो भवतीति । देशवाचको भवतीत्यर्थः ॥

'अन्ये तु' इति मतन्तु अक्षरस्वारस्याननुगुणत्वादश्विग्रस्तमिति स्पष्टमेव । किञ्च वास्तवव्यवस्थामादायोपात्तव्यवस्थापदकं सर्वनामात्वं भवति, अनुपात्तव्यवस्थापदकः प्रत्ययो न प्रवर्तत इत्यत्र मानाभावः ॥

( ९६३ विधिसूत्रम् ॥ ५ । ३ । १ आ. १५ )

२१८६ दक्षिणोत्तराभ्यामतसुचू

॥ ५ । ३ । २८ ॥

( अतसुचप्रत्ययाधिकरणम् )

( न्यासाक्षेपभाष्यम् )

किमर्थमतसुचू क्रियते, न तसुजेव क्रियेत ?

तत्रायमप्यर्थः—स्वरार्थश्चकारो न कर्तव्यो भवति,

प्रत्ययस्वरेणैव सिद्धम् ।

का रूपसिद्धिः—दक्षिणतो ग्रामस्य, उत्तरतो ग्रामस्य ?

दक्षिणोत्तरशब्दावकारान्तौ तसुशब्दः प्रत्ययः ॥

( एकदेशिनः प्रयोजनभाष्यम् )

भवेत्सिद्धम्—यदा अकारान्तौ ॥

यदा तु खलु आकारान्तौ तदा न सिद्ध्यति ॥

( उद्घोतः ) भाष्ये—आकारान्ताविति । यदा दिग्वाचकविलयर्थः ॥

( प्रत्याक्षेपभाष्यम् )

तदाऽपि सिद्धम् ।

कथम् ?

पुंवद्भावेन ।

कथं पुंवद्भावः ?

'तसिलादिष्वाकृत्वसुचः' ६।३।३५ इति ॥

( प्रत्याक्षेपसमाधानभाष्यम् )

न सिद्ध्यति । भाषितपुंस्कस्य पुंवद्भावः, न चैतौ भाषितपुंस्कौ ॥

( दक्षिणोत्तराशब्दयोर्भाषितपुंस्कत्वाभावबोधकभाष्यम् )

ननु च भोः दक्षिणशब्द उत्तरशब्दश्च पुंसि भाष्येते ।

समानायामाकृतौ यद्भाषितपुंस्कमित्युच्यते, आकृत्यन्तरे चैतौ भाषितपुंस्कौ—

दक्षिणोत्तरेति दिक्शब्दौ,

दक्षिण उत्तर इति व्यवस्थाशब्दौ ॥

( प्रदीपः ) आकृत्यन्तर इति । अन्या दिगाकृतिः, अन्या व्यवस्थाकृतिरिति भावः । दिशि वर्तमानाः पूर्वादयो निमित्तान्तरनिरपेक्षाः । देशकालयोस्तु व्यवस्थाऽपेक्षाः ॥

( उद्घोतः ) अन्येति । दिशि वाच्यायामन्या आकृतिः, व्यवस्थाविषयदेशादौ वाच्येऽन्या आकृतिः प्रवृत्तिनिमित्तमित्यर्थः ॥ आकृतिभेदमेव दर्शयति—दिशीत्यादि । अवधिसापेक्षत्वासापेक्षत्वाभ्यामाकृतिभेदो गम्यत इत्यर्थः ॥ निमित्तान्तरनिरपेक्षा इति । अवधिनिरपेक्षप्रवृत्तिनिमित्तकाः, प्रवृत्तिनिमित्ताभाव एव वेल्यर्थः ॥ व्यवस्थापेक्षा इति । अवधिसापेक्षप्रवृत्तिनिमित्ता इत्यर्थः । तत्तदवधिकोदयाचलसन्निहितदेशत्वादि समनियतं पूर्वदेशत्वादि दिग्वाचकेषु शब्द एव प्रवृत्तिनिमित्तम्, तदभाव एव वा—'तस्य भावः—' इति सूत्रोक्तरीत्या डिग्वादिशब्देभ्यः, अन्यत्र तु अवधिसाकाङ्क्षधर्म इति तात्पर्यम् ॥ भाष्ये—दिक्शब्दाविलयस्य दिग्बोधकपूर्वादिशब्दप्रवृत्तिनिमित्तकविलयर्थः ॥

( व्यवस्थावाचित्वेऽपि दिग्वाचकत्वव्यवस्थाभाष्यम् )

यदि पुनर्दिक्शब्दा अपि व्यवस्थाशब्दाः स्युः, कथं यानि दिगपदिष्टानि कार्याणि ?

दिशो यदा व्यवस्थां वक्ष्यन्ति ॥

( प्रदीपः ) यदि पुनरिति । सर्वत्र व्यवस्थाशब्दाः सन्तिवति भावः । व्यवस्था—मर्यादेति केचिदाहुः । एवं तु 'उत्तराः कुरवः' इति संज्ञायां मर्यादाऽनपेक्षणात् कुरुत्तरेणाप्यासीनानाम् 'उत्तराः कुरवः' इति प्रयोगाद्व्यवस्थाभावादसंज्ञायामिति प्रतिषेधानर्थक्यप्रसङ्गात्—यावद्द्रव्यमनपायो व्यवस्थेत्यपरे मन्यन्ते । दक्षिणा गायका इति—सत्येव गायकेषु प्रावीण्यलक्षणस्य दाक्षिण्यस्य कादाचित्कत्वाद् व्यवस्थाऽभावः, दिग्देशकालसंज्ञासु तु व्यवस्थासद्भावः । मर्यादा-लक्षणव्यवस्थावादिनस्तु—'उत्तराः कुरवः' इत्यत्रापि

१ अन्यत्र—दिगतिरिक्तस्थले ॥

१ खोक्तमवधिनिरपेक्षप्रवृत्तिनिमित्तकत्वं पूर्वादिशब्दानामुपपादयति—तत्तदवधिकेत्यादि ॥

२ प्रवृत्तिनिमित्ताभाव एव वा—इत्यर्थमुपपादयति—तदभाव एव वेति । डिग्वादिशब्देषु प्रवृत्तिनिमित्तत्वाभावः 'तस्य भावः' इति सूत्रे प्रतिपादितः ॥

३ अवधिसाकाङ्क्षधर्म इति । प्रवृत्तिनिमित्तमिति शेषः । एवञ्च दिशि वाच्यायां शब्दः प्रवृत्तिनिमित्तम्, अन्यत्र तु धर्म इति तात्पर्यम् ॥



मेरं जम्बुद्वीपं वाऽपेक्ष्योत्तरत्वविज्ञानात् प्रयोगकाले निरुद्धत्वा-  
द्भवहारस्य प्रयोक्तृभिरनपेक्ष्यमाणाऽपि वस्तुतो व्यवस्थाऽस्तीति  
मन्यन्ते ॥

अन्ये तु—परस्परापेक्षात्मस्थितिव्यवस्थेत्याहुः ॥

कथं यानीति । 'दिक्शब्देभ्यः सप्तमी-' इत्यादिविहि-  
तानि । व्यवस्थाशब्दत्वे हि दिश उपलक्षणत्वं न स्यात्, तस्या  
निमित्तत्वाभावादिति भावः ॥

दिशो यदेति । निमित्तवतोऽप्यर्थस्योपलक्षणत्वात् । तथा  
च संख्याशब्दाः कालवृत्तयः कालशब्दत्वात्कालाधिकारविहि-  
तप्रत्ययभाजः—षष्ठिवर्षाणि भूतः षाष्टिक इति भावः ॥

( उद्द्योतः ) सर्वत्र व्यवस्थेति । देशे इव दिश्यपि पृथ्वी-  
मध्यावधिकोदयाचलसन्निहितत्वादिकमेव प्रवृत्तिनिमित्तमित्यभि-  
मानः ॥ मर्यादा-अवधिः ॥ यावद्भव्यमिति । द्रव्योत्पत्तिक्षणमा-  
रम्य नाशपर्यन्तं यत्र पूर्वादिव्यवहारानपाय इति हि तदर्थः ॥  
दिग्देशकालसंज्ञासु त्विति । तद्वाचकेष्वित्यर्थः । इदमपि 'अधरे  
ताम्बूरागाः' इत्यादावतिव्याप्तं, देशकालयोरव्याप्तं च, तद्धनयन्पुनः  
प्रागुक्तमेव लक्षणमाश्रयति—मर्यादालक्षणेति ॥ मेरं जम्बु-  
द्वीपं वेति । 'ये केचन परेण हिमवन्तं जनपदा उत्तरकुरव उत्तर-  
मद्राः' इति श्रुतिविरुद्धमेतत् ॥ नन्वेवं तत्प्रयोगोऽपि स्यादत आह—  
निरुद्धत्वाद्भवहारस्येति ॥ परस्परेति । यावत्सुमेरुव्यवहारमेव  
पूर्वादिव्यवहारः, सुमेरुस्थितिपर्यन्तमेव 'उत्तराः कुरवः, दक्षिणा  
दिक्' इत्यादिव्यवहारा इति भावः । आत्मा-व्यवहारः । एवं  
यावद्व्यवहारमेव सुमेरुव्यवहार इति मन्यन्ते । देशादिवाचकेषु  
क्रममस्योपपत्तिरिति चिन्त्यम् । इवमेवात्रारुचिबीजम् ।

व्यवस्थाशब्दत्वे हीति । दिक्शब्दानामपि व्यवस्थाऽपेक्षप्रवृ-  
त्तिनिमित्तकत्वे इत्यर्थः । अयं भावः—प्रवृत्तिनिमित्तमादाय हि तत्त-  
च्छब्दत्वव्यवहारः । यथा—जातिशब्दो गुणशब्द इत्यादौ । एवञ्च  
'दिक्शब्दत्वम्' इत्यस्य 'दिगुपलक्षितः शब्दः' इत्यर्थो वाच्यः, स च  
न सम्भवति, तदेवाह—उपलक्षणत्वं न स्यादिति ॥ तत्र हेतु-  
माह—निमित्तत्वाभावादिति । प्रवृत्तिनिमित्तत्वाभावादित्यर्थः ।  
प्रवृत्तिनिमित्तस्य हि शब्दोपलक्षणत्वं दृष्टम् । एवञ्च व्यवस्थाशब्दत्वे  
दिक्शब्दत्वाभावात्तानि कार्याणि न स्युरिति भावः ॥ भाष्ये—  
दिशो यदा व्यवस्थां वक्ष्यन्तीति । आकाशवदेकस्यैव दिक्पदा-  
र्थस्य व्यवस्थामौषधिकं भेदं यदा वक्ष्यन्तीत्यर्थः । उपाधिश्च मध्या-  
ह्नसूर्यसंयोगिदेशावधिकोदयाचलास्ताचलसन्निहितदेशतात्कालिकसूर्य-  
संमुखयावद्देशतात्कालिकतत्पृष्ठस्थयावद्देश इति वदन्ति । मध्याह्ने  
सूर्यस्योदङ्मुखत्वात् । एवं च तत्राऽपि उदयाचलसन्निहितत्वादिकमेव  
प्रवृत्तिनिमित्तम्, अवधिः परं पृथिवीमध्यमेकमेवेति समानायामा-  
कृतौ भाषितपुंस्कत्वमक्षतमेव । एवञ्च विशेष्यतया दिग्बोधकशब्दत्व-  
मेव दिक्शब्दत्वमिति भावः ॥ तदेवाह—निमित्तवतोऽपीति ।  
विशेष्यभूतस्यापीत्यर्थः ॥

१ इदमपीति । यावद्भव्यमनपायो व्यवस्थेति व्यवस्थालक्षणमपीत्यर्थः ॥

( व्यवस्थावाचित्वेऽतिप्रसङ्गपादकभाष्यम् )

यदि तर्हि यो यो दिशि वर्तते स स दिक्शब्दः ।  
रमणीयादिष्वतिप्रसङ्गो भवति—रमणीया दिक्,  
शोभना दिगिति ॥

( प्रदीपः ) एतत्पक्षाश्रयेऽतिप्रसङ्गमाह—यदि तर्हीति ।  
रमणीयादयो गुणक्रियानिमित्ता दिशि वर्तमाना दिक्शब्देन  
व्यपदिश्येरन्नित्यर्थः ॥

( अतिप्रसङ्गनिरासभाष्यम् )

अथ मतमेतत्—दिशि दृष्टो दिग्दृष्टः, दिग्दृष्टः  
शब्दो दिक्शब्द इति दिशं यो न व्यभिचरति न  
रमणीयादिष्वतिप्रसङ्गो भवति ।

पुंवद्भावस्तु न प्राप्नोति ।

एवं तर्हि सर्वनाम्नो वृत्तिमात्रे पुंवद्भावो वक्त-  
व्यः—दक्षिणोत्तरपूर्वाणामित्येवमर्थम् ॥

( प्रदीपः ) दिशं यो न व्यभिचरतीति । व्यवस्था-  
निमित्तो यो न भवति, स्वभावत एव यो दिशि वर्तत इत्यर्थः ।  
'दिशि दृष्टः' इत्यर्थप्रदर्शनं 'दिशां शब्दः' इति तु षष्ठीसमासः ।  
स्वरूपव्यतिरिक्तप्रवृत्तिनिमित्तनिरपेक्षो दिशो यो वाचकः पूर्वा-  
दिशब्दः स दिक्शब्द आश्रीयते, शब्दप्रहणात् । अन्यथा  
दिग्भ्य इत्येव ब्रूयादित्यर्थः । यद्येवं, दिशः पूर्वादीनि नामधे-  
यानि—इति 'असंज्ञायाम्' इति सर्वनामसंज्ञानिषेधात् 'पूर्वस्यां  
दिशि वसति' इत्यादि न सिध्यति, पौरुषेयसंज्ञाश्रयणात् । इह  
च तदभावाददोषः ॥

पुंवद्भावस्त्विति । दिशि वर्तमानानां प्रवृत्तिनिमित्तान-  
पेक्षणात् समानायामाकृतौ भाषितपुंस्कत्वाभावात् ॥

सर्वनाम्न इति । यद्यपि दिशि वर्तमानानां व्यवस्था न  
प्रवृत्तिनिमित्तं तथापि वास्तवी व्यवस्था विद्यत इति सर्व-  
नामसंज्ञायाः प्रवर्तनात् ॥ तदेवं 'व्यवस्थायाम्' इति विषयो  
निर्दिश्यते न तु प्रवृत्तिनिमित्तं, 'सर्वनाम्नः' इत्येतच्चावश्यं  
कर्तव्यमित्याह—दक्षिणोत्तरपूर्वाणामिति । अयं समाना-  
कृतित्वानपेक्षः पुंवद्भावः । दिग्वाचिनां त्वयं द्वन्द्वः ॥ वृत्ति-  
मात्र इति । तद्धितवृत्तिः समासवृत्तिश्च ॥

( उद्द्योतः ) ननु व्यवस्थाविषयप्रवृत्तिनिमित्तकस्यापि टाव-  
न्तस्य दिश्येव वृत्तस्तस्यापि दिग्बोधविचाराभावात् 'पुंवद्भावस्तु न  
सिध्यति' इत्यग्निमभाष्यमसङ्गतमत आह—व्यवस्थानिमित्त इति ॥  
स्वभावत एवेति । दिगतिरिक्तप्रवृत्तिनिमित्तभूतार्थानपेक्षेत्यर्थः ।  
एवं च 'दिशं यो न व्यभिचरति' इति भाष्यस्य—दिगतिरिक्तमर्थं प्रवृ-  
त्तिनिमित्तत्वेनापि यो नाश्रयत इत्यर्थः । दिशि दृष्ट इति भाष्यस्य  
—दिशि रूढ्या दृष्ट इत्यर्थः । तदाह—स्वरूपव्यतिरिक्तेति ।  
स्वरूपं—वाचकशब्दस्वरूपम् । यद्वा—स्वरूपं—वाच्यदिक्स्वरूपम् ।  
तस्यैव विषयताद्वयेन भानमिति बोध्यम् ॥ पौरुषेयेति । दिष्ट  
त्वैश्वरः सङ्केत इति भावः । अत एव 'विशेषां देवानाम्' इति



सिद्धम् । एवं च दिग्वाचकानां व्यवस्थाऽपेक्षप्रवृत्तिनिमित्तकत्वाभाव इति स्थितम् । नन्वेवं व्यवस्थाप्रवृत्तिनिमित्तकत्वेऽपि 'दिशमेव यो विशेष्यतयाऽऽह स दिक्शब्दः' इत्याश्रयणात् रमणीयादिष्वतिप्रसङ्गः, पुंस्त्वस्य च सिद्धिः, इति चेन्न; अतिरिक्तार्थरूपप्रवृत्तिनिमित्तप्रकारक-बोधाननुभवेन तथा वक्तुमशक्यमिति भाष्याशयात् । किञ्च तादृश-प्रवृत्तिनिमित्तमाश्रित्य देशकालयोरपि बोधात्त्वदुक्तार्थो वक्तुमशक्यः । मम तु स्वरूपव्यतिरिक्तप्रवृत्तिनिमित्तनिरपेक्षो दिग्बोधको दिक्शब्दः । न हि तथा देशादिबोधः, किन्तु प्रवृत्तिनिमित्तान्तरसापेक्ष एवेति न दोषः ॥ प्रवृत्तिनिमित्तानपेक्षणादिति । दिग्व्यतिरिक्तार्थरूपप्रवृत्तिनिमित्तानपेक्षणादित्यर्थः ॥ व्यवस्था नेति । व्यवस्थासापेक्षं न प्रवृत्तिनिमित्तमित्यर्थः ॥ तथापि वास्तवीति । पृथ्वीमध्यभागादुद-याचलपर्यन्तदेशरूपोपाध्यायवच्छिन्नायां दिशि रूढिस्वीकारादित्यर्थः । तादृशोपाधिविशिष्टाया दिशो बोधात्तदन्तर्गततया व्यवस्थाऽस्त्येवेति भावः ॥

न तु प्रवृत्तिनिमित्तमिति । व्यवस्थाऽपेक्षप्रवृत्तिनिमित्ते सतीति नार्थ इति भावः ॥ ननु भाषितपुंस्कत्वाभावेऽयमपि पुंस्त्वावः कथ-मत आह—अयमिति ॥ तत्र बीजं दर्शयति—दिग्वाचिनां त्विति ॥

( न्यासप्रयोजनभाष्यम् )

विशेषणार्थं तर्हि ।

क विशेषणार्थनार्थः ?

'षष्ठ्यतसर्थप्रत्ययेन' २।३।३० इति । षष्ठी तसर्थ-प्रत्ययेनेत्युच्यमाने इहापि स्यात्—ततो ग्रामात्, यतो ग्रामादिति ॥

( प्रदीपः ) ततो ग्रामादिति । अन्यादियोगे षष्ठ्यमी बाधित्वा षष्ठी स्यात् । यदा ग्रामस्यापादानत्वं तदा 'उपपद-विभक्तेः कारकविभक्तिर्बलीयसी' इति न्यायादप्रसङ्गः षष्ठ्याः ॥

( उद्घोतः ) ननु 'ततो ग्रामात्' इत्यस्य 'आगच्छति' इत्यादाव-न्वयेऽपादानत्वात्षष्ठ्यमी सिद्धा । न च तदा षष्ठ्याः प्रसङ्गः, पञ्चम्याः कारकविभक्तित्वादत आह—अन्यादीति ॥

( १६४ निपातनसूत्रम् ॥ ५।३।१ आ. १६ )

२१८९ उपर्युपरिष्ठात् ॥ ५।३।३१ ॥

( निपातनाधिकरणम् )

( वार्तिकावतरणभाष्यम् )

उपर्युपरिष्ठादिति किं निपात्यते ?

( ५८२० सूत्रार्थनिर्देशवार्तिकम् ॥ १ ॥ )

॥ \* ॥ ऊर्ध्वस्योपभावो रिल्लिष्ठातिलौ च ॥ \* ॥

( भाष्यम् ) ऊर्ध्वस्योपभावो रिल्लिष्ठातिलौ च प्रत्ययौ निपात्यते । उपरि, उपरिष्ठात् ॥

( १६५ निपातनसूत्रम् ॥ ५।३।१ आ. १७ )

२१९० पश्चात् ॥ ५।३।३२ ॥

( वार्तिकावतरणभाष्यम् )

पश्चादिति किं निपात्यते ?

( ५८२१ सूत्रार्थप्रत्यायकवार्तिकम् ॥ १ ॥ )

॥ \* ॥ अपरस्य पश्चभाव आतिश्च प्रत्ययः ॥ \* ॥

( भाष्यम् ) अपरस्य पश्चभावो निपात्यते, आतिश्च प्रत्ययः । पश्चात् ॥

( उद्घोतः ) भाष्ये—अपरस्येति । लिङ्गविशिष्टपरिभाष-याऽपराशब्दस्यापि ॥

( ५८२२ उपसंख्यानवार्तिकम् ॥ २ ॥ )

॥ \* ॥ दिक्पूर्वपदस्य च ॥ \* ॥

( भाष्यम् ) दिक्पूर्वपदस्य चापरस्य पश्चभावो व-क्तव्यः, आतिश्च प्रत्ययः । दक्षिणपश्चात्, उत्तर-पश्चात् ॥

( उद्घोतः ) दक्षिणपश्चादिति । दक्षिणाया अपरस्याश्वा-न्तरालं दिगिति विग्रहः । तस्यामित्यातिप्रत्ययः ॥

( ५८२३ उपसंख्यानवार्तिकम् ॥ ३ ॥ )

॥ \* ॥ अर्धोत्तरपदस्य च समासे ॥ \* ॥

( भाष्यम् ) अर्धोत्तरपदस्य च समासे अपरस्य पश्चभावो वक्तव्यः । दक्षिणपश्चार्थः, उत्तरपश्चार्थः ॥

( उद्घोतः ) समासे इति । 'दिग्वाचकैः' इति शेषः ॥

( ५८२४ उपसंख्यानवार्तिकम् ॥ ४ ॥ )

॥ \* ॥ अर्थे च ॥ \* ॥

( भाष्यम् ) अर्थे च परतोऽपरस्य पश्चभावो वक्तव्यः । पश्चार्थः ॥

( उद्घोतः ) अर्थे चेति । 'विनाऽपि दिग्वाचकपूर्वपदम्' इति शेषः ॥

( १६६ विधिसूत्रम् ॥ ५।३।१ आ. १८ )

२१९३ एनवन्यतरस्यामदूरेऽपञ्चम्याः

॥ ५।३।३५ ॥

( एनप्रत्ययाधिकरणम् )

( ५८२५ अनुवृत्तिनिर्द्धारकवार्तिकम् ॥ १ ॥ )

॥ \* ॥ अपञ्चम्या इति प्रागसैः ॥ \* ॥

( भाष्यम् ) अपञ्चम्या इति यदुच्यते प्रागसैस्तद् द्रष्टव्यम् ।

द्वेष्यं विजानीयात् अविशेषेण इत उत्तरमपञ्चम्या  
इति । तदाचार्यः सुहृद् भूत्वाऽन्वाचष्टे—‘अपञ्चम्या  
इति प्रागसः’ इति ॥

( ९६७ विधिसूत्रम् ॥ ५ । ३ । १ आ. १९ )

२१९४ दक्षिणादाच्च ॥ ५ । ३ । ३६ ॥

( आचूप्रत्ययाधिकरणम् )

( चकारप्रयोजनभाष्यम् )

किमर्थश्चकारः ?

स्वरार्थः,

चितोऽन्त उदात्तो भवतीति अन्तोदात्तत्वं यथा  
स्यात् ॥

( प्रयोजनाक्षेपभाष्यम् )

नैतदस्ति प्रयोजनम् । एकाजयं, तत्र नार्थः स्वरा-  
र्थेन चकारेणानुबन्धेन । प्रत्ययस्वरेणैव सिद्धम् ॥

( सिद्धान्तिनः समाधानभाष्यम् )

विशेषणार्थस्तर्हि ।

क विशेषणार्थेनार्थः ?

‘अन्यारादितरर्तेदिकशब्दाञ्चूत्तरपदाजाहियुके’  
२।३।३९ ॥

( प्रदीपः ) विशेषणार्थ इति । वाक्यस्मरणयोर्  
आकारोऽनुबन्धकस्तद्व्यावृत्तय इत्यर्थः ॥

( उद्घोतः ) वाक्येत्यादि । यद्यपि स आकारो न प्रत्ययस्त-  
भाष्यन्यादिसाहचर्यादप्रत्ययस्य तस्यैव ग्रहणापत्तिरिति भावः ॥

( ९६८ विधिसूत्रम् ॥ ५ । ३ । १ आ. २० )

२२०० संख्याया विधार्थे धा

॥ ५ । ३ । ४२ ॥

( धाप्रत्ययाधिकरणम् )

( प्रदीपः ) यदा विधाशब्दः स्त्रीलिङ्ग उपादीयते तदा  
तस्यानेकार्थत्वादिनिष्ठेऽपि विषये प्रसङ्गः । यदा तु विधानं  
विध इति ‘धजर्थे कविधानम्’ इति के कृते पुल्लिङ्गनिर्देशस्तदा  
तस्यैकार्थत्वाच्चानिष्ठप्रसङ्गः ॥

( उद्घोतः ) विधशब्दार्थः प्रकार एव प्रसिद्ध इति संश-  
यानुपपत्तराह—यदेति ॥ एकार्थत्वादिति । प्रकाररूपपृथग्भा-  
वमात्रार्थकत्वादित्यर्थः ॥ पृथग्भावः—भेदः ॥

( विधार्थजिज्ञासाभाष्यम् )

विधार्थ इत्युच्यते, को विधार्थो नाम ?

विधाया अर्थो विधार्थः ॥

यद्येवम्—एका गोविधा, एका हस्तिविधा—  
अत्रापि प्राप्नोति ।

एवं तर्हि—

( प्रदीपः ) विधाया अर्थ इति—आचार्यदेशीयवच-  
नम् ॥ गोविधेति । अञ्जं—विधा—उच्यते ॥

( ५८२६ विधार्थनिर्धारकवार्तिकम् ॥ १ ॥ )

॥ \* ॥ धाविधानं धात्वर्थपृथग्भावे ॥ \* ॥

( भाष्यम् ) धाविधानं धात्वर्थपृथग्भाव इति वक्त-  
व्यम् ।

( धात्वर्थपृथग्भावजिज्ञासाभाष्यम् )

कः पुनर्धात्वर्थपृथग्भावः ?

किं यत्तदेवदत्तः कंसपाश्यां पाणिना ओदनं भुङ्क्ते  
इति ।

नेत्याह ।

कारकपृथक्त्वमेतत् ॥

यत्तर्हि तत्-कल्ये भुङ्क्ते, सायं भुङ्क्ते इति ।

नेत्याह ।

कालपृथक्त्वमेतत् ॥

यत्तर्हि शीतं भुङ्क्ते, उष्णं भुङ्क्ते इति ।

नेत्याह ।

गुणपृथक्त्वमेतत् ॥

( प्रदीपः ) कः पुनरिति । किं धातुकृतोऽर्थो धात्वर्थ इति कारकं विवक्षितम्, अथ वा धातोरर्थो धात्वर्थः=क्रिया विवक्षितेति प्रश्नः ॥ कल्य इति । कल्यमहर्मुखमुच्यते । कालपृथग्भावात् पृथग्भावं मन्यते ॥

( उद्घोतः ) धातुकृत इति । धात्वर्थकृत इत्यर्थः । तेन कारकं कर्मादिव्यपदेशयुक्तं क्रियत इति तद्धात्वर्थकृतमिति भावः । अत्र कारककालगुणेषु स्वतो भेदः, क्रियार्या तु स्वतोऽसम्भवात्प्रकार-  
कृतः, क्रियाया धातुना निवृत्तेभेदाया एवोक्तेरिति बोध्यम् ॥ पृथ-  
ग्भावं मन्यत इति । ‘क्रियायाः’ इत्यादिः । उत्तरं तु कालस्यैव पृथक्त्वं=भेदो गम्यते, न तु तत्कृतः क्रियाया इति ॥

( धात्वर्थपृथग्भावमिद्वारकभाष्यम् )

कस्तर्हि धात्वर्थपृथग्भावः ?

कारकाणां प्रवृत्तिविशेषः—क्रिया ॥

यद्येवं क्रियाप्रकारेऽयं भवति । विधयुक्तगताश्च प्रकारे भवन्ति । एवंविधम्, एवंयुक्तम्, एवंग-  
तम्—एवंप्रकारमिति ॥

( प्रदीपः ) कारकाणामिति । पूर्वपदार्थविषये एव प्रश्नप्रतिवचने, पृथग्भावस्य सुज्ञानत्वात्तद्विषयप्रश्नयोगात् । तत्र पञ्चधा गच्छतीत्येकस्या गमनक्रियायाः शब्देन निवृत्तेभे-  
दायाः प्रकारलक्षणपृथग्भावप्रतिपत्तिः ॥

यद्येवमिति । सूत्रन्यासेनैव सिद्धे वार्तिकं नारम्भणीय-  
मित्यर्थः । तथा हि—सामान्यस्य भेदको विशेषः प्रकार उच्यते । न च गुणकालकारकपृथक्त्वे किञ्चित्सामान्यमुपात्तं, यस्य प्रकारः स्यात् ॥

ननु सूत्रन्यासे 'पञ्चधा श्लोकाः' इत्यादावपि प्रत्ययेन भाव्यम्, वार्तिकन्यासे तु न भाव्यम् । 'एकधा भुङ्क्ते' इति च पृथग्भावाभावात्प्रत्ययस्य न प्रसङ्ग इति भिन्नं फलं सूत्रवार्तिकयोः । नैष दोषः । 'पञ्चधा श्लोकाः' इत्यादौ क्रियापदाप्रयोगेऽपि 'अस्ति' इति क्रियापदानुषङ्गादस्ति क्रियापृथग्भावः । 'एकधा भुङ्क्ते' इत्यादावनेकप्रकारभुजिक्रियापेक्ष एकप्रकारस्य भुजैरस्येव पृथग्भावः । 'एकः पाकः' इत्यादौ प्रकारस्याविवक्षितत्वात् प्रत्ययाभावः । प्रकारविवक्षायां तु भवत्येव 'एकधा पाकः' इति । 'पञ्च पाकाः' इत्यादौ भिन्ना एव पाकाः, न त्वेकस्य प्रकारवत्त्वं विवक्षितमिति प्रत्ययो न भवति । 'पञ्चधा पाकः' इत्यादौ तु भवत्येव ॥

( उद्ध्योतः ) ननु विशिष्टपक्षे विशेषणांशमात्रप्रत्युत्तरमयुक्तमत आह—पूर्वपदार्थेति ॥ भाष्ये—प्रवृत्तिविशेष इत्यस्य विवरणं—क्रियेति ॥ शब्देनेति । 'आख्यातशब्देनोपस्थितायाः' इति शेषः । अनेन क्रियाया एकत्वं समर्थितम् ॥ प्रकारलक्षणेति । पञ्चशब्देनेति भावः । एतेन पञ्चशब्दस्य क्रियापृथग्भाववृत्तित्वमुक्तम् । 'चैत्रमैत्रदेवदत्ताः पचन्ति' इत्यादौ त्रिषेति न, शब्दत एकत्वेनोपस्थिताया यत्र सङ्गथया भेदप्रतिपादनं तत्रैव धाप्रत्ययोत्पत्तेरिति बोध्यम् । तदुक्तं—निवृत्तभेदाया इत्यादि ॥ भेदको विशेष इति । पञ्चसङ्गथारूपभेदकधर्मवद्भवनमिति बोधः ॥ नन्वेवं कारकादिपृथक्त्वेऽपि 'द्विधा चतुर्धा भुङ्क्ते' इत्याद्यापत्तिरत आह—न च गुणेति । उक्तेष्विति भावः ॥

पञ्चधा श्लोक इति । अस्य पञ्चप्रकारः श्लोक इत्यर्थः । अत्र भेदकः—विशेषः—छन्दआदिः ॥ क्रियापदानुषङ्गादिति । एवञ्च सत्तायाः पञ्चप्रकारत्वं कर्तुः पञ्चप्रकारत्वादेव—इति श्लोकस्यापि तत्त्वमर्थसिद्धिमिति भावः ॥ अस्तीति—योग्यक्रियोपलक्षणम् । एवञ्च सूत्रेऽप्यभिधानस्वाभाव्यात्क्रियाविषय एव प्रकारो गृह्यत इति भावः । 'द्विधा गच्छति' इत्यादावेकस्या एव क्रियाया अवान्तरप्रकारः प्रतीयत इति बोध्यम् ॥ प्रकारस्याविवक्षितत्वादिति । पाकव्यक्तेरेकत्वमेव विवक्षितम्, न त्ववान्तरप्रकारभेदाभावेनैकप्रकारकत्वमित्यर्थः ॥ इत्यादौ त्विति । एकस्यैवानेकप्रकारवत्त्वविवक्षणादिति भावः ॥

( ९६९ विधिसूत्रम् ॥ ५ । ३ । १ आ. २१ )

२२०२ एकाद्धो ध्यमुजन्यतरस्याम्

॥ ५ । ३ । ४४ ॥

( ध्यमुजोऽधिकरणम् )

( प्रदीपः ) धाग्रहणेऽनुवर्तमाने पुनर्धाग्रहणं धामात्रस्यादेशार्थम् । अन्यथाऽऽनन्तर्यादधिकरणविचाल एव ध्यमुज् विज्ञायेत । ततश्च विधार्थे न स्यात्—एकध्वं भुङ्क्ते इति ॥

( उद्ध्योतः ) धाग्रहण इति । अनुवर्तमानस्य च पूर्वमेव विहितस्य पुनर्विधानासम्भवात्स्थानित्वमेव विज्ञास्यत इति भावः ॥ धामात्रस्येति । विधार्थे विहितस्यापीत्यर्थः । एतदर्थमेव स्थान्या-

देशभावाश्रयणम्, प्रत्ययान्तरेऽन्येतदोषात् । अनन्तरत्वात् 'अधिकरणविचाले' इत्यस्यैव सम्बन्धात् ॥

( ५८२७ पूर्वपक्षिवार्तिकम् ॥ १ ॥ )

॥ \* ॥ सहभावे ध्यमुज् ॥ \* ॥

( भाष्यम् ) सहभावे ध्यमुज् वक्तव्यः । ऐकध्वं राशिं कुरु ।

स तर्हि वक्तव्यः ?

( प्रदीपः ) सहभाव इति । अनेकस्यार्थस्यैकीकरणं सहभावः । इहाधिकरणविचालः—एकस्य द्रव्यस्य विभागेनावस्थापनम् । यथा—एकं राशिं पञ्चधा कुरु इति । 'ऐकध्वं राशिं कुरु' इत्यत्र त्वेकस्य विभागावस्थापनाभावात्तास्यधिकरणविचाल इति मन्यते । वचनं तु विधार्थमेव स्यात् । धाग्रहणं तूत्तरार्थमेव स्यात्, द्वयोरर्थयोर्ध्वमुजर्थम्—द्वैधं भुङ्क्ते, एकं राशिं द्वैधं कुर्विति ॥

( उद्ध्योतः ) ननु तत्रापि 'अधिकरणविचाले' इत्येव सिद्धमत आह—इहेति ॥ नास्त्यधिकरणेति । एवञ्च 'अधिकरणविचाले' इत्यस्यासम्भवाद्नासम्बन्ध एवेति भावः । तदाह—वचनं त्विति ॥ नन्वेवं 'धः' इति व्यर्थमत आह—धाग्रहणं त्विति । 'द्विच्योश्च धमुज्' इत्यादौ । तत्रार्थद्वयेऽपि धः सम्भवादिति भावः ॥

( समाधानभाष्यम् )

न वक्तव्यः । 'अधिकरणविचाले' इत्युच्यते, न चावश्यं स एवाधिकरणविचालः—यदेकमनेकं क्रियते, यदप्यनेकमेकं क्रियते सोऽप्यधिकरणविचालः ॥

( प्रदीपः ) न चावश्यमिति । अधिकरणं—द्रव्यमुच्यते । तस्य विचालः—अन्यथाकरणम् । तच्चैकस्यानेकीकरणमनेकस्य वा एकीकरणमिति सूत्रेणैवेष्टसिद्धिरित्यर्थः । अनेकस्य यदेकीकरणं तत्र प्रकाराभावात्तदर्थमेव 'अधिकरणविचाले च' इति सूत्रम् । एकस्यानेकीकरणे प्रकारस्यापि सम्भवात् पूर्वैव सिद्धत्वादित्याहुः ॥

( उद्ध्योतः ) इत्याहुरिति । अत्राक्षुन्निबीजं त्वनेकस्यैकीकरणेऽपि प्रकारसम्भवः, अत एव 'एकधा' इति सिद्धिरित्यन्ये ॥

( ९७० विधिसूत्रम् ॥ ५ । ३ । १ आ. २२ )

२२०३ द्विच्योश्च धमुज् ॥ ५।३।४५ ॥

( धमुजोऽधिकरणम् )

( ५८२८ उपसंख्यानवार्तिकम् ॥ १ ॥ )

॥ \* ॥ धमुजन्तात् स्वार्थे ङदर्शनम् ॥ \* ॥

( भाष्यम् ) धमुजन्तात्स्वार्थे ङो दृश्यते, स च विधेयः । पथि द्वैधानि । संशये द्वैधानि ॥

( प्रदीपः ) पथि द्वैधानीति । स्वार्थिकत्वेऽपि स्वभावात्सत्वाचित्वात् लिङ्गसंख्यायोगः, तत्रैकशेषेण बहुवचनम् । ऋचिनु 'मतिद्वैधानि' इति पाठः ॥



( उद्घोतः ) ननु धमन्तस्याव्ययत्वात्ततः स्वार्थे डे तदन्त-  
स्याप्यसत्त्वधर्मतया 'द्वैधानि' इत्युक्तमत आह—स्वार्थिकत्वेऽ-  
पीति ॥ सत्त्ववाचित्वादित्यस्य—प्रकारवद्वाचित्वादित्यर्थः ॥ बहु-  
वचनं कथमत आह—एकशेषेणेति । पथि द्वैधानीत्यस्य—तद्विषये  
द्विप्रकाराणि ज्ञानानि, यद्वा पथि राशीन्द्वैधं कुर्वित्यर्थः । संशये  
द्विप्रकाराणि ज्ञानानीत्यन्वयार्थः ॥

( ९७१ विधिसूत्रम् ॥ ५ । ३ । १ आ. २३ )

२२०५ याप्ये पाशप् ॥ ५ । ३ । ४७ ॥

( पाशपोऽधिकरणम् )

( ५८२९ याप्यार्थबोधकवार्तिकम् ॥ १ ॥ )

॥ \* ॥ पाशपि कुत्सितग्रहणम् ॥ \* ॥

( भाष्यम् ) पाशपि कुत्सितग्रहणं कर्तव्यम् ।

वैयाकरणपाशः । याज्ञिकपाशः ।

यो हि 'यापयितव्यो याप्यः' तत्र मा भूदिति ॥

( प्रदीपः ) याप्यशब्दोऽयमस्यपादानसाधनो यापिता  
अस्माद् गुण इति याप्यः=कुत्सितः । अस्ति कर्मसाधनो याप-  
यितव्यो याप्यः, देशान्तरं प्रापयितव्य इत्यर्थः । तत्र विशेषा-  
नुपादानादतिप्रसङ्गं मत्वाऽऽह—पाशपीति ॥

( अतिप्रसक्तिनिवारकभाष्यम् )

अथ वैयाकरणः शरीरेण कृशो व्याकरणेन च  
शोभनः, कर्तव्यो वैयाकरणपाश इति ।

न कर्तव्यः ।

कथम् ?

यस्य भावाद् द्रव्ये शब्दनिवेशस्तदभिधाने-तद्-  
गुणे वक्तव्ये प्रत्ययेन भवितव्यम् । न च कार्यस्य  
भावात् द्रव्ये वैयाकरणशब्दः ॥

( प्रदीपः ) तदुक्त इति । कुत्सितत्वेन प्रतिपाद्य  
इत्यर्थः । एतच्चान्तरङ्गत्वाद्भाष्यते, प्रवृत्तिनिमित्तस्य प्रत्यासन्न-  
त्वात् कुत्साश्रयणस्य न्याय्यत्वात् । यत्र तु प्रवृत्तिनिमित्तस्य  
कुत्सा न संभवति-अश्वको देवदत्तकः, सकः-इत्यादौ, तत्र  
सहचरितगुणक्रियाकुत्साश्रयेण प्रत्ययो भवत्येव । एवं च देवद-  
त्तपाश इत्याद्यपि भवति, यद्यभिधानमस्ति ॥

( उद्घोतः ) भाष्ये—तदभिधानेन स्य व्याख्या—तदुक्ते  
वक्तव्ये इति ॥ ननु न वैयाकरणत्वरूपे गुणेऽयं प्रत्ययः, प्रकृत्यैवे-  
तरनिरपेक्षशक्त्योक्तत्वादत आह—कुत्सितत्वेनेति ॥ प्रत्यासन्न-  
त्वादिति । शब्दवाच्यत्वेनेति भावः । कुत्साश्रयणस्येत्यस्य—'तत्र'  
इत्यादिः ॥ यत्र स्थिति । जातौ कुत्साद्यसम्भवादिति भावः । देव-  
दत्तक इत्यादौ 'कुत्सिते' इति कम् ॥

( ९७२ विधिसूत्रम् ॥ ५ । ३ । १ आ. २४ )

२२०६ पूरणग्रहणे तीयादन

॥ ५ । ३ । ४८ ॥

( अनुप्रत्ययाधिकरणम् )

( पूरणग्रहणप्रयोजनभाष्यम् )

पूरणग्रहणं शक्यमकर्तुम्, न ह्यपूरणस्तीयशब्दो-  
ऽस्ति यत्र दोषः स्यात् ।

ननु चायमस्ति—मुखतीयः, पार्श्वतीय इति ।

अर्थवद्ग्रहणे नानर्थक्यस्य—इत्येवमस्य न भवि-  
ष्यति ।

उत्तरार्थं तर्हि पूरणग्रहणं कर्तव्यम्—'प्रागेका-  
दशभ्योऽच्छन्दसि' (४९) इति पूरणाद्यथा स्यात् ॥

( ९७३ विधिसूत्रम् ॥ ५ । ३ । १ आ. २५ )

२२१० एकादाकिनिच्चासहाये

॥ ५ । ३ । ५२ ॥

( आकिनिचोऽधिकरणम् )

( ५८३० पूर्वपक्षिण उपसंख्यानवार्तिकम् ॥ १ ॥ )

॥ \* ॥ एकादाकिनिचि द्विवहर्थे

प्रत्ययविधानम् ॥ \* ॥

( भाष्यम् ) एकादाकिनिचि द्विवहर्थे प्रत्ययो  
विधेयः । एकाकिनौ । एकाकिन इति ।

किं पुनः कारणं न सिध्यति ?

एकशब्दोऽयं संख्यापदम्, संख्यायाश्च संख्येय-  
मर्थः ॥

( प्रदीपः ) एकादाकिनिचीति । एकशब्दः संख्या-  
वाच्येवेति मन्यते । असहायग्रहणं च तदर्थस्य विशेषणत्वाच्चा-  
भिधेयनिर्देशः, अविद्यमानतुल्यजातीयैकार्थसहायार्थवाचिनः  
प्रत्ययो यथा स्यात्, एकमाकाशमित्यादौ मा भूदिति ॥

( उद्घोतः ) नन्वसहायार्थैकशब्दात्प्रत्ययविधानेन द्विवहो-  
रपि सिध्यत्येवेत्यत आह—एकशब्द इति । प्रसिद्धतरत्वात्स एवान्न  
गृह्यत इति मन्यत इत्यर्थः । एवञ्च शास्त्रे सर्वत्र एकशब्दानु-  
वादे तस्यैव ग्रहणं न्याय्यम्, अन्यथा 'एकेऽल्पप्राणाः', 'तेनै-  
कदिक्' इति भाष्यसूत्रज्ञानमपि पूर्वपक्षिणः कल्प्यं स्यात् ॥ नन्वे-  
वमसहायग्रहणं किमर्थमत आह—असहायग्रहणमिति ॥ तद-  
र्थस्य विशेषणत्वादिति । एकशब्दार्थविशेषणत्वादित्यर्थः ॥  
नाभिधेयनिर्देश इति । नैकशब्दार्थनिर्देश इत्यर्थः । अस्य  
'मा भूत्' इत्यनेनान्वयः ॥ अर्थविशेषणत्वमुपपादयति—अविद्य-  
मानेति । अविद्यमानस्तुल्यजातीयैकार्थसहायो यस्यार्थस्य,



तादृशाथैवाचिन इत्यर्थः । एवं च संप्रयोगवद्विप्रयोगस्यापि विशेषा-  
वगतिहेतुत्वात् 'एकमाकाशम्' इत्यादिव्यावृत्तिरिति बोध्यम् ॥

( ५८३१ समाधानवार्तिकम् ॥ २ ॥ )

॥ \* ॥ सिद्धं तु संख्यादेशवचनात् ॥ \* ॥

( भाष्यम् ) सिद्धमेतत् ।

कथम् ?

द्विवह्वर्थायाः संख्याया एकशब्द आदेशो व-  
क्तव्यः ॥

( प्रदीपः ) कथं पुनर्द्विवह्वर्थे प्रत्ययो विधीयते ? न ह्येक-  
शब्दो द्विवह्वर्थे वर्तत इत्याह—सिद्धं त्विति । संख्यैवादेशः  
संख्यादेशः, स च द्विवह्वशब्दयोरसहायस्य वेत्यर्थः । द्विवह्व-  
शब्दयोरप्यसहायग्रहणं विशेषणमाश्रयणीयमेव ॥

( उद्ध्योतः ) इत्याहेति । पूर्ववार्तिकमसङ्गतमित्यत आह-  
त्यर्थः ॥ आश्रयणीयमेवेति । 'द्वौ कालाकाशौ' इत्यादौ व्यावृत्त्य-  
र्थमित्यर्थः ॥

( ५८३२ प्रकारान्तरेण समाधानवार्तिकम् ॥ ३ ॥ )

॥ \* ॥ असहायस्य वा ॥ \* ॥

( भाष्यम् ) असहायस्य वा एकशब्द आदेशो  
वक्तव्यः । असहायः—एकाकी । असहायौ—एका-  
किनौ । असहायाः—एकाकिनः ।

सिद्धयति ।

सूत्रं तर्हि भिद्यते ॥

( सिद्धान्तभाष्यम् )

यथान्यासमेवास्तु ।

ननु चोक्तमेकादाकिनिचि द्विवह्वर्थे प्रत्ययविधा-  
नमिति ।

नैष दोषः ।

अयमेकशब्दोऽस्त्येव संख्यापदम् । तद्यथा-  
एकः, द्वौ, बहव इति ।

अस्त्यन्यार्थे वर्तते । तद्यथा—'सधमादो युन्न ए-  
कास्ताः' । अन्या इत्यर्थः ।

अस्त्यसहायवाची । तद्यथा—एकाग्रयः, एक-  
हलानि, एकाकिभिः क्षुद्रैर्जितमिति ।

तद्योऽसहायवाची तस्यैव प्रयोगः ॥

इति श्रीमद्भगवत्पतञ्जलिविरचिते व्याकरण-

महाभाष्ये पञ्चमस्याध्यायस्य तृतीये

पादे प्रथममाह्निकम् ॥

( प्रदीपः ) अयमेकशब्द इति । उपलक्षणं चैतदर्थ-  
प्रदर्शनम् । प्राथम्येऽपि हि वर्तते—'एके अल्पप्राणाः' 'एको  
गोत्रे' इति । समानार्थेऽपि वर्तते—'तेनैकदिक्' इति । साधार-

णेऽपि वर्तते—'देवदत्तयज्ञदत्तयोरेका माता' इति ॥ एकाग्रय  
इति । अत्राकिनिचः कनो वा लुग्विज्ञेयः ॥

इत्युपाध्यायजैय्यटपुत्रकैयटकृते भाष्यप्रदीपे पञ्चम-

स्याध्यायस्य तृतीये पादे प्रथममाह्निकम् ॥

( उद्ध्योतः ) नन्वेकाग्रय इति कथं ? कनाकिनिचोः प्राप्तेरत  
आह—अत्रेति । 'आकिनिच' इति चेन 'मानपश्वङ्गयोः—'इत्यतो लुग-  
प्यनुकृष्यते, स च कनाकिनिचोरेव । विधानसामर्थ्यात्पक्षे श्रवणं,  
तच्च भाष्यप्रयोगादभिधानाच्च व्यवस्थितमित्याहुः ॥ भाष्ये—तद्योऽ-  
सहायेति । एवञ्च 'असहाय' इत्यभिधेयनिर्देश इति भावः ॥

इति श्रीशिवभट्टसुतसतीगर्भजनागोजीभट्टकृते भाष्यप्रदीपो-

द्ध्योते पञ्चमाध्यायस्य तृतीयपादे प्रथममाह्निकम् ॥

॥ अथ द्वितीयमाह्निकम् ॥

( ५७४ विधिसूत्रम् ॥ ५ । ३ । २ आ. २६ )

२२१३ अतिशायने तमविष्टनौ

॥ ५ । ३ । ५५ ॥

( तमपोऽधिकरणम् )

( अतिशयनार्थबोधकभाष्यम् )

अतिशयन इत्युच्यते—किमिदमतिशयन इति ?  
देष्टव्याः सूत्रनिबन्धाः क्रियन्ते । यावद् ब्रूयात्प्रकर्षे  
अतिशय इति तावदतिशयन इति ॥

( प्रदीपः ) किमिदमिति । किमयं प्यन्तस्य निर्देश  
आहोस्विदप्यन्तस्य, कश्चेह शैत्यर्थ इति सन्निधानः पृच्छति ॥

देष्टव्या इति । देष्टव्याः=देष्टव्याः=साधुत्वेन प्रतिपाद्याः, एते  
सूत्रे निबध्यन्ते प्रसङ्गेन साधुत्वप्रतिपादनार्थम्, ततो निपातना-  
दीर्घत्वमित्युक्तं भवति ॥ यावदिति । यावत्तावच्छब्दौ परि-  
माणोपाधिकावपि परिच्छेदसाधर्म्यादन्यत्रापि प्रयुज्येते ॥

प्रकर्ष इति । अनेकार्थत्वाद्वातूनां शीतिरभिभवे, अतिशब्दस्तु  
द्योतकस्तस्यैवार्थस्य । यथा—तिष्ठतिर्गतिनिवृत्तौ वर्तते, स एव  
गतावपि, प्रशब्दस्तु तद्वतस्य प्रारम्भस्य द्योतकः—प्रतिष्ठत  
इति ॥

( उद्ध्योतः ) यद्यपि वृद्धा प्यन्तनिर्देशनिश्चयस्तथाऽपि तत्रा-  
र्थासङ्गतिरित्याशयेन सन्देह इत्याह—किमयमिति । प्यन्तेऽर्था-  
सङ्गतिर्माग्ये स्फुटीभविव्यति ॥ अर्थानुसारान्निर्णय इत्याशयेनोत्तर-  
देष्टव्या इति ॥ यत्तदेतेभ्यः परिमाणे वतुपो विधानादाह—याव-  
दिति । यावत्तावच्छब्दाविमो निपातावखण्डावित्यन्ये । कैर्तैरि  
व्युक्तिरिति भावः । 'अतिशये' इत्यत्र कर्तर्यञ्च ॥ ननु शीतेः कथं  
प्रकर्षोऽर्थोऽत आह—अभिभवे इति । स्वापेक्षयेतरस्य न्यूनी-  
करणरूपे इत्यर्थः । अत एव 'शुक्लमतिशीते' इति सकर्मकत्वमुपप-

१ असङ्गतमिति । सूत्रेणैव सिद्धे न्यासान्तरं ते वृथेत्यसङ्गतत्वमिति भावः ॥

२ कर्तरि इति । 'अतिशयनशब्दे' इत्यादिः ॥

३ देष्टव्या देष्टव्या इति । 'अतिशयने' इत्ययं प्यन्तस्य निर्देश इत्येतन्नो-

पपद्यते, प्यन्तार्थासङ्गतेः । अप्यन्तस्य तु नैतद्रूपं संभवतीति प्यन्तत्वामावेऽपि  
'अतिशयने' इत्येतद्रूपं निपात्यत इत्यर्थः ॥

क्षम् ॥ तस्यैवार्थस्येति । तद्वताऽऽत्यन्तिकत्वरूपार्थस्यैवार्थः, हृष्टा-  
न्तोपपादनवलेन तथैव लाभात् ।

( प्रकर्षान्वयबोधकभाष्यम् )

कस्य पुनः प्रकर्षे प्रत्यय उत्पद्यते ?

‘ड्याप्रातिपदिकात्’ ( ४।१।१ ) इति वर्तते, ड्या-  
प्रातिपदिकस्य प्रकर्षे ।

ड्याप्रातिपदिकं वै शब्दः, न च शब्दस्य प्रक-  
र्षापकर्षौ स्तः ।

शब्देऽसंभवादर्थे कार्यं विज्ञास्यते ॥

( प्रदीपः ) कस्य पुनरिति । द्रव्यवाचिनीह प्रकृतिः,

न च द्रव्यस्य प्रकर्षोऽस्तीति मत्वा प्रश्नः ॥

ड्याप्रातिपदिकादिति वर्तत इति । ननु सुबन्त-  
समानाधिकरणवृत्तिभिरेतैस्तद्धितैर्भवितव्यम् । यदुक्तं—‘प्रियकु-  
त्सनादिषु पुनः प्रवर्ततेऽसौ विभक्त्यन्तः’ इति । ‘घकालतनेषु  
कालनाम्नः’ इत्यल्लुग्विधानाल्लिङ्गाच्च । नैष दोषः । प्रकृतेरिदमु-  
पलक्षणम् । सा च प्रकृतिः सुबन्ता वा भवतु, ड्याप्रातिपदिकं  
वेति विशेषे तात्पर्याभावः ॥

न च शब्दस्येति । शब्दस्याभिधानत्वादभिधानस्य चाभि-  
धेये गुणभावाद् गुणस्य च खोपकारं प्रत्यनपेक्षत्वादिति भावः ।  
यदा तु तस्य गुणभावो नास्ति तदा भवत्येव प्रकर्षयोगः—उच्च-  
तरः शब्दः, नीचतरः शब्द इति । ननु च यथा शुक्लतरः पट  
इति गुणस्यापि प्रकर्षे आधीयते द्रव्यप्रकर्षहेतुत्वेन, तथा शब्द-  
स्याप्याधीयताम् । नैतदस्ति । शुक्लादयो द्रव्यसमवेताः स्वयं  
प्रकृष्टा द्रव्यप्रकर्षहेतवो भवन्तीति युक्तस्तत्र गुणप्रकर्षाश्रयः,  
शब्दस्तु वाचकत्वादभिधेयासमवायात् स्वगतेन प्रकर्षेणाभिधेयं  
प्रकर्षयुक्तं न शक्तोऽवगमयितुमिति तत्प्रकर्षं प्रत्यनपेक्ष एव ॥

( उद्द्योतः ) ननुपस्थितत्वात्प्रकृत्यर्थप्रकर्षे प्रत्यय उत्पत्स्यत इति  
‘कस्य पुनरु’ इति प्रश्नोऽनुपपन्नोऽत आह—द्रव्यवाचिनीति । द्रव्यस्य  
स्वतः प्रकर्षाभावमग्रे स्वयमेव वदिष्यति ॥

ननु सुबन्तेति । सुबन्तेन समानाधिकरणा वृत्तिर्येषां तैरि-  
त्यर्थः । अनेन ‘अतिशयने’ इत्यस्य प्रकृत्यर्थविशेषणत्वं सूचयति ।  
एतैस्तद्धितैरित्यनेनात्यन्तस्वार्थिकानामन्येषां चोक्तानां समानाधि-  
करणवृत्तित्वाभावं ध्वनयति ॥

ननु शब्दस्यापि तारतारतरत्वादिप्रकर्षोऽस्त्येवेत्यत आह—शब्द-  
स्येति ॥ अभिधानत्वादिति । अभिधायकत्वादित्यर्थः ॥ अभिधेये  
गुणभावादिति । अभिधेयप्रतिपादने व्यग्रत्वात्स्वगतप्रकर्षप्रतिपादने  
तस्य तात्पर्याभावादिति भावः ॥ उच्चतर इति । अस्य हि शब्द  
एव वाच्य इति न तस्य गुणत्वमिति भावः । वस्तुतस्तत्रापि तद्व-  
तगुणस्योच्चत्वादेरेव प्रकर्षः, न तु स्वरूपतः शब्दे इति बोध्यम् ॥  
ननु गुणभूतगुणादिप्रकर्षे यथा प्रत्ययस्तथा गुणभूतशब्दप्रकर्षोऽप्य-  
स्तु-इति शङ्कते—ननु च यथेति ॥ शब्दस्यापीति । वाचकस्या-  
पीत्यर्थः ॥ शुक्लादय इति । तेषां हि द्रव्याश्रितत्वेन तत्प्रकर्षस्य

द्रव्यप्रकर्षप्रयोजकताया वस्तुं शक्यत्वेऽपि शब्दगतस्य तस्य तत्प्रकर्षं  
प्रति अप्रयोजकत्वादिति भावः ॥ गुणप्रकर्षाश्रय इति । द्रव्यप्रकर्षहे-  
तुत्वेन तदाश्रयणं युक्तमित्यर्थः ॥ तत्प्रकर्षं प्रति—द्रव्यप्रकर्षं प्रति,  
अनपेक्ष एव—तदनुपपादक एवेत्यर्थः । यद्यपि शब्दार्थयोरपि  
तादात्म्याध्यासः ‘तस्य भावः’ इति सूत्रे कैयटेनोक्तः, पातञ्जलसूत्र-  
तद्भाष्यादौ च स्पष्टः, शब्दालिङ्गित्वेन चार्थप्रतीतिर्हर्षादिभिरुक्तैरित्येव  
तस्याप्यभिधेयसमवायः, तथापि स्वरूपत उच्चत्वादिरूपेण तद्वतप्रक-  
र्षेण द्रव्यस्य प्रकर्षो न प्रतीयत इति तात्पर्यम् । न च शब्दस्य  
—प्रकर्षाप्रकर्षाभ्यां तदर्थस्य प्रकर्षाप्रकर्षौ स्तः—प्रतीतिविषयो भवत  
इति भाष्याक्षरार्थः ॥

( प्रातिपदिकार्थप्रदर्शकभाष्यम् )

कः पुनरुड्याप्रातिपदिकार्थः ?

द्रव्यम् । न वै द्रव्यस्य प्रकर्ष इष्यते ।

एवं तर्हि—गुणः ॥

( प्रदीपः ) द्रव्यमिति । यत्किञ्चिदिदं तदिति सर्वनाम-  
परामर्शयोग्यं वस्तु तद्रव्यत्वेन विवक्षितम् । तेन जातिगुण-  
क्रिया अपि गृह्यन्ते ॥ न वै द्रव्यस्येति । यद्वस्तु स्वातन्त्र्ये-  
णाभिधीयते तस्य प्रकर्षो नास्तीत्यर्थः । तथा हि—‘शुक्लतरं  
रूपम्’ इत्यत्र गुणस्यापि प्राधान्येनाश्रयणाद् द्रव्यस्याश्रितादेव  
निमित्तान्तरात् प्रकर्षः ॥

एवं तर्हीति । आश्रितोऽभिधेयधर्मो गुणः, स कश्चि-  
च्छब्दप्रवृत्तिनिमित्तं, शुक्लतरः पट इति यथा । पटस्य स्वतो न  
शुक्लस्य नाप्यशुक्लस्य शुक्लो गुणो व्यपदेशे हेतुः, एवं स्वगतप्रक-  
र्षद्वारेण द्रव्यस्य स्वतोऽप्रकृष्टस्य प्रकृष्टव्यपदेशहेतुर्भवति ।  
तदुक्तं हरिणा—

द्रव्यस्याव्यपदेश्यस्य य उपादीयते गुणः ।

भेदको व्यपदेशाय तत्प्रकर्षोऽभिधीयते ॥

अरूपं पररूपेण द्रव्यमाख्यायते यथा ।

अप्रकर्षं प्रकर्षेण गुणस्यापीष्यते तथा ॥ इति ॥

यद्यपि द्रव्ये तत्र बहवो गुणाः सन्ति, तथाऽप्यन्तरङ्गत्वा-  
त्प्रवृत्तिनिमित्तगुणप्रकर्षाश्रयः प्रत्ययः । क्रियाशब्देभ्यः पाचका-  
दिभ्यः क्रियायाः प्रवृत्तिनिमित्तत्वात् तत्प्रकर्षे प्रत्ययः । जाति-  
शब्देभ्यस्तु जातेः प्रकर्षाभावात्तत्सहचरितप्रसिद्धवाहदोहादि-  
प्रकर्षे प्रत्ययः । उपाधिसंसर्गेण तु विना द्रव्यस्य न प्रकर्षो  
नापि शब्दवाच्यत्वमस्ति । तदुक्तम्—

सत्त्वस्यैव प्रधानस्य न विना भेदहेतुना ।

प्रकर्षो विद्यते नापि शब्दस्योपैति वाच्यताम् ॥ इति ॥

तत्र वास्तवः प्रकर्षो द्रव्ये भवतु मा वा, आश्रितधर्मद्वार-  
कस्तु तत्प्रकर्षः शब्देनाभिधीयते, न तु तन्निरोपेक्षः स्वगतः ।  
‘अद्रव्यप्रकर्ष’ इति निषेध उपचरितगुणक्रियागतप्रकर्षद्रव्यविषयो  
द्रष्टव्यः ॥

१ यदुक्तमिति । ‘कृतिस्ते’ ५।३।७४ इति सूत्रे भाष्ये इत्यर्थः ॥

२ ‘प्रियकुत्सनादिषु ततः प्रवर्ततेऽसौ’ इति क. च. झ. पाठः ॥

३ अनेन—प्रकृतेरिदमुपलक्षणमिति प्रदीपग्रन्थेन ॥

४ च. झ. पुस्तकयोः ‘सर्वस्यैव’ इति पाठः ॥

५ अद्रव्यप्रकर्ष इति । किमेतद्रव्यवाच्यमिति सूत्रे ॥

( उद्ध्योतः ) ननु रूपादिशब्दानां गुणोऽप्यर्थ इति 'प्रातिपदिकार्थो द्रव्यम्' इत्यनुपपन्नमेवेत्यत आह—यत्किञ्चिदिति । विशेष्यभूतमित्यर्थः ॥ स्वातन्त्र्येणेति । प्राधान्येन, विशेष्यत्वेनेत्यर्थः ॥ ननु 'शुक्लतरं रूपम्' इत्यत्र प्रधानस्य स्वतः प्रकर्षोऽस्त्येवेत्यत आह—गुणस्यापीति । प्राधान्येनाश्रयणात्—द्रव्यरूपस्य गुणस्यापि आश्रितात् रूपाश्रिताद्वर्मान्तरादेव प्रकर्षः । किं पुनस्तादृशसम्मतद्रव्यस्येत्यर्थः ॥ निमित्तान्तरादिति । गुणगतशुक्लत्वादिजातिसमानाधिकरणनैर्मल्यादेरित्यर्थः । न तु स्वत एवेति भावः । 'एवं तर्हि गुणः' इति भाष्यस्य—'ऊष्माप्रातिपदिकार्थः' इति शेषः ॥

अनु गुणप्रकर्षे आश्रीयमाणे 'पाचकतरः' इति न स्यादत आह—आश्रित इति ॥ स्वतः—विशेष्यभूतेन स्वरूपेण ॥ न शुक्लस्य—न शुक्लव्यवहारविषयस्य ॥ नाप्यशुक्लस्य—नापि तद्व्यवहारविषयस्य ॥ शुक्लो गुण इति । प्रवृत्तिनिमित्तभूत इत्यर्थः ॥ व्यपदेशहेतुः—'शुक्लः' इत्यादिव्यवहारहेतुः । स्वगतप्रकर्षद्वारेणेति । स्वाश्रिताश्रितत्वसम्बन्धेनेत्यर्थः ॥ प्रकृष्टव्यपदेशहेतुः—प्रकृष्टव्यवहारहेतुरित्यर्थः ॥

अव्यपदेश्यस्य—धर्मयोगमन्तरा स्वरूपेणाव्यवहार्यस्य ॥ व्यपदेशाय—व्यवहाराय यो भेदको गुण उपादीयते तत्प्रकर्षस्तरबादिभिरभिधीयत इत्यर्थः ॥ अरूपम्—स्वतस्तद्रूपाभाववत्, स्फटिकादिजपादिरूपेण रक्तत्वादियुगमाख्यायत इत्यर्थः । यद्वाऽद्वैतमते ब्रह्मैव द्रव्यं पररूपेण मायाकार्यरूपादिसम्बन्धेन तत्तद्रूपादिमत्त्वेन व्यवहियत इत्यर्थः ॥

क्रियायाः प्रवृत्तिनिमित्तत्वादिति । प्रवृत्तिनिमित्तसम्बन्धप्रतियोगित्वादित्यर्थः । सम्बन्धेऽपि स्वतः प्रकर्षासम्भवात्तत्प्रतियोगितत्वं प्रकर्षाश्रयणमिति तात्पर्यम् ॥ वाहदोहादिति । यथा गोतर इत्यादौ ॥ ननु द्रव्यस्य स्वत एव प्रकर्षः किं नाङ्गीक्रियतेऽत आह—उपाधीति । स्वभावादिति भावः ॥

शब्देनेति । तरवादिनेत्यर्थः । शब्दशक्तिस्वभावादिति भावः ॥ नन्वेवम् 'अद्रव्यप्रकर्षे' इत्यसङ्गतं स्यादत आह—अद्रव्यप्रकर्ष इति । उपचरितो गुणक्रियागतप्रकर्षेण प्रकर्षो यत्र तादृशद्रव्येत्यर्थः । 'उच्चैस्तरस्तरः' इत्युदाहरणम् । अत्र उच्चैःशब्द उच्चत्वादिविशिष्टद्रव्यपरः । 'उच्चैस्तमाम्' इत्यत्र त्वधिकरणशक्तिपर इति । अत्र उच्चत्वप्रकर्षेण तदाश्रयस्य प्रकर्षेऽपि तस्य न द्रव्यत्वम्, अधिकरणशक्तिप्रधानतया शक्तिविशेषणत्वेनैव तस्य भावेनाप्रधानतया सर्वनामपरामर्शायोग्यत्वात् । एवं 'पूर्वोक्ततमाम्' इत्यादावपीति बोध्यम् । अत्रापि विभक्त्यर्थसम्बन्धनिरूपिता विशेषणतैव तत्प्रकृत्यर्थेति वदन्ति ॥

( एकदेशिन गुणोपसंख्यानभाष्यम् )

एवमपि गुणग्रहणं कर्तव्यम् । द्रव्यमपि ऊष्माप्रातिपदिकार्थो गुणोऽपि । तत्र कुत एतत्—गुणस्य प्रकर्षे भविष्यति, न पुनर्द्रव्यस्य प्रकर्ष इति ॥

( प्रदीपः ) एवमपीति । यथा गुणस्य नित्यस्य नित्यद्रव्यसमवेतस्य कस्यचिन्महत्वादेः स्वतः प्रकर्षः, अनित्यस्य तु कारणकृतः, तथा द्रव्यस्यापीति मन्यते ॥

( उद्ध्योतः ) महत्त्वादेरिति । 'आकाशं परममहत्' 'परमाणुः' इत्यादिप्रयोगादिति भावः ॥ कारणकृत इति । रजनद्रव्यप्रकर्षकृत इत्यर्थः ॥

( एकदेशिनः समानोपसंख्यानभाष्यम् )

क्रियमाणे चापि गुणग्रहणे समानगुणग्रहणं कर्तव्यम्, शुक्लात्कृष्णे मा भूदिति ॥

( प्रदीपः ) समानगुणग्रहणमिति । द्वयोः परिपूर्णयोर्भिन्नजातीययोर्गुणयोरेकस्य परिपूर्णतरत्वे सति प्रकर्षसद्भावात् कृष्णाच्छुक्लतर इति मा भूदित्येवमर्थमित्यर्थः ॥

( उद्ध्योतः ) ननु भिन्नजातीययोः कथं स्पष्टं तत आह—द्वयोरिति ॥ भाष्ये—शुक्लात्कृष्णे इति । कृष्णावधिकप्रकर्षे शुक्लशब्दान्मा भूदित्यर्थः ॥

( प्रत्याक्षेपभाष्यम् )

न तर्हीदानीमिदं भवति—अध्वर्युर्वै श्रेयान्, पापीयान् प्रतिप्रस्थाता, अन्धानां काणतम इति ?

( प्रदीपः ) अध्वर्युर्वै श्रेयानिति । अध्वर्योः परिपूर्णप्रशस्यत्वं, प्रतिप्रस्थातुरपि पापत्वं, तयोः परस्परापेक्षः प्रकर्ष इति मन्यते ॥ अन्धानां काणतम इति । अन्धा नेत्रद्वयेन न पश्यन्ति । काणस्त्वेकेनेति तदपेक्षं काणस्य प्रकर्षं मन्यते ॥

( उद्ध्योतः ) नन्वध्वर्योरन्येभ्यः प्रशस्येभ्यः प्रशस्यतरत्वमस्त्येवेत्यत आह—अध्वर्योरिति । तदपेक्षमिति । वैजालेऽपि प्रकर्षं मन्यत इति भावः ॥

( प्रत्याक्षेपपरिहारभाष्यम् )

समानगुणे एषा स्पर्धा भवति—अध्वर्युर्वै श्रेयान् अन्येभ्यः प्रशस्येभ्यः । पापीयान् प्रतिप्रस्थाता अन्येभ्यः पापेभ्यः । अन्धानां काणतम इति काणिरयं सौक्ष्म्ये वर्तते । सर्वे इमे किञ्चित्पश्यन्ति, अयमेषां काणतम इति ॥

( प्रदीपः ) समानगुण इति । समानगुणे भिन्नाश्रयवर्तिनि विवक्षिते तदाश्रया स्पर्धेत्यर्थः ॥ कणिरयमिति । ततश्चान्धानामपि वास्तवं काणत्वं विद्यते, न तु लोकप्रसिद्धम् । तत्र दर्शनप्रकर्षाश्रयः प्रत्ययः । तथा च लोके प्रसिद्धरन्धानां काणो राजेति ॥

( उद्ध्योतः ) वास्तवं काणत्वमिति । वृष्टिसौक्ष्म्यमित्यर्थः, 'अथ वृष्ट्युपवाते' 'कण निमीरुने' इति धात्वनुसारादिति भावः ॥ न तु लोकेति । तैर्हि एकचक्षुर्नाशवानेव काणत्वेन व्यवहियते । तत्र अन्धा अल्पद्रष्टारः, काणोऽपि अल्पद्रष्टा, तत्रार्थं किञ्चिदधिकमल्पद्रष्टेति काणतम उच्यत इति भावः । अन्यकाणशब्दो पर्यायाविलेखाऽपि समानगुण एव स्पष्टेति तात्पर्यम् ॥ दर्शनप्रकर्षेति । अल्पदर्शनप्रकर्षेत्यर्थः । 'अदर्शनप्रकर्ष' इति पाठे—अदर्शनशब्देनाप्यल्पदर्शनमेव ॥

( एकदेशिन उपसंख्यानभाष्यम् )

अदूरविप्रकर्ष इति वक्तव्यम् ।



इह मा भूत्—महान् सर्वपः, महान् हिमवानिति ॥

( प्रदीपः ) महान् हिमवानिति । सर्वपान्महीयान् हिमवानिति मा भूदित्यर्थः ॥

( एकदेशिन उपसंख्यानभाष्यम् )

जातेनैति वक्तव्यम् ।

इह मा भूत्—वृक्षोऽयम्, पुक्षोऽयमिति ॥

( प्रदीपः ) जातेरिति । आश्रयप्रकर्षाजातेः प्रकर्षं मन्यते ॥

( उद्घोतः ) भाष्ये—जातेनैति । जातेः प्रकर्षं प्रत्ययो नैत्यर्थः ॥ ननु जातौ कथं प्रकर्षोऽत आह—आश्रयेति । यथा आश्रितगुणप्रकर्षाद्रव्यप्रकर्षः, तथा लब्धप्रकर्षद्रव्यगतत्वेन जातेः प्रकर्षं मन्यत इति भावः ॥

( प्रत्याक्षेपभाष्यम् )

न तर्हीदानीमिदं भवति—गोतरः, गोतरा, अश्व-तरः, अश्वतरा—इति ।

( प्रत्याक्षेपसमाधानभाष्यम् )

नैष जातेः प्रकर्षः ।

कस्य तर्हि ?

गुणस्य ।

गौरयं यः शकटं वहति, गोतरोऽयं यः शकटं वहति सीरं च ।

गौरियं या समां समां विजायते, गोतरेयं या समां समां विजायते स्त्रीवत्सा च ।

अश्वोऽयं यश्चत्वारि योजनानि गच्छति, अश्व-तरोऽयं योऽष्टौ योजनानि गच्छति ॥

( प्रदीपः ) कस्य तर्हीति—प्रश्नः ॥ गुणस्येति—परिहारः । अभिधेयसहचरितलोकप्रसिद्धगुणप्रकर्षाश्रयो द्रव्यस्य प्रकर्ष इत्यर्थः । केचित्तु गुणसमुदाये शब्दप्रवृत्तिं मन्यमानाः शब्दार्थान्तर्भूतसैवायं गुणस्य प्रकर्ष इत्याहुः ॥

( उद्घोतः ) अभिधेयसहचरितेति । प्रवृत्तिनिमित्तजाति-सहचरितेत्यर्थः ॥ केचित्त्विति । पातजला इत्यर्थः । 'स्त्रियाम्' ( ४।१।२ ) इति सूत्रे भाष्येऽपि स्पष्टमेतत् ॥ गुणसमुदाये इति । बाहदोहादिगुणसमुदाये इत्यर्थः ॥

( एकदेशिन उपसंख्यानभाष्यम् )

तथा "तिङ्श्च" ५।३।५६ इत्यत्र क्रियाग्रहणं कर्त-व्यम्, साधनप्रकर्षं मा भूत् ॥

१ सर्वपादिति । सर्वपहिमवतोरदूरविप्रकर्षो नास्तीति न तथा प्रयोग इति भावः ॥

२ तत्र हि—द्रव्ये च भवतः कः संप्रत्ययः ? यदि तावद्गुणसमुदायो द्रव्यम् इति मगवतोक्तम् ॥

३ 'एवं मन्यते' इत्युक्त्या तत्र किञ्चिद्गोणत्वं प्रदर्शयति । तत्र गौणत्वे बीजमाह—स्वगतप्रकर्षसंभव इति ॥

( प्रदीपः ) साधनप्रकर्षं मा भूदिति । ननु च साधनस्य गुणभावात् प्रधानस्य च क्रियायाः प्रकर्षसंभवात्-प्रकर्ष एव प्रत्ययो भविष्यति । एवं मन्यते—प्रधानानि स्वग-तेनापि धर्मेण तद्वत्त्वेन व्यपदिश्यन्ते । गुणगतेनापि तत्र साध-नप्रकर्षाश्रये क्रियाप्रकर्षं प्रत्ययो मा भूत्, स्वगते यथा स्यादि-त्येवमर्थं क्रियाग्रहणं कर्तव्यम् ॥

( उद्घोतः ) एवं मन्यत इति । स्वगतप्रकर्षसंभवे गुणप्र-कर्षेण तद्वत्स्वव्यवहारे न मानमित्यत एवमुक्तिः ॥ स्वगते इति । स्वगत एव यथा स्यादित्यर्थः ॥

( एकदेशिमतानां समाधानभाष्यम् )

नैष दोषः ।

यत्तावदुच्यते—'गुणग्रहणं कर्तव्यम्' इति ।

न कर्तव्यम् । यस्य प्रकर्षोऽस्ति तस्य प्रकर्षं भवि-ष्यति । गुणस्य चैव प्रकर्षो न द्रव्यस्य ।

कथं ज्ञायते ?

एवं हि दृश्यते लोके—इह समाने आयामे वि-स्तारे पटस्यान्योऽर्धो भवति काशिकस्य, अन्यो माथुरस्य ।

गुणान्तरं च खल्वपि शिल्पिन उत्पादयमाना द्रव्यान्तरेण प्रक्षालयन्ति । अन्येन शुद्धं धौतकं कुर्वन्ति, अन्येन शैफालिकम्, अन्येन माध्यमिकम् ॥

( प्रदीपः ) नैष दोष इति । बहूनामपि दोषाणां प्रक्रमे सामान्यस्य विवक्षितत्वादेकवचननिर्देशः ॥ यस्य प्रकर्षोऽस्तीति । संभवेव्यभिचारापेक्षत्वादुपाधिनिर्देशस्येति भावः ॥ काशिकस्येति । काशिषु भव इति ठञ्जिठयोरेक-तरः प्रत्ययः ॥ गुणान्तरमिति । पूर्वं मूल्यान्तरदर्शनाद्गुण-प्रकर्षः प्रतिपादितः, अत्र तु प्रयत्नभेददर्शनादिति विशेषः ॥

( उद्घोतः ) ननु द्रव्यस्य स्वतः प्रकर्षोऽस्त्वत आह—संभवेति । यदि तस्य स्वतः प्रकर्षस्तर्हि सर्वस्यापीति व्यभिचारा-भावः, अन्यथाऽसम्भव इति भावः ॥ पूर्वं मूल्यान्तरेति । यदि स्वत एव द्रव्ये प्रकर्षः स्यात्तदा देशभेदमात्रेण मूल्यान्तरं न स्यात्, तदर्थं यत्नभेदश्च न स्यादिति भावः । तस्माद्देशभेदकृतगुणप्रकर्षकृतमेव मूल्यान्तरं, गुणप्रकर्षाय च यत्नभेद इति तस्यैव प्रकर्ष इति तात्पर्यम् ॥

गुणप्रकर्ष इति । देशभेदकृतगुणप्रकर्ष इत्यर्थः । धौतकशैफा-लिकादयः प्रक्षालनवैजात्यकृता वस्त्रस्य गुणविशेषाः ॥

( एकदेशयाक्षेपस्य समाधानभाष्यम् )

यदप्युच्यते—'क्रियमाणे चापि गुणग्रहणे समा-नगुणग्रहणं कर्तव्यम्, शुक्लात्कृष्णे मा भूत्' इति ।

४ संभवेति । यथा कानलस्य नीलाद्यनेकागुणवत्त्वसंभवे नीलाद्युपाधिप्रदर्शनं तथेति भावः ॥

५ यदि तस्येति । द्रव्यस्य स्वतः प्रकर्षसंभवे हि सर्वस्य—गुणस्य द्रव्यस्य च प्रकर्षसंभवाद्वाव्यभिचाराभावः । द्रव्यस्य प्रकर्षसंभवे तु संभवाभाव इति उपाधिप्रदर्शनमनर्थकमिति भावः ॥



न कर्तव्यम् ।

समानगुण एव स्पर्धा भवति, न ह्याख्याभिरूपौ स्पर्धते ।

वाचकेन खल्वप्युत्पत्तव्यम्, न च शुक्लात्कृष्णे प्रत्यय उत्पद्यमानो वाचकः स्यात् ॥

( प्रदीपः ) शुक्लादिति । कृष्णे प्रतियोगिनि विवक्षिते शुक्लशब्दात्प्रत्ययो मा भूदित्यर्थः ॥ न ह्याख्याभिरूपाविति । स्पर्धाहेतोर्गुणस्य शब्देनानाश्रयणात् । शब्दाश्रितस्पर्धाहेतु-प्रकर्षे तु भवत्येव प्रत्ययः—आख्याभिरूपयोरप्यु-श्रेयानिति । शुक्लकृष्णयोरपि तदा भवति प्रत्ययः—उज्ज्वलतरोऽयं कृष्णाच्छुक्ल इति ॥ न च शुक्लादिति । शुक्लतर इत्युक्ते शब्दप्रवृत्तिनिमित्तप्रत्यासन्नशुक्लगुणान्तरापेक्षः प्रकर्षः, शुक्लगुणनिमित्तद्रव्यप्रकर्षावगमादिति भावः ॥

( उद्ध्योतः ) नन्वाख्याभिरूपयोरपि प्रशस्यत्वे स्पर्धा भवत्येवेत्यत आह—स्पर्धाहेतोरिति । तत्प्रशस्यत्वस्य प्रकर्षे हि तदा प्रत्ययः । न च तदुपात्तमस्ति । आख्याभिरूपतर इति तु न भवत्येवेत्यर्थः ॥ शब्दप्रवृत्तिनिमित्तेति । न तु कृष्णावधिकप्रकर्षेण द्रव्यप्रकर्षावगम इत्यर्थः । शब्दप्रवृत्तिनिमित्तभूतं अत एव प्रत्यासन्नं यच्छुक्लगुणान्तरं—द्रव्यान्तरीयशुक्लगुणस्तदपेक्षः प्रकर्षो यस्य तादृशो यः शुक्लगुणस्तन्निमित्तैत्यक्षरार्थः ॥

( एकदेश्याक्षेपस्य समाधानभाष्यम् )

यदप्युच्यते—‘अदूरविप्रकर्षे इति वक्तव्यम्’ इति । न वक्तव्यम् ।

अदूरविप्रकर्षे एव स्पर्धा भवति, न हि निष्कधनः शतनिष्कधनेन स्पर्धते ॥

( प्रदीपः ) न हि निष्कधन इति । अदूरतरयोरेव संप्रधारणविषयत्वादिति भावः ॥

( उद्ध्योतः ) अदूरान्तरयोरिति । अल्पविशेषयोरित्यर्थः ॥

( एकदेश्याक्षेपस्य समाधानभाष्यम् )

यदप्युच्यते—‘जातेनेति वक्तव्यम्’ इति ।

न वक्तव्यम् ।

जननेन या प्राप्यते सा जातिः, न चैतस्यार्थस्य प्रकर्षापकर्षौ स्तः ॥

( प्रदीपः ) जननेनेति । अयत्नलभ्यत्वप्रतिपादनपरमेतत् । नित्यानां परमाण्यादीनां जननाभावात् तद्वताया जातेर्जननेनाप्राप्यत्वाद् अयत्नलभ्यश्चायमर्थः—सत्तादिः—न प्रकर्षापकर्षभाक् । घटादिके च द्रव्ये यत्नेनोत्पद्यमाने बलाकादिगतस्य पुरुषप्रयत्नेन विना नित्या जातयो व्यक्तिसामान्यं । यद्यपि शौक्यादेरयत्नलभ्यत्वं तथाप्याश्रयभेदाद् गुणस्य भेदावगमा-

दस्ति प्रकर्षापकर्षयोगः, जातेस्त्वाश्रयभेदेऽपि भेदाभावात्प्रकर्षापकर्षयोगः ॥

( उद्ध्योतः ) नित्यगतजातेर्जननेनाप्राप्यत्वादाह—अयत्नेति । परमाण्यादीनामिति । साङ्ख्यादिमते प्रधानावयवसत्त्वादिपरमाणवो बोध्याः ॥ ‘प्रैकर्षापकर्षभाक्’ इति पाठः ॥ व्यक्तिसामान्य-न्तीति । तत्राभिव्यक्ता भवन्तीत्यर्थः ॥ अयत्नलभ्यत्वमिति । तथा च तदाचकादिदृष्टतरपू न स्यादिति भावः । ईश्वरयत्नस्तु सर्वत्राव्यावर्तक इति भावः ॥ तथापीति । जनने प्राप्यत्वोत्पत्त्या एकत्वं नित्यत्वमनेकवृत्तित्वं च सूचितमिति भावः ॥ आश्रयभेदादिति । एवं च शुक्लगुणावच्छिन्नस्यायत्नलभ्यत्वाभावेन क्वचिद्विधेनापकर्षे जाते तदपेक्षः प्रकर्षो बलाकाशौक्ये इति तात्पर्यम् ॥ भेदाभावादिति । आश्रयभेदकृतारोपविषयभेदस्याप्यभावादित्यर्थः । केचित्तु—‘जननेन प्राप्यते’ इति लक्षणमद्वैतमते, तेषां ब्रह्मातिरिक्तं सर्वं जन्यमेव । ब्रह्मणस्तु निर्धर्मकत्वात्तत्र जातिरेव नास्ति । जीवानामप्युपाधिजन्यत्वेन विशिष्टानां जन्यत्वमेवेत्याहुः ॥

( एकदेश्याक्षेपस्य समाधानभाष्यम् )

यदप्युच्यते—‘तिङ्श्च’ इत्यत्र क्रियाग्रहणं कर्तव्यम्, साधनप्रकर्षे मा भूत्—इति ।

न कर्तव्यम् ।

साधनं वै द्रव्यं, न च द्रव्यस्य प्रकर्षापकर्षौ स्तः ॥

( प्रदीपः ) साधनं वै द्रव्यमिति । ननु च शक्तिः साधनम्, अस्ति च तत्प्रकर्षः, यदाह—‘साधकतमं करणम्’ इति । नैष दोषः । ‘पचति देवदत्तः’ इति सामानाधिकरण्यदर्शनाच्छक्तिद्रव्ययोस्तिङ्न्तेन भेदस्यानवगमादभेदमाश्रित्य निर्देशः । न च प्रधानस्य क्रियायाः स्वतः प्रकर्षसंभवे गुणभूतसाधनप्रकर्षापेक्षाऽस्ति । पचतितरामिति चोक्ते क्रियाप्रकर्षो गम्यते न तु साधनप्रकर्षः, प्रकर्षयुक्तेऽपि साधने कदाचित् क्रियाप्रकर्षाभावात् । क्रियाप्रकर्षे तु कार्यस्य कारणव्यभिचाराभियमेन साधनप्रकर्षानुमानात् क्रियाप्रकर्ष एव प्रत्ययः । एको द्वौ त्रय इत्यादिकायाः संख्यायाः सर्वत्र परिच्छेदकत्वाविशेषात् प्रकर्षाभावः । बहुत्वसंख्यायास्त्वनियतसंख्येयत्वाद्भवति प्रकर्षः—बहुतरा इति । एवमुन्मानप्रमाणपरिमाणानामपि प्रकर्षाभावो विज्ञेयः । भाष्यकारेण तु जातिप्रकर्षाभावोक्त्यायानुसारेण गम्यमानत्वाच्चोक्तः ॥

( उद्ध्योतः ) भेदस्यानवगमादिति । द्रव्येणाभेदमापन्नैव शक्तिस्तिङ्गाऽभिधीयत इति भावः । नन्वभेदेऽपि द्रव्याभेदाच्छक्तौ प्रकर्षाभावो वा कल्प्यः, शक्त्यभेदाद्द्रव्ये प्रकर्षो वा कल्प्य इत्यत्र विनिगमकामाव इति चेन्न; शक्तिप्रकर्षेण द्रव्यप्रकर्षे ‘परशुतरेण’ इत्यापत्तिः, कारणे सर्वकारकेभ्यः प्रकर्षसत्त्वात् । तस्माच्छक्तिप्रकर्षो न द्रव्यप्रकर्षकः, सुतरां तद्वारा न क्रियाप्रकर्षक इत्याशयात् ॥ स्वयं युक्त्यन्तरमाह—न च प्रधानस्येति ॥ प्रकर्षयुक्तेऽपीति ।

१ ‘अदूरान्तरयोः’ इति च, पाठः ॥

२ इदानींतनोपलब्धप्रदीपपुस्तकेषु तथैव पाठ उपलभ्यते ॥

साधनप्रकर्षेण क्रियाप्रकर्षो न नियत इति न तत्प्रकर्षव्यवहारेण क्रियाप्रकर्षव्यवहार इति भावः ॥ उक्तन्यायेति । एकत्वरूपेत्यर्थः । 'वाचकेन खल्वप्युत्पत्तयमिति न्यायः' इति वक्तुं युक्तम् । तत्तत्समूहरूपद्वित्वस्य भेदो नास्तीति न वक्तुं शक्यमित्यन्ये ॥

( शौक्ल्यगुणस्यैकत्वप्रस्थापकभाष्यम् )

किं पुनरेकं शौक्ल्यमाहोस्विन्नाना ?

किं चातः ?

यद्येकं, प्रकर्षो नोपपद्यते । न हि तेनैव तस्य प्रकर्षो भवति ।

अथ नाना, समानगुणग्रहणं कर्तव्यम्—शुक्लात् कृष्णे मा भूदिति ।

अस्त्वेकं शौक्ल्यं, तत्तु विशेषवत् ॥

( प्रदीपः ) किं पुनरेकमिति । ननु समानधर्मोपलम्भादिशेषाग्रहणाच्च संशयः, न चैकानेकयोर्विशेषाग्रहणम् । नैष दोषः । एकस्यापि भेदव्यवहारो दृश्यते, यथा—परुडवान् पटुरासीत्, पटुतरश्चैषमः—अन्य एवायं संवृत्त इति । तथाऽनेकस्मिन्नप्येकव्यवहारो दृश्यते, यथा—भिन्नाऽपि क्रिया निवृत्त-भेदाऽऽरूपातेनाभिधीयते इत्येकोच्यते । तत्त्वतो हि 'भवद्भि-रास्यते' 'भवन्त आसते' इत्यादौ भिन्नैः कर्तृभिः साध्यानि स्वसमवेतानि भिन्नान्येवासनानि । एकत्वं चाश्रित्योक्तं—'न तिङन्तान्येकशेषारम्भं प्रयोजयन्ति क्रियाया एकत्वात्' इति । एवं च किमेकं शौक्ल्यमाश्रयभेदात्तूपचरितभेदम्, उतानेकमेव ? इति संशयात् प्रश्न उपपन्नः ॥

यद्येकमिति । एकत्वे जातिवद् गुणस्य प्रकर्षानुपपत्तिः ॥

समानगुणग्रहणमिति । तुल्ये भेदे यथा शौक्ल्यस्य शौक्ल्यान्तरापेक्षः प्रकर्षः, एवं कृष्णाद्यपेक्षोऽपीति तदपेक्षे प्रकर्षे प्रत्ययनिवृत्त्यर्थं समानगुणग्रहणं कर्तव्यमित्यर्थः । ननु यस्याप्येकं शौक्ल्यं तेनापि भिन्नगुणापेक्षे प्रकर्षे प्रत्ययस्य निवृत्ति-विधेया । नैष दोषः । एकत्ववादिनो यथा शौक्ल्यस्यात्मापेक्ष-प्रकर्षानुपपत्तिः, एवं गुणान्तरापेक्षोऽपि प्रकर्षो नोपपद्यते । यथा गोत्वं नात्मापेक्षया, नापि जाल्यन्तरापेक्षया प्रकृष्यते, गुणभेद-वादी तु भेदनिबन्धनं प्रकर्षं सर्वत्रेच्छतीति तेनैव समानगुण-ग्रहणं कर्तव्यम् ॥

विशेषवदिति । ततो विशेषाश्रयत्वादन्वत्वादुपपन्नः प्रकर्षः ॥

( उद्द्योतः ) समानधर्मः—साधारणधर्मः । विशेषः—वैधर्म्यम् । उक्तसंशयबीजं चात्र नास्तीत्याह—न चैकानेकयो-रिति । एकत्वानेकत्वरूपवैधर्म्यस्य स्पष्टवादिति भावः ॥ एक-त्वानेकत्वयोर्वैधर्म्यत्वस्यैवाभाव इत्युत्तरयति—एकस्यापीति ॥ एकत्वे इति । आश्रयभेदसत्त्वेऽपि न स प्रकर्षप्रयोजक इत्यभि-मानः ॥ भाष्ये—न हि तेनैवेति । तत्प्रतियोगिक एवेत्यर्थः ।

१ इति भाव इति । तत्र भगवतो भाष्यकृतोऽयमभिप्रायः—एकवचि

'अस्मादयं शुक्लतरः' इत्यस्यैतद्वृत्तिशुक्लगुणप्रतियोगिकातिशयवच्छुक्ल-गुणवानयमिति बोध इति भावः ॥ ननु भिन्नयोः कथं प्रकर्षः ? अन्यथा आख्याभिरूपयोरपि स स्यादत आह—तुल्ये भेदे इति ॥

प्रकर्षो नोपपद्यत इति । एकत्वं स्ववाचकात्तरुत्पत्तिनियामकप्र-कर्षविरोधीति भावः । तदेव दृष्टान्तेनोपपादयति—यथेति ॥ जाल्य-न्तरापेक्षयेति । जातिवाचकात्तरुत्पत्तिनियामकस्तदर्थगतः प्रकर्षो ? नास्तीत्यर्थः । एतेन 'ब्राह्मणत्वाच्छूद्रत्वं प्रशस्ततरमिति प्रकर्षोऽस्ये-व' इत्यपास्तम् ॥ सर्वत्रेति । सजातीये विजातीये चेत्यर्थः ॥ विशेषाश्रयत्वादिति । स च प्रकर्षः सजातीयापेक्ष एव, न तु विजातीयकृष्णाद्यपेक्ष इति भावः । 'रूपादि सावयवम्' इति साङ्ख्यानसारेणेदम् । अत एव 'अल्पत्वमहत्त्वकृतः' इत्युक्तिः सङ्गच्छते । अग्रे—निर्विशेषमित्यस्य—निरवयवमित्यर्थः ॥

( गुणे विशेषप्रतिपादकभाष्यम् )

किं कृतो विशेषः ?

अल्पत्वमहत्त्वकृतः ।

अथवा पुनरस्त्वेकं निर्विशेषं च ।

ननु चोक्तं 'प्रकर्षो नोपपद्यते न हि तेनैव तस्य प्रकर्षो भवति' इति ।

गुणान्तरेण प्रच्छादनात् प्रकर्षो भविष्यति ॥

( प्रदीपः ) अल्पत्वमहत्त्वकृत इति । क्विदाश्रयेऽल्पं शौक्ल्यं क्वचित्तु महदित्यर्थः ॥ गुणान्तरेण प्रच्छादना-दिति । संभेदात्, मिश्रीकरणादित्यर्थः । यथा जात्युत्पलादि-वासिताया मल्लिकायाः ॥

( उद्द्योतः ) संभेदादिति । गुणान्तरेण कृष्णादिना प्रच्छा-दितत्वादपकर्षः । औज्वल्यादिगुणान्तराच्छादितस्य च प्रकर्ष इति भावः । 'न हि आख्याभिरूपौ' इति भाष्यं स्वभावमूलकतया प्राग्व्याख्यातम् । एवं च भेदेऽपि स्वभावादेव सजातीयभिन्नापेक्षयैव प्रकर्षः, न तु भिन्नजातीयापेक्षः प्रकर्षः शुक्लादिभ्यस्तरुत्पत्तिनिमि-त्तमिति भावः । अत्र भगवता शुक्लादिगुणेष्वनेकपक्षकथनेन व्यवहा-रोपपादकपदार्थानामवास्तवत्वं सूचितम् ॥

( नानात्वेऽपि दोषाभावप्रतिपादकभाष्यम् )

अथवा पुनरस्तु नाना । ननु चोक्तं—'समान-गुणग्रहणं कर्तव्यम्, शुक्लात् कृष्णे मा भूत्' इति ।

न कर्तव्यम् । समानगुण एव स्पर्धा भवति । न ह्याख्याभिरूपौ स्पर्धते ॥

वाचकेन खल्वप्युत्पत्तयम्, न च शुक्लात्कृष्णे उत्पद्यमानो वाचकः स्यात् ॥

( अतिशयनार्थस्य प्रत्ययार्थत्वं प्रकृतिविशेषणत्वं वेतिविचारभाष्यम् )

किमन्तात्पुनरुत्पत्त्या भवितव्यम् ?

( प्रदीपः ) किमन्तादिति । 'अतिशयने' इति किं

शौक्ल्यमाश्रयभेदाद्विद्यत एव, अतस्तत्र प्रकर्ष उपपद्यते इति ॥



प्रत्ययार्थनिर्देशः, आहोस्वित्प्रकृत्यर्थस्य विशेषणमिति समर्थविभक्तिप्रश्नद्वारेण विचारः ॥

( उद्धोतः ) किंप्रत्ययार्थेति । औघे द्वितीयान्तात्, अन्ये प्रथमान्तादिति बोध्यम् ॥

( अतिशयनार्थस्य प्रत्ययार्थत्वप्रस्थापकभाष्यम् )

द्वितीयाऽन्तात् अतिशय्यमानात् । शुक्लमतिशेते-शुक्लतरः । कृष्णमतिशेते-कृष्णतरः ॥

( प्रदीपः ) द्वितीयान्तादिति । यदा तिङन्तेन विस्फृष्टार्थं विग्रहवाक्यं प्रदर्श्यते, तदा द्वितीयान्तादुत्पत्तिः । कृदन्तेन तु वाक्यप्रदर्शने षष्ठा भाष्यम्—‘शुक्लस्यातिशयनः’ इति । तदा षष्ठ्यादौ सन्देहो भवति—कर्तरि षष्ठी वा स्यात्, कर्मणि वा; करणे ल्युट् स्यात्, कर्तरि वेति । अथवा द्वितीयाग्रहण-मुपलक्षणार्थम्—इति षष्ठ्यपि गृह्यते । प्रत्ययार्थसामर्थ्यलभ्या च समर्थविभक्तिः ॥

( उद्धोतः ) नन्वतिशयनशब्दस्य कृदन्तत्वात्तद्योगे षष्ठ्या भाष्यमिति ‘द्वितीयान्तात्’ इत्यसङ्गतमत आह—यदा तिङन्तेनेति ॥ कृदन्तेन विग्रहे यथाऽस्पष्टार्थत्वं तथा दर्शयति—तदा षष्ठ्यादिति । आदिना ल्युट् । षष्ठ्यादिविषये इत्यर्थः । तत्र यद्यपि ‘कर्तरि षष्ठी, करणे ल्युट्’ इति पक्षे शुक्लकर्तृकामिभवरणमित्यर्थः स्यात्, स च शुक्लतरशब्दान्नावगम्यते, तथापि लक्षणशरणस्य सन्देहः स्यादेवेति भावः ॥ कर्तरि वेति । कर्तरि ल्युट्, कर्मणि षष्ठीत्यर्थः । अत एव ‘आकृत्यतमो देवदत्तः’ इति सामानाधिकरण्योपपत्तिः ॥ अथ वेति । अत्र पक्षे ‘कर्मणि षष्ठी, कर्तरि ल्युट्’ इति निर्णयो व्याख्यानादिति भावः । तदाह—प्रत्ययार्थेति ॥

( प्रत्ययार्थत्वे दोषदर्शकभाष्यम् )

यदि द्वितीयान्तादतिशय्यमानात्—

कालोऽतिशेते कालीम्—कालितर इति प्राप्नोति, कालतर इति चेप्यते ।

तथा काली अतिशेते कालम्—

कालतरा इति प्राप्नोति, कालितरेति चेप्यते ।

तथा गार्ग्योऽतिशेते गार्गन्—

गर्गतर इति प्राप्नोति, गार्ग्यतर इति चेप्यते ।

तथा गर्गा अतिशेते गार्ग्यं—गार्ग्यतरा इति प्राप्नोति, गर्गतरा इति चेप्यते ॥

( प्रदीपः ) कालितर इति । ‘घरूपकल्प—’ इति ह्रस्वः ॥

१ औघे—अतिशयने इति प्रत्ययार्थनिर्देशे द्वितीयान्तात्प्रत्ययोत्पत्तिः । अन्ये—अतिशयने इति प्रकृत्यर्थस्य विशेषणमिति पक्षे च प्रथमान्तादित्यर्थः ॥

२ नावगम्यत इति । कृदन्तेन विग्रहे षष्ठ्यादौ सन्देहः प्रदर्शितः स च सन्देह एव नास्ति, यतः कर्तरि षष्ठी, करणे ल्युडिति पक्षे योऽर्थः संपद्यते स शुक्लतरशब्दान्न मतीयत इति षष्ठ्यादौ सन्देह एव नोपलभ्यते, तदर्थमाह—लक्षणशरणस्य सन्देह इति । लक्षणशरणेहि—अर्थो भवतु मा वा, शालेण विधीयमानं अवलोक्येति तैः सन्देहः कर्तव्य एवेति भावः ॥

३ अतिशय्यमानादिति । यदि द्वितीयान्तात् अतिशय्यमानात्—अतिशयवत्प्रतिशोगिकाद्वृणवाचकात् प्रत्ययो भविष्यतीत्यर्थस्तदा ‘कालोऽतिशेते

गर्गतर इति प्राप्नोतीति । वृत्तावपि लुग्विधानात्संख्या-विशेषसंप्रत्ययाद्बहुवचनान्तात्प्रत्ययोत्पत्तिरिवरुद्धा ॥

( उद्धोतः ) ननु वृत्तावभेदैकवत्सङ्ख्याऽवगमात्कथं बहुवचनान्तात्प्रत्ययोऽत आह—वृत्तावपीति ॥ लुग्विधानादिति । यत्रो लुग्दर्शनादित्यर्थः । वस्तुतः सङ्ख्याविशेषानवगमेऽपि गर्गापत्यत्वेन बहुत्वप्रतीतिरिति बोध्यम् ॥

( अतिशयनार्थस्य प्रकृत्यविशेषणत्वाभिप्रायकभाष्यम् )

एवं तर्हि प्रथमान्तात्स्वार्थिको भविष्यति—कालोऽतिशेते—कालतरः । काली अतिशेते—कालितरा । गार्ग्योऽतिशेते—गार्ग्यतरः । गर्गा अतिशेते—गर्गतराः ॥

( उद्धोतः ) भाष्ये—प्रथमान्तादिति । ‘अतिशयने’ इति कर्तृल्युङन्तं प्रकृत्यर्थविशेषणमिति भावः । ‘काली अतिशेते’ इत्यादिदोषादिवद्विशेष्यविशेषणभावव्यत्यासात्—अतिशयकर्त्री काली—इत्यादिक्रमेणार्थः ॥

( प्रकृत्यर्थविशेषणत्वे दोषदर्शकभाष्यम् )

यदि प्रथमान्तात्स्वार्थिकः—कुमारितरा, किंशोरितरा—अव्यतिरिक्तं वय इति कृत्वा “वयसि प्रथमे” ४।१।२० इति ङीप् प्राप्नोति ।

तरपोक्तत्वात् स्त्रीत्वस्य प्रत्ययो न भविष्यति ।

टावपि तर्हि न प्राप्नोति ।

उक्तेऽपि हि भवन्त्येते टावादयः । उक्तमेतत्—स्वार्थिकाष्टावादय इति ।

ङीवपि तर्हि प्राप्नोति ॥

( प्रदीपः ) अव्यतिरिक्तं वय इति । प्रत्ययार्थपक्षे तु आर्थो वयःप्रतिपत्तिः, वयःप्रकर्षणैवासौ कुमारीमतिशेते न तु गुणान्तरेण, तस्य विप्रकर्षात् । शाब्दी तु वयःप्रतिपत्तिर्नास्तीति ङीपोऽप्रसङ्गः । स्वार्थिकत्वे तु शाब्दयेव वयःप्रतिपत्तिरिति ङीप्प्राप्तिः ॥ तरपोक्तत्वादिति । तरपः स्वार्थिकत्वात् सर्वः प्रकृत्यर्थस्तेन धोत्य इति भावः ॥ ङीवपीति । टाव-पवादत्वात् ङीप् इति भावः ॥ अन्ये त्वाहुः—कुमारशब्दादुत्पन्नेन ङीपा प्रथमवयोविशिष्टार्थगतस्य स्त्रीत्वस्याभिव्यक्तत्वात्तरन्तात् स्त्रीत्वमात्रमभिव्यक्तव्यमिति टावेव भविष्यति । यथा ‘यत्र—तत्र’ इत्यादौ त्रलाऽधिकरणस्याभिव्यक्तत्वात्तद्धिता-न्तात्सामयिकी प्रथमैवोत्पद्यते, न सप्तमी ॥

काली’ इत्यादौ अतिशय्यमानात्कालीशब्दाद्वितीयान्तात्प्रत्ययः स्यात्, इत्येते च कालशब्दादित्यर्थः ॥

४ बहुत्वप्रतीतिरिति । गर्गापत्यानि अतिशय्यमानानि बहुतीति बहुत्व-प्रतीतिरिति भावः ॥

५ अव्यतिरिक्तं वय इतीति । प्रथमान्तात्स्वार्थे प्रत्ययो भवतीति पक्षे वयोवाचकाल्पकुमारीशब्दात्स्वार्थे वायमानस्तरप् वयोवाचक एवेति वयोवाचका-न्तरन्ताङ्गीप्प्रसङ्ग इत्यर्थः ॥

६ शाब्दी त्विति । प्रत्ययार्थपक्षे हि शब्दतोऽर्थोऽतिशयनरूपः प्रतीयते, यचोरुपायस्तु गम्यते, न तु शब्दसर्वादया लभ्यत इत्यर्थः ॥

( उद्घोतः ) ननु प्रत्ययार्थपक्षेऽपि प्रवृत्तिनिमित्तगुणप्रकर्षे एव प्रत्ययोत्पत्तेश्चापि वयोवाचकत्वं दुर्वारमत आह—प्रत्ययार्थेति । तत्र अतिशयितुविशेष्यत्वेन वयसस्तद्विशेषणत्वाभावात् प्रवृत्तिनिमित्तत्वमिति भावः ॥ विप्रकर्षादिति । गुणान्तरस्य शब्दतोऽनुपस्थित्या विप्रकर्ष इति भावः ॥ भाष्ये—अव्यतिरिक्तं वय इति । वयः—प्रकृष्टं वयः केवलवयसोऽव्यतिरिक्तम्—अनतिरिक्तमित्यर्थः ॥ तरप इति । वस्तुतस्तत्तरपा—तत्प्रकृतिभूतेन तदन्तवष्टकेन कुमारीशब्दादिनेत्यर्थः । तेन वयोविशिष्टार्थगतस्त्रीत्वस्योक्तत्वेन तद्घोतको ङीप् पुनर्नेति भावः ॥ स्त्रीत्वस्य । वयोरूपप्रवृत्तिनिमित्तविशिष्टार्थगतस्त्रीत्वस्येत्यर्थः । तरवन्तस्य तु प्रकर्षः प्रवृत्तिनिमित्तम्, अतस्तद्विशिष्टार्थगते स्त्रीत्वे न 'वयसि—' इति ङीविति भावः । अत एव 'गोतरा' इत्यादौ न ङीप्, तदाह—स्त्रीत्वमात्रमिति । न तु वयोमात्रविशिष्टार्थगतं, तदेव हि 'वयसि प्रथमे' इत्यस्य प्रवृत्तौ निमित्तमिति भावः ॥ यथेति । स हि प्रातिपदिकेनोक्तेऽप्यर्थे भवतीति भावः । इममाशयमजानान आह—भाष्ये—टावपीति । उक्तेर्भवाशयेनोत्तरम् ॥ पुनस्तमजानान आह—ङीवपीति ॥

( अतिशयनशब्देन प्रकृत्यर्थगतगुणाभिधानप्रस्तावभाष्यम् )

एवं तर्हि गुणोऽभिधीयते ॥

( प्रदीपः ) भाष्यकारस्तु—निमित्तस्य सन्निधानादपवादनेवात्र ङीपा भाव्यं न तु टापेति पक्षान्तरमाश्रयति—एवं तर्हि गुण इति । अतिशेतेऽनेनेति अतिशयनो गुणोऽभिधीयते । करणे ल्युट् । आश्रयद्रव्यवाचिनः स्वसमवेते गुणे प्रत्ययविधिः । ततो व्यतिरिक्तार्थाभिधानात् घान्ताद्वयोलक्षण-ङीवभावः । गुणाभिधाने कालितर इति सामानाधिकरण्याभावात् घादिविति ह्रस्वो न प्राप्नोतीति चेत्, वचनाद्वैयधिकरण्येऽपि भविष्यति ॥

( उद्घोतः ) भाष्यकारस्त्विति । भाष्यकारैकदेशी त्वित्यर्थः ॥ गुणोऽभिधीयत इति । प्रकृष्टकालत्वादियुग इति भावः ॥ करणे ल्युडिति । अतिशयने गुणे प्रत्यय इत्यर्थः । शुक्लस्यातिशयनो गुण इति विग्रहः । शुक्लनिष्ठः स्वेतराभिभवकरणं शुद्धो गुण इत्यर्थः । एवं च न प्रायुक्ता दोषा इति तात्पर्यम् ॥

ङीवभाव इति । वयोविशिष्टद्रव्यवाचकाद्धि ङीप्, न चायं तथा, किन्तु वयोमात्रवाचक इति भावः ॥ वचनादिति । 'घरूप—' इति सूत्रे 'घ' इति वैचनादित्यर्थः ॥

( गुणाभिधाने दोषदर्शनपूर्वकं तन्निराकरणभाष्यम् )  
एवमपि लिङ्गवचनानि न सिध्यन्ति—शुक्लतरम् । शुक्लतरा । शुक्लतरः । शुक्लतरौ । शुक्लतरा इति ।

१ ननु स्वाधिकप्रत्ययानां प्रकृत्यर्थबोधकत्वे बोधस्यावृत्तिप्रसङ्गः स्यादत आह—वस्तुतस्तरेति ॥

२ सा हि—प्रथमेत्यर्थः ॥

३ व्यतिरिक्तार्थाभिधानादिति । तरप्रत्ययस्य गुणमात्रवाचकत्वे वयोविशिष्टद्रव्यमात्रवाचकात्कुमारीशब्दाद्विशिष्टार्थकत्वं तस्य स्यादिति द्रव्यवाचकत्वाभावात् 'वयसि प्रथमे' इत्यस्य न प्राप्तिरिति भावः ॥

४ घ इति वचनादिति । तरप्रत्ययगुणमात्रवाचकत्वे वयस्य समानाभि-

आश्रयतो लिङ्गवचनानि भवन्ति । गुणवचनानां हि शब्दानामाश्रयतो लिङ्गवचनानि भवन्ति । तद्यथा—शुक्लं वस्त्रं, शुक्ला शाटी, शुक्लः कम्बलः, शुक्लौ कम्बलौ, शुक्लाः कम्बला इति ।

यदसौ द्रव्यं श्रितो भवति गुणस्तस्य यल्लिङ्गवचनं च तद्गुणस्यापि भविष्यति ॥

( प्रदीपः ) एवमपीति । षष्ठीप्रसङ्गस्तु द्रव्यवचनाच्चोदितः, सोऽयमित्यभेदस्य गुणगुणिनोः सर्वदाऽत्र विवक्षितत्वात् । सत्यामपि त्वभेदविवक्षायां मञ्चादिवत् स्वलिङ्गसंख्याऽपरित्यागप्रसङ्गः ॥ आश्रयत इति । 'विशेषणानां चाजातेः' इति वचनात् । तत्र हि विशेषणशब्देन परोपकाराद्योपात्ताः शेषभूताः शुक्लादयो गुणा गृह्यन्ते ॥

( उद्घोतः ) षष्ठीप्रसङ्गस्त्विति । 'न चोदितः' इत्यत्रान्वयः । द्रव्यवचनात्—पदादिशब्दात्, पदस्य शुक्लतर इत्येवमित्यर्थः । तत्र हेतुमाह—सोऽयमिति ॥ ननु सर्वथाऽभेदविवक्षायां कथं लिङ्गवचनासिद्धिरत आह—सत्यामपि त्विति ॥ मञ्चादिवदिति । मञ्चास्त्रीणां मञ्चपदेन मञ्चाभेदेन बोधनादिति भावः । 'गङ्गायां घोषः' इतिवच्चेत्यपि बोध्यम् ॥ भाष्ये—आश्रयत इति । भेदसंबन्धमूलकेन तरवारोपेण लक्षणायामेव स्वलिङ्गाद्यत्यागः । अभेदेनैव तत्प्रतीतौ तु तरयाग इति भावः । तदुक्तम्—'अभेदस्य सर्वदाऽत्र विवक्षितत्वात्' इति ॥ विशेषणानां चेति । विशेषणानां—गुणानां, युक्तवत्—स्वयुक्ताश्रयवलिङ्गवचनानीति तदर्थः । तदाह—तत्र हीति ॥ परोपकाराय—परस्य—द्रव्यस्येतरभ्यो व्यवच्छेदाय । तस्यैव व्याख्यानं—शेषभूता इति ॥

( अतिशयनशब्देन प्रकृत्यर्थगतक्रियाऽभिधानप्रस्तावभाष्यम् )

अथवा क्रियाऽभिधीयते ॥

( प्रदीपः ) अथवा क्रियेति । अतिशयः—अतिशयनमिति भावे ल्युट् विधानात् ॥

( उद्घोतः ) भावे ल्युडिति । शुक्लवृत्तिरितराभिभव इति बोधः ॥

( क्रियाऽभिधाने दोषदर्शनपूर्वकं तन्निराकरणभाष्यम् )

एवमपि लिङ्गवचनानि न सिध्यन्ति ।

आश्रयतो लिङ्गवचनानि भविष्यन्ति ।

एवमपि द्विवचनं प्राप्नोति—यश्च हि अतिशेते यश्चातिशय्यते उभौ तौ तस्याश्रयौ भवतः ।

करणस्यासंभवात् धवचनसामर्थ्यमिति भावः ॥

५ मञ्चादिवदिति । यथा मञ्चास्त्रीणां मञ्चेन सहाभेदेऽपि मञ्चगतं पुंत्वं न परित्यज्यते तद्वदत्रापि गुणगुणिनोरभेदेऽपि लिङ्गवचनस्यापरित्यागः स्यादित्यर्थः ॥

६ तस्याश्रयाविति । तरप्रत्ययोः क्रियावाचित्वे आश्रयतो लिङ्गवचनानि भविष्यन्तीति चेत् क्रियाया आश्रये कर्तृकर्तृणां, तयोर्द्वित्वेन तरवन्ताद्विवचनप्रसङ्ग इत्याशयः ॥



नैष दोषः ।

कथं ?

शेतिरकर्मकः ।

अकर्मका अपि धातवः सोपसर्गाः सकर्मका भवन्ति ।

कर्मापदिष्टा विधयः कर्मस्थभावकानां कर्म-  
स्थक्रियाणां वा भवन्ति, कर्तृस्थभावकश्च शेतिः ॥

( प्रदीपः ) आश्रयौ भवत इति । उभयोर्निर्वर्तकत्वा-  
दिति भावः ॥ अकर्मका अपीति । अर्थान्तरवृत्तित्वात् ॥  
कर्मापदिष्टा इति । अतिशयक्रिया कर्तृयैव समवेता, न तु  
कर्मणि—इति कर्माश्रयलिङ्गसंख्याभाव इत्युक्तं भवति—कर्मा-  
पदिष्टा इति—द्विवचनमिह कर्मापदिष्टो विधिः, कर्माश्रित्य  
तस्य चोदितत्वात् ॥ आश्रयतो लिङ्गवचनानि—इत्यत्र  
समवाय्याश्रयो गृह्यते न तु निर्वर्तक इत्यर्थः ॥

( उद्घोतः ) निर्वर्तकत्वादिति । तत्त्वमेव चाश्रयत्वमित्य-  
भिमानः ॥ अर्थान्तरेति । अभिभवाधैत्वादिति भावः ॥ तत्रा-  
दिविधेः कर्मापदिष्टत्वाभावादाह—अतिशयक्रियेत्यादि । एवञ्च  
पदामित्रः शुक्लवृत्तिरितराभिभव इति बोधात्तद्वतलिङ्गसङ्ख्ये । कर्त्रै-  
वाभेदविवक्षा न तु कर्मणा, स्वभावादिति तात्पर्यम् ॥

भाष्याक्षराणि योजयितुमाह—द्विवचनमिहेति । तच्च यत्र  
कर्मण्यपि मुख्यव्यापाराश्रयत्वविवक्षा तत्र भवति, यथा—देवदत्त-  
ण्डुलौ पचत इति, न चैवं प्रकृते इति तात्पर्यम् ॥

( एकेनैव न्यासेन पक्षद्वयस्याप्युपपादनपरं भाष्यम् )

अथ यद्येव द्वितीयान्तादुत्पत्तिः, प्रथमान्ताद्वा  
स्वार्थिकः, अथापि गुणोऽभिधीयते, अथापि क्रिया,  
किं गतमेतदियता सूत्रेण आहो खिद्यन्तरस्मिन्  
पक्षे भूयः सूत्रं कर्तव्यम् ?

गतमित्याह ।

कथम् ?

यदा तावद् द्वितीयान्तादुत्पत्तिः प्रथमान्ताद्वा  
स्वार्थिकः, तदा “कृत्यल्युटो बहुलम्” ३।३।११३  
इत्येवमत्र ल्युट् भविष्यति ॥

यदा गुणोऽभिधीयते तदा न्यायसिद्धमेव ॥

यदाऽपि क्रिया तदाऽपि न्यायसिद्धमेव ॥

अथवाऽतिशाययतीत्यतिशयनम् ।

कः प्रयोज्यार्थः ?

गुणा गुणिनं प्रयोजयन्ति, गुणी वा गुणान् प्रयो-  
जयति ।

कः पुनरिह शेत्यर्थः ?

इह यो यत्र भवति शेतेऽसौ तत्र गुणाश्च  
गुणिनि शेते ॥

शेत्यर्थः कारितार्थो वा निर्देशोऽयं समीक्षितः ।

शेत्यर्थे नास्ति वक्तव्यं कारितार्थं ब्रवीमि ते ॥

गुणी वा गुणसंयोगाद् गुणो वा गुणिना यदि ।

अभिव्यज्येत संयोगात्कारितार्थो भविष्यति ॥

( प्रदीपः ) ल्युट् भविष्यतीति । कर्तृसाधनः ॥ कः  
प्रयोज्यार्थ इति । अचेतनत्वाद् गुणानां प्रयोजकत्वानुप-  
पत्तिं मन्यते ॥ गुणा गुणिनमिति । अस्माभिः प्रकृष्टैस्त्वं-  
मतिशेषेति तत्समर्थाचरणलक्षणश्चाचेतनानामपि प्रयोजक-  
व्यापार इति कारकप्रकरणे प्रतिपादितम् ॥

कः पुनरिति । शेतेरनेकार्थत्वात्प्रश्नः ॥ यो यत्रेति ।  
स्थानार्थः शेतिः, यथा ‘जलाशयः’ इत्यत्रेति भावः ॥ गुणा  
गुणिनीति । अवतिष्ठन्त इत्यर्थः । तान् गुणान् गुणी अति-  
शाययति, अतिशयेनावस्थापयतीत्यर्थः । पूर्वं गुणानां प्रयोज-  
कत्वमुक्तं पश्चाद्गुणिनः ॥

शेत्यर्थ इति । प्रकृत्यर्थोऽपि चात्र गृह्यत इत्यर्थः ।  
शेत्यर्थे नास्तीति । तस्य प्रसिद्धत्वात् ॥ गुणी वेति ।  
गुणसंबन्धाद् गुणवानतिशेते, गुणिसंबन्धाद् गुणो वा ॥ अभि-  
व्यज्येतेति । प्रकृष्टत्वेनेति भावः ॥ कारितार्थ इति । गुणो  
गुणिनमतिशाययति, गुण्यपि गुणमिति—अस्ति प्यर्थोपपत्तिः ॥

( उद्घोतः ) भाष्ये—यदा गुण इति । करणे तदा ल्युट् ॥  
यदा क्रियेति । भावे तदा ल्युट् । तत्र कर्तारि ल्युटि प्राप्ताप्राप्तविवे-  
केनाभिभवकर्तृत्वस्यैव धोत्यत्वात्तस्य च विशेषणत्वाद् प्रकृत्यर्थविशे-  
षणत्वोक्तिः ॥ ‘गुणोऽभिधीयते’ इति पक्षं ‘प्रथमान्ताद्वा स्वार्थिकः’  
इति पक्षं च प्रकारान्तरेण साधयति—भाष्ये—अथ वेति ॥ ‘गुणोऽभि-  
धीयते’ इति पक्षे प्रयोज्यार्थं दर्शयति—गुणा गुणिनमिति । प्रयो-  
ज्यार्थ इत्यस्य—प्रयोज्यत्वविशिष्टोऽर्थः—प्रयोजनं यस्य सः, प्रयोजक  
इत्यर्थः । गुणानां प्रयोजकत्वेऽभिभवप्रेरणाकर्तारि गुणे प्रत्ययः ॥  
तत्समर्थाचरणलक्षणश्चेति । अचेतनत्वात्तद्विरुद्धानाचरणरूपमे-  
वात्र तत्समर्थाचरणं बोध्यम् ॥ अन्ये उपपत्तिमाह—गुणी वेति ।  
गुणिनः प्रयोजकत्वेऽभिभवप्रेरणाकर्तारि वर्तमानात्प्रत्यय इति बो-  
ध्यम् ॥ कः पुनरिहेति । ‘गुणी वा’ इति पक्ष इत्यर्थः । अभिभवा-  
र्थोऽत्र न सम्भवति, गुणविशिष्टो हि गुणी स्ववृत्तिगुणसजातीयगुण-  
विशिष्टमितरमभिभवति न गुणा इति प्रश्नः ॥ अतिशयेनावस्था-  
पयतीति । अतिशयवैशिष्ट्येनावस्थापयतीत्यर्थः । अतिशयवैशिष्ट्येन  
गुणावस्थापनकर्तारि गुणिनि वर्तमानात्प्रातिपदिकात्प्रत्ययः स्वार्थे  
इत्यर्थः । तथात्वञ्च—अतिशयविशिष्टतया गुणबोध एव—इति शब्दा-  
त्तत्प्रतीतिरुपपन्ना ॥ कारितेति । हेतुमण्यन्तस्य प्राचां सञ्ज्ञा ॥  
भाष्ये—गुणी गुणेन संयोगात्—सम्बन्धाद्, गुणिना संयोगा-  
त्—सम्बन्धाद्गुणो वा इतराभिभवकर्तृत्वेनाभिव्यज्येत—प्रतीयेते-  
त्यर्थः, तदाह—प्रकृष्टत्वेनेति । इतराभिभवकर्तृत्वेन प्रतीयत इति  
प्यर्थः प्रेरणाऽस्य स्पष्टवैत्याश्रयः । अत्र पक्षे निपातनानाश्रयणम् ॥

( वार्तिकावतरणभाष्यम् )

इहास्यापि सूक्ष्माणि वस्त्राणि, अस्यापि सूक्ष्माणि वस्त्राणीति परत्वादातिशायिकः प्राप्नोति ॥

( प्रदीपः ) परत्वादिति । 'सूक्ष्मतरवस्त्रः' इति प्राप्नोति । सूक्ष्मवस्त्रतर इति चेष्ट्यते । प्रकर्षस्य-अन्यपदार्थं प्रति विशेषणत्वस्य च युगपद्विवक्षायां विप्रतिषेधोपपत्तिः ॥

( उद्घोतः ) परत्वादिति । 'बहुव्रीह्यपेक्षया' इति शेषः ॥

( ५८३३ अतिव्याप्तिप्रत्याक्षेपे वार्तिकम् ॥ १ ॥ )

॥ \* ॥ अतिशयने बहुव्रीहावुक्तम् ॥ \* ॥

( भाष्यम् ) किमुक्तम् ?

'\*पूर्वपदातिशये आतिशायिकाद्बहुव्रीहिः सूक्ष्म-वस्त्रतराद्यर्थः\*' \*उत्तरपदातिशये आतिशायिको बहुव्रीहेर्बहुव्रीह्यतराद्यर्थः\* इति ॥

( प्रदीपः ) आतिशायिकादिति । पूर्वविप्रतिषेधेनेति भावः ॥ उत्तरपदातिशय इति । परविप्रतिषेधेन । तत्र स्वरे विशेषः-तरबन्तेन समासे 'बहोर्नञ्वदुत्तरपदभूम्नि' इति बह्वा-ल्यतरशब्दोऽन्तोदात्तो भवति, बहुव्रीहेस्तरपि सति तरपः पित्वादानुदात्तत्वान्मध्योदात्तत्वप्रसङ्गः । तथा कपि विशेषः-बह्वाल्यतरक इति तरबन्तेन समासे भवति, बहुव्रीहेस्तरपि बह्वाल्यकतर इति स्यात् । यदा त्वत्रैव पूर्वपदार्थातिशयस्तदा बहुव्रीहौ कृते तरपु वेदितव्यः ॥

( उद्घोतः ) ननु पूर्व तरपि बहुव्रीहौ वा न रूपे विशेष इत्यत आह-तत्र स्वरे इति ॥

( वार्तिकावतरणभाष्यम् )

इह त्रीणि शुक्लानि वस्त्राणि प्रकर्षार्पकर्मयुक्तानि । तत्र पूर्वमपेक्ष्य उत्तरे द्वे तरबन्ते । तत्र द्वयोस्त-रबन्तयोरैकस्मात्प्रकर्षयुक्तान्शुक्लतरशब्दादुत्पत्तिः प्राप्नोति, शुक्लशब्दादेवेष्ट्यते ॥

( प्रदीपः ) प्रकर्षार्पकर्मयुक्तानीति । अवयवधर्मेण समुदायस्य व्यपदेशः । तत्र प्रथममपकर्षयुक्तं, मध्यमं पूर्वापेक्षया प्रकर्षयुक्तमन्त्यापेक्षयाऽपकर्षयुक्तम्, अन्यन्तु प्रकर्षयुक्तमेवेति योज्यम् ॥ तत्रेति । पूर्वापेक्षया द्वयोरपि प्रकृष्टत्वाच्छुक्लतर-त्वम्, तयोस्त्वेकतरस्यान्यतरापेक्षया प्रकर्षविवक्षायां तरबन्ता-तरबुत्पत्तिप्रसङ्गः ॥

( उद्घोतः ) त्रयाणामपि प्रकर्षार्पकर्मयोगः कथमत आह-अवयवधर्मेणेति । कन्विदवयवे प्रकर्षयोगः, कन्विदपकर्ष-स्यैव, कन्विदुभयोरिति व्यात्मकसमुदाये तदुपपत्तिः ॥ भाष्ये-प्रक-र्षयुक्तादिति । प्रकर्षयुक्तवाचकादित्यर्थः । शब्दार्थयोरभेदाच्च भग-वतः प्रायेणैव शो व्यवहार इति बोध्यम् ॥

( ५८३४ अतिव्याप्तिनिरासवार्तिकम् ॥ २ ॥ )

॥ \* ॥ शुक्लतरस्य शुक्लभावात्प्रकृतेः

प्रत्ययविज्ञानम् ॥ \* ॥

( भाष्यम् ) शुक्लतरस्य शुक्लभावात्प्रकृतेः प्रत्ययो

विज्ञायते । शुक्लतरशब्दे शुक्लशब्दोऽस्ति तस्मादु-त्पत्तिर्भविष्यति ।

नैतद्विवदामहे शुक्लतरशब्दे शुक्लशब्दोऽस्ति नास्तीति ।

किं तर्हि ?

शुक्लतरशब्दोऽप्यस्ति तत उत्पत्तिः प्राप्नोति ॥

( प्रदीपः ) शुक्लतरस्येति । न्यूनमध्यमोत्कृष्टानां सर्वेषां शौक्ल्यसम्भवाच्छुक्लव्यपदेशाच्छुक्लशब्दादेव तरबुत्पत्त्यत इत्यर्थः ॥ शुक्लतरशब्द इति । शुक्लतरशब्दो वाचको यस्यार्थस्य तस्मिन्नर्थे शुक्लशब्दो वाचकत्वेनास्तीत्यर्थः ॥ उत्प-त्तिः प्राप्नोतीति । अनिष्टमपि प्राप्नोति सत्यामपीष्टासिद्धा-वित्यर्थः ॥

( उद्घोतः ) ननु शुक्लतरशब्दे विद्यमानशुक्लशब्दस्यैकार्थीभा-वापन्नत्वात्कथं तत उत्पत्तिप्रसङ्गः ? अत आह-शुक्लतरशब्द इति ॥

( ५८३५ अतिव्याप्तिनिरासवार्तिकम् ॥ ३ ॥ )

॥ \* ॥ तदन्ताच्च स्वार्थं छन्दसि दर्शनं श्रेष्ठतमायेति ॥ \* ॥

( भाष्यम् ) तदन्तादातिशायिकान्तात्स्वार्थं छ-न्दसि आतिशायिको दृश्यते-देवो वः सविता प्रार्पयतु श्रेष्ठतमाय कर्मणे' ॥

( प्रदीपः ) श्रेष्ठतमायेति । श्रेष्ठायेत्यर्थः ॥

( उद्घोतः ) ननु 'श्रेष्ठतमाय' इत्यादावातिशयनिकात् दृश्यत एव स इति कथं तस्यानिष्टता ? इत्यतो भाष्ये-तदन्ताच्च स्वार्थं इति । एवञ्च लोकेऽन्यत्र च तरवाच्यन्तादातिशये तरवादि अनिष्टमेवेति भावः ॥

( अतिव्याप्तिनिरासभाष्यम् )

एवं तर्हि-मध्यमात् शुक्लशब्दात्पूर्वपरापेक्षादु-त्पत्तिर्वक्तव्या । मध्यमश्च शुक्लशब्दः पूर्वमपेक्ष्य प्रकृष्टः, परमपेक्ष्य न्यूनः । न च न्यूनः प्रवर्तते ॥

अथ वा उत्पद्यताम्, लुग्भविष्यति ॥

वाचकेन खल्वप्युत्पत्तव्यम्,

न च शुक्लतरशब्दादुत्पद्यमानो वाचकः स्यात् ॥

न खल्वपि बहूनां प्रकर्षे तरपा भवितव्यम् ।

केन तर्हि ?

तमपा ।

पूर्वेण स्पर्धमानोऽयं मध्यमो लभते सितः ।

परस्मिन् न्यूनतामेति न च न्यूनः प्रवर्तते ॥

अपेक्ष्य मध्यमः पूर्वमाधिक्यं लभते सितः ।

परस्मिन्न्यूनतामेति यथाऽमात्यः स्थिते नृपे ॥

अस्तु वाऽपि तरस्तस्मान्नापशब्दो भविष्यति ।

वाचकश्चेत्प्रयोक्तव्यो वाचकश्चेत्प्रयुज्यताम् ॥

(प्रदीपः) मध्यमादिति । मध्यमवाचिनः शुक्लादन्येऽभिधेये प्रत्ययो वक्तव्यः—शुक्लमतिशेते शुक्लतर इति । अनेन च वक्तव्येन तत्कौण्डिन्यायेन तृतीयशुक्लवाचिनः शुक्लतर-शब्दादुत्पत्तिर्बाध्यते । मध्यमश्च शुक्लः पूर्वापेक्षया शुक्लतरो भवति, तृतीयापेक्षया तु न्यूनत्वाच्छुक्ल एव भवति न शुक्लतर इति शुक्लशब्दादेव मध्यमशुक्लवाचिनः प्रत्ययो वक्तव्य इत्यर्थः ॥ न च न्यूनः प्रवर्तत इति । खगतप्रकर्षा-पेक्षायां तद्धितोत्पत्तावित्यर्थः । ततश्च पूर्वमतद्वितान्त एव शुक्लशब्दस्तृतीये शुक्लेऽभिधेये प्रत्ययमुत्पादयति ॥

लुग्भवविष्यतीति । गतार्थत्वादप्रयोग एव लुक् । एके-नैव तरपा आद्यमध्यमशुक्लापेक्षतृतीयप्रकर्षस्य प्रतिपादनात् ॥

न चेति । शुक्लतरतरशब्दस्य प्रयोगाभावादवाचकत्वम् ॥

न खल्वपीति । यदि तावत् त्रयाणामन्यतमस्य प्रकर्षो विषय्यते तदा शुक्लतममिति भाव्यम्, न तु शुक्लतरमिति । अथ पूर्वमनपेक्ष्य द्वयोरन्यतरस्य प्रकर्षविवक्षा तदा पूर्वा-पेक्षायां मध्यमं शुक्लमेव भवति, न तु शुक्लतरमिति शुक्लशब्दा-देवोत्पत्तिः सिद्धा—शुक्लतर इति न कश्चिदोषः ॥

पूर्वाक्तार्थसंग्रहश्लोकाः—पूर्वेणेति । सितः—शुक्लः ॥ पूर्वेण स्पर्धमानः—तदपेक्षयोत्तरः प्रकर्षं लभते । तृतीयापेक्षया न्यून एवेत्यर्थः ॥ अपेक्ष्येति । पूर्वेण समा-नार्थः, दृष्टान्तोपादानाय तु पुनरुक्तः ॥ नापशब्द इति । गतार्थत्वात् लुग्भावात् । वाचकश्चेत्प्रयोक्तव्य इति त्वं मन्यसे, तदा शुक्लतरतरमिति यदि वाचकस्ततः प्रयुज्यताम्, न तु वाचकः, तस्मान्न प्रयोक्तव्य इत्यर्थः ॥

(उद्घोतः) शुक्लादन्येऽभिधेये इति । अतिशयमानाद-तिशयकर्तारि प्रत्यय इति पक्षे इदम् । तदेवाह—शुक्लमतिशेते इति ॥ नन्वेवमपि तरबन्तादुत्पत्तिः कथं वारितेत्यत आह—अनेन चेति ॥ तृतीयशुक्लवाचिनः—तृतीयेनातिशयमानशुक्लवाचिन इत्यर्थः । वस्तुतः उभाभ्यामप्युत्पत्तिसिद्धाविदं<sup>१</sup> वचनं नियमार्थ-शुक्लशब्दादेव न शुक्लतरादिति वक्तुं युक्तम् । न्यायस्तु नातुवाच-विषय इत्यसकृदावेदितम् ॥ ननु मध्यमस्यापि पूर्वापेक्षया प्रकृष्ट-त्वात्तरपा भाव्यमिति मध्यमः शुक्लशब्द एव दुर्लभोऽत आह—भाष्ये—मध्यमश्चेति ॥ तृतीयापेक्षया तु न्यूनत्वादिति । विद्य-

मानोऽपि पूर्वापेक्षः प्रकर्षोऽकिञ्चित्करः, यथा राजसन्निधावमात्रस्येति भावः । ननु न्यूनः—अतिशयमानवाचक एव प्रवर्तते—वृत्तिं लभ-तेऽत आह—खगतेति । पूर्वाभिभवकर्तृत्वेन विवक्षायां मध्यमेऽर्थे प्रथमवाचकात्प्रत्ययो नेत्यर्थः ॥

‘प्रकृत्यर्थविशेषणम्’ इति पक्षे आह—भाष्ये—अथचेति । तद्व्याचष्टे—एकेनैवेति । तृतीयादुत्पत्तिनेत्यर्थः । मध्यमास्तु न, विद्यमानस्यापि प्रकर्षस्योक्तरीत्याऽकिञ्चित्करत्वादिति भावः ॥

ननु युगपदुपस्थितौ तृतीयापेक्षापक्षेणाद्यापेक्षोत्कर्षस्य तिरोधा-नेऽपि क्रमेण प्रकर्षविवक्षायां ततस्तदपि तदन्तात्पुनः स दुर्वारः, अतः पक्षान्तरमाह—भाष्ये—वाचकेन खल्वपीति । वक्ष्यमाणेऽपीयमा-पत्तिदुर्वारित्यमेव समाधिर्मुख्यः । अत एवाग्रे सङ्ग्रहश्लोकेषु तद-नुक्तिः । एतदन्तेन समाप्तिश्चेति ध्येयम् । ‘श्रेष्ठतमाय’ इति तु च्छान्दसम्, लोके त्वसाधुरेवेति निष्कर्षः ॥

‘अपेक्ष्य’ इति श्लोकस्य पौनरुक्त्यमाशङ्क्याह—पूर्वेणेति ॥ ‘अस्तु वा—’ इति भाष्यस्य—प्राप्तोतु इत्यर्थः । क्रमेण प्रकर्षविव-क्षायां प्राप्तिः । वाचकः—लोके बोधकश्चेत्प्रयोक्तव्य इत्यस्य ‘इति सिद्धान्तः’ इति शेषः । अतो यदि बोधकः शिष्टसंमतस्तदा प्रयुज्य-ताम्, न तु तादृश इति न प्रयुज्यत इत्यर्थः । अनेन शास्त्रा-द्वोऽपि लोकाप्रयुक्तोऽसाधुरिति बोधितम् ॥

( १७५ विधिसूत्रम् ॥ ५ । ३ । २ आ. २७ )

२२१५ द्विवचनविभज्योपपदे तरवीय-  
सुनौ ॥ ५ । ३ । ५७ ॥

( तरपप्रत्ययाधिकरणम् )

(प्रदीपः) द्विवचनं च विभज्यं च द्विवचनविभज्यम् । निपातनाङ्गजेर्विपूर्वाद् यत्प्रत्ययः, द्विवचनविभज्यं च तदुपपदं चेति कर्मधारयः । तस्मिन् सति तिबन्तात्सुबन्ताच्चातिशयने तरवीयसुनौ भवतः । तच्चोपपदं विग्रहवाक्य एव प्रयुज्यते । वृत्तौ तु गतार्थत्वान्नावश्यं प्रयुज्यते । एवं चोपपदग्रहणं विस्पष्टार्थम् ॥

(उद्घोतः) निपातनादिति । एवं च लोके विभाज्यशब्दस्य साधुत्वं चिन्त्यम्, यद्यपि विभार्थमिति स्यात्पक्षे ॥ वृत्तौ त्विति । द्वयोर्देवद्विस्त्व एव तरबुत्पत्तेरिति भावः ॥

१ तदपेक्षयोत्तरः—मध्यम इत्यर्थः ॥

२ झ. पुस्तके ‘लुग्भावात्’ इति पाठो दृश्यते स चायुक्त इति स्पष्टं तद्विदाम् ॥

३ ‘वाचकश्चेत्प्रयोक्तव्यो—’ इत्यादिकारिकार्थं विवृणोति—वाचकश्चेदि-त्यादि ॥

४ इति पक्षे इति । द्वितीयान्तादतिशयनेऽर्थे प्रत्यय इति पक्षे इत्यर्थः ॥

५ तृतीयेनेति । तृतीयेन शुक्लेनातिशयमानं शुक्लं यस्य, एतादृशमध्यम-शुक्लशब्दात्तरपि तदन्तामध्यमशुक्लवाचिन इत्यर्थः ॥

६ इदं वचनमिति । ‘एवं ताहि मध्यमां शुक्लशब्दात्’ इत्यादि न च न्यूनः प्रवर्तते—इत्यन्ते भाष्यवचनमित्यर्थः । नैतत्तत्कौण्डिन्यायेन सिद्धम्, अस्य वचनस्य नियमार्थत्वेनैवेतत्साध्यमिति भावः ॥

७ उक्तीरीत्येति । मध्यमे पूर्वापेक्षया प्रकर्षेऽपि उत्तमापेक्षया न्यूनत्वं यथा राजसन्निधावमात्रस्येतिरीत्येत्यर्थः ॥

८ तदन्तात्—तरबन्तात्, तरबन्तात्पुनस्तत्प्रत्ययवारणाय ‘वाचकेन खलु’ इत्यादि भाष्योक्तं समाधानमेवाश्रयणीयम् ॥

९ वक्ष्यमाणेऽपीति । वक्ष्यमाणश्च—न खल्वपि बहूनां प्रकर्षे तरपा भवितव्यम् इति भाष्योक्तः समाधिः । तस्मिन् सति तिबन्तात्सुबन्ताच्चातिशयनेऽर्थे तरपु तमप वा कस्यान-इत्याद्यावा वाचकेन खल्वप्युत्पत्तव्यमित्येव समाधानं बोध्यमिति भावः ॥

१० तदनुक्तिः—न खल्वपि बहूनां प्रकर्षे इत्याद्युक्तिः । यदीयं निर्दृष्टं स्यात्तदा संग्रहश्लोके तस्या अप्युपादाननावश्यकं स्यादित्यर्थः । एवञ्च प्रकृत्यर्थ-विशेषणपक्ष एव व्यापारः, त्वार्थे चायं प्रत्यय इति सिद्धान्तः ॥

११ सूत्रार्थं विस्तरणाह—द्विवचनं चेत्यादि ॥

१२ विभाज्यमित्यस्यापत्तेरिति । शित्वाचजोः कुक्षिप्यतोदिति मामोतीति भावः ॥



( न्यासाक्षेपभाष्यम् )

‘द्विवचन’ इत्युच्यते, तत्रेदं न सिध्यति—‘दन्तो-  
ष्ठस्य दन्ताः स्निग्धतराः’ ‘पाणिपादस्य पादौ सुकु-  
मारतरौ’ ‘अस्माकं च देवदत्तस्य च देवदत्तोऽभि-  
रूपतरः’ इति ॥

( प्रदीपः ) तत्रेदं न सिध्यतीति । पारिभाषिकद्विवच-  
नाश्रयः पूर्वः पक्षः । अर्थाश्रयस्तूत्तरः पक्षः ॥ अस्माकं  
चेति । ‘अस्मादो द्वयोश्च’ इत्येकस्मिन् बहुवद्भावः ॥

( उद्द्योतः ) ननु ‘अस्माकम्’ इत्यस्य बहुत्वार्थकत्वात्कथं  
सिद्धान्तेऽपि तरवत् आह—असद्वद इति ॥

( न्यासान्तरपदादकभाष्यम् )

यदि पुनर् ‘अर्थोपपदे’ इत्युच्येत, तत्रायम-  
प्यर्थः—विभज्योपपदग्रहणं न कर्तव्यं भवति ।  
इहापि—‘सांकाश्यकेभ्यः पाटलिपुत्रका अभि-  
रूपतराः’ इति ‘अर्थोपपदे’ इत्येव सिद्धम् ॥

( प्रदीपः ) यदि पुनरिति । पूर्वोक्तैषूदाहरणेषु क्वचिद्वा-  
शिद्वयापेक्षस्य क्वचिदर्थद्वयापेक्षस्य द्वयर्थस्य विद्यमानत्वात्प्रत्ययः  
सिद्ध इति भावः ॥ इहापीति । सांकाश्यकपाटलिपुत्रकरा-  
दिद्वयसंभवात् ॥

( उद्द्योतः ) क्वचिदिति । ‘दन्तोष्ठस्य’ इत्यादौ । क्वचित्—  
‘अस्माकं च देवदत्तस्य’ इत्यादौ ॥ द्वयर्थस्य—द्वयर्थस्य शब्दस्य ॥

( न्यासान्तराक्षेपभाष्यम् )

नैवंजातीयिका द्वयर्थता शक्या विज्ञातुम् ।

इहापि प्रसज्येत—‘सांकाश्यकानां पाटलिपुत्र-  
काणां च पाटलिपुत्रका अभिरूपतमाः’ इति ॥

अवश्यं खल्वपि विभज्योपपदग्रहणं कर्तव्यम् ।  
यो हि बहूनां विभागस्तदर्थम्—‘सांकाश्यकेभ्यश्च  
पाटलिपुत्रकेभ्यश्च माथुरा अभिरूपतराः’ इति ।  
तत्तर्हि द्वयोपपद इति वक्तव्यम् ॥

( प्रदीपः ) सांकाश्यकानामिति । अत्रापि राशि-  
द्वयस्य सङ्गावात्तरप् स्यात् । सांकाश्यकावयवः समुदायः  
सांकाश्यकशब्देनोच्यते, पाटलिपुत्रकावयवश्च पाटलिपुत्रकश-  
ब्देन । एवं निर्धारणमुपपद्यते ॥ बहूनां विभाग इति ।  
बहूनां राशीनां मध्यादेकस्य राशेर्यत्र विभागस्तत्र राशिद्वया-  
दिसङ्गावात्तरप् स्यात् ॥ तत्तर्हि । ननु ‘नैवंजातीयिका  
द्वयर्थता’ इत्यादिनाऽतिप्रसङ्गोद्भावेनास्य पक्षस्य दूषितत्वात्कथं  
पुनरङ्गीकरणम् ? नैष दोषः । इह राशिद्वयापेक्षां द्वयर्थतामा-  
श्रित्वाचार्यदेशीयेन ‘यदि पुनर्’ इत्याद्युक्तं तत्रायमप्यर्थ इति  
च । तत् आचार्येण ‘नैवंजातीयिका’ इति राशिद्वयापेक्षा द्वयर्थता  
दूषिता । ततोऽन्या द्वयर्थताऽऽचार्यस्याभिमतैति ज्ञात्वा शिष्य  
आह—तत्तर्हि ॥

( उद्द्योतः ) ननु ‘सांकाश्यकानाम्’ इत्यत्र सांकाश्यकेभ्य

इत्यत्र च बहुत्वावगमात् कथं द्वयोपपदत्वमत आह—राशिद्व-  
येति ॥ समुदाय इति । उद्भूतावयवभेद इत्यर्थः । अत एव  
बहुवचनम् । वस्तुतो राशयोद्वित्वात्तरबापत्तिः । तस्माद्वस्तुतो राशि-  
द्वयगतद्वित्वमाश्रित्य न तरविति ‘विभज्योपपदे’ इत्यवश्यवाच्यमिति  
तात्पर्यम् ॥ फलान्तरमपि तस्याह—भाष्ये—अवश्यं खल्वपीति ।  
तद्याचष्टे—बहूनामिति ॥

( न्यासान्तरनिराकरणभाष्यम् )

न वक्तव्यम् । नेदं पारिभाषिकस्य द्विवचनस्य  
ग्रहणम् ।

किं तर्हि ?

अन्वर्थग्रहणम्—उच्यते इति वचनम्, द्वयोर-  
र्थयोर्वचनं द्विवचनमिति ।

एवमपि—

( प्रदीपः ) आचार्य आह—न वक्तव्यमिति । इयमा-  
चार्यस्य द्वयर्थताऽभिमतता—इह ‘दन्तोष्ठस्य’ ‘पाणिपादस्य’ इति  
तिरोहितावयवभेदः समूहः समासार्थः । तत्रैतस्यां वृत्तावभेद-  
कत्वसंख्योपादायित्वाद्वर्तिपदस्य परित्यक्तभेदाङ्गीकृताभेदलक्षणै-  
कत्वसंख्यदन्तोष्ठलक्षणार्थद्वयाश्रया द्वयर्थताऽस्ति । यदा त्वितरे-  
तरयोगद्वन्द्वस्तदाऽवयवार्थभेदसङ्गावात् द्वयर्थता नास्तीति तरवन्  
भवति—‘पक्षान्यप्रधानां पक्षाः स्निग्धतराः’ इति । ‘अस्माकं च  
देवदत्तस्य च’ इत्यत्राप्यर्थद्वयसङ्गावादस्ति द्वयर्थत्वम् । ‘सांकाश्य-  
कानां च पाटलिपुत्रका अभिरूपतमाः’ इत्यपरित्यक्तभेदाः सम्-  
हिनः शब्देन प्रत्याख्यन्ते । न च राशिद्वयापेक्षा द्वयर्थता शब्देन  
प्रतिपादिता, राशिद्वयस्याप्रयोगादिति द्वयर्थत्वाभावात्तरबभावः ।  
अथात्र ‘यतश्च निर्धारणम्’ इति कथं षष्ठी ? यावता ‘पञ्चमी  
विभक्ते’ इति पञ्चम्या तदपवादेन भाव्यम् । नैष दोषः । सर्वत्रैव  
निर्धारणे विभागोऽस्तीति विभक्तग्रहणसामर्थ्याद्यत्र विभाग एव  
शब्देन प्रतिपाद्यते स एव पञ्चम्या विषयः स एव च विभ-  
ज्योपपदनिमित्तस्य प्रत्ययस्य—‘माथुराः पाटलिपुत्रकेभ्य आद्य-  
तराः’ इति । समुदायशब्दप्रयोगे तु ‘गवां कृष्णा संपन्नक्षीरतमा’  
इत्येवमादौ विभागाविभागसंभवाच्च पञ्चमी, नापि तरप्रत्ययः ।  
निर्धारणाश्रये तु षष्ठीसप्तम्यौ भवतः । यस्माद्विधायते—यश्चैकदेशो  
निर्धार्यते—यश्च निर्धारणहेतुरेतन्नयसंनिधाने निर्धारणं भवतीति  
तत्रैव षष्ठीसमासप्रतिषेधः । इह तु ‘नागानामुत्तमो नागोत्तमः’  
इति त्रयसंनिधानाभावात्संबन्धसामान्ये षष्ठीति समासो  
भवत्येव । ‘सांकाश्यकानां पाटलिपुत्रकाणां च पाटलिपुत्रका  
अभिरूपतमाः’ इत्यत्रापि शब्देन समुदायस्य प्रतिपादनाद्विभज्य-  
मानस्य द्विरुपादानाद्विभागाविभागसङ्गावाद्द्विभागविषयकार्या-  
भावः । प्रतियोग्यपेक्षत्वात् प्रकर्षस्य, विप्रकर्ष आक्षिप्तं विभज्य-  
ग्रहणादिहाप्यवधारणमाश्रीयते । तेन समुदायशब्द उच्चार्यमाणे  
विभज्योपदनिमित्तप्रत्ययाप्रसङ्गः ॥

( उद्द्योतः ) तत्र आचार्याभिमतं द्वयर्थतां स्फुटीकृत्य दर्श-  
यति—इयमित्यादिना ॥ एतस्यां वृत्तौ—समाहारद्वन्द्ववृत्तौ ।

१ दन्तोष्ठस्येति । द्विवचनपदस्य पारिभाषिकद्विवचनपरत्वे ‘दन्तोष्ठस्य’  
‘पाणिपादस्य’ इत्यादौ तदभावात्तरप् स्यादिति भावः ॥

२ ‘षष्ठीसमासनिषेधो भवति’ इति च. पाठः ॥



वर्तिपदस्य—दन्तपद—ओष्ठपदरूपस्य, अभेदैकत्वसंख्योपादायित्वात्—तदभिधायकत्वाद्विद्यमानस्यापि दन्तादिगतबहुत्वादेरप्रत्ययावद्ध्यर्थतेत्यन्वयः ॥ बहुत्वाप्रत्यायकत्वमेवोपपादयति—परित्यजेति । परित्यक्तो व्यक्तिगतो भेदो येन, अङ्गीकृतो धर्मकृताभेदो येन तद्व्यक्तैकत्वेत्यर्थः । व्यक्तीनामभेदेन भानादेकत्वेन भानमिति व्यवहारः, न तु तत्र सङ्ख्यारूपैकत्वभानम्—इत्यनेन सूचयति ॥ व्यर्थताऽस्तीति । वास्तवी व्यर्थताऽस्ति, न तु दन्तोष्ठयोर्द्वैतवैशिष्ट्येन भानमिति अमितव्यम्, सङ्ख्याविशेषाणां सर्वथा भानाभावात् । पदद्वयोपस्थाप्यत्वेनार्थस्य द्वित्वव्यवहार इति तत्त्वम् ॥ यदा त्विति । यत्र त्वित्यर्थः ॥ तदा—तत्रेत्यर्थः ॥ अवयवार्थभेदसङ्गावादिति । तत्कृतबहुत्वसङ्ख्याभानादित्यर्थः ॥ तत्रोदाहरणं दर्शयति—पुष्पान्यग्रोधानामिति ॥ ‘अपरित्यक्तभेदाः समूहिनः’ इति पाठः । समूहिनः—अवयवाः । उद्भूतावयवभेदः समूह इति यावत् ॥ समुदायशब्दप्रयोगे त्विति । तद्वोधकशब्दप्रयोगे त्वित्यर्थः ॥ गवां कृष्णेलन—गोशब्दः समुदायबोधकः ॥ प्रसङ्गादाह—यस्मान्निर्धार्यत इति तत्रैव षष्ठीत्यादि । तत्रैव षष्ठीसमासप्रतिषेधश्चेत्यर्थः, विनापि च तात्पर्यवशात्समुच्चयप्रतीतेः । समासश्च षष्ठीसमास एव, प्रत्यासत्तेः, निर्धारणे षष्ठीसमासनिषेधस्यैवोक्तेश्च । तद्वनयश्चाह—इह त्विति । ध्वनितं चेदं ‘ह्लादिः शेषः’ इति सूत्रे भाष्ये ॥ ‘सांक्राड्यकानाम्’ इति प्रकृतोदाहरणे यथा षष्ठी तदाह—साङ्क्राड्यकानामिति ॥ शब्देन समुदायस्येति । चशब्देनेत्यर्थः । ‘चशब्देन समुदायस्य’ इति पाठान्तरम् ॥ द्विरुपादानादिति । विभज्यमानस्य—निर्धार्यमाणस्य निर्धारणावधिकोटावप्सुपादानात्समुदायरूपेणाविभागस्य, प्रत्येकरूपेण च विभागस्य सङ्गाव इत्यर्थः । ‘प्रतियोग्यपेक्षत्वात्प्रकर्षस्य विभागे आक्षिप्ते’ इति पाठः । ‘विकर्षे’ इति पाठे विभागप्रयोजकीभूते धर्मे इत्यर्थः, सर्वं वाक्यं सावधारणमिति न्यायेन व्याख्यानादिति भावः ॥ विभज्यग्रहणादिति । विभागो ह्येव वाऽर्थः । विभज्यं चात्र विभागावधिभूतमेव गृह्यत इति बोध्यम् ॥

( ५८३६ एकदेशिन उपसंख्यानवार्तिकम् ॥ ४ ॥ )

॥ \* ॥ तरवीयसुनोरेकद्रव्यस्योत्कर्षापकर्षयोरुपसंख्यानम् ॥ \* ॥

( भाष्यम् ) तरवीयसुनोरेकद्रव्यस्योत्कर्षापकर्षयोरुपसंख्यानं कर्तव्यम् । ‘परुङ्गवान् पटुरासीत्, पटुतरश्चैषमः’ इति ॥

( प्रदीपः ) परुङ्गवानिति । पाटवस्यातिशयेऽपि प्रतियोग्यपेक्षत्वात् प्रकर्षस्य, स एवायमिति प्रत्यभिज्ञानात् गुणिन एकत्वात्तस्यैव प्रतियोगित्वायोगात् प्रकर्षप्रत्ययाप्रसङ्गः ॥

( उद्घोतः ) ननु पाटवातिशये प्रलयः, तच्च भिन्नमेवेति व्यर्थमुपसंख्यानमत आह—पाटवस्येति ॥ स्वस्यैव स्वगतधर्मातिशये प्रतियोगित्वासम्भव इत्याह—स एवायमिति आदि ।

गुणिन एकत्वे गुणस्याप्येकत्वात्स्वगतगुणस्य स्वगतातिशये प्रतियोगित्वासम्भव इत्यपि बोध्यम् ॥

( ५८३७ सिद्धान्तवार्तिकम् ॥ ५ ॥ )

॥ \* ॥ सिद्धं तु गुणप्रधानत्वात् ॥ \* ॥

( भाष्यम् ) सिद्धमेतत् ।

कथम् ?

गुणप्रधानत्वात् । गुणप्रधानोऽयं निर्देशः क्रियते, गुणान्तरयोगाच्चान्यत्वं भवति । तद्यथा—तमेव गुणान्तरयुक्तं वक्तारो भवन्ति—अन्यो भवान् संवृत् इति ॥

( प्रदीपः ) सिद्धं त्विति । यद्यपि शब्देन गुणी प्राधान्येनोच्यते तथापि गुणाश्रयप्रकर्षनिमित्तत्वात्प्रत्ययोत्पत्तेस्तां प्रति गुणस्य प्राधान्यमाश्रित्य गुणप्रधानत्वादित्युच्यते । तत्र गुणभेदेन गुणिनो भेदारोपादुपपन्नो भेदाश्रयप्रकर्षनिमित्तः प्रत्ययः ॥

( उद्घोतः ) प्राधान्येनेति । विशेष्यत्वेनेत्यर्थः ॥ गुणस्य प्राधान्यमिति । आर्धमित्यर्थः । वस्तुतः पाटवातिशयेन द्रव्यस्यातिशये प्रतिपाद्ये प्रलय इति स्पष्टं पूर्वमुक्तमिति यथाश्रुतमेव भाष्यमित्यन्ये ॥

( ५९६ नियमसूत्रम् ॥ ५ । ३ । २ आ. २८ )

२२१६ अजादी गुणवचनादेव

॥ ५ । ३ । ५८ ॥

( नियमाधिकरणम् )

( एवकारप्रयोजनभाष्यम् )

एवकारः किमर्थः ?

नियमार्थः ।

नैतदस्ति प्रयोजनम्,

सिद्धे विधिरारम्भमाणोऽन्तरेणैवकारं नियमार्थो भविष्यति ॥

इष्टतोऽवधारणार्थस्तर्हि । यथैवं विज्ञायेत—अजादी गुणवचनादेवेति ।

मैवं विज्ञायि—अजादी एव गुणवचनादिति ।

किं च स्यात् ?

न व्यञ्जनादी गुणवचनात्स्याताम् ॥

( प्रदीपः ) नियमार्थ इति । अन्यथा प्रकर्षेऽजाधोविधानादप्रकर्षे विधिः स्यात् ॥ सिद्धे विधिरिति । खरित्वादिशायनस्यानुवर्तनात्तत्रैव पुनर्विधानं नियमार्थमित्यर्थः ॥

१ इदानीमथमेव पाठ उपलभ्यते नाम् उपलभ्यते ॥

२ विभागे इत्येव वाऽर्थो विकर्षे इत्यस्य, अत एव विकर्षणः । अत एव ४९ पा० च०

वाऽऽह—नीति । इत्यधिकं पाठोऽहं पुस्तके ॥

( ९७७ विधिसूत्रम् ॥ ५ । ३ । २ आ. २९ )

२२१८ प्रशस्यस्य अः ॥ ५ । ३ । ६० ॥

( श्रादेशाधिकरणम् )

( सूत्रार्थोपपादकभाष्यम् )

इदमयुक्तं वर्तते ।

किमत्रायुक्तम् ?

“अजादी गुणवचनादेव” ५८ इत्युक्त्वा अगुण-  
वचनानामपि अजाद्योरादेशा उच्यन्ते ।नैष दोषः । एतदेव ज्ञापयति—भवत एतेभ्योऽगु-  
णवचनेभ्योऽपि अजादी इति, यद्यमजाद्योः परत  
आदेशान् शास्ति ।एवमपि ‘तयोः’ इति वक्तव्यं स्यात्, तयोः परत  
इति ॥

यदि पुनरयं विधिर्ज्ञायेत ।

नैवं शक्यम्, व्यञ्जनादी हि न स्याताम्, उपा-  
धीनां च संकरः स्यात् पुनर्विधानादजाद्योः ।

ननु चैते विशेषा अनुवर्तेरन् ।

यद्यप्येते अनुवर्तेरन् व्यञ्जनादी तर्हि न स्याताम् ॥

एवं तर्हि आचार्यप्रवृत्तिर्ज्ञापयति—‘भवत एते-  
भ्योऽगुणवचनेभ्योऽप्यजादी’ इति—यद्यमजाद्यो-  
रादेशं शास्ति ।

ननु चोक्तं तयोरिति वक्तव्यमिति ।

न वक्तव्यम् । प्रकृतमजादिग्रहणमनुवर्तते ।

क प्रकृतम् ?

अजादी गुणवचनादेवेति ।

तद्वै प्रथमानिर्दिष्टम्, सप्तमीनिर्दिष्टेन चेहार्थः ।

अर्थाद्विभक्तिविपरिणामो भविष्यति । तद्यथा—  
उच्चानि देवदत्तस्य गृहाणि, आमन्त्रयस्वैनम्; देव-  
दत्तमिति गम्यते ।देवदत्तस्य गावोऽश्वा हिरण्यम्, आढ्यो वैध-  
व्यः; देवदत्त इति गम्यते ।पुरस्तात्पट्टीनिर्दिष्टं सदर्थप्रथमानिर्दिष्टं द्विती-  
यानिर्दिष्टं च भवति ।एवमिहापि—पुरस्तात्प्रथमानिर्दिष्टं सदर्थसप्त-  
मीनिर्दिष्टं भविष्यति ॥( प्रदीपः ) एवमपीति । अन्यथा तरसमपोरादेशविधानं  
स्यादिति न ज्ञापकं स्यादजादिभावस्य ॥यदिपुनरिति । ‘अजादी’ इति अत्रानुवर्त्य प्रशस्य-  
शब्दादजादी भवतः, आदेशश्च—इत्येवं व्याख्यानात् ॥व्यञ्जनादी इति । विशेषविहिताभ्यामजादिभ्यां बाध-  
नात् । ज्ञापकत्वे तु नियमाप्रवृत्तिज्ञापनात् स्वशास्त्रेणवाजाद्यो-  
र्विधानात् व्यञ्जनाद्योर्बाधस्याप्रसङ्गः । द्विवचनविभज्योपपदे  
इयसुन्, अनेष्टुन्—इत्युपाधिसंक्रो न भवति ॥ननु चैत इति । ‘अतिशायन इष्टुन्’ ‘द्विवचनविभज्योपपदे  
इयसुन्’ इत्यनुवर्तिष्यत इत्यर्थः ॥व्यञ्जनादी तर्हीति । यदि च तरसमपावनुवर्तेयातां तदा  
तयोरपि श्रादय आदेशाः स्युः । तस्मात्तौ नानुवर्त्यौ । ततश्च  
विशेषविहिताभ्यां तयोर्बाधप्रसङ्ग एव ॥आचार्यप्रवृत्तिरिति । नियमाप्रवृत्तिज्ञापनद्वारेण अजा-  
दिभावो ज्ञाप्यते न तु साक्षात्, अन्यथा पुनरपि व्यञ्जनाद्यो-  
र्बाधः स्यात् ॥क प्रकृतमिति । अजाद्योरिति सप्तम्यन्तं न प्रकृतं, यत्तु  
प्रकृतं—अजादी इति न तदेवात्र सम्बध्यत इति प्रश्नः ॥अर्थादिति । सामर्थ्यादित्यर्थः । ननु च ‘अजादी’ इति  
यथाश्रुतविभक्तिसम्बन्धे अजादिविधानार्थं सम्भवति कथं  
विभक्तिविपरिणामः शक्य आश्रयितुम् ? नैष दोषः । ‘प्रशस्यस्य’  
इति षष्ठीश्रवणात् स्थान्यादेशभावावगमादादेशस्य विधीयमान-  
त्वात् प्राधान्यं प्रतीयते । तत्र ‘अजादी’ इत्यनुवर्तेनादादेश-  
विधौ प्रत्यययोगुणभावः । ततः सामर्थ्याद्विभक्तिविपरिणामः ।  
विभक्तिशब्देन विभक्त्यन्तार्थ उच्यते । तस्य पूर्वशक्तित्यागेन  
शक्त्यन्तरोपजनेन विपरिणामव्यवहारः । प्रातिपदिकार्थ एव हि  
नानाशक्तियोगात् कर्मादिशब्दवाच्य इति स एव विशिष्टशक्ति-  
युक्तो विभक्त्यन्तरवाच्यः । अथवा तात्त्विकेऽपि भेदे शब्दस्य  
सारूप्यात्तत्त्वाध्यवसायाश्रयेण विभक्तिप्रत्ययत्यागोपादानाभ्यां  
प्रातिपदिकस्य विपरिणामव्यवहारोऽवसीयते । विभक्तेस्तूपचरितो  
विपरिणामव्यवहारः । न हि प्रथमायाः सप्तमीरूपेण विपरि-  
णामसम्भवः ॥( उद्धोतः ) भाष्ये—अगुणवचनानामिति । प्रशस्यश-  
ब्दस्य गुणकृतां स्तुतिः प्रवृत्तिनिमित्तं, न तु गुणा इति भावः ॥नन्वयमादेशस्य विधिरिति विज्ञायेतेत्युक्तं, सिद्धान्तेऽपि तद्वि-  
धित्वस्येष्टत्वादत आह—अजादी इतीति ॥ननु ज्ञापकेनाप्यजादिविधानेन तरसमपी न स्यातामत आह—  
नियमाप्रवृत्तीति ॥ उपाधिसंक्रो नेति । अत्रापि नियमा-  
प्रवृत्तिज्ञापनादित्येव हेतुः ॥

न तदेवात्र सम्बध्यत इति । अयोग्यत्वादिति भावः ॥

गुणभाव इति । ‘उच्चितः’ इति शेषः ॥ ततः सामर्थ्यादिति ।  
गुणभावौचित्यरूपात्सामर्थ्यादित्यर्थः । ननु प्रथमायाः सप्तमीरूपेण  
विपरिणामासम्भवात् कथं विभक्तिविपरिणामोऽत आह—विभक्ति-  
शब्देनेति ॥ नन्वजादी इति प्रथमान्तस्य प्रातिपदिकार्थ एवार्थो, न  
तु शक्तिविशिष्ट इति कथं पूर्वशक्तित्यागपूर्वकशक्त्यन्तरोपजननकृतो  
विपरिणामव्यवहारोऽत आह—प्रातिपदिकार्थ एवेति । एवञ्च  
स्वरूपेण प्रातिपदिकार्थस्य कर्मादिव्यवहारविषयत्वाभावेन सकलशक्ति-  
युक्तः प्रातिपदिकबोध्यत्वात्प्रातिपदिकार्थः । ताः शक्तयस्तु न सर्वदा  
तद्वोद्ध्याः, सहकार्यभावादिति भावः ॥ स एवेति । एवं च तदितर-  
सकलशक्तिपरित्यागपूर्वकं यत्किञ्चिच्छक्तिवैशिष्ट्येन विभक्त्यन्त-  
रवाच्यः,—प्रथमातिरिक्तविभक्त्यन्तरवाच्य इत्यर्थः । एवं च प्रकृते  
औपलब्धिकाधिकरणशक्तिमत्त्वेन बोधाद्विपरिणामव्यवहार इति भावः ॥  
तात्त्विकेऽपि भेदे इति । प्रथमाप्रकृतेः सप्तमीप्रकृतेः श्रेयर्थः ॥  
विभक्तीत्यादि । विभक्तिरूपप्रत्ययेत्यर्थः । एवञ्च प्रथमाविशिष्टस्य



प्रातिपदिकस्य सप्तमीविभक्तिवैशिष्ट्येन विपरिणाम इति भावः ॥  
उपचरित इति । प्रातिपदिकगतविपरिणामारोपाश्रय इत्यर्थः ॥

( १७८ विधिसूत्रम् ॥ ५ । ३ । २ आ. ३० )

२२२४ प्रशंसायां रूपम् ॥ ५ । ३ । ६६ ॥

( रूपप्रत्ययाधिकरणम् )

( प्रशंसायामित्यस्य प्रकृत्यर्थविशेषणबोधकं भाष्यम् )

स्त्रीलिङ्गेनायं निर्देशः क्रियते, एकवचनान्तेन च ।  
तेन स्त्रीलिङ्गादेवोत्पत्तिः स्यादेकवचनान्ताच्च ।  
पुनर्पुंसकलिङ्गात् द्विवचनबहुवचनान्ताच्च न स्यात् ।  
नैष दोषः । नायं प्रत्ययार्थः ।

किं तर्हि ?

प्रकृत्यर्थविशेषणमेतत्—प्रशंसायां यत्प्रातिप-  
दिकं वर्तते तत्साद्रूपं भवति ।

कस्मिन्नर्थे ?

स्वार्थ इति । स्वार्थिकाश्च प्रकृतितो लिङ्गवचना-  
न्यनुवर्तन्ते ॥

( प्रदीपः ) इह प्रत्ययस्य विधीयमानतया प्राधान्यात्तदङ्ग-  
त्वाच्च प्रकृतेः प्रधानेन प्रशंसायाः सम्बन्धस्य न्याय्यत्वात्तस्याः  
प्रत्ययार्थत्वं मत्वाऽऽह—स्त्रीलिङ्गेनायमिति । ततश्च पठोः  
प्रशंसा-पठुरूपेति प्राप्नोति ।

अथ पठुरूपो देवदत्त इति सामानाधिकरण्याप्रसङ्गः कस्माच्च  
चोदितः ? तत्र केचिदाहुः—दोषोपलक्षणायैतदुक्तम् ।

अन्ये त्वाहुः—सोऽयमित्यभेदविवक्षायां सामानाधिकरण्यं  
भविष्यति । भेदविवक्षा तु तथालक्षणप्रयोगाभावाच्च क्रियते ।

यथेवं गुणवचनानामाश्रयतो लिङ्गवचनानि भवन्तीत्यतिशय-  
नप्रत्ययान्तवदभिमतलिङ्गवचनयोगाद्दोषाभावः । अत्राहुः—  
प्रकृत्यर्थविशेषणपक्षस्योभयानुग्रहात् न्याय्यत्वादयं परिहारो  
भाष्यकारेण नाश्रितः ।

अन्ये त्वाहुः—प्रशंसामात्रे प्रत्ययविधानादन्तरङ्गत्वात्  
स्त्रीप्रत्ययेन भाष्यम् । पश्चात्सोऽयमित्यभिसंबन्धात्तद्वदभि-  
धानेऽप्यन्तरङ्गः स्त्रीप्रत्ययो न निवर्तते । प्रत्ययार्थविशेषणपक्षे  
'कुमारिरूपा' इत्यव्यतिरिक्तं वय इति ङीप् कस्माच्च भवति ?  
कुमारशब्दादुत्पन्नेन ङीपा वयोविशिष्टार्थगतस्य स्त्रीत्वस्य द्योति-  
तत्वाद्रूपबन्तात् स्त्रीत्वमात्रमभिव्यङ्क्तुं टाबेव क्रियते ।

ननु ङीपैव तदभिव्यक्तमिति दात्र प्राप्नोति । नैतदस्ति । 'कुमा-  
रिरूपा' इत्युच्यमाने कुटीरादिवलिङ्गान्तरे प्रतीयेत । तस्माद-  
वश्यमभिव्यङ्क्तव्यं स्त्रीत्वमिति टाबुत्पद्यते । अयमेव च परिहार  
आतिशायिकप्रत्ययानां स्वार्थिकत्वपक्षे 'कुमारितरा' इत्यादावभि-  
धानीयः ॥

( उद्घोतः ) ननु स्वार्थिकत्वादेषां प्रकृत्यर्थविशेषणत्वात्कथ-  
मेतदत् आह—इहेति । 'गुणानां च परार्थत्वादसंबन्धः समत्वात्'

इति न्यायादिति भावः । यद्यपि 'भावे तस्यापत्यम्—इत्यादौ लिङ्गव-  
चनस्याविवक्षितत्वात्' इत्युक्तरीत्याऽत्रापि समाधानं कर्तुं शक्यम्,  
तथापि वास्तवं समाधानान्तरं वक्तुं पुनरत्रोपन्यासः ॥

अभेदविवक्षायामिति । ईदृशलक्षणायां च खलिङ्गादिपरित्या-  
गोऽपीति पठुरूप इत्यादिसिद्धिरिति भावः । तद्वनयन्नाह—भेदवि-  
वक्षा त्विति । वक्ष्यमाणं 'अन्ये तु' इत्यादि त्वरुचिप्रस्तमिति  
बोध्यम् ॥ भाष्ये—स्त्रीलिङ्गादेवेत्यादि पञ्चमी—हेतौ । फलं चेह  
हेतुः । स्त्रीलिङ्गफलिकोत्पत्तिः प्राप्नोतीत्यर्थः । एकवचनान्तादिपदानि  
धर्मपराणि ॥ 'तथालक्ष्यप्रयोगाभावात्' इति पाठः । 'तथाले-  
क्षणप्रयोगाभावात्' इति पाठे—भेदशापकप्रयोगाभावादित्यर्थः ॥

अतिशयनप्रत्ययान्तवदिति । गुणोऽभिधीयते क्रिया वाऽभि-  
धीयत इति पक्षयोरित्यर्थः ॥ दोषाभाव इति । 'पठुरूपेति प्राप्नो-  
ति' इति दोषाभाव इत्यर्थः ॥ उभयानुग्रहादिति । प्रकृतिप्रत्ययो-  
रुभयोरप्यर्थानुग्रहणादित्यर्थः । अनेन प्रकृत्यर्थविशेषणत्वे 'बीजं  
कथितम् । औनयथा गुणत्वात्तेनासम्बन्धः स्यादिति बोध्यम् ॥

अन्ये त्विति । इदमरुचिप्रस्तमित्युक्तमेव ॥ स्त्रीत्वमात्रमिति ।  
प्राशस्त्यविशिष्टार्थगतं स्त्रीत्वम्, न तु वयोमात्रविशिष्टार्थगतं स्त्रीत्व-  
मित्यर्थः । अत एव 'गोरूपा' इत्यादौ न ङीप् ॥ तदभिव्यक्तमिति ।  
वयोविशिष्टार्थगते तस्मिन्नभिव्यक्ते उक्तं स्त्रीत्वमात्रमप्यभिव्यक्तमेवे-  
त्यभिमानः ॥

लिङ्गान्तरमिति । न च तादृशप्रतीतिरनुभवसिद्धा—इति टाव-  
वश्यमुत्पाद्य इत्यभिमानः । मनुक्तव्याख्यानरीत्या तु शक्यैव नेति  
ध्येयम् ॥

( ५८३८ पूर्वपक्षिण उपसंख्यानवार्तिकम् ॥ १ ॥ )

॥ \* ॥ प्रकृतेर्लिङ्गवचनाभावात् तिङ्-  
प्रकृतेरम्भाववचनम् ॥ \* ॥

( भाष्यम् ) प्रकृतेर्लिङ्गवचनाभावात्तिङ्प्रकृते-  
रूपोऽम्भावो वक्तव्यः । पचतिरूपम्, पचतोरूपम्,  
पचन्तिरूपमिति ॥

( प्रदीपः ) तिङ्प्रकृतेरिति । तिङ् प्रकृतिर्यस्य रूपपः,  
ततः परस्या विभक्तेरम्भावो वक्तव्यः ॥

( ५८३९ सिद्धान्तवार्तिकम् ॥ २ ॥ )

॥ \* ॥ सिद्धं तु क्रियाप्रधानत्वात् ॥ \* ॥

( भाष्यम् ) सिद्धमेतत् ।

कथम् ?

क्रियाप्रधानत्वात् ।

क्रियाप्रधानमाख्यातं भवति, एका च क्रिया ।  
द्रव्यप्रधानं नाम ॥

( प्रदीपः ) एका च क्रियेति । आख्यातशब्दात्  
क्रियाभेदस्यानवगमात् क्रियाया एकत्वमुच्यते, 'भवद्भिराख्यते'  
इत्यादौ तु केवलक्रियावचने द्विवचनबहुवचनादर्शनात् ।  
'पचतः-पचन्ति' इत्यादौ लकारवाच्यकर्तृसमवेतद्वित्वबहुत्वा-  
श्रयो वचनभेद इति न ततः क्रियाभेदसिद्धिः । एकत्वाच्च

१ इदानीन्तनोपलब्धप्रदीपपुस्तकेषु 'लक्षणप्रयोगाभावात्' इत्येव पाठो  
उपलब्धते ॥

२ बीजमिति । उभयार्थानुग्रहरूपमित्यर्थः ॥

३ अन्यथा—एतद्विज्ञकथनाभावे गुणत्वात्—प्रकृत्यर्थस्याप्रधानत्वात्तेना-  
सम्बन्ध इति भावः ॥

क्रियाया रूपप्रत्ययान्ताद्विवचनबहुवचनाभावः ॥ **द्रव्यप्रधानं नामेति**—प्रसङ्गेनोक्तम्, न त्वस्य कश्चित्प्रकृतोपयोगः ॥

( उद्द्योतः ) ननु साधनभेदात्क्रियाया भेदेन कथमेका क्रिया, किञ्च तस्यां सङ्ख्याया अभावात् एका—इत्यप्युक्तमत आह—**आख्यातशब्दादिति** । आख्यातशब्दस्तिङन्ते शक्तः, लोकव्यवहारात् । तेन तदन्तशब्दादित्यर्थः । स्वतस्तस्यां भेदानवगमेन द्वित्वाद्यभावः, एकत्वसत्ता च आकाश इवेति भावः ॥ तत्र द्वित्वाद्यभावे एकत्वसत्त्वे च युक्तिमाह—**भवद्भिरित्यादि ॥ वचनादर्शनादिति** । एकवचनदर्शनाच्चैत्यपि बोध्यम् ॥ कर्तृसमचेतद्वित्वेति । तदारोपाश्रय इत्यर्थः । तस्यैवारोपः शब्दशक्तिवभावात्, न कालादिगतस्य, नापि तद्व्यवहारकगतस्य । अत एव 'दश दिनानि देवदत्तः पचति' 'भवद्भिरास्यते' 'तण्डुलान् पचति' इत्येकवचनमेव, तत्कृतं रूपाद्यन्तात् द्विवचनादि तु न, तस्य तिङैवोक्तत्वादिति भावः । एतेन 'ज्याप्रातिपदिकात्' इति सूत्रस्य हविर्भाष्यसंमत-स्वोक्त्या विरुद्धोऽयं ग्रन्थ—इति परास्तम् । क्रियाया असत्त्वलिङ्गैकत्वे-तरसङ्ख्याराहित्यमेवेति बोध्यम् ॥

( आख्यातस्य क्रियाप्राधान्यसाधकं भाष्यम् )

कथं पुनर्ज्ञायते क्रियाप्रधानमाख्यातं भवति, **द्रव्यप्रधानं नामेति ?**

यत्क्रियां पृष्टुस्तिङाऽऽचष्टे—किं देवदत्तः करोति ? पचतीति ।

द्रव्यं पृष्टुः कृताऽऽचष्टे—कतरो देवदत्तः ? यः कारको हारक इति ॥

( प्रदीपः ) किं देवदत्तः करोतीति । करोतिरत्र क्रिया-सामान्यवचनः । तत्र विशेषपरिज्ञानाय किञ्च शब्दः क्रियाविशेषणं प्रवर्तते, क्रियाविशेषणत्वाच्च 'किम्' इत्येतद्वितीयान्तं नपुंसकं च । प्रकरणादिवशाच्च क्रियाप्रश्नावगतिः, गुणद्रव्यविषयस्यापि प्रश्नस्य संभवात्—'वायकः किं शुक्लं वस्त्रं करोति ? अथ कृष्णं ? तथा किं शाटकं करोति ? अथ प्रावारकम् ?' इति ।

केचित्तु—क्रियाप्रश्नेऽप्यभूततद्भाववचनं करोति मन्यन्ते, किं करोति—कां क्रियां निर्वर्तयतीत्यर्थः । तत्राख्यातवति प्रश्नावक्ये प्रकरणादिवशात् क्रियाप्रश्नावगमादाख्यातेनैवोत्तरोपादानात्कालसंख्यासाधनोपप्रहाभिधानेऽप्याख्यातस्य क्रिया-प्रधानत्वावगमः । एकपदोपात्तार्थपेक्षं च क्रियाप्रधानत्वमभिधीयते । 'व्रीहीनवहन्ति' इत्यादौ व्रीहिद्रव्यसंस्कारार्थत्वादवघातस्याप्राधान्यम् । अथ वा यद्यप्यर्थं व्रीहीणां प्राधान्यं तथापि साध्यत्वात् क्रियायाः शाब्दं प्राधान्यं, न तु व्रीहीणां, साधनत्वात् ॥

द्रव्यं पृष्टु इति । यद्यपि 'यः पचति' इति तिङन्तेनापि उत्तरं भवति तथापि सर्वनाम्ना परामृश्य पाकक्रियाया यः कर्ता स देवदत्त इत्यभिधानात् केवलेनाख्यातेनोत्तरस्य अदानादाख्यातस्य साधनत्वाप्रसङ्गः । पदान्तरेण हि द्रव्योपलक्षणाय गुणभावं क्रिया नीयते ॥

१ ननु द्रव्यक्रियोरुभयोरपि प्राधान्याप्राधान्ये द्वयेते । व्रीहिभिर्जतेत्यादौ व्रीहिकरणिका भावनेति बोधः, तत्र द्रव्यप्रधानं क्रियायाश्च प्राधान्यम् । व्रीहीनवहन्तीत्यादौ तु व्रीहीणां संस्कार्यत्वात्प्राधान्यं भावनायाश्चाप्राधान्यम् ।

( उद्द्योतः ) माध्ये—द्रव्यप्रधानं नामेति । नामशब्देन सुबन्तम्, तस्य सत्तालिङ्गसङ्ख्याकारकद्रव्यार्थकत्वेन तदपेक्षया द्रव्यस्य प्राधान्यम् । तस्य विभक्त्यर्थसम्बन्धं प्रति विशेषणत्वेन 'काण्डे' इत्यादौ विभक्त्यर्थप्रधानत्वोक्तिरविरुद्धा ॥ ननु 'देवदत्तः किं करोति' इति कर्मविषयप्रश्ने कथं क्रियामात्रवाचकेनोत्तरम् ? किं च कुञ्ज उत्पत्त्यनुकूलव्यापारवाचित्वेन तद्विषयप्रश्ने कथं 'पचति' इत्युत्तरमत आह—**करोतिरत्रेत्यादि ॥ द्वितीयान्तमिति** । प्रथमान्तमिति वक्तुं युक्तम्, फलविशेषणत्वाभावेन मुख्यव्यापारविशेषणत्वेन च कर्मत्वा-प्राप्तेः ॥ प्रश्नावगतिरिति । जिज्ञासाविषया देवदत्तकर्तृका क्रियेति बोधः ॥ प्रकरणादिवशाच्चैत्यस्य कृत्यं दर्शयति—**गुणद्रव्येत्यादि ॥**

अभूतेति । अभूततद्भावः—उत्पत्तिः, तदनुकूलो व्यापारो धात्वर्थः ॥ कां क्रियामिति । किपदं च कर्मपरम् । तच्च प्रकरणादित एव क्रियारूपकर्मपरमिति भावः ॥ उपग्रहः—परस्मैपदात्म-नेपदनिमित्तविशेषः । अत एव 'भावकालकारकसङ्ख्याश्वत्वारोऽर्थी आख्यातस्य' इति निरुक्तमाध्य उक्तम् । आख्यातेनोत्तरोपादाने हेतुः—**क्रियाप्रश्नावगमः** । तत्र हेतुः—**प्रकरणादि** । तत्र क्रियाप्रश्नावगमेन प्रश्ने क्रियाप्रधानत्वावगमः, तत एवोत्तरेऽपि तत्त्वावगमः ॥ 'पश्य सुगो धावति' इत्यादौ धावनाद्यर्थस्य वृशि प्रति विशेषणत्वादाह—**एकपदोपात्तार्थपेक्षं चेति** । तदुपात्तकारकापेक्षं प्राधान्यमित्यर्थः ॥ तत्फलमन्यदप्याह—**व्रीहीति** । तथा च भिन्नपदोपात्तव्रीह्यपेक्षयाऽप्राधान्येऽपि न क्षतिः ॥ नन्वेवं 'पच्यते' इत्यादौ स्वपदोपात्तकर्मकारकापेक्षयाऽपीदृशमप्राधान्यं दुर्वारमत आह—**अथ वेति** । 'क्रियाप्रधानम्' इत्यत्र शाब्दमेव प्राधान्यं विवक्षितमित्यर्थः ॥

यः कर्तेति । यत्कर्तृका पाकक्रिया स इत्यर्थः । परामृश्येत्यस्य बुद्धिसीकृत्येत्यर्थः ॥ इत्यभिधानादिति । इत्यर्थकस्योत्तरस्याभिधानात्—कथनादित्यर्थः ॥ स इत्यनेन पाकक्रियाकर्तृत्वविशिष्टस्य बोधात् क्रियायाः प्राधान्यानुपपत्तिमाशङ्क्याह—**पदान्तरेणेति** । आख्यातपदे एव स नियम इति भावः ॥

( क्रियाप्राधान्येऽपि द्विवचनबहुवचनसाधकभाष्यम् )

यदि तर्हेका क्रिया द्विवचनबहुवचनानि न सिद्ध्यन्ति—पचतः, पचन्तीति ।

नैतानि क्रियाऽपेक्षाणि,

किं तर्हि ?

साधनापेक्षाणि ।

इहापि तर्हि प्राप्नुवन्ति—पचतिरूपम्, पचतो-रूपम्, पचन्तिरूपमिति ।

तिङोक्तत्वात्तस्याभिसंबन्धस्य न भविष्यति । एकवचनमपि तर्हि न प्राप्नोति ?

समयात् भविष्यति ।

द्विवचनबहुवचनान्यपि तर्हि समयात्प्राप्नुवन्ति ।

एवं तर्हि—एकवचनमुत्सर्गतः करिष्यते, तस्य द्विवचनोर्थयोर्द्विवचनबहुवचने अपवादौ भविष्यतः ।

तत्कथमुच्यते—आख्यातस्य क्रियाप्रधानत्वावगमः ? इत्याशङ्क्याह—**एकपदोपात्तेति ॥**

२ 'साधनप्रधानत्वाप्रसङ्गः' इति झ. पाठः ॥



एवमपि नपुंसकत्वं वक्तव्यम् ।

न वक्तव्यम् ।

लिङ्गमशिष्यं लोकाश्रयत्वाल्लिङ्गस्य ॥

( प्रदीपः ) यदि तर्हीति । क्रियागतसंख्याऽपेक्षं वचन-  
भेदं मन्यते ॥ नैतानीति । लकारादिवाच्यकर्तृकर्मगतसंख्या-  
ऽपेक्षो वचनभेद इत्यर्थः ॥

तिङोक्तत्वादिति । उक्तार्थानामप्रयोग इति न्यायात् ॥  
एकवचनमपीति । पचतिरूपमित्यत्र, तिङोक्तत्वादिति  
भावः ॥ समयादिति । 'परश्च' इति नियमात् 'न केवला  
प्रकृतिः प्रयोक्तव्या' इत्येवं रूपात् ॥

द्विवचनबहुवचनान्यपीति । तैरपि समयस्य परिपाल-  
नात् ॥ यद्यपि प्राथम्यादेकवचनेनैव समयः पाल्यत इति परि-  
हारसंभवः, तथापि परिहारान्तरमाह—एकवचनमिति ।  
'द्येकयोर्द्विवचनैकवचने' इत्यत्रैकवचनग्रहणं न कर्तव्यम् ।  
'द्वयोर्द्विवचनम्' इत्येव कर्तव्यम् । तत्र ङ्याप्रातिपदिकात्  
स्वादयो भवन्तीति संख्यानिरपेक्षमेकवचनमुत्सर्गो भवति ।  
तस्य द्वित्वबहुत्वयोर्द्विवचनबहुवचनयोरपवादयोर्विधानादेकत्वव-  
ल्यर्थे—अभेदैकत्ववति च संख्यारहितेऽव्ययाद्यर्थे चावस्थितमे-  
कवचनम् । तस्मादेकवचनेनैवात्र समयः पाल्यते न तु द्विव-  
चनबहुवचनाभ्यां तिङोक्तार्थाभ्यामित्यर्थः ॥

लिङ्गमशिष्यमिति । शास्त्रोपदेशेन विनाऽपि सिद्धि-  
लिङ्गस्य लोकव्यवहारगम्या ॥

( उद्घोतः ) क्रियागतेति । 'अनारोपित' इत्यादिः ॥ स-  
ङ्ख्यापेक्ष इति । साधनगतसङ्ख्यारोपापेक्ष इत्यर्थः । यत्किदं भाष्य-  
माख्यातार्थसङ्ख्यायाः कारकेऽन्वय इत्येवं परतया व्याख्येयमिति,  
तत्र, प्रागुक्तेन 'एका क्रिया' इत्यनेन एकत्वस्य प्रकृत्यर्थेऽन्वयलोभेन  
द्वित्वादीनां कारकेऽन्वये वैरूप्यापत्तेः । तस्मादारोपपरमेव भाष्यं  
व्याख्यातुमुचितम् । अत एव भाष्ये द्विवचनाद्यसिद्धिरेव शङ्किता,  
न तु वचनमात्रासिद्धिरिति दिक् । तत्र 'गौणी मुख्या चोचरा सङ्ख्या  
पूर्वसङ्ख्यां बाधते' इत्यङ्गुष्ठप्रमाणोक्तं 'पचत' इत्यादौ स्वगतैक-  
त्वप्रयुक्तं कार्यमिति बोध्यम् ।

ननु क्रियाया एकत्वाश्रयत्वे 'तद्वितश्च' इति सूत्रस्थेन—'किञ्चि-  
द्व्यर्थं विभक्त्यर्थप्रधानं, किञ्चित्क्रियाप्रधानं, न चैतयोरर्थयोर्लिङ्गस-  
ङ्ख्याभ्यां योगोऽस्ति' इत्यनेन विरोधः । अव्ययवाच्ययोरेतयोरर्थयोर्न  
ताभ्यां योग इति तदर्थेनाविरोधात् ॥ उक्तार्थानामिति । आरोपित-  
सङ्ख्याया उक्तत्वाच्च तदाश्रयं वचनं रूपाद्यन्तात्, किन्तु स्वगतैक-  
त्वाश्रयमेवेति भावः ॥ न केवलमिति । प्रातिपदिकत्वेनास्यापि तत्र  
प्रकृतित्वादिति भावः ॥ तैरपीति । अनुवादकविभक्त्यर्थव्यत्वाच्चे-  
त्यपि बोध्यम् । एवं च 'यद्यपि—' इत्यादि चिन्त्यम् ॥

न कर्तव्यमिति ॥ 'तद्वितश्च' इति सूत्रे तु एकग्रहणं न कर्त-  
व्यम्, 'एकवचनम्' इत्येवाप्राप्तप्रापणार्थं सूत्रं कर्तव्यमित्युक्तम् ।  
'पचतिरूपम्' इत्यादौ सर्वैकवचनं त्वनभिधानाद्वारणीयं तत्पक्षे इति

बोध्यम् ॥ अभेदैकत्ववतीति । यथा 'राजपुरुषः' इत्यादिवृत्तेरर्थ-  
बोधनाय प्रयुक्ते 'राज्ञः पुरुषः' इत्यादौ ।

नन्वेवं द्विशब्दादावप्युत्सर्गेणैकवचनेनैव समयपालनाद्विवचना-  
धनापत्तिः, अनुवादकविभक्त्यर्थव्यत्वे तु प्रकृतेऽपि तुल्यमिति चेन्न,  
'द्वयोः' 'एकस्य' 'बहुषु' 'निजां त्रयाणाम्' इत्यादिनिर्देशैरुत्सर्गेणैव  
नियमपालनमिति नियमस्य सङ्ख्याशब्देऽनङ्गीकारेण तत्रार्थतो व्यव-  
स्यैव 'अनभिहित—' सूत्रोक्तया समयपालनाङ्गीकारेणादोषात् ।  
तदाह—एकवचनेनैवात्र समय इति ॥

( ५८४० पूर्वपक्षिण उपसंख्यानवार्तिकम् ॥ ३ ॥ )

॥ \* ॥ वृषलादिभ्य उपसंख्यानम् ॥ \* ॥

( भाष्यम् ) वृषलादिभ्य उपसंख्यानं कर्तव्यम् ।

वृषलरूपः, दस्युरूपः, चोररूप इति ॥

( प्रदीपः ) वृषलादिभ्य इति । वृषलादीनां निकृष्ट-  
त्वादुत्कृष्टविषयत्वाच्च प्रशंसायास्तत्राभावो मन्यते ॥

( उद्घोतः ) ननु वृषलत्वस्य पूर्णत्वे प्रशंसा भवत्येवेति सूत्रे-  
णैव सिद्धमत आह—वृषलादीनां निकृष्टत्वादिति । न च वृषल-  
त्वस्य जातित्वात्कथं निकृष्टत्वमिति वाच्यं, सहचरितधर्मनिकृष्टत्वेन  
तथा व्यवहारात् ॥

( ५८४१ समाधानवार्तिकम् ॥ ४ ॥ )

॥ \* ॥ सिद्धं तु प्रकृत्यर्थवैस्पष्ट्य-  
वचनात् ॥ \* ॥

( भाष्यम् ) सिद्धमेतत् ।

कथम् ?

प्रकृत्यर्थस्य वैस्पष्ट्य इति वक्तव्यम् । वृषलरूपो-  
ऽयम्, अप्ययं पलाण्डुना सुरां पिबेत् । चोररूपो-  
ऽयम्, अप्ययमक्षणोरञ्जनं हरेत् । दस्युरूपोऽयम्,  
अप्ययं धावतो लोहितं पिबेत् ॥

( प्रदीपः ) न्यासान्तरेण सिद्धिं मत्वाऽऽह—सिद्धं त्विति ।

ननु प्रशंसायामित्येव सिद्धः प्रत्ययः, सर्वस्य हि वस्तुनः स्वव्या-  
पारेऽतिशयात् प्रशंसा क्रियते, वृषलादीनामप्यसावस्ति । एवं  
तर्हि यदा निन्दाप्रतिपादनाय चोररूप इत्युच्यते तदा प्रत्यया-  
प्रसङ्गाद्व्यापकं वैस्पष्ट्यग्रहणमेव कर्तव्यम् । सत्येव पाठवादेर्वै-  
स्पष्ट्ये प्रशंसासङ्गात् विवक्षावशाच्च येषामेव प्रशंसावाचित्वं  
तेषामेव निन्दावचनत्वं दृश्यते, यथा 'राक्षसः' इति पुरुषातिशय-  
प्रतिपादने प्रशंसा गम्यते, निर्दुष्टत्वप्रतिपादने तु निन्दा ।

अथ तमबादीनां रूपपञ्च को विषयविभागः ? यावता  
अंतिशयनमपि पूजानिन्दाविषयं—पटुतमः, पापीयानिति । रूप-  
प्रत्ययोऽप्युभयविषयः—पटुरूपः, चोररूप इति । उच्यते—  
अतिशयनं समानप्रतियोग्यपेक्षं, वैस्पष्ट्यं तु तच्चिरपेक्षमिति  
स्पष्ट एव विषयविभागः । 'अप्ययं पलाण्डुना' इत्यादौ गर्हा-  
यामपिशब्दः कर्मप्रवचनीयसंज्ञः ॥

१ एवं चेति । अनुवादकविभक्त्यर्थव्यत्वात् एकवचनेन समयपरिपालना-  
भावात् 'यद्यपि—' इत्यादिचिन्त्यमिति भावः ॥

२ 'वक्तव्यम्' इति क. पाठः ॥

( उद्ध्योतः ) वैस्पष्ट्यग्रहणस्य व्यापकत्वमुपपादयितुं वैस्पष्ट्ये सत्येव प्रशंसेत्याह—सत्येवेत्यादि ॥ सूत्रेणैवासुमर्थं साधयितुमाह—विवक्षावशाच्च येषामेवेति । एवं च प्रकृत्यर्थतावच्छेदकस्य तत्सहचरितगुणानां वा पूर्णत्वमेवात्र प्रशंसा, तस्य परिपूर्णत्वेन क्वचिन्निन्दाप्रतीतिस्तु प्रकरणादिवशाद्भवेति न दोषः ॥ प्रशंसापराणामपि निन्दावचनत्वे दृष्टान्तमाह—यथेति ॥

उदाहरणे—पलाण्डुना—इति सहयोगे तृतीया । पलाण्डुभोजनेऽपि वृषलत्वं, तत्सहितसुरापाने तु तदधिकमिति बोध्यम् । अपिः—गर्हायाम् । सर्वत्र सम्भावनायां लिङ् । दस्युः—हिंसकः सन् परस्त्रापहर्ता ॥ वैस्पष्ट्यमिति । प्रशंसाया अप्युपलक्षणमेतत् ॥

( ९७९ विधिसूत्रम् ॥ ५ । ३ । २ आ. ३१ )

२२२५ ईषदसमाप्तौ कल्पवन्देऽयदेशी-

यरः ॥ ५ । ३ । ६७ ॥

( कल्पप्रत्ययाधिकरणम् )

( ५८४२ एकदेशिवार्तिकम् ॥ १ ॥ )

॥ \* ॥ ईषदसमाप्तौ क्रियाप्रधानत्वाल्लिङ्गवचनानुपपत्तिः ॥ \* ॥

( भाष्यम् ) ईषदसमाप्तौ क्रियाप्रधानत्वाल्लिङ्गवचनयोरनुपपत्तिः । पटुकल्पः, पटुकल्पौ, पटुकल्पा इति ।

एकोऽयमर्थ ईषदसमाप्तिर्नाम, तस्यैकत्वादेकवचनं प्राप्नोति ॥

( प्रदीपः ) प्रत्ययानां विधेयतया प्राधान्यात्तदर्थत्वमीषदसमाप्तिर्मेत्वाऽऽह—ईषदसमाप्ताविति । ईषदसमाप्तौ यथेष्टं लिङ्गवचनासिद्धिरित्यर्थः ॥ एकवचनमिति । एकत्वादीषदसमाप्तेः । षष्ठीप्रसङ्गं तु न चोदयति, गुणगुणिनोरिह सर्वदा सोऽयमित्यभेदसम्बन्धस्य विवक्षितत्वात् भेदनिबन्धनायाः षष्ठ्या अप्रसङ्गात् ।

यद्येवं गुणवचनानामाश्रयतो लिङ्गवचनानीति लिङ्गवचनदोषोऽपि नास्ति । नैवं शक्यम् । इह गुडकल्पा द्राक्षा—बहुगुडा द्राक्षेति यदि ईषदसमाप्तेर्द्राक्षाश्रयत्वं तदा बहुगुड इति न सिध्यति ।

अथ गुडाश्रयत्वं ततो गुडकल्पेति न सिध्यति । का पुनर्द्राक्षायां गुडस्येष्टदसमाप्तिः ? येन माधुर्येण गुणेन द्राक्षायां गुडशब्दो वर्तते तस्येष्टदसमाप्त्या गुडस्येष्टदसमाप्तिः ॥

( उद्ध्योतः ) भाष्ये—क्रियाप्रधानत्वादिति । स्त्रीत्वविशिष्टक्रियाप्रधानत्वादित्यर्थः ॥ ईषदसमाप्तिः—आरोपिता—ईषत्समाप्तिः । भावे किन्—इति भावः । ( भाष्ये )—एकोऽयमर्थ इति । सूत्रे एकवचनान्तत्वेनोपादानादित्यर्थः । इदमुपलक्षणं 'क्लीलिङ्ग' इत्यस्यापि—

'एकवचनम्' इति स्त्रीप्रत्ययस्यापि ॥ षष्ठीप्रसङ्गमिति । 'देवदत्तस्य पटुकल्प' इति स्यादिति भावः ॥

द्राक्षाश्रयत्वमिति । गुडस्येष्टदसमाप्तिरिति विग्रहः । गुडाश्रयत्वे वृत्तिर्त्वं सम्बन्धः षष्ठ्यर्थः । द्राक्षाश्रयत्वे प्रतियोगित्वं सम्बन्धः ॥

गुडकल्पेति न सिध्यतीति । गुडाश्रयत्वेऽनुभवविरोधोऽपि बोध्यः ॥ का पुनरिति । द्रव्यस्येष्टदसमाप्त्यसम्भवादिति भावः ॥ येन माधुर्येणेति । गुडशब्दप्रयोगप्रयोजकमाधुर्यगुणप्रतियोगिकत्वं सम्बन्धः षष्ठ्यर्थ इति भावः ॥

( ५८४३ सिद्धान्तवार्तिकम् ॥ २ ॥ )

॥ \* ॥ प्रकृत्यर्थविशेषणत्वात्सिद्धम् ॥ \* ॥

( भाष्यम् ) सिद्धमेतत् ।

कथम् ?

नायं प्रत्ययार्थः ।

किं तर्हि ?

प्रकृत्यर्थविशेषणमेतत्—ईषदसमाप्तौ यत्प्रातिपदिकं वर्तते तस्मात्कल्पवादयो भवन्ति ।

कस्मिन्नर्थे ?

स्वार्थ इति । स्वार्थिकाश्च प्रकृतितो लिङ्गवचनान्यनुवर्तन्ते ॥

( प्रदीपः ) प्रकृत्यर्थविशेषणत्वादिति । उभयानुग्रहादेव हि प्रकृतिरप्यनुगृहीताभवति, प्रत्ययोऽपि, द्योतकत्वात्तस्य । एवं च स्वार्थिकत्वात्प्रकृतितो लिङ्गवचनानि सिध्यन्ति । यत्र तु नेष्यते तत्र 'णचः स्त्रियामञ्' इति ज्ञापकेन तदतिवृत्तिरिति वक्ष्यते ॥

( उद्ध्योतः ) उभयानुग्रहादिति । ईषदसमाप्तिपदं तद्विशिष्टे औपचारिकम् । एवं पूर्वत्र प्रशंसापदं बोध्यम् ॥ यत्र त्विति । 'गुडकल्पा द्राक्षा' इत्यादौ ॥ अभेदविवक्षायामिति । तादृशविवक्षायां शुद्धादौ स्वगतलिङ्गादिपरित्यागदर्शनादिति भावः ॥

( ५८४४ प्रकृत्यर्थक्षेपवार्तिकम् ॥ ३ ॥ )

॥ \* ॥ प्रकृत्यर्थे चेत्लिङ्गवचनानुपपत्तिः ॥ \* ॥

( भाष्यम् ) प्रकृत्यर्थे चेत्लिङ्गवचनयोरनुपपत्तिः । गुडकल्पा द्राक्षा । तैलकल्पा प्रसन्ना । पयस्कल्पा यवागूरिति ॥

( प्रदीपः ) प्रकृत्यर्थे चेदिति । ननु 'गुडकल्पा द्राक्षा' इत्यादौ 'गुड इयं द्राक्षा' इत्यभेदविवक्षायां गुडादयो द्राक्षादिषु वर्तमानाः प्रत्ययमैतुत्पादयन्तीति द्राक्षादिगतलिङ्गवचनोपपत्तौ नास्त्यव्याप्तिदोषः । नैतदस्ति । गुडादयः शब्दा इवार्थाभ्यन्तरीकरणेन सोऽयमित्यभेदसम्बन्धेन द्राक्षादिषु वर्तमाना अपरित्यक्तखलिङ्गसंख्या एव वर्तन्ते, तत्र 'बहुगुडो द्राक्षा' इत्यादिसिध्यति । गुणशब्देभ्यश्च पट्वादिभ्यः कल्पादिषु दोषाभावः, जातिशब्देभ्यस्तु कल्पादिषु भिन्नलिङ्गसंख्याजालभिधाने गुडकल्पा द्राक्षेत्यादौ दोषः ॥

( उद्घोतः ) इवार्थाभ्यन्तरीकरणेनेति । अभ्यन्तरीकरणं—मूलत्वेनाश्रयणम्, इवार्थस्याभ्यन्तरीकरणं यत्रेति 'अभेदसम्बन्धेन' इत्यस्य विशेषणम् । तन्मूलकाभेदसम्बन्धेनेति यावत् । सादृश्य-मूलकातिरिक्ताभेदसम्बन्धेन वृत्तौ हि तस्यागः । तन्मूलकाभेदसम्बन्धेनान्यत्र वृत्तौ तु न स्वलिङ्गादित्याग इति भावः ॥ गुणशब्देभ्यः पद्मादिभ्यश्चेति । तेषां त्रिलिङ्गात्वेनापरित्यक्तलिङ्गादीनामेव प्रवृत्तेरिति भावः । ईषन्न्यूनी पट्ट पटुकल्पाविति द्विवचनादेरपि सिद्धिः ॥ जातिशब्देभ्यस्त्विति । प्रायेण ते नियतलिङ्गाः । ईषन्न्यूनी गुड इत्येवमपि 'गुडकल्पे द्राक्षे' इतीष्यत इति भावः ॥

दोष इति । प्रकृतिलिङ्गातिक्रमो दोषः ॥

( ५८४५ समाधानवार्तिकम् ॥ ४ ॥ )

॥ \* ॥ सिद्धं तु तत्संबन्ध उत्तरपदार्थे प्रत्ययवचनात् ॥ \* ॥

( भाष्यम् ) सिद्धमेतत् ।

कथम् ?

तत्संबन्धे=ईषदसमाप्तिसंबन्धे उत्तरपदार्थे प्रत्ययो भवतीति वक्तव्यम् ।

सिध्यति । सूत्रं तर्हि भिद्यते ।

यथान्यासमेवास्तु ॥

( प्रदीपः ) सिद्धं त्विति । यद्यप्युत्तरपदशब्दः समासावयवे क्लृप्तधापीह प्रकृत्यर्थस्य पश्चात्प्रत्ययार्थस्य भावात् प्रत्ययार्थविशेषवाचिनि द्राक्षादिपदे यौगिको वर्तते । तेन गुडादिभ्य उपमानवाचिभ्य उपमेये द्राक्षादौ प्रत्यय इत्युक्तं भवति—गुड इवेयं द्राक्षेष्टदसमाप्ता गुडकल्पेति । यद्यप्युपमानग्रहणं नोपात्तं तथापि सामर्थ्यादत्रोपमानोपमेयभाव आश्रीयते । पट्टवादिभ्योऽपि तत्रैव प्रत्ययोत्पत्तिर्यस्य परिपूर्ण पाटवं स लोके पट्टरिति प्रसिद्धः । तेन तुल्य ईषदसमाप्तः पटुकल्पो देवदत्त इति तत्सम्बन्ध इति वचनादीषत्सादृश्ये प्रत्ययाभावः ॥

सिध्यतीति । यद्यप्यस्मिन् पक्षे 'बहुगुडो द्राक्षा' इत्यादि न सिध्यति, द्राक्षादिगतलिङ्गवचनप्रसङ्गात्, तथाप्युक्तदोषपरिहारात् सिध्यति—इत्युक्तम् ॥

( उद्घोतः ) वार्तिके—तत्सम्बन्ध इति बहुव्रीहिरिति ध्वनयन्त्याचष्टे भाष्ये—तत्सम्बन्धे इति ॥ पश्चात्प्रत्ययार्थस्येति । प्रत्ययार्थस्य विशेष्यत्वमेवेति सूचयति ॥ प्रत्ययार्थस्य द्रव्याभेदेनैव प्रतीतेराह—प्रत्ययार्थविशेषवाचिनीति ॥ नन्वीषदसमाप्तिसम्बन्धेतरपदार्थे प्रातिपदिकात्प्रत्ययस्योपमानवाचकतिरिक्तात्कर्तुमशक्यत्वेनाह—तेनेत्यादि ॥ गुड इवेयं द्राक्षेष्टदसमाप्तेति । ईषदसमाप्तेत्युक्तिर्बहुसादृश्यबोधनाय । तद्धनयन् वक्ष्यति—'ईषत्सादृश्ये प्रत्ययाभाव इति ॥ सामर्थ्यादिति । अन्यपदस्यार्थे अन्यपदान्प्रत्ययस्य सादृश्यमगर्भीकृत्यान्वयबोधनेऽसामर्थ्यादित्यर्थः ॥ वचना-

दिति । ईषत्सादृश्ये ईषदसमाप्तिसम्बद्धत्वाभावादित्यर्थः ॥ अथ वेति । 'तु'ग्रहणप्रत्याख्यानपरम् ॥

( यथान्यासे समीहितार्थसाधकभाष्यम् )

ननु चोक्तम् '\*ईषदसमाप्तौ क्रियाप्रधानत्वाल्लिङ्गवचनानुपपत्तिः\*' इति । परिहृतमेतत्—'\*प्रकृत्यर्थविशेषणत्वात्सिद्धम्\*' इति ।

ननु चोक्तं—'\*प्रकृत्यर्थे चेद्विङ्गवचनानुपपत्तिः\*' इति ।

नैष दोषः । आचार्यप्रवृत्तिर्ज्ञापयति—स्वार्थिका अतिवर्तन्ते अपि लिङ्गवचनानीति यदयं "णचः स्त्रियामञ्" ( ५४।१४ ) इति स्त्रीग्रहणं करोति ।

यद्येतज्ज्ञाप्यते—बहुगुडो द्राक्षा, बहुतैलं प्रसन्ना, बहुपयो यवागूरिति, अत्रापि प्राप्नोति ।

नाप्यतिवर्तन्ते ॥

( प्रदीपः ) स्त्रीग्रहणमिति । 'कर्मव्यतिहारे णच् स्त्रियाम्' इति स्त्रीलिङ्गे भावे णचो विधानात्तदन्तादप्रत्ययः स्वार्थिकत्वात् स्त्रियामेव भविष्यतीति स्त्रीग्रहणं न कर्तव्यम् । तत् क्रियमाणं लिङ्गवचनातिवृत्तिं ज्ञापयति ॥

नापीति । उत्तरसूत्रे तुग्रहणाद्वक्ष्यमाणनियमार्थात्प्रकृत्यर्थे लिङ्गवचने ते एव बहुव्युत्पन्ने भवतः । अथ वा स्त्रीग्रहणेनानुवृत्तिनियमाभावो ज्ञाप्यत इत्यनुवृत्त्यतिवृत्तौ यथाप्रयोगं भवतः । अथ वा 'कासूगोणीभ्यां छरच्' इति पितृकरणेन स्त्रियां ङीषर्थेनानुवृत्तिरपि ज्ञाप्यत इत्युभयसिद्धिः ॥

( सूत्रोदाहरणसंपादकभाष्यम् )

किं पुनरिहोदाहरणम् ?

पटुकल्पो मृदुकल्प इति ।

नैतदस्ति । निर्ज्ञातस्यार्थस्य समाप्तिर्वा भवति, विसमाप्तिर्वा, गुणश्चानिर्ज्ञातः ।

इदं तर्हि—गुडकल्पा द्राक्षा, तैलकल्पा प्रसन्ना, पयस्कल्पा यवागूरिति ।

द्रव्यमप्यनिर्ज्ञातम् ।

इदं तर्हि—कृतकल्पम्, भुक्तकल्पम्, पीतकल्पम्—इति ॥

( प्रदीपः ) किं पुनरिति । गुणशब्दानामनक्तपरिमाणविषयत्वाद् गुणसम्बन्धमात्रेण मन्दमध्यमोत्कृष्टगुणे सर्वत्र वर्तनादीषदसमाप्तेरभावं मत्वा प्रश्नः ॥ निर्ज्ञातस्येति । 'अयमेव' इत्येवं निश्चितस्येत्यर्थः ॥ विसमाप्तिश्चेति । नक्त्ये विशब्दः ॥ गुणश्चानिर्ज्ञात इति । इयदेव पाटवमितीयत्तया न ज्ञायते गुणः ॥

द्रव्यमिदानीमुपन्यस्यति—इदं तर्हि । नन्वत्र न गुडादय ईषदसमाप्ताः । किं तर्हि ? द्राक्षादयः—इति द्राक्षादिभ्य-



एव प्रत्ययेन भाव्यम् । नैष दोषः । यदपेक्षया परस्येष्टदसमाप्ति-  
र्भवति तद्वाचिनः प्रत्ययेन भाव्यम् । तत्रेवार्थमभ्यन्तरीकृत्या-  
भेदोपचाराद् गुड इव गुडो द्राक्षेति माधुर्याद् द्राक्षायां गुड-  
त्वस्यारोपादारोपनिमित्तस्य माधुर्यस्येष्टदसमाप्तत्वाद् गुडादिभ्यः  
प्रत्योत्पत्तिरविरुद्धा ॥ **द्रव्यमपीति ।** इयता माधुर्येण द्राक्षा  
गुड उच्यते इत्येवमपरिज्ञानात् देशभेदेन च गुडस्य भेदात् कं  
गुडमपेक्ष्य द्राक्षा गुड ईषदसमाप्ता उच्यते इत्येवमपरिज्ञानम् ॥  
**कृतकल्पमिति ।** आशंसायां भूतवद्भविष्यति प्रत्ययविधा-  
नादस्तिक्रियाया ईषदसमाप्तिरुपाधिरिति भावः ॥

( उद्द्योतः ) ननु शुद्धादीनामल्पत्वमहत्त्ववत् पाटवादीनामपि  
तत्त्वसम्भवादीषदल्पत्वमेवैष्टदसमाप्तिरत आह—**गुणशब्दाना-**  
**मिति ॥** भाष्ये—निर्ज्ञातस्येति । ‘एतावानेव’ इति निर्ज्ञातस्ये-  
त्यर्थः । तदाह—अयमेवेति । इयानेवेत्यर्थः । क्वचित्तु तथैव पाठः ।  
अत एवाग्रे ‘इयत्तया न ज्ञायते गुणः’ इति वक्ष्यति ॥ अत्र—‘गुड-  
कल्पा’ इत्यादौ ॥ **ईषदसमाप्ताः—**माधुर्येष्टदसमाप्त्याश्रयाः ॥  
**किन्तर्हीति ।** द्राक्षादिगतमाधुर्येष्टदसमाप्तेरेव प्रतीतेरीष्टदसमाप्त-  
माधुर्यवती द्राक्षेति बोधादिति भावः ॥ **यदपेक्षयेति ।** यन्निरूपित-  
सादृश्यप्रयोजकधर्मस्येष्टदसमाप्तिस्तद्वाचिन इत्यर्थः । शब्दशक्ति-  
स्वभावादिति भावः । एवञ्च सूत्रवार्तिकयोः समफलता भवति ।  
ईषदसमाप्तमाधुर्यवद्गुडाभिन्ना द्राक्षेति बोध इति द्राक्षामाधुर्यस्यापी-  
ष्टदसमाप्तत्वमर्थलब्धमिति तयोः समफलतेति विक् ॥ ननु द्रव्यमक्त-  
परिमाणमिति कथं द्रव्यमनिर्ज्ञातमत आह—इयतेति ॥

( ५८४६ कृतकल्पस्योदाहरणत्वाभावबोधकं वार्तिकम् ॥ ५॥ )

॥ \* ॥ क्तान्तात्प्रत्ययविधानानुपपत्तिः,  
क्तस्य भूतकाललक्षणत्वात्कल्पादीनां  
चासमाप्तिवचनात् ॥ \* ॥

( भाष्यम् ) क्तान्तात्प्रत्ययविधेरनुपपत्तिः ।  
किं कारणम् ?

‘क्तस्य भूतकाललक्षणत्वात्’ भूतकाललक्षणः  
क्तः । ‘कल्पादीनां चासमाप्तिवचनात्’ विसमाप्ति-  
वचनाश्च कल्पादयः । न चास्तिसंभवो यद्भूत-  
कालश्च स्यादसमाप्तिश्चेति ॥

( प्रदीपः ) इतरो यथोक्तमभिप्रायमप्रतिपद्याह—**क्तान्ता-**  
**दिति ।** क्रियाफलनिर्वृत्तौ क्रियाऽपवर्गो भवति, सति च क्रिया-  
ऽपवर्गो कृतः क्रियाया ईषदसमाप्तिरित्यर्थः ॥

( ५८४७ कृतकल्पस्योदाहरणत्वसंपादकवार्तिकम् ॥ ६ ॥ )

॥ \* ॥ सिद्धं तु आशंसायां भूतव-  
द्भचनात् ॥ \* ॥

( भाष्यम् ) सिद्धमेतत् ।

कथम् ?

“आशंसायां भूतवच्च” ( ३।३।३२ ) इत्येवमत्र  
को भविष्यति ॥

( प्रदीपः ) सिद्धं त्विति । भविष्यत्कालाया ईषदसमा-  
प्तायाः क्रियाया आशंस्य मानत्वादित्यर्थः । ‘जीतः क्तः’ ‘मति-  
बुद्धिपूजार्थेभ्यश्च’ इति वर्तमानकालविषयक्तान्तादपि प्रत्ययै-  
र्भाव्यं—ज्ञातकल्पं, पूजितकल्पमिति । तथा तिङन्तादपि—पच-  
तिकल्पमिति । यदाऽपि क्रियैकदेशापवर्गाश्रयेण भूते को विधी-  
यते तदाऽपि कल्पादयो भवन्ति—कृतकल्पं वदन्मिति । एवञ्च  
कृताकृतादय एकदेशकरणाकरणाश्रयाः प्रयोगा उपपन्नाः ।  
सकलक्रियाऽपवर्गाश्रयभूतकालविषयक्तप्रत्ययापेक्षे तु चोद्यप्र-  
तिसमाधाने । एवञ्च कालत्रयविषयेभ्यस्तिङन्तेभ्यः कल्पादयो  
भवन्ति—पचतिकल्पं, पक्ष्यतिकल्पम्, अपाक्षीत्कल्पमिति ॥

( उद्द्योतः ) स्वयमुदाहरणान्तराण्यह—जीतः क्त इति ॥  
**यदाऽपीति ।** यथा ‘प्रकृतः कटम्’ इत्यादौ ॥ एकदेशापवर्गेण भूते  
प्रत्यये मानमाह—**कृताकृतेति ॥** नन्वेवं भाष्योक्तशङ्कासमाधाने  
निर्दले अत आह—**सकलेति ॥** स्वोक्तेऽर्थे युक्त्यन्तरमाह—  
**एवञ्चेति ॥**

( उदाहरणसंपादकं भाष्यम् )

इदं चाप्युदाहरणं—पटुकल्पः, मृदुकल्प इति ।  
ननु चोक्तं ‘निर्ज्ञातस्यार्थस्य समाप्तिर्वा भवति  
विसमाप्तिर्वा गुणश्चानिर्ज्ञातः’ इति ।

लोकतो व्यवहारं दृष्ट्वा गुणस्य निर्ज्ञानम् ।  
तद्यथा—पटुरयं ब्राह्मण इत्युच्यते—यो लघुनोपा-  
येनार्थान् साधयति । पटुकल्पोऽयमित्युच्यते—यो  
न तथा साधयति ।

इदं चाप्युदाहरणम्—गुडकल्पा द्राक्षा, तैल-  
कल्पा प्रसन्ना, पयस्कल्पा यवागूरिति ।

ननु चोक्तं ‘द्रव्यमप्यनिर्ज्ञातम्’ इति ।

लोकतो द्रव्यमपि निर्ज्ञातम् ॥

( प्रदीपः ) लोकत इति । यावता माधुर्येण लोके  
द्राक्षायां गुडव्यवहारस्तावदाश्रय ईषदसमाप्तिसम्भवः । अथवा  
गुडगतमाधुर्याश्रयेण द्राक्षायां गुडत्वरोपात् गुडजाल्यभावाच्चे-  
ष्टदसमाप्तं गुडत्वं द्राक्षायाम्, गुड इयं द्राक्षा—गुडकल्पा द्राक्षेति  
प्रयोगः ॥

( उद्द्योतः ) तावदाश्रये इति । तावन्माधुर्याश्रये इत्यर्थः ॥  
ईषदसमाप्तीति । माधुर्येष्टदसमाप्तीत्यर्थः ॥ अथ वेति । अत्र पक्षे  
ईषदसमाप्तगुडत्ववती द्राक्षेति बोधः । सादृश्यं तु पर्यवस्यति, पक्षा-  
न्मानसबोधविषय इति तत्त्वम् ॥ **गुडत्वरोपादिति ।** आरोपविषय-  
त्वमेवैष्टदसमाप्तत्वमिति भावः । आद्यमेव तु युक्तम् ॥



( ९८० विधिसूत्रम् ॥ ५।३।३ आ. ३२ )

२२२६ विभाषा सुपो बहुचपुरस्तान्तु

॥ ५।३।६८ ॥

( बहुजधिकरणम् )

( विभाषापदप्रयोजनभाष्यम् )

विभाषाग्रहणं किमर्थम् ?

विभाषा बहुज्यथा स्याद्, बहुचा मुके वाक्यमपि यथा स्यात् ।

नैतदस्ति प्रयोजनम् । प्रकृता महाविभाषा, तया वाक्यमपि भविष्यति ॥

इदं तर्हि प्रयोजनम्—‘कल्पादयोऽपि यथा स्युः’ इति ।

एतदपि नास्ति प्रयोजनम्, बहुजप्युच्यते कल्पादयोऽपि, तदुभयं वचनाद्भविष्यति ।

नैवं शक्यम् । अक्रियमाणे हि विभाषाग्रहणेऽनवकाशो बहुच कल्पादीन् बाधेत ।

कल्पादयोऽप्यनवकाशाः, ते वचनाद्भविष्यन्ति ।

सावकाशाः कल्पादयः ।

कोऽवकाशः ?

तिङन्तान्यवकाशः ॥

( सुपपदप्रयोजनखण्डनभाष्यम् )

अथ सुब्रह्मणं किमर्थम् ?

सुबन्तादुत्पत्तिर्यथा स्यात्, प्रातिपदिकान्मा भूदिति ।

नैतदस्ति प्रयोजनम् । नास्त्यत्र विशेषः सुबन्तादुत्पत्तौ सत्यां प्रातिपदिकाद्वा ॥

यद्येवम्—इहापि नार्थः सुब्रह्मणेन—“सुप आत्मनः क्यञ्” ३।१।८ इति । इहापि नास्ति विशेषः सुबन्तादुत्पत्तौ सत्यां प्रातिपदिकाद्वा ।

अयमस्ति विशेषः—सुबन्तादुत्पत्तौ सत्यां पदसंज्ञा सिद्धा भवति । प्रातिपदिकादुत्पत्तौ सत्यां पदसंज्ञा न प्राप्नोति ।

ननु च प्रातिपदिकादुत्पत्तौ सत्यां पदसंज्ञा सिद्धा ।

कथम् ?

आरभ्यते “नः क्ये” १।३।१५ इति ।

तच्चावश्यं वक्तव्यम्—सुबन्तादुत्पत्तौ सत्यां नियमार्थम्, तदेव प्रातिपदिकादुत्पत्तौ सत्यां विध्यर्थं भविष्यति ॥

इदं तर्हि प्रयोजनम्—सुबन्तादुत्पत्तिर्यथा स्यात्, तिङन्तान्मा भूदिति ।

एतदपि नास्ति प्रयोजनम् । “ङ्घ्राप्रातिपदिकात्” ( ४।१।१ ) इति वर्तते ।

अत उत्तरं पठति—

( प्रदीपः ) अथ सुब्रह्मणमिति । सुबन्तस्य प्रिय-कुत्सनादिषु वर्तनादर्थलभ्यं सुबन्तत्वमिति प्रश्नः ॥ प्रातिपदिकान्मा भूदिति । अन्वयव्यतिरेकाभ्यां प्रकृतिप्रत्ययानामिह शास्त्रेऽर्थवत्तापरिकल्पनात् प्रातिपदिकमपि स्वार्थादिपञ्चके प्रवर्तमानं प्रियकुत्सनादिषु प्रवर्तत इति ततोऽपि प्रत्ययप्रसङ्ग इति भावः ॥ नास्त्यत्र विशेष इति । ननु सुबन्तादुत्पत्तौ सत्यां ‘बहुसेचः’ इत्यादौ ‘सात्पदाद्योः’ इति षत्वप्रतिषेधः सिध्यति । प्रातिपदिकात्पत्तौ षत्वप्रसङ्गः । नैष दोषः । सुबन्तादुत्पत्ताववश्यं पदसंज्ञानिबन्धनकुत्वादिनिषेधार्थो यत्नः कर्तव्यः । बहुचपूर्वस्य लुभता लुप्ते पदादिविधौ प्रत्ययलक्षणमिति तन्नियमार्थं—पदादिविधावेव, न पदान्तविधाविति । एवं च प्रातिपदिकादुत्पत्तौ यत्नः करिष्यते—सात्पदाद्योर्बहुचक्षेति । अत एव तुल्यन्यायतया ‘सुप आत्मनः क्यञ्’ इत्यस्य सुब्रह्मणस्याक्षेपः ॥

( उद्धृतः ) सुबन्तस्येति । इदं च ‘कुत्सिते’ इत्यत्र भाष्ये स्पष्टम् ॥ ननु सुबन्तस्यैवपदसमाख्यादौ वृत्तिः, न प्रातिपदिकस्येत्यत आह—अन्वयेति । शास्त्रकल्पितावन्वयव्यतिरेकौ, तत्कल्पितार्थवत्ता च शास्त्रव्यवहारोपयोगिन्येवेति बोध्यम् ॥ इति भाव इति । इत्यभिमान इत्यर्थः ॥ नियममेव दर्शयति—पदादीति ॥ अत एव तुल्यन्यायेति । तत्रत्येनास्य तुल्यन्यायतां बोधयितुमित्यर्थः ॥ आक्षेपः—तत्सारणम् ॥

( ५८४८ सुपप्रयोजनवार्तिकम् ॥ १ ॥ )

॥ \* ॥ बहुचि सुब्रह्मणात्पूर्वत्र तिङो विधानम् ॥ \* ॥

( भाष्यम् ) बहुचि सुब्रह्मणं क्रियते, पूर्वत्र तिङो विधिर्यथा विज्ञायेत ।

नैतदस्ति प्रयोजनम् । प्रकृतं तिङ्ग्रहणमनुवर्तते । क प्रकृतम् ?

“अतिशयने तमविष्टनौ” ५।३।५५ “तिङश्च” ५६ इति ॥

( प्रदीपः ) पूर्वत्र तिङो विधिरिति । अस्यैवार्थस्य ज्ञापनार्थमिह सुब्रह्मणं । तेन पूर्वत्र प्रातिपदिकात्तिङन्ताच्च कल्पादयः सिध्यन्तीत्यर्थः ॥ नैतदस्तीति । ज्ञापकमन्तरेणापि तिङोऽनुवृत्तिः सिध्यतीत्यर्थः ॥

( वार्तिके न्यासान्तरबोधकभाष्यम् )

एवं तर्हि—‘बहुचि सुब्रह्मणं पूर्वत्र तिङो विधानात्’ बहुचि सुब्रह्मणं क्रियते ।

किं कारणम् ?

पूर्वत्र तिङो विधानात् । पूर्वत्र तिङश्चेत्यनुवर्तते, तदिहापि प्राप्नोति ।

ननु च तिङ्ग्रहणं निवर्तते ।

अवश्यमुत्तरार्थमनुवर्त्यन्ते—“अव्ययसर्वनाम्नामकच्चाक् टेः” ५।३।७१ इति । पचतकि, जल्पतकी-त्येवमर्थम् ॥

यदि सुब्रह्मणं क्रियते, स्वरो न सिध्यति । ‘बहु-पटवः’ एवं स्वरः प्रसज्येत, बहुपटव इति चेप्यते ।

पठिष्यति ह्याचार्यः—‘चितः सप्रकृतेर्बह्वक-जर्थम्’ इति स्वरः कथम् ?

( प्रदीपः ) एवं स्वर इति । जस उदात्तत्वं स्यात्, पटुशब्दोकारस्य चेप्यत इत्यर्थः ॥

( उद्ध्योतः ) ननु चितोऽन्तोदात्तत्वविधानात्कथं जसः, कथं वा पटोर्कारस्वरोऽत आह—भाष्ये—पठिष्यति हीति ॥ इति स्वरः कथमिति । हि—यत इति पठिष्यति—अतो हेतोः सुब्रह्मणे कृते पटोर्कारस्य कथं स्वर इत्यर्थः ॥

( ५८४९ स्वरसाधकवार्तिकम् ॥ २ ॥ )

॥ \* ॥ स्वरः प्रातिपदिकत्वात् ॥ \* ॥

( भाष्यम् ) सुबलुकि कृते प्रातिपदिकत्वात्स्वरो भविष्यति ॥

( प्रदीपः ) स्वरः प्रातिपदिकत्वादिति । बहुवि कृते प्रकृतिप्रत्ययसमुदायस्यार्थवत्त्वात्समुदायाच्च जसोऽविधाना-त्तस्याप्रत्ययान्तत्वात्प्रातिपदिकसंज्ञायां सत्यां पूर्वोत्पन्नाया विभक्त्यैक्ये कृते पटुशब्दस्योकारस्योदात्तत्वं भवति । या तु अन्या विभक्तिरूपयते न सा प्रकृत्यवयव इति तस्या उदात्त-त्वाप्रसङ्गः ।

ननु समासग्रहणस्य नियमार्थत्वात्प्रकृतिप्रत्ययसमुदायस्य प्रातिपदिकसंज्ञा न प्राप्नोति । नैष दोषः । ‘अप्रत्ययः’ इति प्रतिषेधो ज्ञापयति—प्रकृतिप्रत्ययसमुदायस्य समासग्रहणेन प्रातिपदिकसंज्ञा न निवर्त्यत इति । अन्यथा ‘अप्रत्ययः’ इति निषेधोऽनर्थकः स्यात् ॥

( उद्ध्योतः ) ननु तद्धितान्तत्वाभावात्कथं प्रातिपदिकत्वमत आह—बहुचीति ॥ अप्रत्यय इति प्रतिषेध इति । स च प्रत्ययान्तविषय एव, न प्रत्ययविषय इति भावः । प्तच्च तत्रैव निरूपितम् ॥

( तुपदाक्षेपभाष्यम् )

अथ तुग्रहणं किमर्थम् ॥

( ५७५० तुपदप्रयोजनवार्तिकम् ॥ ३ ॥ )

॥ \* ॥ तुग्रहणं नित्यपूर्वार्थम् ॥ \* ॥

( भाष्यम् ) तुग्रहणं क्रियते—नित्यं पूर्वं यथा स्यात्, विभाषा मा भूदिति ।

नैतदस्ति प्रयोजनम् । न विभाषाग्रहणेन पूर्वम-भिसंबध्यते ।

किं तर्हि ?

बहुजभिसंबध्यते—विभाषा बहुजभवतीति । यदा च भवति तदा नित्यं पूर्वं भवतीति ॥

इदं तर्हि प्रयोजनम्—प्रागुत्पत्तेर्यल्लिङ्गं वचनं च तदुत्पन्नेऽपि प्रत्यये यथा स्यात् । बहुगुडो द्राक्षा, बहुतैलं प्रसन्ना, बहुपयो यवागूरिति ।

एतदपि नास्ति प्रयोजनम् ।

स्वार्थिकोऽयम्, स्वार्थिकाश्च प्रकृतितो लिङ्गव-चनान्यनुवर्तन्ते ॥

एवं तर्हि सिद्धे सति यत्तुग्रहणं करोति तज्ज्ञाप-यत्याचार्यः—स्वार्थिका अतिवर्तन्ते अपि लिङ्गवच-नानीति ।

किमेतस्य ज्ञापने प्रयोजनम् ?

गुडकल्पा द्राक्षा, तैलकल्पा प्रसन्ना, पयस्कल्पा यवागूरित्येतत्सिद्धं भवति ॥

( प्रदीपः ) नित्यपूर्वार्थमिति । पुरस्तादेव—इत्येवमव-धारणार्थं तुग्रहणमित्यर्थः । अन्यथा प्रत्ययवत् पूर्वत्वस्यापि विधेयतया प्राधान्याद्विभाषाग्रहणेन संबन्धः स्यादिति भावः ॥ किं तर्हि बहुजिति । बहुजेव विधेयत्वात् प्रधानं विभाषा-ग्रहणेन संबध्यते । तस्य तु परदेशव्यावृत्तये पुरस्तादित्यनेन विशेषणेन देशविशेषो निर्दिश्यते । ततश्च विभाषाग्रहणेन पुर-स्तादित्यस्य संबन्धाभावः, गुणानां च परार्थत्वादसंबन्धः सम-त्वात्स्यादिति न्यायात् ॥ प्रागुत्पत्तेरिति । तुशब्दो निय-मार्थः—पुरस्तादेव सर्वं भवतीति । तेन लिङ्गसंख्ये प्रकृतिगते भवतः । प्रयोगश्च प्राक् प्रकृतेः—पटुकल्पतर इति ॥ ननु परत्वात्कल्पबादिभिर्बाधितत्वात्तरसमम्भ्यां न भाष्यम् । नैष दोषः । कल्पबादिभिः प्रकर्षस्याद्योतनात्पुनः प्रसङ्गविज्ञानात् कल्पबाद्यन्तात् प्रकर्षद्योतनाय तरसमपौ भवतः ॥

( उद्ध्योतः ) ननु ‘तु’ग्रहणेन पूर्वत्वस्य नित्यत्वं कथं बोधयितुं शक्यम्, अवाचकत्वादित्यत आह—पुरस्तादेवेति ॥ विशेष इति । देशविशेष इत्यर्थः ॥ ननु देशविशिष्टप्रत्ययस्य विधेयत्वात्त-स्यापि विधेयतालक्षणं प्राधान्यमस्तेवेत्यत आह—ततश्चेति ॥ गुणस्येति । विधेयांश्च विशेषणत्वाद्गुणस्येत्यर्थः ॥ पुरस्तादेव सर्व-मिति । यत्सर्वं लिङ्गादि प्रत्ययोत्पत्तेः पुरस्ताद्वर्तते तदेव सर्वं भव-तीत्यक्षरार्थः ॥ प्रयोगश्चेति । पुरस्तात्पदमावर्तत इति भावः ॥ भाष्ये—यत्तुग्रहणमिति । यदि तु पूर्वसूत्रोक्तरीत्या लीग्रहणम-त्रार्थे ज्ञापकमित्युच्यते तदेदं प्रत्याख्येयम् ॥

( ५८५१ विप्रतिषेधोपसंख्यानवार्तिकम् ॥ ४ ॥ )

॥ \* ॥ तमादिभ्यः कल्पाद्यो

विप्रतिषेधेन ॥ \* ॥

( भाष्यम् ) तमादिभ्यः कल्पाद्यो भवन्ति विप्र-तिषेधेन ।



तमादीनामवकाशः—प्रकर्षस्य चचनम्, ईषद-  
समाप्तेरवचनम् । पटुतरः, पटुतमः ।

कल्पादीनामवकाशः—ईषदसमाप्तेर्वचनं, प्रक-  
र्षस्यावचनम् । पटुकल्पः, मृदुकल्पः ।

उभयवचने उभयं प्राप्नोति—पटुकल्पतरः,  
मृदुकल्पतरः । कल्पादयो भवन्ति विप्रतिषेधेन ॥

( उद्ध्योतः ) उभयं प्राप्नोतीति । 'पटुतरकल्पः' इत्यपि  
कदाचित्स्यादिति भावः ॥

( वार्तिकोक्तविप्रतिषेधाक्षेपभाष्यम् )

यद्येवमीषदसमाप्तेः प्रकर्षे तमादिः प्रत्ययः  
प्राप्नोति, प्रकृतेरेव च प्रकर्ष इष्यते ॥

( ५८५२ समाधानवार्तिकम् ॥ ५ ॥ )

॥ \* ॥ तमादिरीषत्प्रधानत्वात् ॥ \* ॥

( भाष्यम् ) तमादिरीषत्प्रधानादपि भवन् यस्य  
प्रकर्षोऽस्ति तस्य प्रकर्षे भविष्यति ।

कस्य च प्रकर्षोऽस्ति ?

प्रकृतेरेव ॥

( प्रदीपः ) प्रकृतेरेवेति । कल्पवादीनां या प्रकृतिः  
पट्टादिः, तदर्थस्यैव प्रकर्षः संभवति; न त्वीषदसमाप्तेः । असमाप्ति-  
प्रकर्षे समाप्तावीषदार्थाभावाच्चास्तीषदसमाप्तेः प्रकर्षः ॥

( उद्ध्योतः ) भाष्ये—तमादिरीषत्प्रधानत्वादिति । कल्पा-  
न्तरेषदसमाप्तिप्रत्यायकत्वादित्यर्थः । प्रधानत्वं तु कल्पप्रयोगस्य  
तन्मात्रबोधकफलत्वादिति बोध्यम् । तत्र च प्रकर्षासम्भवात् तत्प्र-  
कृत्यर्थप्रकर्षे एव तमादिः प्रत्यय इत्यर्थः ॥ न त्वीषदसमाप्तेरिति ।  
न हीषदर्थस्यासमाप्तेर्वा प्रकर्षे ईषदसमाप्तिर्भवतीति भावः ॥

( ९८१ विधिसूत्रम् ॥ ५ । ३ । २ आ. ३३ )

२२२९ अव्ययसर्वनाम्नामकचप्राक्

टेः ॥ ५ । ३ । ७१ ॥

( ९८२ विधिसूत्रम् ॥ ५ । ३ । २ आ. ३४ )

२२३० कस्य च दः ॥ ५ । ३ । ७२ ॥

( अकजधिकरणम् )

( अकचप्रकृतितिर्धारकभाष्यम् )

किमयं सुबन्तस्य प्राक् टेर्भवति, आहोस्वित्  
ङ्याप्रातिपदिकस्य ?

कुतः संदेहः ?

उभयं प्रकृतम्, अन्यतरच्छक्यं विशेषयितुम् ।

किं चातः ?

यदि सुबन्तस्य—युष्मकाभिः, अस्मकाभिः, यु-  
ष्मकासु, अस्मकासु, युवकयोः, आवकयोरिति न  
सिध्यति ।

१ 'ईषत्प्रधानात्' इति च. छ. श. पाठः ॥

अथ प्रातिपदिकस्य—त्वयका, मयका, त्वयकि,  
मयकि—इत्यत्रापि प्राप्नोति ।

अस्तु सुबन्तस्य ।

कथं—युष्मकाभिः, अस्मकाभिः, युष्मकासु, अस्म-  
कासु, युवकयोः, आवकयोरिति ?

अनोकारसकारभकारा-

दाविति वक्तव्यम् ॥

( प्रदीपः ) अन्यतरादिति । प्रातिपदिकस्य प्राक् टेरेकज्  
भवति, सुबन्तस्य वा प्राक् टेः—इत्येवं प्राक् टेरेत्यनेनान्यतर-  
च्छक्यते विशेषेऽवस्थापयितुमित्यर्थः ॥

( उद्ध्योतः ) भाष्ये—उभयं प्रकृतमिति । एकमधिकारात्,  
सुबन्तं तु सामर्थ्यादिति बोध्यम् । ननु 'प्राक्टेः' इत्यस्य सुबन्तं प्राति-  
पदिकं वा विशेषणम्, न तु 'प्राक्टेः' इत्येतत्तस्य—इति 'अन्यतर-  
च्छक्यं विशेषयितुम्' इत्यसङ्गतम्, 'अन्यतरेण शक्यं विशेषयितुम्'  
इत्युचितमत आह—विशेषेऽवस्थापयितुमिति । तत्र सुबन्तस्येति  
युष्मदसद्विषयकमेव, अन्यत्र तु प्रातिपदिकस्यैव टेरेति बोध्यम्,  
उदाहरणपरभाष्यप्राप्ताण्यात् ॥

( ५८५३ उपसंख्यानवार्तिकम् ॥ १ ॥ )

॥ \* ॥ अकचप्रकरणे तूष्णीमः काम् ॥ \* ॥

( भाष्यम् ) अकचप्रकरणे तूष्णीमः काम् वक्तव्यः ।

आसितव्यं किल तूष्णीका-

मेतत्पश्यत चिन्तितम् ॥

( प्रदीपः ) तूष्णीमः कामिति । सित्वादचोऽन्यात्परः  
काम् भवति । अज्ञाताद्यर्थाविवक्षायां तूष्णीम्—इत्येव भवति ॥

( ५८५४ उपसंख्यानवार्तिकम् ॥ २ ॥ )

॥ \* ॥ शीले को मलोपश्च ॥ \* ॥

( भाष्यम् ) शीले को मलोपश्च वक्तव्यः । तूष्णीं  
शीलः—तूष्णीकः ॥

( प्रदीपः ) शीले क इति । शीलं स्वभावो नियमश्च ।  
अज्ञाताद्यपवादः शीलं, शब्दशक्तिस्वभावाच्च तद्वास्तूष्णीक  
उच्यते ॥

( उद्ध्योतः ) अज्ञाताद्यपवादः शीलमिति । तत्रकौण्डि-  
न्यन्यायादिति भावः । विषेयविषयत्वात्तस्य न्यायस्येदं चिन्त्यम् ।  
यदि नेष्यते तत्र कः, तदाऽनभिधानाच्च । तद्वानिति । 'शीले'  
इत्यर्थे आबजन्तं बोध्यम् ॥ तूष्णीक इति । 'केऽणः' इति ह्रस्वा-  
भावः, अणन्तादिहिते के एव ह्रस्वविधानात् ॥

( नानादेशप्रत्ययानां बाध्यबाधकभावबोधकभाष्यम् )

इह—भिनत्ति, च्छिनत्तीति भ्रमि कृते शप् प्राप्नोति ।

बहुकृतम्, बहुभुक्तं, बहुपीतं—बहुचि कृते  
कल्पादयः प्राप्नुवन्ति ।

उच्चकैः, नीचकैः—अकचिकृते कादयः प्राप्नुवन्ति ।



ननु च श्रम्बहुजकचोऽपवादास्ते बाधका भविष्यन्ति ॥

( प्रदीपः ) इह भिनत्तीति । भिन्नदेशत्वाद्विरोधाभावाद्नेकेनापि प्रत्ययेन प्रदीपेनेव घटादेर्गर्ग्यायण्यां ष्फडीभ्यां स्त्रीत्वस्येवाज्ञातादेरेकस्यार्थस्य द्योतनमविरुद्धं मन्यमानो वार्तिककार उत्सर्गप्रतिषेधं शास्ति । भाष्यकारस्तु विरोधमन्तरेणापि सामान्यविधेर्बाधकं विशेषविधिमन्यत्रादीदृशत् ॥

( उद्ध्योतः ) भाष्यकारस्त्विति । 'सत्यपि सम्भवे बाधनं भवति' इत्यादिना ॥

( ५८५५ नानादेशानां बाधकत्वबोधकवार्तिकम् ॥ ३ ॥ )

॥ \* ॥ श्रम्बहुजकश्रु नानादेशत्वादुत्सर्गप्रतिषेधः ॥ \* ॥

( भाष्यम् ) श्रम्बहुजकश्रु नानादेशत्वादुत्सर्गस्य प्रतिषेधो वक्तव्यः । समानदेशैरपवादैरुत्सर्गानां बाधनं भवति, नानादेशत्वान्न प्राप्नोति ॥

( ५८५६ पूर्वविप्रतिषेधबोधकवार्तिकम् ॥ ४ ॥ )

॥ \* ॥ कविधेस्तमादयोः पूर्वविप्रतिषिद्धम् ॥ \* ॥

( भाष्यम् ) कविधेस्तमादयो भवन्ति पूर्वविप्रतिषेधेन ।

कविधेरवकाशः—कुत्सादीनां वचनं प्रकर्षस्यावचनम्—पटुकः, मृदुकः ।

तमादीनामवकाशः—प्रकर्षस्य वचनं कुत्सादीनामवचनम्—पटुतरः, पटुतमः । उभयवचने उभयं प्राप्नोति—पटुतरकः, पटुतमकः ।

तमादयो भवन्ति पूर्वविप्रतिषेधेन ॥

( प्रदीपः ) कविधेरिति । अज्ञातः—प्रकृष्टः पटुरित्यर्थद्वयविवक्षायां पटुतमक इति भवति ॥

( ५८५७ विप्रतिषेध बोधकवार्तिकम् ॥ ५ ॥ )

॥ \* ॥ कदाचित् छिन्नकतरादयः ॥ \* ॥

( भाष्यम् ) कदाचित् छिन्नकतरादयो भवन्ति विप्रतिषेधेन । छिन्नकतरं, छिन्नकतमम् ॥

( प्रदीपः ) छिन्नकतरमिति । 'अनत्यन्तगतौ क्तात्' इति कनि कृते तरप् ॥

( ५८५८ पूर्वविप्रतिषेधबोधकवार्तिकम् ॥ ६ ॥ )

॥ \* ॥ एकदेशिप्रधानश्च समासः ॥ \* ॥

( भाष्यम् ) एकदेशिप्रधानश्च समासः कविधेर्भवति पूर्वविप्रतिषेधेन । अर्धपिप्पलिका, अर्धकोशातकिका ॥

( प्रदीपः ) अर्धपिप्पलिकेति । कुत्सितमर्धपिप्पल्या इत्याद्यर्थविवक्षायां समासे कृते ततः कप्रत्ययः ॥

( उद्ध्योतः ) कुत्सितमर्धमिति । अन्यथा 'अर्धकपिप्पली' इति स्यादिति भावः ॥

( ५८७९ पूर्वविप्रतिषेधबोधकवार्तिकम् ॥ ७ ॥ )

॥ \* ॥ उत्तरपदार्थप्रधानश्च संज्ञायां कन्विध्यर्थम् ॥ \* ॥

( भाष्यम् ) उत्तरपदार्थप्रधानश्च समासो भवति पूर्वविप्रतिषेधेन ।

किं प्रयोजनम् ?

संज्ञायां कन्विध्यर्थम् । संज्ञायां कन् यथा स्यात् । नवग्रामकम्, नवराष्ट्रकं, नवनगरकम् ॥

( प्रदीपः ) नवग्रामकमिति । समासात् 'संज्ञायां कन्' इति कुत्सायां ह्रस्वत्वे वा कनि सत्याद्युदात्तत्वं भवति । पूर्वं तु कनि सति पश्चात्समासे क्रियमाणे अन्तोदात्तत्वप्रसङ्गः । अत्र संज्ञा कुत्सनादिहेतुका विषयभावेनास्ति, सामानाधिकरण्यां च पदयोरिति युगपत्कार्यद्वयप्रसङ्गादस्ति विप्रतिषेधः ॥

( उद्ध्योतः ) पूर्वं समासे स्वे विशेषं दर्शयति—समासादिति । 'दिवसद्वये संज्ञायाम्' इति समासः । यद्वा नवश्चासौ ग्रामश्चेति समासः । 'संज्ञायां कन्' इति सूत्रद्वयम्, एकं 'कुत्सिते' इत्युत्तरम्, अपरं 'ह्रस्वे' इत्युत्तरम् । कुत्सायां ह्रस्वत्वे च कन्भवति तदन्तेन चेत्संज्ञा गम्यत इति तयोरर्थः ॥ उभयोर्युगपत्प्राप्तिमुपपादयति—अत्र संज्ञेति ॥

( ५८८० पूर्वविप्रतिषेधबोधकवार्तिकम् ॥ ८ ॥ )

॥ \* ॥ कदाचिद्द्वन्द्वः ॥ \* ॥

( भाष्यम् ) कदाचिद्द्वन्द्वः कविधेर्भवति पूर्वविप्रतिषेधेन । मूक्षकन्यग्रोधकौ, मूक्षन्यग्रोधकाविति वा ॥

( ९८३ विधिसूत्रम् ॥ ५ । ३ । २ आ. ३५ )

२२३२ कुत्सिते ॥ ५ । ३ । ७४ ॥

( प्रत्ययानुपपत्तिप्रतिपादकभाष्यम् )

इह—कुत्सितकः, अनुकम्पितक इति स्वशब्देनोक्तत्वात्तस्यार्थस्य प्रत्ययो न प्राप्नोति ॥

( प्रदीपः ) स्वशब्देनोक्तत्वादिति । अनिर्धारितविशेषेऽर्थे यदा प्रकृतिवर्तते तदा तद्विशेषद्योतनाय स्वार्थिकः प्रत्ययो विधीयते । यदा तु निर्जातविशेषे एवार्थे कुत्सितादयः शब्दा वर्तन्ते तदा विशिष्टस्यार्थस्य प्रतीतत्वाच्चरितार्थत्वात्प्रत्ययाप्रसङ्गः । प्रतीतप्रत्यायनेऽनवस्थाप्रसङ्गादिति भावः ॥

इति मूलोक्तः पाठः साधुः ॥

( उद्घोतः ) नन्वेषां स्वार्थिकत्वेन प्रकृत्युक्त एवार्थे एते प्रत्यया इति किमुच्यते 'स्वशब्देनोक्तत्वात्' इत्यत आह—**अनिर्धारितेति ॥ विशेषाः—**कुत्सादयः । अश्वादयश्च जातिविशिष्टमेवार्थं कप्रत्ययरहिताः प्रतिपादयन्तीति भावः । तत्र कुत्साविशिष्टार्थबोधकताद्येतकः प्रत्यय उचितः, न प्रकृतेः प्रत्ययं विनाऽपि तद्विशिष्टार्थबोधकत्वादिति तात्पर्यम् ॥ चरितार्थत्वादिति । उक्तार्थत्वादिति भावः ॥ अनवस्थेति । पुनः पुनः कप्रत्ययापत्तिरिति भावः ॥

( प्रत्ययोपपादकं भाष्यम् )

नैष दोषः ।

**कुत्सितस्यानुकम्पायां भवि-  
ष्यत्यनुकम्पितस्य कुत्सायाम् ॥**

( प्रदीपः ) कुत्सितस्येति । अर्थान्तराश्रयः प्रत्यय इत्यर्थः ॥

( प्रकारान्तरेणापि प्रत्ययोपपादकं भाष्यम् )

अथ वा—

**स्वार्थमभिधाय शब्दो निर-  
पेक्षो द्रव्यमाह समवेतम् ।  
समवेतस्य च वचने  
लिङ्गं वचनं विभक्तिं च ॥  
अभिधाय तान् विशेषान-  
पेक्षमाणश्च कृत्स्नमात्मानम् ।  
प्रियकुत्सनादिषु पुनः  
प्रवर्तनेऽसौ विभक्त्यन्तः ॥**

( प्रदीपः ) अथ वेति । कुत्सितकुत्सायामपि कुत्सितक इति भवतीत्यर्थः । स्वशब्दोऽत्रात्मीयवचनः, अर्थशब्दोऽभिधेयवचनः । खोऽर्थः—स्वार्थः, स चानेकप्रकारो जातिगुणक्रिया-संबन्धस्वरूपलक्षणः—गौः, शुक्लः, पाचकः, राजपुरुषः, डित्थ इति । तं स्वार्थमभिधाय तेन स्वार्थेन समवेतं संबद्धं द्रव्यमाह शब्दो निरपेक्ष इत्यनेनैतद्दर्शयति—यथा द्रव्येऽभिधातव्ये स्वार्थोऽपेक्ष्यते न तथा स्वार्थेऽभिधातव्येऽर्थगतं निमित्तान्तरमपेक्षते । 'द्रव्यम्'शब्देन च इदं तदिति परामर्श-योग्यं वस्त्वभिधीयते ।

तत्र जातिशब्दो यदा जातो वर्तते तदारोपितस्वरूपां स्वरूपे-  
णैकीकृतां जातिमाहेति तदा तेषां स्वरूपं स्वार्थः, जातिस्तु द्रव्यम् ।

यदा तु जातिविशिष्टं द्रव्यमाह तदा जातिः स्वार्थः ।

शुक्लादयो यदा गुणजातौ वर्तन्ते तदा तेषां स्वरूपं स्वार्थः, जातिर्द्रव्यम् ।

यदा तु गुणे वर्तन्ते तदा गुणसामान्यं स्वार्थः, गुणो द्रव्यम् ।

यदा द्रव्ये वर्तन्ते तदा गुणः स्वार्थः । समवेतस्य द्रव्य-  
स्याभिधाने सति लिङ्गं वचनं विभक्तिं चाहेति संबन्धः ॥

**तान् विशेषानिति—**लिङ्गादीनामेव परामर्शः । लिङ्ग-  
स्त्रीत्वादि, वचनं—संख्या, विभक्तिः—कारकं कर्मादि ।  
कचिल्लिङ्गसंख्याकारकाण्येव स्वार्थः, यथा—स्त्री पुमाच्चपुंसकम्,  
एको द्वौ बहवः, कर्म करणं संप्रदानमिति । प्रवृत्तिनिमित्तलिङ्ग-  
संख्याव्यतिरिक्तलिङ्गसंख्याऽभिधानं यत्र, यथा—स नपुंसकोऽभ-  
वत्, गावो विंशतिः—इति तत्रायमेव क्रमः । यत्र तु प्रवृत्ति-  
निमित्तव्यतिरिक्तलिङ्गसंख्याऽसंभवः—'स्त्री पुमानेको द्वौ बहवः'  
इति तत्र पुनर्लिङ्गसंख्ययोरभिधानाभावः । यद्यपि लोके  
पदादुच्चारिताद्युगपत्पञ्चार्थाः प्रतीयन्ते, शब्दस्य विरम्य व्यापारा-  
भावात्; तथाप्यन्वयव्यतिरेकाभ्यां शास्त्रे संव्यवहाराय कल्पि-  
ताभ्यां प्रातिपदिकस्याप्रयोगार्हस्य कल्पितामर्थवत्तां कल्पित-  
न्यायवशात् क्रमवतीमाश्रित्येदमुच्यते । तथा हि—'नागृहीत-  
विशेषणा विशेष्ये बुद्धिः' इति न्यायात् पूर्वं स्वार्थाभिधानेन  
भाव्यम् । पश्चात्तद्विशिष्टस्य लिङ्गाद्याश्रयस्य द्रव्यस्याभिधानेन ।  
ततो भेदापेक्षबहिरङ्गसंख्याऽपेक्षया लिङ्गमन्तरङ्गमिति तदभि-  
धीयते । ततः संख्या, सा हि विजातीयक्रियापेक्षसाधनापेक्षया  
तुल्यजातीयक्रियाऽपेक्षाऽन्तरङ्गा । संख्याऽभिधानानन्तरं तु  
कारकाभिधानम् । एतान् विशेषानभिधाय स्वार्थादिपञ्चकवृत्तं  
कृत्स्नमात्मानमपेक्षमाणः शब्दः प्रिय कुत्सनादिषु विभक्त्यन्तः  
पुनः प्रवर्तते । पुनः शब्दस्तु शब्दस्यार्थं वर्तते, विभक्त्यन्तस्तु  
इत्यर्थः । तत्र कुत्सितशब्दप्रवृत्तिनिमित्तव्यतिरिक्तार्थां कुत्सित-  
त्वस्य कुत्सायां कप्रत्यय उपपन्नो भवति । यथा—प्रकृष्टतम इति  
प्रकृष्टस्य प्रकर्षे तमप्रत्ययः । तथा कुत्सितत्वं यदा कुत्स्यते  
नास्य सम्यक् कुत्सितत्वमिति तदा प्रत्ययः ।

**अन्ये त्वाहुः—**अनिर्धारितविशेषधर्मेनिबन्धना कुत्सा  
कुत्सितशब्दप्रवृत्तिनिमित्तम्, ब्रह्महत्यादिविशेषनिबन्धना कुत्सा  
तु प्रत्ययनिबन्धनम् । अनुकम्पितक इत्यत्रापि प्रयोक्तृधर्मे अनु-  
कम्पायां प्रवृत्तिनिमित्तव्यतिरिक्तार्थां कप्रत्ययः ।

**केचित्तु—**निरपेक्षत्वं शब्दस्य स्वार्थादिपञ्चकाभिधाने  
मुख्यसत्तानपेक्षणाद् बुद्ध्युपारूढोपचरितार्थसत्तामात्रापेक्षणा-  
द्वयाचक्षते । तत्र परिसमाप्तस्वार्थादिपञ्चकस्य पदस्य कुत्सादिषु  
प्रवृत्तिर्यस्मात् स्वार्थादयः कुत्सादिहेतवः । तथा हि—कश्चित्  
स्वार्थकुत्सया कुत्स्यते—पटुकः, पण्डितक इति । कश्चिल्लिङ्गेन,  
यथा—

**प्राप्य गाण्डीवधन्वानं विद्धि कौरवकाः स्त्रियः—**इति ।

**कदाचित्** संख्यया, यथा—इदमेककमेव शतमिति ।  
शतभरणे यत् दुःखं तदेकस्य भरण इति शतत्वारोपेण कुत्सा ।  
यत्र प्रवृत्तिनिमित्तकुत्सा न संभवति—देवदत्तकः, डित्थक इति,  
तत्राभिधेयसहचरितधर्मान्तराश्रयकुत्साश्रयः प्रत्ययः ॥

( उद्घोतः ) कुत्सितकुत्सायामपीति । अपिनाऽनुकम्पा-  
याम् ॥ जातीति । 'नागृहीतविशेषण—'न्यायेन तस्यैव पदशक्यत्वा-  
दिति भावः ॥ क्रियासम्बन्धेति । यद्यपि पाचकशब्देऽपि क्रिया-  
सम्बन्ध एव प्रवृत्तिनिमित्तमिति 'तस्य भावः—' इति सूत्रे उक्तम्,  
तथापि वसिष्ठब्राह्मणन्यायेन 'क्रियासम्बन्ध' इत्युक्तिः ॥ स्वरूपेति ।  
स्वरूपपदेन पदस्वरूपं न्यक्तिस्वरूपं चेति बोध्यम् ॥



‘सम्बद्ध’ इत्यर्थकस्य नियमेन प्रतियोगिताकाङ्क्षादाह—तेन स्वार्थेनेति ॥ समवेतं—समवायेन सम्बद्धमित्यर्थः ॥ यथा द्रव्ये इति । शब्दान्निष्प्रकारकोपस्थितेरभावादित्यर्थः ॥

स्वार्थेऽभिधातव्ये इति । विशेषणतयेत्यर्थः । केचित्तु ‘एवं व्याख्याने क्त्वोऽनुपपत्तिः, न हि प्रातिपदिकमात्रात्मकियादशायामपि प्रवृत्तिनिमित्तताश्रययोः क्रमेण बोधो भवति, तस्मात्स्वार्थ—जात्यादिकं, शब्दः—तद्विषयकाभिधायकविषयो भूत्वा निरपेक्षः—तच्छक्ति-ग्रहेतरानपेक्षः सम्बद्धं द्रव्यमाहेत्यर्थः । तस्यैव शक्तिग्रहविषयत्वेन तत्रैव स्वार्थत्वव्यवहारः’ इत्याहुः ॥ स्वरूपेण—शब्दस्वरूपेण ॥ एकीकृतमिति । मिश्रीकृतां, तादात्म्येन विशिष्टमित्यर्थः । जाति-प्राधान्येऽपि यथा भावप्रत्ययानुत्पत्तिस्तथोक्तम् । ‘षट्सम्बन्धी धर्मः’ इत्येवं बोधाननुभावाच्च न तदुत्पत्तिः ॥ गुणसामान्यं—गुणगता जातिरित्यर्थः ॥ समवेतस्येति । संबद्धस्य समवायिन इत्यर्थः । तदभिधाने सति तत्तत्प्रत्ययसापेक्षो लिङ्गाद्याहेत्यन्वयः ॥

लिङ्गादीनामेवेति । स्वार्थद्रव्ययोर्विशेषत्वाभावादिति भावः । यत्र यथेति । नपुंसकपदस्य प्रवृत्तिनिमित्तं नपुंसकत्वं, तद्व्यतिरिक्तं च पुंस्त्वम् । एवं विशतिरित्यत्रैकत्वम् । ‘यत्र प्रवृत्तिनिमित्तातिरिक्तलिङ्गाद्यभिधानं यथा नपुंसकः—इत्यादि तत्रायमेव क्रमः’ इत्यन्वयः ॥ तत्र पुनर्लिङ्गेत्यादि । तत्र तु प्रवृत्तिनिमित्तातिरेकेण लिङ्गाद्यभिधानाभाव इत्यर्थः ॥ कल्पितन्यायवशादिति । ‘अर्थवत् प्रातिपदिकं, प्रातिपदिकान्धीप्, ड्यन्तात्स्वादयः’ इत्येवं कल्पितन्यायलब्धक्रमे-त्यर्थः । यद्वा प्रत्यक्षस्थले किञ्चिदंशे दृष्टक्रमस्यात्रारोपेण क्रमवत्त्वाभिमान इति भावः ॥ नागृहीतेति । ‘नागृहीतविशेषणा बुद्धिविशेष्ये उपजायते’ इति न्यायादिति भावः ॥ तद्विशिष्टस्येति—अल्पेन उक्ते द्रव्यस्य लिङ्गादितः प्रथममभिधाने बीजकथनम् ॥ लिङ्गाद्या-श्रयस्येति । न चैवमुक्तन्यायेन लिङ्गस्यापि प्रथमतो बोधापत्तिः । ‘रमा’ इत्यादौ लिङ्गस्य प्रत्ययं विना बोधाभावेन तस्य प्रथमतो बोधस्य वक्तुमशक्यत्वमिति भावात् । ‘तुल्यजातीयापेक्षान्तरङ्ग—’ इति पाठः । एकत्वमपि द्वित्वादिव्यवच्छेदबुद्धिजननात्तदपेक्षमिति बोध्यम् । स्वार्थादिपञ्चके वृत्तं—वर्तनं वृत्तिर्धर्मस्येत्यर्थः । रूपमर्थश्च शब्दस्या-त्वेति तज्ज्ञाने कृत्स्नात्मलाभ इति भावः । ‘प्रियकुत्सनादिबोधनाय कृत्स्नात्मानं यतोऽपेक्षमाणो भवत्यतस्तान्विशेषानभिधाय तद्वत्कु-त्सनादिबोधनाय विभक्त्यन्तरत्वं प्रवर्तते’ इत्यन्वयः । अनेन ‘पञ्चकं प्रातिपदिकार्थः’ इत्युक्तम् ॥ विभक्त्यन्तरस्त्विति । तत्तत्प्रयुक्तकार्य-स्यान्तरङ्गत्वात्पूर्वं प्रवृत्तेरिति भावः । अत्रैवार्थ—‘घकालतनेषु’ इति लिङ्गम् ॥ प्रवृत्तिनिमित्तकुत्सातिरिक्तायामिति । यथा सर्वोऽपि शब्दः स्वार्थव्यतिरिक्तां स्वार्थादिगतां कुत्सामभिधातुं प्रत्ययं लभते, तथाऽयमपीत्यर्थः ॥ नास्य सम्यकुत्सितत्वमिति । कुत्साप्रयोजक-सकलानाचरणादिति भावः ॥

अन्ये त्वाहुरिति । अत्रारुचिर्भाष्यस्वरसिद्धत्वाभावात् ॥

केचित्त्विति । एतन्मते ‘अनपेक्षमाण’ इत्यस्य बहिःसत्तामन-पेक्षमाण इत्यर्थः । तत्तत्प्रत्ययानपेक्षत्वस्यैव ‘अपेक्षमाणश्च कृत्स्ना-त्मानम्’ इति भाष्यतो लाभादिदमप्यस्त्विति प्रस्तम् ॥ स्वार्थादि-पञ्चकपूर्णस्येतरत्र वृत्तिरित्युपपादनस्य प्रकृतोपयोगं दर्शयति—तत्र

परिसमाप्तेत्यादि ॥ कुत्सादिहेतव इति । ‘आश्रयतया’ इति शेषः ॥ स्वार्थः—प्रवृत्तिनिमित्तम् ॥ यथा गाण्डीचेति । तत्र हि ‘अर्जुनसन्निधौ किमेते पुमांसः’ इति प्रतीयत इति भावः ॥ यत्र प्रवृत्तिनिमित्तेति । इदं लिङ्गादीनामुपलक्षणम् । एवं प्रकृतेऽपि कुत्सितशब्दार्थनिष्ठकुत्सान्तरविवक्षायां प्रत्ययः सुलभ इति भावः ॥

( कुत्सितस्य प्रकृतिप्रत्ययविशेषणत्वाक्षेपभाष्यम् )

कथं पुनरिदं विज्ञायते—कुत्सितादीनामर्थ इति, आहोस्वित् कुत्सितादिसमानाधिकरणात्प्रातिपदि-कादिति ।

कश्चात्र विशेषः ?

( प्रदीपः ) कथं पुनरिति । यदा कुत्सितशब्दो भाव-साधनः, कुत्सा—कुत्सितमिति तदा प्रत्ययार्थपक्षः । यदा तु कर्मसाधनः, कुत्स्यत इति—कुत्सितं ‘मति—’ आदिसूत्रे चकारस्या-नुक्तसमुच्चयार्थत्वात् वर्तमाने कः, क्रियाऽवयवव्यपवर्गाश्रयो भूते वा तदा कुत्सितार्थवाचिनः कः प्रत्ययो भवतीति सामानाधि-करण्यपक्षोपपत्तिः । कः पुनर्वक्ष्यमाणस्य प्रकृत्यर्थविशेषण-समानाधिकरणपक्षस्य च विशेषः उच्यते । सामानाधिकरणपक्ष-पक्षस्य उपात्तकुत्सोऽनुपात्तकुत्सो वा कुत्सितत्वोपलक्षितार्थवृत्तिः प्रत्ययमुत्पादयति । प्रकृत्यर्थविशेषणपक्षे तु अङ्गीकृतकुत्सादेव प्रत्ययेन भाव्यम् । तत्र प्रकृत्यर्थविशेषणपक्षे अनुगृहीतकुत्सापद-सामानाधिकरण्येऽव्ययसर्वनामशब्देभ्यः प्रत्ययेन भाव्यम्—पटुको नीचैरयं देवदत्त इति । यदा तु अङ्गीकृतकुत्सपदान्तरा-प्रयोगः, तदा तेभ्य एवाश्रितकुत्सेभ्यः प्रत्ययो भवति—नीचकै-रसकौ देवदत्त इति ॥

( उद्द्योतः ) पक्षद्वयोपपत्तिद्वारेण संशये बीजमाह—यदेति ॥ ननु ‘कुत्सितम्’ इति भूते क्ते अतीतकुत्सा प्रतीयते, अश्वकादिशब्दैश्च विद्यमानकुत्सस्य प्रतीतिरिति विरोधोऽत आह—वर्तमाने क इति ॥ क्रियाऽवयवेति । यस्य कस्यचिदवयवस्य भूतत्वेन समुदाये भूतत्वमारोप्य कः । तत्रारोपितभूतत्वेऽपि केषाञ्चिदवयवानां वास्त-ववर्तमानत्वेन न क्षतिरिति भावः ॥ उपात्तकुत्स इति । वाच्य-त्वेनाङ्गीकृतकुत्स इत्यर्थः ॥ अङ्गीकृतेति । ‘वाच्यत्वेन’ इत्यादिः ॥ प्रकृत्यर्थेति । वस्तुगत्या कुत्साविशिष्टो योऽर्थस्तत्प्रातिपादकेभ्य इति तत्पक्षे सूत्रार्थः ॥ अनुगृहीता—वाच्यत्वेन स्वीकृता कुत्सा येन तादृशपदसामानाधिकरण्ये इत्यर्थः । तेनैव कुत्साया उक्तत्वात्प्रकृतेः कुत्सादिविशिष्टवाचकत्वाभावादव्ययादिभ्यो न भवति प्रत्यय इति भावः । नन्वेवम् ‘अव्ययसर्वनामाश्च’—इत्यस्य वैयर्थ्यमन्त आह—यदा त्वङ्गीकृतेति ॥ आश्रितकुत्सेभ्यः—वाच्यत्वेनाश्रितकुत्सेभ्यः ॥

( ५८८१ प्रत्ययविशेषणत्वाक्षेपवार्तिकम् ॥ १ ॥ )

॥ \* ॥ कुत्सितादीनामर्थं चेच्छिङ्ग-

वचनानुपपत्तिः ॥ \* ॥

( भाष्यम् ) कुत्सितादीनामर्थं चेच्छिङ्गवचनयोर-नुपपत्तिः । पटुकम्, पटुका, पटुकः, पटुकौ, पटु-काः—इति । एकोऽयमर्थः कुत्सितं नाम तस्यैकत्वा-देकवचनमेव प्राप्नोति ।



( प्रदीपः ) लिङ्गवचनानुपपत्तिरिति—यथेष्टं लिङ्गवचनानुपपत्तिरित्यर्थः । एतच्चोपलक्षणम्, कुत्सनमात्रस्य प्रत्ययेनाभिधाने षष्ठ्यपि द्वयवाचिनः प्राप्नोति । यद्यपि गुणगुणिनोरत्र सर्वदा सोऽयमित्यभेदसंबन्धेन षष्ठ्या अप्रसङ्गः—गुणवचनानां चाश्रयतो लिङ्गवचनानि—इति दोषपरिहारोऽस्ति; तथापि निर्दोषप्रकृत्यर्थविशेषणपक्षसंभवात् प्रत्ययार्थपक्षो भाष्यकारेण नाश्रितः ॥

( उद्ध्योतः ) यथेष्टं लिङ्गेति । कुत्सितशब्दाभिधेयस्य नपुंसकत्वात्स्त्रीपुंलिङ्गानुपपत्तिरित्यर्थः ॥ षष्ठ्यपीति । 'देवदत्तस्य पट्टकः' इत्यादौ ॥

( वार्तिकावतरणभाष्यम् )

अस्तु तर्हि कुत्सितादिसमानाधिकरणात् प्रातिपदिकादिति ॥

( ५८८२ प्रकृतिविशेषणत्वाक्षेपवार्तिकम् ॥ २ ॥ )

॥ \* ॥ कुत्सितादिसमानाधिकरणादिति चेदतिप्रसङ्गो यथा टाबादिषु ॥ \* ॥

( भाष्यम् ) कुत्सितादिसमानाधिकरणादिति चेदतिप्रसङ्गो भवति, यथा—टाबादिषु ।

कथं च टाबादिषु ?

उक्तं तत्र—\*स्त्रीसमानाधिकरणादिति चेद्भूतादिष्वतिप्रसङ्गः\* इति । पवमिहापि कुत्सितादिसमानाधिकरणादिति चेदतिप्रसङ्गो भवति—इदं घृतकम्, इदं तैलकम्—इदंशब्दादपि प्राप्नोति ॥

( प्रदीपः ) इदंशब्दादिति । कुत्सितत्वयुक्तार्थवृत्ति-त्वात्तस्य ॥

( ५८८३ सिद्धान्तवार्तिकम् ॥ ३ ॥ )

॥ \* ॥ सिद्धं तु येन कुत्सितादिवचनं तद्युक्तात्स्वार्थं प्रत्ययविधानात् ॥ \* ॥

( भाष्यम् ) सिद्धमेतत् ।

कथम् ?

येन कुत्सितादयोऽर्था गम्यन्ते तद्युक्तात्स्वार्थं प्रत्ययो भवतीति वक्तव्यम् ।

सिद्ध्यति । सूत्रं तर्हि भिद्यते ॥

यथान्यासमेवास्तु ।

ननु चोक्तं—कुत्सितादीनामर्थं चेद्विङ्गवचनानुपपत्तिरिति ।

नैष दोषः । नायं प्रत्ययार्थः ।

किं तर्हि ?

प्रकृत्यर्थविशेषणमेतत् । कुत्सितादिषु यत्प्रातिपदिकं वर्तते तस्मात्कादयो भवन्ति ।

कस्मिन्नर्थे ?

स्वार्थ इति । स्वार्थिकाश्च प्रकृतितो लिङ्गवचनान्यनुवर्तन्ते ॥

( प्रदीपः ) सिद्धं त्विति । येन धर्मेण कुत्सादयस्तद्धर्म-युक्तार्थाभिधायिनः स्वार्थं प्रत्ययविधानमित्यर्थः ॥

( उद्ध्योतः ) येन धर्मेणेति । यथाऽश्वक इत्यादौ अश्वसाध्य-धावनादेः सम्यगननुष्ठानादिनेत्यर्थः । घृतादिशब्दसन्निधाने इदं-शब्दः प्रत्यक्षविषयत्वेनैव तद्वोधको न तु कटुघृतत्वादिनेति भावः ॥

( ९८४ विधिसूत्रम् ॥ ५ । ३ । २ आ. ३६ )

२२४१ ठाजादावूर्ध्वं द्वितीयादचः

॥ ५ । ३ । ८३ ॥

( प्रकृतिविकाराधिकरणम् )

( पूर्वाचार्याणां कारिकाव्याख्यानभाष्यम् )

चतुर्थात्—

चतुर्थालोपो वक्तव्यः बृहस्पतिदत्तकः, बृहस्पतिकः । प्रजापतिदत्तकः, प्रजापतिकः ।

अनजादौ च

अनजादौ च लोपो वक्तव्यः । देवदत्तकः, देवकः । यज्ञदत्तकः, यज्ञकः ।

लोपः पूर्वपदस्य च ।

पूर्वपदस्य च लोपो वक्तव्यः । देवदत्तकः, दत्तकः । यज्ञदत्तकः, दत्तकः ।

अप्रत्यये तथैवेष्टः

देवदत्तः, दत्तः । यज्ञदत्तः, दत्तः ।

उवर्णाह्ल ईलस्य च ॥

उवर्णाहिलस्य च लोपो वक्तव्यः । भानुदत्तकः, भानुलः । वसुदत्तकः, वसुलः ।

( प्रदीपः ) अप्रत्यय इति । प्रत्ययाभावेऽपि पूर्वोत्तर-पदयोरन्यतरस्य वा लोप इत्यर्थः । भाष्ये तु पूर्वपदलोप उदाहरणमात्रम् ॥

उवर्णादिति । लोपस्य 'ल' इति पूर्वाचार्यसंज्ञा, तत्र 'आदेः परस्य' इतीकारलोपः ॥

( उद्ध्योतः ) लोपः पूर्वपदस्य चेति—अजाधनजादिसाधारणम् । चैनोत्तरपदसङ्ग्रहः ॥ पूर्वोत्तरपदयोरिति । लक्ष्यानुसारेण च व्यवस्था ॥ भाष्ये—इलस्य चेति । चैनोत्तरपदस्यापि ॥

( पदकृत्यभाष्यम् )

अथ उग्रहणं किमर्थम्, न ईके कृते अजादा-विलेखे सिद्धम् ?

( ५७८४ उग्रहणप्रयोजनवार्तिकम् ॥ १ ॥ )

॥ \* ॥ उग्रहणमुको द्वितीयत्वे कवि-  
धानार्थम् ॥ \* ॥

( भाष्यम् ) उग्रहणं क्रियते, उको द्वितीयत्वे  
कविधिर्यथा स्यात् । वायुदत्तकः, वायुकः । पितृद-  
त्तकः, पितृकः ॥

( ५८८५ उग्रहणाभावे दोषवार्तिकम् ॥ २ ॥ )

॥ \* ॥ अजादिलक्षणे हि माथितिकादि-  
वत् प्रसङ्गः ॥ \* ॥

( भाष्यम् ) अजादिलक्षणे हि माथितिकादिव-  
त्प्रसज्येत । तद्यथा—मथितं पण्यमस्य माथितिक  
इति अकारलोपे कृते तान्तादिति कादेशो न भवति ।  
एवमिहापि न स्यात् ॥

( प्रदीपः ) कादेशो न भवतीति । संनिपातलक्षण-  
परिभाषाया आश्रयणात् । यदा च देवभान्वादिभ्यष्ठ्विधीयते  
तदेकादेशाभावादजादिलक्षणलोपाप्रसङ्गात्तदर्थमपि उग्रहणम् ॥

( उद्घोतः ) सन्निपातेति । उग्रहणे कृते तु तत्सामर्थ्यादि-  
कादेशात्पूर्वमेव लोप इति भावः । एतेन ‘अचश्चित्त्वस्य सामान्या-  
पेक्षज्ञापकत्वेनेकस्य सर्वतः पूर्वं वृत्तिः, अत एव शौवस्तिकादिसिद्धिः’  
इति परास्तम् । ज्ञापकसिद्धत्वासार्वत्रिकत्वाच्च । एवं च फलान्तर-  
मपि संभवतीत्याह—यदेति ॥

( ५८८६ उपसंख्यानवार्तिकम् ॥ ३ ॥ )

॥ \* ॥ द्वितीयादयो लोपे सन्ध्यक्षर-  
द्वितीयत्वे तदादेर्लोपवचनम् ॥ \* ॥

( भाष्यम् ) द्वितीयादयो लोपे सन्ध्यक्षरद्वितीयत्वे  
तदादेर्लोपो वक्तव्यः । लहोडः, लहिकः । कहोडः,  
कहिकः ॥

( प्रदीपः ) तदादेरिति । सन्ध्यक्षरात्परस्य लोपे प्राप्ते  
तदादेर्लोपवचनम् ॥

( ९८५ विधिसूत्रम् ॥ ५ । ३ । २ आ. ३७ )

२२४२ शेवलसुपरिविशालवरुणार्यमा-  
दीनां तृतीयात् ॥ ५ । ३ । ८४ ॥

( ५८८७ उपसंख्यानवार्तिकम् ॥ ४ ॥ )

॥ \* ॥ वरुणादीनां च तृतीयात् स  
चाकृतसंधीनाम् ॥ \* ॥

( भाष्यम् ) वरुणादीनां च तृतीयालोप उच्यते,

स चाकृतसंधीनां वक्तव्यः । सुपर्याशीर्दत्तः—सुप-  
रिकः, सुपरियः, सुपरिलः ॥

( प्रदीपः ) वरुणादीनामिति । आदिशब्दः प्रकारे ।  
एकसूत्रोपात्तत्वं च सादृश्यं निमित्तम् ॥ सुपरिक इति ।  
संहिताकार्ये तु कृते लोपे सति सुपर्यिक इति स्यात् ॥

( उद्घोतः ) कृतसन्धिकार्यादित्यर्थं कप्रथमादित्यधिकारादाह  
( भाष्ये )—अकृतसन्धीनामिति ॥ सुपर्यिक इति । सुपर्याशी-  
र्दत्तशब्दाल्लये इत्यर्थः ॥

( आक्षेपभाष्यम् )

इह षडङ्गुलिः षडिक इत्यजादिलोपे कृते पदसंज्ञा  
न प्राप्नोति ।

तत्र को दोषः ?

जश्त्वं न स्यात् ॥

( प्रदीपः ) जश्त्वन्न स्यादिति । भसंज्ञया पदसंज्ञाया  
अन्तर्वर्तिविभक्त्याश्रयायाः—तद्धिताश्रयायाश्च द्विविधाया अ-  
प्येकसंज्ञाधिकाराद्वाधितत्वात् ॥

( उद्घोतः ) भाष्ये—अजादिलोपे कृत इति । ‘एकाक्षर-  
पूर्वपदानाम्’ इति वक्ष्यमाणवचनेनेति भावः ॥ द्विविधाया  
अपीति । समानाश्रयत्वादिति भावः ॥

( ५८८८ समाधानवार्तिकम् ॥ ५ ॥ )

॥ \* ॥ षडिके जश्त्वे उक्तम् ॥ \* ॥

( भाष्यम् ) किमुक्तम् ?

\*सिद्धमचः स्थानिवत्त्वात्\* इति । यथेवं,

( प्रदीपः ) सिद्धमच इति । षडङ्गुलिशब्देऽङ्गुलिशब्द-  
स्थानेन लोपे कृते ‘यस्येति च’ इत्यकारलोपः क्रियते । तस्य  
स्थानिवत्त्वात् भसंज्ञां प्रत्यकारान्तमेतद्ववति । अन्तर्वर्तिवि-  
भक्त्याश्रया तु षकारान्तस्य पदसंज्ञा, ततो भिन्नावधिकत्वाद्भ-  
संज्ञया पदसंज्ञा न बाध्यत इति तन्निबन्धनजश्त्वप्रवृत्तिः । या  
तु स्वादौ पदमिति पदसंज्ञा सैवैकावधिकत्वाद्भसंज्ञया बाध्यते ।  
न च पदान्तविधिं प्रति न स्थानिवदिति स्थानिवत्त्वनिषेधोऽ-  
त्रावतरति । विधिशब्दस्य भावसाधनस्य तत्राश्रयणात् । इह  
पदान्तस्य कस्यचिदविधेयत्वात् ॥

( उद्घोतः ) अङ्गुलिशब्दस्थानेनेति । ‘अजिनान्तस्योत्तर-  
पदलोपश्च’ इति सूत्रे एकदेशे स्वरितत्वप्रतिज्ञानादुत्तरपदांशमपहाय  
लोपपदमात्रमनुवर्तते । न च सवितुशब्दात् ‘ठे’ ‘शु’शब्दस्य लोपा-  
पत्तिः, उपेन्द्रदत्ते ‘चतुर्थादच’ इति लोपापत्तिः । अनभिधानेना-  
तिप्रसङ्गनिरासादिति भावः ॥ इह पदान्तस्येति । जश्त्वस्य पूर्व-  
मेव निष्पन्नत्वेनेदानीं विधेयत्वमावादिता भावः । वस्तुतोऽत्रैकादे-  
शपर्यन्तं तत्तत्सपादसप्ताध्यायीस्थकार्यप्रवृत्तियोग्यतया न पूर्वं जश्त्व-  
मितीदं चिन्त्यम् । तस्माद्वितीयादच ऊर्ध्वं लोपविधायकसामर्थ्ये-  
नात्र मत्वेन स्थानिवत्त्वप्रतिषेध इति तात्पर्यम् ॥

१ मथितशब्दात् ‘तदस्य पण्यम्’ इति प्रत्यये ‘ठस्येक’ इतीकादेशे  
‘यस्येति च’ इत्यकारलोपे कृते ‘इसुसुक्तान्तात्कः’ इत्यनेन कादेशो न

स्यादित्यर्थः ॥

२ ‘सुपर्याशी’ इत्येव पाठः क. पुलके ॥

( ५८८९ प्रत्याक्षेपवार्तिकम् ॥ ६ ॥ )

॥\*॥ वाचिकादिषु पदवृत्तप्रतिषेधः ॥\*॥

( भाष्यम् ) वाचिकादिषु पदवृत्तस्य प्रतिषेधो वक्तव्यः । वागाशीर्दत्तः, वाचिक इति ॥

( प्रदीपः ) पदवृत्तप्रतिषेध इति । पदस्य यद्वृत्तं—कार्यं तत्प्रतिषेध इत्यर्थः ॥

( ५८९० प्रत्याक्षेपनिरासवार्तिकम् ॥ ७ ॥ )

॥ \* ॥ सिद्धमेकाक्षरपूर्वपदानामुत्तर-  
पदलोपवचनात् ॥ \* ॥

( भाष्यम् ) सिद्धमेतत् ।

कथम् ?

एकाक्षरपूर्वपदानामुत्तरपदस्य लोपो वक्तव्यः ।  
वाचिकः ॥

( आक्षेपभाष्यम् )

इहापि तर्हि प्राप्नोति—षडङ्गुलिः, षडिक इति ॥

( ५८९१ समाधानवार्तिकम् ॥ ८ ॥ )

॥\*॥ षषष्टाजादिवचनात् सिद्धम् ॥\*॥

( भाष्यम् ) षषष्टाजादिवचनात्सिद्धमेतत् ॥

( प्रदीपः ) सिद्धमिति । उत्तरपदस्याञ्जलसमुदाय-  
त्वात्तल्लोपस्यानजदेशत्वादस्थानिवचनात्तुल्यावधिकया भसंज्ञया  
द्विविधाऽपि पदसंज्ञा बाध्यत इति पदनिबन्धनकार्याप्रसङ्गः ॥अत्रेदं चोद्यते—संज्ञाशब्दैकदेशे लुप्ते संज्ञास्वरूपानुपल-  
म्भात्कथं संज्ञिनोऽवगमः ? न हि यस्य 'देवदत्तः' इति संज्ञा  
कृता स देवशब्दाद्वत्तशब्दाद्वा प्रतीयते । न वैकदेशेन समुदायो-  
ऽनुमीयते । समुदायस्त्वर्थवाचक इति युक्तं कल्पयितुम्, उच्चा-  
र्यमाणस्य प्रत्यायकत्वात् । एवं तर्धनुनिष्पन्नत्वादवयवानामपि  
संज्ञात्वम् । तत्र वर्णानामनुनिष्पादिनां शास्त्रेणानन्वय्यानाद-  
साधुत्वम् । पदानामेव तु संज्ञैकदेशानां साधुत्वमिष्यत इति  
लोपविधानद्वारेण तदभ्यनुज्ञायते । यदुक्तम्—

तुल्यायामनुनिष्पत्तौ 'दे-य-सो' इत्यसाधवः ।

न ह्यन्वाख्यायते शास्त्रे तेषु दत्तादिवत्स्मृतिः ॥ इति ॥

दृष्टश्चायं लोके व्यवहारः—यत्समुदायस्य संज्ञात्वे तदे-  
कदेशः प्रयुज्यते तत्र समुदायस्य मुख्यं संज्ञात्वम्, अवयवानां  
त्वानुनिष्पन्नम् ॥( उद्ध्योतः ) षषष्टेति—( भाष्ये ) अत एव सूत्रे 'ऊर्ध्वं  
द्वितीयादयः' इति चरितार्थम् । अन्यथा 'अचः' इत्येव उत्तरपदलो-  
पग्रहणानुवृत्त्या सिद्धे तद्वैयर्थ्यं स्पष्टमेव । अन्यत्र त्वनभिधानास्त्वे-  
वाऽपि नेष्यत एवेत्याहुः ॥न हि यस्येति । सा देवशब्दाद्वत्तशब्दाद्वोच्चारितान्न प्रती-  
यते—न श्रोत्रेन्द्रियजन्यज्ञानविषया भवतीत्यर्थः । 'न हि यस्यदेवदत्त इति संज्ञा कृता स देवशब्दात्' इत्यादिः कचित्पाठः ॥  
अनुमीयत इति । समर्थत इत्यर्थः । परोक्षत्वसादृश्यादनुमितिरेव  
स्मृतिरुक्ताऽत्रेत्याहुः ॥ उच्चार्यमाणस्य प्रत्यायकत्वादिति । एतच्च  
'अणुदित्—' सूत्र उपपादितम् ॥ देयसो इति । देवस्याद्यं 'दे'  
इति, यद्वत्तस्य 'य' इति, सोमस्य 'सो' इति । तेषु—वर्णेषु  
दत्तादिवत्—तेष्विव शास्त्रे स्मृतिः—अन्वाख्यायकं वचनम् ।  
अन्वाख्यायते—क्रियत इत्यर्थः ॥ तदेकदेश इति । 'देवदत्तः'  
'दत्तः' इत्यादौ ॥

( ९८६ विधिसूत्रम् ॥ ५ । ३ । २ आ. ३८ )

२२४३ अल्पे ॥ ५ । ३ । ८५ ॥

( ९८७ विधिसूत्रम् ॥ ५ । ३ । २ आ. ३९ )

२२४४ ह्रस्वे ॥ ५ । ३ । ८६ ॥

( कनोऽधिकरणम् )

( आक्षेपभाष्यम् )

किमर्थमिमांशुभावयौ निर्दिश्येते, न यदल्पं ह्रस्व-  
मपि तद्भवति, यच्च ह्रस्वमल्पमपि तद्भवति ?( प्रदीपः ) किमर्थमिति । वंशादिष्वल्पत्वह्रस्वत्वयोः  
समावेशदर्शनादन्यतरोपादानेन सिध्यतीति प्रश्नः ॥

( समाधानभाष्यम् )

नैतयोरावश्यकः समावेशः । अल्पं घृतम्, अल्पं  
तैलमित्युच्यते । न कश्चिदाह—ह्रस्वं घृतम्, ह्रस्वं  
तैलमिति ।तथा ह्रस्वः पटः, ह्रस्वः शाटक उच्यते, न  
कश्चिदाह—अल्पः पटः, अल्पः शाटक इति ॥( प्रदीपः ) न कश्चिदाहाल्पः पट इति । ननु चोच्यत  
एव लोके 'अल्पः पटः' इति ? यद्यप्युच्यते, तथाप्यायामवि-  
स्तारहीनोऽल्प उच्यते । यस्त्वायामहीनो विस्तीर्णश्च स ह्रस्व  
उच्यते, न त्वल्पः, अपि तु महान् ॥( उद्ध्योतः ) नैतयोरिति ॥ दीर्घत्वप्रतिबन्धि ह्रस्वत्वम्,  
महत्त्वप्रतिबन्धि अल्पत्वमिति भेद इति भावः ॥

( ९८८ विधिसूत्रम् ॥ ५ । ३ । २ आ. ४० )

२२४६ कुटीशमीशुण्डाभ्यो रः

॥ ५ । ३ । ८८ ॥

( रप्रत्ययाधिकरणम् )

( ५८९२ एकदेशिन उपसंख्यानवार्तिकम् ॥ १ ॥ )

॥\*॥ कुटीशमीशुण्डाभ्यः प्रत्ययसंनि-  
योगेन पुंवद्वचनम् ॥\*॥

( भाष्यम् ) कुटीशमीशुण्डाभ्यः प्रत्ययसंनि-



योगेन पुंवद्भावो वक्तव्यः । कुटी-कुटीरः । शमी-  
शमीरः । शुण्डा-शुण्डार इति ॥

( प्रदीपः ) पुंवद्वचनमिति । प्रकृतिप्रत्ययसमुदायस्यायं  
पुंवद्भावो न तु प्रकृतेरिति स्त्रीप्रत्ययो न निवर्तते ॥

( उद्ध्योतः ) ननु पुंवद्वचने स्त्रीप्रत्ययनिवृत्तिरपि स्यादत  
आह—प्रकृतीति । कुटीशमीशुण्डाभ्यो यः प्रत्ययस्तस्मिन्नियो-  
गेन—तत्सम्बन्धेन विशिष्टस्य शब्दस्य पुंवदिति वार्तिकार्थः । गम-  
कत्वात्सापेक्षत्वेऽपि वृत्तिः ॥

( वार्तिकप्रयोजनभाष्यम् )

किं पुनः कारणं न सिध्यति ?

स्वार्थकोऽयं, स्वार्थिकाश्च प्रकृतितो लिङ्गवचना-  
न्यनुवर्तन्ते ॥

( ५८९३ उपसंख्यानानर्थक्यबोधकवार्तिकम् ॥ २ ॥ )

॥ \* ॥ उक्तं वा ॥ \* ॥

( भाष्यम् ) किमुक्तम् ?

स्वार्थिका अतिवर्तन्तेऽपि लिङ्गवचनानीति ॥

( ९८९ विधिसूत्रम् ॥ ५ । ३ । २ आ. ४१ )

२२४९ वत्सोक्षाश्वर्षभेभ्यश्च  
तनुत्वे ॥ ५ । ३ । ९१ ॥

( इतरच्प्रत्ययाधिकरणम् )

( ५८९४ पूर्वपक्षिवार्तिकम् ॥ १ ॥ )

॥ \* ॥ वत्सादिभ्यस्तनुत्वे काश्ये  
प्रतिषेधः ॥ \* ॥

( भाष्यम् ) वत्सादिभ्यस्तनुत्वे काश्ये प्रतिषेधो  
वक्तव्यः । कृशो वत्सो वत्सर इति मा भूदिति ॥

( प्रदीपः ) काश्ये प्रतिषेध इति । 'तनुत्वे' इति  
सामान्येनोपादानादतिप्रसङ्ग इति भावः ॥

( उद्ध्योतः ) शरीरकाश्ये प्राप्नोतीति प्रतिषेधारम्भः । प्रवृत्ति-  
निमित्तकाश्ये य्वेभ्यत इत्युत्तरम् ॥

( वार्तिकान्यथासिद्धिप्रदर्शकभाष्यम् )

स तर्हि प्रतिषेधो वक्तव्यः ।

न वक्तव्यः । यस्य गुणस्य हि भावात् द्रव्ये  
शब्दनिवेशस्तदभिधाने तस्मिन् गुणे वक्तव्ये प्रत्य-  
येन भवितव्यम् । न च काश्यस्य भावात् द्रव्ये  
वत्सशब्दः ॥

( प्रदीपः ) यस्य गुणस्येति । अन्तरङ्गत्वात् प्रवृत्ति-  
निमित्तस्यैव तानवे प्रत्यय इति भावः ॥

( ९९० विधिसूत्रम् ॥ ५ । ३ । २ आ. ४२ )

२२५० कियत्तदो निर्धारणे द्वयोरेकस्य

उतरच् ॥ ५ । ३ । ९२ ॥

( ९९१ विधिसूत्रम् ॥ ५ । ३ । २ आ. ४३ )

२२५१ वा बहूनां जातिपरिप्रश्ने

उतमच् ॥ ५ । ३ । ९३ ॥

( इतरच्उतमचोरधिकरणम् )

( ५८९५ सूत्रांशाक्षेपवार्तिकम् ॥ १ ॥ )

॥ \* ॥ किमादीनां द्विवहर्थे प्रत्यय-  
विधानादुपाध्यानार्थक्यम् ॥ \* ॥

( भाष्यम् ) किमादीनां द्विवहर्थे प्रत्ययविधाना-  
दुपाधिग्रहणमनर्थकम् ।

किं कारणम् ?

बहिर्धारणं निर्धारणमिति । यावता द्वयोरेकस्यैव  
बहिर्धारणं भवति ॥

( प्रदीपः ) उपाध्यानार्थक्यमिति । अयं भावः—  
द्वयोरित्यनर्थकम्, बहूनामपि निर्धारणे उतरच इष्टत्वात्,  
अजातिपरिप्रश्नेऽपि कतमशब्ददर्शनात् 'वा बहूनां' इत्यत्र  
जातिपरिप्रश्नग्रहणं न कर्तव्यम् । अथ वा द्वयोरित्यस्य निर्धार-  
णषष्ठ्यन्तत्वादेकस्येति न वक्तव्यम् ॥

( उद्ध्योतः ) इष्टत्वादिति । 'बहुधासीनेषु कश्चित्कञ्चित्पृ-  
च्छति—कतरो देवदत्तः' इति 'प्रत्ययः' इति सूत्रे भाष्यप्रयोगादिति  
भावः ॥ अजातिपरिप्रश्नेऽपीति । 'कतमा कतमा पशामाढ्यता'  
इति 'प्रकारे गुणवचनस्य' इति भाष्ये प्रयोगादिति भावः । वार्तिके  
द्विवहर्थे इत्युपलक्षणमिति तात्पर्यम् । ननु 'द्वयोः' इत्यस्य वैयर्थ्य-  
परतया भाष्यव्याख्याने किं कारणम्, 'बहिर्धारणम्' इत्यादिभा-  
ष्याऽसङ्गतिः, न हि तेन ग्रन्थेन 'द्वयोः' इत्यस्य प्रत्याख्यानं लभ्यते  
किन्त्वेकग्रहणस्य—इति चेन्न, तस्य भाष्यपाठस्याऽसाम्प्रदायिकत्वमि-  
त्याशयेनैवं व्याख्यानात् ॥ तं पाठमभ्युपगम्याऽप्याह—अथ वेति ।  
इदं चिन्त्यं, 'प्रत्यय'सूत्रस्य भाष्यप्रयोगविरोधात्, प्रकृतवार्तिके  
'द्विवहर्थे प्रत्ययविधानात्' इति हेतुपादानस्यासङ्गत्वात्पक्षे ॥

( वा बहूनामिति सूत्रांशाक्षेपभाष्यम् )

अपर आह—'बहूनां जातिपरिप्रश्ने उतमच्'  
इत्यत्र बहुग्रहणमनर्थकम् ।

किं कारणम् ?

किमित्येतत्परिप्रश्ने वर्तते, परिप्रश्नश्चानिर्ज्ञाति,

१ केचित्तु—द्वयोर्बहूनां च मध्ये निर्धारणविषयीभूतेऽर्थे प्रत्ययविधानादु-  
पाधेरेकग्रहणस्य ग्रहणमनर्थकम् । प्रत्ययसूत्रस्य कतम इति 'प्रकारे गुणवच-  
नस्य' इति सूत्रस्य कतमा 'व्याप्याख्यातमा' इति भाष्यप्रयोगादुपरोधेन किं

कारणं—इत्यादिरुपाधकल्पनापेक्षयाऽनयोर्भाष्यप्रयोगादेव साधुत्वकल्पने लाघव-  
मिति भाष्यार्थेनाहुः ॥

अनिर्ज्ञातं च बहुषु । द्वयेकयोः पुनर्निर्ज्ञातम् । निर्ज्ञा-  
तत्वात् द्वेकयोः परिप्रश्नो न, परिप्रश्नाभावात्  
किमेव नास्ति कुतः प्रत्ययः ॥

( प्रदीपः ) बहुग्रहणमिति । उतमच उत्सर्गस्य द्वयो-  
रेकस्य निर्धारणे उत्तरचोऽपवादस्य विधानात् बहुनामेव निर्धा-  
रणे उतमच भविष्यतीत्यर्थः । 'किं कारणं किमेतत्' इत्यादि-  
रिद्वाग्रन्थः । 'किमः संख्यापरिमाणे उति च' इत्यत्रत्य एवायं  
ग्रन्थ इत्याहुः । न हीह संख्याग्रहणमस्ति येनास्य ग्रन्थस्योप-  
योगः स्यात् । अत्यन्तासंबद्धश्रेयायं ग्रन्थः, एकद्विविषयस्यापि  
प्रश्नस्य संभवात्—'को भवान्' 'कतरो भवतोः कठः' इति ॥

( उद्ध्योतः ) 'अपर आह' इति भाष्यं पूर्वसूत्रस्योपाधिसत्त्वमा-  
श्रित्यैतत्सूत्रस्योपाधिप्रत्याख्यानपरतया व्याचष्टे—उतमच इति ।  
केचित्तु—'द्विवह्वर्थे' इत्यस्य 'द्वयोर्विहितस्य बह्वर्थेऽपि विधानदर्शना-  
द्बह्वर्थे विहितस्य द्वर्थेऽपि विधानदर्शनात्' इत्यर्थेन बहुग्रहणप्रत्याख्या-  
नपरमपीदं वार्तिकम् । तद्धनयन्नाह भाष्ये—अपर आहृति—  
इत्याहुः ।

( ९९२ विधिसूत्रम् ॥ ५ । ३ । २ आ. ४४ )

२२५२ एकाच्च प्राचाम् ॥ ५ । ३ । ९४ ॥

( प्राग्रहणाक्षेपभाष्यम् )

प्राग्वचनं किमर्थम् ?

विभाषा यथा स्यात् ।

( ५८९६ प्राग्रहणानर्थक्यबोधकवार्तिकम् ॥ १ ॥ )

॥ \* ॥ प्राग्वचनानर्थक्यं च विभाषा-  
प्रकरणात् ॥ \* ॥

( भाष्यम् ) प्राग्वचनमनर्थकम् ।

किं कारणम् ?

विभाषाप्रकरणात् । प्रकृता महाविभाषा तयैव  
सिद्धम् ॥

( ९९३ विधिसूत्रम् ॥ ५ । ३ । २ आ. ४५ )

२२५३ अवक्षेपणे कन् ॥ ५ । ३ । ९५ ॥

( कनोऽधिकरणम् )

( सूत्राक्षेपभाष्यम् )

अवक्षेपणे कन् विधीयते, कुत्सिते कः, क एत-  
योरर्थयोर्विशेषः ?

अवक्षेपणं करणम्, कुत्सितं कर्म ।

अवक्षेपणं वै कुत्सितं करणं तेन यत्कुत्स्यते  
तदपि कुत्सितं भवति । तत्र कुत्सितमित्येव सिद्धं  
भवति ॥

१ 'तत्र कुत्सित इत्येव' इति पाठः च. छ. पुस्तकयोः ॥

( प्रदीपः ) क एतयोरर्थयोर्विशेष इति । यद्यपि  
ककनोः स्वरभेदस्थाप्यसत्यर्थभेदे 'कुत्सिते कंश्च' इत्येव वक्त-  
व्यम् । न तु पृथग्योगद्वयम् । पृथग्योगकरणात् नूनमनयोरर्थ-  
योर्भेदः स तु न निश्चीयते इति प्रश्नः ॥ अवक्षेपणमिति ।  
येनावक्षिप्यते—निन्द्यते तद्वाचिनः कन्प्रत्ययः, यस्तु स्वयं  
कुत्स्यते ततः क इति विषयविभागः ॥ अवक्षेपणं वै  
कुत्सितमिति । न हि स्वयमकुत्सितमवक्षेपणं भवतीत्यवक्षे-  
पणस्यापि कुत्सितत्वमस्तीत्यर्थः ॥

( प्रयोजनभाष्यम् )

एवं तर्हि यत्परस्य कुत्सार्थमुपादीयते तदिहो-  
दाहरणम् । व्याकरणकेन नामायं गर्वितः । याज्ञि-  
क्यकेन नामायं गर्वितः ।

यत्स्वकुत्सार्थमुपादीयते तत्तत्रोदाहरणम् । देव-  
दत्तकः, यज्ञदत्तकः ॥

( प्रदीपः ) यत्परस्य कुत्सार्थमिति । व्याकरणादिकं  
स्वयमकुत्सितमप्याश्रयविशेषे मदमुपाहरदवक्षेपणं परस्य भव-  
तीति तद्वाचिनः कन्प्रत्ययः ॥

( उद्ध्योतः ) परस्येति । आश्रयस्येत्यर्थः ॥

( ९९४ विधिसूत्रम् ॥ ५ । ३ । २ आ. ४६ )

२२५६ लुब्मनुष्ये ॥ ५ । ३ । ९८ ॥

( कनो लुबधिकरणम् )

( आक्षेपभाष्यम् )

किमर्थं मनुष्ये लुबुच्यते, न लुगेवोच्येत ?

( ५८९७ समाधानवार्तिकम् ॥ १ ॥ )

॥ \* ॥ लिङ्गसिद्ध्यर्थम् लुब्मनुष्ये ॥ \* ॥

( भाष्यम् ) लिङ्गसिद्ध्यर्थं मनुष्ये लुबुच्यते ।  
चञ्चैव चञ्चा । वघ्निकेव वघ्निका । खरकुटीव खर-  
कुटी ॥

( प्रदीपः ) लिङ्गसिद्ध्यर्थमिति । वचनं त्वभिधेयवदेव  
भवति—चञ्चै मनुष्याविति । तदुक्तम्—'हरीतक्यादिषु  
व्यक्तिः' इति । लुकि तु मनुष्यलिङ्गप्रसङ्गः ॥

( उद्ध्योतः ) ननु युक्तवद्भावेन लिङ्गवचनयोरुभयोर्विधानालि-  
ङ्गमात्रग्रहणमयुक्तमत आह—वचनं त्विति । हरीतक्यादिष्वस्य  
पाठादिति भावः । 'मनुष्यलुपि प्रतिषेधः' इति विशेषणविषयमिति  
बोध्यम् ॥

( ९९५ विधिसूत्रम् ॥ ५ । ३ । २ आ. ४७ )

२२५७ जीविकार्थे चापण्ये ॥ ५ । ३ । ९९ ॥

( सूत्रोदाहरणप्रदर्शकभाष्यम् )

'अपण्ये' इत्युच्यते, तत्रेदं न सिध्यति—शिवः,  
स्कन्दः, विशाख इति ।

किं कारणम् ?

मौयैर्हरण्यार्थिभिरर्चाः प्रकल्पिताः ।

भवेत्तासु न स्यात् ।

यास्त्वेताः संप्रतिपूजार्थास्तासु भविष्यति ॥

( प्रदीपः ) यास्त्वेता इति । याः परिगृह्य गृहाद् गृह-  
मदन्ति तास्वित्यर्थः । यास्तु विक्रीयन्ते तासु न भवति—  
'शिवकान् विक्रीणीते' इति ॥

( उद्ध्योतः ) मौयै विन्नेतुं प्रतिमाशिल्पवन्तः, तैरर्चाः प्रक-  
ल्पिताः—'विक्रेतुम्' इति शेषः । अतस्तासां पण्यत्वात्तत्र प्रत्यय-  
श्रवणप्रसङ्ग इति भावः । तत्र प्रत्ययश्रवणमिष्टमेवेति वदन् सूत्रस्यो-  
दाहरणं दर्शयति भाष्ये—भवेदित्यादि । यास्त्वेता इति च ॥  
सम्प्रति पूजार्थाः—सम्प्रति—स्वनिर्माणसमकालमेव फलजनिका  
या पूजा—जीविकाप्रदत्वेन तदर्थी इत्यर्थः । तदाह—याः  
परिगृह्येति । यास्तु गृहे पूज्यन्ते शिष्टैस्तासु शिवाभेदबुद्धेः सत्त्वेन  
सादृश्यबुद्धभावेन प्रत्ययस्यैवाभावः । एवं चित्रेष्वपि द्रष्टव्यम् ॥

( ९९६ विधिसूत्रम् ॥ ५ । ३ । २ आ. ४८ )

२२६४ समासाच्च तद्विषयात्

॥ ५ । ३ । १०६ ॥

( छप्रत्ययाधिकरणम् )

( तत्पदार्थप्रतिपादकभाष्यम् )

तदित्यनेन किं प्रतिनिर्दिश्यते ?

छः ॥

( प्रदीपः ) तदित्यनेनेति । इवार्थद्वयश्च प्रकृत इति  
कस्य सर्वनाम्ना परामर्श इति प्रश्नः । आचार्यदेशीय आह—  
छ इति ॥

( उद्ध्योतः ) आचार्यदेशीय इति । छस्य विधेयतया प्राधा-  
न्येन तस्यैव परामर्शो युक्त इत्यभिमानः ॥

( सूत्रार्थोपपादकभाष्यम् )

कथं पुनः समासो नाम छविषयः स्यात् ।

एवं तर्हीवार्थः ।

यदि तर्हि समासोऽपीवार्थे, प्रत्ययोऽपि, समा-  
सेनोक्तत्वात्प्रत्ययो न प्राप्नोति ।

एवं तर्हि द्वाविचार्यौ ।

कथम् ?

काकागमनमिव तालपतनमिव काकतालम्,  
काकतालमिव काकतालीयम् ॥

( प्रदीपः ) कथं पुनरिति । अनेनैव छस्य विधानाच्छ-  
विषयस्यानुवादानुपपत्तिरित्यर्थः ॥ एवं तर्हीवार्थ इति ।  
प्रधानस्यापि छस्य परामर्शस्यायुक्त्वाद् गुणभूतस्यैवैवार्थस्य

परामर्शः । छे च विधीयमानेऽस्मादेव ज्ञापकादिवार्थे समासः,  
सुप्पुपेति वा ॥ समासेनोक्तत्वादिति । वचनसामर्थ्या-  
त्स्यादिति चेत् शस्त्रीश्यामादिभ्योऽतिप्रसङ्गः ॥ एवं तर्हीति ।  
शस्त्रीश्यामादीनां त्वन्तर्भूतेवार्थानामुपमेयप्रधानानामुपमेयान्त-  
रेण संबन्धाभावाच्छस्यप्रसङ्गः ॥

काकागमनमिवेति । वृत्तिविषये काकतालशब्दौ काक-  
तालसमवेतक्रियावाचिनौ । तत्र काकागमनं देवदत्तागमनस्यो-  
पमानम्, तालपतनं दस्यूपनिपातस्य । तालेन तु यः काकस्य  
वधः स देवदत्तस्य दस्युना वधस्योपमानमिति वधादिः काक-  
तालीयादिशब्दवाच्यः संपद्यते ॥

( उद्ध्योतः ) छविष्येति । समासस्येत्यर्थः ॥ शस्त्रीश्यामा-  
दीनां वक्ष्यमाणरीत्योदाहरणत्वासम्भवादाह—छे च विधीयमाने-  
ऽस्मादेवेति । छप्रत्ययविषय एव ज्ञापकसिद्धः समासः, सन्निधोग-  
शिष्टत्वात्; 'सुप्पुपा' इत्ययं चाभिधानस्वाभाव्यादित्यर्थः ॥ सुप्-  
पेति वेति । अत्रापि पक्षे इवार्थान्तर्भावेन वृत्तौ ज्ञापकमेवाश्रयणीयम्,  
पूर्वोक्तो योर्ज्ञापकसिद्धत्वाश्रयणमिति विशेषः ॥ अतिप्रसङ्ग इति ।  
यद्यलन्तस्वार्थिक इति भावः ॥ नन्वेवमपि शस्त्रीश्यामादौ दोषोऽत  
आह—शस्त्रीति । यद्यपि शक्युपमितदेवदत्तस्यान्यत्रोपमानत्वं  
वक्तुं शक्यं, तथापि तत्र यदि श्यामत्वेनैव सादृश्यं तर्हि शस्त्रीश्या-  
मपदप्रयोगेणैव सिद्धावितरवैयर्थ्यम्, धर्मान्तरेण तु सादृश्यं न प्रती-  
यत इति भावः । किञ्च तद्विषयादित्यस्यैवार्थविषयसर्वावयवकादि-  
त्यर्थः । शस्त्रीश्यामेत्यादौ पूर्वपदमेव इवार्थविषयमिति न दोषः ॥  
वृत्तिविषय इति । तत्राद्योपमौया उपमेयं गम्यम्, तच्च कृद्वाच्य-  
क्रियारूपमेव, क्रियोपमेयत्वस्य क्रियायामेव सम्भवात् । तदाह—  
तत्रेति । अत्र पूर्वोत्तरपदयोः काकागमनसदृशतालपतनसदृशयोर्ल-  
क्षणा, सामानाधिकरण्येन च तदर्थयोरन्वयः । एतेन 'पूर्वोत्तरपद-  
योरनन्वयेनासामर्थ्यात्समासो दुर्लभः' इत्यपास्तम् । उपमेयवाचक-  
तत्त्वपदसमभिव्याहारेण कदाचित्काकमरणे कदाचित्कृतोपभोगे  
लक्षणा, उपमानमात्रवाचकाभावाच्चेदृशे विषये उपमानलोपव्यवहार  
आलङ्कारिकाणाम् । तदाह—तालेन त्विति । अतर्कितोपनतत्वं च  
साधारणधर्म इति बोध्यम् ॥

( ९९७ विधिसूत्रम् ॥ ५ । ३ । २ आ. ४९ )

२२७६ अभिजिद्विदभृच्छालावच्छिखा-

वच्छमीवदूर्णावच्छुमदणो यञ्

॥ ५ । ३ । ११८ ॥

( यणोऽधिकरणम् )

( ५८९८ उपसंख्यानवार्तिकम् ॥ १ ॥ )

॥ \* ॥ अणो गोत्राद्गोत्रवचनम् ॥ \* ॥

( भाष्यम् ) अणो गोत्रात् गोत्रग्रहणं कर्तव्यम् ।

१ असामर्थ्येऽपि सुप्पुपेति प्रवृत्तौ ज्ञापकाश्रयणमेव, घनश्यामादादिवार्था-  
न्तर्भावस्य कृतत्वात् । समासविध्यकल्पनाह्लासवमत्र पक्षे बोध्यम् ॥

२ 'तत्राद्योपमौया' इति ग. पाठः ॥

१ सामानाधिकरण्येनेति । ईदृशसामानाधिकरण्येनान्वयस्य समासप्रयो-  
गकत्वात् हेतिदं चिन्त्यम् । एकदेशवृत्तिदेवदत्तचैत्रयोर्भोवैच्छायासिह चैत्रदेव-  
दत्त इत्यपि स्यात्, तस्मादसामर्थ्येऽपि ज्ञापकात्समास इत्येव श्यामः ॥



गोत्रादिति वक्तव्यम् । इह मा भूत्—आभिजितो मुहूर्तः, आभिजितः स्थालीपाक इति ।

गोत्रमिति च वक्तव्यम् ।

किं प्रयोजनम् ?

आभिजितकः । गोत्राश्रयो वुञ् यथा स्यात् ।

गोत्रमिति शक्यमकर्तुम् ।

कथमाभिजितकः ?

गोत्रादयं स्वार्थिको गोत्रमेव भवति ॥

इति श्रीमद्भगवत्पतञ्जलिविरचिते व्याकरण-

महाभाष्ये पञ्चमस्याध्यायस्य तृतीये

पादे द्वितीयमाह्निकम् ॥

॥ पादश्च समाप्तः ॥

( प्रदीपः ) अणो गोत्रादिति । गोत्रेणाग्नियेष्यते । गोत्रे यो विहितोऽण् तदन्तेभ्योऽभिजिदादिभ्यो यञ् यथा स्यात् ॥ आभिजित इति । एकत्र 'नक्षत्रेण युक्तः कालः' इत्यण् । अपरत्र 'साऽस्य देवता' इति ॥ गोत्रमिति च वक्तव्यमिति । एवं मन्यते—'गोत्रचरणाद्बुञ्' इत्यत्र गोत्र-ग्रहणस्य स्वरितत्वात् 'गोत्रे कुञ्जादिभ्यः चफञ्' इति गोत्राधि-कारविहितप्रत्ययस्य ग्रहणे सति अस्य यजो ग्रहणं न स्यात् । गोत्रत्वातिदेशात् भवति ॥ आभिजितक इति । आभिजि-लस्यायमिति वुञ् । 'आपलस्य च तद्धितेऽनाति' इति यलोपः ॥

गोत्रादयमिति । 'गोत्रचरणाद्बुञ्' इत्यत्र गोत्रग्रहणेनार्थो गृह्यते । तेन तद्वाचिनः प्रत्ययो विधीयमानोऽस्मादपि यजो भवति । गोत्राधिकारविहितप्रत्ययग्रहणे त्वौपगव इत्यादावणा-वन्ताद्बुञ्ज् न स्यात् ॥

इत्युपाध्यायजैव्यटपुत्रकैश्यटकृते भाष्यप्रदीपे पञ्चम-स्याध्यायस्य तृतीये पादे द्वितीयमाह्निकम् ॥

पादश्च समाप्तः ।

( उद्घोतः ) अणन्तप्रकृतिकगोत्रप्रत्ययान्तादित्यर्थभ्रमं वार-यति—गोत्रेणेति ॥ अत्र गोत्रमपत्यमात्रम्, अपत्याधिकारादन्य-त्वात् ॥ ननु स्वार्थिकत्वादेवास्य गोत्रत्वं सिद्धमत आह—एवं मन्यत इति । 'गोत्रमिति वक्तव्यम्' इति पाठः, गोत्रवदिति तदर्थः । 'गोत्र इति वक्तव्यम्' इति पाठे गोत्रे यः प्रत्ययस्तद्वदिति वक्तव्यमित्यर्थः ॥ भाष्ये—बुञ्ज्यथा स्यादिति । ननु 'जातिलक्षणो ङीप्, आपत्यत्वप्रयुक्तः 'यञश्च' इति 'ङीप् यथा स्यात्' इत्यपि वक्तुं युक्तमिति चेन्न, मण्डूकश्रुत्याऽस्त्रियामित्यस्यानुवृत्तेः स्त्रियामेतद-प्रवृत्तेरित्याशयात् । स्पष्टं चेदं वृत्तौ ॥

इति श्रीशिवभट्टसुतसतीगर्भजनागोजीभट्टकृते भाष्यप्रदीपो-द्घोते पञ्चमाध्यायस्य तृतीये पादे द्वितीयमाह्निकम् ॥

पादश्च समाप्तः ॥

|                    | अस्मिन् पादे सूत्रवार्तिकसंख्या । |           |           |                 | सर्वयोगः |
|--------------------|-----------------------------------|-----------|-----------|-----------------|----------|
|                    | प्राक्तनयोगः                      | आह्निके १ | आह्निके २ | आह्निकमंडल-योगः |          |
| व्याख्यातसूत्राणि  | ९४८                               | २६        | २३        | ४९              | ९९७      |
| अव्याख्यातसूत्राणि | १२१०                              | २८        | ४२        | ७०              | १२८०     |
| समुदितसूत्राणि     | २१५८                              | ५४        | ६५        | ११९             | २२७७     |
| वार्तिकानि         | ५७९५                              | ३७        | ६६        | १०३             | ५८९८     |

( ९९८ विधिसूत्रम् ॥ ५ । ४ । १ आ. १ )

२२७८ पादशतस्य संख्यादेर्वीप्सायां

वुन् लोपश्च ॥ ५ । ४ । १ ॥

( वुनोऽधिकरणम् )

( ५८९९ सूत्रैकदेशानर्थक्यबोधकवार्तिकम् ॥ १ ॥ )

॥ \* ॥ पादशतग्रहणमनर्थकमन्यत्रापि दर्शनात् ॥ \* ॥

( भाष्यम् ) पादशतग्रहणमनर्थकम् ।

किं कारणम् ?

अन्यत्रापि दर्शनात् । अन्यत्रापि हि वुन् दृश्यते—  
द्विमोदकिकां ददाति ॥( प्रदीपः ) पादशतग्रहणमिति । द्वौ द्वौ माषौ ददाती-  
त्यादावतिप्रसङ्गो न भवति, अनभिधानात् । 'यस्य—' इतिलोपेन  
सिद्धे पुनर्लोपविधानमपरिमित्तत्वात् । तेन लोपस्यास्थानि-  
वत्त्वात् द्विपदिकेत्यादौ 'पादः पत्' इति पङ्गावः सिध्यति ॥( उद्घोतः ) अपरनिमित्तकत्वार्थमिति । सहविधाने हि तत्त्वं न,  
नियमतः पूर्ववर्तिबुद्धिविषयस्यैव निमित्तत्वादिति 'विन्विबुध्योः—'  
इति सूत्रे भाष्ये स्पष्टम् ॥

( ९९९ विधिसूत्रम् ॥ ५ । ४ । १ आ. २ )

२२८० स्थूलादिभ्यः प्रकारवचने

कन् ॥ ५ । ४ । ३ ॥

( कनोऽधिकरणम् )

( ५९०० उपसंख्यानवार्तिकम् ॥ १ ॥ )

॥ \* ॥ कन्प्रकरणे चञ्चद्बृहत्तोरुप-  
संख्यानम् ॥ \* ॥( भाष्यम् ) कन्प्रकरणे चञ्चद्बृहत्तोरुपसंख्यानं  
कर्तव्यम् । चञ्चत्कः, बृहत्कः ॥( प्रदीपः ) चञ्चत्क इति । सादृश्यस्य द्योतकः कन्  
प्रत्ययः । अचञ्चन्नपि यश्चञ्चन्नपि लक्ष्यते स चञ्चत्कः, यथा—  
मणिः स्यन्दमानप्रभत्वात् । अबृहन्नपि बृहन्नपि प्रसृतप्रभत्वाद्यो  
दृश्यते स बृहत्कः ॥( उद्घोतः ) सूत्रे प्रकारशब्देन सादृश्यं गृह्यते, तदाह—  
सादृश्येति ॥ चञ्चन्नपि । विद्युदिव क्षणदृश्यमानप्रभ इत्यर्थः ॥  
स्यन्दमानेति । गलत्प्रभत्वादित्यर्थः ॥

( १००० विधिसूत्रम् ॥ ५ । ४ । १ आ. ३ )

२२८१ अनत्यन्तगतौ क्तात् ॥ ५।४।४ ॥

( ५९०१ पूर्वविप्रतिषेधबोधकवार्तिकम् ॥ १ ॥ )

॥ \* ॥ अनत्यन्तगतौ क्तान्तात्तमादयः  
पूर्वविप्रतिषिद्धम् ॥ \* ॥( भाष्यम् ) अनत्यन्तगतौ क्तान्तात्तमादयो  
भवन्ति पूर्वविप्रतिषेधेन ।अत्यन्तगतौ क्तान्तात्कन् भवतीत्यस्यावकाशः—  
अनत्यन्तगतेर्वचनं प्रकर्षस्यावचनम्—भिन्नकम्  
छिन्नकम् ।तमादीनामवकाशः—प्रकर्षस्य वचनमनत्यन्तगते-  
रवचनम्—पदुतरः, पदुतमः ।उभयवचने उभयं प्राप्नोति—भिन्नतरकम्, छिन्न-  
तरकम् ।

तमादयो भवन्ति पूर्वविप्रतिषेधेन ॥

( प्रदीपः ) भिन्नतरकमिति । भेदस्य प्रकर्षानत्यन्त-  
गल्योर्युगपद्विवक्षायां पूर्वविप्रतिषेधात्तरपि कृते क्तान्तत्वाभावा-  
त्कन प्राप्नोतीत्याह—तदन्ताच्चेति । स्वार्थः पुनरनत्यन्त-  
गतियुक्त एव, न तु शुद्धः । शुद्धे हि स्वार्थं कनि सत्यनत्यन्त-  
गतिर्न द्योतिता स्यात् ॥ नन्वेव स्वार्थमात्रे कन् प्रतिपादितः,  
दृश्यते चासौ; यथैवं सूत्रमभिन्नतरकं भवति, बहुतरकं व्याप्यते,  
सुकरतरकं मन्यत इति । एवं तर्हि 'न सामिवचने' इति प्रति-  
षेधेन स्वार्थिकः कञ्जस्तीति ज्ञाप्यते । न हि सामिकृतादिभ्यः  
'अनत्यन्तगतौ क्तात्' इत्यस्य कनः प्रसङ्गः, असमासे सामिव-  
चनेनैवानत्यन्तगतैर्योतनात् । समासेभ्यस्तु क्तान्तत्वाभावाच्च  
कृद्ग्रहणे गतिकारकपूर्वस्यापि ग्रहणमिति वचनात्सामिशब्दस्य  
गतिकारकत्वाभावात् । तस्मात्स्वार्थिकस्यैवासौ कनो निषेधः  
स्वार्थिकं कनं ज्ञापयति ॥( उद्घोतः ) भेदस्य प्रकर्षेति । भेदगतप्रकर्षेत्यावर्थः ॥  
इत्याहेति । अत आहेत्यर्थः ॥ नन्वेव इति । 'तदन्ताच्च' इति  
वचनविहितः ॥ स्वार्थमात्रे इति । न त्वनत्यन्तगतियुक्ते इत्यर्थः ॥  
दृश्यते चेति । तदयुक्तेऽपि स्वार्थमात्रे इत्यर्थः ॥ समासेभ्य इति ।  
समासरूपेभ्यः सामिकृतादिभ्य इत्यर्थः ॥ क्तान्तत्वाभावाच्चेति ।  
प्रत्ययग्रहणपरिभाषयेति भावः । चेनासमासोक्तहेतोः सङ्गः ॥  
गतिकारकत्वाभावादिति । एवञ्च 'कृद्ग्रहणे—' इति न्यायेनापि न  
समासे क्तान्तत्वमिति भावः । अस्य क्रियाविशेषणत्वात् कारकत्वम-  
स्येवेति चिन्त्यम् ॥ ज्ञापयतीति । ननु 'न सामि—' इति सूत्रस्य  
प्रत्याख्यासमानत्वात्कथमेतज्ज्ञापकमिति चेन्न, तस्य भाष्यस्य 'पूर्व-  
सूत्रविहितस्य नायं निषेधः' इत्यर्थमात्रतात्पर्यकत्वात् । तत्र सूत्रे 'प्रकृ-  
त्यभिहितत्वात्' इति भाष्यस्य प्रकृतिसहचरितसामिशब्देनाभिहितत्वा-

दित्यर्थः । 'सुकरतरक' इत्यादौ यावादेराकृतिगणत्वात् कनः सिद्ध्या  
शापकस्य नोपयोग इत्यन्ये ॥

( ५९०२ उपसंख्यानवार्तिकम् ॥ २ ॥ )

॥ \* ॥ तदन्ताच्च स्वार्थे कन्वचनम् ॥ \* ॥

( भाष्यम् ) तदन्ताच्च स्वार्थे कन्वक्तव्यः । भिन्न-  
तरकम्, छिन्नतरकम् ॥

( १००१ निषेधसूत्रम् ॥ ५ । ४ । १ आ. ४ )

२२८२ न सामिवचने ॥ ५ । ४ । ५ ॥

( ५९०३ सूत्रानर्थक्यबोधकवार्तिकम् ॥ १ ॥ )

॥ \* ॥ सामिवचने प्रतिषेधानार्थक्यं

प्रकृत्यभिहितत्वात् ॥ \* ॥

( भाष्यम् ) सामिवचने प्रतिषेधोऽनर्थकः ।

किं कारणम् ?

प्रकृत्यभिहितत्वात् । प्रकृत्याऽभिहितः सोऽर्थः  
इति कृत्वा कन्न भविष्यति ॥

( १००२ विधिसूत्रम् ॥ ५ । ४ । १ आ. ५ )

२२८४ अषडक्षाशितङ्ग्वलंकर्मालं-  
पुरुषाध्युत्तरपदात्त्वः ॥ ५ । ४ । ७ ॥

( स्वप्रत्ययाधिकरणम् )

( ५९०४ प्रत्ययानुपपत्तिप्रदर्शकवार्तिकम् ॥ १ ॥ )

॥ \* ॥ अध्युत्तरपदात् प्रत्ययविधानानुप-  
पत्तिर्विग्रहाभावात् ॥ \* ॥

( भाष्यम् ) अध्युत्तरपदात्प्रत्ययविधेरनुपपत्तिः ।

किं कारणम् ?

विग्रहाभावात् । विग्रहपूर्विका तद्धितोत्पत्तिः,  
न चाध्युत्तरपदेन विग्रहो दृश्यते ॥

( प्रदीपः ) विग्रहाभावादिति । अन्यत्र विग्रहपूर्विका  
वृत्तिर्दृश्यते, यथा—यावो यावक इति । यत्र तु विग्रहो नेष्यते  
तत्र नित्यग्रहणं क्रियते, यथा—'त्रैर्मन्त्रित्यम्' इति । इह तु  
महाविभाषाधिकारस्य न किञ्चिन्निवर्तकमस्तीति विग्रहः प्राप्नोति,  
न चासौ दृश्यत इति प्रत्ययविधानं नोपपद्यत इत्यर्थः ॥

( उद्घोतः ) ननु वृत्त्यावो न विग्रहाभावनियतः, नित्य-  
समासादीनां दर्शनात्—अत आह—अन्यत्रेति ॥ नोपपद्यत  
इति । नित्यपदाभावात् नित्यं प्रत्ययः, विकल्पस्तु नेष्यत इत्यनुप-  
पत्तिरिति भावः ॥

( ५९०५ न्यासान्तरेण प्रत्ययोपपादकवार्तिकम् ॥ २ ॥ )

॥ \* ॥ तस्मात्तत्रेदमिति सधीनर् ॥ \* ॥

( भाष्यम् ) तस्मात्तत्रेदमिति सधीनर्प्रत्ययो  
वक्तव्यः । राजनीदम्, राजाधीनम् ।

( प्रदीपः ) सूत्रमुपालभ्य न्यासान्तरं पठति—तस्मा-  
त्तत्रेदमिति । तत्र महाविभाषाधिकारात्पक्षे वाक्यं भवति—  
राजनीदमायत्तमिति । पक्षे प्रत्ययः—राजाधीनमिति ॥

( न्यासान्तराक्षेपभाष्यम् )

यदि सधीनर् क्रियते सकारस्येतसंज्ञा न प्राप्नोति ।  
इह च श्यधीनः, भ्रूधीन इत्यङ्गस्येति इयङुवङौ  
स्याताम् ।

सूत्रं च भिद्यते ॥

( प्रदीपः ) भाष्यकारो न्यासान्तरं दृश्यति—यदीति ।  
पदसंज्ञा च नलोपावर्धमवश्यमभ्युपेया ॥

( उद्घोतः ) नन्वधीनप्रत्यय एवास्त्वत आह—पदसंज्ञा  
चेति । सा च सिक्त्वं विना दुर्लभेति भावः । 'अभ्युपेया' इति पाठे  
'ईङो' दैवादिकादचो यति रूपम् ॥ नन्वधीनर् सिक्तेति न्यासः कार्य  
इत्यभिप्रायेण भाष्ये दोषान्तरमाह—इह चेति । 'तमादयः प्राक्कनः'  
इति प्राधिकम्, 'विभाषा सुप-' इति सूत्रे महाविभाषया वाक्ये सिद्धे  
'विभाषेति कल्पाद्यर्थम्' इति भाष्येण, 'पक्षाच्च प्राचास्' इति सूत्रे  
'महाविभाषयैव सिद्धे प्राचाग्रहणं न कर्तव्यम्' इति भाष्येण च तथा  
बोधनात् ॥

( अनुपपत्तिनिरासभाष्यम् )

यथान्यासमेवास्तु ।

ननु चोक्तम् \*अध्युत्तरपदात् प्रत्ययविधानानुप-  
पत्तिर्विग्रहाभावात्\* इति ।

नैष दोषः । अस्ति कारणं येनात्र विग्रहो न  
भवति ।

किं कारणम् ?

नित्यप्रत्ययोऽयम् ।

( नित्यप्रत्ययप्रतिपादकभाष्यम् )

के पुनर्नित्यप्रत्ययाः । तमादयः प्राक्कनः, ज्यादयः  
प्राग्वुनः, आमादयः प्राङ्गयटः, बृहतीजात्यन्ताः,  
समासान्ताश्चेति ।

( प्रदीपः ) तमादय इति । 'अवक्षेपणे कन्' इत्यस्मा-  
त्कनः प्रागित्यर्थः । 'शुक्लः' इत्युक्ते सामान्यशब्दत्वात् प्रकर्ष-  
स्यानवगमात्प्रकर्षाद्युपाधिद्योतनयावश्यप्रयोज्यास्तमादय इति  
सामर्थ्यात् नित्याः ॥ आमादय इति । 'किमेतिङ्व्ययधात्-'  
इत्यारभ्य 'तत्प्रकृतवचने मयद्' इत्यस्मात् प्रागित्यर्थः ॥  
बृहतीजात्यन्ता इति । बहुवचननिर्देशादेतत्सूत्रविहितस्य  
खस्य ग्रहणम् ॥



(उद्घोतः) शुक्ल इत्युक्त इति । सामान्यशब्दात्—सामान्यबोधकादसाच्छब्दात् प्रकर्षानवगमादित्यर्थः । 'सामान्यशब्दत्वात्' इति कचित्पाठः । सामर्थ्यान्ते नित्या इति तु चिन्त्यमेव, प्रकरणादिसत्त्वे तन्मानादपि तादृग्बोधस्य वक्तुं शक्यत्वात्, तुल्यन्यायात्पाशादीनामपि नित्यत्वापत्तेश्च । तस्माद्भाष्योक्त्या वाचनिकमेवां नित्यत्वं बोध्यम् ॥

(अध्युत्तरपदादिति वार्तिकस्य प्रकृत्यनुपपत्ति-  
प्रदर्शकपरं भाष्यम् )

एवं तर्हि नायं प्रत्ययविधिरूपालभ्यते ।

किं तर्हि ?

प्रकृतिरूपालभ्यते, अध्युत्तरपदा प्रकृतिर्नास्ति ।

किं कारणम् ?

विग्रहाभावात् । विग्रहपूर्विका समासप्रवृत्तिः,  
न चाधिना विग्रहो दृश्यते ॥

(प्रदीपः) किं तर्हि ? प्रकृतिरिति । प्रकृत्यभावात्  
प्रत्ययोऽपि न प्राप्नोति । एतच्च शौण्डादिष्वधिशब्दस्य पाठमन-  
वैक्ष्योच्यते ॥

(अनुपपत्तिनिरासभाष्यम् )

एवं तर्हि बहुव्रीहिर्भविष्यति ।

किं कृतं भवति ?

भवति वै कश्चिदस्वपदविग्रहोऽपि बहुव्रीहिः  
तद्यथा—शोभनं मुखमस्याः सुमुखीति ।

नैवं शक्यम् ।

इह हि महदधीनमित्यात्वकपौ प्रसज्येयाताम् ।

एवं तर्ह्यव्ययीभावो भविष्यति ।

एवमप्यधेः पूर्वनिपातः प्राप्नोति ।

राजदन्तादिषु पाठः करिष्यते ।

अथवा सप्तमीसमासोऽयम् । अधिः शौण्डादिषु  
पठ्यते ॥

(प्रदीपः) एवं तर्हि बहुव्रीहिरिति । वृत्तिविषये  
ससाधनक्रियावाचित्वादधिशब्दस्य राजाऽधिकृतो यस्मिंस्तद्रा-  
जाऽधीनमिति बहुव्रीहिः करिष्यते । विशेषणत्वविवक्षया च  
राजाधीनां पूर्वनिपातः । यदि त्वत्तिखट्वादिब्रह्मजानमधिगत इति  
तत्पुरुषः क्रियते तदाऽधेः पूर्वनिपातः स्यात् ॥ कपूचेति ।  
'शेषादिभाषा' इत्यनेन । तस्मिंश्च सत्यध्युत्तरपदत्वाभावात् खो  
न स्यात् ॥ एवमप्यधेरिति । यथा—अधिर्हीति ॥ राज-  
दन्तादिष्विति । ननु विभक्त्यर्थवृत्तेरधेरव्ययीभावो विधीय-  
मानोऽधिकरणप्रधानः स्यात्, नाधेयप्रधानः । नैष दोषः ।  
साहचर्यादाधेयप्रधानो भविष्यति । खप्रत्यये च कृते कुटीरादि-  
व्ययेष्टं लिङ्गसंख्यं भविष्यति । राजदन्तादिषु च 'आधेयेऽधिः'  
इत्येवं निदिष्ट्य पठितव्यं, तेनाधिर्हीत्यादावधिकरणप्रधानत्वेऽधेः

परनिपाताभावः ॥ अधिः शौण्डादिष्विति । 'अधिरीश्वरे'  
इत्यधेः कर्मप्रवचनीयत्वात् 'यस्य चेध्वरवचनम्' इति सप्तम्यन्ता  
राजादयोऽधिना समस्यन्ते । एवं च वाक्यमपि भवति ।  
यथाऽधिव्रह्मदत्ते पञ्चाला इति, एवं राजन्यधि राजाधीनमिति ।  
वृत्तिविषये चाधिशब्द ईशितव्ये वर्तते । अथ वाऽधिकरण एव  
सप्तमी, वृत्तिविषये च ससाधनक्रियावचनोऽधिर्न तु वाक्ये इत्य-  
स्वपदेन विग्रहः—राजन्यधिकृतं राजाधीनं, राजायत्तमित्यर्थः ॥

(उद्घोतः) नन्वधिशब्दस्याधिकरणशक्तिप्रधानत्वात्सामाना-  
धिकरण्याद्यभावेन कथं बहुव्रीहिरित आह—वृत्तिविषये इति ॥  
ससाधनेति । क्रियाविशिष्टसाधनवचनादित्यर्थः ॥ विशेषणत्व-  
विवक्षयेति । 'राजदन्तादित्वात्' इति वक्तुं युक्तम् ॥ तस्मिंश्च  
सत्यध्युत्तरपदत्वाभावादिति । समासावयवत्वे कस्य तच्चरमावय-  
वत्वेनाधिस्तच्चरमावयवत्वाभाव इति भावः ॥ साहचर्यादिति ।  
अधिकरणत्वशक्तेराधेयाविनाभावेन सा तत्सहचरितेति तयाऽऽधेयं  
लक्ष्यमिति भावः ॥ ननु लक्षणवाऽऽधेयप्रधानत्वेऽपि स्वगतलिङ्गाला-  
गाच्छक्तिप्रधाने सामान्ये नपुंसकत्वस्यैव सत्त्वेन खान्तमपि नपुंसक-  
मेव स्यादत आह—कुटीरादिवदिति ॥ नन्वेवमधिर्हीत्यादावप्यधेः  
परनिपातापत्तिरत आह—राजदन्तादिषु चेति ॥

नन्वधियोगे कथं सप्तमीत्यत आह—अधिरिति ॥ 'राजाधीनो  
देवदत्तः' इति सामानाधिकरण्यसिद्धये आह—वृत्तिविषये चेति ।  
अथ वा अधिकरण एवेति । 'कर्तृकर्मणोः' इति सूत्रस्य भाष्यरी-  
त्याधिकृतार्थत्वेऽप्यधेस्तदर्थस्य कारकविभक्त्यर्थान्वयप्रयोजकक्रिया-  
त्वाभावाच्चिन्त्यमिदम् । तस्मात्समासालौकिके सप्तम्यन्तेन समासवि-  
धानात्सप्तमीस्थितिरिति बोध्यम् ॥

(१००३ विधिसूत्रम् ॥ ५।४।१आ.६)

२२८५ विभाषाऽध्वरदिक् स्त्रियाम्

॥ ५।४।८ ॥

(प्रदीपः) इह विभाषाग्रहणं पूर्वस्य विधेर्नित्यत्वज्ञाप-  
नार्थम् । 'द्वयोर्विभाषयोर्मध्ये नित्या विधयः' इति न्यायात् ॥

(उद्घोतः) द्वयोरिति । 'पादशतस्य' इत्यादौ महावि-  
भाषाऽधिकारादिति भावः ॥

(पदकृत्यभाष्यम्)

दिग्रहणं किमर्थम् ?

अस्त्रियामितीयत्युच्यमाने 'प्राचीना ब्राह्मणी'  
'अवाचीना शिखा' इत्यत्रापि प्रसज्येत । दिग्रहणे  
पुनः क्रियमाणे न दोषो भवति ।

(प्रदीपः) दिग्रहणमिति । अश्वत्थान्तः स्त्रियां वर्त-  
मानो दिश्येव वर्तत इति प्रश्नः ॥ प्राचीना ब्राह्मणीति ।  
क्रियानिमित्तको दिग्देशकालनिमित्तको वा ब्राह्मण्यादौ स्त्रियां  
वर्तत इति खस्य प्रतिषेधाभावः ॥

( उद्घोतः ) नन्वञ्जल्यन्तस्य दिग्देशकालबोधकस्य कथं ब्राह्मण्यां वृत्तिरत आह—क्रियानिमित्तक इति । प्रकर्षेणाञ्जतीति क्रियानिमित्तक इत्यर्थः ॥ दिग्देशेत्यादि । तत्तद्दिगादिष्वे लक्षणेति भावः ॥ स्त्रीत्वाभाव इति । एवञ्च नायं स्त्रीविषय इति भावः ॥

( पदकृत्यभाष्यम् )

अथ स्त्रीग्रहणं किमर्थम्, न यावता दिक्शब्दः स्त्रीविषय एव ।

भवति वै कश्चिदिक्शब्दोऽस्त्रीविषयोऽपि ।

तद्यथा,—प्राक्, प्राचीनम् । प्रत्यक्, प्रतीचीनम् । उदक्, उदीचीनम् ॥

( प्रदीपः ) प्रागिति । प्राचीशब्दाद् दिग्वाचिनः 'दिक्शब्देभ्यः—' इत्यस्तातेरुत्पन्नस्य 'अञ्छेर्लुक्' इति लुक् । ततोऽव्ययत्वाद् स्त्रीत्वाभावः । खे तु कृते शब्दान्तरत्वाच्च पुंसकत्वम् ॥

( १००४ विधिसूत्रम् ॥ ५ । ४ । १ आ. ७ )

२२९१ णचः स्त्रियामञ् ॥ ५।४।१४ ॥

( अज्ञोऽधिकरणम् )

( स्त्रीग्रहणस्य ज्ञापकत्वोपपादकभाष्यम् )

स्त्रीग्रहणं किमर्थम्, न स्वार्थिकोऽयम् ?

स्वार्थिकाश्च प्रकृतितो लिङ्गवचनान्यनुवर्तन्ते ।

एवं तर्हि सिद्धे सति यत् स्त्रीग्रहणं करोति तज्ज्ञापयत्याचार्यः—स्वार्थिका अतिवर्तन्तेऽपि लिङ्गवचनानीति ।

किमेतस्य ज्ञापने प्रयोजनम् ?

गुडकल्पा द्राक्षा, तैलकल्पा प्रसन्ना, पयस्कल्पा यवागूरित्येतत्सिद्धं भवति ॥

( १००५ विधिसूत्रम् ॥ ५ । ४ । १ आ. ८ )

२२९६ एकस्य सकृच्च ॥ ५।४।१९ ॥

( सुचोऽधिकरणम् )

( अभ्यावृत्तिपदार्थबोधकभाष्यम् )

सकृदादेशोऽभ्यावृत्तिग्रहणं निवर्त्यम् ।

किं प्रयोजनम् ?

पुनः पुनरावृत्तिरभ्यावृत्तिः, न चैकस्य पुनः पुनरावृत्तिर्भवति ॥

( प्रदीपः ) सकृदादेश इति । अभ्यावृत्तिगणने सकृच्छब्दस्यासामर्थ्यात् पुनः पुनरावृत्तिः क्रियायाः क्रियाभ्यावृत्तिः, तद्गणने वर्तमानात् संख्याशब्दात् कृत्वसुजित्येवं पूर्वसूत्रार्थमाश्रित्येदमुच्यते । यदा त्वभिमुखी वृत्तिरभ्यावृत्तिर्जन्यमलक्षणो-

च्यते तदा तदनुवृत्तावपीह दोषाभावः । अस्मिन् पक्षे धात्वर्थस्यानुवादक आह । यथा—'अधिपरी अनर्थकौ' इति ॥ किं प्रयोजनमिति । अभिमुखी प्रवृत्तिरभ्यावृत्तिरित्यर्थे न दोष इति प्रश्नः ॥ न चैकस्येति । ननु चैकस्यैव पुनःपुनरावृत्तिः, यथा—पञ्चकृत्वो भुङ्क्ते इति । एकैवात्र भुजिक्रिया निवृत्तभेदाऽऽख्यातेनाभिधीयते । तस्याः पञ्चावृत्तयः पञ्चसंख्यया गण्यन्ते । सत्यमेतत् । अयं त्वर्थार्थः—न चैकस्य पुनः पुनरावृत्तिर्भवतीति । इह सकृद् भुङ्क्ते इति भोजनमेककालं विवक्षितं तस्यैकशब्दवाच्यस्य कालभेदादप्यलब्धभेदस्य पुनरावृत्त्यभावाद्भ्यावृत्त्यभावः, तत्र यथा—साधु पचतीति भवति, एवमेकं भुङ्क्ते इति प्राप्ते सकृच्छब्दप्रयोगार्थमिदं सूत्रम् ॥

( उद्घोतः ) नन्वभ्यावृत्तिः—जन्म, तद्गणने सकृच्छब्दस्यापि वृत्तिसम्भवादाह—पुनः पुनरिति ॥ अभिमुखीति । व्यवहाराभिमुखी वृत्तिर्जन्मेत्यर्थः ॥ नन्वत्रार्थे आङ्गपादानं व्यर्थमत आह—अस्मिन् पक्ष इति ॥ एकैवात्रेति । एकत्वविशिष्टैवाख्यातेनाभिधीयत इत्यर्थः, शब्दशक्तिस्वभावादिति भावः ॥ पञ्चावृत्तय इति । कृत्वसुजादिसमभिव्याहारे सकृद्वाशब्दानां तत्सङ्ख्यजन्यमपरता, तत्सङ्ख्यावृत्तिपरता वेत्यर्थः ॥ इति भोजनमिति । सकृच्छब्देनेत्यर्थः ॥ तस्यैकस्येति । निवृत्तभेदस्यैवाख्यातेन प्रत्यायनादिति भावः । एककालस्येत्यस्य प्रयोजनं—कालभेदादप्यलब्धभेदस्येति । अत एव—पुनरावृत्त्यभावादिति ॥ इदं सूत्रमिति । तत्र चाभ्यावृत्त्यसम्भवात्तन्निवृत्तिरावश्यकीति भावः ॥ एकस्येति भाष्यस्य—एककालस्य एकशब्दबोध्यस्य चेत्यर्थ इति तात्पर्यम् ॥

( एकदेशिनः क्रियाग्रहणानुवृत्तौ फलभाष्यम् )

अथ क्रियाग्रहणमनुवर्तत उताहो न ?

किं चार्थोऽनुवृत्त्या ?

बाढमर्थः । इह मा भूत्—एको भुङ्क्ते इति ॥

( प्रदीपः ) अथ क्रियाग्रहणमिति । प्रधाने निवर्तमाने गुणस्यापि निवृत्त्या भाव्यमिति मत्वा प्रश्नः ॥ किं चार्थ इति । यदि प्रयोजनमस्ति ततः स्वरितत्वात् क्रियाग्रहणं निवर्तमानेऽप्यभ्यावृत्तिग्रहणेऽनुवर्तिष्यत इति भावः ॥ एको भुङ्क्ते इति । अनेकोऽपि भुङ्क्ते इति तन्निवृत्त्यर्थं एकशब्दप्रयोगः ॥

( उद्घोतः ) प्रधाने—अभ्यावृत्तिपदे । स्वरितत्वादिति । एकदेशे स्वरितत्वप्रतिष्ठानादित्यर्थः ॥ ननु 'भुङ्क्ते' इत्येकवचनेनैव कर्त्रेकत्वप्रतीतिः 'एकः' इति व्यर्थमत आह—अनेकोऽपीति । तादृशप्रयोगस्यापि दर्शनादिति भावः ॥

( क्रियाग्रहणानुवृत्तावाक्षेपभाष्यम् )

अथानुवर्तमानेऽपि क्रियाग्रहण इह कस्मान्न भवति—एकः पाक इति ॥

( प्रदीपः ) अथानुवर्तमानेऽपीति । यथा—'गुमुन्-ण्वुलो क्रियायां क्रियार्थायाम्' इत्यादिषु क्रियाप्रदेशेषु पाकादेशे ग्रहणं 'भोक्तुं पाकः' इत्यादिसिद्ध्यर्थं तथेहापि ग्रहणेन भाव्यमिति मत्वा प्रश्नः ॥

( उद्ध्योतः ) ननु घञन्तवाच्यस्य द्रव्यरूपत्वेन क्रियात्वाभावात्कथं तत्र कृत्वमुच्यते प्राप्तिरत आह—यथा तुमुन्णवुळाविति ॥

( प्रतिबन्धुत्तरभाष्यम् )

पूर्वयोश्चापि योगयोः कस्मान्न भवति—द्वौ पाकौ, त्रयः पाकाः, चत्वारः पाकाः, पञ्च पाकाः, दश पाका इति ?

नैतत् क्रियागणनम् ।

किं तर्हि ?

द्रव्यगणनमेतत् ।

कथम् ?

कृदभिहितो भावो द्रव्यवद्भवतीति ॥

इहापि तर्हि द्रव्यगणनान्न प्राप्नोति—सकृदभुक्त्वा—सकृद्भोक्तुमिति ।

पूर्वयोश्चापि योगयोः—द्विभुक्त्वा—द्विभोक्तुम्, त्रिभुक्त्वा—त्रिभोक्तुम्, पञ्चकृत्वो भुक्त्वा—पञ्चकृत्वो भोक्तुम्, दशकृत्वो भुक्त्वा—दशकृत्वो भोक्तुमिति द्रव्यगणनान्न प्राप्नोति ॥

( प्रदीपः ) द्वौ पाकाविति । यदैकमेव पाक्यं द्विषकं तदैतदुदाहरणम्—सुवर्णस्य द्वौ पाकाविति । एवं ह्यभ्यावृत्तिर्भवति, तद्भेदाच्च पाक्यस्य भेदः । यदा तु पाक्यद्रव्यभेदात्पाकभेदस्तदाऽभ्यावृत्त्यभावादेव पूर्वयोगाभ्यां प्रत्ययाप्रसङ्गः ॥ नैतत् क्रियागणनमिति । अभ्यावृत्तिप्रहणादेव क्रियासंप्रत्ययः सिद्धः । न हि द्रव्यगुणयोः स्वभावसिद्धयोः शब्देन प्रतिपाद्यमानयोरभ्यावृत्तिः संभवति, साध्यार्थविषयत्वात्तस्याः । तस्मात् क्रियाविशेषप्रतिपत्त्यर्थं क्रियाग्रहणं कृतं, तेन साध्यस्वभावैव क्रिया गृह्यते । पाकादिभिस्तु शब्दैः सिद्धस्वभावाऽभिधीयते, सिद्धतायां घञादिविधानात् । यद्यपि धातुनाऽत्र साध्यस्वभावा क्रियाऽभिधीयते तथापि प्रत्ययार्थस्य प्राधान्यात्साध्यत्वं गुणभूतमिति क्रियाग्रहणादिह सिद्धताधर्मयुक्तपाकाग्रहः । अन्यत्र तु धातुवाच्यक्रियाश्रयं पाकादिष्वपि कार्यं भवति । यादृशी च पूर्वसूत्रे क्रिया गृहीता तादृश्येष्वेहानुवर्तत इत्येकः पाक इत्यत्राप्ययं परिहार उपपन्नः ॥ यथोक्तं न्यायसंप्रतिपद्य 'कृदभिहितः—' इति सामान्येनाभिधानाद् घञादीनामव्ययकृतां च विशेषमबुद्ध्वा पृच्छति—इहापि तर्हीति ॥

( उद्ध्योतः ) ननु पाक्यद्रव्यस्य पाकद्रव्येऽभ्यावृत्त्यभावात्प्रत्ययप्राप्तिरेव नेत्यत आह—यदैकमेवेति । 'यदैकमेव पाक्यं द्विपाकम्' इति पाठः ॥ द्विपाकमिति—बहुव्रीहिः । 'द्विषाकम्' इति त्वपपाठः । 'द्विषकं' इति कचित्पाठः ॥ नन्वेकस्य पाकद्रव्यं व्यर्थमेत आह—तद्भेदाच्चेति । पाकभेदाच्च पाक्यभेदः, तत्कृतः पाक्यस्य विशेष इत्यर्थः ॥ नन्वेकपाक्यस्य वारंवारं पाके क्रियागणनस्य सम्भवादाह—अभ्यावृत्तिग्रहणादेवेति । द्रव्यगुणयोर्न गणनायोग्यं पुनः पुनर्जन्म, यत एकैव तेषामुत्पत्तिः, क्रियायास्तु धातुतो निवृत्तभेदाया एव प्रत्ययेन भवति पुनः पुनरुत्पत्तेरिति प्रतीतिः, आवृत्तिश्च । द्रव्यस्य त्वनिवृत्तभेदस्यैव शब्देनोपादानान्न पुनः पुनरु-

त्पत्तिः, नाऽप्यावृत्तिः, पुनः पुनर्जन्मयोग्यस्य जन्मैव चाभ्यावृत्तिपदेनोच्यते; अभिमुखीत्यर्थकाभिपदस्वारस्यादिति भावः । तदाह—न हीति ॥ स्वभावसिद्धयोः शब्देनेति । सिद्धतायां शब्देन प्रतिपाद्यमानयोरित्यर्थः । तस्यापि श्वेतत इत्यादेः शब्दात्साध्यत्वेन प्रतीतौ सम्भवत्येवाभ्यावृत्तिरित्येवमुक्तम् । केचित्तु—साध्यत्वविशिष्टा धातुना, सिद्धत्वविशिष्टा घञोच्यत इति वदन्ति, तन्मते शङ्कते—यद्यपीति ॥

साध्यस्वभावेति । सैवेत्यर्थः ॥ साध्यत्वं—तद्विशिष्टा क्रिया गुणभूतमित्यत्र हेतुः ॥ प्रत्ययार्थप्राधान्यादिति । सिद्धत्वसाध्यत्वधर्मभेदेन तस्मिन् विशेष्यताविशेषणतयोः स्वीकारादिति भावः ॥ क्रियाग्रहणादिहेति । प्रधानतया भासमानसाध्यक्रियाग्रहणादित्यर्थः ॥

( पुनः पुनरावृत्तावित्यर्थं दोषभाष्यम् )

यदि खल्वपि पुनः पुनरावृत्तिरभ्यावृत्तिर्द्विरावृत्ते सकृदिति स्यात्, त्रिरावृत्ते द्विरिति ॥

( प्रदीपः ) दोषान्तरं चाह—यदि खल्वपीति । आद्या हि क्रियाग्रहणरभ्यावृत्तिर्न भवति । किं तर्हि ? अभिमुखीति । एतच्चाभिग्रहणाद्विभ्यते । अन्यथा हि क्रियावृत्तिगणन इति ब्रूयात् ॥

( उद्ध्योतः ) आद्या हीति । आवृत्तिशब्दस्य द्वितीयादिप्रवृत्तावेव रूढत्वादिति भावः ॥

( अभ्यावृत्तिपदार्थबोधकभाष्यम् )

एवं तर्ह्यनुवर्तते—अभ्यावृत्तिग्रहणम् । न तु पुनः पुनरावृत्तिरभ्यावृत्तिः ।

किं तर्हि ?

अभिमुखी प्रवृत्तिरभ्यावृत्तिः । पूर्वा च परे प्रत्यभिमुखी, परे च पूर्वा प्रत्यभिमुख्यौ ॥

( प्रदीपः ) पूर्वा चेति । अस्ति हि तासां प्रवृत्तीनामेकसाधनानां परस्परापेक्षा—एतावत्य एताः प्रवृत्तय इति । सकृदभुङ्क्त इत्यादौ त्वेकस्या अपि वृत्तेः स्वरूपलाभं प्रत्याभिमुख्यमस्ति ॥

( उद्ध्योतः ) एतावत्य एताः प्रवृत्तय इति । 'प्रवृत्तयो जन्मानांति व्यवहारे' इति शेषः । एकसाधनानामित्यनेन—भिन्नकर्मकर्तृत्वे आवृत्तिव्यवहाराभाव इति सूचितम् ॥

नन्वेवमपि वृत्त्यन्तरापेक्षावादाभिमुख्यस्यैकप्रवृत्तावभावात्कथमनुवर्तत इत्युक्तिरत आह—सकृदभुङ्क्त इत्यादौ त्विति ॥ स्वरूपलाभमिति । स्वरूपमात्रप्रयुक्तेदृशव्यवहारलाभं प्रतीत्यर्थः जन्मार्थकाभ्यावृत्तिग्रहणादेकः पाको द्वौ पाकावित्याद्यपि सिद्धमिति ॥

( क्रियाग्रहणानुवृत्तावपि दोषाभावोपपादकभाष्यम् )

यदप्युच्यते—अनुवर्तमानेऽपि क्रियाग्रहण इह कस्मान्न भवति—एकः पाक इति, पूर्वयोश्चापि योगयोः—द्वौ पाकौ, त्रयः पाकाः, चत्वारः पाकाः, पञ्च पाकाः, दश पाका इति ।



परिहृतमेतत्—नैतत् क्रियागणनम् ।

किं तर्हि ?

द्रव्यगणनमेतत् । कृदभिहितो भावो द्रव्यवद्भव-  
तीति ।

ननु चोक्तमिहापि तर्हि द्रव्यगणनान्न प्राप्नोति-  
सकृदभुक्त्वा, सकृदभोक्तुमिति—पूर्वयोश्चापि  
योगयोः—द्विभुक्त्वा—द्विभोक्तुम्, त्रिभुक्त्वा—त्रिभो-  
क्तुम्, पञ्चकृत्वो भुक्त्वा—पञ्चकृत्वो भोक्तुम्, दश-  
कृत्वो भुक्त्वा—दशकृत्वो भोक्तुमिति—द्रव्यगणनान्न  
प्राप्नोतीति ।

नैष दोषः ।

क्रियागणनाद्भविष्यति ।

कथम् ?

कृदभिहितो भावो द्रव्यवदपि क्रियावदपि  
यद्यपि ॥

( प्रदीपः ) द्रव्यवदपीति । यथा द्रव्यं लिङ्गसंख्यासा-  
धनैः संबध्यते तथा घञाद्यभिहितो भाव इत्यर्थः । अव्ययकृद-  
भिहितस्तु भावो लिङ्गसंख्यासाधनसंबन्धाभावात् साध्यस्वभाव  
एव प्रतीयते न तु सिद्धस्वभाव इति क्रियावदेवासौ भवति न  
तु द्रव्यवदिति तत्र क्रियाभ्यावृत्तिसङ्गावाद्भवत्येव प्रत्ययः ।  
अविप्रतिपत्तिविषयाख्यातवाच्यक्रियापेक्षश्च 'क्रियावत्' इत्यति-  
देशः । पूर्वसूत्रे संख्याग्रहणमनियतविशेषवाचिभूयादिनिवृत्त्य-  
र्थम् । ते हि बहुगणशब्दाभ्यां नियमार्थाभ्यां संख्याप्रदेशेषु  
निषिद्धग्रहणाः ॥

अभ्यावृत्तिग्रहणं किमर्थम् ? पञ्चपाका इत्यत्र क्रियाभात्रगणने  
मा भूत् । अभ्यावृत्तिग्रहणे च क्रियमाणे क्रियाग्रहणात् क्रियाया  
विशेषो गृह्यते नान्यथा । तदेवं यदैकस्या एव क्रियाया जन्म-  
लक्षणाः प्रवृत्तयो गण्यन्ते तदा कृत्वसुजादयो भवन्ति नान्यदा ।  
यदि तर्हि घञाद्यन्तप्रयोगे कृत्वसुजादयो न भवन्ति कथं 'द्विरा-  
वृत्तिः' 'द्विः प्रयोगो द्विर्वचनम्' इत्यादयः प्रयोगाः ? 'द्विर्वचने-  
ऽपि' इति शापकात् क्वचित् घञाद्यन्तप्रयोगेऽपि कृत्वोऽर्थप्रत्ययो  
भवतीत्यदोषः । गणनग्रहणं यत्र साक्षादभ्यावृत्तिगणनं तत्र  
प्रत्ययार्थम्, अन्यथा क्रियाभ्यावृत्तावित्युच्यमाने सप्तदश-  
प्राजापत्यानजांस्तुप्ररानेकवर्णानालभेतेत्यत्राप्यालम्भनक्रियाया  
आभिमुख्येन प्रवृत्तिसंभवात् साधनभेदसामर्थ्यप्रतिपन्नभेदा-  
लम्भनक्रियाभ्यावृत्तिविषये साधनगणनवाचिनोऽपि सप्तदश-  
शब्दात् प्रत्ययः स्यात् । इह 'पञ्चकृत्वः पाकः' इत्यादौ करो-  
त्यादिक्रियापेक्षः प्रत्ययः । यथा 'पञ्चकृत्वः पटो रक्तः' इति ॥

( उद्घोतः ) एतदजानान एकदेश्याह—यदपीत्यादिना  
क्रियावदित्यन्तेन । 'द्वौ पाकौ' इत्यादौ न जन्मगणने व्यादीनां  
वृत्तिः, तथा सति 'पाकौ' इत्यादौ द्विवचनाद्यनापत्तिरिति तत्त्वम् ॥  
'द्रव्यवदपि क्रियावदपि' इति भाष्यं—लक्ष्यभेदेन व्यवस्थितमित्याह—  
यथेति ॥ साधनैरिति । साधनपदेन शक्तिः ॥ ननु तस्यापि

क्रियात्वे 'क्रियावत्' इति वतिरनुपपन्नोऽत आह—अविप्रतिपत्तीति ।  
द्रव्यवदिति—वतिरप्येवम् ॥ ननु गणने वृत्तिः सङ्ख्याशब्दाना-  
मेवेति पूर्वत्र सङ्ख्याग्रहणं व्यर्थमत आह—पूर्वसूत्रे इति ॥ अति-  
यतविशेषवाचीति । अनियतसङ्ख्याविशेषवाचीत्यर्थः ॥ निषिद्ध-  
ग्रहणा इति । वस्तुतस्तोषां सङ्ख्यात्वमेव नेत्युक्तं बहुगणनेति सूत्रे ॥

अभ्यावृत्तिग्रहणं किमर्थमिति । सङ्ख्यायाः क्रियागणन इत्युक्ता-  
वपि निवृत्तभेदायाः क्रियायाः स्वरूपेण गणनासम्भवादभ्यावृत्तिद्वारक-  
गणन एव भविष्यतीति किं तेनेति प्रश्नः ॥ क्रियाविशेष इति ।  
स चोक्तरूपः ॥ यदैकस्या एवेति । एतेन 'पञ्चकृत्वः पच्यते'  
इत्यादौ जन्मभेदेन क्रियाभेदाद्बहुवचनं स्यादित्यपास्तम्, जन्मभे-  
देऽपि क्रियाया एकत्वेनेव प्रतीतेः, शब्दशक्तिस्वभावेन जन्मगतसं-  
ख्यायास्तत्रानारोपात् ॥ कचिदिति । तेन 'सिद्धान्वाख्यानमेव' इति  
सूचितम् । एतेन 'साध्यस्वभावैव यत्र क्रिया' इत्यादिग्रन्थस्य प्रागुक्त-  
स्यानुक्तत्वं सूचितं स्वयमेवेति दिङ् ॥ ननु गणनग्रहणं व्यर्थं, यावता  
सङ्ख्या गणनात्मिकैव । न च 'शतं वारान् भुङ्के' इत्यादौ प्रत्यय-  
व्यावृत्त्यर्थं वारशब्देनाभ्यावृत्तेरुक्तत्वेन सङ्ख्याशब्दस्य तद्वृत्तित्वा-  
भावादत आह—गणनग्रहणमिति ॥ सप्तदश प्राजापत्यानिति ।  
अभिमुखी प्रवृत्तिः—जन्म ॥ साधनभेदेति । तद्भेदेन सामर्थ्यादर्थतो  
न तु शब्दतः प्रतिपन्नो भेदो यथा तादृशी या—आलम्भनक्रिया तद-  
भ्यावृत्तिविषये इत्यर्थः । शब्दतस्तदभ्यावृत्त्यप्रतीतावप्यर्थतस्तत्प्रती-  
तिरस्त्येवेति तत्रापि कृत्वसुजादिप्रसङ्ग इति भावः । न चालम्भन-  
क्रियायाः प्रतिपद्य वस्तुतोऽभ्यावृत्तिसत्त्वेऽपि सप्तदशपदस्य न तद्वृत्ति-  
त्वमिति वाच्यम्, तदभावेऽभ्यावृत्तिविषये सङ्ख्यावाचकात्प्रत्यय  
इत्येवार्थः स्यादिति तद्भावात् । एवञ्च 'शतं वारान् भुङ्के' इत्यपि  
प्रत्युदाहरणं बोध्यम् । केचित्तु व्याख्यानतः 'अभ्यावृत्तिरूपसङ्ख्यैव  
वर्तमानात्सङ्ख्यावाचकात्प्रत्ययः' इत्यर्थेन न प्रागुक्ता दोषाः । तस्मा-  
द्गणनार्था ये प्रसिद्धाः सङ्ख्यावाचकास्तद्ग्रहणार्थम् । तेन उभयशब्दाच्च  
युग्मशब्दाच्च न कृत्वसुच्, न श्लोक उभौ त्रय इति लोके गण्यत  
इत्याहुः ॥

शापकस्य सुविवक्षयत्वादाह—इह पञ्चेति ॥ पटो रक्त इति ।  
क्रियत इति शेषः ॥

( १००६ विधिसूत्रम् ॥ ५ । ४ । १ आ. ९ )

२३०१ देवतान्तात्तादर्थ्ये यत्

॥ ५ । ४ । २४ ॥

( यतोऽधिकरणम् )

( देवताशब्दस्य जातिवाचित्वे दोषभाष्यम् )

देवतान्तादित्युच्यते तत्रेदं न सिद्ध्यति—पितृ-  
देवत्यमिति ।

किं कारणम् ?

न हि पितरो देवता ॥

( प्रदीपः ) न हि पितर इति । देवताशब्दस्य जाति-  
विशेषवाचित्वाद्भिन्नजातीयाभिधायिना सामानाधिकरण्याभावात्

समासाभावात्प्रकृतिरेव नास्ति कुतः प्रत्यय इत्यर्थः ॥ दिवे-  
रिति । क्रियाशब्दो देवताशब्दो न तु जातिवाचीत्यर्थः ॥

( उद्घोतः ) ननु पितृणामपि श्राद्धादौ देवतात्वमस्येवेत्यत  
आह—देवताशब्दस्येति ॥ क्रियाशब्द इति । तेन त्यज्यमान-  
हविरुद्देश्यत्वं, मन्त्रस्तुत्यत्वञ्च देवतात्वमिति भावः ॥

( देवताशब्दस्य क्रियावाचित्वमाश्रित्य  
दोषभावबोधकभाष्यम् )

नैष दोषः । दिवेरैश्वर्यकर्मणो देवः, तस्मात्स्वार्थं  
तत् । एवं च कृत्वा देवदेवत्वमपि सिद्धं भवति ॥

( प्रदीपः ) देवदेवत्वमिति । जातिशब्दत्वे तु देवता-  
शब्दस्य द्वयोः पर्यायत्वाद्युगपत्प्रयोगो न स्यात् ॥

( उद्घोतः ) द्वयोः—देवदेवताशब्दयोः ॥

( १००७ विधिसूत्रम् ॥ ५ । ३ । १ आ. १० )

२३०४ देवात्तल् ॥ ५ । ४ । २७ ॥

( तलोऽधिकरणम् )

( ५९०६ एकदेशिन उपसंख्यानवार्तिकम् ॥ १ ॥ )

॥ \* ॥ तलि स्त्रीलिङ्गवचनम् ॥ \* ॥

( भाष्यम् ) तलि स्त्रीलिङ्ग वक्तव्यम् । देवता ।  
किं पुनः कारणं न सिद्ध्यति ?

देवशब्दोऽयं पुंलिङ्गः स्वार्थिकश्चायम्, स्वार्थि-  
काश्च प्रकृतितो लिङ्गवचनान्यनुवर्तन्ते ॥

( ५९०७ सिद्धान्तवार्तिकम् ॥ २ ॥ )

॥ \* ॥ उक्तं वा ॥ \* ॥

( भाष्यम् ) किमुक्तम् ?

स्वार्थिका अतिवर्तन्तेऽपि लिङ्गवचनानीति ॥

( १००८ विधिसूत्रम् ॥ ५ । ४ । १ आ. ११ )

२३०७ लोहितान्मणौ ॥ ५ । ४ । ३० ॥

( कनोऽधिकरणम् )

( ५९०८ एकदेशिन उपसंख्यानवार्तिकम् ॥ १ ॥ )

॥ \* ॥ लोहितालिङ्गवाधनं वा ॥ \* ॥

( भाष्यम् ) लोहितालिङ्गवाधनं वेति वक्तव्यम् ।  
लोहितिका, लोहिनिका ॥

( प्रदीपः ) लोहितादिति । प्रतिपदविधेर्बलवत्वात्  
पूर्वमेव कन् स्यात् । तथा च 'लोहिनिका' इति न सिद्ध्येदिति  
वचनं नित्ये लिङ्गार्थप्रत्ययबाधे प्राप्ते विकल्पार्थम् ॥

( उद्घोतः ) ननु सुबन्तात्तद्धितोत्पत्तेः पूर्वं लिङ्गबोधकप्रत्यये  
ततः कनि लोहिनिकेति सिद्धम्, स्त्रीप्रत्ययस्य जीपो वैकल्पिकत्वेन  
तदभावे 'लोहितका' इति च—इति किमर्थं वचनमत आह—प्रति-  
पदेति । यद्यपि 'लोहितकः' इत्यत्र चारिताभ्यांदिदमप्रयोजकं,  
तथाप्यर्थान्तराभावेन 'कुस्तिरे' इति सूत्रोक्तन्यायाप्रवृत्त्या अस्मादेव

वा वचनाज्ज्ञापकादत्यन्तस्वार्थिकानां सुबुत्पत्तेः प्राक् प्रातिपदिका-  
देवोत्पत्त्यङ्गीकारेण परत्वादन्तरङ्गत्वाच्च कना नित्यं स्त्रीप्रत्ययवाधनं  
प्राप्तमिति विकल्पेन तद्वाधबोधनार्थं वचनमावश्यकमिति तात्पर्यम् ।  
एतज्ज्ञापकादेव चात्र ङ्याप्पदस्यासम्बन्धः । तेन 'प्रतिक्वा' इत्येवेति,  
प्रपञ्चितं ङ्याप्सूत्रेऽस्माभिः ॥

( ५९०९ एकदेशिन उपसंख्यानवार्तिकम् ॥ २ ॥ )

॥ \* ॥ अक्षरसमूहे छन्दस उप-  
संख्यानम् ॥ \* ॥

( भाष्यम् ) अक्षरसमूहे छन्दस उपसंख्यानं  
कर्तव्यम् । ओ श्रावयेति चतुरक्षरम् । अस्तु औ-  
षडिति चतुरक्षरम् । ये यजामह इति पञ्चाक्षरम् ।  
यजेति द्व्यक्षरम् । द्व्यक्षरो वषट्कारः । एष वै  
सप्तदशाक्षरश्छन्दस्यः प्रजापतिर्यज्ञमनुविहितः ॥

( ५९१० एकदेशिन उपसंख्यानवार्तिकम् ॥ ३ ॥ )

॥ \* ॥ छन्दसि बहुभिर्वसव्यैरुप-  
संख्यानम् ॥ \* ॥

( भाष्यम् ) छन्दसि बहुभिर्वसव्यैरुपसंख्यानं  
कर्तव्यम् । हस्तौ पृणस्व बहुभिर्वसव्यैः ॥

( उद्घोतः ) ( भाष्ये )—बहुभिर्वसव्यैरिति । इदं छन्दसि  
हृद्यमानयत्प्रत्ययान्तोपलक्षणम् ॥

( ५९११ एकदेशिन उपसंख्यानवार्तिकम् ॥ ४ ॥ )

॥ \* ॥ अग्निरीशे वसव्यस्येति ॥ \* ॥

( भाष्यम् ) अग्निरीशे वसव्यस्येत्युपसंख्यानं  
कर्तव्यम् ॥

( उद्घोतः ) तद्धनयनुदाहरति—ईशे वसव्यस्येति ॥

( ५९१२ एकदेशिप्रत्याख्याने सिद्धान्तवार्तिकम् ॥ ५ ॥ )

॥ \* ॥ उक्तं वा ॥ \* ॥

( भाष्यम् ) किमुक्तम् ?

\*स्वार्थविज्ञानात्सिद्धम्\* इति । अपस्यो वसानाः ।  
अपो वसानाः ॥ स्व ओक्थे । स्व ओक्ते ॥ कव्योऽसि  
हव्यसूदन । कविरसि ॥ रौद्रेणानीकेन कव्यतायै ।  
कवितायै ॥ आमुष्यायणस्य । अमुष्यपुत्रस्य ॥ क्षेम्य-  
स्येशे । क्षेमस्येशे ॥ क्षेम्यमध्यवस्यति । क्षेममध्य-  
वस्यति ॥ आयुर्वर्चस्यम् । वर्च एव वर्चस्यम् ॥  
निष्केवल्यम् । निष्केवलम् ॥ उक्थ्यम् । उक्थम् ॥  
जन्यं ताभिः सजन्यं ताभिः । जनं ताभिः सजनं  
ताभिः ॥ स्तोमैर्जनयामि नव्यम् । नवम् ॥ प्रणो  
नव्येभिः । नवैः ॥ ब्रह्म पूर्व्यम् । पाथः पूर्व्यम् ।  
तनुषु पूर्व्यम् । पूर्वम् ॥ पूर्व्याहः । पूर्वाहः ॥ पूर्व्या  
विशः । पूर्वा विशः ॥ पूर्व्यासः । पूर्वासः ॥ स प्र पूर्व्यः ।  
स प्र पूर्वः ॥ अग्निं वः पूर्व्यम् । पूर्वम् ॥ तं जुषस्व  
यन्निष्ठम् । यन्निष्ठ ॥ होत्रवाहं यन्निष्ठम् । यन्निष्ठम् ॥

त्वं ह यद्यविष्टय । यविष्ट ॥ समावद्वसति समा-  
वद्गृह्णाति । समं वसति समं गृह्णाति ॥ समा-  
वहेवयज्ञे हस्तौ । समम् ॥ समावद्वीर्यावहानि ।  
समानि ॥ समावद्वीर्याणि करोति । समानि ॥ य  
ईवत उ लोकम् । य ईवते ब्रह्मणे । य ईयते ॥

( प्रदीपः ) स्वार्थविज्ञानात् सिद्धमिति । 'वसोः  
समूहे च' इत्यत्रोक्तम् ॥ अपस्यो वसना इति । अप्सन्द्याद्  
द्वितीयाबहुवचनान्तात् यत् प्रत्ययो विभक्तेश्चालुक् ॥

( उद्घोतः ) तदेतद्वचनद्वयम्—'अक्षरसमूहे छन्दसः' इति  
'छन्दसि बहुभिर्वसव्यैः' इति च प्रत्याचष्टे—उक्तं वेति ॥ कोक्तं  
तत्राह—वसोः समूहे चेति । अत्यर्थः—यथा छन्दस्यन्यत्रापि  
स्वार्थिकाः प्रत्ययाः 'यत्' 'य' 'आ' 'वत्' आदयो दृश्यन्ते, यथा वा  
'ईवतः' इत्यादौ दीर्घः, तथाऽत्रापि स्वार्थिकस्तत एव सिद्ध इतीदं वचनं  
व्यर्थमिति । तदेव ध्वनयन् प्रयोगान्दर्शयति—अपस्यो वसना  
इति । यत्तु कैयटेन चतुर्थशेषे 'स्वार्थविज्ञानात्' इत्यस्य 'वसोरिति  
योगविभागात्स्वार्थं भविष्यति' इति व्याख्यानं कृतं; तच्चिन्त्यम्, ताव-  
ताऽपि 'अपस्य' इत्याद्यसिद्धेः ॥ विभक्तेश्चालुगिति । छन्दसत्वा-  
दिति भावः । अत एव यदन्तात्प्रथमैकवचनं पुंलिङ्गता च ॥

केचित्तु—'वसोः' इति योगविभागेन स्वार्थिक्यता 'वसव्यैः' इति  
'वसव्यस्य' इति च सिद्धम्, वार्तिके 'बहुभिर्वसव्यैः' इति वसुशब्दस्यै-  
वोपलक्षणम् । स्वार्थविज्ञानादित्यस्य कैयटोक्तैव व्याख्या । अपस्य  
इत्याद्यर्थं च वार्तिकान्यारभ्याण्येव' इति व्याचख्युः । तन्मते गौरवं  
स्पष्टमेव, भाष्ये तत्साधकवचनानुक्तेरुदाहरणमात्रोपन्यासाच्च ।  
'आमुष्यायणस्यामुष्यपुत्रस्य क्षेम्यसेशे' इति वाक्ये 'क्षेम्यस्य' इत्युदा-  
हरणम् । आमुष्यायणाऽमुष्यपुत्रवोरलुक् 'आमुष्यायण—' इत्यादि-  
वार्तिकात्, मनोज्ञादिपाठाच्च । अत्र क्षेम्ये यप्रत्ययः, अन्तोदात्तस्येष्ट-  
त्वात् । अन्यथा 'यतोऽनावः' इत्याद्युदात्तत्वं स्यात् ॥ समावदिति ।  
समशब्दात्स्वार्थं वतुप्, छान्दसत्वादीर्घः । तदपि छन्दस्यन्यत्रा-  
वश्यकमित्याह—य ईवत इति ॥

( ५९१३ उपसंख्यानवार्तिकम् ॥ ६ ॥ )

॥ \* ॥ नवस्य नू लसन्खाश्च ॥ \* ॥

( भाष्यम् ) नवस्य नू इत्ययमादेशो वक्तव्यः,  
लसन्खाश्च प्रत्यया वक्तव्याः । नूलं, नूतनं, नवी-  
नम् ॥

( ५९१४ उपसंख्यानवार्तिकम् ॥ ७ ॥ )

॥ \* ॥ नश्च पुराणे प्रात् ॥ \* ॥

( भाष्यम् ) नश्च पुराणे प्राद् वक्तव्यः । लसन्खाश्च  
प्रत्यया वक्तव्याः । प्रणम्, प्रलम्, प्रतनम्, प्रीणम् ॥

( १००९ विधिसूत्रम् ॥ ५ । ४ । १ आ. १२ )

२३१२ तद्युक्तात्कर्मणोऽण् ॥ ५।४।३६ ॥

( अणोऽधिकरणम् )

( तत्पदार्थप्रकाशकभाष्यम् )

तदित्यनेन किं प्रतिनिर्दिश्यते ?

वागेव । यदेव वाचा व्याह्रियते तत्कर्मणा क्रियते ॥

( प्रदीपः ) यदेव वाचेति । 'इदं त्वया कर्तव्यम्' इति  
संदेशवाचं श्रुत्वा यत् कर्म क्रियते तत्कर्मणमित्यर्थः ॥

( उद्घोतः ) इदं त्वयेति । 'यदेव वाचा व्याह्रियते' इति  
भाष्यस्य—सन्देशद्वारा प्राप्यत इत्यक्षरार्थः । एवं च व्याहृतार्था  
वाक् तच्छब्देन परामृश्यत इति भावः । परन्त्विदं वागेवेति भाष्य-  
स्यैवकारविरुद्धम् । व्याह्रियत इत्यस्य कथ्यत इत्येवार्थ उचितः,  
अन्यथा 'वाचो व्याहृतार्थायाम्' इत्यस्यैव प्रक्रान्तत्वात्प्रश्नोत्तरस्यैव-  
कारस्य चासङ्गतेरित्यन्ये । वार्तिके सान्नाय्यग्रहणमन्तोदात्ताधर्मम्,  
रूपं तु 'पाठ्यसान्नाय्य—' इत्येव सिद्धम् ॥

( ५९१५ उपसंख्यानवार्तिकम् ॥ १ ॥ )

॥ \* ॥ अण्प्रकरणे कुलालवरुडनिषाद-  
चण्डालामित्रेभ्यश्छन्दसि ॥ \* ॥

( भाष्यम् ) अण्प्रकरणे कुलालवरुडनिषादच-  
ण्डालामित्रेभ्यश्छन्दस्युपसंख्यानं कर्तव्यम् । कौ-  
लालः । वारुडः । नैषादः । चाण्डालः । आमित्रः ॥

( ५९१६ उपसंख्यानवार्तिकम् ॥ २ ॥ )

॥ \* ॥ भागरूपनामभ्यो धेयः ॥ \* ॥

( भाष्यम् ) भागरूपनामभ्यो धेयो वक्तव्यः ।  
भागधेयम् । रूपधेयम् । नामधेयम् ॥

( ५९१७ उपसंख्यानवार्तिकम् ॥ ३ ॥ )

॥ \* ॥ मित्राच्छन्दसि ॥ \* ॥

( भाष्यम् ) मित्राच्छन्दसि धेयो वक्तव्यः । मित्र-  
धेये यतस्य ॥

( ५९१८ उपसंख्यानवार्तिकम् ॥ ४ ॥ )

॥ \* ॥ अणमित्राच्च ॥ \* ॥

( भाष्यम् ) अणमित्राच्चेति वक्तव्यम् । मैत्रः ।  
आमित्रः ॥

( सान्नाय्यादीनां निपातनभाष्यम् )

सान्नाय्यानुजावरानुषूकचातुष्प्राश्यराक्षोघ्नवै-  
यातवैकृतवारिवस्कृताग्रायणाग्रहायणसान्तपनानि  
निपात्यन्ते । सान्नाय्यम् । आनुजावरः । आनुषूकः ।  
चातुष्प्राश्यः । राक्षोघ्नः । वैयातः । वैकृतः । वारिव-  
स्कृतः । आग्रायणः । आग्रहायणः । सान्तपनः ॥

( उद्घोतः ) अनुजादवर इति । अत एव निपातना-  
त्समासः ॥ चातुष्प्राश्यम्—आधाने ब्रह्मोदनस्य नाम ॥ आग्रायणं—  
कर्मविशेषः ॥

( ५९१९ उपसंख्यानवार्तिकम् ॥ ५ ॥ )

॥ \* ॥ आग्नीध्रसाधारणादञ् ॥ \* ॥

( भाष्यम् ) आग्नीध्रसाधारणादञ् वक्तव्यः ।  
आग्नीध्रम्, साधारणम् ॥



( ५९२० उपसंख्यानवार्तिकम् ॥ ६ ॥ )

॥ \* ॥ अयवसमरुद्ध्यां छन्दसि ॥ \* ॥

( भाष्यम् ) अयवसमरुद्ध्यां छन्दस्यञ्चकव्यः । आयवसे वर्धन्ते । मारुतं शर्धः ॥

( ५९२१ उपसंख्यानवार्तिकम् ॥ ७ ॥ )

॥ \* ॥ नवसूरमर्तयविष्टेभ्यो यत् ॥ \* ॥

( भाष्यम् ) नवसूरमर्तयविष्टेभ्यो यद्वक्तव्यः । नव्यः । सूर्यः । मर्त्यः । यविष्टयः ॥

( ५९२२ उपसंख्यानवार्तिकम् ॥ ८ ॥ )

॥ \* ॥ क्षेमाद्यः ॥ \* ॥

( भाष्यम् ) क्षेमाद्यो वक्तव्यः । क्षेम्यस्तिष्ठन् प्रतरणः सुवीरः ॥

( १०१० विधिसूत्रम् ॥ ५।४।१ आ. १३ )

२३१९ बहुलपार्थान्मङ्गलामङ्गल-

स्याम् ॥ ५।४।४२ ॥

( शसोऽधिकरणम् )

( ५९२३ उपसंख्यानवार्तिकम् ॥ १ ॥ )

॥ \* ॥ बहुलपार्थान्मङ्गलामङ्गल-  
वचनम् ॥ \* ॥

( भाष्यम् ) बहुलपार्थान्मङ्गलामङ्गलवचनं कर्तव्यम् । बहुशो देहि । अनिष्टेषु श्राद्धादिषु मा भूत्, इष्टेषु प्राशिन्नादिषु यथा स्यात् । अल्पशो देहि । इष्टेषु प्राशिन्नादिषु मा भूत्, अनिष्टेषु श्राद्धादिषु यथा स्यात् ॥

( उद्द्योतः ) अनिष्टेष्विति । अनिष्टश्राद्धादिदानेषु विषये बहूनि श्राद्धादिदानानि देहीत्यर्थे 'बहुशो देहि' इति मा भूत् ॥ प्राशिन्नम्-पुरोडाशादीनि, तत्साध्यकर्मविषयदानानि बहूनि देहीत्यर्थे यथा स्यादित्यर्थः । एवमग्रेऽपि ॥

( १०११ विधिसूत्रम् ॥ ५।४।१ आ. १४ )

२३२१ प्रतियोगे पञ्चम्यास्तसिः

॥ ५।४।४४ ॥

( तसिप्रत्ययाधिकरणम् )

( ५९२४ उपसंख्यानवार्तिकम् ॥ १ ॥ )

॥ \* ॥ तसिप्रकरण आद्यादिभ्य  
उपसंख्यानम् ॥ \* ॥

( भाष्यम् ) तसिप्रकरण आद्यादिभ्य उपसंख्यानं कर्तव्यम् । आदितः । अध्यतः । अन्ततः ॥

( १०१२ विधिसूत्रम् ॥ ५।४।१ आ. १५ )

२३२७ कृभ्वस्तियोगे संपद्यकर्तरि

चिवः ॥ ५।४।५० ॥

( चिवप्रत्ययाधिकरणम् )

( ५९२५ सूत्रप्रकरणवार्तिकम् ॥ १ ॥ )

॥\*॥ चिवविधावभूततद्भावग्रहणम् ॥\*॥

( भाष्यम् ) चिवविधावभूततद्भावग्रहणं कर्तव्यम् । इह मा भूत्-संपद्यन्ते यवाः, संपद्यन्ते शालय इति ॥

( प्रदीपः ) चिवविधाविति । अभूततद्भावग्रहणं वार्तिके दृष्ट्वाऽन्यैः सूत्रे प्रक्षिप्तम् ॥

( वार्तिकावतरणभाष्यम् )

अथ क्रियमाणेऽपि वै अभूततद्भावग्रहण इह क-  
स्मान्न भवति-संपद्यन्तेऽसिन् क्षेत्रे शालय इति ?( प्रदीपः ) संपद्यन्ते असिन्निति । अभूत्वा भवन्ति संपद्यकर्तारश्चेति चिवप्रसङ्गः । एतच्चोपलक्षणम्, कृभ्वस्ति-  
योगाभावादत्र च्वेरप्रसङ्गात् । तस्मादिदमुदाहरणम्-भवन्त्य-  
सिन् क्षेत्रे शालय इति ॥( उद्द्योतः ) एतच्चोपलक्षणमिति । संपद्यन्ते यवा इत्यप्ये-  
वम् । भवन्ति यवा इत्यादाहरणं बोध्यम् । 'संपद्यकर्तरि' इत्यात्रास्मा-  
देव निपातनात्कर्तारि पात्रादित्वाभावेऽपि शः । दिवादित्वाच्छयन् ॥  
संपद्यमाने-भ्वाद्यर्थकर्तरीत्यर्थः । कर्मधारयः समासः ॥

( ५९२६ सूत्रांशप्रकरणवार्तिकम् ॥ २ ॥ )

॥ \* ॥ प्रकृतिविवक्षाग्रहणं च ॥ \* ॥

( भाष्यम् ) प्रकृतिविवक्षाग्रहणं च कर्तव्यम् ॥

( प्रदीपः ) प्रकृतिविवक्षाग्रहणं चेति । तेनात्र

प्रकृतेरविवक्षितत्वात् च्वेरभावः । यदा तु प्रकृतिरेव विकारात्म-  
तामापद्यमाना विकारभेदेन भवनक्रियायां कर्त्री विवक्ष्यते तदा  
चिवप्रत्ययः- 'अङ्कुरीभवन्ति यवाः' इति । अत्राभूततद्भाव एव  
प्रकृतिविवक्षाग्रहणेन व्याख्यात इत्याहुः । येन रूपेण प्रागभूतं  
कारणं तेन रूपेण तस्य भावोऽभूततद्भाव इत्याश्रयणादतिप्रसङ्गा-  
भावः । संपद्यकर्तृत्वादेवाभूततद्भावे लब्धे पुनस्तदुपादानाद्य-  
शोक्तविशेषलाभः, अथ वा जन्मग्रहणे कर्तव्येऽभूततद्भावग्रहणा-  
द्यशोक्तार्थपरिग्रहः । विकारशब्दाच्च प्रकृतिविकारभेदविवक्षायां  
प्रकृतौ विकारावस्थां प्राप्नुवत्यां वर्तमानात् स्वार्थे चिवप्रत्ययः ॥( उद्द्योतः ) प्रकृतिविवक्षेति । प्रकृतेरुपादानकारणस्यान्य-  
रूपेण विवक्षेत्यर्थः ॥ प्रकृतेरविवक्षितत्वादिति । प्रकृतेरन्यरूपेणा-  
विवक्षितत्वादित्यर्थः । तदाह-यदा त्विति । 'विकारभेदेन' इति  
पाठ उचितो 'विकारात्मना संपद्यमानं' इत्यस्य व्याख्यारूपत्वात् ।  
'विकारभेदेन' इति पाठे तु-भेदवदितसादृश्येनेत्यर्थः । अनेन विकार-

शब्दस्य स्वसदृशप्रकृतिपरत्वं गौण्या वृत्तेति सूचितम् । अत एव 'ओत्' सूत्रे, 'आन्महतः—' इति सूत्रे च 'गोऽभवत्' 'महद्भूतः' इत्यादौ प्रगृह्यसंज्ञा—अर्थात् च गौणमुख्यन्यायेन वारितम् ॥ भाष्ये—अभेदेनेति । सादृश्यमूलकाभेदेनेति व्याख्येयम् ॥ तेन रूपेण तस्य भाव इति । अत एव विकृतिवाचकादेव प्रत्यय इत्याहुः ।

नन्वजातस्य जन्म भाव इत्येव शब्दात्प्रतीयत इति कथं तत इय-  
दर्थलाभोऽत आह—संपद्येति ॥ नन्वाधिक्यरूपेऽपि संपत्ति-  
रित्यादौ संपदेः प्रयोगदर्शनात् नियमेनोक्तार्थलाभस्ततोऽत आह—  
अथ वा जन्मेति ॥ प्रकृतिविकारभेदविवक्षायामिति । तद्वद्वि-  
सादृश्यविवक्षायामित्यर्थः । 'अभेद' इति पाठे—सादृश्यमूलकाभेद-  
विवक्षायामित्यर्थः । विकारावस्थां प्राप्नुवत्यां प्रकृतौ वर्तमानादित्य-  
न्वयः । गौण्या वृत्तेति भावः । एवं च च्यन्ते प्रकृतेरेव कर्तृत्व-  
मित्युक्तं भवति । 'ब्रह्मीभूतः' इत्यादि तु च्छान्दसम् । 'कारणीभूतः'  
इत्यादि त्वसाध्वेवेति बोध्यम् ॥

( ५९२७ उपसंख्यानवार्तिकम् ॥ ३ ॥ )

॥ \* ॥ समीपादिभ्य उपसंख्यानम् ॥ \* ॥

( भाष्यम् ) समीपादिभ्य उपसंख्यानं कर्तव्यम् ।  
समीपीभवति । अभ्याशीभवति । अन्तिकीभवति ॥

( प्रदीपः ) समीपादिभ्य इति । प्रकृतिविकारभावा-  
भावाच्च प्राप्नोतीति वचनम् ॥

( 'समीपादिभ्यः' इति वार्तिकप्रत्याख्यानभाष्यम् )

किं पुनः कारणं न सिध्यति ?

न ह्यसमीपं समीपं भवति ।

किं तर्हि ?

असमीपस्थं समीपस्थं भवति ॥

तत्तर्हि वक्तव्यम् ?

न वक्तव्यम् । तात्स्थ्यात्ताच्छब्दं भविष्यति ॥

( प्रदीपः ) तात्स्थ्यादिति । असमीपस्थस्य तस्य समी-  
पस्थत्वभावात्सिद्धः सूत्रेण प्रत्यय इत्यर्थः ॥

( उद्ध्योतः ) समीपस्थत्वभावादिति । समीपस्थत्वसादृश्य-  
भावादित्यर्थः । मुख्यसमीपस्थत्वे तु नेष्यते प्रत्यय इति भावः ॥

( १०१३ विधिसूत्रम् ॥ ५ । ४ । १ आ. १६ )

२३३४ अव्यक्तानुकरणाद्ब्रह्मजवरार्धा-

दनितौ डाच् ॥ ५ । ४ । ५७ ॥

( डाचोऽधिकरणम् )

( चित्करणप्रयोजनभाष्यम् )

किमर्थश्चकारः ?

स्वरार्थः । चित्तोऽन्त उदात्तो भवतीत्यन्तोदात्तत्वं  
यथा स्यात् ॥

( चित्करणस्य निष्फलत्वद्योतकभाष्यम् )

नैतदस्ति प्रयोजनम् । एकाजयं तत्र नार्थः स्वरा-  
र्थेन चकारेणानुबन्धेन । प्रत्ययस्वरेणैव सिद्धम् ॥

अत उत्तरं पठति—

( ५९२८ चित्करणप्रयोजनवार्तिकम् ॥ १ ॥ )

॥ \* ॥ डाचि चित्करणं विशेषणार्थम् ॥ \* ॥

( भाष्यम् ) डाचि चित्करणं क्रियते विशेषणा-  
र्थम् ।

क विशेषणार्थनार्थः ?

'लोहितादिडाज्भ्यः क्यप्' ३।१।२३ इति । 'डा'  
इति ह्युच्यमान इडा अतोऽपि प्रसज्येत ।

अर्थवद्ग्रहणे नानर्थक्यस्येतीत्येवमेतस्य न भवि-  
ष्यति ।

इदं तर्हि प्राप्नोति—नाभा पृथिव्या निहितो दवि-  
धुतत् । तस्माच्चकारः कर्तव्यः ॥

( उद्ध्योतः ) भाष्ये—इत्येवमेतस्येति । 'सूत्रे ग्रहणम्'  
इति शेषः ॥ इदं तर्हि नाभा पृथिव्या इति । अत्र डेडादेशे  
'नाभा' इति, तदनुकरणे षट्पाठयतीत्यादिव नाभा इति भवतीत्यर्थे  
क्यप्पो वारणायेति भावः ॥

( १०१४ विधिसूत्रम् ॥ ५ । ४ । १ आ. १७ )

२३४४ मद्रात् परिवापणे ॥ ५।४।६७ ॥

( उपसंख्यानभाष्यम् )

मद्राच्चेति वक्तव्यम् । मद्राकरोति ॥

( १०१५ अधिकारसूत्रम् ॥ ५ । ४ । १ आ. १८ )

२३४५ समासान्ताः ॥ ५ । ४ । ६८ ॥

( अधिकाराधिकरणम् )

( अन्तग्रहणप्रयोजनभाष्यम् )

अन्तग्रहणं किमर्थम् ?

अन्तो यथा स्यात् ।

नैतदस्ति प्रयोजनम् । प्रत्ययपरत्वेनाप्येतत्सि-  
द्धम् ॥

इदं तर्हि प्रयोजनम्—तद्ग्रहणेन ग्रहणं यथा  
स्यात् ।

कानि पुनस्तद्ग्रहणस्य प्रयोजनानि ?

( प्रदीपः ) अन्तग्रहणमिति । समीपवचनमन्तशब्दं  
मत्वा प्रश्नः ॥ अवयववचनाश्रयेणोत्तरमाह—अन्तो यथा  
स्यादिति ॥ इतरोऽगृहीताभिप्राय आह—नैतदस्तीति ।  
इतरोऽभिप्रायं प्रकाशयन्माह—इदं तर्हीति ॥

( ५९२९ तद्ग्रहणप्रयोजनवार्तिकम् ॥ १ ॥ )

॥ \* ॥ प्रयोजनमव्ययीभावद्विगुद्वन्द्व-

तत्पुरुषबहुव्रीहिसंज्ञाः ॥ \* ॥

( भाष्यम् ) अव्ययीभावः प्रयोजनम् । प्रति-

राजम्, उपराजम् । अव्ययीभावश्च समासो नपुंसकलिङ्गो भवतीति नपुंसकलिङ्गता यथा स्यात् ।

नैतदस्ति प्रयोजनम् । लिङ्गमशिष्यं लोकाश्रयत्वाल्लिङ्गस्य ।

इदं तर्हि प्रयोजनम्—“नाव्ययीभावादतोऽस्त्वपञ्चम्याः” ( २।४।८३ ) इत्येष विधिर्यथा स्यात् । अव्ययीभावः ॥

द्विगु । द्विगुसंज्ञा च प्रयोजनम् । पञ्चगवम्, दशगवम् । द्विगुश्च समासो नपुंसकलिङ्गो भवतीति नपुंसकलिङ्गता यथा स्यात् ।

नैतदस्ति प्रयोजनम् । लिङ्गमशिष्यं लोकाश्रयत्वाल्लिङ्गस्य ।

इदं तर्हि प्रयोजनम्—द्विपुरी, त्रिपुरी-द्विगोरकारान्तादिति ईकारो यथा स्यात् ।

एतदपि नास्ति प्रयोजनम् ।

पुरशब्दोऽयमकारान्तस्तेन समासो भविष्यति । आतश्चाकारान्तः ।

एवं ह्यह—

क्षेमे सुभिक्षे कृतसञ्चयानि

पुराणि राज्ञां विनयन्ति कोपम् । इति ॥

इदं तर्हि प्रयोजनम्—द्विपुरी, त्रिपुरी-द्विगोरकारान्तादिति डीब् यथा स्यात् । द्विगु ॥

द्वन्द्व । द्वन्द्वसंज्ञा च प्रयोजनम् । वाकृत्वचम्, स्रकृत्वचम् । द्वन्द्वश्च समासो नपुंसकलिङ्गो भवतीति नपुंसकलिङ्गता यथा स्यात् ।

नैतदस्ति प्रयोजनम् । लिङ्गमशिष्यं लोकाश्रयत्वाल्लिङ्गस्य ॥

इदं तर्हि प्रयोजनम्—कोशश्च निषच्च कोशनिषदम्—कोशनिषदिनी “द्वन्द्वोपतापगर्ह्यात् प्राणिस्थादिनिः” ( ५।२।१२८ ) इतीनिर्यथा स्यात् । द्वन्द्व ॥

तत्पुरुष । तत्पुरुषसंज्ञा च प्रयोजनम् । परमधुरा, उत्तमधुरा—“परवल्लिङ्गं द्वन्द्वतत्पुरुषयोः” ( २।४।२६ ) इति परवल्लिङ्गता यथा स्यात् ।

नैतदस्ति प्रयोजनम् । उत्तरपदार्थप्रधानस्तत्पुरुषः ॥

इदं तर्हि प्रयोजनम्—अर्धधुरा ।

एतदपि नास्ति प्रयोजनम् । लिङ्गमशिष्यं लोकाश्रयत्वाल्लिङ्गस्य ॥

इदं तर्हि—निर्धुरः । अव्ययं तत्पुरुषे प्रकृतिस्वरं भवतीत्येष खरो यथा स्यात् । तत्पुरुष ॥

बहुव्रीहि । बहुव्रीहिसंज्ञा च प्रयोजनम् । उच्चधुरः, नीचधुरः । बहुव्रीहौ प्रकृत्या पूर्वपदं भवतीत्येष खरो यथा स्यात् ॥

( उद्ध्योतः ) भाष्ये—पुरशब्दोऽयमकारान्त इति । ‘कनपूर’ इति सूत्रे पूर्णहणं च न कार्यम् । तेन च न समासः, अनभिधानादिति भावः ॥ द्विपुरी त्रिपुरीति । न चाकारान्तोत्तरपदत्वाभावात् कथं स्त्रीत्वम् । लिङ्गस्य लोकाश्रयत्वेनादोषात् । लिङ्गप्रकरणं ह्युदाहरणमात्रं, न नियम इति बोध्यम् । अत एव ‘दिनावमर्षखारम्’ इत्यादौ परवल्लिङ्गशास्त्रसत्त्वेऽपि नपुंसकत्वं दृश्यते । यत्तु द्विपुरीत्यादौ वाचनिकस्त्रीत्वाभावेऽपि ध्रुःशब्दस्य स्वाभाविकस्त्रीत्वात्परवल्लिङ्गताभिप्रायमिदं भाष्यमिति तत्र, तस्य ‘स नपुंसकम्’ इत्यनेन बाधादित्याहुः ॥ द्वन्द्वेति । अत्र च ‘अतः’ इति वर्तत इति भावः ॥ भाष्ये—निर्धुर इति । न चात्र समासावयवत्वेऽपि परत्वात्पूर्वं पूर्वपदप्रकृतिस्वरे ततः समासान्ते सति शिष्टत्वात्समासान्तस्वरस्यैवावाप्तिरिति वाच्यं, समासान्तानां समासात्प्राग्लौकिकवाक्ये प्रवृत्त्याऽन्तरङ्गत्वात् । तत्र समासानवयवत्वे पूर्वपदप्रकृतिस्वरप्रयुक्तनिघातस्योत्तरपद एव प्रवृत्तिः स्यात्, न तु समासान्ताकारस्यापीति स्वरद्वयश्रवणप्राप्तिर्दोषः ॥ इत्येष इत्यस्य—एष एवेत्यर्थः । ननु ‘यावतः पदत्वं भावि तावति सन्निहिताऽन्तात्प्रत्ययनिघातः’ इति सिद्धान्तात्तस्याऽपि निघातः सप्तपाद इति वाच्यं, ‘तत्पुरुष’ इत्यादि श्रुत्या तत्संज्ञप्रकृतिकसुबन्तपदस्यैव ग्रहणात् । यद्यपि प्रकृते न तस्य पदत्वं कदाचिदपि, तथापि पदत्वयोग्यमित्यर्थो भविष्यति । न चैवमपि समासान्ते तत्प्रयुक्तनिघाते च पूर्वपदस्योदात्तस्वरितथोगित्वाभावात् कथं पूर्वपदप्रकृतिस्वरप्राप्तिरिति वाच्यं, डचश्चित्त्वेन समासान्तविधौ ‘आधुदात्तश्च’ इत्यस्यासंबन्धज्ञापनेनादोषात् । अस्वरकस्यैवाकारस्य श्रवणं स्यादिति च दोष इति दिक् ॥

( १०१६ निषेधसूत्रम् ॥ ५ । ४ । १ आ. १९ )

२३४६ न पूजनात् ॥ ५ । ४ । ६९ ॥

( निषेधाधिकरणम् )

( सूत्रार्थोपपादकभाष्यम् )

इदं विप्रतिषिद्धम् ।

को विप्रतिषेधः ?

परिगणिताभ्यः प्रकृतिभ्यः समासान्तो विधीयते, न च तत्र काचित् पूजनान्ता प्रकृतिर्निर्दिश्यते ॥

नैतद्विप्रतिषिद्धम् । नैवं विज्ञायते याभ्यः प्रकृतिभ्यः समासान्तो विधीयते न चेत्ताः पूजनान्ता भवन्तीति ।

कथं तर्हि ?

न चेत्ताः पूजनात्परा भवन्तीति ॥

( उद्ध्योतः ) न चेत्ताः पूजनात्परा इति । पूजनात्परो यः शब्दस्तदन्ता इत्यर्थः ॥

( ५९३० उपसंख्यानवार्तिकम् ॥ १ ॥ )

॥ \* ॥ पूजायां स्वतिग्रहणम् ॥ \* ॥

( भाष्यम् ) पूजायां स्वतिग्रहणं कर्तव्यम् । सुराजा, अतिराजा ।



क मा भूत् ?

परमगवः, उत्तमगवः ॥

( ५९३१ उपसंख्यानवार्तिकम् ॥ २ ॥ )

॥ \* ॥ प्राग्बहुव्रीहिग्रहणं च ॥ \* ॥

( भाष्यम् ) प्राग् बहुव्रीहिग्रहणं च कर्तव्यम् ।

इह मा भूत्—स्वक्षः, अत्यक्ष इति ॥

( उद्घोतः ) प्राग्बहुव्रीहिग्रहणमिति । 'बहुव्रीहौ संख्येये—'

इत्यतः प्राक् समासान्तविधेरभावात् 'बहुव्रीहौ सकथ्यक्ष्णोः—' इत्यतः प्रागित्यर्थः ॥

( १०१७ निषेधसूत्रम् ॥ ५ । ४ । १ आ. १९ )

२३४७ किमः क्षेपे ॥ ५ । ४ । ७० ॥

( क्षेपग्रहणानर्थक्यबोधकभाष्यम् )

क्षेप इति किमर्थम् ?

कस्य राजा किंराजः ॥

क्षेप इति शक्यमकर्तुम् ।

कस्मान्न भवति—कस्य राजा किंराज इति ?

लक्षणप्रतिपदोक्तयोः प्रतिपदोक्तस्यैवेति ॥

( १०१८ विधिसूत्रम् ॥ ५ । ४ । १ आ. २० )

२३५० बहुव्रीहौ संख्येये डचबहुगणात्

॥ ५ । ४ । ७३ ॥

( समासान्ताधिकरणम् )

( ५९३२ उपसंख्यानवार्तिकम् ॥ १ ॥ )

॥ \* ॥ डचप्रकरणे संख्यायास्तत्पुरुष-  
स्योपसंख्यानं निखिंशाद्यर्थम् ॥ \* ॥

( भाष्यम् ) डचप्रकरणे संख्यायास्तत्पुरुषस्योप-  
संख्यानं कर्तव्यम् ।

किं प्रयोजनम् ?

निखिंशाद्यर्थम् । निखिंशानि वर्षाणि, निश्चत्वा-  
रिंशानि वर्षाणि ॥

( उद्घोतः ) संख्यायास्तत्पुरुषस्येति । सङ्ख्यानस्य तत्पुरु-  
षस्य समासान्तो ङनित्यर्थः ॥ निखिंशाद्यर्थमित्यादिशब्दः प्रकारे,  
तेन यत्र द्वित्वफलसंभावना तत्रैवेदम् । तेन 'अतिदिः' इत्यत्र न ॥

( ५९३३ सूत्रपर्युदासवार्तिकम् ॥ २ ॥ )

॥ \* ॥ अन्यत्राधिकलोपात् ॥ \* ॥

( भाष्यम् ) अन्यत्राधिकलोपादिति वक्तव्यम् ।  
इह मा भूत्—एकाधिका विंशतिरेकविंशतिः ।  
अधिका विंशतिर्द्वाविंशतिः ।

५३ पा० च०

( उपसंख्यानभाष्यम् )

अव्ययादेरिति च वक्तव्यम् ।

इह मा भूत्—गोत्रिंशत्, गोचत्वारिंशदिति ।

तत्तर्हि वक्तव्यम् ।

यद्यप्येतदुच्यते, अथ वै तर्हि—अन्यत्राधिकलो-  
पादित्येतन्न क्रियते ॥

( उद्घोतः ) भाष्ये—तत्तर्हि । 'अव्ययादेः' इत्येतदित्यर्थः ॥

अथ वै तर्हि—एवं तर्हीत्यर्थकं, तथापीत्यर्थकं वा । अत्र—अन्य-  
त्राधिकलोपादित्येतदेकविंशतिरित्यादौ तत्पुरुषस्वीकर्तृवार्तिकनये ।

तत्र 'इन्द्र एव' इति भाष्यमते तु तदनावश्यकमेवेत्याहुः ॥

( १०१९ विधिसूत्रम् ॥ ५ । ४ । १ आ. २१ )

२३५१ ऋक्पूरब्धूः पथामानक्षे

॥ ५ । ४ । ७४ ॥

( 'अनक्षे' इत्यत्र पक्षद्वयेऽपि दोषोपपादकभाष्यम् )

अनक्ष इति कथमिदं विज्ञायते—न चेदक्षधूरन्तः  
समास इति, आहोस्विन्न चेदक्षः समासार्थ इति ।

किं चातः ?

यदि विज्ञायते—न चेदक्षधूरन्तः समास इति ।

सिद्धमक्षस्य धूः—अक्षधूरिति ।

इदं तु न सिध्यति—दृढधूरयमक्षः ।

अस्तु तर्हि—न चेदक्षः समासार्थ इति ।

सिद्धं दृढधूरक्ष इति ।

इदं तु न सिध्यति—अक्षस्य धूः—अक्षधूरिति ।

( प्रदीपः ) कथमिदमिति । यद्यक्ष इति स्वरूपग्रहण-  
म्—अक्षे पूर्वपदे धूरन्तात्समासान्तो न भवति—इति तदा 'न  
चेदक्षधूरन्तः समासः' इत्ययं पक्षो भवति, यदा त्वक्ष इत्यर्थ-  
ग्रहणं तदा 'न चेदक्षः समासार्थः' इत्ययं पक्षः । उभयथा च  
दोषग्रसङ्ग इति प्रश्नः । 'अक्षधूरन्तः' इत्यस्यायमर्थः—अक्ष-  
शब्दस्य यः समीपे धूःशब्दस्तदन्तः समास इति ॥

( उद्घोतः ) सन्देहोपपत्तये पक्षद्वयबीजं दर्शयति—यद्यक्ष  
इति । 'अक्षधूरन्तः' इति भाष्यस्याधेमाह—अक्षशब्दस्य समीपे  
इति । इदमर्थकथनम्, न तु विग्रहः, समीपपदार्थान्वयेऽसामर्थ्यात्स-  
मासाप्राप्तेः । तस्मात्समीपेऽवयवत्वारोपेण समासः ॥ समीपे इति ।  
आरोपबीजकथनम् । अक्षपूर्वपदको धूरन्त इति मध्यमपदलोपी  
समासो वा ॥

( 'अनक्षे' पदार्थबोधकभाष्यम् )

एवं तर्हि नैवं विज्ञायते—न चेदक्षधूरन्तः

समास इति, नापि—न चेदक्षः समासार्थ इति ।

कथं तर्हि ?

न चेदक्षस्य धूरिति । एवं च कृत्वा नापि न चेदक्षधूरन्तःसमास इति विज्ञायते, नापि न चेदक्षः समासार्थ इति—अथ चोभयोरनं भवति ॥

( प्रदीपः ) न चेदक्षस्य धूरिति । अक्षस्य धूपेक्षयाऽधिकरणत्वादनक्ष इत्यधिकरणसप्तमी । चक्रसंबद्धः काष्ठविशेषः शकटावयवोऽक्षः ॥

( उद्द्योतः ) भाष्ये—न चेदक्षस्येति । अधिकरणत्वाविवक्षायां तन्मूलकावयवावयविभावसंबन्धविवक्षया षष्ठी ॥

( १०२० विधिसूत्रम् ॥ ५ । ४ । १ आ. २२ )

२३५३ अक्ष्णोऽदर्शनात् ॥ ५।४।७६ ॥

( 'अदर्शनात्' इत्यस्य निष्फलत्वबोधकभाष्यम् )

अदर्शनादित्युच्यते तत्रेदं न सिध्यति—कवराक्षम् ।

अदर्शनादिति शक्यमकर्तुम् ।

कथं—ब्राह्मणाक्षि, क्षत्रियाक्षि ?

अप्राण्यङ्गादिति वक्तव्यम् ॥

( प्रदीपः ) 'अदर्शनात्' इति वचनादक्षीवाक्षीत्यक्षिसदृशार्थ-वृत्तिरिहाक्षिशब्द उपात्तः । लवणाक्षमित्याद्युदाहरणम् । दर्शन-वाचित्वे तु ब्राह्मणाक्षीत्यादौ समासान्ताभावः ॥ कवराक्ष-मिति । अश्वानां बहुच्छिद्रकं मुखावरणमुच्यते । तेनाश्वः पश्यन्तीति दर्शनत्वात्समासान्ताप्रसङ्गः । एवं गवाक्षेऽपि ॥ अप्राण्यङ्गादिति । तेन गवाक्षकवराक्षे सिध्यतः ॥

( उद्द्योतः ) नन्वक्षिशब्दस्य दर्शनबोधकत्वात् 'अक्ष्णोऽदर्शनात्' इत्युक्तमत आह—अदर्शनादिति वचनादिति ॥ लवणाक्षमिति । लवणमक्षीवेति विग्रहः ॥ अप्राण्यङ्गादिति । सूत्रस्य दर्शनशब्दो व्याख्यानाने चक्षुःपर्याय इति भावः ॥

( १०२१ विधिसूत्रम् ॥ ५ । ४ । १ आ. २३ )

२३५४ अचतुरविचतुरसुचतुरस्त्रीपुंस-  
धेन्वनडुहवर्सासमवाञ्जनसाक्षिश्रुवदार-  
गवोर्वष्टीवपदष्टीवनक्तन्दिवरात्रि-  
न्दिवाहर्दिवसरजसनिःश्रेयसपुरु-  
षायुषद्यायुषत्र्यायुषर्ग्यजुषजातो-  
क्षमहोक्षवृद्धोक्षोपशुनगोष्ठश्चाः

॥ ५ । ४ । ७७ ॥

( सूत्रघटकपदोपपादकभाष्यम् )

आद्यास्त्रयो बहुव्रीहयः—अद्रष्टा चतुर्णामचतुरः,

विद्रष्टा चतुर्णां विचतुरः, सुद्रष्टा चतुर्णां सुचतुरः ॥

ततः परे एकादश द्वन्द्वाः—स्त्रीपुंस, धेन्वनडुह, ऋक्साम, वाङ्मनस, अक्षिभुव, दारगव, ऊर्वष्टीव, पदष्टीव, नक्तन्दिव, रात्रिन्दिव, अहर्दिव ॥

ततोऽव्ययीभावः—सह रजसा सरजसम् ॥

ततस्तत्पुरुषः—निश्चितं श्रेयो निःश्रेयसम् ॥

ततः षष्ठीसमासः—पुरुषस्यायुः पुरुषायुषम् ॥

ततो द्विगु-द्वे आयुषी द्वायुषम्, त्रीण्यायूंषि त्र्यायुषम् ॥

ततो द्वन्द्वः—ऋक् च यजुश्च ऋग्यजुषम् ॥

जातादय उक्षान्ताः समानाधिकरणाः—जात उक्षा जातोक्षः, महानुक्षा महोक्षः, वृद्ध उक्षा वृद्धोक्षः ॥

ततोऽव्ययीभावः—शूनः समीपमुपशुनम् ॥

ततः सप्तमीसमासः—गोष्ठे श्वा गोष्ठश्चः ॥

( प्रदीपः ) अद्रष्टा चतुर्णामिति । अर्थप्रदर्शनमेतत्, अदृश्यानि चत्वार्यस्येति अन्यपदार्थबहुव्रीहय आद्यास्त्रयः कर्तव्याः ॥

( उद्द्योतः ) अद्रष्टा चतुर्णामित्यर्थे बहुव्रीह्यसंभवादाह—अर्थ-प्रदर्शनमिति । अहर्दिवेत्यत्राऽसादेव निपातनाद्वन्द्वः ॥ त्रिचतुरा इत्यत्र 'सङ्ख्ययाऽव्यया—'इति बहुव्रीहौ डजपवादोऽच् ॥

( ५९३४ उपसंख्यानवार्तिकम् ॥ १ ॥ )

॥ \* ॥ चतुरोऽचप्रकरणे त्र्युपाभ्या-  
मुपसंख्यानम् ॥ \* ॥

( भाष्यम् ) चतुरोऽचप्रकरणे त्र्युपाभ्यामुपसं-  
ख्यानं कर्तव्यम् । त्रिचतुराः, उपचतुराः ॥

( १०२२ विधिसूत्रम् ॥ ५ । ४ । १ आ. २४ )

२३५५ ब्रह्महस्तिभ्यां वर्चसः

॥ ५ । ४ । ७८ ॥

( उपसंख्यानभाष्यम् )

पत्न्यराजभ्यां चेति वक्तव्यम् । पत्न्यवर्चसम्, राजवर्चसम् ॥

( १०२३ विधिसूत्रम् ॥ ५ । ४ । १ आ. २५ )

२३६४ अहःसर्वैकदेशसंख्यातपुण्याच्च

रात्रेः ॥ ५ । ४ । ८७ ॥

( ५९३५ अहर्ग्रहणे विशेषार्थबोधकवार्तिकम् ॥ १ ॥ )

॥ \* ॥ अहर्ग्रहणं द्वन्द्वार्थम् ॥ \* ॥

( भाष्यम् ) अहर्ग्रहणं द्वन्द्वार्थं द्रष्टव्यम् ॥

किमुच्यते द्वन्द्वार्थमिति, न पुनस्तत्पुरुषार्थमपि स्यात् ?

तत्पुरुषाभावात् । न हि रात्र्यन्तोऽहरादिस्तत्पुरुषोऽस्ति ॥

( उद्घोतः ) भाष्ये—न हीति । अन्यतरस्य गौणत्वेन प्रकारान्तरेण वा संभवेऽपि न तथा प्रयोगोऽस्तीति भावः ॥

( १०२४ विधिसूत्रम् ॥ ५ । ४ । १ आ. २६ )

२३६५ अहोऽह एतेभ्यः ॥ ५।४।८८ ॥

( ५९३६ सूत्रानर्थक्यबोधकवार्तिकम् ॥ १ ॥ )

॥ \* ॥ अहोऽहवचनानर्थक्यं चाहष्ट-  
खोनियमवचनात् ॥ \* ॥

( भाष्यम् ) अहोऽहवचनमनर्थकम् ।

किं कारणम् ?

अहष्टखोनियमवचनात् । “अहष्टखोरेव” ( ६।४।१४५ ) इत्येतन्नियमार्थं भविष्यति ॥

( प्रदीपः ) अहोऽहवचनानर्थक्यमिति । ‘अह एतेभ्यः’ इत्येतावत् सूत्रमज्जिधानार्थं कर्तव्यम्, टजचोरत्र विशेषाभावात् । ‘रात्राह्राहाः पुंसि’ इति वचनात् त्रियां वृत्त्यभावात् तत्राहष्टखोरेवेति नियमाद्विलोपाभावादल्लोपेन पूर्वाह्रादयः सिद्धा इति नाथोऽह्रादेशविधानेनेत्यर्थः ॥

( उद्घोतः ) त्रियां वृत्त्यभावादिति । अयं भावः—यद्यपि ‘द्वयो-  
रहोर्भावाः’ इत्यर्थे सङ्ख्यापूर्वस्य स्त्रीत्वसंभवः । ‘रात्राह्राहाः—’ इत्यस्य रात्राह्राशब्दव्यतिरिक्तसमासमात्रार्थनिमित्तलिङ्गस्यान्तरङ्गस्य सार्वत्रिकस्य च बोधेनोपपत्तौ बहिर्भूततद्धितार्थनिमित्तलिङ्गबाधकत्वे मानाभावात्, तथाऽपि तत्र ङीबभाव एव, उपसर्जनत्वात् । ‘पुण्याहम्’ इत्यत्र ‘उत्त-  
मैकाभ्याञ्च’ इति निषेधादिशेषाऽभाव एव, पुण्यसुदिनाभ्यामहः ङीब-  
त्वस्य सत्त्वाच्च । सर्वैकदेशसङ्ख्याताऽव्ययपूर्वपदस्य तु ‘रात्राह्राहाः—’  
इति वचनात्स्त्रीत्वमेव नास्तीति केचित् । अन्ये त्वेवं सत्पुण्यित-  
रात्राह्राहशब्दार्थविशेष्यत्वप्राप्तलिङ्गस्यैव बाधः स्यात्तु बहिर्भूतसमा-  
हारविशेष्यत्वप्राप्तस्य—इति, अत्रान्तरङ्गन्यायाप्राप्तिरेव—इति, तद्धिता-  
र्थद्विगुरपि न स्त्रीलिङ्ग इति कैयटाशयमाहुः । परे तु सूत्रमतेऽप्यस्य  
वज्रपवादाऽजह्रादेशोभयविधायकत्वमेव, ‘समासान्ताः’ इत्यनुवृत्तस्य  
विभक्तिविपरिणामे मानाऽभावात्, नियमास्सरणमूलकं सूत्रमित्युभयो-  
रावश्यकम् । अचक्रप्रणास्सरणमूलकत्वब्राधिकं त्वया कल्प्यम् ।  
‘टजचोः’ इत्यादि कैयटस्तु स्वरूपनिरूपणपर इत्याहुः ॥

( १०२५ विधिसूत्रम् ॥ ५ । ४ । १ आ. २७ )

२३८० अनसन्तान्नपुंसकाच्छन्दसि

॥ ५ । ४ । १०३ ॥

( विकल्पोपसंख्यानभाष्यम् )

अनसन्तान्नपुंसकाच्छन्दसि वेति वक्तव्यम् ।

ब्रह्मसामम्, ब्रह्मसाम । देवच्छन्दसम्, देवच्छन्दः ॥

( १०२६ विधिसूत्रम् ॥ ५ । ४ । १ आ. २८ )

२३९० बहुव्रीहौ सक्थ्यक्ष्णोः स्वाङ्गा-  
त्पच् ॥ ५ । ४ । ११३ ॥

( पचाक्षेपभाष्यम् )

किमर्थं पच् प्रत्ययान्तरं विधीयते, न टच्प्रकृतः  
सोऽनुवर्तिष्यते ॥

अत उत्तरं पठति—

( उद्घोतः ) भाष्ये—न टच्प्रकृत इति । टन्नि चित्त्वा-  
दन्तोदात्तत्वे ङीष्पशुदात्तनिवृत्तिस्वरेणान्तोदात्तत्वं भविष्यतीति  
भावः ॥

( ५९३७ षच्प्रकरणस्य सार्थक्यबोधकवार्तिकम् ॥ १ ॥ )

॥ \* ॥ षचि प्रत्ययान्तरकरणमनन्तो-  
दात्तार्थम् ॥ \* ॥

( भाष्यम् ) षचि प्रत्ययान्तरं क्रियते ।

किं प्रयोजनम् ?

अनन्तोदात्तार्थम् । अनन्तोदात्ताः प्रयोज-  
यन्ति—चक्रसक्थम्, चक्रसक्थी ॥

( प्रदीपः ) अनन्तोदात्तार्थमिति । ‘सक्थं चाक्रान्तात्’  
इति विभाषाऽन्तोदात्तत्वं विधीयते । तत्रान्तोदात्तान् ङीबूङी-  
घोर्नास्ति विशेषः, ङीप उदात्तनिवृत्तिस्वरेणान्तोदात्तत्वात् ।  
यदा तु पूर्वपदप्रकृतिस्वरेणानुदात्तत्वं तदा ङीषि सतीकारस्यो-  
दात्तत्वं भवति, ङीपि तु सत्यनुदात्त ईकारः स्यादित्यर्थः ॥  
चक्रसक्थीति । अयुक्तोऽयं पाठः, अत्र ह्यक्रान्तादिति  
विकल्पनिषेधाच्चित्त्वान्नित्येनान्तोदात्तत्वेन भाष्यम् । तस्मात्  
‘गौरसक्थी’ इत्यन्तोदात्तत्वाभावपक्ष उदाहार्यः ॥

( उद्घोतः ) ननु टजन्तो नित्यान्तोदात्त इत्यनन्तोदात्तार्थं  
इत्युक्तमत आह—सक्थञ्चेति । कृतसमासान्तः सक्थशब्दोऽन्तो-  
दात्तो वा भवति चक्रशब्दान्तात्पर्येण भवतीत्यर्थः ॥ गौरस-  
क्थीति । ‘चक्रसक्थी’ इति भाष्ये पाठः । ‘बहु प्रलम्भने’ इत्यस्य  
निष्ठायां रूपमित्यन्ये ॥

( १०२७ विधिसूत्रम् ॥ ५ । ४ । १ आ. २९ )

२३९२ द्वित्रिभ्यां ष मूर्धः ॥ ५।४।११५ ॥

( षप्रत्ययाक्षेपभाष्यम् )

किमर्थं मूर्धः षः प्रत्ययान्तरं क्रियते न षच्प्रकृतः  
सोऽनुवर्तिष्यते ॥



( ५९३८ पप्रत्ययस्य फलबोधकं वार्तिकम् ॥ १ ॥ )

॥ \* ॥ मूर्धश्च षवचनम् ॥ \* ॥

( भाष्यम् ) किम् ?

अनन्तोदात्तार्थमित्येव । द्विमूर्धः, त्रिमूर्धः ॥

( प्रदीपः ) द्विमूर्ध इति । यद्यत्र षच् स्यात् तदा चित्वा-  
चित्त्वमन्तोदात्तत्वं स्यात् । 'द्वित्रिभ्यां पादन्मूर्धसु बहुव्रीहौ'  
इति तु विभाषाऽन्तोदात्तत्वं यदा समासान्तविधेरनित्यत्वाद्  
द्विमूर्धेति समासान्ताभावस्तदा सावकाशम् । षे तु सति समा-  
सान्तपक्षेऽपि पक्षेऽन्तोदात्तत्वम्, पक्षे पूर्वपदप्रकृतिस्वरेणाद्यु-  
दात्तत्वमिति खरद्वयसिद्धिः ॥

( उद्द्योतः ) तदा चित्वादिति । चित्त्वसामर्थ्येन चित्स्वरस्य  
पूर्वपदप्रकृतिस्वरबाधकत्वादिति भावः ॥ ननु 'द्वित्रिभ्यां पादन्'इति  
विकल्पः सामर्थ्याच्चित्स्वरस्य बाधकः स्यादत आह—द्वित्रिभ्या-  
मिति ॥ अनित्यत्वादिति । अत्र चेदमेव षविधानं ज्ञापकमिति  
भावः ॥ षे तु सतीति । न च तदा मूर्धन्शब्दोत्तरपदकबहुव्रीहेर-  
भावः, समासान्तात्मा समासावयवत्वेन तदक्षतेः ॥

( १०२८ विधिसूत्रम् ॥ ५ । ४ । १ आ. ३० )

२३९३ अपूर्णीप्रमाणयोः ॥ ५ । ४ । ११६ ॥

( ५९३९ उपसंख्यानवार्तिकम् ॥ १ ॥ )

॥ \* ॥ अपि प्रधानपूरणीग्रहणम् ॥ \* ॥

( भाष्यम् ) अपि प्रधानपूरणीग्रहणं कर्तव्यम् ।  
प्रधानं या पूरणीति वक्तव्यम् । इह मा भूत-  
कल्याणी पञ्चमी अस्य पक्षस्य कल्याणपञ्चमीकः  
पक्षः ॥

अथेह कथं भवितव्यम्—कल्याणी पञ्चमी यासां  
रात्रीणामिति ?

कल्याणीपञ्चमा रात्रय इति भवितव्यम् । रात्रयो-  
ऽत्र प्रधानम् ॥

( प्रदीपः ) कल्याणपञ्चमीकः पक्ष इति । अत्र  
वार्तिपदार्थ एव पूरणी न त्वन्यपदार्थः, पक्षस्य तिरोहितावयव-  
भेदस्यान्यपदार्थत्वात् । यथा वृक्ष इत्यस्य शब्दस्यावयव्यभि-  
धेयो न तु शाखादयोऽवयवाः, अनुमीयमानस्याशब्दार्थत्वादित्य-  
प्राधान्यं पूरण्याः ॥

कल्याणीपञ्चमा इति । अत्रावयवेन विग्रहः समुदाय  
उद्भूतावयवभेदः समासार्थ इति रात्रिषु पञ्चम्या अन्तर्भावा-  
दन्यपदार्थत्वात् प्राधान्यं पूरण्याः ॥

( उद्द्योतः ) ननु पक्षस्य पञ्चदशतिथ्यात्मकत्वेन पूरण्यपि  
प्रधानमेवेत्यत आह—पक्षस्येति ॥ अवयवेन—तद्बोधकेन ।  
विग्रहः—वार्तिपदार्थबोधनम् । तद्बोधनस्यैव विग्रहफलत्वात् ॥

( ५९४० उपसंख्यानवार्तिकम् ॥ २ ॥ )

॥ \* ॥ नेतुर्नक्षत्रे उपसंख्यानम् ॥ \* ॥

( भाष्यम् ) नेतुर्नक्षत्रे उपसंख्यानं कर्तव्यम् ।  
पुष्यनेत्राः, मृगनेत्राः ॥

( ५९४१ उपसंख्यानवार्तिकम् ॥ ३ ॥ )

॥ \* ॥ छन्दसि च ॥ \* ॥

( भाष्यम् ) छन्दसि च नेतुरुपसंख्यानं कर्तव्यम् ।  
बृहस्पतिनेत्राः, सोमनेत्राः ॥

( ५९४२ उपसंख्यानवार्तिकम् ॥ ४ ॥ )

॥ \* ॥ मासात् भृतिप्रत्ययपूर्वपदा-  
द्विज्विधिः ॥ \* ॥

( भाष्यम् ) मासात् भृतिप्रत्ययपूर्वपदात् ठच्  
विधेयः, पञ्चकमासिकः, षट्कमासिकः, दशक-  
मासिकः ॥

( प्रदीपः ) पञ्चकमासिक इति । पञ्च भृतिरस्य मासस्य  
पञ्चको मासः । 'सोऽस्यांशवस्तृभृतयः' इति संख्यायाः कन् ।  
पञ्चको मासोऽस्येति बहुव्रीहौ कृते स्वार्थे ठच् ॥

( १०२९ विधिसूत्रम् ॥ ५ । ४ । १ आ. ३१ )

२३९५ अज्नासिकायाः संज्ञायां नसं  
चास्थूलात् ॥ ५ । ४ । ११८ ॥

( उपसंख्यानभाष्यम् )

खरखुराभ्यां च नस् वक्तव्यः । खरणाः,  
खुरणाः ।

शितिना अर्चना अहिना इति नैगमाः । शिति-  
नाः, अर्चनाः, अहिनाः ॥

( प्रदीपः ) खरखुराभ्यामिति । आदेशप्रत्यययोः  
प्रसङ्गे केवलदेशविधानार्थं वचनम् ॥

( १०३० विधिसूत्रम् ॥ ५ । ४ । १ आ. ३२ )

२३९६ उपसर्गाच्च ॥ ५ । ४ । ११९ ॥

( उपसंख्यानभाष्यम् )

वेग्रौ वक्तव्यः । विग्रः ।

( प्रदीपः ) विग्र इति । विगता नासिका यस्य स विग्रः ॥

( उपसंख्यानभाष्यम् )

( ख्यश्च वक्तव्यः । विख्यः ॥ )

( १०३१ विधिसूत्रम् ॥ ५ । ४ । १ आ. ३३ )

२४०८ ऊधसोऽनङ् ॥ ५ । ४ । १३१ ॥

( ५९४३ उपसंख्यानवार्तिकम् ॥ १ ॥ )

॥ \* ॥ ऊधसोऽनङि स्त्रीग्रहणम् ॥ \* ॥

( भाष्यम् ) ऊधसोऽनङि स्त्रीग्रहणं कर्तव्यम् ।  
इह मा भूत्—महोधाः पर्जन्य इति ॥

( १०३२ नियमसूत्रम् ॥ ५ । ४ । १ आ. ३४ )

२४१२ गन्धस्येदुत्पृतिसुसुरभिभ्यः

॥ ५ । ४ । १३५ ॥

( ५९४४ उपसंख्यानवार्तिकम् ॥ २ ॥ )

॥ \* ॥ गन्धस्येत्त्वे तदेकान्तग्रहणम् ॥ \* ॥

( भाष्यम् ) गन्धस्येत्त्वे तदेकान्तग्रहणं कर्तव्यम् ।  
इह मा भूत्—शोभना गन्धा अस्य सुगन्ध  
आपणिक इति ॥

अथानुलिप्ते कथं भवितव्यम् ?

यदि तावद्यदनुगतं तदभिसमीक्षितम् 'सुगन्धिः'  
इति भवितव्यम् । अथ यत्प्रविशीर्णम् 'सुगन्धः'  
इति भवितव्यम् ॥

( प्रदीपः ) गन्धशब्दोऽस्ति द्रव्यवाची—गन्धान् पिन-  
ष्टीति । अस्ति च गुणवाची—चन्दनगन्ध इति । तत्र गुणवाचि-  
ग्रहणार्थमाह—गन्धस्येत्त्वं इति । रूपादिसमुदायात्मकस्य  
द्रव्यस्य गन्धलक्षणो गुण एकान्तो भवति । रूपादिव्यतिरिक्ता-  
वयविद्रव्यवादिपक्षे त्वेकान्त इवैकान्तः, तत्स्थस्योपलम्भादित्या-  
श्रीयते ॥ यदनुगतमिति । अनुगतं निलीनमविभागा-  
पन्नं कुङ्कुमादियदा देवदत्तादेर्भवति तदा तत्स्थत्वाद्गन्धस्यै-  
कान्तत्वादित्वं भवति ॥ प्रविशीर्णमिति । विभागेनावस्थितं  
देवदत्तादेः पृथगुपलभ्यमित्यर्थः ॥

( उद्ध्योतः ) नन्वेकान्तशब्देनावयव उच्यते, गुणश्च कथम-  
वयवोऽत आह—रूपादीति । 'अयुतसिद्धावयवानुगतस्तत्समूहो  
द्रव्यम्' इति पतञ्जलेर्मतम् ॥ न्यायनये आह—रूपादिव्यतिरिक्तेति ॥  
तत्स्थस्येति । ततो भेदेनागृह्यमाणस्येत्यर्थः । तत्स्थत्वात्ततो  
भेदेनागृह्यमाणत्वात् ॥

( १०३३ विधिसूत्रम् ॥ ५ । ४ । १ आ. ३५ )

२४३१ शेषाद्विभाषा ॥ ५ । ४ । १५४ ॥

( शेषपदार्थबोधकभाष्यम् )

शेषादित्युच्यते कः शेषो नाम ?

याभ्यः प्रकृतिभ्यः समासान्तो न विधीयते स  
शेषः ॥

( प्रदीपः ) कः शेष इति । अनेकस्योपयुक्तत्वात्किम-  
पेक्षः शेष आश्रीयत इति प्रश्नः ॥ इतरः सामान्येनाह—याभ्य  
इति । समासान्तविशेषस्तु न प्रदर्शितः ॥

( उद्ध्योतः ) किमपेक्ष इति । किं कवपेक्षः, उत  
समासान्तमात्रापेक्षः, उतानन्तरबहुव्रीह्याधिकारापेक्ष इत्यर्थः ॥  
सामान्येनेति । समासान्तमात्रापेक्षत्वेनेत्यर्थः ॥ न प्रदर्शित  
इति । अग्रे तु वक्ष्यति ॥

( शेषपदस्य फलबोधकभाष्यम् )

किमर्थं पुनः शेषग्रहणं क्रियते ?

याभ्यः प्रकृतिभ्यः समासान्तो विधीयते ताभ्यः  
कस्मा भूदिति ।

नैतदस्ति प्रयोजनम् ।

ये प्रतिपदं विधीयन्ते ते तत्र बाधका भवि-  
ष्यन्ति ।

अनवकाशा हि विधयो बाधका भवन्ति साव-  
काशाश्च समासान्ताः ।

कोऽवकाशः ?

विभाषा कप् यदा न कप् सोऽवकाशः । कपः  
प्रसङ्गे उभयं प्राप्नोति । परत्वात्कप् प्राप्नोति । तस्मा-  
च्छेषग्रहणं कर्तव्यम् ॥

( प्रदीपः ) किमर्थमिति । सामान्येन विभाषा कन्वि-  
धीयताम् । तस्य विशेषे समासान्ता बाधका भविष्यन्तीति  
प्रश्नः ॥ परत्वात्कप्प्राप्नोतीति । उपदशा उपविंशा इत्या-  
दिषु नित्यं उजादय इत्यन्ते ॥

( उद्ध्योतः ) ननु शेषपदार्थप्रदर्शनेनैव फलमप्युक्तप्रायमिति  
'किमर्थम्' इति प्रश्नोऽनुपपन्नोऽत आह—सामान्येनेति ॥ उपदशा  
इत्यादि । इदं चिन्त्यम् । अस्य बहुव्रीहेः शेषाधिकारस्यत्वाभा-  
वात् । स्पष्टश्चेदमुक्तं बहुव्रीहिप्रकरणे भाष्ये । स्वयञ्च 'स्वश्च इत्यादौ  
नित्यं षजिष्यते' इति वक्तुमुचितम् ॥

( शेषग्रहणे पक्षद्वयोपपादकभाष्यम् )

किं पुनरिदं शेषग्रहणं कवपेक्षम्—यस्माद्बहु-  
व्रीहेः कन्न विहित इति, आहोस्वित्समासान्ता-  
पेक्षम्—यस्माद् बहुव्रीहेः समासान्तो न विहित  
इति ?

किं चातः ?

( प्रदीपः ) किं पुनरिति । पूर्वं 'याभ्यः प्रकृतिभ्यः' इति  
सामान्येनोक्तं ततो विशेषज्ञापनाय प्रश्नः । यद्यपि कवपेक्षे  
शेषत्वे शेषग्रहणमनर्थकमन्तरेणापि शेषग्रहणमशेषाजित्यं कन्वि-  
धानसामर्थ्याद्विभाषितकप्प्रसङ्गाभावाच्छेषादेव कन्विकल्पविज्ञा-  
नात्, तथापि विचारमात्रं क्रियते ॥

( उद्ध्योतः ) विशेषज्ञापनाग्रेति । पुरुषा विशेषं ज्ञापयितु-  
मित्यर्थः ॥

( प्रथमपक्षे दोषोपपादकभाष्यम् )

यदि विज्ञायते—कवपेक्षम्,  
अनृचः—बहुच इत्यत्रापि प्राप्नोति ॥

( प्रदीपः ) अनृच इति । ऋगन्तात्कब्ज विहित इति शेषत्वात्पक्षे परत्वात्कप्रसङ्गः । कवभावपक्षेऽस्त्वकारस्यावकाशः, समासान्तरं च ॥

( द्वितीयपक्षे दोषोपपादकभाष्यम् )

अथ समासान्तापेक्षम्,  
अनृचकं साम—बहुचकं सूक्तमिति न सिद्ध्यति ॥  
( उद्घोतः ) भाष्ये—अथ समासान्तापेक्षमनृकमिति । प्रियपथिकादेरुपलक्षणमिदम् ॥

( प्रथमपक्षे दोषान्तरोपपादकभाष्यम् )

अस्तु कवपेक्षम् ।  
कथमनृचो बहुच इति ?  
विशेष एतद् वक्तव्यम्—‘अनृचो, माणवे बहुच-  
श्चरणाख्यायाम्’ इति ।

इदं तर्हि—ऊधसोऽनङ्घ्रि स्त्रीग्रहणं चोदितं तस्मिन् क्रियमाणेऽपि प्राप्नोति ॥

( प्रदीपः ) विशेष एतदिति । तत् एव विशेषविषया-  
द्वचनादत्र कब्ज भविष्यतीत्यर्थः ॥ तस्मिन् क्रियमाणे-  
ऽपीति । अक्रियमाणे स्त्रीग्रहणे कुण्डोद्गीत्यात्र पक्षे परत्वात्क-  
प्रसङ्गोति । क्रियमाणेऽपि स्त्रीग्रहणे तस्य नपुंसकनिवृत्त्यर्थत्वात्  
पक्षे परत्वात्कपः प्रसङ्ग एव । एतच्चोदाहरणमात्रम् । उपदशा-  
विषु पक्षे कप्रसङ्गात् ॥

( उद्घोतः ) ननु विशेषवचनसत्त्वेऽपि पक्षे कङ्कृतो नेत्यत आह—तत् एवेति । विनिगमनाविरहेण—‘अनृचो माणवे एव’  
‘माणवेऽनृच एव’ इत्युभयविधनियमाश्रयणादिति भावः । ऊधसोऽनङ्घ्रि  
दोष इत्युक्ते स्त्रीग्रहणेन पुनर्विधानार्थेन कपो बाध इति कश्चिद्भाष्ये-  
व्रतो भाष्ये—स्त्रीग्रहणं चोदितम् ॥ ‘तस्मिन्क्रियमाणेऽपि’ इत्युक्तं, तत्र  
अपिशब्दार्थमाह—अक्रियमाणे इति । क्रियमाणे प्रागुक्तानुपपत्ति-  
परिहारायाह—तस्य नपुंसकेति । एवञ्च पुनर्विधाने मानाभाव  
इति भावः । उपदशा इत्यत्र दोषश्चिन्त्यः, शेषाधिकारस्यत्वाभावेन  
तत्र कपोऽप्राप्तेः ॥

( शेषग्रहणस्यापेक्ष्यनिर्धारकभाष्यम् )

एवं तर्हि नैव कवपेक्षं शेषग्रहणम्, नापि समा-  
सान्तापेक्षम् ।

किन्तर्हि ?

अनन्तरो यो बहुव्रीह्याधिकारः सोऽपेक्ष्यते ।  
अनन्तरे बहुव्रीह्याधिकारे यस्माद् बहुव्रीहेः समा-  
सान्तो न विहित इति ।

कथमनृचः—बहुच इति ?

वक्तव्यमेवैतत्—‘अनृचो माणवे, बहुचश्चरणा-  
ख्यायाम्’ इति ॥

( प्रदीपः ) नैव कवपेक्षमिति । शेषग्रहणानर्थक्य-  
प्रसङ्गात् । यस्माद् नित्यः कवविहितस्तस्माद्विभाषा न प्राप्नोति,  
विरोधात्—इति पूर्वोक्तन्यायात् समासान्तापेक्षमपि न भवति,  
अनृचं बहुकमित्यत्र कपोऽप्रसङ्गात् ॥ अनन्तरे बहुव्रीह्याधि-  
कारेऽनङ्घ्रि विधानात्कुण्डोद्गीत्यादौ स्त्रियां कब्ज भवति ॥ कथ-  
मनृच इति । बहुव्रीह्याधिकारात्प्रागकारविधानाच्छेषत्वात्पक्षे  
कप्रसङ्गः ॥ वक्तव्यमेवैतदिति । यथेवं समासान्तापेक्षेऽपि  
शेषत्वेऽनृचबहुचयोर्विशेषवचनादन्यत्रानृचबहुचयोः पक्षे कपः  
सिद्धत्वात्कस्यचिदोषस्याप्रसङ्गात्किमर्थमनन्तरबहुव्रीह्याधिकारा-  
पेक्षः शेष आश्रीयते । बहुव्रीह्याधिकाराच्च तत्पुरुषादिभ्य कपो-  
ऽप्रसङ्गः । किं चोपदशा इत्यादौ पक्षे कप्रसङ्गोति, अनन्तरे  
बहुव्रीह्याधिकारे ङचो विधानात् । तथा प्रियपथः प्रियधुर इत्य-  
त्रापि प्राप्नोति । तस्मात्समासान्तापेक्षमेव शेषत्वमाश्रयणीय-  
मिति चिन्त्यमेतद्भाष्यम् ॥

( उद्घोतः ) आनर्थक्यप्रसङ्गादिति । प्रागुक्तदोषाच्चैत्यपि  
बोध्यम् ॥ अनन्तरे इति । उपदशा इत्यादिबहुव्रीहेस्तु शेषाधिकार-  
स्यत्वाभावाच्च ततः कपः, अत एव ‘दक्षिणपूर्वा’ ‘सपुत्रः’ इत्यादौ  
न कश्चित् भावः ॥ चिन्त्यमेतद्भाष्यमिति । वस्तुतस्तु पूर्वोक्त-  
पक्षोपपन्नैवैवास्त्य भाष्यस्य प्रवृत्तेरनन्तरबहुव्रीह्यापेक्षया शेषग्रहण-  
मेवोचितम् । ‘प्रियः पन्था यस्य’ इत्यर्थेऽपि प्रियपथिक इत्यादेः पक्षे  
सिद्धिरेव च प्रयोजनम्, भाष्यादिष्टत्वस्यैव लामात् । ‘समासान्ताः’  
इतिसूत्रस्य ‘उच्चधुरः’ इति प्रयोगस्तु कवभावपक्षे बोध्यः । न च  
समाससामान्यापेक्षत्वेन ‘कवपूः—’ इत्यादेरन्तरङ्गत्वात्कपं बाधित्वा  
तस्यैव प्रवृत्त्यापत्तौ कथं ‘प्रियपथिकः’ इष्ट इति वाच्यं, तस्यापि  
प्रकृतिविशेषापेक्षत्वेन समत्वात् । सामान्यापेक्षत्वेनान्तरङ्गत्वस्य भाष्ये  
क्रान्त्याश्रयणाच्च । न च ‘बहुव्रीहौ सक्थ्यक्ष्णोः—’ इत्यतः पूर्वमेव  
कप्रकरणपाठेन विशेषविधिभिः परत्वाद्वाधेनैव सिद्धौ तदर्थकशेष-  
ग्रहणं व्यर्थमिति वाच्यम्, ‘विभाषा श्यावा—’ इत्यादिविषये पक्षे  
कवापत्तेः, मम त्वनुक्तसमासान्तबहुव्रीहत्वाभावाच्च दोष इति सुधियो  
विचारयन्तु ॥

( १०३४ विधिसूत्रम् ॥ ५ । ४ । १ आ. ३६ )

२४३३ ईयसश्च ॥ ५ । ४ । १५६ ॥

( ५९४५ पूर्वपक्षिवार्तिकम् ॥ १ ॥ )

॥ \* ॥ ईयस उपसर्जनदीर्घत्वं च ॥ \* ॥

( भाष्यम् ) ईयस उपसर्जनदीर्घत्वं चेति वक्त-  
व्यम् । बह्वयः श्रेयस्योऽस्य बहुश्रेयसी, विद्यमान-  
श्रेयसी ॥

( प्रदीपः ) उपसर्जनदीर्घत्वमिति । ह्रस्वापवादो  
दीर्घत्वं विधेयम् ॥

( उद्घोतः ) ह्रस्वापवाद इति । ‘गोत्रियोः’ इत्येतद्भस्वे-



त्यर्थः । अत एव वार्तिके उपसर्जनपदं चरितार्थम् । तेन हि उप-  
सर्जनत्वप्रयुक्तं दीर्घविधानमिति लभ्यते । न चैवं वचनेन वचनप्र-  
त्याख्यानमयुक्तं, नपुंसकह्रस्वप्रतिबन्धाय तदावश्यकमित्याशयात् ।  
अत एव तत्र 'पुंवत्' इत्युक्तम् । अन्यथा 'न' इत्येव वदेदित्याहुः ॥

( ५९४६ पूर्वपक्षिवार्तिकम् ॥ १ ॥ )

॥ \* ॥ पुंवद्रचनात्सिद्धम् ॥ \* ॥

( भाष्यम् ) पुंवद्रचनात्सिद्धमेतत् । पुंवद्भावोऽत्र  
भवति—ईयसो बहुव्रीहौ पुंवद्रचनमिति ॥

इति श्रीमद्भगवत्पतञ्जलिविरचिते व्याकरण-  
महाभाष्ये पञ्चमस्याध्यायस्य चतुर्थे

पादे प्रथममाह्निकम् ॥

॥ पादश्च समाप्तः ॥

पञ्चमोऽध्यायः समाप्तः ॥

( प्रदीपः ) पुंवद्रचनादिति । 'गोस्त्रियोरुपसर्जनस्य' इति  
ह्रस्वः प्राप्तः पुंवद्भावेन विनिवर्त्यते । यथा पुंविषयस्येकारस्य ह्रस्वो  
न भवति, एवमीयसः परस्य—इति श्रवणं भवति । बहुश्रेयसी-  
त्यत्र ह्रस्व्यादिलोपे विवदन्ते । केचिदाहुः—ह्रस्व्यादिलोपेन  
न भाव्यम्, ङ्यापोः स्त्रीप्रत्यययोर्ग्रहणात् ; स्त्रीप्रत्यये चानुपसर्जने

तदादिनियमाभावादत्रोपसर्जनत्वाङ्गीपस्तदादिनियमाद्ध्रस्व्या-  
दिलोपस्य प्रसङ्गाभावात् । अन्ये त्वाहुः—दीर्घग्रहणं तत्र ह्रस्व-  
निवृत्त्यर्थं कृतम्—अतिखट्व इत्यत्र लोपो मा भूदिति । यदि  
चोपसर्जने तदादिनियमः स्यात्तदा ह्रस्वालोपस्य प्रसङ्गाभावात्-  
द्यावृत्तये दीर्घग्रहणं न कुर्यात्, कृतं तु यथेष्टमुपसर्जनादपि  
दीर्घाङ्गोपं ज्ञापयतीति बहुश्रेयसीति सिद्धमिष्टम् ॥

इत्युपाध्यायजैय्यटपुत्रकैय्यटकृते भाष्यप्रदीपे पञ्चम-  
स्याध्यायस्य चतुर्थे पादे प्रथममाह्निकम् ॥

( उद्घोतः ) केचिदाहुरिति । अत्रारुचिबीजन्तु ङ्याव-  
न्तान्तात्परत्वसत्त्वेन लोपप्रवृत्तेश्चतत्वात् । अत एव दीर्घग्रहणं  
चरितार्थमित्याशयेनाह—अन्ये त्वाहुरिति ॥ लोपं ज्ञापयतीति ।  
स्वादीनां प्रत्ययत्वेन ङ्यापोश्च प्रत्ययत्वेन द्वेधा यस्माद्विहितस्तदादेर-  
पस्थित्या तदन्तविधिद्वयेन पूर्वोक्तार्थज्ञापनद्वारेति भावः ॥

इति श्रीशिवभट्टसुतसतीगर्भजनगोत्रीभट्टकृते भाष्यप्रदीपो-  
द्घोते पञ्चमाध्यायस्य चतुर्थे पादे प्रथममाह्निकम् ॥


पादोऽध्यायश्च समाप्तः ॥

हरिदीक्षितपादाब्जसेवनावसुद्धिना ।

भट्टनागेशविदुषा कृतोऽयं संग्रहो मुदा ॥

|                    | अस्मिन् पादे सूत्रवार्तिकसंख्या । |           |          |
|--------------------|-----------------------------------|-----------|----------|
|                    | प्राक्तनयोगः                      | आह्निके १ | सर्वयोगः |
| व्याख्यातसूत्राणि  | ९९७                               | ३७        | १०३४     |
| अव्याख्यातसूत्राणि | १२८०                              | १२३       | १४०३     |
| समुदितसूत्राणि     | २२७७                              | १६०       | २४३७     |
| वार्तिकानि         | ५८९८                              | ४८        | ५९४६     |

| पञ्चमाध्यायस्य सूत्रवार्तिकसंख्या । |           |             |           |            |               |
|-------------------------------------|-----------|-------------|-----------|------------|---------------|
|                                     | प्रथमपादे | द्वितीयपादे | तृतीयपादे | चतुर्थपादे | समग्रेऽध्याये |
| आह्निकानि                           | २         | २           | २         | १          | ७             |
| व्याख्यातसूत्राणि                   | ६०        | ६२          | ४९        | ३७         | २०८           |
| अव्याख्यातसूत्राणि                  | ७६        | ७८          | ७०        | १२३        | ३४७           |
| समुदितसूत्राणि                      | १३६       | १४०         | ११९       | १६०        | ५५५           |
| वार्तिकानि                          | ११२       | ९७          | १०३       | ४८         | ३६०           |



## चतुर्थपञ्चमाध्यायस्थसूत्रवार्तिकपाठः ।

अथ चतुर्थोऽध्यायः ।

प्रथमः पादः ।

१ ड्याप्प्रातिपदिकात् ।

- \*ड्याप्प्रातिपदिकग्रहणमङ्गभपदसंज्ञार्थम् ॥ १ ॥
- \*यच्छयोश्च लुगर्थम् ॥ २ ॥
- \*वृद्धावृद्धावर्णस्वरव्यञ्जने च प्रत्ययविधौ तत्सम्प्रत्ययार्थम् ॥ ३ ॥
- \*ड्याव्ग्रहणमनर्थकं प्रातिपदिकग्रहणे लिङ्ग-विशिष्टस्यापि ग्रहणात् ॥ ४ ॥
- \*सर्वनामस्वरसमासतद्धितविधिलुगलुगर्थम् ॥ ५ ॥
- \*मानिनि च विधिप्रतिषेधार्थम् ॥ ६ ॥
- \*प्रत्ययग्रहणोपचारेषु च ॥ ७ ॥
- \*भक्तिप्रसङ्ग उपपदविधौ ॥ ८ ॥
- \*यजिनोः फकि ॥ ९ ॥
- \*समासान्तेषु च ॥ १० ॥
- \*महदात्वे प्रियादिषु ॥ ११ ॥
- \*न्नित्स्वरे ॥ १२ ॥
- \*राज्ञः स्वरे ब्राह्मणकुमारयोः ॥ १३ ॥
- \*समाससंघातग्रहणेषु च ॥ १४ ॥
- \*विभक्तौ चोक्तम् ॥ १५ ॥
- \*तद्धितविधानार्थं तु ॥ १६ ॥
- \*विप्रतिषेधाद्धि तद्धितबलीयस्त्वम् ॥ १७ ॥
- \*तत्र समासान्तेषु दोषः ॥ १८ ॥
- \*त्यूङोश्च ग्रहणम् ॥ १९ ॥
- \*तदन्तस्य च प्रत्ययार्थेनायोगात्तद्धितानुत्पत्तिः ॥ २० ॥
- \*उक्तं वा ॥ २१ ॥

२ खौजसमौदृष्ट्याभ्याम्भिस्ङेभ्याम्भ्यस्ङसि-भ्याम्भ्यस्ङसोसाम्ङ्योस्सुप् ।

३ स्त्रियाम् ।

- \*स्त्रियामिति क्यर्थाभिधाने चेष्टाबादयो द्विवचन-बहुवचनानेकप्रत्ययानुपपत्तिः ॥ १ ॥
- \*क्यर्थस्य च प्रातिपदिकार्थत्वात् स्त्रियामिति लिङ्गानुपपत्तिः ॥ २ ॥
- \*स्त्रीसमानाधिकरणादिति चेद् भूतादिव्यतिप्रसङ्गः ॥ ३ ॥
- \*षट्संज्ञकेभ्यश्च प्रतिषेधः ॥ ४ ॥
- \*सिद्धं तु स्त्रियाः प्रातिपदिकविशेषणत्वात् स्वार्थे टाबादयः ॥ ५ ॥

५४ पा० च०

\*गुणवचनस्य चाश्रयतो लिङ्गवचनभावात् ॥ ६ ॥

\*भावस्य च भावयुक्तत्वात् ॥ ७ ॥

\*स्त्रीविषये ड्यापोरप्रसिद्धिरकारान्तादर्शनात् ॥ ८ ॥

\*सर्वेषां तु स्वरवर्णानुपूर्वीज्ञानार्थं उपदेशः ॥ ९ ॥

\*तस्मात्सिद्धम् ॥ १० ॥

४ अजाद्यतष्टाप् ।

\*शूद्रा चामहत्पूर्वा ॥ १ ॥

\*जातिः ॥ २ ॥

५ ऋन्नेभ्यो ङीप् ।

६ उगितश्च ।

\*धातोरुगितः प्रतिषेधः ॥ १ ॥

\*अञ्जतेश्चोपसंख्यानम् ॥ २ ॥

\*उगित्यञ्जतिग्रहणात्सिद्धमधातोः ॥ ३ ॥

७ वनो र च ।

\*वनो न हशः ॥ १ ॥

\*रविधाने बहुव्रीहेरुपसंख्यानं प्रतिषिद्धत्वात् ॥ २ ॥

\*अनो बहुव्रीहिप्रतिषेधे वोपधालोपिनो वावचनम् ॥ ३ ॥

८ पादोऽन्यतरस्याम् ।

९ टावृच्चि ।

१० न षट्स्रसादिभ्यः ।

११ मनः ।

१२ अनो बहुव्रीहेः ।

१३ डाबुभाभ्यामन्यतरस्याम् ।

१४ अनुपसर्जनात् ।

\*अनुपसर्जनग्रहणमनर्थकं प्रातिपदिकेन तदन्तविधिप्रतिषेधात् ॥ १ ॥

\*ज्ञापकं तु पूर्वत्र तदन्ताप्रतिषेधस्य ॥ २ ॥

\*पूर्वसूत्रनिर्देशो वाऽऽपिशालमधीत इति ॥ ३ ॥

\*जातिशब्देभ्यस्त्वतिप्रसङ्गः ॥ ४ ॥

\*सिद्धं तु जातेरनुपसर्जनत्वात् ॥ ५ ॥

\*अनुपसर्जनाधिकारे जातेर्डीष्विधाने सुपण्या उपसंख्यानम् ॥ ६ ॥

\*न वा समासस्यानुपसर्जनत्वाज्जातिवाचकत्वाच्च शब्दस्य सामान्येन ङीष्विधानम् ॥ ७ ॥



१५ टिड्ढाणञ्द्वयसज्जन्मात्रन्त्यपठक-  
ञ्कञ्करपः ।

- \*दग्रहणे सानुबन्धकस्योपसंख्यानम् ॥ १ ॥
- \*अननुबन्धकग्रहणे हि न सानुबन्धकस्य ॥ २ ॥
- \*अग्रहणसनर्थकं तदन्तादि डीन्विधानम् ॥ ३ ॥
- \*न वा जात्यधिकारात् ॥ ४ ॥
- \*अनधिकारे हि पुंयोगादाख्यायां डीन्प्रसङ्गः ॥ ५ ॥
- \*ख्युन उपसंख्यानम् ॥ ६ ॥

१६ यजश्च ।

- \*आपत्यग्रहणं द्वीपाद्यजः प्रतिषेधार्थम् ॥ १ ॥

१७ प्राचां ष्फ तद्धितः ।

- \*तद्धितवचनं षितः प्रातिपदिकादीकारार्थम् ॥ १ ॥

१८ सर्वत्र लोहितादिकतन्तेभ्यः ।

- \*लोहितादिषु शाकल्यस्योपसंख्यानम् ॥ १ ॥

१९ कौरव्यमाण्डूकाभ्यां च ।

- \*कौरव्यमाण्डूकयोरासुरेरुपसंख्यानम् ॥ १ ॥
- \*छश्च ॥ २ ॥

२० वयसि प्रथमे ।

- \*वयस्यचरमे ॥ १ ॥

२१ द्विगोः ।

२२ अपरिमाणविस्ताचितकम्बल्येभ्यो न  
तद्धितलुकि ।

२३ काण्डान्तात् क्षेत्रे ।

२४ पुरुषात् प्रमाणेऽन्यतरस्याम् ।

२५ बहुव्रीहेरुधसो डीष् ।

- \*ऊधसो नकारो लिङ्गाधिकारे ॥ १ ॥
- \*न वा समासान्ताधिकारे स्त्रीग्रहणात् ॥ २ ॥
- \*इतरथा हि कविविधिसङ्गः ॥ ३ ॥

२६ संख्याऽव्ययादेर्डीप् ।

२७ दामहायनान्ताच्च ।

- \*दामहायनान्तात्संख्याऽऽदेः ॥ १ ॥
- \*तत्पुरुषविज्ञानाद्वा सिद्धम् ॥ २ ॥

२८ अन उपधालोपिनोऽन्यतरस्याम् ।

२९ नित्यं संज्ञाछन्दसोः ।

३० केवलमामकभागधेयपापापरसमानार्थ-  
कृतसुमङ्गलभेषजाच्च ।

३१ रात्रेश्चाजसौ ।

३२ अन्तर्वत्पतिवतोर्नुक् ।

- \*अन्तर्वत्पतिवदिति गर्भमर्तृसंयोगे ॥ १ ॥

३३ पत्युर्नो यज्ञसंयोगे ।

३४ विभाषा सपूर्वस्य ।

- \*पत्युः सपूर्वादुपसर्जनसमास उपसंख्यानम् ॥ १ ॥
- \*सिद्धं तु पत्युः प्रातिपदिकविशेषणत्वात् ॥ २ ॥

३५ नित्यं सपत्न्यादिषु ।

३६ पूतक्रतोरै च ।

- \*पूतक्रत्वादीनां पुंयोगप्रकरणे वचनम् ॥ १ ॥
- \*लिङ्गसंनियोगेन सर्वत्रागमादेशानां वचने  
लिङ्गलुकि तत्कृतप्रसङ्गः ॥ २ ॥
- \*सिद्धं त्वागमादेशानामङ्गतः स्त्रीप्रकरणे वचनात् ॥ ३ ॥
- \*लिङ्गलुकि वा प्रकृतिप्रत्यापत्तिवचनम् ॥ ४ ॥

३७ वृषाकप्यप्रिकुसितकुसीदानामुदात्तः ।

३८ मनोरौ वा ।

३९ वर्णादनुदात्तात्तोपधात्तो नः ।

- \*असितपलितयोः प्रतिषेधः ॥ १ ॥
- \*छन्दसि क्रमेके ॥ २ ॥
- \*वर्णान्डीवविधाने पिशङ्गादुपसंख्यानम् ॥ ३ ॥

४० अन्यतो डीष् ।

४१ षिद्गौरादिभ्यश्च ।

४२ जानपदकुण्डगोणस्थलभाजनागकाल-  
नीलकुशकामुककबराद् वृत्त्यमत्रावपना-  
कृत्रिमाश्राणस्थौल्यवर्णानाच्छादनायो-  
विकारमैथुनेच्छाकेशवेशेषु ।

- \*नीलादोषधौ ॥ १ ॥
- \*प्राणिनि च ॥ २ ॥
- \*वा संज्ञायाम् ॥ ३ ॥

४३ शोणात् प्राचाम् ।

४४ वोतो गुणवचनात् ।

- \*गुणवचनान्डीबाद्युदात्तार्थम् ॥ १ ॥
- \*खरुसंयोगपधप्रतिषेधश्च ॥ २ ॥

४५ बह्वादिभ्यश्च ।

४६ नित्यं छन्दसि ।

४७ भुवश्च ।

४८ पुंयोगादाख्यायाम् ।

- \*गोपालिकादीनां प्रतिषेधः ॥ १ ॥
- \*पुंयोगादाख्यायां तद्धितलुग्वचनम् ॥ २ ॥
- \*सुबन्तसमासवचनाच्चाकारान्तानुपपत्तिः ॥ ३ ॥
- \*सिद्धं तु स्त्रियाः पुंशब्देनाभिधानात् ॥ ४ ॥
- \*गतिकारकोपपदानां कृद्भिः सह समासवचनम् ॥ ५ ॥
- \*प्रयोजनं क्तादल्पाख्यायाम् ॥ ६ ॥
- \*जातेर्डीप्विधाने ॥ ७ ॥

\*समासान्तस्य णत्वे ॥ ८ ॥

\*कृदन्तात्तद्धिते वृद्धिस्वरौ च ॥ ९ ॥

\*अवदातायां तु ङीप्प्रसङ्गः ॥ १० ॥

४९ इन्द्रवरुणभवशर्वरुद्रमृडहिमारण्यवयवन-  
मातुलाचार्याणामानुक् ।

\*हिमारण्ययोर्महत्त्वे ॥ १ ॥

\*यवाद्दोषे ॥ २ ॥

\*यवनाङ्घ्रियाम् ॥ ३ ॥

\*उपाध्यायमातुलाभ्यां वा ॥ ४ ॥

\*मुद्रलाच्छन्दसि लिच ॥ ५ ॥

\*आचार्यादणत्वं च ॥ ६ ॥

\*अर्थक्षत्रियाभ्यां वा ॥ ७ ॥

५० क्रीतात् करणपूर्वात् ।

५१ क्तादल्पाख्यायाम् ।

५२ बहुव्रीहेश्चान्तोदात्तात् ।

\*अन्तोदात्ते जातप्रतिषेधः ॥ १ ॥

\*पाणिगृहीत्यादीनां विशेषे ॥ २ ॥

\*बहुलं तणि ॥ ३ ॥

\*प्रबद्धविलुप्तार्थम् ॥ ४ ॥

\*अन्तोदात्तादबहुनञ्चकालसुखादिपूर्वात् ॥ ५ ॥

\*जातिपूर्वाद्वा ॥ ६ ॥

५३ अस्वाङ्गपूर्वपदाद्वा ।

५४ स्वाङ्गाच्चोपसर्जनादसंयोगोपधात् ।

\*उपसर्जनग्रहणमनर्थकं बहुव्रीह्यधिकारात् ॥ १ ॥

\*बह्वर्थमिति चेत्स्वाङ्गग्रहणात्सिद्धम् ॥ २ ॥

\*अनन्तोदात्तार्थमिति चेत् सहादिकृतत्वात्सिद्धम् ॥ ३ ॥

\*स्वाङ्गसमुदायप्रतिषेधार्थं तु ॥ ४ ॥

५५ नासिकोदरौष्ठजङ्घादन्तकर्णशृङ्गाच्च ।

\*नासिकादीनां विभाषायां पुच्छाच्च ॥ १ ॥

\*कबरमणिविषयशरेभ्यो नित्यम् ॥ २ ॥

\*उपमानात्पक्षाच्च पुच्छाच्च ॥ ३ ॥

\*नासिकादिभ्यो विभाषायाः सहनञ्चविद्यमान-  
पूर्वैर्भ्यः प्रतिषेधो विप्रतिषेधेन ॥ ४ ॥

५६ न क्रोडादिबह्वचः ।

५७ सहनञ्चिवद्यमानपूर्वाच्च ।

५८ नखमुखात् संज्ञायाम् ।

५९ दीर्घजिह्वी च च्छन्दसि ।

६० दिक्पूर्वपदान्ङीप् ।

\*दिक्पूर्वपदान्ङीषोऽनुदात्तत्वम् ॥ १ ॥

\*ङीव्विधाने ह्यन्यत्रापि ङीव्विषयान्ङीप्प्रसङ्गः ॥ २ ॥

६१ वाहः ।

६२ सख्यशिश्वीति भाषायाम् ।

६३ जातेरस्त्रीविषयादयोपधात् ।

\*योपधप्रतिषेधे ह्यगवयमुकयमनुष्यमत्स्यानाम-  
प्रतिषेधः ॥ १ ॥

६४ पाककर्णपर्णपुष्पफलमूलवालोत्तरपदाच्च ।

\*सदृक्काण्डप्रान्तशतैकेभ्यः पुष्पात् प्रतिषेधः ॥ १ ॥

\*सम्भस्त्राजिनशणपिण्डेभ्यः फलात् प्रतिषेधः ॥ २ ॥

\*त्रेश्च ॥ ३ ॥

\*मूलाञ्जजः ॥ ४ ॥

६५ इतो मनुष्यजातेः ।

\*इतो मनुष्यजातेरिज उपसंख्यानम् ॥ १ ॥

६६ ऊडुतः ।

\*ऊडुप्रकरणेऽप्राणिजातेश्चरज्जवादीनाम् ॥ १ ॥

६७ बाह्वन्तात्संज्ञायाम् ।

६८ पङ्गोश्च ।

६९ ऊरुत्तरपदादौपम्ये ।

७० संहितशफलक्षणवामादेश्च ।

७१ कद्रुकमण्डल्वोश्छन्दसि ।

७२ संज्ञायाम् ।

७३ शार्ङ्गश्चाद्यञो ङीन् ।

७४ यडश्चाप् ।

\*पाच्च यजश्चाप् ॥ १ ॥

७५ आवध्याच्च ।

\*अन उपधालोपिन ऊधसो ङीष् पूर्वविप्रतिषिद्धम् १

\*आवध्याद्यजः षफश्चापः ॥ २ ॥

७६ तद्धिताः ।

७७ यूनस्तिः ।

७८ अणिजोरनार्पयोगुरुपोत्तमयोः व्यङ् गोत्रे ।

\*व्यङ्गनादेशे यलोपवचनम् ॥ १ ॥

\*द्विरण्विधिः ॥ २ ॥

\*आदेशेऽन्लोपवचनम् ॥ ३ ॥

\*न वा व्यङ्गो लोपनिमित्तत्वात् ॥ ४ ॥

७९ गोत्रावयवात् ।

\*गोत्रावयवादगोत्रार्थमिति चेत्तद्विनिष्टम् ॥ १ ॥

\*गोत्रादिति चेद्वचनानर्थक्यम् ॥ २ ॥

\*अगुरुपोत्तमार्थमिति चेत् सर्वेषामवयवत्वा-  
त्सर्वप्रसङ्गः ॥ ३ ॥

\*सिद्धं तु रौढ्यादिषूपसंख्यानात् ॥ ४ ॥

८० क्रौड्यादिभ्यश्च ।

८१ दैवयज्ञिशौचिवृक्षिसात्यमुग्रिकाण्डे-  
विद्धिभ्योऽन्यतरस्याम् ।

## ८२ समर्थानां प्रथमाद्वा ।

- \*समर्थवचनमनर्थकम्, न ह्यसमर्थेनार्थाभिधानम् १
- \*प्रथमवचनमनर्थकं न ह्यप्रथमेनार्थाभिधानम् ॥ २ ॥
- \*वावचने चोक्तम् ॥ ३ ॥

## ८३ प्राग्दीव्यतोऽण् ।

- \*प्राग्वचनं सकृद्विधानार्थम् ॥ १ ॥
- \*अधिकारात्सिद्धमिति चेदपवादविषयेऽणप्रसङ्गः ॥ २ ॥
- \*तस्मात् प्राग्वचनम् ॥ ३ ॥
- \*न वा क्व चिद्वावचनात् ॥ ४ ॥

## ८४ अश्वपत्यादिभ्यश्च ।

## ८५ दित्यदित्यादित्यपत्युत्तरपदाण्यः ।

- \*(प्यप्रकरणे) वाङ्मातिपितृमतां छन्दस्युप-  
संख्यानम् ॥ १ ॥
- \*पृथिव्या जाजौ ॥ २ ॥
- \*देवस्य यजजौ ॥ ३ ॥
- \*बहिषष्ठिलोपश्च यज् च ॥ ४ ॥
- \*ईकक्च ॥ ५ ॥
- \*ईकञ् छन्दसि ॥ ६ ॥
- \*स्थाम्नोऽकारः ॥ ७ ॥
- \*लोम्नोऽपत्येषु बहुषु ॥ ८ ॥
- \*सर्वत्र गोरजादिप्रसङ्गे यत् ॥ ९ ॥
- \*ण्यादयोऽर्थविशेषलक्षणपादपवादात्पूर्व-  
विप्रतिषिद्धम् ॥ १० ॥

## ८६ उत्सादिभ्योऽञ् ।

- \*अन्प्रकरणे ग्रीष्मादच्छन्दसि ॥ १ ॥

## ८७ स्त्रीपुंसाभ्यां नञ्स्तजौ भवनात् ।

- \*नञ्स्तजौ भवनादिति चेद्व्यर्थं प्रतिषेधः ॥ १ ॥
- \*वतेः प्रागिति चेद् भाव उपसंख्यानम् ॥ २ ॥

## ८८ द्विगोर्लुगनपत्ये ।

- \*द्विगोर्लुकि तन्निमित्तग्रहणम् ॥ १ ॥
- \*अर्थविशेषासंप्रत्ययेऽतन्निमित्तादपि ॥ २ ॥

## ८९ गोत्रेऽलुगचि ।

- \*गोत्रेऽलुगचीति चेदितरेतराश्रयत्वादप्रसिद्धिः ॥ १ ॥
- \*विप्रतिषेधात् लुक्छविधानम् ॥ २ ॥
- \*गोत्रस्य बहुषु लोपिनो बहुवचनान्तस्य प्रवृत्तौ  
द्व्येकयोरलुक् ॥ ३ ॥
- \*एकवचनद्विवचनान्तस्य प्रवृत्तौ बहुषु लोपो यूनि ४
- \*गर्गभार्गविकाग्रहणं वा नियमार्थम् ॥ ५ ॥
- \*उक्तं वा ॥ ६ ॥

## ९० यूनि लुक् ।

- \*यूनि लुगचीति चेत् प्रत्ययस्यायथेष्टप्रसङ्गः ॥ १ ॥
- \*सिद्धं त्वविशेषेण लुग्वचनं हलि च प्रतिषेधः ॥ २ ॥

- \*प्रयोजनं सौवीरगोत्रेभ्यो णठक्छाः ॥ ३ ॥

- \*इङ्ग्यौ सर्वत्र ॥ ४ ॥

- \*प्राग्दीव्यतोऽधिकारे यूनो वृद्धवदतिदेशः ॥ ५ ॥

## ९१ फक्किञोरन्यतरस्याम् ।

## ९२ तस्यापत्यम् ।

- \*तद्धितार्थनिर्देशे लिङ्गवचनमप्रमाणं तस्याविव-  
क्षितत्वात् ॥ १ ॥
- \*सर्वनामनिर्देशे विशेषाऽसंप्रत्ययः सामान्य-  
निर्देशात् ॥ २ ॥
- \*सामान्यचोदनास्तु विशेषेषु ॥ ३ ॥
- \*अपत्याभिधाने स्त्रीपुंलिङ्गस्याप्रसिद्धिर्नपुंसकत्वात् ॥ ४ ॥
- \*सिद्धं तु प्रजनस्य विवक्षितत्वात् ॥ ५ ॥
- \*एकार्थं शब्दान्यत्वाद् इष्टं लिङ्गान्यत्वम् ॥ ६ ॥
- \*अवयवान्यत्वाच्च ॥ ७ ॥

## ९३ एको गोत्रे ।

- \*उत्पादयितारं प्रत्यपत्ययोगात् तस्य च विव-  
क्षितत्वादेकवचनं गोत्रे ॥ १ ॥
- \*तत्र प्रत्ययान्ताद्गोत्रे प्रतिषेधो गोत्रे नियतत्वात् ॥ २ ॥
- \*परमप्रकृतेऽप्यपत्तिः ॥ ३ ॥
- \*स्त्रियां चानियमः ॥ ४ ॥
- \*यूनि चान्तर्हिंतेऽप्राप्तिः ॥ ५ ॥
- \*सर्वेषामपत्ययोगात् प्रत्ययान्ताद् गोत्रे प्रति-  
षेधार्थमेको गोत्रे ॥ ६ ॥
- \*नियमानुपपत्तिश्च ॥ ७ ॥
- \*न होकस्मिन्नपत्येऽनेकप्रत्ययप्राप्तिः ॥ ८ ॥
- \*अपत्यान्तरे शब्दान्तरात्प्रत्ययान्तरप्राप्तिः ॥ ९ ॥
- \*तस्मात्प्रतिषेधः ॥ १० ॥
- \*संज्ञाकारिभ्यो वा प्रत्ययोत्पत्तिः ॥ ११ ॥
- \*गोत्राद्युनीति च ॥ १२ ॥
- \*तच्च जालादिनिवृत्त्यर्थम् ॥ १३ ॥

## ९४ गोत्राद्यून्यस्त्रियाम् ।

## ९५ अत इञ् ।

- \*इञो वृद्धावृद्धाभ्यां फिक्फिनौ विप्रतिषेधेन ॥ १ ॥
- \*तद्वाजश्च ॥ २ ॥

## ९६ बाह्यादिभ्यश्च ।

- \*बाह्यादिप्रभृतिषु येषां दर्शनं गोत्रभावे लौकिके  
ततोऽन्यत्र तेषां प्रतिषेधः ॥ १ ॥
- \*सम्बन्धिशब्दप्रत्ययानां च तत्सदृशात्प्रतिषेधः ॥ २ ॥

## ९७ सुधातुरकङ्च ।

- \*सुधातुरन्यासयोः ॥ १ ॥

## ९८ गोत्रे कुञ्जादिभ्यश्च ।

## ९९ नडादिभ्यः फक् ।



१०० हरितादिभ्योऽञ् ।

१०१ यजिजोश्च ।

१०२ शरद्वच्छुनकदर्भाद्भुगुवत्साप्रायणेषु ।

१०३ द्रोणपर्वतजीवन्तादन्यतरस्याम् ।

१०४ अनृष्यानन्तर्ये विदादिभ्योऽञ् ।

\*अनृष्यानन्तर्यवचनमन्तर्यकं संज्ञागोत्राधिकारात् ॥ १ ॥

१०५ गर्गादिभ्यो यञ् ।

१०६ मधुबभ्रवोर्ब्राह्मणकौशिकयोः ।

१०७ कपिवोधादाङ्गिरसे ।

१०८ वतण्डाच्च ।

१०९ लुक् स्त्रियाम् ।

११० अश्वादिभ्यः फञ् ।

१११ भर्गात् वैगर्ते ।

११२ शिवादिभ्योऽण् ।

११३ अवृद्धाभ्यो नदीमानुषीभ्यस्तन्नामिकाभ्यः ।

११४ ऋग्यन्धकवृष्णिकुरुभ्यश्च ।

\*ऋषिरुयणो ढग्दकौ विप्रतिषेधेन ॥ १ ॥

\*द्वयचो ढको ढग्दजौ ॥ २ ॥

\*न वत्स्यणः पुनर्वचनमन्यनिवृत्त्यर्थम् ॥ ३ ॥

\*तस्माद्विभ्योऽणिवधानेऽन्यादिप्रतिषेधः ॥ ४ ॥

\*ढकः पुनर्वचनमन्यनिवृत्त्यर्थम् ॥ ५ ॥

\*तस्मात्तन्नामिकाण्यञ्चः ॥ ६ ॥

\*ऋग्यन्धकवृष्णिकुर्वणः सेनान्ताण्यः ॥ ७ ॥

११५ मातुरुत्संख्यासम्भद्रपूर्वायाः ।

११६ कन्यायाः कनीन च ।

११७ विकर्णशुक्लच्छगलाद्वत्सभरद्वाजात्रिषु ।

११८ पीलाया वा ।

११९ ढक् च मण्डूकात् ।

१२० स्त्रीभ्यो ढक् ।

१२१ छचः ।

१२२ इतश्चानिजः ।

१२३ शुभ्रादिभ्यश्च ।

१२४ विकर्णकुपीतकात् काश्यपे ।

१२५ भुवो वुक् च ।

१२६ कल्याण्यादीनामिन्ड् ।

१२७ कुलटाया वा ।

१२८ चटकाया ऐरक् ।

\*चटकायाः पुँलिङ्गनिर्देशः ॥ १ ॥

\*स्त्रियामपले लुग्वक्तव्यः ॥ २ ॥

१२९ गोधाया ढक् ।

१३० आरगुदीचाम् ।

\*आरग्वचनमन्तर्यकं रका सिद्धत्वात् ॥ १ ॥

१३१ क्षुद्राभ्यो वा ।

१३२ पितृष्वसुश्छण् ।

१३३ ढकि लोपः ।

१३४ मातृष्वसुश्च ।

१३५ चतुष्पाद्भ्यो ढञ् ।

१३६ गृध्यादिभ्यश्च ।

१३७ राजश्वशुराद्यत् ।

\*राज्ञोऽपत्ये जातिग्रहणम् ॥ १ ॥

१३८ क्षत्राद् घः ।

१३९ कुलात् खः ।

१४० अपूर्वपदादन्यतरस्यां यद्ढकजौ ।

१४१ महाकुलादञ्खजौ ।

१४२ दुष्कुलाड्ढक् ।

१४३ स्वसुश्छः ।

१४४ भ्रातृर्व्यच्च ।

१४५ व्यन्सपत्ने ।

\*व्यन्वचनमन्तर्यकं प्रत्ययार्थाभावात् ॥ १ ॥

१४६ रेवत्यादिभ्यष्टक् ।

१४७ गोत्रस्त्रियाः कुत्सने ण च ।

\*गोत्रस्त्रियाः प्रत्ययस्य णित्करणान्तर्यक्यं वृद्धत्वा-  
त्प्रातिपदिकस्य ॥ १ ॥

\*लुगर्थमिति चेन्न लुक्प्रतिषेधात् ॥ २ ॥

\*व्यवहितत्वादप्रतिषेध इति चेन्न पुंवद्भावात् ॥ ३ ॥

\*फिनर्थं तु ॥ ४ ॥

\*पुंवद्भावप्रतिषेधार्थं च ॥ ५ ॥

\*गोत्राद्यन्यस्त्रियामिति वचनादप्रयोजनम् ॥ ६ ॥

\*अवश्यत्वाद्वा स्त्रियाः प्रयोजनम् ॥ ७ ॥

१४८ वृद्धाड्ढक् सौवीरेषु बहुलम् ।

१४९ फेदछ च ।

१५० फाण्टाहृतिमिमताभ्यां णफिजौ ।

\*फाण्टाहृतेः प्रत्ययस्य णित्करणान्तर्यक्यं वृद्धत्वा-  
त्प्रातिपदिकस्य ॥ १ ॥

\*पुंवद्भावप्रतिषेधार्थं तु ॥ २ ॥

\*उक्तं वा ॥ ३ ॥

१५१ कुर्वादिभ्यो ण्यः ।

\*वामरथस्य कण्वादिवत्स्वरवर्जम् ॥ १ ॥

१५२ सेनान्तलक्षणकारिभ्यश्च ।

१५३ उदीचामिञ् ।

\*उदीचामिञ्विधौ तद्धणोऽण्वचनम् ॥ १ ॥

\*शिवादिरिति चेण्यविधिः ॥ २ ॥

\*सिद्धं तदीचां वा ण्यवचनात् ॥ ३ ॥

१५४ तिकादिभ्यः फिञ् ।

१५५ कौसल्यकार्मार्याभ्यां च ।

\*फिञ्प्रकरणे दगुकोसलकर्मारच्छागवृषाणां  
युद्धं च ॥ १ ॥

१५६ अणो ह्यचः ।

१५७ उदीचां वृद्धादगोत्रात् ।

१५८ वाकिनादीनां कुक् च ।

\*कुटि प्रत्ययादेरादेशानुपपत्तिरनादित्वात् ॥ १ ॥

\*पूर्वान्ते नलोपवचनम् ॥ २ ॥

\*सिद्धं त्वादिष्यस्य कुङ्चवचनात् ॥ ३ ॥

\*कारिभ्य इजोऽगोत्रात्फिञ् विप्रतिषेधेन ॥ ४ ॥

१५९ पुत्रान्तादन्यतरस्याम् ।

१६० प्राचामवृद्धात् फिन् बहुलम् ।

१६१ मनोज्ञतावज्यतौ पुक् च ।

१६२ अपत्यं पौत्रप्रभृति गोत्रम् ।

\*पौत्रप्रभृतेर्गोत्रसंज्ञायां यस्यापत्यं तस्य पौत्र-  
प्रभृतिसंज्ञाकरणम् ॥ १ ॥

\*जीवद्वन्द्वस्य कुत्सितम् ॥ २ ॥

१६३ जीवति तु वंश्ये युवा ।

\*जीवति तु वंश्ये युवेति पौत्रप्रभृत्यपेक्षं च ॥ १ ॥

\*तच्च देवदत्तवर्थम् ॥ २ ॥

\*वृद्धस्य च पूजायाम् ॥ ३ ॥

\*आपत्यो वा गोत्रम् ॥ ४ ॥

\*परमप्रकृतेश्चापत्यः ॥ ५ ॥

\*आपत्याजीवद्वन्द्वस्यास्त्वाथे द्वितीयो युवसंज्ञः ॥ ६ ॥

\*स चास्त्रियाम् ॥ ७ ॥

\*एकोगोत्रग्रहणानर्थक्यं च ॥ ८ ॥

\*बहुवचनलोपिषु च सिद्धम् ॥ ९ ॥

१६४ भ्रातरि च ज्यायसि ।

१६५ वाऽन्यस्मिन् सपिण्डे स्थविरतरे जीवति ।

१६६ वृद्धस्य च पूजायाम् ।

१६७ यूनश्च कुत्सायाम् ।

१६८ जनपदशब्दात् क्षत्रियादञ् ।

\*क्षत्रियादेकराजात्सङ्घप्रतिषेधार्थम् ॥ १ ॥

\*क्षत्रियग्रहणानर्थक्ये चोक्तम् ॥ २ ॥

\*क्षत्रियसमानशब्दाज्जनपदात्तस्य राजन्यपत्यवत् ॥ ३ ॥

१६९ साल्वेयगान्धारिभ्यां च ।

१७० द्व्यञ्मगधकलिङ्गसुरमसादण् ।

\*अणो ञ्यङ्ण्येजो विप्रतिषेधेन ॥ १ ॥

\*न्यङ्गः कुरुनादिभ्यो ण्यः ॥ २ ॥

१७१ वृद्धेत्कोसलाजादाञ्ज्यङ् ।

१७२ कुरुनादिभ्यो ण्यः ।

१७३ साल्वावयवप्रत्यग्रथकलकूटाश्मकादिञ् ।

१७४ ते तद्राजाः ।

१७५ कम्बोजाल्लुक् ।

\*कम्बोजादिभ्यो लुग्वचनं चोडाद्यर्थम् ॥ १ ॥

१७६ स्त्रियामवन्तिकुन्तिकुरुभ्यश्च ।

१७७ अतश्च ।

\*अत इति तदन्ताग्रहणमवन्त्यादिभ्यो लुग्वचनात् १

\*यौधेयादिप्रतिषेधो ज्ञापकः पश्चादिलुक् ॥ २ ॥

१७८ न प्राच्यभर्गादियौधेयादिभ्यः ।

अथ चतुर्थाऽध्याये-

द्वितीयः पादः ।

१ तेन रक्तं रागात् ।

\*रक्तादीनामर्थभिधाने प्रत्ययविधानादुपाध्या-  
नर्थक्यम् ॥ १ ॥

२ लाक्षारोचनादृक् ।

\*ठक्प्रकरणे शकलकर्मभाभ्यामुपसंख्यानम् ॥ १ ॥

\*नीत्या अन् ॥ २ ॥

\*पीताकन् ॥ ३ ॥

\*हरिद्रामहारजनाभ्यामञ् ॥ ४ ॥

३ नक्षत्रेण युक्तः कालः ।

\*नक्षत्रेण चन्द्रमसो योगान्तद्युक्तात्काले प्रत्यय-  
विधानम् ॥ १ ॥

\*तत्रोत्तरपदलोपः ॥ २ ॥

\*लिङ्गवचनानुपपत्तिश्च ॥ ३ ॥

\*कालयोगात्सिद्धम् ॥ ४ ॥

\*तथा च संप्रत्ययः ॥ ५ ॥

४ लुग्विशेषे ।

५ संज्ञायां श्रवणाश्वत्थाभ्याम् ।

६ द्वन्द्वाच्छः ।

७ दृष्टं साम ।

\*दृष्टं साम कलेर्दृक् ॥ १ ॥

\*सर्वत्राग्निकलिभ्यां ढक् ॥ २ ॥

८ कलेर्दृक् ।

९ वामदेवाइड्यइड्यौ ।

१० परिवृतो रथः ।

\*परिवृतो रथ इति तदेकान्तग्रहणम् ॥ १ ॥

११ पाण्डुकम्बलादिनिः ।

१२ द्वैपयैवाभ्रादञ् ।

## १३ कौमारापूर्ववचने ।

\*कौमारापूर्ववचन इत्युभयतः स्त्रिया अपूर्वत्वे ॥ १ ॥

\*पुंयोगात् रुयभिधानम् ॥ २ ॥

१४ तत्रोद्धृतममत्रेभ्यः ।

१५ स्थण्डिलाच्छयितरि व्रते ।

१६ संस्कृतं भक्षाः ।

१७ शूलोखाद्यत् ।

१८ दध्नष्टक् ।

१९ उद्विषितोऽन्यतरस्याम् ।

२० क्षीराद्वज् ।

२१ सास्मिन् पौर्णमासीति ।

\*सास्मिन् पौर्णमासीति संज्ञाग्रहणम् ॥ १ ॥

\*असंज्ञायां हि गरीयानुपसंयोगः ॥ २ ॥

२२ आग्रहायण्यश्वत्थाद्वज् ।

२३ विभाषा फाल्गुनीश्रवणाकार्तिकीचैत्रीभ्यः ।

२४ सास्य देवता ।

२५ कसेत् ।

२६ शुकाद्वज् ।

२७ अपोनध्रपांनप्तृभ्यां घः ।

२८ छ च ।

\*छप्रकरणे पैङ्गाक्षीपुत्रादिभ्य उपसंख्यानम् ॥ १ ॥

\*शतरुद्राद् घ च ॥ २ ॥

२९ महेन्द्राद्याणौ च ।

३० सोमाद्वयण् ।

३१ वाय्वृतुपित्रुषसो यत् ।

३२ द्यावापृथिवीशुनासीरमरुत्वदग्नीषोमवास्तो-  
प्पतिगृहमेधाच्छ च ।

३३ अग्नेर्दक् ।

३४ कालेभ्यो भववत् ।

\*कालेभ्यो भवे प्रत्ययमात्रप्रसङ्गः ॥ १ ॥

\*यः कालेभ्यो भवे तस्य विधाने प्रातिपदिकमात्रा-  
त्यसङ्गः ॥ २ ॥

\*सिद्धं तुभयनिर्देशात् ॥ ३ ॥

३५ महाराजप्रोष्ठपदाद्वज् ।

\*छप्रकरणे तदस्मिन् वर्तेत इति नवयज्ञादिभ्य  
उपसंख्यानम् ॥ १ ॥

\*पूर्णमासादण् ॥ २ ॥

३६ पितृव्यमातुलमातामहपितामहाः ।

\*पितृमातृभ्यां भ्रातरि व्यङ्गुलचौ ॥ १ ॥

\*मातृपितृभ्यां पितरि डामहच् ॥ २ ॥

\*मातरि षिच् ॥ ३ ॥

\*महो वा छन्दस्यानङोऽन्नग्रहदर्शनात् ॥ ४ ॥

\*अवेर्दुग्धे सोढदूसमरीसचः ॥ ५ ॥

\*तिलाग्निफलपिञ्जपेजौ ॥ ६ ॥

\*पिञ्जश्छन्दसि ङिच् ॥ ७ ॥

३७ तस्य समूहः ।

३८ भिक्षादिभ्योऽण् ।

\*भिक्षादिषु युवतिग्रहणार्थक्यं पुंवद्भावस्य  
सिद्धत्वात् ॥ १ ॥३९ गोत्रोक्षोद्गोरभ्राजराजन्यराजपुत्रवत्स-  
मनुष्याजाद्वज् ।

\*वृद्धाच्च ॥ १ ॥

\*अजो वृज्पूर्वधिप्रतिषिद्धम् ॥ २ ॥

\*ठक् विप्रतिषेधात् ॥ ३ ॥

४० केदाराद्यञ्च ।

\*गणिकायाञ्च ॥ १ ॥

४१ ठक्कवचिनञ्च ।

४२ ब्राह्मणमाणववाडवाद्यन् ।

\*यन्प्रकरणे पृष्ठादुपसंख्यानम् ॥ १ ॥

४३ ग्रामजनवन्धुभ्यस्तल् ।

\*गजसहायाभ्यां च ॥ १ ॥

\*अह्नः खः ॥ २ ॥

\*क्रतौ ॥ ३ ॥

\*पश्वाः सण् ॥ ४ ॥

४४ अनुदात्तादेरञ् ।

४५ खण्डिकादिभ्यश्च ।

\*अञ्प्रकरणे क्षुद्रकमालवात्सेनासंज्ञायाम् ॥ १ ॥

४६ चरणेभ्यो धर्मेवत् ।

४७ अचिहस्तिधेनोष्ठक् ।

४८ केशाश्वाभ्यां यञ्छावन्यतरस्याम् ।

४९ पाशादिभ्यो यः ।

\*पृथग्वातादर्शनादसमूहः ॥ १ ॥

\*शीघ्रत्वे तु ॥ २ ॥

५० खलगोरथात् ।

५१ इनित्रकव्यचश्च ।

\*खलादिभ्य इनिः ॥ १ ॥

५२ विषयो देशे ।

\*विषयाभिधाने जनपदे लुक् बहुवचनविषयात् ॥ १ ॥

\*गान्धार्यादिभ्यो वा ॥ २ ॥

\*राजन्यदिभ्यो वा वुञ् ॥ ३ ॥

\*बैहववनादिभ्यो नित्यम् ॥ ४ ॥

\*न वाऽभिधेयस्य निवासविषयत्वाद् निवास-  
विवक्षायां लुङ्विषयविवक्षायां प्रत्ययः ॥ ५ ॥

५३ राजन्यादिभ्यो वुञ् ।



५४ भौरिक्याद्यैषुकार्यादिभ्यो विचलभक्तलौ ।

५५ सोऽस्यादिरिति च्छन्दसः प्रगाथेषु ।

\*छन्दसः प्रत्ययविधाने नपुंसकात्स्वार्थ उप-  
संख्यानम् ॥ १ ॥

५६ संग्रामे प्रयोजनयोद्धृभ्यः ।

५७ तदस्यां प्रहरणमिति क्रीडायां णः ।

५८ घञः सास्यां क्रियेति जः ।

५९ तदधीते तद्वेद ।

६० ऋतूकथादिसूत्रान्ताड्क् ।

\*तस्येदम्प्रत्ययालुक् ॥ १ ॥

६१ क्रमादिभ्यो वुच् ।

६२ अनुब्राह्मणादिनिः ।

६३ वसन्तादिभ्यष्टक् ।

६४ प्रोक्तालुक् ।

६५ सूत्राच्च कोपधात् ।

६६ छन्दोब्राह्मणानि च तद्विषयाणि ।

\*अन्यत्राभिधेयस्यानित्यत्वात् छन्दोब्राह्मणानां  
तद्विषयवचनम् ॥ १ ॥

\*तत्र यथाधिकारं तद्विषयप्रसङ्गः ॥ २ ॥

\*सिद्धं तु प्रोक्ताधिकारे तद्विषयवचनात् ॥ ३ ॥

\*याज्ञवल्क्यादिभ्यः प्रतिषेधः ॥ ४ ॥

\*इतिर्वा प्रोक्ते तद्विषयः ॥ ५ ॥

\*काश्यपकौशिकग्रहणं च कल्पे नियमार्थम् ॥ ६ ॥

६७ तदस्मिन्नस्तीति देशे तन्नाम्नि ।

६८ तेन निर्वृत्तम् ।

६९ तस्य निवासः ।

७० अदूरभवश्च ।

७१ ओरञ् ।

\*ओरञ्विधेर्नद्यां मतुविप्रतिषिद्धम् ॥ १ ॥

७२ मतोश्च बह्वज्ज्ञात् ।

७३ बह्वचः कूपेषु ।

७४ उदक्च विपाशः ।

७५ संकलादिभ्यश्च ।

७६ स्त्रीषु सौवीरसाल्वप्राशु ।

७७ सुवास्त्वादिभ्योऽण् ।

७८ रोणी ।

७९ कोपधाच्च ।

८० वुञ्छण्कठजिलसेनिरदङ्गययफक्फिफजिञ्-  
ज्यकक्कठकोऽरीहणकृशाश्वइर्थकुमुदकाश-  
तृणप्रेक्षाश्मसखिसंकाशबलपक्षकर्णसुतं-  
गमप्रगदिन्वराहकुमुदादिभ्यः ।

८१ जनपदे लुप् ।

८२ वरणादिभ्यश्च ।

८३ शर्कराया वा ।

८४ ठक्लौ च ।

८५ नद्यां मतुप् ।

\*नद्यां मतुवचनं मत्वर्थेऽण्विधानात् ॥ १ ॥

\*निर्वृत्ताद्यर्थं च ॥ २ ॥

८६ मध्वादिभ्यश्च ।

८७ कुमुदनडवेतसेभ्यो झतुप् ।

८८ नडशादाड्झलच् ।

८९ शिखाया वलच् ।

९० ऊत्करादिभ्यश्छः ।

९१ नडादीनां कुक्च ।

\*कुटि प्रत्ययादेरादेशानुपपत्तिरनादित्वात् ॥ १ ॥

\*पूर्वान्ते ह्रस्वत्वम् ॥ २ ॥

\*सिद्धं त्वादिष्टस्य कुञ्चनात् ॥ ३ ॥

\*संनियोगात्सिद्धम् ॥ ४ ॥

९२ शेषे ।

\*शेषवचनं घादीनामपत्यादिष्वप्रसङ्गार्थम् ॥ १ ॥

\*तस्येदंवचनात्प्रसङ्गः ॥ २ ॥

\*विप्रतिषेधात्सिद्धम् ॥ ३ ॥

\*न वा परत्वाद्वादीनाम् ॥ ४ ॥

\*अणपवादत्वाच्चाण्विषये घादिप्रसङ्गः ॥ ५ ॥

९३ राष्ट्रावारपाराद्धखौ ।

\*अवारपाराद्विगृहीतादपि ॥ १ ॥

\*विपरीताच्च ॥ २ ॥

९४ ग्रामाद्यखजौ ।

९५ कज्यादिभ्यो ढक्ञ् ।

९६ कुलकुक्षिग्रीवाभ्यः श्वाऽस्यलङ्कारेषु ।

९७ नद्यादिभ्यो ढक् ।

९८ दक्षिणापश्चात्पुरसस्त्यक् ।

९९ कापिऱ्याः ष्फक् ।

१०० रङ्गोरमनुष्येऽण्च ।

\*रङ्गोरमनुष्यग्रहणानर्थक्यं मनुष्यतत्त्वयोर्वु-  
ज्विधानात् ॥ १ ॥

\*अमनुष्ये मनुष्यस्थे ष्फगणोर्ज्ञापकमिति

चेन्नानिष्टत्वात् ॥ २ ॥

\*अग्रग्रहणं च कच्छादिभ्योऽण्वचनात् ॥ ३ ॥

१०१ द्युप्रागपागुदक्प्रतीचो यत् ।

१०२ कन्थायाष्टक् ।

१०३ वणौ वुक् ।

## १०४ अव्ययाच्यप् ।

- \*अव्ययाच्यप्याविष्टस्योपसंख्यानं छन्दसि ॥ १ ॥  
 \*अव्ययतीरूप्योत्तरपदोदीच्यग्रामकोपधविधे-  
 वृद्धाच्छो विप्रतिषेधेन ॥ २ ॥  
 \*तेभ्यश्चञ्जितौ ॥ ३ ॥  
 \*न वा ठजादीनां छापवादत्वात्तद्विषये चाभावादि-  
 तरेषाम् ॥ ४ ॥  
 \*कोपधादणः पुनर्वचनमन्यनिवृत्त्यर्थम् ॥ ५ ॥  
 \*तस्मादन्तोदात्ते कोपधप्रतिषेधः ॥ ६ ॥  
 \*छादोर्देशे कालाट्ठञ् ॥ ७ ॥  
 \*नक्षत्रादण् ॥ ८ ॥  
 \*अव्ययाद्युद्युलौ ॥ ९ ॥  
 \*शरीरावयवाद्यत् ॥ १० ॥  
 \*वर्गान्ताच्चाशब्दे यत्त्वौ ॥ ११ ॥  
 \*बह्वचोऽन्तोदात्ताट्ठञ् ॥ १२ ॥  
 \*आयस्थानेभ्यश्च ॥ १३ ॥  
 \*विद्यायोनिस्वन्धेभ्यो बुञ् ॥ १४ ॥  
 \*ऋतष्टञ् ॥ १५ ॥  
 \*रूप्यमयटौ ॥ १६ ॥  
 \*अचित्ताट्ठञ् ॥ १७ ॥  
 \*गोत्रक्षत्रियाख्येभ्यो बहुलं बुञ् ॥ १८ ॥  
 \*णितिरन्तेवासिब्राह्मणेभ्यः ॥ १९ ॥  
 \*पत्रपूर्वादञ् ॥ २० ॥  
 \*द्वन्द्वाद् बुञ् वैरमैथुनिकयोः ॥ २१ ॥  
 \*गोत्रचरणाद् बुञ् ॥ २२ ॥  
 \*कण्वादीजोऽणिवधेः ॥ २३ ॥  
 \*ठञ्जिठाभ्यामोर्देशे ठञ् ॥ २४ ॥  
 \*न वा ठजोऽनवकाशत्वात् ॥ २५ ॥  
 \*योपधप्रस्थादीनां बुञ् ॥ २६ ॥  
 \*ओश्च ठजः ॥ २७ ॥  
 \*जनपदानामकाणौ ॥ २८ ॥  
 \*न वा बुजपवादत्वादणः ॥ २९ ॥  
 \*कोपधादणोऽकेकान्ताच्छः ॥ ३० ॥  
 \*धन्वबुञश्च ॥ ३१ ॥  
 \*न वा छस्य पुनर्वचनं छापवादत्वात्तद्विषयम् ॥ ३२ ॥

१०५ ऐषमोह्यःश्वसोऽन्यतरस्याम् ।

१०६ तीरूप्योत्तरपदादञ्जौ ।

१०७ दिक्पूर्वपदादसंज्ञायां अः ।

१०८ मद्भ्योऽञ् ।

१०९ उदीच्यग्रामाच्च बह्वचोऽन्तोदात्तात् ।

११० प्रस्थोत्तरपदपलघादिकोपधादण् ।

१११ कण्वादिभ्यो गोत्रे ।

११२ इञश्च ।

११३ न द्वयचः प्राच्यभरतेषु ।

११४ वृद्धाच्छः ।

५५ पा० न०

११५ भवतष्टकञ्सौ ।

११६ काश्यादिभ्यश्चञ्जितौ ।

११७ वाहीकग्रामेभ्यश्च ।

११८ विभाषोशीनरेषु ।

११९ ओर्देशे ठञ् ।

१२० वृद्धात् प्राचाम् ।

१२१ धन्वयोपधाट्ठञ् ।

१२२ प्रस्थपुरवहान्ताच्च ।

१२३ रोपधेतोः प्राचाम् ।

१२४ जनपदतदवध्योश्च ।

\*जनपदतदवध्योर्बुञ्विधानेऽव्ययमात्रात्प्रसङ्गः ॥ १ ॥

\*जनपदादिति चेद्वचनानर्थक्यम् ॥ २ ॥

१२५ अवृद्धादपि बहुवचनविषयात् ।

१२६ कच्छाश्विवक्त्रवर्तोत्तरपदात् ।

१२७ धूमादिभ्यश्च ।

१२८ नगरात् कुत्सनप्रावीण्ययोः ।

१२९ अरण्यान्मनुष्ये ।

१३० विभाषा कुरुयुगन्धराभ्याम् ।

\*कुरुयुगन्धरेभ्यो वावचनान्मनुष्यतत्स्थयो-

र्बुञ्विधानम् ॥ १ ॥

१३१ मद्रवृज्योः कञ् ।

१३२ कोपधादण् ।

१३३ कच्छादिभ्यश्च ।

\*साल्वानां कच्छादिषु पाठोऽण्विधानार्थः ॥ १ ॥

\*न वाऽपदातिगोयवागृहणमवधारणार्थम् ॥ २ ॥

१३४ मनुष्यतत्स्थयोर्बुञ् ।

१३५ अपदातौ साल्वात् ।

१३६ गोयवाग्वोश्च ।

१३७ गर्तोत्तरपदाच्छः ।

\*गर्तोत्तरपदाच्छविधेर्जनपदाद् बुञ्

विप्रतिषिद्धम् ॥ १ ॥

१३८ गहादिभ्यश्च ।

\*गहादिषु पृथिवीमध्यस्थ मध्यमभावः ॥ १ ॥

\*चरणसम्बन्धेन निवासलक्षणोऽण् ॥ २ ॥

१३९ प्राचां कटादेः ।

१४० राज्ञः क च ।

१४१ वृद्धादकेकान्तखोपधात् ।

\*अकेकान्तग्रहणे कोपधग्रहणं सौसुकाद्यर्थम् ॥ १ ॥

१४२ कन्थापलदनगरग्रामह्वोत्तरपदात् ।

१४३ पर्वताच्च ।

१४४ विभाषा मनुष्ये ।

१४५ कृकणपर्णाङ्गारद्वाजे ।

## अथ चतुर्थोऽध्यायः ।

तृतीयः पादः ।

१ युष्मदस्मदोरन्यतरस्यां खञ्च ।

\*युष्मदस्मद्व्यां प्रत्ययविधाने योगविभागः ॥ १ ॥

\*समसंख्याप्रतिषेधार्थः ॥ २ ॥

२ तस्मिन्नि च युष्माकासाकौ ।

\*आदेशवचने च ॥ १ ॥

\*तत्र पुनः खञ्ग्रहणम् ॥ २ ॥

३ तयकममकावेकवचने ।

\*एकार्थग्रहणं च ॥ १ ॥

४ अर्धाद्यत् ।

\*अर्धाद्यद्विधाने सपूर्वाद्ग्रहणं ॥ १ ॥

\*दिक्पूर्वपदाद्यच्च ॥ २ ॥

५ परावराधमोत्तमपूर्वाच्च ।

६ दिक्पूर्वपदाद्ग्रहणं च ।

७ ग्रामजनपदैकदेशादञ्ठञौ ।

८ मध्यान्मः ।

९ अ सांप्रतिके ।

१० द्वीपादनुसमुद्रं यञ् ।

११ कालाद्ग्रहणं च ।

१२ श्राद्धे शरदः ।

१३ विभाषा रोगातपयोः ।

१४ निशाप्रदोषाभ्यां च ।

१५ श्वसस्तुद च ।

\*श्वसस्तुद्व्यादेशालुपपत्तिरमादित्वात् ॥ १ ॥

\*पूर्वान्ते कप्रतिषेधः ॥ २ ॥

\*सिद्धं त्वादिष्टस्य तुङ्गचनात् ॥ ३ ॥

\*संनियोगाद्वा ॥ ४ ॥

१६ संधिवेलाद्युत्तुनक्षत्रेभ्योऽण् ।

१७ प्रावृष एण्यः ।

१८ वर्षाभ्यष्टक् ।

१९ छन्दसि ठञ् ।

२० वसन्ताच्च ।

२१ हेमन्ताच्च ।

२२ सर्वत्राण्व तलोपश्च ।

\*हेमन्तस्याणि तलोपवचनामर्थक्यं हेञ्चः

प्रकृत्यन्तरत्वात् ॥ १ ॥

\*अलोपदर्शनाच्च ॥ २ ॥

२३ सायचिरं प्राक्प्रागेऽव्ययेभ्यश्च्युलौ तुद च ।

\*सायचिरयोर्मकारान्तत्वं प्रत्ययसंनियुक्तम् ॥ १ ॥

\*प्राक्प्रागयोरेदन्तत्वम् ॥ २ ॥

\*तुद्व्युक्तम् ॥ ३ ॥

\*पूर्वान्ते विसर्जनीयः ॥ ४ ॥

\*सिद्धं त्वादिष्टस्य तुङ्गचनात् ॥ ५ ॥

\*संनियोगाद्वा ॥ ६ ॥

२४ विभाषा पूर्वाह्णापराह्णाभ्याम् ।

\*पूर्वाह्णापराह्णाभ्यां सुबन्तवचनं सप्तमीश्रवणार्थम् १

\*अलुग्वचनं ज्ञापकमिति चेदव्ययात्सप्तमीप्रसङ्गः ॥ २ ॥

२५ तत्र जातः ।

\*तत्र जातादिषु वचनं नियमार्थम् ॥ १ ॥

२६ प्रावृषष्टप् ।

२७ संज्ञायां शरदो बुञ् ।

२८ पूर्वाह्णापराह्णाद्रामूलप्रदोषावस्कराद्बुञ् ।

२९ पथः पन्थ च ।

३० अमावास्याया वा ।

३१ अ च ।

३२ सिन्ध्वपकराभ्यां कन् ।

३३ अणञौ च ।

३४ श्रविष्ठाफल्गुन्यनुराधास्वातितिष्यपुन-

र्वसुहस्तविशाखाषाढाबहुलाशुक् ।

\*लृक्प्रकरणे चित्रारेवतीरोहिणीभ्यः स्त्रियासुप-  
संख्यानम् ॥ १ ॥

\*फल्गुन्यषाढाभ्यां टानौ ॥ २ ॥

\*श्रविष्ठाषाढाभ्यां छण् ॥ ३ ॥

\*न वा नक्षत्रेभ्यो बहुलं लुग्वचनात् ॥ ४ ॥

३५ स्थानान्तगोशालखरशालाच्च ।

३६ वत्सशालाभिजिदश्वयुक्शतभिषजो वा ।

३७ नक्षत्रेभ्यो बहुलम् ।

३८ कृतलब्धक्रीतकुशलाः ।

३९ प्रायभवः ।

\*प्रायभवग्रहणमनर्थकं तत्र भवेन कृतत्वात् ॥ १ ॥

\*अनित्यभवः प्रायभव इति चेन्मुक्तसंशयेन तुल्यम् २

४० उपजानूपकर्णोपनीवेष्टक् ।

४१ सम्भूते ।

४२ कोशाहुञ् ।

\*विकारे कोशाहुञ् ॥ १ ॥

\*संभूते ह्यर्थानुपपत्तिः ॥ २ ॥

४३ कालात्साधुपुष्प्यत्पच्यमानेषु ।

४४ उप्ते च ।

४५ आश्वयुज्या बुञ् ।

४६ ग्रीष्मवसन्तादन्यतरस्याम् ।

४७ देयमृणे ।

४८ कलाप्यश्वत्थयवबुसाद् बुञ् ।

४९ ग्रीष्मावरसमाद्बुञ् ।



५० संवत्सराग्रहायणीभ्यां ढञ् च ।

५१ व्याहरति मृगः ।

५२ तदस्य सोढम् ।

५३ तत्र भवः ।

\*तत्रप्रकरणे पुनस्तत्रवचनं कालनिवृत्त्यर्थम् ॥ १ ॥

५४ दिगादिभ्यो यत् ।

५५ शरीराद्यवाच्च ।

५६ दृत्तिकुक्षिकलशिबस्त्यस्त्यहेर्देञ् ।

५७ ग्रीवाभ्योऽण् च ।

५८ गम्भीराञ्ज्यः ।

५९ अव्ययीभावाच्च ।

\*न्यप्रकरणे परिमुखादिभ्य उपसंख्यानम् ॥ १ ॥

\*अव्ययीभावाद्विधाने उपकूलादिभ्यः प्रतिषेधः ॥ २ ॥

६० अन्तःपूर्वपदाद्वञ् ।

\*समानस्य तदादेश्च अध्यात्मादिषु चेष्यते ॥ १ ॥

\*ऊर्ध्वदमाच्च देहाच्च ॥ २ ॥

\*लोकोत्तरपदस्य च ॥ ३ ॥

\*मुखपार्श्वतसोरीयः ॥ ४ ॥

\*कुम्भजनस्य परस्य च ॥ ५ ॥

\*ईयः कार्योऽथ मध्यस्य ॥ ६ ॥

\*मण्मीयो चापि प्रत्ययौ ॥ ७ ॥

\*मध्ये मध्यं दिनं चास्मात् ॥ ८ ॥

\*स्थानो लुगजिनात्तथा ॥ ९ ॥

\*बाह्यो दैव्यः पाञ्चजन्यो गाम्भीर्यं च न्य इष्यते ॥ १० ॥

६१ ग्रामात् पर्यनुपूर्वात् ।

६२ जिह्वामूलाङ्गुलेश्छः ।

६३ वर्गान्ताच्च ।

६४ अशब्दे यत्खावन्त्यतरस्याम् ।

६५ कर्णललाटात्कनलंकारे ।

६६ तस्य व्याख्यान इति च व्याख्यातव्य-  
नाम्नः ।

\*भवव्याख्यानयोर्युगपदधिकारोऽपवादविधानार्थः १

\*कृतनिर्देशौ हि तौ ॥ २ ॥

\*तत्र व्याख्यातव्यनाम्नो ग्रहणं भवार्थम् ॥ ३ ॥

\*व्याख्याने ह्यवचनस्तिद्धम् ॥ ४ ॥

\*भवे मन्त्रेषु लुगवचनम् ॥ ५ ॥

\*कल्पे च व्याख्याने ॥ ६ ॥

\*न वा तादर्थ्यात्ताच्छब्दम् ॥ ७ ॥

६७ बह्वचोऽन्तोदात्ताद्वञ् ।

६८ क्रतुयज्ञेभ्यश्च ।

६९ अध्यायेष्वेवर्षेः ।

७० पौरोडाशपुरोडाशात् षञ् ।

७१ छन्दसो यदौ ।

७२ अजुद्वाहणकप्रथमाध्वरपुरश्चरणनामा-  
ख्याताद्वक् ।

\*नामाख्यातग्रहणं संघातविगृहीतार्थम् ॥ १ ॥

७३ अण्गयनादिभ्यः ।

७४ तत आगतः ।

७५ टगायस्थानेभ्यः ।

७६ शुण्डिकादिभ्योऽण् ।

७७ विद्यायोनिबंधेभ्यो वुञ् ।

७८ ऋतष्टञ् ।

७९ पितुर्यच्च ।

८० गोत्रादङ्गवत् ।

८१ हेतुमनुष्येभ्योऽन्यतरस्यां रूप्यः ।

८२ मयट् च ।

८३ प्रभवति ।

८४ विदूराञ्ज्यः ।

८५ तद्गच्छति पथिदूतयोः ।

८६ अभिनिष्क्रामति द्वारम् ।

८७ अधिकृत्य कृते ग्रन्थे ।

\*अधिकृत्य कृते ग्रन्थे लुबाख्यायिकाभ्यो बहुलम् ॥ १ ॥

८८ शिशुकन्दयमसभद्रन्द्रेन्द्रजननादिभ्यश्छः ।

\*द्वन्द्वे देवासुरादिभ्यः प्रतिषेधः ॥ १ ॥

८९ सोऽस्य निवासः ।

९० अभिजनश्च ।

९१ आयुधजीविभ्यश्छः पर्वते ।

९२ शण्डिकादिभ्यो ज्यः ।

९३ सिन्धुतक्षशिलादिभ्योऽणञ्चौ ।

९४ तूदीशलातुरवर्मतीकूचवाराहुक्छण्डज्यकः ।

९५ भक्तिः ।

९६ अचित्ताददेशकालाद्वक् ।

९७ महाराजाद्वञ् ।

९८ वासुदेवार्जुनाभ्यां वुञ् ।

९९ गोत्रक्षत्रियाख्येभ्यो बहुलं वुञ् ।

१०० जनपदिनां जनपदवत्सर्वं जनपदेन

समानशब्दानां बहुवचने ।

\*सर्ववचनं प्रकृतिनिर्हासार्थम् ॥ १ ॥

\*तच्च मद्रवृत्त्यर्थम् ॥ २ ॥

१०१ तेन प्रोक्तम् ।

\*प्रोक्तग्रहणमनर्थकं तत्रादर्शनात् ॥ १ ॥

\*ग्रन्थे च दर्शनात् ॥ २ ॥

\*छन्दोऽर्थमिति चेत्तुल्यम् ॥ ३ ॥

- १०२ तित्तिरिवरतन्तुखण्डिकोखाच्छण ।  
 १०३ काश्यपकौशिकाभ्यामृषिभ्यां णिनिः ।  
 १०४ कलापिवैशम्पायनान्तेवासिभ्यश्च ।  
 \*प्रत्यक्षकारिग्रहणम् ॥ १ ॥  
 \*कलापिखाडायनग्रहणं ज्ञापकं वैशम्पायनान्ते-  
 वासिषु प्रत्यक्षकारिग्रहणस्य ॥ २ ॥  
 \*छन्दोग्रहणं चेतरेषां ह्यतिप्रसङ्गः ॥ ३ ॥  
 १०५ पुराणप्रोक्तेषु ब्राह्मणकल्पेषु ।  
 \*पुराणप्रोक्तेषु ब्राह्मणकल्पेषु याज्ञवल्क्यादिभ्यः  
 प्रतिषेधस्तुल्यकालत्वात् ॥ १ ॥  
 १०६ शौनकादिभ्यश्छन्दसि ।  
 १०७ कठचरकालुक् ।  
 १०८ कलापिनोऽण् ।  
 १०९ छगलिनो ढिनुक् ।  
 ११० पाराशर्यशिलालिभ्यां मिश्रुनटसूत्रयोः ।  
 १११ कर्मन्दकृशाश्वादिनिः ।  
 ११२ तेनैकदिक् ।  
 ११३ तसिश्च ।  
 ११४ उरसो यच्च ।  
 ११५ उपज्ञाते ।  
 ११६ कृते ग्रन्थे ।  
 \*कृते ग्रन्थे मक्षिकादिभ्योऽण् ॥ १ ॥  
 \*तद्विशेषेभ्यश्च ॥ २ ॥  
 \*योगविभागात्सिद्धम् ॥ ३ ॥  
 ११७ संज्ञायाम् ।  
 ११८ कुलालादिभ्यो वुञ् ।  
 ११९ क्षुद्राभ्रमरवटरपादपादञ् ।  
 १२० तस्येदम् ।  
 \*तस्येदमित्यसंनिहितेऽप्राप्तिरिदमः प्रत्यक्ष-  
 वाचित्वात् ॥ १ ॥  
 \*सिद्धं तु यद्योगा षष्ठी तत्र ॥ २ ॥  
 \*अनन्तरादिषु च प्रतिषेधः ॥ ३ ॥  
 \*सिद्धं तु परिगणनात् ॥ ४ ॥  
 \*स्वे ग्रामजनपदमनुष्येभ्यः ॥ ५ ॥  
 \*पत्राद्वाह्ये ॥ ६ ॥  
 \*रथाद्रथाङ्गे ॥ ७ ॥  
 \*वहेस्तुरणिद च ॥ ८ ॥  
 \*अग्नीध्रः शरणे रज्ज्वं च ॥ ९ ॥  
 \*समिधामाधाने षेयण् ॥ १० ॥  
 \*चरणाद्धर्माज्ञाययोः ॥ ११ ॥  
 १२१ रथाद्यत् ।  
 १२२ पत्रपूर्वादिञ् ।

- १२३ पत्राध्वर्युपरिषदश्च ।  
 १२४ हलसीराड्क् ।  
 १२५ द्वन्द्राद्वुन् वैरमैथुनिकयोः ।  
 \*वैरे देवासुरादिभ्यः प्रतिषेधः ॥ १ ॥  
 १२६ गोत्रचरणाद्वुञ् ।  
 १२७ सङ्गाङ्गलक्षणेष्वाज्यजिग्रामण् ।  
 \*सङ्गादिषु घोषग्रहणम् ॥ १ ॥  
 \*सङ्गादिषु प्रत्ययस्य णित्करणानर्थक्यं वृद्धत्वा-  
 द्वातिपदिकस्य ॥ २ ॥  
 \*लिङ्गपुंवन्नावप्रतिषेधार्थं तु ॥ ३ ॥  
 १२८ शाकलाद्वा ।  
 १२९ छन्दोगौक्थिकयाज्ञिकबह्वृचनटाञ्ज्यः ।  
 १३० न दण्डमाणवान्तेवासिषु ।  
 १३१ रैवतिकादिभ्यश्छः ।  
 \*कौपिञ्जलहास्तिपदादण् ॥ १ ॥  
 १३२ आथर्वणिकस्येकलोपश्च ।  
 १३३ तस्य विकारः ।  
 \*तस्यप्रकरणे तस्यपुनर्वचनं शैषिकनिवृत्त्यर्थम् ॥ १ ॥  
 \*तस्येदं वचनात् प्रसङ्गः ॥ २ ॥  
 \*न वा संप्रत्ययः ॥ ३ ॥  
 \*अवयवे चाप्राण्योषधिवृक्षेभ्योऽनिवृत्तिः ॥ ४ ॥  
 \*अण्मयदोश्च विप्रतिषेधानुपपत्तिर्मयङ्मुत्सर्गात् ॥ ५ ॥  
 \*अनुवृत्तौ हि छोत्सर्गापवादविप्रतिषेधान्मयद ॥ ६ ॥  
 १३४ अवयवे च प्राण्योषधिवृक्षेभ्यः ।  
 \*विकारावयवयोरुक्तम् ॥ १ ॥  
 १३५ बिल्वादिभ्योऽण् ।  
 \*बिल्वादिविषु गवीशुकाग्रहणं मयदप्रतिषेधार्थम् ॥ १ ॥  
 १३६ कोपधाञ्च ।  
 १३७ त्रपुजतुनोः शुक् ।  
 १३८ ओरञ् ।  
 १३९ अनुदात्तादेश्च ।  
 \*अनुदात्तादेशो विधाने आद्युदात्तान्डीष उप-  
 संख्यानम् ॥ १ ॥  
 \*पदस्य ह्यनुदात्तादित्वम् ॥ २ ॥  
 \*न वा समर्थस्यानुदात्तादित्वात् ॥ ३ ॥  
 \*पदग्रहणं परिमाणार्थम् ॥ ४ ॥  
 १४० पलाशादिभ्यो वा ।  
 १४१ शम्भ्याः प्लञ् ।  
 १४२ मयङ्मैतयोर्भाषायामभक्षाच्छादनयोः ।  
 \*मयङ्मैतयोर्वचनमपवादविषयेऽनिवृत्त्यर्थम् ॥ १ ॥  
 \*पूतयोरित्यर्थनिर्देशः ॥ २ ॥

१४३ नित्यं वृद्धशरादिभ्यः ।

१४४ गोश्च पुरीषे ।

१४५ पिष्टाच्च ।

१४६ संज्ञायां कन् ।

१४७ व्रीहेः पुरोडाशे ।

१४८ असंज्ञायां तिलयवाभ्याम् ।

१४९ द्वयचद्वन्दसि ।

१५० नोत्वद्वर्धबिल्वात् ।

१५१ तालादिभ्योऽण् ।

१५२ जातरूपेभ्यः परिमाणे ।

१५३ प्राणिरजतादिभ्योऽञ् ।

१५४ जितश्च तत्प्रत्ययात् ।

\*विकारावयवयोर्विकारावयवयुक्तत्वान्मयदप्रति-  
षेधार्थं जितश्च तत्प्रत्ययादजो विधानम् ॥ १ ॥

\*न वा दृष्टो ह्यवयवे समुदायशब्दो विकारे च  
प्रकृतिशब्दस्तस्मान्मयदभावः ॥ २ ॥

\*विकारावयवशब्दात्प्रसङ्ग इति चेन्न तेनानभि-  
धानात् ॥ ३ ॥

\*अभिधाने ह्यन्यतोऽपि मयदप्रसङ्गः ॥ ४ ॥

\*तस्मात्तत्प्रत्ययान्तालुगवचनम् ॥ ५ ॥

१५५ क्रीतवत्परिमाणात् ।

\*क्रीतवत्परिमाणादङ्गं च ॥ १ ॥

\*अणो वृद्धान्मयद ॥ २ ॥

\*ओरजोऽनुदात्तादेरञश्च ॥ ३ ॥

\*मयदः प्राण्यन्विप्रतिषेधेन ॥ ४ ॥

\*न वाऽनवकाशत्वादपवादो मयद ॥ ५ ॥

\*प्राण्यञश्च ॥ ६ ॥

\*तस्मान्मयद्विधाने प्राणिप्रतिषेधः ॥ ७ ॥

\*अनुदात्तादेरञः प्राण्यन्विप्रतिषेधेन ॥ ८ ॥

१५६ उष्ट्राद्वृज् ।

१५७ उमोर्णयोर्वा ।

१५८ एण्या ढञ् ।

१५९ गोपयसोर्यत् ।

१६० द्रोश्च ।

१६१ माने वयः ।

१६२ फले लुक् ।

\*फले लुगवचनानर्थक्यं प्रकृत्यन्तरत्वात् ॥ १ ॥

\*एकान्तदर्शनात्प्रसङ्ग इति चेदुक्ते लुगवचनम् ॥ २ ॥

१६३ पृक्षादिभ्योऽण् ।

१६४ जाम्बा वा ।

१६५ लुप् च ।

\*लुप्प्रकरणे फलपाकशुषामुपसंख्यानम् ॥ १ ॥

\*पुष्पमूलेषु च बहुलम् ॥ २ ॥

१६६ हरीतक्यादिभ्यश्च ।

१६७ कंसीयपरशव्ययोर्यञ्जौलुक् च ।

अथ चतुर्थाऽध्याये

चतुर्थः पादः ।

१ प्राग्वहतेष्टुक् ।

\*ठक्प्रकरणे तदाहेति भाशब्दादिभ्य उपसंख्यानम् १

\*आहो प्रभृतादिभ्यः ॥ २ ॥

\*पृच्छतौ सुज्ञातादिभ्यः ॥ ३ ॥

\*गच्छतौ परदारादिभ्यः ॥ ४ ॥

२ तेन दीव्यति खनति जयति जितम् ।

३ संस्कृतम् ।

४ कुलत्थकोपधादण् ।

५ तरति ।

६ गोपुच्छाद्वृज् ।

७ नौद्यचष्टन् ।

८ चरति ।

९ आकर्षात् ष्टल् ।

\*आकर्षात्पर्पादिर्भस्मादिभ्यः कुसीदसूत्राच्च ।

आवसथात्किसरादेः पितः षडेते ढगधिकारे ॥ १॥

१० पर्पादिभ्यः ष्टन् ।

११ श्वगणाद्वृज् च ।

१२ वेतनादिभ्यो जीवति ।

१३ वस्त्रकयविक्रयाद्वृज् ।

१४ आयुधाच्छ च ।

१५ हरत्युत्सङ्गादिभ्यः ।

१६ भस्मादिभ्यः ष्टन् ।

१७ विभाषा विवधात् ।

\*विवधाच्चेति वक्तव्यम् ॥ १ ॥

१८ अण् कुटिलिकायाः ।

१९ निर्वृत्तेऽक्षद्युतादिभ्यः ।

२० त्रेर्मन्त्रित्यम् ।

\*त्रेर्मन्त्रित्यवचनं विषयार्थम् ॥ १ ॥

\*तत्र यथाधिकारं तद्विषयप्रसङ्गः ॥ २ ॥

२१ अपमित्ययाचिताभ्यां कक्कनौ ।

२२ संसृष्टे ।

२३ चूर्णादिनिः ।

२४ लवणालुक् ।

\*लवणालुगवचनानर्थक्यं रसवाचित्वात् ॥ १ ॥

\*असंसृष्टे च दर्शनात् ॥ २ ॥

\*संसृष्टे चादर्शनात् ॥ ३ ॥



२५ मुद्रादण् ।

२६ व्यञ्जनैरुपसिक्ते ।

२७ ओजः सहोऽम्भसा वर्तते ।

२८ तत्प्रत्यनुपूर्वमीपलोमकूलम् ।

२९ परिमुखं च ।

३० प्रयच्छति गर्ह्यम् ।

\*प्रयच्छति गर्ह्याय ॥ १ ॥

\*मेखालोपो वा ॥ २ ॥

\*वृद्धेर्वृधुषिभावः ॥ ३ ॥

३१ कुसीददशैकादशात् षष्ठ्यचौ ।

३२ उच्छति ।

३३ रक्षति ।

३४ शब्ददुर्गं करोति ।

३५ पक्षिमत्स्यमृगान् हन्ति ।

३६ परिपन्थं च तिष्ठति ।

३७ माथोत्तरपदपदव्यनुपदं धावति ।

३८ आक्रन्दादुञ्च ।

३९ पदोत्तरपदं गृह्णाति ।

४० प्रतिकण्ठार्थललामं च ।

४१ धर्मं चरति ।

\*अधर्माच्च ॥ १ ॥

४२ प्रतिपथमेति ठञ्च ।

४३ समवायान् समवैति ।

४४ परिषदो ण्यः ।

४५ सेनाया वा ।

४६ संज्ञायां ललाटकुक्कुट्यौ पश्यति ।

४७ तस्य धर्म्यम् ।

४८ अण् महिष्यादिभ्यः ।

४९ ऋतोञ्च ।

\*नृनराभ्यामृवचनम् ॥ १ ॥

\*विशसितुरिहलोपश्च ॥ २ ॥

\*विभाजयितुर्णिलोपश्च ॥ ३ ॥

५० अवक्रयः ।

५१ तदस्य पण्यम् ।

५२ लवणादुञ्च ।

५३ किसरादिभ्यः ष्टन् ।

५४ शलालुनोऽन्यतरस्याम् ।

५५ शिल्पम् ।

५६ मङ्गुकर्शकैरादन्यतरस्याम् ।

५७ प्रहरणम् ।

५८ परश्वधादुञ्च ।

५९ शक्तियष्टयोरीकम् ।

६० अस्तिनास्तिदिष्टं मतिः ।

६१ शीलम् ।

६२ छत्रादिभ्यो णः ।

६३ कर्माध्ययने वृत्तम् ।

६४ बह्वचपूर्वपदादुञ्च ।

६५ हितं भक्षाः ।

\*हितं भक्षा इति चतुर्थीनिर्देशः ॥ १ ॥

\*इतरथा ह्यनिर्देशः ॥ २ ॥

६६ तदस्मै दीयते नियुक्तम् ।

६७ श्राणामांसौदनाद्विठन् ।

६८ भक्तादणन्यतरस्याम् ।

६९ तत्र नियुक्तः ।

७० अगारान्तादुञ्च ।

७१ अध्यायिन्यदेशकालात् ।

७२ कठिनान्तप्रस्तारसंस्थानेषु व्यवहरति ।

७३ निकटे वसति ।

७४ आवसथात् ष्टल् ।

७५ प्राग्घिताद्यत् ।

७६ तद्वहति रथयुगग्रासङ्गम् ।

\*वहत्यभिधाने रथशकटहलसीरेभ्यः प्रत्यय-

विधानानर्थक्यं विहितत्वात् ॥ १ ॥

\*शब्दभेदादविधानमिति चेदर्थान्तरत्वात् प्रत्यय-

विधानस्यार्थसामान्यात्सिद्धम् ॥ २ ॥

७७ धुरो यङ्गकौ ।

७८ खः सर्वधुरात् ।

७९ एकधुराल्लुक् च ।

८० शकटादण् ।

८१ हलसीरादुक् ।

८२ संज्ञायां जन्याः ।

\*जन्या इति निपातनानर्थक्यं पञ्चमीनिर्देशात् ॥ १ ॥

८३ विध्यत्यधनुषा ।

\*विध्यत्यकरणेन ॥ १ ॥

\*इतरथा ह्यनिष्टप्रसङ्गः ॥ २ ॥

८४ धनगणं लब्धा ।

८५ अन्नाण्णः ।

८६ वशं गतः ।

८७ पदमस्मिन्दृश्यम् ।

८८ मूलमस्यावर्हि ।

८९ संज्ञायां धेनुष्या ।

९० गृहपतिना संयुक्ते ज्यः ।

९१ नौवयोधर्मविषमूलमूलसीतातुलाभ्यस्तार्थ-

तुल्यप्राण्यवध्यानाभ्यसमसमितसंमितेषु ।

९२ धर्मपथ्यर्थन्यायादनपेते ।

- ९३ छन्दसो निर्मिते ।  
 ९४ उरसोऽण च ।  
 ९५ हृदयस्य प्रियः ।  
 ९६ बन्धने चर्षौ ।  
 ९७ मतजनहलात्करणजल्पकर्षेषु ।  
 ९८ तत्र साधुः ।  
 ९९ प्रतिजनादिभ्यः खञ् ।  
 १०० भक्ताणः ।  
 १०१ परिषदो ण्यः ।  
 १०२ कथादिभ्यष्टक् ।  
 १०३ गुडादिभ्यष्टञ् ।  
 १०४ पथ्यतिथिवसतिसप्ततेर्दञ् ।  
 १०५ सभाया यः ।  
 १०६ दृश्छन्दसि ।  
 १०७ समानतीर्थेवासी ।  
 १०८ समानोदरे शयिते ओ चोदात्तः ।  
 १०९ सोदराद्यः ।  
 ११० भवे छन्दसि ।  
 १११ पाथोनदीभ्यां ज्यण् ।  
 ११२ वेशन्तहिमवद्भयामण् ।  
 ११३ स्रोतसो विभाषा ज्यङ्ज्यौ ।  
 ११४ सगर्भसयुथसनुताद्यन् ।  
 ११५ तुग्राद्वन् ।  
 ११६ अग्राद्यत् ।  
 ११७ घच्छौ च ।  
 ११८ समुद्राभ्राद्वः ।  
 ११९ बर्हिषि दत्तम् ।  
 १२० दूतस्य भागकर्मणी ।  
 १२१ रक्षोयातूनां हननी ।  
 १२२ रेवतीजगतीहविष्याभ्यः प्रशस्ये ।  
 १२३ असुरस्य स्वम् ।  
 १२४ मायायामण् ।  
 १२५ तद्वानासामुपधानो मन्त्र इतीष्टकासु लुक्  
 च मतोः ।  
 १२६ अश्विमानण् ।  
 १२७ वयस्यासु मूर्ध्नो मतुप् ।  
 १२८ मत्वर्थे मासतन्वोः ।  
 \*मासतन्वोरनन्तरार्थे वा ॥ १ ॥  
 \*लुगकारेकाररेफाश्च ॥ २ ॥  
 १२९ मधोर्न च ।  
 १३० ओजसोऽहनि यत्त्वौ ।  
 १३१ वेशोयशआदेर्भागाद्यल् ।  
 १३२ ख च ।  
 १३३ पूर्वेः कृतमिनियौ च ।

- १३४ अङ्घ्रिः संस्कृतम् ।  
 १३५ सहस्रेण संमितौ घः ।  
 १३६ मतौ च ।  
 १३७ सोममर्हति यः ।  
 १३८ मये च ।  
 १३९ मधोः ।  
 १४० वसोः समूहे च ।

- \*अक्षरसमूहे छन्दस उपसंख्यानम् ॥ १ ॥  
 \*छन्दसि बहुभिर्वसव्यैरुपसंख्यानम् ॥ २ ॥  
 \*अग्निरीशे वसन्त्यस्य ॥ ३ ॥  
 \*स्वार्थविज्ञानात्सिद्धम् ॥ ४ ॥

- १४१ नक्षत्राद् घः ।  
 १४२ सर्वदेवाच्चात्तिल् ।  
 १४३ शिवशमरिष्टस्य करे ।  
 १४४ भावे च ।

### अथ पञ्चमोऽध्यायः ।

प्रथमः पादः ।

#### १ प्राक् क्रीताच्छः ।

\*प्राग्वचन उक्तम् ॥ १ ॥

#### २ उगवादिभ्यो यत् ।

\*यञ्ज्यावजः पूर्वविप्रतिषिद्धं सनङ्गूपानहौ  
 प्रयोजनम् ॥ १ ॥

\*दृञ्च ॥ २ ॥

\*हविरपूपादिभ्यो विभाषाया यत् ॥ ३ ॥

\*अन्नविकारेभ्यश्च ॥ ४ ॥

\*नाभेर्नभभावे प्रत्ययानुपपत्तिः प्रकृत्यभावात् ॥ ५ ॥

\*सिद्धं तु शाखादिषु वचनात् ह्रस्वं च ॥ ६ ॥

\*नभ्यासु लुग्वचनम् ॥ ७ ॥

#### ३ कम्बलाच्च संज्ञायाम् ।

#### ४ विभाषा हविरपूपादिभ्यः ।

\*हविरपूपादिभ्योऽप्राप्ते ॥ १ ॥

#### ५ तस्मै हितम् ।

#### ६ शरीरावयवाद्यत् ।

\*यत्प्रकरणे रथाच्च ॥ १ ॥

#### ७ खलयवमापतिलवृषपन्नहणश्च ।

#### ८ अजाविभ्यां थ्यन् ।

#### ९ आत्मन्विश्वजनभोगोत्तरपदात्स्वः ।

\*भोगोत्तरपदात्स्वविधानेऽतिर्देशः पूर्वपदार्थ-

हितत्वात् ॥ १ ॥

\*भोगीनरिति चेद्वावचनम् ॥ २ ॥

\*राजाचार्याभ्यां नित्यम् ॥ ३ ॥

\*खविधाने पञ्चजनादुपसंख्यानम् ॥ ४ ॥

\*सर्वजनादृञ्च ॥ ५ ॥

\*महाजनाञ्चित्यम् ॥ ६ ॥

१० सर्वपुरुषाभ्यां णढौ ।

\*सर्वाणस्य वावचनम् ॥ १ ॥

\*पुरुषाद्वधे ॥ २ ॥

११ माणवचरकाभ्यां खञ् ।

१२ तदर्थं विकृतेः प्रकृतौ ।

\*तदर्थमिति कृत्यनामभ्यष्टञ् ॥ १ ॥

\*न वा प्रयोजनेन कृतत्वात् ॥ २ ॥

१३ छदिरुपधिवलेदञ् ।

\*उपध्यर्थमिति प्रत्ययानुपपत्तिरुपध्यभावात् ॥ १ ॥

\*सिद्धं तु कृदन्तस्य स्त्रार्थेऽञ्चवचनात् ॥ २ ॥

१४ ऋषभोपानहोर्ज्यः ।

१५ चर्मणोऽञ् ।

१६ तदस्य तदस्मिन्त्यादिति ।

१७ परिखाया ढञ् ।

१८ प्राग्वतेष्टञ् ।

१९ आर्हादगोपुच्छसंख्यापरिमाणादृक् ।

\*ठगादयः प्रागर्हाच्चेदर्थे तद्विधिः ॥ १ ॥

\*वस्त्रे वचनात्सिद्धमिति चेन्मांसौदलिकादिष्वप्रासिः २

\*आर्हाच्चेद्विज्ञानादिष्वतिप्रसङ्गः ॥ ३ ॥

\*उक्तं वा ॥ ४ ॥

२० असमासे निष्कादिभ्यः ।

\*निष्कादिष्वसमासग्रहणं ज्ञापकं पूर्वत्र तदन्ता-  
प्रतिषेधस्य ॥ १ ॥

\*प्राग्वतेः संख्यापूर्वपदानां तदन्तग्रहणमलुकि ॥ २ ॥

२१ शताच्च ठन्यतावशते ।

\*शतप्रतिषेधेऽन्यशतत्वेऽप्रतिषेधः ॥ १ ॥

२२ संख्याया अतिशदन्तायाः कन् ।

\*तिप्रतिषेधाद्भुतिग्रहणमिति चेदर्थवद्ग्रहणात्सिद्धम् १

२३ वतोरिद्धा ।

२४ विंशतित्रिंशद्भ्यां दुनसंज्ञायाम् ।

२५ कंसाद्विठन् ।

\*विठन्नर्थाच्च ॥ १ ॥

\*कार्षापणाद्वा प्रतिश्च ॥ २ ॥

२६ शूर्पादजन्यतरस्याम् ।

२७ शतमानविंशतिकसहस्रवसनादण् ।

२८ अध्यर्धपूर्वद्विगोर्लुगसंज्ञायाम् ।

\*द्विगोर्लुक्पुक्तम् ॥ १ ॥

\*संज्ञाप्रतिषेधानर्थक्यं च तन्निमित्तत्वालोपस्य ॥ २ ॥

\*उक्तं संख्यात्वे प्रयोजनं तस्मादिहाध्यर्धग्रहणा-  
नर्थक्यम् ॥ ३ ॥

२९ विभाषा कार्षापणसहस्राभ्याम् ।

\*कार्षापणसहस्राभ्यां सुवर्णशतमानयोरुपसंख्यानम् १

३० द्वित्रिपूर्वाभिष्कात् ।

३१ बिस्ताच्च ।

\*द्वित्रिभ्यां द्वैयोग्यम् ॥ १ ॥

\*तत्र च बहुग्रहणम् ॥ २ ॥

३२ विंशतिकत् खः ।

३३ खार्या ईकन् ।

\*खार्या ईकन् केवलायाश्च ॥ १ ॥

\*काकिण्याश्चोपसंख्यानम् ॥ २ ॥

\*केवलायाश्च ॥ ३ ॥

३४ पणपादमाषशताद्यत् ।

३५ शाणाद्वा ।

\*शतशाणाभ्यां वा ॥ १ ॥

\*द्वित्रिपूर्वादण्च ॥ २ ॥

३६ द्वित्रिपूर्वादण् च ।

३७ तेन क्रीतम् ।

\*तेन क्रीतमिति करणात् ॥ १ ॥

\*अकर्त्रेकान्तात् ॥ २ ॥

\*संख्यैकवचनाद् द्विगोश्चोपसंख्यानम् ॥ ३ ॥

\*उक्तं वा ॥ ४ ॥

३८ तस्य निमित्तं संयोगोत्पातौ ।

\*तस्यनिमित्तप्रकरणे वातपित्तश्लेष्मभ्यः शमन-  
क्रोपनयोरुपसंख्यानम् ॥ १ ॥

\*संनिपाताच्च ॥ २ ॥

३९ गोक्ष्यचोऽसंख्यापरिमाणाश्चादेर्यत् ।

\*यत्प्रकरणे ब्रह्मवर्धसाच्च ॥ १ ॥

४० पुत्राच्छ च ।

४१ सर्वभूमिपृथिवीभ्यामणजौ ।

४२ तस्येश्वरः ।

४३ तत्र विदित इति च ।

४४ लोकसर्वलोकादृञ् ।

४५ तस्य वापः ।

४६ पात्रात् घञ् ।

४७ तदस्मिन् वृद्ध्यायलाभशुक्लोपदा दीयते ।

\*तदस्मिन् दीयतेऽस्मा इति च ॥ १ ॥

४८ पूरणार्थाद्वृन् ।

\*ठन्प्रकरणेऽनन्तादुपसंख्यानम् ॥ १ ॥



- ४९ भागाद्यच्च ।  
 ५० तद्धरति वहत्यावहति भाराद्वंशादिभ्यः ।  
 ५१ वस्त्रद्रव्याभ्यां ठन्कनौ ।  
 ५२ सम्भवत्यवहरति पचति ।  
 \*तत्पचतीति द्रोणादण्च ॥ १ ॥  
 ५३ आढकाचितपात्रात् खोऽन्यतरस्याम् ।  
 ५४ द्विगोष्ठंश्च ।  
 ५५ कुलिजालुक्खौ च ।  
 \*कुलिजाच्चेति सिद्धे लुक्प्रसङ्गप्रहणानर्थक्यं पूर्वस्मिन्  
 त्रिकभावात् ॥ १ ॥  
 ५६ सोऽस्यांशवस्त्रभृतयः ।  
 ५७ तदस्य परिमाणम् ।  
 ५८ संख्यायाः संज्ञासंघसूत्राध्ययनेषु ।  
 \*संज्ञायां स्वार्थे ॥ १ ॥  
 \*ततः परिमाणानि ॥ २ ॥  
 \*जीवितपरिमाणे चोपसंख्यानम् ॥ ३ ॥  
 \*जीवितपरिमाणे चेत्यनर्थकं वचनं कालादिति  
 सिद्धत्वात् ॥ ४ ॥  
 \*इह वचने हि लुक्प्रसङ्गः ॥ ५ ॥  
 \*अन्येभ्योऽपि दृश्यते खारशताद्यर्थम् ॥ ६ ॥  
 \*उक्तं वा ॥ ७ ॥  
 \*स्तोमे ऽविधिः पञ्चदशाद्यर्थः ॥ ८ ॥  
 ५९ पङ्क्तिर्विंशतिर्त्रिंशच्चत्वारिंशत्पञ्चाशत्पष्टि-  
 समत्यशीतिनवतिशतम् ।  
 \*विंशत्यादयो दशदर्थे चेत्समासवचनानुपपत्तिः ॥ १ ॥  
 \*परिमाणानि चेत् पुनः स्वार्थे प्रत्ययविधानम् ॥ २ ॥  
 \*षष्ठीवचनविधिश्च ॥ ३ ॥  
 \*अनारम्भो वा प्रातिपदिकविज्ञानाद्यथा सहस्रादिषु ४  
 ६० पञ्चदशतौ वर्गे वा ।  
 ६१ सप्तनोऽञ्छन्दसि ।  
 ६२ त्रिंशच्चत्वारिंशतोर्ब्राह्मणे संज्ञायां ङण् ।  
 ६३ तदर्हति ।  
 ६४ छेदादिभ्यो नित्यम् ।  
 \*छेदादिपठिभ्यो विग्रहदर्शनाच्चित्यग्रहणानर्थक्यम् १  
 \*विकारार्थमिति चेदकडादिभिस्तुल्यम् ॥ २ ॥  
 ६५ शीर्षच्छेदाद्यच्च ।  
 ६६ दण्डादिभ्यो यः ।  
 ६७ छन्दसि च ।  
 ६८ पात्राद्वंश्च ।  
 ६९ कडंकरदक्षिणाच्छ च ।  
 ७० स्थालीबिलात् ।  
 ७१ यज्ञस्विग्भ्यां घखौ ।  
 \*यज्ञस्विग्भ्यां तत्कर्माहंतीत्युपसंख्यानम् ॥ १ ॥  
 ७२ पारायणतुरायणचान्द्रायणं वर्तयति ।  
 \*तद्वर्तयतीत्यनिर्देशसूत्रादर्शनात् ॥ १ ॥  
 ५६ पा० च०

- \*इत्थज्योश्च दर्शनात् ॥ २ ॥  
 ७३ संशयमापन्नः ।  
 ७४ योजनं गच्छति ।  
 \*योजनं गच्छतीति क्रोशशतयोजनशतयोरुप-  
 संख्यानम् ॥ १ ॥  
 \*ततोऽभिगमनमर्हतीति च ॥ २ ॥  
 ७५ पथः ण्कन् ।  
 ७६ पन्थो ण नित्यम् ।  
 ७७ उत्तरपथेनाहृतं च ।  
 \*आहृतप्रकरणे वारिजङ्गलस्थलकान्तारपूर्वपदा-  
 दुपसंख्यानम् ॥ १ ॥  
 \*अजपथशङ्कुपथाभ्यां च ॥ २ ॥  
 \*मधुकमरिचयोरण् स्थलात् ॥ ३ ॥  
 ७८ कालात् ।  
 ७९ तेन निर्वृत्तम् ।  
 ८० तमधीष्टो भृतो भृतो भावी ।  
 \*अधीष्टभृतयोर्द्वितीयानिर्देशोऽनर्थकसूत्रादर्शनात् १  
 \*सिद्धं तु चतुर्थीनिर्देशात् ॥ २ ॥  
 ८१ मासाद्वयसि यत्त्वञौ ।  
 ८२ द्विगोर्यप् ।  
 ८३ षण्मासाण्यच्च ।  
 ८४ अवयसि ठंश्च ।  
 \*अवयसि ठंश्चेत्यनन्तरस्यानुकर्षः ॥ १ ॥  
 ८५ समायाः खः ।  
 ८६ द्विगोर्वा ।  
 ८७ राज्यहःसंवत्सराच्च ।  
 ८८ वर्षालुक् च ।  
 ८९ चित्तवति नित्यम् ।  
 ९० षष्टिकाः षष्टिरात्रेण पच्यन्ते ।  
 \*षष्टिके संज्ञाग्रहणम् ॥ १ ॥  
 \*उक्तं वा ॥ २ ॥  
 ९१ वत्सरान्ताच्छन्दसि ।  
 ९२ संपरिपूर्वात् ख च ।  
 ९३ तेन परिजय्यलभ्यकार्यसुकरम् ।  
 ९४ तदस्य ब्रह्मचर्यम् ।  
 \*तदस्य ब्रह्मचर्यमिति महानाश्रयादिभ्योऽपसंख्यानम् १  
 \*तच्चरतीति च ॥ २ ॥  
 \*अवान्तरदीक्षाभ्यो ङितिः ॥ ३ ॥  
 \*अष्टाचत्वारिंशतो दुंश्च ॥ ४ ॥  
 \*चातुर्मास्यानां यलोपश्च ॥ ५ ॥  
 \*चतुर्मासाण्यो यज्ञे तत्र भवे ॥ ६ ॥  
 \*संज्ञायामण् ॥ ७ ॥

\*संमुखेति समस्यान्तलोपः ॥ १ ॥

- ७ तत्सर्वादिः पथ्यङ्गकर्मपत्रपात्रं व्याप्नोति ।  
 ८ आप्रपदं प्राप्नोति ।  
 ९ अनुपदसर्वाभायानयं बद्धाभक्षयतिनेषु ।  
 १० परोवरपरम्परपुत्रपौत्रमनुभवति ।  
 \*परोवरे परस्योत्ववचनम् ॥ १ ॥  
 \*परपरतराणां परम्परभावः ॥ २ ॥  
 ११ अवारपारात्यन्तानुकामं गामी ।  
 १२ समां समां विजायते ।  
 \*समां समां विजायते इति यलोपवचनाद-  
 लुग्विज्ञानम् ॥ १ ॥  
 \*समां समां विजायत इति यलोपवचनाद-  
 लुग्विज्ञानमिति चेदुत्तरपदस्य लुग्वचनम् ॥ २ ॥  
 \*सिद्धं तु पूर्वपदस्य यलोपवचनात् ॥ ३ ॥  
 \*अनुत्पत्तादुत्तरपदस्य वावचनम् ॥ ४ ॥  
 १३ अद्यश्वीनावष्टब्धे ।  
 १४ आगवीनः ।  
 \*गोराङ्गपूर्वादा तस्य गोः प्रतिदानात्कारिणि स्वः ॥ १ ॥  
 १५ अनुग्वलंगामी ।  
 १६ अध्वनो यत्त्वौ ।  
 १७ अभ्यमित्राच्छ च ।  
 १८ गोष्ठात् खञ् भूतपूर्व ।  
 १९ अश्वस्यैकाहगमः ।  
 २० शालीनकौपीने अधृष्टाकार्ययोः ।  
 २१ व्रातेन जीवति ।  
 २२ सातपदीनं सख्यम् ।  
 २३ हैयङ्गवीनं संज्ञायाम् ।  
 \*ह्योगोदोहस्य हियङ्गवादेशः संज्ञायां तस्य  
 विकारे ॥ १ ॥  
 २४ तस्य पाकमूले पीत्वादिकर्णादिभ्यः  
 कुणन्नाहचौ ।  
 २५ पक्षात्तिः ।  
 २६ तेन वित्तश्चुपचणपौ ।  
 २७ विनञ्भ्यां नानागौ न सह ।  
 २८ वेः शालच्छङ्कटचौ ।  
 २९ संप्रोदश्च कटच् ।  
 \*कटचप्रकरणे अलावूतिलोमाभ्यो रजस्युप-  
 संख्यानम् ॥ १ ॥  
 \*भङ्गायाश्च ॥ २ ॥  
 \*गोष्ठादयः स्थानादिषु पशुनामादिभ्यः ॥ ३ ॥  
 \*उपमानाद्वा सिद्धम् ॥ ४ ॥  
 ३० अवात् कुटारच्च ।  
 ३१ नते नासिकायाः संज्ञायां दीटन्ताटज्भ्रटचः ।  
 ३२ नेर्बिडिबरीसचौ ।

- ३३ इनचिपटच्चिकचि च ।  
 \*इनचिपटच्काः चिकचिचिकादेशाश्च ॥ १ ॥  
 \*क्लिन्नल चिल्पिप्लश्वाश्च चक्षुषी ॥ २ ॥  
 ३४ उपाधिभ्यां त्यक्त्वासन्नारूढयोः ।  
 ३५ कर्मणि घटोऽठच् ।  
 ३६ तदस्य संजातं तारकादिभ्य इतच् ।  
 ३७ प्रमाणे द्वयसज्दम्नमात्रचः ।  
 \*वत्त्वन्तात्स्वार्थे द्वयसज्मात्रचौ बहुलम् ॥ १ ॥  
 ३८ पुरुषहस्तिभ्यामण् च ।  
 ३९ यत्तदेतेभ्यः परिमाणे वतुप् ।  
 \*वतुष्प्रकरणे युष्मदस्मद्भ्यां छन्दसि सादृश्य  
 उपसंख्यानम् ॥ १ ॥  
 ४० किमिदंभ्यां वो घः ।  
 ४१ किमः संख्यापरिमाणे डति च ।  
 ४२ संख्याया अवयवे तयप् ।  
 \*अवयवविधानेऽवयविनि प्रत्ययः ॥ १ ॥  
 ४३ द्वित्रिभ्यां तयस्यायज्वा ।  
 ४४ उभादुदात्तो नित्यम् ।  
 ४५ तदसिन्नधिकमिति दशान्ताड्डः ।  
 \*डविधाने परिमाणशब्दानामाधिक्यस्याधि-  
 करणाभावादनिर्यदेशः ॥ १ ॥  
 \*सिद्धं तु पञ्चमीनिर्यदेशात् ॥ २ ॥  
 ४६ शदन्तविंशतेश्च ।  
 \*शङ्ग्रहणेऽन्तग्रहणं प्रत्ययग्रहणे यस्मात्स तदा-  
 देरधिकार्थम् ॥ १ ॥  
 \*संख्याग्रहणं च ॥ २ ॥  
 \*विंशतेश्च ॥ ३ ॥  
 ४७ संख्याया गुणस्य निमाने मयद् ।  
 \*निमाने गुणिनि ॥ १ ॥  
 \*भूयसः ॥ २ ॥  
 \*एकोऽन्यतरः ॥ ३ ॥  
 \*समानानाम् ॥ ४ ॥  
 \*निमेये चापि इत्यते ॥ ५ ॥  
 ४८ तस्य पूरणे डद् ।  
 \*तस्य पूरण इत्यतिप्रसङ्गः ॥ १ ॥  
 \*सिद्धं तु संख्यापूरण इति वचनात् ॥ २ ॥  
 \*यस्य वा भावादन्त्यसंख्यत्वं तत्र ॥ ३ ॥  
 ४९ नान्तादसंख्यादेर्मद् ।  
 \*मडादिषु यस्यादिसिद्धिर्यदेशः ॥ १ ॥  
 \*प्रत्ययान्तरे हि सति स्वरे दोषः ॥ २ ॥  
 ५० यद् च छन्दसि ।



५१ षट्कतिकतिपयचतुरां थुक् ।

\*चतुरश्छयतावाद्यक्षरलोपश्च ॥ १ ॥

\*थदथुकोः पृथक्करणं पदान्तविधिप्रतिषेधार्थम् ॥२॥

५२ बहुपूगगणसङ्घस्य तिथुक् ।

\*बहुकतिपयवतूनां लिङ्गविशिष्टादुत्पत्तिः ॥ १ ॥

\*पुंवद्वचनं च ॥ २ ॥

५३ वतोरिथुक् ।

५४ द्वेस्तीयः ।

५५ त्रेः संप्रसारणं च ।

५६ विशत्यादिभ्यस्तमडन्यतरस्याम् ।

५७ नित्यं शतादिमासार्धमाससंवत्सराच्च ।

५८ षष्ठादेश्वासंख्यादेः ।

५९ मतौ छः सूक्तसाम्नोः ।

\*छप्रकरणे अनेकपदादपि ॥ १ ॥

\*सिद्धं तु प्रातिपदिकविज्ञानात् ॥ २ ॥

\*स्वं रूपं शब्दस्याशब्दसंज्ञेति वचनात् ॥ ३ ॥

\*आज्ञायशब्दानामान्यभाव्यं स्वरवर्णानुपूर्वी-

देशकालनियतत्वात् ॥ ४ ॥

\*पदैकदेशसुबलोपदर्शनाच्च ॥ ५ ॥

६० अध्यायानुवाकयोर्लुक् ।

\*अध्यायानुवाकाभ्यां वा लुक् ॥ १ ॥

६१ विमुक्तादिभ्योऽण् ।

६२ गोषदादिभ्यो वुन् ।

६३ तत्र कुशलः पथः ।

६४ आकर्षादिभ्यः कन् ।

६५ धनहिरण्यात्कामे ।

\*धनहिरण्यात्कामाभिधाने ॥ १ ॥

\*षष्ठ्यर्थे ह्यनिष्टप्रसङ्गः ॥ २ ॥

६६ स्वाङ्गेभ्यः प्रसिते ।

६७ उदराट्टगावूने ।

६८ सस्येन परिजातः ।

६९ अशं हारी ।

७० तन्त्रादचिरापहृते ।

७१ ब्राह्मणकोष्णिके संज्ञायाम् ।

७२ शीतोष्णाभ्यां कारिणि ।

७३ अधिकम् ।

७४ अनुकाभिकाभीकः कमिता ।

७५ पार्श्वेनान्विच्छति ।

७६ अयःशूलदण्डाजिनाभ्यां ठक्ठौ ।

७७ तावतिथं ग्रहणमिति लुग्या ।

\*तावतिथं ग्रहणमिति लुग्यावचनानर्थक्यं

निभाषाप्रकरणात् ॥ १ ॥

\*तावतिथेन गृह्णातीति लुक् च ॥ २ ॥

७८ स एषां ग्रामणीः ।

७९ शृङ्खलमस्य बन्धनं करभे ।

\*शृङ्खलमस्य बन्धनं करभ इत्यनिर्देशः ॥ १ ॥

\*सिद्धं तु तद्विनिर्देशालुक् च ॥ २ ॥

८० उत्क उन्मनाः ।

८१ कालप्रयोजनाद्रोगे ।

८२ तदस्मिन्ननं प्राये संज्ञायाम् ।

\*प्राये संज्ञायां वटकभ्य इति ॥ १ ॥

८३ कुलमाषादञ् ।

८४ श्रोत्रियंश्छन्दोऽधीते ।

\*श्रोत्रियंश्छन्दोऽधीत इति वाक्यार्थे पदवचनम् ॥ १ ॥

\*छन्दसो वा श्रोत्रभावः, तदधीत इति वञ्च ॥ २ ॥

८५ श्राद्धमनेन भुक्तमिति ठौ ।

\*इति ठनोः समानकालग्रहणम् ॥ १ ॥

\*उक्तं वा ॥ २ ॥

८६ पूर्वादिनिः ।

८७ सपूर्वाच्च ।

८८ इष्टादिभ्यश्च ।

८९ छन्दसि परिपन्थिपरिपरिणौ पर्यवस्थातरि ।

९० अनुपद्यन्वेष्टा ।

९१ साक्षाद् द्रष्टरि संज्ञायाम् ।

९२ क्षेत्रियचपरक्षेत्रे चिकित्स्यः ।

\*क्षेत्रियः श्रोत्रियवत् ॥ १ ॥

\*परक्षेत्राद्वा तत्र चिकित्स्य इति परलोपो वञ्च ॥ २ ॥

९३ इन्द्रियमिन्द्रलिङ्गमिन्द्रदृष्टमिन्द्रसूष्टमिन्द्र-  
जुष्टमिन्द्रदत्तमिति वा ।

९४ तदस्यास्त्यसिन्निति मतुप् ।

\*मत्तुप्प्रभृतयः सन्मात्रे इति चेदतिप्रसङ्गः ॥ १ ॥

\*उक्तं वा ॥ २ ॥

\*गुणवचनेभ्यो मतुपो लुक् ॥ ३ ॥

\*अव्यतिरेकात्सिद्धमिति चेद् दृष्टो व्यतिरेकः ॥ ४ ॥

\*तथा च लिङ्गवचनसिद्धिः ॥ ५ ॥

९५ रसादिभ्यश्च ।

\*रसादिभ्यः पुनर्वचनमन्यनिवृत्त्यर्थम् ॥ १ ॥

९६ प्राणिस्थादातो लजन्यतरस्याम् ।

९७ सिध्मादिभ्यश्च ।

\*लजन्यतरस्यामिति समुच्चयः ॥ १ ॥

\*पिच्छादिभ्यस्तुन्दादीनां नानायोगकरणं

ज्ञापकमसमावेशस्य ॥ २ ॥

\*वस्य च पुनर्वचनं सर्वविभाषार्थम् ॥ ३ ॥

- ९८ वत्सांसाभ्यां कामबले ।  
 ९९ केनादिलच्च ।  
 १०० लोमादिपामादिपिच्छादिभ्यः शनेलचः ।  
 \*नप्रकरणे दृढा ह्रस्वत्वं च ॥ १ ॥  
 \*विश्वगित्युत्तरपदलोपश्चाकृतसन्धेः ॥ २ ॥  
 १०१ प्रज्ञाश्रद्धान्वाभ्यो णः ।  
 \*वृत्तेश्च ॥ १ ॥  
 १०२ तपःसहस्राभ्यां विनीनी ।  
 १०३ अण्व ।  
 \*तपसो विन्वचनमणविधानात् ॥ १ ॥  
 \*अणप्रकरणे ज्योत्स्नादिभ्य उपसंख्यानम् ॥ २ ॥  
 १०४ सिकताशर्कराभ्यां च ।  
 १०५ देशे लुबिलचौ च ।  
 १०६ दन्त उन्नत उरचू ।  
 १०७ ऊषसुषिमुष्कमधो रः ।  
 \*रप्रकरणे खमुखकुजेभ्य उपसंख्यानम् ॥ १ ॥  
 \*नगाच्च ॥ २ ॥  
 १०८ शुद्धभ्यां मः ।  
 १०९ केशाद्रोऽन्यतरस्याम् ।  
 \*वप्रकरणे मणिहिरण्याभ्यामुपसंख्यानम् ॥ १ ॥  
 \*छन्दसीवनिपौ च ॥ २ ॥  
 \*मेघारथाभ्यामिरनिरचौ ॥ ३ ॥  
 ११० गाण्ड्यजगात् संज्ञायाम् ।  
 १११ काण्डाण्डादीरञ्जीरचौ ।  
 ११२ रजःकृष्यामुतिपरिषदो बलच ।  
 \*बलचप्रकरणेऽन्येभ्योऽपि दृश्यते ॥ १ ॥  
 ११३ दन्तशिखात् संज्ञायाम् ।  
 ११४ ज्योत्स्नातमिसाशृङ्गिणोर्जस्विभूर्जस्वल-  
 गोमिन्मलिनमलीमसाः ।  
 ११५ अत इनिठनौ ।  
 \*इनिठनोरेकाक्षरात्प्रतिषेधः ॥ १ ॥  
 ११६ व्रीह्यादिभ्यश्च ।  
 \*शिखायवखदादिभ्यो नियमस्यावचनं निवर्तकत्वात् १  
 ११७ तुन्दादिभ्य इलच्च ।  
 ११८ एकगोपूर्वाट्टिञ् नित्यम् ।  
 ११९ शतसहस्रान्ताच्च निष्कात् ।  
 १२० रूपादाहतप्रशंसोर्यप् ।  
 \*यप्रकरणेऽन्येभ्योऽपि दृश्यते ॥ १ ॥  
 १२१ अस्मायामेधास्त्रजो विनिः ।  
 १२२ बहुलं छन्दसि ।  
 \*छन्दोविन्प्रकरणेऽष्टमेखलाद्वयोभयरुजा-  
 ह्रदयानां दीर्घश्च ॥ १ ॥

- \*सर्वत्रामयस्य ॥ २ ॥  
 \*शृङ्गवृन्दाम्यामारकन् ॥ ३ ॥  
 \*फलबर्हाभ्यामिनच् ॥ ४ ॥  
 \*हृदयाच्चाक्षुरन्यतरस्याम् ॥ ५ ॥  
 \*शीतोष्णतृप्रेभ्यस्तत्र सहते ॥ ६ ॥  
 \*हिमाच्छेः ॥ ७ ॥  
 \*बलाच्चोलः ॥ ८ ॥  
 \*वातात्समूहे च ॥ ९ ॥  
 \*पूर्वमरुद्भ्यां तप् ॥ १० ॥  
 \*ददातिवृत्तं वा ॥ ११ ॥

- १२३ ऊर्णाया युस् ।  
 १२४ वाचो ग्मिनिः ।  
 १२५ आलजाटजौ बहुभाषिणि ।  
 १२६ स्वामिन्नैश्वर्ये ।  
 १२७ अर्शआदिभ्योऽच् ।  
 १२८ द्वन्द्वोपतापगर्ह्यात्प्राणिस्थादिनिः ।  
 १२९ वातातीसाराभ्यां कुक्च ।  
 १३० वयसि पूरणात् ।  
 १३१ सुखादिभ्यश्च ।  
 १३२ धर्मशीलवर्णान्ताच्च ।  
 १३३ हस्ताज्जातौ ।  
 १३४ वर्णाद्ब्रह्मचारिणि ।  
 १३५ पुष्करादिभ्यो देशे ।  
 \*इनि प्रकरणे बलाद्राहूरुपूर्वपदादुपसंख्यानम् ॥ १ ॥  
 \*सर्वादिश्च ॥ २ ॥  
 \*अर्थाच्चासंनिहिते ॥ ३ ॥  
 \*तदन्ताच्च ॥ ४ ॥  
 १३६ बलादिभ्यो मतुबन्यतरस्याम् ।  
 १३७ संज्ञायां मन्माभ्याम् ।  
 १३८ कंशभ्यां बभयुस्तिवतुतयसः ।  
 १३९ तुन्दिबलिचटेभैः ।  
 १४० अहंशुभयोर्युस् ।

### अथ पञ्चमेऽध्याये

तृतीयः पादः ।

#### १ प्राग्दिशो विभक्तिः ।

- \*विभक्तित्वे प्रयोजनमित्यतिषेधः ॥ १ ॥  
 \*तौ चोक्तम् ॥ २ ॥  
 \*इदमो विभक्तिस्वरश्च ॥ ३ ॥  
 \*त्यदादिविधयश्च ॥ ४ ॥

#### २ किंसर्वनामबहुभ्योऽङ्ग्यादिभ्यः ।

- \*बहुग्रहणे संख्याग्रहणम् ॥ १ ॥  
 \*ङ्गादिप्रतिषेधात्किम उपसंख्यानम् ॥ २ ॥

#### ३ इदम इश् ।

४ एतेतौ रथोः ।

५ एतदोऽन् ।

\*एतद् इति योगविभागः ॥ १ ॥

\*एतदश्च थम उपसंख्यानम् ॥ २ ॥

६ सर्वस्य सोऽन्यतरस्यां दि ।

७ पञ्चम्यास्तसि ल् ।

१० सप्तम्यास्तल्ल् ।

\*तसिलादयो विभक्त्यादेशाश्चेत् सुबलुक्स्वर-

गुणदीर्घैस्त्वौत्सवायादिविधिप्रतिषेधः ॥ १ ॥

\*पञ्चमीनिर्देशात्सिद्धम् ॥ २ ॥

\*अनादेशे स्वार्थविज्ञानात्समानशब्दाप्रतिषेधः ॥ ३ ॥

८ तसेश्च ।

\*तसेस्तसिद्धवचनं स्वरार्थम् ॥ १ ॥

९ पर्यभिभ्यां च ।

\*पर्यभिभ्यां च सर्वोभयार्थे ॥ १ ॥

११ इदमो हः ।

१२ किमोऽत् ।

१३ वा ह च च्छन्दसि ।

१४ इतराभ्योऽपि दृश्यन्ते ।

१५ सर्वैकान्यकियत्तदः काले दा ।

१६ इदमो हिंल् ।

१७ अधुना ।

१८ दानीं च ।

\*दानीमिति निपातनात्स्वरसिद्धिः ॥ १ ॥

\*उक्तं वा ॥ २ ॥

१९ तदो दा च ।

\*तदो दावचनमनर्थकं विहितत्वात् ॥ १ ॥

२० तयोर्दाहिंलौ च च्छन्दसि ।

\*तयोरिति प्रातिपदिकनिर्देशः ॥ १ ॥

२१ अनद्यतने हिंलन्यतरस्याम् ।

२२ सद्यः परस्परार्येषमः परेद्यव्यद्यपूर्वेद्यु-  
रन्येद्युरन्यतरेद्युरितरेद्युरपरेद्युरधरेद्यु-  
रुभयेद्युरुत्तरेद्युः ।

\*समानस्य सभावो यश्चाहनि ॥ १ ॥

\*पूर्वपूर्वतरयोः परभाव उदारी च संवत्सरे ॥ २ ॥

\*इदमः समसण् ॥ ३ ॥

\*परस्मादेद्यव्यहनि ॥ ४ ॥

\*इदमोऽशभावो यश्च ॥ ५ ॥

\*पूर्वान्यान्यतरेतरापराधरोभयोत्तरेभ्य एद्युसूच् ॥ ६ ॥

\*द्युश्चोभयात् ॥ ७ ॥

२३ प्रकारवचने थाल् ।

२४ इदमस्थमुः ।

२५ किमश्च ।

२६ था हेतौ च च्छन्दसि ।

२७ दिक्शब्देभ्यः सप्तमीपञ्चमीप्रथमाभ्यो  
दिग्देशकालेष्वस्तातिः ।

२८ दक्षिणोत्तराभ्यामतसुच् ।

२९ विभाषा परावराभ्याम् ।

३० अञ्जेलुक् ।

३१ उपर्युपरिष्ठात् ।

\*ऊर्ध्वस्योपभावो रिलरिष्ठातिलौ च ॥ १ ॥

३२ पश्चात् ।

\*अपरश्च पश्चभाव आतिश्च प्रत्ययः ॥ १ ॥

\*दिक्पूर्वपदस्य च ॥ २ ॥

\*अर्धोत्तरपदस्य च समासे ॥ ३ ॥

\*अर्थे च ॥ ४ ॥

३३ पश्च पश्चा च च्छन्दसि ।

३४ उत्तराधरदक्षिणादातिः ।

३५ एनवन्यतरस्यामदूरेऽपञ्चम्याः ।

\*अपञ्चम्या इति प्रागसः ॥ १ ॥

३६ दक्षिणादाच् ।

३७ आहि च दूरे ।

३८ उत्तराच्च ।

३९ पूर्वाधरावराणामसि पुरधवश्चैषाम् ।

४० अस्ताति च ।

४१ विभाषाऽवरस्य ।

४२ संख्याया विधार्थे धा ।

\*धाविधानं धात्वर्थपृथग्भावे ॥ १ ॥

४३ अधिकरणविचाले च ।

४४ एकाद्वो ध्यमुजन्यतरस्याम् ।

\*सहभावे ध्यमुच् ॥ १ ॥

४५ द्वित्र्योश्च धमुब् ।

\*धमुजन्तात् स्वार्थे उदर्शनम् ॥ १ ॥

४६ एधाच्च ।

४७ याप्ये पाशप् ।

\*पाशपि कुत्तितग्रहणम् ॥ १ ॥

४८ पूरणाद्भागे तीयादन् ।

४९ प्रागेकादशभ्योऽच्छन्दसि ।

५० षष्ठाष्टमाभ्यां ज च ।

५१ मानपञ्चङ्गयोः कन्लुक्च ।

५२ एकादाकिनिच्चासहाये ।

\*एकादाकिनिचि द्विवद्धर्थे प्रत्ययविधानम् ॥ १ ॥

\*सिद्धं तु संख्यादेशवचनात् ॥ २ ॥

\*असहायस्य वा ॥ ३ ॥



५३ भूतपूर्वे चरद् ।

५४ षष्ठ्या रूप्य च ।

५५ अतिशायने तमविष्णौ ।

\*अतिशायने बहुव्रीहयुक्तम् ॥ १ ॥

\*शुक्लतरस्य शुक्लभावात्प्रकृतेः प्रत्ययविज्ञानम् ॥ २ ॥

\*तदन्ताच्च स्वार्थे छन्दसि दर्शनं श्रेष्ठतमायेति ॥ ३ ॥

५६ तिङ्श्च ।

५७ द्विवचनविभज्योपपदे तरवीयसुनौ ।

\*तरवीयसुनोरेकद्वयस्योत्कर्षोपकर्षयोरुपसंख्यानम् १

\*सिद्धं तु गुणप्रधानत्वात् ॥ २ ॥

५८ अजादी गुणवचनादेव ।

५९ तुल्यछन्दसि ।

६० प्रशस्यस्य श्रः ।

६१ ज्य च ।

६२ वृद्धस्य च ।

६३ अन्तिकवाढयोर्नेदसाधौ ।

६४ युवाल्पयोः कनन्यतरस्याम् ।

६५ विन्मतोर्लुक् ।

६६ प्रशंसायां रूपम् ।

\*प्रकृतेर्लिङ्गवचनाभावात् तिङ्प्रकृतेरमभाववचनम् १

\*सिद्धं तु क्रियाप्रधानत्वात् ॥ २ ॥

\*वृषलादिभ्य उपसंख्यानम् ॥ ३ ॥

\*सिद्धं तु प्रकृत्यर्थवैस्पृश्यवचनात् ॥ ४ ॥

६७ ईषदसमासौ कल्पब्देऽप्यदेशीयरः ।

\*ईषदसमासौ क्रियाप्रधानत्वालिङ्गवचनानुपपत्तिः १

\*प्रकृत्यर्थविशेषणत्वासिद्धम् ॥ २ ॥

\*प्रकृत्यर्थे चेष्टिङ्गवचनानुपपत्तिः ॥ ३ ॥

\*सिद्धं तु तत्संबन्ध उत्तरपदार्थे प्रत्ययवचनात् ॥ ४ ॥

\*क्तान्तात्प्रत्ययविधानानुपपत्तिः, कस्य भूतकाल-  
लक्षणत्वात्कल्पादीनां चासमासिवचनात् ॥ ५ ॥

\*सिद्धं तु आशंसायां भूतवद्वचनात् ॥ ६ ॥

६८ विभाषा सुपो बहुचपुरस्तात् ।

\*बहुवि सुब्रह्मणात्पूर्वत्र तिङो विधानम् ॥ १ ॥

\*स्वरः प्रातिपदिकत्वात् ॥ २ ॥

\*तुग्रहणं नित्यपूर्वार्थम् ॥ ३ ॥

\*तमादिभ्यः कल्पादयो विप्रतिषेधेन ॥ ४ ॥

\*तमादिरीषत्प्रधानत्वात् ॥ ५ ॥

६९ प्रकारवचने जातीयरः ।

७० प्राणिवात् कः ।

७१ अव्ययसर्वनाम्नामकच्प्राक् टेः ।

७२ कस्य च दः ।

\*अकच्प्रकरणे तूष्णीमः काम् ॥ १ ॥

\*शीले को मलोपश्च ॥ २ ॥

\*श्रम्बहुजकक्षु नानादेशत्वादुत्सर्गप्रतिषेधः ॥ ३ ॥

\*कविधेस्तमादयः पूर्वविप्रतिषिद्धम् ॥ ४ ॥

\*कदाचित् छिन्नकतरादयः ॥ ५ ॥

\*एकदेशिप्रधानश्च समासः ॥ ६ ॥

\*उत्तरपदार्थप्रधानश्च संज्ञायां कन्निवध्यर्थम् ॥ ७ ॥

\*कदाचिद्द्वन्द्वः ॥ ८ ॥

७३ अज्ञाते ।

७४ कुत्सिते ।

\*कुत्सितादीनामर्थे चेष्टिङ्गवचनानुपपत्तिः ॥ १ ॥

\*कुत्सितादिसमानाधिकरणादिति चेदतिप्रसङ्गो

यथा टावादिषु ॥ २ ॥

\*सिद्धं तु येन कुत्सितादिवचनं तद्युक्तात्स्वार्थे

प्रत्ययविधानात् ॥ ३ ॥

७५ संज्ञायां कन् ।

७६ अनुकम्पायाम् ।

७७ नीतौ च तद्युक्तात् ।

७८ बद्धचो मनुष्यनाम्नष्टज्वा ।

७९ घनिलचौ च ।

८० प्राचामुपादेरडज्बुचौ च ।

८१ जातिनाम्नः कन् ।

८२ अजिनान्तस्योत्तरपदलोपश्च ।

८३ ठाजादावूर्ध्वं द्वितीयादचः ।

\*ऋग्रहणमुको द्वितीयत्वे कविधानार्थम् ॥ १ ॥

\*अजादिलक्षणे हि माथितिकादिवत् प्रसङ्गः ॥ २ ॥

\*द्वितीयादचो लोपे सन्ध्यक्षरद्वितीयत्वे

तदादेर्लोपवचनम् ॥ ३ ॥

८४ शेवलसुपरिविशालवरुणार्थमादीनां  
तृतीयात् ।

\*वरुणादीनां च तृतीयात् स चाकृतसंधीनाम् ॥ १ ॥

\*षडिके जश्वे उक्तम् ॥ २ ॥

\*वाचिकादिषु पदवृत्तप्रतिषेधः ॥ ३ ॥

\*सिद्धमेकाक्षरपूर्वपदानामुत्तरपदलोपवचनात् ॥ ४ ॥

\*षषष्ठाजादिवचनात् सिद्धम् ॥ ५ ॥

८५ अल्पे ।

८६ ह्रस्वे ।

८७ संज्ञायां कन् ।

८८ कुटीशमीशुण्डाभ्यो रः ।

\*कुटीशमीशुण्डाभ्यः प्रत्ययसंनियोगेन पुंवद्वचनम् १

\*उक्तं वा ॥ २ ॥

८९ कुत्वा डुपच् ।

९० कासृगोणीभ्यां घ्रश्च ।

९१ वत्सोक्षाश्वर्षभेभ्यश्च तनुत्वे ।

\*वत्सादिभ्यस्तनुत्वे काङ्ये प्रतिषेधः ॥ १ ॥

९२ किंयत्तदो निर्धारणे द्वयोरेकस्य डतरच् ।

९३ वा बहूनां जातिपरिग्रहे उतमच् ।

\*किमादीनां द्विवहर्थे प्रत्ययविधानादुपाध्यानार्थ-  
क्यम् ॥ १ ॥

९४ एकाच्च प्राचाम् ।

\*प्राग्वचनानर्थक्यं च विभाषाप्रकरणात् ॥ १ ॥

९५ अवक्षेपणे कन् ।

९६ इवे प्रतिकृतौ ।

९७ संज्ञायां च ।

९८ लुम्ननुष्ये ।

\*लिङ्गसिद्ध्यर्थम् लुम्ननुष्ये ॥ १ ॥

९९ जीविकार्थे चापण्ये ।

१०० देवपथादिभ्यश्च ।

१०१ वस्तेर्देव् ।

१०२ शिलाया ढः ।

१०३ शाखादिभ्यो यः ।

१०४ द्रव्यं च भव्ये ।

१०५ कुशाप्राच्छः ।

१०६ समासाच्च तद्विपयात् ।

\*अणो गोत्राद्गोत्रवचनात् ॥ १ ॥

१०७ शर्करादिभ्योऽण् ।

१०८ अङ्गुल्यादिभ्यष्टक् ।

१०९ एकशालायाष्टजन्यतरस्याम् ।

११० कर्कलोहितादीकक् ।

१११ प्रत्नपूर्वविश्वेमात्थाल्छन्दसि ।

११२ पूगाङ्ग्योऽग्रामणीपूर्वात् ।

११३ व्रातच्छजोरस्त्रियाम् ।

११४ आयुधजीविसंघाङ्ग्यद्वाहीकेष्व-

ब्राह्मणराजन्यात् ।

११५ वृकादृण्यण् ।

११६ दामन्यादिभिर्गतर्षष्ठाच्छः ।

११७ पश्वादिद्यौधेयादिभ्योऽणौ ।

११८ अभिजिद्विदभृच्छालावच्छिखावच्छमीव-

दूर्णावच्छुमदणो यञ् ।

११९ ज्यादयस्तद्राजाः ।

अथ पञ्चमेऽध्याये

चतुर्थः पादः ।

१ पादशतस्य संख्यादेर्वीप्सायां वुन् लोपश्च ।

\*पादशतग्रहणमनर्थकमन्यत्रापि दर्शनात् ॥ १ ॥

२ षण्डव्यवसर्गयोश्च ।

३ स्थूलादिभ्यः प्रकारवचने कन् ।

\*कन्प्रकरणे चञ्चद्बृहत्तोरुपसंख्यानम् ॥ १ ॥

४ अनत्यन्तगतौ क्तात् ।

\*अनत्यन्तगतौ क्तान्तात्तमादयः पूर्वविप्रतिषिद्धम् १

\*तदन्ताच्च स्वार्थे कन्वचनम् ॥ २ ॥

५ न सामिवचने ।

\*सामिवचने प्रतिषेधानार्थक्यं प्रकृत्यभिहितत्वात् १

६ बृहत्या आच्छादने ।

७ अषडक्षाशितङ्ग्वलंकर्मालंपुरुषा-

ध्युत्तरपदात्स्वः ।

\*अध्युत्तरपदात् प्रत्ययविधानानुपपत्तिर्विग्रहा-  
भावात् ॥ १ ॥

\*तस्मात्तत्रेदमिति सधीनम् ॥ २ ॥

८ विभाषाऽञ्चरदिक् स्त्रियाम् ।

९ जाल्यन्ताच्छ वन्धुनि ।

१० स्थानान्ताद्विभाषा सस्थानेनेति चेत् ।

११ किमेत्तिङव्ययघादाभ्वद्रव्यप्रकर्षे ।

१२ अमु च च्छन्दसि ।

१३ अनुगादिनष्टक् ।

१४ णचः स्त्रियामञ् ।

१५ अणिनुणः ।

१६ विसारिणो मत्स्ये ।

१७ संख्यायाः क्रियाभ्यावृत्तिगणने कृत्वसुच् ।

१८ द्वित्रिचतुर्भ्यः सुच् ।

१९ एकस्य सकृच्च ।

२० विभाषा बहोर्धाऽविप्रकृष्टकाले ।

२१ तत्प्रकृतवचने मयद् ।

२२ समूहवच्च बहुषु ।

२३ अनन्तावसथेतिहभेषजाङ्ग्यः ।

२४ देवतान्तात्तादर्थ्ये यत् ।

२५ पादार्धाभ्यां च ।

२६ अतिथेर्ज्यः ।

२७ देवात्तल् ।

\*तलि स्त्रीलिङ्गवचनम् ॥ १ ॥

\*उक्तं वा ॥ २ ॥

२८ अवेः कः ।

२९ यावादिभ्यः कन् ।

३० लोहितान्मणौ ।

\*लोहिताल्लिङ्गवाचनं वा ॥ १ ॥

\*अक्षरसमूहे छन्दस उपसंख्यानम् ॥ २ ॥

\*छन्दसि बहुभिर्वसवैरुपसंख्यानम् ॥ ३ ॥

\*अग्निरीशो वसव्यस्येति ॥ ४ ॥

\*उक्तं वा ॥ ५ ॥

\*नवस्य नू तप्तनखाश्च ॥ ६ ॥

\*नश्च पुराणे प्राद ॥ ७ ॥



३१ वर्णं चानित्ये ।

३२ रक्ते ।

३३ कालाच्च ।

३४ विनयादिभ्यश्च ।

३५ वाचो व्याहृतार्थायाम् ।

३६ तद्युक्तात्कर्मणोऽण् ।

\*अणुप्रकरणे कुलालवरुडनिषादचण्डालमित्रेभ्य-  
च्छन्दसि ॥ १ ॥

\*भारगरूपनामभ्यो धेयः ॥ २ ॥

\*मित्राच्छन्दसि ॥ ३ ॥

\*अणमित्राच्च ॥ ४ ॥

\*आग्नीध्रसाधारणादञ् ॥ ५ ॥

\*अयवसमरुद्धयां छन्दसि ॥ ६ ॥

\*नवसूरमर्तयविष्टेभ्यो यत् ॥ ७ ॥

\*क्षेमाद्यः ॥ ८ ॥

३७ ओषधेरजातौ ।

३८ प्रज्ञादिभ्यश्च ।

३९ मृदस्तिक्कन् ।

४० सञ्ज्ञौ प्रशंसायाम् ।

४१ वृकज्येष्ठाभ्यां तिस्तातिलौ च छन्दसि ।

४२ बहुलपार्थाच्छस्कारकादन्यतरस्याम् ।

\*बहुलपार्थान्मङ्गलामङ्गलवचनम् ॥ १ ॥

४३ संख्यैकवचनाच्च वीप्सायाम् ।

४४ प्रतियोगे पञ्चम्यास्तसिः ।

\*तसिप्रकरण आद्यादिभ्य उपसंख्यानम् ॥ १ ॥

४५ अपादाने चाहीयरुहोः ।

४६ अतिग्रहाव्यथनक्षेपेवर्कतरे तृतीयायाः ।

४७ हीयमानपापयोगाच्च ।

४८ षष्ठ्या व्याश्रये ।

४९ रोगाच्चापनयने ।

५० कृभ्वस्तियोगे संपद्यकर्तरि च्विः ।

\*च्विविधावभूततज्जावग्रहणम् ॥ १ ॥

\*प्रकृतिविवक्षाग्रहणं वा ॥ २ ॥

\*समीपादिभ्य उपसंख्यानम् ॥ ३ ॥

५१ अरुर्मनश्चक्षुश्चेतोरहोरजसां लोपश्च ।

५२ विभाषा साति कात्वर्ये ।

५३ अभिविधौ संपदा च ।

५४ तदधीनवचने ।

५५ देये त्रा च ।

५६ देवमनुष्यपुरुषपुरुषमर्त्येभ्यो द्वितीया-  
सप्तम्योर्बहुलम् ।

५७ अव्यक्तानुकरणाद्ब्रजवराधार्दानितौ डाच् ।

\*डाचि चित्करणं विशेषणार्थम् ॥ १ ॥

५७ पा० च०

५८ कृजो द्वितीयतृतीयशम्बवीजात् कृषौ ।

५९ संख्यायाश्च गुणान्तायाः ।

६० समयाच्च यापनायाम् ।

६१ सपत्रनिष्पन्नादतिव्यथने ।

६२ निष्कुलान्निष्कोषणे ।

६३ सुखप्रियादानुलोम्ये ।

६४ दुःखात् प्रातिलोम्ये ।

६५ शूलात् पाके ।

६६ सत्यादशपथे ।

६७ मद्रात् परिवापणे ।

६८ समासान्ताः ।

\*प्रयोजनमव्ययीभावद्विगुद्वन्द्वतत्पुरुषबहुव्रीहि-  
संज्ञाः ॥ १ ॥

६९ न पूजनात् ।

\*पूजायां स्वतिग्रहणम् ॥ १ ॥

\*प्राग्बहुव्रीहिग्रहणं च ॥ २ ॥

७० किमः क्षेपे ।

७१ नजस्तत्पुरुषात् ।

७२ पथो विभाषा ।

७३ बहुव्रीहौ संख्येये डजबहुगणात् ।

\*डचप्रकरणे संख्यायास्तत्पुरुषसोपसंख्यानं  
निष्प्रशङ्गार्थम् ॥ १ ॥

\*अन्यत्राधिकलोपात् ॥ २ ॥

७४ ऋक्पूरब्धूः पथामानक्षे ।

७५ अचप्रत्यन्ववपूर्वात् सामलोपः ।

७६ अक्ष्णोऽदर्शनात् ।

७७ अचतुरविचतुरसुचतुरस्त्रीपुंसधेन्वनडहक्सा-  
मवाङ्मनसाक्षिभ्रुवदारगवोर्वष्टीवपदष्टीवनक्त-  
न्दिवरात्रिन्दिवाहर्दिवसरजसनिःश्रेयसपुरुषा-  
युषम्यायुषत्र्यायुषर्ग्यजुषजातोक्षमहोक्षवृद्धो-  
क्षोपशुनगोष्ठ्याः ।

\*चतुरोऽचप्रकरणे त्र्युपाभ्यामुपसंख्यानम् ॥ १ ॥

७८ ब्रह्महस्तिभ्यां वर्चसः ।

७९ अवसमन्धेभ्यस्तमसः ।

८० श्वसोऽवसीयः श्रेयसः ।

८१ अन्ववतप्ताद्रिहसः ।

८२ प्रतेरुरसः सप्तमीस्थात् ।

८३ अनुगवमायामे ।

८४ द्विस्तावा त्रिस्तावा वेदिः ।

८५ उपसर्गादध्वनः ।

८६ तत्पुरुषस्याङ्गुलेः संख्याव्ययादेः ।



८७ अहःसर्वैकदेशसंख्यातपुण्याच्च रात्रेः ।

\*अहग्रहणं द्वन्द्वार्थम् ॥ १ ॥

८८ अहोऽह एतेभ्यः ।

\*अहोऽहवचनानर्थक्यं चाह्वयलोर्नियमवचनात् ॥ १ ॥

८९ न संख्यादेः समाहारे ।

९० उत्तमैकाभ्यां च ।

९१ राजाहःसखिभ्यष्टच् ।

९२ गोरतद्वितलुकि ।

९३ अग्राख्यायामुरसः ।

९४ अनोऽमायःसरसां जातिसंज्ञयोः ।

९५ ग्रामकौटाभ्यां च तक्ष्णः ।

९६ अतेः शुनः ।

९७ उपमानादप्राणिषु ।

९८ उत्तरमृगपूर्वाच्च सकथनः ।

९९ नावो द्विगोः ।

१०० अर्धाच्च ।

१०१ खार्याः प्राचाम् ।

१०२ द्वित्रिभ्यामञ्जलेः ।

१०३ अनसन्तानपुंसकाच्छन्दसि ।

१०४ ब्रह्मणो जानपदाख्यायाम् ।

१०५ कुमहद्भ्यामन्यतरस्याम् ।

१०६ द्वन्द्वाच्चुदषहान्तात् समाहारे ।

१०७ अव्ययीभावे शरत्प्रभृतिभ्यः ।

१०८ अनश्च ।

१०९ नपुंसकादन्यतरस्याम् ।

११० नदीपौर्णमास्याग्रहायणीभ्यः ।

१११ झयः ।

११२ निरेश्च सेनकस्य ।

११३ बहुव्रीहौ सकथ्यक्ष्णोः स्वाङ्गात्पच् ।

\*षचि प्रत्ययान्तरकरणमनन्तोदात्तार्थम् ॥ १ ॥

११४ अङ्गुलेर्दारणि ।

११५ द्वित्रिभ्यां ष मूर्ध्नः ।

\*मूर्ध्नश्च षवचनम् ॥ १ ॥

११६ अप्पूरणीप्रमाणयोः ।

\*अपि प्रधानपूरणीग्रहणम् ॥ १ ॥

\*नेर्नभ्रत्रे उपसंख्यानम् ॥ २ ॥

\*छन्दसि च ॥ ३ ॥

\*मासात् भृतिप्रत्ययपूर्वपदाद्भिविः ॥ ४ ॥

११७ अन्तर्बहिर्भ्यां च लोच्चः ।

११८ अञ्जासिकायाः संज्ञायां नसं चास्थूलात् ।

११९ उपसर्गाच्च ।

१२० सुप्रातसुश्वसुदिवशारिकुक्षचतुरश्रैणी-  
पदाजपदप्रोष्ठपदाः ।

१२१ नञ्दुःसुभ्यो हलिसकथ्योरन्यतरस्याम् ।

१२२ नित्यमसिच् प्रजामेधयोः ।

१२३ बहुप्रजाश्छन्दसि ।

१२४ धर्मादनिच् क्रेवलात् ।

१२५ जम्भा सुहरिततृणसोमेभ्यः ।

१२६ दक्षिणेर्मा लुब्धयोगे ।

१२७ इच् कर्मव्यतिहारे ।

१२८ द्विदण्ड्यादिभ्यश्च ।

१२९ प्रसम्भ्यां जानुनोर्जुः ।

१३० ऊर्ध्वाद्विभाषा ।

१३१ ऊधसोऽनङ् ।

\*ऊधसोऽनङि स्त्रीग्रहणम् ॥ १ ॥

१३२ धनुषश्च ।

१३३ वा संज्ञायाम् ।

१३४ जायाया निङ् ।

१३५ गन्धसेदुत्पूतिसुसुरभिभ्यः ।

\*गन्धसेत्वे तदेकान्तग्रहणम् ॥ १ ॥

१३६ अल्पाख्यायाम् ।

१३७ उपमानाच्च ।

१३८ पादस्य लोपोऽहस्यादिभ्यः ।

१३९ कुम्भपदीषु च ।

१४० संख्यासुपूर्वस्य ।

१४१ वयसि दन्तस्य दत् ।

१४२ छन्दसि च ।

१४३ स्त्रियां संज्ञायाम् ।

१४४ विभाषा श्यावारोकाभ्याम् ।

१४५ अग्रान्तशुद्धशुभ्रवृषवराहेभ्यश्च ।

१४६ ककुदस्यावस्थायां लोपः ।

१४७ त्रिककुत् पर्वते ।

१४८ उद्विभ्यां काकुदस्य ।

१४९ पूर्णाद्विभाषा ।

१५० सुहृदुर्हृदौ मित्रामित्रयोः ।

१५१ उरःप्रभृतिभ्यः कप् ।

१५२ इनः स्त्रियाम् ।

१५३ नद्यृतश्च ।

१५४ शेषाद्विभाषा ।

१५५ न संज्ञायाम् ।

१५६ ईयसश्च ।

\*ईयस उपसर्जनदीर्घत्वं च ॥ १ ॥

\*पुवद्वचनात्सिद्धम् ॥ २ ॥

१५७ वन्दिते भ्रातुः ।

१५८ ऋतश्छन्दसि ।

१५९ नाडीतक्योः स्वाङ्गे ।

१६० निष्प्रवाणिश्च ।

चतुर्थपञ्चमाध्यायगतसूत्रवार्तिकपाठः समाप्तः ॥

३ अचोऽन्यादि समुदायपदेन 'आसतः' इति समुदायस्य भक्षणेन वतनः ।  
रस्यैव दिसंज्ञकत्वादिति भावः ।



( प्रदीपः ) प्रसङ्गनिर्देशादिति । तत्रानेन कृतैकादेशः प्रत्याख्यते । सोनेकालवात् सर्वादेशः प्रवर्तते । सर्वादेशो च तस्मिन् कृते एकादेशः क्रियते ॥

( उद्ध्योतः ) सर्वादेशो च तस्मिन् कृते एकादेश इति । अतएव निर्वृत्तिरसामर्थ्याद् आदेशकाले एकादेशस्य नैव प्रवृत्तिरित्यर्थः ॥

( प्रत्याख्याननिराकरणभाष्यम् )

यदा तद्व्ययमन्यस्य स्थाने भवति तदा तिङ्ग्रहणेन ग्रहणं न प्राप्नोति ॥

( प्रदीपः ) सिद्धमलोन्यविकारादिति यदुक्तं तत्र दोषमुद्भावयति—यदा तर्हीति । अक्षपरिमाणस्य तिङ्ग्रहासंबन्धात्तिङ्ग्रहस्यान्यदेशे कृते रूपान्तरयोगात्तिङ्ग्रहणेनाग्रहणात्पदत्वं न स्यादित्यर्थः ॥

( उद्ध्योतः ) ननु तिङ्ग्रहणमादायैव सा किं न स्यादत आह—अक्षपरिमाणस्येति ॥

( १६७९ प्रत्याख्यानसाधकवार्तिकम् ॥ १० ॥ )

॥ \* ॥ तिङ्ग्रहणमेकदेशविकृतस्यान्यत्वात् ॥ \* ॥

( भाष्यम् ) एकदेशविकृतमन्यवद्भवति इति तिङ्ग्रहणेन ग्रहणं भविष्यति ॥

( प्रदीपः ) एकदेशविकृतमिति । पचतु पचन्निजत्वादी यथा ॥

( उद्ध्योतः ) भाष्ये—अनन्यवदिति । अर्थाधिकविकाराद्व्याप्येनापि हेतुः स्थानिवदित्यतिदेशप्रवृत्तेरपलक्षणमिदमिति बोध्यम् ॥

( आक्षेपभाष्यम् )

स्वरः कथम् ? ॥

( १६८० वार्तिकम् ॥ ११ ॥ )

॥ \* ॥ स्वरे विप्रतिषेधात्सिद्धम् ॥ \* ॥

( भाष्यम् ) [ इदमिह संप्रधार्यम्— ] डारौरसः क्रियन्तामनुदात्तत्वमिति । किमत्र कर्तव्यम् ? परत्वादनुदात्तत्वम् ॥ नित्या डारौरसः कृतेऽप्यनुदात्तत्वे प्राप्नुवन्ति, अकृतेऽपि प्राप्नुवन्ति ॥ अनुदात्तत्वमपि नित्यं कृतेष्वपि डारौरस्सु प्राप्नोति, अकृतेष्वपि प्राप्नोति ॥ अनित्यमनुदात्तत्वम् । अन्यस्य कृतेषु डारौरस्सु प्राप्नोति, अन्यस्याकृतेषु । शब्दान्तरस्य च प्राप्नुवन्निधिरनित्यो भवति ॥ डारौरसोऽन्यनित्याः । अन्यथास्वरस्य कृतेऽनुदात्तत्वे प्राप्नुवन्ति । अन्यथास्वरस्याकृते । स्वरभिन्नस्य च प्राप्नुवन्त्योऽनित्या भवन्ति । उभयोऽनित्ययोः परत्वादनुदात्तत्वम् । अनुदात्तत्वे कृते

१ अर्थः कोष्ठाकान्तार्गते भाष्यपाठः कापि नोपलभ्यते ।

पुनः प्रसङ्गविज्ञानाद् डारौरसः । टिलोपे उदात्तनिवृत्तिस्वरेण सिद्धम् ॥

( उद्ध्योतः )

न सिध्यति । किं कारणम् ? । अन्तरङ्गत्वाद् डारौरसः । तत्रान्तरङ्गत्वाद् डारौरस्सु कृतेषु अनुदात्तत्वं क्रियतां टिलोप इति ॥ किमत्र कर्तव्यम् ? परत्वादिलोपेन भवितव्यम् ॥

( उद्ध्योतः ) भाष्ये—तत्रान्तरङ्गत्वादिति । तासेः परत्वावधानुक्रमित्यनुदात्तत्वस्य ननुपेक्षादित्यर्थः ॥ परत्वादिलोपेनेति । डित्वसामर्थ्येन परत्वावधानुक्रमित्यनुदात्तत्वस्य ननुपेक्षादित्यर्थः ॥ शोभसेव प्रवृत्त्या तस्य परत्वादिति भावः ॥ एवं चानुदात्ते उदात्तलोपाभावादुदात्तनिवृत्तिस्वराप्राप्तौ प्रत्ययस्वरप्राप्तादनुदात्तत्वमेव श्रूयतेति तात्पर्यम् ॥

( वार्तिकतात्पर्यान्तरभाष्यम् )

एवं तर्हि \*स्वरविप्रतिषेधात् सिद्धम्\* । न्याय्य एवायं स्वरविप्रतिषेधः । इदमिह संप्रधार्यम्—अनुदात्तत्वं क्रियतामनुदात्तनिवृत्तिस्वर इति । किमत्र कर्तव्यम् ? परत्वादनुदात्तत्वम् । अनुदात्तत्वे कृते पुनः प्रसङ्गविज्ञानादनुदात्तनिवृत्तिस्वरो भविष्यति ॥

( प्रदीपः ) न्याय्य एवायमिति । पूर्वप्रदर्शितो हि डारौरसामन्तरङ्गत्वादित्यर्थः । अयं तु न्याय्यः ॥

अथ वा परविप्रतिषेध एवायं न पूर्वविप्रतिषेध इति न्याय्यत्वमुच्यते ॥ इदमिहेति । डारौरस्सु कृतेषु टिलोपे च कृते संप्रधारणेयम् ॥

( उद्ध्योतः ) किमपेक्षया न्याय्यत्वमित्याशङ्क्याह—पूर्वं प्रदर्शित इति ॥ न्याय्य एवेति भाष्यस्य न्याय्यस्त्वयमित्यर्थः ॥ अथवेति व्याख्या तु चिन्त्या पूर्वमपि परविप्रतिषेधस्यैवोक्तैरिति बोध्यम् ॥ टिलोपात्पूर्वमेतत्संप्रधारणाया असंभवाद्वाह—डारौरस्सिद्धिः । टिलोपे चेति । परत्वादिति भावः ॥ भाष्ये—पुनः प्रसङ्गविज्ञानादित्यस्यापि परत्वावधानुक्रमित्यनुदात्तत्वमेव श्रूयते इत्यर्थः ॥

( आक्षेपभाष्यम् )

तदेतत्क सिद्धं भवति यत् पिद्वचनम् । यत् पिद्वचनं तत्र न सिध्यति ? ॥

( प्रदीपः ) नन्वकृतेऽनुदात्तत्वे उदात्तनिवृत्तिस्वरो प्राप्नोति । तत्कथमनयोर्विप्रतिषेध इत्याह—तदेतदिति तिपोनुदात्तस्य स्थाने डादेशः स्थानिवद्भावादनुदात्तताप्राप्तादनुदात्तनिवृत्तिस्वरसिध्यति यस्तु तदशब्दस्य स्थाने क्रियते तत्र परत्वादिलोपे कृतेऽनुदात्त उदात्तलोपो न कृत इत्युदात्तनिवृत्तिस्वरो न सिध्यति पुनः प्रसङ्गविज्ञानात्त्वानुदात्तत्वमेव स्यादित्यर्थः ॥